

जिच्या सतत पाठीस लागण्यामुळे मी हे पुस्तक पुरे करू शकलो,  
ती माझी मुलगी चि. स्नेहलराणी, हिच्या स्मृतीस—



—डॉ. मधुकर रानडे

# पाश्चात्य रोग चिकित्सा

खंड १

## M E D I C I N E

**Essentials For Practitioners and Students**

(by G.E. Beaumont, M.A., D.M., F.R.C.P.; D.P.H.)

: लेखक :

डॉ. जी. ई. बोमॉ

अनुवादक :

डॉ. मधुकर रानडे



महाराष्ट्र राज्य साहित्य-संस्कृति मंडळ

१९७३



प्रथमावृत्ती : १९७३, शके ( १८९४ )

प्रकाशक :

- © महाराष्ट्र राज्य साहित्य-संस्कृति मंडळ,  
सचिवालय, मुंबई-३२.  
( सर्व हक्क प्रकाशकाधीन )

मूळ प्रकाशक :

- © १९६७ ( सप्तमावृत्ती ), मेसर्स जे. अण्ड ए. चर्चिल, लि.,  
१०४, ग्लोसेस्टर प्लेस, लंडन.  
( सर्व हक्क प्रकाशकाधीन )

© 1973 ( year of the first publication ) by Gover  
Maharashtra - State Board for Literature & Culture, S  
Bombay - 32 All Rights Reserved.

Authorised translation from English language edition pu  
M/S J & A Churchile Ltd., 104, Gloucester Place, Lo

© 1967 (7th edition) by J. & A. Churchile Ltd.  
All Rights Reserved.

मुद्रक :

केशव चौधरी,  
निदेशक,  
आंतर भारती मुद्रणालय,  
४२, आंबेकर मार्ग,  
वडाळा, मुंबई ३१.

किंमत : २४ रुपये

## निवेदन

मराठी भाषेला व साहित्याला ज्ञानविज्ञानाच्या क्षेत्रात पश्चिमी भाषांचा दर्जा प्राप्त व्हावा, इंग्रजी, फ्रेंच, जर्मन, रशियन इत्यादी भाषांना जसे विद्यापीठीय स्तरावर स्वयंपूर्ण महत्त्व प्राप्त झाले आहे तसे मराठी भाषेला व साहित्याला प्राप्त व्हावे, इंग्रजी भाषेला व साहित्याला आज भारतीय विद्यापीठांमध्ये जसे मुख्य स्थान आहे तसे स्थान, महाराष्ट्रामधील विद्यापीठांत मराठी भाषेला व साहित्याला प्राप्त व्हावे या उद्देशाने साहित्य आणि संस्कृति मंडळाने वाङ्मय निर्मितीचा विविध कार्यक्रम हाती घेतला आहे. विश्वकोश, मराठी महाकोश, वाङ्मयकोश, विज्ञानमाला, आंतरभारती, भाषांतरमाला इत्यादी योजना या कार्यक्रमात अंतर्भूत आहेत.

२. संस्कृत व बंगाली, गुजराती, कानडी, तमिळ इत्यादी भारतीय भाषा, आणि त्याचप्रमाणे इंग्रजी, फ्रेंच, जर्मनी, इटालियन, रशियन, ग्रीक, लॅटीन इत्यादी पश्चिमी भाषांतील व उच्च साहित्यामधील विशेष निवडक पुस्तकांचे भाषांतर किंवा सारांश-अनुवाद अथवा विशिष्ट विस्तृत ग्रंथांचा परिचय करून देणे हा भाषांतरमालेचा उद्देश आहे. तसेच विज्ञान, तंत्र आणि अभियांत्रिकी या विषयांवरील पश्चिमी भाषांतील अभिजात ग्रंथांचा अनुवाद करून प्रकाशित करण्याचाही कार्यक्रम या भाषांतरमालेत अंतर्भूत केला आहे.

३. भाषांतरयोजनेतील पहिला कार्यक्रम मंडळाने आखून, ज्यांना अग्रक्रम दिला पाहिजे अशी पाश्चात्य व भारतीय भाषांतील सुमारे २०० पुस्तके निवडली आहेत. होमर, व्हर्जिल, एस्किलस, अ‍ॅरिस्टोफेनीस, युरिपिडिस, प्लेटो, अ‍ॅरिस्टॉटल, थॉमस अ‍ॅक्वाइनस, न्यूटन, डार्विन, रूसो, कॉट, हेगेल, जॉन स्टुअर्ट मिल, गटे, शेक्सपीअर, टॉल्स्टॉय, दोस्तोएव्स्की, बर्ट्रांड रसेल, रूथ वेनेडिक्ट, रायशेनबाख, व्हाइटहेड, क्रोचे, मालिनावस्की, कॅसिरेर, गॉर्डन व्ही. चाइल्ड इत्यादिकांचा या भाषांतरमालेत समावेश केला आहे. संस्कृत-मधील वेद, उपनिषदे, महाभारत, रामायण, भरताचे 'नाट्यशास्त्र', 'संगीत रत्नाकर', 'ध्वन्यालोक', प्राकृतातील 'गाथासप्तशती', त्रिपीटकातील निवडक भाग इत्यादिकांचाही या भाषांतरमालेत समावेश केला आहे.

४. डॉ. जी. ई. बोमॉ लिखित “*Medicine : Essentials For Practitioners and Students*” या ग्रंथाचा मराठी अनुवाद डॉ. मधुकर रानडे, मुंबई यांनी ग्रंथविषयाची माहिती मूळ ग्रंथकाराप्रमाणेच देऊन पण मराठी भाषेच्या प्रकृतीशी मेळ बसेल अशारीतीने केला आहे. तसेच डॉ. बोमॉ यांच्या मूळ ग्रंथातील मूलभूत वैद्यकविज्ञान मराठी भाषांतरात कायम ठेवले असून भारतीय संदर्भात मूळ ग्रंथाचा विषय नीट स्पष्ट करण्यासाठी डॉ. रानडे यांनी, मूळ प्रकाशकांच्या परवानगीने, सदर भाषांतरात आवश्यक ते बदल केले आहेत. मंडळाच्या भाषांतरयोजनेखाली वरील ग्रंथाचा ‘पाश्चात्य रोग चिकित्सा’ या शीर्षकाने केलेला मराठी अनुवाद प्रकाशित करण्यास मंडळास आनंद होत आहे.

५. या ग्रंथाचा मराठी अनुवाद प्रकाशित करण्यास मंडळास परवानगी दिल्याबद्दल मूळ इंग्रजी ग्रंथाचे प्रकाशक मेसर्स जे. ॲन्ड ए. चर्चिल लि., लंडन यांचे मंडळाच्या वतीने मी मनःपूर्वक आभार मानतो. तसेच डॉ. गोलवाला व डॉ. वकील लिखित “*Clinical Diagnosis*” या ग्रंथातील काही आकृत्या व चित्राकृत्या सदर भाषांतरित ग्रंथात अंतर्भूत करण्याबाबत मेसर्स एशिया पब्लिशिंग हाऊस, मुंबई या संस्थेने मंडळास परवानगी दिल्याबद्दल त्यांचेही मी मंडळाच्या वतीने आभार मानतो.

तर्कतीर्थ श्री. लक्ष्मणशास्त्री जोशी.

अध्यक्ष,

महाराष्ट्र राज्य साहित्य - संस्कृति मंडळ.

वाई : माघ ६, शके १८९४.

दिनांक : २६ जानेवारी, १९७३.

# अनुक्रमणिका

प्रकरण १

## पचनसंस्था व उदरपोकळी

तोंड व घसा :—

१

मुखरोग :—

हिरड्यांचा सदाहशोफ, हिरड्यांचा सीमान्त सदाहशोफ, हिरड्यांचा सार्वभूत सदाहशोफ, दंतकोष्ठस्थ पूयोद्भव, दंत विद्रधि, दुर्गंधयुक्त श्वास, मुखपाक, सौम्य मुखपाक, पिटिकायुक्त मुखपाक, व्रणयुक्त मुखपाक, विशिष्ट जंतुज मुखपाक, मुखकोथ, स्टिब्हन्स-जॉन्सन लक्षणमालिका, बेहेटची लक्षणमालिका, लुडविगचा अनजायना (वेदना) गलग्रंथीशोफ, आशुकारी पुटकीय गलग्रंथीशोफ, व्हिन्सेंटचा अजायना, चिरकारी गलग्रंथी दाह, गलग्रंथीचा विद्रधि, गलग्रंथीचा क्षय, गलग्रंथीचा फिरंगरोग, गलग्रंथीची अर्बुदे, जिव्हा, आशुकारी जिव्हा सदाहशोफ, चिरकारी जिव्हा सदाहशोफ, नकाशात्मक जिव्हा, जिव्हेवरील वर्ण, जिव्हेची अर्बुदे, ग्रासनी घसा, आशुकारी श्लेष्म ग्रासनीशोफ, आशुकारी जंतुज ग्रासनीशोफ, चिरकारी ग्रासनीशोफ, प्रत्यग ग्रासनी विद्रधि, आशुकारी प्रत्यगग्रासनी विद्रधि, चिरकारी प्रत्यगग्रासनी विद्रधि, ग्रासनी व्रण, काकलक वृद्धि, ग्रासनीची अर्बुदे, ग्रासनी आधि.

लालाग्रंथि:—

१९

लालस्रावाधिक्य, लालस्रावाभाव, आशुकारी जंतुज लालापिंड-शोफ, चिरकारी लालापिंड शोफ, भिक्मुलिकक्षत्री लक्षणमालिका, लालापिंडांची अर्बुदे, लालाश्मरी.

अन्ननलिका, ग्रासनली

२२

ग्रासनलीशोफ, आशुकारी ग्रासनलीशोफ, चिरकारी ग्रासनलीशोफ, ग्रासनली अवरोध, ग्रासनलीचे आकर्ण, आमाशय मुखसंकोच, ग्रासनलिकेचा कार्सिनोमा, ग्रासनलीचा सार्कोमा, ग्रासनलीची सुदम्य अर्बुदे, ग्रासनलीचा फिरंग रोग, ग्रासनली विपुटी, ग्रासनलीच्या

अपस्फीत शिरा, ग्रासनली व्रण, ग्रासनली फाटणे, ग्रासनली विस्तार, अन्नगतिरोध.

### आमाशय, जठर :—

३३

जठराचा सदाहशोफ, आशुकारी जठरशोफ, तीव्र अजीर्ण, चिरकारी जठरशोफ, अग्निमांद्य, जठर अग्निमांद्य, जठराम्लन्यूनत्व व जठराम्लाभाव, अतिजठराम्लाधिक्य, जठरगत वायुभरण, बुलीमिआ (तीव्र भूक), भूक नाहिशी होणे, आम्लशूल, हृद्दाह घशाशीं येणे. जठरविस्तार, आशुकारी जठरविस्तार, चिरकारी जठरविस्तार, अवरोध विरहित जठरविस्तार, अवरोधात्मक जठरविस्तार, जातज वृद्धिजन्य जठर निर्गम संकोच, वांति, आमाशय व्रण, वांतिनून रक्त पडण, रक्तछर्दी, जठराचा कासिनोमा, जठराची मुदम्य अर्बुदे, अवगुठित अर्बुदे व शल्ये, जठराचा क्षय, जठराचा फिरंग रोग.

### आंतड्याचे रोग, आंत्ररोग :—

५३

ग्रहणीव्रण, क्षेपण लक्षणमालिका, ग्रहणी अवरोध, चिरकारी ग्रहणी-वधजन्य विस्तार, ग्रहणी विपुटी, ग्रहणीचा कासिनोमा, आंत्रस्थ व जठर-आंत्र व्रण, जठर-स्थूलांत्र नाडीव्रण, आंत्र विपुटी, विभागीय शेपांत्रशोफ, क्रोनचा रोग, आंत्रपुच्छशोफ, उण्डकशोफ, चिरकारी आंत्रपुच्छदाह, चिरकारी उण्डकशोफ, स्थूलांत्रदाह, वृहदांत्रशोफ, आशुकारी श्लेष्म वृहदांत्रशोफ, चिरकारी श्लेष्म वृहदांत्रशोफ, श्लेष्मल किंवा आमसंग्रहणी, क्षोभनशील वृहदांत्र, व्रणयुक्त वृहदांत्रशोफ, आंत्रांत्र प्रवेश, आशुकारी आंत्रांत्र प्रवेश, चिरकारी आंत्रांत्र प्रवेश, आंत्रावरोध, आंत्रार्बुदे, आंत्र रजतप्रेमी कासिनोमा, आंत्रस्थ वायुभृत पुटक, महावृहदांत्र, हर्षस्त्रंग रोग, वसाभृत मलमेह, सिलियाकरोग, प्रौढांतील सीलियाक रोग, मलावरोध, अतिसार, उदरस्थ इंद्रियांची स्थानभ्रंशता आशयभ्रंश.

### अग्न्याशय, स्वर्दुपिंड :—

८७

आशुकारी अग्न्याशयशोफ, चिरकारी अग्न्याशयशोफ, अग्न्याशयाची अर्बुदे, अग्न्याशयाचा कासिनोमा, अग्न्याशयाच्या संद्रवग्रंथी किंवा पुटक, अग्न्याशयस्थ अश्मरी.

- यकृताचे रोग, यकृतशोफ, व्यंगे व स्थानभ्रंशता, रक्ताधिक्य, अवश रक्ताधिक्य, परियकृतशोफ, आशुकारी परियकृतशोफ, चिरकारी परियकृतशोफ यकृद्धिद्रधि, अमिवाजन्य यकृद्धिद्रधि, पूययुक्त प्रतिहारिणी शिराशोफ, शल्यावरूद्ध यकृत शिरा, प्रतिहारीणी शल्यावरूद्ध होणें, यकृताच्या सद्रवग्रंथी, हायडेंटिड सद्रव ग्रंथी, यकृताचा सूत्रणरोग, प्रतिहारिणी सूत्रणरोग, पञ्च-परिगलित सूत्रणरोग, चिर-वृद्धिकारी पैतिक सूत्रणरोग (हानॉटचा सूत्रणरोग), अवरोधात्मक पैतिक सूत्रणरोग (चारकॉटचा सूत्रणरोग), सूत्रणरोगाचे इतर प्रकार कामला, अवरोधज कामला, विषज किंवा यकृतपेशीय कामला, रक्तविनाशज कामला, नवजात बालकांतील कामला, जातज कामला, नवजात बालकांचा रक्त विलयी रोग, गर्भाचा लोहिताणु-प्रसू रोग, संक्रामी यकृतशोफ, आशुकारी असाध्य कामला, यकृतजन्य बेशुद्धि, यकृताची सिक्थापक्रांति, यकृताची मेदापक्रांति, व्हान गायर्केचा रोग, ग्लायकोजेनजन्य बृहतयकृत, ल्युकीमियाजन्य यकृत, यकृत यक्ष्मा, यकृताचा फिरंग रोग, यकृताचा अँक्टिनोमायकॉसिस, यकृताची अँबुदे, मूलभूत कार्सिनोमा, उपद्रवात्मक होणारा कार्सिनोमा, मूलभूत सार्कोमा, उपद्रवात्मक होणारा सार्कोमा, पित्ताशय, पित्ता शयाचे रोग, (आशुकारी पित्ताशयशोफ) पित्ताशयाची अँबुदे, पित्ताशयाचा मूलभूत कार्सिनोमा, पित्ताश्मरी, पित्तवाहिका, जातज अभिलोपन, पुत्रवाहिकाशोफ, पूयुक्त पित्तवाहिकाशोफ, पित्तवाहिकांची अँबुदे.

#### उदरांतर वेष्टन :—

१३७

आशुकारी उदरांतरवेष्टनशोफ, न्युमोकोँकायजन्य उदरांतरवेष्टनशोफ, पूयमेहज उदरांतरवेष्टनशोफ, चिरकारी क्षयज उदरांतरवेष्टनशोफ, उदरांतरवेष्टनाची अँबुदे, अधःमध्यच्छद विद्रधि, जलोदर.

#### आंत्रयोजनी :—

१४६

आंत्रयोजनीशोफ, रचनात्मक व्यंगे, रक्तस्राव, शल्यावरूद्ध होणें व शल्य, सद्रवग्रंथी आणि अँबुदे, क्षयज लसिका ग्रंथी.

## प्रकरण २

### श्वसनसंस्था

ऊर्ध्व श्वसन मार्ग :—

१४८

पारगज्ज्वर (अॅलर्जीजन्य प्रतिश्याय), नकसीर, नाकातून होणारा रक्तस्राव, घोळणा फुटणें, स्वरयंत्र, वागिंद्रिय, आशुकारी वागिंद्रिय-शोफ, क्षयज वागिंद्रियशोफ, वागिंद्रियाचा फिरंग रोग, वागिंद्रियाचा शोथ, कंठशोथ, वागिंद्रिय वध, वाग्वध, क्रियात्मक वाग्वध, रोगा-मुळे होणारा वाग्वध, क्राप, घरघर आवाज, लॅरिंजायटिस स्ट्रॉय-डुलोझा, स्वरयंत्राचा संकोच, वागिंद्रिय संकोच, स्वरयंत्राची अर्बुदे, सांधी अर्बुदे, मारक अर्बुदे.

श्वासनलिका :—

१६०

श्वासनलिका शोफ, श्वासनलिकेचा अवरोध.

श्वासवाहिन्या :—

१६२

आशुकारी श्वासवाहिन्याशोफ, आशुकारी पूयभूत श्वासवाहिन्याशोफ, चिरकारी श्वासवाहिन्याशोफ, श्वासवाहिन्या विस्तार, दमा, उद्वेष्टकर दमा; श्वासवाहिनी अवरोध, श्वासवाहिन्या अर्बुदे, श्वासवाहिनीचे ग्रंथ्यबुंद, श्वासवाहिनीचा मूलभूत कासिनोमा, श्वासवाहिनीची इजा.

फुफ्फुसे :—

१७१

जातज फुफ्फुस अजनन, फुफ्फुसाचे अलगीकरण, जंतुजन्य फुफ्फुसशोफ, न्युमोकोकसजन्य फुफ्फुसशोफ, मालिक जंतुजन्य फुफ्फुसशोफ, गुच्छक जंतुजन्य फुफ्फुसशोफ, फ्रेड लॅन्डरचा फुफ्फुसशोफ, ब्रांकोन्युमोनिया, अविशिष्ट, विषाणुजन्य फुफ्फुसशोफ, न्युमोसिस्टिस न्युमोनिया, सूक्ष्म फुफ्फुसशोफ, न्युमोनायटिस, फुफ्फुसवायुकोष्ठिका प्रथिन विकार, \* चूषणजन्य फुफ्फुससंसर्ग, फुफ्फुसक्षय, राजयक्ष्मा, फुफ्फुसांचे अवश रक्ताधिकज, फुफ्फुसशोथ, रक्तपटीवन, थुंकीतून रक्त पडणे, वातस्फीति आशुकारी वायुकोषीय वातस्फीति, आशुकारी अंतरालीय वातस्फीति, चिरकारी व्यापक वातस्फीति,

अपुष्टिज वातस्फीति, स्थानिक वातस्फीति, फुफ्फुस सूत्रणरोग, विसृत अंतरालीय फुफ्फुस सूत्रणरोग, फुफ्फुस हिमोसिडेरीन रोग, फुफ्फुस वायुकोषीय लघु अश्मरी रोग, फुफ्फुसगत कणसंचय, फुफ्फुसाचा धूलीरोग, फुफ्फुस निमीलन, शिथिलन व संपीडन निमीलन, अवशोषण निमीलन, स्थूल निमीलन, रक्तसावी फुफ्फुसावात, फुफ्फुसाचा हैडॅटिड रोग, फुफ्फुसाची जातज सद्रवग्रंथी, फुफ्फुस विद्रधि, फुफ्फुसकोथ, फुफ्फुसाचा इन्फार्क्शन, फुफ्फुसाचा ॲक्टिनामायकोसिस, फुफ्फुसाचा फिरंग रोग, फुफ्फुसाचा ॲस्पेर गिलस रोग, फुफ्फुसाचा मोनिलिआरोग.

### फुफ्फुसावरण :—

२३३

आशुकारी शुष्क फुफ्फुसावरणशोफ, सार्द्र फुफ्फुसावरणशोफ, द्रवभूत फुफ्फुसावरणशोफ, पूयभूत फुफ्फुसावरण, रक्तभूत फुफ्फुसावरण, रक्तरसभूत फुफ्फुसावरण, वसापायभूत फुफ्फुसावरण, कूटवसापायभूत फुफ्फुसावरण, वसापायसाभ निःसारण, वायुभूत फुफ्फुसावरण, फुफ्फुसावरणाची अर्बुदे, फुफ्फुसावरणाचे मध्यकलाबुदे.

### मध्यस्थानिका अर्बुदे :—

२४७

मध्यस्थानिका लसिका ग्रंथींची वृद्धि, श्वासवाहिन्यांच्या रसग्रंथींचा यक्ष्मा.

### श्वासपटल स्नायू, मध्यच्छदस्नायू :—

२४८

मध्यच्छदस्नायूचा पेटका (उचकी), मध्यच्छद वध, मध्यच्छगत वधर्म, मध्यच्छद स्नायूला फुगा येणे, मध्यच्छद स्नायूचे आवेगी स्फरण.

## प्रकरण ३

### हृद्वाहिकासंस्था

### हृद्वाहिका संस्था :—

२५४

हृदयाचे क्ष-किरण स्वरूप, हृदयविकार.



## हृदयावरण :—

२५५

आशुकारी फाइब्रिन हृदयावरणशोफ, शुष्क हृदयावरणशोफ, सार्द्र हृदयावरणशोफ, रसभृत हृदयावरण, रक्तभृत हृदयावरण, रक्त-रसभृतहृदयावरण, खटिभरित हृदयावरण, पूयभृत हृदयावरणशोफ, पूय-वायुभृत हृदयावरण, संसक्तियुक्त हृदयावरण, हृत्ताल विकार, साधा हृत्स्पंदवेगवर्धन, आयास संलक्षण, आयाम लक्षणमालिका, साधी हृदस्पंदगतिमंदता, अनियत नीलामुखस्पंद, साधा आवेगयुक्त हृत्स्पंदवेग वर्धन, पर्व हृत्स्पंदवेगवर्धन, जवनिकीय हृत्स्पंदवेगवर्धन, अकालिक स्पंद (अस्थानि स्पंद), कर्णिका कंप, कर्णिकास्पंदाधिक्य, हृदंतराय, नीलामुख-कर्णिका अंतराय, कर्णिका-जवनिका अंतराय, पुलिका-शाखा अंतराय, वुल्फ-पार्किनसनस-व्हाईट लक्षणमालिका, प्रशाखीभवन अंतराय, तृतीयक स्पंद, विरोधासी नाडी.

## हृत्स्नायू :—

२८४

हृत्स्नायु विकार, रक्तभाराधिक्ययुक्त हृद्रोग, फुफ्फुसजन्य-हृदयविकार, फुफ्फुसजन्य हृद्रोग, सीमान्त वाहिका आवसाद, वारंवार येणारी मूर्च्छा, स्थानिक रक्ताल्पताजन्य हृद्रोग, हृच्छूल, रक्ताधिक्यज हृत्साद, हृद्रोधगलन, हृद्वाहिका शल्यावरुद्धता, हृदयाच्या अवेधी जखमा.

## हृदयाची अंतरत्वचा, हृदांतरत्वक् :—

३०६

आशुकारी आमवातज हृदशोफ, आशुकारी जंतुज हृदांतरत्वगशोफ, मारक किंवा व्रणयुक्त हृदांतर त्वगशोफ, अनुतीव्र जिवाणुजन्य हृदांतर-त्वगशोफ, चिरकारी पुटविकार, द्विदलपुटापूर्णता, द्विदल पुटावरोध, द्विदल पुटसंकोच, धमनिपुटापूर्णता, धमनिपुटावरोध, त्रिदलपुटापूर्णता, त्रिदलपुटावरोध, फुफ्फुसपुटापूर्णता, फुफ्फुसपुटावरोध.

## जातज हृद्रोग :—

३२९

जातज फुफ्फुसपुटावरोध, खुली धमनीवाहिनी, खुले जवनिकांतर पटल, महाधमनीसंकोच, खुले अंडाकार रंध्र, फॅलटची टेड्रॅलॉजी, त्रिदल अविवरता, जातज हृद्रोगांची साध्यासाध्यता.

**धमनिविकार :—**

३३६

धमनीकोषविस्तार, धमन्यायाम ऊरस्थ महाधमनिविस्तार, महा-  
धमनीच्या कमानाचा धमनीविस्तार, ऊरस्थ अवरोही महाधमनीचा  
धमनीकोषविस्तार, उदरमहाधमनीचा धमनीकोषविस्तार, आशु-  
कारी गांठाळ बहुधमनीशोफ.

**धमनिकोष काठिन्य :—**

३४५

फुफ्फुस धमनी धमनीकोषकाठिन्य, रक्तभाराधिक्य, अज्ञातहेतुक  
रक्तभाराधिक्य, रक्तभाराल्पता, रोधक घनास्रवाहिकाशोफ, भ्रमण-  
शील रक्तशल्यज शिरार्ति, टाकायासूचा धमनीभक्षी रोग, एरिथ्रो-  
मेलालजिआ, रेनॉड रोग, अँजिओ-न्युरॉटिक इडिमा, मिलरॉय रोग.

**प्रकरण ४****मज्जासंस्था****मज्जासंस्था :—**

३६७

मज्जासंस्थेची रचना व कार्य; मज्जासंस्थाविकार हृणपत्रक,

**यक्ष्मज मस्तिष्कावरणशोफ :—**

३८३

मेनिंगोकॉकस् जंतुज मस्तिष्कावरण शोफ, पूतिमस्तिष्कावरणशोफ,  
आशुकारी लसिकापेशीयुक्त मस्तिष्कावरणदाह, मेनिन्जिअम,  
जालतानिकाशोफ.

**प्रमस्तिष्क :—**

३९५

अंतःकरोटि धमनिकोषविस्तार, बहिर्दृढतानिका किंवा अधिदृढतानिका  
रक्तस्राव, आशुकारी अधोदृढतानिका रक्तसंचय, अधोजालतानिका  
रक्तस्राव, अंतःप्रमस्तिष्क रक्तस्राव, प्रमस्तिष्क रक्तशल्यावरुद्धता,  
प्रमस्तिष्क शल्य, मस्तिष्क विकारित करणारे करोटिबाह्य  
धमनीविकार, प्रमस्तिष्क कृशता, कशेरुका-आधार अपर्याप्तता,  
प्रगंड आधार अपर्याप्तता, अधोजलद्रुक स्टील लक्षणमालिका,  
शिरानाल शल्यावरुद्धता, अंतःकरोटि अबुंदे, मस्तिष्क विद्रधि,

जलशीर्ष, वाचाघात, मस्तिष्क शोफजन्य सुस्ति, आशुकारी संकीर्ण मस्तिष्क मेरुशोफ, पर्यक्ष विसृत मस्तिष्कशोफ, प्रमस्तिष्क उभयांगवध, अपस्मार, बालकंप, हंटिंगनट बालकंप, अर्धाव-भेदक (अर्धशिशी), शिरःशूल, मनःश्रांति, चिंतास्थिती, अपतंत्रक, गुलावीरोग; आवृत्ती बाध्यता, पॅरॅलिसिस अँजिटन्स, प्रगामि मसूरक केंद्रक अपक्रांति, विल्सनचा रोग, व्यावसायिक पेटके.

**लहानमेंदू, अनुमस्तिष्क :—**

अनुमस्तिष्क विकार, अनुमस्तिष्क रक्तस्राव, अनुमस्तिष्क लक्षण-मालिका, अनुमस्तिष्क रक्तशल्यावरुद्धता, अनुमस्तिष्क अर्बुदे, अनुमस्तिष्क विद्रधि, वहिः अनुमस्तिष्क अर्बुदे, प्रान्तस्था अनुमस्तिष्क कृशता.

**करोटिमज्जातंतू :—**

वासाचा मज्जातंतू, घ्राणमज्जातंतू, दृष्टिमज्जातंतू, दृष्टिमज्जा-तंतूशोफ व अक्षिविम्बशोफ, प्रत्यगक्षिगोलक मज्जातंतूशोफ, दृष्टिमज्जातंतूची मूलभूतकृशता; दृष्टिमज्जातंतूची अनुप्रागिक कृशता, अक्षि-स्वस्तिक, अक्षिपथ, अक्षिविकिरण, व शूकक्षेत्र, ३ रा, ४ था व ६ वा मज्जातंतू, नेत्रप्रेरक मज्जातंतूंचे विकार, अधिकेंद्रक विकार, केन्द्रक विकार. अवकेंद्रक विकार. ५ वा मज्जातंतू, त्रिधारा वातविकार वेदना, ७ वा मज्जातंतू, ८ वा मज्जातंतू, ९ वा मज्जातंतू, १० वा मज्जातंतू, ११ वा मज्जातंतू, १२ वा मज्जातंतू,

**मज्जासंस्थेचा फिरंगरोग :—**

मस्तिष्काचा फिरंगरोग, मज्जारज्जूचा फिरंगरोग, टेबीजडॉर्-सॅलिस, सोन्मादसर्वांगवात. गतिकेंद्रांचे रोग, वर्ध्धिष्णुनेत्रस्नायूवध वर्ध्धिष्णु सुषुम्नाशीर्षवध, वर्ध्धिष्णु स्नायुशोफ, स्नायुशोषी पार्श्वपः काठिण्य °

**सुषुम्नाविकार :—**

सुषुम्नावरणांत रक्तस्राव; सुषुम्नांतररक्तस्राव, मज्जारज्जूदा

सुषुम्नाशोफ, संपीडनसुषुम्नाशोफ, सुषुम्नापुच्छ संपीडन, आशु-  
कारी पोलिओ सुषुम्नाशोफ, बालांगवध, लाँड्रीवध, प्रसृतकाठिण्य,  
संकीर्ण मस्तिष्क विकृति, सिर्गोमायलिया, सुषुम्नाची अनुतीव्र  
संयुक्त अपक्रांति, अनुवंशिक मेरु-गतिविभ्रम, फेड्रिक गतिविभ्रम,  
तान्हा मुलांचा वर्ध्निष्णु मेरुदंड स्नायूशोफ.

**मज्जारज्जुपासून निघणाऱ्या मज्जातंतूंचे विकार :—**

५६४

मेरुमज्जातंतूची वात विकार वेदना; परिसर्प झोस्टर, हपीर्ज  
झोस्टर; मेरुमज्जातंतू मूलशोफ, मज्जातंतूशोफ, बहुमज्जातंतू  
शोफ, सीमान्तमज्जातंतूशोफ, मज्जातंतूची अर्बुदे, फ्रेनिक मज्जातंतू,  
मध्यच्छद मज्जातंतू, प्रगंड जालिका व तिच्याशाखा; दीर्घवक्ष  
मज्जातंतू, बेल मज्जातंतू, परिवेष्टक प्रगंड मज्जातंतू,  
बहिः प्रकोष्ठिका मज्जातंतू, अंतःप्रकोष्ठिका मज्जातंतू, मध्यम  
मज्जातंतू, मणिबंध-नलिका लक्षणमालिका, ग्रैव कुवड; स्नायू-  
त्वचा मज्जातंतू, ऊर मज्जातंतू, गवाक्ष मज्जातंतू, पार्श्व त्वचा  
मज्जातंतू, गृध्रसी मज्जातंतू, गृध्रसी, भ्रंशित कशेरुकांतर मंडल.

## रुधिर BLOOD

### सामान्य रासायनिक घटक

#### Normal Chemical Constituents

खाली दिलेले आकडे, जर अन्यथा सांगितलेले नसेल, तर ते दर १०० सी.सी.तील मि. ग्रॅमचे समजावे. मि. इक्वि./ लिटर=मिलि-इक्विव्हॅलंट पर लिटर हे एक ग्रॅम तुल्यांकाचा एक हजारांश भाग होय. मि. ग्रॅम/१०० सी.सी.चे रूपांतर पुढील सूत्राने करता येते. मि.इक्वि./ लिटर= $\frac{१० \times \text{मि.ग्रॅम}/१०० \text{ सी.सी.} \times \text{संयोजकांता}}{\text{परमाणुभार.}}$

प्राक्कलन	संपूर्ण रुधिर (whole blood)	प्लाझमा किवा सीरम
अॅमिलेज	---	४०-२०० युनिट/१०० सी.सी.
अल्कलीसंचय	---	५३-७७ व्हॅल्युम $\text{CO}_2\%$ (२४-२५ मि.इक्वि./लिटर.)
अॅमिनो अम्ल नैट्रोजन	४-८	३-७
निलिरुबिन	---	०.१-०.८
कॅल्शम (संपूर्ण)	५-७	९-११ (४.५-५.५ मि. इक्वि./लिटर)
" (विस्तारित होण्या- सारखा	---	४.२-५.६ (२.१-२.८ मि. इ.क्वि./लिटर)
क्लोराइड	२७०.३१० (७६-८७ मि.इ.क्वि./लि.)	३४०-३७० (९६.१०५ मि. मि. इक्वि./लिटर)
कोलेस्टेरॉल (संपूर्ण)	११०-२३०	१४०-२८०
क्रिअॅटिन	२-८	०.२-०-८
क्रिअॅटिनिन	०.५-२.५	०.५-२.५
ग्लूकोज (उपवास- कालातील)	६०-११०	६०-११०
कामलासूचकांक	---	१-६ युनिट
लोह	---	०.०८-०.१८
अप्रथिन नैट्रोजन	२५-३०	२०-४०
फॉस्फेटेज (अम्ल)	---	१-३ किंग आर्मस्ट्राँग युनिट १०० सी.सी.
फॉस्फेटेज (अल्कलाइन)	---	३-१३ किंग आर्मस्ट्राँग युनिट १०० सी.सी.
स्फॉस्फेट (अकार्बानिक)	२.५-५	२-४.५
पोटॅशियम	१५०-२५० (३८-६४ मि.इक्वि./लिटर)	१७-२२ (४.४-५.६ मि. इ. मि. इक्वि./लिटर.
प्रथिन (संपूर्ण)	---	५.५-८ ग्रॅम १०० सी. सी.

प्राक्कलन	संपूर्ण रुधिर (whole blood)	प्लास्मा किंवा सीरम
अल्ब्युमिन	---	३.५-६ ग्रॅम/१०० सी. सी.
ग्लोब्युलिन	---	१.५-३ ग्रॅम/१०० सी. सी.
फायब्रिनोजेन	---	०.२-०.४ ग्रॅम/१०० सी. सी.
प्रोथ्रोबिन काल	---	१४-१८ सेकंद
" सांद्रता	---	७०% १४०%
सोडियम	१७०-२२५ (७४-९८ मि.इक्वि. लि.)	३२०-३४५ (१३९-१५० मि.इक्वि./लि.).
ट्रॅन्सअमायनेज (सी.ग्लू ऑ.ट्रॅ. (sgot)	---	४-४० युनिट/सी.सी.
ट्रॅन्सअमायनेज (सी.ग्लू पाय. ट्रॅन्स. (sgpt)	---	५-३५ युनिट/सी.सी.
युरिया	१५-४०	१५-४०
युनिक अम्ल	१-४	१-४
जीवनसत्व अ	---	०.०२-०.०५ (२०-७० इ. यु.१०० सी. सी.)
जीवनसत्व क	०.६-१.८	०.५-२.०

### स्थूल तुल्यांक (Approximate Equivalents)

वजन	व्यावहारिक उपयोगाकरितां पुढील परिवर्तन तुल्यांक उपयोगांत आणावे
१ मिलीग्रॅम --- १।६५ ग्रॅन	१ ग्रॅन --- ६० मिलिग्रॅम
१ ग्रॅम --- १५.४ ग्रॅन	१ औंस --- ३० ग्रॅम
१ ग्रॅन --- १।२८.५ औंस	६० थेंब --- ४ सी. सी. (मि.लिटर
१ किलोग्रॅम --- २.२ पौंड	१ द्रव औंस --- ३० सी.सी.
१ किलोग्रॅम --- १।६ स्टोन	१ पाईट --- ६०० सी. सी.
१ ग्रॅन --- ६५ मिलिग्रॅम	
१ औंस-ड्रॅम - २८.५ ग्रॅम	
१ पौंड-१६ औंस-४५६ ग्रॅम	
१ स्टोन-१४ पौंड-६.४ किलोग्रॅम.	

### मापे

१ सी. सी. (मिलिलिटर)	— १६.६ थेंब (मिलिलिटर)
१ लिटर	— ३५.२ द्रव औंस
१ लिटर	— १.७६ पाईट
१ थेंब	— ०.०६ सी. सी. (मिलिलिटर)
१ द्रव डाम=६० थेंब	— ३.६ सी. सी. (मिलिलिटर)
१ द्रव औंस= ८ द्रव डाम	— २८.४ सी. सी. (मिलिलिटर)
१ पाईट=२० द्रव औंस	— ५६८ सी. सी. (मिलिलिटर)

## प्रकरण १

### पचनसंस्था व उदरपोकळी

#### तोंड व घसा

**तोंड**—तोंडाची तपासणी करतांना, रोग्याला तोंड उघडावयास सांगून कपाळावर लावलेल्या आरशातून (head mirror) उजेड आंत टाकावा किंवा टार्चचा उजेड आंत टाकावा.

**ओठ**—त्यांचा रंग पहावा. निलिमासुळे त्यांचा रंग निळसर दिसतो. तर पांडुरोगांत ओठ फिकट दिसतात. त्याच प्रमाणे त्यांचेवर साका (खपल्या), ते फुटलेले, किंवा त्यांवर व्रण आहेत का ते पहावे. त्यांची आतील वाजू पहाण्याकरितां ते उलटे करून तपासावे. तीव्र तापांत, विशेषतः फुफ्फुसदाहांत ओठांच्या कोपऱ्यावर जर (herpes) दिसून येतो.

**दांत**—दांत वाकडे तिकडे आहेत, त्यावर कीटण (Tartar) वाजलेले आहे, किंवा ते किडलेले आहेत कां ते पहावे. ज्या मुलाना दांत खावयाची (grinding) सवय असते, त्यांच्या दातांच्या कडा झिजून गेलेल्या दिसून येतात. गर्भज फिरंगी रोगांत वरचे मधले दोन पटाशीचे दांत हे विशिष्ट आकाराचे (Hutchinson's teeth) दिसून येतात. हे थोडेसे वाटोळे, वरच्या कडेपेक्षा हिरड्यांजवळ जास्त रुंद व वरच्या कडेवर अर्धचंद्राकृति खड्डा (Semilunar notch) असलेले दिसून येतात. हे दांत थोडेसे काळसरही (discoloured) दिसतात.

**हिरड्या**—हिरड्यांचा रंग पहावा. जस्ताचे काम करणाऱ्या लोकांमध्ये हिरड्यांच्या कडेवर निळसर रेषा दिसून येते व विशेषतः ज्या हिरड्यांचे ठिकाणी पायोरिया (pyorrhea) असतो, त्या ठिकाणी ती जास्त स्पष्ट दिसते. स्कर्व्ही या रोगांत हिरड्या सुजलेल्या व मऊ असतात. रक्तपित्त व श्वेतपेशीवृद्धि (ल्युकीमिया) यांत त्यांच्या अंतःत्वचेत रक्तस्राव होतो. हिरड्यांच्या सदाहशोपांत हिरड्यांच्या कडा लाल दिसतात. त्यांवर थोडा दाब दिल्याने त्यांतून रक्त येते. जर पायोरिया असेल तर हिरड्या दाबल्यास त्यांतून पू येतो व हिरड्या दातांपासून सुटलेल्या (retracted) असतात.

**जीभ**—जीभ बाहेर काढावयास सांगावी. पक्षवधात (hemiplegia) ती त्या वाजूकडे वळलेली दिसेल. पुढे जिभेची ती वाजू कृश होते, व त्यावर खोल खड्डे पडतात. थरथरणारी जीभ निरनिराळ्या रोगांत दिसून येते. जिभेचा रंग पहावा. तीव्र

पांडुरोगांत ती पांडुरकी दिसेल, तर लाल जीभ निकोटिनिक ॲसिडची कमतरता दर्शविते त्याचप्रमाणे थोडीशी सुजलेली जीभ ही व्हिटॅमिन बी ची कमतरता दाखविते. शुष्क जीभ द्रवपदार्थ जास्त द्यावयास पाहिजे हे सुचविते. शुष्क पण लालसर जीभ मूत्रविषमय-रक्तता व आशुकारी आंतावरोध, यांत दिसून येते. अतिधूम्रपान करणारे किंवा तोंडांनं श्वासोच्छ्वास करणारे लोक (mouth breathers) यांच्या जिभेवर पांढरा साका दिसून येतो. (furred tongue); त्याचप्रमाणे मलावरोधात किंवा तापांतही असा पांढरा साका दिसून येतो. स्कॉलॅटतापात सुरुवातीला जिभेवरील जाड साक्यावर लाल उन्चवटे (bright red papillae) दिसून येतात. पुढे पांढरा थर नाहीसा होऊन लाल जिभेवर उन्चवटे दिसून येतात. फिरंग रोगांमुळे जिभेचा दाह होतो व जिभेवर भेगा पडतात चिरकारीदाहांत जिभेवर पांढरे डाग दिसून येतात. जिभेच्या कडा पहाव्या. त्या लाल आहेत, त्यावर व्रण पडले आहेत किंवा दातांमुळे खड्डे (indentations) पडले आहेत कां ते पहावे. कांही वेळा जिभेवर विशिष्ट जंतुमुळे पांढरा थर दिसून येतो. हा थर बाकीच्या भागापेक्षा थोडा ऊंच असून, सहज रीतीने काढतां येत नाही. सूक्ष्मदर्शक यंत्राखाली तपासला असता त्यांत सॅक्रोमाइसस अल्बिकन्स (saccharomyces albicans) हे जंतू दिसून येतात.

चमच्यानें जीभ दाबून आंतील भाग लाल आहे कां पांडुरका आहे ते पहावे. तेथे व्रण किंवा सफेत डाग दिसतात कां ते पहावे. खोल व्रण व्हिन्सेटचा अंजायना (vincent's angina) यामध्ये दिसून येतात. रोग्याला 'ऑड' असा आवाज करावयास सांगावे. त्यामुळे घशांतील गांठी वाढल्या असल्यास दिसतात. कांहीवेळां त्यांच्यावर पिवळट पांढरट ठिपके किंवा डाग दिसतात. त्याचप्रमाणे मृदुतालू व पडजीभ यांवर व्रण आहेत कां ते पहावे. हे ठिपके किंवा डाग सहजरीतीने पुसून जातात कां ते पहावे. कांहीवेळां हे आंतील स्रवामुळे निर्माण झालेले असतात व पुसून टाकल्यास सहज नाहीसे होतात. घटसर्पाचे डाग तसे जात नाहीत. जर घटसर्पाची शंका असेल तर स्राव घेऊन तपासण्यास पाठवावा.

**घसा**—तपासतांना त्यावर बारीक बारीक ऊंचवटे दिसतात कां ते पहावे. घशाच्या चिरकारी दाहांत हे जास्त दिसून येतात. त्याठिकाणीं पू किंवा जास्त श्लेष्मा वा व्रण पडले आहेत का ते पहावे.

**तोंड**—तोंडाला वास मारतो (Halitosis) आहे कां ते पहावे. घाणेरडे दांत वा हिरड्या, किंवा त्यावर व्रण असतील, वाढलेल्या घशांतील गांठीमधून वाहाणारा स्राव तसाच राहिला व कुजला तर तोंडाला दुर्गंधी येते. जर फुफ्फुसाचा कोथ असेल, तर दुर्गंधी येते. युरिमियामध्ये विशिष्ट वास (ammoniacal smell) येतो, तर मधुमेहाच्या बेशुद्धित, ॲसीटोनचा वास येतो.



निरनिराळ्या औषधामुळे विशिष्ट वास येतात. जर पुष्कळ दिवस बिस्मथ घेत असेल तर रोग्याच्या तोंडाला लसणीसारखा वास येतो. आयोडाईडमुळेही विशिष्ट वास येतो.

पचनसंस्थेतील रोगांचे निदान करण्याकरितां निरनिराळ्या साधनांचा व परीक्षांचा उपयोग करावा लागतो. परीक्षान्न (test meals), क्ष किरणांनी फोटो, एनिमा, गॅस्ट्रास्कोपचा उपयोग करणें याने आमाशय (stomach) आंतून पहातायेतें, स्वादुपिंड व यकृत यांची कार्यक्षमता पहाण्याकरितां निरनिराळ्या कसोट्या व मलपरीक्षा.

## मुखरोग

### हिरड्यांचा सदाहशोफ

(GINGIVITIS)

हिरड्यांच्या सदाहशोफाचे तीन प्रकार समजले जातात. सीमान्त सदाहशोफ (marginal gingivitis) सार्वभूत सदाहशोफ (general) व व्रणयुक्त (ulcerative)

### हिरड्यांचा सीमान्त सदाहशोफ

(MARGINAL GINGIVITIS)

**हेतु**—या प्रकारचा सदाहशोफ हा तोंडानें श्वासोच्छ्वास करणें, खरखरीत ब्रशाने दांत घासणें, दांत कोरणें, किंवा हिरड्या स्वच्छ न धुणें, यामुळे होतो.

**लक्षणें**—हिरड्यांतून रक्त जाते, दांत घासतांना हिरड्यांच्या ठिकाणी आग होते. हिरड्या लाल व सुजलेल्या दिसतात. किंवा दातांपासून त्यांच्या कडा सुट्या होतात. त्यांच्यावर दाब दिल्यास दांत व हिरड्या यांच्यामधून पू येतो.

**चिकित्सा**—जर तोंडाने श्वासोच्छ्वास करण्याची सवय असेल, तर ती मोडली पाहिजे. याकरितां तोंडानें श्वासोच्छ्वास करण्यास कारणीभूत होणारी कारणें शक्य असल्यास नाहिशी करावी. दातांवर बाजलेले किटाण (tartar) दांत साफ करून घेऊन नाहिसे करावे. हिरड्यांवरून दातांकडे असे सकाळ-संध्याकाळ मालीश करावे. दांत घासण्याचा ब्रश मऊ असावा. दांत घासण्याकरितां पावडर वापरण्याची ती खरखरीत असू नये. रात्री झोपतांना मिल्क ऑफ मॅग्नेशियानें खळखळून चूळ भरावी.

### हिरड्यांचा सार्वभूत सदाहशोफ

(GENERAL GINGIVITIS)

**हेतु**—हा रोग पारा, नागधार धातू वगैरे; औषधें; व्यवस्थित न बसणाऱ्या दातांच्या

कंठ्या, अस्वच्छ दांत, इत्यादी कारणामुळे होतो. त्याचप्रमाणे गर्भारपण, स्कर्व्ही, किंवा कांहीं तीव्र रोगांतही होतो.

**लक्षणें**—हिरड्या लाल, सुजलेल्या असतात, त्यांचे ठिकाणीं आग होते किंवा त्यावर दाब दिल्यास त्यांतून रक्त येते. नागविषबाधेत हिरड्यांवर निळी रेषा दिसून येते.

**चिकित्सा**—वर सांगितल्याप्रमाणेच औषोधोपचार करावा. जर स्कर्व्हीमुळे असेल तर मोठ्या प्रमाणांत व्हिटॅमिन 'सी' द्यावे. व्हिटॅमिन सी ५० मि. ग्रॅमच्या दोन वड्या दिवसांतून तीनवेळा द्याव्या. पुढे कांहीं दिवसांनी दिवसांतून दोन वेळां द्याव्या.

### हिरड्यांचा व्रणयुक्त सदाहशोफ (ULCERATIVE GINGIVITIS)

**हेतु**—हा रोग बी. फ्युजिफॉर्मिस, ट्रेपोनेमा व्हिन्सेटी किंवा पू निर्माण करणारे जंतू यामुळे होतो.

**लक्षणें**—हा तीव्र संसर्ग असून, यांत ताप येतो. हिरड्या सुजलेल्या असून, त्यांत वेदना होतात. त्या सडून, दांत गळून पडतात. संसर्ग घशांतील गांठी किंवा घसा यांतही पसरतो.

**चिकित्सा**—व्रणावर लायकर अर्सनिकॅलिस ९० थेंब, टिक्चर एपिकॅक ९० थेंब व ग्लिसरीन ६० थेंब, हा द्राव लावावा, पोटॅशियम क्लोरेटने वारंवार गुळण्या कराव्या. कांहींत निकोटिनिक अॅसिड ५० मि. ग्रॅम, दिवसांतून पांच वेळां १० दिवस दिल्यास फायदा होतो. किंवा मेट्रॉनिडॅझोल (फॅजिल) २०० मि. वडी दिवसांतून तीन वेळां ७ दिवस द्यावी. पेनिसिलीनच्या वड्या तोंडात धरावयास द्याव्या. दर तासाला १ याप्रमाणे आठवेळां द्यावी. किंवा व्रणावर पेनिसिलिनचा द्राव (१ सी. सी. त १००० युनिट) लावावा. तीव्र प्रकारांत सोडियम पेनिसिलिनची २ लाख युनिटचे इंजेक्शन सकाळ संध्याकाळ स्नायूतून चार-पांच दिवस द्यावे. त्याचबरोबर व्हिटॅमिन सी १०० मि. ग्रॅमची वडी दिवसांतून तीन वेळां १० दिवस द्यावी.

### दंतकोष्ठस्थ पूयोद्भव

#### (PYORRHOEA ALVEOLARIS)

हा रोग सीमान्त हिरडीशोफाची (marginal gingivitis) अंतीम अवस्था म्हणून होतो किंवा स्वतंत्र ही होतो. यांत दांतांच्या मुळांच्या भोवती असणाऱ्या कलेला (periodontal membrane) सूज येते, व पुढे दंत गर्तेच्या कडा विरळ होतात. या रोगाचा विशिष्ट असा जंतू दिसून येत नाही, पण स्ट्रेप्टोकोकस जंतू व इतर वातनिरपेक्षी जंतू (anaerobic organisms) दिसून येतात. या रोगाच्या नांवावर थोडेसे बरे नसल्यापासून तो आमवात व जंतुज हृदांतरत्वगशोफ (bacterial

endocarditis) येथपर्यंत सर्व रोग खपविले जातात. कसेहीं असले तरी या रोगावर दंत शल्यचिकित्सकाकडून योग्य इलाज करून घ्यावयास पाहिजे. पण सीमान्त हिरड्याशोफा करतां सर्वच्यासर्व दांत काढून टाकावयास सांगणे हे बरोबर नव्हे.

### दंत विद्रधि

#### (DENTAL ABSECESSES)

दंतगत विद्रधि—(The Alveolar Abscesses) या प्रकारचा विद्रधि दंतक्षरणामुळे (dental caries) दंतमज्जेला सूज येऊन शेवटी तिचा नाश झाल्यामुळे होतो किंवा परिदंतशोफामुळे (periodontitis) होतो. यांत विद्रधीच्या ठिकाणी फार वेदना होतात.

लघु अग्रस्थ विद्रधि—(small Apical Abscess) सामान्यतः या प्रकारचा विद्रधि दंतमज्जेत किंवा किडलेल्या दांतांत संसर्ग निर्माण झाल्यामुळे होतो. त्याठिकाणी पू नसतो. पण त्याठिकाणी कणसन्निभधातूचा लहान गट्टा (granulomatous mass) असतो. पण त्यामुळे पुष्कळवेळां कोणतेही स्थानिक लक्षण दिसून येत नाही. वक्ष किरणांनी फोटो घेतल्यावरच समजून येतो. हा स्थानिक संसर्ग निरनिराळ्या रोगांना, उदा. आमवात, भ्रमणशील शल्यज-शिराशोफ (Thrombophlebitis migrans) जंतुज हृदांतरत्वगशोफ, कारणमिमांसा लावतां न येणारा ज्वर वगैरेना कारणीभूत होतो असें समजले जाते.

ज्या ठिकाणी विद्रधि झाला असेल, तो दांत काढून टाकावयास पाहिजे.

### दुर्गंधियुक्त श्वास

#### (HALITOSIS)

याची, चिरकारी गलग्रंथीशोफ, दंतकोष्ठस्थ पूयोद्भव, ग्रंथ्याभ (adenoids) संसर्ग, चिरकारी आमाशयशोफ, श्वासनलिकाविस्तार वगैरे कारणे संभवतात.

### मुखपाक

#### (STOMATITIS)

यांत मुखाच्या अंतःत्वचेचा सदाहशोफ होतो. याचे पांच प्रकार असतात.

### सौम्य मुखपाक

#### (SIMPLE STOMATITIS)

हेतु—हा मुखपाक, अणुकुचिदार दांत, तंबाखूचे अतिसेवन किंवा दाहक अन्न; कांहीवेळां अर्सनिक, आयोडाइड, बिस्मथ वगैरे औषधे किंवा पुष्कळ दिवसांचा ताप यांमुळे होतो.

**लक्षणें**—फार लाळ गळते व तोंडाची आग होते, व तोंडात घाणेरडी चव येते.

**चिकित्सा**—जर रोगाचे कारण सांपडण्यासारखे असेल तर ते नाहिसे करावे. दिव-दिवसांतून दोन चार वेळा पोटॅशियम परमँगनेटच्या द्रावानें तोंड खळखळून धुवावे. या करितां ८००० त १ याप्रमाणांत पोटॅशियम परमँगनेटचा बनविलेला द्राव वापरावा.

### पिटिकायुक्त मुखपाक

(APHTHOUS STOMATITIS)

**हेतु**—हा रोग, फार अशक्त माणसांत किंवा तोंडात स्ट्रॅप्टो किंवा स्टॅफिलो जंतु ज्यास्त प्रमाणांत असतात, अशा माणसांत आढळतो.

**लक्षणें**—रोगी सामान्यतः स्त्री असते. अन्न घेतांना तोंडांत वेदना होतात. प्रथम तोंडात लालसर भाग दिसतात. पुढें त्या ठिकाणीं ब्रण पडतात. हे ब्रण टांचणीच्या डोक्याएवढे ते वाटाण्याच्या डाळीच्या आकाराचे असून ते गालाची आंतील बाजू, जिन्हेच्या खालीं किंवा हिरड्यांवर दिसतात. ते वारंवार होतात.

**चिकित्सा**—हे ब्रण हैड्रोजन पेरोक्साइडने धुवावे. तोंड ग्लिसरीन, थायमॉलने खळखळून धुवावे. जर याचा उपयोग झाला नाही तर, त्यावर एक किंवा दोन वेळां सिल्व्हर नॅट्रेटची कांडी लावावी. पेनिसिलिनच्या वड्या (२ ते ५ हजार युनिट) दर तासाला एकेक या प्रमाणें ६ ते ८ वेळां तोंडात धरावयास द्याव्या. कॉर्लन (हायड्रो-कार्टिसोन हेमिसक्सिनेट सोडियम) २-५ मि. ग्रॅमची वडी दिवसांतून ३।४ वेळा ब्रणा-जवळ तोंडात धरावी. कार्बेनोक्झोलोन (carbenoxolone) ची ५ मि. ग्रॅमची वडी दिवसांतून ४ वेळां तोंडात धरावी.

### ब्रणयुक्त मुखपाक

(ULCERATIVE STOMATITIS)

**हेतु**—हा रोग तीव्र ल्युकीमियासारख्या रक्त रोगांत, किंवा व्हिन्सेंटच्या जंतुमुळे होतो. तो अशक्त व कृश अशा मुलांत वा प्रौढ माणसांत दिसून येतो. लहान मुलांत गोवर, घटसर्प अशा रोगांमुळे, व प्रौढांत डिसेंटरी किंवा स्कर्व्ही अशासारख्या रोगांत होतो.

**लक्षणें**—तोंडांत कोणत्याही भागावर ब्रण पडतात. हिरड्यांवर ब्रण पडला तर त्या सुजतात व क्वचित् दांत सुटून पडतात. अंगात कण कण वाटते.

**चिकित्सा**—कारणावर अवलंबून राहिल. त्या त्या प्रमाणें इलाज करावा. ब्रणयुक्त हिरड्यांच्या सदाहृशोपांत सांगितल्याप्रमाणें इलाज करावा.

## विशिष्ट जंतुज मुखपाक (PARASITIC STOMATITIS)

(Thrush)

हा रोग सामान्यतः लहान मुलांत दिसून येतो. हा कॅन्डिडा अल्बिकन्स (Candida albicans) या फंगस्मुळे होतो. प्रौढांतही कांहीवेळा दिसून येतो. प्रौढांत डिसेंटरी, क्षय, विषमज्वर किंवा कॅन्सर वगैरे सारख्या रोगांनी अतिशय अशक्तता आली तर होतो.

या रोगांत हिरड्या, तोंडाची आंतील बाजू किंवा जीभ यांवर पांढुरसे पसरट ठिपके दिसतात. क्वचितवेळां घसा, नाक, अन्ननलिका व जठर यावरही पसरतात. तोंड कोरडे पडते व वेदना होतात.

**चिकित्सा**—लहान मुलांच्या दुधाच्या बाटल्या उकळत्या पाण्याने स्वच्छ धुवाव्या. लहान मुलांना चुफण्याच्या बोंड्या देऊ नये. त्यावर जेन्शन् व्हायोलेटचा पाण्यांत बनविलेला १% द्राव दिवसातून तीन वेळां ३ ते ४ दिवस लावावा. प्रौढ रोग्यांत शक्तिवर्धक औषोधोपचार करावा, लिव्हर, फॉलिक ॲसिड व व्हिटॅमिन बी १२ यांची इंजेक्शन घ्यावी. व्हिटॅमिन बी कॉम्प्लेक्सच्या वड्या घाव्या.

## मुखकोथ

(GANGRENOUS STOMATITIS, CANCRUM ORIS, NOMA)

हा रोग ट्रॅपोनेम व व्हिन्सेंटचे जंतू यामुळे होतो. गोंवर, डांग्या खोकला वगैरे रोगांनी अतिअशक्त झालेल्या मुलांना हा होतो. प्रथम तोंडात दुखावयास लागते. नंतर गालाच्या आतल्या बाजूस व्रण पडतो. त्याची झपाट्याने वाढ होते, व शेवटी गालाला •क्षत पडते. चेहऱ्यावर सूज येते, ताप चढतो व ब्रांकोन्युमोनीया होऊन किंवा विषमयरक्तता होऊन (Toxaemia) रोगी मरतो.

**चिकित्सा**—उत्तम उपाय म्हणजे पेनिसिलीनची इंजेक्शन देणे. सोडियम पेनिसिलीन जी ५ लाख युनिट दिवसांतून दोन वेळां (सकाळ संध्याकाळ) घावे. जरूर पडल्यास शस्त्रक्रियेचा उपयोग करावा.

## स्टिव्हन्स-जॉन्सन लक्षणमालिका

(THE STEVENS-JOHNSON SYNDROME)

या लक्षणमालिकेत मुखपाक, नेत्रावरणशोफ, त्वचेवर फोड (bullous skin rash) व ताप ही लक्षणे असतात. कांहींत मूत्रप्रसेकशोफ (urethritis) व मणिशोफ (balnaitis) होतो. हा रोग २० वर्षाखालील पुरुषांत दिसून येतो. याच्या कारणा-

बहुल कल्पना नाही. नेत्रावरणावर व्रण पडल्यास अंधत्व येते. त्वचेवर येणारे फोड हे सीमांत भागावर येतात (peripheral distribution) व त्यामुळे देवींचा भास होतो.

**चिकित्सा**—क्रिस्टलाईन पेनिसिलीन ५ लाख युनिटचे इंजेक्शन सकाळ-संध्या-काळ स्नायुतून द्यावे. त्याचबरोबर सल्फाडिमिडिन १ ग्रॅम दिवसातून तीन वेळां ७ ते १० दिवस द्यावे. १% हायड्रोकार्टिसोनचे डोळ्यात घालावयाचे थेंब, दर दोन तासांनीं २ थेंब डोळ्यात टाकावे. त्याचबरोबर ए सी टी एच २५ इंच युनिटचे इंजेक्शन स्नायु-तून दर ६ तासांनीं ४।५ दिवस द्यावे व नंतर हळुहळु मात्रा कमी करीत एका आठव-ड्यांत घावयाचे बंद करावे.

### बेहेटची लक्षणमालिका (BEHCET'S SYNDROME)

ही स्टेव्हन्स-जॉन्सन लक्षणमालिके सदृश अशी लक्षणमालिका असून यांत जननेंद्रिये व मुख यावर व्रण व डोळ्याच्या अग्रकक्षेचे (anterior chamber) विकार असतात. हा विकार पूर्ण व भूमध्य परिसरांत दिसून येतो. डोळे लाल होतात व दुखतात व शेवटी अंधत्व येते. पुष्कळ वेळा विकार एकाएकी बरा होतो व परत परत होतो. कांही रोग्यांत मध्यवर्ती मज्जासंस्था विकारित होते व मग शिरःशूल, भोंवळ व द्विदृष्टि होते. यावर जीवरोधी औषधांचा उपयोग होत नाही. पण माझ्या एका रोग्यांत प्रोटीनशॉक चिकित्सेने फार चांगला परिणाम दिसून आला. या करितां १०० दशलक्ष टी. ए. बी. जंतू शिरेतून देतात. प्रेडनिसोन. किंवा ॲड्रिनोकोर्टिकोस्ट्रॉफिन दिल्यासही फायदा होण्याचा संभव असतो. प्रेडनिसोन ५ मि. ग्रॅम दिवसांतून तीन वेळां पोटांत देतात व ॲड्रिनोकोर्टिकोस्ट्रॉफिन २५ इंच. यु. स्टेव्हन्स-जॉन्सन लक्षणमालिके प्रमाणें द्यावे.

### लुडविगचा अनजायना (वेदना) (LUDWIG'S ANGINA)

हा मुखाच्या तळाचा तीव्र संसर्ग असून तो स्ट्रेप्टोकोक्समुळे होतो. जबड्यांच्या खाली व मानेत कठीण शामवर्णी फुगोटी असते. रोगी फार आजारी असतो. याचा उपचार म्हणजे यांत छेद घेणें व बेन्झीलपेनिसिलीनची इंजेक्शन ५,००,००० युनिट स्नायुतून दर दहा तासांनी देणें.

### गलग्रंथीशोफ (TONSILITIS)

**व्याख्या**—गलग्रंथींचा सदाहशोफ.

पुढील प्रकार वर्णिले आहेत : आशुकारी पुटकीय गलग्रंथीशोफ, व्हिन्सेंटचा अंजायना आणि चिरकारी गलग्रंथीशोफ.

### आशुकारी पुटकीय गलग्रंथीशोफ (ACUTE FOLLICULAR TONSILLITIS)

**हेतु**—जर हा रोग मूलभूत (primary) असेल, तर तो पूयोत्पादक जंतूमुळे, विशेषतः मालिकजंतूमुळे (streptococci) उद्भवतो किंवा उपद्रवात्मक म्हणून आम वात, आशुकारी वृक्कशोफ, लोहितांगज्वर, किंवा फिरंगरोग यांत होतो.

**लक्षणें**—रोग सामान्यतः लहान मुलें किंवा तरुण यांत आढळून येतो. सुरुवातीला चैन पडत नाही व घशांत दुखते, गिळतांना फार त्रास होतो. वेदना होतात. ताप १०१<sup>०</sup> ते १०२<sup>०</sup> फॅ. पर्यंत चढतो. ग्रंथी लाल दिसतात व सुजतात. त्यांतून पिवळसर चिकट स्राव पाझरतो. हे बारीक बारीक स्राव एकमेकांत मिसळून जातात व गांठीवर त्याचा पापुद्रा निर्माण होतो. हा पापुद्रा फक्त या ग्रंथीवरच असतो. तो घसा किंवा पडजीभ यावर पसरत नाही. मानेतील रसग्रंथी थोड्या सुजतात. यात कोणत्या प्रकारचे जंतू आहेत;—घटसर्पचे किंवा दुसरे कोणते आहेत ते पहाण्याकरितां, त्या ठिकाणीचा स्राव घेऊन, तपासण्यास पाठवावा.

**व्यवच्छेदक निदान**—घटसर्प, व्हिन्सेंटचा अंजायना, लोहितांगज्वर यांची सुरवात नाही, हें ठरवावयास पाहिजे.

**उपद्रव**—जर इलाज बरोबर झाला तर रोग ७।८ दिवसांत बरा होतो. यात वृक्कशोफ होण्याची भीती असते. याकरितां मूत्रांत प्रोटीन्स व रक्त जाते किंवा काय हे पहाण्याकरितां मूत्राची परीक्षा करावयास पाहिजे. कांहीवेळां रोग मध्यकर्णांत पसरतो व त्याचा दाह होतो. किंवा मानेतील रसग्रंथी वाढलेल्या राहातात. क्वचितवेळां जंतुमय रक्त रोग (Septicaemia) होण्याचा संभव असतो. हा रोग परत परत होण्याची भीति असते.

**साध्यासाध्यता**—सामान्यतः रोग बरा होतो. पण जर रोग परत परत होत राहिला तर या गांठी लहान व गोल व तांतवधातुयुक्त होतात व मग त्याच्यामुळे शरीरांत सारखा संसर्ग मिळत रहातो.

**चिकित्सा**—रोग्याला निजवून ठेवावा. कोठा साफ ठेवण्याकरितां रात्री झोपतांना २ ग्रेन कॅलोमल द्यावे व सकाळी १२० ग्रेन मॅक-सल्फ कोमट पाण्यातून द्यावे. आहार द्रव असावा. घसा बाहेरून शेकावा किंवा पोटॅशियम परमँगनेट घालून गरम पाण्याच्या गुळण्या करावयास सांगाव्या. पुढील मिक्चर द्यावे.

सोडियम सॅलिसिलेट	ग्राम १
सोडियम बाय कार्बोनेट	ग्राम २
पोटॅशियम क्लोरेट	ग्राम १।२
रूकोज	ग्राम ३
पाणी	औंस ६

१।६ भाग दिवसांतून तीन वेळां द्यावा.

सल्फाट्राइड किंवा एल्कासिनच्या २।२ वड्या दिवसांतून तीन वेळां ५।७ दिवस द्याव्या. त्याबरोबर भरपूर पाणी पिण्यास सांगावे. किंवा याच्या ऐवजी ओरिसुल मॉड्रिबान सारख्या वड्या द्याव्या. सोडियम पेनिसिलीन जी ३ लाख युनिट दिवसांतून दोन वेळां स्नायूतून ३।४ दिवस द्यावे.

जर रोग परत परत होत असेल तर शस्त्रक्रियेनें घशांतील गांठी काढून टाकाव्या.

### व्हिन्सेंटचा अंजायना (VINCENT'S ANGINA)

**हेतु**—बी. फ्युजिफॉर्मिस व ट्रॅपोनेमा व्हिन्सेंटी या जंतूच्या संसर्गाने घशांतील गांठी व्रणित होणें.

**लक्षणें**—घशांत दुखते व थोडा ताप असतो. पण कांहीत फार ताप असून स्नायू व सांधे यांत वेदना होतात. गांठीवर पिवळट पांढरा पापुद्रा दिसून येतो किंवा व्रण दिसून येतो. त्या ठिकाणचा स्त्राव घेऊन त्यात घटसर्प व व्हिन्सेंटचे जंतू आहेत कां हे पहाण्याकरितां प्रयोगशाळेत पाठवावा.

**चिकित्सा**—दर दोन तासांनीं १ सी. सी. त १००० युनिट पेनिसिलीन याप्रमाणें बनविलेल्या द्रावाचा घशांत फवारा मारावा. त्याबरोबर क्रिस्टालाई पेनिसिलीन जी ५ लाख युनिटचे इंजेक्शन रोज सकाळ संध्याकाळ ५ ते ७ दिवस स्नायूतून द्यावे.

### चिरकारी गलग्रंथी दाह (CHRONIC TONSILLITIS)

**हेतु**—हा आशुकारीचा चिरकारी होतो किंवा प्रथमपासून चिरकारी असतो. लहान मुलें किंवा तरुण की ज्यांचा नेहमी घसा सुजतो किंवा ज्यांच्या नाकाच्या पाठीमागे असणाऱ्या अॅडिनाइड या नावाच्या ग्रंथी सुजतात, अशा मुलांना हा रोग होतो.

**लक्षणें**—या ग्रंथी वाढलेल्या रहातात. कांहीवेळां त्या इतक्या वाढलेल्या असतात कीं जवळ जवळ त्या एकमेकांना मिळतात. त्या गलिच्छ (unhealthy) दिसतात. दाबल्यावर त्यातून पू किंवा त्याच्यासारखा स्त्राव (cheesy exudate) बाहेर येतो. श्वासाला दुर्गंध मारतो. अॅडिनाईड ग्रंथी वाढतात. त्यामुळे नाकानें श्वासोच्छ्वास



करणे कठिण जाते. मग मुलें तोंडानें श्वासोच्छ्वास करावयास लागतात. त्यामुळें या संवयीने छातीत विकृति होऊन ती चिचोळी (pigeon breast) होते. मानेंतील रसग्रंथी मोठ्या होतात. ओठ शुष्क व त्यांना तडे पडतात. वारंवार खोकला येतो, व अशा रोग्यांना सांसर्गिक रोग सहज जडतात. कांहीं प्रमाणांत बहिरेपणा येतो. मूल रात्री स्वस्थ झोपत नाहीं.

**चिकित्सा**—सर्वात उत्तम उपाय म्हणजे शस्त्रक्रिया करून या ग्रंथी काढून टाकणे. औषधीय उपचार म्हणजे घशाला मेंडॉल पेंट लावणे. पेनिसिलीन लोझेंज तोंडात धरावयास देणें, किंवा पेनिसिलीनची इंजेक्शनें द्यावी.

## गलग्रंथीचा विद्रधि

(QUINSY)

गलग्रंथीच्या भोवतालीं असणाऱ्या संधानक पेशीजालांत विद्रधि होणें.

**हेतु**—गलग्रंथीच्या चिरकारी सदाह्शोफातूनच विद्रधि निर्माण होतो.

**लक्षणें**—रोग तरुण माणसांत दिसून येतो. यांत कानांत किंवा घशांत तीव्र शूल उठतो, थंडी वाजते, गिळतांना फार त्रास होतो व तोंड पूर्णपणें उघडतां येत नाहीं. तोंड अर्धवट उघडे रहाते, श्वासाला घाण मारते. गलग्रंथीच्या वरच्या व बाहेरच्या बाजूस फुगवटी दिसते. पडजीभ दुसऱ्या बाजूला ढकलली जाते. ताप चढतो.

**व्यवच्छेदक निदान**—गलग्रंथीचा साकोमा लक्षांत ठेवावयास पाहिजे. पण यांत ताप नसतो.

**उपद्रव**—थोड्याच दिवसांत विद्रधि पिकून फुटतो व मग वेदना नाहिशा होतात उपद्रव क्वचितच होतात. हे उपद्रव म्हणजे मानेंत पू होणें. रक्तांत पूयीभरण (pyaemia) व रक्तस्त्राव. जर विद्रधि झोपेत फुटला तर श्वासनलीकेत पू जाऊन श्वासावरोध होतो. (asphyxia) किंवा कांही श्वासवाहिकांत पू शिरल्यास फुफ्फुसाच्या त्या भागाचे निमीलन होते.

**चिकित्सा**—विद्रधि होण्यापूर्वी घशाला शेक द्यावा, गरम पाण्याच्या गुळण्या-करावयास सांगाव्या. त्याचबरोबर एल्कासिन, ओरिसुल सारख्या सल्फा वड्या द्याव्या. एल्कासिन २।२ वड्या दिवसांतून तीन वेळां ४ ते ६ दिवस द्याव्या. त्याबरोबर भरपूर पाणी प्यावयास सांगावे. पेनिसिलीनची इंजेक्शनें द्यावी. पू झाल्यास शस्त्रक्रिया करून तो काढून टाकावा व पुढें गलग्रंथी काढून टाकाव्या.

## गलग्रंथीचा क्षय

(PUBERCULOSIS OF THE TONSILS)

**संप्राप्ति**—कफक्षयाव्यतिरिक्त गलग्रंथी क्वचितच क्षयानें विकारित होतात. यांत

घशाचा चिरकारी दाह असून, कफक्षयाची लक्षणे म्हणजे कास, निष्ठीवन, बेचैनी वगैरे लक्षणे असतात.

गलग्रंथीवर व्रण दिसून येतात. पुष्कळशा रोग्यांत कफक्षय किंवा स्वरयंत्राचा क्षय दिसून येतो, व थुंकीत क्षयाचे जंतू सांपडतात. दुसऱ्या कांहीत मानेंतील रसग्रंथी सुजतात, गलग्रंथीमधून क्षयाचे जंतू या ग्रंथीत शिरतात. अशांत शस्त्रक्रिया करून गलग्रंथी काढून टाकावयास पाहिजेत.

सर्व रोग्यांना स्ट्रेप्टो मायसिन, पारा अॅमिनो सॅलिसिलिक अॅसिड व आयसोनि-अॅझिड द्यावे.

### गलग्रंथीचा फिरंग रोग

(SYPHILIS OF THE TONSILS)

गलग्रंथी फिरंगरोगाच्या प्रथमावस्थेत विकारित होतात व त्यावर व्रण पडतात. फिरंगरोगाच्या द्वितीयावस्थेत घसा लाल होतो व आशुकारी गलग्रंथीशोफ होतो, किंवा त्या ठिकाणी उत्तल सर्पिल व्रण पडतात. फिरंगरोगाच्या तृतीयावस्थेत गमामुळे गलग्रंथी व्रणित होतात.

### गलग्रंथीची अबुंदे

(TUMOURS OF THE TONSIL)

ही अबुंदे सामान्यतः नेहमीच असाध्य अबुंदे असतात. ही एकतर उपकलाबुर्ब-दजन्य (epitheliomatous) असतात किंवा सार्कोमाजन्य (sarcomatous) असतात उपकलाबुर्बदांतु गलग्रंथी व्रणित असतात व ग्रीवालसिकाग्रंथी कठीण व वृद्धि पावलेल्या असतात. लिफोसार्कोमांत गलग्रंथीचे ठिकाणी सूज असते, व त्या निस्तेज आणि मेणासारख्या दिसतात किंवा व्रणित असतात. हा सार्कोमा फार जलद वाढतो व आजू-बाजूच्या लसिकाग्रंथी फार जलद वृद्धि पावतात.

### जिव्हा

जिव्हेच्या परीक्षेवरून रोग्याच्या स्वास्थाची. एकाकाळी जेवढी कल्पना धरली जात असे तेवढी आतां धरली जात नाही. औषधे घेण्याव्यतिरिक्तही जिव्हा अगदी काळी असेल, पण रोग्याचे स्वास्थ उत्तम असते किंवा जिव्हा अगदी स्वच्छ असेल, पण रोगी मात्र कॅन्सरसारख्या मारक रोगानें पछाडलेला असतो.

साकाधरित जिव्हा—(Furred tongue) जिव्हेवरील शुभ्र किंवा शामवर्णी साका हा दुधाच्या आहारामुळे, किंवा बिस्मथ वा लोह यासारख्या औषधामुळे किंवा निरनिराळे ज्वर, चिरकारी पानात्यय (chronic alcoholism), जठर आयविकार

किंवा दंतक्षरण (carious teeth) या सारख्या स्थानिक कारणांमुळे किंवा अतिधूम्रपानांमुळे असेल.

**मृदु विशविशीत जिह्वा**—(A soft flabby tongue) ही अतानिक अग्निमांघ (atonic dyspepsia) व जठरस्त्राव न्यूनत्व यांत दिसून येते.

**लाल घट्टसर जिह्वा**—(A red firm tongue) ही जठर स्त्रावाधिकांत किंवा मधुमेहात दिसून येते.

**विदारित जिह्वा**—(A fissured tongue) ही सामान्यतः जातज विकृति असून, त्याला विकृतिकारक असे महत्त्व नाही. फिरंगीरोगाच्या तृतीयावस्थेत जिह्वेवर फाट पडतात.

**शुभ्र स्ट्रॉबेरी जिह्वा**—(A white strawberry tongue) ही लोहितांग ज्वरांत (Scarlet fever) दिसून येते. जिह्वेवरील उन्चवट्यावर पांढरा साका धरतो.

**लाल स्ट्रॉबेरी जिह्वा**—ही लोहितांगज्वराच्या पुढच्या अवस्थेत दिसून येते. जिह्वेवरील पांढरा साका झडून पडतो व लाल उन्चवटे उठून दिसतात.

**शुष्क चकाकित जिह्वा**—(A dry glazed tongue) ही विचूषिका, प्रवाहिका व पूमयसरक्तरोग या सारख्या रोगांच्या अंतिम अवस्थेतून दिसून येते.

**काळसर निळी जिह्वा**—(Slaty-blue tongue) अँडिसनच्या रोगांत ही दिसून येते.

**काळी जिह्वा**—(A black tongue) काळी जिह्वा ही सामान्यतः रोमक असते. कारण, जिह्वेच्या पृष्ठभागावरील सूतांकुरांची (filiform papillae) अतिवृद्धि होय. हा रंग सामान्यतः अँस्परगिलास निगर (Aspergillus niger) या फंगसमुळे असतो. कारण त्याचे स्पोअर काळे असतात. इतर रोग्यांत जिह्वेवर अन्न राहाण्यामुळे काळा रंग येतो किंवा जिह्वेवरील अंकुर वयाप्रमाणे काळे होतात. इतर सांगितली जाणारी कारणे म्हणजे चिरकारी नासाग्रसनी संसर्ग, तंबाखू सेवन, शोभकारक सुख-धावन (mouth washes), सल्फानमाईड औषधे, पेनिसिलीन, क्लोरमफेनिकॉल, क्लोर्टेट्रासायक्लिन व ऑक्सिटेट्रासायक्लिन, जठरस्त्रावाधिक्य ही होत. ती, निकोटिनिक अम्ल न्यूनत्वामुळे नव्हे. याचेमुळे कोणतेही वाईट परिणाम होत नाहीत व स्वतःच नाहीसे होण्याची शक्यता असते. रोज जिह्वा खरवडून काढली पाहिजे. मुख व दंत विकाराकडे लक्ष द्यावयास पाहिजे. रोग्याने धूम्रपान करता कामा नये. फंगस करता जिह्वेवर थायमॉलचा १००० त १ या प्रमाणात बनविलेला द्राव लावावा.

**लाल जिह्वा**—(A sore tongue) या प्रकारची जिह्वा कोणत्याही कारणाने व्रण पडल्यास, असाध्य पंडुरोगाच्या सुरुवातीच्या अवस्थेत, संग्रहणी किंवा पारा विषवाधेत दिसून येते.

**गुळगळीत चकाकित जिह्वा**—(A smooth glazed tongue) ही असाध्य किंवा साध्य आम्लपित्ताभावी पंडूत दिसून येते.

**वृद्धिगत जिह्वा**—(Enlarged tongue) स्थूल जिह्वा ही मूलभूत सिक्वापक्रांति (amyloidosis), जडमानवतेसह (cretinism) मिक्झिडिमा, अँक्रोमेगॅली, वाहिका-एंत्रिकांशोथ (angio-neurotic oedema) किंवा हिमोफीलियांत होणारा रक्तस्त्राव यामुळे असते.

### आशुकारी जिह्वा सदाहशोफ (ACUTE GLOSSITIS)

**हेतु**—हा रोग किडलेल्या दातांमुळे जिव्हेला इजा होऊन, कीटक चावण्यामुळे किंवा भाजल्यामुळे होतो. क्वचित्तवेळां तीव्र तापांत किंवा देवी यांत उपद्रव म्हणूनही होतो. कांहीवेळा पेनिसिलीन वड्या तोंडात धरल्यामुळेही होतो. हा संसर्ग सामान्यतः मालिक जंतूमुळे होतो.

**लक्षणें**—जिह्वा सुजते व वेदना होतात. वेदना कानांपर्यंतही पसरतात. ताप चढतो. जिह्वा लाल दिसते. मानेतील रसग्रंथी सुजतात.

**उपद्रव**—रोग वाढत जातो. जिव्हेचा विद्रधि किंवा कोथ होण्याची भिती असते. स्वरयंत्राला सूज व विषमपरक्तता हे याचे उपद्रव होत.

**साध्यासाध्यता**—रोग फार घातक असतो.

**चिकित्सा**—जिव्हेवर शीत उपचार करावे. बर्फ लावावा. ओरिसुल, मेडिकेल किंवा अशा प्रकारच्या सल्फा वड्यांचा उपयोग करावा. पेनिसिलीन सोडीयम जी ५ लाख युनिट दिवसांतून दोन वेळां ५ ते ७ दिवस स्नायूतून द्यावे.

### चिरकारी जिह्वा सदाहशोफ (CHRONIC GLOSSITIS)

**हेतु**—हा रोग विडी किंवा सिगारेट यांच्या अति सेवनाने, फिरंग रोषामुळे, चिरकारी पानात्यय किंवा तोंडात कांहीं संसर्ग असल्याने (oral sepsis), पंडुरोग, जठरांत हँड्रोक्लोरिक आम्लाचा अभाव वगैरेमुळे होतो. व्हिटॅमिन बी च्या अभावानेही हा रोग होतो.

जिह्वा थोडी फुललेली व त्यावर चिरा पडलेल्या दिसतात. त्याच बरोबर तोंडाच्या दोन्ही कोपऱ्यावर चिरा पडलेले पांढरे डाग (cracked leukoplakic angles of the mouth) दिसतात. या गोष्टी पॅलेग्रा, असाध्य पंडुरोग, संग्रहणी वगैरे रोगांतही दिसून येतात.

**लक्षणें**—जीभ येते. वेदना होतात, तपासलें असता जीभेवर लालसर भाग (red patches) दिसून येतात.

रोग चिरकारी असल्यामुळे पुष्कळ दिवस टिकतो. पुढे पुढे जिभेवर पांढरे डाग (leukoplacia) पडतात.

**चिकित्सा**—धूम्रपान व मद्यपान बंद करावे. दाहक अन्न व्यर्ज करावे. सलणारा दांत काढून टाकावा. एक औंस पाण्यांत ६० ग्रॅम टिक्चर हॅममेलिस (Tn. Hamamelis) मिसळून ते सकाळ संध्याकाळ जिभेवर लावावे. निकोटिनिक अॅसिडच्या ५० मि. ग्रॅमच्या १ ते २ वड्या दिवसांतून तीन वेळां घ्याव्या व रिबोव्होफ्लेव्हिन १० मि. ग्रॅमची वडी दिवसांतून तीन वेळां घ्यावी.

### नकाशात्मक जिह्वा

(GEOGRAPHICAL TONGUE)

याचे कारण मात्र अजून समजलेले नाही. यांत जिह्वेवर कंड व जळजळ सुटते. जिभेवर लाल डागाभोवताली पांढरी वर्तुळे पडतात. ती वाढतात व एकमेकांत मिसळतात. अशारीतिने जिह्वेवर नकाशा निर्माण होतो.

**चिकित्सा**—सोडीयम वाय कार्बोनेट कोमट पाण्यात घालून त्यानें तोंड सकाळ संध्याकाळ धुवून काढावें. सिल्व्हर नॅट्रेटचा द्राव (१%) आठवड्यातून दोन वेळा लावावा.

### जिह्वेवरील व्रण

(ULCERS OF THE TONGUE)

हे व्रण, १. साधे—दांताच्या सलण्यामुळे, अजीर्णामुळे किंवा व्रणित मुखपाक यामुळे होतात. त्याचप्रमाणें डांग्याखोकल्यामुळे जिभेच्याखाली व्रण पडतात किंवा अपूर्णवाढ. या रोगांत (cretinism) फार मोठी जीभ असल्यामुळे पडतात. २. फिरंगरोग व क्षय यामुळे, ३. मारक-एपिथीलियोमात याची कडा उन्नत व पसरट असते, व तळ टणक असतो. याच्या पेशी मानेंतील रसग्रंथीत शिरतात व त्या रसग्रंथीची वृद्धि होते व त्या हाताला टणक लागतात.

### जिह्वेची अर्बुदे

(TUMOURS OF THE TONGUE)

हो अर्बुदें दोन प्रकारची असतात—१. सौम्य (Simple) व २. मारक (malignant) पॅपिलोमा हा नाल रहित (Sessile) किंवा सनाल (pedunculated) असतो. हा शस्त्रक्रिया करून काढून टाकणें चांगले. ४० वर्षावरील पुरुषांत एपिथीलियोमा असण्याचा संभव असतो. हा पॅपिलोमापासून निर्माण होतो किंवा जिह्वेवर असणारे पांढरे डाग (leukoplakic patch) यापासून निर्माण होतो. याची व्रणित होण्याकडे

प्रवृत्ति असते. दूरत्वयित्वानें याच्या पेशी मानेंतील रसग्रंथीत जाऊन (secondary deposits) त्या ठिकाणी रोग उत्पन्न करतात.

यावर इलाज म्हणजे शस्त्रक्रिया किंवा रेडियम देणें.

## ग्रासनी, घसा

(THE PHARYNU)

पुष्कळ वेळां घसा येतो म्हणजेच त्याच्या अंतःत्वचेचा दाह होतो. (pharyngitis) हा दाह दोन प्रकारचा असतो, आशुकारी व चिरकारी. आशुकारी हा सर्दीमुळे (catarrhal) किंवा जंतूमुळे (septic) होतो.

## आशुकारी श्लेष्म ग्रासनीशोफ

(ACUTE CATARRHAL PHARYNGITIS)


हेतु—हा रोग पुष्कळवेळां सर्दीमुळे किंवा गोंवर, लोहितांगज्वर वगैरे सारख्या सांसर्गिक रोगांच्या सुरुवातीला किंवा कांहीवेळां आयोडाईड, पारा वगैरे औषधामुळे होतो; क्वचित् फिरंगरोगामुळे ही होतो, किंवा गलग्रंथीछेदना नंतर होण्याचा संभव असतो.

लक्षणें—घसा व त्याचा आजूबाजूकडील भाग लाल होतो व त्याला थोडी सूज येते. त्यामुळे गिळतांना त्रास होतो. थोडा ताप असतो व ज्वरांचीं लक्षणें दिसून येतात.

चिकित्सा—घसा बाहेरून शेकावा किंवा टिक्चर वेन्झोइन उकळत्या पाण्यात टाकून त्याची वाफ घ्यावी. पोटॅशियम परमँगनेट किंवा सोडियम वायकार्बोनेट गरम पाण्यात घालून त्याच्या गुळण्या कराव्या. खालील मिक्चर द्यावे.

सोडियम सॅलिसिलेट	ड्राम १
सोडियम वायकार्बोनेट	ड्राम १
पोटॅशियम क्लोरेट	ड्राम १/२
टिक्चर कॅम्फर. को	ड्राम ३
ऑक्झिमेल सीला	ड्राम ३
सिरप टोलू	ड्राम ४
पाणी	औंस ६

१/६ भाग दर चार तासांनीं द्यावा.



फोटो १ अ  
आकृति ५.५७. नकाशात्मक जिव्हा  
(पान १५ पहा)

## आशुकारी जंतुज ग्रसनीशोफ

(ACUTE SEPTIC PHARYNGITIS)

हेतु—आशुकारी जंतुज घशाचा सदाहशोफ हा मालिक जंतु किंवा न्युमाकॉकस जंतु यांच्या संसर्गाने होतो.

लक्षणें—घसा लाल व सुजलेला किंवा सडल्यासारखा (Sloughing) असतो किंवा त्यावर करड्या रंगाचा चिकट स्त्राव दिसून येतो. रोगी फार आजारी असून, फार ताप असतो.

उपद्रव—स्वरयंत्राचा शोफ, न्युमोनिया, लालापिंड शोफ व जंतुमय रक्तरोग होण्याचा संभव असतो.

चिकित्सा—घसा शेकावा व वाफ द्यावी. एक सी. सी, त १००० युनिट या प्रमाणांत बनविलेल्या पेनिसिलीन द्रावाचा घशांत फवारा मारावा. क्रिस्टलाइन पेनिसिलीन जी ५ लाख युनिटचे सकाळ संध्याकाळ ५ ते ७ दिवस स्नायूत इंजेक्शन द्यावे.

## चिरकारी ग्रसनीशोफ

(CHRONIC PHARYNGITIS)

हा रोग अतिधूम्रपान, पानात्यय, धूळ किंवा अति बोलण्यामुळे होतो.

लक्षणें—ह्या रोग सामान्यतः प्रौढात दिसून येतो. घशांत खवखवते, घशाची अंतःखचा आरक्त दिसते. (congested) कांही रोग्यांत कंटक असतात (granular pharyngitis), तर कांहीत नाकाचे पाठीमागून चिकट श्लेष्मा घशांत बारंवार उतरते. त्यामुळे रोगी बारंवार खाकरीतो व त्याला खोकला येतो. यामध्ये घशातील गांठी सुजतात, क्वचित त्यातूनही श्लेष्मायुक्त स्त्राव पाझरतो.

चिकित्सा—ज्यामुळे त्रास होतो अशा गोष्टी वर्ज्य कराव्या. धूम्रपान व मद्यपान यास पूर्ण बंदी घालावी. घशाला विश्रांती द्यावी. मॅडॉलपॅट दिवसातून दोन वेळा घशाला लावावा. जर कंटक असतील, तर घशाला आठवड्यातून दोन वेळा १% सिल्व्हर नॅट्रेट द्राव लावावा. जर तोंडात किंवा नाकांत रोगकारक भाग असतील (septic foci) तर त्यावर उपचार करावा.

## प्रत्यग ग्रसनी विद्रधि

(RETROPHARYNGEAL ABSCESS)

यांत आशुकारी व चिरकारी असे दोन प्रकार असतात. यांत घशाच्या मागील भिंतीच्या पाठीमागे पूथीभवन होते. मणक्याच्या पुढच्या बाजूस असणाऱ्या रसग्रंथी प्रथम विकारित होतात.



### आशुकारी प्रत्यग्रसनी विद्रधि

(ACUTE RETROPHARYNGEAL ABSCESS)

**हेतु**—हा रोग नाकांत होणारा पूयोद्भव (suppuration) किंवा घशाच्या पश्चात भागीं असणाऱ्या रसग्रंथीत पू होणे, खराब झालेल्या गलग्रंथी (septic tonsils), कर्णदाह, किंवा लोहितांगज्वर, घटसर्प व गोंवर यांचा उपद्रव म्हणून होतो.

**लक्षणें**—हा लहान मुलांत दिसून येतो. यांत घशात वेदना होतात. गिळण्यास व श्वासोच्छ्वासास अडथळा होतो. ताप येतो. घशात पाहिले असतां पाठीमागील बाजूस थोडी फुगवटी (bulging) आलेली दिसते, बोट घालून तपासले असतां त्यांत तरंगप्रतीति (fluctuation) मिळते.

जर विद्रधि फुटला, तर पू श्वासनलीकेंत जाऊन, श्वासोच्छ्वास न करता आल्यामुळे गुदमरून जाऊन (suffocation) मृत्यू येण्याची भीती असते.

**चिकित्सा**—शस्त्रक्रिया हाच उपाय. मुलाचे डोके खाली करून घशात पाठीमागचे बाजूस, भूल न देता चाकूने छेद घेवून पू काढून टाकावा. डोकें खाली केल्यामुळे पू श्वासनलीकेंत जात नाही.

### चिरकारी प्रत्यग्रसनी विद्रधि

(CHRONIC RETROPHARYNGEAL ABSCESS)

**हेतु**—मानेतील रसग्रंथीचा किंवा घशाच्या पाठीमागील भागी असणाऱ्या रसग्रंथीचा क्षय, त्याच प्रमाणें मानेच्या मणक्यांपैकी एखाद्या वरच्या मणक्याला क्षय झाला असल्यास (caries of the upper cervical vertebrae) हा रोग होतो.

**लक्षणें**—हा ही लहान मुलांतच दिसून येतो. पण ताप मात असत नाही. यांतही श्वासोच्छ्वास बरोबर करता येत नाही, पण वेदना नसतात. गंडमाळा (enlarged tuberculous glandes) किंवा मानेतील मणक्यांच्या क्षयाची चिन्हे दिसून येतात. व घशांत पाठीमागे फुगवटी आलेली दिसून येते.

**चिकित्सा**—शस्त्रक्रिया हाच उपाय. पण विद्रधि घशातून न कापता, मानेच्या बाहेरच्या बाजूने त्याचा निचरा करावा.

### ग्रसनी व्रण

(PHARYNGEAL ULCERS)

हे व्रण : १. पुटकीय (follicular), २. फिरंगरोगज; प्रथमावस्थेत त्यावर व्रण दिसून येतो, द्वितीयावस्थेत श्लेष्मल विरंजिता (mucous plaqueus)

किंवा ग्रसनीशोफ आणि तृतीयावस्थेत व्रण किंवा गमा होतो. ३. क्षयज : ल्युपस नाकाकडून तोंड, तालू व ग्रसनी यांकडे पसरतो; तो ॲपल जेली सारखा दिसतो. फुफ्फुसाच्या क्षयाच्या फार पुढच्या अवस्थेत ग्रसनीचे ठिकाणी वेदनायुक्त व्रण पडतात. ४. विषमज्वरासारख्या ज्वरांत व्रण पडतात. ५. उपकलाबुदजन्य (epitheliomatous) ६. घटसर्पजन्य.

### काकलक वृद्धि

(ENLARGEMENT OF THE UVULA)

ही काकलक वृद्धि, ज्या रोग्यांत ग्रसनीशोफ, शिथिल ग्रसनी, शोथयुक्त वृक्क-शोफ, किंवा पांडु, यांत दिसून येते. याचेमुळे कास निर्माण होते.

### ग्रसनीची अर्बुदे

(TUMOURS OF THE PHARYNX)

ही अर्बुदे सुदम्य, उदा. अंकुराबुद (papilloma) किंवा नीलिका (angioma) ही असतात, किंवा असाध्य. उदा. उपकलाबुद (epithelioma) वा सार्कोमा या सारखी असतात. असाध्य अर्बुदे क्वचित्तच दिसून येतात.

### ग्रसनी आधि

(PHARYNGEAL NEUROSES)

१. अपतंत्रकजन्य वायूगोळा (Globus Hystericus) हा प्रेरक आकर्ष (motor spasm) होय. यांत रोगी घशांत गोळा आल्याची तक्रार करतो. यांत जिह्वा गुटीका (lingual tonsil) वृद्धि पावतात.

२. संवेदना अभाव (anaesthesia) हे अपतंत्रकांत होते.

३. अपसंवेदन (Paraesthesia) : रोगी गुदमरल्याची व घशांत खवखवत असल्याची तक्रार करतो.

ग्रसनीच्या विपुटीबद्दल इतरत्र माहिती दिली आहे.

### लालाग्रंथि

(THE SALIVARY GLANDS)

### लालास्रावाधिक्य

(PTYALISM)

यांत लालेची उत्पत्ती जास्त होते. याला निरनिराळी कारणे होतात. यांत पुढील कारणे प्रमुख होत. १. निरनिराळी औषधे—पारा, आयोडाइड, सोमल

व पायलोकपिन. २. किडके दांत, मुखपाक, दंतोद्भव, अन्ननलिकेची अर्बुदे, वांति होण्यापूर्वी, जठरव्रण वगैरे. त्याच प्रमाणें यकृत व स्वादुपिंड यांचे सदाहशोफजन्य विकार. ३. कंपपात (Paralysis Agitans), मस्तिष्कशोफजन्य सुस्ती (encephalitis lethargica), वगैरे. ४. जवड्याच्या हाडाचा अस्थिभंग, गालफुगी, किंवा दोन्ही बाजूकडील अर्दित (bilateral facial paralysis), सुषुम्नाशीर्षवध (bulbar paralysis) व जलसंत्रास वगैरेत अन्न न गिळतां आल्यामुळें. गरोदरपण व रक्तभाराधिक्य यांत हे क्रियात्मक (functional) असते.

**चिकित्सा**—ज्या कारणामुळे लालास्रावाधिक्य होते ते कारण दूर करावयास पाहिजे. तरीही अँट्रोपिन व ब्रोमाइड ही औषधे द्यावी. अँट्रोपिन १/२०० ग्रेन एक ड्राम पाण्यामधून दिवसांतून तीन वेळा जेवणापूर्वी द्यावे. किंवा १० ग्रेन पोटॅशियम ब्रोमाइड १/२ औंस पाण्यामधून दिवसांतून तीन वेळां जेवणानंतर द्यावे. जर याचा उपयोग झाला नाही तर लालोत्पादक पिंडावर क्ष-किरणांचा इलाज करावा. पण त्याची मात्रा एवढी असावी की लाळेची उत्पत्ती साधारणपणें दोन महिने बंद पडेल. पण मात्रा जास्त झाली तर ग्रंथीचा कायमचा नाश व्हावयाचा.

### लालास्रावाभाव (XEROSTOMIA) (APTALISM)

यांत तोंड सुखते.

**हेतु**—लालास्रावाभाव हा विशेषतः बेलाडोना, अफू वगैरे औषधे; ताप; द्रव कमी घेणें. भिती सारखे मनोविकार. स्थानिक कारणात विशिष्ट जंतुज मुखपाक (Thrush) किंवा चिरकारी लालापिंडदाह ही येतात. वृद्धावस्था विशेषतः स्त्रियांत. शरीरांतील द्रव फार प्रमाणांत बाहेर गेल्यास, उदा. पटकी किंवा मधुमेह या सारख्या रोगांत, हा होतो.

**चिकित्सा**—स्थानिक किंवा सर्वसाधारण कारणें असतील त्यावर इलाज करावा. साखर न घालता लिंबाचा रस घ्यावा. ग्लिसरीन व लिंबाचा रस यांनी तोंड धुवावे.

### आशुकारी जंतुज लालापिंडशोफ (ACUTE SEPTIC PAROTITIS)

**व्याख्या**—लालापिंडाचा तीव्र सदाहशोफ.

**हेतु**—आशुकारी जंतुज लालापिंडदाह हा रोग लालापिंडाच्या नलिकेतून रोग-जंतू आंत जाऊन होतो. स्टॅफिलोकॉकस् व न्युमोकोकस हे जंतू या रोगाला सामान्यतः कारणीभूत होतात. हा रोग विषमज्वर, न्युमोनिया, चिरकारी मूत्रविषमयरक्तता, उदरावरील शस्त्रक्रिया यानंतर होण्याचा संभव असतो.

**लक्षणें**—लालापिंडात वेदना होतात, व तो पिंड सुजलेला दिसतो. अन्न गिळ-  
तांना वास होतो व अस्वस्थ वाटते.

तपासले असतां लालापिंडावरील त्वचा लाल दिसते व त्या ठिकाणी पीडनाक्षमता,  
प्रतीत होते.

**उपद्रव**—लालापिंडात पुयोद्भव होतो. रोगी मरण्याची भिती असते.

**चिकित्सा**—ग्रंथीवर शेक द्यावा. सल्फा वड्या द्याव्या. क्रिस्टलाइन पेनि-  
सिलीन ५ लाख युनिटचे इंजेक्शन दिवसातून दोन वेळां ५ ते ७ दिवस स्नायूतून द्यावे.  
जर ग्रंथीत पू झाला तर, शस्त्रक्रिया करून तो काढून टाकावा.

### चिरकारी लालापिंडशोफ .

(CHRONIC PAROTITIS)

लालापिंडाच्या चिरकारी सदाहशोफात, इतरही लालोत्पादक पिंड विकारित  
होतात. याची कारणे म्हणजे कांही औषधे—आयोडाइडस्, पारा, जस्त. फिरंग रोग,  
गालफुगी, अश्मरी (calculi) व चिरकारी वृक्दाह.

ज्या कारणामुळे हा रोग निर्माण झाला असेल, त्या कारणावर इलाज करावा.

### मिक्युलिकझची लक्षणमालिका

(MIKULICZ'S SYNDROME)

यांत लालापिंड व अश्रुपिंड (lacrimal glands) यांना सूज येते व ती  
पुष्कळ दिवस राहते. (फोटो १ पाहा)

**हेतु**—याचे कारण म्हणजे सौम्य पण सतत असणारा संसर्ग (lowgrade infe-  
ction).

**लक्षणें**—लालापिंड व अश्रुपिंड यांना सूज येते व ती हळुहळु वाढत जाते. दोन्ही  
बाजूला पुरेपूर दृष्टि वळविता येत नाही. डोळे व तोंड शुष्क पडतात. पण वेदना  
मात्र अजिबात नसतात.

**व्यवच्छेदक निदान**—रोगाची अस्तेकदम होणारी सुरुवात, वेदनांचा अभाव व  
सुजेची जागा यावरून निदान सहज होते. जॉग्रेनच्या रोगांत (Sjogren's disease)  
डोळे, तोंड, नाक, घसा, स्वरयंत्र, श्वासवाहिन्या, सर्वच शुष्क पडतात, व त्याच बरोबर  
लाला पिंडाची वृद्धि होते. त्याच प्रमाणे पुष्कळशा सांध्यांचा दाह होतो. कांहीवेळां  
हीरफोर्डची लक्षणमालिका (Heerfordts syndrome) भासण्याचा संभव  
असतो. यांत सारकायडोसिस (sarcoidosis) बरोबर लाला पिंडांची वृद्धि व  
कांहीवेळां अश्रुपिंडांची वृद्धि व आर्दित (facial paralysis) किंवा क्वचित पुष्कळ  
सांध्यांचा दाह होतो.

उपद्रव—रोग चिरकारी असतो. ल्युकिमियाजन्य किंवा लिम्फोसार्कोमाजन्य फरक दिसून येतात.

**चिकित्सा**—अर्सनिक व आयोडाइड यांचे मिश्रचर द्यावे.

लायकर अर्सनिकयालिस	थेंब २
पोटॅशियम आयोडाइड	ग्रेन ५
सोडियम बायकार्बोनेट	ग्रेन १०
स्पिरिट क्लोरोफॉर्म	थेंब ५
इल्फ्यूजन जेन्शन. को.	औंस १

१ औंस दिवसांतून तीन वेळां जेवणांनंतर द्यावे.

जर याचा उपयोग झाला नाही तर कॉर्टिसोन पोटांत द्यावे. दिवसाला ७५ ते १०० मि. ग्रॅम याप्रमाणें एक आठवडा देऊन पहावे. जर याचा उपयोग झाला नाही तर ग्रंथीवर क्ष किरणांचा उपयोग करावा. किंवा शस्त्रक्रिया करून वृद्धि पावलेला अश्रुपिंड काढून टाकल्यास लालपिंडाची सूज उतरते.

### लालापिंडांची अर्बुदे

(TUMOURS OF THE SALIVARY GLANDS)

हीं अर्बुदे पुष्कळवेळां मिश्र असतात, आणि ती तितकी मारकही नसतात. ही शस्त्रक्रियेने काढून टाकून, त्याठिकाणी जी व्रणवस्तु तयार होते, त्यावर क्ष किरणांचा उपचार करावा. सामान्यतः कानाच्या पुढच्या व खालच्या बाजूस असणारा लालापिंड विकारीत होतो.

### लालाश्मरी

(SALIVARY CALCULI)

हे अश्मरी, क्वचितच दोन्ही बाजूला होतात. हे अश्मरी सामान्यतः जिभेच्या खाली असणाऱ्या लालापिंडांत (submaxillary glands) किंवा त्यांच्या नलिकांत होतात. त्यांचेमुळे ग्रंथीला सूज येते व वेदना होतात, विशेषतः ज्या अन्नामुळे लाळ ज्यास्त निर्माण होते, त्यावेळी वेदना होतात. हे अश्मरी हाताला किंवा क्ष किरणांनी घेतलेल्या फोटोत दिसून येतात. ते शस्त्रक्रियेने काढून टाकावे.

### अन्ननलिका, ग्रासनली

(THE OESOPHAGUS)

### ग्रासनलीशोफ

अन्ननलिकेचा सदाहशोफ हा दोन प्रकारचा असतो. आशुकारी किंवा चिरकारी.

## आशुकारी ग्रासनलीशोफ

(ACUTE OESOPHAGITIS)

हेतु—हा रोग निरनिराळ्या कारणांनी होतो. दाहक औषधे, व विषे (कार्बॉलिक अॅसिड, कॉस्टिक सोडा, विषारी वायु वगैरे), अन्ननलिकेत एखादी वस्तू अडकून (impacted foreign body) किंवा क्षय, घटसर्प, फिरंगरोग वा कर्सिनोमा या रोगांत होण्याचा संभव असतो. कांहीवेळां तो देवी किंवा विषमज्वर या रोगांतही होतो.

संप्राप्ति—जर विषामुळे रोग झाला असेल तर सामान्यतः अन्ननलिकेचा खालचा भाग विकारीत होतो. त्यांत जे फरक दिसून येतात, ते अंतःत्वचेच्या रक्त-धिक्यापासून तो विद्रधिपर्यंत सर्व पर्याय दिसून येतात.

लक्षणें—वर सांगितलेल्या एखाद्या कारणाचे पूर्ववृत्त मिळते. गिळण्याच्या क्रियेत वेदना होतात व कांहीवेळां रक्त व श्लेष्मा यांची मिश्र वांति होते. तीव्र प्रकारांत ताप असून त्याची इतर लक्षणेही दिसून येतात.

उपद्रव—सौम्य प्रकारांत रोग लौकर बरा होतो. पण जर अन्ननलिकेला क्षत पडले किंवा विद्रधि झाला तर आजूबाजूच्या इंद्रियाचा दाह होतो व रोगी दगावतो. जर फार प्रमाणात व्रण पडले नसतील तर (lenes degrees of ulceration) अन्ननलिकेचा संकोच होतो.

साध्यासाध्यता—ही, कारण व किती प्रमाणांत सदाहशोफ आहे यावर अवलंबून राहिल. रोगी पूर्ण बरा होतो, मृत्यू पावतो किंवा अन्ननलिकेचा संकोच होतो.

चिकित्सा—रोग्याला वेदना न होता थोडे तरी ऑलिव्ह ऑईल घेतां येऊं लागेपर्यंत पोटांत कांहीही देऊ नये. सुखातीला १/४ ग्रेन मॉर्फियाचे इंजेक्शन द्यावे. शिरेंतून ग्लूकोजचे इंजेक्शन द्यावे. पुढे कदाचित् अन्ननलिकेचा संकोच होण्याचा संभव असतो. म्हणून थोडे दिवस अन्ननलिकेत शलाका (bougies) घालाव्या.

## चिरकारी ग्रासनली शोफ

(CHRONIC OESOPHAGITIS)

हेतु—चिरकारी अन्ननलिकादाह हा रोग, चिरकारी पानात्यय, श्वास-पटल छिद्रामधून होणारे वधर्म (hiatus hernia), जठराच्या खालच्या मुखाच्या संकोच्यामुळे (pyloric stenosis) वारंवार होणारी वांति, किंवा वारंवार जठर नलिका घालण्यामुळे, क्षय, फिरंग रोग, अबुदे, किंवा मस्तिष्काबुदे यामुळे होतो.

लक्षणें—लक्षणे तितकी स्पष्ट नसतात; किंवा ज्या कारणांमुळे तो होतो, त्याचीच

लक्षणे ज्यास्त उठून दिसतात. तरी मुद्धा उरोस्थिच्या खालच्या भागाच्या पाठीमागे जळजळ किंवा वारंवार थोडे रक्त पडते (small haematemeses) व जर अन्न-नलिका आकर्ष (oesophageal spasm) तर अन्न गिळण्यास अडथळा होतो.

**चिकित्सा**—आहार मऊ व दाह न करणारा (bland) असावा. अन्न देण्यापूर्वी प्रत्येक वेळी १ ते २ ड्राम ऑलिव्ह ऑईल द्यावे. खालील मिक्चर द्यावे.

सोडियम ब्रोमाइड	ग्रेन १०
टिक्चर बेलाडोना	ग्रेन १०
अँका क्लोरोफॉर्म	औंस १

एक औंस दिवसांतून तीन वेळां द्यावे.

### ग्रासनली अवरोध (OESOPHAGEAL OBSTRUCTION)

हा अडथळा तीन प्रकारांनी होण्याचा संभव असतो.

१. अन्ननलिकेत कांही पदार्थ अडकणे (Impacted foreign bodies)
२. अन्ननलिकेच्या भित्तिकेत कांही फरक होणे. उदा. स्त्रोतःसंकोच (stricture) हा जातज किंवा स्वसंपादित. स्वसंपादित हा आकर्षामुळे (spasm), व्रणाचा परिणाम म्हणून, व अर्बूदे, विशेषतः कार्सिनोमा यामुळे होतो.
३. अन्ननलिकेवर बाहेरून पडणारा दाब (External pressure). हा दाब धमनीविस्तार (aneurysm), वाढलेला कंठस्थ पिंड, किंवा वृद्धि पावलेल्या लसिकाग्रंथी, ऊरस्थ अर्बूदे, सद्रव हृदयावरण, मणक्यांची अर्बूदे किंवा क्षय (cervical caries) यांच्यामुळे असतो.

**लक्षणे**—हा अडथळा कोठे आहे व किती प्रमाणांत आहे यावर अवलंबून राहतील. जर संकोच फार नसेल तर द्रव पदार्थ तरी खाली उतरू शकतात, पण जर जास्त असेल तर तेही शक्य नसतें, जर संकोच वरचे बाजूस असेल, तर घेतलेले पदार्थ ताबडतोब बाहेर फेकले जातात. व जर खाली असेल तर थोड्या वेळाने फेकले जातात.

**निदान**—बेरियम मील देऊन, एक्सरे फोटो काढल्यास निदान होते.

### ग्रासनलीचे आकर्ष (OESOPHAGEAL SPASM)

हा रोग विकारवश माणसांत, विशेषतः स्त्रियांत दिसून येतो. नुसते अन्नच नव्हे, तर द्रव पदार्थही खाली उतरत नाहीत. हा आकर्ष फार थोडावेळ टिकणारा व अन्ननलिकेचा कोणत्याही भागांत होतो. अन्न घशांत अडकते.



फोटो १

आकृति ५.२८ मिक्युलिकस लक्षणमानिका.  
(पान २१ पहा.)



तपासल्यास—जीभ गुळगुळीत किंवा आल्यासारखी दिसते. घसा निस्तेज व शुष्क दिसतो. त्वचा तेजोहीन, तपकीरी—पिवळट (pale brownish-yellow) असून, नखें चमच्याच्या आकाराची (koilonychia) दिसतात. तोंडाच्या कोपऱ्याच्या ठिकाणी चिरा पडलेल्या दिसतात. रक्त तपासल्यास पांडुता दिसून येते व लालपेशींचा ठिसुळपणा वाढलेला दिसतो. पुष्कळ रोग्यांच्या बाबतीत जठरांत हैड्रोक्लोरिक आम्लाचा आभाव असतो. कांहीवेळां यकृत व प्लीहा थोडी वाढल्याचे दिसून येते.

चिकित्सा—पंडुरोगावर इलाज करावा. यांत लोहाचा फार चांगला उपयोग होतो. यांकरिता मिश्रचरमधें फेरिएट अमोनि, सैट्रस २० ग्रेन दिवसांतून तीन वेळां द्यावे. किंवा कर्सेलिट वडी द्यावी. एक ग्लास पाण्यांत सौम्य हैड्रोक्लोरिक आम्लाचे ३० थेंब घालून ते जेवणाबरोबर द्यावे. पारा भरलेल्या शलाका वापराव्या. या मुरुवातीला प्रत्येक जेवणापूर्वी व नंतर थोड्या थोड्या दिवसांनी वापराव्या.

## आमाशय मुखसंकोच

(CARDIOSPASM)

हेतु—(Etiology) : अन्ननलिकेच्या खालच्या तोंडाशी अवरोध असतो. याचे कारण म्हणजे गिळण्याची क्रिया होत असतांना आमाशय मुखाचे ठिकाणी असणारा समाकुंचक स्नायू (cardiac sphincter) शिथिल होत नाही. हे मज्जातंतू—स्नायु यंत्रणेत होणाऱ्या विघाडामुळे होते. मध्यच्छदाच्या उजव्या घुमटाचे ठिकाणी आकर्ष नसतो (No spasm). आमाशय मुखाचे ठिकाणी असणारा समाकुंचक स्नायू हा वर्तुळाकृति स्नायूतंतूनीं बनलेला असून, तो एक इंच जाडीचा व अन्ननलिका-जठर संधीच्या १ ते २ इंच वर असतो. व्हेगस मज्जातंतूच्या उद्दीपनाने अन्ननलिकेचे उभे स्नायूतंतू आकुंचन पावतात. व आमाशयमुख समाकुंचक स्नायू शिथिल होतो. अनुकांपी मज्जातंतूच्या उद्दीपनाने याच्या विरुद्ध परिणाम होतो. अन्ननलिकेचा संकोच हा करोटीच्या पश्चिखातेच्या तळाच्या भंगामुळे, मेंदूपासून निघालेले शेवटचे चार मज्जातंतू, रक्तसंचयामुळे (haematoma) किंवा भंग हा, जर गलरंधर (jugular foramen) व अधोजिव्हा नाल (hypoglossal canal) यांतून गेल्या तर विकारित होतात. याला कॉलेटची लक्षणमालिका (collett's syndrome) म्हणतात. करोटी अस्थिभंग व रक्तसंचय यामुळे अन्ननलिकेच्या वरच्या व खालच्या टोंकांचा पूर्ण संकोच असलेल्या एका रोग्याची माहिती दिली गेली आहे. भावना किंवा दुःख यांचे बरोबर असणाऱ्या संकोचाच्या रोग्यांत मनोविकृतिचा थोडातरी भाग असतो.

**संप्राप्ति**—अन्ननलिका विस्तार पावलेली असते व कांहीवेळा लंबायमान व वक्र झालेली असते. अन्ननलिकेच्या अंतःत्वचेला सूज आलेली असते व तिच्या खालच्या टोकाशीं ब्रण ही निर्माण होण्याची शक्यता असते. अन्ननलिकेचे अधोमुख नेहमी सारखे असते. कांही रोग्यांत या समाकुंचक स्नायूतील ऑरबॅचच्या जालिकेची (Auerbach's plexus) अपक्रांति झालेली असते. अन्ननलिकेत सामान्यतः ३ औंस (१० सी.सी) द्रव माऊं शकतो, त्याचे ऐवजी ३ पाईन्ट (१.८ लिटर) माऊं शकतो, व तिचा व्यास १२ इंच ही (३० सें.मि.) भरतो.

**लक्षणें**—रोगी सामान्यतः २० वर्षांवरील असतो. यांत स्त्री व पुरुष असा भेदभाव नाही. पुष्कळ वर्षे, गिळण्याच्या क्रियेनंतर त्रास होत असल्याचे पूर्ववृत्त मिळते. पुढे घन अन्नपदार्थांचे प्रत्यावहन किंवा कांही वेळां अवरोध होत असल्याची तक्रार करतो. रोगी आपले अन्न उभ्याने घेणे पसंत करतो. पुष्कळ वेळां गुदमरल्या सारखे वाटते व अधःउरोस्थिचे ठिकाणी वेदना होतात. हे सामान्यतः अन्न घेतल्या बरोबर होते, पण जर अन्ननलिका फार विस्तार पावलेली असेल तर वांतिची सुरुवात अर्धा तास किंवा त्यानंतर होते. अन्ननलिके मुळे होणारी वांती ही झोपेतही होण्याची शक्यता असते. आमाशय मुखसंकोच हा सगर्भावस्थेच्या वांतिमुळे ही होतो. श्वास, छातीत धडधड, व खांद्याकडे जाणाऱ्या वेदना या सारखी भारजन्य लक्षणे दिसून येतात.

**तपासल्यास**—सामान्यतः रोगी कृष नसतो; पण जर रोग फार पुढे गेलेला असेल तर मात्र रोगी कृश असतो. शारीरिक चिन्हेंही दिसून येत नाहीत. अपारदर्शी अन्न दिल्यास मध्यच्छदाच्या पातळींत अन्ननलिकेत अवरोध व त्याचे-वरती ती विस्तार पावल्याचे दिसून येते.

**व्यवच्छेदक निदान**—अन्ननलिकेच्या अवरोधाची इतर कारणे, म्हणजे अन्न-नलिकेचा कार्सिनोमा, बऱ्या झालेल्या ब्रणामुळे निर्माण झालेले तांतवधातुयुक्त स्रोतः-संकोच (Fibrous stricture), व रोहिण्यायाम (Aneurysm) नाहीत हे सिद्ध करावयास पाहिजेत. बेरियम मील व क्ष-किरण फोटो यावरून कार्सिनोमा असल्यास त्याची अनियमित आकृति दिसेल, प्रभाजित परीक्षान्नाच्या आलेखावरून जठराचा कार्सिनोमा समजून येतो. यांत जर विस्तारित अन्ननलिके-मधील किण्वन होत असलेली द्रवें काढून घेतली तर, त्यांत उच्च पूर्ण अम्लता, मुक्त हायड्रोक्लोरिक अम्लाचा अभाव व थोडे रक्त दिसून येईल. लक्षणांवरून दीर्घ कालाचे पूर्ववृत्त, तीव्र क्षीणता व कृषता यांचा अभाव यावरून हे निदान बरोबर नाही हें दर्शविते व अन्ननलिकादर्शी यंत्राने तपासल्यास कार्सिनोमा नाही हे सिद्ध होते.

**उपद्रव**—सुरुवातीच्या कालांत रोग एकाएकी बरा झाल्यासारखा वाटतो. पण जर इलाज झाला नाही तर सामान्यतः रोग फार वाढतो. रक्तस्राव, विपुटी निर्माण होणें. अन्ननलिका फुटणें व सर्वसाधारण कृशता हे उपद्रव होतात. कार्सिनोमा हा फार क्वचित दिसून येणारा उपद्रव आहे.

**साध्यासाध्यता (Prognosis) :** जर विकार फार कालाचा नसेल व योग्य उपचार झाला तर रोग साध्य आहे.

**चिकित्सा**—अन्न चांगले चावून खावे व ते मृदु असावे. कांही रोग्यांत ऑक्टिल-नैट्राइट (Octyl-nitrite) चे ३ थेंबे हुंगावयास दिल्यास फार फायदा होतो. व कांही वेळां विकार बराही होतो. हे औषध अन्न घेण्यापूर्वी, अन्न घेतल्यावर ताबडतोब किंवा अन्न घेतांना हुंगले तरी चालते. कसेही असले तरी देवून बघावयास हरकत नाही. जर यांने फायदा झाला नाही, तर पारा भरलेल्या शलाका घालाव्या. सुरुवातीला प्रत्येक जेवणापूर्वी व पुढे थोड्या थोड्या कालाने घालाव्या. या शलाका बंद रबराच्या नलीका, १/२ इंच व्यासाच्या व पारा भरलेल्या, १ पौंड, ५ औंस वजनाच्या असतात. या नलिकेच्या वजनानेच ती गिळल्यानंतर, अन्ननलिकेमधून जठरापर्यंत जाते. थोड्याच काळांत या शलाका कशा घालाव्यात ते रोगी शिकतो. सुरुवातीला ही शलाका आंत घातल्यावर तशीच १० ते १५ मिनिटें ठेवून द्यावी. पुढें ही घातल्या-बरोबर काढून टाकावी. या पाऱ्याच्या शलाका घालू नयेत असे पुष्कळ शल्यचिकित्सकांचे मत आहे. याची शल्यचिकित्सा म्हणजे संकोच्याचे ठिकाणी घन शलाका घालून तो विस्तारित करणें, नेगस विस्तारक घालून वर्तुळाकार समाकुंचकस्नायु तंतू तोडणें, किंवा हेलरची शस्त्रक्रिया. यांत अन्ननलिकेच्या खालच्या भागाचे वर्तुळाकार स्नायूतंतू हे श्लेष्मल त्वचेपर्यंत विभागतात. इतर कांही रोग्यांत निम्न अन्ननलिका अनुकंपीमज्जातंतू छेदनामुळे फायदा झालेला आहे.

## ग्रासनलिकेचा कार्सिनोमा

### (CARCINOMA OF THE OESOPHAGUS)

हेतू—याचे कारणाबद्दल कल्पना नाही. पण कदाचित दाहक अन्न हे कारण असावे.

**संप्राप्ति**—सामान्यतः हे अर्बुद अन्ननलिकेच्या खालच्या किंवा वरच्या भागांत वा ज्याठिकाणी श्वासनलिका अन्ननलिकेला ओलांडून जाते, त्या ठिकाणी होते. तीन प्रकार वर्णिले आहेत. व्रणित (Ulcerative), सीन्डस (कठोर कॅन्सर) व क्वचित फंगसयुक्त. ही गांठ आजूबाजूच्या ग्रीवा व ऊरस्थ पेशीजालांत पसरते. सामान्यतः ही गांठ शल्काभ्रपेशी (Squamouscelled) प्रकारची असते. पण कवकी (Fungating) प्रकार हा स्तंभकार अँडिनोकार्सिनोमा असून तो श्लेष्माग्रंथी पासून निर्माण होतो.

**लक्षणें**—सामान्यतः रोगी ४० वर्षावरील पुरुष असतो. तो गिळण्याच्या क्रियेला त्रास होत असल्याची तक्रार करतो. याची सुरुवात एकाएकी होते किंवा पुष्कळवेळां ती आस्ते आस्ते होते. प्रथम घन पदार्थाच्या गिळण्याला अडथळा हातो, पण पुढे द्रवपदार्थही गिळता येत नाहीत. पुढे अन्न घेतल्या बरोबर वांती व्हावयास लागते, व ती फेसाळ असून त्यांत अन्न असते. कांही वेळां सुरुवातीचे लक्षण उरोस्थिचे खाली वेदना ही असते. जस जसा संकोच वाढत जातो, तसे रोग्याचे वजन फार जलद घटते. व तो फार क्षीण होतो.

**तपासल्यास**—अगदी सुरुवातीच्या अवस्थेत कोणतेच शारीरिक चिन्ह दिसून येत नाही. बेरिमल अन्न देऊन केलेल्या क्ष-किरण चित्रणांत, संकोचस्थान दिसून येते. व रोहिण्यायाम बाद होतो. अन्ननलिकादर्शी यंत्राने तपासल्यास, निदान निश्चित होते. वांती किंवा मलात रक्त दिसून येते. मानेंतील लसिकाग्रंथी, विशेषतः वाम जंतूच्या वरच्या भागात असणाऱ्या लसिकाग्रंथीची वृद्धि झाल्याचे दिसून येते.

**व्यवच्छेदक निदान**—अन्ननलिकेच्या अवरोधाची इतर कारणें म्हणजे रोहिण्यायाम, आमाशयमुखसंकोच व फिरंगरोगज स्त्रोतःसंकोच नाही हे वर सांगितल्याप्रमाणें ठरवावे.

**उपद्रव**—रोग वाढत जाणारा आहे. यांत होणारे उपद्रव म्हणजे अन्ननलिकेला क्षत पडणें, रक्तस्त्राव, अर्बुदाची, इतर इंद्रियात म्हणजे ऊरस्थ, फुफ्फुस वगैरेत वाढ. किंवा पूज्य ब्रांकोन्युमोनिया हे होत. जर उरस्त ग्रंथीची वाढ झाली तर श्वास-नलिकेवर दाब पडून फुफ्फुसात हवा जाण्यास अडथळा होतो किंवा दोन्हीही आवर्तक कंठ मज्जातंतूंचा वध होतो.

**साध्यासाध्यता**—लक्षणें दिसावयास लागल्यापासून रोगी ६ ते १२ महिन्यांत मृत्यू पावतो.

**चिकित्सा**—ही पुष्कळशी उपशामक आहे. सुरुवातीला जर गॅट्रास्टॉमी शस्त्र-क्रिया केली तर त्यांतून सरळ जठरांत अन्न देता आल्यामुळे, रोग्याचे आयुष्य थोडे दिवस वाढविता येते. अन्नगतिरोध कमी करण्याकरितां सौटरची नलिका (souttar's tube) वापरतात. ही 'जर्मन सिल्व्हर तारेची लवचिक सर्पिल आकारांची' असते. तिचे वरचे मुख रुंद असून ती अंडाकार असते, त्यामुळे ती स्थान भ्रंश होत नाही. ती गांठीमधून अन्ननलिकादर्शी यंत्राच्या सहाय्याने आंत घालतात. यामुळे रोगी घन पदार्थ ही खावू शकतो. या ऐवजी पालिव्हिनील क्लोराइड नलिकाही वापरतां येते. ती घालण्याकरितां, अग्रभागांत जठरछेद (gastrotomy) घेतात. त्यामधून अन्ननलिकेंत प्रविष्ट (introducer) घालून त्यामधून ही नलीका आंत घालतात. नंतर जठरछेद बंद करतात. अन्ननलिकेत

रेडियम ठेवतात किंवा गांठीवर रेडियम बॉमचा वा गहन क्ष-किरणांचा उपयोग करतात. गांठीचे संपूर्ण छेदन ( total excision ) शस्त्रक्रियेत मृत्यूचे प्रमाण फार आहे, पण कांही उत्तम प्रकारें बरे झाल्याची नोंद आहे.

### ग्रासनलीचा सार्कोमा

(SARCOMA OF THE OESOPHAGUS)

हा कार्सिनोमापेक्षां फार कमी वेळां दिसून येतो. याची सनाल अर्बुदसदृश किंवा ग्रणिता गांठ असते.

### ग्रासनलीची सुदम्य अर्बुदे

(SIMPLE TUMOURS OF THE OESOPHAGUS)

साधें सनाल अर्बुद ( simple polypi ) होण्याचा संभव असतो. यामुळे अवरोधाची लक्षणे दिसावयास लागतात. अन्ननलिकादर्शीयंत घालून तपासल्याने या अर्बुदांचे निदान होते व ती काढून टाकता येतात. तांतवार्बुद, तांतवमांसार्वुद, उपगलग्रंथी अर्बुद ((accessory thyroid tumour) व साधी सद्रवग्रंथी ही इतर सुदम्य अर्बुदे होत.

### ग्रासनलीचा फिरंगरोग

(SYPHILIS OF THE OESOPHAGUS)

हेतु-अन्ननलिकेचा फिरंग रोग हा सामान्यतः उपार्जित ( acquired ) असतो. क्वचित्तच तो जातूज असतो.

संप्राप्ति-फिरंगरोगाच्या द्वितीयावस्थेत श्लेष्मल त्वचेला सूज येते. विकार अन्ननलिकाशोफवजा असून, त्यांत गिळण्याच्या क्रियेला बास होतो. फिरंग रोगाच्या तृतीयावस्थेत अन्ननलिकेच्या वरच्या वा खालच्या टोकाजवळ गमाटा निर्माण होतात. हे ऋणीत होण्याची शक्यता असते. मुखांत व अन्नलिकेत पांढरे डाग (leukoplakia) दिसून येतात. स्नायु आकर्षामुळे (muscular spasm) अवरोधाची तीव्रता वाढते.

लक्षणें-रोग स्त्री व पुरुष कोणासही होतो. रोग्याची मुख्य तक्रार म्हणजे वाढत जाणारा गिळण्याच्या क्रियेला अडथळा. जर घसा विकारित झाला असेल तर वेदना असतात. नाहीतर यांत वेदना नसतात. इतरत्र फिरंगरोग्याची चिन्हें दिसून येतात. रक्ताची वासरमन प्रतिक्रिया मिळत नाही, पण प्रमस्तिष्क मेरुतरल तपासल्यास मात्र वासरमनची प्रतिक्रिया मिळते.

**व्यवच्छेदक निदान**—अन्ननलिकादर्शी यंत्राने तपासल्यास निदान निश्चित होते. कारण अन्ननलिकेच्या कांसिनोम्यांत सुद्धा जर त्या व्यक्तिला इतर रक्त फिरंगरोग असेल, तरीही वासरमनची प्रतिक्रिया मिळते.

**उपद्रव**—जर रोगावर इलाज केला नाही, तर अन्ननलिकेचा संकोच उत्तरोत्तर वाढतो. (Progressive stenosis)

**साध्यासाध्यता**—योग्य उपचार झाल्यास रोग पूर्णपणे बरा होतो.

**चिकित्सा**—फिरंगरोगाचा पूर्ण उपचार करावयास पाहिजे. अन्ननलिका स्त्रोतःसंकोच होऊ नये म्हणून वारंवार शलाला घालून अन्ननलिकेचा विस्तार करावयास पाहिजे.

## ग्रासनली विपुटि

### (DIVERTICULA OF THE OESOPHAGUS)

**व्याख्या**—अन्ननलिकेच्या स्नायूंच्या थरांत श्लेष्मलत्वचा आंत शिरून निर्माण झालेले कप्पे. (Pouches)

**हेतु**—याचे दोन प्रकार वर्णिले आहेत. १. **कर्षण विपुटी** (traction diverticula). श्वासनलिकेच्या द्विशाखनाच्या ठिकाणी असणाऱ्या चिरकारी शोफयुक्त क्षयज लसिकाग्रंथी व अन्ननलिका यांत संसक्ति झाल्यामुळे या प्रकारच्या विपुटी निर्माण होतात. २. **भारजन्य विपुटी** (Pulsion diverticula) : याप्रकारची विपुटी, ही, अन्न गिळतांना अन्ननलिकेतील वाढता दाब व त्याचबरोबर अन्ननलिकेची भिंत जर अशक्त असेल तर होते.

**संप्राप्ति**—कर्षण विपुटी या सामान्यतः लहान असून, त्यांत अन्ननलिकेचा भिंतीचा संबंध थर (whole coat) विकारित होतो. या विपुटी श्वासनलिकेच्या द्विशाखनाच्या जवळील अग्रभिंतीपासून निघतात. भारजन्य विपुटी या लहान किंवा मोठ्या आकाराच्या असतात. ग्रसनली-अन्ननलिका विपुटि (pharyngo-oesophagal diverticula) ग्रसनलीच्या पाठीमागील\*भिंतीपासून, मुद्रिकाग्रसनिका स्नायूच्या (crico-pharyngeal musele) वर असणाऱ्या दुर्बल बिंदूपासून निघते. या विपुटीचे मुख हे अन्ननलिकेच्या वरच्या तोंडाच्या जरा वर असते. लहान आकाराच्या भारजन्य विपुटी या अन्ननलिकेच्या पार्श्वभिंतीपासून निघतात.

**लक्षणें**—सामान्यतः विपुटीमुळे कोणतीही लक्षणें दिसून येत नाहीत. पण त्या जर अन्न गिळण्याच्या क्रियेला अडथळा आणण्या एवढ्या मोठ्या असतील, तर मात्र लक्षणें दिसून येतात. त्यांत जर थोडे अन्न अडकून राहिले तर घाणेरडी चव

निर्माण होते. अन्नाचे प्रत्यावहन (regurgitation) होते, ही गोष्ट विशेषतः खाली वाकल्यास जास्त स्पष्ट होते. किंवा मानेत फुगोटी दिसून येते व ही फुगोटी अन्नाचा प्रत्यावहनानंतर कमी होते. या फुगोटीमुळे अन्न गिळण्यास त्रास होतो किंवा कास येते.

**व्यवच्छेदन निदान**—मानेत असणारी फुगोटी अन्नाच्या प्रत्यावहनानंतर नाहिशी होते यावरून निदान स्पष्ट होते. बेरियम गिळावयास देऊन, मग क्ष-किरणांनी फोटो काढल्यास निदान स्पष्ट होते.

**उपद्रव**—जर विपुटी फार मोठी असेल तर तिच्या मधील पदार्थाचा दाब पडून अन्ननलिकेत अडथळा निर्माण होण्याचा संभव असतो.

**चिकित्सा**—लहान असणाऱ्या विपुटीचे क्ष-किरणांनी घेतलेल्या फोटोंवरूनच निदान करता येते, व अशा विपुटीकरीता कोणत्याही उपचारांची जरूरी नसते. मानेमधील स्थूल विपुटी शस्त्रक्रिया करून काढून टाकता येते. क्वचित वक्षांत दिसून येणाऱ्या विपुटींना हात लावता येणें अशक्य असते.

### ग्रासनलीच्या अपस्फीत शिरा (OESOPHAGEAL VARICES)

अन्ननलिकेच्या खालच्या भागाचे ठिकाणी पुष्कळवेळां अपस्फीत शिरा (varicose veins) दिसून येतात. (आकृति १). या अपस्फीत शिरा यकृताच्या सूत्रण रोगांत (cirrhosis of the liver) प्रतिहारिणी शिरेत (Portal vein) रक्त साखळल्यामुळे निर्माण होतात. त्याच प्रमाणें जर उर्ध्व किंवा अधो-महानीलेत अवरोध असेल तर ही या अपस्फीत शिरा निर्माण होतात. यांचे मुळे वांतिवाटे रक्त पडते (haematemesis) किंवा आंतड्यात रक्तातील रंग-जद्रव्यात बदल झाल्यामुळे काळसर शौच्यास होते. अन्ननलिकादर्शियंत्राने या दिसू शकतात.

### ग्रासनली व्रण (OESOPHAGEAL ULCERATION)

पुढे दिलेले व्रणाचे प्रकार दिसून येतात. आघातजन्य, जठरीय, (peptic), साधाव्रण-या प्रकारचे व्रण घटसर्प किंवा लोहितांगज्वर या सारख्या ज्वरांत निर्माण होतात, मारक किंवा असाध्य व्रण, फिरंगरोज व क्षयज. जठरीय व्रण हे अन्ननलिकेच्या खालच्या भागात होतात. या व्रणामुळे अन्न गिळतांना उरोस्थीच्या खालच्या भागाचे स्थानीं व पाठीत वेदना होतात. यांचेमुळे वांति व रक्त पडते. अन्ननलिका-दर्शक यंत्राने तपासून याचे निदान करता येते. जठरव्रणावरील इलाजासारखाच

याचा उपचार आहे. पण अन्न घेण्यापूर्वी प्रत्येक वेळी ६० ते १२० थेंब ऑलीव्ह ऑईल घ्यावयास पाहिजे.

### ग्रासनली फाटणे

#### (RUPTURE OF THE OESOPHAGUS)

जर व्रण असेल तर, अन्ननलिका एकाएकी आपोआप फुटण्याचा संभव असतो. किंवा एकादे शल्य (foreign body) अन्नावरोवर जाऊन त्यामुळे इजा होवून फुटते. किंवा अन्ननलिकादर्शक यंत्र वा शलाका (bougie) आंत घालतांना इजा होऊन अन्ननलिका फुटण्याचा संभव असतो. यांत क्वचितच वांति होते. माझ्या एका रोग्याने बिअरचे पुष्कळसे ग्लास भराभर रिते केले, त्याला फार जोराने वांति झाली व छातीच्या डाव्याबाजूस एकाएकी कळ आली. त्याला तीव्र वेदनांमुळे त्याला स्वस्थ बसता येईना, वळवळावयास लागला.

तपासल्यावर—उदराची भिंत ताठर होती, व छातीच्या डाव्या खालच्या व पुढच्या भागांत फुफ्फुसावरणाचा घर्षणध्वनी ऐकू येत होता. द्रुत नाडी व शरीराचे तपमान नेहमीपेक्षा कमी होते. थोड्याच वेळांत वाम रसवायुभूत फुफ्फुसावरणाची (left hydropneumothorax) चिन्हें दिसावयास लागली. छातीच्या डाव्या भागामधून चूषणाने (aspiration) जठरांतील अम्लद्रव मिळाला व त्याच्यावर हवा होती. तीन तासांत रोगी मृत्यू पावला. शवपरिक्षणांत श्वासपटलाचे वर अन्ननलिका फाटल्याचे दिसून आले.

### ग्रासनली विस्तार

#### (DILATATION OF THE OESOPHAGUS)

जर अन्ननलिकेत अवरोध असेल तर त्याच्या वरच्या भागांत सारखा विस्तार होतो. किंवा जठरमुख संकोचामुळे ही होतो. विपुट्टिमुळे स्थानिक विस्तार होतो.

### अन्नगतिरोध

#### (DYSPHAGIA) .


व्याख्या—अन्न गिळण्यास होणारा अडथळा.

हेतु—याच्या कारणांचे वर्गीकरण—मुखस्थ, ग्रसनस्थ, कंठस्थ व अन्ननलिकेंतील. फार महत्त्वाची कारणे म्हणजे :—

मुखस्थ—मुखपाक, जिह्वाव्रण, गलदाह, मृदुतालुविदर (clest palate), सुषुम्नाशीर्षबध (bulhar palsy), गालफुगी, हन्वास्थि भंग वगैरे.

ग्रसनस्थ—प्रत्यग्ग्रसनीविद्रधि (retropharyngeal abseen) विपुटी, फिरंग रोगज संकोच.





आकृति १. बिस्मथचे इंजेक्शन दिल्यानंतर घेतलेला ग्रासनली व जठर अपस्फीत शिरांचा फोटोग्राफ. (पान ३१ पहा)

**कंठस्थ**—स्वरयंत्राचा क्षय, स्वरयंत्राचा कॅन्सर.

अन्ननलिकेतील—हाडासारखे आत अडकलेले शल्य, अन्ननलिका शोफ, व्रण, स्त्रोतःसंकोच, अर्बुदे, विपुटि, वृद्धिपावलेल्या लसिका ग्रंथीचा दाब, महाधमनीविस्तार (aneurysm) वगैरे.

## आमाशय, जठर

(THE STOMACH)

जठराच्या विकारांच्या पुष्कळशा रोग्यांत शारिरिक चिन्हे (physical signs) जवळ जवळ नसतात किंवा ती तितकी स्पष्ट नसतात. त्यामुळे निदानाकरतां फार काळजी पूर्वक पूर्ववृत्त व लक्षणें यांची छाननी करावयास पाहिजे. त्याच प्रमाणें परी-क्षान्न, बेरियम मील व आमाशयदर्शीयंत्र या विशेष साधनांचा उपयोग करावा लागतो.

## जठराचा सदाहशोफ

(GESTRITIS)

यांत जठराच्या अंतःत्वचेचा सदाहशोफ होतो. याचे आशुकारी व चिरकारी असे दोन प्रकार असतात.

## आशुकारी जठरशोफ, तीव्र अजीर्ण

(ACUTE GASTRITIS)

**हेतु**—हा रोग दाहक पदार्थ (irritants) उदाहरणार्थ न पचणारे, अर्धवट चावून किंवा सडलेले पदार्थ (food poisoning) खाल्याने, अति मद्यपान किंवा पर-क्लोराईड ऑफ मरक्युरी सारखी विषे किंवा दाहक वायू यांमुळे होतो. आशुकारी जठरदाह हा रोग कांही वेळां इन्फ्युएंझा, न्युमोनिया, मूत्रविषमय रक्तता, व क्वचित विषयमज्वर या रोगांत होतो.

**संप्राप्ति**—जठराची अंतःत्वचा सुजलेली व लाल दिसते. कांहीवेळां त्यांत रक्तस्रावही होतो. विषवाधेमुळे विद्रधि होऊन बारीक व्रण पडतात किंवा जठराला क्षत पडण्याचाही संभव असतो.

**लक्षणें**—सामान्यतः रोगी प्रौढ असून, वर सांगितलेल्या एकाद्या कारणाचे पूर्ववृत्त मिळते. रोगी एकाएकी आजारी पडतो. उदराचे खळगीत एकाएकी वेदना होतात व वांति होते व तहान लागते. सुरुवातीला वांतितून अन्न पडते, पण नंतर मात्र श्लेष्मा, जाठरसर व क्वचित रक्त पडते. तीव्र प्रकारांत अत्यंत बलक्षय होतो. व सन्निपाताची लक्षणें, मूर्छा, पांडुरकेपणा, ऊष्णतान्यूनत्व (subnormal temperature) द्रुत पण क्षीण नाडी (rapid feeble pulse) व जर दाहक पदार्थ आंतड्यात शिरले असतील, तर अतिसार होतो.

**व्यवच्छेदक निदान**—खाण्यात आलेल्या गोष्टींचे पूर्ववृत्त व वरील लक्षणें यावरून निदान करणें सोपे होते.

**उपद्रव**—पुष्कळसे रोगी थोड्याच दिवसात बरे होतात. उपद्रव म्हणून पुष्कळवेळां अतिसार होतो. तीव्र प्रकारांत अनुगामी रोग म्हणून जठराचा चिरकारी सदाह-शोफ किंवा व्रण, वा जठराचा संकोच हे होतात.

**चिकित्सा**—जर विषबाधा झाल्याची शंका असेल, तर वांति कांचेच्या एका स्वच्छ भांड्यात धरावी. म्हणजे तपास करून कोणत्या प्रकारची विषबाधा आहे ते समजून येईल. रोग्याला निजवून ठेवावा व मधुन मधुन थोड्या पाण्याशिवाय दुसरें कांही देऊ नये. त्याला उबेत ठेवावा. जर साधी विषबाधा असेल तर जठर नलिका घालून जठर धूऊन काढावे. जर तीव्र आम्ल किंवा अल्कलीमुळे विषबाधा झाली असेल तर त्याचा उतारा द्यावा. जर विषबाधा नसेल, साधेच अजीर्ण असेल, तर प्रथम एरडेल तेलाचा जुलाब द्यावा, व खालील मिश्रचर द्यावे.

सोडियम बाय कार्बोनेट	ग्रेन १०
विस्मथ कार्ब.	ग्रेन १५
म्युसिलेज एकेशिया	पुरेसे
पाणी	औंस १

एक औंस दर चार तासांनी द्यावे.

जर पोटाच्या खळगीत वेदना होत असतील, तर शेक द्यावा. फार वांति झाल्यामुळे शरीरांतील द्रव कमी झाला असेल, तर गुदामधून ५% डेक्ट्रोज असलेले ४ ते ८ औंस नॉर्मल सलाईन ४/४ तासांनी द्यावे. किंवा शिरेतून नॉर्मल सलाईन मधून ५% डेक्ट्रोज सावकाश द्यावे. जर अति बलक्षय असेल तर कोरॅमिनचे इंजेक्शन द्यावे, व ४ औंस स्टॉंग गरम कॉफी गुदामधून द्यावी. वांति व वेदना थांबल्या नंतर अन्न हळूहळू द्यावे. सुरुवात थोड्या थोड्या दुधाने करावी. दोन औंस दर दोन तासांनी द्यावे.

## चिरकारी जठरशोफ, अग्निमांद्य

(CHRONIC GASTRITIS)

**हेतु**—हा रोग पुष्कळ वेळा अति मद्य सेवन, उकळलेला चहा पिणें, तिखट पदार्थ खाणें, किंवा अति धूम्रपान वा अन्न न चावता गिळणें यामुळे होतो. किंवा आशुकारी जठर दाहाचा परिणाम म्हणूनही होतो. तसेंच यकृताचा सूत्रण रोग किंवा हृद्रोग यामुळे अवश रक्ताधिक्य झाल्यामुळेही होतो. त्याच प्रमाणें असाध्य मांसार्बुद, क्षय, असाध्य पंडुरोग किंवा ल्युकिमिया वगैरे सारख्या शरीराचा न्हास करणाऱ्या रोगांत होतो.

**लक्षणें**—सामान्यतः रोगी प्रौढ असून, त्याची मुख्य तक्रार म्हणजे अपचन. इतर लक्षणे म्हणजे भूक न लागणे, तोंडाला चव नसणे, घशाशी येणे, घशांत जळजळ किंवा फार तहान लागणे. कांही वेळां बद्धकोष्ठता असते, तर कांही वेळां पातळ शौचास होते. जाठररस कमी प्रमाणांत स्त्रावत असल्यामुळे, जठरांत अन्न पुष्कळवेळ राहाते, व ते कुजते. त्यामुळे वायु धरतो, व छातीत जळजळते. दारु पिणाऱ्या लोकनां मळमळ व वांति होते. जर अवश रक्ताधिक्य असेल तर वांतिमधून रक्त पडते.

**तपासल्यास**—जिभेवर पांढरी बुरशी दिसून येते. पोटावर इकडे तिकडे दाबून पाहिले असतां, पीडना क्षमता दिसून येते. जर परिक्षान्न देऊन तपासले, तर त्यांत हैड्रोक्लोरिक आम्ल फार कमी किंवा अजिबात नसते, व त्याचे ऐवजी इतर आम्ले लॅक्टिक किंवा व्युटिरिक आम्ले दिसून येतात.

गॅस्ट्रोस्कोपने मात्र पुष्कळ माहिती मिळू शकते. त्याने पाहिले असतां अंतः-त्वचेत रक्ताधिक्य, सूज, स्त्राव (exudate) रक्तस्राव, व बारीक व्रण दिसून येतात.

**उपद्रव**—रोग पुष्कळ दिवस रहातो. जर त्याच्या मुळ कारणावर इलाज झाला नाही, तर उपद्रव म्हणून जठराचा कॅन्सर होण्याचा संभव असतो.

**व्यवच्छेदक निदान**—पुर्ववृत्त, लक्षणे, परीक्षान्न व ग्रेस्ट्रोस्कोप यांनी केलेली तपासणी, यांचेमुळे निदान करणे फारसे कठिण जात नाही.

**चिकित्सा**—रोग्याला ठराविक आहार व तो वेळच्यावेळी द्यावयास पाहिजे. तिखट व तळलेले पदार्थ व्यर्ज करावे. त्याचप्रमाणे जडान्नही व्यर्ज करावेत. धूम्रपान व मद्य यांना पूर्णविराम द्यावयास पाहिजे. पण ते जर शक्य नसेल तर एकदम कमी तरी करणे जरूर असते. क्षोभक पदार्थ (irritant food) व्यर्ज करावे. कोमट पाण्यात सोडियम बाय कार्बोनेट टाकून, त्याने सकाळ-संध्याकाळ जठर धुवून काढावे. त्यामुळे श्लेष्माचा स्त्राव कमी होतो. जेवणांपूर्वी कोमट पाणी प्यावे.

अन्न पचनाकरितां खालील मिश्रचर द्यावे.

अॅसिड हैड्रोक्लोरिक डिल्यूट	ड्राम १ १/२
ग्लिसरीन पेप्सिन	ड्राम ३
टिक्चर कार्डिमम को.	ड्राम १ १/२
स्पिरिट मेंथि. पिप.	थेंब २०
सिरप् ऑरेंशा	ड्राम ३
पाणी	औंस ६

१/६ भाग दिवसांतून तीन वेळां जेवणानंतर द्यावा. भूक लागण्याकरितां पुढील

मिक्श्चर द्यावे.

सोडियम बाय कार्बोनेट	ग्रेन १०
ट्रिक्चर नक्स व्हॉमिका	थेंब ७
स्पिरिट क्लोरोफॉर्म	थेंब ७
इंफ्यूजन जेनशन को.	औंस १

एक औंस दिवसांतून तीन वेळां जेवणांपूर्वी द्यावे.

जर बद्धकोष्ठता असेल तर रात्री झोपतांना ग्लॅक्सेना (Glaseemna). दोन वड्या किंवा रेग्युलेक्स एक गोळी द्यावी.

### जठर अग्निमांद्य

(THE GASTRIC DYSPEPSIAS)

**व्याख्या**—जठर कार्यात बिघाड.

**हेतु**—जठराचे महत्वाचे कार्य म्हणजे अन्न द्रविभूत करून ते लहान आंतड्यांत पाठविणे. हा कार्यकारी बिघाड, स्नावी, स्नायुज किंवा मज्जातंतूज असतो.

### जठराम्लन्यूनत्व व जठराम्लाभाव

(HYPOCHLORHYDRIA AND ACHLORHYDRIA)

**व्याख्या**—जाठरसर स्नावन्यूनत्व हा शब्दप्रयोग हाइड्रोक्लोरिक आम्ल कमी, प्रमाणांत असणे या अर्थी वापरला जातो.

जठराम्लाभावांत मुक्त हायड्रोक्लोरिक अम्लाचा आभाव असतो, व आम्ला-शयाग्निनाशात (achylia gastrica) जाठररसांत मुक्त हाइड्रोक्लोरिक आम्ल व पेन्सीन यांचा संपूर्ण आभाव असतो.

**हेतु**—जठराम्लन्यूनत्व हे कांही वेळां निरोगी दिसून येणाऱ्या माणसांत दिसून येते. त्याचप्रमाणे जठराम्लाभावही निरोगी दिसून येणाऱ्या माणसांत दिसून येतो. किंवा कृशज आमाशयशोफ (atrophic gastritis) किंवा जठराचा कासिनोमा यांत दिसून येतो. जठराम्लाभावी पंडुरोगांतही असतो. जठराम्लाभाव स्त्रियांत जास्त प्रमाणांत दिसून येतो. आंत्रव्रणांत जठराम्लाभाव क्वचितच असतो, जठरव्रणांत कांही वेळां दिसून येतो. असाध्य पंडु रोगांत अग्न्याशयाग्निनाश सामान्यतः असतो.

**लक्षण**—पुष्कळ वेळां कोणतेच लक्षण दिसून येत नाही. दुसऱ्या कांही रोग्यांत रोग्याची तक्रार म्हणजे, थोड्या अन्नानंतरही उदरांत बेचैनी व फुगोटी, वायुभरण, क्षुधानाश, हृद्दाह (heart burn) व अतिसार. परीक्षण देऊन तपासल्यास मुक्त हाइड्रोक्लोरिक आम्लाचा संपूर्ण आभाव, व निम्न पूर्ण आम्ल आलेख

असतो. अपारदर्शी अन्न दिल्यास, ग्रहणीत अम्ल नसल्यामुळे, जठर फार जलद रिकामे होत असल्याचे दिसून येते. सामान्यतः पक्वाशयांतील आम्लामुळे जठर निर्गमद्वार बंद रहाते व अग्न्याशयरसामुळेही अम्लता नाहिशी झाली की उघडते.

**चिकित्सा**—कारणावर अवलंबून राहिल. पोटांत हाइड्रोक्लोरिक आम्ल दिल्यास त्याचेमुळे कांही फायदा होतो याबद्दल शंका आहे.

### अतिजठराम्लाधिक्य (HYPERCHLORHYDRIA)

**व्याख्या**—अति जठराम्लाधिक्यांत जाठररसाचे प्रमाण जास्त नसते, पण त्यांतील हाइड्रोक्लोरिक आम्लाची सांद्रता, नेहमीच्या ०.१ ते ०.२% पेक्षा जास्त असते.

**हेतु**—अति जठराम्लाधिक्य हे, जे निरोगी आहेत असे वाटते अशा जवळ जवळ ५% लोकांत असते, किंवा जठर निर्गम मुख स्नायुसंकोच, टेबीजचे जठर संकट, व कांहीं वेळां चिरकारी पित्ताशयशोफ किंवा आंतपुच्छशोफांत असते.

**लक्षणें**—अति जठराम्लाधिक्याची म्हणून स्पष्ट अशी लक्षणें सांगता येत नाहीत.

### जठरगत वायुभरण

#### (GASTRIC FLATULENCE)

**हेतु**—असा समज आहे की, हे वायुभरण हे जेवतांना अन्नाबरोबर हवा आंत गेल्यामुळे होते. पण जाठररस कमी निर्माण झाल्यामुळे अन्न जठरांत पुष्कळ वेळ राहून त्यांत सूक्ष्म जीव निर्माण होतात. व त्यामुळे जठरांत वायू निर्माण होतात.

**लक्षणें**—जेवणानंतर उदराचे खळगीत वेदना होतात. फुगवटी येते व उद्गार किंवा ढेकरा येतात. पित्ताशयाचे रोगांत ही लक्षणें पुष्कळ वेळां दिसून येतात. त्यांत पुष्कळ वेळां छातीत धडधडते व हृदाग्राचे जवळ वेदना होतात. त्यामुळे रोग्याला आपणांस हृदय विकार झाला आहे असे वाटते.

**चिकित्सा**—अन्न नेहमी कोरडे घ्यावे. अन्ना बरोबर पाणी पिऊ नये, जेवणापूर्वी १।२ तास किंवा जेवणा नंतर दोन तासांनी पाणी प्यावे.

सोडियम बाय कार्बोनेट	ग्रेन १०
स्पिरिट अमोनिया अॅरोमेट	थेंब १०
स्पिरिट क्लोरोफॉर्म	थेंब ७
टिक्चर कार्डिमम को.	ड्राम १/२
टिक्चर कार्मिनेटिव्ह	थेंब ५
पाणी	औंस १

एक औंस दिवसांतून तीन वेळां जेवणानंतर द्यावे.

त्याच बरोबर टाका डायस्टेज दोन वड्या दिवसांतून तीन वेळां जेवणानंतर द्याव्या.

## बुलीमिआ (तीव्र भूक)

(BULIMIA)

तीव्र भूक लागणें हे लक्षण मधुमेह, जठरव्रण, कंठस्थ पिंडसावाधिक्य, व गाऊट वगैरेंत दिसून येते.

## भूक नाहिशी होणे

(ANOREXIA NERVOSA)

कोणतेही रोग कारण न दिसतांही पूर्णपणें भूक नाहिशीं होते. याच्या प्रवर्तक कारणांत घरी, शाळेंत किंवा कामाबद्दलचे दुर्दैव, शस्त्रक्रिया व तीव्र आजार व एका-एकी झालेला भावनांचा उद्रेक (emotional crises) ही येतात.

रोगी सामान्यतः १२ ते २० वर्षांची स्त्री असते. ती जेवण घ्यावयाचे नाकारते. हळुहळु तिचे वजन कमी होते, व अनार्तव (amenorrhoea) होते. हे अनार्तव भूक नाहिशी होण्याच्या वेळी सुरु होते किंवा त्याच्या आधीपासून ही असते. धड, हात पाय, ओठ व हनुवटी यावर मोठ्या प्रमाणावर लबीची वाढ होते. (downy growth of hair) जघना वरील केस (pubic hair) पुरुषी पद्धतीचे असतात जघनावरील किंवा खाकेंतील केस सामान्यतः नाहिसे होत नाहीत. तीव्र प्रकारांत पायावर सूज असते. रोगी अस्वस्थ असून, रोगाच्या लक्षणांची फिकीर करीत नाही.

रोग्याला व तिच्या नातेवाइकांना रोगाबद्दल पूर्ण कल्पना द्यावी. इतरांपासून रोग्याला वेगळा ठेवावा व तिला दर दोन तासांनी थोडे थोडे अन्न द्यावे व ती घेते हे पहावे. कांही रोग्यांत नाकांतून जठरात नलिका घालून त्यातून थेंबाथेंबाने (continuous gastric drip) अन्न दिल्यास फार फायदा होतो. रोग्याचा मासिक साव बरोबर सुरु झाल्याशिवाय रोगी पूर्ण बरा झाला असे समजू नये.

## आम्लशूल, हृद्दाह

(HEART-BURN)

यांत ऊरोस्थिच्या पाठीमागे किंवा अधिजठराचे ठिकाणी जळजळते. त्याच बरोबर ढेकर येते. किंवा मुखात जठरामधील आम्लद्रव येतो. पुष्कळ वेळां गरोदर-पणांत सुरुवातीच्या महिन्यांत आम्लशूल होतो. किंवा धूम्रपानांत वा कामाने श्रमलेले असतां जर जेवण घेतले तर होते. कांहीत हा अन्ननलिका, जठर किंवा पित्ताशय यांच्या रोगांत होतो. यांत कोमट पाण्यांत अर्धा चमचा सोडियम बाय कार्बोनेट घालून

ते घेतल्यास, अम्लशूल थांबतो.

### वशाशीं येणें

(WATERBRASH)

यांत अन्ननलिकेत अम्लरसाचे प्रत्यावहन होते व अतिशय लाळ सुटते. लाळ मुखामधून वहावयास लागते व नंतर वांति होते. हे अम्ल पित्ताच्या स्रावाधिक्यामुळे होते, व अल्कली दिल्यास कमी होते.

### जठर विस्तार

(DILATATION OF THE STOMACH)

(GASTRECTASIS)

जठर विस्तार हा दोन प्रकारचा असतो—आशुकारी व चिरकारी.

### आशुकारी जठरविस्तार

(ACUTE DILATATION OF THE STOMACH)

हेतु—जठर विस्तार हा व्हेगस मज्जातंतूच्या जठराकडे जाणाऱ्या शाखेचा वध झाल्यामुळे किंवा अनुकंपी मज्जातंतू वाजवीपेक्षा ज्यास्त कार्यक्षम असल्यास (over activity) त्याच एबरोबर जर पक्वाशयाच्या शेवटच्या एक तृतीयांश भागाला जेथून उर्ध्व आंत्रयोजनी धमनी (superior mesenteric artery) ओलांडून जाते त्याठिकाणी पीळ पडला असेल (kink) तर होतो. हा पीळ विस्तृत झालेल्या जठराच्या ओढीमुळे (drag) पडतो. कांहींच्या म्हणण्या प्रमाणें जठर विस्ताराची सुरुवात वातभक्षणामुळे (air swallowing) होते. हा जठर विस्तार अष्ठिला छेद (prostatectomy), निरनिराळ्या शस्त्रक्रियांनंतर, प्रसूतिनंतर, कण्याला इजा झाल्यास, किंवा मांडीचे हाड वा डोके यांना इजा झाल्यास किंवा जडान्नानंतर उद्भवतो.

लक्षणें—शरीरक्रियेच्या वेळी दिलेली भूल उतरल्यानंतर थोड्याच वेळांत, एकाएकी पोटांत दुखावयास लागते व श्लेष्मा व पित्तमिश्रित द्रव फार मोठ्या प्रमाणांत तोंडातून बाहेर पडतो.

तपासल्यास—सुरुवातीला उदरपोकळीच्या वरच्या दोन्ही बाजूस (both hypo-chondria) थोडी फुगवटी दिसून येते. त्याठिकाणी पीडनाक्षमता असते. पुढें रोगी निस्तेज दिसतो व त्याचा शक्तिपात होतो. जर रोग्याला इकडून तिकडे हलविला तर आंतील द्रवामुळे खळखळ आवाज (stomach splash) होतो. रोग्याचे उष्णतामान नेहमी पेक्षां कमी असते, व नाडी जलद चालते.



**व्यवच्छेदक निदान**—या रोगाचे निदान करतांना दोन रोग लक्षांत ठेवावयास पाहिजेत, उदरांत वेष्टनदाह व आंत्रावरोध. पण ताप नसणें, वांति मल मिश्रित नसणें, त्याच बरोबर जठराचा फार मोठा विस्तार यावरून निदान करणें कठिण नसते.

**उपद्रव**—जर इलाज केला नाही तर रोग फार जलद वाढत जातो.

**साध्यासाध्यता**—रोग फार गंभीर आहे. पुष्कळवेळां रोगी मरण्याची भिती असते.

**चिकित्सा**—प्रतिबंधक—शस्त्रक्रियेनंतर पोटावर फार आवळून बांधू नये. हवा आंत घेतली जाऊ नये म्हणून वारंवार तोंड खळखळून धुवावे.

रोग झाल्यास—रोगाची शंका आल्याबरोबर राईलची नळी (Ryle's tube) नाकांतून जठरांत घालून, त्यामधून जठरांत सांचणारा द्रव काढून घ्यावा (aspiration). जर द्रव फार मोठ्या प्रमाणांत तयार होत असेल, तर या नळीला पंप जोडून द्रव सतत काढून घ्यावा. नॉर्मल सलाइनचे इंजेक्शन थेंबाथेंबानें शिरेतून द्यावे. फायजोस्टिग्मिन सालिसिलेट १/२०० ग्रेन किंवा प्रोस्टिग्मिन १ मि. ग्रॅमचे इंजेक्शन त्वचेखाली दर चार तासांनी फक्त तीन वेळां द्यावे.

### चिरकारी जठरविस्तार

(CHROMIC DILATATION OF THE STOMACH)

याची दोन कारणे संभवतात.—अवरोध विरहीत (Non-obstructive dilatation) व २. अवरोध झाल्यामुळे. (obstructive)

### अवरोध विरहित जठर विस्तार


(NON-OBSTRUCTIVE DILATATION)

**हेतु**—जठराच्या स्नायूंची हीन बलता (atony of the Stomach) चिरकारी जठरदाह, वाजवीपेक्षा ज्यास्त खाणें व पिणें व सार्वदेहिक अशक्तता.

**लक्षणें**—सामान्यतः हा रोग स्त्रियांत ज्यास्त प्रमाणांत दिसून येतो. अशा रोग्यांची तक्रार म्हणजे जेवणानंतर पोट फुगणें, घशाशी येणें व कांहीवेळां वांति होणें. रोग्याची नेहमी मलावरोधाची तक्रार असते.

**तपासल्यास**—सर्वांगाचे स्नायू शिथील झालेले दिसतात. जेवणानंतर ४५ तासांनी रोग्याला निजवून जोरानें हालविला तर पोटात खळखळ आवाज होतो. परीक्षान्न देऊन तपासले, तर जठरांत अन्न पुष्कळ काळ राहिल्याचे दिसून येते, व नळीनें त्यांतील अन्न काढून घेतले, तर त्यांत श्लेष्मा असल्याचे व हाइड्रोक्लोरिक आम्ल पुष्कळच कमी असल्याचे दिसून येते. बेरियम मिल देऊन एक्सरे घेतला तर जठराचा विस्तार झालेला व ते स्थानभ्रष्ट झाल्याचे दिसून येते.

**चिकित्सा**—अन्न कोरडे घ्यावे. अन्ना बरोबर पाणी पिऊ नये. अन्न थोडे



### फोटो २

आकृति ११.११ जठर निर्गमाच्या अवरोधातील दृश्य  
आकुंचन लहरी या करतां उदरभितीवर ईथेरचा  
फवारा मारल्यास त्या लहरी दिसून येतात.

(पान ४१ पहा)

थोडे पण दिवसांतून पुष्कळवेळां घ्यावे. पाणी जेवणांनंतर प्यावे. बद्धकोष्ठते करतां ग्लॅक्सेना वड्या किंवा पॅराफिन लिक्विड सारखी औषधें घ्यावी. पोटाच्या स्नायूंचे व्यायाम किंवा आसनं करावीं, वा पोटावर पट्टा (abdominal belt) बांधावा.

अन्न चर्वण करून व सावकाश खावें, व जेवणांनंतर १५।२० मिनिटें उजव्या कुशीवर पडून रहावे. तेलकट पदार्थांचे सेवन वर्ज करावें. अन्न पचनाकरितां खालील मिश्रण च्यावे.

टिक्चर नक्स व्हॉमिका	थेंब ५०
ग्लिसरीन पेप्सिन	ड्राम ६
टाका-डायस्टेज लिक्विड	ड्राम ६
स्पिरिट क्लोरोफॉर्म	थेंब ५०
इन्फ्युजन जेन्शन को.	ऑंस ६

१/६ भाग दिवसांतून तीन वेळां जेवणांनंतर घ्यावे.

### अवरोधात्मक जठरविस्तार

(OBSTRUCTIVE DILATATION)

**हेतु**—अवरोधात्मक जठर विस्तार हा व्रण, कॅन्सर, बाह्य संसर्ग (external adhesions) जठराचे अधोमुख संकोच यांच्यामुळे होतो. कांहीवेळां जठर मुखाचा जातज संकोच असतो (congenital stenosis) किंवा जठर वाळूच्या घड्याळाप्रमाणें असल्यामुळे जठर विस्तार होतो.

**संप्राप्ति**—जठराचा फार मोठ्या प्रमाणांत विस्तार झालेला असून त्याच्या स्नायूंची कांही प्रमाणांत वृद्धि होते.

**लक्षणें**—रोगी सामान्यतः प्रौढ पुरुष असतो. सुरुवातीला अपचन होते व हळुहळु अशक्तता वाढत जाते. पोटाचे खळगीत दुखते, वायुभरणाने फुगवटी येते. व मधुन मधुन मोठी वांति होते व जर कॅन्सर असेल तर वांतीला अति दुर्गंधी येते. दोनतीन दिवसांपूर्वी घेतलेले पदार्थही वांतीत दिसून येतात. बद्धकोष्ठता फार तीव्र असते.

रोग्याला तपासला असतां, जेवणांनंतर पुष्कळ तासांनी, रोग्याला निजवून, इकडून तिकडे हालविला असता पोटांत फार स्पष्ट असा खळखळ आवाज ऐकू येतो. व कांहीत जठराचे खालील मुख जाड झालेले हाताला लागते. उदराच्या वरच्या भागांत अंगुली ताडनाने तपासल्यास डावीकडून उजवीकडे गेलेल्या अशा आकुंचन लहरी (peristalsis) दिसून येतात. त्याच प्रमाणें उदराचे पातळ भिंती-मधून विस्तार पावलेले जठर चांगले दिसू शकते. परीक्षान्न देऊन त्याची परीक्षा केली असतां जठरांत एकदोन दिवसांचे राहिलेले अन्न दिसून येते. त्यांत श्लेष्मा,

लॅक्टिक ॲसिड वगैरे (अन्न कुजल्यामुळे निर्माण होणारी आम्ले) दिसून येतात. पण हॅड्रोक्लोरिक ॲसिड मात्र फार कमी किंवा अजिबात नसते. त्याचबरोबर सार्सीनी यीष्ट पेशी व ऑप्लर-बोआस जंतू दिसून येतात. बेरियम मिल देऊन क्ष किरणांनी फोटो काढला असतां, जठराचा वाढलेला आकार व त्यामधून आंतड्यात अन्न उतरण्यास लागणारा वेळ हे समजून येते.

**व्यवच्छेदक निदान**—क्ष-किरणांनी घेतलेला फोटो व वमन परीक्षा, यानें निदान करणें सोपे जातें.

**उपद्रव**—रोग वाढत जाणारा आहे, कॅन्सरमुळे असेल तर फारच जलद वाढत जातो. टेटनी हा उपद्रव होण्याचा संभव असतो.

**चिकित्सा**—शस्त्रक्रियेनें जठर व आंतडे एकमेकांना जोडावयास पाहिजे (gastro-enterostomy). जर जठराच्या खालच्या मुखाचा हा कर्षणामुळे संकोच असेल (due to spasms) तर जठर रोज आंतून धुवून काढावे व टिक्चर बेलाडोनाचे १५ ग्रॅम दिवसांतून तीन वेळां द्यावे.

### जातज वृद्धिजन्य जठरनिर्गम संकोच

#### (CONGENITAL HYPERTROPHIC STENOSIS OF THE PYLORUS)

**हेतु**—जठरनिर्गम द्वाराचा दिसून येणारा हा संकोच (stenosis) कदाचित् निर्गमद्वाराच्या वर्तुळाकृति स्नायूच्या जातज वृद्धिमुळे व त्याच बरोबर त्या ठिकाणी येणाऱ्या आवेगामुळे (Pyloric spasm) होत असावा.

**प्रवर्तक कारणे**—(Predisposing causes) १. वय : २ ते ४ आठवडे. २. लिंग : मुलीपेक्षां मुलगाचे प्रमाण ज्यास्त असते. ४:१ असें प्रमाण असते. विशेषतः पहिल्या मुलाला हा विकार होतो.

**संप्राप्ति**—जठर निर्गमद्वार जाड होते व त्यांतील वर्तुळाकृति स्नायूंची वृद्धि दिसून येते. कांहीवेळां जठर विस्तार पावलेले असते. ग्रहणी (duodenum) नेहमी सारखी असते. त्यांत कोणतांही फरक दिसून येत नाही.

**लक्षणें**—सामान्यतः रोगी २ ते ४ आठवड्यांचा मुलगा असतो. रोग्याबद्दल चौकशी केल्यास, जन्मानंतर कांही दिवस निरोगी असल्याचे व दोन आठवड्या नंतर एकाएकी वांति सुरु झाल्याचे व बद्धकोष्ठतेचे वृत्त मिळते. क्वचित् रोग्यांत वांति जन्मापासूनच सुरु झाल्याचे पुर्ववृत्त मिळते. वांति फार जोराने होते. किंवा ती पिचकारी मारल्यासारखी लांबवर उडते. मुलाचे वजन घटते. वांति पित्त दिसून येत नाही.

**तपासल्यास**—मुल निस्तेज असून, थोडा निलिमा (cyanosed) दिसून येतो. ते कृश असून जलक्षीण (dehydrated) दिसते. मुलाला दुध पाजल्यावर अधिजठर (epigastrium) स्थानीं डावीकडून उजवीकडे अशा जाणान्या आकुंचन लहरी (peristalsis) दिसून येतात. जर काळजी पूर्वक तपासले तर जवळ जवळ प्रत्येक रोग्यांत हाताला गांठ लागू शकते. या करितां हात एकमेकांवर चोळून गरम करावेत व डावा हात उदरावर ठेवून यकृताची खालची कडा पाहून जठर निर्गम द्वाराचे स्थानीं बोटांनी दाब द्यावा, मुलाला थोडे दुध दिल्यावर जाड झालेल्या जठर निर्गम द्वाराची गांठ हाताला लागू शकते. हे निर्गमद्वार यकृताच्या खालच्या बाजूस असेल, तर त्याची गांठ श्वास घेतांना (inspiration) लागू शकते. मुलाला एक औंस दुधात थोडे पाणी व ६० ग्रेन बेरियम सल्फेट घालून चमच्याने दिल्यास, व क्ष-किरणांनी फोटो काढल्यास जठरांतील पदार्थ खालीं उतरण्यास वेळ लागतो यावरून ते सिद्ध होते. जठरीय रसाचे विप्लेषण केल्यास (gastric analysis) त्यांत मुक्त व पूर्ण अम्लतेचे (free and total acidity) प्रमाण फार असल्याचे दिसून येते. व ग्रहणीतील रसाच्या प्रत्यावहनाचा (duodenal regurgitation) अभाव असतो. वांतीमुळें क्षारोपचय (Alkalosis) होतो व प्लाझमांतील बायकार्बोनेटचे प्रमाण वाढते व क्लोराइडचे प्रमाण घटते.

**उपद्रव**—जरु इलाज केला नाही तर मूल उपासमारीमुळे थोड्याच आठवड्यात मृत्यू पावते. औषधीय उपचार केल्यास एक ते तीन महिन्यांत मुल बरे होते, पण रुग्णालयांत संकर संसर्ग (cross-infection) होऊन जठर-आंत्रशोफ (gastro-enteritis) हा गंभीर उपद्रव होण्याचा संभव असतो.

**व्यवच्छेदक निदान**—वांतिच्या इतर कारणांपासून हा रोग निराळा दाखविला पाहिजे. याची विशिष्ट चिन्हे म्हणजे रोग्याचे वय (age of onset), पिचकारी प्रमाणें उडणारी वांति, दृष्यआकुंचन लहरी, व महत्वाचे म्हणजे हाताला लागणारी गांठ. जातज ग्रहणी संकोचात (duodenal stenosis) वांति जन्मताच सुरु होते व त्यांत पित्त असते.

**साध्यासाध्यता**—(Prognosis) : कांही रोगी आपोआप बरे होतात. पण रोगी आपोआप बरा होईलच असे सांगणें कठिण असते. त्यामुळे निदान झाल्याबरोबर ताबडतोब औषधोपचारास सुरुवात करावयास पाहिजे. हा उपचार औषधीय असावा, का शल्यचिकीत्सीय असावा व जर औषधीय उपचाराचा उपयोग झाला नाही तर, फक्त शल्यचिकीत्साच करावी किंवा काय याबद्दल एकमत नाही. आंकडेशास्त्राचा आधार घेतला तर शल्यचिकीत्सा उत्तम असें म्हणावयास पाहिजे. उपचर्यागृहांत शस्त्रक्रिया केलेल्या ५० रोग्यांत एकही रोगी दगावला नाही

त्याचप्रमाणें रुग्णालयांतील १०० रोग्यांना शस्त्रक्रियेपूर्वी व नंतर ही मातेचे स्तनपान मिळत होते. अशांतील एकही रोगी दगावला नाही. याच्या उलट बाटलीने दूध पिणाऱ्या मुलांवर रुग्णालयांत शस्त्रक्रिया केल्यास १०% रोग्यांत मृत्यू संभवतो, व पुष्कळवेळां याचे कारण रुग्णालयांत संकरसंसर्गामुळे होणारा जठर-आंत्रशोफ हे असते.

**चिकित्सा—वैद्यकिय—** पूर्वी अन्न देण्यापूर्वी दिवसांतून दोनवेळां जठरांत नंबर ६ किंवा ७ ज्याक्विस मऊ रबराचे नलिकार्यत्र (jacques soft rechher catheter) घालून, १००° फॅ. पर्यंत तापविलेल्या सोडियम क्लोराइडच्या द्रावानें जठर धुवून काढीत असत. दर तासाला १ ते २ चमचे नुक्तेच काढलेले मातेचे दूध, किंवा साइट्रेट युक्त दूध वा पेप्टोनीकृत (paptonised) दूध देतात. दुधाचे प्रमाण हळूहळू वाढवित १ १/२ औसांपर्यंत नेतात. इयुमायड्रिन (Eumydrin) देण्यामुळे फार चांगले परिणाम मिळतात. गार्थनवर्ग येथील रोग्यांत १% मृत्यूचे प्रमाण होते. तर इंग्लंडमध्ये रुग्णालयांतील रोग्यांत ते ११.५% होते, ७०% ते ८०% रोगी पूर्णपणें बरे झाले. इयुमायड्रिन हें पोटांत देता येते. १००० त १ या प्रमाणांत पाण्यांत बनविलेला द्राव, उपयोगांत आणतात. पहिली मात्रा ०.५ ते १ सी.सी. प्रत्येक वेळां अन्न देतांना मात्रा ०.५ सी.सी. ने वाढवित २ ते ३ सी.सी. दिवसांतून सहा वेळां देतात. दूध दर तीन तासांनी देतात. व त्याच्या पूर्वी अर्धातास इयुमायड्रिन देतात. हा उपचार चार आठवडे तरी द्यावयास पाहिजे. इयुमायड्रिनचा अल्कोहोलमधील ०.६% द्राव थेंबा थेंबांनी जीभेवर देता येतो. एकएक थेंब दिवसांतून दोन वेळां दिल्यास वांति थांबविण्यास पुरेसे होते. तोंडाने पुष्कळ प्रमाणांत द्रव पदार्थ देणें किंवा त्वचेखाली नॉर्मल सलाइन देणें चूक होय. अशा प्रकारे फार प्रमाणांत द्रव दिल्यास औषधाचा व्हावा एवढा उपयोग होत नाही. जर रोगी फार जलक्षीण असेल तर मात्रा वर सांगितल्या प्रमाणें नॉर्मलसलाइन द्यावयास पाहिजे. पहिल्या २४ तासांत शरीराच्या दर पौंड वजनाला ३ औंस द्रवपदार्थ, याप्रमाणांत त्याची जरूरी असते. त्यानंतर मुलाला देण्यांत येणाऱ्या दुधाव्यतिरिक्त त्याला जरूर असणारे द्रव पदार्थ तोंडाने दिल्यासही चालतात. औषधाचे विषारी परिणाम म्हणजे ज्वर, त्वचेला लाली येणें व पोट फुगणें. पण इयुमायड्रिनची पुढची मात्रा दिली नाही तर हे नाहीसे होतात. रुग्णालयांत हा उपचार साधारणपणें २८ दिवसांपर्यंत करावा लागतो. व या कालांत योग्य काळजी घेतली नाही तर संकरसंसर्ग होऊन जठर-आंत्रशोफ होण्याची फार शक्यता असते. जर थोड्या दिवसांत औषधीय चिकित्सेचा परिणाम दिसून आला नाही तर शस्त्रक्रिया करावयास पाहिजे.

**शल्यचिकित्सा—**यावरील शस्त्रक्रिया म्हणजे रॅमस्ट्रेटची जठर-निर्गम स्नायू

छेद (Rammstedt's pyloromyotomy). यांत श्लेष्मल त्वचेपर्यंत जठर निर्गम द्वारांत (pylorus) उभा छेद घेतात. ही शस्त्रक्रिया सामान्यतः स्थानिक संवेदनहरणाखाली (under local anaesthesia) करतात. शस्त्रक्रियेपूर्वी जठर धुवून काढतात.

## वांति

### (VOMITING)

वांति होण्याची निरनिराळी कारणे असतात.

१ जठरीय कारणे—(Gastric causes) : जठरशोफ; व्रण; कार्सिनोमा; हृत्साद व यकृताचा सूत्रणरोग यामुळे जठराच्या अंतःत्वचेचे रक्ताधिक्य; जठराच्या अधोमुखाचे आकुंचन; वाळूच्या घड्याळासारखे जठर; वांतीची औषधे; निरनिराळी विषे किंवा दाहक पदार्थ.

२ मज्जाकेंद्रस्थ कारणे—(central causes) क्लोरोफॉर्म सारख्या औषधांमुळे मेंदुत असणाऱ्या वांतिच्या केंद्राला चालना मिळून; तंबाखू; सूत्रविषमयरक्तातील विषे (toxins), अॅपोमॉर्फिन, कोलीमिया, गरोदरपण, ग्रेव्हजचा रोग, अँडिसनचा रोग, इन्फ्लुएंझा वगैरे.

३. मज्जासंस्थागत कारणे—(Nervous causes) मनोविकार, अपतंत्रक (hysteria) अर्धेशिशी, मस्तिष्कावरणदाह, डोक्याच्या कवटीतील अर्बुदे, विद्राधि किंवा रक्तस्राव.

४ प्रतिक्रियात्मक कारणे—(Reflex causes) घशाचे खवखवणे; आंत्रा-वरोध; आंत्रपुच्छदाह; जंत; उदरांतरवेष्टनदाह; आशुकारी स्वादुपिडदाह पित्ताक्षमरीशूल (Biliary colic); मूत्राक्षमरी शूल; विमान किंवा बोट यांतून प्रवास; किंवा वृष्णाला लागलेला धक्या (testicular trauma)

## आमाशय व्रण

### • (GASTRIC ULCER, PEPTIC ULCER)

हेतु—व्रण पडण्याचे खरे कारण मात्र सांगता येत नाही. पण व्रण होण्यास मात्र हैड्रोक्लोरिक आम्ल कारणीभूत होते. व ज्या ठिकाणी या हैड्रोक्लोरिक आम्लाच जास्त परिणाम होतो त्या ठिकाणी म्हणजे, जठर; लहान आंतड्याचा, सुरुवातीचा भाग व अन्ननलिकेचा खालचा भाग, याच ठिकाणी हा व्रण होतो. त्या व्रणाला पोषक अशी कांही कारणे असतात. ती म्हणजे सलणारे, अतितिखट अन्न, अतिविचार, किंवा जबाबदारी व अनियमित भोजन, ही होत. पुष्कळ वेळां जठर व्रण घराण्यांतील पुष्कळ माणसांत दिसून येतो.

## पाश्चात्य रोग चिकित्सा

**संप्राप्ति**—व्रण निरनिराळ्या आकाराचे म्हणजे वर्तुळाकार किंवा लंबवर्तुळाकार आकाराचे असतात. ते एकापेक्षा ज्यास्त ही असतात. हा व्रण आशुकारी किंवा चिरकारी असतो. आशुकारी व्रण लहान पण सामान्यतः एकापेक्षा ज्यास्त असतात त्यांचा तळ (floor) मऊ, गुळगुळीत पण कशालाही चिकटलेला नसतो. हे व्रण लौकर म्हणजे चार पांच दिवसांतही तयार होतात. चिरकारी व्रण आकाराने मोठे असतो. त्याच्या कडा जाड असतात. चिरकारी व्रण जरी चरत गेला तरी त्याच्या तळाचा भाग कोणत्याही इंद्रियाला चिकटलेला असतो. त्यामुळे तो फुटण्याचा संभव फारच कमी असतो. पण आशुकारी व्रणांत क्षत पडण्याचा पुष्कळवेळा संभव असतो. चिरकारी व्रण जर जठराचे खालचे भागांत असेल, तर जठराच्या अधोमुखाचा संकोच होतो (pyloric stenosis) किंवा जर मध्यावर असेल तर जठर त्याठिकाणच्या आवळल्यासारखे होते. व जठराचा आकार वाळूच्या घडयाळा सारखा होतो.

व्रणाने क्षत पडल्यास उदरांत वेष्टनदाह होतो, किंवा त्याठिकाणी रोहिण्य तुटून रक्तस्राव होतो. व्रण फुफ्फुसांत, ग्रहणीत वा स्थूलांवात फुटला, तर त्यामधून नाडीव्रण (fistula) होतो. कांहीवेळां हा व्रण जवळच्या इंद्रियांना, म्हणजे यकृत, पित्ताशय वगैरे, चिकटून त्यांत संसर्पित होतो. चिरकारी जठर व्रणांत कॅन्सर होण्याची भीती फारच कमी असते.

**लक्षणें**—आशुकारी व्रणाचे सामान्यतः सुरुवातीचे लक्षण म्हणजे वमन रक्तस्राव (haematemesis) व क्वचित क्षत पडणें हे असतें. सामान्यतः आशुकारी व्रण तारुण्यात व पंडुरोगी स्त्रियांत दिसून येतो. चिरकारी व्रण हा स्त्री किंवा पुरुषांत वयाची विशी उलटल्यानंतर दिसून येतो. व्रण पडण्यापूर्वी वारंवार अपचन होत असते. व्रणाचे विशिष्ट लक्षण म्हणजे वेदना. याची सुरुवात जेवणांनंतर १/२ ते १ तासांनं होत व पुढच्या जेवणांपूर्वी त्या नाहीशा होतात. असें समजलें जाते की या वेदना त्या ठिकाणच्या स्नायूंचे आकुंचन किंवा जठराचे आक्षेपक आकुंचन (spasm of the stomach) यामुळे होय. या वेदना साधारणपणें उदराच्या खळगीत पण जरा डावीकडे किंवा केंव्हा केंव्हा पाठीत वाम अंसफलकाच्या (left scapula) खालच्या कोनाजवळ भासतात. वांति काढल्यास किंवा अल्कलाई मिक्चर घेतल्यास, वेदना नाहिशा होतात. दिसून येणारी इतर लक्षणें म्हणजे मळमळ, वांति, मुखावाटे रक्तस्राव होणें व रुधिरज काळामल (melaena) जर व्रण जठराच्या लहान वक्र भागावर किंवा जठराच्या वरच्या टोंकाशी (cardiac end) असेल, तर इतर लक्षणें कांहीच दिसून येत नाहीत, पण पहिले लक्षण मुळी फार प्रमाणांत रक्त पडणें (severe haematemesis) हेंच असते. भूक चांगली लागते, पण रोगी वेदनांच्या भीतीने अन्न घ्यावयास कचरतो. घशांत



जळजळते किंवा वायूमुळे पोटाला फुगवटी येऊन फार दास होतो.

**तपासल्यास**—पुष्कळ वेळां रोगी चांगला धडधाकट (well nourished) दिसतो, पण जिभेवर पांढरा साका दिसून येतो. उदराच्या खळगींत पीडनाक्षमता व त्वचेवर संवेदनातिशय दिसून येते. ही पीडनाक्षमता, ज्या ठिकाणी व्रण असतो, त्याच भागावर दिसून येते. व रोगी बरोबर बोट ठेवून वेदनांची जागा दाखवितो. उदराचे स्नायू (rectus) वरचे बाजूस ताठ झालेले हाताला लागतात. वेरियम मील देऊन जर क्ष-किरणांनी फोटो काढला तर व्रणाचा भाग स्पष्ट दिसतो. जर व्रण जठराच्या मध्यावर कोठेतरी असेल, तर जठर वाळूच्या घड्याळाप्रमाणें दिसते. ग्रॅस्ट्रास्कोपनेही व्रण पहाता येतो. परीक्षान्न देऊन जर जठरांतील अन्नाचे परीक्षण केले तर त्यांत हॅड्रोक्लोरिक आम्लाचे प्रमाण ज्यास्त असल्याचे दिसून येते.

**व्यवच्छेदक निदान**—क्ष-किरणांनी फोटो घेऊन, परीक्षान्न देऊन नंतर ते आमाशय नलिकेने एकेक तासांने काढून, त्याचे परीक्षण करून किंवा ग्रॅस्ट्रास्कोपने पाहिले असतां निदान करतां येते. जठरदाह, जठराचा कॅन्सर, चिरकारी आंत्र-पुच्छदाह, चिरकारी पित्ताशयदाह हे लक्षांत ठेवावयास पाहिजेत. यांची लक्षणे ही साधारणपणें आमाशय व्रणा सारखी असतात. जर नीट औषोघोपचार करूनही एका आठवड्याचे आंत वेदना थांबल्या नाहीत तर जठराचा कॅन्सर आहे असे समजावे.

**उपद्रव**—जर व्यवस्थित इलाज केला गेला, तर आशुकारी व्रण पूर्णपणें बरा होतो. चिरकारी व्रणामुळे मात्र उपद्रव होण्याचा संभव असतो. बरा झालासा वाटला तरी परत डोकें वर काढतो. उपद्रव म्हणजे रक्तस्त्राव, क्षत उदरांतरवेष्टनदाह, वाळूच्या घड्याळाप्रमाणें आकार व कॅन्सर हे होत.

**चिकित्सा**—चार ते सहा आठवडे रोग्याला निजवून ठेऊन पूर्ण विश्रांति देणें. जरूरी असते. दांत किंवा इतरत्र तोंडात कोठे संसर्ग असेल (focus of Sepsis) तर त्यावर इलाज करावयास पाहिजे.

आहाराबद्दल विशेष काळजी घ्यावयास पाहिजे. सर्वांत उत्तम औषध म्हणजे दूध. दोन ते चार औंस दर दोन तासांनी द्यावे. सकाळी सात वाजल्यापासून रात्री ११ वाजेपर्यंत द्यावे, व रात्री जाग आल्यास द्यावे. मध्येच केंव्हातरी एका दुधाबरोबर कच्चे अंडे मिसळून द्यावयास हरकत नाही. एक औंस मोसंब्याचा किंवा टोमॅटोचा रस दिवसांतून तीनवेळां द्यावा. किंवा व्हिटॅमीन सी ५० मि. ग्रॅम. दिवसांतून तीन वेळां, पूर्ण औषोघोपचार होईपर्यंत द्यावे.

दुसऱ्या आठवड्यात वरील आहारांत थोडे ब्रेड व लोणी द्यावे. पुढे थोडा भात द्यावयास हरकत नाही. पण आहार दोन दोन तासांनीच द्यावा.

तिसऱ्या आठवड्यात आहार दर २॥ तासांनी द्यावा. आहार सकाळी ७ ते

१० पर्यंत रात्री द्यावा. अजून दुध देणें चालू ठेवावे. त्याच बरोबर मधुन मधुन कच्चे अंडे व भात द्यावा. पुढे आहारांत थोडे इतर पदार्थ साबुदाण्याची लापशी, टामटोचा रस, आरारूट द्यावयास हरकत नाही.

पुढच्या आठवड्यात आहार २॥ तासांनीच द्यावा पण त्यांत आणखी कांही मांसजन्य पदार्थ व आईस्क्रीम द्यावयास हरकत नाही.

तीन वेळां प्रत्येक आहारापूर्वी १/२ औंस ऑलीव्ह ऑईल द्यावे. व दुसऱ्या तीन वेळी १/२ औंस पाण्यातून ५ ते १० थेंब टिक्चर वेलाडोना द्यावा किंवा १ ड्राम पाण्यातून १/२०० ग्रेन अँट्रोपिनसल्फ द्यावे. अन्न घेतल्यानंतर प्रत्येक वेळी ५ औंस पाण्यांत ६० ग्रेन सोडियम कार्बोनेट मिसळून त्यानें खळखळून तोंड धुवावे म्हणजे लालापिंडांत पूयीभवन होण्याचे टळते.

कोणताही तिखट पदार्थ, मद्य, तंबाखू यांचे सेवन वर्ज्य समजले पाहिजे. त्याच प्रमाणें निरनिराळ्या डाळीं, विशेषतः तुरीची डाळ वर्ज्य करावी.

हैड्रोक्लोरिक आम्लाला मारक किंवा निर्बल करणारे पदार्थ (Neutralising substances) मॅग्नेशियम ट्रायसिलिकेट १ चमचा जेवणानंतर किंवा अँल्युडॉक्स, ६० थेंब पाण्यामधून जेवणानंतर १ तासाने सहा वेळां व रात्रीं निजण्यापूर्वी त्याच्या दुप्पट मात्रा द्यावी. पुढें या औषधांची मात्रा कमी कमी करावी. कोणतेही औषध घेतलें, तरी विश्रांति, दूध व ठराविक आहार हे अतिशय महत्वाचे आहे. अल्कलाईन पावडर वाजवीपेक्षां जास्त घेणें चांगले नाही. वाजवीपेक्षां जास्त घेतल्यास त्याचे रक्तांतील प्रमाण वाढते व त्यामुळें त्याचे वाईट परिणाम म्हणजे भोंवळ येणें, उमासे वांति, डोळ्यांवर झांपड, किंवा कंप (Tetany) वा कांहीं वेळां मूर्च्छा येते. त्याचबरोबर नाडी जलद चालते, रक्तदाब वाढतो, मूत्रातून अल्युमिन जाते. अशा वेळीं रोग्यास शिरेंतून कॅल्शमचे इंजेक्शन द्यावे व पोटान्त ग्लूकोज द्यावे.

जर बरील औषधोपचार दोन महिनें करून विशेष फायदा झाला नाही. तर किंवा व्रणामुळें निरनिराळें उपद्रव निर्माण झाले तर शस्त्रक्रियेचा उपयोग करणें जरूर असते. पुढील परिस्थितींत शस्त्रक्रिया करावी. क्षत पडणे (Perforation); जठराचे अधोमुख संकोचित होणें, वाळूच्या घड्याळाप्रमाणें जठराचा आकार होणें. कोणत्याही औषधोपचारानें थांबवितां न येणारा रक्तस्राव जर कॅन्सरची शंका असेल तर किंवा पुन्हा पुन्हा व्रण पडत असेल तर शस्त्रक्रिया करावयास पाहिजे.

### वांतितून रक्त पडणे, रक्तछर्दी

(HAEMATEMESIS.)

हेतु-याला निरनिराळी कारणें असूं शकतात, व रक्त निरनिराळ्या

ठिकाणाहून येते.

१. जठर-व्रण; कॅन्सर किंवा सार्कोमा; आशुकारी जठर दाह; खादक किंवा तीव्र विषे (corrosives); क्वचित् अँस्पिरिन वड्या गिळण्यांमुळे सौम्य अर्बुदे-नीलिका (Angiomata), गमा (gumma) किंवा जठरात रोहिणी विस्तार फुटणे.

२. क्षोभक पदार्थांमुळे व्रण पडून.

३. सान्निपातिक किंवा सांसर्गिक रोगांत-पीतज्वर; देवी; रक्तीस्कालेंदताप; रक्ती गोंवर; आंत्रपुच्छदाह; मूत्रविषमयरक्तता; वगैरे.

४. रक्तरोग:-ल्युकीमिया, रक्तपित्त. हिमोफीलिया वगैरे.

५. अन्ननलिका:-अन्ननलिकेंतील अपस्फीत शिरा फुटणे. (rupture of the varicose veins)

६. फुफ्फुसें, नाक किंवा तोंड यांतील रक्त प्रथम घशावाटे जठरांत जाते व वांतीवाटे बाहेर पडते.

**लक्षणें**—जर फार प्रमाणांत रक्तस्राव होत असेल तर रोग्याला घेरी आल्यासारखें वाटते व रक्तवांति होते. कांहीं वेळां या रक्तस्रावानंतर तात्पुरतें किंवा कायमचे अंधत्व येते.

रोगी पांढुरका दिसतो व चेहऱ्यावर धर्मबिंदू चमकतात. वांतीतील रक्त हे दळलेल्या कॉफीच्या रंगाप्रमाणें दिसते, व लिटमस पेपरनें तपासले असतां, ते आम्लधर्मीय असल्याचे दिसून येते. वांतीत रक्तमिश्रित अन्न असतें. हे रक्त फेंसाळ (aerated) दिसत नाही. रक्तस्राव थांबल्यानंतर दोन एक दिवस मल काळा व डांबरासारखा (malaena) दिसतो.

**चिकित्सा**—ज्या त्या कारणावर औषधोपचार अवलंबून राहिल. पण सर्वसाधारणपणें पुढील इलाज करावा. रोग्याला निजवून ठेवावा. जर रक्तस्राव यकृताचे रोगामुळे नसेल तर प्रथम १/४ ग्रेन मार्फिया व १/१०० ग्रेन अँट्रोपिनसल्फेचे\* इंजेक्शन त्वचेखाली द्यावे. २४ तासांत १ ग्रेनपर्यंत मार्फिया द्यावयास हरकत नाही. रक्तस्राव थांबेपर्यंत पोटांत कांहींही देऊं नये. दर तासाला नाडी तपासून ती मांडून ठेवावी. रक्तदाब व हिमोग्लोबिनचे प्रमाण रोज पहावे. ४।६ दिवस शौचास झाले नाही तरी चालेल. या नंतर पानिमा द्यावा. नॉर्मल सलाईनमधील ५ टक्के डेस्ट्रोजचा ४ ते ८ औंस द्राव गुदद्वारामधून दर ४ ते ६ तासांनी द्यावा. जर हिमोग्लोबिन ४० टक्क्याच्या खाली असेल व हृदयाचा आकुंचन कालचा दाब ९० मि. मि. च्याही खाली असेल, नाडी १४० च्या वर असेल, तर शिरेंतून रक्त द्यावे. हिमोग्लोबिनचे

प्रमाण ८० टक्के येईपर्यंत रक्त द्यावे. ५ सी.सी. कोअॅग्युलम सीबाचे इंजेक्शन दिवसांतून दोन वेळां द्यावे. कॅल्शम ग्लूकोनेट १० % १० सी.सी. शिरेतून द्यावे. व्हिटॅमिन 'के' चे इंजेक्शन स्नायूतून द्यावे. जर एवढ्यानेही रक्तस्राव थांबला नाही तर मात्र शस्त्रक्रिया करावयास पाहिजे.

जर वरील औषधोपचारानें रक्तस्राव थांबला तर मग थोडे थोडे अन्न द्यावयास सुरूवात करावी. प्रथम नुसते दूध द्यावे. पुढें हळूहळू अन्न वाढवावे.

## जठराचा कार्सिनोमा

### (CARCINOMA OF THE STOMACH)

हेतु-याचे खरे कारण मात्र समजलेले नाही. चिरकारी जठरव्रणामुळें क्वचितच कॅन्सर होतो. कॅन्सर स्त्रियांपेक्षा पुरुषांत २ ते ३ पट जास्त प्रमाणांत दिसून येतो. जवळ जवळ ४ टक्के लोक या रोगानें मरतात.

संप्राप्ति-हा रोग जठराच्या खालच्या मुखाशी जास्त प्रमाणांत दिसून येतो. त्याच्या खालोखाल जठराचा वरचा वक्र भाग, अन्ननलिकेचे खालचे टोंक, व जठराची पाठीमागील भित या ठिकाणीं दिसून येतो.

लक्षणें-सामान्यतः ४० ते ५० वर्षांवरील पुरुषांत हा रोग दिसून येतो. प्रथम अपचन होते, पोटांत बेचैन होते किंवा पोटांत दुखतें. या दुखण्याचा अन्नाशीं कांहींही संबंध नसतो व पुष्कळ वेळां रात्रीं दुखते. पुढें अन्नावरची वासना उडून जाते. पुढें पुढें अन्न घेतल्यावर जास्तच वेदना होतात. जळजळ वांति, अशक्तपणा, पंडुता, वजन कमी होणें या गोष्टी होतात, व पुढें अन्न पचत नाहिसें होते. क्वचित मुखावाटे रक्त पडते. पण जर रक्तस्राव होत असेल तर वांतीचा रंग काँफीसारखा दिसतो. शेवट शेवट वेदनांची तीव्रता वाढते.

तपासल्यास-जर रोगाची सुरुवातच असेल तर, हाताला तसें कांहींच लागत नाही. उदराच्या खळगींत फक्त पीडनाक्षमता दिसून येते. पण जसजसा रोग वाढत जातो. तशी पंडुता दिग्गोचर व्हावयास लागते, व गांठ हाताला प्रतित होते, त्याचबरोबर डाव्या जवूच्या वर असणाऱ्या (व्हिरकाउच्या ग्रंथी), खाकेतील लसिका ग्रंथी हाताला लागतात. द्वितीयक निक्षेपामुळें (secondary deposits) यकृताची वृद्धि होते व ते अनियमित असे हाताला लागतात. वृद्धि पावलेल्या लसिका ग्रंथींचा दाब यकृताचे चिरेवर पडल्यास जलोदर होते. जर जठराच्या कॅन्सरची शंका आली तर बेरियम मील देऊन क्ष-किरणांनी फोटो काढावा. यांत जठराच्या आंतील बाजूस गांठ वळत असल्यामुळें, बेरियम बरोबर भरत नाही (filling defect) व रोग स्पष्ट

दिसून येतो. छिन्नत परिक्षान्न (fractional test meal) देऊन तपासल्यास त्यांत हैड्रोक्लोरिक आम्लाचा अभाव असून, थोडे रक्त, लॅक्टिक ॲसिड, ऑफ्लर बोआस जंतू व यीस्ट इतक्या गोष्टीं दिसून येतात. गॅस्ट्रोस्कोपनेही कॅन्सर पहाता येतो. रक्त : रक्त तपासल्यास तीव्र पंडुरोग दिसून येतो. पांढऱ्या पेशीचे प्रमाण वाढल्याचे दिसून येते. त्या एका घन मि. मि. मध्ये जवळजवळ १२००० असतात.

**व्यवच्छेदक निदान**—जठराच्या कॅन्सरचे निदान करताना खालील रोग लक्षात ठेवणे जरूरीचे असते. जठर व्रण, असाध्य पंडुरोग, जठराचा गमा. असाध्य पंडुरोगांत हैड्रोक्लोरिक आम्ल नसते. पण रक्ताची परीक्षा केल्यास सहज निदान होते. जठराचा गमा वासरमन व काहन (kahn) कसोटीने समजून येतो. व पेनि-सिलीन व एन. ए. बी. ची इंजेक्शन दिल्यास बरा होतो. बेरियम मील देऊन क्ष किरणांनी फोटो घेऊन व गॅस्ट्रोस्कोपने पाहून जठराच्या कॅन्सरचे निदान करता येते.

**उपद्रव**—जर याचे लवकर निदान झाले, व शक्य तितक्या लौकर शस्त्रक्रिया केली गेली तर रोगी बचावण्याचा संभव असतो. नाहीतर निदान झाल्यापासून रोगी ६ ते १२ महिन्यात मृत्यु पावतो. महत्वाचे उपद्रव म्हणजे जठर विस्तार, जठराला क्षत पडणे, जठर-स्थूलान्न नाडीव्रण (gastro-colic fistula), पित्तनलिकेला अडथळा झाल्यामुळे, कामला, किंवा जलोदर, डाव्या फुफ्फुसावरणात द्राव भरणे किंवा ऊर शिरेची घनास्रता (thrombosis of the femoral vein), हे होत.

**साध्यासाध्यता**—रोग असाध्य आहे. पण जर फार लौकर शस्त्रक्रिया केली तरच कांही आशा असते.

**चिकित्सा**—जर रोगनिदान सुरुवातीलाच करता आले, तर कॅन्सरची गाठ शस्त्रक्रियेने काढून टाकता येते, व अशा रोग्यात फायदा होण्याचा संभव असतो. शस्त्रक्रियेने गांठ काढून टाकल्यावर, त्याठिकाणी रेडियमची मात्रा द्यावी. जर जठराच्या कॅन्सरमुळे अन्यत्र संभूति होऊन रसग्रंथी वाढल्या असतील किंवा यकृत विकृति झाली असेल, तर शस्त्रक्रिया करू नये. पण जर जठराच्या अधोमुखाचा संकोच असेल तर करावयास पाहिजे. डीप एक्सरे देऊनही कांही फायदा होत नाही.

रोग्याला बरा वाटेल तो आहार द्यावा. जर जठराच्या अधोमुखाचा संकोच असेल, तर आहार द्रव असावा. पण तोही जर खाली उतरत नसेल तर शस्त्रक्रियेने जठराला लहान आतडे जोडावे. वेदनाकरिता पेथिडिन १०० मि. ग्रॅम, दिवसातून दोन तीन वेळा द्यावे. झोप येण्या करिता मॉर्फिन सल्फ १/४ ग्रॅन किंवा ऑम्नोपान (omnopon) १/३ ग्रॅनचे इंजेक्शन त्वचेखाली द्यावे. पंडुरोगा करिता लिव्हर एक्स्ट्रॅक्ट व व्हिटॅमिन बी १२ची इंजेक्शन द्यावी.

## जठराची सुदृम्य अर्बुदे, अवगुंठित अर्बुदे व शल्ये

(BENIGN TUMOURS, CYSTS AND FOREIGN BODIES  
IN THE STOMACH)

यांत अँडिनोमाजन्य सनाल अर्बुद, तांतवारबुद, मांसारबुद, (myoma) हेडॅटिड सद्रव ग्रंथी, व केसांचे गोळे (hair bolls) ही येतात. जठरांत असणारी सनाल अर्बुदे ही वृद्धि पावलेल्या अंतःत्वचेची बनलेली असतात. ही वाटोळी असून, ती जठरात आडवी रांगेत बसविलेली असतात. सामान्यतः त्यांची लक्षणे रक्तस्राव व्रणित होणे, किंवा अवरोध यामुळे निर्माण होतात. पुष्कळ वर्षे अपचन असल्याचे पूर्ववृत्त मिळते. जवळ जवळ १० टक्के लोकांत अधुन मधुन जठराच्या अधोमुखाच्या ठिकाणी अवरोध होतो. बेरियम मील देऊन क्ष-किरणांनी फोटो काढल्यास त्यांत ठिपके ठिपके दिसतात. ज्या ठिकाणी बेरियमची छाया दिसून येत नाही त्या ठिकाणी ही सनाल अर्बुदे असतात. जठरांत राहिलेल्या अन्नामुळे या छाया निर्माण झाल्या नाहीत ना हे पहाण्याकरितां जठर धुवून मग परत बेरियम मील देऊन क्ष-किरणांनी फोटो काढावा.

ही अर्बुदे शस्त्रक्रिया करूनच काढून टाकावयास पाहिजे.

## जठराचा क्षय

(TUBERCULOSIS OF THE STOMACH)

जठराला स्वचित्तच क्षयाची बाधा होते. कफ क्षयाचा उपद्रव म्हणून जठराच्या अंतःत्वचेवर व्रण पडतो किंवा अंतःत्वचेवर लहान लहान विकिरित गुलिका (miliary tubercles) निर्माण होतात.

## जठराचा फिरंग रोग

(SYPHILIS OF THE STOMACH)

गमामुळे, जठराच्या अधोमुखाचा अवरोध, वाळूच्या घड्याळाप्रमाणे आकार किंवा व्रण पडतात. याच्यामुळे जठरव्रण किंवा कॅन्सरचा भास होतो. पण वासरमन निश्चिती व पेनिसिलीन व एन. ए. बी. यांच्या उपचाराने बरे होणे यामुळे निदान नक्की ठरते.

चिकित्सा—यावर 'पामची' (Procain penicilline in oil containing 2% aluminium monostearate) ६,००,००० युनिटची इंजेक्शने स्नायूतून रोज १४ दिवस द्यावी.

## आंतड्याचे, रोग आंत्ररोग

(THE INTESTINAL DISEASES)

## ग्रहणीव्रण

(DUODENAL ULCER)

**हेतु**—आमाशयांतील व्रणा प्रमाणेच याचीही कारणे असतात. कांही लोकांच्या म्हणण्याप्रमाणे “ग्रहणी प्रवृत्ति” हे कारण असते. यांत जठरात वाजवीपेक्षा जास्त हायड्रोक्लोरिक आम्ल निर्माण होत असून, जठर फार जलद रिकामे होते. हा रोग घराण्यात चालत असलेला दिसतो. हा रोग स्त्रियांपेक्षा पुरुषांत जवळ जवळ चार पटीने जास्त प्रमाणांत दिसून येतो. व सामान्यपणे ३० ते ५० वर्षे वयाच्या माणसांचे जास्त प्रमाण असते.

**संप्राप्ति**—व्रण ग्रहणीच्या सुरुवातीच्या एक इंच भागात असतो. हा व्रण निरनिराळ्या अवस्थेत दिसून येतो. वेदना या जठराच्या अधोमुखाच्या आक्षेपयुक्त संकोच्यामुळे (pylorospasm) होतात असे धरले जाते.

**लक्षणे**—रोगी हा सामान्यतः मध्यम वयाचा असून सुरुवातीला बेचैन वाटते. पण पुढे मात्र उदरपोकळीच्या वरच्या भागांत वेदना होतात. या वेदना हप्त्या हप्त्याने (periodically) येतात. सुरुवातीला या वेदना आठवडा दोन आठवडे राहातात. नंतर कांही आठवडे किंवा कांही महिनेही अजिबात नाहीशा होतात. पण जस जसा रोग वाढत जातो, तस तसा वेदनांचा काल वाढत जातो. वेदना ठराविक ठिकाणीच होतात. सामान्यतः वेदनांचे स्थान बोटाने पोटाचे खळगीत पण जरा उजव्या बाजूस दाखविता येते. कांही वेळा वेदना पाठीमागे उजव्या अंसफलक हाडाच्या खालच्या कोनाशी होतात. वेदना जेवणानंतर साधारणपणे ३-४ तासांनी होतात व त्यामुळे रोगी रात्री एक दोन वाजता जागा होतो. या वेदना कांहीं खाल्यावर थोडा काल तरी नाहीशा होतात. (hungerpain) किंवा अल्कलाईन पावडर घेतल्यास थांबतात. भूक चांगली लागते, पण बद्ध कोष्ठता असते. आशुकारी व्रणांत कांही वेळां तोंडावाटे रक्त पडणे (haematemesis) किंवा क्षत पडणे (perforation) हेच पहिले लक्षण असते.

**तपासल्यास**—सामान्यतः रोगी कृश नसतो. पोटाच्या खळगीत वरच्या बाजूस व्रणाची जागा बरोबर समजून येते. कारण तो भाग पीडनाक्षम असतो, व त्या भागावरील उदराचा दक्षिण समा स्नायू (right rectus muscle) थोडेसा ताठरलेला लागतो. व्रण आहे किंवा काय हे पाहण्या करिता बेरियम मील देऊन क्ष-किरणांनी फोटो काढल्यास समजून येते.

**व्यवच्छेदक निदान**—जठर. व्रण व ग्रहणी व्रण दोन्हीही एकाच वेळीं असू शकतात. कांही वेळां लक्षणे जठर व्रणाची दिसून येतात. पण क्ष-किरणांनी फोटो काढल्यास पक्वाशयांतील व्रण दिसून येतो. पण वेदनांचा काळ, अन्न घेतल्यास त्या थांबणें व क्ष-किरणांनी घेतलेला फोटो यावरून निदान करता येते.

**उपद्रव**—कांहीवेळा व्रण पूर्णपणें बरा होतो. किंवा बरा झाल्यामुळें जठराच्या अधोमुखाचा संकोच होऊन वारंवार वांती होते. व्रण वाढत जाऊन संसक्ति होते. क्षत पडणें, कांही वेळा हे छिद्र अति सूक्ष्म असते. या क्षत पडण्यामुळें स्थानिक उदरांतरवेष्टन दाह किंवा अधोमध्यच्छद विद्रधि (subphrenic abscess), किंवा सार्वत्रिक उदरांतरवेष्टनदाह (generalised peritonites) होण्याचा संभव असतो. रक्तस्राव. कांहींत चिरकारी स्वादुपिंडदाह झाल्याची उदाहरणें आहेत पक्वाशयातील व्रण कधीच मारक (malignant) होत नाहीत.

**चिकित्सा**—जठर व्रणाचीच औषध योजना यालाही उपयोगी पडते. जर जठराच्या अधोमुखाचा संकोच झालेला असेल तर शस्त्रक्रियेने जठर व आंतडे एकमेकांना जोडावे. पण जर हेड्रोक्लोरिक आम्ल जास्त प्रमाणात असेल तर मात्र ही शस्त्रक्रिया करू नये. कारण या वाजवी पेक्षा जास्त असण्याच्या आम्लामुळ ज्या ठिकाणी जठर व आंतडे जोडलेले असते त्या ठिकाणी व्रण पडण्याचा संभव असतो अशा रोग्यांत जठराच्या ज्या भागात अम्ल निर्माण होते तो जठराचा भाग कापून काढावा. किंवा याचे ऐवजी व्हेगस मज्जातंतू छेदन (vagotomy) करावे व त्याच-बरोबर जठर निर्गमछेदन (pylorotomy) करावे.

## क्षेपण लक्षणमालिका

### (THE DUMPING SYNDROME)

अपूर्ण जठरछेदन वा जठर-आंत जोडण (gastro-enterostomy) शस्त्र-क्रिये नंतर जे कांही लक्षण समुच्चय निर्माण होतात, त्यांना हे नामाभिदान दिलेले आहे. जितका मोठ्या प्रमाणात जठराचा भाग काढून टाकला जातो, तितक्या प्रमाणात ही क्षेपण लक्षणमालिका निर्माण होण्याचा जास्त संभव.

ही लक्षणे एकाएकी अन्न घेताना किंवा त्यानंतर ताबडतोब दिसावयास लागतात. अधिजठरस्थानी फुगोटी, मळमळ, शरीर गरम झाल्यासारखे वाटणे, चेहऱ्यावर शीत धर्मबिंदु येणे व छातीत धडधडणे ही लक्षणे असतात. पोटांत गुरगुरणे (Borborygmi) व अतिसार, तीव्र स्नायु अवसाद (muscular meakness) डोळ्यावर झापड व मूर्छा ही लक्षणे असतात. अधिजठर फुगोटी ही मध्यान्न (jejunum) ताणले गेल्यामुळे असावी. ग्रहणीमधुन शर्करा फार जलद



शोषिली जात असल्यामुळे अतिशर्कराक्त संक्षोभ (hyperglycaemic shock) निर्माण होत असावा व स्नायु अवसाद हा रक्तांतील पोटॅशियमचे प्रमाण घटल्यामुळे होत असावा.

### ग्रहणी अवरोध

(DUODENAL OBSTRUCTION)

हेतु-आशुकारी ग्रहणी अवरोध (acute duodenal obstruction) :  
हा आशुकारी जठर विस्तारांत होतो.

चिरकारी ग्रहणी अवरोध (chronic duodena obstruction) याला पुढील कारणे कारणीभूत होतात. :—

१. व्रणासहित वर्धिल्लू ग्रहणी संकोच.
२. पित्ताशयाबरोबरील संसक्तिमुळे असणारा बाह्यदाब.
३. ग्रहणीचीच असणारी स्थानभ्रष्टता (Visceroptosis)

ग्रहणीचा तिसरा खंड आंत्र योजनीचे मूळ व ऊर्ध्व योजनी रक्तवाहिन्या यांनी आवळला जातो. ग्रहणीचा पहिला व दुसरा खंड विस्तार पावतो व त्यामुळे चिरकारी ग्रहणीवधजन्य विस्तार (duodenal ileus) निर्माण होतो.

### चिरकारी ग्रहणीवधजन्य विस्तार

(CHRONIC DUODENAL ILEUS)

लक्षणें—कांहीवेळा कोणतेच लक्षण नसते व हा ग्रहणी विस्तार क्ष-किरण फोटोत दिसून येतो. व दुसऱ्या कांही रोगांत अधिजठराचे स्थानीं अस्वस्थ वाटते, जठरात वायू धरतो व त्यामुळे कांहींत अधिजठराचे ठिकाणी, मध्य रेषेच्या उजव्या बाजूस तीव्र वेदना होतात व पित्त मिश्रित मोठ्या प्रमाणावर वांती होते. मध्यंतरांत रोग्याची तब्येत ठिक असते किंवा त्याला बेचैन वाटते व डोके दुखते.

बेरियम देऊन क्ष-किरणांनी फोटो घेतल्यास निदान होते. पित्ताशयशोफ (cholecystitis) हा उपद्रव होण्याचा संभव असतो.

चिकित्सा—ग्रहणी-नलिका (duodenal tube) घालून ग्रहणी धुवून काढावयास पाहिजे. जर याचेमुळे कांही उपयोग झाला नाही तर ग्रहणी-मध्यांत्र जोडण ही सर्वात उत्तम चिकित्सा होय.

### ग्रहणी विपुटि

(DUODENAL DIVERTICULA)

या विपुटी क्वचित् दिसून येतात. पुष्कळ वेळा यामुळे कोणतेही लक्षण दिसून येत नाही, व या विपुटी क्ष-किरणांनी फोटो घेतल्यावर दिसून येतात. कांहीत, जेवणा-

नंतर १ ते २ तासांनीं अधिजठरस्थानीं अस्वस्थता, वात धरणे, मळमळ व वांती ही लक्षणे सतत असतात. या विपुटी पुष्कळ वेळां ग्रहणीच्या दुसऱ्या खंडाच्या ठिकाणी त्याच्या अंतरगोल (concave) भागाचे ठिकाणी, जेथे ग्रहणीत वाहिन्या आंत शिरतात, त्या ठिकाणी असतात व त्यावर उदरांतवेष्टनाचे आवरण नसते. कांही-वेळां या विपुटी, वक्राच्या बहिर्गोल भागापासून निघतात (आकृति २).

### ग्रहणीचा कार्सिनोमा

(CARCINOMA OF THE DUODENUM)

ग्रहणीचा कार्सिनोमा हा क्वचित दिसून येणारा रोग होय. हा कार्सिनोमा व्हेटरच्या कलशिकेच्या (ampulla of Vater) आजूबाजूस मूळ होतो, किंवा पित्ताशयातील मूळ गांठ पित्त नलिकेमार्फत ग्रहणीत शिरून त्या ठिकाणी कार्सिनोमा निर्माण होतो किंवा अग्न्याशयाच्या शीर्षाचा कार्सिनोमा पुढे वाढून ग्रहणीचा कार्सिनोमा होतो.

### आंत्रस्थ व जठर-आंत्र व्रण


(JEJUNAL AND GASTRO-JEJUNAL ULCERS)

हेतु-आंत्रस्थ किंवा जठर-आंत्रव्रण हा पक्वाशयातील व्रणाकरिता केलेल्या जठर-आंत्र जोडण शस्त्रक्रियेत (gastro-enterostomy), १ ते २ % रोग्यांत उपद्रव म्हणून होतो. जठरव्रणा करितां केलेल्या अशा प्रकारच्या शस्त्रक्रियेत हा व्रण फारच क्वचित होतो. हा पुरुषांत जास्त प्रमाणांत दिसून येतो, व जाठररसातील फाट प्रमाणांत असणारे हायड्रोक्लोरिक आम्ल याला कारणीभूत होते. दुसरी प्रवृत्त कारणे म्हणजे नाक किंवा घसा यातील सतत असणारा संसर्ग (persistent focus of infection), त्याच प्रमाण नाकाच्या आजूबाजूच्या हाडांत असणाऱ्या पोकळी व आंत्रपुच्छ व पित्ताशय यातील संसर्ग वगैरे होत.

संप्राप्ति-सामान्यतः एकच व्रण असतो. तो व्रण ज्या ठिकाणी जठर आंत यांचे शस्त्रक्रियेने संधी बनवितात त्या ठिकाणी किंवा आंतडे ज्या ठिकाणी जोडले जाते त्यापासून एक इंचाचे अंतरावर आंतड्यात निर्माण होतो.

लक्षणें-याची लक्षणे पक्वाशयातील व्रणाच्या लक्षणासारखीच असतात. ही लक्षणें शस्त्रक्रियेनंतर थोड्याच कालात किंवा कांही वेळा कैंक वर्षां नंतरही सु होतात. यांतील वेदनांचे स्थान हे नाभीच्या थोड्या डाव्या बाजूस असते. बेरियर देऊन क्ष-किरणाने तपासल्यास पीडनाक्षम स्थान समजून येते.

उपद्रव-क्षत पडण्याचा संभव असतो, व त्यामुळे उदरांतरेवेष्टनदाह होतो किंवा जठर-आंत्र-स्थलांत्र (gastro-jejuno-colic) नाडीव्रण होतो. ज



आकृति २. ग्रहणीच्या वक्रभागापासून निघणारी ग्रहणी विपुटी (पान ५६ पहा)

धमनी खनल टाकली गेली (elosion) तर तीव्र रक्तस्त्राव होतो.

**साध्यासाध्यता**—या प्रकारचे व्रण, जर त्यावर इलाज झाला नाही तर स्वतः बरे होत नाहीत. पण औषधीय किंवा शस्त्रक्रियेच्या उपचारा नंतरही व्रणांचा परत परत होण्याकडे कल असतो.

**चिकित्सा**—प्रतिबंधक—जर हैड्रोक्लोरिक अम्लाचे प्रमाण फार असेल, व जर जठर फार जलद रिकामे होत असेल तर जठर-आंत्र जोडण शस्त्रक्रिया करू नये.

**रोग झाल्यास**—जठरव्रणा वर करतात, तसाच इलाज यावर करावा. जर याचा फायदा झाला नाही, तर शस्त्रक्रियेचा विचार करावा. जर पूर्वीचा पक्वाशय व्रण बरा झाला असेल, तर हा व्रण कापून टाकावा व जठर-आंत्र जोडण सोडवून टाकावे. (undoing the gastro-enterostomy) याच बरोबर जठराच्या ज्या भागापासून हैड्रोक्लोरिक अम्ल निर्माण होते, तो भाग कापून काढावा व व्हेगस मज्जा तंतूही कापावा लागतो.

### जठर-स्थूलांत्र नाडीव्रण

(GASTRO-COLIC FISTULA)

**हेतु**—जठर-स्थूलांत्र नाडीव्रण हा जठर-आंत्र संधना नंतर त्या स्थानी होणाऱ्या व्रणा नंतर होतो. कांहीं रोग्यांत जठराचा कासिनोमा स्थूलांत्रांत पसरून होतो.

**लक्षणें**—यांत महत्वाचे लक्षण म्हणजे अन्न घेतल्या नंतर २ ते ३ तासांनी व रात्री अतिसार होणें व घशाशीं येणें. याला मलाचा वास मारतो.

**तपासल्यास**—रोग्याचे वजन कमी झाल्याचे समजून येते. मलांत वाजवीपेक्षा जास्त चरबी असते. त्याच प्रमाणे आंतड्यांतून अन्न घटक चांगल्या प्रकारे शोषिले जात नसल्यामुळे रक्तात कॅल्शमचे प्रमाण कमी असते व पंडुता दिसून येते. यावरून संग्रहणी वाटण्याचा संभव असतो. पण जठर-स्थूलांत्र नाडी व्रणांत हैड्रोक्लोरिक आम्लचे आधिक्य असते तर संग्रहणीत हैड्रोक्लोरिक आम्लाचे न्यूनत्व असते. बेड्रियमचा एनिमा देऊन क्ष-किरणांनी फोटो काढल्यास त्याचे निदान होते.

**चिकित्सा**—जर जठर व्रणामुळे असेल, तर शस्त्रक्रिया करावयास पाहिजे. पण जर कॅन्सरमुळे असेल, तर लक्षणाप्रमाणें उपचार करावा.

### आंत्र विपुटी

(INTESTINAL DIVERTICULA)

**व्याख्या**—आंत्रांतील कोष्ठ (pouches)

**हेतु**—याची कारणें ज्ञात नाहीत. लहान आंतड्यांत होणाऱ्या विपुटी या कांही रोग्यांत जातूज असतात, पण प्रौढ वयांतच त्या समजून येतात. मेकेलची

विपुटि (Meckel's diverticulum) ही शेषांत्राचे (ileum) जातज व्यंग होय. विपुटि स्त्रियांपेक्षा पुरुषांत जास्त प्रमाणात दिसून येतात. त्या वयाच्या ४० वर्षा-  
नंतर येतात, पण त्या स्थूलतेत (obesity) असतात असे नाही.

**संप्राप्ति**—जातज विपुटीला आंत्राचे सर्व स्तर असतात. उपार्जित प्रकारांत (acquired variety) विपुटि आंत्राच्या स्नायूमधून आंत शिरते व ती फक्त श्लेष्मलत्वचा व बाह्य आवरण (serous layer) यांनी बनलेली असते. त्यावर बाह्यबाजूस तांतव धातूचा स्तर निर्माण होण्याचा संभव असतो. बृहदांत्रांत विपुटि या पुष्कळ वेळां बृहदवपा अनुबंधात (appendices epiploicae) शिरलेल्या असतात व त्यामुळे ही चरबी बाजूला केल्या शिवाय त्या दिसून येत नाहीत. मग त्या निळसर-काळ्या कोषासारख्या दिसतात. हा रंग आंतमधील मलामुळे दिसतो. त्या विपुटीची ग्रीवा आवळलेली असल्यास, आंतील द्रव्ये बाहेर जाऊ शकत नाहीत. आंत्रामधील विपुटि कधीं कधीं ग्रहणीत दिसून येतात (आकृति २ पहा) क्वचितच मध्यांत्र व शेषांत्रांत (jejunum and ileum) असतात व सर्वसाधारणपणे त्या बृहदांत्रांत असतात. पुष्कळवेळां त्या कटी व अवरोही बृहदांत्रांत (pelvic and descending colon), फार क्वचित आरोही बृहदांत्रांत (ascending colon) असतात. पण त्या आंत्रपुच्छ व उपगुद यांत होण्याची शक्यता असते. बृहदांत्रांत त्या बहुगुणित असतात.

विपुटि निर्मितीच्या तीन अवस्था वर्णिलेल्या आहेत. १. विपुटि पूर्व अवस्था—(prediverticular stage). यांत श्लेष्मल त्वचेची स्थानिक दुर्बलता (localised weakening). व आंत्राच्या वर्तुलाकृति स्नायूंची वृद्धि असते. २. विपुटिता (diverticulosis) यांत विपुटींची निर्मिती झालेली असते. पण त्यांत शोफ नसतो. ३. विपुटिशोफ (diverticulitis) : विपुटिच्या ग्रीवेंत व आजूबाजूच्या आंत्रांत शोफ असतो. ग्रीवेची अवकाशिका (lumen of the neck) ही मलाने भरलेली असते.

**लक्षणें**—फक्त अध्याच रोग्यांत बद्धकोष्ठतेचे पूर्ववृत्त मिळते. विपुटि पूर्व अवस्थेत जर बद्धकोष्ठता असेल तरच लक्षणें दिसून येतात, नाहीतर नाही. जर अपारदर्शक भोजन किंवा एनिमा देऊन क्ष-किरणांनी तपासले तर, आंत्रांच्या एका भागात ज्या ठिकाणी नेहमीचे लघु कोशक (normal haustra) दिसावयास पाहिजेत त्या ठिकाणी एकापुढे एक बहिर्गोल असे अनियमित भाग दिसून येतात. स्पर्शनाने हे भाग पीडनाक्षम असल्याचे समजून येते. विपुटितेत कांही वेळां कोणतेही लक्षण नसते किंवा बारांवार मूत्रास होणें, उदराच्या खालच्या डाव्या भागात वेदना, आंतड्यात वात धरणे, अतिसार किंवा बद्धकोष्ठता व मलविसर्जना नंतर अस्वस्थ वाटणें ही लक्षणें असतात. उदराच्या तपासणीत कांहीच समजून येत नाही. क्ष-

किरणांनीं फोटो घेतल्यास, त्यांत विपुटि दिसून येतात व आंतडे जरी रिते झाले तरी विपुटि रित्या होत नाहीत. (आकृति ३ पहा)

जर विपुटिशोफ असेल तर लक्षणे जास्त स्पष्ट असतात. नियतकालिक ताप येतो. त्याच बरोबर श्वेतपेशी वृद्धि असते व पोटांत दुखते व ते सामान्यतः उदराच्या खालच्या डाव्या भागांत दुखते. मलांतील गुह्यरक्त कसोटी (occult blood test) स्पष्टपणे मिळते.

त्या स्थानी सॉसेज-सदृश गांठ हाताला लागण्याची शक्यता असते. आंतडे पूर्ण रिते झाल्या सारखे वाटत नाही. विशेषतः मल विसर्जनानंतर वारंवार मूत्रास होते. अपारदर्शक भोजनानंतर किंवा एनिमा नंतर यांचा विशिष्ट आकार दिसून येतो. आंतड्याचा विकारीत भाग हालत नाहीसा होतो, तो घट्ट बसलेला असतो व जांड होतो आणि त्याच्या भिंतीपासून खुंट्यासारखे कंटा बाहेर येतात. एका पाठीपाठ फोटो घेतले तरी या भागांत कांहीच फरक होत नाहीत पण आंतड्याच्या या भागाच्या वरचा व खालचा भाग जोराने आकुंचन पावताना दिसतात. विपुटि शोफाच्या जवळ जवळ ७०% रोग्यांत क्ष-किरणांनी घेतलेल्या फोटोत कटि कशेरुकांत संधिशोफ असल्याचे समजून येते व पाठीत फार वेदना होतात.

**व्यवच्छेदक निदान**—विपुटिशोफ हा डाव्या बाजूकडील आंतपुच्छशोफ (left-sided appendicitis), आंत्राचा अँक्टिनोमायकोसिस, बीजवाहिनीशोफ किंवा कार्सिनोमा वाटण्याचा संभव असतो. योग्य क्ष-किरणतज्ञाचे याचे निदान करू शकतो.

**उपद्रव**—रोग आस्ते आस्ते वाढत जाणारा आहे. उपद्रवांत, आंत्रभेद व त्यांमुळे स्थानिक वा सार्वभूत उदरावरणशोफ होण्याचा संभव असतो. आंत्रावरोध, होतो. मूत्र वस्ति भगंदर होते, त्यामुळे मूत्रांत हवा व मल मिसळला जातो. योनि किंवा बृहदांत्र भगंदर. याचा अनुगामी म्हणून कार्सिनोमा फार क्वचित होतो.

**साध्यासाध्यता**—विपुटितेत व विपुटिशाफाच्या सुरुवातीच्या अवस्थेत जर पूर्ण इलाज केला गेला, तर रोग बरा होण्याची शक्यता असते. आंत्रभेद, अवरोध व भगंदर निर्माण होऊन मृत्यू येण्याचा संभव असतो.

**चिकित्सा**—आशुकारी विपुटिशोफात रोग्याला निजवून ठेवावा व रात्री गुदामधून ४ ते ६ औंस कोमट ऑलिव्ह तेल द्यावे आणि सकाळी १ ते २ पाईट नॉर्मल सलाइनने दांतबृह धुवून काढावे. बृहदांत्र धुवून काढण्याची पुढील प्रमाणे पद्धत होय. सलाइन १०२° फॅ. पर्यंत गरम करतात. नं. १० मृदु रबर नलिका यंत्राला नरसाळे जोडतात. हे नलिकायंत्र उपगुदातून दोन तीन इंच आंत ढकलतात व त्यामधून गरम केलेले सलाइन आंत सोडतात. रोग्याला प्रथम वाम पार्श्वस्थितीत (left lateral

position) ठेवतात. नरसाळे गुदाचे वर १२ इंच धरतात. सलाईन हळूहळू वाहू देतात व यावेळीं रोगी जोराने श्वास घेत असतो. नंतर रोग्याला गुढगा व कोपर यावर रांगता करतात. मग थोड्या वेळाने त्याला उजव्या कुशीवर करतात. रोग्याने शक्य तितक्या वेळ सलाईन रोखून धरावयास पाहिजे. सौम्य विपुटि शोफ व विपुटितेत किंवा विपुटि पूर्व अवस्थेत, वर सांगितल्या प्रमाणे बृहदांत्र सलाईनने धुवून काढावयास पाहिजे. सुरुवातीला एक दिवसा आड या प्रमाणें पुष्कळ आठवडे व नंतर आठवड्यातून दोन वेळां याप्रमाणे पुष्कळ महिने धुवून काढावयास पाहिजे. फार थोड्या प्रमाणांत अपाचित भाग राहिल असा आहार (low residue diet) असावा. त्याच प्रमाणें दाहक पदार्थ टाळावे. मलाचे खडे होऊ नये एवढ्या करितां रोग्याला जेवणा नंतर दिवसांतून दोन किंवा तीन वेळां २ डाम पॅरॅफिन लिक्विड द्यावे किंवा जेवणाबरोबर दोन वेळा २ चमचे आय-सो-जेल कण (I-so-Gel granules) द्यावे. आंत्रभेद वा अवरोध या करिता शस्त्रक्रियेची जरूरी असते.

## विभागीय शेषांत्रशोफ

(REGIONAL LEITIS)

## क्रोनचा रोग

(CROHN'S DISEASE)

हेतु—याची निरनिराळी कारणे सांगितली जातात. ही कारणें म्हणजे क्षय, आंव, आंत्रांतील शल्ये (foreign bodies): आशुकारी आंत्रयोजनीगत लसिकाग्रंथीशोफ (acute mesenteric lymphadenitis); लिंफोपॅथिआ व्हिनेरियमच्या विषाणु (virus) व आघात (trauma), यांपैकी कोणतेही कारण प्रमाणाने सिद्ध करता आलेले नाही, व त्यामुळे या रोगाच्या कारणाबद्दल नक्की कांहीं सांगता येत नाही.

संप्राप्ति—यांत लहान आंतड्याचा शेवटला भाग विकारित होतो. लहान आंतड्यांच्या भित्तीत व आंत्रयोजनीत वर्ध्मणु कणसन्निभ लसिकावाहिन्या शोफ (progressive granulomatous lymphangitis) असतो. कणसन्निभधातूत (granulomatous tissue) भीमकाय पेशी दिसून येतात व त्यामुळे क्षय व सार्कोईड रोग (sarcoidosis) वाटण्याचा संभव असतो. येथून रोग वरच्या भागाकडे पसरतो किंवा खालच्या वाजूस उपगुदाकडे (rectum) पसरले. या लहान आंतड्याच्या भागाच्या भित्तिका सुजलेल्या व जाड होतात, आंतील पोकळी लहान होते व अंतःत्वचेचा कांही प्रमाणांत नाश होतो. श्लेष्मल त्वचेचे जे भाग जाड झालेले अस-

तात, त्यांच्या मध्ये मध्ये नित्तल व्रण (deep ulcers) निर्माण होतात. लहान आंतड्यांच्या नजिकच्या वेटोळ्यात, बस्तात, उपगुदात व उदराच्या भिंतीत नाडीव्रण (fistulae) निर्माण होतात. पण अलिकडे मात्र उदराच्या भिंतीतील नाडीव्रण मात्र फार क्वचित दिसून येतो.

**लक्षणें**—रोगाची सुरुवात फार सावकाश होते व यांत वारंवार अतीसार होतो व वेचैन वाटते. कांहीवेळां उपगुदात होणारा नाडीव्रण हेच पहिले लक्षण असते. पुष्कळ रोग्यांत, म्हणजे जवळ जवळ ६०% रोग्यांत उदराच्या उजव्या व खालच्या भागांत वेदना होतात, व पुष्कळ वेळां शौच्यास झाल्यावर या वेदना कमी होतात.

**तपासल्यास**—उदराच्या उजव्या व खालच्या भागांत पीडनाक्षम असा गठ्ठा हाताला लागतो. पुष्कळ वेळां थोडा तापही असतो. मलांत थोडे रक्त व द्रवरूपांत श्लेष्मा असते पण पू नसतो. जर रोग वाढत जात असेल, तर अशक्तता फार वाढत जाते व मनःरुणतंत्रिक लक्षणें (psycho-neurotic symptoms) फार तीव्र असतात. कांही रोग्यांत रोगाची सुरुवात फार जलद होते. व आंत्रपुच्छशोफाचा भास होतो. बेरियम भोजन दिल्यास कॅन्टरचे “दोरी चिन्ह” (string sign) दिसून येते. ही, बेरियम भरलेल्या आंतड्याच्या टोकापासून निघालेली दोरीवजा अनियमित सांखळी होय. रोग लहान आंतड्याच्या एका भागापासून दुसऱ्या भागांत पसरतो व मधें मधें आंतड्याचे चांगले भाग असतात. प्लावी विकार (skip lesions) निर्माण होतात. (आकृति ४ पहा)

**उपद्रव**—कांही वेळां पुष्कळ वर्षे रोग बरा झाल्या सारखा वाटतो. पण रोग वाढत जाणारा आहे. महत्वाचे उपद्रव म्हणजे क्षत पडणें व रक्तस्राव.

**व्यवच्छेदक निदान**—हे “दोरी चिन्ह” इतरही, अधिवृद्धिय शेषान्धांत्र क्षय (hyperplastic-caecal tuberculosis), शेषांत्रांची कार्सिनोमा सद्ग गांठ (carcinoid of ileum), शेषांत्राची गर्भाशयान्तःस्तर अस्थानता (endometriosis), अँक्टिनोमायकॉसिस वगैरे रोगांत ही दिसून येते. हे चुकून आशुकारी आंत्र-पुच्छशोफ वाटण्याचा संभव असतो.

**साध्यासाध्यता**—जवळजवळ ५% रोग्यांत रोग आपोआप बरा होतो.

**चिकित्सा**—ज्यात फार प्रमाणांत न पचलेला भाग राहाणार नाही असा आहार द्यावा. जीवनसत्व बी १२ची इंजेक्शनें द्यावी. सल्फनमाईड, पेनिसिलीन व स्ट्रेप्टोमायसिन यांचा तितकासा उपयोग होत नाही. अतिसार, संधिशोफ व त्वचेतील लाल गांठाला भाग (erythema nodosum) यावर कॉर्टिकोस्टेरोइड द्यावयाचे असतील, तर फार विचार पूर्वक द्यावयास पाहिजेत. यांत जो पोटॅशियमचा निचर होतो तो भरून काढावयास पाहिजे. पुष्कळशा रोग्यांत म्हणजे जवळ जवळ ८०%



रोग्यांत शस्त्रक्रियेने फायदा होतो. पण रोग परत होण्याचा संभव असतो. जर अडथळा किंवा नाडीव्रण निर्माण झाला तर शस्त्रक्रिया करावयास पाहिजे.

## आंत्रपुच्छ शोफ, उण्डकशोफ (APPENDICITIS)

**व्याख्या**—आंत्रपुच्छाचा सदाहशोफ.

**हेतु**—याचे नक्की कारण काय याचा अजून उलगडा झालेला नाही. कांही रोग्यांत तो मालिक जंतू (streptococci) व आंत्रस्थ जंतू (Bact coli) व क्वचित् वेळां स्ट्रेप्टोथ्रिक्स ऑक्टिनोमायसिस वा क्षयाचे जंतू या सारख्या सूक्ष्म जंतूमुळे होतो. हे जंतू आंतड्यामधून आंत्रपुच्छांत शिरतात, किंवा आजूबाजूच्या इंद्रियांत शोफ झालेला असेल तर, तेथून ते जंतू आंत्रपुच्छात जातात. वा कांही रोग्यांत गल ग्रंथी वा दांत या ठिकाणचे जंतू रक्तावाटे आंत्रपुच्छात जाऊन त्याचा सदाहशोफ होतो. कांहीवेळां या आंत्रपुच्छाच्या तोंडावर मळाचे खडे (hardened faeces), फळांच्या बिया अडकून किंवा जंतू अडकल्यामुळे अडथळा होऊन हा आंत्रपुच्छ शोफ होतो. प्रवर्तक कारणे (predisposing causes) :- १. वय हा रोग मुख्यतः १० ते ४० वर्षांच्या माणसात होतो. २. लिंग : पुरुषांत थोड्या ज्यास्त प्रमाणांत दिसून येतो. ३. वंश : (raec) रोग मुख्यतः पुढारलेल्या देशातच (civilised countries) दिसून येतो. कांही वेळां हा रोग कुटुंबात झाला असल्याचे (familial incidence) समजून येते.

**संप्राप्ति**—आंत्रपुच्छाचा आशुकारी सदाहशोफ असतो. अंतःत्वचेत रक्ताधिक्य दिसून येते. किंवा आंत्रपुच्छ वृद्धि पावते व आंतील अंतःत्वचेवर व्रण पडलेले दिसतात. आंत्रपुच्छांत पूयीभवन होते, किंवा त्याचा कोथ (gangrene) होतो किंवा क्षत पडून स्थानिक वा सार्वत्रिक उदरांतरवेष्टन दाह होतो. चिरकारी दाहामधे आंतील पोकळी वारंवार सदाहशोफयुक्त झाल्यामुळे भरून जाते व ते वेडेवाकडे होते व संसक्ति होऊन ते चिकटते. आजूबाजूच्या लसिकाग्रंथी सुजतात.

**लक्षणें**—आशुकारी प्रकारांत उदर पोकळीत उजव्या व खालच्या कप्यात एका एकी दुखावयास लागते. सुरुवातीला वांती होते. ९९° ते १००° फॅ. पर्यंत ताप चढतो. त्या भागावर दाबले असता, त्या ठिकाणी हाताला सूज लागते. तो भाग पीडनाक्षम असतो. कांही रोग्यांना वारंवार सूत्रप्रवृत्ति होते व दुखते. जर ताबडतोब इलाज झाला नाही तर, विद्रधि होण्याची भिती असते. विद्रधि झाल्यास लक्षणें तीव्र होतात. तापाचे प्रमाण वाढते. किंवा एकदम कमी होते. नाडी जलद चालते.

रक्तांतील श्वेत पेशींचे प्रमाण वाढते. क्वचित् विद्रधि फुटतो व त्यामुळे उदरातवेष्टन-  
दाह होतो. कांहीवेळां आंत्रपुच्छात कोथ होतो.

**चिकित्सा**—२४ तासांचे आंत यावर शस्त्रक्रिया करावयास पाहिजे. जर शस्त्रक्रिया  
झाली नाही तर रोगी दगावण्याचा संभव असतो.

## चिरकारी आंत्रपुच्छदाह, चिरकारी उण्डकशोफ

(CHRONIC APPENDICITIS)

चिरकारी प्रकारांत निदान करणें कांही वेळां फार कठिण असते. हा आंशु-  
कारीचा चिरकारी होतो किंवा याची सुरुवात हळुहळु होते.

रोगी मधून मधून उदर पोकळीच्या खालच्या व वरच्या भागांत किंवा नाभी-  
जवळ दुखत असल्याची तक्रार करतो. वेदना शूला सारख्या होतात. ((Appen-  
dicular colic) त्यावेळीं मळमळते किंवा वांती होते, मलावरोध किंवा अतिसार  
होतो. मध्येमध्ये रोगी पूर्ण बरा असतो. कांही लोकांत निराळी लक्षणे दिसतात.  
त्याला बरें वाटत नाही, भूक मंदावते, वारंवार मळमळते, वद्धकोष्ठता, जेवणानंतर  
पोट फुगते किंवा पोटांत दुखते. कांहीत वारंवार मुत्र प्रवृत्ति होते.

**तपासल्यास**—जर मॅकबर्नीच्या बिंदूवर (McBurney's point) हृद दाव  
दिला तर तो भाग पीडनाक्षम असल्याचे दिसून येते. दावल्यामुळे निर्माण होणाऱ्या  
वेदना नाभी जवळ होतात असें भासते. (referred pain) पुष्कळ वेळां  
निम्न समोदरी स्नायूच्या भागांत थोडी ताठरता दिसून येते. जर आंत्रपुच्छ  
कटिबंधाच्या पोकळीत असेल, तर गुदद्वारातून किंवा योनीत बोट घालून तपासले  
असता वेदना होतात. कांहीवेळां थोडा ताप असतो. शंका असल्यास, उपगुद  
नलिकेतून (rectal tube) स्थूलांत्रांत हवा भरल्यास (inflation) आंत्र-  
पुच्छाच्यास्थानी वेदना होतात. (बॅस्टेडो चिन्ह—Bastedo's sign). जर आंत्र-  
पुच्छाच्या अन्तःत्वचेवर व्रण पडले असतील, तर मलातून प्रच्छन्न रक्त (occult  
blood) जाते.

**व्यवच्छेदक निदान**—चिरकारी आंत्रपुच्छ दाह हा, आंत्रशूल, मूत्रवाहकाच्या  
कटिराचा दाह (pyelitis), जठर किंवा आंत्रव्रण, चिरकारी पित्ताशयदाह,  
पित्ताशमरीजन्य शूल, मूत्राशमरीजन्य शूल, स्थूलांत्राशयाजवळील अबुंदे, चिरकारी  
बीज वाहिनी शोफ, वा बीजकोश शोफ (chronic salpingitis or oophoritis)  
किंवा उदराच्या वरच्या व खालच्या कप्प्यातील वाढलेल्या लसिकाग्रंथी (पुष्कळवेळां  
त्या क्षयामुळे वाढतात) वगैरे पासून निराळा दाखविला पाहिजे.

साध्या एक्स रे मध्ये कोठे अश्मरी असल्यास दिसून येतात. बेरियम मील देऊन एक्स रे घेतल्यास जठर वा आंत्रव्रण असल्यास समजून येते. त्याच प्रमाणे आंत्रपुच्छ कोठे आहे, ते खुले आहे का बंद आहे, ते पण समजून येते. जंतू आहे किंवा काय हे समजण्याकरितां मूत्राची परिक्षा आवश्यक असते.

**उपद्रव**—चिरकारी आंत्रपुच्छ दाहात वारंवार वेदना होतात किंवा अपचन होते. शेवटी आशुकारी दाह निर्माण होतो. कांही रोग्यांत आंत्रपुच्छाची पोकळी पूर्ण भरून जाऊन वेदना कायमच्या नाहिशा होतात. उपद्रवांत क्षत पडणे, उदरांतर-वेष्टन दाह, उदरांत संसृक्ति, स्थूलांत्रदाह वगैरे येतात.

**चिकित्सा**—शेवटी शस्त्रक्रिया करणे हेंच श्रेयस्कर असते. शस्त्रक्रिया करून आंत्रपुच्छ काढून टाकावे. यांत येणारे वेदनांचे आवेग (appendicular colice) टिक्चर बेलाडोना दिल्यास नाहिसे होतात. याकरितां टिक्चर बेलाडोना १० ते १५ थेंब दिवसातून तीन वेळां जेवणापूर्वी द्यावे.

### स्थूलांत्रदाह, बृहदांत्रशोफ (COLITIS)

या रोगांत स्थूलांत्राच्या अंतःत्वचेचा सदाहशोफ व अपक्रांति दिसून येते. कांही प्रमाणांत फार मोठ्या प्रमाणांत श्लेष्मा निर्माण होते. यांत पुढील प्रकार दिसून येतात.

### अशुकारी श्लेष्म बृहदांत्रशोफ (ACUTE CATARRHAL COLITIS).

**हेतु**—हा आशुकारी सदाहशोफ न्युमोबॅसिलस या जंतूमुळे, इन्फ्युएंझामुळे, कॉलॅरिकम् सारख्या औषधामुळे, विषमज्वर, आंतड्यांचा क्षय, आमांश वगैरे सारख्या सांसर्गिक रोगांत किंवा मूत्रविषमयरक्तता यांत दिसून येतो.

**लक्षणें**—यांत अतिसार होतो. मलातून श्लेष्मा व क्वचितवेळां रक्त पडते. पोटांत दुखते व थोडा ताप असतो.

**चिकित्सा**—ज्या त्या कारणावर अवलंबून राहिल.

### चिरकारी श्लेष्म बृहदांत्रशोफ (CHRONIC CATARRHAL COLITIS)

**हेतु**—चिरकारी स्थूलांत्रदाह हा आशुकारीचा अनुगामी म्हणून, किंवा आमांशाचा अनुगामी म्हणून होतो. त्याच प्रमाणे नेहमी नेहमी कोठा साफ ठेवण्याकरिता रेचके घेतल्यामुळेही होतो.



आकृति ३. बृहदांत्र विपुटि

(पान ५९ पहा)



आकृति ४. विभागीय शेषांशोफांतील "प्लावी विकार"  
(पान ६१ पहा)

**लक्षणे**—यांत शौचाला पातळ व वारंवार होते. व त्यात श्लेष्मा व रक्त असते.

**चिकित्सा**—ज्या त्या कारणावर अवलंबून राहिल. पण आहारात क्षोभक पदार्थ नसावेत. जर पोटात आवेग येत असतील तर बेलाडोना असलेले मिक्चर द्यावे. थंडीची बाधा होऊ नये म्हणून पोटावर गरम कपडा गुंडाळावा. पुढील मिक्चर द्यावे.

बिस्मथ कार्ब	ड्राम २
केओलिन	ड्राम १.१/२
म्युसिलेज	जरूरी पुरते
टिक्चर बेलाडोना	ड्राम १/२
टिक्चर कार्ड. को.	ड्राम २
सिरप ऑरेंशा.	ड्राम ४
पाणी	औंस ६

१/६ भाग दिवसातून तीन वेळां द्यावे.

### श्लेष्मल किंवा आमसंग्रहणी. क्षोभनशील बृहदांत्र

(MUCOUS COLITIS. IRRITABLE COLON)

**हेतु**—पुष्कळशा रोग्यांत हा रोग मनःशारीरिक विकारामुळे (psycho-somatic disease) होतो असे धरले जाते. यांत चितेमुळे स्थूलांत्राच्या आकुंचन लहरीतील समन्वय (incoordination of colonic movements) नाहीसा होतो. रोग बीस वर्षांवरील माणसांत विशेषतः स्त्रियांत दिसून येतो. रोग्यामध्ये पुष्कळवेळां मानसिक अस्थिरता (nervous instability) असते.

**लक्षणे**—रोगी सामान्यतः मध्यम वयाची स्त्री असते. रोग्याच्या मलावाटे श्लेष्माचे गोळे पडतात. मलावरोध असतो, पण मधून मधून अतिसारही होतो. कांहीत मलावरोधामुळे पोटांत दुखते व मग शौचातून श्लेष्मा पडते.

**तपासल्यास**—रोगी पुष्कळवेळां विकारवश असतो. व सारखा तक्रारीचाच विचार करतो. रोगी कृश असून, जिभेवर पांढरा बुरसा दिसून येतो. पोटावरून हात फिरवला असता स्थूलांत्राचा डावा भाग हाताला सुजलेला लागतो व तो पीडनाक्षम ही असतो. मळामधून श्लेष्माचे गोळे पडतात किंवा लांब पांढरट पट्टे (long whitish strips) पडतात. उपगुदही विकारीत झाले असेल, तर वारंवार कुंथायला होते व श्लेष्मा पडते. मलांत कांहीवेळां रक्त ही असते. बारीक ताफ येतो. उपगुदांत सिग्मॉयडॉस्कोप घालून तपासल्यास, अंतःत्वचेवर पुष्कळ श्लेष्मा दिसून येतो. पण व्रणमात्र दिसून येत नाहीत. कांही रोग्यांत अंतःत्वचेला सूज आलेली दिसून येते.

**व्यवच्छेदक निदान**—हा रोग स्थूलांत्राच्या कार्सिनोमामुळे होणारा सदाह-शोफ किंवा व्रणयुक्त वा साधा स्थूलांत्रदाह यांपासून निराळा दाखविला पाहिजे

पण याचे निदान, मलातून श्लेष्मा जाणे, बेरियम एनिमा देऊन स्थूलांत्रांत अर्बूद नाही हे पाहून, सिग्मॉयडॉस्कोपने तपासून ठरविता येते.

**उपद्रव**—रोग पुष्कळ दिवस घर करून रहातो. सांधे पकडणे किंवा मूत्रवाहक कटिरदाह हे उपद्रव होण्याचा संभव असतो.

**चिकित्सा**—तीव्र रोगांत रोग्याला निजबून ठेवावा. रोग्याच्या मनांत असलेली भिती व चिंता, त्याला रोगाबद्दलची स्पष्ट कल्पना देऊन नाहिशी करण्याचा प्रयत्न करावा. मलावरोधाकरितां सुरुवातीला रात्री झोपतांना २ ते ४ औंस थोडे गरम केलेले ऑलिव्ह ऑईल गुदद्वारातून द्यावे व पुढे वाढवित वाढवित १० औंस पर्यंत न्यावे व रात्री रोखून धरावयास सांगावे. सकाळीं गरम केलेल्या नॉर्मल सलाईनच एनिमा द्यावा. त्याच प्रमाणे १ ते ४ ड्राम लिक्विड पॅराफिन दिवसातून तीन वेळा जेवणानंतर द्यावे. आंतड्याच्या आक्षेपयुक्त संकोचा करिता पुढील मिक्चर द्यावे.

टिक्चर वेलाडोना	ड्राम १/२
सोडियम ब्रोमाईड	ड्राम १
सोडियम बाय कार्बोनेट	ड्राम १
स्पिरिट क्लोरोफॉर्म	ड्राम १/२
पाणी	औंस ६

१/६ भाग दिवसांतून तीन वेळां जेवणापूर्वी द्यावा. \*

आहारांत क्षोभक पदार्थ नसावेत, व आहारही असा असावा की ज्यामुळे पुष्कळस मळ तयार होणार नाही.

### व्रणयुक्त बृहदांत्रशोफ

(ULCERATIVE COLITIS)

**हेतु**—व्रणयुक्त सदाहशोफ हा रोग चिरकारी असून, त्याचे खरे कारण मात्र अजून समजलेले नाही. कांही लोकांच्या म्हणण्या प्रमाणे या रोगाचे कारण आमांशाचे किंवा अशाच सारख्या दुसऱ्या रोगाचे जंतू होत, तर कांहींच्या म्हणण्या प्रमाणे जीवना सत्वांचा आभाव तर दुसऱ्या कांहींच्या म्हणण्या प्रमाणे अन्नांतील कांहीं विशिष्ट प्रकारची द्रवे (unknown chemical substances) हे होय. सामान्यतः प्रौढांत या रोगाचा प्रादुर्भाव होतो.

**संप्राप्ति**—व्रण फक्त अंतःत्वचेतच असतात. फार खोल नसतात. हे व्रण स्थूलांत्राच्या शेवटच्या भागांत (pelvic colon) दिसून येतात.

**लक्षणे**—रोगी वयाने प्रौढ असतो. त्याची मुख्य तक्रार म्हणजे वाढत जाणा अतिसार. रोगाची सुरुवात एकाएकी होते, किंवा कांही वेळां रोगी काळजी करी

असल्यास थोड्या दिवसांनी होते. उदराच्या डाव्या व खालच्या भागांत दुखतें. जर व्रण ज्यास्त खालच्या भागांत असतील तर कुंथावयास होते.

**तपासल्यास**—रोगी कृश झालेला व पंडुरोगी दिसतो. बारीक ताप  $99^{\circ}$  ते  $100^{\circ}$  फॅ. येत असतो. शौचास पातळ होते व त्यांत श्लेष्मा, रक्त व कांहीवेळां पू असतो. दिवसांतून १० ते २० वेळां शौचास होते. जर गुदद्वारातून सिग्मॉयडॉस्कोप घालून पाहिले तर, आंतील बाजू लाल व सुजलेली दिसते. अंतःत्वचेवर असलेली श्लेष्मा पुसून काढली तर, त्यावर व्रण पडलेले दिसतात. जर रोग फारच बळावला असेल तर बेरियम एनिमा देऊन एक्स-रे घेतल्यास, आंतड्याचा हा भाग टणक बारीक नळी वजा दिसतो.

**व्यवच्छेदक निदान**—व्रणयुक्त सदाहृशोफाचें निदान करतांना, स्थूलांत्वाची अवृंदे, आमसंग्रहणी, आमांश व असाध्य पंडुरोग नाही हे ठरवावयास पाहिजे. रक्त तपासून असाध्य पंडुरोग ओळखता येतो. अवृंद सिग्मॉयडॉस्कोपने पहाता येते किंवा जर फार वर असेल, तर वरच्या बाजूकडून श्लेष्मा व रक्त येताना दिसते, व त्यामानाने खालच्या भागाची अंतःत्वचा निरोगी दिसते, किंवा बेरियम देऊन एक्स रे घेतल्यास समजून येते. चिरकारी आमांशात व्रणाचा स्वाव घेऊन तपासल्यास त्यांत त्याचे जंतू दिसून येतात.

**उपद्रव**—रोग • पुष्कळ दिवस राहातो. याचे उपद्रव म्हणून आंतड्याचा संकोच, उदरांतरवेष्टनदाह व संधिवात, हे होतात. कांहींत स्थूलांत्वांत कार्सिनोमा होण्याचा संभव असतो. यकृत विकृत होण्याचा संभव असतो.

**साध्यासाध्यता**—रोग फार गंभीर आहे. रोग बरा करावयास पुष्कळ दिवस किंवा वर्षेही लागतात, व तरीही रोग परत परत उद्भवतो.

**चिकित्सा**—रोग्याला निजवून ठेवून पूर्ण विश्रांती द्यावी. आहार साधा असावा. रोग्याला दिलासा द्यावा. सल्फाग्वायनिडीनच्या २ वड्या दिवसांतून तीन वेळां ६ ते ७ दिवस द्याव्या. त्याच बरोबर पेनिसिलीनची इंजेक्शनेही ६।७ दिवस द्यावी. जर चिरकारी असेल तर सालाझोपायरीनचा (Salazopyrine) चांगला उपयोग होतो. त्याच्या ०.५ ग्रॅमच्या वड्या मिळतात याच्या २ वड्या अन्नाबरोबर दिवसातून तीन ते चार वेळां द्याव्या. दिवसांतून तीन ते चार वेळां शौचाला होई तोपर्यंत स्ट्रार्च व ओपियम एनिमा द्यावा.

स्ट्रार्च

ग्रेन ६०

टिक्चर ओपाय.

थेंब ३०

पाणी

औंस २

व्हिटॅमिन बी कांम्प्लेक्सच्या दोन वड्या दिवसांतून दोन वेळां व व्हिटॅमिन



सी १०० मि. ग्रॅमच्या वड्या दिवसांतून तीन वेळां द्याव्यात. जुलाबाचे प्रमाण कमी झाल्यावर, गुदद्वारातून रोज सकाळी कॉडलिव्हर ऑईल द्यावे. सुस्वातीला दोन औंस द्यावे, व पुढे वाढवीत वाढवीत ८ औंसापर्यंत न्यावे. हळुहळु रोग्याला एनिमा पुष्कळ वेळ रोखता यावयास लागला म्हणजे एनिमा संध्याकाळी द्यावा. जर याने कांही उपयोग झाला नाही तर क्लोरिन वॉटरचा एनिमा द्यावा; किंवा स्थूलांत टॅनिक ॲसिडचा २० ते ३० औंस द्याव्याने (एक औंस पाण्यांत १ ग्रेन टॅनिक ॲसिड) धुवून काढावे, किंवा धुण्या करिता हायपर टॉनिक सलाईन (१ पाईट पाण्यांत १२० ग्रेन मीठ) वापरावे. पंडुरोगा करिता २ पाईट रक्त द्यावे, व हिमोग्लोबिनचे प्रमाण ८० ते ९०% येईपर्यंत परत परत द्यावे. यानंतर लोह द्यावे. फर्सॉलेटच्या वड्या द्याव्या किंवा फेरिएट अमोनि. सॅट्स. ३० ते ६० ग्रेन दिवसांतून तीन वेळां द्यावे. कांहीत बेरियम मिल देऊन पाहिल्यास आंतड्यांत कोणत्या स्थानी अन्न फार पुढे ढकलले जाते ते समजून येते. अशा रोग्यांत टिक्चर वेलाडोना १० ते १२ थेंब दिवसांतून तीन वेळां द्यावे. त्याच बरोबर रात्री ॲंट्रोपिन सल्फेट १/७५ ग्रेनचे इंजेक्शन द्यावे. रोग्याला औषधाची मात्रा किती द्यावयाची हे दृष्टिचा मेळ (accommodation) किंवा येणारा पुरळ यावरून ठरवावे. १/२ ग्रेन फेनोबार्सिटोन दिवसातून दोन किंवा तीन वेळां द्यावे, व जर फार वेदना होत असतील तर १/२ ग्रेन कोडीन दिवसांतून दोन वेळां द्यावे. चटकन आराम पडावा म्हणून प्रेडनिसोलोन १० मि. ग्रॅम दिवसांतून चार वेळां दोन ते तीन आठवडे द्यावे. पुढें कमी करीत ५ मि. ग्रॅम आणावे व ते सतत देत रहावें (maintenance dose). पण या औषधाचा कायमचा परिणाम होत नाही. पाण्यांत विरघळणारे प्रेडनिसोलोन गुदद्वारातून देऊनही चांगला फायदा होतो. हा द्राव जितका वेळ आंतड्यांत रोखता येईल तितका वेळ रोखावा. जर यापासून कांही फायदा झाला नाही तर शस्त्रक्रियेचा विचार करावा. पण शस्त्रक्रियेकरिता, रोगी फार अशक्त होईपर्यंत वाट पाहू नये. निरनिराळ्या प्रकारच्या शस्त्रक्रिया सुचविल्या आहेत. पण त्यातील अंत्य शेषांत छिद्रीकरण हीच शस्त्रक्रिया जास्त पसंत केली जाते. यांत रोग्याला कोईनिंग-रुट्झेन पिशवी (Koenig-Rutzen bag) वापरावी लागते. या शस्त्रक्रियेत मृत्यूचे प्रमाण १० ते २०% आहे.

### आंत्रांत्र प्रवेश

#### (INTUSSUSCEPTION)

यांत वरचा आंत्रभाग खालच्या आंत्रभागाच्या पोकळीत शिरतो. याचे दोन प्रकार--आशुकारी व चिरकारी, असे असतात.

## आशुकारी आंत्रांत्रप्रवेश

(ACUTE INTUSSUSCEPTION)

हेतु-आशुकारी आंत्रांत्रप्रवेश हा आंतड्यांच्या क्षोभामुळे (irritation of the intestine) व अनियमित प्रचोदन शक्तीमुळे (musealar imbalance) होतो. क्षोभ हा कठिण मळ, जंत किंवा सनाल अर्बुदे (polypoi) यामुळे होते. सामान्यतः हा रोग लहान बालकांत आढळतो व त्यांत मुलग्यांचे प्रमाण जास्त असते.

**संप्राप्ति**-या विकारात वरचा आंत्रभाग खालील आंत्रभागांत शिरतो. यांत एकंदर तीन अस्तरे (layes) असतात. १. प्रवेशक (inner or entering) २. निर्यामक (returning) व ३. आच्छादक (outer or ensheathing) वरील आंत्र खालील भागांत शिरत असतांना आपले बरोबर आपली आंत्रयोजनीतही (mesentery) घेऊन प्रवेशतो. त्यामुळे रक्त वाहिन्यांवर दाब पडतो. या दाबामुळे आंतड्याला सूज येते, कोथ होतो, किंवा ते फुटते.

याचा नेहमी दिसून येणारा प्रकार म्हणजे लहान आंतड्याचा शेवटचा भाग स्थूलान्त्रांत शिरणें. ते इतकें आंत शिरते, कीं गुदद्वारात हाताला लागू शकते. दुसरा प्रकार म्हणजे लहान आंतड्याचा एक भाग, लहान आंतड्याच्याच दुसऱ्या भागांत शिरतो. याला लघ्वान्त्रिक (Enteric) असे म्हणतात. त्याच प्रमाणें मोठ्या आंतड्यांचा एक भाग मोठ्या आंतड्याच्याच दुसऱ्या भागांत शिरतो. याला बृहदान्त्रिक (colic) म्हणतात. आणखी एक प्रकार म्हणजे शेषबृहदान्त्र (ileo-colic) यांत शेषान्त्र शेषान्त्रांत-कपाटिका (ileo-caecal valve) मधून आंत शिरते व मग शेषान्त्र, शेषान्त्रांत-कपाटिका व अंधान्त्र, बृहदान्त्रांत शिरतात.

**लक्षणें**-एकाएकी लहान बालकाचे पोटात शूल (colic) उठतो, व वांति होते. शौचाला पातळ होते. त्यांत रक्त व श्लेष्मा पडतो. पण त्याला घाण येत नाही. या मल विसर्जनाबरोबर कुंथणेही असते.

**तपासल्यास**-पोटावर तपासले असता, पोटांत लांबोड्या आकाराचा अर्बुदाप्रमाणें टणक भाग हातास लागतो. (sausage shaped tumour) त्याचबरोबर उदर पोकळीचा उजवा व खालचा भाग रिकामा लागतो. (signe de Dance). शरीराचे उष्णतामान कमी होते, पण नाडी मात्र जलद चालते.

**उपद्रव**-जर शस्त्रक्रिया करून आंत्रांत्र प्रवेश सोडविला नाही, तर हा रोगी मरतो.

**चिकित्सा**-शस्त्रक्रिया हा एकच उपाय.

## चिरकारी आंत्रांत्र प्रवेश

(CHRONIC INTUSSUSCEPTION)

**हेतु**—चिरकारी आंत्रांत्र प्रवेश. हा रोग प्रौढांत दिसून येतो व पुष्कळवेळां याचे कारण स्थूलांत्राचे साधे किंवा मारक अर्बुद, हे असते.

**लक्षणें**—पोटांत शूल उठून अतिसार होतो. त्यांत श्लेष्मा व रक्त पडते. कांहीवेळां वांतिही होते.

**तपासल्यास**—कांही रोग्यांत हाताला अर्बुद सारखा भाग लागतो. किंवा कांही वेळां गुदद्वारातून आंत्रांत्र प्रवेशाचा भाग बाहेर आलेला दिसतो.

**व्यवच्छेदक निदान**—वेरियम देऊन जर एक्स रे काढला तर रोगाचे निदान होते.

**उपद्रव**—कांहीवेळां हा आंत्रांत्र प्रवेश एकाएकी उलगडला जातो. पण सामान्यतः तो परत होतो. असाच जर कांही महिने राहिला, तर अवरोध किंवा क्षत पडते.

**चिकित्सा**—शस्त्रक्रिया हा एकच उपाय.

## आंत्रावरोध

(INTESTINAL OBSTRUCTION)

**व्याख्या**—आंतड्यांतून मलाच्या प्रवाहाला अडथळा होणें.

**हेतु**—अडथळाचे कारण : १. आंतड्याचे आंतील भागांत किंवा त्याच्या भिंतीत असते, ही कारणें म्हणजे आंत्रव्यावर्तन, आंत्रांत्रप्रवेश, अर्बुद, आंत्रांत घट्ट बसलेला मळ, फिरंग रोग वा आमांशाच्या ब्रणामुळें आंत्राचा झालेला संकोच, शल्य संचयामुळे उदा. मोठा पित्ताश्मरी (a gall-stone) (हा पित्त नलिकेला ब्रणिभूत करून आंत्रास क्षत पाडून आंत शिरतो). केसांचा जुडगा (hair ball) किंवा सूत्र कृमींचा जुडगा (masses of thread worms.) आंत्रवध (paralytic ileus). पोटावर केलेली शस्त्रक्रिया, किंवा आशुकारी आंत्रपुच्छदाह, उदरांतरवेष्टन दाह, वा प्लीहेला पीळ पडणें (torsion of the pedicle of the spleen) यांचा उपद्रव म्हणून आंत्रवध होण्याची शक्यता असते. २. आंतड्या बाहेरील कारणें—परस्पर संलग्न आंत्र वलये किंवा आंत्रवृद्धि (harnia).

**संप्राप्ति**—आंताच्या ज्या ठिकाणी अवरोध झाला असेल, त्याचा वरचा भाग विस्तृत होतो. त्या भागाच्या भिंतीत रक्ताधिक्य होते. त्यांत द्रव साठतो, व फार प्रमाणांत जंतू असतात. ज्याठिकाणी अवरोध झालेला असतो, त्या ठिकाणी कोथ होतो व तो भाग सडतो. आंतड्यांत रक्तमिश्रित द्रव भरतो व वायू साठतो. अवरोधाच्या खाली असणारे आंतडे रिकामे, बारीक झालेले व निस्तेज दिसते. अवरोधाच्या आजू-

बाजूस उदरावरण दाह होतो. या अवरोधामध्ये जी मल मिश्रित वांति होते, ती प्रति आकुंचन लहरी (antiperistalsis) निर्माण होतात म्हणून नव्हे. तर आंत-ड्यांत द्रव सारखा निर्माण होत रहातो व तो शेवटी जठरा पर्यंत पोहोचतो व मग ही वांति होते.

**लक्षणें**—आशुकारी आंत्रावरोधात रोगी एकाएकी आजारी पडतो. पोटांत तीव्र शूल होतो, व बलक्षय होतो. वांति व्हावयास सुरुवात होते व फार तृष्णा लागते. वांतिमधून प्रथम पाणी व आंतड्यांतील अन्न पडते व नंतर पित्त पडते व शेवटी मल पडतो. सुरुवातीला थोडे शौचास होते पण पुढे वायूही सरत नाही.

**तपासल्यास**—रोगी फार आजारी दिसतो. त्वचा साद्र असून, जिभेवर बुरसा दिसतो व पुढे ती शुष्क होते. शरीराचे उष्णतामान नेहमी पेक्षा कमी असते व नाडी जलद चालते. पोट फुगलेले दिसते व जर उदरांतरवेष्टनदाह असेल, तर मात्र पीडनाक्षम असते, नाहीतर नसते. आंत्रव्यावर्तनासारख्या विकारांत हाताला जाड भाग लागतो. किंवा आंतड्यांत निर्माण झालेल्या आकुंचन लहरी दिसतात. आवरोध आंतड्यांत जितक्या वरच्या बाजूस असेल, तितकी लक्षणें तीव्र असतात. रक्तांत युरियाचे प्रमाण वाढते.

चिरकारी अवरोधात लक्षणें हळुहळु दृष्टोत्पत्तीस येतात. मधुन मधुन अतिसार व मलावरोध होतो. पण पुढे मात्र पूर्ण मलावरोधच होतो, व मग मलावरोधाची लक्षणें दिसावयास लागतात.

रोग्याला टर्पेटिन एनिमा द्यावा. टर्पेटिन १/२ औंस व साबूचे पाणी १० औंस, जर अवरोध असेल तर हे पाणी जसेच्या तसे जराही खराब न होता, किंवा वारा न सरतां परत येते. जर उदराचा क्ष-किरणांनी फोटो घेतला, तर स्थूलांत्रांस अवरोध असल्यास स्थूलांत्रांत वायू दिसून येतो. लहान आंतड्यांत वायू दिसणे ही, त्यांत असणाऱ्या अवरोधाची खूण होय. कांहीत यावरोबर द्रवही असतो.

**व्यवच्छेदक निदान**—आंत्रावरोधाचे निदान करतांना, जठर वा आंत्रव्रणामुळे क्षत पडणें, आशुकारी आंत्रपुच्छदाह, आशुकारी आग्न्याशय दाह, पित्ता-श्मरीजन्य शूल व मूत्राश्मरी शूल वगैरे रोग नाहीत हे सिद्ध करावयास पाहिजेत. पूर्ववृत्त, मल किंवा वायू सुद्धां न सरणें व पुढें मल मिश्रित वांति यामुळें निदान फार कठिण नाही.

**उपद्रव**—जर शस्त्रक्रिया करून आवरोध नाहिसा केला नाही, तर आंतड्याला क्षत पडणें किंवा उदरांतरवेष्टनदाह हे उपद्रव होतात.

**साध्यासाध्यता**—जर शस्त्रक्रिया केली नाही, तर रोगी थोड्याच दिवसात मरतो.

**चिकित्सा**—जर अवरोध आंत्रवधामुळे नसेल, तर ताबडतोब शस्त्रक्रिया

करावयास पाहिजे. जोपर्यंत निदान बरोबर झालेले नाही तोपर्यंत मॉर्फियाचे इंजेक्शन देऊ नये. जर अवरोध आंत्रवधामुळे असेल, तर १ सी. सी. पिच्युट्रिनचे इंजेक्शन स्नायूतून द्यावे, व १५।२० मिनिटांनी ग्लिसरीन एनिमा द्यावा (ग्लिसरीन व पाणी प्रत्येकी १/३ औंस) जर वारा सरला नाही, तर अँसिटल कोलिन ०.२ ग्रॅम, ०.५ सी. सी. पिच्युट्रिन व १/६४ ग्रेन फायजोस्टिगमिन सॅलिसिलेट, दर तासाला, याप्रमाणें एकंदर चार वेळां स्नायूतून द्यावे. यानंतर २ औंस ऑक्सबाईल व ४ औंस नॉर्मल सलाईन यांचा एनिमा द्यावा, व अर्ध्या तासाने साधा एनिमा द्यावा. जर यानींही काही फायदा झाला नाही, तर उत्तेजक औषोधोपचार बंद करावा व १/४ ग्रेन मॉर्फियाचे इंजेक्शन द्यावे. पोटावर शेक द्यावा व शिरेमधून १ पाईट नॉर्मल सलाईन मधून ५% डेक्स्ट्रोज थेंबा थेंबाने द्यावे. वांति होऊ नये म्हणून जठरांत राईलची नळी घालून सारखा द्रव काढून टाकावा.


### आंत्राबुद्धें

#### (INTESTINAL NEW GROWTHS)

हेतु—ही आंत्राबुद्धें कां निर्माण व्हावी याचे कारण मात्र अजून समजलेले नाही. कार्सिनोमा हा बहुधा प्रौढात होतो. नवजात बालकें व लहान मुले यांत जवळ जवळ कधीच दिसून येत नाही. या रोगांत स्त्री पुरुष अस भेद नाही. प्रकार आंत्राबुद्धे ही अँडिनोमा, सनाल अबुद्ध (Polypus) मांसारुद्ध (myoma) मेदारुद्ध (lipoma) वगैरे साधी अबुद्ध किंवा पुष्कळवेळां दिसून येणारे मारक अबुद्ध म्हणजे कार्सिनोमा. साकोमा हा फारच क्वचितवेळां दिसून येतो.

संप्राप्ति—सनाल अबुद्धें हीं एकाच वेळीं पुष्कळ असू शकतात, व ती स्थूलांत्रांत असतात. त्याच प्रमाणें रक्तवाहिन्यांची अबुद्धेही अनेक असतात. कार्सिनोमा स्थूलांत्रांतच दिसून येतो. त्यांतल्यात्यांत उपगुदांत ज्यास्तवेळां दिसून येतो; त्याचे खालोखाल स्थूलांत्रांच्या नैसर्गिक बांकात (Fleures) दिसून येतो. हा क्वचितच आंत्रपुच्छ वा लहान आंतड्यांत दिसून येतो. रोग जडल्यानंतर पुष्कळ दिवसांनीं याचे द्वितीयक निक्षेप (secondary deposits) निर्माण होतात.

लक्षणें—जर लहान आंतड्याचा समवहिकाबुद्ध असेल, तर मळातून वारंवार काळसर रक्त जाते. (Melaena) व त्यामुळे पंडुता निर्माण होते, पण पोटांत मात्र दुखत नाही. मारक अबुद्ध असणारा रोगी हा सामान्यतः ४० वर्षावरील असतो. यांचेमुळे पुष्कळ वेळां मलावरोध होतो किंवा वारंवार अतिसार होतो. पोटांत बेचैन वाटतें किंवा फुगवटा येतो. हळुहळु वजन कमी होते. भूक चांगली असते. गुदावाटे रक्त पडतें किंवा अबुद्ध जर फार खाली असेल, तर वारंवार शौचास जाण्याची इच्छा होते.



आकृति ५. आंत्र वायुपुटिता. बृहदांत्राच्या अधः श्लेष्मल  
त्वचेतील वायुभूत पुटक

(पान ७५ पहा)

तपासल्यास—सुरुवातीला हाताला कांहीच लागत नाही पण जसजसे अर्बुद वाढत जाते, तसतसे त्याची गांठ हाताला लागते किंवा गुदामधून बोट घालून तपासले, तर हाताला लागते. थोडी पंडुता व अशक्तता असल्याचे दिसून येते. कांहीवेळां बारीक ताप येतो. मलामधून श्लेष्मा, रक्त किंवा पू पडतो. कांही रोग्यात फिती सारखे (ribbon like) शौचास होते. सिग्मॉयडॉस्कोपने अन्नमार्गाचा शेवटला १० इंच भाग पहाता येतो. तेव्हा शंका असल्यास सिग्मॉयडॉस्कोपने परीक्षा करणे अतिशय जरूरीचे असते. स्थूलांत्रांत अर्बुद असल्यास बेरियम मील पेक्षा बेरियम एनिमा दिल्यास जास्त चांगल्या प्रकारे समजून येते. जर रोग पुष्कळ दिवसांचा असेल तर अन्यत्र संभूतिने यकृता सारख्या इंद्रियांत रोग दिसून येतो. व जलोदर होण्याचा संभव असतो.

**व्यवच्छेदक निदान**—आंत्रार्बुदाचे निदान करण्याकरितां हाताने तपासणें सिग्मॉयडॉस्कोपने तपासणें, बेरियम एनिमा देऊन क्ष-किरणांनीं फोटो काढणें व मलांत प्रच्छन्त रुधिर कसोटी (The occult blood test) या सर्वांचा विचार करावयास पाहिजे. याचे निदान करतांना मूळव्याध (haemorrhoids) स्थूलांत्रदाह, चिरकारी आंत्रपुच्छविद्रधि, साधा मलावरोध, जठराचे अर्बुद, प्लीहेची वृद्धि, अन्धांत्रांचा क्षय (tuberculosis of the caecum) व इतर कारणांनी होणारे जलोदर हे नाहीं हे सिद्ध करावयास पाहिजे.

**उपद्रव**—रोग हळुहळु वाढत जातो. उदरपोकळीत असणाऱ्या रसग्रंथी, उदरांतरव्हेष्टन, यकृत, मेंदू वगैरे ठिकाणी अर्बुदाच्या पेशी जाऊन त्याठिकाणीं रोग उद्भवतो. आंत्रावरोध व आंत्रभेद (perforation) हे उपद्रव संभवतात.

**साध्यासाध्यता**—इतर ठिकाणी रोग उद्भवण्यापूर्वी (metastases), जर रोगाची गांठ शस्त्रक्रियेने काढून टाकली नाही, तर रोगी मरतो. रोगाची लक्षणे दिसावयास लागल्या पासून १ ते २ वर्षांत रोगी मरतो.

**चिकित्सा**—जर रक्तवाहिकांर्बुद असेल, तर आंत्राचा तेवढा भाग काढून टाकल्यास पुरे होते. साधी अर्बुदे शस्त्रक्रियेने काढून टाकता येतात. असाध्य अर्बुदांकरितां शस्त्रक्रिया व रेडियम वा डीप एक्स-रे यांचा उपयोग करावा. अवरोध टाळण्याकरितां आंतडे उदरभित्तीबाहेर आणून शस्त्रक्रियेने शिवतात. (colostomy)

### आंत्र रजतप्रेमी कार्सिनोमा

(INTESTINAL ARGENTAFFIN CARCINOMA)

(आंत्राचे असाध्य कर्कटाभ, कर्कटाभरोग)

**व्याख्या**—ज्याच्या पेशीतील कण रजत लवणप्रेमी (silver salts) आहेत असा कार्सिनोमा.

**संप्राप्ति**—असाध्य कर्कटाभ (carcinoid) अर्बुदे ही सामान्यतः शेषांत्रांत (ileum) निर्माण होतात. द्वितीयक निक्षेप (secondary deposits) हे यकृत, त्वचा, वृक्क, उपवृक्क, फुफ्फुसे व मेंदू या ठिकाणी होतात. अर्बुदांच्या रजतप्रेमी पेशींत ५-हाइड्रोक्सिट्रिप्टॅमिन (५ एच टी) (याला सेराटोनीन असेही म्हणतात). हा पदार्थ निर्माण होतो. त्याच प्रमाणे द्वितीयक निक्षेपातही होतो. रक्तांत तो सुटा होतो व त्यांतील कांही प्लेटलेटकडून घेतला जातो. प्लीहेत तो फार प्रमाणांत असतो. ५-एच टी हा बहुधा होरमोन असावा, तो नेहमी जठरांत्र श्लेष्मल त्वचेतील रजतप्रेमी पेशींकडून निर्माण होतो. याचेमुळे अनैच्छिक स्नायूंचे आकुंचन होते. पण जर एखाद्या प्राण्याला याचे इंजेक्शन दिले, तर बाहिका विस्तारण (vasodilatation) होते. याची मूलतत्तारोधीही क्रिया होते. तो फुफ्फुसांमधून जात असतांना अकार्यक्षम होतो, व मूत्रामधून ५-हाइड्रो-क्सिइंडोल अॅसेटिक अम्ल (५-एच्. आय. ए. ए.) या स्वरूपात बाहेर फेकला जातो.

कर्कटाभ अर्बुदे ही श्वासवाहिनी, जठर व अग्न्याशय या ठिकाणीही निर्माण होतात. त्यांतील कांही ५-एच टी. हा पदार्थ स्रवतात. असे दिसून येते की अशा रोग्यांत सेराटोनीनमुळे लाली (Flushing) निर्माण होत नाही, तर ती निर्माण होणारी लाली किनीन पेप्टाइडमुळे येत असावी.

**लक्षणे**—ज्यावेळी ५-एच टी हा पदार्थ फार मोठ्या प्रमाणावर निर्माण होतो, व विशेषतः यकृतात अन्यत्र संभूतीने गांठी निर्माण झालेल्या असतात, अशावेळीं, रोग्यांत विशिष्ट लक्षण मालिका दिसून येते. यांत नीलिमा, एका एकी लाली येणे, श्वास व अतीसार ही लक्षणे असतात. त्याच बरोबर क्ष-किरण चित्रांत आंत्रांत विकार दिसून येतो. व त्याबरोबर यकृतवृद्धि व जलोदर असते. या अर्बुदांमुळे उदरांत वेदना होतात. किंवा अवरोधाची लक्षणे निर्माण होतात. या लक्षणमालिकेचा दुसरा विशेष म्हणजे फुफ्फुसपुटावरोध (pulmonary stenosis) व त्रिदल पुटापूर्णता (tricuspid regurgitation) असते. त्वचेत गांठी असतात.

**व्यवच्छेदक निदान**—त्वचेतील गांठींचा सूक्ष्मछेद सूक्ष्मदर्शक यंत्रांवाली तपासल्यास व त्याचप्रमाणे मूत्रांतील ५-एच. आय. ए. ए.चे वाढलेले प्रमाण यावरून या विकाराचे निदान करता येते. पण कांही वेळां दमा, दक्षिणहृद्साद (right sided heartfailure) यकृताचा सूत्रणरोग, संग्रहणी, किंवा प्रवाहिका किंवा ही लाली आर्तवनवृत्तिजन्य आहे असें चुकीचे निदान केले जाते.

**चिकित्सा**—अर्बुद फार सावकाश वाढत असल्यामुळे, जरी दूरान्वयीने इतरत्र गांठी झालेल्या असल्या, तरी मूलभूत गांठ (primary growth) काढून टाकल्यास उपयोग होतो.



## आंत्रस्थ वायुभृत पुटक

(PNEUMATOSIS CYSTOIDES INTESTINALIS)

मध्यांत्र (jejunum), बृहदांत्र, उपगुद व कांहीवेळां जठर यांच्या भिंतीत वायुभृत पुटक (cysts containing gas) असतात. जॉन हंटर याने १८३७ मध्ये सूकरांतील या विकाराची माहिती प्रसिद्ध केली. ही पुटके अधःसीरस किंवा अधःश्लेष्मल असतात व या बरोबर आंत्रव्रणही असतो. कांहीत कोणतेही लक्षण नसतें. तर इतरांत उदरांत वेदना, उदरवायू, उपगुदातून श्लेष्मास्राव, फेसाळ अतिसार, फार वारा सुटणें (much flatus), उपगुदातून रक्तस्राव व कांही वेळां बद्धकोष्ठता किंवा वांति ही लक्षणे असतात. बृहदांत्रदर्शी यंत्राने तपासल्यास (sigmoidoscopy) फेसाळ श्लेष्मासह स्वच्छ स्फोटिका (clear bullae) दिसून येतात. उपद्रव म्हणून वायुभृत उदरावरण (pneumoperitoneum) होण्याची शक्यता असते. क्ष-किरणांनी घेतलेला फोटो किंवा बेरियम अन्न वा एनिमा देऊन घेतलेला फोटो यावरून निदान होते. (आकृति ५ पाहा). मी पाहिलेल्या रोग्यांत या बरोबर फुफ्फुसाचा पुटक विकारही (cystic disease) होता.

## महावृहदांत्र, हर्शस्प्रंग रोग

(MEGACOLON, HIRSCHSPRUNG'S DISEASE)

**व्याख्या**—कोणत्याही प्रकारचा सहज दिसून येणारा रोगजन्य अवरोध नसतानां स्थूलांत्राची वृद्धि व विस्तृत होणें.

**हेतु**—हा रोग जातज विकृति मुळें होतो असें समजले जाते. यांत विकारित स्थूलांत्राच्या भागामधून आकुंचन लहरी पुढे जात नाहीत, त्यामुळें स्थूलांत्राचा वरचा भाग विस्तृत होतो. ज्यावेळी रोग प्रौढ वयांत दृष्टोत्पत्तीस येतो, त्यावेळीं त्याचे हेच कारण असते. पण त्याची वृद्धि व्हावयास मलावरोधाची मदत होते. रोग स्त्रियांपेक्षा पुरुषांत जास्त प्रमाणांत दिसून येतो.

**संप्राप्ति**—स्थूलांत्राचा शेवटचा भाग प्रामुख्याने विकारित होतो. स्थूलांत्र फार मोठे होते व कांहीवेळां त्याचा व्यास बारा इंचापर्यंतही वाढतो. वर्तुळाकृति व उभे स्नायूचे थर वृद्धि पावतात (hypertrophied) व अंतःत्वचेवर व्रण दिसून येतात. तीव्र प्रकारांत स्थूलांत्रात असणारे पदार्थ ४० पौंडांचेवर ही भरतात. हर्शस्प्रंगच्या रोगांत उपगुद, व उपगुद वक्रबृहदांत्र भागांत (rectosigmoid area) अगुच्छिका आंत्राचा (aganglionic intestine) सीमान्त अरुंद खंड दिसून येतो व त्याच्या वरचा बृहदांत्राचा भाग विस्तार पावलेला असतो. उपाजित बृहत्बृहदांत्रांत (कूटहर्शस्प्रंग रोग pseudo-Hirschsprung's disease) बृहदांत्र गुदापर्यंत विस्तार

पावलेले असते. हर्षस्प्रंगच्या रोगांत बृहदांत्राच्या अरुंद खंडात परानुकंपी गुच्छिका पेशी (parasympathetic ganglion cells) अजिबात नसतात.

**लक्षणे**—ही विकृति मुल जन्मल्या नंतर थोड्याच वेळांत समजून येते. बालकांत तीव्र बद्धकोष्ठता असून, पोट वाढत जाते. दुसऱ्या कांही रोग्यांत ही उदराची वृद्धि रोगी प्रौढ वयाचा होईपर्यंत दिसून येत नाही. रोग्याची प्रकृतिची तक्रार असते, मधुन वांति होते, पोटात शूल येतात, व श्वासपटल स्नायू वरच्या बाजूला ढकलला गेल्यामुळे थोडा श्वास लागतो. कैक महिने शौचाला होत नाही. पण कांहीवेळां अतिसार होतो.

**तपासल्यास**—उदर फुग्यासारखे दिसते, ते सर्व बाजूला सारख्या प्रमाणांत फुगलेले दिसते किंवा पुष्कळ वेळां डावी बाजूच जास्त फुगलेली दिसते. कांहीं वेळां आकुंचन लहरी स्पष्टपणे दिसून येतात. उपगुदात बोट घालून पाहिले तर ते मलाने पूर्ण भरल्याचे समजून येते. पुष्कळवेळां गुदस्थानी वेदनायुक्त गुदभेद ((painful fissure) किंवा जातज गुदसंकोच, अशाप्रकारची विकृति असते. बेरियम एनिमा दिल्यास अतिशय प्रमाणांत फुगलेले स्थूलांत्र दिसून येते व हर्षस्प्रंगरोगांत त्याचा शेवटला भाग अरुंद असतो.

**व्यवच्छेदक निदान**—संकोच किंवा अर्बुद यांच्या मुळे तीव्र चिरकारी बद्धकोष्ठता नाही हे सिद्ध करावयास पाहिजे. या रोगाचे निदान तितकेसे कठीण नाहीं.

**उपद्रव**—जर उपचार करून स्थूलांत्र मोकळे केले नाही, तर रोग वाढत जातो. उपद्रवांत स्थूलांत्राला क्षत पडणें किंवा संपूर्ण आंत्रावरोध, हे येतात,

**साध्यासाध्यता**—ज्या बालकांत ही विकृति असते, त्यावर इलाज केला गेला नाही तर ही मुलें प्रौढ वयापर्यंत जगत नाहीत. आंत्रावरोध, क्षत पडणें, उपासमार किंवा इतर रोगांने रोगी मरतो.

**चिकित्सा**—बद्धकोष्ठतेकरितां एनिमा द्यावा. जर उपगुद विकारित झाले असेल, तर त्यांतील मल, बोटाने किंवा चमच्यासारखे हत्यार घालून काढून टाकावा. गुद समाकुंचक स्नायू (anal sphincter) रोज शलाका (bougie) घालून विस्तृत करावा. त्यानंतर रोज स्थूलांत्र धुवून काढावे. जर वक्ष मज्जातंतू मूलापर्यंत सुषुम्ना संवेदना हरण (spinal anaesthesia) केल्यास शौचास होते. कांही आठवड्यांनंतर परत हा उपचार करावा. कांहीवेळां शस्त्रक्रिया करावी लागते. तीव्र प्रकारांत कीं ज्यांत बृहदांत्राचा शेवटला भाग अरुंद झालेला असतो, असा अगुच्छिका बृहदांत्राचा भाग (aganglionic portion of colon) कापून टाकून, बृहदांत्राचा वरचा भाग गुदाला जोडावा. त्यामुळे समाकुंचक स्नायूचा फायदा मिळतो. शस्त्रक्रियेपूर्वी बृहदांत्र धुवून काढावे व मग उजव्या बाजूला उदर भितीला छेद घेऊन, त्या ठिकाणी बृहदांत्र उघडावे (colostomy), पुढें बृहदांत्र गुदाला जोडल्यावर शेवटीं हे बृहदांत्रमुख बंद करावे.

### वसाभृत मलमेह (STEATORRHOEA)

पातळसर, फिका वसीयमल, हा, अग्न्याशय (pancreas), यकृत, किंवा आंत्राचे विकार किंवा यांच्या कार्यात बिघाड झाल्यास होतो.

**अग्न्याशयज वसाभृत मलमेह**—(pancreatic steatorrhea) हा प्रकार चिर-कारी अग्न्याशय शोफ, तंतुपुटीय रोग (fibrocystic disease), अग्न्याशय अश्मरी किंवा त्याच्या कार्यात बिघाड यामुळे होतो. हा बिघाड कुपोषणामुळे निर्माण होणाऱ्या अल्पप्रथिनरक्ततेमुळे होतो. अग्न्याशय प्रकिण्वांच्या न्यूनत्वामुळे पिष्टपदार्थ, प्रथिन व स्निग्ध पदार्थांचे आंत्रांत अभिशोषण फार सावकाश होते. जर ग्रहणीत नलिका घालून तपासले, तर अग्न्याशय प्रकिण्वांचे (Pancreatic ferments) न्यूनत्व वा अभाव असल्याचे समजून येते.

**यकृतज वसाभृत मलमेह**—हा प्रकार, आंत्रांत पित्त लवणांचा (bile salts) अभाव वा न्यूनत्व, यामुळे होतो. मल चांगला बनलेला असतो, पण तो फार वसीय असतो.

**आंत्रज वसाभृत मलमेह**—या प्रकारांत, विभागीय आंत्रशोफ, व्हिपले रोग, क्षय, व त्वचा काठिण्य (scleroderma) या सारखे विकार असतात. लघु परियथ (short-circuit) शस्त्रक्रियेनंतर, निर्माण झालेल्या आंत्रांतील अंधचापामुळे (blind loop) तैत्र आजार व वसाभृत मल मेह होतो. कदाचित हें आंत्रजीवाणू समूहांत (intestinal flora) फरक झाल्यामुळे होत असावे. जठर-बृहदांत्र भगंदरामुळे वसाभृत मलमेह होतो, व तो जठर-आंत्र जोडण शस्त्रक्रियेमुळे ही (gastro-enterostomy) होण्याचा संभव असतो.

**व्हिपले रोग**—(whipple's disease) किंवा आंत्र वसादुष्पोषण (lipodystrophy) यांत, उदरांत अस्वस्थता, वसाभृत अतिसार, वजन कमी होणें व कांहींत संधिवेदना (arthralgia), त्वचा व मुख श्लेष्मल त्वचा या ठिकाणी शाम वर्णता, व त्याच बरोबर, अल्प रुधिरदाब ही असतो. शव परीक्षेत (autopsy) आंत्र अंकुरांत (intestinal villi) वसा भरलेला असतो व आंत्रयोजनील सिकाग्रंथी शिरानलांत, ग्लायकोप्रथिन भरलेल्या फेनन महाभक्षी (foaming macrophages) असतात. टेट्रासायक्लिन १ ग्रॅम दिसांतून दोन वेळां याप्रमाणें पुष्कळ आठवडे दिल्यास फार फायदा होतो.

**अकारणज वसाभृत मलमेह**—(Idiopathic steatorrhea) यांत प्रौढांचा सिलियाक रोग, ऊष्ण कटिबंधीय संग्रहणी, येतात. यांत आंत्रामधून शोषणाची क्रिया फार कमी प्रमाणांत होते. कांही रोग्यांत आंत्रामधून अन्न फार जलद जाते, व त्यामुळे वसीय अतिसार होतो.

## सिलियाक रोग

(COELIAC DISEASE)

(मी रोग, मी हर्टरचा रोग, अग्याशयज बालकायता)

**व्याख्या**—हा लहान मुलांचा रोग असून, यांत स्निग्ध पदार्थांचे पचन व शोषण बरोबर होत नाही, मुल कृश होत जाते व त्याची वाढ खुंटते.

**हेतु**—असें दिसून येते कीं हा रोग आहारांतील गव्हातील ग्लूटिन मुळें होतो व याच बरोबर ग्लूटिनचे निर्विषिकरण करणाऱ्या प्रकिण्वांचे न्यूनत्व असते. ज्यांना हा रोग होतो ही सर्वच मुले ग्लूटिनला असहिष्णू असतात किंवा काय याबद्दल कल्पना नाही. पुष्कळ वेळां हा रोग ज्या बालकांना वरचे दुध दिले जाते अशा १ ते ५ वर्षां-मधील मुलांस होतो. मुलीत याचे ज्यास्त प्रमाण आहे.

**लक्षणें**—रोगाची सुरुवात फार हळुवारपणे होते. मुलाचे वजन वाढत नाही, व ते फार उशिरा चालावयास लागते. भूक बरोबर लागत नाही व शौचालाही पुष्कळवेळां सैलसर असे होते.

**तपासल्यास**—मूल वयाच्या मानाने लहान दिसते व ऊंचीही वयाच्या मानाने कमी असते. त्वचेखाली चरबीचे प्रमाण फार कमी असते, विशेषतः हात पाय व नितंबाच भाग (buttocks) या ठिकाणी ती फारच कमी असते. चेहरा तितकासा कृश नसतो. पण चेहऱ्यावर धातुरंजन दिसून येते. पोट वायु भरणाने फार मोठे दिसते (आकृति ६). यकृत व प्लीहा यांची वृद्धि झालेली नसते. दिवसांतून चारपांच वेळां शौचास होते. मल पुष्कळ, रंगहीन, फेसाळ व दुर्गंधियुक्त असा असतो. मलांत फार प्रमाणांत चरबी असते, व शुष्क मलांत त्यांचे प्रमाण ५०% पर्यंत ही असते. (नेहमी १० ते २७% असते) व त्यांत वसा अम्लांचे प्रमाण फार असते. मलांत पित्त रंगज-द्रव्यें (bile pigments) नसल्यामुळेंच मल रंगहीन किंवा पांढुरका दिसतो. अति-सार रहित प्रकार ही (non-diarrhoeic type) वर्णिता आहे. यांत सर्व लक्षणें सौम्य असतात. जर हाडांचा क्ष-किरणांनी फोटो घेतला, तर हाड्ची टोकें जुळून आलेली दिसून येत नाहीत (delay in ossification). जर ग्रहणींत नलिका घालून त्या ठिकाणचा रस (Duodenal juice) काढून तपासल्यास, तर त्यांत ट्रिप्सिन नेहमी एवढेच असल्याचे दिसून येते.

**व्यवच्छेदक निदान**—लक्षणें स्पष्ट असल्यामुळें निदान कठिण नाही. तरी सुद्धां संग्रहणी, आंत्रयोजनीतील ग्रंथीचा क्षय, त्यामुळें रसवाहिन्यांना होणारा अडथळा, चिरकारी जिआडिआ संसर्ग व स्वादुपिंडाचा तांतव धातुयुक्त रोग हे लक्षांत ठेवावयास पाहिजेत. जर आंतड्याच्या पायसिकांत (lacteals) अडथळा झाला, तर मलातून

चरबी जाते. संग्रहणीत भूक चांगली लागते व जीभ लाल असते. स्वादुपिडाच्या तांतव धातुयुक्त रोगांत फुफ्फुसात कांही प्रमाणांत वायुकोष विस्तार दिसून येतो, बोटांची टोके जाड व वाटोळी असतात व ट्रिप्सिन दिसून येत नाही.

**उपद्रव**—जर रोगावर व्यवस्थित इलाज केला नाही, तर रोग वाढत जातो. उपद्रव म्हणून रिकेटस्, रक्तपित्त, (purpura) व आंकडी (tetany) हे होण्याचा संभव असतो.

**चिकित्सा**—आहारांत ग्ल्यूटेन नसावे. कारण सिलियाक रोगांत ग्ल्यूटेनमुळें स्निग्ध पदार्थ शोषिले जात नाहीत. गव्हाच्या पिठात ग्ल्यूटेन असते. जर यांतील ग्ल्यूटेन काढून टाकले, तर गव्हातील पिष्ट पदार्थ चांगल्या रितीने शोषिला जातो व म्हणून मग पिष्ट व स्निग्ध पदार्थांचे अन्नातील प्रमाण कमी केले नाही तरी चालते. पण अंड्यांतील पांढरा बलक, मुसुंब्याचा रस, केळी व कोशिंबऱ्या हे पदार्थ जास्त प्रमाणांत द्यावे. दिवसांतून चार केळीं सुद्धां ध्यावयास हरकत नाही. जीवनसत्व अ व ड यांचा फार चांगला उपयोग होतो. त्याच बरोबर बी कॉम्प्लेक्स व लिव्हर एक्स्ट्रॅक्ट यांची २।२ सी. सी. ची इंजेक्शनें एक दिवस सोडून द्यावी. रोग्याच्या वाढ होण्याच्या वयांत, त्याला ग्लूटेन विरहीत आहार द्यावयास पाहिजे.

### प्रौढांतील सीलियाक रोग

(COELIAC DISEASE IN ADULTS)

(अज्ञात हेतुक वसाभूत मलमेह. गी-थाइसेन रोग.)

**हेतु**—अजून या रोगाचे कारण समजलेले नाही. पण असें धरले जाते कीं लहान आंतड्यामधून कांहीं प्रकारचे अन्न, विशेषतः कॅल्शम, फॉस्फरस व अन्नातील रक्त वाढविणारे पदार्थ (haemopoietic substances) आणि जीवनसत्वे बरोबर शोषली जात नसावीत. सामान्यतः प्रौढांत, विशेषतः स्त्रियांत याचे प्रमाण जास्त असते.

**लक्षणें**—बालवयांत अतिसार किंवा मुडदुस झाल्याचे पूर्ववृत्त मिळते. रोग्याची तक्रार म्हणजे अतिसार, अशक्तता, त्वचेचे रोग, स्नायूत पेटके, हाडात वेदना, किंवा हाडात व्यंगे.

**तपासल्यास**—रोग्याची वाढ खुंटलेली व त्यामानाने त्याचे पोट फार मोठे दिसते. शरिराच्या झांकलेल्या भागावरील त्वचेवर लाल चट्टे (areas of erythema) काळसर डाग, किंवा सर्व त्वचेवर खवले पडणे (efoliate dermatitis) हे दिसून येते. निरनिराळ्या हाडांत एकाएकी अस्थिभंग (spontaneous fractures) दिसून येतात. अस्थिविरलता (osteoporosis) व बोटांची टोके पोपटाच्या चोंची सारखी वाकडी (parrot-beak clubbing) दिसून येतात. कांहीत स्थूलांत्र फार मोठे होते

लहान आंतड्यांत होणारे फरक क्ष-किरणांनीं तपासल्यास समजून येतात. हे फरक म्हणजे, लहान आंतड्यांतील अंतःत्वचेच्या वर्तुळाकार घड्या (circular folds) नाहींशा होणें, लहान आंतडे ताणले जाणें (distention) व आंतील बेरियमचे भागाभागांत पुंजक बनणे (clumps) हे होत.

**रक्त:**—रक्त तपासल्यास, त्यांत लाल पेशींचे प्रमाण कमी झालेले दिसून येते. त्याच प्रमाणें रक्तातील कॅल्शियमचे व साखरेचे प्रमाणही कमी झाल्याचे दिसून येते. जसजसे हाडांत फरक व्हावयास लागतात, तसें अल्कलाईन फॉस्फेटजेचे प्रमाण वाढते. मलाची परीक्षा केल्यास, त्यांत चरबीचे प्रमाण जास्त असल्याचे समजून येते. जर दंड, रक्त प्रवाह बंद होईपर्यंत दाबला, तर हातात आकर्ष (spanam) निर्माण होतात. त्याला ट्रॉवसिऑचे चिन्ह (Trousseau's sign) म्हणतात. त्याच प्रमाणें आनन, मज्जातंतूवर (Facial nerve) कानाचे पुढे जर हळूच ताडण केले, तर तोंड, डोळा गाल, कपाळ यांचे स्नायू व नाकपुड्या कंप पावावयास लागतात. (twitchings) याला झोस्टेकची चिन्ह (chvostek's sign) म्हणतात.

**व्यवच्छेदक निदान**—निदान करणें तितकेसे सोपे नाही. संग्रहणी सारखेच याचे पुष्कळसे चिन्ह आहे.

**उपद्रव**—जर इलाज बरोबर झाला नाही, तर रोग वाढत जातो. या रोगांत ब्रांकोन्युमोनिया होण्याची फार भिती असते. जीवनसत्व 'के'च्या आभावामुळें अंतःत्वचेपासून, सांध्यांत, किंवा त्वचेत रक्तस्त्राव होतात किंवा मूत्रातूनही रक्त जाते.

**चिकित्सा**—आहार स्निग्ध पदार्थ रहित असावा. त्यात पिष्ट पदार्थांचे प्रमाणही कमी असावयास पाहिजे. कॅल्शम लॅक्टेट १/२ ड्राम दिवसांतून तीन वेळां द्यावे. त्याच प्रमाणें सर्व जीवनसत्वे मोठ्या प्रमाणावर द्यावी. याकरितां मल्टिव्हिटॅमिन दोन वड्या दिवसातून तीन वेळां द्याव्या. पंडुरोगा करिता लोह द्यावे. इन्फरॉनचे इंजेक्शन एक दिवसाआड स्नायूतून द्यावे, किंवा ब्लॉडची गोळी, ३० ग्रेन दिवसांतून तीन वेळां द्यावी. लिव्हर एक्स्ट्रॅक्टची जेक्शने दिल्याने फार फायदा होतो. याकरितां दोन सी. सी. रोज किंवा एक दिवसाआड स्नायूतून द्यावे. यामुळें स्निग्ध पदार्थांच्या शोषणास मदत होते असें समजले जातें.

## मलावरोध

### (CONSTIPATION)

मल विसर्जन व्यवस्थित होण्यास तीन गोष्टींची जरूरी असते. १ सर्व पाचक रस चांगल्या प्रकारे निर्माण झाले पाहिजेत, व अन्नावर त्याची व्यवस्थित क्रिया झाली पाहिजे. २. स्थूलांवांत न पचलेल्या अन्नावरोबर आलेल्या पाण्याचे चांगले शोषण



आकृति ६. सिलियाकरोगाचे बालक,

वय २६ महिने, वजन १८ पौंड, ४ औंस. उंची ३० $\frac{१}{२}$  इंच.

(पान ७८ पहा)

झाले पाहिजे. व ३. आकुंचन लहरी चांगल्याप्रकारे निर्माण होण्यास आंत्राचे स्नायू शक्तिमान असावयास पाहिजे.

मलावरोधाचे तीन प्रकार पडतात.

१. आंत्रस्थ मलावरोध—(Intestinal constipation) यांत अन्नाला आंतड्या-मधून, विशेषतः स्थूलांत्रांतून, मार्ग आक्रमणाला वेळ लागतो.

२. उपगुदस्थ मलावरोध (Rectal constipation). या प्रकारांत आंतड्यांतून अन्न जाण्यास नेहमी एवढाच वेळ लागतो. पण उपगुद व त्याच्या वरचा भाग यांत मल पुष्कळवेळा अडकून राहातो.

३. अधाशी स्थूलांत्र—(greedy colon) यांत स्थूलांत्रांत पाण्याचे पोषण फार मोठ्या प्रमाणांत होते, व त्यामुळे मलाचा साठा फारच थोडा राहातो.

१. आंत्रस्थ मलावरोधाची कारणे—(अ) अन्न वाजवीपेक्षा कमी घेतल्यामुळे मल कमी प्रमाणांत निर्माण होणे; जे अन्न घेतले जाते, त्याचा न पचलेला भाग (residue) कमी राहणे, द्रव पदार्थ कमी सेवन करणे किंवा शरिरांतील द्रव जास्त प्रमाणांत बाहेर जाणे (excessive fluid loss) (फार घाम येणे) वा वाजवीपेक्षा जास्त द्रव शोषिला जाणे (अधाशी स्थूलांत्र).

(ब) फार मोठ्या प्रमाणांत मल तयार होणे उदा. फार खादाड लोक, यांत अन्नाला पुढे पुढे जाण्यास त्रास पडतो.

(क) आंत्र स्नायूची निर्बलता. ही निर्बलता जातज असते किंवा पंडुरोग, सांसर्गिक रोग, वार्धक्य, बैठे धंदे, किंवा दुर्बलता निर्माण करणारे रोग (wasting diseases) यामुळे आलेली असेल.

(ड) अवरोध—आंत्रांबुंदे, तत्वात्मक रज्जूनीं आंत्र जखडणे (bands and adhesions) आंत्रव्यावर्तन (volvulus) व आंत्रांतप्रवेश.

२. उपगुदस्थ मलावरोधाची कारणे—१. वाईट संवयी—रोज ठराविक वेळी शौचास न जाणे, किंवा लागली असता कंटाळा करणे.

२. स्नायूंची निर्बलता—वारंवार होणाऱ्या बाळंतपणामुळे विटपाची अशक्तता (weakened perineal muscles), व्यायामाभावी उदराच्या स्नायूंची अशक्तता.

३. गुदविदर—(fissure) किंवा मूळव्याध यामुळे निर्माण होणाऱ्या वेदना.

४. उपगुदातील अर्बुद, आंत्रस्त्रोतःसंकोच (stricture) किंवा कटिबंधाचा पोकळीतील अर्बुदाचा दाब पडून.

लक्षणें—मलावरोध ही जरी पुष्कळ लोकांची तक्रार असली, तरी त्यांत पुष्कळवेळां कांहींही लक्षणे दिसून येत नाहीत; तर कांहीवेळां लक्षणें अस्पष्ट असतात. साधारणपणे पुढील लक्षणें दिसतात. जिभेवर पांढरा बुरसा येतो, भूक मंदावते, डोके दुखते,



बरें वाटत नाहीं, पोटांत बायू धरतो व वेदना होतात.

मलावरोधात अन्न पुष्कळवेळां आंतड्यात राहाते व त्यामुळें त्याठिकाणीं कुजण्याची क्रिया होते. या कुजण्याच्या क्रियेमुळे निर्माण झालेली विषें शोषिली जाऊन निरनिराळ्या सार्वदेहीक विकृति निर्माण होतात. यांत कांहीवेळां विषांचा परिणाम मेंदूवर होतो व वेशुद्धिपासून तों आक्षेपक (convulsions) येण्यापर्यंत सर्व प्रकार दृष्टिस पडतात.

ज्वरादि रोगांत मलावरोधामुळें तापाचे प्रमाण आणखी वाढते.

**व्यवच्छेदक निदान**—वेरियम देऊन निदान करता येते. त्यामुळें कोठे अटकाव होत आहे ते समजते. साधारणपणें अन्न ४॥ तासांत स्थूलांत्राशयाजवळ (caecum) पोहोचते. ६॥ तासांनीं स्थूलांत्राच्या यकृताजवळील बाकांजवळ (hepatic flexure) ९ तासांत प्लीहेजवळील बांका जवळ (splenic flexure) व १६ ते १८ तासांत उपगुदांत (rectum) पोहोचते. सिग्मॉयडास्कोपने तपासणें जरूरीचे असते. त्यामुळें उपगुदांत अर्बुदे किंवा गुल्मे असल्यास दिसून येतात.

**उपद्रव**—जर यावर व्यवस्थित इलाज केला नाही तर रोग वाढत जातो व मलावरोध आणखीनच तीव्र होतो. उपद्रवांत स्थूलांत्रदाह, मलाच्या खड्यामुळे व्रण पडतात, व विदर (fissure) किंवा अर्श (haemorrhoids) निर्माण होते.

**चिकित्सा**—प्रतिबंधक—लहान मुलांत व प्रौढांत चांगली संवय झडेल अशी काळजी घ्यावयास पाहिजे. आहार समतोल असावा, व भरपूर पाणी प्यावे.

रोग झाल्यास—ठराविक वेळी शौचास जाण्याची संवय ठेवावी. भारतीय पद्धतीनें शौचास बसल्यामुळें पोटावर भरपूर दाब पडतो व शौचास सुलभ रीतिनें होते. व्यायाम, शारिरीक व पोटाचे, त्याच प्रमाणें पोटाच्या स्नायूंचे मर्दन (abdominal massage) यांची फार आवश्यकता असते.

जर उपगुदांत मलावरोध असेल, तर सुरुवातीला ग्लिसरीनची लांबोडी गोळी (glycerin suppository) गुदद्वारातून आंत घालावी. त्यामुळे उपगुद साफ होते. नंतर कोमट नॉर्मल सलाईनने स्थूलांत्र धुवून काढावे (colonic washouts) सुरुवातीला १ ते १½ पाईट नॉर्मल सलाईन वापरावे व हळुहळु कमी करीत न्यावे. जर मलाचे खडे झाले असतील, तर रात्री २ ते ४ औंस गरम ऑलिव्ह ऑईल पिचकारीनें घावे व रात्रभर रोखून धरावयास सांगावे. त्यामुळे खडे मऊ होतात.

पॅरॅफिन लिक्विड १/२ औंस दिवसातून तीन वेळां जेवणानंतर, पेट्रोल अगर दिवसातून तीन वेळां दोन दोन चमचे, कॅसकारा इव्हॅक्युअंट १/२ ते १ १/२ ड्राम रात्री. किंवा सोनामुखीच्या शेंगा २४ तास गार पाण्यात ठेऊन ते पाणी सकाळी घावे; वा रेग्युलेक्सच्या १ किंवा २ गोळ्या रात्री झोपतांना घ्याव्या.

जर अतिशय तीव्र मलावरोध असेल (spastic constipation) तर टिक्चर बेलाडोना १० ते १५ थेंब एक ड्राम पाण्यामधून दिवसातून दोन ते तीन वेळां जेवणा-पूर्वी द्यावे.

जेवणांत पुष्कळसा न पचलेला भाग शिल्लक राहिल असे अन्न, म्हणजे पालेभाज्या, कोशिंबरी वगैरे द्यावे. सकाळी उठल्याबरोबर ग्लासभर कोमट पाणी प्यावे. त्यामुळें शौचास साफ होते.

## अतिसार

(DIARRHOEA)

अतिसार याचा अर्थ वारंवार पण पातळ शौचास होणे. नुसते वारंवार होणे नव्हें, तर ते पातळ असले पाहिजे.

याचे दोन प्रकार पडतात. :-आशुकारी व चिरकारी. किंवा असेंही म्हणता येईल की सदाहशोफामुळें (Inflammatory) व सदाहशोफाव्यतिरिक्त (non-inflammatory)

अतिसार हे निरनिराळ्या रोगांत लक्षण म्हणून दिसून येते. त्याची निरनिराळी कारणे असू शकतात.

१. आधिरताजन्य कारणें—(Nervous causes) यामध्यें आंतड्यांतून अन्न लौकर पुढे जाते. (rapid transit) पुष्कळवेळां परीक्षेचे वेळी, व्याख्यान देताना किंवा जर प्रवास करीत असतांना गाडींत सडास नसेल, तर कांही माणसांत अतिसार होतो.

२. जठरभूत कारणें—(gastric causes) जर जठरांत हेड्रोक्लोरिक आम्लाचा अभाव असेल, जठर व स्थूलांत यांना जोडणारा नाडीव्रण (gastro-colic fistula) किंवा जठर व लहान आंतडे शस्त्रक्रियेने जोडली असतील (gastro-jejunosomy) तर जठरातून अन्न फार लौकर खालीं उतरते.

३. स्थानिक, आंत्रगत कारणें—ही तर पुष्कळच आहेत. विषमाशन (improper food), अन्नांत विषे निर्माण झाल्यामुळें (food-poisoning), खनिज विषें-सोमल, विषमयंत्ररोग, निरनिराळे रोग-गोंवर, क्षय, विषमज्वर, पटकी, उन्हाळी, अतिसार, वगैरे.

४. स्वादुपिंड रस व पित्तरस कमी निर्माण होणे.

५. पिष्ट पदार्थ—वाजवीपेक्षां ज्यास्त खाल्ले गेले, तर आंतड्यांत त्याचे किण्वन (fermentation) होते. ते कुजते व त्यामुळे अतिसार होतो.

६. कंठस्थ पिंडाच्या स्रावाचे न्युनत्व.

७. मधुमेह—ज्या रोग्यांत मधुमेहाचा बरोबर उपचार केला गेला नसेल तर त्यांना अतिसार होण्याचा संभव असतो. हा अतिसार रात्री व मधुन मधुन होतो.

**लक्षणे**—लक्षणे पुष्कळ वेळां कारणावर अवलंबून असतात. दाह हे जर कारण असेल, तर पोट दुखतें, अतिसार, कांहीवेळां वांति होते, भूक मंदावते व फार तहान लागते.

लहान मुलांत कांहीवेळां मलाचा रंग हिरवट असतो, व त्यास फार घाण येते. यांत पोट दुखून मूल रडते. या प्रकारांत कांही वेळां ताप व वांती ही होते. जर प्रकार तीव्र असेल तर तो जंतुमुळेच होय असे समजावे. त्यांत लक्षणेही तीव्र असतात. ताप १०३° ते १०४° फॅ. पर्यंत असतो. अतिसार व वांती होते. ताप फार असल्यामुळें ग्लानी व बलक्षय होतो, व मूल मरण्याची भीति असते.

कोणत्याही प्रकारच्या अतिसारांत मलाची परीक्षा करणें फार महत्वाचे आहे. नुसत्या डोळ्याने त्याचा रंग, घनता वा द्रवता, श्लेष्मा, रक्त किंवा फेस वगैरे पाहता येतात. त्याच प्रमाणें सूक्ष्म यंत्राखाली मलाची परीक्षा करणें जरूर असते. त्यामुळे न पचलेले अन्न, चरबी किंवा जंतू समजून येतात.

**चिकित्सा**—अतिसार निर्माण करणाऱ्या कारणावर औषध योजना अवलंबून राहिल. तरीसुद्धा खालील गोष्टी लक्षांत ठेवाव्या.

ज्या अन्नाचा चोथा उरतो असा आहार नसावा. त्याच प्रमाणें अतिसारामुळें शरीरांतील जी कांही द्रव्ये कमी होतात, म्हणजे पाणी, खनीज द्रव्ये, विशेषतः सोडियम व पोटॅशियम यांचा पुरवठा करणें जरूर असते. त्याच बरोबर जीवनसत्वेही देणें चांगले.

ज्या अतिसारात शूल असतो, अशा रोग्यांना प्रथम एरंडेल तेल द्यावे. त्यामुळें आंतड्यांतील सलणाऱ्या गोष्टी नाहीशा होतात. जर फार शूल असेल तर त्याचे बरोबर टिक्चर ओपायचे ५।१० थेंब द्यावे. एरंडेल लागू पडल्या नंतर खालील मिक्चर द्यावे.

बिस्मथ कार्बोनेट	ड्राम २
केओलिन	ड्राम १ $\frac{1}{2}$
टिक्चर बेलाडोना	ड्राम $\frac{3}{4}$
टिक्चर कार्ड. को.	ड्राम २
म्युसिलेज	जरूरी पुरते.
सिरप ऑरेंशिआ	ड्राम ४
पाणी	औंस ६

$\frac{1}{2}$  भाग दिवसांतून तीन वेळां द्यावा.

सल्फाडायझिन १ ग्रॅम दिवसांतून तीन वेळां द्यावे. या बरोबर भरपूर पाणी द्यावयास पाहिजे. किंवा ६ औंस पाण्यात एक ग्रॅम स्ट्रेप्टोमायसिन व चवीकरतां

सिरप टाकून एकेक औंस दिवसातून चारवेळां द्यावे. याच्या डायरझिन किंवा स्ट्रेप्टोटाइड, किंवा क्लोरोस्ट्रेप, यासारख्या वड्या मिळतात. त्यांचा उपयोग करावा.

जर फार कुंथावयास होत असेल, तर स्टार्च व ओपियमचा एनिमा द्यावा. चार औंस पाण्यांत स्टार्चचा पातळसर द्राव बनवावा व त्यांत ३० ते ४० थेंब टिक्चर ओपाय टाकावे व एनिमा द्यावा.

जर अतिसार हैड्रोक्लोरिक आम्लाच्या आभावी असेल, तर अशा रोग्यांना सौम्य हैड्रोक्लोरिक आम्लाचे ३० थेंब १ ग्लास पाण्यातून, जेवणाबरोबर किंवा लगेच द्यावे. त्याच बरोबर लिव्हर एक्स्ट्रॅक्ट व फॉलिक ॲसिडची इंजेक्शनं द्यावी. जिआ-डिया लॅब्लिया (giardia lamblia) मुळें अतिसार असेल तर मेपॅक्रिनची १०० मि. ग्रॅमची वडी दिवसांतून तीन वेळां एक आठवडाभर द्यावी.

## उदरस्थ इंद्रियांची स्थानभ्रंशता, आशयभ्रंश

### (VISCEROPTOSIS)

हेतु-इंद्रियाच्या स्थानभ्रष्टतेची निरनिराळी कारण परंपरा सांगण्यांत येते. यांत इंद्रियाचे जातज सदोष स्थान (malpoistion), कांचोळीचा दाब, फार मोठ्या प्रमाणांत चरबी असलेले लोंबते उदर (Pendulous abdomen), कटि व उदरस्थ स्नायूंची निर्बलता, चिंचोळी छाती व कृषता आणि उदरस्थ चरबीची हीनता, आंतड्यांत अन्न तसेच राहिल्यामुळें (intestinal stasis) स्थूलांत स्थानभ्रष्ट होणें, व यकृत कार्य बरोबर न चालणें, सदोष स्थितिज सवय (postural habits) वगैरे कारणें दिली जातात. पुष्कळ लोकांत इंद्रिय स्थानभ्रष्टता दिसून येते. पण त्यांत लक्षणें असतातच असे नाही. कांही लक्षणें ही रक्ताभिसरणाला अडथळा होऊन व कमी रक्तदाबामुळे होतात. यावरून नुसत्या इंद्रिय स्थानभ्रष्टतेमुळे कांही लक्षणें निर्माण होत नाहीत; तर त्याच बरोबर कार्यातही बिघाड व्हावा लागतो (disturbance of function). ज्यांच्यामुळें लक्षणें निर्माण होतात असे महत्वाचे शारीरिक दोष (physical defects) म्हणजे, स्नायूंची हीनबलता, सदोष शरीरस्थिती, व कृशता. कांहीवेळां याबरोबर मज्जातंतू दौर्बल्यही (neurasthenia) असते.

प्रवर्तक कारणें-सामान्यतः २० ते ४० वर्षे वयाच्या रोग्यांत, विशेषतः स्त्रियांत रोग दिसून येतो. स्त्री-पुरुषांत १० : १ इतके जवळ जवळ प्रमाण असते. वारंवार गरोदरपणामुळे उदर मोठे होते. उदराचे स्नायू ढिले होतात. त्याच प्रमाणें तीव्र प्रकारच्या दुखण्यामुळें कृशता येणें, हे ही कारणीभूत होते.

संप्राप्ति-वृक्क, प्लीहा, यकृत व स्थूलांशय ही फार अस्थिर असतात. स्थूलांत फार खालच्या बाजूस असते व अतिरिक्त तेढे (redundant loops) दिसून येतात.

**लक्षणें**—रोगी हा सामान्यतः तरुण किंवा मध्यम वयाची स्त्री असते. निर-  
निराळी उदरस्थ लक्षणें म्हणजे मलावरोध, जठरांत वायू धरणें, जेवणानंतर अस्व-  
स्थता व फुगोटी, ओढ लागल्या सारखे वाटणें, व निजून राहिल्यास ओढ नाहीशी  
होणें, पोटाच्या खळगीत, नाभीचे ठिकाणी वेदना, कांहीवेळां कटी प्रदेशीही वेदना  
होतात. रोग्याला वारंवार सर्दी होते व हात पाय गार लागतात. शरीराच्या निर-  
निराळ्या भागांत आमवातासारख्या वेदना होतात.

**तपासल्यास**—रोगी हा सामान्यतः बारीक असून, पाठीवर पोक असते. छाती  
लांबट व चिंचोळी असते. रोगी उभा राहिल्यास त्याचे उदर नाभीच्या खालीं फुगलेले  
दिसते. उदराचे स्नायू विश्विशीत असतात. रोगी निजल्यास वृक्कांची हालचाल  
करतां येते. उदरस्थ महाधमनीचे स्पंदन सहज हाताला लागते. कांहीं रोग्यांत  
जेवणानंतर ४ तासानंतरही त्याला इकडून तिकडे हालविल्यास खळखळ आवाज  
येतो (stomach splash). रक्तदाब कमी असून तो साधारणतः १०५/७०  
मि. मि. पाण्याचा असतो. कांही रोगी अंगाने आडवे असून, उदर लोंबते असते.  
बेरियम दिल्यास जठर व आंतडे यांचे स्थान, अन्नमार्गातून अन्न पुढे जाण्याचा काल  
व वद्धकोष्टता आहे किंवा नाही हे समजून येते.

**व्यवच्छेदक निदान**—निदान करणें फार कठीण असते.

**उपद्रव**—जर सुरुवातीलाच व्यवस्थित इलाज केला तर, नीहीतर रोग हळूहळू  
वाढत जातो. उपद्रवांत, प्लीहेला पीळ पडणें, डायटलज् क्रायसेस वगैरे येतात.

**चिकित्सा**—प्रतिबंधक—उदराचे स्नायू बळकट होतील व छाती प्रसरण पावेल  
अशा प्रकारचे व्यायाम घ्यावे. मलावरोध होणार नाही याची काळजी घ्यावी.

**रोग झाल्यास**—सुरुवातीला रोग्याला दोन आठवडे तरी निजवून ठेऊन पूर्ण विश्रांती  
द्यावी व खाटेची पायाकडची बाजू ८ ते ९ इंच वर उचलून ठेवावी. नंतर रोग्याला  
हळुहळु उठण्याची परवानगी द्यावी. पण फार जोराने व्यायाम करता कामां नये.  
विश्रांती कालात व्यायामांना सुरुवात करावी व पुढेही चालू ठेवावे. छातीच्या खालच्या  
फांसळ्या प्रसरण पावाव्या म्हणून श्वास जोराने आंत घेण्याचे व्यायाम करावे, व  
उदराचे स्नायू बळकट व्हावे एवढ्या करितां, ते स्नायू मुद्दाम आकुंचन व प्रसरण  
पाववावे. उदराला आधार मिळावा एवढ्या करितां उदरावर पट्टा बांधावा. त्या-  
मुळे बरें वाटते. हा पट्टा उदराच्या स्नायूत जोर आल्यावर काढून टाकावा. हा पट्टा  
बांधण्यापूर्वी निजून राहून, प्रथम सर्व इंद्रिये वर ढकलावी व मग पट्टा बांधावा.

मिश्र आहार द्यावा. जर वायू धरत असेल, व जठराला फुगवटी येत असेल तर  
जेवतांना पाणी पिऊं नये. अन्नातील पिष्ट पदार्थांचे प्रमाण कमी करावे. जेवणा  
व्यतिरिक्तही २४ तासांत निदान ३ पाईट तरी द्रव पदार्थ पोटात गेले पाहिजेत

जिवणानंतर निदान  $\frac{1}{2}$  तास तरी रोग्याने उजव्या कुशीवर निजावे.

मन शांत व्हावे व झोप लागवी या करितां ब्रोमाईड सारखे शामक औषध द्यावे मलावरोधाकरितां १ औंस पाण्यांत कासकारा इव्हॅक्युएंट ३० ते ९० थेंब व १२० थेंब पॅरॅफिन लिक्विड रात्री झोपतांना द्यावे.

### अग्न्याशय, स्वादुपिंड

(THE PANCREAS)

ही ग्रंथी उदरपोकळीत जठराचे खाली आडवी बसविलेली असते. या ग्रंथीत दोन प्रकारचे स्त्राव निर्माण होतात. अंतःस्त्राव व बहिःस्त्राव. अंतःस्त्रावांत इन्स्युलिन या नांवाचा होरमन असतो. याचेमुळे रक्तांतील साखरेचे ज्वलन होते. जर या ग्रंथीला रोग झाला तर हे द्रव तयार होत नाही. मग रक्तांतील साखरेचे प्रमाण वाढते, व मूत्रातून साखर जावयास लागते. यालाच मधुमेह असे म्हणतात. अंतःस्त्राव बरोबर होतो किंवा नाही हे पहाण्याकरितां 'लुईज अँड्रिनलीन आय टेस्ट' वापरली जाते. यांत १०००त १ या अँड्रिनलीनच्या द्रावाचे दोन थेंब डोळ्यात सोडतात, जर १५ मिनिटांत बाहुली मोठी झाली नाही, तर परत दोन थेंब सोडतात. जर बाहुली मोठी झाली तर या ग्रंथीच्या अंतःस्त्रावांत कांहीतरी बिघाड झाला आहे असे समजले जाते.

या ग्रंथीत जो बहिःस्त्राव निर्माण होतो, त्यामुळे सर्वप्रकारच्या अन्नाचे पचन होते. या स्त्रावाच्या अभावी अन्नाचे पचन बरोबर होत नाही. जर मलाची परीक्षा केली, तर त्यांत फार मोठ्या प्रमाणांत न पचलेले स्निग्ध पदार्थ दिसून येतात. मल तपासण्यापूर्वी निदान चार दिवस तरी रोग्याला लिक्विड पॅरॅफिन देतां कामा नये. मल परीक्षेत न पचलेले स्नायूंतूही दिसून येतात.

जर ग्रंथीच्या रुंद भागाच्या अर्बुदाचा दाब पित्तनलिकेवर (common bile duct) पडत असेल तर कामला निर्माण होईल व जर प्रतिहारिणी शिखर (Portal vein) दाब पडत असेल तर जलोदर होईल.

या ग्रंथीच्या आशुकारी शोफात (Acute pancreatitis), उदरांत वरचे बाजूस किंवा मागचे बाजूस वेदना होतात, व त्याचबरोबर वांति व बलक्षय (shock) होतो.

### आशुकारी अग्न्याशय शोफ

(ACUTE PANCREATITIS)

(रक्तलावी, पूयुक्त व कोथयुक्त अग्न्याशय शोफ (gangrenous pancreatitis)  
अग्न्याशय कोथविनाश (Pancreatic Necrosis)

हेतु—आशुकारी अग्न्याशय शोफ हा, पुष्कळशा रोग्यांत तरी अग्न्याशय धमनी शल्या-  
विरुद्ध होऊन (thrombosis of the Pancreatic artery) अग्न्याशयाचा कोथ-  
विनाश झाल्यामुळे होतो असे धरले जाते. संसर्गयुक्त पित्ताचे अग्न्याशय नलिकेमधून  
प्रत्यागमन (regurgitation) झाल्यामुळे, हा रोग होतो असे जे पूर्वी समजले जात  
होते. ती विचारसरणी आता मागे पडत चालली आहे. विषाणूजन्य अग्न्याशयशोफ  
हा रक्तावाटे संसर्ग जाऊन होतो व तो गालगुंड (mumps) व क्वचित संक्रामी  
यकृतशोफ (infective hepatitis) या विकारांत होतो. दुसऱ्या कांही  
रोग्यांत इतर संसर्गही रक्तावाटे अग्न्याशयांत जात असावा हें ही शक्य आहे. आशु-  
कारी अग्न्याशयशोफ कांहीवेळां एसीटीएच किंवा कॉर्टिकोस्टेरोइड देण्यामुळे होण्याची  
शक्यता असते. प्रवर्तक कारणे :—१ वय—सामान्यतः ४० वर्षांवरील व्यक्तित  
होतो. २. लिंग—पुरुषांचे प्रमाण ज्यास्त असते. ३. पित्ताश्मरी व पित्तमार्गाचा  
संसर्ग. ४. इतर रोग : गालफुगी, विषमज्वर (typhoid fever) व देवी  
५. खूप मद्यपान (bout of drinking).

**संप्राप्ति**—अग्न्याशय स्त्रावांतील स्टीप्सिनोजेन (steapsinogen) व  
ट्रिप्सिनोजेन हे ग्रंथीत उत्प्रेरित (activated) होतात. हे जीवाणू (bacteria)  
मुळे होते. पुढे आघात किंवा रक्तस्राव यामुळे अग्न्याशय पेशीजालांत  
स्थानिक स्वतः विलयन (autolysis) होते व त्यामुळे उत्प्रेरक पदार्थ (activating-  
substance) निर्माण होतो व त्याचेमुळे ट्रिप्सिनोजेनचे रूपांतर ट्रिप्सीनमध्ये  
होते. अग्न्याशय व त्याच्याजवळचा उदरांतरवेष्टनाचा भाग यांत शोथ,  
रक्तस्राव, वसाकोथविनाश (fat necrosis) किंवा कोथ होतो. स्थानिक पूयीभवनही  
होते. लघु उदरांतरवेष्टव कोष (lesser peritoneal sac) किंवा उदरावरण  
गुहेत रक्त मिश्रित द्राव असतो. अग्न्याशय, वपा, आंत्रयोजनी व प्रत्यग्उदरावरणवसा  
(retroperitoneal fat) यांत वसाकोथविनाशाचे पांढरे भाग दिसून येतात.

**लक्षणें**—एकाएकी उदरांत वरचे बाजूस व छातीच्या खालच्या पण पाठीमागचे  
बाजूस तीव्र दुखावयास लागते व वांति आणि बलक्षय होतो.

**तपासल्यास**—तीव्र प्रकारांत रोगी फार आजारी दिसतो. तो पांढुरका दिसतो,  
हाताला गार लागतो, घाम येतो व कांही वेळां सर्वत्र नीलिमा दिसून येतो. उदराच्या  
वरच्या बाजूच्या ठिकाणी तीव्र पीडनाक्षमता दिसून येते. पण उदराचे वरचे स्नायू  
तितकेसे ताठ झालेले दिसून येत नाहीत. कांही वेळां नाभी भोवताली निळसर डाग  
(bluish mottling) दिसून येतात (कुलनची चिन्हे cullen's sign). रोगी  
गडबडा लोळतो, स्वस्थ पडून रहात नाही. पोट फुगते, शौचाला होत नाही. पण  
बारा मात्र सरतो. जर पोट्यावर स्टेथोस्कोप ठेऊन त्याने तपासले तर, कोणताही

आवाज ऐकू येत नाही. सामान्यतः ताप नसतो; पण जर त्यांत पू झाला किंवा कोथ झाला तर मात्र ताप चढतो. नाडी जलद चालते. पण क्षीण असते. बांतीमध्ये पुष्कळवेळां पित्त असते. पहिल्या २४ तासांत रक्तद्रवातील अॅमिलेजचे (Amylase) प्रमाण वाढते. ते १०० सी. सी. रक्तद्रवांत २०० युनिटच्या वर असते. कांही वेळां मूत्रांत शर्करा व असेटोन बॉडिज दिसून येतात.

**व्यवच्छेदक निदान**—आशुकारी अग्न्याशयदाह हा कांही बाबतीत आंत्रावरोध व आमाशय व्रण व आंत्रव्रण भेद यांच्या सारखा भासतो. पण या रोगाचे निदान रोम्याचे वय, वारंवार होणाऱ्या पित्ताशय विकृतीचे पूर्ववृत्त, गात्रनीलिमा, सतत बांती व रक्तद्रवातील अॅमिलेजचे फार प्रमाण यावरून, कठीण नाही.

**उपद्रव**—जर इलाज झाला नाही, तर रोग फार जलद वाढत जातो, व शेवटी विषमयरक्तता होते. ग्रंथीत पूयीभवन किंवा कोथ हे उपद्रव होतात.

**चिकित्सा**—जर रोग सौम्य असेल, तर गुदद्वारातून ५% डेक्स्ट्रोज असलेले सलाईन द्यावे, व पेथेडिन हैड्रोक्लोराइडचे ५० ते १०० मि. ग्रॅमचे इंजेक्शन स्नायूतून द्यावे. तीव्र प्रकारांत जठरांतील द्रव्ये पक्वाशयात जाऊन त्यामुळे अग्न्याशय उत्तेजित होऊन तो स्रवू नये म्हणून नाकांतून जठरांत नलिका घालून त्यांतून जठरांतील द्रव सतत काढून घ्यावयास पाहिजे (continuous gastric suction). रक्ताचे प्रमाण (valume) व विद्युद्विश्लेष्याचा समतोलपणा (electrolytic balance) राखण्याकरितां शिरेमधून सतत थेंबा थेंबाने सलाइन व डेक्स्ट्रोज घ्यावयास पाहिजे. वेदना शमण्या करिता प्रोबॅन्थिन ब्रोमाईड (Pro-Banthine Bromide) ३० मि. ग्रॅम, दर ६ तासांनी स्नायूतून द्यावे. किंवा १०० मि. ग्रॅम पेथेडिन हैड्रोक्लोराइड द्यावे. पण मॉर्फिया मात्र देऊ नये. क्रिस्टलाईन पेनिसिलीन ५ लाख युनिट दिवसातून दोन वेळां स्नायूतून द्यावे. पण कॉर्टिकोस्टेराईड मात्र देऊ नये. शक्य तितकी पोटावर शस्त्रक्रिया करू नये. जर आंत्रवण भेदाची (perforated peptic ulcer) शंका असेल, तर पोटावर शस्त्रक्रिया करून पहावे (exploratory laparotomy). याच वेळीं जर पित्ताशय विकारीत असेल, तर तो काढून टाकावा.

## चिरकारी अग्न्याशयशोफ

(CHRONIC PANCREATITIS)

**हेतु**—चिरकारी अग्न्याशयदाह हा पित्ताशय किंवा आंतडे या मधून, अग्न्याशयाच्या रसवाहिन्यांत जंतू जाऊन होतो; किंवा कांहीवेळां पित्त नलिकेचे तोंड पक्वाशयात ज्या ठिकाणी उघडते, त्या ठिकाणी पित्ताश्मरी (gall stone) अडकल्यामुळे, अग्न्याशयांत निर्माण होणारा अश्मरी, अग्न्याशयाच्या नलिकांचा दाह, वा अग्न्या-



शयाचा कॅन्सर या सर्वांचा उपद्रव म्हणूनही हा रोग होतो.

**लक्षणें**—रोगी सामान्यतः मध्यम वयाचा असून त्याची तक्रार म्हणजे पोटाच्या खळगीत वेदना किंवा पाठीत दुखते. पोटात वायू धरतो, व रंगहीन, चिकट पण पुष्कळसे शौचास होते.

**तपासल्यास**—पोटाचे खळगीत पीडनाक्षमता दिसून येते. डोळे थोडे पिवळे दिसतात. मलांत पुष्कळ चरबी व मांसजनक आहारांत न पचलेले स्नायूंतून दिसून येतात. कांहीत स्वादुपिंडाच्या डोक्याचा, पित्त नलिकेवर दाब पडून सतत कामला असते. पण यांत वेदना नसतात. मूत्राची परीक्षा केल्यास त्यांत पित्त रंगद्रव्यें (bile pigment) व शर्करा दिसून येते, व कांहीवेळां रक्तद्रवांतील ॲमिलेजेचे प्रमाण वाढते.

**व्यवच्छेदक निदान**—चिरकारी अग्न्याशयदाहाचे निदान करतांना संग्रहणी व पित्ताच्या कमतरतेमुळें होणारे पचनाचे विकार नाहीत हे सिद्ध करावयास पाहिजेत. संग्रहणीत, पंडुता, विशिष्ट प्रकारची जीभ, फेसाळ व दुर्गंधीयुक्त शौचास होते. जे पित्ताच्या कमतरतेमुळें पचनाचा विकार असेल, तर मलांतील चरबीचे प्रमाण वाढलेले असते, व पित्तरंगद्रवें व पित्तक्षारांचे प्रमाण कमी असते. वेदनांवरून आंतव्रण वाटण्याचा संभव असतो.

**उपद्रव**—रोग कैक वर्षे रहातो व रोगी हळुहळु अशक्त होत जातो. स्वादुपिंडाच्या डोक्याचा पित्तनलिकेवर दाब पडून कामला होते.

**साध्यासाध्यता**—रोगी पूर्ण बरा होत नाही, पण पुष्कळ वर्षे जगतो.

**चिकित्सा**—आहार स्निग्ध पदार्थ रहित असावा. रोटी, भाजीपाला, फळे द्यावयास हरकत नाही. अन्न चांगले चावून खावे. मद्य व्यर्ज करावे. रात्री झोपतांना १ ग्रॅम कॅलोमल द्यावे व सकाळी ३० ग्रॅम मॅग. सल्फ. द्यावे. पॅन्क्रिआटिन ((Pancreatin) ५ ग्रॅमच्या ६ वड्या दिवसांतून तीन वेळां जेवणानंतर द्याव्या. जर पित्त शय दाह किंवा पित्ताश्मरी असतील तर शस्त्रक्रिया करून पित्ताशय काढून टाकावे.

## अग्न्याशयाची अर्बुदे

(TUMOURS OF THE PANCREAS)

साधी अर्बुदे किंवा गमा हे फार क्वचित होतात. आयलेट्स ऑफ लॅंगरहॅन्स या पेशींचा ॲडिनीमा निर्माण झाल्यास, इन्स्युलिनची निर्मिती फार होते (hyperinsulinism) व मग एकाएकी भोंवळ, घाम सुटणें, डोके दुखणें वगैरे रक्तशर्कराच्या तेची लक्षणें (symptoms of hypoglycaemia) दिसून येतात. कांहीत हृदयरोधक लक्षणें मग ती हृत्छूला सारखी (anginal in type) किंवा श्रम केल्यास येणाऱ्या

लक्षणांसारखी (effort syndrome) असतात. अग्न्याशयाच्या सूटलेयाअ ऑफ लॅंगरहॅन्स या पेशींच्या सर्व भागांत अँडिनोमा होणें हे फार क्वचित होते व यांत शस्त्रक्रिया करून अग्न्याशय अर्धा काढून टाकावयास लागतो (hemiancreatectomy). कांहीवेळां रक्तशर्करालपता ही रोगाव्यतिरिक्त इन्स्युलिनचे प्रमाण वाढून (functional hyperinsulinism) व यकृत विकरामुळेंही होते. रोगाव्यतिरिक्त होणाऱ्या इन्स्युलिनाधिकांतांत उपासांत रक्तातील शर्करेचे प्रमाण (fasting blood sugar) नेहमी एवढे असते. तर यकृत विकारांत ते कमी असते. अग्न्याशाची मारक अर्बुदे म्हणजे कार्सिनोमा व सार्कोमा कार्सिनोमा हे सर्वसाधारणपणे दिसून येणारे अर्बुद होय. सार्कोमा हे क्वचित दिसून येते.

### अग्न्याशयाचा कार्सिनोमा

#### (CARCINOMA OF THE PANCREAS)

**संप्राप्ति**—कार्सिनोमा हा सामान्यतः मूलभूत असून, तो ग्रंथीच्या रुंद भागांत होतो. अग्न्याशयांत द्वितीयक निक्षेप (secondary deposits) तितकेसे दिसून येत नाही, व ज्यावेळीं होते, त्यावेळीं मूलभूत अर्बुद जठरांत असते. अग्न्याशयांतील अर्बुदामुळें किंवा यकृताच्या चिरेंतील प्रतिहाविदर (portal fissure) लसिका ग्रंथीना द्वारान्वयीने रोग होऊन (secondary lymph nodes) त्यांचा पित्तनलिकेवर दाब पडल्यामुळें पित्ताशय वृद्धि पावतो.

**लक्षणें**—साधारणतः पुरुषांत दिसून येणारा असा हा रोग आहे. हा वयाची चाळीशी उलटून गेल्यावर सामान्यतः होतो. यांत अशक्तता, भूक मंदावणें, पोटांत वरचे बाजूस सुरू होऊन पाठीकडे जाणाऱ्या वेदना, वाढत जाणारी कांवीळ व कंड वगैरे लक्षणें असतात. कांहीत कोणतीच लक्षणें दिसून येत नाहीत, तर काहींत छातीच्या खालच्या व पाठीमागच्या बाजूस तीव्र वेदना होतात, व या वेदना शेकल्यास किंवा पुढे वाकल्यास कमी होतात, तर दुसऱ्या कांहीत पुनः पुनः रक्तशर्करालपतेची लक्षणें दिसून येतात.

**तपासल्यास**—रोगी कृश असून, सर्व शरीरावर कमी अधिक प्रमाणावर कांवीळ दिसून येते. कांहीवेळां फार कमी, पण पुष्कळवेळां त्वचा गडद हिरवी दिसते (Black jaundice). पित्ताशय वाढलेला हाताला लागतो. पण अग्न्याशयाचे गुल्म क्वचितच हाताला लागते. त्याच्या मधल्या किंवा शेंपटीच्या भागांत असेल तर ते हाताला लागण्याची शक्यता असते. मूत्रांत पित्तरंगद्रव्ये व शर्करा दिसून येत व मल पांढुरका असून, त्यांत चरबीचे प्रमाण ज्यास्त असते.

**व्यवच्छेदक निदान**—वाढलेला पित्ताशय, कृशता, व वाढत्या प्रमाणावर असणारी कांवीळ, यावरून निदान तितकेसे कठीण नाही. बेरियम मील व परीक्षान्न देऊन,

जठराचा कॅन्सर नाही हे सिद्ध करता येते.

**उपद्रव**—रोग फार जलद वाढत जातो. जर गांठ जठराला खात गेली तर वांती-मधून रक्त पडते. लांब हाडात दूरान्वयीने गांठी होतात व त्यामुळे पंडुरोग होतो. उदरस्थ, व ऊरस्थ रसग्रंथीही विकारित होण्याचा संभव असतो. व मग त्यामुळे जलोदर होण्याचा संभव असतो.

**साध्यासाध्यता**—रोग असाध्य आहे. रोगी थोड्याच दिवसात मरण पावतो.

**चिकित्सा**—कोणताही औषधोपचार उपयोगी पडत नाही.

## अग्न्याशयाच्या सद्रवग्रंथी किंवा पुटक


(CYSTS OF THE PANCREAS)

**संप्राप्ति**—प्रकार—१ अग्न्याशयाच्या नलिकेत अश्मरी अडकून किंवा चिरकारीदाहा मुळे त्याच्या बहिःस्त्रावाला अडथळा झाला म्हणजे ही सद्रवग्रंथी निर्माण होते. या ग्रंथीच्या आंत एपिथीलियल पेशींचे आवरण असते. त्याला “अवगुंठीत सद्रव ग्रंथी (The retention cyst)” म्हणतात. २. वाढत जाणारी सद्रव ग्रंथी (proliferative cyst) या बारीक बारीक पण पुष्कळशा असून, त्या ग्रंथीच्या शेपटा जवळ असतात. ३. हॅडॅटिड व डरमॉइड सद्रवग्रंथी.

**लक्षणें**—रोगी सामान्यतः २० वर्षांचे पुढचा असून कांही वेळां उदरावर आघात झाल्याचे पूर्ववृत्त मिळते. कांहीवेळां कोणतेच लक्षण नसते. पण पुष्कळ वेळां यांत उदरात वरचे बाजूस वेदना, मळमळ, वांति, मलावरोध, कांवीळ व उदरांवर व पायाला सूज येते.

**तपासल्यास**—उदराच्या वरच्या भागात वाटोळा, मऊ, तरंगप्रती प्रतीत होणारा (fluctuating) गोळा हाताला लागतो. ही ग्रंथी जठर व स्थूलांत्राच्या आडवा भाग यांत असते, पण कांही वेळां जठराच्या वरच्या बाजूस किंवा स्थूलांत्राच्या आडव्या भागाच्या खालच्या बाजूस दिसून येते. (आकृति ७) तिचे स्थान, बेरियम मील किंवा एनिमा दिल्यास सहज समजून येते. जर या ग्रंथीतील द्रव सिरिजनं काढून घेतला, तर त्यात अग्न्याशयाच्या स्त्रावांतील सर्व पाचक द्रव्ये दिसून येतात.

**व्यवच्छेदक निदान**—अग्न्याशयाच्या सद्रव ग्रंथीचे निदान करतांना, यकृताची सद्रवग्रंथी, वृक्कस्थ मूत्रसंचय (hydronephrosis) व क्वचित वेळां बीजकोशाचे अर्बुद (ovarian tumour) हे रोग लक्षात ठेवावयास पाहिजेत. ही जी ग्रंथी हाताला लागते, तिच्या शरीरस्थानावरून (anatomical position) निदान करणें सोपे जाते. त्याचप्रमाणें सिरिजनं काढून घेतलेल्या द्रवाची परीक्षाही निदान स्पष्ट करते.



आकृति ७ अग्न्याशय पुटक ज्यास्थानीं दिग्गोचर होण्याची शक्यता असते.

ती स्थाने दाखविणारा आरेख.

**उपद्रव**—ग्रंथी हळुहळु वाढत जाते. पण जर त्यात रक्तस्त्राव झाला, तर मात्र ती एकदम वाढते. जर ग्रंथी फुटली, तर स्थानिक किंवा सार्वत्रिक उदरांतरवेष्टनदाह होतो.

**साध्यासाध्यता**—पूर्ण बरा होणारा हा रोग नव्हे. जरी शस्त्रक्रियेने द्राव काढून टाकला, तरी परत परत भरतो.

**चिकित्सा**—उदरावरून शस्त्रक्रिया करून, ग्रंथीतील स्राव काढून टाकता येतो. पण संबंध सद्रव ग्रंथी काढून टाकता येणें अशक्य असते.

### अग्न्याशयस्थ अश्मरी

(PANCREATIC CALCULI)

**हेतु**—अग्न्याशयाच्या नलिकेला अडथळा झाल्यामुळे, किंवा त्यांत संसर्ग झाल्यास हे अश्मरी निर्माण होतात.

**संप्राप्ति**—हे अश्मरी कॅल्शम कार्बोनेट व फॉस्फेट यांचे किंवा कॅल्शम ऑक्झलेट, कार्बोनेट व कॉलेस्टरीन यांचे बनलेले असतात. हे सामान्यतः अनेक, गुळगुळीत व बारीक कणांपासून तो एक इंच व्यासापर्यंतच्या आकाराचे असतात. अग्न्याशयांत चिरकारी सदाहशोफ दिसून येतो. व पित्तशयातही अश्मरी असतात.

**लक्षणें**—रोगी सामान्यतः ४० वर्षावरील पुरुष असतो. कांहीवेळां कोणतीच लक्षणें दिसून येत नाहीत: तर कांहीवेळां उदराच्या वरच्या भागात आवेगयुक्त शूल येतात व वांति होते. शूल डाव्या खांद्याकडे जातो.

**तपासल्यास**—उदराच्या वरच्या भागांत पीडना क्षमता दिसून येते. कामला असते. मलातून कवच्या रंगाचे (grayish white calculi) अश्मरी जातात. जर क्ष-किरणांनी फोटो घेतला तर त्यांत हे अश्मरी दिसून येतात.

**व्यवच्छेदक निदान**—शूल पुष्कळवेळां पित्ताश्मरीजन्य शूलासारखा भासतो, पण अग्न्याशय अश्मरीचा शूल डाव्या खांद्याकडे जातो, तर पित्ताश्मरीत तो उजव्या खांद्याकडे जातो.

**उपद्रव**—वारंवार आवेगयुक्त शूल येतात. मधुमेह, अग्न्याशय विद्रधि (Pancreatic abscess) व उदरांतरवेष्टनदाह हे उपद्रव होण्याचा संभव असतो.

**चिकित्सा**— $\frac{1}{2}$  ग्रेन मॉर्फिन, सल्फ. किंवा १०० मि. ग्रॅम पेथेडिन हॅड्रोक्लोरेचे इंजेक्शन द्यावे. शस्त्रक्रिया करून ही अश्मरी काढतात.

## यकृत

यकृताच्या रोगांचा विचार करण्यापूर्वी यकृताची माहिती असणे अतिशय जरूरीचे आहे. यकृत ही शरिरांतील सर्वांत मोठी ग्रंथी आहे. ती उदर पोकळीत उजव्या बाजूस श्वासपटलाच्या खाली व त्याला लागून असते. श्वासपटलामुळे वरचा भाग गुळगुळीत व घुमटाकृति बनलेला असतो. त्यामानानें खालील भाग हा खडबडीत असतो. या खालील भागांत प्रतिहारविदर (Portal fissure) असते. या चिरेमधून यकृताची धमनी (Hepatic artery) व प्रतिहारिणीशिरा (portal vein) आंत जातात व यकृतवाहिनी (Hepatic duct) बाहेर येते. यकृताची रोहिणी महारोहिणीपासून निघते व यकृताला शुद्ध रक्ताचा पुरवठा करते. कोष्टनीलेंत जरी अशुद्ध रक्त असले, तरी त्यांत पचनेद्रियांतून शोषण केलेले अन्नरस असतात.

### यकृताची कार्ये

यकृत हे बहुकोणाकृति पेशींनी बनलेले असते. या पेशी रक्तापासून "पित्त" नांवाचा रस तयार करतात. १. या पित्तरसाची स्निग्ध पदार्थांचे पचन होण्यास मदत होते. २. लहान आंतड्यांत शोषिले गेलेल्या ग्लूकोजचे यकृतात ग्लायकोजेनमध्ये रूपांतर होते व शरिराच्या पेशींना ज्यावेळी ग्लूकोजची जरूरी लागते, त्यावेळी परत या ग्लायकोजेनचे ग्लूकोजमध्ये रूपांतर केले जाते.

३. शरिराच्या मोडकळीस आलेल्या घटकांपासून यकृत युरिया, युरिक अॅसिड वगैरे निरूपयोगी पदार्थ तयार करते. हे पदार्थ मूत्रपिंड व त्वचा यांच्यावाटे बाहेर टाकले जातात. यकृत व वृक्क हे एकमेकाला पोषक असतात. त्यामुळे यकृताचे विकारांत मूत्रांमध्ये फरक होतो, तर वृक्करोगांत यकृताचे कार्यांत बिघाड होतो. ४. जठरांत आलेली विषे यकृतात शोषिली जातात व त्यांचा नाश केला जातो. ५. काम करून मोडकळीस आलेल्या लाल पेशींचा यकृतात नाश केला जातो. ६. यकृतात प्रोथ्रॉबिन व फॅब्रिनोजेन हीं द्रव्ये तयार होतात व त्यामुळे रक्त गोठण्याच्या क्रियेला मदत होते.

यकृत व पित्ताशय यांचे निरनिराळे रोग उद्भवतात. या रोगांची लक्षणे तितकी स्पष्टपणे दिसून येत नाहीत. यकृताच्या रोगांत सामान्यपणे तीन लक्षणे दिसून येतात :— १. यकृताचे स्थानी वेदना. २. कामला (jaundice) व ३. जलोदर

ज्यावेळीं यकृताच्या पुष्कळशा पेशी हळुहळु नाश पावतात, त्यावेळीं प्रकृतीचे स्वास्थ बिघडावयास लागते. शेंबटीं शेंबटीं वेशुद्धि येते. यकृताच्या कार्यांत जर अडथळा निर्माण झाला, तर पचनाचे रोग होतात.

यकृताचे विकार जाणून घेण्याकरितां नेहमींप्रमाणे, दर्शन, स्पर्शन व अंगुलिताडन, या साधनांचा उपयोग करतात. त्याचबरोबर मलमूत्र यांची परीक्षा व क्ष-किरणांनीं घेतलेला फोटो या गोष्टींचाही फार उपयोग होतो. कांहीं वेळां आणखीही कांहीं परीक्षांचा उपयोग करतात.

**दर्शन—(Inspection):**—यांना फारच थोडी माहिती मिळते. यकृताच्या भागावर कोठें फुगवटी (swelling), किंवा त्वचेवर सूज (oedema) आली आहे कां ते पहावे. जर यकृताची वृद्धि झाली असेल, तर त्याची खालची कड श्वासोच्छ्वासाबरोबर वरखालीं होतांना दिसते. पोटाची हालचाल कशाप्रकारें होते ते पहावे. यकृताच्या सदद्दृशोफ रोगांत, त्या वाजूकडील छातीची हालचाल कमी होते.

**स्पर्शन—(Palpation):**—यकृताची खालची कड हाताला लागते कां ते पहावे. याकरितां रोग्याला पाठीवर झोपवून, पाय जवळ घ्यावयास सांगावे, त्यामुळे उदर ढिलें पडते. नंतर तळहात, कड छातीकडे येईल अशा रीतिने ठेऊन, हळुहळु दाबीत वर वर जावे. त्याचवेळीं रोग्याला दीर्घ श्वास घ्यावयास सांगावे. जर यकृताची वृद्धि झाली असेल, तर यकृताची कड हाताला लागते. निरोगीपणांत ही कड क्वचितच हाताला लागते. कड, मऊ, जाड, वा वेडीवाकडी (irregular) आहे कां ते पहावे. वेदनाक्षमता जाणून घ्यावी. ती ठराविक ठिकाणीच आहे, कां सर्व

ठिकाणीं आहे ते पहावे. सामान्यतः यकृतांचा सूत्रण रोग (cirrhosis of the liver) या रोगांत यकृताची कड घट्ट, व बारीक बारीक ऊंचवटे असलेली असते. तर कर्करोगांत ती कठीण व गांठाळ लागते.

**अंगुलीताडण—(Percussion)**—यकृताच्या वरच्याकडेची मर्यादा जाणून घेण्याकरितां दुसऱ्या फासळीपासून सुरवात करावी हळुहळु खालीं यावे. प्रत्येक फांसळीवर व प्रत्येक दोन फांसळ्यांमध्ये अंगुलीताडण करीत हळु हळु खाली यावे. यकृताची कड आल्यावर लगेच आवाजांत फरक दिसून येतो. यकृत घन असल्यामुळे, आवाज घन व जड येतो. त्याची वरची कड ही पुढच्या बाजूस व पाठीमागील बाजूसही तपासावी. खालची कड जाणून घेण्याकरितां, उदरपोकळीवर अंगुलीताडण करीत खालून हळुहळु वर जावे.

यकृताच्या रोगांत कांहीं विशिष्ट परीक्षांचा उपयोग करतात. त्या खालीलप्रमाणें होतः—

**१. गॅलेक्टोज सहन कसोटो—(The galactose tolerance test):**—यांत ४० ग्रॅम गॅलेक्टोज खावयास देतात व नंतर थोड्यावेळानें रक्तांतील गॅलेक्टोजचा आलेख काढतात, त्याचबरोबर मूत्रांत गॅलेक्टोज आहे किंवा नाही तेही तपासतात. रक्त दर  $\frac{1}{2}$  तासांनं, असे दोन तास तपासतात. सामान्यतः रक्तांतील गॅलेक्टोजचे प्रमाण दर १०० सी.सी. त १० ते ४० मि. ग्रॅमच्या वर जात नाही. चार वेळेला तपासलेल्या आंकड्यांची बेरीज करतात, व त्याला 'गॅलेक्टोज दर्शक' (galactose index) म्हणतात. तो सामान्यतः ७० मि. ग्रॅम जवळ असतो. जर तो १६० चे वर असेल तर यकृताच्या पेशींचा नाश दर्शवितो. मूत्रातून ५ तासांत साधारणपणें गॅलेक्टोज ३ ग्रॅमपेक्षा कमी बाहेर फेकला जातो. जर ४ ग्रॅमच्या वर असेल तर यकृत खराब झाल्याचा संशय घ्यावयास हरकत नाही. पण हे प्रमाण जर ६ ग्रॅमच्या वर असेल तर यकृत नक्कीच खराब झाल्याचे समज्जावे.

**२. अल्कलाईन प्लॅझ्मा फॉस्फेटेज—(The alkaline plasma phosphatase)** सामान्यतः १०० सी.सी. प्लॅझ्मांत ७ ते १३ किंग-आर्मस्ट्राँग युनिट इतके अल्कलाईन फॉस्फेटेज असते. जर याच्यावरती असेल तर कांहीं रोग्यांत अवरोधात्मक कामला असते. जर ५० युनिटच्या वर असेल तर पित्तनलिकेला अडथळा आल्यामुळे कांवीळ झाली आहे असे समजावे व जर २० युनिटच्या वर असेल तर अनवरोधात्मक कांविळेचा प्रकार समजावा.

३. क्ष-किरणांनी पित्ताशयाचा आकार वगैरे व त्यांत अश्मरी असल्यास दिसून येते.

## यकृताचे रोग

(DISEASES OF THE LIVER)

## यकृतशोफ

(HEPATITIS)

याचे आशुकारी व चिरकारीदाह असे दोन प्रकार समजले जातात. आशुकारी-दाहाचे सर्वसाधारणपणे दिसून येणारे कारण म्हणजे संसर्ग (infective hepatitis), त्याच्या खालोखाल यकृद्भिद्रधि (hepatic abscess), फिरंग रोग, शामशोफ (cloudy Swelling), आशुकारी असाध्य कामला व विषे, वगैरे कारणे येतात. यकृतसूत्रण रोग हा चिरकारीदाहाचा प्रकार म्हणून समजावयास हरकत नाही.

## व्यंगे व स्थानभ्रंशता

(MALFORMATIONS AND DISPLACEMENTS)

यकृताचे महत्वाचे व्यंग म्हणजे “रिडेलचा खंड” (Riedel's lobe). यकृताच्या उजव्या भागापासून खालच्या बाजूला गेलेला जिभेसारखा असा हा भाग होय. पुष्कळ वेळा हा वृद्धि पावलेला पित्ताशय किंवा उजवा वृक्क असल्याचा भास होतो. हे सामान्यतः स्त्रियांत दिसून येते.

अधोमध्यच्छद विद्रधि झाल्यास (Subphrenic abscess) यकृत खालच्या बाजूस ढकलले जाते किंवा उदरस्थ अर्बुदामुळे किंवा जलोदरामुळे, यकृत नेहमीच्या स्थानापेक्षा वर ढकलले जाते. यकृताच्या अधःपतनाला (Prolapse of the liver), यकृतस्थानभ्रंशता (hepatoptosis) हे नामाभिदान दिले जाते. हे स्त्रियांत ज्यास्त प्रमाणांत दिसून येते व याचेमुळे उदरांत ओढ लागते, वेदना होतात किंवा पित्ताश्मरीजन्य शूल उठतो.

## रक्ताधिक्य

(HYPERAEMIA)

ज्यांना हिंवाताप किंवा आंव झालेली असते, अशांना थंडीची बाधा झाल्यामुळे, हा रोग उद्भवतो. कांहीं वेळां वाजवीपेक्षा जास्त खाण्यामुळे (over-eating) व जे आळशी प्रवृत्तीचे असतात व ज्यांना मलावरोधाची बाधा आहे, अशांना हा रोग होतो.

लक्षणें—डोके दुखणें, मळमळ, मलावरोध, यकृताचे ठिकाणीं जडत्व किंवा वेदना वगैरे लक्षणें दिसून येतात.



**तपासल्यास**—जिभेवर पांढरा साका दिसून येतो, यकृताची थोडी वृद्धि झाल्याचे दिसून येते व त्या ठिकाणी वेदनाक्षमता असते.

**चिकित्सा**—थोडे दिवस रोग्याला निजून राहाण्यास सांगावे. आहार नुसता दुधाचा असावा. सुरवातीला रात्री २ ग्रेन कॅलोमल द्यावे व सकाळी १२० ग्रेन मॅग. सल्फ. कोमट पाण्यातून द्यावे. यकृताच्या भागावर शेक द्यावा. पुढे उदराच्या वरच्या भागावर पट्टा बांधावा.

### अवश रक्ताधिक्य (PASSIVE HYPERAEMIA)

सामान्यतः अवश रक्ताधिक्य होण्याचे कारण म्हणजे, हृदयांतून येणाऱ्या उलट्या दाबामुळे (back pressure) यकृतामधील रक्त तेथेच सांचून राहाणे. हें हृत्सादांत (heart failure) होते. यांत रक्ताधिक्य असून यकृत खंडकांच्या (liver lobules) मध्य भागांत उतक-प्राणवायुक्षीणता (anoxia) असते त्यामुळे “जायफळ” सदृश्य यकृत (nutmeg liver) निर्माण होते.

**लक्षणें**—रोगी यकृताचे स्थानी वेदना होत असल्याची तक्रार करतो.

**तपासल्यास**—हृद्रोगाच्या लक्षणांबरोबर यकृत वृद्धि पावल्याचे समजून येते. द्विहस्त परीक्षणाने यकृताचे ठिकाणी विस्तारक स्पंदन (expansile pulsation) समजून येते, विशेषतः त्रिदलपुटापूर्णता (tricuspid regurgitation) असेल तर ज्यास्त स्पष्ट असते. कांहीं वेळां कामला असते.

**चिकित्सा**—या रोगाला कारणीभूत होणाऱ्या हृद्रोगावर इलाज करावयास पाहिजे. त्याचबरोबर शिरावेधन (venesection) किंवा यकृताच्या भागावर ३।४ जळवा लावल्यासही रक्ताधिक्य कमी होते.

### परियकृतशोफ (PERIHEPATITIS)

यकृताच्या आवरणाचा शोफ. हा आशुकारी किंवा चिरकारी असतो.

### आशुकारी परियकृतशोफ

**हेतु**—यकृत विद्रधि, गमा, हायडॅटिड सद्रवग्रंथि वगैरेंचा उपद्रव म्हणून होतो किंवा आशुकारी उदरांतरवेष्टनशोफाचा एक भाग म्हणून होतो.

**लक्षणें**—रोगी, यकृतस्थानी, दक्षिण अंसफलकाच्या कोनाचे ठिकाणी किंवा उजव्या खांद्यावर वेदना होत असल्याची तक्रार करतो.

**तपासल्यास**—विकारित बाजूकडील छातीचे भागांत कमी हालचाल होते

यकृताचे ठिकाणी पीडनाक्षमता असते. व स्थानिक घर्षणध्वनि (friction rub) हाताला समजून येतो किंवा स्टेथोस्कोपने ऐकू येतो.

**चिकित्सा**—चिकटपट्टीच्या पट्ट्या लावून छातीची उजवी बाजू अचळ (immobilised) केल्यास वेदना नाहीशा होतात.

### चिरकारी परियकृतशोफ

हा स्थानिक किंवा विसृत (diffuse) असतो.

**स्थानिक परियकृतशोफ**—(local perihepatitis) :—हा, गमा वा सद्रवग्रंथि (cyst) या सारख्या स्थानिक विकारांमुळे किंवा यकृताच्या अवण रक्ताधिकांतां होतो वा पित्ताशयशोफामुळे त्या बाजूच्या भागांत होतो. त्याचप्रमाणे क्षयज किंवा असाध्य उदरांतरवेष्टनशोफाच्या (malignant peritonitis) भाग म्हणून होण्याची शक्यता असते.

**लक्षणें**—सामान्यतः कोणतेही लक्षण नसते. पण स्थानिक वेदना होतात.

**विस्तृत परियकृत शोफ**—(diffuse perihepatitis) :—हा चिरकारी प्रफळी उदरांतरवेष्टनशोफा (chronic Proliferative Peritonitis) बरोबर दिसून येतो. यांत यकृतावर, तांतवधानूचे जाड पांढरे आवरण निर्माण होतं. पण ते सहज ओडून काढत येते. यांत पुष्कळवेळां वपा (omentum) जाड होतो, जलोदर असते, चिरकारी हृदयावरणशोफ (chronic pericarditis) धमनिकोषकाठिण्य (arteriosclerosis) व चिरकारी वृक्कशोफ असतो.

**चिकित्सा**—जलोदराकरतां चूषणाने पाणी काढून टाकावयास पाहिजे. व पोटांत पाँट. अयोडाईड ५ ते १० ग्रॅन दिवसांतून तीन वेळां द्यावे.

### यकृद्विद्रधि

(LIVER ABSCESS)

**हेतु**—यकृद्विद्रधि अनेक कारणांनी होतो. १. अमिबाजन्य हा सामान्यतः एकच असतो. २. प्रतिहारिणी पूमयरक्तरोग (Portal pyaemia) : संसर्ग आंतपूच्छांत किंवा अष्टिला वा उपगुद यांत असेल. यांत अनेक विद्रधि निर्माण होतात. ३. धमनीपूमयरक्तरोग (arterial pyaemia) हा मध्यकर्णशोफाचा उपद्रव म्हणून होतो. संसर्ग यकृत धमनीवाटे यकृतात नेला जाता. ४. पित्ताशयाचा पूयजंतुज सदाहशोफ : संसर्ग पित्तनलिकेवाटे यकृतात जाता. ५. आघात : यकृताला झालेल्या जखमेमधून जंतू यकृतात जाऊन तेथे विद्रधि होतो. ६. सरळ, अधोश्वासपटल विद्रधिमधून संसर्ग जाऊन हांणें. ७. सद्रवग्रंथीत पूयोद्भव होऊन विद्रधि होणें. ८. अंकिटनोमायकार्मिस.

## अमिबाजन्य यकृद्विद्रधि

**संप्राप्ति**—अमिबा प्रतिहारिणी शिरेमधून (Portal vein) यकृतात जातात. त्याठिकाणीं घर करतात व मग त्यामुळे विद्रधि होतो. हा विद्रधि बहुधा एकाकी असतो पण क्वचित वेळां अनेकही असतात. हा विद्रधि यकृताच्या उजव्या भागांत दिसून येतो. यांत असणारा पू हा उदीरंगाचा असून, त्यांत अमिबा दिसून येत नाहीत. पण जर या विद्राधीची भित खरवडली तर त्यांत अमिबा दिसून येतात. हा विद्रधि उजव्या फुफ्फुसावरणांत किंवा फुफ्फुस, जठर, ग्रहणी, स्थूलांत्र वा उदरांतरवेष्टन यांत फुटतो.

**लक्षणे**—जसजसा विद्रधिचा आकार वाढत जातो, तशा यकृतात वेदना होतात, किंवा कांहीं वेळां उजव्या खांद्यांत दुखते, डोकें दुखते, हुडहुडी भरते, किंवा घाम येतो. विद्रधिच्या भागावर पीडनाक्षमता दिसून येते व त्या भागावरील त्वचेवर सूज आलेली दिसते.

कांहीं रोग्यांत कोणतीच लक्षणे दिसून येत नाहीत. एकदम विद्रधि फुटून उदरांतरवेष्टनाचा दाह होऊन रोगी मरतो. तर कांहीं वेळां या विद्रधि भोंवती तांतवधातूचे वेष्टन निर्माण होते. व मग विद्रधि न फुटतां, कितीतरी वर्षे तसाच राहातो.

पुष्कळ वेळां विद्रधि हा यकृताच्या वरच्या भागांत होतो. त्यामुळे फुफ्फुसावरणाचा दाह होऊन, लांब श्वास घेतल्यास खोकला येतो.

जर विद्रधि फुफ्फुसावरणात फुटला तर पूयभृत फुफ्फुसावरण होतो. जर फुफ्फुसात फुटला तर उदी रंगाचा पू खोकल्यावाटे पडतो व जर स्थूलांत्रांत फुटला तर मलावाटे बाहेर पडतो.

**व्यवच्छेदक निदान**—हिंवतापाबरोबर याचे पुष्कळसे साधर्म्य दिसून येते. हिंवतापांत रक्त तपासले असतां, त्याचे जंतू दिसून येतात. त्याचप्रमाणें क्विनार्डन दिले असतां ताप जातो. पण जर यकृताचा विद्रधि असेल तर क्विनार्डन देऊन बरा होत नाही. रक्त तपासले असतां त्यांत श्वेत पेशींचे प्रमाण वाढलेले दिसून येते. त्याचप्रमाणें क्ष-किरणांनी फोटो काढल्यास विद्रधि दिसून येतो.

**चिकित्सा**—शक्यतोंवर विद्रधितील पू सिरिजने काढून घेणे चांगले. (aspiration) याच बरोबर एमेटिन १ ग्रेनची, रोज एक याप्रमाणें १२ इंजेक्शने द्यावी. विद्रधितील पू काढून घेतल्यावर, त्या विद्रधित १ औंस डिस्टिल्ड्वाटरमध्ये. १ ग्रेन एमेटिन मिसळून ते इंजेक्शन द्यावे.

## पूययुक्त प्रतिहारिणी शिराशोफ

(SUPPURATIVE PYLEPHLEBITIS)

**व्याख्या**—पूयजन्य प्रतिहारिणी शिराशोफ हा प्रतिहारिणी पूमयरक्तरोगाचा मानार्थक शब्दप्रयोग होय. प्रतिहारिणीशिरा, तिला मिळणाऱ्या उपशिरा व त्याच्या शाखा यांत पूयोद्भव होतो.

**हेतु**—पूयजन्य प्रतिहारिणी शिराशोफ हा पुष्कळ वेळां आंत्रपुच्छ विद्रधीमुळे होतो. कांहीं वेळां तो अॅमिबाजन्य यकृतविद्रधिमुळे, पित्ताशयांत पूजाल्यास, किंवा पित्तवाहिनींत पू झाल्यास, उपगुद शस्त्रक्रियेनंतर किंवा स्त्रयांत कटींतील शस्त्रक्रियेनंतर (pelvic operations) संसर्ग होऊन होतो.

**संप्राप्ति**—यकृताची वृद्धि होते, परियकृतशोफ असतो व यकृताच्या षष्ठभागावर किंवा त्याचा छेद घेतल्यास विद्रधि दिसून येतात. प्रतिहारिणी शिरा किंवा तिच्या शाखा यांत मोडकळीस आलेली रक्तगाठ व त्यांत पू सलेला दिसून येतो.

**लक्षणें**—आंत्रपुच्छ विद्रधीवरील शस्त्रक्रियेनंतर रोगी बरा होत असतांना रोगाची सुरवात होते. रोगी एकाएकी फार आजारी होतो, हुडहुडी पडते, घाम येतो व ज्वर आणि नाडीचे प्रमाण वाढते. यानंतर कांहीं दिवसांनी यकृताचे भागांत वेदना व्हावयास लागतात.

**तपासल्यास**—रोगी फार आजारी दिसतो, जिव्हा शुष्क असून त्यावर ताका धरलेला दिसून येतो, व थोड्या प्रमाणांत कामलाही असते. यकृताची वृद्धि झालेली असून ती पीडनाक्षम असते. सामान्यतः प्लीहेची वृद्धि होत नाही. रक्त : श्वेतपेशींचे प्रमाण वाढल्याचे दिसून येते. पण रक्ताची मशागत (blood culture) केल्यास, त्यांत कोणतेही जंतू दिसून येत नाहीत (sterile). ज्वर अनियमित असतो. तो अल्प विसर्गी किंवा विसर्गी (remittent or intermittent fever) असतो.

**व्यवच्छेदक निदान**—रोग्याच्या प्रकृतिंत होणारा विघाड, हुडहुडी व ज्वरांमधील चढउतार (hectic temperature) यावरून पूमयरक्तरोगाचा शिवाला जातो व यकृत विकारित झाल्याच्या पुराव्यावरून प्रतिहारिणी मयरक्तरोगाचे निदान स्पष्ट होते. पण पुष्कळशा रोग्यांत, त्यांच्या जिवंतपणी रोगाचे निदान करणे अशक्य नसले, तरी फार कठीण असते.

**उपद्रव**—रोग वाढत जाणारा आहे. फुफ्फुसावरणविद्रधि किंवा फुफ्फुस विद्रधि हे उपद्रव होण्याची शक्यता असते.

**साध्यासाध्यता**—सामान्यतः एक ते सहा आठवड्यांत मृत्यू येतो.

चिकित्सा-रोगहारक असा कोणताही इलाज नाही. वेदनांवर उपशामक उपचार करावयास पाहिजेत.

### शल्यावरूद्ध यकृत शिरा

(THROMBOSIS OF THE HEPATIC VEINS)

यकृतशिरांच्या मूलभूत शल्यावरूद्धाला "चेएरीचा रोग" (Chiari's disease) म्हणतात. याची लक्षणे म्हणजे उदराच्या वरच्या उजव्या भागांत पाठीकडे जाणाऱ्या तीव्र वेदना, व कांही रोग्यांत स्तब्धता (shock), मळमळ, वांति व बलक्षय (collapse) ही लक्षणे असतात. यकृताची वृद्धि झालेली असून ते पीडणाक्षम असते. प्लीहेची वृद्धि व जलोदर असते. मानेंतील शिरा मात्र तट्ट फुगलेल्या (venous engorgement) नसतात. अनुशंगिक यकृतशिरा शल्यावरूद्ध हे यकृताचे रोग, रक्त-पूतिता (septicaemia), भ्रमणशील शल्यावरूद्धज शिराशोफ (thrombophlebitis migrans) वगैरेंबरोबर दिसून येतो.

### प्रतिहारिणी शल्यावरूद्ध होणे

(PORTAL THROMBOSIS)

हेतु-प्रतिहारिणी शल्यावरूद्ध हे पुष्कळ वेळां यकृताच्या सूत्रणरोगाबरोबर (cirrhosis of the liver) किंवा अग्न्याशय, जठर यकृत यांतील अर्बुदाबरोबर दिसून येते. इतर कांहीं रोग्यांत ते प्रतिहारिणी शिरेचा फिरंग रोग, आघात किंवा आंतडे, आंत्रपुच्छ, प्लीहा, अग्न्याशय, किंवा पित्ताशय यासारख्या प्रतिहारिणी क्षेत्रांत संसर्ग झाल्यास होते. प्लीहोत्थ पंडुरोगांत होण्याची शक्यता असते.

संप्राप्ति-प्रतिहारिणी शिरा किंवा तिच्या शाखा यांच्या भिंती जाड होतात व त्यांतील रक्त गोठते. प्लीहेची वृद्धि झालेली असते, पण यकृत मात्र नेहमी एवढे असते. कांही वेळां फक्त आंत्रयोजनी शिराच शल्यावरूद्ध होतात व त्यामुळे आनुशंगिक आंत्रकोथ (gangrene of the intestine) होतो.

लक्षणे-रक्ताची वांति होते, उदरांत तीव्र वेदना होतात किंवा जलोदराने उदराला फुगोटी येते. यकृताच्या सूत्रण रोगांत यकृत शिरा शल्यावरूद्धामुळे यकृतजन्य बेशुद्धि (hepatic coma) येते.

तपासल्यास-वृद्धि पावलेली प्लीहा हाताला लागते व नाभीभोंवती विस्तार पावलेल्या शिरा दिसून येतात.

व्यवच्छेदक निदान-प्रतिहारिणी शल्यावरूद्धाचे खात्रीने निदान करणे फार कठीण असते कारण याबरोबर पुष्कळ वेळां इतर तीव्र रोग असतात. एका-

एकी उदरांत सुरू होणाऱ्या वेदना, रक्ताची वांति वा जलोदर यावरून हा रोग दर्शविला जातो.

उपद्रव—हे शल्यावरूद्ध पुष्कळ वर्षे राहाते किंवा फार जलद मृत्यू येतो. वारंवार रक्ताची वांति होण्याची शक्यता असते.

चिकित्सा—जर रोगी या तीव्र धक्यातून (shock) वाचला, तर, आतंजनरोधी (anticoagulant) उपचार करावयास पाहिजे, व पेनिसिलीनची इंजेक्शने द्यावी.

### यकृताच्या सद्वग्रंथी

#### (CYSTS OF THE LIVER)

यांचे पुढील प्रकार दिसून येतात :—१. रक्त व अपक्रांतिजन्य (degeneration). २. अंतस्त्वचीय (dermoid). ३. लसिका. ४. अंतःकलीय (endothelial) ५. पित्तवाहिका अवरोधामुळे. ६. सद्वग्रंथ्यंबुद (cystadenoma), ७. हायडेंटिड. ८. बहुसद्वग्रंथिज (polycystic)

लक्षणें :—सद्वग्रंथी मोठी असल्याशिवाय हाताला लागू शकत नाही. बहुसद्वग्रंथी रोगांत मात्र वृद्धि पावलेले व अनियमित पृष्ठभाग असलेले यकृत हाताला लागतें. जर सद्वग्रंथी उदरांतरवेष्टनांत फुटली तर तीव्र स्तब्धता (severe shock) होते किंवा सद्वग्रंथीत मारक असा रक्तस्त्राव होतो. या ग्रंथीचा पित्तवाहिन्यांवर किंवा ग्रहणीवर दाब पडतो, त्यांत पू होण्याचा संभव असतो. किंवा तिचा नाल (Pedicle) पिळवटला जाण्याची शक्यता असते.

### हायडेंटिड सद्वग्रंथी

हा रोग इकिनोकोकस् ग्रॅन्युलोझस (Echinococcus granulosus) या जंतूमुळे होतो.

संप्राप्ति—या प्रकारच्या ग्रंथी यकृतात जास्त प्रमाणांत दिसून येतात. या एकाकी किंवा अनेक, यकृताच्या आंतील भागांत किंवा बाहेरच्या भागांत असतात. आपल्याकडे क्वचितच दिसून येणारा असा हा रोग आहे.

लक्षणें—जर ग्रंथी लहान व एकच, खोल भागांत असेल, तर कोणतेंच लक्षण दिसून येत नाही. पण ग्रंथी मोठी असेल तर मात्र यकृताच्या ठिकाणी वेदना होतात. यकृताची वृद्धि झाल्याचे समजून येते. जर ग्रंथी यकृताच्या बाह्यभागांत असेल तर हाताला वाटोळा भाग लागतो. रक्तांत इओसिनोफिल या पेशींची वाढ झालेली दिसून येते. मेंढीच्या या ग्रंथीतील ०.२ सी.सी. द्राव, जर ही ग्रंथी झालेल्या रोग्याच्या त्वचेत टोंचला, तर १० मिनिटांचे आत त्या स्थानी एक वर्तुळ येते. नंतर थोड्याच वेळांत आजूबाजूची जागा लाल होते

व सुजते व तापाची कण कणही वाटते. याला कॅसोनीची आंतरत्वचा कसोटी (The Casoni intradermal test) म्हणतात.

**व्यवच्छेदक निदान**—याचे निदान करतांना यकृताचा गमा, यकृताचे अर्बुद किंवा पित्ताशयाची वृद्धि या गोष्टीं लक्षांत ठेवावयास पाहिजेत. गमा वासरमन निश्चितिवरून समजून येतो, तर सद्रवग्रंथी, रक्तांत इओसिनोफिल पेथीची वाढ व कसोनी कसोटी यावरून सिद्ध होते.

**उपद्रव**—कांहीं वेळां या ग्रंथीतील जंतू मरून रोग बरा होतो किंवा ग्रंथी वाढत जाते. यांत पूयीभवन किंवा रक्तस्राव होतो. कांहीं वेळां ही ग्रंथी उदरांतरवेष्टन, जठर, आंतडे किंवा फुफ्फुसावरण यांत फुटते.

**चिकित्सा**—शस्त्रक्रियेने शक्य तितकी संबंध ग्रंथी काढून टाकावी. चूषणाने ग्रंथीतील द्रव काढून टाकण्याचा प्रयत्न करू नये. जर हा द्रव उदरांतरवेष्टनांत पडला तर स्तब्धता व उदरांतरवेष्टनशोफ होऊन मृत्यू येण्याची भीति असते.

### यकृताचा सूत्रणरोग

(CIRRHOSIS OF THE LIVER)

**व्याख्या**—या रोगांत, यकृतात तांतव धातु निर्माण झाल्यामुळे, यकृत कठीण होते. याचे पुढीलप्रमाणे प्रकार होतः—१. प्रतिहारिणी (Portal) २. पश्च-परिगलित (post-necrotic). ३. पैत्तिक (Biliary) ४. परजीवी (Parasitic), ५. फिंरंगरोगज (syphilitic) ६. रक्ताधिक्यज (congestive)

### प्रतिहारीणी सूत्रणरोग

(PORTAL CIRRHOSIS)

(विसृत यकृततांतवधातुता, मद्यजसूत्रणरोग, लेनेकेचा काश्यावसानी सूत्रणरोग हांबनेल यकृत)

याला मद्यज (alcoholic) किंवा काश्यावसानी (atrophic cirrhosis) व हांबनेल यकृत असेही म्हणतात.

**हेतु** :—असें दिसून आले आहे कीं, यकृतसूत्रण रोग हा सतत मोठ्या प्रमाणांत मद्य घेणाऱ्या लोकांत किंवा मिरची मसाल्याचे जास्त तिखट खाणाऱ्या लोकांत जास्त प्रमाणांत दिसून येतो. यकृतावर मद्याचा सरळ विषारी परिणाम होतो किंवा काय, हा प्रश्न अजून सुटलेला नाही. पण हे सत्य आहे की संक्रामी यकृतशोफानंतर (infective hepatitis) मद्याचा यकृतावर विषारी परिणाम होतो. कांहीं वेळां यकृतसूत्रण रोग हा फार कमी प्रमाणांत प्रोटीन युक्त आहार घेतला गेला किंवा सतत जास्त प्रमाणांत मद्य घेत राहिल्यास





**आकृति ८.** प्रतिहारिणी आणि शारीरिक शिरासंस्था यामधील दळणवळण.

- अ. कटि व अयुग्म शिरांत उघडणाऱ्या प्रत्यग्-उदरांतरवेष्टन शिरा (retro-peritoneal veins) आणि आंत्रशिरा, विशेषतः ग्रहणी आणि अधिरोही व अवरोही बृहदांत्र शिरा, यामधील सम्मिलन. हे सम्मिलन रिट्रिअस याने वर्णिले.
- ब. ज्या ठिकाणी यकृत व मध्यच्छद यावर उदरांतरवेष्टनाचे आवरण नसते, त्या ठिकाणी यकृतधातूतील आणि संपुटाच्या शिरा यांचे मध्यच्छद शिरा आणि पर्शुकांतर शिरा यामधील सम्मिलन.
- क. क्वचित, गर्भाची शिरावाहिनी (ductus venosus) तशीच विवृत (patent) राहाते आणि ती प्रतिहारिणी शिरेची वाम शाखा, अधोमहानीलेला जोडते.
- ड१. दात्रबंधात (falciform ligament) असणाऱ्या शिरा या प्रतिहारिणी शिरेची वामशाखा आणि उदरभितीच्या शिरा यांत दळणवळण घडवून आणतात. या शिरांना सॅपीच्या परानाभी शिरा असे म्हणतात. त्या, गर्भाच्या अवरोधित नाभिशिरेला लागून असतात. प्रतिहारिणी शिराअवरोधांत दात्रबंधाच्या मुक्तकडेत (free margin) पुष्कळवेळां एक स्थूलशिरा दिसून येते. रॉकिटन्स्की आणि बाम्बरजर यांनी, ही शिरा म्हणजे विकृत नाभिशिरा होय म्हणून प्रथम नमूद केले, पण सॅपीने, ती परानाभिशिरा होय म्हणून ठासून मत दिले.
- ड२. प्रतिहारिणी शिरा अवरोधाच्या रोग्यांच्या मरणोत्तर परीक्षेत, दात्रबंधांतील पुढचे बाजूस जाणाऱ्या शिरा, या नाभि किंवा परानाभि शिरा, ऊर्ध्व आधिजठर शिरांना जोडतात, असे दिसून येते.
- इ. वाम जठर शिरेच्या ग्रासनली शाखा या, अयुग्म शिरांत रक्त ओतणाऱ्या शारीरिक ग्रासनली शिरांशी संगमिमत होतात.
- एफ. जठर शिरा आणि मध्यच्छद शिरा यांत दळण वळण निर्माण होते.
- जी. वृक्क संपुट आणि परिवृक्कचरबी यामधील शिरांचे, डाव्या बाजूस अवरोही बृहदांत्राच्या शिरांबरोबर आणि उजव्या बाजूस अवरोही बृहदांत्र आणि ग्रहणी यांच्या शिरांबरोबर दळणवळण निर्माण होते. सूत्रण रोगांत, वृक्क रक्ताहिन्यात रक्ताधिक्य होते आणि हे रक्तमेहाला कारणीभूत होत असावे.
- एच. अवरोही बृहदांत्राच्या शिरा, वषण जालिकाशी संगमिमत होण्याची शक्यता असते. सूत्रणरोगात वषण शिरापस्थिति होण्याची शक्यता असते.
- आय. ऊर्ध्व अर्श शिरा ही निम्न आंत्रयोजनी शिरेची उपशिरा होय. ती शारीरिक परिवहनाच्या मध्य व निम्न अर्श शिरांबरोबर संगमिमत होते.
- जे. वाम वृक्कशिरा आणि प्लीहा शिरा यांचे संगमनही (Communication) वर्णिले आहे.
- के. प्लीहा व अयुग्मशिरा यांचेही संगमन झाल्याचे वर्णिले आहे. यकृत, जठर, ग्रहणी आणि प्लीहा यांचे बरोबर, उदरांतरवेष्टनाच्या होणाऱ्या संसक्तीमुळे प्रतिहारिणी व शारीरिक शिरा यांत सम्मिलन होण्यास मदत होते.

प्रोटीन कमी प्रमाणांत पोटांत जाऊन किंवा जठरांत्रशोफामुळे (gastro-enteritis) प्रोटीनचे पचन व अभिशोषण यांत अडथळा झाल्यामुळे होतो. यकृतसूत्रण रोग हा कांहीं वेळां विल्सनच्या रोगांत वा व्रणयुक्त बृहदांत्रशोफ, विषमज्वर (typhoid fever), हिंवातप किंवा कंठस्थपिंडस्रावाधिक्य (hyperthyroidism) या रोगांत दिसून येतो. हा रोग प्रौढांत, विशेषतः ४० वर्षांवरील पुरुषांत दिसून येतो. पण बालकांतही होण्याची शक्यता असते. हा रोग विशेषतः दारूचा धंदा करणारे व फिरते व्यापारी यांच्यात जास्त करून दिसून येतो.

**संप्राप्ति :—**सुरुवातीला यकृताची वृद्धि होते पण पुढे कृशता येते. यकृताचा पृष्ठभाग खडबडीत दिसतो. त्याच्या वरील ऊंचवट्यांना “हॉबनेल्स” (hob-nails) म्हणतात. यकृताच्या पेशींची वृद्धि हे याचे कारण आहे. हे कापल्यास पिवळसर दिसतात. यकृताच्या पेशींच्या खंडाभोंवताली श्वेततंतूंची वाढ होत असल्यामुळे, यकृत कापले असतां खरखरीत लागते (tough on section). पुष्कळशा रोग्यांत यकृत वृद्धि असते व पृष्ठभाग दाणेदार दिसतो (granular surface) व यकृताच्या खंडिका भोंवती (perilobular) श्वेततंतूंचे पट्टे असतात. दुसऱ्या कांहींत यकृताचा कांही भाग निरोगी दिसतो, तर कांहीं ठिकाणच्या यकृतखंडिका (liver lobules) ऐवजी, त्या ठिकाणीं नवीन यकृतपेशींची उत्पत्ती होते. कांहीं वेळां प्लीहेची वृद्धि होते. प्रतिहारिणी अवरोधामुळे (portal obstruction) अनुपुरक शिरा परिवहन (compensatory venous circulation) निर्माण होते. पुढील परिवहने महत्त्वाची होत यकृताच्या रित्त भागापासून निघून मध्यच्छद (phrenic) व पर्शुकांतर शिरांना मेळणाऱ्या अन्न-नलिका शिरा व जठराच्या परिमंडल शिरा (coronary veins) यामधील संमिलन (anastomosis). पुष्कळ वेळेला अन्ननलिकेच्या खालच्या भागांत विस्तार पावलेल्या शिरा दिसून येतात, व जठरांत श्लेष्मल त्वचेवर लाली (erosions) किंवा विस्तार पावलेल्या शिरा दिसून येतात. सॅपीची पर-नभिशिरा (para-umbilical vein of sappey) वृद्धि पावते, दात्र-बंधातून (falciporm ligament) जाऊन, अधिजठर व प्रतिहारिणी शिरांना जोडतात. निम्न आंत्रयोजनी व अर्शशिरा (haemorrhoidal veins) यांतील संमिलन. सर्वसाधारणपणे अर्श किंवा मूळव्याध दिसून येत नाही. वृद्धि पावलेल्या किंवा रिट्झिअसच्या (Retzius) प्रत्यग्-उदरावरणशिरा या, प्रतिहारिणीची उपशाखा व अधोमहानीलेच्या शाखा यांत दळणवळण निर्माण करतात. (आकृति ८ पहा).

**लक्षणें—**रोगी सामान्यतः ४० वर्षांवरील पुरुष असून, पुष्कळ वर्षे फार प्रमाणांत मद्य घेत असल्याचे पूर्ववृत्त मिळते. सुरुवाती सुरुवातीला चिरकारी जठरशोफाची लक्षणें दिसून येतात. वात धरणें, मळमळ, घशाशी येणें, किंवा सकाळी उठल्यावर

पाण्यासारखी थोडी वांती होणे, न्याहरीची इच्छा नसणे वगैरे लक्षणे दिसून येतात. याच बरोबर कांहीवेळां डोके दुखणे, नाकांतून रक्तस्राव होणे व मलाबरोध हेंही असते. क्वचितवेळां रक्ताची वांती हेच पहिले लक्षण असते. पुढे पुढे अशक्तता वाढत जाते, श्वास लागतो व पाय उदर यावर सूज येते. कांहीं वेळां कामला झाल्याचे पूर्ववृत्त मिळते. ही कामला संकामी यकृतशोफामुळे असते.

**तपासल्यास**—चेहऱ्यावरील लहान लहान शिरा विस्तार पावलेल्या, डोळे रक्ताळलेले व पाणावलेले दिसतात. जिभेवर बुरसा दिसून येतो व श्वासाला (breath) दुर्गंधी येते, वास मारतो. यकृत थोडे वाढलेले, खडबडीत व घट्ट लागते आणि प्लीहेचीही थोडी वृद्धि झालेली दिसून येते.

पुढें रोग्याचा चेहरा कृश दिसतो पण नाक उठून दिसते. चेहरा निस्तेज व गाल व नाक यावरील लहान शिरा विस्तृत झालेल्या दिसतात. छाती, हात व पाय कृश असून, कांहीवेळां पायावर सूज दिसून येते. ही सूज अधोमहानीला किंवा उदरस्थ रसवाहिन्यांना झालेला अडथळा, रक्तातील नैट्रोजनयुक्त पदार्थ जलोदराच्या द्रवांत उतरणे किंवा केश वाहिन्यांवर होणारा विषारी परिणाम वगैरे निरनिराळ्या कारणांमुळे असण्याची शक्यता असते, उदर फुगलेले असते, व जलोदर समजून येते. कांहीवेळां, जर बोटे, पर्शुका सीमांत भागाच्या खाली दाबली तरूच यकृत हाताला लागते. किंवा जलोदरांतील द्रव काढून टाकला तर हाताला लागते, किंवा यकृत इतकें लहान झालेले असते कि ते हाताला लागू शकत नाही. चेहरा, दंड, हात व धडाचा वरचा भाग यावर वाहिका कोळी (Vascular spiders) दिसून येतात. ते लाल असून, त्यांत केंद्रीय धमनीका (central arteriol) असून ती स्पंदन पावत असते व तिच्या पासून आजूबाजूला गेलेले पाय दिसतात. जर या मध्य सूक्ष्म रोहिणींवर टांचणीने दाब दिला तर हे पाय व सर्व लाल भाग पांढूरका होतो. हाताचे तळवे, विशेषतः करंगळीकडील व अंगठ्याकडील ऊंचवटे व बोटांची टोके गरम व लाल असतात. पायांत जळजळ होते. पुरुषांतील वृषण कृशता (testicular atrophy) व स्तनवृद्धि (gynaecomastia) व स्त्रियांत मासिक पाळीत बिघाड व अधिरोमता यावरून अंतःस्त्रावी बिघाड दर्शविला जातो. उदरावरील शिरा विस्तार पावलेल्या दिसून येतात (आकृती ७ पहा). पुढे विषमयरक्ततेमुळे डोके दुखते, मन एकाग्र करतां येत नाही, व डौलचांवर झपाड असते. त्वचेवर थोडी कामला दिसून येते व स्नायूत कंप असतात. पुढें यकृतज वेशुद्धि होते (hepatic coma). मूत्रांत पित्त दिसून येते. रक्तांत वाजवीपेक्षा ज्यास्त पित्तरंजक द्रव्ये (bile pigment) दिसून येतात. पुढें रोगांत स्थूल पेशीज पंडुरोग (macrocytic anaemia) निर्माण होतो. रक्तद्रवांतील नल्लयुक्त पदार्थांचे (plasma proteins) प्रमाण

कमी होते, किंवा संपूर्ण नवपदार्थाचे प्रमाण जरी नेहमी असले एवढे तरी अॅल्युमीन पेक्षा ग्लोब्युलिनचे प्रमाण ज्यास्त असते. यकृत कार्य कसोटी (liver function test) वरून सीरम बिलिरुबिनचे प्रमाण वाढल्याचे व मूत्रांतील यूरोबिलिनोजेनचे प्रमाण वाढल्याचे समजून येते.

अन्ननलिकादर्शी तपासणीत (oesophagoscopy) अन्ननलिकेत अपस्फीत शिरा (oesophageal varices) दिसून येतात. ताप थोडा पण अनियमीत असतो.

**व्यवच्छेदन निदान**—सुरुवातीला असणारी लक्षणे ही चिरकारी जठरशोफाची असतात किंवा यकृताचे स्थानी पीडनाक्षमता असते, त्यामुळे यकृताच्या सुत्रण रोगाचे कोणतेही चिन्ह दिसून येत नाही. पुढे रक्ताच्या वांती सारखी भारज्य लक्षणे किंवा यकृत वृद्धि पावल्यावर मात्र सुत्रण रोगाची कल्पना येते. यावेळी जाठर ब्रणासारखे रक्ताची वांती होणारा रोग नाहीना हे ठरवावयास पाहिजे. बेरियम मील दिल्यास जाठरव्रण समजून येतो.

ज्यावेळी यकृताची वृद्धि झालेली असते त्यावेळी सुत्रण रोगाऐवजी यकृताच्या वृद्धिची इतर कारणे यकृताचे असाध्य अर्बुद, यकृताचा फिरंगरोग, प्लीहोत्थ पंडुरोग, अवश रक्ताधिक्य, यकृताची सिक्थापक्रांती (amyloid degeneration), हायडॅटिड सद्रवग्रंथी, यकृतद्विद्रधि, ल्युकीमिया, हॉचकिन रोग वगैरे लक्षांत ठेवावयास पाहिजेत. यकृताच्या असाध्य अर्बुदात यकृत ज्यास्त गांठाळ व कामलाही ज्यास्त तीव्र असते. फिरंग रोगांत वासरमनची निश्चिती दिसून येते, व आयोडाइड दिल्यावर वृद्धि कमी होते. प्लीहोत्थ पंडुरोगांत यकृताच्या वृद्धिपूर्वी, प्लीहेची फार मोठी वृद्धि झालेली असते. अवश रक्ताधिकांतात, हृत्सादाची लक्षणे (evidence of heart failure) दिसून येतात व यकृतावर विस्तारक स्पंदन हाताला लागते. सिक्थापक्रांतीत स्पष्टपणे कृशता (definite wasting) किंवा पूयकारी रोग दिसून येतो. हायडॅटिड सद्रवग्रंथी, विद्रधि व ल्युकीमिया यांच्या निदानाल रक्तपरीक्षेची मदत होते. हॉचकिन रोगांत, शरीरांत इतरत्रही रसग्रंथी वृद्धि पावलेल्या असतात. सतत मोठ्या प्रमाणांत मद्य घेत असल्याचे पूर्ववृत्त व रोग्याची स्थिती यावरून कांही प्रमाणांत निदान करता येते.

**उपद्रव**—सुरुवातीला रोग फार सावकाश वाढतो. व कांहीं वेळां रोग वाढावयाचाही थांबतो. उपद्रवांत, वांतीतून रक्त पडणे, प्रतिहारिणी अवरुद्ध हींणें, फुफ्फुस क्षय, क्षयज उदरांतरवेष्टनशोफ, न्युमोनिया व सीमान्त मज्जातंतूशोफ हे येतात.

**साध्यासाध्यता**—रोग फार गंभीर आहे. निदान झाल्यापासून कांही थोड्या वर्षांत रोगी मृत्यू पावतो.

**चिकित्सा**—अगदी सुरुवातीलाच रोग्याचे मद्य व मसाल्याचे, तिखट पदार्थ वजं

करावयास पाहिजेत. औषधातहीं टिक्चर किंवा स्परिट्स देतां कामा नये. आहारांत मांस, मासे, अंडी, फळे, दूध, भाजीपाला व पिष्ट पदार्थयुक्त असावा. आहारांत साधारणपणें ३०० ग्रॅम पिष्ट पदार्थ, १३० ग्रॅम नल्ल पदार्थ व १०० ग्रॅम स्निग्ध पदार्थ असावेत दिवसांतून दोन वेळां दुधांमधून  $\frac{1}{2}$  औंस ब्रूअरयीस्ट (Brewer's yeast) द्यावें, किंवा व्हिटॅमिन बी कॉम्प्लेक्सच्या दोन वड्या व जीवनसत्व बी१, ची ५ मि. ग्रॅमची १ वडी रोज द्यावी. लिव्हर एक्स्ट्रॅक्टची इंजेक्शने आठवड्यातून दोन वेळां द्यावीं. जर फार तीव्र बहुमज्जतंतुशोफ असेल किंवा मानसिक संभ्रांति (mental confusion) असेल तर बी१, १०० मि. ग्रॅम व ३०० मि. ग्रॅम निकोटीमानाइडचे इंजेक्शन स्नायूतून रोज द्यावे. शौचाला साफ होण्याकरितां रोज सकाळीं ६० ग्रॅम मॅग्नेशियम सल्फेट द्यावे. जर सतत कामला असेल व फार प्रमाणांत सीरम गामा ग्लोब्युलिन असेल, तर ५ मि. ग्रॅम प्रेडनिसोन दिवसांतून दोन किंवा तीन वेळां द्यावे. जर वासरमन निश्चितीवरून फिरंग रोग असल्याचे दिसून आले तर पॉट. आयोडाइड ५ ते ६० ग्रॅम दिवसांतून तीन वेळां याप्रमाणें २ ते ३ महिने द्यावे. जर वांतिवाटे रक्त पडत असेल (haematemeses) तर यकृतात निर्विषीकरण (hepatic detoxication) होत नसल्यामुळें मॉर्फिन देऊ नये,  $\frac{1}{2}$  ग्रॅनही मारक ठरेल.

**जलोदर**—जर मद्यज यकृत सूत्रण रोगामुळें तीव्र जलोदर असेल, तर रोग्याला निजवून ठेवावा, वर सांगितल्या प्रमाणें मिश्र आहार द्यावा व कोणत्याही स्वरूपात मद्य देता कामा नये. त्यामुळे कांहीं वेळां जलोदर फार कमी वेळांत कमी होते. चिरकारी प्रकारांत जलोदर कमी करण्याकरितां नल्लयुक्त पदार्थांचे फार प्रमाण व सोडियमचे कमी प्रमाण असलेला आहार द्यावा. त्याच बरोबर पॉरदजन्य मूत्रल औषधें (mercurial diuretics) व अमोनियम क्लोराइड द्यावे. सुरुवातीला जलोदरांतील द्रव काढून टाकल्यावर रोग्याला १२० ग्रॅम प्रथिन व ५०० मि. ग्रॅम पर्यंत सोडियम असलेला आहार रोज द्यावा. रोज एक पाईट पाण्यांत ६० ग्रॅम कॅसिलान मिसळून दिल्यास, सोडियमचे प्रमाण न वाढविता योग्य प्रमाणांत प्रथिन देता येतील. आहाराचे ज्वलनमूल्य २५०० कॅलरी इतके असावे. द्रव पदार्थांचे प्रमाण कमी करण्याचे कारण नाही. एक ग्रॅम अमोनियम क्लोराइड दिवसांतून तीन वेळां द्यावे व आठवड्यातून दोन वेळां, मरसॅलिलचे इंजेक्शन द्यावे. त्याच प्रमाणें रोज एक ग्रॅम पोटॅशियम क्लोराइडही द्यावे. पुष्कळ महिन्यांनंतर जलोदर परत न होतांही सोडियमचे प्रमाण वाढविणें शक्य होते. यकृतजन्य संमूच्छेची (hepatic coma) लक्षणे दिसतात किंवा काय ते पहाण्याकरितां रोग्यावर बारीक लक्ष ठेवावयास पाहिजे. जर लक्षणे दिसावयास लागली तर अमोनियम क्लोराइड द्यावयाचे बंद करावे.

क्लोरोथायझाइड, हायड्रोक्लोरोथायझाइड व हायड्रोल्थीमेथायझाइड यांचाही मूत्रल

म्हणून फार चांगला उपयोग होतो. यांची माहिती हृदयाच्या प्रकरणांत दिली आहे.

द्रव काढून टाकण्याकरिता किंवा प्रतिहारिणी अतिरुधिर तनाव (portal hypertension) कमी करण्याकरिता निरनिराळ्या शस्त्रक्रिया सुचविल्या आहेत. टाल्मा-मरिसन शस्त्रक्रिया (Talma-Morison operation) यामुळे वपा व अग्रउदर-भित यांत संसक्ति निर्माण होते, त्यामुळे द्रव सांचत नाही. दुसऱ्या प्रकारच्या शस्त्र-क्रियेत प्रतिहारिणी शिरा ही अधोमहानीलेला जोडतात, त्यामुळे प्रतिहारिणी अधो-महानीला मार्ग (Portacaval shunt) निर्माण होतो.

अन्ननलिका किंवा जठर शिरा फुटणें—यांत ताबडतोब इलाज करावयास पाहिजे. रक्तस्राव थांबविण्याकरिता सेंगस्टेकन फुगवता येणारी ग्राननली नलिका (sengstaken inflatable oesophageal tube) जठरात घालतात. या रबराच्या नलिकेत तीन मार्ग असतात. पहिला अन्ननलिकेतील फुगा फुगविण्या करिता असतो. दुसरा जठरातील फुगा फुगविण्याकरिता असतो. या फुग्यामुळे जठर मुखावर दाब पडतो. (compresses the cardia) व तिसरा रोग्याला अन्न देण्याकरिता असतो. रोग्याला रक्त द्यावे (blood transfusion) व याकरिता ताजे रक्त वापरावे. सेंग-स्टेकन नलिका वापरण्यांत कांही तोटे आहेत. ही पुष्कळ त्रासदायक असते व त्यामुळे अन्ननलिकेत व्रणही पडतात. अन्ननलिकेतील अपस्फीत शिरांपासून होणारा रक्त स्राव थांबविण्याकरिता २० युनिट (१ सी. सी.) व्हेजोप्रेसीन, ५% डेक्स्ट्रोज द्रावाच्या १०० सी. सी. त मिसळून, ते हळूहळू शिरेतून द्यावे. ते इतके हळू द्यावे की, त्याला १० मिनिटें वेळ घ्यावा. जठरांत नलिका घालून किंवा शिरेतून थेंबाथेंबाने १० ते २०% डेक्स्ट्रोज द्राव द्यावा. मॉर्फिन केंव्हाही देऊ नये. जर रोग्याला शांत ठेवण्या-करिता औषधाची जरूरी लागली, तर पारालिडहाइड द्यावे.

### पश्च-परिगलित सूत्रणरोग

(Post-necrotic cirrhosis)

हेतु-पश्च-परिगलित सूत्रणरोग हा फार प्रमाणांत यकृत पेशींचा कोथविनाश झाल्यास होतो किंवा फॉस्फरस, कार्बन टेट्राक्लोराइड किंवा सिनकॉफेन यांसारख्य विषामुळे फार मोठ्या प्रमाणांत आशुकारी यकृत कोथविनाश (acute massive liver necrosis) झाल्यामुळे होतो. यकृतशोफाच्या कांहीं रोग्यांत तो होतो व इतरांत कां होत नाही याबद्दल कल्पना नाही.

संप्राप्ति—यकृत फार बारीक होते, व त्याच्या पृष्ठभागावर गांठी व खळगे दिसून येतात. गांठी या यकृत पेशींच्या अतिवृद्धिमुळे होतात व खळगे हे यकृताच्या जाली-ऊतक (reticular structure) आक्रसल्यामुळे व संधानक पेशीजालामुळे होतात. संधानक पेशीजालाचे रुंद पट्टे निर्माण होतात.

**लक्षणें**—हा रोग तरुणांत एक वा अधिक वेळां संक्रामी यकृतशोफ झाल्यास होतो. रोगी आजारी असतो, कामला असते, उदरांत वेदना होतात व रक्ताची वांति होते किंवा जलोदर होते. सीरम ग्लोब्युलिनचे प्रमाण जास्त असते व सीरममधील अल्कलाइन फॉस्फटेजही नेहमीपेक्षां ज्यास्त असते.

**व्यवच्छेदक निदान**—प्रतिहारिणी सूत्रणरोगासारखा पुष्कळसा भासतो. पण यांत संक्रामी यकृतशोफाचे पूर्ववृत्त असते.

**चिकित्सा**—प्रतिहारिणी सूत्रण रोगासारखीच याचीही चिकित्सा आहे.

## चिरवृद्धिकारी पैतिक सूत्रणरोग (हानॉटचा सूत्रणरोग)

(CHOLANGIOLITIC BILIARY CIRRHOSIS

HANOT'S CIRRHOSIS)

**व्याख्या**—हा रोग सामान्यतः तरुण लोकांत दिसून येतो. यांत यकृताची वृद्धि, कामला व मधून मधून ताप येतो.

**हेतु**—या रोगाच्या कारणाबद्दल कल्पना आलेली नाही, पण मद्य हे मात्र याचे कारण नसावे. कोणत्यातरी प्रकारचा रक्तदोषच याला कारण असावा असें धरले जाते साधारणपणें विषमज्वरासारख्या तापानंतर हा रोग दिसून येतो. रोग ३५ ते ७० वर्षे वयाच्या माणसांत, विशेषतः स्त्रियांत दिसून येतो.

**संप्राप्ति**—उत्तरीय तपासणीत यकृताची वृद्धि झालेली दिसून येते यकृत गुळगुळीत असून, गडद हिरव्या रंगाची असते. कापल्यास कडक लागते व पेशी भोवती श्वेत तंतू दिसून येतात. प्लीहा नेहमीं एवढी किंवा वाढलेली असते.

**लक्षणें**—क्वचित् दिसून येणारा असा हा रोग आहे. याची सुरुवात फार हळुवार पणें होते. यांत अन्नावर वासना नसणें, मधून मधून वांति वा अतिसार होणें. कामला व अंगाला खाज सुटणें ही लक्षणें दिसून येतात. यकृताच्या किंवा प्लीहास्थानी वेदना होतात.

**तपासल्यास**—रोग्याला कावीळ झाल्याचे दिसून येते. पण ती तीव्र नसते. यकृताच्या वृद्धि छातीच्या पिंजऱ्याच्या खाली जवळ जवळ चार बोटेही झालेली दिसून येते. ती हाताला गुळगुळीत पण घाटसर लागते. कांहीवेळां प्लीहाही वाढलेली हाताला लागते. यंत्रं जलोदर नसते. बोटांची टोकें वाटोळी व जाड असतात. रक्त तपासल्यास रक्तविनाशज पंडुरोग दिसून येतो. (haemolytic anaemia) व श्वेतपेशींचे प्रमाण एका घन मि.मि. मध्ये १२ हजार किंवा त्यापेक्षा जास्त असते. मूत्रांत युरोबिलीन दिसून येते, व युरोबिलीनोजेनचे प्रमाण वाढते. मलात स्टर्कोबिलिनचे प्रमाण कमी असते.

**व्यवच्छेदक निदान**—सौम्य पण सतत असणारी कामला, जलोदर नसणें व यकृत वृद्धि यावरून निदान करतां येते. बँटीच्या रोगांत श्वेतपेशीक्षय असून, कामला दिसण्यापूर्वी रक्तस्राव होतात. मद्यज सूत्रण रोगांत कामला जरी सौम्य असली तरी जलोदर होते. अवरोधात्मक कामलेत, मलात पित्ताचे फारच कमी प्रमाण असते किंवा अजिबात नसते.

**उपद्रव**—रोग हळुहळु वाढत जातो, पण मधून मधून ताप येऊन कामला तीव्र होते. उपद्रवांत विसर्प किंवा न्युमोनिया हे येतात. शेवटीं शेवटीं वेशुद्धि येते, व क्वचित जलोदर किंवा जठरांत रक्तस्राव होतो.

**साध्यासाध्यता**—रोग असाध्य आहे. रोगाच्या सुरुवातीपासून ५।६ वर्षांच्या पुढें रोगी जगत नाहीं.

**चिकित्सा**—लक्षणांप्रमाणें औषधोपचार करावा. मद्याला पूर्ण बंदी घालावी. आहारांत मांस, मासे, दूध, भाजीपाला असावा. रोज सकाळी ६० ग्रेन मँगसल्फ द्यावे. व आठवड्यातून एकदा रात्री २ ग्रेन कॉलोमल द्यावे. खाजेकरितां मेथिल टेस्टोस्टेरोन २५ मि. ग्रॅमची १ वडी दिवसांतून तीन वेळां थोडे दिवस द्यावी.

### अवरोधात्मक पैत्तिक सूत्रणरोग (चारकॉटचा सूत्रणरोग)

(Obstructive Biliary Cirrhosis)

(CHARCOT'S CIRRHOSIS)

**हेतु**—हा रोग पित्तवाहिन्यांना अडथळा व संसर्ग झाल्यास होतो. उदा. अश्मरी, पित्तनलिकेभोवताली संसर्ग किंवा अग्न्याशयाच्या रुंद भागाचा कार्सिनोमा.

**संप्राप्ति**—उत्तरीय तपासणीत यकृत बारीक झालेले दिसते. यकृताचा पृष्ठभाग अनियमित असून, रंग गडद हिरवा असतो. यकृतातील पित्तवाहिन्या विकृत झाल्यामुळे यकृत कापल्यास मधाच्या पोळ्यासारखे दिसते. (honeycomb appearance). या पित्तवाहिन्यां भोवती तांतवधातू दिसून येतो. यकृताच्या बाहेर असणाऱ्या पित्तवाहिनीत कांहीवेळां अश्मरी असतात. सामान्यतः प्लीहेची वृद्धि होत नाही.

**लक्षणें**—सुरुवात सावकाश होते व कामला वाढत जाते.

**तपासल्यास**—यकृत सहसा हाताला लागत नाही; पण वृद्धि पावलेला पित्ताशय हाताला लागतो. रक्त : व्हॅन्डेनबर्गची निश्चिती असते. मूत्र : मूत्रांत पित्त रंगद्रव्य दिसून येते. मल पित्ताभावी पांढुरका दिसतो.

**व्यवच्छेदक निदान**—याचे निदान करतांना अवरोधजन्य कामलेची इतर कारणें, विशेषतः पित्ताश्मरीमुळे होणारा अडथळा लक्षांत ठेवावयास पाहिजे.



उपद्रव—जर यकृत विकृत होण्यापूर्वी, अडथळा दूर केला गेला नाहीतर रोग वाढत जातो.

साध्यासाध्यता—जर सुरुवातीलाच इलाज झाला तर रोग साध्य आहे. नाही तर वेशुद्धीनंतर रोग असाध्य आहे.

चिकित्सा—शक्य असल्यास शस्त्रक्रियेने अडथळा दूर करावा.

### सूत्रणरोगाचे इतर प्रकार

(OTHER VARIETIES OF CIRRHOSIS)

जंतुजन्य सूत्रणरोग—(Parasitic cirrhosis) बिल्हार्झिआ मॅन्सोनि किंवा लिव्हर फ्ल्यूक या जंतूमुळे यकृत संसर्गीत झाल्यास हा रोग होतो.

फिरंगरोगजन्य सूत्रणरोग (syphilitic cirrhosis)—जातज प्रकारांत यकृताच्या पेशींचा भोंवतालचा भाग विकारित होतो (pericellular cirrhosis). तर स्वसंपादित प्रकारांत यकृतात एक किंवा अनेक गमाटा दिसून येतात.


रक्ताधिक्यज सूत्रणरोग (congestive cirrhosis)—हा प्रकार हृत्सादामुळे (heart failure) होतो. यांत यकृताच्या मध्यवर्ती नीलांभोवती तांतवधातू निर्माण होतो.

### कामला

(JAUNDICE ICTERUS)

व्याख्या—रक्तांत वाजवीपेक्षां ज्यास्त पित्त (bile pigment) रंगद्रव्य व त्वचा व नेत्रावरण यांना पिवळेपणा येणे, यांनी युक्त असा विकार.

पित्त रंगद्रव्य हे हाडांतील मगज, प्लीहा व यकृत यांत मोडकळीस आलेल्या लाल पेशी पासून निर्माण होते. हे बिलिरूबिन, रक्तामधून यकृतात नेले जाते. त्याचा यकृतात ग्लूकरानिक आम्लाशी (glucuronic acid) संयोग होतो, व ग्लूकरोनिड या पाण्यांत विरघळणाऱ्या पदार्थाच्या स्वरूपांत उत्सर्गित (excreted) होते; या बिलिरूबिन ग्लूकोरोनिडचे बिलिर्वर्डिनमध्ये रूपांतर होते व ते पित्तवाहिन्यांतून पित्तनलिकेत येऊन आंतड्यांत शिरते. आंतड्यांत त्यावर सूक्ष्म जंतूची क्रिया होऊन त्याचे स्टर्कोबिलिनोजेनमध्ये रूपांतर होते. हे रंगहीन असते. पुढे स्थूलांत्रांत त्यावर क्रिया होऊन त्याचे स्टर्कोबिलिनमध्ये रूपांतर होते. हे तपकिरी रंगाचे असून, त्याचे मुळे मळाला रंग येतो, स्टर्कोबिलिनोजेनचा कांही भाग परत शोषिला जाऊन प्रति-हारिणी नीलेमधून यकृतात नेला जातो. या परत शोषिल्या गेलेल्या स्टर्कोबिलिनोजेनचा पुष्कळसा भाग परत पित्तामधून बिलिरूबिन किंवा स्टर्कोबिलिनोजेन या स्वरूपांत बाहेर फेकला जातो. पण अगदी थोड्या प्रमाणांत यकृताच्या नीलेवाटे



**आकृति ९.** यकृत खंडकाच्या (liver lobule) भागाचा आरेख.

जर प्रतिहारिणी शिरा आणि यकृतधमनी यांनी यकृतांत फार प्रमाणांत पित्तरंगजद्रव्ये आणिली, आणि त्याच वेळीं जर यकृतपेशींचे कार्य बिघडलेले असेल. तर यकृतशिरेमधून विलिरूबिन ज्यास्त प्रमाणांत यकृताबाहेर जाते व मग यकृतजन्य कामला होते. जर यकृत पेशींचा कोथविनाश झाला असेल किंवा पित्तवाहिन्या अवरोधित असतील, तर पित्तरंगजद्रव्ये आणि क्षार (salts) यांचे प्रत्यावहन होते आणि मग अवरोधजन्य कामला होते.

(पान ११३ पहा.)

शारीरिक अभिसरणांत शिरते व मूत्रामधून युरोबिलिनोजेन या स्वरूपांत बाहेर पडते, व त्याला हवा लागल्यावर त्याचे युरोबिलिनमध्ये रूपांतर होते. जर यकृत विकारित झाले असेल तर आंतड्यांतून शोषिलेले व प्रतिहारिणी शिरेमधून आणलेले स्टर्कोबिलिनोजेन हे यकृताकडून परत पित्तावाटे बाहेर फेकले न जाता, ते रक्तांत शोषिले जातें व मूत्रावाटे फार मोठ्या प्रमाणांत युरोबिलिनोजेन व युरोबिलिन या स्वरूपांत बाहेर फेकले जाते.

**कामलाचे वर्गीकरण**—निरनिराळ्या लोकांनीं याचे निरनिराळे वर्गीकरण केले आहे. पण याबद्दलची माहिती इतकी अपुरी आहे की, कोणत्याही प्रकारे केलेले वर्गीकरण हे तितके समाधानकारक नाही. पूर्वीच्या काळी याचे अवरोधात्मक व अनवरोधात्मक असें वर्गीकरण करीत असत. पण कोणत्याही परिस्थितीत नुसता पूर्ण अवरोध असूच शकत नाही. त्याच बरोबर यकृतही थोड्या प्रमाणांत कां होईना विकारित होतेच. अरनॉल्ड रिच (Arnold Rich) याने त्याचे वर्गीकरण, १ **संचित कामला** (Retention jaundice). या प्रकारांत पित्तरंगद्रव्याची वाजवीपेक्षा जास्त निर्मिती होते, व यकृताच्या पेशीकडून ते कमी प्रमाणांत बाहेर फेकले जाते. हे वाजवीपेक्षा जास्त निर्माण झालेले पित्तरंगद्रव्य यकृताच्या नीलेकडून शारीरिक अभिसरणांत शिरते. (आकृति ९ पहा) २. **प्रत्यावहन** (अवरोधात्मक) **कामला** (Regurgitation obstructive jaundice). यांत रक्तांत असणारे बिलिरुबिन हे यकृताच्या पेशींच्या विनाशामुळे किंवा पित्तवाहिन्या किंवा पित्तनलिका यांच्यातील अवरोधामुळे बाहेर फेकले जात नाही. या पित्तवाहिन्या फुटतात व त्यांतील पित्त हे परत यकृतातील रक्तवाहिन्यांत शिरते. ३. **कामलेचा मिश्र प्रकार** : यांत पित्तरंगद्रव्य मोठ्या प्रमाणांत निर्माण होते व पित्तवाहिन्यांतील पित्ताचे प्रत्यावहनही होते.

### अवरोधज कामला

#### (OBSTRUCTIVE JAUNDICE)

हा अवरोध यकृताच्या बाहेरचे बाजूस किंवा यकृताच्या आंत असेल.

**यकृताबाहेरील अवरोध** (Extrahepatic obstruction) : **पित्तनलिकेंतील कारणे** यांत पित्ताश्मरी, जंत, श्लेष्मा, किंवा पित्ताशयाच्या कार्सिनोमाचे टेंगूळ ही येतात. **पित्तनलिकेच्या भित्ति किंतील कारणे**—अर्बुद, स्त्रोतःसंकोच किंवा सदाहशोफ. **नलिकेवर बाहेरून पडणारा दाब**—अग्न्याशयाच्या संद भागाचा कार्सिनोमा, चिरकारी अग्न्याशयशोफ, हाँचकिन रोगामुळे रसग्रंथीवृद्धि, यकृताच्या चिरेतील गमा, जठर किंवा ग्रहणी यांचा कार्सिनोमा किंवा व्रण. वृक्क किंवा उपवृक्काचे अर्बुद वगैरे.

**यकृतांतील अवरोध**—यकृत सूत्रणरोग, किंवा यकृताचा कार्सिनोमा, यकृदाह, किंवा यकृताच्या पेशींचा कोथविनाश (necrosis)

**लक्षणें**—यांत पहिल्या प्रकारांत सतत कामला असून, तीव्र प्रकारची कंड सुटते. अवरोधाची इतर लक्षणें दिसून येतात. मलात पित्त दिसून येत नाही. मूत्रांत युरोबिलिन असून युरोबिलिनोजेन मात्र नसते. व्हॅन-डेनबर्गची निश्चित मिळते. अल्कालाइन फॉस्फोटेजचे प्रमाण ३० किंग-अर्मस्ट्रॉंग युनिटच्या वर असते. तीव्र प्रकारचा कंड करितां मेथिल टेस्टोस्टेरोन २५ मि. ग्रॅमची १ वडी दिवसांतून तीन वेळां ३ ते ४ दिवस पोटांत द्यावी. जर ४ ते ६ आठवड्यांनंतर निदानाबद्दल शंका असेल तर शस्त्रक्रिया करून पहावयास पाहिजे. दुसऱ्या प्रकारांत बिलिरुबिनमुळें मूत्राचा रंग गडद तपकीरी असतो. पण मूत्रांत युरोबिलीन मात्र नसते. मलाचा रंग राखेसारखा असून त्यांत स्टर्कोबिलिन नसते; पण त्यांत फार थोड्या प्रमाणांत स्टर्कोबिलिनोजेन असण्याचा संभव असतो. रक्तांत ज्यास्त प्रमाणांत बिलिरुबिन असून, व्हॅनडेन बर्गची त्वरित निश्चित मिळते. पुष्कळवेळां अवरोध अपूर्ण असतो. अशा-वेळीं जर मलाचा रंग फिकट असला, तरी त्यांत कांही प्रमाणांत तरी स्टर्कोबिलिनोजेन असते. मूत्रांत बिलिरुबिन व सूक्ष्म प्रमाणांत युरोबिलिन असते. रक्तांतील बिलिरुबिन हे पूर्ण अवरोधांतील प्रमाणापेक्षां कमी असते.

### विषज किंवा यकृतपेशीय कामला \*

(TOXIC OR HEPATOCELLULAR JAUNDICE)

हा प्रकार यकृताच्या पेशी आपले उत्सर्जनाचे कार्य बरोबर करीत नाहीत म्हणून निर्माण होतो. याची विविध कारणें संभवतात. १. रासायनिक पदार्थ : अर्सफेनमाइन, बिस्मथ, फॉस्फरस, क्लोरोफॉर्म, ट्रायनैड्रोटोल्यान वगैरे. २. संसर्जन्य कारणांत विषमज्वर, परिवर्तीज्वर, न्युमोनिया, पीतज्वर, विषमयरक्तता वगैरे. ३. यकृत सूत्रणरोग, हृदयाच्या उजव्या भागाचा हृत्साद, व गर्भारपण.

**लक्षणें**—यकृतातील पित्त वाहिन्यांना किती प्रमाणांत अडथळा होतो यावर लक्षणें अवलंबून असतात. जर अवरोध नसेल तर मूत्रांत बिलरुबिन नसत किंवा असल्यास फार सूक्ष्म प्रमाणांत असते, व सामान्यतः फार मोठ्या प्रमाणांत युरोबिलिन असते. मलाच्या रंगांत फरक असत नाही, तो नेहमी सारखा असतो. रक्तांत नेहमीपेक्षां थोड्या ज्यास्त प्रमाणांत बिलिरुबिन असते, व व्हॅन डेनबर्गची विलंबित प्रतिक्रिया (delayed Van den Bergh reaction) मिळते. याच बरोबर जर यकृतांतील पित्त वाहिन्यांत कांहीं प्रमाणांत अडथळा असेल, तर मूत्रांत कमीअधिक प्रमाणांत बिलरुबिन व युरोबिलिन असते, मल फिकट रंगाचा असून, रक्तांत वाजवी-पेक्षा ज्यास्त बिलरुबिन असते.

## रक्तविनाशज कामला

(HAEMOLYTIC JAUNDICE)

हा विकार, चिरकारी प्लीहावृद्धियुक्त कामला (acholuric jaundice), प्लीहोत्थ पंडुरोग, असाध्य पंडुरोग वगैरेत होतो. त्याचप्रमाणे रोग्याला दिलेले रक्त त्याच जातीचे नसेल तर, किंवा डायफायलोबोथ्रियम कृमिचा संसर्ग झाल्यास होतो. इतर कारणे म्हणजे सल्फनमाईड औषधांची विपवाधा, हिंवाताप, कालमेह ज्वर (blackwater fever) वगैरे होत.

**संप्राप्ति**—पुष्कळवेळां प्लीहावृद्धि असते. व पंडुता दिसून येते. कामला फार थोड्या प्रमाणांत असते.

**लक्षणे**—सामान्यतः कामला तीव्र नसते. मूत्रांत अगदी थोड्या प्रमाणांत बिलिरुबिन असते पण युरोबिलिन मात्र फार प्रमाणांत जाते. मल गडद तपकिरी रंगाचा असून त्यांत स्टर्कोबिलिन वाजवीपेक्षा जास्त असल्याचे दिसून येते. व्हॅनडेनबर्गची प्रतिक्रिया बिलिब्रुविनचे प्रमाण वाढते. त्यामानाने संबद्ध असलेल्या (unconjugated) बिलिरुबिनचे प्रमाण वाढते. विकार फार दिवसांचा असल्यास किंवा तीव्र असल्यास यकृताला फार इजा पोहोचत असल्यामुळे मूत्रांत बिलिरुबिनचे प्रमाण फार असते व व्हॅनडेनबर्गची प्रतिक्रिया फार जलद मिळते.

## नवजात बालकांतील कामला, जातक कामला

(ICTERUS NEONATORUM)

पुढील प्रकार वर्णिले आहेत :-

**सौम्य प्रकार**—यांत कामला वयाच्या दुसऱ्या किंवा तिसऱ्या दिवशी दिसावयास लागते. साधारणपणे १ किंवा २ आठवडे रहाते. या प्रकारांत शरीर पिवळे होण्यापलिकडे दुसरे कोणतेही लक्षण नसते.

**तीव्र प्रकार**—यांत येणारी कामला ही जातज पित्त नलिका संकोच, किंवा तिचा जातज अभाव, पित्ताशमरी किंवा यकृताचा जातज फिरंगरोग यामुळे होते. नाभिगत संसर्ग किंवा आंत्रातील संसर्ग यामुळेही तीव्र प्रकारची जातज कामला होण्याचा संभव असतो. **नवजात यकृतशोफ** (Neonatal hepatitis): यकृताची वृद्धि असते व मल निस्तेज असतो. यकृतात स्थूल बहुकेंद्रक पेशी दिसून येतात. याचे कारण अजून ज्ञात नाही. रोगी बरा होणे कठिण असते. इतर कारणांत टॉक्सोप्लाझ्मोसिस, अल्पगलग्रंथीस्त्राव, हे येतात. नवजात बालकांत तीव्र कामला होण्याचा, गर्भाचा लोहिताणुप्रसू विकार (erythroblastosis foetalis) हे एक मुख्य कारण होय. त्याचे वर्णन पुढे दिलेले आहे.

## नवजात बालकांचा रक्तविलयी रोग

(HAEMOLYTIC DISEASE OF THE NEW-BORN)

### गर्भाचा लोहिताणुप्रसू विकार

(ERYTHROBLASTOSIS FOETALIS)

हा विकार गर्भ किंवा नवजात बालकांना होण्याचा संभव असतो. यांत गर्भाचा सार्वभूत शोथ (generalised oedema) होतो, याला जलभूत गर्भ (hydrops foetalis) म्हणतात. किंवा यकृताचा सूत्रण रोग असलेला मसृणित (macerated) मृतजात गर्भ असतो. इतर कांही रोग्यांत, लोहिताणुप्रसू विकाराबरोबर, नवजात बालकाची तीव्र कामला (icterus gravis neonatorum) असते. किंवा तीव्र पंडुरोग असून थोड्या प्रमाणांत कामला असते. याला “नवजात बालकाचा रक्तविलयी पंडु विकार” म्हणतात. रक्तांतील लालपेशींचा नाश होत असल्यामुळे अस्थिमज्जा, प्लीहा व यकृत या व्यतिरिक्त इतर ठिकाणीं म्हणजे वृक्क व उपवृक्क यांत फार प्रमाणांत लालपेशी निर्माण होतात. याला मज्जाबाह्य लोहिताणुजनन (extra-medullary erythropoiesis) म्हणतात. रक्तांत केंद्रयुक्त लालपेशी फार प्रमाणांत दिसून येतात. गर्भाचा लोहिताणुप्रसूविकार, हा सामान्यतः Rh घटका बरोबर (Rh factor) दिसून येतो. Rh घटक, हे समूहजन (agglutino<sup>gen</sup>) होय. हा पदार्थ लालपेशीत असतो व तदनरूप समूहिका (agglutinin) बरोबर त्याची प्रतिक्रिया होते. या तदनरूपी समूहिका (corresponding agglutinin) असंयोज्य रुद्धिराच्या (incompatible blood) प्लाझ्मांत असतात. तेव्हां अशाप्रकारचे रक्त, ज्या व्यक्तीच्या लालपेशीत हे समूहजन आहेत अशांना देण्यांत आले, तर त्या व्यक्तीच्या लाल पेशींचे समूहन (agglutination) होते, नंतर रक्तविलयन (haemolysis) होते. हे समूहजन जवळ जवळ ८५% लोकांत असते. त्यांना Rh युक्त (Rh positive) म्हणतात. हा घटक न्हीअस माकडांत असल्यामुळे त्याला Rh ही संज्ञा दिली गेली आहे. जर पिता Rh युक्त व माता Rh विरहित (Rh-negative) असेल, तर मूल Rh युक्त असण्याची शक्यता असते. पण प्रत्येक मुलाला हा Rh घटक, पित्याकडूनच मिळतो असे नाही. जर हा तशा प्रकारे मिळालेला असेल, तर गर्भाच्या लालपेशींत Rh समूहजन असतात. यामुळे मातेच्या प्लाझ्मांत प्रति Rh समूहिका निर्माण होतात. या क्रियेला समप्रतिरक्षण (isoimmunisation) म्हणतात. हे गृहित धरावयास पाहिजे की गर्भाच्या कांही लाल पेशी मातेच्या रक्तांत शिरतात. जर या समूहिका अपरामधून (placenta) गर्भाच्या रक्तांत शिरल्या तर गर्भाच्या लालपेशींचे समूहन होते आणि नाश होतो. पुष्कळवेळां अशा

मातापित्यांचे पहिले मूल विकारित होत नाही. याचे कारण कदाचित मातेचे सम-प्रतिरक्षण हे फार सावकाश होत असावे, आणि दुसऱ्या किंवा तिसऱ्या सगर्भावस्थेत पुरेशा प्रमाणांत समूहिका निर्माण होत असाव्यात आणि म्हणून रक्तविलियन होत असावे. जर मातेला योग्य वर्गाचे Rh घटक रक्त दिले तर पहिल्या रुधिराधानानंतर, तिला रुधिराधान प्रतिक्रिया (transfusion reaction) येते. कारण तिच्या रक्तांत प्रति Rh समूहिका असतात. गर्भाचा लोहिताणुप्रसू विकार हा प्रत्येकवेळी Rh घटकामुळेच होतो असे नाही. निदान ४% रोग्यांत तरी, तो माता पित्यांचा रुधिरवर्ग निरनिराळा असल्यामुळे होतो. कारण मातेच्या रक्तांतील समूहिका या प्रति-ए किंवा प्रति-बी असतात व त्यामुळे गर्भाच्या पेशींचा नाश होतो. सामान्यतः अशा प्रकारच्या समूहिका शोषिल्या जातात, पण कांही रोग्यांत ते मुक्त राहून लालपेशींवर हल्ला करतात. कांहीत नवजात बालकांची विकृतिज कामला (pathological jaundice) ही टॉक्सोप्लाझ्मोसिस (toxoplasmosis) मुळे होते. यांतील कांही रोग्यांत जो रक्तस्त्राव होतो त्याला आणखी एक कारण होते, व ते म्हणजे अल्पप्रोथ्रॉबिनरक्तता (hypoprothrombinaemia). यांत जन्मतांच किंवा जन्मानंतर २४ तासांत कामला होते, आणि यकृत व प्लीहा यांची वृद्धि होते. कांहीं आपोआप बरे होतात (recover spontaneously), आणि कांही थोडी जिवंत रहातात, त्यांत मेंदूच्या रेखित-पांडुरभागाला (striato-pallidal portion) कामला होते, त्यामुळे, पुढे रोग्यांत मस्तिष्क विकृति (nervous lesions) निर्माण होते. यांत शरीरकंपज-हस्तपांद हालचाली (choreo-athetosis), बाह्य पिरॅमिड संस्तंभता (extrapyramidal spasticity), बहिरायाम (opisthotonos) आणि हीनबुद्धिता (mental deficiency) दिसून येते.

**चिकित्सा**—शिरेमधून किंवा मज्जाभ्यांतर (intramedullary) ६० ते ८० सी. सी. Rh ऋणी रुधिर वर्ग ०चे रक्त द्यावे. हे रुधिराधान रोज २ ते ३ दिवस द्यावे. जर अशा प्रकारचे रक्त मिळाले नाही व रोग्याची प्रकृति अति गंभीर असेल, तर मातेच्या लालपेशी धूवून घ्याव्या व नॉर्मल सलाइनमधून रोग्याला शिरेमधून द्याव्या. मातेच्या दूधातही समूहिका फार प्रमाणांत असतात. याकरिता कांहींच्या म्हणण्याप्रमाणे मुलाला मातेचे दूध न देणे चांगले. पहिल्या ६ ते ९ तासांत Rh ऋणी रक्ताचे आदान-प्रदान आधान (exchange transfusion) करणे चांगले. याचेमुळे बालकाला Rh ऋणी पेशींचा योग्य पुरवठा होतो, रक्ताचे प्रमाण (Blood Volume) वाढत नाही व मेंदूच्या रेखित-पांडुर भागाची कामला होण्याचे टळते. याकरिता मुलाच्या नाभिशीरेंत पॉलथेन नलिका घालतात. त्याला त्रिपथवृत्तरोधनी (Three-way stopcock) जोडून त्यामधून २० सी. सी. सिरिजनने रोग्याचे

रक्त काढून घेतात व परत Rh ऋणी रक्त रोग्याच्या शिरेंत भरतात. असें एका पाठोपाठ करतात. रक्त देण्यापूर्वी, दात्याच्या (donor) रक्तांतील प्लाझ्मा काढून घेऊन, ते अशारीतिने सांद्रिकृत (concentrated) करतात कि दर सी. सी.त लालपेशीं ६ दशलक्ष भरतील. अशा प्रकारचे सांद्रिकृत रक्त एकंदर ४०० सी. सी. देतात. रक्ताबरोबर हवा आंत जाणार नाही याची फार काळजी घ्यावयास पाहिजे. अल्पप्रोथ्रॉबिनरक्तते करितां व्हिटॅमिन के द्यावे. या नंतरही रोग्याची अवस्था आणखी खराब होत असेल, तर ताबडतोब प्लीहा छेदन (splenectomy) केल्यास रोगी बरा होण्याची कांही आशा असते.

## संक्रामी यकृतशोफ

(INFECTIVE HEPATITIS)

**व्याख्या**—संक्रामी यकृतशोफ या रोगांत यकृतात सदाहशोफजन्य फरक होतात व त्याचबरोबर पुष्कळवेळां कामला असते. हल्ली असें समजले जाते की पूर्वी प्रतिश्याय कामला (catarrhal jaundice) म्हणून जी विकृती समजली जात असे ती खरे म्हणजे संसर्गजन्य यकृतदाह होय. गेल्या २०० वर्षांत विशेषतः युद्ध काळांत याच्या साथीं आल्याची नोंद आहे.

**हेतू**—कामला निर्माण करणारा विषाणु अ (Virus A) हा असून, त्याचा प्रसार नाका-तोंडातील तुषार उडून, किंवा मलाने दूषित झालेल्या पाण्यामुळे होतो. कदाचित त्याचा प्रसार माशांवाटेही होत असावा. मद्यार्क हे त्याचे प्रवर्तक कारण होय.

**लक्षणें**—रोगाची सुरुवात, त्याची वाटचाल व तीव्रता ही कमी अधिक असते. रोगाची सुरुवात चार प्रकारें होते. १. हळुहळु—यांत भूक न लागणें, जठर—आंत्रगत लक्षणें, बारीक ताप, व ३।४ दिवसानंतर कामला दिसावयास लागते. २. ज्वरयुक्त—यांत एकाएकी १०१° ते १०३° फॅ. पर्यंत ताप चढतो व २ ते ४ दिवसांत कामला दिसावयास लागते. ३. चलनक्षम (ambulatory)—यांत कामला आहे हे सांगे-पर्यंत रोगी आपले काम करीत असतो. ४. यकृत दर्शक—यांत समजून येण्यासारखी कामला नसते. कांहीवेळां अंगावर पित्त उठणें व विशिष्ट पुरळ ही लक्षणें असतात. ताप ३।४ दिवसांत उतरतो. यकृताची हळुहळु वृद्धि होते व ते पीडनाक्षम होते, पण प्लीहा क्वचितच वाढते. ४ ते ५ दिवसांच्या कामलापूर्व अवस्थेनंतर, कामला दिसावयास लागल्या नंतर ताप चढण्याचा संभव असतो. मल फिकट रंगाचा असतो किंवा कांहीवेळां नसतोही, व मलावरोध असतो किंवा अतिसार होतो. रोगी सामान्यतः ६ ते ८ आठवड्यात बरा होतो. रक्त तपासल्यास श्वेतपेशींचे प्रमाण नेहमी एवढे



असते किंवा थोडे कमी असते. रक्तपेशींचे अवसादन प्रमाण (sedimentation rate) हे कामला अवस्थेत नेहमी एवढे असते पण कामला-पूर्व अवस्थेत व रोगी बरा झाल्यावर ते वाढलेले असते. मूत्रांत कामलापूर्व अवस्थेत कांहीवेळां युरोबिलिनोजेन दिसून येते, व पुढे बिलिरुबीन दिसून येते. अल्कलाईन फॉस्फटेज हे जवळजवळ २५ किंग-आर्मस्ट्रांग युनिट एवढे वाढते. रोगाचा अधिशयन काल साधारणपणे ३० दिवसांचा असतो.

**उपद्रव**—उपद्रवांत त्वचा, फुफ्फुसे किंवा आंतडे यांत रक्तस्त्राव, मस्तिष्कावरण-दाह, मस्तिष्कदाह, बहुमज्जातंतूदाह, वगैरे येतात. वाढत जाणारी कामला, व बेशुद्धि किंवा यकृत सूत्रण रोग व अन्ननलिकेत रक्तस्त्राव यामुळे मृत्यू येण्याचा संभव असतो.

**व्यवच्छेदक निदान**—कामला-पूर्व अवस्थेत संसर्गजन्य यकृदाह हा इन्फ्ल्युएंझा, जठर-आंतदाह, हिवताप, मस्तिष्कावरणदाह, आशुकारी आंतपुच्छदाह, वगैरे पासून निराळा दाखविता आला पाहिजे. कामला अवस्थेत ते वेलच्या रोगापासून weill's disease) श्वेतपेशीवृद्धि व समूहन निश्चित मिळणें यावरून निराळा दाखविता येतो.

**चिकित्सा**—प्रतिबंधक—जर रोगाच्या अधिशयन कालांत गामा ग्लोब्युलिन १० सी. सी. इंजेक्शन स्नायूंतून दिल्यास रोग होत नाही किंवा झाल्यास फार सौम्य प्रकारचा होतो.

**रोगनाशक**—रोग्याला ताप उतरेपर्यंत, यकृत मूळ आकारावर येईपर्यंत व पीडनाक्षमता नाहीशी होईपर्यंत, व सीरम बिलिरुबिन एक आठवडा नेहमीच्या इतके असेपर्यंत निजवून ठेवावा. आहारांत १२० ग्रॅम प्रोटिन, २०० ते ३०० ग्रॅम पिष्ट पदार्थ, व ४० ते ५० ग्रॅम किंवा थोडे ज्यास्त स्निग्ध पदार्थ असावेत. आहार हलका व साय काढून घेतलेले. पुष्कळ दूध, असा असावा. तीव्र अवस्थेत द्रव पदार्थ जवळ-जवळ ५ पाईट पर्यंत द्यावे. मळमळ किंवा वांती याकरितां अव्होमाइन (Avomine) २५ मि. ग्रॅम जेवणापूर्वी द्यावे. रक्तस्त्रावाकरितां दिवसांतून ५ ते १० मि. ग्रॅम व्हिटॅ-मिन 'के'चे इंजेक्शन स्नायूंतून द्यावे. तीव्र प्रकारच्या रक्तस्त्रावाकरितां रक्त द्याव-यास पाहिजे. जर पुष्कळ दिवस अवरोधात्मक कामला असेल तर ए सी टी एच ४० इं. यु.चे इंजेक्शन स्नायूंतून दिवसांतून दोन वेळां असे ४ दिवस द्यावे. जर रोग तीव्र असेल तर प्रेडनिसोन ५ मि. ग्रॅमची वडी दिवसांतून तीन वेळां थोडे आठवडे द्यावे. जर रोग फार तीव्र असून त्यांत बेशुद्धि असेल, तर हैड्रोकार्टिसोन २०० मि. ग्रॅमचे इंजेक्शन रोज शिरेतून द्यावे.

## आशुकारी असाध्य कामला

(ACUTE YELLOW ATROPHY OF THE LIVER)

**व्याख्या**—वाढत जाणारी कामला, ताप, तीव्र मस्तिष्क लक्षणें व यकृताची कृशता यांनी युक्त असा रोग.

**हेतू**—याच्या कारणाबद्दल कल्पना नाही. पण क्लोरोफॉर्म, निओअर्सफेनमाईन, मद्याक, फॉस्फरस, ट्रायनैट्रोटोल्यान या सारख्या रासायनिक विषामुळे होण्याचा संभव असतो. त्याच प्रमाणे गरोदरपणांत व कांहीवेळां विषमज्वर व इन्फ्ल्युएन्झा या सारख्या रोगांतही होण्याचा संभव असतो. रोग पुष्कळवेळां २० ते ३० या वयांत होतो. पण कोणत्याही वयांत होण्याचा संभव असतो. प्रौढ वयांत स्त्री रोग्यांचे प्रमाण ज्यास्त असते.

**संप्राप्ति**—उत्तरीय तपासणींत यकृत लहान, हिरवट रंगाचे दिसते, व त्याच्यावरील आवरण सुरकुतलेले दिसते. कापल्यास यकृत मऊ, व वाजवीपेक्षा ज्यास्त पित्तामुळे ते पिवळे दिसते, व रक्त बाहेर पडल्यामुळे लाल भाग दिसतात. यकृतात कृशतेपेक्षां विनाशजन्य फरकच दिसून येतात व हे फरक यकृताच्या लहान भागांच्या (lobules) सीमान्त भागी किंवा मध्यावर सुरू होतात. ज्यांत रोग बरा होण्याकडे कल असतो, अशांत यकृताच्या पेशींची वृद्धि होऊन गांठीवजा भाग दिसतात व विनाश पावलेल्या ठिकाणीं तांतवधातू निर्माण होतो. प्लीहेची वृद्धि होते व ती मऊ असते. कांहीवेळां मस्तिष्कावरणांत रक्तस्राव दिसून येतात.

**लक्षणें**—कांहीवेळां रोगी गरोदर स्त्री असून, ती एकाएकी आजारी पडते व संसर्गजन्य यकृदाहाची लक्षणें दिसावयास लागतात. आणखी ५ ते ६ दिवसांत तिची स्थिती फार बिघडते, कांवीळ वाढते, तीव्र वांती सुरू होते व डोकेही फार दुखते.

**तपासल्यास**—रोगी बेचैन असतो. कांहीवेळां स्नायूत कंप दिसून येतात व जीभ तपकिरी रंगाची व शुष्क असते. श्वासाला मासळीसारखा वास मारतो. अंगुली-ताडनाने यकृताचा आकार लहान झाल्याचे समजून येते. नाडी जलद चालते व ताप ९९° ते १००° फॅ. इतका असतो. डोळ्याच्या बाहुल्या मोठ्या होतात, व तळव्याची प्रतिक्रिप्त क्रिया विस्तारक (extensor) असते. बद्धकोष्ठता असून मल फिकट रंगाचा असतो. निरनिराळ्या ठिकाणी, उदा. जठर, आंतडी, वृक्क किंवा त्वचेखाली रक्तस्राव होण्याचा संभव असतो. मूत्र गडद रंगाचे असून त्यांत पित्तरंगद्रव्यें, लाला-वसा-मेह व उत्क्षेप दिसून येतात. ल्युसिन व टायरोसिन स्फटिकही असतात. व्हॅनडेनबर्गची प्रतिक्रिया त्वरित मिळते.

**व्यवच्छेदक निदान**—सुरुवातीला संसर्गजन्य यकृदाह भासतो, पण थोड्याच दिवसांत रोगी फार आजारी होतो. यावेळी रोग स्पायरोकिटिजन्य कामला वाटण्याचा

संभव असतो. पण यांत यकृत बारीक होत नाही. फॉस्फरसच्या विषबाधेत यकृत हे नेहमीच्या आकाराचे असते, किंवा थोडे मोठे असते.

**उपद्रव**—तीव्र प्रकारांत रोगी थोड्याच वेळांत बडबड करावयास लागतो, व बेशुद्धित जातो. मृत्यु येण्यापूर्वी ताप १०६० फॅ. किंवा त्याहीपेक्षा ज्यास्त असतो.

**साध्यासाध्यता**—तीव्र प्रकारांत, सामान्यतः २ आठवड्यांत मृत्यू येतो. सौम्य प्रकारांत रोगी बरा होण्याचा संभव असतो.

**चिकित्सा**—रोग्याला शांत निजवून ठेवावा. व अम्लरक्तता होऊ नये. म्हणून त्याला अल्कली, डेक्स्ट्रोज व इन्सुलिन द्यावे. डेक्स्ट्रोज निरनिराळ्या प्रकारे देता येते.  $\frac{1}{2}$  ते १ पाँड डेक्स्ट्रोज ऑरेंज मधून पोटांत द्यावे; किंवा ४ ते ८ औंस नॉर्मल सलाईन मधून ५% डेक्स्ट्रोज दर ४ ते ६ तासांनी गुदद्वारांतून द्यावे. किंवा १ ते २ पाईट नॉर्मल सलाईन मधून ५% डेक्स्ट्रोज शिरेतून थेंबाथेंबाने द्यावे. त्याचबरोबर ५ ते १० युनिट इन्सुलिन दिवसांतून दोन वेळां द्यावे. रोज ६० ते १२० ग्रेन सोडियम बाय कार्बोनेट पोटांत द्यावे. द्रव पदार्थही फार मोठ्या प्रमाणांत द्यावयास पाहिजेत. याकरिता पाणी, बालीचे पाणी व  $\frac{1}{2}$  ते १ पाईट दूध रोज पोटांत गेले पाहिजे. ५% केसीनहैड्रोलायसेट दर मिनिटाला ४० थेंब या प्रमाणांत शिरेतून द्यावे. एकदां १ पाईट केसीन हैड्रोलायसेट व नंतर ५०० सी. सी. डेक्स्ट्रोज नॉर्मल सलाईनमधून, मूत्रातून ज्याप्रमाणांत क्लोराईड जात असतील त्याप्रमाणांत द्यावे. शौचाला साफ होण्याकरितां ६० ते १२० ग्रेन मॅग. सल्फ. रात्री झोपतांना द्यावे, किंवा सकाळी एनिमा द्यावा. निद्रानाशाकरितां व रोगी जर गडबड करीत असेल तर १० ते ३० ग्रेन ब्रोमाईड दिवसांतून तीन वेळां द्यावे. पण मॉर्फिन मात्र कधीही देऊ नये.

### यकृतजन्य बेशुद्धि

(HEPATIC COMA)

यकृतसादाच्चा (hepatic failure) हा क्वचित दिसून येणारा असा उपद्रव होय. हा विकार, आंतड्यामधून शोषिले गेलेल्या नवयुक्त पदार्थांचे यकृतात योग्य प्रकारे चयापचय न झाल्यामुळे होतो. प्रत्येक रोग्यांत नव्हे पण कांहीं रोग्यांत रक्तांत अमोनियमचे प्रमाण जास्त असते.

याचे प्रकोपक कारण (exciting cause) म्हणजे फार प्रमाणांत नवयुक्त पदार्थ घेणे, किंवा मेथिऑनिन, कोलीन किंवा अमोनियम क्लोराईड देणे.

**लक्षणें**—यकृतजन्य बेशुद्धींत पुढील लक्षणें दिसून येतात : अंतराळांत लागलेली दृष्टि, अव्यवस्थितपणा, मानसिक संभ्रांति (mental confusion), सार्वदैहिक कंप, स्नायु ताठरता, कपडे बरोबर घालता न येणे (apraxia),

गुल्फाक्षेप (ankle clonus) व पुढें वेशुद्धी. याच बरोबर श्वासाला मधुर किंवा किंचित मलाचा वास मारतो. जर रोग्याला बोटें पसरून हात ताठ करावयास सांगितलें, तर फडफड कंप (flapping tremor) दिसून येतात. यांत मणिबंध व करभ अंगुलास्थिसंधिचे (metacarpo-phalangeal joints) ठिकाणीं आकुंचनी व प्रसारणीं (flexion and extension) अशा कालिक हालचाली होतात. फडफड कंप हे वृक्कसाद, बहुलोहिताणुरक्तता (Polycythaemia vera), वसाभूत मलनिःसरण आणि तीव्र कुपोषणांत दिसून येतात.

संसर्गजन्य यकृतशोफांत यकृतजन्य वेशुद्धि, हे गंभीर लक्षण होय, पण सूत्रणरोगजन्य यकृतशोफांत ती चिरकारी स्वरूप धारण करते.

**चिकित्सा**—तीव्र प्रकारांत नवयुक्त पदार्थ वर्ज्य करावे. रोग्याला डेक्स्ट्रोज व फळांचा रस द्यावा. जर रोग्याला गिळता येत नसेल, तर डेक्स्ट्रोजचा २० टक्के द्राव जठरांत थेंबाथेंबानें (intra-gastric drip) द्यावा. २४ तासांत ३ ते ५ पाईट द्रावयास पाहिजे. याजबरोबर २ ग्रॅम पोर्टॅशियम क्लोराइड द्यावे. कांहीं दिवसानंतर फार प्रमाणांत पिष्ट पदार्थ व कमी प्रमाणांत नव पदार्थ असलेला आहार द्यावा. पुढें एक दिवसाआड नव पदार्थ २० ग्रॅमनी वाढवावे. मॉर्फिन व बार्बिच्युरेट देऊ नये. तर अस्वस्थतेकरतां ६० ते १२० थेंब पाराल्डिहाइड पोटांत द्यावे किंवा ३६० थेंब पाराल्डिहाइड ३ औंस नॉर्मल सलाइनमधून उपगुदांतून द्यावे. आंत्रांतील जंतूंची क्रिया थांबविण्याकरितां निओमायासिन सल्फ द्यावे. सुरवातीची मात्रा २ ग्रॅम व नंतर दर चार तासांनी १ ग्रॅम याप्रमाणें ७ दिवस द्यावे.

## यकृताची सिक्वापक्रांति

(AMYLOID LIVER)

हेतु—हा क्वचित दिसून येणारा असा रोग आहे. ही अपक्रांति चिरकारी फुफ्फुसयक्ष्मा, फिरंग रोग, हाडाचा चिरकारी पूयभवन (chronic suppuration of the bones) वगैरे रोगांत होते.

**संप्राप्ति**—यकृत मोठे, गुळगुळीत व दृढ असते. ते कापतांना कणखर (tough) लागते व कापलेला भाग मेणासारखा फिकट दिसतो. ही अपक्रांति विशेषतः यकृताच्या सूक्ष्म भागांच्या मध्यप्रदेशांतील केशवाहिन्यांच्या भितीत सुरू होते.

**लक्षणें**—ज्या रोगामुळें ही अपक्रांति झाली असेल त्याची लक्षणें दिसतात. यकृत वाढलेले व हाताला गुळगुळीत व दृढ लागते. यकृताचे स्थानीं वेदना नसतात, व जलोदरही सहसा दिसून येत नाही.

**व्यवच्छेदक निदान**—यांत यकृत हृद रहात असल्यामुळे हा रोग यकृताच्या मेदायक्रांतिपासून निराळा दाखवितां येतो. त्याचप्रमाणे मूत्रांत लाला-वसा-मेह, अतिसार व प्लीहेची वृद्धि ही लक्षणे ही या रोगाची निदर्शक आहेत.

**साध्यासाध्यता**—रोग दुःसाध्य आहे.

**चिकित्सा**—रोगाचे जे कारण असेल त्यावर इलाज अवलंबून असतो. जर फिरंग रोग असेल तर पोटॅशियम आयोडाइड ५ ते ३० ग्रेन दिवसांतून तीन वेळां साधारण दोन महिने द्यावे. व नंतर पेनिसिलीन व अर्सनिकची इंजेक्शनें द्यावी. जर चिरकारी पूयीभवन असेल, तर शस्त्रक्रिया करावयास पाहिजे. व जर यक्ष्मा असेल, तर त्यावर इलाज करावा.

### यकृताची मेदापक्रांति

(FATTY LIVER)

**हेतु**—ही अपक्रांति मेदोवृद्धि, चिरकारी पानात्यय, फुफ्फुसयक्ष्मा, तीव्र पंडुरोग, क्लोरोफॉर्म व फॉस्फरस यासारखी रसायन द्रव्यें, मधुमेह किंवा सतत होणारी वांति यांत होणाऱ्या अम्लरक्तेमुळे ही अपक्रांति होते.

**संप्राप्ति**—यांत यकृत वृद्धि पावलेले पण मऊ असते. कापल्यास बुळबुळीत लागते. यांत जी मेदापक्रांति होते त्याचे कारण थायमिनचा आभाव हे असावे. पुष्कळशा रोग्यांत ही चरबी निरनिराळ्या पेशीजालांतून ((The tissue depots)) यकृतात जाते.

**लक्षणें**—कारणाप्रमाणें निरनिराळी असतात. पुष्कळ वेळां यकृत, त्याच्या मऊपणामुळे किंवा रोग्याच्या स्थूलपणामुळे, हाताला लागणें कठीण असते. यकृतस्थानीं वेदना नसतात.

**चिकित्सा**—कारणावर अवलंबून राहिल.

### व्हान गायर्केचा रोग, ग्लायकोजेनजन्य वृहतयकृत

(VON GIERKE'S DISEASE. HEPATOMEGALIA GLYCOGENICA)

**व्याख्या**—हा मुलांत दिसून येणारा रोग असून यांत यकृताची वृद्धि मूत्रांत असेटोन (acetonuria) व रक्ताल्पशर्करा दिसून येते.

**हेतु**—रोग, चयापचयाची क्रिया बरोबर न झाल्यामुळे (हे बहुधाजातजअसते) होतो.

**संप्राप्ति**—वाजवीपेक्षां जास्त ग्लायकोजेन साठविले गेल्यामुळे यकृत मोठे होते. त्याचप्रमाणें वृक्क व कांहीं रोग्यांत हृदय व ऐच्छिक स्नायुंतही ग्लायकोजेन जास्त साठविले जाते.

**लक्षणें**—सामान्यतः रोगी लहान मूल असून, त्याचे उदर मोठे असते, किंवा भोंवळ येत असते.

**तपासल्यास**—यकृत पुष्कळ वाढलेले असून ते गुळगुळीत व साधारण घट्टसर असते. प्लीहा मात्र वाढलेली नसते. उदराच्या नीला विस्तृत झालेल्या दिसतात, पण जलोदर नसते. कांहीं वेळां त्यांत ग्लायकोजेनचे प्रमाण वाढल्यामुळे हृदयही वृद्धि पावते. उच्छ्वास व मूत्र यांत अॅसेटोन दिसून येते. पण मूत्रातिशर्करा नसते. थोड्या मोठ्या मुलांत बालकायता (infantilism) दिसून येते. रक्तांतील साखरेचे प्रमाण कमी असून, १ सी.सी. अॅड्रिनलीनचे इंजेक्शन दिल्यानंतर  $\frac{1}{2}$  तासाने परत रक्त तपासल्यास शर्करेचे प्रमाण १०० सी.सी.त ३० मि. ग्रॅमच्या वर नसते. रक्तांतील ग्लायकोजेनचे व कोलेस्टरॉलचे प्रमाण वाढलेले असते.

**व्यवच्छेदक निदान**—प्लीहेची अतिवृद्धि नसल्यामुळे गौचर व नीमन-पिकचा, रोग नाही हे सिद्ध होते. वासरमनच्या निश्चिति अभावी फिरंग रोग नाही हे सिद्ध होते.

**उपद्रव**—रोग पुष्कळ काल राहातो. पण शेवटीं मूल बरें होते, व यकृतही मूळ आकारावर येते. पण पुष्कळ वेळां मूत्रांत अॅसेटोन राहते.

**चिकित्सा**—विशेष असा कोणताही औषधोपचार नाही.

## ल्युकीमियाजन्य यकृत

(THE LEUKAEMIC LIVER)

**हेतू**—यकृत पुष्कळ वेळां लिम्फॅटिक ल्युकीमियांत विकारित होते, पण त्यामानाने मायलॉईड प्रकारांत कमी विकारित होते.

**लक्षणें**—ल्युकीमियाच्या सार्वदेहिक व स्थानिक लक्षणाबरोबर, यकृतही वाढलेले असते पण वेदना मात्र नसतात. सामान्यतः जलोदरही नसते पण कांहीं वेळा कामला दिसून येते.

## यकृत यक्ष्मा

(TUBERCULOSIS OF THE LIVER)

**संप्राप्ति**—क्षयाचे जंतू हे जन्मापूर्वी नाळेच्या नीलेमधून किंवा जन्मानंतर, यकृत रोहिणी, प्रतिहारिणी शिरा किंवा क्वचित वेळां रसवाहिन्यामधून यकृतात शिरतात. विकार सर्वभर होतो (miliary) किंवा ठिकठिकाणीं घाणेरडा द्रव असलेल्या गांठी (caseous nodules) दिसून येतात.

**लक्षणें**—जिवंतपणी याचे निदान करणें जवळ जवळ अशक्य असते. पण

कांही वेळा यकृताच्या जीवोत्परीक्षेने (liver biopsy) रोगाचे निदान करतां येणें शक्य असते.

### यकृताचा फिरंग रोग (SYPHILIS OF THE LIVER)

**संप्राप्ति**—विकार जातज किंवा स्वसंपादित असेल (congenital or acquired). जातज प्रकारांत यकृतांत गमाटा व तांतवधातू निर्माण होतो. स्वसंपादित प्रकारांत द्वितीयावस्थेत यकृतशोफ होण्याचा संभव असतो, व पुढें अनेक गमाटा दिसून येतात. या गमाटाच्या मध्यभागीं कोथविनाश होतो (necrosis), त्याच्या भोंवताली तांतवधातू निर्माण होतो, व बरा झाल्यावर आकसल्यामुळें, त्या ठिकाणीं जी व्रणवस्तू निर्माण होते ती खोलगट असते (depressed scar).

**लक्षणें**—जातज फिरंग रोगांत इतरत्रही विकार दिसून येतो. सामान्यतः यकृत व प्लीहा दोन्हीही वाढलेली व घट्टसर असतात. जलोदर नसते व पुष्कळ वेळां कामलाही दिसून येत नाहीं. यकृताच्या स्वसंपादित फिरंग रोगात यकृतशोफामुळें वेदना होतात व गांठाळ यकृत हाताला लागते. रक्त तपासल्यास वासरमन निश्चित मिळते.

**चिकित्सा**—जातज व स्वसंपादित प्रकाराचा औषधोपचार त्या त्या प्रकरणांत दिला आहे.

### यकृताचा अॅक्टिनोमायकोसिस (ACTINOMYCOSIS OF THE LIVER)

**हेतू**—हा रोग अॅक्टिनोमायसिस बोट्रिडस या जंतूमुळें होतो.

**संप्राप्ति**—यकृत हे, आंतड्याच्या अॅक्टिनोमायकोसिसचा उपद्रव म्हणून विकारित होते. यकृताचा विकारित भाग मधाच्या पोवळ्यासारखा दिसतो व मळ पिवळा असतो. हा संसर्ग सरळ फुफ्फुसावरण किंवा फुफ्फुस, उदरांतरवेष्टन यांत पसरतो, किंवा उदराच्या भिंतीमधून सरळ बाहेर येतो.

**लक्षणें**—रोगी वाईट प्रकृतीची तक्रार करतो रोग्याला वेचैन वाटते व ताप येतो. यकृतस्थानी वेदना होतात.

**तपासल्यास**—यकृत वृद्धि पावलेले असून, ते पीडनाक्षम व अनियमित असते. रक्त तपासल्यास, त्यांत श्वेतपेशींची वृद्धि झाल्याचे समजून येते जर हा विकार उदराच्या भिंतीमधून बाहेर पडला, तर त्यांतील पुवामध्ये याचे जंतू (streptothrix) दिसून येतात.

**साध्यासाध्यता**—रोग फार गंभीर आहे.

**चिकित्सा**—बॅझिलपेनिसिलीन १० लाख युनिट दर ६ तासांनीं स्नायूंतून ६ आठवडे द्यावे.

### यकृताची अर्बुदे

यकृतात सौम्य व मारक, अशी दोनही प्रकारची अर्बुदे निर्माण होण्याचा संभव असतो. यकृतांत निर्माण होणारी सौम्य अर्बुदे म्हणजे अँडिनोमा, अँजिओमा व टेरॅटोमा. अँडिनोमात ग्रंथीच्या धातूची (gland tissue) वाढ होते. पण त्या ग्रंथीचा स्नाव मात्र उत्पन्न होत नाही. अँजिओमा हे रक्तवाहिनेंचे अर्बुद. यांत सामान्यतः कोणतेही लक्षण दिसून येत नाही व ते उत्तरीय तपासणीतच दिसून येते. पण एकादवेळीं ते फुटून उदरांतरवेष्टनांत रक्तस्त्राव होतो. टेरॅटोमा हे विविध धातु अर्बुद होय. यांत दांत, केस, स्नायु वगैरे असतात. पण यकृतात हे क्वचित दिसून येते.

मारक अर्बुद म्हणजे कार्सिनोमा किंवा साकॉमा. हे मूलभूत किंवा इतर ठिकाणीं झालेल्या कॅन्सरचा उपद्रव म्हणून ही होते (secondary). पुष्कळशा रोग्यांत तो इतर ठिकाणच्या कॅन्सरचा उपद्रव म्हणून—पुरुषांत पचनेंद्रियाच्या व स्त्रियांत पचनेंद्रिय, स्तन किंवा गर्भाशय यांच्या कॅन्सरचा उपद्रव म्हणून होतो.

### मूलभूत कार्सिनोमा

(PRIMARY CARCINOMA)

**संप्राप्ति**—यांत निरनिराळे प्रकार संभवतात. यकृतात रोगाची फार मोठी गांठ झाल्यामुळे, फार मोठ्या प्रमाणांवर यकृताची वृद्धि होते, किंवा यकृतात लहान लहान गांठी निर्माण होतात; नाहीतर यकृतात सर्वव्यापृत रोग (diffuse growth) निर्माण होतो, व याचा उपद्रव म्हणून निरनिराळ्या रसग्रंथींत, हाडांत किंवा मेंदूतही या रोगाच्या गांठी (secondary deposits) निर्माण होतात.

**लक्षणें**—याची सुरवात फार हळुवारपणें होते. यांत वाढत जाणारा अशक्तपणा व यकृताचे स्थानीं वेदना होतात. पुष्कळ वेळां गांठ हाताला लागेल एवढी मोठी असत नाही. कांहीं वेळां १००० ते १०१० फॅ. पर्यंत ताप असतो व रात्री घाम येतो. या तापाचे कारण समजून येत नाही व तो कांहीं आठवडे राहातो. यांत कामला व जलोदरही नसते; पण रोगी मात्र खालावत जातो व लक्षणें दिसावयास लागल्यापासून थोड्या महिन्यांत रोगी मृत्यू पावतो.

### उपद्रवात्मक होणारा कार्सिनोमा

(SECONDARY CARCINOMA)

**संप्राप्ति**—उत्तरीय तपासणींत यकृताची वृद्धि झाल्याचे व त्यांत बारीक बारीक गांठी असल्याचे दिसून येते. पुढे या गांठीच्या आंतील भागाचा



कोथविनाश (necrosis) होऊन मध्यभागी खड्डे पडतात. उदरांतरवेष्टनही विकारित होते व मग जलोदर होते. सामान्यतः रोग यकृतात रक्तावाटे पसरतो, पण जर मूलभूत रोग स्तनांत असेल, तर यकृतात तो रसवाहिन्यांवाटे जातो. मूलभूत रोग पुष्कळ वेळां जठरांत व त्याचे खालोखाल स्थूलांत्र, उपगुद, अन्ननलिका, अग्न्याशय, पिताशय, गर्भाशय, स्तन, फुफुसे वगैरे ठिकाणीं असतो.

**लक्षणें**—सामान्यतः रोगी ४० वर्षावरील स्त्री असते. पुष्कळ रोग्यांत मूलभूत रोगाची लक्षणें दिसून येतात. पण कांहीं वेळां रोगाचे पहिलेंच लक्षण यकृताचे स्थानीं असते. यकृताचे स्थानीं, पाठींत किंवा उजव्या हातात वेदना होतात. जरी काविळ दिसून येत नसली, तरी फार कंड सुटते.

**तपासल्यास**—उदर जरी मोठे झालेले दिसले, तरी वाकीचे शरीर कृश दिसते. वाढलेले यकृत हाताला लागते, त्याचप्रमाणें यकृतावरील खड्डे पडलेली टेंगळेही हाताला लागतात. कांहीं रोग्यांत जलोदर असल्यामुळें वाढलेले यकृत हाताला लागत नाहीं. सामान्यतः प्लीहा वाढलेली नसते. प्रत्येक रोग्यांत कावीळ नसते. पण ज्या वेळां असते त्यावेळां ती पित्तनलिकेला अडथळा झाल्यामुळें असते व ती वर्धिष्णू असते. जलोदराबरोबर पुढें पुढें पायावरही सूज येते व उदरांच्या खालच्या भागावर विस्तार पावलेल्या नीला दिसून येतात. कांहीं वेळां यकृताची वृद्धि एवढी होते की ती नाभीजवळ हाताला लागते, व त्याबरोबर शरिराच्या निरनिराळ्या ठिकाणच्या रसग्रंथीही वाढतात. रोगी पांढुरका दिसू लागतो. ताप येतो व तापांत चढउतार असतो.

**व्यवच्छेदक निदान**—जर मूलभूत रोग कोठे असल्याचे दिसून आले, तर निदान कठीण नाहीं. पण जर तसे नसेल तर मात्र यकृतसूत्रणरोग, फिरंगरोग, यकृद्विद्रधि, यकृतांतील सद्रवग्रंथी वगैरेंचा विचार करावयास पाहिजे.

**उपद्रव**—रोग वाढत जातो व शेवटी रोगी मरतो. कांही वेळां त्वचेंत रक्त-स्राव होतात.

**साध्यासाध्यता**—सामान्यतः निदान झाल्यापासून रोगी एका वर्षाचे आंत मरतो.

**चिकित्सा**—उपशामक औषधोपचार करावयास पाहिजे. वासरमन्ची निश्चित तपासावी व जर दिसून आली तर फिरंग रोगावरचा इलाज करावा. कांही रोग्यांत अजिबात वेदना नसतात. तर कांहींत फार तीव्र वेदना होतात. वेदना शमण्याकरिता अँस्पिरिन व सोडा-बाय-कार्ब. १०।१० ग्रेन दिवसांतून तीन वेळां द्यावे. जर वेदना फारच तीव्र असतील, तर मॉर्फिन, सल्फ.  $\frac{1}{2}$  ग्रेनचे

इंजेक्शन त्वचेखाली द्यावे किंवा पेथेडिन हैईड्रोक्लोर. १०० मि. ग्रॅम स्नायूत जरूर लागेल त्याप्रमाणे द्यावे.

### मूलभूत सार्कोमा

याचेमुळे एकच मोठे अर्बूद निर्माण होते, किंवा पुष्कळ लहान लहान गांठ असतात वा सर्वव्याप्त असतो. हा फार क्वचित दिसून येतो.

### उपद्रवात्मक होणारा सार्कोमा

हा उपवृक्क, ऊरस्थ, त्वचा, हाडें किंवा डोळा यांच्या सार्कोमाचा उपद्रव म्हणून होतो. मेलॅनोटिक सार्कोमामध्ये मूत्रातून मेलॅनिन जाते व अशा वेळी मूलभूत विकार हा त्वचेत किंवा डोळ्यांत असतो.

### पित्ताशय

(THE GALL-BLADDER)

पित्त हा उत्सर्जक स्नाव असल्यामुळे, ते सारखे निर्माण होत असते. त्याचे प्रमाणे अन्नपचनाला त्याची सारखी जरूरी नसल्यामुळे ते पित्ताशयांत साठविता जाते. पित्ताशय ही बांग्याच्या आकाराची पिशवी यकृताच्या खालच्या बाजूने बसविलेली असते. ज्यावेळीं अन्नपचनाकरितां पित्ताची जरूरी असते, त्यावेळीं पित्तनलिकेमधून पित्त ग्रहणींत येते. पित्ताशयाची वृद्धि झाल्याशिवाय हाताला लागू शकत नाही. ज्यावेळीं पित्ताशय वाढलेला असतो, त्यावेळीं वाटोळा, गुळगुळीत असा हाताला लागतो. त्याचे स्थान सामान्यपणे उदराच्या उजव्या स्नायूच्या बाहेरच्या बाजूस (just outside the right rectus) असते. पित्ताशय श्वासोच्छ्वासाबरोबर हलतो.


### पित्ताशयाचे रोग

#### आशुकारी पित्ताशयशोफ

(ACUTE CHOLECYSTITIS)

व्याख्या—पित्ताशयाचा सदाहशोफ.

हेतु—हा सदाहशोफ जंतुंच्या संसर्गामुळे होतो. जास्त प्रमाणांत दिसून येणारे जंतू म्हणजे बी. कोलाय, बी. टाय्फोइडस, स्ट्रेप्टो व स्टॅफेलो, यांचे खालोखाल न्युमोकाॅक्स, क्लॉस्ट्रिडियम वेल्चाय (clostridium welchii) हे जंतू येतात. हा रोग प्रौढांत, विशेषतः स्थूलदेही, तेही स्त्रियांत दिसून येतो. प्रकोपक कारणांत विषमज्वर व पित्ताश्मरी हे रोग येतात.



१०. डाव्याबाजूस असणारा पित्ताशय दर्शविणारे\*  
पित्ताशयाचे क्ष-किरण चित्र  
(पान १२९ पहा)



आकृति ११. निरनिराळ्या आकाराचे पुष्कळ पित्ताशमरी दर्शविणारे  
पित्ताशयाचे क्ष-किरण चित्र

(पान १३४ पहा)

**संप्राप्ति**—जंतू निरनिराळ्या मार्गे पित्ताशयांत शिरतात—रक्तावाटे, आंतड्यां-मधून कोष्ठनीलेमार्गे किंवा पित्तनलिकेवाटे किंवा रसवाहिन्यांतून. पित्ताशयाच्या भिंतीचा सदाहशोफ होतो. त्यामुळे इतर इंद्रियांबरोबर पित्ताशयाची संसक्ति होण्याचा संभव असतो. अंतःत्वचेला सूज येते. आंतील द्रव, स्वच्छ, रक्त-मिश्रित किंवा त्यांत पित्ताश्मरीही असण्याचा संभव असतो. अंतःत्वचा सुजल्यामुळे, पित्ताशयाच्या नलिकेचे तोंड बंद होण्याचा संभव असतो.

**लक्षणें**—पित्ताशयाचे स्थानीं फार वेदना होतात. या वेदना मधून मधून व आवेगयुक्त असतात (colicky) किंवा कांहीं वेळां सतत होतात. या वेदना सर्व उदरावर भासतात किंवा उजव्या अंसफलकाकडे जातात. यांत फार मळमळ व वांति होते. क्वचित वेळां पित्ताशय उदरांत डाव्या बाजूलाही असतो. (आकृति १० पाहा).

**तपासल्यास**—उदराचा उजवा सरळ स्नायू ताठ झालेला दिसून येतो व पित्ताशयाचे स्थानीं पीडनाक्षमता असते. जर नलिकेला अडथळा झालेला असेल, तर मऊ, फुगलेला असा पित्ताशय हाताला लागतो. अंग थोडे गरम होते. पण सामान्यतः कामला मात्र दिसून येत नाही.

**व्यवच्छेदक निदानं**—पित्ताश्मरी नसतील असें छातीठोकपणें सांगणें कठीण असते. पण अश्मरीमुळे होणाऱ्या वेदना या फार तीव्र असतात. आंत्रपुच्छ विद्रधित लक्षणें, पुष्कळशीं या रोगासारखीं असतात. पण यामुळे निर्माण होणारी फुगेटी उदरांत पुष्कळ खाली हाताला लागतो. पूयोत्भवी सदाहशोफांत (suppurative cholecystitis) लक्षणें तीव्र असतात, ताप जास्त असतो व घाम येतो व हुडहुडी भरते.

**उपद्रव**—रोग चटकन बरा होतो पण परत परत होण्याची भीति असते. पूयोत्भवी सदाहशोफ व पित्ताशयाला क्षत पडणें हे उपद्रव होण्याचा संभव असतो. याचे अनुगामी रोग म्हणजे पित्ताशयाची इतरे इंद्रियांबरोबर संसक्ति, पित्ताश्मरी व चिरकारी शोफ.

**चिकित्सा**—रोग्याला निजवून ठेवावा. वेदनांकरितां पित्ताशयावर शेक द्यावा. जर वेदना फार तीव्र असतील तर  $\frac{1}{4}$  ते  $\frac{1}{2}$  ग्रेन मॉर्फिन. सल्फ. चे इंजेक्शन त्वचेखालीं द्यावे किंवा पेथेडिन १०० मि. ग्रॅम चे इंजेक्शन द्यावे. कोठा साफ होण्याकरितां व पित्ताशय रिकामा होण्याकरितां रोज सकाळीं दोन औंस कोमट पाण्यांत १२० ग्रेन मॅग. सल्फ. द्यावे. आहार द्रव असावा.

ऑरिओमायसिन दोन कॅप्सूल दर ६ तासांनी ५ ते ७ दिवस द्याव्या. प्रोकेन पेनिसिलीन ६ लाख युनिट दिवसांतून रोज दोन वेळां, एक आठवडा स्नायूंतून द्यावे. जर पूयीभवन झाले तर शस्त्रक्रिया करावी.

## चिरकारी पित्ताशयशोफ

(CHRONIC CHOLECYSTITIS)

हेतु—चिरकारी पित्ताशयशोफही बी. कोलाय, बी. टाय्फोइडस, स्ट्रेप्टो व स्टॅफिलोकोकॉय वगैरे जंतुमुळेच होतो. त्याची सुरवात हळुवारपणे होते किंवा तो आशुकारीचा चिरकारी होतो.

संप्राप्ति—पित्ताशयाची भित जाड झालेली दिसून येते व बाहेरून आजूबाजूच्या इद्रियाशीं संलग्न होते. जर पित्ताशमरीमुळे (आणि ते बहुतेक वेळां असतातच) पित्ताशयाच्या नलिकेचे तोंड बंद झाले, तर पित्ताशय फुगतो.

लक्षणें—रोग्याची मुख्य तक्रार म्हणजे सारखे सारखे अपचन, वायू धरणें जेवणानंतर उदराच्या वरच्या भागांत फुगवटी व मधून मधून मळमळ व वांति. उदराच्या वरच्या भागांत किंवा पित्ताशयाच्या स्थानीं वेदना होतात. या वेदना छातींत किंवा उजव्या खांद्याचे ठिकाणींही भासमान होतात. थोडा ताप असतो व मधून मधून कामलाही असते.

तपासल्यास—उदराच्या उजव्या भागाचा वरचा उभा स्नायू डाव्यापेक्षा थोडा ताठ असल्याचे दिसून येते. पित्ताशयाच्या स्थानीं थोडे दाबले असतां वेदनेंमुळे रोगी आपला श्वास एकाएकी रोखून धरतो (मफीं चिन्ह). रोग्याला उभा करून, थोडा पुढे वाकवून, तपासला, तर हे जास्त स्पष्टपणे दिसून येते. पुष्कळ वेळां जठरांत हैड्रोक्लोरिक आम्लाचा आभाव असतो.

व्यवच्छेदक निदान—चिरकारी पित्ताशयशोफाचे निदान करतांना जाठर किंवा आंत्रव्रण, पित्ताशमरी, चिरकारी आंत्रपुच्छशोफ व हृच्छूल हे रोग लक्षांत ठेवावयास पाहिजेत. बेरियम मील देऊन क्ष-किरण फोटो काढल्यास जाठर वा आंत्रव्रण समजून येतो. साध्या क्ष-किरण फोटोंत पित्ताशमरी दिसून येतात. चिरकारी आंत्रपुच्छशोफांत उदराच्या उजव्या व खालच्या भागांत दाबल्यास वेदना होतात.

उपद्रव—चिरकारी पित्ताशयशोफावर जर पूर्ण इलाज केला बिला नाही, तर रोग वाढत जातो. पित्ताशमरी निर्माण होऊन शूलवेग येतात, अग्न्याशयशोफ संधीवात व स्नायूंची अपक्रांति, हे उपद्रव होण्याचा संभव असतो.

चिकित्सा—जर दांत, घसा वगैरे ठिकाणीं कोठें रोग असेल, तर त्यावर इलाज करावयास पाहिजे. जर पित्ताशमरी असतील किंवा चिरकारी आंत्रपुच्छशोफ असेल, तर पित्ताशय व आंत्रपुच्छ शस्त्रक्रिया करून काढून टाकावे. दुसऱ्या रोग्यांत रोग्याला हेक्झ्यामिन (Hexamine) देऊन पित्ताशय निर्जंतुक करावा. याकरितां दोन मिक्श्चरें द्यावी :—

R <sub>1</sub>		R <sub>2</sub>	
हेग्झ्यामिन	ग्रेन १००	व	पोटॅशियम सैट्रेट ग्रेन १००
पाणी	औंस २		सोडियम सैट्रेट ग्रेन १००
		पाणी	औंस १

हेग्झ्यामिन मिश्चरचे ६० थेंब व अल्कलाईन मिश्चर एक औंस दिवसांतून तीन वेळां द्यावे. हेग्झ्यामिनची मात्रा रोज ६० थेंबांनी, एक औंस होईपर्यंत वाढवीत न्यावी. मूत्र अल्कधर्मीय आहे किंवा नाही हे रोज तपासले पाहिजे. जर मूत्र अल्कधर्मीय ठेवले नाही तर मूत्रातून रक्त जाण्याचा संभव असतो. पांच ते सहा आठवडे पूर्ण मात्रा (एक औंस) द्यावी. या वेळांत जवळ जवळ सर्व लक्षणे नाहिशी होतात. सकाळीं उठल्यावर २ औंस गरम पाण्यांत ६० ग्रेन मॅग. सल्फ. द्यावे, व रोग्याला उजव्या कुशीवर निजावयास सांगावे. त्यामुळे पित्ताशय आवळला जातो. मॅग. सल्फ. ची मात्रा एवढी असावी की त्यानें अतिसार होणार नाही. आहारांत स्निग्ध पदार्थ कमी असावेत. जर पित्ताशय नलिकेला अडथळा नसेल, तर ऑक्स बाईल एक्स्ट्रॅक्ट ५ ग्रेनची कॅप्सूल किंवा ३ ग्रेनची वडी दिवसांतून तीन वेळां जेवणानंतर द्यावी.

पुष्कळ वेळां या रोगांत जठरांत वाजवीपेक्षां जास्त आम्ल असते, म्हणून त्याला मारक अशी औषधे द्यावी. त्यामुळे ग्रहणी व त्याचे वरचे तोंड यांना त्रास होत नाही. पित्ताशयाचे भागावर शेक द्यावा.

जर धोका नसेल व पुष्कळ दिवस औषधी उपचार करूनही कांहीं फायदा होत नसेल, तर शस्त्रक्रियेनें पित्ताशय काढून टाकावा.

### पित्ताशयाची अर्बुदे

**सौम्य अर्बुदे**—ही क्वचित दिसून येतात व त्यांचे निदान करणे फार कठीण असते. ही अर्बुदे म्हणजे स्पर्शकिुराबुद (papilloma), अँडिनोमा व तांतवारबुद.

**मारक अर्बुदे**—यांत मूलभूत व उपद्रवात्मक कार्सिनोमा व साकोमा ही येतात. पुष्कळशा रोग्यांत मूलभूत कार्सिनोमा असतो.

### पित्ताशयाचा मूलभूत कार्सिनोमा

(PRIMARY CARCINOMA OF THE GALL-BLADDER)

**हेतु**—याचें कारण ज्ञात नाही. पण याचे बरोबर पित्ताश्मरी किंवा चिरकारी पित्ताशयशोफ असतो. साधारणतः रोग प्रौढ माणसांत, वयाच्या पन्नाशीच्या सुमारास होतो. स्त्रियात जास्त प्रमाणांत दिसून येतो.

**संप्राप्ति**—पुष्कळवेळां गांठ पित्ताशयाच्या रुंद भागांत असते. ती वाढत सरळ यकृतात शिरते, किंवा पित्तनलिकेत शिरते किंवा स्थूलांवाबरोबर नाडीव्रेण निर्माण होतो. पुष्कळ वेळां प्रतिहारिणी शिरा अवरूद्ध होते व अर्बुदाच्या पेशी यकृतात, किंवा यकृताच्या चिरेच्या ठिकाणी असणाऱ्या रसग्रंथींत किंवा जवूच्या वरती असणाऱ्या रसग्रंथींत जातात व त्याठिकाणी रोग होतो.

**लक्षणें**—सामान्यतः रोगी पन्नाशी जवळ आलेली स्त्री असते. पूर्वी पित्ताश्मरी किंवा चिरकारी पित्ताशयशोक झाल्याचे पूर्ववृत्त मिळते. हळूहळू पित्ताशयाचे भागांत वेदना सुरू होतात, व अशक्तता वाढत जाते.

**तपासल्यास**—सुरवातीला हाताला कांहींच लागत नाही. पण पुढे पित्ताशय हाताला लागावयास लागतो, त्याठिकाणी पीडनाक्षमता असते, व पित्ताशय अनियमित असतो. त्याचेबरोबर यकृतही मोठे होते. जर पित्तनलिकेवर गांठीचा किंवा वाढलेल्या रसग्रंथींचा दाब पडत असेल, तर कामला होते. जलोदर होते व पायावर सूज येते. कांहीं वेळां जवूच्या हाडाच्या वर असणाऱ्या रसग्रंथी वाढलेल्या हाताला लागतात. पुढे पुढे फार पंडुता येते व त्वचेखाली रक्तस्राव होतात.

**व्यवच्छेदक निदान**—सुरवातीला लक्षणें पित्ताशयशोफा सारखी असतात. पण पुढे पित्ताशयाचा कासिनोमा, हा यकृताच्या, अग्न्याशयाच्या किंवा पित्तनलिकेच्या अर्बुदापासून निराळा दाखविणें फार कठीण जाते.

**उपद्रव**—रोग फार जलद वाढत जातो. क्षत पडणें किंवा नाडीव्रेण निर्माण होणें हे उपद्रव होण्याचा संभव असतो.

**साध्यासाध्यता**—लक्षणें दिसावयास लागल्यापासून रोगी ८।१० महिन्यांत मरतो.

**चिकित्सा**—लक्षणांप्रमाणें उपचार करावा. शस्त्रक्रियेचा कांहीं उपयोग होत नाही.

## पित्ताश्मरी

(GALL-STONES)

**व्याख्या**—पित्ताशयांत किंवा पित्तमार्गांत (Biliary passages) निर्माण होणारे अश्मरी (calculi).

**हेतु**—अश्मरी निर्माण होण्याकरितां असणारी महत्त्वाची कारणें म्हणजे जंतू, पित्ताचा अवरोध व कोलेस्ट्रॉल वाजवीपेक्षा जास्त निर्माण होणें. रोग वयाची चाळिशी उलटल्यावर व विशेषतः स्त्रियांत जास्त प्रमाणांत दिसून येतो. प्रवर्तक कारणांत बैठे व्यवसाय, वाजवीपेक्षा जास्त खाणे, गरोदरपण, हृदय व



पुष्काचे चिरकारी रोग, व मलावरोध, ही होत. पुष्कळ वेळां हा रोग राण्यांत दिसून येतो.

**संप्राप्ति**—पुष्कळ वेळां अश्मरी निर्माण होण्यापूर्वी पित्ताशयशोफ झालेला असतो. अश्मरी बनण्यास केंद्रिभूत पदार्थ मुख्यतः जंतू किंवा श्लेष्मा असते. पित्ताच्या प्रवाहाला अवरोध झाल्यामुळे पित्त पुष्कळ वेळ पित्ताशयांत राहाते व यामुळे त्यांत मोठ्या प्रमाणांत रंगद्रव्य, कोलेस्टेराॅल व चुन्याचे क्षार असतात. अश्मरी पित्ताशयांतील द्रवांत जंतू दिसून येत नसले तरी पित्ताशयाची भित्त सगित झालेली असते. अश्मरी एक किंवा अनेकही असतात. हे अश्मरी पित्ताशयाच्या नलिकेत किंवा कांहीं वेळां पित्तनलिकेत दिसून येतात.

**प्रकार :**

१. कोलेस्टेरोल अश्मरी (pure cholesterol stone) : हा एकाकी, अंडाकृति हलका असतो. हा संसर्गा व्यतिरिक्तही होतो.

२. कोलेस्टेराॅल व कॅल्शम बिलिरुबिन यांचे एकावर एक थर जमल्यामुळे निर्माण झालेले अश्मरी.

३. कॅल्शम बिलिरुबिन अश्मरी (mulberry stones) : हे लहान कठीण व अनियमित आकाराचे अश्मरी असतात.

४. मिश्र पित्ताश्मरी : यांत कोलेस्टेराॅल (८० ते ९८%) व कॅल्शम बिलिरुबिन असते. ते शुष्क होण्यापूर्वी फार मऊ असतात.

५. कॅल्शम कार्बोनेट : हे अश्मरी फार क्वचित दिसून येतात.

**लक्षणे**—कांही रोग्यांत पित्ताश्मरीत कोणतीच लक्षणे दिसून येत नाहीत, व हे अश्मरी उतरीय तपासणीत फक्त दिसून येतात. दुसऱ्या कांही रोग्यांत पुष्कळ वेळां पित्तजीर्ण, अग्निमांद्य वगैरे चिरकारी पित्ताशयशोफाची लक्षणे दिसून येतात. जर अश्मरी पित्ताशयाचे नलीकेंत अडकून बसला, तर पित्ताशय मोठा होतो व त्याठिकाणी वेदना होतात. पण कामला मात्र दिसून येत नाही. ज्यावेळीं पित्ताश्मरी पित्त नलिकेतून जावयास लागतात त्यावेळीं भयंकर शूल (colic) उत्पन्न होतो. कार-हॉयझिअरच्या नियमा प्रमाणे (Courvoisier's law) जर पित्तनलिकेंत अश्मरी अडकून कामला निर्माण झाली, तरी पूर्वीच्या चिरकारी पित्ताशय शोफामुळे पित्ताशय मोठा होत नाही. पण पित्तनलिकेला, पित्ताशयाच्या कॅन्सरमुळे अडथळा झाला असेल, तर मात्र पित्ताशय मोठा होतो. कांहीत वेदना नसतात, पण सतत कामला असते. जर अश्मरी पित्तनलिकेच्या पक्वाशयांतील तोंडाजवळ येऊन अडकला, व मधेच अडथळा व मधेच सुटवणून (ball-valve obstruction) तर मधुन-

मधून ताप व कामला होते. याला चारकॉटचा विसर्गी यकृतज्वर (intermittent hepatic fever of charcot) अशी संज्ञा आहे.

पित्ताश्मरीजन्य शूल (Biliary colic) : ज्यावेळीं अश्मरी एखाद्या पित्त-वाहकांत (biliary passages) शिरतो, त्यावेळीं हा शूल होतो. हा शूल एकाएकी पण पुष्कळवेळां रात्रीं उत्पन्न होतो. यांत अति तीव्र वेदना होतात व त्या शेवटीं उजव्या खांद्याकडे जातात. शूलाचे आवेग येतात, रोगी गडबळा लोळतो किंवा अति वेदनांमुळे पोट दाबून धरतो. रोग्याला घाम सुटतो व पुष्कळवेळां वांतिही होते.

तपासल्यास—सामान्यतः पित्ताशय हाताला लागत नाही. पण पोटाच्या उजव्या वाजूला वरचा स्नायू थोडा ताठ झालेला दिसून येतो. अंग थोडे गरम लागते. नाडी क्षीण असते व तिचा वेगही वाढलेला नसतो. शूला नंतर एखाद दिवसांत कावीळ दिसावयास लागते, व क्वचित मलांत अश्मरी सांपडतात. जर अश्मरींत कॅल्शम जास्त असेल, तर साध्या क्ष-किरणफोटोंतही ते दिसून येतात. नाहीतर पित्ताशय चित्रणान (cholecystogram) ते दिसून येतात. (आकृति ११ पाहा).

व्यवच्छेदक निदान—पित्ताश्मरी शूलाचे निदान करतांना, मूत्रजन्य शूल, आंत्र-जन्य शूल, हृद्स्नायूपोषक धमन्या अवरुद्ध झाल्यामुळे होणाऱ्या वेदना, जाठरव्रण किंवा आंत्रव्रणाने क्षत पडून निर्माण होणाऱ्या वेदना, हे सर्व लक्षांत घ्यावयास पाहिजे. पण पित्ताश्मरीजन्य शूलामुळे होणाऱ्या वेदना उजव्या खांद्याकडे ज्या पद्धतीने जातात, त्यावरून निदान कठीण नाही.

उपद्रव—शूल कांही मिनिटांपासून तो कांही तासापर्यंत रहातो. शूल परत परत उठतो. पित्ताशयाला क्षत पडणें, आंत्रात क्षत पडून शेवटी आंत्रावरोध, उदा. जठर, गृहणी, आंत्र, स्थूलांत्र, त्वचा वगैरे जवळच्या इंद्रियांशी संलग्न होऊन नाडीव्रण निर्माण होणें हे उपद्रव होतात. यकृद्भिद्रधिही होण्याचा संभव असतो. आशुकारी किंवा चिरकारी अन्याशय शोफ किंवा पित्ताशयाचा वा पित्तनलिकेचा कॅन्सर होण्याचा संभव असतो.

साध्यासाध्यता—पित्ताश्मरी शूलाच्या आवेगांत सहसा कोणी मरत नाही. पण हे आवेग वारंवार येतात, व जरी पित्ताशय काढून टाकला तरी हे अश्मरी पित्तवाहकांत निर्माण होण्याचा संभव असतो.

चिकित्सा—प्रतिबंधक : चिरकारी पित्ताशयशोफावर वर सांगितल्या प्रमाणें इलाज करावयास पाहिजे. जर कोलेस्टरॉल वाजवीपेक्षां ज्यास्त निर्माण होत असेल, तर आहारांतील स्निग्ध पदार्थ कमी करावयास पाहिजेत. व अंडी व्यर्ज करावयास पाहिजेत.

रोग झाल्यास—शूलांतील वेदनांकरिता  $\frac{3}{4}$  ग्रेन मॉर्फिन सल्फेट व  $\frac{1}{8}$  ग्रेन अँट्रोपिन सल्फेटचे इंजेक्शन त्वचे खाली द्यावे, किंवा १०० मि. ग्रॅम पेथेडिन हैड्रो-

क्लोराइडचे इंजेक्शन द्यावे, किंवा  $\frac{3}{4}$  ग्रॅन अँट्रोपिन सल्फेटचे इंजेक्शन शिरेतून द्यावे. मॉर्फिनच्या इंजेक्शनाबरोबर  $\frac{3}{4}$  गिलसरील ट्रायनैट्रेटची वडी जीभेखाली धरावी. जर आवेग सौम्य असेल, तर पित्ताशयाचे भागीं शेक द्यावा व पोटांत टिक्चर ब्रेलाडोनाचे ३० थेंब द्यावे. व जरूर लागल्यास एक तासाने परत द्यावे.

पुढें शस्त्रक्रियेने पित्ताशय काढून टाकावा; किंवा चिरकारी पित्ताशयशोफाचा औषधोपचार करावा. पित्ताश्मरी विरघळण्याचा उपाय ज्ञात नाही.

## पित्तवाहिका

(THE BILE DUCTS)

### जातज अभिलोपन

(CONGENITAL OBLITERATION)

पुष्कळ वेळां हे यकृताच्या सूत्रण रोगाबरोबर दिसून येते. व जन्मापासून किंवा कांही आठवड्यांनंतर कामला दिसावयास लागते. यकृत व प्लीहा सहज हाताला लागतात. सूत्रांत पित्तरंगजद्रव्य असते पण मलांत मात्र नसते. त्वचा, श्लेष्मल त्वचा किंवा अंतःस्थ इंद्रिये यांत रक्तस्राव होण्याची शक्यता असते. हा रोग फिरंग-जन्य नाही. सामान्यतः कांही आठवड्यांत मृत्यू येतो.

पित्तवाहिकेचा जातज फिरंगरोगज स्त्रोतःसंकोच (stricture) फार क्वचित दिसून येतो.

### पूयुक्त पित्तवाहिकाशोफ

(SUPPURATIVE CHOLANGITIS)

हेतू-पूयुक्त पित्तवाहिकाशोफ हा पित्ताश्मरी, पित्ताशयशोफ, किंवा अर्बुदामुळे अतिरिक्त यकृत नलिकांना (extra-hepatic ducts) होणारा अडथळा यात दिसून येतो. न्युमोनिया, किंवा विषमज्वर या सारख्या रोगांचा उपद्रव म्हणूनही होण्याचा संभव असतो. किंवा यकृद्विद्रधिचा अनुषंगिक म्हणून होतो.

संप्राप्ति-अतिरिक्त-यकृत पित्त वाहिन्यांत व पित्ताशयांत पूयभवन होते. यकृताची वृद्धि असून त्यांत असंख्य लहान विद्रधि असतात.

लक्षणें-महत्वाची लक्षणें म्हणजे ज्वर, कामला व थंडी वाजते. रोगी फार आजारी असतो व यकृत वृद्धि पावलेले असून, ते पीडनाक्षम असते.

व्यवच्छेदक निदान-हा रोग पूयजन्य प्रतिहारिणीशिरा शल्यावरूद्धापासून (suppurative pylephlebitis) निराळा दाखविणे अशक्य असते.

उपद्रव-रोग वृद्धिगत होणारा आहे. उपद्रवांत अग्न्याशयशोफ व पूमयरक्तता (pyaemia) हे येतात.

साध्यासाध्यता-रोग धोकादायक आहे. यकृतात विद्रधि निर्माण झाल्यास मृत्यू येतो.

चिकित्सा-शस्त्रक्रिया करून अतिरिक्त-यकृत वाहिकांचा निचरा करावा.

## पित्तवाहिकांची अर्बुदे

(TUMOURS OF THE BILE DUCTS)

सुदर्य अर्बुदे-यांत स्पर्शकुराबुद, अँडिनोमा, व तांतवाबुद ही येतात. ही अर्बुदे फार व्वचित दिसून येतात.

दुदर्य अर्बुदे-मूलभूत कार्सिनोमा हा यकृताचा अतिरिक्त पित्तवाहकांत पुढील अनुक्रमाने दिसून येतो.

ज्या ठिकाणी यकृतापासून निघालेली पित्तवाहिनी व पित्ताशयाची नलिका मिळतात त्यास्थानी ज्यास्त प्रमाणांत; पित्त नलिकेच्या खालचा भाग; यकृतापासून निघालेल्या पित्तवाहिनींत व त्याच्या खालोखाल पित्ताशयापासून निघालेल्या नलिकेत. जर गाठ पित्ताशयापासून निघालेल्या नलिकेत किंवा पित्तनलिकेत असेल, तर पित्ताशयाची वृद्धि होते, पण पित्ताशयापासून निघालेल्या नलिकेत गांठ नसेल, तर मात्र कामला नसते. गांठ सरल अग्न्याशयांत पचण्याचा संभव असतो. कांहीत गांठीची सुरुवात पित्ताशयांत होते व ती पित्तनलिकेवाटे पुढें पसरते.

लक्षणें-सामान्यतः रोगी हा प्रौढ पुरुष असतो. रोगाची सुरुवात फार हळुवारपणें होते. यांत वाढत जाणारी कामला व अशक्तता, आणि अनियमीत ताप असतो, पण वेदना नसतात.

तपासल्यास-गांठ कांही हाताला लागत नाहीं पण वाढलेला पित्ताशय मात्र हाताला लागतो. मूत्रांत पित्त दिसून येते, पण मल मात्र फिकट असतो.

व्यवच्छेदक निदान-पित्तनलिकेची गांठ ही अग्न्याशयाच्या रुंद भागाच्या कार्सिनोमापासून निराळी दाखविणें फार कठीण जाते.

उपद्रव-रोग हळुहळु वाढत जातो. शेवटी शेवटी पित्तरक्तता (cholaemia) होतो.

साध्यासाध्यता-रोगी थोड्याच महिन्यांत मरतो.

चिकित्सा-शस्त्रक्रियेचाही उपयोग होत नाही. पण कांही रोग्यांत शस्त्रक्रियेने पित्ताशय-आंत्र यांत मार्ग निर्माण करून (cholecystenterostomy) कामला नाहिशी करतां येणे शक्य असते.

## उदरांतरवेष्टन

(THE PERITONEUM)

## आशुकारी उदरांतरवेष्टनशोफ

(ACUTE PERITOMITIS)

व्याख्या—उदरांतरवेष्टनाचा आशुकारीशोफ.

हेतू—आशुकारी उदरांतरवेष्टनशोफ हा जंतुमुळे होतो. हा रोग उत्पन्न करणारे जंतू म्हणजे, स्ट्रेप्टो, स्टॅफिलो, बी. कोलाय, मायको बॅक्टेरियम ट्युबरक्युलोसिस, न्यूमोकोकस, गॉनोकोकस, न्यूमोबॅलिसस वगैरे जंतू होत.

संप्राप्ति—सामान्यतः जंतू अन्तमार्गातून—अन्तमार्गाच्या भिंतीतील दोषस्थळापासून, किंवा आंतड्याला क्षत पडल्यास त्यांतून उदरांतरवेष्टनांत शिरतात, वा पित्ताशय यकृद्बिद्रधि, गर्भाशय किंवा बीजवाहिनी यामधून उदरांतरवेष्टनांत शिरतात. कांही रोग्यांत ते रक्तावाटे जातात, तर कांहीत जंतू उदराला झालेल्या जखमेमधून उदरांतरवेष्टनात शिरतात. चिरकारी वृक्कशोफामध्ये शेवटीं उदरांतरवेष्टनदाह होण्याची शक्यता असते. उदरांतरवेष्टनशोफ हा आंत्रपुच्छशोफ किंवा कटीशोफा सारख्या रोगांत स्थानिक असतो किंवा कांहीवेळां तो सर्वव्यापृत असतो. या सदाहशोफामुळे त्यांत चिकट लासिकास्राव जमा होतो व हा स्राव काढून टाकल्यावर त्यांत संसृक्ति निर्माण होते. हा स्राव साधा, पूयुक्त किंवा रक्तमिश्रित असून, त्यांत वायूही असतो. यांत पुष्कळवेळां आंत्रवध असतो.

लक्षणें—एकाएकी पोटांत तीव्र वेदना व्हावयास लागतात व त्यांची तीव्रता वाढत जाते. वांति होते. सुस्वातीला शौचास होते पण पुढे मलावरोध होतो.

तपासल्यास—रोगी पाय जवळ घेऊन पाठीवर निजून रहातो. श्वासोच्छ्वास वरवर होतो. ज्या ठिकाणी हा शोफ झाला असेल, त्या ठिकाणच्या उदराचा भाग हालत नाही. उदर : स्थानिक वा सर्व ठिकाणी ताठरता दिसून येते व जरी नुसते बोट लावले तरी तो भाग पीडनाक्षम असल्याचे समजून येते. वायु भरणाने उदर फुगल्यासारखे होते. नलिकायंत्राने तपासल्यास आंतड्यामधील हालचाल होत नसल्याचे समजून येते. चेहऱ्यावरील विशिष्ट भाव म्हणजे नाक वर आलेले, डोळे खोल गेलेले, नाक, कान, व कपाळ थंड, चेहऱ्यावर सर्व ठिकाणीं नीलिमा, कानाचे चापे पडलेले, वगैरे वर्णन ग्रीक डॉ. हिपोक्रेटिस याने केले आहे. (facies Hippocratica). ताप थोडा असतो किंवा उष्णता न्युनत्व असते, व नाडी जलद पण क्षीण असते. श्वेत पेशींचे प्रमाण वाढलेले दिसून येते. जर आंत्रक्षतामुळे असेल तर वायुभरणा-मुळे यकृतस्थानी जडध्वनी न येता, त्याठिकाणी अंगुली ताडनाने डिमडिम वत् ध्वनी येतो. जीभेवर साका असून, ती शूष्क असते.

**व्यवच्छेदक निदान**—आशुकारी उदरांतरवेष्टनशोफाचे निदान करतांना आंत्रगत शूल, आंत्रावरोध, आंत्रपुच्छशोफ, रक्तस्रावी अग्न्याशय शोफ, बीजवाहिनीस्थ गर्भा-वस्था भेद (resptured tubal pregnancy), अपतंत्रक हे लक्षांत ठेवावयास पाहिजेत. आशुकारी उदरांतरवेष्टनशोफाच्या निदानार्थक महत्वाचे लक्षण म्हणजे आंत्रगत हालचाल नसणे, व उदर ताठ होणे. त्याच प्रमाणे जसजशी शोफाची तीव्रता वाढत जाते, तस तसे नाडीचे प्रमाण वाढत जाते, व जीभ ही शुष्क पडत जाते.

**उपद्रव**—जर त्वरित इलाज झाला नाही तर, सर्वव्यापृत होऊन, रोगी एक दोन दिवसांत मरतो. पण कांहीवेळां स्थानिकशोफ संसक्ति होऊन पूर्ण बरा होतो.

**साध्यासाध्यता**—सल्फनमाईड व अँटिबायोटिक यांचेमुळे यांत फार फरक पडला आहे.

**चिकित्सा**—निदान झाल्याबरोबर रोग्याला वेदनांकरिता  $\frac{1}{2}$  ते  $\frac{3}{4}$  ग्रेन मॉर्फि-याचे इंजेक्शन द्यावे. क्लोरोमायसिटिन किंवा ऑरिओमायसिन सुरुवातीला शिरेतून द्यावे व नंतर २ कॅप्सुल दर ६ तासांनी ५ दिवस द्याव्या. शिरेतून सलाईन द्यावे. आंत्रक्षत असेल तर शस्त्रक्रिया करावयास पाहिजे.

### न्युमोकोकायजन्य उदरांतरवेष्टनशोफ (PNEUMOCOCCAL PERITONITIS)

**संप्राप्ति**—जंतू योनिमार्गातून गर्भाशयांत व तेथून बीजवाहिन्यावाटे उदरांतर-वेष्टनांत शिरतात. कांही वेळां मध्यकर्ण वगैरे दुसऱ्या ठिकाणाहून रक्तावाटे उदरांतर-वेष्टनांत शिरतात. यांत शोफ सार्वव्यापृत असतो, पण क्वचित स्थानिकही होतो. यांत पू घट्ट हिरवट पिवळट रंगाचा पण वासरहित असतो.

**लक्षणें**—१० ते १२ वर्षांच्या मुलीं मध्ये हा रोग विशेष करून आढळतो. एकाएकी पोटांत वेदना होतात आणि वांति व जुलाब सुरु होतात.

**तपासल्यास**—जीभ शुष्क व बुरसा आलेली दिसते. ताप १०३.० फॅ. किंवा त्याही-पेक्षां ज्यास्त असतो. नाडी व श्वासोच्छ्वास जलद चालतात. नाभीच्या आजूबाजूस पोट फुगलेले दिसते, पण हालचाल मात्र फार कमी दिसून येते. उदर थोडे ताठ लागते, पण सर्वत्र पीडनाक्षमता दिसून येते.

**व्यवच्छेदक निदान**—फुफुसात लक्षणें नसल्यामुळे न्युमोनिया नाही हे सिद्ध होते. तीव्र आंत्रपुच्छदाहात प्रथम नाभीच्या जवळ वेदना सुरु होतात व ज्यावेळीं उदरांतर-वेष्टनशोफ होतो त्यावेळीं त्याची सर्व चिन्हे उदराच्या खालच्या व उजव्या कोपऱ्यांत दिसून येतात.

**उपद्रव**—वांति सुरू रहाते पण पुढे बद्धकोष्ठता होते.

**साध्यासाध्यता**—लहान मुलांत फार धोकादायक आहे.

**चिकित्सा**—शस्त्रक्रिया करणे चांगले. वयोमानाप्रमाणे सल्फाडायझिन, किंवा एल्कोसिन वा नवीन सल्फनमाइडपैकी कोणतेही द्यावे. सल्फाडायझीन द्यावयाचे असेल, तर मात्रा थोडी द्यावयास पाहिजे. १० वर्षांच्या मुलास २ वड्या दर चार तासांनी द्याव्या व दुसऱ्या दिवसांपासून १ वडी दर ४ तासांनी ३।४ दिवस द्यावी. त्याच बरोबर पेनिसिलीन २ लाख युनिट दिवसांतून दोन वेळां ४।५ दिवस द्यावे.

### पूयमेहज उदरांतरवेष्टनशोफ (GONOCOCCAL PERITONITIS)

बीजवाहक नलिकांच्या याच रोगाचा उपद्रव म्हणून पूयमेहज उदरांतरवेष्टनदाह होतो. अशा तऱ्हेचा दाह पुष्कळवेळां कटिभागातच स्थानिक असतो.

ओरिसुल वड्या पहिल्या दिवशी चार व नंतर रोज दोन याप्रमाणे द्याव्या. त्याच-बरोबर रोज क्रिस्टलाईन पेनिसिलीन जी सोडियम ५ लाख युनिट सकाळ संध्याकाळ स्नायूतून ५।७ दिवस द्यावे.

### चिरकारी क्षयज उदरांतरवेष्टनशोफ (CHRONIC TUBERCULOUS PERITONITIS)

**हेतू**—मुख्यतः क्षयाचे जंतू आंत्रामधून, आंत्रयोजनीतील किंवा उदरांतर वेष्टनाच्या पाठीमागे असणाऱ्या ग्रंथीमधून उदरांतरवेष्टनांत शिरतात. कांही वेळां शरीरातील दुसऱ्या एखाद्या भागातून रक्तावाटे उदरांतरवेष्टनांत शिरतात. प्रौढांत यकृत सूत्रण-रोग या रोगाला कारणीभूत होतो.

**संप्राप्ति**—निरनिराळे प्रकार वर्णिले आहेत. पण ते स्वतंत्रपणे असत नाहीत. १. आंत्रयोजनीतील व उदरांतरवेष्टनाच्या पाठीमागे असणाऱ्या रसग्रंथी विकारित होतात. २. संसक्ति होऊन आंतड्यांची वेढोळीं एकमेकांना चिकटतात व वपाचा गोळा होतो, पण त्यांत द्राव भरत नाही. ३. जलोदराच्या प्रकारांत द्रवसंचय होतो. ४. ज्याठिकाणी क्षयाचा उद्भव झाला असेल, त्याठिकाणीं पूयोदभव होतो व नाडी व्रण निर्माण होऊन त्यातून मल बाहेर पडतो.

**लक्षणें**—रोग मुलांत किंवा तरुणांत (३ ते २५ वर्षे वयाच्या व्यक्तीत) दिसून येतो. रोगाची सुरुवात हळूहळू होते. यांत गळटल्यासारखे वाटतें, भूक मंदावते, मुल पांढुरके दिसते, पोटांत कसेतरी होते, किंवा शूल उठतो. बद्धकोष्ठता असते.

**तपासल्यास**—मूल थोडे कृश झालेले दिसते, पण उदर फुगलेले असते. त्वचेवर, विशेषतः उदरावरील त्वचेवर कांहीवेळां डाग दिसून येतात. रसग्रंथीमुळे किंवा ओमेंटमच्या गुंत्यामुळे कांहीवेळां लहान लहान गांठी हाताला लागतात. ताप फार नसतो. पण त्यांत चढउतार दिसून येतो. पुष्कळवेळां मलावरोध असतो. पण ज्या

प्रकारांत आंतड्यांच्या योजनीतील रसग्रंथीना रोग झालेला असतो अशावेळीं आंतड्यांच्या रसवाहिन्यांना अडथळा होऊन अतिसार होतो व मल चरबीयुक्त असतो. उदरांतरवेष्टनांत द्रव भरतो व मग जलोदराची लक्षणे दिसून येतात. (फोटो ११.१९ पहा)

**व्यवच्छेदक निदान**—चिरकारी क्षयज उदरांतरवेष्टनशोफ या रोगाचे निदान करतांना सीलियाक, रोग, बीजकोषाची सद्रवग्रंथी, बीजवाहिनीशोफ, चिरकारी आंतपुच्छशोफ, उदरस्थ गुल्म, व यकृतसूत्रण रोग किंवा जलोदराची इतर कारणे लक्षांत घ्यावयास पाहिजेत. जर जलोदर असेल, तर त्यातील थोडा द्राव काढून, तो गिनिस्कर मध्ये टोंकल्यास दोनतीन महिन्यांत त्यांच्यात क्षयाची लक्षणे दिसावयास लागतात. किंवा क्ष-किरण फोटो घेतल्यास उदरस्थ रसग्रंथीत रोग असल्याचे समजून येते.

**उपद्रव**—पुष्कळशा रोग्यांत रोग फार काळ रहातो. उपद्रवांत, आंत्रावरोध किंवा क्षत पडणे, नाडीव्रण होऊन त्यांतून मल बाहेर येणे, स्थानिक पयोद्भव हे मुख्य होत.

**साध्यासाध्यता**—सर्व साधारणपणे रोग बरा होतो. पण रोग रक्तामधून सर्व शरीरांत भिनला, आंत्रावरोध अथवा नाडीव्रण झाला तर मात्र रोग दुःसाध्य होतो.

**चिकित्सा**—ताप असेल, तर तो जाईपर्यंत रोग्याला निजवून ठेवावा. त्याला कोंवळ्या सूर्य प्रकाशांत निजवावा किंवा अल्ट्राव्हायोलेट किरण द्यावे. आहार सकस असावा. कॉडलिव्हर ऑईल दोन दोन चमचे दिवसांतून दोन वेळां द्यावे.  $\frac{3}{4}$  ग्रॅम स्ट्रेप्टोमायसिनचे इंजेक्शन दिवसांतून दोन वेळां स्नायूतून द्यावे. त्याच बरोबर आयसोनिअझाइड ५० ते १०० मि. ग्रॅम दिवसांतून तीन वेळां द्यावे, किंवा पारा-अॅमिनो-सॉलिसिलिक अॅसिड द्यावे. जर जलोदर असेल तर शस्त्रक्रिया करून द्राव काढावा, किंवा सिरिंजेने काढावा व त्यांत हवा भरावी. जर आंत्रवरोध असेल तर शस्त्रक्रियेशिवाय इलाज नाही.

### उदरांतरवेष्टनाची अर्बुदे

(NEW GROWTHS OF THE PERITONIUM)

ही सौम्य किंवा मारक असतात. सौम्य अर्बुदे म्हणजे तांतवार्बुद, मेदोर्बुद (lipoma), लसिकावाहिन्यर्बुद (lymphangioma), नीलिका (angioma) व मांसार्वुद ही होत. मारक अर्बुद हे क्वचित मूलभूत असते. जर मूलभूत असेल तर एन्डोथीलियोमा किंवा सार्कोमा असते. पण पुष्कळवेळां ती उपद्रवात्मक असतात. व बीजकोश, जठर, आंतडे, किंवा स्तन या ठिकाणच्या कॅन्सरचा उपद्रव म्हणून होतात.

यांत उदरांतरवेष्टनावर बारीक बारीक गांठी निर्माण होतात व उदरांतरवेष्टनांत द्रव साठून जलोदर होते. हा द्राव लसीसारखा, रक्तमिश्रित वा वसापायसी (chylous) असतो.




## अधःमध्यच्छद विद्राधि

(SUBDIAPHRAGMATIC ABSCESS)

व्याख्या—आशुकारी उदरांतरवेष्टनशोफाचा स्थानिक प्रकार, यांत यकृत व मध्यच्छद यामध्ये पूयभवन होते.

शारीर व हेतु (Anatomy and Etiology) : विद्राध्याच्या यकृत बंधावरोबरील (hepatic ligaments) संबंधावरून सहा शारीर प्रकार (anatomical varieties) वर्णिले आहेत. यातील चार प्रकार उदरांतरवेष्टनगत (intraperitoneal) व दोन उदरांतरवेष्टन बाह्य (extraperitoneal) आहेत. (आकृति १२ पहा).



आकृति १२ आरेख : अधःमध्यच्छद विद्राधीची स्थाने दाखविणारे यकृताच्या बंधांचे ऊर्ध्वपश्च दृश्य.

१. दक्षिण अग्र उदरांतरवेष्टनगत (Right Anterior Intraperitoneal) : मध्य-च्छदाचा उजवा भाग व यकृताच्या उजव्या खंडाच्या ऊर्ध्व, अग्र आणि दक्षिण पार्श्व पृष्ठभाग (right lateral surfaces) यांत पू साठतो. यांत होणारा संसर्ग हा आंत्र-पुच्छ विद्राधि, छिद्रित जाठर वा ग्रहणी व्रण वा यकृत किंवा पित्त वाहिकांतील पूयभवन यापासून होतो.

२. दक्षिण पश्च उदरांतरवेष्टनगत (Right Posterior intraperitoneal) : यांत पू पिन्यामिद अवकाशांत (Pyramidal space) जमा होतो. संसर्गचे मूळ आंत्रपुच्छांत अथवा क्वचित छिद्रित जाठर वा ग्रहणी व्रण, यकृद्विद्राधि, वा वक्षांतील पूयभवन यात असते.

३. वाम अग्रउदरांतरवेष्टनगत (Left Anterior Intraperitoneal) : विद्रधि यकृताचा डावा खंड व मध्यच्छद आणि उदराची अग्रभित यामध्ये असतो. हा पू छिद्रित जाठर वा ग्रहणी व्रण, किंवा प्लीहा, यकृत वा कटिविद्रधि या ठिकाणांतून येतो.

४. वामपश्च उदरांतरवेष्टनगत (Left Posterior Intraperitoneal) : विद्रधि उदरांतरवेष्टनाच्या लघुकोषात (lesser sac) असतो. संसर्ग छिद्रित पूश्च जाठर व्रण, प्लीहा, यकृत अथवा अग्न्याशयातील पूयभवन किंवा सार्वभूत उदरांतरवेष्टनशोफ पुढे पसरून होतो.

५. दक्षिण उदरांतरवेष्टनबाह्य (Right Extraperitoneal) : मध्यच्छद व यकृताते रिक्त क्षेत्र (bare area) यांत पूयभवन होते. संसर्ग हा यकृत वा पित्तवाहिकांतील पूयभवन, किंवा उदरभित्तीतील संसर्ग लसिकावाहिन्यांवाटे पसरून, किंवा अधिरोही बृहदांत्र वा यकृतस्थ वक्र बृहदांत्र व्रण किंवा परिवृक्क वा अग्न्याशय विद्रधि पासून मिळतो. मध्यच्छदाच्या वरच्या भागांत होणाऱ्या पूयभवनाच्या उपद्रव म्हणून हा विद्रधि होतो.

६. वाम उदरांतरवेष्टनबाह्य—(Left Extraperitoneal) मध्यच्छदाच्या डाव्या बाजूकडील उदरांतरवेष्टन ओढून काढल्यावर निर्माण होणाऱ्या अव्यक्त क्षेत्रांतील विद्रधि. वाम परिवृक्क विद्रधि (left perinephric abscess), छिद्रित पश्च जाठरव्रण, बृहदांत्र व्रण, विपुटीशोफ, अन्ननलिका भेद, किंवा मध्यच्छदाच्या वरच्या भागांतील पूयभवन यांचा अनुशंगीक म्हणून ही हा विद्रधि होण्याचा संभव असतो.

लक्षणें—सामान्यतः अधःमध्यच्छदविद्रधि हा पूयभवित आंतपुच्छशोफ किंवा छिद्रित जाठर वा ग्रहणी यांचा उपद्रव म्हणून होतो. चार ते सात महिन्यांपूर्वी शस्त्रक्रिया झाल्याचे पूर्ववृत्त मिळते. ताप व नाडीचे प्रमाण वाढते व रोगी ज्यास्त आजारी होतो. थंडी, स्वेद व मध्यच्छद वा खांद्याचा ठिकाणी वेदना व्हावयास लागतात.

तपासल्यास—रोगी फार आजारी दिसतो. जर विद्रधि अग्र बाजूस असेल, तर बरगड्यांच्या खालच्या ठिकाणच्या कडेच्या ठिकाणी एक फुगोटी दिसून येते, व त्यावर अंगुली ताडनाने बद्द आवाज येतो आणि विकारित बाजूकडील छातीची हालचाल, कमी असते. जर जाठर किंवा ग्रहणी यांना छिद्र पडले असेल, तर विद्रधित वायूही असतो व मग कांही थोड्या भागावर अनुनादी ध्वनी (resonant note) ऐकावयास येतो. मध्यच्छद वर उचलला जातो व कांहीवेळां तो दुसऱ्या किंवा तिसऱ्या पक्षुकिपर्यंतही वर उचलला जातो. छातीच्या पाठीमागच्या बाजूस चार विशिष्ट प्रदेश (Typical four Zones) दिसून येतात. शीखाग्राचे ठिकाणी (at the

apex) नेहमीसारखे फुफ्फुस, त्याच्या खाली फुफ्फुसाच्या निमीलनाचा (collapsed lung) भाग. यांत थोडा बद्द ध्वनी येतो. व हवाही कमी प्रमाणांत आंत शिरते. याच्या खालच्या भागांत अंगुलीताडनाने डिमडिमवत ध्वनी (tympanitic note) ऐकू येतो. कारण विद्रधित वायू भरण झालेले असते. व तळाच्या ठिकाणी आंगुली ताडनाने यकृत जडध्वनी (liver dulness) ऐकू येतो. जर विद्रधि उजव्या पण पाठिमागच्या बाजूस असेल तर फुगोटी उजव्या कटिप्रदेशी दिसून येते. जर विद्रधि डाव्या पण पाठीमागे असेल, तर फुगोटी दिसून येत नाही. किंवा असल्यास ती उदरांत जठरांचे खाली किंवा वर असते. जर विद्रधि उदरांतरवेष्टनबाह्य यकृताच्या रिक्त प्रदेशी असेल, तर यकृत खालचे बाजूस स्थान-भ्रांश होते व उजवा मध्यच्छद वरच्या बाजूस ढकलला जातो व उजव्या फुफ्फुसाच्या तळाशी अंगुली ताडनाने जड ध्वनी ऐकू येतो व त्याठिकाणी हवाही कमी प्रमाणांत आंत शिरत असल्याचे समजून येते. रक्तःश्वेतपेशीवृद्धि दिसून येते. त्या १ घन मि. मि. १५००० ते २०,००० असतात. क्ष-किरणांनी घेतलेल्या फोटोवरून यकृताची व मध्यच्छदाची स्थिती (position) दिसून येते. जर १ व्या, १० व्या किंवा ११ व्या पर्शुकांतर प्रदेशांत (intercostal space) अंसफलकाच्या कण्याच्या बाजूकडील रेपेत (in the line of the Vertebral border) अन्वेपणार्थ भेदन केलें (exploratory puncture) तर विद्रधि असल्यास समजून येते. मुई प्रथम मध्यच्छदात शिरून मग पुवांत शिरते व ती श्वासोच्छ्वासाप्रमाणें हालत असते.

**व्यवच्छेदक निदान**—अधःमध्यच्छद विद्रधिचे निदान करणें फार कठिण असते. पूमयरक्तता, परिवृक्कविद्रधि, यकृद्विद्रधि, पूयभृत फुफ्फुसावरण (empyema), वायु-भृत फुफ्फुसावरण किंवा अग्न्याशय सद्रवग्रंथी वाटण्याचा संभव असतो. पूर्ववृत्त, क्ष-किरण फोटो व अन्वेपणार्थ केलेल्या भेदनाने पू दिसून येणें यावरून निदान करता येते.

**उपद्रव**—जर उपचार केला नाही तर विद्रधिमुळें फुफ्फुसावरणांत जलसंचित होण्याचा संभव असतो. किंवा विद्रधि फुफ्फुसावरणांत वा फुफ्फुसांत फुटण्याचा संभव असतो, व त्यामुळें पूयभृत फुफ्फुसावरण किंवा फुफ्फुस विद्रधि होते. त्याच प्रमाणें हा विद्रधि हृदयावरणांत, अन्ननलिकेत, उदरावरण गुहेत, किंवा त्वचेतून बाहेर फुटण्याचाही संभव असतो. पूमयरक्तता हा उपद्रव होण्याचीही शक्यता असते.

**साध्यासाध्यता**—रोग फार गंभीर आहे व जर पुवाचा निचरा केला नाही तर ७०% रोगी मृत्यूमुखी पडतात. पण जर योग्य इलाज केला तर पुष्कळसे रोगी जगतात.

**चिकित्सा**—चांगल्या तज्ञ शल्यचिकित्साकडून शस्त्रक्रियेने पुवाचा निचरा करावा. कारणीभूत होणाऱ्या जंतूंची संवेदन शीलता (sensitivity) पाहून त्याप्रमाणें योग्य जीवरोधक (antibiotic) औषधांचा वापर करावा.

## जलोदर (ASCITES)


हेतु—हा द्राव पाण्यासारखा, लसीसारखा, रक्तमिश्रित किंवा चरबी मिश्रित असतो. **द्रवभृतउदरांतरवेष्टन** (Hydroperitoneum): हा हृदौर्बल्य, किंवा अधोमहानीलेचा अवरोध, यकृत सुव्रण रोग. क्षय, कासिनोमा, हॉचकिन रोग वगैरे निरनिराळ्या कारणांमुळे यकृताच्या चिरेजवळील वाढलेल्या रसग्रंथीचा प्रतिहारिणी शिरेवर दाब पडून अवरोध झाल्यामुळे. वृक्कशोफ, मारक पंडुरोग किंवा ल्युकिमिया, वगैरेमुळे निर्माण होतो. **रसभृतउदरांतरवेष्टन** (seroperitoneum): हा क्षय, कासिनोमा, किंवा बीजकोश अर्बुदांमुळे चिरकारी उदरांतरवेष्टनशोफात निर्माण होऊन होतो. **रक्तमिश्रित द्रावभृत उदरांतरवेष्टन** (Haemoperitoncum): क्षय किंवा कासिनोमा यांत होणाऱ्या उदरांतरवेष्टनशोफात होतो. **वसापायसभृत उदरांतरवेष्टन** (chyloperitoneum) हा आंतड्यांच्या रक्तवाहिन्यांना अडथळा किंवा इजा झाल्यास किंवा वृक्कशोफात होतो.

**सांप्रप्ति**—द्राव: द्रवभृतउदरांतरवेष्टनांत, द्राव स्वच्छ, पाण्यासारखा पातळ, पण थोडासा पिवळसर रंगाचा असून त्याचे विशिष्ट गुरुत्व १.०१५ पेक्षा कमी व नैट्रो-जनयुक्त पदार्थही २% पेक्षा कमी व पेशीही फार थोड्या दिसून येतात. रसभृतउदरांतरवेष्टनांत, द्राव थोडासा घट्ट असून त्याचे विशिष्ट गुरुत्व १.०१५ चे वर, नैट्रो-जनयुक्त पदार्थांचे प्रमाण ३% पेक्षा जास्त, व पेशींचे प्रमाणही फार असते. रक्तमिश्रित द्रवभृतउदरांतरवेष्टन लालपेशी दिसून येतात.

**लक्षणें**—ज्या रोगामुळे जलोदर झाला असेल, त्याची लक्षणें दिसून येतात. पण जलोदराची म्हणून कांही लक्षणें असतात. ती अशीं. रोगी पोट मोठे झाल्याचे, जडत्व आल्याचे किंवा त्रास होत असल्याची तक्रार करतो. त्याच बरोबर श्वास किंवा छातींत धडधडणें व पायावर सूज असते.

**तपासल्यास**—ज्यावेळीं रोगी पाठीवर निजतो, त्यावेळीं त्याचे उदर सव बाजूला सारखे वाढलेले दिसते, पण निजल्यामुळे दोन्हीं कुशी जरा जास्त फुगलेल्या दिसतात. जर फार मोठ्या प्रमाणांत द्राव असेल तर नाभी वर उचललेली दिसते व उदरावर व्रणाच्या पांढऱ्या रेषा (striae atrophicae) दिसून येतात. नाभीचे आजू-बाजूस विस्तार पावलेल्या शिरा दिसून येतात (caput Medusae). प्रतिहारिणी शिरा अवरुद्ध झाली असल्यास उदराच्या खालच्या भागांतील शिरा विस्तृत होतात व त्यातून रक्त प्रवाह उलट दिशेला म्हणजे खालून वर असतो. जर द्राव मोठ्या प्रमाणांत असेल, तर उदरावर एका कुशीवर टिचकी मारली, तर त्या द्रावांत लाटा, तरंग निर्माण होतात व ते दुसऱ्या कुशीवर ठेवलेल्या हातास प्रतीत होतात. पण हे


फोटो ३



आकृति ११.१९ जलोदर. अधोजठर प्रदेश आणि उदराच्या दोन्ही बाजू  
फुगलेल्या दिसत आहेत. मान व उजवी खांक या ठिकाणच्या  
लासिकाग्रंथी वृद्धी पावलेल्या आहेत. क्षयज उदरांतरव्यवस्थेत गोफाचा  
रोगी.

(पान १४० पन्ना)

फोटो ४




आकृति १९.२०. यकृताच्या सूत्रणरोगामुळे झालेले जलोदर पुरुषस्तनवृद्धी, शरीरावर तुरळक केस, स्पष्ट दिसून येणाऱ्या अग्र-उदर शिरा आणि अधिजठर वर्ध्म (epiastria hernia) नाभी बहिर्वर्तित झाल्याचे दिसून येत आहे.

(पान १४४ पहा)

व (पान १०६ पहा)

फोटो ५



आकृति ११.२२. द्रवस्पर्शतरंग (fluid thrill) तपासण्याची पद्धत (पान १४४)

तरंग उदराच्या भिंतीमधून पलकडे जाऊ नये म्हणून दुसऱ्या माणसास, रोग्याच्या पोटावर मध्यावर, हाताच्या पंजाची कड थोडी दाबून धरावयास सांगावी. अंगुली ताडनानें कुशीवर व उदराच्या खालच्या भागांत जड ध्वनी ऐकू येतो. व नाभीजवळ डिमडिम ध्वनी ऐकू येतो. जर रोग्याला कुशीवर वळविला, तर खालच्या भागांत जडध्वनी येतो व वरच्या भागांत डिमडिमध्वनी येतो. यकृताची वृद्धि झाली असल्यास त्यावर बोटे एकदम घुसविली तर, यकृतवृद्धि हाताला प्रतीत होते. जर द्रव फार थोडा असेल, तर रोग्याला हातापायावर रांगता करावा. (knee-elbow position) त्यामुळें द्राव नाभीजवळ सांठतो व अंगुली ताडदाने त्याची प्रतीती येते. ज्यावेळीं पाणी मर्यादित भागातच साचलेले असते (loculated ascites) त्यावेळीं त्या भागांतच जडध्वनी ऐकू येतो. पण रोग्याची पडून रहाण्याची स्थिती जरी बदलली तरी या जडध्वनीची जागा बदलली जात नाही. पायावर सूज दिसून येते. त्याच प्रमाणें वृषणही सूजलेला दिसतो. मूत्र तपासल्यास त्यांत मोठ्या प्रमाणांत अल्ब्युमिन मेह दिसून येतो.

**व्यवच्छेदक निदान**—या रोगाचे निदान करतांना, उदर मोठे होण्याची इतर कारणें म्हणजे तुडुंव भरलेला मूत्राशय, बीजकोशाची सद्रवग्रंथी (ovarian cyst), अर्बुद, किंवा आंतात वायुभरण, हे लक्षांत ठेवावयांस पाहिजे. मूत्र प्रसेकातून नलिका-यंत्र (catheter) घालून मूत्र काढून टाकल्यास, आसलेली फुगवटी खाली बसते. बीजकोशाच्या सद्रवग्रंथीमुळें आलेली फुगवटी ही नाभीच्या खाली असते व जडध्वनी कुशींत ऐकू येत नाही किंवा तो आपली जागाही बदलीत नाही. योनिपरिक्षेने गर्भाशय वाजूला ढकललेला समजून येतो. जर अर्बुदामुळें असेल तर, ती गांठ हाताला लागते, व ती घट्टसर असून, जडध्वनीची जागा बदलत नाही. जर वायुभरणानें असेल, तर अंगुली ताडनाने जडध्वनी न येता डिमडिमवत ध्वनी ऐकू येतो.

**साध्यासाध्यता**—त्याच्या मूळ कारणावर अवलंबून राहिल. पण एकंदर कठीणच. पुष्कळवेळां जलोदर हे मरणाचा सांगावा होय.

**चिकित्सा**—आहारांतील द्रव पदार्थ कमी करावयास पाहिजे. दिवसांतून २० ते ३० औसांच्या पेशां ज्यास्त देऊ नये. मूत्रातून द्रव जावा म्हणून गायूची एक वडी (guy's pill) दिवसांतून तीन वेळां, तीन दिवस द्यावी. मसॅलिलचे इंजेक्शन द्यावे. जर त्यामुळें मोठ्या प्रमाणांत मूत्र झाले, तर जलोदर कमी होते. आहारांत मीठ फार कमी प्रमाणांत द्यावे. जर या सर्वांचा कांही उपयोग झाला नाही तर उदरांतील पाणी काढावयास पाहिजे (Paracentesis). टोच्या मारण्या-करितां उदराच्या मध्यरेषेवर नाभी व जघनसंघानक यांचा मध्य किंवा एक कुशी निवडावी. तत्पूर्वी मूत्राशय रिकामा करावयास पाहिजे.

## आंत्रयोजनी

(THE MESENTERY)

सदाहशोफ, रचनात्मक व्यंगे, रक्तस्राव, शल्यावरुद्ध होणे, शल्य (embolus), सद्रव ग्रंथी, अर्बुदे व क्षयज लसिका ग्रंथी गांठ हे विकार आंत्रयोजनीत दिसून येतात. त्यांचे खाली थोडक्यात वर्णन दिले आहे.

## आंत्रयोजनीशोफ

(MESENTERITIS)

हा, सार्वभूत उदरांतरवेष्टनशोफाचा एक भाग म्हणून होतो किंवा आंत्रामधून संसर्ग पसरून आंत्रयोजनीच्या विशिष्ट स्थानिक भागाचा शोफ होतो.

## रचनात्मक व्यंगे

(STRUCTURAL ABNORMALITIES)

कांहीवेळां आंत्रयोजनी वाजवीपेक्षां फार लांब असते व त्यामुळे आंत्रव्यावर्तन (volvulus) होण्याची शक्यता असते; व आंत्रयोजनीतील द्वारामधून आंत्र शिरण्याचा संभव असतो.

## रक्तस्राव

(HAEMORRHAGE)

देवींच्या रक्तस्रावी प्रकारासारख्या तीव्र सांसर्गिक रोगांत हा क्वचित होतो. किंवा आंत्रयोजनी धमनीच्या धमनीकोषकठिण्य (arteriosclerosis) वा धमनीकोषविस्तार (aneurysm) यासारख्या अपक्रांतीजन्य फरकामुळे होण्याचा संभव असतो.

## शल्यावरुद्ध होणे व शल्य

(THROMBOSIS AND EMBOLUS)

यकृताचा सूत्रणरोग किंवा रक्तधिक्यज हृत्साद (congestive heart failure) यामुळे शिथिल शल्यावरुद्ध होण्याचा संभव असतो. किंवा आंत्रपुच्छ वा आंत्र यांच्या पूय-भवनांत किंवा प्लीहा छेदनानंतर होतो. जंतुज हृदांतरत्वंगशोफ (bacterial endocarditis) व द्विदलपुटावरोध (mitral stenosis) यांत आंत्रयोजनी धमनींत शल्य अडकण्याचा संभव असतो. रोगी एका एकी आजारी होतो, उदरांत तीव्र वेदना होतात. बलक्षय (collapse) होतो, घाम सुटतो, रोगी निस्तेज होतो, निम्न उष्णतामान, व शीघ्र नाडी ही लक्षणे असतात. उदराच्या भितीत ताठरता नसते.



## पचनसंस्था व उदरपोकळी

आंत्रावाटे रक्त व श्लेष्मा बाहेर पडते. थोड्याच तासांत उदर फुगते व वांति सुरु होते. व कांहीं वेळां रक्ताचीही वांति होते. आंत्रकोथ किंवा आंत्रभेद होण्याचा भव असतो. रोग फार गंभीर आहे. यावर उपाय म्हणजे शस्त्रक्रिया.

## सद्रवग्रंथी आणि अर्बुदे

(CYSTS AND NEW GROWTHS)

आंत्रयोजनी सद्रवग्रंथी या रक्तसावी, रसभृत, लसिकाजन्य किंवा हाईडॅटिड सर्गांमुळे निर्माण होतात. त्यांचेमुळे उदरांत गोलाकार फुगोटी हाताला लागते व मुळे वांति होते, शूल उठतात किंवा आंत्रावरोध होतो.

अर्बुदे ही सामान्यतः दूरान्वयीने झालेल्या अनुषंगीक मारक गांठी (secondary alignant deposits) होत.

## क्षयज लासिकाग्रंथी

(TUBERCULOUS LYMPH NODES)

चिरकारी क्षयज उदरांतरवेष्टनशोफांत याचें वर्णन दिले आहे.

## प्रकरण २

### श्वसनसंस्था

### ऊर्ध्वश्वसनमार्ग

(THE UPPER RESPIRATORY TRACT)

परागज्वर (अॅलर्जीजन्य प्रतिश्याय)

HAY FEVER (ALLERGIC CORYZA)

**व्याख्या**—नेत्रावरण व नासा श्लेष्मल त्वचा यांचा आवेगी आणि ऋतु-प्रदाह हेतु-परागज ज्वर हे विशिष्ट परागज सुग्राहितेमुळे (sensitiveness) होतो. **संप्राप्ति**—ही अॅलर्जी विकृति होय. नेत्रावरण, नासा श्लेष्मल त्वचा आणि कांही-वेळां कंठ व श्वासनलिका यांत रक्ताधिक्य (hyperaemia) असते.

**लक्षणें**—सामान्यतः; रोगी तरुण असून तो दर ग्रीष्मऋतूच्या सुरुवातीला शिंका, डोळे गळणें, आणि पुष्कळवेळां शिरःशूल होत असल्याचे सांगतो. नाकातून फार पाणी गळते आणि थोडी वेचैनी असते. वर्षातून केंव्हातरी त्याला दमा होतो. हा विकार सामान्यतः खेडेगांवी विशेषतः शेतांच्या आजूबाजूच्या लोकवस्तीत दिसून येतो.

**व्यवच्छेदक निदान**—या रोगाचे निदान तो विशिष्ट ऋतुतच होणें. आणि परागांची त्वचीय कसोटी यावरून करता येते. परागज ज्वर हा नाकाच्या स्थानिक क्षोभामुळे येणाऱ्या आवेगी शिंका, (paroxysmal sneezing) यापासून निराळा दाखविला पाहिजे. आवेगी नासार्ति (rhinorrhoea) वारंवार येणाऱ्या शिंका किंवा नाक वाहाणें, हे वर्षात केंव्हाही होते. ही कदाचित् अॅलर्जीमुळे होणारी वाहिका प्रेरक घटना (Vasomotor phenomenon) असावी. रोगी, धूळ, तपकीर, पिसे, प्राणि निर्गम (animal emanations), जंतू वगैरेना सुग्राही असल्यामुळे हे होत असावें.

**क्रम व उपद्रव**—ज्यांच्या परागामुळे रोग होतो, त्या वनस्पतीच्या आयुर्मयादेएवढ्या कालापुरताच असतो. दमा किंवा वर्षानुवर्षे प्रतिशाम (perennial coryza) हे उपद्रव होतात.

**साध्यासाध्यता**—उत्तम. योग्य उपचाराने पुढे होणाऱ्या रोगाला अटकाव करता येतो. वर्षा पाठोपाठ परागजज्वराची तीव्रता कमी कमी होत जाते. आणि साधारणपणें वीस वर्षात रोग पूर्णपणें नाहीसा होतो.

**चिकित्सा**—प्रतिबंधक—वर्षाच्या सुरुवातीला पोलॅसिनची (Pollaccine) त्वचीय प्रतिक्रिया पहावयास पाहिजे. या करिता नियंत्रण म्हणून एका अग्र बाहूवर नॉर्मल सलाइनचा एक थेंब देऊन त्यातून सुईने टोंचतात. एका सी. सी. २०,००० युनिट पराग विष असलेल्या पोलॅसिनचा एक थेंब दुसऱ्या अग्र बाहूवर ठेवून त्यामधून टोंचतात. कापसाने तो थेंब पुसून काढतात. जर निश्चित असेल तर १५ मिनिटांत त्या ठिकाणी पित्ताची गांठ (urticarial wheal) दिसून येते. व त्याचे भोंवती लाल भाग असतो. फेब्रुवारीच्या सुरुवाती पासून अ—द्रुतग्राही करणास (desensitisation), सुरुवात करावयास पाहिजे. परागज ज्वराच्या ऋतुत हें करणें फार धोकादायक ठरतें. पोलॅसिनची इंजेक्शनने त्वचेखाली एक दिवसा-आड द्यावयाची असतात. सुरुवातीची मात्रा ४० ते १०० युनिट असावी. आणि प्रत्येक इंजेक्शनचे वेळीं १५% तीं वाढवावीं. योग्य संरक्षण मिळावे म्हणून, शेवटली मात्रा ५०,००० ते १००,००० युनिट एवढी द्यावयास पाहिजे. स्थानिक प्रतिक्रिया टाळण्याकरिता इंजेक्शन देण्यापूर्वी अर्धातास १० ग्रेन कॅल्शम लॅक्टेट द्यावे. तीव्र किंवा सार्वदैहिक प्रतिक्रिया टाळण्याकरिता अँड्रिनलीन १००० त १ चे ३ ते ५ थेंब त्वचेखाली इंजेक्शन रुपाने द्यावे. जर प्रतिक्रिया निर्माण झाली, तर पुढची मात्रा, ज्याने प्रतिक्रिया निर्माण झाली नाही अशी पाठीमागील सर्वात मोठी मात्रा द्यावी. 'डी-व्हॅक पोलन' (D-Vac pollens) हे डेपो पोलन व्हॅक्सीन असून, त्याची त्वचेखाली दर ४ आठवड्याने एक या प्रमाणें तीन इंजेक्शनने देतात. यांची सुरुवात फेब्रुवारीच्या सुरुवातीला करतात. या इंजेक्शनच्या निर्मात्यांनी सांगितलेल्या गोष्टी योग्य प्रकारें पाळावयास पाहिजेत.

अलपायरल (Allpyral) हे परागज ज्वराच्या प्रतिबंधा करिता व रोग हर म्हणूनही फार उपयोगी पडते. हे दर सी. सी. ला १००, १००० व १०,००० पी. एन. यू. (प्रोटिन, नायट्रोजन युनिट) या प्रमाणांत ५ सी. सी. च्या कुप्यांत मिळते. साधारण सुग्राही रोग्यांत ऋतु-पूर्व (pre-seasonal) इंजेक्शनने ही २०, ५०, १००, २००, ४००, ८००, १५००, २००० व ४००० पी. एन. यू., दर आठवड्यास एक या प्रमाणें द्यावयास पाहिजेत. अशाच प्रकारच्या रोग्यांत ऋतुतील (Co-seasonal) मात्रा ५, १०, २०, ४० ५०, १०० व २०० पी. एन. यू. याप्रमाणें दर आठवड्यास एक प्रमाणें द्यावीं.

**रोग झाल्यास**—जर रोज १०० युनिट पोलन टॉक्सिनचे व अँड्रिनलीन १००० त १ चे ३ थेंबांचे इंजेक्शन त्वचेखाली दिले, तर पुष्कळ फायदा होतो. या रोग्याने काळा चष्मा वापरावयास पाहिजे. नाकाच्या श्लेष्मल त्वचेवर सफेद व्हॅसलिन किंवा अँनेस्थोन क्रीम (anesthone cream) लावावे. नाकांत फेनिलेफ्ट्रिन

(phenyleptine) किला नॅपथॅझॉलिन (naphazoline) थेंव घातल्यास तात्पुरता उपयोग होतो. हाइड्रोकोर्टिसोन तपकीर वापरल्यास ताबडतोब परिणाम होतो. हिस्टॅमिनरोधी औषधें (Antihistamine) उदा. मेपायरमिन मॅलिण्ट (अँन्थिसान) ५० मि. ग्रॅम वडी दिवसांतून ३ ते ४ वेळां दिल्यास फायदा होतो.

## नकसीर, नाकांतून होणारा रक्तस्राव, घोळना फुटणें

(EPISTAXIS)

हेतु (Etiology)—या प्रकारच्या रक्तस्रावाची कारणें स्थानिक (local) व सार्वदेहिक (general) असूं शकतात. स्थानिक कारणांत पुढील कारणें प्रमुख होत. मार (अभिघात) (trauma), नाकांतील केस ओढणें (picking the nose), व्रण, शल्यें (foreign bodies), सनाल ग्रंथी (polypus) व मारक अर्बुद (malignant tumour), नाकाचा घटसर्प व फिरंगरोग (syphilis) सार्वदेहिक कारणांत पुढील कारणें महत्त्वाची आहेत—डांग्या खोकला, विषमज्वर, रक्तभाराधिक्य (high blood pressure), यकृताचा सूत्रण रोग (cirrhosis of the liver), द्विदल पुटावरोध (mitral stenosis) व कांहीं रक्तस्राव प्रवृत्ति असलेले रोग म्हणजे ल्युकीमिया, परप्युरा, हिमोफीलिया व पंडुरोग. क्वचित वेळां ज्यावेळीं मनुष्य वयात येतो, त्यावेळींही (at puberty) रक्तस्राव होतो. पण त्याचे कारण मात्र समजत नाही.

संप्राप्ति (pathology)—सामान्यतः नाकाच्या पडद्याच्या पुढच्या व खालच्या भागाच्या ठिकाणी रक्तस्राव होतो.

व्यवच्छेदक निदान (Differential diagnosis)—जर रक्त नाकांतून पाठीमागच्या बाजूस गेले तर ते खोकल्यावाटें बाहेर पडते. व मग हे रक्त कफावाटे बाहेर पडल्याची शंका येते—रक्तष्ठीवन (Haemoptysis). पण जर चांगल्या प्रकारें तपासले तर रक्तस्राव कोठून होतो समजून येते. कांहींवेळां रक्त गिळले जाऊन ते वांतिवाटें बाहेर पडते, किंवा मलावाटे बाहेर पडते.

उपद्रव—पुष्कळवेळां रक्तस्राव थोड्यांच वेळांत थांबतो, पण न थांबता पुष्कळ वेळ चालू राहिला तर पंडुता व अशक्तता येते.

औषधोपचार—जर रक्तभाराधिक्यामुळें रक्तस्राव होत असेल, तर औषधोपचाराची जरूरी नसते. उलट रक्तस्राव होईल तर चांगला. जर शल्यामुळें होत असेल तर ते काढून टाकावे. नाकावर बर्फ किंवा थंड पाण्याच्या घड्या

ठेवाव्या. लायकर अँड्रिनलीन मध्ये कापूस भिजवून तो नाकांत भरावा व त्यावर दाब द्यावा. जर रक्तस्राव सतत होत असेल, तर त्या रक्तस्रावी बिंदूवर कॉटरायझेशन करावे. कॅल्शम लॅक्टेट २० ग्रेन दर ३ तासांनी द्यावे कॅल्शम ग्लूकोनेट १०% १० सी.सी. चे इंजेक्शन शिरेतून द्यावे. व्हिटॅमिन 'क'चे इंजेक्शन स्नायूतून द्यावे. किंवा 'कोअॅग्युलम सीबा' चे इंजेक्शन द्यावे.

## स्वरयंत्र, वागिंद्रिय

(THE LARYNX)

## आशुकारी वागिंद्रियशोफ

(ACUTE LARYNGITIS)

**हेतु**—हा रोग पुष्कळ वेळां ज्याला आपण सर्दी म्हणून म्हणतो त्यामुळे किंवा तीक्ष्ण वायू आंत गेल्यामुळे (inhalation of irritants) होतो. गोंवरासारख्या सांसर्गिक रोगांत सुरवातीला होतो किंवा वाजवीपेक्षा जास्त मोठ्याने बोलल्यास होतो.

**संप्राप्ति**—स्वरतंतू व कंठच्छद (epiglottis) यांत रक्ताधिक्य (hyperaemia) असते व त्यामुळे श्लेष्मा निर्माण होते.

**लक्षणें**—घशांत खवखवतें, आवाजांत बदल होतो. आवाज घोगरा होतो किंवा अजिबात आवाज काढता येत नाही (Aphonia). खवखवल्यामुळे कोरडा खोकला येतो व अस्वस्थ वाटते.

तपासलें असतां अंग थोडें गरम लागते व लॅरिंगास्कोपनें तपासल्यास स्वरयंत्र लाल दिसते किंवा त्याला सूज आलेली दिसते.

**व्यवच्छेदक निदान**—आशुकारी स्वरयंत्रशोफ हा साधा वाग्वध (Functional aphonia), स्वरयंत्राचा घटसर्प, क्षय, फिरंगरोग किंवा त्याचा कार्सिनोमा यापासून निराळा दाखविला पाहिजे.

**उपद्रव**—सामान्यतः हा रोग ८।१० दिवसांत बरा होतो. पण आवाजावर जास्त ताण पडलेला असेल किंवा तीव्र वायू घशांत गेले असतील तर रोग बरा होण्यास थोडा वेळ लागतो.

**चिकित्सा**—आवाजाला पूर्ण विश्रांति द्यावी. जर अंग गरम झाले असेल तर रोग्याला निजवून ठेवावा. दिवसांतून दोन तीन वेळां नाकांतून वाफ द्यावी. गळा शेकावा. खोकल्याकरितां खालील मिश्रर द्यावे.

R

टिचर कॅम्फर को	ड्राम ३
व्हायनम एपिकॅक्	ड्राम १
सिरप टोल्या	ड्राम ३
सिरप वसाका	ड्राम ३
सिरप कोडीन	ड्राम ३
अँक्वा क्लोरोफॉमी	औंस ६

$\frac{1}{2}$  भाग दिवसांतून तीन वेळां द्यावा.

### चिरकारी वागिंद्रियशोफ

(CHRONIC SIMPLE LARYNGITIS)

हेतु—चिरकारी स्वरयंत्रशोफ हा तंबाखूच्या अतिसेवनामुळे, निरनिराळ्या प्रकारच्या धूलिकणानें किंवा आवाजाचा वाजवीपेक्षां जास्त उपयोग केल्यामुळे, चिरकारी खोकल्यामुळे (मग तो खोकला चिरकारी श्वासवाहिन्याशोफामुळे किंवा क्षयामुळे असो) होतो. तोंड, घसा व नाक यांच्या चिरकारी संसर्गामुळे (chronic infection) हा रोग होतो.

लक्षणें—रोगाची सुरवात हळुवारपणें होते. आवाज घोगरा होतो किंवा अगदीं हळू होतो (weakness). घसा खवखवतो व खोकला येतो. घसा लाल दिसतो व स्वर तंतू सुजलेले किंवा लाल दिसतात.

चिकित्सा—आवाजाला शक्य तितकी विश्रांति द्यावी. दारू व तंबाखू पूर्ण वर्ज्य करावे. दिवसांतून दोन तीन वेळां वाफ घ्यावी. धुळीसारख्या क्षोभक धंद्यांत काम करावयाचे वर्ज्य करावे. हवा पालट व विश्रांति यांचा फार चांगला परिणाम होतो.

### क्षयज वागिंद्रियशोफ

(TUBERCULOUS LARYNGITIS)

हेतु—स्वरयंत्राचा क्षय हा राजयक्ष्मा या रोगांत (pulmonary tuberculosis) होतो. याला क्षयाचे जंतू कारणीभूत होतात.

संप्राप्ति—रोग स्वरतंतू किंवा स्वरयंत्रावरचा पडदा या ठिकाणीं दिसून येतो. पुष्कळवेळां स्वरतंतूंचा पाठीमागील भाग विकारित होतो. विकारित भागावर सूज, अंतरभरण (infiltration) किंवा व्रण होतो.

लक्षणें—कांहीं वेळां सुरवातीचे पहिले लक्षणच घोगरा आवाज किंवा आवाज जाणें (वाग्वध) हें असते. कांहींत ही लक्षणें राजयक्ष्माचा उपद्रव म्हणून

निर्माण होतात. जर स्वरयंत्रावरील पडद्याला रोग झाला असेल तर द्रव पदार्थ गिळता येत नाहीत. जर गिळण्याचा प्रयत्न केला, तर ठसका लागतो. पुढेपुढे गिळतांना घशाचे ठिकाणी फार वेदना होतात. स्वरतंतूंना सूज आलेली किंवा त्यावर व्रण पडल्याचे दिसून येते. कांहीवेळां स्वरतंतूंत कणसन्निभ धातू (granulation tissue) निर्माण झाल्यामुळे ते हालत नाहिसे होतात.

जर सुरवातीलाच यावर व्यवस्थित इलाज केला गेला तर हा रोग बरा होतो. पण पुष्कळ वेळां हा वाढत जाणारा रोग आहे. सामान्यतः हा रोग बरोबर राजयक्ष्मा असतो.

**चिकित्सा**—जर राजयक्ष्मा असेल तर त्यावर पुरेपूर इलाज करावयास पाहिजे. रोग्यानें जवळ जवळ सहा महिनेपर्यंत बोलतां कामा नये वा नुसतें पुटपुटताही कामा नये. जे कांहीं सांगावयाचे ते खूणांनी किंवा पाटीवर लिहून सांगावे. रोग्यानें तंबाखूचे सेवन वर्ज्य केले पाहिजे. जर अन्न गिळतांना वेदना होत असतील तर बेंझोकेन व ऑर्थोकेन यांची थोडी पावडर हातावर घेऊन ती लेडयुकच्या काचेच्या नळीने (Ledue's glass tube) अन्न घेण्यापूर्वी सरळ स्वरयंत्रांत हुंगावी. जर यांनें कांही फायदा झाला नाही, तर ऊर्ध्व स्वरयंत्र मज्जांतंतूत अल्कोहोलचे इंजेक्शन द्यावे. यांनें तात्पुरता फायदा होतो. स्ट्रेप्टोमायसिनची इंजेक्शनें व आयसोनिकझाइड हे द्यावे.

### वागिंद्रियाचा फिरंगरोग (SYPHILIS OF THE LARYNX)

**हेतु**—स्वरयंत्राचा फिरंग रोग हा फिरंगरोगाच्या जंतूमुळे (Treponema pallidum) होतो.

**संप्राप्ति**—जर गर्भज (congenital) असेल तर अर्भकांत सर्दीच्या रूपानें किंवा वयांत येताना गमाच्या रूपानें (Gumma) उद्भवतो, जर रोग स्वसंपादित असेल, तर दुसऱ्या अवस्थेत स्वरतंतूवर बारीक बारीक रक्ताधिक्याचे भाग (patchy hyperaemia) दिसतात, व त्यावर श्लेष्मा दिसून येते. तिसऱ्या अवस्थेत अंतर्भरण, वेडावाकडा व्रण किंवा गमा दिसून येतो.

**लक्षणें**—सामान्यतः वेदना व खोकला नसतो, पण आवाज • मात्र घोगरा असतो. घरघर आवाज (stridor) हे स्वरयंत्रासंकोचाचे लक्षण होय.

**चिकित्सा**—फिरंग रोगाचा पूर्ण इलाज करावयास पाहिजे. पण आयोडाइड्स देतांना मात्र पूर्ण विचार करावयास पाहिजे. कारण त्यांचेमुळे स्वरयंत्राला सूज येण्याचा संभव असतो.

## वागिंद्रियाचा शोथ, कंठशोथ (OEDEMA OF THE LARYNX)

हेतु-स्वरयंत्राचा शोथ हा सदाहशोफामुळे किंवा त्या व्यतिरिक्तही होतो.

**सदाहशोफामुळे होणारा शोथ (Inflammatory oedema)**—हा आशुकारी स्वरयंत्रशोफ, लुडविगचा अंजायना, चेहरा व मान यांचा विसर्ग (Erysipelas) क्षयज वा फिरंग रोगामुळे स्वरयंत्रावर व्रण पडणे, यांत व फार क्वचित वेळां घटसर्प, लोहितांगज्वर, विषमज्वर वगैरेसारख्या तीव्र रोगांत उपद्रव म्हणून होतो.

**साधाशोथ (Non-inflammatory)**—हा अंजिओ न्युरॉटिक इडिमा म्हणून, किंवा हृद्विकार वा वृक्कविकार यांत किंवा आयोडाइड सारखे एखादे शरिराला न मानवणारे औषध घेतले गेल्यास होतो.

**लक्षणें**—सामान्यतः रोगी एखादे मूल असते. त्याला एकाएकी श्वास लागतो व जीव कोंडल्याची लक्षणे दिसून येतात (symptoms of asphyxiation). स्वरयंत्रावरील पडद्याला सूज आल्याचे दिसून येते.

**चिकित्सा**—जर सूज अंजिओन्युरॉटिक इडिमामुळे असेल तर ताबडतोब लायकर अँड्रिनलीन हैड्रोक्लोराइडचे  $\frac{1}{2}$  सी. सी. इंजेक्शन स्नायुतून द्यावे, व घशांत अँड्रिनलीनच्या द्रावाचा (१ भाग लायकर अँड्रिनलीन हैड्रोक्लोरीड व १ $\frac{1}{2}$  भाग नॉर्मल सलाईन) फवारा मारावा. जर सुजेची दुसरी कांहीं कारणे असतील तर बर्फ चोखण्यास द्यावा व मानेवर बर्फाच्या पाण्याच्या घड्या ठेवाव्या (cold compresses). सुजलेल्या पडद्यावर कोकेनचा परिणाम करून (cocainisation) मग त्यावर तीक्ष्ण हत्याराने चरे पाडावे. जर रोग फारच तीव्र असेल तर श्वासनलिकेंत शस्त्रक्रिया करून त्यांत नलिका घालावी लागते (tracheostomy). जर सूज आयोडाइड सारख्या औषधामुळे असेल (iodide idiosyncrasy) तर ते देण्याचे थांबवून, सोडाबायकार्ब ६० ग्रेन, दिवसांतून तीन वेळां द्यावा.

## वागिंद्रिय वध, वाग्वध (LARYNGEAL PARALYSIS)

ज्या वेळीं आपण बोलत असतो त्यावेळीं स्वरतंतू एकमेकांजवळ येतात. पण श्वास घेतांना मात्र ते एकमेकांपासून बाजूला जातात. या स्वरतंतूच्या हालचाली स्वरयंत्रांत असणाऱ्या निरनिराळ्या स्नायूंकडून होत असतात. जे स्नायू स्वरतंतूंना एकमेकांजवळ आणतात, ते स्नायू म्हणजे क्रिको-अॅरिटोनाॅइड



इंटर-अॅरिटेनॉइड व थैरो अॅरिटेनॉइड स्नायूचा बाहेरील भाग हे होत. स्वरतंतू एकमेकांपासून बाजूला करणारे स्नायू म्हणजे पाठीमागच्या बाजूस असणारे क्रिको-अॅरिटेनॉइड स्नायू होत. क्रिको-थैरॉइड स्नायूकडून स्वरतंतू घट्ट ताणले जाण्यास मदत होते.

स्वरतंतू एकमेकांजवळ आणण्याची क्रिया ही विशेष हालचाल (specialised movement) असते, व त्यावर मेंदूतील बाहेरच्या भागांत असणाऱ्या केंद्राचा (cortical centre) अधिकार चालतो. स्वरतंतू एकमेकांपासून बाजूला होण्याची क्रिया ही पुष्कळशी यांत्रिक असून, ती मेड्युलामध्ये असणाऱ्या केंद्रांकडून नियंत्रित केली जाते. क्रियात्मक वधांत (functional paralysis) स्वरतंतू एकमेकांजवळ आणण्याच्या क्रियेत बिघाड होतो (adduction is affected) तर रोगांत स्वरतंतू एकमेकांपासून बाजूला जाण्याची क्रिया प्रथम बिघडते.

### क्रियात्मक वाग्वध

(FUNCTIONAL APHONIA)

हेतु-साधा वाग्वध हा पुष्कळ वेळां अपतंत्रक (hysteria), फार अशक्तपणा (debility) किंवा कांहीवेळां फुफ्फुसाच्या क्षयांत दिसून येतो.

लक्षणे-रोगी कुजबुजल्या सारखा बोलतो, पण खोकतो मात्र नेहमीसारखा. यांत श्वास नसतो. लॅरिंगास्कोपने तपासल्यास ज्यावेळीं स्वरतंतू स्थिर असतात, त्यावेळीं ते नेहमीसारखे दिसतात. पण बोलतांना मात्र ते पूर्णपणे एकमेकांजवळ येत नाहीत. श्वास घेतांना मात्र ते एकमेकांपासून बाजूस जातात.

चिकित्सा-रोग्याची प्रकृति सुधारण्याकरितां बलवर्धक औषधें द्यावी. रोग्याला खोकावयास सांगावे व त्याचवेळीं त्याची जीभ जोरानें दाबावी (firm depression of the tongue), त्यामुळें कांहीवेळां आवाज परत येतो. पण परत पद्धत वाग्वध होतो.

### रोगामुळें होणारा वाग्वध

(ORGANIC LARYNGEAL PARALYSIS)

हेतु-विकृति ही मेंदू, लंबमज्जा, मेंदूपासून निघालेला १० वा मज्जातंतू, उर्ध्वकंठमज्जातंतू (superior laryngeal nerve) किंवा आवर्तक कंठ मज्जातंतू (recurrent laryngeal nerve) वगैरेत असते.

मस्तिष्क विकृति (cerebral lesion)-जर दोन्ही बाजूकडे असेल तरच वाग्वध होतो. कारण एका बाजूकडील केंद्र जरी उत्तेजित केले गेले तरी

दोन्ही बाजूकडील स्वरतंतू एकमेकांजवळ येतात. त्यामुळे या कारणांने होणारा वावध क्वचितच होतो. मेंदूपासून निघालेल्या १० व्या व ११ व्या मज्जातंतूंच्या केंद्रांना इजा झाल्यास (nuclear lesion) त्याच बाजूच्या स्वरतंतूचा वध होतो. या मज्जातंतूंच्या केंद्रांना इजा पोहोचण्याची कारणे म्हणजे गमा, रक्तस्राव, अर्बुद, डेसिमिनेटेड स्केरोसिस (संकीर्ण मस्तिष्क विकृति?), सिरीगोमायलिया वगैरे रोग होत. हे पुष्कळ वेळां दोन्ही बाजूला असतात.

**मेंदूपासून निघालेला १० वा मज्जातंतू**—हा मज्जातंतू कवटीच्या खालच्या भागाचा अस्थिभंग (fracture of the base of the skull) किंवा त्या भागांत अर्बुद होऊन किंवा त्या मज्जातंतूचा दाह होऊन, तो विकारित होतो.

**उर्ध्वकंठ मज्जातंतू**—हा क्वचितवेळां विकारित होतो. मानेंतील वाढलेल्या रसग्रंथीचा दाव पडून किंवा मार लागून त्याला इजा होते वा घटसर्पामुळे मज्जातंतू-दाह होऊन (diphtheritic neuritis) ती विकारित होतो.

**आवर्तक कंठ मज्जातंतू**—हा धमनिकोषविस्तार (aneurysm), मानेंतील रसग्रंथी, कंठस्थपिंड अर्बुद (thyroid tumour), अन्ननलिकेचा कॅन्सर, डावी कर्णिका विस्तार, उरस्थ अर्बुदे, मानेंतील वा उरस्थ विद्रधि व साद्र फुफ्फुसावरणदाह वा साद्रहृदयावरणदाह यांचेमुळे दबला जाते. त्याच प्रमाणें सर्दी, घटसर्प, मद्य, सोमल व नाग विषवाधा यामुळे मज्जातंतू दाह होऊन हा मज्जातंतू विकारित होतो. या मज्जातंतूला शस्त्रक्रियेत कांहीं वेळां इजा पोहोचते.

जर एका बाजूच्या स्वरतंतूच्या अपवर्तनी स्नायूचा वध झाला असेल—एक पार्श्वी अपवर्तनी स्नायू वध (unilateral abductor paralysis) तर कास नसते, आवाज नेहमीं सारखा किंवा घोगरा असतो. पण श्रम केल्यास थोडा श्वास लागतो. यांत बोलतांना स्वरतंतू एकमेकांजवळ येतात. पण श्वास घेतांना एकमेकां-पासून लांब जात नाहीत.

ज्यावेळीं दोन्ही बाजूच्या या स्नायूंचा वध होतो—द्विपार्श्वी अपवर्तनीस्नायू वध—(Bilateral abductor paralysis) त्यावेळीं आवाज जवळ जवळ नेहमीं सारखा असतो, पण श्वास घेतांना मात्र घरघर आवाज येतो (inspiratory stridor). बोलतांना दोन्ही स्वरतंतू एकमेकांजवळ येतात, पण श्वास घेतांना ते एकमेकांपासून लांब जात नाहीत. कष्टश्वासाकरतां श्वासनलिकेंवर शस्त्रक्रिया करून नलिका ठेवावी लागते.

ज्यावेळीं दोन्ही बाजूकडील स्नायूंचा पूर्ण वध झालेला असतो, त्यावेळीं

रोगी कुजबजल्यासारखा बोलू शकतो पण घरघर मात्र नसते. दोन्ही स्वरतंतू बोलतांना किंवा श्वास घेतांना अजिबात हालचाल करीत नाही.

### क्रोप, घरघर आवाज (CROUP)

**व्याख्या**—या प्रकारचा श्वासोच्छ्वास हा नवजात बालकें व लहान मुलें यांत दिसून येतो.

हेतु—पुढील प्रकार दाखवितां येतात :—

१. **शोफयुक्त (Inflammatory)**—लॉरिंज्यायटिस स्ट्रॅडुलोझा, स्तरयुक्त कंठशोफ (घटसर्पध्न्य किंवा त्या व्यतिरिक्त). साधा आशुकारी कंठशोफ, डांग्या खोकला.

२. **प्रतिक्षिप्त (Reflex)**—स्वरयंत्राचा संकोच (laryngismus stridulus), वृद्धिपावलेल्या गलग्रंथी व ग्रंथाभ (adenoids) याबरोबर असणारा क्रोप त्याचप्रमाणें दंतोद्भव, टेटनी व मुडदुद (rickets) याबरोबर दिसून येणारा क्रोप.

३. **यांत्रिक (mechanical)**—बाल कंठ स्ट्रायडॉर (infantile laryngeal stridor), कंठस्थ सनालग्रंथि. कंठांत गेलेले अंगांतुक पदार्थ (foreign bodies). श्वासनलिकेवरील वृद्धि पावलेल्या थायमसचा दाव. यांतील कांही प्रकार पुढें वर्णिले आहेत.

### लॅरिंजायटिस स्ट्रॉयडुलोझा (LARYNGITIS STRIDULOSA)

**लक्षणें**—हा बालकांचा विकार होय. सुरवातीला सर्दीची लक्षणें दिसून येतात व त्याबरोबर खोकला व आवाज थोडा घोगरा होतो. मूल झोपले असतांना सुरवातीला त्याचा श्वासोच्छ्वास चांगला चाललेला असतो. पण रात्रीं एकाएकी “क्रोप” होऊन ते उठते. यांत कास, श्वास घेतांना स्ट्रायडॉर (inspiratory stridor) व नीलिमा असतो. हें कांहीं मिनिटें ते अर्धा तासांत नाहिसे होते व मूल झोपी जाते.

**साध्यासाध्यता**—जरी विकार भयावह वाटला तरी, मारक होत नाही.

**चिकित्सा**—जर रोगाचा जोर चटकन कमी झाला नाही, तर बालकाला गरम पाण्यांत धरावे. त्याला गरम वाफेचे निःश्वसन करावे, किंवा नाक व घसा यावर आयसोप्रेनालचा (isoprenal) फवारा मारावा. जर याचे

मुळेंही आराम पडला नाही तर टिक्वर एपिकॅकची (tnc. ipecac) वाम मात्रा (emetic dose) द्यावी. साधारणपणें सहा वर्षांच्या बालकास १२० ग्रॅव. पुढे, जर गलग्रंथी (tonsils) व ग्रंथ्याभ वृद्धि पावलेले असतील तर ते शस्त्रक्रियेने काढून टाकावे.

### स्वरयंत्राचा संकोच, वागिंद्रिय संकोच (LARYNGISMUS STRIDULUS)

हेतु—क्रोपचा हा प्रकार टिटनीमुळें होऊ शकतो. कांहींच्या मते हा दम्यासारखाच विकार आहे. पुष्कळ वेळां याचे बरोबर मुडदुस, घशांतील वाढलेल्या गांठी किंवा दंतोद्भव यासारख्या गोष्टी असतात.

यांत जरी स्वरयंत्राचा संकोच असला तरी सदाहृशोफ नसतो.

लक्षणें—मुलाच्या वागिंद्रियांला रात्रीं एकाएकी आकर्ष घेऊन (laryngeal spasm) ते भीतिने उठते. त्याचा श्वास एकदम बंद होतो. पण थोडी धडपड केल्यामुळें स्वरतंतू शिथिल होतात व हवा आंत शिरते. त्याच वेळीं विशिष्ट आवाज होतो (crowing sound), हातापायाची बोटे वाकडी होतात (carpa-pedal spasm).

या आकर्षांत मृत्यू येण्याचा संभव असतो.

चिकित्सा—जिभेच्या पाठीमागें बोट घालून ती पुढें खेचावी. तोंडावर व छातीवर गार पाण्याचा हक्का मारावा. जर याचा कांहीं उपयोग झाला नाही तर कापडावर थोडा क्लोरोफार्म टाकून, तो नाकावर घरल्यानें मूल ताबडतोब श्वास घेते. झटका गेल्यावर मुलाला कॅल्शम लॅक्टेट द्यावे. एक वर्षाच्या मुलास ६० ग्रॅन दिवसांतून तीन वेळां द्यावे. मुडदुस असल्यास त्यावर इलाज करावा. नाकाच्या पाठीमागील ग्रंथी व घशांतील वाढलेल्या ग्रंथी असल्यास, त्या शस्त्रक्रिया करून काढून टाकाव्या.

### स्वरयंत्राची अर्बुदे

ही अर्बुदे साधी किंवा मारक (malignant) अशी दोन्ही प्रकारची असतात.

### साधी अर्बुदे

यांत स्पर्शकिुराबुद (papilloma), तांतवाबुद (fibroma) [यालाच गाणाऱ्याची गांठ (singer's nodule) म्हणतात], नीलिकाबुद (Angioma) वगैरे येतात.

**संप्राप्ति**—निरुपद्रवी अर्बुदे ही स्वरतंतूचा अग्र व मध्यभाग ज्याठिकाणी मिळतो, त्या ठिकाणापासून निघतात. स्पर्शकुराबुद हे पुष्कळवेळां सनाल असते.

**लक्षणें**—काहीं वेळा कोणतीच लक्षणें दिसून येत नाहीत. पण जर अर्बुद स्वरतंतूवर असेल तर मात्र आवाज घोगरा होतो. नीलिकारबुद असल्यास रक्तप्लीवन (haemoptysis) होते.

**निदान**—लॅरिंगास्कोपने पाहून व त्या अर्बुदाचा सूक्ष्मच्छेद सूक्ष्मदर्शक यंत्राखाली तपासून निदान करता येते.

**चिकित्सा**—शस्त्रक्रिया करून अर्बुद काढून टाकणें.

### मारक अर्बुदे

**संप्राप्ति**—अंतरस्थ वृद्धि (intrinsic growths) स्वरयंत्रांतही होतात. सर्वसामान्य दिसून येणारे अर्बुद म्हणजे एपिथिलिओमा होय. हे स्वरतंतूवर चिकटल्यासारखे असते (sessil) किंवा स्वरतंतूच्या धातूंत अंतरभरण झालेले (infiltration of the tissues of the cord) दिसते. हे इतरही ठिकाणीं होते. स्वरतंतूचा कार्सिनोमा हा स्त्रियामध्ये फार क्वचित होणारा रोग आहे. ज्यावेळीं तो बहिःस्थ कंठ कार्सिनोमा (extrinsic laryngeal carcinoma) असतो, त्यावेळीं तो बहुधा मध्यभागावर असतो (centrally situated); व यांत तो मानेंतील रसग्रंथींत दूरान्वयीत्वानें सुरवातीला होतो (early secondary deposits), तर अंतरस्थ कंठ कार्सिनोमा (intrinsic laryngeal carcinoma) मानेंतील रसग्रंथींत फार उशीरा होतो. सार्कोमा फारच क्वचित दिसून येतो.

**लक्षणें**—रोगी सामान्यतः ४० वर्षावरील पुरुष असून, सुरवातीला आवाज घोगरा असतो. सर्दीमुळें असेल असें समजून त्यावर इलाज केला जातो. त्यांत फरक पडत नाही. पुढें गिळतांना वेदना व्हावयास लागतात. प्रकृति खराब होत जाते, व या अर्बुदामुळें वैवर्ण्य येते (cachexia). लॅरिंगभूस्कोपनें तपासल्यास अर्बुद दिसून येते. पुढे मानेंतील रसग्रंथीत उपद्रवात्मक रोग होतो (secondary deposits), गांठींत संसर्ग होऊन, ग्रैवसंधानक पेशीजाल शोफ (cervical cellulitis) होतो किंवा विद्रधि होतो.

**निदान**—लॅरिंगास्कोपने पाहून किंवा गांठीचा सूक्ष्मच्छेद सूक्ष्मदर्शक यंत्राखाली तपासल्यास निदान होते.

**चिकित्सा**—शस्त्रक्रिया, रेडियम किंवा 'एक्स रे' यांचा उपयोग करावा.

**श्वासनलिका**  
(THE TRACHEA)

**श्वासनलिकाशोफ**  
(TRACHEITIS)

हेतु—श्वासनलिकाशोफ हा आशुकारी (acute) किंवा चिरकारीही (chronic) असतो. आशुकारी हा जंतूमुळे होतो, पुष्कळवेळां तो सर्दीत किंवा डांग्या खोकला व इन्फ्ल्युएंझा या रोगांत होतो. कांहीवेळां गोंवर, घटसर्प किंवा विषमज्वर यांत होतो, तर कांहीवेळां विषारी वायू किंवा गरम वाफ आंत गेल्यामुळेही होतो. चिरकारी प्रकार हा आशुकारीचा उपद्रव म्हणून किंवा तंबाखूच्या अतिसेवनाने, चिरकारी नासादाह (chronic inflammation of the nose) वा चिरकारी वागिंद्रियदाह यांचा उपद्रव म्हणून होतो. स्थानिक कारणांत श्वासनलिकेचे अर्बुद किंवा गमा, ही येतात.

संप्राप्ति—श्वासनलिकेच्या अंतःत्वचेच्या रक्ताधिक्यापासून (vascular engorgement) तों घटसर्पात दिसून येणाऱ्या पापुद्र्यापर्यंत (membrane formation with sloughing) सर्व प्रकार दिसून येतात.

लक्षणें—छातीच्या हाडाच्या खाली जळजळ होते. पण याच वेरोवर असणाऱ्या वागिंद्रियदराह व श्वासवाहिन्यादाह यांचीच लक्षणें स्पष्टपणें दिसून येतात.

चिकित्सा—रोग्याला निजवून ठेवावा. छातीवर व मानेच्या खालच्या भागावर 'लिनमेंट कॅफर' चोळावे. टिंचर वेंझोइन उकळत्या पाण्यांत टाकून ती वाफ दिवसांतून दोन, तीन वेळां घ्यावी. खालील मिश्रचर घ्यावे.

R

टिंचर कॅफर को

सोडा बेन्झोआस

लायकर अमोनिअॅसेटाट

सिरप प्रूनी सिरोटिन

पाणी

ड्राम ३

ड्राम १

ड्राम १

ड्राम २

औंस ६

१ भाग दिवसांतून तीन वेळां घ्यावा.

**श्वासनलिकेचा अवरोध**  
(TRACHEAL OBSTRUCTION)

हेतु—हा अवरोध श्वासनलिकेच्या पोकळींत, तिच्या भितीत किंवा तिच्यावर बाहेरून दाब पडल्यामुळे असू शकतो.

१. पोकळीत—एखादे शल्य आंत गेल्यामुळे, किंवा पॅपिलोमासारख्या एखाद्या सनाल अर्बुदामुळे.

२. भिंतीतील—श्वसनलिकेला झालेल्या जखमेमुळे निर्माण झालेली व्रणवस्तु आवळली गेल्यामुळे किंवा, तीव्र क्षोभक (severe irritants) पदार्थ आंत जाऊन तांतवधातू निर्माण झाल्यास अवरोध होतो. फिरंगरोग, महारोग व उपद्रवात्मक मारक गांठ ही क्वचित होणारी कारणे होत.

३. बाहेरून दाव पडून—वृद्धि पछावलेला कंठस्थ पिंड, विशेषतः मारक किंवा हॉर्चकिनचा रोग यांचेमुळे वृद्धि पावलेल्या ग्रीवेतील रसग्रंथी, धमनिकोशविस्तार, वृद्धि पावलेला थायमस किंवा ऊरस्थ अर्बुद यांचा दाव पडून अवरोध होतो.

लक्षणे—किती प्रमाणांत अडथळा आहे व किती झटकन निर्माण झाला यावर लक्षणे अवलंबून राहतील. श्वास लागणें, श्वासनलिकाजन्य घरघर (tracheal stridor) ही महत्त्वाची लक्षणे होत. नवजात बालकांत वृद्धि पावलेल्या थायमसचा दाव पडून निर्माण झालेला घरघर आवाज हा स्वर-यंत्रांतील अडथळ्यामुळे निर्माण झालेला विशिष्ट आवाज (croup due to laryngeal obstruction) वाटण्याचा संभव असतो. जर बालकाला पुढच्या बाजूस वाकवला तर लागलेला श्वास नाहिसा होतो. ताप नसतो व मधून मधून नीलिमा व श्वास कमी होतो. स्वरयंत्रांतून खाली उतरलेले शल्य, श्वासनलिकेंत गेल्यावर फारच थोडी लक्षणे दिसून येतात, व ते शल्य श्वासवाहिनींत उतरते. जर हा अवरोध हळुहळु निर्माण होत असेल, तर ही घरघर प्रथम रोगी निजला असतां ऐकू येतो.

चिकित्सा—औषधोपचार अवरोधाच्या कारणावर अवलंबून राहिल. जर थायमस या ग्रंथीच्या वृद्धिमुळे विकृति असेल, तर श्वासनलिकेवर शस्त्रक्रिया करू नये, त्यामुळे झटकन मृत्यू येण्याचा संभव असतो. एक्स-रे चा उपयोग करावयाचा किंवा काय याचा विचार करावा. मुलाला आडवे निजू देऊ नये. कांहींत क्ष-किरणांनी फोटो घेतल्यास शल्य कोठे आहे ते समजून येते, व ब्रॉकॉस्कोपने काढतां येणें शक्य होते. मानेंतील श्वासनलिकेच्या भागांत रोगामुळे संकोच असेल, तर त्याच्या खालच्या भागांत श्वासनलिकेंत नलिका घालून लागलेल्या श्वासावर इलाज करतां येतो. जर श्वासनलिकेवर छातींत दाव पडत असेल, तर तो दाव नाहिसा करण्याकरितां कांहींही करता येत नाही. फक्त जर अर्बुदामुळे असेल, तर कदाचित शस्त्रक्रिया करता येते.

## श्वासवाहिन्या

(THE BRONCHI)

### आशुकारी श्वासवाहिन्याशोफ

(ACUTE BRONCHITIS)

हेतु—निरनिराळे रोगजंतू—सर्दीचे रोगजंतू, न्यूमोकोकस, स्ट्रेप्टो व स्टेफलो कॉकॉय, धूळ किंवा शोभकारक रासायनिक पदार्थ यामुळे हा रोग होतो. हा रोग सर्द हवा व पावसाळा आणि हिवाळा या ऋतूंत जास्त प्रमाणांत दिसून येतो. त्याचप्रमाणे निरनिराळ्या सांसर्गिक रोगांत—गोंवर, डांग्या खोकला, इन्फ्ल्युएन्झा वगैरेंत उपद्रव म्हणून होतो.

संप्राप्ति—श्वासनलिकेचा खालचा भाग व तिच्या शाखा यांना सूज येते. सुरवातीला त्यांच्या अंतःत्वचेत रक्ताधिक्य दिसून येते. पुढे त्यांतून श्लेष्मायुक्त पातळ स्त्राव पाझरतो. नंतर तो पूयुक्त होऊन, शेवटी स्त्राव येत नाहिंसा होतो.

लक्षणें—सुरवात सर्दीने होते व ती हळू हळू खालीं सरकते. डोकें दुखते, व अंगांत कणकण वाटून ताप चढतो. प्रथम कोरडा खोकला येतो व त्यामुळे छातींत दुखते. पुढे कफ सुटावयास लागतो. तो प्रथम पांढरा असतो व पुढें पुवामुळ पिवळा बेडका पडतो.

ताप १००° ते १०१° फॅ. पर्यंत असतो. श्वासोच्छ्वास व नाडी थोडी जलद चालते. छातीची हालचाल दोन्ही बाजूस चांगली व सारखी होते. स्टेथो-स्कोपनें ऐकल्यास श्वासोच्छ्वासाचा आवाज तीव्र (harsh) येतो. पण पुष्कळ वेळां सुस्वनिका किंवा सीत्कारी कुडकुड आवाजांनी (sonorous or sibilant rhonchi) तो झाकून टाकला जातो. पुढें स्त्राव निर्माण होत असल्यामुळे बुद्बुद् ध्वनी (bubbling rales). ऐकूं येतात. सुरवातीला थुंकी अतिशय थोडी व फार चिकट (tenacious) असते. पुढे थुंकीचे प्रमाण वाढते व ती पूयुक्त (purulent) होते.

व्यवच्छेदक निदान—निदान कठीण नाही. पण क्षय नाहीना हें पाहाण्याकरितां थुंकीची परीक्षा व 'क्ष' किरणांनी फोटो घेणें जरूर असते.

उपद्रव (complications)—रोग सामान्यतः एकदोन आठवड्यांत बरा होतो. अनुगामी (sequela) म्हणून चिरकारी श्वसावाहिन्याशोफ होण्याची भीती असते. लहान बालकांत व वृद्धांत ब्रांकोनिमोनिया होऊन मरण्याची भीती असते.

चिकित्सा—रोग्याला गरम पांघरुणांत निजवून ठेवावा. छातीवर लिनिमेंट कम्फर चोळावे व वर कापूस लावून गरम कपडा गुंडाळावा. जर छातीत



आवाज येत असतील तर अँटीफ्लोजेस्टिन लावावे. तापांत पातळ आहार घ्यावा. शौचाला साफ होईल असे करावे. याकरितां मिल्क-ऑफ मॅग्नेशिया किंवा मँग. सल्फ. ६० ते १२० ग्रेन द्यावे. ज्यावेळीं कफ शुष्क असतो त्यावेळीं वाफ द्यावी. खालील मिश्रचर द्यावे.

R

लायकर अमोनि. अँसेटेट	ड्राम १
टिक्चर कॅम्फर को.	ड्राम ३
सिरप् टोलू	ड्राम ३
व्हायनम एपिकॅक	ड्राम १
पाणी	औंस ६

$\frac{1}{4}$  भाग दिवसांतून तीन वेळां द्यावा.

कफ सुटावयास लागल्यावर पुढील मिश्रचर द्यावे.

R

लायकर अमोनि. अँसेटेट	ड्राम १
अमोनियम कार्ब	ग्रेन ३०
टिक्चर डिजिटॅलिस	ड्राम १
टिक्चर सीला	ड्राम १
सिरप् टोलू	ड्राम ३
सिरप् वसाका	ड्राम ३
पॉट. सॅट्रस.	ड्राम १
एक्स्ट्रॅक्ट ग्लिसरायझा लिक्विड	ड्राम २
पाणी	औंस ६

$\frac{3}{4}$  भाग दिवसांतून ३ वेळां द्यावा.

सल्फा वड्या व पेनिसिलीन इंजेक्शनचा चांगला उपयोग होतो. पेनिसिलीन क्रिस्टलाईन सोडियम जी २ लाख दिवसांतून दोन वेळां स्नायुतून द्यावे. किंवा अँक्रोमायसिनच्या गोळ्या द्याव्या. सुरवातीला १ ग्रॅम (४ कॅप्सूल), नंतर दोन दिवस दर सहा तासांनी २ कॅप्सूल याप्रमाणे द्याव्या. पुढे एक कॅप्सूल दर ६ तासांनी ४ ते ५ दिवस द्याव्या. जर हृदयाची उजवी बाजू विस्तार पावल्याची लक्षणे दिसत असतील तर कार्डिओझॉल किंवा कोरॅमिनचे इंजेक्शन दर ६।६ तासांनी द्यावे. किंवा डिजिटॅलिन  $\frac{1}{8}$  ग्रेन व स्ट्रिक्नीन  $\frac{1}{8}$  ग्रेनचे इंजेक्शन त्वचेखाली द्यावे.

## आशुकारी पूयभृत श्वासवाहिन्याशोफ (ACUTE SUPPURATIVE BRONCHITIS)

**व्याख्या**—श्वासवाहिन्यादाहाचा हा तीव्र प्रकार असून, यांत फार मोठ्या प्रमाणात पूयुक्त थुंकी पडते. या रोगाची क्वचित् सांथ येते.

**हेतु**—या रोगाच्या थुंकींत न्युमोनियाचे जंतु, हिमोफिल्स इन्फ्ल्युएन्झी व नेनिरिया कटाह्यालिस (*Neisseria catarrhalis*) हे जंतु दिसून येतात.

**संप्राप्ति**—मध्यम व लहान आकाराच्या श्वासवाहिन्यांचा सार्वभूत पूयुक्त सदाहशोफ (diffuse purulent inflammation) असतो. वायुकोशांत द्रव असतो.

**लक्षणें**—रोगी एकाएकी आजारी होतो, अस्वस्थता. हुडहुडी, फार ताप ही लक्षणें असतात. खोकला यावयास लागतो, श्वासोच्छ्वास करता येत नाही व खोकल्यावाटे घट्ट थुंकी पडते.

तपासल्यास नीलिमा दिसून येतो. रोग्याला श्वास लागल्याचे दिसून येते. नाकपुड्या हालत असतात. ताप १०३० ते १०४० फॅ. पर्यंत चढतो. नाडी व श्वासोच्छ्वास जलद चालतात. फुफ्फुसावर तपासल्यास कोठेही घनता दिसून येत नाही. ध्वनिस्पंद हाताला प्रतीत होतात. नलिकाश्रवणाने संबंध छातीभर बुद्बुद् ध्वनि ऐकू येतात. संबंध दिवसात जवळ जवळ १५ ते २० ऑस पूयभृत थुंकी वाहेंर फेकली जाते.

**निदान**—तीव्र नीलिमा, श्वास व पूयुक्त थुंकी यावरून सहज निदान करता येते.

**उपद्रव**—हे रोगाच्या तीव्रतेवर अवलंबून असतात. दोन तीन आठवड्यांत रोगी बरा होतो किंवा दोन तीन दिवसांतही रोगी मरतो. हृत्साद (heart failure) हा महत्त्वाचा उपद्रव होय.

**चिकित्सा**—औषधोपचार पुष्कळसा श्वासवाहिन्यादाहासारखाच असतो. पण नीलिमाकरिता ऑक्सिजनची जरूरी असते, व तो नीलिमा कमी होईपर्यंत द्यावयास पाहिजे. पांच लाख युनिट पेनिसिलीनचा २ सी. सी. आसुत जलांत (distilled water) द्राव बनवून तो श्वासावाटे फुफ्फुसांत द्यावा (inhalation); याकरिता विशिष्ट प्रकारच्या इन्हेलरचा—कोलिजन इन्हेलर (collison inhalar) उपयोग करतात. याचबरोबर क्रिस्टलाइन पेनिसिलीन ५ लाख दर ६ तासांनीं स्तायूतून द्यावे,

## चिरकारी श्वासवाहिन्याशोफ (CHRONIC BRONCHITIS)

हेतु—आशुकारीचा चिरकारी होतो किंवा प्रथमच पासूनच चिरकारी असतो. पुष्कळवेळां हा रोग सर्दीचे जंतूमुळे होतो. कांहीत हा हृदय विकार किंवा वृक्कविकार यांत होतो, किंवा घशाच्या चिरकारी दाहामुळेही होतो. हा रोग सामान्यतः ४० वर्षांवरील माणसात—विशेषतः पुरुषांत दिसून येतो. व तो सर्द हवा व हिवाळा यांत ज्यास्त करून होतो.

लक्षणें—रोगी सामान्यतः ४० वर्षांवरील पुरुष असून, त्याला दर हिवाळ्यांत वारंवार श्वासवाहिन्याशोफ होतो. रोग्याची तक्रार म्हणजे खोकला, श्वासोच्छ्वास बरोबर न करता येणें (shortness of breath) व निष्ठीवन (Expectoration) रोग्याच्या चेहऱ्यावर थोडा नीलिमा दिसून येतो व कांहीवेळां बोटांची टोकें वाटोळी व फुगीर असतात (clubbing of the fingers). जर वायुकोष-विस्तार झालेला असेल तर छातीची हालचाल पूर्णत्वाने होत नाही. स्पर्शनानें हाताला शुष्कध्वनी प्रतीत होतात (Rhonchal fremitus). अंगुली ताडनाने अति अनुनादीस्वर ऐकू येतो (hyperresonant) व फुफ्फुसाचा विस्तार पावण्यामुळे हृदयाचा आकार कमी झाल्या सारखा भासतो. नलिकाश्रवणाने श्वास ध्वनी तीव्र किंवा अशक्नहि वाटात, उच्छ्वासाचा काल वाढलेला समजून येतो (prolonged expiration). जिकडे तिकडे बुद्बुद् ध्वनी किंवा कुईकुई आवाज ऐकू येतात. कांही रोग्यांत हे ध्वनी तो जर निजला असेल किंवा त्यानें थोडे श्रम केले तरच ऐकू येतात. कांहीवेळां उजव्या बाजूचा हृदयविस्तार असतो. सुरुवातीला थुंकी फार थोडी व चिकट असते. पुष्कळशा रोग्यांत थुंकी काळसर हिरवट रंगाची व घट्टसर व अधुनमधुन रक्तमिश्रित पडते.

निदान—तितकेसे कठीण नाही. पण क्षय नाहीना हे पहाण्या करितां थुंकीची परीक्षा करावयास पाहिजे व एक्स-रे घेणें चांगले.

उपद्रव—रोग हळूहळू वाढत जातो. उपद्रवात वायुकोषविस्तार, वायुवाहिन्य विस्तार, दमा व हृदय विस्तार हे महत्वाचे होत.

चिकित्सा—कोरड्या हवेवर जाणें हे श्रेयस्कर. जर नाक किंवा घसा यांत दोष-स्थळ असेल तर त्यावर इलाज करावा. पुष्कळवेळां 'आटो व्हॅक्सीने इंजेक्शने देण्या-पासून फायदा होतो. सुरुवातीची मात्रा लहान असावी, व पांच पांच दिवसांनीं किंवा एका हप्त्याने इंजेक्शन द्यावे. किंवा रोग्याचेच रक्त काढून त्याला द्यावे. हे रक्त चौथ्या ते पांचव्या दिवशीं द्यावे. २ सी. सी. पासून सुरुवात करून ५ ते ७ सी. सी. पर्यंत जावे. जर रोगी फार स्थूल असेल तर त्याचे वजन कमी करावयास पाहिजे.

जर बेडका सुटत नसेल तर खालील मिश्रचर गरम पाण्यात सकाळीं व जरूर भासल्यास परत द्यावे.

R<sub>x</sub>

सोडियम क्लोराईड	ग्रेन ५
सोडा बाय कार्ब	ग्रेन १०
स्पिरिट क्लोरोफॉर्म	थेंब ५
पाणी	औंस १

हे औषध एक औंस गरम पाण्यातून द्यावे.

जर बेडका थोडा सुटला असेल तर खालील मिश्रचर द्यावे.

R<sub>x</sub>

अमोनियम कार्ब	ड्राम ३
पोटॅशियम आयोडाइड	ड्राम ३
पोटॅशियम बाय कार्ब	ड्राम १
स्पिरिट क्लोरोफॉर्म	ड्राम ३
पाणी	औंस ६

३ भाग दिवसांतून तीन वेळां द्यावा.

५ लाख क्रिस्टलाइन पेनिसिलीन सोडियमचे इंजेक्शन रोज सकाळ संध्याकाळ असे एक आठवडा स्नायूतून द्यावे. त्याचप्रमाणे श्वासवाटे नाकांतून द्यावे याचे करितां विशिष्ट इन्हेलरसचा उपयोग करितात. अँक्रोमायसिन दोन कॅप्सूल दर ६ तासांनीं एक आठवडाभर द्यावा. नंतर एक कॅप्सूलदर १२ तासांनीं पुष्कळ महिने द्यावयास पाहिजे. या बरोबर हिटॅमिन बी कॉम्प्लेक्सच्या २ वड्या दिवसांतून तीन वेळां द्याव्या.

### श्वासवाहिन्याविस्तार

(BRONCHIECTASIS)

हेतु—श्वासवाहिन्या विस्तार होण्याची मुख्य तीन कारणे संभवतात. १. कांहीवेळां श्वासवाहिनींत कांहीं अडकल्यामुळे किंवा तिच्यावर बाहेरून दाब पडल्यामुळे तिचे निमीलन \* (collapse) होते. त्यामुळे तिच्या आजूबाजूच्या दुसऱ्या श्वासवाहिन्या विस्तार पावतात. श्वासवाहिनींत एकादवेळीं हाडाचा बारीक तुकडा, दांत किंवा शस्त्रक्रिया करतांना टॉन्सिलचा तुकडा जाऊन अडकतो किंवा रोहिणी विस्तार (Aneurysm) वा अर्बुद याचा दाब पडतो व त्यामुळे निमीलन होते. फुफ्फुस सूत्रणरोग (Pulmonary fibrosis) व त्याच बरोबर जर फुफ्फुसावरण संसक्ति असेल (pleural adhesions) तर श्वासवाहिन्यांना

ओढ लागते व त्यामुळे त्यांचा विस्तार होतो. हा न्युमोनिया, किंवा ब्रांकोन्युमोनिया, फिरंगरोग किंवा क्षया नंतर होतो किंवा चिरकारी फुफ्फुसावरणदाह वा छातीला भेदणाऱ्या जखमांचा (penetrating chest wounds) उपद्रव म्हणून होतो.

२. जंतुदोषामुळे श्वासवाहिन्यांच्या भित्तिका कमजोर होतात व सतत खोकण्यामुळे त्या विस्तार पावतात. चिरकारी पूयभूत श्वासवाहिन्यादाह किंवा फुफ्फुस विद्रधि याला कारणीभूत होतात.

३. कांहीवेळां जातज असते. (congenital).

लक्षणें—रोग बहुधा मुलांत किंवा तरुणांत दिसून येतो. अशा रोग्यांत न्युमोनिया किंवा ब्रांकोन्युमोनिया झाल्याचे पूर्ववृत्त मिळते. सुरुवात कफाने होते, व बेडक्याला थोडी घाण मारते. हळुहळू बेडक्याचे प्रमाण वाढत जाते, व त्याला दुर्गंधी येते. रोगी निजून उठल्यावर त्याला बेडकेच्या बेडके पडतात व मग उच्छ्वासासाला दुर्गंधी मारते. अति बेडके पडण्यामुळे व दुर्गंधीने रोग्याला जीव नकोसा होतो. त्याला ताप येऊ लागतो व बेडक्यामधून रक्त पडते.

अंगुली ताडनानें फुफ्फुसाच्या तळाशी दबब आवाज येतो व नलिका श्रवणाने बुद्बुद् ध्वनी ऐकू येतात. पण रोग वाढलेला असल्यास रोगी मूल कृश दिसते किंवा वाढ कुठित झालेली असते व नीलिमा व बोटांची टोके वाटोळी व फुगीर दिसतात. विकारित बाजूकडील हालचाल कमी असते. हृदाग्र विकारित बाजूकडे खचले जाते. श्वासवाहिन्याविस्तार भागावर नलिका श्रवणानें ऐकल्यास बुदबुदध्वनी ऐकू येतात. त्याठिकाणीं विवर (cavity) असेल व हे पुष्कळसे रिकामे असेल व त्यात एखादी श्वासवाहिनी उघडत असेल, तर त्यावर श्वास व उच्छ्वासाचे प्रमाण सारखेच ऐकू येते—श्वासवाहिन्या श्वसन (bronchial breathing). जर विवर पूर्ण भरलेले असेल तर त्याठिकाणीं श्वासोच्छ्वासाचे ध्वनी नीट ऐकावयास येत नाहीत, क्षीण होतात.

थुंकी—बेडक्याला घाण येते व निजून उठल्यावर त्याचे प्रमाण वाढते. मापून पाहिल्यास २४ तासांत १ ते २० औंस सुद्धां भरते. जर एखाद्या कांचेच्या निमुळत्या भांड्यांत धरली तर त्यांत तीन पातळ्या तयार होतात. पुष्कळ वेळां वरपासून खालपर्यंत सारखा हिरवट पू असतो. पुष्कळवेळां थुंकीत हिमोलिटिक इन्फ्ल्युएंझी-जंतू दिसून येतात. मधून मधून रक्त पडते (रक्तष्ठीवन).

व्यवच्छेदक निदान—रोगाचे निदान करतांना पूयभूत श्वासवाहिन्यादाह, फुफ्फुस विद्रधि, श्वास वाहिनीचा कांसिनोमा, फुफ्फुसाची जातज सद्वग्रंथी (congenital cystic disease of the lung), राजयक्ष्मा हे लक्षांत ठेवावयास पाहिजेत. या रोगांत

क्ष-किरणांनी साधा फोटो घेतल्यास किंवा श्वासनलिकेंत 'लिपिऑडॉल' (Lipiodol) इंजेक्शन देऊन फोटो काढल्यास श्वासवाहिन्या विस्तृत झाल्याचे दिसून येते.

**उपद्रव**—रोग हळुहळु वाढत जातो. दुसरें फुफ्फुसही अशाच प्रकारे विकारित होते. उपद्रवांत जंतुमय रक्तरोग (septicaemia), मेंदू किंवा मज्जारज्जू यांचा विद्रधि, फुफ्फुसावरण विद्रधि, फुफ्फुसावरणांत पू व वायूभरण (pyopneumothorax) फुफ्फुस कोथ (gangrene of the lung) किंवा पूयभूत हृदयावरणशोफ (suppurative pericarditis) हे महत्वाचे होत.

**चिकित्सा**—प्रतिबंधक—न्युमोनिया, ब्रांकोन्युमोनिया, फुफ्फुसावरण विद्रधि हे रोग बरे झाल्यानंतर फुफ्फुसाचा खालचा भाग प्रसरण पावावा एवढ्या करितां रोग्याला श्वासोच्छ्वासाचे व्यायाम द्यावे. नाक व घसा या ठिकाणच्या शस्त्रक्रिया करतांना, त्याठिकाणचे तुकडे फुफ्फुसांत जाणार नाहीत याची फार काळजी घ्यावयास पाहिजे.

**रोगहर**—(curative) हा औषधोपचार दोन प्रकारांनी करतां येतो. औषधीय व शस्त्रक्रिया.

प्रथम औषधीय उपचार करणें चांगले. नाक, घसा व श्वासनलिका यांना विकार होणार नाहीत याची काळजी घ्यावी किंवा झाले असल्यास त्यावर ताबडतोब इलाज करावा. पेनिसिलीन व स्ट्रेप्टोमायसिनची इंजेक्शन द्यावी. त्यामुळें रोगकारक जंतू मारले जातात. रोग्याला पूर्ण विश्रांती द्यावयास पाहिजे. सकस अन्न व व्हिटॅमिन द्यावे. त्याचप्रमाणें श्वासोच्छ्वासाचे व्यायाम सुरू करावे. त्यामुळें छातीची हालचाल चांगल्या प्रकारे होऊन, फुफ्फुसातून रक्ताचा प्रवाह चांगल्या प्रकारे चालतो.

**पोश्चरल ड्रेनेज**—खाली सांगितल्या प्रमाणें रोग्याला निजवून कफ बाहेर पाडावा या करितां रोग्याला डोके खाली करून व पाय वर करून पण पोटावर खाटेवर निजवावे. याकरितां विशिष्ट प्रकारची खाट (Nelson bed) मिळते. सुरुवातीला १० ते १५ मिनिटें, दिवसांतून दोन तीन वेळां अशा प्रकारें निजवावे. पुढे पुढें संवय झाल्यावर पुष्कळवेळ निजता येते. त्यामुळें खोकला येऊन पू बाहेर पडतो. अशा रीतिने घाण बाहेर पडल्यावर नाकावाटे पेनिसिलीन द्यावे. जर कफाला फार घाण मारीत असेल तर १ ते ५ थेंब क्रिओझोट कॅप्सूलमधून दिवसांतून तीन वेळां द्यावे. क्रिओझोटची वाफही द्यावी किंवा खालील मिक्चर द्यावे.

R<sub>x</sub>

पोट्रॅशियम आयोडाइड

क्रिओझोट

टिक्चर क्विली

एक्स्ट्रॅक्ट ग्लिसरायझा लिक्विड

सिरप टोल

अँक्वा अँनिसि डेस्ट.

ग्रेन ५

थेंब २

थेंब २ ½

थेंब २०

थेंब ३०

औंस ½

½ औंस दिवसांतून तीन वेळां द्यावे.

वक्षःश्रेः उग्राणि धृथे मूल

प्रमस्तिष्क प्रान्तस्था

अन्तरामस्तु छुंग

आवात्मक केंद्र

मेरुशीर्ष

वृक्षस केंद्रकाच्या

श्वासवाहिनी प्रेरक जागा

प्रतिवर्त उद्दीयन

नाक, आणि डोळे, जठर, आंतडी, वृक्क, जननेंद्रिये यासारख्या शरीराच्या भागाकडून येणारी

अनुकंपी (अद्वितीय धर्मी

मज्जातंतूवाश्वासवाहिनीस पुर्वठा)

रक्तवाहिनीया आकुंचन

रक्तवाहिनीया आकुंचन पावतात

स्नायू आकुंचन पावतात

वाहिन्या विस्तार पावतात

श्लेष्मा स्रवते

श्वासवाहिनीचा आडवा छेद

श्वासवाहिनीया आकर्ष पुढील कारणांनी होणारा

अ) अलर्जीजन्य निःश्वसन उदा:- थंड हवा

ब) रक्तावाटे इंजेक्शनने उदा:- असेटिल कोलीन

फायजोस्टिगमिन् वगैरे

उद्दीपनामुळे होणारे श्वासवाहिनीया शिथिलता

संदमनामुळे होणारा श्वासवाहिनीया आकर्ष

उदा:- अंतःस्त्रावी प्रभावामुळे

स्नायू शिथिल पावतात

श्वासवाहिनी शिथिलता

अ) अद्वितीय आणि संयोजिका

वाच्या अतिश्वासामुळे

ब) स्वतावाटे जाणारी उदा:- ओहिनीन

किंवा एफिड्रिन सारखे पौष्टत घेतले

श्वासवाहिनीया शोधजन्य आवेग

(अलर्जीजन्य)

अ) पराग, धूल, फुल, औषधे, प्राणिज प्रसर्जन वगैरेचे

निःश्वसन

ब) स्वतावाटे जाणारे पदार्थ उदा:- पोटात घेतलेले अन्न

किंवा औषधे, इंजेक्शनने दिलेले सीरम, त्वचा परीक्षची द्रव्ये

आकृति १३. दम्याच्या आवेगांच्या पथांचा आरेख

(पान १७० पहा)

रोगी बरा होण्याकरितां महत्वाच्या गोष्टी म्हणजे लौकरांत लौकर निदान व पूर्ण इलाज या होत.

**शस्त्रक्रिया**—हे इलाज कांही ठराविक रोग्यांतच करता येण्यासारखे असतात. रोग एकाच बाजूला किंवा फुफ्फुसांच्या एकाच खालच्या बाजूला असेल व रोगी तरुण असून निसत्व झालेला नसेल, तरच हे इलाज करता येणे शक्य असते.

इलाज दोन प्रकारांनी करता येतात.

१. **मध्यच्छिद मज्जातंतू** (phrenic nerve) चिरडणे किंवा अपदारण (crush or avulsion). यामुळे विकारित बाजूकडील श्वासपटल स्नायूचा वध होतो. व ती बाजू जवळ जवळ १ ते २ इंच वर जाते. त्यामुळे फुफ्फुसांच्या खालच्या भागाचे निमीलन होते.

२. **फुफ्फुसाचा विकारित भाग काढून टाकणे**—फुफ्फुसखंड छेदन—(lobectomy) किंवा विकारित फुफ्फुसच काढून टाकणे,—फुफ्फुस छेदन—(pneumoneetomy) पण या शस्त्रक्रिया साध्या नाहीत. रोगी दगावण्याची भीती असते.

## दमा

(ASTHMA)

या रोगांत उर्च्छवासावरोधाचे आवेग येतात.

**हेतु**—पुष्कळवेळां याचे 'अलर्जी' हे कारण असते. हा रोग अनुवंशिक असून, तो पुरुषांत ज्यास्त प्रमाणांत दिसून येतो. या रोगाची सुरुवात जरी लहान वयांत होत असली तरी सामान्यतः त्याचे दृश्य स्वरूप मोठ्या वयांत दिसून येते.

## उद्देष्टकर दमा

(SPASMODIC ASTHMA)

**व्याख्या**—कष्टश्वासाचे, मुख्यतः उर्च्छवासी स्वरूपाचे, प्रवेग (paroxysms) याबरोबर श्वासवाहिनी आकर्ष (spasm) असतो.

**हेतु**—अॅलर्जीजन्य प्रवृत्ति हें एक महत्वाचे कारण आहे. आवेश कारणे (emotional factors), अतिचिंतातूर पालक, घरगुतिदुःख, चिंता हे सर्व दम्याला कारणीभूत होतात.

**श्वासवाहिन्यांचे आकर्ष**—(spasm of the bronchi) हा पुढील कारणांनी होतो.

१. आवेग, थकवा किंवा कृत्रिम फुलांचे दर्शन. २. प्रतिवर्त उद्दीपन (reflex stimulation) विशेषतः नासिकेपासून, आणि कांही वेळां डोळे, जठर आणि आंतडी. ३. थंड हवा किंवा धुके यांच्या अभिश्वसनाने होणारे श्वासवाहि-



न्यांचे उद्दीपन. ४. अँसिटिल कोलिन किंवा हिस्टॅमिन सारखे इंजेक्शन रुपाने दिलेले पदार्थ. हे रक्तावाटे श्वासवाहिन्यांकडे नेले जातात. ५. अनुकंपी मज्जातंतूच्या पुरवठ्याचे संदमन (inhibition), अंतःस्त्रावी प्रभावांमुळे (endocrine influences). ६. उपवृक्क कॉर्टिकॉइडचा परिणाम, याला आतां ज्यास्त महत्त्व दिलें जात आहे. आर्तवपूर्व कालांत बीजकोशीय दमा होतो, आणि तो प्रोजेस्टेरॉनच्या अभावामुळे होय.

**श्वासवाहिन्यांचा शोथ—**(oedema of the bronchi) पुढील कारणांनी होतो.

१. अलर्जीजन्य पदार्थांच्या अभिश्वसनामुळे; उदा. पराग, धूळ, प्राणिज प्रसर्जन (animal emanations), पुष्प प्रसर्जन, औषधें वगैरे. मुद्रक दमा (Printer's asthma) वर्णिला आहे. तो रंगीत छपाईच्या तुषार द्रवांत (spray bluid) वापरण्यांत येणाऱ्या गम अकेशियाच्या अभिश्वसनाने होतो. २. रक्तावाटे जाणारे अलर्जीजन्य पदार्थ : उदा. अन्नाचे पाचक पदार्थ, (digestive products) विशेषतः अंडी, दूध, मासे, चीज वगैरे. पोटांत घेतलेली औषधे, संसर्गाच्या क्षतीपासून (foci of infection), इंजेक्शन रुपाने दिलेली सिरम, आणि त्वचा परीक्षेची द्रव्ये (skin testing materials)

**श्वासवाहिन्यांचे शिथिलन—**(Relaxation) पुढील कारणांनी होते.

१. अनुकंपी मज्जातंतूचे उद्दीपन. २. स्ट्रॅमोनियम व अँड्रिनलीन सारख्या पदार्थांचे अभिश्वसन. ३. रक्तावाटे उद्दीपन: उदा. इंजेक्शन रुपाने दिलेले अँड्रिनलिन, किंवा पोटांत घेतलेले एफेड्रिन. (आकृति १३ पाहा).

**संप्राप्ति—**ज्यावेळी आवेग येतात त्यावेळीं उच्छ्वासांत श्वासवाहिन्यांचे स्नायू आकुंचन पावलेले असतात. श्वासवाहिन्यांच्या अंतःत्वचेला सूज आलेली असून, त्यांत रक्ताधिक्य दिसून येते, व आवेगाच्या शेवटीं शेवटीं श्लेष्मा ज्यास्त प्रमाणांत तयार होते. फुफ्फुसांत सहज रितीने हवा आंत शिरते पण बाहेर पडतांना त्रास होत असल्यामुळे फुफ्फुसे फुगलेली रहातात. कांहीवेळां वायुकोषविस्तार (emphysema) व हृदय विस्तार होतो.

**लक्षणें—**रोग्याला लहानपणी एक्झिमा, तीव्र श्वासवाहिन्यादाह किंवा ब्रांको-न्युमोनिया झाल्याचे पूर्ववृत्त मिळते. सामान्यतः दमा रात्री सुरू होतो. रात्रीं झोपतानां रोग्याला कांहीही झालेले नसते. पण रात्री एक दोनचे सुमारास एकदम गुदमरल्यासारखे होऊन तो जागा होतो. श्वासोच्छ्वासाकरितां त्याची धडपड चालू असते. हवा घेता यावी म्हणून तो बसतो, खिडकी उघडावयास सांगतो.

आवेगांत रोगी हात टेकून बसलेला दिसतो, त्याचा चेहरा पांढुरका (pale) असून, चेहऱ्यावर भितीचे भाव दिसून येतात, ओठ निळे पडतात व श्वासोच्छ्वास

करतांना त्रास होतो. श्वासोच्छ्वास अधिक काल लांबतो. श्वासोच्छ्वास करतांना सहाय्यक श्वसन स्नायू (Accessory respiratory muscles) भाग घेतात. नलिका श्रवणानें उच्छ्वास लांबलेला ऐकू येतो. सर्व छातीभर कुईकुई आवाज ऐकू येतात. नाडी जलद पण क्षीण चालते. रक्त तपासल्यास, त्यांत 'इओसिनोफिल' या नांवाच्या पांढऱ्या पेशींचे प्रमाण वाढलेले दिसून येते. आलेला आवेग खोकला येऊन, कफ पडून नाहिसा होतो.

रोग्याच्या थुंकीत 'कर्शमनचे' सर्पिल तंतू (curschmann's spirals) दिसून येतात. हे श्लेष्माचे गुंडाळलेले तंतू व कांही श्वेतपेशी यांनीं बनलेले असतात, व कांहीं स्फटिकही दिसून येतात. आवेग साधारणपणें एक दोन तास रहातो व दमल्यामुळे रोग्याला झोंप लागते. दुसरा आवेग येईपर्यंत रोगी पूर्ण बरा असतो. त्याच्या छातीत कांहींच फरक दिसून येत नाही. पण जर रोग पुष्कळ दिवसांचा असेल तर मात्र वायुकोष विस्तार पावतात.

**व्यवच्छेदक निदान**—निदान करतांना आणखी दोन रोग लक्षांत ठेवणें जरूर असते. **हृदीय दमा**—यांत हृदयाचा कांहीतरी विकार असतो. श्वासोच्छ्वासाला तितकासा त्रास होत नाही. पण श्वासोच्छ्वास फार जलद चालतो. **वृक्कीय दमा** यांत चिरकारी बृक्कदाहचे पूर्ववृत्त मिळते. मूत्रातून अल्ब्यूमिन जाते व रोग्याला अल्कली दिल्यास पुष्कळ आराम वाटतो.

**उपद्रव**—प्रौढांत तरी रोग वाढत जाणारा आहे. जर रोगावर उत्तम व त्वरीत इलाज झाला नाही तर रोगाचे आवेग वारंवार यावयास लागतात. कांही रोग्यांत आवेग दोनतीन आठवडेही रहातो. त्याला 'स्टेटस् अस्थमॅटिक्स' असें म्हणतात. मुलांत कांहीहीं कारणा शिवाय दमा एकाएकी नाहिसा होतो. उपद्रवांत वायुकोष-विस्तार, श्वासवाहिन्यादाह व हृदयविस्तार हे महत्वाचे होत. कांहीवेळां दम्या-बरोबर राजयक्ष्मा दिसून येतो. दम्याच्या रोगांत तीव्रग्राहिता (anaphylaxis) असते त्यामुळे त्यांना दुसऱ्या कांहीं रोगांचा औषधोपचार म्हणून सहसा सिरम देऊ नये. कारण रोगी स्ट्रेस अँस्थमॅटिक्समध्ये जाऊन २४ तासांत मरण्याचा संभव असतो.

**साध्यासाध्यता**—(prognosis) दम्याच्या आवेगांत रोगी मरत नाहीत असें नाही. दम्यांत होणाऱ्या उपद्रवामुळे रोग्याचे आयुष्य कमी होते. उजवा हृत्साद (right heart failure), स्वतो वायुभृत फुफ्फुसावरण (spontaneous pneumothorax) होऊन किंवा श्लेष्मामुळे लहान लहान श्वासवाहिन्या अवरुद्ध होऊन गुदमरल्यामुळे मृत्यू येण्याचा संभव असतो.

**चिकित्सा**—आवेगांत— $\frac{1}{2}$  ते  $\frac{3}{4}$  सी. सी.चे अँड्रिनलीनचे इंजेक्शन त्वचेखाली द्यावे. किंवा निओ-एपिनाइनची (Nco-epinine) २० मि. ग्रॅमची गोळी

जिभेखाली धरावी. कांहीत एफिड्रिन हैड्रोक्लोराइडची  $\frac{3}{4}$  ग्रेनची गोळी घेतल्यास आवेग थांबतो. जर यांचा उपयोग झाला नाही तर पाय गरम पाण्यांत धरावे, व स्ट्रांग कॉफी प्यावयास द्यावी. कांहीं वेळां एमिलनैट्राइटची कॅप्सूल फोडून हुंगावयास दिल्यास फायदा होतो. जर याचा उपयोग झाला नाही तर ग्लूकोज व अॅमिनोफायलिनचे इंजेक्शन (२५ सी. सी. २५% ग्लूकोज व ०.२४ ग्रॅम अॅमिनोफायलिन) शिरेतून अतिशय सावकाश द्यावे. इंजेक्शन द्यावयास निदान १० मिनिटें घ्यावी. फार तिब्र प्रकारांत कांहीवेळां क्लोरोफार्मही द्यावा लागतो. स्टेट्स, अॅस्थमॅटिकस् करतां २ सी. सी. लायकर अॅड्रिनलिन हैडक्लोर, सिरिजमध्ये घेऊन ते दर पांच-पांच मिनिटांनीं २।२ थेंब त्वचेखाली द्यावे. सुई त्वचेखाली तशीच ठेऊन द्यावी, त्यांतून द्यावे. अशाप्रकारे इंजेक्शन दिल्यास कांहीत अर्ध्या एक तासांत आवेग जातो. दुसऱ्या कांहींत अशा प्रकारें इंजेक्शन देऊनही कांहीं फायदा होत नाही. अशांना ऑक्सिजन द्यावा; वर सांगितल्या प्रमाणें अॅमिनोफायलिनचे इंजेक्शन द्यावे, किंवा स्नायूतून १०० इं. यु. ए. सी. टी. एच. (ACTH) द्यावे. चिरकारी प्रकारच्या दम्यांत रोज स्नायूतून २५ इं. यु. ए. सी. टी. एच. कॉर्टिसोन २५ मि. ग्रॅमची गोळी, अशा ४ गोळ्या दिवसांतून दोन ते तीन वेळां ४।५ दिवस द्याव्या. किंवा प्रेडनिसोन ५ मि. ग्रॅमच्या ४ वड्या दिवसांतून दोन ते तीन वेळां द्याव्या, किंवा ०.७५ मि. ग्रॅम डेक्झामेथासोन अॅसेटेट (dexamethasone acetate) ४ वड्या दिवसांतून दोन ते तीन वेळां द्याव्या. ही मात्रा हळूहळू कमी करीत आणावी. दम्याचा आवेग येईल या भितीने झोप येत नसेल, तर रात्री  $\frac{3}{4}$  ते १ ग्रेन फेनोबार्बिटोन द्यावे.

R<sub>x</sub>

यावर खालील मिक्चर व पावडर द्यावी.

पॉट. आयोडाइड	ग्रेन २०
पॉट. बायकार्ब	ड्राम १
सोडा. बेन्झोआस	ड्राम १
टिक्चर लोबेलिमा एथिसिस	थेंब ४५
टिक्चर स्ट्रॅमोनियम	थेंब ४५
एक्स्ट्रॅक्ट ग्रिडेलिया लिक्विड	ड्राम १
एक्स्ट्रॅक्ट ग्लिसरायझा लिक्विड	ड्राम २
पाणी	औंस ६

$\frac{3}{4}$  भाग दिवसातून तीन वेळां द्यावा.

पावडर

R

एफिड्रिन हैड्रोक्लोराइड

ग्रेन १ १।२

फेनोबाबिटल

ग्रेन २

टर्पिन हैड्रोटे

ग्रेन ६

अॅमिनो फायलिन

ग्रेन ६

कॅफिन सैट्रस

ग्रेन १०

याचे ४ भाग करून, १ भाग दिवसांतून दोन वेळां द्यावा.

आवेग येऊन गेल्यावर रोग्याची पूर्णपणे तपासणी करावयास पाहिजे. घसा, नाकाच्या बाजूची हाडांतील विवरें, दांत, मल व मूत्र यांची पूर्ण परीक्षा करावयास पाहिजे. छातीचा क्ष-किरणांनी फोटो घ्यावा. त्यामुळें किती प्रमाणांत वायुकोष-विस्तार झाला आहे व क्षय आहे किंवा काय ते समजून येते. थुंकीत क्षयाचे व दुसऱ्या प्रकारचे जंतू असतील त्याप्रमाणें अँटिबायॉटिकचा उपयोग करावा. कांही प्रकारचे अन्न, प्राणी, फुलें, वनस्पती, किंवा कांही विशिष्ट औषधें यांचेमुळें दमा येतो का ते पहावें. पुष्कळांना खोलीतील धूळ, पिसे किंवा सौंदर्य प्रसादनात वापरल्या जाणाऱ्या पावडरी यामुळें दमा होतो. खोलींत फार सामान नसावें. खोली रोज झाडावी व ओल्या फडक्याने पुसुन काढावी. फार दिवस वापरलेली गादी वापरूं नये. सगळ्यांत उत्तम म्हणजे रबराची गादी वापरावी. ज्यापदार्थांमुळें आवेग येतो, ते व्यर्ज करावे.

जर अॅलर्जी असेल तर अॅन्टिस्टिन गोळी किंवा वेनॅड्रिल कॅप्सुल द्यावी.

रक्त तपासून घ्यावे. जर त्यांत इओसिनोफिल या पेशींची वाढ झाली असेल तर 'अॅसेटिल अर्सन'ची किंवा युनिकार्बझानचे इंजेक्शन द्यावे.

## श्वासवाहिनी अवरोध

(BRONCHIAL OBSTRUCTION)

हेतु—हा अवरोध तीन प्रकारे उद्भवतो. श्वासवाहिनीवर बाहेरून दाब पडून, श्वासवाहिनीच्या भिंतीत फरक होऊन किंवा आंत कांहीं अडकल्यामुळें होतो. १. श्वासवाहिनीवर बाहेरून पडणाऱ्या दाबाची कारणे म्हणजे वृद्धि पावलेल्या रसग्रंथीं अर्बुद, धमनिविस्तार, विद्रधि, अन्ननलिकेचा कॅन्सर किंवा सार्द्रहृदयावरण. त्याच प्रमाणें फुफ्फुसांतर्गत अर्बुदें (intrapulmonary tumours) व फुफ्फुसाच्या दोन भागांत दाब साठून ही (interlobar effusion) दाब पडतो.

२. श्वासवाहिनीच्या भिंतीत फरक होण्याच्या कारणांत पुढील कारणें महत्वाची आहेत. ती कारणे म्हणजे श्वासवाहिनीचा अँडिनोमा व कार्सिनोमा, क्षय व फिरंग रोग यामुळें तांतवधातू निर्माण होऊन; त्याचप्रमाणें श्वासवाहिनीच्या भिंतीतील

स्नायूत आवेग येऊनही (spasm) अवरोध होतो. दम्यांत याच प्रकारें अडथळा निर्माण होतो.

३. श्वासवाहिनीत अडथळा निर्माण होण्याची कारणे म्हणजे आंत गेलेली शल्ये (foreign bodies), घट्ट श्लेष्मा किंवा लसिका ग्रंथीमुळें श्वासवाहिनी ब्रणीत होऊन ती ग्रंथी आंत गेल्यास अडथळा होतो.

**संप्राप्ति**—श्वासवाहिनी अवरोधामुळें कमी अधिक प्रमाणांत फुफ्फुसाच्या भागाचे निमीलन होते. जर आंत गेलेले शल्य खराब दूषित असेल (septic) तर श्वासवाहिनीदाह, ब्रांकोन्युमोनिया, श्वासवाहिनीविस्तार (bronchiectasis) फुफ्फुस विद्रधि किंवा कोथ (gangrene) होण्याचा संभव असतो. पुष्कळवेळां शल्य उजव्या फुफ्फुसांत जाण्याचा जास्त संभव असतो. कारण एक तर उजव्या श्वासवाहिनीचे तोंड रुंद असते, व तिचा श्वासनलिकेशी होणारा कोन जास्त विशाल असतो.

**लक्षणें**—जर एखादे शल्य आंत जाऊन श्वासवाहिनींत अडकले तर कास व छातीत अस्वस्थता वाटते. पण दुसरी लक्षणें दिसण्यापूर्वी कमीअधिक काल जातो. खोकल्यानंतर श्वासाला वास मारतो व नंतर थोडी दुर्गंधीयुक्त थुंकी पडते. पुढे ताप व खोकला यांने रोगी बेजार होतो. शल्य असलेल्या भागावर अंगुली ताडनाने जडध्वनी येतो व नलिकाश्रवणाने सूक्ष्म बुदबुद ध्वनी (fine rales) ऐकू येतात. जर एखादी बी गिळली जाऊन ती श्वासवाहिनीच्या तोंडावरच अडकली गेली, तर संबंध फुफ्फुसाचे निर्मालन होते. त्यामुळें त्याबाजूच्या छातीचे प्रसरण कमी होते, व हृदय त्या बाजूला खेंचले जाते. कांहींत फुफ्फुस विद्रधि किंवा श्वासवाहिन्या विस्ताराची लक्षणें दिसून येतात. क्ष-किरणांनीं फोटो घेतल्यास शल्य असल्याचे दिसून येते. लिपि-ऑडॉलचे इंजेक्शन व क्ष-किरणांनी घेतलेला फोटो यामुळें त्या शल्याचे स्थान समजून येते. जर अवरोध शल्यामुळें नसून, त्याचे कारण फुफ्फुसांत असेल (intrapulmonary) तर ब्रांकाँस्कोपने तपासून, तो अडथळा श्वासवाहिनीच्या मूलभूत कार्सिनोमामुळें (primary carcimoma) आहे वा फिरंग रोगामुळें श्वासवाहिनी संकोच (syphilitic stricture) झाल्यामुळें आहे किंवा फुफ्फुसार्बुदामुळें आहे, ते समजून येते.

**निदान**—जर श्वासावाटे शल्य आंत गेले असेल तर निदान कठीण नाही. नाक किंवा घसा यावर केलेल्या शस्त्रक्रियेचे पूर्ववृत्त, त्यानंतर थोड्याच काळांत कास व दुर्गंधीयुक्त थुंकी यावरून दूषित शल्य आंत गेल्याचे निदान करता येते. श्वासवाहिनीं अवरोध दुसऱ्या कांही कारणाने असेल तर वर सांगितल्या प्रमाणें क्ष-किरणांनीं फोटो घेऊन व ब्रांकाँस्कोपने तपासून निदान करता येते.

उपद्रव—ब्रांकोन्युमोनिया, श्वासवाहिन्याविस्तार, फुफ्फुस विद्रधि व फुफ्फुस कोथ हे महत्वाचे उपद्रव होत.

साध्यासाध्यता—जर आंत गेलेले शल्य कठिण असेल तर ते काढून टाकतां येणें शक्य असते. पण जर मऊ व संसर्गयुक्त असेल तर ते काढून टाकता येणें फार कठिण असते. जर अर्बुदामुळें असेल तर रोगी जगणें जवळ जवळ अशक्य असते.

चिकित्सा—जर आंत गेलेले शल्य काढता येण्यासारखे असेल तर ब्रांकोस्कोपचा उपयोग करून काढून टाकावे. जर फिरंग रोगामुळें श्वासवाहिनी संकोच झाला असेल तर फिरंग रोगाचा इलाज करावा. इतर प्रकारांचा इलाज त्या त्या कारणावर अवलंबून राहिल.

### श्वासवाहिन्या अर्बुदे

(TUMOURS OF THE BRONCHI)

साधी अर्बुदे—यांत स्पर्शकुराबुद ( papilloma ), मेदाबुद ( lipoma ), श्लेष्माबुद ( myxoma ), अँडिनोमा, कुराबुद ( chondroma ) व तांतुवाबुद ( fibroma ) ही होत.

मारक अर्बुदे—या प्रकारचे अर्बुद हे सामान्यतः मूलभूत कार्सिनोमा प्रकारचे असते. उपद्रवात्मही असू शकते. पण सार्कोमा मात्र फारच क्वचित दिसून येतो.

### श्वासवाहिनीचे ग्रंथ्यर्बुद

(ADENOMA OF THE BRONCHUS)

विशेषतः मुख्य श्वासवाहिनीच्या श्लेष्मल ग्रंथीत एक लहानशी गांठ निर्माण होते ती गांठ गुळगुळीत व चकाकीत असते. तिला रक्तपुरवठा भरपूर प्रमाणांत होत असतो. गांठीचा थोडासाच भाग प्रत्यक्ष श्वासवाहिनीच्या पोकळीत असतो. बाकीचा सर्व भाग भित्तिकेतच समाविष्ट असतो. फारच क्वचितवेळां हे दूरान्वयीनें अन्यत्र होते त्यामुळें हे मारक असण्याची शक्यता संभवते.

लक्षणें—सामान्यतः रोगी ४० वर्षाखालील असून, स्त्रियांत याचे प्रमाण ज्यास्त असते. अगदी सुरुवातीचे लक्षण म्हणजे थुंकीतून रक्त पडणें. कांही वेळां शुष्क वा सार्द्र फुफ्फुसावरणदाह किंवा पूयभूत फुफ्फुसावरण हेंच सुरुवातीचे लक्षण असते. जर गांठीमुळें श्वासवाहिनी अवरोध असेल, तर घशांत आवाज येतो ( wheezing ), फुफ्फुस निमीलन होते किंवा श्वासवाहिन्याविस्तार होतो.

व्यवच्छेदक निदान—याचे निदान करतांना थुंकीतून रक्त पडणें, फुफ्फुस निमीलन व श्वासवाहिन्याविस्तार यांची इतर कारणें विचारांत घ्यावयास पाहिजेत. ब्रांको-

स्कोपमधून या गांठींचा लहानसा तुकडा काढून तो सूक्ष्मदर्शक यंत्राखाली तपासल्यास निदान करता येते.

**चिकित्सा**—जर शस्त्रक्रिया करून गांठ काढून टाकली, तर तीव्र रक्तस्त्राव होऊन रोगी मरण्याची भीती असते. गांठीवर 'डीप एक्सरे'चा चांगला उपयोग होतो. जर फुफ्फुसाच्या भागांत विद्रधि असेल किंवा श्वासवाहिन्याविस्तार होण्याची शक्यता असेल तर 'फुफ्फुसाचा तो भाग शस्त्रक्रिया करून काढून टाकावा' (lobectomy).

### श्वासवाहिनीचा मूलभूत कार्सिनोमा

(PRIMARY CARCINOMA OF THE BRONCHUS).

**हेतु**—याचे नक्की कारण काय असावे याबद्दल कल्पना नाही. पण याचे प्रमाण मात्र वाढत आहे. खेड्यापेक्षा शहरांतील लोकांत याचे ज्यास्त प्रमाण दिसून येते. रोग ४० ते ६० वर्षांचे वयांत ज्यास्त प्रमाणांत दिसून येतो. पुरुषांत याचे प्रमाण ज्यास्त असते. डांमर, तंबाखूचा धूर, रेडिओ ॲक्टिव्ह धूळ या सारख्या क्षोभक गोष्टी—(irritants) या रोगाला कारणीभूत होतात.

**संप्राप्ति**—ज्याला फुफ्फुसाचा मूलभूत कार्सिनोमा म्हटले जाते तो खरोखर श्वासवाहिनी पासून निघतो. ही गांठ ॲडिनो कार्सिनोमा असेल किंवा स्क्वामसपेशी कार्सिनोमा असेल. पुष्कळशा रोग्यांत गांठ मुख्य श्वासवाहिनींत निर्माण होते व ती स्क्वामसपेशी प्रकारची असते. सीमांत भागांत निर्माण झालेल्या गांठीत (peripheral variety) मधला भाग सडतो. (necrosis) व फुफ्फुसावरण छातीच्या भीतीलाही रोग जडतो. वा जर गांठ मध्यस्थानी असेल (centrally situated) तर रोग मध्यस्थानिकामधून (mediastinal tissues) फार जलद पसरतो; तर कांही रोग्यांत सर्व फुफ्फुसांत अंतरभरण होते (diffuse infiltration)

**लक्षणें**—रोगी सामान्यतः मध्यम वयाचा असून, सुरुवातीला शुष्क कास असते. लवकरच श्लेष्मायुक्त थुंकी पडावयास सुरुवात होते. घशांत आवाज होत असतो. सीमांत प्रकारांत थोडे रक्त पडते किंवा खोकल्यावाटे रक्ताची लहानसर गांठ पडते किंवा छातीत दुखते. रोग थोडा वाढल्यानंतर गांठ कोठे आहे यावर लक्षणें अवलंबून असतात. जर, १. फुफ्फुस धातुत असेल तर कास, निष्ठिवन (expectoration) छातीत वेदना व श्वास ही मुख्य लक्षणें दिसून येतात. त्याच प्रमाणें वजन कमी होणें, घाम येणें व तीप ही लक्षणें दिसावयास लागतात. २. मध्यस्थानिका (mediastinal)-यांत उरस्थ दावाची लक्षणें दिसून येतात. श्वास लागतो, काशाच्या भांड्यांचा आवाज सारखा खोकला (brassy cough), दम्याच्या आवाजासारखा घशांत आवाज (Asthmoid wheez), नीलिमा, तट्ट फुगलेल्या नीला (Venous engorgement) व पायावर सूज ही लक्षणें होतात.

दूरान्वीयीनें इतर इंद्रियांत गांठ झाल्यास (secondary deposits) फुफ्फुसांतील मूलभूत गांठ वाढत नाही व त्याची लक्षणेही दिसून येत नाही, व क्ष-किरणांनी घेतलेल्या फोटोत गांठही दिसून येत नाही. जर मेंदूत उपद्रवात्मक गांठ असेल तर मूलभूत-मस्तिष्काबुद्द (primary cerebral tumour) रक्तस्त्राव किंवा विद्रधि मस्तिष्कावरणशोफ (meningitis), मस्तिष्कशोफ (encephalitis) भासण्याचा संभव असतो. जर हाडांत असेल तर हाडांत वेदना होतात किंवा अस्थिभंग होतो. जर यकृतात असेल तर सतत ज्वर, घाम येणे, कामला व वांतीतून रक्त पडणे (haematemesis) वगैरे लक्षणे असतात. जर लसिकाग्रंथित असेल (lymphatic) तर जळूच्या वर असणाऱ्या, खांकेतील किंवा मानेतील लसिकाग्रंथीची वृद्धि होते व त्यामुळे हाँचकिन्चा रोग वाटण्याचा संभव असतो.

फुफ्फुसाच्या शेंड्यावरती असणाऱ्या गांठीला (apical carcinoma) पॅनकोस्ट ट्यूमर (The pancoast tumour) म्हणतात. त्याची विशिष्ट लक्षणे म्हणजे असंफलकाच्या भागी (region of the scapula) व हाताच्या आंतील भागी वेदना, त्याच बरोबर तळहाताच्या लहान स्नायूंची कृशता (wasting) ही होत. फुफ्फुसाच्या अग्रस्थानीं अंगुली ताडनाने जड ध्वनी येतो. क्ष-किरणांनी घेतलेल्या फोटोत लहानसर मर्यादित अपारदर्शक छाया (small circumscribed opacity) व बरील तीन फासळ्यांचे पाठोमागील भाग नाश पावल्याचे दिसून येते.

सुरुवातीला शारीरिक बाह्यचिन्हे (physical signs) कांहींच दिसून येत नाहीत, जर गांठ कडेला असेल तर फुफ्फुसाच्या थोड्या भागाचे निमीलन झाल्यामुळे क्ष-किरणांनी घेतलेल्या फोटोत लहान छाया दिसून येते. जर एखाद्या मोठ्या श्वास-वाहिनींत गांठ असेल तर किती प्रमाणांत अडथळा होतो यावर बाह्यचिन्हे अवलंबून राहतील. जर अडथळा थोड्या प्रमाणांत असेल तर त्या भागावर अंगुली ताडनां थोड्या प्रमाणांत घन आवाज येतो; व त्या भागांत हवेचा प्रवेश कमी प्रमाणांत होतो (weak air entry). जर त्या गांठीमुळे पूर्णपणे अवरोध झाला, तर फुफ्फुसाच्या त्या भागाचे निमीलन होते, त्यावर श्वासध्वनी (breath sounds), ऐकू येत नाहीत व उरस्थ अवयव फुफ्फुसाच्या विकारित भागाकडे खेंचले जातात. जर गांठ सीमांत भागांत असेल तर बाह्यचिन्हांवरून अंतरभरण, घनीभवन (consolidation), किंवा विद्रधिका, किंवा शुष्कफुफ्फुसावरणदाह वा साद्रं फुफ्फुसावरणदाह यांचा भास होतो. जर साद्रं फुफ्फुसावरणदाहांतील द्राव काढून पाहिला तर तो रस-भूत (serous), रक्तमिश्रित किंवा पूयभूत असल्याचे दिसून येईल. जर मध्यावर असेल तर लक्षणे फुफ्फुसाचे ठिकाणीं फारच थोड्या प्रमाणांत व ती ही फुफ्फुसाचे मूलस्थानीं पाठीमागच्या वाजूला दिसून येतात. दाब पडल्यास फुफ्फुसाच्या



खालच्या भागाचे निमीलन होते. बेरियम देऊन फोटो घेतल्यास त्यात, अन्ननलिका वाजूला सरल्याचे दिसून येते. यावरून उरस्थ ग्रंथी विकारित झाल्या आहेत एवढेच नव्हे तर रोग शस्त्रक्रियेच्या पलिकडे गेला असल्याचे समजून येते. गांठ फुफ्फुसाकडे वाढते किंवा गांठीच्या पेशी दुसऱ्या अवयवांत जाऊन त्याठिकाणी गांठी निर्माण करतात. गांठी वाढून जवूच्या वर हाताला लागते किंवा व्रणित होऊन छातीवर फुटते. (may ulcerate through the chest wall). सुरुवातीला थुंकी फार थोडी व फार चिकट असते, किंवा 'लाल बेदाण्याच्या मुरंब्यासारखी' लाल, वा 'मनुकांच्या रसासारखी' काळी (prune juice) असते. पुढे पुढे पंडुता येते. जर संसर्ग असेल तर श्वेतजिवाणूंची वृद्धि होते. जर गांठीत संसर्ग झाला असेल तर क्ष-किरणांनी घेतलेल्या फोटोत गांठीच्या छायेत डाग दिसतात किंवा विवर पडल्याचे दिसून येते. विवराच्या कडा जाड व अनियमित असतात. विकारित वाजूकडील श्वासपटलस्नायू थोडा वर गेल्याचा व उरस्थ अवयव थोडे त्यावाजूला सरकल्याचे दिसून येते. जर सार्द्र फुफ्फुसावरणदाह असेल तर फोटोत गांठ दिसून येणार नाही. पण फुफ्फुसावरणातील द्राव काढून फोटो घेतल्यास गांठ स्पष्टपणे दिसून येते. श्वासनलिकेत लिपि-ऑडॉलचे इंजेक्शन देऊन फोटो काढल्यास श्वासवाहिनीत कोठे अडथळा आहे ते समजून येते. ब्राँकॉस्कोपनेही तपास करावा. पण जर गांठ सीमांत असेल तर मात्र याने दिसून येत नाही.

**व्यवच्छेदक निदान**—अगदी सुरुवातीला निदान करणे फार कठीण असते. पण जर पुष्कळ दिवस शुष्क खोकला असेल व छातीत आवाज होत असेल (wheezing) तर विशेष लक्ष द्यावयास पाहिजे. ताबडतोब ब्राँकॉस्कोपने तपास करावा. गमा नाहीना हे ठरविण्याकरितां वासरमन निश्चिति पहावी. जर मिळाली तर फिरंग रोगावर पूर्ण इलाज करावा. जर लक्षणे नाहिशी झाली तर रोग गमाच होता असें समजावे. जरी थुंकीत क्षयाचे जंतू दिसून आले, तरी श्वासवाहिनी अर्बुद नाही, असें धरून चालू नये. कारण दोन्हीही एकाच वेळी असू शकतात. उरस्थ धमनिविस्तार व गांठ या दोन्हींमुळे अवरोध होतो. पण याचे निदान करणे फार कठीण जाते. श्वासवाहिनी गांठीत दूरस्थ अवयवांत गांठी निर्माण होतात. अनियमित तापामुळे हॉच-किनचा रोग वा दुर्दम हृदांतरत्वगदाह (malignant endocarditis) भासण्याचा संभव असतो.

**उपद्रव**—रोग हळूहळू वाढत जाणारा आहे. या गांठीतील पेशी रक्त, रस, यामार्गे रसग्रंथी, यकृत, वृक्क, मेंदू, मज्जारज्जू व हाडे यांत जातात व तेथे रोग निर्माण करतात. उपद्रवात श्वासवाहिन्यादाह, श्वासवाहिन्याविस्तार, फुफ्फुस विद्रधि व फुफ्फुस कोथ, सार्द्रफुफ्फुसावरण व थुंकीतून रक्त पडणे, हे येतात.

**साध्यासाध्यता**—लक्षणे दिसावयास लागल्यापासून रोगी वर्षा, दीड वर्षांत मरतो.

**चिकित्सा**—सुरुवातीला, कीं ज्यावेळीं इतर इंद्रियांत रोग गेलेला नसतो, त्यावेळीं संबंध फुफ्फुस काढून टाकावे; त्यामुळे रोग्याचे आयुष्य पुष्कळ वाढते. रोगी शस्त्रक्रियेनंतर कितीतरी वर्षे जगल्याची उदाहरणे आहेत. जर फुफ्फुसाच्या खालच्या भागांत गांठ असेल, तर सुरुवातीलाच तो भाग काढून टाकल्यास उपयोग होतो. पण जर रोग वाढला असेल, तर मात्र रेडियम वा डीप एक्सरेचा उपयोग होत नाही. रोग वाढल्यानंतर फक्त शामक औषधोपचारच करावयास पाहिजे. खोकला व वेदना याकरिता लागेल तसे डायमॉर्फिन हायड्रोक्लोराइड  $\frac{1}{2}$  ग्रेन याप्रमाणे द्यावे, किंवा पेथेडिन हाइड्रोक्लोर द्यावे. सार्द्र फुफ्फुसावरणदाहामुळे जर श्वास लागत असेल तर तो द्रव काढून टाकून, फुफ्फुसावरणांत हवा भरावी.

### श्वासवाहिनीची इजा

(INJURY TO THE BRONCHI)

कांहीं वेळां वक्षभितीवर तीव्र बाह्य आघाताने श्वासवाहिनी फुटण्याचा संभव असतो. त्यामुळे छाती व मान फार जलद यांत वातस्फीति होते, व थोड्याच वेळांत मृत्यू येतो.

### फुफ्फुसें

#### जातज फुफ्फुस अजनन

(CONGENITAL AGENESIS OF A LUNG)

क्वचित्त एक फुफ्फुस किंवा त्याचा कांहीं भाग यांचा जातज अभाव असतो व दुसऱ्या फुफ्फुसाची वृद्धिपुरक अतिवृद्धि (compensatory hypertrophy) असते. छाती सममित दिसते व दोन्ही बाजूकडील हालचाली सारख्या असतात. पण जर एका संबंध फुफ्फुसाचा अभाव असेल, तर मध्यस्थानिकेचे (mediastinum) फार प्रमाणांत स्थानांतरण व परिभ्रमण (displacement and rotation) होते. श्वासनलिका व हृदय स्थानांतरित झालेले असतात. श्वासध्वनी (breath sounds) संबंध छातीभर ऐकू येतात. जर पहिल्या वर्षांत रोगी मृत्यू पावला नाही, तर तो एका फुफ्फुसाभावीही जगू शकतो.

#### फुफ्फुसाचे अलगीकरण

(SEGUESTRATION OF A LUNG)

हे जातज व्यंग असून, त्यांत फुफ्फुसाचे एक किंवा अधिक खंड, फुफ्फुसाच्या बाकीच्या भागापासून अलग झालेले असतात. फुफ्फुसाचा हा भाग अगदी, प्राथमिक स्वरूपाचा असतो, व त्याच्या पेशीजालाचे विभेदीकरण करतां येत

नाहीं. तो भाग घन किंवा पुटीय (cystic) असतो. या अलग असलेल्या भागाला असंगत धमनीकडून (anomalous artery) रक्ताचा पुरवठा होतो. ही धमनी महाधमनीपासून किंवा कुक्षिधमनीपासून निघते. रोगी पाठीत दुखत असल्याची तक्रार करतो, व क्ष-किरणांनी फोटो घेतल्यास, त्यांत एक सांवली दिसून येते. हो सावली अर्बुदामुळे किंवा अविशिष्ट न्युमोनियामुळे (Atypical pneumonia) असल्याचे वाटेल. या अलग झालेल्या भागाला संसर्ग होण्याची शक्यता असते. अँओटोग्राम (aortogram) घेतल्यास ही असंगत धमनी दिसून येते आणि मग निदान निश्चित होते.

### जंतुजन्य फुफ्फुसशोफ

#### (THE BACTERIAL PNEUMONIAS)

अजूनही फुफ्फुसशोफ आणि इन्फ्ल्यूएंझा ही, विशेषतः वृद्ध व बालकें, यांतील मृत्यूची महत्त्वाची कारणे आहेत. ज्यावेळीं शक्य असेल त्यावेळीं फुफ्फुसशोफाचे वर्गीकरण शरीररचनेप्रमाणें न करतां, हेतुप्रमाणें करावे, आणि त्यामुळे पूर्वीचे लोबार न्युमोनिया, ब्रांकोन्युमोनिया हे वर्गीकरण बाद करावयास पाहिजे. फुफ्फुसशोफाची महत्त्वाची कारणे म्हणजे न्यूमोकोकस, स्ट्रेप्टोकोकस हिमालिटिकस, स्टॅफिलोकोकस ऑरिस व फ्रेडलँडरचा दंडाणू ही होत. ज्वळज्वळ ९० टक्के रोग्यांत फुफ्फुसशोफाचे न्यूमोकोकस हेंच कारण असते.

### न्यूमोकोकसजन्य फुफ्फुसशोफ

#### (PNEUMOCOCCAL PNEUMONIA)

हेतु—न्यूमोकोकसच्या ७५ पेक्षा जास्त जाती ओळखण्यात आल्या आहेत. पण न्युमोनियाच्या ७० ते ८० टक्के रोग्यांत, पहिल्या दोन प्रकारचेच जंतू दिसून येतात. लहान बालकांपासून तो प्रौढांपर्यंत कोणासही हा रोग होतो पावसाळा व हिवाळा या ऋतूंत यांचे प्रमाण जास्त असते. स्त्रियांपेक्षां पुरुषांत हा रोग जास्त प्रमाणांत दिसून येतो, पूर्वी येऊन गेला असल्यास परत होण्याचा संभव असतो, थंडी वाऱ्यांत काम करणें, अतिमद्यपान किंवा छातीवर मार लागणें यामुळे हा रोग होण्याचा संभव असतो.

संप्राप्ति—या रोगाचे जंतू नाकांतून शिरून रक्तांत प्रवेश करतात. या रोगांत, फुफ्फुसशोफाच्या चार अवस्था दिसून येतात. १. प्रथमावस्था—**रक्ताधिक्य** (hyperaemia)—यांत फुफ्फुसाचा रोगित भाग मोठा होतो. पण तो पाण्यावर तरंगतो. २. दुसरी अवस्था—**रक्तधनिभवन** (red hepatisation) फुफ्फुसाचा रोगित भाग घन होतो व त्याचा रंग यकृताच्या रंगासारखा दिसतो.

या भागांतील वायुकोष एक प्रकारच्या स्रावानें भरलेले असून त्यांत, लाल पेशी असतात. त्यांत बिलकुल हवा नसल्यामुळें तो भाग पाण्यांत बुडतो. ३. तिसरी अवस्था **धूसरघनिभवन** (grey hepatisation) : यांत वायुकोषांत पू होतो व त्याठिकाणीं रक्तांतील श्वेतपेशी जास्त असल्यामुळें तो भाग धूसर (paler) दिसतो. तो जड असल्यामुळें पाण्यांत बुडतो आणि दाबला तर त्यांतून पू येतो. ४. चौथी अवस्था **प्रकृतिभाव** (Resolution) : या अवस्थेंत वायुकोषांतील द्रव पदार्थ शोषला तरी जातो किंवा कफावाटे बाहेर फेकला जातो, ज्या भागाचा दाह झाला असेल त्याच्या वरील फुफ्फुसावरणाचा दाह होतो. डाव्यापेक्षां उजवे फुफ्फुस व वरच्या भागांपेक्षां खालच्या भागाचा दाह जास्त प्रमाणांत दिसून येतो.

**लक्षणें**—हा रोग धट्ट्याकट्ट्या तरून माणसांत पुष्कळ वेळां दिसून येतो. रोगी एकाएकी आजारी पडतो, थंडी वाजते, बेचैन होतो व छातींत सणका मारतात. जर रोग श्वासपटल स्नायूजवळ झाला असेल, तर त्या ठिकाणीं फुफ्फुसावरणदाह होऊन उदरांत किंवा खांद्याचे ठिकाणीं वेदना होतात, शुष्क खोकला सुरू होतो. लहान मुलांत याची सुरवात हुडहुडी किंवा वांतीनें होते.

त्वचा शुष्क असून, चेहरा उमरून आल्यासारखा (flushed) दिसतो. नाकपुड्या हालतात. ताप  $90.3^{\circ}$  ते  $90.5^{\circ}$  फॅ. पर्यंत चढतो. नाडी 90 ते 92 पर्यंतही जाते व श्वासोच्छ्वास जलद चालतो. नाडी व श्वासोच्छ्वास यांचे प्रमाण ३ : १ किंवा २ : १ सुद्धां होते. ओठावर पीटिका (Herpes) दिसतात. दुसऱ्या किंवा तिसऱ्या दिवशीं अतिशय घट्ट व चिकट, रक्तमिश्रित, लोखंडाच्या गंजाच्या रंगाची थुंकी पडते. हळूहळू ती सैल व्हावयास लागते व त्यांतील रक्ताचे प्रमाण कमी होते. रक्तांत श्वेत पेशींचे प्रमाण वाढते. एका घन मिलिमिटरमध्ये त्या २० ते ३० हजारही भरतात.

ताप ५।६ दिवसांनंतर एकदम (by crisis) किंवा हळूहळू (by lysis) उतरतो. घाम येतो व त्याच्या प्रकृतींत सुधारणा होते. कांहीं वेळां ताप चढतो किंवा बलक्षय होऊन (collapse), हृदयकल्यानें (heart failure) मृत्यू येतो. कांहीं वेळां या तापांत मिथ्योपशम (pseudo crisis) होतो. पण यांत नाडी व श्वासोच्छ्वासाचे प्रमाण नेहमींसारखे होत नाहीं. या खोट्या उतारानंतर परत ताप चढतो व मग हळूहळू उतरतो. पण हल्लीं अँटिबायॉटिकचा वापर केला जात असल्यामुळें रोगाचे वर सांगितलेले चिन्न दिसून येत नाहीं.

फुफ्फुसाचा ज्या भागाचा दाह झाला असेल, तो भाग कमी हलतांना दिसतो. अंगुली ताडनाने त्या भागावर बद्द आवाज येतो व नलिका श्रवणानें सूक्ष्म

बुद्बुद् ध्वनी (fine rales) ऐकू येतात. दोन तीन दिवसांत तो भाग घन झाल्याची सर्व लक्षणे दिसावयास लागतात. अजिबात हालचाल होत नाही व वद् आवाज येतो. रोग्याच्या बोलण्यामुळे निर्माण होणारे ध्वनी, त्या भागावर हात ठेवला असता अधिक प्रतित होतात (increased tactile fremitus) नलिकायंत्राने ऐकल्यास श्वासवाहिन्या वा त्यांच्या शाखा यांतील ध्वनि ऐकू येतो (tubular breathing).

**व्यवच्छेदक निदान**—न्युमोकोकसजन्य न्युमोनियाचे निदान तितके कठीण जात नाही. सुरवातीला कदाचित् एन्फ्ल्युएंझा किंवा विषमज्वराचा भास होण्याचा संभव असतो. छातीतील वेदनावरून फुफ्फुसावरणदाहाचा भास होतो. पण न्युमोनियांत हे सामान्यतः असतेच. पण पुढे येणाऱ्या लक्षणांवरून व बाह्यचिन्हांवरून कठीण जात नाही. लहान मुलांत सुरवातीचा ताप व वांति यांवरून स्कालॅट ज्वर वाटण्याचा संभव असतो. पण यांत पुढे विशिष्ट पुरळ उठतो (charectristic rash). थुंकीची परीक्षा केल्यास कोणते जंतू न्युमोनियाला कारणीभूत आहेत हे समजून येते.

**उपद्रव**—पेनिसिलीन, इतर अँटिबायॉटिक व सल्फनमाइड यांचेमुळे रोगाचे स्वरूप पार बदलून गेले आहे. ताप, नाडी व श्वासोच्छ्वासाचे प्रमाण हे ४८ तासांत मूळ पदावर येते. रोग्याची स्थिती जलद सुधारते, व वेदना थांबतात. पण तरीही दुसऱ्या किंवा तिसऱ्या दिवशीं घनिभवनाची लक्षणे स्पष्ट दिसून येतात. उपद्रवांत विलंबित प्रकृतिभाव (delayed resolution), साद्रफुफ्फुसावरण दाह, पुयभृतफुफ्फुसावरण (ज्यावेळीं लक्षणे तीव्र असतात त्यावेळीं किंवा ताप उतरल्यावरही होण्याचा संभव असतो), हृदयावरणदाह (शुष्क किंवा पूयग्रस्त), कर्णदाह, फुफ्फुसविद्रधि किंवा फुफ्फुसकोथ, मस्तिष्कावरणदाह वृक्कदाह, लालग्रंथीशोफ (Parotitis) वगैरे येतात.

**साध्यासाध्यता**—सल्फनमाइड, पेनिसिलीन व इतर अँटिबायॉटिक यांचेमुळे रोग पुष्कळसा साध्य झाला आहे. तरीही अजून वार्धक्य, मद्यपीलोक, ज्यांना हृदयाचे किंवा वृक्क विकार असतात ते किंवा ज्यांच्या रक्तांत श्वेतपेशींचे प्रमाण वाढत नाही अशा लोकांत बरे होण्याची शक्यता कमी. रक्तभाराधिक्य खाली जाणें व नाडीचे प्रमाण वाढणें, हृदयाची वाढत जाणारी अशक्तता व त्याचा विस्तार, तीव्र नीलिमा (marked cyanosis) व श्वासोच्छ्वासाचे प्रमाण ५० चे वर जाणें ही अनिष्ट चिन्हे होत.

**चिकित्सा**—रोग्याला निजवून ठेवावा. खोलींत भरपूर उजेड व हवा येईल असे करावे. रोग्याची थूकी जंतुनाशक द्रव्य असलेल्या भांड्यांत धरावी.

उघडी टाकू नये. रोज रोग्याचे अंग पुसून काढावे. त्याचा आहार पातळ असावा. पाणी, ग्लूकोज किंवा लिंबू सरबत द्यावे. रोज शौचास साफ होण्याकरितां रात्रीं ३ ग्रॅन कॅलोमल व सकाळीं ६० ते १२० ग्रॅन मॅगसल्फ द्यावे. नाहीतर ३० ते ६० थेंब कॅसकारा इन्हेक्यअण्ट रात्रीं झोपतांना द्यावे, वा सकाळीं एनिमा द्यावा. छातीवर अँटिफ्लोजेस्टिनचा लेप लावावा व दर २४ तासांनी बदलून दुसरा लावावा. झोपेकरतां १० ग्रॅन 'पलव्हिस एपिकॅक एट् ओपाय' द्यावे. जर नीलिमा असेल तर ऑक्सिजन द्यावा. जर हृदय-विस्ताराची लक्षणे दिसावयास लागली तर डिजिटॅलिन  $\frac{1}{4}$  ग्रॅन दर ६ तासांनी त्वचेखाली, कार्डिओझॉल किंवा कारॅमिन दर चारचार तासांनी किंवा  $\frac{1}{2}$  सी.सी. अँड्रिनलीन द्यावे. जर वायुमुळें पोट फुगले असेल तर फुफ्फुसें व हृदय यांना दास होतो (embarrasses). याकरितां टर्पेन्टिन स्टूप्स् किंवा टर्पेन्टिनचा एनिमा द्यावा. टर्पेन्टिन स्टूप्स् करता पोटावर गरम पाण्यांत बुडविलेल्या कापडाच्या धड्या ठेवतात व त्यावर टर्पेन्टिन शिंपडतात. टर्पेन्टिन एनिमा हा १५ औंस स्टार्चच्या द्रावांत, एक औंस टर्पेन्टिन टाकून तयार करतात. जर यांनी कांहीं फायदा झाला नाही तर १ सी.सी. पिच्युइट्रिनचे इंजेक्शन त्वचेखाली द्यावे. एकदोन दिवस दूध देऊ नये. जर रोगी बरळत असेल व अस्वस्थ असेल तर डोक्यावर बर्फ ठेवावा गुदद्वारातून दोन औंस पाण्यांत १२० ग्रॅन पोटॅशियम ब्रोमाइड घालून द्यावे. ताप निघाल्यावर निदान दोन तीन दिवस तरी रोग्याला निजवून ठेवावा. जर अति घामामुळें रोग्याला फार थकवा वाटत असेल तर  $\frac{1}{4}$  ग्रॅन अँट्रोपिन सल्फेटचे इंजेक्शन त्वचेखाली द्यावे.

सल्फनमाईड व पेनिसिलीनमुळें या रोगाच्या औषधोपचारांत एकदम फरक पडला आहे, व मृत्यूचे प्रमाणही फार कमी झाले आहे. क्रिस्टलाईन पेनिसिलीन इंजेक्शनच्या रूपानें द्यावे. ५००,००० युनिट पहिल्या २४ तासांत दर ६ तासांनी, दुसऱ्या दिवशीं दर ८ तासांनी, तिसऱ्या दिवशीं दर १२ तासांनी स्नायूतून द्यावे. पेनिसिलीनच्या गोळ्यांचाही उपयोग होतो. ५ लाख युनिटच्या दोन गोळ्या दिवसांतून ४।५ वेळां द्याव्या, किंवा सल्फाडिमिडिन वड्या द्याव्या. सुरवातीला ४ व नंतर दर ६ तासांनी दोन याप्रमाणें ५।७ दिवस द्याव्या. याचे ऐवजीं ओरिसुल, मँड्रिवाँन. लॅडरकेन या सारख्या सल्फनमाइडचाही उपयोग होतो. परत यांचा डोसही लहान असतो. ऑरिओ-मायसिन किंवा अँक्रोमायसिन यांचाही चांगला उपयोग होतो. ५०० मि. ग्रॅम (२ कॅप्सूल) दर ६ तासांनी ५।७ दिवस द्याव्या. जर या औषधांमुळें अतिसार सुरू झाला तर ही औषधे बंद करावी. यांचे बरोबर व्हिटॅमिन बी

कॉम्प्लेक्सच्या २।२ गोळ्या द्याव्या. जर छातींत तीव्र वेदना होत असतील तर पूर्ण उच्छ्वासांत छातीच्या विकारित भागावर स्ट्रिकिंग प्लॅस्टर लावावे (strapping). जर खोकल्याचा फार त्रास होत असेल तर खालील मिश्र च्यावे. सिरिप कोडिन फॉस्फेट ६० ग्रॅम, लागेल त्याप्रमाणे द्यावे. कफ सुटावयास लागल्यावर खालील मिश्र च्यावे.

R

लायकर अमोनि. अॅसेटेट	ड्राम १
अमोनियम कार्ब	ग्रेन २५
टिंचर सीला	ड्राम १
व्हायनम् एपिकॅक	ड्राम १
सिरप टोलू	ड्राम ४
एक्स्ट्रॅक्ट ग्लिसरायझा लिक्विड	ड्राम २
एक्वा क्लोरोफॉर्मी	औंस ६

$\frac{3}{4}$  भाग दिवसांतून तीन वेळां द्यावा.

रोगी बरा झाल्यावर फुफ्फुसे प्रसरण पावण्याकरितां श्वासोच्छ्वासाचे व्यायाम (breathing exercises) द्यावे. यांत उच्छ्वासापेक्षा श्वासाचे व्यायाम (inspiratory) द्यावे. याकरितां 'बूल्फच्या बांटली' चा उपयोग करावा. यामुळे श्वासवाहिन्या विस्ताराचे भय पुष्कळ प्रमाणांत कमी होते. नंतर शक्तिवर्धक औषधे द्यावीत.

### मालिकजंतुजन्य फुफ्फुसशोफ

(STREPTOCOCCAL PNEUMONIA)

हेतु—हा रोग पुष्कळ वेळा तीव्र, सांसर्गिक रोगांत, विशेषतः इन्फ्ल्युएंझा व गोंवर या रोगांत उपद्रव म्हणून होतो.

संप्राप्ति—या रोगांत, ब्रांकोन्युमोनियाच्या पद्धतीवर फुफ्फुसांत निरनिराळ्या ठिकाणीं फरक होतात.

लक्षणें—याची सुरवात फार हळू होते. सुरवातीला श्वासवाहिनीदाह असतो. जर इलाज केला गेला नाही तर रोग जलद वाढतो. यांत पुष्कळ वेळां फुफ्फुसावरणात द्राव भरतो. फुफ्फुसांत ठिकठिकाणी घनिभवन झालेले भाग दिसून येतात, व त्या ठिकाणीं स्थूल बुदबुद ध्वनि ऐकू येतात (coarse rales).

उपद्रव—जर सुरवातीलाच व पूर्ण इलाज केला गेला नाही, तर मालिक-जंतुमय विषमयरक्तता (streptococcal septicaemia) व पूयभूत फुफ्फुसावरण हे उपद्रव होतात.

**चिकित्सा**—या रोगावर पेनिसिलीनचा फार चांगला उपयोग होतो. पण मोठ्या प्रमाणांत द्यावयास पाहिजे. १० लाख क्रिस्टलाईन पेनिसिलीन २४ तासांत दोन ते तीन वेळां द्यावे.

### गुच्छक जंतुजन्य फुफ्फुसशोफ

(STAPHYLOCOCCAL PNEUMONIA)

**हेतु**—हा रोग स्टॅफिलोकॉकस् ऑरिस या गोलाणूमुळे होतो.

**संप्राप्ति**—यांत विद्रधि होण्याची फार भीति असते. पूयभूतफुफ्फुसावरण व श्वासवाहिनी-फुफ्फुसावरण भगंदर (broncho-pleural fistula) हे ही होते.

**लक्षणें**—प्रौढांत हा पुष्कळ वेळां वृक्कपरिस्तर विद्रधी (perinephric abscess) किंवा गळवें यांचा उपद्रव म्हणून होतो. पण पुष्कळशा रोग्यांत मूलभूत संसर्ग दिसून येत नाही. लहान मुलांतही हा रोग दिसून येतो. जर मूल जगलें तर त्या मुलांत श्वासवाहिनीविस्तार किंवा फुफ्फुसांत सद्रवग्रंथी (cystic changes) निर्माण होतात. रोग चोर पावलांनी येतो पण त्याची वाढ मात्र झपाट्याने होते. यांत तीव्र अनियमित ताप व विपुल धाम ही लक्षणें असतात. जर श्वासवाहिनींत विद्रधि फुटला तर खोकल्यावाटे पू बाहेर पडतो. पुष्कळ वेळां क्ष-किरणांनी घेतलेल्या फोटोंत पातळ भित्तिका असलेली विवरे दिसून येतात.

**चिकित्सा**—या रोगावर 'सेल्बनिन' (celbenin penicillinase-resistant penicillin) फार चांगला उपयोग होतो. एक ग्रॅम दर चार तासांनी स्नायूतून ५ ते ६ दिवस द्यावे. लहान मुलांकरिता शरिराच्या वजनाच्या दर किलोग्रॅम वजनाला १५० मि. ग्रॅम याप्रमाणें पण विभागून दिवसांतून चार वेळां द्यावे.

### फ्रेडलॅन्डरचा फुफ्फुसशोफ

(FRIEDLANDER'S PNEUMONIA)

**हेतु**—या प्रकारचा न्युमोनिया फ्रेडलॅन्डरच्या दण्डायूमुळें (Friedlander's bacillus) होतो.

**लक्षणें**—रोगी वयाची मध्यम अवस्था उलटून गेलेला असून फार अशक्त असतो किंवा मद्यपी असतो. एकाएकी हुडहुडी भरून ताप येतो व फुफ्फुसावरण-दाहामुळें छातीत कळा मारतात. यांत फार मोठ्या प्रमाणांत पूयुक्त थुंकी पडते. जर योग्य अँटिबायोटिक शक्य तितक्या लवकर दिले नाही तर रोग जलद वाढत जाऊन शेवटीं रोगी मरतो. रोग फुफ्फुसाच्या वरच्या भागांत



जास्त करून होतो. जर क्ष-किरणांनी फोटो घेतला तर फुफ्फुसाच्या वरच्या भागांत विवरे दिसतात. याबाबतींत तो फुफ्फुसाच्या क्षयासारखा आहे.

**चिकित्सा**—यांत स्टेप्टोमायसिन व सल्फा यांचा फार चांगला उपयोग होतो. हे स्नायूतून इंजेक्शन रुपानें द्यावयाचे असते. पहिल्या दिवशीं दर ८ तासांनी १ ग्रॅम, नंतर दोन दिवस एक ग्रॅम दर १२ तासांनी व पुढे रोज १ ग्रॅम याप्रमाणें ताप निघून एक आठवडा होईपर्यंत द्यावे. याच बरोबर सल्फाडिमिडिन द्यावे सुरवातीला २ ग्रॅम व नंतर दोन वड्या दर ६ तासांनी एक आठवडा व पुढे २ वड्या दिवसातून तीन वेळां २ ते ३ आठवडे.

## ब्रांकोन्युमोनिया

(BRONCHOPNEUMONIA)

फुफ्फुसांच्या लहान लहान भागांचा (lobules) व सूक्ष्म सीमांत वांयु-वाहिन्यांचा (terminal bronchioles) सदाहशोफ.

**हेतु**—ब्रांकोन्युमोनिया हा मूलभूत किंवा उपद्रवात्मक असतो. मूलभूत हा फ्रिडलँडरचा दंडाणू, न्युमोकॉक्स, मालिक, गुच्छक वगैरे सारख्या जंतूमुळे होतो. उपद्रवात्मक हा निरनिराळ्या सांसर्गिक रोगांत—गोंवर, डांग्या, खोकला, वगैरेत किंवा अन्न वा इतर पदार्थ श्वासमार्गांत गेल्यामुळें (aspiration pneumonia) होतो. वृद्ध माणसांत व अशक्तता निर्माण करणाऱ्या रोगांत शेवटीं शेवटीं होतो. तीव्र वायू घशात गेल्यासही (inhalation of mustard gas) हा होतो.

**संप्रप्ति**—या रोगात दोन्हीही फुफ्फुसे बिघडतात. दाहामुळें वायुवाहिन्याची टोंके व वायुकोष यांत द्राव तयार होतो व ते द्रावाने भरतात. या द्रावात पांढऱ्या पेशी असतात. जवळ जवळचे वायुकोष बिघडल्यामुळें फुफ्फुसांत घनभाग दिसून येतात.

**लक्षणें**—मूलभूत ब्रांकोन्युमोनिया : बालकांत व मुलांत या रोगाची सुरवात आकस्मिकपणें होते व तापाची सर्व लक्षणें दिसतात. चेहरा उपरून आलेला दिसतो. श्वासोच्छ्वास फार जलद चालतो, नाकपुड्या हलत असतात. श्वास घेतांना पर्शुकांतर भाग (Intercostal spaces) व छातीच्या हाडाचे खालचे टोंक आंत ओढले जाते. फुफ्फुसाखालच्या व मागच्या भागांत अंगुली ताडनाने तपासले असतां बद्द आवाज (impaired resonance) येतो. नलिकाश्रवणाने खालचे भागांत हवेचा ध्वनि तितका स्पष्ट ऐकूं येत नाही. पण वरचे भागांत तीव्र असतो (harsh). जसा श्वासवाहिन्यांतून हवा जातांना आवाज येतो, तसा आवाज कांहीं ठिकाणीं ऐकूं येतो. कांहीं

ठिकाणीं सूक्ष्म बुद्बुद् ध्वनि (fine crepitation) ऐकू येतात. पण पुष्कळ वेळां फुफ्फुसांत घनिभवन झाल्याचे कोणतेही लक्षण दिसून येत नाही. फक्त फुफ्फुसाच्या खालचे भागांत बुद्बुद् ध्वनि (rales) ऐकू येतात. संगमित ब्रांकोन्युमोनियांत (confluent bronchopneumonia) फुफ्फुसाचे मोठाले भाग घन होतात, हृदय जलद चालते व ताप  $103^{\circ}$  ते  $104^{\circ}$  फॅ. पर्यंत चढतो व नंतर तापांत चढउतार होतो व मग  $9$  ते  $10$  दिवसांत आकस्मिकपणे किंवा हळूहळू उतरतो. जर परत ताप चढला तर फुफ्फुसांत नवीन ठिकाणीं रोगोद्भव झाला आहे असे समजावे. जर रोगाचा जोर जास्त असेल तर श्वासोच्छ्वास फार जलद—दर मिनिटाला  $40$  ते  $50$  किंवा त्याहीपेक्षा याचे प्रमाण वाढते. त्याचप्रमाणे नाडीचे प्रमाणही मिनिटाला  $120$  किंवा त्याहीपेक्षा जास्त असते, लहान बालकांत थुंकी दिसून येत नाही. फुफ्फुसांत जो स्नाव निर्माण होतो व जो खोकल्यामुळे बाहेर येतो, तो गिळला जातो व मग वांतिवाटे बाहेर पडतो. तीव्र प्रकारांत विषमयरक्ततेमुळे (toxaemia) मुलाच्या डोळ्यांचावर झांपड असते.

**उपद्रवात्मक** रोगांत लक्षणे हळूहळू दिसावयास लागतात व हा रोग गोंवरासारख्या कोणत्याही रोगांत होतो. यांत फुफ्फुसाच्या घनिभवनाची सर्व लक्षणे स्पष्ट दिसून येतात.

**व्यवच्छेदक निदान**—निदान तितकेसे कठीण नाही. पण जर तीव्र श्वास असेल (dyspnoea) तर श्वसनेंद्रियाचा घटसर्प भासण्याचा संभव असतो. पण यांत श्वासमार्ग मोकळा असतो. निदान करतांना आशुकारी व चिरकारी क्षय लक्षांत ठेवावयास पाहिजे. पण सामान्यतः क्षय फुफ्फुसाचे वरच्या भागांत होतो, तर हा रोग फुफ्फुसाच्या खालच्या भागांत होतो. थुंकी गिळली गेल्यामुळे मलांत क्षयाचे जंतू सांपडतात व क्षय, ब्रांकोन्युमोनियापेक्षा अधिक चिरकारी असतो.

**चिकित्सा**—रोग्याला निजवून ठेवावे. जर रोगी अगदी लहान मूल असेल तर मधुन मधून त्याला हातावर उचलून घ्यावा. जर ताप फार असेल तर डोक्यावर बर्फ किंवा मिठाच्या पाण्याची घडी ठेवावी. छातीवर अँटिफ्लोजेस्टिनचा लेप लावावा व दर बारा तासांनी बदलावा. सल्फाडायझिन, एल्काँसिन किंवा अशाच प्रकारचे सल्फा वयोमानाप्रमाणे द्यावे. त्याचबरोबर पेनिसिलीनची इंजेक्शनं द्यावी. २ लाख क्रिस्टलाईन पेनिसिलीन दिवसांतून दोन वेळां स्नायूंतून द्यावे. सुरवातीला बेडका चिकट व न सुटणारा असतो म्हणून तो सुटण्याकरिता व तापाकरिता खालील मिश्रण द्यावे.

(मिश्रचर एक वर्षाचे मुलाकरितां आहे.)

R<sub>x</sub>

सोडावाय कार्ब	ग्रेन १०
पॉट. सैट्रेस	ग्रेन १०
लायकर अमोनि. अँसेटॅट	थेंब १०
व्हायनम एपिकॅक	थेंब १०
सिरप	ड्राम १
पाणी	औंस १

$\frac{1}{8}$  भाग दिवसांतून तीन वेळां द्यावा.

या औषधानें वेडका सुटेल, घाम येईल व मूत्राचे प्रमाणही वाढेल. जर खोकला एकसारखा येत असेल तर वरील मिश्रचरमध्ये २० थेंब टिचर कॅम्फर को. घालावे.

कफ वाहेर पडण्याकरितां पुढील मिश्रचर द्यावे.

R<sub>x</sub>

अमोनियम कार्बोनेट	ग्रेन ५
व्हायनम एपिकॅक	थेंब १०
टिचर सीला	थेंब ५
सिरप टोलू	ड्राम १ $\frac{1}{2}$
सिरप वसाका	ड्राम १
पाणी	औंस १

$\frac{1}{8}$  भाग दिवसांतून तीन वेळां द्यावा.

श्वासोच्छ्वासाचे उत्तेजक म्हणून (Respiratory stimulant) स्ट्रिक्नीन हैड्रोक्लोराइड  $\frac{1}{8}$  ग्रेन त्वचेखाली द्यावे, किंवा लोबेलिन ३ मि. ग्रॅम १ सी.सी. त त्वचेखाली द्यावे. त्याचप्रमाणें हृदयाचे उत्तेजक म्हणून कोरॅमिन ०.५ सी.सी. ४१४ तासांनीं जरूर पडेल त्याप्रमाणें द्यावे. नीलिमा करितां ऑक्सिजन द्यावा.

### अविशिष्ट, विषाणुजन्य फुफ्फुसशोफ

(ATYPICAL, VIRUS PNEUMONIA)

हेतु-हा रोग अतिसूक्ष्म जंतूमुळें (विषाणू Virus) होतो असें वाटते. पण यांत कोणतेही जंतू दिसून येत नाहीत.

संप्राप्ति-रोगित वायुकोषांत गोठलेले सीरम (coagulated serum) असते. फुफ्फुसांत कांहीं ठिकाणीं निमीलन झालेले दिसते. कांहीं रोग्यांत मस्तिष्कशोफ दिसून येतो.

**लक्षणें**—कांहीवेळां या रोगाच्या लहान लहान सांथी येतात. रोगाच्या अधिशयन काल २ ते २१ दिवस किंवा अधिकही असतो. पुष्कळ वेळां सुरवातीला, सर्दीची कांहींच लक्षणें दिसून येत नाहीत, पण कोरडा खोकला सुरू होतो. डोके व हातपाय दुखतात. कांहीत ताप नसतो (apyrexia). पण पुष्कळ वेळां ताप १०१० ते १०३० फॅ. पर्यंत चढतो, व आठ दहा दिवसानंतर हळूहळू उतरतो. थुंकी थोडी जाडसर सफेद असते पण लोखंडाच्या गंजाच्या रंगाची मात्र कधींच दिसून येत नाही. क्वचित वेळां थोड्या प्रमाणांत रक्त पडते. पण थुंकीत रोगाचे जंतू मात्र दिसून येत नाहीत. फुफ्फुसांतील बाह्य चिन्हे (physical signs) निरनिराळ्या वेळीं निरनिराळीं दिसून येतात. कांहीं ठिकाणीं निमीलन झाल्यामुळे त्याठिकाणी बद्द आवाज येतो व श्वासोच्छ्वासाचे ध्वनीही नीट ऐकू येत नाहीत. पण महत्वाचे लक्षण म्हणजे खोकल्यानंतर दूषित भागांत बुदबुद ध्वनि ऐकू येणें. नाडी तापाचे मानानें मंद चालते. जर रोग तीव्र असेल, तर त्यांत नीलिमा दिसून येतो व अतिशक्तिपात (marked prostration) होतो. कांहीं रोग्यांत श्वेतपेशींचे प्रमाण थोडे कमी झालेले दिसते. (leucopenia).

लक्षणांवरून वाटतो त्यापेक्षां क्ष-किरणांनी घेतलेल्या फोटोंत रोग जास्त असल्याचे दिसून येते. फोटोंत वेडेवाकडे अपारदर्शक भाग ((irregular patchy opacities) दिसतात. पुष्कळ वेळां हे डाग फुफ्फुसाच्या खालच्या भागांत असतात.

**उपद्रव**—सर्वसाधारण रोग्यांत ७ ते १० दिवसांत ताप उतरतो. कांहींत क्वचित वेळां तो परत चढतो. उपद्रवांत शुष्क फुफ्फुसावरण दाह, क्वचित फुफ्फुसावरणांत द्राव भरणें, एक प्रकारचा मस्तिष्कदाह, खोकल्यामुळे पर्शुका भंग, पायांतील शिरा अवरुद्धता (Venous thrombosis in the leg) हे येतात.

**चिकित्सा**—ताप जाऊन एक आठवडा होईपर्यंत रोग्याला झोपवून ठेवावा. यांत पेनिसिलीन व सल्फनमाईड यांचा उपयोग होत नाही. खोकल्यापासून आराम मिळावा म्हणून वाफ द्यावी (steam inhalation). यावर उत्तम औषध म्हणजे ऑरिओमायसिन. दोन कॅप्सूल दर ६ तासांनीं द्याव्या. टेरमायसिन व क्लोरोमायसिटिनचा ही चांगला उपयोग होतो. यांचे बरोबर व्हिटॅमिन बी कॉम्प्लेक्स द्यावे. नीलिमा व श्वास याकरितां ऑक्सिजन द्यावा.

### न्युमोसिस्टिस न्युमोनिया

(PNEUMOCYSTIS PNEUMONIA)

हा न्युमोसिस्टिस कारिनी (pneumocystis carinii) या जंतूमुळे होतो असें धरलें जातें. हा अति दुर्बल बालकांत, व कांहीं वेळां ज्यांना फार

काल कॉर्टिकोस्टेराॅइड चिकित्सा चालू असते अशा प्रौढांत होतो. फुफ्फुसाचा क्ष-किरणानीं फोटो घेतल्यास, त्यांत लहान लहान पारभासी भाग (translucencies) दिसून येतात. बाह्य चिन्हांच्या (physical signs) मानानें नीलिमा व श्वास फार असतो. बालकांत अंतरालीय प्लाझ्मापेशी न्युमोनिया (interstitial plasma-cell pneumonia) म्हणून याचें वर्णन करतात.

### सूक्ष्म फुफ्फुसशोफ, न्युमोनायटिस (PNEUMONITIS)

फुफ्फुसांत शोफयुक्त स्रावाचे (inflammatory exudation) स्थानिक भाग असतात. हे होण्याचे कारण म्हणजे : १. रासायनिक क्षोभक पदार्थ (chemical irritants): यांत अमोनिया आणि मस्टर्ड गॅस यासारखे क्षोभक वायू येतात. पोर्टॅण्डियम परमँगनेट निर्माण करणाऱ्या कामगारांत मँगनीजजन्य न्युमोनायटिस होण्याची शक्यता असते व प्रतिदीप्त बल्ब वनविणाचा कामगारांत बेरीलियम न्युमोनायटिस होण्याची शक्यता असते. २. गहन क्ष-किरण चिकित्सा (deep x-ray treatment): स्तनाच्या कॉसिनोम्यामध्ये फार प्रमाणांत किरणन (irradiation) केल्यामुळें न्युमोनायटिस होण्याची शक्यता असते, व पुढे फुफ्फुसाचा सूत्रण रोग होतो. हे फार तीव्र असते व त्यामुळें फार श्वास लांगतो व मध्यस्थानिका भ्रंश (mediastinal displacement) होतो. ३. तेलाचे अनःश्वसन (Inhalation of oil) :—खनीज किंवा कॉडलिव्हर तेलाचे बिन्दुक (droplets) फुफ्फुसांत जाऊन, विशेषतः दुर्बल बालकांना बलात्काराने दिले तर लिपिड न्युमोनायटिस होतो. त्याचप्रमाणें तो, खनिज तेले असलेल्या नाकांत घालावयाच्या थेंबांमुळेंही होतो, किंवा जे रोगी अन्नगतिरोध (dysphagia) किंवा मलावरोध यांनीं पीडित असतील, अशांना रात्री पॅरॅफिन लिक्विड दिल्यासही होतो. पॅरॅफिन लिक्विड कधीही रात्री देऊं नये.

### फुफ्फुसवायुकोष्ठिका प्रथिनविकार (PULMONARY ALVEOLAR PROTEINOSIS)

हा विकार प्रथम १९५८ मध्ये वर्णिला गेला. यांत कांहीं वायुकोष्ठिका अगदीं बारीक कणयुक्त इओसिनोरागी प्रथिनसदृश (eosinophilic protein-like) द्रव्यानें भरलेल्या असतात. यामुळें विसृत घनिभूत भाग निर्माण होतात. याच्या कारणाबद्दल कल्पना नाही. हा रोग स्त्रियांपेक्षां पुरुषांत जास्त प्रमाणांत दिसून येतो, आणि बालकांपेक्षां प्रौढांत जास्त प्रमाणांत असतो. याचे

मुख्य लक्षण म्हणजे वाढत जाणारा श्वास. यांत बाह्यचिन्हे (physical signs) इतकी स्पष्ट नसतात. कांहीं थोड्या ठिकाणीं बुदबुद ध्वनि (rales) ऐकू येतात. छातीचा क्ष-किरणांनी फोटो घेतला तर त्यांत विसृत परिवृतक (perihilar) सांवली दिसून येते, पण फुफ्फुसांच्या मूळाच्या ठिकाणच्या लसिका ग्रंथींची वृद्धि झालेली नसते. या सांवल्या अगदीं कडे पर्यंतही पसरलेल्या असतात. या प्रकारचे रोगी, फुफ्फुस शोफ, फुफ्फुसगत कणसंचय (pneumokoniosis) फुफ्फुसांच्या विषाणू व फंगस संसर्गाचे वाटण्याचा संभव असतो. फुफ्फुसांच्या जीवोत्ति परीक्षेनेच (lung biopsy) निदान करतां येते. साध्यासाध्यता अनिश्चित असते, पण थोड्यांच वर्षांत फुफ्फुससादानें (respiratory failure) मृत्यू येण्याचा संभव असतो. कोणत्याही प्रकारचा परिणामकारक असा औषधोपचार नाही.

### चूषणजन्य फुफ्फुससंसर्ग

(ASPIRATION LUNG INFECTIONS)

यांत, नासान्द्रसनी ठिकाणची (nasopharynx) पूतिदूषित द्रव्ये अन्तःश्वसनानें आंत गेल्यामुळें निर्माण होणारे लहान लहान घनिभूत भाग येतात. ते नाक व घसा यांतील संसर्गाचा उपद्रव म्हणून होतात, किंवा वाति वा अगांतुक शल्य (foreign body) हे अंतःश्वसनानें फुफ्फुसांत गेल्यास होतात. श्वासवाहिन्याविस्तारासारख्या (bronchiectasis) विकारांत, विकारित फुफ्फुसांतील पूतिदूषित द्रव्ये, खोकल्यामुळें निरोगी फुफ्फुसांत जाण्याची शक्यता असते. चिरकारी श्वासवाहिन्या शोफांत, संसर्गयुक्त श्लेष्मा श्वासवाहिनींत अडकून बसल्यास, फुफ्फुसांच्या त्या भागाचे निमीलन (collapse) होते, व ताप चढतो. खोकल्यामुळें मार्ग मोकळा झाल्यावर विकार नाहिसा होतो. हें पुष्कळ वेळां मुलांत दिसून येते. या प्रकारचा चूषण न्युमोनिया (aspiration pneumonia), श्वासवाहिनी कासिनोमांत दिसून येतो. (तीव्र प्रकारच्या चूषण न्युमोनियांत, पूयिभूत स्थानिक भाग निर्माण होतात व मग याचेमुळे चिरकारी फुफ्फुस विद्रधि निर्माण होतो.)

### फुफ्फुस क्षय, राजयक्ष्मा

(PULMONARY TUBERCULOSIS, CONSUMPTION, PHTHISIS)

व्याख्या—फुफ्फुसें, श्वासवाहिन्या रसग्रंथि किंवा फुफ्फुसावरण यांचा क्षय जंतूमुळें होणारा शोफ.

हेतु—क्षय हा क्षयाच्या जंतूमुळें (Mycobacterium tuberculosis) होतो. मानव व गोजातीय (Bovine) या दोन्हीही जातींच्या जंतूमुळें मनुष्यास हा

रोग होऊ शकतो. रोगाचे जंतू माणसाच्या शरिरांत निरनिराळ्या मार्गे प्रवेश करतात—धूळ किंवा सुकलेली थुंकी, खोकल्यावाटे तुषार उडून (droplet infection) व दूषित अन्न, उदा. दूध, मांस, लोणी, वगैरे. संसर्ग होण्यास मुख्य कारण म्हणजे ज्यांच्या थुंकींत क्षयाचे जंतू असतात असे रोगी. क्षयाचे प्रमाण किती आहे, हे मॅन्टॉक्स कसोटीवरून (Mantoux test) ठरवितां येते. या कसोटीवरून असे दिसून आले आहे कीं, जन्मापासून तों पांच वर्षांपर्यंत जी मुलें ज्यांच्या थुंकींत क्षयाचे जंतू असतात अशांच्या सान्निध्यांत असतात अशा मुलांत, जी मुलें अशा रोग्यांच्या सान्निध्यांत नसतात अशापेक्षां पांचपट प्रमाण दिसून येते. त्याचप्रमाणें ० ते १५ वर्षांतील अशा मुलांत, जी रोग्यांच्या सान्निध्यांत नसतात अशापेक्षां, दुप्पट प्रमाण असते. प्रौढांत क्षय होण्याचे मुख्य कारण म्हणजे घरांतील वा कामावरील क्षयी माणसाशीं येणारा संवध. दांपत्यातील अशाप्रकारें होणारा संसर्ग फार आहे. हा रोग कांहीं घराण्यांत दिसून येतो. तो अनुवंशिक आहे. क्वचित वेळीं मूल जन्मते ते क्षय घेऊनच. हा रोग स्त्री व पुरुष यांत जवळ जवळ सारख्यांच प्रमाणांत दिसून येतो. पण पुरुषांत किंचित थोडे जास्त प्रमाण असते. सात वर्षांखालील मुलांत राजयक्ष्मा विशेष दिसून येत नाही. पण रसग्रंथीचा क्षय मात्र फार प्रमाणांत दिसून येतो. राजयक्ष्मा हा १५ ते ४५ वर्षांचे माणसांत फार मोठ्या प्रमाणांत आढळून येतो. ज्या ठिकाणीं सूर्यप्रकाश व शुद्ध हवा मिळत नाही, अशा गलिच्छ व दाट वस्तींत कोंदट जागेंत, राहाणारे, खाणींत काम करणारे लोक, यांच्यात या रोगाचे प्रमाण जास्त असते. त्याचप्रमाणें निःस्तत्व अन्न, वाजवीपेक्षां जास्त काम करणें (over work), चिरकारी पानात्यय (chronic alcoholism), मधुमेह व गोंवर ही प्रवर्तक कारणें होत.

**संप्राप्ति**—फुफ्फुसांत क्षयाचे जंतू तीन मार्गांनीं प्रवेश करतात. श्वासावाटे, रक्तामधून व रसवाहिन्यांमधून. लहान मुलांत हा रोग दूषित दुधामुळे होतो. यांत जंतू गोजातीय असून (Bovine type) ते रसवाहिन्यांमधून, श्वासावाहिन्यांच्या रसग्रंथींत शिरतात व तेथून फुफ्फुसांत जातात. कांहीवेळां जंतू घशांतील गांठीतून, ग्रीवा रसग्रंथींत शिरतात व तेथून मग फुफ्फुसांत जातात. विकृति-कारक दृष्टिर्ने (Pathologically) राजयक्ष्माचे स्त्रावी (exudative) व उत्पादक (productive) असे दोन प्रकार संभवतात. ज्यावेळीं क्षयाचे जंतू फुफ्फुसाच्या वायुकोष्ठिकांत (alveoli) शिरतात त्यावेळीं निःस्त्रवीपरिवर्तन व्हावयास लागतात. वायुकोष्ठिका स्त्रावानें भरतात व त्या स्त्रावांत एक केंद्रीय पेशी (mononuclear cells) असतात. याला क्षयज फुफ्फुसशोफ (tube-

rculous pneumonia) म्हणतात. उत्पादक क्षयांत (productive tuberculosis) कणसनिभधातू (granulation tissue) निर्माण होतो, यामुळे गुलीका (tubercle) बनते ही नाहिशी होते किंवा त्यांत घाणेरडा द्रव पदार्थ बनतो. (caseate) व त्यांत खड्डा बनतो. क्ष-किरणांनी घेतलेल्या फोटोंत जी एकच घन “नाणे” सांवली दिसून येते ती त्या खड्ड्यांत असणाऱ्या द्रव पदार्थामुळे होय. याला क्षयाबुद (tuberculoma) म्हणतात. फुफ्फुसांतील या घाणेरड्या द्रवीभूत केंद्रापासून क्षयाचे जंतू निरनिराळ्या प्रकारे प्रसार पावतात. श्वासवाहिनीवाटे (bronchogenic), रुधिरजन्य (haematogenous) किंवा रसवाहिन्यावाटे. श्वासवाहिनीवाटे होणाऱ्या प्रसारामुळे त्याच किंवा विरुद्ध फुफ्फुसांत रोग होतो. रक्तावाटे होणाऱ्या प्रसारामुळे हाडे, वृक्क, सांधे यासारख्या दूरच्या इंद्रियांत रोग होतो किंवा तीव्र क्षय (miliary tuberculosis) होतो व रसवाहिन्यावाटे होणाऱ्या प्रसारामुळे फुफ्फुसाच्या मूळाचे ठिकाणी असणाऱ्या किंवा जत्रूच्या वर असणाऱ्या रसग्रंथीत रोग होतो.

**राजयक्षमाचे प्रकार :** मुलांतील मूलभूत राजयक्षमा—मूलभूत रोगकेंद्र (primary focus) हे फार लहान असते. ते फुफ्फुसांच्या कोणत्याही भागांत असते, पण पुष्कळवेळां ते फुफ्फुसांच्या निम्न खंडांत (lower lobe) असते. त्या बाजूकडील फुफ्फुसांच्या मूळाच्या ठिकाणच्या रसग्रंथी फार जलद विकारित होतात व त्या वृद्धि पावतात या दोन्ही ठिकाणच्या विकारांमिलून मूलभूत संश्लिष्ट (primary complex) बनतो. त्या दोन्ही ठिकाणी घाणेरडा द्रव पदार्थ बनतो व खटीभवन होऊन (calcification) ते बरे होतात. मूलभूत रोग केंद्रापेक्षा फुफ्फुसांच्या मूळाच्या ठिकाणी असणारा विकार ज्यास्त स्थूल असतो. संसर्गयुक्त श्वासवाहिन्या लसिका ग्रंथीमुळे श्वासवाहिन्यांवर दाब पडतो व त्यामुळे अधिक्षयरोग (epituberculosis) होतो. हा क्षयज-फुफ्फुसशोफ असतो किंवा फुफ्फुसांच्या खंडाचा अविकास (atelectasis) असतो.

कांहीवेळां रोग बरा होत नाही व मग वर्धिष्णु मूलभूत संश्लिष्ट (progressive primary complex) निर्माण होतो व मग मृत्यू येण्याचा संभव असतो. यांत फुफ्फुसांत होणारे फरक हे प्रौढांतील क्षयासारखेच असतात व श्वासवाहिन्याजन्य व रुधिरजन्य प्रसार होण्याचा संभव असतो.

**प्रौढांतील मूलभूत राजयक्षमा—**पूर्वी मॅन्टेक्झ ऋणी असलेली (Mantoux negative) व्यक्ति, आतां मॅन्टेक्झधर्णी (positive) होते, त्यावेळीं तिला तिच्या बरोबरील कामामधील व्यक्तिकडून संसर्ग मिळून फुफ्फुसांत रोग झाला आहे असे समजावे. पुष्कळवेळां त्या व्यक्तिला आजारी असल्याचे वाटत नाही, व क्ष-किरणांनी घेतलेल्या फोटोंतही कांही फरक दिसून येत नाही. कांही रोग्यांत कांही महिन्यांनंतर फुफ्फुसांच्या



अग्रस्थांनीं लहानसर रोगचिन्ह दिसून येते. हे वाढत जाऊन त्याठिकाणीं कोटरीभवन होते (cavitation). पण त्याठिकाणीं तांतवधातू निर्माण होऊन त्या ठिकाणचा रोग बरा होतो. पण मुलांतील मूलभूत संसर्ग जसा खटीभवन होऊन बरा होतो तसा हा होत नाही. याच्या कारणाबद्दल कांहीं कल्पना नाहीं.

प्रौढांतील राजयक्ष्माचे पुनःसंक्रमण (Re-infection) : फुफ्फुसांतील वा इतर ठिकाणाचा बालवयांतील संसर्गाचा जोर वाढून त्यामुळें परत संसर्ग होतो, पण परत होणारा संसर्ग हा पुष्कळवेळां राजयक्ष्माच्या रोग्याच्या सानिध्यांत आल्यामुळें नवा संसर्ग होऊन होतो. मुलांत होणारा संसर्ग हा जवळ जवळ प्रत्येकवेळीं गोजातीय जंतूमुळें होतो, तर प्रौढांतील राजयक्ष्मा हा पुष्कळवेळां मानवीय जातीच्या जंतूमुळें होतो.

विकृतिकारक दृष्ट्या (Pathologically) निःस्त्राव व उत्पादक असे दोन्हीही विकार एकमेकांत मिसळलेले असतात. घाणेरडा द्रव पदार्थ बनणें व कोटरी-भवन, स्थानिक बरें होणें व वाढ ही एकाच वेळीं होत असतात. यांत तांतवधातू निर्माण होते, पण खटीभवन होण्याकडे फारच थोडी प्रवृत्ती असते. लाक्षणिक दृष्ट्या याप्रकारचा क्षय पुष्कळशा तरुण रोग्यांत दिसून येतो; पण पुष्कळशा प्रौढांत दिसून येणारा रोग, हा त्यांच्या बालपणांत संसर्ग झालेला नसतांना, आतां झालेला दिसून येतो. श्वासवाहिन्यावाटे होणारा प्रसार हा सर्वसाधारणपणें दिसून येतो, रक्तावाटे होणारा प्रसार हा क्वचित होतो, व फुफ्फुसाच्या मुळाच्या ठिकाणीं असणाऱ्या रस-ग्रंथी क्वचितच वृद्धि पावतात.

श्वासनलिकाश्वासवाहिन्या क्षय (Tracheobronchial tuberculosis) — राजयक्ष्मामध्ये फार प्रमाणांत श्वासवाहिन्यादर्शक यंत्राचा (bronchoscope) उपयोग करावयास लागल्यापासून, हा श्वासवाहिन्या क्षय ओळखण्यांत आला. याचे-मुळें स्थूल श्वासवाहिन्यांत ब्रण पडून पुढें त्यांत संकोच निर्माण होत असल्यामुळें याचे महत्त्व आहे. याचेमुळें फुफ्फुसांतील विवरें (lung cavities) बंद होण्यास अडथळा होतो व त्यामुळे फुफ्फुसाचे भाग काढून टाकावे लागतात.\*

लक्षणे—राजयक्ष्माची सुरुवात फार हळुवारपणें होते किंवा अति जलद होते. पण पहिला प्रकार हा ज्यास्त प्रमाणांत दिसून येतो. सुरुवातीची लक्षणे पुष्कळच असतात. पण त्यांतील महत्त्वाची म्हणजे—कास (cough) : खोकला पुष्कळ दिवस, महि-नेच्या महिनें येत रहातो, व थोडा कफ पडतो. सारखी सुस्ती रहाते व हळुहळु वजन कमी होते. छातीत धडधडते किंवा थोडेही श्रम केले, तरी श्वास लागतो. स्त्रियांत अनार्तव असते. दुसऱ्या कांही रोग्यांत घोगरा आवाज हेच सुरुवातीचे लक्षण असते. कांही रोग्यांत मधुन मधुन थंडी वाजते व घाम सुटतो. मुलांत पूर्वी येऊन गेलेल्या

डांग्या खोकला किंवा गोवर यानंतर. प्रकृतिबद्दल कांहीतरी किरकिर असते व शेवटी त्याचे क्षयांत रूपांतर होते.

फार जलद होणाऱ्या रोगांत (acute onset) पुष्कळ प्रकार संभवतात. **रक्तछीवन** : (Haemoptysis) रोगी धडधाकट असतो. पण एके दिवशीं एकाएकीं खोकल्यातून कमी अधिक प्रमाणांत रक्त पडते. स्वतो वायुभूत फुफुसावरण (Spontaneous pneumothorax) : यांतही रोगी चांगला धडधाकट असल्या सारखा वाटतो, पण एकाएकी फुफुसावरण फुटून त्यांत हवा भरते व त्यावेळीं तीव्र वेदना होतात व श्वास लागतो. **फुफुसावरण शोफ** (Pleurisy) : सुरुवातीला शुष्क असतो व त्यामुळें श्वासोच्छ्वास करताना त्याठिकाणी वेदना होतात. पुढें फुफुसावरणांत द्राव भरतो. **तीव्रक्षय** (Acute miliary tuberculosis) : रोगी एका एकी आजारी होऊन, फार ताप चढतो, वेचैन वाटते व श्वास लागतो. हा प्रकार प्रौढापेक्षां मुलांत ज्यास्त प्रमाणांत दिसून येतो.

**तापासल्यास-१ चिरकारी कफक्षय** : सुरुवातीची अवस्था. कोणतेही विशिष्ट बाह्यचिन्ह नसते, व रोगीही सामान्यतः कृश नसतो. पण वजन त्याच्या नेहमीच्या ज्यास्तीत ज्यास्त वजनापेक्षां कमी मात्र झालेले असते. **वक्ष परीक्षा दर्शन** (Inspection) : एका बाजूकडील खांदा थोडा खोली असल्या सारखा दिसतो, व विकारित बाजूकडील छातीचा वरचा भाग थोडा चपटा वाटतो व त्यांत छातीचे प्रसरणही थोडे कमी असते. **स्पर्शन** (Palpation) : यावरील हाताला प्रतीत होणारे ध्वनीस्पंद थोड्या ज्यास्त प्रमाणांत भासतात. **अंगुलीताडन** (Percussion) : छातीच्या वरच्या भागांत थोडा जड ध्वनी येतो. **नलिका श्रवणाने** (Auscultation) : विकारित भागावर श्वसनध्वनी क्षीण असतात, उच्छ्वास थोडा लांबतो किंवा आंत जाणारी हवा हिसक्या हिसक्यांनी आंत जाते. पाठीवर अधिकंटक क्षेत्राचे ठिकाणीं (supraspinous ragion) श्वासध्वनी थोडे खडबडीत असतात (ग्रॅनचरचे “कणयुक्त” श्वसन). विकारित बाजूकडील तळाशीं आंत शिरणारा हवेचा ध्वनी क्षीण असतो. पुष्कळवेळां अंगांतुक्त ध्वनी नसतात पण क्वचितवेळां खोकल्यानंतर बुदबुद ध्वनी ऐकू येतात. रोगाच्या सक्रियतेची विशिष्ट लक्षणे.

**फुफुसाचे घनिभवन** (Consolidation of the lung) फुफुसांतील लक्षणे ज्यास्त तीव्र असतात. अंगुली ताडनानें जडध्वनी ऐकू येतात. श्वासध्वनी हे श्वासवाहिन्या जातीचे (bronchial) असतात, सामान्यतः स्थूल बुदबुद ध्वनी ऐकू येतात. यांत श्वसनध्वनी व वसोध्वनीहीं (bronchophony and pectoriloquy) असतात.

**फुफ्फुसात खात पडणे (Excavation of the lung) :** फुफ्फुसांतील खड्ड्याच्या वरील छातीचा भाग चपटा असतो. त्या खड्ड्यावर अंगुली ताडनाने अति अनुनादी ध्वनी ( hyperresonant note ) मिळतो. नलिकाश्रवणाने श्वासध्वनीचा आवाज रिकाम्या बाटलीच्या तोंडावर फुंकर मारल्यानंतर येणाऱ्या आवाजासारखा येतो, व स्थूल बुदबुद ध्वनी ऐकू येतात. जर मोठ्या खातेंत हवा व द्रव दोन्हीही असतील, तर नाणे ध्वनी ( coin sound ) ऐकू येतो व जर खात द्रवाने भरलेली असेल, तर अंगुली ताडनाने जडध्वनी येतो. श्वासध्वनी क्षीण असतात.

**फुफ्फुसाचा सूत्रण रोग (Fibrosis of the lung) :** छातीची भित चपटी होते, श्वासध्वनी कमी प्रमाणांत ऐकू येतात, व त्यावर अंगुली ताडनाने जडध्वनी ऐकू येतो. जर डाव्या फुफ्फुसाच्या वरच्या भागाचा सूत्रण रोग असेल, तर उरोस्थिाला लागून, डाव्या दुसऱ्या व तिसऱ्या पर्शुकांतर जागेंत स्पंदन दिसून येते. कारण त्या ठिकाणच्या हृदयाच्या भागावरील फुफ्फुस पाठीमागे गेलेले असते.

**२. चिरकारी तीव्र क्षय (Chronic miliary tuberculosis) :** रोगी सामान्यतः ११ ते ३० वर्षावयामधील असतो व त्याची तक्रार म्हणजे कास, श्वास, छातीत वेदना, निष्ठीवन ( expectoration ) व कांहीं वेळां रक्तप्लीवन. सायंकाळी ज्वराचे प्रमाण थोडे जास्त असते. फुफ्फुसात फारच थोडी लक्षणे दिसून येतात, इतस्ततः थोडे बुदबुद ध्वनी ऐकू येतात. प्लीहेची वृद्धि झालेली असते व लसिका ग्रंथि, अस्थि व संधि यांत क्षयाचा विकार दिसून येतो. पुष्कळशा रोग्यांत थुंकी, जठर धुवून काढलेला द्राव यांत क्षयाचे जंतू दिसून आल्यास निदान होते. क्ष-किरणांनी घेतलेल्या फोटोंत सर्व फुफ्फुसभर लहान, सौम्य, गांठाळ सावल्या दिसून येतात. पूर्वी क्ष-किरणाने या तीव्र क्षयाच्या (acute miliary tuberculosis) म्हणून धरल्या जात असत. पुष्कळवेळां रोगी हिडता फिरता, असून फार आजारी नसतो. रोग वर्ष किंवा ज्यास्त कालही राहातो व कांहीं वेळां त्याला अटकावही होतो.

**सर्व साधारण परीक्षा—(General Examination) :** सुरुवातीच्या अवस्थेत, बोटे, मुदगलासारखी (clubbed) असून नखें पोपटाच्या चोंचीसारखीं वक्र असतात. ढालाच्या काठीसारखी बोटे (drum-stick clubbing) ही पुष्कळवेळां श्वासवाहिन्या विस्तारांत दिसून येतात. कपोल, कान व ओठ यांवर थोडा नीलमा दिसून येतो. जर रोगाचा जोर असेल, तर ज्वर असतो व नाडीही जलद चालते. थुंकी; ही विशिष्ट प्रकारची असते अशी नाही. ती पातळ व फेसाळ किंवा घट्ट व पूयुक्त असते. जर रोग फार वाढलेला असेल, तर थुंकी पुष्कळवेळां हिरवी व नाण्यासारखी असून, ती पाण्यावर तरंगते. थुंकीत कांहीं प्रमाणांत रक्त असते किंवा रक्ताच्या गांठी दिसून येतात, वा संबंध थुंकी गुलाबी रंगाची असते: जर क्षयाची शंका

असेल, तर प्रत्येक रोग्याची थुंकी, त्यांत क्षयाचे जंतू आहेत किंवा नाहीत हें पहाण्याकरितां पुष्कळवेळां तपासावयास पाहिजे. त्याच प्रमाणें क्षयाच्या जंतूकरितां थुंकीची मशागत केली पाहिजे. मुलांत किंवा ज्या रोग्यांत थुंकी नसते अशांत घशाच्या पाठीमागे गोंजचा बोळा धरून किंवा कंठ-दर्पण (laryngeal mirror) धरून, खोकण्या-मुळें त्यावर जे श्लेष्माचे तुषार उडतात, त्यांचा तपास करूनही कांही वेळां क्षयाचे जंतू मिळतात. **रक्त** : यांत ही विशिष्ट असे फरक दिसून येत नाहीत. साइट्रेटयुक्त रुधिरांतील लालपेशींच्या अवसादनाच्या प्रमाणावरून (sedimentation rate) क्षय रोगाच्या जोराची व सुधाराची कल्पना येते. पण ती क्षय रोगांच्या निदानाची कसोटी नव्हे. ट्युबरक्युलिन कसोटीवरून केंव्हातरी क्षय रोग झाला असलाचे समजून येते. पण त्याच्या आताच्या सक्रियतेची (activity) कल्पना येत नाही.

**क्ष-किरणांनी केलेली परीक्षा**—जरी प्रत्येक रोग्यांत फक्त क्ष-किरणांनी घेतलेल्या फोटोवरून क्षयाचे निदान होत नसेल, तरी राजयक्ष्माचा संशय असलेल्या प्रत्येक रोग्यांत क्ष-किरणांनी फोटो घ्यावयास पाहिजे.

३. **आशुकारी इनफ्ल्युएंझा सदृश प्रकार**—(Acute Influenzal type) : रोगाची सुरुवात इनफ्ल्युएंझा सारखी होते. तपासल्यास, जतूच्या खालच्या भागांत, दुसऱ्या व तीसऱ्या पर्शुकांतर भागांत बुदबुद ध्वनी ऐकू येतात व क्ष किरणांनी घेतलेल्या फोटोंत, फुफ्फुसाच्या वरच्या खंडांत अंतर्भरण (infiltration) झाल्याचे दिसून येते. त्या मानाने मध्य व निम्न खंडांत कमी वेळां असते.

४. **आशुकारी निमोनियासदृश क्षय**—(Acute pneumonic tuberculosis) : याची सुरुवात पालि वा पालिका-फुफ्फुसशोफासारखी (lobar or labular pneumonia) असते. मुलांत आशुकारी क्षय हा पुष्कळवेळां गोंवर किंवा डांग्या खोकल्यानंतर होतो, तर प्रौढांत कांहीं काल तरी राजयक्ष्माचा संसर्ग असतो.

**तपासल्यास**—फुफ्फुसाचा खालचा खंड घनीभूत झाल्याची लक्षणे दिसून येतात. ताप १०१° ते १०३° फॅ. पर्यंत चढतो व आठ ते दहा दिवस तसाच राहातो. यांत ताप एकाएकी उतरत नाही, तर ताप कमी अधिक असतो व विषमयरक्ततेची लक्षणे ज्यास्त स्पष्ट होतात. हृदवेगवर्धन (tachycardia) व श्वास असून थुंकीत क्षयाचे जंतू पाहून निदान केले जाते.

५. **आशुकारी तीव्र क्षय**—(Acute miliary tuberculosis) : मांगे सांगितलेल्या लक्षणाव्यतिरिक्त, फुफ्फुसांत सर्वभर बुदबुद ध्वनी ऐकू येतात. रात्री अति घाम येतो, त्याने कपडे चिव भिजून जातात, पण हुडहुडी मात्र नसते. विसर्गी ज्वर असतो व सायंकाळपेक्षा सकाळचा ताप ज्यास्त असतो. क्ष-किरणांनी घेतलेल्या फोटोत चिरकारी तीव्र क्षया सारखेच फरक दिसून येतात, व दोन्ही फुफ्फुसे “हिम-

वादळा" (snow-storm) सारखी दिसतात. रोगी फार जलद आजारी होतो, प्लीहा वृद्धि पावते व रोगी तीव्र विषमयरक्ततेनें २ आठवडे ते ३ महिन्यांत मृत्यु पावतो.

**खालील चिन्हांवरून सक्रिय रोग दर्शविला जातो :** उष्णतामान—मुख उष्णतामान हे ९९.० फॅ. किंवा त्याही पेक्षां ज्यास्त असते. ही वाढलेली उष्णता विशेषतः तिसऱ्या प्रहरी किंवा सायंकाळीं दिसून येते. हे वाढीव उष्णतामान, विश्रांतीत किंवा केवळ व्यायामानंतर असते. कांहीवेळां सक्रिय रोग असतानांहीं उष्णतामान वाढलेले नसते. नाडी : विश्रांती कालातही वेगवती नाडी हे सक्रिय रोगाचे लक्षण होय. थुंकी : थुंकीत क्षयाचे जंतू असणें. क्ष-किरणांनी घेतलेल्या फोटोंत कोटरीभवन (cavitation) किंवा रोग वाढत असल्याचे दिसून येते. रोग सक्रिय असण्याची इतर चिन्हे म्हणजे लाल पेशींच्या अवसादनांचे वाढलेले प्रमाण, वजन घटणें, कास व निष्ठीवन यांचे प्रमाण वाढणें, रात्रीं घाम येणें, व सुप्ति.

**व्यवच्छेदक निदान :** सुरुवातीला निदान करणें कठिण जाते. मागे सांगितलेली लक्षणे ध्यानांत ठेवावयास पाहिजेत. रोग्याला अंथरुणांत निजवून पूर्ण विश्रांती देऊन त्याच्या तपमानाचा आलेख काढावा. जर ज्वर नसेल, तर थोड्या व्यायामानंतर तपमान वाढते आहे किंवा काय ते पहावे. फुफ्फुसांचा क्ष-किरणांनी फोटो घ्यावा. पण फोटोचा अर्थ लावण्यास विशेष ज्ञान पाहिजे. फोटोंत फुफ्फुसधातुत (lung parenchyma) अंतरभरण झाल्याचे दिसून येईल. पण हे अंतरभरण क्षयाव्यतिरिक्तही असू शकते. सारकॉयडोसिस (sarcoidosis) मध्येही तीव्र क्षया सारखेच क्ष-किरण चित्र दिसते. क्षयाच्या जंतू करितां वारंवार थुंकी तपासावी. जर थुंकीत जंतू दिसून आले नाहीत, तर जंतूकरितां मल व जठर धुवून काढलेला द्राव तपासावा. व्यवच्छेद करताना हे लक्षांत ठेवण्यासारखी अशी स्वास्थ्य विघडवणारी कारणे म्हणजे कंठस्त्रावाधिक्यामुळे येणारी अशक्तता व हृदयस्पंदन वृद्धि, शरिरांत कोठेतरी असणाऱ्या पूतिदूषित क्षतांमुळे (septic foci) येणारा ज्वर ही होय. संशय असल्यास मॅन्टॉक्झची ट्युबरक्युलिन कसोटी करावी. जर निश्चिती मिळाली तर त्याचा अर्थ असा नव्हे कीं आता सक्रिय रोग आहे, पण त्याच्या आयुष्यांत केंव्हातरी क्षयाचा संसर्ग झालेला असतो. जर निश्चिती मिळाली नाही, तर मात्र सन्निर्या राजयक्ष्मा नाही हे निश्चित ठरते. या कसोटी करितां ओल्ड ट्युबरक्युलिन किंवा प्युरिफाइड प्रोटिन हेरिक्लेटिव्हचा १०,००० त १ या प्रमाणें बनविलेला ०.१ सी. सी. द्रावाचे अग्रबाहूच्या त्वचेत इंजेक्शन देतात. ४८ तासानंतर हात पाहातात जर निश्चिती असेल तर इंजेक्शन दिलेल्या स्थानीं कमीत कमी ५ मि. मि. व्यासाची सूज व त्याचे भोवती लाली दिसून येते. जर निश्चिती मिळाली नाही. तर

परत २४ तासांनीं १००० त १ याप्रमाणें बनविलेल्या ०.१ सी. सी. द्रावाचे इंजेक्शन देतात. जर यांही वेळीं निश्चिती मिळाली नाही, तर परत १०० त १ या प्रमाणें बनविलेला ०.१ सी. सी. द्रावाचे इंजेक्शन त्वचेत देतात. हीफ बहुगुणित भेद (Heaf multiple puncture) कसोटी ही करावयास ज्यास्त सोपी. ज्यावेळीं फुफ्फुसांत रोगाच्या स्पष्ट खुणा असतात, त्यावेळीं श्वासवाहिन्याशोफ व वायुकोष-विस्तार, अर्बुद, ॲक्टोओमायकोसिस, व फिरंग रोग किंवा फुफ्फुसगत कणसंचय (pneumoconiosis) यांचेमुळे होणारा फुफ्फुसाचा सुव्रण रोग नाहीत हे सिद्ध करावयास पाहिजे. पण हे सिद्ध करणें फार जड जाते कारण या कोणत्याही रोगाबरोबर राजयक्ष्मा असण्याचा संभव असतो.

**उपद्रव**—आशुकारी तीव्र क्षय हा २ आठवडे ते ३ महिन्यांत मारक ठरतो. चिरकारी क्षयाची वाटचाल रोग्याची रोगाविरुद्ध झगडण्याची शक्ति व ओषधोपचाराचा परिणाम यावर अवलंबून राहिल. उदा. मुरुवातीलाच इलाज केला गेल्यास रोगाला ताबडतोब अटकाव होऊन, तांतवधातू निर्माण होऊन वा खटीभवन होऊन रोग बरा होतो किंवा रोग वाढत जातो.

पुढील उपद्रव फार महत्वाचे आहेत. अंतःश्वासवाहिन्या क्षय (endo-bronchial tuberculosis) : याचेमुळे श्वासवाहिन्यासंकोच होतो व हा श्वासवाहिन्या दर्शक यंत्राने पहाता येतो. श्वासवाहिन्या, फुफ्फुसांतील रोग पुढे सरकून विकारित होतात, किंवा रक्तावाटे वा लसिका वाहिन्यांवाटे विकारित होतात. याचेमुळे कांही वायुकोष निमीलित होतात, अवरोधी वायुकोष विस्तार होतो किंवा श्वासवाहिन्याविस्तार होतो. जर सक्रिय रोगा शिवाय थुंकित क्षयाचे जंतू दिसून आले तर अंतःश्वासवाहिन्या क्षय आहे असे समजावे. कंठ शोफ (laryngitis), श्लेष्मल किंवा क्षयज. शुष्क किंवा सद्रव फुफ्फुसावरण शोफ (pleurisy), वायुभृत फुफ्फुसावरण. आंत्रक्षय (Intestinal tuberculosis). क्षयजंतुयुक्त थुंकी गिळण्यामुळे हा होतो. रोग सामान्यतः शेषांधांत्राच्या भागांत दिसून येतो. क्ष-किरणांनी फोटो घेतल्यास, आंधांत्र वेरियमने भरल्याचे दिसून येत नाही, पण क्षुद्रांत्र, आरोही, अनुप्रस्थ व अवरोही अंत्र वेरियमने भरलेले दिसतात. मस्तिष्कावरण शोफ, श्वासवाहिन्या शोफ व वासुकोषविस्तार, दमा, श्वासवाहिन्या विस्तार, कंठच्छद, गलग्रंथि, श्वासनलिका, घसा, जिह्वा, किंवा नाक यांचा क्षय. अधिवृषण, अण्डिला (prostate) मूत्राशय, उदरांतर वेष्टन किंवा वृक यांचा क्षय, शिरा शल्यावरुद्ध (venous thrombosis). सीमान्त मज्जातंतू शोफ, पर्शुका विद्रधि. हृत्तनायुशोफ व हृदयावरणशोफ.

**साध्यासाध्यता**—प्रतिजीवाणू (antimycobacterial) चिकित्सेमुळे रोग

पुष्कळसा सुसाध्य झाला आहे. मधुमेह व क्षयज आंत्रशोफ या सारख्या उपद्रवामुळे रोगांची गंभीरता वाढते. मस्तिष्कावरणशोफ हा फार गंभीर उपद्रव होय. त्याच प्रमाणे रोगाची साध्यासाध्यता ही रोगाची सक्रियता (activity) किंवा किती वाढलेला आहे यावरच फक्त अवलंबून नसते, तर रोग कोणत्या प्रकारचा आहे यालाही महत्त्व आहे.

**चिकित्सा**—प्रतिबंधक : शुद्ध हवा व भरपूर सुर्य प्रकाश मिळेल अशा प्रकारे घरांची रचना असावी. मुलांतील गोजातीय क्षयांचा संपूर्ण नाश व्हावयास पाहिजे असेल, तर ज्यांत क्षयाचे जंतू नाहीत अशा शुद्ध दुधाचा पुरवठा करावयास पाहिजे हे दोन प्रकारे साध्य होऊ शकते—एक दुभत्या जनावरांतील रोगाचा नायनाट करावयास पाहिजे किंवा पॉश्चरायझेशन करून दुधांतील क्षयांचे जंतू मारून टाकले पाहिजेत. ज्या लोकांना क्षय आहे अशा लोकांना इतरांपासून अलग ठेवल्यास रोगाचा प्रसार होणार नाही. पण हे फार कठिण आहे. सामान्य शल्य चिकित्सा वार्ड मधील, असंशयित राजयक्ष्माच्या रोग्यामुळे परिचारिका व विद्यार्थी यांना क्षयाचा संसर्ग होण्याचा संभव असतो. रुग्णालयांत दाखल केल्यानंतर प्रत्येक रोग्याचा क्ष-किरणांनी छातीचा फोटो काढावयास पाहिजे. ज्या पारिचारिकेत मॅनटॉक्सची निश्चिती मिळत नाही (mantoux negative) अशा पारिचारिकांनी राजयक्ष्माच्या रोग्या जवळ जाता कामा नये. प्रत्येक पारिचारिकेने उपचर्या करतांना मुखाच्छादन (mask) व गाऊन घालावयास पाहिजे. छाती तपाशीत असतांना प्रत्येक रोग्याला मुखाच्छादन द्यावे. रोग्याची थुंकी २ औंस मिल्थेरेक्स (miltherex) असलेल्या काचेच्या भांड्यात धरावी व झाकून ठेवावी. त्यामुळे ती पातळ होते व त्यांतील क्षयाचे जंतू मरतात.

हल्ली सर्व बालकांना बी.सी.जी. ची लस टोंचतात. जर डॅनिश व्हॅक्सिन वापरावयाचे असेल, तर ते तयार केल्यापासून १४ दिवसांत वापरावयास पाहिजे. वापरण्यापूर्वी चांगले हालवावे व दर सी. सी. ०.५ मि. ग्रॅम असणारी ०.१ सी. सी. लस त्वचेत द्यावी. अग्रबाहूच्या त्वचेमध्ये ५ मि. मि. व्यासाचे चक्र आले पाहिजे. दोन आठवड्यांनंतर वेदना रहित असा फोड येतो. व ६व्या आठवड्यापर्यंत २० मि. मि. पर्यंत व्यासापर्यंत वाढतो. त्याच्या पुढे एक लहान व्रण होतो, व त्याला बरा होण्यास साधारण एक वर्ष लागते. स्थानिक व्रण होणे, विद्रधि होणे, किंवा त्या भागातील लसिका वाहिल्या शोफ हे उपद्रव होण्याचा संभव असतो.

**रोगहर**—(curetive) : पूर्ण विश्र्वांति, शुद्ध हवा व सकस अन्न ही पूर्वी महत्वाची गणली गेलेली तत्वे, अजूनही तितकीच महत्वाची आहेत. रोग्याला ताप नाहिसा होईपर्यंत निजवून ठेवावा. हा काल साधारणपणे तीन महिन्यांचा असतो.

पुढे त्याला थोडावेळ उठावयाची परवानगी द्यावी. नंतर आस्ते आस्ते ही परवानगी वाढवीत वाढवीत न्यावी. शुद्ध हवा व सूर्यप्रकाश येण्याकरिता खोलीच्या खिडक्या उघड्या ठेवाव्या. पण रोग्याच्या अंगावर वाऱ्याचा झोत येणार नाही याची काळजी घ्यावी. रोग्याचे वजन वाढेल असा सकस आहार द्यावा.

**प्रतिजीवाणू औषधे (Antibacterial drugs) :** क्षय रोग्याच्या चिकित्सेत स्ट्रेप्टोमायसीन, आयसोनिआझिड, व पारा-अॅमिनोसॉलिसिलिक अॅसिड या तीन औषधांचा उपयोग करतात. या तीन औषधांपैकी कोणते तरी एकच औषध एकावेळीं देऊ नये. कारण त्यामुळे औषध-प्रतिरोधी (drug resistant) जंतू थुंकीत दिसावयास लागतात.

**स्ट्रेप्टोमायसिन-(Streptomycin) :** हे स्ट्रेप्टोमायसिन सल्फेटच्या स्वरूपात स्नायूतून इंजेक्शन रूपांत देतात. जर रोग तीव्र असेल, तर रोज १ ग्रॅम याप्रमाणे ४ ते ८ आठवडे देतात. नंतर १ ग्रॅम आठवड्यातून दोन ते तीन वेळां द्यावे. जर रोग फारसा तीव्र नसेल, तर सुरुवातीपासूनच १ ग्रॅम आठवड्यातून दोन ते तीन वेळां द्यावे. अशा प्रकारे दिल्यामुळे अंतरकर्णात बिघाड होण्याचा (labyrinthine disturbances) किंवा बहिरेपणा येण्याचा संभव कमी असतो.

**आयसोनिआझिड-(आयसोनिकोटिनिक अॅसिड हायड्रॅझाइड I.N.A.H.)** हे पोटांत देतात. याच्या ५० व १०० मि. ग्रॅमच्या वड्या असतात. प्रौढांस दिवसांतून निदान ३०० मि. ग्रॅम तरी द्यावयास पाहिजे. ही वडी रोग्याच्या वजना प्रमाणे, स्ट्रेप्टोमायसिन किंवा पी. ए. एस. वरोबर दिवसांतून दोन किंवा तीन वेळां द्यावी. ही संयुक्त चिकित्सा निदान दीड ते दोन वर्षे द्यावयास पाहिजे.

**पारा-अॅमिनो सॉलिसिलिक अॅसिड (P.A.S.) :** हे सोडियम सॉल्टच्या स्वरूपांत देतात. रोग्याला हे २४ तासांत १२ ग्रॅमच्या पेक्षा ज्यास्त घेता येत नाही. त्यामुळे जठरांत क्षोभ होण्याचा संभव असतो. हे चूर्णाच्या (Powder) स्वरूपात मिळते. • (calcium B.P.A.S.). प्रत्येक चूर्ण मापांत ३.५ ग्रॅम पी. ए. एस. असते. हे एंटरिक कोटेड ग्रॅन्यूलसमध्येही मिळते. याचे एक माप म्हणजे २ ग्रॅम पी. ए. एस. याच्या एंटरिक कोटेड गोळ्याही मिळतात. प्रत्येक गोळीत ०.६९ ग्रॅम सोडियम सॉल्ट असते.

आयसोनिकोटिनिक अॅसिड हायड्रॅझाइड मुळे काहीं वेळां प्रतिक्रिया (reaction) होते. या प्रतिक्रिया म्हणजे ज्वर, पुयुक्त पुरळ (pustular rash), सीमान्त मज्जातंतूशोफ, लसिकाग्रंथी वृद्धि, दृष्टिमज्जातंतूशोफ व कृशता आणि मानसिक विकृति या होत. महास्रोतसाच्या विकृतीचीं लक्षणे, ज्वर व अंगावर गांधी उठणे हीं लक्षणे निर्माण झाल्यास पी. ए. एस. असात्प्य आहे असे समजावे.



आयसोनिकोटिनिक ॲसिड हाइड्रक्झाइड व पी. ए. एस. ही दोन्ही औषधें स्ट्रेप्टो-मायसिनच्या ऐवजी देता येतात. पण तीन पैकी आलटून पालटून कोणतीही दोन एकाचवेळीं देणें चांगले.

जर रोगी स्ट्रेप्टोमायसिन व आयसोनिकोटिनिकहाइड्रक्झाइड यांना प्रतिरोधी झाला, तर व्हायोमायसिन द्यावे. ते स्नायूतून २ ग्रॅम मात्रेंत आठवड्यातून दोन ते तीन वेळां द्यावे. त्याबरोबर रोज पी. ए. एस. द्यावयास पाहिजे. रोग्यावर शस्त्रक्रिया करण्यापूर्वी पुष्कळवेळां व्हायोमायसिन देतात.

**कृत्रिम वायुभूतफुफुसावरण** (Artificial pneumothorax) : हल्ली फुफुसा-वरणांत हवा क्वचितच भरतात. पण कांही रोग्यांत याचे बरोबर जीवाणूरोधी ओषधें दिल्यास फायदा होतो. याचा उपयोग फुफुसांतील खड्डा किंवा विवर बंद होण्यास होतो.

**वायुभूत उदरांतरवेष्टण**—(pneumoperitoneum) : उदरावरणांत हवा भरणें. योग्य प्रमाणांत हवा भरल्यास फुफुसाचे जवळ जवळ ४०% क्षेत्र कमी होते. जर दोन्ही फुफुसांत रोग असेल तर याचा चांगला उपयोग होतो.

**थोरेकोप्लॅस्टि**—(Thoracoplasty) : जर रोग फार काल असेल व ज्यांत फुफुसांत बंद विवरे (closed cavities) आहेत अशांत उपयोगी पडते. यांत ४ ते ७ पर्शकाच काढाव्या, व ही शस्त्रक्रिया तीन अवस्थांत करावी.

**फुफुसछेदन**—(Pulmonary resection) : जीवाणूरोधी चिकित्सा पूर्ण पणें दिल्या-वर ही कांही वेळां बंद विवरे शिल्लक रहातात, अशावेळीं फुफुसांचा तेवढा भाग किंवा तो खंड काढून टाकतात (lobectomy). रोग परत होऊ नये म्हणून या शस्त्रक्रियेनंतर रोग्याला ४ ते ६ महिने निजवून ठेवावयास पाहिजे.

**कांही उपद्रवांवरील चिकित्सा**—रात्री येणारा घाम कांही वेळां फार त्रासदायक असतो. याकरिता पांघरूण फार हलके असावे व खिडक्या उघड्या टाकाव्या. शिंक ऑक्सार्ईड २ ग्रॅम व एक्स्ट्रॅक्ट बेलाडोना सीकम  $\frac{1}{2}$  ग्रॅम यांची सोळी रात्री द्यावी. **स्वरयंत्रशोफ** (laryngitis) : सुरुवातीला रोग्याने कुजबुजावयास पाहिजे. त्याने विडी पीणें सोडून द्यावयास पाहिजे. स्ट्रेप्टोमायसिन व आयसोनिकॉसिड हा उत्तम औषधोपचार. जर गिळताना फार वेदना होत असतील तर बेन्झोकेन व ऑर्थोक्नेन चूर्ण समप्रमाणांत घेऊन त्याचा वापर करावा. अन्न घेण्यापूर्वी हातावर थोडे चूर्ण घेऊन लेडचुकच्या कांचेच्या नळीने सरळ स्वरयंत्रांत त्याचे अंतःस्वसन करावे. दोन्ही कानांवर हाताच्या पंजाने जोराने दाब दिल्यास रोग्याला अन्न गिळतांना त्रास होत नाही. जर याचाही कांही उपयोग झाला नाही, तर ऊर्ध्वकंड मज्जातंतूत (superior laryngeal nerve) अल्कोहॉलचे इंजेक्शन दिल्यास कांही काळ

तरी फायदा होतो. मरावयास टेकलेल्या रोम्यास पुढील औषध दिल्यास त्याचें शेवटले दिवस तरी आरांमात जातात. कोकेन हायड्रोक्लोर  $\frac{1}{2}$  ग्रेन, मार्फिन हाइड्रोक्लोर  $\frac{1}{2}$  ग्रेन, जिन ६० थेंब, मध ६० थेंब व पाणी १ औंस. १ औंस दिवसांतून तीनवेळां घ्यावे.

**आरोग्य आश्रम चिकित्सा (Sanatorium treatment) :** आरोग्य आश्रमांतील नोकरवर्ग चांगला कुशल पाहिजे. व त्याठिकाणी क्ष-किरण व्यवस्था ही पाहिजे. हल्ली रुग्णालयांत किंवा घरी मिळणारी जावाणुरोधी चिकित्सा इतकी चांगली आहे कीं हे आरोग्य आश्रम बंद पडावयास लागले आहेत. कारण आतां त्यांची जरूरीही नाही.

**पश्च-चिकित्सा (After-treatment) :** एकदा रोगाला चांगल्या प्रकारें अटकाव झाला, म्हणजे मग रोग्याने कामावर जावयाचे किंवा नाही व कोणत्या प्रकारचे काम करावयाचे हा प्रश्न विचारांत घ्यावयास पाहिजे. सर्व साधारणपणें भारी अंगमेहनतीचे काम व्यर्ज करावयास पाहिजे, व उघड्यावर काम करणेंही चांगले नव्हे. जर वातावरण चांगले असेल, तर घरगुती काम करावयास हरकत नाही. कांही रोगी असे असतात कीं त्यांच्यावर औषधोपचारांचा चांगला उपयोग होत नाही. त्यांना घरी पाठविण्यांत येते व शेवटी ते मृत्यू पावतात. ते दुसऱ्याला रोग देण्यासारखे असतात. त्यामुळें त्यांचे पासून इतरांना धोका असतो. जर अशाप्रकारचे, इतरांना रोग देऊ शकणारे सर्व रोगी, इतरांपासून अलग ठेवता येतील, तर रोग नाहीसा करणें शक्य होईल.

## फुफुसांचे अवश रक्ताधिक्य

(PASSIVE CONGESTION OF THE LUNG)

जर फुफुसांतील रक्ताला बाहेर जाण्यास अडथळा झाला तर फुफुसांच्या केशवाहिन्या प्रसरण पावतात व मग रक्ताधिक्य होते. हृद्दौक्य, किंवा चिरकारी श्वासवाहिन्यादाह, वायुकोषविस्तार, फुफुसांच्या निलांचे शल्यावरुद्ध (thrombosis) किंवा उरस्थ ग्रंथींचा दाब पडून रक्तप्रवाहाला होणारा अडथळा, त्याचप्रमाणें वृद्धमाणसांत किंवा जे रोगी पुष्कळ दिवस अंथरुणाला खिळलेले असतात, अशांत रक्ताधिक्य होते. याला अधःस्थितिक समाधिक्य म्हणतात. हे होण्याचे कारण म्हणजे त्या माणसांत हृदयाचे व श्वासोच्छवासाचे स्नायू तितके जोरदार नसतात. या रक्ताधिक्यांत जर संसर्ग झाला तर अधःस्थितिक फुफुसशोफ (hypostatic pneumonia) होतो.

**लक्षणें—**रोग्याला श्वास लागतो. खोकला येतो व बेडकें पडतात. पण ज्या रोगा-

मुळें हे रक्ताधिक्य होते त्याच रोगाचीच लक्षणे ज्यास्त प्रमाणांत दिसून येतात. अंगुली ताडनाने तपासले असतां एका किंवा दोन ही फुफ्फुसांच्या खालच्या भागाच्या ठिकाणीं बद्द आवाज होतो. रोग्याला जोराने श्वास घ्यावयास सांगितल्यास नलिकाश्रवणाने त्या ठिकाणीं सूक्ष्म बुदबुद ध्वनी ऐकू येतात. क्वचित थुंकीमध्ये रक्त पडते.

**चिकित्सा**—जो रोगी अंशरूणाला खिळलेला असतो, त्याची शारिरीक हालचाल होणें आवश्यक असते. एकदां एका कुशीवर व नंतर दुसऱ्या कुशीवर निजवावे. मधुन मधुन त्याला बसवावा व त्याला जोराने श्वास घ्यावयास सांगावे.

रक्ताधिक्याचे जे कारण असेल त्यावर औषधोपचार अवलंबून राहिल. पण जर १० ते १५ औंस रक्त काढून घेतले (venesection) तर रोग्याचे परिस्थितीत ताबडतोब फरक पडतो.

### फुफ्फुस शोथ

#### (OEDEMA OF THE LUNGS)

यांत वायुकोषांत एका एकी द्रवसंचय (serous exudate) होतो.

**हेतु**—त्याचे खरें कारण अज्ञात आहे. पण तीन मुख्य मत प्रणाली सांगितल्या जातात. हृदयाच्या डाव्या बाजूचे वैकल्य (left heart failure). कदाचित दोन्हीं जव-निकांच्या कार्यशक्तित मेळ बसत नसल्यामुळें असेल कारण डाव्या जवनीकेकडून उजव्या जवनिकेपेक्षां कमी रक्त बाहेर फेंकले जाते. चिरकारी वृक्कदाह, गर्भारपण व सांसर्गिक रोग, कीं ज्यांत कोणताही हृदय विकार (cordio-vascular lesion) दाखविता येत नाही. फुफ्फुसशोथ हा पुष्कळवेळां धमनीकोषकाठिण्य (arteriosclerosis), महाधमनी विकार (Aortic disease), हृत्स्नायूंची अपक्रांति वगैरे रोगांत दिसून येते.

**लक्षणे**—रोगी हा सामान्यतः चाळीस वर्षावरील असून, तो धडधाकट असतो. त्याला एकाएकी चक्कर आल्यासारखी वाटते, श्वास लागतो व तो अर्धवट किंवा पूर्ण वेशुद्ध पडतो.

रोगी शुद्धित असेल तर बसून असतो. त्याला श्वासोच्छ्वासाला त्रास होतो. त्वचा पांढुरकी (pale) व हाताला ओली लागते व थोडा नीलिमाही दिसून येतो. हृदय नियमित पण जलद चालते. सर्व छातीभर बुदबुद ध्वनी ऐकू येतात. थोड्या वेळांत नाकांतोंडातून लालसर रंगाचा फेसाळ द्रव पदार्थ बाहेर पडावयास लागतो. कांहीवेळां लाला-वसा-मेह (albuminuria) असतो.

**व्यवच्छेदक निदान**—अवचित वेशुद्धिची कारणे ध्यानांत ठेवावयास पाहिजेत. पण छातीभर ऐकावयास येणारे बुदबुदध्वनी व नाकातोंडातून बाहेर पडणारा फेसाळ द्रवपदार्थ यावरून निदान कठिण नाही.

**उपद्रव**—ही अवस्था कांही मिनिटें ते कित्येक तास ही रहाते. रोग्यांत ७० वेळाही असे आवेग आल्याची उदाहरणे नमूद आहेत.

**साध्यासाध्यता**—पहिल्याच वेळीं रोगी मरण्याची भिती असते.

**चिकित्सा**—ताबडतोब त्वचेखाली मॉर्फिया  $\frac{1}{4}$  ग्रेन व अँट्रोपिन सल्फ  $\frac{1}{8}$  ग्रेन चे इंजेक्शन द्यावे. याचबरोबर नाकांतून नळीनें ऑक्सिजन द्यावा. जरूर लागल्यास परत दोन तासांत मॉर्फिनचें इंजेक्शन द्यावे. जर याचा कांही उपयोग झाला नाहीं तर हाताच्या शिरेमधून १० ते १५ औंस रक्त काढून टाकावे. हृत्सादाकरितां पोटांत डिजिटॉलिस द्यावे, १०० सी. सी. असुतजलामध्ये ०.२५ ग्रॅम अँमिनोफायलीनचे इंजेक्शन सावकाश शिरेतून द्यावे. मीठ विरहीत आहार व मूत्रास ज्यास्त होणाऱ्या औषधांचा उपयोग करावा.

### रक्तप्लीवन, थुंकीतून रक्त पडणे (HAEMOPTYSIS)

**हेतु**—ज्याला खरें थुंकीतून रक्त पडणें म्हणून म्हटलें जाते, ते रक्त स्वरयंत्र, श्वास-नलिका, श्वासवाहिन्या किंवा फुफ्फुसे या ठिकाणाहून येत असते. पण कांहींवेळां स्वरयंत्राचे वरील इंद्रियांमधून रक्त येते व ते रक्त थुंकी वाटेच बाहेर पडते. पण अशा रक्ताला 'हिमॉप्टीसिस' म्हटले जात नाहीं.

याची पुष्कळ कारणें संभवतात. यांतील मुख्य व महत्वाचे कारण म्हणजे फुफ्फुसाचा क्षय. नंतर द्विदल पुटावरोध व हृदयाच्या डाव्या बाजूचे वैकल्य, न्युमोनिया, ब्रांकोन्युमोनिया, श्वासवाहिन्याविस्तार. क्वचित रक्त पडणारी कारणें म्हणजे श्वास वाहिन्यांची अर्बुदे (कार्सिनोमा, अँडिनोमा, व अँन्रिजोमा), फुफ्फुस विद्रधि व फुफ्फुसकोथ, पर्शुकाभंग किंवा छातीत भोंसकल्यामुळें फुफ्फुसाला इजा झाल्यामुळें रक्त पडतें. कांही रक्त दोषामुळें पर्पुरा, हिमोफीलीया, ल्युकीमिया, कांहीं अन्न-घटकांच्या आभावामुळें स्कर्व्ह, व्हिटॅमिन पी व के यांचा आभाव; कांही वेळां धमनि-विस्ताराचा भेद होऊन श्वासवाहिनी किंवा श्वासनलिका यांत थोडा थोडा रक्तस्राव किंवा एकदम पुष्कळ रक्तस्राव (fatal haemorrhage) होणें किंवा श्वासवाहिनीचा फिरंग रोग किंवा क्षय, वगैरेमुळें रक्त पडते.

**लक्षणें**—रक्तस्रावाच्या प्रमाणावर अवलंबून असतात. थोड्या रक्तापासून रक्तमिश्रित थुंकीपासून, तो लालभडक फेसाळलेले पुष्कळसे रक्त पडेपर्यंत सर्व प्रकार यांत येतात. साधारणपणें दोन ते तीन दिवस रक्त जाते. घशांत थोडे खवखवल्यासारखे होते, थोडे खारट गरम गरम लागते व चटकन थुंकीतून रक्त पडते. जर फुफ्फुसाच्या खड्ड्यांत रक्त वाहिनी फुटली तर रोगी थोड्या मिनिटांत मरण पावतो. पण जर श्वासवाहिनींत धमनीविस्तार फुटला तर रोगी कांहीं सेकंदांतच मरतो.

राजयक्ष्मांत रक्तस्राव सामान्यतः उन्हाळ्यांत व रोगी विश्रांति घेत असताना होतो. जर व्हिटॅमिन 'के' ची कमतरता असेल व त्यामुळे रक्तस्राव होत असेल तर त्याचे-बरोबर कामला, चिरकारी पित्ताशयदाह वगैरे दिसून येतात, व अशा परिस्थितींत जुन्या असलेल्या राजयक्ष्मा विवरातून (tuberculous cavity) रक्तस्राव होतो.

**व्यवच्छेदक निदान**—जर रोगी रक्त पडत असतांना पाहिला गेला तर निदान कठीण नाही. पण जर रोग्याला मागून तपासला तर मग जरा प्रश्न पडतो. तरीही कांही प्रश्न विचारून नक्की ठरविल्यास कठीण जात नाही. पुढील प्रश्न विचारून निदान नक्की करावे. रक्त वांतितून पडले किंवा खोकल्यातून पडले? पूर्वी कधीं छातीचा विकार झाला होता काय? रक्त अन्न मिश्रित होते काय? त्याचा रंग कसा होता? ते लाल भडक व फेसाळ होते काय? नंतर आणखी कांही दिवस रक्त पडत होते काय? जर रक्त पडतांना पाहिले असेल तर लिटमसपेपरने त्याची परीक्षा करावी. जर रक्त वांतिमधून आले असेल तर त्यांत हैड्रोक्लोरिक ॲसिड असल्यामुळे त्याची प्रतिक्रिया आम्ल असते व जर खोकल्यातून पडले असेल ज तर त्याची प्रतिक्रिया अल्क असते. प्रत्येक रोग्यांत क्ष-किरणांनी छातीचा फोटो घ्यावा.

**चिकित्सा**—फुफ्फुसाच्या क्षयामुळे रक्त पडत असेल व रोग कोणत्या वाजूला आहे हे माहित असेल तर रोग्याला थोडासा त्यावाजूला कलता करून पण बसून झोपता ठेवावा (propped up in bed) जर रक्त ज्यास्त जात असेल व रोगी वेचैन असेल, तर त्याला ३ ग्रेन मॉर्फियाचे इंजेक्शन त्वचेखाली द्यावे. त्याला शांत ठेवण्याचा प्रयत्न करावा. त्याला हालचाल न करता स्वस्थ रहावयास सांगणे. जर अजूनही रक्त जात असेल तर परत मॉर्फियाचे इंजेक्शन द्यावे. पण २४ तासांत १ ग्रेन पेक्षा ज्यास्त देता कामा नये. जर रक्त जाण्यामुळे जीवाला धोका आहे असे वाटले तर फुफ्फुसावरणांत किंवा उदरांतरवेष्टनांत ५०० ते ८०० सी. सी. हवा भरावी. म्हणजे त्यामुळे फुफ्फुसाचे निमीलन होईल व रक्त जाण्याचे थांबेल. उदरांतरवेष्टनांत हवा भरण्याचा एक फायदा असतो. कोणत्या वाजूला रोग आहे हे जरी माहित नसले तरी चालते. पहिल्या आठवड्यांत दोनदा व पुढे आठवड्यातून एकदा असे ७ ते ८ आठवडे हवा भरणे जरूर असते. खोकला थांबविण्याकरितां कांहीतरी इलाज करावयास पाहिजे. याकरितां खालील मिक्चर द्यावे.

R<sub>x</sub>

टिंचर कॅम्फर को.

ॲस १

ॲक्विमेल सीला

ॲस १

सिरम कोडिन

ॲस १

सिरम प्रूनी सेरोटिन

ॲस १

दोन दोन चमचे दिवसांतून ३।४ वेळां द्यावे.

रक्त थांबविण्याकरिता कोअॅग्युलम सीबा ५ सो. सी. दिवसांतून तीन वेळां घेव्यालीं द्यावे. त्याचप्रमाणें कॅल्शम ग्लूकोनेट १०% १० सी. सी. शिरेंतून द्यावे. क्वा एमेटिन हँड्रोक्लाराईडचे १ ग्रॅनचे इंजेक्शन रोज स्नायूंतून ५।६ दिवस द्यावे. कांगोरेड (congo-red) १%चा १० सी.सी. चा द्राव तो बंद होतो. मद्य, अर्गट किंवा डिजिटॅलिस देऊं नये. अन्न गार द्यावे, पण ते द्रवरूप पाहिजे असें नाहीं. व्हिटॅमिन 'सी' व 'के' यांचा फार चांगला उपयोग होतो व्हिटॅमिन 'सी' १०० मि. ग्रॅमची गोळी दिवसांतून तीन वेळां द्यावी. व्हिटॅमिन 'के' १० मि. ग्रॅमची गोळी दिवसांतून तीन वेळां द्यावी किंवा १० मि. ग्रॅमचे इंजेक्शन स्नायूंतून द्यावे.

### वातस्फीति

(EMPHYSEMA)

**व्याख्या**—वायुकोष विस्तार पावणें.

**प्रकार**—पुढें कांहीं प्रकार वर्णिले आहेत. ते प्रकार म्हणजे—आशुकारी वातस्फीति; ही वायुकोषीय किंवा अंतरालीय असते. चिरकारी वातस्फीति. ही अतिवृद्धिकारी किंवा कृशताकारी (atrophic) असते.

### आशुकारी वायुकोषीय वातस्फीति

(ACUTE VESICULAR EMPHYSEMA)

**व्याख्या**—यांत वायुकोष एकाएकी ताणले जातात व त्यामुळें फुफ्फुसावर फुगे दिसतात.

**हेतु**—आशुकारी वायुकोषीय वातस्फीति हा प्रकार तीव्र कास किंवा वजन उचलण्याकरितां केलेला फार जोर यामुळें होतो. डांग्या खोकला, दमा किंवा श्वासावरोध (asphyxia) यांत होण्याचा संभव असतो. बालकांत तो त्रांकोन्युमोनियांत घन भागाच्या वाजूस असतो किंवा कांहीं वेळां स्त्रियांत दीर्घ प्रसूतिंत (prolonged labour) होतो.

**लक्षणें**—याची लक्षणें ही मूळ रोगाच्या लक्षणांनीं झांकलेली असतात. पण याचे अस्तित्व कांहीं वेळां क्ष-किरणांनी घेतलेल्या फोटोंत दिसून येणाऱ्या फुग्यांवरून समजून येते.

### आशुकारी अंतरालीय वातस्फीति

(ACUTE INTERSTITIAL EMPHYSEMA)

**व्याख्या**—फुफ्फुसाच्या अंतरालीय पेशीजालांत (interstitial tissues) हवा असणें, ही हवा फुटलेल्या वायुकोषांतून अंतरालीय पेशीजालांत भरते. त्यामुळें याप्रकारचा वातस्फीति हा फुफ्फुस वातस्फीति पासून निराळा होतो.

**हेतु**—वायुकोष थोड्याही शारीरिक श्रमांनी (muscular exertion) फुटण्याचा संभव असतो. इतर कारणे म्हणजे छातीवर झालेली जखम, भंगित पर्शुका किंवा डांग्याखोकला वा ब्रांकोन्युमोनिया यांत येणारे खोकल्याचे तीव्र आवेग. क्वचित वेळां, थोड्या श्रमाशिवायही राजयक्ष्मांत निर्माण होतो.

**संप्राप्ति**—बाहेर पडलेली हवा फुफ्फुस मूळांकडे जाते व मध्यस्थानिकेंत (mediastinum) शिरते किंवा मान व छाती यांच्या अधित्वचेंत शिरते (subcutaneous emphysema). ती फुफ्फुसावरणांत शिरण्याची शक्यता असते किंवा प्रत्यग् उदरांतरवेष्टन पेशीजांत (retroperitoneal tissue) शिरण्याची शक्यता असते.

**लक्षणें**—जर श्रमामध्ये निर्माण झाला तर रोग्याला मानेंत व छातींत पकडल्यासारखें होते किंवा वेदना होतात. श्वासोच्छ्वास बरोबर करतां येत नाही.

**तपासल्यास**—जर हवा अग्र मध्यस्थानिकांत शिरली असेल, तर अंगुलीताडनां हृदयस्थानीं येणारा जड ध्वनी येत नाही, हृदयाचे ध्वनी खोल असल्यासारखे वाटतात (heart sounds are distant), व रोगी श्वासोच्छ्वास करीत असतांना व हृदयाचे स्पन्दन होत असतांना पुरोहृत्स्थानीं चघळण्यासारखा ध्वनी (crunching sound) ऐकू येतो.

थोड्याच दिवसांत ही हवा शोषिली जाते.

**चिकित्सा**—रोग्याला निजवून ठेवावा. रोग्याला कलता निजून ठेवल्यास (propped up) ज्यास्त बरे वाटतें. कास कमी व्हावी व झोप लागावी या करितां त्वचेखाली  $\frac{1}{2}$  ग्रेन मॉर्फिन सल्फेटचे इंजेक्शन द्यावे. जर हवेमुळें फार ताण पडला असेल अद्युरोस्थ पेशीजालांत (suprasternal tissue) सुई घातल्यास, किंवा अन्तर्जलीय निकासानें (underwater drainage) तो कमी करतां येतो.

## चिरकारी व्यापक वातस्फीति

(CHRONIC GENERALISED EMPHYSEMA)

**हेतु**—फुफ्फुसांत असणाऱ्या लवचिकतंतू पेशीजालाच्या कमजोरीपेक्षां, सूक्ष्म-वायुवाहिन्यांना होणारा अडथळा, हे या रोगाचे महत्त्वाचे कारण समजलें जाते. वायुकोषांत हवा शिरते, पण तिला या अडथळ्यामुळें बाहेर जाता येत नाहीं. यामुळें वायुकोष फुगतात व लवचिकतंतू पेशीजाल कमजोर होतो. याची इतर महत्त्वाची कारणे म्हणजे :—१. अतिश्वसनाचा प्रयत्न—(Excessive Inspiratory

efforts) : चिरकारी श्वासवाहिन्याशोफ व दमा यांत उच्छ्वासापेक्षां श्वास जोरानें घेतला जातो. त्यामुळें फुफ्फुसे फार ताणली जातात (over-distended).

२. जोराने होणारे उच्छ्वसन—(Violent expiratory efforts) : चिरकारी कास, सनईसारखी वाद्यें वाजविणें, तोंड बंद करून जड वजन उचलणें वगैरे.

३. पर्शुका उपास्थींचे अकालिक अस्थिभवन— (Premature ossification of the costal cartilage) : यांत पुष्कळ वेळां छाती श्वासाच्या अवस्थेंत (inspiratory position) राहाते. लाक्षणिकदृष्ट्या वातस्फीतित छाती वाजवीपेक्षां जास्त घट्ट (rigid) असते.

संप्राप्ति—यांत दोन्हीही फुफ्फुसे विकारित होतात. ती वृद्धि पावलेली नसतात. पण ताणली गेलेली असतात. शवपरीक्षेंत (autopsy) ती स्थूल, निस्तेज व मऊ असून, त्यांचा स्थितीस्थापक गुण कमी असल्याचे दिसून येतो. पृष्ठभागावर मोठाले फुगे (Bullae), विशेषतः अग्रकडेवर दिसून येतात. फुफ्फुस कापल्यास ते निस्तेज दिसते, व कांहीं वेळां विस्तार पावलेले वायुकोषही दिसून येतात. फुफ्फुसे पाण्यांत तरंगतात. जसे वायुकोष विस्तार पावतात, तसे त्यामधील पडदे फुटतात व त्यामुळें फुगे निर्माण होतात. वातस्फीतींत फुफ्फुसांत रक्ताचे शुद्धीकरण फार कमी प्रमाणांत होते कारण, वायुकोषांच्या भिती तुटतात व त्यामुळें वायुंच्या अदलाबदलीला पुरेसे क्षेत्र मिळत नाही. वायुकोषांच्या भिती ताणल्यामुळें त्यांतील रक्तवाहिन्या वारीक होतात, फुफ्फुसाच्या सूक्ष्मकेशवाहिन्या शल्यावरूद्ध होतात, त्यामुळें रक्तप्रवाहाला अडथळा होतो. कांहीं रक्त फुफ्फुसाच्या सूक्ष्म केशवाहिन्यामधून श्वासवाहिन्यांच्या सूक्ष्म नीलांत नेले जाते. हृदयाची उजवी वाजू प्रसरण पावते, त्यामुळें फुफ्फुसाच्या अभि-कांहीं रक्त फुफ्फुसाच्या सूक्ष्म केशवाहिन्यामधून श्वासवाहिन्यांच्या सूक्ष्म नीलांत नेले जाते. हृदयाची उजवी वाजू प्रसरण पावते, त्यामुळें फुफ्फुसाच्या अभि-सरणाच्या पाठीभागे जेवढा जोर असावयास पाहिजे तेवढा असत नाही.

लक्षणें—हा रोग सामान्यतः पुरुषांत, वयाचा मध्यकाळ उलटल्यावर होतो. यांत चिरकारी खोकला किंवा दम्याचे पूर्ववृत्त मिळते. रोग्याची मुख्य तक्रार म्हणजे थोड्याही श्रमानें श्वास लायणें. याच बरोबर डोके दुखणें, भोंवळ व झूक मंदावणें हीं ही, लक्षणें असतात.

तपासल्यास—रोगी थोड्या किंवा पुष्कळ प्रमाणांत निळा पडल्याचे व बोटांची टोंके जाड व गोल झाल्याचे दिसून येते. छाती : दर्शन : छातीचा अग्रपश्च व्यास वाढल्याचे दिसून येते. त्यामुळें छाती पिंपासारखी वाटोळी दिसते. फासळ्या नेंहमीप्रमाणें खालचे वाजूस उतरत्या नसून, पुष्कळशा वर उचललेल्या असतात.



पाठीत वरच्या भागांत कुवड असते ( kyphosis ) व अधःपर्शुका कोण ( subcostal angle ) जास्त रुंद असतो. श्वास घेतांना छाती अगदी थोडी प्रसरण पावते, श्वसनांत जी हालचाल होते ती फक्त पर्शुकावर उचलण्याची होते. ज्याठिकाणीं मध्यच्छद स्नायू चिकटलेला असतो त्या रेषेवर विस्तार पावलेल्या सूक्ष्मनीला दिसून येतात. स्पर्शन : श्वासध्वनी तितकेसे प्रतीत होत नाहीत. हृदाग्रही हाताला लागत नाहीं. अंगुलीताडन : सर्वभर अतिअनुनादी ( hyperresonant ) आवाज येतो. हृदयाचे व यकृताचे जडध्वनी क्षेत्र कमी झाल्याचे समजून येते. नलिकाश्रवण : श्वासध्वनी क्षीण ऐकू येतात. उच्छ्वास लांबतो. इतस्ततः कुईकुई किंवा बुद्बुद् ध्वनी ऐकू येतात. लावलेली मेणवत्ती रोग्याला फुंकर घालून विझवतां येत नाही. अंतःफुफुसावरण ( intrapleural ) दाब घेतला, तर तो वाढल्याचे समजून येते. क्ष-किरण तपासणी : फुफुसांची पारभासकता ( translucency ) विशेषतः त्यांच्या तळाच्या ठिकाणीं, वाढलेली दिसून येते. पर्शुका नेहमीपेक्षां जास्त आडव्या असतात. मध्यच्छद नेहमीपेक्षां खाली असतो व त्याची हालचाल कमी प्रमाणांत होते. हृदयाची सांवली नेहमीपेक्षां लहान असते कारण मध्यच्छद खाली गेल्यामुळे हृदय उजव्या बाजूस वळते. थुंकी : थुंकी थोडी व पुष्कळशी फेसाळ असते. रक्त तपासल्यास त्यांत जास्त लाल पेशी असल्याचे दिसून येते.

**श्वसन क्रिया कसोटी (Respiratory function tests):—**श्वासधारिता (vital capacity). ही श्वासमापी यंत्रानें (spirometer) मोजतात. निरोगी तरुण, एकदां जोराने श्वास घेतल्यावर ३८०० ते ४००० सी.सी. हवा उच्छ्वासावाटे बाहेर टाकू शकतो. वातस्फीति विकारांत ५० किंवा त्याहीपेक्षां जास्त टक्क्याने हें कमी होते. निरोगी माणसांत श्वासधारिता हवेंपैकीं जवळ जवळ ९५ टक्के हवा ३ सेकंदांत बाहेर टाकू शकतो. वातस्फीति रोगांत याला जास्त काल लागतो. **अवशिष्ट वायू (Residual air) :** ज्यास्तीत जास्त जोरानें केलेल्या उच्छ्वासानंतर राहिलेली हवा वातस्फीतिंत ती जास्त राहाते.

**व्यवच्छेदक निदान—**क्ष-किरणांनी घेतलेल्या फोटोवरून निदान करणें सोपे जाते.

**उपद्रव—**वातस्फीति वाढत जाते. चिरकारी श्वासवाहिन्याशोफ, दमा, हृदयाच्या उजव्या बाजूचा विस्तार, त्रिदलपुटापूर्णता, स्पन्दी यकृत व हृत्सादाची इतर लक्षणे दिसून येतात. इतर उपद्रव म्हणजे राजयक्ष्मा, आशुकारी अंतरालीय वातस्फीति, वगैरे होत.

साध्यासाध्यता—रोग्याच्या जीविताला ताबडतोब धोका आहे असें नव्हे. पण रोग्याचे आयुष्य तितके सुखी जात नाहीं.

चिकित्सा—फुफ्फुसावर ताण पडेल असें व्यवसाय टाळावे.

रोगहर अशी कोणतीही चिकित्सा नाहीं. ज्यांना सर्द हवेमुळें किंवा हिवाळ्यांत खोकला होतो, त्यांनीं कोरड्या हवेच्या ठिकाणीं जावे. श्वासवाहिन्याशोफ होणार नाही याची काळजी घ्यावी व झाल्यास त्यावर त्वरित व पूर्ण इलाज करावा. यांत वातस्फीति स्थितिस्थापक उदरपट्टा (Emphysema elastic abdominal belt) व उच्छ्वासाचे व्यायाम यांचा पुष्कळ उपयोग होतो. हृत्साद (heart failure) असेल तर त्यावर इलाज म्हणजे पूर्ण विश्रांति, शिरावेधन (Vene-Section), डिजिटॅलिस व कमी लवण असलेला आहार (low salt diet).

तीव्र वातस्फीतींत येणाऱ्या नीलिमाकरतां प्राणवायू देणें कांहीं वेळां धोक्याचे ठरते. त्यामुळें देतांना विचार करावा. कारण कार्बनडाय-ऑक्साइड विषबाधा होऊन मृत्यू येण्याचा संभव असतो. याचे कारण म्हणजे वातस्फीतित धमनींतील रक्तात वाजवीपेक्षां जास्त कार्बनडाय ऑक्साइड असतो. सामान्यतः श्वसनकेंद्र हे कार्बनडाय ऑक्साइडमुळें उत्तेजित होते; पण आतां ते या उद्दीपनाला दाद देत नाहींसें होते व ते आतां रक्तांतील प्राणवायूच्या कमतरते-मुळें—अल्पप्राणवायूरक्तेमुळे (Hypoxaemia) होते. ही रक्तांतील प्राणवायूची कमतरता, मातृकापिंडावाटे (carotid bodies) श्वसनगतीला (respiratory movements) उत्तेजित करते. जर या परिस्थितींत प्राणवायू दिला गेला, तर हे श्वसनाचे उद्दीपन नाहिसें होते. त्यामुळें श्वसन होत नाहीं, व धमनीं-तील रक्तांत कार्बनडाय ऑक्साइड फार प्रमाणांत सांठतो व त्यामुळें मरण ओढवते. यामुळें प्राणवायू देतांना फार काळजी घ्यावी लागते. प्राणवायू थोड्या प्रमाणांत म्हणजे मिनिटाला १ ते २ लिटर द्यावा. जर कार्बनडाय ऑक्साइड विषबाधेची लक्षणे दिसावयास लागली व ही लक्षणे म्हणजे घाम सुटणें, झटक्याने येणारे स्नायूसंकोच किंवा मानसिक विक्षोभ (mental disturbance)—तर ताबडतोब प्राणवायू देणें बंद करावे. शिरेमधून, २ ते ८ सी. सी. कोरॅमिनचे इंजेक्शन फार सावकाश द्यावे.

### अपुष्टिज वातस्फीति

(ATROPHIC EMPHYSEMA)

(जराकलीन किंवा स्थितिज वातस्फीति)

(SENILE OR POSTURAL EMPHYSEMA)

व्याख्या—वायुकोषांच्या भिंतीच्या अपक्रांतीमुळें झालेली वायुकोषांची वृद्धि.

हेतु—अपुष्टिज वातस्फीति हा जराकालीन अपत्रांतीचा प्रकार होय. याच्या कारणाबद्दलची दुसरी मतप्रणाली म्हणजे, वातस्फीति ही मेरुदंडाची ताठरता व कुबड यामुळे छातीचा अग्रपश्च व्यास वाढल्यामुळे होते.

संप्राप्ति—श्वपरीक्षेत फुफ्फुसें लहान, काळी, व ठिसूळ असल्याचे दिसून येतात. फुफ्फुसांच्या पृष्ठभागावर लहान लहान फुगे दिसून येतात, व फुफ्फुस कापून पाहिल्यास वायुकोष विस्तार पावल्याचे दिसून येते. ही वातस्फीति अन् अवरोधात्मक असते.

लक्षणें—रोगी सामान्यतः ६० वर्षांवरील असतो. त्याची तऱ्हार म्हणजे थोड्याही श्रमानें वाढत जाणारा श्वासोच्छ्वासाला त्रास. याचबरोबर असणाऱ्या श्वासवाहिन्याशोफामुळे कास व निष्ठीवनही असते.

तपासल्यास—रोगी सामान्यतः बारीक व कृश असतो. छाती चपटी असून छातीचे प्रसरण पावणें फार कमी असते. शब्दध्वनी हाताला कमी प्रमाणांत प्रतीत होतात. अंगुलीताडनां अतिअनुनादी आवाज येतो, पण हृदयाचे व यकृताचे क्षेत्र कमी झाल्याचे दिसून येत नाही. श्वासध्वनी क्षीण असतात व उच्छ्वास थोडा लांबलेला असतो. श्वासवाहिन्याशोफामुळे निर्माण झालेले अगांतुकध्वनी (adventitious sounds) कांहीं वेळां ऐकूं येतात. मध्यच्छद नेहमीपेक्षा थोडा वर असतो.

चिकित्सा—श्वासवाहिन्याशोफ किंवा हृदयाचा विस्तार होऊं नये याकरितां ध्यावयाच्या काळजीशिवाय याचा विशिष्ट असा उपचार नाही.

## स्थानिक वातस्फीति

(LOCALISED EMPHYSEMA)

(अनुपूरक किंवा अनुषंगिक वातस्फीति)

(COMPENSATORY OR SECONDARY EMPHYSEMA)

व्याख्या—फुफ्फुसांच्या कांहीं भागांत झालेला वायुकोषविस्तार.

हेतु—अनुपूरक वातस्फीति ही घनिभूत, तांतवधातुभूत वा निमीलित फुफ्फुस भागा भोंवताली होते. ही न्युमोनिया, ब्रांकोन्युमोनिया, अर्बुद, श्वासाबरोबर आंत गेलेले शल्य (inhaled foreign body), श्वासवाहिन्याशोफ व रसभूत फुफ्फुसावरणशोफ यांबरोबर दिसून येते. या प्रकारची वातस्फीति ही फुफ्फुसखंडछेदनानंतर (lobectomy) किंवा फुफ्फुसछेदनानंतर (pneumonectomy) राहिलेल्या फुफ्फुसांच्या भागांत निर्माण होते. त्यामुळे श्वास (dyspnoea) वाढत

जातो. पूर्वी चांगल्या स्थितीत असलेले फुफ्फुस, आणखी निर्माण झालेली रिकामी जागा भरून काढण्याकरता, वातस्फीति न होतांहीं, वृद्धि पावते.

**संप्राप्ति**—जर फुफ्फुसाच्या स्थानिक भागांत, हवा आंत शिरण्यास अडथळा होत असेल, तर श्वसनामुळे आजूबाजूच्या भागांतील वायुकोष विस्तार पावतात. जर कांहीं कारणांनीं एक फुफ्फुस बंद करून टाकले, तर दुसऱ्या फुफ्फुसांत अनुपूरक वातस्फीति होते. खऱ्या अर्थानिं फुफ्फुसधातूची वृद्धी होत नाही. परंतु चिरकारी व्यापक वातस्फीतिप्रमाणें लक्षणें होतात. या रोगांत फुफ्फुसांची वायु ग्रहण करण्याची शक्ति कमी होते. या रोगाची विशिष्ट अशी चिकित्सा नाही. फक्त या रोग्यांत फुफ्फुसच्छेदन (pneumonectomy) व वक्षसंधान (Thoracoplasty) करणें शक्य नसते.

### फुफ्फुस सूत्रणरोग

(FIBROSIS OF THE LUNGS)

**व्याख्या**—फुफ्फुसांत वाजवीपेक्षा जास्त तांतवधातू (fibrous tissue) निर्माण होणें.

**हेतु**—हा रोग उद्भवण्यास, निरनिराळीं क्षोभक कारणें, कारणीभूत होतात. ब्रांकोन्युमोनिया, चिरकारी श्वासवाहिन्याशोफ, विद्राघि, अर्बुद किंवा फुफ्फुसाचा फिरंग रोग, वगैरे रोगानंतर हा होतो.

**संप्राप्ति**—तांतवधातु फुफ्फुसांत निरनिराळ्या प्रकारें विखुरलेला असतो. जर तो सर्वव्यापृत असेल (diffuse) तर त्याची उदाहरणें म्हणजे क्षय, फुफ्फुसगतकणसंचय व फुफ्फुसाचे चिरकारी अवश रक्ताधिक्य (chronic passive hyperaemia), न्युमोनिया व ब्रांकोन्युमोनिया हीं होत. यामध्ये फुफ्फुसाच्या एका खंडांत (lobe) तांतवधातू निर्माण होतो. फुफ्फुस अर्बुद, विद्राघि किंवा फिरंगरोग यांचे भोंवतालीं तांतवधातू निर्माण होतो. कांहीं वेळां चिरकारी फुफ्फुसावरणदाहामुळे (chronic pleurisy) तांतवधातू निर्माण होऊन, फुफ्फुसाच्या जवळच्या भागांत शिरतो. कांहीं वेळां फुफ्फुसाच्या वरच्या भागांतील क्षयाचा खड्डा भरून आल्यावर तांतवधातू मुळे त्याटिकाणीं निर्माण झालेला खोलगट जाड भाग हाताला लागू शकतो. ज्यावेळीं रोग सर्वव्यापृत असतो, त्यावेळीं फुफ्फुस बारीक, नेहमीपेक्षा जास्त काळसर व घट्ट (firm) असते. फुफ्फुस कापून पाहिल्यास ते ताट लागते, तांतवधातू स्पष्टपणें दिसून येतो व कांहीवेळां श्वासवाहिन्या विस्तृत झाल्याचे दिसून येते.

**लक्षणें**—जर रोग सर्व व्यापृत असेल तरच लक्षणें दिसून येतात. रोग्याची तक्रार म्हणजे थोड्याही श्रमानंतर श्वास लागणें, खोकला व बेटके पडणें,

क्वचित वेळां तांतवभूत फुफ्फुसामुळे अन्ननलिकेला पीळ पडतो (Torsion) व मग अन्न गिळतां येत नाही.

जर रोग फार दिवसांचा असेल, तर चेहऱ्यावर नीलिमा व बोटांचीं टोंके जाड व वाटोळी असल्याचे दिसून येते. जर तांतवधातूमुळे एकाच फुफ्फुसाला विकार झाला असेल, तर छातीची एका बाजूची गोलाई कमी झालेली दिसते व त्या भागाची हालचालही कमी प्रमाणांत होते. त्या बाजूचा खांद्या थोडा खालच्या बाजूला गेल्यासारखा वाटतो, व त्यामुळे कण्यालाही बांक (scoliosis) येतो. ज्या बाजूला रोग असेल त्याबाजूला हृदय खेचले गेल्याचे दिसून येते. ज्या भागांत रोग असतो, त्या ठिकाणीं अंगुली ताडनानें जडध्वनी (impaired note) ऐकूं येतो; तर दुसऱ्या बाजूच्या फुफ्फुसावर तीव्र डिमडिमध्वनी ऐकूं येतो. नलिकाश्रवणानें विकारित भागावर श्वासोच्छ्वासाचे ध्वनी क्षीण ऐकूं येतात, तर इतर भागावर ते तीव्र ऐकूं येतात. कांहीं ठिकाणीं विशिष्ट बुबुब्ब ध्वनी (leathery rales) ऐकूं येतात व पुष्कळवेळां दोन्हीही फुफ्फुसांत कुईकुई ध्वनी ऐकूं येतात. जर कांहीं भाग घन झाले असतील किंवा त्या ठिकाणीं खड्डा पडला असेल, तर त्या भागावर श्वासोच्छ्वासाचे ध्वनी, जसें कांहीं श्वासनलिकेतून येत आहेत अशा तऱ्हेचे (bronchial in type) ऐकूं येतात.

मुलांत ब्रांकोन्युमोनिया होऊन गेल्यावर कांहीं वेळां फुफ्फुसाच्या खालच्या भागांत तांतवधातू होतो (basal fibrosis), विकारित भागाकडे हृदय थोडेसे खेचले जाते. फुफ्फुसाच्या खालच्या भागावर अंगुली ताडनानें जडध्वनी ऐकूं येतो. जोराने श्वास घेतल्यास किंवा खोकल्या नंतर सूक्ष्म बुबुब्बध्वनी ऐकूं येतात.

**व्यवच्छेदक निदान**—वरील लक्षणे व चिन्हे यावरून निदान कठीण नाही. फुफ्फुसगतकणसंचय रोग लक्षांत ठेवावयास पाहिजे. पण रोग्याचा व्यवसाय व क्ष-किरणांनीं घेतलेला फोटो यावरून या रोगाचे निदान करतां येते.

**उपद्रव**—रोग हळूहळू वाढत जाणारा आहे. यांत श्वासवाहिन्याविस्तार होण्याचा संभव असतो व दुसऱ्या बाजूस वायुकोषविस्तार होतो.

**साध्यासाध्यता**—जर राज्यक्षमामुळे असेल, तर त्या रोगाला अटकाव झाला आहे असे समजावे, व त्यामुळे तांतवधातू निर्माण होणें हे चांगले. पण जरी कसेही असलें, तरी त्यामुळे फुफ्फुसाच्या कार्याला अडथळा येतो व मग हृदयावर ताण पडून आयुष्य कमी होते. याचेमुळे श्वासवाहिन्याविस्ताराही होतो.

**चिकित्सा**—प्रतिबंधक—न्यूमोनिया, ब्रांकोन्युमोनिया व पूयभूत फुफ्फुसावरण, हे

रोग बरे झाल्यानंतर श्वासाचे व्यायाम (Inspiratory breathing exercises) शिकविले पाहिजेत. त्यामुळे फुफ्फुसाचा खालचा भाग प्रसरण पावतो व मग तांतवधातू निर्माण होत नाही.

**रोग झाल्यास**—जर विकार खालचे भागांत असेल तर वर सांगितलेला व्यायाम करावयास सांगावा. त्यामुळे तो भाग खुला होऊन श्वासवाहिन्या विस्तार पावणार नाहीत. ज्यांत धूळ व केरकचरा निर्माण होतो असे व्यवसाय टाळावे. रोग फिरंग संसर्गाने आहे असें धरून त्यावर इलाज करावा. पॉट. आयोडाइड याचा चांगला उपयोग होतो. फुफ्फुसें व हृदय यावर ताण पडणार नाही अशा प्रकारे रोग्याने आपले जीवन कठिले पाहिजे.

### विसृत अंतरालीय फुफ्फुस सूत्रणरोग

(DIFFUSE INTERSTITIAL PULMONARY FIBROSIS)

(हॅमन-रिच लक्षणमालिका, तांतवधातुगत वायुकोषशोफ)

(Hamman-Rich syndrome. Fibrosing Alveolitis)

या रोगाच्या हेतुबद्दल कल्पना नाही. हा रोग बालकांना किंवा प्रौढांनाही होतो. यांत श्वास आणि कास (cough) असून, शेंवटीं उजव्या बाजूचा हृत्साद (right-sided heart failure) होतो. फुफ्फुस जीवोत्तिपरीक्षेनें (lung biopsy) निदान स्पष्ट होते. यांत, वायुकोष पेशींची संख्या वाढल्यामुळे, वायुकोषाच्या भिंतीत निर्माण होणारा तांतूवधातू, व त्याचबरोबर अंतरालीय तांतवधातूत अडकलेल्या इओसिनराशी पेशी यामुळे वायुकोष केशिका रोध जाड होतो (thickening of the alveolar-capillary barrier). कांहीं वेळां हा विकार संधीशोफाबरोबर असतो. कांहीं वेळां कॉर्टिकोस्टेराईड दिल्यास रोगी सुधारतो.

हा कोलेजेन रोगाचा स्थानिक प्रकार आहे असें सुचविलें जाते. यांत वाढत जाणारा श्वास, नीलिमा (cyanosis), कास, छातींत वेदना व शेंवटीं उजवा हृत्साद होतो. फुफ्फुस जीवोत्ति परीक्षेनें निदान करता येते. त्यांत विशिष्ट असे सूक्ष्मदर्शीय फरक दिसून येतात. वायुकोषाच्या भिंतींत तांतवधातू निर्माण होतो व पुढे सर्व फुफ्फुसांत पसरतो. रोग वाढत जाणारा आहे. लक्षणे दिसावयास लागल्यापासून साधारणपणे एका वर्षाचे आंत मृत्यू येतो.

### फुफ्फुस हिमोसिडेरीन रोग

(PULMONARY HAEMOSIDEROSIS)

दोन मुख्य विकारांत हिमोसिडेरीनचा फुफ्फुसांत क्षतज संचय (focal

deposites) होतो. १. अज्ञातहेतुक फुफ्फुस हिमोसिडेरीन रोग (Idiopathic pulmonary haemosiderosis). २. हृद् फुफ्फुस हिमोसिडेरीन रोग (cardiac pulmonary haemosiderosis), याला पुष्कळ वेळां फुफ्फुसाचे शाम दृढिकरण (brown induration) असें म्हटलें जाते. यां दोहोंपैकीं कोणत्याही विकाराने विसृत फुफ्फुस सूत्रणरोग (diffuse pulmonary fibrosis) होतो असें दिसत नाहीं.

१. अज्ञातहेतुक फुफ्फुस हिमोसिडेरीन रोग हा मुख्यतः बालकें व तरुण यांत दिसून येतो. हा क्वचित होणारा रोग आहे. सामान्यतः यांत जलद मृत्यू येतो. हा रोग, ज्यांत फुफ्फुस पेशीजालांत अनुशंगिक रक्तस्राव होतो अशा अल्पक्रीमी पंडुरोगांच्या (hypochromic anaemia) तीव्र प्रकाराबरोबर दिसून येतो. तीव्र अवस्थेंत, रोग्याला तीव्र श्वसनसंसर्ग (respiratory infection) झालेला आहे असें वाटतें. ज्यावेळीं रोगाचा जोर कमी असतो (remission) अशावेळीं पांडुरता (pallor), कास, व आवर्तक थोडे रक्तप्लीवन (recurrent haemoptysis) होते. थुंकींत हिमोसिडेरीन असणारे बृहत्भक्षक (macrophages) दिसून येतात. फुफ्फुसाच्या क्ष-किरण फोटोंत फुफ्फुसाच्या क्षेत्रांत सूक्ष्म चिन्नलता (fine mottling) व फुफ्फुसाच्या मूळाच्या ठिकाणी वृद्धि पावलेल्या सांवल्या (enlargement of root shadows) दिसून येतात.

दुसऱ्या कांहीं रोग्यांत आवर्तक रक्तप्लीवन हे कोशिकास्तवकीय वृक्कशोफाबरोबर (glomerulonephritis) गुडपाश्चर लक्षणमालिका-असते, व वर वर्णन केल्याप्रमाणेंच फुफ्फुसांत फरक दिसून येतात. कॉर्टिकोस्टेरोइडचा या रोगावर तितकासा उपयोग होतो असें दिसून येत नाहीं.

२. हृद् फुफ्फुस हिमोसिडेरीन रोग-हा तरुण वयांत सामान्यतः आमवातज हृद्शोफ (rheumatic carditis) व द्विदलपुटसंकोच (mitral stenosis) यांबरोबर दिसून येतो. त्याचप्रमाणें तो डावी जवनिका ह्रत्सादांत (left Ventricular failure) होत असल्याचेंही वर्णिलेले आहे. रक्तप्लीवनाबरोबर, क्ष-किरण फोटोंत फुफ्फुसाची तीव्र चिन्नलता (miliary mottling), विशेषतः मध्य व अधोभागांत, दिसून येते.

### फुफ्फुस वायुकोषीय लघुअश्मरी रोग

(PULMONARY ALVEOLAR MICROLITHIASIS)

वायुकोष हे लघुअश्मरींनी अवरोधित (obstructed) असतात. छातीच्या क्ष-किरण फोटोंत फुफ्फुस क्षेत्राच्या लहान लहान भागांत खटिभरण (calcification)

झाल्याचे दिसून येते. रोगी मूल किंवा प्रौढ असतो व त्याला श्वास लागतो. फुफ्फुसावर इतस्ततः बुद्बुद् ध्वनी (rales) ऐकू येतात व बोटे मूद्गराकार (clubbed) असतात.

## फुफ्फुसगत कणसंचय, फुफ्फुसाचा धूलिरोग

(PNEUMOCONIOSIS : DUST DISEASE OF THE LUNGS)

**व्याख्या**—धूलीच्या अंतःश्वसनामुळे (inhalation) फुफ्फुसांत तांतवधातू निर्माण होणे.

**हेतु**—क्षोभक द्रव्यांप्रमाणे, पुढील प्रकार वर्णिले आहेत :—**कोयला कण—संचय** रोग (Anthracosis), कोळशाचे कण जाऊन हा होतो. **सिलिका रोग**—(silicosis) पुढील धंद्यांत होतो : सुवर्ण, जस्त, कथिल आणि कोळशाच्या खाणीं; वालूक्षेपण (sandblasting); दगड बारीक करण्याच्या गिरण्या; अपघर्षक साबू निर्मिति; धातू घासणे (metal grinding); दगडाच्या खाणीं; ग्रानाइट, वालुकाश्म (sand stone) आणि कुंभारकाम; अभ्रक व टॅल्क यांत काम करणारे, आणि बॉक्साइट धुरांत काम करणारे. **पाषाण कणसंचय**—(chalicosis) **साइडेरॉसिस** (siderosis) : कथिल, तांबे, शिसे किंवा लोखंड यांचे कण जाऊन. **अॅस्बेस्टॉस रोग** (Asbestosis) : (सिलिका व लोखंड यांचे कण त्याचप्रमाणे वनस्पतिचे तंतू), कांडेपेट्या, रंग वगैरेत काम करणारे लोक. **बायसिनोसिस** (Byssinosis)—कापसाच्या धाग्यामुळे होतो. **बॅगॅसोसिस** (Bagassosis) **खोईरोग**. खोईकण (Bagasse dust) हे पावाच्या भट्टीत काम करणाऱ्या लोकांच्या फुफ्फुसांत जाऊन हा रोग होतो. **बेरिलियम कणसंचय रोग** (Berylliosis)—प्रतिदीप्त दिव्यांच्या निर्मितीत बेरिलियम वापरतात. चिरकारी बेरिलियम विषबाधेत फुफ्फुसांत बारीक गांठी निर्माण होतात. हा रोग कणांकुरअर्बुदासारखा (granuloma) असतो व त्याचा यकृतातही प्रसार होतो. **शेतकऱ्याचे फुफ्फुस** (Farmer's lung) : हा फफुंदा गवत व धान्ये यांच्या अंतःश्वसनाने होतो. तो आशुकारी किंवा चिरकारी असतो. यांत कॉर्टिकोस्टेरोइडचा चांगला उपयोग होतो. **पक्षी प्रजनकाचे फुफ्फुस** (bird breeder's lung) : हे पुष्कळसे शेतकरी फुफ्फुससदृश्य असते. कारण ते कबुतरे व इतर पक्षी यांच्या मलमुत्रांच्या अंतःश्वसनाने होते. यांत ज्वर, कास, श्वास आणि फुफ्फुसांत बुद्बुदध्वनी (rales) ऐकू येतात. यांत फुफ्फुसांत कार्बनमोनॉक्साइडच्या अदलाबदलीला अडथळा होतो.



**संप्राप्ति**—हे निरनिराळे धूलिकण सतत पुष्कळ दिवस फुफ्फुसांत जात राहिल्यामुळे, फुफ्फुसांत तांतवधातु निर्माण होतो व श्वासवाहिन्यांत फरक व्हावयास लागतात.

कोळशाचे कण कांहीं प्रमाणांत उच्छ्वासावाटे बाहेर फेकले जातात, पण दगडाचे कण मात्र त्याठिकाणीं तसेच रहातात, व मग त्याठिकाणीं राजयक्ष्मा होण्याची भिती असते. या कणांच्यामुळे चिरकारी दाह होऊन, त्याठिकाणीं तांतवधातु निर्माण होतो. तो भाग गाठाळलेला (Nodular) दिसतो व अशा तऱ्हेचे भाग सर्व फुफ्फुसभर पसरलेले दिसतात. ज्या रंगाचे कण असतात, त्या रंगाचे फुफ्फुस दिसते. श्वासवाहिन्या विस्तृत होतात. फुफ्फुस मुळाशीं असणाऱ्या रसग्रंथी (Root glands) वाढतात, टणक होतात. व त्यांत रंगज द्रव्य असल्याचे दिसून येते. फुफ्फुसें, त्यांत गुठळ्या गुठळ्या झाल्यामुळे किंवा तांतवधातुमुळे बट्ट व आकसलेली (contracted) दिसतात. फुफ्फुसावरण जाड झालेले असून, त्याठिकाणी संसर्प (adhesions) होते.

**लक्षणें**—साधारणपणें २० ते ४० वर्षांचे पुरुषांत हा रोग दिसून येतो. पुष्कळ वर्षे कोणत्या तरी खाणींत काम केल्याचे पूर्ववृत्त मिळते. रोग्याची मुख्य तक्रार म्हणजे श्वास कास व निष्ठीवन व पुढें पुढें वजन कमी होते.

सुरवातीला तपासण्यांत कांहींच दिसून येत नाहीं. पण क्ष-किरणानें घेतलेल्या फोटोंत फुफ्फुसांत बारीक टेंगळें असल्याचे दिसून येते. पुढें जस जसा रोग वाढत जातो, तस तसें हे स्पष्ट दिसावयास लागते. पुढें सर्व लक्षणें चिरकारी वाहिन्याहृदाह व वातस्फीति यांची दिसून येतात. फुफ्फुसाचे पुष्कळसे भाग घन होत असल्यामुळे श्वसनाच्या कार्यांत अडथळा येतो.

**व्यवच्छेदक निदान**—धंदाचे पूर्ववृत्त व क्ष-किरणांनी घेतलेला फोटो यावरून निदान कटिण नाहीं.

**उपद्रव**—जर रोग्याला त्याच्या धंदाच्या ठिकाणाहून हालविला नाही, तर रोग वाढत जातो. श्वासवाहिन्यादाह, श्वासवाहिन्याविस्तार, वायुकोषविस्तार, क्षय व हृदय विस्तार हे उपद्रव होतात. क्वचित वेळां दगडाच्या धुळीमुळे (silicosis) श्वासवाहिनीचा कांसिनोमा होतो.

**साध्यासाध्यता**—जर सुरवातीलाच रोग्याला त्याच्या कामाचे ठिकाणाहून हालविला तर बरें, नाही तर रोग दुःसाध्य आहे.

**चिकित्सा**—प्रतिबंधक—ज्या धंदांत धूळ, कापसाचे धागे, इतर कण तयार होतात अशा ठिकाणीं काम करणाऱ्या माणसांच्या श्वासोच्छ्वासातून ते कण आंत जाणार नाहीत याची काळजी घ्यावी. या कृतिंत त्यांना नाकातोंडावर फडके बांधावयास

भाग पाडावे. त्या ठिकाणी पाणी शिंपडावे व पंखे लावून ते कण खेचून घ्यावेत. प्रत्येक कर्मचार्याला दर ६ महिन्यांनी तपासावे व त्याचा क्ष-किरणांनी फोटो घ्यावा.

**रोग झाल्यास**—रोग्याला त्या ठिकाणाहून हलवावे व चिरकारी श्वासवाहिन्यादाह व वातस्फीति या रोगांचा औषधोपचार करावा.

## फुफ्फुस निमीलन

(COLLAPSE OF THE LUNGS)

फुफ्फुस निमीलनाचे दोन प्रकार संभवतात—जातज व उपाजित (acquired) जातज फुफ्फुस निमीलन हे, मृतजात बालकांत (still born infants) किंवा ज्या बालकांत अति क्षीण श्वासोच्छवास चालतो वा ज्यांत हवा आंत जाण्यास अडथळा होतो, अशांत होते.

**उपाजित फुफ्फुस निमीलन**—यांत दोन प्रकार असतात—शिथिलन व संपीडन निमीलन आणि अवशोषण निमीलन.

## शिथिलन व संपीडन निमीलन

(RELAXATION AND COMPRESSION COLLAPSE)

**हेतु :** शिथिलन निमीलन—हे, ज्यामुळें वक्षगुहेचा (Thoracic cavity) आकार कमी होतो, उदा. वक्षावरील प्लॅस्टिक शस्त्रक्रिया (Thoracoplasty). मध्यच्छद वर्ध्म (diaphragmatic hernia), रसभृत फुफ्फुसावरणशोफ किंवा रसभृत हृदयावरणशोफ, वा ज्यांत अंतः फुफ्फुसावरणदाब शून्याच्या खाली आहे असे वायुभृत फुफ्फुसावरण. या रोग्यांत फुफ्फुसांचा स्थितिस्थापक प्रतिक्रोप (elastic recoil) ज्यास्त जोरानें होतो. अशांत होते. **संपीडन निमीलन** हे, ज्यांत फुफ्फुसावरणदाब शून्यापेक्षां ज्यास्त असतो अशा रसभृत फुफ्फुसावरणशोफ वा वायुभृत फुफ्फुसावरणांत होते.

## अवशोषण निमीलन

(ABSORPTION COLLAPSE)

**हेतु**—हें, श्वासवाहिनी अवरोधामुळें होते. यांत अडथळ्याच्या पलीकडील वायु-कोषातील हवा शोषिली जाते व फुफ्फुसाचा तो सर्वभाग निमीलित होतो. हा श्वासवाहिनी अवरोध बाहेरून किंवा आंतूनही असेल. जर एखादे बी सारखे शल्य मुख्य श्वासवाहिनींत अडकले, तर संबंध फुफ्फुसाचे निमीलन होते. पुष्कळवेळां हा अडथळा श्लेष्मा अडकून होतो, मग फुफ्फुसाचा विभाग, खंड किंवा संबंध फुफ्फुसाचे निमीलन होते. हें आशुकारी श्वासवाहिन्याशोफ, इन्फ्ल्युएंझा, किंवा शस्त्रक्रियेनंतर

विशेषता: उदराच्या ऊर्ध्वभागावरील शस्त्रक्रियेनंतर होते. घटसर्प-पश्च वधांत ( Post-diphtheritic paralysis ), पोलिओ मायलायटिसमध्ये व रक्तच्छीवन, ( haemoptysis ) यांत दिसून येते. अर्बुद किंवा श्वासवाहिनीचा गमा, धमनीकोषविस्ताराचा दाव, किंवा घनिभूत फुफ्फुस यांत होते.

लक्षणें—स्थानिक भागांच्या निमीलनाची लक्षणें म्हणजे जड ध्वनी व श्वासध्वनी क्षीण ऐकूं येणें. पुष्कळ वेळां ही लक्षणें इन्फ्ल्युएन्झामध्ये दिसून येतात, व ती फार जलद एका स्थाना पासून दुसऱ्या स्थानी अशी बदलत असतात. कारण फुफ्फुसाचा निमीलित भाग खुला होतो व दुसरा निमीलित होत असतो.

लहान मुलांत किंवा तरुणांत नासा-ग्रसनीचे ( naso-pharynx ) ठिकाणी असणारी संसर्गयुक्त श्लेष्मा श्वासवाहिनींत शिरल्यास हा रोग होतो. यांत रोगी एका एकीं आजारी पडतो, १०३० ते १०४० फॅ. पर्यंत ताप चढतो. फार काळजीपूर्वक तपासल्यास, लहान भागांत श्वासध्वनी क्षीण ऐकूं येतात व कांहीवेळां थोडे बुद्बुद ध्वनीही ऐकूं येतात

जर खंडाकार भाग ( segmental areas ) निमीलित झाले असल्यास, क्ष-किरणांनी घेतलेल्या फोटोंत, रेखिक सांवल्या ( linear shadows ) दिसून येतात. जर उजव्या फुफ्फुसाच्या मधला खंडाचे निमीलन झाले असेल, तर एक त्रिकोणी छाया दिसते.

चिकित्सा—अडकलेली श्लेष्मा निघून गेल्यावर, फुफ्फुसाचा निमीलन झालेला भाग खुला होतो. श्लेष्मा काढून टाकण्याकरिता, त्याला जोराने श्वास घ्यावयास सांगावे, खोकण्यास सांगावे किंवा विकारित भागाकडील छातीवर चापट्या माराव्या, रोग्याला या कुशीवरून त्या कुशीवर असा लोळवावा व त्याला ७% कार्बनडाय ऑक्साइड व ९३% ऑक्सिजन द्यावा. क्वचित श्लेष्मा काढण्याकरितां ब्रांकाँ-स्कोपचा उपयोग करावा लागतो.

## स्थूल निमीलन

(MASSIVE COLLAPSE)

हेतु—कांहीवेळां संबंध फुफ्फुस किंवा त्याचा एका खंडाचे निमीलन होते. सामान्यतः हे उदराच्या वरील भागावरील शस्त्रक्रिये नंतर होते, व त्याला शस्त्रक्रियापश्च स्थूल निमीलन ( Post-operative massive collapse ) म्हणतात. कांहीं वेळां हें छातीला इजा झालेली नसतांही, उदर किंवा पायावरील इजामुळेही होते.

उदराच्या वरच्या भागावरील मोठ्या शस्त्रक्रियेनंतर, हे होण्याचे कारण म्हणजे रोग्याला फुफ्फुसाच्या खालच्या भागानें जोरानें श्वासोच्छ्वास करतां येत नाहीं व

अडकलेली श्लेष्मा खोकून बाहेर काढतां येत नाहीं. त्याच प्रमाणें उदरावर घट्ट बांधलेली पट्टी, शस्त्रक्रियेमुळें निर्माण होणाऱ्या वेदना व शामक औषधांचा परिणाम ही कारणें याला हातभार लावतात. यामुळें फुफ्फुसाच्या त्या भागाच्या श्वासवाहिनींत श्लेष्मा अडकून बसते व मग त्या श्वासवाहिनीला अडथळा होतो.

**लक्षणें**—कांही रोग्यांत नीलिमा दिसून येतो. ज्या बाजूला निमीलन झालेले असते तो भाग हालत नाहीं, व त्याभागावर श्वासध्वनी ही क्षीण ऐकू येतात. हृदय विकारित बाजूकडे खेचले गेल्याचे दिसून येते. नाडी व श्वाच्छोसवास जलद चालतो. अंग गरम होते. पुढे त्या भागावर अंगुली ताडनां जड ध्वनी ऐकू येतो, नलिका श्रवणानें सूक्ष्म बुदबुदध्वनीं (fine rales) ऐकू येतात. विरुद्ध बाजूकडील फुफ्फुसावर श्वासध्वनी कर्कश असे (harsh breath sounds) ऐकू येतात, व अंगुली ताडनांने अतिअनुनादी (hyperresonant) ध्वनी ऐकू येतो. थुंकी फेसाळ असते. क्ष-किरणांनी घेतलेल्या फोटोंत, ज्या बाजूला निमीलन झालेले असते, त्या भागाकडे मध्यस्थानिका खेचले गेल्याचे व त्या बाजूकडील मध्यच्छद स्नायू वर गेल्याचे दिसून येते. त्याच प्रमाणें निमीलित स्नायूची क्ष-किरण फोटोंतील छाया इतकी घन असते, कीं फोटोंत पर्शुका दिसून येत नाहीत.

**व्यवच्छेदक निदान**—हल्ली क्ष-किरणांनीं घेतलेल्या फोटोवरून निदान करणें सोपे जाते. पण पूर्वी शस्त्रक्रियेनंतरचा न्युमोनिया धरला जात असे. पण यांतील फरक म्हणजे विकारित बाजूकडे हृदय खेचले जाणें व लोखंडाचा गंजाच्या रंगाची थुंकी, आणि तोंडावरील पीटिका (labial herpes) यांचा अभाव व रोग न्युमोनियापेक्षां फार जलद वाढणें, हे होत. क्ष-किरणांनी घेतलेल्या फोटोंत फुफ्फुसाचा निमीलित भाग व त्या बाजूकडील मध्यच्छदाचा भाग वर गेलेला दिसून येणें, यावरून निदान निश्चित होते.

**उपद्रव**—साधारणतः दोन तीन दिवसांत फुफ्फुस प्रसरण पावते. श्वास नाहीसा होतो. ताप, नाडी व श्वासोच्छ्वास यांचे प्रमाण मूळ पदावर येते. उपद्रव म्हणून, फुफ्फुसावरणशोफ, श्वासवाहिन्याशोफ, न्युमोनिया, श्वासवाहिन्या विस्तार व विद्रधि होण्याचा संभव असतो.

**साध्यासाध्यता**—सामान्यतः रोग बरा होतो. पण जर निमीलन दोन्ही बाजूस असेल, पोलिओमायलायटिसमुळें असेल किंवा यांत न्युमोनिया झाला, तर मात्र जर कठिण असते.

**चिकित्सा**—प्रतिबंधक—जर श्वासवाहिनीशोफाची लक्षणे असतील, तर शस्त्र-क्रियेपूर्वी रोग्याला, थोडे दिवस पेनिसिलीनची इंजेक्शनें द्यावयास पाहिजेत. शस्त्र-

क्रियेनंतर, रोग्याला मधुन मधुन दीर्घ श्वास (deep breaths) घ्यावयास सांगावे. संवेदनाहारिच्या शेवटीं शेवटीं (at the end of anaesthetic) कांहीं मिनिटें ७% कार्बनडाय ऑक्साइड व १३% ऑक्सिजन द्यावा. रोग्याला अंथरुणांत आपली स्थिती बदलावयास सांगावी, व उदराच्या वरच्या भागावर पट्टे ज्यास्त आवळून बांधू नये.

**रोगहर—(curative) :** छातीच्या खालच्या भागावर बांधलेली पट्टी सैल करावी. रोग्याला पाठीवर ताठ निजवावा, व कांहीं वेळ त्याला या कुशीवरून त्या कुशीवर व त्या कुशीवरून या कुशीवर याप्रमाणें परत परत वळवावा. (rolled from side to side) हा साधा उपचार कांहीवेळां, निमिलीत झालेले फुफ्फुस खंडही खुले होण्यास उपयोगी पडतो. श्वासोच्छ्वास व नाडी यांचे प्रमाण खालीं येते व श्वासवाहिनींत अडकलेली श्लेष्मा बाहेर फेंकली जाते. नंतर नाकातून नलिका घालून रोग्याला ऑक्सिजन व ७% कार्बनडाय ऑक्साइड यांचे मिश्रण पुष्कळ तास द्यावयास पाहिजे. त्याच प्रमाणें हृदयाचे व श्वासोच्छ्वासाचे उत्तेजक म्हणून कॉडिऑल १ सी. सी. किंवा कोरॅमिन १.५ सी. सी. दर ६ तासांनीं द्यावे. जर एवढ्यानें कांहीं उपयोग झाला नाही तर श्वासनलिकेत अडकलेली श्लेष्मा काढण्या करितां ब्रॉकोस्कोपचा उपयोग करावा (Bronchoscopic aspiration). फुफ्फुस खुले झाल्यावर साधारण एक आठवडा तरी सल्फाडिमिडिन किंवा पेनिसिलीन द्यावे.

### रक्तस्त्रावी फुफ्फुसाघात

#### (HAEMORRHAGIC CONCUSSION OF THE LUNGS)

**हेतु—**सडक अपघातात, जरी छातीच्या भिंतीला इच्छा झालेली नसली व पर्शुका अस्थिभंग नसला, तरीही, विशेषतः मुलांत फुफ्फुसांत रक्तस्त्रावी भाग (haemorrhagic lesions) पुष्कळवेळां दिसून येतात. अति विस्फोटक वांबच्या स्फोटांमुळें कोणत्याही प्रकारचे लक्षण न दिसताहीं रोगी मरण्याची भीति असते.

**संप्राप्ति—**सामान्यतः फुफ्फुसांत खोलवर रक्तस्त्रावी भाग दिसून येतात व जर प्लीहा किंवा यकृत यांना इजा पोहोचली असेल, तर पुष्कळ वेळां पर्शुका-मध्यच्छद विवराचे ठिकाणीही (costo-phrenic sinus) हे रक्तस्त्रावी भाग दिसून येतात. रक्तभूत फुफ्फुसावरण (haemothorax) व मध्यस्थानिकेंत (mediastinum) रक्ताचे निःसरण (effusion of blood) होते.

**लक्षणें—**रोगी मृतावस्थेत दिसून येतो किंवा भोंवळ, श्वास व छाती किंवा उदर याठिकाणी वेदना होतात.

**तपासल्यास—**रोगी आघाताने (shock) विकारित असल्याचे समजून येते,

त्याच बरोबर श्वास, मुख्यतः उच्छ्वास प्रकारचा असतो, व छाती अति फुगलेली दिसते. दोन्ही फुफ्फुसावर श्वासध्वनी (breath sounds) क्षीण ऐकू येतात व एकाएकी ताप चढल्यास फुफ्फुसाच्या एका खंडाचे किंवा खंडाचे घनीभवन (lobar or lobular consolidation) होत आहे असे समजावे. कांहीं रोग्यांत उदरांत वेदना, पीडनाक्षमता (tenderness) व स्नायू ताठरता यावरून तीव्र उदर विकृति आहे (acute abdominal condition) असे समजावे. निरनिराळ्या प्रमाणांत रक्तष्ठीवन होतें व फुफ्फुसाच्या विस्फोट इजेच्या (blast injuries) सर्व रोग्यांत वेचैनी हे प्रभावी लक्षण असते, जर स्फोटामुळे अंतर इजा (internal injuries) होण्याएवढा माणूस विस्फोटनावळ असेल, तर त्याच्या कानाचा पडदा फुटणार हे धरून चालावयास पाहिजे.

**चिकित्सा**—आघाताकरिता रोग्याला निजवून ठेवावयास पाहिजे, व तो उबदार राहिल असे करावे. वेचैनी व वेदनांकरितां मॉर्फिन सल्फ १ ग्रॅनचे इंजेक्शन त्वचे-खाली द्यावे आणि जरूर लागल्यास २४ तासांत १ ग्रॅन पर्यंत द्यावे. त्याला मास्क मधून प्राणवायू द्यावा. पुष्कळवेळां १ ते २ पाईट प्लाझ्या देण्यापासून फार फायदा होतो. पण जर पंडुता असेल तर रुधिराधान करावयास पाहिजे.

## • फुफ्फुसाचा हैडॅटिड रोग (HYDATID DISEASE OF THE LUNGS)

टिनिआ एकिनोकोॅक्स या जंतूच्या अंड्यांच्या संसर्गाने होणारा रोग.

**संप्राप्ति**—ही सद्रव ग्रंथी (cyst) सामान्यतः फुफ्फुसाच्या खालच्या भागांत व विशेषतः उजव्या फुफ्फुसांत निर्माण होते. पुष्कळवेळां ती एकच असून (solitary), तिच्या भोवताली तांतवधातूचे आवरण असते. ही ग्रंथी चार ते पांच इंच व्यासापर्यंत कमी अधिक व्यासाची असते. ती श्वासवाहिनी, फुफ्फुसावरण, महाधमनी, फुफ्फुसनीला वगैरेत फुटते.

**लक्षणे**—पुष्कळवेळां कोणतीच लक्षणे दिसून येत नाहीत व क्ष-किरणांनी घेतलेल्या फोटोंतच रोग असल्याचे समजून येते. दुसऱ्या कांही रोग्यांत श्वासवाहिन्यादाहाची किंवा उरस्थ अर्बुदाची लक्षणे दिसून येतात, व खोकला असतो व श्वास लागतो.

पुष्कळवेळां फुफ्फुसांत फारच थोडी बाह्यचिन्हें दिसून येतात, एका फुफ्फुसाच्या विशिष्ट भागावर अंगुली ताडनाने घन आवाज येतो, व श्वासध्वनीही तितकेसे चांगले ऐकू येत नाहीत. जस जसी ग्रंथी वाढत जाते, त्याप्रमाणे उरस्थ इंद्रिये विरुद्ध बाजूला ढकलली जातात. रक्त तपासल्यास त्यातील इओसिनोफिल पेशींचे प्रमाण ६ ते ८ टक्क्यांपर्यंत गेल्याचे दिसून येते. जर कॅसोनि कसोटी लावली तर सामान्यतः

त्याची निश्चिती मिळते. (या कॅसोनी कसोटी करतां (casoni intradermal test) मेंढीच्या सद्रव ग्रंथीतील गाळून घेतलेला ०.२ सी. सी. द्रव त्वचेत देतात (in tradermal injection). जर निश्चिती असेल तर इंजेक्शन दिल्या ठिकाणी पित्ताची गांघ (urticarial wheal) सुमारे १० मिनीटांत उठते व कांही तासांत इंजेक्शन दिलेल्या ठिकाणी लाली व सूज येते). जर ही ग्रंथी श्वास वाहिनींत फुटली तर थुंकीत अंकुश (hooklets) दिसून येतात.

**व्यवच्छेदक निदान**—क्ष-किरणांनी घेतलेल्या फोटोंत या ग्रंथीची स्पष्ट सांवली दिसते. रक्ताची तपासणी व हॅडॅटिडची त्वचा कसोटी या निदानाला पोषक ठरतात.

**उपद्रव**—वाढत जाणाऱ्या ग्रंथीमुळे श्वास वाढत जातो (increasing dyspnoea) तर ग्रंथी बारीक होण्यामुळे हळूहळू सर्व लक्षणे नाहीशी होतात. ग्रंथी श्वासवाहिनींत फुटल्यास फुफ्फुस विद्रधि होण्याचा संभव असतो; फुफ्फुसावरणांत फुटल्यास मज्जाघात (shock) व अटिकेरिया (पित्त) होतो व जर हृदयावरण, महाधमनी, किंवा फुफ्फुस नीलेंत फुटल्यास तात्कालिक मृत्यू येतो.

**चिकित्सा**—सद्रव ग्रंथीतील द्राव सिंरिजने कधीही काढून घेऊ नये. चांगल्या तज्ञा-कडून शस्त्रक्रियेने संबंधच्या संबंध ग्रंथी काढून टाकावी.

## फुफ्फुसाची जातज सद्रवग्रंथी

### (CONGENITAL CYSTS OF THE LUNGS)

हा क्वचित दिसून येणारा रोग असून, या ग्रंथींत वायुकोष नसतात.

**संप्राप्ति**—मुलांत किंवा प्रौढांत एक किंवा अनेक ग्रंथी असतात. या कमी अधिक आकाराच्या असून, त्यांत हवा किंवा द्रव असतो. द्रव पाण्यासारखा, श्लेष्मायुक्त किंवा पूयुक्त असतो. या जातज ग्रंथीचे वर्ग पाडले आहेत.

१. **मोठी फुग्यासारखी ग्रंथी**—लहान बालकांत किंवा तरुणांत या ग्रंथीने जवळ जवळ सर्व फुफ्फुस पूर्णपणे दाबलेले असते. २. **एकादीच ग्रंथी** (solitary cyst) फुफ्फुसाचा जवळ जवळ अर्धा भाग व्यापते. ३. **मध्यम आकाराच्या पुष्कळशा ग्रंथी** फुफ्फुसाच्या मुळाजवळ पुष्कळवेळां दिसून येतात.

**लक्षणे**—बालक मेलेलेच निपजते व त्याची उत्तरीय तपासणी केल्यास (at autopsy) त्याची फुफ्फुसे लहान लहान ग्रंथींनी भरलेली असल्याचे दिसून येते. बालकांत किंवा लहान मुलांत ग्रंथी फुगल्यास एकाएकी श्वास लागतो, प्रौढांत या-मुळे परत परत श्वास लागणे, गात्रनीलिमा, व थुंकीतून रक्त पडणे ही लक्षणे असतात. जर संसर्ग झाला तर अनियमित ताप येतो, कास, दुर्गंधीयुक्त थुंकी व बोटांची टोके

जाड व वाटोळी होतात. हें जर असेच चालू राहिले तर पुढें फुफ्फुस विद्रधि, श्वास-वाहिन्याविस्तार, पूयभूत फुफ्फुसावरण, किंवा मस्तिष्क विद्रधि (cerebral abscess) होतो. कांही वेळां ग्रंथी फुटून वायूभूत फुफ्फुसावरण होते.

**व्यवच्छेदक निदान**—एकाकी असलेली वायुभूत ग्रंथी (air-containing cyst) ही क्षयामुळें निर्माण झालेला खड्डा किंवा वायुभूत फुफ्फुसावरण भासण्याचा संभव असतो. जर त्यांत संसर्ग झाला असेल तर लक्षणावरून फुफ्फुस विद्रधि किंवा श्वासवाहिन्या-विस्तार वाटण्याचा संभव असतो.

**चिकित्सा**—चिकित्सा प्रकारावर अवलंबून राहिल. मोठ्या फुग्यासारख्या ग्रंथीची दाव लक्षणे (pressure symptoms) असतील तर सुई घालून त्यांतील हवा बाहेर काढून टाकावी. व नंतर मग ग्रंथी सनाल असेल तर शस्त्रक्रियेने काढून टाकावी किंवा फुफ्फुसच काढून टाकावे (pneumonectomy). जर एका बाजूलाच असणारी ग्रंथी संसर्गित झाली तर फुफ्फुसाचा तो भाग काढून टाकावा (lobectomy) किंवा संबंध फुफ्फुसच काढून टाकावे.

## फुफ्फुस विद्रधि

### (ABSCESS OF THE LUNG)

**हेतु**—विद्रधि हा पू निर्माण करणाऱ्या—मालिक, गुच्छक, न्युमोकोकाय वगैरे जंतू-मुळें होतो. फुफ्फुस विद्रधिचे निरनिराळे प्रकार पाडता येतात.

१. **चूषण**—(Aspiration) : हा प्रकार संसर्गजन्य गोष्टी आंत जाऊन उदा. घशाच्या गांठीवरील शस्त्रक्रियेत किंवा नाकाच्या पाठीमागील भागाच्या शस्त्र-क्रियेत दुषित भाग फुफ्फुसांत जाणें. बेशुद्धावस्थेत वांतीचा कांहीभाग फुफ्फुसांत जाऊन या प्रकारचा विद्रधि होतो. २. **श्वासवाहिन्याजन्य** : हा प्रकार श्वासवाहिन्यांतील शल्य, अवुदें विशेषतः कार्सिनोमा, श्वासवाहिनीसंकोच (bronchial stenosis) किंवा श्वासवाहिनीदाहामुळें होतो. फुफ्फुस विद्रधितील जवळ जवळ २५% विद्रधि हे श्वासवाहिन्यांच्या कार्सिनोम्यामुळें होतात. ३. **रक्तावाटे** : पूयकारक जंतू हे रक्तावाटे फुफ्फुसांत नेले जातात. पुष्कळवेळां लहान मुलांत गुच्छक जंतूच्या पूयमय रक्तेमुळें फुफ्फुस विद्रधि होतो. ४. **ब्रांकोन्युमोनिया** किंवा न्युमोनिया यांच्यात विशेषतः फ्रिडलॅन्डर जंतूमुळें, त्याचबरोबर गुच्छक जंतूमुळें हा विद्रधि होतो. हे लहान लहान पुष्कळ विद्रधि असतात. व ते पुष्कळवेळां चिरकारी होतात. ५. **श्वासपटलामधून** : यकृत विद्रधि फुफ्फुसांत फुटून फुफ्फुस विद्रधि होतो. उदा. अंमिवाजन्य आवेमध्ये यकृतात झालेला विद्रधि कांहीवेळां फुफ्फुसांत फुटतो. ६. **मध्यस्थानिक** (Mediastinal) : अन्ननलिकेचा कार्सिनोमा, किंवा श्वासवाहिनीच्या रसग्रंथींत पूयभरण झाल्यास कांहीवेळां फुफ्फुसांत विद्रधि होतो.



**संग्राप्ति**—दूषित गोष्ठी आंत जाऊन होणारा विद्रधि हा सामान्यतः उजव्या फुफ्फुसांत होतो. रक्तामधून शल्ये (emboli) जाऊन निर्माण होणारे विद्रधि हे अनेक असून ते पुष्कळ वेळां फुफ्फुसावरणाच्या जवळ होतात. या विद्रधिका भोवताली आवरण असते किंवा तो विद्रधि श्वासवाहिन्यांच्या तोंडाशी असतो.

**लक्षणें**—हल्लीं अँटिबायॉटिकचा उपयोग फार प्रमाणांत केला जात असल्यामुळे फुफ्फुस विद्रधिकाचे प्रमाण फार कमी झाले आहे. दूषित गोष्ठीं फुफ्फुसांत जाऊन विद्रधि झाल्यास एक दोन दिवसांत ताप यावयास सुरुवात होते. नंतर थोड्याच दिवसांत खोकल्यानंतर तोंडाला घाण येते. नंतर ताप आणखी चढतो, व रोगी फार आजारी होतो.

सुरुवातीला लहानसा भाग घन झाल्याचे दिसून येते. त्या भागावर क्षीण श्वासध्वनी व सूक्ष्म बुदबुद ध्वनी ऐकू येतात. जर विद्रधि श्वासवाहिनी जवळ उघडत नसेल तर पृथुक्त थुंकी नसते. ताप चढतो, नाडी व श्वासोच्छ्वास यांचे प्रमाण वाढते. जर विद्रधि श्वासवाहिनीत फुटला तर दुर्गंधी येत असलेली पृथुक्त थुंकी पडते. कांहीं वेळां अशा प्रकारची थुंकी २४ तासांत १४ ते १५ औंस किंवा त्याही पेक्षां ज्यास्त भरते. हा पू पडावयास लागल्यावर सामान्यतः ताप उतरतो व रोग्याची स्थिती थोडी सुधारते. रक्तातील श्वेतपेशींचे प्रमाण वाढते. त्या एका घन मि. मि. मध्ये १२ ते १५ हजारही भरतात.

जर क्ष-किरणांनी फोटो घेतला तर सुरुवातीला फुफ्फुसांत एक घन छाया दिसून येते. पण जर विद्रधि श्वास वाहिनीत फुटला असेल तर फुफ्फुसांत एक खड्डा दिसतो व रोग्याचा उभ्याने फोटो घेतल्यास, त्या खड्ड्यांत द्रव असल्याचे दिसून येते.

**व्यवच्छेदक निदान**—सुरुवातीला तरी फुफ्फुस विद्रधि हा ब्रांको न्युमोनिया वाटण्याचा संभव असतो. विद्रधि फुटला असल्यास श्वासवाहिनीविस्तार लक्षांत ठेवावयास पाहिजे. रोगाचे पूर्ववृत्त, लक्षणें व क्ष-किरणांनी घेतलेला फोटो यावरून निदान करता येते. फुफ्फुस विद्रधि बरोबर पुष्कळवेळां श्वासवाहिन्यांचा कॅन्सर असण्याचा संभव असतो, व हे ब्रांकोस्कोपने तपासल्यास समजून येते.

**उपद्रव**—कांही रोग्यांत विद्रधि फुटून खोकल्यावाटे सर्व घाण बाहेर पडून जाते, ताप उतरतो व रोगी बरा होतो. ज्यांना कोणत्याही प्रकारचा औषधोपचार केला गेला नसेल अशांत थुंकीतून सारखा पू जातो, ताप उतरतो व पू भरल्यावर परत परत चढतो. मधुन मधुन थुंकीतून रक्त पडते, व पुढे श्वासवाहिन्यांचा विस्तार होतो. रोग फार तीव्र असल्यास किंवा रोग्याची प्रतिकारशक्ति कमी पडल्यास फुफ्फुस कोथ (gangrene) होतो. रक्त तून शल्य जाऊन मेंदूत विद्रधि होण्याचा संभव असतो.

**साध्यासाध्यता**—रोग्याची प्रतिकार शक्ति, विद्रधि खुला आहे किंवा बंद आहे, व

चिकित्सा, यावर अवलंबून राहिल. पण हल्ली अँटिबायोटिकच्या चिकित्सेमुळे रोग पुष्कळसा सुसाध्य झाला आहे.

**चिकित्सा**—प्रतिबंधक : फुफुसाचा तीव्र संसर्ग असेल तर त्यावर अँटिबायोटिकचा पुरेपुर उपयोग करावा. नाक व घसा यावरील शस्त्रक्रिये नंतर एक आठवडा तरी ५ लाख क्रिस्टलाइन पेनिसिलीनचे इंजेक्शन दिवसांतून दोन वेळां स्नायूतून द्यावे.

**रोगहृद** : ५ लाख क्रिस्टलाइन पेनिसिलीनचे इंजेक्शन दर ६ तासांनीं स्नायूतून द्यावे. त्याच बरोबर ०.५ ग्रॅम स्ट्रेप्टोमायसिन मिसळून द्यावे. सल्फाट्राइड, ओरिसुल मॅड्रिबॉन अशा तऱ्हेच्या सल्फा वड्यांचा उपयोग करावा. सल्फाट्राइड २ वड्या दिवसांतून तीन वेळां एक आठवडाभर, मॅड्रिबॉन पहिल्या दिवशी दोन वड्या दिवसांतून दोन वेळां व नंतर एक वडी दिवसांतून दोन वेळां अशा रीतीनें एक आठवडाभर द्यावयास पाहिजे. जर विद्रधि फुटला असेल तर, २ सी. सी. असुतजलांत ५०,००० ते १००,००० युनिटचा पेनिसिलीनचा द्राव बनवून, तो विशिष्ट यंत्राने—कॉलिसन इन्हेलर—दर चार तासांनीं हुंगण्यास द्यावा. ऑरिओमायसिन किंवा क्लोरोमायसिटिनच्या कॅप्सुल १ ते २ दर ६-६ तासांनीं द्याव्या. रोग्याची प्रतिकार शक्ति वाढविण्यास मल्टिव्हिट्यामिनच्या २।२ वड्या दिवसांतून ३ वेळां द्याव्या.

जर रोग ३।४ आठवड्यांत बरा झाला नाही तर शस्त्रक्रियेचा विचार करावा. हल्ली करण्यांत येणारी शस्त्रक्रिया म्हणजे फुफुसाचा तो भाग काढून टाकणे.

## फुफुस कोथ

### (GANGRENE OF THE LUNGS)

**हेतु**—फुफुस कोथ निर्माण करणाऱ्या फुफुसांतील प्रवर्तक कारणांवर फार लौकर व पूर्ण इलाज होत असल्यामुळे हल्ली फुफुस कोथ सहसा दिसून येत नाही.

फुफुस कोथ, हा ज्या माणसाची प्रतिकार शक्ति कमी झालेली असते अशा मनुष्याच्या फुफुसात पौयोद्भक् करणारे व वात निरपेक्षी (anaerobic) जंतू शिरल्यास होतो.

याच बरोबर प्रवर्तक कारणांत (predisposing causes) अति अशक्तता. वृद्धत्व, मधुमेह, चिरकारी पानात्यय व वेडसरपणा (Insanity) ही येतात. कांहीं वेळां फुफुसकोथ पुढील कारणांमुळेही होतो. फुफुसांत एकादा पदार्थ जळून ब्रांको-न्युमोनिया होऊन, फुफुस रोहिणींतील शल्यामुळे (Pulmonary embolus), अन्न-नलिकेचा कॅन्सर फुटून, छातीतील धमनीविस्ताराचा किंवा अर्बुदांचा दाब, क्षय-श्वासवाहिन्याविस्तार, व क्वचितवेळां न्युमोनिया यामुळे फुफुस कोथ होतो.

**संप्राप्ति**—पुष्कळवेळां फुफुस कोथ मर्यादित, परिगत असतो. (circumscribed) व क्वचितवेळां तो सार्वव्यापृत (diffuse) असतो. कोथाचा भाग, हिरवट,

काळसर, मऊ, कुजलेला व अतिशय दुर्गंधीसुक्त असतो. कोथाच्या भोवतालचा फुफ्फुसाचा भाग घन, व त्याच्या भोंवतांलील भागांत रक्ताधिक्य व शोथ (oedema) दिसून येतो.

**लक्षणें**—वर सांगितलेल्या कोणत्याही एका कारणाचे पूर्ववृत्त मिळते. रोगी अतिशय आजारी दिसतो. तापाचे प्रमाण फार असते व शक्तिपातही (marked prostration) झालेला असतो.

जर कोथयुक्त भाग श्वासवाहिनींत उघडत असेल तर श्वासाला व कफाला अतिशय दुर्गंधी येते. थुंकी ही हिरवट व कांहीवेळां जवळजवळ काळी व रक्तमिश्रित असते. ती जर कांथेच्या निमुळत्या भांड्यांत धरली तर वर वर फेसाळलेली, मध्ये सर्वसाधारण पिवळट व खालीं हिरवट काळसर रहाते. यांतील कांही भाग जर सूक्ष्मदर्शक यंत्राखाली तपासला तर त्यांत फुफ्फुसधातु (lung substance) दिसून येतो.

बाह्यचिन्हें ही कोथ कोणत्या अवस्थेंत आहे—घन, सडलेला (caseous) किंवा विवर पडलेला (excavated) आहे, यावर अवलंबून असतात. कांहीवेळां साद्र फुफ्फुसावरणदाहाची लक्षणे, फुफ्फुसगत लक्षणांना झाकून टाकतात. त्याठिकाणचा थोडा द्राव काढून तपासल्यास तो थोडा गडूळ दिसतो व त्यांत निरनिराळे जंतू खचून भरलेले (teeming with organisms) असल्याचे दिसून येते. ही निदानार्थक खूण होय.

**व्यवच्छेदक निदान**—फुफ्फुस विद्रधि व श्वासवाहिन्यांचा विस्तार यांचा विचार करावयास पाहिजे. पण अति दुर्गंधीयुक्त श्वास व थुंकी, फार ताप, व अति शक्तिपात यावरून फुफ्फुस कोथाचे निदान करता येते.

**उपद्रव** : रोग फार जलद वाढत जातो. यांत साद्र फुफ्फुसावरण, पूयवायुभृत फुफ्फुसावरण व मेंदूचा विद्रधि हे उपद्रव होतात.

**साध्यासाध्यता** : रोगी सहसा जगत नाहीं. जर रोग मर्यादित असेल तर क्वचित एकादा रोगी यातून उठतो.

**चिकित्सा** : ५ लाख क्रिस्टलाइन पेनिसिलीन इंजेक्शन रोज सकाळ संध्याकाळ स्नायूतून ८ ते १० दिवस द्यावे. श्वासवाटे (creosote) दर चार तासांनीं द्यावे. जर शक्य असेल तर शस्त्रक्रियेनें याचा निचरा (surgical drainage) करावा.

### फुफ्फुसाचा इन्फार्क्शन

(INFARCTION OF THE LUNGS)

फुफ्फुसाच्या रोहिणीच्या अवरोधामुळे (obstruction) वायुकोषांत व अंतरालियधातूंत (interstitial tissue) रक्तस्त्राव होणें.

हेतु—दोन कारणे—शल्यज (embolic) व रक्त गोठल्यामुळे (Thrombotic) संभवतात.

पुष्कळवेळां पहिलेच कारण ज्यास्त प्रमाणांत दिसून येते. शल्य हे गोठलेल्या रक्ताचा बारीकसा तुकडा, हृदयांत निर्माण झालेल्या अंकुराचा तुकडा (fragment of an intracardiac vegetation), कांहीवेळां हवा, चरबी किंवा अर्बुदाचा तुकडा असते. प्रवर्तक कारणांत हृदय विकार उदा. द्विदल पुटावरोध, जंतुज हृदांतरत्वग्गदाह (infective endocarditis), शिरांत रक्त साखळणे (venous stasis) व प्रसूति. कांहीवेळां उदरांवरील शस्त्रक्रियेमुळे होते. कारण जखमेच्या ठिकाणी वेदना होतात त्यामुळे श्वासपटल स्नायूंची श्वासोच्छ्वासांत हालचाल होत नाही. त्यामुळे श्रोणी शिरांत (iliac veins) रक्त साखळते व शेवटीं रक्त गोठते. मांडीच्या अस्थिभंगांमुळेही होतो. वायुभृत फुफ्फुसावरणाचा उपद्रव म्हणून किंवा रक्त देतानाही हवा आंत जाण्याचा (air embolism) संभव असतो.

दुसरा प्रकार फुफ्फुसाच्या निरनिराळ्या रोगांत, द्विदलपुटावरोध किंवा शस्त्रक्रियेनंतर होतो.

**लक्षणें**—एकाएकी छातीत कळा मारतात व प्रत्येक श्वासावरोबर त्याची तीव्रता वाढते; कास सुरु होते व थुंकीतून नुसते रक्त किंवा फेसाळयुक्त रक्त पडते. वेदना इतक्या तीव्र असतात कीं रोग्याचा बलक्षय (collapse) होतो.

रोगी, ज्या फुफ्फुसांत विकार झाला असेल त्या बाजूला कलता पण बसून राहातो. श्वासोच्छ्वास उथळ व जलद चालतो. (shallow and rapid breathing). सुरुवातीला फुफ्फुसांत कोणतीच लक्षणें दिसून येत नाहीत. पण थोड्याच वेळांत फुफ्फुसांत घन भाग तयार होतो व तो अंगुली ताडनाने प्रतीत होतो. त्या भागांत श्वासोच्छ्वास ध्वनी क्षीण ऐकू येतात, व सूक्ष्म बुदबुदध्वनी ऐकू येतात. पुढें फुफ्फुसावरणांत घर्षणध्वनी ऐकू यावयास लागतात, व फुफ्फुसाचा खालचा भाग (lower lobe) घन झाल्याचे प्रतीत होते. जर इन्फार्क्ट खालच्या बाजूच्या फुफ्फुसावरणाच्या जवळ असेल (involving diaphragmatic pleura) तर दूर प्रतीतीनें (referred) वेदना त्या बाजूकडील खांद्याचे ठिकाणी होतात. ताप चढतो, नाडी व श्वासोच्छ्वास जलद चालतो. कांहीवेळां शस्त्रक्रियेनंतर थोड्याच वेळांत रोगी एकदम निस्तेज पडतो व त्याचा बलक्षय होतो. वेदना होत नाहीत पण श्वास लागतो व रोगी थोड्याच वेळांत मरतो. यांत रोगी हत्सादानें मृत्यू पावला अशी मिथ्या समजूत होते. दुसऱ्या काही रोग्यांत रोगी शस्त्रक्रियेतून उठून दोन एक आठवडे होऊन नुसताच खाटेवरून उठतांहीं एकाएकीं बेशुद्ध होऊन पडतो. गात्र नीलिमा दिसून येतो, व त्याचा श्वासोच्छ्वास अडखळत चालतो. थोड्याच वेळांत त्याला मृत्यू येतो. त्याची उत्तरीय तपासणी

केल्यास मस्तिष्कांत कोणतीच विकृति दिसून येत नाही. पण फुफ्फुसांत मात्र शल्या-वरुद्ध (pulmonary embolus) दिसून येतो.

**व्यवच्छेदक निदान**—निदान तितकेसे कठीण नाही. छातींतील वेदना हे निदानार्थक लक्षण होय. द्विदल पुटावरोधात पडणारे थुंकीतून रक्त हे फुफ्फुसाच्या इन्फार्क्टमुळेच होय असे समजले जाते, फुफ्फुसाच्या अवश रक्ताधिक्यामुळे (passive hyperaemia) नव्हे.

**उपद्रव**—लक्षणे एक दोन आठवडे राहातात. पांच सहा दिवस थुंकीतून रक्त पडते. परत परत इन्फार्क्ट होण्याचा संभव असतो. जर शल्य दूषित असेल तर फुफ्फुस-विद्रधि होण्याचा संभव असतो.

**चिकित्सा**—प्रतिबंधक—उदरावरील शस्त्रक्रिया व मांडीचा अस्थिभंग यानंतर श्वासपटल स्नायूच्या हालचालीने श्वसन व्यवस्थित होईल याची काळजी घ्यावी. व पायाची व इतर स्नायूंची हालचाल करावयास सांगावे. जर पायांतील शिरांत रक्त गोठलें तर तो भाग स्थिर ठेवावा व रक्त न गोठू देण्याच्या औषधांचा उपयोग करावा.

**रोगहर**—फुफ्फुसाच्या इन्फार्क्टमध्ये जर प्रथम कोणती गोष्ट करावयास पाहिजे असेल तर वेदना शमविणे व मज्जाघातावर इलाज. या करितां पूर्ण उच्छ्वासांत छाती खालून वर पर्यंत बांधून काढावी (strapping). त्याच बरोबर मॉर्फिया  $\frac{1}{4}$  ग्रेन व अँट्रोपिनसल्फ.  $\frac{1}{4}$  ग्रेन त्वचेखाली द्यावे.

रक्ताची गोठण शक्ति (coagulability) कमी करण्याकरितां रक्त न गोठू देणारी औषधे (anticoagulants) द्यावी. हेपॅरिन स्नायूतून किंवा शिरेतून देता येते. ताबडतोब रोग्याला १५००० युनिटचे इंजेक्शन शिरेतून द्यावे. चार तासानंतर हेपॅरिन १०,००० ते १२५०० युनिट व इंजेक्शनच्या वेदना कमी करण्याकरितां २% प्रोकेनचा ०.५ सी. सी. द्राव त्यांत मिसळून, ते स्नायूतून द्यावे. अशा रीतीने इंजेक्शन दर ८ ते १२ तासांनीं पुढचे दोन दिवस द्यावे. अशा रीतीने रक्त गोठण्याच्या क्रियेचा काल साधारणपणे २० मिनिटांपर्यंतही वाढवितां येतो.

हेपॅरिन बरोबर डिडेव्हॅन (Dindevan) पोटांत द्यावे. हेपॅरिनच्या पहिल्या इंजेक्शन बरोबर १०० मिलिग्रॅम डिडेव्हॅन द्यावे. नंतर १२ तासांनीं परत द्यावे. दुसऱ्या दिवशीं ५० मि. ग्रॅम दर बारा तासांनीं व पुढें रोज २५ ते ७५ मि. ग्रॅम द्यावे. डिडेव्हॅन किती द्यावयाचे हे रोज प्रोथ्रॉम्बिनचा काल पाहून ठरवितात. हा काल २८ ते ३६ सेकंदांपर्यंत न्यावा (नेहमीचा काल १४ ते १८ सेकंद असतो). डिडेव्हॅन घेणाऱ्या रोग्याचे मूत्र लालसर नारिंगी रंगाचे असते. पण रक्त जात नाही ना हे पहाण्याकरितां रोज मूत्र तपासावे. रक्त न गोठू देणाऱ्या औषधांबरोबर अँस्पिरिन देऊ नये.

जर रक्तस्त्राव होत असेल तर ही औषधें देऊं नये. जर हेपॅरिनमुळें रक्तस्त्राव होत असेल तर रक्तगोठण्याचा काल चटकन मूळ पदावर आणण्याकरितां शिरेतून प्रोटॅमिन सल्फेटचा १० सी. सी. १% द्राव द्यावा. जर डिडेव्हेनमुळें रक्तस्त्राव होत असेल तर शिरेतून १० मि. ग्रॅम व्हिटॅमिन 'के' द्यावे, किंवा २० ते २५ मि. ग्रॅम पोटांत द्यावे. किंवा ६०० सी. सी. रक्त द्यावे.

जर हृदय थांबले असेल तर, रक्ताची गांठ काढून टाकण्याकरितां ताबडतोब शस्त्र-क्रिया करावयास पाहिजे (embolcetomy). फुफ्फुस रोहिणीचा तळ उघडून गांठ काढून टाकतात.

### फुफ्फुसाचा अॅक्टिनोमायकोसिस

(ACTINOMYCOSIS OF THE LUNGS)

हेतु—या रोगाला 'अॅक्टिनोमायसिस बोव्हिस' (Actinomysis bovis) हा जंतू कारणीभूत होतो. हा दांत किंवा घशांतील गांठी यांच्यावाटे फुफ्फुसांत शिरतो.

लक्षणें—राजयक्ष्मा किंवा फुफ्फुस अर्बुदासारखी लक्षणें दिसून येतात. कास, निष्ठीवन (expectoration) (पुष्कळवेळ ते रक्त मिश्रितही असते). हळूहळू वजन कमी होणें, व अनियमित ताप ही लक्षणें असतात. कांहीं वेळां सुरुवातीचे लक्षणच फुफ्फुसावरणजन्य वेदना (pleural pain) हें असते.

फुफ्फुसगत लक्षणें ही निरनिराळी दिसून येतात; श्वासवाहिन्यादाहाची, किंवा एकादा भाग घन झाल्याची वा खड्डा पडल्याची लक्षणें दिसून येतात. कांहीं रोग्यांत शुष्क किंवा साद्र फुफ्फुसावरण असते. रोग कारक भाग व्रणित होऊन छातीवर फुटतो व त्यांतून पुयुक्त द्राव बाहेर पडतो. त्या स्रावांत 'गंधकाचे' कण (sulphur granules) असतात. या रोगाचे जंतू नाहीत हे पहाण्यां करिता थुंकी तपासावी.

व्यवच्छेदक निदान—थुंकी किंवा फुफ्फुसावरणांतील द्रावांत रोगाचे जंतू दिसून येईपर्यंत निदान करणें फार कठिन असते. क्ष-किरणांनी घेतलेला फोटो पुष्कळसा राजयक्ष्मा किंवा फुफ्फुसाच्या कार्सिनोमासारखा असतो.

उपद्रव—रोग हळूहळू वाढत जातो. संसर्ग इतरत्र, विशेषतः यकृत किंवा छातीची भित्तिका या ठिकाणी पसरण्याचा संभव असतो.

चिकित्सा—पेनिसिलीन पुष्कळ दिवस द्यावयास पाहिजे. १० लाख क्रिस्टलाईन पेनिसिलीनचे इंजेक्शन दर ६ तासांनीं स्नायूतून द्यावे. असे एक ते दोन महिने द्यावयास पाहिजे. पेनिसिलीन बरोबर सल्फाडायझिनही द्यावे. १ ग्रॅम दिवसांतून तीन वेळां असें १४ दिवस द्यावे. जर याचा कांहीं उपयोग झाला नाही तर पोटॅशियम आयोडाइड वाढत्या प्रमाणांत द्यावे. सुरुवातीला ५ ग्रॅम दिवसांतून ३ वेळां द्यावे व

वाढवित वाढवित ६० ते ९० ग्रॅन दिवसांतून तीन वेळां इतपर्यंत न्यावे. त्वचेच्या नाडिब्रणावर (cutaneous sinuses) डीप एक्सरेचा उपयोग करावा.

## फुफ्फुसाचा फिरंगरोग

(SYPHILIS OF THE LUNGS)

रोग सामान्यतः जातज असतो. उपार्जित क्वचित्च असतो.

**संप्राप्ति**—यांत फुफ्फुसाचा एकादा भाग किंवा एका किंवा दोन्ही फुफ्फुसांचा पुष्कळसा भाग विकारित होतो. विकारित भाग मोठा होतो व त्यामुळे त्यावर फांसळ्याचे दाब पडून खड्डे निर्माण होतात. फुफ्फुस निस्तेज व शुष्क असून ते पाण्यांत बुडते. त्याचा छेद जर सूक्ष्म दर्शक यंत्राखाली तपासला तर तो पुष्कळसा स्वादुपिंडाच्या धातूसारखा दिसतो (“Pancreatisation”). वायुकोषाच्या अंतःत्वचेची अपक्रांति होते, व वायुकोषांत श्वेतपेशी दिसून येतात. फुफ्फुसाच्या धातूत लहान लहान गमाटा असतात. फिरंग रोगाचे जंतूही दिसून येतात. उपार्जित विकारांत गमा दिसून येतात.

**लक्षणें**—फुफ्फुसाचा जातज फिरंग रोगांत मूल मेलेलेच जन्मते व त्याच्या उत्तरीय तपासणीत हा विकार दिसून येतो. किंवा मृत्यू कांहीं दिवसानंतर येतो. या दिवसांत फुफ्फुसांत घनीभवनाची लक्षणें दिसून येतात. माता व बालक यांच्यांत वासरमनची निश्चिती दिसून येते व जातज रोगाची इतरही व्यंगे दिसून येतात. प्रौढांत फुफ्फुस अर्बुद किंवा गमामुळे श्वासवाहिनीं अवरुद्ध झाली असल्यास त्याची लक्षणें दिसून येतात. ब्रांकाँस्कोपनें तपासणी, वासरमनची निश्चिती व फिरंग रोगावरील औषधोपचारानें फायदा, याने निदान बरोबर होते.

## फुफ्फुसाचा अँस्परगिलस रोग

(ASPERGILLOSIS OF THE LUNGS)

**हेतु**—हा रोग, अँस्परगिलस फ्युमिगॅटस या फंगसच्या संसर्गांमुळे होतो. हा संसर्ग धान्यावाटे पसरतो.

**लक्षणें**—रोगी हा सामान्यतः चक्कीवाला (miller), शेतकरी किंवा कबूतरें पाळणारा असतो. तो चिरकारी राजयक्ष्माच्या लक्षणांसारख्या लक्षणांची तक्रार करतो. कांहीवेळां तो तीव्र आजारी असतो. जर फुफ्फुसाच्या संसर्गावर अँटीबायॉटिक दिले गेले तर, अँस्परगिलस रोग होण्याचा संभव असतो.

जर थुंकीत अँस्परगिलस जंतू दिसून आले, तर निदान होते. तीव्र रोगांत लोबार न्युमोनिया वाटण्याचा संभव आहे. थुंकीत पांढरट तुकडे (whitish flecks) दिसून येतात, व ते कवक धाग्यांच्या (mycelial threads) गठ्यांचे बनलेले

असतात आणि इतर जंतू नसतात. पोर्टेशियम आयोडाइड दिल्यास रोग फार जलद बरा होतो.

**चिकित्सा**—अँकिटनोमायकॉसिस प्रमाणे पोर्टेशियम आयोडाइड द्यावे.

### फुफ्फुसाचा मोनिलिआरोग

(MONILIASIS OF THE LUNG)

**हेतु**—मोनिलिआ जातीचे निरनिराळे फंगस याला कारणीभूत होतात. हा रोग सीलोनमधील चहाची चव घेणाऱ्या लोकांत (tea tasters) होतो. मोनिलिआ हे जंतू जे निरोगी आहेत असे वाटते अशांच्या श्वासवाहिन्यांत किंवा श्वासवाहिनी शोफासारख्या चिरकारी फुफ्फुस विकारांत, श्वासवाहिन्यांत वस्ती करून असतात. प्रतिजीवाणू औषधी चिकित्सेमुळे इतर जंतूचा नाश झाल्यामुळे हे मोनिलिआ जंतू विकृतिकारक (pathogenic) बनतात.

**लक्षणे**—चिरकारी श्वासवाहिन्या रोगाच्या लक्षणांसारख्या लक्षणांची रोगी तक्रार करतो. थुंकीत रोगाचे जंतू दिसून येतात.

**चिकित्सा**—या रोगावर पोर्टेशियम आयोडाइडचा चांगला उपयोग होतो. याची मात्रा ५ ग्रेन पासून हळूहळू वाढवित वाढवित ६० ग्रेन दिवसांतून तीन वेळां द्यावी

### फुफ्फुसावरण

(THE PLEURA)

### आशुकारी शुष्क फुफ्फुसावरणशोफ

(ACUTE DRY PLEURISY)

द्राव विरहीत फुफ्फुसावरणाचा सदाहशोफ.

**हेतु**—आमवातात (rheumatic infection) जर वाऱ्याचा झोत अंगावर आला, तर एखादवेळीं हा रोग उद्भवतो. पण पुष्कळवेळां तो फुफ्फुसाचा क्षय, न्युमोनिया, श्वासवाहिन्याविस्तार, फुफ्फुसाचे अर्बुद (neoplasm of the lungs) यांचा उपद्रव म्हणून होतो. किंवा छातीला इजा झाल्यामुळेही होतो.

**संप्राप्ति**—सदाहशोफ कांही थोड्यांच भागांत किंवा सर्वत्र असतो. यांत दोन्हीही पदरांना विकार होतो, व चिकट द्राव निर्माण होतो. हा सदाहशोफ कांहीवेळां फुफ्फुसाच्या दोन भागांतील पडद्यांत (interlobar septum) किंवा श्वासपटलाजवळील फुफ्फुसावरणाच्या भागांत (diaphragmatic pleura) असतो.

**लक्षणे**—मूलभूत विकारांत किंवा राजयक्ष्मा विकारांत रोगी सामान्यतः तरुण असतो, व एकाएकी छातीत तीव्र कळ आल्याचे रोगी सांगतो. जर जोराने श्वास घेतला



किंवा खोकले तर वेदनांची तीव्रता वाढते. कांही रोग्यांत वेदना नसतात, पण तरीही फुफ्फुसावरणाचे पदर एकमेकांवर घासले गेल्यामुळे पुष्कळ मोठ्या भागांत घर्षण ध्वनी (extensive pleural rub) प्रतीत होतो.

ताप फार नसतो. ९९° ते १००° फा. इतकाच असतो. श्वासोच्छ्वासाचे प्रमाण थोडेसे वाढलेले असते, पण श्वासोच्छ्वास वरवर होतो. ज्या बाजूला रोग असतो त्या कुशीवर पीडनाक्षमतेमुळे (tenderness) रोगी निजाशयास धजत नाही. तो पाठीवर किंवा ज्या बाजूला रोग नाही त्या कुशीवर निजतो.

**छाती-दर्शन :** छातीच्या विकारीत बाजूची हालचाल थोडी कमी होत असलेली दिसून येते. **स्पर्शन :** ज्या भागी वेदना होतात, त्या भागी पीडनाक्षमता दिसून येते, व हाताला घर्षण ध्वनी प्रतीत होतात. **नलिकाश्रवणानें** त्याठिकाणीं घर्षण ध्वनी ऐकू येतात. हे ध्वनी श्वासाचे शेवटी किंवा उच्छ्वासाचे सुरुवातीलाच ऐकू येतात. हे ध्वनी खोकल्यानंतरही ऐकू येतात (फुफ्फुसांतील बुदबुद ध्वनी मात्र खोकल्या नंतर नाहीसे होतात. त्यामुळे दोघांतील फरक कळतो.)

जर श्वासपटल स्नायूजवळ फुफ्फुसावरणदाह झाला असेल, तर ज्या बाजूला रोग असेल त्याबाजूचे खांद्यांत किंवा उदरांत वेदना होतात. जर हा सदाहशोफ फुफ्फुसाचे दोन भागांमध्ये (inter lobular pleurisy) असेल (व्र तो पुष्कळ-वेळां उजव्या फुफ्फुसांत असतो) तर वेदना उजव्या बाजूकडील चौथ्या पर्शुकिच्या कूर्चेच्या ठिकाणी (4th right costal cartilage) असतात. पण या ठिकाणचा रोग फक्त क्ष-किरणांनी घेतलेल्या फोटोतच दिसून येतो.

**व्यवच्छेदक निदान**—छातीत वेदना निर्माण करणारे दुसरे रोग लक्षांत ठेवावयास पाहिजेत. बरगड्यांतील स्नायूंचा दाह, पर्शूकान्तर मज्जातंतू दाह (inter-costal neuritis), पर्शूका अस्थावरण दाह (periostitis of a rib) व हृदय व उदर पोकळी यांतील दूरान्वयीनें होणाऱ्या वेदना (referred pain). घर्षण-ध्वनी व क्ष-किरणांनी घेतलेला फोटो यावरून निदान करतां येते. पर्शूकान्तर मज्जातंतू दाहांत वेदना मज्जातंतूचा मार्ग आक्रमतात. पर्शूका अस्थावरणदाह हा क्ष-किरणांनी दिसून येतो. हृदय किंवा जठर यांच्या कारणांमुळे होणाऱ्या वेदना या कांहींतरी श्रमनंतर किंवा पचनाशी निगडित असतात.

**उपद्रव**—जर रोग साधा असेल तर वेदना साधारणपणे एक आठवडाभर राहतात. पण जर जलद द्राव भरला तर फुफ्फुसावरणाचे सदाहशोफयुक्त दोन्ही पडदे एकमेकांपासून अलग झाल्यामुळे वेदना नाहिशा होतात. दुसऱ्या कांही रोग्यांत या वेदनांच्या पाठोपाठ न्युमोनियाची लक्षणे दिसावयास लागतात किंवा या वेदना हे फुफ्फुसाच्या मारक अर्बुदाचे किंवा राजयक्ष्माचे पहिलेच लक्षण असेल.

साध्यासाध्यता—हे कारणांवर अवलंबून राहिल. राजयक्ष्मा व फुफुसाचे अर्बुद लक्षांत ठेवावयास पाहिजेत.

चिकित्सा—ताप असेपर्यंत रोग्याला निजून ठेवावा. वेदना शमण्याकरिता त्या भागावर आयोडिन लावावे. जर त्याने कांही फायदा झाला नाहीतर पूर्ण उच्छ्वासांत त्या संबंध बाजूवर खालपासून वरपर्यंत 'स्टिकींक प्लॅस्टर' लावावे. खोकल्या करितां खालील मिक्श्चर द्यावे.

R

सोडा बेंझोआस	ड्राम १
ऑक्झिमेल सीला	ड्राम ३
टिचर कॅम्फर को	ड्राम ३
सिरप कोडिन	ड्राम ३
पाणी	औंस ६

$\frac{3}{4}$  भाग दिवसांतून तीन वेळां द्यावा.

रातीं झोपतांना खालीत पुडी द्यावी.

अॅस्पिरिन	ग्रेन ५
सोडा बाय कार्ब.	ग्रेन १०

तापात पातळ आहार असावा, व रोज एकदां तरी शौचास साफ होईल याची काळजी घ्यावी. याकरितां रोज ६० ते १२० ग्रेन मॅगसल्फ पाण्यातून द्यावे. ताप गेल्यावर, छातीत कोणती विकृती आहे हे पहाण्याकरिता छातीचा क्ष-किरणानीं फोटो घ्यावा. जर राजयक्ष्मा दिसून आला, तर त्यावर पूर्ण इलाज करावा. रोगी बरा झाल्यावर, त्याला श्वासोच्छ्वासाचे व्यायाम घ्यावयास सांगावे. त्यामुळे फुफुसे चांगली प्रसरण पावतात, त्यामधून रक्तप्रवाह चांगला चालतो व तांतवधातू निर्माण होत नाही.

### साद्रं फुफुसावरणशोफ

(PLEURISY WITH EFFUSION)

हेतु—या रोगाचे मुख्य कारण म्हणजे फुफुसाचा किंवा त्याच्या आवरणाचा यक्ष्मा. कांहीवेळां हा आमवातामुळे किंवा जंतूमय रक्तरोग (septicaemia) किंवा विषमज्वर यांचा उपद्रव म्हणूनही होतो. क्वचितवेळां हा रोग न्युमोनिया, ब्रांको-न्युमोनिया, फुफुसाचा इन्फार्क्ट, किंवा फुफुसें, फुफुसावरण, किंवा पर्शुका यांची मारक अर्बुदे, यांत होतो.

संप्राप्ति—फुफुसावरणांतील द्रावाची प्रतिक्रिया अल्कधर्मिय असते; त्याचे विशिष्ट गुरुत्व १०१० ते १०१८ इतके असते व त्यांत नैट्रोजनयुक्त पदार्थ जवळ जवळ

४% किंवा त्याच्या पेशांही ज्यास्त असतात. द्राव संथ ठेवल्यास तो गोठतो, तो द्राव सूक्ष्मदर्शक यंत्राखाली तपासल्यास, त्यांत बव्हाकारी श्वेतपेशी. (polymorphonuclear cells), लसिका पेशी (lymphocytes) व थोड्या लालपेशी दिसून येतात. क्वचितवेळीं 'इओसिनोफिल' या श्वेतपेशींचे प्राधान्य दिसून येते. कांहीवेळां या द्रावांत यक्ष्माचे जंतू सांपडतात. पण बहुतकरून द्राव जंतुरहित असतो. जर लसिका पेशींचे प्रमाण ज्यास्त असेल (lymphocytosis) तर ते राजयक्ष्मा दर्शक समजावे. या द्रावाचे प्रमाण कांहीं औंस ते २ पाईटच्या वरही असते.

**लक्षणें**—द्राव हळूहळू भरावयास लागतो किंवा शुष्क फुफ्फुसावरणदाह नंतर निर्माण होतो. क्वचित वेळां उपद्रवात्मकही होतो. ज्या कारणांमुळे तो होतो, त्यावर लक्षणें, अवलंबून असतात. त्याच प्रमाणे तो किती साठला आहे यावरही अवलंबून असतात.

ताप साधारणपणे १०१° ते १०३° फॅ. पर्यंत चढतो. नाडी जलद चालते, ती १०० किंवा त्याहीपेक्षां ज्यास्त असते. व श्वासोच्छ्वासाचे प्रमाणही नेहमीपेक्षां थोडे ज्यास्त असते. रोगी थोड्याही श्रमाने वासलेला दिसतो. (appears distressed). थोडा नीलिमाहि दिसून येतो. ज्या बाजूला द्राव असतो, त्या कुशीवर तरी रोगी निजतो किंवा तो बसून तरी राहातो.

**छाती-दर्शन**—ज्या बाजूला द्राव असतो त्या बाजूची हालचाल कमी होत असते; हृदयाचे स्पंदन (cardiac impulse) नेहमीच्या ठिकाणाच्या पलिकडे गेल्याचे दिसून येते. ज्यावेळीं रोगी श्वासोच्छ्वास करतो त्यावेळीं श्वासपटलाच्या हालचालीची छाया विकारित भागाच्या बाजूला दिसून येत नाही (लिटन चिन्ह litten's sign) **स्पर्शन**—श्वासोच्छ्वासाच्या क्रियेत फुफ्फुसाची विकारीत बाजू तितकी वाढत नाही. हृदाग्र ज्या भागांत द्राव साठला असेल त्यापासून बाजूला गेल्याचे दिसून येते. जर द्राव डाव्या बाजूस असेल तर हृदाग्र छातीच्या हाडाच्या उजव्या बाजूलाही गेलेले दिसून येते. **अंगुली ताडन**—ज्या भागांत द्राव सांचला असतो, त्या भागावर अतिजडध्वनी ऐकू येतो व द्रावाच्या पातळीच्या बरोबर वरती तीव्रध्वनी (skodaic resonasse) ऐकू येतो. जर द्राव फार नसेल, तर त्याची वरची कडा पुढून प्राठीमार्गे नागमोडी असते व सर्वांत ऊंच कडा खांकेच्या पाठीमागील भागांत असते (The S curve of Ellis). **नलिकाश्रवण**—द्रावाच्या भागावर श्वास ध्वनी अजिबात ऐकू येत नाहीत किंवा त्याच्या खाली फुफ्फुस निमीलन झालेला असेल व श्वासवाहिन्या खुल्या असतील तर तो ध्वनी, श्वासवाहिनीतील ध्वनी सारखा ऐकू येतो. विरुद्ध बाजूच्या फुफ्फुसावर श्वासध्वनी तीव्र (loud and harsh) ऐकू येतात. द्रावाच्या पातळीच्या वरती इकडे तिकडे कुईकुई ध्वनी ऐकू येतात, व दुसऱ्या

फुफ्फुसाच्या तळाशीं बुदबुद ध्वनी ऐकू येतात. कांहीवेळां द्रावाच्या वरच्या कडेच्या वरच्या ठिकाणी घर्षण ध्वनी ऐकू येतात. जर द्रावाच्या पातळीवर नलीकायंत्र ठेऊन रोग्याला पुटपुटावयास सांगितले, तर तो आवाज जसा कांही आपल्या कानांत ऐकावयास येत आहे असें वाटते (whispering pectoriloquy). जर, द्राव फार असेल तर यकृत किंवा प्लीहा खालच्या बाजूस ढकलली जाते.

**व्यवच्छेदक निदान**—जर द्राव फार नसेल किंवा तो पापुद्र्यांच्या संसक्तिमुळे (adhesions) अडकला गेला असेल (loculated) तर निदान करणें कठीण जाते. पण तीन निदानार्थक चिन्हे म्हणजे तीव्र जड ध्वनी (stony dullness), शद्वध्वनी प्रतीत न होणें व दुसरे कोणतेही ध्वनी नलिका श्रवणाने ऐकू न येणें (absence of adventitious sounds). पण साद्र फुफ्फुसावरण शोफाचे निदान करतांना जाड झालेले फुफ्फुसावरण, तांतवधातुयुक्त फुफ्फुस, धनोभूत फुफ्फुस, व साद्र हृदयावरण (paricardial effusion) हे लक्षांत ठेवावयास पाहिजेत. पहिल्या दोहोंत जडध्वनी इतका तीव्र नसतो, विकारित भागाकडील छातीची बाजू पुष्कळवेळां त्यामानाने चपटी असते व हृदय त्या बाजूकडे खेंचले जाते. धनीभूत फुफ्फुसांत शद्वध्वनी चांगल्या प्रकारे प्रतीत होतात व बुदबुद ध्वनीही ऐकू येतात. यांत हृदयाच्या स्थानातही कांही फरक होत नाहीत. साद्र हृदयावरणांत हृदयाचा आकार बदलतो. सगळ्यांत उत्तम म्हणजे क्ष-किरणांनी फोटो घेणें.

**उपद्रव**—थोड्या प्रमाणांत असणारा द्राव दोन तीन आठवड्यांत शोषिला जातो व थोडें जाड फुफ्फुसावरण, संसक्ति किंवा खटभरण (calcification) होते. दबलेले फुफ्फुस प्रसरण पावते, व पुढें फारच थोडा दोष शिल्लक रहातो. कांहीं रोग्यांत फुफ्फुसाचा खालचा भाग पूर्णपणें प्रसरण पावत नाही, त्याठिकाणी रक्ताधिक्य असते व पुढें त्यांत तांतवधातु निर्माण होतो. क्वचितवेळां अगदी सुरुवातीला उपद्रव म्हणून आशुकारो फुफ्फुसशोथ होतो. जर द्राव फार प्रमाणांत असेल तर तो कांही प्रमाणांत काढून टाकल्याशिवाय शोषिला जात नाही. दुसऱ्या कांहीं रोग्यांत जरी द्राव काढून टाकला तरी परत परत भरतो.

**साध्यासाध्यता**—नजिकच्या काळांत रोग्याला कांही धोका नसतो. साधारण १५ ते ४० वर्षे वयाच्या साद्र फुफ्फुसावरण दाहाच्या रोग्यांचा ३०% रोग्यांत तरी ५ वर्षांत राजयक्ष्मा उद्भवतो. क्वचितवेळां फुफ्फुसांत तांतवधातु निर्माण झालेल्या रोग्यांत श्वासवाहिन्याविस्तार होतो.

**चिकित्सा**—ताप असे पर्यंत किंवा शक्य असेल तर द्राव शोषिला जाईपर्यंत रोग्याला झोपवून ठेवावें. द्रव पदार्थ शक्य तितकें कमी द्यावे, २ पाईटच्या वर

देऊं नयेत. आहारांत मीठ व्यर्ज करावे. भरपूर प्रमाणांत मूत्र होण्याकरितां खालील मिश्रचर द्यावे.

R<sub>x</sub>

पॉट सैट्रस	ड्राम २
पॉट असेटस	ड्राम २
टिंचर हायोसायमस	ड्राम ३
सिरप सिम्प्लेक्स	ड्राम ४
पाणी	औंस ६

$\frac{3}{4}$  भाग दिवसांतून ३ वेळां द्यावा.

रोज मॅगसल्फचा जुलाब द्यावा (१२० ग्रेन).

‘ओ. एम्. ३२’चे १० सी. सी. इंजेक्शन रोज शिरेतून २० दिवस द्यावे.

जर वरील औषधोपचारांनीं द्राव तीन आठवड्यांत कमी झाला नाही, द्राव दुसऱ्या फासळी पर्यंत पोहोचला असेल, श्वासोच्छ्वासासाला त्रास होत असेल, फार श्वास लागला असेल (marked dyspnoea), हृदयाच्या स्पंदाला अडथळा होत असेल, आशुकारी फुफ्फुसशोथ असेल, व क्ष-किरणांनीं घेतलेल्या फोटोंत फुफ्फुसाचा यक्ष्मा दिसून आला किंवा थुंकीत यक्ष्माचे जंतू दिसून आले तर फुफ्फुसावरणांतील द्राव काढून हवा भरावी (aspiration with air replacement). सर्व द्राव शोषिला गेल्यावर परत क्ष-किरणांनीं फोटो घ्यावा. जर यक्ष्मा नसेल तर फुफ्फुसाचे प्रसरण होण्याकरितां श्वासोच्छ्वासाचे व्यायाम करावयास सांगावे. जर यक्ष्मा असेल तर स्ट्रेप्टोमायसिन, आयसोनिअझिड, व पॅरा अॅनिमो सॅलिसिलीक अॅसिड यांचा पूर्ण उपचार करावा.

### द्रवभृत फुफ्फुसावरणशोफ

(HYDROTHORAX)

हेतू-द्रवभृत फुफ्फुसावरणाची दोन महत्वाची कारणे म्हणजे हृत्साद (heart failure) व वृक्कदाह. तीव्र पंडुरोग, व्हिटॅमिन ‘बी’ची कमतरता, असुरम शिरेंत (azygos vein) रक्त गोठण्यामुळे किंवा त्या शिरेवर मध्यस्थानिक अर्बुदाचा (mediastinal growth) दाब पडल्यामुळे क्वचित वेळेला फुफ्फुसावरणांत पारस्त्राव भरतो.

संप्राप्ति-पारस्त्राव (transudate) हा फिकट पिवळसर रंगाचा असून, त्याचे विशिष्ट गुणत्व १००८ पेक्षां कमी असते, व त्यांतील नैट्रोजनयुक्त पदार्थांचे (अॅल्ब्यूमिन व ग्लोब्युलिन) प्रमाणही २% पेक्षां कमी असते. स्थिर ठेवल्यास हे गोठत नाही, व त्यांत कोणतेही जंतू दिसून येत नाहीत. हा दोन्हीकडील फुफ्फुसावरणांत भरतो.

**लक्षणें**—वर सांगितलेल्या कोणत्या तरी रोगाचे पूर्ववृत्त मिळते. जर फार श्वास लागत असेल तर फुफुसावरणांत पारस्त्राव भरला आहे असे समजावे. त्याची मागे सांगितलेली सर्व बाह्य चिन्हे दिसून येतात. यांत ताप नसतो व सुरवातीला शुष्क फुफुसावरणदादही नसतो व सामान्यतः हृदयही विरुद्ध बाजूला ढकललेले नसते पाय, हात किंवा पाठ यासारख्या ठिकाणीं सूज आलेली असते.

**साध्यासाध्यता**—फार दुःसाध्य आहे. कारण जर तो हृदय विकारानें असेल तर रक्ताभिसरण बरोबर होत नाही असा त्याचा अर्थ. किंवा जर वृक्क विकारानें असेल तर रक्तांतील दूषित द्रव्यें बरोबर बाहेर टाकल्या जात नाही असा अर्थ होतो.

**चिकित्सा**—जर त्रास होत असेल तर द्रव काढून टाकावा. ज्या कारणांमुळे तो द्रव भरत असेल म्हणजे हृदय किंवा वृक्कविकार वा 'बी कॉम्प्लेक्सचा आभाव यावर इलाज करावा.

### पूयभृत फुफुसावरण (EMPYEMA) (PYOTHORAX)

**हेतू**—हल्लीं सल्फनमाइड व ॲन्टिबायोटिक याचा उपयोग करीत असल्यामुळे पूयभृत फुफुसावरण फार कमी प्रमाणांत दिसून येते. पूर्वी पूयभृत फुफुसावरण हा रोग पुष्कळ वेळां न्युमोनिया किंवा ब्रॉकोन्युमोनिया यांचा उपद्रव म्हणून होत असे. तो न्युमोनियाचा जौर असतांना झाल्यास त्याला 'सिन-न्युमॉनिक (syn-pneumonic) म्हणतात. किंवा तो बरा झाल्यावर झाल्यास त्याला 'मेटा-न्युमॉनिक (meta-pneumonic) म्हणतात. या रोगाची दुसरी कांहीं कारणें म्हणजे राक्षयक्ष्मा श्वासवाहिन्याविस्तार, फुफुस विद्रधि किंवा कोथ, उरस्थ विद्रधि, अन्ननलिकेचा कॅन्सर, हृदयावरणदाह, छातीला झालेल्या जखमा, जंतुमयरक्तरोग व पूमयरक्तरोग. फार क्वचितवेळां तो मूलभूत म्हणून होतो. हा रोग निर्माण करणारे जंतू म्हणजे, न्यूमोकॉक्स, यक्ष्माचे जंतू, मालिक किंवा गुच्छक जंतू, आंत्रजंतू (B. coli), हिमोफीलस इन्फ्ल्युएंझी, फ्रिडलँडसचा दंडाणू, हे होत. जर यक्ष्मामुळे पूयभृत फुफुसावरण असल्यास कांहीवेळां त्यांत जंतू दिसून येत नाहींत.

**संप्रान्ति**—फुफुसावरण जाड होते व जर रोग पुष्कळ दिवस असेल तर फुफुस-निमीलन होते व तांतवधांतू निर्माण होतो. आंतील द्रावाचा रंग पिवळट, हिरवट किंवा लालसर काळसर असतो. त्याला अजिबात वास नसतो किंवा दुर्गंधी येते. तो पातळ किंवा घट्ट असतो. त्याचे विशिष्ट गुरुत्व १.०३०चे वर असते. त्यांत फार मोठ्या प्रमाणांत पूवाच्या पेशी दिसून येतात. जर न्यूमोकॉक्स जंतूमुळे असेल तर त्या द्रावांत फाइब्रिनी तुकडे (fibrinous flakes) दिसून येतात व जर मालिक जंतूमुळे असेल तर तो द्राव पातळ असतो.

**लक्षणें**—रोग जरी कोणत्याही वयांत होण्याचा संभव असला, तरी सामान्यतः तो लहान मुलांत किंवा तरुणांत होतो. न्युमोनिया बरा झालेल्या रोग्यांत जर हा झाला तर कांही दिवस नसलेला ताप परत चढावयास लागतो. रोग्याची स्थिती बिघडावयास लागते, भूक मंदावते. व थंडी वाजते किंवा घाम सुटतो कांहीवेळां हुडहुडी भरते. जसजसा पूयभूत द्राव वाढत जातो, तस तशी विषमयरक्तरोगाची लक्षणे (toxaemic symptoms) दिसू लागतात. नाडी व श्वासोच्छवास जलद चालतो व श्वास लागतो.

सद्राव फुफुसावरणाची सर्व बाह्यचिन्हें यांत दिसून येतात. याशिवाय पुढील गोष्टीं दिसून येतात. रोगी पांढुरका दिसतो. ज्या बाजूला रोग झाला असेल त्या बाजूकडील दोन फासळघामधील भागांत फुगवटा (Bulging) दिसतो. किंवा छातीवर सूज दिसते किंवा त्या बाजूचा बाहू (corresponding arm) सुजलेला दिसतो. बोटांची टोके फुगीर होतात. पूयभूतफुफुसावरण श्वासवाहिनींत उघडत असल्यास श्वासाला व थुंकीला घाण मारते. श्वेतपेशींचे प्रमाण वाढते त्या एका घन मि. मि. मध्ये १५ ते २० हजार भरतात. क्ष-किरणांनी फोटो घेतल्यास पू कोणत्या भागांत आहे ते समजून येते.

**व्यवच्छेदक निदान**—जर न्युमोनियांत एकदां उतरलेला ताप परत चढला व ताप चढण्यास दुसरे कांही कारण नसेल, तर पूयभूत फुफुसावरण आहे असे समजावे फुफुसावरणांत सुई घालून (exploratory puncture) पू काढून निदान करता येते. पण कांहीवेळां पू फार घट्ट असतो. व जर रुंद तोंडाची (wide bore) सुई वापरली तरच तो काढून घेता येतो. जर फुफुसाच्या अग्राचे ठिकाणी पूयभूत फुफुसावरण असेल (An apical empyema) तर निदानाला अडथळा येतो तो फुफुसाच्या दुर्दम अर्बुदाचा भास करतो. पण पूयभूत फुफुसावरणांत वद्धवनी उरोस्थिच्या मध्यरेषेपर्यंत पसरत नाहीं, पण दुर्दम अर्बुदांत मात्र मध्य रेषेच्या पलिकडेही मिळतो. जर खोकल्यानंतर श्वासाला दुर्गंधी येत असेल व फुफुसाच्या दोन भागांतील पडद्याच्या ठिकाणीं (interlobar septum) द्राव सांठल्याची लक्षणे दिसून येत असली तर त्या ठिकाणीं पूयभूत फुफुसावरण आहे असें समजावे. पण क्ष-किरणांनी घेतलेल्या फोटोवर निदान स्पष्ट होते. कांहीवेळां पुढील विकार नाहीत हे सिद्ध करावयास पाहिजे. पुरेपूर न बरा झालेला न्युमोनिया व तांतवधातुयुक्त फुफुस, यक्ष्मा किंवा फुफुस अर्बुद, पर्शुका विद्रधि (arib abscess), धमनि-विस्तार (aneurysm). न बरा झालेला न्युमोनिया व तांतवधातुयुक्त. फुफुस यांत हृदय स्थान भ्रष्ट होत नाही, व बद्द भागावर बुदबुदध्वनीही ऐकू येतात, व शद्धध्वनी प्रतीत होतात. शंका असल्यास सुई घालून पहावी. पर्शुका विद्रधि हा

बाहेर फुटण्याच्या वेतात आलेल्या पूयभृत फुफ्फुसावरणासारखा (Pointing empyema) भासविण्याचा संभव असतो, किंवा धमनीविस्तार हा स्पंदित पूयभृतफुफ्फुसावरणा सारखा (pulsating empyema) भासतो. अशा-वेळी क्ष-किरणांनी फोटो घेतल्यास निदान होते.

**उपद्रव**—जर पू काढून टाकून रोगावर पूर्ण इलाज केला नाही तर रोगी ज्यास्त आजारी होतो व शेवटी ह्र्त्साद होऊन, पूमयरक्ततेमुळे किंवा मस्तिष्क विद्रधि होऊन मृत्यू पावतो. फार क्वचित पूयभृत फुफ्फुसावरणाचा विषारीपणा नाहिसा होतो व तो विसंक्रमित होतो (sterile empyema) व शेवटी फुफ्फुसावरणांत खटभरण होते. कांही वेळां दुसऱ्याही बाजूस पूयभृत फुफ्फुसावरण होते किंवा पूयभृत फुफ्फुसावरण फुटून पू मध्यस्थानिका (mediastinum) हृदयावरण, फुफ्फुस, किंवा मान वा उदरांत जाण्याची भीति असते. जर पूयभृत फुफ्फुसावरण श्वासवाहिनींत फुटला तर सर्व पू बाहेर पडून रोगी चटकन बरा होतो किंवा श्वासोच्छ्वास न करतां आल्यामुळे गुदमरून मरण्याची भीति असते. दुसरे उपद्रव म्हणजे फुफ्फुस विद्रधि किंवा कोथ, श्वासवाहिन्याविस्तार, पूमयरक्तता, किंवा इतर स्नायूत विद्रधि, हे होत. पूयभृतफुफ्फुसावरणाचा अनुगामी म्हणून जाड फुफ्फुसावरण कायमचे रहाते.

**साध्यासाध्यता**—रोग दुःसाध्य आहे. पण जर सुरवातीलाच निदान होऊन त्यावर पूर्ण इलाज केला गेला तर रोग बरा होण्याची शक्यता असते. जर रोगावर योग्य इलाज झाला नाही तर तो चिरकारी होण्याची भीति असते.

**चिकित्सा**—शंका असलेल्या प्रत्येक रोग्याच्या फुफ्फुसावरणांत सुई घालून पहावी. फुफ्फुसावरणांतील पू काढून टाकावा व जर तो पू न्युमोकाकस, मालिक किंवा गुच्छक जंतूमुळे असेल तर त्यांत पेनिसिलीनचा द्राव भरावा. द्राव किती द्यावयाचा हे फुफ्फुसावरणांत किती पू आहे यावर अवलंबून राहिल. जर पू ० ते १०२ औंस असेल तर १० सी. सी. रोगजंतू रहित पाण्यांत पेनिसिलीन १० लाख युनिट मिसळून तो द्राव भरावा. साधारणपणें चार पांच वेळां फुफ्फुसावरण धुवून काढून त्यांत अशा रीतिने पेनिसिलीनचा द्राव भरल्यास रोग बरा होतो. प्रत्येक वेळी पू काढून त्यांत पेनिसिलीन द्राव घातल्यानंतर दुसऱ्या दिवशी फुफ्फुसावरणांतील पू काढून जंतू आहेत किंवा काय ते पहावे. जर संसर्गकारक जंतू स्टॅफिलोकोकस ऑरिअस किंवा आंत्र-जंतू (B. coli) असतील तर पेनिसिलीन ऐवजी ५% नॉर्मल सलाईन द्रावांत १०० मि. ग्रॅम ऑरिओमायसिन किंवा २५० मि. ग्रॅम क्लोरेमफेनिकॉल मिसळून त्याचा वापर करावा. याच बरोबर क्रिस्टलाईन पेनिसिलीन १० लाख युनिट स्नायूतून दिवसांतून दोन वेळां द्यावे. जर यक्ष्मामुळे असेल तर प्रथम पू काढून नंतर प्रत्येक वेळी



फुफुसावरणांत १ ग्रॅम स्ट्रेप्टोमायसिनचा द्राव घालावा. याच बरोबर स्ट्रेप्टोमायसिनची इंजेक्शन व आयसोनिअझिड वड्या घ्याव्या. रोग बरा झाल्यावर रोग्याला श्वसनाचे योग्य व्यायाम (inspiratory breathing exercises) घ्यावयास सांगावे. कांहीं रोग्यांत शस्त्रक्रियेचा उपयोग करावा लागतो.

### रक्तभृतफुफुसावरण

(HAEMOTHORAX)

फुफुसावरणांत रक्त असणें.

**हेतु**—रक्तभृत फुफुसावरण हे छाती किंवा फुफुसाला जखम झाल्यास, पुशुंका भंग होऊन फुफुसाला इजा होणें, किंवा धमनिविस्तार फुटून वा फुफुसावरणाची संसक्ति तोडल्यास होतो.

**संप्राप्ति**—छातीला बंदूकीची गोळी लागून जखम झाल्यास फुफुसावरणांत रक्त भळभळ ओतले जाते व ते गोठत नाहीं. फुफुसावरणांत रक्त भरल्यामुळें फुफुसाचे निमीलन होते व त्या बाजूचा श्वासपटलस्नायू बर उचलला जातो. रक्तभृत फुफुसावरणांत मालिक (strepococci) किंवा वात निरपेक्षी जंतूचा (anaerobes) संसर्ग होण्याची भीति असते. कांहींत जलद मृत्यू येतो व रक्त गोंठते.

**लक्षणें**—छातीला जखम झाल्यामुळे प्रथम थुंकीतून रक्त पडल्याचें पूर्ववृत्त मिळते. त्याच्या पाठोपाठ छातीत वेदना, कास व श्वास लागणें ही लक्षणें असतात.

साद्र फुफुसावरणाची सर्व लक्षणें दिसून येतात. जर द्रव रोगजंतु रहित असेल तर ताप नसतो. पण पुष्कळवेळां जंतूचा संसर्ग होतो व मग फार ताप चढतो, फुफुसावरणांत रक्ताबरोबर हवा ही असते. त्यामुळें वायुरसभृत फुफुसावरणांत जी लक्षणें सांगितली आहेत तीही दिसून येतात.

**व्यवच्छेदक निदान**—फुफुसावरणांत कोणत्या प्रकारचा द्रव भरला आहे ते सिरिजनें तो द्रव काढून पहाता येते.

**उपद्रव**—संसर्ग झाला नाही तर हळूहळू द्राव शोषिला जातो. पण जर संसर्ग झाला तर ताप एकाएकी १०२° फॅ. किंवा त्याही पेक्षा ज्यास्त चढतो व रोगी फार आजारी होतो. ब्रांकोन्युमोनिया होण्याची भीति असते.

**साध्यासाध्यता**—जर जखमेंमुळें रक्तभृत फुफुसावरण असेल तर रोग्याला धोक नसतो. पण जर रक्तभृत फुफुसावरण धमनिविस्तार फुटून झाला असेल तर थोड्याच वेळांत मृत्यू येतो.

**चिकित्सा**—जर रक्त थोडें असेल तर ते शोषिले जाते. पण फार असेल तर सिरिजन काढून घेतल्यास, तो द्रव फार झपाट्याने शोषिला जातो. जर फुफुसावरणांत अस

लेल्या हवेमुळे फार दाब पडत असेल तर ती हवा काढून टाकावयास पाहिजे. प्रत्येक रोग्याला स्नायूमधून पेनिसिलीनची इंजेक्शन देवावीत. जर रक्तभृत फुफ्फुसावरणांत ससर्ग झाला तर पूयभृत फुफ्फुसावरणांत सांगितल्याप्रमाणे इलाज करावा.

### रक्तसभृत फुफ्फुसावरण (H AEMOSERSTHORAX)

हेतु—रक्तसभृतफुफ्फुसावरण हे फुफ्फुस, फुफ्फुसावरण किंवा मध्यस्थानिका यांची अर्बुदे, किंवा फुफ्फुस वा फुफ्फुसावरण यांचा यक्ष्मा यांत होतो. ते सामान्यतः फुफ्फुसच्छेदनानंतर होते. कांहीवेळा ते स्कर्व्हीचे द्योतक असते किंवा फुफ्फुसाचा सूत्रण रोग, लोहितांग ज्वर, देवी, रक्तपित्त (purpura) किंवा लोबार न्युमोनियाचा उपद्रव म्हणून होतो.

याची लक्षणे रक्तभृत फुफ्फुसावरणासारखी असतात. फुफ्फुसावरणांतील द्रवांत रक्त दिसून येणे. हे पुष्कळवेळा अंतर्वक्ष अर्बुद (Intrathoracic new growth) दर्शविते.

### वसापायसभृत फुफ्फुसावरण (CHYLOTHORAX)

हेतु—वसापायसभृतफुफ्फुसावरण हे वक्षरसवाहकाला इजा झाल्यास किंवा त्याला अडथळा झाल्यास होते. याची कारणे म्हणजे आघात, अर्बुदामुळे होणारे अपदन (erosion), अर्बुदामुळे वा वृद्धिपावलेल्या मध्यस्थानिका लसिका ग्रंथीमुळे पडणारा दाब किंवा वक्षरसवाहकांत वशेरिआ बॅक्त्रॉफ्टायसारखे (wucheria bancrofti) कृमि अडकून निर्माण होणारा अवरोध.

संप्राप्ति—द्रव दुधी रंगाचा असून त्यांत वसा असते. द्रव स्थिर ठेवल्यास त्यावर वसेचा स्थर सांचतो.

लक्षणे—कोणत्याही विशिष्ट वर्णनाची जरूरी नाही. वक्ष भेदनाने (Thoracic puncture) द्रवाचे स्वरूप समजून येते. जर हृदयाला त्रास होत असेल, किंवा श्वास लागत असेल तरच हा द्राव काढावा.

### कूटवसापायसभृत फुफ्फुसावरण (PSEUDOCYLOTHORAX)

फुफ्फुसावरणांतील दुधी रंगाचा द्राव, पण यांत वसा कण नसतात.

हेतु—कूटवसापायसभृत फुफ्फुसावरण हे चिरकारी राजयक्ष्मा, फुफ्फुसे किंवा फुफ्फुसावरण यांचा असाध्य रोग. (malignant disease) व हृदय व वृक्क यांचा चिरकारी रोग, या रोगांवरवरच दिसून येतो.

संप्राप्ति—द्रावाचा दुधाळ रंग हा त्यांत असणाऱ्या लेसिथिन ग्लोब्युलिन, कॅल्शम

फॉस्फेट, कोलेस्टरिन किंवा फायलेरी (filariae) यांचेमुळे असतो. हा द्राव कांहीवेळ संथ ठेवल्यास, खालचे बाजूस गाळ साचतो, व जर कोलेस्टरीन द्राव असेल, तर फार बारीक रजत पापुद्रे (silvery flakes) दिसून येतात.

**लक्षणें**—रसभृतफुफुसावरणाचीच सर्व लक्षणें असतात. थोडा द्रव काढून घेतल्यास, त्याचा प्रकार समजून येतो. क्वचित् चूषण (aspiration) करण्याची जरूरी पडते.

### वसापायसाभ निःस्सारण (CHYLIFORM EFFUSION)

**व्याख्या**—ज्यांत वसा गोलक (fat globules) असतात पण वसापायस (chyle) नसते, असे फुफुसावरण निःस्सारण (pleural effusion)

**हेतु**—हा वसापायसाभ द्राव, फुफुसे किंवा फुफुसावरण यांचा यक्ष्मारोग वा असाध्य रोग यांत दिसून येतो.

**संप्राप्ति**—द्राव दुधी रंगाचा असतो व कांहीवेळ स्थिर ठेवल्यासही तसाच दुधाळ रहातो. यांत असणाऱ्या वसा गोलक या श्वेतपेशी व अंतःकलीय पेशी (endothelial cells) यांच्या अपक्रांतिपासून निर्माण होतात.

**लक्षणें**—लक्षणें रसभृतफुफुसावरणाचीच असतात. निदानाकरितां थोडा द्राव काढून तपासावा.

### वायुभृतफुफुसावरण (PNEUMOTHORAX)

हवा किंवा वायू फुफुसावरणाचे पिशवीत भरणें. कांही वेळां याचे बरोबर त्यांत रसही असतो. (hydropneumothorax) किंवा क्वचित वेळेला पू ही असतो. (pyopneumothorax)

**हेतु**—हवा किंवा वायू निरनिराळ्या ठिकाणाहून फुफुसावरणांत शिरतो.

१. **फुफुसे**—महत्वाचे कारण म्हणजे यक्ष्मा. यक्ष्मामुळे निर्माण झालेला फुफुस व्रण वाढत जातो व फुफुसावरणांत फुटतो (Rupture of tuberculous focus). कांही वेळां फुफुस विद्रधि, कोथ किंवा अर्बुद फुटूनही होतो. क्वचित अतिविस्तारीत वायु कोष (emphysematous bulla) फुटून किंवा पर्शुका भंग होऊन किंवा अन्वेषी सुईने (Exploring needle) होतो. २. वाहेरून सुईने हवा भरून—(Artificial pneumothorax), छातीची जखम फुफुसावरणांत उघडून किंवा फुफुसावरणातील द्राव काढीत असताना हवा आंत जाऊन. ३. अन्ननलिकेचा कॅन्सर फुटून, किंवा युसोफेगॉस्कोपने (अन्ननलिकेंत पहाण्या करिता घालण्याचे यंत्र) जखम होऊन किंवा अन्ननलिकेंत स्थूल शलाका (bougie) घातल्यामुळे

जखम होऊन. ४. यकृताचा विद्रधि फुफ्फुसांत फुटून, जठर, आंतडें फुटून श्वासपटलाच्या खाली विद्रधि होतो. (subphrenic abscess) व तो श्वासपटल स्नायू फोडून शेवटीं फुफ्फुसावरणांत उघडतो. ५. फुफ्फुसावरणांत वायु निर्माण करणारे जंतू (Anaerobic organisms) जाऊन होतो.

**संप्राप्ति**—जर फुफ्फुसाचा भेद होऊन वायुभृतफुफ्फुसावरण झाले असेल व त्या-भेदाचे तोंड मोकळे असेल तर प्रत्येक श्वासोच्छ्वासाबरोबर हवा आंत व बाहेर जात असते, किंवा ते तोंड ताबडतोब बंद होते, किंवा ते अशा रितीने बंद होते की, हवा प्रत्येक श्वासाबरोबर फुफ्फुसावरणांत शिरते पण उच्छ्वासाबरोबर ती बाहेर जाऊं शकत नाहीं. कांहीवेळां दोन्हीं बाजूस ही वायुभृतफुफ्फुसावरण होते.

**लक्षणे**—वायुभृतफुफ्फुसावरण हे धडधाकट माणसांत किंवा अंथरुणाला खिळ-लेल्या रोग्यांत एकाएकी होते. हा रोग सामान्यतः यक्ष्मा असतो. या रोगाची सुरवात रोगी चालत असताना किंवा खोकत असताना किंवा थोड्या श्रमानंतर होते. एका-एकी छातीत तीव्र वेदना होतात व जसें कांहीं एकदम कांहीं तुटले आहे असे भासते (something snapping). रोग्याचा एकदम बलक्षय होतो किंवा श्वासोच्छ्वासाला फार त्रास होतो. हा होणारा त्रास, फुफ्फुसावरणांत असणारें छिद्र कोणत्या प्रकारचे आहे यावर व फुफ्फुसावरणांत संसक्ति आहे किंवा नाहीं यावर अवलंबून असतो.

जर वायुभृतफुफ्फुसावरण सर्वव्यापृत (diffuse pneumothorax) असेल तर रोगी बसून असतो. तो अति पीडित असून, श्वासोच्छ्वासाला फार त्रास होतो आहे असें दिसून येते.

**छाती**—दर्शन—हवा भरलेल्या भागाची फार कमी हालचाल होत असताना दिसते, व हृदय चांगल्या बाजूकडे ढकलले गेल्याचे दिसून येते. **स्पर्शन**—त्या बाजूवर हात ठेवला असतां शब्दस्पंद हाताला प्रतित होत नाहीत. **अंगुली ताडनाने** त्या भागावर तीव्र डिमडिमध्वनी ऐकू येतो व जर त्यांत द्रवही असेल तर खालचे बाजूस अंगुली ताडनानें बद्द ध्वनी येतो. जर रोग्याला प्रथम बसवून व नंतर निजवून अंगुली ताडनानें तपासल्यास बद्द ध्वनीची जागा बदलल्याचे समजून येते (shifting dulness). वायुभृत फुफ्फुसावरण उजव्या बाजूस असल्यास यकृताची वरची कडा समजून येत नाही. नलिकाश्रवणाने वायुभृत फुफ्फुसावरणावर श्वासध्वनी अतिशय हळू ऐकू येतात. त्या भागावर रुपया ठेऊन, त्यावर दुसऱ्या रुपयानें वाजविल्यास नलिका-श्रवणाने घंटानाद (Bell-sound) ऐकू येतो. दुसऱ्या फुफ्फुसावर तीव्र श्वासध्वनी (harsh breath sounds) ऐकू येतात. जर फुफ्फुसावरणांत हवे बरोबर द्रव ही असेल, तर रोग्याला गदगदा हलविल्यास पाणी हिसळण्यासारखा आवाज (splashing sound) येतो.

नाडी जलद चालते, मिनिटाला साधारण १२० वेळां इतकी असते व श्वासोच्छ्वासही जलद, मिनिटाला २० ते ३० वेळा, चालतो. क्ष-किरणांनी फोटो घेतल्यास फुफ्फुसावरणांत असलेली हवा व त्याखालील निमीलीत फुफ्फुस यामुळे तो भाग पांढरा दिसतो. जर रसवायुभृत फुफ्फुसावरण असेल तर रोग्याला उभा करून क्ष-किरणांनी फोटो घेतल्यास द्रवाची वरची कडा सरळ आडव्या रेषेत दिसते. फुफ्फुसावरण सर्व बाजूनी बंद असून मध्ये हवा अडकलेली असल्यास (loculated pneumothorax), फुफ्फुसांत खड्डा असल्याची सर्व बाह्यचिन्हे दिसतात. पण क्ष-किरणांनी फोटो घेतल्यास त्यांतील फरक समजून येतो.

**व्यवच्छेदक निदान**—पूर्ण वायुभृतफुफ्फुसावरणांत निदान कठिण करणें जात नाही. जर कोष्ठित असेल (loculated) तर फुफ्फुसांतील खड्डा वाटण्याचा संभव असतो, पण आंत सुई घातल्यास, हवा असल्याचे समजून येते.

**उपद्रव**—आंत संसर्ग होऊन पूयभृतफुफ्फुसावरण होण्याचा संभव असतो.

**साध्यासाध्यता**—रोग दुःसाध्य आहे. रोगी मज्जाघातानें मरण्याचा संभव असतो, किंवा हवा हळूहळू शोषिली जाते. जर दोन्ही बाजूस वायुभृतफुफ्फुसावरण असेल तर रोग्याच्या जीविताला धोका असतो.

**चिकित्सा**—जर रोगी अति बेचैन असेल तर प्रथम  $\frac{3}{4}$  ग्रेन मॉर्फिन. सल्फ. चे इंजेक्शन त्वचेखाली द्यावे. जर फुफ्फुसावरणांतील हवेच्या दाबामुळे श्वास लागला असेल किंवा हृदयकार्याला अडथळा होत असेल (cardiac emharrasment) तर हवा काढून टाकावी. याकरिता न्युमोथोरेक्स अपॅरेटस्चा उपयोग करतात. त्यामुळे हवेचा दाब किती आहे हे अजमावतां येते. जर हवा काढून झाल्यावर एक किंवा दीड महिन्यांत फुफ्फुस प्रसरण पावले नाही तर फुफ्फुसावरणांत ५ सी.सी. सिल्व्हर नैट्रेटचा द्राव किंवा ३% कॅम्फरचा ऑलिव्ह ऑईल मध्ये बनविलेला क्षोभक द्राव घालून त्याची दोन्ही आवरणे एकमेकाला चिकटवून टाकावी (obliterative pleurisy).

जर रसभृत फुफ्फुसावरणामुळे दाब पडत असेल तर द्राव काढून टाकल्यास फुफ्फुसावरणांतील भार कमी होऊल श्वास व हृदय कार्याला होणारा अडथळा कमी होईल. जर यांत पू असेल तर पूयभृतफुफ्फुसावरणाचा इलाज करावा.

## फुफ्फुसावरणाची अर्बुदे

(NEW GROWTHS OF THE PLEURA)

**साधी अर्बुदे**—ही फार क्वचित दिसून येतात. यांत तांतवार्बुद (fibroma), मेदोर्बुद (lipoma) व नीलिकार्बुद (angioma) ही येतात.

दुर्दम अर्बुदे—ही मूलभूत असतात किंवा उपद्रवात्मक असतात. मूलभूत रोगांत एंडोथेलिओमा, कार्सिनोमा व सार्कोमा ही येतात. उपद्रवात्मक रोगांत कार्सिनोमा वा सार्कोमा येतात.

### फुफुसावरणाचे मध्यकलाबुद्धे

(MESOTHELIOMA OF THE PLEURA)

संप्राप्ति—गांठ फुफुसावरणावर पसरते व त्यामुळे फुफुसावरणाचे दोन्ही पटले, जाड होतात. ती हृदयावरण व हृदय यावरही पसरते, व श्वासपटल मधून उदरावरणावर पसरते. उदरावरणावर बारीक बारीक गांठी येतात (Studded with minute nodules). फुफुसावरणांत रक्तमिश्रित द्राव असतो.

लक्षणें—मध्यम वयाच्या व्यक्तिमध्ये हा रोग प्रामुख्याने दिसून येतो. ह्या रोगाच्या मध्यांमध्ये दिवसे दिवस वाढत जाणारी अशक्तता, कास व श्वास लागणें ही लक्षणे असतात. रोगी कृश दिसतो व साद्र फुफुसावरणाची लक्षणे दिसून येतात. जर फुफुसावरणांत सुई घातली तर ते जाड असल्याचे समजून येते व त्यातून द्राव काढून पाहिल्यास तो रक्तमिश्रित असल्याचे दिसते. कांहीं रोग्यांत हा रोग छातीच्यावर किंवा खाकेंत वाढलेल्या गांठी दिसून येतात व पशुंकांवर त्वचे-खाली बारीक बारीक गांठी (subcutaneous nodules) हाताला लागतात. (पृष्ठ १४)

उपद्रव—रोग फार जलद वाढतो. उपद्रवांत हृदय व उदरावरण यासारख्या अवयवांवर इद्रियांत रोग पसरतो.

साध्यासाध्यता—रोगाचे निदान झाल्यापासून रोगी थोड्याच दिवसांत मृत्यू पावतो.

चिकित्सा—फक्त उपशामक औषधोपचारच करतां येण्यासारखा असतो. जर रोग लागत असेल तर फुफुसावरणांतील द्राव परत परत काढून टाकावयास हजे. वेदना व कास याकरितां मोर्फिन. सल्फ. १ ते १ ग्रॅम द्यावे. रोगाची सुरवातीला अर्बुद काढून टाकण्यासारखे असेल तर शस्त्रक्रिया करून ते काढून टाकावे.

### मध्यस्थानिका अर्बुदे

(TUMOURS OF THE MEDIASTINUM)

साधी अर्बुदे—ही क्वचित् दिसून येतात. मेदोर्बुद हे छातींत पुढच्या भागात येतात. इतर साध्या अर्बुदांत मांसारबुद (myoma), कूर्चार्बुद (chondroma), त राहाणारे थायमस व उरोस्थीच्या पाठीमागे असणारे गॉयटर.

**दुर्दम अर्बुदांत**—कार्सिनोमा व सार्कोमा हे येतात. उरस्थ कॅन्सर हा श्वासवाहिन्यांच्या किंवा फुफ्फुसांच्या कॅन्सरचा उपद्रव म्हणून होतो. उरस्थ लसिका ग्रंथी या लिम्फोसार्कोमा, हॉचकिन रोग, किंवा ल्युकीमिया यांचेमुळे विकारित होऊन वाढतात.


**लक्षणें**—यांची पुष्कळशीं लक्षणें ही भार लक्षणें (pressure symptoms) असतात. यालाच मध्यस्थानिका लक्षण मालिका (the mediastinal syndrome) म्हणतात. या अर्बुदामुळे कांहीं इंद्रियांवर दाब पडतो. **श्वासनलिका** किंवा **श्वासवाहिनी दबली** गेली तर कास, श्वास किंवा फुफ्फुसांच्या कांहीं भागाचे निमीलन होते.

**मज्जातंतू**—व्हेगस (मेंदूपासून निघालेला दहावा मज्जातंतू), रिकरंट लॅरिजिल, सिंपथेटिक, फ्रेनिक (श्वासपटल स्नायूकडे जाणारा) किंवा फांसळचामधील स्नायूकडे जाणारे मज्जातंतू, त्यावर दाब पडल्यास नाडी सावकाश किंवा जलद चालते, घोगरा आवाज, दोन्ही डोळ्यांच्या बाहुलींत फरक, उचकी, श्वासपटल स्नायूच्या दोन्ही भागाकडील हालचालींत फरक व छातींत किंवा हातात वेदना. **धमनी**वर दाब पडल्यास दोन्हीकडील नाडींत फरक पडतो किंवा एका फुफ्फुसाला रक्ताचा पुरवठा बरोबर न मिळाल्यामुळे फुफ्फुसकोथ होतो. **नीला**वर दाब पडला तर छातीच्या पृष्ठभागावरील नीला विस्तार पावतात (dilate). जर उर्ध्व महानीलेवर दाब पडला तर चेहरा, मान, छाती किंवा हात यावर सूज येते ; फुफ्फुसांत रक्ताधिक्य होते किंवा फुफ्फुसावरणात द्राव सांठतो. जर अन्ननलिकेवर दाब पडला तर अन्न गिळण्यास त्रास होतो.

सुरवातीची लक्षणें ही अशीं निरनिराळी असतात. शुष्क कास किंवा छातीत वा हातात वेदना होतात. लक्षणें फुफ्फुसांच्या अर्बुदांच्या लक्षणांपासून निराळी दाखवितां येत नाहीत. त्यामुळे क्ष-किरणांनी फोटो घेतल्यास निदान होते, व धमनिविस्तार नाही हे ठरविण्याकरितां रक्त तपासून वासस्मन निश्चिती आहे किंवा नाही हे पहावे.


**साध्यासाध्याता**—ही अर्बुदाच्या प्रकारावर अवलंबून राहिल.

**चिकित्सा**—मेदोर्बुद किंवा उरोस्थीच्या पाठीमागें असणारा गॉयटर सारखी साधी अर्बुदें शस्त्रक्रियेने काढून टाकता येतात. दुर्दम अर्बुदांत फक्त उपशामक औषधोपचार करतां येण्या सारखा असतो. हॉचकिन रोग, ल्युकीमिया किंवा सार्कोमा यावर 'एक्स रे' चा उपयोग करावा. त्यामुळे उरस्थ ग्रंथी कमी होतात पण परत परत वाढतात. 'नैट्रोजन मस्टर्ड' ची इंजेक्शनें द्यावी. त्याचाहें चांगला उपयोग होतो.




आकृति १४. फुफुसाचे मध्यकलाबुंद (पान २४७ पहा)





अ



ब

आकृति १५. अनुप्रस्थ बृहदांत्राचे मध्यच्छद्गत वध्म (diaphragmatic hernia). हा मॉरगॅनीच्या रंध्रामधून वक्षांत उजवे बाजूस गेला आहे. त्याचे लक्षण श्वास हें होय.

(अ) शस्त्राक्रियेपूर्वी (ब) शस्त्रक्रियेनंतर. (पान २५२ पहा.)

## मध्यस्थानिका लासिका ग्रंथींची वृद्धि

(ENLARGED MEDIASTINAL LYMPH NODES)

निरनिराळ्या कारणांनी उरस्थ ग्रंथींची वृद्धि होते.

१. डांग्या खोकला, गोंवर, ब्रांकोन्युमोनिया, न्युमोनिया, इन्फ्ल्युएंझा वगैरे सारख्या रोगांत सदाहशोफामुळे या ग्रंथींची वृद्धि होते.

२. यक्ष्मा, फिरंग रोग यासारख्या रोगांत या ग्रंथी वाढतात.

३. रुधिरोत्पादक रोग (Haemopaictic diseases) उदा. हॉचकिन रोग, ल्युकीमिया यासारख्या रोगांत त्या वाढतात.

४. दुर्दम अर्बुदे—सार्कोमा किंवा कार्सिनोमा.

## श्वासवाहिन्यांच्या रसग्रंथींचा यक्ष्मा

(BRONCHIAL GLAND TUBERCULOSIS)

लक्षणें—रोगी सामान्यतः ५ ते १० वर्षांमधील मूल असते. त्याचे वजन वाढत नाही, भूक मंदावते व थोडा खोकला असतो. मानेंतील कांहीं वाढलेल्या रसग्रंथी हाताला लागतात. मूल निस्तेज दिसते. पापण्यांचे केस लांब असतात. शुभ्रपटल निळसर दिसते. छातीवर पुढें व पाठीमागे पण वरच्या बाजूस लहान लहान नीला विस्तृत झाल्याचे दिसून येते. पाठीवर वरच्या बाजूस मऊ केसांचे झुबके असतात (a fine downy growth of hair). एका फुफ्फुसाच्या अग्रावर पाठीमागे अंगुली ताडनाने जडध्वनी ऐकू येतो. त्या स्थानी उच्छ्वासही लांबल्याचे समजून येते. जर रसग्रंथींत खटभरण झाले असेल (calcified) तर क्ष-किरणांनी घेतलेल्या फोटोंत त्या दिसून येतात. पण ज्यांत खटभरण झालेले नाही व ज्यांत रोगाचा जोर असतो (actively infected), त्या ग्रंथी मात्र फोटोंत दिसून येत नाहीत. सायंकाळी थोडा ताप असतो.

व्यवच्छेदक निदान—ताप दुसऱ्या कांही कारणांनी म्हणजे वृक्कटिरदाह (pyelitis), जंत वगैरे कारणांनी नाही ना हे ठरवावयास पाहिजे. पण क्ष-किरणांनी घेतलेला फोटो व इतर लक्षणें यावरून निदान तितकेसे कठीण जात नाही.

चिकित्सा—यक्ष्मा रोगाचाच औषधोपचार (स्ट्रेप्टोमायसिन, आयसोनिअझिड व पॅराअॅमिनो सॉलिसिलिक अॅसिड) करावयास पाहिजे.

## श्वासपटल स्नायू, मध्यच्छदस्नायू (THE DIAPHRAGM)

### मध्यच्छदस्नायूचा पेटका (उचकी) (SPASM OF THE DIAPHRAGM, HICCUGH)

हेतु—एकापाठोपाठ येणारे पण सौम्य पेटके निरनिराळ्या कारणांनी येतात. यांत श्वासपटल स्नायूच्या पेटक्याबरोबर प्रतिक्षिप्त क्रियेने स्वरद्वार (glottis) बंद होते. याची कारणे आंत्रजन्य, (alimentary), मस्तिष्कजन्य (neurotic) व वृक्कजन्य (renal) असतात. १. आंत्रजन्य कारणांत जठरविस्तार, अजीर्ण, आंत्रदाह, अंत्रावरोध, उदरावरणदाह, घून्नपान किंवा अति तिखट पदार्थांच्या सेवनाने अन्नतलिका व जठर यांना त्रास होऊन. २. मस्तिष्कजन्य कारणांत मस्तिष्काबुद्ध, मस्तिष्कावरणदाह, अपस्मार (epilepsy), अपतंत्रक (hysteria) किंवा उरस्थ अबुद्धि, साद्रहृदयावरण (pericardial effusion) किंवा श्वासपटलस्थ फुफुसावरणदाह (Diaphragmatic pleurisy) यांच्यापासून प्रतिक्षिप्त क्रियेमुळे (reflex). ३. वृक्कजन्य कारणांत चिरकारी वृक्कदाह किंवा मूत्रविषमयरक्तता (uraemia) ही येतात. तीव्रपेटक्यांची (Tonic spasm) स्ट्रिकनीत विषबाधा, धनुर्वात, जलसंज्ञास (hydrophobia) किंवा वागिंद्रिय संकोच वगैरे कारणे असतात.

चिकित्सा—जे उचकीचे कारण असेल ते शक्य असल्यास नाहिसे करावयास पाहिजे. उचकी थांबविण्याकरितां श्वास कोडून धरणें, पाणी पिणें या सारख्या उपायांचा कांहीं वेळां उपयोग होतो. तीव्र प्रकारांत शामक औषधांचा उपयोग करावयास पाहिजे. याकरितां क्लोरेटोन ५ ग्रेन कॅप्सूलमधून दिवसांतून तीन वेळां किंवा ल्युमिनॉल ग्रेन ३ ते १, दिवसांतून तीन वेळां द्यावे. कांहीं वेळां त्वचेखाली डायमॉर्फिन हैड्रोक्लोर १ ग्रेन इंजेक्शनचा उपयोग करूना लागतो. एमिल नैट्राइटची कॅप्सूल रुमालांत फोडून तो नाकाजवळ धरल्यास त्याचा उपयोग होण्याचा संभव असतो. नाक व तोंड यावर जाड कागदाची पिशवी घट्ट धरून त्यांत परत परत श्वासोच्छ्वास करावा, किंवा ५।१० मिनिटे ७ % कार्बन डाय ऑक्साइड व ऑक्सिजन यांचे मिश्रण नाकावाटे द्यावे. लार्गॅक्टिल (largactil) ५० मि. ग्रॅमचे इंजेक्शन शिरेतून दिल्यास ताबडतोब उचकी थांबते. फ्रेनिक मज्जातंतूंत नोव्होकेनचे इंजेक्शन द्यावे किंवा विकार एकाच बाजूला असेल तर त्या बाजूकडील मानेंतून जाणाऱ्या फ्रेनिक मज्जातंतूवर एथिल क्लोराइडचा फवारा मारावा. यानेही फायदा होतो. इतर सर्व उपाय

हरल्यावर कांहीं वेळां तपकीर ओढून किंवा नाकांत पीस घालून शिक काढल्यास चटकन उचकी थांबते.

### मध्यच्छद वध

(DIAPHRAGMATIC PARALYSIS)

हेतु—हे मध्यच्छद केंद्रक विकारित करणाऱ्या केंद्रीय काराणामुळे होते. ही केंद्रीय कारणे म्हणजे पोलियोमायलायटिस, रक्तस्राव किंवा अर्बुद असण्याचा संभव असतो. मध्यच्छद मज्जातंतु हा मज्जातंतुशोफामुळे किंवा त्यावर अर्बुदाचा दाव पडून विकारित होतो वा तो चिरडला जाऊन किंवा शस्त्रक्रियेने कापला गेल्यास वा कापल्यास तो मध्यच्छदापासून ओढून काढला गेल्यास हा रोग होतो.

लक्षणें—स्त्रीनिंग केल्यास मध्यच्छद भागाची किती प्रमाणांत हालचाल होत आहे ते समजून येते. जर अर्ध्या भागाचा पूर्ण वध झालेला असेल, तर तो भाग सामान्यतः वर उचलला असतो किंवा त्या भागाच्या विपरित हालचाल (Paradoxical movement) होतांना दिसते. तो विकारित भाग श्वासांत वर जातो व उच्छ्वासांत खाली जातो. ही परिस्थिति पुष्कळ वेळां मध्यस्थनिका अर्बुदांत (mediastinal neoplasm) दिसून येते.

### मध्यच्छदगत वधर्म

(HERNIA OF THE DIAPHRAGM)

व्याख्या—मध्यच्छदामधून उदरांतील इंद्रिये विशेषतः जठर, छातीच्या पोकळींत शिरणें.

हेतु—मध्यच्छदगत वधर्म हे आघातजन्य (traumatic) वा त्या व्यतिरिक्त असण्याचा संभव असतो. जवळजवळ १६ % हे आघातजन्य असतात. आघाताव्यतिरिक्त होणारी वधर्म एकतर जातज असतात किंवा उपर्जित असतात. जातज ही सामान्यतः मध्यच्छद स्नायूच्या एखाद्या भागा अभावी निर्माण होतात व ती नवजात बालकांत दिसून येतात. आघाताव्यतिरिक्त होणारे वर्ग (non-traumatic) हे सामान्यतः मध्यच्छदाच्या विकासदोषामुळे (developmental defects) होतात. यांचे वर्गीकरण पुढीलप्रमाणे होय : १. ग्रासनली रंध्रवधर्म (oesophageal hiatus hernia) : हे कोषासहित खरें वधर्म असेल किंवा कुटवधर्म असेल. हे कूटवधर्म जातज आखूड ग्रासनलीमुळे होते. २. फुफुसावरण उदरावरण वधर्म (pleuro-peritoneal hernia) : यांत बॉकडलेक रंध्राचे ठिकाणी (foramen of Bochdalek) मध्यच्छदांत दुर्बलता असते. ३. पश्चपार्श्व

मध्यच्छदगतवधर्म (Postero-lateral diaphragmatic hernia). ४. मारगॅनी रंध्रामधून (foramen of Morgagni) होणारे अग्रवधर्म (anterior herniation) (आकृति १५).

**लक्षणें**—कांहीं वेळा कोणतीच लक्षणें नसतात. लहान बालकांत ग्रावनीलिमा, श्वास व वांति ही लक्षणें असतात. प्रौढांत होणाऱ्या लक्षणांवरून पुष्कळ वेळां आंत्रव्रण, पित्ताशयशोफ, ग्राॅसनलि वा आंत्रावरोध, पंडुरोग किंवा हृच्छूल (coronary occlusion) वाढण्याचा संभव असतो. मध्यच्छदगत पाशितांत्रवृद्धि (strangulated hernia) असेल, तर ते शल्य-आपात (surgical emergency) होय. पंडुरोग हा सामान्यतः हीनरंगजद्रव्यी (hypochromic) व लघुपेशीय (microcytic) असा असतो. रंध्रीय वधर्मांत (hiatus hernia) कानदुखी असते. रक्तछर्दी (haematemesis) होण्याची शक्यता असते किंवा मलाची गुह्य रक्तकसोटी (occult blood test) मिळते. बेरियम देऊन क्ष-किरणांनी फोटो घेतल्यास निदान होते.

**चिकित्सा**—लहान बालकांत ताबडतोब शस्त्रक्रिया करावयास पाहिजे. जर प्रौढांत वधर्म फार लहान व लक्षणारहित असेल तर कोणत्याच उपचाराची जरूरी नसते. जर लक्षणें सौम्य असतील तर आहार अक्षोभक (bland diet) असावा व तो थोडा थोडा पण पुष्कळ वेळां द्यावा. अम्लशूल असेल, तर त्यावर मॅग्नेशियम ट्रायसिलिकेट, ट्रिपल कार्बोनेट सारखी उदासिनकारी चूर्णे (neutralising substances) द्यावी. रोग्यानें निजतांना खाटेची डोक्याकडकील बाजू ऊंच ठोकळ्यावर ठेऊन, अशा तऱ्हेने निजावे. जर मध्यच्छद मज्जातंतू चिरडून टाकला (phrenic crush) तर पुष्कळ वेळां, होणाऱ्या रक्तस्त्रावाला आळा बसतो व हृच्छूलासारख्या होणाऱ्या वेदना नाहिशा होतात. जर या कोणत्याही चिकित्सेने रोग्याला आराम वाटला नाही तर, तीव्र प्रकारच्या वधर्मांत शस्त्रक्रियेची जरूरी असते.

## मध्यच्छद स्नायूला फुगा येणे

(EVENTRATION OF THE DIAPHRAGM)

**हेतु**—मध्यच्छद स्नायूच्या जातज दुर्बलतेमुळे, त्याला फुगा येतो. पण कांही रोग्यांत जन्मतांनाच मध्यच्छदमज्जातंतूला इजा पोहोचलेली असते, त्यामुळे हा रोग उद्भवतो. उपाजित प्रकार हा पुष्कळ वेळां पोलिओमायलाय्‌टिस किंवा फुफ्फुसछेदनानंतर मध्यच्छद मज्जातंतूला इजा पोहोचल्यामुळे होतो.

**संप्राप्ति**—ज्या बाजूला फुगा असेल, त्या बाजूचा मध्यच्छद स्नायू फार पातळ

असून पारदर्शक असतो, व तो, थोडे स्नायूंतून व तांतवधातून यांनीं बनलेला असतो. विकारित बाजूकडील मध्यच्छद मज्जातंतू, विरुद्ध बाजूकडील मज्जातंतूपेक्षां बारीक असतो. पण त्याचा शोफ असल्याचे मात्र दिसून येत नाही. जवळ जवळ १९ टक्के रोग्यांत, मध्यच्छद स्नायूची डावी बाजू विकारित झालेली असते.

**लक्षणें**—पुष्कळ वेळां रोग्याची रोगदर्शक अशी कोणतीच तक्रार नसते. पण तपासल्यास मध्यच्छदस्नायुगत वर्ध्याच्या चिन्हांसारखी चिन्हे दिसून येतात. क्ष-किरणांनी फोटो घेतल्यास, त्यांत मात्र मध्यच्छद स्नायूचा विकारित भाग फार वर, म्हणजे तृतीय पशुका उपास्थि पर्यंतही वर चढलेला दिसून येतो, व स्क्रिनिंगमध्ये त्याची विपरित हालचाल दिसून येते.

**चिकित्सा**—कोणत्याही विशिष्ट औषधोपचाराची जरूरी नसते.

### मध्यच्छद स्नायूचे आवेगी स्फरण

(PAROXYSMAL FLUTTER OF THE DIAPHRAGM)

हा क्वचित् दिसून येणारा असा विकार असून, त्यांत हृच्छूलासारखी लक्षणे असतात. स्त्रीनिग केल्यास त्यांत मध्यच्छदस्नायूच्या अर्ध्या भागाचे फार दोलन (oscillations) होत असल्याचे दिसून येते. मानेवर, मध्यच्छद मज्जातंतूचे ठिकाणी एथिल क्लोराइडचा फवारा मारल्यास ताबडतोब परिणाम होतो.

## हृद्वाहिका संस्था

(THE CARDIO-VASCULAR SYSTEM)

**प्रस्तावना**—या प्रकरणांत हृदयावरण, हृदय, धमनिया व शिरा यांच्या रोगा-बद्दल माहिती दिली जाईल. त्याचप्रमाणे केव्हां विशिष्ट तपासणी (Special investigations) करावयास पाहिजे त्याची माहिती दिली जाईल. यांत, हृदय व महाधमनी यांचा आकार, स्थिति व हालचाल पहाण्याकरितां क्ष-किरण तपासणी, विद्युत्-हृल्लेख (electro-cardiogram); हृदयांत नलिकायंत्र घालणे (cardiac catheterisation) व हृदयरक्तसंचार चित्रण (angiocardiology) यांचाही अंतर्भाव आहे.

### हृदयाचे क्ष-किरण स्वरूप

(THE X-RAY APPEARANCES OF THE HEART)

हृदयसावलीचा आकार व रूपरेषा (outline) ही, टेलीरेडिओग्राम किंवा ऑर्थोडायग्राम (orthodiagram) यांनी ठरवितां येते. टेलीरेडिओग्राम-मध्ये, रोग्यापासून २ मीटर अंतरावर नलिका ठेऊन क्ष-किरण फोटो घेतात. त्यामुळे हृदयाच्या सांवलीचे फारच थोडे विरूपण (distortion) होते. ऑर्थोडायग्राममध्ये, हृदयाच्या रूपरेषेवरून किरणावली (beam of rays) फिरवली जाते, व त्याच्या कडा पेन्सिलीने प्रतिदीप्तिपटावर (screen) किंवा कागदावर काढता येतात. ही रूपरेषा उच्छ्वासांत व हृदयाच्या आकुंचनावस्थेत काढतात. पश्च-अग्र व तिर्यक् स्थितींत क्ष-किरण तपासणी केल्यास हृदय, त्याचे कपे व महाधमनी यांच्या आकारांत फरक असल्यास ते समजून येतात. त्याचप्रमाणे हृदय, महाधमनी किंवा हृदयावरण यांत खटीभवन झाल्यासही दिसून येते, व अतिवृद्धि पशुकांन्तर धमनिया (hypertrophied intercostal arteries) मुळे झालेले पशुकांचे अपरदनही (erosion of ribs) समजून येते.

**क्ष-किरण कायमोग्राफी** (x-ray Kymography)—यांत हृदय व महाधमनी यांच्या स्पंदाचे फील्मवर चित्रण केले जाते. यांत शिशाच्या पट्टीची जाळी

वापरतात. या पट्टीत सारख्या अंतरावर आडवी लांबट छिद्रे असतात. ही पट्टी रोगी व फिल्म यामध्ये ठेवतात. ही रेखाछिद्रित पट्टी (grid), फोटो घेतला जात असतांना हळूहळू खाली सरकत जाते. हे उद्भासन (exposure) ३. सेकंदांचे असते. हृदयाची रूपरेषा फिल्मवर दंतुरित कडेने (serrated edge) उमटते. एकेत दंतुर हा दर हृत्स्पंदाबरोबर उमटतो. हृदीयवर्ध्व (cardiac aneurysm) सारख्या रोगामध्ये हृदयाच्या एखाद्या भागाच्या स्पंदाचा न्हास किंवा अभाव असेल, तर हृदयाच्या त्या भागाच्या रेवेच्या ठिकाणी या दंतुरांचा न्हास किंवा अभाव असतो. कायमोग्राफीचा हृदीयवर्ध्व (cardiac ancurysm) किंवा रसमृत हृदयावरण किंवा महाधमनी वर्ध्मा पासून स्पंदी मध्यस्थानिक अर्बुद निराळे दाखविण्यास मदत होते.

**सामान्य विद्युत् हृल्लेख** (The normal Electro cardiogram) पी लाट ही कर्णिकांच्या आकुंचनामुळे निर्माण होते, व हे कर्णिका संश्लिष्ट (atrial complon) होय. क्यूआरएसटी (ORST) जवनिकांच्या आकुंचनांत निर्माण होते व हा जवनिका संश्लिष्ट होय. पुष्कळ-वेळां क्यू व एस यांचा अभाव असतो. टी पासून पी पर्यंत हृदयाचा प्रसरण काल होय.

**हृदयरक्तसंचार चित्रण** (Angiocardiography)—प्रौढांत प्रोन्नत शिरेमधून (basilic vein) ४५ ते ६० सी. सी. ७० % डायओडोनचा द्राव (70% Diodone) देतात व मुलांत २० ते ३० सी. सी. सक्रियशिरेमधून (Saphenous Vein) देतात. इंजेक्शन द्यावयास सुरुवात केल्यापासून छातीचे दर ८ सेकंदांनीं आठ ते १० क्ष-किरण फोटो घेतात. पश्च-अग्र व वक्चित् तिर्यक स्थितींतही फोटो घेतात.

## हृदयविकार

(DISEASES OF THE HEART).

## हृदयावरण

(The Pericardium).

**आशुकारी फाइब्रिन हृदयावरणशोफ, शुष्क हृदयावरणशोफ**  
(ACUTE FIBRINOUS PERICARDITIS, DRY PERICARDITIS).

ज्यांत फारच थोडा किंवा जवळ जवळ अजिबात द्राव नसतो असा आशुकारी हृदयावरणशोफ.



हेतु—प्रकार १ मूलभूत—हा प्रकार क्वचित् दिसून येतो. कांहीं वेळां. विशेषतः मुलांत यक्ष्मा वा न्युमोनियाच्या जंतुमुळे होतो. कांहीं वेळां मार बसल्यामुळे होतो (traumatic). यांत छाती किंवा अन्ननलिका यांतून जखम आंतपर्यंत जाऊन किंवा छातीला नुसता मार लागूनही (non-penetrating chest injury) होतो.

२. उपद्रवात्मक—यांत निरनिराळी कारणे येतात. (अ) संसर्ग—विशेषतः आमवात, शरीरकंप (chorea), तोंडामधील रोग (mouth infection), न्युमोनिया, विषमयरक्तता (septicaemia), पूतमयरक्तता (pyaemia) व यक्ष्मा ही प्रवर्तक कारणे होत. (ब) सांसर्गिक रोग—लोहितांगज्वर, घटसर्प, गोंवर, देवी व विषमज्वर. (क) स्थानिक रोगाचा विस्तार—(local extension of the disease) छातीची भित्त, मध्यस्थानिका (mediastinum), फुफ्फुसावरण, फुफ्फुसे वा उदर यांचा सदाहशोफ किंवा अर्बुद. (ड) वृक्कदाह, मधुमेह, स्कर्व्ही, श्वेतपेशीवृद्धि (ल्युकीमिया) या रोगांत हृदयावरणशोफ शेवटीं शेवटीं होतो.

हा रोग निर्माण करणाऱ्या जंतूत न्युमोनिया, मालिक (streptococci), गुच्छक (staphylococci), पूयमेहक (gonococci), यक्ष्माच वगैरे जंतू येतात.

लक्षणें—जर रोग मुलांत असेल, तर त्या मुलाला मधून मधून आमवात किंवा कंप (chorea) रोग होत असावा. जर प्रौढांत शुष्क हृदयावरणशोफ असेल, तर त्याला वर दिलेले कोणते तरी कारण असावे. वृद्धांत हा रोग शेवटीं शेवटीं होतो. जर हृदयावरणाचा खालचा ३ भाग विकारित झाला, तर त्याला मध्यच्छद मज्जातंतूचा पुरवठा होत असल्यामुळे वेदना होतात, किंवा यावरोबर फुफ्फुसावरणही विकारित झाले असल्यास वेदना होतात. या वेदना हृदयस्थानीच होतात, पण कांहीं वेळां त्या मान, हात किंवा उदर या भागांकडे नेल्या जातात, स्वास घेतांना, खोकतांना किंवा हालचाल झाली तर या वेदनांची तीव्रता वाढते. कांहीं रोग्यांत फारच थोडा त्रास होतो (slight discomfort) किंवा अतिसौम्य वेदना (dull ache) होतात.

तपासल्यास—रोगी फार आजारी व अस्वस्थ (anxious) असल्याचे दिसून येते. रोगी निस्तेज दिसतो. ताप जवळ जवळ १०१° ते १०२° फॅ. इतके असून. नाडी १०० ते १२० इतकी असते. छाती—दर्शन—हृत्स्पंदारून (cardiac impulse) हृदय जलद चालले असल्याचे दिसून येते. हृदयस्पंदन पावत असतांना हृदयावरणांत निर्माण होणारा घर्षणध्वनि हाताला समजून येतो. अंगुलीताडन—कांहीं वेळां हृदयाचा आकार मोठा

ज्ञाल्याचे समजून येते. पण ही वृद्धि होण्याचे कारण हृदयावरणशोफ हे नसते. नलिकाश्रवण-घर्षणध्वनि ऐकू येतो. हा घर्षण ध्वनि हृदयाच्या आकुंचन व प्रसरणाबरोबरच असतो असे नव्हें (not quite synchronous). हृदयास्थानी श्रवणनलिकेने दाब दिल्यास हा घर्षणध्वनि जास्त स्पष्ट ऐकू येतो. हा ध्वनि कांहीं वेळां अगदी अस्पष्ट असतो, तर कांहीं वेळां फार जोरात व करकर आवाज करणारा (loud and creaking), असून, तो श्रवणनलिके-शिवायही ऐकू येतो. तो सर्वभर किंवा हृदयाच्या अग्रभागी किंवा त्याच्या ह्रंदभागी (at the apex or base) ऐकू येतो. कांहींत रोगी बसला असता व जोरात श्वास घेतांना जास्त स्पष्टपणे ऐकू येतो ; तर कांहीं वेळां एकदां तपासतांना ऐकू येईल, तर दुसऱ्या वेळां ऐकूही येणार नाही.

**व्यवच्छेदक निदान**—यांत होणाऱ्या वेदना या शुष्कफुफुसावरणशोफ व हृच्छदल (angin pectoris) यांत होणाऱ्या वेदनापासून निराळ्या दाखविल्या पाहिजेत. या रोगांत होणारा घर्षणध्वनि, हा फुफुसावरणशोफामुळे होणारा ध्वनि (pleural friction) व धमनीपुटाचे स्थानी होणारा द्वितविलाप (double aortic murmur) यांपासून वेगळा दाखविला पाहिजे. फुफुसावरणशोफामुळे होणारा ध्वनि श्वासोच्छ्वास थांबविल्यास ऐकू येत नाही. द्वितविलापांत त्याचे स्थान व त्याची दिशा (area of conduction) यावरून तो समजून येतो. यांत वेदना नसतात. त्याचप्रमाणे रक्तभाराधिक्याचे प्रमाण व हृदयविस्तार यावरूनही समजून येतो.

**उपद्रव**—पुष्कळ रोग्यांत हृदयावरणशोफ हा पूर्णपणे बरा होतो. पण कांहींत द्राव भरतो. हा द्राव साधा (serous), रक्तयुक्त (haemorrhagic) किंवा पूयभूतही (purulent) असतो. कांहीं वेळां याचा अनुगामी (sequela) म्हणून, हृदयावरणाच्या दोन्ही पापुद्र्यांत संसक्ति होते (adherent pericardium).

**साध्यासाध्यता**—रोग कोणत्या कारणांमुळे असेल यावर अवलंबून राहिल पण रोग गंभीर असतो. जर रोग्याला मृत्यू आला नाही, तर कायमची हानि किती झाली आहे हे काळच ठरविल, चिरकारी वृक्कदाहांत हृदयावरणशोफ होणे हा येणाऱ्या मृत्यूचा इशारा होय,

**चिकित्सा**—रोग्याला निजवून ठेवून पूर्ण विश्रांति द्यावी. त्याला जराहि उठवून ठेऊ नये. जर आमवातामुळे असेल तर लिटवर मेथिल सॅलिसिलेटचे मलम पसरून ते रोज छाजीवर हृदयस्थानी लावावे. वेदनांकरिता  $\frac{1}{2}$  ते  $\frac{3}{4}$  ग्रेन मॉर्फियाचे इंजेक्शन द्यावे, किंवा १०० मि. ग्रॅम पेथिडिन हैड्रोक्लोराइडचे इंजेक्शन द्यावे. नाही-तर प्रौढ रोग्यास रात्री झोपतांना एपिकॅक-एट-ओपायची १० ग्रेन पूड द्यावी. कार-

णाप्रमाणे औषधोपचार करावा. आमवात हे कारण असल्यास सोडासॅलिसिलचे मिक्श्चर द्यावे.

R<sub>x</sub>

सोडा सॅलिसिलस	ड्राम १
सोडा बाय कार्ब	ड्राम १ $\frac{1}{2}$
सिरप अर्रेंशिआ	ड्राम १
सोडा सल्फ.	ड्राम २
पाणी	औंस ६

$\frac{1}{4}$  भाग दिवसांतून तीन वेळां जेवणानंतर द्यावा.

यांत एकदम शक्तिपात (collapse) होण्याची भिती असते याकरितां रोग्याला रोज व्यवस्थित तपासावयास पाहिजे. जर शक्तिपाताची लक्षणे दिसावयास लागली तर सॅलिसिलेटचे मिक्श्चर बंद करावे, व हृदयाचे उत्तेजक म्हणून कोरॅमिन १.५ सी. सी. किंवा अशाच प्रकारचे इंजेक्शन दर ४ तासांनीं द्यावे. खालील मिक्श्चर द्यावे.

R<sub>x</sub>

स्पिरिट अमोनिया अॅरोमॅट	ड्राम १ $\frac{1}{2}$
टिक्चर नक्स व्हामिका	ड्राम $\frac{1}{2}$
स्पिरिट क्लोरोफार्म	ड्राम १
टिक्चर डिजिटॅलिस	ड्राम १
पाणी	औंस ६

$\frac{1}{4}$  भाग दिवसांतून तीनवेळां द्यावा.

ताप पूर्णपणे गेल्यावर व नाडी मूळ पदावर आल्यावर ही, कमीत कमी तीन महिने तरी रोग्याला निजवून ठेवावयास पाहिजे, पुढें, उठून थोडावेळ फिरण्याची परवानगी द्यावी. पण फार श्रम मात्र करू देता कामा नये.

### सार्द्र हृदयावरणशोफ

(PERICARDITIS WITH EFFUSION)

सदाहशोर्फामुळे हृदयावरणांत स्राव (exudate) निमोण होणें.

हेतु—सार्द्र हृदयावरणशोफ होण्यापूर्वी आशुकारी शुष्क हृदयावरणशोफ असतो. पण कांहीत विशेषतः बालकांत याची सुरुवात फार हळुवार रीतिनें होते.

संप्राप्ति—यांत असणाऱ्या द्रावाचे प्रमाण २।३ औसापासून ते २।३ पाईट पर्यंत ही असते. तो थोडासा हिरवट, पिवळट, स्वच्छ किंवा थोडासा गढूळ असून, त्याचे विशिष्ट

गुस्तव साधारणपणे १०१८ इतके असते. द्राव संथ ठेवल्यास गोंठतो. या द्रावामुळे हृदयावरण जाड होते. हृदयाच्या स्नायूत अपक्रांति दिसून येते.

**लक्षणें**—रोगी लहान मूल किंवा प्रौढ व्यक्ति असते. सुरुवातीला शुष्क हृदयावरण-शोफ असून नंतर त्यांत द्राव भरल्यासे पूर्ववृत्त मिळेल. फारच क्वचित शुष्क हृदया-वरणाशिवाय सार्द्र हृदयावरणशोफ होतो. मूल मलूल (off colour) व निस्तेज दिसते श्वास लागणें, हृदयस्थानी जखडल्याप्रमाणें वाटणें (feeling of distress) किंवा वेदना होणें व धडधडणें (palpitation) वगैरे लक्षणें असतात. या वाढत जाणाऱ्या द्रावामुळे छातीतील अवयवावरील दाब वाढत जातो, व त्यामुळे गिळता न येणें, वांति, उचकी, कास (cough), आवर्तक कंठन मज्जातंतूचा वध (paralysis) झाल्यामुळे आवाज घोघरा होणें ही लक्षणें असतात. पुढें श्लेष्म लागेनाशी होते व ही परिस्थिती फार तापदायक होते.

**तपासल्यास**—रोगी निस्तेज दिसतो व त्याचे ओठ व कानाच्या पाळ्यांच्या ठिकाणीं कांहीं प्रमाणांत गात्रनीलिमा दिसून येतो. तो बेचैन होतो. त्याला स्वस्थ निजतां येत नाही. बसतो, नाहीतर डाव्या कुशीवर वळतो. मानेतील नीला फुगलेल्या दिसतात. **छाती**—हृदयस्थानी फुगवटी (bulging) दिसते. व छातीची डावी बाजू श्वासोच्छ्वासात तेढी प्रसरण पावत नाही. हृद्भावेग (cardiac impulse) दिसून येत नाही. **स्पर्शन**—पूर्वी जो घर्षण ध्वनी हाताला प्रतीत होत असे, तो आतां प्रतीत होत नाहीसा होतो. छातीवर सूज आहे हे त्या ठिकाणीं दाबले असतां खड्डा पडतो यावरून दिसून येतो. **अंगुली ताडनाने** हृदयाचा आकार मोठा झाल्याचे दिसून येते. पण यांत हृदयाची वृद्धि झालेली नसून हृदयावरणांत द्राव भरल्यामुळे, ते फार मोठे झाल्याचा भास होतो. कांही वेळां ही वृद्धि डाव्या बाजूला खाके पर्यंतही गेलेली दिसून येते. **नलिका श्रवण**—जसजसा द्राव वाढत जातो, त्या प्रमाणें हृदयाचे आवाज क्षीण क्षीण ऐकावयास येतात. पूर्वी ऐकूं येणारा घर्षण ध्वनि आतां ऐकूं येईनासा होतो. पण हृदयाच्या रुंद बाजूच्या ठिकाणीं, मात्र घर्षणध्वनि ऐकू येतात; पण रोगी निजला असतां मात्र ऐकू येत नाहीत. नाडीचा वेग वाढतो. ही नाडी विशिष्ट प्रकारें चालते. उच्छ्वासाचे वेळां नाडीचा जोर वाढतो, व श्वासांत कमी होतो. याला विरोधाभासी नाडी (The pulsus paradoxus) म्हणतात. रक्तांतील पांढऱ्या पेशींचे प्रमाण वाढते. रोगी निजला असतां क्ष-किरणांनी फोटो घेतल्यास हृदयाचा आकार वाटोळा दिसतो; पण तेंच जर रोग्याला उभा करून फोटो घेतल्यास हृदयाचा आकार थोडा त्रिकोणी (pyriform) दिसतो. पण खरोखरच जर हृदयाची वृद्धि झाली असेल, तर रोगी निजलेला किंवा उभा असतांना क्ष-किरणांनी घेतलेल्या

फोटोतील हृदयाच्या आकारांत फरक दिसून येत नाही.

**व्यवच्छेदक निदान**—सार्द्र हृदयावरणशोफाचे निदान करतांना विस्तार पावलेले हृदय (dilated heart) व डाव्या बाजूचा फुफ्फुसावरणशोफ हे रोग लक्षांत ठेवावयास पाहिजेत. पण हृदयस्थानीं अंगुली ताडताने येणारा घनध्वनी हृदयविस्तारांत तितका घन नसतो (not so stony in character). त्याच प्रमाणें हृदयाचा आकारही निराळा असतो. हृदयाचे आवाजही पुष्कळसे स्पष्ट ऐकू येतात व वर सांगितल्याप्रमाणें क्ष-किरणांनीं घेतलेल्या फोटोतही फरक दिसून येतात. डाव्या बाजूकडील सार्द्र फुफ्फुसावरणदाहांत हृदय उजव्या बाजूला ढकललें जाते. हृदयाचे आवाज स्पष्ट ऐकू येतात, व क्ष-किरणांनीं फोटो घेतल्यास सार्द्र फुफ्फुसावरणदाहाचे निदान स्पष्ट होते.

**उपद्रव**—जसजसा रोग बरा होतो, तस तसा हृदयावरणांतील द्राव हळू हळू शोषिला जातो, व दोन्ही पापुद्र्यांत संसृक्ति होते. (adhesions). द्राव शोषण्यांस कांही दिवस ते कांही आठवडेही लागतात. घर्षणध्वनि परत ऐकावयास येऊ लागला म्हणजे समजावें कीं द्राव शोषिला गेला आहे. यावेळीं यांत वेदना असतीलच असें नाही. कांही रोग्यांत मात्र हृदयावरणांत पूयभरण होते.

**साध्यासाध्यता**—कोणत्या रोगामुळे सार्द्र हृदयावरणदाह झाला यावर अवलंबून राहिल. कसेंही असेल तरी रोग फार गंभीर रहातो. पण जर सांसर्गिक रोगांमुळे असेल तर सर्वसाधारणपणें रोग बरा होतो. पण जर विषमयूपरक्ततेमुळे (Severe septic infection) असेल, तर सार्द्रहृदयावरणदाह हा मृत्यूचा भालदार चोपदार समजावा.

**चिकित्सा**—रोग्याला पूर्ण विश्रांति द्यावी. त्याला निजवून ठेवावा. शुष्क हृदयावरणदाहाप्रमाणें औषधोपचार करावा. जर द्राव फार मोठ्या प्रमाणांत असेल, तर द्राव काढून टाकावा (paracentesis of the pericardium) पण त्यांत फार काळजी घ्यावयास पाहिजे. द्राव फार भरल्यामुळे हृदयाच्या कार्याला अडथळा होत असेल, तर द्राव काढून टाकावयास पाहिजे. ही गोष्ट नाडीची जलद पण क्षीण गति, फार श्वास लागणें, वेचैनी यावरून समजून येते. पूयभरण होत आहे असें वाटलें तरीही द्राव काढावा. द्राव काढण्याकरितां प्रथम २% नोव्होकेनच्या द्रावाचे १ सी. सी. इंजेक्शन ४ थ्या व ५ व्या फासळ्यांच्या मध्ये पण छातीच्या हाडाला लागून किंवा त्याच्या कडेपासून १ इंचावर द्यावे. (यामुळे स्तनाकडे जाणाऱ्या रोहिणीला इजा पोहोचत नाही). सुई हृदयावरणाला भेदून आंत जाईल एवढो ढकलावी. सुई आंत गेल्यावर सिरिज द्रावानें भरेल. अशा रितीने सिरिजने द्राव काढून टाकावा. किंवा याकरितां बारीक सूचि-शलाक्षचा उपयोग करतात. द्राव सावकाश काढावा. जर फार जलद काढला, तर हृदय एकदम प्रसरण पावते (acute

cardiac dilatation), नंतर हृत्साद होतो व शेवटीं मृत्यू येतो. याकरिता जितका द्राव काढला असेल, त्याच्या निम्मे तरी हवा भरावी. त्यामुळे हृदय वाजवी-पेक्षां ज्यास्त प्रसरण (excessive dilatation) पावत नाही. सुई काढल्या-नंतर त्याठिकाणीं टिक्कर बॅन्डोइनमध्ये कापूस बुडवून तो लावावा. जर यक्ष्मांमुळे द्राव भरला असेल, तर रोग्याला, डायहेट्रोस्ट्रेप्टोमायसिन इंजेक्शन, पास (P.A.S.) व आयसोनिअझिड वड्या घ्याव्या. द्राव फार असल्यास काढून टाकावा, व नंतर ५० ते १०० सी. सी. नॉर्गल सलाईनमध्ये १०० ते २०० मि. ग्रॅम स्ट्रेप्टोमायसिनचा द्राव बनवून तो द्यावा. जर आमवातांमुळे असेल, (Rheumatic pericarditis) तर त्याचा औषधोपचार करावयास पाहिजे. सॅलिसिलेटमुळे पुष्कळवेळां द्राव शोषिला जातो, व त्यामुळे द्राव काढण्याची जरूरी लागत नाही.

### रसभृत हृदयावरण (HYDROPERICARDIUM)

हेतु—रसभृतहृदयावरण हे बहुधा हृत्साद, व चिरकारी वृक्कशोफ या रोगांत होतो. फारच क्वचितवेळां वाढलेल्या रसग्रंथी, अर्बुद वा धमनीविस्तार यांचेमुळे छातींतील नीलाना अडथळा होऊन (mediastinal venous obstruction) हा होतो. किंवा ल्युकीमिया • या रोगांत तीव्र वैवर्ण्य (severe cachexia) आल्यामुळे अथवा असाध्य पंडुरोग वा बेरीबेरी या रोगांत क्वचित वेळां होतो.

संप्राप्ति—यांत असणारा द्राव स्वच्छ व फिकट रंगाचा असून, त्याचे विशिष्ट गुरुत्व साधारणपणे १.०१० ते १.०१२ इतके असते, व यांत ३% पेक्षां कमी नत्रयुक्त पदार्थ असतात.

लक्षणें—ज्या रोगांमुळे झाला असेल, त्याच्या लक्षणांमुळे याची लक्षणे झांकली जातात. कांहींही लक्षणें न दाखविता, कितीतरी मोठ्या प्रमाणावर द्रव साठतो कारण यात सुरुवातीला शुष्क हृदयावरणशोफ नसतो. त्यामुळे घर्षणामुळे निर्माण होणारी लक्षणे नसतात, व द्रावही फार सावकाश असतो. बाकीची लक्षणे सार्द्र हृदयावरणशोफात असतात, त्याचप्रमाणें असतात. शरीराच्या इतर भागांत शोथ (oedema) दिसून येतो.

चिकित्सा—फारच क्वचितवेळां द्राव काढावा लागतो. ज्या रोगांमुळे रसभृत-हृदयावरण झाला असेल, त्याचा औषधोपचार करावयास पाहिजे.

### रक्तभृत हृदयावरण (HAEMOPERICARDIUM)

व्याख्या—हृदयावरणांत रक्त भरणें.

**हेतु**—हृदय, हृत्पोषक धमनी (coronary artery) किंवा हृदयावरणांतर-महाधमनीचा भाग फुटल्यास हृदयावरणांत रक्त भरते. हृदयस्थ गळती (cardiac leak) ही इन्फार्क्ट, हृदीयवधर्म (cardiac aneurysm) यांचेमुळे असते, किंवा बाह्य आघातामुळे वा वेधक ग्रासनली जखमेंमुळे (perforating oesophageal wound) असते. रक्तपित्त (purpura) किंवा स्कर्व्हीमुळे होणारे रक्तभूत हृदयावरण हे अगदीच क्वचित दिसून येते.

रोगी ताबडतोब मरतो.

### रक्तसभूतहृदयावरण

(HAEMOSEROPERICARDIUM)

**हेतु**—रक्तसभूत हृदयावरण हे सामान्यतः हृदयावरणाचा असाध्य रोग (malignant disease) किंवा त्याचा यक्ष्म रोग यामुळे होतो.

याची लक्षणे पुष्कळशीं रसफायब्रिनी हृदयावरण शोफाच्या (serofibrinous pericarditis) लक्षणां सारखी असतात.

### खटिभरित हृदयावरण

(CALCIFIED PERICARDIUM)

हा विकार आशुकारी प्रदाहजन्य हृदयावरणशोफ, विशेषतः पूयभूत हृदयावरण, किंवा चिरकारी हृदयावरण निःसारण (pericardial effusion) यांचा अनुगामी म्हणून होतो. सामान्यतः हा क्ष-किरण तपासणीत दिसून येतो. याच्यांत कोणतेही लक्षण दिसून येत नाही किंवा हृदयस्थानी त्रास होत नाही (cardiac distress)

### पूयभूत हृदयावरणशोफ

(PURULENT PERICARDITIS)

हृदयावरणांत पू होणे.

**हेतु**—पूयभूत हृदयावरणशोफ पुष्कळवेळां पूयमयरक्ततेचा (pyaemia) उपद्रव, म्हणून होतो. किंवा हृदयावरणाचा यक्ष्मा, मारक अर्बुद यांच्यामुळे ही होतो, किंवा पूयभूत फुफ्फुसावरण वा फुफ्फुस विद्राधि, हे हृदयावरणांत फुटल्यास होतो. यक्ष्मज हृदयावरणशोफ (tuberculous pericarditis) हा छातींतील रसग्रंथीच्या यक्ष्माचा उपद्रव म्हणून होतो.

**लक्षणे**—हृदयावरणांत द्रव भरल्यामुळे जी लक्षणे दिसतात, त्याच्या व्यतिरिक्त ताप येतो. सकाळ संध्याकाळच्या तापांत चढ उतार दिसून येतो (marked diurnal variations). नाडी जलद चालते, घाम येतो किंवा थंडी वाजते. रक्तांतील श्वेत पेशींचे प्रमाण वाढते. त्या एका घन मि. मि. मध्ये १२००० वर ही असतात. क्वचित एकाद्या रोग्यांत अजिबात ताप नसतो.

व्यवच्छेदक निदान—द्राव काढूनच (exploratory puncture) तो कोणत्या-प्रकारचा आहे ते समजून येते.

उपद्रव—रोग फार जलद वाढून, जेवटी रोगी मरतो. पण जर यक्ष्मा हे कारण असेल, तर रोग पुष्कळ दिवस रहातो व हृदयावरणांत खटभरण (calcification) होते. कांहीवेळां हृदयावरणांत असणारा पू फुटून डाव्या फुफ्फुसांवरणांत शिरतो व त्यामुळे पूयभूत फुफ्फुसावरण (empyema) होते.

साध्यासाध्यता—रोग असाध्य आहे. पण कांहीवेळां यक्ष्माच्या जंतूमुळे झालेला रोग (tuberculous pyopericardium) एकाएकी बरा झाल्याची उदाहरणे आहेत.

चिकित्सा—हृदयांतील पू सिरिंजने काढावा. सोडियम पेनिसिलीन जी ५ लाख दिवसांतून तीन वेळां किंवा प्रोकेन पेनिसिलीन ६ लाख दिवसांतून दोनवेळां स्नायूतून ३ ते ४ आठवडे द्यावे. जर पू भरल्यामुळे फार त्रास होत असेल तर प्रथम पू काढून टाकावा व नंतर दरवेळीं जंतू असतील त्याप्रमाणे पेनिसिलीन, स्ट्रेप्टोमायसिन किंवा अशाच प्रकारचे जे त्या जंतूना मारक असेल ते औषध हृदयावरणांत घालावे, व हे मारक औषध पूयभरण थांबेपर्यंत द्यावे. जर पू यक्ष्मज नसेल, व रोग्याची प्रकृति खालावलेली नसेल तर शस्त्रक्रिया करून हृदयावरणांतील पूमय द्राव काढून टाकावा.

### पूय-वायूभूत हृदयावरण (PYOPNEUMOPERICARDIUM).

हृदयावरणांत पू व वायू असणे.

हेतु—वायू निरनिराळ्या ठिकाणाहून येतो. उदा. १ बाहेरून—हृदयावरणाला इजा झाली किंवा त्यावरील शस्त्रक्रियेमुळे. २. फुफ्फुसे—यक्ष्मा, कार्सिनोमा, फुफ्फुस-कोथ, वगैरे. ३. जठर—अधोमध्यच्छदस्तायु विद्रधि (subphrenic abscess) फुटून. ४. अन्ननलिका—अन्ननलिकेचे अर्बुद फुटून (ulcerating growth).

लक्षणें—रोगी एकाएकी हृदयस्थानी वेदना होत असल्याची तक्रार करतो. पण कांहीवेळां या रोगाची सुरुवात फार सावकाश होते.

तपासल्यास—हृदयावरणांत हवा व द्रव असल्याची विशिष्ट लक्षणे दिसून येतात. हृदयस्थानी तीव्र डिम-डिमध्वनी (hyperresonance) ऐकू येतो, व रोग्याची स्थिति बदलल्यास त्याचीही जागा बदलते (shifting resonance); नलिका श्रवणाने घुसळल्यासारखा मोठा आवाज (loud churning sound) ऐकू येतो.



**व्यवच्छेदक निदान**—अ-किरणानीं फोटो घेतल्यास त्यांत हृदयावरणाची कडेची स्पष्ट रेखा, व ही रेखा व हृदय यांत पारदर्शक भाग दिसून येतो.

**चिकित्सा**—सांद्र हृदयावरणशोफासारखाच औषोधोपचार करावा. जर फार हवा भरल्यामुळे हृदयाच्या कार्याला अडथळा येत असेल तर हृदयावरणांत मृदू घालून त्यांतून हवा बाहेर जाऊ द्यावी.

### संसक्तियुक्त हृदयावरण

(ADHERENT PERICARDIUM)

हृदयावरणाच्या दोन्ही पापुद्र्यांत किंवा हृदयावरणाच्या बाहेरच्या अवयवांबरोबर होणारी संसक्ति.

**हेतु**—संसक्तियुक्त हृदयावरण हे सर्वसाधारणपणे आशुकारी हृदयावरणशोफाचा अनुगामी म्हणून होतो. त्यामुळे पुष्कळशा रोग्यांत आमवात हेच कारण असते. पण कांहींत यक्ष्मा, असाध्य-अर्बुद वगैरे कारणे असतात.

**संप्राप्ति**—याचे निरनिराळे प्रकार पाडले जातात. १. दोन्ही पापुद्र्यांत संसक्ति होणे. २. श्वासपटल स्नायू, छातीची भित, व फुफुसावरण यांबरोबर जेमतेम संसक्ति होणे. ३. हृदयावरण जाड, व घट्ट होणे किंवा त्यांत खट भरण होणे. ४. उरस्थ संयोगी पेशीजाल (mediastinal connective tissue) जाड होणे. यांचेमुळे हृदयाच्या भरण्यास व रिते होण्यास अडथळा होतो. यांत हृदय मोठे होत नाहीत. पण जर पुटविकार (valvular disease) असेल, तर मात्र हृदय मोठे असेल. किंवा रक्तभाराधिक्य असल्यास मोठे होते.

**लक्षणें**—जर संसक्ति फक्त हृदयावरणाच्या पापुद्र्यांतच असेल, तर अशावेळीं कांहीच लक्षणें दिसून येत नाहीत. पण जर संसक्ति बाजूच्या अवयवांबरोबर असेल, तर त्यांच्या बरोबर हृदय किती प्रमाणात जखडले गेले आहे यावर लक्षणें अवलंबून राहातील. न्याचप्रमाणें छातीमध्ये तांतवधातू निर्माण झाल्यामुळे (mediastinal fibrosis) महानीला व यकृत नीला यांना किती अडथळा हातो यावर ही अवलंबून राहातील. आजूबाजूच्या अवयवांशी जी संसक्ति होते ती सामान्यतः लहान मुलांत दिसून येते. अशा रोग्यांत आमवात झाल्याचे पूर्ववृत्त मिळते. त्याची मुख्य तक्रार म्हणजे थोड्याही श्मांने श्वास लागणें, छातीत धडधडणें, व हृदयस्थानी त्रास (distress) वगैरे होत.

**तपासल्यास—दर्शन** : रोगी निस्तेज दिसतो. पण ओठांच्या ठिकाणीं मात्र थोडा नीलिमा दिसून येतो. पुरोहृद प्रदेश (precordial area) थोडा फुगीर दिसतो. मानेंतील नीला तट्ट फुगलेल्या दिसतात. पण हृदयाच्या प्रत्येक प्रसरण क्रियेबरोबर (diastole) त्यांचे थोडे निमीलन (under go some collapse) होते

(फ्रेड्रिक चिन्ह). ज्यावेळीं हृदय आकुंचन पावते (systole) त्यावेळीं, ज्या-ठिकाणी हृदय असते त्याच्या आजुबाजूचा भाग आंत खेचला जातो. त्याच प्रमाणे डाव्या वाजूला दहाव्या व अकराव्या पर्शुकामधील भाग ही हृदयाच्या आकुंचनाच्या-वेळीं आंत खेचला जातो. (ब्रॉडवेंट चिन्ह). **स्पर्शन** : हृदय छातीला जोराने चाटून जाते, व हृदय एकाच ठिकाणी ताडन करित असल्याचे दिसून येते (apen beat is fixed) व रोगी डाव्या कुशीवर वळल्यास ते बाहेरच्या वाजूस जात नाही. **अंगुली ताडन** : घनध्वनी वरून हृदयाची. खालच्या व डाव्या वाजूला वृद्धि झाल्याचे समजून येते. कांहीवेळां उजव्या वाजूलाही वृद्धि होते. **नलिका श्रवण** : कांही रोग्यात हृदाग्राजवळ हृदयाच्या आकुंचनापूर्वी विलापरव (presystolic murmur) ऐकू येतो, पण तो द्विदल पुटावरोधामुळे माव नव्हे. पुष्कळवेळां हृदाग्राचे ठिकाणी हृदयाच्या आकुंचनाचेवेळीं विलापरव (apical systolic murmur) ऐकू येतो. **नाडी** : श्वासांत क्षीण हांते व उच्छ्वासांत जोराने चालते. कांहीत छातीच्या पाठी-मागील भागांत तांतवधातू निर्माण होतो व त्यामुळे ऊर्ध्व किंवा अधोमहातीलेला अडथळा निर्माण होतो. कांहीत यकृतावर रोख असतो. (Hepatic aspect) : यांत यकृताची वृद्धि होते व जलोदर होऊन, यकृताच्या बाहेरील भागाचा शोफ (perihepatitis) होतो या रोगाला 'पिक्चा रोग' म्हणतात, व हा आमवाताशिवाय होतो.

**व्यवच्छेदक निदान**—या रोगांत हृदयाची होणारी वृद्धि, हृदयाची एकाच ठिकाणची स्थिरता व हृदयाच्या आकुंचनाच्यावेळीं आंत खेचणे (systolic retraction) या गोष्टी निदान दर्शक आहेत.

**उपद्रव**—जर रोग आमवातामुळे असेल तर तो हळूहळू वाढत जातो. जर असाध्य अर्बुदामुळे असेल तर तो रोगी संसक्तिमुळे न मरता, त्या असाध्य अर्बुदामुळे मरतो.

**साध्यासाध्यता**—रोग असाध्य आहे. जर हृदयाची वाजूच्या इंद्रियांशी संसक्ति झाली असेल तर रोगी फार तरुण वयांत मरतो.

**चिकित्सा**—या रोगावर कोणताही औषधीय उपाय उपयोगी पडत नाही. या-करितां ज्यावेळीं आणुकारी हृदयावरणदाह होतो, त्यावेळीं रोग्याला पुष्कळ दिवस निजवून ठेवून पूर्ण विश्रांति घ्यावयास पाहिजे. म्हणजे हा रोग होण्याचा संभव कमी असतो. हृदय व स्थूल शिरा यावरील दाब कमी करण्याकरितां हृदयावरण छेदा-वयास पाहिजे (pericardial resection). पण ही शस्त्रक्रिया करण्या-पूर्वी फुफ्फुसावरणांतील द्राव काढून टाकावयास पाहिजे, जलोदरांतील पाणी काढा-वयास पाहिजे व मर्सॅलिल (mersalyl) चिकित्सा द्यावयास पाहिजे. संपूर्ण जलोदर नाहीसे होईपर्यंत शस्त्रक्रिया पुढे ढकलण्याचे कारण नाही. काळजीपूर्वक

निवडलेल्या रोग्यांपैकी जवळ जवळ ५०% रोगी बरे होतात. पण शस्त्रक्रियेत जवळ जवळ १०% रोगी मरतात.

## हृत्ताल विकार

### (DISORDERS OF RATE AND RHYTHM)

ज्या ठिकाणीं महानीला उजव्या कर्णिकेत उघडतात त्या ठिकाणीं जे पेशींचे विशिष्ट पुंजक शिरानल-कर्णिक गांठ (The sino-atrial node) असतात तेथे हृदयाच्या स्पंदनाला सुरुवात होते. तेथून ते स्पंद (Waves of excitation) दोन्ही कर्णिकेत पसरतात. नंतर ते, दोन्ही कर्णिकामध्ये असणाऱ्या पडद्याच्या, पाठी-मागच्या व उजव्या कोपऱ्यांत असणाऱ्या कर्णिका-जवनीका गांठीच्या (atro-ventricular node) ठिकाणीं येतात. तेथून ते स्पंद हीजच्या जुड्यामधून (bundle of his) दोन्ही जवनीकांकडे जातात शिरानल-कर्णिकागांठीवर दोन प्रकारच्या मज्जातंतूंचा अधिकार चालतो. १. अनुकंपी मज्जातंतू : याला उत्तेजीत केल्यास हृदय जोराने चालते, व २. व्हेगस : याला उत्तेजीत केल्यास हृदय सावकाश चालते. नेहमी जी हृदयाच्या स्पंदांची सुरुवात होते, ती वर सांगितलेल्या ठिकाणीं होते. पण इतर ठिकाणीही स्पंद सुरु होतात. त्यामुळे हृत्ताल अनियमित होतो. यालाच अनियमित हृत्ताल (arrhythmia) म्हणतात.

## साधा हृत्स्पंदवेगवर्धन

### (SIMPLE TACHYCARDIA)

हेतु-हा साधा हृत्स्पंदवेगवर्धन विकार निरनिराळ्या कारणांनीं होतो. यांत व्यायाम, क्षोभ, ताप, चिरकारी संसर्ग, कंठस्थ पिंडांत वाजवीपेक्षां ज्यास्त स्त्राव निर्माण होणे, पंडुरोग, रक्तस्त्राव, चहा, कॉफी, तंबाखू, मद्य यांचे अतिसेवन किंवा थायरॉइडचा अर्क घेणे, वगैरे कारणे येतात.

लक्षणे-पूर्ण विश्रांति घेऊनही नाडीचा वेग मिनिटाला ९० ते १२८ इतका असतो. व व्यायाम घेतल्यावर तर १५० ते २०० पर्यंत जातो आणि परत नाडीला मूळ पदावर येण्यास दोन मिनिटापेक्षाही ज्यास्त वेग लागतो. कांहीत छातीत धडधडते व ते त्याला चांगले समजते. मानेतील उडणे (Throbbing) दिसून येते, चक्कर येते व कानांत आवाज येतात. छातीत घबराट (praccordial distress) किंवा वेदना होतात.

तपासल्यास-हृदयाची थोडी वृद्धि झाल्याचे दिसून येते. हृदयाच्या आकुंचनाचे-वेळीं, हृदाग्राचे ठिकाणीं किंवा हृदयाच्या रंद भागाचे ठिकाणीं (base) सौम्य आकुंचन विलापरव (soft systolic murmur) ऐकू येतो.

**चिकित्सा**—हृदयाचा एकादा रोग असल्याशिवाय (an organic lesion) डिजिटॅलिसचा उपयोग होत नाही. अमोनियम ब्रोमाइड ५ ते १० ग्रेन किंवा फेनोबा-बिटोन ३ ग्रेन दिवसांतून तीन वेळां द्यावे. याचा फार चांगला फायदा होतो. कारणांचा नीट तपास करावा. यक्ष्मा किंवा थायॅराईड स्त्रावाधिक्य असण्याचा संभव असतो.

## आयास संलक्षण, आयाम लक्षणमालिका

(THE EFFORT SYNDROME)

डा कॉस्टा संलक्षण, हृदय आधि (cardiac neurosis), मज्जातंतु परिवहन अवसन्नता (neuro-circulatory Asthenia).

हेतु—ही लक्षणमालिका पुष्कळवेळां युद्ध कालांत अर्धशिक्षित सैनिकांत दिसून येते. बिन-लष्करी लोकांत, स्त्रियांत ज्यास्त प्रमाणांत दिसून येते असें म्हटलें जाते. त्याच प्रमाणें मुलांतही दिसून येते. त्याच्या कारणांबद्दल निरनिराळीं मतें मांडली गेली आहेत. १. आधि (neurosis); २. चिरकारी पूतिदोष (chronic sepsis); ३. अतिधूम्रपान; ४. किरकोळ शरीर प्रकृति व फार आयास नुसत्या आयासामुळें हे होण्याची शक्यता नाही व ही लक्षणे, निरोगी माणसांत अतिश्रमामुळें होणाऱ्या लक्षणासारखीही नसतात. पुष्कळशा रोग्यांत भीतिची पार्श्व-भूमि (background of fear), चिंता, किंवा अनुपूर्ति आधि (compensation neurosis) व शरीर प्रकृतिही दुर्बल असते.

**लक्षणे**—रोगी सामान्यतः तरुण असून त्याची तक्रार म्हणजे श्वास लागणें (breathlessness), छातीत धडधड, थकवा, घाम येणें, अधिरता (nervousness), घेरी येणें, व वाम अधःस्तन वेदना (inframammary pain).

**तपासल्यास**—कोणत्याही रोगाचे चिन्ह दिसून येत नाही. शरीरप्रकृतिमान मात्र फार किरकोळ असते; हस्तपादांत वाहिकाप्रेरक आवेग (vasomotor spasms) येतात, त्यामुळें हात-पाय थंड किंवा निळसर-लाल दिसतात व खांक व हस्तपाद या ठिकाणीं फार प्रमाणांत घाम येतो. **हृदय** : हृदयस्पंद फार जोराचा असतो, पण सामान्यतः हृदयवृद्धि नसते. हृदयाचे ध्वनी नेहमीं सारखेच असतात. मण जर हृद-वेगवर्धन असेल तर प्रथम ध्वनी उच्चतर असतो. हृदाग्र किंवा हृदयाचा रुंद भाग या ठिकाणें मृदु आकुंचन विलाप (soft systolic murmur) ऐकूं येतो. विश्रांति कालीहीं नाडीचे प्रमाण ८० ते १०० असते. रक्तदाब नेहमीं एवढा असतो. आयास, सहिष्णुता (exercise tolerance) कमी झालेली असते. पण कांहीवेळां नेहमी सारखीही असते.

**व्यवच्छेदक निदान**—आमवात जन्य हृदयशोफ (rheumatic carditis) सुरवातीचा द्विदलपुटावरोध, अवटु विषाक्तता (Thyrototoxicosis) राजयक्ष्मा, फुफ्फुसावरण शोफ, हृच्छुल (angina pectoris), रक्ताल्पशर्करा (hypoglycaemia) व छष्म रुग्णता (malingering) यासारखे रोग वगळले पाहिजेत. काळजीपूर्वक घेतलेल्या रुग्णतिहासानें पुष्कळशा रोग्यांचे बरोबर निदान करता येते व लक्षणांवरून ते नक्की ठरतें.

**साध्यासाध्यता**—बहुधा असाध्य आहे. जवळ जवळ फक्त २५% सैनिक, लष्करी कामगिरीवर पाठविण्यालायक होतात. मानसिक दुर्बलता असलेले लोक कधीही उत्तम सैनिक होत नाहीत म्हणून मेडिकल बोर्डाने अशा लोकांना कधीही सैन्यांत दाखल करू नये.

**चिकित्सा**—जर अशा प्रकारचे लोक सैन्यांत दाखल करून घेतले तर, त्यांची स्थिती सुधारण्याचा प्रयत्न करावयास पाहिजे. यांची हृदच्छसन क्षमता (cardio-respiratory efficiency) वाढविण्या करितां, त्यांना योग्य प्रकारें क्रमवार वाढत जाणारे व्यायाम द्यावयास पाहिजेत. रोग्याला रोगाची योग्य कल्पना द्यावी व मनःरुग्णतंत्रिका (psychoneurotic) म्हणून त्यावर उपचार करावा.

## साधी हृदस्पंदगतिमंदता

(SIMPLE BRADYCARDIA)

**हेतु**—हृदस्पंदगतिमंदता ही विषमज्वर, इन्फ्ल्युएंझा यासारख्या कांही तीव्र सांसगिक रोगांच्या उपशमनांत (during convalescence) दिसून येते. त्याचप्रमाणे फार उपासमार, मज्जातंतूचा थकवा (nervous exhaustion), मस्तिष्क विद्रधि, अर्बुद किंवा रक्तस्राव, मस्तिष्कावरणशोफ (meningitis), सर्वांगिणघनशोथ (myxoedema), कामला, मूत्रविषमय रक्तता (uraemia), डिजिटॅलिस विषबाधा व कांहीं वेळां हृत्स्नायूची अपक्रांति यांत दिसून येते. कांहीं वेळां मध्यस्थानिका अर्बुदामुळें व्हेगस मज्जातंतूचा क्षोभ होऊन, हृत्स्पंदगतिमंदता होते. कांहीं वेळां शरीरक्रियात्मक हृत्स्पंदगतिमंदता ही किशोर अवस्था (adolescence), वृद्ध किंवा ऊंच व्यायामपटू (tall athletes) यांत दिसून येते.

**लक्षणें**—नाडीचा वेग मिनिटाला ४० ते ६० या दरम्यान असतो. विद्युत्-हृल्लेखावरून ((electrocardiogram) हृदतराय (heart-block) असल्याचे दिसून येत नाही.

**चिकित्सा**—कोणत्याही औषधोपचाराची जरूरी नसते. जे कारण असेल त्याचा इलाज करावा.

## अनियत नीलामुख स्पंद

(SINUS ARRHYTHMIA)

**हेतु**—अनियतनीलामुखस्पंद हा रोग कांहीं तरुणांत व कांहींत तीव्र तापातून उठल्यावर दिसून येतो. यांत हृदस्पंदाची प्रेरणा शिरा-कर्णिका गांठीत निर्माण होते.

**लक्षणें**—रोगी सामान्यतः तरुण असतो. यांत कोणतीही लक्षणें दिसून येत नाहीत. पण ज्यावेळीं रोग समजून येतो, त्यावेळीं हृदयांत फार मोठा बिघाड झाल्याचा भास होतो, नाडी उच्छ्वासांत सावकाश चालते व श्वासांत जलद चालते. पण हे मधुनमधुन होते, व रोग्याला श्वासोच्छ्वास सावकाश पण दीर्घ (deeply) करावयास सांगितला तरच समजून येते. ही अनियमितता (irregularity) व्यायामानंतर हृदय जलद चालावयास लागले कीं नाहिशी होते. जर विद्युत्-हृदलेख घेतला तर हा जो फरक दिसून येतो, तो हृदयाच्या प्रसरणच्या वेगांत होणाऱ्या फरकामुळे (variations in the length of diastole) होतो.

**चिकित्सा**—अनियतनीलामुखस्पंद रोगकारक नसल्यामुळे कोणत्याही औषधोपचाराची जरूरी नसते. पण हा हृदयाच्या कितीतरी रोगांत दिसून येतो.

## साधा आवेगयुक्त हृदस्पंदवेगवर्धन

(SIMPLE PARONYSMAL TACHYCARDIA)

**हेतु**—हृदस्पंदवेगवर्धनाचे जे आवेग येतात, त्यांची सुरवात कर्णिकेंतील नीलांच्या मुखांशीं न होतां, कर्णिकेंतच पण दुसऱ्या कोठें तरी होते ; व ठिकाणाहून निघालेले स्पंद एका पाठोपाठ येत राहातात. कांहींत हे आवेग गरोदरपणांत यावयास लागतात, तर कांहींत ते गरोदरपणांत कमी होतात. (remit during pregnancy)). श्रम, क्षोभ, पोटांतील वात, तंबाखू सेवन वगैरे मुळे आवेग येतात.

**लक्षणें**—मधुन मधुन छातींत धडधडत असल्याचे रोगी तक्रार करतो. त्याच-बरोबर भोंवळ, श्वास लागणें, छातीत घबराट ही लक्षणें असतात.

**तपासल्यास**—रोगी निस्तेज पण कांहींसा गात्रनीलिमा असलेला (eynosed) दिसतो व घाम सुटतो. हे स्पंद नियमित असतात, व रोग्याला निजवून ठेवला

तरी कमी होत नाहीत हृदयाच्या आकुंचनकालचा रक्तदाब नेहमीपेक्षा कमी असतो, व हृदयाचे विक्षेपण कार्यही त्या मानाने कमी चालते (out put is diminished). तीव्र प्रकारांत हृदय विस्तृत होते, फुफ्फुसशोध व पायावर सूज, त्याचप्रमाणे यकृतात रक्ताधिक्य (engorgment of the liver) या गोष्टी दिसून येतात. विद्युत्हृदलेख घेतल्यास त्यांत नियमित पण जलद होणारे स्पंद (rapid rhythm) दिसून येतात.

**व्यवच्छेदक निदान**—आवेग चटकन येणे व तितक्याच लवकर जाणे, व स्पंदाचा वेग, विश्रांति, व्यायाम किंवा शरिराची स्थिती बदलली तरी त्यांत फरक न होणे, यावरून हा रोग साध्या हृत्स्पंदवेगवर्धनापासून निराळा होतो, यकृतांतील रक्ताधिक्यामुळे उदरांतील रोगाचा भास होईल किंवा फुफ्फुसाच्या खालच्या भागांत दिसून येणाऱ्या चिन्हांवरून न्युमोनिया भासेल. पण पूर्ववृत्त, लक्षणें व विद्युत्हृदलेख यावरून निदान होते.

**उपद्रव**—आवेग कांहीं मिनिटांपासून तो एकदोन आठवड्यांपर्यंत राहातात, व मग एकाएकी थांबतात. कांहीं वेळां कांहीं काल अंधत्व व अपस्माराचे झटके (epileptiform convulsions) येतात. क्वचित या आवेगांत मृत्यू येतो.

**चिकित्सा**—रोग्याला निजवून ठेवावे. आवेग घालवण्यास खालील गोष्टी उपयोगी पडतात :—प्राणायाम करणे, खाली वाकून जोराने श्वासोच्छ्वास करणे, दोन्ही डोळ्यावर दाब देणे, हृदयस्थानी बर्फ चोळणे, पोटावर घट्ट पट्टा बांधणे घशांत बोटें घालून वांति काढणे वगैरे.

जर आवेग पुष्कळ काळ राहिला, हृत्साद होण्याची भीति असेल, वेशुद्धि (syncope) किंवा हृच्छूल वा पूर्वी असणारा हृदयाचा एकादा रोग वाढावयास लागला तर मात्र औषध योजना करावयास पाहिजे.

१. रोग्याला खाली वाकावयास सांगून, हात एकदम ताठ करावयास सांगावे.  
२. प्रथम उजव्या मातृकानीलामुखावर १० ते २० सेकंद जोराने दाब द्यावा. व नंतर तसेच डाव्या बाजूवर करावे. पण दोन्ही बाजूवर एकाच वेळीं दाब देऊं नये. वृद्ध रोग्यांत मात्र अशा तऱ्हेने दाब देताना विचार करावयास पाहिजे. कारण त्यामुळे मेंदूच्या रक्तवाहिनींतील रक्त गोंठण्याचा संभव असतो (cerebral thrombosis.)

मेथॅकोलीन क्लोराइड (methacholin chloride) १० ते २५ मि. ग्रॅमचे इंजेक्शन त्वचेखाली द्यावे. किंवा कार्बकॉलची २ मि. ग्रॅमची वडी पोटांत द्यावी. जर यांचेमुळे वांति, शौचास होणे किंवा मूर्च्छा आली,

तर अँट्रोपिन सल्फ.  $\frac{1}{400}$  ग्रेन चे इंजेक्शन शिरेंतून द्यावे. जर आवेग थांबले नाहीत तर क्विनडीन द्यावे.

क्विनडिन सल्फेट ४ ग्रेन. प्रत्येक दोन तासांनी एकंदर पांच वेळां द्यावे. अतिशय तीव्र प्रकारांत क्विनिडिनचे इंजेक्शन शिरेंतून द्यावे, किंवा क्विनिडीनचे इंजेक्शन स्नायूंतून द्यावे. जर रोग्याला पूर्वी डिजिटॅलिस दिलेले नसेल तर शिरेंतून डिजिटॅलिसचे इंजेक्शन द्यावे.

कांहीं रोग्यांत कॅम्फर मोनोब्रोमेटची ३ ग्रेनची गोळी किंवा खालील मिश्रकर उपयोगी पडते :—

R<sub>x</sub>

सोडा वाय कार्ब

ग्रेन १५

टिक्चर सांबूल

थेंब ३०

स्पिरिट क्लोरोफॉर्म

थेंब ७

इन्फ्यूजन जेनशन को-रेक्टिफिकेट

औंस १

१ औंस द्यावे.

पुढें हे आवेग येऊं नयेत म्हणून रोज ३ ग्रेन क्विनिडीन द्यावे.

### • पर्व हृत्स्पंदवेगवर्धन

(NODAL TACHYCARDIA)

अकालिक स्पंदाचे आवेग कर्णिका-जवनिका पर्वीत (A-V node) निर्माण होतात. त्यामुळें पुष्कळ वेळां कर्णिका व जवनिका यांचे एकाच वेळीं आकुंचन होतें. विद्युत्हृद्दल्लेखांत पी-आर अंतर कमी होते, तरंग उलटा असतो किंवा पी व आर तरंग एकमेकांत मिसळून जातात. वा पी तरंग, आर तरंगानंतर असतो. लक्षणें व चिकित्सा साधा आवेगमुक्त हृत्स्पंदवेगवर्धनासारखीच असते.

### • जवनीकीय हृत्स्पंदवेगवर्धन

(VENTRICULAR TACHYCARDIA)

हा क्वचित् दिसून येणारा असा रोग असून तो नियमित कालपूर्व जवनीकीय स्पंदामुळें होतो. जवनिका मिनिटाला १८० वेळां आकुंचन पावतात, तर कर्णिका साधारण ८० वेळा आकुंचन पावतात. हे सामान्यतः हृत्स्नायूची गंभीर विकृति हृत्स्नायुपोषकधमनी अवरुद्धता किंवा अति डिजिटॅलिस विषबाधेंत दिसून येते. याची लक्षणें पुष्कळशीं साधा आवेगयुक्त हृत्स्पंदवेगवर्धनाच्या प्रकारासारखीच असतात. पण जवनिकास्पंद थोडें अनियमित असतात.

**चिकित्सा**—दर २ तासांनी ५ ग्रेन क्विनिडीन या प्रमाणें २४ तासांत ४० ग्रेन



होईल इतके द्यावे. त्याचे ऐवजीं, जर रोग्याला गिळतां येत असेल, तर प्रोनेस्टिल (०.२५ ग्रॅम) ४ वड्या सुरवातीला व नंतर दर ५ ते ६ तासांनीं २ वड्या याप्रमाणें आवेग नांहिसे होईपर्यंत द्याव्या. तीव्र प्रकारांत, त्याचे शिरेतून इंजेक्शन फार सावकाश १ सी.सी. (१०० मि.ग्रॅ.)ला एक मिनिट याप्रमाणें १० सी.सी. पर्यंत द्यावे. इंजेक्शन देत असतांना दुसऱ्या हातावर रक्तदाब तपासावा; जर रक्तदाब फार खाली गेला, तर इंजेक्शन द्यावयाचे बंद करावे. प्रोनेस्टिलमुळें जवळजवळ ५० टक्के रोग्यांत स्पंद मूळपदावर येतात. डिजिटॅलिस मात्र देऊं नये.

### अकालिकस्पंद (अस्थानी स्पंद)

(PREMATURE SYSTOLES, ECTOPIC BEATS)

यांत नित्याच्या ठिकाणीं होणाऱ्या स्पंदोत्पत्तिवर, हृदयाच्या दुसऱ्या भागांत निर्माण होणारे स्पंद घुसडले जातात.

हेतू—अकालिक स्पंद निर्माण होण्याचे कारण म्हणजे कर्णिका, कर्णिका-जवनिक-पर्व किंवा जवनिका, हीं वाजवीपेक्षां जास्त चटकन उत्तेजित होणारी असतात. अकालिक स्पंद हे मध्यम वयाच्या माणसांत दिसून येतात व या रोग्यांत हृदयाच्या स्नायूंची अपक्रांति झालेली असते. तरूणांत हृदयाचा कोणताही विकार नसतांना, हे अकालिक स्पंद निर्माण होतात. हे अकालिक स्पंद अति तंबाखू सेवनाने, डिजिटॅलिस किंवा आकोनाईट देण्याने किंवा कोलर्गॅस विषबाधेमुळें होतात. जवळजवळ ७० टक्के रोग्यांत हे स्पंद जवनिकांपासून निघतात.

लक्षणें—कांहीं वेळां आपल्या हृदयाच्या कार्यांत कांहीं अनियमितता आहे याची रोग्याला कल्पनाहीं नसते, किंवा कांहीं वेळां आपल्या हृदयाचा एकादा ठोका चुकतो काहे, हे त्याला समजते; आणि ही गोष्ट विशेषतः रोगी निजला असतां जास्त चांगल्या रीतिनें समजून येते. छातींत धडधडते अशीही कांहीं वेळां त्याची तक्रार असते.

तपासल्य़ास—अकालिक स्पंदाला तेवढा जोर नसल्यामुळें, तो नाडीचा ठोका हाताला लागत नाहीं, किंवा लागलाच तर तो फार क्षीण असतो. हृदयाचे ठिकाणीं नल्लिकायंत्राने तपासलें, तर ज्यावेळीं नाडीचे ठोके हाताला लागत नाहीत, त्यावेळीं हे अकालिक व क्षीण स्पंद मात्र ऐकूं येतात. फक्त एखाद्याच वेळीं हा अकालिक स्पंद निर्माण होतो, किंवा कांहीं वेळां ते पुष्कळ वेळां निर्माण होतात व त्यामुळें हृदयांत फार मोठी अनियमितता (gross irregularity)

निर्माण होते. जर विद्युतहृदलेख घेतला तर त्यांत विशिष्ट चढउतार सून येतात. त्याचप्रमाणे हे अकालिक स्पंद कोठे निर्माण होतात ते पण मजून येते.

**व्यवच्छेदक निदान**—अकालिक स्पंद हा हृदंतराय (heart-block) व मंद कर्णिका कंप (slow atrial fibrillation), यापासून निराळा खविता आला पाहिजे. हृदंतरायमध्ये ज्यावेळीं हाताला नाडीचा ठोका लागत नाही, त्यावेळीं हृद्रागाचे ठिकाणीही नलिकायंत्रानें तपासल्यास तो ठोका कूं येत नाही. व्यायामानें अकालिक स्पंदाचे प्रमाण कमी होते किंवा जिबात नाहिसेही होतात. पण जर संथ कर्णिका स्पंद असेल, तर त्याचे निदान फक्त विद्युतहृदलेखानेंच करतां येते.

**साध्यासाध्यता**—अकालिक स्पंद जर तरुण वयांत असेल तर त्याची फिकीर करावयास नको. पण तोच जर वयाच्या मध्यानानंतर होत असेल, तर हृदयाच्या स्नायूंची अपक्रांति होत असल्याचीं खूण म्हणून समजावी.

**चिकित्सा**—तरुणांत असेल तर त्यांना ग्वाही द्यावी, कीं यांत काळजी करण्यासारखे कांहींच नाही. अशा रोग्यांनी तंबाखूचे सेवन वर्ज्य करावे. क्वेनिडिन ३ ग्रेन दिवसांतून तीन वेळां द्यावे. त्यामुळे हृदयाचे हे अकालिक स्पंद ताळद्यावर येतात. जर खरोखरच त्रास होत असेल, विशेषतः रात्रीं तर ते १० ग्रेन अमोनियम ब्रोमाइड दिवसांतून तीन वेळां द्यावे.

## कर्णिका कंप

(ATRIAL FIBRILLATION)

ज्यांत विशिष्ट प्रकारची किंचित झटक्याने कर्णिकांची आकुंचने होतात, पण त्यामानाने ज्वनिकांची आकुंचने अनियमित होतात, असा रोग.

**हेतु**—कर्णिका कंप हा पुष्कळ वेळां आमवात या रोगांत व कांहीं वेळां लोहितांगज्वर, घटसर्प, इन्फ्ल्युएंझा व न्युमोनिया या रोगांत होतो. पुष्कळ वेळां या बरोबर द्विदलपुटावरोधही असतो. उतारवयांत तो हृदय व फुफ्फुसे यांच्या अर्बुदांत दिसून येतो. त्याच प्रमाणे तो तुंगाक्ष गलगंड व रक्तदाब वाढणाऱ्या हृदयविकारांत (hypertensive heart disease) होतो.

**लक्षणें**—ज्या प्रमाणांत ज्वनिकांची आकुंचने होतात, त्याप्रमाणांत त्रास होतो. जर कर्णिका कंप फार मंद असेल, तर व्यक्तिनिष्ठ लक्षणें (subjective symptoms) दिसून येत नाही. पण जर ज्वनिका फार जलद आकुंचन पावत असल्या तर मात्र हृदीय क्षति—अपूर्ती व्हावयास लागते (cardiac decompensation ensues).

छातीत धडधडणे किंवा हृदयस्थानीं अस्वस्थता, श्वास व हातापायांना सूज वगैरे लक्षणे असतात.

**तपासल्यास**—ज्या प्रमाणांत हृत्साद असेल, त्या प्रमाणांत रोग्याला विश्रांति कालीं किंवा थोड्याही श्रमानें श्वास लागतो. ओठ किंवा कान यांचे ठिकाण नीलिमा दिसून येतो. **हृदय** :—**दर्शन**—हृदयाचे आकुंचन दिसून येते, व हृदयाखालच्या व बाहेरच्या बाजूस गेल्याचे दिसून येते. **स्पर्शन**—हृद्राग्राच्या ठिकाण हात ठेवल्यास हृद्राग छातीला जोरानें चाटून जात आहे असें भासते, व हृदयाच्या अनुशिथिलन स्पृश्यतरंग (diastolic thrill) हाताला प्रतीत होतात. पण कर्णिका कंप सुरू झाल्यावर मात्र नाहिसे होतात. **अंगुली ताडन**—हृदयाच्या आकार सर्व बाजूला वाढला असल्याचे समजून येते. **नलिका श्रवण**—हृद्राग्रा ठिकाणीं नलिकायंत्रांनं ऐकल्यास पहिला आवाज जोरानें (forcible) ऐकून येतो व जर द्विदलपुटावरोध असेल, तर आद्यअनुशिथिलन किंवा मध्यानुशिथिलन विलापवर (an early or mid-diastolic murmur) ऐकून येतो. द्विदलपुटावरोधाचा प्रकुंचनपूर्व विलापरव (praesystolic murmur), जर हृदयास सावकाश चालत असेल, तर कर्णिकाकंप निर्माण झाल्यावर नाहिसे होतो. स्पंद पूर्णपणें अनियमित असतात, व हृदयाच्या आकुंचनांतही सारखेपण नसतो. त्यामुळे जवनिंकांचे पुष्कळसे कंप नाडी पर्यंत पोहोचतही नाहीत. नाडी पूर्णपणें अनियमित असते, व नाडीचे प्रमाण जवनिंकांच्या आकुंचनाच्या मानाने कमी असते. त्यामुळे नाडी तपासून हृदयाच्या ठोक्यांचे प्रमाण ठरविणें साफ चुकीचे ठरते. फुफ्फुसे, यकृत व हातपाय या भागांत अशुद्ध रक्त सांखळते (Venous stasis) व शोथ होतो.

**व्यवच्छेदक निदान**—हृदय व नाडी तपासल्यास कर्णिकाकंपाचे निदान सहज करतां येते. पण मंद कर्णिकाकंप मात्र विद्युत हृदलेख घेतल्या शिवाय अकालिक स्पंदापासून (premature systole) निराळा दाखविणें कठीण असते.

**उपद्रव**—कर्णिका कंपाचे आवेग येतात व मधुन मधुन अचानकपणें हृदयाचे नेहमीचे स्पंद (normal rhythm) सुरू होतात. दुसऱ्या कांढा रोग्यांत कितीही औषधोपचार करा खूप दिवस कर्णिका कंप तसाच चालू राहातो, किंवा कांहींत या औषधोपचारानें हृदयाचे स्पंदन चटकन मूळ पदावर येते. उपद्रवांत रक्ताधिक्य असलेला हृत्साह (congestive heart failure) शरिरांत कोठेतरी रक्तशल्य (embolus) निर्माण होते, हे विशेषतः क्विनिडीन देऊन हृदयस्पंद मूळ पदांवर आल्यावर होते. डाव्या कर्णिकेंतील रक्ताच्या गांठींतील लहानसर तुकडा सुटून ते शल्य हात किंवा पाय यांच्या मुख्य धमनींत अडक

जाते. त्यामुळे त्या भागाच्या रक्ताच्या पुरवठ्याला अडथळा होतो. मग त्याठिकाणी वेदना होतात, तो भाग हाताला थंड लागतो, काळा निळा पडतो व शेवटी त्या भागाचा कोथ होतो.

**साध्यासाध्यता**—रोग फार गंभीर आहे. पण कर्णिका कंप होऊन ही रोगी दहा दहा वर्षे जगल्याची उदाहरणे आहेत.

**चिकित्सा**—डिजिटॅलिस जितक्या प्रमाणांत द्यावयास पाहिजे तितक्या प्रमाणांत ते दिले जात नाही. त्यामुळे त्याचा व्हावयास पाहिजे तेवढा उपयोग होत नाही. जर हृदाग्राचे स्पंद (apex beat) शंभराच्या वर असतील किंवा हृत्सादाची लक्षणे दिसत असतील, तर रोग्याला निजवून ठेवावा, त्याला पूर्ण विश्रांति द्यावी. पूर्ण परिणाम होईल इतके डिजिटॅलिस द्यावयास पाहिजे. सर्वसाधारण वजनाच्या रोग्याला पूर्ण परिणाम होण्याकरिता  $\frac{3}{4}$  औंस टिक्चर डिजिटॅलिसची जरूरी असते. औषध सहा सहा तासापेक्षां लौकर देऊं नये. याकरितां टिक्चर डिजिटॅलिसचे ४० थेंब दर ६।६ तासांनीं चार वेळां द्यावे. नंतर ३० थेंब दर सहा तासांनीं, जितके टिक्चर डिजिटॅलिस द्यावयास पाहिजे असेल तितके होईपर्यंत द्यावे. यावेळे पर्यंत हृदाग्राचे ठोके ८० ते ९० पर्यंत येतात. नंतर दोन दिवस डिजिटॅलिस देऊं नये. मग २० थेंब दिवसांतून तीन वेळां द्यावे, व हृदयाचे ठोके ७० ते ८० या दरम्यान ठेवण्याकरितां किती डिजिटॅलिस द्यावयास पाहिजे, ते ठरवावे व ती मात्रा द्यावी. जर डिजिटॅलिस वाजवीपेक्षां जास्त दिले गेले तर त्याचे दोषयुक्त परिणाम दिसून येतात. हे परिणाम म्हणजे हृदय वाजवीपेक्षा हळू चालणें (६० पेक्षां कमी), स्पंदाचे द्वित (coupling of beats), मूत्राची उत्पत्ती कमी होणें, वांति वगैरे लक्षणे दिसून येतात. जर औषधोपचाराच्या सुरवातीलाच वांति सुरू झाली तर ती डिजिटॅलिसमुळे नव्हे तर जठराच्या अंतःत्वचेत रक्ताधिक्य झाल्यामुळे होय असे समजावे. ज्यावेळीं डिजिटॅलिस फार मोठ्या प्रमाणावर द्यावे लागते त्यावेळीं मूत्राची उत्पत्ती किती प्रमाणांत होते ते तपासावे.

टिक्चर डिजिटॅलिसपेक्षां डिगॉग्झिन (Digoxin) किंवा डिजिटॉक्झिन (Digitoxin) जास्त चांगले. त्यांतल्यात्यांत डिगॉग्झिन् जास्त चांगले. कारण त्याची क्रिया लवकर होते व ते शरिरांतून लौकर बाहेर पडत असल्यामुळे, जरी वाजवीपेक्षां जास्त मात्रा दिली गेली, तरी त्याची विषालक्षा (tonicity) फार काळ टिकत नाही. ही औषधे देण्याची पद्धत.

**डिगॉग्झिन**—सुरवातीला २ मि. ग्रॅम व नंतर दर दोन तासांनीं ०.२५ मि. ग्रॅम शरिरांत औषधांची संपृक्तता होईपर्यंत द्यावे.

**डिजिटॉक्झिन**—सुरवातीला ०.६ मि. ग्रॅम व नंतर प्रत्येक दोन तासांनीं ०.२ मि. ग्रॅम शरीरांत औषधाची संपृक्तता होईपर्यंत द्यावे. त्यानंतर औषधाचा परिणाम कायम राहाण्याकरितां म्हणून ०.२५ मि. ग्रॅम दिवसांतून एकदां द्यावे.

जर ताबडतोब इलाज व्हावयास पाहिजे असेल, तर डिगाॅग्लिन रक्तातून द्यावे. ज्यावेळीं डिजिटॅलिस रक्तातून द्यावे लागते, त्यावेळीं फार काळजी घ्यावयास पाहिजे. जर पूर्वी दोन आठवड्यांत डिजिटॅलिस दिले गेले आहे किंवा नाही हे माहीत नसेल तर डिजिटॅलिसचा पूर्ण परिणाम होण्याकरितां (Digitalization) जेवढी मात्रा द्यावयास पाहिजे, तितकी मात्रा देऊ नये. त्याचप्रमाणें इंजेक्शन फार सावकाश द्यावे.

**डिगाॅग्लिन**—१ ते १.५ मि. ग्रॅम रक्तातून द्यावे. तीन ते चार तासांत ०.५ मि. ग्रॅम द्यावे, व या औषधाचा पूर्ण परिणाम होईपर्यंत दर तीन तासांनी ०.२५ द्यावे. याचा परिणाम १ ते २ तासांत होतो, व ७ ते १० दिवस टिकतो. बाजारांत ०.५ मि. ग्रॅमच्या कुप्या मिळतात. जे अतिशय आजारी असतात (In desperate cases) त्यांना  $\frac{3}{8}$  ग्रॅन स्ट्रॉफॅन्थिन् शिरेतून द्यावे.

**क्विनिडिन**—सर्व रोग्यांत क्विनिडिनचा उपयोग हृदय ताळ्यावर येण्याकरितां होत नाही. कांही ठराविक रोग्यांत होतो. पण ज्या रोग्यांत हृदयाची अपक्रांति, हृत्साद किंवा हृदंतराय असेल अशांना देऊ नये. ज्यांत हा रोग सदाहशोफयुक्त, व नुकताच सुरू झाला आहे किंवा रोगाबरोबर कंठस्थपिंडाचे स्नावाधिक्य असते, अशा रोग्यांत फार चांगला उपयोग होतो. डिजिटॅलिस व क्विनिडिन एकदम बरोबर देऊ नये.

सुरवातीला जिलेटिन कॅप्सूलमधून ३ ग्रॅन क्विनिडीन द्यावे. जर कांहीं वाईट परिणाम झाला नाही. उदा. घाम सुटणें, मळमळ, वांति, पोटांत दुखणें, अतिसार, दृष्टि मंदावणें, तीव्र शिरःशूल वगैरे, तर पहिल्या दिवशीं ३ ग्रॅन दर दोन तासांनी सहा वेळां द्यावे. जर हृदय मूळ पदावर आले नाही, तर दुसऱ्या दिवशीं ६ ग्रॅन दर दोन तासांनी ६ वेळां द्यावे. याचा उपयोग झाला नाही, तर तिसऱ्या दिवशीं ६ ग्रॅन दर दोन तासांनी ६ वेळां द्यावे. याचा जर उपयोग झाला नाही तर, चौथ्या दिवशीं ९ ग्रॅन दर दोन तासांनी द्यावे. प्रत्येक मात्रा देतांना नाडी व हृदय तपासावे. वर सांगितल्याप्रमाणें औषध दिल्यास एक दोन दिवसांत हृदय मूळ पदावर येते. जर अशा प्रमाणांत

चार दिवस देऊनही जर उपयोग झाला नाही तर क्विनिडीन पुढे चालू ठेवण्यांत फायदा नाही. जर हृदय मूळ पदावर आले, तर रोज ५ ग्रॅन याप्रमाणे पुष्कळ दिवस द्यावयास पाहिजे. जर धमनीत रक्त गोठले (arterial embolism) तर ताबडतोब शस्त्रक्रिया करून गांठ काढून टाकावी.

## कर्णिकासंपंदाधिक्य

(ATRIAL FLUTTER)

ज्यांत विशिष्ट प्रकारचे जलद व नियमित असे कर्णिकांचे आकुंचन होत असून, याचबरोबर हृदंतराय असतो, असा रोग.

हेतु—कर्णिका स्पंदाधिक्य हे पुष्कळ वेळां हृदयाच्या स्नायूंची अपक्रांति व धमनिकोषकाठिण्य (arteriosclerosis) यांत, व क्वचित वेळां सांसर्गिक रोग किंवा अवटुविषाक्तता (thyrotoxicosis) याबरोबर दिसून येत.

संप्राप्ति—यांत दर मिनिटाला कर्णिकांचे स्पंदन २०० ते ३०० वेळां होते तर जवनिकांचे सुमारे १५० वेळां होते.

लक्षणें—सामान्यतः रोगी आयुष्याचा मध्यकाळ उलटलेला असतो. रोग विशेषतः पुरुषांत दिसून येतो. रोगी मधून मधून छातींत धडधडत असल्याचे पूर्ववृत्त देतो. हे छातींत धडधडणें जितके अचानक सुरू होते, तितकेच अचानक बंद होत असल्याचे सांगतो. पण आतांचे धडधडणें मात्र पुष्कळ काळ राहिल्याचे सांगेल.

तपासल्यास—हृदय विस्तृत झाल्याचे व रोहिण्या जाड झाल्याचे समजून येते. पुटविकार असतो किंवा नसतो ही. नाडी किंवा हृदाग्राचे ठिकाणीं तपासल्यास ठोके १२० ते १५० असून. ते नियमित आहेत हे समजून येते व जरी शरिराची स्थिती बदलली किंवा व्यायाम घेतला तरी त्यांत फरक पडत नाही. जर विद्युतहृदलेख घेतला तर त्यांत नियमितपणें परत परत घुमटाकृति फलाटा दिसून येतात.

व्यवच्छेदक निदान—जर विद्युतहृदलेख घेतला तर कर्णिकासंपंदाधिक्य व साधा आवेगयुक्त हृत्स्पंद वेगवर्धन यांतील फरक समजून येतो. • जर स्पंदाधिक्यांत (flutter) जवनिकेचे स्पंद अनियमित येत असतील, तर कर्णिका कंप रोग असल्याचा भाम होईल. पण स्पंदाधिक्यांत थोडा जरी व्यायाम घेतला तरी जवनिकांचे स्पंद नियमित होतात. पण कर्णिकाकंपांत तसें होत नाही.

उपद्रव—याचे आवेग येतात किंवा रोग ८।१० वर्षेही राहातो. कांहीं वेळां कर्णिकांच्या स्पंदा एवढें जवनिकांचे स्पंदही सुरू होतात. जर अशी परिस्थिती

झाली तर रोग्याची शुद्ध हरपते व जर चिकित्सेनें ताबडतोब हृदंत्तराय निर्माण केला नाही, तर रोगी मरण्याचा संभव असतो. या रोगांत उपद्रव म्हणून रक्ताधिज्य हृत्साद होण्याचा संभव असतो.

**साध्यासाध्यता**—नेहमींच गंभीर असते. पण हृदयाच्या स्नायूच्या परिस्थितीवर अवलंबून राहिल.

**चिकित्सा**—रोग्याला पूर्ण विश्रांती द्यावी. त्याला निजून ठेवावा. ज्याप्रमाणें कर्णिका कंपामध्ये डिजिटॅलिस दिले जाते, त्याप्रमाणें द्यावे. याच्यामुळे कर्णिका-स्पंदाधिकाचे कर्णिकाकंपांत रूपांतर होते. नंतर डिजिटॅलिस बंद केल्यावर हृदयाचे स्पंद मूळ पदावर येतात. जर डिजिटॅलिस चालत नसेल, तर २० ग्रॅन स्ट्रोफॅनथिन शिरेंतून द्यावे. याचेमुळे कर्णिकाकंपांत न शिरतां एकदमच हृदयाचे स्पंद मूळपदावर येतात.

**क्विनिडीन सल्फेट**—जोपर्यंत रोग्यांत डिजिटॅलिसची संपृक्तता झालेली नाही (fully digitalized) तोपर्यंत क्विनिडीन देऊं नये. कारण त्यामुळे कर्णिकांच्या स्पंदांचे प्रमाण कमी होते पण ज्वनिकांच्या स्पंदांचे प्रमाण कमी न झाल्यामुळे कर्णिका व ज्वनिका यांच्या पूर्वीच्या स्पंदाच्या प्रमाणांत फरक पडतो. जर पुरेपूर डिजिटॅलिस दिले गेले, तर रोगी कर्णिका कंपांत तरी जातो किंवा स्पंद मूळ पदावर तरी येतात. क्विनिडीनचा उपयोग कर्णिकाकंपांतून स्पंद मूळ पदावर आणण्यास होतो. याकरितां क्विनिडीन ३ ते ६ ग्रॅन दिवसांतून तीन ते चार वेळां द्यावे.

## हृदंत्तराय

### (HEART-BLOCK)

मोठ्या नीलांच्या तोंडांशीं उत्पन्न झालेल्या स्पंदाला हृदयांत असणाऱ्या विशिष्ट स्नायूंतून पुढें जाण्यास अडथळा झाल्यामुळे होणारी परिस्थिती यांत पुढील प्रकार येतात ;—१. नीलामुख-कर्णिका अंतराय (sino-atrial block) २. कर्णिका-ज्वनिका अंतराय (Atrio-Ventricular block), ३. आर्बोराय ब्लेशन अंतराय (Abborisation block).

**हेतु-गर्भज** हृदंत्तराय (congenital heart-block)—हृदयांत दोष राहिल्यामुळे उदा. दोन ज्वनिकांमधील पडद्याची अपूर्ण घडण (patent interventricular septum). यामुळे स्पंद वाहक जुडग्याला (bundle of his) अडथळा होतो.

जन्मानंतर होणाऱ्या हृदंत्तरायला उपाजित (acquired) म्हणतात. त्याची कारणे म्हणजे आमवात, घटसर्प, इन्फ्ल्युएंझा, न्यूमोनिया व विषमज्वर, लोहितांगज्वर वगैरे रोगांमुळे हृदयांत होणारी प्रदाहयुक्त विकृति (inflammatory

lesion) किंवा विशेषतः फिरंग रोगांमुळे झालेली अपक्रान्ति त्याचप्रमाणे डिजिटॅलिस, स्ट्रोफॅन्थिन, स्क्विल्स (squills) किंवा क्विनिडीन यांची वाजवीपेक्षा जास्त मात्रा, हीं आहेत. शिवाय कांहींत गमा, अर्बुद, सद्रव ग्रंथी (cyst) किंवा तांतवधातू निर्माण झाल्यामुळेही होतो.

### नीलामुख-कर्णिका अंतराय

(SINO-ATRIAL BLOCK)

कांहीवेळां नीलांच्या मुखाशीं निर्माण झालेला स्पंद कर्णिकांपर्यंत पोहोचत नाही व त्यामुळे कर्णिकांत स्पंद निर्माण होत नाही. त्यामुळे संपूर्ण हृदयाचा एक ठोकाच चुकतो, पण नंतरचा स्पंद मात्र वेळेवर निर्माण होतो. ज्यावेळीं हृदय फार हळू चालत असते अशा वेळीं जवनिका आपलाच एकादा स्पंद मध्येच घुसडून देतात. पुष्कळ वेळां डिजिटॅलिस, मनोविकार यांनी व्हेगस मज्जातंतू ज्यास्त उत्तेजित झाल्यामुळे होते. विद्युत्हृद्दलेखामधील पी आर टी लाटेचा चुकत असलेल्या नाडी स्पंदाबरोबर होत असलेल्या अभावाने या अंतरायचा कर्णिका-जवनिका अंतरायापासून व्यवच्छेद करता येतो. याला विशेष वैद्यकीय महत्त्व आहे असें नव्हे. पण जर एकेक स्पंद सोडून पण नियमित होत असेल तर नाडी फार सावकाश-मिनिटाला ३० चालते.

पुष्कळ वेळां व्यायाम घेतल्यास नाडीचा वेग दुप्पट होतो, किंवा विकार फार दिवसांचा नसेल तर एक औंस पाण्यांत  $\frac{1}{2}$  ग्रॅन अॅट्रोपिन सल्फेट टाकून दिवसांतून तीन वेळां दिल्यास हृदयाचे स्पंद मूळ पदावर येतात.

### कर्णिका-जवनिका अंतराय

(ATRIO-VENTRICULAR BLOCK)

कर्णिकेंत निर्माण झालेला स्पंद जवनिकेंत नेला जात नाही, त्याला कोठेंतरी अडथळा होतो. याच्या ४ अवस्था (grades) दिसून येतात.

**पहिली अवस्था**—ही अगदी सुरवातीची अवस्था. ही अवस्था जर विद्युत्हृद्दलेख घेतला तरच समजून येते. यांत विद्युत्हृद्दलेखामधील लाटेंतील पी आर चे अंतर नेहमीच्या  $\frac{1}{2}$  सेकंदापेक्षां जास्त असते. **दुसरी अवस्था**—कांहीं वेळां कर्णिकेंत निर्माण झालेला स्पंद जवनिकेंत पोहोचू शकत नाही. **तिसरी अवस्था**—यांत नियमितपणें कर्णिकेंत निर्माण झालेला स्पंद जवनिकेंत पोहोचत नाही. उदा. जवनिकेचा दर चौथा स्पंद बेपत्ता असतो. याला ४ : ३ अंतराय म्हणतात. अशाच तऱ्हेचे ३ : २ किंवा २ : १ असेही अंतराय दिसून येतात. **चौथी अवस्था**—यांत कर्णिका व जवनिका यांच्या



स्पंदान्त परस्परांशी कांहीही संबंध असत नाही. यांत जवनिकेतच नियमित स्पंद निर्माण होतात व ते मिनिटाला ३० ते ४० असतात. विद्युतहृदलेखानें या चारही अवस्थांचे निदान करतां येते.

**लक्षणें**—पुष्कळ वेळां रोग्याला आपल्या हृदयांत कांहीं गडबड आहे याची कल्पनाही नसते. पण फार मोठ्या प्रमाणांत तीव्र प्रकारचा हृदंतराय असेल, तर मात्र लक्षणें दिसून येतात. जर कर्णिकेंतील स्पंद जवनिकेत पोहोंचू शकत नाहीं व त्याच वेळीं जर जवनिकेने आपला स्वतंत्र स्पंद निर्माण केला नाहीं, तर रोग्याला वारंवार मूर्च्छा येते (Adams-stokes syndrome). या मूर्च्छा आकस्मिकपणें येतात व त्यावेळीं चेहरा व हात आंकडी आल्यासारखे होतात. पण यांत जीभ चावली जात नाहीं, व नकळत लघवीही होत नाहीं रोगी निस्तेज असून, खालीं पडतो, व नंतर तो निळा पडतो. छिन्नश्वास असतो (stertorous breathing). जर जवनिका स्पंद पावावयास लागली नाही तर, मृत्यू येण्याचा संभव असतो.

**तपासल्यास**—जर हृदाग्राचे ठिकाणीं नलिका यंत्राने तपासले, तर ज्यावेळीं हाताला नाडी लागत नाही, त्याचवेळीं हृदाग्राचे ठिकाणीं स्पंदही ऐकूं येत नाही. जर पूर्ण हृदंतराय असेल (complete heart-block) तर जवनिकेचे स्पंद मिनिटाला ४० पेक्षांही कमी असतात. जितक्या प्रमाणांत कर्णिकांत स्पंद निर्माण होतात, त्याच प्रमाणांत, ग्रीवाशिरां (jugular vein) उडत असलेली दिसून येते, व हे शिरेचे उडणें, नाडीच्या किंवा जवनिकेच्या स्पंदापेक्षां किती तरी जास्ती असते.

**व्यवच्छेदक निदान**—हृदंतराय हा क्षीण अकालिक स्पंदापासून (feeble premature systoles) निराळा करतां आला पाहिजे. हृदंतरायमध्ये ज्यावेळीं हाताला नाडी लागत नाहीं, त्याच वेळीं हृदाग्राचे ठिकाणीं नलिका-श्रवणानें स्पंद ऐकूं येत नाही. पण क्षीण अकालिक स्पंदान्त तसें नसते. जर हृदंतरायचे २ : १ प्रमाण असेल व अशावेळीं एमिल नैट्राइट हुंगावयास दिलें तर नाडीचा वेग द्रुष्ट होतो, पण पुढें मूळ पदावर येतो. ही गोष्ट हृत्स्पंद गतिमंदता यांत होत नाही. पूर्ण हृदंतरायमध्ये व्यायामानें, एमिल नैट्राइटच्या हुंगण्याने किंवा अॅट्रोपिन सल्फेटचे इंजेक्शन दिलें असतां जवनिकेच्या स्पंदांच्या प्रमाणांत कांहीही फरक होत नाहीं.

**उपद्रव**—जर हृदंतराय हा तरुणांत, तीव्र तापांत किंवा त्यांतून उठल्यावर निर्माण झाला असेल तर तो थोड्यांच दिवसांत नाहिसा होतो. पण जर अपक्रांतिमुळें झाला असेल तर मात्र तो कायमचा राहण्याचा संभव असतो.

पूर्ण हृदंतरायच्या सुरवातीला “स्टोक्स अँडम लक्षण मालिका” होण्याची भीति असते.

**साध्यासाध्यता**—हृदंतराय म्हटला म्हणजे त्यांत हृत्स्नायूंचा कांहींतरी दोष असलाच पाहिजे. जर शोफजन्य असेल, तर तात्पुरता असतो, तर अपक्रांति-जन्य असेल तर कायमचा राहातो. जर यांत ‘स्टोक्स अँडम लक्षणमालिका’ निर्माण झाली तर मात्र रोग्याला धोका असतो.

**चिकित्सा**—जर सांसर्गिक रोगांत हृदंतराय निर्माण झाला, तर रोग्याला पूर्ण विश्र्वांति द्यावी. हृदयाचे स्पंद मूळ पदांवर येईपर्यंत किंवा हृदंतराय आतां कायमचा राहाणार असें ठरेंपर्यंत रोग्याला निजवून ठेवावा. जर फिरंग रोगाचा संशय असेल तर वासरमनची निश्चिती पहावी. असल्यास त्यावर इलाज करावा. स्टोक्स अँडमच्या झटक्यांकरितां ताबडतोब  $\frac{1}{2}$  सी.सी. अँड्रिनलीन हैड्रोक्लोराइडचे इंजेक्शन त्वचेखालीं द्यावे. नंतर  $\frac{1}{2}$  ग्रॅम एफिड्रिन सल्फेटची वडी दिवसांतून तीन वेळां पोटांत घ्यावी. किंवा आयसोप्रेनॅलिन सल्फेट (isoprenaline sulphate) १० मि. ग्रॅमची वडी जिभेखाली धरावयास द्यावी. जर हृदय थांबले असेल तर, १. हृदयांत  $\frac{1}{2}$  ते १ सी.सी. अँड्रिनलीन हैड्रोक्लोराइडचे इंजेक्शन द्यावे. २. हृदयस्थानीं मालीश करावे. याकरितां मिनिटाला ६० वेळां उरोस्थीच्या खालच्या भागावर दाब द्यावा. ३. रोग्याच्या तोंडांत तोंड घालून श्वासोच्छ्वास करावा (mouth to mouth Ventilation).

जर औषधीय चिकित्सेने सुधारणा न होणारा, कायमचा हृदंतराय निर्माण झाला असेल, तर विद्युत् गति निर्मात्याचा (electrical Pacemakes) उपयोग करावा. याचे कितीतरी प्रकार आहेत. यांत विद्युद्रग्र कॅथेटर (electrode catheter) गलशिरेमधून उजव्या जननिकेंत घालतात. त्याचें टोक उजव्या जवनिकेच्या टोंकाच्या स्नायूंत घुसवतात. घन विद्युद्रग्र छातीच्या भितीच्या अधस्त्वक् पेशीजालांत घुसवतात. दोन्हीही विद्युद्रग्रें बाह्य गति निर्मात्याला (external pacemaker) जोडतात. याला मर्क्युरी बॅटरीकडून शक्ति मिळते. याचे कडून दर मिनिटाला ६५ ते ७५ आवेग मिळतील अशा प्रकारे लावलेला असतो. रोग्याकडून विद्युत् कॅथेटर हालवला जाण्याची शक्यता असते. गतिनिर्मात्याचे आयुष्य साधारणपणें एक वर्षाचे असतें.

## पूलिका-शाखा अंतराय

(BUNDLE-BRANCH BLOCK)

यांत हीजच्या पूलिकेच्या, उजव्या किंवा डाव्या जवनिकेकडे जाणाऱ्या शाखेमधून स्पंदवहनाला विलंब लागतो. ही स्थिति विद्युत्हल्लेखानेच जाणतां येते. वाम पूलिकाशाखा अंतरायामध्ये प्रथम हृदयध्वनि खंडित असतो. (split first sound) व दक्षिण पूलिकाशाखा अंतरायामध्ये द्वितिय हृदयध्वनी खंडित असतो. ही फार गंभीर स्थिति आहे. याच्या निदानापासून तीन वर्षांचे आंत रोग्याला मृत्यू येतो, पण याची साध्यासाध्यता याचेबरोबर असणाऱ्या हृद्रोगावर अवलंबून असते. जर रोगी धडधाकट असेल तर दक्षिण पूलिका-शाखा अंतराय ही तितकीशी गंभीर वाव नव्हे.

## वुल्फ-पार्किनसन-व्हाईट लक्षणमालिका

(THE WOLFF-PARKINSON-WHITE SYNDROME)

हा विकार प्रथम पूलिका शाखा अंतराय म्हणून वर्णिला गेला. पण आतां तो "त्वरित संवहन" (accelerated conduction) यामुळे होतो असें धरलें जाते. याचा अर्थ स्पंद चेतना कर्णिके मधून जवनिकेत जात असतानां तिला वेळ लागण्या ऐवजी ती फार त्वरित नेली जाते. ही स्पंद चेतना कर्णिकेकडून जवनिकेकडे जातांना अनियमित मार्गाने जाते. त्याला केंट यानें 'दक्षिण पार्श्व पूलिका' (right lateral bundle) असें नांव दिले. यामार्गामुळे स्पंद चेतना डाव्या जवनिकेत पोहोचण्यापूर्वीच उजव्या जवनिकेत पोहोचते. याचे ऐवजी स्पंद चेतना नेहमीच्याच मार्गे कर्णिकेपासून जवनिकेकडे जाते पण कर्णिका-जवनिका पर्वामधून (Through the A-Vnode) जात असतानां मात्र ती त्वरित नेली जाते. वुल्फ-पार्किनसन-व्हाईट लक्षणमालिकेची वैशिष्ट्ये विद्युत्हल्लेखनानें (electrocardiographically) पुढील प्रमाणें दाखविता येतील. १. पी. आर. मध्यावकाश (P-R interval) कमी होतो. सामान्यतः ०.१२ सेकंद किंवा त्याही पेक्षा कमी असतो. २. क्यू आर एस संश्लिष्ट रुंदावते (widening of the QRS complex.) पी. एस. मध्यावकाश नेहमी एवढा असतो. ३. क्यू आर एस संश्लिष्ट दिशेंत फरक होतो. उजव्या किंवा डाव्या अक्षचे विपथन असते. ४. एस-टी खंड व टी लहरी यांत फरक. ५. आवेगयुक्त अधिजवनिका हृस्पंदवेगवर्धक (Paroxysmal supraventricular tachycardia), अतिरिक्त प्रकुंचन (atrial extrasystoles) कर्णिका स्पंदाधिक्य किंवा कंप (atrial flutter or fibrillation).

लक्षणें-जवळ जवळ ५०% रोग्यांत आवेगयुक्त हृस्पंदवेगवर्धक निर्माण होतो.

हे विशेषतः व्यायामा नंतर होते. हा साधारणतः वयाच्या तिसीच्या आंत दिसून येतो व स्त्रियांपेक्षां पुरुषांत ज्यास्त प्रमाणांत दिसून येतो. सामान्यतः रोग सुदम्य आहे. पण क्वचित् एकाएकी मृत्यू येण्याचा संभव असतो.

**चिकित्सा**—क्विनिडिनची ५ ग्रेन मात्रा पोटांत दिल्यास फार चटकन व नाट्यपूर्ण फरक होतो. पुढें अनुरक्षणमात्रा म्हणून (maintenance dose) रोज ३ ग्रेन क्विनिडिन द्यावयास पाहिजे.

### प्रशाखीभवन अंतराय

(ARBORISATION BLOCK)

पुरकिजच्या तंतूच्या सीमांत अधो अंतःकला शाखांमधून (subendothelial divisions) स्पंद चांगल्या प्रकारें पुढें जाऊं शकत नाहींत. हा विकार फक्त विद्युतहृल्लेखानेंच ओळखता येतो. रोग असाध्य आहे.

### तृतीयक स्पंद

(PULSUS ALTERNANS)

**व्याख्या**—ज्वनिकांची एक सोडून एक जोराची व क्षीण आकुंचनें.

**हेतु**—हा रोग म्हणजे हृदयाच्या स्नायूंची अपक्रांति झाल्याचे द्योतक होय. कारण हृदय फार ताणाखाली कष्टानें काम करीत असते. हें कांही वेळां डिजिटलिसची वाजवीपेक्षां फार मोठी मात्रा दिल्यासही होतें.

**लक्षणें**—तृतीयक स्पंद हा विकार नुसत्या बोटांनीं जाणणें फार कठिण असते. पण बहिःप्रकोष्ठिका धमनी अनुरेखणांत (A radial tracing) सामान्यतः नियमित असणारे, एका पाठोपाठ जोराचे व क्षीण असे ठोके दिसून येतात. जर परिश्रवण पद्धतीने (Auscultatory method) रक्तदाब तपासला तर उच्चदाबांत फक्त (at higher pressure) एक सोडून एक ठोकें ऐकूं येतात. पण खरी पिशवींतील दाब कमी केल्यास, प्रत्येक ठोका ऐकूं येतो. जरी बहिःप्रकोष्ठिका धमनीच्या अनुरेखणांत एका पाठोपाठचे जोराचे व क्षीण असे ठोके दिसून येत असले, तरी विद्युत हृल्लेखांत प्रत्येक आर् लाट (R wave) ही सारख्या ऊंचीची दिसून येते. जर नाडीचे प्रमाण नेहमी एवढे असेल, तर रोग गंभीर होय. पण जर आवेगयुक्त हृत्स्पंदवेग-वर्धनांत किंवा डिजिटलिसमुळें असेल, तर तो तितकासा गंभीर नसतो.

### विरोधाभासी नाडी

(PULSUS PARADOXUS)

**व्याख्या**—ज्यांत, श्वासांत नाडी क्षीण होते व उच्छ्वासांत जोरांने चालते असा रोग.

हेतु-विरोधाभासी नाडी ही पुष्कळवेळां, मध्यस्थानिका-हृदयावरणशोफ (mediastinoh-pericarditis) व रसभृत-हृदयावरण यांत दिसून येते व हे होण्याचे कारण अशा रीतिने सांगता येईल, कीं श्वासात (inspiration) फुफ्फुसाचे मूळ खालचे बाजूस जाते व त्याबरोबर हृदयही खालच्या बाजूस नेले जाते. पण जर हृदय संसक्तिमुळे बांधले गेले असेल किंवा रसभृत हृदयावरणामुळे दाबले गेले असेल, तर ते श्वासांत वरून व खालून, दोन्ही बाजूनीं ओढले जाते. त्यामुळे ऊर्ध्व व अधोमहा-निलांची मुखें कांही प्रमाणांत तरी अवरुद्ध होतात. व मग त्यामधून होणारा रक्ताचा पुरवठा कमी होतो.

### हृत्सनायू

#### (THE MYOCARDIUM)

हृत्सनायूच्या विकृतिचे (pathological affections) पुढील प्रमाणें वर्ग पाडता येतील; : कृशता (atrophy). श्यामशोफ (cloudy swelling) मेदापक्रांति व मेदोभरण (fatty infiltration). सूत्रणरोग (fibrosis) अॅमिलॉइड, काचाभ (hyaline) व खटीमय अपक्रांति, ग्रॅन्युलोमाटा. अर्बुदे-साधी व मारक. सद्रवग्रंथी. अतिवृद्धि, विस्तारण, सदाहशोफ, वाहिका अपक्रांति व इंफार्क्ट, फुटणें.

**कृशता**—ही सामान्यतः वृद्धापकाल, यक्ष्मा व कॅन्सर या सारखे कृशता आणणारे रोग (wasting diseases) यांत दिसून येतो. **श्यामशोफ**—तीव्र सांसर्गिक रोग, व रक्तपूतिता (septicaemia) यांत दिसून येतो. **मेदापक्रांति**—ही तीव्र सांसर्गिक रोग, घटसर्प, अल्कोहोल, क्लोरोफॉर्म, किंवा फॉस्फरस विषबाधा व पंडुरोग व रक्तश्वेताणुमयता (leukaemia) यांत दिसून येते. **मेदोभरण**—हे प्रत्येक वेळींच नव्हे, पण कांही वेळां स्थूलतेंत (obesity) होते. **सूत्रणरोग**—हा धमनिकोषकाठिण्य व हृत्सनायुपोषक धमन्या संकुचित झाल्यास होतो. कांहीं थोड्या किंवा विसृत भागांत तांतवधातु निर्माण होतो, व सामान्यतः हे तंतवधातुयुक्त भाग डाव्या जवनिकेंत दिसून येतात. आमवातजन्य हृदयशोफाचा (rheumatic carditis) अनुगामी म्हणून विसृत प्रमाणावर तांतवधातु निर्माण होण्याचा संभव असतो. **अॅमिलॉइड, काचा व खटीमय अपक्रांति** क्वचित दिसून येतात. **ग्रॅन्युलोमाटा**—यांत हृदयाचा फिरंग रोग व यक्ष्मा येतो. **अर्बुदे**—मेदोर्बुद, तांतवार्बुद, सनाल कर्णिक-श्लेष्मार्बुद (pedunculated atrial myxoma) किंवा उपद्रवात्मक मेलॅनिनजन्य सार्कोमा (melanotic sarcoma) किंवा क्वचित उपद्रवात्मक कार्सिनोमा. **सद्रवग्रंथि**—हृदयांत हाइडॅटिड सद्रवग्रंथि होण्याची शक्यता असते. **अतिवृद्धि** (hypertrophy) : ही अतिवृद्धि, धमनिपुटापूर्णता किंवा द्विदल

पुटापूर्णता या सारखे पुट विकार (Valvular disease) संसक्त हृदयावरण, रक्तभाराधिक्य, अवटुविषाक्तता (Thyrototoxicosis), चिरकारी वृक्कशोफ, व धमनिकोषकाठिण्य. **विस्तारण** (dilatation) : हे मेदापक्रांति, आशुकारी सदाहृशोफजन्य परिवर्तन यांत होते किंवा अति वृद्धि बरोबरही होत असण्याची शक्यता असते. **सदाहृशोफ** (Inflammation) : आशुकारी साधा हृत्स्नायुशोफ : हा संसर्गात विशेषता आमवात ज्वर व घटसर्प, व कांहीवेळां विषमज्वर, किंवा लोहितागंज ज्वर, रक्त-पूतिता, व फिरंगरोग यांत होतो. आशुकारी पूयुक्त हृत्स्नायू शोफ : पूमय रक्ततेत, हृत्स्नायूत लहान लहान शल्यज विद्रधि (embolic abscesses) निर्माण होतात. **वाहिका अपक्रांति व इन्फार्क्ट** (Vascular degeneration and infarct) : हे विशेषतः हृत्स्नायूपोषक धमनि अवरुद्धतेत होतात. **फुटणे**—(rupture) : इन्फार्क्टनंतर, किंवा वेधी जखमांमुळे (penetrating injuries) फुटते.

हृत्स्नायु विकारांचे पुढील लाक्षणिक प्रकार (clinical varieties) वर्णिले आहेत. रक्तभाराधिक्ययुक्त हृद्रोंग, कॉर पल्मोनेल, हृत्साद, हृत्स्नायुपोषक धमनी अवरुद्धता, व हृदयाच्या अ-वेधी जखमा (non-penetrating injuries).

वसीय हृदय (fatty heart) व तांतवधातुयुक्त यांचे स्वतंत्र वर्णन करावयास नको. वसीय हृदयांमुळे एकाएकी येणारा मृत्यू हा पुष्कळवेळां जवनीका कंपांमुळे (ventricular fibrillation) येतो व हृदयाचे भोवतीं असणाऱ्या चरबी-मुळे नव्हे. घटसर्पासारख्या रोगांत होणारी हृदयाच्या मेदापक्रांतिमुळे हृदयाचे विस्तारण, टिक-टॅक स्पंदलय (Tic-tac rhythm) व हृदंतराय वा घोडदौड हृत्ताल (gallop rhythm) या सारख्या अनियमितता निर्माण होतात. हा फार गंभीर विकार आहे. तांतवधातुयुक्त हृदय हे पुष्कळवेळां डाव्या जवनिकेची अतिवृद्धि म्हणून मानले जाते.

## हृत्स्नायु विकार

(DISEASES OF THE MYOCARDIUM).

## रक्तभाराधिक्ययुक्त हृद्रोंग

(HYPERTENSIVE HEART DISEASE).

रक्तदाब वाढल्यामुळे डाव्या जवनिकेची वृद्धि होणे.

**हेतु**—रक्तभाराधिक्याचा उपद्रव म्हणून हृदयाची वृद्धि होते. पण वाढलेल्या रक्तदाबाच्या (अहेतुक रक्तभाराधिक्यच्या essential hypertension) कारणांचा मात्र बरोबर उलगडा होत नाही.

**संग्राप्ति**—हृदयाची त्यांतल्या त्यांत डाव्या जवनिकेची ज्यास्त वृद्धि होते. हृदयाच्या स्नायुतंतूची वाढ होते.

**लक्षणें**—सर्व साधारणपणें रोगी ४० वर्षावरील असून, थोडे जरी श्रम केले तरी श्वास लागणें, वारंवार दम लागल्यासारखे होणें (attacks of cardiac Asthma), छातीत धडधडणें किंवा हृदयस्थानी वेदना वगैरे लक्षणें असतात. पण ही लक्षणें, जर हृदयावर वाजवीपेक्षां ज्यास्त ताण पडला असेल किंवा हृदयाला रक्त पुरविणाऱ्या रोहिण्यांना अडथळा होत असेल, तरच दिसून येतात. नाहीतर कोणतीही लक्षणें दिसून येत नाहीत.

**तपासल्यास**—हृदय : हृदया हे खालच्या व बाहेरच्या वाजूस असल्याचे दिसून येते. द्विदलपुटापूर्णतेमुळें हृदयाचे ठिकाणीं आकुंचन विलापरव ऐकू येतो आणि क्वचित धमनिपुटस्थानीं आकुंचन किंवा शैथिल्य विलाप (aortic systolic or diastolic marmur) ऐकू येतो. ज्यावेळीं हृत्साद निर्माण होतो त्यावेळीं तृतीयक स्पंद (pulsus alternans) (यांत जवनिकेचे स्पंद जरी तालबद्ध असले तरी एक सोडून एक स्पंद क्षीण असतो) किंवा घोडदौड ताल (gallop rhythm) असतो. सुरुवातीला रक्तदाब वाढलेला असतो, पण ज्यावेळीं हृत्साद निर्माण होतो, त्यावेळीं रक्तदाब खालीं उतरतो, तरीही हृदयाच्या शैथिल्य कालाचा दाब १०० मि. मि. पाऱ्याच्या वरच रहातो. डोळा तपासल्यास मज्जापटलाच्या रक्तवाहिन्यां जाड झालेल्या (retinal arteriosclerosis) दिसतात.

**व्यवच्छेदक निदान**—रक्तभाराधिक्ययुक्त हृद्रोग हा, चिरकारी वृक्कदाह, महारोहिणी रोग, किंवा अवटुविषाक्तता यांच्यामुळें होणाऱ्या हृदय वृद्धिपासून निराळा दाखविता आला पाहिजे. ज्यावेळीं पुढें रक्तदाब खालीं उतरतो, त्यावेळीं या रोगाचे निदान करणें कठिण जाते.

**उपद्रव**—रोग वाढत जाणारा आहे. उपद्रवांत हृत्साद, हृच्छूल, हृत्पोषक रक्तवाहिन्यांचा श्ल्यावरोध (coronary thrombosis), मस्तिष्कांत रक्तस्राव व क्वचितवेळांमूत्र विषमयरक्तता, हे येतात.

**साध्यासाध्यता**—रोग जवळ जवळ असाध्य आहे. त्यातल्यात्यात जर फार हृदयविस्तार व मज्जापटलाच्या रक्तवाहिन्यांचे काठिण्य असेल, तर लक्षण बरे नव्हें.

**चिकित्सा**—रोगी चांगल्या प्रकारे तपासावा. त्याला दिलासा द्यावा, घाबरवून सोडू नये. जर व्यवस्थित राहिले तर रोग तसा मारक नाही. या रोगाचे रोगी किती तरी वर्षे जगतात. जर रक्तदाब कमी केला, त्याला आटोक्यांत ठेवला, तर धोका नाही, याची रोग्याला खात्री द्यावी.

विश्रांति घ्यावयास सांगावे. पण पुष्कळ दिवस निजूनच रहावयास पाहिजे असें

नाहीं. जर रोगी घाबरट असेल तर  $\frac{1}{2}$  ते  $\frac{3}{4}$  ग्रेन फेनोबाबिटोन दिवसांतून तीन वेळां द्यावे.

**आहार**—फार कमी प्रमाणांत सोडियम असणारा असा आहार द्यावा. याकरिता तो तांदूळ, साखर, फळें व कमी द्रव पदार्थ, असा असावा. याबरोबर जीवनसत्वे व लोह द्यावे. जर रोगी फार स्थूल असेल, तर त्याचे वजन कमी करावयास पाहिजे, व ते शक्य तर आवश्यक वजनापेक्षा थोडे कमी ठेवण्याचा प्रयत्न करावा.

जर उपद्रव असतील, तर त्याप्रमाणें इलाज करावयास पाहिजे.

### फुफ्फुसजन्य-हृदयविकार

(PULMONALY HEART DISEASE)

#### फुफ्फुसजन्य हृद्रोग

(COR PULMONALE).

फुफ्फुसांतील रक्ताभिसरणाला अडथळा किंवा द्विदलपुट स्थानीं अडथळा असल्यामुळे उजवी जवनीका विस्तार पावते.

**हेतु**—सामान्यतः फुफ्फुस रोहिणींत आकुंचन कालचा रक्तदाब हा १८ ते ३० मि. मि. पाण्याच्या इतका असतो व शैथिल्य कालचा दाब ७ ते १० मि. मि. पाण्याच्या इतका असतो. वायुकोष विस्तार, फुफ्फुसांत तांतवधातु निर्माण होणे, डावा हृत्साद (left ventricular failure), द्विदल पुटावरोध, फुफ्फुस रोहिणी जाड होणे वगैरे कारणे फुफ्फुस रोहिणींत रक्तदाब वाढवितात. जर फुफ्फुस रोहिणींत रक्त गोठून शल्य निर्माण झाले व त्यामुळे त्यांतील रक्त प्रवाहाला जर फार मोठा अडथळा झाला तर उजवी कर्णिका व जवनीका एकदम व चटकन विस्तार पावतात.

ज्यावेळीं फुफ्फुस रोहिणीतील रक्तदाब ६०।३० मि. मि. पाण्याच्या सुमारास होतो त्यावेळीं फुफ्फुसजन्य हृद्रोगाची लक्षणे दिसावयास लागतात.

**संप्राप्ति**—मुख्यातीला प्रथम उजव्या जवनिकेची वृद्धि होते व नंतर उपद्रवात्मक उजवी जवनिका, द्विदल झडप, उजवी कर्णिका व फुफ्फुस रोहिणी विस्तार पावतात (secondary dilatation). पुढे कांहीवेळां फुफ्फुस रोहिणी जाड व गांढाळलेली होते (atheroma of the pulmonary artery).

**लक्षणे**—जर उजव्या जवनिकेचा हृत्साद झाला तरच लक्षणे दिसतात. **आशुकारी फुफ्फुसजन्य हृद्रोगामध्ये** फुफ्फुस रोहिणीच्या फार मोठ्या शल्याची (massive pulmonary embolus) लक्षणे दिसून येतात.

**चिरकारी फुफ्फुसजन्य हृद्रोगा** मध्ये वाढत जाणारा श्वास, व नंतर कास, निष्ठीवन



(expectoration) व कांहीवेळां थुकीतून रक्त पडणें ही लक्षणे असतात. चित्त एकाग्र न होणें, चक्कर येणें, धडधडणें व अर्धोन्मिलित डोळे (somnia) हे दिसून येतात.

**तपासल्यास—आशुकारी फुफ्फुसजन्य हृद्रोगामध्ये** गात्र निलीमा असून, मानेतील नीला तट्ट फुगलेल्या असतात. नाडी फार जलद पण क्षीण असते, व तीव्र श्वास लागतो. फुफ्फुस पुटस्थानीं द्वितीयध्वनि उच्चतर असा (accentuated) ऐकूं येतो. रोग्याची शुद्धि त्वरित हरपते व रोगी मरतो.

**चिरकारी फुफ्फुसजन्य हृद्रोगामध्ये** उजव्या हृत्सादाची लक्षणे दिसून येतात. गात्र-नीलिमा, श्वास, हृत्समंदवेगवर्धन व हीन रक्तदाब ही लक्षणे असतात. हृदयाची उजव्या व डाव्या दोन्हीं बाजूस वृद्धि होते. पण कांहीवेळां वायुकोष विस्तारामुळें ते समजून येत नाहीं. कांहीवेळां त्रिदलपुटस्थानीं आकुंचन विलाप ऐकूं येतो. जर क्ष-किरणांनीं फोटो घेतला तर त्यांत उजवी कर्णिका व उजवी जवनिका वृद्धि पावल्याचे दिसून येते. रोग फार वाढला असल्यास मानेतील नीला तट्ट फुगलेल्या असतात. यकृत वृद्धि पावते, ते पीडनाक्षम असून, स्पर्दि (pulsating) असते व पायावर सूज असते. फुफ्फुसावरणांत विशेषतः उजव्या बाजूस द्राव भरतो व कांहीं वेळां रसभृतहृदयावरण ही दिसून येते.

**चिकित्सा—आशुकारी फुफ्फुसजन्य हृद्रोग—रोग्याला** थोडासा बसता करून झोपवावा, व ऑक्सिजन द्यावा. हातांतील शिरेमधून एक पाईट रक्त काढावे. त्यामुळे रोग्याला पुष्कळ आराम मिळतो. १० सी. सी. कोरॅमिन किंवा १ सी. सी. स्ट्रॉफॅन-थिन्-के. शिरेतून द्यावे. किंवा १० सी. सी. आसुतजलामधून २५० मि. ग्रॅम अॅमिनो-फायलिनचे इंजेक्शन शिरेतून द्यावे.

**चिरकारी फुफ्फुसजन्य हृद्रोगांतमध्ये** काळजीपूर्वक ऑक्सिजन द्यावा. हृत्सादावर डिजिटॅलिस, मूत्रल औषधे (diuretics) व लवण कमी असणारा आहार द्यावा. मॉर्फिया कधीही देऊं नये. पण झोप येण्याकरितां पाराल्डिहाईड ६० ते १२० थेंब पोटांत द्यावे (३०।३० थेंबाच्या कॅप्सूल द्याव्या) किंवा ५ ते १० सी. सी. स्नायूतून द्यावे.

## सीमान्त वाहिकाअवसाद

(PERIPHERAL CIRCULATORY FAILURE)

सीमान्त भागाला रक्ताचा जेवढा पुरवठा व्हावयास पाहिजे तेवढा होत नाही. कारण त्याठिकाणच्या सूक्ष्म धमनिका (arterioles) विस्तृत होतात, व त्यांतून रक्ताचा प्रवाह फार सावकाश चालतो, त्यामुळे हृदयाकडे भरपूर प्रमाणांत रक्त नेले जात नाही. मग हृदयातूनही रक्ताचा भरपूर पुरवठा होत नाही. अशा प्रकारची परिस्थिती मज्जाघातात (Surgical shock) दिसून येते. त्याच प्रमाणें घटस्पर्ष,

न्युमोनिया या सारख्या कांहीं तीव्र सांसर्गिक रोगांत होतो. यांत रक्तदाब एकदम खाली येतो. नाडी नियमित पण फार क्षीण चालते. त्वचा निस्तेज व थंड असते. हृदयाचे स्पंद मात्र जोरदार असतात. न्युमोनियांत त्वचेतच रक्त सांचून रहाते व त्यामुळें गात्र नीलिमा दिसून येतो.

**चिकित्सा**—औषधोपचार तितकासा समाधानकारक नाही. रोग्याला निजवून ठेवावा. त्याच्या खाटेची पायाकडील बाजू ऊंच करावी. त्याच्या पायाजवळ गरम पाण्याच्या पिशव्या ठेवाव्या. एफिड्रिन हैड्रोक्लोरोची ३ ग्रॅनची वडी पोटांत द्यावी व १ सी. सी. पिट्रेसिन (Pitressin) दर ६ तासांनीं स्नायूतून द्यावे व कोरॅमिन १.५ सी. सी. त्वचेखाली दिवसांतून तीन वेळां द्यावे.

### वारंवार येणारी मूर्च्छा

(SYNCPAL ATTACKS).

मेंदूला रक्ताचा व्यवस्थित पुरवठा न झाल्यामुळे येणारी वेशुद्धि.

**हेतु**—हृदयालाच रक्ताचा कमी पुरवठा होतो किंवा हृदयाकडूनच भरपूर रक्त बाहेर पाठविले जात नसल्यामुळें मेंदूला रक्ताचा पुरवठा कमी प्रमाणांत होतो.

याची कारणे म्हणजे पंडुरोग, अल्प रक्तदाब, शरीराच्या स्थितीतील बदल (change of posture), हृदंतराय, कर्णिकास्पंदाधिक्य, वगैरे.

**लक्षणें**—निरनिराळ्या कारणांच्या प्रकरणांत ती ती लक्षणें दिली आहेत. जर शरिराची स्थिती बदलल्यामुळें मूर्च्छा येत असेल, तर रोग्याला निजवून ठेवला असतां मूर्च्छा येत नाही. वर दिलेल्या कारणांमुळें येणाऱ्या मूर्च्छेत नाडी क्षीण असते. मातृका शिरा-विवराशीं (carotid sinus) आलेल्या स्पंदामुळें व्हेगस मज्जातंतू उत्तेजित होतो व त्यामुळें हृदय सावकाश चालावयास लागते. ही गोष्ट विशेषतः जर रक्तदाब वाढलेला असेल व रक्तवाहिन्या जाड झालेल्या असतील, तर होते. ज्यांच्यामध्ये या कारणांनीं वेशुद्धि येते, अशांच्या मातृका शिरा-विवरावर दाब दिसल्यास हृदय सावकाश चालावयास लागते व वेशुद्धि येते.

**चिकित्सा**—निरनिराळ्या कारणांमुळें येणाऱ्या मूर्च्छेचा इलाज त्या त्या प्रकरणांत दिला आहे. वाहिका-व्हेगस कारणांमुळें येणाऱ्या मूर्च्छेत १/१० ग्रॅन अॅक्ट्रोपिन सल्फेटचे किंवा ३ सी. सी. लायकर अँडिनलीन हैड्रोक्लोरोचे इंजेक्शन त्वचेखाली दिल्यास फायदा होतो. जर मातृका शिरा-विवरामुळें दाब पडून मूर्च्छा येत असेल, तर दिवसांतून तीन वेळां ३ ग्रॅन एफिड्रिन सल्फेट द्यावे. तीव्र प्रकारांत मातृका शिरा मुखार्शी असणारा मज्जातंतू कापावा. (denervation of sinus).

## स्थानिक रक्ताल्पताजन्य हृद्रोग

(ISCHAEMIC HEART DISEASE)

हृत्पोषक धमन्यामधून रक्ताचा पुरवठा योग्य प्रकारें न झाल्यामुळे निर्माण होणाऱ्या विकारांना कांहीवेळां हा शब्दप्रयोग लावला जातो. हे निरनिराळ्या कारणांमुळे होते. धमनीपुटावरोध (aortic stenosis), हृत्पोषक धमन्यांचा गांठाळपणा, (atherom), हृत्पोषक धमन्यांच्या लहान शाखांत रक्तशल्यावरुद्ध होणें, पंडुरोग आणि कंठस्थपिंडस्त्रावाधिक्य (thyrotoxicosis) हीं त्याची कारणें आहेत. वृद्धाप-काली हृत्स्नायूत तांतवधातूनें बनलेले भाग निर्माण होण्याची शक्यता असते.

## हृच्छूल

(ANGINA PEETORIS)

यांत हृदय प्रदेशीं फार तीव्र शूर उत्पन्न होऊन श्वास रोधल्या सारखा होतो व मरण येतें किंवा काय असें वाटतें. याच बरोबर महारोहिणी, हृदय किंवा हृत्पोषक रोहिण्या यांत फरक झालेले दिसून येतात.

**हेतु**—हृदयाच्या स्नायूना रक्ताचा बरोबर पुरवठा न झाल्यामुळे वेदनांचे आवेग (pain impulses) उठतात. रक्ताचा पुरवठा व्यवस्थित न होण्याचे कारण हृत्पोषक रोहिण्यांचा रोग, त्यांतील रक्त प्रवाहाला होणारा अडथळा, किंवा त्या रोहिण्यांत येणारे पेटकें, हे असावे. कांहींत या रोगाच्या लक्षणा बरोबर तीव्र पंडुरोग, मधुमेह, अचानकपणें होणारी रक्तशर्करालपता (spontaneous hypoglycaemia), कंठस्थ-पिंड-स्त्रावाधिक्य वा न्यूनत्व (hyper or hypothyroidism) हे रोग दिसून येतात. पण या रोगांत हृच्छूल नेहमी असतोच असें नाही. त्यामुळे असें वाटतें कीं हृदयाच्या स्नायूना प्राण वायूचा किंवा शर्करेचा कमी पुरवठा होणें, हृत्पोषक रोहिणी पूर्णपणें न भरणें किंवा हृदय स्नायूंच्या चयापचयाची हीनता (low muscle metabolism) हीच कांही नुसती कारणें नसावीत. यापेक्षां दुसरेही एकादे कारण असावे. कदाचित् असेंही असेल कीं हृदयाच्या स्नायूंचे आकुंचन झाल्यामुळे व त्याच वेळीं त्याला रक्ताचा पुरवठा न झाल्यामुळे, त्या स्नायूत निर्माण झालेल्या वेदना उत्पन्न करणारा पदार्थ (pain producing factor), तसाच तेशें रहातो. त्यामुळे हृदयांत हा शूल निर्माण होत असावा. प्रकोपक कारणांत श्रमातिरेक, थंडी, अतिविचार, व मानसिक ताण व क्षोभ (mental exertion and excitement), फार जडान्न व कदाचित् फार तंबाखू सेवनामुळे हृत्पोषक रोहिणींत येणारा आवेग, ही येतात. प्रवर्तक कारणांत फिरंग रोग, इन्फ्ल्युएंझा, हिंवाताप, किंवा आमवात ही येतात. हा रोग कांहीसा घराण्यांत दिसून येणारा असून, विशेषतः पुरुषांत वयाची पन्नाशी उलटून गेल्यावर

होतो. त्यातल्यात्यांत फार श्रीमंत व अतिशय हुशार माणसांना हा होण्याची भीति असते.

**संप्राप्ति**—हृत्पोषक रक्तवाहिन्यांत दोष दिसून येतो. त्यांत खटीभरण, किंवा महारोहिणीशोफ किंवा आंतील आवरण जाड झाल्यामुळे (atheroma of the aorta) हृत्पोषक रोहिणीचे तोंड बंद होणे या गोष्टी दिसून येतात. यांत महारोहिणीतही रोग दिसून येतो—फिरंगरोगजन्यशोफ (syphilitic aortitis), आंतरावरण जाड होणे किंवा महारोहिणीचा धमनिविस्तार (aneurysm) हे दिसून येतात. पुष्कळवेळां हृत्सायूनाही कांही रोग झालेला असतो. स्नायूनां रक्ताचा पुरवठा न झाल्यामुळे त्यांत तांतवधातू निर्माण होतो (Inschaemic fibrosis). जर रोगी आवेगांत मृत्यू पावला तर त्याचे हृदय शिथिल झालेले व रक्ताने भरलेले असते.

**लक्षणें**—सर्वसाधारणपणें रोगी हा ५० वर्षावरील पुरुष असतो. स्त्रियांत हा रोग फारच क्वचित् वेळां दिसून येतो. तरुणांत तो फिरंग रोग किंवा इन्फ्ल्युएंझा सारख्या तीव्र सांसर्गिक रोगांमुळे होतो. अकस्मांत छातीत शूल सुरू होतो व तितक्याच अकस्मिकपणें नाहिसा होतो. फार मोठे श्रम केल्यास शूल येतो असें नव्हें, तर साध्या श्रमानेही म्हणजे थोडे चालल्यास, नुसती कुशी बदलली तरी किंवा नुसत्या बोलण्यानेही शूल येतो. पण या रोगाचा विशेष असा कीं, ज्या प्रमाणांत श्रम, त्या प्रमाणांत शूल व त्याची तीव्रता असते. विश्रांति घेतली कीं शूल नाहिसा होतो. जे झटक्याने येणारें शूलाचे वेग असतात. (attacks of spasmodic angina) त्यांना श्रमच कारणीभूत होतात असें नाहीं व विश्रांतिनेही थांबत नाहीत, तर औषधाचा परिणाम होईपर्यंत चालू रहातात. याची प्रकोपक कारण म्हणजे गारवा लागणें (exposure to cold) किंवा गार झालेल्या गादीवर निजल्यासही येतो. कांहीवेळां याला फार जडान्नही कारणीभूत होते. शूल छातीच्या हाडाच्या खालीं सुरू होतो, नंतर डाव्या खांद्याकडे जाऊन तो डाव्या हातात उतरतो, मानेच्या डाव्या बाजूकडून डोक्याकडे जातो. कांहीवेळां वेदना उजव्या बाजूकडे वळतात. वेदना फार तीव्र असतात व नाहिश होईपर्यंत सारख्या रहातात. याच बरोबर छाती आवळल्यासारखी भासते. (sense of constriction). हे कदाचित् बर्गड्यांतील स्नायू आवळले गेल्यामुळे होत असावे. शूला बरोबर तीव्र मनोवेदना होतात (severe mental anguish) व आतां मरण येते कीं काय असे रोग्याला वाटतें. शूल एकादा सेंकंद तो कांहीं मिनिटांपर्यंत राहातो. कांही रोग्यांत शूल एका पाटोपाठ येतात व अशा प्रकारचा शूल पुष्कळ वेळ राहातो (status anginosus). कांहीवेळां रोग्याला आता मरणार असें वाटतें. निस्तेज होतो व एकदम निश्चिळ होतो, पण त्याला वेदना भासत

नाहीत (Angina sine dolore). ज्यावेळीं शूल येतो, त्यावेळीं फार लाळ गळते किंवा वांति होते. डेकर येऊन किंवा मूत्रास होऊन शूल थांबतो.

**शूलांत रोगी तपासल्यास**—रोगी निस्तेज दिसतो. तो निश्चल व स्तब्ध असतो. पण कांहीवेळां चेहरा लाल असून, रोगी कण्हतो. पुष्कळ वेळां नाडीत कांहीच फरक दिसून येत नाहीत. पण कांहीवेळां नाडी फार क्षीण चालते. रक्तदाब वाढतो व आकुंचन कालचा दाब ३४० मि. मि. पाऱ्याचा इतपर्यंतही जातो. क्वचित् रोग्यांत रक्तदाब वाढतही नाही. शूलामध्ये आकस्मात रोगी मरतो. हे मरण व्हेगस मज्जा-तंतू उत्तेजित न झाल्यामुळे किंवा ज्वनिका कंप (ventricular fibrillation) यामुळे येत असावे. कांहीवेळां हृदयात कांहीच फरक दिसून येत नाहीत, किंवा त्याची वृद्धि झाल्याचे दिसून येते. जर रोग्याला शूलानंतर कांहीवेळानें तपासला तर हृद-वाहिका अपक्रांति, धमनिकोषकाठिण्य व रक्तदाब वाढल्याचे दिसून येते. शूलानंतर ताबडतोब तपासल्यास, छातीवर हृदयस्थानी व हाताच्या आंतील बाजूवर पीडनाक्षम भाग (tender spots) समजून येतात. पुष्कळ रोग्यांत वासरमन निश्चिती असल्याचे दिसून येते. शूलामध्ये किंवा त्यानंतर ताबडतोब जर विद्युत्-हृदलेख घेतला तर त्यांत, हृत्पोषक रोहिण्यांना अडथळा झाल्यामुळे (coronary obstruction) जे फरक दिसून येतात, तसेच फरक दिसून येतात. नंतर मात्र फरक दिसून येत नाहीत. हृदय मूळ पदावर येते.

**व्यवच्छेदक निदान**—हृच्छूल खालील रोगांपासून निराळा दाखवितां आला पाहिजे.

१. **मिथ्याशूल**—(pseudo-angina) : मिथ्याशूल कोणत्याही वयांत व विशेषतः स्त्रियांत होतो. तर हृच्छूल पुरुषांत व वयाची ५०शीं उलटल्यावर होतो. मिथ्याशूलांत वेदना हृदाग्राचे ठिकाणीं सुरु होतात व डाव्या हाताकडे जातात. श्रम न करतांही वेदना येतात. हृच्छूलांत वेदना छातीच्या हाडाच्या खालीच सुरु होतात व त्यांचे श्रमांशी नाते असते. मिथ्याशूल पुष्कळवेळां जेवणानंतर येतो व त्यांत जठराचा कांहीं तरी रोग असतो. हृच्छूलामध्ये हृदय किंवा हृदयाच्या रोहिण्या यांना रोग असल्याचे दिसून येते. हृच्छूल फारच थोडावेळ राहातो, तर मिथ्याशूल पुष्कळ काळ ठिकतो. हृच्छूलांत तीव्र शूल, निश्चेष्टता व श्वासावरोध असतो. तर मिथ्याशूलात वेदना, शरीराची चंचलता असून, श्वासावरोध असतो.

२. **आंत्रगत व पित्ताश्मरीजन्य शूल**—योग्य प्रकारे तपास केल्यास निदान करणें कठिण नाही.

३. **हृदयस्थानीं वेदना, हृत्साद किंवा आशुकारी हृदयावरणदाह** यांतही होतात पण हे दोनही रोग हृच्छूला पासून निराळें दाखविणें कठिण नाही.

४. **हृत्पोषक रोहिणीची अवरुद्धता**—(coronary thrombosis): यांत वेदना

रोगी विश्रांति घेत असतांना होतात. रोगी वेचैन असून, वेदना फार काळ राहतात. श्वास लागतो, व घाम सुटतो. ताप चढतो, नाडी फार क्षीण चालते, रक्तदाब खाली येतो, हृत्स्पंदनांत फरक पडतो, तो अनियमित होतो. रक्तांतील श्वेत पेशींचे प्रमाण वाढते, यांत नैट्राइट देऊन वेदना थांबत नाहीत.

**उपद्रव**—कांहीवेळां रोगी पहिल्याच आवेगांत मरतो. रोगी जगला तर आवेग परत परत पण वाढत्या श्रेणीने येतात, व हळूहळू हृत्स्नायू क्षीण होतात. उपद्रवांत आशुकारी फुफ्फुसशोथ, मेंदूत रक्तस्राव किंवा शल्यावरुद्ध, हे येतात.

**साध्यासाध्यता**—निश्चितपणे सांगणे फार कठिण आहे. पण ६० ते ७० टक्के रोगी पहिल्याच आवेगांत मरतात. फारच थोडे त्यातून बरे होतात. बाकीच्या रोग्यांत हृच्छूल परत परत येतो व रोगी त्यांतच किंवा हृत्साद झाल्यामुळे वा दुसऱ्या एकाद्या रोगाने मरतो. पण ज्या रोग्यांत आवेग फार थोड्याच श्रमाने येतात किंवा रात्रीं येतात वा तृतीयक स्पंद (pulsus alternans) (हे हृदयाची तीव्र अपक्रांति दर्शविते) असेल तर रोगी दगावण्याचा संभव फार असतो.

**चिकित्सा**—आवेगांत—यांत महत्वाची गोष्ट म्हणजे वेदना शमविणे. ज्यावेळीं आवेग येतो, त्यावेळीं ट्रायनैट्रिन किंवा अँगजिसेड (Angised) ची वडी जीभे-खाली धरावी. किंवा एमिल नैट्राइटची कॅप्सूल फोडून रोग्याला हुंगावयास द्यावी यामुळे शूल थांबतो. या करितां ज्यांना आवेग येतात, त्यांनीं आपल्या खिशांत एमिल नैट्राइटची कॅप्सूल ठेवावी व आवेग येताच रुमालांत फोडून नाकाजवळ धरावी. जर एमिल नैट्राइट मिळण्या सारखे नसेल तर एक औंस ब्रॅडी किंवा हिस्की द्यावी. त्यानेही वेदना थांबतात. जर याचा उपयोग झाला नाही, तर ३ ग्रेन मॉर्फिन सल्फ.चे इंजेक्शन त्वचेखाली द्यावे, किंवा क्लोरोफार्म हुंगावयास द्यावा. व्हेगस मज्जातंतू उत्तेजीत न झाल्यामुळे (vagal inhibition) मरण येते. ते टाळण्या करितां त्वचेखाली  $\frac{1}{10}$  ग्रेन अँट्रोपिन सल्फेटचे इंजेक्शन द्यावे. हृदयस्थानीं शेक द्यावा. आवेगाच्या सुरुवातीलाच खालील डोस दिल्यास आवेग ताबडतोब थांबतो

R<sub>x</sub>

टिक्चर लोबेलिया एथिरिस	थेंब २०
स्पिरिट एथिरिस	थेंब २०
लायकर मॉर्फिन	थेंब २०
क्लोरोफॉमचे पाणी	औंस १

जर पोट फार फुगले असेल (उदरवायुमुळे) (flatulence) तर ६० थेंब स्पिरिट अमोनिया अँरोमॅट तितक्याच पाण्यांत घालून प्यावयास द्यावे. आवेग गेल्यावर रोग्याला निजवून ठेवावा.

**आवेग येऊन गेल्यावर**—रोग्यांस स्पष्टपणें सांगावयास हवें कीं, आवेग येतात याचा अर्थ हृदय दुर्बल झालेले आहे. याकरितां पुष्कळ दिवस पूर्ण विश्रांति घ्यावयास पाहिजे. या काळांत तंबाखू व्यर्ज करवा. जेवण घ्यावयाचे ते एकावेळीं पुष्कळ न घेतां, थोडे थोडे पण ४।५ वेळां घ्यावे. त्याचे चांगले चर्वण करावे. जेवणाबरोबर फार पाणी पिऊ नये. त्यामुळें पोटांत वात धरतो. मद्य थोड्या प्रमाणांत घेतल्यास धोका नाही रोज शौचास साफ होईल याची काळजी घ्यावी. स्थूल देही लोक कीं ज्यांचे पोट फार मोठे असते प्रोटुबर्न्ट उदर ( protuberant abdomen ) अशांनीं पोटचा पट्टा बांधावा. त्यामुळे अशुद्ध रक्त हृदयाकडे नेण्यास मदत होते, व मग आवेगांची शक्यता कमी होते.

पुष्कळशा हृच्छुलाच्या रोग्यांनीं अगदीं निजूनच राहावयास पाहिजे असें नाहीं वेदना न होण्या करितां ट्रायनैटिन किंवा अँनजिसेडची वडी सकाळीं बाहेर पडण्या पूर्वी घ्यावी. किंवा कार्डोफायलिन (cardophylin) १ $\frac{1}{2}$  ग्रेनची वडी दिवसांतून तीन वेळां घ्यावी. ज्यांचा परिणाम पुष्कळ काळ रहातो अशी औषधें द्यावी. पेरिट्रेट (peritrate) १० मि. ग्रॅमच्या एक किंवा दोन वड्या जेवणापूर्वी व झोपतांना द्यावी. फार काळ परिणाम टिकणारी पेरिट्रेटची ८० मि. ग्रॅमची वडी दर १२ तासांनीं द्यावी. पॅपाव्हेरिन (Papaverin) १ $\frac{1}{2}$  ग्रेन दिवसांतून तीनवेळां द्यावें मेंदूचा ताण कमी करण्याकरितां शामक औषधें किंवा ट्रॅविवलावझर द्यावे. जर रक्तातील कोलेस्टेरॉल फार वाढले असेल तर ते कमी करावयास पाहिजे. याकरितां कॉर्न ऑईल किंवा ट्राय पारानॉल (triparanol) सारखीं औषधें द्यावयास पाहिजे.

रक्त तपासावे व वासरमन निश्चिति असेल तर आयोडाइड मिक्श्चर द्यावे व नंतर बिस्मथ व पेनिसिलीनची इंजेक्शनें द्यावी. जर रक्तदाव फार वाढला असेल तर दिवसांतून तीन वेळां ग्लिसरीन ट्रायनैट्राइटची  $\frac{1}{10}$  ग्रेनची वडी द्यावी. वडी थोडावेळ जीभेखाली द्यावी व नंतर गिळावी. ज्यांचे मनोविकास चटकन उत्तेजित होतात अशांना अमोनियम ब्रोमाइड १० ग्रेन किंवा फेनोबार्बिटोन थिओब्रोमिनची वडी रात्री द्यावी. पांच युनिट इन्स्युलिन दिवसांतून दोन वेळां सकाळीं न्याहारीपूर्वी  $\frac{1}{2}$  तास, व रात्री जेवणासुर्वी  $\frac{1}{2}$  तास द्यावे, व जेवणाबरोबर एक औंस ग्लूकोज द्यावे. यामुळें कांहीं रोग्यांना फार फायदा होतो; आवेग कमी होतात, तर कांहींत अजिबात नाहिसे ही होतात.

पंडुरोग, मधुमेह, कंठस्थ पिंडाच्या स्त्रावाचे आधिक्य किंवा न्यूनत्व असेल तर त्याप्रमाणें इलाज करावयास पाहिजे.

निरनिराळ्या प्रकारच्या शस्त्रक्रिया सुचविलेल्या आहेत. पण यांत एक वाक्यता

नाहीं, व शस्त्रक्रिया ही विशिष्ट रोग्यांतच फायदेशीर होते. पुढील शस्त्रक्रिया करण्यात येतात. १. हृदयाकडील वेदनांचे मज्जातंतू काटणे. २. कंठस्थ पिंड काढून टाकणे. कांहीवेळां यामुळे वेदना पूर्णपणे नाहिशा होतात. ३. कार्डिओ-ओमेन्टोपेक्सिस (cardio-omentopexy) यांत ओमेन्टस श्वास पटल स्नायूमधून हृदयाजवळ आणले जाते व ते हृदयावरण व हृदय यांना शिवतात. त्यामुळे हृदयाच्या रक्ताच्या पुरवठ्यांत वाढ होते. जर हृदयावरणाचे दोन्ही पदर खरवडले, तर आन्तर-हृद-शोषक धमनी संमिलन (intercoronary anastomosis) चांगल्या प्रकारें घडवून आणतां येते. हृद्दी हृच्छूलाच्या कांहीं रोग्यांत तरी ही शस्त्रक्रिया फायदेशीर ठरली आहे.

### रक्ताधिक्यज हृत्साद

(CONGESTIVE HEART FAILURE)

हेतु--१ वाम हृत्साद (Left-heart failure) : डावा हृत्साद हा उजवी कडील हृत्साच्या जवळ जवळ तिपटीने ज्यास्त प्रमाणांत असल्याचे दिसून येते. याची मुख्य कारणे म्हणजे रक्तभाराधिक्ययुक्त हृद्रोग, धमनिपुटावरोध व धमनिपुटापूर्णता, चिरकारी वृक्क दाह व हृत्पोषक रोहिणी अवरोध ही होत. २. दक्षिण हृत्साद (right heart failure) : हा डाव्या बाजूकडील हृत्सादाच्या उपद्रव म्हणून होतो. याची दुसरी महत्वाची कारणे म्हणजे द्विदलपुटावरोध, फुफ्फुसरोहिणीशल्य (embolus) किंवा फुफ्फुस रोहिणी शन्यावरुद्ध, फुफ्फुसरोहिणीकाठिण्य व फुफ्फुसपुटावरोध वायुकोषविस्तार, फुफ्फुसात तांतवधातु निर्माण होणे किंवा फुफ्फुसगतकणसंचय यासारखे फुफ्फुसाचे विकार. पण ही आतां उजव्या हृत्सादाची महत्वाची अशी कारणे धरली जात नाहीत. जर नुसतांच उजवा हृत्साद असेल (isolated rt. hear failure)) तर त्यांत फुफ्फुसाशिवाय सर्व शरिरांत रक्तस्तंभन होते (systemic venous engorgement). याच बरोबर डाव्या जवनिकेची वृद्धि व विस्तार (ही गोष्ट रक्तदाब वाढल्यामुळे होते), वृक्क विकार किंवा महारोहिणी व द्विदल पुट विकार दिसून येतात. जरी यांत नीलामधील रक्तदाब वाढला असला, व शोथ असला, तरी त्रास न होता (without distress) रोगी निजून शकतो. ३. दोन्ही प्रकारच्या हृत्साद (left and right heart forilure) —याची कारणे म्हणजे आमवातामुळे निर्माण झालेला हृदयदाह, घटसर्प, तीव्र पंडुरोग, कर्णिकाकंप, कर्णिका-स्पंदाधिक्य, आवेगयुक्त हृदस्पंदवेगवर्धन, ही होत.

हृत्साद हा आशुकारी (acute) किंवा हळूहळू होणाराही (incidious) असतो. डावा आशुकारी हृत्साद हा रक्तभाराधिक्य, महारोहिणी रोग, हृत्पोषक



रोहिणीला अडथळा झाला तर उजवा आशुकारी हृत्साद हा न्युमोनिया, फुफ्फुस रोहिणी शल्य, किंवा फुफ्फुस रोहिणी अवरुद्ध, यांत दिसून येतो.

**संप्राप्ति**—हृत्साद खरोखर कशा प्रकारे होतो, याची बरोबर कल्पना नाही. एके काळीं पश्च-दावामुळे होतो (Back pressure), अशा प्रकारची विचारसरणी मांडली जात असे. यांत डावीकडील हृत्सादामुळे, द्विदल झडप विस्तार पावते. त्यामुळे ती पूर्ण मिटू शकत नाही (incompetence). यामुळे फुफ्फुसांत रक्ताधिक्य होते. याचा उपद्रव म्हणून उजवीकडील हृत्साद होतो. मग त्रिदल झडप प्रसरण पावते व त्यामुळे शरिरांत रक्तसंचय (systemic congestion) होतो. पुढे ही विचारसरणी मागे पडून, दुसरी विचारसरणी पुढे मांडण्यांत आली. या विचारसरणी प्रमाणे हृत्सनायूच्या दुर्बलते मुळे, त्यांच्यांत जोराने रक्त पुढे पाठविण्यास ताकद नसते (inefficiency of the driving force) व त्यामुळे पेशीजालांना रक्ताचा व्हावा तसा पुरवठा होत नाही, त्यामुळे हृत्साद होतो. कसे ही असले तरी हृत्साद एकाच बाजूचा—उजवा किंवा डावा—किंवा दोन्हीही बाजूचा असू शकतो. वरील उहापोहावरून असे दिसून येते की, जर उजवा हृत्साद असेल तर शारीरिक रक्तसंचय दिसून येतो व जर डावा हृत्साद असेल तर फुफ्फुसांत रक्ताधिक्य होते.

**लक्षणें**—डावा हृत्साद—यांत रोगी थोडा पांढुरका दिसतो. त्याला विशेषतः थोडे श्रम केल्यावर व रात्री श्वास लागतो. सामान्यतः हृदय डाव्या बाजूला ज्यास्त मोठे होते व घोडदौड स्पंद किंवा त्रितीयक स्पंद दिसून येतात. घोडदौड स्पंदांत हृदयाचा तिसरा आवाज ऐकू येतो. हा आवाज प्रसरण कालाच्या मध्यावर किंवा थोडा उशीरा (mid or late diastole) ऐकू येतो. हा आवाज कांहीसा 'लब लब डप' या उच्चाराने सारखा असतो. याला आकुंचनपूर्व घोडदौड (presystolic gallop) असे ही म्हणतात. हा जो तिसरा आवाज निर्माण होतो तो कदाचित निर्बल ज्वनिका फार जलद भरत असल्यामुळे त्यांत जे कंपन (vibrations) निर्माण होतात त्यामुळे असावा : जर कर्णिका स्पंद असेल तर मात्र हा तिसरा आवाज होत नाही. हे तीनही आवाज सारख्या अंतराने होतात. हा तिसरा आवाज जर हृदय जलद चालत असेल तरच ऐकू येतो. हा आवाज रोग्याची गंभीर परिस्थिती दर्शक आहे. आकुंचनपूर्व घोडदौड व आद्यानुशिथिलन घोडदौड (protodiastolic gallop) यांत फरक आहे. या दुसऱ्या प्रकारांत तिसरा ध्वनी नंतर येतो (लब लब डप्प). याला महत्व नसते. हा हृदाग्राचे ठिकाणी ज्यास्त चांगला ऐकू येतो. तर भेदी द्वितीयध्वनी (split second sound) हा हृदयाच्या तळाच्या ठिकाणी (near the base) ज्यास्त चांगल्या रितीने ऐकू येतो.

रक्तदाब, विशेषतः हृदयाच्या प्रसरण कालाच्या वाढलेल्या असल्याचे दिसून येतो.

फोटो ६ अ



आकृति ४.१८. रक्ताधिक्यज हृद्पातातोल  
ऊर्ध्वस्थ श्रसन स्थिति  
(पान ३०० पहा)

हृदयाचे स्पंद नियमित असतात. पण कांहीवेळां आवेगयुक्त कर्णिकासंपंद (Paro-nysmal auricular fibrillation) होतात. फुफ्फुसाच्या खालच्या भागांत बुदबुद ध्वनी (rales) ऐकू येतात, व रसभृतफुफ्फुसारवरण होण्याचा संभव असतो. हे रसभृत फुफ्फुसारवरण विशेषतः डाव्या बाजूला होते, व जर दोन्ही बाजूला असेल तर डाव्या भागांत ज्यास्त प्रमाणांत असते. जर क्ष-किरणांनी फोटो घेतला तर फुफ्फुसात रोहिणीचे दाट जाळे पसरले असल्याचे (dense arterial shadows) दिसून येते, व फुफ्फुसमुळाच्या ठिकाणी धुरसटभाग (blurred zone) दिसून येतात. यावरून फुफ्फुस शोथ (pulmonary oedema) निर्माण व्हावयास सुरुवात झाली आहे असे समजावे. यावर जर आणखी उजवा हत्साद झाला (supervenes) तर फुफ्फुसांतील रक्ताधिक्यामुळे निर्माण होणारी पुष्कळशीं लक्षणे कमी होतात व श्वासोच्छ्वासचे आवेग ही (paroxysms of dyspnoea) बंद होतात. यांत जे रात्रीचे श्वासोच्छ्वासचे आवेग येतात त्याला हृदयजन्य श्वास (cardiac asthma) म्हणतात. रोगी रात्री एकाएकी जागा होतो. त्याला श्वासोच्छ्वास करतां येत नाही, त्यामुळे उठून बसतो. श्वासोच्छ्वासाकरितां धडपड करतो. थकून स्वस्थ पडतो, व त्याला दरदरून घाम सुटतो. जर फुफ्फुसशोथ असेल, तर आवेग फार तीव्र असतात. कांहीं रोग्यांत छिन्न श्वास (cheyne-stokes breathing) दिसून येतो. यांत श्वासोच्छ्वास एकदां मोठा होतो व हळूहळू क्षीण होत जातो. नंतर ३०।४० सेकंद अजिबात नसतो. रक्तांतील कार्बनडाई ऑक्साईडमुळे श्वसनकेंद्र उत्तेजित होते व श्वासोच्छ्वास जोराने चालतो. यामुळे सर्व कार्बन डाई ऑक्साईड वायू नाहिसा होतो; त्यामुळे श्वासोच्छ्वास बंद होतो-श्वासाभाव अवस्था (apnoeic phase). या काळांत रोग्याला झोप लागते व जोराने श्वासोच्छ्वास लागला कीं जाग येते. ज्यावेळीं रोगी रात्री आडवा होतो त्यावेळीं त्याच्या हृदयाची शक्ति कमी झालेली असते (vital capacity is diminished). त्यामुळे फुफ्फुसांत रक्ताधिक्य वाढत जाते. कारण उजव्या जवनिकेतून ज्यास्त रक्त पाठविले जाते, व याच वेळीं डावी जवनिका विस्तृत झालेली असते.

**उजवीकडील हत्साद**—ज्या प्रमाणांत रोग, त्या प्रमाणांत लक्षणे व ही लक्षणे शारीरिक रक्ताधिक्य (Systemic congestion) किती प्रमाणांत आहे यावरही अवलंबून असतात. चेहऱ्यावर नीलिमा दिसून येतो थोड्याही श्रमाने श्वास लागतो. छातीत धडधडणे, सुप्ति व हृदयस्थानी वेदना होतात. जसजसा रोग वाढत जातो त्या प्रमाणांत श्वास जास्त जास्त लागत जातो. नाडी जलद चालते, पण रक्तदाब कमी असतो. जर वायुकोषविस्तार नसेल, तर हृदयाची उजव्या व डाव्या बाजूला झालेली वृद्धि समजून येते. ही वृद्धि उजवी कर्णिका उजव्या बाजूस व उजवी जवनिका डाव्या बाजूस प्रसरण पावल्यामुळे होते. त्रिदलपुटस्थानी (tricuspid area) आकुंचन

विलाप ऐकू येतात. क्ष-किरणानी घेतलेल्या फोटोव्हन उजवी कर्णिका व जवनिका प्रसरण पावल्याचे समजून येते. उजव्या हृत्सादांत श्वासाचे आवेग येत नाहीत. पण आवेगयुक्त दमा मात्र असण्याचा संभव असतो. जर रोग फारच वाढला असेल तर मानेंतील शिरा तट्ट फुगलेल्या असतात. यकृताची वृद्धि होते व ते वेदनाक्षम असून, चाचपल्यास ते स्पर्दी असल्याचे समजून येते (pulsating), पायावर सूज येते, व जलोदर होते. फुफ्फुसावरणांत लसिकाभरण (transudate) होते व हे विशेषतः उजव्या बाजूस जास्त असते. त्याचप्रमाणे रसभूत हृदयावरण होते. चित्त एकाग्र न होणे. भोंवळ, मूर्च्छा येणे, मळमळणे व धांति, अतिसार उदरांत वेदना, कामला व मूत्रांतून रक्त जाणे वगैरे लक्षणे असतात.

जर हस्त-ते-जिव्हा परिवहन काल (arm-to tongue circulation rate) व शारीरिक शिरा रक्तदाब (systemic Venous blood pressure) तपासले, तर उजवा किंवा डावा हृत्साद आहे याचा आणखी पुरावा मिळतो, जर डावा हृत्साद असेल तर हस्त-ते-जिव्हा अभिसरण काल वाढतो. पण शारीरिक शिरा रक्तदाबांत मात्र फरक दिसून येत नाही, नेहमी एवढाच असतो, त्याच्या उलट उजव्या हृत्सादांत दोन्हीही हस्त-ते-जिव्हा परिवहन काल व शारीरिक शिरा रक्तदाब—दोन्हीही वाढल्याचे दिसून येते.

**परिवाहन प्रमाण (circulation rate) :** फुफ्फुसांतून रक्ताचे अभिसरण व्हावयास किती वेळ लागतो ते शोधून काढण्यास हस्त-ते-जिव्हा परिवहनकाल उपयोगी पडतो. या करितां उजव्या हाताच्या शिरेंत (antecubital vein) २० टक्के डेखोलिनचा (Decholin) ५ सी.सी. द्राव फार जलद देतात. नंतर रोग्याला पाठीमागे कलता बसवितात. वेदनांमुळे हृत्स्पंदवेगवर्धन होऊं नये म्हणून इंजेक्शन दिलेल्या ठिकाणी एथिल क्लोराइडचा फवारा मारतात जिव्हेवर कडू चव लागल्याबरोबर रोग्याला आपला डावा हात वर करावयास सांगतात. इंजेक्शन दिल्यापासून चव लागण्याचा काल साधारणपणे १० ते १७ सेकंद असतो. पण दोन्ही हृत्सादांत तो ४० सेकंदाच्याही वर जातो

**शारीरिक शिरा रक्तदाब—(The Systemic venous blood pressure)** रोगी निजला असतां व बसलेला असतांना, त्याच्या ग्रीवा शिरा पाहिल्यास शिरा-रक्तदाबा वढल साधारण कल्पना येते. सामान्यतः उरोस्थिच्या खालच्या टोकाच्या पातळीत असणाऱ्या शिरांत शिरारक्तदाब शून्य असतो. जसा शिरा-रक्तदाब वाढत जातो, तशा मानेंतील दोन्ही बाजूकडील शिरा तट्ट फुगतात. रोग्याला ४५° कोनांत बसता केला असतांना जर त्याच्या ग्रीवा शिरा फुगल्या तर शारीरिक शिरा दाब वाढलेला आहे असें समजावे.

उजव्या कर्णिकेंत नलिकायंत्र घालणे (Catheterisation of the right Atrium) : वाम हस्ताच्या प्रोन्नत शिरेंत (basilic vein) नलिकायंत्र घालून ते उजव्या कर्णिकेंत नेल्यास, त्यावरून हृत्साद हा उच्च वा निम्न निर्गतासह (with a high or a low out put) आहे, हे दिसून येते. सामान्यपणे हृदयामधून दर मिनिटाला ५ लिटर रक्त बाहेर जाते. तीव्र पंडुरोगांतही हृदय निर्गत दर मिनिटाला १२ ते १४ लिटरपर्यंतही जाते, व, शिरा रक्तदाब वाढतो. वातस्फीति व पेजेटचा रोग यांतही उच्च निर्गत असते, व ती पेजेटच्या रोगांत, अस्थींच्या अति रक्ताळतेमुळे असते. पुटविकार धमनिकोषकाठिण्य व अतिरक्तदाबजन्य हृदयरोगामुळे होणाऱ्या हृत्सादांत, ही निर्गत दर मिनिटाला ३ लिटर एथपर्यंतही खाली जाते. निम्न निर्गत हृत्सादांत डिजिटॅलिस दिल्यास शिरा रक्तदाब कमी होतो व हृदय निर्गत वाढते. उच्च निर्गत हृत्सादांत डिजिटॅलिसमुळे हृदय निर्गताचे प्रमाण कमी होत असले, तरी लाक्षणिक दृष्ट्या सुधारणा होते असे दिसून येत नाही.

**चिकित्सा**—औषधोपचाराचा विचार करतांना दोन गोष्टी विचारांत घ्याव्यास पाहिजेत. १. दुर्बल हृत्सनायूची कार्यश्रमता वाढविणे. हे डिजिटॅलिसचा उपयोग करून साधता येते. डिजिटॅलिस हे फार पुरातन कालापासून वापरले जात आहे.

२. शरीरांतील सोडियम कमी करणे. त्यामुळे शरीरांतील द्रावही कमी होतो. हे दोन तऱ्हेने साधता येते. (अ) आहार अशा प्रकारे असावा की त्यांत सोडियमचे प्रमाण कमी असेल. पण फारच कमी प्रमाणांत सोडियम घेतले गेले तर वृक्काचे मूत्र तयार करण्याचे कार्य बरोबर होत नाही. (ब) पारदयुक्त मूत्रल औषधांचा उपयोग करणे (The use of mercurial diuretics). यामुळे शरीरांतील पुष्कळसे सोडियम बाहेर जाते

**आशुकारी झावा हृत्साद**—जर फुफ्फुस शोथ असेल तर  $\frac{1}{2}$  ग्रेन मॉर्फिन सल्फ व  $\frac{1}{8}$  ग्रेन अँट्रोपिन सल्फचे इंजेक्शन त्वचेखाली द्यावे. यामुळे रोग्याची भीती कमी होते व शोथही कमी होतो. पण जर दमा आहे असे वाटले, त्याचा जरी संशय आला तरी मॉर्फिया देऊ नये. त्या ऐवजी अँमिनाफायलिन द्यावे. यानंतर शिरेंतून १५ ते २० औंस रक्त काढावे (venesection). मोठ्या प्रमाणांत डिजिटॅलिस द्यावे (कर्णिकाकंप पहा) किंवा परिणाम लौकरी होण्याकरिता स्ट्रोक्नॅथिन  $\frac{1}{2}$  ग्रेनचे इंजेक्शन शिरेंतून द्यावे.

**आशुकारी उजवा हृत्साद**—रोग्याला पाठीला आधार देऊन निजवावा (propped up in the bed). जवळजवळ एक पाईट रक्त काढावे. यकृतस्थानी

जळवा ( leeches ) लावाव्या. ज्या प्रमाणांत कर्णिकाकंपांत डिजिटॅलिस देतात, त्याप्रमाणे मोठ्या प्रमाणांत डिजिटॅलिस द्यावे. नाकांतून नलिका घालून त्यांतून प्राणवायू द्यावा. त्यामुळे गात्र निलिमा कमी होतो.

**हृत्सादाचा सर्वसाधारण औषधोपचार**—रोग्याला आराम वाटेल त्याप्रमाणे निजवावा. याकरिता त्याला पुढचे वाजूस मोठ्या तक्क्या देऊन, त्यावर डोके टेकून वसल्या वसल्या निजावयास सांगावे. आहार कोरडा असावा व २४ तासांत ३० ते ४० औंसांचे वर द्रव पदार्थ देऊं नये. आहाराचे ज्वलनमूल्या १००० कॅलरीच्या वर जाणार नाही एवढा आहार द्यावा. मीठ वर्ज्य करावे. रोजचे मूत्राचे प्रमाण लिहून ठेवावे. दर ६ तासांनी एक ते दोन दिवस ३०।३० थेंबे डिजिटॅलिस द्यावे. याचा वाईट परिणाम होतो कां ते पहावे वाईट परिणाम म्हणजे मळमळ, वांति, मूत्राचे प्रमाण कमी होणे, हृत्स्पंदगति-मंदता किंवा स्पंदाचे द्वित्त (coupled beats). जर हृदंतराय असेल तर डिजिटॅलिस द्यावे. जर याने बहुमूत्रता ( diuresis ) निर्माण झाली तर शोथ नाहिसा होतो. जर याचा उपयोग झाला नाही, तर ' गायची गोळी ' ( guy'spill ) दिवसांतून तीन वेळां तीन दिवस द्यावी. किंवा ३ ग्रॅम थिओफायलिन-एट-अॅसेटेट एक कप चहामधून दिवसांतून तीन वेळां द्यावे ; नाहीतर अमोनियम क्लोराइड व मर्सालिल (mersalyl) चे इंजेक्शन द्यावे. मर्सालिल हे १ सी.सी. व २ सी.सी. कुऱ्यांत येते. प्रथम ०.५ सी.सी. मर्सालिल स्नायूतून द्यावे. यामुळे मूत्रांतून रक्त जाणे, अतिसार किंवा त्वचेला खाज सुटणे ( cutaneous irritation ) वगैरे दिसून आले नाही. तर २ सी.सी. मर्सालिल आठवड्यांतून दोन वेळां द्यावे. याबरोबर २ ग्रॅम अमोनियम क्लोराइड दिवसांतून तीन वेळां इंजेक्शनच्या आदल्या दिवशी व त्या दिवशी द्यावे. जर दुसऱ्या इंजेक्शन नंतर बहुमूत्रता निर्माण झाली नाही तर परत इंजेक्शन देण्यांत हशील नाही.

याकरितां काडिओफायलिनचाही चांगला उपयोग होतो. यामुळे मूत्रही भरपूर प्रमाणांत होते व हृत्पोषक रोहिण्याही प्रसरण पावतात (coronary dilatation); हे औषध पोटांत, स्नायूतून किंवा शिरेतून देतां येते. याच्या ०.१ ग्रॅमच्या वड्या मिळतात. त्या दिवसांतून दोन किंवा तीन द्याव्या. ०.४८ ग्रॅम २ सी.सी. स्नायूतून रोज द्यावे. किंवा ०.२४ ग्रॅम १० सी.सी. तून शिरेतून रोज द्यावे.

हल्ली क्लोरोथिझाइड ( chlorothiazide ) व हैड्रोक्लोरोथायझाइड (hydrochloro Thiazide) या औषधांचा मूत्रल म्हणून उपयोग करतात. जर

डिजिटॅलिस दिले असेल तर यांचे बरोबर पोटॅशियम क्लोराइड द्यावयास पाहिजे. यामुळे हृत्स्पंदवेगवर्धन व हृदय एकाएकी थांबण्याचे (cardiac arrest) टळते. क्लोरोथायझाइडच्या ०.५ ग्रॅमच्या दोन वड्या, दिवसांतून दोन वेळां सकाळच्या न्याहारीपूर्वी व दुपारच्या जेवणापूर्वी आठवड्यांतून दोन तीन दिवस रोज द्याव्या. याच बरोबर पोटॅशियम क्लोराइडच्या ०.५ ग्रॅमच्या दोन वड्या दिवसांतून तीन वेळां जेवणाबरोबर घ्याव्या व क्लोरोथायझाइड देऊन झाल्या-नंतरही दोन तीन दिवस द्याव्या. हैडोक्लोरोथायझाइड हे जास्त चांगले आहे. याच्या ५० मि. ग्रॅमच्या वड्या असतात. या १ ते २ वड्या सकाळीं नास्त्याबरोबर व दुपारच्या जेवणाबरोबर आठवड्यांतून ५ दिवस द्याव्या-याबरोबर पोटॅशियम देणें चांगले. हैड्रोफ्ल्युमेथायझाइड (Hydroflumethiazide) याचीही हैडोक्लोरोथायझाइड सारखीच क्रिया होते. या दोन्हीमुळे मूत्र पुष्कळ होऊन सोडियम क्लोराइड व पोटॅशियम हे जास्त प्रमाणांत बाहेर टाकले जातात. या दोन्हींबरोबर पोटॅशियम द्यावयास पाहिजे.

जर रसभृत फुफुसावरणामुळे हृदयाच्या कार्यांत अडथळा येत असेल, तर सिरिजने पाणी काढून टाकावे (aspirated). जर वरील औषधोपचारा मुळे जलोदर कमी झाले नाही, तर द्रव काढून टाकावा. जर पांथावरील सूज तशीच असेल तर रोग्याला खुर्चीवर बसवून, पाय खाली सोडावयास सांगावे. साधारण १२ तासांनी रोग्याच्या पायाच्या खालच्या भागावर व चवड्याच्या वरच्या भागावर पुष्कळ ठिकाणीं पाव पाव इंच लांबीचे घाव काढावे. त्या भागावर निर्जंतुक गांझ पसरवा व त्यावरही जंतू आत जाऊ नयेत म्हणून आणखी आवरण (cradle covered with blanket) घालावे. दोन दोन तासांनी गांझ बदलावा. उजव्या हृत्सादांत रक्त काढावे व नाकांतून प्राणवायू द्यावा. चांगली झोप लागण्याकरितां १ औंस जिनमध्ये २ ग्रॅम पारालिडहाइड द्यावे किंवा चार औंस कोमत सलाइनमध्ये १ औंस पारालिडहाइड मिसळून ते गुदद्वारांतून द्यावे. किंवा क्लोरलमिड ३० ग्रेन पॉट. ब्रोमाइड १५ ग्रेन, स्पिरिट क्लोरोफॉर्म २० थेंब व पाणी १ औंस. रात्री झोपतांना द्यावे. नाहीतर माफिया  $\frac{1}{2}$  ते  $\frac{3}{4}$  ग्रेन व  $\frac{1}{8}$  ग्रेन अॅट्रोपिनचे इंजेक्शन द्यावे. शौचाला साफ होईल असे करावे. याकरितां सकाळीं ६० ते १२० ग्रेन मॅग्नेसियम द्यावे. कांहीं वेळां कंठस्थ पिंड काढून टाकण्यापासून फार फायदा होतो.

नाडीचा वेग पुष्कळ दिवस सतत ८० च्या आसपास राहील, तोंपर्यंत रोग्याला पूर्ण विश्रांति द्यावी. त्याला निजवून ठेवावा. पुढें थोडा वेळ अंधारुणांतच बसण्याची परवानगी द्यावी. अस्ते अस्ते सपाट भागावर

चालावयाची परवानगी द्यावी. जर तास व्हावयास लागला तर मात्र परत स्वस्थ पडून राहावयास पाहिजे. रोजचे द्रव पदार्थांचे प्रमाण ३० ते ४० औंसपेक्षां जास्त नसावे. आठवड्यांतून एकदां मर्सालिलचे इंजेक्शन द्यावे व त्याबरोबर वर सांगितल्याप्रमाणे अमोनियम क्लोराइड चार दिवस द्यावे. या काळात शरिराला मालिश करावे.

## हृद्रोधगलन, हृद्वाहिका शल्यावरुधता

(CARDIAC INFARCTION, CORONARY THROMBOSIS)

**व्याख्या**—हृत्पोषक रोहिणीच्या अवरुद्ध होण्यामुळे, हृत्स्नायूचा कांहीं भाग मृत होणे व त्या भागावर स्थानिक हृदयावरणदाह (localised pericarditis) होणे.

**हेतु**—सामान्यतः हृत्स्नायू मृत होण्याचे कारण म्हणजे अधेमधे जाड झालेली (Atheromatous) हृत्पोषक रोहिणी अवरुद्ध होणे. फारच क्वचित वेळां फिरंग रोगामुळे हृत्पोषक रोहिणीचे तोंड आवळले गेल्यास किंवा जंतुज हृदांतरत्वादाहामुळे (infective endocarditis) हृत्पोषक रोहिणींत शल्य निर्माण झाल्यास, स्नायू मृत होतो.

**संप्राप्ति**—डाव्या हृत्पोषक रोहिणीची खाली जाणारी शाखा अवरुद्ध होते. त्यामुळे डाव्या जवनिकेचा स्नायू मृत होतो व त्यांत तांतवधातु निर्माण होतो किंवा खटीभरण होते. त्या भागावर स्थानिक हृदयावरणदाह होतो, व धमनि-विस्तार (aneurysm) किंवा हृदय फुटण्याचा संभव असतो.

**लक्षणें**—रोगी सामान्यतः ५० वर्षांवरील पुरुष असतो. पूर्वी सौम्य हृच्छूलाचे आवेग आल्याचे पूर्ववृत्त मिळते. यांत विश्रांतिकालीं उरोस्थिच्या मध्यावर किंवा खालचे भागांत एकाएकी तीव्र वेदना सुरू होतात. या वेदना एक किंवा दोन्ही हात, मान, जबडा, उदर याकडे पसरतात. त्याचबरोबर तीव्र श्वास, मळमळ किंवा वांति होते, या वेदना पुष्कळ तास, किंवा कांहीं वेळां एखादा दिवसही राहातात.

**तपासल्यास**—रोगी वेचैन असून, त्याला घाम सुटतो व नीलिमा दिसून येतो. मुरवातीला हृदयांत कांहींही विकृति दिसून येत नाही. पण मग हृदयाचे आवाज क्षीण होतात किंवा अकालिक स्पंद (abnormal rhythm) निर्माण होतात.

**नाडी**—नाडी क्षीण असते व तिचा वेग मिनिटाला ९० ते १०० इतका असतो. रक्तदाब कमी होतो. आकुंचन कालचा रक्तदाब १०० मि.मि. पाण्याचा किंवा



त्याच्यापेक्षांही खालीं जातो. कांहींत मानेंतील शिरा फुगतात, निलिमा येतो व यकृताची वृद्धि होते. कांहीं रोग्यांत जराही वेदना नसतात, पण तीव्र प्रकारचा श्वास मात्र लागतो. कांहींत सुरवातीला भोंवळ असून मग बेशुद्धि येते रोगाच्या सुरवातीनंतर थोड्याच वेळांत ताप भरतो व तो तीनचार दिवस राहातो. रक्त तपासल्यास त्यांत श्वेतपेशींचे प्रमाण वाढल्याचे दिसून येते, त्या एका न. मि. मि. मध्ये जवळजवळ २०,००० इतक्या भरतात. इ. एस्. आर वाढतो. एक दोन दिवसांत हृदयांतवरुणां घर्षणध्वनि (pericardial rub) ऐकू यावयास लागतात, व यावरून रोगाचे निदान होण्यास मदत होते. विद्युत् हल्लेखावरून सामान्यतः निदान करता येते. कांहीं रोग्यांत, सुरवातीला कोणतेच फरक दिसून येत नाहीत. पण रोगाच्या सुरवातीनंतर थोड्याच कालांत आर-टी खंडांत (R—T segment) विचलन होते, विशेषतः लीडस १ व ३ मध्ये एकमेकांच्या विरुद्ध दिशेस असते. हृत्पोषक धमनी अवरुद्धतेचा संशय असेल, तर अशा रोग्यांत, लीड आय् व्ही आर् (lead IVR) फार महत्त्वाची ठरते. ज्यावेळीं तीन रूढ लीडस् अतिश्चायक (inconclusive) असतात, त्यावेळीं कांहीं रोग्यांत, यांत फरक दिसून येतात, विशेषतः आर्-टी खंडांचे उत्थापन, किंवा अवनमन (elevation or depression) व त्याच-बरोबर टी लाटेंत फरक दिसून येतात. पुढें, लीड १ किंवा ३ मध्ये टी लाट उलटी होते, व रोगी जसा बरा व्हावयास लागतो, त्याप्रमाणें विद्युत् उल्लेख, मूळ पदावर यावयास लागतो. एकध्रुवीय (unipolar) लीडस् वरून हृदीय रोधगलनाचे (myocardial infarcts) नक्कीस्थान समजून येते, व जर पाठीमागच्या बाजूस रोधगलन असल्याचा संशय असेल, तर त्याचे जास्त चांगल्या प्रकारें निदान होते. (आकृति १६).

नेहमीपेक्षां सीरम ग्लूटॅमिक पायरुव्हिक ट्रॅन्सअॅमिनेजचे ((serum-gutamic pyruvic transaminase) प्रमाण जास्ती असते. नेहमींचे प्रमाण ४ ते ४० युनिट असते. रोधगलन निर्माण झाल्यावर ६ ते १२ तासांत ही वाढ होते, व वाढ ४ ते ७ दिवसांत मूळ पदावर येते.

**व्यवच्छेदक निदान-१.** हा रोग हृच्छूलापासून निराळा दाखवितां आला पाहिजे. या दोन्ही रोगांत फरक आहे. हृच्छूल याला श्रम कारणीभूत होतो रोगी स्तब्ध राहातो, वेदना थोडावेळ टिकतात, श्वास नसतो, नाडीही क्षीण नसते, फारच थोडा घाम येतो, ताप नसतो. रक्तदाब वाढतात व हृदयाचे स्पंद नेहमींसारखे असतात. त्याचप्रमाणें हृदयावरणदाह नसतो, श्वेतपेशींचे प्रमाण वाढत नाही व नैट्राइट दिल्यास हृच्छूल थांबतो. याच्या उलट हा रोग

विश्रांति कालीं होतो, रोग्याची तगमग चालू असते, वेदना पुष्कळ काल राहातात, श्वास लागतो, ताप असतो, रक्तदाब कमी होतो, हृदयावरणदाह असतो, श्वेतपेशींचे प्रमाण वाढते व नॅट्राइट दिल्यास वेदना थांबत नाहीत.

२. जर मध्यकोषविच्छेदी धमनीकोषविस्तार (dissecting aneurysm) हृदयावरणांत हळूहळू फुटत असेल, तर या रोगाचा भास होतो. पण यांत विद्युतहृद्दलेखांत विशिष्ट फरक दिसून येत नाहीत.

३. जर या रोगांत वेदना उदराकडे जात असतील (pain referred to the abdomen) व वांति व बलक्षय असेल, तर उदराचा रोग भासेल.




४. जर रोगांत वेदनां नसतील (painless type) तर तीव्र श्वासाची इतर कारणे लक्षांत घ्यावयास पाहिजेत.

**उपद्रव**—रोगी ताबडतोब मरतो किंवा उपद्रव निर्माण होतात. उदा. हृत्साद, हृदयावरणदाह, पायांतील शीरा अवरुद्ध होणे, इ. महत्त्वाचे होत. हृदयाचा धमनिकोषविस्तार (cardiac aneurysm) व हृदय फुटणे हे क्वचित दिसून येणारे उपद्रव होत. रोग परत परत होतो.

**साध्यासाध्यता**—जवळजवळ  $\frac{1}{3}$  रोगी ताबडतोब मरतात. दुसरे  $\frac{2}{3}$  रोगी औषधोपचाराला सुरवात केल्यापासून पहिल्या सहा आठवड्यांत मरतात. पण हल्ली नवीन औषधोपचारामुळे रोग्यांच्या मृत्यूचे प्रमाण पुष्कळ घटलेले आहे. जे कांहीं थोडे सुधारतात त्यांतील कांहींच २० वर्षांपर्यंत जगतात.

**चिकित्सा**—नॅट्राइट केव्हाही देऊ नये. ताबडतोड  $\frac{1}{2}$  ग्रेन मॉर्फिन. सल्फ. चे इंजेक्शन त्वचेखाली द्यावे. जरूर लागल्यास परत द्यावे. चार तासांत १ ग्रेन पर्यंत द्यावयास हरकत नाही. पण जर श्वासोच्छ्वासाचे प्रमाण मिनिटाला १२ चे खाली असेल तर मात्र दुसऱ्यांदा मॉर्फियाचे इंजेक्शन देऊ नये. कांहींच्या मताप्रमाणे मॉर्फियाच्या प्रत्येक इंजेक्शन वरोवर किंवा स्वतंत्रपणेही  $\frac{1}{8}$  ग्रेन अॅट्रोपिन सल्फेटचे इंजेक्शन द्यावे. यामुळे हृत्पोषक रोहिण्यांमधून रक्तप्रवाह सुधारतो. मॉर्फियाचे ऐवजी १०० मि. ग्रॅम पॅथेडिन स्नायूंतून द्यावे. जर वेदना कमी झाल्या नाहीत तर ०.४८ ग्रॅम अॅमिनोफायलिन शिरेतून फार सावकाश द्यावे. याचा फार चांगला उपयोग होतो. किंवा पॅपाव्हरीन हैडोक्लोराइड ०.०३ ते ०.१ ग्रॅम शिरेतून फार सावकाश द्यावे.

प्राणवायू देण्यापासून फार फायदा होतो. याच्यामुळे श्वास, नीलिमा, फुफ्फुस-शोथ व वेदना कमी होतात, व रोग्याला आराम वाटतो. प्राणवायू नाकांतून नलिका घालून द्यावा. रोग्याच्या पायाजवळ गरम पाण्याच्या वाटल्या ठेवाव्या.



आकृति १६. पश्च  
इन्फार्क्शनेचे एक ध्रुवीय  
लीड(unipolar leads)  
दर्शविणारा विद्युतहल्लेख  
VF मध्ये RS-T खंडाचे  
उत्थापन आणि T तरंग  
उलटा दिसून येत आहे.  
लीड ३ मध्ये अशाच  
प्रकारचें फरक दिसून येत  
आहेत.

(पान ३०३ पहा.)

जर गंभीर प्रकारचा हृत्साद असेल, तर त्यांत डिजिटॅलिसचा परिणाम होईल इतक्या प्रमाणांत डिजिटॅलिस द्यावे. पण हे लक्षांत ठेवावयास पाहिजे कीं डिजिटॅलिस, स्ट्रोफॅन्थिन किंवा अँड्रिनलीन यामुळे कांहीं वेळां जवनिका कंप निर्माण होतो. यामुळे अँड्रिनलीन तर कधींच देऊ नये, व डिजिटॅलिस देतांनाही त्याची मात्रा विचारपूर्वक द्यावी.

जर तीव्र शॉक होऊन रक्तदाब ५० मि. मि. (पान्याचा) किंवा त्याहीपेक्षां खाली गेला तर, १-नॉर अँड्रिनलीन टाईट शिरेमधून थेंबाथेंबानें द्यावे. रक्तदाब १०० मि.मि. पान्याचा येईपर्यंत द्यावे. हे देत असतांना दर १५ मिनिटांनीं रक्तदाब तपासावा. आत्ययिक स्थितीकरतां (emergency) या इंजेक्शनच्या खास कुप्या मिळतात. ते सौम्य करावे लागत नाहीं. ते तसेंच शिरेंतून किंवा हृदयांतही देता येते.

रक्त गोठूं न देणारी औषधें (anticoagulants) तीनचार आठवडे देण्यापासून फायदा होतो. यांचेमुळे मृत्यूचे प्रमाण व शल्यावरुद्ध होण्याचे जवळ जवळ ५० टक्के कमी झाले आहे. जर यकृत किंवा वृक्क यांचे विकार असतील, त्याचप्रमाणें तीव्र पंडूता, गर्भारपण किंवा आंत्रव्रण असेल (peptic ulcer) तर मात्र ही औषधें देऊं नयेत. जर या प्रकारची औषधें पुष्कळ दिवस दिल्यास, कांहींत रक्तस्राव होण्याची भीति असते व हा रक्तस्राव तीव्र स्वरूपाचाहि असतो. जे रोगी ५० वर्षांखालील असतात, अशांना ही औषधे ६ महिन्यांपर्यंत दिल्यास फायदा होतो. या औषधांची मात्रा हळूहळू कमी करीत. सहा आठवड्यांत पूर्ण बंद करावी.

रोगाचा जोर कमी झाल्यावर, रोगी भयभीत असेल, तर त्याला शांत करण्याकरितां ३ ग्रॅन फेनोबॅरिटोन दिवसांतून तीन वेळां द्यावे.

शौचाला साफ होण्याकरितां एनिमा द्यावा, पण जुलाबाचे औषध देऊं नये. शौचाच्या वेळीं जोर करतां कामा नये वा कुंथता कामा नये.

आहार मऊ व १००० पर्यंत ज्वलनमूल्य असलेला द्यावा. पण तो एकाच वेळीं न देतां, थोडा थोडा पण दिवसांतून चारपांच वेळां द्यावा. द्रवपदार्थ फार मोठ्या प्रमाणांत देऊं नये.

रोग्याला रोज काळजीपूर्वक तपासून आणखी स्नायू मृत होतात किंवा काय ते पहावयास पाहिजे. रोग्याला रोगाच्या सुरवातीपासून निदान एक महिनाभर तरी निजवून ठेवावयास पाहिजे. जे फार स्थूल असतात अशा रोग्यांना स्निग्ध पदार्थ कमी असलेला आहार द्यावा. त्यामुळे आणखी रोग वाढत नाहीं. ज्यांच्या रक्तांत कोलेस्टेरॉलचे प्रमाण फार असते अशांना कॉर्नऑईल सारखी वनस्पतीज तेले देणें चांगलें,

## हृदयाच्या अवेधी जखमा

(NON-PENETRATING INJURIES OF THE HEART)

पशुका किंवा उरोस्थि यांचा भंग न होतांही आघातामुळे हृदयाला इजा पोहोचण्याचा संभव असतो. हृदयावरण, हृत्स्नायू किंवा हृदांतरकला (endocardium) यांना विकार होतो. फाइब्रिनकारी हृदयावरणशोफ (fibrinous pericarditis), रसभूत हृदयावरण किंवा संसृगुक्त हृदयावरण झाल्याचे दाखले आहेत. हृदय फुटण्याचा किंवा हृदयांत व्रणवस्तू निर्माण होऊन (area of scar tissue) पुढे त्या ठिकाणी हृदीय धमनिकोषविस्तार (aneurysm of the heart) होण्याचा संभव असतो. द्विदलपुटांना इजा झाल्यामुळे पुढे त्यांचा संकोच (stenosis) झाल्याचे नमूद आहे. जर आघात फार तीव्र असेल, तर ज्वनिका कंपामुळे (Ventricular fibrillation) ताबडतोब मृत्यू येण्याचा संभव असतो. दुसऱ्या कांहीं रोग्यांत बलक्षय (collapse) होतो, व नंतर पुरोहृतस्थानी वेदना, छाती आवळल्यासारखी होणे, श्वास व छातींत धडधड ही लक्षणे होतात. कोणत्या प्रकारचा विकार आहे. यावर शारीरिक चिन्हे (physical signs) अवलंबून राहातील. विद्युत-हृल्लेखांत विकृति (abnormalities) दिसून येते. टी लाटा (T waves) स्थूल (large) किंवा अधोमुखी (inverted) असतात व आर-टी अंतर (R-T interval) उन्नत किंवा अवनत असते. हृत्पोषक धमनीच्या विशिष्ट टी लाटा (Typical coronary T waves) दिसून येतात व त्याबरोबर क्यूआरएस संश्लिष्ट (QRS complex) पसरत असते. हृत्पोषक धमनी अवरुद्धता असल्याचे धरून त्याप्रमाणे उपचार करावा.

## हृदयाची अंतरत्वचा, हृदांतरत्वक्

(THE ENDOCARDIUM)

## आशुकारी आमवातज हृदशोफ

(ACUTE RHEUMATIC CARDITIS)

**व्याख्या**—हृदयाच्या अंतरत्वचेच्या कांहीं भागांत होणारा सदाहशोफ.

**हेतु**—हा हृदांतरत्वक्दाह पुष्कळ वेळां आमवात, कंप किंवा लोहितांगज्वर यांत होतो. क्वचित वेळां घशातील गांठीचा दाह, घटसर्प किंवा न्युमोनिया यांत होतो. जुन्या पुटविकारांत (long-standing valvular lesions) तो परत परत होतो.

**संप्राप्ति**—पुटांच्या रक्तवाहिन्यांतून जिवाणू ( bacteria ) पुटांकडे जातात. किंवा हृदयांत असणाऱ्या रक्तांतील जिवाणू त्या पुटावर चिकटतात. त्यामुळें निरनिराळ्या आकाराचे अंकुर (vegetations) पुटांवर, विशेषतः द्विदल-पुटाच्या कर्णिकेकडील बाजूवर किंवा धमनिपुटाच्या जवनिकेच्या बाजूवर व ऋचित वेळां डावी कर्णिका व जवनिका यांच्या भिंतीवर (mural endocardium) तयार होतात. जातज हृद्रोगांत ते हृदयाच्या उजव्या भागांत असतात. या जिवाणूंची शल्ये (emboli) निरनिराळ्या भागांत रक्तामधून जातात.

**लक्षणें**—रोगी हा सामान्यतः १० ते २० वर्षांमधील तरुण असून, तो वर सांगितल्याप्रमाणें आमवातासारख्या कोणत्या तरी तीव्र रोगानें पछाडलेला असतो, जर वारंवार व अतिशय काळजीपूर्वक रोग्याला तपासला तरच या रोगाची सुरवात ध्यानांत येते. या गोष्टी म्हणजे नाडीचा वेग वाढावयास लागतो. तापाचे प्रमाण वाढते व पूर्वी जी कांहीं हृदयाची रोग दर्शक लक्षणें असतील, त्यांत फरक व्हावयास लागतात. हृदाग्र थोडे डाव्या बाजूला सरकलेले दिसते व त्याचा आघात (impulse) थोडा जास्त जाराने होतो. हृदाग्र व धमनीपुट (aortic base) या ठिकाणीं विलाप ऐकूं यावयास लागतात. अकालिक स्पंद किंवा अपूर्ण हृदंतराय यामुळें अनियमित स्पंद (irregular rhythm) निर्माण होतात. शिरांत निरनिराळ्या ठिकाणीं आमवाताच्या गांठी दिसून येतात. संसर्ग फार जलद पसरतो व त्यामुळें हृस्नायू व हृदयावरण यांचा सदाहृशोफ होतो. रोगी शक्तिक्षीण होऊन आडवा होतो, श्वासोच्छ्वास वरवर पण जलद चालतो व ४० पर्यंतही जातो. ओठ व कान निळे होतात, व जरा ही जरी हालचाल झाली तरी एकदम श्वासाचा जोर वाढतो. नाडी फार हळू चालते. तिचे प्रमाण ४० ते ६० ही होते. ती अनियमितही होते. हृदयाच्या डाव्या बाजूची वृद्धि होते व हृदाग्राचे ठिकाणीं आकुंचनकालीं व प्रसरण-काळीं विलाप ऐकूं येतात. हृदयध्वनि क्षीण असतात. फुफुसरोहिणीच्या उगमस्थानीं (pulmonary base) हृदयावरणांत घर्षणध्वनि ऐकूं येतात.

**व्यवच्छेदक निदान**—अगदीं सुरवातीला हृदांतरत्वग्दाहामुळें निर्माण होणारा द्विदलपुट विलाप व द्विदल झडप रंद झाल्यामुळें (dilatation of the valve ring) निर्माण होणारा विलाप यांत फरक करतां येणें फार कठीण जाते.

**उपद्रव**—पुट विकार हा वाढत जाणारा असतो. त्यामुळें थोड्यांच दिवसांत द्विदलपुटावरोधाची लक्षणें दिसावयास लागतात. उपद्रवांत हृदयावरणदाह किंवा फुफुसावरणदाह व हृत्साद हे येतात.

**साध्यासाध्यता**—या पुटांना कायमचा अपाय होण्याचा संभव असतो. हा

अपाय थोडा व न वाढणारा किंवा तीव्र व वाढत जाणाराही असेल. संसक्त हृदयावरणदाह ( adherent pericarditis ) झाल्यामुळे हृदय कार्यात आणखीनच अडथळा निर्माण होतो.

**चिकित्सा**—रोग्याला पूर्ण निजवून ठेवावयास पाहिजे व नाडी, तपमान व श्वासोच्छ्वास मूळपदावर येईपर्यंत त्याला नुसता उठू देऊ नये एवढेच नव्हे तर कोणतीही हालचाल करू देऊ नये. ही सर्व मूळ पदावर आल्यावर, रोग्याला अंथरुणांतच पण थोडी हालचाल करावयास परवानगी द्यावी. पुढे थोडी बसावयाची परवानगी द्यावी. पण या सर्व काळांत हृदय व त्याचे आवाज यावर सूक्ष्म नजर ठेवावयास पाहिजे. जवळ जवळ ७ ते ८ महिने त्याने चालता कामा नये व मग पुढे सावकाश चालावे. जलद चालणे वा धावणे जवळ जवळ दोन वर्षे वर्ज करावे.

सॅलिसिलेट देत असतांना जर नाडी क्षीण व्हावयास लागली किंवा हृदय-विस्तार होत असलेला दिसून आला, तर सॅलिसिलेट द्यावयाचे बंद करावे. जर नाडी जलद चालत असेल तर टिक्चर डिजिटॅलिस १० ते १५ थेंब दिवसांतून तीन वेळां किंवा डिजिटॅलिस पावडरची १ ग्रेनची वडी दिवसांतून तीन वेळां द्यावी. जर हृदंतराय किंवा संथ स्पंद (slow rhythm) असून अकालिक स्पंद व द्वित्स्पंद असेल तर, डिजिटॅलिस देऊ नये. कोरॅमिन १.५ सी.सी. किंवा काडिआझॉल १ सी.सी. दर ६ तासांनी त्वचेखाली द्यावे. जर घशांतील गांठी, दांत वगैरे ठिकाणी दूषित केंद्रे (septic foci) असतील तर त्यावर स्नायूंतून पेनिसिलीनचे इंजेक्शन द्यावी. ही केंद्रे रोग पूर्ण बरा झाल्यावर पुढे शस्त्रक्रिया करून काढून टाकावी.

## आशुकारी जंतुज हृदांतरत्वग्शोफ

(ACUTE BACTERIAL ENDOCARDITIS).

मारक किंवा व्रणयुक्त हृदांतर त्वग्शोफ

(MALIGNANT OR ULECRATIVE ENDOCARDITIS)

**व्याख्या**—ज्यांत शल्ये निर्माण होतात असा हृदयाच्या अंतरत्वचेच्या कांहीं भागाचा जिवानूजन्य वाढता सदाहशोफ.

**हेतु**—यांत पुष्कळ वेळा जुना पुट विकार (old valvular lesion) असतो. शरिरांत कोठे तरी दूषित केंद्र असते. त्या ठिकाणाहून हे जिवानू (organisms) हृदयाकडे नेले जातात. हे दूषित केंद्र पुष्कळ वेळां दडलेले असते (latent) व सहज समजून येत नाही. हे केंद्र आंतडी, घशांतील गांठी, दांत किंवा

आणखी कोणत्या तरी ठिकाणीं असेल. न्युमोनिया, कर्णदाह, विषमज्वर, लोहितांगज्वर व घटसर्प वगैरेंत हा मारक हृदांतरत्वगशोफ रोग होतो. फार क्वचित वेळां हा मूलभूत असतो. यांत कोठेही दूषित केंद्र दिसून येत नाही किंवा जुनाट पुटविकार असल्याचेही सिद्ध होत नाही. जिवाणू हृदयांत वाढतात. यांत गुच्छक (strepto), मालिक (staphylo), न्युमोकोकस, पूयमेहज (gonococcus), मेनिंगोकोकस व क्वचितवेळां हिमोफिलस इन्फ्ल्युएंझी वगैरे जिवाणू असतात.

**संप्राप्ति**—यांत पुट व हृदयाची अंतरत्वचा यांना जास्त प्रमाणांत रोग होतो. एकमेकांविरूद्ध पुटांवर अंकुर निर्माण होतात. उदा. द्विदलपुटाची कर्णिकेकडील बाजू व धमनिपुटाची जवनिकेकडील बाजू यावर अंकुर येतात. सामान्यतः हृदयाच्या डाव्या बाजूस रोग असतो. पण जातज प्रकारांत उजव्या बाजूस असतो. हे अंकुर पुटांवर चढतात किंवा डाव्या कर्णिकेच्या पाठीमागील भितीवर पसरतात. त्याचप्रमाणे डाव्या जवनिकेची भित्त, पडदा किंवा महारोहिणीवर चढतात. त्या ठिकाणीं खोल व्रण पडतात, व अशा रीतिने पुटस्कंध (valve cusp), हृदयांतील पडदा किंवा हृदयांतील भित्त यांना क्षत पडतात, किंवा कॉर्डेटेडिनी या नावांचे धागे तुटतात. जिवाणू रक्तामधून वाहून नेले जातात व त्यांची शल्ये प्लीहा, वृक्क. आंतडीं, डोळ्यांचे मज्जापटल व मेंदू या ठिकाणीं निर्माण होतात. जर हृदयाच्या उजव्या भागांत अंकुर असतील, तर तेथून ती शल्ये फुफ्फुसांत जातात.

**लक्षणें**—मारक हृदांतरत्वगशोफ हा, न्युमोनिया, प्रसूतिज्वर (puerperal fever) कर्णदाह, एकादी जखम किंवा गळू यांत होतो. किंवा कांहीं वेळां जुना पुटविकार असो वा नसो, तो एकाएकी होतो. कांहीं विशिष्ट लक्षणांवरून निरनिराळे प्रकार मानले जातात.

१. **हृदय प्रकार (cardiac type)**—यांत रोगी फार अस्वस्थ असून, तापांत फार चढउतार होतो (swinging temperature). याचे कारण मात्र अनिश्चित असतें. नाडी जलद चालते. हृदयविस्तार असून निरनिराळे विलाप ऐकू येतात. यांत पांडुता वाढत जाते, घाम सुटतो किंवा हुडहुडी भरून येते. प्लीहास्थानीं वेदना, त्वचेवर लाल डाग, मूत्रातून रक्त जाणें, मस्तिष्क विकृतीची लक्षणे किंवा अतिसार, यावरून निरनिराळ्या ठिकाणीं शल्ये किंवा रक्तस्राव होत आहे असे समजावे.

२. **पूयुक्त प्रकार (septic type)**—यांत मूलभूत दूषित केंद्र कोठेंतरी असल्याचे समजून येते. हृदांतरत्वगशोफ निर्माण झाल्याबरोबर लक्षणांची तीव्रता वाढते.



रोगी अति आजारी होतो. धमनिपुट वा द्विदलपुट या ठिकाणीं निरनिराळें विलाप ऐकूं यावयास लागतात. त्याच बरोबर हुडहुडी भरणें व घाम सुटणें या गोष्टीं होतात.

३. तीवर प्रकार (Typhoid type)—यांत संतत ताप (continued fever) डोळ्यावर झांपड, प्रलापक सन्निपात व अतिसार यावरून विषमज्वर आहे कीं काय असा भास होतो.

४. मस्तिष्क प्रकार (cerebral type)—यात हृदयस्थ चिन्हें फारच थोडी दिसून येतात. पण ताप व त्याबरोबर प्रलाप व मूर्च्छा (delirium and coma) ही लक्षणे असतात. त्यामुळें मस्तिष्कावरणाशोफाचा (meningitis) भास होतो.

या सर्व प्रकारांत रक्तांतील श्वेतपेशींचे प्रमाण वाढत असल्याचे दिसून येते. श्वेत पेशी एका घन मि.मि. मध्ये १५ ते २० हजार किंवा त्याहीं पेशां जास्त असतात. जर रक्ताची मशागत केली (cultured) तर त्यांत जंतू दिसून येतात. रक्तांत लाल जिवाणूंची हिनता दिसून येते. मूत्र : मूत्रांत लाला-वसामेह (albuminuria), रक्तमेह (haematuria) व रोग निर्माण करणारे जंतू दिसून येतात.

उपद्रव—रोग फार झपाट्यानें वाढतो. शरिरांत निरनिराळ्या ठिकाणीं शल्य निर्माण होणें हें उपद्रव समजावयास हरकत नाही.

व्यवच्छेदक निदान—जर रोगी प्रथमच पाहाण्यांत आला व त्यांतही ऐकूं येणारा विलाप पुरातन आहे किंवा नाही याची निश्चिति होऊं शकत नसेल तर रोगाचे निदान करणें फार अवघड जाते. मारक हृदांतरत्वणशोफाचे निदान करतांना आशुकारी साधा हृदांतरत्वणशोफ, विषमज्वर, तीव्र यक्ष्मा, पूमयरक्तता, हिवताप, मस्तिष्कावरणदाह, हे लक्षांत ठेवावयास पाहिजेत.

१. आशुकारी साधा हृदांतरत्वणशोफ—रोग पुष्कळ सौम्य असतो. फारच क्वचित वेळां शल्य निर्माण होते. रक्त निर्दोष असते. यांत सांध्याचा रोग दर्शविणारी लक्षणे प्रमुख असतात.

विषमज्वर—विडालची प्रतिक्रिया (widal reaction), रक्ताची मशागत व रक्तांतील श्वेत जिवाणूंचा क्षय यावरून निदान होते.

तीव्र यक्ष्मा—रक्त निर्दोष असते, हृदय विकार नसतात. व क्ष-किरणांनी घेतलेल्या छातीच्या फोटोंत डाग दिसणें, या गोष्टी निदान दर्शक होत.

पूयमयरक्तता (septicaemia)—यांत हृदयदोष निर्माण होत नाही, त्यामुळें विलापही नसतात.

**हिवताप**—रक्तांत हिवतापाचे जंतू सांपडणे व क्विनीन देण्याने बरा होणे हे निदान दर्शवितात.

**मस्तिष्कावरणदाह**—प्रमस्तिष्क मेरुतरल (cerebro-spinal fluid) तपासल्यास सहज निदान होते.

**साध्यासाध्यता**—अँटिबायॉटिक औषधांचा पूर्ण उपयोग केल्यास रोग पुष्कळ साध्य आहे.

**चिकित्सा**—रोग्याला पूर्ण विश्रांती द्यावी. त्याला निजवून ठेवावा. या रोगावर अँटिबायॉटिकचा चांगला उपयोग होतो. त्यांतल्या त्यांत पेनिसिलीनचा उपयोग फार मोठ्या प्रमाणावर केला जातो. पण सल्फनमाइडचा उपयोग मात्र होत नाही. प्रथम रक्ताची मशागत करून कोणते जंतू आहेत ते पहावे. नंतर त्या जंतूवर कोणत्या अँटिबायॉटिकचा परिणाम होतो त्याचा तपास करावा, व त्या अँटिबायॉटिकचा उपयोग करावा.

**पेनिसिलीन**—जर याचा खरा व चांगला उपयोग व्हावयास पाहिजे असेल तर ते इंजेक्शनने द्यावयास पाहिजे. पोटांत देऊन चालणार नाही. जे पेनिसिलीन द्यावयाचे त्याची मात्रा एवढी मोठी असावी की जंतूंची वाढ तर होणार नाहीच पण ते मारले जातील. याकरिता ५ लाख युनिट क्रिस्टलाइन पेनिसिलीन दर ६ तासांनी द्यावे. जर इंजेक्शन फार वेळां देणे बरे नसेल तर १० लाख ते २० लाख युनिट प्रोकेन पेनिसिलीन दिवसांतून दोन वेळां द्यावे. अशा प्रकारे पेनिसिलीन एक ते दोन महिने द्यावयास पाहिजे.

**स्ट्रेप्टोमायसिन**—१ ग्रॅम स्ट्रेप्टोमायसिन व दोन लाख पेनिसिलीन दर चार तासांनी द्यावे.

**ओरिओमायसिन हेड्रोक्लोराइड**—हे औषध आंतड्यांमधून जलद शोषिले जाते. जर या औषधाने मरणारे जंतू असतील तरच या औषधाचा उपयोग करावा. दर ६ तासांनी दोन गोळ्या द्याव्या. कांहीं वेळां याचेमुळे उमासे येतात किंवा वांति होते. अशा वेळी ते शिरेतून द्यावे.

**क्लोर्मफेनिकॉल**—पुष्कळ जंतूवर याचा परिणाम होतो. दर दोन तासांनी एकेक गोळी द्यावी.

औषधोपचार कमीत कमी चार आठवडे चालू ठेवावयास पाहिजे. तरीसुद्धा ६ ते ८ आठवडे चालू ठेवणे चांगले. पण औषधोपचार बंद केल्यावर रोग परत उलटतो किंवा काय हे पहाण्याकरिता फार बारीक लक्ष ठेवावयास पाहिजे.

**रोगाचे पुनरावर्तन (Recurrences)**—कांहीं प्रमाणांत रोग परत उलटतो.

परत ताप चढला किंवा शल्य निर्माण झाले म्हणजे रोग उलटला असे म्हणतां यावयाचे नाही. कारण, हा रोग बरा झाल्यावरही कांहीं दिवस दिसून येतात. म्हणून प्रथम उलटलेल्या रोगाचे निदान करणें आवश्यक असते. याकरितां रक्ताची तपासणी करावी, व मशागत केलेल्या रक्तांत जंतुचा प्रादुर्भाव दिसल्यास रोग निश्चित उलटला आहे असें निदान करण्यास हरकत नाही. नंतर पूर्वी दिलेले अँटिबायॉटिकच द्यावे. पण ह्यावेळीं त्याची मात्रा मात्र पूर्वीपेक्षा मोठी असावी व ती पुष्कळ दिवस द्यावयास पाहिजे.

रोग्याची धारणाशक्ति वाढेल, रोगा विरुद्ध चांगल्या प्रकारें झगडतां येईल, याकरितां जीवनसत्वांचा, विशेषतः वी-कॉम्प्लेक्सचा पुरवठा करावा. ज्याप्रमाणें उपद्रव होईल त्याप्रमाणें, त्याचा इलाज करावा. जर तीव्र पंडुरोग असेल, तर 'पूर्ण रक्त' (whole blood) द्यावे.

ज्यांना पुटविकार किंवा जातज हृद्रोग असेल अशांना दांतावर किंवा घशावर शस्त्रक्रिया करण्यापूर्वी, दोन दिवस आधीं व नंतर पेनिसिलीन द्यावे. त्यामुळें हृदांतरत्वगशोफ होण्याची भीति नसते.

### अनुतीव्र जिवाणुजन्य हृदांतरत्वगशोफ


(SUBACUTE BACTERIAL ENDOCARDITIS)

**व्याख्या**—हृदांतरत्वचेच्या कांहीं भागाचा, पण पुष्कळ दिवस राहाणारा व वाढत जाणारा असा जिवाणुजन्य सदाहशोफ.

**हेतु**—जवळ जवळ ९० टक्के रोग्यांत हा स्ट्रेप्टोकोकस व्हिरिडन्स या जीवाणू-मुळें होतो. प्रवर्तक कारणें—१. चिरकारी आमवातजन्य पुटविकार. २. जातज हृद्रोग, उदा. फुफुसपुटावरोध (pulmonary stenosis), फुफुसरोहिणी व महाधमनी यांतील खुला रक्तमार्ग (patent ductus arteriosus) वगैरे. ३. दांत किंवा घशांतील गांठी यासारख्या ठिकाणचा स्थानिक संसर्ग (focal infection). जर दांत काढण्यापूर्वी किंवा घशांतील गांठीवर शस्त्रक्रिया करण्यापूर्वी, पेनिसिलीन दिलेले नसेल तर रोग होण्याचा संभव असतो.

**संप्राप्ति**—द्विदलपुट किंवा धमनिपुट यांना रोग होतो, त्यांत पूर्वीच्या पुटविकाराचा पुरावा मिळतो असेही नाही. यांतील अंकुर मोठे व हिरवट रंगाचे असतात पण या अंकुरामुळें पुटावर व्रण मात्र पडत नाहीत. हे अंकुर हृदयाच्या कप्पांच्या (chambers) भिंतीवर पसरतात. पण या रोगांत हृत्सनायूना मात्र धक्का लागत नाही.

**लक्षणें**—रोगी सामान्यतः तरुण पुरुष असून, तो मानसिक वा शारीरिक



### फोटो ६ ब

आकृति ७.१६. मुद्गकार बोटे (clubbed fingers)

(पान ३१३ पहा)

श्रमानें वासलेला असतो. हळूहळू अशक्तता वाढत जाते, श्रम केल्यास श्वास लागतो, वजन घटते, घाम येतो व रात्रीं आंग कणकणते. सांधे सुजतात व त्या ठिकाणीं वेदना होतात. जातज प्रकारांत सुरवातीचे लक्षणे म्हणजे प्लीहेंत वेदना किंवा फुफ्फुसांत शल्य निर्माण झाल्यामुळें फुफ्फुसावरणदाह हे असते.

**तपासल्यास**—रोगी फिकट दिसतो व हाताच्या बोटांची टोंके जाड होतात. (clubbed fingers). हाताच्या व पायांच्या बोटांच्या टोंकावर पण आंतील वाजूस लाल व वेदनायुक्त ऑस्लरच्या गांठी निर्माण होतात (osler's node) व पुढें नाहिशा होतात. हे शल्यजन्य असतात (embolic in origin). मान व खांदे या ठिकाणीं रक्तस्त्रावामुळें त्वचेंत लाल डाग दिसतात (petechial haemorrhages). ताप ९९° ते १००° फॅ. इतका असतो. त्यांत चढउतार होतो व कांहीं वेळां पुष्कळ दिवस अजिबात नसतो. नाडी जलद चालते. तिचा वेग मिनिटाला १०० ते १२० इतका असतो. सुरवातीला हृदयांत कांहींच फरक दिसून येत नाहीत. पण पुढें त्याचा विस्तार होतो व हृदाग्राचे ठिकाणीं आकुंचन विलाप ऐकूं येतात. धमनिपुटाचे स्थानीं प्रसरण कालचा विलाप हृदांतरत्वशोफाच्या निदानाच्या दृष्टीनें फार महत्त्वाचा आहे. रक्त—यांत वाढत, जाणारा पंडुरोग दिसून येतो. पण रक्तांत श्वेतपेशींचे आधिक्य दिसून येत नाहीं, किंवा असलेच तर फारच थोडे असते. एका घन मि.मि. मध्ये त्या फार तर १०,००० असतात. रक्ताची मशागत केल्यास रोगांत केव्हांतरी रोगकारक जंतू दिसून येतात. मूत्र—वृक्कांत शल्य निर्माण झाल्यामुळें, मधुन मधुन मूत्रांतून रक्त जाते. प्लीहा, मेंदू, मज्जापटल, हाता-पायांतील मोठ्या रोहिण्या किंवा आंत्रयोजनी (mesentery) यांत शल्ये निर्माण होतात. प्लीहेची वृद्धि होते व ती हाताला लागू शकते.

**व्यवच्छेदक निदान**—सुरवातीला निदान करणें फार कठीण जाते. पण रक्तांत जंतू दिसून येणें, विलाप व शल्य निर्माण होणें यांवरून निदान कठीण नाहीं.

**उपद्रव**—रोग पुष्कळ दिवस, जवळजवळ एक ते दोन वर्षे राहातो. निर- निराळ्या ठिकाणीं शल्य निर्माण होणें, हे उपद्रव होत.

**साध्यासाध्यता**—रोग गंभीर आहे. पण अँटिबायॉटिकच्यामुळें रोगी सुधार- प्याचा पुष्कळ संभव असतो.

**चिकित्सा**—प्रतिबंधक जातज हृद्रोग किंवा चिरकारी पुटविकार यांत दांत काढणें किंवा अशाच सारखी एकादी शस्त्रक्रिया करतांना २४ तास आधीं व नंतरही रोग्याला पेनिसिलीन द्यावयास प्याहिजे.

**रोग झाल्यास**—रोग्याला निजवून पूर्ण विश्रान्ति द्यावी. त्याची रोगा विरुद्ध क्षमगडण्याची शक्ति वाढेल असें करावे. याकरितां त्याला जीवनसत्वे द्यावी. औषधोपचार मारक हृदांतरत्वगशोफांत सांगितल्याप्रमाणे करावा. रोग बरा झाल्यावर कांहीं आठवड्यांतच परत उलटण्याचा संभव असतो. यावरून शरिरांत कोठेंतरी संसर्ग आहे असें समजावे. याकरितां दांतांचे ठिकाणीं संसर्ग नाहीना हे पहाण्याकरिता पहिल्याच वेळीं दांतांचा क्ष-किरणांनी फोटो घ्यावा. त्याच-प्रमाणे घशांतील गांठी खराब नाहीं ना ते पहावे व खराब असल्यास शस्त्रक्रिया करून काढून टाकावा. रोग उलटल्यास परत तेच इलाज करावेत.

### चिरकारी पुटविकार

(CHRONIC VALVULAR DISEASE)

**व्याख्या**—हृत्पुटांत होणारे सदाहशोफयुक्त व अपक्रांतिजन्य फेरफार.

**हेतु**—आमवात, लोहितांगज्वर, इन्फ्ल्युएंझा किंवा घटसर्प यांच्यामध्ये जो आशुकारी हृदांतरत्वग्दाह होतो, त्याचा अनुगामी म्हणून हे सदाहशोफयुक्त फेरफार होतात. किंवा फिरंग रोग, धमनिकोषकाठिण्य, रक्तभाराधिक्य, चिरकारी विषमयरक्तता (chronic toxoemia), या रोगांत पुटांत अपक्रांतिजन्य फरक होतात.

**संप्राप्ति**—पुट किंवा त्यांचेकडे (ring) यांत व्यंग निर्माण होते. पण बाकीच्या भागाच्या हृदांतरत्वचेवर (mural endocardium) मात्र जवळ जवळ कांहीही परिणाम होत नाही. फार करून द्विदल व धमनिपुट यांतच दोष निर्माण होतो.

### द्विदलपुटापूर्णता

(MITRAL INCOMPETENCE)

**व्याख्या**—जवनिकेच्या आकुंचनकालीं, डाव्या जवनिकेतून डाव्या कर्णिकेत उलट रक्त जाणे (Reflex of blood).

**हेतु**—हे जे उलट कर्णिकेत रक्त जाते, त्याचे कारण, कदाचित पुटांचे कडे प्रसरण पावल्यामुळे किंवा जाड झाल्यामुळे किंवा पुटांत वा कॉर्डेटिनीत कांहीं फरक झाल्यामुळे, पुट द्वार बरोबर बंद होऊं शकत नाहीं (preventing effective closure) हे असावे. हृत्स्नायू दुर्बल झाल्यामुळे व डावीजवनिका प्रसरण पावल्यामुळे, ताप किंवा पंडुरोग यांत फार रक्तदाव वाढल्यास, किंवा महारोहिणीच्या रोगांत डावी जवनिका विस्तार पावल्यामुळे पुटद्वार रुंद होते. पूर्वी झालेला आमवात किंवा अशाच प्रकारच्या रोगामुळे किंवा धमनिकोषकाठिण्या-

मुळें, कांहीं रोगकारक फरक होतात. त्यामुळें हे कडें जाड होते. सदाह-  
शोफामुळें पुटस्कंध ( valve cusps ) व कॉर्डिटेडिनीं विकृत होतात  
( deformed ), जाड होतात किंवा त्यांत संसक्ति होते ( adherent ).  
कांहींत, फाटतातही ( rupture ).

**संप्राप्ति**—वर जे पुटांचे कडें किंवा पुट यांत होणारे फरक सांगितले, त्याच्या  
व्यतिरिक्त, त्यांत कांहीं प्रमाणांत द्वार ( The value orifice ) आवळले  
जाते, व थोड्या प्रमाणांत डावी जवनिका प्रसरण पावते. नंतर डावी कर्णिका  
व शेवटीं हृदयाची उजवी बाजू प्रसरण पावते.

**लक्षणें**—पूर्वीं केव्हां तरी आमवात झाल्याचे पूर्ववृत्त मिळते. जोपर्यंत  
हृत्स्थायी दुर्बलता झाले नाहीत तोपर्यंत रोग्याची कोणतीही तक्रार नसते. पण  
एकदांका दुर्बलता यावयास लागली म्हणजे मग थोड्या श्रमानेंही श्वास लागणें,  
छातींत धडधड, पुढें घोटें सुजणें, कास ( cough ), व निष्ठीवन ( expectoration )  
या तक्रारी मुरू होतात.

**तपासल्यास**—ज्या रोग्यांत द्विदलपुटापूर्णतेमध्ये हृत्स्थायी पूर्णपणें काम देतात  
( fully compensated mitral regurgitation ), अशांत, फक्त हृदयांतच  
कांहीं विशिष्ट चिन्हे दिसून येतात. **दर्शन**—हृदाग्र मध्यरेषेच्या डाव्या बाजूस  
पांचव्या व सहाव्या पर्शुकमध्यदेशी जवळजवळ चार इंच असल्याचे दिसून येते.  
**स्पर्शन**—हृदयाचा छातीवर होणारा आघात जोराचा असल्याचे समजून येते, व  
कांहीं वेळां हृदाग्राचे स्थानीं आकुंचन स्पर्शतरंग ( systolic thrill ) हाताला  
प्रतीत होतात. **अंगुलीताडन**—हृदयाची डाव्या व खालच्या बाजूला थोडी वृद्धि  
झाल्याचे समजून येते. **नलिकाश्रवण**—हृदाग्र व हृदयाचा तळ या ठिकाणीं  
हृदयाचे दोन्हीही आवाज ऐकू येतात. हृदाग्राचे स्थानीं प्रथमध्वनि बरोबर  
आकुंचन विलाप ऐकू येतो व कांहींत, तो प्रथमध्वनी ऐवजी ऐकू येतो. विलाप  
मृद किंवा कर्कष असून, तो कुशीकडे ( towards the axilla ) जातो, व  
कांहींत तर तो छातीचे पाठीमागील बाजूस फ्याच्या हाडाच्या खालचे टोंका-  
जवळही ऐकू येतो, किंवा कण्याजवळ ऐकू येतो. हृदाग्राचे ठिकाणींच तो जास्त  
तीव्र असतो. **हृत्साद** ( failure of compensation ) निर्माण झाल्या-  
बरोबर इतर लक्षणें दिसावयास लागतात. चेहऱ्यावर नीलिमा येतो, व थोड्याही  
श्रमानें श्वास लागतो. हृदय डाव्या बाजूला विस्तार पावते. त्यामुळें हृदाग्र  
आणखी डाव्या बाजूला सरकते, व त्याचा वेगही वाढतो. अकालिक स्पंद किंवा  
कर्णिका कंप यामुळें अनियमितता येते. मानेंतील नीला फुगतात. त्रिदलपुट  
विस्तृत होते, त्यामुळें त्या ठिकाणीं आकुंचन विलाप ऐकू येतो. यकृताची

**रोग झाल्यास**—रोग्याला निजवून पूर्ण विश्रांति द्यावी. त्याची रोगा विरुद्ध झगडण्याची शक्ति वाढेल असें करावे. याकरितां त्याला जीवनसत्वे द्यावी. औषधोपचार मारक हृदांतरत्वगशोफांत सांगितल्याप्रमाणें करावा. रोग बरा झाल्यावर कांहीं आठवड्यांतच परत उलटण्याचा संभव असतो. यावरून शरिरांत कोठेंतरी संसर्ग आहे असें समजावे. याकरितां दांतांचे ठिकाणीं संसर्ग नाहीना हे पहाण्याकरिता पहिल्याच वेळीं दांतांचा क्ष-किरणांनी फोटो घ्यावा. त्याच-प्रमाणें घशांतील गांठीं खराब नाहीं ना ते पहावे व खराब असल्यास शस्त्रक्रिया करून काढून टाकावा. रोग उलटल्यास परत तेच इलाज करावेत.

### चिरकारी पुटविकार

(CHRONIC VALVULAR DISEASE)

**व्याख्या**—हृत्पुटांत होणारे सदाहशोफयुक्त व अपक्रांतिजन्य फेरफार.

**हेतु**—आमवात, लोहितांगज्वर, इन्फ्ल्युएंझा किंवा घटसर्प यांच्यामध्ये जो आशुकारी हृदांतरत्वग्दाह होतो, त्याचा अनुगामी म्हणून हे सदाहशोफयुक्त फेरफार होतात. किंवा फिरंग रोग, धमनिकोषकाठिण्य, रक्तभाराधिक्य, चिरकारी विषमयरक्तता (chronic toxoemia), या रोगांत पुटांत अपक्रांतिजन्य फरक होतात.

**संप्राप्ति**—पुट किंवा त्यांचेकडे (ring) यांत व्यंग निर्माण होते. पण बाकीच्या भागाच्या हृदांतरत्वचेवर (mural endocardium) मात्र जवळ जवळ कांहीही परिणाम होत नाही. फार करून द्विदल व धमनिपुट यांतच दोष निर्माण होतो.

### द्विदलपुटापूर्णता

(MITRAL INCOMPETENCE)

**व्याख्या**—जवनिकेच्या आकुंचनकालीं, डाव्या जवनिकेंतून डाव्या कर्णिकेंत उलट रक्त जाणें (Reflux of blood).

**हेतु**—हे जे उलट कर्णिकेंत रक्त जाते, त्याचे कारण, कदाचित पुटांचे कडे प्रसरण पावल्यामुळें किंवा जाड झाल्यामुळें किंवा पुटांत वा कॉर्डिडेडिनींत कांहीं फरक झाल्यामुळें, पुट द्वार बरोबर बंद होऊं शकत नाहीं (preventing effective closure) हे असावे. हृत्स्नायू दुर्बल झाल्यामुळें व डावीजवनिका प्रसरण पावल्यामुळें, ताप किंवा पंडुरोग यांत फार रक्तदाब वाढल्यास, किंवा महारोहिणीच्या रोगांत डावी जवनिका विस्तार पावल्यामुळें पुटद्वार रुंद होते. पूर्वी झालेला आमवात किंवा अशाच प्रकारच्या रोगामुळें किंवा धमनिकोषकाठिण्या-



मुळे, कांहीं रोगकारक फरक होतात. त्यामुळे हे कडे जाड होते. सदाह-  
शोफामुळे पुटस्कंध ( valve cusps ) व कॉर्डिटेडिनी विकृत होतात  
( deformed ), जाड होतात किंवा त्यांत संसक्ति होते ( adherent ).  
कांहींत, फाटतातही ( rupture ).

**संप्राप्ति**—वर जे पुटांचे कडे किंवा पुट यांत होणारे फरक सांगितले, त्याच्या  
व्यतिरिक्त, त्यांत कांहीं प्रमाणांत द्वार ( The valve orifice ) आवळले  
जाते, व थोड्या प्रमाणांत डावी जवनिका प्रसरण पावते. नंतर डावी कर्णिका  
व शेवटी हृदयाची उजवी बाजू प्रसरण पावते.

**लक्षणें**—पूर्वी केव्हां तरी आमवात झाल्याचे पूर्ववृत्त मिळते. जोपर्यंत  
हृत्स्थायी दुर्बल झाले नाहीत तोपर्यंत रोग्याची कोणतीही तक्रार नसते. पण  
एकदांका दुर्बलता यावयास लागली म्हणजे मग थोड्या श्रमानेही श्वास लागणें,  
छातींत धडधड, पुढें घोटें सुजणें, कास ( cough ), व निष्ठीवन ( expectoration )  
या तक्रारी मुरू होतात.

**तपासल्यास**—ज्या रोग्यांत द्विदलपुटापूर्णतेमध्ये हृत्स्थायी पूर्णपणें काम देतात  
( fully compensated mitral regurgitation ), अशांत, फक्त हृदयांतच  
कांहीं विणिष्ट चिन्हे दिसून येतात. **दर्शन**—हृदाग्र मध्यरेषेच्या डाव्या बाजूस  
पांचव्या व सहाव्या पर्शुकमध्यदेशी जवळजवळ चार इंच असल्याचे दिसून येते.  
**स्पर्शन**—हृदयाचा छातीवर होणारा आघात जोराचा असल्याचे समजून येते, व  
कांहीं वेळां हृदाग्राचे स्थानीं आकुंचन स्पर्शतरंग ( systolic thrill ) हाताला  
प्रतीत होतात. **अंगुलीताडन**—हृदयाची डाव्या व खालच्या बाजूला थोडी वृद्धि  
झाल्याचे समजून येते. **नलिकाश्रवण**—हृदाग्र व हृदयाचा तळ या ठिकाणीं  
हृदयाचे दोन्हीही आवाज ऐकूं येतात. हृदाग्राचे स्थानीं प्रथमध्वनि बरोबर  
आकुंचन विलाप ऐकूं येतो व कांहींत, तो प्रथमध्वनी ऐवजी ऐकूं येतो. विलाप  
मृद किंवा कर्कष असून, तो कुशीकडे ( towards the axilla ) जातो, व  
कांहींत तर तो छातीचे पाठीमागील बाजूस कण्याच्या हाडाच्या खालचे टोंका-  
जवळही ऐकूं येतो, किंवा कण्याजवळ ऐकूं येतो. हृदाग्राचे ठिकाणीं तो जास्त  
तीव्र असतो. **हृत्साद** ( failure of compensation ) निर्माण झाल्या-  
बरोबर इतर लक्षणे दिसावयास लागतात. चेहऱ्यावर नीलिमा येतो, व थोड्याही  
श्रमानें श्वास लागतो. हृदय डाव्या बाजूला विस्तार पावते. त्यामुळे हृदाग्र  
आणखी डाव्या बाजूला सरकते, व त्याचा वेगही वाढतो. अकालिक स्पंद किंवा  
कर्णिका कंप यामुळे अनियमितता येते. मानेंतील नीला फुगतात. द्विदलपुट  
विस्तृत होते, त्यामुळे त्या ठिकाणीं आकुंचन विलाप ऐकूं येतो. यकृताची

वृद्धि होते व त्या ठिकाणीं स्पंद प्रतीत होतात (pulsating liver). फुफ्फुसांच्या खालच्या भागांत बुद्बुद ध्वनि (rales) ऐकू येतात. घोटा व पाय यांवर कमीअधिक प्रमाणांत सूज असते. जलोदरही होतो. मूत्राचे प्रमाण कमी होते, व त्यांत लाला-वसा-मेह (albumin) किंवा रक्त दिसून येते.

**व्यवच्छेदक निदान**—द्विदलपुटापूर्णतेचे मुख्य लक्षण म्हणजे हृदाग्राचे ठिकाणीं आकुंचन कालीं होणारा व कुशीकडे जाणारा विलाप. क्वचितवेळां आकुंचन-कंपही असतो. हृदाग्राचे ठिकाणीं आकुंचन विलाप निर्माण करणाऱ्या निर-निराळ्या अवस्था खालीलप्रमाणें होत.

१. **शारीरिक (Physiological)**—निरोगी लोकांतही कांहीं वेळां हृदाग्राचे ठिकाणीं मृद आकुंचन विलाप ऐकू येतो. हा विलाप पुटकडे (Valve ring) तात्पुरते प्रसरण पावल्यामुळें निर्माण होतो असें धरलें जाते. जरी यांत हृदत्कार्यांत अडथळा येत नसला, तरी हृदय निर्दोष धरतां येत नाहीं.

२. **हृदांतरगत (Intracardiac)**—हा विलाप, (अ) रुधिरजन्यविलाप **पंडु-रोगामुळे (Haemic)** असेल व तो हृदाग्रापेक्षां हृदयाच्या तळाचे ठिकाणीं जास्त चांगल्या प्रकारें ऐकू येतो. तो मृदू असून, शरिराची स्थिती (position), विश्रान्ति, श्रम व श्वासोच्छ्वास, यांतील फरकांप्रमाणें त्यांमधील फरक होतात. (ब) ज्वरज—तापांत तो विलाप मृदू असून हृदाग्राचेच ठिकाणीं ऐकू येतो. जरी हृदय विस्तृत झाल्याचे कांहीही चिन्ह दिसून आले नाहीं, तरी पुटकडे रुंदावल्यामुळेंच हा विलाप निर्माण होत असावा. (क) **रोगकारक (organic)** पुटकडे किंवा त्याचे कांहीं भाग (segments) यांत कांहीं फरक झाल्यामुळें हा विलाप निर्माण होतो. हे विलाप नादयुक्त (musical) असून ते कुशीकडे जातात. या विलापांत शरिराची स्थिती, श्रम किंवा श्वासोच्छ्वास यामुळें कांहीही फरक होत नाहीत. पुष्कळ वेळां हृदय विस्तृत झालेले असते. धमनिपुटस्थानीं निर्माण होणारा आकुंचन विलाप (aortic systolic murmur) कांहीं वेळां हृदाग्राचे स्थानीं ऐकू येतो (transmitted to the apex).

**साध्यासाध्यता**—हे हृत्स्थायु, रोहिण्या व वृक्क यांची परिस्थिती यावर अवलंबून असते, व जर द्विदलपुटावरोध असेल तर फारच गंभीर असते. हृत्स्थायु निरोगी असतील, हृदयाच्या आकारांत फरक झाला नसेल, श्रमामुळें त्रास होत नसेल व इतर कोणताही रोग नसेल, तर रोगी पुष्कळ वर्षे जगतो.

**चिकित्सा**—जर हृत्साद नसेल, तर कोणत्याही औषधोपचाराची जरूरी नसते. पण अशा रोग्यानें श्रम टाळावयास पाहिजेत. जर हृत्साद निर्माण झाला, तर त्याप्रमाणें औषधोपचार करावा.

## द्विदलपुटावरोध, द्विदलपुटसंकोच

(MITRAL STENOSIS)

**व्याख्या**—द्विदलपुट अरुंद होणे (narrowing).

**हेतु**—द्विदलपुटावरोध हा पुष्कळवेळां सदाहशोफात्मक असतो. पुष्कळशा रोग्यांत तो आमवाताचा अनुगामी म्हणून होतो. काहीं वेळां तो लोंहितांगज्वर, घटसर्प किंवा इन्फ्ल्युएंझा या रोगा नंतर ही होतो. आणुकारी आमवात येऊन गेल्यावर कितीतरी महिने किंवा जवळ जवळ दोन वर्षे अवरोधाचे कांणतेही लक्षण दिसून येत नाही. काहीं वेळां तो ज्यांची वयाची मध्यम अवस्था उलटून गेली आहे व ज्यांना चिरकारी वृक्कदाह आला आहे अशांना होतो. हा विशेषतः स्त्रियांत, जास्त प्रमाणांत दिसून येतो.

**संप्राप्ति**—पुटकडे अरुंद, जाड, दृढतर (sclerotic) व चिरसारखे (slit-like) (corrigan's button-hole stenosis) असते. किंवा पुटस्कंध एकमेकांना चिकटतात व कॉर्डेटेडिनी आखुड होतात. त्यामुळे ते प्याद्या नरसाळ्या सारखे दिसते (funnel-Shaped Stenosis). पहिला प्रकार हा प्रौढांत जास्त प्रमाणांत दिसून येतो ; तर दुसरा प्रकार बालकांत दिसून येतो. हृदय व इतर इंद्रिये यांत उपद्रवात्मक फरक होताना. डावी कर्णिका व उजवी जवनिका प्रसरण पावतात व त्यांची वृद्धि होते (dilatation and hypertrophy), फुफ्फुसें, यकृत वगैरेंत रक्ताधिक्य दिसून येते.

**लक्षणे**—रोगी तरुण असून, काहीं वर्षांपूर्वी त्याला आमवात आल्याचे पूर्ववृत्त मिळते. पुष्कळ रोग्यांत असे पूर्ववृत्त मिळतही नाही. काहीं वेळां कांणतेही लक्षण असत नाही. तर काहीं वेळां छातींत धडधड, श्रम केल्यास श्वास लागणे, व संध्याकाळच्या मुमारास घोट्यावर थोडी सूज येणे वगैरे लक्षणे दिसून येतात.

**तपासल्यास**—चेहरा व कान या ठिकाणी थोडा नीलमा दिसून येतो. **हृदयः दर्शन**—हृदाग्र नेहमीच्याच ठिकाणी असल्याचे दिसून येते. **स्पर्शन**—हृदाग्र छातीला झटकन पण जोरात किंवा चपराक मारून (stapping) जाते. त्यास्थानी आकुंचनपूर्व स्पर्शतरंग (presystolic apical thrill) प्रतीत होताना. हे स्पर्शतरंग, घुरघुरणाऱ्या मांजराच्या (purring cat) पाठीवर हात ठेवल्यास प्रतीत होणाऱ्या स्पर्शतरंगासारखे असतात. याचबरोबर जर मातृकाधमनी तपासली तर याचा काल ठरविता येतो. **अंगुलीताडन**—अंगुलीताडनाने हृदयाची उजवी कड थोडी वाढल्याचे समजून येते. **नलिका श्रवण**—हृदाग्राचे ठिकाणी प्रथमध्वनि थोडा कर्कश असतो, तर दुसरा ध्वनि क्षीण ऐकू येतो. फुफ्फुसपुटस्थानी

ध्वनी उच्चतर असतो. हृदाग्राचे स्थानीं ऐकू येणाऱ्या आवाजारूपान् द्विदल पुटा-  
वरोधाच्या निरनिराळ्या अवस्था कल्पिल्या जातात. शैथिल्य विलापाचा काल  
व जोर ही अवरोध किती प्रमाणांत आहे व हृदयाचा आकुंचन पावण्याचा वेग  
व जोर किती आहे, यावर अवलंबून असतात. जर अवरोध फार असेल व  
कर्णिकेचे आकुंचनही जोरदार नसेल व त्यांत रक्ताच्या गांठी असतील, तर  
हृदयाच्या शैथिल्यकालीं निर्माण होणारा विलाप फार क्षीण असतो.

**पहिली अवस्था**—रोग्याला थोडे श्रम करावयास सांगून (२०।२५ उठावशा  
काढणें) त्याला डाव्या कुशीवर झोपविल्यास प्रथमध्वनीपूर्वकालीं पण फार  
चटकन होणारा विलाप ऐकू येतो. एमिल नैट्राइट हुंगावयास दिले, तरीही  
हा विलाप ऐकू येतो. हा विलाप हृदाग्राचे थोड्या आंतील बाजूस स्थानिक  
असतो (localised). **दुसरी अवस्था**—त्यांत खडबडीत, कर्कश पण  
खालच्या आवाजांतील (low pitched) वाढत जाणारा स्वरोत्कर्ष  
(crescendo) आकुंचनपूर्वकालीं विलाप एकाएकी उच्चतर (accentuated)  
अशा प्रथमध्वनींत विलीन होतो. हा विलाप हृदाग्राचे ठिकाणीं ऐकू येतो व  
तो श्रमाव्यतिरिक्तही ऐकू येतो. रोग्याला डाव्या कुशीवर निजविल्यास तो  
तीव्र होतो. फुफ्फुसपुटस्थानीं द्वितीय ध्वनीचें कांहीं वेळां द्वित्त होते. **तिसरी**  
**अवस्था**—हृदाग्राचे स्थानीं शैथिल्यमध्यकालीं व प्रथमध्वनीपूर्वकालीं (mid-  
diastolic and presystolic) व क्वचित शैथिल्यपूर्वकालीं विलाप (early  
diastolic murmur) ऐकू येतात. अवरोध जास्त तीव्र असतो. कर्णिका  
आकुंचन पावावयास लागण्यापूर्वीच, डाव्या कर्णिकेंतील रक्त, डाव्या जवनिकेंत  
जावयास लागते. त्यामुळे हा शैथिल्यपूर्वकालीं विलाप निर्माण होतो. या  
विलापांबरोबर कांहीं वेळां हृदाग्राचे स्थानीं आकुंचन विलापही ऐकू येतो,  
व यावरून द्विदलपुटद्वार पूर्णणें बंद होऊं शकत नाही हे दर्शविलें जाते.  
हृदाग्राचे ठिकाणीं द्वितीय ध्वनि ऐकू येईनासा होतो. **चौथी अवस्था**—हृदयाच्या  
वेगांत अनियमितता येते. जर हृदयाचा वेग कमी असेल तर प्रथमध्वनीपूर्व-  
कालीं येणारा विलाप नाहीसा होतो. जर जवनिकांचा वेग कमी असेल तर  
जरी मध्य व शैथिल्यआरंभ विलाप (The mid and early diastolic murmur)  
ऐकू येत असले तरी त्यांतील शैथिल्य आरंभविलाप अधिक मृदु होतो. जर  
वेग जास्त असेल तर संपूर्ण शैथिल्यकाल व्यापतो. कर्णिका कंपावरोबर  
हृत्सादाची लक्षणे दिसावयास लागतात. रक्तदाब तपासल्यास आकुंचनदाब कमी  
असून, शैथिल्यदाब मात्र वाढलेला दिसून येतो.


**क्ष-किरणांनीं घेतलेल्या फोटोतील दृश्य**—जर पश्च-अग्र फोटो घेतला, तर त्यांत

फुफ्फुस रोहिणीची ठळक छाया दिसून येते. त्याचप्रमाणे डाव्या कर्णिकेचेही एक टेंगूळ (left atrial appendix) दिसते. उजव्या जवनिकेची वृद्धि झाल्यामुळेही फुफ्फुस रोहिणी पुढे आलेली दिसते. जर रोग्याला उजवा खांद्या पुढे येईल अशा रीतिने ४५ कोनांत फिरविला व फोटो घेतला, तर त्यांत प्रसरण पावलेल्या डाव्या कर्णिकेमुळे हृदयाच्या पाठीमागे एक छाया (A shadow in the retrocardiac space) दिसते. जर बेरियम पीत असतांना फोटो घेतला तर प्रसरण पावलेल्या डाव्या कर्णिकेमुळे अन्ननलिकेला बांक आलेला दिसतो. (आकृति १७)



आकृति १७ (अ)

(अ) दक्षिण अग्र तिर्यक (Right anterior oblique) किंवा तिर्यक, (रोग्याला अशा रीतीने वळविला आहे की त्याचा उजवास्कंध ४५ अंशाच्या कोनात फिरून पुढच्या बाजूस येईल.)



ब) पश्च-अग्रस्थिती

आकृती १७. द्विपुटारोधांत दिसून येणारा हृदयाचा क्ष-किरण चित्रण आलेख.

**व्यवच्छेदक निदान**—विलाप कोणत्या कालीं येतात हें जर बरोबर पाहिणें (accurate timing) तर निदान करणें कठीण नाहीं. पण अगदीं सुरवातीच्या अवस्थेंत कदाचित कठीण जाईल. यावेळीं श्रम केल्यानंतर ऐकूं येणारा आखुड प्रथमध्वनिपूर्वकालीं होणारा विलाप आहे, कां हृदाग्राचे स्थानीं होणारा तीव्र किंवा द्वित झालेला प्रथमध्वनि आहे याची शंका येते. धमनि-पुटापूर्णतेत (aortic regurgitation) हृदाग्रस्थानीं शैथिल्य विलाप ऐकूं येतो. जरी द्विदलपुटावरोध नसला तरी संसक्त हृदयावरणांत (adherent pericardium) फारच क्वचित वेळां प्रथमध्वनिपूर्वकालीं विलाप ऐकूं येतो. हा विलाप पुटकडे संदावल्यामुळें होतो.

**उपद्रव**—रोग पुष्कळ दिवस राहातो, व यांत कर्णिका कंप व हृत्साद होतातच असें नाहीं. **उपद्रवः शल्य**—डाव्या कर्णिकेंतील गोंठलेल्या रक्तापासून एकादा बारीक तुकडा निघून तो मेंदू, प्लीहा वृक्क, वगैरेंत आडकतो. किंवा उजव्या कर्णिकेपासून निघून फुफ्फुसांत आडकतो व त्यामुळें रक्तच्छीवन (haemoptysis) होते. फुफ्फुसांत रक्ताधिक्य व श्वासवाहिन्यादाह, अकालिकस्पंद, कर्णिकाकंप व हृत्साद. कर्णिकाकंप सुरवातीला फार थोडा वेळ असतो, पण पुढें तो कायमचा होऊन वसतो. येणारा प्रत्येक पुढचा हृत्साद जास्त गंभीर असतो.

**साध्यासाध्यता**—द्विदलपुटावरोध असणें म्हणजे रोग्याचे उद्योगी आयुष्य (active life) व वयोमान कमी होणें. मस्तिष्कांत शल्य निर्माण झाल्यामुळें कांहीं वेळां आकस्मिक मृत्यू येतो. द्विदलपुटापूर्णतेपेक्षां हा रोग फार धोकेबाज आहे.

**चिकित्सा**—रोग्यानें आपल्या हृदयाची शिलकी शक्ति (reserve of cardiac power) खर्च होणार नाहीं, एवढ्याच शक्तींत श्रम करावे. जास्ती श्रम करतां कामा नये. जर हृत्साद किंवा कर्णिकाकंप निर्माण झाला, तर त्याप्रमाणें इलाज करावा. हृदयांत नलिकायंत्र घालून (cardiac catheterisation) फुफ्फुसधमनींतील रक्तदाब (pulmonary pressure) व हृदयाची कार्यशक्ति (cardiac output) यांची मिळालेली माहिती व हृदयाच्या शस्त्रक्रियेंत झालेली प्रगती यामुळें या रोगाच्या कांहीं रोग्यावर चांगल्या प्रकारें पुढे शस्त्रक्रिया करणें (valvotomy). शक्य झाले आहे. या प्रकारच्या शस्त्रक्रियेला योग्य असे रोगी म्हणजे फक्त द्विदलपुटावरोधच असून, हृत्सनायू विकारित झालेले नाहींत पण फुफ्फुसाच्या विकाराची वाढ दर्शविणारी लक्षणें आहेत असे रोगी. फुफ्फुसधमनींतील रक्तदाब फार असतां कामा नये. तीव्र प्रकारचा हृदयदाह (active carditis), या रोगाबरोबर असणारी धमनिपुटापूर्णता,

हृदयाची फार प्रमाणांतील वृद्धि, फार दिवसांचा हृत्साद, व कर्णिकाकंप अस-  
तील तर शस्त्रक्रिया करूं नये. फार प्रमाणांत खराब झालेली द्विदलपुट व  
धमनिपुट, काढून टाकून त्या ठिकाणी दुसरें बसविणें हल्ली शक्य झाले आहे.

### धमनिपुटापूर्णता

(AORTIC INCOMPETENCE)

**व्याख्या**—महारोहिणींतून रक्त परत डाव्या जवनिकेंत उतरणें.

**हेतु**—यांत पांच प्रकार सांगितले जातात.

१. **धमनिकोषकाठिन्यजन्य**—हा अपक्रांतिजन्य विकार असून, सामान्यतः फिरंग  
रोगामुळें होतो. फिरंग रोग्याच्या सर्व रोगांत हा प्रकार जवळ जवळ ४०%  
दिसून येतो.

२. **हृदांतरत्वगशोफजन्य**—हा आमवाताचा उपद्रव किंवा अनुगामी म्हणून  
होतो. तरुणांत ज्यास्त दिसून येतो.

३. **आघातजन्य**—जर पूर्वी फिरंगरोग किंवा जिवाणुजन्य हृदांतरत्वगशोफ  
या रोगामुळें पुटस्कंध खराब झाले असतील तर त्यावर एकदम ताण पडल्यामुळे  
ते तुटतात.

४. **जातज**—दोन पुटस्कंध एकमेकांना चिकटतात व त्यामुळें द्वार बरोबर बंद  
होत नाही.

५. **सापेक्षअपूर्णता**—यांत महारोहिणीचा सुरवातीचा भाग व धमनिपुटकडे  
रंदावल्यामुळें पुटस्कंध योग्य रीतिनें द्वार बंद करूं शकत नाहीं.

**संप्राप्ति**—धमनिपुटस्कंध हे सुरकुतलेले व आकसलेले व त्याबरोबर हृदांतर-  
त्वगशोफामुळें अवरोध किंवा त्यावर अंकुर व व्रणयुक्त नाशकारक गोष्टीं दिसून  
येतात. हृदय मोठे झाल्यामुळें (cor bovinum) डाव्या जवनिकेची वृद्धि  
होते. हृत्स्थायीत तांतवधातूजन्य फरक दिसून येतात. महारोहिणी व  
हृत्पोषक रोहिण्या या गांठाळलेल्या होतात.

**लक्षणें**—रोगी सामान्यतः प्रौढ असून, त्याला पूर्वी आमवात किंवा तरुण  
वयांत फिरंग रोग झाल्याचे पूर्ववृत्त मिळते. त्याची तक्रार म्हणजे कांहीं वेळां  
भोंवळ, किंवा मूर्च्छा येणें, डोके दुखणें, छातींत धडधडणें व थोडे श्रम केल्यास  
श्वास लागणें. कांहींत हृदयस्थानी वेदना हेंच पहिलें लक्षण असते. कांहीं  
वेळां एकाएकी मूर्च्छा किंवा तीव्र श्वास लागतो.

**तपासल्यास**—चेहऱ्याची पांडुरता हे या रोगाचे विशिष्ट चिन्ह धरले जाते.  
मानेंतील रोहिण्या उडतांना दिसतात, व चेहऱ्यावर अस्वस्थ, काळजीचा भाव

दिसतो. **हृदय** : हृदयाचा छातीवर होणारा आघात, हा जोरदार व विस्तृत होतो. हृदाग्र हे सहाव्या किंवा सातव्या पर्शुकमध्यदेशी पण स्तनरेषेच्या डाव्या बाजूस असते. उरोस्थीच्या वरच्या खड्यांत स्पंद दिसून येतात. **स्पर्शन** : हृदयाचा आघात जोराने होत असल्याचा व तो खालच्या व बाहेरच्या बाजूस जात असल्याचा हाताला प्रतीत होतो. पण कंप मात्र नसतो. क्वचित वेळीं धमनिपुटस्थानीं शैथिल्यस्पर्शतरंग ( diastolic thrill ) प्रतीत होतो. **अंगुली ताडन** : अंगुली ताडनाने हृदयाची खालच्या व डाव्या बाजूस वृद्धि झाल्याचे समजून येते. **नलिकाश्रवण** : हृदाग्राचे स्थानीं दोन्ही ध्वनी ऐकू येतात जर द्विदलपुटापूर्णता असेल तर हृदाग्राचे स्थानीं आकुंचन विलाप ऐकू येतो. ऑस्टिन लिफ्टच्या नांवाने प्रसिद्ध असलेला विलापही ऐकू येतो. हा गडगडणारा (rumbling) शैथिल्यकालीं होणारा असा विलाप मि. लिफ्ट याने १८६२ साली वर्णिला. धमनिपुटस्थानीं किंवा कांहीं वेळां फुफ्फुसपटस्थानीं द्वितीयध्वनीची जागा शैथिल्यविलाप घेतो किंवा विलापाबरोबर द्वितीयध्वनीं ऐकू येतो हा विलाप मृदु किंवा खडबडीत असून तो उरोस्थीवरून खालच्या बाजूस जाणारा असतो. फार क्वचितवेळां तो वर मानेकडे जातो. धमनिपुटस्थानीं प्रथम-ध्वनी नेहमीसारखा असेल, किंवा जर ही पुट खडबडीत किंवा संकोच पावली, असतील (roughening or stenosis) तर त्याबरोबर विलाप असेल किंवा त्याचेऐवजी विलाप ऐकू येतो. सामान्यतः हृत्स्पंद नियमित असतात, व त्याचे प्रमाण नेहमीचेच असते किंवा वाढलेले असते. रोहिण्या जाड होतात. **नाडी** : नाडी विशिष्ट अशी सहज दबली जाणाऱ्या प्रकारची (typical collapsing type) असते. या नाडीला प्रबल-क्षीण नाडी-वॉटर हॅमर किंवा कॉरिगनची नाडी (water hammer or Corrigan's pulse) म्हणतात. ही नाडी पहाण्याकरितां नाडीवर बोटांची टोके ठेवण्याऐवजी, बोटांची मधली पेरें ठेवावी. मग रोग्याचा हात प्रथम खाली करून, नंतर वर उचलून नाडी तपासावी. ज्यावेळीं हात वर उचललेला असतो, त्यावेळीं प्रत्येक आकुंचन कालीं बोटावर जोराचा तडाखा बसतो (short sharp tap) व शैथिल्य कालीं नाडी एकदम दबली गेल्याचे प्रतीत होते. रक्तदाब तपासल्यास आकुंचनकालचा दाब जास्त असून, शैथिल्य कालचा दाब कमी म्हणजे १७०।६० मि. मि. पाऱ्याचा असतो. हातापेक्षां पायांतील रक्तदाब ज्यास्त असतो. मस्तिष्कांतील अभिसरण चांगले चालावे याकरितां हें फायदेशीर होते. जर मांडीतील रोहिणीवर (ऊरु धमनि femoral artery) नलिकायंत्र ठेऊन ऐकिलें तर ड्युरोझिएझचा विलाप (Duroziez murmur) ऐकू येतो. ड्युरोझिएझ या फ्रेंच



शास्त्रज्ञाचे म्हणणे की, धमनिपुटापूर्णतेत हा विलाप नेहमीच असतो, व या रोगाचे हे लक्षण म्हणून समजावयास हरकत नाही. जर या रोहिणीवर नलिकायंत्र हळुवार रीतिने ठेवले व ऐकलें, तर रोहिणीच्या प्रत्येक स्पंदाबरोबर जसा कांहीं पिस्तुलाचा आवाज निघावा, तसा ध्वनि ऐकावयास येतो. जर नलिकायंत्राच्यावर साधारणपणे  $\frac{3}{4}$  इंच, बोटांने दाब दिला, तर आकुंचन विलाप ऐकूं येतो व नलिकायंत्राच्या खालीं तितक्याच अंतरानें दाब दिला, तर शैथिल्यकाळीं विलाप ऐकूं येतो. **केशवाहिन्यांतील स्पंदन** : (capillary pulsation) जर नखाच्या खालील रक्त बाहेर जाईल इतका दाब दिला, तर पांढऱ्या व लाल भागांच्या सीमेवर हे केशवाहिन्यांचे स्पंदन दिसून येते. त्याचप्रमाणें जर कपाळावर नखानें जोरानें रेषा काढली, तर त्या लाल रेषेच्या कडेवर हें स्पंदन दिसते. जर ओठाच्या आंतल्या भागावर, काचेच्या पट्टीनें दाब दिला तर दिसून येते, किंवा ऑपथॉल्मास्कोप या यंत्रानें डोळ्यांत पाहिलें तर मज्जापटलाच्या केशवाहिन्या स्पंदत असलेल्या दिसतात.

**व्यवच्छेदक निदान** : खोलींत पूर्ण शांतता असल्याशिवाय अगदीं सुरवातीचा धमनिपुटस्थानीं शैथिल्यकाळीं निर्माण होणारा विलाप ऐकणें फार कठीण जाते. रोग्याला पुढच्या आजूस कलता बसवून, ताठ बसवून व निजवून, श्रमापूर्वी व श्रमानंतर, पूर्ण श्वास घेऊन व पूर्ण श्वास सोडल्यानंतर श्वास रोधावयास सांगून तपासावा. उरोस्थिच्या दोन्हीं बाजूने तपासावे. रोग पूर्ण विकसित झाल्यावर विलाप ओळखणें फार सोपे असते. यावेळीं धमनिपुटापूर्णतेची दुसरी अनुषंगी (concomitant) लक्षणे दिसून येतात.

**उपद्रव** : रोग्याच्या कोणत्याही कामांत व्यत्यय न आणतां धमनिपुटापूर्णता असू शकते. जर मस्तिष्कांतील अभिसरण वरोवर झाले नाही, तर मात्र भोंवळ किंवा मूर्च्छा येते. जर वारंवार हृदांतरत्वग्दाह होत असेल तर ताप येतो व शल्य निर्माण होण्याची भीति असते. जर महारोहिणी व हृत्स्नायूपोषक रोहिणींत गांठाळता निर्माण करणारे फरक वाढीस लागले (extension of atheromatous changes) तर धमनिविस्तार किंवा हृच्छूल होण्याचा संभव असतो. जर हृत्स्नायुदुर्बलता असेल तर नियमित वा अनियमित स्पंदयुक्त हृत्साद होतो. जर मस्तिष्कांत रक्तस्राव झाला तर पक्षवध (hemiplegia) होतो.

**साध्यासाध्यता-आघातजन्य पुटापूर्णतेत** (traumatic cases) आकस्मिक मृत्यू येतो. जर वारंवार हृदांतरत्वग्शोफ होत असेल तर कांहीं महिने ते वर्ष इतक्या कालांत मृत्यू येतो. जर हृदांतरत्वग्शोफ पूर्ण बरा झालेला असेल तर अशा रोग्यांना मात्र त्या मानाने फारच कमी भीति असते. जर अपक्रांतिजन्य

असेल तर अंती हृत्स्नायूपोषक रोहिण्यांचे विकार किंवा हृत्साद होतो. कशाही अवस्थेत रोग्याला आकस्मिक मृत्यू येण्याचा संभव असतो हे ध्यानांत ठेवावे.

**चिकित्सा :** रोग्याचे रक्त तपासावे, व जर वासरमन निश्चिती असेल तर फिरंग रोगांचा इलाज करावा. (फिरंग रोगाचा इलाज पहावा). पंडु-रोगाकरितां पुढील मिश्रचर द्यावे :—

R

फेरीएट अमोनि. सैट्रस

ग्रेन १५

सोडावाय कार्ब

ग्रेन १०

स्पिरिट क्लोरोफॉर्म

थेंब ७

इंफ्युजन जेनशन् को. रेक्ट.

औंस १

१ औंस दिवसांतून तीन वेळां जेवणांनंतर द्यावे.

हृत्साद व कर्णिकाकंप यावर डिजिटॅलिसचा उपयोग त्या त्या प्रकरणांत सांगितल्याप्रमाणें करावा. जर वेदना असतील तर पूर्ण विश्रांति घ्यावयास पाहिजे. धमनिपुटाची शस्त्रक्रियेनें पुननिर्मिती करणें ही शस्त्रक्रिया कठीण व जोखमीची आहे. कांहीं रोग्यांत त्याच्याच शरिरांतील पुट किंवा प्लॅस्टिक पुट बसवून फायदा झाला आहे.

### धमनिपुटावरोध

(AORTIC STENOSIS)

**व्याख्या**—धमनिपुटद्वार संकोच पावणें.

**हेतु**—सामान्यतः आमवातजन्य हृदांतरत्वगशोफानंतर सदाहृशोफजन्य फरक झाल्यामुळे धमनिपुटावरोध होतो, किंवा वयस्क माणसांत पुटस्कंधांत खटीभरण-जन्य अपक्रांति (calcareous degeneration) होऊन होतो. क्वचित वेळां जर झालाच, तर फिरंगरोगामुळेही होतो. फारच क्वचित तो जातज असतो.

**संप्राप्ति**—पुटस्कंध जाड, आकसलेले व एकमेकांना चिकटलेले असतात. त्यांची गमनशीलता (mobility) कमी होते, व धमनिपुटद्वार संकोच पावते. पुटस्कंधांत चुनखडीचे कण (calcareous particles) दिसून येतात. डाव्या जवनिकेची वृद्धि होते व त्याचबरोबर पुष्कळ वेळां द्विदलपुटापूर्णताही असते. सापेक्ष धमनिपुटावरोधांत (relative aortic stenosis) द्वार नेहमीच्याच आकाराचे असते, पण त्यापलीकडील महारोहिणीचा भाग विस्तृत झालेला असतो.

**लक्षणें**—रोगी सामान्यतः वयाची मध्यम अवस्था उलटलेला पुरुष असून

आमवात किंवा फार क्वचित् फिरंग रोगाचे पूर्ववृत्त मिळते. त्याची तक्रार म्हणजे हृदयस्थानी वेदना, किंवा श्रम केल्यास हृग्दह (distress on exertion), मूर्च्छा येणे किंवा मज्जापटलांतील नीला शल्यावरुद्ध झाल्यामुळे (retinal venous thrombosis) बरोबर न दिसणे.

**तपासल्यास**—रोगी धडधाकट दिसतो. **हृदय दर्शन** : हृद्वावेगाचे छातीला चाटून जाणे जोरदार असते व हृद्राग पांचव्या किंवा सहाव्या पर्शुकामध्यदेशी पण स्तन रेषेच्या डाव्या बाजूस असल्याचे दिसून येते. **स्पर्शन**—धमनिपुटस्थानीं आकुंचनस्पर्शतरंग प्रतीत होतात. **अंगुलीताडन**—अंगुलीताडनाने हृदयाची, खालच्या व डाव्या बाजूस वृद्धि झाल्याचे समजून येते. **नलिकाश्रवण**—द्विदलपुटापूर्णतेमुळे हृदाग्रस्थानीं प्रथमध्वनीच्या ऐवजी किंवा त्याचे बरोबर आकुंचन विलाप ऐकू येतो. द्वितीयध्वनी क्षीण असतो. धमनिपुटस्थानीं मोठा, कर्कश असा आकुंचन विलाप ऐकू येतो, व तो बर उजव्या बाजूस मानेकडे जातो, व त्याचप्रमाणे तो खालच्या बाजूस उरोस्थिवरही ऐकू येतो. या स्थानीं द्वितीयध्वनी फार क्षीण असतो, व कांहीं वेळां तो ऐकूही येत नाही. जर येथें शैथिल्यकालीं विलाप ऐकू आला, तर पुटापूर्णताही आहे (aortic reflux) असें समजावे. फुफ्फुसपुटस्थानीं पुष्कळ वेळां द्वितीयध्वनी क्षीण असतो, व जर द्विदलपुटापूर्णताही असेल, तर हृदयावर जवळ जवळ कोठेही द्वितीयध्वनी ऐकू येत नाही. कांहीं वेळां धमनिपुटस्थानीं निर्माण होणारा आकुंचन विलाप पाठीमागे पाठीच्या चौथ्या मणक्याच्या थोड्या डाव्या बाजूस जास्त तीव्र ऐकू येतो. हृदय थोडे हळू चालते, मिनिटाला साधारणपणे ५० ते ६० वेळां पण स्पंद मात्र नियमित असतो. दंडांतील किंवा हाताच्या बाहेरील बाजूकडून जाणारी धमनी बाह्यप्रकोष्ठिकाधमनी—पुष्कळ वेळां जाड असते. नाडी : मंद, लघु पण सतत टिकणारा असा नाडीचा आघात (slone, small but sustained type of impluse) हाताला प्रतीत होतो. कारण धमनी सारखी भरलेली राहाते. **रक्तदाब** : आकुंचनकालचा दाब जरी वाढलेला नसतो, तरी शैथिल्यकालचा दाब मात्र वाढलेला असतो. उदा : १४०/१०० मि. मि. पाऱ्याचा.

**व्यवच्छेदक निदान**—धमनिपुटावरोध हा फार कमी प्रमाणांत दिसून येणारा रोग आहे. धमनिपुटस्थानीं आकुंचन विलाप ऐकू येतो यावरूनच केवळ रोगाचे निदान करतां कामा नये. या विलापाचा अर्थ एवढाच कीं एकादे पुटस्कंध खडबडीत झाले आहे, महारोहिणी गांठाळलेली आहे, धमनिविस्तार, डाव्या जबनिकेचे ज्यास्त प्रमाणांत होणारे आकुंचन (overaction of the left ventriale), किंवा पंडुरोग असेल. याच्या निदान दर्शक गोष्टी म्हणजे आकुंचन कंप, मानेकडे जाणारा आकुं-

चन विलाप व लहान अनॉटोटिक नाडी (small anacrotic pulse). जर धमनिपुट-स्थानी द्वितीय ध्वनी ऐकू येत नसेल तर पुटविकार फार मोठ्या प्रमाणावर आहे असे समजावें.

**उपद्रव**—रोग हळुहळु वाढत जाणारा आहे. उपद्रवांत हृत्स्नायूंची अपक्रांति, मज्जापटलाच्या रक्तवाहिनीत शल्यावरुद्ध, हृच्छूल व हृत्साद हे येतात.

**साध्यासाध्यता**—रोगी सामान्यतः ५० वर्षांपूर्वी मृत्यू पावतो.

**चिकित्सा**—रोग्याचे रक्त तपासावे व जर वासरमन निश्चित मिळाली तर फिरंग रोगावरील औषधोपचार करावा. कोणत्याही रोग्यानें फाजील ताण पाडू देऊं नये किंवा अतिश्रम करू नये. आपल्या हृदयाची कुवत जाणून श्रम करावे.

**पुटच्छेद (valvotomy)** : ही शस्त्रक्रिया जितकी द्विदल पुटावरोध किंवा फुफ्फुसपुटावरोध यांत परिणामकारक ठरते, तितकी धमनिपुटावरोधांत असत नाही. कारण त्यामुळे धमनिपुटापूर्णता होण्याची शक्यता असते. खराब झालेले पुट काढून टाकून, त्या ठिकाणी जर रोग्याचेच पुट किंवा प्लॅस्टिकपुट वापरल्यास फायदा होतो.

## त्रिदलपुटापूर्णता

(TRICUSPID INCOMPETENCE)

**व्याख्या**—उजव्या जवनिकेतून रक्त परत उजव्या कर्णिकेंत जाणें.

**हेतु**—त्रिदलपुटापूर्णता या विकारामध्ये पुष्कळ वेळां उजवी जवनिका विस्तार आढळतो. हा विकार हृदयाच्या डाव्या बाजूकडील पुटविकारांत (valvular lesions). उपद्रवात्मक होतो. फुफ्फुसाचा सूत्रणरोग, चिरकारी श्वास वाहिन्या-शोफ, वातस्फीती यांतही होतो. आमवातजन्य हृदांतरत्त्वग्शोफामुळे तो फारच वचिंत वेळां होतो. कांहीवेळां जातजही असतो.

**लक्षणें**—रोगोद्भव त्यामानानें फार जलद होतो, व त्याबरोबर आशुकारी उजवा हृत्साद असतो.

**तपासल्यास**—चेहऱ्यावर नीलिमा दिसून येतो. मानेंतील नीला तट्ट फुगलेल्या असतात. गलशिरा फुगलेली असून, जवनिकेच्या प्रत्येक आकुंचनाबरोबर ती स्पंदत असते. या शिरा बोटांनं दाब देऊन रित्या केल्या, तर त्यावरून भरण्या ऐवजी, खालून भरत आल्याचे दिसून येते. यकृताची वृद्धि होते व ते पीडनाक्षम असून, द्विहस्त परीक्षणांत ते हृदयाच्या प्रत्येक आकुंचना बरोबर प्रसरण पावत असल्याचे (systolic expansion) समजून येते.

**हृदय : स्पर्शन**—त्रिदलपुटस्थानीं आकुंचन स्पर्शतरंग प्रतीत होत नाहीत. **अंगुलीताडन**—अंगुलीताडनां हृदयाची उजव्या बाजूस वृद्धि झाल्याचे समजून येते.

**नलिकाश्रवण**—मृदु असा आकुंचन विलाप ऐकू येतो व तो उजव्या बाजूच्या ४थ्या पर्शुकेच्या कूर्चेवर व उरोस्थीच्या खालच्या भागांत फार तीव्र असतो. तो विलाप थोडा उजव्या स्तनाग्राकडे जातो. किंवा उजव्या बाजूस पाठीमागें अंसफलक हाडाच्या खालच्या टोकांजवळ ऐकू येतो. फुफुसपुटस्थानीं द्वितीय ध्वनी अतिशय क्षीण ऐकू येतो. द्विदलपुट किंवा धमनिपुट विकारित झाल्यामुळें निर्माण होणारे विलाप ही ऐकू येतात. फुफुसाच्या खालच्या भागांत बुद्बुद्ध्वनी ऐकू येतात व जलोदर ही असते.

**व्यवच्छेदक निदान**—या रोगांत निर्माण होणारा आकुंचन विलाप हा द्विदल-पुटापूर्णतेत निर्माण होणाऱ्या आकुंचन विलापापासून निराळा दाखवितां आला पाहिजे. हा विलाप मृदु असून, तो उजव्या चौथ्या पर्शुकेच्या कूर्चेवर व उरोस्थिच्या खालच्या भागां तीव्र असतो. तो थोडा उजव्या स्तनाग्राकडे ही जातो. यावरून निदान करता येते.

**उपद्रव**—जर पूर्ण इलाज झाला, तर सापेक्ष पुटापूर्णता पूर्ण नाहिसा होतो.

**साध्यासाध्यता**—रोग फार गंभीर आहे. कारण हे तीव्र हृत्सादाचे सूचक होय.

**चिकित्सा**—हृत्साद या रोगांत सांगितल्याप्रमाणें औषधोपचार करावा. शिरावेधन करावे व मोठ्या प्रमाणावर डिजिटॅलिस द्यावे.

### त्रिदलपुटावरोध

(TRICUSPID STENOSIS).

**व्याख्या**—त्रिदलपुट द्वार संकोच पावणें.

**हेतु**—त्रिदलपुटावरोध हा फार क्वचित दिसून येणारा रोग आहे. झाल्यास पूर्वी झालेल्या आमवातजन्य हृदांतरत्वगशोफामुळें होतो किंवा जातज असतो.

**संप्राप्ति**—त्रिदलपुटसंकोचावरोबर द्विदलपुटावरोधही असतो.

**लक्षणें**—यांत गात्रनीलिमा दिसून येतो व चेहरा व मान यावर डाग दिसून येतात.

**हृदय : स्पर्शन**—उरोस्थिच्या खालच्या व उजव्या भागावर आकुंचनपूर्वकाली स्पर्शतरंग प्रतीत होतो. **अंगुलीताडन**—अंगुलीताडनानें हृदयाची उजव्या बाजूला वृद्धि झाल्याचे समजून येते. **नलिकाश्रवण**—शैथिल्य विलाप—पण पुष्कळ वेळां तो शैथिल्यमध्य विलाप असतो—ऐकू येतो. त्याची तीव्रता उरोस्थिच्या खालच्या भागांत जाणवते. हा विलाप थोड्या वरच्या व उजव्या बाजूकडे जातो. यकृताची वृद्धि होते व त्यांत आकुंचनपूर्व काली स्पंद (predystolic pulsation) प्रतीत होतात, पण यकृत पीडनाक्षम मात्र नसते. पुष्कळवेळां घोट्यांवर सृज असते व पुढें जलोदर होतो.

**व्यवच्छेदक निदान**—त्रिदल पुटावरोध फार क्वचित होत असल्यामुळें व त्याच्या बरोबर सामान्यतः द्विदलपुटावरोधही असल्यामुळे, द्विदलपुटावरोधा पासून, त्रिदल

पुटावरोधाचे निदान फार काळजी पूर्वक करावयास पाहिजे. कर्णिकाकंप निर्माण झाल्यावर सामान्यतः शैथिल्य विलाप नाहिसा होतो.

**चिकित्सा**—कर्णिका कंप किंवा उजवा हृत्साद यांचा इलाज करावा. क्वचितवेळां पुटस्कंदछेद शस्त्रक्रियेमुळे (Valuotomy) फायदा होतो.

### फुफ्फुसपुटापूर्णता

(PULMONARY REGURGITATION.)

**व्याख्या**—फुफ्फुसपुटामधून रक्ताचे प्रत्यावहन होणें.

**हेतु**—हा फार क्वचित होणारा रोग आहे. फुफ्फुसपुटापूर्णता हा रोग द्विदल-पुटावरोधाचा उपद्रव म्हणून होतो. कारण फुफ्फुसाच्या अभिसरणांत रक्तदाब वाढतो व त्याच बरोबर फुफ्फुस रोहिणी विस्तृत झालेली असते. जातज फुफ्फुसपुटावरोधावर जंतुज हृदांतरत्वगशोफ झाल्यास हा होतो. फार क्वचितवेळां हा जातज असतो व त्याबरोबर अवरोध ही असतो.

**लक्षणें**—याचे विशिष्ट चिन्ह म्हणजे, द्वितीय ध्वनीनंतर येणारा व हळुहळु कमी होणारा असा मृदु शैथिल्य विलाप. हा उरोस्थीच्या जवळ, डाव्या बाजूस दुसऱ्या व तिसऱ्या पर्शुकमध्यदेशीं ज्यास्त तीव्र असतो. तो उरोस्थीच्या डाव्या कडेनें खालच्या-बाजूकडे जातो. फार प्रगत झालेल्या द्विदल पुटावरोधांत फुफ्फुसपुटस्थानीं शैथिल्य विलाप ऐकू येतो. त्याला ग्रॅहाम स्टील विलाप (Graham steel murmur) म्हणतात. हा फुफ्फुसपुटापूर्णतेमुळे होतो असें समजले जाते.

**व्यवच्छेदक निदान**—अगदीं सुरुवातीला, ज्यांत विशिष्ट प्रबल-क्षीण नाडी (collapsing pulse) व इतर विशिष्ट धमनिपुट विकार दर्शविणारी चिन्हे नसतात, अशा धमनिपुटापूर्णते पासून, फुफ्फुसपुटापूर्णता रोगाचे निदान करणें फार कठिण जाते.



### फुफ्फुसपुटावरोध

(PULMONARY STENOSIS.)

**व्याख्या**—फुफ्फुसपुट संकोच पावणें.

**हेतु**—फुफ्फुसपुटावरोध हा रोग सामान्यतः जातज असतो. मध्यस्थानिकाअर्बुदामुळे किंवा महारोहिणीच्या धमनिविस्ताराने फुफ्फुस रोहिणी दबली गेल्यामुळे हा होतो. फार क्वचितवेळां तो जंतुज हृदांतरत्वगशोफामुळे होतो.

जातज प्रकाराचे वर्णन पुढील प्रकरणांत दिले आहे.



आकृति १८. दीर्घांगुली: हस्तपादांगुलींचे दीर्घीकरण दिसून येत आहे.

(पान ३३५ पहा.)

## जातज हृद्रोग

(CONGENITAL DISEASE OF THE HEART).

हेतु-जातज हृद्रोग हा बहुधा गर्भाची वाढ होत असतांना, कांही दोष निर्माण झाल्यामुळे (developmental errors) होतो. क्वचितवेळां गर्भावस्थेत हृदांतरत्वगशोफ झाल्यांसही होतो. सामान्यतः हृदयाच्या उजव्या बाजूस रोग असतो. गर्भावस्थेतील ज्यास्त दाब हे कदाचित कारण असावे. हा रोग मुलांत (boys) त्यातल्यात्यांत विशेषतः पहिल्या अपत्यांत (in first-born children) ज्यास्त प्रमाणांत दिसून येतो. बालकामधील हृदय, नेत्र, यांची जातज व्यंगे व बहिरे-मुकेपणा तसेंच सगर्भावस्थेच्या पहिल्या दोन महिन्यांत मातेला होणारा जर्मन गोंवर यांत कांहींतरी नाते असावे.

संप्राप्ति-जातज रोगात पुढील प्रकार पाडतात.

१. स्थान-परिवर्तना (abnormalities of position) हृदय छातीच्या बाहेर, मानेंत किंवा उदर पोकळीत असते. हृदय शरीराच्या उजव्या बाजूस dextrocardia) असेल व त्याच बरोबर महारोहिणी वा फुफ्फुस रोहिणीची जागा बदललेली असेल. याबरोबर शरीरातील इतर इंद्रिये त्यांच्या नेहमीच्या जागी किंवा विरुद्ध बाजूस असतात. (transposed).

२. पटदोष (septal and foetal passage Defects) (अ) कांहीवेळां दोन कर्णिकांतील किंवा जवनिकांतील पडदाच ठिकाणावर नसतो (cor triloculare). (ब) दोन्ही कर्णिका व दोन्ही जवनिका यांतील पडदे नसतात (cor biloculare). (क) दोन कर्णिकांतील पडदा अपूर्ण असतो (imperfect), किंवा त्यांतील लंबगोल द्वार खुले असते. (patent foramen ovale) (ड) दोन्ही जवनिकांतील पडदा वरच्या भागांत अपूर्ण असतो. (इ) धमनी वाहिनी (ductus arteriosus) तशीच खुली रहाते. सामान्यतः आठ दिवसांत हा मार्ग बंद राहतो. जर खुला असेल, तर तो दुसऱ्या कोणत्या तरी दोषाची भरपाई करण्याकरितां असतो. हे दोष म्हणजे फुफ्फुस पुटावरोध व धमनिपुटावरोध. पहिल्यांत महारोहिणीतील रक्त यामार्गे फुफ्फुस रोहिणीत जाते, तर दुसऱ्यांत फुफ्फुस रोहिणीतील रक्त या मार्गे महारोहिणीत जाते. पुष्कळवेळां दोन्ही जवनिकांतील पडदा खुला असतो (patent ventricular septum).

३. मुख्य रक्त वाहिन्यांतील दोष (Defect to the main vessels) : (अ) फुफ्फुसपुटसंकोच : यांत फुफ्फुस रोहिणीची अविवरता (atresia) असेल, ती पुटस्थानी संकोच पावलेली असेल किंवा तिच्या कोपाचे ठिकाणी (at the infundilbulum) संकोच पावलेली असेल. (ब) धमनीपुटसंकोच : धमनी-



पुटवल्याचे ठिकाणी हे वलय व धमनी वाहिनीचे मुख यामध्ये किंवा या मुखाच्या जरा खाली धमनी आवळलेली असते.

४. **पुटदोष (Valvular defects) :** **फुफ्फुसपुट :** फुफ्फुसपुटसंकोच हा पुटस्कंध आक्रसल्यामुळे, किंवा पुटवलय (Valve ring) संकोच पावल्यामुळे वा अधिसंख्य स्कंध (supernumerary cusp) असून त्याबरोबर न बंद झाले असणारे अंडाकार रंधर किंवा धमनी वाहिनी, यामुळे होतो. दोनच पुटस्कंध असतील, किंवा एकादा अधिसंख्य व स्कंध असेल. फुफ्फुसपुटा पूर्णता ही सहसा दिसून येत नाही. (ब) **द्विदलपुट :** जातज पुटापूर्णता वा अवरोध असतो. (क) **धमनीपुट :** दोनच स्कंध असतील व त्यामुळे पुट अक्षम असतात (incompetent), किंवा अधिसंख्य स्कंध असण्याची शक्यता असते. (ड) **द्विदलपुट :** क्वचितच संकोच असतो.

५. **संवाहन पेशीजालांतील दोष (Defects of conducting tissue) :** जातज हृदंतराय हा सामान्यतः जवनिकांमधील पडद्याच्या वरील भागांतील अपूर्णतेमुळे होतो. कारण कर्णिका-जवनिका पुलिकेचा शेवट तांतवधातूत होतो.

६. **संयुक्त विकार : (combined lesions) :** उदा. फॅल्टची टेढॅलॅजी. यांत फुफ्फुस रोहिणी संकोच किंवा तिची अववृद्धि (hypoplasia) असते, जवनिकांमधील पडद्यांत दोष, दोन्ही जवनिकांत उघडणारी महाधमनि व उजव्या जवनिकेची अतिवृद्धि असते. **ईसेन्मेनजर संश्लिष्ट (Eisenmenger complex)** यांत व फॅल्टच्या टेढॅलॅजी यांत थोडा फरक असतो. यांत उजवी जवनिका स्त्रोत (right ventricular conus) व फुफ्फुसपुट नेहमी सारखी असतात व फुफ्फुसधमनी विस्तार पावलेली असते.

**ल्युटेम्बॅचरसंश्लिष्ट (Lutembacher complex)** यांत दोन्ही कर्णिकांमधील पडद्यांत दोष असतो व त्याचबरोबर द्विदलपुटसंकोच असतो. सामान्यतः असे धरले जाते की, द्विदलपुटसंकोच हा जातज नसून, तो उपार्जित असतो.

**लक्षणं—जातज हृदोगांची नीलिमायुक्त (cyanotic) व नीलिमाविरहित (acyanotic) अशी वर्गवारी करता येते.** नीलिकायुक्त हे विश्रांति कालीही निळे असतात व याचे कारण म्हणजे, शिरा-धमनी, उजवीकडून डावीकडे पार्श्व-वाही (right to left shunt) रक्त. कांही रोग्यांत सीमा-स्पर्शी नीलिमा (border-line cyanosis) असतो व तो अंतरहृददाब (intracardiac pressure) किंवा हृत्सादामुळे वाढत जातो. **नीलिमायुक्त वर्गांत** फॅल्टची टेढॅलॅजी, ईसेन्मेनजर संश्लिष्ट, फुफ्फुसपुटसंकोच व त्याबरोबर न बंद झालेले अंडाकार रंधर (patent foramen ovale), फुफ्फुसधमनी अविवरता (pulmonary atresia), द्विदल

अविवरता व महाधमनी व फुफ्फुसधमनी यांचे स्थानांतरण (transposition). नीलिमाविरहित रोगांत, न बंद झालेली धमनीवाहीनी (patent ductus arteriosus), कर्णिका पटल दोष व महाधमनिसंकोच, जवनीका पटल दोष हे येतात.

कॅम्पबेल (Campbell) यानेही जातज हृद्रोगांचे ऑलिगिमिक (oligoemic) फुफ्फुसाकडे कमी रक्त जाणे व क्ष-किरण फोटोट दिसून येणारे अतिपारभासी (hypertranslucent) फुफ्फुस क्षेत्र, आणि प्लीओनिमिक (Pleonoemic) फुफ्फुसांना रक्ताचा फार पुरवठा व क्ष-किरण फोटोट दिसून येणारे घन फुफ्फुस क्षेत्र (dense lung fields) ही येतात. कॅम्पबेलच्या वर्गीकरणाचे हे महत्व की ब्लॉक-टान्सिंग शस्त्रक्रियेने (Blalock-Tanssing operation) फुफ्फुसाकडे जाणारा रक्ताचा पुरवठा वाढविता येतो.

### कॅम्पबेलचे वर्गीकरण

#### जातज हृद्रोग

##### प्लीओनिमिक

- न बंद झालेला वामफुफ्फुसधमनी - महाधमनीमार्ग
- कर्णिका पटल दोष
- जवनीका पटल दोष
- महाधमनी आणि फुफ्फुस रोहिणी यांचे स्थानांतरण
- डॅसेन्मॅन्जर संश्लिष्ट

##### ऑलिगिमिक

- फॅलटची टेन्डलॉजी
- फुफ्फुसधमनी अविवरता
- त्रिदल अविवरता
- फुफ्फुसपुट संकोचा बरोबर न बंद झालेले अंडाकार रंभ
- फुफ्फुसपुट संकोचा बरोबर बंद पटल

● = नालिमा युक्त ○ = नालिमा विरहित

जर रक्ताचे शुद्धिकरण नीट होत नसेल (deficient aeration) तर ते बालक जन्मताच किंवा नंतर थोड्याच वेळांत समजून येते. बालक निळे पडते, व हृदयस्थानी विलाप ऐकू येतात. पुढचे वयांत प्रथमच बालक तपासल्यास मातापित्यांकडून मूल जन्मतांचे निळे पडल्याचे व त्यावेळीं बालकाच्या हृदयांत दोष असल्याचे सांगितल्याचे पूर्ववृत्त मिळेल. आमवाताचे पूर्ववृत्त मात्र नसते. नाहीतर या विलयांची त्याबरोबर सांगड घालतां आली असती.

**तपासल्यास**—बालकाची शारिरीक व मानसिक वाढ खुंटलेली दिसते. ज्यावेळीं बालक निळे पडते, त्यावेळीं ते उकिडवे बसते. बोटांची टोंके मुद्गलाकार असतात. रक्त तपासल्यास त्यांत लालपेशी व हिमोग्लोबिनचे प्रमाण ज्यास्त असल्याचे दिसून येते. लालपेशी एका घन मि. मि. मध्ये ७ ते १० दशलक्ष इतक्या असतात. व

हिमोग्लोबिन जवळ जवळ १५० % पर्यंत असतो. पुष्कळवेळां दोष कोणत्या प्रकारचा आहे हे सांगता येणे फार कठिण असते. कारण एका पेक्षां ज्यास्त दोषही असतात. विशेष महत्वाचे जातज दोष पुढे वर्णिले आहेत.

### जातज फुफ्फुसपुटावरोध

(CONGENITAL PULMONARY STENOSIS).

यांत रोग्याची तक्रार म्हणजे श्वास, कास, (cough) रक्तष्टीवन (haemoptysis) शिरःशूल किंवा भोंवळ येणें.

**तपासल्यास**—गात्र निलिमा व बोटांची टोके जाड व वाटोळी दिसतात. **हृदय :** **स्पर्शन**—उरोस्थिच्या जवळ पण डाव्या बाजूस दुसऱ्या व तिसऱ्या पर्शुकामध्यदेशीं आकुंचन स्पर्शतरंग प्रतीत होतात. **अंगुलीताडन**—हृदयाची उजव्या बाजूस वृद्धि झाल्याचे समजून येते. **नलिकायंत्र**—नलिकायंत्राने तपासल्यास फुफ्फुस पुटस्थानीं कर्कश आकुंचन विलाप ऐकू येतो. त्याठिकाणी द्वितीय ध्वनी क्षीण किंवा अजिबात ऐकू येत नाही. उजवी जवनिका मोठी होते व त्यामुळे उरोस्थि पुढच्या बाजूस फुगल्या सारखे दिसते. मानेंतील नीला तट्ट फुगलेल्या दिसतात. क्ष-किरणांनी घेतलेले फोटो व हृदयांत नलिका घालून तपासल्यास (cardiac catheterisation) विकार किंवा विकारांचे निदान करणे शक्य होते. गात्रनीलिमा व फुफ्फुसपुटावरोध यांत फुफ्फुसपुट कापल्यास (pulmonary Valvotomy) फायदा होईल किंवा काय याचा विचार करावा.

### खुली धमनीवाहिनी

(PATENT DUCTUS ARTERIOSUS).

यांत पुष्कळवेळां कोणतेच लक्षण दिभून येत नाही. गात्रनीलिमा व बोटांची टोके जाड व वाटोळी नसतात. **हृदय :** **दर्शन**—फुफ्फुस रोहिणी विस्तृत झाल्यामुळे उरोस्थि जवळ दुसऱ्या व तिसऱ्या डाव्या पर्शुकामध्यदेशीं स्पंद दिसून येतात. **स्पर्शन**—स्पंदस्थानीं आकुंचन स्पर्शतरंग प्रतीत होतात. **अंगुलीताडन**—फुफ्फुसपुटस्थानापासून तो जत्रूपर्यंत जडध्वनीचा एक रुंदसा पट्टा (ribben like) दिसून येतो. **नलिकाश्रवण**—कर्कश किंवा एकदम जोरांने होणारा (blowing) असा विलाप ऐकू येतो. हा विलाप प्रथमध्वनीच्या सुरुवातीनंतर लगेच निर्माण होऊन, शैथिल्य-मध्यकालीं नाहिसा होतो व परत आकुंचन काली जोरांने ऐकू येतो (water wheel murmur). उरोस्थिच्या डाव्या बाजूस दुसऱ्या किंवा तिसऱ्या पर्शुकामध्यदेशीं तो ज्यास्त तीव्र असतो. तो डाव्या जत्रुकडे जातो किंवा पाठीमागे दोन फऱ्यांच्या हाडामध्ये पण डाव्या बाजूला ऐकू येतो. हा विलाप रक्त महारोहिणीतून

फुफ्फुस रोहिणीत वहाते म्हणून होतो. फुफ्फुसपुटस्थानीं द्वितीयध्वनी उच्चतर असतो. हृदप्राचे स्थानी द्वितीयध्वनीचे कांहीवेळां द्वित्त होते. क्ष-किरणांनी घेतलेल्या फोटोंत फुफ्फुस रोहिणीचे, ती विस्तार पावल्यामुळें एक टेंगूळ दिसते (conus arteriosus). स्क्रीनिंग करून पाहिल्यास फुफ्फुस रोहिणी व महारोहिणी यांतील रक्त मार्गांत स्पंद दिसून येतात.

सामान्यतः वयाच्या चाळीसीच्या आंत रोग्याला मृत्यू येतो. हा मृत्यू जंतूज हृदांतरत्वग्दाहामुळें किंवा हृत्सादामुळें येतो. डाव्या कर्णिकेतून किंवा द्विदल वा धमनिपुट या ठिकाणांहून शल्य निघून ते फुफ्फुसांत जाते विरोधाभाशिशल्य (paradoxical embolus)

यावर इलाज म्हणजे शस्त्रक्रिया. शस्त्रक्रिया करण्यापूर्वी पेनिसिलीन द्यावयास पाहिजे. यामुळें जंतूज हृदांतरत्वग्दाह होण्याचे टळते. जर आधीच जंतूज हृदांतरत्वग्दाह असेल तर प्रथम पेनिसिलीन देऊन तो बरा करावयास पाहिजे. तो रक्त मार्ग बांधून टाकावयास पाहिजे (ligation) किंवा पूर्ण कापून टाकावयास पाहिजे (excision of the ductus). ही शस्त्रक्रिया जर फक्त खुला रक्तमार्ग एवढाच विकार असेल तरच करावी.

### खुले जवनिकांतर पटल

(PATENT INTERVENTRICULAR SEPTUM)

हृदयः नलिकायंत्राने तपासल्यास मोठा किंवा कर्कश असा विलाप ऐकूं येतो. हा विलाप आकुंचनाच्या सुरवातीला सुरू होऊन, शोथिल्य काळांत जाऊन पोहोचतो. तो उरोस्थीच्या मध्य रेषेवर, किंवा उरोस्थीच्या डाव्या कडेवरून तिसऱ्या पर्शुकेच्या कूर्चजवळ, किंवा उरोस्थीच्या खालच्या टोकाजवळ ऐकूं येतो. तो मानेकडे किंवा कुशीकडे जात नाही. फुफ्फुस पुटस्थानीं द्वितीय ध्वनी ऐकूं येतो. पुष्कळ रोग्यांत आयुष्याच्या सुरवातीला तरी कोणतेच लक्षण नसते. पुष्कळ वेळां या दोषांत जातज हृदतराय असतो, किंवा फॅल्टची टेट्रालॉजी असते. पुढे विशेषतः उजव्या बाजूला जंतुज हृदांतरत्वग्दाह होतो.

### महाधमनी संकोच

(COARCTATION OF THE AORTA)

हा प्रकार बालवयांत आणि प्रौढ वयांतही होतो. परंतु संकोच पावण्याच्या जागा वेगवेगळ्या असतात. म्हणून या रोग्यांत खालील दोन प्रकार समजले जातात.  
१. प्रौढ व २. बाल्य.

१. **प्रौढ** : यांत धमनी वाहिनीचे स्थानीं ( at the site of duetus arteriosus ) महारोहिणी संकोच पावते.

२. **बाल्य** (Infantile) : जेथून डाव्या हाताकडे जाणारी रोहिणी निघते त्याच्या जरा पुढे महारोहिणी संकोच पावते किंवा अजिबात बंद होते.

बाल्यावस्थेत रोग झालेले मूल जगले, तर कुशी, हात, छाती व उदराची खळगी ह्याकडे जाणाऱ्या रक्तवाहिन्या परस्पर एकमेकांशीं संयोग पावतात. त्यामुळे रक्ताची देवाण घेवाण होऊन, पायाकडे जाणारा रक्तप्रवाह चालू ठेवला जातो. जरूर असणारे रक्त पुरविण्याकरितां या एकमेकांना जोडलेल्या रक्तवाहिन्या फार विस्तृत व नागमोडी होतात. यांतील स्पंद व त्या रोहिण्या छातीवर, विशेषतः पाठीमागे दोन फऱ्यांच्या हाडांमध्ये किंवा मान व हात या ठिकाणीं हाताला लागतात.

**हृदय**—हृदयाला संकोच पावलेल्या रोहिणीमधून रक्त पाठवावयाचे असते. त्यामुळे रक्तदाब ज्यास्त असतो व हृदयाची वृद्धि होते. पण हृदय विस्तृत मात्र होत नाही. हृत्स्पंद हा थोडा खालच्या व बाहेरच्या बाजूस दिसून येतो. स्पंद जोरदार असतात व उरोस्थिच्या डाव्या बाजूस दुसऱ्या व तिसऱ्या पर्शुकमध्यदेशीं आकुंचन स्पर्शतरंग प्रतीत होतात. हृदयाचे व हृदयाच्या रुंद भागाचे स्थानीं दोन्ही धवनी ऐकू येतात. डाव्या द्वितीय पर्शुकमध्यदेशीं आकुंचन विलाप ऐकू येतो. हा विलाप खालचे बाजूस हृदयाकडे जातो. उदरांतील महारोहिणी, कटिबंधांतील व मांडीतील रोहिणी यांत स्पंद नसतात किंवा जर असलेच तर फार क्षीण असतात. संकोच पावलेल्या महारोहिणीतून रक्ताला जावयाचे असते व त्यामुळे त्या रक्ताचा जोर कमी झालेला असतो. रक्तदाब तपासल्यास, तो हातांत ज्यास्त असल्याचे व पायांत कमी असल्याचे दिसून येते. हे निदान दर्शक आहे. क्ष-किरणांनीं फोटो घेतल्यास विस्तृत रोहिण्यामुळे फासळ्यांना खड्डे पडल्याचे दिसून येते.

हृत्साद, महारोहिणी किंवा हृदय यांच्या फाटण्यामुळे (rupture) आकस्मिक मृत्यू येतो. कांहीवेळां मस्तिष्कांत रक्तास्राव झाल्यामुळे किंवा जंतूज हृदांतरत्वग्दाहामुळे मृत्यू येतो. सामान्यतः मृत्यू ४० वर्षांचे पूर्वी येतो.

जर बालकांत सतत रक्ताधिक्य असेल, तर मांडीतील रक्तवाहिणींत स्पंद आहेत किंवा नाहीत ते पहावे; व त्याच बरोबर फऱ्यांच्या हाडाच्या आजूबाजूस संगमित रक्तवाहिन्या आहेत कां पहावे. यावरून निदान होते.

### खुले अंडाकार रंध्र

(PATENT FORAMEN OVALE)

फार स्थूल कर्णिका पटल दोषामुळे ( atrial septal defect ) रक्त डाव्या कर्णिकेमधून उजव्या कर्णिकेत जाते. हृदयाची उजवी बाजू व फुफ्फुस धमनी यांचा

विस्तार होतो. फुफ्फुस धमनीच्या वृंतकशाखा (hilar branches) या धमनी-कोषविस्ताराचाही आकार (aneurysmal size) धारण करतात. उरोस्थीच्या मध्य किंवा वरच्या भागांवर पण डाव्या बाजूस आकुंचन विलाप ऐकू येतात, व फुफ्फुस धमनीस्थानीं द्वितीय ध्वनी उच्चतर व खंडित (split) असतो किंवा फुफ्फुसपुटापूर्णता होण्याचा संभव असतो. जवळ जवळ ९५% रोग्यांत दक्षिण पूलिका-शाखा अंतराय (Right bundle-branch block) दिसून येतो. हृदयांत नलिकायंत्र घातल्यास (cardiac catheterisation) कर्णिकांत पार्श्व-वाही (shunt) आहे किंवा काय ते समजून येते, कारण जरी अकार्यक्षम असला, तरी जवळ जवळ २५% धडधाकट माणसांत रंधर बंद झालेले नसते. न बंद झालेल्या अंडाकार रंधराबरोबर द्विदलपुटावरोध (ल्युटेबॅचर संश्लिष्ट) किंवा दीर्घांगुली असते (arachnodactyl) (मॉरफॅनची लक्षण मालिका). मॉरफॅनची लक्षण-मालिका असेल, तर हातापायांची बोटे फार लांबट असतात (आकृती १८ पहा) चेहरा फार बारीक, शरीराचे स्नायू कृश, फार कमानदार तालू, त्रिकोणी छाती (Pigeon breast) व स्थानभ्रंशित नेत्रमणि ही असतात. फार क्वचित मूत्र मार्गांच जातज विकार असतात. जर कर्णिका पटल दोष असेल, तर पुष्कळवेळां आयुष्याच्या मध्यापर्यंत कोणतेंच लक्षण दिसून येत नाही. पण या काळांत मात्र हृत्साद किंवा क्वचित जंतुज हृदांतरत्वगशोफ होता. पटल दोष शस्त्रक्रियेने दुरुस्त करता येतो.

### फॅलॉटची टेट्रॉजी

#### (FALLOT'S TETRALOGY)

प्रौढवयांत नीलिमा, लोहिताण्णु अतिरेक (Polycythaemia) व मुद्-गलाकार बोटे (clubbing of the fingers) होण्याचे हे कारण असते-उरोस्थीजवळ, दुसऱ्या व तिसऱ्या डाव्या पर्शुकांतर मध्यदेशीं सामान्यतः आकुंचन स्पर्शतरंग (systolic thrill) व विलाप ऐकू येतात. क्ष-किरण फोटोंत हृदयाची बुटा सारखी सांबली (coeur en sabot appearance), उजवीकडे स्थानभ्रंश झालेली महाधमनी, उजव्या जवनिकेची अतिवृद्धि, व ज्या ठिकाणीं फुफ्फुसधमनीची सांबली दिसावयास पाहिजे, त्या ठिकाणीं अंतर्गोलता (concavity) दिसून येते. हृद-रक्तसंचार चित्रणांत (angiocardiography) एकाच वेळी महाधमनी व फुफ्फुसधमनी भरत असल्याचे दिसून येते व हृदयांत नलिकायंत्र घालून केलेल्या तपासणींत फुफ्फुसपुटावरोध असल्याचे समजून येते. व त्यामुळे संशय असलेल्या रोग्यांत निदान नक्की होण्यास मदत होते. बॅलॉक-टार्जसिंग शस्त्रक्रियेत एक किंवा दुसरी अघोजलुक धमनी, फुफ्फुसधमनीच्या समपार्श्व शाखेशीं जोडतात. शस्त्रक्रियेत मृत्यूचे प्रमाण जवळ जवळ १०% आहे. याचे ऐवजी फुफ्फुसपुट छेद

(Pulmonary valvotomy) व कीप छेदन (infundibular resection) या शस्त्रक्रिया करतां येतात.

### त्रिद्वल अविवरता

(TRICUSPID ATRESIA)

या विकारांत उजव्या कर्णिकेकडून डाव्या कर्णिकेकडे पार्श्व-वाही (right to left atriai shunt) असल्यामुळे तीव्र नीलिमा असतो. डावी जवनिका विस्तार पावलेली असते. उजवी जवनिका अगदी बारीक असते त्यामुळे फुफ्फुसाकडे रक्तपुरवठा कमी होतो व जो कांहीं रक्ताचा पुरवठा होतो, तो न बंद झालेल्या जवनिका पटल, न बंद झालेला फुफ्फुसधमनी-महाधमनी मार्ग (patent ductus) किंवा श्वासवाहिन्या सांपार्श्विक परिवहनामुळे (bronchial collateral circulation) होतो. ब्लॅकॉक-टाऊशिग शस्त्रक्रिया फार उपयोगी पडते.

### जातज हृद्रोगांची साध्यासाध्यता

जर हृदय त्याच्या नेहमीच्या स्थानाऐवजी दुसरें कोठे असेल, तर रोगी जगणें अशक्य असते. जातज फुफ्फुस पुढावरोधांत रोगी बहुधा प्रौढत्व येण्यापूर्वीच, क्षयासारखा कोणत्यातरी दुसऱ्या रोगानें मृत्यू पावतो. जरी फुफ्फुस धमनी-महाधमनी रक्तमार्ग बंद झालेला नसला, तरी ही रोगी प्रौढावस्थेपर्यंत जगतो. जातज पुढविकारांत जंतुज हृदांतरत्वगशोफ होऊन रोगी मृत्यू पावतो. मस्तिष्कांत रक्तस्राव होऊन किंवा हृदय वा महाधमनी फुटून आकस्मिक मृत्यू येतो.

**चिकित्सा**—या रोगांवर प्रतिबंधक उपाय नाही. “खुलीधमनीवाहिनी” व “महाधमनी संकोच” यावर शस्त्रक्रिया करून इलाज करता येतो. जर जंतुज हृदांतरत्वगशोफ असेल, तर प्रथम पेनिसिलीन व सल्फनमाइड द्यावे व मग शस्त्रक्रिया करावी.

### धमनिविकार

(DISEASES OF THE ARTERIES.)

### धमनीकोषविस्तार, धमन्यायाम

(ANEURYSM)

**व्याख्या**—भितीत झालेल्या फरकामुळे रोहिणीच्या कांहीं थोड्या भागाचा झालेला विस्तार.

आकारावरून धमनीविस्ताराचे तीन प्रकार पडतात :—



### फोटो ६



आकृति ९.३. उरोस्थिचे अपस्दन होऊन बाहेर आलेला महाधमनी धमनीकोषविस्तार.

(पान ३३७ पहा.)

### फोटो ७

आकृति ९.४. अवरोही उरस्थ महाधमनीचा फार मोठा धमनीकोषविस्तार.

(पान ३३७ पहा.)



### फोटो ८

आकृति ९.५. अनामी धमनीचा फार मोठा धमनीकोषविस्तार.

(पान ३३७ पहा.)



१. सर्वकोषविस्तारज (Fussiform), २. बाह्यकोषविस्तारज (saccular) आणि ३. बाह्यकोषविच्छेदी (Dissecting).

सर्वकोष विस्तारज या प्रकारांत धमनीचा सर्व घेर सर्वसाधारणपणे सारखा विस्तार पावतो. बाह्यकोषविस्तारज या प्रकारांत धमनि एकाच बाजूला विस्तार पावते, व जर हा विस्तार फार मोठा असेल, तर त्याचे धमनीच्या बाजूचे तोंड, थोडे आवळलेले असते. जर हातपायांत किंवा उदरांत अशा प्रकारचा धमनिविस्तार असेल तर तो एखाद्या ठिकाणीं फुटतो. त्यातून आजूबाजूच्या भागांत रक्त पाझरते. त्याठिकाणीं ते गोंठते. त्याच्या भोंवताली सदाहशोफयुक्त आवरण तयार होते. त्याला व्यापक धमनिविस्तार म्हणतात. बाह्यकोषविच्छेदी या प्रकारांत जर कांहीं कारणानें धमनीचा आंतील भाग खराब झाला तर रक्त अंतरकोष व मध्यकोष यांना छेदून, मध्यकोष व बाह्यकोष यामध्ये शिरते.

हेतु-जर कोणत्याही कारणानें धमनीची भित एखाद्या ठिकाणीं अशक्त झाली, तर धमनिविस्तार होतो. याचे सामान्यतः दिसून येणारे कारण म्हणजे, धमनि गांठाळणें ( atheroma ). हे विशेषतः मोठ्या रोहिण्यांत दिसून येते. यामुळे धमनीचे आंतील दोन्ही कोष अशक्त होतात, व त्याठिकाणीं धमनीच्या आंतील रक्ताचा दाब पडतो, व मग त्यामुळे त्याठिकाणीं धमनीचा विस्तार होतो. मेंदू किंवा फुफ्फुसें यांतील लहान धमन्या, शल्य किंवा यक्षिका ( tubercle ) यामुळे अशक्त होतात व त्याठिकाणीं त्यांचा विस्तार होतो. दुसरे महत्त्वाचे कारण म्हणजे फिरंगरोग. कांहीं वेळां धमनीवर आंतील बाजूने रक्तप्रवाहाचा फाजील ताण पडूनही हा होतो.

संप्राप्ति-ज्यावेळीं धमनीच्या एकाच बाजूला विस्तार होतो, तेव्हां, त्या कोषांतील रक्त फार सावकाश वाहात असल्यामुळे व आंतील भाग खडबडीत असल्यामुळे, ते गोंठते. त्या कोषांत फायब्रिनचे थरावर थर सांठतात. अशा रीतिने या थरांमुळे तो विस्तार पूर्ण भरून जातो, व धमनिविस्तार बरा होतो. पण जर अशा प्रकारच्या धमनिविस्ताराचे तोंड फार मोठे असेल, तर फायब्रिन तयार होत नाही. त्याचप्रमाणें सर्वकोषविस्तारज प्रकारांतही आंतील रक्त गोंठत नाही, व त्यामुळे फायब्रिनचे थरही जमा होत नाहीत.

धमनिविस्ताराचा आजूबाजूच्या इंद्रियांवर दाब पडतो. कांहीं वेळां धमनिविस्ताराचा कोष फार मोठ्या प्रमाणांत वाढतो. त्याच्या दाबामुळे लक्षणे ( pressure symptoms ) निर्माण होतात.

धमनिविस्तार फुटल्यास रक्तस्राव होतो व त्यामुळे पुष्कळवेळां मृत्यूही येतो.

जर एखाद्या पोकळ इंद्रियांत रक्तस्राव झाला, तर फार जलद मृत्यू येतो. पण जर धमनिविस्तार संयोगी पेशीजाल किंवा स्नायू पेशीजार यांत फुटला तर मृत्यू येण्यास फार वेळ लागतो व त्यामुळे उपचार करावयासही वेळ मिळतो.

धमनिविस्ताराची लक्षणे सर्वसामान्यपणे पुढीलप्रमाणे मांडता येतील :—

१. फुगोटी किंवा अर्बुद, २. स्पंद, ३. विलाप, ४. वेदना व ५. दाबामुळे निर्माण होणारी लक्षणे.

## ऊरस्थ महाधमनिविस्तार

(ANEURYSM OF THORACIC AORTA).

महाधमनीमुळे तिच्या सुरवाती पासून तो ती श्वासपटल स्नायूंत शिरेपर्यंत कोणत्याही स्थानी धमनिविस्तार होतो. पण महाधमनीच्या कमानीच्या पहिल्या व दुसऱ्या भागांत धमनिविस्तार जास्त प्रमाणांत दिसून येतात. या भागांत धमनिविस्ताराचे सर्व प्रकार दिसून येतात. धमनिविस्तार हा वयाची चाळिशी उलटल्यावर स्त्री व पुरुष दोघांतही दिसून येतो. पण पुरुषांत याचे प्रमाण जास्त असते. फिरंग रोग हे त्याचे अतिशय महत्त्वाचे कारण होय. सर्वकोषविस्तारज प्रकार हा धमनिकोष काठिण्यामुळे होतो किंवा, तो धमनि-संकोचाबरोबरही कांहीं वेळां दिसून येतो. मध्यकोषविच्छेदी (dissecting aneurysm) हा धमनिकोषहानि झाल्यामुळे होतो. पुढे शेंवटी हा फुटतो. माय्काँटिक धमनिविस्तार हे जंतुज हृदांतरत्वग्दाहामुळे व विषमयरक्तता यांत शल्य धमनिकोषांत ( vasa vasorum ) गेल्यामुळे होतात. अशा प्रकारचे धमनिविस्तार नेहमीं पुष्कळ असतात. ज्यांना दम रोखून अतिश्रमाची कामे करावी लागतात अशा माणसांतही धमनिविस्तार होतो.

**संप्राप्ति**—फिरंग रोगामुळे धमनींतील लवचिक तंतू व स्नायुतंतू यांची अपक्रांति होते, व त्यामुळे धमनिकोष आंतील रक्त भाराने दबला जातो. त्यामुळे धमनिविस्ताराचे ठिकाणीं कोष (sac) निर्माण होतो. या कोषाचा आंतील स्तर गोठलेल्या रक्ताने बनलेला असतो, व याच्याबाहेर मध्यकोषाचा कांहीं भाग, बाह्यकोष, तांतवधातू व कांहीं वेळां धमनिविस्ताराशी निगडित असलेले उरोस्थी, मणकें किंवा श्वासनलिकेसारखे भाग असतात. याच्या आजूबाजूच्या धमनीच्या भागांत, जुने फिरंग रोगाचे व्रण दिसून येतात. जवळजवळ ७५ टक्के धमनिविस्तार हे उरस्थ असतात व बाकीचे हे उदरस्थ व इतर स्थळीं दिसून येतात.

लक्षणे—महाधमनीच्या वरच्या बाजूस जाणाऱ्या भागाच्या ठिकाणी होणाऱ्या धमनिविस्ताराला “बाह्यचिन्हें दर्शक धमनिविस्तार” (aneurysm of physical signs) असे म्हणतात. तो पुढच्या बाजूस वाढत जातो. त्यामुळे उजव्या बाजूकडील दुसऱ्या किंवा तिसऱ्या पर्शुकामध्यदेशीं स्पंदयुक्त व पीडनाक्षम फुगोटी दिसून येते. क्वचित वेळां ती डाव्या बाजूस असते. हा धमनिविस्तार फांसळ्या किंवा उरोस्थि खाऊन टाकतो (erods). या फुगोटीवर मृदु आकुंचनविलाप ऐकू येतो. जर उजव्या बाजूस वाढ झाली तर त्याचा ऊर्ध्वमहानीलेवर दाब पडतो व त्यामुळे हातांवर सूज येते. जर उजव्या व वरच्या बाजूस वाढ झाली, तर उजव्या फुफ्फुसाच्या वरच्या भागावर किंवा त्याकडे जाणाऱ्या श्वासवाहिनीवर दाब पडतो. त्यामुळे क्षीण श्वासध्वनि ऐकू येतो. पुढे त्या स्थानी जड ध्वनि ऐकू येतात. जर डाव्या बाजूस वाढ झाली, तर फुफ्फुसरोहिणीवर दाब पडतो व त्यामुळे हृदयाच्या उजव्या बाजूचा भाग विस्तृत होतो. शेंवटी धमनिविस्तार फुफ्फुसरोहिणीत फुटतो. क्वचित वेळां धमनिविस्तार फुफ्फुस रोहिणीच्या शाखेत, उजवी जवनिका, उजवी कर्णिका, डावी कर्णिका व ऊर्ध्व महानिला यांत उघडतो. जर अशा परिस्थितीत रोगी कांहीं वर्षे जगला, तर विलाप ऐकू येतात. हा विलाप सारखा किंवा लाटा लाटांनीं येणारा, दोन्ही आवाज झाकून टाकणारा व कर्कश किंवा गर्जना करणारा असा असतो. कांहींत आकुंचनकालीं, तर कांहींत दोनही वेळीं ऐकू येतो. कांहीं वेळां आकुंचन स्पर्शतरंग प्रतीत होतात.

जर रोग्याला पुढच्या बाजूस वाकावयास सांगितले तर चेहरा व मान या ठिकाणी अतिशय रक्ताधिक्य दिसून येते. छातीवर विस्तृत नीला दिसून येतात. दोन्ही हातांतील रक्तदाब तपासला तर त्यांत २० मि. मि., (पाऱ्याचा) एवढा फरक दिसून येतात, व हे निदान दर्शक धरले जाते. जर दक्षिण आवर्तककंठ मज्जातंतूवर \* (right recurrent laryngeal nerve) दाब पडला तर प्रथम आवाजांत फरक होतो, घरघर आवाज होतो व पुढे वाग्वध होतो.

धमनिपुटस्थानीं द्वितीयध्वनि फार मोठ्यानें होतो, व त्याचा धडाका हाताला प्रतीत होणे हे निदानदर्शक गणले जाते. किंवा धमनिपुटमुख धमनिविस्तारानें मोठे होते व त्यामुळे धमनिपुटापूर्णता होसे व मग द्वितीयध्वनि नाहिसा होतो.

### महाधमनीच्या कमानीचा धमनिविस्तार

(ANEURYSM OF THE ARCH OF THE AORTA)

जर महाधमनीच्या कमानीचा विस्तार असेल, तर त्याला “लक्षणेयुक्त

धमनिविस्तार" (aneurysms of symptoms) म्हणतात. या विकारांत रोग्याची तक्रार म्हणजे थोड्याही श्रमानें किंवा विश्रांति कालीं श्वास लागणें, कास, निष्ठीवन ( expectoration ) किंवा घनपदार्थ गिळण्यास त्रास. उरोस्थिचे खालीं, पाठीमागें दोन्हीं फ्याच्या हाडामध्यें, छातीभोंवती किंवा हातात वेदना; चेहरा, मान, किंवा डावा हात या ठिकाणीं सूज असते. जर रोगी पुढचे बाजूस वाकला तर श्वास कमी होतो, कारण यामुळें पुढून-पाठीमागे अशी छातीची पोकळी वाढते.

जर हा धमनिविस्तार वर मानेकडे वाढत गेला, तर त्याठिकाणीं स्पंदयुक्त अर्बुद हातास लागते, व मग हे मातृकाधमनि ( carotid ) किंवा अना-मिकाधमनिच्या (innominate artery) धमनिविस्तारापासून वेगळे दाख-विणें फार कठीण जाते.

भार लक्षणें ही श्वासनलिकेच्या स्थानीं जास्त प्रमाणांत असतात. आवाजांत घरघर (stridor) व श्वास लागतो. उरोस्थीच्या वरच्या भागीं जडध्वनी व विलाप यावरून धमनिविस्तार दर्शविला जातो. जर धमनिविस्तार मोठा असेल तर श्वासनलिकेवर दाब पडून वाग्यंत खालच्या व डाव्या बाजूस ढकलले जाते. जर श्वासवाहिनीवर दाब पडत असेल किंवा श्वासनलिकेला चिकटला असेल तर विशिष्ट बाह्यचिन्ह दिसून येते. त्याला 'श्वासनलिका आकर्ण' (tracheal tugging) म्हणतात. हे पहाण्याकरितां रोग्याला बसवावा. व तोंड मिटून, डोकें शक्य तेवढें मागें घ्यावयास सांगावे. त्याच्या पाठीमागें उभें राहून कंठकूर्चा बोटानी वर खेंचावीं, यावेळीं या धमनिविस्ताराचे स्पंद बोटांना प्रतीत होतात. जरी कांहीं निरोगी माणसांत थोड्या प्रमाणांत असे स्पंद प्रतीत होत असले, तरी एवढ्या मोठ्या प्रमाणांत (pronounced movement) प्रतीत होणें, हे या रोगाचे निदर्शक समजले जाते. वाग्यंत गिळण्याच्या क्रियेंत वर उचललें जात नाहीं.

जर वाम आवर्तक कंठ मज्जातंतूवर (left recurrent laryngeal nerve) दाब पडला तर वाग्वध होतो. अनुकंपी मज्जातंतूच्या उद्दीपनानें डावी बाहुली मोठी होते, व जर त्याचा वध झाला तर बाहुली आकुंचन पावते. ज्या बाजूला धमनिविस्तार असेल, त्या बाजूच्या चेहऱ्याच्या भागावर लाली दिसते, किंवा घाम येतो. जर व्हेगस मज्जातंतू उद्दीपित झाला तर हृदय सावकाश चालावयास लागते. जर मध्यच्छद मज्जातंतूवर दाब पडला तर उचकी लागते, किंवा श्वासपटल स्नायूच्या डाव्या बाजूचा वध होतो. अंतरापशुक मज्जातंतूवर (intercostal nerves) किंवा प्रगंड जाळीवर (brachial).

plexus ) दाब पडल्यास, छातींत किंवा डाव्या हातांत वेदना होतात धमनिविस्तार जर अनामिक व डाव्या हाताकडे जाणारी धमनी यांमध्ये असेल तर डाव्या हाताची नाडी उजव्या हातापेक्षा क्षीण असते. जर वक्षरसबाहकावर दाब पडला तर वसापायसभृत फुफ्फुसावरण (chylothorax) होतो व जर अन्ननलिकेवर दाब पडला तर अन्न गिळण्यास अडचण पडते (dysphagia).

### उरस्थ अवरोही महाधमनीचा धमनीकोषविस्तार

(ANEURYSM OF THE DESCENDING THORACIC AORTA)

यांत छातींत पाठीमागे चावल्यासारख्या किंवा सलल्यासारख्या वेदना (gnawing pain) होतात व त्या छाती भोंवताली किंवा खालच्या बाजूस कमरेकडे जाणाऱ्या असतात. पायांत वेदना किंवा कमजोरी येते व पुढे वध होतो. कांहीं वेळां गिळण्यास अडचण, कास व निष्ठीवन हीं लक्षणे असतात.

तपासल्यास—दर्शन—रोग्याला ताठ वसावयास सांगुन, पाठ चांगल्या उजेडांत तपासावी. बाजूने पाहिल्यास, पृष्ठकशेरुकांच्या डाव्या व खालच्या बाजूस स्पंद होत असल्याचे दिसून येते. स्पर्शन—दोन्ही फ्याच्या हाडांच्यामध्ये पण थोडे डाव्या बाजूस किंवा त्याच्या थोडे खाली स्पंद किंवा कंप हाताला प्रतीत होतात. अंगुलीताडन—या भागावर जडध्वनी ऐकू येतो. नलिकाश्रवण—या भागावर आकुंचन विलाप ऐकू येतो. दोन्ही हातांतील नाड्या बरोबर चालतात. पण मांडीतील धमनीचे ठोके क्षीण असतात किंवा अजिबात हाताला लागत नाहीत. डाव्या फुफ्फुसांत श्वासवाहिन्यादाह किंवा श्वासवाहिन्याविस्तार यांची लक्षणे दिसून येतात. किंवा डाव्या बाजूला सार्द्र फुफ्फुसावरणदाह होतो. जर धमनिविस्तार फार वाढला असेल तर मग तो मणके खाऊन टाकतो. त्यामुळे कुबड (kyphosis) येते. पुढे मज्जारज्ज्वर दाब पडून अधरांगघात (paraplegia) होतो. जरी मणके खाऊन टाकले गेले, तरी त्यांच्यामधील कुर्चाना जराही धक्का लागत नाही. अंतरापशुका मज्जातंतूवर दाब पडून तीव्र वेदना होतात.

उरस्थ धमनिविस्ताराचे व्यवच्छेदक निदान—अतिशय चिकित्सक ब्रूद्धीने लक्षणे व बाह्यचिन्हें यांचे मूल्यमापन केल्यास उरस्थ धमनिविस्ताराचे निदान कठीण नाही. पण क्ष-किरणांनी घेतलेल्या फोटोवरून निदान करणे पुष्कळसे सोपे जाते. तरीही उरस्थ धमनिविस्तार हा उरस्थ अर्बुदांपासून निराळा दाखविणे तितकेसे सोपे नाही. कांहीं वेळां असाध्य अर्बुदही स्पंदयुक्त असते. धमनि-विस्ताराच्या निदर्शक गोष्टी म्हणजे रोग्याचे वय—हा साधारणपणे ४० वयानंतर होतो. पुरुषांत जास्त प्रमाणांत असतो. रोगी तितका क्षीण नसतो, लसिका-

ग्रंथी वाढलेल्या नसतात, व रोगी खाली वाकल्यास चेहरा लाल होतो. वासर-मन निश्चिती यावरूनही निदान करता येते. जर छातीत दिसण्यासारखी फुगोटी असेल तर ते गळू (abscess), स्पंदयुक्त सार्कोमा किंवा गमा यापासून निराळे दाखवितां आले पाहिजे.

**उपद्रव**—सामान्यतः धमनिविस्तार वाढत जातो. फार क्वचित वेळां रक्त गोंठल्यामुळे किंवा तांतवधातू किंवा खटभरण होऊन बरा होतो. धमनि-विस्तार छाती, हृदयावरण, श्वासवाहिनी, अन्ननलिका किंवा फुफुसावरण यांत फुटतो. किंवा सुरवातीला धमनिविस्तारांतून रक्त पाझरते, पण शेवटीं तो फुटतोच. दुसरे उपद्रव म्हणजे वर सांगितलेली भार लक्षणे.

**साध्यासाध्यता**—उरस्थ धमनिविस्तार हा जवळजवळ असाध्य रोग आहे. बरा होणें जवळ जवळ अशक्य. निदान झाल्यापासून थोड्याच वर्षांत रोग्याला मृत्यू येतो.

**चिकित्सा—प्रतिबंधक**—फिरंग रोगावर त्वरित व पूर्ण इलाज करावयास पाहिजे.

**रोग झाल्यास**—उरस्थ धमनिविस्तारांच्या उपचारांत १. विश्रांति, २. मर्यादित आहार, ३. वेदना शामक औषधें व ४. पोटॅशियम आयोडाइड हे येतात.

रोग्याला जवळ जवळ तीन महिने निजवून ठेवावा. त्यामुळे रक्त प्रवाह सावकाश चालतो व मग रक्त गोंठण्यास मदत होते. जर नीला रक्तानें तट्ट फुगल्या असतील तर हाताच्या शिरेतून १० ते २० औंस रक्त काढावे. त्यामुळे पुष्कळ दुःख परिहार होतो. जरूर लागेल त्याप्रमाणें परत रक्त काढावे. मित आहार द्यावा. असें म्हटलें जातें कीं नव्रयुक्त पदार्थांचा आहार देण्यामुळे धमनिविस्ताराच्या कोषांत फाइब्रिन जास्त निर्माण होते. जर रक्त दाब जास्त असेल, तर मांस व उत्तेजक पदार्थ देऊं नयेत. रोज शौचाला होण्याकरितां सेना (senna), कास्कारा साग्राडा किंवा गुगुल द्यावे. अफू किंवा मॉर्फिया हे वेदना शमण्याकरितां, झोप येण्याकरिता किंवा त्याला शांत करण्याकरिता द्यावे लागते. किंवा याकरितां पोटॅशियम ब्रोमाइड, क्लोरल हैड्रास, पॅराल्डिहैड वगैरेंचाही उपयोग होतो.

जर वासरमन निश्चिती असेल तर पोटॅशियम आयोडाइड पुष्कळ दिवस द्यावे. हे १० ग्रॅनपासून तो ३० ग्रॅनपर्यंत वाढवीत वाढवीत न्यावे. मात्रा दिवसांतून तीन वेळां द्यावी. यामुळे वेदना कमी होतात व रक्त गोंठण्याच्या क्रियेलाही मदत होते. फिरंग रोगाचा पूर्ण इलाज करावा.

जरी रोग्याला तीन महिन्यांनंतर उठून बसण्याची परवानगी दिली तरी अतिश्रम वर्ज्य करावयास सांगावे.

## उदरमहाधमनीचा धमनिकोषविस्तार

(ANEURYSM OF THE ABDOMINAL AORTA)

यांत कोणत्याही प्रकारचा धमनिविस्तार होऊं शकतो. सामान्यतः धमनि-विस्तार होण्याचे स्थान म्हणजे श्वासपटलस्नायू व आंत्रयोजनीधमनीची सुरवात यामध्ये होय. कुक्षिधमनीच्या (coeliac axis) जवळील बाह्यकोष विस्तारज धमनिविस्तार हा सर्वसाधारण दिसून येणारा प्रकार होय. ह्याची वाढ होत असतांना तो आजूबाजूच्या इंद्रियांच्या कार्यांत विघ्न आणतो. महा-नीलेवर दाब पडतो किंवा मणके खाऊन टाकतो.

**लक्षणे**—यांत उदर किंवा कटिप्रदेशीं वेदना होतात. या वेदना सतत किंवा आवेगयुक्त असून (paroxysmal), त्या दोन्ही बाजू, जांघेकडे किंवा पाठीमागे जातात. निजल्यास या वेदनांची तीव्रता वाढते. जर धमनिविस्तार मोठा असेल, तर अध्यामाशयस्थ भागीं (epigastrium) मध्य रेषेत किंवा थोडे डाव्या बाजूस एक स्पंदयुक्त फुगोटी दिसून येते. ही फुगोटी वाटोळी किंवा लंबगोल व विस्तारक (expansile) अशी असून, श्वासपटल स्नायूच्या हालचालीने त्यावर कांहींही परिणाम होत नाही. नलिका-यंत्रांने तपासल्यास त्यावर आकुंचन विलाप ऐकू येतात. वेदनांशिवाय दुसरी भार लक्षणे सहसा दिसून येत नाहीत. कारण त्याच्या आजूबाजूला असणारी इंद्रिये सहज दबली जाणारी असतात. जर वृक्कधमनीचा धमनीविस्तार असेल, तर कुशींत स्पंदयुक्त फुगोटी दिसून येते.

**व्यवच्छेदक निदान**—जर मनुष्य कृश असेल किंवा त्याच्या उदराचे स्नायू निर्जीव असतील, तर उदराच्या महाधमनीचे स्पंद हाताला प्रतीत होतात. ही गोष्ट विशेषतः स्त्रियांत दिसून येते. त्यामुळे उदरस्थ धमनिविस्तार वाटण्याचा संभव असतो. पण यांत वेदना नसतात, ऊरु धमनींतील स्पंद (femoral pulses) नेहमीं सारखे असतात व त्यांत भार लक्षणे नसतात. जर एखादे उदरस्थ अर्बुद महाधमनीच्या पुढच्या बाजूस असेल, उदा. आमाशयांतग असाध्य मांसारबुद (carcinoma of the Stomach), तर महाधमनीचे स्पंद त्यामधून प्रतीत होतात. ते बाजूला फुगत नाही, त्याचप्रमाणे ते वाकडेतिकडे व गाठाळलेले (nodulated) असते, व जर रोग्याला डोपर व कोपर यावर घोड्यासारखे उभे राहावयास सांगितले (knee elbow position), तर अर्बुद महाधमनीपासून अलग होते व त्यामुळे हे स्पंद प्रतीत होत नाहीत.

**चिकित्सा**—उरस्थ धमनिविस्ताराप्रमाणे. यांत पुष्कळ वेळां शस्त्रक्रिया करतां येणें शक्य होते.

## आशुकारी गांठाळ बहुधमनीशोफ (ACUTE POLYARTERITIS NODOSA)

**व्याख्या**—यांत मध्यम आकाराच्या धमन्यांत ठिकठिकाणीं स्थानिक, लहान लहान धमनिविस्तार दिसून येतात.

**हेतु**—आशुकारी गांठाळ बहुधमनीशोफ हा रोग जंतूमुळें (bacteriol infection) किंवा तीव्रप्राहिताज प्रतिक्रियेमुळें (anaphylactic reaction) होतो. फिरंग रोगावर इलाज करीत असतांना काहीं वेळां हा निर्माण होतो.

**संप्राप्ति**—धमनीचा मध्यकोष नाश पावतो व नाश पावलेल्या ठिकाणीं लहान लहान फुगवटे निर्माण होतात. अशा प्रकारचे धमनिविस्तार, हृदय, वृक्क यकृत, जठर, आंतडीं, प्लीहा, मेंदू, फुफ्फुसे, स्नायू किंवा त्वचेखालीं निर्माण होतात.

**लक्षणें**—रोगी सामान्यतः ३० ते ४० वर्षांचा पुरुष असतो. पण मुलांत हा रोग होत नाहीं असे नाहीं. रोगाची लक्षणें एकाएकी दिसावयास लागतात, यांत ताप, अशक्तता, स्नायूंत किंवा सांध्यांत वेदना, वांति व अतिसार ही महत्त्वाची होत. कांहींत एकाएकी वेशुद्धि व आक्षेपक (convulsion) किंवा उदरांत किंवा हृदयस्थानी तीव्र वेदना, रक्तप्लीवन (haemoptysis) किंवा रक्तमेह (haematuria) ही लक्षणें दिसून येतात. दमा हें सुद्धां एक महत्त्वाचे लक्षण आहे. पित्त (urticaria) व रक्तपित्त (purpura) हीही काहीं वेळां होतात.

**तपासल्यास**—काहीं वेळां त्वचेखालील धमन्यांत लहान लहान टेंगळे (nodules) हातास लागतात. मूत्रांत रक्त किंवा अल्ब्युमिन दिसून येते. रक्तदाब वाढलेला असतो. ताप असतो. रक्त तपासल्यास त्यांत श्वेतपेशींचे प्रमाण वाढल्याचे दिसून येते. त्या एका घ. मि.मि. मध्ये जवळ जवळ ३०,००० असतात. काहीं रोग्यांत इओसिनरागी पेशी बहुलता (श्वेतपेशींतील इओसिनोफिल या पेशींचे प्रमाण वाढणें) असतो.

**व्यवच्छेदक निदान**—ताप व उदर लक्षणें यावरून विषमज्वर वाटण्याचा संभव असतो, किंवा कंगुयक्ष्मा (miliary tuberculosis) वाटेल मस्तिष्क लक्षणांवरून मस्तिष्कावरणशोफ (meningitis) किंवा मस्तिष्कांत रक्तस्राव ; तर वृक्कस्थानी वेदनावरून वृक्काश्मरी, रक्तमेहावरून आशुकारी वृक्कशोफ (acute nephritis) भासण्याचा संभव असतो. जर त्वचेखालील धमन्यांतील टेंगळें हाताला लागली तर निदान करतां येते. नाहीतर निदान करणें फारच कठीण असते. उत्तरीय तपासणी करूनच ते होते.



**उपद्रव**—रोग वाढत जाणारा आहे. जर मस्तिष्कांत रक्तस्राव झाला तर आकस्मिक मृत्यू येतो.

**साध्यासाध्यता**—रोगी सहसा जगत नाही.

**चिकित्सा**—लक्षणांप्रमाणे औषधोपचार करावा. रक्त देण्यापासून तेवढा फायदा होत नाही.

### धमनिकोषकाठिन्य

(ARTERIOSCLEROSIS)

**व्याख्या**—सदाहृशोफ किंवा अपक्रांतिमुळे धमन्यांच्या आवरणांत फरक होऊन स्थानिक किंवा विस्तृत (diffuse) धमनिकाठिन्य होते.

**हेतु**—धमनिकोषकाठिन्य हे पुष्कळ रोगांत दिसून येते. प्रकोपक कारणांत लोहितांगज्वर, विषमज्वर, आमवात, चिरकारी विषमयरक्तता किंवा फिरंग रोग किंवा यक्ष्मा हे येतात. प्रवर्तक कारणांत वृद्धत्व, रक्तभाराधिक्य, चिरकारी वृक्कदाह, अतिश्रम, अति खाणे, गाऊट, मधुमेह वगैरे येतात.

पुढील निरनिराळे प्रकार आहेत :—

१. **गाठाळ (Atheroma)**—हा प्रकार फार रक्तदावांत व अतिकोलेस्टेरॉल-रक्तता (hypercholesterolaemia) यांत होतो.

२. **वृद्धावस्थेमुळे येणारे धमनिकोषकाठिन्य (Senile arteriosclerosis)**—हा प्रकार चिरकारी विषमयरक्तता व वृद्धावस्था यामुळे होतो.

३. **महाधमनीमध्यस्तरशोफ (mesaortitis)**—फिरंग रोगामुळे होतो.

४. **सीमान्त धमन्या रुद्ध होणे (Endarteritis obliterans)**—हे फिरंग रोग किंवा यक्ष्मामुळे होतो.

५. **परिधमनीशोफ (peri-arteritis)**—सामान्यतः मेंदू किंवा पृष्ठवंश-रज्जूच्या सूक्ष्म धमन्यांत (arterioles) फिरंग रोग, मस्तिष्करोग, किंवा यक्ष्मा यामुळे विकार होऊन हा रोग होतो.

**संप्राप्ति-गाठाळ**—यांत धमनीच्या आंतील आवरणांत स्थानिक जाडपणा येतो, व त्यावर पांढरट पिवळट डाग (yellowish-white plaques) दिसून येतात. हे डाग कोलेस्टेरॉल, फॉस्फोलिपिड व प्रोटीन यांचे बनलेले असतात. यांत महाधमनी व दुसऱ्या मोठ्या धमन्या विकृत होतात. त्याचप्रमाणे हृत्पोषक धमन्या, मस्तिष्क धमन्या व पायाच्या धमन्या या हातांतील धमन्यांपेक्षा जास्त विकृत होतात. मेदापक्रांति झाल्यामुळे व्रण पडतात व शेवटी खटभरण होते.

२. **वृद्धावस्थेमुळे होणारा**—मध्यम व लहान आकाराच्या धमन्या विकृत

होतात. धमन्यांच्या मध्यकोषांत मेदायक्रांति व खटभरण होते. त्यामुळे या धमन्या एखाद्या लोखंडाच्या नळीसारख्या टणक होतात. यांत आंतील कोषही जाड होतो.

३. सूक्ष्म धमन्यांचा सदाहशोफ—यांत बाह्यकोषवृद्धि व मेंदू व मज्जारज्जू यांतील सूक्ष्म धमन्यांच्या आजूबाजला अपक्रांति होते. कांहीं वेळां यांत तरंगिलदण्डाणू (spirochaetes) दिसून येतात.

लक्षणें—रोगी लहान मूल किंवा प्रौढही असतो. पण रोगी हा सामान्यतः वयाची मध्य उलटलेला पुरुष असतो. रोग हळुवार रीतिनें आक्रमण करतो. पण शरिराच्या निरनिराळ्या भागांतील धमन्यांत विकृति निर्माण झाल्यामुळे, त्या भागांत लक्षणें दिसेंपर्यंत, रोग झाल्याचे समजूनही येत नाहीं. शरिरांतील निरनिराळ्या धमन्या विस्तृत प्रमाणावर जाड झाल्यामुळे (diffuse thicken) अकाली वृद्धत्व आल्यासारखे वाटते, व पूर्वीसारखें कामही होत नाहीं. रक्तदाब वाढतो, व हृदयाची वृद्धि होते. पण वृद्धावस्थेंत होणाऱ्या रोगांत मात्र हृदयाची वृद्धि होत नाहीं. निरनिराळ्या ठिकाणीं पृष्ठभागावर असणाऱ्या धमन्या म्हणजे बहिःप्रकोष्ठिका (radial), प्रगंड (brachial), आनन (facial), ऊरु (femoral) व पाद अभिपृष्ठ (dorsalispedis) वगैरे धमन्या हातातानें तपासल्यास टणक झाल्याचे दिसून येते. विस्तृत प्रमाणावर जाड झाल्यास बहिःप्रकोष्ठिका धमनी एखाद्या जाड टणक दोरीसारखी लागते. जर गाठाळलेली असेल तर त्यांत खटभरण झाल्यामुळे गांठी हाताला लागतात. किंवा वृद्धावस्थेंत होणाऱ्या प्रकारांत ती एखाद्या लोखंडाच्या नळीसारखी लागते. कांहीं वेळां बहिःप्रकोष्ठिका व प्रगंड धमन्या नागमोडी (tortuous) होतात. पण त्यांत खटभरण असतेच असें नाहीं. जर उत्तल शंख धमनि (temporal artery) नागमोडी असेल तर ती धमनिकोषकाठिन्यामुळेच असेल असे नव्हे. जर डोळ्याची, नेत्रदर्शी यंत्रांनू (ophthalmoscope) तपासणी केली, तर मज्जापटलाच्या धमन्यांत धमनिकोषकाठिन्ययुक्त फरक झाल्याचे दिसून येईल.

मस्तिष्क लक्षणें (cerebral symptoms)—बुद्धिचा ह्रास होतो. मन एकाग्र न होणें, निद्रानाश, भोंवळ, मूर्च्छा, एकाद्या भागाचा अंगवध (Paresis), वाचा बंद होणें किंवा अपस्मारसदृश्य आक्षेपक (epileptiform convulsions) येतात. डोळ्याच्या रक्त वाहिनींत पेटका आल्यामुळे तात्पुरते अंधत्व येते. मस्तिष्कांत रक्तवाहिनी अवरुद्ध होणें किंवा रक्तसाव होणें हे गंभीर उपद्रव होत.

**हृदयस्थ लक्षणें** (Cardiac symptoms)—महाधमनि किंवा हृत्पोषक धमनि यांच्या धमनिकोषकाठिण्यामुळे महाधमनिचा धमनिविस्तार, धमनिपुटा-पूर्णता, हृत्स्नायूंची अपक्रांति, हृदयाची वृद्धि, हृच्छूल, हृत्पोषक धमनिरोध (Coronary thrombosis), हृदयाचा धमनिविस्तार व शेवटीं हृदय फुटते (rupture).

**उदरस्थ लक्षणें** (abdominal symptoms)—उदरांत वेदना, मलावरोध किंवा आंत्रयोजनीधमनिअवरूद्ध (mesenteric thrombosis) होण्याचा संभव असतो.

**सीमान्त लक्षणें** (peripheral symptoms) —जर पायांतील रक्त पुरवठ्याला अडथळा झाला तर मधुन मधुन रक्तवाहिन्यांत आवेग येतात (intermittent claudication). यांत रोगी जरी थोडे अंतर चालला तरीही पायांत वेदना होतात, व विश्रांतीने त्या नाहिशा होतात. जर रोग वाढत गेला तर पुढे श्रमाशिवायही वेदना व पेटके येतात व पुढे हळुहळू कोथ (gangrene) निर्माण होतो.

**व्यवच्छेदक निदान**—पृष्ठभागावरील धमन्या हातानें तपासून पाहिल्यास त्या कठीण लागतात व त्यावरून धमनिकोषकाठिन्य या रोगाचे निदान सहज करता येते. वृद्धापकाळांत झालेल्या रोगात क्ष-किरणांनी फोटो घेतल्यास धमन्यांत खटभरण झाल्याचे दिसून येते. धमनिकोषकाठिन्य यामुळे रक्तवाहिन्यांत विरामी आवेग (intermittent claudication), हे हातापायांतील धमन्या व शिरा या अवरूद्ध होणें (thrombo-angitis obliterans) यापासून निराळे दाखविलें पाहिजे. हा दुसरा रोग तरुणांत होतो व त्यांत निरनिराळ्या शिरांत भ्रमणशील सदाहशोफ (migrating phlebitis) होतो.

**उपद्रव**—धमन्यांत होणारे हे फरक वाढत जातात. रक्ताच्या पुरवठ्यांत अडथळा आल्यामुळे रक्तस्राव, कोथ किंवा स्नायूंची अपक्रांति हे उपद्रव होतात. श्वासवाहिन्यादाह होण्याचा संभव असतो.

**साध्यासाध्यता**—तरुण माणसांच्या रक्तवाहिन्यांत जर खटभरण झाले, तर रोग बरा होण्याची शक्यता जवळ जवळ नसते. हृत्स्नायूंची अपक्रांति, धमनिविस्तार व वृक्काचे कार्य बरोबर न चालणें—वृक्क अक्षमता—(renal inefficiency) यामुळे रोग असाध्य होतो.

**चिकित्सा**—ही पुष्कळशी रक्तभाराधिक्यासारखीच असते. मलावरोध न होऊं देण्याची खबरदारी घ्यावी. पचनक्रिया बिघडल्यास त्यावर त्वरित इलाज करावा. मित आहार असावा. त्यांतल्या त्यांत नत्रयुक्त पदार्थांचे प्रमाण

कमी करावे. मद्यपान व धूम्रपान वर्ज्य करावे. जास्त श्रम करूं नयेत. त्याचप्रमाणें अतिविचार व काळजी करूं नये. भरपूर झोप घ्यावी.

जर फिरंग रोग असेल तर त्यावर इलाज करावा. जर हातापायांतील धमन्यांत मधुन मधुन पेटके येत असतील तर निकोटिनिक अँसिड मोठ्या प्रमाणावर द्यावे. २५ ते ५० मि. ग्रॅम दिवसांतून तीन वेळां द्यावे. यामुळें पुष्कळ आराम पडतो. याच बरोबर उष्ण पाण्यांत किंवा वाफेंत बसवावे (hot-bath). मालीश व पायाची निष्क्रिय हालचाल करावी (passive movement). याकरितां पाय ३।४ मिनिटें वर ताठ करावा. त्यामुळें रक्त उतरून जाईल (blanching). नंतर पाय खाली लोंबता ठेवावा. हे पांच मिनिटें करावे. नंतर पाय सरळ ठेवावा. हें पांच मिनिटें करावे. ही क्रिया अशा प्रकारें दिवसांतून पुष्कळ वेळां करावी.

### फुफ्फुसधमनी धमनिकोषकाटिन्य

(PULMONARY ARTERIOSCLEROSIS)

गाठाळ फुफ्फुसधमनि (Pulmonary Atheroma). आयेझा रोग (Ayarza's disease).

**व्याख्या**—फुफ्फुसधमनीची कठीणता, व त्याचबरोबर लालपेशींचे अतिप्रमाण व व तीव्र गाढनीलिमा यांनी युक्त असा रोग.

**हेतु**—याचे दोन प्रकार समजले जातात. १ फुफ्फुसधमनि व तिच्या शाखा यांच्यांत मूलभूत फरक झाल्यामुळें व २. फुफ्फुसे किंवा हृदय यांत जे चिरकारी श्वासवाहिन्यादाह, वायुकोषविस्तार व द्विदलपुटावरोध या सारखे फरक होतात, त्यामुळें फुफ्फुसधमनींत उपद्रवात्मक फरक झाल्यामुळें. मूलभूत प्रकार हा फुफ्फुसधमनीच्या फिरंग रोगामुळें होतो. पण क्वचित वेळां तरुणांत सदाहशोफा व्यतिरिक्तही हा रोग दिसून येतो. याचे कारण मात्र अजून समजलेले नाही.

**संप्राप्ति**—हृदय विस्तृत होते, उजवी जवनिका विस्तार पाऊन तिची वृद्धि होते (hypertrophied). जर फिरंग रोगामुळें असेल तर फुफ्फुस रोहिणीच्या शाखांत अबरोधात्मक सदाहशोफ (obliterative arteritis) दिसून येतो. फुफ्फुसधमनि विस्तृत होते व तिच्या शाखा गाठाळलेल्या दिसतात. फुफ्फुसांत तांतवधातूचे प्रमाण वाढते. श्वासवाहिन्यादाह व वायुकोषविस्तार दिसून येतो. यकृतात अवशरक्ताधिक्य (passive hyperaemia) असते.

**लक्षणें**—रोगाची सुरवात फार हळुवार रीतिनें होते. हळुहळू वाढत जाणारा श्वास, कास (cough), निष्ठीवन (expectoration) व कांहीं वेळां वारंवार

होणारे रक्तप्लीवन (recurrent haemoptysis) ही लक्षणे असतात. त्याचबरोबर छातीत धडधडणे, भोंवळ व निद्रालता (somnia) ही ही लक्षणे असतात.

**तपासल्यास**—चेहरा व मान या स्थानीं तीव्र गावनीलिमा दिसून येतो. जर फुफ्फुसधमनीच्या शाखांचा मूलभूत सदाहशोफ (primary arteritis) असेल तर वर सांगितल्याव्यतिरिक्त कोणतीच बाह्यचिन्हे दिसून येत नाहीत. जर फुफ्फुसांत कांहीं फरक झाले असतील तर बोटांचीं टोंके फुगीर होतात. जर रोग फार बळावला असेल, तर डाव्या व उजव्या, दोन्ही बाजूस हृदय विस्तार पावते. क्ष-किरणांनी फोटो घेतल्यास त्यांत फुफ्फुसधमनि जास्त फुगीर दिसते. हृदय डाव्या बाजूस फिरल्यामुळे फुफ्फुसधमनीचे उगमस्थान चांगल्याप्रकारें दिसून येते. फुफ्फुसाच्या मुळाशीं फुफ्फुसधमनीच्या स्पंदयुक्त छाया (pulsating shadows) दिसून येतात. त्याचप्रमाणें फुफ्फुसधमनीच्या फुफ्फुसांतील शाखांच्या छायाही चांगल्याप्रकारें दिसून येतात. रक्त तपासल्यास लालपेशी एका घन मि. मि. मध्ये ५ ते ९ दशलक्ष असतात. पुष्कळ वेळां वासरमन निश्चिती दिसून येते. पुढें जलोदर, पायावर सूज व यकृताची वृद्धि होते.

**व्यवच्छेदक निदान**—लाल पेशींचे प्रमाण निरनिराळ्या रोगांत—जातज हृद्रोग, चिरकारी श्वासवाहिन्यादाह व वायुकोषविस्तार किंवा पॉलिसायभीमिया रूग्णां—वाढते. पण क्ष-किरणांनी फोटो घेतल्यास निदान स्पष्ट होते.

**उपद्रव**—रोग वाढत जातो, उजवा हृत्साद व ब्रांकोन्युमोनिया सारखे रोग उपद्रव म्हणून होतात.

**साध्यासाध्यता**—रोग फार गंभीर आहे. रोगी थोड्याच वर्षांत मरतो.

**चिकित्सा**—जर वासरमनची निश्चिती असेल, तर फिरंग रोगावर चांगला इलाज करावा. जर हृदयाच्या उजव्या बाजूकडील हृत्साद असेल, तर रक्त काढावे. बाकीचा उपचार लक्षणावरें हुकूम करावा.

## रक्तभाराधिक्य

(HIGH BLOOD PRESSURE)

**व्याख्या**—कोणत्याही कारणाने वाढलेला रक्तदाब.

**शरीरक्रियाविज्ञान व संप्राप्ति**—(physiology and pathology); रक्तदाब कायम राखण्याकरितां मुख्यतः दोन गोष्टींची जरूरी असते—हृदय निर्गत (Cardiac output) व सीमान्त प्रतिरोध (peripheral resistance). रक्तदाबात होणारे क्षणिक बदल हे मनःक्षोभ, वेदना, व्यायाम, हृच्छूल किंवा टेबिजसंकट (tabetic crisis) यामुळे होतात. १८ ते ४० वर्षांच्या माणसांत, सर्वसाधारण

रक्तदाब १२०।८० मि.मि. पाऱ्याचा असतो. पुढच्या आयुष्यांत रक्तदाब वाढतो व तो सामान्यपणे १४०।९० मि.मि. पाऱ्याच्या एवढा होतो. जर तरुण माणसांत प्रसरण कालाचा दाब सतत ९० मि. मि. पाऱ्याच्या वर असेल, तर तो रोग कारक समजावा. वृद्धापकालात रक्तवाहिन्यांची प्रत्यास्थता (elasticity) कमी होत असल्यामुळे रक्तदाब वाढण्याकडे प्रवृत्ति असते. पुष्कळ वेळा रोग्याची दुसऱ्या कांहीं कारणांकरितां तपासणी केली जात असतांना निरंतर रक्तदाब वाढल्याचे (Permanent high blood pressure) दिसून येते. पण या रोग्यांत रक्तभाराधिक्याचे कोणतेही लक्षण नसते.

हा जो रक्तदाब वाढतो तो-१. हृदयस्थ कारणे (cardiac factors) : यांत चिंता, महाधमनी पश्चवाही (aortic reflux), किंवा अवटुविषाक्तता (thyrotoxicosis). यांच्या खालोखाल संसक्त हृदयावरण, पूर्ण हृदतराय (complete heart block), न बंद झालेला फुफ्फुसधमनी-महाधमनी मार्ग, किंवा धमनी-शिरा संयोगी विस्तार (arteriovenous ancurysm). २. सीमान्त प्रतिरोध-सीमांत प्रतिरोध हा धमन्या, धमनिका, केशवाहिन्या व शिरा यांच्या स्थितीवर अवलंबून असतो, त्याच प्रमाणे रक्ताचे प्रमाण (volume of blood) व त्याची घनता (viscosity) यावरही अवलंबून असतो. धमन्या, जाड होणे व त्यांच्या प्रत्यास्थतेचा आभाव, धमनीशोफ, धमनीका जाड होणे व त्यांत येणारे आवेग (spasm) या सर्वांमुळे रक्तदाब वाढतो. रक्ताची वाढलेली घनताही गायसबाँक बहुलोहिताणुरक्तता अतितनाव (Polycythaemia hypertonica) यांत दिसून येते.

हे रक्तभाराधिक्य आशुकारी किंवा चिरकारी असते. आशुकारी रक्तभाराधिक्य-हे आशुकारी केशिकास्तवकवृक्कशोफात (acute glomerulonephritis) व गर्भ-हेतुक विशाक्तता (toxaemia of pregnancy) यांत दिसून येते. या दोन्हीही विकारांत हे रक्तभाराधिक्य निर्माण होते ते लवण, व जल यांच्या अवरोधनामुळे होय व पुष्कळशा रोग्यांत हे रक्तभाराधिक्य तात्पुरते असते. क्वचितवेळां ते चिरकारी अवस्थेत जाते.

मोनोआमाइन-ऑक्सिडेज संदमक (Monoamine-oxidase Inhibitors) : यांत अवसादा करतां (depression) वापरण्यांत येणारी ट्रॅनिलसायप्रोमिन (पॅनेट Panate), किंवा याच बरोबर ट्रायफ्लोपरझिन (पारस्टेलिन), फेनेलझिन (नारडिल) आणि आयप्रोनिअझिड (मार्सिलिड) यांसारखी औषधे येतात. जर या औषधांबरोबर यीस्ट, मारमाइट, चीज, शिकारी प्राण्यांचे मांस, ब्राडब्रिन्स, किंवा चिअॅन्टी दास (Chianti wine) घेतल्यास, अतिरक्तदाबी

संकट ( hypertensive crises ) किंवा प्रमस्तिष्क रक्तस्त्रावही होण्याची शक्यता असते.

उदाहरणार्थ चेडुर चीज मध्ये टायरोसिन असते. त्याचे टायरामिन या विषारी पदार्थात रूपांतर होत असावे.

मोनोअमाइन-ऑक्सिडेज संदमक औषधे टायरामिनचे ऑक्सिकर अमिनीहूरण थांबवून त्याचा निरुपद्रवी पदार्थ बनवितात आणि टायरामिन हे घातक रक्तदाबवर्धक अमाईन शिल्लक रहाते. अँड्रिनलीन हे कॅटेकोल अमाईनयुक्त झाल्यामुळे रक्तदाबवर्धक परिणाम निर्माण होतात.

अँड्रिनलीन, एफिड्रिन, रेझरमिन किंवा ग्वानएथिडिन बरोबर ट्रॅनिलसाथप्रोमिन कधीही देऊ नये.

हे ध्यानांत ठेवावयास पाहिजे की पाराग्लाइन् हायड्रोक्लोराइड (युटोनिल Eutonyl ) आणि मेबॉन्डिन ( अँक्टोमॉल ) या सारख्या कांहीं मोनो-अमाईन-ऑक्सिडेज संदमकामुळे दाबव्हासी निपात (hypotensive collapse) होण्याची शक्यता असते.

**चिरकारी रक्तभाराधिक्य**—हे पुढील कारणांमुळे होते. १. वृक्कस्थ कारणे (renal cause) : रक्तभाराधिक्याची ही महत्वाची कारणे होत. यांत, चिरकारी वृक्क कटिर वृक्क शोफ ( Pyelonephritis ), चिरकारी केशिकास्तवक वृक्क-शोफ, जातज बहुसद्रव ग्रंथिज वृक्कशोफ (Polycystic disease of the kidneys) जातज वृक्क अववृद्धि ( renal hypoplasia ) व कांहीं अबुंदे, ही येतात. वृक्कपरिवहनांत ( renal circulation ) प्रक्षोभ झाल्यामुळे वृक्क-रक्ताल्पता ( ischaemia ) निर्माण होते व त्यामुळे रक्तभाराधिक्य होते; याची कारणे म्हणजे महाधमनि संकोच, गांठाळ बहुधमनीशोफज (polyarteritis nodosa) धमनीशोफ, दैहिक लुपस एरिथेमॅटोइस (suptemic lupus erythematosis ). त्याच प्रमाणे हे वृक्कशिरा शल्य अवरोध, वृक्क धमनी विस्तार किंवा वृक्कधमनी अववृद्धि यांत ही होते.

लहान मुले व तरुण यांत चिरकारी वृक्ककटिर-वृक्कशोफ, हे रक्तभाराधिक्याचे महत्वाचे कारण होय. पण वृक्कविकार दर्शक कोणतेही लक्षण नसल्यामुळे, ते लक्षांतही घेतले जात नाहीत. ज्याची उपपत्ती लावता येत नाही असे या वयांतील रक्तभाराधिक्याकरितां पश्चिमासी वृक्ककटिर-क्ष-किरण चित्रण (retrograde pyelogram) व मूत्रवाहकांत नलिका यंत्राने केलेली तपासणी व याने मिळालेल्या मूत्राची सूक्ष्मदर्शीय तपासणी करावयास पाहिजे.

कांही रोग्यांत एकपाश्विक वृक्क विकारांत रक्तभाराधिक्य होते; विशेषतः

चिरकारी वृक्ककटिर वृक्कशोफानंतर निर्माण होणारे लहान अपुष्टित वृक्क (small atrophied kidney). इतर कारणांत वृक्कस्थ मूत्र संचय ((hydronephrosis) अश्मरी, वृक्काची सद्रवग्रंथी, धमनी संकोच (arterial stricture), वृक्क-कटिराचे अंकुराबुद, (Papilloma of the renal pelvis) वृक्क धमनीविस्तार, व यक्ष्मा वगैरे. विकारित वृक्क काढून टाकल्यास रक्तदाब मूळ पदावर येतो.

२. अंतःस्त्रावी कारणे— अधिवृक्कग्रंथि— कार्सिनोमा, ग्रंथ्यबुद (adenoma), किंवा प्रान्तस्थाची अतिवृद्धि, यामुळे लवण व जल यांचा अवरोध होतो. शीर्षस्थ-ग्रंथि : कुशिंग रोगांत जे रक्तभाराधिक्य होते, ते वाजवीपेक्षा ज्यास्त निर्माण होणाऱ्या कॉर्टिकोस्ट्रॉपिनमुळे अधिवृक्क प्रान्तस्थाचे उद्दीपन झाल्यामुळे होते. आर्त-वनिवृशिक्ष्यावेळीं जे रक्तभाराधिक्य होते ते अंतःस्त्रावी विघाडामुळे होय.

### अज्ञातहेतुक रक्तभाराधिक्य (ESSENTIAL HYPERTENSION) (Hyperpiesia)

हेतु—याच्या कारणावद्दल बरोबर कल्पना नाही. जर कुठ्यांत एकच रवृक्कधमनी, पूर्णत्वानें बंद होणार नाही अशा रीतिने बांधली, तर त्यांच्यांत रक्तभाराधिक्य होते. अशा प्रकरच्या वृक्कांत 'रेनिन' या नांवाचा, एक विशिष्ट प्रकारचा दाब निर्माण करणारा पदार्थ (a pressor substance) वाजवीपेक्षा ज्यास्त प्रमाणांत निर्माण होतो. वृक्कांत ज्या नलिका (tubules) असतात, त्यांच्या पहिल्या वळणांत (first convoluted tubules) हा रेनिन पदार्थ निर्माण होतो, किंवा सांठविला जातो. तो रक्तांतील हायपरटेन्सिनोजेन (hypertensinogen) या पदार्थाबरोबर मिसळून त्यापासून रक्तदाब निर्माण करणारा हायपरटेन्सिन— (hypertensin) या नांवाचा पदार्थ तयार होतो. यावरून असे वाटते की ज्या वृक्काचा रक्त पुरवठा चांगला नसतो, त्यांत हा विपारी पदार्थ निर्माण होऊन रक्तांत मिसळतो, व त्यामुळे रक्तभाराधिक्य निर्माण होते. जर अशा प्रकारचे अरक्ताताजन्य वृक्क (ischaemic kidney) काढून टाकले तर रक्तदाब कमी होतो. रक्तभाराधिक्यामुळे शरिराचे रक्ताभिसरण ज्यास्त चांगल्या प्रकारे व्हावयास लागते असें नव्हे. प्रवर्तक कारणे : १. वय : ३० ते ५० वर्षे. २. लिंग : स्त्रियांत थोड्या ज्यास्त प्रमाणांत दिसून येते. ३. यांत वंशपरंपरागतत्व दिसून येते.

संप्राप्ति—हृदयाची डावी जवनिका वृद्धि पावते. शरीराच्या निरनिराळ्या इंद्रियांत म्हणजे वृक्क, प्लीहा, स्वादुपिंड, यकृत, मेंदू, वगैरेतील सूक्ष्मधमन्यात धमनि-कोषकाठिण्यजन्य फरक दिसून येतात. वृक्काचे आवरण चिकटते. व वृक्कामध्ये दाणेदारपणा दिसून येतो.



**लक्षणें**—कांहीवेळां सुरुवातीची लक्षणे मुलांत दिसून येतात. विश्रांतिकांलीही मुलाचा रक्तदाब नेहमीपेक्षां थोडा ज्यास्त असतो. श्रमा नंतर तो फारच वाढतो. व त्याला मूळ पदावर येण्यास नेहमी जी पांच मिनिटें लागतात, त्या ऐवजी २० मिनिटें लागतात. प्रौढांत श्रम केल्यास फार श्वास लागणें, छातीत धडधडणें, उरांत आवळल्या सारखे होणें (procordial oppression) डाव्या खुशीवर झोपतां न येणें, शिरः शूल, भोंवळ, लक्ष न लागणें, चिडखोरपणा, हूच्छूल, नाकांतून रक्तस्राव होणें, पायांत मुंग्या येणें, पेटकें किंवा पाय गार पडणें, रात्रीं मूत्राचे प्रमाण वाढणें, तात्पुरते अंधत्व, किंवा क्वचितवेळां रक्तष्ठिवन वगैरें लक्षणें असतात.

**तपासल्यास**—रक्तदाबयुक्त हृद्रोग यांत लक्षणें दिसून येतात, तीच याही रोगांत दिसून येतात. रोग्यांला शांतपणें निजवून त्याचा रक्तदाब तपासावा. आकुंचन कालचा व शैथिल्य कालचा रक्तदाब बोटाने नाडी तपासून व त्याच प्रमाणां नलिकायंत्राने तपासून पहावा. असें दोन तीन वेळां तपासावें. एक दोन दिवसांनीं परत तपासावे. कारण भिती किंवा धमनीचा आवेग यामुळें रक्तदाबांत फरक पडतो. दोन्हीही हातातील रक्तदाब तपासावा. दोन्ही बाजूस ५।१० मि. मि.चा फरक असतो. पण जर हा फरक फार असेल तर कदाचित ग्रैव पर्शुका (cervical rib) धमनि-विस्तार किंवा उरस्थ अर्बुद अशा सारखे कांहीं कारण दर्शविते.

**उपद्रव**—रक्तभाराधिक्य या रोगांत निरनिराळ्या काळीं रक्तदाब कमी अधिक असल्याचे दिसून येते. कांहीवेळां रक्तदाब एकदम खाली येतो (crisis). व रोग्याचा बलक्षय होतो, किंवा आक्षेपक आंकडी व वेशुद्धि येते. यांत मस्तिष्कावरही परिणाम होण्याचा संभव असतो. हा रक्तदाब एकदम वाढल्यामुळें होतो. जो प्रकार ४० वर्षां खालील रोग्यांत दिसून येतो, त्यांत मस्तिष्कांत शोथ होऊन, तीव्र शीरःशूल, वांति, डोळ्यावर झांपड, व कदाचित वेशुद्धि येते. यांत सुरुवातीलाच मज्जापटलाच्या सूक्ष्म धमन्या संकोच पावतात. शैथिल्य कालचा रक्तदाब जवळ जवळ १६० मि.मि. (पाण्याचा) पर्यंत जातो. जर वृक्ककार्य बिघडले नसेल, तर रक्तातील नैट्रोजनचे प्रमाण तसेच राहाते, वाढत नाही. दुसरा प्रकार हा ४० वर्षांवरील माणसांत ज्यास्त प्रमाणांत दिसून येतो. यांत एकाएकी आपस्माराचे झटके येऊन वेशुद्धि येते. यांत कांहीं कालापुरता, क्षणिक वाचाघात, एका हाताचा किंवा पायाचा अंगबंध किंवा पक्षघात होतो. जर याबरोबर वृक्क विकारही असेल तर हा रोग वाढत जातो. कांहीं रोग्यांत एकाच वृक्कांत यक्ष्मा किंवा अशाच प्रकारचा एखादा रोग असतो. जर अशा रोग्यांतील हे वृक्क काढून टाकले तर रक्तदाब मूळ पदावर येतो. उपद्रवांत मस्तिष्कांत रक्तस्राव, हृत्साद व मूत्रविषमयरक्तता हे येतात. रक्तभाराधिक्य असणाऱ्या रोग्यांपैकीं जवळ जवळ ५५% रोगी हृत्सादाने मरतात, ३५% रोगी

मस्तिष्कांत रक्तस्राव होऊन मरतात व १०% रोगी मूत्र कार्य बरोबर न झाल्यामुळे (renal failure) मरतात.

**साध्यासाध्यता**—रक्तदाब किती आहे व हृदय व धमन्या यांची स्थिती कशी आहे यावर अवलंबून राहिल. जर शैथिल्य कालचा रक्तदाब फार असेल, तर रोग गंभीर आहे असे समजावे. स्त्रियांपेक्षा पुरुषांत रोग बरा होण्याची शक्यता ज्यास्त असते. जितक्या तरुण वयांत रोग होतो, तितका तो भीती दायक असतो.

**चिकित्सा**—प्रत्येक रक्तभाराधिक्याच्या रोग्यांत वृक्कांत यक्ष्मा किंवा अग्मरी-सारखा विकार नाहीना ते पहावे. कारण असे वृक्क काढून टाकल्यास रक्तदाब उतरतो. व मूळपदावर येतो. जर कायमचा रक्तदावाचा प्रकार असेल, तर इलाज विचारपूर्वक व व्यवस्थित करावयास पाहिजे. भरपूर विश्रांति घ्यावी, व शारिरीक व मानसिक ताण पड देऊ नये. मांसाहार व्यर्ज करावा. पिष्ट पदार्थ, भाजीपाला, फळें, यांचा वापर करावा. आहारांत क्षार व्यर्ज करावे. मद्य, चहा, तंबाखू व्यर्ज करावे. मूत्र भरपूर प्रमाणांत होण्याकरितां द्रव पदार्थ मोठ्या प्रमाणांत घ्यावे. शौचाला साफ होण्याकरितां सकाळी ३० ते ६० ग्रेन एप्सम सॉल्ट घ्यावे. आठवड्यातून एकदां रात्री १ ते ३ ग्रेन कॅलोमल घ्यावे व सकाळी मॅग्नसल्फ द्यावे. जर तोंड किंवा इतर कोठें दूषित भाग असेल (septic focus) तर त्यावर इलाज करावा. रक्त तपासावे. जर वासरमन निश्चित असेल, तर फिरंग रोगावर इलाज करावा. रक्तदाब कमी करणाऱ्या औषधांचा उपयोग करावा.

रक्तभाराधिक्य कमी करणारी औषधें निरनिराळ्या प्रकारें परिणाम करतात :-

#### १. गुच्छिका रोधन औषधे (Ganglion blocking reagents)

या प्रकारची औषधें स्वायत्त मज्जातंतूच्या गुच्छिकेमधून (autonomic nerve ganglia) जाणारी प्रेरणा रोखून धरतात. त्यामुळे रक्तदाब कमी होतो.

**हेक्झामेथोनियम ब्रोमाइड** (Hexamethonium bronide) हे इंजेक्शन रूपानें किंवा पोटांत देता येते. पण इंजेक्शन रुपाने देणें चांगले. . . रोग्याला निजवून ठेवावा व औषधोपचाराच्या पहिले कांहीं दिवसांत तरी त्याच्यावर बारीक लक्ष ठेवावयास पाहिजे. सुस्वातीला १२.५ ते २५ मि. ग्रॅम स्नायूतून किंवा त्वचेखाली द्यावे. दुसऱ्या दिवशीं दर आठ तासांनीं, तिसऱ्या दिवशीं दर ६ तासांनीं, चौथ्या दिवशीं दर ४ तासांनीं, पण मात्रा वाढवित वाढवित दिवसांतून ५०० मि. ग्रॅम पण विभागून द्यावे. याची १%, २.५%, १०%, व ३०% द्रावाची इंजेक्शनें मिळतात

**पेंटापयरोलिडिनियम बायटार्ट्रेट** (Pentapyrrolidinium bitartrate—Anrdysen) वरील पेक्षा हे औषध थोडे चांगले. याच्या १० मि. ग्रॅम व ४० मि. ग्रॅमच्या वड्या मिळतात. सुस्वातीला १० मि. ग्रॅम द्यावे, व रोज १० ते २० मि.

ग्रॅमनीं वाढवित न्यावे. रोज ३० ते १०० मि. ग्रॅम मातेची जरूरी असते. हे पाण्यांत मिसळून, जेवणापूर्वी अर्धातास आधीं द्यावे.

**पेम्पिडिन—(Pempidine) :** हे शरीराबाहेर फार जलद टाकले जाते. सुरुवातीला २.५ मि. ग्रॅम व पुढें २.५ मि. ग्रॅमनें वाढवीत, रोज २५ मि. ग्रॅम पर्यंत द्यावे.

**मेकॅनिलमाइन—(Mecanilamine) :** हे चांगल्या रितीने शोषिले जाते व त्याचा परिणामही पुष्कळ काळ टिकतो. सुरुवातीला २.५ मि. ग्रॅम व पुढें प्रत्येक वेळीं २.५ मि. ग्रॅमनें वाढवित ६० मि. ग्रॅम पर्यंत द्यावे.

हल्ली या औषधांचा तितकासा उपयोग करित नाहीत. यांचे उपयोगानें तोंड शुष्क होणें, दृष्टिवर परिणाम होतो, बद्ध कोष्ठता, छातींत जळजळ, तोंड कडवे होणें नपुसकत्व, वगैरे कांहीं वाईट परिणाम दिसून येतात.

२. मेंदूतील केंद्रावर व सीमान्त रक्तवाहिन्यावर परिणाम करणारी औषधे :

**हैड्रालझाइन (Hydrallazine) (अॅप्रेसोलिन Apresoline)** हे पोटांत देतात. हे २५ मि. ग्रॅमच्या मातेंत दर चार ते सहा तासांनीं द्यावे. पण जर रक्तभाराधिक्य फार तीव्र असेल (Severe hypertension) तर मात्र हे औषध न देणें चांगले.

याचेमुळें वृक्कातून रक्त ज्यास्त प्रमाणांत वाहाते. आकुंचन कालच्या रक्तदाबापेक्षां शैथिल्य कालच्या रक्तदाबावर या औषधाचा ज्यास्त चांगला परिणाम होतो. याचे वाईट परिणाम म्हणजे हृत्स्पंदवेगवर्धन, ज्वर व पिटिका (rash) हे होत.

**थॅलमिक केंद्रकांवर परिणाम करणारी—रावल्फिआ सर्पेन्टीना (Rauwolfia serpentina) सर्पासिल** हे त्याचे शुद्ध केलेले अल्कालॉइड. याच्या ०.२५ मि. ग्रॅमच्या वड्या असतात. सुरुवातीला एक वडी दिवसांतून ३ ते ४ वेळां द्यावी. पुढें कमी करीत दिवसाला ०.५ मि. ग्रॅम द्यावे.

**अॅडेलफेन एसिड्रेक्स (Adelphane Esidrex)** एक ते दोन वड्या दिवसांतून २ ते ३ वेळां द्याव्या. रक्तदाब कमी झाल्यावर मग रोजची मात्रा कमी करावी व करीत दिवसाला दिवसाला २ ते ३ वड्या द्याव्या.

**रक्तभाराधिक्य कमी करणारी दुसरी कांहीं औषधे**

**ब्रेटायलियम टॉसिलेट (Bretylum tosylate) डारेन्थिन (Darenthin)** हे २०० मि. ग्रॅमच्या वड्यांत मिळते. सुरुवातीला पहिल्या दिवशीं २०० मि. ग्रॅम दिवसांतून तीन वेळां, पुढें दर दिवशीं १०० मि. ग्रॅमनें वाढवित ३०० ते ६०० मि. ग्रॅम दिवसांतून तीन वेळां द्यावे याचेमुळें कांहींवेळां भोंवळ येते. किंवा एकाएकी रक्तदाब खाली उतरतो. रोग्याचा रक्तदाब दिवसांतून चार वेळां तरी—रोगी उभा असतांना व त्याला निजवून तपासावा.

**गानेथिडिन** (Guanethidine) (ईस्मेलिन ismelin) याचा परिणाम पुष्कळ काळ राहातो व हे रोज एकदांच द्यावे लागते. याच्या १० मि. ग्रॅमच्या वड्या असतात. दर आठवड्याला १० मि. ग्रॅमनीं वाढवित ६० मि. ग्रॅम पर्यंत द्यावे.

रक्तभाराधिक्य कमी करणाऱ्या औषधांना मदत करणारी औषधे म्हणजे क्लोरो-थायझाइड व हैड्रोक्लोरोथायझाइड.

**शस्त्रक्रियेचा उपयोग करणे** (surgical treatment): कांहीं रोग्यांतच याचा उपयोग होतो. स्मिथविक (smithwick) शस्त्रक्रियेत दोन्ही बाजू-कडील अनुकंपी मज्जातंतू (वक्ष ९ ते कटी ३ पर्यंतचे) (thoraco-lumher sympathectomy) कापून टाकतात. शस्त्रक्रिया दोन टप्प्यांत करतात. जर रोगी ५० वर्षा खालील असेल तरच शस्त्रक्रिया करावी. जर रक्तदाब २००।१२० मि.मि. (पाण्याचा) किंवा त्याहीपेक्षा ज्यास्ती असेल, व विश्रांति व इतर उपचारांना दाद देत नसेल, त्याच प्रमाणे वृक्करोग व हृदयाच्या स्नायूचा रोग नसेल, तर ही शस्त्रक्रिया करावी. या शस्त्रक्रियेमुळे रक्तदाब उतरतो, शिरःशूल थांबतो, दृष्टि सुधारणा होते व आयुष्यही वाढते.

ज्या रोग्यांत रक्तभाराधिक्या बरोबर तीव्र शिरःशूल व वांति होत असेल, तर त्याचेच रक्त त्याला देण्यापासून फायदा होतो. ५ ते १० सी. सी. रक्त शिरेतून काढून नितंबाच्या स्नायूत द्यावे. हे इंजेक्शन आठवड्यातून एकदा असे सहा आठवडे द्यावे. जर रक्तभाराधिक्यामुळे मस्तिष्क विकार झाला (hypertensive cerebral attack) तर त्यावर शिरावेधन (Venesection), प्रमस्तिष्क मेरुद्रव काढणे (Removal of cerebrospinal fluid) व शिरेमधून अतिपरासरी सलाईन (hypertonic saline) देणे हे उपचार करावे.

## रक्तभारालपता

### (LOW BLOOD PRESSURE)

#### (Hypopiesis)

**व्याख्या**—कोणत्याही कारणाने रक्तदाब कमी होणे.

**हेतू**—हा हीन रक्तदाब उपवृक्काचे रोग (diseases of suprarenals) उदा. अँडिसन् रोग; घटसर्प व अशाच तऱ्हेचे दुसरे तीव्र सांसर्गिक रोग वर्गरेत होतो. तीव्र ग्राहिता (anaphylaxis) किंवा आंवावरोध यांत हिस्टॅमिन रक्तांत मिसळल्यामुळे केशवाहिन्या विस्तृत होतात व मग त्यामुळे होतो. हीन रक्तदाबाची दुसरी कारणे म्हणजे, रक्तस्राव, मज्जाघात, चिरकारी पंडुरोग किंवा पूयीभवन, हृत्स्नायूंची अपक्रांति, हृत्पोषक धमनि अवरोध व मधुमेहांत येणारी मूर्च्छा.

**लक्षणें**—हीन रक्तदाब हा आणुकारी व तात्पुरताही असेल. यांत भोंवळ

(fainting) येते व रोगी बेशुद्ध पडतो. दुसऱ्या कांहीत हा हीन रक्तदाब सदासर्वदाचा असतो. अशा रोग्यांत सुस्ती (lassitude), निद्रानाश, डोकेदुखी, व भोंवळ, ही लक्षणे असतात. कांहीत कोणतीच लक्षणे दिसून येत नाहीत.

जर आकुंचन कालचा रक्तदाब (systolic pressure) ११० मि. मि. (पाऱ्याचा) खाली असेल तर हीन रक्तदाब समजला जातो.

**चिकित्सा**—लायकर अँड्रिनलीन हँड्रोक्लोर  $\frac{3}{4}$  ते १ सी. सी.चे इंजेक्शन त्वचे-खाली देऊन रक्तदाब तात्पुरता वाढवितां येतो. एफिड्रिन सल्फेटची  $\frac{3}{4}$  ग्रेनची वडी दिवसातून तीन वेळां द्यावी. त्याचाही उपयोग होतो. पोटाचा पट्टा बांधण्यापासून फायदा होतो.

रोग्याला भरपूर विश्रांति द्यावी. त्याचा आहार मिश्र असावा व तो ताजा असावा. दिवसांतून तीन पाईट तरी द्रव पदार्थ घेतले गेले पाहिजेत. जर पंडुरोगामुळे हीन रक्तदाब असेल तर ज्या प्रकारचा पंडुरोग असेल, त्याप्रमाणें लोह, लिव्हर एक्स्ट्रॅक्ट व्हिटॅमिन बी १२ द्यावे. जर हीन रक्तदाबा बरोबर हृत्स्नायूंचे दौर्बल्य असेल (myocardial weakness) तर डिजिटॅलिस द्यावयास पाहिजे. टिक्चर डिजिटॅलिसचे १० थेंब दिवसांतून तीन वेळां तीन ते चार आठवडे द्यावे. जर हीन रक्तदाब रक्तस्राव किंवा मज्जाघातामुळे असेल तर शिरेतून रक्त, रक्तद्रव किंवा नॉर्मल सलाईन द्यावें व रोग्याला गरम ठेवण्याकरितां विजेच्या घोडीचा (electric cradle) उपयोग करावा.

## रोधक घनास्त्र वाहिकाशोफ

(THROMBO-ANGIITIS OBLITERANS)

**व्याख्या**—यांत हातापायांतील धमन्या व शिरा यांचा कांहीं भाग अवरोद्ध होऊन, त्यांच्या आजूबाजूला सदाहृशोफ होतो.

**हेतू**—याच्या कारणाबद्दल पूर्ण कल्पना नाही. पण अण्ठीला (prostate) किंवा अंत्र या ठिकाणी निर्माण झालेली जंतुविषे रक्तांत शोषिली गेल्यामुळे हा रोग होतो. असें धरले जाते. फिरंग रोगामुळे मात्र हा होत नाही **प्रवर्तक करणे**—वय : २५ ते ५० वर्षे. २. लिंग : मुख्यतः पुरुषांत दिसून येतो. ३. जे लोक फार मोठ्या प्रमाणावर तंबाखू सेवन करतात अशांना होतो.

**संप्राप्ति**—पायाच्या मोठाल्या धमन्या व पृष्ठ भागावरील शिरा यांचे मधले-मधले भाग अवरोद्ध (thrombosis) होतात. त्या ठिकाणचे रक्त गोंठते व रक्तवाहिन्यांच्या आजूबाजूस सदाहृशोफामुळे तांतवधातू निर्माण होतात व त्यांत मज्जातंतू आडकले जातात.

**लक्षणें**—रोगी हा सामान्यतः २५ ते ५० वर्षांमधील पुरुष असतो. रोगाची सुरुवात पुष्कळवेळां थंडीत होते. सुरुवातीला चालण्यामुळे पायांत किंवा चवड्यांत बधिरता किंवा वेदना होतात, व तो भाग हाताला गार लागतो व विश्रांति घेतल्यास हीं लक्षणें नाहिशीं होतात. पुढें वेदनांची तीव्रता वाढते व त्या श्रम न करताही होतात. याचा अर्थ असा कीं त्या भागाचा रक्ताचा पुरवठा बरोबर होत नाही. त्याला फार प्रमाणांत अडथळा होत आहे. पुढें वर्षाने किंवा त्या सुमारास दुसरा पायही धरतो. नंतर रोग हाताची बोटे व हात यांत ही पसरतो. पुढे वेदनांची तीव्रता एवढी वाढते कीं झोप येणें अशक्य होतें. नुसता पाय हालवल्यासही तीव्र वेदना होतात. पृष्ठ भागावरील शिरा अवरुद्ध झाल्यामुळे, ठिकठिकाणीं वेदनाक्षम स्थानें (tender spots) दिसून येतात.

**तपासल्यास**—ज्यांत रोग वाढला आहे, अशांत पाय खाली केल्यास तो लाल व तकाकित (red and shiny) दिसतो, व तोच वर केल्यास किंवा सरळ ठेवल्यास निस्तेज दिसतो. पाद अभिपृष्ठ धमनींत (dorsalis pedis) किंवा पश्चप्रजधिका धमनि (Posterior tibial) यांत स्पंद प्रतीत होत नाहीत. पाय थंड लागतो, व या पायाच्या त्वचेचे उष्णतामान, दुसऱ्या चांगल्या पायापेक्षां कमी असते. दोन्हीं पायांतील रक्तदाबांत फरक दिसून येतो. पृष्ठभागावरील अवरुद्ध झालेल्या शिरा हाताला लागू शकतात. पायांच्या बरोबर रक्तमिश्रित द्रव भरलेले लहान लहान फोड (blisters) दिसून येतात. पायाच्या आंगठ्याच्या नखा-खालीं ब्रण पडतात, पायाला सूज येते, किंवा पायांच्या बोटांत कोथ निर्माण होतो. पायाचे स्नायू कुश होत नाहीत किंवा संवेदनांतही फरक होत नाहीत. त्वचेचे उष्णता-मान काय आहे व उष्णता देऊन किंवा मेरु संवेदनाहारीचा (spinal anaesthetic) उपयोग करून किती फरक होतो, यावरून रक्तवाहिन्या किती संकोच पावल्या आहेत व अनुकंपी मज्जातंतू छेदनां (sympathectomy) त्यांत काय फरक होईल हे ठरविता येते. त्याच प्रमाणें धमन्यांत तांतवधातूच्या मानानें स्नायूपेशीजाल किती प्रमाणांत आहेत याचेही हे गमक आहे. तसेंच निरोगी धमन्या (healthy vessels) प्रसरण पावल्यामुळे किती प्रमाणांत रक्ताचा पुरवठा वाढला आहे हे ही यांमुळे समजते. ही कसोटी ठरविण्याकरितां ब्लॅकट पद्धत वापरली जाते.

यांत रोग्याला फक्त चड्डी शिवाय सर्व कपडे काढून ७८° फॅ. उष्णतामानाच्या खोलींत एक तास स्वस्थ पडून राहावयास सांगतात. नंतर त्याच्या त्वचेचे उष्णतामान विशिष्ट मर्क्युरी थर्मामिटरने पुढील ठिकाणीं घेतात. तोंड, खांक, कोपर, मनगट, बोटांची बेंचकें व त्यांची टोके, जांघ, गुढगा, घोटा, पायाच्या बोटांचीं बेंचकें व त्याची टोके. हे शरीराच्या दोन्हीं बाजूस घेतले जाते. नंतर रोग्याचा चेहरा शिवाय बाकीचा सर्व

भाग उष्ण अशा पातळ रबराच्या चादरीने झाकावा व त्यावर तीन ब्लॅकेटें पसरावी. नंतर एका तासानें परत मागच्या सारखे सर्व ठिकाणी उष्णतामान ध्यावे व त्याचा आलेख काढावा सर्व साधारणपणें किंवा जर विशेष धमनिसंकोच नसेल तर दुसऱ्यावेळीं घेतलेला आलेख हा तोंडातील घेतलेल्या उष्णतेच्या रेषेजवळ किंवा तोंडाखालीं, जवळ जवळ सरळ रेषेंत असतो. जर एका पायाच्या धमनींत रक्त प्रवाहाला अडथळा असेल, तर त्या त्वचेचे उष्णतामान, चांगल्या पायाच्या त्वचेच्या उष्णतामानापेक्षां कांहीं अंशांनीं कमी असते, व जर शरीराच्या आजुबाजूचे उष्णतामान वाढविले तर त्वचेचे उष्णतामात हे ज्याप्रमाणांत पृष्ठभागावरील रक्तवाहिन्या प्रसरण पावतात, त्यामानाने वाढते. (आकृती १९).

**व्यवच्छेदक निदान**—हा रोग, रेमॉडचा रोग, एरिथ्रोमेलालजिआ. धमनीकोष-काठिण्ययुक्त सीमांत धमन्यावरोध (arteriosclerotic endarteritis obliterans) जानुपृष्ठ धमनिविस्तार ((popliteal aneurysm), मज्जातंतूदाह, सपाट पादतूल (flat foot) व आमवात या पासून निराळा दाखवितां आला पाहिजे. रेमॉडच्या रोगांत शिरा अवरुद्ध नसतात व धमन्यांत स्पंद असतात. एरिथ्रोमेलालजिआ या रोग्यांत कोथ नसतो. धमन्यांत स्पंद असतात व जर पाय वर उचलला तर तो फट-फटीत पडत नाही (does not blanch). धमनिकोषकाठिण्ययुक्त धमन्यांच्या सदाहशोकांत धमनींत खटभरण झाल्याचे प्रतीत होते किंवा क्ष-किरणानीं घेतलेल्या फोटोंत दिसून येते व हा रोग उशिरा होतो. कांहीं वेळां सुरुवातीला या रोगाचे सपाट चवडा किंवा आमवात असें चुकीचे निदान केले जाते.

**उपद्रव**—रोग पुष्कळवर्षे रहातो. एका पायापासून दुसऱ्यासही होतो. पण रोग झालेल्या पायांत पुढें स्पंद यावयास लागतात. कांहीवेळां रोगाचा जोर एकदम वाढतो. (acute fulmination) व त्यांत सूज येते व पुढें कोथ होतो.

**साध्यासाध्यता**—चांगली नाही. रोगी दुसऱ्या कोणत्या तरी रोगानें मरतो.

**चिकित्सा**—रोग्याला निजवून ठेवावा. तंबाखू पूर्णपणें वर्ज करावा. जर कोठें पूयीभवन (sepsis) असेल तर त्यावर इलाज करावा. पाय हातानें वर खालीं करावा (passive movements to the legs) याकरितां पाय तीन मिनिटें वर धरावा, त्यामुळें त्यांतील सर्व रक्त खालीं उतरते. नंतर तो साधारणपणें पांच मिनिटें खालीं लोंबता ठेवावा. त्यामुळें त्यांत रक्त उतरते (rubefaction) व शेवटीं पांच मिनिटें तो सरळ ठेवावा. अशा रीतीचा व्यायाम दिवसांतून पुष्कळ वेळां द्यावा. जर विश्रांतिकाळीं वेदना होत असतील, तर पाय खाटेच्या खालच्या बाजूस सोडावे. शेकल्यास वेदना वाढतात.

वाहिका विस्फारक (Vasodilator) औषधें द्यावी. निकोटिनिक अॅसिड

इतक्या मोठ्या प्रमाणात द्यावे कीं चेहरा, मान, पाठ किंवा हात या ठिकाणी लाली येईल (flushing), व मुंग्या येतील. याकरितां दिवसांतून ५०० मि. ग्रॅम, पण विभागून द्यावे. प्रिस्कॉल २५ मि. ग्रॅमची वडी किंवा कार्डिओफाय-लिनची ०.१ ग्रॅमची वडी, दिवसांतून ४ वेळा द्यावी. कांहींत 'स्नायू अर्क' (muscle extract) देण्यापासून फायदा होतो. याकरितां 'कार्नाक्शन' (carnaction) सारखी इंजेक्शन १ ते २ सी.सी. दिवसांतून तीन वेळां, स्नायूतून पुष्कळ महिने द्यावयास पाहिजेत. टॉलव्युटमाइड ०.५ ग्रॅमची वडी जेवणाबरोबर दिवसांतून तीन वेळां द्यावी. त्यामुळे कांहींत वेदना कमी होतात व सूज उतरते.

कांहींना हायपर टॉनिक सलाईन शिरेतून दिल्यास फायदा होतो. याकरितां ३ टक्के सोडियम क्लोराइडचा ३०० सी.सी. द्राव शिरेतून एक दिवसा आड द्यावा. याच्या ऐवजी दोन पाईट पाण्यात १० ग्रॅम टेबल सॉल्ट मिसळून असे सहा ते आठ पाईट पाणी दिवसांतून प्यावयास द्यावे.

सेक्स हॉरमोन्सचाही फार चांगला उपयोग होतो. पुरुषांत टेस्टोव्हेरॉन २५ मि. ग्रॅम स्नायूतून रोज दोन तीन आठवडे द्यावे. व स्त्रियांत प्रॉजिनॉन (१०,००० युनिट) द्यावे. पहिल्या आठवड्यांत रोज व दुसऱ्या आठवड्यांत एक दिवसाआड द्यावे.

कटीतील दुसरी, तिसरी व चौथी गुच्छिका (Lumber ganglia) शस्त्रक्रिया करून काढून टाकतात. यामुळे जर धमन्यांत आवेग येत असतील तर ते नाहिसे होतात. जर त्वचेच्या कसोटीवरून धमन्या अजून प्रसरण पावण्यासारख्या आहेत, असे आढळले तरच या शस्त्रक्रियेचा उपयोग करावा. जर कोथ असेल किंवा दुसऱ्या कोणत्याही उपायाने वेदना थांबत नसतील, तर पाय कापून काढावा (amputation).

### भ्रमणशील रक्तशल्यज शिरार्ति

(THROMBO-PHLEBITIS MIGRANS)

**व्याख्या**—निरनिराळ्या स्थानीं एका पाठोपाठ होणारा असा उत्तान शिराशोफ याच बरोबर किंवा याचे पाठोपाठ आभ्यंतरागांत (internal organs) शिरा शल्यावरूद्ध (Venous Thrombosis) होते,

**लक्षणें**—आवर्तक शिराशोफ (recurrent attacks of phlebitis) हे सामान्यतः पायांत होतात. फुफ्फुस, उदर, हृदय किंवा मेंदू रक्तशल्यावरूद्धतेची लक्षणे दिसून येतात. उदा. छातींत एकाएकी तीव्र वेदना होतात, व गंजाच्या रंगाची थुंकी पडते, किंवा उदरांत तीव्र वेदना होतात, वा हृदयस्थानीं वेदना होतात





किंवा मस्तिष्क रक्तशल्यावरुद्धतेची लक्षणे दिसून येतात'. प्रत्येक आवर्तक रक्तशल्यावरुद्धतेबरोबर ज्वर येतो व रक्त तपासल्यास श्वेतपेशीवृद्धि दिसून येते.

**साध्यासाध्यता**—सामान्यतः रोग सुसाध्य आहे. जरी आभ्यंतर अवयवांत रक्तशल्यावरुद्धता झाली, तरीही तो सुसाध्य असतो. पण आवर्तनाची शक्यता असते.

**चिकित्सा**—रोग्याला निजवून ठेवावा. त्याला भरपूर प्रमाणांत द्रवपदार्थ द्यावे. आतंचन रोधी औषधे ( anticoagulants ) द्यावी. पुढे दांतांचा क्ष-किरणांनी फोटो घ्यावा, व दोषस्थळं नाहिशी करावी.

### टाकायासूचा धमनीभक्षी रोग (TAKAYASU'S ARTERIOPHAGY)

(नाडी विरहीत रोग)  
(PULSELESS DISEASE)

हा सार्वदैहिक असा रोग असून, त्यांत विशेषतः महाधमनी आणि तिच्या शाखा यांत अवरोधजन्य धमनीशोफ ( obliterative arteriti's ) होऊन धमन्यन्तर्गत रक्तशल्यावरुद्ध ((intra-arterial thrombosis)) होते. हा रोग मुख्यतः तरुण स्त्रियांना होतो. सुरवातीला नाडीवर परिणाम होत नाही, पण लाल पेशींच्या अवसादनाचे प्रमाण (sedimentation rate) वाढते. त्यामुळे रोग सार्वदैहिक रक्तवर्णीय ल्युपस (systemic lupus Erythematos) वाटण्याचा संभव असतो. जर मातृकाधमनी वा उदरस्थ महाधमनीचे ठिकाणी विलाप ऐकू आले, तर निदान स्पष्ट होते.

पुढे, हातामध्ये नाडीचे स्पंद हाताला लागत नाहीत आणि कांहीं वेळां मातृकाधमनी व उच्चानशंख धमनी यांतही स्पंद हाताला लागत नाहीत. दृष्टिपटलाच्या रक्तवाहिन्यांतही फरक होतात व मूच्छा येते. रोग सामान्यतः असाध्य आहे. पण नाडीविरहित अवस्थेपूर्वी जर निदान झाले, तर रक्तस्कंदन-रोधक व किंवा कॉर्टिकोस्टेराॅइड चिकित्सा दिल्यास रोगाला अटकाव होण्याची शक्यता असते.

### एरिथ्रोमेलालजिआ

(वेअर मिचेल रोग)

(ERYTHROMELALGIA)

(WEIR MITCHELL'S DISEASE)

**व्याख्या**—हातापायांत, पण विशेषतः पायांत लाली, ऊष्णता व वेदना आणि पाय खाली लोंबता केला असतां वेदनांची तीव्रता वाढणे, या लक्षणांनी युक्त असा रोग.

**हेतु**—याच्या कारणाबद्दल कल्पना नाही. पण पायाला गारठा किंवा ओलावा लागला, तर हा होतो. त्याचप्रमाणे फार चालणे हे ही कारण असू शकते.

**लक्षणें**—रोगी बहुधा ३० ते ३५ वर्षांची स्त्री असते. सुरवातीची तक्रार म्हणजे फार वेळ उभे राहिल्यास किंवा चालल्यास पायाच्या तळव्यांत वेदना होणे या वेदना दाहयुक्त (burning in charactes). असतात. हळुहळू त्या तीव्र व्हावयास लागतात व पुढे निजले असतां पाय गरम असूनही वेदना होतात. रोग उन्हाळ्यांत जास्त प्रमाणांत दिसून येतो. पण यांत धमन्यांत रक्त साखळत नाही (no claudication).

**तपासल्यास**—एक किंवा दोन्हीही चवडे लाल असतात. यांत पायाच्या खालच्या भागालाही रोग होतो. चवड्याला हात लावून पाहिला तर तो गरम लागतो. पायाला सूज नसते. किंवा कोथही नसतो. जर पाय खाली सोडला तर जास्त लाल होत नाही किंवा वर उचलाला तर तो जास्त फटफटीतही पडत नाही. धमनिस्पंद किंवा संवेदना यांत फरक होत नाहीत. नेहमीप्रमाणेच असतात.

**व्यवच्छेदक निदान**—एरिथ्रामेलालाजिआ हा रेनॉडरोगापासून निराळा दाखविता आला पाहिजे. मागच्या रोगांत याचे व्यवच्छेदक निदान दिले आहे ते पहावे.

**उपद्रव**—रोग वाढत जाणारा आहे. पण यांत उपद्रव क्वचितच होतात. कांहीवेळां हात व पाय दोन्हीही विकारीत होतात.

**साध्यासाध्यता**—रोग पुष्कळ वर्षे राहातो.

**चिकित्सा**—सुरवातीलाच रोग्याला पूर्ण व पुष्कळ दिवस विश्रांती दिली पाहिजे. कांहीवेळां थंड उपचार करून (cold application) वेदना नाहिशा होतात. जर वेदना फार तीव्र असतील अर शस्त्रक्रिया करून कटींतील गुच्छिका काढून टाकावयास पाहिजे. रक्त तपासावे. जर वासग्रमनची निश्र्चिती असेल, तर फिरंग रोगावर पूर्ण इलाज करावयास पाहिजे. मेथिसर्जिडची (methysergide) २ मि. ग्रॅमची वडी दिवसांतून तीन वेळां दिल्यास फायदा होतो.

## रेनॉड रोग

(RAYNAUD'S DISEASE)

**हेतु**—याचे नक्की कारण सांगता येत नाही. फार गारवा लागल्यास किंवा क्वचित वेळां धमन्या विकारित करणाऱ्या रोगामुळे होतो. जे कामगार थंडथंड-

पारी हत्यारे (vibrating tools) वापरतात, त्यांनाही कांहीं दिवसानंतर होतो. अर्गट विषबाधा, पॉलिसैथिमिआ वगैरेत होतो. घराण्यांत रोग दिसून येतो (familial incidence).

स्त्रियांत जास्त प्रमाणांत होतो. प्रकोपक कारणांत गारवा लागणें, प्रसूति व आर्तवनिवृत्ति (menopause) ही कारणें येतात.

लक्षणे—पुष्कळदा रोगी १० ते ३० वर्षे वयाची स्त्री असते. पण हा रोग पुरुषांत होत नाहीं असे नाहीं. सौम्य प्रकारांत एकाएकी हातांपायाची बोटे निस्तेज पडतात व “मृतवत” दिसतात. जर उष्णता लागली तर दुखावयास लागतात. बोटांच्या टोंकापासून आवेग वर जातो. थोड्या तीव्र प्रकारांत हाताला मुंग्या येतात व हातात धरलेली वस्तू पडते. एकदोन बोटे निळी पडतात, व त्यांच्यांत वेदना होतात. हात कसाही धरला तरी यांत फरक होत नाही. नाक किंवा कानही निळे पडतात. तीव्र प्रकारांत वेदना सहन न होण्या एवढ्या तीव्र असतात. हातापायांची बोटे, कान, नाक या ठिकाणीं कोथ होऊन ते भाग सडावयास लागतात. विकारित भागांना घाम येतो व त्या ठिकाणच्या संवेदनाही जवळ जवळ नांहिशा होतात.

व्यवच्छेदक निदान—रेनॉड रोग, हा, सीमान्त मज्जातंतूशोफ, एरिथ्रोमेलाल-जिआ, तसेच निरनिराळ्या कारणांनी निर्माण होणारा कोथ, यापासून निराळा दाखवितां आला पाहिजे. पंडुरोग किंवा फिरंगरोग नाहीत हे सिद्ध केले पाहिजे. जर सीमान्त मज्जातंतूशोफ असेल, तर मज्जातंतू पीडनाक्षम असतात. त्याचबरोबर संवेदनांत व प्रतिक्षिप्त क्रियेत (reflexes) फरक होतात.

उपद्रव—रोग कांहीं काळ वाढत जातो. उपद्रवांत मधुनमधुन लाला-वसा-मेह (paroxysmal albuminuria) होतो. पण खऱ्या रेनॉड रोगांत मांजिष्टमेह (haemoglobinuria) कधींच होत नाहीं.

साध्यासाध्यता—तक्की सांगता येत नाहीं. पण कांहीं वेळां रोग पुष्कळ वर्षांनीही बरा झाल्याचे दिसून येते.

चिकित्सा—प्रतिबंधक—जे कामकरी थडथडणारी हत्यारे वापरतात, त्यांनीं धक्का शोषून घेणारे रबरचे हातमोजे घालावे. किंवा अशा कामकऱ्यांनीं कांहीं थोडे महिन्यांच-४ ते ६ महिन्यांच-अशा तऱ्हेचे काम करावे.

रोग झाल्यास—हातापायांना थंडीची बाधा होणार नाहीं याची काळजी घ्यावी. त्यांना उष्णता द्यावी. प्रिस्कालच्या २५ मि. ग्रॅमच्या २।२ वड्या दिवसांतून चार वेळां द्याव्या. मालिश करावे. गॅल्व्हनिक किंवा हाय फ्रीक्वेन्स करंटचा उपयोग करावा. कार्बकॉलचा (carbachol) ०.२ टक्के ३०

मिलिअॅम्प करंटनें ३० मिनिटें दिल्यास, त्याचे अतिसूक्ष्म कण जाऊन-आयनीकरण होऊन-(ionisation) त्यापासून कांहींना फायदा होतो. तीव्र प्रकारांत जर फक्त पायच विकारित झाले असतील व जर रक्तवाहिन्या अजून प्रसरण पावण्यासारख्या असतील तर कटींतील अनुकंपीमज्जातंतूछेदन शस्त्रक्रिया करण्यापासून फायदा होतो. पण जर हातात विकार असेल तर नक्षत्र गुच्छिका (stellate ganglion) कापून तेवढा फायदा होत नाही.

### अँजिओ-न्युरोटिक इडिमा

(ANGIO-NEUROTIC OEDEMA)

**व्याख्या**—यांत त्वचा, तिच्या खालील पेशीजाल किंवा अंतःत्वचा यांना मधुन मधुन सूज (paroxysmal attacks of oedema) येते.

**हेतु**—कारणाबद्दल बरोबर कल्पना नाही.

**संप्राप्ति**—हिस्टॅमिनचा केशवाहिन्यांवर स्थानिक पारिणाम होतो (local effect of histamine) म्हणून ही सूज येते.

**लक्षणें**—रोगी तरुण स्त्री किंवा पुरुष असतो. कांहीं वेळां घरांतील दुसऱ्या व्यक्तीनाही अशाच प्रकारचा रोग झाल्याचे पूर्ववृत्त मिळते. शरिराच्या निरनिराळ्या भागांत म्हणजे चेहरा, ओठ, पापण्या, तोंड, हात किंवा इतर भाग यांना एकाएकी सूज येते. त्याबरोबर पित्त उठते (urticarial rash develops). पापण्या किंवा ओठ सुजतात, ताठरलेले होतात व दुखू लागतात (tense and painful). या सुजेमुळे डोळे पूर्णपणे बंद होतात. अशा प्रकारची सूज जर जीभ किंवा घसा या ठिकाणी आली तर तीव्र श्वास लागतो. जर अन्नमार्गाच्या अंतःत्वचेला सूज आली तर उदरांत तीव्र वेदना होतात व त्याबरोबर वांति किंवा अतिसार होतो.

**तपासल्यास**—ज्यावेळीं अशा प्रकारची सूज येते त्यावेळीं रोग्याचे स्वरूप पूर्णपणे बदलून जाते. या सूजेवर दाबल्यास अगदी थोडा खड्डा पडतो (pits slightly or pressure). त्वचा सामान्यतः पांढुरकी असते; पण कांहीं वेळां थोडी गुलाबी झाक मारते.

**व्यवच्छेदक निदान**—सुजेची दुसरी कांहीं कारणें म्हणजे हृदय विकार व वृक्क-विकार ही नाहीना हे ठरवावे. या रोगाच्या उदराच्या प्रकारावरून तीव्र उदर विकार (acute abdominal lesion) वाटण्याचा संभव असतो. पण यांत ताप नसतो व त्वचेला सूज आल्याचे पूर्ववृत्त मिळते, यावरून निदान कठीण नाही.

**उपद्रव**—रोग परत परत उद्भवतो. मांजिष्टमेह (haemoglobinuria) हा उपद्रव होण्याचा संभव असतो.

**साध्यासाध्यता**—पुष्कळसे रोगी यांतून उठतात. पण श्वासनलिकेच्या घशांतील द्वाराला सूज आल्यास रोगी मरण्याची भीति असते.

**चिकित्सा**—सूज आली असतांना—ताबडतोब  $\frac{3}{4}$  ते १ सी.सी. लायकर अँड्रिनलीन हैड्रोक्लोरचे इंजेक्शन त्वचेखाली द्यावे. हिस्टॅमिनरोधी औषधांचा उपयोग करावा. तीव्र प्रकारांत प्रेडनिसोन (prednisone) सुरवातीला ४० मि. ग्रॅम दिवसाला पण विभागून पोटांत द्यावे. पुढे हळुहळु मात्रा कमी करीत करीत, दिवसाला ५ ते १० मि. ग्रॅम द्यावे. कांहीं वेळां जीव वाचविण्याकरितां श्वासनलिकेवर शस्त्रक्रिया करणे (tracheotomy) किंवा नलिका ठेवणे (intubation of the larynx) जरूर पडते.

**सूज उतरल्यावर**—दांत, घशांतील गांठी, आंतडी, वृक्क, बस्ति व जननेंद्रिय वगैरे ठिकाणीं जर पूयीभवन असेल, तर त्यावर पूर्ण इलाज करावयास पाहिजे. कोणत्या विशिष्ट अन्नामुळे होतो कां ते पहावे व असल्यास असे पदार्थ उदा. दूध, अंडी, मासे वर्ज्य करावे.

## मिल्रॉय रोग

(MILROY'S DISEASE)

(अ-फायलोरिआ श्लीपद)

(NON-FILARIAL ELEPHANTIASIS)

**व्याख्या**—ज्यांत हात, पाय किंवा चेहरा यांना सूज येते असा घराण्यांत दिसून येणारा रोग.

**हेतु**—कारणाबद्दल कल्पना नाही. हा रोग पुरुषांपेक्षा स्त्रियांत जास्त प्रमाणांत दिसून येतो. रोग जन्मानंतर थोड्याच दिवसांत समजून येतो, किंवा वयांत येईपर्यंतही दिसून येत नाही.

**संप्राप्ति**—त्वचा व अधःत्वचा पेशीजाल जाड होतात.

**लक्षणें**—पायाला सूज येते किंवा पायांत जडत्व येते. रोगी आपल्या कुटुंबांतील इतर व्यक्तीनाही असाच रोग असल्याची माहिती देतो. एकाच पायाला रोग होतो. पण हात व चेहरा यांना सहसा सूज येत नाही.

**तपासल्यास**—ज्या पायाला रोग झालेला असतो, तो पाय निस्तेज व सुजलेला असतो. त्यावर बोटांनी दाबल्यास फारच थोडा खड्डा पडतो.

**व्यवच्छेदक निदान**—पायाच्या सुजेची दुसरी कारणे म्हणजे हृदयविकार,

वृक्कविकार, मेदोवृद्धि, अपस्फीत शिरा (Varicose veins) किंवा फायलेरिआमुल्लें लसिकावाहिन्यांना अडथळा झाल्यामुल्लें सूज यांच्यापासून व्यवच्छेद पहावयास पाहिजे.

**उपद्रव**—रोग वाढत जाणारा आहे. पण कांहीं वेळां एकाएकी पायांत वेदन व्हावयास लागतात व ताप येतो.

**साध्यासाध्यता**—रोगामुल्लें मृत्यू येत नाही. पण रोग बराही होत नाही.

**चिकित्सा**—सूज वाढू नये म्हणून पायावर चवड्यांपासून वर पट्टी बांधावी. कांहीं वेळां शस्त्रक्रिया करण्यापासून फायदा होतो. याकरितां जाड झालेली त्वचा, अधःत्वचा पेशीजाल व नितलप्रावरणी (deep fascia) यांचे पट्टे (strips) मांडीच्या वरच्या भागापासून तो धोट्यापर्यंत, पण पायाच्या दोन्ही वाजूस काढतात. फक्त गुढग्याच्या सांध्याच्या वर व खालीं तीन तीन इंच जागा सोडतात. याचे ऐवजीं शोथयुक्त अधःत्वचा पेशीजाल व नितल प्रावरणी काढून टाकतात व स्नायूवर त्वचेच्या आवरणाचे कलम करतात. जवळ जवळ ७० टक्के रोग्यांत फायदा होतो.

## प्रकरण ४

### मज्जासंस्था


(THE NERVOUS SYSTEM)

### मज्जासंस्थेची रचना व कार्य

मस्तिष्कप्रान्तस्थापासून स्नायूपर्यंतचा गतिमार्ग (the motor path from the cerebral cortex to the muscles) — ऐच्छिक स्नायूंच्या हालचालींची सुरवात मेंदूच्या बाहेरील भागांत प्रेरणा निर्माण होऊन होते. ही प्रेरणा मोठा मेंदू, मज्जासेतू, लंबमज्जा व मज्जारज्जू यांतून जाते. या स्थानांपासून दुसरे तंतू निघतात व त्या त्या स्नायूंकडे जातात. मेंदूचा बाहेरील भाग व स्नायू यांत मज्जातंतूंचे तीन टप्पे (three relays of fibres) असतात. गतिकेंद्र (motor cortical area) हे मेंदूच्या दोन्ही बाजूस पण केंद्रीय परिखाच्या (central sulcus) पुढच्या बाजूस असते. (आकृति ३३ पहा) हे गतिंतंतू (motor fibres) एकमेकांजवळ येतात व नंतर जानु (genu) व मेंदूच्या आभ्यंतर संपुटाच्या (internal capsule) पुढील दोन तृतिआंश भागातून जातात. हा मेंदूचा पांढरा भाग (white matter) थॅलॅमस व मसूरक केंद्रक (lentiform nucleus) यांचमध्ये असतो. असे दिसून येते की (आकृति २० पहा). मज्जातंतू एकमेकांजवळ येत असतांना, पायाकडे जाणारे तंतू, हे हाताकडे जाणाऱ्या तंतूंना ओलांडून पाठीमागच्या बाजूस जातात, तर चेहऱ्याकडे जाणारे तंतू ही हाताकडे जाणाऱ्या तंतूंना ओलांडून पुढचे बाजूस जातात व हाताकडे जाणारे हे मध्यावरच राहतात. त्यामुळे अभ्यंतर संपुटस्थानी या तंतूंचा अनुक्रम पुढून पाठीमागे, चेहऱ्याकडे, हाताकडे व पायाकडे जाणारे असा असतो.

उर्ध्वस्थ गतिकेंद्र (The upper motor neurones) : ही प्रांतस्थामेरू (corticospinal) व कॉर्टिकोन्यूक्लिअर तंतू यांनी बनलेली असतात. हे तंतू आभ्यंतर संपुटातून बाहेर पडून, मध्यमेंदू, मज्जासेतू व लंबमज्जा यांच्या पुढच्या बाजूस वळून पिरॅमिड या जुडग्यांत शिरतात. मेंदूच्या या भागांत, मेंदूपासून निघालेल्या कांहीं आज्ञावाहक मज्जातंतूंची केंद्रके असतात. उदा. तिसऱ्या मज्जातंतूंचे केंद्रक 'सुपीरिअर कॉलिक्युलीच्या' पातळीत असते






आकृति २०. आंतर संपुट (internal capsule) आणि रेखीकाय (corpus striatum) दर्शविणारा आरेख.

(आकृति ३७ पहा), चौथ्या मज्जातंतूचे केंद्रक 'इन्फीरिअर कॉलिक्युली'च्या स्थानी असते (आकृति ३८ पहा), पांचव्या मज्जातंतूचे गतिकेंद्र हे मज्जासेतूच्या मध्यस्थानी व ६व्या व ७व्या मज्जातंतूंची केंद्रके मज्जासेतूच्या खालच्या भागांत असतात. ९, १०, ११ व १२ या मज्जातंतूंची केंद्रके लंबमज्जेत असतात (आकृति ४५ पहा). ३ व्या व ४ व्या मज्जातंतू शिवाय बाकी सर्व मज्जातंतू, त्यांची केंद्रके शरिराच्या ज्या बाजूला असतात, त्याच बाजूकडे जातात. ३ व्या मज्जातंतूचे कांहीं थोडे तंतू विरुद्ध बाजूला जातात; तर ४ व्या

मज्जातंतूचे सर्वच तंतू विरुद्ध बाजूला जातात. त्यामुळे उजव्या बाजूकडील ४ थ्या मज्जातंतूच्या केंद्रापासून निघालेला मज्जातंतू डाव्या डोळ्याच्या वरच्या तिरप्या स्नायूकडे जातो व डावीकडील उजव्या डोळ्याच्या वरच्या तिरप्या स्नायूकडे जातो. मेंदूपासून निघालेला १२ वा मज्जातंतू व ७ व्या मज्जातंतूचा चेहऱ्याच्या खालच्या भागाकडे जाणारा भाग, या व्यतिरिक्त मेंदूपासून निघालेल्या सर्व मज्जातंतूंना, मेंदूच्या दोन्ही बाजूकडून तंतूंचा पुरवठा होतो. जस जसे ऊर्ध्वस्त गतिकेंद्रापासून निघालेले तंतू मध्यमेंदू, मज्जासेतू व लंबमज्जा यांतून जात असतांना, त्यांतील कॉर्टिकोन्यूक्लिअस तंतू मध्यरेषा ओलांडून पलिकडे जातात, व ज्या ठिकाणाहून दुसरा टप्पा सुरू होतो, त्या ठिकाणच्या करड्या भागांतील पेशी भोंवती गुंडाळतात.

प्रान्तस्था मेरू पथाचा (Corticospinal tract) पुढे खाली मागोसा घेत गेल्यास, यांतील जवळ जवळ ९० टक्के तंतू लंबमज्जेच्या खालच्या भागांत, विरुद्ध बाजूला जातात, व ते मज्जारज्जूतून बाहेरच्या बाजूने खाली उतरतात. (आकृति २१) त्यांना “क्रॉसर्ड पिरॅमिडल ट्रॅक्ट” म्हणतात. उरलेले १० टक्के तंतू, मध्यरेषा ओलांडून पलिकडच्या बाजूला जात नाहीत. ते मज्जारज्जूतून मानेंतील खालच्या किंवा छातीच्या मध्य भागापर्यंत, मज्जारज्जूच्या पुढच्या भागांतील भेगेच्या बाजूने खाली उतरतात (पहा आकृति २१) त्यांना



आकृति २१. मज्जारज्जू छेदाचा आरेख.

“ डायरेक्ट पिरेमिडल ट्रॅक्ट ” म्हणतात. क्रॉस्ड पिरेमिडलचे तंतू पश्चश्रृंग पेशींशी ( Posterior horn cells ) जोडलेले असतात. तेथून दुसरे तंतू निघतात व ते मज्जारज्जूतील अग्रश्रृंगाच्या पेशींशी ( Anterior horn cells ) जोडले जातात ( दुसरा टप्पा ). या पेशी अधःस्थ गतितंतूंची केंद्रे ( cells of origin of the lower motor neurons ) होत. यांच्या पासून निघालेले मज्जातंतू अस्थिपंजराच्या निरनिराळ्या स्नायूंकडे जातात. डायरेक्ट पिरेमिडल ट्रॅक्ट मधील ऊर्ध्वस्थ गतिकेंद्र तंतू मज्जारज्जूतील अग्रश्वेत संयोजिकेंत ( Anterior white commissure ) मध्यरेषा ओलांडून पलिकडे जातात व पश्चश्रृंगाच्या पेशींत त्यांचा शेवट होतो. तेथून, दुसरे तंतू निघतात व त्यांचा शेवट अग्रश्रृंगाच्या पेशींत होतो. अशा रीतिने मेंदूचा बाह्य भाग व स्नायू यांत तीन टप्पे दिसून येतात—ऊर्ध्वस्थ गतिकेंद्र, मध्यगतिकेंद्र ( intermediate neurons ) व अधःस्थ गतिकेंद्र.

**बहिःपिरेमिड गतिमार्ग :** ( The Extrapyramidal motor tracts ) : मेंदूत असणाऱ्या निरनिराळ्या गुच्छिकांकडून मज्जारज्जूत असणाऱ्या अग्रश्रृंगाच्या पेशींकडे, अनैच्छिक स्नायूंकडे जाणाऱ्या प्रेरणा ( involuntary motor impulses ) नेल्या जातात. आपोआप होणाऱ्या हालचालींशी ( automatic actions ) याचा संबंध असतो. ही संस्था प्रान्तस्थामेरू संस्थेपेक्षा जेष्ठ संस्था होय. नवजात बालकांतही प्रान्तस्थामेरू संस्था आपले कार्य सुरू करण्यापूर्वी, या संस्थेचे कार्य सुरू असते.

महत्त्वाचे मार्ग पुढीलप्रमाणे होत :—

१. **प्रघाण मेरू पथ** ( The Vestibulospinal tract ) : या तंतूंची सुरवात मज्जासेतूच्या खालच्या भागांत असणाऱ्या ‘ डायटर्स केंद्रकांत ’ ( Deiter’s nuclevs ) होते. पुढे हे तंतू लंबमज्जा व मज्जारज्जू यांच्या पुढच्या पण बाहेरच्या भागातून खाली उतरतात; व त्याच बाजूच्या अग्रश्रृंगाच्या पेशींत त्यांचा शेवट होतो. ( आकृति ३४ पहा ).

२. **अनुमस्तिष्क अरुणपथ** ( The cerebellorubral tract ) : याचे तंतू लहान मेंदूच्या बाह्यभागांत उगम पावतात व ऊर्ध्व अनुमस्तिष्क वृन्तामधून ( superior cerebellar peduncle ) विरुद्ध बाजूच्या अरुण केंद्रकाकडे जातात ( आकृति ३४ पहा ).

३. **छादक मरू पथ**—( The Tectospinal tract ) या मार्गाचा उगम मध्यमेंदूत, ऊर्ध्व कॉलिक्युलीच्या पातळीत होतो व ओलांडून मध्यम सेवनीत ( mediam raphe ) आल्यानंतर, मज्जारज्जूतून अभिमध्य अनुदैव्य

पूलकाच्या (medial longitudinal bundal) पुढच्या बाजूने खाली उतरतो व त्याचा शेवट अग्रश्रृंगाच्या पेशीत होतो. यामधून डोळ्याचे संरक्षण करणाऱ्या ऐच्छिक स्नायूंकडे प्रेरणा नेली जाते (आकृति ३७ पहा).

४. रेखी अरुण पथ (Striatorubral tract) : याचे तंतू मसूरक केंद्र-केंद्रकाच्या पाण्डुर पिंडांत (globus pallidus) उगम पावून, मेंदूच्या त्याच बाजूच्या अरुण केंद्रकांकडे जातात. यांतून जाणाऱ्या प्रेरणांचा मनोविकारांशी व संबद्ध हालचालींशी (emotional and associated movements) संबंध असतो.

५. अरुणमेरुपथ (The Rubrospinal tract) : या तंतूंचा उगम अरुणकेंद्रकांत होतो. ते सुरवातीलाच विरुद्ध बाजूला जातात व तेथून ते मज्जासेतू, लंबमज्जा व मज्जारज्जूच्या पुढच्या पण बाहेरच्या भागांतून खाली उतरतात व त्यांचा शेवट अग्रश्रृंगाच्या पेशीत होतो. त्यांच्यामधून सांघिक हालचाली होण्याकरितां प्रेरणा नेल्या जातात (आकृति ३४ पहा).

ऊर्ध्वस्थ गतिकेंद्राचे विकार (Upper motor Neurone Lesions) : दाहजन्य विकारामुळे (irritative lesions) ऐच्छिक स्नायूंत आक्षेपक हालचाली होतात.

वधजन्य विकारांत (paralytic lesions) ऐच्छिक हालचालींचा वध होतो, व त्या स्नायूंत ताठरता (spasticity), कंडर प्रतिक्रियेवृद्धि (increase of deep reflexes), गुल्फाक्षेप व जान्वाक्षेप (ankle and patellar clonus) व तळव्याची प्रतिक्रिया विस्तारक (extensor planter response) असल्याचे दिसून येते. यांत स्नायूंना कृशताही फार थोड्या प्रमाणांत येते. जर मोठ्या मेंदूच्या बाहेरील भागांत, उगम पावणारी ऊर्ध्वस्थ गतिकेंद्रे क्रियाहीन झाली तर, आघार गुच्छिकांमध्ये (The basal ganglia) उगम पावणाऱ्या बहिःपिरॅमिड गतिमार्गाकडून अनियंत्रित क्रिया होत असल्याची लक्षणे दिसावयास लागतात. यामुळे निरनिराळ्या अनैच्छिक हालचाली उद्भवतात.

बहिःपिरॅमिड गतिकेंद्र विकार—या विकारांत स्नायूंची सुस्थिती वाजवीपेक्षा जास्त असते (hypertonus of muscle), कंप, आपोआप होणाऱ्या हालचालींत फरक किंवा अनियंत्रित हालचाली होतात (athetoid movements).

अधःस्थ गतिकेंद्र विकारांत : स्नायूंत अशक्तता, कृशता, कंडरप्रतिक्रिये क्रियानाश व अपक्रांतीची प्रतिक्रिया (reaction of degeneration) दिसून येते.

पृष्ठभागापासून मेंदूकडे जाणारे संवेदना मार्ग—१. मेरु मज्जातंतू (spinal nerves)


यांतील जवळजवळ ४० टक्के तंतू अभिवाही असतात (afferent). हे तंतू, स्नायू, कंडरा (tendons), सांधे व अस्थावरण (periosteum) यांकडून निघालेल्या संवेदना नेतात. यांना गतिबोधक (kinaesthetic) म्हणतात. यांचा उगम मज्जातंतूत असणाऱ्या पृष्ठमूलगुच्छिकेत (dorsal root ganglia) होतो. मज्जारज्जूतील संवेदनावाहक मज्जातंतू, त्वचेने निर्माण झालेल्या स्पर्श, वेदना, उष्णता व थंडी या प्रेरणा वाहून नेतात. त्यांना बहिःप्रेरणा (exteroceptive impulsas) म्हणतात. आंतड्यांसारख्या अवयवांतून (viscera) निघालेल्या प्रेरणाही या संवेदनावाहक मज्जातंतूंकडून नेल्या जातात व त्या मज्जारज्जूच्या करड्या रंगाच्या बहिःश्रृंगांतील पेशींत (cells in the lateral horn) आणल्या जातात. त्यांना अंतःप्रेरणा (Enteroceptive impulses) म्हणतात.

पुढील प्रेरणा, अभिपृष्ठ भागांतील निरनिराळ्या तंतूतून मज्जारज्जूत शिरतात (आकृति २२). १. स्पर्श व अगदी जवळ असणाऱ्या दोन बिंदूतील अंतर समजणे (discrimination of the points of a compass) २. स्नायु-संवेदना (muscle sense), यामुळे दोन वस्तूतील वजनाचा फरक समजतो; स्पर्शनाने त्या वस्तूचे ज्ञान होते (stereognosis); कंडरासंवेदना संधिसंवेदना; हाडांच्या कंपसंवेदना व आपल्या हातापायांच्या अवकाशांतील स्थितीचे ज्ञान होते. ३. स्नायू सुस्थिती (muscle tonus), शरिराचा तोल (equilibrium) व समन्वय (co-ordination) ४. त्वचेतील वेदना व उष्णता, थंडी या संवेदना. ५. स्थानिक स्पर्श (localised touch).

१, २, ३ आणि ४ या गतिबोधक संज्ञा आहेत, आणि ५ व ६ या त्वचीय संवेदना आहेत.

२ केंद्रीय पथ (The central path) (आकृति २२, २३ पहा) प्रेरणा १ व २.

नीतल स्पर्श (deep Touch), अगदी नजीकच्या दोन बिंदूतील अंतर समजणे, स्नायू, कंडरा, सांधे व हाडे यांतील संवेदना, याचे ज्या तंतूंकडून वहन होतें, ते तंतू मज्जारज्जूच्या त्याच बाजूकडील पश्च रज्जुकामधून (Posterior funiculus) वर जातात. जसजसे हे तंतू वर जातात, तसतसे ते नवीन आलेल्या तंतूंकडून मध्यभागाकडे ढकलले जातात, व नंतर त्यांना तंतुपुलिका (fasciculus gracilis) म्हणतात. हे तंतू, शेवटी लंबमज्जेच्या खालच्या भागांत असणाऱ्या तनु व कीलक केंद्रकांत (Gracile and cuneate nuclei) शिरतात. जे तंतू, मज्जारज्जूच्या अधोवक्ष (lower thoracic) कटि, त्रिक व अनुत्रिक भागांकडून (coccygeal segments) येतात, त्यांचे



आकृति २२. मज्जारज्जूत शिरणाच्या पृष्ठमज्जातंतू-मूलांचे तंतू दाखविणारा आरेख.

पश्चमूलपथ (Posterior root Tracts)

१. स्पर्श (निसल त्वचीय). कपासाच्या बिंदूमधील विभेद.
२. स्नायुसंवेदना, संधिसंवेदना, कडरा संवेदना, अस्थिकंपन संवेदना, अस्थिकंपन संवेदना, स्नायूदाब संवेदना. गतिबोधक उद्दीपन—
३. आणि ४. स्नायू तनाव (muscle tonus) संतुलन. समन्वय.
५. वेदना, तापमान.
६. स्थानिक स्पर्श.
७. प्रत्यक्ष त्वचा स्नायू प्रतिवर्त.

पश्चस्तंभ : स्नायुसंवेदना, उदा. हस्तपादांचे स्थितिज्ञान, वजनांची कल्पना करणे, दाब वेदना.

विन्यास ज्ञान (Stereognostic sense) : स्पर्श आणि संधिवेदना यांचे संयुक्त ज्ञान

संधिसंवेदना (Joint sense) : संधि स्थितिज्ञान.

अस्थिकंपनसंवेदना.

स्पर्श (Tactile) ; दोन बिंदूमधील विभेद. खेचलेल्या त्वचेच्या स्थितीचे ज्ञान.

पार्श्वमेरुथॅलमिक पथ : वेदना आणि तापमान.


अग्र मेरुथॅलमिक पथ : उच्च स्थानिक स्पर्श.

मेरु-अनुमस्तिष्क पथ : स्नायू तनाव.

तनुकेंद्रक हा टप्पा असतो (relay station), तर कीलककेंद्रक हे ऊर्ध्ववक्षक भाग व ग्रीवा यांच्याकडील तंतूंचे टप्पास्थान असते. येथून तंतूंचा दुसरा टप्पा सुरू होतो. हे तंतू विरुद्ध बाजूस जाऊन आभ्यंतर पट्टबंध (medial lemniscus) म्हणून, मज्जासेतू व मध्य मेंदू यातून वर जाऊन थैलमसच्या अभ्युदर केंद्रकांत (ventral nucleus of the thalamus) शिरतात. थैलमस् पासून कांहीं प्रेरणा प्रमस्तिष्कांतील पश्चकेंद्रकणांत (Post-central gyrus) जातात. बाकीचे तंतू तनु व कीलक केंद्रकांतून अनुमस्तिष्कांत (cerebellum) शिरतात (आकृति ३४ पहा).

प्रेरणा ३ व ४-स्नायूस्फूर्तिसंवेदना (muscle tonus sensation) व शरिराचा तोल सांभाळण्याची प्रेरणा प्रथम पश्चश्रृंगाच्या बाजूस असणाऱ्या अभिपृष्ठ केंद्रकांत (dorsal nucleus) जातात. येथून तंतूंचा दुसरा टप्पा सुरू होतो. या प्रेरणा त्याच बाजूच्या 'पश्च मेर अनुमस्तिष्क मार्गांत' जातात, किंवा मध्यरेषा ओलांडून पलिकडच्या बाजूस जातात व तेथून अग्र मेर अनुमस्तिष्क मार्गांत शिरतात. पश्च मेर अनुमस्तिष्क मार्गांतून प्रेरणा त्याच बाजूच्या अनुमस्तिष्कांत निम्न अनुमस्तिष्कवृन्तांतून (inferior cerebellar peduncle) नेल्या जातात, तर अग्र मेर अनुमस्तिष्क मार्ग थोडा वर बाजूला वळतो व त्यांतून प्रेरणा ऊर्ध्व अनुमस्तिष्क वृन्तांतून, ज्या बाजूला मज्जारज्जूत शिरते, त्याच बाजूच्या अनुमस्तिष्कांत शिरते (आकृति २३).

प्रेरणा ५ व ६. वेदना व उष्णता या संवेदना मज्जारज्जूत पाठीमागील मज्जातंतूतून शिरून जेलिटिन द्रव्यांत जातात (relay in the substantia gelatinosa). येथून दुसरा टप्पा सुरू होऊन, प्रेरणा अग्रश्वेत संयोजिका-मधून (anterior white commissure) मज्जारज्जूच्या विरुद्ध बाजूच्या अर्ध्या भागांत शिरतात व मेर चेतक मार्गाच्या बाहेरील भागांतून वर जातात. पुढे अभिमध्य पट्टबंधाला मिळून अभ्युदर चेतक केंद्रकांत जातात. कांहीं प्रेरणा तिसऱ्या टप्प्यानें मोठ्या मेंदूच्या संवेदना केंद्राकडे जातात. दुसऱ्या कांहीं प्रेरणा अभिमध्य चेतक केंद्रकांत जातात व तेथे सुखद व वेदनात्मक 'संवेदना (sensation of pleasure and pain) समजतात. अतिशय स्थानिक स्पर्श संवेदना (highly localised sense of touch) वाहून नेणारे मज्जातंतूही जीलेटिन द्रव्यामधून जातात. दुसऱ्या टप्प्यांतील मज्जातंतू अग्रश्वेत संयोजिकेत (anterior white commissure) मध्यरेषा ओलांडून दुसऱ्या बाजूस जातात व तेथून मेर चेतक पथाच्या (spino-thalamic tract) अग्र भागांतून वरचे बाजूस जातात. हे तंतू अभिमध्य



आकृति २३. संवेदनापथ दाखविचारा आरेख.

पश्चमूलांतील तंतू :-

१ आणि २ गतिबोधक

३ आणि ४ संतुलन

५ आणि ६ वेदना : तापमान आणि कांहीं स्पर्श संवेदना.

पट्टबंधाशीं संयोग पावतात व त्यांचा शेवट चेतकामध्ये होतो. शेवटल्या टप्प्यामधून या चेतना मस्तिष्क प्रान्तस्थाच्या संवेदना भागांत नेल्या जातात.

करोटिमज्जातंतू (The cranial nerves) - ५, ७, ९ व १० वा मज्जातंतू यांतील संवेदना वाहक तंतूही पट्टबंधाशीं संलग्न असतात.

### मज्जासंस्थाविकार रुग्ण पत्रक (NERVOUS DISEASE CASE SHEET)

रोग्याचे नांव. वय. लिंग.

मज्जासंस्था विकारांचे कौटुंबिक वृत्त (family History).

पूर्ववृत्त.



## पाश्चात्य रोग चिकित्सा

विद्यमान आजाराचे वृत्त. रोगोद्भावची तारीख.

रोग कशा प्रकारे सुरू झाला (mode of onset)

रोग्याची सर्व साधारण अवस्था. नाडी. तपमान.

श्वसन, मूत्र, रक्त (पेशी गणना व वासरमन प्रतिक्रिया)

मस्तिष्क व्यापार (cerebration), बोलणें.

करोटिमज्जातंतू (cranial nerves)

१ ला.

२ रा.

३ रा, ४था, ६ वा.

५ वा, प्रेरक (motor), संवेदी (sensory).

७ वा, प्रेरक, संवेदी.

८ वा.

९ वा, १० वा व ११ व्या मज्जातंतूचा उपभाग (accessory  
प्रेरक. संवेदी.

११ वा मेरुरज्जू भाग (spinal part).

१२.

मेरुरज्जू प्रेरक मज्जातंतू (spinal motor nerves).

(अ) स्नायू शक्ति.

(ब) स्नायूची कृशता किंवा अतिवृद्धि (hypertrophy).

(क) स्नायूस्फूर्ति (tone of muscles).

(ड) कंप, कंपन, वेग (spasms) किंवा आक्षेपक (convulsions).

मेरुरज्जू संवेदनावाहक मज्जातंतू (spinal sensory nerves).

(अ) स्पर्श विभेद (tactile discrimination). (कंपास कसोटी

(ब) स्नायुगतज्ञान (muscle sense).

(क) विन्यास ज्ञान (stereognostic sense).

(ड) स्नायू व कंडरा भारज्ञान (pressure sense).

(इ) संधिज्ञान.

(फ) कंपनज्ञान (vibration sense).

(जी) वेदना, ऊष्णतामान व मृदु स्पर्श (light touch).

(एच) व्यक्तिनिष्ठ संवेदना (subjective sensation).

## प्रतिक्षिप्त क्रिया The reflexes

(अ) उत्तल (superficial)

- (१) नेत्रश्लेष्मला (५ वा).
- (२) तालू (९ वा व १० वा).
- (३) ग्रसनी (९ वा).
- (४) अधिष्ठर (वक्ष ७-९).
- (५) उदरीय (वक्ष ९-१२).
- (६) वृषणलंबिनी (cremasteric) (कटि १ व २).
- (७) पादतल (त्रिक १ व २).

(ब) नित्तल (deep) :—

- (१) तारा किंवा डोळ्याची बाहुली (२ रा व ३ रा).
- (२) हन्वाक्षेप (jaw jerk) (५ वा).
- (३) द्विशिरस्का (Biceps) (ग्रीवा ५ व ६).
- (४) त्रिशिरस्का (triceps) (ग्रीवा ५ व ७).
- (५) उत्ताननी (supinator) (ग्रीवा ७ व ८).
- (६) जानुक्षेप व जान्वाक्षेप (knee jerk and clonus) (कटि २-४).
- (७) गुल्फ झटका व गुल्फाक्षेप (Ankle-jerk and clonus) (त्रिक १ व २).

(क) अभ्यंतरांग (Visceral) :—

- (१) मूत्राशय.
- (२) उपगुद.

समन्वय (co-ordination) :—

- (१) ऊर्ध्व शाखा.
- (२) अधः शाखा.

त्वचीयफरक (trophic changes) :—

- (१) त्वचा.
- (२) अस्थि व संधि.

गतिविशेष (Gait) :—

विद्युत् प्रतिक्रिया.

विद्युत् स्नायू लेखन (Electromyography).

कटिभेद (lumbar puncture).

मेसरेज्जु-क्ष-किरण चित्रण (myelography).

मस्तिष्क विवर क्ष-किरण लेखन (Ventriculo graphy).

मस्तिष्क क्ष-किरण लेखन (encephalography).

वाहिका क्ष-किरण लेखन (Angiography).

विद्युत्-मस्तिष्क लेखन (electro-encephalography).

विकारस्थान (site of lesion).

मज्जासंस्थेच्या विकारांच्या परीक्षेकरतां आणखी कांहीं टिपणी—महत्वाच्चा स्नायूंचा मुख्य खंड मज्जातंतू पुरवठा पुढील प्रमाणें होय :—ग्रीवा ४. मध्यच्छदा (trapezius). ग्रीवा ५. अर्धसंपृष्ठिका (supraspinatus) अव-अंसपृष्ठिका (infraspinatus), द्विशिरस्का, असच्छदा (deltoid). ग्रीवा ६. अग्रबाहूचे अवताननी (pronators), कटिपार्श्वच्छदा (latissimusdorsi). ग्रीवा ७. त्रिशिरस्का. मणिबंध व अंगुली यांचे प्रसारणी (extensors). ग्रीवा ८. मणिबंध व अंगुली यांचे आंकुंचनी (flexors). वक्ष १. हस्तांतरस्थस्नायू (intrinsic muscles). वक्ष २-१०. पशुकांतरस्नायू वक्ष ७-१०. उदर भित्तिकास्नायू. कटि १. कटि-चतुरस्त्रा (Quadratus lumborum). कटि ३. मांडीचे अभिवर्तनीस्नायू (adductors). बृहत् व लघु कटि लंबिका (psoas). श्रोणिफलका (iliacus). कटि ४. जानुप्रसारणी व मांडी अपवर्तनी (abductors). कटि ५. जानु आंकुंचनी. त्रिक १. नितंबविक (glutei) व पिडिकास्नायू (calf muscles). त्रिक २. अग्र प्रजंघिकास्नायू (anterior tibial). पादविवर्तनी (peronei). पदतल अंतरस्थस्नायू. त्रिक ४. श्रोणिस्नायू.

त्वचीय सीमान्त मज्जातंतू व मज्जातंतू-मूल क्षेत्र (nerve root areas) आकृति २४ मध्ये दाखविले आहे.

समन्वय :-


१. ऊर्ध्वशाखा—हे रोग्याच्या लहान वस्तू उचलण्याच्या क्षमतेवरून ठराविताना व रोग्याला डोळे बंद करावयास सांगून नाकाच्या शेंड्याला बोट लावावयास सांगतात.

२. अधःशाखा—रॉम्बर्ग चिन्ह. रोग्याला डोळे बंद करून व दोन्ही पांयां एकमेकांना जोडून उभे राहावयास सांगितल्यास तसें करतां येत नाही. रोग्याला निजावयास सांगून, एका पायाची टांच दुसऱ्या पायाच्या गुडघ्याला लावावयास सांगून, समन्वय पहातां येतो.

त्वचविपरक (trophic changes)—त्वचा : तकाकित त्वचा, वेधक (perforating ulcer), वेदना रहित अंगुलीविद्रधि (whitlows), शय्यात्रास, श्वित्र व स्वेदातिप्रवृत्ति, अस्थि व संधि-आनन अधर्गाकृशता व अधर्गावृत्ति, शरिराच्या दोन्ही अर्धां भागाची असमानता, संधिरोग.

गतिविशेष (Gait)—स्तंभित (spastic), असंगति (ataxic), कैचीसह (scissors), उत्थापनी (high stepping), पार्श्वपाती (reeling), पुरःपाती (festinating), वगैरे.





आकृति २४ ब त्वचेच्या ज्या भागांना ऊरु मज्जातंतूंचा पुरवठा होतो ते आकृतीच्या डाव्या अर्द्या भागांत दाखविले आहेत आणि त्वचेच्या कोणत्या भागांना सीमान्त मज्जातंतूंचा पुरवठा होतो. ते आकृतिच्या उजव्या अर्द्या भागांत दाखविले आहे.

**विद्युत प्रतिक्रिया**—स्नायूत ज्या ठिकाणी मज्जातंतू आंत शिरतो त्या प्रेरक बिंदूचे ठिकाणी उद्दीप्ति केली जाते. सामान्यतः स्नायूचे सरळ उद्दीपन केले तर गॅल्व्हनी विद्युत धारेच्या जोडतोडला प्रतिसाद मिळतो पण फॅरेडी उद्दीपनाला मिळत नाही. जर स्नायू प्रेरक बिंदूच्या ठिकाणी मज्जातंतूमधून उद्दीपत केला तर तो, फॅरेडीकरणाळा व गॅल्व्हनी विद्युत धारेच्या जोड-तोडलाही प्रतिसाद देतो.

**अपक्रांतिजन्य प्रतिक्रिया**—(Reaction of Degeneration)— ज्यांत अपक्रांति झाली आहे असा मज्जातंतू प्रेरक बिंदूचे ठिकाणी उद्दीपित केला, तर फॅरेडी उद्दीपनाला प्रतिसाद मिळत नाही, व गॅल्व्हनीधारांना मिळणारा प्रतिसाद फार मंद असतो (sluggish) किंवा धनाग्रबंद वेळचे आकुंचन हे ऋणाग्र बंद वेळच्या आकुंचना पेक्षा ज्यास्त असते. सामान्यतः याच्या उलट परिस्थिति असते.

**विद्युतस्नायूलेखन** (Electromyography) : याचे वरून सीमान्त मज्जातंतू व ऐच्छिक स्नायू यांची स्थिति याबद्दलची माहिती ज्यास्त चांगल्या प्रकारे मिळते. सूची विद्युतग्रं स्नायूत घुसवून, स्नायूचे आकुंचन होत असतां विद्युत क्षमतेतील (electric potentials) फरक ऋणाग्र किरण दोलनलेखी यंत्राने लेखाबद्ध करतात.

**कटिभेद** (Lumbar Puncture)—अविकृत प्रमस्तिष्क मेरुतरल (normal cerebrospinal fluid)—दाव : पाण्याचा १५० मि. मि. पेशी : एका घन मि. मि. मध्ये १ ते ५ एककेंद्रक पेशी (mononuclears). दर १०० मि. लिटरमध्ये. प्रथिन : २० ते ४० मि. ग्रॅम. युरिया व अ-प्रथिन नैट्रोजन १५ ते ३० मि. ग्रॅम. क्लोराइड ७०० ते ७५० मि. ग्रॅम. शर्करा ७० ते १०० मि. ग्रॅम. लांजे वक्र००००००००००००००.

**मेरुरज्जक्ष-किरणचित्रण**—(Myelography) — जर अनुमस्तिष्क मेरुदंड कुंड (cisterna cerebellomedullaris) किंवा कटिभेद करून मेरुरज्जूच्या अधोजालतानिक अवकाशांत (subarachnoid space) एथिल आयोडोफेनिलअडिकॅलेट (ethyl iodophenylundecalate) या सारख्या एकाद्या क्ष-किरण अपारदर्शी पदार्थाचे इंजेक्शन दिल्यास क्ष-किरणांनी घेतलेल्या फोटोंत, मेरुरज्जूत कोठे अडथळा आहे, ते समजून येते.

अंतःकरोटि अर्बुदांच्या निदाना करतां व त्यांचे स्थान ठरविण्या करितां आणखी कांही कसोट्यांची जरूरी असते. त्या पुढील प्रमाणे होत.

**क्ष-किरण चित्रण** (Radiography)—करोटीचे निरनिराळ्या कोनांमधून क्ष-किरणांनी फोटो घ्यावयास पाहिजेत. यामुळे करोटीचा आकार व ठेवण, अस्थिचा पोत, अस्थिभंगाचे अस्तित्व, सीवनीची स्थिती, वाहिका निशा

(vascular markings), विकृती कारक किंवा नेहमीचे खटभरणाचे अस्तित्व, दृष्टिमज्जातंतू रंघराचा आकार वगैरे समजून येते.


मस्तिष्क विवर क्ष-किरण चित्रण (Ventriculography)

मस्तिष्क क्ष-किरण लेखन (Encephalography).

वाहिकाक्ष-किरणचित्रण (Angiography) — पार्श्वदृष्य पहाण्यांकरिता आंतर मातृका धमनीत ३५% डायोडोनच्या १० सी.सी. द्रावाचे इंजेक्शन देतात. ते इंजेक्शन देत असतांना, व नंतर २।२ सेकंदांनी क्ष-किरणांनी करोटीचा फोटो घेतात. अग्र-पश्च दृश्यांकरिता डायोडोनचा ४२% द्रावाचे १० सी.सी. इंजेक्शन देतात. यांचेमुळे धमनिकोषविस्तार, मस्तिष्क रक्तस्राव व मस्तिष्क अर्बुदे यांच्या निदानास मदत होते.

विद्युत-मस्तिष्कलेखन (Electro-encephalography) : मस्तिष्क प्रान्तस्थांत विद्युत क्षमतेत होणारे फरक, शिरोवल्कावर विद्युग्रग्र लावून दाखवतां येतात. सामान्य विद्युत-मस्तिष्कलेखांत (electro-encephalogram) वैविष्ट्यपूर्ण लघु अल्फा तरंग दिसून येतात. मस्तिष्काबंद किंवा विद्रधि आणि आपस्मार यांत अपसामान्य तरंग दिसून येतात. (आकृती २५)

अविकृत



तीव्र अपस्मार

सौम्य अपस्मार

मनोप्रेरक



आकृति २५. अविकृत विद्युत-मस्तिष्कलेख (electro-encephalogram) आणि अपस्मारांत दिसून येणाऱ्या तरंगाचे प्रकार

### मस्तिष्कावरणशोफ (MENINGITIS)

व्याख्या—मेंदूच्या आवरणांचा सदाहशोफ.

प्रकार—१. दृढतानिका (dura mater) सदाहशोफ (Pachymeningitis) पुष्कळवेळां हा सदाहशोफ मणक्याचा यक्ष्मा किंवा कवटीचा अस्थिभंग या

सारख्याचा उपद्रव म्हणून होतो. सोन्माद संवर्गवात (general paralysis of the insane) या विकारांत रक्तस्रावामुळे होतो. चिरकारी पानात्यय व वृद्धापकाळामुळे येणारे वेडेपण (senile dementia) यांत डोक्याला झालेल्या थोड्याही इजेने हा रोग होतो.

२. मृदुतानिका शोफ (Leptomeningitis) हा सामान्यतः यक्ष्माचे जंतू, मिनिंगोकोकस् न्यूमोकोकस्, मालिक, गुच्छक, पूयमेहज यासारखे जंतू, प्रमस्तिष्क मेरुतरलांत (cerebrospinal fluid) शिरल्यामुळे होतो.

३. जालनातिका शोफ (Arachnoiditis) — हा आभ्यंतरावरणाच्या अस्तरांचा सदाहशोफ असून, त्यांत बारीक बारीक सद्रवग्रंथी (cysts) निर्माण होतात.

### यक्ष्मज मस्तिष्कावरणशोफ

(TUBERCULOUS MENINGITIS)

हेतु-यक्ष्माच्या जंतूमुळे हा रोग होतो. हा रोग विशेषतः १ ते ६ वर्षांच्या बालकांत ज्यास्त प्रमाणांत दिसून येतो. प्रौढांतही होण्याचा संभव असतो. तो स्त्री किंवा पुरुष असा भेद करीत नाही. दोहोंत समप्रमाणांत आढळून येतो.

संप्राप्ति—छाती किंवा उदर या ठिकाणी असणाऱ्या यक्ष्मज रसग्रंथी मधील जंतू, रक्तावाटे मस्तिष्कावरणांत नेले जातात. कांहींत यक्ष्मज मस्तिष्कावरण शोफ हा फुफ्फुस, हाडे सांधे वगैरे ठिकाणच्या यक्ष्माचा उपद्रव म्हणून होतो पुष्कळवेळां मेंदू, मज्जारज्जू यांचे ठिकाणी असणारा यक्ष्म त्यांच्या आवरणांत शिरून मस्तिष्कावरणाचा शोफ होतो. कांहीवेळां यक्ष्माने पछाडलेल्या सांध्यावर शस्त्रक्रिया केल्यास सर्वत्र यक्ष्माचा संसर्ग पसरून, त्यामुळेही मस्तिष्कावरण शोफ होतो. मेंदूवरील लहरिका (convulsions) चपट्या होतात, मेंदू मऊ होतो व मस्तिष्क विवरांत (Ventricles) प्रमस्तिष्क मेरुतरल ज्यास्त असल्यामुळे कांहीं प्रमाणांत जलकपाल (hydrocephalus) निर्माण होते.

लक्षणें—बहुतांशी २ ते ३ वर्षांच्या मुलांत हा रोग दिसून येतो. कांहींत थोड्या दिवसापूर्वी डोक्यावर मार बसल्याचे किंवा गोंवर वा डांग्या खोकला होऊन गेल्याचे पूर्ववृत्त मिळते. कांहींना हा रोग ज्यांच्या थुंकींत यक्ष्माचे जंतू दिसून येतात, अशा यक्ष्मा झालेल्या घरांतील माणसांकडून मिळतो. रोग दिसून येण्यापूर्वी कांही आठवडे रोगी उदासीन व असहिष्णु होतो. डोके दुखते, भूक मंदावते, थोडा ताप येतो, व त्याचे वजन घटल्याचे सांगितले




जाते. कांही वेळां आंकडी हेच पहिले लक्षण असते. प्रौढांत कफक्षयांत शेवटी शेवटी यक्ष्मज मस्तिष्कावरण शोफ होते.

सुरुवातीला रोगी चिडखोर असून, सारखी चळवळ करित असतो व तपासून देत नाही. थोड्याही आवाजाने दचकतो, विचित्र प्रकारे रडतो (hydrocephalic cry). कुशीवर निजून पाय जवळ घेतो. निरनिराळ्या स्नायूंत कंप दिसून येतात. त्याला उजेडाकडे बघवत नाही. मानेचे व पाठीचे स्नायू ताठ असतात. डोळ्याच्या बाहुल्या लहान असतात. मूल दांत खाते. जर मान पुढे बाजूस वळविली, तर एक किंवा दोन्हीही मांड्या व पाय वर खेंचले जातात (ब्रुडझिकीची खूण). जर पाय ताठ करून मांडी पोटावर आणण्याचा प्रयत्न केला, तर ती आणू दिली जात नाही (कर्निगची खूण). १०१° ते १०३° फॅ. पर्यंत ताप असतो. नाडी फार जलद चालते. तिचे प्रमाण १०० ते १२० ही असते. पोट खोल गेलेले असते (scaphoid), बद्धकोष्ठता असून वांति होते. नित्तल प्रतिक्षिप्त क्रिया अती तीव्र असतात. ही क्षोभावस्था होय. थोड्या दिवसानंतर पीडनावस्था प्रारंभ होते. यांत रोग्याच्या डोळ्यावर झांपड दिसते किंवा तो बेशुद्धावस्थेत असतो. स्थानिक वा सार्वदेहिक स्नायूंकंप दिसून येतात. त्याच बरोबर चेहऱ्याच्या स्नायूंतही अनियमित संकोच (contractions) दिसून येतात. डोके फार पाठीमागे जाते, पण पाठीचे धनुष्य मात्र होत नाही. डोळ्याच्या बाहुल्या असमान प्रसरण पावतात. टाळू फुगीर दिसते. नाडी मंद असून ताप थोडा कमी असतो. सायंकाळचे सुमारास ९९° फॅ. इतका असतो. या कालांत वांति होत नाही.


पुढे, वधजन्म अवस्थेत (paralytic stage) मलमूत्रावर रोग्याचा ताबा रहात नाही. वांति सुरू होते. नाडीचे प्रमाण वाढते, व शेवटी शेवटी ती फार द्रुत असते. मृत्यूपूर्वी ताप १०६° फॅ. किंवा त्याही पेक्षा ज्यास्त असतो. बाहुल्या प्रसरण पावलेल्या असतात व त्यावर उजेड टाकल्यास, त्या आकुंचन पावत नाहीत. रोगी आता पाय ताठ करून पाठीवर निजून राहतो. प्रमस्तिष्क मेस्तुरल फार दाबाखाली असून, ते स्वच्छ किंवा थोडे गढूळ असते. थोडा वेळ संथ ठेवल्यास त्यांत बारीक साका तयार होतो. या सांक्यांत पुष्कळवेळां यक्ष्माचे जंतू असतात. यांत लसिकापेशीही फार असतात. एका घन मि. मि. मध्ये ४०० किंवा त्याही पेक्षा ज्यास्त असतात. पण सुरुवातीला ५० ते ६०% पेशी या बव्हाकारीजीवकेंद्रयुक्त पेशी असतात. त्यांत प्रोटीनचे प्रमाण ज्यास्त असते. शर्करा व क्लोराईड याचे प्रमाण कमी होते. १०० सी. सी.त १५ ते २० मि. ग्रॅम शर्करा व ५०० ते ५५० मि. ग्रॅम क्लोराईड

फोटो ८ अ




आकृति ४.१७ मस्तिष्कावरणशोफ झालेल्या बालकाची प्रकाशभीतिसह  
पार्श्व क्षैतिजस्थिति (पान ३८४ पहा)

फोटो ८ ब



आकृति ४.१६ मस्तिष्कावरणशोफ झालेल्या बालकांतील अन्तरायान.  
(Tubercular Meningitis) (पान ३८४ पहा)

असतात. रक्त तपासल्यास श्वेतपेशींचे प्रमाण एक घन मि. मि. मध्ये सुमारे १२००० असते. लॅजे कसोटी मस्तिष्कावरणशोफिय वक्र (meningitic curve) दर्शविते (आ. २६).



द्यावयास लागल्या पासून मृत्यूचे प्रमाण फार कमी झाले आहे. ही औषधें सुखातीला दिल्यास जवळ जवळ ९०% रोगी बरे होतात.

**चिकित्सा**—रोग्याला पाणी भरलेल्या खराच्या गादीवर निजवून ठेवावा. स्ट्रेप्टोमायसिनची इंजेक्शन द्यावी. तीन वर्षाखालील मुलाला ०.५ ग्रॅम व तीन वर्षावरील मुलांना १ ग्रॅम रोज, याप्रमाणें १ ते ४ महिने इंजेक्शन द्यावी. नंतर ६ महिने १ ग्रॅम आठवड्यातून दोन वेळां द्यावे. प्रौढांना १ ग्रॅम दिवसांतून दोन वेळां याप्रमाणे द्यावे. सहा महिन्यांनंतर १ ग्रॅम आठवड्यातून दोनवेळां या प्रमाणें ६ महिने द्यावे. भोंवळ किंवा ऐकावयास कमी यावयास लागले तर मात्रा अर्ध्यावर आणावयास पाहिजे.

याच बरोबर पोटांत आयसोनिअझिड द्यावे. शरीराच्या दर किलोग्रॅम वजनाला ८-१० मि. ग्रॅम एवढे प्रमाण त्याचे दोन भाग करून बाराबारा तासांन ६ आठवडे द्यावे. पुढें ही मात्रा अर्ध्यावर आणावी, व वर्ष, दीडवर्ष चालू ठेवावी.

डोकेदुखी व अस्थिरता याकरितां वारंवार प्रमस्तिष्कांतील पाणी काढावे. शेवटी थेंबा थेंबांन पडेल इतके वाहू द्यावे. शामक म्हणून २ वर्षांच्या मुलाला ५ ते १० ग्रॅन पोटॅशियम ब्रोमाईड दिवसांतून तीन वेळां द्यावे. कांहीवेळां मॉर्फियाचे इंजेक्शन ही द्यावे लागते.  $\frac{3}{4}$  ग्रॅन मॉर्फियाचे इंजेक्शन द्यावे. आहार पातळ असावा. दूध, साबूदाण्याची लापशी, बालिचे पाणी द्यावे. जर रोग्याला घेता येत नसेल, तर नाकांतून नलिका घालून त्यांतून द्यावा. कोठा साफ ठेवण्याकरितां ३० ग्रॅन मॅगसल्फ द्यावे किंवा एनिमा द्यावा.

### मेनिंगोकोकस् जंतुज मस्तिष्कावरणशोफ

(MENINGOCOCCAL MENINGITIS)

बालकाचा पश्च आधार मस्तिष्कावरणशोफ (Posterior basic meningitis of infants.) प्रमस्तिष्कमेख्तरल ज्वर.

**हेतु**—रोग मेनिंगोकोकस जंतूमुळे होतो. नवजात बालक, मुले व तरुण यांत हा रोग दिसून येतो. स्त्री व पुरुष यांत जवळ जवळ सारख्याच प्रमाणांत दिसून येतो. प्रवर्तक कारणे—१. गर्दीच्या जागेंत व अशुद्ध हवेंत रहाणें २ थकवा. ३. सर्दी, ही प्रवर्तक कारणे होत. या रोगाचा प्रसार सर्व जगभर दिसून येतो. या रोगाचा प्रसार लोकण्यामुळें किंवा शिकण्यामुळें होतो. रोग्यांपेक्षां जंतुवाहकच या रोगाचा प्रसार करतात. हा प्रसारही ते पहिले तीन एक आठवडेच करूं शकतात, पुढें नाहीं.

**संप्राप्ति**—मेनिगोकॉक्स जंतू हे घशामधून रक्तावाट मेंदू किंवा मज्जारज्जू यांकडे नेले जातात. मेंदू व मज्जारज्जू यांच्या पृष्ठभागांत लहान लहान रक्तस्राव होतात (petechial haemorrhages) व या रक्तात असणारे जंतू प्रमस्तिष्क मेरु तरलात शिरतात. आंतील दोन्ही आवरणांना (pia-arachnoid) मेंदूच्या खालच्या भागांत सूज आलेली असते. या दोन आवरणांत स्राव पाझरतो. मेंदूचा वरचा भाग व मज्जारज्जू यावरील आवरणांनाही सूज येते व त्याच बरोबर मस्तिष्कशोफही (encephalitis) असतो. मेंदूच्या दोन्ही भागांतील विवरेही विस्तृत होतात व त्यामुळे जलकपाल होते. मज्जारज्जू भोंवताली विशेषतः पायाकडे जाणारे मज्जातंतू ज्या भागापासून निघतात, त्याच्या पाठीमागच्या भागी पूयभूत स्राव (purulent exudate) असतो. आंत्रयोजनी लसीकाग्रंथी व आंत्रीय लसिकाभ पेशीजाल यांना सूज असते.

अधिशयन काल—१ ते ८ दिवस.

**लक्षणें**—रोगाची सुरुवात अचानक होते. एकाएकी हुडहुडी भरते. तीव्र शिरःशूल उठतो व हा शूल डोक्याच्या पाठीमागच्या स्थानी ज्यास्त तीव्र असतो, वांति होते व लहान मुलांत आंकडी येतात. ताप एकदम १०२° ते १०३° फॅ. इतका चढतो. डोके, पाठ व पाय यांत वेदना असतात. शरीर किंवा मांडीची आंतील बाजू यावर लाल डाग (purpuric rashes) दिसून येतात. हे डाग रोगाच्या सुरुवाती नंतर दोन तीन दिवसांनी दिसून येतात. समांतर सांध्यांना सूज येते. व त्यांत वेदना होतात. पण त्यांत द्राव भरत नाही. पुढे मानेंत ताठरपणा येतो, व ती थोडीशी पाठीमागे कललेली असते.

रोगी कुशीवर झोपून पाय जवळ घेतो. चेहरा लाल दिसतो. बाहुल्या सारख्या असून प्रसरण पावलेल्या असतात व त्यावर उजेड टाकल्यास फार थोडी प्रतिक्रिया देतात. वांति चालूच रहाते. शिरःशूल तीव्र होतो. मधुन मधुन त्याचे अवेग येतात. व त्यावेळीं रोगी त्या वेदनांनी किंचाळतो. त्वचेवर स्पर्श व थंडी यांचे संवेदनाधिक्य असते (hyperaesthesia). लहान बालकांत टाळू व इतर कलांतराल (fontanelle) फुगीर होतात. कांहीवेळां रोगी बडबडतो. डोळ्यावर झांपड ज्यास्त असते व यावेळीं शौच व मूत्र यावरील ताबा जातो. ताप असतो पण त्यांत अनियमित चढ उतार दिसून येतो. तापाच्या प्रमाणांत नाडीचा वेग असतो. श्वासोच्छवासाचे प्रमाणही वाढते. ओठावर जर येते. कांहीवेळां प्लीहेची वृद्धि होते.

महत्वाची बाह्यचिन्हें म्हणजे उदरस्थ प्रतिक्षिप्त त्रियेचा आभाव. त्याचा बरोबर कर्निगची खूण दिसून येणें, मानेची ताठरता व बुडझिकीची खूण ही होत.

रक्तांत श्वेतपेशींचे प्रमाण थोडे वाढते व त्यांत बव्हाकारीजीवकेंद्रयुक्त पेशी ज्यास्त असतात. रक्तांत रोग जंतू दिसून येतात. मूत्रांत शर्करेचे प्रमाण ज्यास्त असते. प्रमस्तिष्कमेखतरल सुरुवातीला स्वच्छ असते, पण पुढे तें गढूळ होते, व फार दाबा खाली असते. त्यांत पुवाच्या पेशी व मेनिंगो-काँकाय दिसून येतात. त्यांत ग्लूकोज नसते, क्लोराइडचे प्रमाण कमी असते. पण प्रोटीनचे प्रमाण मात्र वाढते. या परिस्थितीत रोगी एक दोन दिवसांत मरतो किंवा पांच-सात दिवसांत तो बरा व्हावयास लागतो. डोके दुखी व मानेची ताठरता नाहीशी हाते. व ताप उतरतो किंवा रोग चिरकारी अवस्थेत प्रगत होतो.

चिरकारी अवस्था—या अवस्थेत रोग्याची भूक जरी चांगली प्रज्वलीत असली, तरी तो खंगत जातो. वांति, मानेची ताठरता, स्नायूत कंप (twitchings) जलकपाल, वेड, आंकडी, बहिरेपणा व कांहीं वेळां तोंड वाकडे होते. पुष्कळ-वेळां मलमूत्रावर ताबा नसतो. ही अवस्था दोन तीन महिनेही टिकते. यांत नंतर रोगी मरतो किंवा हळुहळु बरा व्हावयास लागतो.

प्रकार—१. मस्तिष्कावरणदाहाशिवाय असणारा चिरकारी मेनिंगोकाँकस विषमयरक्तता (meningococcal septicaemia) यांत वारंवार ताप हुड-हुडी, व पायावर, चवड्याच्या व हाताच्या वरच्या भागात लहान लहान लाल भागें दिसून येतात. रक्त तपासले तरच रोग समजून येतो. २. तीव्र: रोगी कांही तासांत मरतो. रोगाची सुरुवात फार जलद होते. त्वचेंत रक्त-स्राव होतात, नाडी क्षीण पण जलद चालते, रक्तदाब कमी असतो. श्वासो-च्छ्वासही वरवर व जलद होतो. ही याची विशिष्ट लक्षणे होते. ३. सौम्य : तीव्र शिरःशूल, फार थोडा ताप, व क्वचित तोंडावर जर ही लक्षणे असतात. ४. नवजात बालकांतील पश्चआधार मस्तिष्कावरणशोफ (Posterior basic meningitis of infants) या रोगाच्या सांथी येतात किंवा तो तुरळक दिसून येतो. पुष्कळ वेळां याची सुरुवात एकाएकी होते. आक्षेपक (convulsions) येतात व वांति होते. नंतर डोके पाठी-मागच्या बाजूस खेचलें जाते (head retraction) व त्याच बरोबर अन्तरायाम (opisthotonus) असते. थोड्याच कालांत रोग चिरकारी अवस्थेत शिरतो व मग कृशता (wasting), जलकपाल, व अंधत्व येते.

हे होण्याचे कारण म्हणजे प्रान्तस्था विकार ( cortical lesions ). टेटीनी प्रमाणें यांत हातापायांची विशिष्ट स्थिती (characteristic attitude) दिसून येते. कटिभेद (lumbar puncture) केल्यास, तो “शुष्क” असतो. कारण मेंदूच्या चौथ्या विवराच्या (fourth ventricle) छतामधील मध्यम व पार्श्व छिद्र बंद झालेले असते. विवराचा भेद केल्यास (Puncture of the ventricles) त्यांतील द्रव गढूळ व त्यांत मेनिंगोकाय, असल्याचे दिसून येते. जर योग्य उपचार झाला नाही तर रोगी १ किंवा २ महिन्यांत मृत्यू पावतो. कांही वेळां रोग बरा होतो. पण बालकाची मानसिक वाढ खुंटते किंवा ते आंधळे होते.

**व्यवच्छेदक निदान**—हा रोग, लहान मुलांत आंकडी येणाऱ्या इतर रोगांपासून म्हणजे मुडदुस, किंवा सांसर्गिक रोगांची सुरुवात वगैरे पासून निराळा समजतां आला पाहिजे. जर मस्तिष्कावरणदाहाची लक्षणे नसतील, तर सतत ज्वर असणारे रोग म्हणजे विषमज्वर, इन्फ्ल्यूएंझा, किंवा न्युमोनिया नाही हे ठरविले पाहिजे. जर मस्तिष्कावरणदाहाची लक्षणे, असतील, तर हा रोग, इतर मस्तिष्कावरणदाहाचे प्रकार, मस्तिष्कार्बुद, मस्तिष्कदाह यांपासून निराळा दाखविता आला पाहिजे. प्रमस्तिष्कमेरुतरल तपासल्यास निदान होते.

**उपद्रव**—उपद्रवांत अंधत्व (हे दृष्टिमज्जातंतु दाहामुळे किंवा डोळ्यांत पूयी-भवन झाल्यामुळे ही असेल). बहिरेपणा, जलशीर्ष अंगवध (यांत पक्षवध, एकाच हाताचा किंवा पायाचा वध (mouoplegia), दोन्ही पायांचा वध हे येतात), ब्रांकोन्युमोनिया व सांधे सुजणें हे येतात. कांहीवेळां आशुकारी रक्तीवृक्कदाह (acute haemorrhagic nephritis) हेंच सुरुवातीचे लक्षण असते. डोकेदुखी, पाठ दुखणें, मानसिक अस्थिरता हे अनुगामी म्हणून होतात.

**साध्यासाध्यता**—पेनिसिलीन व अँटीबायॉटिक यामुळे फार मोठ्या प्रमाणांत रोगी वरें होतात. मृत्यूसंख्या ५% च्याही खालीं गेली आहे.

**चिकित्सा**—रोगनिरोधी—जंतुवाहकांची काळजी घ्यावी. गुळण्या करणें व नाक व घसा यांत जंतुनाशकाचे फवारे मारण्यानें फारच थोडा फायदा होतो. ज्या-वेळीं सांधे येते, त्यावेळीं रुग्णालयांत रोग्यांची गर्दी करूं नये. दोन खाटांत निदान तीन फुटांचे तरी अंतर असावे. रोगी पूर्ण बरा होईपर्यंत व त्याच्या घशांतील मेनिंगोकाय नाहिसे होईपर्यंत त्याला इतरांत मिसळूं देऊ नये. एकाच वेळीं दोन ग्रॅम सल्फाडायझिन दिल्यास जंतुवाहकांतील जंतूंचा नाश होतो

**रोग निवारक**—रोग्याला निजवून ठेवावा. खोली भरपूर हवा व उजेड

येईल अशी असावी. रोज दोन वेळां रोग्याचे आंग पुसून काढावे. शक्य असल्यास त्याला हवा भरलेल्या रबराच्या गादीवर निजवावे. रोग्याचा आहार पातळ असावा. जर त्याला गिळतां येत नसेल, तर नाकांतून रबराची नळी घालून त्यांतून आहार द्यावा. शौचास साफ होण्याकरितां “कॉस्कारा साग्राडा” सारखे औषध द्यावे. किंवा एनिमा द्यावा. जर मूत्र तुंबले असेल तर, रबराची नलिका घालून ते काढून टाकावे.

झोप न लागणें, डोकेदुखी व वेदना याकरितां अँस्पिरीन ५ ते १० ग्रेन दिवसांतून तीन वेळां द्यावे. पारालिडहाइड दोन ते चार ड्राम रात्रीं निजण्यापूर्वी द्यावे. कांहीवेळां मॉर्फिनसल्फ  $\frac{3}{4}$  ग्रेन किंवा हायोसिन हैड्रोब्रोमाइड  $\frac{1}{8}$  ग्रेनचे इंजेक्शन देण्याची जरूरी पडते. पाठ दुखत असल्यास शेंक द्यावा कटीतून पाणी काढावे (lumbar puncture). त्यामुळे डोकेदुखी थांबते व जलकपालही होत नाहीं. कांही रोग्यांत ते दोन तीन दिवसही काढावे लागते. डोक्यावर बर्फाची पिशवी ठेवावी.

**रामबाण उपाय**—सल्फनमाइड व पेनिसिलीन ही या रोगावर रामबाण औषधें होत.

१. सल्फाडायझिन व सल्फामेरॅझिन ही औषधें देतांना सुरुवातीची मात्रा मोठी असावी लागते (loading dose) व नंतर मात्र लहान प्रमाणांत घ्यावयास हरकत नाहीं. जर रोग तीव्र असेल, तर सुरुवातीला औषध शिरेतून द्यावे. शिरेतून देण्याकरितां सल्फाडायझिन सोडियमचे इंजेक्शन वापरावे. तीव्र प्रकारांत पुढील प्रमाणें औषध द्यावे.

	सुरुवातीची मात्रा	नंतर ३ दिवस	नंतर २ दिवस	नंतर २ दिवस
मुलें—				
३ वर्षांपर्यंत	०.५ ग्रॅम शिरेतून ०.५ ग्रॅम पोटांत	०.५ ग्रॅम दर ४ तासांनी पोटांत.	०.५ ग्रॅम दर ६ तासांनी.	०.२५ ग्रॅम दर ६ तासांनी.
३ ते १० वर्षे	१ ग्रॅम शिरेतून ०.७५ ग्रॅम पोटांत	०.७५ ग्रॅम दर ४ तासांनी.	०.७५ ग्रॅम दर ६ तासांनी.	०.५ ग्रॅम दर ६ तासांनी.
१० ते १५ वर्षे	१ ग्रॅम शिरेतून १ ग्रॅम पोटांत	१ ग्रॅम दर ४ तासांनी.	१ ग्रॅम दर ६ तासांनी.	०.५ ग्रॅम दर ६ तासांनी.
प्रौढांत	२ ग्रॅम शिरेतून १.५ ग्रॅम पोटांत	१.५ ग्रॅम दर ४ तासांनी.	१ ग्रॅम दर ६ तासांनी.	१ ग्रॅम दर ६ तासांनी.



सल्फा देतांना त्याच्या दुप्पट सोडा बाय कार्ब डावा व भरपूर प्रमाणांत पाणी द्यावे जर सुरुवातीला मात्रा शिरेतून द्यावयाची जरूरी नसेल, तर ती सर्व मात्रा पोटांत द्यावी. म्हणजे १० ते १५ वर्षांच्या मुलांना १ ग्रॅम शिरेतून व १ ग्रॅम पोटांत देण्याऐवजी २ ग्रॅम पोटांत द्यावे. शिरेतून देण्याकरितां ५ ते १०% द्राव वापरावा, पण शक्य तितका ५% द्रावच वापरावा.

सल्फा मेरॅझिन मात्र बर सांगितल्याप्रमाणें देऊ नये. कारण ते फार हळू शरिराबाहेर टाकले जाते. याकरितां त्याची मात्रा कमी असावी व त्याबरोबर समप्रमाणांत सल्फाडायझिन द्यावे.

२. पेनिसिलीन—पेनिसिलीन सल्फा इतके परिणाम कारक नाही. द्यावयाचे असल्यास फार मोठ्या प्रमाणांत द्यावयास पाहिजे. पेनिसिलीन सोडियम जी ५०,००० युनिट दर ३ तासांनीं स्नायूतून द्यावे किंवा प्रोकेन पेनिसिलीन ४ लाख युनिट दिवसांतून दोनवेळां स्नायूतून द्यावे. याच बरोबर कमरेतून १०,००० युनिट सोडियम पेनिसिलीनचा द्राव बनवून तो रोज एकदा या प्रमाणें ताप उतरून प्रमस्तिष्कमेरुतरलांत रोगाचे जंतू नाहीत असे होईपर्यंत द्यावे. हे साधारपणें एक आठवड्यावर द्यावे लागत नाही.

### • पूति मस्तिष्कावरणशोफ (SEPTIC MENINGITIS)

हेतु—पू युक्त मस्तिष्कावरणदाह हा निरनिराळ्या जंतूमुळे, उदा. मालिक, गुच्छक, पूयमेहज (gonococcus) व कांहीवेळां हिमोफिलस इन्फ्ल्यूएंझा किंवा कॉलिफॉर्म जंतू, यांच्या संसर्गामुळे होतो. हा संसर्ग कर्णदाह, कर्णमूलदाह (mastoiditis) किंवा मस्तिष्क विद्रधि यांपासून होतो. कांहींत तो जंतूमयरक्तरोगाचा उपद्रव म्हणून होतो.

संप्राप्ति—मेंदूतील विवरे विस्तार पावतात. मेंदूच्या खालच्या आवरणापेक्षा वरच्या भागातील आवरणांत पूयीभवन होते.

लक्षणें—यक्ष्मज मस्तिष्कावरणदाहासारखीच याची ही लक्षणें असतात. डोके दुखी, वांति व पुष्कळवेळां बद्ध कोष्टता असते. ताप साधारणपणें १०१° फॅ. किंवा त्याहीं पेक्षां ज्यास्त असतो. नाडी ९० ते १०० असते व पुष्कळवेळां अनियमित ही असते. मानेच्या व पाठीच्या स्नायूत ताठरता असते. तिर्यकदृष्टी (strabismus) असून डोळ्याच्या बाहुल्या असमान असतात. हुडहुडी भरते व पुष्कळवेळां रोगी वातात बडबडतो. रक्त तपासल्यास त्यांत श्वेत पेशींचे प्रमाण वाढल्याचे, एका घन मि. मि. मध्ये १२००० ते २०००० असल्याचे दिसून येते. प्रमस्तिष्कमेरुतरल हे गडूळ असून ते फार दाबाखाली

असते. त्यांत श्वेत पेशींचे प्रमाण ज्यास्त असून रोगाचे जंतू दिसून येतात. यांत जरी प्रोटीनचे प्रमाण वाढलेले असले, तरी शर्करेचे प्रमाण नेहमीं एवढेच असते.

**निदान**—प्रमस्तिष्कमेरुतरल तपासल्यास निदान होते. रोग फार जलद वाढत जातो.

**साध्यासाध्यता**—या रोगांत पुष्कळसे रोगी मरत असतात. पण रसायनी चिकित्सा (chemotherapy) व जीवरोधक (antibiotics) औषधें यामुळे रोग पुष्कळसा साध्य झाला आहे.

**चिकित्सा**—सर्व साधारण औषधोपचार हा मेनिंगोकोक्सजन्य मस्तिष्कावरण-दाह सारखा असतो. ज्या जंतूमुळे रोग झाला असेल, त्या जंतूवर उपयोगी पडणारे सल्फनमाईड द्यावे. मालिक, गुच्छक व पूहमेहज मस्तिष्कावरण-दाहाकरितां सल्फाडायझिन किंवा सल्फाडिमिडिन व पेनिसिलीन हे मेनिंगोकोक्स-जन्य मस्तिष्कावरणदाहात दिल्याप्रमाणें द्यावे. मुरुवातीला मेरु अधोजालतानिक अवकाशांत (spinal subarachnoid space) पेनिसिलीन द्यावे. याकरितां प्रथम ५ सी. सी. प्रमस्तिष्कमेरुतरल काढून द्यावे व मग ५ सी. सी. नॉर्मल सलाईनमध्ये १०,००० युनिट क्रिस्टालाईन सोडियम पेनिसिलीनचा वनविलेला द्राव द्यावा. याचबरोबर ५ लाख पेनिसिलीन दिवसांतून तीनवेळां इंजेक्शन रुपाने द्यावे. मस्तिष्कावरणांतील जंतूना कोणते औषध मारक आहे, ते पाहून त्याचा उपयोग करावा. हि. इन्फ्ल्युएंझी व स्ट्रेप्टोकोक्स फिकॅलिस यांवर स्ट्रेप्टोमायसिन १ ग्रॅम दिवसांतून दोन वेळां द्यावे व मरुजालतानिक अवकाशांत ५० ते १०० मि. ग्रॅम द्यावे. अशा प्रकारे जंतू नाहिसे झाल्यावर ही एक आठवडा पर्यंत द्यावे. जर याचा उपयोग झाला नाही तर सल्फाडायझिन व पेनिसिलीन द्यावे. जर स्ट्रेप्टोकोक्सचा संसर्ग असेल, तर पुष्कळवेळां अंतःकरोटी विद्रधि (intracranial abscess) असण्याचा संभव असतो. याकरितां प्रथम तें पहावे. जर पेनिसिलीनचा परिणाम न होणारे स्ट्रेप्टोकोक्स असतील, तर सेलबेनिन (celbenin) १ ग्रॅम दर चार तासांनीं ५ ते ६ दिवस स्नायूतून द्यावे.

### न्युमोकोक्स जंतुजन्य मस्तिष्कावरणदाह

(PNEUMOCOCCAL MENINGITIS)

**हेतु**—या रोगाला न्युमोकोक्स जंतू कारणीभूत असतात. मूलभूत प्रकारांत प्रथम मस्तिष्कावरणें विकारित होतात. पण पुष्कळवेळां न्युमोनिया, पुंयभूत



आकृति २७. अग्र संयोजक धमनीचा, धमनीकोशविस्तार दाखविणारा  
प्रमस्तिष्क धमनीक्ष-किरण चित्र (cerebral arteriogram)  
(पान ३९७ पंहा.)

फुफ्फुसावरण किंवा हृदयावरणदाह यांचा उपद्रव म्हणूनही हा रोग होतो. जंतू रक्तामधून मस्तिष्कावरणांत नेले जातात. न्यूमोकाकसूजन्य कर्णदाहापासूनही जंतू मस्तिष्कावरणांत जाऊन रोग होतो.

**लक्षणे**—डोकेदुखी, वांति, बद्धकोष्ठता, ताप, मानेची ताठरता व पुष्कळवेळां आंकडी हीं लक्षणे असतात. शेवटी शेवटी बेशुद्धि येते. प्रमस्तिष्कमेरुतरल गढूळ असून, पुष्कळ दाबा खाली असते. त्यांत श्वेतपेशींचे प्रमाण ज्यास्त असून, त्यांत न्यूमोकाकसू जंतू दिसून येतात. प्रोटिनचे प्रमाण ज्यास्त असते, पण शर्करेचे प्रमाण नेहमीपेक्षा थोडे कमीच असते.

**निदान**—प्रमस्तिष्कमेरुतरल तपासल्यास निदान होतो.

जर त्वरीत इलाज झाला नाही तर रोग फार जलद वाढत जातो.

**साध्यासाध्यता**—थोड्याच दिवसांत मृत्यू येतो. पण सल्फनमाइड, पेनिसिलीन व जीवरोधक औषधे यामुळे रोग पुष्कळसा सुसाध्य झाला आहे.

**चिकित्सा**—सल्फापायरिडीन, सल्फाडायझिन, व पेनिसिलीन यांचा वापर करावा. सल्फनमाइडची सुरुवातीची मात्रा मोठी असावी व नंतरची मात्रा इतकी असावी की, प्रमस्तिष्कमेरुतरलांत सल्फनमाइड १०० सी.सी.त १० ते १५ मि. ग्रॅम राहिल. अगदी लहान बालकांना सुरुवातीला १ ते १.५ ग्रॅम व नंतर ०.५ ग्रॅम दर सहा तासांनी द्यावे. मोठ्या मुलांना २ ते ४ ग्रॅम प्रथम व नंतर दर ६ तासांनी १ ग्रॅम याप्रमाणे प्रमस्तिष्कमेरुतरलांतील जंतू नाहिसे होईपर्यंत द्यावे. पेनिसिलीन सोडियम जी २ लाख सकाळ संध्याकाळ ५ ते ७ दिवस स्तायूतून द्यावे. त्याच वेळी ५ सी.सी. नॉर्मलसलाइनमध्ये १०,००० युनिट पेनिसिलीनचा द्राव बनवून तो मेरुजालतानिक अवकाशांत साधारणपणे ५ ते ७ दिवस द्यावा. जर प्रमस्तिष्कमेरुतरलाचा मार्ग कांहीं कारणाने बंद झाला असेल तर कवटीला भोंक पाडून पार्श्व विवरात ( lateral ventricles ) पेनिसिलीनचा द्राव चार ते सहा दिवस द्यावा. त्याचबरोबर सल्फाडायझिन पोटांत द्यावे. ४ ग्रॅम प्रथम व नंतर २ ग्रॅम दर ४ तासांनी ५ दिवस द्यावे.

## आशुकारी लासिकापेशीयुक्त मस्तिष्कावरणदाह

(ACUTE LYMPHOCYTIC MENINGITIS)

**व्याख्या**—तीव्र प्रकारचा, पण ज्यांत प्रमस्तिष्कमेरुतरल निर्जंतुक असते असा मस्तिष्कावरणदाह.

**हेतु**—कांहीं रोग्यांत हा रोग विषाणुमुळे होतो. कांहींवेळां ग्रंथिशोफयुक्त

ज्वर (glandular fever), सांथीची कामला व गालफी यांत, स्थूलाकृति श्वेतजिवाणूयुक्त मस्तिष्कावरणदाह (monocytic meningitis), उपद्रव म्हणून होतो.

**लक्षणें**—रोग मूल किंवा प्रौढ कोणासही होतो. एकाएकी डोकें दुखावयास लागते (ही डोकेदुखी पाठीमागचे बाजूस असते), वांति, मान पकडणें, व मानेंत व हातापायांत वेदना व निद्रानाश ही लक्षणें असतात.

ताप १००० ते १०१० फॅ. इतका असतो. नाडी ८० ते ९० इतकी असते. नजर तिखी असते. कर्निंग व ब्रुड्सिकीची कसोटी मिळते. प्रमस्तिष्कमेस्तरल स्वच्छ किंवा थोडे गढूळ असून, ते दावाखाली ही असते. त्यांत लसिकापेशी ज्यास्त असतात. कांहीं रोग्यांत सुरुवातीला बव्हाकारी जीवकेन्द्रयुक्त पेशींचे प्रमाण वाढते, पण रोग वाढत गेल्यावर पुढे लसिका पेशींचे प्रमाण वाढतें. जरी प्रोटीनचे प्रमाण कांहीं वेळां वाढलेले असले, तरी शर्करा व क्लोराइड यांचे प्रमाण नेहमी एवढेच असते. यांत कोणत्याही प्रकारचे जंतू दिसून येत नाहीत. पण कांहीं रोग्यांत जर त्या रोग्याचे प्रमस्तिष्कमेस्तरल रोग्याच्या पहिल्या आठवड्यांत एखाद्या प्राण्याला टोंचले तर विषणु समजून येतो.

**निदान**—प्रमस्तिष्कमेस्तरल तपासल्यास निदान होते.

रोग फार थोडाकाळ राहातो व यांत कोणताही उपद्रव होत नाही.

**साध्यासाध्यता**—रोगी ८ ते १० दिवसांत सुधारतो.

**चिकित्सा**—कोणत्याही विशिष्ट औषधोपचाराची जरूरी नसते. निदान करण्याकरितां किंवा भार लक्षणें कमी करण्याकरितां कमरेतून पाणी काढावे.

## मेनिन्जिझम

(MENINGISM)

यांत मस्तिष्कावरणक्षोभाची सर्व लक्षणें दिसून येतात. पण प्रमस्तिष्कमेस्तरलांत कोणतेही फरक दिसून येत नाहीत, किंवा ते दावाखालीही नसते. कदाचित हा रोग प्रमस्तिष्कमेस्तरलांत एकादा विषारी पदार्थ (toxins) असल्यामुळे होत असावा. हा फुफ्फुसाग्राच्या न्युमोनियांत, विशेषतः मुलां होण्याचा संभव असतो. किंवा तीव्र संसर्गांत (acute infections) होण्याचा संभव असतो.

## जालतानिकाशोफ

(ARACHNOIDITIS)

जालतानिकाशोफ हा विकार आघात किंवा संसर्ग यामुळे होतो, किंवा संकीर्ण मस्तिष्कविकृति (Disseminated sclerossis), टेबीज डॉर्सेलिस, सिरिंगोमायलिया व मस्तिष्काबुद या विकारांत दिसून येतो किंवा मृदुतनिकाशोफाचा (leptomeningitis) अनुगामी म्हणून होण्याचा संभव असतो. मस्तिष्क जालतानिकाशोफ हा पुष्कळवेळां प्रान्तस्था भागांत अक्षि-स्वस्तिक (optic chiasma) किंवा पश्च खात (Posterior fossa) यांत होतो. याची लक्षणे मस्तिष्काबुदाच्या लक्षणांसारखी असतात कारण जालतानिकाशोफांत सद्रवग्रंथी निर्माण होतात. स्वस्तिकाचे ठिकाणीं होणाऱ्या जालतानिकाशोफामुळे मूलभूत अक्षि कृशता (optic atrophy) होते. मध्यकर्ण संसर्गांत जे मध्यकर्णशोफज जलकपाल (otitic hydrocephalus) निर्माण होते, ते पुष्कळसे जालतानिकाशोफाशी समवर्गी (closely allied) असते असें धरले जाते कीं, अनुप्रस्थ शिरानालाच्या संसर्गामुळे, ऊर्ध्व अग्रपश्च शिरानालांत (superior sagittal sinus) पाश्चगामी शन्यावरुद्ध (retrograde thrombosis) होतो. त्यामुळे जालतानिका अंकुरामधून (Villi) प्रमस्तिष्क मेरुतरलाचे अवशोषण होऊं शकत नाहीं, व मग जलकपाल निर्माण होते. याची चिकित्सा म्हणजे वारंवार कटिभेद करणे. मेरुजालतानिकाशोफांत (spinal arachnoiditis) मज्जातंतू मूलस्थानीं वेदना (root pains) होतात व पुढे कमी अधिक प्रमाणांत अधरांग घात (paraplegia) होतो. शस्त्रक्रियेचे वेळीं जालतानिका सद्रवग्रंथीपासून फार जोराने द्रव वाहातो, पण खुद्द जालतानिकेंत सदाहशोफाची फारच थोडी चिन्हें दिसून येतात.

## प्रमस्तिष्क

(THE CEREBRUM)

## अंतःकरोटि धमनिकोषविस्तार

(INTRACRANIAL ANEURYSMS)

संप्राप्ति—पुढील प्रकार वर्णिले आहेत :—

१. धमनिकोषकाठिन्यज (Arteriosclerotic)—यांत धमनीमध्यस्तरांत (media) अपक्रांति होते.
२. जातज—या प्रकारचे धमनिविस्तार, मेंदूच्या

खाली, अग्र प्रमस्तिष्क धमनी (anterior cerebral) व अग्र संगमिकाधमनी (anterior communicating arteries) यांच्या संयोगस्थानी दिसून येतात. हे होण्याचे कारण, धमनीचे स्नायू आवरण कांहीं स्थानी दुर्बल असणे असे धरले जाते. या प्रकारचे धमनिविस्तार पुष्कळ वेळां दिसून येतात. कायचिकित्सेच्या दृष्टिने हे फार महत्वाचे समजले जातात. ३. **संसर्गजन्य किंवा शल्यज**—या प्रकारचे धमनिविस्तार संसर्गजन्य हृदांतरत्वगदाह (infective endocarditis) किंवा जंतुमयरक्तता (septicaemia) यांत होतो. धमनिविस्तार संसर्गजन्य शल्य धमनिच्या आंतील आवरणाला चिकट राहिल्यामुळे होतो. या प्रकारचे धमनिविस्तार जलद निर्माण होतो व तसेच फुटतातही. ४. **फिरंगरोगज**—यांत आधार धमनि (basilar artery) विकारित होते. ५. **आघातजन्य**—हा धमनिविस्तार शिराधमनिसंयोगीविस्तार प्रकारचा (arterio-venous type) असतो. हा धमनिविस्तार आन्तरिक मातृका धमनि (internal carotid artery) व गह्वर शिरानाल (cavernous sinus) यांत होतो.

हे धमनिविस्तार आकाराने मोहरी पासून मोठ्या लिंबा एवढे असतात पण सर्वसाधारणपणे वाटाण्या एवढे असतात. ते मुख्यतः मेंदूच्या खालच्या भागांत दिसून येतात. पण मेंदूच्या आंतील भागांतही खोलवर असतात. मध्य प्रमस्तिष्क व आधारधमनि याच सामान्यतः विकारित होतात. जेव्हा जेवळ निम्न्या रोग्यांत हे धमनि विस्तार फुटतात.

**लक्षणे**—फुटण्यापूर्वी—पुष्कळवेळां कोणतेच लक्षण दिसून येत नाही. कांहींवेळां डोके दुखी, भोंवळ, कानांत आवाज व मळमळ ही लक्षणे असतात. जोपर्यंत धमनिविस्तार फुटत नाही, तो पर्यंत लक्षणांत वेळोवेळीं फरक होतो. कोणती धमनी विकारीत झाली आहे यावर दुसरी स्थानिक लक्षणे अवलंबून असतात.

**आभ्यंतर, मातृकाधमनि**—जर ही धमनी विकारीत झाली, तर मेंदूपासून निघालेले ३रा, ४था व ६वा आणि ५व्या मज्जातंतूची वरची शाखा यांवर दाब पडून डोळ्याच्या आंतील व बाहेरील स्नायूंचा थोडासा किंवा पूर्ण विच्छेद होतो, व कपाळ व डोळा यावरील वेदना व स्पर्शज्ञान नष्ट होते. जर दुसरी मज्जातंतूवर दाब वाढत गेला, तर शेवटीं बाहेरच्या बाजूच्या वस्तूंना नाहिशा होतात (hemianopia) व दृष्टिमज्जातंतूला कृशता येते.

**मस्तिष्कधमनि**—यामुळे विशिष्ट प्रकारचे जॅक्सोनि झटके येतात (jacksonian).

fits) व पक्षवध किंवा एकांगवध होतो. आधारधमनि—यांत ३रा, ५वा, ६वा, ७वा किंवा ८वा मज्जातंतू विकारित होतात किंवा पीयूषिका ग्रंथीवर दाब पडतो. शिराधमनिसंयोगीविस्तार—या प्रकारचा धमनिविस्तार आभ्यन्तर मातृका धमनि व गहवर शिरानाल यांत होऊन, त्यामुळे स्पंदी तुंगाक्ष (pulsating ophthalmos) होतो. (आकृती २७).

फुटल्यास—ज्यावेळीं अशा प्रकारचा धमनिविस्तार फुटतो, त्यावेळीं जी लक्षणे निर्माण होतात ती पुष्कळशीं मेंदूच्या आंतील आवरणाखाली होणाऱ्या रक्त-स्रावासारखी (subarachnoid haemorrhage) असतात. पण कांही वेळां मेंदूतही रक्तस्राव होतो.

व्यवच्छेदक निदान—पुष्कळवेळां फुटेपर्यंत मस्तिष्कधमनिविस्ताराचे केले जात नाहीं. पण जर मस्तिष्क अर्बुदांची लक्षणे दिसत असतील, किंवा ३रा, ४था, ५वा व ६वा मज्जातंतू विकारित झाले, तर या प्रकारचा धमनि-विस्तार आहे किंवा काय याचा विचार करावा. फुटल्यानंतर प्रमस्तिष्क-मेस्तरलांत रक्त दिसून येते. अशा वेळीं मस्तिष्क रक्तस्रावाची दुसरी करणें लक्षांत घ्यावयास पाहिजेत.

साध्यासाध्यता—रक्तस्राव झालेल्या रोग्यांत जवळ जवळ ६०% रोगी मृत्युमुखी पडतात.

चिकित्सा—रोग्याला झोपवून ठेवावा. या करितां कांही रोग्यांना फेनो-बार्निटोन सारखे औषध १ ग्रॅम दिवसांतून तीन वेळां द्यावे लागते. जर वासरमनची निश्चिती असेल, तर फिरंग रोगाचा इलाज करावा. जर विकृति उजव्या वाजूला असेल, तर मूल मातृकाधमनि (common carotid) किंवा आभ्यन्तर मातृका धमनि बांधावी किंवा काय (ligation) याचा विचार करावा. कांहीवेळां कटिभेद केल्यास फायदा होतो. धमनिविस्तार कोठें आहे हे पहाण्याकरितां शक्य असल्यास बाह्यचित्रण करावे.

### अंतःकरोटी रक्तस्राव


(INTRACRANIAL HAEMORRHAGE)

व्याख्या—मेंदू किंवा त्याची आवरणें यांत रक्तस्राव होणें.

मेंदूला रक्ताचा पुरवठा दोन कशेरुका धमन्या (two vertebral arteries) व दोन अभ्यंतर मातृका धमन्या यांकडून होतो. दोन्ही कशेरुका धमन्या लंब-मज्जेच्या अधर भागाच्या वाजूनी पुढे जाऊन मज्जासेतूच्या अधःकडेजवळ



एकमेकांना मिळतात व त्यांची आधार धमनी निर्माण होते. मज्जासेतूच्या ऊर्ध्वकडेजवळ ही धमनी विभागते, व तिच्या दोन पश्च प्रमस्तिष्क धमन्या (Posterior cerebral arteries) निर्माण होतात. या धमन्या, अग्र प्रमस्तिष्क धमन्यांना (anterior cerebral arteries) पश्चसंगमिका धमन्यांनी (Posterior communicating arteries) जोडल्या जातात. यांचेमुळे मेंदूच्या तळाशी एक वर्तुळ तयार होते. त्याला “विलिस वर्तुळ” म्हणतात. आभ्यंतर मातृका धमन्यांपासून अग्रप्रमस्तिष्क धमन्या निघतात व पुढे त्या मध्यप्रमस्तिष्क धमन्या समजल्या जातात. अग्रप्रमस्तिष्क धमन्या एकमेकांना अग्र गमिका धमनिमुळे ((anterior communicating artery) जोडल्या जातात. (आकृती २८). अग्र प्रमस्तिष्क धमन्या मेंदूच्या पुढील पुष्कळशा भागाला



आकृति २८. वलयाकार धमनीचा (विलिसची) आरेख.

रक्ताचा पुरवठा करतात. मध्यप्रमस्तिष्क धमन्या मेंदूच्या बाहेरील भागांत असणारे आज्ञावाहक व संवेदना वाहक केंद्रे व वाक्केंद्रे यांना रक्ताचा पुरवठा करतात. पश्च प्रमस्तिष्क धमनी ही मेंदूचा शंखखंड व पश्चकपालखंड (temporal and occipital lobe) यांना रक्ताचा पुरवठा करते. अग्र, मध्य व पश्च प्रमस्तिष्क धमन्यांपासून शाखा निघतात व त्या मेंदूच्या धातूमध्ये शिर-

तात. मध्य प्रमस्तिष्क धमनीची एक शाखा बाह्यसंपुट (external capsule), मसूरक केंद्र, व आंतर संपुटाचा (internal capsule) पुढचा भाग, यांना रक्ताचा पुरवठा करते. याच ठिकाणी पुष्कळवेळां मस्तिष्कांत रक्तस्राव होतो.

रक्तस्रावाचे महत्वाचे प्रकार पुढें वर्णिले आहेत.

### बहिर्दृढतानिका किंवा अधिदृढतानिका रक्तस्राव

(EXTRADURAL OR EPIDURAL HAEMORRHAGE.)

**व्याख्या**—डोक्याला मार लागल्यास, व रक्तस्रावी हृदतानिकाशोफ (Haemorrhagic pachymeningitis) यांत या प्रकारचा रक्तस्राव होतो.

**लक्षणें**—सुरुवातीला रोगी बहुतेकरून वेशुद्धित असतो व रक्तस्रावामुळें मेंदूचा जो कोणता भाग उत्तेजित झाला असेल, त्याप्रमाणें आंकडी येते. पुढे तो शुद्धीवर येतो व काही वेळ त्याला बरे वाटते. तो बरा होतो किंवा वेशुद्धि व शेवटी मृत्यू येतो.

**चिकित्सा**—जर डोक्याला मार लागल्यामुळें रक्तस्राव असेल व रक्तस्राव चालू असल्याची लक्षणें दिसत असतील तर करोटीला भोंक पाडून (trephined) रक्तस्राव होत असलेल्या रक्तवाहिन्या बांधून टाकाव्या व साकळलेले रक्त काढून टाकावे. रक्तस्राव कोठे होतो आहे ते पाहाण्याकरितां कवटीचा क्ष-किरण फोटो, वाहिकाचित्रण (angiography) व विद्युत मस्तिष्क लेखन (electro-encephalography) करणें फार महत्वाचे असते.

### आशुकारी अधोदृढतानिका रक्तसंचय

(ACUTE SUBDURAL HAEMATOMA)

**हेतु**—हे होण्याचे कारण म्हणजे बाह्य आवरणाखाली असणाऱ्या शिरा फुटणें. या शिरा लहानशाही आघातानें फुटतात.

**लक्षणें**—मार लागल्यापासून थोड्याच वेळांत लक्षणें दिसावयास लागतात. एकाएकी रोगी वेशुद्ध पडतो व ऊर्ध्वस्थगति केंद्राचे विकार दिसून येतात व तितक्याच लौकर रोगी शुद्धीवर येतो व बाह्यचिन्हे नाहिशी होतात. यावरून याचे निदान करता येते.

जर डोक्याला दोन्ही बाजूस भोके पाडून रक्तस्राव थांबविला नाही, तर रोगी मरतो.

## चिरकारी अधोदृढतानिका रक्तसंचय (CHRONIC SUBDURAL HAEMATOMA)

वर सांगितल्या प्रमाणेंच कारण होते.

**लक्षणें**—कांहीं आठवड्यांचा सुप्त काळ गेल्यानंतर, अधुनमधुन डोके दुखणें, व हळुहळू वाढत जाणारी मेंदूची बधिरता ही लक्षणें असतात. पुढें मस्तिष्काचा क्षोभ होऊन (cerebral irritation) आंकडी किंवा अंशिकपक्षाघात (hemiparesis) होतो. प्रमस्तिष्कमेखतरल फार दाबाखाली असते. व त्यांत रक्त दिसून येते. मेंदूच्या वरच्या व बाहेरच्या स्थानीं (parietal region) रक्त संचय होतो व तो दोन्हीही बाजूला असतो.

**चिकित्सा**—शस्त्रक्रिया करून रक्ताची गांठ काढून टाकावी. याकरितां डोक्याच्या दोन्ही बाजूस भोंक पाडून, दोन्हीही बाजू तपासाव्या.

## अधोजालतानिका रक्तस्राव (SUBARACHNOID HAEMORRHAGE)

**हेतु**—अशा प्रकारचा होणारा रक्तस्राव हा सामान्यतः धमनिविस्तारामुळे होतो. मग तो धमनिविस्तार जातज असेल किंवा कवकी मस्तिष्क धमनि-विस्तार (mycotic cerebral aneurysm) असेल. इतर कारणांत डोक्याला झालेल्या इजा, अंतःप्रमस्तिष्कीय रक्ताचे निस्सारण (effusion) वाहिकावुदापासून (angioma) गळती (leak), रक्तस्रावी मस्तिष्कशोफ, किंवा रक्तरोग.

**लक्षणें**—मस्तिष्कातील जातज धमनिविस्तारांत, रक्तस्राव सुरू होईपर्यंत कोण-तेही लक्षण दिसून येत नाही. जर रक्तस्राव लहान प्रमाणावर असेल, तर डोकें दुखते. जर रक्तस्राव फार प्रमाणांत होत असेल, तर डोक्यांत ठणका मारतो. सुरुवातीला तो डोक्याच्या पाठीमागच्या भागांत असतो व पुढें कपाळाचे ठिकाणी तीव्र डोकेदुखी सुरू होते. पुढे वांति सुरू होऊन रोगी बेशुद्ध पडतो.

**तपासल्यास**—रोगी अर्धवट शुद्धीत असतो. ताप १०१° फॅ. किंवा त्याहीं पेक्षा ज्यास्त असतो, नाडी जलद चालते व श्वासोच्छवासांत घरघर आवाज (stertorous breathing) होतो. उदर प्रतिक्रिया व कंडरा प्रतिक्रिया मिळत नाहीत. कांहीं प्रमाणांत मानेंत ताठरता असते किंवा डोके पाठीमागें कलते. हातापायात आक्षेपयुक्त हालचाली दिसून येतात. डोळ्याच्या बाहुल्या विस्तृत होतात. दृष्टिपटलदर्शने तपासल्यास दृष्टिपटल किंवा दृष्टि-टपाल व व्हिट्रियस ह्यूमर यांत रक्तस्राव झाल्याचे दिसून येते. थोडे दिवस

मूत्रांत फार मोठ्या प्रमाणांत अॅल्ब्युमिन दिसून येते. कटिभेदाने पाणी काढून तपासल्यास, ते रक्तमिश्रित असल्याचे दिसून येते, व ते संथ ठेवल्यास गोठट नाही. पुढे रक्तस्त्राव थांबतो व रोगी बरा होतो. पण पाठीमागे थोडी विकृति शिल्लक राहातेच. या विकृति म्हणजे डोकेदुखी, नजर बिघडणे (disturbance of visions). त्याच प्रमाणें तिसरा, पांचवा, सहावा किंवा सातवा या मज्जातंतूवर दाब पडतो व तिसऱ्या मज्जातंतूचा अंशिक घात (partial palsy) होतो, चेहऱ्याच्या एका बाजूला तीव्र वेदना होतात. उद्विगर्तनी मज्जातंतू घात (abducens palsy) होतो किंवा घात अधःस्थ गतिकेंद्र विकृत झाल्यास तोंड वाकडे होते. दुसऱ्या कांहीं रोग्यांत रक्तस्त्राव चालूच रहातो, श्वासवाहिन्यादाह व फुफ्फुस शोथ होतो व एकदोन दिवसांत रोगी मरतो.

साध्यासाध्यता—६०% पेक्षा ज्यास्त रोगी मरतात. बरे झालेल्या कांहीं रोग्यांत अपस्माराचे झटके येतात.

चिकित्सा—निदान करण्याकरितां सुरुवातीला कटिभेद करावा पण नंतर कलं नये. कारण परत रक्तस्त्राव सुरु होण्याची भीति असते. जर वेशुद्धिची तीव्रता वाढली किंवा रक्तस्त्राव वाढला, आंकडी येत असतील किंवा मॉर्फिया देऊनही शिरःशूल थांबला नाही, तर मात्र परत कटिभेद करावा, जर फुफ्फुस शोथ असेल, तर  $\frac{1}{100}$  ग्रेन अँट्रोपिन सल्फ व  $\frac{1}{2}$  ग्रेन मॉर्फिन सल्फचे इंजेक्शन त्वचेखाली द्यावे. जर रोगी जगला तर महिना दिडमहिऱ्यांत शस्त्रक्रिया करावी किंवा नाही ते ठरवावे.

### अंतःप्रमस्तिष्क रक्तस्त्राव

### मेंदूच्या धातूत रक्तस्त्राव

#### (INTRACEREBRAL HAEMORRHAGE)

व्याख्या—मेंदूच्या धातूत किंवा त्याच्या विवरांत रक्तस्त्राव होणे.

हेतु—हा रक्तस्त्राव प्रमस्तिष्क धमनि किंवा तिचा धमनिविस्तार फुटून, किंवा केशवाहिन्या, प्रमस्तिष्क प्रान्तस्था शिरा (cortical cerebral veins) किंवा शिरानाल (Venous sinuses) फुटून, होतो. रक्तस्त्रावाच्या कारणांत प्रमुख म्हणजे स्नायू वाजवीपेक्षा ज्यास्त ताणणें व डोक्याला मार लागणें. या प्रकारचा रक्तस्त्राव सामान्यतः ४० वर्षावरील माणसांत होतो. पण लहानांत होत नाही असें नाही. लहान मुलांत डांग्या खोकल्यामुळे मेंदूच्या बाह्यभागाची शीर तुटून किंवा धमनिविस्तार फुटून, मस्तिष्कांत रक्तस्त्राव होतो. नवजात बालकांत अशा प्रकारचा रक्तस्त्राव जन्मताना होणाऱ्या इजा

मुळे (birth injuries) किंवा अंतःकरोटि धमनिविस्तार फुटल्यामुळे होतो. धमनिकोषकाठिन्य, रक्तभाराधिक्य, व चिरकारी वृक्कदाह ही प्रवर्तक कारणे होत. त्याच प्रमाणे ल्युकीमिया व रक्तपित्त (purpura) हे रक्तविकारही या प्रकारच्या रक्तस्रावाला कारणीभूत होतात.

**संप्राप्ति**—पुष्कळवेळा मध्य प्रमस्तिष्क धमनिच्या मसूरिक शाखा फुटतात व रक्तस्राव चेतक, आभ्यंतर संपुट, व रेखीकाय (corpuss triatum) यांत होतो. पुष्कळवेळां मेंदूच्या विवरांतही रक्तस्राव होतो. प्रमस्तिष्कांत होणारा रक्तस्राव सामान्यतः रोगी मरेपर्यंत चालू रहातो. जातज धमनिविस्तारापासून मधुनमधुन थोडा थोडा रक्तस्राव होतो, व शेवटीं तो फुटून रोगी मरतो.

**लक्षणें**—पूर्वीं असाच प्रकार झाल्याचे व त्यातून रोगी कमी अधिक प्रमाणांत बरा झाल्याचे पूर्ववृत्त मिळते. अशा प्रकारचे रोगी हे प्रमस्तिष्क धमनींत रक्त गोठल्यामुळे (cerebral thrombosis) विकारित झालेले असतात. रोगाची सुरुवात अकस्मिक पणें होते व रोगी बेशुद्ध पडतो. कांहीवेळां सुरुवातीला डोकेदुखी, भोंवळ, वांति, हातापायांत मुंग्या येणें व अशक्तता वाटणें ही लक्षणें दिसून येतात. रक्तस्राव कोठें होतो यावर इतर लक्षणें अवलंबून असतात.

१. **संपुटस्थ रक्तस्राव**—(capsular haemorrhage) : हाच प्रकार ज्यास्त दिसून येतो. यांत आभ्यंतर संपुटाच्या बाहेरचे बाजूस रक्तस्राव होतो. यांत रोगी बेशुद्ध असून चेहऱ्यावर नीलिमा व घाम येतो. क्वचितवेळां चेहरा निस्तेज दिसतो. श्वासोच्छ्वासांत घरघर आवाज येतो. ज्याबाजूला वध झालेला असेल, त्या बाजूचा गाल श्वासोच्छ्वासांत आंत व बाहेर फुगत असतो. हातापायांची हालचाल होत नाही व ते विशविशीत असतात (flaccid) वध झालेल्या भागाकडील हातपाय ज्यास्त विशविशीत असतात व हे, ते वर उचलल्यास सहज समजून येते. सुरुवातीला, मेंदूच्या ज्या भागांत फार थोडा रक्तस्राव होतो, त्यावेळीं त्याच्या विरुद्ध बाजूला डोळे फिरतात. पण पक्ष घाताचा झटका आल्यावर, डोळे रक्तस्रावाच्या बाजूला फिरतात. नेत्रावर णाची, त्याचप्रमाणे पृष्ठभागावरील प्रतिक्षिप्त क्रिया मिळत नाहीत. कांही वेळां हस्तिमेह (incontinence) असतो, किंवा मूत्रावधारण (retention of urine) व मलविसर्जनावर ताबा राहात नाही. नाडी पूर्ण आणि उत्पलव असते (full and bounding) व ती संथ किंवा जलद चालते. सुरुवातीला शरीराचे उष्णतामान नेहमीपेक्षा कमी असते, व रक्तदाब मा

वाढलेला असतो. मूत्रांत पुष्कळवेळां अल्ब्युमिन दिसून येते. व त्यांत शर्कराही असते. जर रक्तस्राव मेंदूच्या विवरांत होत असेल, तरच प्रमस्तिष्क मेरुतरलांत रक्त दिसून येते.

२. **प्रान्तस्थान्त रक्तस्राव**—(cortical haemorrhage): हा क्वचित वेळां दिसून येतो. सामान्यतः यांत रोगी बेशुद्ध पडत नाही. यांत कोणत्या भागांत रक्तस्राव झाला आहे, त्याप्रमाणे आंकडी, एक किंवा अधिक हातापायांचा वध, वाचाघात (aphagia), बाहेरच्या बाजूच्या वस्तू न दिसणे, वगैरे लक्षणे दिसून येतात.

३. **मध्य मस्तिष्कांत रक्तस्राव**—(mid-brain haemorrhage): यांत ३ व्या मज्जातंतूचा वध होतो, व विरुद्ध बाजूच्या अंगाचा वध होतो (वेबरा लक्षण समुचय webers syndrome). शरिराच्या वध झालेल्या भागावर संवेदना आभाव असतो.

४. **पोन्टाइन रक्तस्राव** (Pontine haemorrhage): यांत रोगी फार जलद बेशुद्धावस्थेत जातो. त्याच बरोबर पायांत आक्षेपक आंकडी, वांति, छिन्नश्वास (cheyne-stokes breathing) व बाहुल्या सुईच्या अग्रा एवढ्या असतात (Pin-point pupils). मृत्यूपूर्वी कांहीवेळां बाहुल्या विस्तृत होतात. ताप १०६° फॅ. किंवा त्याच्या पेक्षाही वाढतो व रोगी थोड्याच वेळांत मरतो.

५. **अंतस्था रक्तस्राव**—(Medullary haemorrhage): रोगी बेशुद्धितच थोड्याच वेळांत मरतो.

६. **विवरस्थ रक्तस्राव**—(Ventricular haemorrhage): सामान्यतः हा रक्तस्राव व संपुटस्थ रक्तस्रावाचा उपद्रव म्हणून होतो, व त्यामुळे फार जलद मृत्यू येतो. यांत डोके पाठीमागच्या बाजूस वळते व त्याच बरोबर हात किंवा पाय यांत पेटके येतात.

**व्यवच्छेदक निदान**—या रोगाचे निदान करतांना प्रमस्तिष्क शल्यावरोध (cerebral thrombosis), प्रमस्तिष्क शल्य (embolus) व बेशुद्धिची इतर कारणे लक्षांत घ्यावयास पाहिजेत. प्रमस्तिष्क शल्यावरोधाची सुरुवात फार हळुवारपणे होते, व बहुत करून रात्री होते. या रोग्यांत सुरुवातीला हातापायांत मंग्या येतात व थोड्या कालाने पक्षवध होतो. प्रमस्तिष्कमेरुतरलांत रक्त दिसून येत नाही. प्रमस्तिष्क शल्यांत रोगाची सुरुवात फार आकस्मिकपणे होते, पण मेंदूचा फार मोठा भाग विकारित झाल्याशिवाय, रोगी सहसा बेशुद्ध होत नाही. यांत वाचाघात, एखाद्याच हातापायाचा वध किंवा पक्षवध होतो. त्याच प्रमाणे ज्या वयांत रक्तस्राव

होतो, त्यापेक्षा लहान वयांत हे रोग होतात. व त्याच बरोबर हृदयाचे कांहीं विकार म्हणजे द्विदलपुटावरोध किंवा कर्णिकाकंप या सारखे विकार असतात. बेशुद्धीची दुसरी कारणे म्हणजे मूत्रविषमयरक्तता ( uraemia ), मधुमेह, अफू व मद्य. मूत्रविषमयरक्ततेत मूत्रांत प्रोटीन व उत्क्षेप ( casts ) असतात. रक्त व प्रमस्तिष्कमेखतरल यांत युरिआचे प्रमाण वाढलेले असते. मधुमेहाच्या मूच्छेंत उच्छ्वासाला अँसिटोनचा वास येतो. मूत्रांत शर्करा व अँसिटोन पिंड असतात. तर प्रमस्तिष्क रक्तस्त्रावांत जरी मूत्रांत शर्करा दिसून आली, तरी अँसिटोन पिंड नसतात. रक्तातील शर्करेचे प्रमाण फार कमी झाल्यामुळे जर बेशुद्धि असेल ( hypoglycaemic coma ) तर त्यांत आंकडी येतात आणि मधुमेह व त्याला इन्स्युलिन दिल्याचे पूर्ववृत्त मिळते. त्याचप्रमाणे लायकर अँड्रिनलिनचे १ सी. सी. इंजेक्शन त्वचेखाली दिल्यास, तो शुद्धीवर येतो. जर अफूच्या विषवाधेमुळे असेल, तर रोग्याच्या डोळ्याच्या बाहुल्या सुईच्या अग्रा एवढ्या असतात व अफू खाल्याचे पूर्ववृत्त मिळते.

**उपद्रव**—प्रमस्तिष्क रक्तस्त्रावानंतर रोगी जगण्याची शक्यता फार कमी असते. जरी कांही रोग्यांत बेशुद्धि आली, तरी मेंदूच्या विवरांत रक्तस्त्राव होऊन रोगी परत बेशुद्ध पडून मरतो.

**साध्यासाध्यता**—रोगी जगत नाही. तो एका दिवसांत मृत्यू पावतो.

**चिकित्सा**—रोग्याला बसता करून विश्रांति द्यावी. कपडे सैल करावे, व श्वासोच्छ्वास चांगल्या प्रकारे घेता यावा म्हणून त्याची मान थोडी वळवावी. जर मानेतील शिरा तट्ट फुगल्या असतील व नीलिमा असेल, तर शिरेतून १० ते १२ औंस रक्त काढावे. कोठा साफ ठेवण्या करिता एनिमा द्यावा. कटिभेद करावा जर त्यांत रक्त असेल तर रक्तस्त्राव होत असल्याचे समजावे. जर त्यांत रक्त नसेल, तर दर ६ तासांनीं कोरॅमिनचे इंजेक्शन त्वचे खाली द्यावे. जर रोग्याला मृत्यू आला नाही तर नोकांतून नलिका घालून आहार द्यावा. श्वासवाहिनीचा संसर्ग होऊ नये म्हणून पेनिसिलीन द्यावे. जर मूत्र तुंबले असेल तर नलिकेने काढावे. कांहीं रोग्यांत वाहिका-विक्षण करून रक्तस्त्रावाची जागा ठरवितां येते, व शस्त्रक्रिया करून ती रक्ताची गांठ काढून टाकता येते.

### प्रमस्तिष्क रक्तशल्यावरुद्धता

(CEREBRAL THROMBOSIS)

**व्याख्या**—प्रमस्तिष्क रक्तवाहिन्यांत रक्त गोठणे.

**हेतु - प्रवर्तक कारणे -** धमनिकोषकाठिन्य फिरंग रोगज सीमान्तधमनीशोफ (syphilitic endarteritis), रक्तभारन्यूनत्व (low blood pressure) चिरकारी वृक्कदाह, जंतूमयरक्तरोग, एन्केफलायटीस् लेथार्जिका वगैरे प्रवर्तक कारणे संभवतात. त्याच प्रमाणे मेंदूस मार लागल्यास किंवा प्रमस्तिष्क अर्बुदाच्या आजूबाजूला होते, वा प्रमस्तिष्कशल्याचा उपद्रव म्हणून धमनीत-रक्त गोठते. रोगी सामान्यतः वयाच्या मध्य उलटलेला असतो. तरुणांत या रोगाचे मुख्य कारण म्हणजे फिरंग रोग हे होय.

**संप्राप्ति-**सामान्यतः मध्य प्रमस्तिष्क धमनि विकारित होते. केंद्र धमन्या (central arteries) या सीमान्त धमन्या असल्यामुळे, त्यांत जर अडथळा झाला तर मेंदु मृदू होतो व मज्जातंतूत अपक्रांति होते. मेंदूच्या बाहेरील भागांतील धमन्यांत चांगल्या प्रकारे सम्मिलन (anastomoses) निर्माण होते.

**लक्षणे-**जर मोठ्या धमनींत रक्त गोठले व तसेच राहिले तर रोगी एका-एकी बेशुद्ध पडतो. पण जर लहान धमन्यांत रक्त गोठले, तर सुरुवातीला डोके दुखी, भोंवळ, जीभ जड होणे, हातात मुंग्या येणे, या सारखी लक्षणे दिसतात व शेवटी अंगवध होतो. कांही रोग्यांत सुरुवातीला आंकडी येतात.

**तपासल्यास -**जर मोठ्या रक्तवाहिनींत रक्त गोठले असेल, तर रोगी बेशुद्धित असून, सर्व लक्षणे प्रमस्तिष्क रक्तसावासारखी असतात. कोणती धमनी विकारित झाली आहे यावर लक्षणे अवलंबून असतात. जर १. मध्य प्रमस्तिष्क धमनींत रक्त गोठले असेल तर सामान्यतः पक्षघात असतो. सुरुवातीला शरीराचा वध झालेला भाग विश्विशीत असून, त्या भागावरील सर्व प्रतिक्षिप्त क्रिया नाहिशा झालेल्या असतात. चेहऱ्याचा अर्धाभाग व जीभही विकारित होते. त्यामुळे रोग्याला जीभ बाहेर काढावयास सांगितल्यास, ती वध झालेल्या भागाकडे वळते. चर्वण व गिळण्याचे स्नायू यांचा सामान्यतः वध होत नाही. एकदोन दिवसांत, ज्या बाजूचा वध झाला असेल, त्या बाजूची तळव्याची प्रतिक्षिप्तक्रिया प्रसारणी असते. (planter response is extensor), व त्याबाजूकडील, प्रतिक्षिप्तक्रिया नाहिशी होते, पण विरुद्ध बाजूवर मात्र चांगल्या प्रकारे मिळते. २. अग्रप्रमस्तिष्कधमनींत रक्त गोठल्यास पुष्कळवेळां कोणतीच लक्षणे दिसून येत नाहीत, किंवा कांहीं वेळां मनोभ्रंश (dementia) होतो. पायाच्या आंगठ्याच्या उन्चवठ्यावर जरी हलके दाबले तर बोटे खालच्या बाजूला वळतात व एकमेकांवर दाबली



जातात. (flexion and adduction of the toes). याला "ग्रास्प रीफ्लेक्स" (grasp-reflex) म्हणतात. ३. पश्च प्रमस्तिष्कधमनींत रक्त गोठणें - यांत रोग्याला न दिसणाऱ्या बाजूकडील वस्तू टाळणें अशक्य होते. (समदिक् अर्धाधिता-homonymous hemianopia). पक्ष-संवेदना आभावही असतो. (hemianaesthesia). ४. आंतरमातृका धमनींत रक्त गोठल्यास - यांत बेशुद्धि येते व रोगी फार त्वरीत मरतो. ५. आधार धमनींत रक्त गोठल्यास - लक्षणें पुष्कळशी पोन्टाइन रक्तस्रावासारखीच असतात.

उपद्रव-पक्षाघाताची तीव्र अवस्था संपल्यावर, मध्य प्रमस्तिष्क धमनींत रक्त गोठलेल्या रोग्यांत कांहीं प्रमाणांत पक्षाघात राहातो. यांत कांही हालचाली सुधारतात. हातापेक्षां पायांच्या हालचालीत सुधारणा होते. मांडी व पाय लांब करता येतात. हाताच्या बाबतीत, रोग्याला तो बाहेरच्या बाजूस वळविता येतो व वर उचलता येतो; व कोपर, मनगट व दोटें वाकविता येतात. या हालचाली घडवून आणणारे स्नायू संस्तंभी होतात (become spastic). जान्वाक्षेप व गुल्फाक्षेप पुष्कळ वेळां मिळू शकतात व तळव्याची प्रतिक्रिप्त क्रिया प्रसारणीच राहाते. कांहीवेळां पुढें पक्षाघाताच्या बाजूवर उदराची प्रतिक्रिप्त क्रिया परत मिळावयास लागते. रोगी जांभई देऊं लागला कीं तो निर्हंतुकपणें आपला हात तोंडांसमोर धरतो: पण त्याला मुद्दाम तसें करता येत नाही.

साध्यासाध्यात-अनिष्ट आहे. वारंवार रक्तवाहिनींत रक्त गोठते. किंवा मस्तिष्कांत रक्तस्राव होऊन रोगी मरतो.

चिकित्सा-सुरवातीला रोग्याला निजवून ठेवावा. उत्तेजक म्हणून १० ते १५ ग्रॅम टिक्चर नक्स व्हॉमिका, अल्कलाईन मिश्रचर मधून दिवसांतून तीन वेळां द्यावे, किंवा कोरॅमिन १.५ सी. सी. त्वचेखाली दिवसांतून तीन वेळां द्यावे. जर प्रमस्तिष्क रक्तस्रावाबद्दल शंका असेल, स्कंदनरोधी औषधें (anticoagulant) देऊं नयेत. रक्त तपासावे. जर वासर-मनची निश्चिती मिळाली तर फिरंगीरोगाचा इलाज करावा. क्रिस्टलाईन पेनिसिलीन १० लाख युनिट रोज याप्रमाणें २१ दिवस द्यावे. मनगट व दोटें वाकू नयेत म्हणून हाताला आधारफळ्या बांधाव्या. पायही थोडा आंतल्या बाजूस वळवून (inward rotation) चवडा वरच्या बाजूस करावा व तो तसाच ठेवण्याकरितां त्याच्या बाजूस वाळूच्या पिशव्या ठेवाव्या थोड्या दिवसानंतर हळुहळु मालिश करावें व हातापायांची निष्क्रिय हालचाल करावी. शक्य झाल्याबरोबर त्याला स्वतःलाच हालचाल करावयास सांगावी.

पण स्नायूना इलेक्ट्रिक चेतवणी मात्र (electrical stimulation) देऊ नये. रोगी मज्जाघातातून बाहेर आल्याबरोबर त्याला आराम खुर्चीत बसता करावा.

### प्रमस्तिष्क शल्य

(CEREBRAL EMBOLUS).

**व्याख्या**—प्रमस्तिष्क धमनीचा शल्यावरोध.

**हेतु**—हे शल्य निरनिराळ्या ठिकाणांहून येते—

१. हृदयपुट—विशेषतः द्विदलपुटापासून व कांहीवेळां धमनिपुटापासून येते. अशा प्रकारचे शल्य चिरकारी हृदांतरत्वग्दाहांत होते. २. डावी कर्णिका वा जवनिका : यांतील रक्ताच्या गांठीचा तुकडा, द्विदल पुटावरोध, कर्णिका-स्पंदाधिक्य वा कर्णिका कंप यांत सुटून, त्याचे शल्य बनून प्रमस्तिष्क धमनींत शिरते. ३. हृदांतरत्वचा : यापासून घातक संसर्गजन्य हृदांतरत्वग्दाह, यांत शल्य निर्माण होते. ४. महाधमनि—धमनिविस्तार व गाठाळ धमनिकोष-काठिण्य (atheroma) यांत शल्य निर्माण होते. ५. फुफ्फुसनीला : फुफ्फुसांत पूयीभवन होत असल्यास, शल्य निर्माण होते. ६. चरबी शल्य, लांब हाडाचा अस्थिभंग. झाल्यास, हे शल्य फुफ्फुसांमधून जाऊन, मग प्रमस्तिष्कांत जाते. हा शल्यावरुद्ध प्रौढ व तरुण या दोहोंतही दिसून येतो. स्त्रियांत याचे प्रमाण ज्यास्त असते.

**संप्राप्ति**—पुष्कळवेळां डावी मध्य प्रमस्तिष्क धमनीच अवरुद्ध होते. या अवरुद्धतेमुळे जे परिणाम होतात, ते पुष्कळसे प्रमस्तिष्क धमनीत रक्त गोठल्यामुळे होणाऱ्या परिणामा सारखे असतात.

**लक्षणें**—रोगाची सुरुवात फार आकस्मिकपणे होते व कोणतेही सूचक लक्षण (prodromal symptom) नसते. मेंदूचा कोणता भाग विकारित होईल, त्याप्रमाणें आंकडी, वाग्वध, एकांगवध, पक्षाघात, नजर बिघडणें, किंवा ऊर्ध्वस्थ गति-केंद्रगत आनन घात (facial palsy of the upper neurone type) वगैरे लक्षणें दिसून येतात. प्रत्येकांतच बेशुद्धि येते असे नाही. अर्थात ही गोष्ट मेंदूचा कती भाग विकारित झालेला आहे यावर अवलंबून राहिल. जर आभ्यंतर प्रमस्तिष्क धमनि अवरुद्ध झाली असेल, तर त्याच्या विरुद्ध बाजूचा पक्षाघात (heterolateral hemiplegia) व त्याच बाजूला अंधत्व (homolateral blindness) येते. पुष्कळशां रोग्यांत याचबरोबर हृदय विकारही असतो. कांहींत क्विनिडीन दिले जात असतांना शल्य निर्माण होते.

**व्यवच्छेदक निदान**—हें प्रमस्तिष्क रक्तस्त्रांत वर्णिले आहे.

**उपद्रव**—प्रमस्तिष्क धमनि अवरोधामुळे निर्माण झालेला पक्षघात, विलिसच्या वर्तुळातून धमन्या संगमित झाल्यामुळे, पुष्कळसा सुधारतो. पण परत परत शल्य निर्माण होते.

**साध्यासाध्यता**—रोगामुळे लुळा पडलेला पाय, पुढे परत कार्यान्वित होतो. पण हात मात्र तसाच लुळा राहातो. व आवाज ही स्पष्ट येत नाही. ही गोष्ट, विशेषतः रोगी रागवला असतांना ज्यास्त स्पष्टपणे समजून येते. जर मेंदूच्या पुष्कळशा भागाला रक्ताचा पुरवठा झाला नाही, तर मात्र रोगी मृत्यू पावतो.

**चिकित्सा**—वर “प्रमस्तिष्कांत रक्त गोठणे” यांत सांगितल्या प्रमाणे औषधोपचार करावा. निकोटिनिक अम्ल १०० मि. ग्रॅम किंवा प्रिस्कॉल (priscol) ५० मि. ग्रॅम शिरेतून द्यावे. त्यामुळे प्रमस्तिष्कातील धमन्या विस्तृत होऊन, रक्ताची गांठ कदाचित लहान धमन्यांत जाण्याची शक्यता असते.

## मस्तिष्क विकारित करणारे

### करोटिबाह्य धमनी विकार

#### (EXTRACRANIAL ARTERIAL LESIONS)

करोटिबाह्य धमनि विकार, उदा. महाधमनी, सामान्य मातृका धमनी आणि तिच्या शाखा यांची गांठाळता (atheroma) हे, गौण किंवा कमी तीव्र आघातात (in minor or less severe strokes) शल्याचे (embolus) कारण असते. तीव्र आघातात (major strokes) करोटिबाह्य आणि अन्तः-करोटि धमनी विकार हे दोन्हीही असण्याची शक्यता असते. शल्यविरहित (non-embolic) राधगलन हे, मस्तिष्क धमनींतील रक्तावरुद्धतेमुळे (thrombus) किंवा करोटिबाह्य धमनि गांठाळज संकोचामुळे (atheromatous stenosis) होते. बालकांतील पक्षाघात हा घशांतील संसर्गाचा उपद्रव म्हणून होणाऱ्या धमनीशोफामुळे असण्याचा संभव असतो.

मातृका धमनीलेखाने (carotid arteriogram) धमनीसंकोच विकार (stenotic lesions) दाखविता येतात. आणि यांतील कांहींवर शस्त्रक्रिया करता येणे शक्य असते.

### प्रमस्तिष्क कृशता

#### (CEREBRAL ATROPHY)

हा विकार वयस्क व्यक्तित होण्याची शक्यता असते. याचे कारण म्हणजे,

अंतःकरोटि धमन्याचे धमनीकोषकाठिन्य (Atherosclerosis) हें होय. यांत अलिकडे घडलेल्या गोष्टींची विस्मृति, कालिक स्थितिभ्रान्ति (periods of disorientation), निद्रानाश, खिन्नता, मंद हालचाली, कंप वगैरे लक्षणे असतात.

स्परिन (प्रोमॅझिन) २५ मि. ग्रॅम वडी. दिवसाला १ ते २ वड्या दिल्यास फायदा होतो, किंवा स्पॅझ्मोसायक्लिन (सायक्लोस्मॅझमॉल) १०० मि. ग्रॅमची वडी, दिवसांतून तीन वेळां द्यावी.

### कशेरुक-आधार अपर्याप्तता

(VERTEBRO-BASILAR INSUFFICIENCY)

यांत भोंवळ, पश्चकपाल शिरःशूल, द्विदृष्टि, क्षणिक अंधत्व, गतिविभ्रम (ataxia), ओठांच्या भोंवतीं झिणझिण्या येणे, आणि कांहीवेळां पक्ष किंवा चतुरंग अंशिकघात (hemi or tetraparesis) हीं लक्षणे असतात. ज्यावेळीं झटका येतो (attack) त्यावेळीं रोगी खाली पडण्याची भीति असते. दोन झटक्यांमध्ये सामान्यतः अक्षिदोलन (nystagmus) होते. ग्रैव कुबड (cervical spondylosis) आणि कशेरुका धमन्यांचा गांठाळपणा (atheroma) यांत मान वळविल्याने कशेरुका धमनिचा अल्प किंवा पूर्णत्वानें रोध होतो (occlusion).

आंतचनरोधी औषध (anticoagulants) देऊं नये. विद्युत मस्तिष्क लेखावरून (electroencephalogram) शंखखंड विक्षोभ (temporal lobe disturbansce) दर्शविला जातो. शस्त्रक्रियेने मातृका धमनींत गांठाळतेमुळे निर्माण झालेला अडथळा काढून टाकला, कीं सर्व लक्षणे नाहिशीं होतात.

### प्रगंड-आधार अपर्याप्तता


(BRACHIAL-BASILAR INSUFFICIENCY)

### अधोजत्रुक स्टील लक्षणमालिका

(THE SUBCLAVIAN STEAL SYNDROME)

कशेरुका धमनीच्या उगमाच्या अलिकडे अधोजत्रुक धमनीचा संकोच झाल्यास (stenosis) कशेरुकाधमनीमधून मेंदूला होणारा रक्ताचा पुरवठा, कमी प्रमाणांत होतो. त्याच प्रमाणें हस्ताची फार प्रमाणांत हालचाल होत असतांना, त्यांत अशक्तता येते. त्याच बरोबर भोंवळही असते.

अधोजलुक धमनीला अवरोध झाल्यामुळे कशेरुका धमनीच्या मुखाच्या पातळीत द्रवस्थैतिक दाब (hydrostatic pressure) कमी होते व आधार धमनी आणि विरुद्ध बाजूकडील कशेरुका धमनीत जास्त दाब असतो त्यामुळे विकारित धमनीत रक्ताचा प्रवाह प्रतिवर्तित होतो (reversed).



आकृति २९ अधोजलुक स्टील लक्षणमालिका अधोजलुक धमनीचा पहिला भाग अवरुद्ध झाल्यास निर्माण होणारे सम-पार्श्वी परिवहनाचे महत्वाचे मार्ग दर्शविणारा आरेख.

- १ कशेरुका-कशेरुक,
- २ बाह्यमातृका (पश्चकपाल)-कशेरुका (स्नायू)
- ३ बाह्यमातृका-अवटुग्रैव (अधिरोही ग्रैव),
- ४ बाह्यमातृका - पर्शकाग्रैव (नित्तल ग्रैव).
- ५ निम्न अवटु धमन्यामधील, आणि
- ६ आन्तर स्तन धमन्या मधोल

अधोजलुक धमनीच्या निकटवर्ती खंडांत (proximal segment) अवरोध निर्माण झाल्यास समपार्श्वी परिवहनाचे (collateral circulation) पुढील प्रमाणे अनुपूरक मार्ग (componsatory channels) निर्माण होतात. कशेरुका-कशेरुका (vertebro-vertebral), बाह्यमातृका (पश्चकपाल)-कशेरुका (स्नायूकडे जाणारी); बाह्यमातृका-अवटुग्रैव (Thyrocervical), बाह्यमातृका-पर्शकाग्रैव धमनी (costocervical); दोन्ही बाजूकडील निम्न अवटु धमन्यांत (inferior thyroids) आणि दोन्ही आंतर स्तन

धमन्यांत (आकृति २९ पाहा) अशा प्रकारे अघोजल्लुक धमनीच्या अवरोधाच्या भागांत रक्त शिरते.


## शिरानाल शल्यावरुद्धता

(SINUS THROMBOSIS)

**व्याख्या**—करोटींतील शिरानालांत रक्त गोंठणें.

हेतु-यांत मूलभूत व उपद्रवात्मक असे दोन प्रकार असतात.


१. मूलभूत प्रकार—(Primary sinus thrombosis). यांत पूयीभवन होत नाही. लहान बालकांत जातज फिरंग रोगामुळे होतो व प्रौढांत पांडुरोग व यक्ष्मा, कासिनोमा यासारखे रोग्याला अशक्त करणारे रोगामुळे होतो. सामा-यक्ष्मा ऊर्ध्व अग्रपश्च शिरानाल (superior sagittal sinus) विकारित होतो. २. उपद्रवात्मक प्रकार—(secondary sinus thrombosis) : हा पूयी-भवनामुळे होतो. उदा. कान, डोळ्या, नाक; वरचा ओठ, डोक्याच्या हाडाचा क्षय किंवा अस्थिभंग (caries or fracture) या ठिकाणच्या पूयीभवनाने होतो. कांहीत फोड, किंवा काळमुळी नंतर होतो, किंवा शरीरांतील सीमांत



आकृति ३०. करोटी शिरानाल दर्शविणारा आरेख.

शिरेतून रक्त गोठून ( thrombo-phlebitis ) पुढे मेंदूपर्यंत पसरूनहीं होतो

**शरीररचना व संप्राप्ति**—महत्वांच्या शिरानांलाची शरीर रचना (आकृति ३० पाहा) मध्ये दाखविली आहे. या शिरानांलांच्या भिती दृढतानिकेने (dura mater) बनलेल्या असतात. मेंदू व मस्तिष्कावरणें यांतील रक्त यांत शिरते. या सर्व शिरानांलांतील रक्त आभ्यंतर गल शिरांत (internal jugular veins) शिरते. या शिरानांलांतील, पांच एकेकटे आहेत. ते म्हणजे ऊर्ध्व अग्रपश्च शिरानाल (superior sagittal sinus), निम्न अग्रपश्च (inferior sagittal), सरळ, गह्वरान्तर शिरानाल (intercavernous) व आधार शिरानाल (basilar). सहा युग्मित शिरानाल (paired sinus) आहेत. ते म्हणजे अनुप्रस्थ शिरानाल (transverse), पश्चकमाल (occipital), गह्वर (cavernous), ऊर्ध्व अष्मकूट (superior petrosal), निम्न अष्मकूट (inferior petrosal) व जंतूक पार्श्विक-शिरानाल—(sphenoparietal). यांतील महत्वाचे शिरानाल म्हणजे गह्वर शिरानाल, अनुप्रस्थ शिरानाल, व ऊर्ध्व अग्रपश्च शिरानाल. गह्वर शिरानाल हा जंतूक वायुविवराच्या (sphenoidal air sinus) अंगदी जवळ आहे. व तो या पासून फक्त हाडाच्या पातळ अस्तराने विभागला आहे. आभ्यंतर मातृका-धमनी व ६वा मज्जातंतू त्याच्या आंतील बाजूस असतात व ३रा, ४था, व ५वा मज्जातंतू त्याच्या बाहेरील भितीतून जातात (आकृति ३१ पाहा). त्याच्या



**आकृति ३१.** गह्वर शिरानाल आणि त्याचे मज्जातंतू दर्शविणारा आरेख.

पुढच्या बाजूकडून डोळ्याच्या शिरा आंत शिरतात. त्याच प्रमाणांत ललाट व अधिनेत्र-गुहा शिरा (frontal and supraorbital veins) यांच्याशीही याचा संबंध असतो. हा शिरानाल, पाटीमागच्या बाजूस ऊर्ध्व व निम्न अष्मकूट शिरानालांनी

अनुप्रस्त शिरानालाला जोडलेला असतो. गह्वरान्तर शिरानाल, दोन्ही गह्वर शिरानालांना जोडतो. ऊर्ध्व अग्रपश्च शिरानालांत मेंदूकडून रक्त येते, व जर यांत अवरोध झाला, तर मेंदूच्या फार मोठ्या भागाला इजा होते. संसर्गजन्य रक्त गांठ किंवा पहिल्या व आठव्या मज्जातंतूच्या आवरणाद्वारे संसर्गाचा प्रसार होतो. शवपरीक्षेत रक्ताची गांठ शिरानालाच्या भिंतीला चिकटून असल्याचे दिसून येते. कांहींत ही रक्ताची गांठ गल व अधो-जवूक शिरांत (subclavian veins) गेलेली किंवा महाशिरेंतही गेल्याचे दिसून येते.

**लक्षणें—गह्वर शिरानालांत रक्त गोठणें:** कांहीं दिवसापूर्वी वरच्या ओठावर किंवा नाकांत पुळी झाल्याचे व ती कापल्याचे पूर्ववृत्त मिळते. यानंतर एक दोन दिवसांत कपाळ दुखावयास लागते, अस्वस्थता व डोळ्यावर झांपड ही लक्षणें असतात. पुढें त्या बाजूकडील चेहऱ्याच्या भागांत किंवा अक्षि-प्रदेशांत वेदना होतात व दृष्टि अधू होते. सुरुवातीला १०१० फॅ. पर्यंत ताप असतो. नाडी वेगवती असते. मिनिटाला ८० ते १०० वेग असतो. रोगी फार आजारी दिसतो. दोन्ही डोळे बाहेर आल्यासारखे दिसतात, पापण्यांना सूज असते, व नेत्रावरणाचाही शोथ दिसून येतो. पुढें कपाळ व चेहरा यावर सूज चढते. पुष्कळ वेळां सहावा मज्जातंतू विकारित होतो व त्यानें नियंत्रित केलेल्या स्नायूचा वध झाल्यामुळें डोळा आंतील बाजूस वळतो. डोळ्याच्या बाहुल्या विस्तृत होतात. कांहीं वेळां संसर्ग अनुप्रस्त शिरानालांत शिरतो व मग कानाच्या पाठीमागें वेदना होतात व कर्णमूलावरही सूज दिसून येते. संसर्ग पुढें आभ्यंतर गल शिरेंतहीं शिरतो व मग, वेदना, सूज व मानेंत ताठरता, दिसून येते. प्रमस्तिष्क मेरुतरल तपासल्यास ते, दावाखाली असून त्यांत फार प्रमाणांत वल्हाकारी केंद्रयुक्तपेशी व जंतूही दिसून येतात.

**अनुप्रस्थ शिरानालांत रक्त गोठणें :** अशा रोग्यांत चिरकारी पूयुक्त मध्य-कर्णशोफ (chronic suppurative otitis media) किंवा कर्णमूलाची शस्त्र-क्रिया झाल्याचे पूर्ववृत्त असते. डोकेदुखी किंवा वांति ही लक्षणें असतात. ताप चढउतार प्रकारचा असतो (swinging in type); पण नाडी मात्र संथ चालते. आभ्यंतर गलशिरेंत संसर्ग शिरल्यास रोग्याला विरुद्ध बाजूस मान फिरविता येत नाही व अवरुद्ध शीर (thrombosed vein) हाताला लागू शकते. कर्ण मूलावर सूज दिसून येते.

**ऊर्ध्व अग्रपश्च शिरानालांत रक्त गोठणें :** यांत डोकेदुखी, वांति किंवा नाकां-



तून रक्त येणें ही लक्षणे असतात. तान्ह्या मुलांत ताळू फुगलेली दिसते व डोक्याच्या पुढच्या व बाजूच्या भागांतील शिरा विस्तृत झालेल्या दिसतात. आंकडी येतात. दोन्ही पायांत उरुस्तंभ ( spastic paralysis ) होतो. रोगी बरळतो व त्याला मलमूत्राची शुद्ध नसते. तान्ह्या मुलांत प्रमस्तिष्क-मेस्तरल स्वच्छ असून त्यांत लसिका पेशी ज्यास्त असतात.

**व्यवच्छेदक निदान**—नेत्रोत्सेध व पापण्यांना सूज हे गह्वरशिरानालांत रक्त गोठल्याचे निदर्शक आहे. डोळ्याच्या खोबणीत पाठीमागे अर्बुद असल्यास, डोळे पुढें येतात. पण त्यांत ताप मात्र नसतो. हे लक्षांत ठेवावयास पाहिजे कीं ज्या जतूक वायु विवराच्या शोफांत गह्वर शिरानाल विकारित होत नाहीं, त्यांतहीं पापण्यांना सूज, नेत्रोत्सेध व डोकेदुखी असते. विवरावर बाहेरून उजेड टाकून ते प्रकाशित करणें, क्ष-किरणानीं फोटो घेणें व अन्वेषी भेद केल्यास (exploratory puncture) फरक दाखविण्यास मदत होते. त्याच प्रमाणें नेत्रोत्सेध न होताही गह्वर शिरानालांत रक्त गोठतें. सामान्यतः अन्वेषी शस्त्रक्रिये शिवाय अनुप्रस्थ शिरानालांत रक्त गोठले आहे किंवा काय हे समजून येत नाहीं. प्रमस्तिष्कमेस्तरल तपासल्यास, मस्तिष्कावरणशोफ आहे किंवा नाहीं हे समजून घेते. पण मस्तिष्कावरणशोफ, हा शल्यावरोधाचा उपद्रव म्हणूनही होतो.

**उपद्रव**—रोग फार जलद वाढत जातो. उपद्रवांत मस्तिष्कावरणदाह, मस्तिष्कविद्रधि व पूमयरक्तता (pyaemia) हे येतात.

**साध्यासाध्यता**—रोग फार गंभीर आहे. पण पेनिसिलीन मुळें पुष्कळ सुसाध्य झाला आहे.

**चिकित्सा**—रोग निरोधी—वरचा ओठ व नाक यांतील फोड दाबून फोडू नये. त्यावर शोक ध्यावा. पूर्ण पिकेपर्यंत शस्त्रक्रिया करू नये. पूयीभवन झाल्यावर त्याचा निचरा करावा. जर कान वाहात असेल, तर पूर्ण इलाज करावा.

**रोग निवारक**—फार काल परिणाम रहाणाऱ्या सल्फांचा उपयोग करावा या प्रकारच्या सल्फांची मात्रा इतर सल्फनमाईडच्या मानानें लहान असते. क्रिस्टलाइन पेनिसिलीन २ लाख युनिट दिवसांतून तीन वेळां किंवा ५ लाख युनिट दिवसांतून दोन वेळां ८ ते १० दिवस द्यावे. जर अनुप्रस्थ—शिरानालांत रक्त गोठले असेल, तर संसर्ग वाढूं नये म्हणून गलशिरा बांधणें (ligature) बरें असते.

## अंतःकरोटी अबुदे

(INTRACRANIAL TUMOURS).

**व्याख्या**—मेंदू, त्याची आवरणें व कवटीचा आंतील भाग यापासून निर्माण पणारी निरनिराळी अबुदे.

**हेतु**—अंतःकरोटी अबुदाच्या कांही रोग्यांत डोक्यावर मार लागल्या नंतर अबुदाची लक्षणे दिसावयास लागल्याचे पुर्ववृत्त मिळते. ही लक्षणे पूर्वी असल्याच्या अबुदांत किंवा त्याच्या आजूबाजूला सूज आल्यामुळे किंवा रक्तस्राव आल्यामुळे निर्माण होतात. प्रवर्तक कारणे—पुष्कळशीं अबुदे तरुण किंवा मध्यम वयाच्या माणसांत निर्माण होतात. मज्जा जनकद्रव्याबुद (Glioma) क्षयाबुद (tuberculoma) ही लहान मुलांत होण्याचा संभव असतो. पुरुषांत थोडे ज्यास्त प्रमाण दिसून येते.

**संप्राप्ति**—पुढील अबुदे दिसून येतात. मज्जाजनकद्रव्याबुद (glioma) मीर्षस्थ ग्रंथीचा अँडिनोमा, मस्तिष्कावरणाबुद (meningioma), मज्जा-तंतू-तांतवाबुद (neuro-fibroma), जातज सद्रव ग्रंथी (cyst), सार्कोमा, कासिनोमा या सारखी उपद्रवात्मक मारक अबुदे, गमा, यक्ष्मिकाबुद, तांतवाबुद, क्लोरोमा, मेदोबुद, (lipoma), वगैरे. मूलभूत सार्कोमा फार क्वचित दिसून येतो. मुलांत पूर्वीएवढे यक्ष्मिकाबुद दिसून येत नाहीत. सद्रवग्रंथीत त्वचाजन्य (dermoid), हैडॅटिड, रसभूत (serous cyst) रक्तभूत (blood), जातज सद्रवग्रंथी वगैरे येतात. मज्जाजनकद्रव्याबुद हे मस्तिष्कधातूत अंतर्भरित होते. ते रक्तळ असून, त्यांत रक्तस्राव होण्याचा किंवा पुटीय अपक्रांति (cystic degeneration) होण्याचा संभव असतो. मस्तिष्कावरणाबुद हे अंतरावरणाच्या संधानकधातू पासून निर्माण होते. तो हाडावर हल्ला करतें व हाडाची उपद्रवात्मक वाढ होऊन त्यामुळे मेंदूवर दाब पडतो. मेंदूचा कासिनोमा हा सामान्यतः स्तन, फुफ्फुस, किंवा वृक्क यांच्या अबुदाचा उपद्रव म्हणून होतो. अबुदाच्या आकारांत वाढ झाल्यामुळे मेंदूच्या पंडुतेला (cerebral anaemia) कारणीभूत होते व त्यामुळे प्राणवायूचा पुरवठा न झाल्यामुळे स्थानिक अपस्मारसहृश झटके (localised epileptiform fits) येतात. अंतःकरोटीतील वाढलेला दाब व जलशीर्ष या गोष्टी अवरोध दर्शक आहेत. मस्तिष्क अबुदाची २०% अबुदे ही ललाटस्थानी (frontal-region) दिसून येतात. व साधारण १७% ही लहान मेंदूत असतात.

**लक्षणे**—सुरुवातीची लक्षणे सामान्यतः तितकी स्पष्ट नसतात. पण कांहीं

वेळां ती एकाएकी दिसून येतात. चांगले हसते खेळतें असलेले मूल, मज्जा-जनकद्रव्यार्बुदांत रक्तस्राव होऊन एकाएकी बेशुद्ध पडते. याच्या लक्षणांचे सर्व साधारण व केंद्रीय (focal) असे दोन विभाग पाडतात. सामान्यतः सर्वसाधारण लक्षणें प्रथम दिसून येतात. पण कांहींत ही सर्वसाधारण लक्षणां तितकी स्पष्ट नसतात. ही सर्वसाधारण लक्षणां अंतःकरोटी दाबाची दर्शक होत. या लक्षणांत, शिरःशूल वांति व अक्षिविम्बशोथ (Papilloedema) ही येतात. मस्तिष्क अर्बुदांच्या ६०% रोग्यांत ही तिन्हींही लक्षणां असतात. व शिरःशूल हा जवळ जवळ ८०% रोग्यांत असतो. शिरःशूलः सुरुवातीला याचे मधुन मधुन आवेग येतात व पुष्कळवेळां खाली वाकल्यांस किंवा रात्रीं तो तीव्र असतो. पुढे तो सतत असतो. डोके दुखणाऱ्या स्थानावरून, अर्बुदांचे स्थान ठरविता येत नाही. वांतिः ही प्रक्षेपक (projectile) असून ती जेवणाव्यतिरिक्तही रात्रीं किंवा सकाळी होते. वांति ही लंबमज्जेतील केंद्र उत्तेजीत झाल्यामुळे होते. कांहीवेळां वांति प्रक्षेपक नसते व मळमळही असते. अक्षिविम्बशोथ : दृष्टित फरक न होताही हा कांहीवेळां फार प्रमाणात असतो. दृष्टिमज्जातंतूच्या आवरणांतील प्रमस्तिष्कमेरुतरलाचा दाब मज्जापटलाच्या केंद्रीय नीलवर पडल्यामुळे अक्षिविम्बशोथ निर्माण होतो. लहान मेंदू, मेंदूचे चौथे विवर (fourth ventricle) व शंख खंडाच्या (temporal lobe) अर्बुदांत हा नेहमीच दिसून येतो. नाडी मंद असते, शरीराचे उष्णतामान नेहमीपेक्षा कमी असते व श्वासोच्छ्वास छिन्न (Cheyne-Stokes type) असतो. जर अर्बुद पश्चिमांत (Posterior fossa) स्थानी असेल, तर नेहमीच हृदस्पंदवेगवर्धन (tachycardia) असते. जर डोक्यावरील केस काढून टाकले, तर कांहींत अर्बुदाचेवर डोक्याच्या कातडीतील नीला विस्तृत झाल्याचे दिसून येते व मुलांत डोक्याच्या हाडांचे सांधे मुठे झाल्याचे दिसून येते. डोक्याच्या कवटीचा क्ष-किरणांनी फोटो घेतला तर, हाडे पातळ झाल्याचे, मस्तिष्कावरणाबुद्गत खटभरण झाल्याचे, किंवा पीनिअल पिंड स्थानभ्रंश झाल्याचे दिसून येते. २५ वर्षावरील जवळ जवळ ६०% रोग्यांत पीनिअल पिंड इतका खटभरित होतो की क्ष-किरणाने घेतलेल्या फोटोत सहज दिसून येतो. वाहिकाचित्रणांत अर्बुदामुळे रक्तवाहिन्या वाजूला सरकल्याचे दिसून येते. मस्तिष्क अर्बुदांच्या कोणत्याही रोग्यांत, जर अंतःकरोटी दाब वाढलेला असेल, तर कटिभेद करणें धोक्याचे असते. कारण लहान मेंदू व लंबमज्जा हे वृहत् रंध्रांत (Foramen magnum) अडकून मृत्यू येण्याचा संभव असतो. जर पीयूषिका खाते पासून (pituitary fossa)

अर्बुद कांहीं अंतरावर असेल, तर पीयूषिक अल्पक्रियतेची (hypopituitarism) लक्षणे निर्माण होण्याचा संभव असतो.

**क्षतजन्य लक्षणे—(Focal symptoms)** ही लक्षणे, अर्बुद कोठे आहे यावर अवलंबून असतात.

**१. पुरःललाट प्रदेश—(Pre-frontal region)** : मनोवृत्ति फरक पडतो, कांहीवेळां जांभया, मानेच्या स्नायूत ताठरता, अर्बुद च्या बाजूकडील हातांत कंप्, विरुद्ध बाजूकडील उदराच्या प्रतिक्षिप्त क्रियेत न्यूनता, एकसारखे नाक खाजविणे, व रात्रीं मल किंवा मूत्र यावरील तावा जाणे वगैरे लक्षणे दिसून येतात. जर अर्बुदाच्या विरुद्ध बाजूच्या हाताच्या तळव्यावर, आंगठा व तर्जनी यांमध्ये एकांदी वस्तू ठेवल्यास, आवळण्याची क्रिया केली जाते (grasp-reflex). कांहीं वेळा अशा प्रकारची प्रतिक्षिप्त क्रिया पायाच्या चवड्यांतही दिसून येते. याकरितां तळव्यावर पायाच्या आंगठ्याच्या ऊंचवट्यावर जर हलका दाब दिला, तर पायाची बोटे खालच्या बाजूस वळवली जातात व एकमेकांजवळ आणली जातात, व ती तशी १५ सेकंद किंवा त्याहीं पेक्षा ज्यास्ति काल रहातात. त्याच बरोबर पायाच्या चवड्याचे अंतर्वर्तनही होते.

**२. पार्श्विका प्रदेश—(Parietal region)**— शरिराच्या विरुद्ध बाजूच्या हालचाली बेडौल असतात व संवेदनाही मंद असतात. वेदना व उष्णता या संवेदनांत फरक होत नाही, पण विरुद्ध बाजूच्या हातापायांत स्थितीचे ज्ञान (postural sence) होत नाही. जर डाव्या बाजूकडील कोनकर्णक (angul gyri) याठिकाणीं अर्बुद असेल, तर लेख-अंधता (word-blindness) येते.

**३. अंकुश व जलान्ध्र प्रदेश—(uncinate and Hippocampal region)** : जर अंकुश विकारित झाला असेल, तर विशिष्ट प्रकारचे झटके येतात (uncinate fits) रोगी, स्वप्नावस्थेत शिरतो, त्याला अप्रिय अशा चवीच्या किंवा वासाचा संवेदना भासतात व कांहीवेळां ओठांची हालचाल होते. जर वाम ऊर्ध्वशंख कर्णक विकारित झाला, तर रोग्याला एकाद्या वस्तूचे नाव सांगितल्या नंतर ती वस्तू त्याच्या चांगल्या प्रकारे लक्षांत येते, पण तिचे नांव उच्चारता येत नाही.

**४. पश्चकपाल प्रदेश—(The occipital region)** : शूक परिखेच्या (calcarine sulcus) आजूबाजूचा भाग विकारित झाल्यास, त्याच बाजूकडील बाहेरच्या

वस्तु दिसत नाहीत (समदिक अर्धदृष्टिता). प्रकाश क्षणदीप्ति सारखे दृष्टिभ्रम होतो (visual hallucinations).

५. **आभ्यंतर संपुट**—( The Intrnai capsule ) : अग्र अंग ( anterior limb ) विकारित झाल्यास विरुद्ध बाजूचा पक्षाघात होतो. जर अर्बुदा-मुळ पश्चअंग विकारित झाले, तर विरुद्ध बाजूच्या बाहेरील वस्तु दिसत नाहीत.

६. **चेतक** ( The Thalamus ) : जर अर्बुदांमुळे चेतकाचा नाश झाला, तर चेतक लक्षणमालिका निर्माण होते. यांत शरिराच्या विरुद्ध बाजूला अशक्तता येते, व विशिष्ट कंपन हालचाली (chorcic movements) दिसून येतात. शरिराच्या विरुद्ध बाजूवर तीव्र वेदना भासतात. व संवेदनांतही फरक होतात. गुदगुल्या केल्या किंवा खाजविलें किंवा फार उष्ण किंवा थंड उद्दीपनानें तीव्र प्रतिक्रिया उत्पन्न होते. पण रोग्याला टांचणीचे तीक्ष्ण टोंक वा बोथट टोंक यांतील फरक कळत नाही.

७. **मज्जासेतू** : ५ व्या, ६ व्या, किंवा ७ व्या मज्जातंतूचे केंद्र विकारित—होण्याचा संभव असतो. त्यामुळे त्या मज्जातंतूचा ताबा ज्या स्नायूवर चालतो, त्या स्नायूचा वध होतो. त्याच प्रमाणें पक्षाघात असून, कांहीवेळां शरिराच्या विरुद्ध भागावर संवेदना आभाव दिसून येतो. पुष्कळवेळां डोळ्याच्या बाहुल्या लहान असतात, कारण ज्या प्रेरणेमुळे बाहुल्या प्रसरण पावतात, त्या प्रेरणेला अडथळा होतो.

८. **लंबमज्जा** : एका बाजूच्या किंवा दोन्ही बाजूच्या ९, १०, ११, व १२ या मज्जातंतूच्या केंद्राचा वध होतो व त्यामुळे गिळणें, चर्वण व बोलणें या क्रियांत फरक होतो. त्याचप्रमाणें दोन्ही प्रान्तस्था-मेरु मार्ग (corticospinal tract) विकारित होण्याचा संभव असतो, व मग द्विपार्श्वीय पक्षाघात होतो (bilateral Hemiplegia).

९. **अंतर विवरीय प्रदेश** ( The Interventricular region ) सामान्यतः या ठिकाणीं निर्माण होणाऱ्या अर्बुदांचे निदान जिवंतपणी तरी करतां येत नाही.

**व्यवच्छेदक निदान**— पुष्कळवेळां मस्तिष्क अर्बुदाचे निदान करणें फार कठीण असते. अधःप्रान्तस्था अर्बुदांत पुष्कळवर्षे स्थानिक किंवा सार्वदेहिक आक्षेप येतात. यावर आपस्मार किंवा अपतंत्रकाचा (hysteria) शिक्का मारला जातो, व अक्षिविम्बशोथ दिसून आल्यावर मात्र या निदानाचा विचार केला जातो. होणारी वांति हे हीं अपतंत्रकाचे लक्षण धरले जाते. अक्षिविम्ब-शोथ हा वृक्कदाह, पूमयरक्तता व तीव्र पांडुरोग यांत ही दिसतो. ज्यावेळी

मेंदूत स्थानिक लक्षणे दिसावयास लागतात त्यावेळीं रक्तवाहिन्या विकृति (vascular lesion) किंवा विद्रधि यांचा विचार करावयास पाहिजे. विद्रधित ताप नसेलही, पण रक्त तपासल्यास त्यांत मात्र श्वेतपेशींचे प्रमाण वाढलेले असते. वासरमन निश्चितीवरून गमाचे निदान होते. मेंदूमधील उपद्रवात्मक मारक अर्बुदाचे निदान, इतरत्र असणाऱ्या मूलभूत मारक अर्बुदावरून करता येतो.

**उपद्रव-रोग** हळूहळू वाढत जातो. पण शोथामुळ एकाएकी लक्षणांची तीव्रता वाढते. कांहीत शोथामुळें निर्माण झालेला द्रव शोषिला गेल्यास, सुधारणा होते. उपद्रवांत रक्तस्राव, मस्तिष्कावरणदाह, व उपद्रवात्मक शीर्षस्थग्रंथी स्रावन्यूनत्व हे येतात.

**साध्यासाध्यता-रोग** दुसाध्य आहे. शीर्षस्थग्रंथीचा ग्रंथ्यबुंद हे अर्बुद पुष्कळ प्रमाणांत सुसाध्य आहे. यांत शस्त्रक्रियेनंतर जवळ जवळ ७०% रोगी सात वर्षे तरी जगतात. मेड्युलोब्लास्टोमा हे सर्वांत मारक अर्बुद होय. मेंदूच्या बाहेर असणारी अर्बुदे (extracerebral), ही मेंदूला इजा न होता काढतां येतात. ज्या शस्त्रक्रियेत अर्बुद चांगल्या प्रकारे काढून टाकतां येते, पण रोग्याला पक्षाघात होतो किंवा वाचाघात होतो, ती शस्त्रक्रिया चांगली नव्हे व ती शस्त्रक्रिया करणे बरे ही नव्हे. उपद्रवांत मारक अर्बुदे परिणामी मारकच ठरतात. गमावर औषधीय उपचार तितकासा परिणामकारक होत नाही.

**चिकित्सा-वासरमन निश्चिति** पहावी व जर असेल तर फिरंग रोगाचा उपचार करावा. जर अर्बुद स्थानिक झाले असेल, सहज हाती लागण्यासारखे असेल, व योग्य प्रकारचे असेल, तर शस्त्रक्रिया करून काढून टाकण्याचा प्रयत्न करावा. नुसता ताण कमी करणे हा उपशामक उपचार झाला, पण यामुळे दृष्टि जाणे वाचते व डोकेदुखीही थांबते. ज्या रोग्यांत शस्त्रक्रिया अशक्य असते, अशांत आयोडाइड देऊन पहावे. उपगुदांत मॅगसल्फचा २५% द्राव ८ औंस दिल्यास किंवा शिरेमधून सोडियम क्लोराइडचा ३०% द्राव २५ सी.सी. वा सुक्रोजचा ५०% द्राव १०० सी.सी. दिल्यास तात्पुरते कां होईना डोकेदुखी, वांति व अर्धवट बेशुद्धि थांबते. हे शिरेतून इंजेक्शन फार सावकाश द्यावयास पाहिजे दर मिनिटाला ३ सी.सी. या प्रमाणे द्यावे. वेदनांकरिता १० ग्रेन अँस्पिरिन दिवसांतून तीन वेळां द्यावे, किंवा पेथिडिन १०० मि. ग्रॅम वा ३ ग्रेन मॉर्फियाचे इंजेक्शन, जरूर लागेल त्या प्रमाणे द्यावे. वाहिकामय अर्बुदे उदा. शिरा वाहिकार्वुद (venous angioma) व

धमनिशिराविस्तार (arteriovenous aneurysm) यावर डीप-एक्सरे चा उपचार करावा.

## मस्तिष्क विद्रधि

(ABSCESS OF THE BRAIN).

हेतु-मस्तिष्क विद्रधि निरनिराळ्या कारणांनीं होतो. १. स्थानिक आघात : बंदुकीच्या गोळीनें किंवा भोसकण्यामुळे मेंदूला इजा होते. कांहींवेळां डोक्यावर साधा आघात होऊनहीं मेंदूत विद्रधि होतो. २. प्रत्यक्ष संसर्ग : पुष्कळवेळां कान किंवा कर्णमूलांतील अस्थिविवरें (mastoid cells) याठिकाणीं रोग असतो. कांहींत ललाटास्थि (frontal), झर्झरिका (ethmoidal) किंवा जतुक वायू विवरांतील (sphenoidal air sinuses) संसर्गाचा उपद्रव म्हणून विद्रधि होतो. त्याचप्रमाणें फिरंग रोगामुळे किंवा यक्ष्मामुळे कवटीचे हाड कुजण, डोक्याची कातडी, मान, किंवा चेहरा यावरील काळ-पुळीं किंवा विसर्ग यामुळहीं मस्तिष्क विद्रधि होतो. ३. रक्तावाटे होणारा संसर्ग : पुष्कळवेळां संसर्गकारक केंद्र (septic focus) हे छातीत असते. उदा. वायुवाहिन्याविस्तार, फुफ्फुस विद्रधि किंवा पूयभृतफुफ्फुसावरण, तर कांहींत ससर्गजन्य हृदांतरत्वग्दाह, वृक्ककटिरांत पूसंचय (Pyonephrosis) वगैरेंचा उपद्रव म्हणून मस्तिष्क विद्रधि होतो. मस्तिष्क विद्रधि सामान्यपण १५ ते ३५ वर्षांच्या व्यक्तिमध्ये दिसून येतो.

संप्राप्ति-डोक्याला मार लागल्यामुळे किंवा वश्मांतगत पूयीभवन झाल्यामुळे एकाकी विद्रधि (solitary abscess) होतो. तर अनेक विद्रधि इतरत्र झालेल्या पूयीभवनांमुळे होतात. मस्तिष्क विद्रधि हा आशुकारी किंवा चिरकारी असतो. आशुकारी विद्रधित पिवळसर रंगाचा किंवा रक्तमिश्रित द्रव असतो. तर चिरकारी विद्रधित हिरवट, दुर्गंधयुक्त पू असून, त्याच्या भोवतालीं सदाहशोफयुक्त पेशीजालांचे आवरण असते. आंतील पुवांत गुच्छक, मालिक, न्यूमोकोकाय, बी. कोलाय वगैरे जंतू दिसून येतात, किंवा तो पू जंतूरहित असतो. विद्रधि, मोहरीपासून तो मोठ्या लिंबा एवढा असतो. सामान्यतः विद्रधि मेंदूच्या पांढऱ्या रंगाच्या भागांत होतो. कारण या भागाल, रक्ताचा पुरवठा त्या मानाने फार कमी असतो.

लक्षण-पुष्कळवेळां रोगी चिरकारी मध्यकर्णदाहाने कांहीं वर्षे पीडित असल्याचे पुर्ववृत्त मिळते. विद्रधि निर्माण व्हावयास लागला कीं कान वाहण्याचा थांवतो. सुरुवातीला रोग्याला बरे वाटत नाही, थंडी वाजते किंवा हुडहुडीही भरते. डोके

दुखते, मळमळते किंवा बांति होते. ताप १०१० फॅ. किंवा त्याही पेक्षा ज्यास्त असतो. पण त्यामानाने नाडीचा वेग मात्र वाढत नाही. ती संथ चालते. पुढे रोग्याच्या डोळ्यावर झांपड असते, डोके बारीक बारीक दुखते. डोळ्यावर कांहीं स्थानीं पीडनाक्षमता दिसून येते. ज्या बाजूला विद्रधि असतो, त्या बाजूची बाहुली विस्तृत होते. ताप फार नसतो, पण कमी अधिक होत असतो. दिवसांतून थोडावेळ नाडी फार हळू चालते. रक्त तपासल्यास त्यांत श्वेत-पेशी वाढल्याची दिसून येते. त्या एका घन मि. मि. मध्ये १५ ते २० हजार भरतात. प्रमस्तिष्कमेरुतरल तपासल्यास त्यांत बव्हाकारीकेंद्रयुक्त पेशींचे प्रमाण जास्त असते. पण कोणत्याही प्रकारचे जंतू मात्र दिसून येत नाहीत. मेंदूत कोणत्या स्थानीं विद्रधि आहे, यावर स्थानिक लक्षणे अवलंबून असतात. जर विद्रधि मेंदूच्या शंख खंडांत (temporal lobe) असेल तर विरुद्ध बाजूला बहिरेपणा असतो. जर मेंदूच्या डाव्या भागांत असेल, तर रोग्याला बोललेल्या शब्दांचे अर्थ समजत नाहीत किंवा वस्तूंची नावे सांगता येत नाहीत. जर मज्जासेतूमधील पिरॅमिडल मार्गावर दाब पडला असेल, तर शरिराची विरुद्ध बाजू कमकुवत होते व तळपायावर तीक्ष्ण हत्याराने रेष ओढल्यास बोटे वरच्या बाजूस वळतात व पसरतात. किंवा उदरावर विरुद्ध बाजूस प्रतिक्षिप्तक्रिया मिळत नाही. आणखी थोडा वरच्या बाजूस दाब असेल, तर चेहऱ्याच्या विरुद्ध बाजूच्या खालच्या भागांत अशक्तता दिसून येते. कांहींत त्याच बाजूच्या ३रा किंवा ६वा मज्जातंतू यावर दाब पडतो. जर विद्रधि मेंदूच्या पार्श्विका भागांत (parietal lobe) असेल, तर वस्तू हाताने तपासून तिचा आकार ओळखण्याची रोग्याची क्षमता नाहिशी होते (astereognosis). जर विद्रधि मेंदूच्या विवरांत फुटला, तर आंकडी येतात, चित्तभ्रम होतो तीव्र ताप येतो, हृदय फार जलद चालावयास लागते, व थोड्याच वेळांत मृत्यू येतो. जर विद्रधि मस्तिष्कावरणांत फुटला, तर मस्तिष्कावरणदाहाची लक्षणे दिसून येतात.

**व्यवच्छेदक निदान**—कानाच्या चिरकारी पुयिभवनाच्या रोग्यांत मस्तिष्क विद्रधिचे खान्निपूर्वक निदान करणे कठीण असते. कर्णमूलदाह व मस्तिष्कावरणदाह हे नाहीत हे सिद्ध करावयास पाहिजेत. पण हे दोन्हीही मस्तिष्कविद्रधि बरोबर असू शकतात. प्रमस्तिष्कमेरुतरल तपासल्यास मस्तिष्कावरणदाह आहे किंवा नाही ते समजून येते. शिरा-निलांतरक्त-गोठणे यांचे ही निदान करणे फार कठीण जाते. कारण यांतही थंडी वाजणे, फार ताप, शीघ्र नाडी व स्थानिक पीडनाक्षमता ही लक्षणे असतात.



पण या रोगांत लक्षणे एकाएकी दिसावयास लागतात. मस्तिष्कअर्बुदांत अक्षिबिम्बशोथांत येणारी सूज (papillaedema) ही मस्तिष्क विद्रधित येणाऱ्या सुजेपेक्षां लौकर येते व ज्यास्त तीव्र असते. सामान्यतः रक्तांत श्वेतपेशींचे प्रमाणही वाढत नाही व विद्रधिते मूलभूत कारण ही दिसून येत नाही. मज्जाजनकद्रव्यार्बुदांत रक्तस्राव झाल्यासही मस्तिष्क - विद्रधित्या लक्षणांसारखीच तीव्र लक्षणे दिसून येतात.

**उपद्रव**—आशुकारी विद्रधित फार शीघ्र मारक ठरतात. पण चिरकारी विद्रधित त्याच्या भोवताली आवरण निर्माण होत असल्यामुळे पुष्कळवर्षे कोणतेही लक्षण दिसून येत नाही व मस्तिष्कविवरांत किंवा अधोजालतानिक अवकाशांत (subarachnoid space) फुटल्यास मात्र, मग समजून येते. उपद्रवांत जलशीर्ष (hydrocephalus), शल्यावरुद्ध शिरानाल, मस्तिष्कावरणदाह व जंतुमयरक्तारोग हे येतात.

**साध्यासाध्यता**—जर शस्त्रक्रिया करून विद्रधितील पू काढून टाकला नाही तर रोगी मरतो. मध्य कर्णदाहामुळे उपद्रवात्मक निर्माण झालेल्या मस्तिष्क विद्रधिते लौकर निदान होऊन, ताबडतोब इलाज केला गेल्यास बरा होण्याची शक्यता असते. जीवरोधक औषधामुळे (antibiotics) मृत्यूचे प्रमाण फार कमी म्हणजे साधारणपणे १०% आले आहे.

**चिकित्सा**—शल्य—चिकित्सा हाच उपाय. आशुकारी विद्रधित पुवाचा निचरा करण्यापेक्षां (drainage) सिरिजने पू काढून टाकल्यास (aspiration) चांगला परिणाम मिळतो. प्रथम सिरिजने पू काढून, मग त्यांत १ सी.सी.त १ लाख युनिट त्रिस्टलाइन पेनिसिलीन जी घालावे. असे पुष्कळवेळां केल्यास रोग बरा होण्याचा संभव असतो. याच बरोबर जीवरोधक औषधे किंवा सल्फा व पेनिसिलीनचा उपयोग करावा. सोडियम पेनिसिलीन जी ५ लाख युनिट किंवा प्रोकेन पेनिसिलीनचे इंजेक्शन दिवसांतून दोन वेळां ७ ते १० दिवस द्यावे. चिरकारी अर्बुदाचा ताबडतोब निचरा करावा.

## जलशीर्ष

### (HYDROCEPHALUS)

**व्याख्या**—प्रमस्तिष्कमेस्तरलाने मेंदूची विवरें फुगणें.

**हेतु**—याची निरनिराळीं कारणें संभवतात. १. प्रमस्तिष्कमेस्तरल वाजवीपेक्षां ज्यास्त निर्माण होणें (over-production). २. विवरातून त्याच्या बाहेर जाण्यास अडथळा. ३. प्रमस्तिष्कमेस्तरलाच्या शोषिले जाण्यास अडथळा

होणें. पुष्कळशा रोग्यांत शेवटली दोन कारणें ज्यास्त प्रमाणांत दिसून येतात. सामान्यतः हा रोग, तान्हीं बालकें किंवा लहान मुले यांत दिसून येतो. त्याचा जातज प्रकार, कांहीवेळां वंशातही दिसून येतो. हैड्रोकॅफॅलस् हा जातज किंवा उपार्जित असतो.

वरील कारणांमुळे ते कशाप्रकारें निर्माण होते हे समजण्याकरतां प्रमस्तिष्क-मेरुतरलाच्या संवहनाचे शरीर समजणें आवश्यक आहे.

**शरीरविज्ञान व संप्रप्ति**—प्रमस्तिष्क मेरुतरल हे मेंदूच्या पार्श्व, तिसऱ्या व चौथ्या विवरांत उल्वकजालिका (choroid plexuses) मधून रक्त वाहात असतांना पाझरते असें धरले जातें. या रक्तवाहिन्या मेंदूच्या मध्य आवरणाच्या घड्यांत असतात. हा द्रव चौथ्या विवराच्या पाख्यांत असणाऱ्या मध्य व पार्श्व छिद्रातून—(foramina of majandie and Luschka) बाहेर पडते, व तेथून ते अधोजालतानिक अवकाशांत शिरते. नंतर ते मेंदू व मज्जारज्जू यांच्या भोवतालीं वाहात राहते. अधोजालतानिक अवकाशांत, अनुमस्तिष्क छिद्राच्या (tentorium cerebelli) पातळींत असणाऱ्या खांचणीमधून मेंदूकडे पोहोचण्याकरितां, पोंसकुंड (cisterna pontis) व अंतर वृन्तकुंड (cisterna interpeduncularis) यांत शिरते व तेथून सर्व मेंदूवर फिरते व नंतर ते परत जालतानिक कणांकुरामधून (arachnoid granulations) करोटीतील शिरानालात शोषिले जाते.

बाह्य जलशीर्ष (External hydrocephalus) हें चुकीचे नांव होय. यांत मेंदूच्या बाह्य आवरणाखाली रसयुक्त द्राव (serous fluid) सांठतो, त्यामुळे मेंदूला कृशता येते. मस्तिष्क विवरें हीं विस्तार पावण्याचा संभव असतो. याला क्षतिपूरक जलशीर्ष म्हणतात.

अंतःस्थ किंवा अतिदाबी जलशीर्ष (Internal or hypertensive hydrocephalus) (आकृति ३२पाहा)


१. **प्रमस्तिष्कमेरुतरल फार प्रमाणांत निर्माण होणें**—जर प्रमस्तिष्क नीलांनां अडथळा झाला, तर या द्रावाची निपज वाढते. जी पार्श्व व तृतीय विवराच्या रक्तक जालिकातील (choroid plexuses) रक्ताचा निचरा करते, ती बृहत् प्रमस्तिष्क शिरा अधःछिद्रि अर्बुदामुळे (subtentorial tumour) दाबली जाण्याचा संभव असतो. २. **द्रवाच्या प्रवाहाला अडथळा**—विवरांतील एका छिद्राला अडथळा असेल तर दुसऱ्या पार्श्व विवराचा विस्तार होतो. हे उल्वक जालिकेच्या अर्बुदामुळे होते, व हा विस्तार मधून मधून होतो. अर्बुदामुळे प्रमस्तिष्क जलसेतूत (cerebral aqueduct) अडथळा झाल्यास, तिसरें व दोन्ही पार्श्व विवरें

विस्तार पावतात. मस्तिष्कावरणाच्या संसक्तिमुळें अनुमस्तिष्क छदिच्या स्थानीं अधो जालतानिक अवकाशांत अडथळा निर्माण झाल्यास, संयोजी जलशीर्ष (communicating hydeocephalus) निर्माण होते. चौथ्या विवराच्या छतामधून छिद्रामधून बाहेर पडणारा द्रव, छदिच्यावरून बाहेर जाऊं शकत नाहीं. सामान्यतः छदिच्या खालच्या अधोजालतानिक अवकाशातून फक्त एक पंचमांशच शोषिले जाते, व चारपंचमांश याच्या वरच्या पातळीवरून शोषिले जाते. त्यामुळें विवरें व मज्जारज्जूच्या भोंवताली असणाऱ्या अधोजालतानिक अवकाशांत दोष वाढतो. मस्तिष्कावरणाच्या संसक्तिमुळें चौथ्या विवराच्या छतांत असणाऱ्या छिद्राला अडथळा होतो, त्यामुळें तिसरें, चौथे व दोन्हीं पार्श्व विवरें विस्तारित होतात. ३. चांगल्याप्रकारें शोषिले न जाणें : पुष्कळवेळां हे जलशीर्षाला कारण होत नाहीं. जालतानिक कर्णांकुरांचा शोथयुक्त अवरोध, अर्बुदांमुळें करोटीतील नीलामध्ये वाढलेला दाब किंवा उर्ध्व अग्रपश्च शिरानालांत रक्त गोठल्यामुळें हे होतें.

सर्वसामान्यपणें प्रमस्तिष्कमेरुतरल हे १५० सी. सी. असते. जलशीर्षांत याचे प्रमाण ३ ते ४ पट वाढते, पण याच्या पेक्षाहीं ज्यास्त दिसून येते. पार्श्व विवरें फार विस्तार पावतात, व मेंदू फक्त एखाद्या पातळ आवरणासारखा होतो.

**लक्षणें**—जातज जलशीर्ष (congenital hydrocephalus) : डोकें अतिशय मोठे असल्यामुळ प्रसव होताना अडथळा निर्माण होतो. कांहींवेळा जन्मानंतर थोडे दिवस, डोके मोठे असल्याचे समजून येत नाहीं. डोक्याच्या कवटीची हाडे एकमेकांपासून अलग होतात. डोक्यावरील कातडी पातळ होते त्यावरील शिरा उठून दिसतात, व डोक्यावरील केसहीं फार विरळ असतात. कपाळ फार पुढे आलेले असते. तीव्र प्रकारांत लहान बालकाला आपले डोके ही वर उचलता येत नाहीं. कांहीं जतज व्यंगे म्हणजे तुटका ओठ, (hare-lip), विदारित तालू (cleft-palate) वगैरे दिसून येतात. बालकाला आक्षेप येतात व उरूस्तंभ (spastic paraplegia) कांहीं प्रमाणांत दिसून येतो. जर मूल जगले तर बुद्धिहीन असते किंवा दृष्टिमज्जातंतूच्या कृशतेमुळें अंध असल्याचे दिसून येते.

**उपाजित जलशीर्ष**—(Acquired hydrocephalus) रोग लहान मुलांपासून प्रौढांपर्यंत कोणासही होतो. जर डोक्याच्या कवटीची हाडे एकमेकांना घट्ट चिकटल्यानंतर रोग झाला तर डोके मोठे होत नाहीं. पण जर



आकृति ३२. \* (पान ४२३ पहा) जलकमाल निर्मितीशीं निगडित असणाऱ्या गोष्टि दर्शविणारा आरेख.

- अवरोधाचे स्थान (१). अंतरविवररंध्र, याचेमुळे एका पार्श्वविवराचे आध्मान होते.
- अवरोधाचे स्थान (२). प्रमस्तिष्क जलसेतु, याचेमुळे दोन्ही पार्श्वविवरे आणि ३रे विवर, यांचे आध्मान होते.
- अवरोधाचे स्थान (३). अनुमस्तिष्क छदि (tentorium cerebelli), याचेमुळे संयोजी जलकमाल निर्माण होते. व याचबरोबर पार्श्व, ३रे व ४थे विवर यांचे आध्मान होते. यांत मज्जारज्जू भोंवतालचा अवजालतानिका अवकाश आणि विवर-संस्था यांत मॅजेन्डी व लष्का रंध्रामधून दळणवळण खुलें राहते. ४थ्या विवरामधून अवजालतानिका अवकाशांत जो द्रव जातो, तो अनुमस्तिष्क छदीच्या वरच्या भागांतील अवजालतानिका अवकाशांत पोहोचू शकत नाही. मुख्यतः याच ठिकाणी त्याचे शोषण होत असते.
- अवरोधाचे स्थान (४). मॅजेन्डी व लष्का रंध्रांचे ठिकाणी. याचेमुळे पार्श्व, ३रे व ४थे विवर यांचे असंयोजी अध्मान होते.

हाडें एकमेकांना पूर्णपणे चिकटलेली नसतील तर मादर डोकें थोडे मोठे होते तीव्र शिरःशूल, वांति, अस्थिरता किंवा भोंवळ ही लक्षणे असतात.

तपासल्यास—कांहीवेळां अक्षिविम्बशोथ असतो. कांहींत हात किंवा पाय यांत अशक्तता असते, व तळव्याची प्रतिक्षिप्त क्रिया विस्तारक असते.

**व्यवच्छेदक निदान**—जातच जलशीर्षाचे निदान करणें कठीण नसते. जर फार लहान प्रमाणावर असेल, तर मुडदुस भासण्याचा संभव असतो. पण यांत मुडदुसाची इतर लक्षणे दिसून येत नाहीत. स्वसंपादित, प्रकारांत डोके फार मोठे नसते व अशावेळीं मस्तिष्क अर्बुदे वाटण्याचा संभव असतो. पण ते याबरोबर असण्याचीही शक्यता असते. जलशीर्ष आहे किंवा नाही व त्याचा प्रकार समजण्याकरितां निरनिराळ्या कसोट्यांचा उपयोग करतात. १. मेंदूच्या पार्श्व विवरांत जर टाळू भरली नसेल तर त्यामधून, नाहीतर कवटीला भोक पाडून हवा भरतात व क्ष-किरणांनी फोटो काढतात. त्यामुळे विवरांत हवा असल्याचे त्याचप्रमाणें निरनिराळ्या विवरांत दळणवळण आहे किंवा नाही हे समजून येते. २. मेंदूच्या पार्श्व विवरांत १ सी.सी. इंडिगो कारमाइनचा द्राव इंजेक्शनने घालतात. नंतर १५ मिनिटांनीं कटिभेद करतात जर अडथळा नसेल, तर प्रमस्तिष्कमेरुतरलांत रंग दिसून येतो. जर दिसला नाही, तर अडथळा आहे असें समजावे, व त्यामुळे जलशार्ष आहे हे सिद्ध होते.

**उपद्रव**—जातज प्रकार जलद वाढत जाणारा आहे, किंवा तो कोणत्याही अवस्थेत वाढावयाचा थांबतो. कांहीं मुलें मोठी होतात व बुद्धिनेही चलाख असतात. स्वसंपादित जलशीर्ष वाढत जातो, पण त्याची वाढ कारणावर अवलंबून राहिल.

**साध्यासाध्यता**—जातज प्रकारांत रोगी कांहीं आठवड्यांत किंवा महिन्यांत मरतो. कांहींत रोग वाढावयाचा थांबतो. स्वसंपादित प्रकारातही रोग वाढावयाचा थांबतो किंवा रोगी कांहीं आठवड्यांत, महिन्यांत किंवा वर्षांतही मृत्यू पावतो. जर अर्बुदामुळे असेल, तर रोग्याचा मृत्यू निश्चितच.

**चिकित्सा**—शल्यचिकित्सा हाच उपाय. जलशीर्ष कमी करण्याकरितां निरनिराळ्या शस्त्रक्रियांचा उपयोग करतात. त्यांत विवरांचा निचरा (drainage), तिसरें विवरछेद (Ventriculostomy) व संयोजी जल-शीर्षामध्ये जालतानिक-मूत्रवाहक जोडण (arachnoid-ureterostomy) वगैरे शस्त्रक्रिया येतात. जर रेडियम संवेदी (radiosensitive) अर्बुदांमुळे

अवरोध असेल, तर डोक्यावर डीप-एक्सरे द्यावे. जर रक्त तपासल्यानंतर फिरंग रोग असल्याचे दिसून आले, तर त्यावर इलाज करावा.


## वाचाघात

(APHASIA)

**व्याख्या**—मेंदूतील विकारांमुळे बोलणें, लिहिणें यांत, विक्षोभ व बोललेले, व लिहिलेले शब्द न समजणें.

**हेतु**—डावखुऱ्या लोकांव्यतिरिक्त, हा विकार, मेंदूच्या डाव्या भागांत असतो. पुष्कळवेळां याचे कारण रक्तस्राव, शल्यावरुद्धता शल्य, अर्बुद किंवा विद्रधि हे असते.

**क्रिया विज्ञान व संप्राप्ति**—(Physiology and Pathology) वाक्-क्रिया विज्ञानाबद्दल फारशी निश्चित माहिती उपलब्ध नाही. जुन्याकाळच्या क्रिया-विज्ञान तज्ञांच्या मते, याकरिता विशिष्ट प्रान्तस्थाकेंद्र आहेत. उदा. मेंदू-कडून नियंत्रित केल्या जाणाऱ्या वाक्स्नायूना (speech muscles) जोडलेले प्रेरक वाक्केंद्र (motor speech centre), हस्तस्नायूना जोडलेले प्रेरक लेखन केंद्र (motor writing centre), अक्ष व कर्ण यांना अनुक्रमेण जोडलेले संवेदी दृष्टिकेंद्र (sensory visual centre) व संवेदी श्रुतिकेंद्र—(sensory auditory centre) या सर्वांनीं मिळून बनलेले वाक्क्षेत्र (speech zone) धरले जाते (आकृति ३३ पहा). पण आधुनिक कल मात्र



**आकृति ३३.** मेंदूची वाक् केंद्रे व प्रान्तस्था प्रेरक केंद्रे यांचा आरेख.

असा आहे की त्याच्या संयोजन तंतूंसह (Association fibres) अधः-प्रान्तस्था क्षेत्र वाक् व लेखन शक्तिशीं (faculties) निगडित असतात सन १८६१ मध्ये ब्रोका (Broca) यांने असे सांगितले कि वाचाघात हा वाम निम्न ललाट कर्णकाच्या पश्च टोकाचा भाग विकारित झाल्यास होतो. वेर्निक (Wernicke 1874) यांने असे गृहित धरले की ब्रोकाच्या क्षेत्रा-मधील प्रेरक केंद्राबरोबर, वाम अधिसीमान्त व कोणीय कर्णकांतील (left supramarginal and angular gyri) व त्यांच्या अधःप्रान्तस्था क्षेत्रांतील दृष्टि-संवेदी केंद्र व वाम ऊर्ध्व व मध्य शंखकर्णक व त्यांचे अधःप्रान्तस्था क्षेत्र यांमधील श्रुतिसंवेदीकेंद्र निगडित असतात. मरी (Marie 1906) याचे असे म्हणणे की खरा वाचाघात हा वेर्निकच्या संवेदीक्षेत्रांतील विकारांमुळे होतो व प्रेरक वाचाघात (motor aphasia) हा दूषित शब्दोच्चार (anarthria) व संवेदीवाचाघात या दोहोंमुळे होतो. दूषित शब्दोच्चार हा मसूरक केंद्रक (lentiform nucleus) व आंतर संपुटाचा जानु (genu of the internal capsule) यांच्या आजूबाजूच्या भागांत विकार झाल्यास होतो. प्रेरक वाचाघाताच्या कांहीं रोग्यांत उत्तरीय परीक्षेत ब्रोकाच्या क्षेत्रांत कोण-ताही विकार दिसून येत नाही, व प्रेरक वाचाघातात कांहीं प्रमाणांत तरी बौद्धिक दुर्बलता दिसून येते. हेड (Head) यांने या विषयाचा विस्तृत प्रमा-णावर अभ्यास केल्यानंतर सन १९१० मध्ये, ज्यांत प्रान्तस्था हे उगमस्थान असते अशा वाचाघाताच्या प्रकारांना निरनिराळीं नावे दिली. उदा. ज्यांत शब्द निर्मिती बरोबर होत नाही असा शाब्दिक वाचाघात (verbal aphasia) बोलण्यांत किंवा लिहिण्यांत चुकीच्या नांवांमुळे होणारा सांकेतिक वाचाघात, (nominal aphasia) व ज्यांत शब्द व वाक्प्रचार यांचा गर्भितार्थ समजत नाही असा सेमॅंटिक वाचाघात (semantic aphasia). वाचाघाताच्या निरनिराळ्या प्रकारांत जे जटिल क्रिया विक्षोभ (complicated functional disturbance) निर्माण होतात, त्या संबधात गोल्डस्टेन (Goldstein 1948) यांने कार्य केलेले आहे. वाक्केंद्राच्या प्रदेशाला होणारा रक्ताचा पुरवठा हा वाम मध्य प्रमस्तिष्क धमनिच्या नेत्रगुहाशाखेकडून (orbital branch) होतो. सर्वसामान्यपणे दिसून येणारा विकार म्हणजे शल्यावरुद्धता (Thrombosis); शल्य हे क्वचित वाचाघाताला कारणीभूत होते. रक्तसावामुळे पुष्कळवेळां मृत्यू येत असल्यामुळे वाचाघात होतो किंवा नाही हे पहाता येणे शक्य नसते. हळूहळू होणारा वाचाघात हा अर्बुदांमुळे होतो. अस्थायी वाचाघात (transitory

aphasia) हा आपस्मार, अर्धशिशी, मूलविषमयरक्तता, सोन्माद-संवागवात किंवा मस्तिष्कशोफजन्य सुस्ति यांत होण्याचा संभव असतो.

**लक्षणें**—पुष्कळशा रोग्यांत रोगाची सुरुवात आकस्मिकपणें होते, व याच बरोबर आघाताची (stroke) इतर लक्षणें दिसून येतात. या रोगांत निरनिराळे लाक्षणिक प्रकार वर्णिले आहेत :-

१. **प्रेरक वाचाघात**—रोग्याला स्पष्ट बोलता येत नाहीं. पण बोलण्याकरितां ज्या स्नायूंचा उपयोग केला जातो त्या स्नायूंचा वध झालेला असतो असे नाहीं. रोगी कांहीं साधे एकेरी, दुहरी शब्द बोलू शकतो व त्याचे जवळ काय बोलले जात आहे, ते त्याला समजते. २. **सांकेतिक वाचाघात**—रोग्याला वस्तूचे नांव बरोबर सांगता येत नाहीं. पण दुसऱ्याने सांगितल्यास, ते बरोबर आहे कां चूक आहे, ते त्याला समजते. ३. **लेखन अक्षमता**—(Agraphia) रोग्याला लिहिता येत नाहीं, पण लिहिण्याकरितां उपयोगांत आणले जाणाऱ्या स्नायूंचा मात्र वध झालेला नसतो. ४. **दूषित शब्दोच्चार**—या प्रकारचे बोलणे द्विपार्श्व प्रान्तस्था विकार, आन्तर संपुटाचा द्विपार्श्व विकार यामुळें असते. ५. **शब्दबधिरता**—( word deafness )—रोग्याला बोललेले समजत नाहीं दुसरा मनुष्य दुसऱ्या कोणत्यातरी भाषेत बोलत आहे असे वाटते. त्यांत बोलणेंही धेड गुजरी असते. ६. **लेख अंधता**—word blindness (Alexia—लेखअबोधता) : रोगी लिहिलेले शब्द बघू शकतो. पण त्याला, त्याचा अर्थ मात्र समजत नाहीं. ७. **मिश्र वाचाघात**—(Mixed aphasia) पुष्कळशा रोग्यांत वाचाघात मिश्र असते. यांत रोग्याला लिहिलेले किंवा बोललेले समजत नाहीं, त्याचप्रमाणें पुष्कळवेळां त्याला पक्षघात ही (hemiplegia) झालेला असतो.

वाचाघाताचा रोगी तपासतांना व्यवस्थितपणें मज्जातंतूची तपासणी करावयास पाहिजे. रोगी उजव्या हातानें काम करणार आहे. किंवा डावखुरा आहे, याचा तपास करावा. त्याला प्रश्न विचारून रोग्याची वाचाशक्ति अजमावी. जर त्याला स्पष्ट बोलता येत नसेल, तर त्याला बोललेले समजत किंवा नाहीं, ते अजमावे. त्याचप्रमाणें लिहिलेलें समजते किंवा नाहीं, ते पहावें. त्याला लिहावयास सांगावे, उच्चारलेले शब्द त्याला परत बोलावयास सांगावे; नांवे घेतलेल्या वस्तू, त्याला दाखवावयास सांगाव्या, व नांवे सांगू न घ्याव्या ती नांवे लिहावयास सांगावी. अशा प्रकारें वाककेंद्राशी निगडित असलेल्या सर्व केंद्रें तपासता येतात.

**साध्यासाध्यता**—ही कारणावर अवलंबून राहिल. जर रक्तसाव किंवा



अर्बुद, हे रोगाचे कारण नसेल, तर रोगी पुष्कळसा सुधारतो. पण रोग परत होण्याचा संभव असतो.

**चिकित्सा**—मज्जाघात व त्याचा कारणीभूत होणारी विकृति यांतून रोगी बाहेर आल्यावर, त्याला तज्ञांकडून परत सुरुवातीपासून बोलणे शिकवावयास पाहिजे.

### मस्तिष्कशोफजन्यसुस्ति

(ENCEPHALITIS LETHARGICA)

**व्याख्या**—मेंदूच्या करड्या भागांत व मध्यवर्ती मज्जासंस्थेत क्षतज विकार (focal lesions) व त्याच बरोबर झोपेच्या क्रियेतील विक्षोभ यांनी युक्त असा रोग.

**हेतु**—या रोगाला कारणीभूत होणारा विषाणु अतिसूक्ष्म असून (filtrable virus) त्याचा संसर्ग घशामधून, अघो जालतानिक अवकाश (subarachnoid space) व तेथून मेंदूत होतो. याचा विषाणु अजून अलग केला गेलेला नाही. पूर्वी या रोग्याच्या सांथी येत असत. पण हल्ली हा रोग तुरळकच दिसून येतो. व्हिएन्नामध्ये हा रोग १९१६च्या शेंवट शेंवट दिसून आला व त्याचे वर्णन व्हान एकोनोमो (Von Econom) याने केले. लंडनमध्ये १९१८च्या सुरुवातीला दिसून आला व वोटचुलिझम म्हणून त्याचे चुकीचे निदान करण्यांत आले. रोगाचा प्रसार हवे वाटे होतो. पण एकापासून दुसऱ्यास रोग झाल्याचे मात सहसा दिसून येत नाही. जपानमध्ये मस्तिष्कशोफाच्या साथी १९१२ ते १९२९ पर्यंत होत्या. व अमेरिकेमधील सेंट ल्युईस भागांत १९३३च्या ग्रीष्म ऋतुच्या शेंवट शेंवट होती. जपान मस्तिष्कशोफाचा विषाणु हा माकडात संचारित करता येतो. रोग साधारणपणे १५ ते ४५ वर्षांच्या व्यक्तीत दिसून येतो. तो स्त्री व पुरुष असा भेदभाव करीत नाही. सांथीची सुरुवात हिवाळ्याच्या सुरुवातीला होते. हा रोग विशेषतः शहरांत दिसून येतो. जर सगर्भ स्त्रीला रोग झाला, तर मूल जन्मल्यानंतर त्यालाही थोड्या दिवसांत होतो.

**संप्राप्ति**—या रोगाच्या विषाणुमुळे मेंदूच्या करड्या भागांत विशेषतः मध्य-मस्तिष्क (mesencephalon), आधार गुच्छिका (basal ganglia) व कृष्णद्रव (substantia nigra) यांत फरक होतात. अशा तऱ्हेने मेंदू पासून निघालेल्या मज्जातंतूची केंद्रे व त्या खालोखाल अग्रशृंगाच्या पेशी (anterior horn cells) विकारित होतात. मेंदूच्या आंतर अग्रमस्तिष्क

(Diencephalon) व मध्यमस्तिष्क यामधील करड्या रंगाचा भाग विकारित झाला, तर झोपेच्या कार्यात बिघाड होतो. मेंदूच्या आंतील दोन आवरणांत रक्ताधिक्य व सूज दिसून येते. मेंदूचा करडा भाग व आधार गुच्छिका कापल्यास त्यांत रक्ताधिक्य दिसून येते व कांहीवेळां करड्या भागांत रक्तावाही दिसून येतो. मेंदूच्या करड्या रंगाच्या भागांतील लहान रक्त वाहिन्या दुमडल्या सारख्या दिसतात (cuffing).

**अधिशयन काल**—साधारणपणें ८ ते १० दिवसांचा असतो.

**लक्षणें**—या रोगाचे कांहीं प्रकार वर्णिले आहेत. सांथीत रोगाची सुरुवात अकस्मिकपणें होते, तर तुरळक रोग्यांत ती सावकाश होते.

तीव्र रोगांत डोकेदुखी, घसा येणें, भोंवळ, थंडी वाजणें, बेचैनी, व कांहींवेळां वांति ही लक्षणें असतात. ताप फार नसतो. साधारणपणें १००° फॅ. पर्यंत असतो. थोडे दिवस अशाप्रकारची लक्षणें दिसल्यानंतर रोगी कोणत्यातरी एका प्रकारांत जातो.

१. **अर्धनिद्रित**—डोळ्याच्या स्नायूंचा वधयुक्त प्रकार—(The somnolent-ophthalmoplagic) : यांत सुरुवातीच्या लक्षणानंतर रोग्याच्या डोळ्यावर झांपड येते. रोगी कांहीं काम करीत असतानांच झोपी जातो. पुढे तो गुंणीत असतो. किंवा बडबडतो. कांहीवेळां सतत किंवा अनियमित ताप असतो. ताप साधारणपणें १००° फॅ. पर्यंत असतो. पण कांहीवेळां १०३° ते १०४° फॅ. ही होतो. क्वचितवेळां शरीरावर पुरळ उठतो. मेंदूपासून निघालेले मज्जातंतू तपासल्यास, पहिल्या मज्जातंतूत कांहीही फरक दिसून येत नाही. दुसऱ्या म्हणजे, दृष्टिमज्जातंतूचा शोफ (optic neuritis) फार क्वचितवेळां दिसून येतो. तिसरा, चौथा व सहावा मज्जातंतू : डोळ्यांच्या पापण्याखाली येतात. दोन्ही डोळ्यांच्या बाहेरच्या स्नायूंचा वध होतो. कांहीवेळां डोळे एकाएकीं अस्थिर होतात.—अक्षिदोलन—(mystagmus). बाहुल्यांची नेहमीं सारखी प्रतिक्रिया मिळते. पण कांहीवेळां अजिल-रॉबर्टसन बाहुली असते. पांचवा मज्जातंतू—कांहीं नेत्रावरणाची प्रतिक्रिया मिळत नाही. सातवा मज्जातंतू—चेहऱ्याच्या ठिकाणी थोडी अशक्तता दिसून येते (facial weakness). आठवा मज्जातंतू—हा मज्जातंतू विकारित झाल्यामुळें भोंवळ येते. (Vestibular giddiness). नववा व दहावा मज्जातंतू ही विकारित होतात. सामान्यतः अकरावा व बारावा मज्जातंतू विकारित होत नाहीत. कांहींत अग्रशृंगाच्या पेशी विकारित होतात, त्यामुळें हातापायाच्या स्नायूत अशक्तता व विशविशीतपणा येतो. आभ्यंतर संपुट विकारित झाल्यामुळें ऊर्ध्वस्थगतिकेंद्रे

विकारित होते. व त्यामुळे हातापायांत ताठरता येते किंवा तळव्याची प्रति-  
क्षिप्तक्रिया विस्तारक असते वाचाघात होतो किंवा आक्षेपक आंकडी येतात,  
व मुत्रावधारण होण्याचा संभव असतो (retension of urine). रक्त तपासल्यास  
वासरमनची निश्चिति दिसून येत नाही. रक्तातील श्वेत पेशींचे प्रमाण वाढते.  
एका घन मि.मि. मध्ये त्या २५००० पर्यंत असतात. प्रमस्तिष्कमेस्तरल  
कांहीवेळां दाबाखाली असते. ते स्वच्छ असून त्यांत लसिकापेशींचे प्रमाण  
थोडे वाढलेले असते. त्याच प्रमाणे प्रोटिन व शर्करा यांचेही प्रमाण थोडे  
वाढते.

२. अतिगतिजन्य प्रकार—(The Hyperkinetic type) : यांत शिरःशूल,  
पाठींत वेदना व वांति ही लक्षणे फार तीव्र असतात. वेदना आंतपुच्छस्थानी,  
चेहरा, हात, किंवा पाय या ठिकाणीं पण सर्वभर नसतात, तर ठराविक  
भागांतच असतात.

रोगी फार आजारी असून निस्तेज व अशक्त दिसतो. ओठावर फार प्रमा-  
णांत पीटिका असून (extensive labial herpes), चेहरा सुजलेला दिसतो.  
स्नायूत कंप दिसून येतात. हे कंप स्नायूच्या कांहीं स्नायूंतू (fascicular),  
संबंध स्नायूत \* (myoclonic), किंवा कांहीं स्नायूच्या समुच्चयांत दिसून  
येतात (convulsive). रोगी सारखा धडपड करीत असतो. कोठें  
अंगावरची चादर फेकून देईल, खाटेवरून उठून चालू लागेल, नाहीतर तोंडांनं  
सारखे आवाज करील. त्याच्या बोलण्यांत ताळतंत्र नसतो. निद्रानाश असतो  
किंवा दिवसा डोळ्यावर झोपड असते, व रात्री तडफडत असतो (sleep  
inversion). बाहुल्या लहान असून, दोन्ही बाजूकडे सारख्या नसतात  
व डोळ्यावर उजेड टाकल्यास बाहुल्या फार संथपण बारीक होतात किंवा  
अजिबात बारीक होत नाहीत. उदराच्या स्नायूत फार जलद कंप येतात  
(myoclonic \*twitchings) व त्यामुळे बेंबीला हिसके बसून, तिची निर-  
निराळ्या बाजूला हालचाल होत असते. श्वासपटल स्नायू विकारित झाल्या-  
मुळे उचकी लागते. हे स्नायूचे कंप झोंपेतही तसेच असतात. स्नायू शिथिल  
होतात. पुढे रोगी स्थव्ध राहातो (akinesis) व त्यानंतर पार्किन्सन  
रोग जडतो.

न हालचाल होणारा रोग—(The Amyostatic-akinetic type) : यांत—  
सुरुवातीची लक्षणे तितकी तीव्र नसतात. रोगी हळुहळु अशक्त होत जातो  
व शेवटी अंथरुणाला खिळतो. रोगी ताठ असून, अजिबात हालचाल नसते.  
कांहीं हालचाल करावयास सांगितली तर फार हळू होते. स्नायूत ताठरता

येते व हैं, जर हात दुमडला किंवा सरळ केला, तर समजून येते. जर रोग्याला उभा करून पुढें ढकलला किंवा पाठीमागें ढकलला, तर तो तसाच पुढें किंवा पाठीमागें चालत जातो. कंप दिसून येतात. स्नेहपिंडांत ज्यास्त स्नायु निर्माण होत असल्यामुळें त्वचा फार तेलकट असते. रोगी अर्धवट झोपेत असतो; किंवा दिवसा झोपतो व रात्रीं तळमळत असतो. डोळ्याच्या निरनिराळ्या स्नायूंचे वध होतात. त्याच प्रमाणें बोलणें किंवा गिळण्याची क्रिया यांत बिघाड होतो. शरिराचे उष्णतामान कांहीं फार नसते. नेहमी-पेक्षां थोडे ज्यास्त असले तर.

या शिवाय आणखीहीं कांहीं तीव्र प्रकार दिसून येतात. १. कांहींत चेहरा व हातपाय यांचा वध होतो. २. कांहींत पांच सात दिवस उचकी राहाते किंवा जांभया येत राहातात. ३. कांहींत मस्तिष्कांत रक्तस्राव होऊन ताबडतोब मृत्यू येतो.

**चिरकारी प्रकार**—हा आशुकारी प्रकारानंतर होतो किंवा मध्ये पुष्कळ काळ जाऊनही चिरकारी होतो. या चिरकारी प्रकारांत लक्षणें निर्माण होण्याचे कारण, पुष्कळवेळां मज्जातंतूच्या पेशींचा नाश होणें, हे होय. व रोग शेवटीं “पार्किन्सोनिझम” किंवा “बालकूट मनोविकृति” (Juvenile Psdueo-psychochopathia) या प्रकारांत जातो.

**पार्किन्सोनिझम (Parkinsonism)** : लहान मुलें व प्रौढ कोणालाही रोग होतो. रोगी “पारॅलिसिस अॅजिटन्स”च्या रोग्या सारखा दिसतो. पण कंप व बोटांची गोळ्या वळण्यासारखी हालचाल (Pill-rolling movement) मात्र दिसून येत नाही. त्वचा अतिशय तेलकट असते व लाळ इतकी सारखी गळत असते कीं रोगी अतिशय द्रासून जातो. दर हिवाळ्यांत रोग ज्यास्त ज्यास्त वाढत जातो पण कांहींत रोग स्थिर राहातो. चिरकारी रोग्याचे आणखी एक लक्षण म्हणजे चेहऱ्याच्या स्नायूत होणाऱ्या विशिष्ट हालचाली. नजर वरच्या व बाहेरच्या बाजूस वळलेली असते व डोळ्याच्या स्नायूंत आंचके बसत असतात. कांहीं रोग्यांत मेदोवृद्धि होते. कांहीं फार पाणी पितात—अति-पिपासा (Polydipsia) किंवा कांहींना फार लघवी होते.

**बालकूट मनोविकृति**—यांत मूल नीतिभ्रष्ट होते पण बुद्धीनें चांगले असते. खोटे बोलणें, चोरी करणें, वगैरे गोष्टी करतो. त्याला समजते कीं आपण करतो, ते बरोबर नव्हे. पण तो त्या बाबतींत कांहींही करू शकत नाही. तो विशेषतः रात्रीं फार चेकाळतो.

**व्यवच्छेदक निदान**—या रोगाकरतां कोणतीही विशिष्ट कसोटी नाही व रोगही

फोटो ९  
आकृति ५.२



बृहत कालांतरासह जलकमाल.

(पान ४२३ पहा.)

इतक्या विविध रूपांत दिसून येतो की त्याची विविध रूपे, त्यांची लक्षणे व सामान्यतः रोगाची कोठे उत्पत्ती असावी, हे सर्व ध्यानीं घ्यावयास पाहिजे. या रोगाचे निदान करतांना औषधांची विषबाधा, मूत्रविषमयरक्तता, मस्तिष्कावरणदाह, मस्तिष्कार्बुद, विषमज्वर, इन्फ्ल्युएंझा, व पॅरॅलिसिस अँजिटन्स हे रोग लक्षांत घ्यावयास पाहिजेत. प्रत्येक रोग्यांत प्रमस्तिष्कमेख्तरल तपासावयात पाहिजे. तीव्र प्रकारांत रोगी फार झटपट मरत असल्यामुळे, रोगाचे निदान करणे फार कठीण असते.

**चिकित्सा**—रोगनिरोधी—ज्यावेळी रोगाची सांथ असते, त्यावेळी सकाळसंध्याकाळ १००० त १ या प्रमाणांत बनविलेल्या पोटॅशियम परमँगनेटच्या द्रावाने गुळण्या कराव्या.

**रोग निवारक**—तीव्र प्रकारांत रोग्याला निजवून ठेवावा. जर रोगी बेशुद्ध असेल तर कटिभेदकरून पाणी काढावे. अतिगतितजन्य प्रकारांत शामक औषध द्यावे. याकरितां हायोसिन हैड्रोब्रोमाइडचा चांगला उपयोग होतो.  $\frac{9}{10}$  ग्रेन. हायोसिन हैड्रोब्रोमाइडचे इंजेक्शन दिवसांतून एक किंवा दोन वेळां द्यावे यामुळे उचकीही थांबण्यास मदत होते. सौम्य प्रकारांत अँस्पिरिन १० ग्रेन दर ४ तासांनी द्यावे. • पाकिनसोनिझमची चिकित्सा पुढे त्या रोगांत दिली आहे. अर्धनिद्रित प्रकाराकरतां, सकाळी  $\frac{3}{4}$  ग्रेन एफिड्रिन हैड्रोक्लोराइड द्यावे व जर रात्री झोप लागत नसेल तर झोपण्यापूर्वी मेडिटाल ५ ग्रेन द्यावे. जर फार लाळ गळत असल्यामुळे रोगी हैराण होत असेल, तर लालापिंडावर क्ष-किरणांचा उपचार करावा. डोळ्याच्या स्नायूंत आंचके येण्यावर (oculogyric crises) प्रॉमिनाॅलची. ३ ग्रेन वडी द्यावी. रोज एक किंवा दीड वडी दिल्यास आंचक्यांची पुनरावृत्तीची संख्या कमी होते. बेन्झोड्रिन सल्फेटच्या ५ मि. ग्रॅमच्या रोज ४ ते १२ वड्या दिल्यास, थकवा, खिन्नता व डोळ्याच्या स्नायूंचे आंचके कमी होण्यास मदत होते. पण हे औषध फार सावधगिरीने घ्यावयास पाहिजे. व धमनिकोषकाठिन्य असल्यास देऊं नये. ज्या मुलांना “कुट मनोविकृति” झालेली असेल अशांना विशिष्ट संस्थेत ठेऊन इलाज केल्यास जास्त फायदा होतो.

### आशुकारी संकीर्ण मस्तिष्कमेरुशोफ

(ACUTE DISSEMINATED ENCEPHALOMYELITIS)

**व्याख्या**—मेंदू व मज्जारज्जू यांचा सदाहशोफ.

**हेतु**—निरनिराळे प्रकार वर्णिले आहेत. १. देवी काढल्यानंतर होणारा

(Post-vaccinal). कांही वेळां देवी काढल्यानंतर उपद्रव म्हणून होतो. २. गोंवर, कांजिण्या, घटसर्प, डांग्याखोकला अशासारख्या सांसर्गिक रोगानंतर होतो. ३. कांहीं वेळां कांहीं कारणांशिवाय आपोआप होतो.

**संप्राप्ति**—मेंदूच्या बाहेरच्या भागांत रक्ताधिक्य दिसून येते. कापून पाहिल्यास त्यांत ठिकठिकाणी सूक्ष्म रक्तस्राव झाल्याचे दिसून येते. मज्जासेतू, लंबमज्जा व पायाकडे जाणारा मज्जातंतू ज्या भागापासून निघतात तो भाग, हे विकारित होतात.

**लक्षणे—१. देवी काढल्यानंतर होणारा:** एक वर्षावरील मुलें किंवा प्रौढ यांना प्रथमच देवी काढल्यास, देवी काढल्यानंतर साधारणपणे १० ते १२ दिवसांत रोगाची लक्षणे दिसावयास लागतात. एका वर्षाखालील मुलांस मात्र सहसा रोग होत नाही. सुरवातीला वेचैनी, शिरःशूल व वांति ही लक्षणे असतात. ताप चढतो व तो १०२° फॅ. च्याही वर जातो. पायांचा वध होतो व तळव्याची प्रतिक्षिप्तक्रिया विस्तारक असते. कांहीवेळां मानेंत ताठरता व आंकडी येतात. प्रमस्तिष्कमेरुतरल दाबाखाली असून प्रोटीनचे प्रमाण वाढलेले असते. जे रोगी बेशुद्धित मरतात, अशांत पुढे मलमूत्रावर ताबा राहात नाही. कांहीं रोगी पूर्णपणे बरे होतात, कांहीं एकदोन दिवसांत मरतात तर कांहीं अर्धवट बरे होतात व अशांत पक्षाघातासारखी विकृति शिल्लक राहाते.

**२. सांसर्गिक रोगानंतर होणारा प्रकार—**गोंवर, गालफी, देवी यासारख्या रोगांत उपद्रव म्हणून होतो पायांचा फार जलद वध होतो व मूत्रावधारण होते. हे वध झालेले स्नायू सुरवातीला लिबलिबीत असून, प्रतिक्षिप्तक्रियाही अस्पष्ट असतात. पुढे यांत साक्षेप संस्तंब होतो (Spastic paralysis), व प्रतिक्षिप्तक्रिया वृद्धि असते. पायांत विघटित संवेदनाभाव (dissociated anaesthesia) दिसून येतो. यांत वेदना व उष्णता या संवेदना नांहीशा होतात व स्पर्श, कंप व स्थितीचे ज्ञान (Postural sense) या संवेदनांत फरक होत नाही. कांहींत डोके दुखून आंकडी येतात. प्रमस्तिष्कमेरुतरल तपासल्यास, कांहीं रोग्यांत पेशी व प्रोटीन यांचे प्रमाण वाढले असल्याचे दिसून येते.

**३. कारणांशिवाय आपोआप होणारा—**रोगी सामान्यतः तरुण असतो. तो एकाएकी आजारी होतो, आंग किंवा हातपाय दुखतात किंवा पायांतील शक्ति कमी होते. पुष्कळ वेळां रोग्यांत साक्षेप उरुस्तंभ (spastic paraplegia) दिसून येतो. एका किंवा दोन्हीही पायांत स्पर्श संवेदनेचा आभाव असतो किंवा एका पायाचा वध व दुसऱ्या पायांत स्पर्शसंवेदनाचा आभाव असतो, (ब्राऊन सिक्वार्ड लक्षणमालिका). मूत्रावधारण असते. मेंदूपासून निघालेल्या मज्जातंतूत विकृति

नसते. पण पुष्कळ वेळां डोळ्यांची अस्थिरता मात्र असते (nystagmus). कांहींत मस्तिष्कदाहाची लक्षणे दिसून येतात किंवा वाचाघात व पक्षाघात असतो. पण मस्तिष्कमेरुतरल तपासल्यास मात्र त्यांत कोणतेही फरक दिसून येत नाहीत.

**व्यवच्छेदक निदान**—संकीर्ण मस्तिष्क विकृतिपासून (Disseminated sclerosis) हा रोग निराळा आहे. ताप, तीव्र वेदना, प्रमस्तिष्कमेरुतरलांत फरक न होणे, वेदना व उष्णता संवेदनाभाव या लक्षणांवरून रोगाचे निदान होते. संकीर्ण मस्तिष्कविकृतींत एकाच्या दोन वस्तु दिसणे, पायाच्या स्थितीचे व कंपज्ञान न होणे, या गोष्टी असतात. पोलिओमस्तिष्कदाह, मस्तिष्कदाहजन्यसुप्ति व मस्तिष्कावरणदाह या गोष्टींचा विचार करावयास पाहिजे.

**उपद्रव**—रोग फार झपाट्याने वाढत जाऊन रोगी मरतो किंवा एकदोन आठवड्यांनंतर रोगी हळुहळू बरा व्हावयास लागतो. अनुगामी रोगांत ब्राऊन-सिक्वार्ड लक्षणमालिका, दीर्घस्थायी पक्षाघात किंवा वाचाघात हे येतात.

**साध्यासाध्यता**—पुष्कळसे रोगी बरे होतात.

**चिकित्सा**—रोग्याला पूर्ण विश्रांतीची जरूरी असते. त्याला निजवून ठेवावा व लक्षणांप्रमाणे उपचार करावा. जर रोगी बेशुद्धावस्थेत असेल, तर ग्लूकोजचा २५ टक्क्याचा द्राव ५० ते १०० सी.सी. शिरेतून द्यावा. जर देवी काढल्यानंतर झाला असेल, तर १४ दिवसांपूर्वी ज्याला देवी काढल्या आहेत व त्या चांगल्या आल्या असतील अशा माणसाचे ५ ते २० सी.सी. सीरम घ्यावे व ते रोग्याला स्नायूतून द्यावे जरूर भासल्यास परत द्यावे.

## पर्यक्ष विसृत मस्तिष्कशोफ

(ENCEPHALITIS PERIAIXALIS DIFFUSA).

( शील्डर रोग )

**व्याख्या**—मज्जातंतूंच्या विमायलीनीभवनासह मेंदूच्या पांढऱ्या भागांत होणाऱ्या सदाहशोफजन्य परिवर्तनांनी युक्त असा रोग.

**हेतु**—फार क्वचित असा दिसून येणारा रोग आहे. याच्या कारणांबद्दल कल्पना नाही. पण मुख्यतः लहान मुलें व तरुण व्यक्तींना हा रोग होतो.

**संप्राप्ति**—मेंदूचा आकार थोडा लहान असतो. कापून पाहिल्यास त्याच्या पांढऱ्या भागांत करड्या रंगाचे किंवा लालसर-तपकिरी रंगाचे काचसम डाग



(patches of hyaline appearance) दिसून येतात. पश्चकपालखंड व शंखखंड हे सामान्यतः विकारित होतात. सूक्ष्मदर्शक यंत्राखाली तपासल्यास पांढऱ्या भागाच्या मायलिनचा (myeline of the white matter) नाश झाल्याचे व मज्जापेशीपासून निघालेल्या अक्षदंडांची उपद्रवात्मक अपक्रांति झाल्याचे दिसून येते. मेंदूच्या पांढऱ्या भागांत गोल पेशी (round cells) व न्यूरोग्लायल पेशींचे अंतरभरण होते, आणि रक्तवाहिन्यांच्या आजूबाजूस भक्षकपेशी (Phagocytes) व लसिकापेशी गोळा होतात.

**लक्षणें**—सामान्यतः रोग ८ ते १० वर्षांच्या मुलांत दिसून येतो. मेंदूचा कोणता भाग विकारित झाला आहे यावर लक्षणें अवलंबून असतात. रोगी एकाएकी आजारी पडतो व बेचैनी व शिरःशूल ही लक्षणें असतात. पुढे भोंवळ, बहिरेपणा किंवा बरोबर चालतां न येणे वा हातांचा उपयोग न करता येणें, या गोष्टी होतात.

जर गतिकेंद्र विकारित झाले असेल, तर पाय किंवा हात यांचा संस्तंभ, प्रतिक्षिप्तक्रिया वृद्धि व तळव्याची प्रतिक्षिप्तक्रिया विस्तारक असते. पश्चकपाल-खंड प्रान्तस्था (occipital cortex) विकारित झाला, तर दृष्टि कमी होते किंवा अजिबात जाते. जर विकार एका बाजूलाच असेल, तर त्या भागाकडील दृष्टिच्या अर्ध्या क्षेत्रांतील वस्तू दिसत नाहीत. बाहुल्या चांगल्या प्रकारें बारीक होतात किंवा प्रसरण पावतात. व अक्षिविम्बांत फरक होत नाहीत. कांहीं वेळेला फार सुक्ष्म प्रमाणांत दृष्टिमज्जातूदाह असतो. ज्यावेळी कपालखंड (frontal lobes) विकारित होतात, त्यावेळीं रोग्याच्या बुद्धित फरक होतो. रोगी पोरकटासारखा वागतो किंवा त्याचा पूर्ण मनोभ्रंश होतो (dementia). कांहीं रोग्यांच्या बोलण्यांत दोष निर्माण होतो किंवा वाचाघातही होतो. जॅक्सोनियन झटके येतात किंवा आपस्माराचे झटके येतात. यांत प्रमस्तिष्कमेखतरलांत फरक होत नाहीत. ताप नसतो.

**व्यवच्छेदक निदान**—सर्वभर असणारा व वाढत जाणारा विकार असल्यामुळे तो मस्तिष्कार्बुदापासून सहज निराळा दाखवतां येतो. मस्तिष्कार्बुदात अक्षिविम्बशोफ असतो, तसा त्यांत नसतो.

**उपद्रव**—रोग सतत वाढत जातो. फार क्वचित वेळां वाढत नाही.

**साध्यासाध्यता**—साधारणपणें एका वर्षाच्या कालावधीत रोगी मृत्यू पावतो.

**चिकित्सा**—कोणत्याही प्रकारच्या औषधाचा उपयोग होत नाही. आयोडाइड व अर्सनिक दिले जाते. पण त्याचाही तितकासा उपयोग होत नाही.

## प्रमस्तिष्क उभयांगवध

(CEREBRAL DIPLEGIAS).

(लिटिल रोग घरुत)

**व्याख्या**—हात व पाय यांचा संस्तंभयुक्त लहान बालकांत दिसून येणारा रोग. हेतु—लिटिलच्या रोगाची कारणें रोगी जन्मण्यापूर्वी किंवा जन्मतांना निर्माण होतात. यांत जन्मतांना होणाऱ्या इजा, नवजात बालकांचे रक्तस्त्रावी रोग, गर्भस्थसंसर्ग (intrauterine infections) वगैरे येतात. कांहीं रोग्यांत मस्तिष्कदाहामुळे अगदी सुरवातीलाच संस्तंभता (Spasticity) येते. लहान मुलांचा पक्षवध, हा रक्तस्त्राव, संसर्ग किंवा अपक्रांतिमुळे होत असावा. क्वचित वेळां कंठस्थपिंडस्त्रावन्युनत्वामुळे होतो.

**संप्राप्ति**—मृत्यूनंतर केलेल्या तपासणीत मेंदूत शिरेतून झालेले रक्तस्त्राव (Venous haemorrhages) किंवा लहान लहान व संगमित रक्तस्त्राव (confluent haemorrhages) दिसून येतात. कांहींत मेंदूवरील बळ्या कृश झाल्याचे किंवा त्यांत तांतवधातू निर्माण झाल्याचे दिसून येते. कांहीं वेळां मेंदूत लहान लहान सद्रव ग्रंथी (multiple small cysts) दिसून येतात.

**लक्षणें**—जन्मताच कोणतीही लक्षणे दिसून येत नाहीत. पण मूल जरी एक वर्षाचे झाले तरी चालत नाही. त्याचे पाय अधू असल्याचे समजून येते. पायांत स्तब्धता असून, प्रतिक्रियावृद्धि असल्याचे दिसून येते. पुढे टांचा वर उचलल्या जातात. त्यामुळे रोग्याला पायावर नीट चालतां येत नाहीं. पण आंतल्या बाजूस खेंचले जातात (adducted), व पुढे तर चालतांना एकमेकांना छेदतात (scissors gait). हातांत सहसा रोग होत नाही. पुष्कळशा रोग्यांत बुद्धि चांगली असते. कांहींत बुद्धिची कमतरता असते. आक्षेपक आंकडी येतात. रोग बरा होण्याकडे प्रवृत्ति असते.

**चिकित्सा**—शरिराचा जो पाय विकारित झाला असेल, त्याला सुरवातीपासून मालीश करावे व त्यांत निष्क्रिय हालचाल (passive movement) घडवून आणावी. पुढे दृढस्तंभ झाल्यास (contractures) शस्त्रक्रिया करून कंडरा कापावे (tenotomy). संगतवार हालचाली (co-ordination of movements) होण्याकरितां सक्रिय हालचालींचे व्यायाम घ्यावयास पाहिजेत. जर रोग कंठस्थपिंडस्त्रावन्युनत्वामुळे असेल, तर  $\frac{3}{8}$  ग्रेन थायरॉयडियम दिवसांतून तीन वेळां द्यावे.

## अपस्मार

(EPILEPSY).

**व्याख्या**—ही चिरकारी विकृति असून, यांत वारंवार बेशुद्धि व त्याचबरोबर कांहीं वेळां आंकडी येतात.

**हेतु**—कारणांबद्दल कल्पना नाही. पण कांहीं रोग्यांत भीतीनेही रोगाचा झटका येतो. पुष्कळशा रोग्यांत रोगाची सुरवात लहानपणी किंवा वयांत येण्याचे सुमारास होते. पण कांहींत रोगाची सुरवात ५० वर्षांनंतरही होते. स्त्री व पुरुषांचे सारखेच प्रमाण दिसून येते. कांहीं वेळां अर्धशिशी (migraine) हे पूर्वचिन्ह असते. मुडदूस व लहानवयांतील आंकडी, हे ही प्रवर्तक कारणांत येतात. कांहीं प्रमाणांत वंशपरंपरागतही असतो. ज्यांत सार्वदेहिक आंकडी येतात, अशांत कांहीं प्रमाणांत मस्तिष्कांत स्थानिक विकृति असते. डावखुरे लोक जास्त ग्रहणक्षम असतात.

**संप्राप्ति**—अपस्मार कशा प्रकारे होतो, याच्या निरनिराळ्या उपपत्ति सांगितल्या जातात. १. मेंदूचा बाहेरील भाग संतप्त होणे (irritation). २. अ‍ॅनफिलॅक्टिक शॉक : ज्यावेळीं झटका येतो, त्यावेळीं रक्तदाब कमी असतो व रक्तांतील पांढऱ्या पेशींचे प्रमाणही कमी होते. यावरून हा मतप्रवाह समर्पक वाटतो. ३. न सांपडलेला असा पदार्थ मधुनमधुन रक्तांतून फिरत असावा. कारण रोगाचा झटका आला असतां, जर रोग्याचे सीरम काढून घेतलें व एखाद्या प्राण्याला टोचले, तर त्यामुळे त्या प्राण्याला आंकडी येतात. पण झटका येऊन गेल्यानंतरचे काढून घेतलेले सीरम मात्र निरुपद्रवी असते. झटका आलां असतां किंवा इतर वेळीं रक्त व प्रमस्तिष्कमेखतरल, तपासले तरी त्यांत कोणत्याही प्रकारचे फरक दिसून येत नाहीत. गर्भारपणांत झटके कमी होतात व आर्तवकालीं त्यांची तीव्रता वाढते.

**लक्षणें**—हा रोग सामान्यतः लहानमुलें व तरुणांत आढळतो. कांहींत लहानपणी आंकडी भेत असल्याचे पूर्ववृत्त मिळते. रोगी तसा कांहीं अशक्त नसतो. पण तो आळशी, अहमकेंद्री असून त्याची पडून राहण्याकडे प्रवृत्ति असते. रोग्याचे बोलणेही एकाच स्वरांत असते. त्यांत जराही चढ उतार नसतो (Plateau type).

अपस्माराचे कांहीं प्रकार वर्णिले आहेत :—

१. **सौम्य प्रकार** (Petit mal)—कांहींना आपल्याला झटका आलेला आहे हेंही समजत नाहीं, इतका तो सौम्य असतो. बघणारालाच दिसून येते कीं रोगी काम करतां करता किंवा बोलतां बोलतां एकाएकी सेकंद, दोन सेकंद स्तब्ध

राहातो. तो गोंधळलेला दिसतो, बाहुल्या मोठ्या होतात, व डोळे फिरतात व रोग्याला जांभया येतात. रोगी एकाएकी जागा झाल्यासारखा होतो व करीत असलेले काम पुढे चालू करतो. दुसऱ्या कांहींत रोगी कांहीं कल्पना नसता एकाएकी जमिनीवर पडतो व तो ताबडतोब उठतो. एकादाच क्षण बेशुद्ध पडतो. कांहींत बेशुद्धी न येता हात किंवा धड यांत एकाएकी झटके यावयास लागतात.

पिक्नोलेप्सी (Pyknolepsy)—हा अपस्माराच्या सौम्य प्रकारासारखाच लहान मुलांचा रोग आहे. सामान्यतः याची सुरवात ४ ते १२ वर्षांत होते. यांत झटके एकाएकी यावयास लागतात व फार थोडा काल म्हणजे कांहीं सेकंद राहातात. मुलाला बोलतां येत नाही किंवा हालचाल करता येत नाहीं. पापण्या फडफडतात व डोळे वरच्या बाजूस जातात. आंकडीही येत नाहींत व मूल खालीही पडत नाहीं, व खरोखरीची बेशुद्धीही नसते. मूल बरेही तसेच झटकन होते व पूर्ण बरे होते. एका दिवसांत अशा प्रकारचे १०० पर्यंत ही झटके येतात. वयांत आल्यानंतर हे झटके यावयाचे थांबतात. औषधोपचाराचा या झटक्यांवर कांहीही परिणाम होत नाही.

२. वातापस्मार\* (Grand mal)—या प्रकारांत पुष्कळशा रोग्यांत रोगागम-चिन्हें (ऑरा aura) दिसून येतात. ही पूर्वचिन्हे विविध प्रकारची असतात. कानांत आवाज, डोळ्यापुढे निरनिराळे आकार दिसणे, निरनिराळे वास येणें वगैरे. स्नायूंत थोडे कंप, पेटके, घाम सुटणें, भोंवळ किंवा आणखी कांहीं प्रकारचे भ्रम म्हणजे रोग्याला माहीत नसलेले ठिकाण त्याला स्पष्ट दिसणें, वगैरे. या पूर्वचिन्हांबरोबर मेंदूंत कोठें तरी लहर (fit) निर्माण होते, व झपाट्याने पसरते व त्यामुळे बेशुद्धी व आंकडी येतात सुरवातीला डोकें व डोळे यांच्या स्नायूंत आंकडी येतात, व नंतर झपाट्याने सर्व शरीरभर पसरतात. रोगी ओरडतो व जमिनीवर पडतो. तो निस्तेज दिसतो. स्नायू आकसले जातात, हात दुमडून छातीवर येतात, पाय ताठ होतात, डोके पाठीमागे जाते व एका बाजूला वळते, व पाठीचे धनुष्य होते. श्वासोच्छ्वास थांबतो, त्यामुळें शरिरावर नीलिमा येतो. जीभ बाहेर येऊन चावली जाते. ही स्थिती फारच थोडा वेळ, मिनिट, अर्धा मिनिट टिकते. स्नायूंत जोराचे आवेग येतात, त्यामुळे आंकड्या निर्माण होतात. कांहीं वेळां या आंकड्या शरिराच्या एकाच बाजूला येतात. तोंडातून फेस येतो व जर जीभ किंवा गाल चावला गेला असेल, तर फेस रक्तमिश्रित असतो. चेहरा वाकडा तिकडा होतो (contorted), तोंडाची उघडझाप होते व डोळे वरच्या

बाजूस फिरविले जातात. एकदम मूत्रास होते, नाडी जलद चालते व उथळ असते. बाहुल्या मोठ्या होतात व त्यावर उजेड टाकल्यास, त्या बारीक होत नाहीत. नेत्रावरणाची प्रतिक्षिप्तक्रिया मिळत नाही. तीनचार मिनिटांत आंकडी थांबतात, व रोग्याला झोप लागते किंवा तो शुद्धीवर येतो. शुद्धीवर आल्यावर फार डोके दुखते किंवा मळमळ वा वांति होते. थोडे दिवस बहुमूत्रता असते व मूत्रांतून थोडे अल्ब्युमिन जाते. कांहीत तात्पुरता वाचाघात किंवा पक्षाघात होतो (Todd's paralysis).

३. **सतत अपस्मार** (status epilepticus)—रोगी बेशुद्धावस्थेत असतो व मधूनमधून आंकडी येतात, पण रोगी शुद्धीवर येत नाही. ताप चढतो व तो १०४° ते १०५° फॅ. पर्यंत जातो. नाडी जलद चालते व लहान आयतनाची (of small volume) असते. रोगी फार लौकर कृश होतो व हृस्नायूंची मेदायक्रांति होऊन किंवा फुफुसशोथ होऊन रोगी मरतो.

**व्यवच्छेदक निदान**—अपस्माराचे निदान करतांना, लहान मुलांची आंकडी, जेक्सोनियन अपस्मार, अपस्मारसदृश आक्षेपक (pileptiform convulsions), अपतंत्रकाचे झटके (Hysterical fits) व निद्रारोग (Narcolepsy) वगैरे नाहीत हे सिद्ध करावयास पाहिजे.

१. लहान मुलांची आंकडी कांहीं काळच येतात तर अपस्माराचे झटके परत परत येतात. पण दोन्हींत आंकडीचा देखावा सारखाच असतो.

२. **जॅक्सोनियन अपस्मार**—या प्रकारांत कोणता तरी मेंदूचा विकार—मस्तिष्का-बुंद, कवटीचा अस्थिभंग, मेंदूला इजा वगैरे असतो.

३. **आक्षेपक आंकडी**—ही मूत्रविषमयरक्तता, वृक्काचा जातज सद्रवग्रंथि रोग (congenital cystic disease of the kidney), पानात्यय (alcoholism) नाग विषबाधा (lead poisoning), मस्तिष्काचा फिरंग रोग, सोन्माद, सर्वांगवात, वगैरे येतात.

४. **अपतंत्रकाचे झटके**—या झटक्यांत रोगी पूर्णपणे बेशुद्ध नसतो, हे झटके पुष्कळशी माणसे आजूबाजूला असतांना येतात, व रोगी त्याला कोठे लागेल अशा रीतीने पडत नाही, किंवा त्याची जीभही चावली जात नाही. या रोग्यांत बाहुलीची व नेत्रावरणाची प्रतिक्षिप्त क्रिया मिळते.

५. **निद्रारोग**—स्त्रियांपेक्षा पुरुषांत या रोगाचे थोडे ज्यास्त प्रमाण असते. सामान्यतः रोग वयांत येण्याच्या सुमारास होतो व क्वचित चाळिसीच्या सुमारास होतो. यांत एकाएकी न आवरता येणारी झोप येते, किंवा रोगी एकाएकी खाली पडतो पण तो बेशुद्ध होत नाही. स्नायू विशविशीत होतात. त्याला

बोलणें अशक्य होते, किंवा हालचाल करता येत नाही, पापण्या मिटतात व खालचा जबडा पडतो. थोड्याच मिनिटांत रोगी सुधारतो. कांहींत डोक्यावर मार लागल्यामुळेंही रोग होतो. यांत मेंदूच्या तृतीय विवरांत किंवा त्याच्या आजूबाजूस सूक्ष्म रक्तस्राव झाल्यामुळें, होत असावा.

**उपद्रव-सौम्य** झटके हे वारंवार येतात व अधुनमधुन वातापस्माराचे ही झटके येतात. उपद्रवांत अपस्मारानंतर रोगी कांहीं विचित्र गोष्टी करावयास लागतो. त्या म्हणजे, नकळत वस्त्र फेडणें. वेड किंवा वध (Paralysis) होतो. आंकडीमध्ये हृदय फाटते, जबड्याचा अस्थिभंग किंवा तो निघळतो. जर झटके फार लहान वयांत येत असतील तर बुद्धि निकृष्ट होते. पण झटक्यांचा जोर किती आहे यावर हें अवलंबून नसते.

**साध्यासाध्यता**-तितकें चांगले नाही. रोग बरा होताना फार कठिण सौम्यप्रकार औषधोपचाराला तितकीशी दाद देत नाही. एका पाठोपाठ झटके येणें, ही फार गंभीर समस्या आहे. जर रात्री झटका आला, तर गुदमरण्यामुळें मृत्यू येण्याचा संभव असतो.

**चिकित्सा**-रोग निरोधी : जर हातापायावर कांहींतरी चढते आहे अशासारखे एकादे पूर्व चिह्न असेल, तर हात किंवा पाय यावर शरीराजवळ घट्ट बांधल्यास पुष्कळ वेळां झटका येत नाही, किंवा मूठ घट्ट आवळणें, दाब देणें अशाप्रकारच्या क्रिया करूनहीं झटका निष्फळ करता येतो. हा रोग वंशांत उतरत असल्यामुळें अपस्माराचे झटके येणाऱ्या रोग्यांनीं लग्न करू नये.

**रोग निवारक**-सौम्य प्रकार किंवा वातापस्मार यांत झटका आला असतां कोणताही औषधोपचार दिला जात नाही. वातापस्मारांत रोगी जीभ चावणार नाही. याकरिता दातांत चमचा घालावा, गळ्याची बटणें सैल करावी, व जर दातांच्या कवळ्या बसविलेल्या असतील तर त्या काढून टाकाव्या. ज्यांना रात्रीचें झटकें येतात, त्यांनीं उंचावर न झोपतां, जमीनीवर झोपावे. झटक्या नंतर रोग्याला झोप लागली असेल, तर त्याला उठवू नये.

झटक्या करितां निरनिराळ्या औषधांचा उपयोग करतात. पोटॅशियम किंवा सोडियम ब्रोमाइडचा चांगला उपयोग होतो. जर झटका दिवसाचा येत असेल, तर सकाळीं २० ग्रेन ब्रोमाइड द्यावें किंवा १०।१० ग्रेन सकाळ संध्याकाळ द्यावे. पण जर झटका रात्रीं येत असेल, तर रात्रीं झोपण्यापूर्वी २० ग्रेन ब्रोमाइड द्यावे. ब्रोमाइडमुळें पुरळ उठण्याचा संभव असतो, म्हणून त्याबरोबर लायकर अर्सेनिकॅलिस २ ते ३ थेंब द्यावे. जर जिभेवर साका धरला, डोळ्यावर झांपड, बोलण्यांत फार संथपणा असेल, तर ब्रोमा-

इडची मात्रा ज्यास्त होत आहे, असें समजावे. जर ब्रोमाइडचा चांगला उपयोग होत असेल, म्हणजे झटके यावयाचे बंद झाले असतील, तर परत झटके येऊं नयेत म्हणून ते कमीतकमी तीन वर्षे तरी चालू ठवले पाहिजे.

जर ब्रोमाइड परिणाम करीत नसेल, तर ल्युमिनॉलचा उपयोग करावा. सुस्वातीला  $\frac{1}{2}$  ग्रेन दिवसांतून एक किंवा दोन वेळां द्यावे. त्याच बरोबर ब्रोमाइड ही कांही दिवस चालू ठेवावे. पुढे ल्युमिनॉल वाढवित वाढवित १ ग्रेन दिवसांतून दोन वेळां द्यावे. पुष्कळशा रोग्यांत याचा चांगला उपयोग होतो, व झटके थांबतात. पण पुढे रोगी या औषधाचा सहिष्णु बनतो (become tolerant) व त्यामुळे त्याची मात्रा वाढवावी लागते कांहीत रोगाचे दुष्परिणाम दिसून येतात. तो वेडा होतो किंवा कांहींत थोड्याशाही मात्रेने त्याचा चित्तभ्रम होतो. जर झटके फार जोराचे नसतील, तर अशांत रात्री  $\frac{1}{2}$  ग्रेन ल्युमिनॉल देण्यापासून फार फायदा होतो.

हल्ली “डायफेनिल हायडन्टाईन सोडियम (Diphenyl hydantoin sodium) यालाच “डायलन्टिन” म्हणतात. व “मेथिल फनिल एथिल हायडन्टाईन (methylphenylethyl hydantoin) याला “मेसेन्टाईन” म्हणतात या औषधांचा वापर करतात. डायलन्टाईन हे फार तीव्र आक्षेपरोधी (anti-convulsent) आहे. प्रौढांकरिता याच्या १ $\frac{1}{2}$  ग्रेनच्या कॅप्सूल व लहान मुलांकरिता  $\frac{3}{4}$  ग्रेनच्या कॅप्सूल मिळतात. याचा वातापस्माराकरिता फार चांगला उपयोग होतो. जर नुसत्या या औषधाचा उपयोग झाला नाही, तर त्याबरोबर ब्रोमाइड किंवा ल्युमिनॉल द्यावे. या औषधाचेही कांहीं विषारी परिणाम होतात. हे विषारी परिणाम म्हणजे उसासे, वांति, गतिविभ्रम (ataxia), हिरड्यावृद्धि (hyperplasia), कंप, भ्रम, विभ्रम (delusions) व अंगावर पुरळ उठणे, हे होत. या पैकी कोणताही परिणाम दिसून आला, तरी हे औषध ताबडतोड बंद करावयास पाहिजे. ब्रोमाइड किंवा ल्युमिनॉल यांवरून जर डायलन्टाईन किंवा मेसेन्टाईन यावर वळावयाचे असेल, तर पहिले औषध हळुहळु कमी करीत दुसरें वाढवावयास पाहिजे. नाहीतर एका पाठोपाठ एक झटके यावयास लागतात

सुस्वातीला डायलन्टिनची एक कॅप्सूल रात्री जेवणानंतर चार ते सहा दिवस द्यावी. व नंतर झटके थांबे पर्यंत दर आठवड्याला एक कॅप्सूल वाढवीत दिवसाला ४ ते ६ पर्यंत द्याव्या. झटके थांबल्यानंतर हवें असेल तर औषधाची मात्रा कमी करावी. पण अशा प्रकारची आंकडी आवरोधक औषध

एकदम बंद करूं नयें. या औषधामुळे पुष्कळवेळां हिरड्यांची वृद्धि होते. यावर उत्तम उपाय म्हणजे, रोज तोंड स्वच्छ धुणें व हिरड्या चोळणें.

मेसेन्टाईनही वरील प्रमाणेंच द्यावें. या औषधाचा एक फायदा म्हणजे यानें हिरड्यावृद्धि होत नाही. पण दुसरे विषारी परिणाम होतात. या औषधाचा उपयोग करतांना विशेष काळजी घ्यावयास पाहिजे. विषारी परिणाम झाल्यास मात्रा कमी करावी महिन्यांतून एकदातरी रक्त तपासावे.

रोग फार सौम्य असेल, तर औषधोपचाराची विशेष जरूरी नसते. लहान प्रमाणावर “फेनोबार्बिटल” दिल्यास उपयोग होतो. डोळ्यावर झांपड येऊ नये म्हणून अॅम्फिटमाइन सल्फेट (Amphetamine sulphate) ५ मि. ग्रॅम दिवसांतून दोन वेळां सकाळच्या न्याहारीपूर्वी व द्वपारच्या जेवणापूर्वी देतात.

**सतस अपस्मार—**(status epilepticus) : यांत ताबडतोब इलाज करावयास पाहिजे. रोग्याला काळोख्या खोलीत निजवून ठेवावा प्रथम मॉर्फिया  $\frac{1}{2}$  ग्रॅन किंवा  $\frac{3}{8}$  ग्रॅन हायोसिन हैड्रोब्रोमाइडचे इंजेक्शन त्वचे खाली द्यावे.

१. पाराल्डिहाइड ((Paraldehyde)—८ ते १० सी.सी. स्नायूंतून द्यावे.

२. जर याचाही उपयोग झाला नाही तर शेवटी क्लोरोफॉर्म द्यावा. रोगाचा जोर थोडा कमी झाल्यावर रोगी जरी बेशुद्ध असला तरी त्याच्या नाकांतून. नलिका घालून त्यांतून  $१\frac{3}{4}$  ग्रॅन डायलन्टिका पाण्यांत वनविलेला द्राव, दर ४ तासांनीं झटके कमी होईपर्यंत द्यावा.

अपस्माराच्या रोग्यांनीं औषधोपचार आयुष्यभर करावयास पाहिजे. पण जर झटके यावयाचे बंद झाले, तर ३ ते ५ वर्षे पूर्णप्रमाणांत औषध द्यावे व पुढें हळुहळु कमी करीत एक दोन वर्षांत पूर्णपणें बंद करावे. पण झटके येतात किंवा काय यावर मात्र लक्ष ठेवावयास पाहिजे.

**सर्वसाधारण इलाज—**शरीर तंदुरुस्त राहिल असा मोकळ्या हवेत व्यायाम घ्यावयास पाहिजे. त्याने मद्य घेता कामा नयें. अतिश्रम करतां कामा नयें. त्यानें मोटार चालविता कामा नयें किंवा त्याच्या वा दुसऱ्याच्या जीवितास धोका पोहोचेल अशा प्रकारचा धंदा त्याला करूं देता कामा नयें. रोग्याला रोगाबद्दल पूर्ण कल्पना द्यावयास पाहिजे. त्यानें औषध वेळेवर घेतले पाहिजे. एकदांही चुकू देतां कामा नयें.

## बालकंप

(CHOREA)

**व्याख्या—**ज्यांत अकस्मांत व अनियमित स्नायूंचे आक्षेप येतात व ज्यांत सामान्यतः आशुकारी आमवाताची लक्षणे निगडित असतात असा रोग.



**हेतु**—या रोग्याच्या कारणांबद्दल नक्की कल्पना नाही. पण पुष्कळशा रोग्यांत आमवाताचा संसर्ग या रोगाला कारणीभूत होतो, असें समजले जाते. **प्रकोपक कारणे**—(Exciting causes): यांत १. भीति. २. गर्भारपण—विशेषतः पहिलट करणींतील पहिले तीन महिने, ही महत्वाची होत. **प्रवर्तक कारणे**—रोग बालांत व तरुणांत विशेषतः स्त्रियांत ज्यास्त प्रमाणांत दिसून येतो. २५ वर्षांनंतर क्वचित्त होतो. इतर कारणे म्हणजे अति अभ्यास, दारिद्र्य, व गलिच्छ वस्तिता राहाणे, व कौटुंबिक आमवात (familiar rheumatic tendency)

**संप्राप्ति**—असें धरले जाते कीं, मेंदूच्या बाहेरील भाग, पुच्छक केंद्रक (caudate nucleus), अरुण केंद्रक, व कदाचित ऊर्ध्व अनुमस्तिष्क वृत्त (superior cerebellar peduncles) विकारित होतात. जर अधःचेतकाचा स्थानिक विकार (focal lesion of subthalamie body) असेल, तर शरिराच्या विरुद्ध बाजूचा अर्धांग बालकंप (hemichorea) होतो.

**लक्षणे**—सामान्यतः रोगी आठ दहा वर्षांचे मूल असते. मूल घाबरट, चिडखोर, व वाजवीपेक्षा ज्यास्त भावना प्रधान असते. कांहीवेळां त्याला भूक लागत नाही, घसा येतो किंवा त्वचेवर पुरळ उठतो. कांहीं रोगी पाय ओढत चालतात. त्यांनीं हातात धरलेली वस्तू पडते. रोगी क्षुब्ध झाल्यास, त्याला बोलणे कठिण होते. कांहींत चेहऱ्याच्या स्नायूंत आंचके, तोंडे वेडी वाकडी करणे, हातांत आंचके किंवा खांदे उडविणे, हींच पहिली लक्षणे असतात.

जर रोग सौम्य असेल, तर त्यांत चेहऱ्याच्या दोन्ही बाजूकडे व एकाच बाजूकडील हात, दंड किंवा खांदे, यांत अनैच्छिक हालचाली दिसून येतात. मूल स्वस्थ बसू शकत नाही. पायापेक्षा हातांतच हालचाली ज्यास्त प्रमाणांत असतात. या हालचाली आपोआप होतात व त्या हालचालीत नियमबद्धता नसते. या हालचालीचा वेग कांहीं प्रमाणांत कमी करतां येतो, व झोपेत त्या अजीबात थांबतात. विकारित भागाचे स्नायू विश्वविशीत असतात. व चालतांना हात मागेपुढें होत नाहीत. कोणतीही वस्तू हातांत धरतांना पंचा-इत पडते. नाकाला बोट लावावयास सांगितल्यास नीट चटकन लावतां येत नाही. जो भाग विकारित झालेला असतो, त्यांत मुठीची उघडझाप जलद करतां येत नाही. किंवा हात भरभर ताठ करावयास व मोडावयास सांगितला, तर तसे करतां येत नाही (Dysdiadokokinesis) समाकुंचक स्नायू विकारित होत नाहीत. संवेदना जशाच्या तशा मिळतात. नाडी ही विशेष जलद चालत नाही. जानुक्षेप कांहींकाळ टिकणारा असतो. म्हणजे पाय खाली येण्यापूर्वी थोडा वेळ तसाच वर रहातो.

**तीव्र प्रकार (Chorea Gravis)**—यांत हालचाली फार तीव्र प्रकारच्या (violent) असतात. या हालचालीमुळे रोगी खाटेवरून खालीही पडतो. बोलतांना रोगी फार अडखळतो. वेडेपणाची लक्षणे दिसावयास लागतात. दृष्टिभ्रम होऊन रोगी बडबड करतो. ताप चढतो. यांत हृदांतरत्वग्दाहाची लक्षणे दिसून येतात.

**व्यवच्छेदक निदान**—रोगाचे निदान तितकेसे कठिण नाही. पण दुसरे कांहीं रोग विचारांत घ्यावयास पाहिजेत. १. **फुरन (a tic)**—यांत स्नायूत होणाऱ्या हालचाली फार थोड्या प्रमाणावर असतात व कांहींच स्नायूत होतात. २. **अपतंत्रक**—यांत स्नायूत होणाऱ्या हालचाली बालकंपांतील हालचाली सारख्या नसतात. ३. **मस्तिष्कदाहजन्यसुस्ति**—या रोगाच्या अतिगतिजन्य प्रकारांत (hyperkinetic variety) मेंदूपासून निघालेल्या ३ऱ्या मज्जातंतूचा वध असतो. ४. **हर्नॅटिंग्टनचा बालकंप**—यांत वय ज्यास्त असते, अनुवंशिकता दिसून येते व मानसिक अधोगतिही असते (mental degeneration).

**उपद्रव**—जर रोग सौम्य असेल, तर निदान लौकर झाल्यास व त्वरित उपचार केला गेल्यास, रोग लौकर बरा होतो. पण जर पुष्कळ दिवस उपचार केला गेला नाही तर मात्र रोग वाढत जातो. कांहीं प्रमाणांत रोग पुष्कळ दिवसांनीही परत झाल्याची उदाहरणे आहेत. उपद्रवांत हृदांतरत्वग्दाह किंवा हृदावरणदाह, हे महत्वाचे होत.

**साध्यासाध्यता**—तीव्र प्रकारा खेरीज रोगी मरत नाही. जर हृदांतरत्वग्दाह किंवा हृदावरणदाह असेल, तर रोगाचे गांभिर्य वाढते. जर गर्भारपणांत झाला तर गर्भपात होण्याचा संभव असतो व नंतर रोगीही मरतो.

**चिकित्सा**—रोग सौम्य प्रमाणांत असल्यास मुलाला शाळेंत न पाठविता घरीच ठेवावे. पण तीव्र असेल तर त्याला घरी निजवून ठेवावे; त्याच प्रमाणें मूल खाटेवरून पडून त्याला इजा होऊ नये म्हणून काळजी घ्यावी. रोज शौचास साफ होईल असे करावे. आहार सकस व सहज पचेल असे असावा. त्याला दूध भरपूर प्रमाणांत द्यावे. गरम पाण्याच्या आंघोळी पासून फायदा होतो.

या रोगावर रामबाण असा कोणताही इलाज नाही. पण पुष्कळ वेळां कॉल्शम ॲस्पिरिन देण्याने फायदा होतो. १० ते १५ वर्षांच्या मुलाला ५ ते १० ग्रेन दिशसातून ३ वेळां द्यावे. १० दिवस १५० मि. ग्रॅम पेनिसिलीन पोटांत द्यावे. जर रोगी फार चळवळ करीत असेल, तर  $\frac{3}{4}$  ग्रेन फेनो-बाबिटोन दिवसांतून तीन वेळां द्यावे. जर रोग तीव्र असेल तर, २ ग्रेन

फेनोबार्बिटोन सोडियमचे इंजेक्शन त्वचेखाली द्यावे. जर वेडेपणाची लक्षणे दिसावयास लागली (maniacal chorea) तर पुढील मिश्रचर द्यावे.

Rx

पॉट. ब्रोमाइड	ग्रेन १०
क्लोरोल हैड्रेट	ग्रेन १५
सिरप ऑरेंजा	ड्राम $\frac{3}{4}$
पाणी	औंस $\frac{3}{4}$

अर्धा औंस दिवसांतून तीन वेळां द्यावे.

कांहींत  $\frac{3}{4}$  ग्रेन हायोसिन हैड्रोब्रोमाइड इंजेक्शनचा उपयोग होतो. जर कशानेही आंकडी थांबली नाहीत, तर मधुन मधुन क्लोरोफार्म द्यावा.

हृदयावरणदाह किंवा हृदांतरत्वग्दाह होतो आहे किंवा काय हें पहाण्याकरितां रोग्याला रोज तपासावयास पाहिजे. जर या प्रकारचा उपद्रव झाला, तर पुष्कळ दिवस पूर्ण विश्रांती घ्यावयास पाहिजे. याकरितां रोग्याला निजवून ठेवावा. शरिरांतील सर्व अनैच्छिक हालचाली पूर्णपणें थांबल्याशिवाय मुलाला शाळेंत पाठवू नये. रोग बरा झाल्यावर त्याला लोहयुक्त शक्तिवर्धक औषधें द्यावी.

या रोगावर “शरीरांत उष्णता निर्माण करण्याचा” उपचार करतात (fever therapy). हे दोन तीन प्रकारे साधता येते. रोग्याला उष्ण पेटांत (hot-bath) ठेऊन, त्याच्या शरीराचे उष्णतामान १०४° ते १०५° फॅ. पर्यंत वाढवितात व ते ४ ते ५ तास तसें ठेवतात. अशा रीतिनें आठवड्यातून दोनदां, या प्रमाणें पांच सात वेळां करतात. दुसरा प्रकार म्हणजे रोग्याला हिंवापाचे डांस चाववून ताप आणणें. पण सगळ्यांत उत्तम म्हणजे विषमभ्वराचे व्हॅक्सिन शिरेतून द्यावे. असे रोज पांच ते सात दिवस द्यावे.

## हंटिंगटन बालकंप

(HUNTINGTON'S CHOREA).

व्याख्या—ज्यांत “बालकंपा” सारख्या हालचाली व मानसिक बिघाड असतो असा रोग.

हेतु—या रोगाचे निश्चित कारण देता येत नाही. परंतु तो आनुवंशिक असल्याचे दिसून येते. आनुवंशिकतेत एखाद्या पिढींत हा रोग झाला नाही, तर याच्या आनुवंशिकतेची सांखळी तुटते व त्यामुळे तो पुढच्या पिढ्यांत दिसून येत

नाही. रोग स्त्री व पुरुष यांत दुजाभाव करीत नाही. दोघांत जवळजवळ सारख्या प्रमाणांत दिसून येतो. सामान्यतः रोग तिशीनंतर दिसून येतो.

**संप्राप्ति**—मेंदूचा आकार नेहमीपेक्षा थोडा लहान असतो व मेंदूचा पुढचा भाग थोडा कृण असल्याचे दिसून येते. यांत जो मानसिक बिघाड होतो तो मेंदूच्या वाहेरील भागांतील मज्जापेशींना कृणता येते त्यामुळे असावा.

**लक्षणें**—बालकंपासारख्या होणाऱ्या हालचाली (choreic movements) या सुरवातीला, चेहऱ्याच्या स्नायूंत दिसून येतात. पुढे हाताच्या व पायाच्या स्नायूंत व शेवटीं डोळ्याच्या स्नायूंत दिसून येतात. बोलणे गडगडाटासारखे असते. रोगी शेवटी शेवटी शय्येला खिळतो. रोगी हळूहळू चिडखोर बनतो, बाह्यजगावद्दल वेफिकीर बनतो. पुढे हळूहळू त्याच्या उच्च मानसिक कार्य-प्रवृत्ति (higher mental faculties) कमी व्हावयास लागतात.

**व्यवच्छेदक निदान**—स्नायूंच्या हालचालींतील व मानसिक होणारे फरक व आनुवंशिकत्व यावरून निदान होते. जराजन्य बालकंप (senile chorea). या रोगाची सुरवात फार उशीरा होते. यांत जरी स्नायूंत अनैच्छिक हालचाली होत असल्या, तरी यांत मानसिक बिघाड होत नाही. **आक्षेपक बालकंप** (apoplectic chorea) : हे होण्याचे कारण म्हणजे मध्यमेंदूतील कृष्णद्रव्यांत होणारा रक्तस्राव, यांत स्नायूंत बालकंपासारख्या अनैच्छिक हालचाली असतात रोगी सामान्यतः एकदोन आठवड्यांत मरतो.

**उपद्रव**—रोग फार हळूहळू वाढत जातो. रोगी पुष्कळ वर्षे जगतो. खून, कर्ण्याचे किंवा जीव देण्याचे वेड, उपद्रव म्हणून होते.

**साध्यासाध्यता**—जरी रोग बरा होत नसला, तरी या रोगानें रोगी मरत नाही.

**चिकित्सा-प्रतिबंधक**—अशा रोग्यांनी लग्न करू नये.

**रोग निवारण**—या रोगावर परिणाम करील असे कोणतेही औषध नाही.

## अर्धविभेदक (अर्धशिशी)

(MIGRAINE).

**व्याख्या**—एका वाजूच्या डोकेदुखीचे झटके येणे,

**हेतु**—कारणावद्दल कल्पना नाही. प्रकोपक कारणें—चिंता, मानसिक ताण, शारीरिक ताण, डोळ्यावर ताण पडणे, अजीर्ण व आतं व (menstruation). रोगाची सुरवात लहान वयात होते व याचे झटके मध्यवयापर्यंत येत राहातात

स्त्रियांत याचे जास्त प्रमाण दिसून येते. कांहींत हा रोग घराण्यांत दिसून येतो.

**संप्राप्ति**—अर्धशिशू कां व्हावी याबद्दल निरनिराळे मतप्रवाह सांगितले जातात. १. डोळ्यावर ताण पडणे. २. मस्तिष्कांत कांहीं फरक होणे. उदा. रक्त-वाहिन्यांत पेटके येणे वा मेंदूच्या पश्चकपाल प्रान्तस्थाचा शोथ. ३. विशिष्ट विषे रक्तांतून वाहणे. ४. मनस्ताप (neurosis). ५. शीर्षस्थ ग्रंथीच्या कार्यांत फरक होणे. स्त्रियांत अर्धशिशूपूर्वी मूत्रांत “प्रोलान” दिसून येते. यावरून शीर्षस्थ ग्रंथीच्या कार्यांत फरक होत असावा.

**लक्षणे**—अर्धशिशू उठणार आहे हे रोग्याला समजून येते. त्याला वेचैन वाटते. थोडे डोके दुखते, जांभया येतात, अंगात शिरशिरी आल्यासारखे वाटते किंवा भोंवळ आल्यासारखे वाटते. पुढे थोड्यांच वेळांत दृष्टीला त्रास व्हावयास लागतो. समोरच्या वस्तू अस्पष्ट दिसावयास लागतात, व कडेच्या वस्तू दिसत नाहिशा होतात. डोळ्यापुढे काजवे चमकतात किंवा रंगीबेरंगी चित्र-विचित्र आकार दिसतात. कांहींत ज्या बाजूला अर्धशिशू उठणार असेल त्याच्या विरुद्ध बाजूच्या हाताला मुंग्या येतात. व यावरून अर्धशिशू उठणार असें समजतात (संवेदी पूर्वाभास sensory aura). हळूहळू डोके-दुखी वाढत जाते. ही त्रासदायक डोकेदुखी डोळ्याच्या बाहेरच्या बाजूस सुरू होते व डोक्याच्या अर्ध्या भागांत व वरच्या जबड्याच्या दाढांच्या भागी पसरते. ही डोकेदुखी डोक्यांत घण मारल्यासारखी असते. उभें राहिले असतां अगदीं सहन होत नाही, पण आडवे पडल्यास मात्र बरें वाटतें. हालचाल केल्यास, आजूबाजूस गडबड असल्यास किंवा तीव्र प्रकाशाने हीं डोकेदुखी वाढते. कांहींत दोन्ही बाजूचे डोके दुखतें. रोग्याला वांति आल्यासारखे वाटते व शेवटी वांति होऊन डोकेदुखी थांबते.

रोगी निस्तेज व आजारी दिसतो. ताप मात्र नसतो. रक्त तपासल्यास त्यांत इओसिनोफिल पेशींची ५ ते १५% थोडी वृद्धि झाल्याचे समजून येते. ज्यांना अर्धशिशू उठते. अशा कांहींत एका पायांत, किंवा अर्ध्या शरिरांत अशक्तता भासते. पण दिवसांत हळुहळू नाहिशी होते. यांत डोकेदुखी मात्र उद्भवत नाही.

**व्यवच्छेदक निदान**—डोक्याचा अर्धा भाग दुखणे व या डोकेदुखीच्या नियत-कालिकेवरून निदान करता येते. मेंदूच्या पाठीमागील भागांतील अर्बुदामुळेही अगदीं अशाच प्रकारची लक्षणे दिसून येतात.

**उपद्रव**—आवेग साधारणपणे एक दिवस राहातो. पण दोन तीन दिवस

वरें वाटत नाही. हे आवेग आठवड्यांतून एक किंवा दोन वेळां येतात किंवा कांहीं महिन्यांनंतरही येतात. कांहीं वेळां यानंतर अपस्मार होतो.

**साध्यासाध्यता**—साधारणपणें ५० वर्षांनंतर आवेग येत नाहिसे होतात.

**चिकित्सा**—जर डोकेदुखी फार तीव्र नसेल, तर डोकेदुखी सुरू होण्यापूर्वी ५ ते १० ग्रेन अँस्पिरीन व तितकाच सोडात्रायकार्ब दिल्यास अर्धशिशी उठत नाही. तीव्र प्रकारांत रोग्याला काळोखांत व शांत जागीं निजून राहावें लागतें.

**अर्गटमाइन टाट्रेट**—याचा फार चांगला उपयोग होतो. याच्यामुळे बाह्यमातृका धमनीच्या शाखा आकुंचन पावतात व त्यामुळे अर्धशिशी थांबविण्याकडे याचा चांगला उपयोग होतो. हे पोटांत किंवा त्वचेखाली देतात. इंजेक्शन दिल्यास थोड्याच वेळांत अर्धशिशी थांबते. इंजेक्शन अगदीं सुरवातीस द्यावयास पाहिजे. पोटांत दिल्यास कांहीं वेळां वांति होते व त्यामुळे औषध किती शोषिले गेले आहे ते समजून येत नाही व मग वाजवीपेक्षां ज्यास्त मात्रा दिली जाण्याचा संभव असतो. पोटांत दिल्यास त्याचा तितका लौकर परिणामही होत नाही. कांहीं रोग्यांत या औषधामुळे हातापायांत मुंग्या येतात व स्नायूंत वेदना होतात. पूयुक्त रोग, सीमन्तधमनिविकार, गरोदरपण वगैरेंत अर्गटमाइन टाट्रेट देऊं नये. कारण अशांत औषधाचा फार वाईट परिणाम होतो. या औषधामुळे जरी डोकेदुखी थांबत असली, तरी झटक्यांच्या संख्येंत (frequency) घट होत नाही. हे औषध दिल्यानंतर रोग्यानें तास दीड तास निजून राहावयास पाहिजे. नैट्रोग्लिसरीनमुळे रोग्याच्या झटक्यांत घट होते. याकरितां १, १३० ग्रेन ग्लिसरीन ट्रायनैट्रेटची वडी दिवसांतून तीन वेळां द्यावी.

बाह्य मातृका धमनी किंवा तिची शाखा यावर दाब दिल्यास वेदना थांबतात कांहीं वेळां तीव्र प्रकारांत नाकांतून नलिका घालून त्यांतून १०० टक्के प्राणवायू दिल्यास फायदा होतो. बद्धकोष्ठता होणार नाही याची काळजी घ्यावी. जर दृष्टिंत फरक झाला असेल, तर डोळे तपासून घ्यावे.

## शिरःशूल

(HEADACHE)

आवर्तक शिरःशूल (recurrent headache) हा सामान्यतः दिसून येणारा असा गौणविकार (minor malady) आहे.; पण कांहीं रोग्यांत तो अति अशक्तकारी (extremely disabling) असतो व इतर कांहीत ते एकाद्या गंभीर रोगाचे लक्षण असते.

हेतू - शिरःशूलाची अंतःकरोटी कारणे (intracranial causes) पुढील प्रमाणें होतः १. शिरानालांकडे जाणाऱ्या शिरांचे कर्षण (traction on veins) किंवा शिरानालांचे विस्थापन (displacement). २. मध्यमस्तिष्कावरण धमनीवरील (middle meningeal arteries) कर्षण. ३. मेंदूच्या तळाशी असणाऱ्या स्थूल धमन्यावरील कर्षण. ४. अंतःकरोटी धमन्यांचे आध्यान (distention) व विस्तारण (dilatation). ५. शीर्षाचे ठिकाणी असणाऱ्या वेदना-संवेदी (pain-sensitive) भागांभोवती होणारा शोफ. ६. अंतःकरोटी व ग्रीवामज्जातंतूवर अर्बुदांमुळे पडणारा दाब.

हृच्छलाच्या वेदना अन्यत्वाभूतीने (referred) शीर्षात भासतात.

शिरःशूलाचे प्रकार - १. अंतःकरोटी दाबांत होणाऱ्या फरकामुळे. मग हा दाब नेहमीपेक्षा जास्त किंवा कमीही असेल. रोगी ऊर्ध्व स्थितीत (erect position) असतांना, जर २० सी.सी. मेरुतरल (spinal fluid) काढून टाकलें, तर शिरःशूल उठतो, व जर मेरु-अधोजालतानिक अवकाशांत (spinal subarachnoid space) सलाइनचे इंजेक्शन दिलें तर तो नाहिंसा होतो. याला कर्षण शिरःशूल (traction headache) म्हणतात. दोन्हीं वाजूकडील गल शिरावर (jugular veins) दाब दिला तर शिरःशूल वाढतो. याचे उलट जरी अंतःकरोटी दाब ५५० मि. मि. पाऱ्यापर्यंत वाढविला तर निव्वळ त्याचेमुळेच शिरःशूल निर्माण होत नाही. त्यामुळे हे ठरते कीं नुसत्या वाढलेल्या अंतःकरोटी दाबामुळे कांहीं शिरःशूल निर्माण होत नाही.

२. मस्तिष्कार्बुदांमुळे होणारा शिरःशूल (Brain tumour headache) - सुरवातीला या प्रकारचा शिरःशूल विरामी (intermittent) असतो. तो पातालीय (deep-seated), मंद व अस्पंदी (not throbbing) असतो. खोकल्यामुळे तो तीव्र होतो, व सामान्यतः तो अर्धशिशी (migrain) व मस्तिष्कावरणशोफाच्या शिरःशूलापेक्षा कमी तीव्र असतो. तो धमन्या, शिरा, शिरानाल किंवा मज्जातंतू यांच्या कर्षणामुळे निर्माण होतो. पश्च खात (posterior fossa) अर्बुदांबरोबर तो असतोच. जवळजवळ एक तृतीयांश रोग्यांत तो अर्बुदस्थानावर असतो. जर अक्षिविम्बशोफ (papilloedema) नसेल, तर उर्ध्वच्छदीय अर्बुदांमुळे (supratentorial tumours) क्वचितच पश्चकपालस्थानी (occipital) शिरःशूल उठतो. जर शिरःशूल पश्चकपाल व कपाल (frontal) या दोन्हींही स्थानीं असेल, तर ते फार प्रमाणांत मस्तिष्क विस्थापन (extensive cerebral displacement) झाल्याचे लक्षण समजावे.

३. हिस्टॅमिनजन्य शिरःशूल (Histamine headache)—या प्रकारचा शिरःशूल हा मृदुतानिका व दृढतानिका धमन्या विस्तार पावल्यामुळे व ताणल्या गेल्यामुळे होतो. जर त्वचेखाली किंवा शिरेमधून हिस्टॅमिनचे इंजेक्शन दिले तर अशा प्रकारचा शिरःशूल निर्माण होतो. इंजेक्शन दिल्यावर ज्यावेळीं धमन्यांचे जास्तीत जास्त शिथिलन झालेले असते त्यावेळीं हा शिरःशूल उठत नाही, तर रक्तदाब, त्याच्या मूळ पातळीवर आल्यावर तो ज्यास्त तीव्र असतो. या प्रकारच्या शिरःशूलाला मेंदूच्या तळाच्या ठिकाणी असणाऱ्या धमन्यां या मुख्यतः कारणीभूत असतात. ज्या माणसांत हिस्टॅमिनची संवेद्यता वाढलेली असते (increased histamine sensitivity) अशांत हा शिरःशूल होतो, व शरिराच्या इतर भागांतील धमन्यांतील स्पंदन हाताला प्रतीत होते. खाटेवर निजल्यामुळे किंवा खूर्चीत टेकून बसल्यामुळे, शरिराच्या धडावर (trunk) भार पडतो, व त्यामुळे हिस्टॅमिन विमुक्त होत असावे.

४. ज्वर जन्य शिरःशूल (Fever headache) — यांत प्रमस्तिष्कधमन्यांत होणारे स्पंद तीव्र होतात. अधोजालतानिक अवकाशांतील द्रवाचा दाब वाढविल्यास शिरःशूल कमी होतो.

५. अर्धावभेदके (Migraine)—याची माहिती इतरत्र दिली आहे.

६. रक्तभाराधिक्यज शिरःशूल (Headache associated with high blood pressure)—हा शिरःशूल होण्याचे कारण म्हणजे बाह्य मातृका धमनीच्या शाखांचे विस्तारण व आध्मान (dilatation and distention). कांहीं रोग्यांत तो भारजन्यमस्तिष्कविकृतीमुळे (hypertensive encephalopathy) होतो. रक्तभाराधिक्याच्या रोग्यांत ताण (strain) व थकवा यामुळे धमन्यांचे शिथिलन होते व त्यामुळे शिरःशूल निर्माण होतो. या प्रकारचा शिरःशूल प्रमस्तिष्कमेस्तलाचा दाब वाढविला तरी कमी होत नाही. अर्गटमाईन टार्ट्रेटचा मुख्यतः बाह्यमातृका धमनीच्या शाखांवर परिणाम होतो; त्यामुळे ते दिल्यावर शिरःशूल नांहिसा होतो, त्याच प्रमाणे शंख (temporal), ललाट (frontal), अधिनेत्र (supraorbital), पश्चकर्ण (Posterior auricular)

पश्चकपाल धमनी (occipital artery) यांवर दाब दिल्यास शिरःशूल कमी होतो.

७. नासा व परानासा व कर्णमूल शिरःशूल (Nasal and Paranasal and mastoid headaches)—या प्रकारचा शिरःशूल हा विवर किंवा कर्णमूल रोगामुळे निर्माण होतो. जतूक व झंझंरिका विवरशोफांत (Sphenoidal and ethmoidal sinusitis) वेदना दोन्ही डोळ्यांच्या मध्यभागीं डोळ्यांच्या



पाठीमागे किंवा शीर्षावर होतात. ललाट विवर शिरःशूल सकाळी लवकर सुरू होतो व सर्वध दिवस राहातो. उर्ध्वहनुकोटर रोगांत (maxillary antral disease) शिरःशूल दुपारी सुरू होतो. हा शिरःशूल स्पंदी नसतो (non-pulsatile).

८. नेत्रिका शिरःशूल (ocular headache) — हा वर्तनांतील त्रुटीमुळे (errors of refraction), स्नायुसंतुलनांतील त्रुटीमुळे (errors of muscle balance) किंवा ग्लाकोमामुळे होतो. निकट दृष्टींत (myopia) शिरःशूल होत नाही. कारण निकटदृष्टीचा रोगी एखादी वस्तू पाहातांना आपल्या डोळ्यांचे स्नायू आकुंचन पावू देत नाही. कारण जर स्नायू आकुंचन पावले तर दृष्टि आणखीच खराब होते. नेत्रिका शिरःशूलांत विद्युतस्नायूलेखन (electromyograms) केले, तर शिरोवल्क स्नायूत अपसामान्यता (abnormalities) असल्याचे दिसून येते.

९. ग्रैव शिरःशूल (cervical headache) — या प्रकारच्या वेदनांना ताण शिरःशूल (tension headache) म्हणतात. पश्चकपाल स्नायूंत पीडनाक्षम-स्थाने (tender spots) दिसून येतात. चिंता हे सामान्य कारण होय शीर्षावर (vertex) वेदना, दाब पडल्यासारख्या वाटणे किंवा अपसंवेदन (Paraesthesia) असते, पुष्कळ वेळां शिरोवल्क (scalp), डोकें व ग्रीवा स्नायू आकुंचन पावलेले असतात. कांहीं रोग्यांत बंधांच्या लचकण्यामुळे (sprain of the ligaments) कण्याच्या मानेच्या भागाची नेहमीची पुढेचे बाजूस असणारी वक्रता (normal lordotic curvature) नाहिशी झाल्यामुळे शिरःशूल होतो.

या प्रकारच्या शिरःशूलाचा उपाय म्हणजे रोग्याला निजवून ठेवणे, मालीश व मानेवर शेक देणे. रोग्याला मस्तिष्काबुंदासारखा एकादा गंभीर रोग नाही असा दिलासा देणे. अँस्पिरिन ग्रॅन १० दिवसांतून तीन ते चार वेळां द्यावे. त्याचबरोबर फेनोबाबिटोन  $\frac{3}{4}$  ग्रॅन सकाळ संध्याकाळ द्यावे. कांहीं रोग्यांत ग्रीवा स्नायू ताणल्यास फायदा होतो.

१०. सर्वदेहिक रोगामुळे होणारा शिरःशूल (Headache due to general diseases) — यांतील महत्त्वाचे रोग म्हणजे चिरकारी वृक्कशोफ, पंडुरोग व फिरंगरोग. कुचला (strychnine) हे ही शिरःशूलाचे कारण असू शकते शिरःशूलाच्या प्रकाराच्या निदानाकरितां कांहीं विशिष्ट लाक्षणिक अवलोकने (clinical observations) महत्त्वाची ठरतात. फार महत्त्वाची सर्वसामान्यपणे दिसून येणारी कारणे म्हणजे अर्धावभेदक (migraine) व मानसिक ताण. फार तीव्र प्रकारचा शिरःशूल हा अधोजालतानिका रक्तस्राव व मस्तिष्का-

वरणशोफ यांत होतो. अंतःप्रमस्तिष्क रक्तस्त्रावांत (intracerebral haemorrhage) क्वचित्तच शिरःशूल उठतो. पण जर रक्तमस्तिष्क विवरांत (Ventricles) किंवा अधोजालतानिका अवकाशांत शिरलें तर मात्र शिरःशूल उठतो. मस्तिष्का-बुदांत शेवटीं शेवटीं, बेशुद्धिपूर्वीं शिरःशूल तीव्र होतो. स्पंदी शिरःशूल हे अर्धवभेदक (migraine), ज्वर, रक्तभाराधिक्य, हिस्टॅमिन संवेधता व नीलिकाबुदें (haemangiomaticous tumours) यांत होतो. सतत शीर्ष-वेदना या मस्तिष्काबुदाच्या अंतिम अवस्थेचे लक्षण होय. डोक्याच्या भोंवती आवळल्यासारखे वाटणें, हे नेत्र विकार, विवराचा संसर्ग व क्षोभ (emotions) यामुळें होणारा स्नायू आकर्ष त्यामुळें होते. जर शिरःशूल हा नेहमीं एकाच बाजूस होत असेल, तर विलिसच्या धमनीवृत्ताचा (circulus arteriosus of willis) धमनीकोषविस्तार आहे असें समजावे. द्विशंखी (bitemporal) शिरःशूल हा पीयूषिका ग्रंथबुदांत (pituitary adenoma) संभवतो.

### मनःश्रान्ति, चिंतास्थिति

(NEURASTHENIA ANXIETY STATES)

**व्याख्या**—ज्यांत कोणतेही रोगकारक कारण दिसून न येतां, मानसिक किंवा शारीरिक विलक्षण थकवा येतो, असा रोग.

**हेतु**—या रोगाचे विशिष्ट असें कारण सांगता येत नाहीं. कांहीं वेळां श्रान्तिआधि (fatigue neurosis) असे धरलें जातें. **प्रकोपक कारणें** (Exiting causes) : १. अधिक श्रम, चिन्ता. २. इन्फ्ल्युएंझा, पंडुरोग, विषमज्वर यासारखे त्रासदायक आजार. ३. मद्यपान—४. इजा—यामुळें आघातजन्य मनःश्रान्ति होते. **प्रवर्तक कारणें** (predisposing causes) : १. वंशगत मज्जातंतू विकार प्रवृत्ति (neuropathic tendency). २. वयः सामान्यतः २० ते ४५ च्या मध्ये. ३. लिंग—पुरुषांत प्रमाण ज्यास्त.

**लक्षणें**—सामान्यतः रोगी प्रौढ वयाचा असून, त्याचा चेहरा नेहमीं विषण्ण असतो. त्याच्या अनेक तक्रारी असतात. कांहीं विसरले जाऊं नये, म्हणून तो तक्रारींची यादी लिहून आणतो व आणखी कांहीं राहिले आहे काय असें विचारल्यास, तो आणखी एकादी तरी तक्रार सांगतोच. पुष्कळ वेळां रोगी चांगला धडधाकट असतो. या रोग्यांच्या तक्रारी पुष्कळशा शारीरिक असतात. तर मनोदौर्बल्याच्या रोगांत (psychasthenia) त्या मुख्यतः मानसिक असतात, रोगाची सुरवात हळूहळू होते. त्याला थकवा वाटतो, व स्वतः व्यतिरिक्त त्याला कशांतही गम्य वाटत नाहीं. रोगी जेव्हां सकाळी उठतो, त्यावेळीं

त्याला अतिशय थकवा वाटतो व दिवस जसजसा वर येतो, तसतसा त्याचा थकवा कमी होतो. रोग्याच्या निरनिराळ्या तक्रारी असतात. भूकच लागत नाही, अपचन होते, डोक्यांत घण मारत आहेत वा कोणीतरी डोकें आवळून धरलें आहे, डोके जड होणें , छातीत धडधडणें, घेरी येणे, घाम सुटणे, सारख्या जांभया येणें, शरिराच्या निरनिराळ्या भागांत मुंग्या येणे अशाही तक्रारी असतात. कंवर फार दुखते आणि नामदपणा हीही मोठी तक्रार असते. मनोदौर्बल्यांत रोग्याच्या तक्रारी निराधार असतात. या पैकी कांहीना नावे दिलेली आहेत. उदा. खुल्या जागेवद्दल भीति (agorapholia), बंद जागेवद्दल भीति (claustrophobia), रोगावद्दलची भीति (pathophobia) गर्दीची भीति (anthropophobia), एकांत भीति (monophobia), ऊंचीची भीति (उत्तांग भीति acrophobia) आणि घाणीवद्दल भीति (मलभीति mysophobia). रोगी एकाग्र चित्त करू शकत नाही, वाचू शकत नाही किंवा एका जागीं स्थिर राहू शकत नाहीं. तो निरर्थक चिंता वाहातो व त्याला निद्रानाश जडतो.

**तपासल्यास**—रोग्याचा चेहरा अस्वस्थ दिसतो. सीमान्त परिवहन बरोबर चालत नाहीं व हात गार व निळसर असतात. कोणतीही रोगकारक चिन्हे दिसून येत नाहीत पण कंडराप्रतिक्रिया फार जोराच्या मिळतात (deed reflexes are brisk). उदरवायुज अग्निमांदाच्या रोग्यांत, त्याला तपाशीत असतांना तो सारखा ठेकरा देत असतो, सामान्यतः. मनःश्रंतीच्या रोग्यांत रक्तदाब कमी असतो, नाडीचा वेग अस्थिर असतो, उभे असतां व निजले असतांनाच्या रोग्याच्या नाडीच्या वेगांत १० पेक्षांही ज्यास्त ठोक्यांनी फरक पडतो. अपघातानंतर कांहीं वेळां आघातजन्य मनःश्रंति (traumatic neruasthenia) निर्माण होते. यांत कोणतीही बाह्य इजा दिसून येत नाही. उदा. रेल्वे अपघातानंतर रेल्वे मेरदंड (railway spine) निर्माण होतो, पाठीत दुखते व अशक्तता येते. पण क्ष-किरणांनी फोटो घेतल्यास कोणतीही रोगकारक विकृति (organic lesion) दिसून येत नाही.

**व्यवच्छेदक निदान**—कोणताही रोग नाही हे ठरविण्याकरितां रोग्याची कसून तपासणी करावयास पाहिजे. पुष्कळ वेळां यक्ष्म रोगांत सुरवातीला मनःश्रंति म्हणून रोग निदान केले जाते. पण जर शरिराचे तपमान सकाळ संध्याकाळ तपासले, तर निदान करता येते. मेंदूच्या मूकक्षेत्रांत (silent area) असणाऱ्या अर्बुदामुळेही या रोगासारखीच संदिग्ध लक्षणे दिसून येतात. पण पुढे करोटीतील वाढत्या भारामुळे (increased intracranial pressure) निदान स्पष्ट

होते. अँडिसन रोगाच्या सुरवातीला रोग्यावर मनःश्रांति म्हणूनच शिक्का मारला जातो. पण जर हृदयाच्या आकुंचन कालचा दाब १०० मि. मि. पाण्याच्या इतका कमी असेल तर अँडिसन रोग समजावा.

**उपद्रव—मनःश्रांति** हा चिरकारी रोग आहे. जर त्यावर योग्य प्रकारें इलाज केला नाही, तर तो फार काळ राहण्याचा संभव असतो. वेड हा क्वचित् होणारा उपद्रव होय.

**साध्यासाध्यता—**जितका रोगी तरूण तितका रोग बरा होण्याची शक्यता ज्यास्त.

**चिकित्सा—**या रोगाचे प्रकोपक कारण जितके लौकर हुडकून काढतां येईल व नाहिसे करता येईल, तितका इलाज चांगला करतां येतो. जर रोग तीव्र असेल, तर रोग्याला शांत ठिकाणी झोपवून ठेवावा. त्याचा व्यवसाय बदलावा. त्याला दुसऱ्या ठिकाणीं राहाण्यास जावयास सांगावे.

सकस व सहज पचेल असा आहार द्यावा. आहारांत दुधाचे प्रमाण जास्त असावे. रोग्याने उघड्या हवेंत रोज थोडा तरी व्यायाम घ्यावयास पाहिजे. शक्तिवर्धक औषधांचा उपयोग करावा. जर झोप बरोबर लागत नसेल, तर सोडियम ब्रोमाइड १५ ते २० ग्रेन किंवा १ ते २ ग्रेन फेनोबार्बिटोन रात्रीं द्यावे.

### अपतंत्रक

#### (HYSTERIA)

**व्याख्या—**मन कमकुवत असल्यामुळे बाह्य चेतनेने अकस्मिक मनोभ्रंश होऊन निरनिराळी लक्षणे उत्पन्न होणारा. व मानसोपचाराने बरा करतां येणारा रोग.

**हेतु—**रोगाचे खरें कारण नक्की सांगता येत नाही. पण रोग कां व्हावा याचे निरनिराळे मतप्रवाह दिसून येतात. रोग स्वतःच्या किंवा दुसऱ्याच्या सूचना संवेदनाने होत असावा (auto or hetero-suggestion). मानसिक संघर्षाने हा रोग होतो. विशेषतः लैंगिकविषयक विचार दावून ठेवण्याने जो संघर्ष होतो, तो ह्या रोगास कारणीभूत होतो. कांहीं वेळां तीव्र प्रकारचा मानसिक वा शारीरिक धक्का बसला तर हा रोग होतो. रोग साधारणपणे १५ ते ३० वर्षे या वयांत होतो, स्त्रियांत या रोगाचे प्रमाण जास्त असते.

**संप्राप्ति—**मेंदूत कोणताही रोग दिसून येत नाही. पण मेंदूच्या बाहेरील भागाच्या कार्यांत कांहीं बिघाड होत असावा असे धरलें जातें.


**लक्षणे—**रोगी सामान्यतः तरूण स्त्री असून, तिला आपल्या भावनांवर

ताबा ठेवतां येत नाही. यांत लक्षणांची विविधता असते. सुरवातीला रोग्याला छातींत धडधडल्यासारखें होते, घशांत वायूचा गोळा अडकल्याप्रमाणें वाटतें (globus hystericus) किंवा श्वासोच्छ्वास बरोबर करतां येत नाही. ती लोकांसमोर एकदम पडते. पण कोठें लागणार नाही याची काळजी घेते. निरनिराळ्या स्नायूंत आंचके येतात, पण रोगी खरोखर बेशुद्ध पडलेला नसतो, किंवा त्याची जीभही चावली जात नाही, वा लघवीही होत नाही. त्याचप्रमाणें नेत्रावरणाची प्रतिक्रियाही मिळते. तीव्र प्रकार (grande hysteric) हा क्वचित् दिसून येणारा प्रकार आहे तो कितीतरी वेळ राहातो. यांत सुरवातीला दृढ संकोच हे मधुन मधुन येतात (clonic) व संततही असतात (tonic muscular contraction). रोगी किंचाळतो. अपतंत्रकांतून उठल्यावर कांहीं काळ दृष्टिभ्रम व नादभ्रम होतात. झोपेंत चालणें हे तीव्र अपतंत्रकाचे चिन्ह होय. कांहीं रोग्यांना हात किंवा पाय किंवा एकाच बाजूकडील हात किंवा पाय, व दोन्हीं पाय हालवितां येत नाहीत.

पक्षवध, एकांगवध (monoplagia) यासारख्या एकादा अंगवध असतो कांहींत हाताचा दृढस्तंभ वा अनियमित हालचाली होतात. अपतंत्रकजन्य अंगवधांत विशिष्ट गोष्टी दिसून येतात. जरी रोग्याला उभे राहाता येत नसलें किंवा चालता येत नसलें, तरी निजलें असतां पायांची हालचाल चांगल्या प्रकारें करतां येतें. स्नायू कृश होत नाहीत व पुष्कळ वेळां कंडर प्रतिक्रियावृद्धि असते. तळव्याच्या प्रतिक्रिया क्रियेंत बोटां खालच्या बाजूस वळतात. अपतंत्रकजन्य पायाच्या वधांत जर रोग्याला निजविलें व दोन्हीं हात छातीवर ठेऊन, बसते व्हावयास सांगितले, तर ज्या पायाचा वध असतो तो हालत नाही. पण ज्या पायाचा वध झालेला नसतो, तो वर उचलला जातो. पण मेंदूच्या विकृतिमुळें झालेल्या एकांग वधांत, याच्या बरोबर विरुद्ध परिस्थिती असते. अपतंत्रकजन्य एकांग वधांत वध झालेला पाय, चालतांना ओढला जातो, तर रोगामुळें निर्माण झालेल्या अंगवधांत, पाय वेहळून पुढे नेला जातो (Swung outwards). शरिराच्या निरनिराळ्या स्नायूंत अनियमित संकोच, दिसून येतात. कंप, स्नायूंत स्फुरण (muscular twitchings) बालकंपासारख्या हालचाली (choreiform movements) वगैरे दिसून येतात. रोगी एकाएकी हसावयास किंवा रडावयास लागतो.

कांहीं रोग्यांत कोणी डोक्यांत घण मारीत आहे अशा प्रकारच्या वेदना होतात, किंवा धुरकट दिसते, प्रखर प्रकाशाकडे बघवत नाही किंवा एका

• फोटो १०



फोटो ४.१४. पार्कीन्सन संस्थिति  
(पान ४६३ पहा.)

डोळ्याने दिसत नाही. कोणी ऐकावयास येत नाही, किंवा फार जोराने ऐकावयास येते अशी तक्रार करतात. रोग्यांच्या इतर तक्रारी म्हणजे वास न येणे, चव नसणे, भूक न लागणे. जांभया येणे, उचकी लागणे, घाम येणे, छातीत धडधडणे वगैरे होत.

चांगला डोळा झाकून, अपतंत्रकजन्य अंध डोळ्यापुढे मारल्यासारखे केले तर त्या डोळ्याच्या पापण्या मिटतात. शरिराच्या निरनिराळ्या भागांत संवेदना अभाव दिसून येतो. पण असें जरी असलें तरी, रोगी त्या भागाला इजा होऊं देत नाही. हा संवेदनाअभाव हात किंवा पाय यांच्या टोंकावरच दिसून येतो (stoking, glove or sleeve anaesthesia). छाती व उदर यावर कांही ठिकाणी “संवेदनातिशय” (areas of hyperaesthesia) दिसून येतो. वेदनाक्षम भागावर दाब दिल्यास अपतंत्रकाचा झटका (hysterical fit) येतो.

**व्यवच्छेदक निदान**—जर अपतंत्रकाची विशिष्ट लक्षणें लक्षांत घेतली तर रोगाचे निदान कठीण नाही. आक्षेपक अपतंत्रक (convulsive hysteria) हा आपस्मारापासून खालील प्रकारे निराळा दाखविता येतो. अपतंत्रकांत रोगी पूर्णपणें बेशुद्ध पडत नाही, त्याची जीभ चावली जात नाही. याचे झटके पुष्कळ लोकांसमोर येतात, व रोगी जखमी होत नाही. रोग असतांही अपतंत्रक असण्याचा संभव असतो. या करितां रोग्याची कसून तपासणी करावयास पाहिजे. एकदांच नव्हे तर परत परत. त्यामुळें कोणत्याही प्रकारच्या मेंदूच्या विकाराचे सुरवातीलाच निदान करतां येते.

**उपद्रव**—अपतंत्रकाची लक्षणें पुष्कळ वर्षेहीं राहातात किंवा कांहीं वेळां एकाएकी नाहिशीं होतात. पण परत परत येण्याची भीति असते.

**साध्यासाध्यता**—मानसोपचारानें रोगी पूर्ण बरा होतो.

**चिकित्सा**—कांहीं रोग्यांत अधिनेत्रगुहा खात यासारख्या (supraorbital notch) भागावर दाब दिल्यास अपतंत्रकाच्या झटक्यांचे आवेग थांबवतां येतात. पण वैद्यानें रोग्याचा पूर्ण विश्वास संपादन केला पाहिजे रोग्याला विश्वास दिला पाहिजे की रोग बरा होतो व तो तसा बरा होईलही. हळूहळू रोग्याच्या मनावर परिणाम करून रोग नाहिसा करावा (by persuasion). जर रोगी फार उन्मत्त झालेला असेल (excited) तर त्याला खालील मिक्श्वर द्यावे :—

R<sub>x</sub>

सोडियम ब्रोमाइड	..	..	घेन १०
टिचर सांबूल	..	..	थेंब १५
स्पिरिट क्लोरोफॉर्म	..	..	थेंब ७
पाणी	..	..	औंस १

एक औंस जेवणानंतर दिवसांतून तीन वेळां द्यावे.

## गुलाबी रोग

(PINK DISEASE)

(शिशु शाखावेदना infantile aerodynia, लोहिताणूरक्तमयता-erythroemia)

हेतु-रोग्याच्या खऱ्या कारणाबद्दल कल्पना नाही. पण रोग कोणत्या तरी प्रकारच्या विषाणुमुळे (unknown virus) किंवा जीवनसत्त्व बी, च्या अभावामुळे होत असावा असे धरले जाते. उपवृक्क प्रान्तस्थाचे स्त्रावन्यूनत्व कारणीभूत होत असावे किंवा अलिकडील मतप्रणालीप्रमाणे वड्या, मलमें, मैदानांकरतां वापरण्यांत येणारी खतें यांचेमुळे होणारी पाऱ्याची विषबाधा कारणीभूत होत असावी असे धरले जाते. कारण या रोगांत मूत्रांत पारा सांपडतो. **प्रवर्तक कारणे**-वय : सामान्यतः ४ महिने ते ४ वर्ष. स्त्री व पुरुष दोघांतही सारखेच प्रमाण दिसून येते. रोग विशेषतः युरोप, उत्तर अमेरिका व ऑस्ट्रेलिया या ठिकाणीं दिसून येतो. पण तुरळक लागण कोठेही होते.

**लक्षणे**-सुरवात फार हळुवारपणे होते. पण सुरवातीला थोडे दिवस थोडा ताप असतो. मूल मलूल असते किंवा किचाळते वा चावते. खाज सुटत असल्याची किंवा हातापायांच्या तळव्यांची आग होत असल्याची, मूल तक्रार करते. भूक मंदावते पण फार तहान लागते. मूत्रास विलंब लागतो.

मूल उजेडाकडे पहावयाचे टाळते, व जुडी करून निजते, किंवा आपले डोके उशीत खुपसून निजते. हात व पाय गार असतात व हातापायांचे तळवे लालसर दिसतात (raw beef colour). कांहींत शरिरावर व हातापायावर लालसर डाग (erythematous rash) दिसून येतात. हे त्वचेत होणारे फरक प्रत्येक वेळींच होतात असे नाही, व उशिराही दिसून येतात. क्वचित वेळा हातापायांच्या बोटांचा कोथ होतो. कांहीं वेळां मूल आपले हातपाय चोळतांना किंवा गार पदार्थावर ठेवतांना वा तोंडांत बोटे घालून चोखतांना दिसून येते.



हातापायांना फार घाम सुटतो. स्नायू अशक्त होतात व कृश व्हावयास लागतात व त्यामुळे मुलाला चालणे अशक्य होते. दांत पडतात. खांक, जांघ या ठिकाणच्या रसग्रंथी वाढतात. शेवटी शेवटी गुलाबी रंग नाहिसा होण्यापूर्वी हातापायावरील खवले पडावयास लागतात. ताप नसतो पण हृद्वेगवर्धन (tachycardia) सतत पुष्कळ आठवडे राहाते. रक्तदाब थोडा वाढलेला असतो. रक्त तपासल्यास श्वेतपेशींचे प्रमाण वाढल्याचे दिसून येते. त्या एका घन मि. मि. मध्ये १० ते ३० हजार असतात. सुरवातीला तापांत कटिभेद करून तपासल्यास, त्यांत प्रोटीन्स व पेशी यांचे प्रमाण थोडे वाढल्याचे समजून येते. या रोगांत कांहीं वेळां निद्रानाश फार वासदायक ठरतो.

**व्यवच्छेदक निदान**—फार तहान लागत असल्यामुळे उदकमेह (diabetes insipidus) भासण्याचा संभव असतो. स्नायूंच्या अशक्ततेमुळे पोलिओ मायलामाटिस किंवा घटसर्पनंतर होणारा स्नायूवध (post diphtheritic paralytic), तसेच हातापायांच्या बोटांच्या कोथामुळे मोरव्हन रोग (Morvan's disease) वाटण्याचा संभव असतो.

**उपद्रव**—रोग चार सहा महिन्यांपर्यंत राहतो. मधुनमधुन त्याचा जोर कमी होतो व कांहीं वेळां वाढतो व उलटतोही. उपद्रवांत घुमयुरक्तता व ब्रांकोन्युमोनिया हे येतात.

**चिकित्सा**—रोग्याची फार चांगल्या प्रकारे शुश्रूषा करावयास पाहिजे. जर हातापायांची फार आग होत नसेल, तर झिंक ऑक्साइड, कॅल्शम कार्बोनेट, ग्लिसरीन व पाणी सम भाग खलून ते लावावे. पण जर हातापायांची फार आग होत असेल तर खराचे हातमोजे पायमोजे घालून हातपाय बर्फाच्या पाण्यांत धरावे. निद्रानाशाकरिता ४ ते ५ महिन्यांच्या मुलास  $\frac{3}{4}$  ग्रेन व ४ ते ५ वर्षांच्या मुलास  $\frac{3}{4}$  ग्रेन फेनोब्रायटोन द्यावे. जीवनसत्व बी, चे इंजेक्शन देण्यापासून फार फायदा होतो. १० मि. ग्रॅम आठवड्यांतून तीन वेळां द्यावे. ऑस्ट्रेलियामध्ये सौम्य प्रकारांत रोज ८ ग्रॅमपर्यंत सोडियम क्लोराइड पोटांत देतात व डीऑक्सिकार्टोन अॅसेटेट ३ मि. ग्रॅमचे इंजेक्शन स्नायूंतून एक दिवसां-आड देतात. याचा उत्तम परिणाम दिसून आला आहे.

## आवृत्ती बाध्यता

(OBSESSIVE-COMPULSIVE NEUROSIS)

फुरण (Tics) अभ्यासाकर्ष (Habit spasms)

हेतु-पुष्कळशा रोग्यांत कोणत्याही कारणाचा मागोवा लावतां येत नाही

कांहीं थोड्याच रोग्यांत कारण दाखवितां येते. उदा. नेत्रावरणदाह, मानेला गळपट्टी घासणें (frayed stiff collar). जरी कारण नाहिसे झालें, तरी हे फुरण पुढें सतत येतच राहते. रोगाची सुरवात, वयांत येण्याच्या सुमारास होते. पण यापेक्षां लौकर किंवा उशिराही होते. रोग स्त्री किंवा पुरुष यांत दुजाभाव करीत नाही. दोघांत रोगाचे सारखे प्रमाण असते.

**संप्राप्ति**—यांत मज्जासंस्थेचा कोणताही भाग विकारित झालेला नसतो.

**लक्षणें**—कांहीं रोग्यांत, कांहीं विशिष्ट स्नायूंच आकुंचन पावतात. उदा. कोणी सारखे डोळेच मिचकावतात, भिवई उडवितात, एकसारखे डोकें वळवितात, खांदा उडवितात, खोकतात किंवा सूं सूं करतात (sniff). थोड्या थोड्या वेळाने असे होत राहाते. जर रागी घाबरलेला असेल तर या प्रकारचे फुरण जास्त जोराने होते. कांहीं रोगी आणखी कांहीं विचित्र प्रकारच्या हालचाली करतात. चालतां चालतां खाली वाकतील. एकादा आक्षेपक तोंडाने मोठमोठ्याने शपथा घेत असतो (coprolalia). कांहीं आणखी हालचाली होत असतांना, विचित्र प्रकारें वागतात. रस्त्याने चालता चालता प्रत्येक खांबाला किंवा घराला हात लावीत जातात व जर मधेंच एकादा राहून गेला, तर परत मागे जाऊन त्याला हात लावून येतात.

**व्यवच्छेदक निदान**—परत परत व जलद स्नायूंचे आकुंचन होते, यावरून या रोगाचे सहज निदान करता येते. पण तरीही या रोगाचे निदान करतांना बालकंप, स्नायू पिळवटला गेल्यामुळें येणारे पेटके (torsion spasm) किंवा मस्तिष्कदाहजन्यसुप्ति यांत होणाऱ्या हालचाली विचारांत घ्यावयास पाहिजेत.

**उपद्रव**—हे फुरण त्यांत कांहींही फरक न होता सतत राहाते. मनोविकारजन्य (psychical tic) कांहीं वेळां इतके त्रासदायक होतें कीं शेंवटीं रोगी वेडा होतो किंवा आत्महत्या करतो.

**साध्यासाध्यता**—जर फुरण फार दिवस असेल किंवा वयाच्या मध्यानंतर सुरू झाले असेल, तर ते नाहिसे होण्याची शक्यता कमी.

**चिकित्सा**—जर कोणत्या एखाद्या कारणाने फुरण येत असेल, तर ते कारण नाहिसे करावें. ज्या स्नायूंत फुरण येत असेल, ते स्नायू दिवसांतून दोन चार वेळां शिथिल करावयास सांगावे. याकरितां रोग्याला झोपावयास सांगून त्या स्नायूंत हालचाल न होऊ देण्याकरितां त्यावर लक्ष केंद्रित करावयास सांगावे. त्याचप्रमाणें चांगला आहार व शुद्ध हवा यांची रोग्याला आवश्यकता असते. त्यानें उघड्यावर व्यायाम करावयास पाहिजे. ज्या स्नायूंत फुरण येते, त्या स्नायूंचे

आकुंचन व प्रसरण होईल अशा प्रकारचे व्यायाम नियमितपणे घ्यावयास पाहिजेज. कांही वेळां मोहिनी विद्येचा उपयोग करून रोग बरा करता येतो.

## पॅरालिसिस अॅजिटॅन्स

(PARALYSIS AGITANS).

(पाकिसन रोग)

**व्याख्या**—स्नायूंची ताठरता (muscular rigidity) व कंप यांनी लक्षणांनी युक्त असा रोग. १८१७ मध्ये जेम्स पाकिन्सन यानें या रोगाची माहिती प्रसिद्ध केली.

**हेतु**—कारणांबद्दल कल्पना नाही. सामान्यतः रोग पन्नाशीनंतर होतो व पुरुषांत फार मोठ्या प्रमाणांत दिसून येतो.

**संप्राप्ति**—रेखी काय (corpus striatum), विशेषतः पुच्छक केंद्र (caudate nucleus) व पुटॅमेन हे विकारित होतात असें धरलें जाते. स्नायूंच्या सुज्जतेवर (muscle tone) रेखी कायचा अधिकार चालतो.

**लक्षणें**—रोगाची सुरवात फार सावकाशपणें होते. सुरवातीला हात किंवा पाठ यांत वेदना होतात, व फार थकल्यासारखे वाटते. एका हाताने बरोबर काम करता येत नाही, व स्नायूंत कांहींशी ताठरता आल्याचे भासते. कांहीं कालानंतर कंप यावयास सुरवात होते.

या रोगाची तीन मुख्य लक्षणें समजली जातात. १. कंप (tremors) यांचा विस्तार माफक प्रमाणांत असतो (moderate in amplitude). हे कंप तालबद्ध असून (rhythmical), डोके व मान सोडून सर्व शरीरभर दिसून येतात. या कंपांची सुरवात शरिराच्या अर्ध्या भागांत होते व मग सर्व शरीरभर पसरतात. हे कंप हाताच्या बोटांत ज्यास्त प्रमाणांत असतात. हाताचा आंगठा व बोटे यांची हालचाल अशा प्रकारें होतें कीं जसें कांहीं “गुटिका वळणें” चाललें आहे (pill-rolling movement). जरी हाताला आधार दिला, तरी कंप होतच राहातात. क्षाभाने या कंपाची तीव्रता वाढते. पण ऐच्छिक हालचाली केल्यास कंप कमी प्रमाणांत होतात. झोपेंत ते थांबतात. पण जर रोग वाढलेला असेल, तर ते झोपेतही चालूच असतात. २. स्नायूंची ताठरता—ही स्नायूंची ताठरता कंप सुरू होण्यापूर्वी कितीतरी आधीं दिसून येते. ताठरता प्रथम एका हाताच्या स्नायूंत सुरू होते. नंतर त्याच बाजूच्या पायांत दिसून येते. पुढें दुसऱ्या हातांत व शेवटे सर्व शरीरभर दिसून येते. रोग्याचे स्वरूप मोठे विलक्षण दिसते. डोके थोडे पुढे वाकलेले

पण घट्ट वसलेले दिसते. सर्व शरीर थोडेसे वाकलेले, खांदी थोडेसे वाहेरच्या वाजूस गेलेले, कोपर मोडलेले व हात उदराच्या पुढे असलेले, तळव्याच्या, ठिकाणीं बोटे थोडी मोडलेली व पुढे ताठ व आंगठा त्यांना चिकटलेला असतो. रोगी कमर व गुढगें यांतही थोडा वाकलेला असतो. सर्व हालचाली ताठ व मंद असतात. चेहरा भावरहित, नजर सरळ ताठ (The Parkinsonian mask) असते. पापण्या हालत नाहीत. वाजूला बघतांना, डोकें वळण्यापूर्वीच डोळे वळतात व डोके हे सर्व शरिरावरोवरच वळते. रोग्याची चालही (Gait) मोठी विचित्र असते. तो फरफटत चालतो. पावलें जवळजवळ टाकतो व हातही फार थोडे हेलकावे घेतात. रोग्याला पुढें ढकलला, तर पडूं नयें म्हणून जलद पुढे पुढे जातो (fastinant gait). जर त्याला पाठीमागचे वाजूस ढकलला, तर अडथळा येईपर्यंत, तो तसाच पाठीमागे पाठीमागे जातो -परावर्तन (retropulsion), किंवा वाजूला ढकलला, तर तसाच वाजूला जात राहातो- पार्श्ववर्तन (lateropulsion). ३. वय-रोग मोठ्या वयांत, वयाची ४०।५० वर्षे उलटल्यावर व पुरुषांत फार मोठ्या प्रमाणांत होतो. रोगी बसला असतांना जर त्याला लक्षपूर्वक पाहिला तर तो कोणतीही हालचाल न करतां तासनतास स्वस्थ बसलेला असतो. फक्त स्नायूकंप तेवढे चालू असतात. रोग्याचे वोलणें एकाच सुरांत, अस्पष्ट व संथ असते. हातापायांची त्वचा गुळगुळीत व तकाकित दिसते. कांहीं वेळां फार घाम येतो व क्वचित वेळां तो एकाच वाजूला येतो. शेवटीं शेवटीं रोगी अंथरूणाला खिळतो. कंप नाहिसे होतात. मलमूत्रावरील ताबा जातो व अति लाळ गळते.

**व्यवच्छेदक निदान**-वर सांगितलेल्या विशिष्ट लक्षणांवरून निदान करणें तितकेसे कठीण नाही. कांहींवेळां कंप फार थोडे असतात, पण स्नायूंची ताठरता स्पष्ट असते, व चेहराही भावरहित असतो. वृद्धावस्थेतील कंप (senile tremors), या रोगाचा भास निर्माण करतात. पण त्यांत स्नायूंत ताठरता नसते, व चेहराही भावशून्य नसतो. कंपही तालबद्ध नसतात. कांहीं-वेळां मस्तिष्कदाहजन्य सुस्तिनंतर पार्किन्सोनियम लक्षणमालिका (syndrom) दिसून येते. पण यांत पूर्वी ताप येऊन गेलेला असतो, वयही लहान असते व कोंपाच्या मानाने स्नायूंची ताठरता फार असते. या प्रकारची पार्किन्सन लक्षण मालिका (Parkinsonian syndrome) फिरंगरोग, कार्बनडाय ऑक्सा-ईड. मोनोक्साईड, बार्बिटोन वगैरें विषबाधेत किंवा वृद्धावस्थेतील मस्तिष्क धमनिकोष काठिन्य (cerebral arteriosclerosis) यांत दिसून येते. शेवटल्या प्रकारांत शरीर व पाय ज्यास्त विकारित होतात, व कंप फारच कमी असतात.

**उपद्रव**—रोग हळूहळू वाढत जातो. सर्व ऐच्छिकस्नायूंत फार ताठरता येते. सर्व शरीरभर कंप येतात व शेवटीं रोगी अंथरुणाला खिळतो. रोगी जसा कांहीं जिवंत पुतळा असतो. त्याला बोलता येत नाही, वाचतां येत नाहीं कां लिहिता येत नाहीं. पण त्याची बुद्धि मात्र शेवटपर्यंत चांगली असते. उपद्रवांत श्वासवाहिन्यादाह किंवा ब्रांकोन्युमोनिया हे येतात. पुढें हळूहळू बुद्धिनाश होऊन शेवटीं वेशुद्धि येते. (terminal coma)

**साध्यासाध्यता**—रोगी पुष्कळ वर्षे जगतो.

**चिकित्सा**—रोग्याची तन्वेत तंदुरुस्त राहिल असा आहार असवा. रोगी नेहमीं उबदार राहिल असे करावें. स्नायूंची ताठरता घालविण्याकरितां स्नायूंना हलक्या हातानें मालिश करावे व त्याची निष्क्रिय हालचाल घडवून आणावी. वेदनांकरितां ५ ते १० ग्रेन अँस्पिरिन द्यावे, झोप लागण्याकरितां पोटॅशियम ब्रोमाइड १० ग्रेन व क्लोरल हैड्रास १५ ग्रेन द्यावे, किंवा फेनोबार्बिटोन १ ग्रेन रात्री द्यावे. कंप घालविण्याकरितां हायोसिनचा चांगला उपयोग होतो. याकरितां हामोसिन हैड्रोब्रोमाइडची  $\frac{3}{8}$  ते  $\frac{1}{2}$  ग्रेन वडी दिवसांतून तीन वेळां, पण पुष्कळ वर्षे द्यावयास पाहिजे.

दुसऱ्याही कांहीं औषधांचा उपयोग केला जातो—

१. पारपॅनिट (Parpanit-Caramiphen hydrochlor)—याच्या ६.२५ मि. ग्रॅम, ०.२५ मि. ग्रॅम व ०.५० मि. ग्रॅमच्या वड्या मिळतात. या औषधाचा स्नायूंची ताठरता घालविण्याकरितां उपयोग होतो. सुरुवातीला १२.५ मि. ग्रॅम दिवसांतून तीन वेळां द्यावें. पुढें तितकीच मात्रा दिवसांतून चार वेळां द्यावी. नंतर दिवसांतून पांच वेळां द्यावी. नंतर २५ मि. ग्रॅमने सुरुवात करून, वाढवित वाढवित दिवसाला १२५ मि. ग्रॅम किंवा त्याहीपेक्षा ज्यास्त द्यावे. या औषधामुळे कांहीवेळां भोंवळ, अशक्तता, व डोके हालके हलके वाटणें या गोष्टीं होतात. \*

२. डायपरकॉल (Diparcol-diphenanil methylsulphate)—याचाही ताठरता घालविण्याकडे उपयोग होतो. याच्या ५० मि. ग्रॅम व २५० मि. ग्रॅमच्या वड्या मिळतात. ५० मि. ग्रॅम दिवसांतून तीनवेळां द्यावे व वाढवीत दिवसाला १ ग्रॅम पर्यंत न्यावें. उठल्याबरोबर ०.५ ग्रॅम, दुपारी ०.२५ ग्रॅम व संध्याकाळी ५ वाजतां ०.२५ ग्रॅम याप्रमाणें द्यावे. याचे वार्ड परिणाम म्हणजे मळमळ, वांति, दृष्टि पुसट होणें व डोळ्यांचावर झांपड येणें.

३. आर्टने (Artane-benzhexol hydrochlor): ताठरता कमी करण्याकडे याचा उपयोग होतो. याच्या २ व ५ मि. ग्रॅमच्या वड्या मिळतात

२ मि. ग्रॅमने सुरुवात करून रोज २ मि. ग्रॅमने वाढवित ९ मि. ग्रॅम पर्यंत जावे. ही रोजची मात्रा दिवसांतून तीन वेळां विभागून द्यावी. जर यामुळे मळमळ, किंवा दृष्टि भुरकट व्हावयास लागली, तर कांहीं दिवस औषध द्यावयाचे बंद करावे व नंतर सुरुवात लहान प्रमाणावर करावी. याचे बरोबर दर दिवशी २५ मि. ग्रॅम थेफॉरिन (Thephorin) च्या २ ते ८ वड्या दिल्यास ज्यास्त चांगला उपयोग होतो.

४. लायसिव्हेन—(lysivane-ethopropazine hydrochlor): याच्या ५० मि. ग्रॅमच्या वड्या मिळतात. सुरुवातीला ५० मि. ग्रॅम दिवसांतून तीन वेळा द्यावे. पुढे रोज मात्रा ५० मि. ग्रॅमने वाढवीत ५० मि. ग्रॅम दिवसांतून १० वेळां द्यावे. याचा कंप व ताठरता कमी होण्यास उपयोग होतो. याचे वाईट परिणाम म्हणजे डोळ्यावर झांपड, भोंवळ, त्वचेला खांज सुटणे, तोंड शुष्क होणे, वगैरे होते.

बेनेड्रिल—(Benadryl-diphenhydramine hydrochlor)—हे देण्यापासून कांहीवेळां फायदा होतो. याच्या ५० मि. ग्रॅमचीं कॅप्सूल दिवसांतून ३ ते ४ वेळां द्यावी. याच्यामुळे येणारी निद्रा टाळण्याकरितां एम्फेडॅमिन सल्फ ५ मि. ग्रॅम दिवसांतून एकदां द्यावे.

### प्रगामि मसूरक केंद्रक अपक्रांति, विल्सन रोग

(PROGRESSIVE LENTICULAR DEGENERATION)


(यकृत-मसूरककेंद्रक अपक्रांति)

(Hepatolenticular degeneration.)

व्याख्या—हा वाढत जाणारा रोग असून यात समगति कंप स्नायूंची ताठरता व यकृताचा सूत्ररोग (cirrhosis of the liver) असतो.

हेतु—रोग तांब्याच्या विकृत चयापचयामुळे होतो असें धरले जाते. पेशीजालांत तांबे साठविले जाते, मूत्रातून फार प्रमाणांत तांबे बाहेर जाते, व रक्तद्रावतील सिन्थुलोप्लॅझ्मिन (caeruloplasmin) कमी होते. हे सिन्थुलोप्लॅझ्मिन, रक्तद्रवांत असते. हे अल्फा-ग्लोब्युलिन असून याचेमुळे मांवं-बाधून ठेवले जाते. (copper-binding).

प्रवर्तक कारणे—रोग मुलें व तरुण यांत दिसून येतो. रोग्याचे सर्वसाधारण वय १५ असते. (रोग कुटुंबांत दिसून येतो). रोग कुटुंबातील एकापेक्षां ज्यास्त व्यक्ति दिसून येतो.



आकृति ३४. अनुमस्तिष्क संयोजन आरेख.

(पान ४६७ पहा.)

लक्षणें—कांहीं रोग्यांत, पूर्वी ज्वर व वांतियुक्त कामाला सारखी यकृताची विकृति झाल्याचे पूर्ववृत्त मिळते.

तपासल्यास—हात पाय व धड यांच्या स्नायूंत ताठरता दिसून येते. व दोन्ही हातापायांत कंप व अनैच्छिक हालचाली होत असतात. ऐच्छिक हालचालींत हे कंप तीव्र होतात व झोपेत थांबतात. कांहींही कारणाने रोगी हांसतो किंवा रडावयास लागतो. कांहींत पारदर्शी पटलाच्या कडेचे ठिकाणी (edge of the cornea) हिरवट-तपकिरी रंजकता दिसून येते. सर्व स्नायूंत अशक्तता दिसून येते व रोग्याला तोल सांभाळणें अशक्य होते. पुढें, हातापायांच्या आकुंचन स्नायूंत दृढस्तंभ (flexion contractures) होतात व शरीर कुश होते. शेवटीं शेवटीं पाय ताठ होतात व बोलणें व गिळणें या दोन्ही क्रिया बरोबर करतां येत नाहींशा होतात. त्वचेच्या संवेदनांत फरक होत नाहीत व कंडर प्रतिक्षिप्तक्रिया नेहमीं सारख्याच असतात. सामान्यतः यकृत हाताला लागत नाहीं. मूत्रांतून २४ तासांत २०० ते ७०० मायक्रोग्रॅम तांबे बाहेर जाते. सामान्यतः मूत्रांतून तांबे जात नसते. त्याचप्रमाणें मूत्रांतून अॅमिनो आम्ले ही ज्यास्त प्रमाणांत बाहेर जातात.

व्यवच्छेदक निदान—रोग्याचे वय व चेहऱ्यावरील भाव यावरून हा रोग पॅरेलिसिस एंजिटन्स पासून निराळा होतो.

उपद्रव—रोग आशुकारी किंवा चिरकारी असतो, शेवटीं रोगी अंथरुणाला खिळतो. जलोदर किंवा रक्तस्राव होण्याचा संभव असतो.

साध्यासाध्यता—रोग शेवटीं मारक ठरतो. मृत्यू, कांहीं आठवडे तो कांहीं वर्षांत येतो. क्वचित् एखादा रोगी ३० वर्षेही जगतो.

चिकित्सा—रोग बरा होईल असा कोणताही इलाज नाही. बी. ए. एल.ची (Dimercaprol) इंजेक्शन घ्यावी. १०% द्रावाचे १ सी.सी.चे इंजेक्शन स्नायूंतून दर आठवड्याला एक याप्रमाणें पुष्कळ काळ द्यावयास पाहिजे. जेवणापूर्वी कॅल्शम सोडियम व्हर्सेनेटची ५०० मि. ग्रॅमची  $\frac{3}{4}$  बडी घ्यावी. त्यामुळें तांबे शोषिले जात नाहीं. व त्यामुळें ते देणें चांगले. पेशीजालांत अडकून पडलेले तांबे बाहेर फेकले जावे याकरितां, डी-पेनिसिलिनमाइन हैड्रोक्लोर घ्यावे. याच्या १२० मि. ग्रॅमची एक याप्रमाणें २ कॅप्सूल दिवसांतून तीन वेळां जेवणानंतर, एक वर्ष किंवा त्याहीपेक्षां ज्यास्त काल द्यावयास पाहिजे.



## व्यावसायिक पेटके

(PROFESSIONAL CRAMPS).

**हेतु**—कांहीं विशिष्ट स्नायूंचा दीर्घकाल उपयोग केल्यास त्यांत पुष्कळवेळां पेटके येतात.

**लक्षणें**—लेखक, वादनकार, टंकलेखक, विड्या वळणारे, केस कापणारे, वगैरेतील, असें निरनिराळे प्रकार वर्णिले आहेत. रोगी सामान्यतः २० ते ४० वर्षांचा पुरुष असतो, व तो विशेषतः वर सांगितलेले काम करणारा असतो. सुरवातीला त्या स्नायूंत वेदना होतात किंवा ताठरता येते. यावेळीं जर याची दखल घेतली नाही व तसेंच काम चालू ठेवले, तर त्या स्नायूंत एकदम अशक्तता येते किंवा पेटके येतात. यावेळीं थोडे थांबल्यास किंवा स्नायू चोळल्यास, तो काम करू शकतो. पण यानंतरही त्यानें याची दखल घेतली नाही तर त्याला काम करणें अशक्य होते.

**व्यवच्छेदक निदान**—प्रत्येक रोगी काळजीपूर्वक तपासला पाहिजे. त्यामुळ सीमान्त मज्जातंतूदाह, (peripheral neuritis), कंडरस्नेहककलाशोफ. (tenosynovitis), किंवा पॅरॅलिसिस अॅजिटन्सचा, सुरवात काल, वगैरे बाद करता येतात. निदान त्यामानाने सोपे आहे. कारण कांहींच स्नायूंत व ठराविकच काम केल्यावर वेग येतात.

**साध्यासाध्यता**—जर वेळींच उपचार केला तर, नाहीतर रोग वाढत जातो व तरीही रोग परतही उलटण्याचा संभव असतो.

**चिकित्सा**—ज्या कामामुळें हे वेग येतात, त्या कामापासून निदान ६ महिने तरी पूर्ण विश्रांति घ्यावयास पाहिजे. जर लेखकांत रोग असेल, तर त्यानें जाडा टाक वापरावयास सुरवात करावी; तो त्याने घट्ट धरता कामा नये, त्याच प्रमाणें लिहितांना बोटें व मनगट यांच्या हालचालीपेक्षां खांद्यातून हाल चाल करावी.

## लहानमेंदू, अनुमस्तिष्क

(THE CEREBELLUM).

### शरीररचना व शरीरक्रिया

लहान मेंदू तीन भागांनी बनलेला असतो. दोन अर्ध गोलाकार भाग (two hemispheres) व त्यांना जोडणारा आडवा भाग (central vermis). या लहान मेंदूच्या दोन्ही अर्ध गोलाकार भागांत दोन दोन केंद्रे—दंतुर केंद्र


(Dentate nucleus) व कीलकाम केंद्र (emboliformis nucleus) असतात व त्यांना जोडणाऱ्या भागांत पण दोन्ही बाजूस फॅस्टिगी केंद्र (nucleus fastigii) व ग्लोबोसस केंद्र (nucleum globosus) असतात. लहान मेंदू, मोठ्या मेंदूला प्रत्येक बाजूला तीन वृत्तांनी जोडलेला असतो—खालचा, मधला व वरचा वृत्त (आ. ३४ पहा)

विकासाच्या दृष्टिने विचार केला तर अनुमस्तिष्क हा दोन भागांनी बनलेला असून, ते दोन्ही भाग पश्चपार्श्व विदराने (posterolateral fissure) एकमेकांपासून विभागलेले असतात. हे दोन भाग म्हणजे दंतुरपर्वकखंड (flocculonodular lobe) त्याच्या बरोबरचे अभिवाही आणि अपवाही प्रवाण संबंध (यांचे कार्य संतुलनाचे असते), आणि अनुमस्तिष्क काय—(corpus cerebelli), याचेकडून स्नायूंकडून येणाऱ्या ऊतकसंवेदी आवेगांचे (proprioceptive impulses) समाकलन केले जाते. अनुमस्तिष्क काय याचे, प्रमुख विदराने (fissura prima) अग्र आणि पश्च खंड (anterior and posterior lobe) असे दोन भाग केले जातात. शरीर दृष्ट्या (anatomically) अग्रखंड हा जिह्विका (lingula), केंद्रीय खंडक (lobus centralis) आणि कल्मन (culmen) यांनी बनलेला असतो. शरीरक्रिया दृष्ट्या सरल खंडक (lobulus simplex) हा अग्र खंडाचा भाग होय. अग्रखंड हा स्थितिक प्रतिक्षिप्त क्रिया (postural reflexes) आणि चालण्याच्या क्रियेतील स्नायूंचे साहचर्य (synergies of walking) यांवर नियंत्रण ठेवतो. पश्चखंड हा शारीर दृष्ट्या सरल खंड, डिव्क्लाइव्ह, कंद (tuber), पिरॅमिड, आणि उत्सेध (uvule) यांनी बनलेला असतो. हा खंड समपार्श्विक (ipsilateral) कुशल ऐच्छिक हालचालीवर नियंत्रण ठेवतो.

प्राक्तन अनुमस्तिष्क (paleocerebellum) हा, दंतुरपर्वकखंड, अनुमस्तिष्क कायचा अग्रखंड, उत्सेध आणि पिरॅमिड यांनी बनलेला असतो. नवानुमस्तिष्क (neocerebellum) हा गोलार्धाचा पुष्कळसा भाग, व व्हर्मिस यांनी बनलेला असतो. (आकृती ३५ पहा).

अनुमस्तिष्कापासून दोन प्रकारचे पथ निघतात—आज्ञावाहक किंवा अपवाहक पथ (efferent tracts) व संवेदनावाहक किंवा अभिवाहीपथ (Afferent tracts).

**आज्ञावाहक पथ :** अनुमस्तिष्कापासून तीन महत्वाचे आज्ञावाहक पथ निघतात.



आकृति ३५, अनुमस्तिष्क प्रान्तस्थाचे मुख्यविभाग दाखविणारा आरेख.

१. अनुमस्तिष्क-अरुणमेरुपथ (The cerebello-rubrospinal tract) यांची सुरुवात अनुमस्तिष्काच्या अर्धगोलाच्या बाह्य भागांत-प्रान्तःस्थांत होते. तेथून ऊर्ध्व वृत्तामधून विरुद्ध बाजूच्या अरुण केंद्रात जातात. येथून तंतूचा दुसरा टप्पा सुरु होतो. या ठिकाणाच्या प्रेरणा अरुणमेरुपथामधून खाली नेल्या जातात. सुरुवातीलाच हे तंतू विरुद्ध बाजूला जातात. त्यामुळे अनुमस्तिष्काच्या ज्या भागांत प्रेरणा निर्माण होतात, त्या शरीराच्या त्याच बाजूकडील अग्रशृंगाच्या पेशींत जातात. तेथून या प्रेरणा अस्थिपंजराच्या स्नायूंकडे (skeletal muscles) नेल्या जातात.

२. अनुमस्तिष्क-प्रमस्तिष्क पथ-(The cerebello-cerebral tract). अनुमस्तिष्क प्रान्तस्थापासून दंतूर केंद्रांत. तेथून दुसरा टप्पा सुरु होऊन तो ऊर्ध्व वृत्तामधून विरुद्ध बाजूच्या थॅलेमसमध्ये जातो. तेथून प्रेरणा ललाट व पश्चकेंद्र प्रमस्तिष्क प्रान्तःस्थांत (frontal and postcentral cerebral cortex) जातात.

३. अनुमस्तिष्क-प्रघाण पथ (The cerebello-Vestibular Tract)-अनुमस्तिष्क प्रान्तःस्थांत सुरुवात होऊन तेथून निम्न वृत्तामधून त्याच व विरुद्ध बाजूच्या पार्श्व प्रघाण केंद्रांत (lateral vestibular nucleus)-यालाच डिटरेचे केंद्र (Deiters nueteus) म्हणतात. येथून या प्रेरणा खाली प्रघाणमेरु पथामधून, त्याच बाजूकडील अग्रशृंगाच्या पेशींत शिरतात व तेथून शेवटी अस्थिपंजराच्या स्नायूंत जातात; व अभिमध्य अनुदैर्घ्य पुलिका

मधून (by medial longitudinal bundle) ३ऱ्या, ४थ्या व ६व्या मज्जातंतूच्या केंद्राकडे जातात व त्यामुळे डोळ्यांच्या हालचालीचे नियंत्रण होते. त्याचप्रमाणे ११व्या मज्जातंतूच्या केंद्राकडे जातात व त्यामुळे डोक्याच्या हालचालीचे नियंत्रण केले जाते.

**संवेदना वाहक किंवा अभिवाही पथ—(The Affrent Tracts)—**सहा मुख्य पथ आहेत.

१. **पश्च मेरुअनुमस्तिष्क पथ—(The posterior spinocerebellar Tract)**—हा पथ निम्न वृन्तामधून त्याच बाजूच्या व्हर्मिस मध्ये जातो. तेथून प्रेरणा अनुमस्तिष्कांच्या त्याच बाजूच्या गोलार्धाच्या प्रान्तःस्थात नेल्या जातात.

२. **अग्र मेरुअनुमस्तिष्क पथ—(The Anterior spinocerebellar tract)**—हा मज्जारज्जूच्या विरुद्धबाजूकडून अरुण केंद्रापर्यंत वर जातो. नंतर खाली वळून मध्य रेषा ओलांडून ऊर्ध्व वृत्ताकडे जातो, व अशा रितीने व्हर्मिसकडे जातो—शेवटीं या प्रेरणा मज्जारज्जूत ज्या बाजूने शिरल्या, त्याच बाजूच्या अनुमस्तिष्कांच्या गोलार्धाच्या प्रान्तःस्थांत शिरतात.

३. **कीलक व ग्रेसिल केंद्रापासून निघणारे तंतू (Fibres arising from cuneate and Gracile nuclei):** याचे चापाकार तंतू (arcute fibres) होवून ते निम्न वृत्तामधून व्हर्मिसमध्ये जातात. शेवटीं प्रेरणा, मज्जारज्जूत ज्या बाजूला शिरते त्याच बाजूच्या अर्धगोलाच्या प्रान्तःस्थांत जाते.

४. **वर्तुलिका—अनुमस्तिष्क पथ—(The olivo-cerebellar Tract)**—तंतू निम्न वर्तुलिकेमधून (inferior olive) लंबमज्जेत जातात, मध्यरेषा ओलांडतात व निम्न वृत्तामधून अनुमस्तिष्कांत शिरतात. नंतर व्हर्मिस मध्ये जाऊन शेवटीं, विरुद्ध बाजूच्या गोलार्धाच्या प्रान्तःस्थात जातात.

५. **प्रघाण—अनुमस्तिष्क पथ—(The Vestibulo-cerebellar Tract)**—पार्श्व प्रघाण केंद्रामधून तंतू निघून, निम्न वृन्तामधून त्याच बाजूच्या व्हर्मिसच्या फेस्टिगी केंद्रात जातात. तेथून प्रेरणेचा दुसरा टप्पा सुरू होतो व त्याच बाजूच्या अनुमस्तिष्काच्या गोलार्धाच्या प्रान्तःस्थांत जातात.

६. **प्रमस्तिष्क—अनुमस्तिष्क पथ—(The cerebro-cerebellar Tract)**—ललाट (frontal), शंख (temporal), व पश्चकपाल खंड (occipital lobes) या ठिकाणाहून तंतू निघून ते मज्जासेतूत (pons) जातात. या ठिकाणाहून प्रेरणा पुढे मध्य वृन्तामधून व्हर्मिसकडे जातात. शेवटीं या प्रेरणां विरुद्ध बाजूच्या अर्धगोलाच्या प्रान्तःस्थांत शिरतात.

अशारीतिने अनुमस्तिष्क हा दोन्ही बाजूच्या कंकाल स्नायूंची (skeletal muscles) अगदीं निगडींत आहे. त्याच प्रमाणें पार्श्व प्रघाण केंद्रातून निघालेल्या प्रेरणा शरीराचा तोल सांभाळण्यास मदत करतात, व डोळ्याच्या व डोक्याच्या हालचालींत सुसंगति (co-ordination) घडवून आणतात.

अनुमस्तिष्कांचे महत्वाचे कार्य म्हणजे कंकाल स्नायूंच्या स्थितिज स्फूर्तिवर (Postural tone) ताबा चालविणें. त्यामुळें स्नायूंच्या हालचालींत सुसंगति राखली जाते. अनुमस्तिष्क गोलाधाचा त्याच बाजूकडील स्नायू स्फूर्तिवर ताबा चालतो. व्हर्मिसचा, शरीराच्या मार्गे व पुढें तोल सांभाळण्यास, त्याच प्रमाणें डोकें व डोळें यांच्या संबद्ध हालचाली, बोलणें यावर ताबा चालतो.

## अनुमस्तिष्क विकार

### (LESIONS OF THE CEREBELLUM)

पुढील विकार होण्याची शक्यता असते : १. अल्पविकास (Hypoplasia) : हा जातज विकार असून, यांत अनुमस्तिष्काचा कांहीं प्रमाणांत किंवा पूर्णत्वाने अभाव असतो.

२. मुलभूत वर्धणू अपक्रांति—(Primary progressive degeneration) : (सॅंगर—ब्राऊन गतिविभ्रम sanger-Brown ataxia) : यांत प्रान्तस्था कडून केंद्रकांकडे जाणारे तंतू विकारित होतात.

३. वर्तुलिका — पॉन्टो — अनुमस्तिष्क कृशता (Olivo-Ponto-cerebellar atrophy) यांत प्रान्तस्था, मध्य वृन्त व निम्न वृन्तांचा कांहीं भाग कृशता पावतात. निम्न वर्तुलिका ही (inferior olives) विकारित होतात.

४. वाहिका विकार—(Vascular lesions) : पश्च निम्न अनुमस्तिष्क-धमनी (Posterior inferior cerebellar artery) शल्यावरुद्ध होण्याची शक्यता असते. ऊर्ध्व अनुमस्तिष्क धमनीपासून (superior cerebellar artery) रक्तस्राव होण्याची शक्यता असते.

५. अर्बुदे—यांत मज्जाजनकद्रव्यार्बुद (glioma), अंतःकलार्बुद (endothelioma), सार्कोमा, मेदोर्बुद (lipoma) म्यस्कोमा (myscoma) व कोलेस्टिडोमा (cholesteatoma) ही अर्बुदे येतात. बाल्यावस्थेतील मेड्युलो ब्लास्टोमा (medullo-blastoma) हे अर्बुद भ्रूणीय अवशिष्ट ऊत्कमधील (embryonal rests) ऊप पिबिल खंडांत (flocculonodular lobe)

निर्माण होतो. हे सामान्यतः पुष्कळवेळां दिसून येते. अनुमस्तिष्काचे पुटीय नीलिका (cystic angioma) हे नीलिकाजन्य मज्जापटल अर्बुदाबरोबर दिसून येते. (हिप्पोल रोग). बहुविध नीलिकाजन्य अर्बुदे ही मज्जारज्जू, वृक्क, यकृत, प्लीहा व अग्न्याशय यांत होण्याची शक्यता असते. (लिंडौ रोग Lindau's disease). अपक्रांतिजन्य पुटीही (degenerative cysts) होण्याची शक्यता असते. या सामान्यतः मज्जाजनकद्रव्याजन्य (gliomatous) किंवा सार्कोमाजन्य असतात.

६. कणांफुराबुद—(Granulomata) : यक्ष्मिकार्बुद (tuberculoma) किंवा गमा असतो.

७. विद्रधि—(Abscess) : कर्णमूल किंवा गहन (labyrinth) यांतील प्ल्योद्भवाचा उपद्रव म्हणून होतो किंवा अनुप्रस्थ शिरानाल शल्या-वरुद्धतेतील (transverse sinus thrombosis) संसर्ग पुढे पसरून होतो. संसर्ग रक्तावाटे ही पसरतो. कांहीत अनुमस्तिष्काला झालेल्या इजेमुळे—मग ती पूर्वी कां झालेली असेना—विद्रधि होतो.

८. बहुविध काठिण्य—(multiple sclerosis)

९. प्रान्तस्था अनुमस्तिष्क कृशता—(cortical cerebellar Atrophy).

सर्व सामान्यपणें दिसून येणारे विकार म्हणजे मज्जाजनकद्रव्यार्बुद आणि यक्ष्मिकार्बुद हे होत.

लक्षणें—अनुमस्तिष्क विकारांची लक्षणे हीं, ते क्षोभजन्य आहेत (irritative) किंवा वधजन्य (paralytic) आहेत, त्याच प्रमाणें अर्धगोल विकारित झाले आहेत वा व्हर्मिस विकारित झालेला आहे, यावर अवलंबून असतात. त्याच प्रमाणें आजूबाजूची इंद्रिये, उदा. करोटी मज्जातंतू, विशेषतः ८वा, ६वा व ५ वा मज्जातंतू आणि मज्जासेतू (pons) विकारित होतात आणि मग प्रेरक (motor) वा संवेदनावाहक (sensory) पथ यांत बिघाड होतो. क्षोभजन्य विकार (irritative lesions) हे जखम किंवा रक्तस्राव यामुळे होतात.

वधजन्य विकार (Paralytic lesions) : हे रक्तशल्यावरुद्धता (Thrombosis), अर्बुद किंवा विद्रधिमुळे होतात.

### अनुमस्तिष्क रक्तस्राव

(CEREBELLAR HAEMORRHAGE).

रोग्याला फार घेरी येते. सर्व वस्तू आपल्या भोंवताली फिरत आहेत असें

वाटें. डोक्याच्या पाठीमागच्या भागांत वेदना होतात, वांति होते व शेवटी रोगी जमीनीवर कोसळतो. मेंदूच्या ज्या भागांत विकार असेल, त्या बाजूवरच रोगी कोसळतो. डोळे गरगर फिरतात—अक्षिदोलन—(nystagmus). प्रथम डोळे, ज्या बाजूला विकार असतो त्याच्या विरुद्ध बाजूला हळूहळू फिरतात व मग चटकन विकाराच्या बाजूला वळतात. कांहीं वेळा डोळे तिरके फिरतात (Skew deviation). ज्या बाजूला विकार असेल त्या बाजूचा डोळा खालच्या व आंतल्या बाजूला वळतो व दुसरा डोळा वरच्या व बाहेरच्या बाजूस वळतो. पुष्कळशा रोग्यांत लम्बमज्जेच्या पार्श्व भागातही रक्तस्राव होतो. जर “मेरू-थॅलॅमिक पथ” (spino-thalamic tract) विकारित झाला, तर त्याच बाजूच्या चेहरा व डोक्याच्या भागांत व शरीर व हातपाय यांत त्यांच्या विरुद्ध बाजूस उष्णता व वेदना या संवेदना जाणवत नाहीत. जर अँम्बिगस केंद्र (nucleus Ambigus) विकारित झाले तर, गिळणें व बोलणें या क्रिया बरोबर होत नाहीत. दाहजन्य विकारामुळे irritative lesion) झटका येतो (cerebellar fit). यांत वेशुद्धि येते, व त्याच बरोबर आवेगयुक्त पेटके येतात (tonic spasm). डोके पाठीमागच्या बाजूस जाते व पाठीचे धनुष्य होते. हातपाय ताठ होतात. रोग्याची जीभ चावली जात नाही किंवा त्याला नकळत लघ्वीला होत नाही. जर एका बाजूला विकार असेल तर त्या बाजूचा पाय आंतल्या बाजूला खेंचला जातो (adducted) व विरुद्ध पाय बाहेर खेंचला जातो (aducted). रोगी विकाराच्या बाजूस वळतो व त्याचे डोळे विरुद्ध बाजूस वळतात.

### अनुमस्तिष्क-लक्षणमालिका

#### (THE CEREBELLAR-SYNDROME)

ज्याला अनुमस्तिष्क-लक्षणमालिका म्हणून संबोधिले जाते, त्याची विशिष्ट लक्षणे सांगितली जातात. ही लक्षणे प्रत्येक रोग्यांत दिसून येतात असे नव्हें, आणि जर विकाराचा दाब मेरुशिर्षावर पडत असेल व त्यामुळे प्रान्तस्था मेरुपथांत अडथळा आला, तर लक्षणे स्पष्टपणें दिसून येत नाहीत. पण सर्वसाधारणपणें ही लक्षणे पुढील प्रमाणें असतात. :—

१. स्नायू विश्विशीत असणें—(Hypotonia) : विकारित बाजूकडील शरिरांतील स्नायू विश्विशीत होतात. ज्या बाजूला विकार असतो, त्या बाजूचा पाय, विरुद्ध पायापेक्षां पुष्कळ बाजूला ओढता येतो. रोग्याच्या दंडाला धरून,

त्याचा अग्रबाहू हालविला तर, तो, जसा कांहीं लुळा पडल्यासारखा हालतो.

२. अवसन्नता—(Asthenia) : विकारित हाताची पक्कड तेवढी घट्ट नसते व तो हात एकाएकी आणि पूर्णपणे दमतो.

गतिविभ्रम (Ataxia)—हा निरनिराळ्या प्रकारें दाखवितां येतो. उदा. हालचालींत असहक्रिया (asynergia) असते. एकादी क्रिया करतांना स्नायू एकमेकांच्या अनुशंगांनीं सहज काम करीत नाहीत. जर रोग्याला खुर्चीवर पाय ठेवावयास सांगितले, तर त्याला, तसें सहज रितीने करतां येत नाहीं. उत्थान अक्षमतेत (Astasia) स्नायूंत झटक्यांनीं दृढ संकोच (jerky clonic contractions) येतात व हे, रोग्याला त्याच्या हाताचा कोपर टेबलावर ठेवून, अग्रबाहू दंडावर आणावयास सांगून, त्याच्या द्विशिरस्क-स्नायू चाचपून पाहिला, तर हे चांगल्या प्रकारें समजून येते. स्नायू दुर्मिति (Dysmetria) (हालचालींच्या सीमांताराचा range of movement विक्षोभ). पुष्कळवेळां हालचाली बाजवीपेक्षां ज्यास्त प्रमाणांत होतात. (अतिदूर हालचाल hypermetria). यामुळे, जर रोग्याला त्याच्या नाकाच्या शेंड्याला बोट लावावयास सांगितले तर ते नाकाच्या वर जाते. आणि पेला पकडतांना, हात ज्यास्त पसरतो. त्याचप्रमाणें हाताचे स्नायू चटकन शिथिल होत नाहित व मग पेला खाली ठेवल्यावर, त्याचेपासून हात, बाजूला करतांना पेला पडतो. सहकारी-हालचाली (Associated movements). अविकारित बाजूकडील स्नायूंत जर जोरानें आकुंचनी हालचाल घडवून आणली, तर समपार्श्वी शाखेंत (homo-lateral limb) अनियमित दृढ हालचाली (clonic movements) व्हावयास लागतात. कांहीं रोग्यांत तरी जर त्यांना उभे राहावयास सांगितले तर ते पाठीमागें, किंवा बाजूस पडावयास लागतात. रोग्याला डोळे मिटावयास सांगितले, तरी अनुमस्तिष्क गतिविभ्रमांत (cerebellr ataxia) वाढ होत नाहीं. वाक् गतिविभ्रम (Ataxia of speech) विशेषतः व्हॅमिस विकारांत दिसून येतो. त्यांत बोलणें दारु प्यालेल्या माणसासारखे असते.

३. गतिविशेष—(Gait)—रोगी झोकांड्या देत चालतो व ज्या बाजूला विकार असतो त्या बाजूला कलतो किंवा पडल्या सारखा होतो. ज्या बाजूला विकार असतो, त्या बाजूच्या पायावर उभें रहाता येत नाहीं. चालतांना रोगी त्या बाजूकडील पाय बाहेरच्या बाजूस वेहळत चालतो (Swings out wards). त्याबाजूचा हात स्थिर असतो. चालतांना तो हेलावत नाहीं.



४. प्रतिक्षेप घटना—(The Rebound Phenomenon)—रोग्याला दोन्ही हात कोपरांत मोडावयास सांगावे. तपासणाऱ्याने ते धरून खेचावे, व एकदम सोडून द्यावे. ज्या बाजूला विकार असेल, त्या बाजूचा हात जोराने उलटी खाऊन त्याच्या तोंडावर किंवा शरीरावर आदळतो. तसे चांगल्या बाजूकडे होत नाही. त्याला आपोआप अटकाव होतो.

५. भ्रमि (Vertigo)—पुष्कळ काळ रहाते. रोग्याला वाटते की तो व त्याच्या आजू बाजूच्या वस्तू विकारित बाजूच्या विरुद्ध बाजूला गरगर फिरत आहेत.

६. जानुक्षेप—(The knee-jerks)—पाय ताठ करणाऱ्या स्नायूत जोर नसल्यामुळे विकारित भागाकडील पाय, घड्याळाच्या लंबकासारखा फिरत राहातो.

७. कंप—जर रोग्याला पुढचे बाजूस हात ताठ करून संथ ठेवावयास सांगितले, तर विकारित भागाकडील हात, थोडा खाली जातो व परत झटकन वर येतो. अशा रीतिने त्यांत कंप निर्माण होतात.

८. अक्षिदोलन — (Nystagmus)—जर रोग्याला एखाद्या वस्तूकडे पहावयास सांगितले तरच हे लक्षण दिसून येते. ज्या बाजूला विकार असेल, त्या बाजूला जर रोग्याला बघावयाला सांगितले, तर त्या वस्तूकडून डोळे हळु-हळु बाजूला जातात. व चटकन त्या वस्तूकडे परत वळतात. जर दोन्ही बाजूस विकार असेल, तर दोन्ही बाजूस हे लक्षण दिसून येते. पहावयास सांगितलेल्या वस्तू पासून डोळे हळूहळू बाजूला होतात व परत चटकन त्या-वस्तूकडे वळतात. जर व्हर्मिसमध्ये विकार असेल, तर डोळे वरच्या बाजूकडे गरगर फिरतात (vertical nystagmus).

९. डिसडायडोकोकायनेसिस—ज्या बाजूला विकार असतो, त्याबाजूकडील हात भरभर उपडा उताणा करावयास सांगितला किंवा भरभर मूठ उघडायचा व मिटा-वयास सांगितली, तर रोग्याला तसे करता येत नाही (Dysdiadokokinesis).

१०. एकमेकांच्या विरुद्ध असणारे स्नायू, एकमेकांच्या अनुशंगाने काम करीत नाहीत,—असहक्रिया (asynergia) उदा. जर रोग्याला खुर्चीवर पाय ठेवावयास सांगितला तर, तो त्याला संथपणे ठेवता येत नाही, धडपडत ठेवतो. रोग्याला कोपर टेबलावर ठेऊन हात दंडावर घ्यावयास सांगितला व दंडातील पुढचा स्नायू हाताने तपासला, तर त्यांत स्नायूंच्या आकुंचनाने हिसके बसत असल्याचे (jerky clonic contractions) समजून येते (astasia). जर नाकाला बोट लावावयास सांगितले, तर ते बरोबर न लागतां

भलत्याच ठिकाणी जाते जर ग्लास खाली ठेवावयास किंवा उचलावयास सांगितला, तर तो आपली मूठ वाजवीपेक्षां ज्यास्त उघडतो कांहीवेळां ग्लास खाली ठेवतांना मूठ चटकन न उघडली गेल्यामुळे ग्लास पडतोही. कांहीं रोग्यांत ते उभें राहिले असतां त्यांना पाठीमागें किंवा बाजूला पडल्या सारखे होते.

### अनुमस्तिष्क रक्तशल्यावरुद्धता

(CEREBELLAR THROMBOSIS).

लक्षणें—पश्च निम्न अनुमस्तिष्क धमनींत (Posterior inferior cerebellar artery) रक्त गोंठणें, याला “वॉलेनबर्गची लक्षणमालिका” म्हणतात. रोगाची सुरुवात कांहींशीं अकस्मिकपणें होते, व विकारित बाजूला गतिविभ्रम (ataxia) होतो. पण असें जरी असले तरी रोगी वेशुद्ध पडत नाहीं. याच बरोबर लंबमज्जा विकारीत झाल्यामुळे त्या बाजूकडील चेहऱ्याचा भाग व विरुद्ध बाजूकडील शरीराचा भाग व हातपाय यांत वेदना व उष्णता या संवेदना समजून येत नाहीत, पण स्पर्श मात्र समजून येतो (dissociated anaesthesia). याच बरोबर त्याच बाजूकडील मुद्धतालू व स्वरतंतू यांचा वध होतो. कांहीं-वेळां वांति, व अन्न गिळण्यास त्रास होतो.

यांत “हेपॅरिनचा” चांगला उपयोग होतो. हेपॅरीन १५० मि. ग्रॅम, शिरेतून दिवसांतून तीन वेळां, असें ५-६ दिवस द्यावे.

### अनुमस्तिष्क अर्बुदें

(CEREBELLAR TUMOURS)

लक्षणें—रोग सामान्यतः लहान मुलांत किंवा तरुणांमध्ये आढळतो. सुरुवातीलां डोके दुखी व पुढें दृष्टित गडबड, वांति व भोंवळ ही लक्षणें असतात. ही लक्षणें डोक्याच्या कवटींत दाब वाढल्यामुळे निर्माण होतात. अर्बुदाची वृद्धि झाल्यास, ६व्या मज्जातंतूचा वध होतो. किंवा मज्जासेतूवर दाब पडत असल्यास विरुद्ध बाजूचा पक्षाघात होतो. जर अर्बुद मधल्या भागावर—व्हर्मिस—असेल तर रोगी पुढच्या किंवा पाठीमागच्या बाजूस पडल्यासारखा होतो.

### अनुमस्तिष्क विद्राघि

(CEREBELLAR ABSECESS).

लक्षणें—डोक्याच्या पुढच्या किंवा पाठीमागच्या बाजूस वेदना, घेरी, मानेंत

ताठरता, व कांहीं प्रमाणांत डोळ्यावर झांपड, हीं लक्षणे असतात. अलिकडे कर्णमूल (mastoid) किंवा अंतरकर्ण यांत विकार होऊन बहिरेपणा किंवा कानांत आवाज होत असल्याचे पूर्ववृत्त मिळते. पुष्कळवेळां ताप असतो. रोगी ज्या बाजूला विद्रधि नसतो, त्या कुशीवर झोंपतो. झोंपतांना गुढगे मोडून झोंपतो. जर नाकाच्या शेंड्याला दोट लावावयास सांगितले तर ज्या-बाजूकडे विकार असतो, त्याबाजूकडील हात, विकारित बाजूकडे ज्यास्त प्रमाणांत वळतो. दृष्टिमज्जातंतू दाह (optic neuritis) स्पष्टपणे समजून येतो. विकारित बाजूकडील स्नायू विश्विशीत असतात. एकाएकी डोळे गरगर फिरतात, व डोळे ज्या बाजूला विद्रधि असतो, त्याबाजूला डोळे भरभर वळतात.

**व्यवच्छेदक निदान**—या रोगाचे निदान करणे फार कठिण जाते, व कांहीं-वेळां यांकडे दुर्लक्ष होते. जर पुढूक्त अंतरकर्णदाहा पाठोपाठ झाला असेल, तर दूसरी लक्षणेही दिसून येत नाहीत. जर पुढूक्त अंतरकर्णदाहावर शस्त्र-क्रिया करूनहीं, डोळे गरगर फिरत राहिले, तर अनुमस्तिष्क विद्रधि आहे असे समजावे.

**उपद्रव**—रोग वाढत जाणारा आहे. उपद्रव म्हणून पूमयरक्तता (Pyæmia), पूयभूत मस्तिष्कावरणदाह होण्याचा संभव असतो.

**साध्यासाध्यता**—जर शस्त्रक्रियाकरून चांगल्या प्रकारे पूवाचा निचरा केला नाही, तर रोगी कांहीं आठवड्यांत मरतो.

**चिकित्सा**—मस्तिष्क विद्रधि प्रमाणेंच याचीही चिकित्सा असते.

## बहिः अनुमस्तिष्क अर्बुदे

### (ENTRACEREBELLAR TUMOURS)

**संप्राप्ति**—मस्तिष्कावरण अर्बुद (meningioma) हे अनुमस्तिष्काच्या खालच्या भागावरील आवरणापासून निर्माण होते व मज्जातंतूतंतुवर्बुद (neurofibroma) हे करोटि मज्जातंतूचा (cranial nerve) आवरणापासून. विशेषतः श्रवण मज्जातंतूच्या प्रघाण भागापासून (Vestibular part) निर्माण होते.

**लक्षणे**—सामान्यतः रोगी प्रौढ असतो. त्याची सुखातीची तक्रार म्हणजे एका कानाने ऐकू न येणे व कानांत आवाज होणे (tinitus). पुढे

शिरःशूल व चक्कर येते आणि रोग्याला वाटते की ज्या बाजूला विकार आहे त्या बाजूला आपण फिरतो आहोत व इतर वस्तू त्याच्या विरुद्ध बाजूला फिरत आहेत.

**तपासल्यास**—विकारित बाजूकडील कानाने ऐकू येत नसल्याचे समजून येते. हा बहिरेपणा मज्जातंतूजन्य असतो (nerve deafness). याच बरोबर ६वा किंवा ७वा मज्जातंतू किंवा ५व्या मज्जातंतूचा संवेदीभाग (sensory part) विकारित झाल्याची चिन्हे दिसून येतात. नेत्रावरणाच्या प्रतिक्षिप्त क्रियेचे न्यूनत्व किंवा आभाव, हे सुरुवातीचे लक्षण असण्याचा संभव असतो. करोटिवर मेरुशीर्षाचा दाब पडल्यामुळे विरुद्ध बाजूचा प्रान्थस्था मेरुदण्डपथ (corticospinal tract) विकारित होण्याचा संभव, मग ज्याबाजूला अर्बुद असते, त्याच बाजूचा संस्तभी पक्षाघात (spastic hemiplegia) होतो. पार्श्व अनुमस्तिष्क विकाराची लक्षणे दिसावयास लागतात; पण जर प्रान्तस्था मेरुदण्डपथ विकारित झाला असेल, तर ही लक्षणे पुष्कळशी झाकली जातात.

### प्रान्तस्था अनुमस्तिष्क कृशता

(CORTICAL CEREBELLAR ATROPHY)

अनुमस्तिष्क प्रान्तस्थाच्या गुच्छिका पेशींना (ganglion cells) वयाच्या मध्याच्या शेवटीं शेवटीं कृशता येण्याची शक्यता असते. कदाचित याचे कारण धमनिकोषकाठिण्यजन्य परिवर्तन हें असावें. गतिविशेषवजा (gait) गतिविभ्रमवजा (ataxie) होतो, व पुढें हात विकारित होतात व त्यांत असमन्वय (incoordination) व हेत्वाकंप (intension tremors) निर्माण होतात. यांत सामान्यतः आक्षिदोलन नसते, पण तळव्याची प्रतिक्षिप्तक्रिया प्रसारणी असते. कमी तीव्र प्रकारही वर्णिल आहेत. हा फुफ्फुस किंवा बीजकोश यांच्या मूलभूत कांसिनोमाबरोबर दिसून येतो. यांत पुष्कळवेळां द्विदृष्टि असते व फार झपाट्याने मनोभ्रंश (dementia), निर्माण होण्याचा संभव असतो.

### करोटिमज्जातंतू

(THE CRANIAL NERVES.)

#### १. वासाचा मज्जातंतू घ्राणमज्जातंतू

(THE OLFATORY NERVE).

नाकाच्या पाठीमागून वासाची संवेदना या मज्जातंतूत शिरते. हे मज्जातंतू

झर्झरिका अस्थिच्या सुषिरपट्टिकेमधून (Cribriform plate of the ethmoid bone) पाठीमागे घ्राणकंद व घ्राणपथ (olfactory bulb and tract) यांत जातात. हा घ्राणपथ मध्यावर विभागतो व त्याचे दोन मार्ग तयार होतात. अभिमध्य हा विरुद्ध वाजूच्या अंकुशांत (uncus) शिरून, तेथें त्याचा शेवट होतो व पार्श्व वाजूचे तंतू हे मेंदूच्या त्याच वाजूकडील अंकुशांत शिरतात व तेथे त्यांचा शेवट होतो.

**घ्राण मज्जातंतूचे विकार**—आशुकारी किंवा चिरकारी नासारित (acute or chronic rhinitis) या मज्जातंतूची टोंके विकारित होतात. कवटीच्या खालच्या भागांत अस्थिभंग झाला तर किंवा ललाट खंडाच्या अर्बुदाचा दाब पडून, किंवा आधार मस्तिष्कावरण दाहामुळे (basal meningitis) हा मज्जातंतू विकारित होतो. टेबीज डॉरसेलिस मध्ये या मज्जातंतूला कृशता येते. मद्य व निकोटिन यासारखी विषे व कांहीं सांसर्गिक रोग यांत वासाची संवेदना नांहीशी होते.

**लक्षणे**—वासाची संवेदना तपासण्याकरितां एकेक नाकपुडी बंद करावयास सांगून, लवंगांचे तेल, पेपरमिटचा अर्क, अशासारखे हुंगावयास द्यावे. वास न येणें याला “अघ्राणता” (anosmia) म्हणतात. अशावेळीं अन्नही चवहीन वाटते. कांहींना फार वास येतो. याला “वासाधिक्य” (Hyperosmia) म्हणतात. ही परिस्थिती अपतंत्रकामुळे किंवा कोकेन सारख्या औषधामुळे होते. कांहींत सुगंध, दुर्गंध भासतो किंवा याच्या उलटही परिस्थिती असते. याला “घ्राण-विकृति” (Parosmia) म्हणतात. हे कांहीं वेळां, ऊर्ध्वहनु विवराच्या अर्बुदांत किंवा त्यांत पू भरल्यास (Tumour or empyema of maxillary sinus) दिसून येते. कांहीं वेळां अपस्माराचा झटका येण्यापूर्वी वासाचे पूर्वचिन्ह (olfactory aura) असते.

## २. दृष्टिमज्जातंतू

(THE OPTIC NERVE.)

प्रत्येक डोळ्याकरिता एकेक दृष्टिक्षेत्र (Visual field) असते. (आकृति ३६ पहा). या प्रत्येकाचे परत दोन भाग पाडता येतात—अभिमध्य किंवा नाकाकडील किंवा पार्श्व किंवा शंख भागाकडील (temporal part). त्याच प्रमाणे प्रत्येक डोळ्याच्या मज्जापटलाचेही दोन भाग पाडता येतात. अभिमध्य भाग की ज्यावर शंख भागाकडील वस्तूंचे प्रतिबिंब पडते, व पार्श्व-

भाग की ज्यावर नांकाकडील क्षेत्रांतील वस्तूंचे प्रतिबिंब पडते. दृष्टिमज्जातंतू मज्जापटलापासून निघून पाठीमागे जातात व दोन्ही एकमेकांना मध्यावर मिळतात व त्यांचे तंतू एकमेकांत मिसळतात, व त्यामुळे अक्षिस्वस्तिक (optic chiasma) निर्माण होते. यापासून तंतू (optic tract) निघून पाठीमागे बाजूस जातात व शेवटी दृष्टीकेंद्रात (Visual centres) शिरतात. मज्जापटलाच्या नांकाकडील अर्ध्या भागापासून निघालेले मज्जातंतू अक्षिस्वस्तिकांत विरुद्ध बाजूला जाऊन, मेंदूतील विरुद्ध बाजूकडील दृष्टिकेंद्रांत जातात, तर मज्जापटलाच्या शंख बाजूकडील मज्जातंतू, त्याच बाजूकडील अक्षिपथातून जातात. प्रत्येक बाजूकडील मज्जापटलाच्या पीतविंदूपासून निघालेल्या मज्जातंतूतील (mascular fibres) कांहीं मज्जातंतू अक्षिस्वस्तिकांत विरुद्ध बाजूस जातात व कांहीं त्याच बाजूकडील अक्षिपथातून जातात. पार्श्ववक्रपिंड (lateral geniculate body), ऊर्ध्ववक्त्र व थॅलमसचा स्थूलधारी (Pulvinar), ही प्राथमिक दृष्टिकेंद्रे होत. पण थॅलमस हे दृष्टिकेंद्र आहे किंवा काय याबद्दल तीव्र शंका आहे. पार्श्व वक्र पिंडापासून निघालेल्या तंतूमधून दृष्टीची संवेदना पश्चकपाल खंडाच्या प्रान्तस्थांत (cerebral cortex of occipital lobe) नेली जाते. हे तंतू प्रथम आन्तरिक संपुटाच्या (internal capsule) पश्च अंगामधून जातात. नंतर पाठीमागे वळून अक्षि-विकिरणामधून (optic radiation) पश्चकपालाच्या प्रान्तस्थांत जातात. पीत विंदूपासून निघालेले तंतू अक्षि-स्वस्तिकांत एकमेकांना ओलांडीत असल्यामुळे, प्रत्येक पीत विंदूच्या उजव्या अर्ध्या भागाचे प्रान्तस्थांतील केंद्र हे उजव्या पश्चकपाल खंडांत, पश्चकपाल-कोटि (occipital pole) जवळ असते, व डाव्या अर्ध्या भागाचे डाव्या पश्चकपाल खंडांत असते. पश्चकपाल खंडापासून तंतू निघून ते थॅलमस व ऊर्ध्ववक्त्रामध्ये (superior colliculus) जातात. दृष्टि पथाच्या (optic tract) पहिल्या टप्प्यांतील तंतूंचा शेवट ऊर्ध्ववक्त्रांत होतो. हा विरुद्ध बाजूच्या ३ व्या करोटि मज्जातंतूंच्या उगम केंद्राजवळ असतो, व अशा प्रकारे दृष्टिपटल व नेत्रस्नायू यामधील प्रकाश चेतनांकरितां (light impulses सहजक्रिया चाप (reflex arc) निर्माण होतो. त्याचप्रमाणे ४ व्या व ६ व्या मज्जातंतू केंद्रकांबरोबरही संयोजन निर्माण होते. ३ व्या मज्जातंतूमधून, जसे डोळ्याच्या विशिष्ट बाह्यस्नायूंकडे (certain extrinsic eye muscles) तंतू जातात, तसेच त्यामधून अंतरस्थ अक्षिस्नायूंकडेही (intrinsic ocular muscles)

चेतना नेल्या जातात. अशा प्रकारें करोटि स्वायत्ततंतू (cranial autonomic fibres) ३ व्या मज्जातंतूमधून रोमक गुच्छिकांत (ciliary ganglion) जातात. या ठिकाणाहून दुसरा टप्पा सुरू होतो, लघु रोमक मज्जातंतू (short ciliary nerves) रोमक स्नायू (ciliary muscle) व तारा संकोचनी (constrictor of the pupil) यांकडे जातात. ऊर्ध्व ग्रैव गुच्छिकेकडे जाणाऱ्या अनुकंपी सांखळीच्या शाखा, तारा विस्तारणी स्नायूंकडे (dilator muscle of the pupil) जातात. येथून नवा टप्पा सुरू होतो व ५ व्या मज्जातंतूच्या त्रिधारा गुच्छिकामधून (trigeminal ganglion), त्याच मज्जातंतूच्या नेत्रशाखेकडे चेतना नेली जाते व या चेतना दीर्घ रोमक मज्जातंतूमधून (long ciliary nerves) विस्तारिणी स्नायूंकडे नेल्या जातात. अशा प्रकारें शारीर वस्तुस्थिती (anatomical facts) स्पष्टपणें सिद्ध केल्यावर, दृष्टि पथांतील निरनिराळ्या स्थानीं होणाऱ्या विकारांचे परिणाम स्पष्टपणे समजून येतात. (आकृति ३५ पहा).

**दृष्टिमज्जातंतूचे विकार**—दृष्टिमज्जातंतूचे मुख्य विकार म्हणजे मज्जातंतूशोफ व कुशता, हे होत.

## दृष्टिमज्जातंतू शोफ व अक्षिविम्बशोफ

(OPTIC NEURITIS AND PAPILLOEDEMA)

**व्याख्या**—डोळ्याच्या आंतील भागांत असणाऱ्या दृष्टिमज्जातंतूच्या टोंकाचा सदाहशोफ व सूज यानें युक्त असा रोग.

**हेतु**—दृष्टिमज्जातंतूशोफ हा पुष्कळ वेळां दोन्हीं बाजूंस असून, डोक्याच्या कवटींत भार वाढल्यामुळें मज्जातंतूच्या आवरणात असणाऱ्या द्रावावर दाब पडतो व शिरा दाबल्या जातात. कवटींतील दाब वाढण्याचे महत्त्वाचे कारण म्हणजे मस्तिष्क वा अनुमस्तिष्क अर्बुद, या शिवाय इतर कारणें म्हणजे मस्तिष्क विद्रधि, यक्ष्मज्मस्तिष्कावरणदाह वगैरे होत. मज्जापटलदाहाची (Neuro-retinitis) कारणें म्हणजे वृक्कदाह, मधुमेह, फिरंगरोग किंवा ल्युकीमिया ही होत. जर एका बाजूलाच दृष्टिमज्जातंतूदाह असेल, तर तो डोळ्याच्या खोबणींतील संयोगी पेशीजालदाहामुळें, डोळ्याच्या खोबणींत पण पाठीमागे असणारे अर्बुद, किंवा नेत्रधमनी वा आभ्यंतर मातृका धमनी यांचा धमनिविस्तार यामुळें होय.





**लक्षणें**—डोके दुखते. जरी अक्षिविम्बशोफ असला तरी सुरवातीला दृष्टित फरक पडत नाही. पुढें दृष्टि भुरकट व्हावयास लागते व त्यानंतर वाचताही येईनासे होते. सुरवातीला डोळ्याच्या बाहुल्या नेहमी सारख्या असतात. पण पुढे मोठाल्या होतात, व डोळ्यावर उजेड टाकल्यास त्या बारीक होत नाहीत. डोळा नेत्रदर्शी यंत्राने तपासल्यास (ophthalmoscopic examination) डोळ्याचे मंडल (disc) लाल व सुजलेले असून, त्याच्या कडा अस्पष्ट असल्याचे दिसून येते. मज्जापटलाच्या शिरा (retinal veins) विस्तृत झालेल्या व धमन्या लहान असल्याचे दिसून येते. या शिवाय मज्जापटलादाहांत मज्जापटलावर निस्त्रावाचे डाग (patches of exudate) व रक्तस्राव दिसून येतात.

**साध्यासाध्यता**—कारणावर अवलंबून असते. जर फिरंगरोगामुळे असेल, तर औषधोपचारानें बरा होतो.

**चिकित्सा**—मस्तिष्क अर्बुदामुळे असल्यास, डोक्याच्या कवटींतील भार कमी करण्याकरितां शस्त्रक्रिया करावी (decompression operation). त्यामुळे दृष्टिमज्जातंतूची कृशता होण्याचे टळून, दृष्टि शादृत राहिल.

### प्रत्यगाक्षिगोलक मज्जातंतूशोफ, (RETRO-BULBAR NEURITIS).

**व्याख्या**—डोळ्याच्या पाठीमागील भागांतील दृष्टिमज्जातंतूचा सदाहृशोफ.

**हेतु**—अशा प्रकारच्या दृष्टिमज्जातंतूदाह होण्याची कारणे म्हणजे—१. संकीर्ण मस्तिष्कविकृति (Disseminated sclerosis), फिरंग रोगामुळे दृष्टिमज्जातंतू विकारित होणें किंवा या मज्जातंतूच्या आवरणांत (sheath) रक्तस्राव होणें. २. पूयीभवन (sepsis): परानासा विवरांत (paranasal sinuses) पू झाल्यास किंवा दांताचें स्थानीं पू झाल्यास. ३. जीवनसत्व बी ची न्यूनता. ४. विषें: विशेषतः तंबाखू व मद्य. ५. चयापचयाच्या विकृति: मधुमेह व कदाचित आमवात.

**लक्षणें**—या रोगाचा आशुकारी प्रकार हा सामान्यतः एका बाजूस असतो डोळ्याची हालचाल झाल्यास वेदना होतात, व हळूहळू दृष्टि कमी व्हावयास लागते.

डोळ्यावर दाब दिल्यास वेदना होतात. सुरवातीला बाहुल्या नेहमीसारख्या असतात. पण डोळ्यावर तीव्र प्रकाश टाकल्यावर जरी प्रथम बाहुल्या आकुंचन पावत असल्या तरी पुढे प्रकाश तसाच राहिल्यावरही त्या मोठ्या होतात. दृष्टि-मंडलांत कांहीं फरक दिसून येत नाहीत. पण कांही वेळां मंडलाची कडा लालसर व अस्पष्ट दिसते. आजूबाजूला दृष्टि कोठपर्यंत चालते हें पाहिलें, तर समोरच्या

कांहीं विशिष्ट गोष्टी दिसत नाहीत केंद्रीय अन्धक्षेत्र (central scotoma). 'उदा. कांहींना पांढऱ्या वस्तू तर कांहींना रंगित वस्तू दिसत नाहीत. याला अक्षीय मज्जातंतू शोफ ?" म्हणतात. रोग फार वाढलेला असेल तर अजिबात दृष्टि जाते, दृष्टिमज्जातंतूला कृशता येते व दृष्टिमंडल निस्तेज दिसते.

**साध्यासाध्यता**—रोग पुष्कळसा सुसाध्य आहे. पण परत उलटण्याचा संभव असतो व दोन्हीही डोळे विकारित होण्याचा संभव असतो.

**चिकित्सा**—औषधोपचार कारणावर अवलंबून राहिल. रोग्याने धूम्रपान व मद्यपान करता कामा नये. डोळ्यावर आच्छादन (shade) वापरावयास पाहिजे. शरीरांत जर कोठे पूयीभवन असेल, तर त्यावर इलाज करावा. जर रोग फिरंग रोगामुळे किंवा मधुमेहामुळे असेल तर त्यावर पूर्ण इलाज करावयास पाहिजे. पण जर नक्की कारण सांपडले नाही तर आयोडाइड वाढत्या प्रमाणावर द्यावयास पाहिजे. आयोडाइडची मात्रा ५ ग्रेन पासून वाढवीत वाढवीत ३० ग्रेन पर्यंत न्यावी. याकरिता खालील मिक्श्चर चांगले उपयोगी पडते :—

R

सोडा सॅलिसिलस	..	..	ग्रेन १०
सोडा बाय कार्ब	..	..	ग्रेन २०
पॉट. आयोडाइड	..	..	ग्रेन ५ ते ३०.
सिरप ऑरेंशा	..	..	ड्राम $\frac{1}{2}$
पाणी	..	..	औंस १.

१ औंस औषध दिवसांतून तीन वेळां द्यावे.

### दृष्टिमज्जातंतूची मूलभूत कृशलता (PRIMARY OPTIC ATROPHY)

**व्याख्या**—दृष्टिमज्जातंतूदाहाशिवाय होणारी दृष्टिमज्जातंतूची कृशता.

**हेतु**—ही कृशता निरनिराळ्या कारणांनी येते. १. मज्जासंस्थेचे रोग : टेबीज डॉरसॅलिस, सोन्माद सर्वांगवात (general paralysis of the insane), ललाट खंड अर्बुद, वगैरे. २. विषारी पदार्थ : शिसें, सोमल किंवा मेथिलेटेड स्पिरिट. ३. लेबर रोग : (Leber's disease) ४. तीव्र रक्तस्त्राव किंवा पंडुरोग.

**लक्षणें**—एक किंवा दोन्हीही डोळे विकारित होतात. हळूहळू दृष्टि कमी कमी होत जाते.

**तपासल्यास**—डोळ्याची बाहुली विस्तृत झालेली दिसून येते, व त्यावर उजेड टाकल्यास ती आकुंचन पावत नाही. मंडलक (disc) शुभ्र असते व

त्याचीकडा स्पष्ट असते. त्याच्या भोवतालचे मज्जापटल नेहमीसारखे असते. सीमेकडून दृष्टिक्षेत्र आवळत येते पण केंद्रीय अंधक्षेत्र (central scotoma) मात्र नसते.

**साध्यासाध्यता**—रोग असाध्य आहे.

**चिकित्सा**—कोणताही औषधोपचार तितकासा फलदाई नाही. जर दृष्टि-मज्जातंतूची कृशता टेबिज डॉरसॅलिस किंवा सोन्माद सर्वांगवात् या रोगामुळे असेल, तर त्यावर सांगितलेला इलाज करावा.

### दृष्टिमज्जातंतूची आनुषंगिक कृशता (SECONDARY OPTIC ATROPHY)

**व्याख्या**—दृष्टिमज्जातंतूशोफानंतर येणारी कृशता.

**हेतु**—दृष्टिमज्जातंतूशोफाच्या कारणासारखीच याचीही कारणे असतात.

**लक्षणें**—यांत दृष्टि जाते. यांत मंडलक निस्तेज असून, कड अस्पष्ट असते. मज्जापटलाच्या धमन्या सूत्रसम (threat-like) दिसतात.

**चिकित्सा**—एकदा कृशता आल्यावर कोणत्याही प्रकारच्या औषधोपचाराचा उपयोग होत नाही.

### अक्षिस्वस्तिक, अक्षिपथ, अक्षि विकिरण व शूकक्षेत्र

(THE OPTIC CHIASMA, OPTIC TRACT, OPTIC RADIATION, AND CALCARINE REGION)

दृष्टिपथांतील (Visual path) या भागांचे विकार हे सामान्यतः अर्बुद, वाहिका विकोभ (Vascular disturbances), मस्तिष्कावरणशोफ किंवा आभ्यंतर मातृका धमनीचा (internal carotid artery) धमनिकोष-विस्तार यांच्यामुळे होतो.

**लक्षणें**—परिमापानें (perimeter) दृष्टिक्षेत्राचा आलेख काढला जातो. सामान्यतः शुभ्र वस्तूंचे दृष्टिक्षेत्र फार विस्तृत असते. त्याच्या खालोखाल निळा, लाल व हरित रंगाच्या वस्तूंचे असते. दृष्टिक्षेत्र हे विशिष्ट दिशांना विकारित होते. उदा. द्विशंखी अर्धाधर्तेत (bitemporal hemianopia) दोन्ही बाजूकडील शंखक्षेत्र अंध असते. स्वस्तिकाचा मध्यभाग विकारित झाल्यामुळे हें होतें (पहा आकृति ३६). पीयूषिका अर्बुदामुळे सुरवातीच्या अवस्थेत तरी एका दृष्टिक्षेत्राच्या ऊर्ध्वशंख चतुर्थांश भागावर (temporal quadrant) प्रथम परिणाम होतो. कारण या अर्बुदाचा खालून वर असा दाब पडत असतो. याच्या उलट अधिपर्याणिका अर्बुदांत (suprasellar tumours)

दाब वरून खालच्या बाजूस पडत असल्यामुळे निम्नशंख चतुर्थांश भागावर (lower temporal quadrant) परिणाम होतो. नासा अर्धाधतेत (nasal hemianopia), नासा दृष्टिक्षेत्र अंध असते. त्या भागांतील वस्तू दिसत नाहीत. हा विकार क्वचित दिसून येतो. तो, अक्षिस्वस्तिकाचे दोन्ही बाजूकडील, बाहेरचे भाग विकारित झाल्यामुळे होतो. तो अभ्यंतर मातृका धमनीच्या भिंतीची गांठाळता (atheroma), अंतर करोटि अर्बुदामुळे मेंदूच्या तृतीय विवरांचे आध्मान (distension of the third ventricles) किंवा चिरकारी आभ्यंतर जलकपालामुळे (chronic internal hydrocephalus) अक्षिस्वस्तिकाचा बाह्यभाग आभ्यंतर मातृका धमनीवर दाबल्यामुळे होतो. द्विपार्श्वीय समदिक् अर्धाधतेत (bilateral homonymous hemianopia) एका डोळ्याचे नासा क्षेत्र व विरुद्ध बाजूकडील डोळ्याचे शंखक्षेत्र अंध होते. हे होण्याचे कारण म्हणजे एका बाजूकडील दृष्टिपथ वा दृष्टि विकिरण विकारित होणे, हे होय. हे पीयूषिका अर्बुदामुळे होते. चतुर्थांश अर्धाधतेत (quadrant hemianopia) दृष्टिक्षेत्राचा एक चतुर्थांश भाग अंध असतो. उदा. एका बाजूकडील शंख क्षेत्राचा वरचा अर्धा भाग व दुसऱ्या बाजूकडील वरच्या नासा भागाचा अर्धा भाग किंवा एका बाजूकडील खालच्या शंखक्षेत्राचा अर्धा भाग व दुसऱ्या बाजूकडील खालच्या नासा क्षेत्राचा अर्धा भाग. शूकपरिखा (calcarine sulcus) भोंवती विकार असल्यास या प्रकारची अर्धाधता येते. कारण दृष्टिक्षेत्राचा ऊर्ध्वचतुर्थांश हा शूकपरिखेच्या खालच्या भागाशी निगडित असतो, तर दृष्टिक्षेत्राचा खालचा चतुर्थांश भाग शूक परिखेच्या वरच्या भागाशी निगडित असतो. जर पश्चकपाल कोटि (occipital pole) विकारित झाला, तर केंद्रीय अंधता (central blindness) होते. कारण प्रत्येक पश्चकपाल-कोटिने प्रत्येक बाजूकडील अर्धा मॅक्युला (half the macula) नियंत्रित केलेला असतो (पहा आकृति ३६). पश्चकपाल प्रान्तस्थाच्या विकारामुळे मानसिक अंधता (mind-blindness) येते. रोग्याला वस्तू दिसतात पण त्या काय आहेत, ते तो सांगू शकत नाही. दृष्टिभ्रमही निर्माण होण्याची शक्यता असते. दृष्टिपथाचा विकार हा ऊर्ध्व वप्राचा (superior colliculus) मूलभूत दृष्टिकेंद्राच्या पुढचे बाजूस किंवा पाठीमागचे बाजूस आहे, हें ठरविण्यास वेरनिके हेमिओपिक तारा प्रतिक्रियेची (Wernicke's hemiopic pupillary reaction) मदत होते. यांत नेत्रदर्शी यंत्राचा आरशाने डोळ्यांत दृष्टिपटलाच्या अर्ध्या अंध भागावर बारीक प्रकाश किरणावली (beam of light) पाडतात. जर तारा


(pupil) आकुंचन पावाला तर प्रकाश प्रतिक्षिप्त क्रियातंतू (light reflex fibres) विकारित झालेले नाहीत आणि म्हणून विकार मूलभूत दृष्टिकेंद्राच्या पाठीमागे आहे असे समजावे. म्हणजेच विकार आभ्यंतर संपुट (internal capsule), अक्षिविकिरण किंवा प्रान्तस्था या ठिकाणी आहे. प्रत्यक्षांत मात्र ही कसोटी लावणे फार कठीण असते.

### ३ रा, ४ था व ६ वा मज्जातंतू

नेत्र प्रेरक मज्जातंतू


(THE OCULO-MOTOR NERVES)

शारीर (Anatomy)—तृतीय केंद्रक (III nucleus) हा मध्यमस्तिष्कांत, ऊर्ध्व वप्राच्या पातळीत, मस्तिष्क जलसेतूच्या (cerebral aqueduct) तळाशी असतो. कांहीं तंतू विरुद्ध बाजूस जाऊन, त्या बाजूकडील ३ व्या मज्जातंतूशी जोडले जातात. हा मज्जातंतू मेंदूच्या खालच्या भागापासून, पण मध्यरेषा व पादाची अभिमध्य बाजू (medial side of the crus) यामधून निघतो व गह्वर शिरानालाच्या (cavernous sinus) पार्श्व भित्तिकेमधून जाऊन, ऊर्ध्वनेत्रगुहा विदरामधून (superior orbital fissure) नेत्रगुहेत शिरतो (आकृति ३७ पहा). त्याच्या दोन शाखा होतात. ऊर्ध्वशाखा ऊर्ध्व नेत्रच्छद



आकृति-३७. ऊर्ध्व वप्राचे पातळीत काढलेला मध्यमस्तिष्काचा आरेख.

उन्नमनिका स्नायू (levator palpebrae superioris) व ऊर्ध्व समास्नायू (rectus superior muscle) कडे जाते व दुसरी निम्न शाखा, निम्नसमास्नायू (recti inferior and lateralis) स्नायू आणि निम्न तिर्यक स्नायू (inferior oblique muscle) यांकडे जाते. कांहीं तंतू रोमक गुच्छांकडे जातात, व त्यापासून लघु रोमक मज्जातंतू निघून, ते रोमक स्नायू व तारा संकोचनी स्नायू यांकडे जातात. चतुर्थ केंद्रक (The IV nucleus) हा मध्यमस्तिष्कांत निम्नवप्राचे (inferior colliculi) पातळीत, केंद्रक धूसर द्रव्याच्या (central grey matter) खालच्या भागांत असतो. चतुर्थ मज्जातंतू निम्न वप्राचे खालचे बाजूस एकमेकांना ओलांडतात व अगदी मज्जा अवगुठिकेचा (anterior medullary velum) अभिपृष्ठ बाजूकडे (dorsal aspect) बाहेर पडतात (आकृति ३८ पहा). नंतर मज्जा



आकृति-३८. निम्न वप्राचे पातळीत काढलेला मध्यमस्तिष्काचा आरेख.


पाद प्रमस्तिकाचे बाजूने (crus cerebri) पुढचे बाजूस वळून, गिरानालाच्या पार्श्वभित्तिकेमधून तृतीय मज्जातंतूच्या खालून जातो. तो नेत्रगुहा विदरामधून आत जाऊन ऊर्ध्व तिर्यकस्नायूत (superior oblique muscle) शिरतो. ६ वा केंद्रक (VI nucleus) हा ७ व्या केंद्रकाजवळ असतो. तो मज्जासेतूच्या (Pons) खालच्या भागांत, चतुर्थ विवराच्या (4th ventricle) तळाशी असतो. तो मेदूच्या खालच्या भागातून मज्जासेतूकडेजवळून बाहेर पडतो व गह्वर शिरानालाच्या अभिमध्य भित्तिकेतून शिरतो. तो ऊर्ध्व नेत्रगुहा विदरामधून शिरतो व पार्श्वसमा स्नायूकडे (lateral rectus muscle) जातो. ५

मज्जातंतूची नेत्र शाखाही (ophthalnic branch) गह्वर शिरानालाच्या पार्श्व भित्तिकेमधून जाते. हे मज्जातंतू वरून खाली असे ३, ४, ५ व्या मज्जातंतूची नेत्रशाखा व ६ वा मज्जातंतू, अशाप्रमाणे असतात. (आकृति ३१ पहा)

**नेत्रप्रेरक स्नायू** (The oculo-motor muscles)—डोळ्याच्या बाह्यस्नायूमुळे नेत्रगोलाची तीन दिशांना हालचाल होते. १. उभी (vertical) : डोळा वरच्या किंवा खालच्या बाजूस जातो. २. आडवी (Horizontal) : डोळा आंतील किंवा बाहेरच्या बाजूस वळविला जातो. ३. व्यावर्तन किंवा चक्राकार हालचाल (torsion or wheel motion) : ऊर्ध्वाधर याम्योत्तर (vertical meridian) आंतिल किंवा बाहेरचे बाजूस वळविला जातो (rotated).


स्नायूंच्यामुळे पुढील प्रमाणे हालचाली घडून येतात : **पार्श्व समास्नायू** (lateral rectus muscle) : याचेमुळे डोळा बाहेरच्या बाजूस वळविला जातो. **अभिमध्य समास्नायू** (medial rectus muscle) : याचेमुळे डोळा आंतील बाजूस वळविला जातो. **ऊर्ध्व समास्नायू** (superior rectus muscles) : याचेमुळे डोळा वरच्या व आंतील बाजूस वळतो व आंतील बाजूस व्यावर्तन होते. **निम्न समास्नायू** (inferior rectus muscle) : याचेमुळे डोळा खालच्या व आंतील बाजूस वळविला जातो आणि बाहेरच्या बाजूस व्यावर्तन होते. **निम्नतिर्यक स्नायू** (superior oblique muscle) : याचेमुळे डोळा खालचे व बाहेरच्या बाजूस वळविला जातो, आणि आंतील बाजूस व्यावर्तन होते. **अधरतिर्यक स्नायू** (inferior oblique muscle) : याचेमुळे डोळा वरच्या व बाहेरच्या बाजूस वळविला जातो आणि बाहेरच्या बाजूस व्यावर्तन होते : द्विदृष्टि किंवा दोन वस्तू दिसणें हे डोळ्याच्या बाह्य स्नायूंच्या वधामुळे होते. एकाद्या वस्तुकडे पाहतांनी जर दोन्ही डोळ्यांचे अक्ष समांतर नसतील तर द्विदृष्टि निर्माण होते. यामुळे वस्तूची प्रतिमा दोन्ही डोळ्यांच्या दृष्टिपटलावर सारख्या ठिकाणी पडत नाही, आणि मग रोग्याला दोन वस्तू दिसतात. अविकारित डोळ्याने दिसणारी प्रतिमा ही खरी प्रतिमा होय. विकारित डोळ्याने दिसणाऱ्या खोट्या प्रतिमेपेक्षा ती प्रतिमा जास्त स्पष्ट असते. जर विकारित डोळ्यापुढे लाल कांच धरली आणि एखाद्या वस्तुकडे, उदा. मेणबत्तीकडे पाहिले तर खोटी प्रतिमा लाल दिसते व खरी प्रतिमा शुभ्र दिसते. समदिक् किंवा साध्या द्विदृष्टित खोटी प्रतिमा ही खऱ्या प्रतिमेच्या बाजूस, पण विकाराच्या बाजूस दिसते. उदा. जर डावा डोळा विकारित असेल, तर खोटी प्रतिमा खऱ्या

प्रतिमेच्या बाजूस असते किंवा त्याच्या उलट असते. ही परिस्थिती अभिबिंदुक वलिरता (convergent strabismus) यांत असते. विपरीतांग द्विदृष्टित (crossed diplopia) खोटी प्रतिमा ही खऱ्या प्रतिमेच्या विरुद्ध बाजूस असते. हे अपसारी वलिरतेत (divergent strabismus) दिसून येते. निरनिराळ्या नेत्रप्रेरक स्नायूमुळे होणाऱ्या क्रिया या आकृति ३९ मध्ये दाखविल्या आहेत (आकृति ३९ पहा).



आकृति ३९. नेत्रप्रेरक स्नायूंचा क्रियेचा आरेख


निरनिराळ्या स्नायूंच्यामुळे नेत्रगोलाच्या वरच्या, खालच्या, आतील व बाहेरचे बाजूस होणाऱ्या, त्याचप्रमाणे व्यावर्तन हालचाली त्या आकृतीत दाखविलेल्या आहेत. उदा. निम्नतिर्यक स्नायू हा डोळा वरच्या व बाहेरच्या बाजूस फिरवितो आणि त्याचे बाहेर बाजूस व्यावर्तन करतो. अशाच प्रकारच्या आकृतीने खोट्या प्रतिमांची स्थानेही योग्य प्रकारे दाखविता येतात. खोटी प्रतिमा ही मेणबत्तीच्या तुटक रेषेच्या आकृतीने दाखविलेली आहे. (आकृति ४० पहा). ज्या बाजूला वध झालेल्या स्नायूचे कर्षण असते, त्या बाजूस खोट्या प्रतिमेची दिशा असते.



आकृति ४०. नेत्रप्रेरक स्नायूंच्या वधांत मिळणाऱ्या कूट प्रतिमा

ऊर्ध्वसमा स्नायूवध (Paralysis of the rectus superior muscle)—डोळा





आकृति ४२. ५ व्या मज्जातंतूच्या केंद्रीयपथाचा आरेख.

(पान ४९४ पहा.)

वरच्या व आंतील बाजूस चांगल्या प्रकारें वळवितां येत नाहीं. वरचे बाजूस पाहतांना द्विदृष्टि होते. ती विपरितांग प्रकारची (crossed) असून, खोटी प्रतिमा ही खऱ्या प्रतिमेच्या वरच्या बाजूस पण तिच्या पासून बाहेरच्या बाजूस कललेली (tilted way) असते. **निम्नसमा स्नायूवध**—डोळा खालच्या व आंतील बाजूस चांगल्या प्रकारें वळवितां येत नाहीं. खालचे बाजूस पाहतांना द्विदृष्टि होते. ती विपरितांग प्रकारची असून, खोटी प्रतिमा, ही खऱ्या प्रतिमेच्या खालचे बाजूस, पण तिचेकडे कललेली असते. **पार्श्वसमा स्नायूवध**—डोळा बाहेरच्या बाजूस वळवितां येत नाहीं. यांत समदिक् द्विदृष्टि असून, खोटी प्रतिमा ही खऱ्या प्रतिमेच्या पातळींत असून, ज्या बाजूस विकार असतो, त्याच खऱ्या प्रतिमेच्या बाजूस ही खोटी प्रतिमा असते. उदा. जर वाम पार्श्वसमा स्नायूचा वध झालेला असेल, तर रोगी डाव्या बाजूस पहात असतांना द्विदृष्टि होत असल्याची तक्रार करतो. यांत अभिबिंदुक वलिरता (medial strabismus) असून, अभिमध्य समास्नायूच्या क्रियेला प्रतिरोध न झाल्यामुळे, विकारित डोळा आंतील बाजूस वळतो. डोके थोडे विकारित बाजूकडे वळलेले असते. अविकारित डोळ्यांत अनुषंगिक विचलन (secondary deviation) दिसून येते. जर रोग्याला विकारित डोळ्यांनी बाहेरच्या बाजूस वधावयास सांगितले, व अविकारित डोळा झाकून घेतला, तर ज्या प्रमाणांत विकारित डोळा बाहेरच्या बाजूस फिरतो, त्याचे पेक्षा अविकारित डोळा जास्त प्रमाणांत आंतील बाजूस फिरतो. कारण प्रयत्न करून विकारित डोळा हालविला जावा एवढ्याकरितां, त्याचे नेहमीपेक्षा जास्त उद्दीपन केले जाते व त्याच प्रमाणांत अविकारित डोळ्याचा अभिमध्यसमास्नायू आकुंचन पावला जातो कारण एका डोळ्याच्या अभिमध्यसमास्नायूची, दुसऱ्या डोळ्याच्या पार्श्वसमास्नायू बरोबर क्रिया होत असते. द्विदृष्टि निश्चित करण्याकरितां, परीक्षण वस्तू (test object) विकारित बाजूपासून जसजशी दूर न्यावी, तसतसे, खरी प्रतिमा व खोटी प्रतिमा यामधील अंतर वाढत जाते. रोग्याने विकारित बाजूकडे पाहिल्यास, वस्तूचे अंतर चुकीचे सांगतो; असलेल्या अंतरापेक्षा वस्तू जास्त दूर वाटते. **अभिमध्य समास्नायूवध** विकारित बाजूकडे डोळा वळविता येत नाही. यांत अपसारी वलिरता (lateral strabismus) असते. यांत, आंतील बाजूस पाहतांना विपरितांग प्रकारची द्विदृष्टि होते. यांत खोटी प्रतिमा ही खऱ्या प्रतिमेच्या विरुद्ध बाजूस पण तिच्या पातळींत असते. **निम्नतिर्यक स्नायूवध** : डोळा वरच्या व बाहेरच्या बाजूस चांगल्या प्रकारे वळवितां येत नाहीं, त्याचप्रमाणें बाहेरच्या बाजूस

व्यावर्तनही होत नाही. वरच्या बाजूस पाहातांना द्विदृष्टि होते. द्विदृष्टि होऊं नये म्हणून रोगी आपले डोके वर करून मग खाली बघतो. ही द्विदृष्टि, समदिक् प्रकारची असते. यांत खोटी प्रतिमा ही खऱ्या प्रतिमेच्या वरच्या बाजूस पण तिच्या बाहेरच्या बाजूस कललेली असते. ऊर्ध्वतिर्यक् स्नायूवध : डोळा खालच्या व बाहेरच्या बाजूस चांगल्या प्रकारे वळवितां येत नाहीं, व आंतील बाजूस होणारे व्यावर्तनही चांगल्या प्रकारे होत नाहीं. रोगी खाली पाहातांना द्विदृष्टि व भोंवळीची तक्रार करतो. विशेषतः हें जिना उतरत असतांना जास्त स्पष्ट होते. ही द्विदृष्टि समदिक् प्रकारची असून, खोटी प्रतिमा ही खऱ्या प्रतिमेच्या खाली व तिच्या बाजूस कललेली असते.

### नेत्रप्रेरक मज्जातंतूचे विकार

(LESIONS OF THE OCULO-MOTOR NERVES)

मोठ्या मेंदूच्या बाहेरील भागातून निघाल्यापासून तों डोळ्याच्या स्नायूंत शिरेपर्यंत या मज्जातंतू तीन ठिकाणीं विकार होण्याचा संभव असतो. १. मज्जातंतूच्या केंद्राच्या वरच्या भागांत—अधिकेंद्रक (Supranuclear lesions), म्हणजे मेंदूचा बाहेरचा भाग, विकीर्ण मंडळ (corona radiata), आभ्यंतर संपुट (internal capsule) किंवा मध्य मेंदु. २. केंद्रकस्थानीं (nuclear) : ३ रा, ४ था किंवा ६ व्या मज्जातंतूचे केंद्र. ३. मज्जातंतूच्या केंद्राचे खाली अवकेंद्रक (infranuclear) म्हणजे मज्जातंतूतील विकार

### अधिकेंद्रक विकार

(SUPRANUCLEAR LESIONS)

हेतु—याचे कारण म्हणजे रक्तस्राव, शल्याविरुद्धता किंवा अर्बुदाचा दाब ज्या ठिकाणांहून डोळ्याच्या स्नायूंची हालचाल घडविली जाते तो भाग मध्य ललाट कर्णकांत (middle frontal gyrus) असतो, असें धरलें जाते.

लक्षणें—दोन्हीं डोळे विघडतात. यांत सामान्यतः पार्श्वबाजूच्या संबद्ध हालचालींत (conjugated lateral movements) फरक होतो. याच बरोबर पक्षाघातही असतो. जर विकार उजव्या बाजूला असेल, तर शरिराच्या डाव्या बाजूचा पक्षाघात असतो व डोळे ही बाहेरच्या बाजूस वळतात. डोळे कोणत्या बाजूस वळणार हे तो विकार क्षोभजन्य आहे (irritation) किंवा वधजन्य (paralytic) आहे, यावर अवलंबून राहिल. जर क्षोभजन्य असेल, तर ज्या बाजूला विकार असेल, त्याच्या विरुद्ध बाजूस डोळे फिरतात. वधजन्य विकारांत याच्या विरुद्ध परिस्थिती असते, म्हणजे जर विकार उजव्या बाजूस असेल, तर डोळेही उजव्या बाजूस वळतात. (आकृति ४१).


चिकित्सा—औषधोपचार कारणावर अवलंबून राहिल.

## केंद्रक विकार

(NUCLEAR LESIONS)

हेतु-यांत मज्जातंतूची केंद्रे उत्तेजित होतात किंवा त्यांचा वध होतो. याची कारणे म्हणजे रक्तस्राव, शल्यावरुद्धता किंवा मेंदू व पोंग्टाईन या ठिकाणचे अर्बुद. अनुमस्तिष्क अर्बुदामुळे अप्रत्यक्ष दाब पडून द्रव्या मज्जातंतूचे केंद्र विकारित होते केंद्र विकारित होण्याची इतर कारणे म्हणजे गोंवर, इन्फ्ल्युएंझा, लोहितांग ज्वर, देवी वगैरेंचा उपद्रव म्हणून तीव्र मस्तिष्कदाह (acute encephalitis). गंभीर स्नायुदुर्बलता यामध्येही केंद्र विकारित होते.

लक्षणे-रोग आशुकारी किंवा चिरकारी असतो. आशुकारी प्रकारांत ताप, डोकेदुखी असून वांति होते. यांत दोन्हीही डोळे विकारित होतात. यांत सर्वच स्नायू नव्हेत तरी पुष्कळसे स्नायू विकारित होतात. डोळ्याच्या आंतील स्नायूंचाही वध होण्याचा संभव असतो (internal ophthalmoplegia). बाहुल्या माफक प्रमाणांत विस्तार पावलेल्या असतात व त्यावर उजेड टाकल्यास त्या बारीक होत नाहीत किंवा दृष्टिच्या मेळाचीही (accommodation) प्रतिक्रिया मिळत नाही. पण सामान्यतः अंतराक्षि स्नायू विकारित होत नाहीत. केंद्राच्या क्षोभजन्य विकारांत (irritative nuclear lesion) ज्या बाजूला विकार असतो, त्या बाजूला डोळे फिरतात, व वधजन्य प्रकारांत याच्या विरुद्ध परिस्थिती असते. हे अधिकेंद्रक विकारांत होते त्याच्या विरुद्ध आहे आणि ते आरेखाने स्पष्ट केलें आहे (आकृति ४१ पहा). जर प्रान्थस्तामेरु पथ (corticospinal



आकृति ४१. डोळ्यांच्या युग्मित विचलनाच्या क्रियाविधीचा आरेख

tract) विकारित झाला असेल, तर त्याच्या विरुद्ध बाजूच्या शरीराचा पक्षवध होतो. (Weber's syndrome) जर अरुण - मेरुपथही विकारित झाला असेल, तर शरीराच्या विरुद्ध भागांत अनैच्छिक कंप होतात. केंद्राचा चिरकारी वधजन्य प्रकार पुष्कळवेळां दिसून येतो. यांत लक्षणें फार सावकाश दिसा-वयास लागतात. यांत दोन्ही डोळें एका बाजूला वळतात व दुसऱ्या बाजूला वळविणें फार कठिण जाते. ६व्या मज्जातंतूच्या केंद्र विकाराबरोबर, ७व्या मज्जातंतूचे केंद्रही विकारित होत.

### अवकेंद्रक विकार

#### (INFRA-NUCLEAR LESIONS)

हेतु-मज्जातंतूच्या केंद्रापासून, तों स्नायूत शिरेपर्यंतच्या भागांत कोठेही विकार होण्याचा संभव असतो. १. **मेंदूत असणाऱ्या भागांत** : या भागांत होणारी विकृती ही सामान्यतः रक्तस्राव, शल्यावरुद्धता किंवा अर्बुद यामुळें होतो. २. **मज्जासेतू व डोळा यांमध्ये** : मस्तिष्कावरणदाह, विशेषता फिरंगरोगजन्य गमा, अन्तःकरोटि अर्बुद, घटसर्प, मधुमेह वगैरेने होणारा मज्जातंतूदाह, कांहीं-वेळां शिसें, मद्य किंवा निकोटिन यामुळें होणारा मज्जातंतूदाह. कवटीच्या खालच्या भागांत होणारा अस्थिभंग, गह्वर शिरानालांत रक्त गोठणें, आभ्यंतर मातृका-धमनी किंवा पश्चसंगमिका धमनी यांचा धमनीविस्तार, वगैरेही कारणे संभवतात. लहान मुलांत तीव्र कर्णमूलदाहामुळें (acute mastoiditis) स्थानिक मस्तिष्कावरणदाह होऊन, ६वा व ५वा मज्जातंतू विकारित होतात. ३. **खुद्द डोळ्याच्या खोबणींत** : डोळ्याच्या पाठीमागील भागांत असणाऱ्या अर्बुदांमुळें किंवा डोळ्याच्या पाठीमागील भागांत असणाऱ्या संयोजी पेशी-जालाच्या सदाहशोफामुळें मज्जातंतू विकारित होतात. ४. **सिलिअरी स्नायू व डोळ्यांच्या बाहुलीचे आकुंचकस्नायू (constrictor)** यांत जाणारी मज्जातंतूची टोकें : ज्या ठिकाणी स्नायूत मज्जातंतू शिरतात, त्या स्थानीं अँट्रोपिन, हायोसायमस यासारख्या औषधांचा परिणाम होऊन, त्या टोकांचा वध होतो.

**लक्षणें**—३रा, ४था वा ६वा मज्जातंतू, हे एकेकटे किंवा एकापेक्षां ज्यास्त ही विकारित होतात.

**तिसरा मज्जातंतू** : ज्या स्नायूकडे तिसऱ्या मज्जातंतूची टोकें जातात ते सर्व स्नायू किंवा त्यांतील कांहीं स्नायूंचा वध होतो. जर तिसऱ्या मज्जातंतूचा पूर्ण वध झाला असेल तर पापण्या खालीं पडतात. पण ही स्थिती भरून

काढण्याकरितां पश्चकपाल ललाटिका स्नायू (occipito-frontalis muscle) आकुंचन पावतो व हे कपाळावर आठद्या पडल्यामुळे समजून येते. बाहेरचा सरळ स्नायू आकुंचन पावल्यामुळे, डोळा बाहेरच्या बाजूस वळतो. तो आंतल्या किंवा वरच्या बाजूस वळवितां येत नाहीं, व फारच कमी प्रमाणांत खालच्या बाजूस वळतो. डोळ्याची वाहुली माफक प्रमाणांत विस्तृत असते व ती उजेडाने बारीक होत नाही.

## ५वा मज्जातंतू

### त्रिधारा मज्जातंतू

(TRIGEMINAL NERVE).

शरीररचना (Anatomy) :- मेंदूपासून निघालेला ५वा मज्जातंतू हा मज्जासेतूच्या खालच्या पृष्ठभागाच्या मध्यावरून, स्थूल संवेदना व लघु प्रेरक मूलानें बाहेर पडतो. याचे प्रेरक केंद्रक मज्जासेतूच्या वरच्या भागांत व मेंदूच्या ४थ्या विवराच्या तलाच्या पार्श्व भागाखाली असते. मध्यमस्तिष्क केंद्रक (mesencephalic nucleus) व मध्यमस्तिष्क मूल (root) हे मध्यमस्तिष्काच्या वरच्या भागापासून ती प्रेरक केंद्राच्या समतलापर्यंत पसरलेले असतात. सामान्यतः तो प्रेरक कार्यकारी आहे (motor in function) असें धरले जाते. ऊर्ध्वगति केंद्रे (upper motor neurones) ही दोन्ही बाजूंकडील प्रमस्तिष्क प्रान्तस्था पासून निघून ती प्रेरक केंद्राला जोडलेली असतात. पुढें अधः गतिकेंद्र मज्जासेतूमधून ५ व्या मज्जातंतूतून बाहेर पडते. कांहींच्या म्हणण्याप्रमाणें मध्यमस्तिष्क केंद्रक हें त्रिधारा गुच्छिका व मेरु गुच्छिका (spinal ganglia) यांच्या सारख्या पेशींचे मस्तिष्कांत स्थानांतरण होऊन, त्या पेशींचे बनलेले आहे, त्यामधून चर्वक स्नायूमधून (masticatory muscles) निघालेले ऊतक-संवेदीं आवेग (proprioceptive impulses) नेले जातात. त्रिधारा गुच्छिकेंत, मज्जासेतूत जाणाऱ्या संवेदनावाहक तंतूच्या उगम पेशी असतात. कांहीं तंतू, ५व्या मज्जातंतूच्या तीनही शाखांकडून येणाऱ्या गतिबोधक संवेदना (kinaesthetic sensations) ऊर्ध्व संवेदना केंद्राकाकडे (sensory superior nucleus) नेतात. तेथे त्या मध्यरेषा ओलांडतात व वरचे बाजूस त्रिधारा पट्टबंध म्हणून (trigeminal lemniscus) थॅलॅमस मध्ये नेल्या जातात. तेथून आवेग प्रमस्तिष्क प्रान्तस्थांत जातात. इतर कांहींतंतू वेदना व उष्णता या संवेदना वाहून नेतात; ते तेथून मज्जासेतु, मेरुशीर्ष (medulla oblongata) व मज्जारज्जू मधून २ऱ्या किंवा ३ऱ्या ग्रीवा खंडापर्यंत खाली उतरतात व जेलॅटिन द्रव्याकडील

मेरू केंद्राच्या निरनिराळ्या तलांत त्यांचा शेवट होतो. या तंतूमुळे अवरोही त्रिधारा पथ(descending trigeminal tract) तयार होतो.

जेलॅटिन द्रव्यापासून दुसरा टप्पा सुरू होतो; हे तंतू विरुद्ध बाजूस जातात व त्यांना त्रिधारा थॅलॅमिक तंतू म्हणतात. ते वरचे बाजूस त्रिधारा थॅलॅमिक पथ म्हणून जातात व त्यांचा शेवट थॅलॅमसच्या पार्श्व केंद्रांकडे होतो. पांचव्या मज्जातंतूच्या अधोहनु, ऊर्ध्वहनु व नेत्र शाखेंतील वेदना व ऊष्णता संवेदना वाहून नेणारे संवेदनातंतू त्रिधारा गुच्छिकेंत विरुद्ध बाजूस जातात व त्यांचा शेवट याच अनुक्रमानें पण वरून खाली असा मेरू केंद्रकांत असा होतो. हा चेहऱ्याकडील वितरणाच्या उलट असतो. (आकृती ४२ पहा).

५वा मज्जातंतू, मज्जासेतूमधून बाहेर पडल्यावर, अश्म अस्थिवरून (petrous bone) पुढे वाजूस जातो. याच ठिकाणी मज्जातंतूच्या संवेदी भागावर त्रिधारा गुच्छिका असतो. या गुच्छिकेच्या खालच्या बाजूस मज्जातंतूचा प्रेरक भाग असतो. त्रिधारा गुच्छिकेपासून तीन मुख्य मज्जातंतू बाहेर पडतात—नेत्र किंवा पहिला, ऊर्ध्वहनु किंवा दुसरा आणि अधोहनु किंवा तिसरा भाग. प्रेरक मज्जातंतू तिसऱ्या भागाशी निगडीत असतो. नेत्र मज्जातंतू (The ophthalmic nerve): हा मज्जातंतू गह्वर शिरानालाच्या पार्श्व भितीमधून जातो व ऊर्ध्व नेत्रगुहा विदरामधून (superior orbital fissure) नेत्र गुहेंत शिरतो व त्याच्या अश्रुपिंड मज्जातंतू, ललाट मज्जातंतू (frontal nerve) व नासारोमक मज्जातंतू (nasociliary nerve) अशा तीन मज्जातंतूत शेवट होतो. गह्वर शिरानालात याचेपासून एक शाखा निघते व दृढतानिकेकडे जाते. अश्रुपिंड मज्जातंतूच्या शाखा, अश्रुपिंड, नेत्रावरण, पारदर्शीपटल (cornea) व नेत्राच्या पार्श्वकोण याकडे जातात, व त्या भागाला पुरवठा करतात. ललाट मज्जातंतूचे विभाजन होऊन, त्याचे पासून अधिनेत्रगुहा (supraorbital) व अधिचक्रक मज्जातंतू (supratrochlear nerves) निर्माण होतात व शिरोवल्काच्या (scalp) ललाट अर्ध्याभागावरील त्वचा व कपाळ नाकाचे मूळ आणि डोळ्याच्या अभिमध्य कोण, वरची पापणी आणि ललाट विवर यांना पुरवठा करतात. नासारोमक मज्जातंतू नाकाच्या वरील भागाची श्लेष्मल त्वचा आणि नाकाच्या खालच्या भागाची त्वचा व नाकाचा शेंडा यांना पुरवठा करतो. याला रोमक गुच्छिकेपासून (ciliary ganglion) निघालेली संयोजी शाखा (communicating branch) मिळते आणि याच्या पासून दीर्घ रोमक (long ciliary), अवचक्रक (infratrochlear) व पश्च झरझरिका मज्जातंतू (posterior ethmoidal nerves) निघतात.

**ऊर्ध्वमज्जातंतू** (The maxillary nerve) : हा मज्जातंतू गह्वर शिरा-  
नालाच्या खालच्या भागाजवळून जातो, व वर्तुळरंध्र, (foramen rotundum)  
व पक्षाभ तालव्य खात (pterygopalatine fossa) यांत गिरून, नेत्रगुहेमधून  
जाऊन अवनेत्रगुहा रंध्रामधून (infra-orbital foramen) चेहऱ्यावर  
येतो. डोक्याच्या कवटीत याच्या पासून आवर्तक (recurrent) शाखा  
निघून ती दृढतानिकेकडे जाते. अवनेत्र नालांत (infra-orbital canal)  
याचे पासून शाखा निघून त्या वरच्या जबड्यांतील दातांकडे जातात.  
याच्यापासून निघणाऱ्या त्वचीय शाखा खालची पापणी, नाकाची वाजू व  
वरचा ओठ यांमधील चेहऱ्याच्या भागाकडे जातात. याच्या शाखा कठिण तालू  
व ऊर्ध्व हनु विवर यांच्या श्लेष्मल त्वचेकडे जातात. अधोहनु मज्जातंतू (The  
mandibular nerve). करोटीतून अश्टाकार रंध्रामधून बाहेर पडतो व एक  
आवर्तकशाखा दृढतानिकेकडे जाते. याचे प्रेरकतंतू, चर्वणी (masseter), शंख  
(temporal), पार्श्व व अभिमध्य पक्षाभ, चिवुक कंठिका (mylohyoid), द्वितुन्दि-  
काचे अग्रतुन्द (anterior belly of the digastric) मध्यकर्णपट ताननी (tensor  
tympani) व तालुताननी (tensor veli palatini) या स्नायूंकडे जातात. वहि-  
ष्कर्णशंख शाखेपासून (Auriculo-temporal branch) निघालेल्या त्वचीय शाखा  
शंख व शिरोवल्क त्याच प्रमाणे वाह्य श्रवण कुहर (external acoustic  
meatus) आणि कर्णपालीचा वरचा भाग याकडे जातात. या  
मज्जातंतू पासून कर्णपूर्व लालापिंड आणि शंखाधोहनुसंधि (temporo-man-  
dibular joint) यांचेकडे शाखा जातात जिह्वाशाखा (lingual branch),  
जिह्वेच्या अग्र दोन-तृतीयांश भागावरील चवीव्या सूत्राकुरांना  
(filiform papillae) मज्जातंतूचा पुरवठा करते. मध्यकर्णरज्जू  
मज्जातंतू (chorda tympani nerve) जिह्वा मज्जातंतूला जोडलेला असतो.  
व त्याचे मार्ग जिह्वेवरील चवीची संवेदना ७व्या मज्जातंतूकडे नेली जाते व  
तेथून जिह्वा-प्रसनी केंद्राकडे (glosso-pharyngeal nucleus) नेली जाते  
निम्न ऊलूखल (दन्त) शाखा (inferior alveolar (dental) branch)  
खालच्या जबड्यांतील दातांना मज्जातंतूचा पुरवठा करते. पुढे हा मज्जातंतू  
चवुक रंध्रामधून (mental foramen) बाहेर पडून हनुवटी व खालचा  
ओठ यांवरील त्वचेला मज्जातंतूचा पुरवठा करतो. मुख, हिरड्या व युस्टेशियन  
नलिकेची श्लेष्मल त्वचा यांनाही ५व्या मज्जातंतूचा याच शाखेकडून मज्जा-  
तंतूचा पुरवठा होतो.

५ व्या मज्जातंतूचे विकार (Lesions of the V nerve): पुढील प्रका-




रचे विकार होण्याची शक्यता असते. १. अधीकेंद्रक विकार (supranuclear lesions) : ५व्या मज्जातंतूच्या शाखा ज्या स्नायूंकडे जातात. त्यांची प्रान्तस्था केंद्रके ही पुरःकेंद्र कर्णकाच्या (precentral gyrus) खालच्या एक तृतीयांश भागांत असतात. ही केंद्रके द्विपार्थिय असतात. प्रत्येक केंद्रकाकडून दोन्हीही ५व्या मज्जातंतू केंद्राकडे तंतू जातात. त्यामुळे चर्वण स्नायूंचा ऊर्ध्वस्थ गतिकेंद्र वध होण्याकरिता दोन्ही बाजूकडील केंद्रके त्रियाहीन व्हावयास पाहिजेत. विकार येथे होतो, किंवा विकिरण मंडल (corona radiata) अंतरसंपुट, किंवा मध्यमस्तिष्कात होण्याची शक्यता असते. विकार क्वचित होतात व ते म्हणजे मस्तिष्कावरण व वाहिका क्षोभ (vascular disturbances) आणि अर्बुदे होत. अपस्मार, जलसंज्ञास (hydrophobia) व पश्च-मस्तिष्कशोफ लक्षणमालिका (Post-encephalitic syndromes) यांत ५व्या मज्जातंतूच्या अधीकेंद्रक क्षोभ (supranuclear disturbances) होण्याची शक्यता असते. पॅरॅलिसी अँजिन्टस् या रोगांत विकार रेखीकाय (corpora striata) यांत असतो व त्यामुळे अंतरसंपुटांतील तंतूत विघाड होतो. कुचला विषबाधा व धनुर्वात यांत विकार ऊर्ध्वस्थ गतिकेंद्र व केंद्रक पेशी यांना जोडणाऱ्या अन्तर्गथन (synapses) याठिकाणी असण्याची शक्यता असते.

२. केंद्रकीय विकार (Nuclear lesions)—हे मज्जातंतूत असतात व यांत रक्तस्राव, अर्बुद, गमा, पोलिओमस्तिष्कशोफ (polioencephalitis) सुषुम्नाशीर्षवध (bulbar paralysis), सांगशोषसर्वांगवात (amyotrophic lateral sclerosis) आणि सिरिगोमायलिया हे येतात.

३. अवकेंद्रकीय विकार (Infranuclear lesions) : ५वा मज्जातंतू मेंदूच्या तळाशी मस्तिष्कावरणशोफामुळे किंवा करोटितल अस्थिभंगांमुळे विकारित होण्याचा संभव असतो, किंवा त्याच्या शाखा, अर्बुद, गहर शिरानाल अवरुद्ध होणे, आन्तर मातृका धमनिचा धमनिकोषविस्तार (aneurysm) व नेत्रगुहेचा संधानक पेशीजालशोफ (cellulitis) यात विकारित होतात. त्रिधारा गुच्छिकेला सूज येते किंवा घटसर्पासारख्या रोगांत मज्जातंतुशोफ (neuritis) होऊन ५वा मज्जातंतू विकारित होण्याची शक्यता असते.

लक्षणे—पाचव्या मज्जातंतूच्या विकारांत आज्ञावाहक वा प्रेरक मज्जातंतू किंवा संवेदनावाहक किंवा दोन्हीही मज्जातंतू विकारित होण्याचा संभव असतो.

१. आज्ञावाहक वा प्रेरक मज्जातंतूचा विकार हा क्षोभजन्य (irritative) किंवा वधजन्य (paralytic) असतो. जर क्षोभजन्य असेल, तर चर्वण



आकृति ४३. ७व्या मज्जातंतूचा आरेख. (पान ५०१ पहा)

विकारस्थान १. ऊर्ध्वस्थ गतिकेंद्र (upper motor neurone) : वक्र मंडलिकेचा वध. पुष्कळवेळां त्याच बाजूचा पक्षाघात. स्नायूकृशता नसते आणि अपक्रांति प्रतिक्रियाही नसते.

विकारस्थान २. केंद्रस्थ (nuclear) : नेत्र मंडलिका आणि वक्रमंडलिका वध. स्नायूकृशता असते आणि अपक्रांति प्रतिक्रिया मिळते. विरुद्ध बाजूच्या वक्षाघाताची शक्यता. पुष्कळवेळां ६व्या मज्जातंतूचाही वध होतो.

विकारस्थान ३. नेत्र मंडलिका आणि वक्रमंडलिका यांच्या अधःस्थ गतिकेंद्राचा विकार (lower motor neurone lesion). ८वा मज्जातंतूही विकारित होतो. जर मध्यस्थ मज्जातंतू (nervus intermedius of Wrisberg) विकारित झाला, तर चवीवर परिणाम होतो.

विकारस्थान ४. नेत्रमंडलिका आणि वक्रमंडलिका यांचा अधःस्थ गतिकेंद्र विकार. कर्ण पीटिका (auricular herpes). जिव्हेच्या पुढील दोन तृतीयांश भागावर चवीचा अभाव.

विकारस्थान ५. नेत्रमंडलिका आणि वक्रमंडलिका यांचा अधःस्थ गतिकेंद्र विकार. श्रवण अतिसंवेदितता (hyperacusis) आणि जिव्हेच्या पुढील दोन तृतीयांश भागावर चवीचा अभाव.

विकारस्थान ६. नेत्र मंडलिका व वक्र मंडलिका यांचा अधःस्थ गतिकेंद्र विकार. जिव्हेच्या पुढील दोन तृतीयांश भागावर चवीचा अभाव.

विकारस्थान ७. नेत्र मंडलिका व वक्रमंडलिका यांचा अधःस्थ गतिकेंद्र विकार. चवीचा अभाव नसतो.

करणाच्या स्नायूंत संतत व दीर्घकाळ टिकणारे संकोच येतात (tonic contractions). उदा. धनुर्वात, अपस्मार, किंवा कुचला विषवाधा यांत येणारे संकोच. किंवा हे संकोच मधुनमधुन ही येतात (clonic contractions) या प्रकारचे आवेग, हुडहुडी, व पॅरालिसिस अजिटस (कंपवात?) वगैरेंत दिसून येतात. रात्रीचे दांत खाणे हा मज्जासंस्थेचा अविकृतिज क्षोभ असून (functional nervous disturbance) तो मानसिक विरोधाचे द्योतक आहे असे धरले जाते.

**वधजन्य** प्रकारांत, मज्जातंतूच्या केंद्राच्यावर पण दोन्ही बाजूस विकार असेल तर रोग्याला जबडा मिटवितां येत नाहीं. पुढें करता येत नाहीं किंवा आजू बाजूलाही हालविता येत नाहीं. तोंडांत घेतलेला अन्नाचा घास खाली पडतो. स्नायू कृश होत नाहींत. केंद्रस्थानी होणारे विकार दोन्ही बाजूस होतात. तर केंद्राच्या खालच्या स्थानीं असणारा विकार हा सामान्यतः एकाच बाजूला असतो. यांत तोंडाच्या एका बाजूचे चर्वण करण्याचे स्नायू कृश व अशक्त होतात. रोग्याला जबडा उघडावयास सांगितला, तर ज्या बाजूला वध झालेला असतो, त्याबाजूकडे जबडा वळतो. तोपण चांगल्या बाजूकडे वळविता येत नाहीं.

२. **जर संवेदना वाहक मज्जातंतूंचा विकार** असेल, तर या मज्जातंतूची कोणती शाखा विकारित झाली आहे, त्यावर लक्षणे अवलंबून राहातील. जर नेत्राकडे जाणारी शाखा विकारित झाली असेल, तर ती शाखा त्वचेच्या ज्या भागाकडे जाते, त्या भागावर, म्हणजे डोळ्याच्या आजूबाजूचा भाग व कपाळावरची त्वचा याठिकाणीं संवेदना अभाव असतो. नेत्रावरणाची प्रतिक्षिप्तक्रिया मिळत नाहीं व अश्रूही कमी प्रमाणांत निर्माण होतात. जर ऊर्ध्वहनु व अधोहनु या शाखा विकारित झाल्या असतील, तर त्या भागावरील त्वचेंत संवेदना अभाव असतोच, पण त्याबरोबर गाल व जीभ यांचे ठिकाणीही संवेदना अभाव असतो. त्यामुळे जीभ चावली जाते. विकारित बाजूकडील जीभेचा भाग शुष्क असून त्यावर साका धरतो. त्याबाजूकडे लाळही कमी प्रमाणांत निर्माण होते. नाकाची अंतःत्वचा कोरडी पडल्यामुळें वासाची संवेदनाही कमी प्रमाणांत असते, विकारित बाजूकडील दांत पडतात. त्याबाजूकडील तोंडावर जर (herpes). उठतो व डोळ्यांत फूल पडते. (corneal ulceration).

### त्रिधारा वातविकार वेदना

(TRIGEMINAL NEURALGIA.)

कांहीवेळां हा विकार सौम्य असून, या मज्जातंतूच्या शाखास्थानी वेदना होतात. डोळ्याच्या वरच्या बाजूस वेदना होतात व त्याच बरोबर ललाट

विवरदाह्नी (frontal sinusitis) असतो. डोळ्याच्या वरच्या आंतील कोपऱ्यात दाबल्यास, तो भाग स्पर्श सहिष्णु असल्याचे समजून येते यांत डोकेंहीं दुखते. याचा तीव्र प्रकारही असून, तो सामान्यतः वयाच्या मध्या नंतर होतो. क्वचित वेळां लहान मुलांतही हा प्रकार दिसून येतो. या मज्जा-तंतूची दूसरी व तिसरी शाखा चेहऱ्याच्या ज्या भागाकडे जाते, त्या स्थानीं मधुन मधुन आवेगयुक्त तीव्र वेदना होतात. या वेदना मानेच्या भागाकडेही पसरतात. हे झटकारे कांहीं सेकंद किंवा मिनिटें राहातात, व परत परत येतात. ज्यावेळी झटकारा येतो, त्यावेळीं चेहरा लाल होतो, व घाम येतो. डोळ्यांतून पाणी येते, तोंडातून लाळ गळते, व चेहऱ्यावर स्नायूंत कंप निर्माण होतात. हा झटकारा साध्याही कारणाने होतो. उदा. वाऱ्याची झुळूक लागल्यास, तोंडावर पाण्याचा हवकारा मारल्यास, व अशा सारख्या इतर साध्या कारणांनीही येतो.

**चिकित्सा**—त्रिधारा वातविकार वेदनेच्या सर्व रोग्यांत परानासाविवरें (Paranasal sinuses) चांगल्या प्रकारें तपासली पाहिजेत. ललाट विवरशोफांत (frontal sinusitis) अधिनेत्रगुहा (supraorbital) किंवा अधिचक्रक (supra-trochlaer) स्थानीं वेदना होतात. वेदना शमविण्याकरिता गरम पाण्याच्या पिशवीने शेक द्यावा. याच बरोबर क्लोरेटोन इन्व्हेलंट सारख्या औषधाचा नाकांत फवारा मारावा. दांत काढून टाकल्यास क्वचितच वेदना शमतात. जर दांत खराब झालेला असेल तरच काढून टाकावा. तीव्र प्रकारांत रोग्याला पुष्कळ दिवस निजवून ठेवावयास पाहिजे. वेदनांकरितां पुढील मिश्रण द्यावे.

R<sub>x</sub>

टिक्चर जेलेस्मी	थेंब १०
सोडा. सॉलिसिलस.	ग्रेन १०
सोडा. बायकार्ब	ग्रेन २०
सोडियम ब्रोमाइड.	ग्रेन १०
स्त्रिप. अरेंशा.	ड्राम ३
पाणी	औंस १

एक औंस, दिवसांतून तीन वेळां जेवणानंतर द्यावे. व्हिटॅमिन बी १२ १००० मॅग्नेशियमचे इंजेक्शन रोज एक याप्रमाणें १० ते १५ दिवस द्यावयास पाहिजे. नंतर आठवड्यांतून दोन वेळां याप्रमाणें पुष्कळ दिवस दिल्यास फार फायदा होतो असे दिसून आले आहे. कांहीं रोग्यांत ५-कारबामाँयल ५ एच डायबेन्झाझेपिन (टेग्रेटॉल Tegretol) २०० मि. ग्रॅमची वडी दिवसांतून तीन

वेळां दिल्यास फायदा होतो. फार तीव्र व दीर्घकालीन रोग्यांत, लंबगोल रंध्रामधून (foramen oval) त्रिधारा गुच्छिका किंवा तिच्या शाखा यांत ८०% अल्कोहलचे १० थेंब टोचल्यास कांहीं रोग्यांत वेदना पुष्कळ महिने नाहीशा होतात. जर वेदनां परत उद्भवल्या तर, परत इंजेक्शन द्यावे. पण हे इंजेक्शन तज्ञाकडून द्यावयास पाहिजे. तीव्र प्रकारांत वेदना शमविधाकरित गुच्छिका छेदन (ganglionectomy) करावयास पाहिजे किंवा करोटिट अभिपृष्ट मज्जातंतूमूल (dorsal nerve root) छेदावयास पाहिजे. यामुळे जरी मेंदूपासून संवेदनातंतू अलग झाले असले, तरीही रोग्याला वेदना भासतातच.

३. पोषणज विकार (Trophic lesions) : वर सांगितलेले आहे कीं ५व्या मज्जातंतूची पहिली शाखा विकारित झाली तर नेत्राच्या पारदर्शी पटलावर व्रण पडतात (corneal ulceration). पण जर धुळीसारख्या तोदक पदार्थापासून डोळ्याचे एकाद्या अच्छादनाने संरक्षण केले, तर हे व्रण पडत नाहीत. हे व्रण कदाचित घर्षणामुळे पडत असावे. कारण या तोदक पदार्थाचे ज्ञान होत नसल्यामुळे डोळ्याची उबडझांप करून ते बाहेर काढून टाकतां येत नाहीत. यांत चेहऱ्याच्या अर्ध्या भागाची विशिष्ट प्रकारची विकृति असून, त्यांत कृशता (hemiatrophy) होते. चेहऱ्याच्या ज्या ज्या भागांना एका वाजूच्या ५व्या मज्जातंतू शाखांचा पुरवठा होतो ते भाग कृश होतात. याच्या कारणा-वद्दल कल्पना नाही. पण कांहीवेळां हें हन्वास्थिशोफाबरोबर दिसून येते किंवा विसर्पानंतर होते. अस्थि, उपास्थि व मुदुपेशीजाल विकारित होतात. आणि हें मुख्यतः ज्या भागांना ५व्या मज्जातंतूच्या दुसऱ्या आणि तिसऱ्या शाखांचा पुरवठा होतो त्या ठिकाणचे हे भाग विकारित होतात. चेहऱ्याची एक बाजू दुसऱ्यापेक्षा लहान दिसते. त्या बाजूवरील त्वचा पातळ होते व अधस्त्वक वसा (subcutaneous fat) नाहीशी होते. त्याच प्रमाणे जिन्हेचा अर्धा भाग ही कृश होतो. संवेदनांत फरक होत नाहीत, स्नायूंचा वध होत नाही. आणि अपक्रंतिजन्य प्रतिक्रियाही (reaction of degeneration) नसते.

बहिष्कर्ण शंख लक्षण मालिका (The auriculotemporal syndrome). त्वचेच्या ज्या भागाला बहिष्कर्ण शंख मज्जातंतूचा (auriculotemporal nerve) पुरवठा होतो, त्याभागावर खातांना लाली चढते — संप्रवहक — blushing) व घाम येतो. कर्णपूर्व लाला पिंडांत पूयोद्भव झाल्यास (Parotid gland suppuration) हे होते किंवा त्या ग्रंथीवर शस्त्रक्रिया केल्यास वा त्या ग्रंथीला इजा झाल्यासही होते. हे कां व्हावे या बदल योग्य खुलासा मिळालेला नाही.

## ७वा मज्जातंतू

### आनन मज्जातंतू

#### (THE FACIAL NERVE)

शरीर रचना ( Anatomy ) : ऊर्ध्व केंद्र हें प्रमस्तिष्क प्रान्तस्थांत, केंद्रीय परिखेच्या पुढें, पुरः केंद्र कर्णकाच्या एक तृतीयांश भागांत असते. यापासून निघालेले तंतू, जानु जवळून, अन्तर संपुटामधून मध्यमस्तिष्कांत उतरून प्रान्तस्था-केंद्रक पथामधून ( corticonuclear tract ) मज्जासेतूच्या खालच्या भागांत जातात. ज्यावेळीं हें तंतू ७व्या मज्जातंतूच्या केंद्रकाच्या रेपेंत येतात, त्यावेळीं ते मध्यरेषा ओलांडून पलिकडचे वाजूस जातात व त्यांचा शेवट ७व्या मज्जातंतूच्या उगमाच्या पेशींचे ठिकाणी होतो. कांहीं तंतूंचा शेवट समपार्श्वकेंद्रकाचे ( homolateral nucleus ) ठिकाणी होतो. ७वा मज्जातंतू हा आज्ञावाहक व संवेदना वाहक असा मिश्र मज्जातंतू आहे. याचा गतिकेंद्रक ( motor nucleus ) हा मज्जासेतूच्या खालच्या भागांत पण ६व्या मज्जातंतूच्या केंद्राजवळ असतो. ७वा मज्जातंतू, ६व्या मज्जातंतूच्या केंद्रकाभोवती फिरल्यावर, मज्जासेतूच्या खालच्या अग्रपार्श्ववाजूकडून, अनुमस्तिष्क-मज्जासेतू कोणामधून ( cerebello-pontine angle ) बाहेर पडतो आणि ८व्या मज्जातंतूवरोबर अन्तरकर्ण कुहरांत ( internal acoustic meatus ) व शंखास्थिच्या आनन-नालांत ( facial canal ) शिरतो. याच भागांत ७व्या मज्जातंतूवर जानुगुच्छिका ( genicular ganglion ) वसलेली असते व त्याचे पुढें थोड्या अंतरावरून रकाविकाकडे ( stapedius ) जाणारा मज्जातंतू निघतो. ७वा मज्जातंतू अस्थिमध्ये असतानाच, जिव्हेच्या पुढच्या दोन-तृतीयांश भागावरील चवीची संवेदना वाहून नेणारा मध्यकर्णरज्जू मज्जातंतू ( chorda tympani nerve ) त्याला मिळतो. ७ वा मज्जातंतू, करोटीमधून शरकर्णमूल रंध्रामधून ( stylomastoid foramen ) बाहेर पडतो. तो मानेंत असतांना त्याचे पासून कर्णपालीच्या आन्तरस्थस्नायूंकड ( intrinsic muscles ) आणि पश्चकपालललाटिका स्नायूच्या ( occipito-frontalis ) पश्चकपाल तोंद ( belly ) यांकडे जाणारा मज्जातंतू निघतो, व त्याचप्रमाणें शरकंठिकीस्नायू ( stylohyoid ) व द्वितुंदी स्नायूच्या पश्च तोदाकडे जाणारे मज्जातंतू निघतात. नंतर ७व्या मज्जातंतूच्या शंख-आनन ( temporo-facial ) व ग्रीवा-आनन ( cervicofacial ) अशा दोन शाखा होतात. पहिली शाखा भ्रूभंगिका

( corrugator supercilii ), पञ्चकपाल-ललाटिका स्नायूचे ललाट तोंद, नेत्रमंडलिका ( the orbicularis oculi ) व गंडस्नायू ( Zygomatic muscles ) यांकडे जाते आणि दुसरी शाखा कपोलसंपडिनी ( buccinator ), वक्रमंडलिका (orbicularis oris) व गलपाश्वर्य-च्छदास्नायूकडे (platysma muscles) यांकडे जाते (आकृति ४३ पहा) या मज्जातंतूचा संवेदना भाग हा मध्य मज्जातंतू (nervus intermedius of Wrisberg) यांने बनलेला असतो असे धरले जाते. हा जानु गुच्छिकेपासून मेरुशीर्षाच्या जिह्वा-ग्रसनी केंद्रकाच्या विवक्तपथ (tractus solitarius) भागापर्यंत जातो. मध्यकर्णरज्जू मज्जातंतूतील चवीचे तंतू जानुगुच्छिकेमधून मध्य मज्जातंतूकडे जातात. जानु गुच्छिकेला, बृहत्, लघु व बाह्य अश्मकूट मज्जातंतू (petrosal nerves) मिळतात व यामधून अनुकंपी (sympathetic) व चवीचे तंतू जातात. आणखी, नितल पीडा (deep pain) व भारसंवेदना (pressure sensations) वाहून नेणारे संवेदनातंतू आननमज्जातंतूच्या सीमान्त भागातून जातात व जानुगुच्छिकेमधून मध्य मज्जातंतूकडे जातात.

**७व्या मज्जातंतूचे विकार (Lesions of the VII Nerve) :** १.-**अधि-केंद्रक (Supranuclear) :** विकार, प्रमस्तिष्क प्रान्तस्थांत ( पुरःकेंद्रककाच्या खालच्या भागांत ), विकिरण मंडळ, अन्तर संपुटाचा जानु किंवा अधिमज्जासेतु (Suprapontine) प्रदेशांत असेल. हे विकार म्हणजे प्रमस्तिष्क अर्बुद, विद्रधि, किंवा रक्तस्राव, शल्यावरुद्धता किंवा शल्य यासारखे वाहिका विकार असतील. २.-**केंद्रिय (nuclear) :** मज्जासेतूत : अर्बुद, उदा. ग्लोयोमा, वाहिका विकार, एन्केफलायटिस लेथार्जिका, मल्टिपल स्लेरोसिस, मेरुशीर्षवध, पोलिओ मस्तिष्कशोफ, व टेबीजडॉर् सॅलिस.

३.-**अधोकेंद्रक (Infranuclear) :-** अ) **मेंदूच्या तळाशी -** अनु-मस्तिष्क-मज्जासेतू कोणाच्या ठिकाणचे अर्बुद, आधार मस्तिष्कावरण शोफ (basal meningitis), गमा, आधार धमनीचा धमनीकोष विस्तार (aneurysm), किंवा करोटितल भंग. (ब) **शंखास्थित-मध्यकर्ण-** शोफाबरोबर असणारे अस्थिक्षरण (caries), विषज मज्जातंतूशोफ, कर्णमूलावरील शस्त्रक्रिया, (क) **शरकर्णमूलरंध्रांत-या रंध्रांत शिरणाच्या कर्ण-** पूर्वलालाग्रंथिच्या आवरणाचा पाठीमागील भागाचा तांतवधातुशॉफ (ड) **चेहऱ्याचे ठिकाणी :** कर्णपूर्वलालाग्रंथीचे अर्बुद किंवा सदाहशोफ, जखम किंवा

जन्मतांना लावलेल्या चिमट्यांमुळे होणारी इजा. मद्यार्क घटसर्प, मधुमेह किंवा महारोग यांमुळे होणारा मज्जातंतूशोफ.

**लक्षणें**—७व्या मज्जातंतूच्या विकारांत आज्ञावाहक किंवा संवेदनावाहक मज्जातंतू वा दोन्हीही विकारित होण्याचा संभव असतो. या मज्जातंतूच्या विकाराची लक्षणें तो मज्जातंतू कोणत्या स्थानी विकारित झाला आहे यावर अवलंबून असतात.

**१.—मज्जातंतूच्या केंद्रकाच्या वरच्या स्थानी विकार :** दाहजन्य किंवा वधजन्य असतो. जर दाहजन्य असेल, तर चेहऱ्याच्या विरुद्ध बाजूच्या स्नायूंत संकोच येतात. याच बरोबर डोळे व जीभ यांतही अशाच तऱ्हेच्या हालचाली होतात. वधजन्य प्रकारांत चेहऱ्याच्या विरुद्ध बाजूचा, विशेषतः खालच्या भागाचा वध होतो तोंड चांगल्या बाजूकडे वळते, पण रोग्या डोळेले बंद करता येतात, व कपाळावर आठ्याही पाडू शकतो. वध झालेले स्नायू कृश होत नाहीत. त्याच बरोबर चवीतही फरक होत नाही, यांत पुष्कळवेळां ज्या बाजूच्या चेहऱ्याचा वध होतो, त्याच बाजूचा पक्षवधही असतो. जरी वध झालेल्या बाजूचे स्नायू रोग्याला आकुंचन पावता येत नसले, तरी तो भावनावश झाल्यावर मात्र ते स्नायू आकुंचन पावतात. यामुळे कोणी विनोद केला तर तो पूर्णपणे हंसतो.

**२.—केंद्रस्थानचे विकार**—ज्या बाजूला विकार असतो. त्या बाजूच्या चेहऱ्याचा वध झालेला असतो. त्या भागातील स्नायू कृश होतात. त्याच प्रमाणे त्याच बाजूच्या डोळ्याच्या बाहेरच्या स्नायूचा वध होतो. जर पिरॅमिड पथ ही विकारित असेल तर विरुद्ध बाजूचा स्तंभित् पक्षवधही (spastic hemiplegia) असतो.

**३.—केंद्रस्थानच्या खालच्या भागातील :-** विकार दाहजन्य प्रकारांत—चेहऱ्याच्या स्नायूंत तीव्र आक्षेप येतात. वधजन्य प्रकारांत ( Bell's palsies ) विकार कोणत्यास्थानी आहे यावर लक्षणें अवलंबून असतात. जर विकार मज्जासेतू व वक्र गुच्छिका (geniculate ganglion) यामध्ये असेल तर त्याच बाजूच्या चेहऱ्याचा वध होतो. सामान्यतः चवीवर परिणाम होत नाही. याबरोबर जर आठवा मज्जातंतू विकारित झाला तर बहिरेपणा येतो किंवा कानांत आवाज ऐकू येतात. **वक्र गुच्छिकाचे स्थानी :** त्याच बाजूकडील चेहऱ्याचा वध होतो, कानांत जर उठतो, व त्या स्थानी वेदना उठतात. मध्य कर्णरज्जू मज्जातंतू ( chorda tympani nerve ) विकारित असेल, तर त्याच बाजूकडील जिभेच्या पुढील दोन तृतीयांश भागावर चवीचे ज्ञान होत नाही. **वक्र गुच्छिका व मध्यकर्णरज्जू मज्जातंतू** यांच्यामध्ये विकार असेल



तर त्याच बाजूच्या चेहऱ्याच्या अर्ध्याभागाचा वध होतो. त्याचप्रमाणे त्याच बाजूकडील जिभेच्या अर्ध्याभागाच्या पुढील दोन तृतीयांश भागावर चवीचे ज्ञान होत नाही. जर विकार रिकीबिच्या हाडाकडे जाणाऱ्या मज्जातंतूच्या जवळ असेल, तर कानांत आवाज ऐकू येतात. विकारित बाजूकडील लाला-पिंडांत कमी प्रमाणांत लाळ निर्माण होते. विकार जर मध्यकर्णरज्जू मज्जातंतू ज्या ठिकाणाहून निघतो त्याच्या पुढे असेल, (तोंड वाकडे होणे) तर हा विकार पुष्कळवेळां सर्दी लागल्यास किंवा खिडकीजवळ बसले असतां किंवा निजले असतां गार वाऱ्याची झुळुक लागून होतो. रोग सामान्यतः वीस वर्षावरील प्रौढांना होतो. रोग स्त्री व पुरुष यांत जवळ जवळ सारख्या प्रमाणांत दिसून येतो. सुरुवातीला कानाच्या पाठीमागे वेदना होतात. एकाएकीं चेहऱ्याची एक बाजू ताठर भासते व ती नेहमी सारखीं हालविता येत नाहीं. जेवतांना त्या बाजूचा ओठ किंवा गाल चावला जातो. त्या बाजूला दांत व गाल यांत अन्न घोळत राहाते. चेहऱ्याची ती बाजू सपाट दिसते. व भावरहित दिसते. तोंडाचा त्याबाजूकडील कोन खालच्या बाजूला वाकतो. चेहऱ्याच्या वरच्या व खालच्या भागाच्या स्नायूंचा वध झाल्याचे समजून येते. रोग्याला डोळे मिटावयास सांगितल्यास विकारित बाजूकडील डोळा बरोबर मिटला जात नाहीं. पण झोपलेला असतांना मात्र विकारित बाजूकडील डोळा ही जवळ जवळ पूर्णपणे मिटलेला असतो. रोग्याला भिवया वर उचलावयास सांगितल्यास विकारित बाजूकडील भिवई वर उचलली जात नाहीं. दांत दाखवावयास सांगितल्यास चांगल्या बाजूकडील तोंडाचा कोपरा बाहेर खेंचला जातो. पण विकारित बाजूकडे तसे होत नाहीं. रोग्याला जर गाल फुगवावयास किंवा शीळ घालावयास सांगितले तर विकारित बाजूकडे त्याला तसें करतां येत नाहीं. वध झालेले स्नायू पुढें कृश होतात. पुढें कांहीं दिवसांनीं मध्यकर्णरज्जू मज्जातंतू विकारित होतो व मग विकारित बाजूकडील जिभेच्या अर्ध्या भागाच्या पुढील दोन तृतीयांश भागावर चवीचे ज्ञान होत नाहीं.

**व्यवच्छेदक निदान**—या रोगाचे निदान तितकेसे कठीण नाही. चेहऱ्याच्या एका बाजूला येणाऱ्या कृशतेत (facial hemiatrophy) चेहऱ्याच्या एका बाजूचे स्नायू कृश होतात. पण त्याचा वध होत नाही.

**उपद्रव**—रोग कांहीं थोड्या दिवसांत बरा होतो किंवा वर्ष दीड वर्षही लागते. रोग बरा होण्याची सुरुवात प्रथम चेहऱ्याच्या वरच्या भागांत होते. जर रोग पूर्णपणे बरा झाला नाहीं तर विकारित स्नायूंत कंप (twitchings) किंवा दृढस्तंभ (contractures) निर्माण होतात. उदा. त्या बाजूकडील डोळा बारीक होतो.

अन्नाचे चर्वण करतांना अश्रुपिंड उत्तेजित होऊन विकारित बाजूच्या डोळ्यांतून अश्रु वाहावयास लागतात (नकाश्रु).

**साध्यासाध्यता**—कारणावर अवलंबून असते. विद्युत प्रतिक्रियेवरून रोग बरा होईल किंवा नाही, झाल्यास किती प्रमाणांत होईल, हें साधारणपणें समजून येते. साधारणपणें दोन आठवड्यांनंतर वध झालेल्या स्नायूच्या फॅरॅडिक व गॅल्व्हनिक प्रतिक्रिया नेहमीं सारख्या असतील, तर रोग कांहीं आठवड्यांत बरा होतो. जर या दोन्हीही प्रतिक्रिया मिळाली नाहीत, तर रोगी बरा होणें अशक्य असते. अर्बुद, गमा, मस्तिष्कावरणदाह या सारखे जर रोगाचे कारण असेल, तर ते कारण किती प्रमाणांत दूर करतां येईल, यावर साध्यासाध्यता अवलंबून राहिल.

**चिकित्सा**—दाहजन्य प्रकारांत रोग्याला सुरवातीला तरी वेदना व पीडनाक्षमता जाईपर्यंत वाऱ्याचा झोत लागणार नाही याची काळजी घ्यावी. त्याला गरम खोलीत ठेवावा. शरकर्णमूलरंध्रावर (stylomastoid foramen) अँटिफ्लोजेस्टिन लावावे किंवा गरम पाण्याच्या पिशवीनें शेक द्यावा. रोज शौचास होईल असें करावें. खालील मिश्रर द्यावे :—


R

पॉट. आयोडाय्ड	..	..	ग्रेन ३०
सोडा. सॅलिसिलस	..	..	ड्राम १
सोडा. बाय कार्ब	..	..	ड्राम २
सिरप ऑरेंशा	..	..	ड्राम ३
पाणी	..	..	औंस ६

$\frac{1}{2}$  भाग दिवसांतून तीन वेळां द्यावा.


चेहऱ्याची विकारित बाजू चांगल्या बाजूकडे खेंचली जाऊं नये म्हणून विकारित बाजूवर, मुखाच्या खालच्या बाजूस एकावर एक अंशा स्टिकिंग प्लॅस्टरच्या पट्ट्या चिकटवाव्या. एक आठवड्यांनंतर विकारित स्नायूवर मालिश करावे, आणि पुढें स्नायू उत्तेजित व्हावेत म्हणून, सौम्य फॅरॅडिक प्रवाह द्यावा. प्रत्येक रोग्यांत रक्त तपासून वासरमन निश्चिती तपासावी. जर निश्चिती मिळाली तर फिरंग रोगाचा इलाज करावा. कांहीं शल्य चिकित्सकांच्या म्हणण्याप्रमाणें सुरवातीलाच शस्त्रक्रिया करणें चांगले. ही शस्त्रक्रिया म्हणजे मज्जातंतूच्या अवरोही भागाचे विसंपीडन (decompression) किंवा आनननालांत (facial canal) मज्जातंतूचे कलम करणें. हा मज्जातंतूचा तुकडा मांडीतील त्वचीय मज्जातंतूपासून घेतात (बॅलन्स-ड्यूएल मज्जातंतू कलम). कांहीं रोग्यांत,

फोटो ११




फोटो १२.१२ अ

फोटो १२




फोटो १२.१२ ब

फोटो १३




फोटो १२.१२ क

फोटो १४




फोटो १२.१२ ड

फोटो १५



फोटो १२.१२ इ

फोटो १६



फोटो १२.१३

वाम आनन घात

(पान ५०२ पहा)

- फोटो १२.१२अ. रोग्याला वर बघावयास सांगितलें असात.  
फोटो १२.१२ब. रोग्याला कपाळावर आठ्या पाडावयास सांगितलें असता.  
फोटो १२.१२क. रोग्याला डोळें बंद करावयास सांगितलें असता.  
फोटो १२.१२ड. रोग्याला दांत दाखवावयास सांगितले असता.  
फोटो १२.१२इ. रोग्याला शीळ घालावयास सांगितलें असता.  
फोटो १२.१३ दोन्हीकडील आनन घात

रोगी डोळे बंद करावयाचा प्रयत्न करीत आहे.

खाली पडणाऱ्या पापण्या व मुख यांना थोडा आधार मिळावा म्हणून शंख प्रावर्णीत टॅन्टलम तार किंवा पट्टी घालतात. समपार्श्व ताराकार गुच्छिका प्रोकेन हाइड्रोक्लोराइड रोधाने (Procaime hydrochloride block) फायदा झाल्याचे नमूद केले गेले आहे.

द्विपार्श्वीय आननवध (Bilateral facial paralysis) : हा विकार जातजही असण्याचा संभव असतो. त्याचबरोबर नेत्रप्रेरक मज्जातंतूचा (oculo-motor nerves) ज्या स्नायूंना पुरवठा होतो, त्या स्नायूंचाही वध होतो. या विकाराची इतर कारणे म्हणजे दोन्ही बाजूकडील मध्यकर्णशोफ, आधार गमाजन्य मस्तिष्कावरणशोफ, आधार धमनीचा धमनीकोषविस्तार, घटसर्प, महारोग आणि अल्कोहोलजन्य मज्जातंतूशोफ. यांत चेहऱ्याच्या दोन्हीही बाजू भावनारहित असतात.

### ८ वा मज्जातंतू

#### श्रवण मज्जातंतू

(THE AUDITORY NERVE).

शरीररचना (Anatomy)—८ वा मज्जातंतू हा कर्णवर्त (cochlear) व प्रघाण (vestibular) अशा दोन शाखांनी बनलेला असतो. पहिल्याचे श्रवण व दुसऱ्याचे संतुलन (equilibrium) हे कार्य होय, कर्णवर्त मज्जातंतूचे तंतू सर्पिल गुच्छिके (spiral ganglion) पासून निघतात. ही गुच्छिका कर्णवर्ताच्या मध्यस्तंभावर (central pillar) असते. यांच्या सीमान्त अंतर्भागाचा शेवट कॉर्टीच्या अंगाच्या लोमपेशींशी (hair cells) होतो. कर्णवर्त मज्जातंतू हा मेंदूकडे अन्तरकर्ण कुहरामधून, ७ व्या मज्जातंतूच्या खालच्या बाजूने जातो. तो निम्न अनुमस्तिष्कवृन्ताच्या (inferior cerebellar peduncle) बाजूने, मज्जासेतूच्या खालच्या कडेमधून आत शिरतो, व त्याचा शेवट अभिपृष्ठकेंद्रक (dorsal nucleus) आणि अभ्युदर कर्णवर्त केंद्रकाच्या (ventral cochlear nucleus) पेशींचे ठिकाणी होतो. येथून तंतूचा दुसरा टप्पा सुरू होतो. हे तंतू, अभिपृष्ठ किंवा स्ट्रायी अँकॉस्टिकी (dorsal or striae acusticae) आणि अधर किंवा समलम्बक काय (ventral or corpus trapezoidum) या दोन पदरांनी मध्य रेबेच्या पलिकडे जातात व त्यांच्यावाटे आवेग नेले जातात. हे एकमेकांना जोडले जाऊन त्यापासून पार्श्वपट्टबंध (lateral lemniscus) बनतो कर्णवर्त केंद्रकापासून निघणारे कांहीं तंतू त्याच बाजूकडील पार्श्वपट्टबंधाकडे जातात, पार्श्व पट्टबंध मध्यमस्तिष्कामधून वर जातात व त्यांचा शेवट निम्नश्रवणकेंद्रक

(lower auditory centres), अभिमध्य वक्रपिंड (medial geniculate body) आणि निम्नवक्र (inferior colliculus) या ठिकाणीं होतो. अभिमध्य वक्रपिंड हे संयोजिका तंतूनी (commissural fibres) एकमेकांना जोडलेले असतात. आवेग पुढें प्रमस्तिष्क प्रान्तस्थाच्या ऊर्ध्वशंखकर्णकांतील ऊच्चतर श्रवणकेंद्रांत अन्तर संपुटाच्या पाठीमागील भागांतून जातात.

प्रघाण मज्जातंतूच्या उगमाच्या पेशी या अन्तरकर्णकुहरांत असणाऱ्या गुच्छिकेंत असतात. त्यांचे सीमान्त अन्तभाग हे अर्धवृत्ताकार नलिका व कर्णवालुका अंग (otolith organs) यांत असतात. अर्धवृत्ताकार नलिकांपासून निघणारे तंतू हालचालींच्या संवेदना (गतिज आवेग kinetic impulses) वाहून नेतात, तर ओटोलिथ अंगापासून निघणारे तंतू स्थितिज-संवेदना (स्थैतिक आवेग Static impulses) वाहून नेतात. मेंदूकडे हे तंतू कर्णवर्त तंतू बरोबर जातात व ते निम्न अनुमस्तिष्क वृन्त व ऑलिव्ह या मधून मज्जासेतूच्या खालच्या भागात शिरतात, आणि त्यांचा शेवट अभिमध्य प्रघाण केंद्रक व डायटर्स (Deiters) किंवा पार्श्व प्रघाण केंद्रक (lateral vestibular nucleus) यांचे पेशींचे ठिकाणी होतो. पार्श्व प्रघाण केंद्रकाचा वरचा भाग हा ऊर्ध्वकेंद्रक (superior nucleus) होय (आकृति ४४ पहा). प्रघाण पथाच्या पुढच्या मार्गाबद्दल मतभेद आहेत. पार्श्व प्रघाण केंद्रकापासून तंतू निघून, ते मज्जासेतू व मध्य-मस्तिष्कांमधून अभिमध्य अनुदैर्घ्य पूलिकामध्ये (medial longitudinal bundle) शिरतात. अशा रीतिने नेत्रप्रेरक मज्जातंतूच्या (oculo-motor nerves) केंद्रकाशीं संबंध जोडला जातो. अशा प्रकारें संतुलन व डोळ्यांच्या हालचाली यांत नातें जोडलें जाते. आवेग (impulses) अभिमध्य अनुदैर्घ्य पूलिकेमधून खालचे बाजूस नेले जाऊन १० व्या मज्जातंतूच्या केंद्रकाशीं संबंध जोडला जातो आणि अशा प्रकारें संतुलन व डोळ्यांच्या हालचाली यांत नातें जोडलें जाते. त्याच प्रमाणें मज्जारज्जूंतील प्रघाण-मेरू पथामधून तंतू खाली जातात व त्यामुळें संतुलन संवेदना (sense of equilibrium) आणि कंकालस्नायूंची सुस्थिति (tone of skeletal muscles) यांत संबंध जोडला जातो. प्रघाण मज्जातंतूचे कांहीं तंतू निम्न अनुमस्तिष्क वृन्तावाटे, सरळ अनुमस्तिष्काकडे जातात. त्याचप्रमाणें तंतू अनुमस्तिष्काकडून निम्न अनुमस्तिष्क मार्गे पार्श्व प्रघाण केंद्रकाकडे जातात. (आकृति ३४ पहा).

आठव्या मज्जातंतूचे विकार Lesions of the VIII nerve) — हा मज्जातंतू, अनुमस्तिष्क-मज्जासेतू कोणाच्या अर्बुदामुळें त्यावर दाब पडून किंवा त्याच

मज्जातंतूच्या अर्बुदामुळे किंवा फिरंगरोगजन्य आधारमस्तिष्कावरणशोफ (basal meningitis), वा प्रमस्तिष्कमेरुज्वर यांमुळे विकारित होतो. विषमज्वर किंवा लोहितांगज्वर यांच्या विषांमुळे, फिरंगरोग, किंवा मद्य, तंबाखू, क्विनीन वा सॅलिसिलेट यांसारख्या पदार्थांमुळे या मज्जातंतूचा शोफ होतो. टेबीस डॉर्सेलिस किंवा संकीर्ण मस्तिष्क विकृति यांत या मज्जातंतूला कृशता येते. कवटीच्या तळाच्या अस्थिभंगात किंवा अश्मास्थीच्या (petrous bone) रोगांत, या मज्जातंतूला इजा होते. मध्यकर्णशोफ, कर्णगुहाशोफ (labyrinthitis) किंवा श्रवणनलिकेचा श्लष्मारोग (catarrh). वगैरेंत या मज्जातंतूचा सदाहशोफ होतो. कांहीं वेळां रक्तस्त्रावामुळे, शल्यावरुद्धता किंवा होऊन ल्युकिमिक अंतरभरण होऊन (leukacmic infiltration) हा मज्जातंतू विकारित होतो.

कांहीं वेळां अपतंत्रकांत रोगी पूर्ण बहिरा होतो. दोन्हीं बाजूकडील ऊर्ध्व शंख कर्णक (superior temporal gyrus) विकारित झाल्यास बहिरेपणा येतो. पण फक्त डाव्या बाजूकडील ऊर्ध्व शंख कर्णक विकारित झाला असल्यास, ऐकलेले शब्द समजत नाहीत—शब्द बाधिर्य (word-deafness) येते. स्ट्रेप्टोमायसिन इंजेक्शनमुळे पुष्कळ वेळां बहिरेपणा येतो.

**लक्षणें**—आठव्या मज्जातंतूच्या विकारांत बहिरेपणा, कर्णनाद (tinnitus) किंवा भोंवळ (vertigo) ही लक्षणें असतात.

**बहिरेपणा**—बहिरेपणाकरितां रोगी खालीलप्रमाणें तपासावा. कानांत मळाचे खडे किंवा दुसरी कांहीं शल्ये नाहीत ते पहावे. दोन्हीं कानांत घड्याळाचा टिक टिक आवाज किती अंतरावर ऐकू येतो तें पहावें. ऑडिओग्रॅम (audio-gram) घ्यावा. **स्वरित्र द्विभुज कसोटी** (Tuning fork test)—याकरितां एका सेकंदाला २५६ कंप पावणारा चिमटा वापरला जातो. हा चिमटा कंप पावावयास लावून कपाळावर ठेवावा व आवाज कोणत्या कानांत चांगल्या प्रकारें ऐकू येतो, ते विचारावे. जर दोन्हीं कान चांगले असतील, तर दोन्हीं कानांत सारख्या प्रमाणांत आवाज ऐकू येतात, व एक कान बंद करावयास सांगितल्यास त्या कानांत जास्त जोरानें ऐकू येतो (व्हेबर कसोटी). नंतर कंप पावणारा चिमटा एका कर्णमूळावर धरावा व आवाज यावयाचा बंद झाल्यावर, चिमटा कानाजवळ धरावा. सामान्यजः आवाज थोडा वेळ ऐकू येतो (रिने कसोटी). जर कंप पावणारा चिमटा कपाळावर ठेऊन कानांत आवाज आला नाही, तर मज्जातंतू विकारित झाल्यामुळे बहिरेपणा आला आहे, असें समजावे (nerve deafness). कंप पावणारा चिमटा कपाळावर

ठेवल्यास, एका कानापेक्षा दुसऱ्या कानांत आवाज जास्त जोराने ऐकावयास आल्यास व त्याच कानाजवळ तो चिमटा धरल्यास आवाज ऐकू आला नाही, तर बहिरेपणा वाह्यकर्ण किंवा मध्यकर्ण यांत अडथळा असल्या मुळे आहे असें समजावे (obstructive deafness).

**कर्णनाद (Tinnitus aurium)**—मुख्य तक्रार म्हणजे कानांत किंवा डोक्यांत आवाज होणे, व त्याच बरोबर कांहीं वेळां थोडा बहिरेपणा असतो. या कर्णनादाची निरनिराळी कारणे असतात. सार्वदेहिक कारणात पांडुरोग, कमी किंवा जास्त रक्तदाब किंवा मस्तिष्क दौर्बल्य (neurasthenia) ही येतात. तर स्थानिक कारणात चिरकारी मध्यकर्णदाह, कानांत मळ सांठणे किंवा कर्णनलिकेत हाडाची वाढ होणे, किंवा डोक्याच्या कवटीत पूयीभवन होणे. हा कर्णनाद आपस्मारात पूर्वेचिन्ह म्हणूनही होतो, किंवा क्विनीन, यांसारख्या औषधांमुळेही होतो. हा कर्णनाद सतत असतो किंवा अधूनमधून होतो. त्याची तीव्रताही सारखी नसते. कमी अधिक असते किंवा हृत्स्पंदानुसार बरोबर स्पंदमान (pulsating) असते. प्रत्येक रोग्यांत कर्ण तज्ञाकडून संपूर्ण स्थानिक तपासणी करून घ्यावयास पाहिजे, त्याचप्रमाणे रोग्याची सर्व साधारण तपासणीही करावयास पाहिजे.

**चिकित्सा**—त्याच्या कारणावर अवलंबून राहिल. जर युस्टेशियन नलिका सदाहशोफामुळे बंद झाली असेल, तर त्यावर उपचार करावयास पाहिजे. पण हा तज्ञाकडूनच करून घ्यावयास पाहिजे. त्याचबरोबर ब्रोमाइड द्यावे. १० ते २० ग्रेन ब्रोमाइड दिवसांतून तीन वेळां द्यावे.

**प्रधानमज्जातंतू (The Vestibular nerve)**—या मज्जातंतूचे विकार किंवा त्याची अर्धवृत्ताकारनलिकातील (semicircular canals) व कर्णवालुका पिंड (otolith organs) या ठिकाणची टोंके, यांच्या विकारामुळे मुख्यतः तीन लक्षणे निर्माण होतात. ती लक्षणे म्हणजे:—भोंवळ (Vertigo), स्थितिज किंवा गतिज विचलन (Postural or kinetic deviation) आणि अक्षिदोलन (nystagmus).

१. **भोंवळ**—रोगी, तो स्वतःच फिरत असल्याचे किंवा भोंवतालच्या वस्तू फिरत असल्याची तक्रार करतो.

**हेतु**—भोंवळ येण्याची सर्वसाधारण कारणे म्हणजे, कानांत मळ सांठणे, मध्यकर्णशोफ, अजीर्णासारखे विकार, आगगाडी, गाडी किंवा जहाजी उलटी (sea sickness), अर्धशिशी, अनुमस्तिष्क विकार, रक्तभाराधिक्य, अल्प-रक्तदाब, आधारधमनी कोषकाठिण्य (Basilar artery atherosclerosis),

ग्रैव कुबड (cervical spondilosis), स्थिती बदलणें उदा. अंथरुणांत कुशी बदलणें किंवा उठून बसणें, अति तंबाखू सेवन, आणि अपस्मार. भोंवळ ही मनोजातही (Psychogenic) असण्याची शक्यता असते व ही, चिंता व्याधी (anxiety state) बरोबर दिसून येते; नेत्रजन्य (ocular), उदा. फार ऊंचावरून खाली पाहतांना, किंवा बाह्य नेत्रप्रेरक स्नायूच्या वधामुळें (external oculomotor paralysis) असेल. कांहीं वेळां या प्रकारची भोंवळ, मस्तिष्क-वृंत (Brain stem) विकारामुळें, म्हणजे उदा. बहुविध काठिण्य (multiple sclerosis), अर्बुद किंवा वाहिका विक्षोभामुळें (vascular disturbance) येते. जर सेंदूच्या ४ थ्या विवरांत सिस्टिसर्कस (cysticercus) असेल, तर तीव्र प्रकारची भोंवळ येते. जर कर्णाच्या दाहजन्य विकारामुळें (irritative lesions) अर्धवृत्ताकार नलिका विकारित झाल्या, तरीही प्रघाणजन्य भोंवळ येते. ज्यांत न आवरतां येणारी वांति होते अशा प्रकारची सांथीची भोंवळही (epidemic vertigo) वर्णिली आहे. हें क्वचित इन्फ्ल्यूएंझाचेही लक्षण असावे. स्ट्रेप्टोमायसिनमुळें प्रघाणमज्जातंतू किंवा त्याचा केंद्रक विकारित झाल्यास भोंवळ येण्याची शक्यता असते.

यावर उत्तम उपाय म्हणजे डोक्याच्या पाठीमागच्या भागावर बर्फाची पिशवी धरावी, व एक औंस डेक्स्ट्रोस दिवसांतून तीन वेळां घावें. अर्थात् जे कारण असेल त्याप्रमाणें इलाज करावयास पाहिजेच.

**स्थिति विचलन** ((Postural deviation): दाहजन्य प्रघाण विकारांत रोग्याला, डोळे मिटून व पांय एकमेकांना चिकटवून उभे राहाण्यास सांगितले, तर रोगी विकारित बाजूकडे पडतो.

**गतिज विचलन** (Kinetic deviation): हें पुढें वर्णिले आहे ;—

**अक्षिदोलन** (Nystagmus): दाहजन्य कुहर विकारांत (irritative labyrinthine lesions) स्वतो प्रघाण अक्षिदोल विरुद्ध बाजूस होते; म्हणजे डोळे हळूहळू विकारित बाजूकडे वळतात व मग एकाएकी विरुद्ध बाजूकडे वळतात. जर रोग्याने अक्षिदोलनाच्या बाजूकडे पाहिले, तर या हालचाली फार जलद होतात.

**लक्षणें**—जर अंतरकर्णाच्या विकारांचा (labyrinthine lesions) संशय असेल तर पुढील कसोट्या कराव्यात :—

१. **परिभ्रमण कसोटो** (The Rotation test): रोग्याला शीर्षाधार असलेल्या विशिष्ट खुर्चीत बसवितात. त्याचे डोकें पुढें बाजूस ऊर्ध्वाधार समतलाशी (vertical plane) ३०° चा कोन करून ठेवतात. नंतर रोग्याला २० सेकंदांत



१० वेळां गरगर फिरवतात व खुर्ची थांबवितात. परिभ्रमण दोन्हीही बाजूस करतात. पण त्या दोहोंमध्ये थोडा काल जाऊ देतात. उजवे बाजूस फिरविलें आणि थांबविलें तर, सामान्यतः अक्षिदोलनाचा मंद घटक (slow component), पडण्याकडे प्रवृत्ती व पाठीमागे वळणें (past-pointing) (बारानेरची कसोटी Barany's test) हे डाव्या बाजूस असते, तर अक्षिदोलचा जलद घटक (quick component) आणि भोंवळीची संवेदना ही उजव्या बाजूस असते. जर डाव्या बाजूस परिभ्रमण केले, तर याच्या विरुद्ध क्रिया होते. जर एका बाजूच्या परिभ्रमणांत, कमी प्रमाणांत अनुक्रिया (diminished responsas) मिळाल्या, तर विरुद्ध बाजूच्या कुहराचा विकार आहे कसे समजावे.

२. कॅलोरी कसोटी (The caloric test): रोग्याला खाटेवर निजवतात व त्याचे डोके पाठीमागचे बाजूस ऊर्ध्वाधर समतलाशी  $60^{\circ}$  चा कोन करून ठेवतात. कानाचा पडदा फाटलेला आहे किंवा कानांत मळ आहे हें पहाण्याकरितां कान तपासतात. एक पाईट पाणी असलेले बस्तिपात्र (douche can) अशा रीतिने टांगतात कीं त्याचा तल डोक्यापासून दोन फुटावर राहिल. चार मिलिमिटर भोंक असलेल्या कर्ण नलिकेला (ear nozzal) रबराची नलिका जोडून त्यामधून पाणी सोडतात. प्रथम प्रत्येक कान  $45^{\circ}$  फॅ. ऊष्णतामानाच्या गार पाण्याने तपासतात आणि बाह्यकर्ण नलिकेंत (external meatus)  $40$  सेकंद पाणी सोडतात. याचेकरितां स्टॉप-वॉचचा उपयोग करतात. रोगी आपली नजर, विरुद्ध भिंतीवरील एखाद्या ऊंच बिंदूवर स्थिर करतो. सामान्य प्रतिक्रियेत (normal response) विरुद्ध बाजूस फार जलद अक्षिदोलन होते. नंतर कान  $99^{\circ}$  फॅ. उष्ण पाण्याने तपासतात. अक्षिदोलनाचा जलद घटक त्याच बाजूस असतो ही सामान्य प्रतिक्रिया होय. एका बाजूची प्रतिक्रिया कमी असणें किंवा तिचा अभाव यावरून त्याच बाजूचा अंतरकर्णाचा विकार दर्शविला जातो.

दाहजन्य प्रघाण विकार (Irritative Vestibular lesions): मेनियरची लक्षणमालिका व मेनियरचे लक्षण जटिल (Meniere's symptom complex) ही याची चांगली उदाहरणे होत. मेनियरची लक्षणमालिका (Meniere's syndrome) मेनियरने जो मूळ रोग वर्णन केला, तो आशुकारी पूयुक्त अन्तरकर्णशोफ व त्याबरोबर आशुकारी अन्तरकर्ण रक्तस्राव हा होय. आणि ज्याला हल्लीं मेनियरचा रोग म्हणतो, तो हा नव्हे. कांहीं रोग्यांत श्रवणमज्जातंतूवर (auditory nerve) दाब पडतो. हा दाब पडण्याची कारणे म्हणजे आधारधमनीचा धमनीकोषविस्तार (aneurism of the basilar artery), अतिस्थूल आन्तर-

श्रवणधमनी ( internal audilory artery ) किंवा पॉन्टो-अनुमस्तिष्क कोण अर्बुद ( Pontocarebellar angle tumour ) हीं होत. खरें म्हटले म्हणजे आठव्या मज्जातंतूची प्रधाण शाखा विकारित झाली, तरच मेनियरचा रोग झाला असे धरले जाते. कांहींच्या म्हणण्याप्रमाणें हा सदोष जल किंवा लवण चयापचयामुळे होतो. त्यामुळें जलरुद्ध कुहर होते किंवा अंतर्लसिका कुहराचा जलशोफ ( hydrops of endolymphatic labyrinth ) हे कांहींत अॅलर्जीजन्य असते. रोगी सामान्यतः प्रौढ असून, त्याला एकाएकी भोंवळ येऊन तो पडतो. कांहींत सुरवातीला सौम्य कर्णनाद असतो, तर कांहींत वांति होते.

रोगी चांगल्या वाजूकडील कुशीवर झोंपतो. तो पाठीवर वळला किंवा त्यानें दुसरी कुशी घेतली तर वांति सुरू होते. कांहीं वेळां क्षणिक वेशुद्धि येते. यांत बहिरेपणा कायमचा राहातो.

**चिकित्सा**—१० ग्रेन अॅस्पिरिन दिवसांतून तीन वेळां द्यावे. लॅबेरिथची संवेद्यता कमी करण्याकरितां  $\frac{3}{4}$  ग्रेन क्विनीन सल्फेट दिवसांतून दोन वेळां द्यावे किंवा  $\frac{3}{4}$  ग्रेन फेनोबार्बिटोन दिवसांतून तीन वेळां द्यावे. रोग्याचा आहार, फार कमी प्रमाणांत मीठ असलेला असावा व द्रव पदार्थही फार कमी प्रमाणांत म्हणजे संबंध दिवसांत ४० ते ४५ औंस इतकेच द्यावे. ३० ग्रेन अमोनियम क्लोराइड ( १० ग्रेनच्या कॅप्सूल मधून ) दिवसांतून तीन वेळां, पांच दिवसांतून तीन दिवस द्यावे. मर्सिलिलचे २ सी.सी. चे इंजेक्शन आठवड्यांतून एकदां याप्रमाणें स्नायूंतून द्यावे. हैक्झोरडोयायझाइड व पोटॅशियम क्लोराइड देण्यापासून फायदा होतो. कांहींत अॅव्होमिन ( Avomin E ) २५ मि. ग्रमची वडी दिवसांतून तीन वेळां देण्यापासून फायदा होतो; तर कांहींत निकोटिनिक अॅसिड ५० मि. ग्रॅमच्या १ किंवा २ वड्या दिवसांतून तीन वेळां देण्यापासून फायदा होतो.

कांहीं वेळा शस्त्रक्रियेचा उपयोग केला जातो. यांत श्रवणमज्जातंतूचे किंवा अंतरकर्णाच्या मध्य भागाकडे जाणाऱ्या शाखेचे विभाजन किंवा लॅबेरिथ छेदन ( labyrinthotomy ) या शस्त्रक्रिया करतात. कोणती वाजू विकारित आहे हे ठरविणें प्रत्येक वेळींच शक्य होत नाही. पण कर्णनाद व बहिरेपणा हे एका वाजूलाच जास्त असते. शस्त्रक्रियेमुळें भोंवळ यावयाची बंद होते असें नाही, व कर्णनाद तर क्वचितच नाहिंसे होतात. जर औषधीय उपचारांचा उपयोग झाला नाही तरच शस्त्रक्रियेचा विचार करावा.

**आशुकारी प्रधाण शोफ ( Acute Vestibulitis )**: हा कर्णवर्त ( cochlea ) व

कुहर यांच्या आशुकारी सदाहशोफामुळे होतो. यांत कर्णनाद, भोंवळ, वांति आणि सामान्यतः ज्वर असतो. यांचेमुळे कायमचा बहिरेपणा येतो.


## ९वा मज्जातंतू

### जिव्हाग्रासनी मज्जातंतू

(THE GLOSSOPHARYNGEAL NERVE)

शरीररचना (Anatomy)—९ वा मज्जातंतू हा प्रेरक आणि संवेदना वाहक असा मिश्र मज्जातंतू आहे. प्रेरक तंतू हे मेरुशीर्षामधील संदिग्ध केंद्रकापासून (Ambiguous nucleus) निघतात. हा केंद्रक ९ व्या व १० व्या मज्जातंतूकरता असतो. हा संदिग्ध केंद्रक मेरुशीर्षात वर ८ व्या मज्जातंतूच्या पातळीपासून तों खाली पट्टबंध वेणीपर्यंत (decussation of the lemniscus) पसरलेला असतो. संवेदनावहक तंतू हे ऊर्ध्वगुच्छिका (गल jugular) आणि निम्न गुच्छिका (अश्मकूट petrosal) यांच्या पेशींपासून निघतात. या गुच्छिका मज्जातंतूवर गलरंधरांत (jugular foramen) असतात. हे संवेदनावहकतंतू मेरुशीर्षात शिरतात आणि ते त्यामधून खालचे बाजूस विविक्त (tractus solitarius) जातात, आणि या तंतूंचा, या विविक्तपथाच्या बाजूस असणाऱ्या त्याच्या केंद्रकाच्या निरनिराळ्या पातळींत, शेंवट होतो (आकृति ४५ पहा). इतर आरोही तंतू (ascending fibres) अभिपृष्ठकेंद्रकांत (dorsal nucleus) शिरतात व मेरुशीर्षामधून वर जातात. या संवेदनावहक मज्जातंतूच्या मेंदूतील पुढच्या मार्गाबद्दल नक्की कल्पना नाही. हें लक्षांत ठेवावयास पाहिजे की नर्व्हस मध्य मज्जातंतूच्या (रिसबर्गचा Wrisberg) तंतूंचाही शेंवट विविक्तपथांतच होतो. ९ व्या मज्जातंतूचे संवेदनावहक व प्रेरकतंतू ऑलिव्ह व निम्न अनुमस्तिष्कवृत्त यामधील मेरुशीर्षाच्या पश्चिमांश पृष्ठभागांमधून ५ किंवा ६ पेडांनी (strands) आंत शिरतात व बाहेर पडतात. हा मज्जातंतू, १० व्या मज्जातंतूबरोबर गलरंध्रामधून बाहेर पडतो; पण त्याचेवर दृढतानिकेचे (dura mater) आवरण असते. तो आन्तर व बाह्य मातृकाधमनीं मधून (internal and external carotid arteries) जातो व नंतर तो जिब्हिकास्नायूच्या खालून (deep to the hyoglossus muscle) ग्रसनीकडे जातो.

प्रक शाखा (Motor branches)—९ व्या मज्जातंतूचे प्रेरक तंतू शर-ग्रसनिकीस्नायूकडे (stylopharyngeus) व स्रावी तंतू (secretory fibres)



आकृति ४४. ळव्या मज्जातंतूच्या केंद्रकांचा आरेख.

(पान ५०६ पहा.)

कर्णपूर्व ग्रंथि (parotid gland) यांकडे जातात. ग्रसनीच्या संकोचक स्नायूंना (constrictors)) बहुत करून व्हेगसचा पुरवठा होत असावा.

**संवेदी शाखा (sensory branches)**— करोटींत याला, निम्नगुच्छिक-पासून निघालेली मध्यकर्ण शाखा (tympanic branch) मिळते, व तिच्यामुळे मध्यकर्ण, कर्णमूल वायु विवरें (mastoid air cells) आणि श्रवणनलिका (auditory tube) यांना पुरवठा केला जातो. याचेकडून, जिव्हेचा पाठीमागील एक तृतीयांश भाग व मृदुताळु, कंठच्छद (epiglottis) व दर्विकल्पउपास्थि (arytenoid cartilage) यांवरील रुचिकलिकांपासून (taste buds) रुचिसंवेदना वाहून नेल्या जातात. त्याचप्रमाणे तो जिव्हेचा पाठीमागील भाग, गलगुटिका (tonsil), मृदुताळूचा कांहीं भाग व ग्रसनीचा वरचा भाग या ठिकाणच्या सामान्य संवेदना (common sensations) वाहून नेतो.

**९व्या मज्जातंतूचे विकार (Lesions of the IX nerve)**—केंद्रस्थ विकार (nuclear lesions) हे अर्बुद, गमा, सिर्निगोमायलिया, पोलिओमस्तिष्क-शोफ, किंवा पश्च निम्न अनुमस्तिष्क धमनीचे शल्यावरुद्धता (Thrombosis) यामुळे होण्याचा संभव असतो. केंद्रस्थ विकारांची विशिष्ट अशी संप्राप्ति नसते.

**लक्षणे—आज्ञातंतूचे विकार :** शरग्रसनीका स्नायूचा (stylopharyngeus muscle) वध झाल्यास गिळण्याची क्रिया बरोबर होत नाही. कारण या स्नायूचा वध झाल्यामुळे स्वरयंत्र वर उचलले जात नाही व मग अन्न श्वासमार्गात जाण्याचा संभव असतो.

**संवेदनावहाक मज्जातंतूचे विकार—**जिभेच्या पाठीमागील ३ भागावर चवीचे ज्ञान होत नाही. त्याच बरोबर घसा व घशांतील गांठीच्या आजूबाजूचा भाग (tonsillar region) या ठिकाणी संवेदना अभाव असतो.

**जिव्हा ग्रसनी मज्जातंतूच्या वातविकारवेदना (Glossopharyngeal Neuralgia)**—रोगी सामान्यतः प्रौढ असतो. बोलतांना किंवा गिळतांना घशाच्या एका बाजूला तीव्र वेदना होतात. वेदना कानांकडे पसरतात व झोपमोड होते. विकारित बाजूकडील घशांतील गांठीवर दाब दिल्यास वेदनांचे आवेग येतात. जर फक्त मध्यकर्णांकडे जाणारा मज्जातंतू (tympanic branch) विकारित झाला असेल तर कानांत वेदना होतात. पण या वेदनांचा गिळण्याच्या क्रियेशी संबंध नसतो.

**चिकित्सा—**फिरंग रोगाशिवाय दुसऱ्या कोणत्याही कारणांनी केंद्रस्थानी विकार असेल, तर त्यावर इलाज चालत नाही. जिव्हाग्रसनी मज्जातंतूच्या वातविकार वेदनांकरिता खालील मिश्र च्यावे :—

R

सोडा. बाय. कार्ब	..	..	ग्रेन २०
सोडा. सॅलिसिलस	..	..	ग्रेन १०
टिक्चर जेलस्मी	..	..	थेंब १०
सिरम अरॅंशा ..	..	..	ड्राम ३
पाँट. ब्रोमाइड	..	..	ग्रेन १०
पाणी	..	..	औंस १

एक औंस दिवसांतून तीन वेळां द्यावे.


कांहीं वेळां रोग्याला ट्रायक्लोरएथिलिन हुंगावयास देण्यापासून फायदा होतो. या करितां रोग्याला झोपवून ठेवावा व ट्रायक्लोरएथिलिनचे १० थेंब दिवसांतून तीन वेळां हुंगावयास द्यावे. हे कांचेच्या लहानशा कुपींत कापूस व रेशीम यांत गुंडाळून ठेवलेले असते. ही कुपी बोटांत धरून दाबल्यास फुटते. ही कुपी फोडून त्याची वाफ हुंगावी. जर याचा कांहीं उपयोग झाला नाही तर शस्त्रक्रियेचा विचार करावा.

## १०वा मज्जातंतू

व्हगस

(THE VAGUS).

**शरीररचना (Anatomy):** व्हगस हा मज्जातंतू प्रेरक व संवेदनावाहक अशा दोन्ही प्रकारच्या तंतूनीं बनलेला असतो. मेरुउपमज्जातंतूचा (spinal accessory nerve) मेरुशीर्षभाग (bulbar portion) हा व्हगसचा भाग म्हणून समजला जातो. याचे प्रेरक तंतू मेरुशीर्षामधील संदिग्ध केंद्रकापासून (nucleus ambiguus) निघतात (आकृति ४५ पहा). याचे संवेदी तंतू (sensory fibres), करोटिच्या बाहेर पण या मज्जातंतूवर असणाऱ्या निम्न (प्रकाण्ड trunk) गुच्छिकेच्या पेशीपासून निघतात. संवेदनावाहक तंतू मेरुशीर्षात शिरतात व त्यांचा शेवट विविक्त पथ (tractus solitarius) आणि अभिपृष्ठ केंद्रक (आरोहि) यांत होतो (आ. ४५ पहा). ऊर्ध्वस्थ गतिकेंद्र (upper motor neurones) हे प्रमस्तिष्क प्रान्तस्थांतील पुरःकेंद्र कर्णकाच्या खालच्या भागांत सुरु होतात आणि प्रान्तस्थाकेंद्रकपथामधून (corticonuclear tract) खालीउतरतात व विरुद्ध बाजूकडील प्रेरक केंद्रकांत (motor nuclei) यांचा शेवट होतो. व्हगस मज्जातंतू मेरुशीर्षाच्या पार्श्वपृष्ठभागापासून पुष्कळशा मूळांनीं बाहेर निघतो. ऊर्ध्व गुच्छिकेच्या पातळीत या मज्जातंतू पासून मस्तिष्कावरण



आकृति ४५. ९, १० आणि १२ या करोटि मज्जातंतूच्या केंद्राचा आरेख.

(meningeal) व कर्ण शाखा निघतात. कर्णशाखेकडून तंतू निघून ते कर्ण पालीची (pinna) पाठीमागील त्वचा व बाह्य कर्ण कुहर (external acoustic meatus) यांकडे जातात. व्हेगसमज्जातंतू हा गलरंध्रामधून (jugular foramen) पण ९व्या मज्जातंतूच्या पाठीमागून करोटिच्या बाहेर पडतो. निम्न गुच्छिकेपासून, ग्रसनी व ऊर्ध्वकंठ मज्जातंतू (superior laryngeal nerve) अशा दोन शाखा निघतात. ९व्या मज्जातंतूचे शुषुम्नाशीर्ष तंतू (bulbar fibres) १०व्या मज्जातंतूला निम्न गुच्छिकेच्या जरा खाली मिळतात. व्हेगस मज्जातंतू मातृका आवरणामधून (carotid sheath) मार्नेतून खाली उतरतो व त्यापासून आवर्तक कंठ (recurrent laryngeal) शाखा व हृत्शाखा (cardiac branches) निघतात. पुढे तो छातीत शिरतो. डाव्या बाजूस तो आन्तर मातृकाधमनी व अधोजत्कुधमनी (subclavian artery) यामधून जातो तर उजवे बाजूस तो अधोजत्कुधमनीला पुढचे बाजूस ओलांडून जातो. नंतर तो ऊर्ध्व व पश्च मध्यस्थानिका अवकाशातून (mediastinal spaces) जातो. छातीत त्याचेपासून फुफुस व ग्रासनली जालिका (oesophageal plexuses) निघतात. व्हेगस मज्जातंतू मध्य छदामधील (diaphragm) ग्रासनली रंध्रामधून (oesophageal opening) उदरांत उतरतो. डावा मज्जातंतू ग्रासनलीचे पुढचे बाजूस तर उजवा तिचे पाठीमागचे बाजूस असतो. त्याचा शेंवट जठर व लघ्वांत शाखांनी होतो. याचे प्रेरक

तंतू मृदुतांल (soft palate) ग्रसनी, कंठ, ग्रासनली, जठर लघ्वांत, श्वासनलिका (trachea) व श्वासवाहिन्या यांचेकडे जातात. तालू, ग्रसनी व कंठ यांच्या स्नायूना ११ व्या मज्जातंतूच्या सुषुम्नाशीर्ष भागापासून निघणाऱ्या तंतूनीं पुरवठा केला जातो.

स्रावी तंतू (secretory fibres) जठर, लघ्वांत व अग्न्याशय यांकडे जातात. दमनतंतू (inhibitory fibres) हृदयाकडे जातात. कर्णपाली व बाह्यकर्ण कुहर यांची त्वचा आणि कंठ, श्वसनमार्ग, ग्रासनली आणि जठर यांच्या श्लेष्मल-त्वचेच्या ठिकाणचे संवदी आवेग (sensory impulses) व्हेगसमधूनच जातात.

**१० व्या मज्जातंतूचे विकार (Lesions of the X nerve):** केंद्रस्थ विकार (nuclear lesions) हे, वर्धिष्णु सुषुम्नाशीर्षवध, सिरिंगोमायलिया, एन्केफलामटिस लेथाजिका, अलर्करोग (rabies,) शल्यावरुद्धता, किंवा फिरंग रोग यामुळे होण्याचा संभव असतो. निरनिराळ्या ठिकाणी मज्जातंतूला इजा होण्याचा संभव असतो. (अ) करोटित : हे, आधार मस्तिष्कावरणशोफ विशेषतः फिरंगरोगजन्य, अर्बुद, कशेरुक धमनीचा (Vertebral artery), धमनीकोषविस्तार, किंवा करोटितलाचा अस्थि भंग, यामुळे होतो. (ब) मानेंत : जखम, अर्बुद, किंवा शस्त्रक्रियेच्यावेळीं इजा होऊन विकार होण्याची शक्यता असते. (क) छातीत : धमनीकोषविस्तार, मध्यस्थानीका अर्बुद, किंवा वृद्धि पावलेल्या लसिका ग्रंथीं यामुळे मज्जातंतूवर दाब पडून विकार होण्याची शक्यता असते.

व्हेगस मज्जातंतू, मज्जातंतूशोफामुळे, विशेषतः घटसर्पात विकारित होण्याची शक्यता असते. याच्या खालोखाल विषमज्वर (typhoid fever), इन्फ्ल्यूएंझा, न्युमोनिया यांत किंवा अल्कोहल किंवा सोमल यासारख्या रासायनिक पदार्थांमुळे मज्जातंतूशोफ होऊन विकारित होण्याची शक्यता असते.

**लक्षणें-दाहजन्य विकार :** छातींत लसिकाग्रंथीवृद्धि किंवा अर्बुदे यामुळे या मज्जातंतूचा दाह झाल्यास अतिशय हट्टी असा खोकला सुरू होतो. या मज्जातंतूच्या दाहामुळे कर्णनलिकेच्या पाठीमागील भागांत संवेदनातिशय होतो. त्यामुळे या भागाला हात लावल्याबरोबर खोकला सुरू होतो (तुंगिका चिन्ह-The tragus sign). कांहीं रोग्यांत दहाव्या मज्जातंतूच्या उत्तेजीत होण्यामुळे थोड्याही श्रमानें श्वास लागणें किंवा हृत्स्पंदगतिमंदता ही होतात. त्याच प्रमाणें जलसंत्राश व अपतंत्रक यांत दहाव्या मज्जातंतूजाल ग्रसनीतंतूचा (pharyngeal fibres) दाह होत असल्यामुळे गिळण्याच्या क्रियेला अडथळा होतो.



वधजन्य विकार—जर एका बाजूकडील दहाव्या मज्जातंतूचा वध झाला, तर मृदुतालू व स्वरयंत्र याच्या त्या बाजूकडील भागाचा वध होतो, व त्या ठिकाणी संवेदना आभावही दिसून येतो. (अॅव्हेलिस लक्षणमालिका). जर रोग्याला आऽऽ म्हणावयास सांगितले, तर हा मृदुतालूचा वध समजून येतो. ज्यावेळीं रोगी आऽऽ म्हणतो, त्यावेळीं तालू व पडजीभ अव्यंग बाजूकडे खेंचले जातात. ज्या बाजूकडील या मज्जातंतूचा वध झालेला असतो, त्याबाजूकडील डोळा बंद करावयास सांगून त्यावर दाब दिला, तर हृदयाचा वेग मंद होत नाही. हे नाडी तपासल्यास समजून येते. नाहीतर सामान्यतः नाडीचे प्रमाण १० ते २० ठोक्यांनीं कमी होते. जर दोन्ही बाजूकडील मज्जातंतूचा वध झाला असेल तर, तोंडानें घेतलेले पदार्थ नाकावाटे बाहेर पडतात (nasal regurgitation) व शब्दोच्चार अनुनासिक असतात. ग्रसनी वध झाल्यास (pharyngeal paralysis) गिळण्याची क्रिया बरोबर होत नाही व पुष्कळवेळां द्रव पदार्थ स्वरयंत्रांत शिरतात व त्यामुळे खोकला उद्भवतो.

## ११वा मज्जातंतू

### उपमज्जातंतू

#### (THE ACCESSORY NERVE)

शरीररचना (Anatomy)—या मज्जातंतूच्या सुषुम्नाशीर्ष भागाचे (bulbar portion) वर्णन १०व्या मज्जातंतूच्या वर्णनांत आलेले आहे. तो त्याचाच भाग असतो. या मज्जातंतूचा मेरु भाग (spinal portion) हा प्रेरक होय. हा मज्जातंतू मज्जारज्जूचा अग्रधूसर स्तंभाच्या (anterior grey column) एक ते पांच ग्रीवा खंडाच्या (cervical segments) पार्श्वभागाच्या पेशींपासून निघतो. याचे तंतू, अधर व पृष्ठ मज्जातंतू मूलांमधून (Ventral and dorsul nerve roots) बाहेर पडतात आणि ते एकमेकांना जोडले जाऊन, त्यांचेपासून हा ११वा मज्जातंतू बनतो. तो मज्जारज्जूच्या बाजूने अधोदृढतानिक अवकाशांतून (subdural space) महारंधरापर्यंत (foramen magnum) वरचे बाजूस जातो. याच ठिकाणी या मज्जातंतूला सुषुम्नाशीर्ष भाग येऊन मिळतो व थोड्या अंतरावर त्याला सोडून जातो, आणि निम्न गुच्छिकेच्या थोडा खाली व्हेगस मज्जातंतूला जोडला जातो. ११वा मज्जातंतू, १०व्या मज्जातंतू बरोबर गलरंधरामधून करोटीच्या बाहेर पडतो. आणि आंतर मातृका धमनी व आंतर

गल शिरा (internal jugular vein) या मधून खाली उतरतो. नंतर तो उरःकर्णमूलिकास्नायू मधून (sternocleidomastoid muscle) पाठी मागचे बाजूस जातो. व त्या स्नायूचा वरचा व मधला एक तृतीयांश भाग यांच्या संधीचे ठिकाणी त्याच्या पश्च कडेमधून बाहेर पडतो. शेवटी तो ग्रीवेचा पश्चकोण (Posterior triangle of the neck) ओलांडतो व पृष्ठच्छदास्नायूच्या (trapezius muscle) तलाकडे जातो. ११वा मज्जातंतू उरःकर्णमूलिकास्नायू व पृष्ठच्छदास्नायूचा कांहीं भाग यांना पुरवठा करतो. पृष्ठच्छदा स्नायूचा वरचा व कांहीं प्रमाणांत खालचा भाग यांना ११व्या मज्जातंतूपासून पुरवठा होतो, तर त्याच्या मध्य भागाला, ३ऱ्या व ४थ्या ग्रीव मज्जातंतूच्या अधःपृष्ठच्छदा जालिकेपासून (subtrapezial plexus) पुरवठा होतो.

**११ व्या मज्जातंतूचे विकार :** १. केंद्रस्थः वर्ध्निष्णूअंगशोष, सिरिंगोमायलिया किंवा मज्जारज्जुशोफ यामुळे, २. मेदूचे तळाचे ठिकाणी होणारे विकार : हे मस्तिष्कावरण शोफ, कशेरुक धमनीचा धमनीकोषविस्तार, किंवा करोटितलाचा अस्तिभंग, ३. ग्रीवेत : अतिजड वजन उचलल्यामुळे होणारा आघात, किंवा जखम, लसिका ग्रंथिवरील शस्त्रक्रियेत याला इजा होते. ग्रीवा अस्थिक्षरण. मज्जातंतूशोफ हे सर्वसाधारणपणे दिसून येणारे कारण नव्हे.

**लक्षणें—**अकराव्या मज्जातंतूच्या दाहजन्य विकारांत मन्यास्तंभ (spasmodic torticollis) होतो. वधजन्य विकारांत उरःकर्णमूलक व पृष्ठच्छदा स्नायू यांचा एकेकटा वा दोन्हीही स्नायूंचा वध होतो. जर एकाच बाजूच्या उरःकर्णमूलक स्नायूचा वध झाला असेल, तर त्या भागाचा अशक्तपणा जाणवज नाही.

**तपासल्यास—**व्यंग तितके स्पष्टपणे दिसून येत नाही. पण जर रोग्याला चांगल्या बाजूकडे मान वळवावयास सांगितली व चांगल्या बाजूकडील हनुवटीवर तपासणारानें आपला हात दाबून धरला, तर विकारित बाजूकडील उरःकर्णमूलक स्नायू आकुंचन पाऊन ताठ होत नाहीत. जर दोन्ही बाजूकडील स्नायूंचा वध झाला असेल, तर डोके थोडे पाठीमागच्या बाजूस पडते. जर एका बाजूच्या पृष्ठच्छदा स्नायूचा वध झाला असेल, तर त्या बाजूचा हात खांद्याच्यावर उचलता येत नाही, किंवा त्याबाजूचे अंसफलक (scapula) आंतील बाजूस ढकलता येत नाही. त्या बाजूकडील खांदाही खचतो. त्या बाजूच्या अंसफलक मधल्या रेबेपासून लांब व नेहमीपेक्षा थोडे खाली असून

बाहेरील बाजूस वळलेले असते (rotated outwards). जर दोन्ही पृष्ठच्छदा स्नायूंचा वध झाला असेल, तर डोके थोडे पुढच्या बाजूस कलते. वध झालेल्या स्नायूंत कंप दिसून येतात. वध झालेल्या स्नायूंत तंतुकी स्फुरण (fibrillary twitchings) दिसून येते.

## १२वा मज्जातंतू

### अधोजिव्हा मज्जातंतू

#### (THE HYPOGLOSSAL NERVE)

शरीररचना (Anatomy)—या मज्जातंतूच्या उगमाचा केंद्रक मेरुशीर्षात असतो. तो, मेंदूच्या चौथ्या विवराच्या (fourth ventricle) तळाच्या अधोजिव्हा त्रिभुजापासून (hypoglossal triangle) तों खालचे बाजूस पिरॅमिड वेणीपर्यंत (pyramidal decussation) पसरलेला असतो. याचे तंतू मेरुशीर्षापासून पिरॅमिड आणि ऑलिव्ह यांमधून निघतात व ते एकमेकांना जोडले जाऊन त्यांपासून तीन मूळें (roots) निर्माण होतात ही एकमेकांना जोडली जाऊन त्यापासून निर्माण झालेला अधोजिव्हा मज्जातंतू अग्रकंद रंध्रामधून (anterior condylar foramen) करोटीच्या बाहेर पडतो. हा मज्जातंतू आन्तर मातृका धमनी व आन्तर गलशीरा यांमधून जातो व पहिल्या व दुसऱ्या ग्रीव मज्जातंतूशी संबंध जोडल्यावर शेवटी तो मुखाच्या तळाशी जातो व जिव्हेच्या अन्तरस्थ व बाह्यस्नायूंना तंतूंचा पुरवठा करतो.

१२ व्या मज्जातंतूचे विकार—विकार निरनिराळ्या स्थानीं होण्याचा संभव असतो. १. अधिकेंद्रक (supranuclear) : सामान्यतः प्रमस्तिष्क प्रान्तस्था किंवा आन्तर संपुट यांत रक्तस्राव होऊन किंवा अशाच प्रकारामुळें होतो. २. केंद्रस्थ (nuclear) : निरनिराळें विकार दिसून येतात. उदा. वर्धिष्णु सुषुम्नाशीर्षवध, संकीर्ण मस्तिष्क विकृति, पोलिओमस्तिष्कशोफ, शल्या-वरुद्धता, गमा किंवा अर्बुद, ३. मेंदूच्या तळाशीं (The base of the brain) : मज्जातंतूमुळें ही अर्बुदामुळें, मस्तिष्कावरणशोफ, कशेरुक धमनीचा धमनी कोषविस्तार किंवा करोटि तळाचा अस्थिभंग यामुळें विकारित होण्याचा संभव असतो. ४. अधोजिव्हानालाचे ठिकाणीं (in the hypoglossal canal) : अस्थ्यावरणशोफामुळें (periostitis) मज्जातंतूवर दाब पडण्याची शक्यता असते. ५. ग्रीवेंत (in the neck) : मानेंतील लसिकाग्रंथिवृद्धि किंवा पहिल्या ग्रीवा कशेरुका अस्थिक्षरण.

नागविषबाधा किंवा मद्य यामुळे क्वचित वेळां या मज्जातंतूचा शोक होतो.

**लक्षणें—**ऊर्ध्वस्थगतिकेंद्र विकार—यांत जिभेचा जो अर्धभाग विकारित असतो तो निर्जीव व स्तंभीत होतो. जीभ बाहेर काढावयास सांगितल्यास ती विकारित बाजूकडे वळते. जिभेच्या विकारित बाजूकडील शरिराच्या बाजूचा पक्ष-वध असतो.

**अधःस्थगतिकेंद्र विकार—**यांत चवळणें, गिळणें, व बोलणें या क्रिया बरोबर होत नाहीत. ओठ व मृदुताळू हेही पुष्कळवेळां विकारित होतात. यांत एक किंवा दुसरा प्रान्तस्थामेरूपथ विकारित होतो व पक्षवधही असतो. जीभ विश-विशीत व कृश असून तोंडांत नुसती पडल्यासारखी राहाते. दोन्ही बाजूच्या केद्रिय विकारांत ही स्थिति होते.

जर विकार एका बाजूलाच असेल, तर विकारित बाजूकडील जीभेचा भाग लहान व आकसलेला होतो. जीभ बाहेर काढावयास सांगितल्यास ती विकारित बाजूकडे वळते. सामान्यतः बोलण्यांत फरक होत नाही.

### मज्जासंस्थेचा फिरंगरोग

गेल्या २०-२५ वर्षांत मज्जासंस्थेच्या फिरंगरोगाचे प्रमाण पुष्कळ घटले आहे. ज्यां रोग्यांत पुढें मज्जासंस्थेचा फिरंग रोग होतो (neuro-syphilis), त्यांत या रोगाच्या प्रथमा व द्वितीयावस्थेत मज्जासंस्थेला रोग जडतो. पण याचा अर्थ असा नव्हे कीं अशा तऱ्हेने पीडित झालेल्या प्रत्येक रोग्यांत मज्जासंस्थेचा फिरंगरोगाची लक्षणें दिसून येतात. ज्यांना गरमी झाली आहे अशा फार मोठ्या प्रमाणांतील रोग्यांत प्रथम किंवा द्वितीयावस्थेत मज्जासंस्थेला रोग झाल्याचे दाखविता येते. उदाहरणार्थ डोकेदुखी, भोंवळ, व दृष्टित बिघाड हें दिसून येते. प्रमस्तिष्कमेस्तरल तपासल्यास, त्यांत पेशींचे प्रमाण वाढल्याचे दिसून येते. त्या एका घन मि. मि. मध्ये १०० पर्यंतही असतात, व त्यांत फिरंग रोगाचे जंतूही (treponemes) दिसून येतात. पुष्कळशा रोग्यांत हे फरक फार थोडा काळ राहातात. पण हे जंतू पुष्कळ काळ सूप्तावस्थेत (dormant) राहातात व पुढें चारपांच वर्षांनीं परत मस्तिष्कावरणदाह होतो, व मज्जासंस्थेच्या फिरंगरोगाची लक्षणें दिसावयास लागतात.

## मस्तिष्क फिरंगरोग

(CEREBRAL SYPHILIS).

**संप्राप्ति**—यांत मुख्यत्वे करून मस्तिष्कावरणें विकारित होतात. मेदूच्या खालच्या भागांत हा रोग ज्यास्तवेळां दिसून येतो. त्याच प्रमाणें मेदूपासून निघालेले, मज्जातंतूही कांहीवेळां विकारित होतात. कांहींत मेदूच्या बाहेरील भागांत लहान मोठे गमेटा निर्माण होतात, व त्यामुळें मेदूच्या आंतील भागांवर दाब पडतो. मेदूच्या अंतर्धमन्या विकारित होतात (लोपक अंतर्धमन्या शोफ endarteritis obliterans) व त्यामुळें मेदूच्या त्या भागाला रक्ताचा पुरवठा होत नाही. मग मेदूचा तो भाग मऊ होतो. त्यांत रक्तस्राव होतात किंवा सद्रवग्रंथी निर्माण होतात.

**लक्षणें**—कांहीं वर्षांपूर्वी गरमी झाल्याचे पूर्ववृत्त मिळते. रोग्याची मुख्य तक्रार म्हणजे डोकेदुखी. ही रात्री फार तीव्र असते. स्मरणशक्ति कमी व्हावयास लागते किंवा एका वस्तूच्या दोन वस्तू दिसावयास लागतात.

जर मेदूच्या प्रान्तस्थाचा मस्तिष्कावरणदाह असेल, तर एका किंवा दोनही हातापायांत अपस्माररूपी झटके येतात, व त्यांत कांहीं वेळां रोगी वेशुद्धही होतो.

**मेदूच्या खालच्या भागांतील मस्तिष्कावरणदाहांत** मेदूपासून निघालेले निरनिराळे मज्जातंतू विकारित होतात, व त्याची निरनिराळी लक्षणें दिसून येतात. उदा. असमान, अनियमित बाहुल्या, चेहऱ्याच्या ठिकाणीं वेदना, बहिरेपणा, जिभेच्या एका बाजूची अशक्तता किंवा एका स्वरतंतूचा वध वगैरे.

जर मस्तिष्कांत गमा असेल, तर मस्तिष्कार्बुदाची लक्षणें दिसून येतात. दृष्टिमज्जातंतूचा दाह ( optic neuritis ) होतो व पुष्कळ वेळां डोकेदुखी व वांतिही होते.

## मज्जारज्जूचा फिरंगरोग

(SPINAL SYPHILIS),

**संप्राप्ति**—यांत दृढतानिका ( dura ) जास्त जाड होते, विशेषता मानेचे भागीं जास्त जाड होते. त्यामुळें मानेंतील भांगापासून जे मज्जातंतू निघतात, त्यांची मुळें ( cernical nerve roots ) आवळली जातात. कांहींत मृदु-जालतानिकांत ( pia-arachnoid ) गमाचे अंतरभरण होते व हे विशेषतः छातीचे भागीं जास्त स्पष्टपणें दिसून येते. मज्जारज्जूला मृदुतानिका चिकटून बसते, व त्यामुळें तिच्या रक्ताच्या पुरवठ्याला अडथळा होतो.

जर मज्जारज्जुंत रक्तसाव किंवा शल्यावरूद्धता झाली, तर तीव्र फिरंग रोगजन्य मज्जारज्जुशोफ (acute syphilitic myelitis) होतो. जर मज्जारज्जूला गमा झाला, तर मज्जारज्जूच्या अर्बुदाची लक्षणे दिसून येतात.

**लक्षणें—अतिवृद्धिकारी ग्रैव दृढतातिका शोफ** (Pachymeningitis Cervicalis hypertrophica): यांत मान, पाठीचा वरचा भाग व दंड यांत तीव्र वेदना होतात. व त्याचबरोबर हातांतील स्नायू अशक्त होतात.

**तपासल्यास—**हातांतील स्नायू कुश असल्याचे व कांहीं प्रमाणांत कंडराप्रति-क्षिप्तक्रिया कमी असल्याचे व त्वचेंतील संवेदना कमी झाल्याचे दिसून येते.

**चिरकारी तानिका मेहरज्जुशोफ** (Chronic Meningomyelitis)—यांत पाठींत वेदना होतात. पायांत अशक्तता व बधिरता येते, व पुष्कळ वेळां गुदद्वारावरील तावा जातो. छातीच्या भागांत मज्जारज्जूला विकार झाल्याची सर्व चिन्हे दिसून येतात. पायांत अशक्तपणा असतो किंवा पायांचा वध होतो. पायाचे स्नायू स्तंभित होतात व प्रतिक्रिप्तक्रियावृद्धि दिसून येते. तळव्याची प्रतिक्रिप्त क्रिया ही विस्तारीत असते (planter responses are extensors). ज्या स्थानी विकार झाला असेल. त्याच्या खाली उदराच्या प्रतिक्रिप्तक्रिया मिळत नाहीत. विकार झालेल्या स्थानाच्या खालील शरिराची बाजू व पाय यावरील संवेदना कमी होतात किंवा त्या ठिकाणी पूर्ण संवेदनाभाव असतो.

**अर्बुचा फिरंगरोगजन्य वध** (Erb's syphilitic paralysis)—हा रोग फिरंगरोग झाल्यानंतर कितीतरी वर्षांनी होतो. यांत पायांत संस्तंभ असतो (spasticity) पण संवेदनांत मात्र फारसा फरक दिसून येत नाही.

**आशुकारीअनुप्रस्थ मज्जारज्जुशोफ** (Acute Transverse Myelitis)—यांत रोगी एकाएकी आजारी होऊन पायांत अशक्तता येते किंवा त्यांचा वध होतो, त्याचबरोबर गुदद्वार व मूत्रमार्ग यावरील तावा जातो. यांत होणारा वध सुरवातीला विश्विशीत प्रकारचा असून (Paralysis is of flaccid type) प्रतिक्रिप्तक्रिया मिळत नाहीत. पुढे यांत सस्तंभ होतो, व कंडरप्रतिक्रिप्तक्रिया तीव्र होतात (tender reflexes are exaggerated). मज्जारज्जूच्या ज्या भागांत विकार होतो, त्या भागाशी संलग्न असलेल्या त्वचेच्या पट्ट्यावर संवेदनातिशय दिसून येतो. त्याचबरोबर डोकेदुखी, भोंवळ, डोळ्याच्या बाहेरील स्नायूंत अशक्तता, वगैरे असून मस्तिष्कांतही विकृति झाल्याचे समजून येते.

**व्यवच्छेदक निदान—**मेंदूपासून निघालेल्या मज्जातंतूंचा वध झाला असल्यास

फिरंग रोगाचा संसर्ग झाला असल्याचे समजावे. निदान दर्शक गोष्टीं म्हणजे वासरमन निश्चित, प्रमास्तिष्कमेरुतरलाची वासरमन निश्चित, पेशीचे वाढलेले प्रमाण, त्यांत ग्लोबिन दिसून येणे, व कांहीं वेळां त्यांत फिरंगरोगाचे जंतू दिसून येणे, या होत.

**चिकित्सा**—हल्लीं याकरितां पेनिसिलीन देतात व बिस्मथ व हिक्ताप चिकित्सा क्वचित वापरली जाते. इंजेक्शनची सुरवातीची मात्रा फार लहान असावी. सुरवातीला १५०० युनिट क्रिस्टलाइन पेनिसिलीन दिवसांतून तीन वेळां स्नायूंतून द्यावे. त्यामुळे जेरिश-हरक्सहीमर प्रतिक्रिया (jarish-Herxheimer focal reaction) होण्याचे टळते. नंतर मात्रा ६०,००० युनिटपर्यंत वाढवावी व ही मात्रा दर तीन तासांनीं असें २४ तास, नंतर १००,००० युनिट दर तीन तासांनीं असे २४ तास, व मग ५ लाख युनिट क्रिस्टलाइन किंवा ६००,००० युनिट प्रोकेन पेनिसिलीन दर १२ तासांनीं १० ते १२ दिवस द्यावे. पेनिसिलीनमुळे मस्तिष्कांतील फिरंगरोगाचे जंतू नांहिसे होतात. पण सदाह-शोफाकरितां (inflammation) आयोडाइड व मर्क्युरी मिक्चर पेनिसिलिन चालू असतांना व नंतर ३ ते ४ आठवडे देतात.

R

पॉट. आयोडाइड	..	..	ग्रॅन १०
लायकर हॅड्जार्ज परक्लोर	..	..	थेंब ३०
लायकर आर्सेनिकॅलिस	..	..	थेंब २
अँक्वा क्लोरोफॉर्म	..	..	औंस ३

३ औंस औषध दिवसांतून तीन वेळां जेवणानंतर द्यावे.

दर तीन महिन्यांनी कमरेतून पाणी काढावे. जर त्यांत दर एका घन मि. मि. मध्ये ४ पेक्षां जास्त लसिकापेशी दिसून आल्या, तर परत पेनिसिलीन द्यावयास पाहिजे. जर ६ महिनेपर्यंत ४ पेक्षां कमी लसिकापेशी दिसून आल्या तर त्या परत वाढण्याचा संभव नाही. ज्या रोगांत मूलभूत दृष्टिमज्जातंतू कृशता व दृष्टि हळूहळू कमी होत असेल, तर याबरोबर हिक्ताप चिकित्सा (malaria fever treatment) द्यावयास पाहिजे. रोग्याला हिक्ताप आणतात. याकरितां रोग्याला हिक्तापाचे डांस चाववतात किंवा ज्याला हिक्ताप आहे अशा रोग्याच्या ५ सी.सी. रक्ताचे इंजेक्शन देतात. ७ ते १० दिवसानंतर जर संसर्ग जडला, तर हिक्ताप सुरू होतो. त्याला साधारणपणे हिक्तापाच्या

८ पाळ्या आल्यानंतर, क्विनीन किंवा अँटेब्रिन देऊन हिवतापाचा संसर्ग घालवतात.

## टेबीज डॉरसॅलिस,

(TABES DORSALIS).

**व्याख्या**—वेदना, संवेदनांत बदल होणे, स्नायू विश्विशीत होणे (hypotonus) स्नायूंत असंगति (inco-ordination), प्रतिक्रिप्त क्रिया नाश, वगैरे लक्षणांनी युक्त असा रोग.

**हेतु**—टेबीज डॉरसॅलिस हा रोग फिरंग रोगाच्या जंतूच्या संसर्गाने होतो. हा रोग स्वसंपादित किंवा जातज असतो. फिरंग रोगाने पछाडलेल्या सर्वच रोग्यांना हा रोग होतो असे नव्हे, तर फारच थोड्या रोग्यांना होतो. तीन ते चार टक्के रोग्यांना होत असेल नसेल.

रोगी सामान्यतः २५ ते ५० वर्षांचा असून, त्यांत पुरुषांचे प्रमाण जास्त असते. कांहींत कोणत्याही प्रकारची इजा रोग प्रज्वलीत होण्यास कारणीभूत होते.

**संप्राप्ति**—फिरंगरोगाचा संसर्ग झालेल्या पुष्कळशा रोग्यांत, या रोगाच्या द्वितीयावस्थेत मज्जासंस्थेला या रोगाचा संसर्ग होतो. हा संसर्ग आपोआप नाहिसा होतो किंवा पुष्कळ वर्षे तसाच दबलेल्या स्थितींत राहातो व किती तरी वर्षांनंतर या रोगाचे जंतू मज्जारज्जूंतील मज्जातंतूच्या पाठीमागील शाखेंत (posterior nerve roots) विकार उत्पन्न करतात. या विकाराचे स्थान सामान्यतः कटिन्निक भागांत (lumbo-sacral region) असते. या मज्जातंतूच्या आवरणांत तांतवधातूचे अंतरभरण होते. ते मज्जातंतूंतही पसरते, व तपासल्यास त्यांत जंतूही दाखविता येतात. बहीर्जात मज्जातंतू (exogenous nerve fibres) विकार होतो, व त्यांत अपक्रांतिही होते. वेदना, स्पर्श व उष्णतेचे संवेदनावहाक मज्जातंतू मज्जारज्जूंत शिरल्यानंतर, त्यांचा शेवट रोलॅंडीच्या जिलेटिन द्रव्यांत (Substansia gelatinosa Rolandi) होतो. पुढे संवेदना मेरु चेतक पथामधून (spino-thalamic tracts) दुसऱ्या मज्जातंतूकडून वर नेले जातात. या मज्जातंतूंत अपक्रांति होत नाही. जर रोग फारच वाढला असेल, तर मात्र कांहीं वेळां अपक्रांति होते. जरी या मज्जातंतूंत अपक्रांति होत नसली, तरी संवेदना मात्र त्यांतून बरोबर वर नेल्या जात नाहीत. कारण खालच्या भागांकडून संवेदना चांगल्या रीतिने आणल्या जात



नाहीत. त्यांत अडथळा होतो. मज्जातंतूंच्या संयोगी पेशीजालाची (neuroglir tissue) फाजील वाढ झाल्यामुळे, मज्जारज्जूच्या पश्चत स्तंभात (Posterior columns) तांतवधातू निर्माण होतो. जर मानेंतील भागांत रोग असेल (cervical tabes) तर मज्जारज्जूच्या वरील भागांत फरक जास्त प्रमाणांत दिसून येतात. हाडें विरळ होतात (rarefied) व सांध्याच्या हाडांच्या ठिकाणीं कृशता येते किंवा त्यांची वृद्धि होते, व सांध्याच्या श्लेशककलेत (synovial membrane) द्रव भरतो (चारकाँट संधि charcot's joints). कांहीं रोग्यांत मज्जारज्जू पासून निघालेल्या मज्जातंतूंच्या पुढील भागांत (anterior roots) अपक्रांतिजन्य फरक दिसून येतात.

लक्षणे—रोगी सामान्यतः प्रौढ पुरुष असून, कांहींत, पूर्वी फिरंग रोग झाल्याचे पूर्ववृत्त मिळते. सुरवातीला मूत्रक्रियेत फरक होतात, म्हणजे मूत्र होण्यास वेळ लागतो किंवा वारंवार होते, वा असंयति (incontinence) असतो. कांहीं वेळां नपुंसकत्व हेंच पहिलें लक्षण असते. स्नायूंत वेदना होतात, कांहीं वेळां स्नायू सतत दुखत राहातात; तर कांहीं वेळां घाव घातल्या सारख्या तीव्र वेदना होतात. या वेदना डोपराची बाहेरील बाजू, पोटरी, पायाचा तळवा किंवा टांच या ठिकाणीं जाणवतात. कांहींत दृष्टि मंदावते किंवा कांहीं काळ एकाच्या दोन वस्तू दिसतात (transient diplopia) हेंच पहिलें लक्षण असतें. किंवा बरोबर चालतां येत नाहीं. पाय जसा कांहीं जमिनीला चिकटून राहातो. काळोखांत किंवा डोळे बंद केले तर त्याचा तोल जातो पाय किंवा शरीर या ठिकाणीं बधिरता येते, मुंग्या येतात. किंवा उदराच्या वरच्या भागीं शरीर आवळल्या सारखे होते—मेखला संवेदनां—(girdle sensation).

पोटाच्या खळगींत तीव्र वेदना होतात, उमासे येतात, वांति होते व कांहीं वेळां रक्तही पडते — जठरसंकट — (gastric crises), वारंवार अतिसार होतात—आन्नसंकट—(intestinal crises) किंवा कुथावयास होते—उपगुदसंकट—(rectal crises), वा ओटीपोटांत दुखतें व वारंवार मूत्रास होते—वृक्कसंकट (vesical and renal crises). वारंवार शींका येतात —नासा संकट (nasal crises). श्वास लागतो व कास—कंठसंकट—(laryngeal crises) किंवा हृदयस्थानीं वेदना —हृदसंकट— (cardiac crises).

कांही रोग्यांत तीन अवस्था—१. गतिविभ्रमपूर्वावस्था (pre-ataxic). २. गतिविभ्रमावस्था (ataxic) व ३. अंगवध (paralytic stage), या दिसून येतात. अगदीं सुरवातीलाच गुल्फाक्षेप (ankle-gers) मिळत

नाहिसे होतात. कांहीं ठिकाणीं टांचणीं लागणें (pin-prick), हळुवार स्पर्श (light-tonch) किंवा उष्णता या संवेदनांचा अभाव दिसून येतो. बाहुल्या विषम, असमान व अतिसूक्ष्म (pin-point) असतात. त्यांत अर्जिल-रॉबर्टसन चिन्ह (Argyll-Robertson sign) दिसून येते. जर रोग्याला पाय एकमेकांना चिकटवून व डोळे बंद करून उभें राहावयास सांगितलें, तर तो हेलकावतो (ways) किंवा पडतो (रॉम्बर्ग चिन्ह). जर रोग फार वळावलेला नसेल, तर रोग्याला डोळे बंद करून एका पायावर उभें राहाण्यास सांगितल्यास त्याला तसें करता येत नाहीं. किंवा डोळे उघडे ठेऊन रेषेवरून पाऊलें एकापुढें एक पण जोडून चालावयास सांगितले, तर त्याला तसें चालतांहीं येत नाहीं. डोळे बंद करून नाकाच्या शेंड्यास बोट लावावयास सांगितले व रोग्याला तसें करतां आलें नाहीं, तर रोग मानेच्या भागांत आहे असें समजावे. हाताच्या आंतील भागांकडून जाणारा मज्जातंतू—अंतःप्रकोष्ठिका मज्जातंतू (ulnar nerve) यावर दाव दिल्यास वेदना होत नाहींत (बायरनकी चिन्ह).

कांहींत दृष्टिमज्जातंतूला कृशता येते व तो मज्जातंतू डोळ्यांत ज्या ठिकाणीं आंत शिरतो तो भाग—मंडलक— (Dise) मोत्यासारखा पांढरा (Pearly white) दिसतो. डोळ्यांचे बाहेरील स्नायू अशक्त झाल्यामुळें एका वस्तूच्या ऐवजीं दोन दिसतात (diplopia), किंवा बलिरता (strabismus) असतें, त्याचप्रमाणें वरच्या पापणीचा स्नायूही अशक्त झाल्यामुळें ती खाली पडते. पायाच्या स्नायूतील जोर कमी होतो व सांध्याची बंधनेही ढिली होतात. त्यामुळें ते वाजवीपेक्षां जास्त वळवितां येतात. उदा. गुढगा वाजवीपेक्षां जास्त वर वळवितां येतो. पायाच्या तळव्याला क्षत पडते. सांधा सुजतो पण त्यांत वेदना नसतात (चारकाँट संधि विकार-Charcot's artheopathy), गुढगा, कोपर, खांद्याचा सांधा, या सारखे सांधे विकारित होतात. जर क्ष-किरणांनीं फोटो घेतला, तर सांध्यांतील हाडें कृश किंवा कांहींत वृद्धि पावल्याचे दिसून येते.

पुढें रोगी अति गति विभ्रमित (becomes very ataxic) होतो तोल जाऊं नये म्हणून तो पाय पसरून उभा राहातो. चालतांना त्याला दोन काठ्या धरून चालावे लागते, त्याच प्रमाणें चालतांना तो, पाय एकदम जमिनीवर आदळतो (Stamping manner), शेंवटीं अंगवध होऊन रोगी अंथरुणाला खिळतो. रक्त तपासल्यास, पुष्कळशा रोग्यांत सुरुवातीला वासरमनची निश्चिती दिसून येते. प्रमस्तिष्क मेस्तलांतही वासरमनची नि-

श्चिति असते. पेशींचे प्रमाण वाढते व त्या साधारण एका घन मि.मि. मध्ये ८० ते ९० असतात. त्याच प्रमाणे त्यांत ग्लोब्युलिनही दिसून येते.

**व्यवच्छेदक निदान**—मधुमेह व मद्य यांचेमुळे निर्माण होणारा सीमान्त मज्जा-तंतूदाह (peripherat neuritis) सुरुवातीला टेबीजचा भास निर्माण करतो. शर्करा जात नाहीना हे पहाण्याकरितां मूत्रपरीक्षा करावी. स्नायूतील वेदनांमुळे आमवात वाटेल. जठरांत तीव्र लक्षणे (gastric crises) उदराच्या तीव्ररोगाचा (acute abdominal lesion) भास निर्माण करतात व टेबीजची दुसरी लक्षणे पाहिलीं नाहींत, तर एकादवेळीं उदरावर शस्त्रक्रिया केली जाण्याचा संभव असतो, संकीर्ण मस्तिष्क विकृतीतही बरोबर चालता येत नाहीं. पण टेबीज या विकारांत तळव्याची प्रतिक्षिप्त क्रिया विस्तारक असते. प्रमस्तिष्क गतिविभ्रमांत (cerebellar ataxia) डोळे गरगर फिरतात, पण डोळे मिटल्यास गतिविभ्रम वाढत नाहीं. फिरंगरोग-फार जलद वाढतो.

**उपद्रव**—कोणत्याही अवस्थेत रोग वाढावयाचा थांबतो, किंवा दुसरा एकादा तीव्ररोग झाला (acute intercurrent illness) तर हा फार झपाट्याने वाढतो ही. वयस्क माणसांत तो फार हळू वाढतो. दृष्टिमज्जातंतूला कृशता यावयास लागली म्हणजे कांहीं वर्षांचे अंधत्व येणार. असें समजावे. उपद्रवांत वस्तिदाह (cystitis) व वृक्कविद्रधि (pyelonephritis) हे येतात. जर मांडीच्या हाडाचे डोके कृश झाले तर खोव्याच्या सांधा निसटतो. कांहीवेळां सोन्माद सर्वांगवाद हा उपद्रव म्हणून होतो.

**साध्यासाध्यता**—कांहीवेळां रोगी फार कृश होऊन अंथरूणाला खिळून फार झपाट्याने मरतो. किंवा मूत्र मार्गाचा एकादा रोग होऊन वा त्यांत संसर्ग होऊन मरतो. कांहींत रोग कैकवर्षे तसाच रहातो, वाढत नाहीं.

**चिकित्सा**—रोग्याला कांहीं दिवस निजवून ठेवावा. या कालांत त्याला निओ-अर्सफेनमिनची इंजेक्शनें द्यावी. सुरुवात ०.१ ग्रॅमपासून करून, दर आठवड्याने वाढवित ०.६ ग्रॅम पर्यंत न्यावे. इंजेक्शन आठवड्यातून एकदा पण शिरेतून द्यावयाचे असते. दोन महिन्यांनी परत अशा प्रकारें इंजेक्शनें द्यावी. या मध्यांतराच्या कालांत रोग्याच्या अंगाला पाण्याचे मलम चोळावे. हे मलम (mg. hydrarg gr 60) आठवड्यातून तीन दिवस, याप्रमाणें ६०-७० वेळां चोळावें. हिंवातापाचे डांस चाववून ताप आणण्याचा इलाज केला जातो. पण तो तितकासा फलदायी होत नाहीं. याचे ऐवजी प्रथम

पाण्याच्या मलमाचा उपयोग करून मग पेनिसिलीन द्यावे. पेनिसिलीनची इंजेक्शने स्नायूंत द्यावयाची असतात. ५० हजार युनिट दर तीन तासांनी २ दिवस याप्रमाणें १० ते १५ दिवस द्यावे. असंगति सुधारण्याकरितां बुटांचे तळवें जड वजनाचे करावें. पाय बरोबर पडावे याकरितां डोळ्यांचा उपयोग करावा. याकरितां रोग्यानें तो निजला असतां व उभा असतां आपले पाय, विशिष्ट पद्धतीने व विशिष्ट ठिकाणीं, ठेवण्याचा अभ्यास चालू ठेवला पाहिजे.

पोटांतील तीव्र वेदना, उमासे, वांति वगैरेवर (gistic crises) एक ते दोन थेंब "लायकर आयोडि. मिटिस." एक औंस पाण्यातून दर तासाला द्यावें. किंवा दर ४ तासांनीं १० ग्रेन क्लोरेटोन कॅप्सूल मधून द्यावे. जर याच्या पासून कांहीं फायदा झाला नाही, तर कॅल्शम ग्लूकोनेटचे १० सी.सी इंजेक्शन शिरेतून द्यावे, वा  $\frac{1}{4}$  ग्रेन अॅट्रोपिन सल्फ.चे इंजेक्शन स्नायूतून द्यावे. श्वास व कास असेल, तर एमिल नैट्राइटचे ५ थेंब हुंगावयास द्यावे. जर मूत्रास चटकन होत नसेल, तर टिक्चर नक्स व्हामिकाचे १० ते १२ थेंब दिवसांतून तीन वेळां द्यावे. वस्तित मूत्र शिल्लक रहाणार नाही याची काळजी घ्यावी. जर राहात असेल, तर नलिकायंत्र (catheter) घालून, ते काढून टाकावे. जर मूत्र अल्कधर्मीय असेल, तर आम्लधर्मीय करण्या करिता रात्री झोपतांना ६० ग्रेन सोडियम फॉस्फेट द्यावे. चारकांटचा संधि (A Charcot's Joint) आधार फळ्या बांधून, त्यांत हालचाल होऊं देऊ नये.

### सोन्माद सर्वांगवात

(GENERAL PARALYSIS OF THE INSANE)

**व्याख्या**—वाढते मनोदौर्बल्य व सर्वांगवध यांनी युक्त असा रोग.

**हेतु**—रोग फिरंगरोगाच्या जंतूंच्या संसर्गानें होतो. सामान्यतः रोग स्वसंपादित असतो. पण जातज फिरंगरोगामुळे, लहान मुलांचा रोग (juvenile general paralysis) होतो. रोग सामान्यतः ३० ते ५० वर्षांच्या वयांत होतो. रोग पुष्पांत ज्यास्त प्रमाणांत दिसून येतो. मनस्ताप किंवा डोक्याचे काम, ही प्रवर्तक कारणें होत.

**संप्राप्ति**—शरीर कृश असते. मेंदूची बाहेरील दोन्ही आवरणें जाड असतात व आंतील आवरण मेंदूला अधुनमधुन चिकटलेले असते, व ते जर खेंचण्याचा प्रयत्न केला, तर त्याला चिकटलेला मेंदूचा भाग बाहेर येतो. मेंदू कृश झालेला



फोटो १७

आकृति ७.३१. चारकाट संधि  
(पान ५२६ पहा)



फोटो १८

आकृति १२.५९ टेबोज डॉरसेलिसमध्ये  
होणारा पदतलाचा वेधक व्रण  
(perporatine ulcer)  
(पान ५२४ पहा)

असून, उजव्या हातातें काम करणाऱ्या माणसात, मेंदूच्या उजव्या अर्धगोला-पेक्षां डावा अर्धगोल ज्यास्त कृश असतो. मेंदूवरील वळचा सपाट असून, खांचा रुंद पण उथळ असतात. मेंदूतील विवरें विस्तृत होतात. प्रमस्तिष्क मेरुतरलही नेहमी पेक्षां फार ज्यास्त असते. मेंदूचा छेद घेऊन पाहिल्यास, करड्या रंगाचा भाग कमी झाल्याचे दिसून येते. सूक्ष्मदर्शक यंत्राखाली तपासल्यास त्यांत, विशेषतः पुरःकपालिक भागांत (frontal lobes) फिरंग रोगाचे जंतू दिसून येतात. न्यूरोग्लायल पेशींची फार मोठ्या प्रमाणांत वृद्धि होते. जरी मेंदूत फिरंगरोगाचे जंतू दिसून येत असले, तरी शरीरांत इतरत्र कोठें फिरंगरोगाचा विकार दिसून येत नाही.

**लक्षणें**—कित्येक वर्षांपूर्वी फिरंगरोग झाल्याचे पूर्ववृत्त कांहीवेळां मिळते. सुरुवातीला शिरःशूल, डोक्यावर फार भार असल्याचा व निद्रानार्थ या तक्रारी असतात. हळूहळू त्याच्या स्वभावांत फरक होतो. त्याचे कशाकडे धड लक्ष नसते. स्मृतिभ्रंश, गवाळेपणा, सत्यासत्याचा व नीति अनीतीचा विवेक नसतो. आपण मोठे राजे आहोत, अतिशक्तिमान आहोत किंवा अति दुबळे आहोत असे भासवतो. कांहींत अपस्माररूपी झटके येतात, किंवा अपसर्त्यास प्रकारची रक्ताधिक्यज आक्रमणें येतात आणि मग पक्षाघात किंवा एकांगघात होतो, व तो अस्ते अस्ते नाहीसा होतो.

डोळ्याच्या बाहुल्या असमान व अनियमित असून, त्यांत अजिल-रॉबर्टसनची प्रतिक्रिया मिळते. ओठ, जीभ व हात यांत कंप दिसून येतात. त्याच्या वाणीत फरक होतो. तो अडखळत ओलतो. कांहीं प्रकारची \* व्यंजने विशेषतः जिव्हा व दंतव्य अस्पष्टपणें ऐकूं येतात. त्याला लिहावयास सांगितल्यास त्याचे लिहिणें कापरे असते, व शब्दातील कांहीं अक्षरें गळतात. हळूहळू त्याच्या गतीत\* अस्थिरता येते (unsteady gait) व पाय अधु होतात. सुरुवातीला कंडरप्रतिक्षिप्तक्रिया वृद्धि असते. पण पुढे जानुक्षेप व गुल्फाक्षेप मिळत नाहिसे होतात. तळव्याची प्रतिक्षिप्तक्रिया पुढें विस्तारक होते. पुढें पायांत संस्तंभ होतो वस्ति व उपगुद यावरील तावा नाहिसा होतो. शेवटीं शेवटीं रोगी अंथरुणाला खिळतो, व त्यामुळें पुढे शय्याव्रण पडतात. कांहींत दृष्टि मज्जातंतूला कृशता येते.

रक्त तपासल्यास त्यांत प्रत्येक रोग्यांत वासरमन निश्चिति दिसून येते. प्रमस्तिष्कमेरुतरल तपासल्यास ते स्वच्छ असून, थोडे भारयुक्त असते. त्यांत फार प्रमाणांत पेशीं दिसून येतात. त्या एका घन मि.मि. मध्ये साधारण ५० ते

१५० असतात. “नोने अपेल्ट कसोटीवरून” (Nonne-Apelt test) त्यांत ग्लोब्युलिन असल्याचे समजून येते, व वासरमन निश्चितिही असते.

**व्यवच्छेदक निदान**—सुरवाती सुरवातीला या रोगा ऐवजी मस्तिष्कदौर्बल्या सारख्या (neurasthenia) रोगाचे निदान केले जाते. मस्तिष्काच्या फिरंग रोगांत मेंदूपासून निघालेल्या कांहीं आज्ञावाहक मज्जातंतूत विकार होतात. चिरकारी मद्यज वेडेपणांत (chronic alcoholic dementia) बाहुल्या उजेडाने बारीक होत नसल्या व कंपही फार प्रमाणांत असले, तरी प्रमस्तिष्क मेरुतरल तपासल्यास, फरक समजून येतो. पुरःकपालिक भागांत अर्बुद असेल, तर निदान करणें कठिण जातें. पण तरीही या रोगांत अंतःकरोटी भारजन्य लक्षणें (increased intracranical pressure symptomes) उदा. दृष्टिमज्जा-तंतूदाह किंवा वांति, वगैरे असतात, व त्यांत प्रमस्तिष्क मेरुतरलातही सोन्माद सर्वांगवातात दिसून येणारें, फरक दिसून येत नाहीत.

**उपद्रव**—जर इलाज झाला नाही, तर रोग वाढत जातो. पण कांहींवेळां रोग कमी होतो. कांहींत या रोगाबरोबर टेबीज रोगही असतो.

**साध्यासाध्यता**—जर कांहीं औषधपाणी दिले गेले नाही, तर रोगी निदान झाल्यापासून तीन चार वर्षांत मरतो. जर सुरवातीलाच पूर्ण इलाज केला गेला, तर रोगी, पूर्णपणें बरा होतो. पण जरी पुढच्या अवस्थेंत इलाज होऊन रोगाला आळा पडला, तरी रोगी शुद्ध जनावराप्रमाणें होतो. त्याची बुद्धि अतिशय कमी असते, त्याचे बोलणें समजत नाही. तो पोरकट असून, त्याच्यावर सारखें लक्ष ठेवावे लागते.

**चिकित्सा**—यावर उत्तम औषधोपचार म्हणजे रोग्याच्या शरीरांत हिंवताप उत्पन्न करणें व पेनिसिलीन इंजेक्शनचा वापर करणें. रोग्याला हिंवतापाचे डांस चाववून किंवा हिंवतापाच्या रोग्याचे ५ सी.सी. रक्त स्नायूंतून देऊन, त्यांच्यांत हिंवताप निर्माण करतात. ७-८ दिवसानंतर तापाच्या पाळचा यावयास सुरवात होते. ८-१० पाळचा येऊन गेल्यावर क्विनीन, अँटॅब्रिन सारखी औषधें देऊन हिंवताप बरा करतात.

हिंवतापाचा उपचार करण्या ऐवजी पेनिसिलीनचा उपयोग करण्यामुळें ज्यास्त फायदा होतो. पेनिसिलीनचा उपयोग फिरंगरोगांत सांगितल्याप्रमाणें करावा. पेनिसिलीन ५० हजार युनिट दर ३ तासांनीं ८-१० दिवस द्यावे. किंवा ४ लाख प्रोकेन पेनिसिलीन दिवसांतून दोन वेळां १० दिवस किंवा ६ लाख ‘पाम’ दिवसांतून एकदां याप्रमाणें १० दिवस द्यावे.

## गतिकेंद्रांचे रोग

(DISEASES OF THE MOTOR-NEURONES)

या शीर्षकाखाली पुढील विकार येतात : वर्धिष्णु नेत्रवध (progressive ophthalmoplegia), वर्धिष्णु सुषुम्नाशीर्षवध (Progressive Bulbar paralysis), वर्धिष्णु स्नायूशोष, स्नायूशोषी पार्श्वपथकठिन्य व मूलभूत पार्श्वपथकठिन्य (Primary lateral sclerosis). या सर्वांत मज्जासेतू, मेरुशीर्ष, व मज्जारज्जू केंद्राच्या पेशींची चिरकारी अपक्रांति व त्याच बरोबर कमी अधिक प्रमाणांत ऊर्ध्वस्थ गतिकेंद्रांत फरक होतात. यांत कृशतायुक्त वध (atrophic paralysis) व ऊर्ध्वस्थ गतिकेंद्रक किती प्रमाणांत विकारित झाले आहे, त्याप्रमाणांत संस्तंथ असतो. हे स्नायूशोषी पार्श्वपथकठिन्य व मूलभूत पार्श्वपथकठिन्य यांत ज्यास्त स्पष्टपणें दिसून येते.

## वर्धिष्णु नेत्रस्नायूवध

(PROGRESSIVE OPHTHALMOPLÉGIA)

**व्याख्या**—अधःस्थ गतिकेंद्राच्या अपक्रांतिमुळें, डोळ्यांच्या बाह्यस्नायूंच्या वधानें युक्त असा रोग.

**हेतु**—हा रोग पुष्कळवेळां फिरंगरोगांत दिसून येतो. त्याच प्रमाणें तो टेबीज डॉरसेलिस, किंवा सोन्माद संवांगवात (general paralysis of the insane) यांत होतो किंवा वर्धिष्णु स्नायूशोषाची अभिव्यक्ति म्हणून (manifestation) होतो.

**संप्राप्ति**—मेंदू पासून निघालेल्या, ३ऱ्या, ४थ्या व ६व्या मज्जातंतूच्या केंद्रांची अपक्रांति होते.

**लक्षणें**—रोगाची सुरुवात अस्ते अस्ते होते. रोगी द्विदृष्टीची (Diplopia) तक्रार करतो.

**तापसल्यास**—पुष्कळवेळां दोन्ही डोळ्यांच्या वरच्या पापण्या खाली पडलेल्या व डोळ्यांच्या निरनिराळ्या बाह्य स्नायूंची निर्बलता किंवा वध झाल्याचे दिसून येते. पुढें इतरही मेरुशीर्ष केंद्रकही विकारित झाल्याचे दिसून येते, व वर्धिष्णु सुषुम्नाशीर्ष वधाप्रमाणेंच मृत्यू येतो.



वर्धिष्णू सुषुम्नशीर्षवध

(PROGRESSIVE BULBAR PARALYSIS)

ओष्ठ-जिव्हा-ग्रसनी स्नायूवध

(Labio-glosso-pharyngeal palalysis)

**व्याख्या**—अधःस्थ गतिकेंद्र पेशींच्या अपक्रांतिमुळे जिव्हा, ओठ, तालू व घशा-  
च्या स्नायूंच्या कृशतेनें युक्त असा रोग.

**हेतु**—या रोगाच्या कारणाबद्दल कल्पना नाही; पण रोग सामान्यपणें  
४० ते ५० वर्षांच्या पुढें व विशेषतः पुरुषांत ज्यास्त प्रमाणांत होतो.

**संप्राप्ति**—मेंदूपासून निघालेल्या कांहीं मज्जातंतूंच्या, विशेषतः १०, ११ व  
१२ व कांहीं वेळां ५, ७ व ९ यांच्या आज्ञावाहक पेशी (motor cells) कृश  
होतात. त्याच प्रमाणें पिरॅमिड पथांतही कांहींवेळां अपक्रांति होते. जीभ, ओठ,  
तालू व कंठास्थि (hyoid bone) व हन्वास्थि (mandible) यांना  
जोडलेले स्नायू कृश होतात. पण घसा, स्वरयंत्र, व अन्ननलिका यांचे स्नायू  
मात्र फारच थोड्या प्रमाणांत विकारित होतात.

**लक्षणें**—सुस्वातीला बोलण्याची क्रिया विघडते. रोग्याला विशिष्ट व्यंजनें  
म्हणजे ओष्ठ्य व जिव्ह्य, उच्चारता येत नाहीत. पुढें गिळण्याची क्रियाही  
बरोबर होत नाही. तोंडांनं घेतलेले द्रव पदार्थ नाकावाटे बाहेर पडतात, व  
जर स्वरयंत्राचा पडदाही (epiglottis) विकारित झाला असेल, तर  
अन्न गिळतांना दुसका लागतो. अन्नाचे चर्वणही बरोबर करतां येत नाही.

या रोगांने पछाडलेल्या रोग्यांची स्थिती मोठी शोचनीय असते. खालचा  
जबडा लोंबकळत्या सारखा होतो, सारखी लाळ गळत असते व बोलणेंही  
अस्पष्ट, दंतहीन माणसाच्या बोलण्यासारखे असते. चेहऱ्याचा वरचा भाग  
मात्र या रोगांतून सुटतो. मेंदूपासून निघालेले १, २, ३, ४, ६ व ८ हे मज्जातंतू  
विकारित होत नाहीत. पांचव्या मज्जातंतूतील आज्ञावाहक मज्जातंतू ज्या  
स्नायूंकडे जातात, म्हणजे अन्नाचे चर्वण करणारे स्नायू व कंठास्थीला जोडलेले  
स्नायू यांना अशक्तता येते. पण या मज्जातंतूतील संवेदना वाहक मज्जातंतू  
मात्र विकारित होत नाहीत. सातवा मज्जातंतू विकारित होतो. त्यामुळें  
ओठाचे स्नायू अशक्त व कृश होतात. रोग्याला शीळ घालतां येत नाही.  
९, १० व ११ मज्जातंतू, तालूला अशक्तता येत असल्यामुळें तिची हालचाल  
बरोबर होत नाही. स्वरतंतूनां एकमेकांजवळ आणणारे स्नायू (adductors)  
विकारित होतात. १२वा मज्जातंतू विकारित झाल्यामुळें जिभेचे स्नायू कृश

होतात. व त्याचा वध होतो. जीभ आकस्ते, तिला सुरकुत्या पडतात. तिचा वध झाल्यामुळे ती तशीच तोंडांत पडून असते, व ती मोठ्या कष्टाने हालते. त्यामुळे दांत व गाल यांत अन्न सांचते. जर पिरॅमिडपथही विकारित झाला असेल, तर जान्वाक्षेववृद्धि होते. विकारित झालेल्या स्नायूंत जोर नसतो.

**व्यवच्छेदक निदान**—अर्बुदे, वाहिका विकार (Vascular lesions) किंवा मध्यमंदूचा पोलिओ एनकेफलायटिस यामुळे फार झपाट्याने वाढणारा सुषुन्माशीर्षवध होतो. संवेदनांतही फरक होतात. व जर पिरॅमिडपथही विकारित झाला असेल, तर हात किंवा पाय यांत संस्तंथ होतो. घटसर्पामुळे कांहीं थोडा काळ सुषुन्माशीर्षवध होतो. मंदूच्या खालच्या भागांत फिरंगरोगजन्य मस्तिष्कावरणदाह असेल, तर एका बाजूच्या सुषुन्माशीर्षवध होतो.

**उपद्रव**—रोग अस्ते अस्ते वाढत जातो. उपद्रवांत फुफ्फुसांत पदार्थ जाऊन ब्रांकोन्युमोनिया होणे किंवा हृत्साद हें येतात.

**साध्यासाध्यता**—रोग असाध्य आहे. रोगी रोगाच्या सुरुवाती पासून दोन एक वर्षांत मरतो.

**चिकित्सा**—कोणत्याही औषधाचा उपयोग होत नाही. रोग्याला अन्न देतांना काळजी घ्यावयास पाहिजे. रोग्याला जे अन्न द्यावयाचे ते साधारण घट्टसर (semisolids) द्यावे. पण कांहीं रोग्यांना अन्न नाकांतून नळी घालून द्यावे लागते.

## वर्धिष्णू स्नायुशोष

(PROGRESSIVE MUSCULAR ATROPHY)

**हेतु**—रोगाच्या कारणांबद्दल कल्पना नाही. पण कांहीं रोग्यांत रक्त तपासल्यास, त्यांना पूर्वी फिरंगरोग झाल्याचे समजून येते. रोग साधारणपणे ३० ते ४० वर्षांच्या वयांतील लोकांत दिसून येतो. पण तो याही पेक्षां लौकर किंवा उशीराही दिसून येतो. रोग विशेषतः पुरुषांत ज्यास्त प्रमाणांत दिसून येतो.

**संप्राप्ति**—पुष्कळशा रोग्यांत विकार मज्जारज्जूच्या मानेंतील भागांत असतो. पण विकार मज्जारज्जूत कोठेही होऊ शकतो. यास्थानीं अग्रशृंगपेशींत (anterior horn cells) अपक्रांति होतो. याच बरोबर पिरॅमिडपथांतही अपक्रांति होत असल्याचा पुरावा मिळतो. जे स्नायू विकारित झालेले असतात, त्यांतील कांहीं स्नायुंतू कृश होतात, तर कांहीं तसेंच चांगल्या स्थितीत असतात.

**लक्षणें**—ज्या रोग्यांत मज्जारज्जूच्या मानेंतील भागांत विकार होतो, त्यांत खालील लक्षणें दिसून येतात. हातात वेदना किंवा बधिरता येते. हळूहळू एका हातांतील, सामान्यतः उजव्या हातातील स्नायू दुर्बल व कृश व्हावयास लागतात व पुढें दुसऱ्या हातातही अशीच परिस्थिती निर्माण होते.

या रोगांत हातांतील लहान लहान स्नायूंना, म्हणजे तळव्याचे व बोटांचे स्नायू यांना, कृशता येते. करभ अंगुलास्थिसंधि ज्यास्त विस्तार ( hyper-extension ) पावत असल्यामुळें व अंगुलास्थिसंधि वाकलेले राहात असल्यामुळें ( flexions ), हाताचा पंजा, वाघाच्या पंजासारखा ( claw-shaped ) होतो. आंगठा बाहेरच्या बाजूस वळून ( outward rotation ) बोटांच्या पातळीत येतो. पुढें हाताच्या आकुंचनी स्नायूंत ( flexors of the forearm ) कृशता येते व नंतर ती दंड व खांद्याचे स्नायू यांत पसरते. पण कांहीं स्नायूंत कृशता येत नाही. उदा. बृहत् उरच्छदा स्नायूचा ( pectoralis major ) खालचा भाग, त्रिशिरस्क स्नायू, कटि पार्श्वच्छदा ( latissimus dorsi ), व पृष्ठच्छदा स्नायूचा ( trapezins ) वरचा भाग. पुढें मानेंच्या व पर्शुकांतर स्नायूंचा ( intercostal muscles ) वध होतो. जे स्नायू पुढें कृश होतात त्यांत सुस्वातीला तीव्र कंप सुटतात. या स्नायूंतील प्रतिक्षिप्तक्रिया ही मिळत नाहीशा होतात. संवेदनांत मात्र कोणतेही फरक होत नाहीत. जर पिडेंमिड पथ कांहीं प्रमाणांत विकारित झाला, तर जानुक्षेपवृद्धि होते.

या रोगांत दुसरेही कांहीं प्रकार संभवतात. जर रोग खांद्याच्या भागांत असेल, ( shoulder type ) तर खांद्याचे व दंडाचे स्नायू प्रथम विकारित होतात व मग पुढें हातांतील स्नायूंत फरक व्हावयास लागतात मानेंतील प्रकारांत ( The neck type ) प्रथम मानेंतील स्नायू निर्बल होतात व त्यामुळें डोकें ताठ ठेवतां येत नाही. ते पुढच्या बाजूस पडते.

**व्यवच्छेदक निदान**—लहान स्नायू कृश होण्याची दुसरी कारणें म्हणजे सीमन्त मज्जातंतूदाह, ग्रीवा पर्शुका ( cervical rib ), ग्रीवा क्षरण ( cervical caries ), • सिंरिगोमायलिया, व मनगटाचा संधिवात ( rheumatoid arthritis of the wrist ) हें लक्षांत ठेवावयास पाहिजेत. संवेदनांत फरक न होणें व तीव्र कंप ही “वर्धिष्णु स्नायुशोष” या रोगाची निदानकारी लक्षणें होत.

**उपद्रव**—सर्वसाधारणपणें रोग ५ ते १५ वर्षे राहातो. पण जर रोगाची सुरवात तीव्र असेल, ( acute onset ) तर रोग फार झपाट्याने वाढत जातो. या रोगांत कांहीवेळां “स्नायूशोषी पार्श्वपथ काठिन्य” किंवा चिरकारी सुषुप्ताशीर्षवध यांची लक्षणें दिसावयास लागतात.

साध्यासाध्यता—रोगी ५-१० वर्षांत मरतो.

चिकित्सा—या रोगावर कोणत्याही औषधांचा उपयोग होत नाही.

## स्नायुशोषी पार्श्वपथ काठिन्य

(AMYOTROPHIC LATERAL SCLEROSIS)

व्याख्या—मेंदू व मज्जारज्जू यांच्या चिरकारी रोगासह ऊर्ध्वस्थ व अधःस्थ गतिकेंद्राची अपक्रांति.

हेतु—रोग्याच्या कारणाबद्दल कल्पना नाही. सामान्यतः रोगी ४० वर्षा-वरील असून, पुरुषांत या रोगाचे थोडे ज्यास्त प्राधान्य असते.

संप्राप्ति—मज्जारज्जूतील ऊर्ध्वस्थ गतिकेंद्रमार्ग विकारित होऊन, त्यांत अपक्रांति होते. विकार वर वाढत जातो. व मग मेंदूच्या बाहेरील भागांतील आज्ञावाहक पेशी विकारित होतात. मज्जारज्जूतील अगृश्रृंग पेशींची अपक्रांति होते व याच प्रकारे मेंदूपासून निघालेल्या कांहीं मज्जातंतूची केंद्रे विकारित होतात.

लक्षणें—रोगाची सुरुवात फार हळुवारपणे होते. सुरुवातीला बोटे, हात किंवा दंड यांत वेदना वा बधिरता असते, नंतर दंड व हात यांत दुर्बलता येते व पायांत कांहीं प्रमाणांत ताठरता येते.

ज्यांत रोग स्पष्ट असतो अशा रोग्यांत, हातांतील लहान स्नायू कृश होतात व त्यांत दृढस्तंभ (contractures) झाल्यामुळे हातात व्यंग निर्माण होते. हात, दंड, व खांद्या यांचे स्नायूही कृश होतात. विकारित स्नायूत दुर्बलता येते व जर मानेचेही स्नायू विकारित झाले, तर डोके ताठ ठेवतां येत नाही. स्नायूत स्फुरण (fasciculation) निर्माण होतात व ही गोष्ट त्या स्नायूवर आघात केल्यास स्पष्टपणे दिसून येते. संवेदननेत मात्र कांहींही फरक होत नाहीत. हातात कंडर प्रतिक्षिप्तक्रियावृद्धि दिसून येते. पायांत संस्तंभ असून (spasticity) त्यांचे स्नायूत अतितनाव दिसून येतो (hypertonus). पण त्यांतील शक्ति मात्र कायम असते. (Power is retained) व कृशताही नसते. पुढे चालणें अशक्य होते. जानुक्षेप व गुल्फाक्षेप (ankle-geiks) यांची वृद्धि होते, व तळव्याची प्रतिक्षिप्तक्रिया विस्तारक असते. सुरुवातीला उदराची प्रतिक्षिप्तक्रिया वृद्धि असते. पण पुढे ती मिळत नाहीशी होते. समाकुंचक स्नायूवरील ताबा (The sphincter control) मात्र कायम असतो. बोलण्यांत फरक होणे (उच्चारणदोष dysarthria), तोंडाच्या स्नायूंची कृशता. चर्वण व गिळण्याच्या क्रियेत बिघाड होणे, त्याच प्रमाणे

जिभेत कंप, व कृशता यावरून मेंदूपासून निघालेल्या मज्जातंतूची केंद्रे (cranial nerve nuclei) विकारित झाल्याचे समजून येते.

**व्यवच्छेदक निदान**—जर सुरवातीला फक्त हात किंवा दंड यांचेच स्नायू विकारित झाले असतील तर रोग, वर्ध्निष्णु स्नायुशोष या रोगासारखा भासतो लहान स्नायू कृश होण्याची दुसरी कारणे म्हणजे सीमान्त मज्जातंतूदाह, ग्रीवा पर्शुका, ग्रीवाक्षरण सिरिंगोमालिया, व मनगटाचा संधिवात, हे विचारांत घ्यावयास पाहिजेत. जर पांयव मुख्यतः विकारित झाले तर, रोग “मूलभूत पार्श्वपथकाठिन्य” सारखा भासतो. जर रोग पूर्णपणे विकसित झाला असेल, तर निदान कठिण नाही.

**उपद्रव**—रोग जलद वाढतो किंवा हळूहळू वाढत जातो. मेंदूपासून निघालेल्या मज्जातंतूची केंद्रे विकारित होणे हे धोक्याचे लक्षण होय. गिळण्याची क्रिया बरोबर होत नसल्यामुळे अन्न फुफ्फुसात जाऊन ब्रांकोन्युमोनिया होऊन रोगी मरतो.

**साध्यासाध्यता**—सामान्यतः रोगी, रोगाच्या सुरवातीपासून तीन चार वर्षांत मृत्यू पावतो.

**चिकित्सा**—या रोगावर रामबाण किंवा बरा करणारा असा कोणताही उपचार नाही. फक्त उपशामक उपचारच करता येण्यासारखा असतो. स्नायूंच्या ताठरतेवर गरमशेक, अंगमर्दन, व निष्क्रिय हालचाल (Passive movements) यांचा फार चांगला उपयोग होतो. कांहीत व्हिटॅमिन ‘ई’चा चांगला उपयोग झाल्याचे दिसून आले आहे.

## सुषुम्नाविकार

(THE DISEASES OF THE SPINAL CORD)

### सुषुम्नावरणांत रक्तस्राव

(HAEMATORRHACIS)

(MENINGEAL HAEMORHAGE)

**व्याख्या**—मज्जारज्जूच्या आवरणांत रक्तस्राव होणे.

**हेतु**—रक्तस्राव मज्जारज्जूच्या बाह्यआवरणाबाहेर किंवा त्याच्या आंतील बाजूस (extradural or intradural) होतो. बाह्यबाजूस रक्तस्राव होण्याची कारणे म्हणजे आघात, किंवा महाधमनिकोषविस्तार (aortic aneurysm) फुटणे ही होत. तर आंतील बाजूस होणाऱ्या रक्तस्रावाची कारणे म्हणजे

आघात, आधारधमनी किंवा कशेरुका धमनी यांचा धमनीविस्तार फुटणे. कांहीत आंकडी, श्वासावरोध, ( asphyxia ) रक्तपित्त, हिमोफीलिया यासारखे रक्तस्रावी रोग किंवा रक्तस्रावी मसूरिका ( haemorrhagic small-pox ) वगैरेही कारणे असतात. हा क्वचित दिसून येणारा रोग आहे.

**संप्राप्ति**—पुष्कळवेळां मज्जारज्जूचा मानेचा भाग विकारित होतो. कांहीत मज्जारज्जू दावलीही जाते.

**लक्षणें**—रोगाची सुरुवात फार झटकन होते. यांत पाठींत तीव्र वेदना होतात, व मज्जाघाताची लक्षणें दिसून येतात. पाठींत ताठरता असते. हात किंवा पाय यांत आक्षेपक स्नायुसंकोच ( spasmodic muscular contractions ) होतात. ज्यास्थानीं मज्जारज्जूला विकार झाला असेल, त्या स्थानीं संवेदना-तिशय दिसून येतो. यांत ताप नसतो. जर प्रमस्तिष्कमेखतरल तपासले, तर त्यांत रक्त दिसून येते.

**व्यवच्छेदक निदान**—सुषुम्नावरणांत रक्तस्राव या रोगाची सुरुवात फार झटकन होते व विकारस्थानीं तीव्र वेदना होतात. सुषुम्नांतर रक्तस्रावांत, या रोगासारख्या तीव्र वेदना नसतात. व स्नायुसंकोचही नसतात. मस्तिष्कावरण-दाहांत ताप नसतो.

**उपद्रव**—रोग फार जलद वाढत जाऊन रोगी मरतो. कांहीत रोग बरा होतो. पण हात किंवा पाय थोडे निर्बल राहातात. जर रोगी पुष्कळ दिवस अंथरणावर खिळून असेल, तर शय्याव्रण, वस्तिदाह किंवा वृक्कविद्रधि हे उप-द्रव होण्याचा संभव असतो.

**चिकित्सा**—कण्यावर वर्षाची पिशवी ठेवावी. व वेदनो शमण्याकरितां  $\frac{1}{2}$  ते  $\frac{1}{4}$  ग्रेन मॉर्फिनसल्फचे इंजेक्शन त्वचेखालीं द्यावें.

### सुषुम्नांतर रक्तस्राव (HACMATOMYELIA).

**व्याख्या**—मज्जारज्जूंत रक्तस्राव होणे.

**हेतु**—मूलभूत व उपद्रवात्मक रक्तस्राव असे प्रकार वर्णिले आहेत. मूलभूत सुषुम्नांतर रक्तस्रावांत, कांहीवेळां रक्तस्राव एकाएकी कारण नसतां उद्भवतो किंवा कण्याला इजा होऊन, खोकल्यामुळे किंवा शिकतांना, वा फार वजन उचलल्यास होतो. कांहीं वेळां मान खाली वाकवून पाण्यांत सूर मारल्यास होतो.

उपद्रवात्मक सुषुम्नांतर रक्तस्राव, रक्तपित्तासारखे रक्तरोग, सिरिगोमाय-

लिया, मज्जारज्जूची अर्बुदे वगैरेमुळें होतो. मज्जारज्जूत सूक्ष्म प्रकारचे रक्तस्राव ही दिसून येतात. व त्याची कारणें म्हणजे आंकडीं, धनुर्वात वगैरे होत. प्रवर्तक कारणें—रोग साधारणपणें १५ ते ३० वर्षांच्या वयांत दिसून येतो. पुरुषांत याचे ज्यास्त प्रमाण असते.

**संप्राप्ति**—रक्तस्राव पुष्कळवेळां मज्जारज्जूच्या मानेंतील भागांत होतो. रक्त मज्जारज्जूच्या करड्या रंगाच्या भागांत, विशेषतः पश्च संयोजिकेंत (Posterior commissure) व अग्रश्रृंगाच्या पेशींत जमा होते. ज्यास्थानीं रक्तस्राव झाला असेल, त्याच्या आजूबाजूला शोथ होतो. जर रोगी यांतून उठला, तर हा रक्तस्राव शोषिला जातो व मागे फक्त सद्रवग्रंथी (cyst) किंवा डाग शिल्लक राहातो. या रक्तस्रावामुळें संवेदना वहनाला, विशेषतः वेदना व उष्णता यांच्या वहनाला अडथळा होतो. त्याच प्रमाणें मज्जारज्जूचा जो भाग विकारित झाला असेल, त्या भागापासून निघणारे मज्जातंतू ज्या स्नायूंकडे जातात, त्या स्नायूंचा वध होतो. कांहीं प्रमाणांत प्रान्थस्था मेरुपथ व मेरुथॅलॅमिकपथ विकारित होतात. पण सामान्यतः पश्च स्तंभ (Posterior column) मात्र सहसा विकारित होत नाहीत.

**लक्षणें**—खोकल्या नंतर किंवा फार वजन उचलल्याबरोबर वा पाण्यांत सूर मारल्या बरोबर कांहीं स्नायूंचा वध झाल्याचे समजून येते. कांहीवेळां मान किंवा खांदे यांत प्रथमता वेदना किंवा मुंग्या येतात.

**तपासल्यास**—रोगी बेशुद्ध नसतो. हात व पाय यांत स्तंभरहित वध (flaccid type paralysis) दिसून येतो. याच बरोबर कंडरप्रतिक्षिप्तक्रिया नाश, बद्ध, बद्ध कोष्टता व मूत्रावधारण ही लक्षणें असतात. काहीत हा वध फारच अल्प असून विघटित संवेदनाभाव (dissociated anaesthesia) असतो. हात व दंड यांत वेदना व उष्णता या संवेदनांचा अभाव असतो. कांहीवेळां मज्जारज्जूच्या ज्या भागांत विकार असतो, त्या पातळींत संवेदनातिशयाचा एक पट्टा दिसून येतो. स्पर्श, कंप, स्नायू व सांधे या संवेदनांत फरक होत नाही. तीव्र प्रकारांत उदर व बरगुड्यांचे स्नायू यांचा वध होतो, व श्वासोच्छ्वास, श्वासपटल स्नायूनें होतो. सुरुवातीला ताप नसतो. प्रमस्तिष्क मेरुरतल स्वच्छ असते, पुढें मात्र त्यांत रक्तातील रंजकद्रव्ये मिसळली गेल्यामुळें ते पीतवर्णी दिसते. (xanthochromia).

**व्यवच्छेदक निदान**—सुषुम्नांतर रक्तस्राव हा रोग, आशुकारी अनुप्रस्थ-मेरुरज्जूशोफ (acute transverse myelitis), सुषुम्नावरणांत रक्तस्राव, व सिरिंगोमायलिका या रोगांपासून निराळा दाखविला पाहिजे. सिरिंगोमायलिया

मज्जारज्जूदाह यांत रोगाची सुरुवात फार हळुवारपणे होते व मज्जारज्जू-दाहांत तापही असतो. सुषुम्नावरणांत रक्तस्राव या रोगांत पाठ व हात किंवा पाय यांत तीव्र वेदना होतात, व स्नायूंत कंपही दिसून येतात.

**उपद्रव**—जर रक्तस्राव पसरत गेला तर, श्वसनकेंद्राला इजा होऊन रोगी झटकन मरतो. कांहीं रोग्यांत ७१८ दिवसानंतर संस्तम्भी अधरांगघात (spastic paraplegia) होतो व त्याचबरोबर समाकुंचक स्नायूंचरोल ताबा जातो, प्रतिक्रिप्तक्रियावृद्धि होते व तळव्याची प्रतिक्रिप्तक्रिया विस्तारक असते आणि दंड व हात यांत शोषकर अंगघात (atrophic paralysis) होतो. मज्जारज्जूंत ज्या बाजूला विकार असतो त्याच बाजूचा पाय व शरीराचा भाग यांचा वध होतो, व विरूद्ध बाजूला वेदना व उष्णता या संवेदनांचा अभाव असतो (ब्राऊन-सीक्वार्ड लक्षणमालिका). जर रक्तस्राव थांबवला तर रोगी हळूहळू बरा होतो. पण हात किंवा पाय यांत निर्बलता व शरीराच्या निरनिराळ्या भागांत विघटित संवेदनाभाव शिल्लक राहतो. उपद्रवांत बस्तिदाह व शय्याव्रण हे येतात.

**साध्यासाध्यता**—रोगी सहसा मरत नाही. पण कांहीं प्रमाणांत कायमचे द्रौर्बल्य मात्र पाठीमागे शिल्लक राहते.

**चिकित्सा**—रोग्याला निजवून ठेऊन, पूर्ण विश्रांति द्यावी. रोग्याला उपडा किंवा कुशीवर निजविल्यास जास्त चांगले. मज्जारज्जूंत, ज्या स्थानी विकार असेल त्या स्थानी कण्यावर बर्फाची पिशवी किंवा गार पाण्याच्या घड्या ठेवाव्या. रोग्याला शांत ठेवण्याकरितां त्वचेखाली  $\frac{1}{2}$  ते  $\frac{3}{4}$  ग्रेन मॉर्फिन सल्फ. चे इंजेक्शन द्यावे. त्यामुळे रक्तप्रवाहही हळू चालतो. पुढे विकारित स्नायूंना मर्दन करावे.

## मज्जारज्जूदाह, सुषुम्नाशोफ

(MYELITIS)

**व्याख्या**—मज्जारज्जूचा सदाहशोफ व अपक्रांति.

**हेतु**—आशुकारी मज्जारज्जूदाह हा निरनिराळ्या कारणांनी होतो : थंडीमुळे (exposure to cold), आघात (उदा. मान खाली वळवून पाण्यांत सूर मारल्यामुळे होणारा) किंवा तोफेच्या गोळ्यामुळे मिळणारा धक्का (concussion of the shells), वगैरे. पोलिओमायालायटिसचा आविश्कार (manifestation of) म्हणूनही होतो. कांहींत हा विकार इन्फ्ल्युएंझा, विषमज्वर, गोंवर, फिरंगरोग किंवा परमा यांचा उपद्रव म्हणूनही होतो. पुयीभूत मज्जारज्जूदाह, हा श्वासनलिकाविस्तार व संसर्गजन्य हृदांतरत्वगदाह, पुयीभूत मेरुदंड क्षरण होणे



(sympurative spinal caries), किंवा पूयीभृत सुषुम्नावरणदाह, यांचा क्वचित होणारा असा उपद्रव होय. चिरकारी मज्जारज्जूदाह हा सामान्यातः फिरंग-रोगजन्य असतो.

**संप्राप्ति**—कांहीं रोग्यांत विषे (toxins) किंवा सूक्ष्म जंतु मज्जारज्जूकडे रक्तवाहिन्या किंवा रसवाहिन्या यांच्या मार्गे नेले जातात. जवळ जवळ प्रत्येक रोग्यांत मज्जारज्जूकडे जाणाऱ्या रक्ताला अडथळा होतो. त्यामुळे मज्जारज्जूंत अपक्रांति होते. आशुकारी मज्जारज्जूदाहांत, तिला ज्या ठिकाणी विकार झालेला असतो, त्या ठिकाणी तिला सूज आलेली असते, व पुष्कळ वेळां हें स्थान पृष्ठमध्यांत (mid-thoracic region) असते. क्वचितवेळां हा मज्जारज्जूदाह सार्वभूत असतो (diffuse myelitis) व तो मज्जारज्जूत वरखाली सर्वभर पसरतो किंवा हा दाह मधे मधे दिसून येतो (disseminated patches). मज्जारज्जूचा छेद घेऊन तपासल्यास ती मऊ असून तिचा करडा व पांढरा भाग निरनिराळें न दाखवितां येण्याइतकें विकारित झालेले असतात. चिरकारी मज्जारज्जूदाहांत ती नेहमीपेक्षां लहानसर व निस्तेज दिसते.

**लक्षणें**—आशुकारी मज्जारज्जूदाहः रोगाची सुरवात एकाएकी होते. यांत वर सांगितलेल्या कारणांपैकीं एकाद्या कारणाचे पूर्ववृत्त मिळतें. रोगी सामान्यतः तरुण असतो. सुरवातीला हात किंवा पाय यांत मुंग्या येतात किंवा पाय वा शरीर यांत वेदना होतात किंवा ज्या भागांत विकार झाला असेल, त्या ठिकाणाहून निघणारे मज्जातंतू शरिराच्या दोन्हीं बाजूस विळख्याप्रमाणें असल्यामुळे, अंगाला त्यास्थानीं चाप लागून जखडल्याप्रमाणें होते (girdle constriction).

जर विकार छातीच्या स्थानीं असेल तर, त्यांत पायाचा वध होतो. सुर - वातीला हा वध स्तंभरहित असतो व, यांत जानूक्षेप व गुल्फाक्षेप मिळत नाहीत. उदराची प्रतिक्षिप्तक्रियाही मिळत नाही. पण जर विकार छातीच्या ९ व्या भागाच्या खालीं असेल (below the 9th thoracic region) तर मात्र अधिजठर प्रतिक्षिप्तक्रिया (epigastric reflex) मिळते. शरिराचा खालचा भाग व पाय यांत संवेदना-आभाव असतो. पण ज्यास्थानी विकार असतो, त्या स्थानीं मात्र संवेदनातिशयाचा पट्टा दिसून येतो. पुढें साध्या वधाचे, स्तंभित वधांत रूपांतर होते; व आकुंचनी स्नायूपेक्षां (flexors) प्रसारणी स्नायूच (extensors) जास्त विकारित होतात. पायांत कंडरप्रतिक्षिप्तक्रिया-वृद्धि असते व तळव्याची प्रतिक्षिप्तक्रिया विस्तारक असते.

ग्रीवेंत पण खालच्या भागांत असणारा मज्जारज्जूदाह—हा क्वचित दिसून येतो.

यांत हात व पाय या दोहोंचाही वध होतो, पुढें पायांतील वध जरी स्तंभित झाला, तरी हातांतील मात्र स्तंभरहित (flaccid) राहातो, व स्नायू कृश होतात. एका किंवा दोन्ही वाजूकडील ग्रैव अनुकंपी (cervical sympathetic) विकारित झाल्यास, अंतर्गताक्षि (enophthalmos) होतो व बाहुल्याही वारीक होतात. ज्या स्थानीं विकार झाला असेल, त्याच्या खालच्या भागांत संवेदना-अभाव दिसून येतो.

**कटिभागांत असणारा मज्जारज्जूदाहः** (Lumbar myelitis)—यांत पायांचा स्तंभरहित वध होतो, व जातुक्षेप व गुल्फाक्षेप मिळत नाहीत. वस्ति व उपगुद यावरील ताबा जातो. संसर्गामुळें होणाऱ्या विकारांत ताप असतो.

या सर्व प्रकारांत प्रमस्तिष्कमेरुरलांत ग्लोब्युलिन व पेशी यांचे प्रमाण वाढते.

**आशुकारी सार्वभूत मज्जारज्जूदाहः** (Acute diffuse myelitis) : यात पायांकडून शरीर व हात, यांकडे पसरत जाणारा वध व अशाच प्रकारचा संवेदना-अभावही असतो. यांत समाकुंचक स्नायूंवरील ताबा जातो. यांत शय्याव्रण व वस्तिदाह होण्याची फार शक्यता असते.

**चिरकारी मज्जारज्जूदाहः**—यांत वध हळूहळू होतो. सुरवातीला पायांत निर्बलता व ताठरता असते. पुढें संवेदना-अभाव, कंडरयतिक्षिप्तक्रियावृद्धि, व तळव्याची प्रतिक्षिप्तक्रिया विस्तारक होते.

**व्यवच्छेदक निदान**—सुषुम्नानंतर रक्तस्राव किंवा सुषुम्नाशल्यावरुद्धता (spinal thrombosis) यांत मज्जारज्जूदाहापेक्षा वध फार जलद होतो, व यांत तापही नसतो. आशुकारी संसर्गजन्य बहुतंतुदाहांत होणारा वध स्तंभरहित असतो, पायांत वेदना असतात व समाकुंचक स्नायूंवरील ताबा जात नाही व मज्जारज्जूदाहांत होणाऱ्या संवेदनांतील फरकांपेक्षा, यांतील फरक त्या मानानें कमी होतात. अपतंत्रकजन्य अधरांगवधांत (hysterical paraplegia) अपतंत्रकाची इतर लक्षणे दिसून येतात.

**उपद्रव**—मज्जारज्जूदाह या रोगाची बरा होण्याकडे प्रवृत्ति असते. पण तो पूर्णपणें मात्र बरा होत नाही. पायांत संस्तंभयुक्त निर्बलता (spastic weakness) राहाते व आकुंचनी स्नायूत दृढस्तंभ (contractures) होतात. त्यामुळें चालतांना रोग्याला काठ्या घेऊन चालावे लागते. सार्वभूत प्रकारांत मज्जारज्जूत रोग फार झपाट्यानें बर वाढत जातो व श्वसनाच्या स्नायूंचा वध होऊन रोगी मरतो. अनुगामी रोग म्हणून नपुसकत्व हा रोग होतो. वस्तिदाह, वृक्कविद्रधि व शय्याव्रण हे उपद्रव म्हणून होतात.

**साध्यासाध्यता**—सार्वभूत व ग्रीवेंत फार वरच्या स्थानीं होणारा मज्जारज्जूदाह यांत रोगी एकदोन दिवसांत मरतो. पण इतर प्रकारांत रोगी कांहीं प्रमाणांत बरा होतो.

**चिकित्सा**—या रोगांत रोग्याची फार काळजी घ्यावयास पाहिजे. शय्याव्रण होऊं नयेत म्हणून त्याला हवा किंवा पाणी भरलेल्या खराच्या गादीवर निजवावे. त्यांची त्वचा स्वच्छ व शुष्क राहिल याची काळजी घ्यावी. या करिता रोग्याचे आंग स्वच्छ पुसून काडून, त्यावर स्टार्च व झिंक ऑक्साईड पावडर लावावी. त्वचेवर ज्या ठिकाणीं दाब पडतो ( Pressure points ) त्या जागांवर मेथिलेटेड स्पिरिट चोळावे व आशा जागांखालीं हवा भरलेली खराची कडीं ठेवावी. मधुनमधुन रोग्याची बैठक बदलावी. त्याला एकदां या व एकदां त्या कुशीवर निजवावा. जरूर पडल्यास कोठा साफ ठेवण्याकरिता रोग्याला एक दिवसा आड एनिमा द्यावा. मूत्रावरही लक्ष ठेवावयास पाहिजे. जर मूत्राशय भरून राहिला असेल, तर वर दाब देऊन तो रिकामा होतो कां ते पहावें. नच झाल्यास मूत्र नलिकेंतून खराची नलिका घालून दर ६ ते ८ तासांनीं मूत्र काढावे. मूत्राची प्रतिक्रिया आम्ल राहिल याची काळजी घ्यावी. या करिता रोग्याला, ३० ते ६० ग्रेन अॅसिड सोडियम फॉस्फेट दिवसांतून दोन ते तीन वेळां द्यावें. जर रक्तांत वासरमनची निश्चिति दिसून आली, तर फिरंगरोगाचा इलाज करावा.

## संपीडन सुषुम्नाशोफ

(COMPRESSION MYELITIS)

**हेतु**—पुष्कळशा रोग्यांत मज्जारज्जुवरील दाब हळूहळू वाढत जातो. हा मज्जारज्जुवर पडणारा दाब, यक्ष्मज किंवा फिरंगरोगजन्य क्षरण, मणक्याची अर्बुदें, उदा. मूलभूत वा उपद्रवात्मक साकोमा किंवा उपद्रवात्मक कासिनोमा; अस्थार्बुद ( osteoma ) किंवा कूर्चार्बुद ( chondroma ) यामुळे पडतो. सुषुम्नावरण किंवा मज्जातंतूमूलांची अर्बुदे यामुळेही मज्जारज्जू दबली जाते. उदा. आवरणावाहेरील किंवा आंतील बाजूस असणारा साकोमा वा तांतवार्बुद यामुळे किंवा हायडॅण्टिड वा सुषुम्नावरणाची साधी सद्रवग्रंथी ( simple cyst ) यांच्यामुळेही मज्जारज्जुवर दाब पडतो. मज्जारज्जुवर पडणाऱ्या दाबाची क्वचित दिसून येणारी कारणें म्हणजे ल्युकीमिया व हॉचकिनचा रोग किंवा महाधमनिकोषविस्तारामुळे मणके झिजून जाऊन, त्याचा दाब मज्जारज्जुवर पडणें. कण्याचा अस्थिमंग होऊन, मणका

निखळल्यास ( fracture dislocation of the spine ) मात्र मज्जारज्जूवर पडणारा दाब फार जलद वाढत जातो.

**लक्षणें :** मणक्याचे विकार : जर दाब पडण्याचे कारण यक्ष्मज क्षरण असेल, तर रोगी लहान मूल असते. पण इतर कारणांत रोगी प्रौढ असतो. पाठीत वेदना होतात. पुष्कळ वेळां मज्जातंतूंच्या मूलस्थानीं तीव्र वेदना होतात व ते मज्जातंतू ज्या भागांकडे जातात तेथे, म्हणजे शरिराच्या दोन्ही बाजूस ( girdle pain ) किंवा हातापायांत तीव्र वेदना होतात. खोकण्यामुळे किंवा कण्यांत जरी थोडी हालचाल झाली, तरी तीव्र वेदना होतात. पुढें पायांत संस्तम्भ सहित निर्बंता येते व त्याचप्रमाणे मुंग्या किंवा बधिरता येते.

क्षरणांत मेरुदंडाचे ठिकाणीं कोणीय वक्रता दिसून येते. त्या स्थानीं बोटांनीं ताडन केल्यास तो भाग पीडनाक्षम असल्याचे समजून येते. अगदीं सुरवातीला विकारित भागाकडून निघालेले मज्जातंतू, ज्या भागाकडे जातात, त्या स्थानीं संवेदनातिशयाचा पट्टा दिसून येतो. पुढें ज्या स्थानीं तीव्र वेदना असतात, त्या स्थानीं संवेदना अभाव होतो. कांहीं वेळां संवेदनाजन्य लक्षणें दिसण्यापूर्वी पायाच्या स्नायूंत संस्तंभयुक्त निर्बलता, कंडरप्रतिक्षिप्तक्रियावृद्धि व तळव्याची प्रतिक्षिप्तक्रिया विस्तारक असते. जर दाब वाढत गेला, तर प्रथम प्रसारणी-स्नायू विकारित होतात. पायांत संस्तंभ होऊन ते ताठ होतात व मधुनमधुन नकळत स्नायू आकुंचन पावतात. जर पायाच्या तळव्याला गुदगुल्या केल्या, तर आंगठ्याचे अभिपृष्ठ आकुंचन ( dorsiflexion ) होते व गुढगा व जांघ या ठिकाणीं पाय दुमडतो. पुढें प्रसारणी स्नायू विशिष्टीत होतात, व आकुंचनी स्नायू, आकुंचन पावतात. त्यामुळे गुढगा व जांघ या ठिकाणीं पाय दुमडतो. याचबरोबर जानुक्षेप व गुल्फाक्षेप मिळत नाहिसे होतात. जर विकार मणक्यांच्या मारक अर्बुदामुळे असेल, तर मज्जातंतू मूलस्थानीं होणाऱ्या वेदना अतितीव्र असतात ( excruciating root pains ). तो भाग पीडनाक्षमही असतो. पण यांत मृत्यू फार लौकर येत असल्यामुळे स्नायूजन्य लक्षणें मात्र दिसून येत नाहीत.

**सुषुम्नावरण व सुषुम्ना याची अर्बुदे** ( Tumours of the meninges and the spinal cord ) : सामान्यतः ही अर्बुदे बाह्य आवरणाच्या आंतील बाजूस ( intradural ) असतात. ही अर्बुदे आवरणांत, किंवा तंतूमूलांत उत्पन्न होतात. वा मज्जातंतूहीत उत्पन्न होतात. आवरणांत किंवा तंतूमूलांत निर्माण होणारी अर्बुदे म्हणजे सार्कोमा, अंतःकलाबुद, श्लेष्माबुदे ( mynoma ), मेदाबुद, तांतवाबुद, मज्जातंतूबुद ( neuroma ), गमा किंवा हैडॅटिसिस्ट, व मज्जारज्जूपासून निर्माण

होणारी अर्बुदे म्हणजे मज्जाजनक द्रव्यार्बुद (glioma), सार्कोमा, यक्ष्मिकार्बुद व क्वचित गमा. यांत मुरवातीला पाठींत एका बाजूला वेदना होतात किंवा तेथील मज्जातंतू ज्या हात किंवा पाय यांत जातात, ज्या ठिकाणी वेदना होतात. पुढें विकारित बाजूकडील हात किंवा पाय यांत दुर्बलता येते. खोकणें, शिकणें यामुळें किंवा रात्री, वेदनांची तीव्रता वाढते. मज्जारज्जूत निर्माण होणाऱ्या अर्बुदांत स्नायूवध व संवेदना-अभाव ही लक्षणे वेदनापूर्वी निर्माण होतात.

या रोगांत ज्या बाजूला विकार असतो, त्याच बाजूचा हात किंवा पाय यांत संस्तंभयुक्त दुर्बलता, कंडरप्रतिक्षिप्तक्रियावृद्धि, त्या हात किंवा पाय याच्या स्थितीचे ज्ञान नसणें (loss of postural sense) व शरिराच्या विरुद्ध बाजूस वेदना, उष्णता व स्पर्श या संवेदनांचा अभाव दिसून येतो. विकाराच्या वरच्या भागांत त्वचेच्या प्रतिक्षिप्तक्रिया (cutaneous reflexes) नेहमीं प्रमाणें मिळतात. पण त्याच्या खालच्या भागांत मात्र या प्रतिक्षिप्तक्रियांचा नाश होतो. पुढें दोन्हीही पाय विकारित होतात व त्यांत संस्तंभयुक्त दुर्बलता, संवेदनाभाव व समाकुंचक स्नायूवरील ताबा नष्ट होतो. या रोगांत ज्या स्थानीं विकार असतो, त्याच्या खालच्या भागापासून प्रमस्तिष्कमेरुतरल काढून तपासल्यास त्यांत प्रोटीन ३ ते ४ टक्के पर्यंत वाढल्याचे व त्यांत रक्तांतील रंजक द्रव्यें मिसळली गेल्यामुळें ते पिवळसर दिसते. पेशी नेहमींच्याच प्रमाणांत असतात, किंवा अजिवात नसतात. पुष्कळ वेळां हे प्रमस्तिष्कमेरुतरल एकाएकीं गोंठते.

सुषुम्नार्बुदांच्या रोग्यांत विकार मज्जारज्जूत नक्की कोणत्या स्थानीं आहे ते ठरविणें अगत्याचे असते. त्यामुळें शल्यचिकित्सकाला शस्त्रक्रिया नक्की कोणत्या स्थानीं करावयाची ते ठरवितां येते. रोग नक्की कोठें आहे तें निरनिराळ्या प्रकारें ठरविता येते. संवेदनांतील फरकावरून जे स्थान दाखविले जाते त्याच्यापेक्षां मज्जारज्जूत रोग एक ते दोन खंड (segments) वर आहे असें समजावे. कारण हे संवेदना वाहक तंतू मज्जारज्जूत विरुद्ध बाजूला जाण्यापूर्वी थोडे तिरपे आंत शिरतात. त्वचा व कंडरप्रतिक्षिप्तक्रिया कोणत्या स्थानीं मिळतात किंवा मिळत नाहींत यावरूनही विकाराचे स्थान सर्वसाधारणपणें ठरवितां येते. कारण विकाराच्या खालच्या भागांत त्वचेच्या प्रतिक्षिप्त क्रिया मिळत नां हिशा होतात व कंडरप्रतिक्षिप्तक्रियावृद्धि होते. त्याचप्रमाणें विशिष्टस्नायू मज्जारज्जूच्या विशिष्ट भागाशीं निगडित असतात. त्यामुळें त्या विशिष्ट स्नायूंचा वध झाल्यास, मज्जारज्जूंतील विकाराचे

स्नान साधारणपणें समजून येते. लिपोयडल (lipiodal) सारख्या द्रव्याचे वृहत्कुंडामधून (cisterna magna) इंजेक्शन देऊन क्ष-किरणांनी फोटो घेतल्यास, त्याच्या वहनाला कोठे अडथळा होतो यावरूनही ते स्थान ठरवितात.

**व्यवच्छेदक निदान**—मेरुरज्ज संपीडनाच्या कारणांचे निदान करतांना कण्यांत कोठें व्यंग (deformity) नाहीना ते पहावे, व त्याचा क्ष-किरणांनी फोटो घ्यावा. त्यामुळें रोग कण्याच्या विकारानें आहे किंवा काय तें ठरवितां येतें. शरिरांत इतरत्र कोठें मारक अर्बुद असल्यास (primary malignant growth) व तंतु-मूलांत तीव्र वेदना असतील तर दूरान्वयीनें मणक्यांत रोग झाला आहे, असें समजावें. सुषुम्नावरण अर्बुदांची निदानार्थक लक्षणे म्हणजे तंतुमूलस्थानी वेदना व पुढें संस्तंभयुक्त दुर्बलता (सुरवातीला एका बाजूला व नंतर दोन्हीं बाजूस) होते. व त्याच बरोबर संवेदनांत फरक होतात. सुषुम्नावर्बुदें व सुषुम्नावरणांतील अर्बुदें यामध्ये लक्षणांवरून भेद करणें अत्यंत कठीण असते, जवळ जवळ अशक्य असते. तीव्र वेदना हे महत्त्वाचे लक्षण असेल, तर आमवात किंवा मज्जातंतूदाहाचे निदान केले जाते.

**उपद्रव**—जर मणक्यांत मारक रोग असेल, तर रोग फार जलद वाढत जातो. पण जर सुषुम्नावरण अर्बुद असेल, तर ते किती तरी वर्षे असते. जर रोग मेरुदंड क्षरणामुळें (spinal caries) असेल, तर रोग बरा होण्याची शक्यता असते.

**साध्यासाध्यता**—रोगाच्या कारणावर अवलंबून राहिल.

**चिकित्सा**—जर मेरुदंड क्षरण असेल, तर त्याला पूर्ण विश्रांति द्यावयास पाहिजे. त्याचबरोबर सूर्यप्रकाश किंवा अल्ट्राव्हायलेट किरण, स्ट्रेप्टोमायसिन, आयसानिपझिड, पारा-अॅमिनो-सॅलिसिलिक अॅसिड, यांचा उपयोग करावयास पाहिजे. जर मणक्यांत दूरान्वयीनें असाध्य अर्बुद निर्माण झाले असेल, तर रोग बरा करण्याकरितां, कोणताही इलाज करतां येत नाही. पण वेदना शमण्याकरितां मज्जातंतूंची पाठीमागील मुळें, शस्त्रक्रियेनें विच्छेदावी (division of posterior roots). मज्जारज्जू व तिच्या आवरणांचीं पुष्कळशीं अर्बुदें शस्त्रक्रियेनें काढून टाकतां येतात. रक्त तपासावे. जर वासरमनची निश्चिति दिसून आली, तर गमा समजून, फिरंग रोगाची चिकित्सा करावी. याचा उपयोग झाला नाही, तर अर्बुद आहे असें धरून, तीनचार आठवड्यांत त्यावर शस्त्रक्रिया करावी.

### सुषुम्नापुच्छ संपीडन

(COMPRESSION OF THE CAUDA EQUINA).

हेतु—हे, निम्न कटि कशेरुका भागांत अस्थिभंग भ्रंश ( fracture dislocation) असेल, मेरुदंड द्विशाखनामुळें (To spinal bifida), चिरकारी जालतानिकशोफ, तांतवधातूचा पट्टा (fibrous band), भ्रंशीत कशेरुकांतर मंडल किंवा अर्बुद यामुळें होण्याची शक्यता असते. दृढतानिकाबाह्य (Extradural) अर्बुदांत साकोमा व कुर्चार्बुद (Chondroma) आणि अंतर्दृढतानिका अर्बुदांत (intradural tumours) मस्तिष्कावरण (meningeal) वा परिमज्जातंतु तंतुप्रसपेशीर्बुद (perineural fibroblastoma) ही येतात. मज्जारज्जूच्या द्वितीय कटिखंडाच्या खालच्या भागापासून निघणारी मज्जातंतूमूले (nerve roots) मज्जारज्जूपुच्छांत असतात.

लक्षणें—रोगी कंबरेच्या खालच्या भागांत किंवा पायांत वेदना होत असल्याची तक्रार करतो. एका किंवा दोन्ही पायांत दुर्बलता व पुष्कळ वेळां मलमूत्राचे अवरोधन किंवा असंयम असतो.

तपासल्यास—एका किंवा दोन्हीही पायांचे स्नायू निर्वल असल्याचे व त्याच बरोबर ते कुश असल्याचे दिसून येते. जानुक्षेप व गुस्फाक्षेप मिळत नाहीत. पदतल प्रतिक्षिप्तक्रिया मिळत नाही किंवा ती आकुंचनी (flexor) असते. पाय व विटप (perineum) यां ठिकाणी संवेदना आभाव असतो.

साध्यासाध्यता—कारणावर अवलंबून असते. जर आघात हें कारण असेल, तर पुष्कळ वेळां रोगी सुधारतो.

चिकित्सा—जर अर्बुद वाटत असेल, तर समन्वेशी कशेरुकाफलकछेदन (Exploratory laminectomy) शस्त्रक्रिया करावी. नाहीतर भारजन्य मज्जारज्जूशोफासारखीच चिकित्सा होय.

### आशुकारी पोलिओसुषुम्नशोफ, बालांगवध

(ACUTE POLIOMYELITIS, INFANTILE PARALYSIS.)

हेतु—रोग विशिष्ट प्रकारच्या विषाणूमुळें होतो. या रोगाचा प्रसार जंतुवाहक किंवा ज्यांत रोग समजून आलेला नाही (abortive cases) अशांच्या तोंडातील तुषार उडून किंवा माशांमुळें दूध, अन्न वगैरे दूषित होऊन, होतो. कांहीं वेळां या रोगाच्या साथीं निर्माण होतात वा अधुनमधुन एकादा तुरळक रोगी दिसून येतो. सामान्यतः रोगी २ ते ५ वर्षांतील लहान मूल असते. पण तरुण किंवा प्रौढांना हा रोग होत नाही असें नव्हें. त्यांना होतो पण क्वचित्.

या रोगांत पुरुषांचे थोडे जास्त प्रमाण दिसून येते. रोग सामान्यतः उन्हाळा व पावसाळा या ऋतूंत जास्त प्रमाणांत दिसून येतो. पण तुरळक रोगी वर्षभर कोठे ना कोठे तरी दिसून येतात.

**संप्राप्ति**—रोग्याच्या शरीरांत रोगाचा प्रसार कसा होतो, याबद्दल दोन उपपत्ती सांगितल्या जातात. एक उपपत्ती अशी की संसर्ग नाकांतून होतो. तेथून तो वासाच्या मज्जातंतूवाटे मेंदूत जातो. तेथून मध्यमेंदू, मेरूचेतक पथ, डॉर्सलरूट गॅंग्लिया, व शेवटीं अग्रश्रृंगपेशीत शिरतो. दुसरी उपपत्ती म्हणजे संसर्ग तोंडावाटे दूषित दूध, पाणी किंवा अन्न यांचेमुळे होतो. या विषाणूंची वाढ, घसा व लहान आंतडे यांच्या भितीत होते. तेथून ते मध्यवर्ती मज्जासंस्थेत शिरतात. रक्तामधून मात्र याचा प्रसार होत नाही. या रोगाचे विषाणू मलामधून बाहेर पडतात. रोग बरा झाल्यानंतरही कांहीं महिने हे विषाणू मलांत दिसून येतात. त्याचप्रमाणे ते मैल्यांतही सांपडतात. जर अशा प्रकारच्या मलावर माशी बसून, ती परत अन्नावर येऊन बसली, तर त्याच्या-योगे अन्न दूषित होते.

मनुष्यांत हे विषाणू मज्जासंस्थेत निरनिराळ्या ठिकाणीं म्हणजे करडा भाग, आन्तर अग्रमस्तिष्क (diencephalon), मध्यमस्तिष्क (mesencephalon), मज्जासेतु व मज्जारज्जू यांत सांपडतात. त्याचप्रमाणे अन्नमार्गांत, घसा, लहान आतडे व त्याच्या भिती व मोठ्या आंतड्यांत दिसून येतात. हे विषाणू, रक्त, प्रमस्तिष्कमेखरल, इतर इंद्रिये व मूत्र यांत दिसून येत नाहीत. यांचेमुळे विकारित झालेले भाग मज्जारज्जू व मेंदू यांच्या करड्या रंगाच्या भागांत दिसून येतात. विशेषतः मान व कटि या भागांतील अग्रश्रृंगाच्या करड्या भागांत जास्त प्रमाणांत विकार होतो. मज्जारज्ज्वर त्या भागीं सृज दिसून येते. या स्थानीं मज्जारज्जूचा छेद घेतला, तर आंतील करडा भाग सुजलेला व गुलाबी रंगाचा दिसतो. अग्रश्रृंगाच्या पेशींची अपक्रांति झाल्याचे दिसून येते. या रोगांत होणारे संवेदनांतील फरक, अभिपृष्ठमूल गुच्छिका (dorsal root ganglia) विकारित झाल्यामुळे होतात.

अधिश्चयन काल—४ ते ३० दिवस, पण सामान्यतः ७ ते १० दिवस.

**लक्षणें—बधपूर्व अवस्था (pre-paralytic stage) :** रोगी एकाएकी आजारी पडतो. सुरवातीला डोकेदुखी, वेचैनी, मळमळ, वांति, अतिसार, मान, पाठ व हातपाय यांत वेदना ही लक्षणें असतात. कांहीं वेळां आंकडी येतात. ताप असतो व कांहीं वेळां तो १०३° फॅ. पर्यंतही चढतो. कांहीवेळां ही अवस्था फारच अल्पकाळ राहाते, किंवा एकाद दुसरा दिवस राहाते. पुढें मस्तिष्कावरणक्षोभाची



(menigeal irritation) लक्षणें दिसावयास लागतात. फार तीव्र प्रकारचा शिरःशूल उठतो.

जर या अवस्थेंत रोग्याला तपासला, तर मानेंत ताठरता दिसून येते. त्वचा गुलाबसर रंगाची (pink-hue) दिसते. चेहऱ्यावर अस्वस्थता दिसते. प्रमस्तिष्कमेरुतरल तपासल्यास, ते जरी स्वच्छ दिसले तरी ते दावाखालीं असते. बव्हाकारीकेंद्रयुक्त व लसिकापेशी यांचे प्रमाण वाढलेले असते. प्रोटीनचे प्रमाण वाढते. पण शर्करा व क्लोराइड यांचे प्रमाण नेहमीं इतकेंच असते. विषाणू दिसून येत नाहीत. रक्तांतील श्वेतपेशींचे प्रमाण वाढते. त्या साधारणपणें एका घन मि.मि. मध्ये २५,००० ही भरतात.

**वधजन्य अवस्था (The paralytic stage):** दुसऱ्या तिसऱ्या दिवशीं स्नायूंचा वध होतो. सामान्यतः हा वध सुरवातीलाच पूर्ण असतो. पण कांहींत तो हळूहळू वाढत जातो. हातापेशीं पायांतच जास्त वेळां विकार होतो. वध झालेल्या स्नायूंत वेदना होतात.

**तपासल्यास—**कांहीं स्नायूंचा वध झालेला असतो व ते विश्विशीत असतात कंडरप्रतिक्षिप्तक्रिया फार मंद मिळतात (sluggish) किंवा अजिवात मिळत नाहीत, उदराच्या प्रतिक्षिप्तक्रियाही मिळत नाहीत. पण संवेदनांत मात्र कांहींही फरक होत नाहीत. स्नायू दाबल्यास किंवा त्याची हालचाल झाल्यास कांहीं वेळां त्यांत वाजवीपेशां जास्त स्पर्शासह्यता असल्याचे (unduly tender) समजून येते. पायांत विकारित होणारे स्नायू म्हणजे गुल्फ अभिपृष्ठ आकुंचनी (dorsiflexors of the ankle) व मांडी व पाय यांचे प्रसारणी (extensors of the hip and the knee) स्नायू होत. कांहींत एक हात व दुसऱ्या बाजूचा पाय विकारित होतो. पण चारही हातपाय विकारित होण्याच्या संभव असतो. जो हात किंवा पाय विकारित होतो, त्यावर कांहीं वेळां पुरळ (maculo-papular eruption) उठतो. जर विकार मध्य-वक्ष भागांत (mid-thoracic region) असेल, तर अनुप्रस्थ मज्जारज्जुशोफ (transverse myelitis) स्पष्ट असतो. यात समाकुंचक स्नायूवध, विकार झालेला स्थानाचे खाली संस्तम्भरहित वध (flaccid paralysis) आणि कंडरप्रतिक्रिया अभाव (loss of deep reflexes) दिसून येतो. या संस्तम्भरहित वधाचे पुढें संस्तम्भी अधरांगघातांत (spastic paraplegia) रूपांतर होते.

**प्रकार—**वर वर्णिलेल्या मेरु प्रकाराव्यतिरिक्त, रोगाचे आणखीही कांहीं प्रकार ओळखले जातात. **मस्तिष्क-वंत प्रकार (Brain-stem type):** हा फार महत्त्वाचा आहे. सामान्यतः ७ वा, ६ वा आणि ३ रा मज्जातंतू विकारित होतात.

कांहींत विकार सुषुम्नाशीर्षांत असतो, आणि मग अन्नगतिरोध (dysphagia), उच्चारणदोष (dysarthria), भाषणदोष (dysphonia), श्वासोच्छवासाला त्रास होणें, आणि हृदयक्रियेंत अनियमितता ही लक्षणें असतात. पोलिओमज्जारज्जूशोफांच्या (poliomyelitis) सांथींत केलेल्या गलगुटिका छेदन शस्त्रक्रियेनंतर पुष्कळ वेळां सुषुम्नाशीर्ष मज्जारज्जूशोफ (bulbar poliomyelitis) झाल्याची उदाहरणें आहेत. **मज्जातंतूशोफज प्रकार (nucritic type)** : यांत हस्त किंवा पाद यांत तीव्र वेदना होतात. कंडरप्रतिक्रिया कमी प्रमाणांत मिळतात. पण वध नसतो (no paralysis). **वर्धणुप्रकार (spreading type)** : हा पुष्कळसा लाँड्रि वधासारखा आहे. हा वध, कांहीं तासांच्या अवधींत मज्जारज्जुंत वर किंवा खाली पसरतो. आणि जर सर्व श्वासोच्छवासाच्या स्नायूंचा वध झाला तर मृत्यू येतो. **अनूमरितष्क प्रकार (The cerebular type)** : यांत तीव्र शिरःशूल, भोंवळ, डोक्याची हालचाल केल्यास वांति, मेरुस्नायूंचा गतिविभ्रम (ataxia of spinal muscles) आणि अक्षिदोलन असते. **मस्तिष्क प्रकार (The cerebral type)** : याची सुरवात सार्वदैहिक आक्षेपकानें होते, आणि हे आक्षेपक कैक तास राहातात, व नंतर पक्षाघात किंवा अधरांगघात (paraplegia) असून त्याचबरोबर संस्तम्भता (spasticity) आणि पदतलाची विस्तारक प्रतिक्रिया (extensor palntar response) मिळते. त्याचप्रमाणें मानसिक न्हास व बालकंपजन्य (choreic) हालचाली होतात. **मिश्र प्रकार (Mixed types)** : मस्तिष्क आणि मेरु असे दोन्हीही विकार एकाच वेळीं असतात. यांत एका पायांत संस्तम्भ वध (spastic paralysis) तर दुसऱ्या पायांत शिथिल वध (flaccid paralysis) असतो.

**व्यवच्छेदक निदान**—जिथें तुरळक लागण असते, तिथें सुरवातीला या रोगाचे निदान करणें कठीण जाते. वधपूर्व अवस्थेच्या कालांत निदानार्थक अशी विशेष लक्षणें नसतात. ज्यावेळीं मस्तिष्कावरणदाह होतो त्यावेळीं प्रमस्तिष्क-मेरुतरलांत विशिष्ट गोष्टीं दिसून येतात. ते स्वच्छ असून दाढ्याखालीं असतें. प्रोटीन जास्त असून, क्लोराइड व शर्करा नेहमीं एवढींच असतात. त्यांत ब्रव्हाकारीकेंद्रयुक्त व लसिकापेशींचे प्रमाण फार असते. पण त्यांत कोणतेही जंतू नसतात. यक्ष्मज मस्तिष्कावरणदाहांत क्लोराइडचे प्रमाण कमी असते, तर जंतुज मस्तिष्कावरणदाहात शर्करेचे प्रमाण कमी असते व रोग उत्पन्न करणारें विशिष्ट जंतू दिसून येतात. सुस्तिजन्य मस्तिष्कदाहात ब्रव्हाकारीकेंद्रयुक्तपेशी अजिबात दिसून येत नाहींत. सामान्यतः त्यांत इतका वधही

दिसून येत नाही, त्याची सुरवातही इतकी तीव्र नसते व मस्तिष्कावरणजन्य लक्षणेही क्वचित दिसून येतात. ज्यावेळीं स्नायूंचा वध झालेला असतो व अशा स्पर्शसिद्धता व वेदना असतील तर विशेषतः मुलांत स्कर्व्ही, तीव्र आमवात, वगैरे वाटण्याचा संभव असतो.

**उपद्रव**—कांहींत स्नायुवध सुरवातीलाच जास्तीत जास्त असतो. तर कांहींत एका स्नायूपासून दुसऱ्या स्नायूंत वाढत जातो. कांहीं वेळां तो एका एकीं उलटतो, ताप चढतो, व दुसऱ्या कांहीं स्नायूंचा वध होतो. विकारित झालेले कांहीं स्नायू पूर्णपणें बरे होतात, कांहीं थोड्या प्रमाणात सुधारतात, तर कांहींत कांहींही सुधारणा होत नाही. जो हात किंवा पाय विकारित होतो त्याच्या हाडांची इतर हाडांप्रमाणें वाढ होत नाही. त्यामुळें तो आखुड राहातो. या रोगाचा अनुगामी रोग म्हणून कांहीं वेळां वर्धिष्णु स्नायुशोष हा रोग होतो.

**साध्यासाध्यता**—जर त्वचा व कंडरप्रतिक्षिप्तक्रिया मिळत असतील, तर जरी चारही हातपाय विकारित झाले, तरी ते पूर्णपणें बरे होण्याची शक्यता असते. ज्या स्नायूंत स्पर्शसिद्धता व वेदना असतात, ते स्नायू सुधारण्याचा जास्त संभव असतो. लंबमज्जा विकारित झालेल्या रोग्यांत मृत्यूचे फार मोठे प्रमाण दिसून येते. ज्या स्नायूंत फेरॅडिय प्रवाहाने प्रतिक्रिया मिळते, ते स्नायू सामान्यतः बरे होतात.

**चिकित्सा**—ताप उतरल्यानंतरही रोग्याला जवळ जवळ तीन महिने इतरांपासून दूर ठेवावयास पाहिजे. ज्या अर्थी या रोगाचे जंतू मलामधून बाहेर पडतात, त्या अर्थी मलाची नीट विल्हेवाट लावावयास पाहिजे. मलांत चांगलें जंतुनाशक टाकून ते दोन तास झाकून ठेवावे. नंतर ते जाळून टाकावे किंवा पाण्याच्या उगम स्थानापासून लांब नेऊन पुरावे. रोग्याला निजवून तो चांगला उबदार राहील असें करावें. मस्तिष्कावरण पीडनावस्थेंत कमरेमधून पाणी काढावें. त्यामुळें ताप, डोके दुखी व स्नायूवेदना कमी होतात. अशा रीतिनें दोन तीन दिवस पाणी काढावे. वध झालेले स्नायू फार ताणले जाणार नाहीत याची काळजी घ्यावी. तळव्याच्या खाली आधार द्यावा. म्हणजे पाऊल नेहमीं सारखे राहील (dorsiflexed). हातपाय अशा रीतिनें ठेवावे कीं विकारित झालेले स्नायू शिथिल राहातील. या करता उशा, वाळूच्या पिशव्या किंवा आधारफळ्या यांचा उपयोग करावा. जर कण्याच्या स्नायूंत आवेग येत असतील किंवा ते गच्च झाले असतील, तर सकाळ संध्याकाळ त्यावर शेक द्यावा. जर रोग्याला फार घाम येत असेल, तर त्याला पुष्कळ प्रमाणांत द्रव पदार्थ द्यावे व त्याचबरोबर ७ ते १५ ग्रेन मीठ दिवसांतून तीन

वेळां द्यावे. जीवनसत्व 'सी' १०० मि. ग्रॅम दिवसांतून तीन वेळां द्यावे. वेदना शमण्याकरितां अँस्पिरिन वयोमानाप्रमाणें ५ ते १० ग्रेन दिवसांतून तीन वेळां द्यावे. जर श्वासोच्छवासाचे स्नायू विकारित झाले, तर कृत्रिम श्वासोच्छवास द्यावा. याकरितां “ड्रिंकर रेस्परेटरचा” (Drinker respirator) उपयोग करतात. एक दोन महिन्यांनंतर विकारित झालेल्या स्नायूंना हळूहळू मालीश करावे. विकारित झालेल्या स्नायूंतील वेदना कमी व्हाव्या व त्यांत रक्ताचा पुरवठा वाढावा याकरितां प्रिस्कॉल (Priscoll) द्यावे. प्रौढाकरितां याची मात्रा २५ मि. ग्रॅमच्या दोन वड्या दिवसांतून ४ वेळां.

**प्रतिबंधक**—संसर्ग घशांतून होतो असें धरलें जातें, म्हणून रोग्याच्या आजू-बाजूच्या लोकांनीं (contacts) दिवसांतून दोन वेळां ५००० त १ या प्रमाणांत बनविलेल्या पोटॅशियम परमँगनेटच्या द्रावाने गुळण्या काराव्या. माशांमुळें या रोगाचा प्रसार होतो म्हणून त्यांचा नायनाट करावा. अन्न, दूध वगैरे माशांमुळें दूषित होणार नाहीं याची खबरदारी घ्यावी. ते झाकून ठेवावे. या रोगाचे प्रतिबंधक म्हणून सर्व मुलांना साल्फाव्हॅक्सिनची १ सी.सी. ची दोन इंजेक्शन ४ आठवड्यांच्या अंतरानें देतात व तिसरें इंजेक्शन ७ महिन्यांनंतर देतात. सॅबिन लाइव्ह पोलिओमायलायटिस व्हॅक्सिन पोट्यांत देतात. ज्यांना अशा तऱ्हेचे व्हॅक्सिन दिलेले नसते व जे रोग्याच्या संपर्कांत येतात, अशांना रोग्याचा ताप उतरल्यानंतर १० दिवसांचे आंत काढलेले सीरम (convalescent serum) द्यावे.

### लॉंड्री-वध

(LANDRY'S PARALYSIS).

**व्याख्या**—हा आशुकारी ऊर्ध्वगामी वधजन्य रोग असून, यांत संवेदना व समाकुंचक स्नायूंवरील ताबा यांत फरक होत नाहीं, किंवा झाल्यास फार अल्प प्रमाणांत होतो.

**हेतु**—कारणांबद्दल कल्पना नाही. पण रोगाचे कारण कदाचित् एकादे विष असावे. रोग सामान्यपणें २५ ते ५० वर्षे वयाच्या व्यक्तीत दिसून येतो व पुरुषांत याचे जास्त प्रमाण असते.

**लक्षणें**—एकाएकी रोग्याच्या एका पायांत अशक्तता येते व नंतर दुसरा पाय अशक्त होतो. सुरवातीला अस्वस्थता, पायांत मुंग्या येणें किंवा बधिरता किंवा पाठ व पाय यांत वेदना, ही लक्षणें असतात. वध झपाट्यानें ऊर्ध्वगामी होतो. पायानंतर मध्यशरीर (trunk) विकारित होते. नंतर हात, मान व डोळे व

शेवटीं जीभ व गिळण्याची क्रिया करणारे स्नायू विकारित होतात. श्वासपटल व बरगड्यांतील स्नायू विकारित झाल्यास श्वासोच्छवासाची क्रिया बंद पडल्यामुळे रोगी मृत्यू पावतो.

**तपासल्यास**—पाय, शरीर, हात, मान व डोके यांच्या स्नायूंचा संस्तंभरहित वध झाल्याचे दिसून येते. हे स्नायू कृश झालेले नसतात किंवा झाले असल्यास फार अल्प प्रमाणांत असतात. संवेदनांत मात्र फरक दिसून येत नाहीत. त्वचा व कंडरप्रतिक्षिप्तक्रिया नाश असतो. समाकुंचक स्नायूवरील ताबा मात्र कायम असतो. पण पुष्कळ वेळां मुत्रावधारण असते (retention of urine) व शौचास होत नाहीं. कारण यांच्या स्नायूंत जोर नसतो. कांहींत ३, ४ व ६ हे मज्जातंतू किंवा ७, ११ व १२ हे मज्जातंतू विकारित होतात. ताप नसतो, कांहीं वेळां प्लीहा हाताला लागू शकते. मन शेवटपर्यंत स्वच्छ असते. जर प्रमस्तिष्कमेस्तुरल तपासलें तर ते दाबाखालीं असल्याचे दिसून येते. ते स्वच्छ असून, त्यांत पेशी व प्रोटीन यांचे प्रमाण वाढल्याचे दिसून येते.

**व्यवच्छेदक निदान**—आशुकारी विषजन्य बहुतंतूदाहांत (acute toxic polyneuritis) ताप, हात किंवा पाय यांत वेदना व स्नायूंची कृशता असते. उदराच्या प्रतिक्षिप्तक्रियाही मिळतात. आशुकारी ऊर्ध्वगत मज्जारज्जूदाहांत (acute ascending myelitis) संवेदनांत स्पष्ट फरक होतात व समाकुंचक स्नायूवरील ताबा नष्ट होतो व शय्याव्रण पडतात.

**उपद्रव**—रोग फार जलद वाढत जातो. अन्न गिळण्याची क्रिया बरोबर न झाल्यामुळे ब्राँकोन्युमोनिया होण्याचा संभव असतो (deglutition broncho-pneumonia).

**साध्यासाध्याता**—रोगी थोड्याच दिवसांत मरतो. रोगी मरण्याचे कारण म्हणजे श्वासोच्छवासाच्या वा हृदयाच्या स्नायूंचा वध वा गिळण्याची क्रिया बरोबर न झाल्यामुळे ब्राँकोन्युमोनिया होणे. जर रागी बरा झाला, तर विकारित स्नायूंत कृशता वा वध शिल्लक राहात नाहीं.

**चिकित्सा**—रोग्याला नाकांतून नलिका घालून त्यातून त्याला अन्न व प्राणवायू यांचा पुरवठा करावा. जर प्रमस्तिष्क मेस्तुरल दाबाखालीं असेल, तर दाब कमी करण्याकरितां जरूरी प्रमाणें कमरेतून पाणी काढावे. जर श्वासोच्छवासाच्या स्नायूंचा वध झाला असेल, तर रोग्याला कृत्रिम श्वासोच्छवास द्यावा. हा पुष्कळ दिवस द्यावा लागत असल्यामुळे “ड्रिंकर रेस्परेटरचा” उपयोग करावा. व त्वचेखालीं दर चार तासांनीं स्ट्रिक्नीन हैड्रोक्लोरा  $\frac{1}{2}$  ग्रॅन व अँट्रोपिन. सल्फ.  $\frac{1}{8}$  ग्रॅनचे इंजेक्शन द्यावे.

## प्रसृतकाठिन्य, संकीर्ण मस्तिष्क विकृति (DISSEMINATED SCLEROSIS)

हेतु—कारणाबद्दल कल्पना नाही. कोणत्यातरी एखाद्या विषामुळे होत असावा असा समज आहे, किंवा रक्तांत असणाऱ्या मायलिनोलिटिक किण्व (myelinolytic ferment) मुळे होत असावा. निरनिराळे जंतू याला कारणीभूत होतात असेही धरले जाते. पण याला पुरावा मात्र मिळत नाही. रोग सामान्यतः २० ते ४० वर्षे वयाच्या मनुष्यांत होतो. १६ वर्षांखाली किंवा ४५ वर्षांनंतर क्वचितच दिसून येतो. हा रोग पुरुषांपेक्षा स्त्रियांत थोड्या जास्त प्रमाणांत दिसून येतो. कांहीं वेळां एकाच घरात पुष्कळसे लोक या रोगाने पछाडलेले दिसून येतात.

संप्राप्ति—विक्षति (lesion) मेंदू व मज्जारज्जू यांत सर्वत्र विखुरलेला असतो. यांचा आकारही लहानमोठा असतो—टांचणीच्या अग्रापासून तो  $\frac{3}{4}$  इंच व्यासापर्यंत असतो. अलिकडील विक्षति सौम्य गुलाबी रंगाचे, तर जुने पांढरट करड्या रंगाचे असतात. ते मेंदू व मज्जारज्जू यांच्या पांढऱ्या व करड्या अशा दोन्ही भागांत असतात. यांत पुष्कळ वेळां दृष्टिमज्जातंतूही विकारित होतो. जुन्या विकारांत न्यूरोग्लायल पेशीजालाची अतिवृद्धि होते. मज्जातंतूच्या 'मायलिन' आवरणांत अपक्रांति दिसून येते. पण 'अक्षदंड (axis cylinder)' मात्र जशाचा तसा राहाते.

लक्षण—पुष्कळशा रोग्यांत रोगाची सुरवात फार अस्ते अस्ते होते. रोगी सामान्यतः तरुण असतो. त्याला चालतांना एकाएकी एका पायांत अशक्तता भासते किंवा पायांत मुंग्या येतात किंवा वेदना होतात. कांहींत मूत्र सुरू होण्यास उशीर लागतो किंवा मूत्रांत लागल्यास थांबता येत नाही. दुसऱ्या कांहींत एकाएकी एका डोळ्यांत आंधळेपणा येतो. पण हा आंधळेपणा थोड्याच काळांत बरा होतो किंवा रोग्याला एका वस्तुच्या दोन वस्तु दिसावयास लागतात. क्वचित वेळा रोगाची सुरवात पक्षाघाताने होते, पण त्यांत रोगी बेशुद्ध पडत नाही किंवा रोगाची सुरवात अपस्माररूपी आक्षेपाने होते. पांयांच्या आधी हातांत अशक्तता येणे हे क्वचितच होते.

तपासल्यास—सुरुवातीला रोगी अकारण हांसतो किंवा वाजवीपेक्षा ज्यास्त आनंदी दिसतो. पायांच्या कांहीं स्नायूंत, विशेषतः घोटा व कटिसांधा यांच्या आकुंचनी स्नायूंत (flexors) अशक्तता दिसून येते. जानुक्षेप व गुस्फक्षेप हे द्रुतगतीने मिळतात (are brisk). त्याच प्रमाणे गुल्फाक्षेप (ankale clonus) व जान्वाक्षेप (patella clonus) कांहीं वेळां मिळतात. तळव्याची प्रतिक्षिप्तक्रिया

विस्तारक असते. उदराची प्रतिक्षिप्तक्रिया मिळत नाही. पायांत कांहीं भागांत संवेदना आभाव दिसून येतो. जर एका डोळ्यांत दृष्टि गेली असेल, तर प्रत्यसक्षिगोलक मज्जातंतुशोफ (retrobulbar neuritis) असतो. त्या डोळ्याची बाहुली विस्तार पावलेली असते व त्यावर उजेड टाकल्यास ती तितकीशी आकुंचन पावत नाही. पण दुसऱ्या डोळ्यांत उजेड टाकल्यास मात्र ती दुसरी बाहुली बरोबर आकुंचन पावते. दृष्टिचा मेळ मात्र बरोबर नसतो. रोग्याजवळ चौकशी केल्यास फार थोडा काल एका वस्तूच्या दोन वस्तू दिसणें किंवा सूत्र-क्रिया बरोबर न होणें यांचे पूर्ववृत्त मिळते. ज्यांत रोग वाढलेला आहे, अशांत लक्षणत्रयी दिसून येते. ही लक्षणे म्हणजे, १. अक्षिदोलन, २. चेष्टा कंप (intention tremors) व, ३. सविराम उच्चारण (scanning speech). १. डोळे व पापण्या उगाचच वरचेवर हालतात. २. रोगी जेव्हां ऐच्छिक क्रिया करित असतो, त्याच वेळीं हस्तपादांत हे कंप होतात. हे कंप या क्रियेच्या शेवटी ज्यास्त स्पष्टपणें दिसून येतात. ३. रोगी बोलतांना हळू हळू शब्द उच्चारतो, अक्षरें तुटक तुटक उच्चारतो व कांहीं गाळतोहीं. पुढे संस्त्रंभ स्नायूंत दृढस्त्रंभ होतात. शेवटीं डोके, मान, व हात यांत तीव्र कंप निर्माण होतात. रोगी अंथरुणाला खिळतो. दुसरेही कांहीं प्रकार वर्णिले आहेत. जर लहान मेंदूत विकार झाला, तर त्यांत घेरी, अक्षिदोलन व गतिविभ्रम (ataxia) व मस्तिष्कांत विकार असेल, तर वर्ध्धिष्णु पक्षघात (progressive hemiplegia) ही लक्षणे असतात. रक्त तपासल्यास त्यांत वासरमनची निश्चिति दिसून येत नाही. प्रमस्तिष्कमेखतरल तपासल्यास त्यांत कोणतेहीं फरक दिसून येत नाहीत. क्वचितवेळां त्यांत पेशी व ग्लोब्युलिनचे प्रमाण वाढते.

**व्यवच्छेदक निदान**—सुरुवातीला रोग अपतंत्रक भासतो. जर उरुस्त्रंभ असेल तर मज्जारज्जूचा फिरंगरोग नाही हे सिद्ध करावयास पाहिजे. त्याचप्रमाणें हाडांत विकार झाल्यामुळें किंवा सुषुम्नार्बुदामुळें, स्थानिक दाब पडून रोग निर्माण झाला नाही ते पहावयास पाहिजे. रोग्याचे वय व लक्षणत्रयी या गोष्टी निदानार्थक हेत.

**उपद्रव**—सुरुवाती सुरुवातीला रोग बरा झाल्यासारखा वाटतो, व परत वाढतो. हस्तपादांतील अशक्तता नाहिशी होते व पुढें परत येतें. जसे मेंदू व मज्जारज्जू यांत निरनिराळ्या ठिकाणीं विकार उत्पन्न होतात, तशी दुसऱ्या स्थानीं नवी लक्षणे दिसावयास लागतात, एकाएकी रोग वाढावयाचा थांबतो किंवा झपाट्याने वाढत जाऊन रोगी अंथरुणाला खिळतो. उपद्रवांत मूत्रमार्गाचा पूयजन्य संसर्ग किंवा फुफ्फुसाचा संसर्गजन्य रोग, हे येतात.

साध्यासाध्यता—अनिष्ट. पण कांही वेळां रोगी पुष्कळ वर्षे जगतो.

चिकित्सा—कोणत्याही औषधोपचाराचा उपयोग होत नाही. जर कोठे दूषित भाग असेल (septic focus) तर त्यावर इलाज करावयास पाहिजे. निओअर्सफेनेमिन ची इंजेक्शन घ्यावी. सुरुवातीला अगदी लहान मात्रा घ्यावी व वाढवीत वाढवीत ०.६ ग्रॅम पर्यंत न्यावी. एकंदर ६ इंजेक्शन घ्यावी. जरूर लागल्यास दर ६ महिन्यांनी या प्रमाणे इंजेक्शन घ्यावी. संस्तंभाकरितां क्विनिन, निओस्टिगमिन, कुरारे, व मेफेनसिन यासारखी औषधे दिली गेली आहेत.

सर्व साधारण उपचार म्हणजे अतिश्रमन करणे व ताठरता कमी करण्याकरितां म्हणून गरम शेक द्यावा.

## सिरिंगोमायलिया

(SYRINGOMYCLIA)

व्याख्या—मज्जारज्जू व मध्यमंदू यांत न्यूरोग्लायल पेशींच्या अतिवृद्धिमुळे व त्यांत पोकळ्या निर्माण झाल्यामुळे, स्नायुकृशता, विशिष्ट संवेदनाघात (peculiar sensory disturbance), वगैरे लक्षणांनी युक्त असा रोग.

हेतु—या पोकळ्या निर्माण होण्याचे कारण म्हणजे विकासीय दोष (developmental defect) हे असावे, असे धरले जाते. त्यामुळे मज्जारज्जूतील जलवह नलिका (central canal of the cord) पूर्ण बनली जात नाही. कांहीत असेही होत असेल, कीं प्रथम न्यूरोग्लायल पेशीजालाची वाजवीपेक्षां ज्यास्त वृद्धि होते, व नंतर तो झडून त्यांत खड्डा पडतो. रोगाची लक्षणे सामान्यतः १० ते ३० वर्षे वयांत दिसावयास लागतात. रोग पुरुषांत थोड्या ज्यास्त प्रमाणांत दिसून येतो. कांहीत कण्याला मार बसणे हे प्रवर्तक कारण होते.

संप्राप्ति—मज्जारज्जूंत विशिष्ट फरक होतात. दृढतानिका नेहमीं सारखे असते पण अंतर आवरण (pia) मात्र जाड होते. पोकळी मज्जारज्जूतील जलवह नलिकेच्या पाठिमागच्या भागांत (posterior to the central canal) असते. ही पोकळी सामान्यतः मानेतील खालच्या भागांत किंवा छातीच्या वरच्या भागांत असते. पण ती वर व खालीही कांहीं भागांत पसरते. कांहीत ती कांही थोड्या खंडांत (few segments) असते, तर कांहीत ती संबंध मज्जारज्जूच्या लांबी एवढी व लंबमज्जेतही पसरते. या पोकळीला फाटेही फुटतात. या पोकळीचा आकार सूक्ष्म छिद्रापासून तो मज्जारज्जूच्या जवळ जवळ सर्व आडवा भाग, इतका असतो. यांत फार पातळ द्रव असतो



किंवा अंड्यांतील पांढऱ्या वलकासारखा द्रव असतो (glairy fluid). मज्जारज्जू ताणली जाते व तिच्या मणक्यांवर दाव पडतो. या पोकळी भोंवतालीं न्यूरोग्लायल पेशीजालाची वृद्धि होते, व त्याचप्रमाणे मज्जारज्जूत ठिकठिकाणीं या पेशीजालाचे पुंजके दिसून येतात. ही पोकळी व वाजवीपेक्षा जास्त वृद्धि पावलेला न्यूरोग्लायल पेशी यांचेमुळे एका किंवा दोन्ही वाजूकडील पाठीमागील मूलांतून (Posterior root) आंत शिरणाऱ्या मज्जातंतूंना अडथळा होतो. त्यामुळे वेदना व उष्णता या संवेदनांचा नाश होतो. जर ही पोकळी आणखीही बाहेरच्या वाजूस पसरली, तर स्पर्श संवेदनाही नाहिशी होते. जर ती पुढे करड्या भागांतही पसरली, तर अग्र शृंगाच्या पेशींना कृशता येते व पार्श्व भागांत शिरल्यास, पिरॅमिडल मार्गाला अडथळा होतो.

**लक्षणें**—रोगाची सुरुवात चोरट्या पावलानें होते. सुरुवातीला हात किंवा दंड यांत वेदना किंवा हातात अशक्तता असते वा सूक्ष्म हालचालींत (fine movements) वेढपपणा येतो (clumsiness). कांहींत जरी बोट कापले तरी त्याच्या वेदना जाणवत नाहीत, किंवा बोट भाजले तरी उष्णता व वेदना जाणवत नाहीत. जर कंठस्थानीं मज्जारज्जू फार विस्तृत झाली असेल, तर मानेंत तीव्र वेदना होतात.

**तपासल्यास**—पाठीत कुबड दिसते (kyphoseoliosis). एक किंवा दोन्ही हाताच्या पंजाचे स्नायू कृश होतात. त्यामुळे ते वाघाच्या पंजासारखें दिसतात. ही स्नायूंची कृशता, पुढे दंड व खांदा येथपर्यंत पसरत जाते. जे स्नायू कृश होत जातात, त्यांत जलद संकोच (fibrillary contractions) दिसून येतात. हातांतील कंडर प्रतिक्षिप्तक्रियेत वृद्धि किंवा क्षय दिसून येतो. पायांत संस्तंभयुक्त अशक्तता व त्याचबरोबर जानुक्षेप व गुल्फक्षेप वृद्धि, व तळव्याची प्रतिक्षिप्तक्रिया विस्तारक असल्याचे समजून येते. हात, दंड, मान, शरीर इत्यादि ठिकाणीं वियोजित असंवेदनता (dissociated anaesthesia) भाग दिसून येतात. यास्थानीं उष्णता, थंडी व वेदना या संवेदना जाणवत नाहीत, पण स्पर्श संवेदना व सांधे, स्नायू व कंप, या संवेदना मात्र चांगल्या प्रकारें जाणवतात. कांहींत मेरू-चेतक पथही विकारित झाल्यामुळे विकार झालेल्या स्नायूंच्या खालीं, पण शरीराच्या विरुद्ध बाजूला वेदना व उष्णता या संवेदनांचा पूर्ण अभाव असतो. मनगट, कोपर, किंवा खांदा हे सांधें सुजतात, पण त्यांत वेदनामात्र अजिबात नसतात. कांहींवेळां दंडाच्या हाडांत एकाएकी अस्थिभंग होतो. उपत्वाचा जाड झाल्यामुळे हाताचे पंजे मोठे व जाड दिसतात. बोटांवर वेदनारहित व्रण पडतात, किंवा उपत्वचेत विद्रधि निर्माण होतात. हातावर

लाल किंवा निळें डाग दिसतात. एका वाजूची ग्रीवा अनुकंपी (cervical sympathetic) विकारित झाल्यास, डोळा वाजवीपेक्षां आंत जाणें (enophthalmos), डोळ्याची भेग बारीक होणें (narrowing of the palpebral fissure), बाहुली बारीक होणें, व चेहऱ्याच्या एका अधोभागावर घाम न येणें, ही लक्षणे असतात. याला “हॉर्नर लक्षणमालिका” (Horner's syndrome) म्हणतात. रोगाचे दुसरेही कांहीं प्रकार वर्णिले आहेत. पण ते फार क्वचित दिसून येतात. १. वक्ष-कटिप्रकार (Thoracolumbar variety): यांत कमरेच्या भोंवतालचे व पायाचे स्नायू कृश होतात. पायांत वियोजित असंवेदनता दिसून येते. २. त्रिक-कटि प्रकार (sacro-lumber variety): यांत पायांच्या चवड्यांचे लहान स्नायू व पायाचे स्नायू कृश होतात. पाय किंवा चवडा यांत वियोजित असंवेदनता असते. वास्तविक व उपगुद यावरील तावा जातो. पायांत कंडरप्रतिक्षिप्तक्रिया वृद्धि व तळव्याची प्रतिक्षिप्तक्रिया विस्तारक असते. ३. सुषुम्नाशीर्ष प्रकार (The bulbar type), यांत विकार सामान्यतः एकाच वाजूस असतो. कंठवध (laryngeal paralysis), गिळतां न येणें, जिभेचा अर्धाभाग कृश होणें, डोळे उगाच गरगर फिरणें, चेहऱ्याच्या अर्ध्याभागावर संवेदना-अभाव ही लक्षणे असतात.

**व्यवच्छेदक निदान**—सिरिंगोमायलिया या रोगाचे निदान वियोजित असंवेदनता यावरून करता येते. जर स्नायूजन्य लक्षणेच (motor symptoms) प्राधान्यपणें दिसून येत असतील, किंवा सुरुवातीलाच दिसून आली, तर निदानाला थोडा त्रास होतो. यावेळीं ग्रीवा पर्शुका (cervical rib), वर्धघण्टु स्नायुशोष, स्नायुशोष पार्श्वपथ काठिन्य, प्रसृत काठिन्य हे रोग नाहीत, हे सिद्ध करावयास पाहिजे. ग्रीवा पर्शुका, मानेंतील ७ मणका व छातीचा पहिला मणका यास्थानी असणारें सुषुम्नार्बुद (spinal cord tumour), महाधमनिकोषविस्तार, ऊरस्थ अर्बुद, फुफ्फुस शिखर कार्सिनोमा, (apical lung carcinoma), वगैरेंतही हॉर्नर लक्षणमालिका दिसून येते. सुषुम्नांतर रक्तस्रावांत सिरिंगोमायलिया सारखीच लक्षणे असतात. पण सुषुम्नांतर रक्तस्राव या रोगाची सुरुवात फार जलद होते व जसजसें रक्त शोषिले जाते, तसतशी लक्षणे कमी व्हावयास लागतात.

**उपद्रव**—सिरिंगोमायलिया हा रोग किती तरी वर्षे हळूहळू वाढत जातो. पण कांहींवेळां कितीतरी काल लक्षणे तशीच राहातात, वाढत नाहीत. पोकळींत रक्तस्राव झाल्यास वेदना होतात किंवा ऊरुस्तंभ (paraplegia) होतो. दुसरे उपद्रव म्हणजे वस्तिदाह व वृक्कविद्रधि, व फुफ्फुस यक्ष्मा हे होत.

**साध्यासाध्यता**—अनिष्ट आहे. जर मध्यमंदूत फार मोठ्या प्रमाणांत विकार असेल, तर रोगी थोड्याच कालांत मरतो.

**चिकित्सा**—कोणत्याही प्रकारच्या औषधाचा उपयोग होत नाही. ज्या स्थानी संवेदना आभाव असतो, अशा भागांना इजा होणार नाही याची काळजी घ्यावी. पोटांत आयोडाइड द्यावे व त्याच बरोबर शरीरावर पाऱ्याचे मलम चोळावे. वेदना शमय्याकरितां ५ ते १० ग्रेन अँस्पिरिन किंवा कोडीन को.ची एक वडी दिवसांतून तीन वेळां द्यावी. कांहींत लंमज्जा व मज्जारज्जू यांच्या विकारित भागावर नितल क्ष-किरण दिल्यास वेदना कमी होतात व स्नायूंची शक्तिही वाढते. पोकळीचा निचरा व्हावा किंवा मणक्यांवर पडणारा दाब कमी करण्याकरितां करण्यांत येणाऱ्या शस्त्रक्रिया पुष्कळवेळां मारक ठरतात.

### सुषुम्नाची अनुतीव्र संयुक्त अपक्रांति

(SUBACUTE COMBINED DEGENERATION OF THE CORD)

**व्याख्या**—मज्जारज्जूतील पश्च व पार्श्वस्तंभांत अपक्रांति व त्याच बरोबर असाध्य पांडुरोगासारखी पंडुता व जठरांत आम्लाचा अभाव, यांनीं युक्त असा रोग.

**हेतु**—या रोगाच्या कारणांबद्दल कल्पना नाही. पण या रोगाबरोबर सामान्यतः असाध्य पांडुरोग किंवा कांहीं वेळां इतर प्रकारचे पांडुरोग दिसून येतात. रोगी सामान्यतः ३० ते ६० वर्षांचा असून, या रोगांत स्त्री व पुरुष यांचे प्रमाण जवळ जवळ सारखे असते. कांहींत हा रोग घराण्यांत दिसून येतो.

**संप्राप्ति**—सामान्यतः मज्जारज्जूतील पाठीचा खालचा भाग, प्रथम विकारित होतो. मज्जारज्जूतील पांढऱ्या भागांत अपक्रांति व्हावयास सुरुवात होते. ही सुरुवात मज्जारज्जूतील पश्च व पार्श्व स्तंभांत इतःस्ततः होते. हे भाग एकमेकांत मिसळतात व मज्जारज्जूत वर खाली पसरतात. मेंदूतील आभ्यंतर संपुटही विकारित होण्याचा संभव असतो. मज्जातंतूवरील अन्तस्थावरण (medullary nerve sheaths) व पुढें मज्जारज्जूंत असलेले अक्षतंतू (axons) यांची अपक्रांति होते. न्यूरोग्लायल पेशीजालाची फारच थोड्या प्रमाणांत वृद्धि होते. सीमान्त मज्जातंतूत कांहीवेळां अपक्रांति दिसून येते. पण मज्जारज्जूतील करड्या रंगाचा भाग व खुद्द मज्जातंतूची मूले (nerve roots) मात्र सहसा विकारित होत नाहीत. शरीराच्या इतर अवयवात असाध्य पांडुरोगांत होणाऱ्या फरकांसारखे फरक दिसून येतात.

**लक्षणें**—रोगी सामान्यतः मध्यम वयाचा असतो. हात किंवा पाय यांत वधिरता, सुया टोंचल्यासारखे होणें, जळजळ (burning) किंवा वेदना होतात. या संवेदना पुष्कळवेळां सुरुवातीला हात किंवा पाय यांच्या बोटांत समजून येतात. व नंतर त्या वरवर चढत जातात. हात किंवा पाय यांत चमका मारतात, किंवा शरीरा भोंवती संवेदना वलय असते (girdle sensation). पाय हळूहळू जड व्हावयास लागतात व त्यामुळें चालणें फार कष्टाचे होते. जर रोगी अंधारांत असेल किंवा त्यानें डोळे मिटले तर, त्याचा तोल जातो. कांहींत या रोगांत नपुंसकत्व हेंच पहिले लक्षण असतें. फारच क्वचितवेळां रोगाची सुरुवात जलद रीतिने होते व त्यावेळीं ताप, वांति अतिसार व पाठ व पाय यांत वेदना असतात.

**तपासल्यास**—पाय किंवा हात यांच्या सीमान्त भागीं, म्हणजे “पायमोजे किंवा हात मोजे” या भागांत स्पर्श, वेदना व उष्णता या संवेदनांचा अभाव असतो. पायाच्या आंतील हाडावर कंप संवेदना मिळत नाहीत. पायाच्या आंगठ्याची संवेदनाही नाहिशी होते. पायाच्या पोटरींच्या स्नायूंत थोड्याही दाबाने फार वेदना होतात. शरीरावर संवेदना-अभावाचे पट्टे (segmental areas of anaesthesia) दिसून येतात. पायांतील स्नायू अशक्त होतात. कांहींत संस्तंभरहित किंचित वध (flaccid paresis) असतो. कांहींत हाताचे लहान स्नायू कृश होतात. जानुक्षेप व गुल्फक्षेप वृद्धि असून, तळव्याची प्रतिक्षिप्तक्रिया विस्तारकच असते. उदराची प्रतिक्षिप्तक्रिया वृद्धि असते. रोगांत शेंवटीं शेवटीं समाकुंचक स्नायूवरील ताबा जातो. जर रोग पुष्कळ दिवस असेल, तर उपत्वचेत शोथ होतो व शय्याव्रण पडतात. कांहींत दृष्टिमज्जातंतू कृश होतो किंवा दृष्टिमज्जातंतूदाह असतो. डोळेही गरगर फिरतात. ग्रीवा अनुकंपी विकारित झाल्यास एका वाजूचा डोळा थोडा आंत जातो व बाहुली बारीक होते. रोग्याचा हळुहळू बुद्धिभ्रंश होतो. प्रमस्तिष्क-मेरुतरल तपासल्यास त्यांत कोणतेच फरक दिसून येत नाहीत. जीभ गुळ-गुळीत व चकचकित असते. जर रक्त तपासले तर त्यांत असाध्य पांडुरोगासारखे रक्तचित्र दिसते. जठरांत आम्लाचा अभाव असतो. प्लीहा हाताला लागते. रोग्याला अनियमित ताप येतो.

**व्यवच्छेदक निदान**—सुरुवातीच्या लक्षणांवरून सीमान्त मज्जातंतूदाह (peripheral neuritis) भासतो. पायांत अशक्तता व हात किंवा पाय यांच्या सीमान्त भागांत असणारा संवेदना अभाव यावरून अपतंत्रक रोग वाटण्याचा संभव असतो. पण तळव्याची विस्तारक प्रतिक्षिप्त क्रिया मिळत

असल्यामुळे हे दोन्ही रोग वाढ होतात. ज्यावेळीं मज्जातंतूतील पश्च स्तंभक (posterior column) मुख्यतः विकारित होतात, त्यावेळीं रोग टेबीज डॉरसॅलिस भासतो. पण तळव्याची प्रतिक्षिप्त क्रिया विस्तार, जठरांत आम्लाचा अभाव व प्रमस्तिष्कमेस्तरलांत कोणतेही फरक नसणें, यावरून रोग टेबीज नाहीं हे सिद्ध होते. पार्श्वस्तंभ विकारित झाल्यास संकीर्ण मस्तिष्क विकृति, कौटुंबिक गतिविभ्रम (Friedreich's ataxia), स्नायूशोष पार्श्वपथ काठिन्य किंवा सुषुम्नार्बुद हे रोग भासण्याचा संभव असतो. पण पश्च व पार्श्वस्तंभ विकारित होणें, जठरांत आम्लाचा अभाव व रक्ताचे असाध्य पांडुरोगासारखे चित्र यावरून या रोगाचे निदान करतां येते.

**उपद्रव**—रोग हळूहळू वाढत जातो. उपद्रवांत बस्तिदाह व शय्याव्रण हे येतात.

**साध्यासाध्यता**—रोग सुसाध्य आहे. रोग्याला लिव्हर, व्हिटॅमिन बी१२ व लोह दिल्यास रोग पूर्णपणें बरा होतो.

**चिकित्सा**—या रोगावर लिव्हरचा फार चांगला उपयोग होतो. सुरुवातीला लिव्हरच्या इंजेक्शनची मोठी मात्रा द्यावी, व हे इंजेक्शन त्याला चांगल्या प्रकारें चालतां येईपर्यंत रोज द्यावें. इंजेक्शन स्नायूंत द्यावयाचे असते-याच बरोबर लोह-ब्लॉडच्या गोळीच्या स्वरूपांत (Blauds pill) ५० ग्रेन दिवसांतून तीन वेळां, किंवा इंजेक्शनच्या स्वरूपांत (इन्फॉरॉन) द्यावे. हे स्नायूंत द्यावयाचे असते. हे पुष्कळ दिवस द्यावयास पाहिजे. पुढें प्रकृति चांगली राहावी म्हणून १, २, ३ किंवा ४ आठवड्यांनीं लिव्हरचे इंजेक्शन द्यावयास पाहिजे. व्हिटॅमिन बी१२, १०० मॅक्रोग्रॅमचे इंजेक्शन आठवड्यातून एकदां याप्रमाणें ६ महिने द्यावे. पुढें आठवड्याला ५० मॅक्रोग्रॅम याप्रमाणें द्यावे. पण फॅलिक अॅसिड कधीही देऊ नये. त्यामुळे मज्जातंतूत फरक व्हावयास लागतात.

## अनुवांशिक मेरु-गतिविभ्रम, फ्रेड्रिक गतिविभ्रम

(FRIDREICH'S ATAXIA)

• (HEREDITARY SPINAL ATAXIA)

**हेतु**—कारणावद्दल कल्पना नाही. पण कांहीं मज्जातंतूची अकाली होणारी अपक्रांति हे कदाचित् कारण असावे. रोग घराण्यांतील पुष्कळशा लोकांत होतो किंवा कांहीं वेळां त्याच घराण्यांतील पुष्कळशा पिढ्यांत दिसून येतो. सामान्यतः रोगी ५ ते १५ वर्षांचा असतो. पण फार क्वचितवेळां रोग ३० वर्षांपर्यंत दिसून येत नाही. या रोगांत स्त्री पुरुषांचे जवळ जवळ सारखेच प्रमाण दिसून येते.

**संप्राप्ति**—मज्जारज्जू नेहमीपेक्षां बारीक दिसते. मज्जारज्जूतील पश्चस्तंभ, गाँवर व फ्लेचिग ( Gower and Flechig ) पथ व सरळ व तिरपे ( direct and crossed ) पिरॅमिडल पथ यांतील मज्जातंतू कृश होतात. क्लार्क स्तंभही विकारित होतो. उपद्रवात्मक झालेल्या न्यूरोग्लायल पेशी-जालाच्या अतिवृद्धिमुळे तांतवधातू निर्माण होतो ( sclerosis ). सामान्यतः मज्जारज्जूतील कटित्त्रिक भागांत हे फरक ज्यास्त स्पष्टपणे दिसून येतात. कांहींत जातज फुफ्फुसपुटावरोध ( congenital pulmonary stenosis ) दिसून येतो.

**लक्षणें**—रोगाची सुरुवात चोरट्या पावलांनी होते. मुलाच्या पायांत हळू-हळू व्यंग निर्माण होते. किंवा त्याला चालण्यास कठिण जाते. वा चालण्यांत वेढबपणा येतो. काळोखांत तर त्याला अजिबात चालता येत नाहीं. रोगी बुद्धिने अगदीं सुमार असतो व बोलणें ही स्पष्ट नसते. दृष्टिमज्जातंतूत कृशता असते. पार्श्व अक्षिदोलन असते. ( lateral nystagmus ). चेहऱ्याचे स्नायू व जीभ यांत कंप असतात. पायांत अशक्तता असते. जे स्नायू अशक्त होतात ते पुढें कृश होतात. विकारित स्नायू विश्वविशित असतात. पायाच्या चवड्यांच्या स्नायूंत दृढस्तंभ झाल्यामुळे ( contractures ) चवड्याचे मुद्गल होते ( pes cavus ) व आंगठा वर खेंचला जातो ( hyperextension ). अशाच रितीने स्नायूंचे आकुंचन झाल्यामुळे पाठीला कुबड येते. डोके, मान, व शरीर यांत कंप असतात. हातानें कोणतीही गोष्ट करावयास लागल्याबरोबर कंप निर्माण होतात. त्यामुळे एकादी बारीक वस्तू उचलणें कठीण जाते.

त्वचेच्या संवेदनांत सामान्यतः फरक होत नाहीत. पण चवड्यावर मात्र तितकीशी स्पष्ट मिळत नाहीं. सांध्याची संवेदना नेहमी सारखी असते, पण पुढे आंगठ्याच्या सांध्यावर मिळत नाहीं. पायाच्या आंतील हाडांवर कंप संवेदना मिळत नाहीं. वेदना नसतात.

**प्रतिक्षिप्त क्रिया**—नेत्रावरणाची प्रतिक्षिप्तक्रिया नेहमी सारखी असते. उदराची व वृषण उत्कर्षिका प्रतिक्षिप्तक्रिया पुढें पुढे मिळत नाहींशा होतात. तळव्याची प्रतिक्षिप्तक्रिया विस्तारक असते.

शेवटीं शेवटीं शय्याव्रण पडतात. रोग्याचे चालणें क्षिगलेल्या माणसासारखें असते. रोगी उभा राहातांना पाय रंद ठेऊन उभा राहातो. तो जर स्तब्ध उभा राहिला तर त्याचे झोके जातात. प्रमस्तिष्कमेस्तरलांत कोणतेंही फरक देसून येत नाहीत.

**व्यवच्छेदक निदान**—रोग कुटुंबांत दिसून येणें, पायांत व्यंग, तळव्याची

विस्तारक प्रतिक्षिप्तक्रिया, यावरून बालकांचा टेबीज (Juvenile tabes) वाढ होतो. प्रसूतकाठिन्यांत जानुक्षेप वृद्धि असते व रोगही पुढचे वयांत होतो.

**उपद्रव**—रोग हळूहळू वाढत जातो. व शेवटीं रोगी अंथरुणाला खिळतो.

**चिकित्सा**—कोणत्याही औषधाचा उपयोग होत नाही. हातापायांना मालिश करावे, व चालण्याचे व्यायाम द्यावे. खास तयार केलेले बूट वापरावयास पाहिजेत.

## बहिर्जघिका स्नायुकृशता

(PERONEAL MUSCULAR ATROPHY)

**व्याख्या**—पायाचा चवडा व हाताचा पंजा यांचे स्नायू, हात व पाय यांचे सीमान्त स्नायू ( muscles of the distal parts ) यांत कृशता व मज्जासंस्था विकार यांनी युक्त असा रोग.

**हेतु**—रोगाच्या कारणाबद्दल कल्पना नाही. रोग घराण्यांत दिसून येतो व मातेकडून त्याचा प्रसार होतो (transmitted by females). रोगाची सुरुवात ५ ते १० या वर्षांत किंवा तरुणपणांत होते. पुरुषांत या रोगाचे थोडे ज्यास्त प्रमाण असते.

**संप्राप्ति**—मज्जारज्जूंतील त्रिक भाग, मानेच्या खालचा भाग किंवा छातीचा वरचा भाग, या ठिकाणच्या अग्रशृंगांच्या पेशींची अपक्रांति होते. त्याच प्रमाणे क्लार्क स्तंभांत असणाऱ्या पेशींत व पश्च व पश्च-पार्श्व स्तंभांत (postero-lateral columns)) अपक्रांति होते. विकारित झालेल्या स्नायूंकडे जाणारे आज्ञावाहक मज्जातंतू कृश होतात व त्या कृश झालेल्या स्नायूंत, तांतवधातू निर्माण होतात.

**लक्षणें**—रोगाची सुरुवात हळूहळू होते. रोग्याला चालणें फार कठीण जाते. कारण पुढें पायाचे चवडे लुळे पडतात व अंतर्वर्तित होतात (become inverted). पायांचे मुद्गल बनतात (talips equino-verus develops). पुढें पायाचेही स्नायू विकारित झाल्यावर तर चालणें ज्यास्तीच कठीण होते. पुढें कांहीं वर्षांनंतर तळ हाताच्या स्नायूंत कृशता येते व त्यांत कंप होतात. शेवटी हाताचे स्नायू विकारित होतात.

**तपासल्यास**—ज्यावेळीं रोगाचा जोर असतो, अशावेळीं कृश होत जाणाऱ्या स्नायूंत तीव्र कंप (fibrillary twitchings) दिसून येतात. त्या स्नायूंत दृढस्तंभ निर्माण होतात, त्यामुळे चवडे मुद्गलासारखे (clubbed) व हाताचे पंजे वाघाच्या पंजामारखे होतात. मांड्या विकारित होत नाहीत.

पण कांहींत ढोपऱ्याच्या थोडे वर स्नायू कृश होतात. पण दंड, शरीर, मान व चेहरा या ठिकाणचे स्नायू मात्र विकारित होत नाहीत. जानुक्षेप फार झटकन मिळतात. पण गुल्फक्षेप मात्र मिळत नाहीत. स्नायूत दृढस्तंभ होत असल्यामुळे तळव्याची प्रतिक्षिप्तक्रिया फार सावकाश मिळते, किंवा मिळणे फार कठिण असते. हात व पाय यांच्या शेवटच्या भागांत त्वचेच्या संवेदना कमी अधिक प्रमाणांत मिळतात. सांधे, स्नायू व कंप संवेदना मिळत नाहीत.

**व्यवच्छेदक निदान**—सुरुवातीच्या कालांत हा रोग पायाच्या चवड्यांत सुरु झालेल्या वर्धिष्णु स्नायुशोष या रोगापासून निराळा दाखविणे फार कठिण जाते. पण पुढे विशिष्ट ठिकाणच्या स्नायूत कृशता दिसावयास लागल्यावर निदान स्पष्ट होते. सीमान्त मज्जातंतूदाहांत रोगाची सुरुवात फार जलद होते, व त्याच बरोबर संवेदनातील फरकही तितकेंच स्पष्ट असतात.

**उपद्रव**—रोग पुष्कळवर्षे हळूहळू वाढत जातो. पण कांहीवेळां रोग वाढा-वयाचाही थांबतो, व ही गोष्ट तीव्र कंप नाहीसे झाल्यावर समजून येते.

**साध्यासाध्यता**—या रोगांमुळे रोगी मरतो असे नाही, पण विकारित झालेली स्नायू बरे होत नाहीत. पण त्यांत तांतवधातू निर्माण होत असल्यामुळे त्या स्नायूंच्या कार्यांत सुधारणा होते.

**चिकित्सा**—स्नायूंना हलकें हलकें मालिश करावें. पण व्यंग निर्माण होऊ नये किंवा झालेले बरे व्हावें म्हणून हलक्या आधारफळ्या बांधाव्या.

### तान्ह्यामुलांचा वर्धिष्णु मेरुदंड स्नायुशोष

(PROGRESSIVE SPINAL MUSCULAR ATROPHY OF INFANTS)

**वेरडनिंग-हॉफमन रोग**

(Werdnig-Hopmann disease)

**व्याख्या**—गतिकेंद्रांची (motor neurones) अपक्रांति झाल्यामुळे तान्ह्या बालकांच्या स्नायूंत वाढती अशक्तता निर्माण करणारा रोग.

**हेतु**—कारणाबद्दल कल्पना नाही. कांहीं वेळां कुटुंबांतीत पुष्कळशा माणसांतही रोग दिसून येतो. रोगाची सुरुवात जन्मानंतर थोड्याच कालांत होते. स्त्री व पुरुष दोघांनाही होतो.

**लक्षणें**—जन्मल्यापासून दोन महिन्यांच्या आंत स्नायूंची अशक्तता दिसावयास लागते; किंवा उशिरांत उशिरा म्हणजे पहिल्या वर्षाच्या शेवटीं शेवटीं. स्नायू कमजोर असतात. पण मूल त्यामानानें कृश नसते. सुरुवातीला शरिराचे



स्नायू विकारित होतात. त्याचबरोबर श्रोणिमेखला (pelvic girdle) स्नायूही विकारित होतात. पुढें शरिराजवळील हातापायाचे स्नायू विकारित होतात नंतर मानेचे स्नायू विकारित होतात. शेवटीं सुषुम्नाशीर्षकेंद्रापासून (bulbar nuclei) निघालेले मज्जातंतू ज्या स्नायूकडे जातात, ते स्नायू कृश होतात. बालकाचे स्नायू इतके अशक्त असतात, कीं इतर बालकांप्रमाणें त्याला हालचाल करता येत नाही, व जर ते बालक जगले, तर त्याला ठराविक वयांत चालतांही येत नाही. या विकारित स्नायूंत सामान्यपणे कंप नसतात. कोणत्याही प्रकारच्या प्रतिक्षिप्तक्रिया मिळत नाहीत. क्वचितवेळां संवेदनांत फरक झाल्याचे दिसून येते.

**उपद्रव**—रोग फार जलद वाढत जातो. उपद्रव म्हणून श्वासवाहिन्यादाह व ब्रांकोन्युमोनिया हे होतात.

**साध्यासाध्यता**—रोगी कांहीं आठवड्यांत किंवा महिन्यांत मरतो.

**चिकित्सा**—कोणत्याही औषधोपचाराचा उपयोग होत नाही.

## मज्जारज्जूपासून निघणाऱ्या मज्जातंतूंचे विकार मेरु मज्जातंतूंची वातविकारवेदना (NEURALGIA OF THE SPINAL NERVES)

**हेतु**—वातविकारवेदना (neuralgia) व किंचित मज्जातंतूशोफ (slight degrees of neuritis) यांत फारच थोडा फरक असतो व त्यांची कारणेही जवळजवळ सारखी असतात. ही कारणे म्हणजे मज्जातंतूवरील आवरण किंवा संवेदनावाहक मज्जातंतूवरील गांठ (sensory ganglion) यांचा सदाहशोफ, पांडुरोग, वैवर्ण्य (cachexia) व मद्यार्क व शिसें या सारखे विषारी पदार्थ. त्याचप्रमाणें इन्फ्ल्युएंझा, फिरंगरोग वा हिंवाताप यासारखे रोग. सर्दी लागण्या-मुळेही (exposure to cold) हा रोग होतो. सामान्यतः रोग प्रौढांत व त्यांतल्यात्यांत स्त्रियांत या रोगाचे जास्त प्रमाण असते.

**लक्षणें**—ज्या मज्जातंतूचा सदाहशोफ झाला असेल, त्या मज्जातंतूवर वेदना होतात. या वेदना झटक्याने येत असतात (in paroxysms) व त्या दर दिवशीं साधारणपणें ठराविक वेळींच येतात.

**तपासल्यास**—तो मज्जातंतू ज्या भागाकडे जातो, त्या भागाच्या त्वचेवर संवेदनातिशय दिसून येतो, किंवा त्या मज्जातंतूच्या मार्गावर कांहीं ठिकाणी पीडनाक्षमता दिसून येते. पुढें याचे कांहीं प्रकार वर्णिले आहेत. १. **ग्रीवा-पश्चकपाल वातविकारवेदना** (cervico-occipital neuralgia) : यांत

बृहत् पश्चकपाल मज्जातंतू ( great occipital nerve ) ज्या भागाकडे जातो त्या स्थानीं म्हणजे डोक्याच्या पाठीमागच्या भागांत वेदना होतात. त्या भागाच्या त्वचेवर स्पर्शसिद्धता दिसून येते. २. प्रगंड वातविकारवेदना ( Brachial neurlgia ) : यांत खांद्याच्या बाहेरच्या भागांत, दंडाचा वरचा भाग किंवा हात यांत वेदना होतात. ३. अंतरपर्शुका वातविकारवेदना ( Intercostal neuralgia ) : दोन पर्शुकांच्या भागांत वेदना होतात व ज्या ठिकाणीं पार्श्व किंवा अग्रत्वचा शाखा ( lateral or anterior cutaneous branches ) बाहेर पडतात, त्या स्थानीं पीडनाक्षमता दिसून येते. (आकृति २४-अ पहा). पाद वातविकारवेदना ( crural neuralgia ) : यांत मांडीच्या पुढच्या व आंतील बाजूवर वेदना भासतात. गृध्रसी वातविकारवेदना ( sciatic neuralgia ) : यांत गृध्रसी मज्जातंतूवर वेदना भासतात किंवा त्या मज्जातंतूच्या सीमान्त शाखांच्या ठिकाणीं भासतात. अनुव्रिकस्थ वेदना ( coccydynia ) : यांत वेदना अनुव्रिक जालिकेशी ( coccygeal plexus ) निगडित असतात व त्या अनुव्रिकस्थानीं भासतात. पादतल वातविकारवेदना ( Plantar neuralgia ) : या पूयमेहांत ( gonorrhoea ) दिसून येतात.

व्यवच्छेदक निदान—अर्बुद किंवा वृद्धि पावलेली लसिकाग्रंथी यांच्या भारामुळे खरोखरच मज्जातंतूदाह ( true neuritic ) नाहीना ते पहावे. या रोगांत स्नायू विकारित होत नाहीत, किंवा संवेदना नाशही नसतो.

उपद्रव—रोग पुष्कळ दिवस राहातो व परत परत होण्याचाही संभव असतो.

चिकित्सा—ज्या स्थानीं वेदना होत असतील, त्यास्थानीं शेक द्यावा. हा शेक गरम पाण्याच्या पिशवीने द्यावा किंवा डायथर्मिचा उपयोग करावा. वेदना शमण्याकरितां अँस्परीन ५ ते १० ग्रेन दिवसांतून तीन वेळां द्यावे, व त्याच-बरोबर १० ग्रेन सोडावायकार्ब द्यावा. शामक म्हणून पुढील मिक्शर द्यावे.

Rx

सोडा. सॅलिसिलस

ग्रेन १०

सोडा. बाय कार्ब

ग्रेन १५

सोडियम ब्रोमाइड

ग्रेन १०

टिक्चर जेलस्मि

थेंब १०

सिरप ऑरेंशा

थेंब २०

पाणी

औंस १

एक औंस दिवसांतून तीन वेळां द्यावे.

अफूपासून बनविलेली औषधे मात्र देऊं नये. कारण त्यामुळे त्याला व्यसन जडण्याचा संभव असतो.

## परिसर्प झोस्टर, हपीर्ज झोस्टर (HERPES ZOSTER)

**व्याख्या**—त्वचेवर पुरळ व मज्जातंतूवरील गांठीचा (spinal ganglia) सदाहृशोफजन्य, वेदनायुक्त रोग.

**हेतु**—या रोगाचे कारण विशिष्ट विषाणू असल्याचे धरले जाते. ज्याला लाक्षणिक झोस्टरस म्हणून म्हटलें जाते, ते दुसरें तिसरें कांहीं नसून विशिष्ट रोगाबरोबर असणारे विषाणूचे संसर्ग होत. हे रोग म्हणजे मस्किमेरुआवरण-शोफ, मज्जारज्जुशोफ, वगैरे किंवा बिस्मथ, अर्सनिक वा सोने या चिकित्सेत विषाणूंचा संसर्ग होऊन झालेला रोग. कांहीं वेळां कांजिण्यांत हा रोग दिसून येतो. कांहीं वेळां रोगाची सांय येते. कांजिण्या येऊन गेल्या म्हणजे हा रोग होत नाही असे नाही.

**संप्राप्ति**—एक किंवा अनेक मज्जातंतूवरील गांठींना सूज येते. त्यांत लसिकापेशींचे अंतरभरण होते. हे विषाणू त्वचेवरील फोडांत दिसून येतात, पण ते मज्जातंतूवरील गांठीत कसे जातात ते समजत नाही.

**लक्षणें**—सुरवातीला मज्जारज्जुपासून निघालेल्या मज्जातंतूस्थानी वेदना होतात, व त्या सामान्यतः छाती किंवा उदर या स्थानी होतात. पण कांहीं वेळां हस्तपादादिकांतही होतात. एकदोन दिवसांत त्या स्थानी त्वचेवर फोड येतात. त्या स्थानी लाली असून, त्या फोडांत स्वच्छ द्रव असतो. सुरवातीला कांहीं दिवस १००° फॅ. पर्यंत ताप असतो. प्रमस्तिष्क-मेरुतरल तपासल्यास त्यांत ग्लोब्युलिन व लसिकापेशी यांची वृद्धि झाल्याचे दिसून येते. या रोगाचे कांहीं प्रकार वर्णिले आहेत. सर्वांगावर असणारा सार्वदैहिक झोस्टर (zoster universalis). यामुळें रोग कांजिण्या वाटून फसावयास होते. डोळ्याचा झोस्टर (ophthalmic zoster), जिह्वा ग्रसनी झोस्टर (glossopharyngeal zoster) वगैरे.

**व्यवच्छेदक निदान**—अगदी सुरवातीला होणाऱ्या वेदना या फुफ्फुसावरणदाहामुळें किंवा मज्जातंतूदाहामुळें आहेत असे वाटण्याचा संभव असतो. पण फोड आल्यावर मात्र निदान स्पष्ट होते. तापांत उठणारी जर (herpes febrilis) ही सर्दी किंवा न्युमोनिया यांत उठते. पण ती मज्जातंतू स्थानी नसते व परत परत उठते. यांतील जंतूही या रोगाचे जंतू नसतात.

**उपद्रव**—साधारणपणें एका आठवड्यांत फोड सुकून त्या ठिकाणीं कायमचे डाग रहातात. एकदां येऊन गेल्यावर परत होत नाही. याचा उपद्रव म्हणून तीव्र वातविकारवेदना (Severe neuralgia) हा रोग होतो.

साध्यासाध्यता—उत्तम. पण वृद्धांत या रोगानंतरच्या वातविकारवेदना, अति तीव्र असल्यामुळे त्यांच्यांत निद्रानाश होतो.

चिकित्सा—त्वचेवर ज्या भागीं फोड आले असतील, तो भाग कोरडा ठेवावा. या करितां सल्फनमाइड पावडर किंवा टॅल्क व झिंक ऑक्साइड पावडर लावावी. पिच्युइट्रिनचे १ सी.सी. इंजेक्शन द्यावे. हे स्नायूंत द्यावयाचे असते. ते ४८ तासांत दोनदां द्यावे. त्यामुळे रोगाचा जोर कमी होतो, व मागून वातविकारवेदनाही होत नाहीत. वेदना शमण्याकरितां अँस्पिरिन १० ग्रेन व तितकाच सोडा. बायकार्ब दिवसांतून तीन वेळां द्यावा किंवा डेल्टाकार्बोलेन वड्या, एक वडी दिवसांतून तीन वेळां द्यावी, वा आल्ट्राव्हायोलेट किरण द्यावे. या रोगानंतर होणाऱ्या वातविकारवेदनेवर क्ष-किरण किंवा डायथर्मि द्यावी. रात्री ३ ते १ ग्रेन फेनोबार्बिटोन द्यावे. या रोगांत ओरिओमायसिन देतात. पण त्याचा किती उपयोग होतो याबद्दल शंका आहे. हे १ ग्रॅम दिवसांतून तीन वेळां असे ४ ते ५ दिवस देतात, व नंतर व्हिटॅमिन बी-१२ १००० मायकोग्रॅम आठवड्यांतून एकदां याप्रमाणे ६ आठवडे देतात. जर यावर कशाचाच उपयोग झाला नाही, तर विकारित झालेला मज्जातंतू, मज्जारज्जू व मज्जातंतूवरील गांठ यामध्ये कापून टाकावा. त्याचबरोबर त्याच्यावरील व खालील मज्जातंतूही कापून टाकावे. पण कांहीत याचाही वेदना शमण्याकरितां उपयोग होत नाही.

### मेरुमज्जातंतूमूलशोफ

(RADICULITIS)

व्याख्या—मेरुमज्जातंतूमूलांचा (spinal nerve roots) सदाहशोफ किंवा अपक्रांति.

हेतु—मेरुमज्जातंतूमूलशोफ हा विकार, कशेरुकान्तर मंडल विकार, अस्थिक्षरण (caries) यासारखे कशेरुका विकार, फिरंगरोग वा यक्ष्मा यामुळे होणारा मस्तिष्कावरणशोफ, हस्त किंवा पाद हे खेचण्यामुळे होणारा आघात (trauma) किंवा ग्रैव पर्शुका दाब, यामुळे होतो.

लक्षण—रोगी वेदनांची तक्रार करतो, व या वेदना पुष्कळ वेळां आग होते, तशा स्वरूपाच्या असतात, व त्या आवेगी असतात. या वेदनांचे धडाचे भोंवती वलय असते किंवा त्या हस्त किंवा पादाचे ठिकाणीं होतात.

तपासल्यास—सामान्यतः सुरवातीच्या काळांत तरी वेदना असणाऱ्या भागावर अतिसंवेदिता (hyperaesthesia) असते. जर विकार पुष्कळ दिवसांचा असेल, तर वेदनाभाग संवेदनारहित होतात. विकारित भागावर अस्थिकंपन

संवेदनेचा (bone vibration sense) अभावही होतो. विकारित मज्जातंतूमूले, ज्या स्नायूंना मज्जातंतूचा पुरवठा करतात, ते स्नायू कृश होतात. प्रमस्तिष्क-मेस्तरलांत लसिकापेशी नेहमीपेक्षा जास्त असल्याचे दिसून येते.

चिकित्सा—कारणावर अवलंबून राहिल.

## मज्जातंतूशोफ (NEURITIS)

व्याख्या—मज्जातंतूचा सदाहशोफ किंवा अपक्रांति,

हेतु—स्थानिक मज्जातंतूदाहाची (localised neuritis) निरनिराळी कारणे असतात. १. आघात, २. अर्बुद किंवा वाढलेली लसिकाग्रंथी यांचा पडणारा दाब. ३. मज्जातंतूच्या आवरणांत तांतवधातूचे अंतरभरण होणे, ४. निरनिराळ्या जंतूंची विषे व कांहींवेळां आंतड्यांत निर्माण झालेली विषे ५. मज्जातंतू कापला गेल्यास त्यांत अपक्रांति होते. सर्दी हे प्रवर्तक कारण होय.

लक्षण—निरनिराळ्या रोग्यांत निरनिराळी लक्षणे दिसून येतात. ही लक्षणे त्या सीमान्त मज्जातंतूचे जे कार्य जास्त प्रमाणांत बिघडले असेल, त्यावर व विक्षतीचे स्वरूप (nature of the lesion) यावर अवलंबून असतात. तांतवधातूचे अंतरभरण झाले असल्यास वेदना होतात. तो मज्जातंतू ज्या स्नायूंकडे जातो ते स्नायू पीडनाक्षम असतात. ज्यावेळीं त्या भागांत हालचाल होत नसते, त्यावेळीं त्या स्नायूंत पेटके येतात किंवा त्यांत वेदनायुक्त संकोच येतात (Painful contractions). पुष्कळ वेळां कंडरप्रतिक्षिप्तक्रियावृद्धि असते. जर मज्जातंतूवर दाब पडत असेल, तर त्या स्नायूंत कृशता व अशक्तता येते. त्याचप्रमाणे स्नायू पीडनाक्षम असून, त्वचेच्या संवेद्यतेत (cutaneous sensibility) फरक होतात. विकारित झालेल्या भागाच्या मध्यावर वेदना व उष्णता या संवेदना समजून येत नाहीत व त्या भागाच्या बाहेरील पट्ट्यांत स्पर्शज्ञान होत नाही, पण वेदना मात्र वाजवीपेक्षा जास्त भासतात. जर मज्जातंतू पूर्णपणे तुटला असेल, तर तो मज्जातंतू ज्या स्नायूंकडे जातो, त्या स्नायूंचा वध होतो, व ते विश्विशीत असून, कृश होतात. कंडरप्रतिक्षिप्तक्रिया मिळत नाही. स्नायू पीडनाक्षम नसतात व त्वचेच्या संवेदनांचा पूर्णपणे अभाव असतो. त्वचा शुष्क व गुळगुळीत असते; त्वचेवर कांहीं ठिकाणी घाम येतो किंवा ती जाड होते (keratosis). कांहीं वेळां त्वचा लाल किंवा निळी असते वा व्रणित होते.

१ प्रगंड मज्जातंतूदाहांत (In brachial neuritis) जवूच्यावर, खांक, दंड किंवा हात या ठिकाणी वेदना, बधिरता वा मुंढ्या येणे ही लक्षणे असतात,



कोटो १९

आकृति १.२६३. पादपातासह उच्चपदक्षेपण चाल  
(पान ५७० पहा)

२. अंतःप्रकोष्ठिका मज्जातंतूदाहांत (In ulnar neuritis) दंड किंवा हात याच्या आंतील भागावर वेदना होतात. कोपराखाली मज्जातंतूवर दाब दिल्यास मज्जातंतू पीडनाक्षम असल्याचे समजून येते. हाताच्या तळव्याची आंतील बाजू व करंगळी व तिच्या बाजूकडील बोटाची अर्धी बाजू यावरील संवेदना मंद होतात. ३. मध्यम मज्जातंतूदाहांत (In median neuritis) हाताच्या पंजांत तीव्र दाह होतो (severe burning pain). पंजाचा बाहेरील भाग व बाह्य बाजूकडील साडेतीन बोटे यावरील संवेदनांत फरक होतात.

चिकित्सा—ज्यावेळीं रोगाचा जोर असतो, त्यावेळीं रोग्याला झोंपवून ठेवावा, व हाताखाली आधाराला उशी द्यावी. १ भाग लिनिमेंट अँकोनाइट, २ भाग लिनिमेंट बेलाडोना व ३ भाग लिनिमेंट क्लोरोफॉर्म हे मिसळून, ते रोज हातावर लावावे व त्यावर कापूस लावावा. ज्यावेळीं रोगाचा जोर असतो, त्यावेळीं विद्युत उपचार करू नये. झोप लागण्याकरिता मेडिनाल ५ ते १० ग्रेन यासारखे औषध द्यावे, वेदना शमण्याकरिता अँस्पिरिन १० ग्रेन, दिवसांतून तीन वेळां किंवा कोडीन को. ची १ गोळीं दिवसांतून तीन वेळां द्यावी रोगाचा जोर कमी झाल्यावर हातावर अस्ते अस्ते मालीश करावे. खांद्याच्या सांध्यांत संसक्ति निर्माण झाली असल्यास, त्या सांध्यांत हालचाल सुरू झाल्यावर, ही संसक्ति नाहिशी होते. तोंड, घसा, आंतडी किंवा मूत्रमार्ग यांत जर कोठे दूषित भाग असतील (septic focus) तर त्यावर इलाज करून नाहिसे करण्याचा प्रयत्न करावा.

### बहुमज्जातंतूशोफ, सीमान्तमज्जातंतूशोफ

(POLYNEURITIS, PERIPHERAL NEURITIS)

व्याख्या—पुष्कळशा सीमान्त मज्जातंतूंचा सदाहशोफ किंवा अपक्रांति.

हेतु—याची पुष्कळ कारणे संभवतात. १. रासायनिक पदार्थ : मद्यार्क, सोमल नागधातु, पारा, फॉस्फरस, चांदी, सोने, कार्बन मोनॉक्साइड, बांबिटोन वगैरे. २. जंतूंचीं विषे : घटसर्प, परमा, फिरंगरोग, हिंवताप, महारोग, यक्ष्मा, वगैरे. ३. जीवनसत्त्वांचा अभाव : उदा. बेरीबेरी किंवा बी कॉम्प्लेक्सचा आभाव. ४. चयापचयांत बिघाड : मधुमेह, गाळट, पांडुरोग, कार्सिनोमा वगैरे. ५. आशुकारी संसर्गजन्य मज्जातंतूदाह, हा माहीत नसलेली विषे किंवा विषाणू यांचेमुळे होतो असे धरले जाते. ६. वाहिका कारणे : रोधक-घनास्र वाहिकाशोफ व पर्विल बहुधमनी शोफ (polyarteritis nodosa)

रोगी सामान्यतः २० ते ४० वर्षांचा असतो. पण मुलांत घटसर्पामुळे हा

रोग होतो. रोग स्त्री व पुरुष यांत भेद करीत नाही. त्यांचे सारखे प्रमाण दिसून येते. प्रवर्तक कारणांत सर्दी व वाऱ्याचा झोत लागणे, ही येतात. कांहींत कोणतेच कारण दाखवितां येत नाही.

**संप्राप्ति**—रक्तामधून निरनिराळी विषे मज्जातंतूकडे नेली जातात. पण विशिष्ट विषे विशिष्ट मज्जातंतूवर व कांहीचे बाबातीत तर, त्यांतील कांहींच तंतूवर परिणाम करतात. उदा. नाग विषबाधेत (lead poisoning) हाताच्या स्नायूंच्या आज्ञावाहक मज्जातंतूवर परिणाम होतो. हृदयाच्या स्नायूंत मेदोभवन व मेदापक्वाति (fatty infiltration and degeneration) होते व त्यामुळे मृत्यू येतो.

**लक्षणें**—रोगाची सुरवात फार हळुवारपणे होते. यांत सुरवातीला बधिरता, मुंग्या येणें किंवा पायांत वेदना वा पेटके येणें ही लक्षणे असतात. पाय किंवा पायाचे चवडे हाताला गरम किंवा थंड लागतात. नाग विषबाधेत सामान्यतः हाताचे, पण क्वचित वेळां पायाचे व इतरत्र ठिकाणचे आज्ञावाहक मज्जातंतू विकारित होतात. हे अधःस्थ गतिकेंद्र प्रकारचे (lower motor neurone type) असतात. त्यामुळे कांहीं स्नायूंचा स्तंभरहित वध होतो. ते स्नायू कृश होतात व त्यांत कंडरप्रतिक्षिप्तक्रिया मिळत नाही. मद्याकामुळे निर्माण झालेल्या मज्जातंतूदाहांत (alcoholic neuritis) जास्त करून पाय विकारित होतात. पोटेच्या किंवा चवडे यांत वेदना असून, स्नानू पीडनाक्षम असतात. चवडा व पायाचा खालचा भाग यांत संवेदनातिशय किंवा संवेदना-अभाव दिसून येतो. जरी सुरवातीला जानुक्षेपवृद्धि असली, तरी पुढें मिळत नाहिसा होतो. मधुमेहजन्य मज्जातंतूदाहांत (diabetic neuritis) पायाच्या बोटाचा कोथ (gangrene) होतो, किंवा क्षत पडते (perforating ulcer). दुसऱ्या कांहीं मज्जातंतूदाहांत, आणखीही कांहीं फरक दिसून येतात. त्वचा लाल होते किंवा गुळगुळीत चकाकित होते. केस गळतात, जास्त घाम येतो, सूज येते, नखें ठिसूळ होतात, त्वचा जाड व खरखरीत होते (keratodermia). कांहींत या रोगांत जठरांत अम्लाचा अभाव असतो. आशुकारी संसर्गजन्य मज्जातंतूदाहांत पाय, हात व शरीर, यांत फार जलद पसरत जाणारा वध होतो. कांहीं वेळां मेंदूपासून निघालेला ७ वा मज्जातंतूही विकारित होतो व तापही असतो.

**व्यवच्छेदक निदान**—बहुमज्जातंतूदाहांत जर फक्त आज्ञावाहक मज्जातंतूच विकारित झाले असतील, तर स्नायूंना अशक्तता व कृशता आणणारे दुसरे रोग लक्षांत घ्यावयास पाहिजेत. पण अधःस्थ गतिकेंद्र विकारामुळे दोन्ही बाजूकडील सारखे स्नायू विकारित होणें यावरून बहुमज्जातंतूदाहाचे निदान करणें सोपे



जाते. अन्न पोलिओमेहरज्जूशोफ या रोगामध्ये रोग फार तीव्र असतो व त्यांत विशिष्ट स्नायूच विकारित होतात व तापही असतो. आशुकारी मज्जारज्जूदाहांत शरिराच्या खालच्या भागाच्या विशिष्ट स्थानांपर्यंत वध होतो. त्याच प्रमाणे समाकुंचक स्नायूही विकारित होतात. त्यावरील ताबा जातो. त्या विशिष्ट स्थानांपर्यंत संवेदनांतही फरक होतात. पण बहुमज्जातंतूदाहांत असे फरक होत नाहीत व समाकुंचन स्नायूवरील ताबाही जात नाही. लांड्री वध हा आशुकारी संसर्गजन्य बहुमज्जातंतूदाहासारखा असतो.

**उपद्रव**—हा रोग पुष्कळ दिवस राहातो व लक्षणे कैक महिने असतात. पण आशुकारी संसर्गजन्य बहुमज्जातंतूदाह फार जलद वाढतो. घटसर्पजन्य मज्जा-तंतूदाह व बेरिबेरी यांत हृत्स्नायूची अपक्रांति होते. विरुद्ध स्नायूंत (antagonistic muscles) दृढस्तंभ होतात.

**साध्यासाध्यता**—जर निदान लौकर झाले व कारण दूर करतां आले, तर रोग बरा होतो. आशुकारी संसर्गजन्य बहुमज्जातंतूदाह रोग दुःसाध्य आहे, व हृत्साद होऊन किंवा श्वासोच्छ्वासाची क्रिया बंद पडून रोगी चटकन दगावण्याची भीति असते.

**चिकित्सा**—रोग्याला निजवून ठेवावा. विकारित हात किंवा पाय यांना आधार द्यावा. जर हृत्स्नायूची अपक्रांति झाल्याचे दिसून आले, तर रोग्याला पुष्कळ दिवस निजवून ठेऊन, डोक्याखाली एकच उशी द्यावी. मज्जातंतूदाहाचे कारण शक्य तितके नाहिसे करावे. अविकारित स्नायूंत दृढस्तंभ होऊं नयेत म्हणून त्यांना आधारफळ्या बांधाव्या. त्यामुळे विकारित स्नायू जास्त ताणले जात नाहीत. वेदना शमण्याकरितां गरम शेक द्यावा. डायथर्मीचाही चांगला उपयोग होतो. त्याचबरोबर अस्पिरिन १० ग्रेन किंवा कोडीन को. ची १ वडी दिवसांतून तीन वेळां द्यावी. नागविषबाधा व घटसर्प यांच्यामुळे होणाऱ्या रोगांत त्यांचा विशिष्ट औषधोपचार करावयास पाहिजे. व्हिटॅमिन बी किंवा बी कॉम्प्लेक्स व बी<sub>१२</sub> यांचा चांगला उपयोग होतो. म्हणून यांची इंजेक्शनें द्यावीत. बेरिबेरी करतां व्हिटॅमिन बी<sub>१</sub> १०० मि, ग्रॅम स्नायूतून द्यावे. मधुमेहजन्य मज्जातंतूदाहांत मधुमेहावर उपचार करावयास पाहिजे व बी<sub>१</sub> व बी<sub>१२</sub> यांची इंजेक्शनें द्यावी. संवेदनातिशयाकरितां न्यूपर्केनल (nupercainal) सारखे मलम लावावे. सोमलसारख्या विषबाधेमुळे निर्माण झालेल्या रोगांत “बाल” B.A.L. ची इंजेक्शनें द्यावी. वेदना शमल्यावर स्नायूंना हळूहळू मालीश करावे.

## मज्जातंतूची अर्बुदे (TUMOURS OF NERVES)

हेतु—कारणाबद्दल कल्पना नाही.

**संप्राप्ति**—अर्बुद हे मज्जातंतूाबुद (neuroma), तांतूाबुद किंवा सार्कोमा असते. एक किंवा अनेक अर्बुदे असतात. खरें मज्जातंतूाबुद हे मज्जातंतू गांठीच्या पेशींचे (nerve ganglion cells) किंवा मज्जातंतूाचे बनलेले असते, व हे अनुकंपी मज्जाजसंस्थेत निर्माण होते. परिमज्जातंतू तंतूप्रसू अर्बुद (perineural fibroblastoma) हे मज्जातंतूाच्या आवरणापासून निर्माण होते. ज्यावेळीं ही त्वचेच्या मज्जातंतूवर निर्माण होतात त्यावेळीं त्यांना तंतुमय मोलस्कम (molluscum fibrosum) म्हणतात व जर याच बरोबर त्वचेत रंगजद्रव्याचे अंतरभरण झाले असेल (pigmentation of the skin) तर याला “व्हॉन रेक्लिंघाउसेन रोग” (von Reckling hausens' disease) म्हणतात.

**लक्षणें**—मज्जातंतूाच्या अर्बुदामुळे कांहीं वेळां कोणतेही लक्षण निर्माण होत नाही. जर अर्बुद मज्जातंतूाच्या पाठीमागच्या मूलावर असेल, तर त्यामुळे वेदना होतात. जर पुढच्या मूलाच्या स्थानीं निर्माण झाले तर स्नायू अशक्त होतात. जर त्ववेला लागून असतील, तर दाबले गेल्यास ते पीडनाक्षम असल्याचे समजून येते.

**चिकित्सा**—जर अर्बुदामुळे वेदना होत असतील किंवा इतर लक्षणे निर्माण होत असतील, व नो काढून टाकतां येणें शक्य असेल, तर शस्त्रक्रियेनें काढून टाकावे.

## फ्रेनिक मज्जातंतू, मध्यमच्छद मज्जातंतू (THE PHRENIC NERVE)

फ्रेनिक मज्जातंतू हा ग्रैव मज्जातंतू ३, ४ व ५ यांच्यापासून, पण मुख्यतः ग्रैव ४ थ्या मज्जातंतूपासून निर्माण होतो, तो मानेतून अग्र विषमास्नायूवरून (scalenus anterior muscle) छातींत उतरतो व पुढें श्वासपटल स्नायूकडे जातो.

**हेतु**—या मज्जातंतूाचे विकार पुढील कारणांमुळे होतात : १. आघात—मानेत जघम होऊन. २. दाब—कण्याचा सांधा जखडणें (arthritis) किंवा अस्थिभंग, वृद्धि पावलेली लसिकाग्रंथी, ऊरस्थ अर्बुद किंवा विद्रधि वा सार्द्रहृदयावरण यांचेमुळे दाब पडून. ३. मज्जासंस्थाविकार—सुषुम्नावरणदाह, पोलिआमायलायटिस, सुषुम्नांतर रक्तस्राव, लाँड्री वध, मज्जातंतूदाह किंवा अर्बुद.

**लक्षणें**—तसें पाहिलें असतां या विकाराचे कोणतेही बाह्य चिन्ह (physical signs) दिसून येत नाही. छातीची खालची बाजू व उदराची वरची बाजू यांची हालचाल नेहमीं सारखी असते. पण विकारित बाजूकडील फुफ्फुसाच्या खालच्या भागांत तितक्या भरपूर प्रमाणांत हवा शिरत नाही. स्क्रीनिंग केल्यास विकारित बाजूकडील श्वासपटल स्नायू दुसऱ्या बाजूपेक्षां एक दोन इंच वर उचललेला दिसतो, व त्यांत हालचाल होत नाही किंवा उलटी हालचाल होते. श्वास घेतांना तो वर उचलला जातो व उच्छ्वासांत खालीं जातो (paradoxical movement)). असाध्य अर्बुदामुळे लसिकाग्रंथीवृद्धि होऊन श्वासपटल स्नायूचा वध झाला असेल, तर त्या बाजूची हालचाल अविकारित बाजूच्या हालचालीच्या बरोबर विरुद्ध असते. म्हणजे ज्यावेळीं चांगल्या बाजूकडील श्वासपटल स्नायू वर उचलला जातो, त्यावेळीं विकारित बाजूकडील स्नायू खालच्या बाजूस जातो. जर दोन्हीही बाजूकडील फ्रेनिक मज्जातंतू विकारित झाले असतील, तर श्वास घेतांना उदरपोकळीची वरची बाजू आंत ओढली जाते. याच बरोबर जर बरगड्यांतील स्नायूंचा वध झाला असेल, तर श्वासोच्छ्वासाची क्रिया बंद पडून मृत्यू येतो.

### प्रगंड जालिका व तिच्या शाखा

#### (THE BRACHIAL PLEXUS AND ITS BRANCHES)

प्रगंडजालिका ही ग्रैव मज्जातंतू ५ ते ८ यांच्या पुढील बाजूच्या शाखा व पहिला वक्ष मज्जातंतूचा कांहीं भाग यांनीं बनलेली आहे.

**हेतु**—याचे विकार निरनिराळ्या कारणांनी होतात : १. **आघात** : जखम झाल्यास, किंवा फार जोरात हात खेचल्यास. उदा. बाळंतपणांत होणारा वध-  
२. **दाब** : ग्रीवा पर्शुका, अगदीं प्राथमिक अवस्थेतील पहिली पर्शुका (rudimentary first rib), जत्रू किंवा दंडाचे हाड, यांचा अस्थिभंग वा सांधा निखळणे, किंवा आधोजत्रुक धमनीचा धमनिकोषविस्तार (subclavian aneurysm), यांचा दाब पडून. ३. **मज्जातंतूदाह**. ४ **ग्रैव मेरुदंडाची विकृति**. क्लिमेल्फिल लक्षणमालिका. यांत कशेरुका संयुक्ति, अंतराकशेरुका चक्र भ्रंश, ग्रैव कशेरुक पूयजन्य सदाहृशोफ (cervical spondylosis), अस्तिभंग-संधिच्युती, आणि यक्ष्मा, फिरंगरोग, किंवा द्वितीयक निक्षेप यामुळे होणारे क्षरण असते.

**लक्षणें**—जर सर्वच्या सर्व प्रगंडजालिका विकारित झाली, तर त्या बाजूचा दंड व हात विश्विशीत होतात व त्यांचा वध होतो. त्यावरील संवेदनाही नाहिशा होतात. पहिल्या वक्ष मज्जातंतूला इजा झाल्यास, डोळ्याकडे जाणारा अनुकंपी

मज्जातंतू विकारित होतो. त्यामुळे त्या बाजूकडील डोळा थोडा आंत असतो व बाहुली बारीक असते, व पापणी वर उचलतां येत नाहीं. जर ग्रैव मज्जातंतू ५ व ६ यांचा कांहीं भाग विकारित झाल्यास दंडाच्या वरच्या भागाचा वध होतो. हा प्रकार वाळंतागणांत झालेल्या वधांत दिसून येतो. यांत अंसच्छदा स्नायू (Deltoid), द्विशिरस्क (biceps), प्रगंडिकी ((brachialis) व उत्ताननी स्नायू (supinator) यांचा वध होतो. पण संवेदनांत मात्र फारसा फरक होत नाही. जर ग्रैव मज्जातंतू ८ व वक्ष १ मज्जातंतू यांना इजा झाली तर हाताच्या खालच्या भागाचा वध होतो. यांत तळहाताचे स्नायू व बोटांचे आकुंचनी स्नायू (finxgar flexors) यांचा वध होतो. तळहात व हात यांच्या आंतील बाजूवर संवेदना नाश असतो; त्याच-प्रमाणें त्याच बाजूच्या डोळ्याची बाहुली बारीक असून, डोळाही थोडा आंत असतो. ग्रीवा पर्शुकिमुळें होणारे विकार हे हाताच्या खालच्या वध प्रकारचे (lower arm type) असतात. या प्रकारची ग्रीवा पर्शुका, मानेंतील ७ व्या मणक्यापासून निघते. पुष्कळ वेळां अशा प्रकारच्या पर्शुका दोन्हीं बाजूस असतात. पण लक्षणें मात्र एकाच बाजूस विशेषतः उजव्या बाजूस असतात. ही लक्षणें या जालिकेच्या खालच्या भागांवर (lower segments of the plexus) या पर्शुकेचा दाब पडल्यामुळें निर्माण होतात. पण ही लक्षणें रोगी थोडा मोठा झाल्याशिवाय दिसून येत नाहींत. कांहीत हाताचा तळवा, किंवा हाताची आंतील बाजू यावर बधिरता, मुंग्या येणें किंवा वेदना, ही लक्षणें असतात. पण हात वर उचलल्यास ती नाहिशी होतात. त्याचप्रमाणें कांहीं वेळां तळहाताचे लेंहान स्नायू कृश होतात, व तळहात वाघाच्या पंजासारखा दिसतो. विकारित बाजूकडील नाडी मंद असते. ज्याला अग्रविषमा लक्षण-मालिका (scalenus anterior syndrome) म्हणून समजले जाते त्यांत, प्रथम खांदा खालीं खचतो (dropping of the shoulder) व नंतर पहिली पर्शुका व जतू यांत पहिला वक्ष मज्जातंतू व अधोजतूधमनी दबली जाते. त्यामुळें पूर्वविषमां स्नायूंत पेटके येतात.

**व्यवच्छेदक निदान**—क्ष-किरणानीं फोटो घेतल्यास याचे निदान होते. पण ज्यांच्यामुळें तळहाताच्या स्नायूंना कृशता येते असे रोग म्हणजे सिर्गिगोमायलिया व वर्धिष्णु स्न.यूशोफ हे रोग नाहीत, असे सिद्ध करावयास पाहिजे.

**चिकित्सा**—जर ग्रीवा पर्शुकिमुळें लक्षणें निर्माण होत असतील, तर त्यावर शस्त्रक्रिया करून ती काढून टाकावी. जर रोग फार वाढला असेल, तर अग्रविषमास्नायू छेदून अधोजतूकाधमनी सुटी करावी व पहिली पर्शुका छेदून

प्रगंडजालिका सुटीं करावी. विकारित भागाला विश्रांति द्यावी. विद्युत उपचारांचा कांहींही उपयोग होत नाही.

### दीर्घवक्ष मज्जातंतू, बेल मज्जातंतू

(THE LONG THORACIC NERVE-THE NERVE OF BELL)

दीर्घवक्ष मज्जातंतू हा ग्रैव ५, ६ व ७ मज्जातंतू मूलापासून निघतो. हा मज्जातंतू मध्यविषमास्नायूमधून (scalenus modius muscle) खांकेकडे जाऊन शेवटीं दंतुरा स्नायूकडे (serratus muscle) जातो.

हेतु-दीर्घ वक्ष मज्जातंतूला निरनिराळ्या प्रकारें विकार होतो. १. आघात : मानेंत किंवा खाकेंत जखम झाल्यास किंवा खांद्यावर फार मोठें वजन उचलल्यास अशा प्रकारचा विकार हमालांत होतो. २. मज्जातंतूदाह : इन्फ्ल्युएंझा किंवा घटसर्प यांत. ३. मज्जारज्जू किंवा मस्तिष्कविकार : उदा. वधिष्णु स्नायुशोष.

लक्षण-रोग्याला त्याच्या दंडाचा वरचा भाग व खांदा अशक्त असल्याचे समजून येते. त्याला आपला दंड आडव्या रेषेच्या वर उचलतां येत नाही. किंवा त्याला हातानें ढकलता येत नाही, वास होतो.

जर हात शरिराच्या बाजूला लोंबकळत असेल, तर विकारित बाजूकडील अंसफलक (scapula) दुसऱ्या बाजूकडील हाडापेक्षां वर असतो. जर रोग्याला तो हात पुढच्या बाजूस सरळ करावयास सांगितला, व त्याची पाठ पाहिली, तर विकारित बाजूकडील अंसफलकाची आंतील बाजू जास्त उठून दिसते.

### परिवेष्टक प्रगंड मज्जातंतू

(THE CIRCUMFLEX HUMERAL NERVE)

परिवेष्टक प्रगंड मज्जातंतू हा प्रगंड जालिकेच्या पाठीमागील भागापासून पण ग्रैव ५ व ६ मज्जातंतूपासून निघतो. तो कक्ष धमनीच्या (axillary artery) पाठीमागून खालीं उतरतो, व प्रगंडिका भंगुर ग्रीवा (surgical neck of the humerus) भोंवताली गुंडाळून, खांद्याच्या त्रिकोणीं स्नायूकडे जातो. त्याची एक शाखा खांद्याच्या सांध्याकडे जाते व एक दंडाच्या वरच्या व बाहेरच्या त्वचेकडे जाते.

हेतु-परिवेष्टक प्रगंड मज्जातंतू हा निरनिराळ्या प्रकारें विकारित होतो. १. आघात : खांद्याचा सांधा निघळून किंवा अस्थिभंग होऊन वा कुबडीचा दाब पडून. २. खांद्याच्या सांध्याच्या शोफ (arthritis) किंवा स्नेहपुटीशोफ (bursitis). ३. मज्जातंतूदाह : मधुमेहांत किंवा वाऱ्याचा झोत लागून.

लक्षणें—रोगी, खांद्याचे ठिकाणी व दंडाच्या वरच्या व बाहेरच्या बाजूस वेदना होत असल्याची तक्रार करतो. त्याचप्रमाणें हात वर उचलण्यास किंवा बाहेरचे बाजूस वळवण्यास त्रास होतो.

खांद्याचा ठिकाणी स्नायू कृश झाल्यामुळें, खांदा सपाट वाटतो. दंडाच्या वरच्या व बाहेरच्या भागांत संवेदना अभाव दिसून येतो. जशी कांहीं गरम तारा दंडाच्या भोंवताली गुंडाळली आहे अशा प्रकारच्या दंडाच्या वरच्या भागांत वेदना होतात. त्यामुळें रोग्याला झोप लागत नाही. या वेदना रोगी झोपला असता जास्त तीव्र होतात. जर रोग पुष्कळ काळ असेल, तर खांद्याच्या सांध्यांत संसक्ति निर्माण होते.

### बहिःप्रकोष्ठिका मज्जातंतू (THE RADIAL NERVE)

बहिःप्रकोष्ठिका मज्जातंतू हा ग्रैव ५, ६, ७, ८ व वक्ष १ मज्जातंतूच्या पाठीमागील विभागापासून निर्माण होतो.

सुरवातीला हा मज्जातंतू कक्ष धमनीच्या ( axillary artery ) पाठीमागे असून दंडाच्या वरच्या भागांत हा प्रगंड धमनीच्या पाठीमागे पण आंतील बाजूस असतो. दंडाच्या मध्यावर तो प्रगंडिका अस्थिच्या पाठीमागे असतो व तेथून दंडाचे खालचे बाजूस तो प्रगंडिका अस्थिच्या पार्श्वबाजूस येतो. नंतर प्रगंडिका अस्थिच्या पार्श्व अधिकांदाचे ( lateral epicondyle ) पुढून हातात उतरतो. त्याच्यापासून पश्च अंतरास्थि मज्जातंतू ( posterior interosseous nerve ) निघतो. बहिःप्रकोष्ठिका मज्जातंतूच्या शाखा, त्रिशिरस्क ( triceps ) कुर्परपृष्ठिका ( anconeus ), प्रगंडबहिःप्रकोष्ठिकी ( brachioradialis ), दीर्घ बहिःप्रकोष्ठ-मणिबंध प्रसारणी ( extensor carpi radialis longus ) व प्रगंडिका ( brachialis ) या स्नायूंकडे जातात. त्वचेकडे जाणाऱ्या शाखेंत दंडाची पश्चत्वचा शाखा ( Posterior cutaneous ) व अधो पार्श्व ( lower lateral ) त्वचा मज्जातंतू व हाताचा पश्चत्वचा मज्जातंतू, येतात. त्याचप्रमाणें मनगटाची पाठीमागील बाजू, हाताच्या पंजाची पाठी मागील व पार्श्वबाजू, आंगठ्याची पाठीमागची बाजू, तर्जनीची पार्श्व बाजू, त्याचप्रमाणें तर्जनी व मधले बोट, व मधले बोट व आंगठीचें बोट यांच्या एकमेकांकडील वाजवा यावरील त्वचेकडेही शाखा जातात.

हेतु—बहिःप्रकोष्ठिका मज्जातंतू किंवा त्याच्या शाखा या निरनिराळ्या कारणांनी विकारित होतात. १, आघात : दंडाच्या हाडाचा अस्थिभंग, कुब

डीचा दाब किंवा झिगुन दंडावर निजले असता दाब पडून. २. मज्जातंतूदाह, सर्दी किंवा नागविषबाधेमुळे.

**लक्षणें**—बहिःप्रकोष्ठिका मज्जातंतू ज्या स्नायूकडे जातो, त्या स्नायूचा वध झाल्यामुळे करतलवध (wrist drop) होतो. बोटे सरळ करता येत नाहीत, वा हातही उताणा करता येत नाही. दंड, हात, यांच्या पाठीमागील बाजूवरील व पंजाच्या पार्श्वबाजूवरील संवेदना क्वचितच नाश पावतात.

**चिकित्सा**—मनगट व बोटे थोडी पाठीमागचे बाजूस वळवून, हात व पंजा यांना आधारफळ्या बांधाव्या.

### अंतःप्रकोष्ठिका मज्जातंतू (THE ULNAR NERVE)

**हेतु**—या मज्जातंतूचे विकार दोन कारणांनी होतात. १. आघात : हात किंवा कोपर यांना इजा. २. मज्जातंतूदाह : सर्दी किंवा महारोग यामुळे.

**लक्षणें**—जर विकार कोपराजवळ असेल, तर रोग्याला मनगट हातावर आणतांना अशक्तता भासते. हाताचा पंजा बाहेरच्या व पाठीमागील बाजूकडे वळतो, करभ-अंगुलास्थि-संधीचे ठिकाणी (metacarpo-phalangeal joints) बोटे ताठ होतात. पण पेरांच्या ठिकाणी मात्र बोटे वाकतात. ही परिस्थिती विशेषतः आंतील बाजूकडील दोन बोटांत दिसून येते. रोग्याला बोटे पसरता येत नाहीत व आंगठाही तळहातावर आणता येत नाही.

जर विकार मनगटाजवळ असेल, तर पंजा वाघाच्या पंजासारखा होतो, तळहातावरील करंगळीच्या बाजूचा ऊंचवटा (hypothenar eminence) कुश होतो. करभास्थितील जागाही (spaces between the metacarpal bones) रोडावतात. त्याचप्रमाणे आंतील दीड बोटावर संवेदना अभावही असतो.

**चिकित्सा**—हात व तळवा यांना आधारफळ्या बाधून, हाताला विश्रांती द्यावी.

### मध्यम मज्जातंतू (THE MEDIAM NERVE)

**हेतु**—मध्यम मज्जातंतू निरनिराळ्या कारणांनी विकारित होतो. १. आघात : दंड किंवा हात या ठिकाणी इजा. २. दाब : हाताने सारखे आवळण्याचे काम करीत राहिल्यास वर्तुळ अवताननी स्नायूची (pronator teres) दोन्ही शिरें आवळली जाऊन दाब पडतो.

**लक्षणें**—जर विकार कोपराच्या वर असेल, तर रोग्याला तितक्या चांगल्या प्रकारे हात उपडा करता येत नाही, मनगट हातावर वळविता येत नाही किंवा

बोटेहीं मिटतां येत नाहीत. त्याचप्रमाणे आंगठाही बाहेरच्या बाजूस वळविता येत नाही. हाताचा तळवा आंतील बाजूस वळतो.

जर विकार मनगटाजवळ असेल, तर तळहातावरील आंगठ्याच्या बाजूचा ऊंचवटा (Thenar eminence) कुश होतो व आंगठाही बाहेरच्या बाजूस वळविता येत नाही. या दोन्हीही विकारांत आंगठा व त्याच्याजवळील अडीच बोटे, यांवर संवेदना अभाव असतो. तळहातांत तीव्र जळजळ (senere burning pain) होते.

**चिकित्सा**—हात गळ्यांत अडकवून ठेऊन, त्याला विश्रांति द्यावी. आंगठ्याचे स्नायू ताणले जाऊ नयेत म्हणून आधारमुळ्या बांधाव्या. मणिबंधनलिका दाब नाहिसा करण्याकरता (carpal tunnel compressions) आकुंचनी उपबंधनी बंधांत (flexor retinaculum ligament) छेद द्यावा. मज्जातंतूतील वेदना थांबविण्याकरिता, अनुकंपीत प्रोकेनचे इंजेक्शन द्यावे किंवा अनुकंपीछेदन (sympathectomy) करावे.

### मणिबंध-नालिका लक्षणमालिका

#### (THE CARPAL-TUNNEL SYNDROME)

मणिबंधनालिकेंत मध्यमज्जातंतू (median nerve) दाबला गेल्यामुळे हा विकार होतो. स्त्रियांत याचे जास्त प्रमाण दिसून येते. तो जमीन पुसतांना मनगटावर दाब पडल्यामुळे किंवा अस्थिभंगानंतर होतो; किंवा तो मिक्सिडिमांत दिसून येतो. ज्या रोग्यांत हा विकार सगर्भावस्थेंत होतो आणि प्रसूतीनंतर नाहिसा होतो, \* ती मज्जातंतूशोफामुळे होय. आमवातसदृश संधिशोफांतही (rheumatoid arthritis) हा दिसून येतो. कांहीं रोग्यांत तो दोनही बाजूस असतो.

सुरवातीच्या अवस्थेंत, हाताच्या ज्या भागाला मध्यम मज्जातंतूचा पुरवठा होतो त्या ठिकाणी अंगाग्रअपसंवेदन (acroparaesthesia) असते. विशेषतः रात्रीचे वेळीं मधले बोट व अनामिकाची (ring finger) बहिःप्रकोष्ठिका बाजू (radial side) यावर फार प्रमाणांत मुंग्या येतात. पण त्या आंगठा व तर्जनी यावरही पसरण्याची शक्यता असते. पुढे बोटे सुजतात (swell) आणि ताठरतात. लघु अंगुष्ठ अपवर्तनीस्नायूला (abductor pollicis brevis muscle) अशक्तता येते.

या रोगाचे निदान होण्यास मज्जातंतू संवाहन कसोटींची (nerve conduction tests) मदत होते.

औषधीय चिकित्सा (medical treatment) म्हणजे मणिबंधनालिकेंत



हाइड्रोकार्टिझोनचे (hydrocortizone) इंजेक्शन देणें. शल्य चिकित्सेंत (surgical treatment) आकुंचनी उपबंधनीच्या (flexor retinaculum) तंतूंचे विभाजन करतात. ज्या रोगांना इंजेक्शन देतांत अशांत एका वर्षांतंर परत रोग उद्भवण्याचा संभव असतो.

### ग्रैव कुबड

(CERVICAL SPONDYLOSIS)

हेतु—कारणांबद्दल कल्पना नाही. कांहीं रोग्यांत मानेला आघात झाल्यामुळें, मग तो त्यावेळीं न लक्षांत येण्या एवढा असला, हा विकार होतो. तो, पाठी-मागून होणाऱ्या मोटारीच्या टक्करीमुळें, मानेला झटकन हिसका बसल्यामुळें होण्याची शक्यता असते किंवा तो संवेदनाहरणांत सद्यो स्थितीमुळें मानेवर ताण पडल्यास होतो.

संप्राप्ति—महत्त्वाची विकृति म्हणजे कशेरुकान्तररंध्रांत ग्रैवमज्जातंतू दाबले जाणें. याच्या खालोखाल मज्जातंतूंचे मूलावर दाब पडतो किंवा मज्जारज्जूच दाबली जाते. यांत होणारे विकृतिकारक फरक म्हणजे कशेरुकान्तर मंडलाची अपक्रांति (degeneration) व ते अरुंद होणें, त्यामुळें मेरुदंडाच्या पुढचे बाजूस किंवा पाठीमागचे बाजूस वाकण्यास मर्यादा पडते, व मेरुदंड आंखुडही होतो. मग कशेरुकान्तर रंध्रें वरून खालीं दबली जातात आणि मज्जातंतूंच्या मुळांना अढी पडते. कशेरुकान्तर मंडलाचे बहिःक्षेपण होते किंवा ते तुटते. यामुळें रंध्रामधील मज्जातंतूवर, मज्जारज्जू मज्जातंतूमूलावर किंवा मज्जारज्जूवर दाब पडतो. तांतवधातुजन्य होणाऱ्या फरकामुळें मज्जातंतूमुलें दाबली जाण्याची शक्यता असते. कांहीं रोग्यांत कशेरुका एकमेकांना चिकटतात, तर दुसऱ्या कांहींत ते वाजवीपेक्षां जास्त चल असतात.

लक्षणें—एकाऐकीं मंडल (disc) तुटते व मग मानेंत तीव्र वेदना होतात हालचाल मर्यादित होते. मज्जातंतू मूल लक्षणांत (nerve root symptoms) रोगाची सुरवात सामान्यतः अस्ते कदम होते. वेदना खांदा, दंड, अग्रबाहू, अंगुली आणि अंसफलकांतरप्रदेशीं (inter-scapular region) किंवा वक्षाच्या पुढच्या वरच्या भागाकडे जातात. एका बाजूकडील मृष्टच्छदा स्नायूंत आवेग (spasm) येतात. कांहीं रोग्यांत वेदना मानेच्या बाजूकडे, दांत किंवा कान यांकडे जातात. अपसंवेदन हें अगदीं सुरवातीचे लक्षण होय. हाताच्या बोटांत आग किंवा झिणझिण्या आल्यासारखे भासते किंवा बधिरता येते व लहान वस्तु उचलतां येत नाहीत. दंड व अग्रबाहू यांची अंतःप्रकोष्ठिका

बाजूपेक्षा, बहिःप्रकोष्ठिका बाजू जास्त वेळां विकारित होते. ग्राननलीवरील अस्थि-उद्बधीच्या (osteophyte) दाबामुळे गिळण्याच्या क्रियेला अडथळा होतो. कांहीं थकल्यानंतर आवाज घोगरा झाल्याची तक्रार करतात. दंड किंवा हस्त यांचे स्नायू क्वचितच कृश होतात. मान पुढे बाजूस वाकविल्यास व गाडीने जात असल्यास कपनामुळे लक्षणांची तीव्रता वाढते.

मज्जारज्जु लक्षणें (spinal medulla symptoms) : मज्जारज्जुवर दाब पडल्यास, हातापेक्षा पायच जास्त वेळां विकारित होतात, पण चतुरंग संस्तंभांत (quadriplegia) चारही हस्तपाद विकारित होतात. पादातील अपसंवेदना (paraesthesia) हें अगदीं सुरवातीचे लक्षण होय. यामुळे अस्थिरता येते. रोगी पाय रुंद ठेऊन उभा राहातो व आधराकरता पाय एखाद्या घन वस्तूला लावून उभा रहातो. मज्जातंतू मूलांच्या वेदनांमुळे पायांत संस्तंभी अशक्तता (spastic weakness) निर्माण होण्याची शक्यता असते. दंडातील कंडर प्रतिक्रिया (deep reflexes) वृद्धि पावतात आणि सामान्यतः कांहीं प्रमाणांत हालविल्यास तरी संवेदना अभाव असतो.

वाहिका बिघाड— (Vascular disturbances) : कशेरुका धमनीमधील रक्तप्रवाहाला अडथळा होण्याचा संभव असतो. त्या वरच्या सहा ग्रैव कशेरुकांच्या अनुप्रस्थ प्रवर्धातील (transverse processes) रंध्रांमधून जातात पश्च निम्न अनुमस्तिष्क धमनी (posterior inferior cerebellar artery) आणि अग्र सुषुम्ना धमनी (anterior spinal artery) या कशेरुका धमनीच्या शाखा होत. जर अनुमस्तिष्क रक्तपुरवठ्यांत अडथळा आला, तर डोके झटक भोंवळ आल्या सारखे होते.

जर ग्रैव कुबडाचा संशय असेल तर ग्रैव मेरुदंडाचा तिरप्या स्थितीत क्ष-किरण फोटो घ्यावा; त्यामुळे कशेरुकांतर रंध्रें चांगल्या प्रकारें दिसू येतात. पार्श्वबाजूने क्ष-किरण फोटो घ्यावा, त्यामुळे कशेरुकांतर मंडल असे झालें आहे किंवा काय हें समजून येते; त्याचप्रमाणे अग्रपश्च क्ष-किरण फोटो घ्यावयास पाहिजे.

व्यवच्छेदक निदान— ग्रैव कुबडामुळे अशीं कांहीं लक्षणे निर्माण होतात त्यामुळे पुष्कळ निरनिराळें रोग भासण्याचा संभव असतो व त्यामुळे निदान नक्की करण्याकरितां त्यांचा विचार व्हावयास पाहिजे. यांत प्रगंड मज्जातंतू शोफ (brachial neuritis), हृच्छूल, वर्धिष्णु स्नायूशोफ, पूर्वविषमा लक्षणमालि (scalenus anterior syndrome), प्रसृत काठिन्य (multi sclerosis), मज्जारज्जु अर्बुद किंवा मध्यमस्तिष्क अर्बुद हे विकार येत

ग्रैव मेरुदंडाचा क्ष-किरणांनी फोटो घेतल्यास सामान्यतः विकाराचे स्वरूप समजून येते. पण पुष्कळ लोकांत क्ष-किरणांत ग्रैव कुवड दिसून आले, तरी त्यांत रोगी कोणतीही तक्रार करीत नाही.

**साध्यासाध्यता**—ही विकारावर अवलंबून राहिल. निदान लौकर झाल्यास चिकित्सेचा उपयोग होतो. जर विकार तीव्र असेल, तर रोगी महिने किंवा वर्षेही दुखणेकरी राहातो.

**चिकित्सा**—सौम्य विकारांत रोग्याला प्लॅस्टिक पट्टा घालावयास द्यावा. रोगी काम बंद न करताही पूर्णपणे बरा होतो. तीव्र प्रकारांत रोग्याला निजवून ठेवावयास पाहिजे, व मानेच्या बाजूस वाळूच्या पिशव्या टेवून, रोग्याची मान दिवसरात्र हालू देतां कामा नाहीं. मानेखाली एकच उशीं असावी. रोग्यानें मधुन मधुन ३ ते ६ महिने प्लॅस्टिक पट्टा वापरावयास पाहिजे. विशेषतः मोटरगाडी किंवा रेलगाडी यांतून प्रवास करतांना वा मान वाकवून काम करावें लागते अशा व्यवसायांत प्लॅस्टिक पट्टा वापरावयास पाहिजे. मान खेंचणें हे अवांच्छनीय होय आणि त्यामुळे हा खेंचाव काढून टाकल्यावर महिने महिने भोंवळ येत राहाते. कांहीं रोग्यांत अस्थि-उद्धर्ध काढून टाकण्यांकरितां आणि मज्जातंतूवरील दाब कमी करण्यांकरितां, शस्त्रक्रिया करावी लागते.

### स्नायुत्वचा मज्जातंतू

(THE MUSCULOCULANEUS NERVE)

**शरीररचना (Anatomy):** स्नायुत्वचा मज्जातंतू हा प्रगंड जालिकेच्या (brachial plexus) पार्श्वरज्जूपासून निघतो, म्हणजेच ग्रैव ५, ग्रैव ६ आणि ग्रैव ७ मज्जासंतुपासून निघतो.

हा मज्जारज्जू दंडामधून खालचे बाजूस द्विशिरस्का व प्रगंडिकी स्नायूमधून (brachialis muscle) कोपरापर्यंत जातो. तो हे दोन्हे स्नायू आणि तुंड-प्रगंडिकीस्नायू (coracobrachialis) यांना तंतूंचा पुरवठा करतो. अग्रबाहुंत (forearm) तो, पार्श्व व पश्च बाजूकडील त्वचेला पुरवठा करतो.

आघातामुळे मज्जातंतूला इजा पोहोचण्याची शक्यता असते किंवा त्याचा सदाहशोफ होण्याची शक्यता असते.

**लक्षण**—रोग्याला आपला अग्रबाहु वाकवितां येत नाहीं, आणि अग्रबाहुच्या पार्श्व व पश्च बाजूवर संवेदना आभाव असतो.

## ऊरु मज्जातंतू (THE FEMORAL NERVE)

शरीररचना (Anatomy): ऊरु मज्जातंतू हा कटि २, कटि ३ आणि कटि ४ मज्जातंतूंच्या अभिपृष्ठ शाखांच्या अधर प्रशाखांपासून (Ventral rami) निघतो. तो, श्रोणिफलका (iliacus), कंकताभिका (pectineus), दीर्घतमा (sartorius), आणि चतुःशिरस्क ऊरु स्नायू (quadriceps femoris) यांना तंतूंचा पुरवठा करतो. याच्या संवेदी शाखा म्हणजे मध्यस्थ व अभिमध्य त्वचा (intermediate and medial cutaneous) मज्जातंतू हे मांडीची पुढची व अभिमध्य बाजूकडील त्वचा यांकडे जातात आणि सिक्थिमज्जातंतू (saphenous, nerve) हा पाय व पदतल यांच्या अभिमध्य बाजूला पुरवठा करतो.

**मज्जातंतूंच्या विकाराची कारणे (Etiology of lesions):** हा मज्जातंतू, (१) आघात, श्रोणिफलक किंवा ऊर्वस्थि यांचा अस्थिभंग किंवा वंक्षणांत जघम झाल्यास, विकारित होतो. (२) दाब: कटि ३ आणि कटि ४ यामधील भ्रंशित कशेरुकांतमंडल, कटिलंबिनी विद्रधि (psoas abscess) मुळें, श्रोणिफलकअर्बुद, वृद्धि पावलेल्या वंक्षणस्थ लसिकाग्रंथि किंवा श्रोणिधमनीचा (iliac artery) धमनीकोषविस्तार, (३) मेरुदंड किंवा श्रोणिसंधि यांचा संधिशोफ, (४) मधुमेहज मज्जातंतूशोफ, (५) चिरकारी बद्धकोष्ठते बरोबर असणारी वातविकारवेदना (neuralgia) यां सर्वांमुळें विकारित होण्याची शक्यता असते.

**लक्षणें—**ऊरुमज्जातंतूंच्या रोगजन्य विकारामुळें मांडींत निर्बलता येते. रोगी धड उभे राहाता येत नसल्याची तक्रार करतो.

**तपासल्यास—**जानुप्रसारणी स्नायूंची (extensors of the knee) निर्बलता व कृशता दिसून येते आणि कांहीं प्रमाणांत नितंब आकुंचनीस्नायूंतही (hip flexors) असते. विकारित झालेले स्नायू विश्विशीत असतात. मांडीच्या अभिमध्य बाजूवर दाब दिल्यास, तो भाग पीडनाक्षम असल्याचे दिसून येते. जानु झटका (knee-jerk) कमी प्रमाणांत मिळतो किंवा त्याचा अभाव असतो. मांडी किंवा पाय यांच्या अभिमध्य बाजूवर संवेदना अभाव किंवा अपसंवेदना असते. जंघिका वातविकारवेदनेत (crural neuralgia), मांडीच्या किंवा पाय व पद यांच्या अभिमध्य बाजूचे ठिकाणी वेदना होतात. सर्व रोग्यांत उपगुदामधून बोट घालून, आंत वृद्धि नाही ते तपासावयास पाहिजे. त्याचप्रमाणें श्रोणि व मेरुदंड यांच्या क्ष-किरणांनी फोटो काढावयास पाहिजे.

**साध्यासाध्यता—**ही कारणावर अवलंबून राहिल.

**चिकित्सा**—मज्जातंतूशोफामुळे होणाऱ्या रोग्यांत पूर्ण विश्रांति व हलक्या हातानें मालोश करावे. गुडघ्याला स्थितिस्थापक पट्ट्यांचा आधार द्यावा. हे पट्टे गुडघ्याच्या पुढच्या बाजूस असावे. ते वरचे बाजूस मांडीवर बांधलेल्या पट्ट्याला व खालीं पोटरीवर बांधलेल्या पट्ट्याला बांधावे.

### गवाक्ष मज्जातंतु

(THE OBTURATOR NERVE)

**शरीररचना**—गवाक्ष मज्जातंतू हा कटि २, कटि ३, आणि कटि ४ मज्जातंतूच्या अधरप्रशाखांच्या पुढच्या शाखांपासून बनतो. अग्रशाखा मांडीच्या अभिवर्तनी स्नायूंना (adductors) पुरवठा करते, आणि मांडीच्या खालच्या दोन तृतीयांश भागाच्या अभिमध्य भागावरील त्ववेला पुरवठा करते. पश्च-शाखा बाह्य गवाक्षिकास्नायू (obturator externus muscle) आणि जानुसंधीला पुरवठा करते.

या मज्जातंतूला, स्त्रियांत प्रसूतींत इजा होण्याचा संभव असतो किंवा श्रोणि अर्बुद वा गवाक्षवर्धर्म (obturator hernia) यांचा दाब पडून तो विकारित होण्याची शक्यता असते.

**लक्षणें**—गवाक्ष वातविकारवेदनंत (obturator neuralgia) मांडीच्या अभिमध्य बाजूवर वेदना होतात. जर दाबामुळे मज्जातंतूला इजा झाली असेल, तर मांडीच्या अभिवर्तनीस्नायूंत निर्बलता येते, त्यामुळे मांडीवर मांडी चढवतां येत नाहीं, आणि नितंबाचे बाह्य परिभ्रमण (external rotation of the hip) निर्बल असते. मांडीच्या खालच्या बाजूवर 'सवेदना तितक्याशा जाणवत नाहीत.

**चिकित्सा**—कारणावर अवलंबून राहिल, कांहींत वेदना नाहिशा करण्याकरता मज्जातंतू कापावा.

### पार्श्व त्वचा मज्जातंतु

(THE LATERAL CUTANEOUS NERVE)

हा मज्जातंतू आघात, सगर्भावस्थेंत दाब पडून, मज्जातंतूशोफामुळे, किंवा ऊरुप्रावरणाच्या नालिकेंतील (tunnel of fascia lata) स्थानिक तांतवधातू-शोफामुळे (fibrositis) विकारित होण्याची शक्यता असते.

**लक्षणें** : याचा मज्जातंतूशोफ सामान्यता त्यावर असणाऱ्या प्रावरणीच्या ताणामुळे होतो. सामान्यतः हा विकार स्थूल, मध्यम वयाच्या पुरुषांत होतो, पण सगर्भावस्थेंत होण्याची शक्यता असते. याची सुरुवात मांडीच्या अग्रपार्श्व-

भागावरील बधिरतेनें होते. पुढें त्या ठिकाणीं आग होते. वेदना होतात. उभे राहिले असतां किंवा चालतांना यांची तीव्रता वाढते. ज्या ठिकाणीं मज्जातंतू मांडींत शिरतो, तेथे, म्हणजे वंक्षण बंधाच्या पार्श्व टोंकांवर पीडनाक्षम विद् असतो.

**चिकित्सा**—वेदना शमण्याकरितां, कांहीं रोग्यांत हा मज्जातंतू छेदावा लागतो,

## गृध्रसी मज्जातंतू

(THE SCIATIC NERVE)

**शरीररचना (Anatomy)**—गृध्रसी मज्जातंतू हा कटि ४ व ५ आणि त्रिक १, २ व ३ यांच्या अधरशाखांच्या अधर प्रशाखांपासून (Ventral rami) (प्रजंघिका मज्जातंतू tibial nerve) आणि कटि ४ व ५ आणि त्रिक १ व २ यांच्या अधर प्रशाखांच्या अभिवृष्ठ शाखांपासून (dorsal branches) निघतो. त्याचे विभाजन होण्यापूर्वी, तो, ज्याचेमुळें पाय पाठीमागे वळविला जातो त्या स्नायूंना म्हणजे द्विशिरस्का औरवी (biceps femoris), कलाकल्पा (semimembranosus), कंडराकल्पा (semitendinosus) व बृहत अभिवर्तनीस्नायूचे (adductor magnus) आसनशार्ध (ischial head) यांना पुरवठा करतो. याचे विभाजन होऊन, सामान्य उपजंघिका (common peroneal) मज्जातंतू व प्रजंघिका (tibial) मज्जातंतू असे दोन मज्जातंतू निर्माण होतात. **सामान्य उपजंघिका** (पार्श्व-जानुपृष्ठ lateral popliteal) मज्जातंतू : हा मांडीच्या खालच्या भागापासून तों बहिर्जंघिकेच्या शीर्षाच्या (head of the fibula) पाठीमागच्या भागापर्यंत खालीं उतरतो. या ठिकाणीं याचे विभाजन होऊन, त्याचे नितल उपजंघिका (deep peroneal) मज्जातंतू व उत्तल उपजंघिका (superficial peroneal) मज्जातंतू असे दोन भाग होतात. **नितल उपजंघिका मज्जातंतू** (अग्रप्रजंघिका anterior tibial) : हा गुल्फ आकुंचनी स्नायू आणि पादांगुलीचे प्रसारणीस्नायू म्हणजे अग्रप्रजंघिका (tibialis anterior), दीर्घ पादांगुष्ठ प्रसारणी (extensor hallucis longus), दीर्घ पादांगुली प्रसारणी (extensor digitorum longus) व तृतीय पाद विवर्तनी (peroneus tertius) या स्नायूंना पुरवठा करतो. त्याचप्रमाणें याचेपासून एक त्वचीय शाखा निवून ती आंगठा व दुसरें बोट यामधील त्वचेकडे जाते. **उत्तल उपजंघिका मज्जातंतू** (स्नायू त्वचा मज्जातंतू musculocutaneous) हा दीर्घपाद विवर्तनी (peroneus longus) व लघुपादविवर्तनी (peroneus

brevis) या स्नायूंना पुरवठा करतो व त्वचीय शाखा या, पायाची खालची बाजू, पाद पृष्ठभाग, आंगठ्याची अभिमध्य बाजू आणि २ री, ३ री. ४ थी व ५ वी अंगुली यांच्या संलग्न बाजू यावरील त्वचेकडे जातात, **प्रजंघिकामज्जातंतू** : (अभिमध्य जानु medial popliteal) : हा मज्जातंतू गुल्फस्थानी विभागून त्याचे अभिमध्य व पार्श्व पादतल मज्जातंतू (plantar nerves) होतात. या मज्जातंतूच्या शाखा गुल्फ ताणतात (extend the ankle) व बोटें खालचे बाजूस वळवितात (flex the toes) अशा पिण्डिकास्नायूंना (calf muscles) पुरवठा करतात. म्हणजेच, परापिण्डिका (gastrocnemius), पिण्डिका (soleus), जंघा उपपिण्डिका (plantaris), जानुपिण्डिका (popliteus), पश्च प्रजंघिका (tibialis posterior), दीर्घपादांगुली आकुंचनी (flexor digitorum longus) या स्नायूंना पुरवठा करतात आणि त्वचीय शाखा पायाची पाठीमागील पण पार्श्व बाजूकडील त्वचा, टांच, आणि पदतलाची पाठीमागील बाजूवरील त्वचा यांना पुरवठा करतात. **अभिमध्य पादतल मज्जातंतू** : (the Medial Planter nerve) : याच्या स्नायूंकडे जाणाऱ्या शाखा, या पादांगुष्ठ अपवर्तनी (abductor hallucis), लघु पादांगुष्ठ आकुंचनी (flexor hallucis brevis), लघु पादांगुली आकुंचनी (flexor digitorum brevis) आणि प्रथम अनुकंडरास्नायू या स्नायूंकडे जातात आणि त्वचीय शाखा पदतलाची अभिमध्य बाजू व अभिमध्य बाजूकडील साडेतीन बोटांचा पादतल पृष्ठभाग यांकडे जातात. **पार्श्व पादतल मज्जातंतू** : (The lateral planter nerve) : हा मज्जातंतू पादाच्या इतर लघु स्नायूंना पुरवठा करतो आणि त्वचीय शाखा पादतलाची पार्श्वबाजू व पार्श्व दोड बोटाच्या पदतल त्वचेला पुरवठा करतात.

**विकारांची कारणे** : (Etiology of Lesions) : गृध्रसी मज्जातंतू, मेरुदंडांत शोफजन्य फरक झाल्यास, किंवा त्याच्या उगमस्थानी मेरुरज्जू आवरणांचा शोफ असल्यास, मेरुरज्जूअर्बुदामुळे (spinal tumour), किंवा भ्रंशित कशेरुकांतर मंडल (prolapsed intervertebral disc) यामुळे विकारित होण्याचा संभव असतो. श्रोणिप्रदेशांत तो श्रोणिफलकांचा अंग, त्याचे अर्बुद, किंवा सगर्भ गर्भाशयांमुळे विकारित होण्याचा संभव असतो. गृध्रसी भंगिका (sciatic notch) या ठिकाणी किंवा मांडीत जखम होऊन त्याला इजा पोहोचण्याची शक्यता असते, वा त्याच्या आवरणाला सूज आल्यास, तो विकारित होण्याची शक्यता असते. सामान्य उपजंघिका मज्जातंतूला इजा होण्याची

शक्यता असते, व तो नागविषबाधेमुळे आणि महारोगांत विकारित होण्याची शक्यता असते. प्रज्विका मज्जातंतू वक्रचित्तव विकारित होतो.

**लक्षणे—श्रोणि प्रदेश किंवा मांडी यांतील विकार :** (Lesions in the pelvis or thigh)—याचेमुळे हॅमस्ट्रिंग स्नायू व जानूच्या खालच्या सर्व स्नायूंचा वध होतो. गुडघा वाकवतां येत नाही व पादपात (foot drop) असतो. रोग्याला त्याच्या टांचेवर किंवा चवड्यावर उभे राहातां येत नाहीं. पण तो चालू शकतो. गुल्फ झटक्याचा अभाव असतो आणि पाद व पिडिकेचा खालच्या दोन तृतीयांश भागावर संवेदना अभाव असतो. **सामान्य उपज्विका मज्जातंतूचे विकार :** पादपात असतो व तो अंतर्वर्तित (inverted) असतो. बोटे खालचे बाजूस वाकलेली असतात (flexed) व ती सरळ ताठ करतां येत नाहीत. रोगी चवड्यावर उभा राहू शकतो. पायाच्या पार्श्व अर्ध्या पुढचे भागांत व पादपृष्ठ आणि बोटांच्या संलग्न बाजू यावर संवेदना-अभाव असतो. **प्रज्विका मज्जातंतूचे विकार :** रोग्याला पाद (foot) ताठ करतां येत नाही व बोटेही खालचे बाजूस वाकवितां येत नाहीत. त्याला चवड्यावर उभे राहातां येत नाहीं. पायाच्या पार्श्व व खालच्या एक तृतीयांश भागावर, पायाचा तळवा व बोटांची पादतल बाजू यांवर संवेदनाहरण असते. पुढे अपकुंचन (contracture) होऊन पाद पंज्या सारखा होतो (claw foot)

## गृध्रसी

(SCIATICA)

**हेतु—**या रोगाची निरनिराळी कारणे संभवतात. कांहीवेळां हा विकार आमवात, पानात्यय (alcoholism), मधुमेह, फिरंग रोग, यासारख्या रोगांत होतो. कांहींत या मज्जातंतूच्या आजूबाजूचे स्नायू व प्रावरणी यांच्यापसून तांतव-धातू पसरून त्यांत मज्जातंतूचे आवरण सांपडते व रोग होतो. या रोगाची इतर कारणे म्हणजे सुषुम्नार्बुद, आघात, सुषुम्नावरणशोक, मेरुदंडक्षरण कटिस्थ अर्बुद वगैरे होत. रोगी सामान्यतः वीस वर्षांवरील असून, पुरुषांत याचे ज्यास्त प्रमाण दिसून येते. प्रवर्तक कारणांत पाठीच्या स्नायूंचा ताण व सर्दी ही येतात.

**लक्षणे—**सर्व सामान्यपणे दिसून येणारा या रोगाचा प्रकार म्हणजे कटि व नितंबिकास्नायूंत निर्माण होणाऱ्या तांतवधातूमुळे उपद्रवात्मक होणारा रोग. या रोगाची सुरुवात सावकाश होते. रोगी सामान्यतः प्रौढ असतो. फार वाकल्याचे किंवा जड वजन उचलल्यामुळे पाठीवर ताण पडल्याचे पूर्ववृत्त



मिळते. यामुळे होणाऱ्या वेदना व ताठरता, पाठीच्या एका लहानशा भागांत भासते. रोगी यांकडे लक्ष न देता, तसाच पाठीला ताण देत राहतातो. हा सदाह्शोक वाढत जाऊन, शेवटी गृध्रशी मज्जातंतूच्या आवरणांत शिरतो व हें समजून यावयास एक ते दोन महिनेही लागतात. प्रथम सुरुवातीला उठल्यानंतर पाय जमिनीवर टेकल्यावर पायाच्या टांचेत बधिरता किंवा मुंग्या आल्यासारखे वाटते. ही बधिरता किंवा मुंग्या चटकन नाहिशा होतात. पण परत परत असें होते. पुढें बसल्यावर पायांत किंवा मांडीच्या पाठीमागच्या बाजूस बधिरता जाणवते. नंतर मांडीच्या पाठीमागे किंवा पायांत वेदना होतात. या वेदना कांही क्षणच राहतात. पण रोग बळावत गेल्यास या वेदना पुढे तीव्र होतात, व पुष्कळ काळ राहतात. रोग्याला ठणक जागेवर बसणें कठीण जाते. तो अविकारित बाजूवर बसतो किंवा वसावयास गादी घेतो. निजून राहिल्यास वेदना थांबतात, पण पोट-यांत (calf muscles) कंप किंवा पेटके येतात, त्यामुळें झोंपमोड होते. पुढें वेदनांची तीव्रता वाढून झोप लागेनाशी होते. यामुळें रोगी पाठीवर निजणें पसंत करतो व निजतांना मांड्या व गुढगे दुमडून घेतो. तो उपडा बळल्यास वेदना होतात. जर कुशीवर निजला, तर विकारित बाजू वर निजतो. कारण जर चांगल्या बाजूवर निजला, तर विकारित बाजूकडील नितंब भागावर ओढ लागते. पुढे चालणें फार त्रासाचे होते, व चालतांना तो कमरेत व गुढग्यांत थोडा वाकतो व तो आपली टांच जमिनीवर टेकत नाही. या रोगांत कांहीवेळां वेदना फार तीव्र असतात व सारख्या ठणकत असतात (boring nature).

जर रोग चांगला वाढला असेल, तर विशिष्ट लक्षणे दिसून येतात. जो पाय विकारित होतो, त्यात पुढे कांही वेळां, जानु आकुंचनी स्नायूंत (knee flexors) किंवा पायाच्या स्नायूंत थोडी अशक्तता येते. विकारित स्नायू विश्वविशित असतात. पोटरीचे व मांडीचे स्नायू थोडे कृश होतात. पोटरीतील स्नायूंत कांहीवेळा पेटके येतात.

सर्वत्र संवेदना अभाव (complete anaesthesia) असा फोरच क्वचितवेळां असतो. पण पायाच्या चवड्यावर किंवा बाजूवर वा पायाच्या बाहेरील बाजूवर संवेदना कांहीं प्रमाणांत कमी होतात. मांडीची पाठीमागील बाजू किंवा पाय यांत मज्जातंतूच्या मार्गावर ठिकठिकाणी पिडनाक्षम बिंद (tender spots) दिसून येतात. जर पाय ताठ करून मांडी मोडली (The hip flexed with the knee extended) तर मज्जातंतू ताणला गेल्यामुळें वेदना होतात (Lasegue sign लॅसग्यू चिन्ह). पण पाय डोपरांत

मोडून मांडी बाहेरच्या बाजूस ओढली, किंवा बाहेरच्या बाजूस वळविली (externally rotated), तर वेदना होत नाहीत.

जानुक्षेप नेहमी सारखा मिळतो किंवा त्याची वृद्धि होते, तर गुल्फक्षेप पुष्कळवेळां कमी प्रमाणांत मिळतो किंवा अजिबात मिळत नाही. तळव्याची प्रतिक्षिप्तक्रिया नेहमी सारखी असते किंवा तिचा नाश होतो.

जर रोग्याला पुढच्या बाजूस वाकवून पाठ तपासली, तर कटी व नितंबिका स्नायूंत तांतवधातूच्या गांठी (fibrous nodules) हाताला लागतात, व त्यावर दाब दिल्यास, त्या पीडनाक्षम असल्याचे दिसून येते. जर रोग कटिबंधातील अर्बुदामुळे असेल, तर गुदद्वारातून बोट घालून तपासल्यास, रोगाचे कारण समजून येते, यामुळे गृध्रसीच्या प्रत्येक रोग्यांत, विशेषतः जर रोगी वयातीत असेल, तर अशा रीतिने तपासणें चांगले. जर श्रोणी फलकाचा (ilium) साकॉमामुळे असेल, तर ते पाठीवरून तपासल्यासही समजून येते. प्रत्येक गृध्रसीच्या रोग्यांत कणा, कटिबंध, नितंब संधि (hip joint) यांचा क्ष-किरणांनी फोटो घ्यावयास पाहिजे. त्यामुळे संधिशोफ असल्यास समजून येतो. त्याच प्रमाणें शर्करा जात नाहीना हें पहाण्याकरितां मूत्र तपासावे. जर दोन्ही बाजूस गृध्रसी असेल, तर तो कटिबंधांतील अर्बुदामुळे होय असे धरून चालावयास हरकत नाही. पण हा प्रकार मधुमेहामुळेही होतो, किंवा तांतवधातूजन्य गृध्रसीतही (fibrositic sciatica) होतो.

**व्यवच्छेदक निदान**—गृध्रसी मज्जातंतूला वातविकारवेदना (neuralgia) हा रोग होतो. पण त्याची लक्षणे गृध्रसी मज्जातंतूदाहाइतकी (sciatic neuritis) तीव्र नसतात व त्याच प्रमाणें या रोगांत संवेदनांत फरक गुल्फक्षेप अभाव (loss of ankle jerk) व स्नायूंची कृशता, सामान्यतः दिसून येत नाहीत. श्रोणी संधिशोफात तितकीशी खुली हालचाल नसते, व क्ष-किरणांनी फोटो घेतल्यास, त्याचे सहज निदान करता येते.

**उपद्रव**—तांतवधातूमुळे निर्माण होणारा रोग कैंक महिने किंवा एक दोन वर्षे रहातो. पूर्ण त्याचा बरा होण्याकडे कल असतो. पण त्यांच पायांत परत परत विकार होतो. तीव्र प्रकारानंतर, त्या गृध्रसी मज्जातंतूत परत विकार होण्याचा संभव असतो. त्यामुळे जर मज्जातंतू ताणला गेला, तर परत रोग उद्भवतो. त्यांत स्नायूंची कृशता व गुल्फक्षेप अभाव, हे कायमचे रहातात. जर रोग कोणत्यातरी दाबामुळे असेल तर तो दाब नाहिसा करीपर्यंत रोग वाढत जातो.

**साध्यासाध्यता**—जर कारण साधे असेल, तर रोगी बरा होतो. जर रोग

भारजन्य कारणांमुळे असेल (pressure sciatica) तर रोग पुष्कळसा असाध्य असतो. जर साध्या अर्बुदामुळे असेल, तर ते काढून टाकता येते, व रोग बरा होतो. पण जर कारण असाध्य अर्बुद असेल, तर मात्र रोग असाध्य आहे.

**चिकित्सा**—रोग्याला पूर्ण विश्रांती द्यावयास पाहिजे. त्याला निजवून ठेवावा. जर बद्धकोष्ठता असेल, तर त्यावर इलाज करावा. या करितां रोज ६० ग्रेन मॅग्नेशियम सल्फेट द्यावे. कांहीवेळां बद्ध कोष्ठता बरी झाल्यावर, रोग बरा होतो. दातांचा क्ष-किरणांनी फोटो घ्यावा व जर त्यांत कांहीं रोग दिसून आला, तर त्यावर इलाज करावा. रक्त तपासावे. जर त्यांत वासरमनची निश्चिति दिसून आली, तर त्यावर पोटॅशियम आयोडाइड व पारा यांचा इलाज करावा व मग पेनिसिलीनची इंजेक्शन घ्यावी (पहा मज्जातंतूंचे फिरंग रोग). जर मधुमेह दिसून आला तर त्यावर इन्स्युलिनची इंजेक्शन घ्यावी व आहारांत योग्य तो बदल करावा.

पायावर शोक द्यावा. याकरितां गरम पाण्याची पिशवी किंवा डायथर्मी यांचा उपयोग करावा. त्या पायावर ग्लिसरीन वेलाडोना लावावा.

सोडियम सॅलिसिलेट मिश्रचर व अँस्पिरिन सोडावायकार्व पावडर (प्रत्येकी १० ग्रेन) घ्यावी. किंवा १५ ग्रेन सोडियम सॅलिसिलेट व १५ ग्रेन सोडियम आयोडाइडचे इंजेक्शन शिरेतून द्यावे. ग्लुटेअल्लिडिन पोटांत किंवा इंजेक्शन रूपाने द्यावे. जर नितंबिका स्नायूत (gluteal muscles) पीडनाक्षम गांठी असतील, तर त्यांत २० ते ३० सी. सी. प्रोकेनचे १% चे इंजेक्शन द्यावे. हे इंजेक्शन परत दुसऱ्या दिवशी व नंतर एक दिवस सोडून द्यावे. कांहींत या रोगाच्या वेदना एकदम थांबतात. जोराने मालीश करूं नये किंवा मज्जातंतू ताणूही नये. त्यामुळे फायदा व्हावयाचे ऐवजी तोटाच होतो.

जर वेदनांमुळे झोप येत नसेल, तर मांडीच्या पाठीमागील भागांत  $\frac{1}{2}$  ग्रेन माफिनचे इंजेक्शन द्यावे. यानें एकादवेळीं फार चांगला व कायमचा फायदा होतो. हे इंजेक्शन फारतर आणखी एकदा द्यावे. पण परत परत देऊ नये. कारण याची सवय जडण्याची भीति असते. रात्री १० ते १५ ग्रेन अँस्पिरिन व तितक्याच प्रमाणांत सोडियम वायकार्बोनेट दिल्यास चांगली झोप लागते.

जर बरील औषधांचा उपयोग झाला नाही तर एपिड्युरल इंजेक्शन द्यावे. यांत त्रिकानुब्रिय रंध्रामधून (sacro-coccygeal foramen) २० सी. सी.

१% नोव्होकेन व ६० सी.सी. नॉर्मल सलाईन द्यावे. हे इंजेक्शन दिल्यावर रोग्याला एक दिवस निजवून ठेवावा.

## भ्रंशित कशेरुकान्तरमंडल

(PROLAPSED INTERVERTEBRAL DISC)

**व्याख्या**—कशेरुकान्तर मंडलाच्या भागांचा पश्चभ्रंश (backward displacement).

**हेतु**—१९३४ पासून भंग पावलेल्या कशेरुकान्तर मंडलाच्या पश्चगमनामुळे होणाऱ्या विकारांकडे ज्यास्त लक्ष दिले जात आहे. जवळ जवळ ८०% रोग्यांत कटिप्रदेशी आघात (trauma) झाल्याचे पूर्ववृत्त मिळते. गृध्रसी म्हणून निदान केले गेलेल्या पुष्कळशा रोग्यांत गृध्रसी वेदनांचे हे (sciatic pain) हे कारण असते असे धरले जाते.

**संप्राप्ति**—कशेरुकान्तर मंडलाचे तंतुलवलय (annulus fibrosus) भंग पावते व मज्जाकेंद्रकाचे (nucleus pulposus) निःस्त्रवण होते. भंग पावलेला भाग मेरुनालांत (spinal canal) डोकावतो व त्यामुळे मज्जातंतूच्या मूळांवर दाब पडण्याचा संभव असतो. ज्यास्त प्रमाणांत विकारित होणारे मंडल म्हणजे कटि ४ व कटि ५ किंवा कटि ५ व त्रिक १ कशेरुकामधील होय. कांहीं वेळां ग्रीवा वा वक्ष कशेरुकान्तर मंडल विकारित होते.

**लक्षणें**—रोगी सामान्यतः ४० वर्षे सुमाराचा असतो. त्याची तक्रार म्हणजे वारंवार कटीच्या खालच्या भागांत वेदना व पुढे नितंब (buttock), मांडीचा पाठीमागील भाग व पिंडिकाचा (calf) पश्च-पार्श्व भाग यांत तीव्र-वेदना. पद पार्श्व भागांत मुंग्या येतात. या रोगाची सुरुवात ओणवे असताना एकादे जड वजन उचलल्या नंतर आकस्मिकपणे होते.

**तपासल्यास**—पुढचे वाजूस सहज रीतिने वाकतां येत नाही. पण वाजूस माद्व सहज वाकतां येते. कटि ४ किंवा कटि ५ कंटावर (spines) व मांडीतील गृध्रसी मज्जातंतूवर पीडनाक्षमता असते. गृध्रसी मज्जातंतू ताणल्यास वेदना, होतात. जवळ जवळ ५०% रोग्यांत गुल्फ-झटका (ankle jerk) मिळत नाही. चवड्याच्या बाह्यवाजूच्या त्वचेवर संवेदनान्यूनत्व असते. कांहीं रोग्यांत मूत्र बस्तीचा वध होतो. जर विकार ग्रीवा किंवा वक्ष प्रदेशी असेल, तर मज्जारज्जू नाश पावल्यामुळे पक्षाघात (paralysis) होऊन, मृत्यू येण्याचा संभव असतो. जर मंडल कटि ३ व कटि ४ या ठिकाणी

बाहेर आले, तर ऊरू मज्जातंतूच्या प्रदेशांत (region of the femoral nerve) वेदना होतात व त्या मध्य गुल्फ वर्धकडे (medial malleolus) जातात. जवळ जवळ दोन तृतीयांश रोग्यांत प्रमस्तिष्कमेस्तारलांत प्रोटिन्सचे प्रमाण थोडे ज्यास्त असते. पण पेशींचे प्रमाण नेहमीं एवढेंच असते. ही लक्षणे व चिन्हें भ्रंशित मंडलाचे (Prolapsed disc) निदान दर्शवितात. मेरु दंडाचा क्ष-किरणांनीं फोटो घेतल्यास, कशेकान्तर अवकाश आवळ झाल्याचे दिसून येते. निदानांकरितां मज्जारज्जू चित्रणाची (myelography) जरूर नसते व करणेंही बरोबर नाहीं.

**चिकित्सा**—पुष्कळशा रोग्यांत पूर्ण विश्रांती व शेक याने आराम पडतो. जर या उपायांनीं कांहीं फायदा झाला नाहीं, तर मंडलाचा भ्रंशित भाग शस्त्रक्रिया करून काढून टाकावा. यामुळें कांहीं रोग्यांत वेदना संपूर्णपणे नाहिंशा होतात. दुसऱ्या कांहीं रोग्यांत शस्त्रक्रिया-पश्च उपशमन (post operative convalescence) फार अस्ते कदम होतो, व परिणामही असमाधानकारक असतात. शस्त्रक्रिया-पश्च उपद्रवही होतात, व त्यामुळें रोग्याला परत कामावर जाणें अशक्य होते. शस्त्रक्रियेच्या जखमेमधून संसर्ग होऊन किंवा सूत्रबन्धित संसर्ग होऊन मृत्यू येण्याचा संभव असतो.

० ० ०

# शुद्धीपत्रक

## खंड १ ला

पान	अशुद्ध	शुद्ध
५	Dental abscesses	Dental abscesses
५	Alveolar abscesses	Alveolar abscesses
५	Apical abscess	Apical abscess
७	Balnaitis	Balanitis
८	Tonsilitis	Tonsillitis
११	Puberculosis	Tuberculosis
१३	Filiform papillac	Filiform papillae
१३	A soretongue	A sore tongue
१५	Ulcers of the tounge	Ulcers of the tongue
१६	The pharynu	The pharynx
३०	Crico-pharyngeal musele	Crico-pharyngeal muscle
३३	Gestritis	Gastritis
४४	Jacques soft rechher catheter	Jaques soft rubber catheter
५३	आंतड्याचे, रोग आंत्ररोग	आंतड्याचे रोग, आंत्ररोग
५७	Elosion	Erosion
६०	Šarcoldosis	Sarcoidosis
६६	Pelvie colon	Pelvic colon
६९	Musealar imbalance	Muscular imbalance
७२	Flevres	Flexures
७५	Clear bullac	Clear bullae
७५	Pncumoperitoneum	Pneumoperitoneum
७६	Bougic	Bougie
७७	लघु परियथ	लघु परिपथ


पान	अशुद्ध	शुद्ध
७९	Efoliative	Exfoliative
११५	जातक कामला	जातज कामला
१२९	Suppurative cholecystitis	Suppurative cholecystitis
१३७	Acute peritomitis	Acute peritonitis
१४१	अधःमध्यच्छद विद्राधि	अधःमध्यच्छद विद्रधि
१५५	Brganic laryngeal paralysis	Organic L. P
१६४	Distilled mater	Distilled watter
१७९	Seguestration of a lung	Sequestration of a lung
२५३	मध्यच्छदस्नायूचे आवेगी स्फरण	मध्यच्छद स्नायूचे आवेगी स्फुरण
२५४	Clectro-cardiogram	Electrocardiogram
२५५	Atrial complan	Atrial complex
२५५	Orst	Qrst
२६७	आयाम लक्षणमालिका	आयास लक्षणमालिका
२६८	छष्म रुग्णता	छलरुग्णता
२६८	Cardio-erspiratory	Cardio-respiratory
२६८	Myscoedema	Myxoedema
२६९	अनियत नीलामुखस्पंद	अनियमित नीलामुखस्पंद
२६९	Simple paronysmal	Simple paroxysmal
२८६	Coronary tlrombosis	Coronary thrombosis
२९०	Angina peetoris	Angina pectoris
३०२	हृद्वाहिका शल्यावरुद्धता	हृद्घमनी शल्यावरुद्धता
३१२	Patent duetus arteriosus	Petent ductus arteriosus
३१७	Mitral stenoris	Mitral stenosis
३१७	Selcrotic	Sclerotic
३१७	Presystolie apieal thrill	Presystolic apical thrill
३१८	Low pitehed	Law pitched

पान	अशुद्ध	शुद्ध
३१९	A shadone	A shadow
३२७	Predystolie	Presystolic
३२८	Valuotomy	Valvotomy
३३५	Cardiac eatheterisation	Cardiac catheterisation
३३५	Arachnodactyl	Arachnodactyly
३३५	लोहिताणु	लोहिताणु
४०३	Ventriculre	Ventricular
४३७	लिटिल रोग धरूत	लिटिल रोग धरूत
४४०	Nareolepsy	Narcolepsy
४४५	Mental degeneration	Mental degeneration
४४६	Hot-bose	Hot-box
४५१	Oceipital artery	Occipital artery
४५६	Infantile aerodynia	Infantile acrodynia
४६१	Rhythmical	Rhythmical
४६७	Palcocerebellum	Paleocerebellum
४७०	Superior cerabellar	Superior cerebellar
४७०	Myscoma	myxoma
४७८	घ्राणपथ	घ्राणपथ
४९५	ऊर्ध्व मज्जातंतु	ऊर्ध्व हनुमज्जातंतु
५०५	Procaime hydrochloride block	Procaine hydrochloride block
५०५	Lateral lemmiscus	Lateral lemniscus
५०८	Tonnitus aurium	Tinnitus aurium
५०८	ती लक्षणें	ती लक्षणें
५०८	Vertigo	Vertigo
५२६	Dise	Disc



पान	अशुद्ध	शुद्ध
५२७ Acute ahdominal lesion		Acute abdominal lesion
५३० Pressure symptones		Pressure symptoms
५३१ Primary lateral selerosis		Primary lateral sclerosis
५३१ स्नायुशोषाची अभिव्यक्ति		स्नायुशोषाची अभिव्यक्ति
५३७ Hacmatomyelia		Haematomyelia
५४० Syppurative		Suppurative
५४० Patehes		Patches
५४२ Myclitis		Myelitis
५४८ Floss of		Loss of
५४९ Mined type		Mixed type
५५५ Syringomyelia		Syringomyelia
५५६ Kyphoseoliosis		Kyphoscoliosis
५६० Friedrcich s ataxia		Friedreich's ataxia
५६० Fridreichs ataxia		Friedreich's ataxia
५६३ Werding-hopmann disease		Werdnig-hoffmann disease
५६५ Neurtic		Neuritis
५७२ मध्यमच्छद मज्जातंतू		मध्यच्छद मज्जातंतू
५७४ Drooping of the shoulde		Drooping of the shoulder
५७७ The mediam nerve		The median nerve
५७९ Dise		Disc
५८० ग्राननलीवरील		ग्राननलीवरील

# यांचे आत्मचरित्र



अनुवादक

प. ल. देसाई

महाराष्ट्र राज्य साहित्य आणि संस्कृति मंडळ

# पंडित शिवनाथ शास्त्री यांचे आत्मचरित्र

पं. शिवनाथ शास्त्री यांच्या  
“ आत्मजीवनी ”

या बंगाली पुस्तकाचा मराठी अनुवाद

अनुवादक  
परशुराम सदाशिव देसाई



आवृत्ती : १९७३, शके १८९४

प्रकाशक :

सचीव, महाराष्ट्र राज्य साहित्य आणि संस्कृति मंडळ  
सचिवालय, मुंबई ३२.

© प्रकाशक

मुद्रक

य. गो. जोशी

आनंद मुद्रणालय,

१५२३ सदाशिव, पुणे ३०

मूल्य ११ रुपये

## पुरस्कार

मराठी भाषेला व साहित्याला ज्ञानविज्ञानाच्या क्षेत्रात पश्चिमी भाषांचा दर्जा प्राप्त व्हावा; इंग्रजी, फ्रेंच, जर्मन, रशियन इत्यादी भाषांना जसे विद्यापीठीय स्तरावर स्वयंपूर्ण महत्त्व प्राप्त झाले आहे तसे मराठी भाषेला व साहित्याला प्राप्त व्हावे; इंग्रजी भाषेला व साहित्याला आज भारतीय विद्यापीठांमध्ये जसे मुख्य स्थान आहे तसे स्थान, महाराष्ट्रामधील विद्यापीठांत मराठी भाषेला व साहित्याला प्राप्त व्हावे या उद्देशाने साहित्य आणि संस्कृति मंडळाने वाङ्मय-निर्मितीचा विविध कार्यक्रम हाती घेतला आहे. विश्वकोश, मराठी महाकोश, वाङ्मयकोश; विज्ञानमाला, आंतरभारती, भाषांतरमाला इत्यादी योजना या कार्यक्रमात अंतर्भूत आहेत.

संस्कृत व बंगाली, गुजराती, कानडी, तमीळ इत्यादी भारतीय भाषा, आणि त्याचप्रमाणे इंग्रजी, फ्रेंच, जर्मन, इटालियन, रशियन, ग्रीक, लॅटीन इत्यादी पश्चिमी भाषांतील व उच्च साहित्यामधील विशेष निवडक पुस्तकांचे भाषांतर किंवा सारांश-अनुवाद अथवा विशिष्ट विस्तृत ग्रंथांचा परिचय करून देणे हा भाषांतर-मालेचा उद्देश आहे.

भाषांतर-योजनेतील पहिला कार्यक्रम मंडळाने आखून, ज्यांना अग्रक्रम दिला पाहिजे अशी पाश्चात्य व भारतीय भाषांतील सुमारे २०० पुस्तके निवडली आहेत. होमर, व्हर्जिल, एस्किलस, अ‍ॅरिस्टोफेनीस, युरिपिडिस, प्लेटो, अ‍ॅरिस्टो-टल, थॉमस अ‍ॅक्वाइनस, न्यूटन, डार्विन, रसो, कांट हेगेल, जॉन स्टुअर्ट मिल, ग्योथे, शेक्सपीअर, तल्स्तोय दस्तएवस्की स्तानिस्लावस्की, बर्ट्रांड रसेल, रुथ वेनेडिक्ट रायशेनबाख व्हाइटहेड, फ्रोचे, मॅलिनाव्स्की, कॅसिरर, गॉर्डन व्ही. चाइल्ड इत्यादिकांच्या ग्रंथांचा या भाषांतरमालेत समावेश केला आहे. संस्कृतमधील वेद, उपनिषदे, महाभारत, रामायण, भरताचे 'नाट्यशास्त्र', 'संगीतरत्नाकर', 'ध्वन्यालोक', प्राकृतातील 'गाथासप्तशती', त्रिपीटकातील निवडक भाग इत्यादिकांचाही या भाषांतरमालेत समावेश केला आहे.

१९ व्या शतकात भारतातील इतर प्रदेशांप्रमाणे बंगालमध्येही समाज-सुधारणेच्या चळवळीला बळ प्राप्त झाले होते. बंगालमध्ये समाजसुधारणेचा पाया ब्राह्म समाजाने घातला. विधवा विवाह, मिश्रविवाह, सहभोजन, जातिभेद निर्मूलन, स्त्रीशिक्षण इत्यादी कार्यक्रमांचे बीजारोपण या चळवळीने केले. इ. स. १८६९

मध्ये शिवनाथशास्त्रींनी ब्राह्म समाजात प्रवेश केला व नंतर त्याचे आचार्यपदही भूषविले. १९ व्या शतकातील वैचारिक निबंधकारांमध्ये त्यांचे स्थान वरच्या दर्जाचे आहे. ज्या काळात पंडित ईश्वरचंद्र विद्यासागर, देवेंद्रनाथ ठाकूर, केशवचंद्र सेन, शिवनाथशास्त्री इत्यादींनी त्याग व साधनेच्या जोरावर नवीन मूल्यांची स्थापना केली त्या काळाच्या संक्षिप्त सांस्कृतिक इतिहासाचे दर्शन प्रस्तुत आत्मचरित्रात घडते. तसेच समाजसुधारणेच्या विविध कार्यक्रमांमुळे त्या काळात नव्या विचारसरणीचा उदय कसा झाला याचे अनुभवजन्य चित्रणही या पुस्तकात आढळते.

पंडित शिवनाथशास्त्री यांनी लिहिलेल्या “ आत्मजीवनी ” या मूळ बंगाली पुस्तकाचा मराठी अनुवाद श्री. प. स. देसाई, कोल्हापूर यांनी केला असून तो मंडळाच्या वतीने प्रकाशित करण्यास मंडळास आनंद होत आहे.

**लक्ष्मणशास्त्री जोशी,**

अध्यक्ष, .

वाई : १३-१२-१९७२

महाराष्ट्र राज्य साहित्य-संस्कृति मंडळ

## निवेदन

पंडित शिवनाथशास्त्री यांच्या बंगाली आत्मचरित्राचा हा अनुवाद सादर करताना वयाच्या ८० व्या वर्षी मराठी साहित्याची सेवा घडल्याबद्दल मला मनापासून समाधान वाटत आहे. पंडित शिवनाथशास्त्री हे बंगालमध्ये जुन्या जमान्यात होऊन गेलेले एक विद्वान समाजसुधारक आहेत. त्यांनी या आत्मचरित्रात आपल्या जीवनाचा जन्मादारम्य वृत्तांत मोकळेपणाने आणि निस्पृहतेने दिला आहे. त्यांचे कार्य विविध होते. ब्राह्मसमाजाचे ते कडवे पुरस्कर्ते होते. पुनर्विवाह, बालविवाहप्रतिबंध, जातपात एकीकरण यांचा त्यांनी हिरीरीने पुरस्कार केला. त्यामुळे या आत्मचरित्रात त्यांच्या जमान्यातील चालरीती, रूढी, जातीबंधने, पूजा-अर्चा, संस्कारसंस्कृति, सुधारक-दुधारक, धर्मसुधारक आणि कर्मठ या सर्वासंबंधीचे विवेचन आणि त्यांच्यातील संघर्षही स्वाभाविकपणाचेच आले आहेत.

पंडित शिवनाथशास्त्री हे ध्येयनिष्ठ होते. स्वतःची चूक असेल तर ती मान्य करणे, सत्यासाठी झगडत राहणे, अयाचित वृत्तीने जगणे, वडीलधाऱ्या माणसांचा योग्य आदर करणे, कष्टाळू आणि बहिष्कृत जीवन जगण्यात सहनशीलता धारण करणे हे त्यांच्या जीवनक्रमाचे विशेष आहेत. युयुत्सु वृत्ति असूनही द्वेष, सूड, मत्सर यांना त्यांच्या अंतःकरणात स्थान नव्हते. आपल्या मताला आणि ध्येयाला पूर्णतः चिकटून राहूनही त्यांनी लोकसंग्रह केला हे त्यांच्या जीवनाचे वैशिष्ट्य होते. संघर्षातही सचोटी आणि सत्यनिष्ठा त्यांनी कशी राखली हे या आत्मचरित्रावरून पदोपदी प्रत्ययास येते. आपल्या बालविवाहित द्वितीय पत्नीचा पुन्हा विवाह करून देण्याचा त्यांनी जो चिकाटीने प्रयत्न केला तो पत्नीने साधू दिला नसला तरी त्यावरून त्यांच्या थोर अंतःकरणाची साक्ष पटते.

त्यांच्याकाळी १८७२ चा विवाहविषयक तिसरा कायदा पास झाला होता. पुढे चवथा कायदा झाला; तो सरकारला करणेच भाग पडले. त्याची पार्श्वभूमी या आत्मचरित्रकाराच्या समाजसुधारणाविषयक धोरणात दिसून येते. आदिब्राह्म-समाज, साधारण ब्राह्मसमाज आणि नवविधान ब्राह्मसमाज यातील झगडा त्यात प्रतिबिंबित झाला आहे. ब्राह्मसमाजाच्या धर्तीवर मुंबईत प्रार्थना समाज स्थापन झाला. तो काळ आणि आजचा काळ यात जमीनअस्मानांचे अंतर पडले आहे. पण या आत्मचरित्रामुळे त्यावेळच्या घटनांना पुन्हा उजाळा मिळाला आहे. हे आत्मचरित्र एखाद्या नवलकथेप्रमाणे वाटते ते त्याकाळच्या कट्टर आणि सुधारणा-वादी चळवळीमुळेच होय. या आत्मचरित्रकाराचा अखिल भारताचा व इंग्लंडचा

प्रवास वाचला तर तत्कालीन समाजरचनेचे त्यांचे निरीक्षण किती सूक्ष्म होते याची कल्पना येते. ४०० पृष्ठांचा हा ग्रंथ समग्र वाचल्यावाचून खाली ठेवत नाही इतका तो रसाळ बटला आहे.

पंडित शिवनाथशास्त्री यांचे कर्तृत्व बहुविध होते. अनेक नियतकालिकांचे ते संपादक होते. त्यांनी अनेक प्रबंध लिहिले; उत्स्फूर्त प्रतिभेने रसात्मक काव्येही त्यांनी रचली. “मेजबळ”, “नयनतारा” या त्यांच्या कादंबऱ्या त्याकाळी फार गाजल्या होत्या. समाजसुधारणेबरोबर शिक्षणसुधारणा व ग्रामसुधारणा हीं कार्येही त्यांनी मोठ्या तळमळीने केली. पैशाचे फारसे पाठबळ नसताही अनाथ मुलामुलींना त्यांनी आश्रय दिला होता. अशा या लोकोत्तर आणि तत्त्वनिष्ठ पुरुषाच्या आत्मचरित्राचा अनुवाद करण्याची संधि मला साहित्य आणि संस्कृति मंडळाने दिल्याबद्दल मी मंडळाचा ऋणी आहे. हा अनुवाद माझ्याकडून पुरा करून घेऊन तो शक्य तितक्या लवकर प्रकाशित करण्याच्या कामी साहित्य आणि संस्कृति मंडळाच्या भाषांतर विभागाचे मानसेवी संपादक श्री. बा. रं. सुंठणकर यांनी जे सहाय्य केले त्याबद्दल मी त्यांचा फार आभारी आहे. तसेच या अनुवादाचे समीक्षक श्री. स. ग. सुखटणकर यांनी अनुवाद वाचून सुधारणा सुचविल्या त्याबद्दल त्यांचे आभार मानणे माझे कर्तव्य आहे.

११४५ बी, यादव वाडा,  
कोल्हापूर — २.  
दिनांक १३-१२-७२.

प. स. देसाई



## प्रकाशकाचे निवेदन

पंडित शिवनाथशास्त्री महाशयांच्या 'आत्मजीवनी' ची द्वितीय आणि तृतीय आवृत्ती श्री. सतीशचंद्र चक्रवर्ती महाशय यांनी संपादित केली. ग्रंथकारांनी स्वतः लिहिलेली प्रत व पहिल्या आवृत्तीचे हस्तलिखित यांची तुलना करून द्वितीय आवृत्तीत त्यांनी थोडीफार सुधारणा केली होती. संपादकीय निवेदनांत त्यांनी लिहिले होते, 'मी केवळ पुनरुक्ती वगळून, वर्णनात न चुळणारे दोष टाळून फक्त सुसूत्रता आणण्याचा प्रयत्न केला आहे.' मूळ हस्तलिखितातून ग्रंथातील परिशिष्टाचा भाग द्वितीयावृत्तीतच प्रथम छापण्यात आला. परिशिष्टांतील 'प्रसन्न-मयी' देवीचा प्रसंग हा शास्त्रीमहाशयांनी या ग्रंथासाठी लिहिला नव्हता. पण तो प्रसंग परिशिष्टातील इतर प्रसंगांप्रमाणेच आहे असे वाटल्यावरून शास्त्रीमहाशयांचे सुपुत्र प्रियनाथ भट्टाचार्य महाशयांच्या परवानगीने द्वितीय आवृत्तीला जोडण्यात आला. ग्रंथातील प्रकरणांचा जसा त्यांनी अनुक्रम ठेवला होता, तसाच तो या आवृत्तीतही ठेविला गेला आहे. फक्त प्रत्येक प्रकरणाच्या प्रारंभी असलेला त्यातील विषयाचा थोडक्यात दिलेला गोषवारा तेवढा आम्ही वर्ज्य केला आहे. शिवाय परिच्छेदाच्या प्रारंभी दिलेल्या विषयाच्या नावातही या आवृत्तीत जागोजागी बदल केला आहे.

या "आत्मजीवनी"त ज्या विदेशी विद्वान् व्यक्तींचा उल्लेख आहे, त्यांचा थोडक्यात परिचय ग्रंथाच्या शेवटी जोडला आहे.

सिग्नेट प्रेस, १०।२ एस्मिन रोड  
कलकत्ता-२०

दिलीपकुमार गुप्त  
प्रकाशक

## अनुक्रमणिका

१ कुलवृत्तान्त	१
२ माघ प्रतिपदेला जन्म	१३
३ कलकत्यातील विद्यार्थीजीवन	४५
४ धार्मिक जीवनाचा उगम	६५
५ विद्यार्थी दशेतील समाज सुधारणा	९२
६ ब्राह्मसमाजात प्रवेश	११८
७ केशवचंद्रांच्या भारत आश्रमात	१३८
८ ग्रामसुधारणेला स्वतःला वाहून घेतले	१५५
९ कलकत्यात अध्यापन	१६३
१० भारत सभेची स्थापना	१७५
११ केशवचंद्र सेन यांच्याशी वेगळीक	१८८
१२ साधारण ब्राह्मसमाजाची स्थापना	२०१
१३ भारतभ्रमण	२१५
१४ साधारण ब्राह्मसमाजाचे मंदिर उभारले	२३६
१५ दक्षिण भारताचे नवदर्शन	२४५
१६ कृतिशील जीवन	२६३
१७ इंग्लंडचा प्रवास	२७०
१८ इंग्लंडात नवीन जाणीव	२९०
१९ इंग्लंडचे स्त्रीजीवन	३११
२० इंग्रजांच्या चारित्र्यातील शक्तीचा उगम कोठे आहे ?	३२२
२१ इंग्लंडहून स्वदेशात पुनरागमन	३३३
२२ पुनः दक्षिण भारतात	३४४
२३ आयुष्याची अखेर	३५५
२४ परिशिष्ट- १	३९९
परिशिष्ट २	३९९
वर्णानुक्रम नामसूचि	३९९



शिवनाथ शास्त्री : जन्म १८४७ मृत्यू १९१९ ई.

## कुलवृत्तान्त

### मजिलपूर गाव

कलकत्यापासून सुमारे तीस मैलांवर आग्नेय दिशेला सुंदरबनाच्या उत्तर भागात मजिलपूर नावाचा एक गाव असून तो गाव सुप्रसिद्ध जयनगर गावाच्या पूर्वेला आहे. यात ब्राह्मण-कायस्थांचीच वस्ती जास्त. लोकवस्तीपासून दूर गावच्या टोकाला लोहार, कुंभार, धोबी, न्हावी, हाडी,<sup>१</sup> मोची वगैरे लोकांची वस्ती आहे. जरी हे संख्येने कमी असले तरी गावातील ब्राह्मण-कायस्थ यांच्या कामधंद्याला यांचा पुरेसा उपयोग होतो.

गावचा इतिहास माहीत नाही; पण अनुमानाने असे वाटते की एके काळी गंगा नदीचा प्रवाह या बाजूने जात असावा.<sup>२</sup> त्यामुळे गावची वस्ती उंचवट्यावर वसलो असावी. पोर्तुगीज लोक जेव्हा या देशात आले तेव्हा त्यांच्या येण्याचा मार्ग हाच, असे जरी निश्चित आधाराने सांगता येत नसले, तरी प्राचीन बंगाली काव्यातून व पोर्तुगीजांच्या प्रवासवृत्तावरून या भागात 'मयदा' या नावाच्या एका गावाचा उल्लेख आढळतो आणि मजिलपूरच्या ईशान्येस काही कोसांवर 'मयदा' नावाचा गाव आजही आहे. यावरून असे अनुमान निघते की, पोर्तुगीज लोक याच मार्गाने आले असावेत. गावाजवळ माती खोदीत असता फुटलेल्या

१. डोंब, भंगी यांसारखी हिंदुसमाजातील खालची जात.

२. अजूनही मजिलपूर आणि जयनगर या दोन गावांच्या मधोमधच्या जमिनीला 'गंगारवादा' असे म्हणतात आणि आजही आमच्या गावच्या पुष्करणीचे पाणी पवित्र 'गंगाजल' असे मानण्यात येते.

—आत्मचरित्रकार

जहाजांचे अवशेष व बोटींच्या अस्तित्वाचे अवशेष मिळतात. यावरून असे अनुमान निघते की, एके काळी या प्रदेशातून जलमार्गाने व्यापारी नौकांचे दळणवळण असावे. अर्थात हा गाव फारसा प्राचीन नव्हे असे म्हणायला हरकत नाही.

### पूर्वज- श्रीकृष्ण उद्गाता

जहांगीर बादशहाच्या काळी जेव्हा राजा मानसिंगाने जशोर नगरावर आक्रमण केले, त्यावेळी चंद्रकेतु दत्त नावाचे एक सन्मान्य कायस्थ सदगृहस्थ जशोर भागातून पलायन करून सुंदरबनातील टेकडीवर वसलेल्या या मजिलपुरात सहपरिवार येऊन राहिले.<sup>३</sup> त्यांच्याच बरोबर त्यांच्या घरात यजन-याजन करणाऱ्या पुरोहित व कुलगुरु श्रीकृष्ण उद्गाता नावाचे एक ब्राह्मण कुटुंबही आले आणि यजमानांनी दिलेल्या लहानशा जमिनीत स्वतःला राहण्यासाठी त्यांनी एक घर बांधले अशी वदंता आहे. हेच आमचे पूर्वज. श्रीकृष्ण उद्गाता कोण व मूळ कुठचे राहणारे याबद्दलची सविस्तर माहिती मिळालेली नाही. जशोरहून आले होते एवढ्यावरून वाटते की, ते पूर्वेकडच्या प्रदेशातील असावेत. पण ते बरोबर नाही कारण आम्ही दक्षिणी वैदिक ब्राह्मण म्हणून प्रसिद्ध आहो. वेदापासून वैदिक नावाची उत्पत्ती. शिवाय उद्गाता ही पदवीही वैदिकसंघाची साक्ष देत आहे. वैदिक ऋत्विज मंडळीत होता, ब्रह्मा, अध्वर्यू आणि उद्गाता अशा चौघांचा उल्लेख असतो. दक्षिणेत तैलंगण आणि द्रवीड देशांत वैदिक हा शब्द एका विशिष्ट ब्राह्मण जातीला उद्देशून योजण्यात येत असलेला आजही आढळतो. धार्मिक गृह कृत्यांत जे यजन-याजन यातच फक्त भाग घेतात ते 'वैदिक' आणि इतर पुरोहितगिरी करणारे ते 'लौकिक' असे संबोधण्यात येते. याशिवाय अजूनही त्या सगळ्या देशात अनेक ठिकाणी वैदिक पद्धतीने होम-हवनादि कर्मे करण्याची पद्धत चालू असल्याचे दिसून येते. खेरीज जे केवळ वेदपाठी, वेदगायक आणि होम-हवनादि वैदिकक्रियेचे अनुष्ठानादि प्रधानकार्य करून राहणारे असेही पुष्कळ ब्राह्मण तेथे आहेत.

चैतन्यचरितामृत ग्रंथांत चैतन्यदेव हे यात्रेच्या निमित्ताने दक्षिणेकडे फिरत असता गोदातटाकी वैदिक ब्राह्मणांचा उल्लेख आढळतो.

“वैदिक ब्राह्मण सब करेन विचार-

ऐइ सन्यासीर तेज देखि ब्रह्मसम शूद्रे आर्लिगिया केन करेन कंदन !”

(भावार्थ- तेथील सर्व वैदिक ब्राह्मण असा विचार करू लागले की

३. चंद्रकेतु यांच्या परिवारातील मंडळी आजही आहेत. ते सर्व मजिल पुरचे दत्त म्हणून प्रसिद्ध आहेत- [आत्मचरित्रकाराचा हस्तलिखित कुलवृत्तान्त.]

या संन्याशाचे तेज तर ब्राह्मणासारखे; मग हा असा शूद्रांना मिळ्या मारून रडतो का ?)

यावरून असे वाटते की, खुद्द श्रीकृष्ण उद्गाता असो वा त्यांचे पूर्वज असोत त्यांपैकी कोणीतरी दक्षिणेकडून बंगदेशात आले असावेत. आमच्या वंशात अशी एक लोकोक्ती आहे की, 'यांचे पूर्वज ओरिसातील जाजपूर येथून आले होते' ओरिसात आजही 'ओता' नावाची एक ब्राह्मण शाखा आढळते. हा 'ओता' शब्द 'होता' अगर 'उद्गाता' याचा अपभ्रंश असावा की काय हे सांगता येत नाही. श्रीकृष्ण उद्गाता यांपासून आम्ही नवव्या पिढीनंतरचे.

## सरकारी नोकरी

या वंशातील ब्राह्मणांनी मजिलपूर गावचा मध्यभाग व्यापला आहे. हे वात्सगोत्री ब्राह्मण. आतापर्यंत केवळ यजन-याजन व अध्ययन-अध्यापन या कार्यात गडून व दारिद्र्यात गौरव मानून राहात आले आहेत. मला असे स्मरते की, अशा या वंशात निर्माण होऊनही माझे वडील हरानंद भट्टाचार्य विद्यासागर महाशय यांनीच प्रथम, इंग्रज सरकारच्या नोकरीत अध्यापकाचे काम पत्करले आणि यामुळे त्यांना सर्व ब्राह्मणवर्गात अप्रिय व्हावे लागले. त्यापूर्वी आमच्या ज्ञातिबांधवांत कोणीही सरकारी नोकरी पत्करलेली नव्हती.

## माझे पणजोबा

गेल्या शतकाच्या पहिल्या भागात व त्यापूर्वीच्या शतकाच्या शेवटच्या भागात, आमच्या वंशातील ज्ञातिबांधवांच्या एकेका गावात १०-१२ वेद पाठ-शाळा असत. या शाळांमध्ये माझे पणजोबा रामजय न्यायालंकार यांचीही वेद-शाळा होती. यांना १०३ वर्षे आयुष्य लाभले. मी दहाबारा वर्षांचा होईपर्यंत यांना पाहिले होते. माझ्या बाळपणाच्या आठवणी लिहिताना यांच्याबद्दलची बरीच माहिती मला लिहावी लागेल.

## आजी लक्ष्मीदेवी—

गावातीलच एका काण्वायन गोत्री ब्राह्मणाच्या मुलीशी, माझ्या आजोबांनी विवाह केला होता. हे काण्वायनवंशी ब्राह्मण अतिशय गर्विष्ठ आणि साहसी लोक होते. माझी आजी लक्ष्मीदेवी ही याच मानधन वंशातील कुलकन्या. अर्थात तीही अतिशय धीट आणि तेजस्वी वृत्तीची होती. हिच्याबद्दल आमच्या घरात अशी एक आख्यायिका सांगण्यात येते की हिच्या खोलीत एकदा एक चोर शिरला आणि ही झोपेत असताना हिच्या कंठाभरणाला त्याने हात घातला. तोच तिला जाग आली आणि अशा काही विलक्षण अवसानाने हिने त्याचे मनगट पकडून ठेविले

की तो दागिना तर राहोच पण स्वतःचा हात सोडवून घेणेही त्याला मुष्किलीचे वाटू लागले. शेवटी पुष्कळ हिसकाहिसकी झाल्यावर चोराची कशीबशी सुटका झाली आणि मग तो चोर जीव घेऊन पळून गेला.

हिची दुसरी एक गोष्ट, याहूनही धिटाईची व समयसूचकतेची घडली. त्यावेळी हिवाळ्याच्या दिवसांत आमच्या गावी मधून मधून वाघाची फेरी असायचीच. गाव साधारणतः सुंदरबनाच्या मध्यभागीच होता. आसमंतात कित्येक कोसपर्यंत अफाट जंगल पसरलेले होते. गावच्या चारही बाजू जंगलाने व्यापलेल्या होत्या म्हटले तरी चालेल. अर्थात वाघाचे होणारे आगमन हे काही नवलाचे नव्हते. त्यामुळे असा एक नियमच ठरून गेला होता की, एकाच शाखेतील चार-पाच कुटुंबे अगदी घराला घर लागून असायची आणि या वाडीच्या सभोवार भिंतीचा कोट असायचा. आत येण्यासाठी समोर एकच वेशीवजा दरवाजा असायचा आणि परस्पर-व्यवहाराला दिंडीदरवाजासारख्या खिडक्या असायच्या. या दिंडीदरवाजाने चालचलवू काम भागे. आमच्याही शांतिपरिवाराची अशीच एका भिंतीने घेरलेली वाडी होती.

थंडीच्या दिवसांत एके दिवशी अगदी तिन्हीसांजचे वेळी माझे आजोबा सायंसंध्या आटोपून पायातील खडावानिशी अंगणात शतपावली करीत होते. आजी सैपाकघरात सैपाकाच्या कामात गडून गेलेली होती. इतक्यात शेजारच्या घरातून 'वाघ वाघ' अशी ओरड झालेली त्यांनी ऐकली. आजोबांनी कुतूहलाने म्हणून त्या बाजूला डोकावले. तो समोरून वाघोबाच त्यांच्याकडे पाहात असलेले त्यांना दिसले. ते लागलीच आपल्या वडलांना उद्देशून ओरडून म्हणाले, 'बाबा, खरेच वाघ आला. मला नेलेच बघा !' पणजोबांनी ओरडून म्हटले, 'उभा राहा. मागे वळू नको.' इतके होत आहे तो, जो ज्या ठिकाणी कामात गुंतला होता, तेथून तो ते काम तसेच टाकून धावत पळत माझ्या आजोबांच्या मागे येऊन उभा राहिला. आजोबा वाघाकडे समोर पाहात होते आणि त्यांच्या मागे सर्व मंडळी उभी होती. तितक्यात माझी साहसी स्वभावाची आजी समयसूचकतेने चुलीतील पेटते लाकूड घेऊन धिटाईने वाघासमोर धावली. पेटत्या मशालीसारखे असलेले ते ज्वालामय लाकूड आपल्याकडे वेगाने येत आहे असे पाहून वाघ घाबरला आणि ज्या उघड्या दिंडी दरवाजाने तो आत आला होता त्याच दरवाज्यातून अति-वेगाने बाहेर निघून गेला. नंतर समजले की, शेजारच्या घरच्या कोणा नववधूने दिंडी दरवाजा बंद न करताच तसाच उघडा राहू दिल्यामुळे त्याच उघड्या दिंडी दरवाजातून वाघाने वाडीत प्रवेश केला होता.

माझ्या आजीचे सर्वच आयुष्य या साहसी व समयसूचक वृत्तीला साजेसेच होते. गावातच तिचे माहेर. त्यात तिच्या वडलांकडेच सर्वांचे नेतृत्व. त्यांचा तो स्वाभिमान व साहसी स्वभाव. त्यामुळे गावातील सर्वच लहानयोर माणसे त्यांना

वचकून असत. माझे वडील श्रीयुत हरानंद विद्यासागर हे अशा त्या थोर व धीट माउलीचे सुपुत्र. त्यामुळे मातेचे व्यक्तिमत्त्व आणि प्रखर तेजस्विता त्यांच्यात पूर्णपणे उतरली होती.

### माझे आजोबा रामकुमार भट्टाचार्य

हे व्यक्तित्वाने आणि स्वभावाने आजीच्या अगदी उलट होते. ती गोरीपान तर हे सावळ्या रंगाचे. ती साहसी तर हे सहिष्णू. तिला अन्यायाची भयंकर चीड. तसा काही प्रकार पाहिला की ती खवळून उठायची; तर हे केवढाही अन्याय घडला तरी शांतपणाने सहन करायचे. माझ्या आजीचा अपमान करणाऱ्याला तिच्या तोंडचे दहशतीचे कट्ट वागवाण सहन करावे लागले नाहीत अशा व्यक्ती विरळा. पण माझे आजोबा, कोणी काही म्हटले तरी मुकाब्याने ऐकून घ्यायचे. अपमानाची शंका आली तर त्या बाजूला ते जायचेच नाहीत. माझी आजी घरची सुखसमृद्धी प्रथम पाहायची. तिची त्याकडे तीक्ष्ण दृष्टी असायची. त्यामुळे बाहेरील माणसांच्या सुखदुःखाकडे तिचे जावे तितके लक्ष जायचे नाही; पण आजोबांचे अन्तःकरण मात्र इतरांसाठी दयार्द्र असायचे. ते नेहमीच परहिततत्पर असायचे. खरोखर त्यांचा दयाळूपणा लोकविलक्षण होता.

थोरल्या आत्याच्या तोंडून त्यांच्या संबंधीची मी जी गोष्ट ऐकली ती अशी : एके दिवशी थोरली आत्या झोपाळ्यावर बसली आहे अशा वेळी आजोबा स्नान करून आले आणि लागलीच झोपण्याच्या खोलीत गेले. आत्याने पाहिले तो ते फक्त पंचाच नेसलेले तिला दिसले. धोतर नव्हते. अर्थात तिने विचारले, 'बाबा, तुम्ही आपले नेसते धोतर कुठे टाकून आला?' त्यावर त्यांनी तिला जवळ बोलावून हळूच सांगितले 'बाळ, ओरडू नको. एका गरिबाला मी माझे नेसते धोतर देऊन टाकले आहे. तुझ्या आईला कळू देऊ नको' या एकाच गोष्टीवरून, आजोबा आजीला किती भीत असत हे कळून येईल. जो काय दानधर्म करायचा तो तिला लपवून न कळेल अशा रीतीने करीत. माझ्या वडलांनी मात्र आईची तेजस्वी निर्भयवृत्ती आणि वडिलांची सहृदयता, कनवाळूपणा हे गुण जन्मतःच संपादन केले होते.

### बंगालच्या उपसागरातील चक्रीवादळ

इ. स. १८३३ साली कलकत्त्याच्या दक्षिणेस असलेल्या बंगालच्या उपसागरात चक्रीवादळ होऊन त्याने सागरतीरावरील प्रदेशाचे फारच नुकसान केले. या वादळाने उफाळलेल्या समुद्राच्या उसळलेल्या लाटांनी आमच्या गावचा दक्षिण भाग व्यापून टाकला. त्यात हजारो लोकांचा संहार झाला. नंतर तेथे पहिलीच महामारीची साथ आली. तिने तर सगळ्या बंगालला पछाडले. हजारो माणसे



त्यात मेली. याच साथीत अवध्या दहा दिवसांच्या अवधीत माझी पणजी, आजी व आजोबा ही घरची मंडळी निधन पावली.

माझे आजोबा जेव्हा वारले तेव्हा त्यांचे दोन मुलगे व दोन मुली मागे होत्या. माझी वडील आत्या नुकतीच वयात आली होती. तिचे वय १६।१७ वर्षांचे असले तरी तिला एक अपत्यही झाले होते. अर्थात घरच्या कर्त्या स्त्रीचा मान तिलाच मिळाला. तिचा नवरा त्यावेळेपासूनच घरजावई बनून व मोठ्या आत्याच्या (पत्नीच्या) आधिपत्याखाली राहून आमच्या घरप्रपंचाची व्यवस्था पाहू लागल्यामुळे कर्त्या पुरुषाचे अधिकार त्याला मिळाले व गृहव्यवस्थेची जबाबदारी तोच सांभाळू लागला. पैशाअडक्याचे सर्व व्यवहार त्याच्या हाती आले. माझ्या वडिलांचे वय त्यावेळी ६।७ वर्षांचे होते. अशा प्रकारे वृद्ध पणजोबा मोठ्या आत्याचा नवरा, मोठी आत्या, धाकटी आत्या, काका, मोठ्या आत्याची दोन मुले, माझे वडील एवढ्या मंडळींचे घरकुटुंब बनले. संसाराचा गाडा चालू झाला.<sup>४</sup>

माझे पणजोबा रामजय न्यायालंकार हे अध्यापकाचे काम करीत होते व त्यांच्या मिळकतीवरच घरचा प्रपंच चाले. ते केव्हा केव्हा बरेच दिवस कलकत्यातही घालवीत. ब्राह्मण पंडित म्हणून वृत्तिरूपाने मिळणारी त्यांची प्राप्तिही बरीच असे. पटलडांग्याचे प्रसिद्ध रमानाथ मल्लिक यांचे कुलपुरोहित म्हणून त्यांच्याकडे ते राहात. गावातील घरची व्यवस्था, मोठी आत्या व तिचा नवरा पाहात असे.

### ‘कुलसंबंध’ व कुलीन विवाहप्रथा

हळूहळू माझे वडील दहा अकरा वर्षांचे होताच ते विवाहाला योग्य झाल्याचे बोलण्यात येऊ लागले. दाक्षिणात्य वैदिक कुलीन घराण्यात त्यावेळी कुलसंबंध (वाङ्निश्चय) ठरविण्याची पद्धत होती. आता हळूहळू ती ओसरत चालली आहे. ‘कुलसंबंध’ याचा स्पष्टार्थ असा की, कुलीन वैदिकांच्या घरी मुलीचा जन्म होताच एकदोन महिन्यांत समानवर्गाच्या कोणा लहानग्या मुलाशी तिचा वागदानविधी होई. नंतर ती मुलगी आठनऊ वर्षांची होताच त्या

४. आजोबा व आजी मरण पावल्यावर वृद्ध पणजोबा, माझी वडील आत्या आनन्दमयी (बिन्दी), धाकटी आत्या गणेशजननी, माझे वडील आणि माझे चुलते रामतारण ही सर्व मंडळी एकत्र कुटुंबात राहात. मोठ्या आत्याचा विवाह कै. गोपालचंद्र चक्रवर्ती यांच्याशी झाला होता. ते दत्तांच्या घरी पुजारी म्हणून होते. पुढे काही वर्षांतच माझे चुलते रामतारण भट्टाचार्य हेही निधन पावले. [लेखकाच्या हस्त-लिखित कुलवृत्तांतावरून.]

ठरविलेल्या वराशी तिचा विवाह होई. जर विवाहापूर्वी तिचा वाग्दत्त वर निधन पावला तर त्या सुलीला 'अन्यपूर्वी' म्हणत असत. त्यानंतर तिचा कुलीन वराशी विवाह होणे शक्य नसल्याने 'मौलिक' वराशी तिचा विवाह करण्यात येई. माझ्या दोन आत्या अशा रीतीने 'अन्यपूर्वी' होऊन 'मौलिक' वराशी विवाहबद्ध झाल्या होत्या. या कुलसंबंध पद्धतीप्रमाणे माझ्या वडलांचा, ते सहा किंवा सात महिन्यांचे असतांना, कलकत्यापासून सहासात कोसांवर आग्नेय दिशेला असलेल्या चांगडीपोता गावच्या हरचंद्रन्यायरत्न महाशयांच्या एक महिना वय असलेल्या प्रथमापत्य कन्येशी कुलसंबंध निश्चित करण्यात आला होता. अर्थात तत्कालीन पद्धतीनुसार त्या सुलीशी माझ्या वडलांचा, वयाचे दहाव्या किंवा अकराव्या वर्षी विवाह झाला.

### माझे आजोबा (आईचे वडील) हरचंद्र न्यायरत्न-महाशय

हे एक सुविद्य संस्कृत पंडित असून अध्यापक होते. कलकत्यात कासारी-पाडा येथे त्यांची वेदपाठशाळा होती. त्यांचे वडील सुपुत्र, हे सुविख्यात 'सोम-प्रकाश'चे संपादक द्वारकानाथ विद्याभूषण या नावाने सर्वपरिचित असून वंग-साहित्यात त्यांनी अमरकीर्ती मिळविली होती. ईश्वरचंद्र गुप्त यांनी सुरू केलेल्या 'प्रभाकर' पत्रिकेच्या संपादनकार्यात माझे न्यायरत्न आजोबा सहाय्यक होते. त्यांनी आपल्या उत्तरायुष्यात, महात्मा डेव्हिड हेयर यांनी स्थापन केलेल्या बंगाली पाठशाळेत संस्कृत अध्यापकाचे काम पत्करले होते. नंतर माझ्या मोठ्या मामांनी संस्कृत कॉलेजची परीक्षा पास झाल्यावर त्याच कॉलेजात अध्यापकाची जागा पत्करली. स्वतःच्या काटकसरी स्वभावामुळे केलेल्या अर्थसंचयातून त्यांनी स्वतःच्या गावी दुमजली घर बांधले. ब्राह्मणपंडित या दृष्टीने असे हवेलीवजा माडीचे घर बांधणे त्या काळच्या ब्राह्मणवर्गात कमीपणाचे किंवा लांछनास्पद मानले जाई. त्यामुळे हे आजोबांचे घर म्हणजे ज्ञातिबांधवांना एक डोकेदुखीच होऊन बसली होती. आणि या कारणाने माझ्या मातृवर्गीय मंडळींना बराच त्रास सहन करावा लागला. ही सगळी हकीगत मी पुढे दुसऱ्या प्रकरणात देणारच आहे.

आजोबांची (आईच्या वडलांची) मला चांगली आठवण आहे. माझ्या वयाच्या नववे किंवा दहावे वर्षी ते दारुण अशा उरुस्तंभ (मांडीला झालेला त्रण) रोगाने निधन पावले. त्यांचा तक्तकीत सावळा वर्ण, प्रसन्न चेहेरा आणि पुण्या उंचीची देहयष्टी मला अजूनही आठवते. मला ते 'शिवराम' म्हणून हाका

५. 'मौलिक' म्हणजे बंगाली ब्राह्मण किंवा कायस्थांतील उच्चवर्णीयांपेक्षा खालची किंवा कमी दर्जाची जात.

मारीत. त्यांचा गृहस्थी बाणा आणि व्यवहारचातुर्य वाखाणण्यासारखे होते. माझ्या मामांच्या घरी वर्षाला लागणारी तांदूळ-डाळ वगैरे सामुग्री आणि आवश्यक अशा पुरवठ्याच्या वस्तू यांचा असा साठा केलेला असे की, अकस्मात् एखादे वेळी १०।१५ पाहुणे आले तरी त्यांच्या सुग्रास भोजनाची संपूर्ण व्यवस्था, दोन तासांत करण्याला माझ्या आजूला केव्हाच पंचाईत पडत नसे. आजोबांच्या घरप्रपंचातील दूरदृष्टीचे व हात राखून खर्च करण्याच्या चातुर्याचे मी येथे एक उदाहरण देतो. माझे मोठे मामा द्वारकानाथ विद्याभूषण महाशयांच्या पहिला मुलगा उपेन्द्रनाथ याला लहानपणी गुडगुडी व चिलीम हातात घेऊन इकडे तिकडे फिरण्याचा फार नाद होता. गुडगुडी व चिलीम वेळी न मिळाल्यास तो रडून ओरडून सगळे घर दणाणून सोडी. रात्री त्याच्या बिछान्याजवळ गुडगुडी व चिलीम ठेवावीच लागे. मध्यरात्री त्याला जाग आली की हुकाहुका (गुडगुडी-गुडगुडी) म्हणून तो रडू लागे. अर्थात या दोन्ही वस्तू त्याला चटकन हाताशी मिळतील अशा ठेवाव्या लागत. गुडगुडी ही काही तो फारशी फोडीत तोडीत नसे. पण चिलम्या मात्र तो दिवसापोटी दोनतीन तरी फोडीत असे. माझे आजोबा दर शनिवारी कलकत्याहून घरी येत असत आणि आले म्हणजे घरगुती बारीकसारीक वस्तूंचा संचय करून ठेवीत. एकदा ते असेच शनिवारी आले असता, रविवारी कित्येक तास मेहनत करून त्यांनी एक टोपलीभर मातीच्या चिलम्या बनविल्या आणि गवताच्या आगटीत चांगल्या भाजून काढून ठेवून दिल्या. हेतू हा की, 'उपेन्द्र (नातू) आता किती चिलम्या फोडतो त्या फोडू दे.' त्याकाळी एका पैशाला आठ तरी चिलम्या मिळत असत. पण तेवढाही खर्च विनाकारण होऊ नये ही त्यांची काटकसरीची नजर.

### घोडागाडी

कलकत्याच्या आग्नेयेस सहा कोसांवर चांगडीपोता गाव असल्याचे पूर्वी सांगितलेच आहे. त्या काळी तेथून कलकत्याला जाण्यायेण्यासाठी आठदहा उतारू बसतील अशी एक वरून चांगले आच्छादन असलेली घाड्यांची छकडागाडी असे. ती चांगडीपोता गावाजवळील राजपूर ठिकाणाहून कलकत्याला ये-जा करी. या गाडीतून हवेलीवाले बाबूलोक व प्रतिष्ठित अधिकारी दर सोमवारी कलकत्याला येत आणि दर शनिवारी कलकत्यातील धर्मतलाहून निघणाऱ्या याच गाडीतून गावी परत जात. माझ्या आजोबांची तशी काही गरिबी होती असे नाही; पण ते काही या छकडा गाडीत बसलेले कुणाला कधी आढळत नसत. नेहेमी दर शनिवारी चालतच गावाला घरी जात आणि सोमवारी सकाळी तेथून निघून पायचालीनेच कलकत्याला येत. थोरले मामाही तसेच करीत. मी आठ वर्षांचा असताना कलकत्याला त्यांच्याकडे आल्यावर मलाही त्यांच्याबरोबर पायी पायीच गावाला जावे यावे लागे.

या सर्व कारणांनी सर्व लोक, कृपण किंवा कंजूष अशी माझ्या आजोबांची निंदा करीत. पण मी कलकत्याला त्यांच्याकडे राहायला आल्यावर पाहिले ते वेगळेच. त्यांचे तीन जावई तर तेथे त्यांच्याकडे असतच; पण आतांतील असे वेगवेगळे ८१९ तरुण यांच्याकडेच राहायला-जेवायला असत. ते काही असले तरी माझे हे आजोबा अत्यंत हिशेबी आणि काटकसरीने वागणारे होते, यात संशय नाही. माझी आई गोलोकमणीदेवी हिला आपल्या वडिलांच्या घरप्रपंचातील सुव्यवस्थेचा व काटकसरीचा वारसा मिळाला होता.

### माझी आजी (आईची आई)

ही आजोबांहून शरीराने व स्वभावाने अगदीच वेगळी होती. आजोबा, घरात वर्षाला लागणाऱ्या सामानाची बेगमी करून ठेवीत; तर आजी त्यांना नकळत गरीब बायांना बोलवून आणून त्यांच्या पदरात दोन्ही हातांचे पैसे भरून डाळ-तांदूळ देई. तसेच पैसा-अडकाही देण्यात ती कमतरता करीत नसे. हा तिचा उदार स्वभाव ध्यानात आल्यामुळे नवरा आणि मुलगे तिच्या हाती रोख पैसा कधी देतच नसत. स्वतःजवळ ठेवीत. तरीपण आजील्ला स्वतःच्या खर्चासाठी, देव ब्राह्मण वगैरे नित्यनैमित्तिकासाठी म्हणून काही रक्कम द्यावीच लागे. आणि मग आपल्या स्वभावानुरूप त्यातूनच ती दानधर्म करी.

या ठिकाणी आता माझ्या या आजीच्या सद्धेतसंबंधी काही दाखले देतो. मला वडिलांनी कलकत्याला आजोबांकडे ठेविले आणि ते गावी निघून गेले. तेथे असताना मला वेळोवेळी पैशाची फारच नड पडे. त्यामुळे नाइलाजाने मी मामांच्या घरी जाई; पण मामींना माझी दुरवस्था सांगण्याचे धाडस मला होत नसे. आजीची माझ्यावर इतकी माया होती की, मी तेथे जाताच रात्री मला ती आपल्या कुशीत झोपायला घेई. माझे असे लाड करणे तिला फार आवडे. कित्येक वर्षेपर्यंत अशा प्रकारे तिच्या प्रेमळ पंखाखाली माझे बालपण संपले. ती किती अगत्याने आणि कळकळीने आपल्या-दोन्ही हातांनी मला जवळ घेई, ते आठवले की अजूनही माझे डोळे अश्रूंनी भरून येतात. असो.

ज्यासाठी मी या विषयाचा उल्लेख केला तेच आता सांगतो. मला अशा प्रकारे कुशीत घेऊन ती बिलान्यावर झोपली की मी तिच्या कानात हळूहळू, 'मला शहरांत पैशाची अडचण कशी पडत असते' ते सांगत असे. तीही मग मी जायला निघालो की स्वतःच्या शिलकीतले दोनचार रुपये माझ्या गाठीला बांधी आणि सांगे, 'हे कुणाला सांगू नको. पैशांची नड पडली की माझ्याकडे येत जा.' आता ही आठवण आली की, माझ्या या आपस्वार्थीपणाची मला लाज वाटते.

माझी आजी अतिशय धर्मभीरू होती. थडेतही ती जर कुणाला काही देते म्हणाली, तर ते वचन पूर्ण केल्याशिवाय तिला हायसे वाटत नसे. याचे एकदोन

दृष्टान्त येथे देतो. एकदा सैपाकघरात ठेवण्यासाठी एक मोठा हंडा विकत घेण्यात आला होता. तो एवढा मोठा होता की पाण्याने भरलेल्या स्थितीत तो हालविणे झाल्यास बायकांना फार श्रम पडत. दोन हातांनी उचलणेही अवघड होई. एकदा तो भरलेला हंडा उचलताना ती सहज म्हणाली, 'बापरे, या घड्यातील सर्व पाणी जर कोणी एका दमात पिऊन दाखविले तर मी त्याला एक रुपया देईन.' तितक्यात आप्तांपैकी एक तरुण मुलगा धावत धावत जाला आणि तो हंडा उचलून त्यातील पाणी पिऊ लागला. तेव्हा आजी घाबरली आणि त्याचा हात धरून म्हणाली, 'अरे, तू इतके पाणी पिऊ नको मी रुपया देईन म्हटले ना, देईनच तुला.' आणि मग एक रुपया आणून त्याच्या हाती दिला. आणखी एकदा असे झाले, उन्हाळ्यातील कडक उन्हाने मधला ओटा तापून अगदी तवा तापतो तसा झाला होता. आजीला त्याच वेळी पलीकडच्या कोठीतून काही जिनस आणावयाचा होता. ती त्या ओट्यावर पाय ठेवताच ओरडली, 'अरे बापरे ! पेटती आग आहे नुसती. यावर जर कोणी दोन घटका बसून दाखविल तर मी त्याला दोन रुपये देईन.' लागलीच एक तरुण मुलगा बसण्याला तयार झाला. आणि त्या ओट्यावर जाऊन बसलासुद्धा. आजीला चैन पडेना. ती कासावीस होऊन म्हणाली, 'अरे तू ऊठ, ये बरे इकडे; मी तुला दोन रुपये देते.' आणि मग त्याच वेळी तिने त्याला दोन रुपये दिलेही.

खरे सांगायचे म्हणजे तिच्यासारखी कोमल हृदयाची, मायाळू, अपत्यवत्सल, उदार स्वभावाची आणि सत्यपरायण स्त्री मला क्वचितच आढळली. माझे थोरले मामा द्वारकानाथ विद्याभूषण हे धर्मभीरूतेबद्दल प्रसिद्धच होते. हा गुण त्यांनी आपल्या आईची देणगी म्हणूनच मिळविला होता.

आजीच्या वृद्धावस्थेत माझ्या दोघी मामींनी घरप्रपंच संभाळण्याचा भार आपल्या शिरावर घेतला आणि संसाराच्या बारीकसारीक कटकटीतून तिला मोकळे केले. तेव्हा धर्मचिंतन, गरिबांची सेवा आणि घरची मुले सांभाळणे हे तिचे मुख्य काम होऊन बसले. ती रोज पहाटे उठून सुमारे अर्ध्या कोसावर असलेल्या गंगानदीवर स्नानाला जाई आणि स्नान करून येताना रस्त्याच्या दोहो बाजूंना असलेल्या गरीब बायाबापड्यांचा आस्थेने कुशल समाचार घेऊन घरात येई. एकप्रकारे तिचे हे नित्यव्रतच होऊन बसले होते. त्यासाठी ती स्वतःच्या ठेवणीतील पैशांतून बरीच आपल्या-पैशांची परचूरण बरोबर घेई आणि गरजेप्रमाणे घोरोघर त्याचा दानधर्म करी. स्वतःच्या शिल्लकेतून हे नाहीच जमले तर मुलांना सांगून त्यांच्याकडून त्या गरिबांची गरज भागवी.

तिच्या कनवाळूपणाची आणखी एक गोष्ट आठवते. एकदा मी पायचालीने माझ्या राहत्या गावाहून कलकत्त्याला येत होतो. वाटेत मामांच्या घरी एक मुक्काम करून पुढे जावे असा बेत केला. पण पूर्वी तसे मामांना कळविले नव्हते.

गावाहून अगदी पहाटेसच बाहेर पडलो. तरी पण मामाचे घर गाठीपर्यंत दुपार टळून जाणार असे वाटले. त्यातच येता येता वाटेत एक हलक्या जातीचा मनुष्य माझ्या सोबतीने बरोबर निघाला. तो प्रथमच कलकत्यास येत होता. मी कलकत्याला जाणार असे समजताच 'मला तुमच्या बरोबर न्या' असे मोठ्या काकुळतीला येऊन तो म्हणाला. मला मोठी पंचाईत पडली. एक तर आधी न कळविता मी मामाकडे मुक्कामाला जाणार होतो. त्यात भरदुपारी गेल्यामुळे मामींना पुनः सैपाक करावा लागणार. तशात हा आगांतुक सोबती ! म्हणून मी त्याला बरोबर नेण्याचे ठाळीत होतो. पण त्याला वाटत असलेली एकटेपणाची काळजी पाहून लोकलजेसाठी तरी निदान मला नाही म्हणवेना. आणि मग आम्ही दोघेही दोन प्रहरी मामांच्या घरी येऊन दाखल झालो. दोघी मामी जेवायला बसल्या होत्या आणि आजी जेवण्याच्या तयारीत होती; जेवू लागली नव्हती इतकेच. माझी हाक ऐकताच ती बाहेर आली. 'एक अन्य जातीचा मनुष्य माझ्याबरोबर आहे' असे हळूच सांगून मी तिला म्हटले, 'तो कधीच कलकत्याला गेला नसल्यामुळे माझ्या सोबतीने आला.' यावर ती म्हणाली, 'बरे आहे. तू लवकर स्नान करून ये आणि मामींच्या पंक्तीला बैस. माझे वाढून घेतलेले जेवण मी या मनुष्याला वाढते. माझ्यासाठी मग मी दुसरा भात ठेवीन.' पण मला हे योग्य न वाटल्यामुळे मी म्हटले, 'तसे कशाला ! तू तुझे जेवून घे. नवीन भात ठेवशील तो त्याला वाढ.' यावर आजी कळवळून म्हणाली, 'तो बिचारा चालण्याचे श्रमाने आधीच दमून गेला आहे. त्याला तसाच उपाशी ठेवून मी जेवू होय ! असे कधी झाले आहे ! जा. तू आंधोळ करून लवकर ये.'


तिची ती घाई पाहून विचार करण्यात वेळ न घालविता मी स्नान करून आलो आणि मामींच्या पंक्तीला बसलो. आजीने त्या माणसाच्या हातावर तेल घातले आणि 'जा. तूही स्नान करून ये. येताना बागेतून केळीचे एक पान कापून आणायला विसरू नको.' असे सांगितल्याचे मी ऐकले.

नंतर मधल्या सोप्यात भात सडण्याच्या पडवीशेजारी केरसुणीने जागा साफ करून आजीने त्या माझ्या सोबत्याचे पान मांडले. आणि स्वतःसाठी वाढून घेतलेले जेव्हा ती त्याला वाढायला नेऊ लागली तेव्हा मामींनी पुष्कळ हरकत घेतली. पण आजीने मला जे सांगितले तेच त्यांनाही सांगून त्याच्या पानावर भात वाढला. जेवून झाल्यावर मी आचमन करून आलो तो माझ्या सोबतीचा मनुष्य जेवीत असल्याचे व आजी आग्रहाने 'हे घे. हे खा.' असे मोठ्या ममताळूपणाने त्याला सांगत असल्याचे दृश्य मला दिसले. तोही फार समाधानाने जेवीत असल्याचे पाहून मला जणू काही त्याच्या प्रत्येक घासाबरोबर तिला आनंद होत आहे असे वाटले. जेवण झाल्यावर त्याने अत्यंत आदराने व नम्रतेने आजीला नमस्कार करून

म्हटले, 'आई, मी अनेक बामणांच्या बायका पाहिल्या आहेत; पण तुमच्यासारखी अगत्याने वागणारी माउली मला एकही आढळली नाही. '

गोष्ट अगदी खरी. माझ्या आजीसारखी ब्राह्मणकन्या विरळाच. काय सांगू ! तिची जेव्हा मला आठवण होते तेव्हा माझे अंतःकरण पुनीत आणि उदात्त झाले आहे असे मला वाटते. इतकेच नव्हे तर माझ्यात जे काही चांगले आहे त्यातील बराचसा भाग तिचे अनुकरण करूनच मी संपादन केला आहे असे मुक्तकंठाने मी सांगतो.

\* \* \*



## माघ प्रतिपदेला जन्म

याच आजीच्या प्रेमळ कृपाछात्राखाली मामाच्या घरी ता. ३१ जानेवारी १८४७ इ. स. रोजी (१ वंगान्द १९ माघ १२५३) रविवारी माझा जन्म झाला. माझ्या जन्माच्या वेळेच्या बाबतीत मी ऐकले ते लिहीत आहे. सायंकाळी जेव्हा मी जन्माला आलो तेव्हा नुकतीच पौर्णिमा संपून प्रतिपदेला सुरवात झाली होती. त्या दिवशी माझे आजोबा घरातच होते. मुलीला मुलगा झाला हे ऐकताच ते आपल्या एका ज्योतिषी जातभाईकडे धावत सुटले. घरातील बायकामंडळींनी केलेल्या शंखाच्या पुकाराने सगळे घर दणाणून गेले. न्यायरत्नांना नातू झाल्याची बातमी गावभर पसरली. मामाच्या घरात पुत्रजन्माचा हा पहिलाच सोहळा. आई, तिची आई, दोघी मामी, दोघी मावशा (आणखी एक मावशी अगदी लहान) आणि घरातच आश्रित म्हणून असलेल्या एकदोन विधवा; या सर्वांना लाड-प्यार करण्याला वात्सल्याचा एक ठेवाच सापडला असे वाटले.

दुसऱ्या दिवशी उजाडते न उजाडते तोच वाजंत्रीवाले टोळ्याटोळ्यांनी येऊन घरावर मंगलवाद्यांचे हल्लेच चढवू लागले. त्या दिवशी आजोबा नेहमी-प्रमाणे कलकल्याला गेले. शनिवारी ते परत येईपर्यंत सात दिवस या वाजंत्री-वाल्यांनी आपल्या साथीदारांसह येऊन वाद्यगजराने सगळे घर अगदी दणाणून सोडले होते म्हटले तरी चालेल.

१. बंगाली कॅलेंडरात तारीख व तिथी या वेगळ्या असतात. बंगाली नवे वर्ष वैशाखाच्या १ तारखेने (सुमारे १४ एप्रिलच्या आसपास) सुरू होते. त्यावेळी तिथी कोणतीही असू शकेल. या ठिकाणी वंगान्द १२५३ च्या माघ महिन्याची तिथी प्रतिपदा आहे. परंतु तारीख १९ आहे.



शनिवारी आजोबा आणि मोठे मामा कलकत्याहून आले. बाबा त्यावेळी कलकत्याला संस्कृत कॉलेजचे विद्यार्थी होते. ते (बहुधा संकोचानेच) त्यांच्या बरोबर आले नाहीत. काही दिवसांनी आले. मोठ्या मामांनी रविवारी सकाळीच सूतिकागृहाच्या दाराशी येऊन व मोहरेचा नजराणा देऊन भाच्याचे मुखदर्शन केले. त्यांनी माझे डोके आणि कपाळ पाहून 'माझा हा भाचा मोठा माणूस होणार' असे भाक्रीत केल्याचे, मी आईच्या तोंडून ऐकले आहे. हळूहळू सूतिकागृहातून बाहेर पडून आजी, मामी आणि मावशा यांच्या कडेवर बसून मी वाढू लागलो. विशेषतः मावशी मला आपल्या कडेवरून खाली उतरवीत नसे; पण माझ्या जन्मानंतर मामांच्या घरात भयंकर अशांतता निर्माण झाली. आजोबांनी काटकसरीने साठविलेल्या द्रव्यातून (जुने घरठाण सोडून दुसरीकडे) माडीचे घर बांधले, हे शांति-बांधवांना सहन झाले नाही, याचा उल्लेख यापूर्वी मी केलाच आहे. चांगडीपोताचे हे माडीचे घर म्हणजे शेजारच्या जातभाईची एक डोकेदुखीच होऊन बसली. पडीक जमिनीचा एक तुकडा विकत घेऊन त्या जमिनीवर हे घर बांधण्यात आले होते. परंतु ही जमीन बराच काळ पडीक असल्यामुळे या जमिनीतूनच सर्वांनी आपला जाण्यायेण्याचा रस्ता बनविला होता. पुढील वर्षीपासून लोक या रस्त्याने ये-जा करीत होते. या जमिनीतूनच सर्वांनी आपली पायवाट बनविलेली असल्यामुळे व या हवेलीने त्या वाटेला अडथळा झाल्यामुळे 'चालू वहिवाटीवर अन्यायाने आक्रमण' हा कायदा त्या वहिवाटदारांना सुचला.

वास्तविक ही पडीक जमीन माझ्या आजोबांनी खरेदी करून व सभोवार दगडी भिंत बांधून आत इमारत बांधण्याला सुरवात केली तेव्हापासूनच भाऊ-बंधकीच्या भांडणाला आरंभ झाला. दावे-मुकदमे, फिरीदीआर्यादीपर्यंत मजल गेली. इतकेच नव्हे तर एवढ्याने यांचा उठाव होणार नाही असे वाटून या भाऊबंधांनी माझ्या आजोबांना व मामांना असा काही उपद्रव व त्रास घ्यायला सुरवात केली की, माझ्या आजोबांच्या कुटुंबीय मंडळींना 'नको हे घर' असे होऊन गेले. कटकटी आणि त्रास यांना सीमाच उरली नाही. तेव्हा ते घर व तो गाव सोडून आजोबांना आपल्या सामानसुमानासह व कुटुंबियांसह कलकत्याला येणे भाग पडले.

आणि या त्यांच्या स्थलांतरामुळे माझी आई, मी केवळ सहा महिन्यांचा असतानाच मला घेऊन सासरी मजिलपुरात येऊन राहू लागली.

माझे या घरचे पणजोबा (बाबांचे आजोबा) यावेळी सर्व व्यवहारातून निवृत्त होऊन घरी येऊन बसले होते. त्यांना आता डोळ्यांनी चांगलेसे दिसत नव्हते आणि कानांनी ऐकूही येत नव्हते. मी आलेला पाहाताच त्यांनी 'माझा वंशधर आला' असे आनंदोद्गार काढले. 'बाबा, बाबा,' म्हणून मला आजोरू-गोंजारू लागले.

## बालपणातील अस्वस्थता

घरात होत असलेले माझे हे आगत-स्वागत आणि लाड माझ्या मोठ्या आत्याला सहन होईनात. कित्येक वर्षांपूर्वी माझे काका मरण पावल्यावर आणि धाकटी आत्या सासरी गेल्यावर ही मोठी आत्या आपल्या मुळांबाळांसह घरची मालकीण म्हणूनच नवरा-मुले यांसह येऊन राहिली होती. पुढे मागे हे घर सोडून केव्हा कुठे तरी जावे लागेल असे स्वप्नातही तिला वाटले नव्हते.

अशा स्थितीत 'माझ्या वंशाचा आधार आला' असे म्हणून माझे केलेले वात्सल्ययुक्त आगत-स्वागत आत्याला व तिच्या नवऱ्याला कसे सहन व्हावे ! त्याला मोठी काळजी उत्पन्न झाली. तो मनात म्हणाला, 'घरात राहूनही मी घराबाहेरचाच ठरलो !'

आणि यानंतर त्या दोघांनी माझ्या आईशी चांगलेच विरोधी वर्तन सुरू केले. नणंदा-भावजयांची शब्दाशब्दी घटकोघटकी होऊ लागली. एकसारख्या होंणाऱ्या या घरच्या कटकटीमुळे, आई माझ्याकडे लक्षच देत नसे. ती रागारागाने सकाळपासून दुपारपर्यंत उपाशीपोटीच सैपाकघरातील कामात गुंतलेली असे. रडून रडून कासावीस झालो तरी माझ्याकडे ती पाहातच नसे. शेवटी मी जास्तच आक्रोश करू लागलो तर माझ्या आतेबहिणी मला उचलून सैपाकघरात पेटत्या चुलीजवळ नेऊन ठेवीत आणि तिथे आईने मला दूध पाजले की बाहेर आणीत. आई एकसारखी जळफळत असायची आणि त्यातच माझे स्तनपान चालायचे. त्यामुळे ते अंगावरचे दूध मला पचेना आणि पोटात ठरेना. दुधाच्या वान्त्या होऊ लागल्या. थोड्याच दिवसांत रागाने व उपासाने आईच्या स्तनातील दूध आटले. त्यावेळी माझ्या जीविताचाच प्रश्न उपस्थित झाला. रक्ती हगवण व रक्ताच्या वांट्या सुरू झाल्या. मग मात्र आई घाबरली. सारा दिवस तिला घर-कामात गडून जावे लागत असे. मग रात्रभर ती मला मांडीवर घेऊन बसून रड रड रडे. मधूनमधून मला पाणी पाजीत असे.

असे दिवसांमागून दिवस चालले असता एके दिवशी आत्या घरात नाहीशी पाहून आईने मला नेऊन पणजोबांच्या मांडीवर निजविले आणि कानाशी तोंड नेऊन मोठ्या आवाजात सांगितले, 'माझ्या अंगावरचे दूध सुकले आहे. आता हा तुमचा बाबा-वंशाचा आधार-न खातापिता मरून जाणार !' हे ऐकताच पणजोबा संतापले आणि दोन्ही हातांनी आपल्या तोंडात फाडफाड मारून घेऊ लागले. माझ्या मोठ्या आत्याला व तिच्या नवऱ्याला जोरजोराने शिंव्या देऊ लागले. नंतर जावई (आत्याचा नवरा) बाहेरून येताच त्याला हुकमी आवाजात सांगितले की, 'माझ्या बाबाला (मला) रोज जितके दूध लागेल तितक्या दुधाचा रतीब सुरू करा.' लागलीच माझ्यासाठी दुधाचा रतीब सुरू झाला. आणि त्या

दिवसापासून पणजोबा घरातील सर्व हालचालींकडे कान लावून राहू लागले. माझे रडे ऐकू आले की 'माझा बाबा का रडतो ?' असे मोठ्याने ओरडून विचारीत. त्यांच्या या ओरड्याने आत्याचा जळफळाट होई.

माझ्यासाठी दुधाचा रतीब सुरू झाला खरा पण माझ्या पोटातच विकृती उत्पन्न झाल्यामुळे मुलगा वाचणे कठीण असेच सर्वांना वाटू लागले. माझे शरीर म्हणजे हाडांचा नुसता सापळा उरला होता. हे सर्व सांगत बसण्यापेक्षा मी इतकेच सांगतो की मी दुंगण पसरून बसू शकेन असे दुंगणच मला नव्हते; जेव्हा मी बसायला लागलो तेव्हा पुढे पाय पसरून जवळ जवळ पाठीच्या कण्यावर बसत असे. मला दुंगण ठेकून दोन पायांवर भर देऊन बसताच येत नसे. तेव्हापासून माझे हातपाय जे दुबळे झाले ते कायमचेच.

आधीच माझे पोट बिघडलेले. पचनशक्ती कमी झालेली; त्यातच मला आणखी धनुर्वाताचे झटके येऊ लागले. मधून मधून तापाने अंग फणफणणे आणि हातपाय आखडून वैशुद्ध होणे चाललेच होते. या स्थितीत आई मला छातीशी धरी आणि 'मुलगा गेला ग बाई' असे म्हणून मोठ्याने टाहो फोडी. आईच्या तोंडून हेही ऐकले आहे की, हा माझा आजार मी सात आठ वर्षांचा होईपर्यंत तसाच होता. शेवटी पाण्यात बुडी मारून स्नान करायला लागल्यानंतर गेला. माझ्या शरीराची स्थिती त्यावेळी अशी काही झाली होती की, मला संभाळणे आणि माझी सेवाशुश्रूषा करणे एकट्या आईवाचून दुसऱ्या कुणालाच शक्य होत नव्हते. असो.

पणजोबांची वारंवार रागावण्याची तऱ्हा पाहून आत्याची खात्री झाली की, 'या घरात काही आपले वास्तव्य आता होणार नाही, आणि मग तिच्या नवऱ्याने आमच्या घरासमोरच थोडीशी जमीन घेऊन त्यावर स्वतःचे घर उभारले आणि मोठी आत्या आपल्या मुलांसह त्या घरात राहायला गेली. माझे वय त्यावेळी दोन किंवा अडीच वर्षांचे असावे.

मोठी आत्या अशाप्रकारे निघून गेल्यावर घरात स्वस्थता झाली खरी; पण आईला दुसऱ्याच एक उपद्रव जाणवू लागला. तिच्या घरकामात तिला एकट्या मोलकरणीची काय ती मदत होती. तिच्या साहाय्यानेच वृद्ध आज्ञेसासऱ्याचे व लहान मुलाचे (माझे) संगोपन आणि शुश्रूषा तिला करावी लागे. त्यातून तिला दुसरीकडे पाहायलाही वेळ मिळत नसे. एवढ्या घरात एकटीच बाईमाणूस राहात असल्यामुळे चोरांचे चांगलेच फावले. वारंवार भिंतीला भोके पडू लागली. एका रात्री तर पाच ठिकाणी भिंत फोडल्याचे दिसून आले.

## माझी आई

अशा तऱ्हेने एकीकडे चोरांचा उपद्रव तर दुसरीकडे दुष्ट लोकांचा उपसर्ग बाबा त्यावेळी कलकत्याला माझ्या आजोळी राहून संस्कृत कॉलेजात शिकत हो

माझ्या आईला वषातील पुष्कळसा काळ साशंकतेत व एकाकीपणातच राहावे लागे. आणि स्वसंरक्षणाच्या बाबतीत अनेक वेळी उग्ररूप घेण्याचा प्रसंग येई. त्यामुळे तेव्हापासून तिचा स्वाभिमान इतका जागृत झाला होता की, तिच्या समोर कोणी तिची अमर्यादा केली तर ते ती मुळीच सहन करून घेत नसे. तसे करण्याला ती जाणवून देई की, या स्त्रीत ममताळूपणाच्या ओलाव्याप्रमाणेच ज्वालामुखीचा अग्नीही धगधगत आहे.

माझ्या आईच्या या स्वाभिमानविषयक अशा घडलेल्या एकदोन गोष्टींचा मी येथे उल्लेख करतो. एक माझ्या अगदी लहानपणची आणि एक त्यानंतर काही वर्षांची. पहिली गोष्ट अशी : मी पाच वर्षांचा होताच आईने मला तेथीलच एका गावठी शाळेत दाखल केले. बसूवाडीतील बसूंच्या घरी एका वर्धमानांनी गुरुजींनी ही शाळा काढली होती. त्यात मी जात असे. मी ताडपत्रावर मुळाक्षरे लिहीत असलो तरी, दिवसेंदिवस बरोबरीच्या मुलांपेक्षा जास्त हुषार असल्याचे गुरुजींच्या नजरेला आले. कारण माझी आई तत्कालीन स्त्रियांच्या मानाने जास्त शिकलेली होती. माझे बाबा कलकत्याच्या संस्कृत कॉलेजचे विद्यार्थी असून विद्यासागर महाशय-मदनमोहन तर्कालंकार महाशय — यांचे आवडते शिष्य होते. त्यांची मते उदार व पुरोगामी होती. त्यामुळे माझ्या आईला त्यांनी चांगलेच लिहायला वाचायला शिकविले होते. ती बहुतेक दुपारच्या वेळी रामायण वाचीत असे. त्यावेळी ती मलाही लिहायला-वाचायला शिकवी. आणि त्यामुळेच बरोबरीच्या इतर मुलांपेक्षा माझे लिहिणे-वाचणे चांगले असे. गुरुजींना याचे नवल वाटे. एकदा त्यांनी मला विचारले, 'तुला घरी कोण शिकविते रे ?' मी उत्तर दिले, 'माझी आई !' गुरुजींना आश्चर्य वाटून त्यांनी पुनः विचारले, 'तुझ्या आईला लिहिता-वाचता येते. ?' मी लागलीच सांगितले, 'हो तिला उत्तम वाचता येते' नंतर गुरुजींनी तपास करून माहिती मिळविली की, 'माझी आई घरी एकटीच असते आणि बाबा कलकत्याला.'

यानंतर एके दिवशी, गुरुजींनी माझ्या लिहिण्याच्या ताडपत्रावर काही लिहून ते माझ्या हाती देत म्हटले, 'तुझ्या आईला दे. दुसऱ्या कोणाला दाखवू नको.' मला वाटले, सगळ्या मुलांत मीच भाग्यवान. गुरुजींनी माझ्याच आईला पत्र दिले. पुढे मी घरी आल्यावर हसत हसतच आईला म्हटले, 'अग आई, गुरुजींनी तुला काय लिहिले आहे पाहा.' आईने लागलीच ते ताडपत्र माझ्या हातून घेतले आणि थोडेफार वाचून होते न होते तोच तिचा चेहरा गंभीर झाला आणि तिने त्या लिखित ताडपत्राचे तुकडे तुकडे करून फेकून दिले. मी ते पत्र आणले म्हणून मला मारले आणि दुसऱ्या दिवसापासून मला त्या शाळेत पाठविण्याचे बंद केले. तिथेच माझे शाळेत जाणे संपले. त्यानंतर गावात नवीन स्थापन झालेल्या हार्डीज स्कूल-मध्ये तिने माझी भरती केली.

आणखी एक तिच्या स्वाभिमानाचा प्रकार घडला तो याहून वेगळा. तो

माझ्या मनात त्यावेळी चांगलाच ठसला गेल्यामुळे त्याची मला चांगलीच आठवण राहिली आहे. एकदा माझ्या मामांच्या घरी कित्येक नवीन पाहुणे जेवायला बसले होते. आईचा माहेरचा एक आत-चुलतभाऊ-अभयाचरण चक्रवर्ती हाही त्यांच्या त्या पंक्तीत होता. हा अभयमामा कलकत्याला सेंट झेवियर्स कॉलेजात की बिशप्स कॉलेजात संस्कृत प्राध्यापक होता. तसेच गावातील तो एक प्रतिष्ठित गृहस्थ मानला जाई. पण माझी आई आणि त्या वाडीतील इतर आत जुन्या बायका अभयमामाला लहानपणापासून 'धेनो धेनो' या नावाने हाक मारीत. त्याचे अभय हे नाव बहिणींच्या, काकींच्या किंवा मोठ्या काकींच्या तोंडून कधीच ऐकू येत नसे. सगळ्याच 'धेनो धेनो' या नावाने त्याला बोलवीत. त्या दिवशी जेवणाच्या पंक्तीत माझी आई वाडीत होती. मासे वाढताना अभयमामाला तिने विचारलै, 'धेनो, तुला माशाचं एक टकलं वाढू का?' कारण अभयमामा जेवणाच्या बाबतीत जास्त चिकित्सक होता. आणि आईला ते माहीत होते. इतक्या परकी पाहुण्यांसमोर 'धेनो' हे आपणाला केलेले संबोधन ऐकून त्याने माझ्या आईकडे डोळे वटारून एकदा पाहिले आणि अवज्ञासूचक अशी एकदोन वाक्ये तो बोललाही. माझी आई त्यावेळी काही बोलली नाही. त्यानंतर आचमन करून जेव्हा विडा खाण्यासाठी तो आत आला तेव्हा माझी आई एखाद्या खवळलेल्या सिंहिणीप्रमाणे, किंवा पदाघातामुळे डिवचलेल्या नागिणीप्रमाणे फुस्कारून म्हणाली, 'लिहायला वाचायला शिकून तू इतका शहाणा झालास होय? मी तुला धेनो म्हटलेले आवडले नाही? अभयबाबू म्हटले पाहिजे होते नाही का? तुझी मी वडील बहीण आहे, हे तुझ्या मित्रांना माहीत नाही वाटते! तू बाहेर अभयबाबू असशील पण माझ्याकडे तू धेनोच आहेस. माझ्या या 'धेनो' संबोधनाने तुझे मित्र खूष झाले की नाखूष, हे तू त्यांना विचारून पाहा. मी तुला धेनो म्हटले हे चुकीचे ठरले असेल; पण इतक्या परक्या प्रतिष्ठित लोकांसमोर, तुझ्या दीदीचा तू अपमान केलास हे तुला शोभले का? तुझ्या सुशिक्षितपणाचे हेच लक्षण वाटते? तर मग तुझ्या शिक्षणाला, प्रोफेसरीला आणि मानमान्यतेला धिक्कार असो. नशीब त्या काकांचे! तुझ्या शिक्षणासाठी त्यांनी इतका पैसा उगाच खर्च केला!'

भडकलेल्या ज्वालामुखीतून उफाळणाऱ्या अग्निस्फुलिंगाप्रमाणे जेव्हा आईच्या तोंडून असा वाग्बाणांचा वर्षाव होऊ लागला तेव्हा अभयमामाला ते सहन करवेना. तो आईच्या पायांवर डोकी ठेवून म्हणाला, 'दिदी, मला क्षमा कर. माझ्या हातून अपराध घडला.'

अभयमामाला मी विद्वान आणि गुणवान् समजून मनातल्या मनात त्याला फार थोर माणूस समजत होतो; पण तो जेव्हा माझ्या आईच्या पाया पडला तेव्हा माझ्या डोळ्यांतून ओघळणारे अश्रू मला आवरेनात. तो निघून गेल्यावर मी आईला रागावून म्हटले, 'आई, तू मला ज्याप्रमाणे रागावून बोलतेस तसेच या

थोर प्रतिष्ठित माणसाला बोललीस ! ' त्यावर आई म्हणाली, ' जाऊ दे तुझा तो थोर माणूस ! असल्या बड्यांची जळळी तोंड ! ' त्या दिवसाच्या त्या घटनेची मला जन्मभर आठवण राहिली.

माझी तेजस्विनी माता घरात एकटी राहात असली तरी मानमर्यादेच्या गुणांनी स्वत्वाचे संरक्षण करून वागत होती. बाबा उन्हाळ्याच्या व पूजेच्या (आश्विन महिन्यातील नवरात्र महोत्सवात देवीपूजेचे महत्त्व बंगालमध्ये फार असल्यामुळे त्याला ' पूजा ' या नावाने संबोधले जाते.) सुटीत घरी येत असत. मी त्यांना यमासारखा मानून भीत असे. कारण अगदी लहानसान कारणावरूनही ते मला खूप मारत असत.

माझी आई माझ्याकडून काही अन्यायाचे वर्तन घडले तर माझ्यावर रागवत असे आणि शिक्षाही करी. पण माझ्यावर तिची किती ममता होती, केवढे वात्सल्य होते, ते वर्णन करून सांगता येणार नाही. एकदाचा एक प्रकार मला आठवतो. त्यावेळी माझे वय चार पाच वर्षांपेक्षा जास्त नव्हते. त्यावेळी मी एका दुर्धर रोगाने आजारी होतो. त्या आजाराच्या वेळी आईने आपल्या इष्टदेवाच्या चरणी नम्र होऊन नवस केला की, ' तुझ्या कृपाशीर्वादाने या माझ्या लेकराला जर गुण आला तर मी माझ्या हाता-माथ्यावर धूप जाळीन आणि स्वतःच्या हृदयातील रक्ताने तुझे स्तवन लिहीन. '

इष्टदेवतेला तिने केलेल्या या नवसानंतर लवकरच मी त्या आजारातून बरा झालो. नंतर जेव्हा नवसफेडीचे व्रतोद्यापन करण्याचा दिवस ठरला, त्या दिवशी एका मुलीने मला कडेवर घेऊन ते व्रतोद्यापन पाहण्यासाठी देवघरात नेले. मी पाहिले तो, आई स्नान करून घेऊन योगासन घालून बसली असून तिने आपले दोन उलथे हात गुडघ्यांवर ठेविले आहेत. पुजारी ब्राह्मणाने तिच्या दोन्ही तळ-हातांवर व डोकीवर चिखलाचा लेप देऊन त्यावर पेटते-धगधगते निखारे असलेली मातीची बशी ठेवलेली आहे आणि मंत्र म्हणता म्हणता तो ब्राह्मण त्या निखाऱ्यावर धूप टाकीत आहे. विस्तवाच्या ज्वाळा निघत आहेत ! तो सर्व प्रकार पाहून मी भ्यालोच. वाटले, माझ्या आईला जाळले जात आहे ! जिच्या कडेवर मी बसलो होतो, तिच्या खांद्यावर भीतीने तोंड लपविले. नंतर एका धारदार सुरीच्या की चाकूच्या टोकाने आईने आपल्या छातीला चिरा पाडल्या आणि एका शिंपल्यात त्यातील रक्त साठवून ती भूर्जपत्रावर दुर्गास्तवन लिहू लागली. मग मात्र मला त्या खोलीत राहावेना. त्या मुलीच्या खांद्यावर तोंड लपवून मी मोठ्याने रडू लागलो. तेव्हा मला घेऊन ती देवघराबाहेर आली. थोड्या वेळाने आईने बाहेर येऊन मला घेतले आणि माझे रडे थांबविण्याचा प्रयत्न चालविला. मी चारपाच वर्षांपेक्षा या-वेळी मोठा नव्हतो आणि तिच्या एकोणिसावे वर्षी मी तिला झालो. यावरून आईचे वय या व्रतोद्यापनाच्या वेळी चौवीस-पंचवीस वर्षांपेक्षा जास्त नसावे.

चौवीस वर्षांच्या मुलीने (आईने) केलेल्या या नवसफेडीची जेव्हा मला आठवण होते तेव्हा विस्मयचकित होऊन मी मनात म्हणतो, 'ही धर्मनिष्ठा माझ्यात कुठे आहे!'

### लहानपणी नैवेद्याबद्दल नावड

याच वेळची ही एक विलक्षण गोष्ट आहे. मी चार वर्षे वयाचा असेन त्यावेळी. देवाचा नैवेद्य खाणे मला मुळीच आवडत नसे. ब्राह्मणांच्या घरात असा प्रकार असणे म्हणजे विलक्षणच, नव्हे भयंकरच. माझ्या डोक्यात हे वेड कुणी भरविले ते सांगता येत नाही. पण प्रत्येक दिवशी माझ्या जेवणाच्या वेळी हा एक गोंधळच उडे. माझ्या घरात शाळिग्राम, शिवपंचायतन वगैरे अनेक देवता देव्हान्यात असत. पणजोबांची हकीगत सांगताना याबद्दलची विशेष माहिती देण्यात येईल. प्रत्येक दिवशी भात-भाज्या, चटणी-लोणचे वगैरे सर्वांचा देवाला नैवेद्य दाखविल्यावाचून कोणालाही जेवणाला बसण्याचा अधिकार नव्हता. माझीही अतिशय कठोर प्रतिज्ञा होती की, देवाला नैवेद्य दाखविलेले अन्न मी खाणार नाही. या बाबतीत आई व बाबा यांच्याकडून मला पुष्कळ मारही सहन करावा लागे. पण स्वतःचा हट्ट मी केव्हाही माघारी घेत नसे. शेवटी निरुपायाने असा नेम करण्यात आला होता की, माझे जेवणाचे पदार्थ वेगळे काढून नंतर नैवेद्य दाखवावयाचा. तरी पण आईवडलांवरही मी संपूर्ण विश्वास ठेवीत नसल्यामुळे, मी पुष्कळदा देवाला नैवेद्य दाखविण्यापूर्वी दाराबाहेर जेवणाला बसत असे. वडील केव्हा केव्हा कुदुहलाने सैपाकघरातच देवाला नैवेद्य दाखवून (मी काय करतो हे पाहण्यासाठी) देवघरात जाता जाता, दारातच मी एका बाजूला जेवीत आहे असे पाहून पंचपात्रीतील नैवेद्याचे तीर्थ माझ्या पानावर शिंपडीत. लागलीच जेवण बंद करून 'मी आता नाही जेवणार' असे म्हणून व हात वर करून मी जमिनीस दोन्ही पाय घाशीत मोठ्याने रडू लागे. आई स्वतः येऊन मला समजावण्याचा पुष्कळ प्रयत्न करी. पण ते तीर्थ शिंपडलेले अन्न मी पुनः तोंडात घालीत नसे. शेवटी थोरल्या आत्याच्या घरातून जेवणाचे दुसरे ताट वाढून आणावे लागे. कारण तिच्या घरात देवबीव काही नव्हते.

### आईचे स्वप्न

माझ्या असल्या या वागणुकीमुळे धाडीतील शेजारपाजारच्या बायकांकडून आईला बरीच मानहानीची बोलणी सहन करावी लागत. त्या म्हणत, 'तुझ्या पोटी असला कसला हा कालापहाड? जन्माला आला!' यावर माझी आई आपणाला

२. मुसलमानी अमदानीतील ऐतिहासिक हिंदू ब्राह्मण. त्याने मुसलमान धर्माचा स्वीकार करून बंगाल, आसाम व ओरिसा येथील हिंदूंची पुष्कळ मंदिरे फोडली.

पडलेल्या स्वप्नाची हकीगत सांगून म्हणे, 'मला माहीत आहे. या मुलाला सटवीने पछाडले आहे.' ते स्वप्न असे : आमच्या आसमंतातील बायका मंडळीत अशी एक रुढी प्रचलित आहे की, सूतिकागृहात सहाय्या रात्री नवजात बालकाला जमिनीवर निजवावयाचे नाही. बाळंतिणीने त्याला मांडीवर घेऊनच रात्रभर बसले पाहिजे. बालकाला जमिनीवर निजविले तर सटवी त्याला हरण करून नेते. या रुढीप्रमाणे, मी जेव्हा सहा दिवसांचे अर्भक होतो तेव्हा माझ्या आईने दाईशी असा संकेत केला होता की, 'अर्धी रात्र होईपर्यंत तिने मुलाला घेऊन बसावे आणि अर्धी रात्र आपण स्वतः मला मांडीवर घेऊन बसावे.' याप्रमाणे अर्धी रात्र होईपर्यंत दाई मला घेऊन राहिली. नंतर आईची पाळी आली. आई मला थोडा वेळ घेऊन बसल्यावर तिला झोप येऊ लागली. तेव्हा तिच्या मनात आले, मुलाला पोटावर घेऊन झोपावे. जमिनीचा स्पर्श झाला नाही म्हणजे झाले. आणि मग तशी ती झोपली. झोपेत तिला स्वप्न पडले. एक रूपलावण्यसंपन्न अशी स्त्री सूतिकागृहात आली आणि हसत हसत ती मुलाला घेऊन निघाली. आई घाबरून तिला म्हणाली, 'कोण तू ! माझ्या मुलाला कुठे नेतेस ?' त्या स्त्रीने हसून म्हटले, 'वाः हा तर माझाच मुलगा.' आई म्हणाली, 'नाही. तो माझा मुलगा आहे.' त्या स्त्रीने सांगितले, 'नाही. माझा आहे.' या भांडणात आईला जाग आली. पहाते तो 'मी तिच्या पोटावरून खाली सरकून पडलो आहे !' स्वप्नाची ही हकीगत आईच्या स्मरणात कायमची राहून गेली. आणि मग तिची खात्री झाली की, मुलगा सटवीने हरण करून नेल्यामुळे आपला कुलधर्म सोडून 'ब्राह्म' झाला. आईच्या तोंडून जसे ऐकले तसेच मी हे लिहिले आहे.

मी सहा वर्षांचा असताना माझी बहीण जन्माला आली. ती दिसण्यात अतिशय सुंदर असल्यामुळे बाबांनी कवित्वसूचक असे तिचे नाव 'उन्मादिनी' ठेविले होते. ती जेव्हा पाच सहा महिन्यांची झाली तेव्हा आईने एके दिवशी तिला माझ्या पणजोबांसमोर ठेवून त्यांचा हात उन्मादिनीच्या अंगावर ठेविला आणि मोठ्याने म्हणाली, 'ही मुलगी झाली आहे. बघा आणि पायधूळ लावून आशीर्वाद द्या.' पणजोबांनी दीर्घ सुस्कारा सोडून म्हटले, 'दयामयी मा, न विसरता तू पुनः आलीस होय !' पणजोबांच्या दोन मुली, दयामयी व करुणामयी नावाच्या होत्या त्या बालपणीच वारल्या. त्यांना वाटले, तीच दयामयी पुन्हा जन्माला आली आहे. आणि मग तेव्हापासून ते उन्मादिनीला दयामयी म्हणूनच हाक मारीत असत.

उन्मादिनी बसू लागताच ती मला खेळगडी झाली. आम्ही दोघे बहीण-भाऊ बसून खेळत असू. वाडीतील इतर मुलांत मी मिसळणे हे आईला पसंत नसे. त्या काली त्या वाडीतील मुले किती वाईटसाईट बोलत व कसकशी वाईट-साईट कृत्ये करीत, त्याची नुसती आठवण झाली की मला आताही संकोच



वाटतो. शिव्यागाळीशिवाय त्यांच्या तोंडून दुसरा शब्दच निघत नसे. त्यांपैकी बरीचशी मुले रागावली की आपल्या आईला ‘पांटी’<sup>३</sup> म्हणत. माझ्या शेजारीच राहात असलेल्या एका ज्ञातिगृहस्थांचे मुलगे-मुली आपल्या आईला ‘पांटी पांटी’ म्हणण्यात इतके सरावले होते की, त्यांची एक लहानगी बहीण<sup>४</sup>—आईला आई म्हणण्याऐवजी ‘पांटी पांटी’ असेच शब्दोच्चार करू लागली. आई कुठे दिसला नाही की ती ‘पांटी पांटी’ म्हणूनच रडू लागे. तसल्या त्या मुलांच्या संगतीपासून आई मला कसा व किती वाचविण्याचा प्रयत्न करीत असावी हे आत्ता मनात आले म्हणजे आश्चर्यचकित होतो मी ! एकदा वाडीतील एका मुलाच्या तोंडून त्याच्या आईला बापावरून शिव्या देताना ऐकून आलो आणि मीही माझ्या आईला तीच शिवी दिली. मग काय विचारता ! आईने माझे दोन्ही हात धरले आणि मातीच्या नळ्याचे दोन तुकडे चिमट्याप्रमाणे एकत्र करून माझ्या गालांचे मांस सोडून काढले. रक्ताने सगळे तोंड माखून गेले. त्यानंतर कित्येक दिवस मला जेवताच येईना. तांदळांची गाळलेली पेज दूध मिसळून आई मला पाजीत होती. त्यानंतर आईला मी शिवीगाळ केलेली कोणीच कधी ऐकली नाही.

## भाऊ-बहीण

उन्मादिनीवर मी जिवापाड प्रेम करीत असे. नेहमी खांद्यावर घेऊन तिला फिरवीत असे. कुठे काही चांगले फळ किंवा फूल मिळाले तर अगत्याने तिच्या-साठी म्हणून आणण्याचा माझा रिवाजच बनून गेला होता. सायंकाळपूर्वी आम्हा दोघा भावाबहिणींना आईने जेवायला घातल्यानंतर आम्ही दोघे झोपायला जात असू.<sup>५</sup> लहानपणापासूनच माझी कल्पनाशक्ती फार दांडगी ! किती आणि कसल्या कसल्या गोष्टी रचून मी उन्मादिनीला सांगे, त्याची आता आठवण झाली की, माझे मलाच हसू येते. गोष्टी ऐकता ऐकता माझ्या अंगावर हात ठेवून ती झोपी जाई. मलाही झोप लागे.

## चिन्तादासी

१८३३ साली झालेल्या चक्रीवादळाने समुद्राच्या ज्या लाटा उसळल्या त्यांनी सुंदरबनातील सगळा प्रदेश जलमय करून टाकला. त्या जलप्रलयाने गरि-बांच्या झोपड्या पार वाहून गेल्या. हजारो स्त्रीपुरुष पाण्यात वाहून गेले, बुडून

३ बकरी या अर्थाचा ग्राम्य शब्द.

४ ती बरोबर नसली तर मी खायला जेवायला बसत नसे आणि तिच्या-शिवाय मला एकट्याला झोप येत नसे.

मरण पावले. कोणी कोणी घराच्या छपरावर चढून जीव बचावण्याचा प्रयत्न केला, ते उत्तरेकडे वाहात आले. अशा प्रकारे वाहात आलेल्या अनेक स्त्रीपुरुषांनी आमच्या गावचा आश्रय घेतला. नंतर कॉलन्याचा आजार झाला. त्यात पुष्कळसे मेले. या मोठ्या आजारतच माझी पणजी, आजोबा आणि आजी वारली हे पूर्वी सांगितलेच आहे.

जे सगळे लोक जलप्रलयात वाहून आले होते, त्यांतील चिंता नावाची एक खालच्या वर्गातील स्त्री आमच्या घरी आश्रयार्थी म्हणून आली. माझ्या आजोबांनी दयापरवश होऊन तिला घरात जागा दिली. त्यानंतर ते कॉलन्याने वारले. चिंता मात्र आमच्या घरी राहिली ती राहिलीच. माझ्या मोठ्या आतेकडे ती बरकाम करीत असे. माझ्या वडील आत्याची मुले जन्मापासून तिनेच सांभाळली व तिच्याच अंगावर पाळली पोसली गेली. मीही मामांच्या घरून आल्यावर तिच्याच परिचर्येवर वाढलो. समजू लागल्यावर मला चांगलेच जाणवले की चिंताच आमचा खरा आधार आहे. आम्ही तिला दासी म्हणून न वागविता चिंतादिदी म्हणत असू. ती सर्व कामकाजात निपुण होती. रानातून लाकडे तोडून आणणे, जाळे वगैरे घेऊन गावापासून दूर असलेल्या तळ्यातून मासे धरून आणणे, गाईचे दूध काढणे, बाजारहाट करणे तिच्याच हाती असे. धान्याची मळणी करण्याचे काम तीच करी. आमच्या बाबतीत कुणी काही केले अगर आम्हाला कुणी बोलले मारले तर वाघिणीप्रमाणे ती त्याच्या अंगावर धावून जाई. त्यामुळे वाडीतील लोक तिच्या भीतीने नेहमी साशंक असत. ती इतकी निरोगी आणि सशक्त होती की, सकाळीच उठून १८।१९ मैल अंतरावर असलेल्या माझ्या मामाच्या घरी निरोप अगर भेट पोचवून येण्यास तिला मुळीच श्रम वाटत नसत.

त्याच लहान वयात चिंतादासीने आम्हांला सांगितले असावे की, आमच्या घरासमोरचे नारळीचे झाड रात्रीच्या वेळी देशोदेशी फिरायला जाते. एक डाकीण त्याच्यावर बसून फिरत असते. या तिच्या सांगण्याने आम्हा मुलांत एक मोठी भीती निर्माण झाली होती की, आमचे नारळीचे झाड वाट चुकून कुठे तरी हरवून जाईल. ती डाकीण झाड कुठे तरी टाकून आली तर ! या बाबतीत चिंतादासीने असे सांगितले होते की, झाडाला जर लोखंड ठोकून ठेविले तर डाकिणीला त्या झाडावर बसता येणार नाही. ते घेणारच नाही तिला. हे ऐकून आम्ही काही मुलांनी सायंकाळच्या पूर्वी त्या नारळीच्या झाडाला खिळा ठोकून ठेविल्याचे मला आजही चांगले आठवते.

### बंगाली शाळेचा विद्यार्थी

गव्हर्नर जनरल लॉर्ड हार्डिज याच्या कारकीर्दीत देशात कित्येक आदर्श बंगाली शाळा स्थापन झाल्या. त्यांपैकी एक आमच्या गावातही होती. कांचडापाडा

येथील राहाणारे श्यामचरण गुप्त या नावाचे एक सद्गृहस्थ या शाळेवर पहिले मास्तर म्हणून आले. गावठी शाळेच्या गुरुजींचा आईला अत्यंत तिटकारा आल्यामुळे मला त्या शाळेतून काढून तिने या नवीन शाळेत दाखल केले. तिथे जाऊ लागल्यावर मी स्कूलबुक सोसायटीने प्रसिद्ध केलेल्या वर्णमाला व मदनमोहन तर्कालंकार यांचे नवप्रकाशित पुस्तक शिशुशिक्षा याचा अभ्यास करू लागलो. मदनमोहन तर्कालंकार यांच्या शिशुशिक्षेतील पुष्कळ धडे मित्राक्षर (यमकयुक्त छंद) व कवितायुक्त असे होते. मला ते फार आवडत. एकदोन वेळ वाचल्याने तोंडपाठ ही ह.त. वर्णपरिचयात अडथळा होई खरा; पण मी शब्दाला शब्द जोडून बोलत बोलतां कविता करीत असे.

## गावातील इंग्रजी स्कूल

हार्डिज बंगाली स्कूल स्थापन झाल्यानंतरच आमच्या गावात एक इंग्रजी स्कूल स्थापन झाले होते. हरिदास दत्त नावाच्या जमीनदारांच्या वाड्यातील एक तऱ्फने देशात शिक्षण प्रसाराच्या बाबतीत त्या वेळी फार उत्साह दाखविला होता तो परलोकवासी होऊन थोडेच दिवस झाले. मुख्यतः त्यांच्या व यांच्या समवयस्का मित्रांच्या खटपटीने आणि जमीनदारांच्या मदतीने हे इंग्रजी विद्यालय स्थापन झाले असावे असे माझे अनुमान आहे. तसेच मला हेही आठवते की, या इंग्रजी स्कूलवर एका इंग्रजी हेडमास्तरलाही नेमून घेण्यात आले होते. गावातील मंडळीच्या दृष्टी हा एक नवीनच उपक्रम होता. साहेबाबरोबर एक कुत्राही शाळेत येई आणि हेडमास्तर साहेबांच्या टेबलाखाली झोपून असे. आम्ही त्याला पाहून फार भीत असू. हा साहेबमास्तर जमीनदारबाबूंच्या एका बंगल्यात राहात असे. त्या पाळलेल्या कोंबड्या व निरनिराळे पक्षी पाहण्यासाठी आम्ही बागेच्या बाहेरून डोकावत असू. साहेबाला रस्त्यात पाहाताच आम्ही दूर निघून जात असू. यावरून आमच्या गावी नवीन सुधारणेचा प्रकाश माझ्या बाल्यावस्थेतच दिसू लागत होता, असे म्हणायला हरकत नाही. केवळ इतकेच नव्हे तर हरिदास दत्त प्रभू कित्येक तऱ्फांच्या सहाय्याने 'मजिलपूर पत्रिका' नावाचे एक वर्तमानपत्र प्रकाशित होऊ लागले होते. पण ते पुढे अल्पकालातच बंद पडले. याखेरीज ब्रजनाथ दत्त नावाचे आमच्या गावातील एक मध्यमवर्गीय सद्गृहस्थ ज्ञानचक्र करण्यात मोठा उत्साह दाखवीत असत. ते, ब्राह्मण शिक्षक व विद्वान गृहस्थ यांना जमवून नेहमी ज्ञानालोचन करण्यात कालक्षेप करीत. बौद्धिक चर्चा करण्याची त्यांना फार आवड असे. असेही मी ऐकले होते की, ब्राह्मण समाजाचा 'तत्त्वबोधिनी पत्रिका' ते घेत असत. यांचा वडील मुलगा शिवकृष्ण दत्त ह्याचा 'मजिलपूर' पत्रिकेशी बराच संबंध असे, असेही मी ऐकले होते. शिवाय गावची सुधारणा करण्याकडेही तो विशेष लक्ष देई. गावात ब्राह्मधर्माचा

प्रवेश त्याच्यामुळेच झाला असेही लोक बोलत. मला भक्तिभूषण वाटणारे व गुरुस्थानी असणारे, गावातीलच उमेशचंद्र दत्त यांनाही त्याने ब्राह्मधर्माकडे वळविले होते. याच शिवकृष्ण दत्ताने यानंतर काही दिवसांनी 'लुक्रिसीयन उपाख्यान' बंगाली पद्यात अनुवादित केलं व आम्हांला काव्यविषयात मार्गदर्शक होण्याचेही श्रेय मिळविले. पुढे हा गृहस्थ उन्माद रोगाने पळाडला होता. नंतर याच अवस्थेत काही कालाने तो परलोकवासी झाला. याच्या या उन्मादरोगासंबंधाने एक स्मरणीय गोष्ट आहे. याचा बाप व्रजनाथ दत्त हा ज्ञानानुरागी व गुणीजनांना उत्साहित करणारा असला तरी अतिशय गांजा पीत असे. लोक ज्याप्रमाणे घराच्या भिंतीला शेणगोळे थापून ठेवीत, त्याप्रमाणे हा आपल्या बैठकीच्या खोलींतील भिंतींना गांजाच्या लहान लहान गोळ्या चिकटवून ठेवी. मधून मधून त्यांतील एकेक गोळी आपण खावी आणि मित्रांनाही द्यावी, असा त्याचा रिवाज असे. आणि आश्चर्य असे की, याची काही मुले पुढे वेडी झाली. गांजा अतिशय पिणे व ओढणे याचाच हा परिणाम असावा. ते काही असले तरी माझ्या बालवयात आणि पुढे मी मजिलपूर सोडून गेलो तेव्हा मजिलपूर हे गाव, शिक्षणादि विषयात चौवीसपरगणा जिल्ह्यातील दक्षिण भागात नावाजलेले व पुढारलेले गाव म्हणून ओळखले जाई. या गावातील ब्राह्मधर्म व बालिका विद्यालय यांच्या चळवळीचा परिचय चौथ्या प्रकरणात विशेष देण्यात येईल.

### ‘आई’ शब्दाचा अर्थ

याच कालातील आणखी काही गोष्टी आठवतात. आई स्वतः माझ्या जेवणखाणाकडे विशेष लक्ष देत असल्यामुळे अगर ती मला आग्रहाने खाऊ घालीत असल्यामुळे माझे पोट बरेच मोठे दिसत असे. हातपाय रोगिष्ठ मुलाप्रमाणे बारीक; पण पोट मात्र मोठे व गोलाकार त्यामुळे श्यामाचरण गुरुजी मला ‘अफूखोर बामण’ म्हणत असत. आणि मी जवळ सापडलो की दोन्ही बोटांनी माझे पोट दाबून पाहत. मी माझ्या या घेरदार फुगीर पोटामुळे अनेक शिक्षकांकडून पोट दाबून घेण्याच्या वेदना सहन केल्या आहेत. एकेक दिवशी तर मी शाळेत जाताच, मास्तरसाहेब माझे नेसते धोतर सोडून माझ्या कपाळाला गुंडाळीत आणि पोट दाबतादाबता म्हणत, ‘अफीमबाज बामणा, तुझी आई तुला किती अफू खायला घालते?’ तरीपण श्यामाचरण गुरुजी, माझ्या अभ्यासातील हुषारीबद्दल माझ्यावर फार लोभ करीत. मी पहिला किंवा दुसरा नंबर कधी सोडलाच नाही. याचे कारण मात्र माझी आई. अभ्यासाकरिता मी आईकडे जात असे; परंतु शिकण्याकडे माझे लक्ष होते हा माझ्या बाबतीत प्रशंसेचा विषय होता.

आई सकाळी उठताच घरकामात गुंतून जाई. मी पुस्तक हातात घेऊन तिच्या मागून फिरता फिरता ‘आई, हे काय?’ ‘याचा अर्थ काय?’ असे

एकसारखा विचारीत असे. यावेळची एक गोष्ट सांगतो. 'शिशुशिक्षा' पुस्तकात 'आ' आणि 'ढ' या अक्षराला 'य' हे अक्षर जोडल्याने काय होते, याचे उदाहरण म्हणून 'आढ्य मनुष्य सदा सुखी' असे दिले आहे. मी आईला विचारताच तिने, 'आढ्य हे जोडाक्षर आहे ते शिकविण्यासाठी ही वाक्य-योजना केली आहे' असे सांगितले; पण तेवढ्याने माझे समाधान होईना. मी तिला पुनः प्रश्न केला, 'आढ्य कुणाला म्हणतात आई?' तिने उत्तर दिले. 'आढ्य म्हणजे फार मोठा माणूस. जसे-गोपालबाबू.' (हे गावातील एक जमीनदार होते.) पुढे शाळेत गेल्यावर गुरुजींनी विचारले, 'आढ्य शब्द कसा तयार झाला व त्याचा अर्थ काय ते सांगा.' मी लागलीच उत्तर दिले, 'आ आणि ढ याला 'य' जोडल्याने 'आढ्य' शब्द होतो. आढ्य याचा अर्थ थोर माणूस. जसे गोपालबाबू.' माझे हे उत्तर ऐकताच गुरुजी हसू लागले आणि हसता हसता त्यांनी मला विचारले, 'वा वा ! हे कुणी सांगितले. रे तुला ?' मी लागलीच उत्तर दिले. 'का ? माझ्या आईने असेच सांगितले.' अशा प्रकारे आईच्या गृहपाठामुळे शाळेत कोणताच मुलगा मला मागे टाकू शकत नव्हता. आणि याचे पर्यवसान असे झाले की, जो तो मुलगा आपापल्या घरी जाताच स्वतःच्या आई-कडे हट्ट धरून बसे, 'शिवूची आई, त्याला अभ्यास सांगते. तू तसा मला का नाही सांगत ? का नाही शिकवत ?' त्यांची आई उत्तर देई 'अरे बाबा, मला काय लिहिता वाचता येते ? शिवूच्या आईने चांगलीच आग लावून दिली आहे !' अशा प्रकारे माझी आई शिकलेली असल्यामुळे शेजारच्या आयाबायांत तिने चांगलाच गोंधळ उडवून दिला होता.

## पहिली मास्तरकी

आमच्या घराशेजारी एका ज्ञातिबंधूच्या वाड्यात एक गौरवणी विधवा राहात असे. नात्याने ती माझ्या वडलांची चुलती होती. माझ्या आईला अन्नदा-मंगल, रामायण, महाभारत, रोमिओ-ज्युलियेट वगैरे वाचताना पाहून तिला लिहिणे-वाचणे शिकण्याची फार इच्छा झाली होती. तेव्हा तिने मला आपल्या घरी बोलावून व खाण्यासाठी थोडी मिठाई हातावर ठेवून माझी बरीच खुशामत केली आणि वर्णपरिचय शिकायला बसली. माझी करमणूक करण्याच्या हेतूने हातटाळीचा ताल धरून मला नाचविण्यासाठी ती म्हणत असे, 'शिव नाचि नाचि जाय, शिव डम्बुरु बाजाय, डिमि डिमि डिमि डम्बुरु बाजाय' तिच्या गाण्याच्या व हातटाळीच्या तालावर मी नाचत असे. यानंतर माझ्या ममताळू आज्या, चुलत्या, मोठ्या आक्का मला पाहताच 'शिव नाचि नाचि जाय' असे म्हणून माझे आदरातिथ्य करीत.

## खेळगडीण लंगडी मुलगी

माझी कुणी प्रशंसा केलेली मला फार आवडत असे. ही दुर्बलता लहान-पणापासूनच मला जडली असावी असे वाटते. आमच्या शेजारीच असलेल्या एका घरात माझ्या आप्तांपैकी काकांची एक लंगडी मुलगी होती. ती माझ्याहून दोन तीन वर्षांनी मोठी असावी. ती रोज सकाळी माझी खुशामत करून माझ्या खाण्या-तील पुष्कळसा भाग स्वतःच मटकावी. आईने दिलेला खाऊ हातात घेऊन मी बाहेर येताच मला ती गोड शब्दांनी 'आगाशदादा, इथे ये ना.' असे म्हणून मला बोलवी. तिला स्वतःच्या दाराबाहेर येता येत नसल्यामुळे, तिच्या त्या लाघवी बोलवण्याने माझे तिच्याकडे लक्ष जात असे. ती मला 'आगाशदादा' का म्हणत असे ते मला ठाऊक नाही. मी जसजसा तिच्या रोखाने पाऊल टाकी तसतशी ती आपल्या बोलण्यातील गोडवा वाढवून 'किती सुलक्षणी सुंदर मुलगा आहे !' असे वारंवार म्हणे. आणि मग मीही अतिशय आनंदाने तिच्याजवळ जाऊन बसे. मग ती म्हणे, 'ये ना भाई, दोघेही एकमेकांचा खाऊ मिसळून खाऊ.' बोलता बोलता ती आपल्या वाटीतील खाऊ माझ्या मोठ्या वाटक्यात घाली आणि सुठी भरभरून भराभर खाऊ लागे. मलाही फार आनंद वाटे. आणि हास्यकारक कथा अशी की, खाऊ संपताच मग तिच्या बोलण्यातील गोडवाही संपून जाई आणि ती सगळी ममता-मायाही लोपून नाहीशी होई. इतकेच नव्हे तर मनाविरुद्ध थोडेसे काही होताच ती नखांनी ओरबाडून शिव्या देऊन मला उंबऱ्याबाहेर ढकलून देई. नंतर रडत रडत मी घरात आलो की आई म्हणे, 'उत्तम झालं. चागलं झालं. हजारदा तुला सांगितलं असेल की त्या लंगडीजवळ तू जाऊ नको. तरी आपला मरायला तिच्या जवळ जातोसच.' आईने असे कितीदा तरी सांगितले तरी मी आपला पुनः पुनः त्या लंगडीजवळ जात असेच. बहुधा तिच्या त्या लाघवी व खुशामतीच्या गोड बोलण्याचा लोभ मला आवरत नसावा. इंग्रज कवी काऊपर स्वतःसंबंधी म्हणतो, 'ड्यूप ऑफ् डुमॉरो ईव्हन् फ्रॉम ए चाईल्ड.' त्याप्रमाणेच मीही माझ्यासंबंधाने म्हणेन, 'ड्यूपड् बाय् प्रेज इव्हन् फ्रॉम ए चाईल्ड.'

## सुंदर खेळगडीण

त्याकाळची आणखी एक गोष्ट मला आठवते. एक अतिशय सुंदर व गोरीपान, उमललेल्या फुलाप्रमाणे टवटवीत दिसणारी मुलगी आमच्या शेजारच्याच घरी आपल्या मावशीकडे म्हणून येई. ती माझ्याच वयाची होती. ती आली की माझे खेळेसवरणे, लिहिणेवाचणे चढसारे बंद होई आणि तिच्या पावलावर पाऊल ठेवून मी भटकत असे. आम्ही आळीतील मुलगे-मुली एकत्र होऊन 'चांद चांद केन भाई कांद' वगैरे अनेक खेळ खेळत असू. या खेळांत ती माझी जोडीदारीण

बने. खेळण्याच्या निवडणुकीत मला जर तिच्या जोडीला जाता आले नाही त मला अतिशय वाईट वाटे. मी तिचा हात धरून त्या बाजूच्या खेळगड्यांना म्हणे 'मी हिच्या जोडीला राहणार. तुम्ही माझ्या बदली या पक्षातून त्या पक्षात कुण दुसऱ्याला पाठवा.' माझे हे म्हणणे मुले मानीत नसत. जोरजबरदस्तीने मारून ढकलून मला त्या दुसऱ्या पक्षाच्या टोळीत घालवीत. या मुलीचे घर माझ्या शाळेच्या वाटेतच होते. मी शाळेतून येताना तिला भेटून एखादा खेळ खेळून येई. नंतर म जेव्हा कलकत्याला आलो आणि तेथील अभ्यासात वगैरे गडून गेलो तेव्हा गाव तिचे लग्न होऊन ती दूरवर असलेल्या आपल्या सासरी निघूनही गेली होती. पुष्कळ वर्षे तिची माझी गाठभेट झालीच नाही. पुढे मी मोठा होऊन ब्राह्म समाजात प्रविष्ट झाल्यावर गावी गेलो तेव्हा तिला पाहिले. पहाताच मी चमकले. तिचा पूर्वीचा सुंदर टवटवीतपणा आता पार नाहीसा होऊन ती मुलाबाळांच्या जंजाळाने व संसारातील कष्टकामाने भारावून अगदी मळल होऊन गेली होती. तिच्या स्थितीत पाहून मला कसेसेच वाटले. त्या भावावेशात तिला उद्देशून 'तु माझी ती लहानपणची खेळगडीण काय?' अशी मी एक कविताही रचिली होती. माझी त्यावेळची ही आठवण बरोबर असेल तर ती मी रचलेली कविता, दारुका नाथ गंगोपाध्याय या माझ्या एका मित्राने, माझ्याकडून जोरजुलमाने काढून घेऊन ती 'अबला बांधव' मध्ये छापली होती. 'तुमि कि आमार सेइ खेलार संगिन' ही माझी कविता मिळविण्यासाठी मी पुष्कळ झटलो पण 'अबला बांधव'चा जु वार्षिक संग्रह मला मिळविता आला नाही तो नाहीच.

माझ्या शालेय जीवनातील आठवणींचा गोडवा अन्तःकरणात काय राहिला आहे. उन्हाळ्यातील काही महिने सकाळची शाळा असल्यामुळे आळीत मुलांना घेऊन मी अगदी पहाटेसच उठून फुले आणायला जात असे. तेथून पु तोडायची आणि पिशवीत भरून शाळेत आणायची. जमीनदारबाबूंच्या सम चाप्याचे एक झाड होते. त्या झाडावर चढून फुले काढावी लागत. झाडा चढण्यात मी तितकासा पटाईत नव्हतो. आडदांडपणा तर मी कधी केलाच ना तरीपण माझ्याबरोबरची आडदांड मुले मला झाडावर चढविण्यात चुकवात करीत नसत. चढायला मी बाबरू लागलो तर तीं मला भित्रा म्हणून माझा उप करीत. त्यांचा तो उपहास माझ्या मनाला सहन होत नसे.

### गायन संघ

त्यावेळच्या आणखीही काही गोष्टी मला आठवतात. एके दिव आळीत रामायणगायन झाले. ते पाहून आळीतील मुलांनी एक 'रामायण गाय संघ' काढला. मला गाता येत नसल्यामुळे मी मुख्य गायक झालो नाही, तरी माझ्या प्रोत्साहक पुढारीपणामुळे गायनसंघ स्थापन झालाच. एका मुलाच्या गळ

एक ढोलकी आणि दुसऱ्या मुलाच्या हातात करताल देऊन मुख्य गायक आपल्या हातात चवरी घेई. आम्ही सर्व पायांत धुंगूर बांधून त्याला साथ देत असू. अशा तऱ्हेने आमचा हा गायन संघ संध्याकाळी आळीतील घरोघरी गाणी गात फिरत असे. त्या गाण्याला आगापिछा, भाव, अर्थ वगैरे काहीही नव्हते. आळीतील एका हौशी मनुष्याने हास्यकारक अशी काही गीते रचून ती आम्हांला शिकविली. तीच आम्ही घरोघरच्या बायकामंडळींना ऐकवायची. बायका-मुली, ती गाणी ऐकून होहो करून हसताहसता लोटपोट होऊन जात. तेवढ्यानेच आम्हांला आनंद होऊन आमच्या श्रमाचे सार्थक झाले असे वाटे.

## मुंग्या काय बोलतात ?

मला त्यावेळी पशु-पक्षी पाळण्याचा फार नाद लागला होता. मी पाळला नाही असा जीवजन्तु राहिला नाही. लहान पक्षी, बुलबुल, सुतारपक्षी, चिमण्या, पारवे, पोपट असे सर्व पक्षी तर माझ्या संग्रहालयात असतच; पण फुलपाखरे, पतंग आणि जाड्या मुंग्याही पाळण्याचे मी सोडले नाही. तो एक नादच लागला होता मला. मुंग्यांना तर मी अगदी जपून डबीत ठेवीत असे. पतंगांना अगदी कोवळ्या दुर्वांचा चारा घालायचा. मुंग्यांना साखर इत्यादि खाऊ चारायचा. मुंग्यांच्या हालचाली पाहण्यात मला फार कौतुक वाटे. ६।७ वर्षांचा मी असताना मुंगी बनून हातापायांवर चालत त्यांच्या बरोबर फिरायचा. माशा मारून झाडूच्या काडीचे टोक मोडून त्याने ती माशी ओढ्यावरच्या मातीत पुरायचा आणि त्यांना खाण्यासाठी मुंग्या येऊन कशी ओढाताण करतात हे पाहण्यासाठी वाट पाहत राहायचा. कदाचित् अर्धा एक तासाने एखादी मुंगी तेथे यायची. ती येऊन प्रथम त्या माशीचे पाय धरून ओढायला आरंभ करायची. पण आपल्या एकटीला काहीही नेता यायची नाही असे कळून येताच ती तिच्या सभोवार फिरून परीक्षा करू लागायची. माशी पुरलेल्या ठिकाणी मी एक काडी पुरून ठेवलेली असे त्या काडीवर भराभर चढउतार करायची. नंतर ती निघून जायची. ती कुठे जाते हे पाहण्यासाठी मी हातापायांवर उड्या मारीत तिच्याबरोबर जायचा. जाता जाता ती एका लहानशा बिळात अदृश्य व्हायची. पुढे काय होते हे पाहण्यासाठी मी तेथेच थांबायचा. नंतर सुमारे अर्ध्या एक तासाने अनेक मुंग्यांचे सैन्यपथक येऊन ती बाहेर यायची. मुंग्यांच्या रांगेत बऱ्याच मोठ्या व दीर्घाकृती अशा दोन मुंग्या होत्या. मला वाटले या सेनापती असाव्यात. पुढे ते फार मांठे सेनापथक हळूहळू रांगेने त्या माशीजळ आले, आणि मग जोराची ओढाताण सुरू झाली. शेवटी काडीचा दाब मी काढून घेतला. लागलीच ते सैन्य मृत माशीच्या खळग्यात शिरले. पुढच्या मागे आल्या की, मागच्या पुढे जायच्या. वाटेत एकमेकींच्या तोंडाला तोंड लावून त्यांनी काही संकेत केला. लागलीच जाणाऱ्या मागे फिरल्या. मला वाटले यांना खात्रीने बोलता येत असावे. मग मी त्या खळग्याला कान



लावून राहिलो. काही शब्द ऐकता येतात का पाहावे हा हेतू. बरोबरचे माझे सवंगडी काही बोलू लागले की, 'गप्प. गप्प मुंग्या काय बोलतात ते मी ऐकतो.' असे दरडावून सांगत असे. माझा हा नसता उपदव्याप आणि भलतीच सावधगिरी पाहून सगळे हसत. माझा हा असला खेळ नेहमीच चाले.

## पक्षी पकडणे

त्यानंतर पक्ष्यांना पकडण्याच्या व त्यांना पाळण्याच्या बाबतीत मला विशेष उस्ताह होता. पक्षी पकडताना, पक्ष्यांच्या घरट्यांतून त्यांची पिले चोरून आणीत असे. मात्र नंतर त्यांना पाळण्यापोसण्याचे काम करण्यात आईप्रमाणे दक्षता घेई. त्या जातीचे पक्षी काय खातात, त्यांची आई त्यांना कशी खाऊ घालते ही सगळी माहिती आळीतील आडदांड मुलांकडून मी मिळविली असल्यामुळे दिवसातून १० वेळ त्यांना खायला घालण्याचे काम मी करी. गाडग्याला छिद्रे पाडून व त्यांत गवतकाड्यांचे घरटे बांधून आत ती पिले ठेवायची आणि त्यावर मातीचे झाकण घालून ते गाडगे घराच्या आडग्याला लोंबते ठेवायचे. कारण नजर चुकून सापाने ती पिले खाऊ नये म्हणून. नंतर खजुरीच्या झाडाचे झाप तोडून त्याचा पुढचा भाग चावून खातात त्याप्रमाणे करायचा. त्याला छाटलेला म्हणतात. ते तसले छाटलेले झाप हातात घेऊन फुलपाखरे पकडण्यासाठी माळावर जायचे. गवतावरून ते झाप फिरविताच पतंग उडून जात. लागलीच त्या झापाने उडत्या पतंगांना अर्धमेले करून त्यांना बांबूच्या नळीत भरून ठेवायचे. हा माझा पतंग पकडण्याचा उद्योग तासन् तास चालायचा. नंतर ते पतंग घरी आणून पिलांना खायला घालायचे. पक्ष्याची पिले पाळण्याचे हे माझे काम वैशाख-ज्येष्ठ महिन्यात चाले. बाबा त्यावेळी उन्हाळ्याच्या सुटीत घरीच असत. माझे हे पक्षी पाळण्याचे कृत्य त्यांना आवडत नसे. कारण त्यामुळे अभ्यासात व्यत्यय येई, तो त्यांना सहन होत नसे. मी पिलांना खाऊ घालीत आहे असे पाहून ते मला मारीत. अर्थात् त्यांच्या गैर हजेरीतच मला हे पिलांच्या आईचे काम करावे लागे. वडलांच्या हातचा इतका मार खाऊनही पिले पाळण्याचे हे काम मी कसे करीत असे, हा विचार मनात आला की आता त्याचे मला नवल वाटते.

पक्षी पाळण्याच्या माझ्या या छंदाला आईचा फारसा विरोध नव्हता. मुलगा घरात राहतो, बाहेर कुठे भटकत नाही आणि आपल्या या कामातच रमलेला असतो ह्याचाच तिला आनंद वाटत असावा. शिवाय तिलाही पक्षी बाळगणे आवडत असे. पुढे मी कलकत्याला आल्यावरही ती पक्ष्यांचे पालनपोषण करण्यात हयगय करीत नसे.

मी पक्ष्यांची पिलेच पाळीत असे, असे नाही तर मोठे पक्षीही पाळीत असे. हे पक्षी पकडण्याचे तीन प्रकार असत. एक वेताची टोपली आमच्या अंगणांत उभी

ठेवून तिच्या समोर दाणे पसरायचे. वेताच्या टोपलीच्या पाठीमागच्या बाजूला बांबूची एक पट्टी ( बांबू उभा कापल्यावर त्याची निघणारी पट्टी ) लावावयाची व त्या पट्टीचा दुसरा भाग ओठ्यावर ठेवायचा आणि आपण वाट पाहात बसायचे. पेटीवर झाडाचे डहाळे ठेवायचे आणि आपण एकीकडे बसून राहायचे. थोड्या वेळाने एखादा पारवा, कबुतर वा साळुंकी तन्मयतेने दाणे टिपू लागली की लगेच त्या बांबूच्या पट्टीने तेथे टोपलीला धक्का द्यायचा. लगेच तो पक्षी आत कोंडला जायचा. आणखी एक प्रकार असा : झाडाच्या फांदीवर बसलेले पक्षी जेव्हा आपसात भांडतात, मारामारी करतात तेव्हा त्या फांदीखाली कापडाचे जाळे पसरायचे. मारामारी करताना रागाने ते इतके बेभान होत की, लढता लढता दोघेही पिकलेल्या फळाप्रमाणे झाडाखाली पडत. कधी कधी अशा रीतीने ते पडताना मी खाली पसरलेल्या जाळ्यात पडत. आणखी तिसरा एक प्रकार असा : चिमण्या कवड्यांसारखे वा साळुंकी मैनेसारखे पक्षी उगाच फांदीवर बसून असत. तेव्हा अकस्मात त्यांच्या पायांजवळ असलेल्या फांदीवर जोराने दगड मारायचा. त्यामुळे काय झाले हे न कळून ते घाबरून खाली पडत. लागलीच त्यांना पकडायचे.

दगड आणि मातीचे ढेकूळ मारण्यात मी निष्णात होतो. पक्ष्याला बचावून फांदीवर मी दगड मारू शकत असे. पण अनेकदा फांदीला दगड न लागता तो पक्ष्याच्या डोक्याला लागे व पक्षी मरून पडे; हे सांगण्याची काही विशेष आवश्यकता नाही. फार काय, तळ्यात वेडूक पोहत आहे अगर फांदीवर पक्षी बसला आहे असे पाहताच दगड मारण्याची मला एकदम लहर येई. हे ऐकून अनेक लोक मला हसतील; पण या वृद्ध वयातही तशी संधी अल्यास सहसा दगड मारण्याची माझी वृत्ती बळावते. पण स्वतःशीच हसून ती वृत्ती मी आवरतो.

या माझ्या अचूक नेमबाजीच्या हस्तलाघवासंबंधी दोन घटना मला चांगल्याच आठवतात. एकदा मी माझ्या वडलांबरोबर कुठेसा जात होतो. त्यावेळी माझे वय तेराचौदा वर्षांचे असावे. वडील पुढे आणि मी मागे. जाता जाता मी पाहिले तो, माझ्या वडलांसमोर असलेल्या एका वृक्षाच्या डहाळीवर एक साळुंकी विमनस्क स्थितीत बसलेली मला दिसली. लागलीच अचूक नेमबाजी करण्याची माझी वृत्ती बळावली. ज्या वडिलांना मी यमाप्रमाणे भीत होतो तेच समोर आहेत याचेही मला भान राहिले नाही. सों करून माझ्या हातून एक दगड मारला गेला. साळुंकीला तो कसा कुठे लागला ते मात्र मला कळले नाही. पण ती साळुंकी एकादे पक्क फळ खाली पडावे तशी वडलांच्या समोर पडली. मी मागून दगड मारला असावा हे वडलांच्या ध्यानीही आले नाही. त्यांना वाटले अन्य काही कारणाने पक्षी खाली पडला असावा. त्यांनी त्या पक्ष्याला हळूच उचलले आणि समोरच असलेल्या तलावाजवळ नेऊन बोटाच्या पुढच्या भागाने थोडथोडे पाणी ते त्याला पाजू लागले. आनंदाची गोष्ट म्हणजे तो पक्षी मेला नव्हता. पुढे जाता

जाता वडलांनी तो पक्षी एका माणसाला देऊन टाकला आणि ते पुढे निघाले. मीही हळू हळू त्यांच्या मागून जाऊ लागलो.

एकदा मी रस्त्याने चाललो असता माझ्यापुढे कोणी एक मनुष्य जात होता. तितक्यात मला दूरवर समोर रस्त्याच्या कडेला एक बोकड बांधलेला दिसला. लागलीच त्याच्यावर दगड मारण्याची मला दुर्दम्य इच्छा झाली. सांगा यला मला लाज वाटते, पण मी लागलीच सों करून एक दगड त्याच्यावर भिरकावला. बांधलेल्या जागी तो बिचारा निरपराध प्राणी चरत होता. माझा तो दगड त्याच्या डोक्यालाच लागला असावा. कारण पाहाता पाहाता त्याने एकदा बँए केले आणि मातीला तोंड घाशीत तो जमिनीवर पडला. लागलीच मी मागच्या मागे सोंबाल्या केले. आणि दुसऱ्या वाटेने सगळ्या वस्तीला फेरा घालून थोड्या वेळाने जाऊन पहातो तो त्या जमिनीवर पडलेल्या बोकडासमोवार बरेच लोक जमून त्याच्या अंगावर पाणी शिंपडीत असलेले मला दिसले. आणि मग वाटले, बोकड काही आता मरत नाही.

त्यावेळी मी जसा मुंग्यांच्या हालचालींचे सूक्ष्म निरीक्षण करीत असे तसाच पक्ष्यांच्या हालचाली, त्यांच्या उडण्या फिरण्याच्या पद्धती पाहण्याचाही मला नाद होता. अंगणात एखादा पक्षी आला की आई, आजी, चुलती या सर्वांच्या तोंडावर हात ठेवून 'गप्प राहा. बोलू नका. पक्षी येत आहे.' असे मी घाईघाईने सांगत असे. पक्षी पाहण्याच्या नादात असताना एकदा हत्तीच्या पायाखाली तुडविल जाण्याचा माझ्यावर प्रसंग आला होता. त्यावेळी आमच्या गावी पूल बांधणाऱ्या इंजिनियर साहेबांचा हत्ती जात-येत असे. कारण रेल्वे किंवा गाडीरस्ता झालेल नव्हता. एकदा मी शाळेत जाण्यासाठी बाहेर निघालेला होतो. बगलेत दप्तराची पिशवी होती. चालता चालता अकस्मात्, पूर्वी कधी न पाहिलेला अशा प्रकारचा एक नवीनच पक्षी मला दिसला. शेपटी उंचावून तो चमत्कारिक प्रकारची शीव घालीत असे. मी एखाद्या पुतळ्याप्रमाणे तटस्थ होऊन पाहातच राहिलो त्याच्या कडे. 'हा कसल्या जातीचा पक्षी !' असे मनात म्हणत त्याची प्रत्येक हालचाल पाहण्यात दंग होऊन गेलो. इकडे पूल बांधणाऱ्या साहेबांचा हत्ती त्याच वाटेने येऊ लागला. माहूत ओरओरडून सादवीत होता. आळीतील लोक, 'ए अमक्याच्या मुला, मेलास. मेलास. पळ पळ.' असे आक्रोशून सांगत होते. पण माझे तिकडे लक्षच नव्हते. मला त्या पक्ष्याखेरीज दुसरे काही दिसत नव्हते कं ऐकू येत नव्हते. कानावर कसलातरी आवाज येई; पण त्याचा अर्थबोध होण्या इतका मी भानावर नव्हतो. इतक्यात पाहिले तो, हत्ती आपल्या सोंडेने मला पकडू पाहात आहे, आणि माहूत पुनःपुनः दूर सरण्याचा इशारा मला देत आहे असे वाटले. हत्तीची ती वळणारी सोंड पाहताच मी भ्यालो आणि ओरड पळत सुटलो.

नवीन असे काही पाहनाच मी इतका बेभान होत असे त्याचे कारण कदाचित हे असावे की, लहानपणापासूनच कोणत्याही गोष्टीची कार्यकारणमीमांसा शोधून काढण्याचे मला भयंकर वेड ! आईच्या तोंडून ऐकले आहे की, मी चालताबोलता झाल्यापासूनच कशाहीबद्दल का आणि कसे असे विचारून विचारून तिला हैराण करून सोडीत असे. एकदा आईच्या कडेवर बसून दुसऱ्या आळीतील कोणा एकाच्या घरी निमंत्रण असल्यामुळे जेवायला जात होतो. अकस्मात् वाटेत एक नवीन जनावर पाहिले. लागलीच प्रश्नांची सरबत्ती सुरू झाली. ‘ हे कुणाचे जनावर ? ’ उत्तर मिळाले, ‘ पुंटेच्या घरचे. ’ ‘ येथे कशाला ठेविले आहे ? ’ ‘ चरायला ’ ‘ का चरते ? ’ ‘ भूक लागली म्हणून. ’ ‘ का भूक लागली ? ’ ‘ सगळ्या रात्रभर काही खायला मिळाले नाही म्हणून. ’ ‘ का नाही खायला मिळाले ? ’ ‘ ते लोक रात्री चारा घालीत नाहीत. ’ ‘ रात्री का नाही चारा घालीत ? ’ ‘ ते गरीब आहेत म्हणून ’ ‘ गरीब कुणाला म्हणतात ? ’ वगैरे. एखादे वेळी या ‘ का ’ चा इतका अतिरेक होई की, त्याबद्दल उत्तराऐवजी मला चापट्या खाव्या लागत. या कारणानुसंधानाच्या प्रवृत्तीमुळेच मला वाटते, मुंग्या आणि पक्षी यांच्या सूक्ष्म हालचाली मी लक्षपूर्वक निरीक्षित असावा.

## रूपी मांजर

मी केवळ पक्षांवरच प्रेम करीत होतो असे नाही. इतरही काही प्राणी मी पाळीत असे. मांजराची पिले आणून उन्मादिनीला देत असे. ती त्यांना सांभाळी. केव्हा केव्हा आमच्या अतिरेकी प्रेमांमुळे ती पिले आपले प्राणही गमावून बसत. या मांजरीशिर्षपैकी रूपी मांजराची हकीगत मला आठवते. रूपी हे एक फार चांगले मांजर होते. अशा प्रकारची मांजरे फारच थोडी आढळतात. पांढऱ्या रंगावर पोटाच्या दोन्ही बाजूंना व मस्तकावर काळ्या रंगाचे ठिपके होते. अंगावरली लव जाडीभरडी होती. डोळे हळदीसारखे. आणि शेपटी जाडसर गुब-गुबीत. आता मला वाटते, रूपी मांजर हे मिश्र जातीचे उसावे. कुणी हे दिले होते आठवत नाही; पण मी आणि उन्मादिनी दोघेही त्याचा सांभाळ करीत होतो. ते इतके लाडावले होते की, उबदार गोधडीत झोपणे त्याला अपमानकारक वाटे व गादीवर निजणे त्याला पसंत पडे. बिछान्यावर घेतल्याशिवाय त्याला झोप येत नसे. उन्मादिनी आणि मी जेव्हा सायंकाळच्या वेळी बिछान्यात झोपायला येत असू तेव्हा आई—वडलांच्या पानाबाहेर पडलेल्या माशांच्या काट्याचा लोभ सोडून ते आमच्यात मध्ये येऊन झोपे. केव्हा केव्हा तर आम्ही तिघे गळ्यात गळा घालून झोपत असू. आई झोपायला आली म्हणजे त्याला मच्छरदाणीच्या बाहेर फेकून देई. पहाटे केव्हा आम्हाला जाग आली आणि आम्ही बाहेर पाहिले तर गरीब दुःखी रूपी मांजर बाहेर दीनवाणे तोंड करून पडलेले दिसे. त्याच्या त्या अनास्थे-

माघ प्रतिपदेला जन्म : ३३

मुळे मला फार वाईट वाटे आणि मी पुन्हा त्याला मच्छरदाणीत घेई आणि त्यामुळे आम्हा मायलेकात चांगलाच वाद माजे.

## आणखी एक खेळगडी

माझा त्या कालातील आणखी एक खेळगडी होता, त्याचीही मला चांगली आठवण आहे. याचे नाव 'शेयालखाकी' शेयालखाकी ही एक कुत्री होती. या माझ्या सोबतिणीची हकीगत अशी : एक कोल्हा एका कुऱ्याच्या पिछाला उचलून नेत असलेला एके दिवशी माझ्या बाबांनी पाहिला. पाहताच त्या पिछा-बद्दल त्यांच्या अन्तःकरणात करुणा उत्पन्न झाली. त्यांनी हड हड करून त्या कोल्ह्यावर दगड-ढेकळे फेकण्याला आरंभ केल्याबरोबर कोल्हा त्या पिछाला तेथेच टाकून पळाला. बाबांनी त्याला उचलून आणले. ते अगदी लहानच होते. त्याच्या पाठीला कोल्ह्याच्या दातांची जी जखम झाली होती ती बरी होण्याला अनेक दिवस लागले. ते पुढे मोठे झाले. कोल्ह्याने त्याला खाण्यासाठी उचलल्यामुळे त्याचे नाव 'शेयालखाकी' असे ठेवण्यात आले. शेयालखाकी पुढे आमच्या घरीच पाळली पोसली जाऊ लागली. तेच तिचे घर बनले. त्यामुळे मुलामुलींचे ती एक चांगले हालते फिरते खेळणेच बनली. मला तर ती एक आमच्यांतीलच वाटू लागली आणि आज त्या भावाचे मला नवल वाटत आहे. सगळ्याच खेळण्या-बागडण्यात ती आमच्याच बरोबर राही. आम्ही वाडीतील सर्व मुले कधी कधी वनभोजनाला जात असू. तेथेच चूळ मांडली जाई. मुली स्वयंपाक करीत, मुलगे होत निमंत्रित ब्राह्मण. आणि आया व वडील स्त्रिया होत पाहुणे. वनभोजनाची जागा वाडी-जवळच असलेल्या जंगलातील निवडली जाई. तेथील साफसफाई केली जाई. प्रत्येक जण आपल्या घरातून लाकडे, गवत, डाळ, तांदूळ वगैरे सामान घेऊन येई. लाकडे तेथीलही जमविली जात. सर्वांना ते वनभोजन फार आनंदाचे व सुखाचे वाटे. शेयालखाकी आमच्याबरोबर संबंध दिवसभर तेथेच असे. भोजनानंतर आम्ही जेव्हा रानात लपंडावाचा खेळ खेळत असू तेव्हा, शेयालखाकीही लपून राहण्याची तत्परता दाखवी. आम्ही तिला शोधून काढीत असू. त्यामुळे ती आमचा एक खेळगडीच आहे असे आम्हा सर्वांना वाटे.

या शेयालखाकीच्या प्रशंसनीय अशा दोन गोष्टी मला आठवतात. एकदा आम्ही काही मुले जमून शेजारच्या पडक्या घरातील पारवे पकडण्याचा वेत केला. त्या पडक्या घराच्या दालनात खूपच पारवे होते. आम्ही मधून मधून घरात शिरून दारे खिडक्या बंद करून पारव्यांना हुसकून लावीत असू आणि पकडूनही नेत असू. पण दारे खिडक्या मोडून त्यात इतकी मोठी भोके पडली होती की, ती बंद

५. बंगालीत कोल्ह्याला शेयाल म्हणतात. शृंगालचा अपभ्रंश.

करण्याकरिता साधारणपणे पाच सहा मुलांना घरात शिरावे लागे. दारे व खिडक्या यातील भोंकावर पाठ लावून एकेक मुलगा उभा राही आणि एकजण पारव्यांना हुसकावून लावून पकडी. एके दिवशी आम्हा पाचजणांपैकी चौथे आले, पाचवा आला नाही. मी एका मुलाला शोधू लागलो. इतक्यात शेयालखाकी येताना दिसली. तिला पाहाताच आम्हांला आनंद झाला. वाटले, आता इतर मुले नकोतच. एकटी शेयालखाकीच पुष्कळ काम करील. तिला मी म्हटले, 'शेयालखाकी ये ये. आपण पारवे पकडायला जाऊ या' तीही तयार झाली आणि आमच्याबरोबर निघाली. घरात शिरून एकेक मुलगा एकेका भोकाला पाठ लावून उभा राहिला. दरवाजाखाली चौकटीवर एक बीळ होते. मी शेयालखाकीला सांगितले, 'तू या बिळात आपली शेपटी घालून बसून राहा. ही जागा सोडून तू उठायचे नाही.' त्यावेळी तितकेसे आश्चर्य वाटले नाही पण आता तो प्रकार मनात येताच नवल वाटते. ती कुत्री माझे बोलणे कसे समजली देव जाणे ! ती आपली शेपटी त्या बिळात घालून स्वतःच्या पाठीने ते बीळ झाकून बसून राहिली. नंतर जेव्हा पारव्यांना हुसकावण्याला आम्ही आरंभ केला, तेव्हा ते तिच्या तोंडा समोरून उडून जाऊ लागले. शेयालखाकीला त्या पारव्यांना पकडण्याचा अगर त्यांच्यामागून धावण्याचा मोह झाला नसेल असे नाही. पण आम्ही जसे भोकांना पाठ लावून स्थिर राहिले होते तशीच ती बसल्या जागची हालली नाही. तेथेच हटून राहिली.

आणखी एक तिच्या चातुर्याचा प्रकार घडला तो असा. आमची बुधी नावाची एक गाय होती. तिला राखून आणणारा राखणाही होता. शेयालखाकी पुष्कळदा राखण्याबरोबर गायीच्या पाठून माळावर जात असे आणि सगळा दिवसभर माळावर राहून सायंकाळी गाईबरोबर घरी येई. एकदा बाबा कशावरूनसे राखण्यावर रागावले आणि त्याला दोन चपराका लगावून घालवून दिले. अर्थात् बुधी दाव्यावरच बांधली राहिली. तिला चरायला कोण नेणार ! असे एक दोन दिवस गेले. नंतर मी म्हटले, 'बाबा, शेयालखाकीला गायीबरोबर माळावर पाठविले तर ती गायीला माळावरून चरवून आणील.' माझे हे सांगणे ऐकून बाबा हसून म्हणाले, 'काय रे, कुत्री कधी गायीला चारून आणते होय ?' शेयालखाकीला आई चांगली जाणत होती. तेव्हा माझ्या म्हणण्याला तिने दुजोरा दिला. आणि मग शेयालखाकीबरोबर गायीला माळावर चरण्यासाठी पाठविले. गायीला कसे चरवून आणायचे हे शेयालखाकीला समजावून दिले आणि ती गायीला धेऊन निघाली. पुढे एके दिवशी सायंकाळ होऊन गेली तरी बुधी गाय माळावरून आली नाही. आई आणि बाबा काळजी करू लागले. शेवटी काळोख पडता पडता शेयालखाकी एकटीच ओरडत भुंकत येताना दिसली. बरोबर गाय नव्हती. आल्याबरोबर ती कुत्री आमच्या तोंडाकडे पाहून भुंके, ओरडे आणि

धावत धावत जाऊन दूर उभी राही. असे दोन चारदा झाल्यावर शेवटी बाबांना वाटले, ती आम्हाला आपल्याबरोबर बोलवीत असावी. बाबांनी मला 'आणखी दोन मुलांना बरोबर घेऊन हिच्या मागून जा' असे सांगितले. लागलीच संवगड्यांना घेऊन तिच्या मागून मी जाऊ लागलो. तेथे पाहिले तो एका इसमाने आमच्या गायीला बांधून ठेविलेले होते. शेयालखाकीला पाहाताच तो म्हणाला, 'अरे कुत्री पुनः आलेली दिसते. स्वतः मार खाऊन घरच्या लोकांना बोलवून आणले वाटते !' या शेयालखाकीप्रमाणे आणखीही अनेकदा अनेक कुत्रे मी पाळले होते.

### माझे पणजोबा

आता शेवटी सांगावयाचे म्हणजे, माझ्या पणजोबांना मी बालपणी जसे पाहिले होते तसे त्यांचे वर्णन करून या प्रकरणाचा मी उपसंहार करीत आहे. माझी स्मृतिशक्ती ज्या दूरच्या अतीत कालापर्यंत पोचू शकत आहे तेथपासून मी त्यांना अंध, बधिर आणि घराच्या बाहेर जाण्याला असमर्थ असेच पाहात आलो. त्यावेळी त्यांचे वय मला वाटते ९५ वर्षांचे असावे. ते ठेंगू आणि क्रूर होते त्यामुळे ते एखाद्या लहान मुलाप्रमाणे दिसत. माझी आई तर त्यांचा धार्मिक भाव व साधननिष्ठा पाहून इतकी सुगंध झाली की, कुलगुरुकडून मंत्रदीक्षा घेण्याच केलेला संकल्प रद्द करून तिने त्यांच्याकडूनच दीक्षा घेतली. नंतर अंगावरच्या लहान मुलाप्रमाणे त्यांना हाताला धरून त्यांचे पालन पोषण करण्याचे तिचे मुख्य कर्तव्यच होऊन बसले होते. सकाळी उठताच ती गलवस्त्र<sup>६</sup> होऊन त्यांच्या चरणावर आपले मस्तक ठेवी, नंतर लहान मुलाप्रमाणे त्यांच्या अंगावरचे कपडे काढून त्यांना धुतलेले कपडे घाली आणि पूजादि आन्हिकासाठी आसन घालून जवळच तांब्या-ताम्हण, पळीपंचपात्री ठेवी. नंतर तेथे नेऊन त्यांना बसवी. इतके नित्यकर्म आटोपताच तिच्या गृहकृत्यांना आरंभ होत असे. त्यांचे पूजादि आन्हिक आटोपताच मी त्यांचा हात धरून त्यांना नेहेमीच्या बसण्याच्या जागी आसनावर आणून बसवी.

आमच्या घराच्या नैऋत्येला एक लहानशी खोली होती. त्याच्या एक बाजूला ते राहात आणि दुसऱ्या बाजूला देवघर होते म्हणून या सर्व खोलीला देवघर म्हणण्यात येई. त्यात शंकराची एक दगडी मोठी मूर्ती, एक लाकडी पंचानन, स्फटिकाचे एक शिवलिंग, एक शाळिग्राम असे चार देव असत. मला वाटते पणजोबांच्या उष्टावण करण्याच्या वेळी शिळेची शिवमूर्ती स्थापन केली. माझ्या वडलांच्या उष्टावणीच्या वेळी लाकडी पंचाननाच्या मूर्तीची प्रतिष्ठापना झाली आणि दुसरे

६. प्रार्थनेच्या वेळी व आदर व्यक्त करतांना बायका साडीचा पदर आपल्या गळ्यासमोवार ओढून घेतात त्याला गलवस्त्र म्हणतात.

दोन देव कुलपरंपरेने आलेले असावेत. पणजोबांच्या अंगात जोपर्यंत शक्ती होती तोपर्यंत देवघरात जाऊन ते स्वतः देवाची पूजा करीत, पण माझ्या पाहण्यात काही ते देवघरात कधी गेलेले मला दिसले नाहीत. आत्याचा नवरा किंवा दुसरे कोणी पूजा करीत.

माझ्या पणजोबांना स्नानाची फार भीती वाटे. त्यामुळे महिन्यातून फक्त दोनचार वेळच त्यांना स्नान घालण्यात येई. स्नानाची त्यांना इतकी का भीती वाटे ते काही सांगता येत नाही. मस्तकावर किंवा अंगावर पाणी घातले तर 'बापरे, आई ग' असे ओरडून ते आळीतील सगळ्या लोकांना जमवीत. त्यामुळे प्रत्येक दिवशी सकाळीच कपडे बदलून त्यांना संध्यादि आन्हिकाला बसविण्यात येई.

मी चालू-बोलू लागल्यावर त्यांना हाताला धरून खोलीच्या बाहेर नेणे, शौचाला पोचविणे-आणणे, तोंड धुण्यासाठी पाणी देणे, कपडे आणून हातात देणे वगैरे साध्या सोप्या कामाचा भार माझ्यावर सोपविण्यात आला होता. माझ्यावर त्यांचा फार लोभ असल्याचे मागे सांगितलेच आहे. मी त्यांना बारीक कोवळ्या आवाजात 'पो' अशी हाक मारली की त्यांना आनंद वाटे. सर्वांग पुलकित होई. कोणत्या एखाद्या कामासाठी मला हाक मारताना ते 'बाबा बाबा' असे म्हणत. प्रत्येक बाबतीत माझे भलतेच लाड करण्यात त्यांना आनंद वाटे. आईने मला मारले तर मी रडत असे. माझ्या रडण्याचा आवाज जर त्यांना ऐकू आला तर 'बाबा रडतो का?' असे म्हणत व रागाने त्यांचा तडफडाट होई. आणि याचसाठी आईने मला मारताच मी आपल्या भो करण्याने आकाश-पाताळ एक करून 'पो'च्या सन्निध जाई आणि मग खूप रडत असे.

'पो' अध्यापक होते. घरात बसल्या बसल्या निरोप देण्याचेण्यात आशी-वांदाची देणगी म्हणून त्यांना जे मिळे त्यात सुखाने संसार चालत असे. कधी कधी गावात प्रतिष्ठित गृहस्थाश्रमी लोकांच्या घरी नैमित्तिक असे अनुष्ठानादि काही झाल्यास 'पो'कडे देणगीची डाली येत असे. एका ताटात थोडीफार साखर आणि दहा-बारा संदेश (मिठाई) त्याबरोबर एक कळशी किंवा लहान गडवा आणि काही नाणी या सर्वांना 'डाली' असे म्हटले जाते. मी बाहेर खेळता खेळता, डाली आमच्याकडेच आली आहे असे पाहाताच मी त्यांच्या बरोबरच आत जात असे. पणजोबा बाहेरच एका पडवीत बसून जप करण्यात मग्न असत. डाली आणणारे लोक त्यांच्या समोर ती ठेवीत आणि हात धरून प्रत्येक वस्तूला स्पर्श करून दाखवीत. मग त्यांना डाली आली आहे असे समजे. 'कुणाच्या घरातून' असे ते आलेल्या मनुष्याला विचारित. तो मनुष्य मोठ्या आवाजात त्या पाठविणाऱ्या गृहस्थाचे नाव सांगे. तेव्हा पो मला हाक मारून बोलवीत. मी माझ्या लहानग्या सुकुमार बोटोनी त्यांच्या अंगाला स्पर्श करी. मी मोठ्याने



बोललो तर आई ऐकेल असे मला वाटे. माझ्या तेवढ्या स्पर्शाने बाबा आपल्या-जवळ आहे हे, पो जाणत. रुपये वगैरे आपल्याजवळ ठेवून मला म्हणत, 'हे ताट आणि संदेश आईला नेऊन दे.' बाबाचा आनंद काय विचारावा ! मी ताट घेऊन एकांतात उभा राही. आणि पुष्कळसे संदेश पोटात गेल्यावर ते ताट घेऊन सैपाकपत्राच्या दारात जाई आणि म्हणे, 'मित्रांच्या घरून डाली आली आहे. हे त्यातील ताट.' बोलता बोलता ताट दारातून पुढे सरकवून मागच्या मागे मी दौड देई. आई मग रागारागाने पोजवळ येई आणि खूप बडबडे. म्हणे, मला नाही हाक मारली ती ? तुम्हाला 'बाबा' मोठा. त्यालाच देता सर्व. सगळे संदेश त्यानेच मटकावले. पणजोबा हे सर्व ऐकून मोठ्याने हो हो करून हसत आणि म्हणत, 'वा. वा. चांगले केलै. अग, त्याच्यासाठीच तर सगळे.' एखाद्या वेळी मी नसलो आणि ते ताट आईच्या हातीच द्यावे लागले तर त्यातील संदेश चाचपून पाहून ते किती आहेत हे ठरविण्याची पोकळून कधी चूक होत नसे. पुढे त्या संदेशांपैकी बरेचसे संदेश आईकडून पोलाच दिले जात. तेव्हा ते रागाने तडफडून म्हणत, 'मला तर सगळेच दिलेस. मग बाबाने काय खाल्ले ?' खरोखर हे सर्व लिहीत असता आजही माझे डोळे अश्रूंनी भरून येतात ! हाय ! त्यांचा माझ्यावर किती लोभ होता, किती प्रेम होते हे त्यावेळी मला जाणता आले नाही !

आमच्या घरात बहुतेक २।३ मांजरें असत. त्यावेळी त्यात एक अगदी विद्रूप मांजर होते. ते तसे होते म्हणून आई त्याला हनुमान म्हणून हाक मारी. मीही त्याच नावाने त्याला बोलवीत असे. हनू फार चोरटे होते. पोच्या पानातील मासे चोरून खात असे. त्यांना तर दिसतच नव्हते. त्यासाठी प्रथम प्रथम त्यांना जेवा-यला बसविताना आई त्यांच्या डाव्या हातात एक छडी देऊन जाई आणि सांगे, 'मधून मधून छडीचा आपटून आवाज करा. मांजर येईल.' पो मधून मधून मांजराला म्हणून छडीचा एक तडाखा देत. तो कुठे बसे ते त्यांना दिसत नसे. एके दिवशी असे दिसून आले की, हनुमान मांजर आपले तोंड लांबवून पोच्या पानातून मासे चोरून खात आहे. आणि पो त्याला उद्देशून छडी मारीत आहेत. हनूच्या पाठीत चपाचप त्या छडीचे आघात बसत आहेत. पण हनूचे तिकडे लक्षच नाही. हे आईने पाहिल्यावर ती मला पोच्या पानाजवळ हातात छडी घेऊन मांजराला हाक-विण्यासाठी बसवू लागली. मग मात्र मांजर त्यांच्या पानाजवळ येईनासे झाले. पण पुढे एके दिवशी असा प्रकार झाला की तो सांगायला जितका हास्यास्पद वाटतो तितकाच लजास्पदही ठरतो. त्या दिवशी पोचे जेवण चालले होते. मी नेहमीप्रमाणे त्यांच्याजवळ बसून होतो. भात, वरण, माशांची आमटी असे एकामागून एक त्यांचे खाऊन झाले. मी ते बसून पाहात होतो. काही विपरीत असा प्रकार घडला नाही. मांजरही आले नाही. पण जेव्हा दही, केळे, संदेश वगैरे मधुर पदार्थांसह त्यांनी

शेवटचा भात कालविला तेव्हा माझे पोटभरून मन काही स्थिर राहू शकले नाही. नकळत स्वतःच्या लहान हाताने मी त्यातील एकेक घास स्वतःच खाऊ लागलो. माझ्या पणजोबांचा नियम होता की, जेवायला बसल्यावर बोलायचे नाही. मौन पाळायचे. हा त्यांचा नियम ते आठ वर्षे वयाचे असल्यापासून १०३ वर्षांचे होईपर्यंत अव्याहत चालला होता. दुसरा एक नियम असा होता की, जेवताना कुणाचा स्पर्श होता कामा नये. तसा स्पर्श झाल्यास ते पुढे जेवीत नसत. मी माझ्या तोंडात घास घालताना माझा लहानसा हात, बालसुलभ चांचल्याने तोंडाकडे नेताना व पुनः पानातील भात उचलताना दुर्लक्षतेमुळे त्यांच्या हाताला लागला. लागलीच पोचे सर्वांग शहारले आणि संकेत सूचक 'उं ऊं' असा त्यांनी मोठ्याने उच्चार केला. याचा अर्थ, 'मला कुणाचा तरी स्पर्श झाला पाहा,' हाच होता. आईने येऊन पाहिले तो आपल्या अधाशी मुलाचे तोंड व हात दहीभाताने माखलेले ! मी लपविणार तरी कसे ? शेवटी आईने पोंच्या कानाजवळ तोंड नेऊन म्हटले, 'आता हू करून काय उपयोग ! हे तुमच्या बाबाचेच काम बरं. त्याला फार लाडावून ठेवला आहे ना !' आईचे हे शब्द ऐकताच पणजोबा मोठमोठ्याने हसू लागले आणि म्हणाले, 'आहा: छान केलं. आता हे सर्वच खाऊ दे' आणि मग ते जेवण थांबवून उठले. पण हे आईला सहन झाले नाही. तिने मला माझा गळा दाबून थोबाडीत मारले आणि उचलून नेता नेता म्हटले, 'मांजर हाकवायला बसवले आणि तुच स्वतः मांजर बनलास होय ?'

पणजोबांच्या बाबतीत विशेष सांगायचे म्हणजे अधर्माचरणाबद्दल त्यांना जो तिटकारा वाटे तो मला विसरता येणे शक्य नाही. कुटुंबामध्ये माझी आई वा वडील यांच्या हातून नैतिक व धार्मिक आचरणात विसंगती दिसली अगर त्यांच्या कानापर्यंत पोचली तर ते स्वतःच्या हाताने आपले थोबाड फोडीत अगर कपाळ बडवून घेत. तो राग त्यांना काही केल्या आवरत नसे. माझी कोणतीही गैर वर्तणूक त्यांच्या कानापर्यंत पोचली तर माझ्या आईला बोलवून मला शासन करायला सांगत. पुढे मागे आळीतील वाईट चालीच्या मुलांत मिसळून आपला पणतू दुर्वर्तनी निघेल अशी त्यांना भीती वाटे. कारण मी असे पाहिले की, कुत्रा अगर वासरू त्यांच्या खोलीसमोरच्या ओठ्यावरून गेले तर अस्पृष्टसे काही दिसल्यामुळे 'तो पाहा बाबा बाहेर गेला' असे ते म्हणत आणि आईला बोलावून मोठा गोंधळ माजवीत. यासाठी पाय वाजू न देता अगर त्यांच्या मागच्या बाजूने अनेकदा मी पळून जाई.

### पणजोबांचे शास्त्रज्ञान आणि संस्कृताबद्दलची आवड

माझे पणजोबा एक उत्तम संस्कृतज्ञ व संस्कृतानुरागी होते. गावातील मोठमोठे पंडित मधून मधून राहून अगर कूट प्रश्नावर शास्त्राधार विचारण्याला

त्यांच्याकडे येत, असे मला आठवते. त्यावेळी मोठ्या आवाजात त्यांना तो प्रश्न समजावून देणे व तशी व्यवस्था करणे हे मोठे अवघड होऊन जाई. वयाच्या मानाने त्यांची स्मृतिशक्ती अजून तीक्ष्ण होती. ती त्यांना सोडून गेली नव्हती. ते प्रश्नाच्या उत्तरात शास्त्रीय वचन स्पष्टपणे सांगून मीमांसा करीत व निकाल देत.

तेवढ्या त्या वृद्ध वयातही ज्ञानालोचनात त्यांना फार आनंद वाटे. त्यांच्या संस्कृत ज्ञानाविषयी दोन उल्लेखनीय गोष्टी मला आठवतात. पहिली अशी :— १८५१ की १८५२ साली आमच्या गावातील शाळेमध्ये संस्कृत शिक्षणाचा वर्ग उघडण्यात आला. आमच्या आसपासचे ज्ञातिबंधूंचे पुष्कळ मुलगे त्यात दाखल झाले आणि आईचा चुलतभाऊ, चांगडीपोता ग्रामनिवासी कैलासचंद्र चक्रवर्ती महाशय यांना त्या स्कूलमध्ये संस्कृत शिक्षक म्हणून नियोजित करण्यात आले. शिक्षकी पत्करल्यावर ते आमचे येथेच राहून शिक्षकाचे काम करू लागले. त्यामुळे संस्कृतकाव्याचा वगैरे विचारविनिमय आणि चर्चा करण्यात माझ्या पणजोबांना त्यांचे सहाय्य होऊ लागले व योग्य संगतीचा लाभही मिळाला. सकाळच्या वेळी गावातील कित्येक ब्राह्मण तरुण त्यांच्याकडे अध्ययनासाठी येत. ते काय शिकत आहेत हे त्यांच्या तोंडून ऐकल्यावर माझ्या पणजोबांना अतिशय आनंद वाटे. मी कलकत्याहून गावातील घरी येताच मला आढळे की, माझे पणजोबा कैलासमामाला कोणत्या तरी एका संस्कृत श्लोकाचे तीन चरण सांगून चौथा चरण कोणता असे विचारीत असायचे आणि कैलासमामा अतिशय आश्चर्याने माझ्या आईला म्हणायचे, ‘दिदी, हे सगळे श्लोक अजून यांना सुखोद्गत आहेत हे पाहून मला नवल वाटते. यांच्या स्मरणशक्तीचे कौतुक करावे तितके थोडेच.’

दुसरी घटना थोडीशी हास्यजनक आहे.

‘राम’ या शब्दाला ‘टा’ प्रत्यय लावल्याने काय होते ?

मी जेव्हा १८५६ साली कलकत्याला येऊन संस्कृत कॉलेजात दाखल झालो, तेव्हा विद्यासागर महाशय तेथील मुख्य होते. तेच सर्वाधिकारी. त्यांनी त्यापूर्वी मुग्धबोध व्याकरण शिकविण्याचे बंद करून खालच्या वर्गात स्वतः लिहिलेले ‘उपक्रमणिका’ नावाचे पुस्तक सुरू केले होते. आम्ही उपक्रमणिका पुस्तकाप्रमाणे संस्कृत शिकण्याला आरंभ केला. त्यानंतर उन्हाळ्याच्या सुटीत घरी आलो असता, मी संस्कृत कॉलेजात शिकू लागल्याचे ऐकून माझ्या पणजोबांना अतिशय आनंद झाला. एके दिवशी संध्याकाळच्या वेळी मला जवळ

७. बंगालीत ‘टा’ हा निर्देशक प्रत्यय आहे. १ संख्या किंवा परिमाण दर्शक, २ व्यक्ति विषय किंवा वस्तुदर्शक, ३ अपमान, तिरस्कार व्यक्त करणारा असा हा प्रत्यय आहे.

बसवून त्यांनी विचारले, 'बाबा, राम शब्दाला टा प्रत्यय लावल्याने काय होते ?' मी बालसुलभ आवाजात मोठ्याने सांगितले 'राम' शब्दाला आणखी 'टा' जोडल्याने 'रामटा' असा उच्चार होतो. 'तेव्हा ते रागावून म्हणाले, 'भिकेची लक्षणं दिसताहेत !' राम शब्दाचे तृतीयेचे एकवचन काय होते असे विचारले असते तर मी 'रामेण' असे सांगितले असते. पण मी तर मुग्धबोध व्याकरण शिकत नव्हतो. अर्थात् राम शब्दाला टा जोडल्याने काय होते हा प्रश्नच मला समजला नाही. यासंबंधाने बाबांचे आणि पणजोबांचे बोलणे झाले. तेव्हा बाबांनी सगळा प्रकार समजावून दिला. पण संस्कृत व्याकरण मी शिकत नाही हे ऐकून त्यांना फार खेद वाटला.

बाबांच्या तोंडून मी ऐकत होतो की, पणजोबांच्या वेळी कलाप व्याकरण शिकण्याची पद्धत होती आणि त्याप्रमाणे त्यांनी आपल्या तारुण्यात कलाप व्याकरणातून अभ्यास केला होता. पण माझ्या वडलांच्या अभ्यासकालात मुग्धबोध व्याकरण शिकविण्याची पद्धत सुरू झाली होती. त्यानुसार पणजोबांना मी मुग्धबोध व्याकरणाचा अभ्यास करीत आहे असे वाटले असावे. आणि म्हणून त्यांनी मला 'राम' शब्दाला 'टा' जोडल्याने काय होते ? असा प्रश्न विचारला असावा.

पणजोबा महाशय माझ्या आईचे मंत्रदीक्षा देणारे गुरू होते. त्यामुळे वेळोवेळी आईला बोलावून कोणत्या ठिकाणी काय करावे, त्यासंबंधाने आपले कर्तव्य काय, याविषयी ते तिला उपदेश करीत. हा सगळा त्यांनी केलेला उपदेश माझ्या आईच्या अन्तःकरणात इतका दृढ ठसून गेला होता की, तिने आपले सगळे आयुष्य या गुरुपदेशाप्रमाणे वागण्यात घालविले. एक रेसभरही ती इकडे किंवा तिकडे सरकली नाही, असे म्हटले तर ती अतिशयोक्ती होणार नाही. त्यांनी माझ्या आईला, विवाहित हिंदू स्त्रीने कसे वागावे, या बाबतीत जे मार्गदर्शन केले होते, त्याप्रमाणे ती अगदी तंतोतंत अखेरपर्यंत वागली.

माझ्या लहानपणी माझ्या आईचे व पणजोबांचे जे धर्माचरण मी पाहिले होते व धार्मिक भावना जाणल्या होत्या त्या विसरण्यासारख्या नव्हत्या. मी रोगमुक्त व्हावे म्हणून आईने आपल्या इष्ट देवतेला केलेल्या नवसाबद्दल, तो बिनचूक फेडल्याबद्दल मी पूर्वी सांगितलेच आहे; पण तेवढेच नव्हे तर धर्मसाधन हे तिचे नित्याचे मुख्य कर्तव्य होऊन बसले होते. ती दररोज पार्थिव लिंगार्चन करी. पार्थिव शिवलिंग करून ते पुजायचे व विसर्जन करायचे हा तिचा नित्यनियम होता. त्या पूजेत ती बराच वेळ घालवी. देवाला नैवेद्य दाखविल्यावाचून ती कुणालाच जेवायला वाढीत नसे. नित्यनियमित धार्मिकतेखेरीज नैमित्तिक व्रतोपवासादि ती करीतच असे. प्रत्येक दिवशी देवपूजा झाल्यावर देवा. वरचे फूल आणून माझ्या मस्तकावर ठेवी आणि स्वतःची पायधूळ माझ्या मस्तकाला लावून मला आशीर्वाद देई.

## साधुपुरुष पणजोवा

माझ्या पणजोबांची धार्मिक वृत्ती चिरस्मरणीय होऊन राहिली आहे. ते एक श्रद्धालू भक्त आणि शक्तिसाधक होते. ते आपल्या इष्टदेवतेला नेहमी 'दयामयी मा' म्हणून स्मरण करीत असत. त्यांनी आपल्या तरुणपणी जन्मलेल्या दोन मुलींची नावे दयामयी व करुणामयी अशी ठेविली होती. या मुली बालपणीच वारल्या. या दोन मुलींची त्यांना फारच आठवण येई. आणि आठवणीचे प्रमाण हेच की, दयामयी व करुणामयीच्या मृत्यूनंतर सुमारे साठ वर्षांनी माझी पहिली बहीण उन्मादिनी जन्माला आली, तेव्हा दयामयीच पुन्हा जन्माला आली असे त्यांना वाटले आणि मग तेच नाव तिला ठेवले. ते तिला त्याच नावाने हाक मारीत.

जपतप पूजादि उपासना कृत्यात ते रोज सकाळी दीड एक तास घालवीत. पहिला एक तास देव-देवीपूजनात व जप करण्यात जाई. त्यानंतर सुमारे अर्धा तास पितरांच्या तर्पणात जात असे. पुढे आणखी अर्धा तास जमिनीवर कपाळ ठेवून इष्टदेवतांच्या उद्देशाने प्रार्थना व प्रणाम करण्यात जात असे. अशा प्रकारे नित्य जमिनीवर कपाळ ठेकीत गेल्यामुळे त्यांच्या भालप्रदेशावर आवाळूप्रमाणे मांसाची एक गोळी उत्पन्न झाली होती. कपाळ आपटून जेव्हा ते प्रार्थना करीत तेव्हा माझी आई कधी कधी कान लावून ऐके. एके दिवशी तिने ऐकले की, ते तोंडा-तल्या तोंडात बंगाली भाषेत कलकल्याला असलेल्या माझ्या वडलांसंबंधी प्रार्थना म्हणत आहेत. ते शब्द असे, 'मा दयामयी, तो परमुलखात राहात आहे. त्याचे रक्षण कर. तो कुणाचे काही ऐकत नाही. त्याला सुबुद्धी दे'. इत्यादि. शेवटी उमे राहून टाळ्या वाजवीत ते नाचत असत. नाचताना मला हाक मारली जाई. 'बाबा !' मी त्यावेळी नागडा-उघडा बालक. खेळण्यात गुंतलेला असायचा. आई मला तेथून उचलून आणी आणि पणजोबांच्या हातात माझा हात देऊन नाचायला सांगे. अशा प्रकारे आम्ही दोघे एकमेकांचे हात धरून नाचत असू. ते नाचताना तीनशे पासष्ट दिवस एकच गाणे म्हणत. त्यातील दोन चरण मला आठवतात—

‘ दुर्गा दुर्गा बल भाई  
दुर्गा बई आर गति नाई ’

( दुर्गा दुर्गा म्हणा भाई, दुर्गेशिवाय गती नाही. )

माझ्या धर्मशिक्षणाकडे लक्ष ठेवण्यासंबंधाने आईने यांना विनंती केली होती. त्यामुळे सकाळीच मला घेऊन ते नाचत आणि रोज संध्याकाळी सायंसंध्या झाल्यावर स्वतःच्या बिछान्यावर उपरणे पांघरून बसत. नंतर मला ते त्या पांघरणात घेत आणि धर्मासंबंधाने उपदेश करीत. देवतांची स्तुतिस्तोत्रे शिकवीत

तसेच प्रश्नोत्तररूपाने आवश्यक अशा सर्व गोष्टींची माहिती देत. जसे 'पणजोबांचे नाव काय,' असे विचारून उत्तर देताना म्हणत, 'बोल. श्रीराम जय न्यायालंकार.' मी आपल्या कोमल आवाजात म्हणे, 'श्रीरामजय न्यायालंकार.' वगैरे. नंतर स्तोत्रे स्वतः म्हणत आणि माझ्याकडून म्हणवून घेत. ती सर्वच मला आता आठवत नाहीत. एक आठवते ते असे—

सर्वमंगलमांगल्ये, शिवे सर्वार्थसाधिके ।

शरण्ये त्र्यंबके गौरी नारायणि नमोऽस्तु ते ।

त्यावेळचा आणखी एक श्लोक माझ्या स्मरणात आहे. त्याची आठवण झाली म्हणजे क्षोभमिश्रित विस्मय वाटतो. मनात येते, आमच्या घरात अगदी थोड्या कालात केवढे मोठे परिवर्तन घडून आले ! माझे पणजोबा इतर काही प्रश्नांबरोबरच एक प्रश्न विचारीत, 'बाबा, तुमची जात कोणती ?' नंतर तेच म्हणत, 'बोल, आम्ही ब्राह्मण.' दुसरा प्रश्न, 'कोणत्या शाखेचे ब्राह्मण ?' तेच सांगत, 'दाक्षिणात्य वैदिक शाखेचे ब्राह्मण.' पुन्हा प्रश्न, 'तुम्ही किती दिवस ब्राह्मण राहाल ?' उत्तर—

यावन्मैरौ स्थिता देवा, यावद् गंगा महीतले ।

चन्द्रार्का गगने यावत् तावद्विप्रकुले वयम् ॥

म्हणजे, जोपर्यंत देवगण मेरूपर्वतावर आहेत, गंगा जोंपर्यंत पृथ्वीवर आहे, चंद्र-सूर्य जोपर्यंत आकाशात आहेत तोपर्यंत आम्ही विप्रकुळात आहो. त्यांनी काय विचार केला होता आणि माझी मजल कुठपर्यंत गेली आहे, असा विचार आता माझ्या मनात येतो.

मी तापाने आजारी पडलो अगर दुसऱ्या कसल्या आजाराने रुग्णायित झालो तर माझी आई मला सायंकाळच्या वेळी त्यांच्या मांडीवर नेऊन बसवी आणि आजाराबद्दल सांगे, त्यानंतर ते माझ्या अंगावरून हात फिरवून झाडायला सुरवात करीत. सर्वांगावर कुंकर घालीत. आणि तोंडातल्या तोंडात इष्ट देवतेचे वारंवार स्तवन करीत. यात सांगायचे आश्चर्य म्हणजे या त्यांच्या झाडण्याने अनेकदा माझा आजार निघून जाई. यामुळे तापाने माझी तगमग होऊ लागली की, मी 'मला पोंजवळ घेऊन जा' असे म्हणून रडत असे.

या सिद्ध-साधुपुरुषाची स्मृती आमच्या परिवारात जिवंत राहिली आहे. त्यांच्या वापरण्यातील ज्या काही वस्तू होत्या त्या त्यांचे स्मृतिचिन्ह म्हणून जपून ठेवण्यात आल्या आहेत. ते सर्वांकडेच पवित्र नजरेने पाहात. विशेष सांगायचे म्हणजे असे, मी पुढे ब्राह्मसमाजिष्ट झाल्यावर यज्ञोपवीताचा त्याग केला. त्यानंतर

८. मंत्र इत्यादीच्या जोरावर भुताला पळवून लावणे, याला झाडणे म्हणतात.

मला एकदा, क्षयरोग झाल्याचे जाणवले. त्यावेळी माझ्या सेवाशुश्रूषेसाठी काही महिने कलकत्याला माझी आई येऊन राहिली होती. तिने येताना माझ्या परमपूज्य 'पो'ची- पणजोबांची-काठी, योगपट्ट ( आसन ) आणि जपाची माळ आणून ती माझ्या बिछान्यावर ठेविली होती. या पवित्र वस्तूंच्या स्पर्शाने व सालिध्याने माझ सुलगा निरोगी होईल अशी तिची श्रद्धा होती. या वस्तू तीन महिनेपर्यंत माझ्या बिछान्यावरून तिने हालवू दिल्या नाहीत. पुढे इहलोक सोडताना तिने 'पो'ची जपाची माळ माझ्या बहिणीला आणि त्यांचा जेवणाचा वाडगा मला दिला. मला रोज तो वापरतो.


मी आणखी जास्त काय सांगू ! पुष्कळ वर्षे होऊन गेली त्या गोष्टींना पुष्कळ माणसे पाहिली, स्वतः अनेक चुका केल्या, हातून प्रमादही घडले; पण ज्या ज्या वेळी त्या साधुपुरुषाची व त्याच्या त्या धर्मनिष्ठेची मला आठवण होते त्या त्या वेळी स्वतःचे दौर्बल्य, मानसिक दुबळेपणा जाणवला म्हणजे लाजेने मी ओशाळून जातो. पुष्कळ वर्षांनंतर आई जेव्हा रडत रडत मला म्हणे, 'हाय रे देवा अशा त्या साधुपुरुषाचे ते सगळे आशीर्वाद काय व्यर्थच गेले !' हे तिचे उद्गार ऐकताच माझ्याही डोळ्यांतून अश्रू वाहू लागत. मनात म्हणत असे, 'हाय, आपल्या इष्ट देवतेला जसे 'मा' म्हणून करुणस्वराने हाक मारीत, तसे मला ईश्वराला का बरे आळवू शकत नाही !'

हळूहळू मी नऊ वर्षांचा झालो. त्या वर्षी माझे उपनयन झाले. उपनयन झाल्यावर मला संध्या, आन्हिक वगैरे शिकविण्याला 'पो'नी आरंभ केली आणि स्वतःजवळ बसवून रोज माझ्याकडून संध्या करून घेऊ लागले.

### मी कलकत्याला निघालो

यानंतर थोड्याच दिवसांत बाबांनी मला कलकत्याला आणले. त्या दिवसाचा तो प्रसंग मला विसरता येणार नाही. मी विसरणे शक्य नाही. मी आईच एकुलता एक सुलगा ! वासरू घेऊन गेल्यावर गाय जशी करुणवाणी हंवरते तशी त्या दिवशी माझी आई हुंदके देऊन रडू लागली. बाबांबरोबर मी निघाले वाटेत तिला रडे कोसळले. ते आक्रन्दन मी कधीच विसरणार नाही. उन्मादित चिंतादासीबरोबर शालती घाटापर्यंत मला पोचविण्यासाठी आली होती. शेवट जेव्हा ती माझ्या गळ्याला मिठी मारून 'पागूगा दादा, ( पागला दादा ) माझ्यासाठी बाहुली आण बरं !' असं म्हणाली तेव्हा तर माझे रडे मला काही केले आवरेना. ती निघून गेल्यावर मला वाटले, माझ्या छातीचे हाडच काटले घेऊन गेली ती ! आणि मग पुढचा प्रवास रडत रडतच सुरू झाला. वर्ड बरोबर होतेच.

\* \*



## कलकत्त्यातील विद्यार्थीजीवन

### विद्यासागरांचे संस्कृत कॉलेज

१८५६ च्या आषाढ महिन्यात बाबांनी मला कलकत्त्याला आणले. त्यांची इच्छा होती की, मला डेव्हिड हेअरच्या स्कूलमध्ये दाखल करून इंग्रजी शिकवावे. कारण स्वतः इतके दिवस संस्कृत शिकून आणि कॉलेजांतून प्रशंसनीय पदवी घेऊन बाहेर पडले तरी त्यांना २५ रुपयांपेक्षा काही जास्त वेतन मिळू शकले नाही. अर्थात् त्यांची खात्री झाली, की इंग्रजी भाषा शिकल्याशिवाय चांगल्या मोठ्या पगाराचे कामकाज काही मिळणार नाही. पण आर्थिक परिस्थितीमुळे ते मला इंग्रजीस्कूलमध्ये दाखल करू शकले नाहीत. ते त्यावेळी वर्धमान जिल्ह्यात आमदपूर येथे पंडित होऊन कलकत्ता बंगाली पाठशाळेत २५ रुपये पगारावर काम करीत. अर्थात् मुलाला उत्तम प्रकारे इंग्रजी शिकविण्याची त्यांची इच्छा सोडून देणे त्यांना भाग पडले.

केवळ इतकेच नव्हे तर हेअरस्कूलमध्ये मला दाखल करता न येण्याचे आणखीही एक कारण घडले. ईश्वरचंद्र विद्यासागर महाशय हे त्यावेळी संस्कृत कॉलेजचे अध्यक्ष होते. याच कॉलेजात माझे मामा द्वारकानाथ विद्याभूषण हे अध्यापक होते. विद्यासागर महाशय हे माझ्या मामांचे सहाध्यायी मित्र. त्यामुळे आठवड्यातून तीनचारदा ते आमच्या घरीही ( आजोळी ) येत आणि मी जवळ दिसताच माझे पोट आपल्या दोन बोटांच्या चिमटीने दाबीत. अर्थात् विद्यासागर आल्याचे कळताच मी त्यांच्या दृष्टीबाहेर पळून जात असे. असो. मी कलकत्त्याला शिकण्यासाठी गेलो तेव्हा विद्यासागर महाशयांनी त्या कॉलेजात इंग्रजी शिक्षण देण्याला आरंभ केला होता. त्यामुळे मला हेअरस्कूलमध्ये न घालता या आपल्या कॉलेजात पाठवा असे ते बाबांना म्हणाले. त्यामुळे मला संस्कृत कॉलेजात भरती व्हावे लागले.



माझ्या आईचे वडील हरचंद्र न्यायरत्न महाशय हे त्यावेळी आजारी-पणामुळे आपल्या गावी घरी राहात होते. मी कलकत्याला आल्यावर चांपातला-तील सिद्धेश्वरचंद्र लेनच्या जवळ 'महाप्रभु वाडा' नावाने प्रसिद्ध असलेल्या एका घरात मामांच्या बिन्हाडी राहात असे. या वाड्याच्या बाहेर खालच्या मजल्यावर चैतन्य आणि नित्यानंद या दोघांच्या (वैष्णवसंप्रदायी सत्पुरुषांच्या) भव्य लाकडी मूर्ती होत्या. हरेकृष्ण बाबाजी नावाचे एक बाबाजी या वाडीचे मालक आणि या दोन मूर्तींची सेवा करणारे होते. त्या वाड्यांतील एका खोलीत एक चित्रकार राहात असे. तो प्रतिष्ठित अशा बड्या लोकांची चित्रे रंगवीत असे. त्याच्या खोलीत पुष्कळच सुंदर सुरेख चित्रे टांगलेली असत. मी शाळेमधून आल्यावर त्याच्या त्या खोलीत बराच वेळ राहात असे आणि लक्षपूर्वक पण मुग्ध होऊन त्या चित्रांचे निरीक्षण करीत असे. त्यावेळेपासून मला लागलेला हा चित्रे पाहण्याचा नाद अजून काही बंद झाला नाही. उत्तमोत्तम चित्रांच्या संग्रहालयात मला राहू दिल्यास भूकतहान विसरून मी तासच्या तास राहू शकेन.

आम्ही त्या घरात वरच्या मजल्यावर राहात होतो. तेथे एका बाजूला माझ्या मामांच्या गावची काही प्रतिष्ठित मंडळीही राहात असत. ते माझ्यावर फार प्रेम करीत. त्या मंडळींच्या आसमंतात कधीच एखाद्याही स्त्रीचे तोंड दिसत नसे. आत, नातेवाईक व आपल्या गावचे अशा अनेक तरुणांची राहण्याजेवण्याची व्यवस्था मामाच करी. एकेक मनुष्य असा भव्य भयंकर दिसे की मला त्याची भीतीच वाटे. त्यांतील कोणी दीड मापट्याचा तर कोणी दोन मापट्यांचा भात खाऊन उठे. कोणी कामकाज करी तर एखाददुसरा रिकामपणातच सारा वेळ घालवी. माझ्या बाबांनी दशकुमार चरित्रातून काही नावे निवडून काढून ती या मंडळींतील काहींना ओळखण्यासाठी म्हणून दिली होती. कुणाचे नाव 'दर्पसार' तर कुणाचे 'दर्पनारायण' तर कुणाचे 'चंडवर्मा' आणि या नवीन नावांनीच ते त्यांना हाक मारीत. इतकेच काय पण प्रत्येकाच्या भोजनपात्राच्या (ते दगडी असे) मागील बाजूस, कोण किती माप भात खातो हे पण बाबांनी, न्हाव्याच्या नखे काढण्याच्या शस्त्राने कोरून ठेविले होते. तांद्या, ताट, वाटी मधून मधून चोरीला जात, यासाठी माझ्या आजोबांनी (आईचे वडील) दगडी भांडींच त्यांना घेऊन दिली होती. जास्त माणसे आली तर शालवृक्षांची मोठी पाने त्यांच्यासाठी विकत आणली जात. मी आल्यावर मलाही एक कोरीव दगडी पात्र देण्यात आले. प्रत्येकाला आपापले भांडे घासून पुसून स्वच्छ ठेवावे लागे.

### खोलीत वास्तव्य करणारी मंडळी

पुरुष पुरुषाबरोबर एकत्रित राहू लागले म्हणजे त्यांची जी एकमेकात दिलबुलास भाषणे व गप्पाटप्पा होतात त्यात संकोच मर्यादा वगैरे काही असत.

नाही. केवळ मनःपूत मौजमजा चालते. मी तेथे असताही त्यांच्या त्या गप्पा अगदी स्वैरपणाने चालत. माझे बाबा तेथे असले म्हणजे या अनर्गल बडबडण्या-बद्दल त्यांच्यावर रागावत. केव्हा केव्हा मला तेथून घालवून देत. प्रौढ मंडळीत नेहेमी माझे वास्तव्य होत असल्यामुळे व त्यांची ती न ऐकण्यासारखी अश्लील ग्रामीण चर्चा ऐकल्यामुळे माझ्या मनावर किती अनिष्ट परिणाम झाला याची मला त्यावेळी कल्पनाच आली नाही. पण आता मला तो जाणवतो. त्या चर्चेमुळे माझ्यात अकाली प्रौढत्व आले होते. गावच्या लोकांनी माझे 'शिबेजेठा' असे नाव ठेविले होते. मी अल्पवयी असूनही माझ्याहून मोठ्या वयाच्या मंडळीशी कसा फाजिलपणा करीत असे ते आता आठवले की माझी मलाच लाज वाटते. शिवाय या वयोव्येष्ट माणसांनी मला भलभलत्या वाईट गोष्टी शिकविल्या होत्या. त्यांची अनिष्टता मला भावी जीवनात चांगलीच जाणवली. भोगावी लागली. या असल्या प्रौढ मंडळीत राहणे व अभद्र भाषण चर्चा करण्यात आनंद मानणे यामुळे माझ्यावर दुसरा असा एक अनिष्ट परिणाम झाला की, माझी चालचालणूक, बोलणे-चालणे यात जो प्रतिष्ठितपणा आणि सौजन्य यायला पाहिजे होते त्याचा अभाव भासू लागला. मित्र मंडळी मला आत्यंतिक स्नेहाच्या नजरेने पाहात असल्यामुळे माझे ते असौजन्य ते सांभाळून घेत, रागवत नसत इतकेच. पण मला वेळोवेळी जणवत असे की, माझे बोलणे व आचारविचार, सम्यक्तेची मर्यादा उल्लंघन करून होत आहेत. फार काय, ज्या स्त्रियांबद्दल मला अतिशय आपुलकी व श्रद्धा वाटे, पूज्यभाव असे त्यांच्याशी बोलण्यातही माझे यथोचित सौजन्य व्यक्त होत नसे. एक प्रकारचे अमर्याद वर्तन होई. मला हे सर्व मागाहून कळे पण त्याचा उपयोग काय !

या हरेकृष्ण बाबाजीच्या घरातील स्मरणीय विषयात आणखी एका गोष्टीची भर घालता येईल. त्यावेळी कलकत्त्यात राहायला आलेल्याला प्रथम बरेचसे आजारीपण सहन करावे लागे. कारण तेथील परिस्थितीच तशी होती. मीही प्रथम आलो तो जबर तापाच्या आजाराने दोन एक महिने पळाडला गेलो. गावी आईला ही हकीगत मी कळविली नाही. या तापाच्या आजाराने बाबतीत मला इतकेच आठवते की, मला एका मोडक्या रथाच्या अगदी वरच्या जागी बसवून उकळत्या पाण्याचा वाफारा देण्यात आला होता. त्या काळी वाफारा देऊन ताप उतरविणे आणि डोकेदुखी सुरू झाल्यास जळवा लावण्याची वैद्यकीय पद्धती होती.

## मी बहिरा नव्हतो

याच वेळची आणखी एक घटना मला आठवते. बहुधा यावेळीच ती घडली असावी. माझे बाबा त्यावेळी मला 'बहिऱ्या' अशी हाक मारीत असत. त्याचे कारण असे, मी एखाद्या कामात गडून गेलेला असताना मला 'हा' करून तोड उचडे ठेवण्याची सवय असे. त्यामुळे मागाहून कुणी हाक मारली तर मला

ऐकू येत नसे. बाबा अशा वेळी मला अनेकदा हाक मारीत आणि मी ओ म्हटली नाही की रागावून येऊन मला मारीत. त्यांची अशी खात्री होत चालली होती की, मी बहिरा होत आहे. शिवाय अशी त्यांची समजूत व्हायला कारणही होते. मी लहान असताना मधून मधून माझा कान वाहात असे. ते काही असले तरी बाबांना मला बहिरा आहे असे समजून त्याची परीक्षा करण्यासाठी कलकत्याच्या मेडिकल कॉलेजात आऊट-डोअर पेशंट म्हणून नेले. त्यावेळी डॉ. गुडीव्ह चक्रवर्ती हे आऊटडोअरचे डॉक्टर म्हणून बसत. त्यांनी माझी परीक्षा करण्याच्या उद्देशाने मला म्हटले, 'मुला, तू माझ्याकडे पाठ करून उभा राहा बरे !' लागलीच मी त्यांच्याकडे पाठ करून उभा राहिलो. नंतर एक चावीचा गुच्छ माझ्या मागे जमिनीवर टाकून मला विचारले, 'तुला काही ऐकू आले का !' मी उत्तर दिले, 'चावीचा गुच्छ खाली पडला. तेव्हा बाबांकडे पाहून ते हसून म्हणाले, 'हा मुलगा काही बहिरा नाही.' पण बाबांची काही तेवढ्याने खात्री झाली नाही. त्यांनी मला घरी आणून कोणत्याशा डॉक्टरांच्या सल्ल्याने माझा कान पिचकारी मारून तर धुतलाच आणि न्हाव्याला बोलवून कान स्वच्छ करून घेण्याला सुरवात केली. मला त्यामुळे फार त्रास होऊ लागला. महिन्या महिन्याला न्हाव्याला बोलवून माझा कान धुण्यात येई व मळ काढला जाई. हे असले कान-मैला साफ करणारे न्हावी, हवेलीवाल्या बड्या लोकांप्रमाणे अंगात बनियन व डोक्याला फेटा बांधून रस्तोरस्ती फिरत. न्हावी आला की, एखादा कारकूनच आलासा वाटे. असल्या न्हाव्यांमुळे मन एकाच विषयात मग्न होऊन जाणाऱ्या मला, पुष्कळच त्रास सोसावा लागला.

## शिपायांचे बंड

हरैकृष्ण बाबाजीच्या वाड्यातील माझे वास्तव्य थोड्याच दिवसांत संपले. मामा-साहेब, सिद्धेश्वरचंद्र लैनमधील एका घरात राहायला गेले आणि बाबा मला घेऊन बहु-बाजारातील जेलियावाडीतील गल्लीत एक जागा घेऊन राहू लागले. या ठिकाणी राहणारी सर्व पुरुषमंडळी होती. ही मंडळी कामावरून आली की पान-तंबाकू खाण्यासाठी बसून विश्रांती घेत. खूप गप्पागोष्टी करीत आणि मग हळूहळू आपापल्या सैंपाकाच्या कामाला लागत. मी एक लहान मुलगा आहे, याला लवकर जेवण मिळाले पाहिजे हे कुणाच्या ध्यानातच येत नसे. या सर्वांचा सैंपाक होईपर्यंत रात्रीचे नऊ साडेनऊ होत. तेथपर्यंत मला जागे राहता येत नसे. हातात अभ्यासासाठी घेतलेल्या पुस्तका-सह मी झोपी जात असे. जेवणाच्या वेळी सगळी मला ओढाताण करून उठविण्याचा प्रयत्न करीत; पण मला काही जाग येत नसे. शेवटी बाबा मला मारीत तेव्हा मी जागा होई आणि रडत रडत जेवी. त्याच जागेत हरिनाभी येथील रामगती चक्रवर्ती नावाचे एक वृद्ध ब्राह्मण राहात असत. नात्याने ते माझ्या आईचे चुलते लागत आणि त्या निमित्ताने मी त्यांना दादामहाशय म्हणत असे. ते माझ्यावर फार माया

करीत. माझ्या बाबांनी मला मारायला हात उगारला तर ते मला आपल्याजवळ ओढून घेत आणि माझा बचाव करीत. इतकेच नव्हे तर त्या बाबतीत ते बाबांना बोलतही. या सर्व कारणांनी मी त्यांना ते माझे राखणदार आहेत असे मानीत असे.

जेलियापाड्यातील घरात असताना १८५७ सालचे शिपायांचे बंड झाले. आणि आमचे कॉलेज पटलडांग्याहून स्थलांतरित होऊन बहुबाजार रोडवरील तीन खोल्यांत आले. बंड थांबले तरी याच तीन खोल्यांत कॉलेज काही काळ राहिले. नंतर ते स्वतःच्या जागेत गेले.

## कलकत्त्यातील पहिला विधवाविवाह

याच संधीला अधिकारी पक्षाशी मतभेद होऊन विद्यासागर महाशय यांनी कॉलेजच्या अध्यक्षपदाचा राजीनामा दिला. माझ्या पोटाला ते चिमटे घेत असत; त्यामुळे त्या भीतीने त्यांच्यापासून मी दूरदूरच राहात असे; तरीपण त्यांच्यावर निष्कपटतेने माझी श्रद्धाभक्ती होतीच. त्यावेळचे ते आमचे एक आदर्शपुरुष होते. १८५६ सालअखेर पहिला विधवाविवाह करण्यात आला. त्यावेळी बिन्हाडातील मंडळींसह तो विवाह पाहण्याला मी गेलो होतो. किती गर्दी होती ती ! सुकिया स्त्रीवरील राजकृष्ण बंदोपाध्याय यांच्या घरी हा विवाह झाला. विधवाविवाह कायदेशीर होतो की नाही या बाबतीत आमच्या बिन्हाडी नेहमी चर्चा होई. बिन्हाडी असलेले बहुतेक या संस्काराचे पक्षपातीच होते. अर्थात मला समजू लागल्यापासून मीही त्याच पक्षाचा अभिमानी बनलो हे सांगावयास नकोच. विद्यासागर महाशय जेव्हा कॉलेज सोडून निघून गेले तेव्हा आम्ही विद्यार्थीही फार दुःखित झालो.

पुढे त्या कॉलेजात त्यांच्या जागी ई. बी. कौएल साहेब आले. ते साधुत्वाची मूर्तीच होते. सर्वांच्या तोंडून त्यांची प्रशंसाच मी ऐकत असे. त्यांची आम्हा सर्व विद्यार्थ्यांवर फार ममता असे. आम्हांला निरनिराळे खेळ खेळताना पाहून त्यांना फार आनंद वाटे.

## कौएल साहेबांची आठवण

त्यांच्या विषयीची त्यावेळची एक घटना आठवते. एके दिवशी आमच्या वर्गातील मुलांनी एका लहानशा लाकडी शिडीसाठी दुसऱ्या एका वर्गातील मुलाशी एकच्युता सुटीत भयंकर भांडण केले. मी त्यावेळी खेळात गुंतलो होतो. क्लासातील मुलांनी मारामारीसाठी मला धरून नेले. शिडीची ओढाताण करणाऱ्या मुलांपैकी त्यांच्या बाजूचा मी एक होतो. त्यामुळे ठोसे मारण्याऐवजी ठोसे खाणेच माझ्या नशिबी आले होते. मधल्या सुटीनंतर सर्व मुले क्लासात येताच या मारामारीची चौकशी सुरू झाली. कौएल साहेब मोठ्या बंगल्यातून तपास करण्यासाठी म्हणून

आले. ते क्लासात उमे राहून जेव्हा धीरगंभीर स्वराने म्हणाले, 'या मारामारीत कोण कोण होते, ते उठून उभे राहा.' तेव्हा मी कांकू करू लागलो. शेवटी साहेब म्हणाले. 'तर मग मी असे समजू काय की तुमच्यापैकी कोणीच मारामारीला गेला नव्हता? जे कोणी गेले असतील त्यांनी उठून उभे राहावे.' मला मग उमे राहिल्या-वाचून चैन पडेना, मी उठून उभा राहिलो. साहेबांनी मला विचारले, 'तू एकटाच त्या दंग्यात गेला होतास?' मी उत्तर दिले, 'क्लासातील सगळेच गेले होते.' नंतर साहेबांनी क्लासातील सर्वच मुलांना दोन दोन रुपये दंड केला आणि मला आपल्या गाडीत बसवून बंगल्यावर नेले आणि म्हटले, 'तू खरे बोललास म्हणून तुला क्षमा केली आहे. पण तू दंग्यात सामील झालास हे बरे केले नाहीस.' आणखीही बराचसा मला त्यांनी चांगला उपदेश केला. शेवटी त्यांनी माझ्या मस्तकावर हात ठेवून मला म्हटले, 'तू फार चांगला मुलगा आहेस. तुझी वागणूक पाहून मला फार समाधान वाटले.' त्यांचे ते बोलणे ऐकून 'चांगला मुलगा' होण्याची मला इतकी प्रबल इच्छा झाली की ते मला बोलून दाखविता येईना.

सांगावयाचे म्हणजे, मी त्यावेळी खोटे बोलूच शकत नसे. फारच झाले तर मौन स्वीकारीत असे; पण खोटे बोलत नसे. थोड्या दिवसांनंतरची आणखी गोष्ट आठवते. तिचा याच वेळी उल्लेख करतो. त्यावेळी मी सिद्धेश्वरचंद्रलेनमधील मामांकडे राहात असे. बिन्हाडातील इतर मोटमोठ्या मुलांनी मला तंबाकू ओढायला शिकविले होते. ते स्वतः तंबाकू ओढून माझ्या हाती गुडगुडी देत आणि म्हणत, 'ओढ' प्रथम प्रथम ओढताना डोके गरगरू लागे पण धीकू म्हणून ओढीत असे. एके दिवशी अशा तऱ्हेने तंबाकू ओढून बाजारात जायचे म्हणून मोठ्या मामांकडे पैसे आणण्यासाठी गेलो. तेव्हा तंबाकूचा बास आल्यामुळे मला त्यांनी विचारले, 'तू तंबाकू ओढतोस?' मी मानेने होकार देऊन, म्हटले, 'होय,' आणि मग त्यांच्या प्रश्नांना उत्तर देतादेता, तंबाकू ओढायला कसा शिकलो, कितीदा ओढतो वगैरे सर्व सांगितले. माझे वय तेव्हा तेरा वर्षांपेक्षा जास्त नव्हते. माझे हे निवेदन ऐकून बिन्हाडातील रहिवाशांवर मामा फारच रागावले आणि 'पुन्हा तंबाकू ओढणार नाही.' अशी माझ्याकडून शपथ घेवविली. मीही त्या दिवसापासून तंबाकू ओढला नाही. तरीपण एकदा मी खोटे बोलून मामांना फसविले होते ती हकीगत यथायोग्य स्थानी सांगेन.

### कवित्वाचा श्रीगणेश

जेलियापाड्यात असतानाची एक कुतूहलजनक घटना मला आठवते. आमच्या क्लासात गंगाधर नावाचा एक धनिक पुत्र शिकत होता. तो बराच लह असल्यामुळे क्लासातील मुले त्याला 'गंगाधर हत्ती' असे म्हणत. हा मुलगा अभ्यासात तितकासा हुषार नव्हता. त्यामुळे परिक्षेच्या वेळी त्याचा नंबर वर येत नसे. दैव-

योगाने एक दिवस तो फर्स्ट आला. त्यावेळची आमच्याकडे पाहण्याची त्याची तुच्छतापूर्ण नजर अगदी पाहण्यासारखी होती. मला ती सहन झाली नाही. दुसरे दिवशी मी त्याच्यावर एक कविता रचून ती क्लासात घेऊन आलो. एकच्या सुटीत क्लासातील सगळ्या विद्यार्थ्यांना व त्यांत गंगाधरला उभा करून ती कविता वाचली. सगळीच कविता काही मला आठवत नाही. चार चरण तेवढे आठवतात. तेच याखाली देत आहे—

**इजार चापकान गाये इस्कुले आसे जाय**

**नाम तार गंगाधर हाती,**

**वड तार अहंकार धरा देखे सराकार**

**चले येन नबावेर नाति.**

अर्थ—विजार आणि लांब व सैलसा अंगरखा घालून शाळेत येतो जातो. त्याचे नाव गंगाधर हत्ती. त्याला फार मोठी घमेंड आहे. तो सर्वांना तुच्छ समजतो. जणू नबाबाचा नातूच आहे असा चालतो.

कविता जेव्हा वाचली गेली तेव्हा मुलांच्या टाळ्यांच्या गजराने आणि मोठ्या हास्याने शाळेतील सर्व मुले तेथे एकत्र झाली. झालेल्या अपमानामुळे गंगाधराला रडू कोसळले आणि त्याने त्याबद्दल मास्तरांपर्यंत कागाळी नेली. कुमारखालीच्या चांदमोहन मैत्र महाशयांचे वडील सुपुत्र राधागोविंद मैत्र हे आमच्या क्लासावर त्यावेळी इंग्लिश शिक्षक होते. त्यांनी माझ्या हातातील कविता घेऊन ती मनःपूर्वक वाचली आणि माझ्या मस्तकावर हात ठेवून ते म्हणाले, 'तुझी ही कविता फार उत्तमच झाली आहे; पण मनुष्याला शिव्यागाळी देण्यात आपली काव्यबुद्धी खर्च करणे चांगले नाही.' यानंतर कविता रचण्याचा माझा उत्साह वृद्धिंगत झाला.

## ईश्वरगुप्त यांची कविता

एकंदरीत सांगायचे म्हणजे मी किती लहान वयात कवितारचना करायला आरंभ केला ते स्मरणात नाही. वर्णपरिचय पुरा होताच आईने मला कृत्तिवासी रामायण वाचून दाखविण्यास सांगितले. केव्हा केव्हा ती स्वतःही मला म्हणून ऐकवीत असे. ते सगळे काव्यमय विवेचन माझ्या कानात प्रतिध्वनित होत होते. नंतर कलकत्त्याला आल्यावर ईश्वरचंद्र गुप्त यांच्या कविता हाती पडताच त्या मी आधाशासारख्या तोंडपाठ करीत असे. माझे बाबा तर काव्यरसाचे चांगलेच भोक्ते होते. ते आपल्या मित्रमंडळीत भारतचंद्र वगैरे प्रसिद्ध कवींच्या काव्याचे समा-लोचन करीत. या सर्व कारणांनी मला लहानपणापासूनच कविता करण्याचा नाद लागला असावा. काव्यशक्ती जागृत झाली असावी. मी माझ्या दहावे वर्षी

लिहिलेली एक चोपडी नंतर माझ्या पाहण्यात आली होती. तीत मी माझ्या कित्येक कविता पाहिल्या. त्या इतक्या उत्कृष्ट साधल्या होत्या की, एखाद्या लहान मुलाने त्या रचिल्या असतील असे वाटत नव्हते. अनुमानाने सांगावयाचे तर, कोणा एखाद्या कवीच्या त्या कविता नकलून ठेविल्या होत्या असेच म्हणावे लागेल. त्या-वरूनही असे सिद्ध होते की, नववे-दहावे वर्षांही चांगल्या कविता दिसताच मी त्यांची नकल करून ठेवीत असे.

याच वेळची आणखीही एक स्मरणीय गोष्ट आठवते. माझ्या दोघां सहा-ध्यायी मुलांच्या माता या संधीला माझ्या मावशी बनल्या होत्या. त्यांना मी मावशी म्हणून हाक मारीत असे आणि नेहमी त्यांच्याच घरी जात-येत असे. तसेच त्यांच्या मुलींबरोबर बहिण-भावाप्रमाणे खेळत असे. यामुळे मला माझ्या आईचा व बहिणीचा अभाव जाणवत नसे. चांगले गोडघोड काही घरात केल्यास त्या मला बोलावून खायला देत. मला एखादी वाईट संगत लागू नये म्हणून सुट्टीच्या दिवसांत आपल्या घरी राहायला बोलवीत.

अशाच या दहाअकरा वर्षांच्या वयात आणखी एक कुतूहलात्मक घटना घडल्याचे स्मरते. आमच्या कॉलेजजवळील एका गल्लीत एक मुलगी होती. तीही माझ्याच वयाची. दिसण्यात ती मोठीशी सुंदर होती असे नाही. पण तिचा चेहेरा मला फार आवडे. ती आपल्या घराच्या अंगणात खेळत असे. मी दुसऱ्या एका मुलाबरोबर रोज तिला भेटायला जायचा. आईच्या भीतीने ती रस्त्यातील मुलांशी फारशी बोलतचालत नसे, पण आम्हाला तिच्याशी बोलायला व तिच्याकडे पाहायला फार आवडते हे तिला ठाऊक होते. तेव्हा ती आमचा आवाज ऐकताच बाहेर येई आणि बालबुद्धीप्रमाणे आम्ही जे तिला काही देऊ ते कुणाला न कळविता ती मुकाट्याने घेई. मी आवडत्या बहिणीप्रमाणे तिला जवळ घेण्याचा प्रयत्न करी पण तिच्या घरची मंडळी तिला तसे करू देत नसत. बहुबाजार पाड्या-तून आमचे कॉलेज दुसरीकडे गेल्यावर आम्ही तिच्या सहवासाला मुकलो.

## प्रथम मृत्युदर्शन

या जालियापाड्यात राहात असताना आमच्या कुटुंबात दोन दुर्घटना घडल्या. उन्मादिनीचा मृत्यू ही पहिली आणि माझे पणजोबा रामजय न्यायालंकार यांचा स्वर्गवास ही दुसरी.

एकदा उन्हाळ्याच्या सुट्टीत मी घरी गेलो होतो. जाताना कलकत्याहून पायीच जात असे. पहिल्या दिवशी चांगडिपोता येथे मामाच्या घरी रात्री मुक्ता-माला राहायचे आणि दुसरे दिवशी पहाटेसच उठून घरी पोचायचे. यावेळीही मी तसाच गेलो. बारा वर्षे वयाच्या दृष्टीने माझ्यासारख्याने २८ मैल चालणे ही काही साधी सोपी गोष्ट नव्हती. मी तर घरी पोहोचेपर्यंत अगदी घामाघूम होऊन गेलो;

पण उन्मादिनीवर माझा कितीतरी लोभ. त्यामुळे ती घरी नाही असे पाहाताच मला दाही दिशा शून्य वाटल्या. आईला विचारले तेव्हा ती म्हणाली, 'बाहेर आमराईत गेली असेल.' लागलीच मी तिकडे धावलो. माझी ती तारांबळ पाहून आई ओरडून म्हणाली, 'अरे उभा राहा. बैसे तरी. मी तिला बोलावते.' पण हे तिचे ओरडणे ऐकतो कोण ? मी धावत जाऊन उन्मादिनीला उचलले आणि छातीशी धरून घरी आणले तेव्हाच स्वस्थ बसलो.

अशी ही माझी आवडती उन्मादिनी त्या उन्हाळ्यात मरण पावली. तिचा मृत्यूही चमत्कारिकच. त्याचे असे झाले : बाबा एके दिवशी तिला बरोबर घेऊन जमिनदारबाबूंच्या बागेत; बालिका विद्यालयाचे संस्थापक डॉ. प्रियनाथराय चौधरी यांना भेटायला गेले. त्यांनी- डॉक्टरनी- उन्मादिनीचे लाड करून तिच्याकडून एक लिचू<sup>१</sup> खाविले. उन्मादिनीला आनंद वाटला. ती त्याच आनंदात हसत हसत बाबांबरोबर घरी आली. पण घरी येताच तिला भयंकर कॉलरा झाल्याचे दिसून आले. एक जुलाब व एक उलटी होताच ती अगदी निपचीत पडली. तिच्या उलटीत लिचूचा अंश दिसू लागला. ही गोष्ट मी मुख्यतः अशासाठी सांगत आहे की, तिच्या मृत्यूमुळे मला एवढा धक्का बसला की त्यावेळेपासून आतापर्यंत लिचू खाणे मला मनापासून आवडेनासे झाले. लिचू खायला घेतले की उन्मादिनीच्या शोकजनक मृत्यूची कथा मला आठवते.

सुमारे नऊ वाजता सकाळी तिच्या आजाराला सुरवात झाली आणि दुपारी तीनच्या आत ती मरण पावली. आसन्न मृत्युकाळी जेव्हा तिला पुष्करिणी जवळ आणून ठेवली तेव्हा मी जाऊन तिच्यासमोर उभा राहिलो. मला वाटले ती माझ्याकडे पाहात असून तिच्या डोळ्यांतून अश्रू वाहात आहेत. त्या तिच्या अश्रुधारांचा पुष्कळ वर्षेपर्यंत मला विसर पडला नाही. अशा रीतीने उन्मादिनी जाताच घर अगदी शून्य दिसू लागले. त्यानंतर माझ्या आणखी तीन बहिणींचा जन्म झाला. आणि ( मानलेल्या ) मावशा, बहिणी तर अनेक केल्या. पण लहानपणच्या त्या सोवळ आनंदी उन्मादिनीची आठवण आणि तिच्या शोचनीय मृत्यूचा धक्का मला विसरता आला नाही.

मला वाटते, यापूर्वीच्या वार्षिक पूजेच्या ( नवरात्रात ) संधीला माझे पणजोबा स्वर्गवासी झाले होते. त्यांच्या मृत्यूपूर्वी काही दिवस आपला मृत्युकाल आता जवळ आला असे त्यांना जाणवले असावे. मी वडिलांसह त्यावेळी कलकत्त्याला होतो. पणजोबांनी माझ्या आतेच्या नवऱ्याला, आम्हा पितापुत्रांना कलकत्त्याहून

१ लिचू हे फळ असून ते जांभळासारखे पण वरून मऊ मऊ काटे असलेले व आत जांभळासारखीच मोठी बी असलेले असे असते. बागेत हे फळझाड म्हणून लावतात.



बोलावून आणण्याचा विलक्षण तगादा सुरू केला. त्याप्रमाणे बाबा घरी गेले. मी बहुधा कलकत्यालाच राहिलो असेन. कारण त्यांचे शेवटचे आजारपण मला आठवत नाही. मृत्यूपूर्वी एकदोन दिवस पणजोबांनी आपणाला घराबाहेर असलेल्या चंडी-मंटपात<sup>२</sup> नेऊन ठेवण्याची माझ्या वडिलांना आज्ञा केली. योग्य वेळी आम्ही तेथे नेऊ असे वडिलांनी मोठ्या आवाजात ओरडून पुष्कळदा त्यांना सांगून पाहिले पण काही केल्या ते ऐकेनात. तेव्हा त्यांना चंडीमंटपात बाहेर आणून ठेवणे भाग पडले. नंतर इष्टदेवतेचे नामस्मरण करता:करता १०३ वर्षांच्या वयाला ते स्वर्गवासी झाले.

## माझा पहिला विवाह

या जेलियापाड्यात असतानाच माझे पहिले लग्न झाले. सन तारीख लक्षात नाही. मी त्यावेळी नक्की किती वर्षांचा होतो हेही ध्यानात नाही. तरी पण तेरा वर्षांपेक्षा मी जास्त वयाचा नव्हतो. माझ्या आजोळच्या जवळ असलेल्या राजपूर नावाच्या गावातील नवीनचंद्र चक्रवर्तीच्या वडील मुलीशी—प्रसन्नमयीशी— माझे पहिले लग्न झाले. प्रसन्नमयीचे वय त्यावेळी दहा वर्षांपेक्षा जास्त नव्हते. आमच्या दाक्षिणात्य वैदिकांच्या कुलरीतीप्रमाणे, प्रसन्नमयी एक महिन्याची असताना व मी दोन वर्षे वयाचा असताना माझ्या लग्नाचा वाङ्मिश्रय झाला होता. (प्रसन्नमयी माझी वाग्दत्तवधू झाली होती.)

या विवाहाच्या वेळच्या सर्वच गोष्टी माझ्या स्मरणात नाहीत. आता इतकेच आठवते की, मी कानात सुवर्णवलये, गळ्यात हार, दंडात बाजूबंद आणि हातात कडी घालून विवाहासाठी बाहेर पडलो होतो. बाबा वाजंत्रीवाले घेऊन आणि रोषणाई करून मला-घेऊन गेले होते. मला नेऊन मंटपात नियोजित स्थळी बसविण्यात आल्यावर तेथील समानवयी मुलगे आले आणि, 'अरे तू काय शिकतोस? किती अभ्यास झाला आहे?' असे प्रश्न विचारून माझी परीक्षा घेऊ लागले. मीही थोड्याच वेळात वरोचित संकोच विसरून जाऊन त्यांच्याशी वितंडावाद करण्याला आरंभ केला. त्यात मला पराजित करण्याऐवजी तेच पराजित झाले. मला आता चांगले आठवते, आमचा तो वादविवाद ऐकणारे आसपासचे मोठे पुरुष म्हणू लागले की, 'मुलगा फार फाजिल दिसतो.' नंतर मला त्यांनी घरात नेले तेथे समवयस्क मुलींनी कानपिळीचा खेळ आरंभिला. त्यात माझा पराभव झाला. कानपिळीचा प्रतिसाद कानपिळीनेच द्यावा लागतो. तसे मला

२. ज्या मंटपात दुर्गा, काली इत्यादि देवींची नैमित्तिक पूजा होते त्याला चंडीमंटप म्हणण्याची प्रथा आहे.

करता आले नाही. स्त्रीमंडळीत मी अगदी कोंडला गेलो होतो. इतक्या स्त्रिया एकत्र पाहून मी अगदी गांगरूनच गेलो.

विवाहानंतर दुसऱ्या दिवशी वर-वधूला एका मेण्यात बसवून जेव्हा सर्वांनी आम्हाला निरोप दिला, तेव्हा मला तो पंचप्रसंगच वाटला. माझी ती लहान वयाची पत्नी माझ्यासमोर बुरख्यात बसली होती ती तर रडूच लागली. हातपाय पसरता येईनात. काही बोलता येईना. मोठ्या संकटातच सापडलो मी. शेवटी रस्त्यातील एका पडिक बागेत मेणा उतरविण्यात आला. लागलीच मी मेण्यातून बाहेर आलो आणि मला हायसे वाटले. समोवार पाहातो तो लिचूच्या झाडावर पिकलेले लिचू होते. लागलीच मी झाडावर चढलो आणि लिचू पाडून खाऊ लागलो. खाता खाता आठवले की ती मुलगी—माझी पत्नी—एकटीच मेण्यात बसली आहे. तिलाही माझ्यासारखीच भूक लागली असेल. यातील काही लिचू तिला द्यावे. असा विचार करून काही लिचू घेऊन प्रसन्नमयीच्या पदरात टाकले आणि धूम पळालो. कोणीतरी पाहील ही भीती होती.

हळूहळू आमचा तो मेणा आमच्या आळीत येऊन पोचला. माझ्या आळीतील माझे समवयस्क खेळगडी मला सामोरे आले. त्यात दोन मुलगे माझे अगदी परममित्र होते. त्यांनी येऊन मेण्याचे दार उघडले आणि हळूच मला म्हटले, 'अरे, तुझी ती रबा कुत्री आता फार चांगली झाली आहे.' ते ऐकून माझी एक काळजी दूर झाली. फार आनंद वाटला. या रबा कुत्रीची थोडी माहिती या ठिकाणी देणे अवश्य वाटते. रबा ही लहान कुत्री होती, थंडीच्या सुटीत घरी आल्यावर एका मुलाकडून घेऊन तिचा मी सांभाळ केला होता. तरी पण तिचे नाव ठेवले होते 'रॉबर्ट.' तीही थोडी माहिती सांगतो. ती कुत्री जेव्हा माझ्याकडे आली तेव्हा बरोबरीच्या मुलांनी मला विचारले, 'नाव काय ठेवायचे हिचे?' मी चटकन सांगितले 'रॉबर्ट.' असे सांगण्याचे रहस्य हेच की, माझ्या वरच्या क्लासातील मुले त्यावेळी 'चेंबर्स फर्स्ट बुक ऑफ रीडिंग' हे वाचीत. त्यांच्या तोंडून मी ऐकले होते, 'रॉबर्ट' हे एक नाव आहे, ते मी विसरलो नव्हतो. वाडीतील मुलांना काही तरी बहादुरी दाखवावी या हेतूने त्या बच्चाचे नाव रॉबर्ट ठेविले. शहरात राहून आलेला विद्यार्थी मी. अर्थात् माझा शब्द म्हणजे वेदवाक्य. त्यामुळे त्या छोट्या कुत्रीचे रॉबर्ट हे नाव कायम झाले. मुलांना ते नीट उच्चारता न आल्याने त्यांनी 'रबा' हा त्याचा सोपा उच्चार बहिवाटीत आणला. या 'रबा'सह त्या भागातील मुलांबरोबर मी सुखाने राहात असे. पुढे मला एक प्रकारे धरूनच लग्नाला नेले. मला वाटले आता माझ्या 'रबा'ला कोण पाहील! आईबद्दल काही विश्वास वाटेना. कारण आईला त्यावेळी कुत्र्याचा तिटकाराच वाटे. त्यामुळे वाडीतील मुलांवर कुत्र्याचा सर्व भार सोपवून मी लग्नाला

गेलो होतो. तेच त्याला कित्येक दिवस खाऊ पिऊ घालीत व सांभाळीत. म्हणून मी आल्याबरोबर 'रबा' खुशाल आहे' असे त्यांनी मला सांगितले.

हळू हळू मेणा आमच्या आळीत आला. आळीतील बायका सुनमुख पाहायला आल्या. आईने हुलुध्वनी<sup>३</sup> करून व अक्षता, दुर्वा, फुले, चंदन, देवाचे चरणामृत वगैरेनी स्वागत करून सुनेला घरात नेले. मी मेण्यातून उतरताच 'रबा'ला पाहायला पळालो. मोठी आत्या 'अरे प्रसाद खाऊन जा' असे म्हणत माझ्या मागून धावली. पण कोण खातो ती मिठाई आणि कोण बसतो त्या बायका-मंडळीत वधूला घेऊन ! त्यावेळी प्रसन्नमयीपेक्षा 'रबा'च मला जास्त प्रिय होती. आता ते आठवले म्हणजे हसूच येते.

### विवाहानंतर मला चांगला मार बसला

लग्नसमारंभ संपतो न संपतो तोच एक घटना घडली. ती आठवण अद्याप मी विसरलो नाही. लग्नानंतर काही दिवसांनी माझ्या आतांपैकी एका पितृव्याच्या मुलीचे लग्न निश्चित झाले. माझी पत्नी प्रसन्नमयी त्यावेळी सासरीच होती. माहेरी गेली नव्हती. तिच्या बरोबर आलेल्या माहेरच्या मंडळींपैकी काही अद्याप परत गेली नव्हती. अशा स्थितीत माझ्या चुलत बहिणीचे लग्न आरंभिले. एके दिवशी आमच्या वाडीतील काही मुलांनी वन्हाडी मंडळीची मजा करावी म्हणून पंचरंगी रांगोळीने आसन बनविण्याची तयारी चालविली. मीही त्यात सामील होतो. त्यात मौज-मजा करता करता माझ्या मोठ्या आत्याच्या मधल्या मुलाशी - रामयादव चक्रवर्तीशी- अकरमात माझी वाचावाची झाली. दोघेही आम्ही एकमेकांच्या अंग-चटीला येऊन धक्काबुक्की व गुद्दागुद्दीला सुरवात झाली. माझ्या आईला ही बातमी समजताच ती धावतच तेथे आली आणि दोघांच्या कानाला धरून व थोबाडीत देऊन आम्हाला तिने एकमेकांपासून दूर केले. मधला दादा रामयादव रडत रडत आपल्या घरी जाऊन आपल्या आईला म्हणाला, 'मामीने व तिच्या मुलाने दोघांनी मिळून माझ्या अंगावर धावत येऊन मला मारले.' मोठ्या आत्याने खरा प्रकार काय झाला याचा तपास न करता व मुलांना बोलवून त्यांच्या-कडूनही माहिती न घेता रागाने खवळून व माझ्या एका आतेबहिणीला बरोबर घेऊन ती आमच्या घरी आली आणि माझ्या आईला शिव्यागाळी देऊ लागली. दोघा नणंदा-भावजयीत चांगलेच भांडण जुंपले.

नंतर संध्याकाळच्या प्रारंभीच आई मला म्हणाली, 'आज तुझ्या कपाळी

३. हुलुध्वनी:- कोणत्याही शुभकार्यात बंगालमध्ये हिंदू स्त्रियांमध्ये जीभ व ताळूच्या सहाय्याने 'हुलु' असा मंगलध्वनी करण्याची प्रथा आहे. मूळ संस्कृत शब्द 'उल्लू'

पुष्कळच मार खाण्याचा योग दिसतो. मी तुला लवकर जेवायला घालते, जेव आणि भट्टाचार्यांच्या आळीत तमाशा आहे तो पाहयला तिकडे जा. तुझ्या वडलांचा राग शांत झाला म्हणजे सकाळी घरी ये.' पण आईला जी भीती वाटली होती ती खरीच झाली. बाबा सायंकाळच्या सुमारास घरी येत असता मोठ्या आतेच्या घरी शिव्यांचा चाललेला वर्षाव ऐकून ते तिच्याकडे गेले आणि तिला विचारू लागले, 'रस्त्यावरून ऐकायला येईल इतक्या मोठ्या आवाजात तू कुणाला शिव्यागाळी देत आहेस?' मग काय विचारता ! बाबांच्या कानात आई-विरुद्ध तिने पुष्कळसे विष ओतले. बाबांनी आणखी कुणाकडून काही ऐकले होते की नाही माहीत नाही. माझ्या आईवर रागावले की मोठ्या आत्यावर रागावले तेही मला ठाऊक नाही. तरी पण बाबांना नेहमीच वाटत असे की, आपला मुलगा इतका सद्गुणी आणि चांगला होईल की, त्याच्या बाबतीत कसलीही कोणी कधी तक्रार करणार नाही, त्याचा कोणताही दोष कोणी दाखविणार नाही. सर्व तक्रारी व दोष यापासून तो दूर असेल. या त्यांच्या समजुतीला धक्का पोचला म्हणून रागावले की काय ? खरे काय ते त्यांचे त्यांनाच माहीत. असो. आईने घाई केल्यामुळे मी स्वयंपाकघरात एका कोपऱ्यात बसून भराभर जेवू लागलो, इतक्यात बाबा घरात येऊन दाखल झाले. आणि आल्याबरोबर विचारले, 'तो पाजी कुठे आहे?' माझी आई सैंपाकघराच्या चौकटीवर दोन्ही हात ठेवून रस्ता अडवून उंबऱ्यावर उभी राहिली आणि म्हणाली, 'तो घरात नाही.' बाबा जर सैंपाकघरात येण्याचा प्रयत्न करतील तर आई त्यांना तसे करू देणार नाही, ती त्यांना अडवील हे मी जाणले. पण बाबा पुढे न सरकता म्हणाले, 'कोयता कुठे आहे तो दे पाहू' आईने विचारले, 'कोयता कशाला?' यावर बाबा रागाने उसळून म्हणाले, 'ते कशाला तुला पाहिजे? दे ना.' आईने मग कोयता आणून त्यांच्या हाती दिले. ते मग तो कोयता घेऊन घरातून बहेर पडले.

मी घाईघाईने आचवलो आणि मागच्या दाराने बाहेर पडून व घनदाट जंगल पार होऊन भट्टाचार्यांच्या वाडीत जिथे तमाशा चालला होता तेथे उपस्थित झालो. उपरणीने तोंड व मस्तक झाकून गर्दी असेल तेथे त्यात मिसळून राहा असे आईने मला सांगून ठेविले होते. त्याप्रमाणे उपरणीने तोंड व कपाळ झाकून मी तेथील गर्दीत मिसळून फिरू लागलो. हळू हळू मनातील भयभावना दूर होऊ लागली. निश्चितपणाने मी फिरत होतो. रात्रीची आठ साडेआठची वेळ झाली होती. इतक्यात मागील बाजूने येऊन कुणीतरी माझ्या अंगावरील उपरणे धरले. मी म्हटले, 'कोण आहे रे?' बाबा तेथे येऊन मला पकडतील असा स्वप्नातही माझ्या मनात विचार आला नव्हता. पण मागे वळून पाहतो तो प्रत्यक्ष बाबाच. त्यांनी माझ्या पाठीवर दोन ठोसे देऊन म्हटले, 'खबरदार, रडला ओरडलास तर.'

पाठीवर ठोसे बसले असल्यामुळे न रडणे मला कठीण होऊ लागले. पण करणार काय ! रडे दाबून धरू लागलो. त्याच अवस्थेत बाबा मला घरी घेऊन गेले आणि अंगणात उभा करून म्हणाले, 'उभा राहा. हालू नको. आलो मी.' मला मारण्यासाठी बांबूची काठी काढून त्यांनी तड्याला टेकून ठेविली होती ती शोधण्यासाठी गेले. आईने ती त्यापूर्वीच पुष्करणीत टाकून दिली हे त्यांना काय ठाऊक ! मी दोनचार मिनिटे उभाच होतो. तितक्यात माझी आई, मोठी आतेवहणीण, माझ्या लग्नातील वन्हाडी मंडळी माझ्या सभोवार जमली आणि म्हणू लागली, 'अरे, पळ पळ मार खाण्यासाठी उभा कशाला राहातोस ?' मी म्हटले, 'नाही. मी जाणार नाही. इथून हालू नको असे बाबा मला सांगून गेले आहेत.' आणि मग मी सुमारे अर्धातास तसाच उभा होतो.

ज्या जागी काठी ठेविली होती तेथे ती नाही असे बाबांना आढळताच आता मारावे कशाने हे ते पाहू लागले. शेवटी फिरता फिरता काहीच न मिळाल्यामुळे जळाऊ लाकडाचा एक भाग मिळाला तो घेऊन ते मला मारायला आले. तेव्हा थोरली आते माझ्या आणि त्यांच्यामध्ये येऊन म्हणाली, 'ए डाकू, दे ते लाकूड इकडे. या लाकडाने या मुलाला मारलेस तर तो जगेल तरी ?' आणि मग ती बाबांच्या हातांतील ते लाकूड काढून घेण्याचा प्रयत्न करू लागली. भावा-बहिणीची चांगलीच झोंबाझोंबी जुंपली. शेवटी बाबांनी माझ्या थोरल्या आतेला असा एक धक्का दिला की ती त्या धक्क्याने चांगली तीनचार हात दूर जाऊन जमिनीवर पडली. माझी आई त्यावेळी एखाद्या दगडी मूर्तीप्रमाणे जवळच उभी होती. तिच्या तोंडून शब्दोच्चार तर होत नव्हताच पण हालचालही बंद होती. बाबांची आणि तिची नजरानजर होताच ती म्हणाली, 'तुम्ही माझ्याकडे काय पाहाता ? मुलाला मारून टाकायचा असेल तर मारून टाका. मी एक पाऊलही पुढे टाकणार नाही.' यावर बाबा म्हणाले, 'ठीक आहे. पाहा तर.' असे म्हणून ते त्या लाकडाने मला मारू लागले. तेव्हा आणखी काही लोक पुढे सरून त्या मारापासून मला वाचविण्याचा प्रयत्न करू लागले. पण त्यांच्या मस्तकावर व पाठीवर जेव्हा त्या लाकडाचे तडाखे बसू लागले तेव्हा त्यांचाही नाइलाज झाला. त्या लाकडाचे काही तडाखे माझ्या अंगावर बसताच मला चक्कर आल्यासारखे वाटू लागले. जवळची माणसे मला ओळखू येईनात. माझ्या सभोवार अनेकांची तोंडे गरगर फिरत आहेत असे मला वाटू लागले आणि शेवटी मी वेशुद्धावस्थेत जमिनीवर पडलो.

सुमारे अर्ध्या एक तासाने मी शुद्धीवर आलो. पाहिले तो मला अंगणातून उठवून घराच्या पडवीत झोपविले होते आणि दोनतीन माणसे टपेंटाईन तेलाचे माझ्या सर्वांगाला मालिश करीत होती. बाबा स्वतः तेल आणून देत होते आणि त्यांना मदत करीत होते. मला जाग येताच मी 'आई आई' म्हणून हाका मारू

लागलो. मी वेशुद्ध होऊन पडलेला पाहाताच ती रडत रडत घराजवळच्या रानात जाऊन पडली होती असे मी ऐकले. मी शुद्धीवर येताच लोक तिला बोलाविण्याकरिता गेले. एकामागून एक जात होते पण कुणाच्याच सांगण्यावर तिचा विश्वास बसला नाही. शेवटी लोक जेव्हा तिला फारच आग्रह करू लागले तेव्हा ती म्हणाली, 'कृष्णचरण न्हाव्याने जर स्वतः येऊन मुलगा जिवंत आहे असे मला सांगितले तरच मी येईन. दुसऱ्या कुणाच्याही सांगण्याने येणार नाही. '

हा कृष्णचरण न्हावी त्या वाडीतील एक वृद्ध दुकानदार असून तो एक फार मोठा भक्त आणि धर्मभीरू माणूस होता. वाडीतील लोक त्याला 'भक्त कृष्णचरण' म्हणून हाक मारीत. अर्थात तेवढ्या त्या रात्री कृष्णचरणाकडे माणसे गेली. म्हातारा काठी टेकीत टेकीत मोठ्या कष्टाने आला आणि माझ्याशी दोन शब्द बोलून आईला बोलावयला निघाला. आईही त्याचे सांगणे ऐकून त्या रानातून उठून आली आणि 'बाबा, तू आहेस काय रे' असे आर्त स्वराने म्हणून माझ्या बिछान्याशेजारी पडून रडू लागली.

इकडे मी जेव्हा चांगला शुद्धीवर आलो तेव्हा मी माझ्या स्वाभाविक हडाग्रहीपणाने म्हणू लागलो, 'मी मधल्या दादाबरोबर मांडण केले होते, मारामारीही केली होती. माझा अपराध झाला यात संशय नाही. पण एवढ्याशा लहान अपराधाला एवढी मोठी शिक्षा दिली हे काय बाबांनी बरे केले? माझी पत्नी, सासुरवाडीची मंडळी, शेजारच्या घरची पाहुणे मंडळी उपस्थित असताना त्यांच्या समोर मला असे मारणे बाबांना शोभले काय?' मी असे बोलत आहे तोच पाहिले की, बाबा जवळच असून ते जमिनीवर नाक घाशीत आहेत! इथेच हेही लिहिले पाहिजे की, यानंतर कितीही ते चिडले अगर संतापले तरी माझ्या अगर माझ्या बहिणीच्या अंगावर त्यांनी कधीच हात उचलला नाही. इतकेच नव्हे तर मी ब्राह्म समाजात सामील होऊन जानवे काढून टाकले तरी त्यांनी रागाने जोरा-जोराने आरडाओरड केली, दात चाबले; पण याखेरीज काही केले नाही. माझ्या अंगाला हात लावला नाही. यावरूनच सगळ्यांना कळून येईल की त्यांचा अनुताप व त्यांची प्रतिज्ञा कशी दृढ होती ते !

### मामाचे साप्ताहिक 'सोमप्रकाश'

यानंतर थोड्याच दिवसांत माझ्या वडलांची कलकत्त्याच्या बंगाली शाळेतून बदली झाली आणि ते आमच्या गावातील हार्डिज मॉडेल बंगाली शाळेत हेड-मास्तर होऊन गेले. अर्थात् त्यांना कलकत्ता सोडून गावी जावे लागले. जाताना मला त्यांनी सिद्धेश्वरचंद्राच्या गल्लीत माझ्या मामाच्या घरी ठेविले. या ठिकाणी ईश्वरचंद्र विद्यासागर नेहमी येत आणि माझ्या मामांशी कसलीशी सल्ला मसलत करीत. नंतर ऐकले, 'सोमप्रकाश' नावाचे एक साप्ताहिक पत्र निघणार आहे

त्याबद्दलचा त्यांचा विचारविनिमय चालला आहे. पुढे १८५८ साली 'सोम-प्रकाश' वर्तमानपत्र सुरू झाले. घरातच छापखाना आला. वर्तमानपत्र छापण्यासाठी आणि वाटण्यासाठी घरात बरेच लोक राहू लागले. घरात खूप गडबड सुरू झाली. ही गडबड सगळ्या दिवसभर व रात्री दहा अकरा वाजेपर्यंत चालायची. त्यात सर्वांपेक्षा लहान मीच. माझ्या खाण्याजेवण्याकडे कोण लक्ष देणार? तसेच लिहिण्या-वाचण्याकडे तरी कोण नजर ठेवणार? मी त्या मोठ्या माणसांत असल्यामुळे सैपाक करणे, भांडी घासणे ही कामे करायची आणि त्यातच होईल तसा अभ्यास करायचा. शिवाय घरातील वयात आलेल्या तरुणाचे बोलणे चालणे माझ्या वयाच्या मुलांनी ऐकण्या-पहाण्या-सारखे नसे हे वेगळेच. ती सगळी आठवण झाली म्हणजे आजही मला लाज वाटते. आणि अशा अवस्थेत असताही मी वाईट मार्गाला लागलो नाही याबद्दल ईश्वराला धन्यवाद देतो.

घरात राहणारे अन्नाश्रित लोक मामाच्या भीतीने आठवडाभर शांतपणे व सम्यपणे वागत. आठवड्यात त्यांच्या उच्छ्वसल वागणुकीला आळा पडे. स्वतःच्या उद्योगात त्यांना मनःपूर्वक लक्ष घालावे लागे. मामा शनिवारी गावी जात. ती शनिवारची रात्र आणि रविवारचा सगळा दिवस त्या अन्नाश्रित लोकांचे वर्तन अगदी वेगळे. बने. कोणी गांजा ओढीत तर कोणी दारू पीत आणि मग एकमेकांच्या अंगावर पडत. खर्चासाठी म्हणून मामाकडून जे पैसे त्यांना मिळत त्यांचा अशा तऱ्हेने दुरुपयोग करीत. मला तर पुष्कळसे रविवार नुसत्या कोरड्या भातावर घालवावे लागत. उत्तमात उत्तम असे एवढेच की, मला ते पुष्कळ वेळी काही तरी निमित्ताने घरातून दुसरीकडे जायला लावीत. तरी पण मी त्यांच्या ड्या लीला पाहात असे आणि ऐकत असे, त्या अल्पवयी मुलांच्या नजरेला पडणे योग्य नव्हते. त्यांनी त्या पाहू नयेत अशाच असत. आजही ईश्वराला मी असंख्य धन्यवाद देतो याचे कारण हेच की, या सगळ्या न पाहण्यासारख्या गोष्टींपासून त्याने मला दूर तर ठेवलेच पण सुरक्षितही राखले.

मी एका दिवसाची हकीगत सांगतो. घरात राहणाऱ्या अन्नाश्रित आतांच्या गोतावळ्यात एका इसमाला सगळे जण 'मामा मामा' म्हणत. खरे म्हणजे नात्याने हा माझ्या आईचा मामा. तरीपण सर्वांबरोबर मीही याला 'मामा' म्हणूनच संबोधित असे. फार काय, नोकरचाकर, वाणीउदमीही त्याचे खरे नाव न घेता मामाच म्हणत. मामा इंग्रजी लिहिणेवाचणे शिकलेला नव्हता. कंपोजिटरी, बिल-वसुली अशी काही काही कामे करून थोडा फार पैसा मिळवी. मद्यपान व इतर कांही व्यसने त्याला होती.

एके दिवशी रविवारी संध्याकाळनंतर एका आप्ताने येऊन सांगितले की, मामाने सुकियास्ट्रीटवरील एका वेश्यालयात वेडेचार करीत असता तेथे वांती केली आणि तसाच पडून आहे. हा द्वारकानाथ विद्याभूषणांच्या घरचा माणूस, असे

म्हणून त्यांच्या नावाने वेष्ट्या शिब्या देत आहेत. वेष्ट्यांच्या तोंडी माझ्या मामाचे नाव यावे याची मला चीड आली. मला ते असह्य झाले. मामाला तेथून उचलून आणावे असे घरातील वडीलधाऱ्या मंडळींना मी पुष्कळ सांगितले, विनविले पण तेही नशेच्या धुंदीत बेभान असल्यामुळे त्यांनी माझ्या विनवणीकडे लक्षच दिले नाही. शेवटी मीच जेदो नावाच्या नोकराला बरोबर घेऊन त्या वेष्टेच्या घराकडे जायला निघालो. तेथे जाऊन पाहातो तो वाटोळ्या पानांनी आच्छादिलेल्या एका ( वेष्टेच्या ) घराच्या ओसरीवर मामाने वांती केली असून त्यातच तो लोळत आहे. अर्धवट शुद्धी आहे नाही अशी अवस्था !

आम्ही तेथे जाताच त्या बाईने आमच्यावर शिब्यांची लाखोली वाहायला सुरवात केली. मी म्हटले, ' नोकराला बरोबर आणले आहे. त्याने केलेली घाण आम्ही काढून टाकतो. जागा स्वच्छ करून देतो आणि याला उचलून नेतो. उगाच शिब्यागाळी देऊ नको. ' नंतर नोकराकडून ती घाण मी काढविली आणि ' मामाला उचलून आण ' असे जेदो नोकराला सांगून मी भराभर घरी यायला निघालो. त्याकाळी कलकत्यात रस्त्यात, घाटावर, घरी दारू पिऊन झिंगलेले लोक मला आढळत आणि त्यांच्याबद्दल मला अतिशय घृणा व तिरस्कार वाटे. मी त्यांना नेहेमी टाळीत असे.

पुढे घरी घेऊन मी त्यांची वाट पाहत बसलो. शेवटी बऱ्याच वेळाने जेदो नोकर आला आणि जोरजोराने दार वाजवू लागला. मी दार उघडून पाहिले तो मामा काही त्याच्याबरोबर नव्हता. मी त्याला ' असे का ? ' असे विचारले तेव्हा तो मामाला उद्देशून अनिर्वचनीय शिब्या देत एक सुरा घेऊन आला आणि दारात बसून म्हणाला, ' मामा येताच त्याला तोडतो. ' मी मनात म्हटले, ' रस्त्यांत दोघांची मारामारी झाली असेल. ' मी मोठ्या संकटात सापडलो. कारण जेदो हा गांजेकस आहे. जे मनात आणील ते करील. घरातील सर्वांना मी हाका मारून बोलविले. पण कोणीच उठून आला नाही. उलट ते मलाच म्हणाले, ' मरूद्या कपाळकरंठ्यांना ! ' शेवटी नाइलाज होऊन बाहेरच्या दरवाजाला आतून कुलूप लाविले. ' कुलूप कशाला घालतोस ? ' असे जेदो माझा हात धरून मला म्हणाला. मी त्याला म्हटले, ' कुलूपाची चावी तर आमच्या हातीच राहिल ना ? मामाच्या हातात काही देत नाही. येताच दार उघडून देईन. त्याची एवढी भीती कसली ? ' जेदोला ते खरे वाटले आणि हातात सुरा घेऊन तो बाहेरच दरवाजा-जवळ बसून राहिला. मी घरात वरच्या मजल्यावर झोपायला गेलो. तेथे जाऊन ऐकू लागलो तो, घराच्या मागच्या बाजूला असलेल्या एका वेष्टेच्या घरात जाऊन तेथे मामांनी झिंगलेल्या आवाजात गाणी गायला सुरवात केल्याचे मला ऐकू आले. त्या रात्री तो काही घरात आला नाही.

दुसरे दिवशी माझे मामा गावाहून परत येताच त्यांना मी ही सर्व हकीगत



सांगितली. ते फार रागावले आणि त्या दोघांना मामासाहेबांनी घरातून घालवून दिले.

यानंतर माझ्या आईची आई (आजी) आणि मोठ्या मामाची पत्नी(मामी) -कलकत्याला येऊन काही दिवस बिन्हाडी राहिल्या. त्यांच्या पदार्पणाने त्या घराला पावित्र्य आलेसे वाटले. शिवाय मामाचे शनिवारच्या शनिवारी गांवी जाणे बंद झाले. ही मामी, मामाची तिसरेपणाची बायको. माझ्यापेक्षा केवळ चारपाच वर्षांनी मोठी. ती आजीला कळू न देता गुप्तपणे माझ्याजवळ मिठाई आणण्याला पैसे देई. आणि मिठाई आणली की, रात्री दोघेही एकत्र बसून खूप खात असू. माझ्यासारख्या खादाड माणसाचा तो काळ किती सुखाचा गेला असेल त्याचे काय वर्णन करावे !

मोठ्या मामाजवळ मी एकदा खोटे बोललो होतो, असे प्रारंभी मी म्हटले आहे. तो प्रकार असा :- माझ्या दोघा शाळासोबती मित्रांच्या आईला मी मावशी म्हणत असे. आणि त्यांच्या बहिणीला बहीण मानीत असे, म्हणत असे. खरोखरच त्या दोघांच्याही आई माझ्यावर मावशीप्रमाणे ममता करीत. या दोघां मित्रांपैकी एकाच्या घरी आम्ही काही मुले एकदा एका सुटीत एकत्र जमलो होतो. निर- निराळ्या प्रकारच्या खेळकौतुकात एका मुलाने एका फुटक्या बाटलीची काच हातात घेऊन हसत हसत मला म्हटले, ' हे पाहा दोस्त, या काचेचे जर कुणी चावून तुकडे केले, तर त्याला मी ताबडतोब एक रुपया देईन. ' मी म्हटले, ' ठीक आहे. दे. मी चावतो. ' असे म्हणून त्याच्या हातून ती काच घेऊन चावायला सुरवात केली. खालच्या वरच्या दाताच्या दोन कवळ्यांत धरून काच चावू लागलो तोच उजवीकडच्या खालच्या ओठाला ती काच लागून तो माझा ओठ फाटला. पुढे त्याच स्थितीत धावत धावत मामाच्या घरी गेलो. मोठे मामा माझ्या ओठाची ती अवस्थाच पाहून भीतीने कळवळून गेले. त्यांनी असे होण्याचे कारण विचारले तेव्हा मी उत्तर दिले, ' एका चाकूचे पाते दातांनी मी उघडीत असता त्याचे ते पाते एकदम उघडल्यामुळे ओठ कापला गेला. ' माझे हे सांगणे मामाने खरे मानले आणि डॉक्टरला बोलवून माझ्या त्या फाटक्या ओठाला त्याच्याकडून टाके घालून घेतले.

मी त्याच्याजवळ एवढीच एक खोटी गोष्ट बोललो होतो. अजूनही या गोष्टीची मला आठवण होताच माझी मला लाज वाटते. कारण माझ्या सत्य- व्रतावर त्यांचा फार विश्वास होता. मी त्यांना कधीही खोटे सांगितल्याचे अगर बोलल्याचे मला आठवत नाही.

इतकेच नव्हे, तर माझ्या सत्यवादित्वावर त्यांचा असलेला गाढ विश्वास पाहून मी केव्हा केव्हा मनोमन आश्चर्यचकित होतो. मागाहून त्यांना दुःख होऊ नये अगर खेद वाटू नये म्हणून मी नेहमी वाईटाची संगत सोबत करण्याचे टाळीत असे. मला भीतीच वाटे. ते दृढनिश्चयी कर्तव्यपरायण होते. तंबाकू

ओढण्याचीही त्यांना सवय नव्हती. धीरगंभीरपणाने ते प्रत्येक काम करीत आणि रात्रंदिवस अध्ययनात मग्न असत. त्यांना मी पाहिले नसते अगर त्यांच्या नजरे-समोर माझ्या चारित्र्याची घडण झाली नसती तर आज माझ्यात सद्भाव्याची जी जागती ज्योत तेवत आहे ती तशी तेवली नसती. अशा या माणसाजवळ मी खोटे बोललो याबद्दल पुष्कळ दिवसपर्यंत माझ्या मनाला खेद होत असे आणि अन्तःकरणात ती गोष्ट टोचत असे.

कलकत्त्याला मामांच्या बिऱ्हाडी असताना घडलेल्या एका हास्यकारक घटनेची हकीगत अशी : लहानपणी मी जे काही करीत असे त्यात इतका तन्मय होऊन जाई की दुसरे काही मला दिसत नसे की ऐकू येत नसे. एकदा झाडावरचा पक्षी बघण्याच्या नादात हत्तीच्या पायातळी तुडविला जाण्यापासून कसा बचावलो हे पूर्वी सांगितलेच आहे. मी तन्मय होऊन वाचत असता बाबांनी पुष्कळ हाका मारून देखील त्यांना उत्तर न मिळाल्यामुळे येऊन ते मला कसे मारीत व त्यांनी माझे नावही बहिऱ्या कसे ठेविले होते; हेही मी पूर्वी सांगितले आहे. असो. मामांच्या आतील बाजूस असलेल्या माडीवरील खोलीत अगदी तन्मयतेने अभ्यास करण्यात मग्न झालो होतो. इतक्यात मोठे मामा झोपण्यासाठी म्हणून वर आले. मी असा वेभान होऊन अभ्यास करीत असलो की माझे नेसते धोतर कमरेपासून अलग झाले आहे याचेही मला भान राहत नसे. असे नेहमी धोतर सुटतही असे. अशा प्रकारे माझे धोतर सुटले आहे आणि मी अभ्यासात गडून गेलो आहे. मामांच्या बुटाचा ठक् ठक् आवाज मला ऐकू येत होता; पण तितकी शुद्ध नव्हती. नेसण तर केव्हाच कमरेपासून वेगळे झाले होते, मी काही ते सावरले नाही. शेवटी मामा जेव्हा त्या खोलीच्या दारात येऊन उभे राहिले तेव्हा मी धोतर सावरू लागलो. मामा म्हणाले, 'तू काय झोपला होतास? बसून का झोपतोस? बिछान्यावर झोपता आले असते.' मी म्हटले, 'नाही. झोपलो नव्हतो. अभ्यास करीत होतो.' त्यांनी विचारले, 'मग असा धडपडून का उठलास?' मी उत्तर दिले, 'मला वाटले चिचुंद्री आली असावी!' मामा हसून म्हणाले, 'अरे, चिचुंद्री काय पायात बूट घालून जिना चढून वर येते?' या बोलण्याने घरातील सर्वच लोक जोरजोराने हसू लागले. शेवटी मामांनी माझ्या या अभ्यासात मग्न असण्याच्या व मनाच्या विलक्षण एकाग्रतेच्या सवयीबद्दल संतोष व्यक्त केला.

## विद्यार्थीजीवनात सैपाकी बनलो

यानंतर थोड्याच दिवसांत मातलारेत्वे सुरू झाली. मामा डेली पॅसेंजर बनून रोज आगगाडीने गावाहून कलकत्त्याला येऊ लागले. सोमप्रकाश छापखाना कलकत्त्याहून चांगडीपोता गावी स्थलांतरित झाला. पुनः माझे बिऱ्हाड मोडले.

मी दोन दिवस यांच्या बरोबर, दोन दिवस त्यांच्याबरोबर अशा अवस्थेत राहू लागलो. शेवटी माझे वडील आले आणि त्यांनी मला सुकियास्ट्रीटवरील बाउड बागेतील एका आप्ताच्या घरी आणून ठेविले. तो आप्त म्हणजे माझ्या आईचा आतेभाऊ. तो कॅपॉझिटोरचे काम करीत असे आणि एका लहानशा झोपडीवजा घरात भाड्याने राहात असे. मी तेथे आल्यावर असे ठरले की, त्याने सकाळचा सैपाक करायचा आणि मी रात्रीचा. पण प्रत्यक्षात असे झाले की दोन्ही वेळचा सैपाक मलाच करावा लागू लागला. इतकेच नव्हे तर भांडी घासणे, केर काढणे, बाजार करणे, पाणी काढणे वगैरे कामेही माझ्याच अंगावर पडली. पुष्कळदा मला डाव्या हातात अभ्यासाचे पुस्तक आणि उजव्या हातात भात ढवळण्याची पळी अशी दोन्ही कामे एकदमच करावी लागत. पुष्कळ दिवसांनंतर त्यावेळचे माझे एक अभ्यासाचे पुस्तक माझ्या पाहण्यात आले; त्यावर डाव्या हाताचे हळदीचे डांग पडलेले अजूनही तसेच असल्याचे मला दिसले. यावरून असे अनुमान करता येते की, मसाला वाटून झाल्यावर लगेच ते पुस्तक मी वाचण्याकरता घेतले असावे आणि त्यामुळेच त्यांच्यावर हळदीचे डांग पडले असावेत.

या ठिकाणी काही दिवस राहिल्यावर माझ्या वडलांनी मला कलकत्त्याच्या उपनगराजवळ भवानीपूर येथे कै. महेशचंद्र चौधरी महाशय यांच्या घरी ठेविले.

\* \* \*

## धार्मिक जीवनाचा उगम

### चौधुरीच्या घरचा 'भट्टीबाबू'

भवानीपूर येथे कै. महेशचंद्र चौधुरी महाशयांच्या घरात आप्तावेगळा होऊन मी एकाकी स्थितीत राहू लागलो. हे सत्प्रवृत्त साधुवृत्तीचे गृहस्थ. कलकत्याच्या हायकोर्टात वकील होते. वर्धमान जिल्ह्यातील आमदपूर गावचे हे जमीनदार. कुडोराम चौधुरीचे नातू. यांचा वंश सौजन्य, सत्प्रवृत्ती, सच्चारिच्य या बाबतीत प्रसिद्ध. महेशचंद्र चौधुरी महाशय आपल्या गुणवत्तेमुळे सर्वांच्या आदराला पात्र झालेली व्यक्ती होती. त्यांच्यातील सत्प्रवृत्ती व साधुवृत्ती जी मी पाहिली होती ती कधी विसरता येणे शक्य नाही. यांनी व यांच्या परिवारातील मंडळींनी मला स्वतःच्या आप्तसंबंधीय मुलाप्रमाणे वागविले. बाबा बंगाली शाळेत कलकत्याला येण्यापूर्वी यांच्या घरी पौरोहित्य करीत असत. आणि त्या संपर्कानेच यांचा त्यांच्याशी घनिष्ठ परिचय झाला. ही सर्व मंडळी इतकी सद्गुणी व आपुलकीने वागणारी होती की, मला ती घरच्यासारखीच वाटे. आणि तेही मला घरातील मुलाप्रमाणे वागवीत. मी एक गरीब ब्राह्मणाचा मुलगा यांच्या अन्नावर पोसला जात आहे, असे त्यांची माझ्याशी असणारी वागणूक पाहून, मला कधीच वाटत नसे. मी यांचा घरचाच मुलगा आहे असे वाटे.

ते मला 'भट्टी भट्टी' म्हणून हाक मारीत. याचा थोडासा इतिहासही आहे. माझ्या गावच्या एका अल्पशिक्षित ब्राह्मण तरुणाने यांच्या घरी मी असताना एकदा मला पत्र लिहिले होते. त्या वेळी त्या पत्राखाली स्वतःची सही करताना त्याने 'भट्टाचार्य' लिहिण्याऐवजी 'भट्टीय' असे लिहिले होते. या असल्या सहीमुळे आमच्यात पुष्कळ हास्यकल्लोळ उसळला. त्या वेळेपासून मलाही भट्टाचार्य पदवी मिळाली आणि त्या पदवीचा संक्षेप 'भट्टीय भट्टीय' असा

धार्मिक जीवनाचा उगम : ६५

झाला. मला याच नावाने सगळे संबोधू लागले. भट्टीय शब्दाचे हळूहळू 'भट्टी' शब्दात रूपांतर झाले. शेवटी नोकरचाकर इत्यादी सर्वच मला 'भट्टीबाबू' असे म्हणू लागले. वरच्या मालकांच्या तोंडून मला उद्देशून उच्चारले जाणारे 'भट्टी' नाव मला फार गोड वाटे. कारण त्यात निष्कपट प्रेम आणि आपुलकी व्यक्त होत असे.

हे लोक मला किती आपलेपणाने वागवीत याचे एक उदाहरण या ठिकाणीच देणे चांगले. त्यांनी एकदा आपल्या कोठीची चावी माझ्या हाती दिली आणि सांगितले, 'सकाळी अभ्यासाला बसण्यापूर्वी तू या कोठीचे कुलूप काढून दार उघड. नोकरांना बोलाव आणि घरात लागणारे सर्व जिनस स्वतः नीट पाहून त्यांच्याकडे दे. नंतर अभ्यासाला बैस. चावी तुझ्याकडेच राहू दे.' त्या मोठ्या परिवाराचे हे भांडारगृह म्हणजे फार मोठी जोखीम होती. ६०-७० जेवणारी माणसे. १०-१५ नोकर. ४-५ घोडे. ८-१० गुरे वासरे. जेवणाच्या मंडळीसाठी तांदूळ-डाळ, तेल-मीठ, घोड्यासाठी दाणा-भूशी, गुरांना पेंड-कोंडा-कणी वगैरे सगळे जिनस त्या भांडारघरात असायचे. प्रत्येक दिवशी कोणते पदार्थ किती घ्यायचे याची एक यादी तेथेच लावून ठेवलेली. मी सकाळी उठताच ते कोठार उघडून यादीत लिहिल्याप्रमाणे सर्व जिनस वजन करून नोकरांच्या स्वाधीन करीत असे आणि मग कुलूप लावून वर जाऊन अभ्यासाला बसत असे. त्यानंतर सगळ्या दिवसभर त्या भांडारकोठीचा माझ्याशी काही संबंध नसे. या सर्व जिनसांबरोबर नोकरांना लागणारा तंबाकूही मला द्यावा लागे.

### सपाक्याला निरोप दिला-घालविला

एके दिवशी माझी शाळा बंद होती. मी त्या दिवशी घरीच होतो. सैंपाकी ब्राह्मण-नवीन ठाकूर येऊन मला म्हणाला, 'भट्टीबाबू, आम्हाला आणखी तंबाकू द्या ना.' मी प्रथमच त्याला सांगून टाकले, 'जितका तंबाकू तुम्हाला देण्याबद्दल यादीत नोंदले आहे, तितका दिला आहे. आणखी का मागता?' नंतर विचार केला, थोडासा तंबाकू द्यावा. त्यात काय आहे! द्यावा झाले. आणि मग कोठी उघडून त्यादून तंबाकू आणून त्याला द्यायला गेलो तेव्हा तो म्हणाला, 'भट्टीबाबू, आमच्याबरोबर अशा तऱ्हेने तोलूनजोखून वागू लागला तर इथे टिकून राहणे कठीण होईल बरे.' त्या सैंपाकी ब्राह्मणाचे ते धमकीवजा बोलणे ऐकून मला वाटले या भांडाराची चावी माझ्या हाती ठेवणे बरे नाही. हे चाकर-नोकर मला अनाश्रित समजून माझे सांगणे ऐकणार नाहीत. पदोपदी वादविवादाचा प्रसंग येईल. असा विचार करून दुसऱ्या दिवशी भांडारकोठीची चावी मालकांना नेऊन दिली. खरे कारण कुणाला सांगितले नाही. फक्त महेशचंद्र चौधुरीचा पुतण्या श्रीशचंद्र चौधुरी यांच्याकडे तेवढे बोललो. पण त्यांनाही ते गुप्त ठेवण्यालाच

सांगितले. मी जेव्हा चावी परत द्यायला गेलो तेव्हा मालकांपैकी एकाने म्हटले, 'का परत देतोस? तुझ्यावर आमचा पूर्ण विश्वास आहे. तुझ्या हाती चावी असली म्हणजे आम्हांला कसली काळजी नाही.' हे बोलणे जेव्हा सुरू झाले तेव्हा श्रीशनी येऊन त्यांना घडलेली सर्व हकीगत सांगितली. मग त्यांच्यात त्याबद्दल चर्चा सुरू झाली. ती ऐकता ऐकताच मी तिथून निघून गेलो. जाताना पाहिले तो मोठेदादा अर्थात महेशचंद्र चौधुरी महाशय व्हरांड्यात एका बाजूला राहून दंत-धावन करीत होते. काही मिनिटांतच नोकरीने येऊन मला सांगितले की, 'भट्टी-बाबू, लवकर या. लवकर या. काही तरी मयंकर प्रकार झालेला दिसतो. मोठेबाबू-महेशदा-तुम्हांला बोलवीत आहेत.' लागलीच मी परत गेलो. तेथे पाहिले तो बडेबाबू-महेशदा-सैपाकघराच्या दारात उभे राहून सैपाकी ब्राह्मणाला सांगत होते, 'ठेव. ठेव तो झारा-पळी, खाली ठेव. आत्ताच्या आत्ता घरातून चालता हो. नाही तर धक्के मारून घालवून देईन.' मी जवळ जाऊन उभा राहाताच मला ते म्हणाले, 'काय भाई, नवीन ठाकूर तुला काय म्हणाला ते सांग पाहू.' मी सांगितले, 'जास्त काही सांगितले असे नाही. सामान्य अशी एक गोष्ट बोलला. त्यासाठी इतके रागवायचे कशाला?' मोठेदादा रागातच म्हणाले, 'ओः काय म्हणाला ते सांग ना. सामान्य की विशेष त्याचा विचार मी करीन.' तेव्हा मग मला सांगावेच लागले, 'हा म्हणाला, भट्टीबाबू, आमच्याशी असे तोळूनजोखून चांगू लागला तर इथे टिकून राहणे कठीण होईल.' यावर मोठे बाबू म्हणाले, 'आणखी काय सांगायला पाहिजे? सांगायचे काय शिष्टक ठेविले आहे? दोन चपला मारल्या नाहीत इतकेच. आणि अशा तुझ्या सौम्य वागण्यानेच तुझा अपमान, अनारद करायला हे मागेपुढे पाहात नाहीत.' इतके मला बोलल्यावर पुनः ते नवीन ठाकूरकडे वळून म्हणाले, 'जा. इथली तुझी नोकरी संपली. इथे तर तू टिकू शकत नाहीसच; पण गावात तरी कसा राहातोस त्याचा विचार करतो, (कारण बडेबाबू हे आमदपूरचे जमीनदार असून नवीन ठाकूर हा त्यांची रयत होता.)

नवीन ठाकूरला त्या घरातून अशा तऱ्हेने घालवून दिल्यावर तो बाजारात रस्त्याच्या कडेला असलेल्या एका दुकानात आश्रयासाठी राहिला. मी शाळेत जाताना त्याला तेथे पाहात असे; तेव्हा तो खिन्न मुद्रेने बसलेला दिसे. माझ्या अंतःकरणात मोठी खळबळ उडून राहिली. 'माझ्या मनात आले, मी गरीब ब्राह्मणाचा मुलगा, हाही एक गरीब ब्राह्मण. माझ्यामुळे याची नोकरी गेली!' हे विचार मला असह्य झाले. एके दिवशी मोठेबाबू कोर्टातून आल्यावर अंगणात शतपावली करीत असलेले पाहून, मी नवीन ठाकूरसाठी त्यांच्याकडे रदबदली करायला गेलो. ते गंभीर स्वभावाचे माणूस होते. त्यांच्याशी जवळिकीने बोलायला भीती वाटे. त्यामुळे स्तब्ध राहूनच बोलावे की न बोलावे असा विचार करीत

त्यांच्या मागून मागून फिरत राहिलो. मी अशा रीतीने मागून फिरत असलेला पाहून ते मागे वळून उभे राहिले आणि म्हणाले, 'काय दोस्त ! मला काही सांगायचे आहे वाटते ?' मी लागलीच म्हटले, 'आपण नवीन ठाकूरला एकदा क्षमा करा. नाहीतर माझ्या मनाला ती गोष्ट फार लागेल.' यावर ते म्हणाले, 'शी: तू मोठा मिस्की माईडेड दिसतोस. स्वतःच्या कर्मांचे फळ त्याला भोगू दे. आठवडा दिवस जाऊ देत ना. मग पाहू.' मी पुनः म्हटले, 'तो निरश्रित होऊन बाजारातील एका दुकानाच्या आधाराने दिवस कंठीत आहे. डोके टेक्याला त्याला जागाही नाही. खाण्यापिण्याचीही मारामार. ती त्याची स्थिती माझ्याने पाहवत नाही.'

इतके मी सांगितल्यावर मग त्यांनी नोकर पाठवून बाजारातून त्याला बोलावून आणले आणि सांगितले, 'पाहा. पाहा याच्याकडे. तू कुणाचा अपमान केलास ते पाहा. तुझ्यासाठी हा माझ्याकडे माफी मागतो आहे. भल्या माणसाची तुला पारख नाही. याच्यासाठीच तुला येऊ दिले; जा. आपले काम कर. अशा रीतीने नवीन ठाकूर आपल्या कामावर रजू झाला. माझ्या मनाची होणारी तगमगही थांबली. त्या एका दिवसाचा तो प्रकार आणि चौधुरी महाशयांचे माझ्यावरील अकृत्रिम प्रेम माझ्या आठवणीत कायमचे राहून गेले.

यांच्या घरात आल्यामुळे माझा पुष्कळच फायदा झाला. हे त्यांचे उपकार मी कधीच विसरणार नाही. पहिली गोष्ट म्हणजे महेशबाबूंचे चरित्र माझ्या डोळ्यांसमोर असल्यामुळे ते माझा एक आदर्शच बनून गेले. जेव्हा जेव्हा मी त्यांना पाहात असे तेव्हा तेव्हा एक नवी आकांक्षा माझ्या अन्तःकरणात उत्पन्न होई. दुसरे म्हणजे येथे आल्यापासून आयते जेवण आणि वाचण्याला उपयुक्त असे पुष्कळसे ग्रंथ मला मिळाल्यामुळे अभ्यास उत्तम होऊ लागला. सगळ्या सोयी आयल्या मिळू लागल्या. जरी या घरात माझ्यासारखे अनेक विद्यार्थी विद्यार्जनासाठी राहात असत आणि अनेकदा आम्हांला सामुदायिकरीत्या एकत्र राहून अभ्यास करावा लागे, स्वाध्याय करण्याची संधी मिळे, तरीसुद्धा माझ्यामध्ये असलेल्या एकाग्रतेच्या व तन्मयतेच्या गुणामुळे अभ्यासाच्या बाबतीत माझे फारसे नुकसान होत नसे. तिसरी गोष्ट, इथे मला स्वाध्यायाकरिता समपाठी मुले मिळाली. अभ्यास स्पष्टने होऊ लागला. स्वतःची उन्नती स्वतःच कशी करून घ्यावी हे समजले. आणि आत्मोन्नतीची साधने मिळविण्याची इच्छा वाढीला लागली.

चौथी उल्लेखनीय गोष्ट म्हणजे ब्राह्मसमाजग्रह मी राहात असलेल्या या घराजवळ असल्याने मधून मधून व्याख्याने व प्रवचने ऐकण्यासाठी मला ब्राह्मसमाजात जाता येऊ लागले. मला वाटते मी १८६२ साली भवानीपूर येथे गेलो. कारण त्या ठिकाणी डेस्टिनी ऑफ ह्युमन लाईफ या विषयावर केशवबाबूंची (केशवचंद्र सेन) इंग्रजी व्याख्याने ऐकली होती. याखेरीज महर्षी देवेंद्रनाथ ठाकूर

आणि स्वर्गीय अयोध्यानाथ पकडाशी महाशय हे येथील ब्राह्मसमाजात ब्रह्मविद्यालय स्थापन करून जो उपदेश करीत, त्यातीलही काही भाग मी ऐकला होता. वास्तविक तेव्हापासून मनातल्या मनात माझा ओढा ब्राह्मसमाजाकडे झुकू लागला होता.

या आकर्षणाची आणखीही दोन कारणे होती. पहिले, भवानीपूर येथे माझा एक सहाध्यायी मित्र राहात असे. त्याच्यावर माझे फार प्रेम होते. त्याचा वडील भाऊ ब्राह्म होता. तोही माझ्यावर फार लोभ करीत असे. तो मला ब्राह्म-समाजात जायला सांगे.

## गावात ब्राह्मसमाजाची चळवळ

दुसरे कारण, माझ्या राहात्या गावी तर यापूर्वीच ब्राह्मधर्माचा प्रचार चाललेला होता. शिवकृष्ण दत्त नावाच्या एका तरुणाने पहिल्या प्रथम आमच्या गावी ब्राह्मसमाजाची बातमी पसरविली. हे मी अगोदरच सांगितले आहे. त्याचा बाप व्रजनाथ दत्त हा एक उदारचरित असा व्यवहारी माणूस होता. पंडित मेडळीशी नेहेमी शास्त्रचर्चा करण्याची त्याला फार आवड. तसेच कलकत्ता येथे ब्राह्मसमाजामार्फत प्रकाशित होणारी 'तत्त्वबोधिनी पत्रिका' तो घेत असे. याचा उल्लेख मी पूर्वी केला आहे. त्याकाळी आमचा गाव बराच भरभराटीला येऊ लागला होता. साधारण ब्राह्मसमाजाचे एक आचार्य पूजनीय भक्तिभजन उमेशचंद्र दत्त, सन्माननीय मित्र कालीनाथ दत्त, हरनाथ बसू, रमानाथ घोष इत्यादींचे शिवनाथ दत्त हे आदर्श होते. आणि त्यांच्याच प्रभावामुळे ते ब्राह्मसमाजाकडे आकृष्ट होऊन ब्राह्मधर्मानुसार उपासना वगैरे करण्यास प्रवृत्त झाले. यामुळे गावात खूपच खळबळ माजली आणि शिवदत्तांच्या अनुयायांचा छळही होऊ लागला; पण त्याला त्यांनी शौर्याने तोंड दिले. वीराप्रमाणे ते टिकून राहिले. आणि त्यामुळे आम्ही काही ग्रामवासी तरुण त्यांच्याकडे श्रद्धेने पाहू लागलो.

१८५९ साली आमच्या गावी येणे-जाणे असलेले व टाकी येथे राहणारे डॉ. प्रियनाथराय चौधुरी महाशयांच्या प्रयत्नानी आणि ब्राह्मसमाजिष्टांच्या सहाय्याने एक बालिकाविद्यालय स्थापन झाले. हे विद्यालय सुरू झाले मात्र, तोच माझ्या आईने त्या विद्यालयात प्रथम माझ्या बहिणींना दाखल केले. प्रियनाथबाबू गावातून निघून गेल्यावर या विद्यालयाची सर्व जबाबदारी ब्राह्मसमाजिष्ट तरुणांवर पडली.

## गावात ब्राह्मसमाजिष्टांचा छळ

पण यानंतर काही कालावधी गेल्यावर जेव्हा उमेशचंद्र दत्त, हरनाथ बसू आणि कालीनाथ दत्त प्रभृती ब्राह्म तरुणांनी मौरीसी पट्टा या भागात पैसे भरून



काही काराराने जमीन घेतली आणि त्यात शाळेसाठी एक इमारत बांधण्याची तयारी चालविली तेव्हा जमीनदार बाबूलोक त्याला विरोध करण्यासाठी उठले आणि कायदेशीर मुद्यांवर त्यांनी हरकत आणली. ब्राह्म तरुणांनी शाळेची इमारत बांधण्यासाठी नौका करून सुंदरबनादन काही लाकूडसामान व कुंपणासाठी बांबू वगैरे सामान आणविले. गावाच्या पूर्व बाजूला एका नाल्यात ही नौका घेऊन थांबली, ब्राह्मतरुणांना ही वार्ता समजताच त्यातील सामान उतरून घेण्यासाठी ते तिकडे गेले. पाहतात तो चोहोकडच्या मञ्जुरांना जमीनदारांनी ते सामान वाहून नेऊ नये असा हुकूम दिल्याचे त्यांना कळले. पुष्कळ तपास करून व जास्त मञ्जुरीचा लोभ दाखवूनही त्यांना कोणी मञ्जूर मिळेना. शेवटी कालीनाथ दत्त, हरनाथ बसू वगैरेंनी ते सामान स्वतःच्या खांद्यावरून शाळेच्या जागी आणण्याला आरंभ केला. हे पाहून गावातील लोक आश्चर्य करू लागले; आणि सर्वत्र तीच चर्चा सुरू झाली. पण सामान ठराविक जागी आणल्यावर पाहतात तो जे कारागीर, सुतार वगैरे घर बांधणारे लोक त्यांनी ठरवून ठेविले होते ते जमीनदारांच्या हुकुमामुळे काम करायला तयार होईनात. लागलीच ब्राह्मतरुणांनी कमरा बांधल्या आणि स्वतःच घरबांधणीचे काम करण्याला आरंभ केला. दुसऱ्या दिवशी सायंकाळपर्यंत ते नेट धरून काम करीतच राहिले आणि जमिनीची मापे घेऊन मेडी वगैरे पुरण्याचे काम पुरे करून ते रात्री घरी गेले. पण सकाळी येऊन पाहतात तो कैलेल्या कामाचा मागमूसही त्या जागी नसल्याचे त्यांना दिसून आले. आणि त्याऐवजी त्याच ठिकाणी एका बाजूला एक लहानसे गवती घर उभारलेले दिसले. ते पाहून ते चकित झाले. शेवटी जवळच्या वाड्यात चौकशी करता कळून आले की शुकरमोळा नावाच्या, जमीनदारांच्या एका नोकराने रात्रीच्या रात्री हे गवती घर बांधून पहाटेच्या सुमारास ब्राह्मतरुणांनी घरासाठी पुरलेले खांब वगैरे उपटून ते स्वतःच्या खांद्यावरून तो घेऊन गेला. बालिका विद्यालयाचे शिक्षक व दुसऱ्या गावाहून सासुरवाडीला आलेला एक तरुण हे सकाळीच उठत असताना त्यांना खांद्यावरून खांब वगैरे तो नोकर नेत असल्याचे दिसले.

यानंतर ब्राह्मतरुणांनी कोर्टात शुकरमोळाच्या नावाने फिर्याद दाखल केली. हा खटला मजिलपूरगावाहून पाचसहा कोसांवर उत्तरेच्या बाजूला असलेल्या बारीपूर गावाच्या कोर्टात चालला. असे ऐकले की जमीनदारबाबूंनी या खटल्यासाठी शुकरमोळाच्या नावाने शाळेसाठी घेतलेल्या जमिनीचा एक बनावट दस्तऐवज तयार करून ठेविला होता. खटला दाखल होताच त्यांनी त्या गावच्या प्रमुख वकिलाला तो खटला चालविण्यासाठी वकीलपत्र दिले. इकडे ब्राह्मतरुणांनी कलकत्याच्या ब्राह्मसमाजिष्टांना सांगून नवीन ब्राह्मवकील तयार केले. शिवाय हा खटला कसा काय चालविला जातो हे पाहण्यासाठी कलकत्याहून ब्राह्मतरुणही

बहुसंख्येने बारीपूर येथे आले. कोर्टात ब्राह्म प्रेक्षकांची गर्दी होत असल्याचे ऐकून जमीनदारबाबू म्हणाले होते म्हणे, 'ओहो, आम्हाला वाटले होते या गावातील काही छोकरे तेवढेच ब्राह्म. देशात इतके ब्राह्मलोक आहेत हे आम्हाला ठाऊक नव्हते.' असो. खटल्याचा निकाल होऊन शेवटी शुकरमोहलाला काही महिन्यांची शिक्षा झाली आणि तो कलकत्त्याजवळील अलिपूर जेलमध्ये कैदी होऊन आला. मी त्यावेळी भवानीपूर येथे राहात होतो. आमच्या गावचे ब्राह्मतरुण हरनाथ बसू महाशय हे कालीघाटावर राहात असत. शुकरमोहला धन्याच्या आशेने अन्यायाचे काम केल्यामुळे कैदेत गेला आहे हे ऐकून हरनाथ बाबूंना फार वाईट वाटले. ते बंदीखान्यात, शुकरमोहलाला भेटण्यासाठी व त्याला खाण्याचे पदार्थ देण्यासाठी जाऊ लागले. मला चांगले आठवते की तोपर्यंत मी उघडपणाने ब्राह्मसमाजात सामील झालो नव्हतो. पण साधुवृत्तीचे उमेशचरण दत्त, कालीनाथ दत्त, हरनाथ बसू प्रभृती ब्राह्मतरुणांकडे मी पूर्ण श्रद्धेने व भक्तिभावाने पाहण्यावागण्याला सुरवात केली होती. मला शुकरमोहलाच्या बंदिवासाबद्दल दुःख होत असल्याचे पाहून, दर रविवारी त्याला बंदिखान्यात मिठाई वगैरे नेऊन देण्याचे काम, हरनाथबाबू मलाच सांगू लागले. मी तसे करू लागलो आणि यामुळेच शुकरमोहलाच्या बंदिवासाची हकीगत माझ्या चांगली ध्यानात राहिली.

स्वतः जमीनदारबाबूंनी, त्या शाळेच्या जमिनीतून ब्राह्मतरुणांना घालवून देण्यासाठी व ती जमीन त्यांच्याकडून काढून घेण्यासाठी प्रयत्न केले, पण त्यात त्यांना यश आले नाही. उलट ब्राह्मसमाजाचा प्रभाव वाढला. मग या मंडळीचा वेगवेगळ्या प्रकारे छळ करण्याला त्यांनी सुरवात केली.

एका ब्राह्मतरुणाने 'खेड्यातील धर्म कसा वाचणार?' ही केवढी मोठी समस्या आहे! या नावाचे एक नाटक लिहिले. त्यात जमीनदार बाबूलकांना लोकदृष्टीने उपहासात्मक ठरविण्याचा प्रयत्न केला होता. त्यामुळे हा संघर्ष जास्तच वाढला. शेवटी जमीनदारबाबूंनी घोरोघर लोक पाठवून मुलींना शाळेत न घालण्याबद्दल ताकीद दिली. ती ताकीद अशी, 'जो मुली शाळेत पाठवील त्याला शांति-बहिष्कृत केले जाईल.' मी जेव्हा दर रविवारी शुकरमोहलाला खाद्यवस्तू नेऊन देत असे, तेव्हा मुली शाळेत पाठविणे जवळजवळ बंदच झाले होते. फक्त माझ्या आईवडिलांनी आपल्या मुली म्हणजे माझ्या बहिणी शाळेत पाठविण्याचे बंद केले नव्हते. त्या दोन मुलींनाच घेऊन शिक्षकांनी शाळा सुरू ठेविली.

### ब्राह्मणपित्याचा तेजस्वीपणा

पुष्कळशा गृहस्थांनी जमीनदारबाबूंची ताकीद मानली. फक्त माझ्या आईवडिलांनी ती मानली नाही. ती उभयता अत्यंत तेजस्वी वृत्तीची होती. विद्यासागरांची आवडती. त्यांनी लोकांच्या रागालोभाची फिकीर केली नाही. तिकडे

लक्षच दिले नाही. विद्यासागर महाशयांच्या स्वभावातील अनेक गुणदोष माझ्या वडलांतही होते. ते म्हणाले, 'काय ! इतकी त्यांची जिद्द आहे ! मी माझ्या मुलां-मुलींना शिकवायचे की नाही हे मला दुसरे सांगणार ! जरी कुणाच्याही मुली या शाळेत गेल्या नाहीत तरी माझ्या मुली जाणारच. पाहूया कोण काय करतो ते !' असे म्हणून माझ्या दोन्ही बहिणींना घेऊन ते शाळेत गेले आणि शिक्षकांना म्हणाले, 'केवळ माझ्या मुली आणि तुम्ही शाळेत या. एक दिवसही शाळा बंद ठेवू नका. जर बंद केली तर बरिष्ठांकडे रिपोर्ट करून शाळेची ग्रँट बंद करवीन.' पुढे काही दिवस खरोखरच एक शिक्षक आणि दोन मुली अशा तिघांवरच हे बालिका विद्यालय चालले. शिवाय ब्राह्मसमाजिस्ट तरुणांच्या बाबतीत जमीनदारांनी फार मोठा अन्याय केल्यामुळे बाबांना त्यांचा फारच राग आला. आणि त्या तरुणांचे ते पक्षपाती बनले. वाडीतील लोकांसमोर ते त्या तरुणांच्या कामगिरीची फार प्रशंसा करीत. माझा ब्राह्मसमाजाबद्दल अनुकूल ग्रह होण्याला हेही एक कारण झाले.

### आश्विन महिन्यांतील तुफानी वादळ

आता स्वतःच्या आयुष्यक्रमाबद्दल मी सांगणार आहे. चौथरी महा-शयांच्या घरी असतेवेळी १८५८ सालच्या आश्विन महिन्यात मोठे सामुद्रिक वादळ झाले. ते इतके की ती आठवण एखाद्या शिलालेखाप्रमाणे माझ्या हृदयात काय-मची राहून गेली. ती पूजेची सुटीची वेळ. नवरात्राचे दिवस. मला वाटते पंच-मीचा किंवा षष्ठीचा दिवस असावा. पुष्कळ लोक सुटी असल्यामुळे कलकत्याहून घरी निघाले होते. आणि त्याच वेळी तुफानी वारे सुरू झाले. मागील लोकांना ते चांगलेच जाणवले. माझ्या गावचा एक तरुण आणि मी असे दोघे जण भाड्याच्या एका नावेतून घरी निघालो होतो. काली घाटावरून नाव सुटली. त्या दिवशी सायंकाळपासूनच आकाश ढगांनी व्यापले आणि जोराचे वारे वाहू लागले. त्यातच पाऊसही सुरू झाला. त्या वाऱ्या पावसाच्या रात्री आम्ही दोघेही नावेतच बसून रात्र केव्हा संपते याची वाट पहात राहिलो. झोपायला काही मिळाले नाही दुसऱ्या दिवशी सकाळी मेघातून उषःकालचा प्रकाश फाकू लागला. मी पाहिले तो आमची लहानगी नाव, मगराहाट स्थळाच्या उत्तरेला असलेल्या जालासि नावाच्या वेटांच्या पुंजक्याच्या किंचित उत्तरेला विशाल जलमय सखल प्रदेश व भातजमीन यांच्या मध्ये वादळ आणि लाटा यांच्या तडाख्यांनी डोलत उभी आहे. वाऱ्याचा जोर तर इतका वेगवान होता की समोर एक पाऊल टाकणेही कठीण ! नावेत असलेल्या दोघा नावाड्यांनी ती नाव कशीकशी जालासि गावच्या बाजाराला लागून असलेल्या तीराला लाविली. आम्ही उड्या मारून जमिनीवर उतरलो आणि एका दुकानाच्या आश्रयाला राहिलो. पाहतो तो तेथेही आमच्यासारखे अनेक

नौकायात्री निरनिराळ्या ठिकाणांहून येऊन आश्रयाला राहिले आहेत. हा फोफा-  
वणारा वारा पुढे लवकरच भयंकर चक्रीवादळाचे रूप घेईल असे त्यावेळी कुणालाच  
वाटले नव्हते; सगळे सल्लामसलत करू लागले की, सगळ्यांनी खिचडी रांधून  
खावी. त्या जमलेल्या मंडळीतील दोन ब्राह्मण हे काम करायला तयार झाले. ते  
म्हणाले, दोघांसाठी सैपाक करायचाच, मग दहा जणांसाठी करावा लागला तर  
त्यात काय मोठेसे !' आम्हीही, आता या कठीण वेळी आम्हांला खिचडी तरी  
खायला मिळणार अशा कृतज्ञतेने आनंद व्यक्त करू लागलो. पण देवाने आमच्या-  
साठी वेगळीच व्यवस्था करून ठेविली होती.

### वादळामध्ये, न दमणाऱ्या पथिकाचे गाणे

खिचडीचा केलेला बेत तडीला जातो न जातो, व दुकानदाराशी डाळ-  
तांदूळ खरेदीची घालमेल संपते न संपते तोच 'रों रों' आवाज करीत चक्रीवादळ  
घुसू लागले. आमच्या डोळ्यांसमोर हा हा म्हणता कित्येक गवती घरे उडून पडून  
गेली. शेवटी तर आम्ही ज्या दुकानात बसून, आता खिचडी खायला मिळणार,  
या आनंदात गडून गेलो होतो ते घर थरारू लागले ! आम्हीही येत्या संकटाला  
तोंड देण्यासाठी कंबरा कसल्या. त्यातच उतारुंपैकी एकाने चुटक्या वाजवीत, दुःखात-  
ही हंसे येते म्हणतात त्याप्रमाणे 'वृंदावन-बिलासिनी राई आमची.' वगैरे कीर्तनी  
थाटात पद म्हाणायला सुरवात केली. त्याला सांगण्यात आले, 'मोशाय, गाणे ठेवा  
बाजूला; कंबरा बांधून तयार व्हा. घर कोसळते की काय नकळे.' तो गायक हसून  
म्हणाला, 'राहूदे ते घर कोसळणे ! गाण्यात फार आनंद वाटत आहे. ऐका ऐका  
नामसंकीर्तन ऐका.' ऐकतो कोण ! कड कड आवाज करीत घर वाकू लागले. आम्ही  
धावत बाहेर पडलो म्हणून सुटलो. तो गायक बिचारा गाता गाता पडलेल्या  
घराखाली सापडला. जो आम्ही घराबाहेर पडतो तोच वावटळीत सापडून कुठच्या-  
कुठे उडून गेलो. सुदैवाने मी आणि माझ्या गावचा तो सोबती मित्र दोघांनीही  
एकमेकांचे हात गच्च धरले असल्यामुळे आम्हांला त्या वादळाने फारसे दूर नेले  
नाही. एक दुकान कोसळून पडून त्याच्या गवती छपराच्या दोन बाजूंच्या पेंड्या  
जमिनीवर पडून ढिगारल्या होत्या; त्यावर आम्ही दोघेही जाऊन पडलो. पडल्यावर  
पडक्या घराच्या खांबांना धरून वादळाचे तडाखे सहन करू लागलो आणि थरथर  
कापू लागलो उभ्या उभ्या पाहिले तो पूर्वीचा तो गायक हरदास पडक्या घराच्या  
छपरातून हळू हळू डोके वर काढून उठत आहे. आम्हाला जवळच त्या स्थितीत  
असलेले पाहून हसत हसत मोठ्या परिश्रमाने आमच्याजवळ येऊन म्हणाला,  
'वडलांच्या मोठ्या पुण्याईने वाचलो बुवा ! तुम्हाला तर वाटले असेल की, मी  
मेलोच. आणखी काही दिवस कर्मभोग भोगायचा आहे ना ! मग इतक्यातच कसा  
मरेन !' असे म्हणून तो खूप हसू लागला. ते त्याचे हसणे मला अजूनही आठवते.

आणि पुष्कळदा वाटते, अशा प्रकारे सुखदुःखातही प्रसन्नचित्त असणे हे मोठे सौभाग्यच म्हणायचे. कित्येक माणसे तर अशी आहेत, की ज्यांना कोणतीही गोष्ट दुःखी करू शकत नाही. यांची स्थिती खरोखरीच प्रशंसनीय.

आम्ही तिघांनीही काही काळपर्यंत वादळाचे आघात सहन करीत असा वेत चालविला होता, की जवळच राणीरासमणीचे ऑफिस दिसत आहे—हे तिच्याच जमीनदारीचे क्षेत्र. हा गाव तिच्या अमलाखालचा. तेव्हा तिच्या त्या कचेरीचा आश्रय आम्ही केला तर बरे. लागलीच तिघेही एकमेकांचे हात घट्ट धरून तेथून निघालो. पण तेथे येतो न येतो तोच ते कंवरीचे घर जमीनदोस्त झाले. चोहोंकडचा तटही कोसळून जमिनीवर पडला !

### वादळातील मित्र

या वादळाचा प्रकोप, त्यावेळी एखाद्या दुर्दान्त दैत्याप्रमाणे सर्वत्र थैमान घालीत होता. गावातील सर्वसाधारणपणे एकही घर उमे नव्हते. सर्व भूमिसात झाली होती. चोहोंकडे पाहाता पाहाता नजीकचेच एक घर उमे असलेले दिसले. मग ठरविले की, त्याच घराचा आपण आश्रय घ्यावा. जाऊन पाहता तो त्या गावातील बहुतेक सर्व मुलेमुली बायका यांनीच ते घर भरून गेले आहे. घर नवीनच बांधलेले असल्यामुळे या भयंकर वादळात टिकून राहिले होते. त्या घराचे मालक अत्यंत वृद्ध होते. त्यांच्या तरुण मुलाने वृद्ध मातापित्यांना लवकर जेवायला घालून खोलीत ठेविले आणि आपण वीर पुरुषाप्रमाणे कंबर कसून त्या तुफानी वादळात इकडे तिकडे फिरून त्या गावातील गृहहीन झालेल्या मुलांना व बायकांना एकत्र केले. नंतर धावाधाव करून स्वतःच्या घरात आणले. आम्ही त्या घराजवळ जाऊन पाहिले, सर्वत्र बायकाच बायका दिसल्या. सर्व घर भरून गेले आहे जणू; आमच्यात असलेले एक सदगृहस्थ पुढे सरले आणि सर्वांना दूर करून आतपर्यंत पोचले. आम्हा दोघा मित्रांना एक प्रकारचा संकोच वाटू लागला. आम्ही दारातून मागे फिरून, मागील दारात जाऊन उमे राहिलो आणि त्याच वेळी ओठ्यावरचे छप्पर आमच्या अंगावर कोसळून पडले. तेव्हा आम्ही विचार केला की, अशा प्रकारच्या घरात दडपून मरण्यापेक्षा बाहेरच्या अंगणात बसून वादळाचे तडाखे खाणे बरे ! असा विचार करून आम्ही बाहेर निघालो. तोच घराच्या आतून एका वृद्ध स्त्रीचा आवाज ऐकला. 'बाबा, तुम्ही कुठे जाणार ! इतक्या लोकांना जर घरात जागा होते तर तुम्हांलाही होईल.' नंतर आम्हांला मागे वळून घरात जाणेच भाग पडले. घरात जाताच मुलांचा व बायकांचा रडण्याचा आवाज ऐकून वाटले, या ठिकाणी प्रवेश केला नसता तर बरे झाले असते. पण आता उतरती वेळ झाली होती.

अपरान्हाळी सुमारे चार वाजल्यावर वादळी हवेचा वेग कमी होत चालला. ज्या ग्रामस्थांनी त्या घरात आश्रय मिळविला होता ते 'बाबांरे ! आई

ग !' असे म्हणत आपापल्या घराकडे धावत सुटले. त्याच वेळी आमच्या नावेचे चालक दोघेही जण आमचे बिछाने व वरकड थोडेफार सामान डोकीवरून आणून हजर झाले. ते आम्हांला म्हणाले, 'नाल्यातून नाव आणून आम्ही ती तलावात एका बाजूला बांधून ठेविली होती. पण दोरी तुटल्यामुळे ती तलावात बुडाली. त्यावेळी ती वर काढण्याला काही वेळ नव्हता. सायंकाळ होत आलेली. काय करणार !' त्या दोघांना तसल्या त्या पडक्या ओश्यातच 'कशीतरी रात्र काढा.' असे सांगून आम्हीही त्या दरिद्री ब्राह्मणाच्या घरातच उरली मुरली जागा मिळाली त्यात रात्र घालविण्याचे ठरविले. हा पोद नावाच्या हलक्या जातीच्या लोकांचा ब्राह्मण ( पुरोहित ) होता.

हळूहळू सायंकाळ होऊ लागली. वृद्ध दंपत्याचा शूरवीर तरुण मुलगा-स्वभावानेही तो धीट होता-सगळ्या दिवसाचे पराकाष्ठेचे परिश्रम आणि उपवास यांनी दमला भागलेला असा विसाऱ्यासाठी खोलीत येऊन पडला. वृद्ध आईबाप व्याकूळतेने आणि वास्तव्याने त्याला सांगू लागले, 'अरे, हात पाय धू आणि या चौरंगाखाली तुझ्यासाठी भात ठेवला आहे तो खाऊन घे.' त्यावेळी त्या घरात आम्ही सर्वजण मिळून नऊ माणसे होतो. त्यात आम्ही परकी पाच माणसे, म्हातारा म्हातारी, तरुण मुलगा आणि गरोदर सून अशी चार घरची माणसे, आई-वडलांचा जेवणाबद्दलचा जिऱ्हाळ्याचा आग्रह पाहून मुलगा म्हणाला, 'हे बाबू लोक सगळ्या दिवसाचे उपाशी इथे आहेत. हे घरात बसून राहणार आणि मी एकटा जेवू ? हे काय योग्य दिसते ?' शेवटी तो उपाशीच राहिला. कितीही समजावले तरी तो जेवायला तयार झाला नाही. त्यामुळे आम्ही परकी माणसे रागावून त्याला म्हणालो, 'हे काय बोलणे झाले ! या असल्या आपत्तीत कोण कुणाचा कसला पाहुणचार करणार ! तुम्ही सगळ्या दिवसभर धावपळ केलीत. आहे ते जेवण जेवून घ्या. यात कसला अनादर होत नाही की अन्याय होत नाही.' पण तो काही केल्या ऐकेना. तसाच बसून राहिला. शेवटी मी विचारले, 'बरे, तुमच्या घरात आम्हा सर्वांना खाता येईल असे काही आहे का ?' तो म्हणाला, 'तांदूळ आहेत. पण ते अगदी मिजून गेले आहेत.' मी म्हटले 'ठीक आहे, ते मिजलेले तांदूळ आम्हाला द्या.' मग मी ते मिजके तांदूळ घेतले आणि सर्वांना वाटून दिले. नंतर म्हटले, 'चांगले लागोत न लागोत, खा तुम्ही. नाही तर तो जेवणार नाही.' आम्ही सर्वांनी ते मिजके तांदूळ खाण्याला सुरवात केली. तितक्यात मला आठवले की नावेतून घरी नेण्यासाठी म्हणून एक गाडगेभर कडधान्य मी आणले होते. सगळ्या दिवसभर पावसांत मिजल्यामुळे त्याला आता मोड आले होते. मी तेच मिजलेले दाणे आणून सर्वांना तांदळांबरोबर खाण्याला दिले. आमचे हे जेवण काही फारसे वाईट झाले नाही. नंतर झोपण्याची व्यवस्था. त्या गरीब ब्राह्मणाच्या घरी जेवल्या म्हणून काही रजया गोधड्या चट्या

होत्या त्या जरी भिजून गेल्या होत्या तरी थंडीने काकडणाऱ्या सर्व मुलांमुलींना अंथरण्यापांघरण्यासाठी यथाभाग आधीच वाटून दिल्या होत्या. फक्त दोन सतरांच्या काहीशा सुक्या राहिल्या होत्या. तो तरुण म्हणाला, 'एकात आम्ही कौटुंबिक सर्व भागवून घेतो. एक तुम्ही घ्या. झोपा कसेबसे झाले. आम्ही सर्वांनी मोठ्या आदराने त्याने दिलेली सतरंजी घेतली आणि त्याला उगाच उसना राग आणून म्हटले, 'तुमचा सगळा परिवार एका वस्त्रावर भागविणार आणि आम्हांला एक.' नंतर आमच्या बरोबरच्या लोकांना म्हटले, 'एवढे एकच सुके कापड आहे. त्या बिचाऱ्यांना पांघरायला होईल. ते, आम्ही इतके जण घेऊन काय करणार ! माझे हे बोलणे तोंडदेखले आहे हे सर्वांनी ओळखले आणि ते हसू लागले. हसता हसता म्हणाले, 'आता जास्त शिष्टाई नको. ती चार जणे एकावर आणि पाच जण एकावर अशी झोपा या. असल्या या बिकट प्रसंगी नसती शिष्टाई करण्यात अर्थ काय !' पण त्यांच्या या आपलपोटेपणाचा मला राग आला आणि मी सतरंजीच्या बाहेर ओल्या जमिनीवरच निजलो आणि गाढ झोपी गेलो.

दुसरे दिवशी जाग येताच डोळे उघडून पाहिले तो चांगलीच उन्हे पडलेली दिसली. माझ्या पूर्वीच सर्वांनी उठून प्रातःकृत्य उरकण्याला आरंभ केला होता. मी बाहेर जाऊन पाहिले तो त्या वृद्ध दांपत्याचा मुलगा आमच्या दोघाही नावाड्यांबरोबर तलावात बुड्या मारून नौका वर काढण्याचा प्रयत्न करीत असलेला दिसला. लागलीच मी त्याला तसे न करण्याबद्दल सांगितले; पण त्याने ते ऐकूनच घेतले नाही. खूप प्रयत्न करून शेवटी त्या तिघांनी ती नाव पाण्यातून वर काढली. नावाडी त्यातील पाणी उपसू लागले व ती कोरडी करू लागले. ब्राह्मण तरुण एखाद्या हमालाप्रमाणे आमचे सामान आणू लागला. ते आणीत असता वाटेत झाडावरून तुटून पडलेल्या एका गांधील माशांच्या पोळ्यावर त्याचा पाय पडल्यामुळे त्यांतील पुष्कळशा माशा त्याच्या पायाला डसल्या आणि त्याचा पाय चांगलाच मुजला. तरी पण सामान वाहून आणण्याचे काम काही त्याने बंद केले नाही. ते सर्व पाहून त्याच्याबद्दल आम्हांला किती कृतज्ञता वाटली, ते काही भाषेने व्यक्त करता येत नाही.

मी त्या ब्राह्मणाच्या मुलाला पुढे आर्थिक मदत केली. आणि नंतर जेव्हा जेव्हा नौकेतून मी घरी जात असे तेव्हा तेव्हा त्या गावी उतरून व त्याची पूस-तपास करून थोडीफार पैशांची मदत करून पुढे जात असे. तो गाव एखाद्या तीर्थक्षेत्राप्रमाणेच मला झाला होता. काही वर्षांनी मी पुनः तिथे गेलो असता मला ते तिथे आढळले नाहीत.

**चपलाच्या पायांनी उड्डो साहेबाच्या खोलीत**

साल आणि तारीख काही आठवत नाही. भवानीपुण्यांत चौधुरी महा-श्यांच्या घरी असताना वडलांनी एक सरकारी कागद पाठवून आशा केली की,

‘हा कागद तू स्वतः आपल्या हाताने स्कूल इन्स्पेक्टर उद्गोसाहेब याच्या हाती दिला पाहिजे.’ त्यांच्या आशेनुसार एके दिवशी कॉलेजला जाण्यापूर्वी मी उद्गोसाहेबांच्या ऑफिसात हजर झालो आणि तो येण्याची वाट पाहात बसलो. साहेब त्यावेळी बाजूच्या खोलीत खाना खायला बसला होता. थोड्या वेळाने ऑफिसात आला. मी नमस्कार करून त्याच्या हाती तो कागद दिला. तो कागद घेण्यापूर्वी त्याने मला विचारले, ‘ऑफिसच्या बाहेर चपला काढून न ठेवता तू तसाच आत का आलास ?’

मी उत्तर दिले, ‘ऑफिसात प्रवेश करण्यापूर्वी चपला बाहेर काढून ठेविल्या पाहिजेत असा नियम असल्याचे मला माहीत नाही. तसे असते तर मी असा आत आलो नसतो.’

प्रकार असा होता. त्यावेळी माझी इतकी दारिद्र्यावस्था व कठीण परिस्थिती होती की मला नेहेमी साध्या चपलाच वापराव्या लागत. बूट वापरता येणे कठीण होते. अर्थात त्या दिवशी चपला घालूनच कॉलेजात जातेवेळी रस्त्यात असलेल्या साहेबांच्या ऑफिसात पायात चपला असताना गेलो होतो. आणि ते पाहूनच साहेब खवळला होता.

माझे उत्तर ऐकून साहेब म्हणाले, ‘तू पायात चपला असताना आत येऊन माझा अपमान केला आहेस. बाहेर चपला काढून ये.’

मी सांगितले, ‘नाही साहेब, मी बाहेर चपला ठेवून येणार नाही. मी आपला कसा अपमान केला ते अजूनही माझ्या ध्यानात येत नाही. आपल्या पायात बूट आहे, आपल्या कारकुनाच्या पायांतही बूट आहे. तेव्हा ते आपण काढून ठेवायला तर मीही तसे करीन.’

साहेब म्हणाले, ‘हे बूट आहेत.’

‘बूट पायात घालून मी आत आलो असतो तर आपला अपमान झाला नसता असेच ना ? मग चपला पायात घालून आल्याने आपला अपमान कसा होतो हे मला कळत नाही.’ मी म्हटले.

साहेब म्हणाले, ‘माझ्या ऑफिसचा असा नियम आहे हे तुला माहीत नाही ?’

‘नाही साहेब. असला नियम मी माझ्या जन्मात ऐकला नाही !’

‘तू चपला काढणार की नाही सांग.’

‘नाही साहेब, काढणार नाही.’

‘तर मग तुझ्या हातचा तो कागद मी घेणार नाही.’

‘मी हा कागद आपल्या डेस्कवर ठेवून जातो. ते पत्र आपल्या नावचे आहे. व्यायचे असेल तर व्या. व्यायचे नसेल तर घेऊ नका. माझे काम मी केले.’



असे म्हणून डेस्कवर तो कागद ठेवला आणि मी जायला निघालो, तेव्हा साहेब म्हणाले, ' ऐक, ऐक. उभा राहा. ' अर्थात् मी थांबलो.

' राजा राधाकान्त देव अत्यंत आजारी आहेत. तू ऐकले आहेस ? '

' होय साहेब. ऐकले आहे. ' मी उत्तर दिले.

यावर साहेब मला म्हणाले, ' ठीक माझी गाडी जोडून तयार आहे. जर माझ्याबरोबर घेण्याची इच्छा असेल तर चल. मी आताच त्यांना पाहायला निघालो आहे. '

' नाही साहेब, मला कॉलेजात जायला उशीर होत आहे. '

साहेबांनी विचारले, ' बरे, जर तू माझ्याबरोबर आलास तर त्याच्या खोलीत जाण्यापूर्वी चपला काढून ठेवशील की नाही ? '

' तेथे चपला काढून मग आत जाईन ' असे सांगणार तोच साहेबांनी मला अडवून विचारले, ' होय की नाही तेवढेच सांग. मला तुझे आणखी काही ऐकायचे नाही. '

' होय साहेब. मी बाहेर चपला काढीन. ' मी उत्तर दिले.

' तर मग माझ्याच खोलीत येताना तू तसे का नाही करीत ? '

मी म्हटले, ' आपण कारण ऐकून घेणारच नाही. मग मी कसे सांगू ? ' साहेबांनी कारण ऐकण्याची तयारी दर्शविली असती तर मी सांगितले असते, ' बंगाली प्रतिष्ठित लोकांच्या बैठकीच्या जागी जाजम अंथरलेले असते. ' सगळेच चपला काढून आत जातात. अर्थात् मलाही त्याप्रमाणे करणे भाग आहे. ' पण साहेब माझे म्हणणे ऐकून घ्यायलाच तयार नाही. मग नाइलाजाने मी मौनच धारण केले. आणि त्यांना नमस्कार करून बाहेर पडलो. तितक्यात साहेबांनी मला पुनः हाक मारून म्हटले, ' मुला, ऐक ऐक. ' लागलीच मला आत जाणे भाग पडले.

' तू एक गोष्ट ऐकली आहेस ? स्वतःला जर मान, आदर मिळावा असे वाटत असेल तर दुसऱ्याचाही मान प्रथम राखला पाहिजे. '

' साहेब हे सद्गुण मी पुष्कळ दिवसांपासून ऐकत आहे. ते योग्यच आहे. ' असे सांगून पुन्हा त्यांना नमस्कार करून घाईघाईने मी तेथून बाहेर पडलो आणि कॉलेजकडे पळत सुटलो.

सायंकाळी मोठ्या मामांनी मला बोलवून माझ्या तोंडून हे सर्व ऐकून घेतले आणि म्हटले, ' उड्डो साहेबाला तू चांगलाच जबाब दिलास. तुझ्या पायातील चपला तो काढू शकला नाही हे ऐकून मला फारच संतोष वाटला. माझा भाचा म्हणवून घेण्याला तू योग्य आहेस ' नंतर त्यांनी आपल्या ' सोमप्रकाश ' साप्ताहिका- साठी ही सगळी झालेली हकीगत लिहून देण्याला सांगितले. मीही ' उड्डोसाहेब आणि चपला ' असे हेडिंग देऊन ती सगळी हकीगत लिहून दिली. नंतरच्या

सोमवारच्या अंकात 'फलाणा साहेब आणि चपला' असे हेडिंग देऊन मामाने तो लेख प्रसिद्ध केला. त्या लेखात त्याने बिचाऱ्या उड्डो साहेबाबद्दल अनेक बऱ्या-वाईट शब्दांत टीका केली होती. पुढे मी ऐकले की, तो लेख वाचून साहेब माझ्यावर खूप संतापला आणि ऑफिसातील कारकुनांना म्हणाला, 'हा मुलगा कॉलेजांतून बाहेर पडल्यावर जर नोकरीबद्दल अर्ज घेऊन आला तर मला कळवा.' उड्डो-साहेबासारख्या न्यायी व संप्रवृत्त पुरुषाच्या नजरेने मी दोषी ठरावा याबद्दल माझ्या मनाला फार दुःख वाटले.

पण तो साहेब सद्बुद्धीचा असल्यामुळे ही गोष्ट त्याच्या मनात राहिली नाही, तो विसरून गेला ही गोष्ट वेगळी. कारण पुढे नोकरी करण्याची वेळ आली तेव्हा, मी भवानीपूरच्या साऊथ सबर्बन स्कूलमधून हेयरस्कूलमध्ये आलो असता या साहेबाच्याच मदतीचा मला फार उपयोग झाला. आणि त्याच्या कारकुनांनी पूर्वी घडलेली ती हकीगत त्याच्या नजरेलाही आणली नाही. आणली असती तर परिणाम काय झाला असता कुणाला माहीत ! तरी पण तो मनाचा थोर असल्यामुळे माझ्या साऊथ सबर्बनमधील शाळेच्या कामाबद्दल जसा खूप होता तसाच तो पुढेही राहिला असता, माझी पूर्वीची आगळीक जाणूनही त्याने माझ्या बाबतीत अन्याय केला नसता असे मला वाटते. माझ्या मामांनी आपल्या 'सोमप्रकाश' साप्ताहिकात ती प्रसिद्धी दिली म्हणूनच मला त्या गोष्टीची विस्मृती झाली नाही.

## काव्यचर्चा आणि कवितायुद्ध

मधून मधून मी 'सोमप्रकाश' मध्ये आणि 'एज्युकेशन गॅझेट' मध्ये कविता लिहीत असे. त्या वाचून लोक माझी प्रशंसा करीत. त्यामुळे कविता करण्यात मला उत्साह वाटे. या काव्यलेखनामुळे प्यारीचरण सरकार महाशयाशी माझा विशेष निकट संबंध आला. ते त्यावेळी प्रेसिडेन्सी कॉलेजात प्रोफेसर होते-तसेच 'एज्युकेशन गॅझेट' चे संपादक म्हणून ते काम करीत. शिवाय सुरापान. निवारिणी सभेचे ते अध्यक्षही होते. प्रथम त्यांच्या साप्ताहिकात माझ्या लहान लहान कविता छापल्या गेल्या. त्या त्यांना फार आवडल्या व त्यांनी मला कविता करण्याला उत्तेजन दिले.

यानंतर एक विशेष घटना घडली आणि त्यामुळे माझ्या कवित्वाचा ओघ दुसऱ्याच दिशेकडे वळला. आमच्या भवानीपूरच्या विलायतेला जाऊन आलेल्या एका डाक्टरने दवाखाना उघडला. त्याने आपल्या दरवाजावर जो साईनबोर्ड लावला होता त्यावर आपल्या नावापुढे 'डॉट' अशी पदवी लाविली होती. आणि यामुळे आम्हा तरुण मंडळीत मोठा हास्यकल्लोळ उडाला. ती संधी साधून मी बंगाल्यांच्या साहेबी अनुकरणावर विडंबनात्मक काव्यलेखनाचा वर्षाव सुरू केला. त्यासाठी विलायतची वारी करून आलेला 'एस्. एन्. डॉट' असे टोपण नांव

धारण करून 'एज्युकेशन गॅझेट' मध्ये कविता लिहू लागलो. बंगाली लोकांचे जे आवडते असेल, जे रीतिरिवाज त्यांच्यात बद्धमूल झालेले असतील त्यांवर विडंबनात्मक काव्य करावयाचे आणि इंग्रजांच्या रीतिरिवाजांची थोरवी वर्णन करावयाची हाच या काव्यकल्पनेचा हेतू. अर्थात हे सर्व उपरोधिक असावयाचे हे ठरलेलेच. दुसरा एक आमच्यातील नवकवी, स्वदेशीचा भक्त व अभिमानी बनून माझ्या प्रसिद्ध झालेल्या कवितांना कवितेतच उत्तर देऊ लागला. आठवड्यामागून आठवडे याप्रमाणे हे कवितायुद्ध सुरूच झाले. चोहोकडे त्याची चांगलीच चर्चा होऊ लागली. मी देशी भावनेनेच वागत असून केवळ साहेबी नकल करणाऱ्यांचा उपहास अगर विडंबन करण्यासाठीच हे सर्व कवित्व करीत असतो हे सर्वांना चांगले कळले होते. या सगल्या कवितांपैकी काही ओळी माझ्या ध्यानात आहेत. पण त्या वाचल्या असता आपणाला हसू येईल. माझ्या प्रतिस्पर्ध्याने विद्यासागर महाशयांची प्रशंसा करणारी कविता केल्यावर मी बंगभूमीला उद्देशून लिहिले होते—

शेंडीवाला भट्टाचार्य जणुं ज्ञानाचा भुक्त्या ।  
धवलांगी ताम्रकेशी मार्जारलोचना,  
सुखें करीन विवाह (आहे) आंग्लीय ललना ।

या संपर्काने प्यारीबाबूंकडे माझी प्रतिष्ठा वाढली. त्याचे झालेले एक पर्यवसान मला आठवते. मला वाटते हे यानंतर काही दिवसांनी घडले असेवे. एकदा माझे मित्र उमेशचंद्र मुखोपाध्याय यांनी, चित्तगावचे राहणारे व प्रेसिडेन्सी कॉलेजचे एक विद्यार्थी नवीनचंद्र सेन यांनी लिहिलेली एक कविता मला आणून दाखविली. मी कविता वाचली. मला ती फार आवडली. नंतर मी उमेशबरोबर नवीनचंद्राच्या बिन्हाडी जाऊन त्यांची भेट घेतली. आणि ती कविता 'एज्युकेशन गॅझेट' मध्ये प्रकाशित करण्याला त्यांना प्रोत्साहन दिले. माझ्या विनंतीवरून ती कविता त्यांनी माझ्याच हाती दिली. मी ह्यात थोडी खाडाखोड व माझ्या बुद्धीप्रमाणे सुधारणा करून प्यारीबाबूंच्या हाती देऊन आलो. त्यांनी ती एज्युकेशन गॅझेटात छापली. आणि नवीनला बोलावून त्यांना उत्तेजन दिले. पुढे नवीनचंद्र सेन यांच्या कवितासंग्रह ग्रंथातही ती छापली गेली. छापिलेला ग्रंथ वाचला तो त्यात ती कविता होती आणि माझ्या आठवणीप्रमाणे मला वाटते मी त्यात सुधारून लिहिलेल्या चारदोन ओळी अजून तशाच आहेत. मला जेव्हा त्याची आठवण होते तेव्हा मी त्यावेळच्या त्या अल्पवयातही काव्यप्रांतात कसा व किती मुरब्बी बनत चाललो होतो !' असे मनात येऊन माझे मलाच हसू येते.

## शिकान्याची संगत आणि मद्यपान

प्यारीबाबूंच्या सहवासात येण्यामुळे माझ्यावर एक उपकारच झाला. मद्य-

पानाचा मला भयंकर तिटकारा आला. त्याचे एक कारण मला आठवते. मी पूर्वी सांगितलेच आहे की भवानीपुण्यात ज्या चौधुरी महाशयांच्या घरी मी राहात असे तेथील सर्वच मंडळी सदाचरणी आणि सत्प्रवृत्त होती. त्यांच्या त्या निर्मल चारित्र्याचा माझ्या वागणुकीवर चांगलाच ठसा उमटला. चांगली घडण होत गेली. त्यांचे एक नातेवाईक आमच्यात मधून मधून येऊन चार दोन दिवस राहात असत. ते एका वाणिज्य ऑफिसात मोठ्या जागेवर हुद्देदार होते. पुष्कळ पैसा मिळवीत आणि दोन्ही हातांनी तो खर्चून टाकीत. बंदूक उडविणे, शिकार करणे, मंडळीसह नावेतून जलप्रवास करणे वगैरे ख्यालीखुशालीत पुष्कळ पैसा उधळीत आणि या सर्व कारणांनी ते गृहस्थ आमच्यासारख्या नवोदित तरुणांना 'हीरो' सारखे वाटत. पण त्यांच्यात एक दुर्गुण होता, ते मद्यपान करीत असत. एकदा इतर व्यक्तींबरोबर त्यांच्या संगतीत मीही गंगेतील एका बेटावर काही दिवस राहण्यासाठी गेलो होतो. प्रत्येक दिवशी पक्षांच्या शिकारीसाठीही त्यांच्या बरोबर जात होतो. पण, त्यांना कधीही नशेने धुंद झालेल्या अवस्थेत मी पाहिले नव्हते. ते काही असले तरी मला ते सतत मद्यपान करण्याला उत्तेजन देत. लोभाविष्ट करण्याचा प्रयत्न करीत. सांगत, 'परिमित मद्यपानाने शरीरस्वास्थ्य चांगले राहाते. मन उत्साहित असते, काम करण्याची शक्ती वाढते...' वगैरे. मला असे आठवते, त्यांच्या या आग्रहाने व उत्तेजनाने मी एक की दोन दिवस थोडे मद्यपान केलेही होते. पण केवढी आश्चर्यकारक परमेश्वरी कृपा ! त्यानंतर लागलीच माझ्या मनाला त्याचा अगदी वीट आला. प्यारीचरण सरकार, मामा आणि पितृदेव यांचे स्मरण होताच मी अगदी शरमून गेलो आणि मद्यपान कधीही करावयाचे नाही अशी दृढ प्रतिज्ञा केली, ती कायम टिकवून ठेविली. तेव्हापासून मी मद्यपाननिवारकांच्या पक्षाचा झालो.

### केकाव्यात छंद परीक्षा : निर्वासिताचा विलाप

महेशचंद्र चौधरी यांच्या घरात राहात असताना १८६५ की १८६६ साली भवानीपुण्यातील एका प्रतिष्ठिताचा मुलगा, कोणत्याशा महत्त्वाच्या गुन्ह्यामुळे काळ्यापाण्याची शिक्षा होऊन गेला. या घटनेमुळे भवानीपुण्यातील रहिवाशांच्या अन्तःकरणात मोठी खळबळ उसळली. माझेही मन उचंबळून आला या असल्याच विक्षुब्ध भावनेत मी कविता लिहायला बसलो. ती कविता मामांच्या साप्ताहिकात—सोमप्रकाशात—'निर्वासिताचा विलाप' या नावाने प्रसिद्ध झाली.

'निर्वासिताचा विलाप' कवितेच्या काही ओळी जेव्हा 'सोमप्रकाश'त प्रसिद्ध करण्यासाठी म्हणून मामांच्या हाती देऊन आलो, तेव्हा त्या भीतभीतच दिल्या होत्या. वाटले, मला परत बोलवून ते माझा तिटकाराच करतील. आणखी थोड्या फार ओळी लिहून हे काव्य संपवावेच. पण पहिल्याने काव्याचा काही भाग प्रसिद्ध होताच त्यांनी कॉलेजात मला बोलवून 'आपणाला समाधान वाटल्या'—चे सांगितले आणि 'आणखी पुढचा काही भाग आहे की नाही?' असे

विचारले. त्यामुळे मला फारच उत्साह वाटला. लागलीच मी ते काव्य पुढे लिहू लागलो. अशा प्रकारे आठवड्यामागून आठवडे माझे हे खंडकाव्य प्रसिद्ध होऊ लागले. थोडेफार प्रसिद्ध झाले न झाले तोच चोहोकडे ते समालोचित होऊ लागले. रस्त्यात, घाटावर, भाड्याच्या गाडीत लोक बोलू लागले, 'हा श्रीशिः कोण रे ?' माझीही शेपटी मग फुगू लागली. मनोमन मी एक कवी होऊन गेलो. खरे सांगायचे म्हणजे त्या वेळी माझ्या कवितेत एक प्रकारचे नावीन्य असे. त्यात ईश्वरचंद्र गुप्तांचा 'मित्राक्षर' छंद अगर मायकेलचा 'अमित्राक्षर मुक्त छंद' ही नव्हता, पण उभयतांच्या मध्ये जे होते ते असायचेच. भावाला छंदोबद्ध न करता छंदाला भावमग्न केले जात होते. भावना छंदोबद्ध होत होत्या. मुख्यतः हीच माझी पद्धत सर्वांच्या दृष्टीने आकर्षक अशी होती. सर्वांचे मन वेधून घेत होती.

### द्वितीय विवाह

मी असा हा काव्यानंदात मग असताना एक कौटुंबिक दुर्घटना घडून आली. काही विशेष कारणाने माझे वडील, माझी पत्नी प्रसन्नमयी आणि तिच्या माहेरची मंडळी यांच्यावर रागावले. तिला त्यांनी माहेरी पाठविले. आणि सांगितले, तुला आता पुनः इकडे आणणार नाही. तिला अशा प्रकारे घरावेगळे करण्याचे जेव्हा निश्चित झाले तेव्हा प्रश्न असा उत्पन्न झाला, घरात मी एकुलता एक मुलगा-वंशधर. मग तो असा पत्नीविरहित राहिला तर वंशाचा दिवा कसा तेवायचा ! वंश कसा राहायचा ? अर्थात् माझे पुनर्लभ्य करणे अवश्य आहे. तसे ठरले सुद्धा. मला आता चांगले समजू लागले असल्यामुळे बहुपत्नीत्व वाईट असे मला वाटे. पत्नी प्रसन्नमयी हिच्यावर माझे मोठे प्रेम जडले होते अशातला भाग नाही. तरी पण तिच्या व तिच्या माहेरच्या सामान्य अपराधाला ही जबरदस्त शिक्षा दिल्यासारखे होणार होते. मला हा एक प्रकारचा अन्याय आहे असे वाटू लागले. मी या अन्यायाचरणाला संमती कशी द्यावी हा प्रश्न मला सुटेना. अस्वस्थता वाटू लागली. तरी पण लहानपणापासूनच वडलांबद्दल माझ्या मनात अशी दहशत बसून गेली होती की त्यांच्या आज्ञेला अडथळा आणणे, नकार देणे हेही माझ्याकडून होण्यासारखे नव्हते. तरीही मी माझ्याकडून व आईमार्फत त्यांना जाणविले की या दुसऱ्या विवाहाला माझी संमती नाही.

पुढे माझ्या दुसऱ्या लग्नाचे निश्चित करून वडील मला नेण्यासाठी भवानीपूर येथे महेशचंद्र चौधरी यांच्या घरी आले आणि मला बरोबर घेऊन गेले. वाटेत, माझ्या लग्नाची आवश्यकता व ते करणे अवश्य आहे हे मला समजावून देण्याचे त्यांचे काम चाललेच होते. मला त्यांची फार भीती वाटत असल्यामुळे त्यांच्या तोंडावर माझ्याने नकारात्मक असे काही बोलवेना. त्यांचे सगळे बोलणे ऐकत चाललो होतो इतकेच. शेवटी आमच्या गावच्या उत्तरेला

दोन कोसांवर बारासत गाव होता तिकडे जाण्याला वळलो तेव्हा मी बाबांना म्हटले, 'बाबा, आपल्या सुनेला माहेरी ठेवून तिच्या माहेरच्या मंडळींना चांगली शिक्षा देणार असा आपण जरी निश्चय केला असला तरी शेवटी ही शिक्षा आम्हालाच भोगावी लागेल. तेव्हा मला वाटते आपण हे न कराल तर बरे.' मी असा बोललो मात्र तोच बाबा, एकदम मागे वळले आणि स्वतःच्या पायातील वहाणा आपल्या हातात घेऊन मला म्हणाले, 'तू इथूनच मागे जा. एक पाऊल जरी पुढे टाकले तरी या वहाणांनी तुला मारीन.' मी म्हटले, 'चला. घरी आई-समोरच हे बोलणे होऊ दे. मंला जे सांगावेसे वाटले ते मी सांगितले. तसे करणे न करणे हे आपल्या हाती आहेच.' यानंतर आम्ही दोघेही घरी गेलो. जाताच मी आईला सांगितले, 'आई, हे काय चालले आहे? माझी पत्नी आणि सासुर-वाडची मंडळी यांच्यावर रागावून हे करीत आहा तरी काय?' आई म्हणाली, 'हे पाहा, माझ्यात तेवढे धाडस नाही. हे तुला माहीत आहे ना? मी अडथळा आणून माझे काही चालणार नाही. जे करायचे आहे ते करू देत.' बाबांनी माझ्या म्हणण्याकडे लक्ष दिले नाही. मला पकडून ते लग्नाला घेऊन गेले. हा माझा दुसरा विवाह, वर्धमान जिल्ह्यातील देपूर नामक गावच्या अभयाचरण चक्रवर्ती यांची वडील मुलगी विराजमोहिनी हिच्याशी झाला. हा विवाह १८६५ की १८६६ झाली झाला ते मला आठवत नाही.

## द्वितीय विवाहाचा परिणाम

हा विवाह होताच माझे अंतःकरण भयंकर पश्चात्तापाने तळमळू लागले. एका निरपराधी स्त्रीला अन्यायाने जबर शिक्षा देण्यात आली आणि अनिच्छेने का होईना मीच ही शिक्षा देण्याला मुख्यतः कारण झालो. हा विचार मनात येताच लज्जा आणि दुःख या भावनेने मी अगदी भारावून गेलो. वडलांच्या आशेने विवाह करण्याला जाण्यापूर्वी मी या विचाराने मनाला समजाविले होते की, भगवान रामचंद्राने पित्याच्या आशेच्या पालनार्थ चौदा वर्षांचा वनवास पत्करला व फार कष्ट सोसले. मग माझे काय!! पित्याच्या आशेचे पालन केल्याने मला चिरकाल दुःख सहन करावे लागेल एवढेच! आणखी काय? पण या पश्चात्तापाच्या क्षणी तो विचार मला आत्मिक सामर्थ्य देण्याला अपुरा ठरला. मी मनात म्हणू लागलो, 'मनुष्य हा स्वतःच्या कृत्याबद्दल स्वतःच जबाबदार असतो. हजारो गुरूंनी आज्ञा केल्या तरी पापाचा भागीदार कोणीही होत नाही.' अशा प्रकारे आत्मनिंदेने माझे मन जास्तच अस्वस्थ झाले. त्या तीव्रतर आत्मनिंदेची आठवण होताच आजही माझ्या शरीराचा थरकाप होतो. मी हौसेमौजेने राहणारा, उपहासरसिक, मित्रप्रेमाला भुकेलेला असा माणूस होतो. विनोदात मी मनाला रमवीत असे; पण माझा तो हास्यविनोदी स्वभाव कुठे नाहीसाच झाला.

मी विषादमय चित्ताने वावरू लागलो. पाऊल टाकताना वाटे की, कुठच्या तरी खोल गर्तेत पावले टाकीत जात आहे ! रात्र झाली म्हणजे वाटे आता उजाडले नाही तर बरे होईल.

अशाच अवस्थेत मी ईश्वराला शरण गेलो. ईश्वराबद्दल अविश्वास माझ्या अन्तःकरणात केव्हाच नव्हता. मला आठवते, या अशा वेळी माझे वडील माझ्याजवळ अनेकदा संस्कृत नास्तिक दर्शनातील तत्त्वे सांगण्याचा प्रयत्न करीत. नास्तिकतेचा प्रचार हाच त्या तत्त्वाचा हेतू. ते मला म्हणत, 'विद्यासागर महाशय आस्तिक नव्हत...' वगैरे. या बाबतीत आईवडलांचा केव्हा केव्हा झगडाही होत असे, हे मी पाहिले आहे. मी असल्या या विचारांशी सहमत नसलो तरी वडलांशी मला काही ना काही बोलावेच लागे. मला त्या बोलांचाळीत गुंतलेला पाहाताच आई बाबांवर रागावून माझा हात धरून मला तेथून घेऊन जाई आणि त्यांना उद्देशून म्हणे, 'पुरे झाले तुमचे ते नास्तिक तत्त्वज्ञान. राहू द्या. मुलाचे डोके खाऊ नका.' हे काही का असे ना, पण नास्तिकवाद मला सुळीच आवडत नसे. आणि मनाला पटतही नसे. मी लहानपणासून वाडीतील समवयस्क मुलांशी जगत व जगत्कर्ता याविषयी चर्चा करण्यात गढून जाई. तो माझा आवडता विषय होता. तरी पण यापूर्वी मी ईश्वराशी आत्म्याच्या असलेल्या संबंधाबद्दल कधी महत्त्वाचा विषय म्हणून चर्चा केलेली नव्हती. ईश्वरचरणासमोर प्रार्थना करण्याचीही मला सवय नव्हती. पण या सध्याच्या अनुतापदग्ध मानसिक अवस्थेत असताना चित्तात आलेली ग्लानी दूर व्हावी म्हणून मात्र ती करायला सुरवात केली. याच वेळी भक्तिप्रिय उमेशचंद्र दत्त महाशय, यांनी माझी ही मानसिक ग्लानीची अवस्था जाणून मला, थिओडोर पार्करचे 'टेन सरमन्स अँड प्रेयर्स' हे पुस्तक पाठवून दिले. या प्रार्थना वाचून मला माझ्या मनाला नव-जीवन मिळालेसे वाटले. मी रोज रात्री झोपण्यापूर्वी एका चोपडीत एक प्रार्थना लिहून ती म्हणत असे आणि मग झोपी जात असे. इतकेच नव्हे तर दिवसातून दहा पंधरा मिनिटांच्या अंतराने ईश्वरस्मरण करीत असे आणि प्रार्थनाही करीत असे. दुःखाची गोष्ट म्हणजे माझी ती प्रार्थनेची चोपडी पुढे कुठे हरवूनच गेली. नाही तर बाल्यकालचे माझे ते धार्मिक जीवनाचे अर्धेमुर्धे उच्चारले जाणारे बोल आज मला पाहायला मिळाले असते.

### धर्मजीवनाची सुरवात ब्राह्मसमाजाविषयी उत्सुकता

प्रार्थना करता करता अन्तःकरणात दोन प्रकारचे परिवर्तन झाल्याचे मला जाणवले. पहिले म्हणजे दुर्बलतेऐवजी सामर्थ्य आले. मी मग मनात संकल्प केला, 'जे कर्तव्य आहे असे मला वाटेल, ते निर्भयतेने करीन. तन मन धन याचीही तमा बाळगणार नाही. मग जाणार ते जाऊ दे. राहणार ते राहू दे.' अशा तऱ्हेने

धर्माचा आदेश आणि अन्तरात्म्याची प्रेरणा यांना अनुसरून चालावयाचे असे मी निश्चित केले. दुसरे म्हणजे भवानीपूर येथील ब्राह्मसमाजाच्या उपासना मंदिरात नित्यनियमित जावयाचे ठरविले. जाऊ लागलो. पण त्या बाबतीत मला कोणी काही विचारू नये व लोकांशी चर्चा करण्याची वेळही येऊ नये म्हणून मी उपासनेला आरंभ झाला की तेथे उपस्थित होत असे आणि ती संपते न संपते तो निघून जात असे.

या वेळेपासून ब्राह्मसमाजाशी माझा थोडाथोडा संबंध येऊ लागला. माझे सहाध्यायी स्नेही उमेशचंद्र मुखोपाध्याय (जे पुढे विलायतेला जाऊन डॉक्टर होऊन आले) हे ब्राह्ममंडळीकडे नेहमी जात-येत असत, केशवचंद्र सेन महाशयांबद्दल मला पुष्कळसे काही सांगत आणि ब्राह्मसमाजातर्फे प्रकाशित होणारे वाङ्मय व नियतकालिके वाचण्यासाठी मला देत; पण 'त्या मंडळीत चला' असे ते सांगू लागले तर संकोची स्वभावामुळे मी जाण्याचे नाकारित असे. एका दिवसाची गोष्ट आठवते. उमेशने मला आणि योगेन्द्रनाथ वंद्योपाध्याय (जे पुढे योगेन्द्रनाथ विद्याभूषण नावाने विख्यात झाले.) यांना प्रोत्साहन देऊन केशवबाबूंच्या कालूटोला येथील बंगल्यावर त्यांच्या भेटीसाठी जाण्याला तयार केले. मी केशवबाबूंच्या बंगल्याच्या दारापर्यंत गेलोही; पण बंगल्यात पाऊल टाकण्याचे काही मला धाडस झाले नाही. उमेशने धरलेला माझा हात सोडवून घेऊन पळून गेलो. आणखी एकदा उमेश आणि मी चित्पूररोडने येताना मध्ये पाऊस कोसळू लागला. त्यावेळी केशवबाबूंनी त्याच रस्त्याच्या बाजूला 'कलकत्ता कॉलेज' नावाचे एक कॉलेज उघडले होते. आम्ही दोघेही पावसाच्या भीतीने या कॉलेजच्या व्हरांड्यात जाऊन उभे राहिलो. आत जाण्यासाठी उमेश मला पुष्कळ आग्रह करू लागला. पण संकोचामुळे मी आत जाऊ शकलो नाही. याच वेळी एक पश्चिमप्रांतवासी नोकर वरून खाली आला. त्याला आम्ही केशवबाबूंबद्दल विचारताच तो म्हणाला, 'केशवबाबू हे साधे माणूस नसून देवमाणूस आहेत, त्यांच्याकडेच चला. त्यांच्या तोंडचे दोन शब्द ऐकलेत तर मन कसे शांत होऊन जाईल.' त्याची ती प्रभुनिष्ठा पाहून परीक्षा पाहण्याच्या हेतूने आम्ही केशवबाबूंची मनःकल्पित निंदा करू लागलो. आमच्या त्या तसल्या बोलण्याने तो रागावला आणि शेवटी आकाशाकडे दोन्ही हात करून केशवबाबूंना पुष्कळ आयुरारोग्य लाभाने म्हणून ईश्वराची प्रार्थना करू लागला. ते पाहून आम्ही अगदी स्तब्ध आणि मुग्ध झालो. मी म्हटले, 'उमेश, हा सामान्य मनुष्य नव्हे. ज्यांच्या नोकराच्या अन्तःकरणात इतकी निष्ठा व आदर ते असामान्यच असले पाहिजेत.' हे माझे शब्द ऐकल्यावर उमेश मला त्यांच्याकडे ओढूनच नेऊ लागला; पण संकोची स्वभावामुळे मी जाऊ शकलो नाही.

यानंतर उमेश, योगेन्द्र, आणि निरनिराळे वर्गसोबती यांच्यासह मी आमचे



एकेकाळचे सहाध्यायी वियजकृष्ण गोस्वामी आणि अधोरनाथ गुप्त या मित्रद्वयांच्या घरी मधूनमधून जाऊ लागलो. हे एकेकाळी आमच्याबरोबर एकाच वर्गात शिकत होते; पण त्या वेळी ते ब्राह्मधर्मप्रचारक झाले होते. एके दिवशी रात्री विजय व अधोर यांनी मला भवानीपूर येथे जाऊ दिले नाही. स्वतःच्या बिऱ्हाडीच ठेवून घेतले. त्या रात्री बिऱ्हाडातील परजातीय अशा एका छीने केलेले जेवण मातःच्या वाडग्यात जेवावे लागल्यामुळे रात्रभर माझे सर्वांग शिरशिरत होते. एक प्रकारचा घृणा वाटत होती. चांगलीशी झोपही लागली नाही याची मला चांगली आठवण आहे.

## वडलांचा राग

प्रार्थनेने मला आत्मिक बल दिले असे सांगितले आहे त्याचा अर्थ हाच की माणसाची वाटणारी भीती मला वाटेनाशी होत चालली व आत्मविश्वासानुसार वागण्याची प्रवृत्ती वाढू लागली. वडील कलकत्याला आले तेव्हा त्यांनी ऐकले की, मी ब्राह्मसमाजात उपासनेसाठी जातो. नंतर एके दिवशी मला बोलावून ब्राह्मसमाजात न जाण्याबद्दल बजावले. मी शांतपणाने पण धैर्याने सांगितले, 'बाबा मी आपल्या आज्ञेचे केव्हाही उल्लंघन केले नाही, आपली अवज्ञा केली नाही हे आपणाला माहीत आहे. आताही आपल्या सर्व आज्ञा पालन करण्याची माझी तयारी आहे. पण माझ्या धार्मिक जीवनात आपण हस्तक्षेप करू नये. मी ब्राह्मसमाजातील उपासनेला जाण्याचे ठाळणार नाही.' परक्याचे घर असल्यामुळे माझ्या या स्पष्टोक्तीवर ते काही बोलले नाहीत पण हा माझा उलट जबाब त्यांना जितका नवीन तितकाच अन्तःकरणाला धक्का देणारा वाटला. नंतर मी ऐकले की त्या-दिवशी ते पुष्कळ रडलेही. आणखी दोनतीन दिवस कलकत्याला राहणार होते पण न थांबता ते दुसऱ्याच दिवशी गावी निघून गेले.

घरी पोचताच त्यांचा खिन्न असलेला चेहरा पाहून आई भ्याली आणि तिने त्यांना विचारले, 'तुम्ही इतके उदास आणि खिन्न का दिसता? मुलगा कसा आहे?' बाबांनी गंभीर होऊन घोगऱ्या आवाजात उत्तर दिले, 'तो मेल.' आईला ते उत्तर ऐकून धक्काच बसला, 'अहो, काय म्हणता काय? काय बोलता!' असे विचारता विचारता तिने एकदम रडायला सुरवात केली. तो तिचा आक्रोश ऐकून शेजारच्या बायकाही धावून आल्या आणि 'काय! हे काय झाले हो! शिवूच्या आजाराची सुद्धा बातमी समजली नाही.' इतके झाल्यावर बाबा पुनः त्याच गंभीर घोगऱ्या आवाजात म्हणाले, 'तो मला आता मेल्यासारखाच. त्याची ब्राह्मसमाजात जा-ये सुरू झाली आहे. मी नको म्हटले तरी त्याने ऐकले नाही. जाणारच म्हणाला.' हा सगळा झालेला प्रकार मी नंतर ऐकला.

## प्रार्थनेचे सामर्थ्य

काही असो, प्रार्थनेमुळे मला सामर्थ्य मिळाले, आशा-आकांक्षांनाही जोर आला. माझा अंतरीचा आवाज मला सांगू लागला की, 'पापी म्हणून ईश्वर काही माझा त्याग करणार नाही.' मला वाटले, पार्करच्या सरस व आशापूरक भक्तिसुधेने या बाबतीत मला पुष्कळच सहाय्य केले. ते काही असले तरी व्याकूल-तेने केलेली प्रार्थना केव्हाही व्यर्थ जात नाही याचा मला साक्षात्कार झाला. ईश्वराची प्रेरणा अन्तःकरणापर्यंत पोचलेली मला जाणवू लागल्यामुळे मन आनंद-मग्न होऊन गेले. आणि तेव्हापासून प्रार्थनेवर माझा दृढ विश्वास बसला. श्रद्धा जडली. यानंतर अनेक प्रलोभनांशी मला सामना द्यावा लागला, कधी कधी पतित होण्याचाही माझ्यावर प्रसंग आला, अंधारातही अनेकदा चाचपडावे लागले पण प्रार्थनेवरची माझी श्रद्धा मुळीच कमी झाली नाही. अविश्वास वाटला नाही. जीवनकलहात आणि संसारसंग्रामात, दुर्बलतेच्या वेळी या श्रद्धेमुळे मला सामर्थ्य लाभले, निराशेत आशान्वित झालो आणि निरानंदात आनंदित राहिलो. फार काय मी दिव्यनेत्रांनी पाहिले आहे, तो मंगलमय परमपुरुष आपल्या दुबळ्या लोकांना हाताला धरून चालवीत आहे. ज्या मुलाला चालता येत नाही, वारंवार पडतो त्याने आपल्याला धरावे अशी अपेक्षा न राखता ज्याप्रमाणे त्याच्या आईला वा वडलांना त्या मुलाचा हात घट्ट पकडावा लागतो. त्याचप्रमाणे वाटते की त्या मंगलमय पुरुषाने असे दाखवून दिले, ज्या क्षणी तो मला (मंगलमय पुरुषाला) विसरतो तो पापी व दुबळा मनुष्य स्वतः मला पकडून चालू शकत नाही. म्हणून तो मंगलमय पुरुष वारंवार त्याच्या अंगाला लागलेली धूळ झाडून त्याचे अश्रू पुसून त्याला उचलून घेतो.

## मूर्तिपूजेचा त्याग—

सामर्थ्य आणि आशा यांचा अन्तःकरणात उदय झाल्यामुळे आत्मविश्वास वाढला आणि त्याप्रमाणे वागण्याचा दृढनिश्चय केला. आता मात्र खऱ्या आत्म-संग्रामाला सुरवात झाली. यापूर्वी उन्हाळ्याच्या सुटीत वा पूजेच्या (आश्विन नवरात्राच्या) सुटीत घरी गेलो असता मला देवपूजा करावी लागे. वंशानुक्रमे आमच्याकडे आलेले पंचायतन आणि निरनिराळ्या मूर्ती होत्या. बाबा नेहेमी त्या सर्वांची पूजा करीत. मी घरी गेलो की माझ्याकडे देवपूजेचे काम सोपवून आपण इतर घरकामे करीत. तेवढाच त्या कामांना त्यांना अवसर मिळे. हृदय-परिवर्तनानंतर जेव्हा मी घरी गेलो त्यावेळी जातानाच ठरविले की आता देवपूजा करावयाची नाही. घरी पोचताच मी केलेला हा निश्चय आईला सांगितला. आई भीतीने गागरूनच गेली. तिला कळून चुकले की आता मोठाच झगडा होणार ! मला तिने अनेक प्रकारे समजाविले, पुष्कळ विनवण्या केल्या. पण मी कोणत्याही

प्रकारे पूजा करण्याला तयार झालो नाही. ' धर्ममार्गांत फसवणूक करता येणे मला शक्य नाही ' असे म्हणून हात जोडून तिची क्षमा मागितली.

शेवटी तो माझा निश्चय जेव्हा बाबांना कळविण्यात आला तेव्हा ज्वाला-मुखीच्या उद्रेकाप्रमाणे त्यांचा क्रोधाग्नी भडकला. मला मार देऊन देवघरात घेऊन जाण्यासाठी हातात काठी घेऊनही ते आले. मीही धैर्य धरून त्यांना म्हटले, ' का उगाच मला मारण्याचे कष्ट घेता ! मी अगदी निर्भयतेने आपला मार सहन करीन. मार मारून माझे हाडून हाड जरी वेगळे केले तरी मला तुम्ही देवघरात नेऊ शकणार नाही. ' हे माझे निर्वाणीचे बोलणे ऐकून आणि दृढ निश्चय पाहून ते तटस्थ होऊन उभेच राहिले आणि सुमारे अर्धा तासपर्यंत खवळलेल्या नागा-प्रमाणे फुसफुसू लागले. शेवटी देवपूजेच्या कामातून बाबांनी मला मोकळा करून स्वतः पूजा करण्याला सुरवात केली.

त्या दिवसापासून मी मूर्तिपूजेचा त्याग केला. देवपूजा बंद झाली. मी सत्य स्वरूपाचा उपासक बनलो. पण आमचे झालेले हे कौटुंबिक परिवर्तन गावा-तील सर्व आतड्यांना कळले आणि सर्वांनी मला त्रस्त करण्याचे ठरविले. त्यानंतर बाबांनी मला गावातील ब्राह्ममंडळीत मिसळून वागण्याची बंदी केली. मी इतर वेळी त्यांच्यात जात नसे पण ज्या दिवशी सामुदायिक उपासनेचे मला निमंत्रण देत त्या दिवशी, बाबा झोपेतून उठण्यापूर्वीच मी त्या उपासनेत सामील होण्या-साठी जात असे. अर्थात घरी आल्यावर मला बोलून व्यावे लागे आणि तिरस्कारही सहन करावा लागे. इतकेच नव्हे तर कोणी ब्रह्मोपासना करणार आहे असे ऐकले तर चार पाच मैल चालत जाऊन त्यात सामील होण्याला मला मुळीच कष्टदायक वाटत नसे.

तरीपण यावेळी गावातील काही ब्राह्म, भवानीपूरचे चार दोन ब्राह्म आणि विजय, अघोर यांखेरीज दुसऱ्या कोणाशीही माझी तशी ओळख देख झालेली नव्हती व जवळीकही वाटत नव्हती. कोणाशीही मी मिसळत नसे व संकोचामुळे विशेष बोलाचालीही करीत नसे. करण्याची इच्छाही होत नसे.

## शांखारीटोल्याचे जगत्बाबू

१८६७ सालच्या अखेरीस अखेरीस मी भवानीपूरच्या चौधुरीमहाशयांचे घर सोडून तेथील एका प्रतिष्ठित कुटुंबातील मंडळींनी विनंती केल्यामुळे त्यांच्याबरोबर कलकत्त्यातील शांखारीटोल्यातील एका घरात येऊन राहू लागलो, ती हकीगत अशी :- जगन्नाथचंद्र बंधोपाध्याय नावाचे एक प्रतिष्ठित गृहस्थ भवानीपूर येथे राहात असत. महीम नावाचा त्यांचा एक मुलगा संस्कृत कॉलेजात शिके आणि आम्हां-सर्वांबरोबर एका गाडीतूनच कॉलेजात जाई. या संबधामुळे जगत्बाबूंशी माझा परिचय झाला. जगत्बाबूंचे सच्चारित्र्य, सद्देत, सौजन्य हे गुण पाहून त्यांच्यावर

माझी श्रद्धाभक्ती जडली. माझ्यावर ते पुत्रवत् प्रेम करू लागले. पुढे मला त्यांनी आपल्या घरी नेऊन स्वतःच्या पत्नीशी माझा परिचय करून दिला.

मी पूर्वी सांगितलेच आहे, शिक्षणसंपादन करीत असता मला शहरात राहावे लागे आणि त्यामुळे माझ्या अनेक सहाध्यायांच्या आईला मी मावशी म्हणून संबोधित असे. त्यांच्याकडून मावशीचे वात्सल्यही मला लाभे. विशेष सांगायचे म्हणजे त्या काळात मला कुसंगतीतही दिवस घालवावे लागत. आठवण झाली म्हणजे असे वाटते, त्या मावशांच्या वात्सल्याने आणि चारित्र्यानेच त्या वाईट संगतींपासून व त्यांच्या अनिष्ट परिणामांपासून माझा बचाव झाला. असो. मी जगत्बाबूंच्या पत्नीलाही मावशीच म्हणून हाक मारू लागलो. या नवरा-बायकोचे माझ्यावर किती अपत्यवत् प्रेम जडले ते शब्दांनी वर्णन करता येणार नाही. शेवटी येथपर्यंत त्या वात्सल्याचा परिणाम झाला की चारदोन दिवस मी त्यांना भेटलो नाही तर मावशी मला बोलावणे पाठवी आणि 'कठोर मुलगा' म्हणून रागावल्यासारखे करी. खायला प्यायला देई आणि मग घरच्या बारीकसारीक सर्व गोष्टी सांगे. काही लपवून ठेवीत नसे. आणि मी मग त्या प्रेमळ अतिथ्याने समाधान मानून माझ्या बिन्हाडी येत असे.

हाय ! त्यांचा तो 'कठोर मनाचा मुलगा' ब्राह्मसमाजाच्या कामात आणि इतर वेगवेगळ्या कामांच्या धुंदीत कुठे जाऊन पडला ! ती कुठे निघून गेली ! मावशीला आणखी किती दिवस तरी मी पाहिलेच नाही. आता मनात विचार येतो, मला मावशीने कठीण मनाचा मुलगा म्हटले होते, ते अगदी बरोबर होते. मी मनुष्यांजवळून जितके प्रेम, आपुलकी मिळविली तितके मी ते परत करू शकलो नाही. या आयुष्यात वेगवेगळ्या जीवनसंघर्षांशी टकरा दिल्या आहेत आणि टिकून राहिलो आहे हेही माझ्या प्रेमळ मित्रांपासून प्रेमाचा योग्य मोबदला न देता दूर राहण्याचे कारण असावे. छळ, द्वेष, झगडे वगैरे विषमतेत सापडल्या-मुळे मनाच्या उत्तापात, उद्विग्नतेत— नेहमी राहावे लागे. प्रेमाच्या सुशीतल वातावरणाचा लाभ घेण्याला मला वेळच मिळाला नाही. असो.

या मावशीच्या वात्सल्याचा मोबदला म्हणून मी इतकेच करीत असे की, महीमला रोज जवळ आणून त्याचा अभ्यास करून घेई. १८६७ सालच्या अखेरीस या जगत्बाबूंच्या कुटुंबाचे कलकत्त्यात शांखारीटोला येथे एका घरात जाऊन राहण्याचे ठरले. तेव्हा मावशी मला आपल्याबरोबर तिकडे नेण्याचा आग्रह धरून बसली. मीही तिच्या त्या आग्रही निर्मंत्रणाचा अनादर केला नाही; मला तसे करता आले नाही आणि मग आम्ही शांखारीटोल्यात येऊन राहू लागलो. तेथे आल्यावर मी आणि महीम बाहेरच्या बाजूला असलेल्या माडीवर राहात होतो. ती खोली बाहेरच्या बाजूला असली तरी देवघराच्या गच्चीवरून अन्तर्गृहात व या खोलीत मनाला येईल मला तेव्हा जाता—येता येत असे. यामुळे मावशीला

कामकाजातून थोडा अवसर मिळताच आमच्या त्या खोलीत येऊन बसता येत असे. माझा व महीमचा कसा काय अभ्यास चालला आहे हे ती पाहात असे आणि चांगल्या भल्या गोष्टी बोलण्यात वेळ घालवीत असे.

### बालिका वधूच्या मनोवेदन!

मी या नवीन धरू नवीन जागी आल्यावर मावशीच्या भावाची एक मुलगी ( भाची १६।१७ वर्षांच्या वयाची ) तिच्याकडे आली. दोन एक दिवसांतच मला ती ' दादा ' म्हणून हाक मारू लागली. आईवडिलांनी या मुलीचे लहानपणीच एका वयोवृद्ध विधुराशी लग्न लावून दिले होते. मला वाटते या मुलीला सासरच्या माणसांनी व खुद्द पतीनेही आपुलकीने वागविले नव्हते. कारण तिच्या सासरची हकीगत मी विचारली की तिच्या डोळ्यांतून अश्रू वाहू लागत. आणि ते पाहिले म्हणजे या बालविवाहाच्या प्रथेचा मला असलेला तिटकारा वाढू लागे. तिच्या या दुःखामुळे मी तिच्याकडे सासरच्या हकीगती विचारतच नसे. तिला लिहिणे वाचणे शिकण्यात सुबोध गोष्टी ऐकविण्यात गुंतवीत असे. सकाळी ती आपल्या आतेला घरकामात मदत करीत असे. त्यामुळे माझ्याकडे तिला येता येत नसे. पण सायंकाळी मी आणि महीम कॉलेजातून येताच ती आमच्या खोलीत येई. मी तिला आणि महीमला शिकवीत असे. लिहायला शिकवी, चांगल्या चांगल्या गोष्टी सांगे, त्यामुळे माझ्या पूर्वकालच्या उन्मादिनीचा—बहिणीचा अभाव काही अंशी पूर्ण झालासे मला वाटे. अनेकदा तर असे होई की मी अभ्यासात मग्न असलो की ती आणि महीम दोघेही झोपी जात. मी झोपण्यापूर्वी तिला उचलून घरात ठेवून येत असे.

मी या ठिकाणी राहत असताना माझा मित्र योमेंद्र ( जो पुढे योगेंद्र विद्याभूषण म्हणून प्रसिद्धीला आला ) याने विधवाविवाह केला. त्यामुळे मी जगत्-बाबूंचे घर सोडून योगेंद्रबरोबर राहण्यासाठी त्याच्याकडे गेले. हा विधवाविवाह कसा घडून आला ते पुढच्या प्रकरणात सांगणारच आहे. या घरातून जाताना मावशीला—विशेषतः त्या मुलीला सोडून जावे लागत आहे याचा मला बराच खेद वाटला. आणि त्यामुळे हा वियोग माझ्या चांगला आठवणीत राहिला. माझ्या ममतेच्या वागणुकीमुळे त्या मुलीला माझा एक आधार वाटे. यासाठी एकमेकांची ही वेगळीक आम्हा दोघांनाही चांगलीच जाणवली. तिला सोडून जाण्याचा माझा वेत जेव्हा मी तिला सांगितला तेव्हा कित्येक दिवस रडून रडून तिने आपले डोळे सुजवून घेतले. शेवटी माझे सामानसुमान घेऊन जेव्हा मी निघालो तेव्हा ती म्हणाली, ' दादा, थोडा थांब ना. तुला एकदा चांगला नमस्कार तरी करून घेते. ' बोलता बोलता तिने आपला पदर गळ्यासभोवार गुंडाळून मला प्रदक्षिणा करण्याला

सुरवात केली. एक प्रदक्षिणा पूर्ण झाली की, माझ्या पायावर डोके ठेवी आणि मोठ्याने रडे. मलाही रडे येई.

त्यावेळची ती बालविवाहाच्या परिणामाची शोचनीय अवस्था पाहून माझा तसल्या विवाहाबद्दलचा तिटकारा जो कायम झाला तो तिचा निरोप घेऊन निघाल्यावरच नव्हे तर आतापर्यंत माझ्या मनात कायम राहिला आहे. दहा अकरा वर्षांच्या मुलीचा विवाह केला जात आहे असे ऐकले की आजही मला ते दुःख जाणवते. बालविवाहाचे अनिष्ट परिणाम पूर्वी मी ऐकले होते. पाहिलेही होते. सासूच्या छळामुळे अमुक मुलगी मरण पावली, असे अनेकदा ऐकले होते. विराजमोहिनीचे - माझ्या दुसऱ्या पत्नीचे- हातपाय बांधून तिला स्वतीवर दिलेले मी अनुभवीत होतो, पण या मुलीच्या अश्रूंनी, लहान मुलींचे हातपाय बांधून त्याचे दान करण्याबद्दल जितका मला राग आला, तितका मला पूर्वी आला नव्हता. कोणत्या एखाद्या विशेष घटनेने मनुष्याचा भाव कसा परिवर्तित होतो त्याचा विचार मनात आला की मनुष्यस्वभावाचे नवल वाटल्यावाचून राहात नाही.

हाय ! हाय ! घटनाचक्रात सापडून ती मुलगी कुठे गेली आणि मी कुठे जाऊन पडलो ते सांगता येत नाही. त्यानंतर अनेक वर्षांनी एके दिवशी विधवा वेषात मलिन वस्त्र धारण केलेली अशा दीनहीन अवस्थेत लहान मूल कडेवर घेऊन भवानीपुऱ्यांतील गल्लीतून कोणा एका आप्ताकडे जाताना मी तिला पाहिले होते. मला पाहताच तिने 'दादा' म्हणून मला मोठ्याने हाक मारलेली मी ऐकली होती; पण तिची ओळख पटण्याला मला विलंब लागला. नंतर उभा राहून तिची दुःखद कर्मकहाणी ऐकली. डोळे अश्रूंनी भरून आले. पण तीच तिची अखेरची भेट !!

\* \* \*



## विद्यार्थीदशेतील समाजसुधारणा

दुसरे लग्न केल्यानंतर माझे हृदयपरिवर्तन होत चालले. मी निरपराधी असलेल्या प्रसन्नमयीच्या—माझ्या पहिल्या पत्नीच्या—बाबतीत अन्यायाचे आचरण केल्याची मला जाणीव होऊ लागली. त्याचे परिमार्जन करण्याला मी उतावीळ झालो. ही मनाची व्यग्रता मी फक्त माझ्या मातामहीजवळ—आजीजवळ बोलून दाखविली. प्रसन्नमयीचे माहेर माझ्या मामाच्या घरापासून दूर नव्हते. अर्थात त्यांनी मनुष्य पाठवून प्रसन्नमयीला आपल्या घरी आणविले. मला ही बातमी मामाकडून कळताच मी ताबडतोब आजोळी जाऊन प्रसन्नमयीला भेटलो आणि झालेल्या अपराधाची क्षमा मागितली. त्यानंतर प्रसन्नमयी पुष्कळ दिवसपर्यंत मामाकडे आजीच्या सानिध्यातच राहिली. मी शनिवारच्या शनिवारी तेथे जात असे.

मी प्रसन्नमयीला अशा रीतीने भेटल्याचे व भेटत असल्याचे वडलांना समजताच ते प्रथम माझ्यावर फार रागावले. पण नंतर त्यांची मी अतिशय नम्र-तेने पुष्कळ विनवणी केल्यावर आणि आजीनेही पुष्कळशी खुशामत केल्यावर त्यांचे अंतःकरण ओलावले आणि ते स्वगृही सासरी प्रसन्नमयीला नेण्याला तयार झाले. मग १८६७ साली ती पुनः आमच्या घरी म्हणजे सासरी आली.

### माझे पहिले मूल : हेमलता

१८६८ च्या आषाढाच्या ११ तारखेला माझ्या पितृगृही मला पहिली मुलगी झाली. तिचे नाव हेमलता. हेमलता झाल्यावर पुनः बाबांशी माझे मतभेद उत्पन्न झाले. मनोमन कोणाशीच कोणाचे पटेना. पूर्वी मी सांगितलेच आहे की, आम्ही दाक्षिणात्य कुळात उत्पन्न झालेल्या कुलीन वैदिक ब्राह्मण. त्यावेळी आमच्यात

कुलसंबंधाची चाल होतीच. त्याप्रमाणे हेमलतेचा शैशवावस्थेतच वाङ्मनिश्चय करावयाचा; ती त्याच वयात वाग्दत्ता व्हायची. पण मी या चालीच्या विरोधी वागण्याचे बोलू लागलो. तिचा विवाह यावेळी करावयाचा नाही असे मी वडलांना पत्राने कळविले. त्यामुळे बाबा पुनः भडकले. माझ्या विरोधाला त्यांनी जुमानले नाही. मला न कळू देता एका लहान बालकाबरोबर हेमचा विवाहसंबंध ठरविला. तिचे यथाविधी वाग्दान केले आणि ते ऐकून मला अतिशय दुःख झाले.

### आत्मसंयमाचा संकल्प

ईश्वराकडे प्रार्थना करण्याने माझा हृदयपालट झालाच; पण अंतःकरणात दुसऱ्याच एका झगड्याला सुरवात झाली. सगळ्याच बाबतीत परमात्म्याच्या इच्छेवर अवलंबून राहण्याचा अवघड निश्चय मी केला. यामुळे जीवन सर्वच बाजूंनी संयमित होऊन त्याचे परिणाम दिसू लागले. प्रत्येक बाबतीत मी स्वतःवर हुकमत चालवू लागलो. ज्या ज्या विषयांची मला आसक्ती वाटे त्या त्या विषयांचा त्याग करण्याला आणि न आवडणाऱ्या विषयांचे अवलंबन करायला सुरवात केली. यावेळी प्रथम मी मांसाहार सोडला. जीवहत्यानिवारण म्हणून नव्हे तर मांस खाण्याची जी मला आवड होती ती सुटावी म्हणून. मांस खाण्याची मला इतकी चटक लागली होती की, भवानीपुन्यात चौधुरी महाशयांकडे असताना बहुतेक दर रविवारी सकाळीच कालीघाटावरून जिवंत बकरा येई. त्याच्या ओरडण्याचा आवाज ऐकताच माझा अभ्यासच बंद पडे. त्याची चौरफाड करून व शिजवून तो माझ्या पोटात पडेपर्यंत दुसरा काही उद्योगच मला सुचत नसे. कविता करणे व रचणे याचा मला फारच नाद; पण नवीन निश्चयाप्रमाणे लागलीच मी कविता करण्याचे व वाचण्याचे सोडून दिले आणि त्याऐवजी फिलॉसॉफी आणि लॉजिक अभ्यासण्याला सुरवात केली. मित्रमंडळीत हसणेखिदळणे, गप्पाटप्पा झोडणे हे एक मला वेडच होते; पण मनाचा कान पिरगळून मौनव्रत धारण केले. हे मनाला शासन करण्याचे काम त्यावेळी मी अतिरेकाने करीत असे.

अंतःकरणात धर्मभावनेचा उदय होऊ लागल्यापासून कॉलेजातील परीक्षांतही मला चांगले यश मिळू लागले. तेव्हापासून कॉलेजच्या परीक्षेत मी पहिला येऊ लागलो. आत्मसंयम उत्तम रीतीने सिद्धीला जावा म्हणून, जे अभ्यासाचे विषय मला कठीण जात, आवडत नसत व केव्हा केव्हा जाणूनबुजून त्यांच्याकडे दुर्लक्ष करीत असे, ते विषय आता मी आत्मने अभ्यासू लागलो. मला चांगले आठवते, प्रथम गणितविषयाकडे मी द्यावे तसे लक्ष देत नसे आणि त्यामुळे शंभरपैकी २० च्यावर मार्क मला मिळत नसत, पुढे १८६६ सालापासून त्यात बदल झाला. गणितात मी इतका रमू लागलो की, त्या वर्षीच्या विश्वविद्यालयाच्या प्रवेश परीक्षेत प्रथम श्रेणीत तर पास झालोच पण मी सेकंड ग्रेड स्कॉलरशिपही मिळविली.



कॉलेजातही पहिला आलो. पुढेही ही प्रतिज्ञा आणि दृढनिश्चय एखाद्या व्रताप्रमाणे कायम झाला. या कठीण मानसिक संग्रामामुळे १८६८ त एल्. ए. परीक्षेत मी पास झालो होतो व ५९ रुपयांची स्कॉलरशिपही मिळविली होती. त्याचे वर्णन क्रमशः पुढे येईलच. माझ्यात झालेल्या नवीन धर्मभावनेच्या उन्मेषा-मुळेच मला या मनोनिग्रहात सामर्थ्य मिळाले.

मुख्य सांगायचे म्हणजे, माझ्या या धार्मिक जीवनाच्या आरंभापासून या १८६८ सालापर्यंतचा काल, मला सर्वांत श्रेष्ठ वाटतो. हा माझा काल अशा प्रकारे घालविण्याचे भाग्य मला लाभले याबद्दल परमेश्वराला मी मुक्तकंठाने धन्यवाद देतो. विनय, वैराग्य, व्याकुळता, प्रार्थनापरायणता वगैरे धार्मिक जीवनातील अनेक साधने यावेळी माझ्या अन्तःकरणात विद्यमान होती. त्यामुळे मला वाटते माझ्या मनाने असे ठरविले की, धार्मिक बुद्धी कायम ठेवून ईश्वर जो मार्ग दाखवील अगर सुचवील किंवा जी प्रेरणा देईल त्याप्रमाणे वागायचे. मग नफानुकसान काही का होईना. प्रत्येक बाबतीत मग ती वैचारिक असो वा कृतिविषयक असो, ईश्वराच्या प्रार्थनेनंतर जे जाणवेल जे सुचेल ते करावयाचे. आणि जे एकदा कर्तव्य म्हणून ठरविले ते करण्यासाठी निश्चयी मनाने तत्पर असायचे. अनमान करायचा नाही. इतकेच नव्हे तर असे एकदा ठरले की मग जीवनमरणाचा प्रश्नही माझ्या आड येत नसे. आणि याचेच प्रत्यक्ष प्रमाण म्हणून की काय, योगेन्द्रनाथ बॅद्योपाध्याय व उपेन्द्रनाथ दास यांचा विधवा विवाह मी लावून दिला आणि माझ्या एल्. ए. परीक्षेसाठी फार परिश्रम केले. ही उदाहरणे मला दाखवून देता येतील. या खटपटीचे विशेष वर्णन पुढे येईलच.

### मित्राचा विधवाविवाह आणि सामाजिक छळ

पहिली घटना, योगेन्द्राच्या विधवाविवाहाची. हा विवाह १८६८ च्या प्रारंभीच झाला. याची हकीगत अशी : ईशानचंद्र राय नावाचा नदिया-कृष्णनगरचा राहणारा व कलकत्त्याला आलेला एक तरुण त्यावेळी कलकत्त्याच्या मेडिकल कॉलेजात शिकत होता. त्याची आई आणि एक विधवा बहीण ही त्याच्या बरोबर असत. माझ्याच ज्ञातीपैकी दादा हेमचंद्र विद्यारत्न ( जे पुढे तत्त्वबोधिनी पत्रिकेचे संपादक झाले होते ) हे या विधवा मुलीला शिकवीत असत. हेमदादाकडून मी त्या मुलीची प्रशंसा नेहेमी ऐकत असे. ते मला सांगत की, 'या मुलीचा भाऊ तिचा पुन्हा विवाह करू इच्छित आहे. मी लहानपणापासून विद्यासागर महाशयांचा शिष्य आणि विधवाविवाहाचा पक्षपाती. त्यामुळे मी मनोमन विचार केला, 'माझ्या संगतीसोबतीचा कोणी एखादा मुलगा या विधवा मुलीशी विवाह करण्याला तयार होणार नाही?' याच संधीला माझा सहाध्यायी मित्र योगेन्द्रनाथ बॅद्योपाध्याय विधुर झाला. त्याची प्रथम पत्नी वारली. ती वारल्यानंतर दहाबारा

दिवसांतच त्याचे आतड्य त्याला पुनः लग्न करण्याची धाई करू लागले. योगेंद्र माझ्याकडे आला आणि त्याने या बाबतीत माझे मत विचारले. मी त्याला म्हटले, 'जा. जा. मला काही विचारू नको. तुझी पत्नी मरून दहाबारा दिवसही झाले नाहीत, तोच तुझी दुसऱ्या लग्नाची धाई ! बरे, लग्नच करायचे झाले तर एखाद्या आठनऊ वर्षांच्या मुलीशी तू लग्न करणार ना ! मला ते पसंत नाही. तुझ्या इच्छेला येईल ते तू कर !' योगेन हे माझे उत्तर ऐकून विषण्ण मनाने घरी गेला. दोन दिवसांनी पुनः माझ्याकडे आला आणि 'तू सांगशील तसे करतो' असे म्हणून बसला. मी त्याला विधवाविवाहाबद्दल उत्तेजन दिले. त्यानेही संमती दिली. तेव्हा मग मी हेमदादाच्या मदतीने ईशानचंद्र राय यांची भेट घेतली. योगेंद्र आणि ईशानची बहीण महालक्ष्मी यांची परस्पराना ओळख करून दिली, आणि तिच्याशी त्याचा पुनर्विवाह करण्याचे ठरविले.

मला वाटते महालक्ष्मीचे वय त्यावेळी १८ वर्षांचे असावे. माझ्यापेक्षा व योगेनपेक्षा २।३ वर्षांनी लहान. विवाहाचे निश्चित होताच ती बातमी सांगण्यासाठी मी विद्यासागर महाशयांकडे गेलो. ते पूर्वीपासूनच ईशान आणि त्याची बहीण यांना ओळखीत होते. माझ्या आठवणीप्रमाणे सांगायचे तर ते त्यांना थोडीफार आर्थिक मदतही करीत होते. माझ्या तोंडून महालक्ष्मीशी योगेन पुनर्विवाह करायला तयार आहे व तसे ठरलेही आहे हे ऐकून त्यांना अतिशय आनंद झाला आणि या विवाहाला मी स्वतः उपस्थित राहतो असेही ते म्हणाले. नंतर विवाहाचा दिवस ठरविला आणि केवळ दोनतीन प्रतिष्ठित लोकांच्या उपस्थितीत विद्यासागर महाशयांनी स्वतःच्या खर्चाने हा विवाह लाविला. मला तर असे आठवते की, मुलीला थोडेफार दागिनेही त्यांनीच घातले.

या पुनर्विवाहानंतर लागलीच भयंकर छळाला सुरवात झाली. योगेंद्राच्या आतड्यांनी योगेंद्राला वाळीत टाकले. आपल्यातून घालवून दिले. त्याची व ईशानची स्कॉलर्शिप, एवढाच त्यांचा आधार ठरला. नोकर मोलकरीण कोणीच मिळेनात. दिवस घालविणे कठीण होऊ लागले. अशा स्थितीत मला त्यांनी आपल्या संगतीत राहण्याला विनविले. मी त्यावेळी ब्रांखारीटोल्यात जगतबाबूकडे राहात होतो. योगेन आणि ईशान यांच्या स्कॉलर्शिपमध्ये माझी स्कॉलर्शिप जमा केल्यास त्यांना थोडेफार सहाय्य होईलसे वाटले. शिवाय मी त्यांच्याकडे राहिल्याने इतरही बरीच मदत होईल, घैर्य वाढेल, या आशेने ते मला आपल्यात येऊन राहण्याचा आग्रह करू लागले. हा विवाह जुळविण्यात मीच, मध्यस्थ असल्यामुळे त्यांच्या या अपत्तीत—आणि समाजाने बहिष्कृत केलेल्या अवस्थेत त्यांच्यापासून दूर कसा राहू ? अर्थात वडलांना ही सर्व हकीकत लिहून कळविली आणि त्यांच्यांत सामील झालो.

बाबांना ही हकीकत कळताच ते खवळले. कारण ज्ञातीतील लोक आणि

गावचे सगेसोयरे यांना हे समजताच ते घोटाळा करणार हे ठरलेलेच. लागलीच 'त्या मंडळीतून तू वेगळा राहा' असे हुकूमवजा पत्र त्यांच्याकडून मला आले. मी त्यावर विनयपूर्वक विनंती केली की, मीच या लग्नाची मध्यस्थी केली असल्यामुळे अशा या विपन्नावस्थेत, समाजबहिष्कृतावस्थेत आणि आर्थिक दुःस्थितीत त्यांच्यापासून वेगळे राहणे आणि आर्थिक सहाय्य न करणे हा अधर्म आहे, अन्याय आहे. यामुळे आपल्या आशेचे पालन करणे मला अशक्य आहे. पण बाबांनी माझ्या या समर्थनपर विनंतीकडे लक्ष दिले नाही आणि उलटपत्री लिहिले की, तसे तू केलेस तर प्रसन्नमयीला मी घरात ठेवून घेणार नाही आणि तुलाही पत्नीसह या घरातून घालवून देईन.

### माझे मामा

ज्यावेळी असा हा पत्रव्यवहार चालू होता त्याच वेळी मोठ्या मामांनी मला बोलवून घेतले. मीही चांगडीपोता गावी जाऊन त्यांना भेटलो. त्यांनीही वडलांचे त्यांना आलेले एक पत्र मला दाखविले. त्यांत, 'मला माझ्या हेतूपासून परावृत्त करू न शकल्यामुळे' मोठ्या मामांना ते शरण गेल्याचे मला दिसून आले. पत्र वाचून शांतपणाने व धैर्यपूर्वक सर्व झालेली हकीगत त्यांना निवेदन केली. त्यांचा किती कसा छळ होत आहे, दारिद्र्यात त्यांना कसे दिवस घालवावे लागत आहेत आणि त्या बाबतीत संघर्षाचे स्वरूप काय आहे हे त्यांना उघड करून सांगितले. आणि 'आता या अशा स्थितीत मी काय करावे, ते तुम्हीच सांगा' असे म्हणून त्यांच्यावरच मला मार्गदर्शन करण्याची जबाबदारी सोपविली.

धैर्यपूर्ण गांभीर्यात काही वेळ विचारात घालवून ते मला म्हणाले, 'नाही. तुला त्यांचा त्याग करता येणार नाही. विवाह करायला तूच त्यांना प्रोत्साहित केलेस आणि आता त्या दोघांना विपन्नावस्थेत टाकून तू अलग झालास तर तो अधर्म होईल. भ्याडपणा ठरेल. माझा तू भाचा आहेस. तुझ्या हातून असे दुष्कृत्य होता कामा नये.'

हे शब्द ऐकताच, कुणी तरी माझ्या हृदयावर दडपला गेलेला दहा मण वजनाचा बोजा उतरून ठेविला असे मला वाटले. मी सुटकेचा सुस्कारा सोडला आणि त्यांना म्हटले, 'माझ्या बाबांना तुम्ही हे सर्व लिहा.'

'मला तुमची विनंती मान्य करवत नाही, तू असे करू नको असे त्याला सांगता येत नाही. उलट या बाबतीत मी त्याला सहाय्यच करीन.' असे बाबांना त्यांनी लिहिले.

### मित्रत्वाची जोखीम

योगेन्द्राच्या विवाहानंतर त्या जोडप्याकरिता माझ्या खडतर श्रमांला आरंभ झाला. या परिश्रमातून थोडा वेळ विसावा मिळावा म्हणून योगेन व महालक्ष्मी

यांचा निरोप घेऊन मी मामाकडे जाऊन राहिलो. दोनतीन दिवस आजोळी आजोळीच्या सहवासात जातात न जातात तोच एके दिवशी रात्री दहा वाजण्याच्या सुमारास ईशानकडून एक जरूरीची तार आली. 'तुझे येथे राहणे अत्यंत आवश्यकतेचे झाले आहे. लवकर ये.' असा त्यांत मजकूर होता. मग काय करणार ! रेल्वेस्टेशन माझ्या आजोळहून दोन तीन मैल अंतरावर. माळावरून स्टेशनावर जायचे. पण त्यावेळी तो सगळा माळ पाण्याने भरून गेला होता. जिकडे तिकडे पाणीच पाणी. वाट सापडणे ठीण. आजी आणि मामी दोघीही मला जाऊ देत ना. मी मोठ्या काळजीत पडलो. पण मोठ्या मामानी मला त्यांतून सोडविले. ते म्हणाले, 'एक्सप्रेस तार जर त्याने केली आहे तर तसेच काही तरी संकट उपस्थित झाले असावे; तू जाच. रात्री ३ की ३॥ वाजता एक गाडी आहे. त्या गाडीने जा.' त्यांच्या सांगण्याप्रमाणे त्याच रात्री तशा पावसापाण्यातून मी निघालो. माझ्याबरोबर मामाने एक नोकर कंदील घेऊन सोबतीला दिला. मी जलमय झालेला रस्ता तुडवीत कसाबसा रात्री बारा वाजता स्टेशनात पोचलो. आणि मग ३॥ च्या गाडीने सगळ्या रात्रीच्या जागरणाने मरगळलेल्या अवस्थेत कलकत्त्याला येऊन पोचलो.

येऊन ऐकले की, मी आजोळी गेलो त्याच्या दुसऱ्याच दिवशी योगेनची आई अकस्मात् कलकत्त्याला आली. योगेनला त्याच्या आप्तांनी तिच्या सांगण्यावरून धरून गावी नेले आणि काल सकाळपासून काही ना काही निमित्ताने त्याला तेथेच अडकवून ठेविले आहे. या बायकोला टाक, आम्ही प्रायश्चित्तपूर्वक दुसऱ्या एका मुलीशी तुझे लग्न करून देतो असे सांगून योगेनला नको जीव करीत आहेत. आईने त्याला कमालीचा अस्वस्थ केला आहे. इतकेच नव्हे तर रात्री सुद्धा ती त्याला आपल्याकडेच ठेवून घेते; त्यामुळे तिला सोडून रात्रीही त्याला महालक्ष्मीकडे येता येत नाही. ती मंडळी त्याला येऊ देत नाही. मग प्रश्न असा पडला की, महालक्ष्मीच्या सोबतीला राहायचे कोणी ? तिची आई मुलीचा पुनर्विवाह होणार हे ऐकूनच कलकत्ता सोडून काशीला निघून गेली होती. इकडे, ईशानची हॉस्पिटल-मधील 'नॉईटड्यूटी' करण्याची पाळी ! म्हणून मला तार करून बोलविले.

मी येताच प्रथम योगेनच्या आईला भेटायला गेलो. तिला अनेक प्रकारे समजाविले. तिला समजाविल्यानंतर योगेनला परिस्थितीची जाणीव करून दिली आणि त्याला महालक्ष्मीकडे रात्री राहण्याला तयार केले. त्याच्याकडून दिवसभर आईकडे राहून नंतर महालक्ष्मीकडे रात्र घालवावी असे कबूल करून घेतले. तो त्याप्रमाणे येऊ-जाऊ लागला; पण येण्याला त्याला बरीच रात्र होऊ लागली. तोपर्यंत मी जेवल्यावर महालक्ष्मीच्या खोलीत बसून तिला बंगाली व इंग्रजी शिकवीत असे. तसेच धर्मविषयक गोष्टी बोलण्यात आणि उपासनेत आम्ही तो वेळ घालवीत असू.

विद्यार्थीदशेतील समाजसुधारणा : ९७

पण मला या यातायातीत फारच परिश्रम पडू लागले. योगेन आपल्या मानसिक तळमळीत असणाऱ्या आईकडे व आप्तइष्टांकडे नसत्या घालमेळीत पुष्कळसा वेळ घालवी. ईशानही अभ्यास व नाईटड्यूटी यात गढलेला असल्यामुळे इकडे लक्ष घालण्याला त्याला वेळच मिळत नसे. महालक्ष्मीकडे नोकर, मोलकरीण नसल्यामुळे बाजार करणे, दुसऱ्या मजल्यावर खांद्यावरून पाणी नेणे वगैरे सर्व घरकाम मलाच करावे लागे. हे सर्व आठवले म्हणजे आता मला आनंद वाटतो. ती कामे करताना होणाऱ्या श्रमाचीही मला जाणीव होत नसे. कारण महालक्ष्मीच्या भगिनीतुल्य प्रेमाची मला अहर्निश सोबत मिळे. तो आनंद मला श्रमसहिष्णू बनवी. मनुष्य मनुष्यावर असे निरपेक्ष प्रेम सहसा करीत नाही. योगेन तर सदासर्वदा आपल्या गणगोतातच गढलेला असायचा. त्यामुळे महालक्ष्मीचा सोबती, तिचा शिक्षक, तिचा सैपाकघरातील खटपट्या एकटा मीच. मी एक दिवस दुसरीकडे कुठे गेलो तर ती अस्वस्थ होई.

माझ्या जीवनातील महत्त्वाचा काल तो हाच असे मी समजतो त्याचे कारण हेच. या कालात माझ्या अन्तःकरणात धर्मभावना आणि कारुण्य यांचा खूपच विकास झाला. दुसरीकडून मित्रांचे प्रेम आणि श्रद्धा याचा मला भरपूर लाभ मिळत होता. या सर्वांत माझ्यावर असलेल्या योगेन व ईशान यांच्या प्रेमयुक्त श्रद्धेला, विश्वासाला आणि भरंवशाला तर तोडच नव्हती.

लिहिता लिहिता मला एका गोष्टीची आठवण झाली. मात्र ही घटना या-नंतर पुष्कळ कालावधीची आहे. त्यावेळी, मला वाटते ईशान राय लखनौच्या बलरामपूर हॉस्पिटलात काम करीत होता. आणि अशा वेळी रजा घेऊन तो कलकत्त्याला आला होता. एकदा सायंकाळनंतर मी त्याला भेटायला म्हणून गेलो असता त्याने तिथे मला राहवूनच घेतले. घरी येऊ दिलेच नाही. म्हणाला, 'माझ्या बऱ्याचशा कौटुंबिक गोष्टी बोलायच्या आहेत. तू राहाच.' आणि नंतर आपल्या पत्नीच्या होणाऱ्या पुष्कळशा चुका त्याने माझ्या कानावर घातल्या. तो सांगू लागला, 'मी माझ्या पत्नीला पुष्कळच समजाविले, पण त्याचा काहीच परिणाम झाला नाही. आता तू तरी तिची समजूत घाल.' मी विचारले, 'अरे, तू तिचा नवरा. तुझे ज्या बाबतीत ती ऐकत नाही, तिला उमज पडत नाही, तिथे मी सांगून काय होणार?' यावर त्याने म्हटले, 'तुझ्यावर तिची श्रद्धा आहे आणि आदर-युक्त प्रेमही आहे. तेव्हा तुझ्याच सांगण्याचा झाला तर उपयोग होईल.' अर्थातच मी नोकरामार्फत प्रसन्नमयीला - माझ्या पत्नीला - मी आज तिकडे येत नाही असे कळविले आणि रात्र ईशान रायकडेच घालविली. त्याच्या पत्नीशी, त्यांच्यातील दांपत्यमतभेदांबद्दल व वादविवादाबद्दल पुष्कळ समजुतीच्या गोष्टी सांगितल्या. माझ्या या सांगण्याचा काय परिणाम झाला ते मला कळले नाही. पण मित्राच्या या अकृत्रिम श्रद्धेबद्दल व प्रेमाबद्दल जेव्हा जेव्हा मी विचार करतो तेव्हा तेव्हा

ईश्वराला धन्यवाद दिल्यावाचून माझ्याने राहावत नाही. कारण, त्यांच्या स्वाभाविक प्रेमळतेमुळे माझ्या मानसिक विकासाला फारच मदत झाली होती. ते उपकार काय सांगावे !

## द्वितीय पत्नीला पुनर्विवाहित करण्याचा उपक्रम

यावेळी माझ्या डोक्यात कितीतरी विलक्षण संकल्प येत. भारतोद्धाराच्या नाना प्रकारच्या योजना माझ्या मेंदूत परिभ्रमण करीत. त्या सर्वांचा उगम मला उत्साहित करणाऱ्या महालक्ष्मीत होता. या आयुष्यात मला अनेक शिष्य आणि चेले मिळाले, पण महालक्ष्मीसारखी मलाच उत्तेजन देणारी शिष्यीण मला दुसरी कोणी मिळाली नाही. याच संधीला जॉन स्टुअर्ट मिलचा ग्रंथ वाचून योगेन काही दिवस का होईना पण पक्का नास्तिक बनला होता. त्याबाबतीत माझ्याशी त्याचा रोज तर्कवितर्क आणि विवादचाले. मी त्याला आस्तिक बनविण्याचा प्रयत्न करीत असे, पण त्याचा परिणाम असा होई की तो जास्तच दृढ निश्चयाने नास्तिक-वादाचा प्रचार करण्याला तयार झालेला दिसे. तो हसत हसत मला म्हणे, 'माझ्या पत्नीला तू शिष्यीण बनविलीच आहेस, शक्य त्या प्रकारांनी तू तिला धार्मिक बनव. पण त्यातून मला सोडव ना !' योगेनला शिकवणे-समजावणे अशक्य झाल्यामुळे मी महालक्ष्मीलाच धर्माचे पाठ देऊ लागलो. दोघेही रोज ब्रह्मोपासना करीत असू.

आम्ही तिघे जीव असे काही 'रिफॉर्मर' बनलो होतो की, नवीनच काही तरी उपक्रम करीत असू. त्यातच आमच्या तिघांच्या सल्लामसलतीने, माझी द्वितीय पत्नी विराजमोहिनी हिला आणून तिचा पुनः विवाह करून द्यावा, असे ठरले. तोपर्यंत विराजमोहिनीला मी पत्नीत्वाचे अधिकार दिले नव्हते. पत्नी म्हणून मी तिचा स्वीकार केला नव्हता. याच १८६८ साली मी तिला आणायलाही गेलो. त्यावेळी ती ११।१२ वर्षांची अजाण मुलगी होती. मला वाटते, मी माझ्या आई-वडलांना विचारल्याशिवाय, त्यांचे मत न घेता तिला आणायला गेल्यामुळे तिच्या मातापित्याने तिला माझ्याबरोबर पाठविण्याचे नाकारले. जिचा पुनः विवाह करण्याचे मी ठरविले होते, तिला पत्नी म्हणून कसे मानावे, ते माझे कर्तव्य नव्हे असे समजून, मी तिला पत्नीचा अधिकार दिला नव्हता. अर्थात महालक्ष्मीजवळ तिला आणून ठेवावी हे मला साध्य होईना. त्यामुळे मी फार दुःखित झालो.

## एल्. ए. ची परीक्षा

त्यानंतर एल्. ए. ची परीक्षा आली. त्यात पास झालेच पाहिजे होते. योगे-नच्या विधवाविवाहामुळे मला किती आणि कसा छळ सोसावा लागला होता हे मागे सांगितलेच आहे. विवाहानंतर थोड्यात दिवसांत महालक्ष्मीची प्रकृती बिघडत

चालली. नोकर मिळेना, सैपाकीण मिळेना. त्यामुळे अजारीपणातच तिला-सैपाक-पाणी करावे लागे. तिकडे योगेनच्या नातेवाइकांनी त्याला नको जीव करून सोडले. तो अत्यंत अस्वस्थ झाला. ईशान मेडिकल कॉलेजातील ड्यूटीवर असल्यामुळे त्याला येता येत नसे. त्यामुळे नोकराने करावयाची सर्व कामे माझ्याच अंगावर पडली. मीच हरकामी आणि घरकामी बनलो. मी हेही पूर्वी सांगितलेच आहे. ही सर्व कामे करण्यात माझा वेळ जात असल्यामुळे माझा अभ्यास होईना. वर्षाच्या शेवटची परीक्षा तोंडाशी आलेली. पण त्यासाठी मला तयार होता येईना. अभ्यासाला वेळ मिळेना. अशा प्रकारे दिवस जाता जाता १८६८ सालचा सप्टेंबर महिना संपत आला. संस्कृत कॉलेजचे त्यावेळचे अध्यक्ष प्रसन्नकुमार सर्वाधिकारी महाशय माझ्यावर अतिशय प्रेम करीत. विद्यासागर महाशयांचे ते मित्र होते. या विधवाविवाहाबद्दल त्यांना फार संतोष वाटला आणि त्यांनी तसे बोलूनही दाखविले; पण माझ्या अभ्यासाचा सर्व खेळखंडोबा झाला म्हणून त्यांना वाईट वाटले. त्यांनी ऑक्टोबरच्या प्रारंभी मला बोलवून सांगितले, 'तू एक चांगलेच काम करीत आहेस हे काही सांगायला नकोच. पण मला तुझी एक काळजी वाटते. तू येत्या परीक्षेत कॉलेजचे नाव राखशील असा मला भरंवसा वाटत होता; पण आता अशी भीती वाटते की स्कॉलरशिप तर राहोच; पण पास होशील की नाही याचाच संशय.' त्यांचे ते बोलणे ऐकून मला वाटले, मी कुठच्या तरी डोंगराच्या कड्यावर उभा असून माझ्या समोर खोलच खोल दरी आहे. एक पाऊल पुढे टाकताच त्यात मी कोसळून पडेन. माझ्यासमोर आता एक कठीण समस्या उभी आहे, हे मला त्याच क्षणी डोळ्यांसमोर दिसू लागले. वाटले, स्कॉलरशिप जर मिळाली नाही तर ज्याच्यासाठी मी एवढे खडतर परिश्रम घेत आहे त्यांना माझ्याकडून काहीच सहाय्य होणार नाही. योगेन आणि महालक्ष्मी माझ्या मदतीच्या अभावी दारुण संकटात सापडतील. विचार करता करता माझे डोळे भरून आले. 'देवा, यावेळी मला तू राख. मला संरक्षण दे.' असे म्हणून मनातल्या मनात व्याकुळतेने प्रार्थना करू लागलो. पुढच्याच क्षणी मी माझे प्रातःकर्तव्य निश्चित केले. सर्वाधिकारी महाशयांच्या तोंडाकडे पाहून त्यांना गंभीरपणे विचारले, 'आपण माझ्यावर थोडी मेहरवानी कराल का? तसे झाले तर जगण्यामरण्याचा हा प्रश्न जिहीने सोडविण्याचा मी प्रयत्न करून पाहतो.' त्यांनी विचारले, 'कसली मेहरवानी?' मी उत्तर दिले, 'मी ठरवीत आहे की कलकत्ता सोडून भवानीपूर येथे जाऊन राहावे. विशेष कारणा-शिवाय कॉलेजात यायचे नाही. एकाग्र मनाने अभ्यासातच सर्व लक्ष गुंतवावे आणि परीक्षेची पूर्ण तयारी करावी. कॉलेजात उपस्थित न राहिल्याबद्दल माझी स्कॉलरशिप न कटली गेली तरच मला असे करता येईल.' त्यांनी सांगितले, 'तू कॉलेजात हजर राहणार नाहीस. पण स्कॉलरशिप मात्र चालू राहिली पाहिजे. हे कॉलेजच्या नियमाविरुद्ध होते. डायरेक्टरांना विचारल्यावाचून मला असे करता येणार नाही.

मला याबाबतीत काय करता येईल हे मी दोन एक दिवसांनी कळवीन. ' नंतर त्यांनी सर्व हकीगत खुलासेवार लिहून डायरेक्टरांकडून अनुमती मिळविली आणि मला रजा दिली.

योगेन आणि महालक्ष्मी यांचा निरोप घेऊन मी माझे जुने आश्रयदाते भवानीपूरचे महेशचंद्र चौधुरी महाशय यांच्या घरी जाऊन हजर झालो आणि त्यांच्याकडे अडीच महिन्यांसाठी एक खोली मागून घेतली. त्या खोलीत मी एकटाच राहायचा. त्यांनी कृपाळूपणाने माझ्या म्हणण्याप्रमाणे सगळी व्यवस्था करून दिली. मी त्या खोलीत राहून अभ्यासात गढून गेलो. सकाळी एकदा स्नान-जेवण करण्यासाठी बाहेर जात असे आणि रात्री जेवणासाठी अर्धा तास बाहेर घालवीत असे. बाकी सगळा वेळ त्या खोलीतच घालवीत असे. या अडीच महिन्यांत बिछान्यात काही झोपलो नाही. सायंकाळी नोकर खोलीत दिवा आणून ठेवीत असे. तो दिवा रात्रभर तेवत असे. फारच झोप आली तर पुस्तक उशाला घेऊन चारदांन तास झोपत असे. माझ्या आठवणीप्रमाणे अभ्यासाचे वेळापत्रक असे ठरविले होते : गणित सहा तास. ( दोन तास वाचन आणि चार तास गणिते सोडविणे. ) इतिहास सहा तास. इंग्रजी तीन तास. संस्कृत लॉजिक दोन तास. सर्व मिळून अठरा तास मी अभ्यास करीत असे. अशा प्रकारे अभ्यास करता-करता शरीर आणि मन केव्हा केव्हा अगदी भारावून जात असे. ग्लानी येई. अशावेळी अभ्यास सोडून बाहेर पडावे असे मनाला वाटे. त्यावेळी योगेन आणि महालक्ष्मी यांचे चेहरे डोळ्यांपुढे येत आणि मनातल्या मनात मी दृढप्रतिज्ञ होई. मनात येई ज्यांना उत्साहित करून या संसाराच्या जीवनयुद्धात आणून टाकले, त्यांना सहाय्य करण्याला जर मी असमर्थ ठरलो तर मला निश्चितपणा कसा येणार ? जीव जावो अथवा राहो पण एकदा प्राणान्तिक प्रयत्न केलाच पाहिजे. त्याच वेळी प्रार्थना करण्याची मनाला सूचना मिळे. ' हे देवा, या युद्धात मला सहाय्य कर. ' आणि अशी प्रार्थना दिवसातून अनेकदा करीत असे. लोक जसे श्रम करताना वारंवार चहा पिऊन सामर्थ्य वाढवीत, तसाच मी वारंवार प्रार्थना करून माझे मनोबल वाढवीत असे.

अशाप्रकारे श्रम करता करता जेव्हा अडीच महिन्यांनी परीक्षेची वेळ आली तेव्हा पाहिले, एका खोलीत अडीच महिने बंदिस्त राहून अभ्यास केल्यामुळे व जमिनीवर निजत असल्यामुळे कमरेत वात धरण्याला सुरवात झाली आहे, परीक्षा द्यायला जायच्या वेळी तर एका मुलाच्या खांद्यावर हात ठेवून परीक्षेच्या हॉलमध्ये उपस्थित झालो आणि परीक्षा देऊन आलो. त्याकाळी डिसेंबरच्या अखेरीस परीक्षा घेतल्या जात.

### मित्रपत्नीचा मृत्यू

मला वाटते १८६९ सालच्या जानेवारी महिन्याचा शेवटचा आठवडा



असावा. या वेळी परीक्षेचा रिझल्ट लागला. त्यावेळी आजाराशी चाललेल्या महालक्ष्मीच्या घोर संग्रामात आम्ही गुंतलो होतो. अकस्मात् कॉलन्याच्या रोगाने ती मरणासन्न अवस्थेत मृत्युशय्येवर पडलेली. वांती—जुलाब सुरू. त्या स्थितीत मी विद्यासागर महाशयांचे पत्र घेऊन डॉ. महेन्द्रलाल सरकारांचे पाय धरले. ते मला पूर्वीपासूनच ओळखीत होते आणि माझ्यावर त्यांचा लोभही होता. माझी ती व्याकूळ अवस्था पाहून ते रोज महालक्ष्मीला पाहायला येत. त्यांना जे उपाय करिता येणे शक्य होते त्यांत त्यांनी कमतरता केली नाही. शेवटी काही दिवस मृत्यूशी झगडता झगडता महालक्ष्मी गतप्राण झाली. ती त्यावेळी ८१ महिन्यांची गरोदर होती. अशा अवस्थेत ती मरण पावल्यामुळे माझ्या मनाला ती गोष्ट फारच लागली. महालक्ष्मीची आई यापूर्वीच काशीहून आली होती. या शोचनीय प्रसंगी ती माझ्या गळा पडून म्हणाली, ‘बाबा रे इतके करूनही या पोरीला तू वाचवू शकला नाहीस रे !’ आणि मोठ्याने हंबरडा फोडून रडू लागली. योगेन तर उशीत डोके खुपसून पडूनच होता. ईशान वेड्यासारखा होऊन खोलीतून बाहेर आणि बाहेरून खोलीत अशा फेऱ्या घालू लागला. अशा प्रसंगी महालक्ष्मी-साठी रडत कसा बसू ? पुढे काय आणि कसे करावे, या विचाराने मी अस्वस्थ झालो. अशा अवस्थेत मी असतानाच एल्. ए. परीक्षेत पास झाल्याची बातमी मला कळली. निकाल फारच छान लागला. युनिव्हर्सिटीची फर्स्ट ग्रेड स्कॉलरशिप ३२ रु., इंग्रजी व संस्कृत विषयांत युनिव्हर्सिटीत पहिला आल्यामुळे डफ स्कॉलरशिप १५ रु. आणि संस्कृत कॉलेजची पहिली स्कॉलरशिप १२ रु. सर्व मिळून ५९ रुपयांची स्कॉलरशिप मिळाली. ज्यांच्यासाठी मी एवढे अविश्रांत परिश्रमाचे युद्ध खेळलो त्यांना ईश्वराने दुःखात लोटल्याचे व महालक्ष्मीला तर प्राणासह नेल्याचे मनात येऊन माझ्या डोळ्यांतून अश्रूंच्या धारा वाहू लागल्या. परंतु परमेश्वराने दुसऱ्या एका संग्रामाची पूर्वीपासूनच योजना केली होती, हे त्यावेळी मला समजले नव्हते. ते म्हणजे ब्राह्मधर्माची दीक्षा आणि पितृगृहातून हकालपट्टी. याचे विवरण मी पुढे सांगेनच.

महालक्ष्मी कायमची अंतरल्याचे पाहून तिची आई मला मिठी मारून म्हणाली, ‘बाबा, तुही आम्हांला सोडून जाणार काय ?’ तेव्हा मी तिला बाजूला सारू शकलो नाही. भवानीपुरातून निघून त्यांच्याकडे आणखी काही महिने राहिलो. पण यानंतर थोड्याच दिवसांत योगेनने बिऱ्हाड मोडले. आमच्या जीवनाचे मार्ग पण वेगवेगळे झाले; तरी पण या सर्व घडामोडींत महालक्ष्मीचा वियोग मला चांगलाच जाणवला. तो मला विसरता आला नाही.

महालक्ष्मी गेल्यावर अभ्यासाच्या वेळी केलेल्या अतिरेकी श्रमांमुळे, मला एक विशेष प्रकारचा आजार उद्भवला आणि त्याबरोबरच सर्वांगावर पांढरे पांढरे गोल गोल एक प्रकारचे फोड दिसू लागले. त्यांना थोडासा धक्का लागताच मला

असह्य वेदना जाणवत. कोणी कोणी डॉक्टर ते सर्व पाहून म्हणत, 'कुष्ठयाधीची ही सुरवात आहे.' डॉ. महेंद्रलाल सरकारनी अतिश्रम केल्याबद्दल मला दोष देऊन, सहा महिने मनःपूर्वक माझी चिकित्सा केली आणि मला त्या विलक्षण व्याधीतून मुक्त केले.

## उपेन्द्रनाथ दास याचा विधवा विवाह केला

यानंतर उपेन्द्रनाथ दास याच्या विधवाविवाहाची हकीगत लिहितो. ही घटना मला वाटते, १८६८ सालच्या मध्याला घडली असावी. हायकोर्ट वकील बाबू श्रीनाथ दास यांचा वडील मुलगा उपेन्द्रनाथ त्या वेळी कलकत्त्याच्या 'तरुण-रिफॉर्मर'चा पुढारी होता. त्यापूर्वी त्याने मद्रासेतून आल्यावर इंडियन रॅडिकल लीग नावाची एक संस्था स्थापन करून तिचा अध्यक्ष या नात्याने कार्य करित होता. लोकवर्दता अशी होती की कोणत्याशा कौटुंबिक कारणाने बापाशी भांडून हा मद्रासला पळून गेला होता. मद्रासहून येऊन मोठ्या उत्साहाने तरुण सुधारक मंडळाचा नेता बनला. योगेनने जेव्हा विधवाविवाह केला तेव्हा, योगेनला व मला एके दिवशी आपल्या संस्थेत बोलावून सर्वासमक्ष आम्हा दोघांचा त्याने सत्कार केला होता. तरुण वर्गाने टाळ्या वाजवून आम्हांला प्रोत्साहन दिल्यामुळे आम्ही फुगून गेलो. कर्तबगार नामांकित रिफॉर्मर म्हणून सर्वासमोर आलो. उपेन संस्कृत कॉलेजातील विद्यार्थी. आम्हीही संस्कृत कॉलेजचे विद्यार्थी. यामुळे या वेळेपासून उपेनशी आमचे घनिष्ठ संबंध येत चालले. योगेनला उपेनकडे जायला फारसा वेळ मिळत नसे. पण मी आणि उमेशचंद्र मुखोपाध्याय दोघेही वारंवार त्याच्या घरी जात असू आणि उपेनच्या तोंडून खवणारी युरोपियन फिलॉसॉफी व संस्कृतीची वाक्गंगा आ वासून पीत असू. केव्हा केव्हा उपेनच्या घरी मी रात्रीही मुक्काम करी.

अशारीतीने त्याच्याशी विशेष संबंध जडण्याचे एक कारणही होते. माझी द्वितीय पत्नी विराजमोहिनी हिचा पुनर्विवाह लावून द्यावा हे जे एक वेड माझ्या डोक्यात शिरले होते त्याला उत्तेजन देण्याचे काम उपेन करित असे व वेगवेगळे मार्गही सुचवीत असे.

एके दिवशी रात्री मी उपेनच्या घरीच झोपायला होतो. त्यावेळी उपेन मला म्हणाला, 'इतकी कसली काळजी करतोस ? तुझ्या दुसऱ्या पत्नीचा विवाह, डाका, काशी किंवा लाहोर येथे तिला नेऊन ती अविवाहित आहे असे सांगून करून ये. नंतर ती दोघे तिकडेच राहू देत. हे वेकायदा होईल. होईना !' मी उत्तर दिले, 'ते अन्याय्य ठरेल व ती एक प्रकारची फसवणूक केल्यासारखेही होईल.' तो यावर म्हणाला, 'खोटे कृत्य अगर अन्यायी कृत दोन प्रकारचे असते. व्हाइट लाईज अँड ब्लॅक लाईज. पैकी ही व्हाइट लाय. व्हाइट लाय आणि ब्लॅक लाय

हे शब्द मी प्रथमच ऐकत होतो. तेव्हा मी नवलईने त्याला विचारले, 'उपेन, खोटेपणात आणखी व्हाइट-ब्लॅक हा कांय प्रकार?' तेव्हा मग त्याने व्हाइट ब्लॅकची व्याख्या मला सांगायला सुरुवात केली. पण ते त्याचे सांगणे मला काही पसंत पडले नाही. मी सर्व ऐकून त्याला म्हटले, 'अशी फसवणूक करण्याचे काम माझ्याकडून होणार नाही.' ते काही असो; पण त्या वेळी उपेनच्या तोंडून व्हाइट-ब्लॅकचे मला नापसंत असलेले विवेचन ऐकूनही त्याची संगत मात्र सोडली नाही.

मला वाटते, याच १८६८ च्या मध्यकालात उपेनची पहिली पत्नी अकस्मात् वारली असावी. डॉक्टरला दाखविण्यालाही अवकाश मिळाला नाही. अकस्मात् कॉलरा होऊन काही तासांतच तिचे प्राणोत्क्रमण झाले, असे उपेनच्या तोंडून मी ऐकले.

या शोकजनक घटनेला काही दिवस होतात न होतात तोच एके दिवशी दुपारी उपेनने स्वतः काही मित्रांसह संस्कृत कॉलेजात येऊन मला एल. ए. च्या वर्गातून बोलवून घेतले आणि म्हणाला, 'मी एका विधवेशी विवाह करायला जात आहे. तुला हे ऐकून आनंद वाटल्यावाचून राहणार नाही. मुलगी भवानीपूर येथे आहे. चोरून आणली पाहिजे. तिच्या आईची संमती आहे; पण मामा हा तिचा पालक असल्यामुळे त्याची कबुली पाहिजे. ती मिळणे कठीण. त्याला हा विवाह मान्य नाही.' अशा प्रकारे मुलीला चोरून आणणे बरे की वाईट, आणून ठेवायची कुठे, विवाह केव्हा कसा लावायचा हे प्रश्न त्या वेळी मनात उत्पन्नच झाले नाहीत. मुलगी कुणाला कळू न देता आणायची, विधवाविवाह करायचा या उत्साहदायक विचारात कॉलेजमधून निरोप घेऊन बाहेर पडलो आणि त्या सर्वांबरोबर निघालो सुद्धा.

आम्ही तिचे तरुण आणि ती मुलगी एवढ्यांनाच गाडीत वाव होण्यासारखा होता. गाडी निघाली ती भवानीपूरच्या एका गल्लीच्या तोंडाशी वळणावर थांबली. ठरले होते की, मुलीच्या वडील बहिणीने मुलीला दिवसा दुपारच्या वेळीच गाडीत आणून बसवून द्यायचे. गाडी उभी करून बराच वेळ झाला, पण तसे घडले नाही. आम्ही पुष्कळ वेळ उभे राहिलो. मुलगी आलीच नाही. नंतर कळले की, मुलगी दिवसाउजेडी आणता येणे शक्य नाही. सायंकाळ नंतर पुनः येऊन मार्गप्रतीक्षा करीत राहिले पाहिजे. 'कार्यभाग झाल्याशिवाय परत जाणार नाही' असे ठरवून आम्ही ईडन गार्डनच्या रोखाने गाडी हाकली. तेथे पाव, केळी वगैरे घेऊन झाडाखाली बसलो. चांगला फराळ केला. आणि सायंकाळी पुनः पूर्वीच्याच जागी वळणावर गाडी नेऊन उभी केली. होता होता रात्रीचे दहा वाजून गेले तरी त्या मुलीचे नाव नाही. शेवटी दोघी स्त्रिया तेथे आल्या. त्यांपैकी एक विधवा मुलगी आणि दुसरी त्या मुलीची वडील बहिण असे समजले. मुलगी गाडीत बसताच विलंब न लावता आम्ही गाडी भरधाव सोडली.

उपेनच्या सांगण्याप्रमाणे ती गाडी तो संपादन करीत असलेल्या साप्ताहिक वर्तमानपत्राच्या व प्रेसच्या ऑफिससमोर जाऊन उभी राहिली. मुलीला तेथे उतरविण्यात आले. मुलगी या वेळी थरथर कापत असलेली मला दिसली. पुरुषांच्या बिन्हाडात स्त्रीने राहणे योग्य नाही, हे आता माझ्या लक्षात आले आणि मी उपेनला विचारले, ' लग्न होणार केव्हा आणि तोपर्यंत हिला ठेवणार कुठे ? ' उपेन म्हणाला, ' लग्न उद्या रात्री व्हाईल. आणि तोपर्यंत हिला येथेच ठेवण्यात येईल. ' या त्याच्या बोलण्याचा मला राग आला. मी म्हटले, ' तसे कधीही होणार नाही. हे मला माहीत असते तर या कामात मी कधी सामील झालो नसतो. या असल्या पुरुषांच्या जमावात आणि धुंदावलेल्या नशाखोर मंडळीत तिला असे ठेवता येणार नाही. होणार नाही ते. ' या ठिकाणी मला हे सांगणे भाग आहे की, उपेन कधी मद्यपान करीत नसे, मद्यच नव्हे तर चिरूटही कधी ओढताना मी त्याला पाहिलेले नाही. या सगळ्या बाबतींत तो विलक्षण संयम पाळीत असे. तरीपण त्याच्या मित्रमंडळीत मद्यपान करणारे पुष्कळ होते. मला तर असे आठवते की, त्या इमारतीतील एका खोलीत यावेळीही मद्यपान करण्यात मग्न झालेले काही पुरुष होते. आणि ते सर्व पाहूनच त्या मुलीला तेथे एकाकी स्थितीत ठेवण्याला मी मोठी हरकत वाटली. शेवटी पुष्कळ तर्कवितर्क झाल्यावर उपेन मला म्हणाला, ' तर मग तुला शक्य असेल तेथे या रात्रीपुरती त्या मुलीला ठेवण्याची व्यवस्था करून दे. ' हे ऐकून मी मोठ्या संकटात पडलो. कारण सुधारकांच्या अशा कोणत्याही परिचाराशी माझा तसा विशेष परिचय नव्हता. मग मी या मुलीला कुणाकडे आणि कशी नेऊन ठेवू ? कलकत्त्यातील ब्राह्म पुढारी मंडळीत काही दिवसांपूर्वी गुरुचरण महलानवीश महाशयांशी माझा परिचय झालेला होता. त्यांना सर्व जण आणि मीसुद्धा सुधारकाग्रणी म्हणून मानीत असे. शेवटी त्या मुलीला तेवढ्या रात्री गाडीत बसवून त्यांच्या परिवारात ठेवण्यासाठी घेऊन गेलो. त्यांनीही मी सांगितलेली सर्व हकीगत ऐकून घेऊन एका रात्रीपुरते त्या मुलीला आपल्या परिवारात ठेवून घेण्याचे मान्य केले.

दुसऱ्याच दिवशी हा खिचडीविवाह झाला. मुलगी कायस्थ जातीची असल्याचे आम्हाला कळले होते. पण नंतर ती माहिती चुकीची ठरून त्याहूनही खालच्या जातीची असल्याचे समजले. कायस्थांची मुलगी असे ऐकून उपेनला वाटले होते. तरीपण विद्यासागर महाशयांच्या मताने, हा विवाह कायदेशीर ठरतो असे कळले. त्यामुळे दुसऱ्या दिवशी सकाळीच विद्यासागर यांच्या मार्गदर्शनाखाली हा विवाह व्हायचा असा वेत केला. तशी व्यवस्थाही झाली. त्याप्रमाणे पुरोहित व ब्राह्मण यांनी हा विवाह यथाशास्त्र लाविला. इकडे उपेनने शहरातील मोठमोठ्या लोकांना निमंत्रित करून एका मोठ्या सभेची तयारी केली होती. त्यासाठी काही कार्यक्रम ठरविणे अवश्य होते. त्या ठिकाणी एक ईश्वरोपासना व्हायची आणि वर-वधूची

एका संमतीपत्रकावर सही व्यायची असे योजिले. पण उपासना कुणी चालवायची असा प्रश्न निघाला. मी आणि उमेश असे दोघेच या मंडळीत ब्राह्म म्हणून ओळखले जात असू. आमच्या बरोबर आणखी एक ब्राह्म होता; त्याचे नाव प्यारी-मोहन चौधरी. ते पुढे आचार्य केशवचंद्र सेन महाशय यांच्या 'प्रेरित दला'त सामील झाले. या तिघांत मीच उपासना चालवावी असे सर्वानुमते का ठरले ते मला आठवत नाही. तरी पण माझ्या माहितीप्रमाणे विवाहापूर्वी अगदी थोडा वेळ निश्चित केले असावे. म्हणून शेवटच्या घटकेपर्यंत मला समजले नसावे. असो.

सर्व निश्चित झाल्यावर वधूला आणायला मी गेलो आणि तिकडे नशेत दंगा-मस्ती करणाऱ्या एका टोळीत सापडलो. त्यांनी माझी मलती ओढाताण चालविली. वधूला आणण्यासाठी म्हणून जी गाडी मी नेली होती ती त्या गल्लीच्या तोडाशी जाते न जाते तोच, समोरून येत असलेल्या गाडीला धडकली आणि चाकात चाक अडकले. काही केल्या गाड्यांची चाके सुटेनात. तेव्हा मी खाली उतरून चाके मागे-पुढे करू लागलो. तेवढ्यात झिंगलेल्या लोकांचे ते टोळके तेथे आले. त्यांतील एकजण माझ्या ओळखीचा निघाला. त्या झिंगलेल्या लोकांपैकी एकाने मला विचारले, 'हे काय बाबा ? रस्ता का आडवतोस ?' तेव्हा मी कारण सांगितले. लागलीच सर्वांनी खांद्याचा जोर लावून गाड्यांची सोडवणूक करण्याची खटपट चालविली मला पुनः एकाने विचारले, 'इज देअर एनी जंटलमन, बाबा ?' मी 'होय' म्हणून उत्तर दिले. माझे हे उत्तर ऐकताच त्या गाडीच्या दाराकडे मग कोणी गेले नाही. इतका त्यांनी मान राखला. सर्वांच्या जोरदार प्रयत्नाने गाड्यांची एकमेकींच्या गुंतागुंतीतून सुटका झाली. मग ती वधूची गाडी नोकरासह विवाह-कार्यालयाकडे भरधाव निघाली. इकडे त्या झिंगलेल्या लोकांपैकी चारपाच जणांनी मला पकडले आणि म्हटले, 'इतक्या खटपटीने आम्ही गाडी सोडविली तेव्हा आम्हाला काही तरी बक्षिसी पाहिजे बाबा.' माझ्या खिशात एक रुपया आहे हे मला त्या वेळी माहीत नव्हते. त्यामुळे मी अत्यंत लीनपणाने त्यांच्या पुष्कळ विनवण्या केल्या. लग्नाची घाई आहे म्हणून सांगितले. पण काही केल्या ते ऐकून घेत ना. माझ्या अंगावर असलेली शाल काढून घेऊ लागले. अर्धा तास अशी घालमेल झाल्यावर माझ्या खिशात एक रुपया असल्याची मला जाणीव झाली, तो रुपया देऊन मी त्यांच्यापासून माझी सुटका करून घेतली आणि कसाबसा धापा टाकीत विवाहमंडपाशी येऊन दाखल झालो. तोच 'उपासना चालविण्याची' वेळ झाल्याची मला सूचना मिळाली. सगळे उत्सुकतेने माझीच वाट पाहत होते.

मी काय त्यावेळी उपासना चालविण्याच्या मनस्थितीत होतो ? प्रथम मी उपासना चालविण्याचे मान्यच करीत नव्हतो. पण माझे ऐकतो कोण ? त्यापूर्वी अशा सार्वजनिक ठिकाणी उपासना चालविल्याचे माझ्या काही आठवणीत नाही. मी आधीच संकोची स्वभावाचा; त्यामुळे असे झाले असावे. मी लाजवट स्वभावाचा

होतो हे वाचून माझ्या मित्रांपैकी काही जणांना हसूच येईल. कारण या सगळ्या बाबतीत आणि इतर विषयांत मी वेपवार्झीने वागणारा व वेळूट वृत्तीचा असल्याचे ते पाहात आले होते. असे असले तरी उपासनादी गंभीर विषयांत मला थोडीफार भीड वाटे. अशा मनस्थितीत मला जेव्हा सर्वांनी मिळून भरसमेत उपासना चाल-विण्याच्या खुर्चीवर नेऊन बसविले तेव्हा माझी काय अवस्था झाली असेल हे अनुभवीच जाणतील. प्रथम संगीत गायनानेच आरंभ झाला. गीताचा आरंभ 'मने कर शेवरे सेदिन भयंकर अन्ये वाक्य कवे, किन्तु तुमि रवे निरुत्तर।' (शेवटचा तो भयंकर दिवस आठव; इतर लोक त्यावेळी बोलतील परंतु तूं निरुत्तर असशील.) त्या दिवसाच्या मनस्थितीला योग्य असाच गाण्याचा आशय होता. नंतर ऐकले की ब्राह्मसंगीत गाण्याला म्हणून ज्याला धरून आणले होते तो ब्राह्मसंगीत भजनांपैकी राममोहन राय यांचीच पदे जाणत होता. अर्थात् त्यांपैकीच हे एक होते. गाणे संपताच मी प्रार्थना सांगायला सुरवात केली. ती सुरवात होताच समेदून टाळ्यांचा कडकडाट होऊ लागला. आणि म्हणूनच या विवाहाला मी प्रारंभीच खिचडी विवाह असे नाव दिले. उपासनेनंतर एका कागदावर वर-वधूंनी स्वाक्षरी केली. माझ्या आठवणीप्रमाणे सांगायचे तर साक्षीदारांत श्रद्धास्पद मित्र आनंद-मोहन बसू हे एक होते. मात्र त्यावेळेपर्यंत त्यांचा-माझा बोलण्याचालण्याइतका परिचय नव्हता.

### रिफॉर्मर मित्राची कीर्ती

विवाहानंतर उपेनशी आणि त्याच्या नवविवाहित पत्नीशी माझे संबंध बरेच निकटचे होत चालले.

मी नेहेमी त्यांची चौकशी करीत असे आणि क्षेमकुशलही विचारीत असे. इतकेच नव्हे तर काही अडचण पडली तर तीही दूर करीत असे. या वेळेपासून मला आढळून आले की, उपेन कर्जफेडीकडे लक्ष न देता पैसे उसने घेतो व भाड्याने घेतलेल्या खोलीचे भाडेही न देता रातोरात पळून जातो. आणखीही असेच सगळे प्रकार. एकदोनदा मी स्वतः कर्ज काढून त्याचे देणे फेडले आणि उभयतांना ऋणमुक्त केले. तरी पण तो गैरविश्वासू आहे असे ठरविण्याला मला बराच काळ लागला. एकदा रात्री दोन वाजता उपेन सपरिवार कलकत्ता सोडून जो पळाला तो अमृतबाजारच्या शिशिरकुमार घोष यांच्या घरी पोचला. त्या-वेळी शिशिरबाबू व त्यांची मंडळी सुधारकाग्रणी व ब्राह्म होती. उपेनच्या या सपरिवार पलायनाला मी, योगेन आणि उमेश मुखुज्ये असे सशस्त्र होऊन सहाय्य झालो आणि त्या स्त्री-पुरुषांना पुढे घालून नारिकेल डांगाच्या नाल्यात एका नौकेत बसवून देऊन आलो होतो. आता ही गोष्ट आठवली म्हणजे हसूच येते.

यानंतर डॉ. लोकनाथ मैत्र यांनी काही दिवसांसाठी म्हणून स्वतःच्या खर्चाने, उपेन याला स्त्रीसह काशी येथे आपल्या घरी नेऊन ठेविले होते. त्यांच्या निर्वाहाचीही सोय केली होती. अशा प्रकारे त्यांचा एका वर्षापेक्षा अधिक काळ तेथे गेला. त्या ठिकाणीही रिफॉर्मर उपेनने कीर्ती गाजविलीच. लोकनाथांना कर्ज-बाजारी करून स्वतः आजारी स्थितीत उपेन सपत्नीक कलकत्त्याला आला. आल्यावर काही दिवस माझ्याच बिन्हाडी राहिला. ही जरी बरीच पुढची हकीगत असली तरी इथेच ती सांगून टाकतो.

मी त्या वेळी ब्रह्मानंद केशवचंद सेन यांजकडून ब्राह्मधर्माची दीक्षा घेऊन व वडलांकडून गृहबहिष्कृत होऊन कलकत्त्यातील कॉलेजस्वेअरच्या उत्तरेस असलेल्या एका गल्लीत एका ब्राह्म मित्राच्या घरी एकत्र कुटुंबीय म्हणून राहात होतो. कालेजांदून मिळणारी स्कॉलर्शिप हाच माझा आधार. पुढे त्यांतूनच त्याच घरातील एक खोली भाड्याने घेऊन कसाबसा संसार चालवीत होतो. अशा परिस्थितीत, उपेनने मला आगाऊ काही न कळविता, भयंकर आजारी स्थितीत आपल्या स्त्रीपुत्रांसह काशीहून माझ्याच बिन्हाडी यावे याचा अर्थ काय ? तरी पण मला तो आल्याचे समजताच, मी पुढे होऊन सर्वांना गाडीतून उतरून घेतले आणि स्वतःच्या बिन्हाडात आणले. माझा एक मित्र शेजारच्याच खोलीत राहात होता. त्याने माझ्यावरची ही आलेली आपत्ती ओळखून आपली खोली माझ्या स्वाधीन केली आणि तो दुसरीकडे निघून गेला. मी उपेनच्या रोगाचे निदान करण्यासाठी अन्नदाचरण खास्तगीर यांना बोलवून आणले. त्यांचे माझ्यावर फार प्रेम असे. त्यांनी उपेनला फुकट औषधोपचार करण्याचे मान्य केले.

### महानुभव ईश्वरचंद्र विद्यासागर

याच वेळी विद्यासागर महाशयांच्या सत्प्रवृत्तीचे दर्शन मला झाले. ते खरो-खरच संस्मरणीय असेच आहे. माझ्या बिन्हाडी आल्यावर उपेनचा आजार वाढला. इतकेच नव्हे तर या आजारातून तो निभावेल की नाही याच्याबद्दलही मला शंका वाटू लागली. जवळ जवळ आम्ही निराशच झालो म्हटले तरी चालेल. अशा तोळा-मासा स्थितीत असलेला उपेन एके दिवशी मला म्हणाला, 'जर माझ्या वडलांची एकवार तु भेट घडवून आणशील तर फार चांगले होईल. मी आता जास्त दिवस जगणार नाही असेच मला वाटते.' त्याचे वडील श्रीनाथ दास यांच्याशी तसे बोलण्याचालण्याइतका माझा परिचय नव्हता. त्यामुळे स्वतः त्यांच्याकडे जाऊन त्यांना तशी विनंती करणे मला शक्य नव्हते. काय करावे, अशा काळजीत मी पडलो. शेवटी मनात आले, विद्यासागर महाशयांच्या मार्फत श्रीनाथ दास यांना येथे आणता आले तर पाहावे. म्हणून एके दिवशी सकाळी उठून मी विद्यासागर महाशयांकडे गेलो. त्यांनी उपेनची सर्व असच्चरित वागणूक श्रीनाथ दासांकडून

यापूर्वीच ऐकली असल्यामुळे उपेनवर त्यांचा फार राग होता. मला ते माहीत नव्हते. मी उपेनच्या सहवासात असतो आणि माझ्या बिन्हाडीच त्याला ठेविले आहे हे ऐकूनच ते माझ्यावर फार रागावले. म्हणाले, 'काय ? ज्याला पाहिल्या-बरोबर पायापासून माथ्यापर्यंत चपलांनी झोडपून काढावे असे वाटते, त्याची बाजू घेऊन तू मला असली विनंती करायला आलास !' एवढ्या त्यांच्या वाक्यानेच मी जाणले की हे काम यांच्याकडून होणार नाही. तरी पण मी त्यांना बोललोच, 'आपण या पिता-पुत्रांची भेट करून न दिल्यास दुसऱ्या कोणाहीकडून ते काम होणार नाही. बरे तर मी जातो, काय करणार ! उपेनची अखेरची इच्छा मला पुरी करता आली नाही !' असे म्हणून मी जाण्यासाठी उठू लागलो. पण मला विषण्वेचेऱ्याने उठलेला पाहताच विद्यासागर महाशय म्हणाले, 'जाऊ नको; थांब. अंतकाली बापाला भेटण्याची त्याला चांगली इच्छा झाली, हेही उत्तमच. प्रयत्न करून पाहातो काय करता येते ते.' नंतर थोडा विचार करून ते म्हणाले, 'उद्या सकाळी ७/८ वाजण्याच्या दरम्यान त्याच्या बापाला मी तुझ्या बिन्हाडी आणतो. तू घरात राहा.' इतके झाल्यावर मी निघून आलो.

त्याच्या दुसऱ्या दिवशी विद्यासागर महाशयांनी काहीतरी करून श्रीनाथ दास यांना माझ्या बिन्हाडी आणले, हे ऐकून नवल वाटले. त्याचे असे झाले, त्या दिवशी सकाळीच सात वाजता विद्यासागर महाशय हे श्रीनाथ दास यांच्या घरी उपस्थित झाले आणि श्रीनाथबाबूंना म्हणाले, 'श्रीनाथ, तुझी गाडी जुंपायला सांग बघू. तुला घेऊन एके जागी जायचे आहे.' श्रीनाथबाबूंनी विचारले, 'कुठे जाणार ?' त्यांनी म्हटले, 'अरे चल तर खरा, रस्त्याने जाताना सांगतो.' लागलीच श्रीनाथबाबूंनी गाडी जुंपायला सांगितले. नंतर दोघेही गाडीत बसून निघाले. ते त्यांची गल्ली सोडून पुढे रस्त्यावर येताच विद्यासागर महाशय श्रीनाथ बाबूंना म्हणाले, 'कुठे घेऊन जात आहे समजले ? तुझा मुलगा उपेन आजारी पडून काशीहून आला असून आपल्या मित्राकडे उतरला आहे. त्याचा आजार बराच कठीण असल्यामुळे जगतो की मरतो अशी त्याची अवस्था आहे. तो मृत्युशय्येवर असून तुझ्या भेटीची वाट पाहत आहे. म्हणून त्याच्या मित्राच्या विनंतीवरून तुला न्यायला आलो आहे.' हे त्यांचे बोलणे ऐकताच श्रीनाथबाबू रागावून म्हणाले, 'कोचमन, गाडी थांबव.' लागलीच विद्यासागर बोलले, 'गाडी थांबव—गाडी थांबव. मी उतरतो.' कोचमनने गाडी थांबविल्यावर विद्यासागर महाशय जेव्हा खाली उतरू लागले तेव्हा श्रीनाथबाबू त्यांचा हात धरून म्हणाले, 'हे काय ? तू का उतरतोस ?' विद्यासागर महाशय म्हणाले, 'सोड सोड, मला सोड. तुझ्या मैत्रीची ही आता अखेरचीच घटका. मुलगा कितीही त्याज्य ठरला, तू त्याच्यावर कितीही रागावलेला असलास तरी तो मृत्युशय्येवर पडून आसन्नमरणावस्थेत तुला भेटण्याची इच्छा बाळगून आहे, तसे सांगत आहे आणि तू बाप असून त्याला दर्शनही न देता निघालास !



कसला बाप तू ?' इतके ऐकल्यावर मग श्रीनाथबाबू सावरून बसले आणि कोचमनला त्यांनी गाडी पुढे नेण्यास सांगितले. अशारीतीने ते माझ्या बिन्हाडी आले. श्रीनाथबाबू उपेनला भेटून निघून गेल्यावर विद्यासागर महाशयांच्या तोंडून मी ही हकीगत ऐकली.

काही असो. पितापुत्रांची भेट झाली. उपेनने आपल्या बापाला काय सांगितले माहीत नाही. कारण मी त्या ठिकाणी नव्हतोच. माफी मागितली असे ऐकले. आणि त्याचा पुरावाही दिसून आला. या भेटीनंतर त्याचा बाप त्याला आर्थिक सहाय्य करू लागला. श्रीनाथबाबू निघून गेल्यावर विद्यासागर महाशय मला उपेनच्या आर्थिक स्थितीबद्दल विचारू लागले आणि त्याच्याजवळ एक कवडीही नाही असे ऐकल्यावर रडू लागले. नंतर माझ्या हाती दहा रुपये देऊन म्हणाले, 'पाहा, त्याच्या बायकोचे व लहान अर्भकाचे हाल न होतील इकडे लक्ष दे. पैशाची अडचण पडली तर मला सांग. तू एकट्याने हा खर्च कसा करणार ?' ज्याच्यावर विद्यासागर महाशयांचा पराकाष्ठेचा जळजळीत राग होता, त्याची विपनावस्था जाणून त्यांना रडू कोसळले ! किती दयाळू स्वभाव !

या ठिकाणी आणखी एका गोष्टीचा उल्लेख करणे अवश्य आहे. या वेळी उपेनला सहाय्य करण्याला मी सदोदित तयार असे हे पाहून मला अनेकांकडून उपहास आणि कुत्सित निंदा सहन करावी लागे. ते मला मन मानेल ते बोलत. त्यांनी उपेनच्या विरुद्ध कसले गुप्त रहस्य ऐकले होते ते त्यावेळी मला माहीत नव्हते. मी उपेनच्या पत्नीचा व्याकूळ आणि कारुण्यपूर्ण चेहरा पाहून त्या लोकांना उत्तर देण्याचे विसरून जात असे. मला वाटे, या मुलीला या मार्गात घालण्याला मी कारण झालो आहे, तेव्हा तिच्या या दुरवस्थेत तिच्यापासून दूर सरणे हे काय मला शोभेल ? योग्य दिसेल ? आणि यासाठीच तिच्या लहान अर्भकासह तिला माझ्या बिन्हाडी आश्रय देई, स्वतः कर्ज काढून उपेनला ऋणमुक्त करून येणाऱ्या संकटापासून मी त्यांना वाचवी. त्याचे कर्जही फेडण्याला दक्ष असे. रोज त्यांची खबर घेई. या प्राप्तकर्तव्यापासून मला कोणीही विचलित करू शकत नसे. त्या वेळी त्याच्यासाठी मला जे कर्ज झाले होते ते मी पुढे अनेक वर्षे फेडीत होतो. त्याच्या बाबतीत माझ्यावरील जबाबदारीची ज्या ज्या वेळी मला आठवण होई त्या त्या वेळी जे होईल ते सहाय्य करण्याला मी तयार असे. यानंतर किती वर्षांनी उपेन विलायतेला गेला, तिथे त्याला बंदिवास घडला. पुढे इकडे आल्यावर देशीय रंगभूमीचे अभिनेते व अभिनेत्री यांच्यात तो सामील झाला आणि त्यात त्याला थोडाफार पैसाही मिळू लागला. पण या वेळी त्याच्या सर्व जुन्या मित्रांनी त्याला टाकले होते. मीही मग त्यांचेच अनुकरण केले.

**आणखी एका विधवा मुलीची कर्मकहाणी**

याच ठिकाणी विद्यासागर महाशयांच्या संपर्कात घडलेल्या आणखी एका

घटनेचा उल्लेख करतो. योगेन आणि महालक्ष्मी यांच्यासहित एकत्र असताना ही गोष्ट घडली होती. योगेनचा विवाह झाल्यानंतर काही दिवसांनी आम्ही चांपातला तलावाच्या पूर्वेकडे असलेल्या एका घरात जाऊन राहू लागलो. त्या ठिकाणी विद्यासागर महाशय आठवड्यातून दोनतीन दिवस येऊन आम्हां सर्वांना भेटू लागले व आवश्यक ते सहाय्यही करू लागले. त्याच वाडीत बाजूच्या घरात एक सुतार-जातीची विधवा स्त्री राहत असे. तिची एक सहासात वर्षे वयाची मुलगी तिच्याच जवळ होती. तीही विधवाच. आम्ही महालक्ष्मीचा पुनर्विवाह केल्याचे जेव्हा त्या मुलीच्या आईला समजले तेव्हा आपल्याही विधवा मुलीचा पुनः विवाह करावा असे तिच्या मनात आले. ती आपली इच्छा तिने आम्हाला सांगितली. ती मुलगी सकाळ-सायंकाळ आमच्या घरी येत असे. आमच्यात आपला वेळ घालवीत असे. मला ती 'दादा' म्हणून हाक मारी आणि मला मिठी मारून ती माझ्या मांडीवर बसे. एके दिवशी सकाळी ती अशा प्रकारे मला गळ्यांमिठी घालून माझ्या मांडीवर बसली आहे इतक्यात, तेथे विद्यासागर महाशय आले. त्या मुलीला यापूर्वी त्यांनी पाहिली नव्हती. माझ्या मांडीवर ती बसली आहे असे पाहून ते म्हणाले, 'ही मुलगी कोण रे? वाः फारच सुंदर मुलगी आहे!' मी सांगितले, 'ही शेजारच्या घरात राहणाऱ्या एका सुतारणीची मुलगी. ही मला दादा म्हणते. माझ्या मांडीवर बसणे हिला फार आवडते. ही विधवा असून हिचा पुनः विवाह करावा असे हिच्या आईच्या मनात आहे.' हे ऐकताच विद्यासागर महाशय एकदम चमकले, 'अरे म्हणतोस काय, ही एवढीशी मुलगी विधवा?' नंतर त्यांनी आपल्याकडे तिला बोलाविले, 'ये मुली ये. माझ्या मांडीवर बस. ' लज्जेमुळे ती मुलगी पुढे सरेंना. मग मीच तिला माझ्या मांडीवरून त्यांच्या मांडीवर बसविली. विद्यासागर महाशयही तिला आपल्या छातीशी धरून तिचे लाड करू लागले. त्या मुलीला व तिच्या विधवा आईला दुसरे दिवशी मेण्यात बसवून माझ्या घरी पाठवून दे अशी मला त्यांनी जाताजाता सूचना केली आणि म्हटले, 'मुलीला वेथुन स्कूलमध्ये दाखल कर. दरमहाची फी मी देईन.'

दुसरे दिवशी सायंकाळी मुलीसह आईला मेण्यात बसवून विद्यासागर महाशयांच्या घरी पाठविण्यात आले. त्यांनी काळोख पडताना तिकडून परत आल्यावर विद्यासागर महाशयांची आई भगवती देवी हिचे फारच गुणगान केलेले ऐकून माझे सर्वांग रोमांचित झाले. आणखीही ऐकले की ती सुताराची मुलगी म्हणून भगवती देवीने तिचा तिटकारा तर केला नाहीच; पण तिला वात्सल्याने छातीशी धरले, त्यांच्याजवळ बसून त्यांना खायला दिले आणि तिला निरोप देताना दोघी-नाही कपडे दिले. दुःखाची गोष्ट म्हणजे, या मुलीला वेथून स्कूलमध्ये दाखल करण्यापूर्वीच त्या वाडीत कॉलरा वाढला आणि त्यात महालक्ष्मी मरण पावली. आम्हीही मग ते बिऱ्हाड सोडले. आम्ही सर्वच वेगवेगळे होऊन गेलो. त्या

मुलीची आईही शेजारच्या घरून निघून गेली. मुलगी आमच्या हातावेगळी झाली.

यानंतर पुष्कळ दिवसांनी त्या मुलीची आणि माझी एकदा भेट झाली होती. तेही याबरोबरच सांगून टाकतो. त्यावेळी मी साधारण ब्राह्मसमाजाचा आचार्य आणि ब्राह्मसमाजाच्या लायब्ररीतच माझे राहण्याचे ठिकाण. एके दिवशी एक नोकर कोणा एका स्त्रीचे पत्र देण्यासाठी आला. मी ते पत्र उघडून पाहिले तो ते याच मुलीचे पत्र. तिने मला लिहिले होते, 'पुष्कळ वर्षांपूर्वी चांपातला येथील तलावालगतच्या कोपऱ्यातील घरात, त्याच वाडीतील एक सात आठ वर्षांची मुलगी आपणाला 'दादा' म्हणून हाक मारीत असे व आपल्या मांडीवर व पाठीवर चढत असे. कदाचित् आपणाला त्याची आठवण असेल. मी ती दुर्दैवी मुलगी आज संकटात सापडल्यामुळे मी आपणाला बोलवीत आहे. एकवार येथे येऊन मला भेटण्याची कृपा कराळ का?' मलाही वाटले, तसेच काही संकट असल्या-शिवाय इतक्या कालाने माझी तिला आठवण झाली नसावी. मी जाणेच योग्य. असा विचार करून तिच्या घरी गेलो. जाऊन जे ऐकले ते असे : आम्ही आणि तिची आई चांपातला तलावाजवळून दुसरीकडे गेल्यावर तिची आई विद्यासागर महाशयांकडे काही गेली नाही. ती वयात आल्यावर तिच्या आईनेच तिला आड-मार्गाला लावले. त्या अवस्थेत असताना हळू हळू ती एका व्यक्तीची रखेली म्हणून राहू लागली. तिला दोन मुलगेही झाले. पुढे त्या मुलांसह विवाहित स्त्रीप्रमाणे ती पुन्हात काल घालवीत असे. ज्या व्यक्तीने तिला ठेविली होती त्या व्यक्तीने तिला एक घरही विकत घेऊन दिले होते. तसेच तिला लिहिणे-वाचणे शिकवून कंपनीचे कित्येक हजारांचे शेरअरही घेऊन दिले होते. पण तिचे दोन्ही मुलगे सज्जन होण्या-पूर्वीच ती व्यक्ती त्या घरात भयंकर आजाराने अंथरुणाला खिळली. या अवस्थेत त्या व्यक्तीने कंपनीचे शेरअर घेतलेले कागद वगैरे फाडून टाकून स्वतःची पत्नी व मुलगे यांच्याकडे प्रयाण केले. फक्त घर तेवढे या मुलीच्या ताब्यात राहिले. त्यामुळे दोन मुलांचा सांभाळ कसा करावा या संकटात ती पडली. निराशेच्या समुद्रात गटंगळ्या खाऊ लागली. आणि यामुळेच अशा परिस्थितीत आधार म्हणून माझी -दादाची-तिला आठवण झाली होती.

मी मधून मधून तिच्या घरी जा-ये करू लागलो. काही दिवसांनंतर पाहिले तो, तिच्या त्या परिस्थितीचा फायदा घेण्याचे ठरवून मित्रत्वाच्या मिश्राने दुष्ट लोकांनी तिला घेरलेले मला दिसले. तेव्हा मी 'ते घर भाड्याने देऊन मी दाखवित त्या दुसऱ्या जागी चला' असा तिला आग्रह करू लागलो. पण तिने तसे न करता घराच्या बाहेरची जागा भाड्याने दिली व घराच्या आतील भागात मुलांसह ती राहू लागली. एके दिवशी जाऊन पाहिले तो १९।२० वर्षांची एक मुलगी कुठूनशी येऊन तिच्या परिवारात राहू लागलेली दिसली. तिने या बाबतीत जी हकीगत

मला सांगितली ती आता मला आठवत नाही. पण त्या मुलीच्या खोलीत जाजम, बिछाना, तवक्या, हुक्का वगैरे सामान कायम ठेवलेले दिसले. त्यावेळी मला वाटले, स्वतःचे रूपलावण्य व तारुण्य नष्ट झालेले पाहून पैसा कमावण्याच्या आशेने हिने हिला आणले असावे. तेव्हा मी तिला म्हटले, 'तुझ्या घरी येण्याची ही माझी अखेरचीच खेप समज.'

या भगिनीला सोडून मला बरीच वर्षे लोटली होती. तरी पण तिची आठवण झाली म्हणजे मला अजूनही दुःख होते. तिने मोठ्या भरवशाने वडील भाऊ म्हणून माझी आठवण केली; पण दुःखसागरातून मी तिला मुक्त करू शकलो नाही याचे अजूनही मला वाईट वाटते.

### मातृस्नेहाशी स्पर्धा करणारी माझी मोलकरीण

महालक्ष्मी जिवंत असतानाच आणखी एक घटना घडली होती. आजही मला ती विसरता येत नाही. आठवणीत अगदी ताजीच्या ताजीच राहिली आहे. एके दिवशी महालक्ष्मीचा भाऊ ईशान माझ्याकडे आला आणि मला म्हणाला, 'आमच्या हॉस्पिटलात एक बाई माणूस आली आहे. तिच्या गळ्यात जखम होऊन खाता पिता येत नाही अशा अवस्थेत ती आहे. गळ्याला छिद्र करून त्यातून अन्न घालावे लागते.' नंतर आणखी एक दिवस आला आणि म्हणाला : 'ती बाई माणूस रडत रडत मला सांगू लागली, "दादा, भाऊ, माझे रक्षण करा. मला एखादे काम लावून द्या. यातून बरे वाटल्यावर मला त्या घाणेरड्या धंद्यात घालू नका. तो धंदा पत्करावा लागणार नाही असे करा.' ऐकून मला वाईट वाटले. मी ईशानला म्हटले, 'तिला एकादे काम लावून द्या. तिला जगावेसे वाटत आहे तेव्हा वाचवा तिला. आपले हे आवश्यक कर्तव्यच आहे.' माझे हे बोलणे ऐकून ईशान हसून म्हणाला, 'वाः मला दुसरे काही कामच नाही वाटते ! मी तिच्यासाठी नोकरी शोधायला जाऊ ? वाः' यावर मी त्याला सांगितले, 'बरे, तर मग माझ्याच घरी तिला मोलकरीण म्हणून आण कसा !' पण ईशानने तिकडे लक्षच दिले नाही.

पण माझे मन काही मला स्वस्थ बसू देईना. मी ईशानच्या आईला व महालक्ष्मीला समजावून सांगितले आणि तिला आमच्याच घरात मोलकरीण म्हणून आणले. आपल्याला येथे आणण्यात माझीच खटपट उपयोगी पडली, हे घरातील बायका-मंडळीकडून तिला समजले असावे. त्याचा असा परिणाम झाला की, ती माझ्या प्रत्येक सोयी-गैरसोयीकडे जास्त लक्ष देऊ लागली. तिने माझे नाव 'मला-माणूसबाबू' असे ठेविले. हे माझे नाव अनेक दिवस चालू होते. मी ब्राह्मसमाजात दीक्षित झाल्यावर प्रसन्नमयीला जेव्हा आणले तेव्हा तीही या मोलकरीणीच्या तोंडून ऐकून मला त्याच नावाने संबोधित असे.

या मोलकरणीची गोष्ट माझ्या आठवणीत राहण्याचे कारणही तसेच होते. माझ्यावरील तिचा लोभ आणि श्रद्धा पाहून माझी आईही चकित होऊन गेली होती. एकदा महालक्ष्मीच्या मृत्यूनंतर ती कसल्याशा दुःखण्यात औषध घेण्यासाठी म्हणून कलकत्त्याला आली होती. तेव्हा तिला एका स्वतंत्र घरात ठेवून सेवाशुश्रूषेसाठी या मोलकरणीला तिच्याकडे ठेविली होती. एके दिवशी आई मला म्हणाली, 'अरे हे पाहा, तुझ्याकडे माझ्यापेक्षां जास्त वात्सल्याने कोणी वागले तर मला सहन होत नाही.' मला विस्मय वाटला. मी विचारले, 'म्हणजे? तुझ्याइतके माझे वात्सल्य दुसऱ्या कुणाला वाटेल असे मला तर वाटत नाही.' यावर आई मला म्हणाली, 'तसे नव्हे, तुझी ती मोलकरणी आहे ना, ती माझ्यापेक्षाही तुझ्यावर जास्त लोभ करते. मी तिच्यापुढे काहीच नाही!' यावर हसून मी तिला म्हटले, 'हे तूच सांगतेस आई! बरे, पण असे तुला वाटले तरी का आणि कसे?'

आणि मग मला समजले की, आईने त्या मोलकरणीला एकदा बाजारातून गृहोपयोगी काही जिनस आणायला सांगितले तेव्हा तिचे सांगणे बाजूला ठेवून दुसरेच काही जिनस तिने आणले. तसे करण्याचे कारण त्या मोलकरणीला आईने विचारले. तिने सांगितले, 'भलामाणूसबाबूंना हे सर्व आवडते.' केवळ इतकेच नव्हे तर आई सैंपाक करायला बसली की, ही बाई दारातच ठिय्या ठोकून बसायची आणि 'असे कर, हा पदार्थ असा शिजवून तयार कर,' असे आईला सुचवीत असायची. आई मग हसून तिला म्हणायची, 'ए, माझ्या पोटाच्या मुलाला काय आवडते आणि काय नावडते हे मला कळत नाही होय?' आईनेच हे सर्व मला बोलून दाखवले. पुढे आम्ही कलकत्ता सोडल्यावर या मोलकरणीचा आमचा संबंध सुटला.

आता सांगा, मी केवळ हौस म्हणून का स्त्रीजातीबद्दल इतकी सहानुभूती व आदर बाळगतो? ज्या पापात आकंठ बुडाल्या आहेत, पाप हेच ज्यांचे दैनिक आचरण बनले आहे त्यांच्या हृदयात इतका वात्सल्यभाव, इतकी कृतज्ञता! मग मला त्यांच्या संबंधाने प्रेम वाटू नये? नोकर-नोकराणीच्या बाबतीत मी कायमचाच फार भाग्यवान! याबद्दलचा पुरावा नंतर आणखीही देईन.

## वेणीसंहार नाटकातील युधिष्ठिराची भूमिका

१८६९ सालच्या वसंत ऋतूत आम्ही संस्कृत कॉलेजचे विद्यार्थी मिळून शोभाबाजारातील राजवाड्यातील नाट्यमंदिरात संस्कृत वेणीसंहार नाटकाचा प्रयोग केला. त्याची हकीगत अशी. त्यावेळी बी. ए. परीक्षेला संस्कृत वेणीसंहार नाटक लाविले होते. आमच्या कॉलेजातील वरच्या वर्गातील विद्यार्थ्यांनी विचार केला, या नाटकाचा प्रयोग करून दाखविल्यास बी. ए. क्लासच्या विद्यार्थ्यांना त्याचा

विशेष उपयोग होईल. आणि या हेतूने त्यांनी प्रयोगाची तयारी चालविली. प्रथम त्यांनी मला ही बातमी कळविली नाही. किंवा त्यांनी आपल्या मसलतीत मला सामील करून घेतले नाही. पण कामाची बहुतेक जुळणी होत आली तेव्हा माझ्याकडे येऊन त्यात मी भाग घ्यावा असा आग्रह धरला. मलाही ते गैर वाटले नाही. विशेषतः नाटक पाहण्याचा मला नाद होताच. सध्याच्या वेग रंगभूमीवर वारांगनांनी सर्व नट्यांचा अभिनय करण्याला प्रारंभ करण्यापूर्वी प्रत्येक शनिवारी नाटक पाहण्यासाठी मी जात असे. मला आठवते की, 'सामप्रकाश' साप्ताहिकाचा प्रतिनिधी म्हणून हरिनाभी येथून मी नाटक पाहायला कलकत्त्याला येत असे. पण वारांगना ज्यावेळी रंगभूमीवर नट्यांचे काम करू लागल्या तेव्हा मी नाटक पाहण्याचे बंद केले.

ते काही असो. पण विद्यार्थ्यांनी जेव्हा आपण होऊन मला बोलाविले तेव्हा त्यांच्या कमिटीत सदस्य होण्याचे मी मान्य केले. आणि स्वतःही अभिनेता म्हणून काम करण्याला पुढे सरलो. मी झालो युधिष्ठिर, माझा मित्र योगेन झाला अर्जुन आणि दुसरा एक मित्र झाला अश्वत्थामा. कॉलेजातील खालच्या वर्गातील काही काही सुंदर मुलांना स्त्रियांचा पार्ट देण्यात आला. आम्ही तालीम देऊन व अभिनय शिकवून सर्वांना चांगले तयार केले. प्रयोगासाठी शोभाबाजारातील नाट्यमंदिर निश्चित केले. कलकत्ता, हुगळी, कृष्णानगर वगैरे सर्व कॉलेजांतील बी. ए. च्या विद्यार्थ्यांना तिकिटे पाठवून निमंत्रित केले. इतक्यात या नाटकाविरुद्ध आमच्याच कॉलेजात मोठी चळवळ सुरू झाली. पंडित लोक म्हणू लागले, मुलांनी आपला अभ्यास सोडून या नाटकप्रयोगातच सर्व लक्ष घातले आहे. त्यातच ते गुंगून गेले आहेत आणि त्यांच्या या तक्रारीचे तसेच कारणही होते. आम्ही ज्यांना नाटकात भूमिका दिल्या होत्या तेही आपसात काही अतिप्रसंग करू लागले. ज्याला दुय्यो-धनाची भूमिका दिली होती तो भर कलासातच मानुमतीला 'प्रेयसी' (प्रियतमा) म्हणून हाक मारू लागला. आणि त्याला कंठालिंगन वगैरे देऊ लागला. या सर्व कारणांनी संस्कृत प्राध्यापकांच्या तक्रारीला जास्तच उग्र स्वरूप आले. मीही यात सामील आहे असे ऐकताच मला त्यांनी एके दिवशी बोलावून घेतले. मी जाऊन पाहिले तो, त्या सभेत खुद्द प्रिन्सिपॉल, मोठमोठे अध्यापक, माझे मोठे मामा, आणि इतर सर्व पंडित स्थानापन्न झालेले दिसले. ते सर्व दृश्य पाहताच माझा तर थरकाप झाला. शिक्षेला योग्य अशा अपराध्याप्रमाणे मी भयभीत होऊन त्यांच्या समोर उभा राहिलो. प्रिन्सिपॉल, सर्वाधिकारी महाशय त्या सर्वांचे पुढारी हो न मला म्हणाले, 'हे नाटक तुम्ही करावे अशी आमाची कोणाचीही इच्छा नाही. मुलगे अगदीच बिघडून गेलेले दिसतात. तू या मंडळीत सामील कसा झालास ?' 'जी, मी प्रथम यात सामील झालो नव्हतो. मला याची माहितीही नव्हती. नंतर गेलो. यावेळी वेणीसंहार बी. ए. ला लाविले आहे, तेव्हा त्याचा प्रयोग करून

दाखविल्यास आम्हांला व इतर विद्यार्थ्यांना त्याचा उपयोग होईल असे वाटले. ' असे मी उत्तर दिले.

यावर प्रिन्सिपाल म्हणाले, ' पण तसे असले तरी कॉलेजातील मुले बिघडविणे हे काय चांगले ? '

मी उत्तरलो, ' आपण जे काही पाहात आहा तो फक्त दोन दिवसांचा मामला. नंतर सर्व काही ठीक होऊन जाईल. '

तितक्यात एक अध्यापक बोलले, ' नाही. नाही. ते काही चालायचे नाही. प्रयोग-बियोग सगळे बंद करून टाका.

' महाशयांच्या अनुमतीखेरीज काही करावे अशी माझी इच्छा नाही आपण नकार दिलात तर याच क्षणी हे सर्व बंद करणे योग्य होईल, तरी पण थोर विचारशील महाशयांनी या सर्वांचा थोडा विचार करून पाहवा, अशी माझी विनंती आहे. नाटक प्रयोगाला आता फक्त तीन चार दिवसांचाच अवधी आहे. हुगळी, कृष्णनगर वगैरे बहुतेक कॉलेजांतील विद्यार्थ्यांना निमंत्रणे गेली आहेत. यावेळी जर आम्हांला हा नाट्यप्रयोग करता आला नाही तर ती मोठी लाजीर-वाणी गोष्ट ठरेल. तेव्हा कमीत कमी एक प्रयोग करण्याची आम्हांला अनुमती द्यावी. ' मी अत्यंत नम्रपणाने सांगितले.

प्रिन्सिपाल म्हणाले, ' ठीक आहे. तु जा. आम्ही या बाबतीत विचार करून काय ते ठरवितो आणि नंतर तुला बोलावतो. '


मी तर ' जशी आज्ञा ' म्हणून तेथून निघालो. पण मित्रमंडळीत येऊन ही सर्व हकीगत सांगताच खळबळ उडालेली दिसली. त्यांची ती खबळलेली वृत्ती-शांत करायला मला बराच वेळ लागला. शेवटी अध्यापक-मंडळीकडून मला पुनः बोलावणे आले. आणि तेथे जाताच ते म्हणाले, ' तुम्हांला या नाटकाचा एकच प्रयोग करता येईल. आणि तोही तीन शर्ती पाळल्या तर, पहिली. खालच्या वर्गां-तील ज्या मुलांना या नाटकात पार्ट दिला आहे त्यांनी आपल्या पालकांची परवानगी आणली पाहिजे. दुसरी, प्रयोगाच्या जागी गायक व वादक यांच्याशी कॉलेजविद्यार्थ्यांचा संपर्क येता कामा नये. तिसरी, खालच्या वर्गांतील मुलांना नाटक संपताच प्रथम घरी पाठविले पाहिजे आणि त्यानंतर तु तिथून गेले पाहिजे. मी याही वेळी ' जशी आज्ञा ' म्हणून या अटींनाही संमती दिली.

ठरलेल्या वेळी राजवाड्यातील नाट्यमंदिरात वेणीसंहार नाटकाचा प्रयोग झाला. अध्यापकांना निमंत्रण देण्यात आले होते, त्यांपैकी काही उपस्थित होते. नाटकाचा प्रयोग चांगला झाला; पण माझ्यावर त्या दिवशी फार मोठी जबाबदारी असल्यामुळे मला हसण्या-खेळण्यात थोडासुद्धा वेळ घालविता आला नाही. गायक-वादकांना प्लॅटफॉर्मच्या खाली बसवून सभोवार कनात लाविली होती. स्वतः मी

नेहमी ग्रीनरूममध्ये उपस्थित असेच. फक्त माझी भूमिका करण्याच्या वेळीच तेवढा रंगभूमीवर येई. रात्री एक वाजता नाटकाचा प्रयोग संपल्यावर मी तीन वाजेपर्यंत तेथेच बसून होतो. सर्व अभिनेत्यांना, गाडीत बसवून घरी पाठविल्यावर मग मी माझ्या बिऱ्हाडी गेलो. त्यामुळे या नाट्यप्रयोगाची इतके दिवस मला चांगली आठवण राहिली.

\* \* \*





## ब्राह्मसमाजात प्रवेश

### ब्राह्मसमाजात प्रविष्ट झालो

ब्राह्मसमाजात मी कसा सामील झालो त्याची हकीगत आता सांगतो. १८६५ साली माझे मतपरिवर्तन झाले. त्या दिवसापासून मी क्रमशः कसकसा ब्राह्मसमाजाकडे ओढला गेलो होतो ते यापूर्वी प्रसंगानुरोधाने सांगितलेच आहे. वास्तविक, त्या वेळेपासून या १८६८ सालअखेरपर्यंत माझ्या अन्तःकरणातील व्याकुळतेची भावना हळूहळू पेटणाऱ्या अग्नीप्रमाणे वाढत होती. माझ्या अनेक जुनाट वार्डसवयी सोडून देण्याचा दृढ निश्चय मी केला होता. नीतिपर व उपदेशपर असे कोणतेही ग्रंथ मिळाले तर मला ते अत्यंत उपयोगी वाटत आणि ते हातावेगळे करवत नसत. त्यामुळे मोठ्या लोकांची चरित्रे वाचण्याला मला फार आवडत.

ही जीवनचरित्रे वाचण्याचे वेड अजूनही माझ्यात आहेच. मी विचार करून पाहिले आहे की, धर्मविज्ञानापेक्षा (थिऑलॉजी) धार्मिक जीवनाकडे (प्रॅक्टिकल रिलिजन) कडे माझा नेहमीच जास्त ओढा आहे. तरी पण या प्रॅक्टिकल रिलिजन मध्येच सर्वापेक्षा माझा जास्त पराभव झाला. याचा विचार करता मला दुःख होते आणि असे लिहिताना डोळे अश्रुपूर्ण होतात. माझ्या आकांक्षा नेहमीच आध्यात्मिक उन्नतीकडे टिकून राहिल्या. पण सर्वच प्रवृत्तींना नेहमीच मी त्यांत गुंतवून ठेवू शकलो नाही. त्यामुळे स्वतःच्या दुर्बलतेची नेहमीच मला झगडावे लागले आहे. असो.

या कित्येक वर्षांत मी पुष्कळशी जीवनचरित्रे वाचून टाकली. मला पक्के आठवते की, प्रत्येक दिवशी सायंकाळी कॉलेजातून आल्यावर 'बीटन्स बायो ग्राफिकल डिक्शनरी'तील मोठमोठ्या लोकांची जीवनचरित्रे मी वाचीत असे. मनुष्य झगडा करून प्रतिकूल परिस्थिती असताही स्वतःच्या जीवनाचे महत्त्व वाढविण्या-

साठी साधन करीत असतो, हे पाहिले म्हणजे मला आनंद वाटतो. वैचारिक सुख मिळते. मला त्यातच मानवी जीवनाची जबाबदारी व ईश्वरी कृपा यांचे उत्कृष्ट निदर्शन आढळते. जीवनचरित्राखेरीज आणखीही काही ग्रंथांमुळे मला अशा प्रकारचा लाभ झाला आहे. थिओडोर पार्करच्या ग्रंथावलीचा यापूर्वी मी उल्लेख केलेलाच आहे. न्यूमनचे 'सोल' हे पुस्तकही याच वेळी माझ्या वाचनात आले असावे. त्यानंतर माझा एल्. ए. कोर्स चालू असताना आर्थर हेल्प्सचे 'एसेज रिटन् इन दि इन्टरव्हलस् ऑफ बिझिनेस' हे पुस्तक होते. ते अभ्यासल्यामुळे माझ्यावर इतके उपकार झाले होते की, या अनुरोधाने हेल्प्सचे 'फ्रेंडस् इन कौन्सिल' हे पुस्तक मी आणून वाचले. मी अगदी खुल्या दिलाने मान्य करतो की, माझ्या धार्मिक जीवनाच्या त्या पहिल्या ऊर्मीत हे दोन ग्रंथ वाचण्याला मिळाल्यामुळे मला पुष्कळसे वैचारिक सहाय्य झाले. त्यानंतर महर्षी देवेन्द्रनाथ ठाकूर यांचा तोंडी व लिखित उपदेश माझ्या मनाला किती शक्ती आणि सहाय्य देत असे ते मला बोलून दाखविता येणे अशक्य आहे. एखादे दिवशी त्यांचा उपदेश ऐकून दहा-बारा दिवस मी त्याच गुंगीत राही. थोडक्यात सांगायचे तर या वेळी माझी ज्ञानसंपादनाची क्षुधा फारच तीव्र झाली होती. ज्या ज्या वेळी एखादा चांगला ग्रंथ माझ्या हाती येई त्या त्या वेळी भुकेलेला वाघ ज्याप्रमाणे मांसखंडावर उडी टाकतो त्याप्रमाणे मी त्यावर झडप घालीत असे.

साधारण ब्राह्मसमाजाची जडण-घडण करण्याकडे मी कित्येक वर्षे गुंतलो होतो. ती काही वर्षे कामाच्या घाईमुळे मला ही भूक चांगल्या प्रकारे भागवता आली नाही. पुनः इतक्या दिवसांनंतर ही भूक भागविण्यासाठी मी उतावीळ झालो. पण हाय ! आता माझ्यात ती शक्ती उरली नाही. आता वाटते, आता जर मला तसले ते तारुण्य व ती शक्ती मिळेल आणि माझ्या आवडीची लायब्ररी मिळेल तर एकदा पोटभर वाचून तरी घेता येईल.

### महर्षी देवेन्द्रनाथांचा आदिब्राह्मसमाज

ब्राह्मधर्म आणि ब्राह्मसमाज याचे १८६५ सालापासून मला आकर्षण वाटू लागले, तरी मी इतके दिवसपर्यंत माझ्या संकोची स्वभावामुळे त्यापासून दूरदूरच राहात असे हेही मी पूर्वीच सांगून टाकले आहे. माझ्या आठवणीप्रमाणे मला वाटते १८६७ सालापर्यंत केशवचंद्रांच्या उन्नतिशील संघापेक्षा देवेन्द्रनाथ ठाकूर आणि त्यांचा आदिसमाज यांचे मला जास्त आकर्षण वाटे. मला जितके आठवते त्यावरून माझे आप्त दादा हेमचंद्र विद्यारत्न (जे आदिसमाजाचे ब्राह्म व तत्त्व-बोधिनीचे संपादक होते आणि जे माझ्याकडे नेहेमी महर्षी देवेन्द्रनाथांची प्रशंसा व उन्नतिशील ब्राह्मसमाजाची निंदा करीत) हेच या आकर्षणाचे मुख्य कारण होते. माझे मामा कै. वा. द्वारकानाथ विद्याभूषण उन्नतिशील दलाच्या बाजूचे नव्हते,

हेही त्याचे एक कारण असू शकेल. यामुळे उन्नतिशील दलाचे बोलणे-चालणे व कामकाज मला आवडत नसे. तसे पाहिले तर त्या दलाशी मी तसा विशेष संबंधही ठेवीत नसे. आणि म्हणूनच मूर्तिपूजा आणि जातिभेद यांचा त्याग करण्याचा मी दृढ निश्चय केला होता.

## केशव खेन यांचा उन्नतिशील ब्राह्मसमाज

१८६८ सालच्या प्रारंभापासून उन्नतिशील ब्राह्मसंघाशी माझा संबंध बराच दृढ होऊ लागला. त्याचे असे झाले : या वर्षाच्या प्रारंभीच ऐकले की, उन्नतिशील दल आता आपले उपासनामंदिर बांधण्याला सुरुवात करणार असून, त्यासाठी नगरसंकीर्तन होणार आहे. ही बातमी ऐकून माझ्या मामांनी आपल्या साप्ताहिकात व बोलण्याचालण्यात स्वतःचा असंतोष प्रगट करण्याला सुरुवात केली. ‘ही वैष्णवी तऱ्हा कशाला!’ असा उपहास ते करू लागले. शिवाय हेमचंद्र विद्यारत्न-महाशयही अनेक प्रकारांनी उपहास—निंदा करू लागले. मुख्य कारण म्हणजे मी शाक्तवंशाचा मुलगा ! वैष्णवांच्या संकीर्तनावद्दल पूर्वीपासूनच तितकीशी मला श्रद्धा वाटत नसे, इतकेच नव्हे तर एखादा तमाशा किंवा गाणे ऐकायला गेल्यावर जर तिथे मृदंगटाळ ही वाद्ये आहेत आणि तेथे कीर्तनाला अगर भजनाला सुरुवात झाली आहे असे दिसले तर अनेकदा मी तेथून उठून जात असे. मी मनात म्हटले, हा उन्नतिशील ब्राह्मसंघ रस्त्यात नाच-गाणे करीत एकमेकांना मिठ्या मारीत निघाला वाटते. असा विचार करून मी क्रोधाविष्ट होऊन माघाच्या ११ तारखेला सकाळी त्या संघाकडे न जाता आदिसमाजात उपासनेला गेलो. उपासना संपल्यावर मंदिराच्या पायऱ्या उतरून खाली येत आहे इतक्यात कित्येक प्रतिष्ठित गृहस्थ बोलत येत होते. ते म्हणाले, ‘महाशय, पाहिले ना केशवबाबूंनी शहर कसे वेडे करून सोडले आहे ते !’

नगरकीर्तनात हास्यास्पद असे काही न वाटता या लोकांना ते प्रशंसाई वाटत आहे हे ऐकून मी चकित होऊन म्हटले, ‘महाशय, ते कसे काय ?’ तेव्हा मग त्यांनी माझ्या हाती नगरकीर्तनाचे एक परिपत्रक दिले. मंदिराच्या पायरीवरच उभा राहून मी ते वाचू लागलो. त्यात असे होते—

तोरा आय रे भाइ, एत दिने दुःखेर निशी हल अवसान,  
नगरे उठिल ब्रह्मनाम,

नरनारी साधारणेर समान अधिकार

जार आळे भक्ति पावे मुक्ति नाहि जात विचार,

( बंधूनों, तुम्ही या.

इतक्या दिवसांनी दुःखाची रात्र संपली आहे.

नगरात ब्रह्मनामाचा गजर होऊ लागला आहे.

सर्वसाधारण स्त्री-पुरुषांना समान अधिकार आहे.

जो भक्तिमान असेल त्याला मुक्ती मिळेल )

हे आवाहन माझ्या अन्तःकरणाला जाऊन मिळले. मला वाटले जणू काय ही हाक मलाच उद्देशून आहे. यात मला अभिप्रेत असलेला ब्राह्मधर्माचा खरा आदर्श असून मला त्याने मुग्ध केले! माझे अन्तःकरण हेलावले. मी विचारले, 'यांचा हा उत्सव कुठे होणार आहे?' त्यावर उत्तर मिळाले, 'सिन्दुरियापटी येथील गोपाळ मह्लिकांच्या घरी.' लागलीच मी तिकडे निघालो. उपासनेनंतर सकाळी देवेन्द्र नाथ ठाकूर यांजकडे जेवणाचे निमंत्रण होते; पण त्यावेळी हे सर्व मी विसरूनच गेलो. गोपाळ मह्लिक यांच्या घरी जाऊन पाहातो तो, केशवबाबूंचा वडील भाऊ नवीनचंद्र सेन महाशय उत्सवाची साजसजावट करीत असलेला दिसला. उन्नतिशील संघाचे लोक तोपर्यंत तेथे येऊन पोचले नव्हते. लागलीच मी पुनः कलुटोला येथील केशवबाबूंच्या घराचा मार्ग धरला. पाहातो तो केशवबाबू आपल्या सह-यात्रिकांसमवेत नुकतेच येऊन भिक्षेच्या झोळीत मिळालेला पैसा मोजीत आहेत. माझे जुने सहाध्यायी मित्र विजयकृष्ण गोस्वामी त्यांच्यात होतेच. गोस्वामीजींनी मला पाहाताच 'काय दोस्त' असे म्हणून माझ्या गळ्याला मिठीच मारली. या आपुलकीने त्यांनी मला उन्नतिशील संघात खेचूनच घेतले म्हणायला हरकत नाही. अर्थात् इतके झाल्यावर त्यांच्या बरोबर मी गोपाळ मह्लिकांच्या घरी उत्सवाला गेलो हे सांगायलाच नको. त्या दिवशी मग कुणी भोजन केले नाही आणि मीही उपाशी असल्याची मला जाणीव झाली नाही. उत्सवमंदिरात सगळ्या दिवसभर उत्सव समारोह चाललाच होता. मी त्या गर्दीत एका कोपऱ्यात जेथे उभा होतो तेथेच सगळा दिवस आणि रात्री दहा वाजेपर्यंत तसाच उभा राहिलो. या सगळ्या वेळात जे काही तेथे चालले होते त्यांतच मीही तन्मय होऊन गेलो होतो.

सायंकाळी गव्हर्नर जनरल लॉर्ड लॉरेन्स आले. त्या दिवशी केशवबाबूंनी 'रिजनेटिंग फेथ' या विषयावर उपदेशपर भाषण केले. अशा प्रकारचा उपदेश यापूर्वी मी क्वचितच ऐकला असेन. 'धर्मश्रद्धा जर नवजीवनलाभ करून देत नसेल तर ती धर्मश्रद्धाच नव्हे.' या सत्य वचनाने माझ्या समोर आध्यात्मिक जीवनाचा जणू काय एक नवाच दरवाजा उघडून दिला. आणि त्यामुळे मी उन्नतिशील संघाशी दृढबद्ध होऊन गेलो.

तरीपण हे ऐकून अनेकांना असे नवल वाटेल की, इतके झाले तरी, केवळ संकांची स्वभावासुळे त्या संघापासून मी दूरदूरच राहिलो होतो. त्या वेळी मी प्रत्येक दिवशी ब्राह्मोपासना करीत असे. ( यज्ञोपवीताचा त्याग केला नव्हता तरी ) पण ब्राह्ममंडळीशी मात्र मी फारसा मिळून मिसळून वागत नसे. मधून मधून रविवारी सकाळी केशवबाबूंच्या कलुटोला येथील घरात उपासनेत भाग घेण्यासाठी

जात असे. कीर्तनाच्या वेळी ते ब्राह्मलोक प्रेमात अगदी लोटपोट होऊन निर-निराळे आर्तस्वर काढीत, एकमेकांचे पाय पकडीत, केशवबाबूंच्या पाया पडत. यामुळे चांगल्या तऱ्हेने उपासनेकडे लक्ष देण्यात अडथळा येई. आणि म्हणूनच मी नेहेमी तिकडे न जाता मधून मधून जात असे.

## नरपूजेची चळवळ

याच १८६८ साली ऑक्टोबर महिन्यात मुंगेर येथून ब्राह्मसमाजात नर-पूजेविषयीच्या चळवळीला सुरवात झाली. माझे दोघे मित्र यदुनाथ चक्रवर्ती आणि विजयचंद्र गोस्वामी यांनी वर्तमानपत्रात प्रसिद्ध केले की 'ब्राह्म मंडळी केशवबाबूंना 'प्रभू, त्राणकर्ता' वगैरे शब्दांनी संबोधून त्यांचे पाय धरतात आणि 'आमचा उद्धार करा' अशी प्रार्थना करतात. वगैरे वगैरे. यावर देशव्यापी चळवळ सुरू झाली. गोस्वामीजी आणि यदुनाथ चक्रवर्ती केशवबाबूंचा संध सोडून गेले. गोस्वामीजी तर शांतिपूरच्या स्वतःच्या घरी जाऊन वैद्यकी करू लागले. मला आठवते, मी याच वर्षी शांतिपूर येथे त्यांच्या भेटीला गेलो होतो. त्यांच्या तोंडून सर्व हकीगत ऐकावी असा माझा हेतू होता. कारण ते माझे सहाध्यायी होते हे पूर्वी सांगितलेच आहे.

उन्नतिशील संघाच्या या भांडणामुळे मला अतिशय दुःख झाल्याचे आठवते. तरीपण यामुळे केशवबाबूवरून माझे मन उडाले अगर मी त्यांच्यापासून वेगळा झालो असे नाही. तसेच नरपूजा करून घेण्यात ते अपराधी बनले असेही मी मानले नाही. ब्राह्मलोकांच्या आचरणात केवळ भक्तीचे आधिक्य किंवा भक्तिवेत्हाळपणाचा अतिरेक आहे एवढेच वाटले. परंतु केशवबाबूंच्या पक्षाला असलेल्या वर्तमानपत्रांत विवादकाराना जे उत्तर देण्यात आले होते व त्यांना लोकदृष्टीने जो हीन करण्याचा प्रयत्न झाला होता तो खरा व न्यायसंगत नव्हे अशी मात्र जाणीव झाल्यावाचून राहिली नाही. ते काही असले तरी १८६९ साली प्रारंभीच विजयकृष्ण गोस्वामी यांनी आपली चूक मान्य करून ते जेव्हा पुनः केशवबाबूंच्या संघाला मिळण्याला तयार झाले व तशी इच्छा त्यांनी प्रदर्शित केली तेव्हा माझ्या हृदयावरचा एक भार कमी झाला असे मला वाटले. या पुनर्मिलनाच्या निमित्ताने राणाघाट नजीक कलाईघाट नावाच्या जागी, भारतवर्षीय ब्राह्ममंदिर बांधण्यापूर्वी एक उत्सव झाला. या ठिकाणी विजयकृष्ण गोस्वामी त्यावेळी सहपरिवार राहात असत. त्याआधी केशवबाबूंची माझा प्रत्यक्ष परिचय नव्हता व तशी भेटही झाली नव्हती. इतर ब्राह्मोपासकांबरोबर त्यादिवशी मी तेथे गेलो. त्या जागी चर्चा चालली असताना, नरपूजा या संबंधाने विषय निघाला तेव्हा मी म्हटले, 'मिरर आणि 'धर्मतत्व' या वर्तमानपत्रात कुणी लिहिले नाही, तरीपण या दोन्ही

साप्ताहिकांत गोस्वामी व यदुबाबू यांच्या म्हणण्याला जे उत्तर देण्यात आले आहे ते न्याय आणि शिष्टाचार यांना सोडून आहे. '

मी हे बोललो मात्र तोच केशवबाबूंनी कानातल्या कानात दुसऱ्या एका मनुष्याकडे माझ्याविषयी चौकशी केली. त्याने सांगितले, 'सोमप्रकाश' चे संपादक द्वारकानाथ विद्याभूषण यांचे भाचे. ' मला हे आठवते की, केशवबाबू त्या दिवसापासून माझ्याकडे विशेष नजरेने पाहू लागले आणि मला ओळखू लागले. या खेपेला मला केशवबाबूंचा सुप्रसन्न सरळ आणि अकृत्रिम भाव दिसून आल्यामुळे मी मुग्ध होऊन गेलो होतो. एके दिवशी सायंकाळ झाल्यावर ते शिष्यमंडळींसह संकीर्तन करता करता नावेत बसून चूर्णी नदीत जलविहार करण्यासाठी गेले. आम्ही गेलो नव्हतो. सकाळी उठून पाहता तो, केशवबाबू ब्राह्म मंडळीच्या पायांकडच्या एका बाजूला पडून गाढ झोपेत असलेले मला दिसले. जेवताना पाहिले तो सामान्य माणसाप्रमाणे डाळ-भात आनंदाने खात आहेत. अशा तऱ्हेने वेगळेपणाची जाणीवच त्यांना नसलेली पाहून मला फार आनंद झाला.

### उघडपणे दीक्षाग्रहण आणि यज्ञोपवीत-त्याग

हळूहळू १८६९ सालच्या भाद्रपदाच्या ७ तारखेला ( ता. २२ ऑगस्ट ) भारतवर्षीय ब्राह्ममंदिर स्थापनेचा दिवस उगवला. त्या दिवशी काही तरुणांना दीक्षा देण्याचा ठराव पुढे आला. माझ्या काही मित्रांनी मला विचारले, ' दीक्षा घेण्याची तयारी आहे की नाही ? ' मी उत्तर दिले, ' उघडपणे, दीक्षा घेणे हा ब्राह्मदेखावा आहे. तसे पाहिले तर मी ब्राह्म आहेच ' ते काही असले तरी इतर तरुणांबरोबर मीही त्या ठरलेल्या दिवशी दीक्षा व्यायची हे निश्चित झाले. त्याप्रमाणे आम्ही २१ जण तरुण, दीक्षित झालो. त्यांत केशवबाबूंचा धाकटा भाऊ कृष्णविहारी सेन, माझे सन्मान्य मित्र आनंदमोहन बसू, परलोकवासी मित्र रजनीनाथ राय आणि श्रद्धेय मित्र श्रीनाथ दत्त महाशय या सर्वांची नावे मला विशेष उल्लेखनीय वाटतात. हे निरंतर ब्राह्मधर्म आणि ब्राह्मसमाज याची सेवा करीत होते व करीत आहेत.

मी उघडपणे ब्राह्मधर्म स्वीकारल्यावर यज्ञोपवीत तसेच ठेवावे की नाही हा प्रश्न तसाच राहिला होता. तो आता उपस्थित झाला. त्यापूर्वी माझ्या गळ्यात केव्हा जानवे असे वा नसेही. दीक्षा घेण्याच्या वेळी नव्हते. आणि मग मी ठरवूनच टाकले की, यापुढे जानवे घालावयाचेच नाही. पण या बाबतीत माझ्या आत-इष्टांत विरोध निर्माण झाला.

मला नेहेमीच असे आढळून आले आहे की, कोणतीही एखादी महत्त्वाची गोष्ट कर्तव्य म्हणून करावयाची असे ठरविले की अंमलात आणण्याला मला विलंब लागे. तशा गोष्टीला जे आत्मिक सामर्थ्य असावे लागते त्याचा माझ्या बाबतीत

अभाव होता. वारंवार होय— नाही असा झगडा असायचा. त्यामुळे प्रवृत्तीशी चांग-  
 लेच रणांगण माजवावे लागे. केव्हा मला जय मिळे तर केव्हा माझा पराभव होई.  
 आणि मग काही दिवसांनी पुरेशा सामर्थ्याने मी त्यात सिद्धी मिळवीत असे. एका  
 उडीत स्वर्ग गाठायचा, एकाच प्रयत्नात मुक्ती मिळवायची. एकदम दृढप्रतिज्ञ होऊन  
 संयमित व्हायचे हे माझ्या नशिवात बंधुतेक घडून येतच नसे. मी ज्या वेळी उठण्याची  
 इच्छा करत असतो त्याच वेळी पडतो. या घटनेत ज्या शत्रूच्या हाती मी अगोदर  
 शरणागती पत्करली आहे त्याची श्रृंखला एकाएकी तोडणे किती कठीण आहे हे  
 मला दाखवून द्यावे असे ईश्वराच्या मनात आहे, असे खूप चिंतन आणि मनन  
 करून मला पूर्णपणे कळून चुकले आहे. यामुळे ज्या पापाचा मी त्याग करीत आहे  
 त्याविषयी घृणा वाढे. आणि त्यातून मला सुटता येत नाही याबद्दल व्याकु-  
 लताही वाढे.

### मानसिक आणि कौटुंबिक द्वंद्व

अशा स्थितीत यज्ञोपवीत ठेवणार नाही असा संकल्प करूनही ते काढून  
 टाकण्याला मला काही दिवस लागलेच. प्रथमतः मातृदेवीला माझी ही प्रतिज्ञा  
 कळताच माहेरी येऊन तिने मला बोलावणे पाठविले. आणि रडूनकडून, विनवण्या  
 करून माझ्या गळ्यात यज्ञोपवीत अडकवून ती गेली. नंतर ज्याला ज्याला मी  
 विचारीत असे तो तो यज्ञोपवीताचा त्याग करू नको असेच सांगे. आणि मी  
 कितीही विचार केला तरी त्या कृत्यात माझ्या समोर संकटेच उभी असलेली मला  
 दिसू लागली. मी आईबापांचा एकुलता एक मुलगा. उन्मादिनी ( माझी बहीण )  
 वारल्यानंतर आणखी तीन बहिणी मला मिळाल्या पण त्या सगळ्याच लहान, मीच  
 आईवडिलांचा एकमेव आधार. लोक जेव्हा म्हणत की, ( तू असे केलेस तर ) ' आई  
 मरेल आणि मग वडिलांना वेड लागेल. ' तेव्हा मला त्याचे काहीच नवल वाटत  
 नसे. काय करावे, कसे करावे ! हाच प्रश्न !! तसे पाहिले तर माझ्या आयुष्यात  
 असा बिकट प्रसंग केव्हाच निर्माण झाला नव्हता. गळ्यात जानवे ठेवूनच मी  
 उपासना करायला जात असे; पण उपासना करता येत नसे. कोणी तरी अन्तःकरणा-  
 तून ' छे, छे, हे गैर आहे. ' असे म्हटल्यासारखे वाटे. पण कुणाला तरी माझी  
 जरूर आहे, कोणी तरी मला बोलवीत आहे, अशी द्विधा अवस्था होई. मनात  
 उठलेल्या वादळामुळे मनःसंघर्षामुळे माझी प्रकृती खालावत चालली. पचनशक्ती  
 बिघडून अजीर्ण होऊ लागले. शेवटी मी अगतिक होऊन देवाचे पाय धरले.  
 त्यालाच अनन्य शरण गेलो. विचार करण्याचे सोडून दिले. कर्तृत्वाचा अभिमान  
 टाकला. प्रार्थना करता करता वारंवार ( देवाला ) विनवू लागलो, ' माझ्याविषयी  
 तुला जे काय करावेसे वाटत असेल ते कर. ' आणि काय आश्चर्य ! काही दिवसांत  
 चित्तात आश्चर्यकारक परिवर्तन होत असल्याची मला जाणीव झाली. वाटणारी

भीती आणि भीषणता कशी कुठे गेली कळलेच नाही. माझ्या हृदयात अपूर्व सामर्थ्य आणि उत्साह संचारल्यासारखे वाटले. उठता, बसता, झोपेत आणि जागे असताना मला नेहमी एक अपूर्व असा धीर देणारा आवाज ऐकू येऊ लागला. कोणी तरी मला सांगत आहे, 'तुझे काम आहे. तुझी जरूर आहे. तू पुढे सरून चालू लाग.' मी त्यावेळी माझ्या पत्रात बाबांना हे सर्व लिहून कळविले होते. माझे पत्रातील निवेदन वाचून नक्कीच ते हसले असतील. मी जानवे काढून टाकले. आणि मला असे का करावे लागले तेही पितृदेवांना निवेदन केले. ते पत्र माझ्या मामांकडे पाठवून देऊन, 'मला बोलवून घेऊन त्याला चार शब्द सांगा.' असे त्यांनी मामांना विनविले.

मामांनीही मला आपल्या घरी बोलवून घेतले. विशेष गाजावाजा न करता माझ्याशी, जानवे काढून टाकल्याबद्दल व धर्मभावनेबद्दल तर्कवितर्क लढविले. इथे मला हे सांगितले पाहिजे की, माझे मामा अतिशय धर्मभरील स्वभावाचे व उदात्त वृत्तीचे होते. कुणाच्याही धर्मभावनेत ढवळाढवळ करणे हे त्यांच्या स्वभावाला मानवत नसे. ते माझ्यावर रागावले नाहीत किंवा खवळूनही उठले नाहीत. मित्रांमित्रात जसे मोकळ्या मनाने, खुल्या दिलाने बोलणे होते त्याचप्रमाणे अत्यंत सौजन्याने माझे-त्यांचे बोलणे झाले. नंतर मी कलकत्त्याला आल्यावर माझ्या मामांनी वडलांना पत्राने कळविले की, 'मनुष्याला अनेक प्रकारचे अन्धत्व येते, त्यांतलाच धर्मान्धता हाही एक प्रकार आहे. तसा हा धर्मांध झाला आहे. जबरदस्तीने याला काही सांगितले तर त्याचा उपयोग होणार नाही. निदान मला तरी तसे वाटत नाही.' मला वडिलांच्या फायलीत नंतर हे पत्र मिळाले.

### वडिलांपासून वेगळीक

पण वडिलांनी मामांचा सल्ला काही मनावर घेतला नाही. कलकत्त्याला येऊन मला ते धरून घेऊन गेले आणि सुमारे एक महिनापर्यंत घरातल्या घरात एक प्रकारे नजरबंदीत ठेविले. ब्राह्मणाच्या मुलाने जानवे काढून टाकणे ही गोष्ट त्या भागात अगदी नवीन. कुणी कधी न ऐकलेली न पाहिलेली. त्यामुळे सगळा गाव माझ्या विरुद्ध झाला. इतकेच नव्हे तर चार-दोन कोसांपलीकडे राहणाऱ्या शेतकऱ्यांच्या बायकाही मला पाहायला येऊ लागल्या. त्यावेळी माझ्यासंबंधी त्यांच्या मनात कसले विचार असत याचा विचार केला की आजही मला हसू येते.

एके दिवशी सकाळी मी बसल्या बसल्या वाचीत होतो, इतक्यात काही शेतकऱ्यांच्या बायका माझ्याजवळ येऊन उभ्या राहिल्या. माझ्या हातापायांच्या प्रत्येक हालचालीकडे त्या लक्षपूर्वक पाहात होत्या. त्यांचा श्वासोच्छ्वास होत होता की नाही न कळे. इतक्या तन्मयतेने त्या माझ्याकडे पाहात होत्या. थोड्या वेळाने मी जेव्हा म्हटले की, 'आई, थोडे तेल दे ग. स्नान करून येतो.' तेव्हा त्या



स्त्रियांपैकी एकीने म्हटले, 'आईसाहेब, हा चांगला बोलतो की !' आईने तिला उत्तर दिले, 'का नाही बोलणार ? त्याला काय बोलता येत नाही ?' आणि हे ऐकून मी केवळ्याने तरी हसलो. मला वाटले, मी कर्तव्य म्हणून ठरवून तसे वागतो, पण या सामान्य माणसांना तो वेडपटपणा वाटतो. शिक्षणाने केवढा हा बदल घडविला आहे ! आणखी एकदा सायंकाळी एक आप्त स्त्री आली. तिने माझ्याकडे पाहिले, तो मी चुरमुरे खात होतो. तिला आश्चर्य वाटून ती म्हणाली, 'अगबाई, हा तर चुरमुरेसुद्धा खातो आहे ! कोण म्हणतो माणसात नाही म्हणून ?' तिची समज झाली होती (किंवा करून देण्यात आली होती) की, 'मी माणसातून उठलो. वेडा बनलो.'

असो, माझ्या वडलांनी मला सुमारे महिना दीड महिना अशा प्रकारे नजरबंदीत ठेविले होते. या कालावधीत रात्रंदिवस लोकांची रीघ लागलेली असे. प्रत्येकाच्या तोडी एकच गोष्ट, एकच मुद्दा आणि एकच चर्चा. एकच हरकत त्याच त्याच शिव्यागाळी. त्या सर्वांशी बोलणार तरी किती आणि वादविवाद तरी कसला करणार ! शेवटी मी मौनव्रत स्वीकारले. कोणी काही म्हणो, काही तर्क करो. उत्तर म्हणून घ्यायचे नाही. शेवटी बाबांनी मला अशा तऱ्हेने बंदीत ठेवणे व्यर्थ ठरवून निरोप दिला. त्या दिवसाचा तो प्रसंग आठवला म्हणजे आजही माझे डोळे अश्रूंनी भरून येतात. ते तसे सहृदय होते. त्यांच्या मनात हीनपणा औषधालासुद्धा नव्हता. त्यांनी मला आवश्यक त्या सर्व वस्तू-विज्जाडाचे सामान- दिले आणि स्वतःच्या खर्चाने कलकत्त्याला रवाना केले. मला यापुढे घर वर्च्य झाले, ते मला घरात पाऊल टाकू देणार नाहीत हे त्यावेळी माझ्या ध्यानात आले नाही. त्यांनी मला गृहत्यागी करण्याची शपथच घेतली होती म्हणे. मी त्यावेळी तसा मोठा नव्हतो. त्या वेळेपासून १८।१९ वर्षे त्यांनी माझे तोंडही पाहिले नाही आणि माझ्याशी बोललेही नाहीत.

माझ्या वडलांनी मला घरातून घालविल्यावर अशी प्रतिज्ञा केली होती की, 'याचे तोंडही पाहणार नाही.' तरी पण मी आईसाठी घरी गेल्यावाचून राहात नसे. माझी आई त्यावेळी कोणत्या दयनीय स्थितीत प्रपंच चालवीत होती ते वर्णन करून सांगणे कठोण आहे. मी तिला भेटायला जात असे पण मी गावात पाऊल टाकावे अशी वडलांची इच्छा नव्हती. त्यामुळे त्यांच्या नकळत, ते घर नसताना मी तेथे जात असे. मी आईच्या दर्शनासाठी आलो आहे असे लोकांच्या तोंडून ऐकताच मला मारण्याकरितां ते गुंड लोकांना पैसे देऊन आणीत. वाडी तील मुले माझ्यावर लोभ करीत. त्यामुळे बाबांनी लाठीवाले गुंड आणलेले पाहाताच गुप्तपणाने धावत येऊन मला ती बातमी देऊन जात. आणि मी लागलीच आईची पायधूळ मस्तकाला लावून खिडकीवाटे बाहेर पडून पळून जात असे. अशा तऱ्हेने धावत पळत आल्यावर, माझे तेथेच राहणारे एक ब्राह्ममि-

कालीनाथ दत्त महाशय यांच्याकडे मुक्कामाला राहात असे. नंतर मी ऐकले की, अशा तऱ्हेने मला मारण्यासाठी लाठीवाले आणण्यात बाबांनी कित्येक वर्षांत २२ रु. खर्च केले होते. दरिद्री ब्राह्मणांच्या दृष्टीने प्रतिष्ठापालन म्हणून मला मारण्यासाठी बाबांनी २२ रुपये खर्च करणे ही काही सामान्य गोष्ट नव्हती. बाबांची ही दृढ प्रतिज्ञता माझ्यात जर थोड्याशा आधिक्याने असती तर फार चांगले झाले असते.

शेवटी बाबांनी आपली ही संकल्पित प्रतिष्ठा का मोडली, त्यांचा निश्चय कसा ढळला हे मला सांगता येत नाही. असे ऐकले आहे, की, गावातील स्त्रिया विरोधी झाल्यामुळे आपली ही प्रतिष्ठा त्यांना पाळता आली नाही. गावचे लोक नेहमीच माझ्यावर प्रेम करीत. मी वडलांना न कळेल अशा रीतीने गावी जात असे खरा, पण गावातील सर्व आप्तांना भेटत असे. तसेच वाडीवाडीतून जाऊन बायकांनाही भेटून येत असे. गावातील स्त्रियांचा माझ्यावर फार लोभ. मीही त्यांना माय-बहिणी मानीत असे. शेवटी स्त्रियांची माझ्यावरील ही ममता पाहून गावचे लोक बाबांना म्हणू लागले, 'तू त्याला स्वतःच्या घरी येऊ देऊ नकोस फार तर ! पण, गावातही त्याने पाऊल टाकू नये हे काय तुझे भलतेच ? तू काय ग्रामधिकारी आहेस ?'—

अशा रीतीने गावच्या लोकांची माझ्या बाबतीत अनुकूलता पाहून हळूहळू बाबाही त्या मताचे झाले. आणि मग मी सरळच घरी जाऊन आईला भेटून येऊ लागलो. मी घरात येत आहे असे पाहून बाबा स्वतः घराबाहेर जात. मी आत असे-पर्यंत त्या बाजूला ते येत नसत. मला भेटणे वा माझ्याबरोबर बोलणे एवढे फक्त त्यांनी बंद केले होते. मला घरात राहायला अगर जेवणखाण करायला त्यांची हरकत नसे. इतकेच नव्हे तर स्वतः बाजारात जाऊन मला आवडणारे खाण्याचे पदार्थ ते विकत आणून आईकडे देत आणि तिला सांगत, 'केळ्यांचा भोक्ता घरात आला आहेना, म्हणून ही केळी विकत आणली आहेत. त्याला खायला दे.' अशी दुरुन जवळीक काही काळ चालली.

### कलकत्त्यातील नवा संसार

मी वडलांच्या घरातून बाहेर काढला जाताच अफाट समुद्रात पडावे तसे मला वाटले. सुदैव एवढेच की त्यावेळी मला स्कॉलरशिपची बरीच मोठी रक्कम मिळत होती. त्यामुळे अन्नवस्त्राच्या काळजीने गांगरून जावे लागले नाही. मी कलकत्त्याला येताच पटलडांगा भागातील मिर्जापर्स लेनमध्ये श्रीयुत बाबू हरगोपाल सरकार यांच्या घरी संगतीसोबतीने राहू लागलो. ह्यांनी रामतनू लाहिरीच्या पुतणीशी—अन्नदायिनीशी—विवाह करून संसार थाटला होता. अन्नदायिनीची बहीण कुमारी राधाराणी लाहिरी त्यावेळी आमच्यातच होती. यांच्या सहवासाने मला पुष्कळच फायदा झाला. एकतर यांना पाहून स्त्रीजातीवरची श्रद्धा फारच वाढली. मला

त्यांच्याबद्दल आदर वाटू लागला. या सर्वांच्या आपलेपणाच्या वागणुकीमुळे रामतनू बाबूंशी माझे बोलीभाषण होऊ लागले, त्यांच्यातील साधुभावाचा मला जो आदर्श दिसला त्याचा मला कधीच विसर पडणार नाही. नंतर मी सासुरवाडीहून प्रसन्नमयीला-पत्नीला-आणले आणि या प्रेमळ मंडळींच्याबरोबरच आम्ही राहू लागलो.

प्रसन्नमयी कलकत्याला येऊन गृहप्रपंच पाहू लागली खरी; पण काही महिन्यांतच ती आजारी पडून बिछान्याला खिळली. स्कॉलर्शिप हाच काय तो माझा आधार. इकडे बी. ए. च्या परीक्षेचा अभ्यास चालू. संसाराची काळजी, आजान्याची सेवासुश्रुषा, लहानग्या हेमलतेची जोपासना या सगळ्या घरकामांमुळे माझ्या अभ्यासात व्यत्यय येऊ लागला. या अशा बिकट प्रसंगी प. वा. डॉ. अन्नदाचरण खास्तगीर महाशय आणि इतर काही डॉक्टर मित्र यांचे जर मला सहाय्य मिळाले नसते तर या विपन्नावस्थेतून मला पार होताच आले नसते.

१८७० साली श्रावणाच्या आठ तारखेला माझ्या दुसऱ्या मुलीचा- तरंगिणीचा-जन्म झाला. ती सातोळीच जन्मली. त्यामुळे कापसाच्या उबेत ठेवून तिला जगवावे लागले होते. त्यामुळे तिचे नाव 'तुली' असे पडले आणि तेच पुढे चालू झाले. तिचे ते कृत्रिम उष्णता देऊन जगविणे, डॉ. खास्तगीरसारख्या चिकित्सा-निपुण डॉक्टरला म्हणूनच साधले. नाही तर ती जगेल असे कुणालाच वाटले नव्हते. एकदांन महिन्यांनी हवा बदल करण्यासाठी म्हणून, कलाईघाटावरील ज्या हवेलीत उत्सव झाला होता आणि तेव्हापासून ज्या ठिकाणी माझे ब्राह्ममित्र नील-कमल देव राहात होते तेथे प्रसन्नमयीला ठेवून आलो. आणि मी ३३ नंबरच्या सुसलमान पाडा लेनमध्ये ज्या घरात रजनीनाथ राय, नन्दलाल राय, सारदानाथ हलदार, श्रीनाथ दत्त, कार्लीप्रसन्न चक्रवर्ती वगैरे माझे ब्राह्ममित्र राहात असत त्या घरात त्यांच्याबरोबर राहून बी. ए. परीक्षेचा अभ्यास करू लागलो.

### त्यावेळची मेम-शिक्षकीण

यावेळची लक्षात ठेवण्यासारखी गोष्ट म्हणजे गणेशसुंदरीचा ख्रिस्तीधर्मात प्रवेश आणि तेथून परत ब्राह्म धर्मात आगमन. गणेशसुंदरी ही कलकत्यात राहणारी एका वैद्य कुटुंबातील विधवा मुलगी. मिशनरी महिला त्यावेळी हिंदू कुटुंबात घरोघरी जाऊन अन्तःपुरात राहणाऱ्या बायकांमुलींना शिकवीत असे आणि पुस्तके वाचून घेत. थोड्या मोबदल्यात शिकविण्यास त्या तयार असत. स्त्रीवर्गात साक्षरताप्रसार करण्याचा त्यांचा हा प्रयत्न चांगला यशस्वी होई. यामुळे पुष्कळ प्रतिष्ठित लोक आपल्या घरी त्यांना बोलवून घरांतील बायकांमंडळीत शिक्षणप्रसार करण्याची संधी देत. मीही प्रसन्नमयीला आणल्यावर प्रथम अशारीतीने शिकविण्याची व्यवस्था केली. याबाबतीत घडलेली एक कौतुकास्पद गोष्ट मला आठवते. ती इथेच मी सांगून

टाकतो. एक मेम-शिक्षकीण प्रसन्नमयीला शिकवायला म्हणून आठवड्यात दोन वेळ माझ्याकडे येई. पहिल्या वेळी तिने, मनुष्यजातीचे आद्य जनक-जननी-ही आदम आणि हवा ( अँडम अँड ईव्ह ) असल्याचे सांगून ती रसाळ कथा माझ्या पत्नीला ऐकविली आणि ती निघून गेली. त्यानंतर घरकामाच्या व्यापात गहून गेल्यामुळे प्रसन्नमयीला त्या तिच्या कथाकथनाचा विसर पडला. दुसऱ्या वेळी मेमशिक्षकीण आली आणि तिने येताच माझ्या पत्नीला विचारले, बाई, मानवाचे आद्य जनक-जननी कोण ? प्रसन्नमयीला काहीच आठवेना. तिच्या डोळ्यांपुढे काळोखी आली. आदम आणि हवा तिला आठवेनात. पण ती मेम काहीशा रागाने दोन शब्द बोलून म्हणाली, 'तुझ्या बाबूसाहेबांना विचारून घे ना !' मेमसाहेब पुनः येण्याचा दिवस उजाडताच माझ्या पत्नीने मला विचारले, 'अहो, मनुष्य प्रथम कसा उत्पन्न झाला ?' मी सांगितले, 'ते कोण जाणे पण एका विद्वानाने सांगितले आहे की, मनुष्य प्रथम वानर होता. वानरापासून माणूस झाला.' त्या दिवशी मेमसाहेब येताच तिने विचारले, 'मनुष्य कसा झाला ?' प्रसन्नमयी आदम-हवाला केव्हाच विसरून गेली होती. मेमसाहेब थोड्याशा त्रस्त मनाने म्हणाली, 'तू तुझ्या बाबूजींना का नाही विचारलेस ?' प्रसन्नमयी त्यावर भीत भीत म्हणाली, 'त्यांना मी विचारले तेव्हा त्यांनी सांगितले : वानरापासून माणूस झाला' यावर मेम म्हणाली, 'तुझे बाबू फार खट्याळ आहेत. तुझे त्यांनी थड्या केली.' प्रसन्नमयीने उत्तर दिले, 'नाही; थड्या केली नाही. अगदी खरे खरे सांगितले त्यांनी.'

योगायोग असा की, मी त्यावेळी शेजारच्या खोलीत होतो; त्यामुळे मेम-साहेब जाता जाता माझ्या खोलीत आल्या. त्यावेळी डार्विनच्या नव्या संशोधनाची तात्त्विक अशी सर्व माहिती मी त्यांना सांगितली. त्यांनी प्रसन्नमयीला दुसऱ्या एका वेळी सांगितले की, 'तू तुझ्या बाबूजींना काही विचारू नको.' माझ्या पत्नीच्या तोंडून मला हे कळताच मी खूप हसलो.

अशाच प्रकारची एक मिशनरीबाई गणेशसुंदरीला शिकवायला येत असे. एके दिवशी गणेशसुंदरी आपल्या विधवा आईला आणि भावाबहिणींना काही न सांगता मिशनऱ्यांच्या गोटात पळून गेली. पुढे ती मला भेटली त्यावेळी सांगत होती, मेमबाई तिला ज्या ज्या वेळी शिकवायला येई, त्या त्यावेळी उपदेश करी, 'तू खोलच खोल अशा नरकाच्या तोंडाशी उभी आहेस.' असे तिने सांगितले की गणेश-सुंदरीचा भीतीने थरकाप होऊन जाई. आणि शक्य तितक्या लवकर ( नरकोत्तारण करणाऱ्या ) येशूच्या आश्रयाला आपण केव्हा जाऊ असे तिला होऊन जाई. कारण अगर शिकवण काही असो; पण अशा भयभीत वृत्तीत तिने ( उद्धारक ) मिशनरींचा आश्रय घेतला. ती त्यांच्याकडे कुणाला काही न सांगता पळून गेली व नंतर या-बाबतीत शहरात मोठी खळबळ उडाली आणि हायकोर्टात दावाही दाखल करण्यात

आला. पण या दाव्यात गणेशसुंदरीचे भाऊ हरले. ती वयात आलेली असून स्वतःच्या इच्छेने मिशनरींकडे आली असे सिद्ध झाले. या संबंधाने चळवळ आणि वर्तमानपत्री सुरुद्धविरुद्ध चर्चा चाललीच होती. शिष्यागाळीही चालत. केवळ वर्तमानपत्री टीकेवरच भागले नाही; तर एके दिवशी मारामारीही झाली. गणेशसुंदरी त्यावेळी पादरी व्हॉनसाहेब यांच्या आश्रयाला होती. तो एकदा कॉलेजस्वयेअरच्या कोपऱ्यावर उभा राहून धर्मप्रचार करीत होता. त्यावेळी गणेशसुंदरीचा भाऊ चंद्र हा आपल्या टोळीसह तेथे उपस्थित झाला आणि लांडग्यांप्रमाणे त्या पादऱ्यावर सर्वांनी हल्ला चढविला. पादरी बिचारा ठोसे, गुदे, दगड, टेंकळे यांचा मारा सहन करीत पळता पळता कॉलेजच्या समोर असलेल्या श्यामाचरण दे विश्वास महाशयांच्या घरात शिरला; त्यामुळे त्याचा बचाव झाला. त्या घरातील लोकांनी हल्ला करणाऱ्या तरुणांच्या टोळीला घालवून दिले. तेही तरुण मिळेल त्या गल्लीतून पळून गेले. मग पादरीसाहेब म्हणाले, ' काय सांगू पुरोहितबुवा, तुम्ही आड आले नसते तर मी तिघांना तरी लोळविले असते. ' या त्याच्या शब्दांनी आम्हाला खूप हसू आले होते. असो.

वर्तमानपत्री चळवळ थांबली खरी; पण ब्राह्मतरुणांनी गणेशसुंदरीच्या भाऊ-बंदांशी सल्लामसलत करून तिला खिस्ती पादऱ्यांच्या हातून सोडविण्याचे ठरविले. खिस्तीलोकांजवळ आपण सुखी नाही. माझी चूक मला आता कळून आली आहे आणि मी माझ्या आईकडे यायला तयार आहे ' असे गणेशसुंदरी म्हणत असल्याचेही मी ऐकले. मी ' जातिभ्रष्ट झाले असल्यामुळे भीतीने आई मला आपल्याकडे घेत नाही ' असेही ती सांगत होती. अशा स्थितीत ब्राह्मतरुण मंडळी, ' गणेशसुंदरीला तुम्ही आपल्याकडे आश्रय द्या ' असे मला सांगू लागली. मी त्यावेळी नवा संसार थाटून घरप्रपंच चालवू लागलो होतो. त्या मुलीची ती अनुकंपनीय अवस्था जाणून मलाही ' नाही ' म्हणवेना. विचार केला, ' आम्हांला जी मीठभाकर मिळते आहे त्यांत तिचीही जोगवण होईल ! '

आणि मग गणेशसुंदरी जशी खिस्त्यांकडे पळून गेली होती तशीच तिकडून पळून माझ्याकडे आली आणि बहिणीप्रमाणे आमच्या दुःखातील वाटेकरी होऊन संसार संभाळून कित्येक वर्षे राहिली. पुढे परमेश्वराच्या कृपाशीर्वादाने एका योग्य व्यक्तीशी ( राधाकान्त बंधोपाध्याय नावाच्या मला पूज्य असलेल्या मित्राशी ) ती विवाहित झाली. मी तिचे गणेशसुंदरी हे नाव रद्द करून दुसरे मनोमोहिनी हे नाव प्रख्यात केले; ती त्याच नावाने आजही माझी बहिण म्हणून ब्राह्मसमाजात ओळखली जाते.

### ब्राह्मसमाजातील ' आनन्दवादी दल '

कलकत्त्यात ब्राह्मसमाजाची अनेक दले अगर संघ होते. त्यातील सगळी

मंडळी माझ्याशी मित्रत्वाने वागत. त्यावेळी उन्नतिशील ब्राह्मदलात 'आनन्द-वादी दल' नावाचा एक संघ होता. 'अमृतबझार'चे शिशिरकुमार घोष आणि त्यांचे बंधू या दलाचे नेते म्हणून प्रसिद्ध होते. याची थोडीशी हकीगत आहे ती सांगतो. १८६६ साली केशवबाबूंनी, 'जीझस् ख्रिस्ट, एशिया अँड युरोप' या विषयावर एक व्याख्यान दिले आणि त्याची खूपच प्रसिद्धी झाली. या व्याख्याना-मुळे गव्हर्नर जनरल लॉर्ड लॉरेन्स यांची केशवबाबूंवर फारच मर्जी बसली इतकेच नव्हे तर ते एकमेकांचे मित्रही बनले. हळू हळू केशवबाबूंच्या दलातील लोकांचा अर्थात् अनुयायांचा येशू ख्रिस्ताकडे बराच कल झुकू लागला. ख्रिस्ताच्या जन्मदिवशी येशूच्या ध्यानधारणेत दिवस घालविणे, बायबल वाचणे, त्यावर प्रवचन देणे, ख्रिस्ती मिशनऱ्यांशी मिळून मिसळून वागणे वगैरे गोष्टी होऊ लागल्या. बाकी या गोष्टी यापूर्वीहि या लोकांकडून होत असत. आता त्या जास्त होऊ लागल्या इतकेच. याचा परिणाम असा झाला की, ख्रिस्तपद्धतीप्रमाणे 'अनुताप' आणि 'प्रार्थना' यावर हे उन्नतिशील दल जास्त भर देऊ लागले. पाप मानणे हा प्रकार नवीन-ब्राह्म समाजात प्रबल बनत चालला. अनुतापव्यंजक संगीत पद्यरचना होऊ लागली. याच संघीला, मला वाटते १८६७ साली गोस्वामीजींनी आपल्या वरिष्ठांना निमंत्रित करून उन्नतिशील दलाला वैष्णव संकीर्तन ऐकविले. तेव्हापासून ब्राह्म-समाजात संकीर्तनाची प्रथा सुरू झाली. या सगळ्या उत्तेजक कारवाईचा परिणाम म्हणूनच की काय १८६८ साली (पूर्वी सांगितल्याप्रमाणे) नरपूजा हा एक नवा उपक्रम उगवला. पापाची जाणीव आणि अनुतापाची विव्दलता इतक्या पराकोटीला गेली की त्या अवस्थेत ब्राह्मलोक केशवबाबूंच्या पायांवर लोटांगण घालून व्याकूळ-तेने रडत. हुंदके देत. अश्रुविसर्जन करीत.

इकडे अशा रीतीने अनुतापाची व्याकूळता आणि प्रार्थनेच्या लाटा उसळू लागल्या तेव्हा दुसरीकडे ब्राह्म मंडळीतील एका दलातील लोक म्हणू लागले, 'इतका अनुताप करण्याची आणि रडण्याओरडण्याची काय गरज? प्रेममय प्रभूच्या घरात रडण्याओरडण्याचे काय काम? आनंदमय प्रभूचे प्रसन्न वदन पाहून आनंदित व्हा ना!' आणि असे प्रतिपादन करणाऱ्या मंडळींना ब्राह्मलोक 'आनंद-वादी दल' असे म्हणू लागले. शिशिरबाबू यांचे मुख्य होते. नरपूजेचा प्रकार पाहून हे आमच्यातून बाजूला झाले. आम्हांला त्यांनी वगळले. १८६९ सालच्या माघोत्सवात मुंगेरहून आलेला एक ब्राह्मसमाजिष्ट; उपासना संपताच केशवबाबूंचे पाय धरून कसलीशी प्रार्थना करू लागला. त्यामुळे शिशिरबाबूंचे वडील भाऊ हेमंतबाबू रागावले आणि 'हे असले प्रकार आपल्याला पसंत नाहीत' असे म्हणून त्या रागातच बाहेर पडून निघून गेले. त्रैलोक्यनाथ संन्याल महाशयही तसेच रागावून बाहेर जात असलेले मी पाहिले. हा महोत्सव भारतवर्षीय ब्राह्ममंदिराच्या अर्धवट तयार असलेल्या इमारतीत शामियाना घालून साजरा करण्यात आला होता.

यानंतर अमृतबझारच्या दलाला, आमच्या उपासनेत सामील झालेले फारसे पाहिले नाही. कलकत्त्यातील पटेलडांगा भागात पट्टयाटोला लेनमध्ये जशोहरच्या मंडळाची एक इमारत होती. शिशिरबाबू त्या ठिकाणी मधूनमधून येत. ते आले की आनंदवादी दलातील सर्वांचा समागम होई. ते मलाही बोलवीत त्यावेळी साधारणतः गायन आणि कीर्तन होत असे. शिशिरबाबू तर उत्तमच कीर्तन करीत. त्यांचे ते कीर्तन आम्हाला तर वेडे करून सोडत असे. टाकीनिवासी पूज्य मित्र-वर्य हरलाल राय तर त्या कीर्तनात लोटपोट होत असत. संगीतही नवीन प्रकारचे असे. कित्येक चरण येथे उद्धृत केल्यास त्यातील भावमयतेची कल्पना करता येईल. एका पदात ईश्वराला संबोधून म्हटले जाई—तोमार रागे रांगानयनातले,

बहे देखि प्रेमधार.

( तुझ्या अनुरागाने रंगलेल्या डोळ्यांतून—प्रेमधारा वाहात असलेल्या दिसतात. )  
आणखी एक पद त्यांच्या तोंडून नेहमी ऐकण्यात येई ते असे—

मा जार आनंदमयी, तार कि वा निरानंद ?

( आई ज्याची आनंदमयी त्याला कसले दुःख ? )

तवे केन रोगे—शोके पापेतापे वृथा कांद ?

( तर मग रोगाने. शोकाने, पापतापाने वृथा रडणें कशाला ? )

माझखाने जननी बसे, सन्तानगण तार चारीपाशे,

( आई मध्ये बसते आणि तिची मुले तिच्या चारी बाजूला असतात. )

भासाह्यालेन प्रेममयी प्रेमनीरे !

( प्रेमळ आई प्रेमाश्रूच्या सागरात मुलांना खेळवीत आहे. )

एकवार बाहुतुले मा मा बले नृत्य कर संतानवृंद

( एकवार ऊर्ध्वबाहू होऊन आई आई म्हणत मुलांनो नृत्य करा. )

असे गाणे म्हणत सर्वजण नाचू लागत.

एका बाजूला असे अनुतापाचे उद्गार आणि क्रंदन ऐकत असे तर दुसऱ्या बाजूला त्यांच्यात जाऊन आनंद व नृत्य पाहात असे. त्यावेळी ते मला फार आवडत असे. शिशिरबाबूंच्या भावांचा आपसातील सद्भाव पाहून मन अगदी मुग्ध होऊन जाई. त्यानंतर ते कलकत्त्यात हिंदेराम बांडुज्जे यांच्या गल्लीत येऊन घर बांधून राहिले. मग तर त्यांची-माझी नेहमीच भेट-गाठ होत असे. शिशिरबाबूंची ती निष्कपटता पाहून मी मुग्ध होई. एका दिवसाची गोष्ट मला आठवते. त्यांनी त्या दिवशी मला आपल्याकडे जेवायला बोलाविले होते. भोजनाच्या वेळी मी तेथे जाताच ते मला म्हणाले, ' परक्यासारखे बाहेर बसून काय जेवायचे. च्ल सैपाकघरात जाऊन आईला सांगतो, आईच्या हातचे गरमागरम जेवण जेवल्यावाचून समाधान होत नाही ! ' आणि मग आम्ही दोघेही सैपाकघरात बसून

जेवलो. त्यांची आई गरमागरम भात-भाजी वाढीत होती आणि आम्ही समाधानपूर्वक भोजन करीत होतो, याची मला चांगली आठवण आहे.

यानंतर मात्र शिशिरबाबू व त्यांचे भाऊ ब्राह्मसमाजातून हळूहळू वेगळे झाले.

### प्रसिद्धीची विटंबना

पण एका कारणाने यावेळी माझी आध्यात्मिक स्थिती, असावी तशी चांगली राहिली नव्हती. ते कारण असे, जोपर्यंत मी ब्राह्मलोकांच्या मागे मागे होतो आणि स्वतःला त्या सर्वांहून कमी दर्जाचा मानीत होतो तोपर्यंत माझे अन्तःकरण विनय आणि व्याकूळता या भावनेने तुडुंब भरलेले असे. सर्वसामान्य लोकांत ब्राह्म म्हणून ओळख देण्याएवढी आपली योग्यता नाही असे मला वाटे. पण दीक्षाग्रहणानंतर माझी ही अवस्था राहिली नाही. मी अकस्मात् जणू काय एकदम पुढे आलो आणि एक मोठा ब्राह्म म्हणून सर्वपरिचित झालो. ब्राह्म लोकांत सर्वत्र मला मान मिळू लागला. माझा आदर-सत्कार होऊ लागला. पण या मान-मान्यतेला मी योग्य नव्हतो. मला वाटते माझा इतका मानसन्मान होण्याची दोन कारणे होती. पहिले, १८६८ सालच्या अखेरीस 'निर्वासिताचा विलाप' हे माझे काव्य, पुस्तकरूपाने प्रसिद्ध झाले. आणि या प्रसिद्धीबरोबरच माझ्याकडे लोकांचे लक्ष वेधले. सर्वत्र प्रशंसा होऊ लागली. आणि सहजच उदीयमान कवी म्हणून लोक मला ओळखू लागले. दुसरे, मी दीक्षा घेतली त्यावेळेपासून माझे मामा 'उन्नतिशील ब्राह्मदलाला' 'केशवदल' म्हणून आपल्या 'सोमप्रकाश' साप्ताहिकात प्रसिद्धी देऊन गोळीबार करू लागले. यामुळेही सर्वसाधारण लोकांत मी नामांकित झालो. त्या वा या कोणत्याही कारणाने असो, मी तेव्हापासून लोकांच्या डोळ्यांसमोर आलो आणि एक मोठा ब्राह्म म्हणून मला लोक ओळखू लागले. काही दिवस हा मानमान्यतेचा त्रास बराच जाणवला. पूर्वीची चित्ताची व्याकूळता, तन्मयता पुष्कळशी ओसरली. मी वेभान झालो. ज्या सगळ्या वाईट आणि तिरस्करणीय गोष्टी मी मनःपूर्वक टाळीत असे, त्या बाबतीत संयम राखीत असे त्यांनी पुनः उचल केली. डोके वर काढले.

पण माझ्यावर परमेश्वराची विशेष कृपा म्हणावी लागेल की, मी लवकरच आत्मनिरीक्षणाच्या सहाय्याने स्वतःची होत असलेली घसरगुंडी ओळखली आणि ती सुधारण्याकडे तत्परतेने लक्ष घातले. दीक्षेच्या वेळी आणि या वेभान अवस्थेत माझ्या मनाच्या पालटणाऱ्या अवस्था मी कित्येक कवितांतून व्यक्त केल्या होत्या. माझ्या आठवणीप्रमाणे सांगायचे तर त्या सर्व धर्मतत्त्व पत्रिकेत प्रकाशित झाल्या होत्या. कुणी शोधल्यास पत्रिकेच्या फायलीत त्या आजही मिळू शकतील. केवळ



चार दोन चरण मला आठवतात. वडलांनी मला घरावेगळा केल्यानंतर मी कविता लिहिली ती—

भासाये जीवन—तरी विपत्तिर सागरे  
( लोटू जीवन नौका विपत्ति—सागरी )  
जाइ देव ! देख देख रक्षा कर आमारे.  
( चाललो देवा ! पाहि पाहि माझे रक्षण करी. )  
मोर पक्ष छिल जारा  
( माझ्या पक्षाचे जे होते, )  
विपक्ष इहल तारा.  
( विरुद्धपक्षी झाले ते. )  
घेरिल सकलदिक अपवाद आंधारे  
( ‘ वेराओ ’ केलै सर्व बाजूंनी अपवाद—तमी रे )  
बहिल प्रलय झड मस्तकेर उपरे  
( डोक्यावरून झंझावाताचे वाहू लागले वारे. )

प्रारंभी ज्या आध्यात्मिक अवस्थेचा उल्लेख केला होता, त्या अवस्थेला उद्देशून मी एक कविता केली ती—

निज दले गेले परे समादर पाइ हे ।  
( आपुल्या दली गेल्याने मज मिळेल मान आदर. )  
आपनारे बड भावि ताइ हे  
( म्हणून मी स्वतःला मोठा समजतो )  
किन्तु कि जे बड आमि  
( पण मी किती मोठा आहे )  
जान तुमि अन्तर्यामी  
( ते अंतर्‍यामी तू ओळखतोस )  
नय अगोचर प्रभु कोनो कथा नाई हे

( हे प्रभु, तुला अगोचर अशी, कोणतीही गोष्ट नाही रे )

असो, दीक्षा आणि सामान्य मानमान्यतेचा हा धक्का यांच्या संघर्षातून सुक्त होण्याला मला काही दिवस लागले. मी ब्राह्म समाजात चट्कन इतका आदर-णीय का ठरलो त्याचे प्रमाण म्हणून दोन घटनांचा उल्लेख करतो.

माझा दीक्षाविधी झाल्यानंतर काही महिन्यांनी श्यामबझार—ब्राह्मसमाजाचा वार्षिक उत्सव आला. त्यावेळी त्या समाजाची प्रतिष्ठापना करणारे काशीश्वर मित्र महाशय जिवंत होते. त्यांनी मला एका मनुष्याकडून निरोप पाठविला, की मला

त्या उत्सवाच्या उपासनेत द्विजेन्द्रनाथ ठाकूर व अयोध्यानाथ पाकडाशी महाशया- बरोबर मुख्य वेदीवर बसायला पाहिजे. हा निरोप ऐकून भीतीने मी गांगरून गेलो. पण त्यांनी माझे काहीच ऐकून घेतले नाही. शेवटी त्यांच्या आज्ञेला मला मान तुकवावी लागली. पण ते निघून गेल्यावर, वेदीवर मुख्य उपदेशक म्हणून बसायला पाहिजे ही भावना मला गांगरून टाकू लागली. मला भीतीच वाटू लागली. पण करणार काय ? वचन तर देऊन चुकलो !

तेव्हा मग अनन्योपाय होऊन उपदेश लिहायला बसलो. उपदेशाचा आराखडा तर तयार केला. उपासनेच्या वेळी वेदीवर बसून भीत भीत तो वाचलाही. पण वेदीवरून खाली उतरताच द्विजेन्द्रबाबूंनी मला घट्ट मिठी मारून माझ्या उपदेशाची फार प्रशंसा केली. सभेच्या ठिकाणीही पुष्कळ लोक आपले समाधान व्यक्त करू लागले.

दुसरे दिवशी कॉलेजात बी. ए. चा अभ्यास चालू असताना माजी डेप्युटी मॅजिस्ट्रेट ईश्वरचंद्र घोषाल यांच्याकडून कॉलेजच्या अध्यक्षान्या नावाचे एक पत्र आले, त्यात 'शिवनाथ भट्टाचार्य नावाचा, तुमच्या बी. ए. च्या क्लासमध्ये एक विद्यार्थी आहे, त्याला काही वेळ माझ्याकडे पाठवा.' असा मजकूर होता. त्या वेळचे अध्यक्ष प्रसन्नकुमार सर्वाधिकारी यांनी मला बोलवून विचारले, 'ईश्वर घोषालनी तुला कशाला बोलाविले आहे ?' मी उत्तर दिले 'मला काहीच माहीत नाही. त्यांच्याशी माझे कधी बोलीभाषणही झालेले नाही.' त्यांनी नंतर मला त्यांच्याकडे पाठविण्यापूर्वी ईश्वर घोषालसंबंधाने पुष्कळशा गोष्टी सांगितल्या. ते म्हणाले, 'हुशारीने वाग. कदाचित् ते तुला ख्रिस्ती धर्मात पाठवतील.' तेथे जाऊन पाहतो तो गोष्ट खरी. सर्वाधिकारी महाशयांनी जे सांगितले होते तेच ऐकावे लागले. घोषाल महाशय आदले दिवशी झालेल्या श्यामबाजारच्या उपासनेला उपस्थित होते. त्यांनी ख्रिस्तीधर्माचा मोठेपणा दाखविण्यासाठी, आद्य प्रोफेट मंडळीची भविष्यवाणी आणि त्याप्रमाणे पुढे घडलेल्या घटना यांची तुलना करून महत्त्व सांगायला आरंभ केला आणि मला बायबलचे एक पुस्तक बक्षिस म्हणून दिले; इतकेच नव्हे तर माझ्यावर मुलापेक्षाही जास्त प्रेम असल्याचा देखावा करून मला निरोप दिला. मी येता येता विचार केला, 'मग यांनीच ख्रिस्तीधर्म का स्वीकारला नाही ?'

श्यामबाजारच्या उपदेशाची झळ एवढ्यावरच ओसरली नाही. थोड्याच दिवसांनी 'सिन्दुरियापटि' कौटुंबिक समाजातून क्षेत्रनाथ शेट नावाच्या एका प्रतिष्ठित गृहस्थाने येऊन मला म्हटले, 'त्या समाजातील सर्वांची अशी इच्छा आहे की, तुम्ही त्या समाजाचे आचार्यपद स्वीकारावे; पूर्वी अयोध्यानाथ पाकडाशी हे तेथे आचार्य म्हणून काम करीत होते; पण कार्यबाहुल्यामुळे त्यांनी ती जागा सोडली तेव्हा तुम्ही ती जागा स्वीकारावी.' पाकडाशी महाशयांवर माझी फार श्रद्धा होती. त्यांच्या उपदेशामुळे मला पुष्कळसे मार्गदर्शन झाले होते. वास्तविक ब्राह्म

आचार्यात चिंतनशीलता, स्वाभाविक जिज्ञासा, आध्यात्मिक दृष्टी हे गुण प्रकटित  
 असावे लागतात. पाकडाशी महाशयांत हे गुण ओतप्रोत होते. अशा दुर्मिळ थोर  
 पुरुषाने भूषविलेल्या वेदीवर आचार्य म्हणून मी बसावे याचा मला खूप संकोच  
 वाटू लागला. पण त्या गृहस्थांच्या आग्रहाला मला नकार देववेना. शेवटी एका  
 शुक्रवारी येऊन उपासना चालविण्याचे ठरविले. यावेळी उपदेश करावयाचा तो  
 लिहूनच येऊन गेलो होतो. पण या प्रवचनानेच माझ्यावरचे संकट दसपटीने वाढले.  
 त्या मंडळींनी मला सोडायचे नाही असेच ठरविले आणि तसे बोलूनही दाखविले.  
 त्यामुळे ती आचार्याची जागा मला स्वीकारणे भाग पडले. आणि यामुळे आध्या-  
 त्मिक क्षेत्रात माझी बरीच उन्नती झाली. इतकेच नव्हे तर आचार्याचे कार्य कसे  
 करावे तेही शिक्षण मिळाले. पुढे कित्येक वर्षे मी हे काम करीतच होतो. कुठेही  
 असलो तरी शुक्रवारी सायंकाळी सिन्दुरियापटी येथे उपस्थित होत असे. त्यावेळी  
 काय बोलावे याचा आठवडाभर मी विचार करीत असे. उपासक मंडळीचा  
 अभाव का जाणवतो हाही प्रश्न सोडविण्याचा मी प्रयत्न करीत असे. शिवाय  
 प्रत्येकाच्या सुखाने सुखी व दुःखाने दुःखी होण्याचा माझा प्रयत्न चालूच होता.  
 शेवटी सांगायचे म्हणजे आचार्यपदाची जबाबदारी व महत्त्व किती आहे याची मला  
 अखंड काळजी वाहावी लागे; त्यामुळे त्या ज्ञानाचा माझ्यात विकास होऊ लागला.

हळू हळू त्या अल्पसंख्य अशा उपासक मंडळीत माझ्याबद्दल आपुलकी  
 निर्माण झाली. माझ्याबद्दल प्रेम वाढू लागले आणि ही जवळीक फार काळ तशीच  
 टिकून राहिली आहे. गोपाळचंद्र मल्लिक, नेपाळचंद्र मल्लिक, सिन्दुरियापटी  
 परिवारातील दोघे बंधू जोपर्यंत जिवंत होते तोपर्यंत ते मला निरनिराळ्या प्रकारे  
 योग्य ते सहाय्य देत असत. शेवटी साधारण-ब्राह्म-समाज स्थापन झाल्यावर  
 गोपाळचंद्र मल्लिक हे माझ्याबरोबर त्यांत दाखल झाले आणि ब्राह्मपद्धतीने  
 विवाहित होऊन त्यांच्या वडलांकडून बहिष्कृतही झाले. त्यांचे वडील प. वा.  
 मणिलाल मल्लिक हे आदिसमाजनिष्ठब्राह्म होते. त्यांनीच हा कौटुंबिकसमाज स्थापन  
 केला होता.

१८७१ साली आषाढच्या १४ तारखेला माझा पहिला मुलगा प्रियनाथ  
 याचा जन्म झाला.

### ढाक्याची 'अबलाबांधव' पत्रिका

त्याच वेळची उल्लेखनीय घटना म्हणजे, 'अबलाबांधव' पत्रिका संपादक व  
 ब्राह्म समाजात सुपरिचित असे द्वारकानाथ गंगोपाध्याय महाशय यांची झालेली  
 भेट व सहवास. तोपर्यंत ढाका हे समाजसुधारणेचे मुख्य क्षेत्र होऊन गेले होते.  
 याच संधीला 'महापाप बालविवाह' नावाने एक पत्रिका ढाक्याहून प्रसिद्ध होऊ  
 लागली होती. त्यातील लिखाणामुळे तेथील तरुण मंडळीवर आमची फारच श्रद्धा


: पंडित शिवनाथशास्त्री

बसली. अशा या वंगभूमीत अबलाबांधवचे दर्शन घडले. मला वाटले, वंगदेशाच्या एका कोपऱ्यातून स्त्रीवर्गाचा हितैषी असा हा कोण जन्माला आला ! ‘अबला-बांधव’च्या संपादकांना मी त्यावेळी ओळखीत नव्हतो. पण त्यांचे ते जिवंत आणि तेजस्वी लिखाण हृदयाच्या तळमळीने लिहिले जात आहे असे मला वाटू लागले आणि फार आवडलेही. पुढे ढाक्याचे प्रसिद्ध डेप्युटी मॅजिस्ट्रेट अभयाचरण दासांचा मुलगा प्राणकुमार दास एकदा कलकत्त्याला येऊन त्याने मला आणि काही इतर तरुणांना त्या पत्रिकेच्या लेखकवर्गात समाविष्ट करून घेतले. मला जेवढे आठवते त्यावरून मी कुमारी राधाराणी लाहिडी हिला सांगूनसवरून या पत्रिकेची लेखिका करून घेतली होती. अबलाबांधव पत्रिकेत मधून मधून माझे गद्यपद्यात्मक प्रबंध प्रसिद्ध होत. सांगायला दुःख वाटते ते हेच की त्या अबलाबांधव पत्रिकेची एकही फाईल शोधूनसुद्धा मला मिळाली नाही.

अबलाबांधवशी अशातऱ्हेने संबंध जडला असताच, एके दिवशी कॉलेजात अभ्यास चालू होता इतक्यात उमेशचंद्र मुखोपाध्याय आले आणि मला म्हणाले, ‘अरे भाई, अबलाबांधवचे एडिटर आम्हांला व तुला भेटण्यासाठी कलकत्त्याला आले आहेत.’ लागलीच आमच्या त्या ‘हीरो’ला भेटण्यासाठी मी वर्गातून बाहेर पडलो. जाऊन पाहिले तो उंचच उंच एक शिवडी पुरुष, स्कूलमास्तराप्रमाणे लांबलचक अंगरखा घालून उभा आहे ! हेच द्वारकानाथ गंगोपाध्याय. त्या दिवशी काही विशेष बोलीभाषण झाले नाही. त्यावेळी ते थोडे दिवस कलकत्त्यात राहून परत गेले असावेत. पण त्यानंतर थोड्या दिवसांतच ‘अबलाबांधव’ पत्रिकेचा संसार घेऊन कलकत्त्यात आले. आणि पूर्ववर्गीय तरुणांचे नेते म्हणून ब्राह्मसमाजात स्त्रीस्वातंत्र्याचा पहिलावहिला ध्वज त्यांनी फडकावला.

याच वेळी ढाक्याहून जसे हे आले तसेच बारिसालहून प. वा. मित्र दुर्गा-मोहनदास हेही कलकत्त्याला आल्यामुळे स्त्रीस्वातंत्र्याच्या दृष्टीने माणिकांचनयोग साधल्यासारखेच झाले. याचा परिणाम काय झाला ते आता ओघानेच सांगतो.

\* \* \*



## केशवचंद्रांच्या भारतआश्रमात

दीक्षा घेतल्यानंतर केशवचंद्र सेन यांच्याशी माझा विशेष परिचय झाला. जवळीक वाढली; त्यांच्यात आणि माझ्यात असे काही विशेष होते की मला पाहाताच ते आनंदित होत असत आणि मीही त्यांना पाहाताच आनंदित होई. हसणे बोलणे, थडामस्करी हेही प्रकार त्यांच्यात-माझ्यात चालत. परकेपणा मुळीच राहिला नव्हता. एकदा एकजण मला म्हणाला होता, 'केशवबाबूंच्या मनाची एक चावी तुमच्या जवळ आहे,' आणि हे त्याचे विधान फारसे चुकीचे नव्हते. कारण त्यांच्याजवळ मी माझ्या मनातील बऱ्यावाईट सर्व गोष्टी मनमोकळेपणाने बोलत असे. बोलण्याला मुळीच संकोच वाटत नसे; अगदी अनिर्बंधपणाने मी सर्व हकीगती त्यांच्या कानावर घालीत असे. इतकेच काय पण त्यांच्या ज्या गोष्टी माझ्या मनाला पटत नसत, त्याही त्यांना सांगण्याला मी कचरत नसे. अगदी मनमोकळेपणाने सांगत असे.

त्यांची माझी थडामस्करीची कशी बोलणी चालत, याची काही उदाहरणे या ठिकाणी देणे मला गैर वाटत नाही. एकदा हरिनाथी ब्राह्मण-समाजाच्या वार्षिक उत्सवात सकाळची उपासना चालविण्याचे आचार्यपद त्यांनी चालवावे हे माझे बोलणे त्यांनी मानले. मी त्यावेळी हरिनाथ स्कूलचा हेडमास्तर होतो. ते कलकत्याला राहात. तरीपण उपासना चालविण्यासाठी अगदी पहाटे उठून ते जे निघाले ते उजाडते न उजाडते तोच माझ्या दारात येऊन उभे राहिले. त्यावेळच्या त्यांच्या प्रातःकालीन उपाहाराची मी व्यवस्था करून ठेवली होती. त्यात त्यांना इतर पदार्थांबरोबर ओले हरभरे व आले सकाळच्या फराळाला अवश्य लागे हे मला माहीत होते. म्हणून ओले हरभरे व आले यांची व्यवस्था करण्यात आली होती. ओले हरभरे पाहाताच ते फार खूष झाले. आणि ते मला म्हणाले 'शाबास !

पण मी सकाळी ओले हरभरे खातो, हे तुम्हाला कसे कळले !' मी उत्तर दिले, 'इतके दिवस तुमच्या सहवासात असताही मला एवढी गोष्ट समजू नये ? आपल्या दैनिक रीतिरिवाजांपैकी एक छोटीशी बाब मला समजली यात नवल कसे ?' मी आणखी पुढे त्यांना विचारले, 'पण हे ओले हरभरे तुम्हाला इतके आवडतात याचे कारण काय ?' त्यांनी हसत हसत सांगितले, 'वाः हरभरे खायला नकोत ? गाडीला छंयल्यावर मग काय अवस्था व्हायची ?' आणि तसेच हसता हसता ते पुढे आणखी म्हणाले, 'नुसते गाडीला छंयूनच भागत नाही. त्यावर चाबकाचे फटकारे मारण्याचेही काम चालते.' मी मधून मधून त्यांच्या कामकाजाबद्दल टीका-टिप्पणी करायलाही कमी करीत नसे. त्याला उद्देशून हे सर्व चालले होते. चाबूक खाणे म्हणजे टीका सहन करणे. त्यांचे ते हेतुगर्भ बोलणे ऐकून मीही हसत हसत म्हटले, 'वेअदबीची माफी असावी. आपण वेदीवर बसून चांगले टोले हाणण्यालाही कमी करीत नाही !' आणि मग यावर आम्ही दोघेही खूपच दिलखुलास हसलो.

आणखी एकदा माझ्या मित्राच्या मुलीचे नामकरण होते, त्यावेळी त्यांनी उपासना चालविण्याला येतो म्हणून सांगितले. सायंकाळी ७ वा. उपासनेला आरंभ व्हायचा ठरले. ठरलेल्या वेळी आम्ही सर्व त्यांची वाट पाहात बसलो. ते आले नाहीत. असे समजले की, ते गव्हर्नर जनरलच्या बंगल्यावर सायंकाळच्या मीटिंगला गेले आहेत. फक्त त्यांना भेटून तसाच येतो असे सांगूनही गेले आहेत म्हणे. वाट पाहाता पाहाता ८ वाजले; ८॥ झाले तरी त्यांचे दर्शन नाही. शेवटी सुमारे ९ वा. घेऊन दाखल झाले. मी हसून त्यांना म्हटले, 'आपण बड्या लोकांबरोबर इतके का गुंतता ? आपणाला तर एखादा किताब, पदवी वगैरेही कोणी काही दिलेली दिसत नाही !' त्यांनीही हसत हसत उत्तर दिले, 'असे का बरे म्हणता ? के. सी. एस्. आय्. (केशवचंद्र सेन मी.) ही मला मिळालेली पदवी काय लहानसान आहे ?'

एकदा मी त्यांच्या घरी गेलो होतो. तेव्हा पाहिले, ते झोपी गेले असूनही डोळ्यांना चष्मा आहे तसाच आहे ! जाग आल्यावर मी त्यांना म्हटले, 'जर झोपायचेच तर डोळ्यांना चष्मा कशाला ?' त्यांनी हसून उत्तर दिले, 'अरे बाबा, स्वप्न तरी पाहिले पाहिजे की नको ?'

### केशवचंद्रांचे परदेशगमन

१८७० सालच्या प्रारंभी जेव्हा केशवचंद्र सेन हे इंग्लंडला गेले तेव्हा जाण्यापूर्वी आम्हा सर्वांना एकत्र जमवून त्यांनी पुष्कळशा गोष्टी सांगितल्या. 'मी विलायतेला जात आहे. पुढे काय होईल याची खात्री नाही. माझ्या अनुपस्थितीत ब्या मतभेदांची शक्यता आहे, त्यांसंबंधीही तुम्हाला काही सांगावे असे वाटते.'

त्यांनी जे सांगितले त्यांतील एक गोष्ट मला आठवते. ते महापुरुषांविषयीच्या आपल्या मताचा उल्लेख करून म्हणाले, ‘मी महापुरुषांना, महात्म्यांना, चष्म्या-प्रमाणे समजतो. चष्मा जसा डोळ्यांचे आवरण होऊ शकत नाही, पण दृष्टी उज्ज्वल करतो. त्याप्रमाणे महान् पुरुष हे ईश्वर आणि मनुष्य यांच्यामध्ये उभे राहून ईश्वर-दर्शनाला व्याघात होऊ देत नाहीत. उलट ईश्वरदर्शनाला ते साहाय्य करितात. अथवा ते महात्मे द्वारपाल आहेत असे मानल्यास, द्वारपाल ज्याप्रमाणे आलेल्या व्यक्तीला मालकाच्या समोर घेऊन जातो, त्यानंतर त्याचे काही काम उरत नाही, त्याप्रमाणे महात्मे हे ईश्वरचरणी मानवाला उपनीत होण्याला कारण होतात. त्या दोघांची भेट झाल्यावर आपण तेथे राहात नाही.’ मला वाटते, मी त्यावेळी त्यांना विचारले होते, ‘महात्मे हे चष्म्याप्रमाणे असतात, हे बरोबर आहे. पण कुणालाही जर वारंवार ‘हा पाहा तुझा चष्मा, हा पाहा डोळ्यांवरचा तुझा चष्मा’ असे ते सांगू लागले तर दृश्य पदार्थापासून त्याची नजर चष्म्यातच गुंतून राहाते; त्याप्रमाणे महात्मे अगर महान् पुरुष हे ईश्वरदर्शनाला साहाय्यक झाले तरी ‘हा महान् पुरुष, हा महात्मा’ असे म्हणून त्यांच्याकडेच जर आपली दृष्टी अधिक आकर्षित करण्यात आली तर ईश्वराला मागे टाकले, त्याला बाजूला लोटले असे नाही का होणार?’

असो. केशवचंद्र इंग्लंडला गेल्यावर त्यांच्या ताटातुष्टीमुळे मला मानसिक क्लेश बरेच जाणवू लागले. आणि ते मनाचे आन्दोलन व्यक्त करण्यासाठी मी एक कविताही लिहिली होती. मात्र ती त्यांच्या पत्नीच्या शब्दांत होती. मला वाटते ती ‘अबला-बांधव’ किंवा दुसऱ्या कोणत्या एखाद्या पत्रिकेत प्रसिद्ध झाली असावी. मी केशवबाबूंकडून पुष्कळसे काही शिकलो. कोणत्या तऱ्हेने ईश्वराचे काम करावे हे त्यांना पाहूनच मी जाणले. ईश्वरावर विश्वास, अगर भरंवसा कशाला म्हणतात हे त्यांच्यामुळेच मला कळले.

केशवबाबू काही महिन्यांनंतर इंग्लंडहून परत आले. पण आल्याबरोबर त्यांनी अनेक कामांचे आराखडे सर्वांपुढे ठेविले. इंडियन रिफॉर्म असोसिएशन नावाची एक संस्था स्थापन करून तिच्या मार्फत, टॅपरन्स, एज्युकेशन, चीप लिटरेचर, टेक्निकल एज्युकेशन वगैरे विभाग त्यांनी उघडले. मी सर्वच कामांत त्यांचा अनुयायी बनलो होतो. मद्याच्या बाबतीत जो विभाग होता त्या विभागातून ‘मद्य की विष?’ या नावाचे एक मासिकही सुरू केले होते. त्यात मद्यपानाचे दुष्परिणाम दाखविण्यासाठी गद्यपद्यमय प्रबंध प्रकाशित होत. त्या सर्वांत माझेच लिखाण जास्त असे. शिवाय ‘सुलभ समाचार’ नावाचे पैसा किंमतीचे एक वर्तमानपत्रही प्रसिद्ध होत असे, त्यातही मी लिहीत असे.

याच वेळी केशवबाबूंनी, पुरातन सोसायटी ऑफ थ्रीईस्टिक फ्रेंडस्चे पुनरुज्जीवन केले. त्यांत व्याख्यान देण्याचे काम त्यांनी माझ्याकडे सोपविले होते.

त्याप्रमाणे इंग्रजीत मी एक व्याख्यानही दिले. केशवबाबूच अध्यक्ष होते. त्या व्याख्यानाच्या दिवशीच्या इतर काही गोष्टींचे मला स्मरण नाही. एवढे मात्र आठवते की, अमेरिकेचे युनिटेरियन मिशनरी सुप्रसिद्ध डॉलसाहेब हे त्या सभेला उपस्थित होते. त्यांनी आपणाला 'ब्राह्म फॉलोअर ऑफ् क्राईस्ट' म्हणून जाहीर केले.

याच इंडियन रिफॉर्म असोसिएशनच्या पक्षातून केशवबाबूंनी आणखी एक काम केले होते. त्यांनी एका छापील पत्रकाद्वारे देशातील प्रख्यात डॉक्टर मंडळींकडे; या देशातील मुलींच्या विवाहाचे योग्य वय कोणते असावे, याची पृच्छा केली होती. या प्रश्नाचे उत्तर देताना बहुतेक देशी व विदेशी डॉक्टरांनी, हे वय १६ वर्षांहून जास्त असले पाहिजे अशी शिफारस केली. फक्त डॉ. चार्लसने कमीत कमी १४ वर्षांचे वय निर्देशित केले होते. या अभिप्रायानुसार १८७२ साली मुलींचा विवाहकाल १४ वर्षांचा असावा असा तीन नंबरचा कायदा करण्यात आला. या विवाह-कायद्याच्या चळवळीत आम्ही सर्वांनी भाग घेतला होता.

याच संधीला वा याच्या पूर्वी अगर नंतर आदिब्राह्मसमाजाचे माजी अध्यक्ष भक्तिभाजन राजनारायण बसू महाशयांचे 'हिंदुधर्माची श्रेष्ठता' या विषयावर व्याख्यान झाले होते. आणि या व्याख्यानाचे थोडक्यात विवरण 'टायम्स' दैनिकाला पाठविण्यात आले. 'फ्रेंड ऑफ् इंडिया' पत्राचे त्यावेळचे संपादक व विलायतेतील 'टायम्स' पत्राचे वातावरण रुटलेज साहेब यांनी हे विवरण पाठविले होते. याचा परिणाम म्हणून इकडे व विलायतेला या भाषणावर चर्चा होऊ लागली. त्या व्याख्यानात राजनारायणबाबूंनी ब्राह्मधर्माला, उच्च हिंदुधर्म म्हणून प्रतिपादिले होते. उन्नतिशील दल या मताला विरोधी होते. केशवबाबूंनी मला व पंडित गौर-गोविंद राय यांना या विषयावर दोन प्रबंध लिहून ते वाचावे असा आदेश दिला. त्याप्रमाणे मी इंग्रजीत आणि गौरगोविंद बाबूंनी बंगालीत प्रबंध लिहून त्याचे जाहीर वाचन केले. या सभेचे अध्यक्षस्थान केशवबाबूंनी स्वीकारले होते.

### केशवचंद्र यांचा 'भारतआश्रम'

या कालातील सर्वप्रथम कार्य म्हणजे 'भारतआश्रमा'ची स्थापना. केशवबाबू इंग्लंडला गेले त्यावेळी इंग्रजांचे कौटुंबिक कामकाज पाहून चकित झाले होते. इकडे आल्यावर ते नेहेमी म्हणत, 'मिडल क्लास इंग्लिश होमच्या धर्तीवर कोणतीही इन्स्टिट्यूशन पृथ्वीवर दुसरी नाही.' त्यांना वाटले, कित्येक ब्राह्म कुटुंबियांना एकत्र ठेवून त्यांचे जेवण, विश्रांती, काम, उपासना यांची योजना—काही दिवसांपुरती का होईना—नियमबद्ध करून पद्धतशीर रीतीने वागणूक



ठेविल्यास त्याचा सर्व ब्राह्ममंडळीवर परिणाम होईल व प्रचारही केला जाईल. आणि याच उद्देशाने त्यांनी 'भारतआश्रमा'ची स्थापना केली. त्यांचे प्रचार करणारे अनुयायी सर्वप्रथम भारतआश्रमात आले. त्यानंतर आमचीही बाहेरची अनेक कुटुंबे त्यांत गेली; केशवबाबूंची ही योजना कार्यवाहीत आणण्याचा आम्ही दृढसंकल्प केला.

भारतआश्रम स्थापन झाल्यावर केशवबाबू कालुटोलाचे घर सोडून आमच्या संगतीत येऊन राहू लागले. कलकत्त्यातील १३ नंबर मिर्जापूर स्ट्रीटवरील घरात (सध्या सिटी स्कूलच्या जमिनीवर असलेल्या हवेलीत) पहिले काही दिवस घालवून नंतर शहराबाहेरील काही काही बागबंगल्यात आम्ही जाऊन वसती करू लागलो. प्रथम वेल्थेरियाच्या एका बागेत, नंतर कांकुडागाछीच्या एका बागेत काही दिवस मुक्काम केला. या सगळ्या जागी केशवबाबूंच्या पवित्र सहवासात राहण्याची आम्हांला सुसंधी मिळाली. प्रत्येकजण स्वतःच्या परिवाराचा खर्च देत असे व आम्ही एकत्र कुटुंबाप्रमाणे राहात असू. एकत्र भोजन, एकत्र बसणे उठणे, एकत्र फिरायला जाणे या सहकारितेमुळे आमचा तो काल फार आनंदात गेला. शहरात ज्यांचे काम असे ते दिवसभर बाहेर राहून वस्तीला निर्दिष्ट ठिकाणी येत. सकाळ सायंकाळच्या उपासनेत एकत्र असायचे आणि धार्मिक चर्चा व्हायची. प्रत्येक हालचालीत आम्ही केशवबाबूंच्या मार्गदर्शनाप्रमाणे वागत असू. त्यांच्या उपयुक्त सल्ल्याचा व सद्गुपदेशाचा आम्हां सर्वांना सहज लाभ होई.

ब्राह्मधर्म प्रचारात सर्वस्वाला वाहून घ्यावे याच हेतूने मी भारतआश्रमात दाखल झालो होतो. प्रथम माझा असा बेत होता की, कॉलेजची परीक्षा पास झाल्यावर वकिली करावी आणि त्यासाठी वकील मित्रांचा संख्या घेऊन तीन वर्षे 'लॉ क्लास' जॉईन केला होता. आणखी असे आठवते की, बी. एल्. परीक्षा देण्याचे मला आणखी एक कारण होते. त्यावेळच्या ले. गव्हर्नरनी, संस्कृत कॉलेजचे प्रिन्सिपल प्रसन्नकुमार सर्वाधिकारी महाशय यांना सांगितले होते, 'मला ज्युडिशियल सर्व्हिससाठी तुमच्या कॉलेजातील मुलांची गरज आहे. कारण ते (तुमच्या कॉलेजचे विद्यार्थी) 'हिंदू लॉ' या विषयात विशेष पारंगत असतात.' त्यानंतर सर्वाधिकारी महाशयांनी येऊन आम्हांला बी. एल्. परीक्षेला बसण्यास प्रोत्साहन दिले. शिवाय माझ्या आदरणीय मामांनीही मला याविषयी आग्रह केला, आणि त्यामुळेच 'लॉ लेक्चर्स'ला मी आस्थेने उपस्थित राहू लागलो. पण बी. ए. पास होताच माझे लक्ष दुसरीकडे वेधले. मी केशवबाबूंचा अनुयायी बनून, ब्राह्मधर्म प्रचारासाठी माझे आयुष्य खर्चीन असा निश्चय करण्याचा उत्कट विचार माझ्या मनात उद्भवला. इतकेच नव्हे तर एका गुप्तपत्राने मी तसे केशवबाबूंना कळवूनही बसलो. ते मला म्हणाले, 'तू हळू हळू क्रमशः माझ्या कार्यात सहकारी हो. त्यानंतर काय होते ते पाहू.' नंतर मी १८७२ साली प्रारंभीच एम्. ए. परीक्षेत उत्तीर्ण होऊन 'शास्त्री' ही

पदवी घेतली आणि कॉलेजातून बाहेर पडलो. तोच त्यांनी नवीनच स्थापन केलेल्या महिला विद्यालयात मला अध्यापनाचे काम देऊन आश्रमात सहकुटुंब राहण्याचा आदेश दिला. मला वेतनरूपाने जे देण्यात येई ते, प्रचारक संघाचे कायमचे परिचारक श्रद्धेय कांतिचंद्र मित्र यांच्याकडे जमा केले जाई. माझ्या कौटुंबिक खर्चाची सर्व व्यवस्था ते पाहात. त्या बाबतीत मला काळजी वाहावी लागत नसे. अर्थात् त्यावेळी सगळे प्रचारक आणि त्यांच्याबरोबर मी अत्यंत दारिद्र्यात दिवस कंठीत होतो. तरीही केशवबाबूंच्या आश्रमातील (भारतआश्रम) सर्व कार्यात व उत्सवादि कार्यक्रमात जिवाच्या ओढीने मी लक्ष घालीत असे. मी आश्रमाला सर्वस्वी वाहून घेतले होते. आश्रमाच्या आविर्भावासंबंधाने मी त्यावेळी एक कविताहि केली होती, ती मला वाटते 'धर्मतरंग' पत्रिकेत प्रसिद्ध झाली असावी.

त्या कालात केशवबाबू आणि त्यांची धर्मपत्नी या उभयतांचे जे साधुसदृश वर्तन व धर्मनिष्ठा मी पाहिली होती ती आयुष्यात विसरण्यासारखी नव्हती. प्रत्येक दिवशी दुपारच्या वेळी आश्रमवासिनी स्त्रियांना घेऊन शाळा चालविली जाई. मी त्या शाळेचा अध्यापक होतो. एके दिवशी केशवबाबू आपल्या पत्नीला उद्देशून मला म्हणाले, 'अहो, तुम्ही हिला इंग्रजी शिकवा ना !' अर्थात् त्यानंतर ती माझी विद्यार्थिनी बनली. ती स्वाभाविक सरळ बाळबोध वळणाची आहे हे केशवबाबू चांगले जाणत असत. त्यांनी विलायतेतून येताना कित्येक चिल्ड्रेन्स मॅगेझाईन व रीडिंग बुक्स आणिली होती. त्यांच्यातील एक त्यांनी शिकविण्यासाठी मला दिले. मी हसून म्हटले, 'हे लहान मुलांचे पुस्तक आहे.' त्यांनी उत्तर दिले, 'अरे, ती प्रथमच इंग्रजी शिकत आहे ना ? असेना का लहान मुलांचे पुस्तक. तू शिकवायला आरंभ कर म्हणजे ही मनाने किती लहान मुलासारखी आहे हे तुला कळून येईल.' आणि मग त्याचे प्रत्यंतरही मला आले. तिच्या वाचायच्या पुस्तकात एका लहान मुलीचे चित्र होते, तिचे केस अतिशय कुरळे होते. मुलगी दिसण्यात मोठी सुंदर पण फार खोडकर. त्या चित्राबरोबरच तिच्या खोडकरपणाच्या अनेक गोष्टी होत्या. आचार्यपत्नीने आपल्या आयुष्यात असल्या खोड्या मुलीच ऐकल्या नसाव्यात. त्यामुळे त्या वाचून तिला फार राग आला. तिला ते चित्र पाहणे म्हणजे कपाळशूल वाटू लागला. एके दिवशी वाचण्यासाठी म्हणून तिने ते पुस्तक उघडले तोच, तेच चित्र आले. ती खूप रागावली आणि स्वतःशीच म्हणाली, 'बाई ग ! किती दुष्ट मुलगी आहे ! पाहाताच राग येतो.' तिचे ते आत्मगत भाषण ऐकून मी हसत म्हटले, 'कुणावर रागावता ? ते तर चित्र आहे ! आणि त्या सगळ्या कल्पित गोष्टी !!' पण तिने माझ्या या सांगण्याकडे लक्षच दिले नाही. आपल्या द्वितीय कन्येचा उल्लेख करून तिने मला विचारले, 'मी काय माझ्या या मुलीचे केस कापून घेऊ ? हिचेही असेच कुरळे केस आहेत. तिला पाहाताच या चित्राची मला आठवण होते.' ते ऐकून मला हसूच आले.

आणखी एका दिवसाची एक घटना उल्लेखनीय वाटते. त्या दिवशी केशवबाबूंची काही एका महत्त्वाच्या विषयावर त्यांच्या खोलीत चर्चा करण्यासाठी म्हणून गेलो होतो. वास्तविक ती त्यांची विश्रांतीची वेळ. पण पाहातो तो ते खोलीत दिसेनात. त्यांच्या पत्नीला विचारले, तेव्हा ती म्हणाली, 'मला कोणत्याशा कारणाने रागावलेली पाहाताच ते प्रथम बोलले, तूही रागावलेली दिसतेस ! नंतर स्वतःच्या खोलीतच ते डोळे मिटून स्वस्थ बसून होते. जणू काय पाषाणमूर्तीच. आणि मग उठून बाहेर निघून गेले. तुम्ही शोधाल तर बागेतील कोपऱ्यात असलेल्या एखाद्या झाडाखाली डोळे मिटून बसलेल्या स्थितीत ते तुम्हांला आढळतील.' ते तिचे गंभीरतेचे बोलणे ऐकून मी हसू लागलो. तेव्हा ती म्हणाली, 'हसता काय ? असे डोळे मिटून बसल्या बसल्याच त्यांनी मला सुधारली. माझ्याकडून काही अन्यायाची गोष्ट घडताच रागवायचे नाही की वैतागायचे नाही. डोळे मिटून पाषाणप्रतिमेप्रमाणे बसून राहायचे. मी तर त्यांची ती अवस्था पाहून लज्जेने चूर व्हायची. आणि यापुढे माझ्या हातून अशी चूक होऊ देऊ नको म्हणून वारंवार परमेश्वराच्या चरणाशी बसून कळवळून प्रार्थना करायची.'

तिने भाविकपणाने सांगितलेली ही हकीगत ऐकून मी मनाशी विचार करू लागलो, सर्वसाधारण लोकांत जे इतक्या तेजस्वी वृत्तीने वागतात, वक्तृत्वात जे अग्निज्वाला-उद्गीर्ण करतात, ज्यांच्या माणुसकीच्या प्रभावाने धरणी कंपायमान होते ते आपल्या घरात इतक्या संयमाने वागतात हे नवल नव्हे तर काय ? आणि खरे सांगायचे म्हणजे केशवबाबूंची आत्मसंयमनशक्ती अत्यंत अद्भुत होती. वाद-विवादात, तर्क-वितर्क लढविण्यात आम्ही सर्व अत्यंत चिडखोर बनतो, रागाने खवळतो; पण केशवबाबू धीरस्थिर वृत्ती दाखवून स्वपक्षाचे समर्थन करण्यात यशस्वी होतात. अन्तःकरणात कदाचित् ते खवळून जात असतील; पण बाहेर सागरासारखे गंभीर ! मात्र मर्मवैधक उक्तीने श्रोत्यांना कानपिचक्या देण्यात ते अत्यंत कुशल. पुष्कळ दिवस त्यांच्या समागमात एकत्र राहिल्यामुळे एकदोन वेळ चिडलेले व संतापलेले असे मी त्यांना पाहिले आहे. बाकी नेहमीच्या वागणुकीत आणि बोलण्या-सवरण्यात नेहमीच ते मूर्तिमंत संयमाची मूर्ती म्हणूनच मी त्यांना जाणले व संयमाचा आदर्श मानले आहे. इतकेच नव्हे तर याची आठवण झाली म्हणजे हृदय उचंबळून येते आणि स्वतःची दैनंदिन वागणूक पाहून लाज वाटल्यावाचून राहात नाही. त्यांच्या संयमाचा हा दृष्टांत चिरस्मरणीय असाच होऊन राहिला आहे. शेवटी इतकेच सांगायचे की, केशवबाबूंच्या खोलीतून बाहेर पडून बागेत जेव्हा मी त्यांना शोधू लागलो तेव्हा खरोखरच कोपऱ्यातील एका वृक्षाखाली डोळे मिटून ध्यानस्थ बसलेले ते मला आढळले.

आचार्यपत्नीचा साधा सरळ स्वभाव व माझ्यावरील निष्कपट ममता याचे एक उदाहरण दिल्याशिवाय राहवत नाही. येथेच ते सांगून टाकतो. मी एके दिवशी

शाळेत शिकविताना पाहिले तर ती दिलेला अभ्यास करून आलेली मला दिसली नाही. म्हणून तिला म्हटले, 'दुपारच्या जेवणानंतर तुम्ही आपल्या खोलीत झोपता त्यावेळी आपल्या पतिराजांकडून कठीण वाटणारा अभ्यास शिकून घेतला असता तर तो अगदी सहज तयार झाला असता.' माझ्या या सांगण्याप्रमाणे दुसऱ्या दिवशी दुपारच्या विश्रांतीच्या वेळी अभ्यास करायला ती बसली. केशवबाबू तिला बारीकसारीक अर्थविवरण व त्यातील हेतू सांगू लागले. इतक्यात आचार्यपत्नी बोलून गेली, 'जा. जा. तुम्हाला शिवनाथ बाबूंसारखे शिकवताच येत नाही.' या तिच्या बोलण्यावर केशवबाबू खूप मोठ्याने हसू लागले. त्याच्या दुसऱ्याच दिवशी ती दोघे पतिपत्नी एकत्र आहेत अशावेळी काही कामानिमित्त म्हणून मी तेथे गेलो. मला पाहताच केशवबाबू हसून म्हणाले, 'शिवनाथ, तू माझ्या समक्ष हिला शिकव पाहू. तू असा काही शिकवतोस म्हणे की, माझे शिकविणे हिला रुचतच नाही. मला म्हणते, तुम्हाला शिवनाथबाबूंसारखे शिकवताच येत नाही !' मी हसून उत्तर दिले, 'यांचे सांगणे आपण जाणले नाही. अहो माझ्यावर यांची इतकी ममता आहे की मी जे काही करीन ते यांना आवडतेच. या सर्वोत्कृष्ट उपदेशक म्हणून आपणाला ओळखतात तर मला सर्वोत्कृष्ट शिक्षक मानतात. ते काही असेना का, आपल्या तोंडचे हे शब्द ऐकून माझ्या श्रमाचे सार्थक झाले असे मला वाटते.'

या भारतआश्रमात राहात असताना, आचार्यपत्नीची पतिभक्ती आणि बालसुलभ सरळ साधा भाव याचे एक निदर्शन माझ्या पाहण्यात आले तेही येथे सांगून टाकणे बरे. आश्रम स्थापन झाल्यानंतर तो काही दिवस १३ नं. मिर्जापूर-स्ट्रीट भवनात होता. त्यावेळी पोक्त स्त्रियांचे विद्यालय सुरू झाले नव्हते. त्यावेळी केशवबाबूंनी ख्रिस्तीधर्म प्रचारिका कुमारी पिगट हिला विनंतीपूर्वक म्हटले होते, की तुम्ही आठवड्यातून काही दिवस सायंकाळच्या वेळी येऊन आश्रमात राहणाऱ्या स्त्रियांत येऊन बसावे, त्या काय शिकतात हे पाहावे आणि त्यांना निरनिराळ्या प्रकारचा हितोपदेश करावा.' कुमारी पिगट ही केशवबाबूंना मानीत असे आणि त्यांच्यावर तिचा श्रद्धाभावही होता. म्हणून त्यांची ही विनंती तिने मान्य केली आणि ती आश्रमात येऊ लागली. एके दिवशी स्त्रियांशी इकडच्या तिकडच्या गोष्टी बोलताना ती म्हणाली, 'ज्यांनी ख्रिस्त धर्म स्वीकारला नाही त्यांना अनंत-काल नरकवास भोगावा लागेल अशी माझी खात्री आहे. विश्वास आहे.' आचार्यपत्नी त्यावेळी त्या ठिकाणी होती. तिने ते शब्द ऐकताच ती चमकून म्हणाली, 'आई ग ! हे काय आणखी ? ज्याची सरळ सरळ श्रद्धा नाही, त्याला अनन्तकाल नरकवासाची शिक्षा ?' कुमारी पिगटने उत्तर दिले, 'होय. आमच्या धर्मात तसे सांगितले आहे. इतकेच काय पण तुमच्या पतींनीही जर ख्रिस्तीधर्माचा स्वीकार केला नाही, त्या धर्माची दीक्षा घेतली नाही तर त्यांनाही ही नरकवासाची शिक्षा भोगावी लागेल.' हे उत्तर ऐकताच आचार्यपत्नीचा चेहेरा अत्यंत गंभीर

झाला. तिच्या नेत्रांतून एकसारख्या अश्रुधारा वाहू लागल्या. थोड्याच वेळातती तिथून उठून आपल्या खोलीत गेली. त्यानंतर कुमारी पिगटजवळ ती आलीही नाही. मी समजावून सांगितले तरी ती आली नाही आणि केशवबाबूंच्या समजावण्यानेही ती येऊ शकली नाही. ती म्हणाली, 'कुमारी पिगटचे तोंडही मी यापुढे पाहणार नाही.' तिला किती समजावण्यात आले की, ख्रिस्तीधर्मात जे आहे ते तिने सांगितले. केशवबाबूंबद्दल तिरस्कार व्यक्त करावा म्हणून ती बोलली नाही. पण ती कुणाचे काही ऐकूनच घेईना. पुढे काही दिवसांनी मला वाटते कुमारी पिगटशी तिचे पुनर्मिलन झाले असावे.

## द्वितीय पत्नीचे आगमन

याच काळात माझ्या कौटुंबिक जीवनात एक मोठे परिवर्तन झाले. माझी द्वितीय पत्नी विराजमोहिनी हिला माझ्याकडे आणावे लागले. यापूर्वी दोन वर्षे तिचे आईवडील, भाऊबहिणी वगैरे निकटची माणसे अकाली वारली होती. ती एकटीच चुलत्याकडे राहू लागली. चुलत्याला तो एक बोजाच वाटला. त्यानंतर तिच्या त्या चुलत्याने, माझ्याकडे येऊन तिला तुम्ही आपल्याकडे आणा असा आग्रह चालविला. तिचा पुनः विवाह करून द्यावा या इच्छेने मी अनेकदा तिला आणण्यासाठी त्यांच्याकडे गेलो असता, मला निराश होऊन तसेच परत यावे लागले होते. आणि मग मी तिला आणण्याचा नाद, काही काल सोडून दिला होता. यावेळी तिच्या चुलत्याच्या विनंतीमुळे मला माझ्या प्राप्तकर्तव्याची तीव्रतेने जाणीव झाली. पण माझे कित्येक ब्राह्ममित्र माझ्या या प्रयत्नाला विरोध करून म्हणाले, 'ब्राह्म मनुष्याने दोन्ही पत्नींसह एकत्र राहणे अयोग्य आहे. शिवाय ब्राह्म-धर्मात बहुविवाह प्रथा वर्ज्य. तसल्या विवाहाला विरोध करणे हेच आमचे मुख्य काम. मग तुम्ही जर दोन्ही पत्न्यांसह एकत्र राहू लागला तर त्या बहु विवाहाच्या प्रथेला विरोध कसा करणार ?' मी म्हटले, 'मी काही दोन पत्नींसह संसार थाटावा म्हणून तिला आणतो असे नव्हे. तिचे आई-वडील वारल्यानंतरही तिला मी आश्रय देऊ नये याचा अर्थ काय ? यांत तिचा काय अपराध ? बहुविवाहाचा हा अपराध मी केला आहे; तिने नव्हे. मी तिला आणून लिहिणेवाचणे शिकविणार. आणि तिला मान्य असेल तर तिचा दुसरा विवाह करून देणार, या हेतूने मी तिला आणीत आहे.' या मतभेदाच्या कोड्यातून सुटण्यासाठी मी केशवबाबूंना शरण गेलो. त्यांनी विराजमोहिनीला आणण्याचा सल्ला देऊन मला म्हटले, 'ज्या देशात बाल-विवाह चालतो तेथे बहुविवाह पद्धतीत मुलींचा अपराध कोणता ? कोणी एखादा दहा जणींशी विवाह केलेला मनुष्य जर ब्राह्म झाला तर त्या दहाही जणींना त्याने आश्रय दिलाच पाहिजे. इतकेच नव्हे तर तसे न केल्यामुळे त्या स्त्रियांपैकी एखादी भलत्या संकटात पडली तर तो त्याला जबाबदार आहे !'

## पत्नीचा पुनः विवाह करून देण्याचा विचार

मी प्राप्तकर्तव्य म्हणून १८७२ सालच्या मध्यकाली विराजमोहिनीला आणायला गेलो. तिला पत्नी म्हणून मी स्वीकारणार नाही; पण तिचा पुनर्विवाह होईपर्यंत रक्षणाची व शिक्षणाची व्यवस्था करीन अशा बेतानेच मी तिला आणायला गेलो होतो, असे मला पक्के स्मरते. आश्रमात ठेवायची आणि महिला विद्यालयात दाखल करावयाची अशी योजना. नंतर ती पुनर्विवाह करण्याला तयार झाली नाही तर लिहायला वाचायला शिकल्यावर तिला एखादे चांगले काम देता येईल ती सुखी होईल व तिला आत्मरक्षणही करता येईल, या विचाराने मला मनोमन आनंद झाला. तिच्या कल्याणाकरिता जे काही मला करता येईल ते करावयाचे हा माझा हेतू प्रसन्नमयीला मी समजावून सांगितला होता. अशा तऱ्हेने तिला आणल्यावर आश्रमात प्रसन्नमयीजवळ ठेविले. विराजमोहिनीचे वय त्यावेळी १४।१५ वर्षांचे असावे. तिला मी सांगितले, 'मी आतापर्यंत पत्नी म्हणून तुझा स्वीकार केला नाही त्याचे कारण असे, तू मोठी झाल्यावर, तुला समजू लागल्यावर तुला जर दुसऱ्या कोणाशी विवाह करावासे वाटले तर तसे करून देईन. तसे नसेल आणि तू चांगली शिकली सवरलीस व तुला एखाद्या चांगल्या कामाला वाहून व्हायची इच्छा झाली तर तसे तुला करता येईल. त्यासाठीच तुला मी शाळेत दाखल करित आहे. तू आता चांगले लिहिणे-वाचणे शिक.' असे सांगून तिला स्कूलमध्ये दाखल केली. पण तसे दाखल करून काय उपयोग? माझे बोलणे ऐकून ती चमकलीच. 'आई ग! स्त्रियांचा असा कितीदा विवाह होतो?' असा तिचा मनोभाव व्यक्त झाला. पुनर्विवाहाकडे स्त्री ही किती तिरस्कृत भावनेने पाहते याचे हे निदर्शन होते. ते पाहून मी मनोमन उभारलेला माझा डोलाराच कोलमडून पडला. मस्तकात संचारलेले भूत पार उतरले. अर्थात् माझ्या योजनेतील दुसरा भाग म्हणजे तिला शिक्षण देणे हेच मला कार्यवाहीत आणावे लागले.

## दांपत्यजीवनातील अडथळा

इतके झाले तरी दुसऱ्या एका बाबतीत माझी कसोटी पाहण्याचे परमेश्वराने ठरविले. ती एक माझी परीक्षाच ठरली. प्रसन्नमयी आणि विराजमोहिनी जेव्हा एकाच ठिकाणी एकत्र राहू लागल्या, आणि विराजमोहिनीला पत्नी म्हणून स्वीकारणे मी वर्ज्य केले तेव्हा व्यवहार या दृष्टीने प्रसन्नमयीपासूनही मला वेगळे राहणे भाग पडले. प्रसन्नमयीशी पुष्कळ दिवस चालू असलेला पति-पत्नी संबंध तसाच पुढे चालविणे अयोग्य वाटू लागले. हेमलता, तरंगिणी आणि पुत्र प्रियनाथ अशी तीन मुले संसारात नांदत होती. आश्रमात, शाळेची जागा व केशवबाबूंची ऑफिसची जागा आणि मला राहण्यासाठी दिलेल्या दोन खोल्या

याखेरीज जास्त जागा नव्हती. रात्री प्रसन्नमयीच्या खोलीत मी न झोपावे तर कुठे झोपणार ? दूर कुठे तरी झोपायला जावे तर तेही माझ्या दृष्टीने योग्य वाटेना. प्रसन्नमयीलाही वलेशकारकच वाटणार. शेवटी प्रसन्नमयीला समजावून तिचा निरोप घेतला आणि आश्रमाच्या आवारात मोकळी जागा मिळेल तिथे झोपू लागलो. योगायोगाने यातून एक उपाय निघाला. हिंदू कॉलेजच्या व्हरांड्यात कारकुनांचे एक टेबल मोकळेच पडलेले असे. रात्री त्याचा उपयोग केला जात नसे. रात्री जेवण आटोपताच एक पुस्तक घेऊन त्या ठिकाणी मी जायचा आणि ते पुस्तक उशाखाली घेऊन टेबलावर आराम झोपी जायचे, असा क्रम सुरू केला. तलावाच्या मैदानावरून येणाऱ्या वाऱ्यामुळे चांगली झोप लागत असे. सकाळीच उठून स्नान वगैरे आटोपल्यावर केशवबाबूंकडे उपासनेत सामील होई, मित्रमंडळीत जेवण होत असे आणि जेवणानंतर महिला विद्यालयात शिकवायला जाई. सायंकाळी मित्रमंडळीत धार्मिक चर्चा चाले. तेथे वेळ घालवी आणि सायंकाळनंतर रात्रीचे जेवण आटोपताच हिंदू कॉलेजच्या व्हरांड्यात टेबलावर झोपायला जाई. तिथे माझा वेळ फार चांगला जात असे. मध्यरात्री त्या निर्जन जागी ईश्वरचिंतनात मी वेळ घालवीत असे. मात्र उजाडण्यापूर्वी मला उठावे लागे. उषःकालचा तो ब्राह्म-मुहूर्त मला फार प्रशंसनीय वाटे.

मला असे वाटे की, मी रात्री गोलदिघीच्या (वाघोळा तलाव) बाजूला टेबलावर झोपत आहे हे कुणालाच कळत नसावे. पण काही दिवसांतच प्रसन्नमयी आणि विराजमोहिनी यांनी तो शोध लावला. मी कसा कुठे झोपतो हे त्यांना कळले. झोपण्याच्या जागेच्या अभावी हिंदू कॉलेजच्या व्हरांड्यात पडून मी रात्र घालवितो हे पाहून प्रसन्नमयी तर रडूच लागली. विराजमोहिनीला वाटले, 'आपणच यांच्या या दुःखकष्टाला कारण.' या विचाराने ती अत्यंत खिन्न होऊन वेळीअवेळी रडत असे.

## स्त्रीस्वातंत्र्याची चळवळ

याच वेळी आणखी माझे श्रद्धेय मित्र नगेंद्रनाथ चव्हेपाध्याय महाशय आपली नोकरी सोडून कृष्णनगरहून प्रचारकदलात सामील होण्यासाठी आले. त्यांचे अशारीतीने येण्याचे जेव्हा निश्चित झाले त्या दिवशी कांतिचंद्र मित्र महाशयांशी केशवबाबूंचे जे बोलणे झाले त्या बोलण्याच्या वेळी मीही तेथे उपस्थित होतो. त्या दिवशीचे ते बोलणे मी कधीच विसरलो नाही. कांतिबाबू येऊन म्हणाले, 'नगेंद्र येतो म्हणत आहे काय करावे ?'

'ते तर उत्तमच. येऊ देत त्यांना, काय आणि कसे याची का काळजी करता ? आणखी कायचे आहे काय ?' केशवबाबू म्हणाले. यावर 'चालायचे कसे ?' असा कांतिबाबूंनी प्रश्न केला. 'तो विचार करण्याचा तुला काय अधिकार ?'

जो त्याला आणीत आहे तोच त्याची काळजी वाहील. ' केशवबाबू शांतपणाने म्हणाले.

त्यांचा असा हा निर्भय आणि श्रद्धाळू भाव अनेक ठिकाणी, अनेक प्रसंगी प्रकट झालेला मी पाहिला आहे. नगेंद्रबाबू कृष्णनगर येथे आपल्या आईला ठेवून एक मुलगा आणि पत्नी यांच्यासह आश्रमात आले.

पण आल्यावर अल्पकालातच केशवबाबूंच्या अनुयायी प्रचारकदलाशी नगेंद्रबाबूंचे आणि माझे पटेनासे झाले. आमच्याबद्दल त्यांना आस्था वाटेना.

माझ्याबद्दलची त्यांची आस्था नाहीशी होण्याची कारणे दोन. पहिले कारण यावेळी स्त्रीस्वातंत्र्याची चळवळ सुरू झाली. १८७२ साली माझे मित्र द्वारकानाथ गांगुली, दुर्गामोहन दास, रजनीनाथ राय, अन्नदाचरण खास्तगीरप्रभृती कित्येक ब्राह्मतरुणांनी केशवबाबूंना सांगितले की, आम्ही आमच्या स्त्रियांना घेऊन उपासना मंदिरात पडद्याबाहेर बसू इच्छितो. स्त्रियांना पडदा नको. आणि केवळ एवढे बोलूनच ते राहिले असे नाहीत, तर निश्चित असे काही ठरण्यापूर्वीच एके दिवशी अन्नदाचरण खास्तगीर आणि दुर्गामोहन दास आपापल्या पत्नी व मुली यांसह पडद्याबाहेर साधारण उपासक मंडळीत येऊन बसले. असे कित्येकदा ते बसल्यावर उपासक मंडळीतील निरनिराळे सभासद याबद्दल प्रतिवाद करू लागले. आपसात चळवळ सुरू केली. आणि त्याची मजल इतकी दूरवर पोचली की, त्यांनी केशवबाबूंना सांगून टाकले, अशा मंडळींनी मंदिरात येण्याचे बंद केले पाहिजे. शेवटी पडद्याबाहेर येऊन बसणाऱ्या महिलांना तसे करू नका असे सांगण्यात आले. त्यामुळे पुढारलेले अतिसुधारक लोक रागावले. केशवबाबूंना तर ही आपत्तीच वाटली. या दोन पक्षांत एकी कशी होईल याचीच ते काळजी करू लागले.

स्त्रीस्वातंत्र्यवादी दल, होत असलेला विलंब सहन करायला तयार नव्हते. मंदिरात येण्याचे त्यांनी बंद केले आणि प्रथम बहुबाजार स्ट्रीटवरील खास्तगीर यांच्या घरी आणि नंतर दुसऱ्या एका ठिकाणी उपासना करायला सुरवात केली. त्यांनी एकदा महर्षींना (देवेन्द्रनाथ ठाकूर) आणूनही आपल्या नियोजित ठिकाणी उपासना चालविली. माझे मित्र द्वारकानाथ गंगोपाध्याय हे या दलाचे मुख्य नेते झाले. त्यांच्याबरोबर पुष्कळ दिवस मी एका घरात, एका कुडंबात राहिलो होतो. मनोमन एकमेकात स्नेहही दृढ झाला होता. मी त्यांच्या पक्षाचा एखादा प्रचारक बनलो नाही हे खरे, पण त्यांच्याशी असलेला स्नेह संबंध मी सोडला नव्हता. स्त्रियांना पडद्याबाहेर बसविण्याला माझा विरोध नव्हता. उलट, त्या जर तशा तऱ्हेने बसण्याची इच्छा करीत असतील तर त्यांना बसू देणे योग्य, असेच मला वाटत होते. तरी द्वारिकााबाबूप्रमाणे, त्यांना तशा रीतीने बाहेर बसू दिल्यानेच



त्यांचा उद्धार होणार आहे असे मला वाटत नव्हते. त्यावेळीं माझी मनोभावना तशी होती, असो.

त्यांनी स्वतंत्र समाज स्थापन करून मला मधून मधून उपासना चालविण्यालाही बोलविले होते. असे मी केल्याने केशवबाबू माझ्यावर रागवोत वा न रागवोत पण त्यांच्या अनुयायांत माझ्याबद्दल असंतोष निर्माण होणारच; पण स्त्रीस्वातंत्र्यवादी पक्षाचे सर्व लोक माझे मित्र असून, त्यांचे माझ्यावर मनापासून प्रेमही होते. तेव्हा त्यांनी उपासनेला बोलविले तर मी ते निमंत्रण कसे नाकारणार? अर्थात मला त्याचे निमंत्रण स्वीकारावे लागले. आणि त्यांच्या पक्षीय मंडळीत जाऊन उपासना चालविण्याचा क्रमही मी ठेविला. प्रमुख प्रचारकाशी माझ्या मतभेदांचे हे एक मुख्य कारण होते.

शेवटी केशवबाबूंनी आपल्या उपासनामंदिरात स्त्रीस्वातंत्र्यवादी पक्षाच्या स्त्रियांना पडद्याबाहेर एका कोपऱ्यात बसण्याची व्यवस्था केली आणि मग विरोधी पक्षाने, आपली वेगळीक मोडून केशवबाबूंच्या मूळपक्षात सामिलीकरण केले. ते उपासनेला येऊ लागले.

### स्त्रीशिक्षणाच्या वावतीत मतभेद

मंदिरात स्त्रियांना खुल्या मंडपात बसण्याच्या अधिकारासंबंधाने जो वाद होता तो आता मिटला होता खरा; पण स्त्रीशिक्षण आणि स्त्रियांचा सामाजिक अधिकार यासंबंधाने केशवबाबूंनी जो पुढारलेल्या दलाचा मतभेद होता तो असा सहजासहजी मिटण्यासारखा नव्हता. आश्रमात जे महिला विद्यालय होते, त्यात विश्वविद्यालयाच्या नियमानुसार स्त्रियांना शिक्षण देण्याला केशवबाबूंचा विरोध होता. इतकेच नव्हे तर भूमिती हा विषय शिकवावा की नाही यावरून त्यांच्याशी माझा वादविवाद झाला होता. भूमिती, लॉजिक आणि मेटाफिजिक्स हे विषय शिक्षणक्रमात अवश्य आहेत असे माझे मत होते. मी सांगितले होते, 'हे सगळे न शिकविले तर खऱ्या विचारशक्तीचा विकास होणार नाही.' यावर केशवबाबू म्हणाले होते, 'ते विषय कशांना शिकवायचे?' स्त्रियांना भूमितीच्या शिक्षणाचा काय उपयोग? त्यापेक्षा एलिमेंटरी प्रिन्सिपल्स ऑफ सायन्स हे विषय डायरेक्ट मेथडने शिकवावे.' मी सायन्समध्ये मेटल सायन्सचाही समावेश करीत होतो. त्या वेळी कॉलेजातून नव्या उमेदी व आशा घेऊन मी बाहेर पडलेला असल्यामुळे, मॅटल-सायन्स ही बाब मला विशेष आकर्षणीय वाटत होती. मग माझ्या विद्यार्थिनींना ते शिक्षण दिल्यावाचून राहतो थोडाच ! मी तोंडी शिकवणीत तो विषय तर घेतच असे; पण लॉजिक या विषयावरही बोलत असे. विद्यार्थिनी आपल्या नोटवहीत ते सर्व लिहून घेत असत. अजूनही त्या नोट्स माझ्या काही जुन्या विद्यार्थिनींच्या संग्रहात असण्याचा संभव आहे. माझ्या त्यावेळच्या मुख्य विद्यार्थिनी

तीन होत्या. राधारानी लाहिडी, सौदामिनी खास्तगीर. ( पुढे ती मिसेस बी. एल्. गुप्त या नावाने प्रसिद्धीला आली. ) आणि प्रसन्नकुमार सेनची पत्नी राजलक्ष्मी सेन. या तिघीही जणी त्यावेळी पूर्ण वयात आलेल्या असून यांना शिक्षणाची विशेष अभिरुचीही होती. त्यामुळे यांना शिकविण्यात मला फार आनंद वाटत असे.

**केशवचंद्रांचा आदेश म्हणजे ईश्वराचाच आदेश काय ?**

स्त्रीस्वातंत्र्याची चळवळ आणि स्त्रीशिक्षणासंबंधी मतभेद याखेरीज माझ्या-वर केशवबाबूंचा राग असण्याचे आणखी एक कारण होते. मी केशवबाबूंच्या काही काही मतांवर शंका उपस्थित करीत असे. या शंका व त्यावर माझे बोलणे केव्हा केव्हा केशवबाबूंच्या समक्षही होत असे. केशवबाबू आपली सर्व कृत्ये ईश्वराच्या आदेशाप्रमाणे होत आहेत असे म्हणत. ते म्हणत, ' माझी सर्व कृत्ये ईश्वरी आज्ञेने होत असतात आणि सर्वांनी त्याप्रमाणे वर्तन केले पाहिजे. ती आज्ञा मानली पाहिजे. ' मला यात अशी भीती वाटे की, यामुळे त्यांच्या संगतीत असलेल्यांचे विचारस्वातंत्र्य कुंठित होईल. त्यांच्या विचारशक्तीला स्वातंत्र्य राहणार नाही. त्यांचा आदेश ईश्वरी आदेश म्हणून सर्वांनी मानला पाहिजे किंवा स्वतःचे हातपाय बांधून त्यांना समर्पित झाले पाहिजे. मी केशवबाबूंना म्हणत असे, 'तुम्ही स्वतः तो ईश्वरी आदेश आहे म्हणून त्याच्यापुढे मान वाकवा आणि त्याप्रमाणे वागा, पण इतरांकडून तशी वर्तणूक होत आहे की नाही, आम्ही सर्व त्याप्रमाणे वागत आहो की नाही इकडे लक्ष देऊ नका. ' पण माझ्या या हरकती-कडे ते मुळीच लक्ष देत नसत. त्या ऐकूनही घेत नसत. याबाबतीत मी त्यांच्याशी तोंडी आणि पत्राने पुष्कळ वादविवाद केला. तर्कही लढविले. मनुष्याला विचार-स्वातंत्र्य असावे हाच माझा मुख्य मुद्दा होता. आणि तो राखावा म्हणून मी बद्धपरिहार झालो होतो. त्यांना मी सांगत असे, ' महर्षि देवेंद्रनाथ हे आपले प्रत्येक काम ईश्वरी आज्ञेप्रमाणे होत आहे असे मानून चालतात. ते केव्हाही त्याबाबतीत इतरांवर सक्ती करीत नाहीत; इतरांनी त्यांचे विचार मानले नाहीत तर ते त्यांचा द्वेष करीत नाहीत. रागवतही नाहीत. '

केशवबाबूंनी जेव्हा आश्रम स्थापन केला, तेव्हा मी हे कार्य ईश्वराच्या आदेशाप्रमाणे केले आहे असे ते म्हणाले. इतकेच नव्हे तर सर्व ब्राह्म समाजाने हा आदेश मानला पाहिजे असे आवाहनही त्यांनी केले. ते आवाहन मानून जे त्यांच्यात सामील झाले नाहीत त्यांच्यावर ते या नाही त्या कारणाने रागावू लागले व द्वेषही करू लागले. प्रथम प्रथम सर्वांना ही त्यांची सक्ती असल्या वाटली. इतकेच काय पण माझ्या आठवणीप्रमाणे सांगायचे तर श्रद्धेय प्रतापचंद्र मजुमदार महाशयही प्रारंभी हा ईश्वरी आदेश मानायला तयार होतना. आम्ही सहपरिवार आश्रमात गेलो पण ते ' इंडियन मिरर ' मध्येच गुंढन राहिल्यामुळे आश्रमात

येऊ शकले नाहीत. आश्रमाच्या ईश्वरी आदेशाची आपण घोषणा केली तर इतर लोकांत—ब्राह्म समाजात—विरोध उत्पन्न होईल, अशी त्यांना भीती वाटली. मला पक्के आठवते, मी वेलधेरिया व कांकूडगाछी येथील उद्यानगृहातून येऊन कलकत्त्यात त्यांची भेट घेतली तेव्हा मला उपरोधिक स्वराने ते म्हणाले, ‘काय हो, तुमचे स्वर्गराज्य कुठपर्यंत आले?’ जरी पुढे त्यांनी स्वतः होऊन आमच्यात येऊन वेगळीक काढून टाकली होती तरी काही दिवस प्रचारकांकडून त्यांची निंदा व तिरस्कार झालाच.

नगेंद्रबाबूवर प्रचारकांचा रोष होण्याचे आणखी एक कारण होते. त्यांना त्यावेळी एकप्रकारच्या डोकेदुखीने ग्रसले होते. ते त्या त्रासाने लोकांत मिसळणे-बोलणे कधीकधी टाळीत असत. एकटे एकटे राहण्याने त्यांना आराम वाटे. किंवा अगदी खास मित्रांशी बोलण्यात वेळ घालवीत. आश्रमाच्या उपासनेस ते उपस्थित असत हे खरे, पण इतर वेळी अनेकदा प्रचारक मंडळीशी विचार विनिमय करण्याला बसण्याचे ते टाळीत असत. प्रचारक मंडळी ज्यावेळी दहाजण मिळून केशवबाबूंची गोष्टी बोलत व त्यांचा उपदेश ऐकत तेव्हा नगेंद्रबाबू स्वतः प्रिय मित्र प्रख्यात रामकृष्ण मुखोपाध्याय यांच्या घरी पडल्या पडल्या त्यांच्या तोंडच्या ज्ञानोपदेशपूर्ण कथावार्ता ऐकण्यात गुंगून जात. नगेंद्रबाबूंचा आणखी एक नर्व्हसनेस असा होता, की त्यांच्या विरुद्ध कोणी चर्चा करू लागला तर त्यांच्याकडे ते जात नसत. आणि अशा रीतीने दिवसेंदिवस नगेंद्रबाबू व प्रचारक महाशय यांच्यातील वेगळीक वाढत आहे असे माझ्याही दृष्टोत्पत्तीस आले. मी अनेकदा त्यांना सांगत असे, ‘ज्यांच्याबरोबर काम करण्यासाठी म्हणून तुम्ही आला आहा त्यांच्याशी असे फटकून वागणे योग्य नाही.’ पण असे सांगून काय उपयोग? मनुष्याचा स्वभाव असा अल्पावधीत थोडाच बदलणार!

ते एकटेच फिरायला जात. पुष्कळदा कसल्यातरी गंभीर चिंतनात ते गडून गेलेले दिसत. एका दिवसाचा प्रसंग मला आठवतो. त्या दिवशी आम्ही सगळे कांकूडगाछी बागेत असलेल्या भारताश्रमात जमलो होतो. सायंकाळची उपासना आटोपल्यावर केशवबाबूंची सगळ्यांचेच निरनिराळ्या विषयांवर बोलणे-चालणे चालले होते. तितक्यात ‘नगेंद्रबाबू कुठे आहेत?’ असे केशवबाबूंनी विचारले. लागलीच नगेंद्रबाबूंची शोध-चौकशी सुरू झाली. तेव्हा कळले की ते सायंकाळपासूनच कुठे दिसले नाहीत. रात्रीचे सुमारे ९ वाजून गेले आणि मग चटोपाध्याय महाशय अवतीर्ण झाले. मी त्यांना गुप्तपणे एकांती बोलावून विचारले, ‘आपला खूप तपास चालला होता. आपण होता तरी कुठे?’ यावर त्यांनी उत्तर दिले, ‘आज मनाला फारच उद्धिग्नता वाटत आहे. म्हणून मी माणिकतला नाल्याच्या काठी तीन चार तास फिरण्यात घालविले. त्या स्थितीत एक पद्यरचनाही

झाली. तेच पद गात राहिलो. ' त्यांनी मग ते पद मला गाऊन दाखविले. ते पद असे :

आमि कि बले प्रार्थना बल करि आर !

( मी कोणत्या शब्दांत तुझी प्रार्थना करावी ते तरी सांग. )

आमार सकल कथा फुराइल, फिरिल ना मन आमार !

( माझे सगळे बोलणे सांगणे संपले पण मनाचा काही पालट होईना. )

तुमि देख सब थेके अंतर, तुमाय कथाय के भुलाते पारे

( तू अंतःकरणात राहून सर्व पहातोस, तुला शब्दांनी कोण भुलवू शकेल ? )

प्राणेर प्राण, बलब कि आर, कि आर आछे बलिबार !

( प्राणाचाही प्राण तू ! काय सांगू आणखी ! आणखी सांगायचे तरी काय राहिले आहे ? )

ओ हे, प्राण यदि चाहे तो मार, तुमि थाकिते कि पार दुरे ?

( देवा, खरोखर प्राण जर तुझी इच्छा करीत असेल तर तू दूर कसा राहशील ? )

आपनि एस पापीर द्वारे, ताड पतितपावन नाम तोमार !

( आपण होऊन तू पाप्याच्या दाराशी येतोस. आणि म्हणूनच तुझे पतितपावन हे नाव आहे. )

हे पद ऐकले आणि मला वाटले, नगेंद्रबाबू सायंकाळच्या वेळी आमच्यात न मिसळता एकटेच राहिले हे उत्तम झाले. पण प्रचारक लोक नेहमीच असे मानायला तयार नव्हते. ते मनात म्हणत, ' नगेंद्र जर आमच्या बरोबरीने काम करायला आले आहेत तर आम्ही जे करतो अगर् जसे वागतो तसेच त्यांनीही वागले पाहिजे. ' पुढे पुढे ते नगेंद्रबाबूंचे जास्तच रागावू लागले. आणि या बाबतीत त्यांचे माझे वाद-विवादही होऊ लागले. मी नगेंद्रबाबूंचा पक्ष घेऊन त्यांच्याशी तर्क-वितर्क करू लागलो. आणि मग तेही ' आळशाचा पाठिराखा ' म्हणून माझा तिरस्कार करू लागले.

### नेमनियमाच्या पद्धतीबद्दल मतभेद

आणखी एका बाबतीत मतभेदाची पाळी आली. केशवबाबू इंग्लंडहून आल्यावर त्यांनी ज्या वेगवेगळ्या योजना आखल्या, त्यात भारतातील ब्राह्म-मंदिरात येणाऱ्या उपासकांना बोलावून त्यांत संघटितपणा आणण्याचा प्रयत्न करणे ही एक होती व तसा ते प्रयत्न करू लागले. पण उपासक मंडळींना बोलविताच ते स्वतंत्रपणे आपापले मत व्यक्त करू लागले. अनेक विषयांत मतभेद आणि तर्कवितर्क उपस्थित होऊ लागले. उपासकांच्या कार्यपद्धतीत नियमबद्धता असावी

व तसे नियम तयार व्हावे याविषयी तरुण मंडळीपैकी अनेकांना उत्सुकता वाटू लागली. त्यांची तशी इच्छा असणे स्वाभाविक असले तरी केशवबाबूंना हे पसंत नव्हते असे वाटते. कारण थोड्याच दिवसांत उपासकमंडळीपैकी काही काहींना मधून मधून बोलाविण्यात येत असलेले रद्द करण्यात येऊ लागल्याचे दिसू लागले. वर्षाच्य शेवटी एकदा सर्वजण संमेलनाप्रमाणे एकत्रित होत असत; एवढेच शेवटी शिल्लक राहिले. काम नियमबद्ध असावे असेही आम्हांला वाटत होते. पण ही आमची इच्छा एक वेळ जागृत होऊन पुन्हा भरमाच्छादित सुप्त झाली.

\* \* \*



## ग्रामसुधारणेला स्वतःला वाहून घेतले.

### आजारी मामांचे बोलावणे—

या सगळ्या मतभेदांच्या वावटळी चालू असताच १८७३ सालच्या प्रारंभी माझे परमपूज्य मामा 'सोमप्रकाश'चे संपादक द्वारकानाथ विद्याभूषण महाशय आजारी पडले आणि मला त्यांनी बोलावणे पाठविले. काही दिवसांपासून त्यांचे आरोग्य बिघडून ते अंथरुणाला खिळले होते. त्यांनी काम करण्याचेही सोडले होते. त्यांना काही करवतच नव्हते. लवकरच पेन्शन घेऊन संस्कृत कॉलेजातून सेवानिवृत्त व्हावे आणि हवाबदल करण्यासाठी बंगालच्या बायव्येकडील एखाद्या चांगल्याशा ठिकाणी जावे असा त्यांनी वेत केला होता. पण आपल्या 'सोमप्रकाश' साप्ताहिकाचे संपादकत्व, आपण स्थापन केलेले गावातील संस्कृत-इंग्रजी स्कूल, आपला सर्व व्यवहार, आपल्या परिवाराची देखभाल या सर्वांची जबाबदारी कोण स्वीकारणार ! ही त्यांना काळजी पडली. त्यांच्या मुलांत हा भार व ही जबाबदारी पेलण्याची शक्ती नव्हती. मोठ्या मामांनी मला स्वतःच्या नजरेखाली वाढविले होते. शिक्षण दिले होते, हुषार केले होते. मी ही लहानपणापासून त्यांचे धार्मिक व नैतिक चरित्र डोळ्यांसमोर ठेवून पावले टाकीत असल्यामुळे, मला तेच सर्वश्रेष्ठ वाटत. आज मला जे स्वरूप आले होते ते यांच्यामुळेच. नाहीतर माझी काय अवस्था झाली असती देवालाच माहीत.

मामांनी मला बोलावून म्हटले, 'यावेळी तू येऊन माझी ही अनेकविध जबाबदारी स्वीकारली नाहीस तर मला काही हवापालट करण्यासाठी कुठे जाता येणार नाही.'

मी मोठ्याच संकटात पडलो. केशवबाबूंच्या सूचनेप्रमाणे एका कामाचा बोजा मी शिरावर घेतला आहे. आता मामांनी केलेली ही सूचना वा मागणी !

ग्रामसुधारणेला स्वतःला वाहून घेतले : १५५

काय उत्तर द्यावे हे न सुचल्यामुळे मी तसाच काही न बोलता विचार करीतच कलकत्याला आलो. आल्यावरही तोच विचार चालू होता. नगेंद्रबाबू वगैरे मित्रांशी विचार-विनिमय केला. सर्वांनीच मामांना आधार दिला पाहिजे, ते तुमचे कर्तव्य आहे असे सांगितले. शेवटी खूप विचार आणि मनन केल्यावर केशवबाबूंकडे जाऊन त्यांना म्हटले, 'नव्या वर्षाचा आरंभ होत आहे. यावेळी महिला स्कूल-मध्ये शिकविण्याचे माझे काम आपण दुसऱ्या कोणालाही देऊ शकाल. तेव्हा तशी आपण व्यवस्था करावी. मला माझ्या मामांच्या साहाय्याला जाणे भाग आहे.' यावर ते काही बोलले नाहीत. मनातल्या मनात ते असंतुष्ट झाले की काय तेही त्यावेळी मला कळले नाही. नंतर मला कळले की मी अशा रीतीने जावे हे त्यांना पसंत नव्हते. प्रचारकार्यात सर्व आयुष्य घालविण्याचा संकल्प करून मी आलो असताना घरगुती व्यवहाराच्या निमित्ताने मी परत जावे हे त्यांना आवडले नाही. असो.

मी मामांच्या कार्यव्यापाला हातभार लावण्यासाठी हरिनाभी येथे आजोळी गेलो. गेल्यानंतर 'सोमप्रकाश'चे संपादकत्व, शाळेची व्यवस्था व हेडमास्तर, इस्टेटीचा कारभार आणि त्यांच्या कुटुंबपरिवाराची देखभाल या सर्व गोष्टी मी माझ्या हाती घेतल्या. मामाही माझ्याकडे हे सर्व अधिकार देऊन निश्चितपणाने काशीला गेले.

एक दोन दिवसांत केशवबाबूंनी मला बोलावणे पाठविले व त्यांच्याकडे जाताच ते मला म्हणाले, 'तुमच्या दोन्ही पत्नींना ज्या तऱ्हेने आश्रमात ठेविले आहे त्या तऱ्हेने आता यापुढे त्यांना तसे ठेवता येणार नाही. विराजमोहिनी कदाचित् आत्महत्याही करील अशी भीती वाटते.' वास्तविक अशा प्रकारची भीती मला वाटत नव्हती. कारण कलकत्यात असताना मी या सर्व गोष्टी तिला समजावून सांगत असे, ते असो; पण केशवबाबूंच्या या सांगण्यावर बरीच चर्चा होऊन असे ठरले की, प्रसन्नमयी माझ्याबरोबर हरिनाभी येथे राहील. आणि विराजमोहिनीला आश्रमाबाहेर कोठेतरी ठेवता येईल. मी दर शनिवारी तेथे येऊन रविवाराचा दिवस तिच्या संगतीत राहून जाईन.

या नवीन व्यवस्थेप्रमाणे प्रसन्नमयी माझ्याबरोबर हरिनाभीला आली. नगेंद्र-बाबू आश्रमातून निघून काही मित्रांसह दुसरीकडे बिन्हाड करून राहू लागले. विराजमोहिनी त्यांच्यांत राहू लागली. मी दर शनिवारी कलकत्याला येऊन रविवारी त्यांच्याकडेच राहून जात असे.

त्यावेळी ज्या पद्धतीने ही सर्व कामे मी करीत असे, ती पद्धत अर्शा—विराजमोहिनी माझ्यापासून वेगळी राहण्याला तयार होईना. तेव्हा मी असे ठरविले की, जेव्हा ती आणि प्रसन्नमयी एकत्र असतील तेव्हा मी त्या दोघीत न राहाता दुसरीकडे राहावयाचे आणि त्या दोघी वेगवेगळ्या ठिकाणी एकमेकींपासून दूर

राहातील तेव्हा मी पती या नात्याने त्यांच्यांत राहावयाचे. याप्रमाणे ही पद्धत सुरू झाली. प्रसन्नमयी जिवंत असेपर्यंत पुष्कळ वर्षे याच पद्धतीने माझा गृहस्थाश्रम चालत असे.

याच १८७३ सालच्या २५ डिसेंबर रोजी नाताळच्या दिवशी हरिनाभी येथे माझी तिसरी मुलगी मुहासिनी हिचा जन्म झाला.

हरिनाभी येथे आल्यावर मी एका फार मोठ्या व्यापाऱ्या भोवऱ्यात सापडलो. पहिले, मामांच्या शाळेची सर्व व्यवस्था जेव्हा मी पाहू लागलो तेव्हा, त्यापूर्वी कित्येक वर्षे गावात असलेल्या व ठाण मांडून राहिलेल्या मलैरियाच्या त्रासामुळे शाळेतील विद्यार्थ्यांची संख्या बरीच घटली असून, जमेपेक्षा खर्चाचेच प्रमाण जास्त असलेले आढळले. याचा परिणाम असा झाला की, हेडमास्तर म्हणून मला १०० रुपये वेतन मिळत असले तरी ४०।५० रु. सेक्रेटरी या नात्याने इतर शिक्षकांच्या वेतनापायी खर्च करण्याची पाळी माझ्यावर येऊ लागली. दुसरीकडे सोमप्रकाश वर्तमानपत्राचा सर्वच भार माझ्यावर पडल्याने निरनिराळी वर्तमानपत्रे वाचणे व लिहिणे या कामाकडे पुष्कळसा वेळ द्यावा लागे. शिवाय मधून मधून मोठ्या मामांची तालुकदारी पाहण्यासाठी व तेथील व्यवस्था ठेवण्यासाठी मला सर्वत्र खारे पाणी असलेल्या सुंदर बनात जाऊन एकदोन दिवस राहावे लागे. त्यांतच या दगदगीमुळे मलैरियानेही मला पछाडले. वारंवार येणाऱ्या तापामुळे लिहण्याच्या वेदना जाणवू लागल्या. औषधपाणी करून त्या आजाराचा उपशम करीत असे. तरी कामाच्या व्यापातून सुटका होणे अशक्य झाले. अर्थात अविश्रांत श्रम आणि दगदग चालूच राहिली.

### ग्रामसुधारणा करण्याचा प्रयत्न

घरच्या कारभारावाचून आणखीही काही बाबतीत मला झगडावे लागत होते. सोमप्रकाशची व्यवस्था हातात घेतल्यावर मला दिसून आले की, राजपूर, हरिनाभी वगैरे गाव, काही वर्षांपासून कलकत्त्याच्या दक्षिणेकडे उपनगराप्रमाणे असलेल्या वेहाला वगैरे गावांसहित एका म्युनिसिपालिटीत सामील करण्यात आले आहेत. तेव्हापासून सुमारे दहा वर्षे हरिनाभी, राजपूर, चांगडीपोता वगैरे गावची रयत रीतसर म्युनिसिपालिटीचा टॅक्स देत आली आहे. योग्यवेळी टॅक्स न भरल्यास त्यांची मांडीकुंडी लिलाव केली जात असत. पण गेल्या दहा वर्षांत गावातील रस्त्यांवर म्युनिसिपालिटीने मूठभर माती टाकण्याचीही उदारता दाखविलेली नाही. इतकेच काय पण या इतक्या दीर्घावधीत दलदलीने भरलेल्या अनेक खड्ड्यातील चिखलही काढलेला नाही. तपासाअंती कळले की म्युनिसिपल कमिटीत वेहाला आणि त्याच्या आसपासच्या वस्तीतील बरेचसे लोक निवडून आल्यामुळे पैसा त्या भागातच खर्च केला गेला आहे, जात आहे.

ग्रामसुधारणेला स्वतःला वाहून घेतले : १५७



मला हा मोठा अन्याय वाटला. ही अनावस्था नाहीशी व्हावी म्हणून संकल्पपूर्वक सोमप्रकाशात लेखणी चालवू लागलो. त्यामुळे सोमप्रकाश वाचणारे बाहेरचे लोक रागावू लागले. केवळ वर्तमानपत्रातच लिहून मी समाधान न मानता, शालागृहात ग्रामस्थ लोकांना बोलावून याबाबतीत चळवळ करण्याला आरंभ केला. अनेकांच्या स्वाक्षऱ्या घेऊन वरिष्ठांकडे एक अर्जही पाठविला. जरी सगळ्या प्रयत्नांचे यश हरिनाभी सोडण्यापूर्वी मला पहाता आले नाही, तरीपण सांगायला आनंद वाटतो की, याच प्रयत्नांनी राजपूर वगैरे गाव, बेहाला गटातून वेगळे होऊन एक वेगळी म्युनिसिपालिटी होण्यात त्याचे पर्यवसान झाले आणि गावांचा कायापालटही झाला.

मी याच वेळी दुसऱ्या एका चळवळीला सुरवात केली आणि ईश्वरकृपेने त्यातही मी यशस्वी झालो. सोमप्रकाशात लिहायला असा आरंभ केला की, राजपूर वगैरे मलैरियाने पीडित असलेल्या सगळ्या गावांसाठी एक गव्हर्नमेंट जॅरिटेबल डिस्पेन्सरी असली पाहिजे. मी हरिनाभीत असतानाच याची दखल घेतलेली मला दिसून आली. प्रथम डॉक्टर आणि औषधांची पेटी माझ्याकडे पाठविण्यात आली. मी या डॉक्टर महाशयांना व त्यांच्या दवाखान्याला हरिनाभीतीलच एका सद्-गृहस्थाच्या घरात वेगळी असलेली जागा देण्याची तत्परता दाखविली. आता या धर्मार्थ दवाखान्याची चांगली उन्नती झाली आहे.

आणखी तिसरीही एक चळवळ करणे भाग पडले. ती म्हणजे मामांची शाळा स्वतःच्या जमिनीवर कायमची प्रतिष्ठित करणे. ही शाळा स्थापन करताना मामांनी थोडेफार अविचाराचेच काम केले होते. आपली ही शाळा उच्च प्रतीची होईल अशी त्यांची कल्पना. त्यासाठी शिक्षकांची प्रारंभिक वेतनश्रेणीच वाढवून ठेविली होती. प्रथम पंडिताला ४० रु. वेतन. पण हे एवढे वेतन कुणालाच देण्यात आले नव्हते. हेडपंडित महाशयांना त्यापूर्वी पाच वर्षे दरमहा २५ रुपयेच मिळत. याचप्रमाणे इतरांनाही शाळा स्थापनेच्या वेळी ठरलेल्या वेतनापेक्षा पुष्कळच कमी वेतन मिळे. वेतनश्रेणी वाढवून ठेवण्याचा असा परिणाम झाला होता की, ज्या ज्या वेळी विद्यार्थ्यांकडून मिळणाऱ्या फीतून काही पैसा शिल्लक राही तो त्या त्या वेळी वाढीव वेतनश्रेणीच्या टक्केवारीत दिला जाई. पुष्कळ दिवसांपासून बेंच, नकाशे, ग्लोब, लायब्ररी यात पैसा खर्च केला गेलाच नाही. या वस्तूंचा अभाव वेळोवेळी चांगलाच जाणवत असे. पण पैशांच्या अभावी याची पूर्तता करता आली नाही.

या गैरसोयीमुळे मी शिक्षकांची संकल्पित वेतनश्रेणी पुष्कळ कमी केली आणि शाळेची उन्नती करण्याचे ठरविले. सर्वप्रथम माझे वेतन १०० रु. चे ८० करून इतर शिक्षकांनाही गेल्या पाच वर्षांत जे वेतन मिळत होते तेच ठराविक वेतन असावे असे इनस्पेक्टरांना कळविले. त्यामुळे शिक्षकवर्गात फार मोठी

खळवळ माजली. माझ्या आईचा चुलत भाऊ कैलासचंद्र चक्रवर्तीमहाशय हे त्या-वेळी स्कूलचे हेडपंडित होते. त्यांनी या चळवळीचे नेतेपद स्वीकारले. शिक्षकांपैकी काही शिक्षक तर 'ही शाळा मोडून आपण नवीन शाळा स्थापन करू' अशी भीती दाखवू लागले. मी काही दिवस सगळ्याच बाबतीत मौन स्वीकारले होते. असे करण्यात शाळेला उच्चावस्था आणावी हा माझा हेतू आहे हे त्यांना मी गुप्तपणाने समजावले आणि उत्तम रीतीने दाखवूनही दिले; पण काही केल्या ते आपली चळवळ थांबवायला तयार होत ना. शेवटी एके दिवशी शाळा सुटल्यावर सगळ्या शिक्षकांना एकत्र आणून त्यांच्या समोर घड्याळ ठेविले आणि सांगितले की, 'ज्यांना ज्यांना ही शाळा सोडून जायचे असेल व जे शाळेविरुद्ध चळवळ करू पाहात असतील त्यांना मी दहा मिनिटांचा वेळ देतो. या वेळात त्यांनी राहणार की जाणार ते सांगितले पाहिजे. जर राहायचे असेल तर त्यांनी शाळेविरुद्ध चळवळ करणार नाही असे वचन देऊन राहिले पाहिजे.' माझा हा स्पष्ट आदेश ऐकून सर्वच निरुत्तर झाले. दहा मिनिटांनंतर सगळी चळवळ बंद झाली. पण पुष्कळसे मनातल्या मनात माझ्यावर रागावले ते रागावलेच. काय करणार ! कर्तव्यपालनासाठी लोकात अप्रिय व्हावे लागले.

### शाळेचे शिक्षक नाटकात सोंगे घेत

आणखी एका चळवळीने यापेक्षाही तीव्र स्वरूप धारण केले. शाळेची सर्व व्यवस्था मी पाहू लागल्यावर मला असे आढळून आले की शाळेतील काही शिक्षक, गावातील जत्रेच्या नाटकात सोंगे घेत असतात. विशेषतः दोघांबद्दल मला समजले, एकजण 'भगीदिदी' चे सोंग घेतो तर दुसरा आणखी कसले. केवळ शौक म्हणून काढलेल्या या गावठी नाटक मंडळीचे पुरस्कर्ते, निष्क्रिय असे काही धनिक पुत्र होते. त्यांचे रिकामपणचे हे उद्योग. यातील काही दारुबाज होते तर दुसरे उच्छंखलतेने दुर्वर्तन करण्यात निष्णात होते. शाळेतील ते दोन शिक्षक त्यांच्या टोळीत सामील असत. त्यामुळे विद्यार्थी मुले त्या दोघांकडे अवज्ञेच्या नजरेने पाहात. स्कूलच्या बोर्डावर लिहीत 'भगिदिदी, रागवू नको.' असे पुष्कळ. मला तर हे सर्व मुळीच सहन होत नसे. मी एक सक्थूलर काढले की, 'शाळेच्या शिक्षकांपैकी कोणीही या हौशी नाटकमंडळीतील नटवर्गात गेल्यास त्याच्या शिक्षकाच्या पेशाला ते अयोग्य आहे असे समजण्यात येईल.' हे वाचून त्या दोन्ही शिक्षकांना नाटकमंडळी सोडावी लागली. त्या मंडळीतील शौकीन तरुण, या कारणाने माझ्यावर जास्तच चिडले.

हा क्रोध त्यांनी अनेक दिवस हृदयात गुप्त ठेविला होता. शेवटी १८७४ सालच्या चैत्र महिन्याच्या शेवटी घोषयात्रेच्या उत्सवाच्या निमित्ताने दारूच्या धुंदीत यांनी आपल्या दोस्तमंडळींसह माझ्या राहात्या जागेवर हल्ला चढविला

आणि माझ्याबरोबर असलेल्या एका विद्यार्थ्याचे डोके फोडले. हा दंगा त्यांनी का केला त्याचे कारण असे :

धोषयात्रेच्या उत्सवात गावच्या जमिनदारबाबूंकडे या निमित्ताने अनेक कार्यक्रम व नाचरंग होई व शाळेसमोर रस्त्यापर्यंत त्या त्यांच्या समारंभानिमित्त भरणारा बाजार भरे. मी शाळागृहातच आतील बाजूस सहकुटुंब राहात असे. या दिवशी सायंकाळी शाळेच्या अभ्यासगृहात बसून मी काही वाचीत आहे, इतक्यात समोरच्या बाजारातून एक मुलगा माझ्याकडे येऊन सांगू लागला, 'पत्त्यांचा डाव खेळणाऱ्या एका दुकानदाराने माझ्या एका सहाध्यायला पत्त्याचा खेळ दाखविता दाखविता फसवून त्याचे सर्व पैसे लुबाडले आहेत आणि मुलगा रडत आहे.'

हे त्याचे बोलणे ऐकताच मी त्या दुकानदाराकडे गेलो आणि मुलाला फसविल्याबद्दल त्याला रागाने बोलू लागलो. म्हटले, 'असा फसवा खेळ खेळणे वेकायदेशीर आहे. मी पोलिस इनस्पेक्टरला कळवीन' आणि मी घरी आलो. नंतर ऐकले की तो दुकानदार माझ्या विरुद्ध तक्रार घेऊन जमिनदारबाबूंकडे गेला होता. त्यावेळी तेथे जमिनदारबाबू मित्रमंडळीसह मजलशीत बसले होते. आपल्या रंगेल आणि रंगेल दोस्त मंडळींच्यासमोर तो दुकानदार ही तक्रार घेऊन आलेला पाहून म्हणाले, 'आं ? इतका उद्धटपणा ! आमच्या गावात येऊन नोकरी करीत असलेल्याचा आमच्या उत्सवात हस्तक्षेप ! जा, काय म्हणतो पाहा तरी.' आपल्या रंगेल दोस्तांना उद्देशून हे त्याचे वाक्य होते.

मग काय विचारता ! आधीच उल्हास ! त्यात फाल्गुन मास. लागलीच तेथून लाठीवाले काही तरुण शाळागृहावर आक्रमण करण्यासाठी धावले. ते अशा-प्रकारे खवळून येत आहेत हे ऐकताच एका जवळच्याच मुलाला पुढचे दार बंद करून आतून कुलूप घाल म्हणून सांगितले व आतल्या बाजूला कुलूप लावलेले असू द्या. हा प्रक्षोभ थांबल्यावर जमीनदारबाबूंना झालेला प्रकार समजावून सांगता येईल' असे मी माझ्या मनाशी ठरविले.

मुलगा कुलूप लावीत आहे इतक्यात ती हल्लेखोर टोळी तेथे हजर. त्यांनी लाठीच्या तडाख्याने मुलाचे डोके फोडले. आणि नंतर ते शाळागृहात आले. मी आत्मरक्षणासाठी सज्ज होऊन अगदी निर्भयपणाने त्यांच्यासमोर जाऊन उभा राहिलो. त्यांनी माझ्यावर काही हात उचलला नाही; कोणीतरी एकजण पुढे येऊन त्या हल्लेखोर तरुणांच्या कानात काहीसे म्हणाला आणि वग ते सगळे लोक एकामागून एक असे बाहेर निघून गेले. मी फिर्याद केली असती तर फौजदारी गुन्ह्याखाली त्यांना चांगलीच शिक्षा झाली असती; पण तसे करणे मला योग्य वाटले नाही. आणि ते चांगलेच झाले; कारण ते जमीनदार त्यानंतर माझ्या बाबतीत व शाळेच्या बाबतीत चांगलीच सहानुभूती दाखवू लागले.

## हरिनाभी ब्राह्मसमाज

अशी सगळी कामगिरी चालली असताही हरिनाभी येथे पाऊल टाकताच मी ब्राह्मसमाजाला पुनरुज्जीवित करण्याच्या कार्याला लागलो. काही तरुणांचे याच वेळी इकडे विशेष लक्ष गेल्यामुळे व नवीन कार्यक्रमात त्यांचे मन ओढ घेऊ लागल्यामुळे ते समाजात येऊ लागले. माझ्या विनंतीला अनुसरून यापूर्वी या ब्राह्मसमाजातील उत्सवाचे वेळी महर्षी देवेंद्रनाथ ठाकूर आणि आचार्य केशवचंद्र सेन हे आले होते आणि त्यांनी आमचा पुरस्कारही केला होता. या वेळी माझे मित्र प्रकाशचंद्र राय यांना मी शाळेचे दुय्यम शिक्षक केले होते. ते माझ्याबरोबर शाळेच्या जागेतच राहात. प्रसन्नमयी तर त्यांना बडलांप्रमाणे मान देई. यांच्या-प्रमाणे भक्तिव्याकुलता मला फारच थोड्या पुरुषांत आढळली. आमची कौटुंबिक उपासना नेहेमी होतच असे. शिवाय मी आणि प्रकाशचंद्र असे दोघेही रोज सायंकाळी पुष्कळ वेळपर्यंत धर्मजीवनातील गंभीर तत्वांची चर्चाही करीत असू. त्यांच्या या सहवासाचा मला व प्रसन्नमयीला पुष्कळच फायदा झाला. तेव्हापासून प्रकाशचंद्रांशी माझी इतकी गाढ मैत्री जमली की, त्यानंतरच्या सामाजिक बंडाळीतही ती विस्कळीत झाली नाही. याच वेळी प्रकाशची पत्नी अघोरकामिनी काही दिवस हरिनाभी येथे आमच्यात येऊन राहिली होती. तिचीही आमच्या कौटुंबिक स्वास्थ्याला बरीच मदत झाल्यावाचून राहिली नाही.

## पतिता स्त्रीची मुलगी लक्ष्मीमणी

या हरिनाभी गावी असतानाची आणखी एक उल्लेखनीय घटना आहे. कारण याच वेळी लक्ष्मीमणी ही आमच्या आश्रमात आली. ही मुलगी ढाका शहरातील एका पतिता (वेद्या) स्त्रीची मुलगी. हिच्या आईने हिला लहानपणी एका मुलीच्या शाळेत घातली होती. त्या शाळेत लक्ष्मीमणीला एका खिश्त्रन शिक्षिकेचा व एका ब्राह्म शिक्षकाचा सहवास लाभला.

ही शिक्षिका व शिक्षक या दोघांच्या सहवासात आल्यावर आपल्या आईचे जीवननिर्वाहाचे साधन किती घृणास्पद आहे याची तिला कल्पना आली. पुढे लक्ष्मीमणी जेव्हा १३।१४ वर्षांची झाली तेव्हा तिची आई आपला पूर्वापार चालत आलेला व्यवसाय व जीवननिर्वाहाची सोय यांची थोडथोडी माहिती मुलीला देऊ लागली. खोऱ्या प्रेमाचा अभिनय, फसवे डावपेच, आजर्जी वृत्ती वगैरे सप्रयोग शिक्षण देण्यात जेव्हा तिला अपयश आले, तेव्हा बळजबरीने प्रयोग करण्याला ती प्रवृत्त झाली. एकदा बिचाऱ्या लक्ष्मीमणीला एका पुरुषाबरोबर एका खोलीत सारा दिवस तिने कोंडूनही घातले. ओरबाडून, चावून, हातपाय झाडून हातांनी जितका प्रतिकार करता येईल तितका सारा दिवस करून तिने आत्मरक्षण केले. सायंकाळच्या वेळी दार उबडले आहे असे पाहून लक्ष्मी जी तेथून निसटली ती थेट त्या ब्राह्म

ग्रामसुधारणेला स्वतःला वाडून घेतले : १६१

शिक्षकाकडे येऊन दाखल झाली. त्याने तिला एका ब्राह्म कुटुंबात आणून ठेविले. तिच्या आईने दुष्ट लोकांच्या चिथावणीवरून मुलगी आपल्याला परत मिळावी म्हणून त्या ब्राह्मपालकांवर फौजदारी केली. मुलीला फूस लावून पळवून नेल्याचा आरोप ठेवला व तिला आपल्या स्वाधीन करण्याची मागणी केली; सुदैवाने हा खटला एका इंग्रज न्यायाधीशापुढे चालला. सगळी हकीगत त्याच्या लक्षात येताच त्याने लक्ष्मीला तिच्या आईच्या हातून मुक्त करून त्या ब्राह्मपालकांच्या स्वाधीन केले.

कळ्याचा निकाल अशा रीतीने आपल्या विरुद्ध झाल्याचे पाहून लक्ष्मीच्या आईने तिला आपल्या हाती आणावी म्हणून दुसऱ्या मार्गाने प्रयत्नाला सुरवात केली. मुलीला भेटायला दू येऊ नको असे सांगितले तरी काही केल्या ती ऐकेना. लक्ष्मीच्या आश्रयदात्याला ती सळो की पळो करून सोडू लागली. तेव्हा मग तिचा उद्धारकर्ती ब्राह्म तरुणमंडळी लक्ष्मीला त्या संकटातून मुक्त करण्याकरिता कलकत्त्याला घेऊन आली. पण तेथे त्यांना तिला ठेवण्याकरिता योग्य जागा न मिळाल्यामुळे हरिनाभी येथे माझ्याकडे आले. मी प्रसन्नमयीशी सल्लामसलत करून लक्ष्मीला आश्रय दिला. या ठिकाणी हेंही सांगणे अवश्य आहे की गणेशसुंदरी वा मनोमोहिनी त्यापूर्वीच विवाहित होऊन माझ्या घरातून निघून गेली होती.

लक्ष्मीमणी माझ्याकडे राहायला आल्यानंतर एका ब्राह्मतत्त्वाशी तिचा विवाह झाला. पण त्या बिचारीला जास्त दिवस वैवाहिक सुख उपभोगिता आले नाही. विवाहानंतर आपल्या पतीसह ती उत्तर बंगालमध्ये जलपाईगुडी येथे राहू लागली होती. तेथे एका वर्षातच ती मरण पावली.

\* \* \*

## कलकत्त्यात अध्यापन

### ‘सोमप्रकाश पत्रिके’चा नवा संसार

हरिनाभी येथे मी राहायला आल्यापासून मलेरियाचेही आगमन झाले. त्यावेळी त्याचे प्रमाण चांगलेच वाढले होते. मी गेल्याबरोबर मला त्या तापाने पछाडले आणि वारंवार येणाऱ्या तापामुळे मी अगदी वैतागून गेलो. शिवाय, पूर्ववर्णित सगळ्या कारणांनी मला फार श्रम करावे लागले. त्यामुळे दीड वर्षातच माझी प्रकृती अतिशय खालावली.

माझी त्या वेळची ती अवस्था पाहून, माझे शुभचिंतक व त्या भागातील शाळांचे डे. इन्स्पेक्टर राधिकाप्रसाद मुखोपाध्याय यांनी मला भवानीपूरच्या नवीन स्थापन झालेल्या साऊथ सबर्बन स्कूलचे हेडमास्तर केले. माझ्या आठवणीप्रमाणे सांगायचे म्हणजे १८७४ सालच्या अखेरीस मी या शाळेत हेडमास्तर म्हणून आलो. आणि हरिनाभी येथे माझ्या जागी, माझे ग्रामवासी व वडील बंधूंप्रमाणे मला पूज्य असणारे श्रद्धेय उमेशचंद्र दत्त महाशय हे हेडमास्तर झाले. विराज-मोहिनीही त्यांच्या बरोबरच हरिनाभी येथे जाऊन त्यांच्या कुटुंबात राहू लागली. प्रसन्नमयी लक्ष्मीमणीसह माझ्याबरोबर भवानीपूर येथे आली. मी शनिवारी हरिनाभी येथे जाऊन रविवारी सोमप्रकाशचे सर्व काम करीत असे आणि सोमवारी भवानीपूर येथे अध्यापनासाठी येत असे. अशा प्रकारे काही दिवस गेले. शेवटी मी माझ्या कामाच्या सोयीसाठी म्हणून मामांचे ते साप्ताहिक आणि छापखाना भवानीपुरातच आणला. सोमप्रकाशला इंग्रजी पुरवणीची जोड देऊन ते साप्ताहिक भरभराटीला आणण्याच्या प्रयत्नाला लागलो. छापखान्याचीही बरीच प्रगती केली.

याशिवाय भवानीपुरात येताच कित्येक ब्राह्ममित्रांच्या सहकार्याने एका ब्राह्मसमाजाची स्थापना केली. माझ्या राहत्या घरातच या समाजाची साप्ताहिक

उपासना होत असे. आचार्यांचे कामही मलाच पुष्कळ दिवसपर्यंत करावे लागे. मधून मधून कलकत्त्याहून नरेंद्रबाबू वगैरे मित्रमंडळीपैकी कोणाकोणाला आणून उपासना चालवीत असे.

सिंदुरियापटी ब्राह्मसमाजाच्या आचार्यत्वाची जी जबाबदारी माझ्यावर होती, ती मी हरिनाभी येथे असतानाही पत्करलीच होती. आणि अनेकदा झड-वाढादादूनही जाऊन तेथील कामगिरी करावी लागे; ती यावेळी माझे मित्र केदारनाथ राय यांच्याकडे मी सोपविली. त्यांनीही ती पुढे अनेक दिवस आस्थेने सांभाळली होती.

## स्त्रियांच्या उच्चशिक्षणाची चळवळ

मी हरिनाभी येथे असताना कलकत्त्यातील भारतवर्षीय ब्राह्मसमाजात निर-निराळ्या चळवळी चालल्या होत्या. मी भवानीपुरात आल्यावर या चळवळीच्या प्रवाहात सापडलो. यातील काही काही चळवळी मी भारतआश्रमात असतानाच प्रथम सुरू झाल्या होत्या. पडदानशीन स्त्रियांना उपासनेच्या वेळी सर्वांबरोबर बस-विणे, आणि स्त्रियांना शिक्षण देणे या दोन बाबींसंबंधाने केशवबाबूशी; द्वारकानाथ गांगुली, दुर्गामोहन दास, रजनीनाथ राय, अन्नदाचरण खास्तगीर वगैरे ब्राह्म-समाजियांचा कसा मतभेद झाला होता त्याचे वर्णन मी पूर्वी केलेच आहे. द्वारका-नाथ गांगुली यांचा पक्ष भारतआश्रमातील पूर्वीच्या महिला विद्यालयाने संतुष्ट न होता, महिलांच्या उच्च शिक्षणाच्या उद्देशाने नवीन विद्यालय स्थापन करण्याला पुढे सरसावला.

प्रथम या पक्षातील लोकांनी हिंदुमहिला विद्यालय या नावाने एक विद्या-लय स्थापन केले. विलायतेतून नवीनच आलेली कुमारी ॲक्रॉइड हिच्याकडे त्यांनी या विद्यालयाची सर्व व्यवस्था सोपविली. पण काही वर्षांनी ही कुमारिका विवाहित झाल्यामुळे हे विद्यालय, ' वंगमहिला विद्यालय ' या नावात परिवर्तित झाले आणि काही दिवसांनी ते बेथून कॉलेजला जोडण्यात आले.

बालिगंज येथे एक घर भाड्याने घेऊन ही शाळा उघडण्यात आली. गांगुलीभाई स्वतः एक शिक्षक झाले. केवळ शिक्षकच नव्हे तर रात्रंदिवस विसावा न घेता या विद्यालयाच्या उन्नतीसाठी त्यांनी कायावाचा-मनाने स्वतःला वाहून घेतले.

मी भवानीपूर येथे आल्यावर पाहिले, तेव्हा ही शाळा उत्तम चालली होती. गांगुलीभाई कोणत्याही प्रकारे हयगय करणारे नव्हते. त्यांची चिकाटी विलक्षण होती. माझे त्यांच्यावर मनःपूर्वक प्रेम व श्रद्धा जडली होती. अशा प्रकारचा सच्चा व सत्यानुरागी मनुष्य आढळणे कठीण. पूर्वी सांगितलेच आहे

की, गांगुलीभाई हे स्त्रीस्वातंत्र्याचे कट्टर भोक्ते व नेते होते. मी स्त्रीस्वातंत्र्याच्या बाबतीत त्याच्या इतका कट्टर नसलो तरी, स्त्री-जातीची उन्नती व्हावी असे मनः-पूर्वक इच्छित असे. मी भवानीपूर येथे येताच गांगुलीभाईंनी मला एखाद्या रक्त-पिपासू जळवेप्रमाणे आपल्याकडे असे काही ओढून घेतले की मला माझी मुलगी हेमलता हिला त्यांच्या विद्यालयात दाखल करणेच भाग पडले. अर्थात् ती वंग महिला विद्यालयाची विद्यार्थिनी बनली.

### प्रचारकांच्या कृतिशीलतेबद्दल न्याय-अन्याय पाहावा की नाही ?

याच वेळी आणखी एका आंदोलनाला आरंभ झाला. मी हरिनाथी येथे असताना केशवबाबूंच्या भारतआश्रमात एक घटना घडून आली. यावेळी माझे एक ग्रामस्थ ब्राह्ममित्र हरनाथ बसू महाशय आपल्या परिवारासह भारतआश्रमात राहात असत. हरनाथबाबू मनमोकळ्या स्वभावाचा महा-उत्साही असा मनुष्य होता. त्याची मिळकत कमी आणि खर्च जास्त असल्यामुळे त्याच्या जमाखर्चाचा केव्हाच मेळ बसत नसे. तो परिवारासह आश्रमात होता खरा; पण कर्जाने गांजला होता. आश्रमचालकांनी त्याला त्या बाबतीत बराच त्रास दिल्यामुळे त्याने आपल्या स्त्रीपुत्रांना सासुरवाडीला पाठविण्याचे ठरविले. पण जाताना आश्रमाचे देणे त्याला फेडता आले नाही. त्याची पत्नी विनोदिनी आपल्या मुला-मुलींना घेऊन माहेरी जाण्यासाठी गाडीत बसली; इतक्यात आश्रमाच्या अध्यक्षान्या हुकमाने, काही नोकर आश्रमाच्या फाटकाशी आले आणि म्हणाले, 'आश्रमाच्या देण्याची फेड केल्याशिवाय आम्ही गाडी जाऊ देणार नाही.' झालेल्या या आपल्या अपमानामुळे विनोदिनी रडू लागली आणि तिने आपल्या अंगावरचे दागिने काढून दिले. त्यानंतर तिची गाडी सोडण्यात आली. यामुळे हरनाथबाबू रागावले आणि त्या रागाच्या भरात विनोदिनीच्या नावासह त्यांनी ही सर्व हकीगत 'साप्ताहिक समाचार' नावाच्या एका ब्राह्मविरोधी साप्ताहिकात प्रसिद्ध केली.

स्थानिक वर्तमानपत्रांना असे काही खाद्य पाहिजेच होते. ते त्यांना सहज मिळाले आणि त्यांनी त्याचा फायदा घेऊन सर्वत्र टीकेची मोठी झोड उठविली. त्यात आश्रम आणि केशवबाबू यांच्याविरुद्ध जितके काही लिहिता येण्यासारखे होते तितके लिहिले. आणि सर्वत्र मोठी खळबळ उडाली. ही संधी साधून अत्यंत पुढारलेल्या पक्षातील एका ब्राह्मतरुणाने आश्रमाला उद्देशून कटाक्षतेने एक अत्यंत कटूक्तिपूर्ण असे पत्र 'साप्ताहिक समाचार' पत्रात प्रसिद्ध केले. तेव्हा केशवबाबूंना नाइलाजाने त्या साप्ताहिक समाचारावर फिर्याद गुजरावी लागली. माझ्या आठवणी-प्रमाणे मला वाटते या फिर्यादीत शेवटी आपसात समझोता झाला. या बाबतीत मी हरनाथबाबू आणि त्यांची पत्नी यांना, ही हकीगत वर्तमानपत्रात प्रसिद्ध



केल्याबद्दल खूप दोष दिला होता व फिर्दादीच्या बाबतीत केशवबाबूंच्या पक्षाचा बनलो होतो.

पण या चळवळीतून व खळवळीतून आणखी एका चळवळीचा उगम झाला. विनोदिनीला जाताना नोकराकडून दारात अडविणे आणि तिचा अपमान करणे याबद्दल तरुण ब्राह्मपक्षाने, विशेषतः गांगुलीभाईंच्या अनुयायांनी आश्रमावर रोष प्रकट करून या कार्यवाहीचा न्याय करण्यासाठी व सत्य काय आहे ते प्रकट करण्यासाठी केशवबाबूंना आव्हान केले. या आव्हानविषयक सूचनेला उत्तर म्हणून धर्मतत्त्वपत्रिकेत प्रसिद्ध केले की, 'प्रचारक हे ईश्वरनियुक्त असतात. ब्राह्मलोक हे त्याचा न्याय करू शकत नाहीत, ती बाब न्यायालयीन होत नार्ही.' झाले. या उत्तराने, समाजाची कार्यपद्धती आणि शासन यासंबंधाने एक नवीन चळवळ सुरू झाली.

द्वारकानाथ गांगुली यांच्या पक्षाने या चळवळीत सक्रिय भाग घेतला. मी भवानीपूर येथे आलो तेव्हा, केशवबाबूंचे मत व त्यांचे कार्य यांना विरोध करण्यासाठी एक पक्ष चांगलाच सिद्ध झालेला मला दिसला. मी येताच या पक्षाने मला आपल्यात ओढले. कारण ब्राह्मसमाज स्थापनेचे नियम, घटना आणि केशवबाबूंच्या काही मतांना विरोध करणे या बाबतीत या पक्षाचा मी पूर्वीपासूनच समर्थक होतो.

### केशवबाबूंच्या मतांचे समालोचन

यानंतर माझ्या घरात व इतर वेगवेगळ्या ठिकाणी या विरोधी पक्षाच्या वारंवार सभा होऊ लागल्या. शेवटी ब्राह्ममंडळींना सावध करण्याकरिता युद्धघोषणा करण्याचे ठरले. ही युद्धघोषणा दोन प्रकारांनी सुरू झाली. प्रथम कलकत्ता ट्रेनिंग अँड डेमी नावाच्या शाळेत केशवबाबूंचे विरुद्ध दोन व्याख्याने झाली. एक माझे व्याख्यान झाले आणि दुसरे माझे मित्र नगेंद्रनाथ चट्टोपाध्याय यांचे झाले.

माझ्या व्याख्यानात मी काय सांगितले ते सर्वच काही मला आता आठवत नाही. मुख्यतः केशवबाबूंच्या काही मतांचे मी फक्त समालोचन केले होते. त्यासंबंधाने मला इतकेच आठवते की, रविवारच्या 'मिरर' मध्ये त्यांनी त्याचा उल्लेख करून त्यातील माझ्या उदार भावनेची प्रशंसा केली होती. पण नगेंद्रबाबूंचे वक्तृत्व त्यांना मुळीच आवडले नाही. समाजकार्याला नियमबद्धता असावी. याबद्दलचे विवेचन करताना नगेंद्रबाबू म्हणाले होते की, केशवबाबूंची नेपोलियन नशी तुलना करावी लागेल. नेपोलियनने ज्याप्रमाणे बहुजन समाजाचा पक्ष धडकून लढाई केली, त्यांच्या निशाणाखाली कार्य केले आणि शेवटी सम्राटाचा राजमुकुट त्याने स्वतःच्या मस्तकावर धारण केला, त्याप्रमाणे केशवबाबूंनी ब्राह्मप्रतिनिधींची

सभा स्थापन करून आदिब्राह्मसमाजाशी वादविवाद आरंभिला आणि शेवटी यथेच्छाचारी राजा होऊन त्यांनी अधिकार चालविला. आणि याच विधानाने केशवबाबूंचे अनुयायी वा प्रचारक आमच्यावर रागाने जळफळू लागले.

### मासिक 'समदर्शी'

अशा रीतीने एका बाजूला वक्तव्ये सुरू झाली तर दुसऱ्या बाजूला १८७४ सालच्या नोव्हेंबर महिन्यापासून समदर्शी नावाचे एक द्विभाषी मासिक सुरू झाले. मित्रमंडळींनी मला त्या मासिकाचे संपादक केले. अर्थात सर्वसाधारण ब्राह्मसमाजाच्या दृष्टीने मी त्या पक्षाचा नेता बनलो. 'समदर्शी'त मी व इतर लेखक केशवबाबूंच्या काही काही मतप्रणालीबद्दल विरोध दर्शवीत असू आणि स्वतंत्रपणे धर्मतत्त्वांची चर्चा करीत असू. 'समदर्शी' काही दिवस चालले होते, नंतर बंद झाले; पण समदर्शी पक्ष तसाच राहिला आणि ब्राह्म समाजाची नियमपद्धती बनवावी —घटना तयार करावी — म्हणून जी चळवळ चालविली जात होती ती तशीच चालू राहिली.

### आणखी एक निराश्रित मुलगी

भवानीपूर येथे मी असताना कित्येक उल्लेखनीय अशा कौटुंबिक घटना घडल्या. याच वेळी माझी सर्वात लहान मुलगी सरोजिनी हिचा जन्म झाला. दुसरी घटना अशी: एके दिवशी मी हायस्कूलमधून येऊन पाहिले तो एक निराश्रित मुलगी आपल्या बोचकी, बिछाने वगैरे सामानासह माझ्या घरी उपस्थित झाली. तिला कुठे राहण्याला जागा नाही म्हणून माझ्याकडे आश्रय मागावा हा तिचा हेतू. तिने स्वतःच्या आयुष्याचे इतिवृत्त सांगितले. खरेखोटे देवाला माहीत. मी मोठ्या संकटात पडलो. दुसरा आश्रय पाहा म्हणून सांगावे तर तो काही पुरुष नव्हे ! तरुण मुलगी ! 'तू रस्त्यात कुठेही पड' म्हणून मी कसे सांगू ? विशेषतः माझी पत्नी प्रसन्नमयी अत्यंत दयाळू स्वभावाची होती. निराश्रित, दीन-दरिद्री मनुष्याच्या बाबतीत तिची दयार्द्र वृत्ती पाहून सगळेच मुग्ध होत. त्या तरुण मुलीने येताच तिला 'आई !' म्हणून हाक मारली. मग काय विचारता ! लागलीच तिने तिला आपल्या जवळ ओढून घेतले. पूर्वी होती लक्ष्मीमणी, आता आली ही. स्वतःचा एक मुलगा आणि चार मुली त्यात या दोघांची वाढ झाली. शेवटी प्रसन्नमयीचा त्या मुलीला आधार मिळाला !

### ख्रिस्तीय हायचर्चचे साहित्यवाचन

भवानीपूर येथील वास्तव्यात स्मरणीय अशा आणखी दोन गोष्टी आहेत. पहिली, यावेळी एका ख्रिश्चन पाद्री महाशयांशी माझा परिचय झाला. विशेष मैत्री जडली. तो हायचर्चचा कट्टर धर्माभिमानी होता. मी त्याच्या घरी पुष्कळ वेळ

घालवीत असे. त्याच्या आग्रहानुळे मी यावेळी हायचर्चची अनेक पुस्तके वाचीत असे. ही पुस्तके वाचून माझा खूपच फायदा झाला. दोनतीन महिनेपर्यंत त्यांचा माझ्या मनावर खूप प्रभाव होता. त्यात जॉन हेनरी न्यूमनचे एक पुस्तक (ऑपोलॉजिया प्रो विहटा सुया) विशेष उल्लेखयोग्य असे मला वाटले. न्यूमन कोणत्या प्रकारे सत्यानुरागाने प्रेरित होऊन संशयाच्या भोवऱ्यात सापडला, ते सर्व पाहून माझ्या अन्तःकरणात, एक विषादमिश्रित आश्चर्यभाव निर्माण झाला.

### रामकृष्ण परमहंसांशी संबंध

याप्रमाणे एका बाजूने जसा ख्रिस्तीय शास्त्र व ख्रिस्तीय साधुत्वाचा ठसा मनात ठसला जाई तसाच, दुसऱ्या बाजूने त्याच वेळी रामकृष्ण परमहंसांशी मला संभाषणाचा योग आला. त्याची हकीगत अशी : आमच्या भवानीपूर ब्राह्म समाजाच्या एका सभासदाने दक्षिणेश्वर येथील मुलीशी विवाह केला होता. तो अधून-मधून सासुरवाडीला जाई आणि तिकडून आल्यावर मला सांगे की, दक्षिणेश्वरच्या कालीमंदिरात एक पुजारी ब्राह्मण आहे. त्याच्यात काही तरी विशेषत्व असल्याचे मला जाणवले. या मनुष्याने धार्मिक साधनेसाठी अनेक वलेश सोसले आहेत. हे त्याचे सांगणे ऐकून मला रामकृष्णांना भेटण्याची इच्छा झाली. जाईन जाईन म्हणता म्हणता, 'मिरर' मध्ये माझ्या वाचण्यात आले की केशवचंद्र सेन महाशय त्यांच्या दर्शनाला गेले होते आणि त्यांच्याशी संभाषण करण्यात त्यांना समाधान आणि नवल वाटले. हे ऐकून दक्षिणेश्वरी जाण्याची मला जास्तच उत्कंठा वाटली. शेवटी एके दिवशी मी माझ्या त्या मित्राला बरोबर घेऊन दक्षिणेश्वरी गेलो.

पहिल्या भेटीपासूनच माझ्याकडे रामकृष्णांचे विशेष लक्ष वेधले आणि ते त्यांचे आकर्षण पहिल्या दिवसापासूनच मला जाणवले. माझ्या अन्तःकरणातही कसली तरी न कळण्यासारखी विशेष जाणीव उत्पन्न झाली. दुसऱ्या कोणी एखाद्या माणसाने धर्मसाधनेसाठी इतके कष्ट भोगले असतील की नाही देव जाणे ! रामकृष्णांनी मला सांगितले की, 'आपण काली मंदिरात पुजारी होतो. त्या ठिकाणी अनेक साधुसंन्यासी येत. धर्मसाधनेसाठी त्यांपैकी जो जे सांगे ते सर्व मी करून पाहिले आहे. इतकेच काय पण अशाप्रकारे साधना करता करता मी अगदी वेडा होऊन गेलो होतो. काही दिवस तर उन्मादग्रस्ताप्रमाणे माझी अवस्था झाली होती. शिवाय माझ्यात अशी एक विकृती निर्माण झाली होती की भावावेशात मी बेशुद्ध होऊन जात असे' या बेशुद्धावस्थेत मी त्यांना अनेकदा पाहिलेही आहे. इतकेच नव्हे तर काही दिवसांनी मला पाहताच ते अत्यानंदाने बेहोश होऊन धावतच माझ्याकडे येत आणि मला घट्ट मिठी मारून अचेतन होऊन पडत. असो.

रामकृष्णांच्या सहवासात असताना अशी एक भावना माझ्या अन्तःकरणात उत्पन्न होई की, धर्म एकच. रूपे वेगळाली. धर्माचे हे उदार व उदात्त स्वरूप

तसेच त्यातील विश्वैक्य वृत्ती, रामकृष्ण परमहंस बोलता बोलता व्यक्त करीत. त्यातील एक उदाहरण उज्ज्वलतेने मला आठवते. एकदा मी दक्षिणेश्वरी जायला निघालो असताना, माझ्या भवानीपुरातील त्या ख्रिस्ती पाद्री मित्राला बरोबर घेऊन गेलो. माझ्या तोंडून त्याने रामकृष्णांसंबंधाची माहिती ऐकून तो माझ्या संगतीने येण्याला तयार झाला. मी तेथे जाताच रामकृष्णांना सांगितले, 'महाराज, माझा हा एक ख्रिस्ती मित्र आपल्याला भेटण्यासाठी आला आहे.' लागलीच रामकृष्णांनी जमिनीवर डोके ठेवून त्याला प्रणाम केला आणि म्हटले, 'येशू ख्रिस्ताच्या चरणी माझे शेकडो नमस्कार' माझ्या ख्रिश्चन मित्राने चकित होऊन विचारले, 'महाराज, आपण येशूच्या चरणी प्रणाम करीत आहा. आपण त्यांना कोण समजता ?'

रामकृष्णांनी उत्तर दिले, 'का ? ईश्वराचा अवतार !'

यावर त्या ख्रिश्चन मित्राने विचारले, 'ईश्वराचा अवतार कसा ? कृष्णादि अवतारांप्रमाणे ?'

रामकृष्णांनी सांगितले, 'होय. त्याप्रमाणेच. परमात्म्याचे अवतार असंख्य. त्याप्रमाणे येशू हाही एक अवतार !'

ख्रिस्तीय मित्राने विचारले, 'आपण अवतार म्हणजे समजता तरी काय ?'

रामकृष्णांनी लागलीच उत्तर दिले, 'तो कसा हे तुम्हांला ठाऊक आहे काय ? मी असे ऐकले आहे की, कोणा एखाद्या ठिकाणी समुद्राचे पाणी गोठून त्याचे बर्फ होते. समुद्र अमर्याद अनंत पसरला आहे. एके जागी कोणत्या एका विशेष कारणाने तो गोठला गेला, हातात पकडण्याला, स्पर्श करण्याला योग्य झाला. अवतार म्हणजेही काहीसा असाच प्रकार ! अनंत शक्ती जगात व्यापून राहिली आहे. कोणत्या एखाद्या विशेष कारणाने, कोणत्या एखाद्या विशेष जागी, थोडीशी ईश्वरी शक्ती मूर्तरूप झाली, मूर्तिरूप तिने धारण केले ! ती स्पर्श करण्याला, पाहण्याला योग्य झाली इतकेच. येशू वगैरे महान् विभूती ज्या शक्तीने दृश्य होतात ती ईश्वरीशक्ती अर्थात् ते ईश्वराचे अवतार ! तेच रूप ! तेच सामर्थ्य !!

रामकृष्णांच्या सहवासात आल्यामुळे मला धर्माची सार्वभौमिकता, त्यातील भाववैशिष्ट्य जाणता येऊ लागले. अनुभूती निर्माण झाली.

यानंतर रामकृष्णांशी माझा बंधुभाव जास्त दृढतर होत गेला. इतकेच काय, पण मी जर त्यांना अनेक दिवस भेटलो नाही तर मला भेटण्यासाठी ते इतके व्याकूळ आणि उतावळे होत की मला भेटावे म्हणून ते आपण होऊन माझ्या घरीही येत.

### मित्रपत्नी ब्रह्ममयी

याच कालातील आणखी एक स्मरणीय गोष्ट. माझे मित्र दुर्गामोहन दास

महाशय यांची प्रथम पत्नी ब्रह्ममयी हिची माझ्यावरील ममता आणि तिचा मृत्यू, यामुळे माझ्या हृदयावर झालेला आघात, यासंबंधाची आहे. दुर्गामोहनबाबू त्यावेळी भवानीपुराजवळच राहात असत. त्यांच्या घरी माझी नेहमी जा—ये असे. ब्रह्ममयी-कडे माझे विशेष लक्ष वेधले होते. ती माझ्यावर अत्यंत आत्मीयतेने लोभ करीत असे. तिचा तो पावित्र्यपूर्ण चेहेरा माझ्या स्मृतीला जागवीत आहे. प्रसन्नमयीप्रमाणे तिचीही अपत्याची भूक स्वतःच्या लेकरांवर भागत नसे. तिनेही कित्येक निराश्रित मुलींना आपल्या घरात आश्रय दिला होता.

ब्रह्ममयी माझ्या सर्व प्रकारच्या सत्कार्यांना प्रोत्साहन देत होती. याबद्दलचे एक उदाहरण येथे देतो. एकदा भवानीपूर ब्राह्मसमाजाचे एक सदस्य शितिकंठ मल्लिक आणि मी अशा दोघांनी असा वेत केला की, भवानीपुरात एक लायबरी आणि एक अभ्यासगृह केले तर फार उत्तम होईल. या संकल्पाप्रमाणे 'आम्ही एके दिवशी दुर्गामोहनबाबूंकडे रुपये मागण्यासाठी गेलो. दुर्गामोहनबाबूंनी आर्थिक मदत करण्याचे नाकारले. तेव्हा त्या बाबतीत त्यांच्याशी बराच वादविवाद झाला. मी म्हटले, 'आपल्याकडून काहीतरी आर्थिक सहाय्य न मिळवीन तर मी नावाचा शिवनाथ शास्त्रीच नव्हे.' ते म्हणाले, 'माझ्याकडून जर आर्थिक सहाय्य मिळविण्यात तुम्हांला यश आले तर मी दुर्गामोहन दास नव्हे.' नंतर शितिकंठ-बाबूंची तर्कयुद्ध सुरू झाले. मी तितक्यात बाजूला सरून एकदम माडीवर ब्रह्ममयी-कडे गेलो. आणि माझी संकल्पित योजनाही तिला चांगल्याप्रकारे समजून सांगितली. माझे ते वक्तव्य ऐकून ती म्हणाली, ज्ञानविषयक चर्चा वाढली तर ते चांगलेच. तुम्ही स्त्रियांना वाचण्याला योग्य अशीही पुस्तके त्यात ठेवणार काय? थोडीफार वर्गणी दिल्याने प्रतिष्ठित स्त्रियांना चांगली चांगली पुस्तके वाचायला मिळतील ?'

'अवश्य. तशी पुस्तके त्यांना मिळतीलच' मी उत्तर दिले.

'तर मग मी एकदम ५० रु. आणि दरमहा ४।४ रुपये देईन' ब्रह्ममयीने स्पष्ट सांगितले.

'तसे असेल तर या कागदावर आपल्या नावाची सही करून द्या बवू.' अशा रीतीने एका कागदावर सांगितलेला देणगीचा व वर्गणीचा आकडा लिहून त्यावर त्यांची सही घेतली आणि खालच्या मजल्यावर जाऊन तो कागद दुर्गामोहन-बाबूसमोर धरला. आपल्या पत्नीची सही पाहून दुर्गामोहनबाबू मला म्हणाले, 'एरास्कल, तरीच तुझा इतका जोर. माझ्याकडे हरलास तर विलायतेला अपील करीन असेच ठरवून तू आलास ना?' आणि मग हशाच हशा पिकला. दुर्गामोहनबाबू नंतर वर जाऊन ब्रह्ममयीला म्हणाले, 'अग, हे पाहा, मला विचारल्या-वाचून या दळभट्ट्यांच्या नादी लागू नको. त्यांचे काही ऐकूच नको. तू आपल्या

या श्रीकाराने, लक्ष्मीहस्ताने सही केली आहेस तेव्हा मला ती रक्कम दिल्यावाचून दुसरा उपायच नाही. '

ब्रह्ममयी म्हणाली, 'चांगले आहे. ते तर फारच उत्तम काम करीत आहेत. स्त्रियांच्या उपयोगासाठी एक लायब्ररी झाली तर काय वाईट ? '

ब्रह्ममयीच्या माझ्यावरील मायाममतेचे आणखीही एक उदाहरण आहे. एकदा मी पैशांच्या अगदी ओढाताणीत सापडलो होतो. त्या महिन्याअखेरीला मुलांनी प्रसन्नमयीचा केस बांधताना तोंड पाहण्याचा आरसा फोडला. प्रसन्नमयीने ही गोष्ट मला सांगितली नाही. ती मनात म्हणाली, 'महिना संपायला आता थोडेच दिवस आहेत. तोपर्यंत मी कसेही निभावून नेईन. नवा महिना सुरू होताच आरसा आणता येईल ! ' अशातच एके दिवशी सायंकाळच्या वेळी ब्रह्ममयी फिरायला म्हणून आमच्या घरी आली. पाहते तो, प्रसन्नमयी पाण्याच्या भरलेल्या मोठ्या मडक्यात डोकावून आपले तोंड पाहात आहे आणि केस बांधीत आहे, असे तिला दिसले. तिला त्याचे आश्चर्य वाटून तिने प्रसन्नमयीला विचारले, 'अग हेमाच्या आई, हे ग काय ! पाण्याने भरलेल्या मोठ्या मडक्याजवळ काय करीत आहेस ? '

प्रसन्नमयी हसून म्हणाली, 'अहो, आरसा मुलांनी फोडून टाकला. त्यांची तर पैशांची मोठी ओढाताण सुरू आहे. मग त्यांना आरशाबद्दल कसे बोलू ? महिना संपताच विकत आणता येईल, म्हणून पाण्यात पाहून केस बांधीत आहे. '

ब्रह्ममयी हसत म्हणाली, 'अगबाई, मी असे कधी ऐकले नव्हते. '

प्रसन्नमयीने तितक्याच प्रसन्नतेने हसून म्हटले, 'पाहिलेत, मी कशी एक नवीन युक्ती सुचविली ते. '

दोघांचे या विषयावर असे हसणेखिदळणे चालू असता स्कूलमधून मी तेथे आलो आणि सर्व हकीगत ऐकून खूप हसू लागलो. नंतर प्रसन्नमयीला म्हटले, 'तुझ्यासारख्या गृहिणीबरोबर संसार चालविणे फारसे कष्टकारक होणार नाही. छान बुद्धी चालविलीस बरे. ते असो, पण मला बोलली असतीस तर मी आरसा आणून दिला असता ! '

'तुमची पैशाची तणातणी आहे म्हणून बोलले नाही. ' प्रसन्नमयीने उत्तर दिले.

थोड्या वेळाने ब्रह्ममयी निघून गेली. आम्हाला वाटले, ती घरी गेली असावी; पण एका तासातच एक मोठा आरसा घेऊन आपली उपस्थित ! आणि माझ्या पत्नीला म्हणते कशी, 'ही माझी देणगी तू स्वीकारलीच पाहिजेस. ' अशा

तऱ्हेने, अशा ममत्वाने, आणि आग्रहाने तिने हे उद्गार काढले की, आम्हांला त्या देणगीचा स्वीकार करणेच भाग पडले. नाकारताच येईना. मनात मात्र मी अगदी मुग्ध होऊन गेलो. नंतर मला समजले की, आमच्या घरातून बाहेर पडल्यावर ती घरी न जाता सरळच बँकिंग स्ट्रीटवर गेली आणि तेथील एका परिचित दुकानदाराकडून आरसा विकत घेऊन आली.

ब्रह्ममयीमुळे दुर्गामोहनबाबूंच्या घरी मी जखडला गेलो होतो. मला ती विसाव्याची एक जागा वाटे. आठवड्यातून बहुतेक रोज सायंकाळी स्कूलमधून येताच मी ब्रह्ममयीकडे जात असे. जाऊन पाहावे तर बैठकीची खोली खुर्च्या, कोच, टेबल वगैरेने सुंदर सजविलेली, पण ब्रह्ममयीचे जणू काय त्या सजावटीकडे लक्षच नाही. ती आपली एका कोपऱ्यात जमिनीवर, आलेल्या काही मुलींजवळ गोष्टी करीत बसलेली असायची. एका दिवसाची एक घटना सांगतो. एके दिवशी गोष्टी बोलता बोलता एक मुलगी म्हणाली, 'म्युनिसिपल मार्केटमध्ये पुष्कळ लिचू आल्या असून त्या आम्ही आणून खाल्ल्या आहेत.' तितक्यात ब्रह्ममयी कशा-लाशी म्हणून तेथून उठून गेली आणि घाईघाईने परत आली. नंतर पुनः गप्पा-सप्पा चालू झाल्या व वेळ मोठ्या मजेत चालला. इतक्यात म्युनिसिपल मार्केट-मधून मोठमोठ्या लिचू तेथे आणण्यांत आलेल्या दिसल्या. ब्रह्ममयी मुलींना उद्देशून म्हणाली, 'खा ना. काही लिचू खाऊन पाहा.' आणि मग त्यावरच खूप हशा पिकला.

तिच्या घरात पाऊल ठेवताच ती, आपल्या आश्रयाला असलेल्या मुलींच्या बाबतीत कायकाय करणे योग्य आहे यासंबंधाने माझ्याशी सल्लामसलत करण्याची उत्सुकता दाखवी. पुष्कळदा सायंकाळ होता होता स्वतःच्या हातचा काहीतरी पदार्थ खावविल्यावाचून मला तेथून जाऊ देत नसे.

ही ब्रह्ममयी १८७६ सालच्या नोव्हेंबर महिन्यात आम्हा सर्वांना सोडून दिव्यलोकी निघून गेली. तिच्या त्या मृत्यूने आम्ही सर्वच—विशेषतः मी स्वतः मर्मांकित दुःखित झालो. ती निघून गेल्यावर तिच्या सगळ्या सहृदयतेच्या व चांगुलपणाच्या आठवणी माझ्या अन्तःकरणात वारंवार येऊ लागल्या. त्यामुळे मला माझा शोका-वेग आवरेनासा झाला. तिच्या स्वर्गारोहणानंतर एक महिनापर्यंत प्रत्येक दिवशी सायंकाळी तिच्या घरी आम्ही सर्व जमून तिचे स्मरण करीत ब्रह्मोपासना चालवू लागलो. यावेळी उपासनेला योग्य पण शोकसूचक अशी पुष्कळच पद्यरचना मी केली होती. त्यातील पुष्कळशी पदे, साधारण ब्राह्मसमाजाच्या ब्राह्मसंगीतिकेत उद्धृत केलेली आहेत. दुर्गामोहनबाबूंनी ब्रह्ममयीच्या श्राद्धादिवशी बाहेरील कोणालाच निमंत्रण दिले नाही. आमच्यासारखे काही अंतरंग मित्रच, ज्यांची ब्रह्ममयीवर श्रद्धा होती, भक्ती होती व जे तिच्या आजारीपणात वारंवार तिच्या समाचाराला

येत, तेवढ्यांनाच बोलवीत आणि त्यांच्यासह उपासना करीत. पण उपासना संपल्यावर डोळे उघडून पाहतात तर अनिमंत्रित असे केशवचंद्र सेन महाशय आपण होऊन येऊन उपासनेत भाग घेतलेले दिसले. ब्रह्ममयीवरील आपली श्रद्धा व भक्ती व्यक्त करणे हाच त्यांचा हेतू होता.

मी भवानीपुरात असताना, माझे श्रद्धास्पद मित्र नगेंद्रनाथ चट्टोपाध्याय महाशय फारच दारिद्र्यावस्थेत दिवस कंठीत असल्याचे कळले. ब्रह्मानंद केशवचंद्र सेन यांच्या बरोबर राहून कार्य करण्यासाठी म्हणून कृष्णानगरहून नोकरी सोडून सहकुडंब कलकत्त्याला ते आले, भारतआश्रमात राहिले; पण केशवबाबू आणि त्यांचे अनुयायी यांच्याशी मतभेद झाल्यामुळे त्यांना आश्रम सोडून बाहेर पाडावे लागले, हे पूर्वी सांगितलेच आहे. ते काही ब्राह्ममित्रांसह काही दिवस स्वतंत्र जागेत राहात होते; पण त्यांचे दिवस अत्यंत कष्टाने जाऊ लागले. आर्थिक अडचणीने ते चांगलेच गांजले. हरिनामी येथे असताना मी माझी दुसरी पत्नी विराजमोहिनी हिला त्यांच्या संगतीत ठेवली होती आणि दर शनिवारी मी त्यांच्याकडे जातही असे. मी शक्य ते आर्थिक सहाय्यही त्यांना करीत असे; पण तेवढ्याने त्यांचे आर्थिक वैगुण्य नाहीसे होत नसे. त्यानंतर मी जेव्हा भवानीपूर येथे साऊथ सबर्बन स्कूलचा हेडमास्तर म्हणून आलो तेव्हा विराजमोहिनीला हरिनामी येथे साधू उमेशचंद्र दत्त यांकडे ठेविली आणि नगेंद्रबाबूंना परिवारासह भवानीपूर येथील माझ्या बिन्हाडी आणले. त्यांचा सर्व खर्च चालवू लागलो. तेथे त्यांना एक मूलही झाले. त्यानंतर काही दिवसांनी ते कलकत्त्याला परत गेले.

### हेयर स्कूलचे हेडपंडित

भवानीपूर साऊथ सबर्बन स्कूलमधून, मला वेळोवेळी उत्साहित करणारे व सहाय्यक राधिकाप्रसन्न मुखुज्ये महाशय यांनी माझ्यासाठी हेयरस्कूलमध्ये १२० रु. वेतनाची हेडपंडित व ट्रान्सलेशनमास्तर या हुद्याची नवीन जागा तयार केली आणि त्या जागेवर मला नेमण्यात आले. राधिकाबाबूंच्या सल्ल्याने उड्रो-साहेबाने मला ही जागा दिली. असे ऐकले होते की, सर क्लिफसाहेब ही जागा दुसऱ्या कोणाला देण्याच्या विचारात होता. पण ते रहित करून डायरेक्टर उड्रो-साहेब यांनी माझी नेमणूक त्या जागेवर केली. पूर्वी उड्रोसाहेबाशी माझे भांडण झाले होते आणि माझ्यावर त्याचा राग आहे हे राधिकाबाबू जाणून होते. आता अनुमानच करायचे तर उड्रोसाहेब सद्धेतूने कार्य करणारे होते. दीर्घद्वेषी नव्हते. त्यांच्या मनात माझ्याबद्दलचा राग शिळक राहिलाही नसेल. किंवा राधिका-बाबूंनी आपल्या कुशलबुद्धीने विरोधीभाव येऊ न देता माझी प्रशंसा करून उड्रोसाहेबांकडून संमती घेतली असेल. ते काही असले तरी उड्रोसाहेबाने सर



विलफची सूचना मागे सारून अगर अमान्य करून मला ती जागा दिली हे खरे.

मला वाटते १८७६ सालच्या प्रारंभी मी हेयर स्कूलमध्ये आलो. काही दिवस भवानीपूर येथूनच जा-ये करीत होतो. शेवटी माझे मामा द्वारकानाथ विद्याभूषण महाशय काशीहून प्रकृती सुधारून आल्यावर ते भवानीपूर येथेच आपले 'सोमप्रकाश' साप्ताहिक व छापखाना ताब्यात घेऊन राहू लागले तेव्हा मी तेथून सहकुटुंब अँम्हर्स्ट स्ट्रीटवरील एका घरात बिऱ्हाड करून राहू लागलो.

\* \* \*

## भारतसभेची स्थापना ( १८७६-७७ )

मी कलकत्त्यात येऊन राहू लागल्यावर आमचा ' समदर्शी ' पक्षही जास्त संघटित होत चालला. ब्राह्मसमाजात नियमबद्ध पद्धत चालू व्हावी म्हणून दोन प्रकारांनी प्रयत्न होऊ लागले. प्रथम, भारतवर्षीय ब्राह्ममंदिर हे ट्रस्टींच्या हाती सुपूर्त करण्याचा प्रयत्न करणे. दुसरे, ब्राह्मसमाजात प्रतिनिधीसभा स्थापन करण्याचा प्रयत्न करणे. केशवबाबूंनी साधारण ब्राह्मसमाजाची वा उपासक मंडळींची सभा बोलविण्याचे बंद केले होते. अर्थात आम्हांला नेहमी कोणती एखादी चळवळ करणे झाल्यास ती करता येत नसे. वर्षातून एकदा उत्सवाच्या वेळी ब्राह्ममंडळींची जी संमिलित सभा होई तीत आम्ही, ट्रस्टींच्या हाती मंदिराची व्यवस्था सोपवावी असा ठराव उपस्थित करीत असू, ' पण मंदिराला कर्ज आहे, तसे कर्ज ठेवून ट्रस्टींच्या हाती मंदिर सोपविणे योग्य नाही असा केशवबाबूंनी एका वेळी आक्षेप घेतला आणि आमचा ठराव फेटाळून लावला. दुसऱ्या एका वेळी कर्जफेडीची मुदत ठरवून काही व्यक्तींकडे ती जबाबदारी सोपविली. तिसऱ्या वेळी कर्जाचा बोजा आम्ही काही व्यक्तींनी घेण्याची तयारी दाखविली. पण कोणत्याच तऱ्हेने केशवबाबू तो ठराव पास करण्याला कबूल होत ना. आनंदमोहन बसू महाशयांनी जरी समदर्शी पक्षात सदस्य रूपाने भाग घेतला नव्हता, ते थोडेफार दूर दूरच राहात तरी पण ते याविषयीचा ठराव किती महत्त्वाचा व जबाबदारीचा आहे हे जाणून होते. ज्या कोणत्याही प्रकारे मंदिराचा ताबा ट्रस्टींकडे जाईल ती व्यवस्था व्हावी असे त्यांचे पक्के मत होते. अशा स्थितीत केशवबाबूंकडून वारंवार अडथळे होऊ लागले; याचा त्यांना रागही आला.

एका बाजूला हा ठराव पास व्हावा असे प्रयत्न चालू होते तर दुसऱ्या बाजूला ब्राह्मप्रतिनिधीसभा नावाची एक सभा प्रतिष्ठित करण्याचे प्रयत्न चालू

होते. आम्ही शेवटी ठराव तयार केले आणि केशवबाबूंनीही त्यात भाग घेण्याची इच्छा व्यक्त केली. एक कमिटी नेमण्यात आली. तीत त्यांनी आपले नावही दिले. थोडेफार नियमही तयार करण्यात आले.

### केशवचंद्र विरुद्ध ब्राह्मतरुणपक्ष

या सगळ्या विवादिक प्रकरणात केशवबाबूंची वृत्ती पाहून आम्हांला फार खेद झाला. त्यांनी समदर्शी पक्षाला अनुलक्षून रविवारच्या 'मिरर' मध्ये स्केपटिकस्, सेक्युलॅरिस्टस्, अन्बिलिव्हर्स वगैरे दुस्तरांचा वर्षाव सुरू केला. यामुळे फार दुःख वाटले आणि त्याच 'मिरर' मध्ये मी त्याचे प्रत्युत्तरही दिले.

यानंतर हे वर्तमानपत्री शाब्दिक भांडण, उत्तर-प्रत्युत्तर, लेखन व तरुण ब्राह्मपक्षातील केशवबाबूंच्या आदर्शासंबंधाने निरनिराळी चर्चा, उपहास, निंदा वगैरे प्रकारांनी केशवबाबूंचा अनुयायी प्रवीण ब्राह्मपक्ष व तरुण ब्राह्मपक्ष यांच्यात वैचारिक आणि स्वभावगत दूरत्व दिवसेंदिवस वाढत चालले.

याबाबतीत थोडे स्पष्ट बोलणे आवश्यक वाटते. याच्या पूर्वी काही दिवसांपासून केशवबाबूंनी वैराग्याचा प्रचार करण्याला आरंभ केला होता. ते वैराग्य कसे होते त्याचे थोडे स्पष्टीकरण करणे बरे. ते स्वतःच्या तीन मजली घराच्या गच्चीवर एक झोपडीबजा घर बांधून स्वतः रांधून जेवू लागले. आहारात विशेषसा बदल झाला नाही; पण पाणी पिण्याच्या ग्लासाऐवजी मातीचे भांडे वापरू लागले. झोळी घेऊन स्वतःच्या घरात भिक्षा मागू लागले. कुटुंबातील माणसे भिक्षा म्हणून मूठमूठ तांदूळ त्यांना घालू लागली. त्यांचे पाहून कित्येक प्रचारकही स्वतः रांधून खाऊ लागले. यानंतर थोड्याच दिवसांनी कोन्नगराजवळ एक बाग घेऊन केशवबाबूंनी त्या जागेला 'साधन-कानन' असे नाव ठेविले आणि स्वतः आपल्या प्रचारकपक्षीय मंडळीसह तेथे वास्तव्य करू लागले. त्या ठिकाणी स्वतःच्या हाताने रांधणे, पाणी शेंदणे, बागेतील जमीन खणणे वगैरे वैराग्याचे आचार पूर्णतः अमलात आणू लागले. यावर कलकत्याच्या तरुणब्राह्मपक्षात खूप हास्यकारक चर्चा होऊ लागली.

स्पष्ट सांगायचे म्हणजे याच्या अगोदरच काही दिवसांपासून तरुण ब्राह्मपक्षावरील केशवबाबूंच्या प्रभावाला—श्रद्धेला—ओहोटी लागली होती. त्यांचे असे पक्के मत झाले होते की, केशवबाबूंनी एकेकाळी महर्षी देवेंद्रनाथांशी भांडून ब्राह्म प्रतिनिधी सभा संघटित करून ब्राह्म समाजाची घटना व नियम बनविण्याचा जरी प्रयत्न केला असला, तरी हळूहळू त्यांचा नियमानुसार व घटनेनुसार वागण्याच्या पद्धतीवरील विश्वास उडून गेला होता. त्यांना यावेळी असे वाटत असावे की, धर्मसमाजाच्या कार्यप्रणालीत सर्वसाधारण लोकांचा हात नसावा, तर ईश्वरप्रेरित महान् पुरुषांचाच एकाधिकार चालावा. आणि याच कारणाने ब्राह्मसमाजाच्या

कार्यकर्तृत्वात दुसऱ्याचे कर्तृत्व चालू द्यायचे नाही, स्वतःच सर्वाधिकारी असायचे व सर्वांनी तसे मानायचे, हा संस्कार त्यांच्या अन्तःकरणात दृढमूल झाला असल्यामुळे तरुण मंडळींनी त्यांच्याकडून तोंडे फिरविली. आमच्या मनावरून त्यांचे कर्तृत्व पुष्कळसे लोपून जाऊ लागले.

## भारतसभेची स्थापना

ज्यावेळी ब्राह्मसमाजात हे सर्व आन्दोलन चालले होते त्यावेळी आनंदमोहन बसू, सुरेंद्रनाथ बॅंगोपाध्याय, आणि मी असे तिघे एका नवीन विचाराच्या घालमेलात गुंतलो होतो. आनंदमोहन बसू विलायतेहून आल्यापासून आम्ही एकत्र जमलो की, पहिली ही गोष्ट निघे की, वंगदेशात मध्यमवर्गीय जनतेसाठी कोणतीही एखादी राजकारणाची चर्चा करणारी राजकीय सभा नाही. ब्रिटिश इंडियन असोसिएशन ही उच्चवर्गीयांची-श्रीमंतांची-सभा. या सभेचे सदस्य होणे हे मध्यमवर्गीयांचे काम नव्हे. त्यांना ते पेलण्यासारखे नाही; तरी पण मध्यमवर्गीयांची संख्या व त्यांचा प्रभाव ज्या रीतीने वाढत आहे त्यावरून त्यांच्याकरिता एखादी योग्य अशी राजकारणाचा विचार करणारी सभा असणे अवश्य आहे. आम्हां तिघांच्या विचारविनिमयानंतर असे ठरविण्यात आले की, देशहितसंबंधाचा विचार करणाऱ्या वेगवेगळ्या व्यक्तींशी या बाबतीत प्रथम विचारविनिमय करणे इष्ट. 'अमृतबहार' चे शिशिरकुमार घोष महाशय, आनंदमोहनबाबूंचे मित्र व माझेही परम मित्र होते. प्रथम त्यांनाच सल्लामसलतीसाठी म्हणून आमच्यात वेण्यात आले. त्यानंतर प्रसिद्ध बॅरिस्टर मनोमोहन घोष महाशयांनाही आमच्यात सामील करून घेतले. पुढे मनोमोहन घोष यांच्या घरी ही सल्लामसलत चालली. त्यांच्या सगळ्याच चर्चेच्या वेळी मी उपस्थित नव्हतो. जरूरीच्या कामामुळे मी दुसरीकडे गेलो होतो. काय चर्चा चालली आहे ते आनंदमोहनबाबू व सुरेंद्रबाबू यांच्या तोंडून ऐकत असे.

जेव्हा एक सभा स्थापन करण्याचे अशाप्रकारे ठरविण्यात आले तेव्हा एके दिवशी आनंदमोहनबाबू आणि मी, ईश्वरचंद्र विद्यासागर यांना भेटण्यासाठी गेलो. विद्यासागर महाशयांच्या अशा प्रकारच्या उपक्रमाला चांगलाच पाठिंबा होता. ते म्हणाले, 'अशा या संस्थेमुळे देशाची एक मोठी गरज भागेल. मोठा अभाव दूर होईल.' लागलीच आम्ही त्यांना आमच्या या सभेचे पहिले अध्यक्ष होण्याची विनंती केली. पण त्यांनी प्रकृतीच्या अस्वास्थ्याचे कारण सांगून ती विनंती अमान्य केली.

पहिली प्रकट सभा एल्बर्ट हॉलमध्ये घेतली आणि भारतसभा स्थापन केल्याची घोषणा केली. आनंदमोहन बसूंना त्या सभेचे कार्याध्यक्षपद दिले. त्या दिवसाची विशेष आठवण राहण्याचे कारण म्हणजे त्याच दिवशी सुरेंद्रबाबूंचा

मुलगा मरण पावला असताही ते सभेला आले आणि सर्व प्रारंभिक कार्यात त्यांनी आपुलकीने भाग घेतला. आनंदमोहनबाबू कार्याध्यक्ष, सुरेनबाबू उपकार्याध्यक्ष आणि आम्ही कित्येकजण कार्यकारी मंडळाचे सभासद झालो. अशाप्रकारे पदाधिकार्यांची निवड झाल्यावर लागलीच वर्गणीबद्दलची एक सभा घेऊन मी वर्गणी गोळा करणारा खजिनदार झालो. पुढे मी ९३ नं. कॉलेजस्ट्रीटवर एक भाड्याचे घर घेऊन तेथे भारतसभेचे ऑफिस ठेविले. त्या ऑफिसच्या खोलीची जीर्णवस्था पाहून सुप्रसिद्ध सुरसिक कवी इन्द्रनाथ वंद्योपाध्याय यांनी आपल्या 'भारत उद्धार' काव्यात लिहिले, 'कडी आगे पडे किंवा दडी भागे छेडे' 'तुळई आधी कोसळते की दोरी आधी सुटते!' आणि खरोखरच आयत्यावेळी मिळालेल्या त्या खोलीचीही अवस्था तशीच होती.

याच ९३ नं. कॉलेजस्ट्रीट भवनात आतल्या बाजूला कित्येक ब्राह्ममित्र राहात. त्यांच्यात मीही काही दिवस राहिलो होतो. त्यावेळी भारतसभेच्या खोलीत कमिटीच्या संमतीनुसार समदर्शीपक्षाच्या बैठकीही होत. या ठिकाणी असतानाच मी संसारातील लक्ष काढून ब्राह्मसमाजाच्या सेवेला स्वतःला वाहून घेतले होते. ज्या चिरस्मरणीय रात्री केशवबाबूंकडे नापसंतीचे पत्र पाठविण्याचा निर्णय घेण्यात आला. त्या रात्री भारतसभेच्या या खोलीतच ही सभा घेण्यात आली होती. स्पष्ट सांगायचे म्हणजे, भारतसभा आणि साधारण ब्राह्मसमाज हे जणू काय जुळ्या भावंडांप्रमाणेच जन्मले होते. एकमताची माणसेच दोन ठिकाणी कार्य करणारी, असे झाले होते.

### पाच मित्र

या बाजूला मी, केदारनाथ राय, नगेंद्रनाथ चट्टोपाध्याय, श्रीयुत कालीनाथ दत्त आणि श्रीयुत उमेशचंद्र दत्त असे पाचजण मित्र एकत्र येऊन धर्मसाधनेसाठी एक लहासा संघच बनविला. आम्ही पाचजण एकत्र बसायचे, मनमोकळेपणाने धर्मविषयक बोलणेचालणे करावयाचे आणि वेगवेगळ्या ठिकाणी एकत्र येऊन उपासना चालवायची हा आमचा कार्यक्रम. मधून मधून धर्मोपदेशासाठी महर्षी देवेंद्रनाथ ठाकूर यांच्याकडे आम्ही जात असू. त्यांनी आमचे नाव 'पंचप्रदीप' असे ठेविले होते. एके दिवशी ते म्हणाले, 'लोक जसे पंचप्रदीप पेटवून देवतेची आरती करतात त्याप्रमाणे तुम्ही 'पंचप्रदीप' ईश्वराची आरती करीत आहा' हे नाव आम्हाला फार आवडले. आम्हीही मग आपसात बोलताना आमच्या एकत्रित होण्याला 'पंचप्रदीप' संमेलन असे म्हणू लागलो.

### आणखी एक पतिता स्त्री : थाकमणी

याच वेळेच्या आणखी दोन उल्लेखनीय घटना आहेत. मी लक्ष्मीमणीला स्वतःच्या बिऱ्हाडात आश्रय दिला होता ही गोष्ट कलकत्त्यात सर्वत्र प्रचारित झाली होती. या दोन घटनाही अप्रत्यक्षतेने या गोष्टीशी निगडित होत्या.

एके दिवशी माझा एक प्रचारक मित्र रामकुमार विद्यारत्न आणि मी असे दोघेही महर्षी देवेंद्रनाथ ठाकूर यांचे चरणदर्शन करून घरी येत होतो. राजेंद्रलाल मल्लिकांच्या घरासमोर एका स्त्रीच्या जवळून आलो पण तितकेसे तिच्याकडे लक्ष दिले नाही. तिचा चेहेराही पाहिला नाही. त्यानंतर काही पावले टाकून पुढे आलो. तितक्यात मागून स्त्रीच्या आवाजात म्हटलेले ऐकले, 'अहो, शास्त्री महाशय, तुम्ही सध्या कुठे असता?' चटकन् मागे वळून पाहिले तो, एक गौर-वर्णाची तरुण स्त्री एका लहान मुलीचा हात धरून येत असलेली दिसली. तोंडावळा पाहून मी तिला ओळखले. भवानीपूर येथे असताना मी एका निर्जन गल्लीत राहात असे. ही पतित स्त्री तेथून जवळच राहात होती. माझ्या मुलीबरोबर तलावात स्नानादि उरकीत असे. पण तिने माझी ओळख ठेविली आहे आणि माझे नावही ती जाणते हे मला माहीत नव्हते. असो. मी मागे वळून तिच्याकडे पाहताच ती स्मितहास्यपूर्वक मला म्हणाली, 'तुमच्याशी माझे थोडे महत्वाचे काम आहे. तुम्ही कुठे राहता ते मला कळेल तर मी तेथे येऊन तुम्हाला भेटेन. नाही-तर मी शिवठाकूर गल्लीत ×× नंबरच्या घरात राहाते तेथे तुम्हाला यावे लागेल.'

यानंतर विद्यारत्न महाशय आणि मी आपसात बोलू लागलो. मी म्हटले, 'मला जर ही ओळखते तर मी कोणत्या तऱ्हेचा मनुष्य आहे हेही हिला माहीत असले पाहिजे. मग माझ्याशी हिचे काय काम असावे?' खरोखर या बाबतीत माझा काही तर्क चालेना. आणि काय करावयाचे तेही ठरविता येईना. मात्र एक प्रकारचे नवल वाटू लागले. बिन्हाडी आल्यावर केदारनाथ राय यांना सगळी हकीगत सांगितली. ते एकेकाळी या वर्गातील स्त्रियांत काम करीत होते. ते म्हणाले, 'ती व्याकुलतेने तुम्हाला बोलवीत आहे तेव्हा खात्रीने काही बाबतीत तिला तुमची मदत पाहिजे असावी. चला. एकदा शिवठाकूर गल्लीत तिच्या घरी जाऊन येऊ.' या निर्णयानुसार दुसऱ्या रविवारी सकाळीच आम्ही दोघेही शिव-ठाकूर गल्लीतील तिच्या घरी जाऊन दाखल झालो. पाहिले तो ते घर तसल्याच स्त्रियांनी गच्च भरलेले आहे, त्यावेळी ९ वाजले होते. तरीपण त्यातील काहीजणी आपापल्या खोलीत झोपलेल्या होत्या, तर काहीजणी उठल्या होत्या आणि प्रातः-कृत्ये उरकीत होत्या.

मला भेटलेल्या त्या स्त्रीचे नाव थाकमणी. आम्ही आलेले पाहताच तिला आश्चर्य वाटले. आपल्या बोलावण्याप्रमाणे हे आपल्या घरी येतील; असे स्वप्नातही तिला वाटले नव्हते. तिच्या रागरंगावरून तिच्यात एक आश्चर्यकारक बदल झालेला आढळला. त्या दिवशी रस्त्यात तिची माझी भेट झाली तेव्हा हसून खेळून निःसंकोचपणे माझ्याशी बोलली होती. मला उद्देशून 'तू तू' असे संबोधन तिने केले होते; पण त्या दिवसाची ती तऱ्हा आज नव्हती. ही वेगळीच मूर्ती आढळली.

‘आपण’ अशा संबोधनानेच तिने बोलण्याला आरंभ केला आणि गंभीर व अनु-  
तत भावनेने ती आपली जीवनकहाणी सांगण्याला तयार झाली. तिने जे सांगितले  
ते संक्षेपतः असे होते :

ती कलकत्त्यापासून जवळच कोणत्याशा ठिकाणी राहणाऱ्या एका सभ्य  
ब्राह्मण परिवारातील मुलगी. तिची आई आणि भाऊ अजून जिवंत आहेत.  
इतकेच नव्हे तर ही संकटात आपत्तीत असल्यास मागणीप्रमाणे होईल ती मदतही  
करतात. लहानपणीच एका कुलीन ब्राह्मणाशी हिचा विवाह झाला. त्याच्या इतर  
अनेक स्त्रिया होत्या. ती कधी आपल्या सासरी पतीच्या घरी गेली नाही. कधी  
काळी तिला पतीचे दर्शन झाले होते इतकेच. अशा स्थितीत दिवस, महिने, वर्षे  
जात असता ती वयात आली. गल्लीतील एक पुरुष तिच्या आगेमागे फिरू लागला.  
पुढे त्याने तिला फूस लावून घराबाहेर काढली आणि त्यावेळच्या चौदाव्या  
कायद्याच्या भीतीने त्याने तिला भवानीपुरातील त्याच निर्जन घरात आणून  
लपवून ठेविले. त्या ठिकाणी असताना हिने मला पाहिले होते. आणि माझ्याविषयी  
बरेचसे काही ऐकलेही होते. तिथे असतानाच माझ्या आश्रयाला असलेल्या लक्ष्मी-  
मणीलाही तिने पाहिले होते. आणि ब्राह्ममंडळींनी तिचा उद्धार करून माझ्या  
घरात तिला कसे ठेविले होते तेही ऐकले होते. म्हणून आपल्या त्या लहानग्या  
मुलीला माझ्या हाती सोपवावे या हेतूने तिने मला बोलविले होते.

मी विचारले, ‘तुझी आई आणि भाऊ आहेत. त्यांची परिस्थितीही  
चांगली आहे. मग या आडवाटेला तू पाऊल का टाकलेस ?’

तिने मला उत्तर दिले, ‘काय करू ? मागे फिरण्याचा उपाय नाही. मार्ग  
नाही. घराबाहेर पडलेल्या मला परत घरात कोण घेणार ? म्हणून विचार केला,  
ज्याच्याबरोबर बाहेर पडले त्याच्याकडेच राहावे आणि तशीच मी राहिले आहे.  
त्या विचाऱ्याची पत्नी आहे, मुलेबाळे आहेत. मिळकत थोडी. त्यामुळे माझा  
सर्व खर्च चालविणे त्याला मुष्कील होत आहे. मला मोठ्या दुःखाकष्टात दिवस  
घालवावे लागतात ! माझे जे काय व्हायचे ते झाले; पण आता वाटते मुलीचा तरी  
या आडवाटेतून बचाव व्हावा. शास्त्री मोशई, आपण लक्ष्मीमणीला ठेवून घेतलीत  
म्हणून मी आपल्या पायाशी शरण आले आहे.’

मी म्हटले, ‘अग, तुझी मुलगी अजून तुझ्या अंगावर पिते. अशी ही  
लहान अंगावर पिणारी मुलगी काय आईला सोडून राहिल ?’

ती म्हणाली, ‘होय. हा थोडाफार विचार करण्यासारखाच प्रश्न आहे.  
पण आपुलकीने आणि मायेने आपला प्रतिपाल होत आहे असे वाटल्यास हळू  
हळू माझा हिला विसर पडेल. आपल्या पत्नीच्या वात्सल्याने आणि ममतेने ती  
मला विसरेल.’

‘ठीक आहे. आणखी दोनतीन महिने जाऊ देत. मुलीचे दूध सुटू दे. नंतर अमुक पत्त्यावर मला कळीव.’

असे सांगून विद्यारत्न महाशयांसह तेथून निघून आलो. हाय ! पुढे तिने मला काहीच बातमी दिली नाही. नंतर आजारी पडल्यामुळे मी ते बिऱ्हाड सोडले आणि सुंगेर येथे निघून गेलो; नंतर बरे वाटल्यावर साधारण ब्राह्मसमाजाच्या कामात गुंतून गेलो. थाकमणी आणि तिची मुलगी माझ्या आठवणीतच राहिली नाही. कदाचित् तिचे ते मत बदललेही असेल किंवा पुढे माझा पत्ता तिला मिळाला नसेल. कोणत्याही कारणाने का होईना, थाकमणी संबंधाने पुढे मला काहीच कळले नाही.

### खिश्न तरुणीचा मतिभ्रम

दुसरी घटना अशी: या घटनेत उल्लेखिलेल्या या स्त्रीचा पत्ता पुष्कळ शोध चौकशी करूनही कुणाला कळणार नाही म्हणून मी ही घटना लिहीत आहे. हेयरस्कूलमध्ये काम करीत असताना एके दिवशी फिरून वगैरे आल्यावर पाहिले तो, एक खिश्न तरुणी एका मुलास घेऊन माझी वाट पाहत आहे असे मला आढळले. कारण विचारता असे समजले की तिचा नवरा अतिशय दुर्गुणी असून त्याने तिला तीन दिवस मारझोड करून अखेर घराबाहेर काढली. ती तीन दिवस मुलासह आश्रयासाठी म्हणून पुष्कळ ठिकाणी फिरून शेवटी माझ्या आश्रयाला आली आहे. लक्ष्मीमणीला आश्रय देऊन मी तिचे कोणत्या प्रकारे संरक्षण केले ते तिने ऐकले आणि माझ्या आश्रयाला आली. पुढे ही स्त्री माझ्याकडे राहिली. नंतर मी विचार केला, ही खिश्न स्त्री, तेव्हा एकाद्या खिस्ती परिवारात हिला ठेवता आले तर उत्तम होईल. पुढे पतिपत्नीची एकीही होईल. हा विचार मनात येताच मी एका पादरी मित्राला पकडले. त्यानेही दयाळूपणाने तिला एका ख्रिस्ती परिवारात नेऊन ठेविले. पण तिचे घरभाडे व मायलेकरांचा जेवणखर्च मला द्यावा लागे. मी स्वतः व काही वर्गणी जमवून हा खर्च चालवीत असे.

अशा रीतीने तिच्या राहण्याची व्यवस्था होताच मी तिच्या पतीला शोधून काढले आणि माझ्या घरी त्याला बोलवून आणून पत्नीचा स्वीकार करण्याची विनंती केली. तो म्हणाला, ‘सध्या आहे त्या ठिकाणी ती सुरक्षित आहे. शिवाय आपल्या मदतीचा हात तिच्या सुखस्वास्थ्याला कारण होत आहे. आणखी काही दिवस अशाच स्थितीत राहू दे, तिला या स्थितीचा उमज पडू दे, तिची वर्तणूक सुधारू दे मग तिला मी स्वतःकडे आणीन.’ मीही मनात म्हणालो, ‘एकाकी अवस्थेत काय सुख असते ते तिला समजू दे.’ आणि ती मग तशीच परोपजीवी राहिली. मी स्कूलमधून येताना मधून मधून तिला पाहून येई.



अशा अवस्थेत तिच्या वागणुकीतील दोन गोष्टींचे मी लक्षपूर्वक निरीक्षण केले. पहिली, मी तेथे जाऊन थोडा वेळ बसल्यावर उठायला लागलो की ती मला सहज उठू देत नसे. दुसरी, तिच्या चेहेऱ्यावर या स्थितीचा विषाद वाटल्याचे काहीही चिन्ह दिसत नसे. एके दिवशी ती इकडच्या तिकडच्या गोष्टी बोलता बोलता ती मला म्हणाली, 'आपण माझे दुःख निवारण करू शका. मी पैशाअडक्याच्या कमतरतेबद्दल बोलत नाही, तर स्त्रीचे जे दुसरे दुःख वा गरज असते त्याबद्दल बोलत आहे.' या तिच्या अखेरच्या वाक्याने माझे डोळे किंचित उघडले. नंतर आणखी काही प्रश्नोत्तरे झाल्यावर तिच्या तोंडून अशी स्पष्ट कबुली मला समजली की, ती माझ्याकडे आपला एक 'अनैतिक प्रियकर' या दृष्टीने पाहत आहे. हा तिचा हेतू समजताच मी ताबडतोब तिच्या खोलीतून उठून बाहेर आलो; तेव्हा ती भयभीत होऊन वा अन्य काही कारणाने असो, मला म्हणाली, 'आणखी एक गोष्ट आहे.' आणि मला तिने अडवले. माझा मार्ग रोखून धरला. प्रथम मला वाटले, जोरदार शब्दांनी तिला धमकावून तिच्या हातून सुटावे. पण विशेष गडबड आणि तोंडातोंडी झाल्यास ती गोष्ट सर्वांना समजेल आणि मला लांछनास्पद व्हावे लागेल. तिच्या दृष्टीनेही ते योग्य नव्हे असे वाटून तसे मी केले नाही. फक्त इतकेच म्हटले, 'तुझ्याजवळ बंगाली भाषेतील बायबल आहे?'

'आहे.' ती म्हणाली.

'ते आण पाहू.' मी सांगितले.

'त्याचे आता काय काम?' तिने विचारले.

'आण तरी. त्याचे काही कारण आहे.' मी सांगितले.

मनात नव्हते तरी बायबल आणून तिने माझ्या हाती दिले. नंतर मी त्या पुस्तकातील, येशूने ज्या परिच्छेदात मानसिक पापाचरणाची निंदा केली होती तो परिच्छेद काढून तिला वाचायला दिला. ती काही केल्या तो मजकूर वाचीना, पण फारच आग्रह केल्यामुळे तो परिच्छेद तिने वाचला.

नंतर मी म्हटले, 'पाहा, तुम्ही लोक ज्याला आपला प्रभू म्हणता त्याचा केवढा हा अमूल्य उपदेश आहे? तू हा उपदेश कितीदा तरी वाचला असशील! मग तुझी अशी वृत्ती का? तसेच मी असा पापाचरणी मनुष्य आहे अशी तुझी कल्पना तरी कशी झाली? तुझ्या नवऱ्याने तुला माझ्या हाती विश्वासाने सोपविले आहे. मग मी काय त्याचा अशा प्रकारे विश्वासघात करण्याइतका नीच मनुष्य आहे?'

मी त्याच दिवशी तिला इतका रागाने बोललो व उपदेश केला, की आयुष्यात अशा तऱ्हेने मी आतापर्यंत कोणालाच बोललो नव्हतो. त्याच्या दुसऱ्याच दिवशी

तिच्या नवऱ्याला बोलवून आणून सांगितले की, 'तु आपल्या बायकोला घेऊन जा. तिला अशा रीतीने घराबाहेर ठेवणे चांगले नाही.' तो तिला घेऊन गेला.

यानंतर या स्त्रीला मी आणखी एकदा पाहिले होते. कित्येक वर्षांनी शहरा-जवळील कोणत्याशा एका रस्त्याने जाताना, रस्त्याच्या बाजूला असलेल्या एका घरातून तिचा मुलगा बाहेर आला आणि मला म्हणाला, 'आम्ही या घरात राहतो. आईने आपणाला पाहिले आणि एकवार भेटून जा असे सांगितले आहे.' मी त्या घरात जाताच त्याच्या आईने गळ्यात पदर घेऊन माझ्या पायावर डोके ठेविले. आणि घरची खुशाली विचारली. मीही थोडा वेळ थांबलो, तिची खुशाली विचारली आणि तसाच निघून आलो.

### राजनारायण बसू

हळूहळू आम्ही १८७७ सालात पदार्पण केले. या सालच्या प्रारंभीच मी हरिनाभीच्या उत्सवाला गेलो. तेथे श्रद्धेय उमेशचंद्र दत्त महाशयांच्या घरी कौटुंबिक धर्मकार्यासाठी ब्राह्ममंडळी एकत्र जमली होती. या संमेलनाला आदिब्राह्म समाजाचे कार्याध्यक्ष स्व. राजनारायण बसू महाशयही आले होते. ते माझ्यावर फार लोभ करीत असत. त्यांचा सरळ आकृत्रिम भक्तिभाव मला मुग्ध करीत असे. ते त्यावेळी कार्यनिवृत्त होऊन वैद्यनाथ-देवघर येथे राहात होते. मी मधून मधून त्यांच्या पवित्र सहवासात कालक्षेप करण्यासाठी त्या ठिकाणी जात असे. ते अत्यंत विनोदी व आनंदात काळ घालविणारे पुरुष होते. मीही तसाच वागत असे. त्या-मुळे आम्ही दोघे एकत्र आल्यावर आमची 'जिगरदोस्ती' उचंबळून येई. हसता हसता लोकांचे पोट दुखू लागे. आताही हरिनाभी येथे तोच प्रकार घडला, एके दिवशी रात्री समाजाची नित्योपासना झाल्यावर जेवणानंतर आमच्या गप्पागोष्टी सुरू झाल्या आणि त्यात रात्रीचे दोन वाजून गेले. ब्राह्ममंडळी हसता हसता लॉटपोट झाली.

त्याकारणाने असो वा हरिनाभी येथे असलेल्या मलेरियाच्या साथीने असो, मी कलकत्त्याला येताच तापाने फारच आजारी पडलो. तापाबरोबर खोकला सुरू झाला आणि खोकल्यातून रक्तही पडू लागले. एक डॉक्टर म्हणाले, 'हा दम्याचा प्रादुर्भावाचा खोकला असावा.' पण डॉक्टर महेन्द्रलाल सरकार म्हणाले, 'क्षयाचा आरंभ असावा.' पहिली स्टेप आणि त्या रोगावर औषधोपचार सुरू झाले.

### आईवडलांची वागणूक

या आजाराच्या वेळी माझे परमपूज्य आईवडील काय करीत होते व माझा विश्वासू प्रेमळ नोकर खुदाई काय करीत होता ते या ठिकाणी लिहिणे योग्य वाटते. त्यापूर्वी आठ वर्षेपर्यंत माझे पितृदेव माझे तोंडही पाहात नव्हते. पुत्राचे तोंड

पाहणार नाही अशी त्यांची प्रतिज्ञा होती. या बाबतीत, मी गावी येऊ नये म्हणून ते प्रथम कसे प्रयत्न करीत, आलोच तर लाठीवाले गुंड माझ्यावर कसे सोडीत, इतक्या उपरही मी घरात आल्याचे कळताच ते घर कसे वर्ज्य करीत, रस्त्यात मी दिसलो तर मला कसे टाळीत, हे सर्व पूर्वी मी लिहिलेच आहे. मी आजारी पडल्यावर मला जेव्हा कळून चुकले की, आजारातून निभावणे कठीण आहे, जगणे सुष्कील, तेव्हा त्यांना ही बातमी कळविणे मला योग्य वाटले. रुग्णशय्येवरूनच मी त्यांना पत्र लिहिले, 'जर योग्य वाटले तर मला भेटून आपली पायधूळ माझ्या मस्तकाला लावून जावे. तसे आपण केले तर हाच अखेरचा निरोप. पुढे परलोकी भेटू.' त्यापूर्वी माझ्याकडून पत्र गेल्यास बाबा ते उघडूनही पाहत नसत. पर्यावर माझे हस्ताक्षर पाहून फाडून टाकीत. पण हेच पत्र त्यांनी का आणि कसे वाचले ते मला सांगता येत नाही. मी आजारी असल्याचे लोकांकडून ऐकले असावे त्याचाच हा परिणाम.

असो. एके दिवशी सकाळीच माझ्या घराच्या दारात एक गाडी येऊन उभी राहिली. प्रसन्नमयीने खिडकीतून पाहिले आणि धावतच येऊन मला सांगितले, 'बाबा आणि आई दोघेही आली आहेत!' आई वर आली; पण बाबांनी काही घरात पाऊल ठेविले नाही. आई वर येताच एकदम माझ्या रुग्णशय्येजवळ आली आणि बसून रडू लागली. 'बाबा का नाही आले?' असे मी विचारले तेव्हा तिने सांगितले, 'ते वैद्याला बोलवायला गेले आहेत.' तपासाअंती मला कळले की 'बाबांनी माझे पत्र पाहताच, आईचे दागिने गहाण ठेवून पैसे काढले आणि ते घेऊन मला औषधोपचार करण्यासाठी ते आले आहेत. या घरात आले नाहीत तरी, माझे जातभाई दादा हेमेंद्रविद्यारत्न महाशय यांच्या घरी राहून माझी औषधयोजना करतील.

यथाकाली वैद्य आले. बाबांनी त्यांना माझ्या बिऱ्हाडी आणून पोचविले आणि ते रस्त्याच्या कडेला असलेल्या दुकानात बसून राहिले. वैद्यांनी मला तपासून जो निर्णय घेतला तो त्यांनी वैद्यांच्या तोंडून ऐकला.

त्यांच्या या परकेपणाच्या वागणुकीने माझ्या डोळ्यांतून खूप अश्रुपात झाला. त्यापूर्वीच्या आठ वर्षांत त्यांना काय थोड्या अडीअडचणीतून जावे लागले! खूप आपत्ती आल्या; पण माझ्याकडून जाणून बुजून असे त्यांनी एका पैशाचेही सहाय्य घेतले नाही. इतकेच नव्हे तर आईच्या हाती घरखर्चासाठी काही पैसे द्यावे अशी माझी इच्छा आहे असे कळले तर रागाने चरफडून घर डोक्यावर घेत. त्यांनी मला अगदी त्याज्य पुत्राच ठरविले होते. पण त्याच त्याज्य पुत्राने अडचणीच्या वेळी त्यांचे स्मरण केले, तेव्हा मग त्यांच्याने स्वस्थ बसवले नाही. दरिद्री ब्राह्मण! जवळ पैसा अडका तरी कुठचा असणार! जे काही हाताशी

सापडले तेच घेऊन ते धावले. केवढा उदार आणि उदात्त स्वभाव ! खरोखर हाच त्यांच्या स्वभावातील लक्षात ठेवण्यासारखा विशेष गुण होता.

ते आल्यानंतर त्यांनी काही दिवस मुकाम करून स्वतंत्र खोली भाड्याने घेतली आणि माझ्या शुश्रूषेसाठी आईला तेथे ठेवून ते निघून गेले. आईही विराज-मोहिनीला घेऊन माझ्यासह त्या नवीन जागेत राहिली. आईचे जप-तप, व्रतवैकल्य, उपवास यांचे प्रमाण बरेच वाढले. रोज ती दीड मैल रस्ता पायी चालत गंगास्नान करून येई. इष्ट देवतेच्या चरणी शेकडो वेळा डोके टेकून या अधम पुत्रासाठी जीवनभिक्षा मागे. नंतर घरी येऊन माझ्या रुग्णशय्येजवळ बसल्या बसल्या पार्थिव-लिंगाच्या पूजनात मग्न होऊन जाई. मी निजल्या निजल्या, तिची ही निष्ठेने चाललेली पूजा पाहात असे.

तिकडे, बाबांनी माझ्याजवळ आईला ठेविले म्हणून तेथे जाताच त्यांच्यावर बहिष्काराचा दंडका उगारण्यात आला. यात आप्त स्वकीय आणि शातिबंधू होते. काहींचे मतभेद होते, पण आपसात त्यांची बोलाचाली होतच असे. कोणी अनुकूल तर कोणी प्रतिकूल इतकेच. बाबा मात्र त्यावेळी वज्रकटोर बनून त्या सर्वांविरुद्ध दंड थोपटून उभे राहिले आणि म्हणाले, 'माझे घर वाळीत टाकतील इतकेच ना ? टाकू देत. माझे कर्तव्य मी केले आहे.' त्यांनी त्यांच्या त्या बडबडी-कडे पूर्णतः दुर्लक्षच केले. या घासाघाशीत काही दिवस असेच गेले.

इकडे आई माझ्या परिचर्येत गढून गेलेली. माझे पणजोबा रामजय न्याया-लंकार महाशय अत्यंत साधुवृत्तीचे पुरुष होते. आईने त्यांच्याकडूनच मंत्रदीक्षा घेतली होती. अर्थात तेच तिचे गुरू होते. त्यांच्यावर आमच्या शातिबंधवांची व परिवाराची अत्यंत भक्ती होती. निष्ठा होती. त्यांची हातात धरण्याची काठी, त्यांची जपमाळ, त्यांचे योगासन वगैरे ज्या काही त्यांच्या नित्य वापरातील वस्तू होत्या, त्या सर्वांवर आईची इतकी भक्ती होती की, आप्तस्वकीयांच्याच नव्हे तर दुसऱ्याही कोणाच्या घरात एखादा रोगी बिछान्याला खिळल्यासारखा झाला तर या सर्व वस्तू, पवित्र स्मृतिचिन्ह म्हणून त्याच्या बिछान्यावर ठेवल्या जात. तो आजारातून उठल्यावाचून त्या वस्तू तेथून हालविल्या जात नसत. त्या ठरीव नियमाप्रमाणे माझ्या मातृदेवतेने माझ्या बिछान्यावर पणजोबांची ती सर्व पवित्र स्मृतिचिन्हे अत्यंत भक्तिभावाने ठेवून दिली होती. तीन महिनेपर्यंत ती तशीच होती. तेथून तिने ती हालवू दिली नाहीत. मी आजारातून उठल्यावर ती स्थाना-न्तरित करण्यात आली.

## नोकराचे भक्तिप्रेम

या आजाराच्या वेळी माझ्या आईवडलांचे जसे आश्चर्यकारक सन्तान-वात्सल्य पाहिले, तसेच माझा विश्वासू प्रेमळ आणि आज्ञाधारक नोकर खोदाई

याचीही अद्भुत प्रभुभक्ती किंवा धन्यावरील निष्ठा अनुभविली. खोदाईची आठवण माझ्या अन्तःकरणात पवित्र प्रेमनिर्झराप्रमाणे कायम राहिली आहे. मी त्याला माझ्या 'मेज बौ' (मधली सून) नावाच्या कादंबरीत अमर करण्याचा प्रयत्न केला आहे. भवानीपूर येथे हेडमास्तर असताना खोदाईला नोकर म्हणून ठेविला. तेव्हापासून त्याचे बहुमोल असे अनेक गुण पाहून मनोमन मी त्याच्यावर अगदी मोहून गेलो. माझ्यावरही त्याचे असलेले गाढ प्रेम मी अनुभविले. तो माझा कल्याणकारी मित्र आणि सगळ्या कुडंबाचा व परिवाराचा रक्षक होता. मी त्याच्या हाती पैसाभडका व संसाराचा सर्व भार सोपवून निश्चित असे.

आजारी पडल्यावर मी अर्धपगारी रजा घेऊन जेव्हा रुग्णशय्येवर पडलो, तेव्हा खोदाईचा पगार देणे मला अशक्य होईल असे वाटून, आनन्दमोहनबसूंच्या सल्ल्याने मी रोगमुक्त होईपर्यंत अधिक पगारावर त्याला त्यांच्या घरी ठेविला. आई जेव्हा माझ्यासह स्वतंत्र घरात राहू लागली तेव्हा एके दिवशी सकाळीच पाहिले तो खोदाई तेथे हजर. 'काय खोदाई, तू आलास कसा?' मी विचारले.

'आपला आजार वाढला आहे हे ऐकताच माझ्याने तेथे राहावेना. ते काम सोडून येथे आलो!' तो म्हणाला.

'चांगले केले नाहीस. तुझ्या पोटाला कोण घालणार?' मी विचारले. 'ती काळजी आपण करू नका. मी पगार घेणार नाही. नारायणाने आपणाला वाचविले म्हणजे माझ्या पगाराचा हिशेब करून आपण द्याल. आणि आपण जर या आजारातून उठलाच नाही तर माझा पगारही संपला.'

त्याचे ते निर्धाराने बोलणे ऐकून माझ्या डोळ्यांत पाणी आले. माझ्या कोणत्याही कसल्याही बोलण्याने तो मागे फिरला नाही. मला फिरविता आला नाही. तो राहणार म्हणून आला आणि राहिलाही.

मला बरे वाटले तेव्हा आई गावी निघून गेली आणि मी माझ्या पूर्वीच्या बिन्हाडी आलो. त्यावेळी रजेवरच होतो. दिवसामागून दिवस चालले होते. पण प्रसन्नमयीने माझ्याकडे घरखर्चाच्या पैशांची मागणी केली नाही. विचारले तर सांगे, 'कसे कुणाला माहीत खोदाई सर्व खर्च चालवीत आहे. आई, तू बावूना त्रास देऊ नको. रुपये नसले तर मला सांग. असे आणखी सांगतो.' नंतर तपासा-अंती मला कळले की, खोदाईने आपल्या गळ्यातील सोन्याची साखळी गहाण ठेवून पैसे आणले होते आणि ते प्रसन्नमयीजवळ दिले होते.

यानंतर हवाबदल करण्यासाठी मी मुंगेरला गेलो. खोदाई आमच्या बरोबर होताच. तिथे गेल्यावर मात्र त्याची प्रकृती ढासळली. मी त्याचे सगळे कर्ज फेडून घरी जाण्यासाठी त्याला पैसे दिले आणि त्याच्या घरी पाठविले. तेथे गेल्यावर तो मरण पावला. तो जितके काही महिने जिवंत होता तितके महिने मी त्याचा मासिक पगार त्याच्या घरी पाठवीत असे. पण हाय ! एवढे केल्याने काय त्याच्या

माझ्यावरील प्रेमाच्या ऋणाची फेड होईल काय ! ऐकले की, मरण्याच्या वेळी तो आपल्या मुलाला म्हणाला होता, ‘ जर कधी कामकाज शोधण्यासाठी कलकत्त्याला गेलास तर माझ्या बाबूजींकडे नोकरीला राहा ! ’

### अपत्याचा पहिला चिरवियोग

मुंगेर येथे हवाबदल करण्यासाठी मी रजेवर गेलो असता त्याठिकाणी एक शोचनीय संकट ओढवले. मुंगेर येथे ज्या ठिकाणी मी राहात होतो त्याच्या वरच्या मजल्यावरील गॅलरीचा कठडा कमी उंचीचा होता. आमचे बिन्हाड तेथे नेल्यावर दुसऱ्याच दिवशी सायंकाळी आलेल्या काही मंडळींसह तेथे बोलत बसलो होतो. इतक्यात काहीतरी खाली पडल्याचा धाड् असा आवाज कानावर आला. घाई-घाईने उठून पाहिले तो, माझी सर्वात धाकटी, अवघ्या एक वर्ष दहा महिन्यांची मुलगी सरोजिनी, गॅलरीतील कठड्यावर चढून खाली दगडी फरशीवर पडल्याचे दिसून आले. ती रडली तर नाहीच पण तिने हालचालही केली नाही. एका दगडावर निपचित पडून राहिली. धावत खाली जाऊन तिला तशीच उचलून वर आणली. शुद्धीवर आणण्यासाठी पुष्कळ प्रयत्नही केले; पण काही नाही. रात्री साडेआठच्या सुमारास ती गतप्राण झाली. मित्रमंडळींनी तिचा मृतदेह स्मशानात नेऊन त्याचे उत्तरकार्य केले.


मी प्रसन्नमयीला सगळ्या रात्रभर एक प्रकारे जबरदस्तीनेच बिछान्यावर झोपवून ठेविली. तिला उठूच दिले नाही. कारण वारंवार उठून ती एखाद्या वेड्याप्रमाणे बाहेर धाव घेऊ लागली. आधीच कन्याशोकाने विव्हल झालो होतो. त्यात तिचा हा शोकोन्माद ! त्यामुळे सगळी रात्र मला जागता पहारा द्यावा लागला. माझा कन्यावियोग एका कवितेच्या रूपाने प्रगट झाला आणि तो मी ‘ पुष्पांजली ’ काव्यसंग्रहात प्रकाशित केला.

सरोजिनीच्या मृत्यूनंतर मी आणखी काही दिवस मुंगेर येथे राहिलो. नंतर कुटुंब-परिवार तेथेच ठेवून कलकत्त्याला येऊन नोकरीवर हजर झालो. या वेळेपासून प्रसन्न-मोहिनी ( प्रसन्नमयी आणि विराजमोहिनी ) एकत्रच राहू लागल्या. मी मात्र पूर्वीच्या नियमाप्रमाणे त्या दोघांपासून वेगळा राहू लागलो. असल्या मानसिक संग्रामात अनेक दिवस गेले.

### काव्यग्रंथ

मला वाटते याच वेळी माझ्या फुटकळ कविता एकत्र करून त्या सर्वांचा ‘ पुष्पमाला ’ नावाने एक काव्यग्रंथ मुद्रित झाला. मी लिहिलेल्या पुस्तकांत जी काही मला अत्यंत आवडणारी पुस्तके होती, त्यांत पुष्पमाला ग्रंथाचा अंतर्भाव करावा लागेल. कारण यात अंतरीच्या अनेक भावना स्फूर्तिरूपाने व्यक्त झाल्या आहेत.

\* \* \*



## केशवचंद्र सेन यांच्याशी वेगळीक

### केशवचंद्रांनी केलेले कन्यादान

मुंगेरहून कलकत्त्याला परत आल्यावर ऐकले, की केशवबाबूंनी आपल्या वडलार्जित वाड्याचा काही भाग विकून, त्या रकमेतून मिस पिगोट यांचे शाळा-गृह विकत घेतले आणि त्याचे नाव 'कमलकुटीर' असे ठेविले. तेथे कुचबिहार पक्षाच्या मध्यस्थांना—विवाह निश्चित करणारा अगर वधूपरीक्षा करणारा घटक. बंगाली भाषेत यांना 'घटक' अशी संज्ञा आहे— केशवबाबूंनी आपली वडील मुलगी वधू म्हणून दाखविली.

### सत्याचरणाचे जीवनव्रत

दुसरीकडे याच वेळी कित्येक उत्साही ब्राह्म एकत्र होऊन त्यांनी आपली एका कार्याची प्राणप्रतिष्ठा केली. त्यांनी एक प्रकारे कट्टर असे पूर्ण संघटित दल निर्माण करण्याचा उद्योग आरंभिला. असे ठरले, की या दलातील प्रत्येकाने मूल सत्यसिद्धांताला व्रताप्रमाणे पाळायचे आणि त्या प्रतिज्ञापत्रावर स्वाक्षरी करून त्या सर्वांनी एका पूर्ण संघटित दलात दडबद्ध व्हायचे. त्यातील काही मुख्य व्रते उल्लेखनीय वाटतात. ( १ ) त्यांनी एकाच ईश्वराची उपासना करावयाची. ( २ ) त्यांनी सरकारी नोकरी पत्करायची नाही. ( ३ ) पुरुषाला २१ वर्षे व मुलीला १६ वर्षे पूर्ण झाल्यावाचून त्यांनी विवाह करावयाचा नाही. किंवा तशा प्रकारच्या विवाहाचे पौरोहित्य करावयाचे नाही. ( ४ ) जातिभेद मानावयाचा नाही. वगैरे. मला त्यांनी निमंत्रण दिल्यामुळे मी त्यात सामील होण्याचे ठरविले. एके दिवशी एक विशेष उपासनेचा दिवस ठरविण्यात आला. या दिवशी विशेष उपासना आटोपल्यावर प्रतिज्ञापत्रावर त्या सर्वांनी आपापली स्वाक्षरी

करावयाची, अग्नी सिद्ध करावयाची, आणि ईश्वराचे नामस्मरण करीत करीत अग्नीला प्रदक्षिणा करता करता आम्ही आपापल्या स्वाक्षरी केलेल्या त्या सर्व प्रतिशा त्या पेटल्या अग्नीत टाकायच्या व प्रार्थनेनंतर पुनः प्रतिशापत्राचे वाचन करून त्यावर सही करावयाची. मी सर्वांबरोबर तसे केले. आनंदाची गोष्ट ही, की मी आणि याच दलातील दुसरा एक अशा दोघांनी सरकारी नोकरीचा राजीनामा दिला. इतकेच नव्हे तर स्वाक्षरी केलेल्या सर्व प्रतिशा आयुष्यभर पाळल्या.

बिपिनचंद्र पाल, सुंदरी मोहनदास, आनंदचंद्र मित्र वगैरे ब्राह्ममित्र मंडळी या प्रतिशाबद्ध दलात होती. माझ्या आठवणीप्रमाणे सांगायचे तर मैमनसिंह येथील शरच्चंद्र रायही त्या दिवशी उपस्थित होते. जेव्हा हे सर्व ईश्वरनामस्मरण करीत अग्नीला प्रदक्षिणा घालू लागले त्यावेळी एक आश्चर्यकारक शक्ती आणि प्रतिशा आमचे अंतःकरण व्यापून राहिल्याची जाणीव झाली. पण पुढे थोड्याच दिवसांत कुचबिहार विवाहाचे जे वादळ उठले त्यात आमचे हे लहानसे दल कुठच्या कुठे फाकून गेले ! त्या चळवळीत या दलाने मोठ्या उत्साहाने भाग घेतला होता.

या वेळेपासून सरकारी नोकरी सोडून ब्राह्मधर्म प्रचारात व ब्राह्मसमाजाच्या सेवेत आपणाला वाहून घ्यावे असे मला उत्कटतेने वाटू लागले. पण चालू नोकरी सोडून दुसरी नोकरी पत्करावी असेही वाटेना. या बाबतीत मी मित्रवर्थ आनंद-मोहन बसू यांना सल्लागार म्हणून निवडले होते. प्रचारकार्यात संपूर्ण आयुष्य वेचावे याला त्यांची पूर्ण संमती होती. पण उदरनिर्वाहाची काही तरी सोय झाल्यावाचून चालू सरकारी नोकरी सोडू नये असे म्हणून ते मला अडवू लागले. **हिंदू राजघराण्यात केशवचंद्र यांच्या मुलीचा विवाह**

या नोकरीच्या घालमेळीत माझे काही दिवस जातात न जातात तोच कुच-बिहारच्या विवाहाचे वादळ उठले. आणि प्रगतिशील ब्राह्मदल द्विखंडित झाले.

१८७८ सालच्या जानेवारीच्या प्रारंभीच, कुचबिहारचे मॅजिस्ट्रेट व माझे पूर्वपरिचित यादवचंद्र चक्रवर्ती महाशय, अज्ञान ( वयात न आलेला ) राजाच्या विवाहाची सर्व तयारी करण्याच्या कामाचा, व विवाह निश्चित करण्याचा मुखत्यार म्हणून कलकत्त्यात आले. काशीचे सुप्रसिद्ध होमिओपॅथिक डॉक्टर लोकनाथ मैत्र महाशय यावेळी कलकत्त्यालाच राहात होते. मित्रत्वामुळे मी मधून मधून त्यांच्याकडे जात असे. त्या ठिकाणी राजप्रतिनिधी म्हणून आलेल्या यादवबाबूंची आणि माझी भेट होत असे. मी त्यांच्या तोंडून ऐकले की, केशवबाबू आपल्या मुलीचा, वयात येण्यापूर्वीच विवाह करण्याला तयार आहेत. हा विवाह कोणकोणत्या शर्तीवर व्हायचा याच्या वाटाघाटी चालू आहेत. या वाटाघाटीच्या सगळ्याच गोष्टी माझ्याकडे ते बोलले नाहीत. पण हळू हळू आमच्या कानावर आले की, ते सर्व ठरविण्यासाठी कुचबिहारहून राजपुरोहित येत आहेत. त्यानंतर हा विवाह कसकसा होणार या गोष्टीही जवळून वा दुरून माझ्या कानावर आल्या. वधू व वर यांचा



विवाहाच्या योग्य वयात येण्यापूर्वीच विवाह होणार. तरीपण वयात येईपर्यंत दोघेही स्वतंत्र राहतील. केशवबाबू स्वतः जातिबहिष्कृत असल्यामुळे ते कन्यादान करू शकणार नाहीत. त्यांचा धाकटा भाऊ कन्यादान करील. राजपरिवाराच्या पद्धतीप्रमाणे विवाह होईल. फक्त त्यात देवदेवतांच्या नावाऐवजी ईश्वराचे नाव लिहिले जाईल. राजोपाध्ये विवाहाचे धार्मिक कार्य करतील. वगैरे शर्ती त्यात होत्या.

आणखी असेही ऐकले की, यादवबाबू - या विवाहाचे अधिकृत प्रतिनिधी-विवाहाचे बोलणे करण्यासाठी दुर्गामोहन दास यांच्या घरी गेले होते. तेव्हा त्यांची पत्नी ब्रह्ममयी हसून म्हणाली होती, 'छे-छे. आमच्या मुलीचा राजेरजवाड्यांशी विवाह होणार नाही. तसे पाहिले तर आधी मुलगा वयाने लहान, शिवाय राजे-लोकांशी संबंध. छे. हे नाही जमायचे. हे असे करणे चांगले नव्हेच. आमच्या ! मुलीबाळी, राणीराजकन्यांशी चांगल्याप्रकारे मिळून मिसळून कशा वागणार, यादवबाबू हे सर्व ऐकून निराश झाले आणि तेथून केशवबाबूंकडे गेले.

या सर्व बातमीने कलकत्याच्या ब्राह्मदलात मोठीच खळबळ उडाली. आम्ही सर्वांनी ठरविले की, या संकटप्रसंगी ब्राह्मसमाजाने अंगीकारलेले सत्य-संकल्पाचे व्रत सर्वांनी दृढतेने पाळले पाहिजे. आणि असे करताना केशवबाबूंच्या या कृत्याला विरोध करणे हे आम्हा सर्वांचे प्राप्तकर्तव्य राहिल. ज्या केशवबाबूंनी व्यापक चळवळीनंतर १८७२ सालचा कलम ३ चा वर-वधूच्या विवाह मर्यादे-बद्दलचा कायदा संमत केला आहे. तेच स्वतः तो मोडायला तयार झाले आहेत हे कसे व्हायचे ? अर्थात् यावेळी ब्राह्मसमाजाचे कायदेकान् रक्षण करण्यासाठी आम्हा सर्वांना बद्धपरिकर झालेच पाहिजे. पण त्यापूर्वी एकदा मित्रत्वाच्या भावनेने केशवबाबूंची भेट घेऊन त्यांच्या समोर या सर्व गोष्टींची विचारणा करणे योग्य. या निर्णयानुसार फेब्रुवारीच्या दोन तारखेला आम्ही तिघे मित्र मिळून केशवबाबूंच्या भेटीला गेलो. जाण्याच्या दिवशी श्रद्धेय श्री. प्रतापचंद्र मुञ्जुमदार महा-शयांची भेट घ्यायला गेलो. ते विशेष काही सांगू शकले नाहीत. फक्त म्हणाले, 'मी नुकताच मुंबईहून आलो आहे. मला या बाबतीत काहीच समजले नाही. तुम्ही केशवबाबूंकडे जा. मीही लवकरच येतो.' याप्रमाणे आम्ही जाऊन केशवबाबूंची बोलणे सुरू केले तोच, तेही एका बाजूला येऊन बसले. केशवबाबूही स्पष्ट असे काहीच सांगेनात. ते म्हणाले. 'मला यावेळी विशेष असे काहीच सांगता येत नाही.' मी म्हटले, 'ही बातमी ऐकून सर्व ब्राह्ममंडळी फारच खवळून उठली आहेत. आम्हाला सर्व काही खुलासेवार समजणे इष्ट आहे. सर्वच मंडळी काही आपल्याकडे येऊ शकत नाही; आम्हांला जिथे भेटतात तिथे आम्हांला अडवून धरतात. तक्रार करतात. तेव्हा त्यांना योग्य ते उत्तर देऊन त्यांना शांत करण्यासाठी आमच्याजवळ तुमचा काही तरी खुलासा तर पाहिजे ?' पण काही केल्या

ते काही सांगेनात. शेवटी मला हेही सांगावे लागले की, 'खास्तगीर महाशयांच्या मुलीच्या लग्नाच्या वेळी ब्राह्मसमाजाचे नियम पाळले नाहीत, आदर्श राखला नाही म्हणून आपणच त्यांना कितीतरी नावे ठेविली. तेव्हा आपल्या मुलीच्या विवाहाच्या बाबतीत तुम्ही जर तसेच केले तर ब्राह्ममंडळी पुनः त्याच मार्गाचा अवलंब करणार !' या माझ्या बोलण्यावर केशवबाबू फार रागावले. यापूर्वी इतके रागावलेले मी त्यांना केव्हाच पाहिले नव्हते. आम्हाला वाटले आता यांना जास्त त्रास देण्यात अर्थ नाही. लागलीच आम्ही उठलो. मी म्हटले, 'आपणाला राग येतो. तेव्हा यावेळी हे बोलणे राहू दे.' नंतर आम्ही तसेच निघून आलो.

प्रयत्न संपल्यावर आमच्याच दलात विचारविनिमय सुरू झाला. यावेळी समदर्शीदल, स्त्रीस्वातंत्र्यदल, नियमानुसार वागणारे दल. ही सगळी दले वा पक्ष एक झाले. इतकेच नव्हे तर वृद्ध शिवचंद्र देव महाशयही आमच्या एकत्रित पक्षात आले. ब्राह्मसमाजावर ही एक आपत्तीच आली आहे असेच सर्वांना वाटू लागले. आमच्या मनात कोणकोणत्या दुश्चिंतांचा उद्भव होत होता ते भाषेत व्यक्त करणे कठीण आहे. आनंदमोहनबाबू त्या वेळी मुंगेर येथे आपला परिवार ठेवून कलकत्त्याला आले आणि हायकोर्टाच्या जवळ असलेल्या आपल्या चेंबर मध्येच राहू लागले. मी नेहेमी त्यांच्याकडे जात असे आणि दोघेही बसून हाय-हाय करीत असू. मी त्यांच्या कोचावर बसून आहे. ते कोटाच्या दोन्ही खिशांत दोन हात घालून गंभीर चिंतामग्न स्थितीत तासचे तास शतपावली करीत आहेत असेही काही दिवस गेले. दोघांच्याही तोंडून शब्दोच्चार होत नसे. बराच वेळ असे झाल्यावर एकेकदा माझ्याजवळ येऊन उभे राहात आणि म्हणत, 'शिवनाथबाबू, काय होणार ? काय करता येईल ?'

### केशवचंद्रांकडे प्रतिवाद-पत्र

शेवटी असे ठरले की, सर्वांनी एके दिवशी एकत्र बसून ठराव करणे अवश्य आहे. त्याप्रमाणे कॉलेजस्ट्रीटवरील भवनातील इंडियन असोसिएशनच्या हॉलमध्ये एके दिवशी रात्री सर्वांची बैठक झाली. केशवबाबूंना काही सांगावे की नाही, जर सांगायचे तर काय सांगावे, कोणी कोणी त्यावर सल्ला कराव्या या चर्चेत रात्रीचे सुमारे दोन वाजले. शेवटी निश्चित झाले, विरोधदर्शक असे एक पत्र काही व्यक्तींच्या स्वाक्षरींसह केशवबाबूंच्या हाती द्यावे. पण त्या मध्यरात्री दोघे मित्र दुर्गामोहनदास व द्वारिकानाथ गांगुली हे म्हणाले, 'हे विरोधीपत्र पाठविल्याने केशवबाबूंकडून या पत्रातील मजकुराचा योग्य उपयोग न झाल्यास स्वतंत्र ब्राह्मसमाज स्थापन करावा लागेल हे अनिवार्य आहे. तसे करायला तुमची तयारी आहे की नाही ?' यावर आनंदमोहनबाबू आणि मी असे दोघेही म्हणालो, 'तसा स्वतंत्र समाज स्थापन करावा असे काही अजून आम्ही ठरविलेले नाही, त्यामुळे तसे वचन

देता येत नाही. सध्या जे आम्हाला कर्तव्य वाटते तेच आम्ही करीत आहो. याचे पर्यवसान काय होईल याचा व नंतर काय करावे याचा अजून विचार केलेला नाही. ' यावर दुर्गामोहनबाबू म्हणाले, ' या असल्या पोरकट व्यवहारात मी नाही असे समजा. जे आमच्याबरोबर अखेरपर्यंत जायला तयार नसतील त्यांच्याशी आम्ही सहमत नाही आणि तसल्या पत्रकावर मी सहीही करणार नाही. ' आणि ते व द्वारिकाबाबू दोघेही निघून गेले.

हे दोघे निघून गेल्यावर विरोधीपत्राचा मजकूर ठरविण्यात आला. दुसरे दिवसापासून त्या पत्रकावर विशिष्ट ब्राह्ममंडळींची स्वाक्षरी घेण्याचे काम सुरु झाले. सर्वांना पूज्य असणारे शिवचंद्रदेव महाशय यांची सही सर्वांच्या प्रारंभी होती. कोणत्या विचाराने काय मनात आले नकळे, पण दोन दिवसांनी दुर्गामोहनबाबू व द्वारिकाबाबू या दोघांनीही त्या पत्रकावर आपली स्वाक्षरी केली. इकडे ९ फेब्रुवारी १८७८ च्या निघणाऱ्या ' इंडियन मिरर ' मध्ये कुचविहार विवाह निश्चित झाल्याचे प्रसिद्ध झाले. त्याच दिवशी आमच्याकडून नियुक्त करण्यात आलेल्या तीन व्यक्ती, विशिष्ट ब्राह्ममंडळींच्या २६ सद्यांचे ते विरोधदर्शक पत्र केशवबाबूंकडे घेऊन गेले. केशवबाबूंचे प्रचारक कान्तिचंद्र मित्र यांनी ते पत्र घेतले.

आम्ही अशाप्रकारचे प्रतिवाद पत्र केशवबाबूंकडे पाठविल्यावर लागलीच ते छापून गावोगावीच्या सर्व ब्राह्मसमाजिष्टांना पाठविले आणि त्यांचे मत मागविले. चोहोकडून आमच्याप्रमाणेच विरोधदर्शक पत्रे केशवबाबूंकडे येऊ लागली.

## सरकारी नोकरी सोडली

इकडे माझ्या आयुष्यातील दुसरी आपत्ती उपस्थित झाली. पहिली आपत्ती उपवीतत्याग केला त्यावेळची; आता दुसरी आपत्ती आली ' नोकरी सोडणे ' ही. सरकारी नोकरी करावयाची नाही हा एक नियम होताच. त्या विशेष प्रतिज्ञेच्या दिवसापासूनच सरकारी नोकरी सोडण्याचा कृतनिश्चय केला होता. कॉलेजातून पास होऊन बाहेर पडताच ब्राह्मसमाजसेवेतच आयुष्य घालवायचे, त्या सेवेला संपूर्ण वाहून घ्यावयाचे असे ठरलेच होते. त्यासाठीच केशवबाबूंच्या भारताश्रमात दाखल झालो होतो. त्यांच्याशी जुळले नाही म्हणून काही दिवस दुःखित अन्तःकरणाने कामकाजाला जात होतो; पण आत्मशांती लाभेना, समाधान वाडेना. काय करावे या चिंतेत काळ जात होता. शेवटी १८७६ च्या अखेरीस नोकरी सोडावी असे निश्चित केले. फक्त सगळ्या कामाधामाचे संगतीसोबती व सर्व बाबतीत सल्ला मसलत देणारे आनंदमोहन बसू महाशय यांनी ' काही थोडे दिवस थांबा ' ' काही दिवस थांबा ' असे सांगून काही काल मला अडवून धरले होते.

आता हा संकल्प पुनः अन्तःकरणात जागृत झाला. अस्वस्थता वाटू लागली. माझे मन संशयरूपी हिंदोळ्यावर बसल्याप्रमाणे दोलायमान होऊ लागले.

एका बाजूला काळजी आणि भावी सांसारिक भीषणता डोळ्यांना भेडसावू लागली. साधारण ब्राह्मसमाज त्यावेळी भावी काळाच्या गर्भात होता. कोणाच्या तोंडाकडे पाहावे असा कोणीही कुठेच नव्हता. इकडे लक्ष द्यावे तर आता वृद्धावस्थेस पोचलेल्या आई-वडलांना आधार कोणता हा प्रश्न भेडसावू लागला. त्या दोघांनी नेहमीच दैन्य व दारिद्र्य भोगले आहे. मी त्यांचा एकच एक मुलगा असून-नसून सारखाच होणार. त्यांचे दारिद्र्य व दैन्य नष्ट होणार नाही इत्यादि इत्यादि. माझ्या दोन स्त्रिया आणि लहान मुलगा व मुली त्यांना तरी कोण पाहणार ? माझ्या संसाराचा भार मी कसा सोसू ? या चिंतेने माझे मन दुबळे बनत चालले. दुसरीकडे ब्राह्मसमाजाच्या नव्या चळवळीने मला चोहोकडून आपल्या जाल्यात ओढण्याला सुरवात केली. माझ्या ध्याना-मनातून ब्राह्मसमाज जाईना. त्याची मला जास्त ओढ वाटू लागली. शाळेच्या कामकाजाकडेही मला चांगलेसे लक्ष देववेना. 'काय करावे कसे करावे' या चिंतेने मन अगदी भारावून गेले. माझ्या आहारा-वरही त्याचा परिणाम झाला. चांगली झोपही येईनाशी झाली. आणि या एकंदर कारणांनी, पचनशक्ती बिघडली. शारीरिक दौर्बल्य जाणवू लागले.

शेवटी माझा कायमचा संकटकालीन मित्र आणि चिंता वाहणारा परमेश्वर याच्या चरणी आत्मनिवेदनाची प्रार्थना करणे हा एकच मार्ग उरला. त्यालाच मी अनन्यभावाने शरण गेलो. आयुष्यातील मुख्य मुख्य संकटाच्या वेळी मी नेहेमी त्याचीच प्रार्थना करीत असे. त्यानेच मला अंधारात प्रकाश दिसू लागे. त्याची अमृतवाणीही ऐकू येई. अन्तर्यामीचे ते शब्द मला संजीवित करीत. एके दिवशी अत्यंत व्याकूलतेने मी त्या परमात्म्याचीच प्रार्थना करायला बसलो. ती प्रार्थना संक्षेपतः अशी होती—

‘स्त्री जेव्हा आपल्या प्रियकरासाठी आईबाप, आतस्वकीय, लाभालोभाची माणसे या सर्वांना टाकून रस्त्यातील पाथेय म्हणून सौभाग्यालंकाराची पेटी बरोबर घेते. नंतर जरूर पडल्यास त्याचाही त्याग करून पुढे जाण्यास कचरत नाही. तशीच पुढे जाते. त्याप्रमाणे तुझ्यासाठी मी सर्वांना सोडूनही संसाराची शिंदोरी म्हणून ज्या नोकरीच्या लोभात गुंतलो आहे. हे परमेश्वरा, आवश्यकता असेल तर त्यातूनही सोडवून तू मला घेऊन जा !’ या प्रार्थनेनंतर माझ्या अन्तःकरणात एक अद्भुत परिवर्तन घडत असल्याचे मला जाणवू लागले. संसाराबद्दलची भीती व काळजी कुठच्या कुठे नाहीशी झाली आणि अन्तःकरणातून ‘नोकरी सोड - सोड लवकर’ असा आवाज मला अस्वस्थ करू लागला. माझे मन त्या आवाजात गुंतले. मित्रमंडळीपैकी पुष्कळजण मला या साहसापासून मागे ओढू लागले. पण कुणालाही न जुमानता कुणाचे काहीही न ऐकता नोकरी सोडण्याचे मी निश्चित केले. जाणारा एकेक दिवस मला वर्षाप्रमाणे वाटू लागला. मार्च महिन्याची अखेर गाठली असती तर हेअर स्कूलच्या नियमाप्रमाणे त्या वर्षाचा बोनस म्हणून

केशवचंद्र सेन यांच्याशी वेगळीक : १९३

स्कूलफंडातून मला दोनशे अगर तीनशे रुपये मिळाले असते. शिक्षक मित्र, त्यासाठी तरी वर्षअखेरपर्यंत थांबा असे वारंवार मला सांगू लागले. पण अन्तःकरणातून निघणाऱ्या आवाजाने मला तितका अवसर देण्याचे नाकारले. १५ फेब्रुवारीलाच मी डायरेक्टरांच्या हाती नोकरीचा राजीनामा देऊन सुक्तीचा सुस्कारा सोडला. १ मार्चपासून स्वतंत्र होऊन मी ब्राह्मसमाजाच्या प्रचाराला व चळवळीला वाहून घेतले, माझा राजीनामा पाहून प्रेसिडेन्सी कॉलेजचे प्रिन्सिपॉलसाहेब व डायरेक्टर-साहेब यांनी मला परत बोलावून राजीनामा परत घेण्याचा आग्रह केला; पण त्यांच्या आग्रहाकडे कोणत्याही प्रकारे मी लक्ष दिले नाही, देऊ शकलो नाही. मित्रांनी जर 'तुमचे चालणार कसे?' असे विचारले असते तर 'मला काही माहीत नाही; पण मी थांबायला तयार नाही. माझ्याने थांबवत नाही.' असे मी स्पष्ट उत्तर देऊन मोकळा झालो असतो.

या वेळेपासून ईश्वराने माझा सर्व भार वाहिला व आयुष्यभर मला योग्य प्रकारे सांभाळले. मी त्याच्या कारण्याचे आणखी कसे व कशाप्रकारे वर्णन करू? त्याने कोणत्या प्रकारे माझ्या सगळ्या गरजा भागविल्या व हे कार्य अव्याहत कसे चालविले त्याचा विचार केला असता मी स्वतःच आश्चर्यचकित होतो. अकल्पनीय व आकस्मिक अशा अभावग्रस्त अवस्थेतून अगदी सहज आणि कल्पनातीत प्रकारांनी त्याने मला पार पाडले. मला निश्चित केले. धन्य त्याची कृपा !

## प्रगतिशील ब्राह्मदलाची पत्रिका

इकडे आम्ही चळवळ चालविण्यासाठी १७ फेब्रुवारी पासून 'समालोचक' नावाचे एक बंगाली साप्ताहिक पत्र आणि २१ मार्चपासून 'ब्राह्म पब्लिक ओपिनियन' नावाचे एक इंग्रजी साप्ताहिक पत्र प्रकाशित करण्याला आरंभ केला. दुर्गामोहनबाबू व आनंदमोहनबाबू हे दोघेही वरील दोन्ही साप्ताहिकांचा खर्च चालविण्याला तयार झाले. दुर्गामोहनबाबूंचा धाकटा भाऊ भुवनमोहन दास महाशय इंग्रजी साप्ताहिकाचे व मी बंगाली साप्ताहिकाचे संपादक झालो. या साप्ताहिकात चोहोकडच्या ब्राह्मसमाजियांची उलटसुलट मते प्रकाशित होऊ लागली.

## ब्राह्मसमाज कमिटी

ही सगळी मतभेदाची वावटळ आणि वर्तमानपत्री प्रचार झाल्यामुळे कलकत्त्यातील आणि बाहेरील निरनिराळ्या ठिकाणच्या ब्राह्ममंडळीत फारच मोठी खळबळ उडाली. या चळवळीने चांगलेच मूळ धरले. हा प्रकार पाहून आम्ही मोठ्या काळजीत पडलो. आमच्या मित्रमंडळीत अशी मसलत ठरली की, या झंझावाताच्या वावटळीत सुकाणूधारकाचे काम करण्यासाठी, समाजातील काही विशिष्ट व्यक्तींच्या सहकार्याने एक 'ब्राह्मसमाज कमिटी' नावाची नियंत्रक समिती

स्थापन करणे चांगले. लोकांचे मतात व हेतू ओळखून ती समिती, काय उपाय-योजना करावयाची ते ठरवील. ती समिती त्या बाबतीत चळवळही चालवील. ही कमिटी कुतीत आणण्यासाठी एक मीटिंग व्यावी म्हणून आम्ही केशवबाबूंकडे २३ फेब्रुवारी रोजी आम्हाला आल्बर्ट हॉल मिळावा अशी मागणी केली. कारण तेच त्या हॉलचे संचालक होते. त्यांनी अनुमती दिली. पण मीटिंग करण्यासाठी म्हणून जेव्हा त्या ठिकाणी आम्ही गेलो तेव्हा 'गॅसचे दिवे देण्याचा हुकूम नाही' असे तेथील व्यवस्थापकाने सांगितले. 'सभेला हॉल द्यावा' एवढाच आदेश केशवबाबूंकडून आला आहे. पण जागा मागणी करताना गॅसच्या दिव्यांचा उपयोग करण्याची मागणी नसल्यामुळे तसे करण्यात आलेले नाही. असेही त्याच्याकडून समजले. यामुळे आमच्यापुढे एक मोठेच संकट उपस्थित झाले. शेकडो लोक सभेला आलेले, त्यात स्त्रियाही होत्या असे मला आठवते. जमलेल्या सर्व लोकांना सभागृहात कुठे कुणी बसावे हेही आम्हाला दाखविता येईना. सर्वत्र अंधारच अंधार पसरलेला. सभा बोलविणारे मोठ्या पेचप्रसंगात सापडले. ताबडतोब बाजारातून मेणबत्त्या, गॅसबत्त्या आणण्यात आल्या. पण दुसऱ्या पक्षातील काही तरुण मंडळींनी आरडून ओरडून, शिन्वागाळी देऊन असा काही बाजार भरविला की, मीटिंग घेताच येईना. त्यानंतर २८ फेब्रुवारीला टॉऊनहॉलमध्ये ब्राह्म मंडळींनी सभा घेऊन 'ब्राह्मसमाज कमिटी' स्थापन केली.

या 'ब्राह्मसमाज कमिटी' संबधाने आणखी एक गोष्ट आठवते. ठराव लिहिण्याच्या वेळी कोणी कोणी मित्र इतकी कडक भाषा वापरण्याचे सुचवू लागले की, ती भाषा वापरण्याने केशवबाबूंशी एकत्र राहणेच अशक्य होऊन गेले असते. यामुळे आनंदमोहन बसू व मी अशा दोघांनी अशी हरकत घेतली की, 'केशवबाबूंना आम्ही काढून टाकूच असे आम्ही अजूनही म्हणत नाही. म्हणून ज्यामुळे आम्हाला पुढे त्यांना काढून टाकणे भाग पडेल असे शब्द या ठरावात येणार नाहीत.' या आग्रहाच्या हरकतीमुळे ठरावातील शब्दरचना सौम्य झाली.

इकडे यामुळे 'मी अगदी मवाळ माणूस आहे' असे ठरवून मित्रांनी माझ्या हातून समालोचक पत्र काढून घेतले आणि ते द्वारकाबाबूंकडे सोपविण्यात आले आणि मग ते त्या पत्रातून शब्दांचा अग्निवर्षावच करू लागले. मला आणखी असेही आठवते की, यावेळी देवीप्रसन्न राय चौधुरी हे १३ नं. कॉलेज स्ट्रीटवर आमच्याबरोबर राहात असत. ते द्वारकाबाबू गांगुलीशी 'समालोचक' पत्राच्या बाबतीत सहकार्य करू लागले.

## कुचबिहार हिंदू विवाह

केशवबाबू ब्राह्म समाजाच्या विरोधाला न जुमानता, लवमात्र लक्ष न देता विवाहासाठी मुलीला घेऊन कुचबिहार येथे गेले. कुचबिहारमध्ये आमच्या समाजाचे

लोक होतेच. त्यांच्याकडून आम्हाला तिकडे होणाऱ्या बारीक सारीक सर्व गोष्टी कळू लागल्या आणि 'समालोचक' साप्ताहिकात 'सारस पक्ष्याच्या उक्ती' या शिरोलेखाखाली आम्ही त्या प्रकाशित करू लागलो. बातम्या येत होत्या. पहिली, केशवबाबूंना कन्यादानविधी करता आला नाही. दुसरी, विवाहविधीत राजाच्या पुरोहित ब्राह्मणांनी पौरोहित्य केले. गौरगोविंद राय नुसते हजर होते. ते काही करू शकले नाहीत. तिसरी, विवाह-संस्कारात ब्रह्मोपासना करता आली नाही. चौथी, विवाहसंस्कारात अग्नी प्रज्वलित करून होम करण्यात आला. वर तेवढा त्या ठिकाणी होता. वधूला उचलून आणण्यात आले. पाचवी, विवाहाच्या ठिकाणी राजकुलाच्या पद्धतीप्रमाणे गौरीहराची स्थापना करण्यात आली होती. प्रतापचंद्र मुद्दमदार वगैरेंच्या विरोधाला न जुमानता हा पूजाविधी झाला. मूर्ती उठविण्याचे नाकारण्यात आले.

### आचार्यपदावरून केशवचंद्रांना काढण्यात आले

मुलीचा विवाह आटोपून केशवचंद्र सेन १८ मार्च रोजी परत आले. शहरातील ब्राह्मपक्षात जोराच्या हालचाली व चळवळी चालूच होत्या. केशवबाबू भारतवर्षीय ब्राह्मसमाजाचे संचालक होते. त्या समाजाची सभा बोलविण्याबद्दल शिवचंद्र देव पुढारी असलेल्या ब्रह्मोपासकांचे एक निवेदनपत्र त्यांच्याकडे गेले. ते मीटिंग बोलाविण्याचे मान्य करीनात. अर्थात मीटिंग बोलविण्याचा उपाय खुंटला. तेव्हा त्यांना आचार्यपदावरून काढून टाकण्यासाठी भारतवर्षीय ब्राह्म मंदिराच्या उपासकांनी एक मीटिंग घेण्याबद्दलचे आवेदन पत्र काढले. केशवबाबूंनी ते आवेदन पत्र मानले नाही. अर्थात मीटिंग भरविता आली नाही. पण या आवेदनपत्राचा अगर आवेदनपत्र काढणाऱ्यांचा उल्लेख न करता केशवबाबूंनी स्वतःच आपल्या नावाने २१ मार्च रोजी एक मीटिंग बोलाविली. ज्या प्रसिद्धीपत्रकाने ही मीटिंग घेण्यात आली त्यातील भाषाच विलक्षण होती. 'बाबू केशवचंद्र सेन विल प्रपोज दॅट बाबू केशवचंद्र सेन बी डिपोज्ड.' या विलक्षण जाहिरातीचे रहस्य काय आहे हे आम्हाला जाणता आले नाही. असो.

ठीक वेळेवर आम्ही वेगवेगळ्या गटांनी ता. २१ मार्चला सभेला उपस्थित राहिलो. प्रारंभीच अध्यक्ष कोण? या महत्त्वाच्या प्रश्नावर मोठा गोंधळ माजला. केशवबाबूंच्या मित्रांनी त्यांनीच अध्यक्ष व्हावे असे सुचविले. आम्ही म्हटले, 'तसे कसे होईल? ज्यांच्या कार्याचा न्याय करण्याबद्दलची ही मीटिंग आहे ते अध्यक्ष कसे होतील?' आम्ही अध्यक्ष म्हणून दुर्गामोहनबाबूंचे नाव सुचविले. पण ते मान्य करीनात. कोणी अध्यक्ष व्हावे या चर्चेतच पुष्कळ वेळ निघून गेला. शेवटी दुर्गामोहनबाबूंनाच अध्यक्ष करण्याला केशवबाबूंनी मान्यता दिली. पण यासंबंधाने मते व्याख्या वेळी सभासद कोण आणि सभासद कोण

नाही हा प्रश्न आला. केशवबाबूंच्या मित्रमंडळींनी विरोधी पक्षातील अनेकांबद्दल आक्षेप घेण्याला आरंभ केला. शेवटी केशवबाबूंच्या मताने व अनुमोदनाने दुर्गा-मोहनबाबूंची अध्यक्ष म्हणून निवड झाली. नंतर केशवबाबूंनी स्वतःच स्वतःच्या पदच्युतीचा ठराव पुढे यावा असे सुचविले. दुर्गामोहनबाबूंनी अध्यक्ष या नात्याने हा ठराव मांडण्याचे काम माझ्यावर सोपविले. मी ठराव मांडण्याला उभा राहताच केशवबाबू आपल्या पक्षातील मंडळींसह सभात्याग करून निघून गेले. आणि मग सेन कुटुंबीय मुले व त्या मुलांचे मित्र यांनी आरडून ओरडून सभेचे काम स्थगित करण्याचा प्रयत्न आरंभिला.

आम्ही त्या गलबल्यातच कित्येक ठराव पास करून घेतले. त्यांपैकी एका ठरावाने केशवबाबूंना आचार्यपदावरून काढण्यात आले आणि दुसऱ्या ठरावाने काही आचार्यांची नियुक्ती करण्यात आली.

### विलक्षण स्पर्धा

अशा प्रकारे २१ मार्चचा गुरुवार गेला. नंतरच्या रविवार २४ मार्च रोजी बातमी समजली की, केशवबाबूंनी मंदिराच्या दाराला कुलूप लाविले असून, मंदिररक्षणासाठी आपल्या काही अनुयायांना आत बसविले आहे. हे समजताच द्वारिकानाथबाबू गांगुली माझ्याकडे आले आणि म्हणाले, 'चला, आपणही ब्राह्ममंदिराच्या दाराला कुलूप घालून येऊ. मंदिरावर आमचाही हक्क आहे. कारण मंदिरासाठी सर्वांनीच पैसा दिला आहे. केशवबाबू एकटेच कोण जबरदस्तीने अधिकार चालविणार?' मी या सर्व मांडणात भाग घेण्याची अनिच्छा दर्शविताच ते थोडेसे माझ्यावर रागावले आणि दुसऱ्या दोघा मित्रांना घेऊन मंदिराला स्वतःचे कुलूप लावण्यासाठी गेले.

खरोखरच हा कुलूपबंदीचा प्रकार विलक्षण कुतूहलाचा झाला. द्वारिकानाथ गांगुली आणि देवीप्रसन्नराय चौधरी कुलूप किड्डी घेऊन गेटजवळ गेल्यावर पाहतात तो, मंदिराला कुलूप लाविलेले आहे आणि केशवबाबूंचे काही अनुयायी आत आहेत. हे दोघे जाऊन गेटजवळ उभे राहतात तोच ते धावतच दुसऱ्या बाजूला आले. तर्क-वितर्क आणि वादावादी सुरू झाली. द्वारिकाबाबू त्यांना म्हणाले, 'मंदिर काय केवळ तुमचेच नाही. आमचेही आहे, तुम्ही जबरदस्तीने अधिकार का चालवावा? आपण आतून कुलूप घातले आहे आम्ही बाहेरून घालू!' असे म्हणून द्वारिकाबाबू आणि देवीप्रसन्नबाबू कुलूप लाविण्यासाठी पुढे सरले. केशवबाबूंचे मित्र आतून विरोध करण्याचा प्रयत्न करू लागले. हात धरणे, एकमेकांना रेटणे, ढकलून देणे वगैरे प्रकार सुरू झाले. अशा या खेचा-खेचीत केशवबाबूंच्या एका अनुयायी शिष्याच्या हाताला गेटच्या लोखंडी शिंगा लागल्या असल्यात. जखमही झाली असावी. बाहेर अफवा उठली की, प्रतिवादींनी



हाताचा चावा घेतला. या सर्व गोष्टींचा परिणाम काही दिवस हसण्यात आणि वर्तमानपत्री थट्टाविनोदात झाला.

पण ही बातमी शहरात पसरताच सायंकाळी मंदिराच्या दाराशी खूप गर्दी झाली. आमच्या पक्षाचे लोक पुनः सायंकाळी नटून सजून व आपले निवेदनित आचार्य रामकुमार विद्यारत्न यांना घेऊन उपासना सभा घेण्यासाठी गेले. मला बरोबर येण्याचा त्यांनी विशेष आग्रह केला, पण मी गेलो नाही. ब्रह्मोपासनेचा अधिकार गाजविण्यासाठी जाणे मला योग्य वाटले नाही. मित्रमंडळींनी तेथे जाऊन पाहिले तो, साधू अघोरनाथ गुप्त अपराण्हाळाळी ४ वाजल्यापासून मंदिरातील वेदीवर बसून शास्त्रग्रंथ पठण करीत आहेत. तेव्हा मग ही गेलेली मंडळी स्तब्ध बसून प्रतीक्षा करू लागली. क्रमाने उपासनेची घंटा वाजली. अघोरनाथबाबू वेदीवरून खाली उतरू लागले आणि विद्यारत्न महाशय पुढे जाण्याच्या तयारीत आहेत इतक्यात कोणीतरी मागून त्यांची शाल पकडून त्यांना मागे ओढले. तिकडे केशवबाबू पोलिसांचे पथक बरोबर घेऊन आले आणि त्यांनी वेदी आपल्या ताब्यात घेतली. लागलीच प्रतिवादी पक्ष सुमारे ७०।८० लोकांसह मंदिर सोडून बाहेर पडले. मी त्यावेळी मंदिराजवळील माझे एक परिचित डॉक्टर मित्र उपेन्द्रनाथ बसू यांच्या घरात, पुढे काय होते हे पाहण्यासाठी वाट पाहताच होतो. लक्षा आणि संकोच वाटल्यामुळे, प्रतिवादी मंडळींबरोबर मंदिरात गेलो नाही. नंतर प्रतिवादी पक्ष मंदिरातून हाकलला गेल्यावर ती सर्व मंडळी डॉ. बसूंच्या घरा आली. आणि मग मी त्यांना घेऊन ब्रह्मोपासना केली.

अशा प्रकारे आमच्या स्वतंत्र उपासनेला प्रारंभ झाला. उपासना झाल्यावर प्रतिरोधकारी पक्ष पुनः मंदिरात अधिकार संपादन करण्यासाठी गेला. मी मात्र त्यांच्याबरोबर गेलो नाही. केशवबाबूंची उपासना तोपर्यंत संपली नसल्याचेही ऐकले. त्यांची उपासना संपताच प्रतिपक्षाने खाली बसून प्रार्थनासंगीत म्हणायला आरंभ केला. यांचे हे संगीत सुरू होताच उमानाथ गुप्त प्रभृती, केशवबाबूंचे कित्येक अनुयायी शिष्य 'दयाल बल जुडाक हिया रे' हे गाणे म्हणत व मृदंग-टाळांचा उद्घोष करीत करीत खाली आले आणि प्रतिरोधकारी पक्षाचे संगीत ऐकून येईल असा प्रयत्न करू लागले. पोलिस सुपरिंटेन्डेन्ट कालीनाथ बसू आपल्या सहचर पोलीस पार्टीसह येऊन आमच्या प्रतिवादी पक्षातील मंडळींना निवडून निवडून बाहेर घालवून देऊ लागले.

### साधारण ब्राह्मसमाज

यानंतर पत्रांची जा-ये करण्यात काही दिवस गेले. तिकडे ब्राह्मसमाज कमिटी, झालेली सर्व हकीगत; कलकत्ता व आसपासच्या ठिकाणातील ब्राह्ममंडळींना कळवून त्यांची मते मागवू लागली. बहुतेक लोकांनी, स्वतंत्र ब्राह्मसमाजाची

स्थापना करावी अशीच सूचना केली. त्याप्रमाणे पुढील ज्येष्ठ महिन्याच्या दुसऱ्या तारखेला ( १५ मे रोजी ) टाऊन हॉलमध्ये ब्राह्मलोकांची सभा बोलवून साधारण ब्राह्मसमाजाची स्थापना करण्यात आली.

ह्या विवादिक विषयाचे चिंतन करताना अगर त्याबद्दल लिहिताना खेद तर अवश्य वाटतोच; पण हे भांडणच जर ब्राह्मसमाजाचे एक अंग होऊन राहिले तर मग का लिहू नये ? स्मरण आहे तितके लिहून ठेवणे चांगले म्हणून लिहिले. वादविवाद व पक्षोपपक्ष सुरू झाले म्हणजे स्पर्धेने मनुष्य कसा अंध बनतो त्याचे दिग्दर्शन करण्यासाठी एका घटनेचा उल्लेख करून या भागाचा उपसंहार करतो.


चालू गडबडीचा व चळवळीचा आमच्या पक्षाने फायदा करून घेण्याचे ठरवून जे जे लेखणीची करामत करण्यात पारंगत होते त्यांनी त्यांनी केशवबाबू-विरुद्ध लेखणी चालविण्यात कौशल्य दाखविण्याला आरंभ केला. ' हा काय ब्राह्म-विवाह ? ' या नावाची मी एक पुस्तिका लिहिली. पूर्वोक्त संघटित मंडळीच्या पक्षातील एक सदस्य वज्रयोगिनीनिवासी आनंदचंद्र मित्र यांनी एक चांगले उत्तम कवी म्हणून साहित्य क्षेत्रात प्रतिष्ठा मिळविली होती. त्यांनी यावेळी कुचबिहार विवाहाचा विरोध दर्शविणारी एक लहानशी नाटिका रचिली. आम्हांला मात्र हे माहीत नव्हते. इतकेच नव्हे तर ही नाटिका माझे मित्र केदारनाथ राय यांच्या छापखान्यात छापली जात आहे हे मला ठाऊक नव्हते. जेव्हा ही नाटिका प्रसिद्ध झाली तेव्हा त्याची एक प्रत माझ्या हाती पडली. त्यात पाहिले तो अगदी कमी-पणा येईल अशा खालच्या दर्जाच्या उपहासात्मक भाषेत केशवबाबूवर व त्यांच्या पक्षावर हल्ला चढविला होता. विशेष चुकीची व अन्यायाची गोष्ट ही की आचार्य पत्नीलाही त्यात आणून तिच्यावर त्याच उपहासात्मक बोचक भाषेत श्लेषात्मक विनोद केला होता. आचार्यपत्नीवर अन्तःकरणपूर्वक पूज्यभाव असणाऱ्यांपैकी मी एक होतो. तो प्रकार पाहून मी अगदी भडकलो. ताबडतोब मी आनंद मित्रांना बोलावून आणि केदारनाथांना विनंती करून या पुस्तकाचा प्रचार व प्रसार बंद केला, आणि मिरर ऑफिसात जाऊन केशवबाबूंच्या पक्षातील प्रचारक मित्रांना सांगून आलो की, ही पुस्तिका तुमच्या हातात पडलीच तर मनाला काही वाटू देऊ नका. आम्हाला पूर्वी माहीत नव्हते पण नंतर आमच्या नजरेला ही गोष्ट येताच आम्ही या पुस्तिकेचा प्रचार बंद केला आहे.

हाय ! हाय ! पक्षभेदाने मनुष्य किती अंध बनतो ! तरी पण असे असताही आचार्य पक्षाने आमच्या पक्षावर दोषारोप करावयाचा तो केलाच. म्हणे, ' त्यांनी नाटिका लिहून आचार्यपत्नीची निंदानालस्ती करण्यालाही कमी केले नाही ! ' भाषाही किती हलक्या दर्जाची आहे ! आणि त्यांनी याविषयी अशा रीतीने लिहिले की जणू काय ही नाटिका मीच लिहिली आहे. तेव्हा मात्र

मी फारच शरमिंदा होऊन गेलो. अशा प्रकारच्या पक्षीय झगड्यात धर्म टिकत नाही. आम्ही पक्षांधतेने जो धर्म हरवून बसलो त्याची शिक्षा किती दिवस भोगावी लागणार हे एक परमेश्वरच जाणे.

ब्राह्मसमाजाला या प्रकारांनी बहुजन समाजात जो कमीपणा आला आहे, त्यातून अजूनही तो मान वर करू शकत नाही. अशा बहुजन समाजात ब्राह्म-समाजाची ही अधोगती आमच्याच पापाची शिक्षा आहे, असे म्हणायला हरकत नाही.

\* \* \*



## साधारण ब्राह्मसमाजाची स्थापना

साधारण ब्राह्मसमाजाच्या आधाराने मी जे काही केले आहे तेच माझ्या आयुष्यातील मुख्य काम. आता हे मनात आले म्हणजे माझे मलाच आश्चर्य वाटते. कोणत्या तऱ्हेने ईश्वराने मला या भोवण्यात आणून टाकले, त्याच्या शब्दांनी वा आदेशाने माझ्यावर कसा अधिकार गाजविला, माझ्या स्वाभाविक दुर्बलतेने मला कितीतरी वेळा त्याने दर्शविलेल्या मार्गापासून व निर्दिष्ट कार्यापासून दूर करण्याचे योजिले; पण त्याने मला सुळीच दूर जाऊ दिले नाही. जणू काय माझी शेंडी पकडूनच हे सर्व त्याने करून घेतले.

एवढे हे महान् व्रताचरण चालू असताही माझे सुखासक्त मन पुष्कळ दिवस सुखाच्या प्रलोभनातून सुटू शकले नाही. वारंवार आत्मविस्मृती आणि ईश्वर-विस्मृतीत सापडून ते सुखाच्या मागे धावत राहिले. विशेष काय सांगू ! या आंत-संग्रामामुळेच माझ्याकडून जितके काम करून घेता येईलसे वाटत होते तितके घेता आले नाही. मी पुष्कळ वर्षे दोन्ही हातांनी ईश्वराची सेवा करू शकलो नाही एक हात प्रबळ अशा प्रवृत्तीच्या सामुदायिक शक्तीशी झगडण्यात गुंतून ठेवावा लागला आणि दुसऱ्या हाताने ईश्वराची होईल ती सेवा केली. वेळोवेळी मनात येई, माझ्यासारख्या दुर्बळ्या व्यक्तीकडे मुख्य कार्याचा भरिभार नसता तर साधारण ब्राह्मसमाजाच्या दृष्टीने ते चांगले झाले असते. त्याच्यावर लोकांची जास्त श्रद्धा जडली असती.

वास्तविक इतक्या दिवसांनंतरही मी जितका विचार करतो तितके मनाला वाटते की, ज्या महत्त्वाच्या आणि जबाबदारीच्या कार्याला मी हात घातला होता, त्याचा कठीणपणा आणि जोखीम मला कळावी तितकी कळली नव्हती. त्यातील अवघडपणा मला जाणवला नाही. वादविवाद आणि कलह चालू असताना देखील

मी मोठ्या उत्साहाने पुष्कळ कामे करण्यासाठी धावलो. दौर्बल्याकडे लक्ष देण्यास व ते दूर करण्याचा प्रयत्न करण्यास मला वेळ मिळाला नाही. तयारीही करावी तशी केली नाही. नित्याच्या कामकाजाच्या व्यवस्थेतच माझा सर्व वेळ जात होता. धर्मजीवन, त्यातील बिकटपणा आणि खोली यांचा अभ्यास करायला एकांत व मनःस्वास्थ्य मला पाहिजे होते ते मिळाले नाही. साधनाही करता आली नाही. केव्हा केव्हा वाटते, जाऊ द्या. आपण अंग झाडून मोकळे व्हावे या भानगडीतून आणि फक्त सर्वांच्या पिछाडीला राहून प्रोत्साहन देण्याचे काम करावे. पण घटनांमागून घटना अशा घडत गेल्या की मनात काही कल्पना नसताही मला एकदम पुढे सरणे भाग पडले. ईश्वराने मला मागे तर राहू दिलेच नाही पण दूरही ठेविले नाही. ते सगळे उघड करून लिहिण्यात आता अर्थ नाही. कारणही नाही. तो सगळा झगडा होऊन गेला. संपला, जी प्रवृत्ती, सर्वाप्रमाणे मला मधूनमधून वेढोळे घालून निःशक्त बनवीत होती, कासावीस करीत होती ती ईश्वराने निर्दाळून टाकून त्यातून मला मुक्त केले आहे. तो जे करतो ते चांगलेच म्हणायचे. इतकेच नव्हे तर त्याने आतापर्यंत मला झगड्यात गुंतवून ठेविले होते तेही माझ्या कल्याणासाठीच. जे सगळे बैल चालता चालता दोन्ही बाजूंचे गवत व झुडपे खाण्याची इच्छा करतात, त्यावर तोंड टाकू पाहतात त्यांची तोंडे मुखरी घालून बंद केली जातात आणि त्यांच्या पाठीवर चाबकाचे फटकारे मार-मारून सिध्या रस्त्याने सरळ चालण्याला त्यांना भाग पाडले जाते, त्याप्रमाणे विधात्याने मला आपल्या सेवेसाठी मार्गस्थ केले आहे. धन्य आहे त्याचा महिमा. दर्पहारी भगवानाने माझा अभिमान नाहीसा करण्यासाठीच माझे मनःकल्पित गर्वमंदिर मधून मधून मोडून धूलिसात केले आहे. नाहीतर माझी अभिमानी वृत्ती अहंकारातच संतुष्ट राहिली असती. म्हणून म्हणतो, त्या परमात्म्याची शिकविण्याची पद्धतच वेगळी आणि अतर्क्य.

आणखी एक सांगायचे राहिलेच. मी जर स्वतः प्रलोभनाला वश झालो नसतो, नसत्या भांडणतंत्र्यात पडलो नसतो, कोणत्या मार्गाने गेल्यास माणसाचा अधःपात होतो याचा सुगावा जर मला लागला नसता तर प्रलोभनात सापडून अधःपाताकडे जाणाऱ्या स्त्रीपुरुषांना मी कसा सहानुभूती दाखवू शकलो असतो ? बुद्धिमान गृहस्थ ज्याप्रमाणे मुलाला कोणा एखाद्या विषयाच्या बाबतीत जबाबदारीची जाणीव करून देताना त्यासंबंधाने खालच्या पायरीपासून वरच्या पायरी-वर पाऊल टाकण्याला सांगत असतो, त्याचे संशय, भ्रम, दुःख, प्रलोभन, झगडा यांचे दिग्दर्शन करतो, त्याप्रमाणे मोक्षदाता विधाता आपल्या या सामान्य भक्ताला, अनुग्रहीत सेवकाला दुसऱ्याला साहाय्यक बनेल अशी शिकवण देत असताना बऱ्या-वाईट गोष्टींचाही शोध-बोध देण्याला कुचराई करीत नाही. त्याची योजना जितकी विचित्र तितकीच त्याची करुणाही अकल्पनीय ! त्या विधात्याची धन्य आहे !

## साधारण ब्राह्मसमाजाचे नामकरण आणि त्याचा परिणाम

आता साधारण ब्राह्मसमाजाची हकीगत सांगतो. प्रथम सांगावयास पाहिजे की साधारण ब्राह्मसमाज हे नाव कसे झाले? आम्ही जेव्हा स्वतंत्र समाजाची स्थापना केली तेव्हा आमच्या मनात दोन विचार मुख्य होते. पहिला, भारतवर्षीय ब्राह्मसमाजात एकनायकत्व — किंवा एकाधिकार पद्धत पाहिली होती. केशवबाबूच सर्वाधिकारी. अर्थात् आता तसे असता कामा नये. या ठिकाणी लोकतंत्री पद्धतीने सर्व कामे व्हायची. दुसरा असा, केशवबाबू हे ब्राह्मलोक व ब्राह्मसमाज या सर्वांचीच उपेक्षा करीत गेले. येथे तसे होता कामा नये. येथे सभासद व समाजिष्ठ या सर्वांच्या मताने कार्य चालायचे. आमच्या मनात हे दोन मुख्य हेतू होते. अर्थात् आम्ही समाजाची घटना व नियम करताना हे दोन उद्देश या समाजाचे मुख्य राहतील असे लिहिले. धर्माविषयी कोणतेही नवीन मत किंवा धार्मिक जीवनाचा कोणता एखादा नवा आदर्श आपण स्थापन करावा असे आमचे ध्येयच नव्हते. उलट आमचा मनोभाव असा होता की, आम्हीच भारतवर्षीय ब्राह्मसमाजाचे खरेखुरे कार्य करीत आहो, तपशिलात थोडाफार बदल इतकेच.

साधारण ब्राह्मसमाज हे नाव कसे ठेवण्यात आले ते आठवत नाही; पण ही मात्र आठवण पूर्ण आहे की, आमच्या मुख्य हेतूला पोषक किंवा मुख्य हेतूचे द्योतक म्हणून, आमचे उत्साही मित्र स्व. वा. गोविंदचंद्र घोष महाशय यांनी या नावाचा उल्लेख केला होता. गोविंदबाबू हे भारतवर्षीय ब्राह्मसमाजाची स्थापना करणारांपैकी एक होते. यांनीच यावेळी आमच्यात सामील होऊन, साधारण ब्राह्मसमाजाच्या स्थापनेविषयी आणि त्याची पहिली नियमावली तयार करण्या-विषयी आम्हाला पुष्कळसे साहाय्य केले होते. इतकेच नव्हे तर यावेळी त्यांच्या एका सुपुत्राचेही नामकरण करताना ते त्यांनी 'साधारणचंद्र' असे ठेविले. नाव ऐकून आम्हालाच हसू आले. मग इतर हसतील यात नवल कसले? नामकरणाचा संस्कार आटोपून येताना मी आनंदमोहनबाबूंच्या गाडीतून येत होतो. 'साधारणचंद्र' या नावाच्या बाबतीत गाडीत खूपच हास्यरस उसळला. तेव्हा आनंदमोहनबाबू म्हणाले, 'माझ्या मुलाचे नाव ठेवताना मी अनुष्ठानपद्धतीचंद्र' असेच ठेवीन.

नव्या समाजाचे 'नाव काय ठेवणार,' 'नाव काय ठेवणार' अशी आमच्या सर्वांच्याच मनात चर्चा चालू होती. जो तो तोच विचार करीत होता. शेवटी एके दिवशी काही मित्रमंडळी मिळून आम्ही महर्षींचे पदबंधन करण्यासाठी गेलो. ते त्यावेळी चुंचुडा शहरात गंगातीरावरील एका घरात एकटचे राहात होते. 'साधारण ब्राह्मसमाज' नाव ऐकून ते म्हणाले, 'चांगले आहे. आमच्या समाजाचे नाव 'आदिसमाज' आम्ही कालसापेक्ष आहो. केशवबाबूंच्या समाजाचे नाव

‘भारतवर्षीयसमाज’. ते देशाला धरून आहेत. पण तुम्ही देशकालातीत आहा. तसेच होऊन जा,’ आणि तेथेच आम्ही साधारण ब्राह्मसमाज हे नाव ठरवून आलो. आणि तेच ठेविले.

पण हे नाव ठेवल्यामुळे तीन ठिकाणी तीन परिणाम झाले. जुन्या ब्राह्म मंडळीतील अनेकांनी हे नाव पसंत केले नाही. त्यांना हे नाव वजनदार, अर्थ-गांभीर्यपूर्ण असे वाटेना. पोरकटपणा, बाष्कळपणा असाच यातून अर्थ निघतो असे त्यांचे म्हणणे आणि यामुळे जुन्या ब्राह्ममंडळीतून जे आमच्यात सामील होतील अशी आम्हाला आशा होती त्यांतील पुष्कळसे आमच्यात सामील झाले नाहीत. दुरूनच पाहात राहिले. दुसरे, हे नाव ठेवल्यामुळे बाहेरील लोक मनात म्हणाले, हे काही कोणा एकाच्या मालकीचे नव्हे. सर्वांचीच मालकी. येथे मनमानेल तसे वागण्याची मुभा आहे. यामुळे असे होई की, बाहेरील लोकांपैकी कोणी मंदिरात येऊन जर गडबड करू लागले आणि त्यांना अडथळा केला तर, ‘सर्वसाधारण लोकांची संपत्ती आहे! आम्हाला अडविण्याचे कारण?’ असे ते म्हणतील हे विधान ऐकून आम्ही हसत असू. तिसरा परिणाम झाला तो याहीपेक्षा महत्त्वाचा. या नावाच्या प्रभावाने जे-याचे सभासद झाले, त्यांच्या मनात हीच गोष्ट निरंतर जाणवत राहिली की, व्यक्तिगत प्राधान्याला विरोध करणे हेच या समाजाचे मुख्य तत्त्व. कर्मचार्यांना कार्य करण्याला साहाय्य करण्याऐवजी त्यांच्या कार्यातील दोष दाखवून त्यांना वेळोवेळी अडविणे हेच जणू काय समाजाचे मुख्य काम होऊन बसले. अशा हेतूने प्रेरित झाल्यामुळे कार्यारंभ करणे व कर्मचारी मिळणे प्रथम प्रथम आम्हाला फार अवघड गेले. वार्षिक सभेत इतिवृत्त वाचताना, विनावेतन काम करणाऱ्यांची प्रशंसा करून पुढेही असेच काम केले जाईल अशी प्रशंसा करण्याऐवजी, सभासद मंडळी अशा उत्सुकतेने व कान टवकारून ते इतिवृत्त ऐकत की, यात चूकभूल कुठे मिळते आणि त्याबद्दल कार्यकर्त्यांचे आम्ही वाभाडे कसे काढतो इकडेच त्यांचे सर्व लक्ष. या अवस्थेत कार्यारंभ केल्यावर पुष्कळ वर्षांनी ही प्रवृत्ती पुष्कळशी नाहीशी झाली. पण उत्सुकतेने व कान टवकारून दोष काढण्याची प्रवृत्ती, व्यक्तिगत त्रास देण्याची प्रवृत्ती, व्यक्ति-स्वातंत्र्याकडे जखरी-पेक्षा अधिक असलेला ओढा आणि एकतेने कार्य करण्याऐवजी वादविवाद करण्याची प्रवृत्ती हे दोष अजूनही पूर्णपणे नाहीसे झालेले नाहीत. साधारण ‘ब्राह्म-समाजाची प्रवृत्ती’ म्हटली म्हणजे सभासदांतील मतविरोध, दोषप्रदर्शनाची इच्छा इत्यादींचा बोध होतो. पुष्कळ प्रमाणात हे नाव धारण केल्याचा हा परिणाम आहे असे म्हणायला हरकत नाही.

मी पूर्वी सांगितलेच आहे, मी जेव्हा नोकरी सोडली तेव्हा साधारण ब्राह्म-समाजाची स्थापना झाली नव्हती. नुकतीच चळवळ सुरू झाली होती. ही चळवळ कारणरूप झाली खरी पण चळवळ सुरू झाली नसती तरी मी नोकरी सोडलीच

असती. तशी माझी तयारी होती. ब्राह्मसमाजाचा प्रचार आणि ब्राह्मसमाजाची सेवा या दोन कामांचा व्याप सांभाळावा, याच हेतूने मी नोकरी सोडली. परंतु नोकरी सोडली तरी मी कुणालाही भारस्वरूप होऊ नये हे चांगले हाही माझ्या मनाचा हेतू होता. आणि यासाठी असे ठरविले होते की, कॉलेजच्या विद्यार्थ्यांसाठी संस्कृत शिकविण्याचा एक प्रायव्हेट क्लास उघडावा. महिन्याला दोन रुपये-प्रमाणे फी व्यावी. ३०।४० विद्यार्थी मिळताच माझ्या आवश्यक खर्चाची सोय होईल. उरलेला वेळ मला ब्राह्मसमाजाच्या कामाकडे लावता येईल आणि इतर अनेक कार्यांत विद्यार्थ्यांसाठी एका समाजाचीही स्थापना करता येईल. या कल्पनेनेच मी तसे केले. पण साधारण ब्राह्मसमाज स्थापन झाल्यावर दैनंदिन काम इतके वाढले की, रात्री विद्यार्थ्यांना संस्कृत शिकविण्यासाठी क्लास चालविण्या-इतका वेळच उरला नाही. त्यांच्यासाठी एक समाज स्थापन करणे उरले होते. तो १८७९ साली स्थापन करण्यात आला.

साधारण ब्राह्मसमाज स्थापन होताच निरनिराळ्या कारणांनी माझे श्रम फारच वाढले. प्रथमतः मुख्य पदाधिकारी हे, घटना व नियम तयार करण्यात आणि बाहेरगावी असलेल्या सगळ्या समाजिष्टांशी संपर्क साधण्यात गुंतले. या कामामुळे मला त्यांच्याकडेच संपूर्ण वेळ घालवावा लागे. दुसरे, इंग्रजी साप्ताहिक पत्र 'ब्राह्म पब्लिक ओपिनियन' मध्ये ब्राह्मधर्म आणि ब्राह्मसमाजविषयक प्रबंधादि लिहिण्याची; तसेच सहसंपादकत्व आणि तत्त्वकौमुदी पत्रिकेचे संपूर्ण संपादकत्व करण्याची जबाबदारी मला स्वीकारावी लागली.

### तत्त्वकौमुदी

या तत्त्वकौमुदीच्या प्रकाशन आणि संचालनाचा भार सर्वस्वी माझ्यावरच सोपविला गेला होता. आम्ही कित्येक महिन्यांपूर्वी 'समालोचक' नावाचे एक बंगाली साप्ताहिक सुरू केले होते आणि माझ्या मित्रांनी माझ्या हातून काढून घेऊन ते मित्रवर्ग द्वारकानाथ गंगोपाध्याय यांच्या हाती सोपविले होते. ते नव प्रतिष्ठित साधारण ब्राह्मसमाजाचे प्रमुख साप्ताहिक करावे हे योग्य वाटेना. ते नावही कुणाला आवडेना. शिवाय ज्या तऱ्हेने ते चालविले जात होते त्यातही बदल करणे जरूरीचे वाटले. म्हणून त्याची संपूर्ण जोखीम एका ब्राह्म मित्राच्या हाती सोपवून आम्ही नवीन स्थापन केलेल्या साधारण ब्राह्मसमाजासाठी एक नवीन पत्र सुरू करण्याच्या मार्गाला लागलो. नूतन नियतकालिकाचे नाव काय असावे याचा विचार करता करता; महात्मा राजा राममोहन राय यांनी एक नियतकालिक चालविले होते त्याचे नाव होते, 'कौमुदी' आदिब्राह्मसमाजाचे नियतकालिक 'तत्त्वबोधिनी.' भारतवर्षीय ब्राह्मसमाजाच्या नियतकालिकाचे नाव 'धर्मतत्त्व' असे मनात येऊ लागले. शेवटच्या दोन नियतकालिकांपैकी 'तत्त्व'



आणि राजा राममोहन राय यांचे 'कौमुदी' अशी दोन्ही नावे एकत्र करून आमच्या नियतकालिकाचे नाव 'तत्त्वकौमुदी' असे ठेविले. आमच्या मनातील हेतू असा होता की, राजा राममोहन राय यांच्या कालापासून आध्यात्मिक आणि सार्वजनिक महान् धर्माचा जो भाव प्रचारित होत आला आहे तोच तत्त्वकौमुदीने पुढे चालवावा. १८७८ सालच्या २९ मे रोजी ज्येष्ठाच्या १६ तारखेला 'तत्त्व-कौमुदी' चा पहिला अंक निघाला.

तत्त्वकौमुदीतील प्रत्येक ओळ मलाच लिहावी लागे. असेच पुष्कळसे दिवस गेले. साहाय्यक असा कोणीच मिळेना. एकेका दिवशी तर असे व्हावे की, दोन्ही पत्रिकांचे अंक एकेच दिवशी निघावयाचे. सकाळचे स्नान व उपासना आटोपताच छापखान्यात जाऊन बसायचे आणि दोन्ही पत्रिकांचे काम आलटून पालटून चालू करायचे. तत्त्वकौमुदी झाली की ब्राह्मपण्डित ओपिनयन. असे सगळा दिवसभर चालायचे. मध्ये फक्त एका तासात जेवण करून घ्यायचे, तितकाच मोकळा वेळ. अशा प्रकारे काम करून रात्री दहा वाजता झोपायला जायचे असे ठरलेले. पण केन्हा केन्हा त्यावेळीही घटना व नियम बनविणाऱ्या कमिटीत जाऊन बसावे लागे. एक दिवसाचे वेळापत्रकच मला आठवते. त्या दिवशी सकाळी ६ वाजता जो कामाला बसलो तो रात्री ११ वाजता एक पुस्तिका लिहून पुरी केली. या पुस्तिकेचे नाव 'हा काय ब्राह्मविवाह ?'

### साधारण ब्राह्मसमाजाची नियमावली तयार करणे

पहिल्याप्रथम घटना व नियमावली तयार करणे हा एक फार मोठ्या कष्टाचा व गुंतागुंतीचाच भाग होता. एका आनंदमोहन बसूखेरीज आम्ही सगळेच या बाबतीत अनभिज्ञ होतो. तेच याबाबतीत आमचे सारथी झाले. तेन्हा त्यांच्याच घरी या घटना व नियमावली तयार करणाऱ्या कमिटीचे वारंवार अधिवेशन भरे. त्या अधिवेशनात विचारविनिमय आणि तर्कवितर्क यांचाच काथ्याकूट चालायचा. घटना आणि नियम सर्वांगसुंदर व कायदेशीर कशा तऱ्हेने होतील, गतकालातील चूकभुलीचे संशोधन कसे होईल, ब्राह्ममंडळीत एकता कशी नांदेल, ब्राह्मसमाजाचे सामर्थ्य कसे वाढेल ही सगळी काळजी सर्वांनाच जाणत होती. शेवटी घटना व नियम तयार होऊन त्याच्या प्रती शहरातील व शहराबाहेरील सर्व समाजांकडे पाठविण्यात आल्या व त्यांच्याकडून मतेही येऊ लागली. त्या मतामतांचा विचार करण्यात कमिटीचे दिवसामागून दिवस जाऊ लागले. सभा होऊ लागल्या. मी एके दिवशी आनंदमोहन बसूना हसत हसत म्हटले, 'ही कमिटी काही 'कमि'टि राहिली नाही 'बेशि'टि होऊन गेली.' (कमी=कमी; बेशि=जास्त; टि हा आदरार्थी प्रत्यय.)

एका दिवसाची घटना मला चांगलीच आठवते. त्या दिवशी सकाळीच

६ वाजल्यापासून सायंकाळी ६-३० वाजेपर्यंत मी 'ब्राह्मपब्लिक ओपिनियन' व 'तत्त्वकौमुदी' च्या कामात अगदी गढून गेलो होतो, तितक्यात अगदी काळोख पडताना आनंदमोहन बसूंकडून पत्र आले की, त्या दिवशीच्या नियामक कमिटीत तुम्ही असणे अवश्य आहे.' मी उत्तरी लिहिले, 'मला वगळून काम चालू दे. मी आज सकाळपासून आतापर्यंत येथेच कामात गुंतलो आहे.' यावर त्यांनी लिहिले, तुम्ही उपस्थित असलेच पाहिजे. रात्रीचे जेवण झोप वगैरे येथेच होईल.' अर्थात मला जाणे भाग पडले. तेथे गेल्यावर जेवण वगैरे आटपून ६॥ वाजता नियम तयार करण्याच्या कामात गढून गेलो. नियमावलीचा निष्कर्ष निघता-निघता रात्रीचा एक वाजला. माझ्याने बसवेनासे झाले. झोपेने डोळे झाकू लागले. शेवटी मित्रमंडळी प्रश्नोत्तरात गढून गेलेली पाहून मी हळूच आनंदमोहनबाबूंच्या डिनरच्या टेबलाखाली उतरलो व खाली असलेल्या मॅटिंगवर आडवा झालो आणि तेथेच गाढ झोपी गेलो. सुमारे ३ वाजता रात्री तेथे माझी अनुपस्थिती सर्वाना जाणवली. नंतर माझा शोध सुरू झाला. मला यातले काहीच समजले नाही. मी गाढ झोपलो होतो. शेवटी आनंदमोहनबाबूंनी टेबलाखाली डोकावून पाहिले तो मी झोपलेला असल्याचे त्यांना दिसले. तेव्हा मोठाच हास्यकळोळ उडाला. अखेरीस आनंदमोहनबाबूंनी माझ्या दोन्ही पायांना धरून बाहेर काढले आणि डोळ्यांना पाणी लावून नवीन ठराव ऐकण्याची मला विनंती केली.

### आनंदमोहन बसू

या ठिकाणी आनंदमोहन बसू महाशयांसंबंधाने थोडीफार विशेष हकीगत सांगणे अवश्य वाटते. साधारण ब्राह्मसमाजाची स्थापना व त्याची कार्यपद्धती या-संबंधाने त्यांनी जे काही केले ते कायमचे आठवणीत राहण्यासारखेच झाले. साधारण ब्राह्मसमाजाच्या सर्व सदस्यांनी प्रारंभीच त्यांना अध्यक्ष म्हणून निवडून दिले हे योग्यच झाले. कारण त्यांच्याच सहाय्यामुळे आमच्या सर्व हालचाली व कामकाज बिनचूक होत गेले. त्यात त्रुटी राहिली नाही. त्यांच्या सारथ्याशिवाय आम्हाला हा डोलारा उभाच करता आला नसता. त्यांनी यावेळी जे अविश्रांत परिश्रम केले ते प्रत्यक्षदर्शी लोक कधीच विसरणार नाहीत. इतरांना त्याची कल्पनाही येणार नाही. विशेष सांगावयाचे म्हणजे साधारण ब्राह्मसमाजाच्या शीर्षस्थानी ते होते आणि मी त्यांचा उजवा हात होतो. आमच्या दोघांच्या मताने जे ठरवीत असू तेच मी करीत असे. १८७४ साली ते विलायतेहून ज्या दिवशी आले त्या दिवसापासून ब्राह्मसमाजासंबंधाने जे जे काही माझ्याकडून केले गेले ते त्यांच्याच सल्ल्याने होते, असे मी म्हटले तर ती अतिशयोक्ती होणार नाही. तसेच तेही जे करीत ते मला विचारल्यावाचून, माझे मत घेतल्यावाचून करीत नसत. हा आमचा सहवास अविच्छिन्न होताच आणि ही स्वाभाविक मैत्रीही

कायम टिकली. मी अशा कितीतरी रात्री त्यांच्या घरी घालविल्या आहेत. त्यात केवळ ब्राह्मसमाजाचेच चिंतन असावयाचे. शेवटी रात्री दोनतीन वाजता जेव्हा त्यांची पत्नीच आम्हाला काळवेळाची आठवण करून देई आणि उठवी, तेव्हाच आम्ही झोपायला जात असू. आनंदमोहनबाबू मीटिंगला येणार आहेत असे जेव्हा आम्हाला समजे तेव्हा आम्हाला भीती वाटे की, आज रात्री दोन वाजण्याच्या आत काही मीटिंग संपणार नाही. कामालाही अंत असणार नाही. बोलणे तर चालायचेच. स्वतः ते उठणार नाहीत. आम्हालाही उठू देणार नाहीत. वास्तविक त्यांच्या हातून कोणाची सुटका होणेच कठीण. कुणी उठू लागलाच तर ते स्वतः खुर्चीवरून उठून दोन्ही हातांनी त्याला धरून जोराने बसवीत आणि म्हणत, 'आणखी थोडा वेळ बसा. आता सगळे एकदमच उठूया.' आणि हा 'थोडा वेळ' म्हणजे दोनतीन तासांची गणती. त्यांच्या पत्नीच्या तोंडून ऐकले आहे की, या संधीला खटल्याचे कागद पाहताच ते म्हणायचे, 'हे सर्व कालसर्प आहेत. पाहताच भीती वाटते. पोटासाठी बॅरिस्टरी करायची इतकेच.' हायकोर्टाचे अॅटर्नी त्यांच्या बाबतीत आम्हाला सांगायचे, 'हाय हाय, इतकी शक्ती असून काम काही व्हावे तसे होत नाही. बोस एकदा सांगू देत की आपण स्वस्थपणे शहूरात बसून राहातो. आणि मग पाहा, आम्ही त्यांना फर्स्ट प्रॅक्टिशनर म्हणून प्रसिद्धीला आणतो. पण बसू महाशय आमच्या बोलण्याकडे लक्षच देत नाहीत. बाहेरगावी जाऊन थोडी-फार जास्त पुंजी जमा करून आणीत. अशाने ब्राह्मसमाजाचे काम आपल्याला जास्त करता येई. जास्त वेळ देता येई. त्यांची कामकाज करण्याची ही अशी पद्धत होती. अनन्यतेने देशाच्या कल्याणाच्या कार्यात संपूर्ण लक्ष घालावे असे त्यांना मनापासून वाटे. पण परिवार मोठा असल्यामुळे हे त्यांचे विचार जागच्या-जागीच मावळून जात. त्यांचा तो आकृत्रिम विनय, निर्मल ईश्वरप्रेम, निष्कपट स्वदेशानुराग, स्वजनप्रेम आणि अशाप्रकारची कर्तव्यनिष्ठा कारच थोड्या माणसांत मला आढळली. मोठे सुदैव आणि परमात्म्याची महत्कृपा हीच की, अशा दुर्मिळ देवमाणसाला मी मित्ररूपाने मिळविले होते.

साधारण ब्राह्मसमाज स्थापन झाल्यावर याची प्रारंभिक कार्यव्यवस्था करण्यात काही महिने गेले. प्रथम नियमावली तयार करणे, ती सर्व सदस्यांकडे पाठवून त्यांची मते मिळविणे आणि त्या वेगवेगळ्या सूचनाउपसूचनांचा विचार करून निश्चित धोरण ठरविणे, एका मुद्रणालयाची स्थापना करून त्यात समाजाचे नियतकालिक व पुस्तकादि छापणे आणि प्रचार करणे या कामातच मला निरंतर गुंतून राहावे लागले.

### साधारण ब्राह्मसमाजाचे पहिले प्रचारकपथक

अशाप्रकारे काही महिने निघून गेल्यावर शेवटी समाजाच्या कमिटीला

ब्राह्मधर्म प्रचाराच्या कार्याकडे लक्ष देण्याला वेळ मिळाला. चार व्यक्तींना आपले मुख्य प्रचारक म्हणून निवडण्यात आले. त्या चार व्यक्ती या- ( १ ) पंडित विजय-कृष्ण गोस्वामी ( २ ) पंडित रामकुमार त्रिघारतन. ( ३ ) बाबू गणेशचंद्र घोष आणि ( ४ ) मी स्वतः .

यात पंडित विजयकृष्ण गोस्वामी हे सर्वसाधारण लोकांत चांगल्या परिचयाचे. हे संस्कृत कॉलेजात माझे सहाध्यायी होते हे मी पूर्वी सांगितलेच आहे. शिवाय पुरोगामी ब्राह्मसमाजाकडे लक्ष वेधण्याला ते मुख्य कारण झाले होते. विभूतिपूजेला विरोध केल्यावरही केशवबाबूंशी पुनः सहयोग साधून ते पुनः प्रचारकार्यात गडून गेले होते. १८७१-७२ सालची भारतसुधारसभा व त्यातील धर्मादाय विभाग आणि प्रौढ महिला विद्यालय तसेच भारतआश्रम स्थापित झाल्यावर आपल्या प्रकृतिस्वास्थ्याकडेही लक्ष न देता प्रौढमहिलांना शिकविण्यात व बेहाला नावाच्या गावी मलेरियाने ग्रस्त झालेल्या रयतेला, धर्मादाय औषधे देण्यात मुख्य वितरक म्हणून ते पुढे सरले होते. अगदी सकाळीच उठून स्नान आणि उपासना आटोपून औषधांची पेटी घेत आणि सहासात मैल बेहालागावी औषधे देण्यासाठी चालत जात व तेथून दुपारी बारा अगार एक वाजता परत येऊन जेवत. जेवल्यानंतर दोन वाजता प्रौढ स्त्रियांना शिकविण्यात मग्न होत. त्यानंतर अनेक दिवस मी पाहात असे तेव्हा ते स्त्रियांसाठी त्यांना योग्य अशी पुस्तके लिहिण्यात रात्रीच्या वेळी गडून गेलेले असत. मी वारंवार या अतिश्रमा-बद्दल त्यांना सावध करीत होतो; पण माझ्या सांगण्याकडे ते लक्षच देत नसत. पण हे अतिश्रम प्रकृती किती दिवस सहन करणार ? एके दिवशी छातीत कळ आल्यामुळे हे गुसाईंजी वेशुद्ध होऊन पडले. आणि मग ते छातीचे दुखणे तसेच राहून गेले. ती व्यथा सहन व्हावी म्हणून मोठ्या प्रमाणात मॅर्फिया सेवन करण्या-वाचून दुसरा उपायच उरला नाही. आणि मग त्याचे प्रमाण वाढत गेले. त्या-शिवाय त्या वेदना कमी होतच नसत. पुढे तर ती त्यांना सवयच होऊन गेली. सेवन करण्याचे प्रमाणही बरेच वाढले. यानंतर आपले राहण्याचे व कार्याचे मुख्य ठिकाण वाघाँचडा हे ठरवून तेथे ते बराच काळ घालवू लागले. येथे असतानाच त्यांनी कुचबिहारच्या विवाहाला विरोध दर्शविला होता. नंतर साधारण ब्राह्मसमाज स्थापन करणाऱ्या प्रमुखांना ते भेटले. त्यात सामील झाले आणि शेवटी ते आमचे प्रथम व प्रमुख प्रचारकही बनले.

विद्यारतन भैर्या तर पूर्वीपासूनच आमच्यात मिळूनमिसळून काम करीत होते. त्यांनी ब्राह्मधर्माची दीक्षा घेतल्यावर त्यांची पत्नी त्यांच्याबरोबर राहिली नाही. त्यांचे सासरे हे एक प्रसिद्ध असे तांत्रिक साधक ( ब्राह्म ) होते. संसाराशी संबंध न ठेवता ते ठिकठिकाणी फिरून दिवस काढीत. स्वतःची मुलगी विवाहित असली तरी वयाने मोठी नसल्यामुळे त्यांनी तिला ब्राह्मसमाजाजिष्ठ नवऱ्याकडे

पाठविली नसावी. कोणत्याही कारणाने असो पण विद्यारत्न महाशयांची पत्नी ज्ञानदा पुष्कळ वर्षे आमच्याकडे आली नाही हे खरे. अर्थात् विद्यारत्न भैर्या आपल्या सासऱ्यांप्रमाणे स्वतंत्रपणे ठिकठिकाणी ब्राह्मधर्माचा प्रचार करण्यासाठी फिरू लागले. समदर्शी पथकाशी केशवबाबूंच्या पथकाचे जुळेना म्हणून ते तिकडे गेलेच नाहीत. स्वतंत्र कार्य करू लागले. महर्षी देवेंद्रनाथांची त्यांच्यावर फारच कृपा होती. ते त्यांना खूप मदत करीत असत. साधारण ब्राह्मसमाज स्थापन झाल्यावर त्यांच्या उत्साही प्रचारकांत हे अग्रगण्य झाले तेव्हा त्यांनाही प्रमुख प्रचारकांत घेण्यात आले.

बाबू गणेशचंद्र घोष हे यापूर्वी आसामात कसल्याशा कारभारात गुंतले होते. यावेळी तो सर्व स्वीपार्जनाचा कारभार सोडून प्रकृतिस्वास्थ्यासाठी ते मुंगेर येथे आले व आमच्याच परिवारात राहू लागले. साधारण ब्राह्मसमाजाची स्थापना होताच त्यांनी प्रचारक पथकात सामील होण्याची इच्छा दर्शविली. तेव्हा त्यांनाही प्रमुख प्रचारकांत घेण्यात आले.

### बिहारी एक्यातून प्रचारयात्रा

प्रचारक म्हणून आमची चौघांची निवड होताच आम्ही निरनिराळ्या ठिकाणी प्रचारकार्यासाठी बाहेर पडलो. २४ मे १८७८ रोजी मी बिहार आणि बंगालच्या बायव्येकडील प्रांतात प्रचारासाठी निघालो. प्रसन्नमयी आणि विराज-मोहिनी त्यावेळी मुलांना घेऊन मुंगेर येथेच राहात होत्या. मी प्रथम तेथे गेलो. त्या ठिकाणी द्वारकानाथ बागची नावाचे एक उत्तम गायक असे ब्राह्ममित्र राहात होते. त्यांना मी माझ्याबरोबर घेतले. माझ्या विनंतीवरून नोकरी सोडून त्यांनी माझ्याबरोबर येण्याचे मान्य केले. आम्ही त्यावेळी कोणकोणत्या ठिकाणी काय काय विशेष काम केले ते सगळे आता आठवत नाही. वेगवेगळ्या ठिकाणी फिरता फिरता उत्तर बिहारमधील नेपाळच्या सीमेला लागून असलेल्या मतिहारी शहरी त्यावेळी गेलो असल्याचे आठवते. त्यावेळी तेथे जाण्याला रेल्वेची सोय नव्हती. मुजःफरपुराहून ५० मैलांचा प्रवास एकागाडीतून करावा लागे. एका गाडीत बसण्याचा हा मला पहिलाच प्रसंग. एकागाडी हे एक अद्भुत वाहन असल्याचेच मला दिसले. एकच घोडा त्याला जुंपलेला. घोडा हाकणाऱ्याच्या मागे उताऱ्यांनी बसावयाचे. बैठक एकापुरतीच अर्थात् दोघांना बसण्याला जागा अपुरी. त्यावर घुमटीसारखे एक आच्छादन. त्याने उन्ह-पावसापासून चांगलेसे रक्षण होणे कठीण. चाकाला सिंग्रा नाहीत. खटखट आवाज व्हायचा व वरखाली उठल्या पडल्या-सारखे व्हायचे. अर्ध्या तासातच माझ्या कमरेला कळ लागली. गाडीच्या दोन्ही चाकांना करताल बांधलेला. त्यामुळे चाकांच्या खडखडाटात आणि करतालच्या झणझणाटात बाहेरचे काहीच ऐकू येत नसे. गाडी वेगाने धावू लागली की चाकाच्या आवाजाने कान गप्प होत. गाडीत बसल्यावर असे वाटले की उताऱ्यांनी 'आई ग,

बाबारे ' म्हटले तर कुणाला ऐकू जायचे नाही. इतकेच नव्हे तर, गाडीवानालाही ते ऐकू येणार नाही. आणि त्याच्या गाडी चालविण्यात खंड पडणार नाही.

या एकागाडीतून जाताना पहिल्याच दिवशी काही मैल गेल्यावर मी एका दुकानात उतरलो आणि जवळ जवळ वैशुद्धच होऊन पडलो. आता सकाळी उठून पुढे जाणे काही होत नाही असेच मनात आले. पण सकाळी उठून पाहातो तो कंबर दुखण्याची बरीच कमी झाली. लागलीच पुढच्या प्रवासाला आरंभ केला. दोन दिवसांनी मतिहारी शहरात दाखल झालो, तेथे काही दिवस मुक्कामच केला. पुढे आणखी दोनदा मी त्या शहरात गेलो.

मतिहारीहून परत आल्यावर आम्ही बांकीपूर आणि अलाहाबादवरून लखनौला आलो. तेथे येताच मला एक तार आली. त्यावरून माझी थोरली मुलगी हेमलता कलकत्ता येथे फार आजारी असल्याचे कळले. मुंगेर येथे परिवाराची राहण्याची व्यवस्था केली व बायकामुलांना तिकडे पाठविले; तेव्हा शिक्षणासाठी म्हणून एका मित्राच्या देखरेखीखाली हेमलतेला कलकत्त्यालाच ठेवून आलो होतो. तारेने ही बातमी येताच मी लखनौचे काम बंद ठेवून कलकत्त्याला निघालो. येताना मुंगेरहून प्रसन्नमयीला बरोबर घेतले होते. विराजमोहिनी सर्व मुलांना घेऊन मुंगेर येथेच राहिली.

### साधारण ब्राह्मसमाजाचे मंदिर उभारण्याची खटपट

प्रचारक म्हणून प्रवास केल्यावर मी कलकत्त्याला परत आलो आणि 'तत्त्वकौमुदी'चे संपादकत्व, उपासक मंडळीचे आचार्यत्व वगैरे कामात मग्न झालो. भारतवर्षीय ब्राह्ममंदिराचा त्याग केल्यावर त्याच्याच मागच्या बाजूला असलेल्या डॉ. उपेंद्रनाथ बसू यांच्या घरात काही दिवस आमचे दैनिक उपासनेचे कार्य चालले. उपेंद्रनाथ बाबू, या आपत्काली आमचे सहाय्यक बनून आपले देवघर आमच्या उपासनेसाठी देऊन आमचे उपकारकर्ते झाले होते. काही दिवसांनंतर ४५ नं. बेनियाटोला लेनमध्ये एक सुप्रशस्त खोली भाड्याने घेऊन तेथे आम्ही साप्ताहिक उपासनेचे फर्निचर, पुस्तके वगैरे घेऊन आलो. यावेळी तेच ठिकाण आमचे प्रमुख उपासनाकार्यालय बनले.

मी प्रचारकार्य संपवून आल्यावर पाहिले तो, मित्रमंडळींनी २११ नं. कॉर्नवॉलिस स्ट्रीटवर एक लहानसा जमिनीचा तुकडा ठरविला होता आणि त्या ठिकाणी उपासना मंदिर बांधण्याच्या हेतूने तो तुकडा विकत घेण्याची त्यांची इच्छा होती. त्यासाठी प्रत्येकाने स्वतःची एक महिन्याची प्राप्ती देण्याचे कबूल केले होते. मी या मंडळीत उत्साहाने सामील झालो. पुढे ऐकले, की आर्थिक सहाय्यासाठी महर्षी देवेंद्रनाथ यांच्याकडेही एक विनंतिपत्र पाठविण्यात आले असून त्यावर माझे, दुर्गामोहनबाबू यांचे व गुरुचरण महानवीश यांचे आणि

इतर कोणाकोणाचे अशी नावे आहेत. महर्षींनी, आपले वडील चिरंजीव द्विजेन्द्र-नाथ ठाकूर महाशयांना ही बातमी कळवून विशेष माहिती मिळविण्यास सांगितल्या-चेही समजले. त्या माहितीत जमिनीची किंमत, मंदिर बांधण्यासाठी होणारा खर्च, ट्रस्टी कोण आहेत, या प्रश्नांचा अन्तर्भाव होता. यावरून वाटले की, ते ट्रस्टी नेमण्यापूर्वी रक्कम देणार की नंतर, कोणाकडे देणार, किती देणार हे अजमावीत असावेत.

एके दिवशी महर्षींची भेट घेण्यासाठी गेलो. ते त्यावेळी आपल्या जोडा-सांको येथील भव्य वाड्यातच होते. जाऊन पाहिले तो भक्तिभूषण राजनारायण बसू महाशय तेथे बसलेले दिसले. मग आम्हा तिघांत पुष्कळच बोलणे झाले. महर्षींचा माझ्यावर व राजनारायण बसूवर फारच लोभ होता. राजनारायण बसू व मी एकदम तेथे असणे हा महर्षींना एक मणिकांचन योगच वाटला. त्यांच्या हृदयाचे द्वार उन्मुक्त झाले. प्रेमानंदाचा झरा उफाळून येऊ लागला. तिघांच्याही आनन्दोल्हासयुक्त खुल्या हास्याने तो एवढा मोठा वाडा हादरून जाऊ लागला. हळूहळू निर्झराच्या मुसिनध जलाप्रमाणे महर्षींच्या वाकस्रोताला भरती आली. त्यात हाफेज, नानक, अनेक ऋषी, उपनिषदे, आली. आम्ही दोघे तर त्या वाकझरीत ओतप्रोत न्हाऊन निघालो. पाहिले तो, बोलता बोलता महर्षींचे दोन्ही कान लाल झालेले दिसले. त्यांच्या मस्तकावरील केसही मधून मधून ताठ होत होते. अशावेळी बोलण्यात थोडा विच्छेद झालेला दिसताच मी विचारले, 'आमच्या-कडून आलेल्या आर्थिक सहाय्याबद्दलच्या विनंतीचे काय झाले?' यावर महर्षी हसून म्हणाले, 'तुमचा अर्ज फाईल करण्यात आला आहे.' पुनः मी विचारले, 'मग त्याचा निकाल केव्हा बाहेर पडणार?'

महर्षी म्हणाले, 'काही दिवसांनी.'

यानंतर पुनः वाक्यालापांचे तरंग, हास्याचे फवारे आणि भावनेच्या लाटा पसरू लागल्या. शेवटी मी निरोप घेण्याच्या हेतूने उठलो, तेव्हा महर्षींनी माझा हात धरून म्हटले, 'चला काहीतरी खाऊ घातल्यावाचून मी तुम्हाला निरोप देणार नाही.' नंतर माझा हात धरून ते मला दक्षिणेकडील कोपऱ्यात असलेल्या एका खोलीत घेऊन गेले. पाहातो तो तेथील टेबलावर निरनिराळ्या मिष्टानांनी परिपूर्ण पात्रे आमची वाटच पाहात होती. महर्षींनी मला एका खुर्चीवर बसविले. ते स्वतः माझ्याजवळच्याच एका खुर्चीवर बसले. आणि स्वतःच्या हाताने एकेक खाद्य पदार्थ उचलून माझ्या हाती देऊ लागले. महर्षींची ही पद्धतच होती की ज्याच्यावर त्यांचा लोभ असेल त्याला ते स्वतःच्या हाताने उचलून एकेक पदार्थ खावयास देत आणि आनंदित होत. मलाही त्यांनी तसेच केले. खाता खाता मी म्हटले, 'पुष्कळ झाले; पोट भरले अगदी' त्यांनी एक चांगला खाण्याचा जिन्नस उचलला आणि हसून म्हटले, 'तसे म्हणून कसे चालेल बाबा, हे सर्व पदार्थ घरच्या

बायकामंडळींनी स्वतःच्या हाताने बनविले आहेत. नाही खाल्ले तर त्यांचा मान तो काय राहिला ! तुम्ही तर स्त्रीस्वातंत्र्याच्या पक्षाचे ' असे म्हणून ते खूप मोठ्याने हसले. असले सुंदर, असे पवित्र आणि इतके निष्कपट हास्य मनुष्यात मला फारच कमी आढळले. राजनारायण बसू महाशय आणि महर्षींचे वडील सुपुत्र द्विजेंद्रनाथ ठाकूर आमच्यात निष्कपट हास्याबद्दल प्रसिद्ध होते. पण महर्षींचे हास्य काही कमी चित्ताकर्षक नव्हते ! तरीपण सर्वांनाच हे त्यांचे हास्य दिसण्याचा अगर ऐकण्याचा योग येत नसे. अगदी अन्तरंगी प्रेमळ माणसांनाच हे प्रेमाचे अट्टहास्य ऐकण्याला मिळे. तेच सुदैवी असत.

खाणे झाल्यावर पुनः आम्ही महर्षींच्या बैठकीच्या खोलीत आलो. पाहतो तो राजनारायण बसू तोपर्यंत बसूनच होते. हळूहळू त्यांच्या कानात या भरपेट खाण्याबद्दल मी बोललो. वर्णनही केले तेव्हा तेही हसू लागले. तितक्यात पाहतो तो, महर्षींनी आपली कॅशबॉक्स आणण्याचा आदेश दिलेला दिसला. ती बॉक्स येताच त्यांतील चेकबुक काढून ते लिहू लागले. माझे तिकडे लक्ष गेल्याचे पाहताच ते हसतहसत मला म्हणाले, 'तुमच्या अर्जाचा निकाल लिहीत आहे.'

मी राजनारायण बसूंना उद्देशून म्हटले, 'केवळ ब्राह्मणभोजनच नव्हे तर हातोहात दक्षिणेचाही दानधर्म व्हायचा योग दिसतो !'

राजनारायण बसू यावर म्हणाले, 'खरेच. असाच योग दिसतो खरा.'

महर्षींनी चेकवर सही करून तो माझ्या हाती देत इंग्रजीत म्हटले, 'धिसू इज माय अन्कंडिशनल गिफ्ट' मी मनात विचार केला, 'ट्रस्टींच्या नेमणुकीचा बंदोबस्त इत्यादी प्रथम त्यांना पाहायचे होते. पण त्या अटी आता राहिल्या नाहीत.'

चेककडे नजर देऊन पाहिले. सात हजारांचा चेक होता. पूर्वी मित्र-मंडळींच्या तोंडून ऐकले होते, 'आपण दोन हजारांपेक्षा जास्त देणार नाही' अशी इच्छा त्यांनी प्रदर्शित केली होती. अर्थात् मी दोन हजार रुपयांचीच अपेक्षा करून राहिलो होतो. पण त्या ठिकाणी सात हजारांचा आकडा पाहताच मी चकित होऊन गेलो.

माझ्या तोंडाकडे पाहून महर्षी म्हणाले, 'काय, संतोष आहे ना ?'

यावर मी म्हटले, 'फारसे बरे झाले नाही. आणखी थोडा वेळ बसावे असे मनात होते. पण ही दक्षिणा हाती पडताच आता बसावेसे वाटत नाही. धावत जाऊन सर्व मंडळींना सांगावे असे वाटू लागले आहे.'

महर्षी हसून म्हणाले, 'तर मग जाच.'

इतके झाल्यावर मी निघून आलो. पण आनंदाचा आवेग एवढा मोठा होता की, चेक खिशात न घालता महर्षींच्या त्या खोलीतच टाकून आलो. रस्त्यां-तून पुनः मागे गेलो. आणि मग यावर खूपच हशा पिकला.



यावेळी संध्याकाळ होत आली होती. मी धावतच आनंदमोहनबाबूंच्या मॉटसलैनमध्ये असलेल्या घरी येऊन दाखल झालो. जाऊन पाहातो तो, तेथे कित्येकजण बसून समाजाविषयीच्या अनेक योजनांवर विचारविनिमय करीत आहेत. मी माझ्याकडचा चेक मिस्टर बोसच्या समोर ठेविला मात्र; त्यांनी तो पाहून टाळ्यांचा गजरच केला. आणि खुर्चीवरून उठून मला आपल्या हृदयाशी दाबून धरले. नंतर मित्रमंडळीत सर्वत्र आनंदोद्गार निघू लागले. लागलीच मिस्टर बोसनी भरपूर मिठाई मागविली आणि सर्वांनी अत्यानंदाने तोंड गोड केले.

यानंतर गुरुचरण महलानिवीश आणि मी अशा दोघांवर मंदिर उभारण्याचा व पैसा जमविण्याचा सर्व भार सहजच आला. मी बिहार, पंजाब, बंगालचा वायव्येकडील भाग वगैरे ठिकाणी फिरून आणखीही कित्येक हजार रुपये जमविले होते.

\* \* \*



## भारतभ्रमण

१८७९ सालच्या माघोत्सवाचे वेळी जमीन विकत घेऊन नवीन मंदिराचा शिलान्यास करण्यात आला. जुने व अनुभवी शिवचंद्र देव महाशय यांना पुढाकार देऊन आम्ही महान् कार्य पुरे केले. जेव्हा समाजाचे प्रमुख सभासद आणि त्यांच्या पत्नी यांनी एकेक मूठ मृत्तिका पायाभरणीसाठी खड्ड्यात टाकण्याला आरंभ केला, तेव्हा डोळ्यात येणारे अश्रू मला आवरेनात. एका बाजूला उभा राहून मी ईश्वराला धन्यवाद देऊन अश्रुमोचन करू लागलो.

### सिटीस्कूल

या वेळीच मी आणि आनंदमोहनबाबू आणखी एका नवीन कार्याच्या गडबडीत होतो. आम्ही दोघांनी सल्लामसलत करून ठरविले की, एक वरच्या दर्जाचे स्कूल स्थापन करणे अवश्य आहे. असे केल्याने दोन कार्ये साधतील. पहिले हे की, अनेक उत्साही व श्रद्धावान ब्राह्म तरुणांना शिक्षकाचे काम देऊन हाताजवळ ठेवता येईल. त्यांच्याकडून समाजाचेही पुष्कळसे कार्य होईल. दुसरे, बहुसंख्य मुलांच्या मनात ब्राह्मधर्म व ब्राह्मसमाजाबद्दल आस्था उत्पन्न करता येईल व ब्राह्म भावना ठसविण्याचे कार्य साधेल. त्यावेळी आनंदमोहन बाबू, सुरेन्द्रबाबू आणि मी असे तिघे वंगीय तरुण पक्षाचे प्रमुख नेते होतो. आम्ही सुरेंद्रबाबूंना विनंती केल्यावरून त्यांनीही आमच्यात आपले नाव नोंदण्याचे मान्य केले. आमच्या तिघांच्या नावाने स्कूलबद्दलचे प्रास्ताविक निवेदन प्रसिद्ध झाले. स्कूलचे नाव सिटीस्कूल असे जाहीर करण्यात आले. आनंदमोहन बाबूंनी स्कूलसाठी सामान-सुमान घेण्याला पैसे दिले. सुरेनबाबू शिकवू लागले. आणि मी सेक्रेटरीचे काम करू लागलो. पहिल्याच दिवशी शाळेत शिकविण्याला आरंभ झाला असे म्हटले तर ती अतिशयोक्ती होणार नाही. पहिल्या महिन्यातच खर्च वजा जाता शिष्टक

उरली आणि काही महिन्यांनी आनंदबाबूंनी आगाऊ दिलेली रक्कम फेडण्यात आली.

सिटीस्कूल स्थापनेची ही गोष्ट विसरता येण्यासारखी नाही. जणू काय एका दिवसात उभारलेले ते रोमनगरच. निरनिराळ्या स्कूलमधून काढून टाकलेली मुले, दुर्गुणी मुले टोळ्या टोळ्यांनी शाळेत भरती होण्यासाठी येऊ लागली. त्यामुळे मुलांची निवड करणे हे एक महाकठीण कर्म होऊन बसले. केवढी काळजी, किती परिश्रम आणि केवढी सावधगिरी यावेळी कारणी लावावी लागली त्यांचे आता वर्णन करणे फार कठीण. एक दोन घटनाच काय त्या सांगता येतील.

मुलांची निवड करण्यासाठी मी एक नियम जाहीर केला होता; प्रत्येक शिक्षकाच्या हाती एक एक चोपडी देऊन असे सांगितले की, त्यात त्यांनी दिवसानुदिवस क्लासातील दुष्टबुद्धीच्या मुलांना अर्थात जे विनाकारण शाळा चुकवितात असे व अभ्यास करीत नाहीत असे किंवा दुर्वर्तनी असतील त्या सर्वांची नावे लिहावयाची. आठवड्याने शोध चौकशी केल्यावर त्यातील दुर्वर्तनी मुलांची यादी दुसऱ्या एका चोपडीत केली जाई, या चोपडीचे नाव ब्लॅकबुक असे होते. ही चोपडी मुलांच्या नकळत लायब्ररीच्या डेस्कमध्ये ठेवण्यात येई. मी ती मधून-मधून पाहात असे. त्यामुळे सर्व वर्गातील दुराचरणी मुलांची नावे मला नखदर्पणांत दिसत. क्लास पाहायला गेलो की त्यातील खोडकर द्राड मुलांची चौकशी मी प्रथम करीत असे.

एकदा असे दिसून आले, की तिसऱ्या वर्गातील एका मुलाचे नाव वारंवार ब्लॅकबुकात नोंदले जात आहे. तो कोण आहे हे तरी पाहावे म्हणून मी त्या क्लासात गेलो. गेल्यावर त्याच्या बाबतीत तपास केला, त्यानंतर जो प्रकार घडला तो असा—

क्लासातील मुले म्हणाली, ‘सर, तो आज गैरहजर आहे.’

मी विचारले, ‘का ?’

यावर कोणी काहीच उत्तर दिले नाही.

मी पुनः प्रश्न केला, ‘त्याच्या वाडीतील कोणी एखादा मुलगा आहे का ? सांगा बघू तो का आला नाही ते ? त्याला काही आजार झाला आहे का !’

एक मुलगा सांगू लागला, ‘नाही सर, तो आजारी नाही.’

मी विचारले, ‘तर मग तो का आला नाही ?’

दुसरा एक मुलगा म्हणाला, ‘सर तो गुंडांना भाड्याने आणायला गेला आहे. आज सुटीनंतर मारामारी होणार.’

मी विचारले, ‘का ? कुणाबरोबर ?’

त्या मुलाने उत्तर दिले, ‘हिंदूस्कूलच्या मुलांबरोबर.’

मी प्रश्न केला, ‘का ? कशासाठी ?’

तो मुलगा उत्तरला, 'जी, आज दहा वाजता हिंदूस्कूलचा एक मुलगा आला आणि तो बजावून गेला की, सुटीनंतर त्याला असा उठवून नेऊ की कुणाला त्याची खबरबात कळणार नाही !'

मी विचारले, 'ठीक आहे. आणखी कोणकोणत्या स्कूलमधील मुले या मारामारीत सामील आहेत ?'

तो मुलगा म्हणाला, 'आल्बर्ट स्कूलमधील आणि ट्रेनिंग इन्स्टिट्यूशन-मधील.'

मी लागलीच त्या क्लासमधून येऊन हिंदू स्कूलच्या भोलानाथ महाशयांना, आल्बर्टच्या कृष्णबिहारी सेन यांना आणि ट्रेनिंग इन्स्टिट्यूशनच्या कानाईलाल बाबूंना पत्राने कळविले की, 'ही मारामारी बंद केली पाहिजे.' त्यांनी आपापल्या स्कूलमधील विद्यार्थ्यांना सावध राहण्याचा इशारा दिला.

अर्थात् मारामारीचे बीजच नाहीसे झाल्यामुळे, त्याला अंकुरच फुटला नाही.

भोलानाथ बाबूंनी एका दरवानाबरोबर त्यांच्या शाळेतील त्या मुलाला माझ्याकडे पाठविले. आणि चिठ्ठीत लिहून कळविले की 'हा मुलगा दहा वाजता सिटीस्कूलमध्ये गेल्याचे कबूल करीत नाही. मी खरे सांगण्यासाठी अनेक प्रकारे समजावून सांगितले, पण तो काहीच कबूल करीना.' नंतर मी तिसऱ्या वर्गातून चार पाच मुलांना बोलवून त्यांना तो मुलगा दाखविला. त्यांनी त्याच्या तोंडावर सांगितले की, 'हा दहा वाजता आमच्या स्कूलमध्ये आला होता.' लागलीच मी त्याच्या कानाला धरून त्याला एका कोपऱ्यात उभा केला. आणि 'तुला खालच्या वर्गात घालण्याबद्दल भोलानाथबाबूंना आणि (त्याच्या वडिलांचे नाव विचारून घेतल्यावर) तुझ्या वडिलांना पत्र लिहितो असे म्हणून लिहिण्याचा आव आणला. तेव्हा तो भोकाड पसरून रडू लागला आणि माझे पाय धरून त्याने सगळी हकीगत कबूल केली. त्यानंतर काही शिक्षा न करिता मी त्याला सोडून दिले.

### शाळेतील मुले गांजा ओढतात

यानंतर चोहोबाजूच्या स्कूलपरिसरात माझ्याबद्दलची विद्यार्थ्यांना एक प्रकारची दहशत वाटू लागली. आणि या दहशतीतून एकेदिवशी एक कौतुकावह घटना घडली. एके दिवशी मी बिन्हाडी जाण्यासाठी सिटीस्कूल मधून बाहेर पडलो. पाहिले तो मला पाहाताच गोलदिवीतील झुडपाआड जाऊन काही मुले लपलेली दिसली. ती अशाप्रकारे लपली नसती तर कदाचित् माझे त्यांच्याकडे लक्षच गेले नसते. पण लपण्याचा त्यांचा प्रयत्न पाहून माझे तिकडे लक्ष गेले. मी विहिरीच्या कडेला जाऊन बोटाच्या संकेताने त्यांना माझ्याकडे बोलाविले. ती भीतीने धाबरत धाबरत माझ्याकडे आली.

मी विचारले, 'तुम्ही कुठच्या शाळेतील विद्यार्थी ?'

ते म्हणाले, 'जी, हिंदू, आल्बर्ट आणि हेअर स्कूलमधील.'

मी विचारले, 'तुम्ही यावेळी स्कूलमध्ये न जाता इथे कशाला आला ?'

त्यांनी उत्तर दिले, 'जी, दुसऱ्या तासाला आम्ही क्लासात जाऊ.'

मी विचारले, 'तुमच्यात आमच्या सिटीस्कूलमधील कोणी आहे का ?'

त्यांनी सांगितले, 'जी, आहे.'

मी म्हटले, 'कोण तो ? बोलाव पाहू.'

त्यांनी म्हटले, 'तो बाजारात गांजा ओढायला गेला आहे. धरून देऊ सर !'

मी सांगितले, 'चला. कुठे आहे पाहू.'

तेव्हा मग त्यांना सुटलो यातून असे वाटले. माझ्या हातून निसटण्याचा उपाय मिळाला. मला बरोबर घेऊन ते माधवदत्तच्या बाजारात गेले. मी एका फाटकावर उभा राहिलो. दोन दोन विद्यार्थी इतर फाटकावर उभे राहिले. आणि दोघे बाजारात गेले. थोड्याच वेळात सिटी स्कूलच्या एका मुलाला त्यांनी धरून आणले.

पकडून आणणारे म्हणाले, 'पाहा सर, खिशात गांजा होता. याने टाकून दिला.' खरेच. मी पाहिले तो खिसा उलटा झाला होता. आतील भाग बाहेर पडला होता. ते दिसल्यावर मी त्या मुलाला म्हटले, 'खरे सांग. गांजा होता की नाही ? आणि गांजा ओढलास की नाही ?'

मुलाने सांगितले, 'नाही सर, मी गांजा ओढला नाही.'

मी दुसऱ्या मुलाकडे पाहून म्हटले, 'चला आपण त्या गांजाच्या दुकानात जाऊ या. गांजा विकत घेतला होता की नाही ते तरी पाहू.'

त्यानंतर मुलांनी घेरलेल्या त्या मुलाला घेऊन मी त्या गांजा विकणाऱ्या दुकानदाराकडे निघालो. आम्ही अशा तऱ्हेने जात असलेले पाहून गेटवरचा शिपाईही आमच्या बरोबर आला. आणि ते चांगलेच झाले. गांजाच्या दुकानदाराला भीती दाखविण्याला तो एक उपायच बनला. आम्ही गांजाच्या दुकानात गांजा विकणाऱ्यासमोर जाऊन उभे राहिलो. आणि मग रस्त्यातील आणखीही बघे लोक आमच्यात सामील झाले. मी दुकानदाराला त्या मुलाकडे बोट दाखवून विचारले, 'या मुलाला गांजा विकलास की नाही ?'

दुकानदार काहीसा भयचकित होऊन म्हणाला, 'नाही मोशाई, गांजा विकला नाही.' मी त्याचा चेहेरा निरखून पाहून जाणले की हा खोटे बोलत आहे. लागलीच मी उग्र स्वरूप धारण केले आणि दरडावून विचारले, 'खरे बोल. बरोबर पहारेवाला शिपाई साक्षी आहे. शाळेतील मुलांना गांजा विकतोस म्हणून पोलिस इन्स्पेक्टरला मी लिहिले तर तो तुझे लायसेन्स रद्द करील.'

आता मात्र तो चांगलाच घाबरला आणि 'मी या मुलाला गांजा विकला' असे त्याने स्पष्ट कबूल केले. नंतर मी त्या मुलाला घेऊन सिटी स्कूलमध्ये परत आलो. मी त्याचे नाव हजेरीबुकातून काढून टाकले आणि कारण दर्शवून त्याच्या बापाला तसे पत्र लिहिले.

त्याच्या दुसऱ्याच दिवशी त्याचा बाप येऊन दाखल झाला आणि माझ्या हातीपायी पडून म्हणाला, 'जर मुलगा सुधारला तर आपल्याकडेच सुधारेल. माझ्यावर दया करा आणि याला आपल्या शाळेतच ठेवा.' याचा परिणाम काय झाला ते माझ्या स्मरणात नाही. तरी पण त्या वेळी दुष्ट आणि ब्राह्मण मुलांना सुधारण्यात व तसा तो न सुधारल्यास त्याला योग्य मार्गदर्शन करण्यात मी प्रवीण ठरलो होतो एवढे खरे.

जर कोणा शिक्षकांच्या नजरेला हे सर्व वर्णन आले तर त्यांना माझे एवढेच सांगणे आहे की, एखाद्या शहरात अनेक विद्यालये असली आणि त्यातील शिक्षकांनी जर एकमेकांशी सहकार्याने वागण्याची तत्परता दाखविली, तसेच शिक्षक आणि पालक यांनी एकमेकांना सहकार्य दिले तर विद्यालयाची शासन-पद्धती उत्तम राहील. तरी पण आजकालच्या पुष्कळशा विद्यालयांत या दोहोंचाही अभाव दिसतो.

सिटी स्कूल स्थापन झाल्यावर ती इमारत आमच्या सर्वच कार्याचे केंद्र झाले. यातील एका खोलीत साधारण ब्राह्मसमाजाचे ऑफिस ठेवण्यात आले. या-शिवाय विद्यालयातील एका भागात आम्ही रोज सकाळ-सायंकाळ काही मंडळी एकत्र जमवून ईश्वरोपासना करू लागलो. तसेच साधारण ब्राह्मसमाजाचे साप्ताहिक अधिवेशनही येथेच होऊ लागले. अशा रीतीने समाजाच्या कार्याची उत्तरोत्तर प्रगती होऊ लागली.

## विद्यार्थी मंडळाची स्थापना

सिटीस्कूलचा जम चांगला बसल्यावर काही महिन्यांनी आनंदमोहनबाबूंनी सह्यामसलत करून माझा अनेक दिवसांचा एक संकल्प कार्यान्वित करण्याचे मी योजले. पहिली योजना, विद्यार्थीसमाज नावाचा एक समाज स्थापन करणे. पहिल्याने एक आठवड्याआड रविवारी सकाळी थोडक्यात उपासना आटोपून इतर आवश्यक विषयांचे मार्गदर्शन व उपदेश करणे ही पद्धत सुरू केली. स्कूल-कॉलेजांतून धर्मविहीन शिक्षण देण्यात येत असे; त्यात बदल करून तो अभाव काही प्रमाणात दूर करावा असा माझा हेतू होता. यामुळे माझा उपदेश व मार्गदर्शन त्या तऱ्हेने होत असे. यातील पुष्कळशी व्याख्याने मी आणि आनंदमोहन बसू देत असू. प्रथम सिटी स्कूलच्या एका खोलीत विद्यार्थी मंडळाची सभा होई. नंतर उपासनामंदिर बांधून तयार झाल्यावर हे अधिवेशन तेथे भरू लागले.

पाच तऱ्हेने विद्यार्थीसमाजाचे कार्य सुरू झाले. ( १ ) प्रथम पाक्षिक व नंतर साप्ताहिक उपासना व व्याख्याने. ( २ ) विद्यार्थीगृहाची पाहणी. ( ३ ) मधून मधून शहरानजीकच्या बागांतून सायंकाळच्या सहली. ( ४ ) मधून मधून सायंकाळच्या समितीची व्यवस्था ( ५ ) पुस्तक-पुस्तिका छापणे व प्रचार.

या पंचोपचारी कार्यामुळे पुष्कळच लाभ झालेला दिसून आला. विद्यार्थी मंडळाच्या सभासदांची संख्या दिवसेंदिवस वाढू लागली. कधी कधी दोन अडीचशे तरुण घेऊन आम्ही कंपनीच्या बागेत जात असू-त्या ठिकाणी उपासना व स्नेह-भोजनही होई. त्यावेळी विद्यार्थीसमाजाव्यतिरिक्त तरुणांना धर्म आणि नीति-शिक्षणाला उपयोगी अशा वेगळ्या सभासमित्या नव्हत्या. सभासदांची संख्या वाढण्याचे हेही एक कारण होते. असो.

या विद्यार्थीसमाजद्वारा साधारण ब्राह्म समाजावर फारच मोठा उपकार झालासे वाटले. यामुळे अनेक उत्साही तरुणांचे साधारण ब्राह्मसमाजाकडे विशेष लक्ष वेधले. तसेच सभासदांच्या अंतःकरणात नीती आणि धर्म यांची भावना दृढमूल झाली. चांगला ठसा उमटला. हिंदूधर्माच्या नावाखाली मागासलेपणाच्या ( जुनाट विचारसणीच्या ) पुनरुत्थानाची लाट उसळली; तर तिला जबरदस्त अडथळा उत्पन्न झाला. विचारसरणी धर्माभिमुख झाली. ' ईश्वर अचेतन शक्ती की सचेतन पुरुष. ' ' प्रार्थनेची आवश्यकता व युक्तायुक्तता. ' ' जातिभेद ' ' परलोक ' वगैरे विषयांवर जी व्याख्याने होत, त्यामुळे त्यांचा त्या त्या वेळी फारच उपयोग झालेला दिसे. परिणामही दृढ होई. यापैकी पुष्कळशी पुस्तके छापली गेली आणि प्रचारितही झाली. त्यामुळे पुष्कळसे कामही होई आणि माझाही फायदा होत आहे; असे मला वाटे.

नंतर एकवार या उत्साही सभासदातून कित्येकांना घेऊन इनर सर्कल बनविण्याचाही प्रयत्न झाला होता. मी या मंडळीत आठवड्यातून एकदा बसत असे आणि निरनिराळ्या विषयांवर परिसंवादही करीत असे. विद्यार्थीसमाज अजूनही आहे पण मी पूर्वीप्रमाणे यांच्या कामाची मुख्य जोखीम माझ्यावर धेऊ शकत नाही.

### घरात निराश्रित मुलींची वाढ

यावेळी प्रसन्नमयी आणि विराजमोहिनी मुलांमुलींसह मुंगेरहून कलकत्त्याला राहण्यासाठी आल्या. त्या आल्यावर हळूहळू आमच्या निवासस्थानी निराश्रित मुलींची संख्या वाढू लागली. त्यावेळी मुलींसाठी वेगळ्या बोर्डिंगची व्यवस्था नव्हती. माझ्या काही काही मित्रांच्या मुलींनाही मला आश्रय द्यावा लागे. शिवाय अगदी निराश्रित अशा मुलीही माझ्याकडे आश्रयासाठी येऊ लागल्या. प्रसन्नमयीची अपत्यक्षुधा जणू काही आवरतच नव्हती म्हटले तरी चालेल. तिची

स्वतःची मुले होतीच; तरी कोणी एखादी मुलगी निराश्रित आहे असे पाहताच तिला स्वतःच्या मांडीवर घेतल्याशिवाय तिला चैनच पडत नसे. अशा प्रकारे माझ्या घरात आलेल्या अशा पाच सहा मुलींचा तर नेहेमीच भरणा असे. आम्ही मोठ्या आनंदाने या सर्वासह राहात असू. एकेका वेळी तर आमच्याकडे दोन तीन पेक्षा जास्त अशा झोपण्याच्या खोल्याही नसत. प्रसन्नमयीच्या मुलांत एकदोन, माझ्याकडे एकदोन, विराजमोहिनीच्या खोलीत दोनचार अशा मुली असत आणि असा हा प्रकार नेहेमीच चाले. प्रसन्नमयी आणि विराजमोहिनी या दोघीही सैपाकपाणी करून सर्वांना उत्तम तऱ्हेने सांभाळीत. या मुलींपैकी अनेकींचे पुढे विवाह झाले आणि त्यांचे संसारही सुखाचे झाले. कित्येकींनी शिक्षण घेऊन आर्थिक स्वातंत्र्य मिळविले आणि त्यांनी प्ररोपकारातही आयुष्य घालविले. त्यासाठी जगदीश्वराला मी धन्यवाद देतो.

### पश्चिम भागात प्रचारासाठी प्रवास

तत्त्वकौमुदी आणि विद्यार्थी-समाज यांच्या कामाची व्यवस्था करून तसेच प्रसन्नमयी व विराजमोहिनी यांच्या कलकत्त्यातील घरसंसाराची व्यवस्था लावून मी १८७९ सालच्या मे महिन्यात समाजकार्याच्या प्रचारासाठी बाहेर पडलो. यावेळी आमच्या कमिटीने असे ठरविले की, 'मी बंगालचा वायव्येकडील भाग, पंजाब, सिंध, मुंबई, गुजराथ, मद्रास वगैरे सर्व भारत-प्रदक्षिणा करावी.' मीही त्याप्रमाणे तयारी चालविली. तरीपण भारत प्रदक्षिणेसाठी मुख्य म्हणजे आर्थिक मदतीची आवश्यकता होती; तिकडे माझी दृष्टीच गेली नाही. समाजकार्यकर्त्यांनीही तिकडे लक्ष दिले नाही. समाजाच्या ऑफिसातून पैसे व्यावे आणि निघावे. असा मी विचार केला होता. मनातल्या मनात असेही ठरविले होते की, एकदम आग्रा येथे जावे. जाताना बांकीपूर किंवा अलाहाबाद येथे उतरावयाचे कारण नाही, आदल्या वर्षी या सर्व ठिकाणी गेलो होतो. विशेषतः पूर्वीच मला समजले होते की, माझा आग्रा येथे राहणारा मित्र नवीनचंद्र राय लवकरच सेवानिवृत्त होऊन सपरिवार आपल्या जमिनदारीच्या ब्राह्मग्रामी जाणार आहे. तेव्हा तो निघण्यापूर्वी त्याच्याकडे जाऊन दोन दिवस राहण्यासाठी मी उतावीळ झालो होतो.

### पैसा कुठे आहे ?

ईश्वरावर माझी श्रद्धा अढळ नव्हती आणि असे असताही माझी गरज त्याने कशी भागविली त्याचे प्रत्यंतर दाखविण्यासाठीच या माझ्या भारत प्रचार यात्रेचे विशेष वर्णन करण्याचे मी योजिले आहे.

आग्रा येथे जावे असे मनाशी ठरवून निघण्याच्या दिवशी समाजाच्या ऑफिसात पैशांची मागणी केली. ऑफिसातील कारकुनाला माझी मागणी ऐकून



झाडावरून एकदम खाली पडल्यासारखाच धक्का बसला. मी जाईन आणि जाते-वेळी पैशांची मागणी करीन अशी कुणाची कल्पना नव्हती. मी धर्मप्रचारासाठी सगळ्या 'भारतवर्षा'ची प्रदक्षिणा करावयाचे ठरविण्यात आले आहे, मी केव्हा प्रवासाला निघणार हे अगोदर कळविलेही आहे. असे असताही मला द्यावे लागणारे गाडीभाड्याचे पैसे जमवून ठेविले नाहीत याचे मला नवल वाटले. समाजाच्या कारकुनाला मी म्हटले, 'पेटित हात घालून पाहा काही पैसे हाती लागतात की नाही. मी आज रात्रीच्या गाडीने निघणार अशी बंगालच्या वायव्येकडील भागातील मित्रांना पत्रेही पाठविली आहेत. आता मला विलंब लावताच येत नाही. इतके सांगितल्यावर पेटित शोधून त्याने आठ रुपये आणि काही आणे बाहेर काढले. मी रेल्वे टाईमटेबल पाहून ठरविले की, एवढ्या पैशात डुमराओन पर्यंत जाता येईल. कारकून तर वारंवार दोन दिवस थांबून जा असे म्हणतच होता. पण का ते न कळे तसे राहावे असे काही मला वाटेना. मी अनेकदा पाहिले आहे, प्रचाराला जाण्याचा दिवस एकवार प्रार्थनापूर्ण अन्तःकरणाने निश्चित केला की, काही झाले तरी तो दिवस टाळावयाचा नाही. फार मोठे विघ्न आले तरी निघावयाचेच. यावेळीही तसेच झाले. मी निघण्याची वेळ बदलली नाही. मित्रांची अगर परिवारस्थ मंडळींची आग्रहाची सूचनाही मला कृतनिश्चयापासून दळवू शकली नाही. मी त्याच दिवशी रात्री गाडीत बसलो. मनात आले, माझा मित्र प्रकाशचंद्र राय बांकीपूर येथे आहे. त्याच्याकडे एकदोन दिवस राहून व पाथेय म्हणून त्याच्याकडून काही रुपये घेऊन पुढे जाईन. अशा वेतानेच बांकीपूरचे तिकीट काढून निघालो.

दुसऱ्या दिवशी सकाळीच बांकीपूर स्टेशनवर उतरलो तोच प्रकाशचंद्र राय सरकारी कामासाठी दुसरीकडे जाणार म्हणून स्टेशनवर हजर. त्याला घाई असल्यामुळे मला विशेष काही बोलताच आले नाही. तरीपण घाईतच त्याने मला विचारले, 'हे काय ! तू येणार हे मला कळविलेस नाही !' मी सांगितले, 'भाई, येथे उतरावे असे प्रथम माझे ठरले नव्हते. काल निघण्याच्या वेळीच मनात आले त्यामुळे कळविता आले नाही.'

प्रकाशचंद्र म्हणाले, 'जा तर आमच्या घरी जा. त्या ठिकाणी अधोर-कामिनी आहे. आतिथ्याची काळजी नको. चार दिवस थांब. काम पुरे होताच मी येतो.' असे म्हणून दुसऱ्या प्लॅटफॉर्मवर उभ्या असलेल्या गाडीत जाऊन ते बसलेसुद्धा.

मी अधोरकामिनीकडे हजर झालो. तिच्या त्या आतिथ्यप्रवीणतेने व लोभस वागणुकीने ते घर मला तीर्थक्षेत्राप्रमाणे पवित्र वाटे. मी परमानंदाने तेथे राहिलो. शिवाय तेथील प्रतिष्ठित लोकांच्या सहकार्याने तेथे एक व्याख्यानही झाले. आणि इतरही थोडीबहुत कामे झाली.

## कादंबरी लिहिण्याला वेळ मिळाला

इतके झाले तरी प्रकाशचंद्रांची भेट झाली नाही. मी मे महिन्याच्या अखेरपर्यंत आठवडाभर त्यांची वाट पाहत राहिलो. या सुदृतीत एक काम मला संपविता आले. नॅशनल इंडियन असोसिएशनच्या सदस्यांच्या विनंतीला मान देऊन त्यांना एक कौटुंबिक कादंबरी लिहून देण्याचे मी वचन दिले होते. त्या वचनाची येथे मला पूर्ती करता आली. या ८।१० दिवसांत 'मेजबऊ' नावाची एक कादंबरी लिहून ती मी कलकत्त्याला पाठवून दिली.

प्रकाशचंद्र राय आला नाही तो नाहीच. पुढे काय करावे याचा मला मोठा पेच पडला. प्रवासखर्चासाठी पैसा कुठून मिळवावा हा प्रश्न. विचार केला की अघोरकामिनीकडे प्रकाशचंद्राने संसारखर्चासाठी म्हणून काही पैसे दिले असतीलच. मी मागितले तर नाही म्हणणार नाही. पण प्रपंचात तिला अडचण पडली तर ! अर्थातच संकोचामुळे माझी गरज माझ्याने तिला सांगवेना. हाती असलेल्या पैशात डुमराओनपर्यंत मला जाता येईल. तेथे ब्रजेंद्रकुमार बसू नावाचे एक ब्राह्म स्नेही आहेत. त्यांच्याकडे रुपये मागता येतील.

असा विचार करून एके दिवशी सकाळी मी अघोरकामिनीला म्हटले, 'आज मला लवकर जेवायला वाढ. डुमराओनला जाईन म्हणतो.' लागलीच तिने सैंपाकाची तयारी चालविली. मी बॅग-बिछाना बांधू लागलो. इतक्यात एक बंगाली बाबू आले. त्यांच्याशी माझी ही पहिलीच ओळख. त्यांचे नाव तिनकडी घोष. त्यांच्या नावाने बांकीपूर येथे टी. के. घोष अकॅडमी झाली आहे. त्यांनी आल्याबरोबर मला विचारले, 'मोशाई, आपण अशी व्याख्याने देत देतच भारत-वर्षभर फिरणार वाटते ?'

मी उत्तर दिले, 'जी हां ! अशा संकल्पाने तर बाहेर पडलो आहे.' ते म्हणाले, 'माझी एक विनंती आहे; पण सांगायला लाज वाटते.' मी चटकन म्हटले, 'सांगा ना. त्यात लाज संकोच कसला !' ते म्हणाले, 'आपल्या या कामासाठी काही मदत करावी अशी माझी इच्छा आहे.

मी लागलीच सांगितले, 'जे द्यावेसे वाटत असेल ते अवश्य द्या. ईश्वराची देणगी म्हणून मी त्याचा स्वीकार करीन. अशा दानानेच तर आमचे हे कार्य चालायचे'

त्यांनी तीन रुपये दिले आणि ते निघून गेले. मी हिशेब करून पाहिले आणि अलाहाबादपर्यंत मला जाता येईल असे वाटले. लागलीच डुमराओनला उतरण्याचे रहित केले आणि अलाहाबादला जाण्याचेच ठरविले. जेवताना अघोर-कामिनीला मी माझा वेत सांगितला.

जेवून बाहेर येतो तो मला स्टेशनवर घेऊन जाण्यासाठी एका गाडी आलेली दिसली. आणि आणखी एक बाबूही माझ्या भेटीच्या अपक्षेने बसलेले पाहिले. त्यांनी कलकत्त्याच्या समाजाला देणगी म्हणून मला तीन रुपये दिले. मी कलकत्त्याच्या समाज कचेरीला ती देणगी त्यांच्या नावाने जमा करण्यास लिहून ते रुपये वाटखर्चाला बरोबर घेतले. आणि मग अलाहाबादला जाण्याचा वेत रद्द करून एकदम आग्र्याचे तिकीटही काढले.

## आग्रा

आग्रा स्टेशनवर उतरून मित्रवर्य नवीनचंद्र राय यांच्या घरी पोचलो तेव्हा माझ्याजवळ फक्त आठ आणे उरले होते. तेथे जाऊन पाहतो तो, नवीनचंद्रबाबूंनी राजा घेतली असून आपले पुष्कळसे सामान ब्राह्मग्रामी पाठविले आहे आणि दुसऱ्या दिवशी पत्नीसह निघण्याच्या तयारीत ते आहेत असे दिसून आले. त्यांनी तेथील बऱ्याचशा बंगाली प्रतिष्ठित लोकांशी घाईघाईने माझा परिचय करून दिला आणि दुसऱ्या दिवशी आग्रा येथून पत्नीसह ते निघून गेले. ते घाईत असल्यामुळे व त्यांना प्रवासात बराच खर्च करावा लागणार या जाणिवेने मी त्यांना माझ्या वाट-खर्चाबद्दल काही बोललो नाही.

आग्रा येथे पाठ, प्रवचन, व्याख्यान वगैरे कार्यक्रम झाला. पण मला लाहोरला कसे जाता येणार, पैसा कोण देणार हा प्रश्न उरलाच. ज्यांच्या घरी मी उतरलो होतो ते काही ब्राह्मसमाजिष्ठ नव्हते. शिवाय माझा नुकताच परिचय झालेला. त्यांच्याकडे भिक्षा कशी मागावी? अर्थात काही याचना करू शकलो नाही. शेवटी मनात आणले, डुंडला येथे एक यज्ञोपवीत त्याग केलेले दीक्षित ब्राह्म आहेत असे ऐकिले होते. तेव्हा त्यांना शोधून काढून त्यांच्याकडेच आर्थिक सहाय्याची याचना करावी.

## डुंडला

मनाशी असे ठरवून आठ आणे रकमेच्या भांडवलावर विश्वासून एके दिवशी सायंकाळी डुंडला स्टेशनवर उतरलो. पहातो तो दोहोंकडून दोन गाड्या प्लॅटफॉर्मवर आलेल्या दिसल्या. उतारू चढउतार करीत होते. फार मोठी धांदल उडाली होती. मी माझे सामानसुमान उतरून घेऊन प्लॅटफॉर्मवर येरझारा घालू लागलो. हेतू हा की दोन्ही गाड्या निघून गेल्यावर स्टेशनमास्तरला त्या ब्राह्म गृहस्थाचा पत्ता विचारावा. इतक्यात काळ्या रंगाचा एक तरुण आला आणि त्याने एकदम माझ्या पायांवर लोटांगणच घातले. 'कोण मोशाय, कोण मोशाय' म्हणून मी त्याला उठवून पाहिले तो, तो सोमप्रकाश ऑफिसातील एक जुना बिलकलेक्टर! कसल्याशा अपराधावरून मी त्याला कामावरून कमी केले होते.

येथील रेल्वेच्या लोको ऑफिसात तो नोकरीवर आहे हे मला माहीत नव्हते. मला पाहून त्याला जसे आश्चर्य वाटले तसेच त्याला अशा या अपरिचित ठिकाणी पाहून मीही विस्मयचकित झालो. त्याने विचारले, 'मोशाय, इकडे कसे?'

मी सांगितले, 'मी आग्र्याला गेलो होतो, आता लाहोरला निघालो आहे. या ठिकाणी असुक बाबू राहातात. त्यांना भेटण्याची इच्छा आहे. त्यांचे घर कुठे, माहीत आहे?'

तो हसून म्हणाला, 'मोशाय, तो तर आपल्यातला ब्राह्म राहिला नाही आता. तो अगदी वेगळाच बनला आहे!'

मी चकित होऊन म्हटले, 'म्हणतोस काय? मला तर हे काहीच माहीत नाही!' तो म्हणाला, 'तर मग आता आधी आमच्याकडेच चला. त्यांना भेटायचे असेल तर नंतर भेटा. मी आपल्याकडे जेवलाखाल्लेला माणूस! माझ्याकडे आपण आलेच पाहिजे. आपली पायधूळ माझ्या घराला लागलीच पाहिजे. मला आपण घालवून दिले होते त्याबद्दल माझ्या मनात काही राग वगैरे नाही. माझी तशी चूक झालीच होती.'

मला असा काही तरी अधार पाहिजेच होता. त्यात त्याचा आग्रह. मग मी मागेपुढे कशाला पाहू! त्याच्या निमंत्रणानुसार त्याच्याकडे गेलो. त्याच्या बिन्हाडात उतरण्याची सोय झाल्यावर मनात आले, आता लाहोरला जाण्याच्या खर्चाची काय सोय? मी कलकत्त्याहून निघताना ठरविले होते की, खर्चाच्या बाबतीत कलकत्त्याला मी लिहिणार नाही. स्वतःचा खर्च स्वतःच कसातरी भागवावयाचा. प्रचारकार्य असेच स्वावलंबी करावयाचे. या प्रतिज्ञेनुसार पैशांची फार चणचण असूनही आतापर्यंत मी कलकत्त्याला लिहिले नव्हते. मित्रांनाही कळविले नव्हते. पण आता मात्र मोठा विकट प्रश्न उपस्थित झाला. ज्याच्या बिन्हाडी आलो आहे तो एक तर ब्राह्म नव्हे. तशात तो आमचा नोकर होता आणि मीच त्याला कामावरून काढून टाकले होते; म्हणून त्याच्याकडे मदत मागणे मला गैर वाटले. मनालाच ती योजना प्रशस्त वाटेना. बरे तसा जवळचा असा दुसरा कोणी दाता दिसेना. शेवटी ठरविले की लाहोरच्या भाड्यापुरते पैसे या मनुष्याकडून व्यायचे आणि लाहोरला गेल्यावर ते परत त्याला पाठवायचे. विचार करण्यात दोन दिवस केव्हाच निघून गेले. पण हे दोन दिवस काही व्यर्थ गेले नाहीत. मी ज्याच्याकडे उतरलो होतो त्याच्या मार्फत तेथील स्कूलच्या हेडमास्तरांची परवानगी घेऊन विद्यागृहाच्या अंगणात मी एक व्याख्यान दिले. त्या व्याख्यानाला स्थानिक बंगाली व हिंदुस्थानी प्रतिष्ठित असे पुष्कळ लोक उपस्थित होते. व्याख्यानाच्या दुसरे दिवशी लाहोरला निघण्याचे ठरलेले. ते मी त्याला सांगितलेही होते. त्याच्या जवळून कर्जाऊ रुपये व्यावे असे मी ठरविले होते खरे, पण रात्रीच्या

भारतभ्रमण : २२५

जेवणाचे वेळेपर्यंत केवळ संकोचामुळे त्याच्याकडे तसा शब्दोच्चार करवेना; सकाळी उठून पाहातो तो, तो ऑफिसला गेलेला. सैपाकिणीला माझे जेवण करण्याबद्दल त्याने सांगितले होते. मी स्नान उपासना आटोपून जेवण्याच्या तयारीत होतो इतक्यात तो आला आणि 'जेवण करून घ्या. चला. गाडीची वेळ झाली.' असे म्हणू लागला. आता कर्जाचा प्रश्न आला.

मी त्याला विचारले, 'हो, लाहोरचे भाडे किती आहे रे ?'

तो म्हणाला, 'त्याची काळजी आपणाला नको. माझ्याकडून आपण पैसे घेणार नाही म्हणून लाहोरचे तिकीटच काढून स्टेशनात ठेविले आहे.' मी म्हटले, 'अरे, तिकीटमुद्धा इतक्यात काढलेस ?'

नंतर मी लाहोरला निघालो. मार्गात मनात आले, ईश्वराच्या कृपेसंबंधाने आणि श्रद्धेबद्दल माझ्या अन्तःकरणात अविश्वास उत्पन्न झाला ही केवढी खेदाची गोष्ट आहे ! धिक्कार असो मला ! शेकडो वेळा धिक्कार !! आणखी असेही वाटले, की मी प्रत्येक वेळी स्वतःवरच विश्वासून काळजीच्या भोवऱ्यात गरगर फिरत राहातो आणि विधाता कुठून तरी अकस्मात् अकल्पनीय रीतीने माझी गरज भागवितो ! त्याचे काम करतानाही मी त्याच्यावर विश्वासून राहू नये ? अशा प्रकारे पुनः पुनः स्वतःचा धिक्कार करीत शेवटी लाहोरला येऊन पोचलो.

### लाहोर : शिवनारायण अग्निहोत्री : सरदार दयाळसिंग

११ जून रोजी मी लाहोर येथे पोचलो. आणि तेथील 'बिरादर-इ-हिन्द' नावाच्या मासिकाचे संपादक, गव्हर्नमेंट कॉलेज सहई टीचर ब्राह्ममित्र शिवनारायण अग्निहोत्री यांच्या घरी अतिथी म्हणून गेलो. त्या ठिकाणी त्यांची पत्नी लीलावती यांच्या प्रेमळ आणि श्रद्धाळू वागणुकीमुळे मला तिचे फार उपकार वाटले. लाहोरात जाताच पाहिले तो, काही दिवसांपूर्वी दयानंद सरस्वती महाशय यांनी तेथे आर्य-समाजाची स्थापना केली होती व अजूनही वेदांच्या बिनचूकपणावर तर्कवितर्क चाललेले आहेत. मी अग्निहोत्रींच्या विनंतीवरून त्यासंबंधी एक व्याख्यान दिले. त्याशिवाय हे बिनचूक शास्त्र आहे असे का मानले जात नाही त्याचीही काही सयुक्तिक कारणे लिहून दिली. अग्निहोत्री महाशयांनी त्याचा अनुवाद करून तो 'बिरादर-ई-हिंद' पत्रात छापला. इतकेच नव्हे तर हिंदू, मुसलमान आणि ख्रिश्चन या सर्वांना त्याचे उत्तर देण्याला निमंत्रण दिले. यावरून कित्येक महिनेपर्यंत वेगवेगळ्या पत्रांत पुष्कळच चर्चा झाली.

मी लाहोर सोडण्यापूर्वी लालसिंग नावाच्या एका शीख तरुणाने माझा सेवक व सहाय्यक म्हणून माझ्याबरोबर येण्याची इच्छा दर्शविली. माझाही आत ईश्वरावरील विश्वास दृढ झाला होता. त्याच्या विशेष आग्रहावरून मी त्याला बरोबर

घेण्याचे ठरविले. त्याने मला उर्दू शिकवावे आणि मी त्याला ब्राह्मधर्माची दीक्षा द्यावी असे आपसात ठरले. दुसरे दिवशी या बाबतीत सर्व काही योजना ठरवू असेही आश्वासन दिले. तेव्हा त्याचा खर्च कसा चालविता येईल त्याची मुळीच काळजी केली नाही.

परमेश्वर त्याची व्यवस्था करील असेच माझ्या मनाने घेतले.

## लालसिंगाची झोळी

आणि काय आश्चर्य ! असा संकल्प होतो न होतो तोच त्याच रात्री सरदार दयाळसिंगाचे एक पत्र मिळाले. दयाळसिंग हा सरदार लेहनासिंहाचा मुलगा. लेहनासिंह महाराज रणजितसिंहाच्या ताब्यातील डोंगरी प्रांताचा गव्हर्नर. त्याने आपले मुख्य ठिकाण अमृतसर येथे ठेविले होते. सरदार दयाळसिंग हा त्याचा एकुलता एक मुलगा. वडिलांच्या इष्टेटीचा अधिकारी. तारुण्यातच त्याने युरोपचा प्रवास केल्यामुळे तो उदारवृत्तीचा बनला होता. मायदेशी परत आल्यावर तो ब्राह्मसमाजात सामील झाला आणि सर्व प्रकारची देशहितकर कार्ये मोठ्या उत्साहाने करू लागला. यापूर्वी त्याचीमाझी कधीच भेट झाली नसावी असे मला वाटते. या पत्रात त्याने लिहिले होते, 'लालसिंग तुमच्याबरोबर येत आहे हे उत्तमच. त्याच्या खर्चासाठी मी ५० रु. देत आहे.' मी लालसिंगाला एक झोळी तयार करून त्यात ते ५० रु. ठेवण्यास सांगितले 'या ५० रुपयांतून माझ्यासाठी पाच पैसेही खर्चावयाचे नाहीत, हा सर्व पैसा तुझ्याच दैनंदिन खर्चासाठी आहे. मात्र खर्च होणाऱ्या पैन्पैचा हिशेब बरोबर ठेव. माझ्या खर्चासाठी म्हणून जो जे काही देईल तेही याचा झोळीत ठेवावयाचे. आपल्या गरजेबद्दल कुणालाच काही सांगावयाचे नाही अगर मागावयाचे नाही. आपण होऊन जो कोणी काही देईल ते या झोळीत घाल असे सांगावयाचे. बेग नॉट, बॉरो नॉट, रिफ्यूज नॉट. अर्थात् भिक्षा मागावयाची नाही. कर्ज काढावयाचे नाही, कोणी दिले तर परत करायचे नाही या तीन गोष्टी एका कागदावर लिहून तो कागद मी त्याच झोळीत ठेवला, आणि 'अशाप्रकारे हे काम करायचे.' असेही त्याला सांगून ठेविले.

## मुलतान

अशाप्रकारे आम्ही मुलतानचा प्रवास संपवून सिंधकडे निघालो. मुलतान येथे असताना एक घटना घडली ती मला स्मरणीय वाटते. तेथे पाहिले तो, काही बंगाली गृहस्थ नोकरीच्या, कामधंद्याच्या निमित्ताने राहिलेले दिसले. शिवाय पंजाबी लोकांपैकी काही शिकलेल्यांनी एकत्र होऊन ब्राह्मसमाजाची स्थापना केली होती. काही सुशिक्षित बंगालीही त्यात सामील झाले होते. आम्ही दोघेही तेथे जाताच मोठ्या उत्साहाने त्या मंडळीनी आमचे स्वागत केले. मी एका बंगाली

गृहस्थाकडे मुक्काम केला आणि लालसिंग जवळच्याच एका पंजाबी गृहस्थाकडे राहिला. ज्या बंगाली गृहस्थाकडे मी राहिलो होतो तेथे माझे चांगलेच आदरातिथ्य झाले. त्याच्या गृहिणीला तर माझ्याबद्दल अगत्य वाटलेच पण जेवायला बसल्यावर असे आढळून आले की इतर बंगाली गृहिणींनीही आपल्या घरातून तऱ्हेतऱ्हेच्या भाज्या व मेवामिठाई आणली आहे. त्यांनी माझे उत्तम प्रकारे आदरातिथ्य केले. मोठ्या उत्साहाने व्याख्याने, उपासना, चर्चा वगैरे होऊ लागली.

लालसिंगाला कित्येक पंजाबी-बंगाली मित्रांनी विचारले, 'तुमचा खर्च कसा काय चालतो ? प्रवासाचा खर्च आहे ना ?' लालसिंगाने माझ्या आदेशा-प्रमाणे त्यांना सांगितले, 'आमची आर्थिक परिस्थिती सांगण्याची आज्ञा नाही. तरीपण कुणी काही दिले तर त्याचा आम्ही स्वीकार करतो.'

नंतर जाण्याचा दिवस आला. आम्ही स्टेशनाकडे निघालो. मित्रमंडळी जमावाने आमच्याबरोबर चालली. मार्गात आणखीही मंडळी मिळाली. आमच्या या निरोपसमारंभाला चांगलाच समुदाय एकत्र झाला. तितक्यात माझ्या खिशात कुणी तरी हात घातला. जणू काय, माझ्या खिशातून कोणी तरी काही काढूनच घेत आहे असे प्रथम मला वाटले. 'कोणी खिशात हात घातला ?' असे म्हणून मी मागे वळून पाहिले, तो एक पंजाबी सुशिक्षित गृहस्थ दिसला. मी पाहताच तो हसून म्हणाला, 'इटीज ए ट्रायफल्. यू नीड नॉट सी इट हियर, यू मे सी इट इन धि ट्रेन.' गाडी सुटल्यावर मी खिशात हात घालून पाहिले तो मित्रांनी बीस रुपयांच्या दोन नोटा दिलेल्या दिसल्या. मी त्या दोन नोटा ईश्वराच्या नावाने मस्तकाला लाविल्या, त्याला धन्यवाद दिले आणि लालसिंगाच्या झोळीत टाकल्या. आमचा प्रवास खर्च असा स्वतःप्रवृत्त दानदक्षिणेवर चालला होता. आमची अयाचित वृत्ती कायम होती. अशाप्रकारे आम्ही मुलतान, सक्कर, हैदराबाद, कराची वगैरे शहरे पाहून बोटीने मुंबईला निघालो.

## हैदराबाद (सिंध) चे नवलराय

हैदराबाद येथे असतानाची एक स्मरणीय घटना आठवते. त्या ठिकाणी मी आमच्या एका ब्राह्ममित्राकडे उतरलो होतो. त्याचे नाव नवलराय शौकीराम आडवानी. त्यांची सज्जनता, धर्मनिष्ठा, आणि परोपकारपरायणता पाहून मला कृतार्थता वाटली. त्यावेळी ते सरकारी ऑफिसात एका कचेरीत मोठ्या अधिकाऱ्याच्या जागेवर होते. त्यांचे वृद्ध वडील शौकीराम त्यावेळी हयात होते. त्यांनी मला मुलाप्रमाणे वागविले आणि आपलेपणा दाखविला. तेथे राहिल्यावर नवलराय यांच्या कामकाजाकडे माझे लक्ष वेधले. मुख्यतः त्यांनी आपल्या उत्साही प्रयत्नांनी एका सुंदर बागेत उभारलेले समाज-मंदिर मला दिसले. आठवड्यातून एक दिवस

तेथे विशेष उपासना चालते. शिवाय सभासद लोक दररोज सायंकाळी तेथे जमून नामस्मरण करतात. त्यांच्याबरोबर त्या सभेच्या ठिकाणी जाऊन मी पाहिले तो येणारे सभासद हळू हळू, पाय वाजू न देता मूकतेने येऊन कोणी मंदिराच्या कोपऱ्याला, कोणी मंदिराच्या एका बाजूला तर कोणी जमिनीवर एका बाजूला बसत. तसेच एक गाणे व एक प्रार्थना झाल्यावर त्याच पद्धतीने बाहेर जात. बागेत गेल्यावर मग परस्परांशी बोलणेचालणे व्हायचे. नवलराय यांच्या परोपकारपरायणतेचे स्वरूप म्हणजे मध्यमवर्गीय मुलांसाठी त्यांनी स्थापन केलेले स्कूल. त्या स्कूलमध्ये ब्राह्मतरुणांना शिक्षकाचे काम देऊन त्यांनी शहरातील ब्राह्मपक्षाची वाढ केली आहे. शिवाय प्रत्येक रविवारी सकाळी समाजाची उपासना संपल्यावर स्थानिक बंदीगृहात जाऊन बंदिवांना जमवून धर्मोपदेश देण्याचा क्रम त्यांनी सुरू केला होता. स्थानिक सरकारकडून त्यांनी तशी परवानगीही मिळविली होती. मी दोन रविवारी त्यांच्या या बंदीगृहातील सभेला उपस्थित राहिलो होतो. तेथे बंदीगण टोळ्याटोळ्यांनी येऊन जमिनीवर बसत. नवलराय उभे राहून सिंधी भाषेत त्यांना उपदेशपर थोडेफार सांगत आणि ईश्वराला धन्यवाद देत. ते काय सांगत ते मला समजले नाही; पण ऐकता ऐकता बंदींच्या नेत्रांदून अश्रू वाहताना दिसले. कित्येकांना 'उः' 'आः' अशा उद्गारांनी आपल्या भावनाही व्यक्त करताना पाहिले.

### एका बंदीचे मुक्ततेनंतरचे आचरण

नंतर मी ऐकले की या त्यांच्या साप्ताहिक उपदेशाने अनेक बंदींचे हृदय-परिवर्तन होऊन ते सुधारले होते. आणि याला आधार म्हणून त्यांनी स्वतः अनुभविलेली एक गोष्ट सांगितली. 'एकदा आपण सरकारी कामासाठी खेड्यात गेलो होतो. तिकडून घरी येत होतो. रस्त्यात गर्द झाडी ओलांडताना रात्र झाली. रात्र कुठे व कशी घालवावी म्हणून मी घाबरलो. तितक्यात जवळच मला एक लहान झोपडी दिसली. सहजच तिकडे माझी पावले वळली. थोडे अंतर चालून जातो. न जातो तोच त्या झोपडीतून एक मनुष्य माझ्याकडे आला आणि म्हणाला, "आपणाला आठवते काय? आपण ××× महिन्यात जेलमध्ये व्याख्यान देण्यासाठी गेल्यावेळी एका कैद्याबरोबर पुष्कळ वेळ संभाषण करीत होता तोच कैदी मी, आपल्या उपदेशाने मी दुर्वर्तनाचा मार्ग सोडला. मी आता कोणतेच वाईट काम करीत नाही. माझ्याकडे येऊन पाहा. मी आपल्या पत्नीसह आणि मुलांसह येथे राहात आहे. ती सगळी आपल्याला धन्यवाद देतात. आज रात्री आमच्याकडे आपण राहा. आपल्या सेवेने आम्ही धन्य होऊ." नंतर त्या रात्री मी त्याच्या झोपडीत मुक्काम केला. आराम वाटला. अशा सुखाच्या माझ्या रात्री फारच थोड्या गेल्या असतील.' विशेष सांगायचे म्हणजे,



नवलरायांच्या अशा या अनेकविध गुणांनी मला त्यांचे घर तीर्थस्थानाप्रमाणे पवित्र वाटले.

## मुंबई

२९ ऑगस्ट १८७९ रोजी आम्ही बोटीने मुंबईला आलो. मुंबईत बी. एम. वागळे, नारायण परमानंद, रामकृष्ण गोपाळ भांडारकर, महादेव गोविंद रानडे, मिस्टर कुंटे, तेलंग वगैरे महान पुरुषांशी परिचय झाल्यामुळे माझ्यावर एक मोठा उपकार झालासे मला वाटले. विशेषतः परमानंद महाशयांचा अकृत्रिम विनय, आणि निर्मळ साधुत्व माझ्या आठवणीत कायमचे राहिले आहे. नारायण गणेश चंदावरकर त्यावेळी कॉलेजचे विद्यार्थी होते, तरी त्यावेळीही त्यांची प्रतिभाशक्ती विकसित झालेली जाणवत होती. त्यावेळी ते 'इन्दुप्रकाश' वर्तमानपत्राचे संपादकत्व करीत होते. त्यामुळे मला त्यांचे पुष्कळच साहाय्य झाले.

## अहमदाबादेत कवी साराभाई

मी लालसिंगाला मुंबईत ठेवून गुजराथेत गेलो. सुरत करून १४ सप्टेंबर रोजी अहमदाबादेला अलो. अहमदाबादेला जाऊन मी सुप्रसिद्ध भोलानाथ साराभाईंकडे अतिथी म्हणून उतरलो. निष्कपट ईश्वरभक्ती, पवित्र आचरण, सात्त्विकवृत्ती असे हे साधुवृत्तीचे गृहस्थ. अशी माणसे फारच थोडी आढळतात. यांच्या सहवासात काही दिवस घालविल्यामुळे मला फार आनंद वाटला. हे उत्तम कवी तर होतेच, पण यांनी तयार केलेली संगीत भजनावली, साऱ्या गुजराथेत अमृताप्रमाणे दिव्य माधुरी ठेवून गेली आहे. घरोघर या भजनावलीने सर्वांनाच मोहिनी घातली आहे. अहमदाबादेहून २६ सप्टेंबरला मी बडोद्याला आलो. सर टी. माधवराव हे त्यावेळी बडोद्याचे प्रधानमंत्री होते. त्यांनी संस्थानचे पाहुणे म्हणून माझा आदरसत्कार केला व मानही दिला.

गुजराथेतून मुंबईत आल्यावर लवकरच कलकत्याला येण्याबद्दल मला कलकत्याच्या मित्रांची तार मिळाली. मी लालसिंगासह जबलपूरहून अलाहाबादेला आलो. अलाहाबादेला पोचल्यावर लालसिंगला तार आली की, 'तुझी आई फार आजारी आहे; अमृतसरला लवकर ये.' आता त्याचीमाझी ताटातूट होण्याची वेळ आली. तेव्हा त्याच्या काखेत अडकविलेल्या झोळीत काय आहे ते पाहणे क्रमप्राप्त झाले. त्यात मला कलकत्याला व लालसिंगाला अमृतसरला पोचण्याचा खर्च भागून दोन रुपये शिल्लक उरतील असे दिसून आले. ते रुपये माझ्याजवळच राहिले; पण कलकत्याला जाताना कोणत्या कारणाने न कळे पण ते दोन रुपयेही खर्चून गेले. ईश्वरीकृपेचा हा मला आश्चर्यकारक प्रत्यय आला. करुणामय परमा-

त्याने अशाप्रकारे माझ्याकडून अयाचित वृत्तीने पुष्कळ वेळा प्रचारकार्य करून घेतले. धन्य त्याची दया ! धन्य त्याची करुणा !

## रानडे महाशयांची भेट

### बंगाली व महाराष्ट्रीय उच्चाधिकारी लोकांतील फरक

या प्रचार-प्रवासातील काही आठवणी आजही मला स्मरतात. पहिली, ज्या दिवशी स्वर्गवासी रानडे महाशयांशी माझी प्रथम भेट झाली तो एक संस्मरणीय दिवस असेच मला वाटले. त्या दिवशी सकाळी चंदावरकरांनी येऊन मला सांगितले, 'आमच्या मुंबई प्रेसिडेन्सीच्या विद्वान मंडळीचे प्रमुख मिस्टर रानडे काल रात्री आपल्या नोकरीच्या ठिकाणाहून मुंबईला आले आहेत. चला मी त्यांचीतुमची भेट करून देतो.' लागलीच मी त्यांच्याबरोबर बाहेर पडलो. रस्त्यातून चालता चालता मी असा विचार करीत होतो, की मुंबई प्रांतातील उच्च शिक्षण घेतलेल्यांचे प्रमुख आणि सरकारचे वरिष्ठ अधिकारी यांना भेटायला निघालो आहे. ते कसे दिसतात कसे वागतात कुणाला माहीत ! रस्त्याने चालताना चंदावरकरांनी रानड्यांचे गुणवर्णन खूपच चालविले होते. त्यामुळे मी मोठ्या पेचात सापडल्यासाखा होऊन भीतभीतच ठरलेल्या ठिकाणी पोचलो. जाऊन पाहिले तो खोलीच्या बाहेर जमिनीवर पसरलेल्या जाजमावर एक गृहस्थ बसलेले आहेत. त्यांच्या अंगात एक साधेसे बनियन व डोकीला रात्री घालण्याची कानटोपी (कलकत्त्यातील रस्त्याने जाणारे सामान्य लोक घालतात तशी) घातलेली होती. समोर असलेल्या एका तक्क्यावर एक वर्तमानपत्र असून ते ते वाचीत होते. चंदावरकरांनी पुढे होऊन त्यांच्याशी माझा परिचय करून दिला. त्यांनी मला नमस्कार करून बसायला सांगितले, त्या नंतर त्यांच्या तोंडून ज्या गोष्टी मी ऐकू लागलो व त्यापासून काही शिकू लागलो. त्यापूर्वी कोणाच सुशिक्षित माणसाच्या तोंडून मी ऐकलेल्या नव्हत्या. उठून 'येताना त्यांचा तो साधा पोषाख आणि नम्रतेची वागणूक मनात येऊन वाटले, शिकलेले बंगाली पदाधिकारी लोक आणि मुंबईचे हे उच्चाधिकारी विद्वान लोक यांत केवढा हा फरक !' उच्चदर्जाचे बंगाली पदाधिकारी वागणुकीत व पोषाखी थाटात बडेपणा मिरवितात आणि त्यासाठी खूप खर्च करतात. मुंबई प्रेसिडेन्सीतील प्रतिष्ठित व वरच्या दर्जाचे अधिकारी पोषाखाकडे व तशा आढ्यतेच्या वागणुकीकडे तितकेसे लक्ष देत नाहीत ही एक विचार करण्यासारखी गोष्ट आहे.

याच प्रसंगासंबंधाची आणखी एक गोष्ट स्मरणात आहे. मी नंतर एकदा प्रचाराच्या निमित्ताने (१८८४ सालच्या ६ डिसेंबरनंतर काही दिवस) पुणे शहरी याच महादेव गोविंद रानडे महाशयांच्या घरी पाहुणा म्हणून गेलो होतो.

त्याचे वर्णन याच ठिकाणी करतो. त्या वेळेलाही रानडे महाशयांचे दैनिक जीवन पाहून मी मुग्ध झालो होतो. ते त्यावेळी पुण्याच्या स्मॉलकॉज कोर्टाचे जज असावेत. अशा प्रकारचा एखादा बंगाली अधिकारी असता तर त्याच्या बंगल्यावर बाह्य थाटमाट व साजश्रृंगार किती दिसला असता ! दोन घोड्यांची गाडी, पोषाखाचा भपका, नोकरचाकर, दासदासी यांचा केवढा भपका दिसला असता ! पण रानडे यांच्या बंगल्यावर मला तसे काहीच दिसले नाही. कोर्टातून येताच सरकारी पोषाख काढून ठेवून आपले महाराष्ट्रीय लाल किनारीचे धोतर परिधान करून अंगात बनियन घालून, लाल किनारीचे उपरणे ते घेत आणि पुणेरी जोडे पायात घालून माझ्याबरोबर फिरायला म्हणून बाहेर पडत. फिरून आल्यावर ते एका लाकडी झोपाळ्यावर बसत. त्यांचा एक खासगी चिटणीस वर्तमानपत्रे घेऊन जमिनीवर बसलेला असे. तो एक एक वर्तमानपत्र उचलून वाचू लागे. एकेका प्याऱ्यातील दोन दोन ओळी वाचून आणखी पुढे ऐकावयाचे की नाही हे ते ठरवीत. त्याप्रमाणे पुढे वाचणे होई; नाहीतर तो प्यारा सोडून देण्यात येई. वाचतावाचता कोणत्या संपादकाला कोणती तार करायची अगर पत्र पाठवावयाचे ते तोंडी सांगून ते लिहून घेत. अशा या कामात दोन अडीच तास घालविल्यावर ते जेवायला जात. सकाळी रानडे महत्वाचे सर्व विषय वाचीत व त्यावर विचार करीत. अशाप्रकारे विचार आणि कार्य यांचा प्रवाह निःशब्दतेने सतत चाललेला असे. मी ते सर्व पाहून मुग्ध तर झालोच, पण मला ते अनुकरणीयही वाटले.

अशा प्रकारे मी अनेकदा रानडे महाशयांच्या घरी अतिथी म्हणून जाऊन राहिलो आहे. आणि त्यांचा जीवनक्रम जवळून पाहिला आहे. त्यांच्या पोषाखात व वागणुकीत थोडेसुद्धा अवडंबर नसे. मुंबईच्याही अशा अनेक थोर लोकांत साध्यासुध्या राहणीचा प्रकार मी पाहिला आहे. इतकेच नव्हे तर, पंजाब आणि मद्रासकडील थोर लोकांची राहणी अशीच साधीसुधी असल्याचे मला दिसून आले; त्यात अवडंबर आणि दिखाऊपणा मुळीच नसायचा. मद्रास शहरातील अधिकारी हिंदू सद्गृहस्थ एखाद्या मित्राचे स्वागत करण्यासाठी स्टेशनवर आले असता त्यांच्या पायात चपला नसत. रेल्वेने मद्रासला पोचल्यावर हे मी अनेकदा पाहिले आहे. प्रतिष्ठित हिंदू लोकांत चामड्याच्या चपला वापरण्याची पद्धत नव्हती. सध्या काय पद्धत आहे मला ठाऊक नाही. सारांश, बंगाली लोक इंग्रजांच्या समागमात आल्यापासून जो बडेजाव करायला शिकले तसा इतर प्रांतांतील लोक शिकले नाहीत.

**मॅडम ब्लॅन्हेटस्की आणि कर्नेल ऑल्काट यांची व्यर्थ खटपट**

मुंबईत असतानाची उल्लेखयोग्य अशी दुसरी घटना थिऑसॉफिकल सोसायटीची स्थापना करणारी मॅडम ब्लॅन्हेटस्की आणि तिचा सहकारी मित्र

नॅल ऑल्कॉट यांची भेट झाली ही आहे. ही दोघे मी तेथे जाण्यापूर्वी थोडे दिवस गोदर मुंबईला येऊन स्थायिक झाली होती आणि स्वतःच्या सोसायटीचा प्रचार गवेगळ्या तऱ्हेने ती करीत होती. माझे एक मित्र मला व लालसिंगाला बरोबर ऊन त्यांच्याकडे गेले आणि आमचा त्यांच्याशी त्यांनी परिचय करून दिला. आमच्या भेटीने त्यांना अतिशय आनंद झाला आणि आम्हांला आपल्या सोसायटीत सामील करून घेण्यासाठी त्यांनी प्रयत्न सुरू केला. दिवसामागून दिवस त्यांचे आमचे तर्कवितर्क आणि चर्चा सुरू झाली. मी त्यांना सांगत असे, 'आपल्या ष्कळशा गोष्टी मला पटतात, रुचतात आणि मानवतातही; पण ईश्वरासंबंधी जो भाव व्यक्त करता, तो तेवढा मला पटत नाही. आपण अद्वैतवादी मताचे, मला भक्तिधर्म आवडतो. आमचा ईश्वर जिवंत, सामर्थ्यसंपन्न ज्ञानमय आणि प्रेममय पुरुष. त्याच्याशी प्रेमभक्तीनेच मानवाचे परित्राण. ईश्वरावर प्रेमभक्ती करण्यातच मनुष्यजन्माची सार्थकता.' माझे हे बोलणे ऐकून मॅडम ब्लॅव्हॅटस्की माझा अनेक तऱ्हेने उपहास आणि थड्ठा करीत असे. मी तिच्या त्या उपहासाकडे लक्षच देत नसे.

लालसिंगाला मुंबईला ठेवून मी गुजराथेत गेल्यावर लालसिंग नेहेमी त्यांच्याकडे जात असे. मी गुजराथेतून आल्यावर मला समजले की ती शेधेही लालसिंगाला मुलाप्रमाणे पोटाशी धरीत आणि त्याचे लाड करीत. भेटायला गेला की ठेवूनच घेत, उठायला लागला तर उडू देत नसत. निरनिराळे पदार्थ खायला देत. तो शिखांचा मुलगा असल्यामुळे त्याच्या डोकीवर लांब लांब केस असत. मॅडम ब्लॅव्हॅटस्कीची एक मैत्रीण त्याचे ते लांबसडक केस चांगले विंचरून स्वच्छ करून नीट बांधीत असे. मी गुजराथेतून आल्यावर जेव्हा त्यांना भेटायला व त्यांचा निरोप व्यायला गेलो आणि लालसिंगाला बरोबर घेऊन निघालो तेव्हा मॅडम ब्लॅव्हॅटस्की हसून मला म्हणाली, 'तुम्हाला इतके समजाविले पण ते व्यर्थ गेले !'

### ‘सन्डे मिरर’ पत्रात डिव्होशनल कॉलम

मुंबई प्रांतात असतानाची तिसरी संस्मरणीय घटना, गुजराथची राजधानी अहमदाबाद येथे घडली, ती अशी : यावेळी कलकत्त्याच्या रविवारी निघणाऱ्या ‘मिरर’ पत्राच्या डिव्होशनल कॉलमात, ईश्वरवाणीरूपाने वेगवेगळ्या गोष्टी प्रकाशित होत. उपासक मंडळींनी ईश्वराच्या चरणाजवळ बसून विचारले, ‘आम्ही आमच्या आचार्यांना कोणत्या भावनेने पाहावे ?’ ईश्वराने यावर उत्तर देताना, आचार्यांना कोणत्या भावनेने पाहायला पाहिजे ते सांगितले वगैरे. डिव्होशनल कॉलम हा, केशवबाबूंच्या स्वतःच्या विशेष वाणीने अलंकृत झालेला भाग आहे, हे सर्वांना माहीत होते व त्याच भावनेने ते त्याचा स्वीकार करीत.

या उक्तीत पुष्कळ चांगले विषय असत. ते वाचल्याने जिज्ञासूंचे खूप समाधान होई. उपकारही झालेसे वाटत. शिवाय त्यातील काही गोष्टी वाचल्याने हसू येई, असाही मजकूर असे. मी अहमदाबाद येथे असताना २१ सप्टेंबरचा अंक पाहिला. त्यातील त्या विशिष्ट कॉलमात, 'ईश्वरीय वाणी' म्हणून विरोधी पक्षीय लोकांना उद्देशून विलक्षण शिक्कागाळी असलेल्या आढळल्या, माझ्या आठवणीप्रमाणे सांगायचे तर त्या मजकुराचा भावार्थ असा : 'देन दि लॉर्ड गॉड रोल्ड डाउन ए हिल ऍंड सॉ ए नंबर ऑफ मेन सिंक्रिटली वॉर्किंग टु अण्डरमाईन हिज किंग्डम. देन दि लॉर्ड स्पोक : ओ स्केप्टिक्स्, मटिरियालिस्ट्स' वगैरे.

एक तर मी त्यावेळी कलकत्त्याहून फार दूर होतो. कलकत्त्याला कोणत्या अभिनव प्रकारामुळे हा तत्त लावहारस बाहेर वाहू लागला आहे, त्याचा मला काहीच अंदाज करता येत नव्हता. अहमदाबादेतील एका मित्राने हा मजकूर वाचून मला ऐकविला. प्रथम आम्ही दोघे खूप हसलो. पण दुसऱ्याच क्षणी हसण्याचा तो आवेश ओसरून अन्तःकरणाला आत्यंतिक दुःखभावना जाणवू लागली. ईश्वराच्या बोलण्यात असला विद्वेष व्यक्त होणे फारच शोचनीय असे मनाला वाटू लागले.

### पश्चिम प्रांतात स्वपक्षासह केशवचंद्र

यानंतर मुंबईहून मी कलकत्त्याला यायला निघालो. अलाहाबादहून कलकत्त्याला यायला निघालो, तेव्हा वाटेत मधल्याच एका स्टेशनात पाहिले तो, केशवचंद्र स्वपक्षीय मंडळीसह उभे. आमच्या त्या गाडीतून सिमला येथील अधिकारीवर्ग खाली उतरत होता. गाडीत भयंकर गर्दी. फिरंगी उच्चटूखल पोरानी इंटरचा डबा चिक्कार भरलेला. त्यांचा सगळा प्रवास हास्यपरिहासयुक्त करमणुकीत चालला होता. त्यांच्या हास्यकल्लोळाला कोठेच विराम नव्हता. सुदैव इतकेच की आम्ही ज्या डब्यात होतो त्यात आम्हीच तेवढे तीन चार जण होतो. गाडीत जागा न मिळाल्यामुळे केशवबाबू फलाटावर इकडे तिकडे धावाधाव करीत असलेले पाहून आम्ही ज्या डब्यात होतो त्यात बसण्यासाठी त्यांना बोलाविले. केशवबाबू, बाबू बंगचंद्र रॉय वगैरे मंडळी आमच्या डब्यात आली. आणि उमानाथ गुप्त वगैरे काही मंडळी बाजूच्या इंटरच्या डब्यात शिरली. उमानाथ बाबूंच्या हातात खैरी रंगाच्या कापडात गुंडाळलेली कसलीशी एक वस्तू होती. त्याच डब्यात एक फिरंगी तरुण आडवा झाला होता. ही मंडळी आत येताच त्याने उमानाथ गुप्तांना विचारले. 'व्हॉट्स दॅट ?'

उमानाथबाबूंनी उत्तर दिले, 'ए बिगुल !'

फिरंगी पुनः म्हणाला, 'ए बिगुल ? कमिंग फ्रॉम दि अफगाण वॉर ?'

उमानाथबाबूंनी उत्तर दिले, 'नो. फ्रॉम ए ब्राह्मसमाज एक्सपिडीशन.' आणि त्यावेळी मग मला समजले की, हे लोक गाजीपूर वगैरे शहरे फिरून सॅल्व्हेशन आर्मीचे अनुकरण करीत, समरयात्रा गाजवीत चालले आहेत. कारण याबद्दलची माहिती 'मिरर' मधून यापूर्वी मी वाचलीच होती. मी फिरंगी तरुणाची उपहासगर्भ तर्कंटे कमी व्हावी म्हणून एका कागदावर 'केशवचंद्र सेन बुद्ध हिज फ्रेंड्स' असे लिहून तो कागद त्याला दाखविला तेव्हा मग त्याची वटवट थांबली.

गाडी सुरू झाली. चांगल्या गप्पागोष्टी सुरू झाल्या. सुखाने प्रवास होऊ लागला. इतक्यात बंगचंद्र राय की दुसरा कोणी बरोबर आठवत नाही, त्याने तो रविवारचा 'मिरर' काढला आणि त्यातील शिब्यागाळीचा उल्लेख करून मला विचारले, 'तुम्ही हे वाचलेत की नाही?' मला फार राग आला. त्या रागाच्या आवेगातच उत्तर दिले, 'नवलच वाटते तुमचे! त्या लिखाणाबद्दल लाज शरम काही न वाटता त्यावरच हसत हसत पुनः त्या गोष्टीची आठवण करून देता? आमच्यावर त्यांचा राग होणे साहजिकच आहे. इतकी चिरफाड होऊन सवतासुभा निर्माण केल्यामुळे आमच्यावर त्यांनी का रागावू नये? पण ज्या कोणी ते लिहिले त्यांनी स्वतःच्या नावाने आम्हाला शिब्या का दिल्या नाहीत? माणसांमाणसातीलच हा व्यवहार आहे. असे हे चालायचेच; अशी मी समजूत करून घेतली असती. पण तसे न करता प्रत्यक्ष ईश्वराला त्या रंगमंचावर आणणे आणि त्याच्या तोंडून त्या अभद्रभाषेचा उच्चार करणे हे किती घृणास्पद आहे! ईश्वरावर भक्ती असलेला मनुष्य असे कधीतरी करील काय?'

अशा या वादविवादात आम्ही बांकीपूर स्टेशनात येऊन पोचलो. ते लोक आपल्या सर्व मंडळीसह तेथे उतरून मार्गस्थ झाले.

ते अशा रीतीने उतरून गेल्यावर मला दुःख वाटले ते याचेच की, समाजा-संबंधीच्या भांडणानंतर इतक्या दिवसांनी केशवबाबूंची भेट झाली; अशावेळी मला इतके भडकून जाण्याचे काय कारण होते? असो. माझ्या मनाला यामुळे एवढेच समाधान वाटले की ज्यांच्या विरुद्ध जे काही बोलायचे होते त्यातील पुष्कळसा भाग, त्यांच्या समक्ष बोललो. उगाच विपर्यास व्हायला नको.

ऑक्टोबरच्या मध्याच्या सुमारास मी कलकत्त्याला पोचलो; त्यावेळी 'सन्डे मिरर' मध्ये आलेल्या या शिब्यागाळीचे मूळ कारण मला समजले. याच वर्षाच्या मधल्या काळात, साधारण ब्राह्मसमाजाचे नेते म्हणून ओळखल्या जाणाऱ्या सभासदांतील एका व्यक्तीचे नाव घेऊन कोणी तरी त्यांच्याकडे त्या व्यक्तीच्या अतिशय घृणास्पद दुर्वर्तनाचा पाढा वाचला. निंदा केली. त्या मंडळींनी त्या बोलण्यावर विश्वास ठेविला. आणि त्याचेच पर्यवसान संडे मिररच्या ठराविक कॉलममधील ईश्वरीय वाणीच्या रूपाने व्यक्त झाले.

ज्या निंदेवर त्या लोकांनी विश्वास ठेविला होता, त्या बाबतीत एवढेच सांगावयाचे आहे की, मी त्यावेळी कलकत्त्यात नव्हतो. स्वतः मला त्याचा तपास करता आला नाही. पण द्वारकानाथ गांगुली हे आमच्यातील सत्यव्रती, सत्यवादी, न्यायपरायण आणि तेजस्वी पुरुष म्हणून प्रसिद्ध होते. ते सर्वांच्या माहितीचे होते. तसेच ते कोणा एकाची भीडमुर्वत ठेवतील असेही नव्हते. त्यांनी मला सांगितले की, आपण खूप तपास करूनही या निंद्य लोकापवादाचा विश्वसनीय असा कोणताच पुरावा अगर आधार मला मिळाला नाही. '

\* \* \*



## साधारण ब्राह्मसमाजाचे मंदिर उभारले

१८८० सालापासून मला वाटते मी युनिव्हर्सिटीत एंड्रन्स आणि एल्. ए. परीक्षेत संस्कृतचा परीक्षक होऊ लागलो. तेव्हापासून पुष्कळ वर्षेपर्यंत परीक्षकाचे काम केले आहे. प्रथम प्रथम परीक्षकाचे भर-वेतन म्हणून मला दरसाल ५००। ६०० रुपये मिळत. क्रमाने हे वेतन कमी होत गेले. सरासरी दरसाल साडेतीनशे धरले तर मला अशाप्रकारे आठ दहा हजार रुपये मिळाले. शिवाय माझ्या पुस्तक-लेखनातूनही मला कित्येक हजार रुपये मिळाले आहेत पण या मिळकतीतून मला काहीही शिल्लक ठेवता आले नाही.

### पैसा साठविला नाही

अर्थसंग्रहाचा विचार मनात आला की वाटते, जर त्याच मार्गाने जायचे होते तर कामकाज सोडले का ? नृत्य करायला तयार झाल्यावर बुरखा घेणे चांगले नाही. दोन मार्ग आहेत. एक अर्थसंपादन करावयाचा हा संसारव्यवहाराचा मार्ग. दुसरा धर्मप्रचाराचा मार्ग. संसार-व्यवहाराचा मार्ग पत्करावयाचा असेल तर पैसा मिळविला पाहिजे आणि संग्रहही केला पाहिजे. जर धर्मप्रचाराच्या मार्गाने जायचे असेल तर पैशाची कमाई आणि संग्रहीवृत्ती इकडे विशेष लक्ष देता कामा नये, धर्मप्रचाराकडे लक्ष दिले पाहिजे, सेवेत लक्ष गुंतविले पाहिजे आणि ईश्वरी कृपेवर विसंबून राहिले पाहिजे.

आता प्रश्न असा, मिळविलेल्या इतके हजार रुपये गेले कुठे ? चांगल्या कामातच खर्च झाले. समाजाच्या मित्रमंडळींनी जे आतापर्यंत मला दिले ते कधीच माझ्या खर्चाइतके मला मिळाले नाही. माझ्या आईच्या आजारीपणात तिला अनेकदा कलकत्त्याला आणून वेगळ्या जागेत ठेवण्यात व औषधपाणी करण्यात मला खर्च करावा लागला. गावी असलेले जुने पडके घर दुरुस्त करून ते आई-वडिलांना



राहता येईल व सुखाने आयुष्य कंठता येईल असे ठेवावे लागले. शिवाय पूर्वीचे देणे मला फेडावे लागलेच. त्याखेरीज ब्राह्मसमाजाचे जे जे काम मी स्वतः पुढाकार घेऊन केले ते करण्यासाठी जो खर्च आला, जे कर्ज झाले त्याची सर्व जोगवण मलाच करावी लागली. तोही खर्च काही कमी नव्हता. साधनाश्रम, प्रथम ब्राह्म बालकनिवास, बांकिपूरची राममोहन राय सेमिनरी वगैरे खूपच कामे केली होती. खरोखर या बाबतीत मी मंगलमय परमेश्वरालाच धन्यवाद देतो. त्याचीच कृपा समजतो. आपल्या सेवेला अयोग्य असलेल्या या भक्ताचा त्याने निरंतर अपत्यवत् सांभाळ केला. आश्चर्य वाटेल इतका पैसाही मला दिला.

यासंबंधाने काही उल्लेखयोग्य अशा गोष्टी सांगणेच अवश्य आहे मी ज्या वेळी भवानीपूर साउथ सबर्बन स्कूलचा हेडमास्तर होतो, तेव्हा माझे काही रुपये चोरीला गेले. शिवाय इतर काही कारणे घडली आणि मी कर्जबाजारी झालो. त्यावेळी मित्रवर्य दुर्गामोहन दास यांनी मला ४०० रुपये कर्जाऊ दिले. आणि मित्रवर्य आनंदमोहन बसू यांनी २५० की ३०० रु. कर्जाऊ दिले. नंतर जेव्हा साधारण ब्राह्मसमाजाची स्थापना होऊन मी प्रचारक म्हणून बाहेर पडण्याचे ठरविले तेव्हा दुर्गामोहन दास व आनंदमोहन बसू यांच्याकडे प्रथम गेलो आणि त्यांना सांगितले, 'तुमच्या कर्जाचे कार्य करावयाचे? देणे असताना मी नोकरी सोडून प्रचारकार्याला कसा वाहून घेऊ?' माझ्या या चिंताग्रस्त प्रश्नाचे उत्तर न देता तो त्यांनी हसण्यावारी उडवून लाविला. ते म्हणाले, 'समाजासाठी आम्हांला शेकडो रुपये खर्चाचे लागतील! तुम्ही आपल्या अगदी सामान्य कर्जाचे कार्य घेऊन बसला! ते रुपये आम्ही समाजाला दान दिले आहेत असेच समजतो.' यावर मी म्हटले, 'ठीक. मी जर पुढे केव्हा कोणत्याही उपायाने पैसे मिळविले आणि आपले देणे मला देता आले तर ते रुपये आपण घेतलेच पाहिजेत.' त्यांनी सांगितले, 'ठीक आहे. त्यावेळी पाहू. यावेळी समाजाचे कार्य तर करा.'

त्यावेळी हे बोलणे एवढ्यावरच संपले. पुढे परीक्षकाचे वेतन मिळताच मी दुर्गामोहनबाबूंना 'आपले रुपये घेऊन जाण्यासाठी मनुष्य पाठवा.' असे लिहिले. त्यांनी उत्तरी कळविले, 'गुड बाय. क्वाइट वर्दि ऑफ़ यू! मेक ओव्हर दि फोर हंड्रेड रुपीज टू जी. सी. महलानवीश अँज पार्ट ऑफ़ माय कॉन्ट्रिब्यूशन टू दि मंदिर बिल्डिंग फंड.'

त्याने मित्राला आपले कर्तव्य पुरे करू दिले आणि समाजाचेही कार्य केले. आनंदमोहनबाबूंचे देणे फेड करण्याची वेळ सुमारे वीस वर्षांनी आली. वीस वर्षांनंतर मी जेव्हा रुपये घेऊन जाण्याबद्दल त्यांना पत्र लिहिले तेव्हा त्यांनी उत्तरी कळविले की, 'आपल्याकडे जुने कागदपत्र नाहीत आणि या देण्याची हकीगत मला स्मरतही नाही.' पुढे त्यांच्या जेव्हा लक्षात आले की, कर्जफेडीवाचून माझ्या मनाला शांतता येणार नाही, तेव्हा मनात नसतानाही त्यांनी ते रुपये घेतले. पण

नंतर एकले की, ते रुपये स्वतंत्र तऱ्हेने घरातील बायकामंडळींच्या हाती देऊन त्यांना असे सांगितले की, त्यांनी ते रुपये मला साहाय्य करण्यात खर्च करावे. 'त्यांनी असे शेकडो रुपये मला मदत करण्यासाठी खर्च केले आहेत.' त्याबद्दल किती म्हणून सांगावे ! त्यांच्या विषयीच्या कुतऱ्हेचे ऋण मला केव्हाच फेडता येणार नाही. आजही पुष्कळसे माझे मित्र माझ्या मागे मदतीचा हात उंचावून राहिले आहेत. मला कसली केव्हा थोडी फार गरज आहे हे समजताच साहाय्यासाठी त्यांचा उजवा हात पुढे होतो. हे सांगताना माझे डोळे अश्रूंनी भरून येतात. मी काही दिवस त्यांना दिसलो नाही तर माझ्या भेटीची त्यांना विलक्षण तळमळ लागते. ते समजतात की मी कसल्या तरी विवंचनेत कालक्रमण करीत असेन. लागलीच त्यांची पत्रांमागून पत्रे येतात. किंवा कोणी स्वतःच येऊन उपस्थित होतात.

## १८८० सालचा माघोत्सव

१८८० सालचा माघोत्सव, अर्धवट बांधलेल्या मंदिरावर चांदवा उभारून साजरा करण्यात आला. या निमित्ताने शुभारंभ म्हणून गोसांईजी, विद्यारत्नभैया, शिवनारायण अग्निहोत्री आणि मी या चौघांना विशेष उपासनेनंतर प्रचारक म्हणून गौरविण्यात आले.

## अनभ्यस्त घोडेस्वाराचा दार्जिलिंग प्रवास

याच वर्षी वैशाखाच्या पहिल्या तारखेला ( बंगाली नव वर्षदिनी ) दार्जिलिंग पर्वतावर नवीन बांधलेल्या उपासना मंदिराचे उद्घाटन करण्याचे निश्चित झाले होते. त्या मंदिराच्या उद्घाटनासाठी मी तेथे गेलो. त्यावेळी उत्तर बंगालमध्ये शिलीगुडीपर्यंत रेल्वे होती. शिलीगुडीपासून दार्जिलिंगपर्यंत रेल्वेचे रूळ घातले असले तरी गाडीची ये-जा सुरू झाली नव्हती. मी शिलीगुडी येथे जाऊन डॉ. आनंदचंद्र रॉय यांच्या घरी उतरलो. त्यावेळी शिलीगुडीपासून दार्जिलिंगपर्यंत टांगा नावाची एक प्रकारची गाडी जात-येत असे. पण या टांग्याचे भाडे इतके जास्त होते की, माझ्या गरीब ब्राह्ममित्रांना माझ्यासाठी तितका खर्च करणे फारच कष्टाचे होईल असे मला वाटले. तेवढा भार त्यांच्यावर घालू नये असा माझा बेत; म्हणून चौकशी केली तेव्हा समजले की पर्वतारोहण करण्यासाठी घोडे मिळतात. आयुष्यात मी कधीच घोड्यावर बसलो नव्हतो. लहानपणी बाळसवंगड्यांबरोबर मी कधी कधी बैलावर बसत असे आणि त्यांच्यावरून पडून एकदा बराच दुखावलोही होतो. कदाचित् हे मी पूर्वी सांगितलेही असेन; घोड्यावर बसण्याचे भाग्य मात्र मला कधीच लाभले नव्हते. पण करणार काय ? वैशाखाच्या पहिल्या तारखेपूर्वी मला दार्जिलिंगला जाणेच भाग होते. युनिटेरियन मिशनरी डॅलसाहेब

टांग्याच्या अपेक्षेने डाकबंगल्यात बसून होता. कारण त्यावेळी रोजच टांग्याची जाणे ये होई असे नाही. माझ्याजवळ तितके पैसेही नव्हते व टांग्याची वाट पाहायला वेळही नव्हता. म्हणून घोड्यावर बसूनच जाण्याचे मी ठरविले.

एके दिवशी सकाळी आनंदबाबूंनी एक पहाडी घोडा आणून त्यावर मला बसविले. मो डुलतडुलत पुढे चाललो. 'शुकना' पार होतो न होतो तोच चढा सुरू झाली. त्यावेळी मोतदार मला म्हणाला, 'हा घोडा नसून घोडी आहे आणि त्यात गाभण !' ते ऐकताच मला फार वाईट वाटले. मी लागलीच खाली उतरलो आणि मोतदाराच्या हाती लगाम देऊन पायीपायीच पहाडी चढण चढू लागलो. पहाडी मार्गात ज्याला 'शॉर्टकट' (जवळचा अगर सरळ रस्ता) म्हणतात त्या रस्त्याने मी पहाडाची सरळ चढण आक्रमू लागलो. वळणे नसल्यामुळे रस्ता जवळचा व सरळ वाटे खरा; पण चढणेच कठीण होऊन जाई. पाठीपोटी वेदन जाणवत. दमणूक जास्त होई. काय करणार ! दुसरा काही उपायच नसल्यामुळे मारूनमुटकून चढण्याचे काम सुरूच ठेविले. घोड्यावर चढून खासियांग येत दुपारी दोनतीन वाजता पोहोचता येते असे ठरलेले; पण पायीच चालत असल्यामुळे तेथे रात्री आठ वाजता जाऊन पोचलो.

त्यावेळी बर्डकंपनी नावाची, या पहाडी मुलखात एक कंपनी होती. ती सामानसुमान नेण्याआणण्याचे काम करी. प्रियनाथ बसू नावाचे एक बाबू (प्रतिष्ठित गृहस्थ) खासियांग येथे या कंपनीचे एजंट होते. पूर्वी केलेल्या व्यवस्थेनुसार त्यांच्याकडे उतरलो. त्याच्या दुसऱ्या दिवशी मला दार्जिलिंगला पोचणे अवश्य होते. नाही तरी मी एवढ्याच प्रवासात इतका दमून गेलो होतो की चार दोन दिवस विसावा घेतला असता तर तो पाहिजेच होता. प्रियनाथबाबू म्हणाले, 'मला घोड्यावर बसून सकाळीच दार्जिलिंग येथे जाणार आहे. तुमच्यासाठीही एक घोडा आणवतो.' हे ऐकताच मला भीती वाटली. त्यांनी अभय देऊन म्हटले 'भिण्याचे कारण नाही. मी बरोबर आहेच.' दुसऱ्या दिवशी सकाळीच उठून पाहातो तो, माझ्यासाठी एक गुटगुटीत पहाडी तडू आणण्यात आला आणि त्यांच्यासाठी बर्ड कंपनीच्या तबेल्यातून शुभ्रंगाचा सजविलेला घोडा आणून ठेविलेला आहे. माझा घोडा पाहून मी हसून म्हटले, 'प्रियनाथबाबू हे काय केले आहे ? अहो तुमचा हा घोडा तर चांगला जवान दिसतो. माझ्यासाठी एखादा लंगडा किरकोळ घोडा आणला असता तरी चालले असते.' ते हसूनच म्हणाले, 'बसा घोड्यावर. मी आहे सोबतीला.' मी निघण्याच्या तयारीने बाहेर पडलो. मी पुढे आणि प्रियनाथबाबू मागाहून. दोघेही घोडेस्वार घोड्यात चढाओढ आणि स्पर्धा असते हे त्यावेळेपर्यंत मला माहीत नव्हते. प्रियनाथबाबूंच्या घोड्याने आपली चाल सुरू करताच माझा तडू दौडत सुटला मी कधीच घोड्यावर बसलो नव्हतो. त्यामुळे हा दौडादौडीचा प्रसंग मला

अगदी नवा ! मी दोन्ही पायांनी तडूचे पोट दाबून धरले. दोन्ही हातांनी त्याची आयाळ घट्ट पकडली आणि जवळ जवळ त्याच्या सर्वांगाला चिकटून आमची ही अश्वयात्रा सुरू झाली. मला वाटते ही जखडपट्टी त्या तडूलाही नवीन होती. त्याला वाटले असावे, हा कोण प्राणी मला चिकटून राहिला आहे ! कारण माझी ही पकड ढिली व्हावी म्हणून त्याने वर मान करून आपली दौड खूप जोरात वाढविली. प्रियनाथबाबू मागून मोठ्याने ओरडून म्हणाले, ' मोशाय, थांबा थांबा. पार खाली गेला. लवकरच दरीत कोसळाल ! ' मी तितक्याच जोराने ओरडलो ' आपण थांबा. आपल्या घोड्याला आवरा. तो थांबल्यावाचून हा थांबणार नाही. ' लागलीच त्यांनी आपल्या घोड्याचा वेग कमी केला. मीही जिवापाड जोर लावून माझ्या तडूचा लगाम खेचला. हळूहळू माझ्या तडूचा वेग मंदावला. अशा प्रकारे ही अश्वयात्रा संपवून मी दार्जिलिंग येथे दाखल झालो आणि मंदिराचा उद्घाटन समारंभ पार पाडला. येताना बहुधा मी टांग्यानेच पहाड उतरलो.

### मोतिहारीत वेदाच्या बिनचूकपणावर चर्चा

यानंतर काही कालाने म्हणजे १८८० च्या जुलै महिन्यात मी मोतिहारी समाजाच्या उत्सवाच्या निमित्ताने तेथे गेलो होती. त्याठिकाणी सर्व संप्रदायांचे विद्वान लोक जमून एक मोठी चर्चा व्हायची होती. त्याबद्दलची थोडक्यात माहिती देतो. प्रकार असा :- मी जाऊन एका मित्राच्या घरी उतरलो. दोन दिवसांनी तेथील आर्य समाजाचे अध्यक्ष येऊन त्यांनी माझ्याबरोबर वेदाच्या बिनचूकपणाबद्दल, चर्चा सुरू केली.

मी म्हटले, ' एक बिनचूक शास्त्र इतके आवश्यक आहे असे आपण का समजता ? ' ते म्हणाले, ' मनुष्याच्या धार्मिक जीवनासारख्या गंभीर विषयांत, चुकीला पात्र असलेल्या मानवीबुद्धीवर विसंबून कसे चालले ? '

मी उत्तर दिले, ' वेदांचे निर्दोषत्व मानूनही चुकीला पात्र असलेल्या मानवी बुद्धीला तो टाळू शकत नाही. सायणाचार्यांनी वेदाचा अर्थ एक प्रकाराने केला आहे, तर दयानंद सरस्वतींनी तो दुसऱ्या प्रकाराने केला आहे. मग अशावेळी ईश्वराला अभिप्रेत असलेला अर्थ अमुकच आहे असे कोण सांगू शकेल ? येथेही भ्रांतिशील मानवबुद्धीला न्यायाधीशाच्या रूपाने दोन्ही भाष्यकारांवर बसविण्यात येत आहे. बिनचूक शास्त्र दिले तर बिनचूक टीका करणारा पण द्यायला पाहिजे. नाहीतर भ्रांतिशील मानवीबुद्धीच्या हातून त्याची सुटका होणार नाही. आणखी पाहा, या देशात बिनचूक शास्त्र म्हणून ज्या वेदांना पूज्य मानले जाते, त्यातील काही भाग दयानंदांनी वर्ज्य ठरविला आहे. काही भाग शास्त्र म्हणून ग्रहण केला आहे तर काही भाग शास्त्र नाही म्हणून वर्ज्य केला आहे ! तेसुद्धा भ्रांतिशील बुद्धीच्या द्वाराच ना ? म्हणूनच तर भ्रांतिशील बुद्धीपासून कशी सुटका व्हायची ? '

या मूळ सिद्धांतावरच चर्चा चालली. होताहोता त्या दिवशी सायंकाळ होत आली. दुसऱ्या दिवशी ठरलेल्या वेळी पुन्हा चर्चेला आरंभ व्हायचा असे ठरले. इतक्यात शहरात अशी लोकवार्ता प्रचारित आली की, कलकत्त्याहून ब्राह्मसमाजाचा प्रचारक आला असून शास्त्रशुद्धीचा वाद चालू आहे. वेदातील शुद्धाशुद्ध भाग कोणता, स्वीकारणीय भाग कोणता, वर्ज्य भाग कोणता याची चर्चा चालू आहे. झाले. दुसरे दिवशी मुंग्यांच्या रांगेप्रमाणे हिंदू, मुसलमान, ख्रिश्चन सर्वच संप्रदायांचे लोक चर्चास्थानी उपस्थित असलेले दिसू लागले. समास्थानी बोट शिरण्याला वाव नाही अशी गर्दी झाली. पुनः ती पूर्वदिवशी अर्धवट राहिलेली चर्चा सुरू झाली. मी डसलेल्या जळूप्रमाणे माझ्या मुद्याला पक्का चिकटून राहिलो. बिनचूक टीकाकार भाष्यकार दिला नाहीतर बिनचूक शास्त्र देणे व्यर्थ आहे हे माझे म्हणणे मी कायम ठेविले. प्रतिपक्षालाही माझे हे म्हणणे खोडून काढता येईना. तर्कवितर्काचे फाटे फुटू लागले इतकेच. अशातऱ्हेने खूप तर्कवितर्क चालला आहे, इतक्यात हिंदू संन्याशांचा एक जमाव तेथे येऊन दाखल झाला. हिमालयातील तीर्थयात्रा करून हे लोक वाराणशीला चालले होते. त्यांनी ऐकले की अमुक ठिकाणी पंडित मंडळीत वेदांच्या बिनचूकपणाबद्दल चर्चा, वादविवाद सुरू आहे. खूब विद्वान जमले आहेत, म्हणून केवळ कुतूहलाने हा संन्याशांचा जमाव तेथे आला. या संन्याशांच्या नेत्याचे नाव फणीन्द्रयती. पाहिले तो मनुष्य मोठा बुद्धिमान आणि संस्कृत भाषाविशारद दिसला. असा मनुष्य येथे आला हे पाहून मीही आनंदित झालो. मग त्याच्यात व माझ्यात वाद-विवाद सुरू झाला. त्यात असे ठरले की, आमच्या पक्षातील दुसऱ्या कोणी मनुष्याने प्रश्न केला तर त्याने उत्तर द्यावयाचे नाही. तसेच त्या संन्याशांपैकी इतर कोणा संन्याशाने प्रश्न विचारल्यास मीही उत्तर द्यावयाचे नाही. प्रश्न विचारायचा झाल्यास माझ्यामार्फत अथवा त्याच्या मार्फतच विचारला पाहिजे. एकाचे बोलणे संपल्यावाचून दुसऱ्याने बोलावयाचे नाही. नंतर क्रमशः प्रश्नोत्तरांना-चर्चेला-आरंभ झाला. त्या दिवशी त्या वादाची पूर्तता झाली नाही. दुसरे दिवशी पुनः शाळेच्या पटांगणात सायंकाळी ही चर्चा पुढे चालेल असे जाहीर झाले.

ठरल्याप्रमाणे त्या दिवशी सायंकाळी सर्व संप्रदायांचे लोक पटांगणावर जमले. चांदण्याच्या प्रकाशात हिरवळीवर बसून वादविवाद सुरू झाला. पण वाद-विवाद हीच ज्याची मर्यादा, तो वादविवाद कधीतरी संपणार काय? निकाली निर्णय जाहीर होणार काय? दोघेही पक्ष पूर्ण हट्टाला पेटलेले! स्वतःचा मुद्दा सोडायला कोणीच तयार नाही. शेवटी रात्री ११ वाजता 'शास्त्र सत्य आहे' मानणारा पक्ष 'स्वामीजी की जय' 'स्वामीजी की जय' अशा ओरडून किंचाळून घोषणा करू लागला. त्यातच आमच्या पक्षातील कोणी एकजण ओरडला, 'कुत्तो को भोंकना दो !' हे शब्द स्वामीजींच्या पक्षातील लोकांच्या कानावर पडले

मात्र, लागलीच त्यांनी आपले लाठीसोटे उगारले आणि प्रतिपक्षावर आक्रमण करायला सरसावले. शेवटी फणींद्रयती आणि मी अशा दोघांनी मध्ये पडून ती मारामारी टाळली. यानंतर दोनएक दिवसांतच फणींद्रयतींशी माझे सलोख्याचे बोलणे-चालणे झाले. जाताना ते मला म्हणाले, 'तुम्ही काशीला आलात तर आम्हांला भेटण्याला विसरू नका.' मीही त्यांची विनंती मान्य करण्याला चुकलो नाही.

## साधारण ब्राह्मसमाजाच्या मंदिराची बांधणी पूर्ण कशी होईल ?

मोतिहारीहून कलकत्त्याला आल्यावर काही महिन्यांतच माझ्यावर एका मोठ्या कामाची जोखीम येऊन पडली. ती म्हणजे अर्धवट उभारून झालेले समाजाचे मंदिर पूर्ण कसे करावयाचे ही. १८७९ सालच्या प्रारंभी मंदिराचा शिलान्यास झाला. त्यावेळी आनंदमोहन बसूचे श्वशुर भगवानचंद्र बसू हे रजेवर आले होते. त्यांनी हे मंदिर बांधणीचे काम आपल्या शिरावर घेण्याचे मान्य केले होते. रुडकीहून शिक्षण घेऊन आलेले सुप्रसिद्ध इंजिनीअर नीलमणी मित्र हे विनखर्चाने प्लॅन वगैरे करून देऊन साहाय्याला पुढे सरले. बांधणीचे कार्य चालू झाले.

१८८० चा माघोत्सव अर्धवट बांधलेल्या मंदिरातच पूर्ण करावा लागला होता. त्यावेळी आशा करण्यात आली होती की, १८८१ चा माघोत्सव, पूर्ण झालेल्या मंदिरातच करण्यात येईल. पण १८८० च्या ऑगस्ट महिन्यात पाहिले तो उरलेल्या काही महिन्यांत शिल्पक राहिलेले बांधकाम पूर्ण होणे कठीण. भगवानबाबूंची कल्पनाशक्ती फार विलक्षण होती. त्यांच्या डोक्यात अनेक युक्त्या-प्रयुक्त्या येत. यामुळे निरनिराळी कामे योजून ते बरेच तोट्यात आलेले होते. मंदिराचे कार्य पूर्ण करण्याचे ठरवून त्यांनी विचार केला की, नेपाळ तराईतून शाल्वृक्षाची लाकडे आणली तर ती स्वस्त दरात मिळतील. त्याप्रमाणे त्यांनी नेपाळ तराई येथे तशी ऑर्डरही पाठविली होती. ती लाकडे कित्येक महिन्यांनी निरनिराळ्या लहानमोठ्या नद्यांतून तरंगत यावयाची. तेव्हा विलंब होऊ लागला. शेवटी ती लाकडे जेव्हा आली तेव्हा त्यातील पुष्कळशी कमजोर असल्याचे आढळून आले. काय करावे, कसे करावे म्हणता म्हणता कालक्षेप होऊ लागला. इकडे भगवानबाबूंची दुसरीकडे नेमणूक झाली. अर्थात त्यांना जाणे भाग पडले.

तेव्हा मग इमारत कमिटी अनन्योपाय होऊन तिने गुरुचरण महलानवीश व मी या दोघांवर माघोत्सवापूर्वी मंदिर बांधून पूर्ण करण्याची जबाबदारी सोपविली. मी अशा प्रकारच्या कामात अगदीच अननुभवी. तेव्हा पुढे काय करावे तेच सुचेना. मोठ्या काळजीत पडलो. शेवटी रात्री बिछान्यात पडल्यावर विचार करता करता एक योजना मनात आली. मी जेव्हा भवानीपूर साऊथ सबबन शाळेचा हेडमास्तर होतो तेव्हा चोवीस परगण्यात डिस्ट्रिक्ट इंजिनियर सुप्रसिद्ध

राधिकाप्रसाद मुखुब्धे महाशयांशी माझी मैत्री झाली होती. या आपत्तीच्या वेळी त्यांनाच शरण जाण्याचे ठरविले. दुसऱ्या दिवशी सकाळीच स्नान आणि नित्योपासना आटोपून राधिकाबाबूंकडे गेलो. त्यांनी माझ्या तोंडून सर्व हकीगत ऐकून घेऊन त्या कामाचा भार येण्याचे मान्य केले. लागलीच एका घोड्याने ओढली जाणारी दोन चाके असलेली खुली टमटम गाडी ( इंग्रजी Tandem वरून बंगालीत हा शब्द आला आहे.) आली. टमटमला घोडा जोडण्यात आला आणि आम्ही दोघे त्यात बसून मंदिराकडे येण्याला निघालो. त्यांनी झालेल्या कामाची दहाबारा मिनिटांत पाहणी केली आणि नेपाळ तराईतून आलेल्या लाकूडसामानाची पाहणी करून जे टाकाऊ होते त्यावर खड्ड्याच्या निघाण्या केल्या. कोणत्या पद्धतीने मंदिराचे अवशिष्ट काम पूर्ण करावयाचे याची रूपरेषा आम्हाला समजावून दिली. लोखंडी खांब व कांबी कुठे मिळतील त्याचे पत्ते लिहून दिले जाणि नंतर, खांबावर बसविण्याच्या लोखंडी कांबी व तुळयांची ऑर्डर देण्यासाठी स्वतःच टमटममध्ये बसून, चित्पूरच्या लोखंडी कारखान्यात निघून गेले. जाताना दुसऱ्या दिवशी सकाळीच आपल्या घरी येण्याची मला सूचना देण्यास ते विसरले नाहीत. त्यानंतर दुसऱ्या दिवशी भवानीपूर येथे त्यांच्या घरी जाऊन मी पाहिले तो एक कॉन्क्रेट बसून असलेले दिसले. त्याला त्यांनीच बोलावून आणले होते. त्यांच्याशी मंदिर पूर्ण करण्याचे कॉन्क्रेट करण्यात आले. दुसऱ्या दिवशी लेखी करार झाला. आगाऊ रक्कम दिली गेली आणि दोन दिवसांतच मंदिराच्या बांधकामाला आरंभ झाला. जणू काय माझ्या मस्तकावरील भार उतरला गेला असेच मला वाटले. महलानवीश रोजच्या कामावर देखरेख करू लागले. मी त्या कामाच्या जबाबदारीतून मुक्त होऊन दुसऱ्या कामाकडे वळलो. आणि मंदिरासाठी आर्थिक साहाय्य मिळविण्याला उद्युक्त झालो.

१८८१ सालच्या माघ महिन्याच्या १० तारखेला ४५ नं. बेनियाटोला लेनपासून नगर कीर्तन करीत येऊन मंदिराची प्राणप्रतिष्ठा केली. काय तो दिवस ! आम्ही भजन गात गात येऊन पाहिले तो वृद्ध शिवचंद्रदेव मंदिराची किल्ली हातात घेऊन दाराशी उभे आहेत. आमची दिंडी तेथे येताच त्यांनी ईश्वराचे शुभाशीर्वाद मागून मंदिराच्या दाराचे उद्घाटन केले. दार उघडले. मोठ्या उत्साहाने मंदिराचा उद्घाटन समारंभ पार पडला.

\* \* \*



## दक्षिणभारताचे नवदर्शन

### बोटीने मद्रासकडे

१८८१ चा माघोत्सव आणि मंदिराचे उद्घाटन झाल्यावर काही दिवसांनी ( फेब्रुवारीच्या मध्यभागी ) मी मद्रासला गेलो. हा प्रवास मी बोटीनेच केला. त्यावेळी मद्रासची परिस्थिती काय होती हे समजावे म्हणून या ठिकाणी त्या प्रचार-प्रवासाचे थोडेसे वर्णन देत आहे. मद्रासच्या बंदरात पोचलो त्यावेळी पाहिले तो ते बंदर अजून चढण्याउतरण्याला योग्य असे करण्यात आलेले नव्हते. म्हणून बोटी बंदरापासून सुमारे तीन चार मैलांवर उभ्या राहात, तेथून पडावातून बंदरावर उतरावयाचे. या पडावातून बंदरापर्यंत जाणे म्हणजे नवीन मनुष्याला फार भयंकर दिव्यच वाटायचे. जोराने येणाऱ्या लाटा पडावावर आपटल्याने आतील उताऱ्यांच्या अंगावरील कपडे भिजून जात. पडाव लाटेबरोबर एका वेळी दहा हात उंच उचलला जायचा, नंतर ती लाट गेल्यावर तो पडाव पुनः दहा हात खाली आल्यावर बोटीवरील लोकांना दिसेनासा व्हायचा. अशा तऱ्हेचा पडावाचा प्रवास संपल्यावर ' त्राहि त्राहि ' म्हणत म्हणत मी एकदाचा किनाऱ्यावर उतरलो.

### ब्राह्मणांचे जेवण शूद्राने पाहायचे नाही

मद्रासेतील ब्राह्मणसमाजाचे काही सभासद माझे स्वागत करण्यासाठी बंदरात आलेले होते. त्यांनी माझे स्वागत करून मला एका घरात नेऊन पोचविले. पाहिले तो तेथे त्या घरातील वरचा मजला माझ्यासाठी भाड्याने घेऊन ठेवण्यात आलेला होता. तसेच समाजाचे एक सदस्य, बुर्चिया पंतलु महाश यांच्या घरून जेवण आणून मला देण्यासाठी एका ब्राह्मण मुलाची योजनाही केली होती. योग्य वेळी स्नान वगैरे आटोपून आलेल्या ब्राह्ममंडळीशी मी बोलत बसलो आहे, इतक्यात त्या



ब्राह्मण मुलाने इंग्रजीत मला जेवणाला बोलाविले. मी जेवायला जाताना जमलेल्या मित्र-मंडळींना म्हटले, 'चला. मी जेवायला बसतो. तेथेच आपण बसून बोलूया. यावर ते काही बोलले नाहीत आणि माझ्याबरोबर आलेही नाहीत. मी जाऊन भोजनाला बसल्यावर त्या ब्राह्मण मुलाला इंग्रजीतून सांगितले, 'त्यांना यायला सांग आणि बसायला खुर्ची दे.' तो चकित होऊन जीम चावून म्हणाला, 'ते शूद्र आहेत. आपण जेवीत असताना ते येथे कसे येतील? जेवताना त्यांनी पाहू नये असे आहे.' नंतर मला समजले की, याच कारणाने ते माझ्याबरोबर आले नाहीत. तपासाअंती मला कळले, की त्या देशात ब्राह्मणाचे जेवण शूद्रांना पाहण्याचा अधिकार नाही. इतकेच नव्हे तर 'चेट्टी' वगैरे काहीं काही संप्रदायांत पित्याचे जेवण मुलालाही पाहण्याचा अधिकार नाही. ब्रह्मण आणि शूद्र एकत्र प्रवास करीत असले तर ब्राह्मणाला आपले जेवण कापडाचा पडदा लावून करावे लागते.

### मद्रासेतील व्याख्याने

यानंतर मी सभासदांशी जातिभेदाच्या अनिष्टतेबद्दल बोलू लागलो. आणि त्यासंबंधाने नंतर एक व्याख्यानही दिले. त्या व्याख्याने शहरात मोठी खळबळ उडाली. याच वेळी मद्रास शहरी 'पाचियाप्पा हॉल' नावाच्या इमारतीत इंग्रजी भाषेत मी एक व्याख्यान दिले. त्यातच प्रसंगानुरोधाने, भारतीय गव्हर्नमेंटच्या खर्चावर कारभाराचा उल्लेख करताना म्हटले की, 'त्याचा परिणाम असा झाला आहे, दि पुअर मॅनस् सॉल्ट इज नॉट फ्री फ्रॉम ड्यूटी.' त्याच्या दुसऱ्या दिवशीच 'मद्रास मेल' नावाच्या इंग्रजांच्या वर्तमानपत्रात, 'दि पुअर मॅनस् सॉल्ट इज नॉट फ्री फ्रॉम ड्यूटी.' या शिरोनामाखाली एक प्रबंध छापला गेला. त्यात असे म्हटले होते, 'वंगदेशातून राजकीय कराचा योग्य तो हिस्सा मिळत नसल्यामुळे दुसऱ्या प्रांतातील गरीब प्रजेला करभाराचा त्रास सोसावा लागतो.' याशिवाय त्या लेखात बंगाली लोकांची निंदाही केली होती. मी त्या निवेदन उत्तरादाखल एक पत्र लिहिले आणि 'हिंदू पेट्रियेट'चे संपादक कृष्णदास पाल महाशयांना इतर मुद्यांवर उत्तरादाखल लिहा असे गुप्त पत्र दिले. त्यांनी 'बॅंगॉल दि मिल्क-काऊ ऑफ दि ब्रिटिश गव्हर्नमेंट ऑफ इंडिया' नावाचा एक स्टेटिस्टिकली माहितीपूर्ण असा प्रबंधात्मक लेख प्रसिद्ध केला. या सगळ्या कारणांनी तेथील सुशिक्षित व इंग्रज लोकांत माझे नाव प्रसिद्ध झाले. त्यानंतर परशुवाकम, मैलापूर वगैरे मद्रासच्या अनेक उपनगरांतून मला व्याख्यानांसाठी निमंत्रणे येऊ लागली. अनेक मोठमोठ्या जाहीर सभांतून माझा पुष्पमालांनी गौरव करून आदराने माझ्याविषयी आपलेपणाही व्यक्त करण्यात आला. सर्वत्र माझे अभिनंदन होऊ लागले. याच प्रवासात दिवाणबहादुर रघुनाथराव वगैरे बड्या लोकांशी माझा परिचय होऊन त्यांच्याशी माझी मैत्री झाली.

मी जेव्हा अशा प्रकारे मद्रासेत काम करीत होतो तेव्हा उत्तरविभागातील राजमहेंद्री बगैरे ठिकाणी चांगलीच चळवळ सुरू झाली होती. राजमहेंद्रीत वीरेश-लिंगम पंतलू नावाचे प्रतिभाशाली प्रसिद्ध लेखक आणि समाजसुधारणावादी माझ्या पाहण्यात आले. त्यांनी तेलगू साहित्यात फारच चांगली कामगिरी केली होती. आणि देशात विधवाविवाहाची चाल रूढ व्हावी म्हणून पुष्कळच प्रयत्न चालविले होते. त्यांच्या प्रोत्साहनाने झालेल्या पुष्कळ पुनर्विवाहित दांपत्यांवर समाजबहिष्कृत होण्याचाही प्रसंग आला होता. आणि त्या बाबतीत मोठी चळवळही चालू होती.

त्याच वेळी, राजमहेंद्रीनजीक समुद्रतीरावर असलेल्या कोकोनाडा नावाच्या शहरी रामकृष्णय्या नावाचे एक 'कामटी' जातीचे धनिक गृहस्थ राहात असत. (कामटी ही जात बंगालातील वैद्य नावाच्या जातीसारखी आहे.) यांनी विधवाविवाहाची चाल समाजात रूढ व्हावी म्हणून प्रयत्न चालविले होते. त्यामुळे सुधारक पक्षात पुढारी म्हणून त्यांना ओळखण्यात येई. त्यांनी विधवाविवाहाला कायदेशीर स्वरूप यावे म्हणून विद्वान् पंडितांना व शास्त्र्यांना एकत्र जमवून वादविवादाची प्रथा चालू केली होती. अशी चळवळ चालू असताना रामकृष्णय्यांनी मद्रासच्या वर्तमानपत्रात माझे नाव व मते प्रसिद्ध झाल्याचे वाचले. लागलीच मला कोकोनाडा येथे येण्यासंबंधी त्यांच्या तारावर तारा येऊ लागल्या.

### कोकोनाडा

शेवटी मी कोकोनाडा येथे गेलो. बंदरात उतरताच पाहिले तो, मला नेण्यासाठी रामकृष्णय्यांची गाडी आलेली होती. त्या गाडीत बसून मी त्यांच्या वाड्यात दाखल झालो. माझ्याबरोबर ब्राह्मण सैपाकी नसल्याचे पाहून त्यांना नवल वाटले. तेव्हा मी सांगितले, 'मी एक गरीब प्रचारक आहे. मला काय ब्राह्मण सैपाकी बरोबर बाळगणे पत्करेल ? मी ज्यांच्याकडे जातो, त्यांच्याकडेच जेवतो. मी जात मानीत नाही.' माझे हे बोलणे ऐकून रामकृष्णय्यांचे तोंड म्लान झालेले मला दिसले. मला वाटले त्यांच्या मनाला असे वाटले असावे की, कसल्या विलक्षण मनुष्याला मी बोलवून बसलो !' ते काही असले तरी माझ्याशी वागण्यांत त्यांनी पूर्ण सौजन्य तर दाखविलेच, पण पाहुणचारातही काही कमतरता होऊ दिली नाही.

मला राहण्यासाठी म्हणून आपल्या वाड्याजवळच एक स्वतंत्र घर दिले. आणि माझे कामकाज व जेवण बगैरे आणण्यासाठी एका नोकराची नेमणूक केली. दोन दिवस जातात न जातात तोच त्या लहानशा शहरात लोकवाती उठली की, रामकृष्णय्यांनी बंगदेशातून एक नास्तिक पंडित आणला असून तो येथील सर्व विवाहयोग्य अशा विधवांची लग्ने लावून जाणार आहे. या लोकवातीने मला मोठ्या अडचणीत टाकले. रस्त्यातून अगर गल्लीबोळातून जाणे मुश्किलीचे होऊन बसले.

बाहेर पडताच टोळ्याटोळ्यांनी लोक माझ्यामागून येऊ लागत. रस्त्यारस्त्यात लोक जमून माझ्या हालचालींवर लक्ष ठेवीत. माझी दाढी आणि डोक्यावरील बारीक कापलेले केस पाहून मी खिश्चन आहे असे समजत आणि मग त्यावर विलक्षण चर्चा सुरू होई.

### कामठ्याने स्पर्श केलेल्या पाण्याने स्नान केल्याचा परिणाम

एके दिवशी सकाळी माझ्याबरोबर विधवाविवाह कायदेशीर व शास्त्रानु-  
मोदित आहे की नाही याचा न्याय करण्यासाठी पंडितांचा एक जमाव येऊन दाखल झाला. ते लोक संस्कृतात बोलत होते. त्यांचे संस्कृत उच्चार ऐकून मला वंगदेशातील संस्कृत उच्चारांचा तिटकारा वाटू लागला. त्यापूर्वी संस्कृतात बोल-  
ण्याची मला सवय नव्हती. त्यामुळे संस्कृतात बोलताना मला जरा थांबून थांबून बोलावे लागे. तसे असले तरी विचार-विनिमय होऊ लागला. इतक्यात एक घटना घडून आली. रामकृष्णय्यांच्या नोकराने मला स्नानासाठी पाणी आणले. त्याला पाहताच जमलेल्या ब्राह्मणमंडळींची गडबड उडाली. ते आपसात खाणाखुणा, संकेत, कुजबुज करून एकमेकांना काहीतरी सांगू लागले. हे पंडित लोक असे काय करतात याचा मला उलगाडा होईना. काही वेळाने चर्चा बंद करून ते उठले आणि निघून गेले. मी उठून व्हराड्यात उभे राहून पाहिले, तेव्हा मला दिसले की, रस्त्यात ठिकठिकाणी जमावाने उभे राहून पंडितलोक कसलातरी विचारविनिमय करीत आहेत. त्यांच्यातील भीमराव नावाचा इंग्रजी जाणणारा व माझ्याबद्दल आदर बाळगणारा एक ब्राह्मणतरुण, धावत धावत वरच्या मजल्यावर आला आणि मला म्हणाला की, 'तुम्ही ब्राह्मण असून कामठी नोकराने आणलेल्या पाण्याने स्नान करीत असल्याचे पाहून ती ब्राह्मणमंडळी फार रागावली आहेत आणि शहरातून शक्य तितक्या लवकर तुम्हाला घालवून द्या असे सांगण्यासाठी रामकृष्णय्यांकडे निघाली आहेत.' मी हसून उत्तर दिले, 'कामठ्याने आणलेल्या पाण्याने मी स्नान केल्याबद्दल इतका गोंधळ उडाला ! मग मी त्याच्याकडेच जेवतो हे कदाचित त्यांना ठाऊक नसावे !'

यानंतर सगळी ब्राह्मणमंडळी विचाऱ्या रामकृष्णय्यांच्या दारातच धरणे धरून बसली, त्यामुळे ते मोठ्या पेचात सापडले. त्यांनी मला निमंत्रण देऊन मद्रासे-  
तून बोलविले होते, त्यामुळे कोकोनाडामधून तुम्ही जा असे त्यांना उघडपणे मला सांगवेना आणि या सर्व ब्राह्मणमंडळीच्या रागातून आपला कसा बचाव करावा हेही उमगेना. शेवटी मला भेटण्याचेच त्यांनी ठाळले.

मी मात्र अशा प्रसंगी मोठ्या संकटात पडलो. त्यांना अशा प्रकारे संकष्ट करून आपण येथे राहणे योग्य नाही असेच मला वाटले. मी शाकाहारी अलल्या-  
मुळे मला फिरंग्यांच्या हॉटेलातही जाता येणे शक्य नव्हते. माझे खूप बारीक

कापलेले केस व दाढी पाहून इतर खाणावळवाले मला खिश्चन समजून हॉटेलात घेईनात. काय करावे तेच समजेना. शेवटी ठरविले की, राजमहेंद्रीत विधवा-विवाहाचा प्रचार करणारा पक्ष मला बोलवीत आहे तेव्हा त्यांच्याकडेच जाणे चांगले. पण तिथे जायचे म्हणजे नावेतून आणि तीही नाव काल्यातून जायची. नाव आठवड्यातून एकदोनदाच यायची. कधी यायची हे नक्की ठरलेले नाही. ती केव्हा येते याची वाट पाहात राहिले पाहिजे. बरे, अशी वाट पाहात बसून तरी किती दिवस राहायचे? शेवटी रामकृष्णच्याकडे मनुष्य पाठविला आणि कळविले, 'मला मेणा आणि मेणावाहक द्या. मी राजमहेंद्रीला जातो.' तीस मैल मेण्याने जाणे म्हणजे काही कमी खर्चाचे नव्हे. आणि त्यामुळेच रामकृष्ण-च्यांनी माझ्या या निरोपाकडे कानाडोळा केला असावा. शेवटी ब्राह्मणतरुण भीमराव याला मी म्हटले, 'हे पाहा, माझे सामानसुमान वाहून नेण्यासाठी दोन कुली ठरवून दे. मी चालतच राजमहेंद्रीला जातो. बोटीसाठी तीनचार दिवस वाट पाहात बसून राहणे मला योग्य वाटत नाही.'

माझी ही सूचना ऐकून भीमराव म्हणाला, 'काय? तुम्ही चालत राज-महेंद्रीला जाणार? छे, तसे सुळीच करू नका. चला माझ्या घरी या. काही दिवस माझ्याच घरी राहा.' मी म्हटले, 'नको, भीमराव तसे करू नका. तुम्ही येथील ब्राह्मण पाहिलेत ना? कामठ्याकडील पाण्याने मी स्नान केले तर त्यांनी केवढा गहजब केला! तुमच्यावरही अशीच आपत्ती कोसळेल. विशेषतः तुम्ही गरीब माणूस सामान्य चेतन मिळविणारे कारकून. कशीबशी भाड्याची एक खोली घेऊन राहता. त्यात आणखी मला कशाला ठेवून घेता?' पण भीमरावाने माझे काहीच ऐकून घेतले नाही. तो म्हणाला, 'तुम्ही चलाच. त्या लहान खोलीतच सर्व राहू. मला कोण काय शिक्षा करील ती करू दे. मी त्यांना जुमानीत नाही.' असे म्हणून माझ्या हरकतीकडे लक्ष न देता सामान नेण्यासाठी त्याने कुली आणला. आणि मला आपल्या खोलीवर नेले. तेथे गेल्यावर आपली आई, बहीण आणि पत्नी यात मला सामील केले. मी बाहेरच्या पडवीत बैठक घालून बसलो.

त्याच्या दुसऱ्या दिवशी भीमराव म्हणाला की, 'समोरच्या रस्त्याच्या पली-कडे एक छापखाना आहे. सायंकाळनंतर त्याच्या ऑफिसच्या खोलीत कोणी नसते. त्यांना सांगून रात्रीच्या वेळी ती जागा मी आपल्याकडे घेतो. त्या ठिकाणी लोकांच्या गाठीमेटी घेता येतील. कारण पुष्कळ लोक तुम्हाला भेटण्यासाठी उत्सुक आहेत.' मी म्हटले, 'छान उत्तम आहे. तसेच कर.' नंतर भीमरावाने त्या छापखानेवाल्या-कडे जाऊन दोन तीन दिवसांसाठी ती छापखान्याची ऑफिसची जागा मागून घेतली. त्यांनीही ती जागा द्यावयाला संमती दिली. लागलीच शहरातील शिकलेल्या लोकांना ही माहिती त्याने दिली. पण सायंकाळनंतर मी तेथे जाऊन पाहतो तो प्रेसवाल्यांनी त्या खोलीला कुलूप लावून ते स्वतः केव्हाच तेथून पसार झाले

होते. नंतर ऐकले की, भीमरावाला ती खोली देण्याचे प्रेसवाल्याने मान्य केल्याचे शहरातील ब्राह्मणमंडळींना समजताच त्या सर्वांनी प्रेसवाल्याला धमकी देऊन जागा न देण्याबद्दल बजावले. हे सर्व ऐकून मी हसून म्हटले, 'बाबारे, कामट्याकडच्या पाण्याने स्नान केल्याबद्दल ही शिक्षा बरं का !'

## कोकोनाडाच्या शाळागृहात व्याख्यान

दुसरे दिवशी सकाळीच भीमरावाला, मी स्थानिक इंग्रजी स्कूल कमिटीचे अध्यक्ष मॅजिस्ट्रेटसाहेब यांच्याकडे पाठविले आणि सांगितले, 'ते शाळागृहात माझे व्याख्यान करायला तयार आहेत की नाहीत ते विचारून ये. तसेच तयार असतील तर ते अध्यक्ष होतील की नाही हेही विचार.' व्याख्यानाचा विषय 'दि ब्राह्मसमाज, इट्स हिस्ट्री अँड इट्स प्रिन्सिपल्स' असा होता.

मॅजिस्ट्रेट साहेबांनी यापूर्वीच 'मद्रास मेल' पत्रात माझे नाव वाचले होते आणि माझे पत्रही त्यांच्या वाचण्यात आले होते. अर्थात् ब्राह्मसमाज म्हणजे काय हेही ऐकण्याची त्यांना उत्सुकता होती. म्हणून माझी विनंती ऐकताच त्यांनी व्याख्यानासाठी शाळागृह देण्याचे मान्य केले व अध्यक्ष होण्यालाही ते तयार झाले. व्याख्यान झाल्यावर इंग्रजांनी मला घेऊन टाकले. निरनिराळे प्रश्न विचारले. 'तुम्ही आमच्याबरोबर चहा घ्याल का ?' असाही प्रश्न केला. मी होकारार्थी उत्तर देताच त्यांनी निमंत्रण देण्याची इच्छा प्रकट केली. पण दुसऱ्या दिवशी नौकेने राजमहेंद्रीकडे जावयाचे असल्यामुळे, 'मला त्या निमंत्रणाचा स्वीकार करता आला नाही. रामकृष्णय्या हे व्याख्यान ऐकायला आले होते. त्यांनी जेव्हा पाहिले की, शहरातील बड्या बड्या इंग्रज लोकांनी मला घेऊन टाकले आहे व चहाचेही निमंत्रण दिले आहे, तेव्हा गर्दी थोडी कमी झाल्यावर आत येऊन त्यांनी माझ्या कानात सांगितले, माझ्या एका बंगल्यात मी तुम्हाला राहायला जागा देतो. चला, या लोकांच्या भेटीगाठी घेता येतील. भीमरावाकडे काय तसे होणार आहे ?'

मी हसून त्यांना धन्यवाद दिले आणि म्हटले, 'मी नौकेतून उद्या राजमहेंद्रीला जात आहे.'

## राजमहेंद्री

दुसऱ्याच दिवशी नौकेतून मी राजमहेंद्रीला पोचलो आणि तेथे जाऊन वीरेशलिंगमच्या प्रेमालिंगनाने आणि त्याच्या पत्नीच्या आपुलकीच्या आतिथ्याने कृतार्थ झालो. वीरेशलिंगमची पत्नी म्हणजे खरोखरच एक स्मरणीय व्यक्ती. जितकी ती दृढनिश्चयी, तेजस्विनी आणि कर्तव्यपरायण, तितकीच सहृदय व परोपकारी. तशाप्रकारची सहधर्मचारिणी लाभल्यामुळेच मित्रवर्य वीरेशलिंगम निरनिराळ्या सामाजिक छळणुकींतही भरपूर सामाजिक कार्य करू शकले. तेथे मोठ्या उत्साहाने माझ्या कामाला सुरवात झाली.

राजमहेंद्रीहून मी पुन्हा मद्रासला आलो. तेथील प्रतिष्ठित मंडळींनी एक जाहीर सभा घेऊन माझ्या कार्याचा गौरव केला आणि त्यांच्या प्रेमाचे प्रतीक म्हणून एक घड्याळ देणगीदाखल दिले.

### कोईमतूर

या खेपेला मी मद्रासहून प्रथमच कोईमतूरला ब्राह्मधर्म प्रचारासाठी गेलो. त्यासंबंधीच्या काही गोष्टी आठवणींत आहेत. मद्रास ब्राह्मसमाजाचे अध्यक्ष रंगनाथम् मुदलियार महाशय आणि मी असे दोघेही तिकडे गेलो होतो. तेथील समाज सदस्य आम्हाला कोईमतूरला नेण्यासाठी अगोदरच्या पदनूर स्टेशनपर्यंत पुढे आले होते. ते गाडीतच मला समजावू लागले की, येथे कोईमतूरला असे-पर्यंत तुम्हांला जातिभेद मानून राहावे लागेल. '

मी म्हटले, ' ते कसे जमायचे ? मी तर फार पूर्वीपासून जातिभेद मानीत नाही ! '

त्यांनी म्हटले, ' तसे म्हणून चालते थोडेच ? तुम्ही जातिभेद मानून चालला नाही तर येथील सर्वच कार्य मातीमोल होऊन जाईल. '

मी उत्तर दिले, ' आम्ही वस्तुतः जे करतो आणि मानतो ते माणसांना ठाऊक असणेच चांगले म्हणूनच करतो. आम्ही जातीला महत्त्व देऊ शकणार नाही. ते आमचे कार्यच नव्हे. '

त्यांनी पुनः म्हटले, ' हा बंगाल देश नव्हे. येथे जो जात मानीत नाही त्याला ख्रिश्चन समजून बहिष्कृत करण्यात येते. येथील अनेक ख्रिश्चन सांप्रदायिकांनाही जातिभेद मानून वागणे भाग पडते.

( आणि ही खरी वस्तुस्थितीच होती. कारण तेथे मला जानवे घातलेले ख्रिश्चनही आढळले. इतकेच नव्हे तर जातिभेद मानणाऱ्या अनेक ख्रिश्चनांशी माझा परिचय व बोलीभाषणही झाले. )

अशा प्रकारे तर्कवितर्क व संभाषण करीत करीत आम्ही कोईमतूर येथे येऊन दाखल झालो. तेथे पाहिले तो त्या लोकांनी आमच्यासाठी एक स्वतंत्र घर घेऊन ठेविले होते. जेवणाच्या वेळी एक ब्राह्मणसैपाकी आम्हाला तेथे बोलावून घेऊन गेला. जेवताना पाहिले तो, फक्त माझ्यासाठी आसन घातलेले. माझे मित्र रंगनाथम् यांच्यासाठी आसन नाही. विचारले असता सैपाकी म्हणाला, ' त्यांचे जेवण वेगळ्या ठिकाणी होईल. ' माझा नाइलाज झाला व मला एकट्यानेच जेवावे लागले. जेवणानंतर ऐकले की, त्यांना एका अंधाऱ्या गोठ्यात नेऊन तेथे जेवायला घातले होते. ते शूद्र असल्यामुळे त्यांना ही शिक्षा. हे ऐकून मला फार वाईट वाटले. समाजाचे सभासद सायंकाळी जमल्यावर मी त्यांना म्हटले, ' तुम्ही हे काय चालविले आहे ? मद्रासेत असताना मी त्यांच्या घरी जेवित असे. त्यांची

पत्नी मला वाढीत असे. शिवाय ते समाजाचे सेक्रेटरी आणि माझे मित्र. या ठिकाणी जेवणाचे वेळी त्यांना वेगळे का वाटले ?'

ते हसून म्हणाले, 'या ठिकाणची सगळी व्यवस्था करणारे आम्ही. आमच्या सांगण्याप्रमाणे सर्व व्हायचे. आपण काही या बाबतीत बोलू नका.'

माझे मित्र रंगनाथम्ही मला म्हणाले, 'जसे चालले आहे तसे चालूद्या. आपण काही गडबड करू नका.'

अर्थातच मला गप्प बसावे लागले; पण मनाला बरे वाटले नाही.

यानंतर सकाळ-सायंकाळ आमच्या राहत्या ठिकाणी समाजाचे सभासद व इतर स्थानिक लोक जमू लागले. प्रत्येक वेळी पाहिले तो एक मनुष्य माझ्याजवळ नेहमी असे, पण आमच्याबरोबर बिछान्यावर न बसता तो जमिनीवरच बसून राही. तपासाअंती मला कळले की, तोही समाजाचा एक सभासदच आहे. असे वेगळे बसण्याचे कारण विचारता मला सांगण्यात आले की, तो मनुष्य 'पंचमा' अर्थात श्रेष्ठ अशा चारही वर्णांनी बहिष्कृत असा अस्पृश्य मानलेला. तो समाजप्रिय व समाजाचा सदस्य खरा; पण इतर सभासदांसह एकासनावर बसण्याची त्याला हिंमत नाही. हळूहळू त्याची हकीगत मी त्याच्या तोंडून ऐकली ती अशी—तो पोलिसात असून अल्पवेतन मिळवितो आणि कोइमतूर शहरापासून जवळच एका झोपडीत परिवारासह राहतो.

एके दिवशी मी त्याला म्हटले, 'तुझे घर किती अंतरावर आहे ? मला तुझे घर आणि बायकोमुले पाहायची आहेत.'

त्याने सांगितले, 'आपण रोज सकाळी फिरायला जाता त्याच रस्त्यालगत माझे घर आहे.'

मी म्हटले, 'असे ? तर मग उद्या तू आपल्या घरासमोर रस्त्यात उभा राहा आणि मी येताना मला बोलवून घे.'

तो म्हणाला, 'आपण फिरून आल्यावर दूध पिता. माझ्या घरी आल्याने आपल्या दुग्धपानाला विलंब होईल.'

मी उत्तर दिले, 'तू माझ्यासाठी थोडे दूध ठेव. तुझ्या येथेच मी दूध पिऊन निघेन. मग तर झाले ?'

माझ्या या सूचनेचे त्याला नवल वाटले. त्याच्या या नवलईचे कारण त्यावेळी मला तितकेसे उमगले नाही.

त्यानंतर दुसऱ्या दिवशी सकाळी मी फिरून येत असता त्याच्या घरी गेलो. त्याने अंगणात वेताचे एक स्टूल ठेविले होते. त्यावर बसलो. त्याच्या पत्नीला व मुलांना पाहिले. त्यांचे माझे बोलीभाषणही झाले. बंगाल देश व ब्राह्मसमाज यांविषयी अनेक गोष्टी झाल्या. त्याने दूध आणि उपमा (शिरा) दिला तो मी घेतला आणि खाल्लाही.

इतके झाल्यावर घरी येऊन बसतो न बसतो तोच ही गोष्ट शहरभर सर्वत्र झाली. 'पंडित शिवनाथशास्त्री यांनी एका पंचमाच्या घरी जाऊन दूध घेतले व उपमाही खाल्ला.' या वातेंने सर्वत्र मोठी खळबळ उडाली आणि माझ्या खोलीवर भराभर समाजाचे सभासद येऊ लागले. प्रत्येकाच्या तोंडी 'हाय हाय ! काय केलेत हे !' हेच शब्द. मी त्यांना सांगितले, 'असे काही होईल असे खाण्याच्या वेळी मला वाटले नव्हते. शिवाय त्याची विनंती तरी मी अमान्य कशी करू ?'

यानंतर लोकांना समजले की, 'मी इतर लोकांकडेही जेवतो' आणि मग शूद्र मानलेल्या प्रतिष्ठित लोकांकडून मला निमंत्रणावर निमंत्रणे येऊ लागली. कित्येक दिवस असा हा भोजनसमारंभ चालला. 'मी जात मानीत नाही' हे सर्वांना स्पष्ट कळून चुकले. तरी पण माझ्या व्याख्यानाला बहुसंख्येने सर्व लोक उपस्थित राहात. सभासदांची भीतीही दूर झाली.

## बंगलोर

याच प्रवासात मी म्हैसूर संस्थानातील बंगलोर शहरीही गेलो. त्या ठिकाणी सैनिकांचा एक 'रेजिमेंटल ब्राह्मसमाज' होता. एक सुभेदार या समाजाचा मोठा उत्साही सभासद होता. तसेच गोपालस्वामी अय्यर नावाचा एक तरुणब्राह्मण या समाजाचे आचार्यपद चालवीत असे. समाजाच्या कार्यासाठी त्या सुभेदाराने एक घरही घेऊन दिले होते. त्यात मुलींची एक शाळा भरत असे. समाजाचे कार्यही तेथेच चाले. मी तेथे गेल्यावर त्याच घरात राहू लागलो. गोपालस्वामी अय्यरच्या घरी माझी जेवण्याची व्यवस्था करण्यात आली होती.

तेथील माझ्या वास्तव्याने बंगलोर शहरात मोठे आन्दोलन सुरू झाले. माझी व्याख्याने ऐकायला खूपच गर्दी जमू लागली. एका व्याख्यानाचे वेळी म्हैसूरचे दिवाण सुप्रसिद्ध रंगाचालू महाशय यांनीच खुद्द अध्यक्षस्थान स्वीकारले होते.

## ब्राह्मकन्या कमलाम्मा हिची श्रद्धा

बंगलोर येथे असताना अशी एक घटना घडून आली की, तिचे विस्मरण मला कधीच होणार नाही. माझ्या अन्तःकरणावर त्या स्मृतीचा ठसाच उमटला. एके दिवशी एका स्थानिक परिवाराने कौटुंबिक उपासनेसाठी मला आपल्याकडे बोलविले. जाऊन ऐकले की, घराची मालकीण ही एक ब्राह्मणकन्या असून ती विधवा झाल्यावर माहेरी आली असता एका शूद्राशी प्रेमबद्ध होऊन त्याच्याबरोबर निघून गेली. पुढे तिला एक मुलगी झाली. मी तेथे गेलो त्यावेळी त्या मुलीचे वय १६।१७ वर्षांचे असावे. बाप मयत झाल्यावर ती मुलगी आपल्या आईसह, ब्राह्मसमाजाच्या एका वृद्ध सभासदाच्या देखरेखीखाली तेथेच राहिली. अशा स्थितीत त्या आश्रयदात्या सभासदाने त्या मुलीला इंग्रजी व संस्कृत शिकविले. मी त्या मुलीची दोन्ही भाषांत परीक्षा घेतली, तेव्हा तिच्या प्रावीण्याबद्दल समाधान



वाटले. तिच्या आईने, आपल्यासह मुलीला कलकत्याला नेऊन हिचा तेथे विवाह लावून द्या असा मला खूप आग्रह केला; पण प्रचारासाठी मला अनेक ठिकाणी जावे लागणार असल्यामुळे मला तिचा तो हेतू पूर्ण करता आला नाही.

पुढे काही वर्षांनी मी बंगलोरला जाऊन त्या मुलीसंबंधाने तपास केला तेव्हा लोकांनी सांगितले की, तिची आई मरण पावल्यावर मुलगी वॉईट मार्गाला लागली. ऐकून फार वॉईट वाटले. मी त्यावेळी तिला कलकत्याला नेऊन योग्य वराशी तिचे लग्न लावले असते तर तिला ही वॉईट स्थिती आली नसती, असे वाटून मी दुःखित झालो.

नंतर मी तिचा विशेष तपास न करता इतर कामात गढून गेलो. एके दिवशी मला भेटायला आलेल्या काही प्रतिष्ठित लोकांशी बोलत बसलो असता एका नोकराने येऊन सांगितले, 'प्रतिष्ठित गृहस्थाची एक मुलगी आपल्या भेटीची अपेक्षा करीत आहे.' लागलीच मी बाजूच्या खोलीत जाऊन पाहतो तो तेथे ती मुलगी कमलाम्मा अर्थात् कमलिनी उभी. ती त्यावेळी २२/२३ वर्षांची असावी. मला पाहताच तिने माझ्या पायावर फुलें वाहून डोके ठेविले. आणि आपला नवरा म्हणून जवळच उभ्या असलेल्या एका शूद्र जातीच्या प्रतिष्ठित गृहस्थाचा परिचय करून दिला.

पुढे तिची माहिती समजली ती अशी : आईच्या मृत्युकाली या गृहस्थाशी तिचा विवाह झाला. आईचा पालक म्हणून असलेल्या पूर्वीच्या ब्राह्मणसमाजिष्ठ गृहस्थानेच तो विवाह लावून दिला होता. हा विवाह अत्यंत गुप्तपणाने झाला असल्यामुळे लोकांना ठाऊक नव्हता. शिवाय या विवाहामुळे तिच्या नवऱ्याला जातिबहिष्कृत व्हावे लागले होते. इत्यादी हे सर्व ऐकून मला फार आनंद वाटला. हा सगळाच प्रकार मला नवीन असल्यामुळे तो चांगला लक्षात राहिला आहे. यानंतर त्यांची माझी भेट झाली नाही.

## पुनः मद्रास

मी मे महिन्यात मद्रासचा प्रवास संपवून कलकत्याला परत आलो. पण पुनः सप्टेंबर महिन्यात तिकटून वारंवार तारा येऊ लागल्या. प्रत्येक तारेत 'या या, अवश्य या. आलेच पाहिजे' अशा तऱ्हेचा संदेश असायचा. तिथला प्रकार असा होता, नवविधानसमाजाचे प्रचारक अमृतलाल बसू महाशय त्यावेळी मद्रास प्रदेशात निरनिराळ्या ठिकाणी फिरून खुद्द मद्रासेत आले होते. त्यामुळे आमचे बुच्चियापंतलु महाशय भ्याले आणि पुनः पुनः मला तारेने व पत्रांवर पत्रे पाठवून बोलवू लागले. आपण ज्या कामाची उभारणी केली आहे ती दासळून पडेल असे त्यांना वाटू लागले. अशा या वेळी व प्रसंगी तेथे जावे की नाही याची मला

शंकाच वाटू लागली. तरीपण कमिटीने मला पाठविलेच. तेथे जाताच मी कामा-  
लाही आरंभ केला. अमृतबाबूंची माझे पुष्कळ दिवसांपासूनचे आपुलकीचे नाते  
होते. घरी असताना त्यांच्याशी मी मिळूनमिसळून वागत असे. पण नवविधान  
आणि साधारण ब्राह्मसमाज यांच्यात उघडपणे विरोध चाललाच होता, याच वेळी  
मी 'दि न्यू डिस्पेन्सेशन अँड दि साधारण ब्राह्मसमाज' या नावाचे इंग्रजी  
पुस्तक लिहिले व ते मद्रासेतच छापले आणि तेथूनच प्रकाशित केले.

दुसऱ्या वेळी मद्रासला गेलो त्यावेळी मद्रासच्या ब्राह्ममित्रांनी त्यांच्या  
अध्यक्षांच्या घराजवळच असलेले एक घर भाड्याने घेऊन त्यात माझी राहण्याची  
व्यवस्था केली होती. मी अध्यक्षांच्या घरी दोन्ही वेळ जेवीत असे. त्यांची पत्नी  
स्वतः स्वयंपाक करून बहिणीप्रमाणे माझ्याजवळ बसून मला वाढीत असे. मी  
सगळा दिवस वाचन, चिंतन आणि नवीन लेखन यात घालवीत असे. सायंकाळी  
समुद्रतीरावर फिरायला जाई.

### दुष्काळातील अनाथ बालक

एके दिवशी सायंकाळी माझ्या ब्राह्ममित्रांबरोबर फिरायला म्हणून बाहेर  
पडलो होतो. रस्त्याने जाता जाता पाहिले तो एक वयस्कर माणूस एका अल्पवयी  
मुलाला जोरजोराने मारीत आहे आणि तो मुलगा त्या माराने कळवळून मोठ-  
मोठ्याने किंचाळत आहे असे दिसले. त्याचा तो आक्रोश ऐकून मी जागच्या  
जागीच उभा राहिलो. या मुलाचा हा बाप असून त्याने काही आगळीक केल्या-  
मुळे अशा तऱ्हेने त्याला मारीत असावा असे वाटले. उभ्याउभ्याच, बरोबर  
असलेल्या ब्राह्ममित्राला मी विचारले, 'हा काय या मुलाचा बाप आहे? इतके  
का हा याला मारीत आहे?' त्याने सांगितले, 'हा याचा बाप नव्हे कोणी  
आतही नव्हे. हा मुलगा आईबापावेगळा निराश्रित आहे. याला डोके टेकायलही  
जागा नाही. रात्री या गृहस्थाच्या दारात हा झोपतो. पोटाला अन्न मिळत नाही.  
दारोदार भिक्षा मागून खातो. हा वयस्कर माणूस या अल्पवयी मुलाला घरोघर  
फिरून कोळसे जमवून आणायला सांगतो व चार दोन दिवसांनी एखादा पैसा  
दिला तर देतो. असा या दोघांचा करारच झालेला आहे. माराच्या भीतीने मुलगा  
कोळसे आणून देतो. आज त्याने तसे कोळसे आणले नसल्यामुळे तो त्या मुलाला  
मारीत आहे.' तपासाअंती मला समजले की, कित्येक वर्षांपूर्वी मद्रासेत जो दुष्काळ  
पडला होता त्यात पुष्कळ लहान मुले मातृपितृहीन झाली होती. त्यांपैकी अनेकांना  
जमवून मिशनऱ्यांनी आपल्या अनाथाश्रमात आश्रय दिला होता; पण पुष्कळशी  
मुले निराश्रितच राहिली. मीही पुष्कळदा सकाळी फिरायला जात असता प्रतिष्ठित  
गृहस्थांच्या घरासमोर अशी झोपलेली मुले मला दिसत. ते पाहून व ही सगळी  
हकीगत ऐकून माझे मन अतिशय उद्विग्न झाले. आणि तशा मनःस्थितीतच मी  
घरी आलो.

दुसऱ्या दिवशी सकाळी ब्राह्म मित्रमंडळी मला भेटायला आली असता त्यांना मी म्हटले, ' झाली तर अशा अनाथ मुलामुलांची सांभाळण्याची आणि शिक्षणाची काही व्यवस्था करा, नाहीतर समाजमंदिरात मोठमोठी व्याख्याने देण्याचा काय उपयोग ? ' माझे हे दुःख दूर करावे म्हणून एका ब्राह्म मित्राने त्याच दिवशी सकाळी रस्त्यावर जाऊन तशा तऱ्हेच्या एका निराश्रित मुलाला बोलावून माझ्याकडे आणले. प्रथम तो घरात येण्याचे मान्यच करीना. कारण अशा प्रकारच्या जातिभ्रष्ट मुलांना घरात येण्याचा अधिकारच नाही या दृढमूल संस्कारामुळे तो घरात येण्याला तयार होईना. पुष्कळसे समजाविल्यावर तो अंगणात येऊन उभा राहिला. मी त्याला वर येण्याबद्दल पुष्कळदा सांगितले, तरी तो येईना, तेव्हा मीच खाली उतरून रस्त्यावर आलो आणि त्याला खाण्यासाठी उपमा आणले. मी ' हात पुढे कर ' म्हणताच त्याने हात पसरला. पण जेव्हा उपमा त्याच्या हातावर ठेवू लागलो तेव्हा हाताला हात लागेल या भीतीने त्याने आपला हात मागे घेतला. शेवटी त्याचा हात धरून त्याच्या हातावर उपमा दिला आणि तसाच त्याला माडीवर घेऊन गेलो. नंतर एक लहानशी खोली दाखवून म्हटले, ' या खोलीत तू रात्री राहायचे. जेथे मी जेवतो तेथे जेवायचे. ' नंतर नोकराकडे त्याची सर्व व्यवस्था सोपवून मी मित्राच्या घरी गेलो. तेथे त्याच्या पत्नीला सगळी हकीगत सांगून त्याला जेवायला वाढण्याची विनंती केली. तिनेही माझी विनंती मान्य केली. आणि काही दिवसांसाठी का होईना तो मुलगा माझ्याकडे राहिला.

वेळच्यावेळी त्याला जेवणखाण मिळत आहे या भरंवशावर मी निश्चित होतो. पण एके दिवशी सकाळीच बाहेर गेल्यावर काही विशेष कामामुळे मला घरी येण्याला विलंब लागला. माझी जेवणाची ठरलेली वेळ होऊन गेली होती. मी जेवायला जाऊन पाहतो तो बाहेरच्या दरवाज्यासमोर रस्त्यावर एका पानात कुठ्याला भात घालतात त्याप्रमाणे त्या मुलाला वाढले असून तो तेथे बसून जेवत आहे ! हे पाहून मी आत गेलो व जेवायला बसल्यावर मित्राच्या पत्नीला विचारले. ' माझ्या मुलाला, रस्त्यावर कुठ्याला घालतात त्याप्रमाणे जेवायला का वाढले ? ' तिने हसून उत्तर दिले, ' अहो, तो जातीतून बाहेर गेला असून अशा प्रकारची मुले प्रतिष्ठित गृहस्थांच्या घरात येऊ शकत नाहीत. ती सगळी मुले अशीच रस्त्यावर खातात. '

त्यानंतर तिच्याशी माझे जे संभाषण झाले ते असे—

मी म्हटले, ' मी जातीतच आहे की नाही याबद्दल तुला काय वाटते ? मी सर्व जातींच्या लोकांकडे जेवतो, खातो हे तुला माहीत आहे. कितीदा, तरी तुला मी म्हटले आहे की × × × फिरंग्याकडे मला बोलाविले आहे. तू माझा भात करू नको. ज्या मनुष्याने ब्राह्मण असताही जानवे काढून टाकले आहे आणि

जो कोणाच्याही घरी खातो जेवतो त्याला काय जात आहे ? असे असता मला आपल्या घरात जेवायला का वाढतेस ? '

मित्राची पत्नी हसून म्हणाली, ' आपली गोष्ट वेगळी. आपले करणे आपणाला शोभते. आपण तर ब्राह्मणच आहात. '

मी म्हटले, ' माझ्यावरील श्रद्धेमुळे, आपलेपणामुळे तुला तसे वाटते इतकेच. '

माझ्या मित्रपत्नीची माझ्यावरील श्रद्धा व लोभ किती होता याचा थोड्याच दिवसांत मला अनुभव आला. कांही दिवसांनी तिने आपल्या मोठ्या मुलीला माझ्याकडे आणून म्हटले, ' हिची मुले वाचत नाहीत. दोनदा बाळंत झाली आणि दोनदाही मुले वारली. तेव्हा मुले वाचतील असे काहीतरी हिला औषध दिले पाहिजे. ' मी हसून म्हटले, ' मी काय डॉक्टर-वैद्य आहे म्हणून औषध देऊ ? ' तिने उत्तर दिले, ' आपण तिच्या मस्तकावर हात ठेवून आशीर्वाद द्या आणि पायधूळ तिच्या मस्तकाला लावा. तसे तुम्ही करताच तिची मुले वाचतील. ' जी जातिभ्रष्ट मुलाला रस्त्यात कुठ्याप्रमाणे भात वाढते तीच अशा निष्ठेने माझा आशीर्वाद आपल्या मुलीला देण्याला मला सांगते, याचे मला आश्चर्य वाटले.

या ठिकाणी एवढेच मला सांगावयाचे आहे की, तो मुलगा इतक्या आपुलकीने मी सांभाळीत असताही समाजाच्या एका उत्सवाच्या दिवशी माझ्या घरातून पळून गेला. पुष्कळ शोधूनही सापडला नाही. नंतर ऐकले, की पुनः पूर्वीप्रमाणे तो रस्तोरस्ती फिरत आहे ! ऐकून वाटले, या जातीच्या मुलांमुलींची मुख्य अडचण ही की, निरुपद्रवाने राहाणे, शिस्तीत वागणे त्यांना अशक्य होऊन जाते. तरीपण या निराश्रित मुलांमुलींबद्दलची माझी खटपट व्यर्थ गेली नाही. मद्रासच्या ब्राह्ममित्रमंडळींनी यानंतर काही दिवसांनी आपल्या मंदिराजवळील एका घरात श्री राजा राममोहन राय रॅग्ड स्कूल नावाची, या अनाथ मुलांसाठी एक शाळा स्थापन केली. पुढे एका मिडल स्कूलमध्ये त्याचे पर्यवसान झाले.

### मद्रासच्या देवदासी

आणखी एक घटना त्याच वेळी वा त्यानंतरच्या माझ्या सुकामात मद्रासेत घडली. त्याचाही याबरोबरच उल्लेख करतो. मी मद्रासेत असताना अनेक प्रतिष्ठित लोकांच्या तोंडून ऐकले की, तंजावरहून येणाऱ्या गायकगायिका व त्यांचा वाद्यवृंद फार मनोरम असतो. ब्राह्ममित्रमंडळींना मी म्हटले, तंजावरची गायक मंडळी कुठे गाण्यासाठी आल्याचे ऐकल्यास मला सांगा. मी जाऊन गायन ऐकेन. माझे हे सांगणे ऐकून त्या मंडळीत बरीच चर्चा झाली असावी. सर्वांनाच माझी ही उत्सुकता कळली असावी. कारण एके दिवशी एक मद्रासी प्रतिष्ठित गृहस्थ ( जो समाजाचा सभासद नव्हता. ) माझ्याकडे आला आणि ' आपल्या घरी

दक्षिणभारताचे नवदर्शन : २५७

तंजावरच्या गायकमंडळींचे गाणे आहे; ते ऐकायला तुम्ही या, ' असे निमंत्रण देऊन गेला.

मी त्यापूर्वी अनेक ठिकाणी पाहिले होते की, डान्सिंग गर्ल्स नावाच्या जातीच्या काही पतिता स्त्रिया आहेत. देवमंदिरातील कामकाज करणे हा त्यांचा मुख्य धंदा. देवदासी म्हणूनच त्यांना अनेक ठिकाणी ओळखतात. सर्वसाधारण वेश्यांपेक्षा याची राहणी थोड्या वरच्या दर्जाची. त्या विनहरकत प्रतिष्ठित लोकांच्या घरी जा-ये करतात. विवाहादि मंगलकार्यात नृत्य-गायनही करतात. प्रतिष्ठित लोक त्यांना आपल्यात मिळून मिसळून घेण्यात संकोच मानीत नाहीत. कोणत्याही कौटुंबिक उत्सवात यांची उपस्थिती नाही असे होतच नाही. मद्रास प्रांतात त्यांची सर्वत्र मिळून मिसळून वागण्याची पद्धत व जाणे-येणे पाहून मला शरम वाटली आणि दुःखही झाले. तरी पण त्या प्रतिष्ठित गृहस्थाने जेव्हा मला गाणे ऐकायला येण्याचे निमंत्रण दिले त्यावेळी मला भीती वाटली की, अशा तऱ्हेने मला आता या स्त्रियात मिसळण्याची वेळ येणार ! म्हणून मी जवळच उपस्थित असलेल्या ब्राह्मसमाजिष्ठ मित्राला हळूच कानात विचारले की, ' अशावेळी काय करायचे, कसे वेगळे वागायचे ते सांगा. ' त्याने जाऊन त्या गृहस्थाला काय सांगितले ते मला कळले नाही, पण तो येऊन मला म्हणाला, ' तुम्हाला डान्सिंग गर्ल्समध्ये बसविण्यात येणार नाही. ' तेव्हा मग मी त्याच्या निमंत्रणाचा स्वीकार केला आणि सायंकाळी गाणे ऐकायला गेलो.

घरात जाऊन पाहिले तो एका बाजूच्या खोलीत स्त्रियांची बसण्याची व्यवस्था केलेली होती. तेथे अनेक प्रतिष्ठित स्त्रिया बसून गाणे ऐकत आहेत, असे मला दिसले. मी निर्भयतेने श्रोते मंडळीत जाऊन बसलो आणि गाणे-बजावणे ऐकू लागलो. काही वेळानंतर तीनचार, चांगला पोषाख केलेल्या, निरनिराळ्या अलंकारांनी नटलेल्या अशा तरुण मुली त्या ठिकाणी आल्या. घरच्या मालकाने स्वतः उठून मोठ्या आदराने त्यांचे स्वागत केले आणि त्यांना माझ्या जवळ बसविले. मला वाटले, या एखाद्या बड्या घराण्यातील तरुणी असाव्यात. म्हणून त्यांना सर्वसाधारण स्त्रियांत न बसविता बैठकीमध्ये बसण्याला जागा दिली. घरवाल्या प्रतिष्ठित गृहस्थांनी मला वचन दिले होते की, ' डान्सिंग गर्ल्समध्ये तुम्हाला बसविले जाणार नाही. ' म्हणून माझ्या मनात ती कल्पनाही आली नाही. पण मी निरखून पाहिले तो, जे माझे दोन ब्राह्ममित्र माझ्याबरोबर गेले होते ते एक-मेकास डोळ्यांनी खाणाखुणा करून हसत आहेत असे दिसले. लागलीच मी त्यांना हळूच विचारले, ' हू आर दे ? ' त्यांनी सांगितले, ' दे आर डान्सिंग गर्ल्स ' हे ऐकताच मी ताबडतोब त्या बैठकीतून उठलो आणि आणि ती जागा सोडून जाण्याच्या तयारीला लागलो. तेव्हा घरमालक माझ्या समोर येऊन माझ्या पाया-वर डोके ठेवून विनंती करू लागला, ' आपण बैठकीतून उठून जाऊ नये. '

लोकातही माझ्या या वागणुकीने थोडी गडबड उडाली व कुजबुज सुरू झाली. डान्सिंग गर्ल्स आल्यामुळे मी उठून जात आहे हे ऐकून जमलेली मंडळी आवासान एकमेकांकडे पाहात राहिली. स्त्रियांसंबंधी तर बोलायलाच नको. त्यांनी अशा तऱ्हेचा प्रकार आतापर्यंत कुठेच पाहिला नव्हता. अर्थातच त्या चकित होऊन समोवार पाहू लागल्या. मी घरमालकाची विनयपूर्वक कशीबशी समजूत घालून त्याच्या हातून माझी सुटका करून घेतली आणि बाहेर रस्त्यावर आलो.

त्या रात्रीच ही गोष्ट सर्व शहरभर झाली. ‘अरे दोस्त, डान्सिंग गर्ल्स आल्या होत्या म्हणून पंडित शिवनाथशास्त्री त्या बैठकीतून उठून गेले!’ दुसऱ्या दिवशी मी फिरायला म्हणून बाहेर पडलो तेव्हा लोक एकमेकांच्या अंगाला स्पर्श करून व माझ्याकडे बोट दाखवून ती गोष्ट व्यक्त करीत असलेले मला दिसले. कोणी कोणी प्रतिष्ठित गृहस्थ मला समक्ष गाठून संतोष व्यक्त करू लागले. ‘आपण एका सामाजिक व्याधीबद्दल स्पष्ट तिरस्कार व्यक्त केलात हे उत्तमच झाले. समाजाची अवस्था काय आहे हे प्रतिष्ठितांना समजलेच पाहिजे.’ असे बोलून दाखवू लागले.

मद्रासेतून मी मुंबईला आलो आणि काही दिवसांनंतर कलकत्त्याला परतलो.

### यदुमणी घोष यांचा मतिविकार (बुद्धिभ्रम)

मद्रास-मुंबईवरून मी कलकत्त्याला आल्यावर काही दिवसांनी एक उत्प्रे-  
खनीय घटना घडली. एके दिवशी सकाळी मी ९३ नं. कॉलेज स्ट्रीटवरील खोलीत बसून ‘ब्राह्म पब्लिकओपिनियन’ किंवा तत्त्वकौमुदीसाठी लिखाण लिहीत असता, यदुमणी घोष नावाचे एक ब्राह्ममित्र येऊन दाखल झाले. ते ओरिसात जन्मलेले होते. आणि यांना आम्ही केशवबाबूंच्या पट्टशिष्यांपैकी प्रचारक प्रवेशार्थी शिष्य म्हणून ओळखीत होतो.

मी उठून त्यांचे स्वागत करतो न करतो तोच त्यांनी मला विचारले, ‘मोशाय, बिनतिकिटाची (स्टॅप नसलेली) हँडनोट दाढ्यात गुजरता येते की नाही?’

मी म्हटले, ‘आधी बसा तरी. नंतर त्या बाबतीत बोलू.’ यदुमणी म्हणाले, ‘नंतर बसतो. दावा चालतो की नाही आधी सांगा.’ मी उत्तर दिले, ‘माझ्या माहितीप्रमाणे सांगायचे तर तशी हँडनोट चालत नाही.’ यदुमणी म्हणाले, ‘ओ तर मग माझे हजारो रुपये पाण्यात गेले!’ मी विचारले, ‘आहे काय प्रकार? कुणाच्या नावाने दावा गुजरणार?’ यदुमणीने उत्तर दिले, ‘केशवचंद्र सेन यांच्या नावाने.’ मी चकित होऊन प्रश्न केला, ‘म्हणजे? केशवबाबूंच्या विरुद्ध दावा?’

माझ्या या प्रश्नाला उत्तर देताना यदुमणी म्हणाले, ‘कमलकुटीर विकत घेताना केशवबाबूंनी माझ्याकडून कित्येक हजार रुपये कर्ज घेऊन हँडनोट लिहून दिली. त्यावर तिकिट लावलेले नाही. नंतर असे सांगितले, ‘कमलकुटीरच्या उत्तरेला असलेल्या मंगलवाडी भागात तुमच्यासाठी एक घर बांधून देईन. त्या जमिनीची किंमत व घरबांधणीचा खर्च वजा जाता जे रुपये राहातील ते रोखच देईन.’ मी हे म्हणणे मान्य केले. पण त्यानंतर यदुमणीला मतिविकार होऊन त्यांचे मत बदलले असावे. संशय उत्पन्न झाला असावा. असे वाटून मी म्हटले, बिनतिकिटाची हँडनोट लिहून दिली हे चांगले केले नाही. जर हँडनोट दिली तर त्यावर योग्य ते तिकिट लावून व सही करूनच दिली पाहिजे होती. पण आपणाला या बाबतीत केशवबाबूंचा संशय का आला? आणि हँडनोटेचे तरी कारण काय होते? त्यांची वडलार्जित इस्टेट काय थोडी आहे? मनात येताच ते काय आपली रक्कम देऊ शकणार नाहीत? आणि आपण त्यांना न विचारतापुसता ही धावपळ का चालविली आहे?’

पण काही केल्या त्यांची समजूत करणे फार कठीण आहे असे मला वाटले. त्यांच्या दोन्ही डोळ्यांकडे पाहिले तो त्यांच्यात उन्मादग्रस्ताचे लक्षण दिसले. कारण त्यानंतर त्यांनी जी भयंकर हकीगत सांगितली, त्यामुळे तर त्यांचा मतिभ्रंश झाल्याची माझी खात्रीच पटली. ते सांगू लागले, काल सायंकाळी मोलकरीण माझ्यासाठी दूध तापवीत होती. तितक्यात केशवबाबूंच्या पत्नीने मोलकरणीला सांगितले, “बाई, तू दुसऱ्या कामाला जा. मी दूध तापविते.” असे म्हणून स्वतः दूध तापवू लागली. माझे दूध तापवून देण्याची केशवबाबूंच्या पत्नीला इतकी काय गरज?’

मी उत्तर दिले, ‘वा: ही तर फार चांगली गोष्ट आहे. यासाठी तुम्ही तिच्या बाबतीत कृतज्ञ असले पाहिजे. आपण त्यांच्या घरी राहाता त्यामुळे त्यांची गृहिणी तुम्हांला आपल्या मुलाप्रमाणे मानते. मोलकरणीला दुसरे काम होते म्हणून तिला दूर करून ती स्वतः दूध तापवू लागली. हे तर अपत्यवात्सल्य. यात दोष कसला! या तिच्या ममतेच्या वागणुकीबद्दल तिला तुम्ही धन्यवाद दिले पाहिजेत.’ यदुमणी यावर म्हणाले, ‘नाही. आपण समजला नाही. मला विष पाजण्याचा हा तिचा प्रयत्न होता. तसे केले म्हणजे पैसे देण्याचे आपोआप टळले!’

मी दोन्ही कानांवर हात ठेवून म्हटले, ‘छे. छे. हे तुमचे बोलणे ऐकणे हेही पाप ठरेल. आपण त्या सरलहृदयी सती साध्वीला अजून चांगले ओळखले नाही!’

यदुमणी म्हणाले, 'ठीक आहे. मी भुवनमोहन दास ॲटर्नीकडे चाललो. कायद्यानुसार काय करता येईल हे मला पाहिले पाहिजे.'

मी चटकन उठून त्यांचा हात धरून म्हटले, 'बसा. बसा. जे काही करता येईल ते आम्ही करू. गोंधळून जाऊ नका. स्नान करा, जेवण होऊ द्या आणि शांतपणाने बसा.'

पण त्यांनी माझ्या विनंतीकडे अगर आग्रहाकडे लक्ष न देता माझ्या हातून आपला हात सोडवून घेऊन भवानीपूरचा रस्ता धरला.

माझे लिहिण्याचे काम तेवढ्यावरच राहिले. मी लगेच भुवनमोहन दासना एका मनुष्यामार्फत पत्र पाठविले की, 'या वेडसर माणसाच्या सांगण्याकडे तुम्ही लक्षच देऊ नका.' नंतर मी कमल कुटीरकडे केशवबाबूंना भेटण्यासाठी गेलो आणि त्यांना सर्व हकीगत सांगितली.

केशवबाबू म्हणाले, 'काय हे आश्चर्य! त्याला मनातल्या मनात माझा असा संशय वाटत आहे याचा त्याने मला सुगावाही लागू दिला नाही! काय बोलायचे आता?'

मी म्हटले, 'तेच तर मलाही नवल वाटते. आपण हँडनोट जर दिली तर त्याला तिकीट लावणे योग्य होते. त्यांच्या संशयाचे कारण हेच आहे!'

केशवबाबू म्हणाले, 'अरे, सांगायचे काय? मला तो हँडनोटही लिहू देईना आणि घेईनाही. शेवटी मी त्याच्याकडून किती रुपये घेतले त्याचा लेखी पुरावा त्याच्याकडे असावा म्हणून ती चिठी लिहिली आणि जबरदस्तीने त्याला व्यायला लावली.'

ते आणखी पुढे म्हणाले, 'तसे असेल तर याच आठवड्यात त्याचे रुपये देऊन टाकतो.' आणि नंतर त्यांनी तसे केलेही. यदुमणीसाठी जे घर त्यांनी बांधले होते ते मग दुसऱ्याला दिले.

यदुमणी ते रुपये घेऊन देशभ्रमणासाठी बाहेर पडला. शेवटी युरोपात जाऊन तो मरण पावला. या ठिकाणी हेही सांगणे अवश्य आहे की, भुवनमोहन दासनीही ॲटर्नीचे पत्र न देता त्याचे रुपये ताबडतोब देऊन टाका असे केशवबाबूंना मित्रत्वाच्या नात्याने गुप्तपणे पत्र लिहिले होते.

पण हाय! मला सांगायला लाज वाटते! या पक्षीय भांडणाचा शेकडो वेळा धिक्कार करण्याची मला इच्छा होते. यामुळे मानवी स्वभाव किती विकृत होतो, याचेच मला दुःख वाटत आहे. इतके होऊनही केशवबाबूंच्या अनुयायांनी व प्रचारकांनी वर्तमानपत्रात, आपल्या विकृत मनाचा असा परिचय दिला की, 'विरोधी पक्षाने काय (केशवबाबूंच्या बाबतीत) कमी केले? आचार्यांच्या



नावाने दावा ठोकण्यापर्यंत त्यांची मजल गेली ! ' आणि श्लेषात्मक लिखाणावरून त्यांनी असे सुचविले की, ' या सगळ्याचा पुढारी मी, कारवाई माझी. ' ही श्लेषोक्ती वाचून माझ्या डोळ्यांतून अश्रू वाहू लागले. आणि पक्षोपपक्षामुळे कार्यकर्ते कसे दूषित होतात हे कळून आले. या अनिष्ट परिणामाची आठवण मला केव्हाच विसरता आली नाही.

\* \* \*

## कृतिशील जीवन

यानंतर पाचसहा वर्षात माझ्या हातून जे जे विशेष कार्य झाले, त्याचा उल्लेख करतो.

### प्रमदाचरण सेन यांचे नीतिविद्यालय

प्रथम याच कालात मुलांमुलींसाठी, रविवारी चालणारी दोन नीतिविद्यालये स्थापन झाली. पहिल्याचे मुख्य प्रवर्तक होते 'सखा'चे संपादक प्रमदाचरण सेन. हा प्रथम हेयरस्कूलमध्ये माझ्याजवळ शिकत होता आणि त्यावेळी विद्यार्थ्यांना घेऊन ज्या सगळ्या सभासमिती मी करीत असे त्यांनाही हा उपस्थित असे. त्यावेळेपासून त्याचे माझ्यावर पितृतुल्य प्रेम होतेच. शिवाय माझ्या प्रत्येक कार्यात माझ्या सहाय्याला असे. धर्मपुत्र हा शब्द जर कोणा एखाद्याच्या बाबतीत वापरणे योग्य असेल तर प्रमदा हा माझा धर्मपुत्रच होता असे म्हणता येईल. यानंतर त्याने ब्राह्मसमाजाची दीक्षा घेतली आणि माझ्या घरी मुलाप्रमाणेच राहात असे. सिटीस्कूल स्थापन झाल्यावर त्याची त्यात एक शिक्षक म्हणून नेमणूक करण्यात आली. त्यानेच स्वतःच्या खटपटीने कित्येक तरुणांना हाताशी धरून सिटीस्कूलच्या इमारतीत मुलांसाठी एक नीतिविद्यालय स्थापन केले.

तसा प्रत्यक्षतः या नीतिविद्यालयाचा माझ्याशी काही संबंध नव्हता. पण मी त्याचा प्रेरक, मार्गदर्शक व सल्लागार होतो. मधून मधून त्यात हजर राहात असे आणि उपदेशही देत असे.

ज्या नीतिविद्यालयाशी माझा प्रत्यक्ष संबंध होता ते १८८४-सालापासून माझ्या उपासना मंदिरात भरू लागले. या विद्यालयाची सर्व खटपट करणाऱ्या व शिक्षिका म्हणून आमच्या काही मुलीच होत्या. त्यात गुरुचरण महलानवीश महाशयांची मुलगी सरला, भगवानचंद्र बसू महाशयांची मुलगी लावण्यप्रभा,

चंडीचरण सेन यांची मुलगी कामिनी, आणि माझी मुलगी हेमलता, या मुख्य. हेम ही या सर्वांत वयाने लहान होती. या विद्यालयाचा मी स्थापना करणारा व पुरस्कार करणारा होतो. या सर्व मुलींबरोबर बसून मी धर्मग्रंथ वगैरे वाचीत असे. नीतिविद्यालयाच्या कामकाजाविषयी सल्ला देत असे आणि प्रत्येक गोष्टीत मी या सर्वांच्या बरोबर असे.

### शिशुमासिक पत्रिका 'मुकुल' चा जन्म

कित्येक वर्षांनी (१८९५ साली) मुलामुलींसाठी एक मासिकपत्रिका काढण्याचा त्या चार मुलींनी संकल्प केला. आणि लागलीच माझ्या संपादकत्वाखाली 'मुकुल' नावाचे एक मासिक प्रकाशित केले. पण थोडेच दिवस मी त्याचा संपादक म्हणून होतो. ईश्वराच्या कृपेने हे नीति-विद्यालय अजूनही आहे आणि प्रत्येक रविवारी सकाळी ब्राह्मबालिका विद्यालयात त्याची अधिवेशने होतात.

### 'इंडियन मेसेंजर' चे संपादकत्व

१८८३ साली मला आणखी एका कामात हस्तक्षेप करावा लागला. आमच्या समाजाचे इंग्रजी वर्तमानपत्र 'ब्राह्म पब्लिक ओपिनियन' चा कसा जन्म झाला ते पूर्वी सांगितलेच आहे. यावेळी त्याच्यात दोन बदल झाले. पहिला, यातील राजकारण विभागाचे संपादक, भुवनमोहन दास महाशय यांनी ते संपादकत्व सोडले. दुसरा, ज्या दोन मित्रांनी याचा व्यवहार स्वीकारून मालकी हक्काने हे वर्तमानपत्र चालविले होते त्यांनी ती जबाबदारी सोडली. त्यामुळे समाजालाच ते अधिकार आपल्याकडे घ्यावे लागले. आणि मी अशी एक सूचना सर्वासमोर ठेविली की, वर्तमानपत्राचे नाव बदलावे, त्यात धार्मिक बाबींना मुख्य स्थान असावे. आणि राजकारणाला दुय्यम स्थान द्यावे; अर्थात अशा तऱ्हेचे नवीन वर्तमानपत्र व्हावे. त्याप्रमाणे 'इंडियन मेसेंजर' नावाचे वर्तमानपत्र सुरू झाले आणि त्याचे मी संपादकत्व स्वीकारले.

### ब्राह्ममिशन प्रेसची स्थापना

'इंडियन मेसेंजर' प्रथम दुसऱ्याच्या छापखान्यात छापले जाई. त्यामुळे जास्त खर्च करावा लागे आणि प्रेसशी नेहेमी भांडणतंटेही होत. त्यामुळे समाजाचा स्वतंत्र प्रेस असावा अशी आवश्यकता उत्पन्न झाली. पण समाजाच्या सदस्यांनी पूर्वी एक छापखाना काढला होता व त्यात त्यांना तोटा सोसावा लागला; त्यामुळे नवीन प्रेस घेण्याला ते तयार होतना. स्वर्गवासी मित्र द्वारकानाथ गांगुली महाशय हे कार्यकारी समितीत या ठरावावर मला वारंवार विरोध करू लागले. पण गेल्या काही वर्षांत माझी मनःस्थिती अशी झाली होती की, समाजासाठी म्हणून जे काही मला अत्यावश्यक असे वाटे ते केलेच पाहिजे ही भावना दृढ होऊन बसे.

त्यामुळे मित्रमंडळीनी जरी विरोध केला तरी माझ्याकडून जर होण्यासारखे असेल तर मीच ते काम करीत असे आणि नंतर त्यांची समजूत घाटून त्यांनी त्या कामात भाग घ्यावा म्हणून प्रयत्न करीत असे. त्याप्रमाणे या वेळीही स्वतः कर्ज काढून ब्राह्ममिशन प्रेसची स्थापना केली. हे कर्ज शेवटी प्रेसच्या मिळकतीतून फेडण्यात आले.

या प्रेसच्या स्थापनेच्या बाबतीत मला पुष्कळच श्रम घ्यावे लागले होते. टाईपवाल्याशी टाईपांची व्यवस्था करणे, बाजारात जाऊन प्रेसचे सर्व सामानसुमान आणणे, कंपोजिटर व मशीनमन नेमणे, कामकाज चालविण्यासाठी योग्य माणसांची नेमणूक करणे, रोज त्यांच्या कामाची पाहणी करणे, जमाखर्च पाहाणे इत्यादी सर्वच कामे मला करावी लागत. दुसरीकडे, हे मुद्रणयंत्र समाजाच्या मालकीचे करण्यासाठी ज्यांचे प्रमुख गांगुली आहेत, अशा समाजाच्या कमिटीतील मित्रमंडळीशी तर्कवितर्क करावा लागे. मित्रमंडळींपैकी काहीजण म्हणत, “ स्वतः कर्ज काढून प्रेस काढलात, तर तो स्वतःच्या मालकीचा करा ना ? इतका झगडा कशाला ? ” परंतु माझी मनोभावना तशी नव्हती. ज्यातून ब्राह्मधर्म प्रचारोपयोगी पुस्तक-पुस्तिका प्रकाशित करता येतील असे एक मुद्रणयंत्र ब्राह्मसमाजाजवळ असावे असे मला वाटत होते. म्हणूनच याचे नाव ‘ ब्राह्ममिशन प्रेस ’ असे मी ठेवले, आणि हा समाजाकडे सोपवावा म्हणून मी प्रयत्न करीत होतो.

कमिटीतील सभासदांना माझ्या मताशी मिळवून घेईपर्यंत कित्येक वर्षे सर्व प्रेस माझ्याच हाती ठेवावा लागला आणि त्याची काळजीही वाहावी लागली. शेवटी १८८७ साली समाजाने हा प्रेस आपल्याकडे घेतला.

### वर्धमान जिल्ह्यातील एका गावी आलेले संकट

१८८३ सालातील एक स्मरणीय घटना. वर्धमान जिल्ह्यातील बडवेतून नावाच्या गावी प्रचारासाठी म्हणून मी गेलो असता तेथील पुण्यदाप्रसाद सरकार नावाच्या एका प्रेमी ब्राह्मसमाजनिष्ठाकडे उतरलो. कारण त्याने कित्येक ब्राह्ममित्रांना ‘ आपल्या गावी येऊन २४ मे रोजी ब्रह्मोत्सव करण्याची ’ विनंती केली होती. त्यात मलाही आमंत्रण होते. आम्ही कित्येक मित्र मिळून योग्यवेळी बडवेतून येथे येऊन दाखल झालो. तेथे पोचायला सायंकाळ झाली. आम्ही जाऊन पुण्यदाप्रसाद यांनी उभारलेल्या गवती घरात उतरलो.

दुसऱ्या दिवशी सकाळी उठताच कसलीशी एक वस्तू विकत आणण्यासाठी मी एका तऱ्हाला बाजारात पाठविले. त्याने तिकडून येऊन सांगितले की, ‘ दुकानदार म्हणतो, तुम्हाला दुकानातून काहीही मिळणार नाही. ’ मला या त्याच्या सांगण्याचे नवल वाटले. कारण ब्राह्मधर्म प्रचारासाठी मी अनेक खेड्यांत व अनेक शहरी गेलो होतो; पण तेथे कोणाही दुकानदाराची व

मनुष्याची अशी वृत्ती मला आढळली नव्हती. तितक्यात पुण्यदाप्रसाद येऊन म्हणाला, 'गावच्या जमीनदाराने, कलकत्याहून आलेल्या बाबू लोकांना तु कोणताही जिन्नस देता कामा नये असे बजावले आहे.' पुण्यदाप्रसाद स्वतः गरीबच होता पण आवश्यक असलेल्या वस्तू तो स्वतः आम्हाला पुरवीत होता; परंतु त्यांच्या धरर्चीही मंडळी प्रतिकूल. शिवाय दुकानातून तर काही मिळणार नाही.

हे सगळे ऐकून मला हसूच आले. मी म्हटले, 'आता सकाळची उपासना तर आटपून घेऊ या. त्यानंतर परमेश्वर काय करील ते खरे ! काय काय होते ते पाहू तरी !!' नंतर स्नाने वगैरे आटोपून आम्ही सर्व उपासनेला बसलो. उपासना आटोपून उठलो तो, बाजूच्या खोलीत आमच्यासाठी उपाहाराचे पदार्थ, सैंपाकासाठी लागणारे तांदूळ, डाळ, भाजी वगैरे जिन्नस आणि भोजनासाठी कमळाची मोठी मोठी पाने कोणी तरी गुपचुप ठेवून गेला आहे. असे आढळले. तो सर्व प्रकार पाहून आम्ही चकित झालो. आधी आम्ही सर्वांनी उत्तमपैकी फराळ केला. नंतर आमच्यापैकीच एकाने त्या बाजूच्याच खोलीत सैंपाकासाठी चूळ तयार केली आणि तो सैंपाकाच्या तयारीला लागला. दुपारी आम्ही सुग्रास अन्नाचे उत्तमपैकी भोजन केले.

सायंकाळी उपासनेसंबंधी धार्मिक चर्चेत आम्ही गढून गेलो आहो इतक्यात कोणीतरी येऊन त्या बाजूच्या खोलीत सायंकाळच्या भोजनाची सर्व व्यवस्था केल्याचे आढळले; पण अशाप्रकारे आवश्यक वस्तू कोण पुरवीत आहे असे मी पुण्यदाला विचारले; पण या बाबतीत तो काहीच सांगू शकला नाही.

### स्त्री-हृदयाचे वात्सल्य

दुसऱ्या दिवशी पहिल्या दिवशीचीच पुनरावृत्ती झाली. आम्ही अशा रितीने ब्रह्मोत्सव यथासांग पार पाडला. उपासना, पाठपारायण, धर्मचर्चा सर्व काही झाले. मात्र या प्रसंगी गावातील कोणा एकानेसुद्धा डोकावूनही पाहिले नाही. तिसऱ्या दिवशी सकाळीच मी म्हटले, 'गावचा एक मनुष्यही आला नाही ! चला आपण आज नगरकीर्तनाला निघू या.' आम्ही सात वाजता कीर्तनाला बाहेर पडलो. पाहिले तो मध्यरात्री ज्याप्रमाणे सगळा गाव निस्तब्ध असतो, तसाच निस्तब्ध दिसला. ज्या रस्त्याने जावे त्या रस्त्यालगतची सर्व घरे बंद. मनुष्य-प्राण्याचे दर्शन नाही. मी म्हटले, 'चांगलेच कीर्तनगायन चालू द्या. लोकांनी आपल्या घराची दारे बंद करून घेतली आहेत. ती तशीच राहूयात. ईश्वराच्या कृपाळूपणाच्या कथा आपण त्यांच्या कानात ओतीत जाऊया. आणि खूपच उत्साहाने कीर्तन होऊ लागले. तितक्यात रस्त्याने जाता जाता एक अगदी बीभत्स दृश्य दिसले. एक मनुष्य उघडानागडा होऊन, नेसूचे धोतर मस्तकाला गुंडाळून आणि हातातील गुडगुडीची ( हुक्याची ) नळी बासरीप्रमाणे तोंडात धरून नाचत

नाचत आमच्या समोरून येत असलेला दिसला. मी मित्रांना म्हण्टो, 'त्याच्याकडे सुळीच पाहू नका. देवाचे नाव गात चला.' काही वेळाने पाहिले तो तो मनुष्य लाजून, थोतर नेसून व खाली मान घालून निघून जात असलेला आढळला.

त्यानंतर काही अंतर चालून गेल्यावर आणखी एक विघ्न तयार. पाहिले तो एक अगदी खालच्या वर्गाच्या लोकांची टोळी दारू पिऊन धुंदावलेल्या स्थितीत ढोल वगैरे वाद्ये वाजवीत वाजवीत आणि मोठ्याने ओरडत किंचाळत धडपड करीत आमच्यावर जवळ जवळ येऊन आदळलीच. मी आमच्या मंडळींना म्हण्टो, 'त्यांच्या जाण्याचा मार्ग सोडून चला. गाणे भजन चालू दे. त्यांच्याकडे डुकूनही पाहू नका.' इतके झाल्यावर मोकळ्या मिळालेल्या रस्त्याने ते निघून गेले. आम्ही कीर्तन करीत पुढे चाललो.

शेवटी आम्ही एका चौरस्त्यावर येऊन थांबलो. तेव्हा मी सांगितले, 'आता येथेच उभे राहून पुष्कळ कीर्तन करा. हे लोक किती वेळ दारे बंद करून राहतात ते पाहू तरी.' कीर्तन चांगलेच रंगत चालले. दुसरे कोणी न ऐकतना, पण त्या एकतानेत रंगलेल्या कीर्तनाने आमचे कठोर हृदय आर्द्र होऊ लागले. शेवटी पाहिले तो खट असा आवाज होऊन एका घराचा दरवाजा उघडला आणि काही लोक आमच्याजवळ उभे राहिले आहेत असे आढळले. आणखी थोड्या वेळाने पाहतो तो आणखी एका घराचा दरवाजा उघडला. पुनः काही लोक येऊन आमच्याजवळ उभे राहिले. अशा प्रकारे पाहाता पाहाता बहुसंख्य लोकांनी आम्हाला घेऊन टाकले, तेव्हा मग मी म्हणालो, 'मला उभे राहण्यापुरते काही तरी उंच आसन आणून द्या. म्हणजे मी चार शब्द सांगेन.' तितक्यात पुण्यदाने धावत धावत जाऊन कोणाच्याशा घरातून रॉकेलचा एक रिकामा डबा आणला आणि त्यावर उभा राहून मी व्याख्यान देऊ लागलो. '... तुम्ही दारे बंद करून आत का राहिला? देवाचे नाव ऐकणार नाही? ईश्वराशी काय तुमचे भांडण आहे? तो तर सर्वांचा प्रभू! सर्वांचा रक्षक. परित्राणपरायण...' वगैरे वगैरे. अशा काही जोरदार सुयुक्तिपूर्ण भाषेत माझे भाषण चालले होते की, अशी यापूर्वी मी फारच थोडी भाषण केली असतील. पाहाता पाहाता त्या जमलेल्या मंडळीतील अनेकांच्या डोळ्यांतून अश्रुधारा वाहात असलेल्या दिसल्या. नंतर मोठ्या उत्साहाने तसेच कीर्तन करीत करीत आम्ही समाजाच्या मंदिरात आलो. गावातील पुष्कळ जण आमच्याच बरोबर समाजमंदिरात आले. इतके झाल्यावर आमच्यासंबंधीचा जमीनदारबाबूंचा दुराग्रह बदलला. त्यांनी आपण होऊन आम्हाला आपल्याकडे बोलवून जेवायला घातले. आम्ही ईश्वरी कृपेचे गुणगान करीत करीत कलकत्याला परतलो.

नंतर ऐकले की, जमीनदारबाबूंनी आम्हाला उपाशी ठेवण्यासाठी सर्वांना ताकीद दिलेली ऐकून गावातील काही सद्बुद्ध स्त्रियांनी कुणाला काही कळू न

देता आमच्या जेवणाखाणाची सर्व व्यवस्था आपण होऊन केली होती. मी स्त्रियांना विशेष मान देतो तो उगाच नव्हे !

### केशवचंद्र सेन यांचा स्वर्गवास

१८८४ सालच्या प्रारंभीच ब्रह्मानंद केशवचंद्र सेन महाशय स्वर्गवासी झाले. मृत्यूपूर्वी काही दिवस त्यांना बहुमूत्ररोगाने पछाडल्याचे कळून आले. आम्हाला भारतवर्षीय ब्राह्मसमाज आणि ब्राह्ममंदिर यातून घालवून दिल्यावर त्यांचे काम फारच वाढले. मोडकळीला आलेल्या समाजाला पुन्हा उभा करण्याकरिता त्यांना भयंकर परिश्रम करावे लागले. त्यातच आमच्या श्लेष-दुरुक्ती इत्यादींनी त्यांचे मानसिक दुःख अधिकच वाढविले. आम्ही त्यांचा पक्ष सोडून गेल्यावर थोड्याच दिवसांत ते ब्रेनफीव्हरने पुष्कळ दिवस बिछान्याला खिळून होते. त्यानंतर जरी ते असाधारण मानसिक सामर्थ्याने उत्साहाच्या आवेगाने उठून कृतिशील बनले तरी ते आजारी पडत असत. या सगळ्या मानसिक, शारीरिक व्यथेतच पुन्हा त्यांना 'नवविधान'चा अभ्युदय करून त्याचा प्रचार व सामर्थ्यवाद करण्यात देह-मनासहित सर्व शक्ती उपयोगात आणावी लागली आणि या एकंदर कायिक, वाचिक व मानसिक अतिश्रमांमुळे त्यांना हा बहुमूत्राचा आजार जडला असावा असे वाटते.

प्रथम त्यांच्या निकटवर्ती मित्रमंडळींना या रोगसंचाराचा अंदाजच आला नाही आणि जेव्हा हा रोग झाल्याची त्यांना जाणीव झाली तेव्हा सर्व संप्रदायांची ब्राह्ममंडळी घाबरली आणि बाबरलीही. नवविधानी मित्रमंडळ मान्य करू दे वा न करू दे, पण आम्हीही त्यांच्या रोगमुक्तीकरिता ईश्वराची प्रार्थना करू लागलो. १८८३ सालच्या उन्हाळ्यात केशवचंद्र सेन हवापालट करण्यासाठी सिमला शैल-निवासी (Hill Station) गेले. पण त्या शैलनिवासाने त्यांना व्हावा तसा आरोग्यलाभ झाला नाही. त्यामुळे त्याच सालच्या ऑक्टोबरात ते पुन्हा कलकत्त्याला आले. आम्हाला तर, ते रुग्णावस्थेतच परत आल्याचे कळले आणि मी ताबडतोब त्यांना पाहायला कमलकुटीरमध्ये गेलो. मला आलेला पाहाताच त्यांना संतोष वाटला. आपल्या आजाराची सर्व हकीगत त्यांनी मला सांगितली. पायावरचे पांघरूण बाजूला करून आपला पाय दाखवीत ते म्हणाले, "पाहा, माझ्या पायाच्या पोटच्या कधी इतक्या बारीक झाल्या नव्हत्या. हे वाईट लक्षण आहे." यावर मी म्हटले, "ईश्वर करो आणि या प्रसंगातून आपला बचाव होवो !" यानंतर जितके दिवस ते आजारी होते तितके दिवस मधून मधून मी त्यांना भेटायला जात असे. त्यांच्या पत्नीचा अश्रुभाराकांत चेहेरा जेव्हा जेव्हा मला दिसे तेव्हा तेव्हा माझे अश्रू मला आवरेनातसे होत. 'किती सुखाने मी भारत आश्रमात दिवस काढले ! आणि नंतर काळाने किती दुःखदायक दिवस दाखविले !' असे

वारंवार मनात येई. अप्रत्यक्षपणे आम्हीच यांच्या मृत्यूला एक कारण झालो असे मनात येऊन दुःखाने मी भाराक्रांत होत असे.

नंतर ऐकले की, वैद्य डॉक्टरलोक त्यांना मांसाचे सूप घालीत आहेत व त्यामुळे त्यांच्या मूत्रात अॅल्युमेन होऊन यकृतात ग्रॅव्हेल दिसत आहे. हे ऐकल्याबरोबर लागलीच मी धावतच त्यांना पाहायला गेलो. जाऊन कमलकुटीरात पाय ठेवतो न ठेवतो तोच त्यांचा वेदनाविह्वल स्वर ऐकला. रोग्याचा अशा प्रकारचा आर्तस्वर मी क्वचितच ऐकला असेल. जवळ जाऊन पाहिले, तो ते वेदनांनी तळमळत होते. विछान्यावर एका कुशीवर त्यांना निजून राहवत नव्हते. त्या वेदना, तो आर्त स्वर आणि ते विह्वळणे पाहून मला माझे अश्रू आवरेतना.

पुढे ८ जानेवारी रोजी सकाळी त्यांचा आत्मा नश्वर मृत्युलोक सोडून स्वर्गलोकाला निघून गेला. त्या सकाळी मी त्यांच्या मृत्युशय्येजवळ उभा होतो. सायंकाळी त्यांचा मृतदेह घेऊन अनवाणी पायांनी सर्वांबरोबर आम्ही पुष्कळ जण स्मशान घाटावर गेलो आणि अश्रुजलाने सुस्नात होऊन या आयुष्यातील एका श्रेष्ठ गुरूला चिताग्नीत समर्पण करून आलो !

इतके दिवस झगडा-भांडण चालू होते पण ब्रह्मानंद ( केशवचंद्र सेन ) जेव्हा निघून गेले तेव्हा काही दिवसपर्यंत मन निस्तब्ध गंभीर भावनेत मग्न होऊन, कसले तरी चिंतन करण्यात गडून गेले. केशवचंद्रांबरोबरच लौकिकदृष्ट्या ब्राह्मसमाज नाहीसा झाला. त्यामुळे त्यांच्या अन्तर्धानाबरोबर निराश होऊन तो जो मागे सरला, तो आता समोर येतच नाही. त्यांच्या जीवनातील ती महान शक्ती कुठे आणि माझ्यासारख्या दुबळ्या निमत्त्व मनुष्याचे प्रयत्न कुठे ! दिव्यत्व आणि सामान्यत्व यात केवढा मोठा हा भेद !! असो.

१८८४ साली केशवचंद्र सेन स्वर्गवासी झाले. त्यानंतर १८८८ साली मी विलायतेला जाईपर्यंत ज्या ज्या घटना घडल्या त्या सर्वांचेच स्मरण आहे, असे नाही. तरीपण ज्या चारदोन घटना आठवतात त्या येथे लिहून ठेवतो.

### खार्सियांग येथील एकांतवास

१८८६ सालच्या उन्हाळ्यात आम्ही समाजाचे चार प्रचारक, म्हणजे नवद्वीपचंद्र दास, रामकुमार विद्यारत्न, शशिभूषण बसू आणि मी अशा चौघांनी असा संकल्प केला की आपण हिमालयातील पहाडावर निर्जन जागी एकांतात काही दिवस घालवावे. या बाबतीत आणखी असेही ठरले की यासाठी कुणाकडे काही द्रव्ययाचना करावयाची नाही. जागेचा विचार करता खार्सियांग हा शैलनिवास निश्चित झाला. दार्जिलिंग येथे फार गर्दी गडबड असते म्हणून तितके लांब जाणे नको. या योजनेप्रमाणे खार्सियांगला जाण्यासाठी तयार झालो. एक झोळी बनवून त्यात ज्याचे जे देण्यासारखे काही होते ते टाकले. आणि ती झोळी नवद्वीपचंद्र दास



यांच्या हाती देऊन मोकळा झालो. म्हणजे दासबाबू हे आम्हा सर्वांचे कोषाध्यक्ष झाले. पूर्व-उत्तरवंग रेल्वेकडून आम्हाला फ्री पास मिळाल्यामुळे एकदम आम्ही खासियांगला येऊन दाखल झालो आणि तेथे एक घर भाड्याने घेऊन त्यात साधन भजन करीत बसलो. बारीक मोठ्या कामासाठी एक नोकर ठेवला. तो केरवारा काढणे, भांडी घासणे वगैरे कामे करी. नवद्वीप बाबूंनी बाजारहाट करण्याची जोखीम घेतली. शशिबाबूंनी बिछाने घालणे व पोस्टात जा-ये करणे पत्करले. विद्या-रत्न मैयाने फराळपाण्याची तजवीज करणे व आल्यागेल्याचा समाचार घेणे हे काम पत्करले आणि मी सैंपाकाचे काम स्वतःकडे घेतले.

सकाळी उठून प्रातर्विधी आटोपताच आम्ही चारहीजण एकत्रच उपासना करीत असू. नंतर थोडाफार फराळ करून साधनभजन झाल्यावर जो तो मन मानेल तिकडे फिरायला जात असे. अशा प्रकारे प्रत्येकजण हे दोन तास आपापल्या मर्जीप्रमाणे ध्यानधारणेत घालवी. त्या वेळात प्रत्येकजण स्वतःच्या इष्ट पद्धतीनुसार चिंतन-ध्यान-उपासनादि करी. मला सर्वांच्या अगोदर बिऱ्हाडी यावे लागे.

फिरायला राहात्या घराच्या गेल्यावर जवळच असलेल्या डोंगरावर एका झऱ्याच्या काठी असलेल्या प्रशस्त शिलातलावर माझी बसण्याची जागा मी ठरविली. त्या ठिकाणी प्रत्येक दिवशी बसून चिंतन, ध्यान आणि उपासना यात मी ठराविक काल घालवीत असे. एक महिना अशा रीतीने साधना केल्याने मला पुष्कळच मानसिक शांतिसमाधानाचा लाभ मिळाला. इतकेच नव्हे तर या भागातून जेव्हा जेव्हा मला दार्जिलिंगला जाण्याचा प्रसंग येई तेव्हा तेव्हा या प्रस्तरासनाकडे नजर जाताच उपासनेची भावना अन्तःकरणात सागृत होई. या साधनेचा परिणाम कायमचा स्थायी होऊन राहिला आहे. या ठिकाणी राहात असता आमचे अनेक ब्राह्ममित्र दार्जिलिंगला जाता येता आमच्यासाठी खाण्याचे पदार्थ व काही रक्कम देऊन जात.

याप्रमाणे सुमारे एक महिना खासियांग येथे राहिल्यावर एके दिवशी सकाळची उपासना आटोपताच पहाडावरून खाली जाण्याचे आम्ही ठरविले. अर्थात त्यावेळी कोषाध्यक्षाची झोळी पाहणे प्राप्त झाले. पाहतो तो आम्हाला आपल्या कार्यस्थानी जायला जो खर्च येणार त्यात अकरा रुपये कमी. नोकराचा पगार द्यायचा होताच. घराचे भाडेही दिलेले नव्हते वगैरे. मी अशी सूचना केली की कुणाकडे याचना करावयाची नाही. असेल त्यात भागावयाचे असा विचार केला. त्यानुसार नोकराला वेतनापोटी माझ्या अंगावर व्यायचे जाडेभरडे कांबळे द्यायचे ठरले. कंदील विकण्यात आला. पण नोकराकडे वेतनावद्दल घोंगडे देण्याची गोष्ट काढताच तो हसू लागला. पगारापोटी आपल्या अंगावरचे घोंगडे देणारे हे हवापालट करण्यासाठी आलेले लोक, इतके दरिद्री असतील या गोष्टीवर त्याचा विश्वासच बसेना.

शेवटी आता करायचे काय, निघायचे कसे हा प्रश्न उत्पन्न झाला. तेव्हा आमचा याचना न करण्याचा नियम मोडून याचक-भिक्षुक-बनण्याचे ठरविले. मी एका ब्राह्ममित्राकडे याचनेचे पत्र लिहायला बसलो आणि माझे पाहून विद्यारत्न मैया दार्जिलिंगचे डेप्युटी मॅजिस्ट्रेट पार्वतीचरण राय यांना पत्र लिहू लागला. चार-दोन ओळी लिहिल्या न लिहिल्या तोच माझ्या मनाला कसेसेच वाटू लागले. केलेला अयाचकवृत्तीचा नियम मोडावा हे मनाला रुचेना. लागलीच चारदोन ओळी लिहिलेली ती चिठी मी फाडून टाकली. मी पत्र फाडलेले पाहून विद्यारत्न मैय्यानेही स्वलिखित पत्र फाडले.

त्याच दिवशी दार्जिलिंगहून, अमेरिकन युनिटेरियन मिशनरी सी. एच्. ए. डॉल साहेब यांचे एक पत्र आले. त्यांनी लिहिले होते, 'मी परवाचे दिवशी खाली उतरत आहे. तुम्ही केव्हा निघणार ? तुमच्याशी एका विशेष बाबतीत बोलायचे आहे. जर तुम्हीही त्याच दिवशी निघत असाल तर बरोबरच जाऊ. म्हणजे जाताना ती गोष्ट बोलता येईल.' मी उत्तरी लिहिले, 'आमच्याकडे शिलीगुडीपर्यंतचे भाडे देण्याइतका पैसा नाही. बहुतेक शिलीगुडीपर्यंत आम्हाला पदयात्राच करावी लागेल.'

त्याच्या दुसऱ्याच दिवशी एक आश्चर्यकारक घटना घडली. कलकत्त्याहून पोस्टाने एक पत्र आले. उघडून पाहिले तो त्यात दहा रुपयांची करन्सी नोट दिसली. पाठविणाऱ्याचे नाव नव्हते. 'आपल्या वाटखर्चासाठी' इतकेच लिहिले होते. नवल नव्हे तर काय ! कारण त्याच वेळी आम्ही तेवढे रुपये कसे मिळतील या काळजीत होतो. तोच दहा रुपये तयार. लागलीच आम्ही देणे वगैरे फेडून टाकले आणि दार्जिलिंग मेलने शिलीगुडी स्टेशनात उतरण्याचे निश्चित केले.

निश्चयाप्रमाणे दुसरे दिवशी थर्डक्लासचे तिकीट काढून स्टेशनात उभा आहे तोच डॅलसाहेब तेथे आले. आम्हाला पाहाताच ते म्हणाले, 'वाः पैसा नाही म्हणून पदयात्रा करीत शिलीगुडीला जाणार असे लिहिले आणि हे काय ?' मी हसून उत्तर दिले, 'एक तशीच अलौकिक घटना घटना घडली आहे !' नंतर त्यांनी मला आंढीतच सेकंड क्लासच्या डब्यात नेले. माझे सेकंडक्लासचे उर्वरित भाडे त्यांनी दिले. आणि शिलीगुडीपर्यंत सगळ्या रस्ताभर आपल्या उद्भवलेल्या एका नवीन कामासंबंधीचे विचार त्यांनी विस्तृतपणे सांगितले. त्यांनी जो प्रस्ताव माझ्यापुढे ठेविला तो माझ्या स्मरणानुसार असा होता. त्यांनी बोलता बोलता सांगितले, 'आपण, एकमात्र सत्यस्वरूप ईश्वरावर श्रद्धा असलेल्या व्यक्तींना एकत्र करून एक सभा स्थापन करूया. ते ख्रिस्ती असोत वा ब्राह्म असोत वा नसोत. फक्त नास्तिक नसले म्हणजे झाले. या मंडळींना घेऊन एक सार्वभौमिक धर्मप्रचार करण्याचा प्रयत्न करूया.' वगैरे. या मूळ सिद्धांताच्या अनेक शाखाप्रशाखा होत्या. पण आता त्या माझ्या ध्यानात नाहीत. कलकत्त्याला जाताच हे कार्य

हाती व्यायचे असा मात्र निर्णय घेतला. पण हाय ! डॉलसाहेब कलकत्त्याला आल्यावर थोड्याच दिवसांत फार कठीण आणि दुर्धर अशा कुक्षिरोगाने ( जठरव्याधीने ) आजारी पडले आणि मेडिकल कॉलेजच्या हॉस्पिटलात प्राणास मुकले.

या हिमालयीन मुकामात मी ' हिमाद्रीकुसुम ' नावाचा एक काव्यग्रंथ लिहिला. तो पुढे थोडासा वाढवून छापला.

## आसामचा प्रवास

खार्सियांगहून आल्यावर काही दिवसांनी म्हणजे १८८६ सालच्या जुलै महिन्यात, मी धर्मप्रचारासाठी आसाम प्रांतात जाऊन धुबडी, गोयालपाडा, गोहत्ती, तेजपूर, नेगाव, शिवसागर, डिब्रूगड आणि शिलॉंग या सर्व ठिकाणी गेलो. ज्या कारणांनी या प्रचारप्रवासाची हकीगत मनात आठवते ती कारणे अशी :- मी धुबडीहून डिब्रूगडकडे जात असता रस्त्यात एके ठिकाणी माझे ( स्वर्गीय ) मित्र द्वारकानाथ गांगुली हे येऊन मला मिळाले. ते ' संजीवनी 'चे एजंट म्हणून आले होते व भारतसभेचे उपाध्यक्ष म्हणून आसामच्या कूलीकायद्याचे आणि त्यासंबंधी इतर काही कामाचे संशोधन करण्यासाठी जात होते. पण ते मला मिळाल्याने एक नवाच प्रकार घडून आला. ज्या ठिकाणी मी जाईं आणि व्याख्यानाची जाहिरात देईं त्या ठिकाणी तेथील इंग्रज अधिकारी, तेथील वकिलांना आणि इतर प्रतिष्ठित लोकांना विचारीत, ' हे शिवनाथ शास्त्री कोण ? हे काय कूलीकायदा वगैरे राजकीय कारभाराच्या चौकशीसाठी आले आहेत ? ' ते उत्तर देत, ' छे. तसे काही नाही. हे फक्त ब्राह्मधर्मप्रचारक आहेत. ' ' मग द्वारकानाथ गांगुली यांच्याबरोबर का ? ' हा त्या अधिकाऱ्यांचा दुसरा प्रश्न असे. त्यांना उत्तर मिळे, ' ते दोघे मित्र असल्यामुळे बरोबरीने फिरतात. इतकेच ' नंतर त्या त्या ठिकाणचे डेप्युटी कमिशनर वगैरे इंग्रज कर्मचाऱ्यांपैकी काही माझ्या व्याख्यानाला उपस्थित राहू लागले. इतकेच नव्हे तर डिब्रूगड येथे माझे व्याख्यान झाले त्या दिवशी फार मोठे वादळ होऊन पाऊस पडला. व्याख्यानाच्या जागी जाऊन पाहातो तो प्रतिष्ठित लोकांपैकी बरीचशी मंडळी आलेली दिसतना. पण डेप्युटी कमिशनर मात्र उपस्थित होते.

आम्ही डिब्रूगड येथून निघाल्यावर मार्गात शिवसागरला गेलो. या ठिकाणी जा-ये करताना दोन वेगवेगळ्या प्रकारच्या अडचणी आल्या. जाताना स्टीमरच्या बंदरात पाहिले तो शिवसागरच्या मित्रमंडळींनी आमच्यासाठी हत्ती पाठविले होते. आम्ही दोघांही वीर पुरुषांनी हत्तीवर आरोहण केले. हत्तीचा लहरी स्वभाव असतो हे यापूर्वी पाहण्याची अम्हाला संधी मिळाली नव्हती. यावेळी ते पाहिले. माहु-ताच्या दुर्व्यवहाराने असो वा अन्य काही कारणाने असो वाटेत हत्ती बराच

खवळलेला दिसला. आणि आमच्यासह आडवाटेला असलेल्या एका तलावात गेला. आमच्या पायापर्यंत पाणी आले. हसावे, रागवावे की उडी मारून बाहेर जावे हे आम्हाला ठरविता येईना. शेवटी माहुताने बरेच प्रयत्न करून व गोड गोड बोलून त्या हत्तीला राजमार्गावर आणले आणि मग आम्ही योग्य वेळी उतरण्याच्या ठिकाणी आलो.

येताना दुसऱ्याच एका संकटात सापडलो. मध्ये काही दिवस पुष्कळ पाऊस पडल्यामुळे सर्वत्र पाणीच पाणी होऊन गेले त्यातच कळले की ब्रह्मपुत्राने दाला फार मोठा पूर आला आहे. पण काय करणार ! आम्हाला तर लवकर येणे क्रम-प्राप्त होते. आमची जाण्याची व्यवस्था करण्यासंबंधाने आम्ही तेथील आमच्या मित्र मंडळीला फार घाई करू लागलो. त्यांनी त्याप्रमाणे आमची जाण्याची तजवीज केली.

निघण्याच्या दिवशी सकाळीच पाहिले, तो एक हत्ती आलेला दिसला. मनोमन वाटले. हा फार शांत आणि शिष्ट दिसतो. हा काही तलावात नेऊन बुडविणार नाही. पण आम्ही जेवणे वगैरे आटोपून निघण्याच्या वेळी पाहिले तो हत्ती कुठे दिसना. जंगलात कुठे शिरला होता त्याचा शोध करूनही पत्ता लागेना. शेवटी तेथील वकील मित्रांपैकी एकाने आम्हाला आपली गाडी दिली. योग्यवेळी गाडीत बसून काही अंतर गेल्यावर आम्हाला दिसले रस्ता चिखलाने भरलेला. त्यातून गाडी जाणे कठीण. चिखलात गाडीची चाके रूतू लागली. शेवटी द्वारिबाबू खाली उतरून गाडी लोटू लागले व ओढू लागले. शेवटी गाडी सोडूनच द्यावी लागली. आणि मग कूलीच्या मस्तकावर सामान चढवून आम्ही पायी पायीच आठ मैलांचे अंतर तोडून बंदरावर जावे असा वेत केला. पण शहराच्या बाहेर मोकळ्या जागी येऊन पाहातो तो एक शालवृक्षाच्या खोडापासून बनविलेली नाव ( हिला बंगालमध्ये शालती म्हणतात. ही आकाराने लहान पण वेगवान असते. ) तेथे तयार आहे. चोहोकडे पाणीच पाणी झाल्यामुळे ती शहरा-जवळ आली होती. लागलीच ती नाव भाड्याने ठरवून आम्ही दोघे तिथे त्यात चढून बसलो. दहा एक हात ती नाव जाते न जाते तोच दिसून आले की, नावेत जागोजागी छिद्रे असून ती फक्त चिखलाने बुजविली आहेत. आमच्या भाराने त्या छिद्रांवरचा चिखल दूर झाला आणि नावेत पाणी शिरू लागले. लागलीच आम्ही त्यातून खाली उतरलो. आणि ढोपरभर पाण्यातून चालतच बंदराकडे निघालो.

### गांगुली भैया बुडाले

तो तसा एक कुतूहलोत्पादक प्रकार झाला खरा. गांगुलीभैय्या अशा तऱ्हेने पाण्यातून चालताना माझ्यापासून वीस पंचवीस हात पुढे होते. त्यांचा उत्साह काय विचारावा ! माझ्याने त्यांच्याप्रमाणे चालवत नव्हते. अर्थातच मी थोडाफार मागे

राहिलो होतो. अशा प्रकारे दोघांची गुडघाभर पाण्यातील वाटचाल चालू होती. चालता चालता अकस्मात् गांगुलीभैया पाण्यात बुडाले. सामान घेऊन चालणाऱ्या कूलीच्या तोडून मी ऐकले, की त्या ठिकाणी एक नाला व त्यावर पूल होता. ब्रह्मपुत्रा नदीला महापूर आलेला असल्यामुळे नाला तर पार वाहून गेला आणि पूलही मोडून गेला असावा. मी घाबरलेल्या स्थितीत पुढे जाऊन पाहिले तो गांगुली भैयांनी काही अंतरावर डोके वर काढलेले दिसले आणि पुनः ‘मी गेलो. बुडालों’ असे ओरडता ओरडता ते दिसेनासे झाले. आता मात्र मी निराश झालो. वाटले, नाल्यातील प्रवाहाबरोबर ते वाहात गेले असावेत. सुदैवाने पुनः पाहिले तो काही अंतरावर त्यांचे डोके पाण्यावर दिसले. यावेळी आपल्या हातांनी काही तरी त्यांनी पकडले असावे. नंतर समजले की नाल्याच्या नाजूला असलेले एक छोटूपा त्यांच्या हाताला लागले व त्याची फांदी त्यांनी गच्च धरली. नाल्याच्या परतीराला किंचित् दूर एक शालती नाव उभी होती. मी ओरडून नावाड्याला बोलवू लागलो. “बाबूना वाचीव बाबूना वाचीव. बक्षीस देईन.” माझ्या या आरडा-ओरडीमुळे नावाडी आपली शालती घेऊन द्वारिकाबाबूंकडे आले आणि त्यांनी त्यांना उचलून नावेत घेतले. त्यांना चांगले शुद्धीवर आणण्यात काही वेळ गेला. नंतर आम्ही दोघे जण तसेच पुढे चालू लागलो.

आता अस्तमानाची वेळ होत आली. तहानेने आमचा घसा कोरडा पडला. गट्टळ पाणी पिण्याचे धाडस करवेना. काय करावे अशा विचारात असताना एका उंचवट्यावर एक बंगला असलेला दिसला. मनात विचार केला, बंगला आहे तेव्हा तिकडे माणसे असणारच. ती पाणी देऊ शकतील. नंतर त्या उंचवट्यावर चढून बंगल्याजवळ जाऊन पाहता तो, तो गव्हर्नमेंटचा इन्स्पेक्शन बंगला असल्याचे दिसून आले. तेथे एक आसामी नोकर होता. त्याच्याजवळ पाण्याने भरलेली एक कळशी असून त्यावर एक पेला उपडा ठेवलेला होता. लागलीच आम्ही त्या माणसाजवळ पाणी मागितले. त्यानंतर त्याचे आमचे जे बोलणे झाले ते असे.

त्या नोकराने विचारले, “तुम्ही पाणी पिणार कसे?”

मी उत्तर दिले, “का? तुझ्या त्या पेल्यातून दे.”

तो म्हणाला, “तसे करता येणार नाही. तुम्हाला भांड्याला शिवू देणार नाही. तुम्ही ‘काळे बंगाली’ आमचे पिण्याचे भांडे तुमच्या हाती कसे द्यायचे? त्या भांड्याला तुमचा स्पर्शही होता कामा नये.”

यावर आम्ही दोघेही म्हणालो, “ठीक आहे. हातांची ओंजळ करून त्याने पाणी पितो. तू त्या ओंजळीत पाणी ओत म्हणजे झाले.” नोकराने शंका काढली, तुमच्या हाताचा, पाणी ओतणाऱ्या पेल्याला स्पर्श झाला तर? तसे होणारच.”

इतक्यात द्वारिकाबाबू झाडाची पाने तोडून आणण्यासाठी निघाले. आणि

जाताना त्या नोकऱाला सांगून गेले, ‘ बरे तर, मी झाडाची पाने आणून त्यांचे द्रोण करतो. त्यात तु पाणी ओत म्हणजे झाले. ’

गांगुली भैयांना येण्याला उशीर होऊ लागला. तेव्हा तेवढ्या वेळात मी त्या नोकर माणसाला ब्राह्मधर्म सांगायला सुरवात केली. मी म्हटले, ‘ तुला लाज कशी नाही वाटत ? ज्या ईश्वराने तुला निर्माण केले त्यानेच आम्हालाही जन्माला घातले. तसे पाहायला गेल्यास तू आणि आम्ही भाऊ भाऊ झालो. आज या संकटात सापडून तहानेने आमचा प्राण जाऊ पाहत आहे, तुझ्याजवळ पाणी आहे पण ते तू आम्हाला देऊ शकत नाहीस. ईश्वराने सर्वांसाठीच पाणी निर्माण केले आहे. पण ते आम्हाला तुझ्याने देववत नाही ! किती लज्जास्पद गोष्ट आहे ही ! ’

का ते न कळे पण माझे हे सांगणे संपताच तो नोकर माणूस हळूच म्हणाला, “ बरे तर. माझ्याकडच्या पेल्यानेच तुम्ही पाणी प्या. ” हे ऐकताच मी द्वारिका-बाबूंना ओरडून सांगितले, “ या, या, लवकर या. मी याला ब्राह्मधर्माची दीक्षा दिली आहे आणि हा आम्हाला स्वतःच्या पेल्यातून पाणी घ्यायला तयार झाला आहे. ”

नंतर आम्ही दोघेही खूप हसलो आणि त्याच्या पेल्याने पोटभर पाणी पिऊन तुम झालो.

पुनः पायचालीने त्या तसल्या गुडघाभर गडूळ पाण्यातूनच पुढे चाललो आणि सायंकाळ होता होता स्टीमरच्या बंदरात येऊन पोचलो. तेथील बाबू लोकांना आमचे आगमन नवऱ्याचे वाटून ते विचारू लागले, “ केवढे नवल ! या जलप्रलयातून तुम्ही आलात तरी कसे ? ” आम्ही हसून उत्तर दिले, “ हस्तीदर्शन, गाडीकर्षण, नौकास्पर्शन आणि शेवटी संतरण. ” आणि मग याची व्याख्या करून जेव्हा सर्व वृत्तांत सांगितला तेव्हा चांगलाच हास्यकल्लोळ उसळला. त्याच्या दुसऱ्या दिवशी आम्ही दोघे जण घरी परतलो.

## पिता-पुत्र मीलन

१८८८ सालातील एक विशेष स्मरणीय घटना अशी : काशी येथे माझे पितृदेव एका विशेष आजाराने रुग्णशय्येवर पडले होते. मी यशोपवीताचा त्याग केल्यादिवसापासून त्यांनी मला त्याज्यपुत्र ठरवून घराबाहेर टाकले होते. त्यापासून इतक्या वर्षांत त्यांनी माझे तोंडही पाहिले नाही; इतकेच नव्हे तर मी मरणासन्न स्थितीत असतानाही ते, भेटले नाहीत. प्रथम प्रथम मी मिळविलेल्या पैशातून पावली चवलीलाही ते स्पर्श करीत नसत. दिले तर घेत नसत. मी माझ्या मोठ्या आतेभावाच्या हातून शीतनिवारणार्थ त्यांना कांबळे वगैरे पोचवीत असे. तो मोठ्या कौशल्याने बाबांकडून त्याचे पैसे घेई आणि ते पैसे माझ्या आईच्या

हाती देई. मी जेव्हा भवानीपुरात साऊथ सर्वर्न स्कूलमध्ये काम करीत होतो त्यावेळी माझ्या मधल्या बहिणीचा विवाह झाला. त्यावेळी मी लग्नाच्या खर्चाला मदत म्हणून गुप्तपणे आईच्या हाती काही रुपये दिले होते. नंतर ही गोष्ट बाबांना समजताच ते इतके रागावले की त्यांनी त्या रागाच्या भरात घराच्या छपराला आग लावली. शेजारचे लोक आले आणि मग त्यांनी ती आग विझविली. पण नंतर हा त्यांचा क्रुद्धभाव क्रमाक्रमाने ओसरत चालला. आणि मग मी दरमहा आईकडे दहा रुपये देत असतो हे ऐकून ते रागावले नाहीत. पण त्या पैशांना ते स्पश करीत नसत. ते आईच्या हातीच राहात.

अशा तऱ्हेने वडलांचा संसार चालला असताना मध्येच बाबांनी नोकरीतून मुक्त होण्याचा संकल्प केला. कारण नोकरी सोडून गावाचा त्याग करून काशी-वास केला की या अधमपुत्राचे मुखावळोकन करण्याचा प्रसंग येणार नाही. काशीक्षेत्री राहण्यासाठी जाण्याआधी दोघेही तीर्थक्षेत्रे करावी म्हणून गया, वृन्दावन वगैरे तीर्थदर्शनाला बाहेर पडली. त्यावेळी मी त्यांच्या तीर्थयात्रेच्या खर्चासाठी म्हणून काही द्रव्यसहाय्य केले. बाबांनीहि कृपाळूपणाने त्याचा स्वीकार केला. मलाही त्यामुळे कृतार्थ झालोसे वाटले. पुढे यात्रा करीत करीत ती दोघेही काशीला आली आणि तेथे राहू लागली. तेथे बाबांचा मोठा मानसन्मानही झाला. त्यांचे पेन्शन आणि माझ्याकडून मिळणारी थोडीफार मदत यामुळे त्यांनी तेथे सुखाचा संसार थाटला.

मी माझ्या बहिणीला-ठाकूरदासीला वडिलोपार्जित घरात घराची राखण-दारी करायला ठेवल्यामुळे मलाही पुष्कळसा निश्चितपणा आला आणि माझे दैनं-दिन कार्य निर्विघ्नपणाने चालू झाले.

असे दिवस चालले होते इतक्यात १८८८ सालच्या १२ फेब्रुवारी दिवशी रविवारी ब्राह्ममंदिरातील उपासना आटोपून वेदीवरून खाली उतरतो न उतरतो तोच काशीहून माझ्या एका डॉक्टर मित्राकडून तारेने बातमी आली, 'तुमचे वडील फार आजारी आहेत. तुम्ही ताबडतोब निघा.' मी लागलीच निघण्याची तयारी केली आणि माझी दुसरी पत्नी विराजमोहिनी हिला बराबर घेऊन आगगाडीने काशीक्षेत्री निघालो. दुसऱ्या दिवशी दुपारी काशीला पोचलो आणि वाटेत डॉक्टर मित्रवर्यांची गाठ घेतली. त्यांच्या सांगण्यावरून वडलांना कॉलरा झाल्याचे कळले. नाडीही हाताला लागत नाही असे ते म्हणाले; तेव्हा त्यांनाच बराबर घेऊन बाबांच्या बिऱ्हाडी आलो. नाडी तर लागत नव्हतीच. त्यातच उचकी सुरू झाली होती. सगळी चिंतायुक्त दुःखी चेहेऱ्याने बसून होती. अशा स्थितीत बाबांजवळ जेव्हा मी जाऊन उभा राहिलो तेव्हा आज अठरा वर्षांनी पहिल्यांदाच त्यांनी क्षीण नजरेने माझ्याकडे पाहिले. परंतु मला पाहून त्यांनी तोंड फिरविले. विराजमोहिनीवर त्यांचा फार लोभ. तिने प्रथम त्यांची पायधूळ मस्तकाला लाविली

आणि ती त्यांच्या बिछान्याजवळ बसली. तेव्हा बाबांनी तिच्या तोंडाकडे पाहिले आणि ते रडू लागले. मी डॉक्टर मित्रांना बाबांना तपासून शेजारच्या खोलीत या असे सांगून मी त्या खोलीत गेलो. डॉक्टर आत येऊन मला म्हणाले, “आता नाडी हाताला लागत आहे.” मी परमेश्वराला धन्यवाद दिले. नंतर आईला, बाबांना माझ्याशी बोलण्याची विनंती करण्यास सांगून म्हटले, “मी आजारा-संबंधाने त्यांच्याकडून सर्व हकीगत कळल्याशिवाय डॉक्टरना तरी कसे समजावून सांगू ?” माझे हे म्हणणे आईने त्यांना सांगितले तेव्हा त्यांना माझे म्हणणे पटले म्हणून असो वा ज्या दिवशी ते आजारी पडले त्याच्या दुसऱ्याच दिवशी अगदी तत्परतेने मी आलो हे पाहून असो, माझ्या यशोपवीतत्यागानंतर अठरा वर्षांनी त्यांनी पहिल्यादाच माझे तोंड पाहिले व माझ्याशी ते बोललेही.

आजाराच्या जोरदार आक्रमणाने क्षीण झालेले असतानासुद्धा त्यांच्या चेहेऱ्यावर थोडीसुद्धा ग्लानी वा खिन्नता दिसत नव्हती. डॉक्टरांनी त्यांचे मनगट हातात धरून जेव्हा ‘नाडी चालते आहे’ असे म्हटले तेव्हा बाबा हसून म्हणाले, ‘आधी अनाडी त्यात नाडी म्हणे.’ आई रडत होती तिच्याकडे बोट दाखवून ते मला म्हणाले, ‘ही किती असमंजस आहे पाहिलेस ? ज्यासाठी काशीक्षेत्री येणे घडले ते तर आपोआप होत आहे. त्याबद्दल आनंद मानायचा ते राहिलेच. उलट रडण्याला आरंभ ! काशीक्षेत्री मी काही व्यापारधंदा करायला आलो नाही. मरा-यला आलो आहे. ते मरण अनायासे येत आहे त्याचा इतका शोक कशाला !’ मी म्हटले, ‘बाबा, हे तर आपण सहज म्हणून बोललात, पण आईच्या अन्तः-करणाला ते कसे रुचणार ?’ यावर बाबा म्हणाले, ‘तर मग तिने येथे येता कामा नये होते. तिचे येणे अयोग्य.’ नंतर मी ऐकले की कोंवळ्या तालफळाचे पाणी दिल्याने उचकी थांबेल. लागलीच ती तसली फळे मिळविण्याला मी उतावीळ झालो. दुसरे दिवशी माझे एक मित्र बाबांना पाहायला आले. बाबा हसत हसत त्यांना म्हणाले, ‘बघा, याला ताल न मिळाल्यामुळे हा वेताळ होऊ पाहात आहे !’ माझे ते मित्र जाताना हसत हसत म्हणून गेले, ‘यांना मारण्याला यमसुद्धा भिऊन माग्वार घेईल. असले मानसिक सामर्थ्य सर्वांतच आढळते असे नाही.’

असो. हे काही असले तरी बाबा काही दिवसांतच त्या आजारातून उठले. त्यांनी पथ्यपाण्याला सुरवात केल्यावर व ते तरतरीत आहेत असे पाहून आम्ही कलकल्याला आलो. आम्ही जायला निघालो तेव्हा ते मला म्हणाले, ‘मी सूनवाईला गाडीत बसवून येतो.’ मी म्हटले, ‘नको. बाबा तसे करू नका. आपल्या सुनेला तर मीच आणले आहे मी तिला घेऊन जाईन. आपण उठू नका. पण ते काही केल्या माझे म्हणणे ऐकून घेईनात. प्रयत्नपूर्वक उठू लागले. काय कर-णार ! मग दोघांनी त्यांच्या खांद्याला धरून त्यांना बिछान्यातून उठविले आणि हळूहळू



जिन्यावरून खाली आणले. नंतर काठीच्या नेट्याच्याने एकाचा हात धरून ते हळूहळू गल्लीच्या तोंडाशी वळणावर आले आणि मोठ्या रस्त्याच्या कडेला उभ्या असलेल्या गाडीशी येऊन थांबले. मी आणि विराजमोहिनीने त्यांची पायधूळ मस्तकाला लावून गाडीत चढलो नाही तोच बाबा रडत रडत चक्कर आल्यासारखे होऊन रस्त्यात खाली बसले. शेवटी त्यांना दोघातिघांनी धरून कसेबसे घरी नेले.

यानंतर काही काळाने ( १८८८ च्या १३ एप्रिल रोजी ) बावआँचडा येथे राहणारे श्रीमान योगेंद्रनाथ बंद्योपाध्याय नावाच्या तरुणाबरोबर माझी द्वितीय कन्या तरंगिणी हिचा विवाह झाला.

\* \* \*

## इंग्लंडचा प्रवास

१८८८ साली माझे मित्रवर्य दुर्गामोहनदास आणि त्याबरोबरच डेप्युटी कलेक्टर बाबू पार्वतीचरण राय या दोघांनी इंग्लंडला जाण्याचे ठरविले. दुर्गामोहनबाबू आपल्याबरोबर मला या म्हणू लागले व त्यासाठी लागणारे बोटीचे भाडे द्यायलाही तयार झाले. मी त्यांच्याकडून आल्यावर माझ्या मित्रमंडळींसमोर हा माझा प्रयाणाचा वेत सांगताच त्यांच्यापैकी काहींनी मला द्रव्यसहाय्य करण्याचे अभिवचन दिले. या सगळ्यांच्या आग्रहाने मी दुर्गामोहनबाबू व पार्वतीचरण राय यांच्यासह १८८८ च्या १५ एप्रिल रोजी इंग्लंडला निघालो.

मी सेकंड क्लासचे तिकीट काढले होते. दुर्गामोहनबाबू व पार्वतीचरणबाबू फर्स्टक्लासमध्ये होते. बंगालच्या उपसागरात बोट जाताच पार्वतीचरणबाबूंना बोट लागली. वान्त्या होऊ लागल्या. म्हणून ते स्वतःच्या कॅबिनमध्येच पडून राहिले. दुर्गामोहन काहीसे बरे होते पण निघताना ते दुर्बल अवस्थेतच निघाले होते. मी पाळीच्या तापाने आजारी असतानाच या प्रवासाला निघालो होतो. पूर्णिमा-अमावास्येला माझी तापाची पाळी असे. ताप आला की कॅबिनमध्येच एकाकी स्थितीत मला पडून राहावे लागे. पडल्या पडल्या त्या प्रासंगिक भावनेत मी जे गाणे तयार केले होते ते नंतर कलकत्त्याला पाठविले आणि ते मला वाटते तत्त्वकौमुदीत प्रकाशितही झाले. नंतर ब्रह्म संगीत ग्रंथात त्याचा समावेश करण्यात आला होता.

- १ आमि एक मुखे मायेर गुण बलि केमने ?
- २ आर कोन मा आछे एमनकरे पालिते जाने ?
- ३ कि स्वदेशे कि विदेशे मा आमार सर्वदा पाशे प्राणे बसे कहेन कथा मधुर बचने ।

- ४ आमि तो घोर अविश्वासी, (माके) भुले थाकि दिवानिशी  
मा आमार सकल बोझा बहेन यतने ।
- ५ ए अनन्त सिंधु जले मा आमाय रेखेछेन कोले,  
कत शान्ति कत आशा दितेछेन प्राणे ।
- ६ हाय आमि कि करिलाम ! एमन माये ना चिनिलाम !  
ना संपिलाम प्राण-मन एमन चरणे ।

अर्थ- १ मी (माझ्या) एकाच तोंडाने आईचे गुणवर्णन कसे करू ?

- २ अशा तऱ्हेने (लालन) पालन करणारी दुसरी आणखी कोणती आई  
आहे ?
- ३ स्वदेशात (म्हणा) अथवा परदेशात (म्हणा) आई नेहमी माझ्याजवळ  
हृदयात बसून गोड भाषेत गोष्टी सांगते.
- ४ मी तर महान् अश्रद्धाळू माणूस ! आईचा मला रात्रंदिवस विसर  
पडतो;— पण माझा सगळा भार, ती अगत्याने सांभाळते.
- ५ या अफाट महासागरात माझी आई मला आपल्या ओसंगावर घेऊन  
सांभाळीत आहे— माझ्या मनाला ती किती आशा आणि किती शांती  
देत आहे !
- ६ अशी माझी आई असून; हाय ! मी तिला ओळखले नाही—  
काय केले मी हे ! तिच्या अशा चरणांवर मी आपले तन मन का  
बरे अर्पण केले नाही !

बोटीवर असताना दोन घटना घडल्या त्यामुळे मी इंग्रजांची वागणूक  
आणि फ्रेंचांची वागणूक या दोहोंतील भेद जाणू शकलो. पहिली घटना अशी;  
आमच्याबरोबर एक इंग्रज सहप्रवासी होता. तो सहा महिन्यांपूर्वी भारतात फिरण्या-  
साठी म्हणून आला होता. आतां तो फिरून परत निघाला होता. तो एके दिवशी  
जेवायला बसला असता सोबतच्या इतर इंग्रजांजवळ एतद्देशियांना खूप शिव्या देऊ  
लागला. भारतात राहाणाऱ्या इंग्रजांच्या तोंडून जे ऐकले होते आणि स्वतः जे  
पाहिले होते ते सांगून एतद्देशियांसंबंधी तिरस्कार व्यक्त करीत होता. मी त्यावेळी  
काहीच बोललो नाही. जेवणानंतर वरच्या डेकवर जेव्हा तो फिरायला गेला तेव्हा  
मीही तेथेच हवा घेत होतो. तो येताच त्याच्या जवळ जाऊन त्याला सभ्य तऱ्हेने  
म्हटले, “आपण जेवते वेळी ज्या सर्व गोष्टी बोलत होता त्या बाबतीत आपल्याला  
काही सांगावे अशी माझी इच्छा आहे. आपणाला या देशात पुरते सहा महिनेही  
झाले नाहीत, आपण जे ऐकलेत त्यातील पुष्कळसे यथातथ्य नाही.” माझे हे  
बोलणे ऐकताच त्याने आपले तोंड फिरविले आणि म्हटले, “जरूर नाही. तुमचे  
म्हणणे ऐकून घेण्याची माझी इच्छा नाही.” त्या दिवसापासून मी त्याचा संसर्ग

टाळला आणि त्यानेही माझ्याबाबतीत तसेच केले. एका बोटीत एका क्लासात राहायचे, एकाच टेबलावर जेवायचे पण आमच्यात केवढा दूरान्वयीभाव निपजला. बोलणे, परिचय, संभाषण काही नाही.

दुसरी घटना अशी : बोट जेव्हा फ्रान्सच्या मार्सेल्स बंदरात येऊन उभी राहिली तेव्हा मी ठरविले की, एकवार शहर पाहून यावे. मोठमोठ्या नावा येऊन बोटीवर माल चढवीत होत्या. मी एका बाजूला उभा होतो. थोडी गर्दी ओसरल्यावर उतरावे असा वेत. तितक्यात दोघे फ्रेंच गृहस्थ आलेले दिसले. ते तिथले पॅसेंजर असावेत. त्यांच्याबरोबर त्यांचे काही मित्र त्यांना पोचविण्याला आले होते. त्यातील एक प्रतिष्ठित गृहस्थ, मित्राला पोचवून परत जाताना मी बाजूला उभा आहे असे पाहून माझ्याजवळ आला आणि मला म्हणाला, “आपण भारतातून आला असावा असे मला वाटते ?”

मी “होय” असे उत्तर दिले. “आपल्याला मार्गात त्रास वगैरे झाला नाही ना ?” त्याने विचारले.

“नाही मी अगदी चांगल्या स्थितीत आलो.” मी सांगितले.

नंतर त्याने मला चिऱूट पुढे करून “पाहिजे काय” म्हणून विचारले. “मी चिऱूट ओढीत नाही” असे सांगितल्यावर हातातील चिऱूट त्याने लपविला. शेवटी म्हणाला, “आपण बंदरात जाणार ? पण सावधगिरी बाळगा. चांगला दुभाषा घ्या. नाहीतर लोक फसवितील.” असे म्हणून जाताना एका चांगल्या माहितीतल्या दुभाष्याला माझ्या स्वाधीन करून गेला.

इंग्रज गृहस्थांच्या वागणुकीत आणि यांच्या वागणुकीत किती फरक !

या समुद्रप्रवासातील आणखी एक उल्लेखनीय घटना अशी आहे—बोटीतील प्रवासी आपल्या करमणुकीसाठी म्हणून निरनिराळे प्रकार शोधून काढीत. साहेब आणि मडमा यांच्यात नाचगायन आणि खेळ चालतच होते. आम्ही ‘मिर्जापूर’ नावाच्या बोटीने चाललो होतो. त्यातील फर्स्टक्लासच्या उताऱ्यांनी अशा प्रकारच्या नृत्यगान क्रीडेला सुरवात केली. सेकंडक्लासात चीन देशातून आलेले कित्येक इंग्रज मिशनरी कोलंबो बंदरातून चढून आमच्यात मिसळले. त्यांना मी म्हटले, “या. आपण आठवड्यातून एक दिवस सेकंडक्लासात निरनिराळ्या विषयांवर व्याख्यान देण्याचा उपक्रम सुरू करू. पहिल्या वर्गाच्या उताऱ्यांनाही त्यात निमंत्रित करू.” माझा हा उपक्रम सर्वांना मानवला आणि आमची साप्ताहिक व्याख्यानमाला सुरू झाली. त्यातील एक व्याख्यान मला द्यावे लागले. जरी पुष्कळसे उतारू आले नाहीत तरी जे आले होते त्यांनी माझ्या व्याख्यानाबद्दल संतोष प्रकट केला. या निमित्ताने नॉर्वे देशातील एका प्रतिष्ठािताशी माझा परिचय झाला व मित्रत्वही होऊन गेले. आपला फर्स्टक्लास सोडून हे अनेकदा दुसऱ्या वर्गात येऊन माझ्याशी संभाषण करण्यात वेळ घालवीत.

## लंडनातील बिन्हाड

शनिवार ता. १९ मे रोजी आम्ही लंडन येथे आलो. दोन दिवसातच मी ब्राह्मसमाजाच्या हितैषिणी मिस कॉलेट यांना भेटलो. त्या त्यावेळी लंडनच्या उत्तर भागात हायबरी जवळील एका घरात एकट्याच राहात असत. एक मोलकरीण त्यांची सगळी व्यवस्था ठेवी. त्याशिवाय भावाची मुलगीही त्यांच्याकडे राहात असावी. मिस कॉलेट मला म्हणाल्या, “तू या उत्तर लंडनातच राहण्याची एखादी व्यवस्था कर. म्हणजे दोघांची वारंवार गाठभेट होईल.” मी त्यांच्या सांगण्याप्रमाणे उत्तर लंडनातच कॅमडेनस्ट्रीटच्या बाजूला हिलड्रोपरोड नावाच्या गलीत एका कुटुंबात राहण्याची जागा मिळविली व तेथे राहू लागलो.

खोली घेऊन तर बसलो खरा; पण पुष्कळ दिवस मन भारतातच गुंतून राहिले. रस्त्यात सगळीकडे केवळ गोरी माणसे, मी फिरायला निघालो की सर्वजण आश्चर्यचकित होऊन माझ्याकडे बघत राहात. माझी भाषा कुणी समजत नसे आणि मी मेलो की जगलो इकडेही कोणी लक्ष देत नसे. हे सगळे पाहून मी कुठे आलो हा, असे वाटून मन बेचैन होई. हे सर्व मला कसेसेच वाटू लागले. शिवाय स्वदेशातून निघताना जो पाळीचा ताप बरोबर घेऊन आलो होतो तो इलंडला गेल्यावरही कित्येक महिने तसाच होता. तापाने तळमळत खोलीतच पडून राहात असे. कोणी माझ्याकडे दुकून पाहणारा मनुष्यही नव्हता. घरातील बायकांपैकी तर कोणीच पुरुषांच्या खोलीत येत नसत. नोकर एक वेळ चहा देऊन जाई तेवढाच.

खेरीज माझ्या मनाला एक प्रकारचा कोरडेपणा, एकाकीपणा वाटे तो वेगळाच. कोलाहलपूर्ण अशा या राजधानीत ईश्वराने जणू काय माझा त्याग केला आहे ! अशा स्थितीत बरेच दिवस मी मोठ्या दुःखात घालविले. नंतर काही दिवसांनी बिलान्यात पडल्या पडल्या मी एका गेय पद्याची रचना केली ती अशी—

- १ जानलाम ना मा, बुझलाम ना मा, एंदेर रीति केमनधारा,
- २ थाक थाक लुकाओ कोथाय, करे आमाय दिशेहारा ?
- ३ आमि आंचलधरा छेले, जेते हय कि एकला फेले ?
- ४ मायेर मुख ना देखते पेल्ले, भये छाओयाल हये सारा !
- ५ यदि बल कि गुण आळे, बाँधा रवे आमार काळे,
- ६ ( तुमि ) आपनार गुणे आपनि बाँधा, ओ आमार मा चमत्कारा ?

अर्थ— १ आई, तुझ्या वात्सल्याची ही काय रीत आहे, हे मी समजलो नाही आणि जाणलेही नाही.

२ मला असा गोंधळवून टाकून तू कुठे लपून राहतेस ग ?

३ तुझ्या पदराच्या आधाराने राहाणारे मी तुझे लेकरू आहे. असे अस-  
ताना मला एकटा टाकून तुला जाववते तरी कसे ?

४ आईचे तोंड न दिसल्याने भीतीने तुझे लेकरू व्याकूळ झाले आहे !

५ जर विचारशील की तुझ्याकडे असा कोणता गुण आहे, की ज्याकरिता  
मी तुझी बांधली राहू ?

६ आपल्याच गुणांनी स्वतः बांधली राहाणारी, अशी माझी चमत्कारिक  
आई आहेस तू.

ज्या कुटुंबात मला राहायला जागा मिळाली होती, ते कुटुंब इंग्लंडातील  
मध्यमवर्गीतील खालच्या दर्जाचे मानले जाई. त्या कुटुंबातील स्त्रिया सगळ्या दिवस  
काबाडकष्ट करून, दरवाजे खिडक्या वगैरेंना लागणारे पडदे तयार करीत आणि  
७५ वर्षे वयाच्या म्हातारा घरमालक बाप, ते सगळे पडदे नोकराच्या डोकीवर  
देऊन प्रतिष्ठित गृहस्थांच्या घरात आणि दुकानात धिकून यायचा. त्या कुटुंबात  
केवळ वृद्ध आईवडील आणि तीन मुली होत्या. शिवाय ते कुटुंब आपल्या घरात  
माझ्यासारखे येणारे पाहुणेही (पेइंग गेस्ट म्हणून) ठेवीत. मी ज्यावेळी तेथे होतो,  
त्यावेळी त्या घरात माझ्याशिवाय एक जपानी, (त्यानंतर त्याच्याजागी एक  
रशियन) एक आयरिशमन, व दोन इंग्रज तरुण राहात.

घरवालीने दोन दिवसातच मला चांगले ओळखून घेतले आणि माझ्या  
कपड्यालच्यांकडे ती विशेष लक्ष देऊ लागली. आणि लंडन शहर पाहण्याच्या  
बाबतीत ठाऊक असल्या लागणाऱ्या अत्यावश्यक सर्व गोष्टी ती नेहेमी मला सांगू  
लागली. तिने मला इतके चांगले ओळखले होते की मी चहा प्यायला गेलो की  
ती हसून म्हणत असे “मिस्टर शास्त्री ! थांबा. थांबा. मी अगोदर तुमच्या  
गळ्यात बिब\* बांधते.” मी तिच्या घरात निरुपद्रवावस्थेत व सुखात राहू लागलो.  
हळूहळू इंग्रज समाजातील बऱ्यावाईट गोष्टींचे मी निरीक्षण करू लागलो.

### इंग्लंडच्या सर्वसाधारण समाजातील गुणदोष

दोष प्रथम सांगून टाकतो. लंडनला गेल्यावर दुसऱ्या दिवशीच बिन्हा-  
डाला जागा पाहण्यासाठी म्हणून बाहेर पडलो. एक बंगाली तरुण (कोण ते  
चांगलेसे आठवत नाही.) माझ्याबरोबर होता. मी पुढे चाललो होतो. तो मागून  
येत होता. मागूनच तो अकस्मात् मोठ्याने ओरडला, “मोशाय, मोशाय बाजूला  
सरून उभे राहा. पकडलेच आपणाला.” मी मागे वळून पाहिले तो दारूच्या  
नशेत असलेली एक स्त्री माझ्या गळ्याभोवती असलेली चादर पकडण्याकरता येत

~~~~~  
\*bib बिब म्हणजे लहान मुलाचे लाळेरे.

आहे आणि म्हणत आहे, “ हिअर इज माय मॅन ” दुसरी एक बाई तिला बाजूला ओढण्याचा प्रयत्न करीत आहे. मी हा प्रकार पाहून त्या दोघी दूर गेल्यावर बंगाली तरुणाला म्हटले, “ हे आम्ही कुठे आलो रे ? हे काय पाहातो आहे ? ” तो म्हणाला, ‘आणखी थोडे दिवस राहा म्हणजे आणखीही अशी अनेक दृश्ये दिसतील. ’ आणि मग झालेही तसेच. अतिरिक्त मद्यपानाची आणखी अनेक दृश्ये दिसू लागली. स्त्रिया झिंगून किंवा नशेत चूर होऊन तोल सावरू शकत नाहीत, पोलीस त्यांना पकडून नेत आहेत अशीही दृश्ये पाहिली. तेथील वाईट चालीच्या स्त्रिया फार धाडशी. पुरुषांना रस्त्यात पकडून त्यांना त्या घेऊन जात. आम्ही इंग्लंडला पोचण्यापूर्वी काही दिवस असा एक कायदा तेथे जारी झाला होता की, एखाद्या स्त्रीने रस्त्यात किंवा दुसरीकडे कुठे एखाद्या अपरिचित पुरुषाला त्रास दिला आणि त्या पुरुषाने तसे जर पोलिसांना कळविले तर लागलीच पोलिस तिला गिरफदार करतील व कायद्यानुसार तिला सजा होईल. पण परदेशातील काळा मनुष्य त्यांनी पाहिला की त्यांना वाटे येथील हा कायदा याला कुठचा माहीत असणार ? आणि त्यामुळे काळ्या माणसाला अशा तऱ्हेने सतावून सोडण्याला त्या मागेपुढे पाहात नसत, भीत नसत. एकदा मी रात्री बऱ्याच उशिरा बिऱ्हाडी येत होतो. गल्लीच्या जवळ असलेल्या एका वळणावर मी येतांच एका स्त्रीने मला “ गुड इव्हनिंग ” केले आणि विचारले, “ कसं काय ठीक आहे ? ” मी रीतीप्रमाणे “ क्वार्ट वेल. थँक यू. ” असे उत्तर दिले. मला वाटले, दुकानात, पोस्ट ऑफिसात कितीतरी स्त्रिया भेटतात. त्यापैकी कोणीतरी असेल. पण पाहतो तो ती त्यापैकी नव्हती. ती मला पुनः म्हणाली, “ डू यू वॉंट ए स्वीट हार्ट ? ” बोलता बोलता माझा हात आपल्या काखेत धरून ती माझ्या बरोबर चालू लागली. मी घुणेने तिच्या हातून माझा हात सोडवून घेऊन म्हटले, “ तू असतेस कुठे ? रात्री अपरात्री अशी फिरतेस का ? ” यावर तिने मला जे उत्तर दिले आणि माझ्याशी ज्या तऱ्हेचे वर्तन केले, त्याची आठवण करायलाही मला लाज वाटते. मी लागलीच तिचा हात झिडकारून घाईघाईने बिऱ्हाड गाटले. तरीपण काही वेळ ती माझ्या बरोबर चालत राहिलीच. अपरिचित पुरुषाशी स्त्रीची अशा प्रकारची धाडशी वागणूक मी यापूर्वी कधी पाहिली नव्हती. आमच्या देशातील तरुण अशा ठिकाणी येऊन कोणत्या संकटात पडत असतात देव जाणे !

रात्र वाढत चालली की लंडनचे रस्ते एक वेगळेच रूप धारण करतात. त्यांचा मुखवटाच बदलतो. जो पाहावा तो झिंगलेला ! रात्री ११ वाजल्यानंतर कोणा एखाद्या दूरच्या ठिकाणाहून रेल्वेने घरी यावे लागले तर मला असे दिसून येई की स्टेशनात तिकीटविक्री करणारा नशेत चूर, स्टेशनचा जो मनुष्य ( पार्टी ) गाडीचा दरवाजा उघडायला येई तोही झिंगलेला. त्याला धड उभेही राहता येणे

कठीण. जे एकमेकांबरोबर एका डब्यात येऊन बसत ते स्त्री-पुरुष नशेतच असायचे. उतरून ट्रॅममध्ये बसलो पण तेथेही कोण कुणाच्या अंगावर रेलून पडेल याचा नेम नाही. ज्याच्याशी बोलावे त्याच्या तोंडाला दारूची घाण पाहून मनाला वाटे, एवढ्या मोठ्या या जातीत हा पिण्याचा जर दोष नसता तर यांनी आणखीही कितीतरी महत्वाची कामे केली असती !

चोहोकडेच इंग्रज जातीची ही मद्यासक्ती मला आढले. कुठे रस्त्याच्या बाजूला पाहिले तो आमच्या देशातील धान्याचे डोंगरासारखे ढीगच्या ढीग दिसले. मुद्दाम उभा राहून हे असे ढीग असण्याचे कारण विचारले तेव्हा समजले की या धान्यापासून मद्य तयार करण्यात येते आणि गाळ फेकला जातो, त्याचे हे डोंगर. ते पाहून वाटले, आई ग ! अन्नाच्या अभावामुळे आमच्या देशातील हजारो गरीब लोक उपासांनी मरत आहेत आणि त्यांच्या तोंडचे अन्न काढून आणून हे लोक त्याचा असा दुर्व्यवहार करीत आहेत !

ज्या घरात मी राहात होतो त्या घरचा मुख्य पुरुष वृद्ध. तो, त्याची पत्नी आणि तीन मुली हा त्याचा परिवार. जेवणाच्या वेळी त्या स्त्रियांना मद्यपान करताना मी पाहिले नाही पण त्यांचा म्हातारा बाप प्रत्येक दिवशी सायंकाळी जेवणानंतर त्या जेवणाच्या जागीच बसून रात्री सुमारे बारा वाजेपर्यंत वाचन करीत असे. इकडे वाचन चालू असायचे आणि वारंवार मद्यपान करायचे हा त्याचा क्रमच. त्यासाठी त्याच्या हाताशी एक लहानसा धान्यापासून बनविलेल्या मद्याने भरलेला मद्यकुंभ असायचा. वाचन संपता संपता तो मद्यकुंभही जवळजवळ रिता व्हायचा. झोपायला जाताना मी कधी एखादे दिवशी त्याच्याशी बोळू लागलो तर मद्याच्या नशेमुळे त्याच्या आवाजातही बदल झालेला जाणवायचा.

ते काही असले तरी या परिवारात धार्मिकतेचा प्रभाव चांगलाच होता. रोज सकाळी ही सर्व कौटुंबिक मंडळी उपासना करीत. आणि रविवारी नियमितपणाने उपासनामंदिरात जात. त्या वृद्ध पुरुषाचा धर्माकडे विशेष ओढा असलेला मला जाणवे. तो रविवारी धर्मोपदेश ऐकण्यासाठी चांगल्या चांगल्या उपासना मंदिरात मला नेत असे. मी भारताला परत येताना मला त्याने एक पुस्तकही भेट म्हणून दिले होते. बोटीवर आल्यानंतर पाहिले तो ते एक दैनिक उपासनेचे पुस्तक होते. त्यात अनेक साधुसंतांच्या उक्ती दिलेल्या होत्या. पुस्तकाच्या प्रारंभीच त्या वृद्धाने स्वतः एक प्रार्थना लिहिली होती. तिचा सारांश असा— ‘ हे प्रभो, ज्याप्रमाणे एकदा दमास्कसला जाणाऱ्या पॉलसमोर स्वतः प्रगट झालास, त्याप्रमाणे आपल्या देशात पोचतो न पोचतो तोच या धर्मप्रेमी मनुष्यासमोर स्वतः प्रगट हो. याला तुझा प्रकाश दिसू दे ! ’ असल्या साधुसदृश मनुष्याला ते सुरापानाचे व्यसन !

एकदा जेवणाला बसलो असता त्या वृद्ध मनुष्याला मी म्हटले, ‘आपण बायबलातील प्रत्येक गोष्ट बिनचुक आहे असे मानता आणि त्यावर आपली श्रद्धा आहे ?’



“ होय. ते तर खरेच आहे. ” त्याने उत्तर दिले.

“ ठीक आहे, आदम नावाचा एक, मानवाचा आदिपितामह होता आणि त्याची अवस्था पूर्ण निष्पाप होती असाही आपला विश्वास आहे. ? ”

“ होय तसा विश्वास आहेच. ”

असे त्याचे उत्तर मिळाल्यावर मी म्हटले, ‘ ठीक आहे. या निष्पाप पूर्णावस्थेत आदम मद्यपान करीत असे की नाही ? ’

त्याने चटकन सांगितले, “ नाही. त्यावेळी मद्याचा शोधच लागला नव्हता ” मीही तितक्याच तत्परतेने विचारले, “ तर मग असे आढळून येते, की मद्य हे मनुष्याच्या पतितावस्थेतील पेय असावे ? ”

मी असे विचारताच तो वृद्ध पुरुष माझ्यावर रागावला आणि भलतेसल्ले काहीतरी बोलू लागला. मी, त्याची पत्नी आणि मुली सर्वच हसू लागलो.

### लंडनमध्ये मद्यपानविरोधी चळवळ

एकंदरीत सांगायचे म्हणजे कोणाही इंग्रजाशी थोडीबहुत ओळखदेख व बोलीभाषण होताच मी त्याला मद्यपानाविरुद्ध भडकावण्याचा प्रयत्न करीत असे. एकदा कित्येक प्रतिष्ठित गृहस्थ आणि स्त्रिया यांनी स्थापिलेल्या कामकरी वर्गाच्या सभेला मी उपस्थित राहिलो. त्या दिवशी चर्चेचा विषय, ‘ मद्यासक्ती ही अनैतिक आहे ’ हा होता. मी मद्यपानाचा विरोधक असल्यामुळे त्यांनी मला या सभेचे निमंत्रण दिले होते. ‘ राष्ट्रीय मद्यासक्तीच्या अनिष्टते ’ वर जेव्हा वक्तृ बोलू लागले तेव्हा माझे अन्तःकरण विस्मय आणि घृणा या दोन भावनांनी भरून गेल्यासारखे झाले. शेवटी त्यांनी मला चार शब्द बोलण्याची विनंती केल्यावरून मी बोलू लागलो, ‘ तुम्ही तोंडाने फक्त ‘ सुरापान निवारण ’ ‘ सुरापान-निवारण ’ असे बोलत आहा. पण मी तर तुम्ही सुरासागरात बुडून गेल्याचे पाहत आहे. तुम्हाला रस्त्यातील मद्यविक्रेत्याचा गुत्ता हे सर्वश्रेष्ठ घर वाटते. जणू काय सर्वसाधारण माणसाची ती बैठकीचीच जागा. प्रतिष्ठित गृहस्थांना तेथे जायला लाजशरम वाटत नाही. परंतु आमच्या देशातील सभ्य लोक दारूच्या दुकानात कधीही जात नाहीत. फक्त हलक्या दर्जाचे लोकच तेथे जातात, ज्या देशाच्या पूर्वजांनी मद्यपानाची महा पातकात गणना केली आहे त्या देशातून मी आलो आहे. ’ बोलता बोलता मी मन्चे ‘ ब्रह्महत्या सुरापानं स्तेयं. ’ वगैरे वचने उद्धृत केली. इतकेच काय पण आमच्या पूर्वजांची एक म्हण सांगितली की, ‘ माजलेला हत्ती पिसाळलेल्या स्थितीत अंगावर चालून आला तर हत्तीच्या पायाखली चिरडून मरण पत्करावे पण मद्य-गृहात मद्य घेऊ नये. ’ ही मी दिलेली सगळी वचने ऐकून उपस्थित पुरुष आणि स्त्रिया आ वास्तूनच राहिल्या आणि एकमेकांच्या तोंडाकडे पाहू लागल्या. मी पुढे आणखी सांगितले, “ आमच्या देशात अशी लक्षावधी कुटुंबे आहेत. उदाहरणच

द्यावयाचे तर माझे स्वतःचे कुटुंब की ज्यांनी आपल्या चौदा पिढ्यांत कोणत्याच प्रकारचे मद्य पाहिलेलेसुद्धा नाही. असा देश तुमच्या सरकारच्या ताब्यात आल्यावर त्याला या ना त्या मार्गाने मद्यपानाची चटक लावली जात आहे आणि हजारो दारूची दुकाने उघडली जात आहेत !” हे वाक्य मी उच्चारताच चोहोकडून ‘शेम् शेम्’ असा उच्चार होऊ लागला.

### दुष्ट लोकांच्या तावडीत

एके दिवशी उत्तर लंडनमधील माझ्या खोलीतून मी कुमारी कॉलेटला भेटण्याकरिता जात होतो. रस्त्यात एक मनुष्य एक छापील पत्रक घेऊन माझ्याकडे आला आणि म्हणाला, “ बोट समुद्रात बुडाली आहे. यात ती सगळी माहिती आहे. आपण घेणार ? ” मी सांगितले, “ वर्तमानपत्रात यापूर्वीच मी ती सर्व माहिती वाचली आहे. ” मग तो आपल्या दारिद्र्याची हकीगत मला सांगू लागला म्हणाला, “ आम्ही दोघे नवराबायको अगदी मोठ्या संकटात आहो. कसे दिवस घालवावे ही आम्हाला पंचाईत पडली आहे. अनेक दिवस उपाशीपोटी गेले. आपण जर सहाय्य कराल तर फार उपकार होतील. ” त्याची ती दुःखकारक परिस्थिती ऐकून मला वाईट वाटले आणि याला काहीतरी द्यावे असेही मनात आले. पण त्याच्या तोंडाला दारूची घाण येत होती. तेव्हा मी त्याला म्हटले, “ तुला काही मदत करावी असे मला वाटते. करूही शकेन पण तुम्ही फार दारूबाज लोक. तुमच्या हाती पैसा कोण देईल ! दिला तर घरच्या बायकोच्या हाती न जाता दारूच्या दुकानात जाणार हे ठरलेले. यासाठी मनात देण्याची इच्छा असूनही देववत नाही. ” यावर तो म्हणाला, “ या रस्त्याच्या बाजूला जवळच असलेल्या गल्लीत मी राहतो. तेव्हा आपण माझ्या घरी माझ्या स्त्रीकडे चला. तिला विचारल्यास सगळी परिस्थिती कळेल. ”

मी पूर्वीच वर्तमानपत्रात वाचले होते की, लंडनच्या या ईशान्येच्या भागात अनेक दुराचारी लोक राहतात. नेहमीच इकडे चोऱ्या, मारामाऱ्या, लूट, हत्या होत असतात. वेळोवेळी मार्गस्थाला फूस लावून हे लोक आपल्याकडे नेतात आणि त्याचे सर्वस्व काढून घेतात. नंतर त्याचे डोळे बांधून निरनिराळ्या गल्लीतून वेड्या-वाकड्या वळणांनी फिरवीत दुसऱ्याच एका रस्त्यात आणून सोडतात. दयेच्या स्वाभाविक अतिरेकामुळे त्यावेळी मला या वृत्तांताची आठवण झाली नाही. मी त्याच्या मागून चालले. मला तो एका गल्लीतून दुसऱ्या गल्लीत असा घेऊन गेला. शेवटी एका घरातील एका खोलीत मला घालून म्हणाला, “ माझी बायको घरात नाही. तुम्ही येथे बसा. मी तिला बोलावून आणतो. ” असे म्हणून तो बाहेर निघूनही गेला. मी संकटग्रस्त अशा जागी आलो आहे हे त्यावेळेपर्यंत माझ्या ध्यानातच आले नाही. त्याच्या बायकोची परिस्थिती ऐकून ध्यावी, तिचे सांत्वन करावे आणि काही पैसे तिच्या हाती द्यावे याच भावनेत मी मग्न.

मी तेथे बसून आहे, तोच काही वेळाने तीनचार बलिष्ठ लोक खोलीच्या दारासमोर येऊन आत डोकावून पाहात आहेत आणि आपसात काही सल्लामसलत करीत आहेत असे मला दिसून आले. आणि मग त्याचवेळी मी वर्तमानपत्रात वाचलेल्या त्या हकीगतीचे मला स्मरण झाले. लागलीच मी उठलो आणि बाहेर येऊन वेगाने रस्त्याकडे जायला निघालो. दारातच त्या लोकांनी मला अडविण्याचा प्रयत्न केला. ते माझ्या हाताला धरतात न धरतात तोच मी त्यांना झुकांडी देऊन धावतच रस्त्यावर आलो आणि पाहिले तो, रस्त्याच्या पलीकडून माझ्याकडे पाहात पाहात तो मला घेऊन आलेला मनुष्य धावत धावत माझ्याकडे येत असलेला दिसला. तो मला येता येता ओरडून सांगत होता, “ उभे राहा. उभे राहा. माझी पत्नी येत आहे. ” मी म्हटले, “ तुझ्या बायकोची वाट पाहात बसण्याला मला वेळ नाही. मी निघालो. ” तो माझी पाठ सोडीना. तेव्हा मी म्हटले, “ तुला काही देतो असे सांगितले ना, तुला मी ते देतो. तू माझ्याबरोबर येऊ नकोस. ” आणि मग त्याच्या हाती काही पैसे देऊन कुमारी कॉलेटच्या घरी गेलो. तिच्याकडून बोलूनही फार घेतले. ती म्हणाली, “ तू वर्तमानपत्रात वाचले आहेस, लोकांच्या तोंडूनही ऐकले आहेस की या बाजूला दुष्ट लोक राहातात. तरी तू सावध झाला नाहीस. मोठे आश्चर्य वाटते मला ! शिवाय जिवाच्या भीतीने जर तू पळत सुटलास तर त्याला आणखी पैसे देण्याचे कारण काय ? दयाधर्माला काय दुसरी जागा नव्हती ? ” मी काय बोलणार ! खाली मान घालून तिचे ते वाक्ताडण मी मुकाट्याने सहन केले.

### इंग्रजांच्या दृष्टीने

ते काही असले तरी चांगल्या गोष्टीही मी पुष्कळ पाहिल्या. त्यातील काही आठवतात त्यांचा येथे उल्लेख करतो. एकदा कुठेतरी जाण्याच्या हेतूने म्हणून ट्रॅममध्ये बसलो. गाडी बहुतेक उतारुंनी भरलेली होती. बसलेल्यांत एक-जण इतका प्यालेला होता की त्याच्याने धड बसवतही नव्हते. इतक्यात असे पाहिले की दोन सभ्य स्त्रिया गाडीत चढत आहेत. त्या देशात असा रिवाज आहे की, गाडीत बसण्याला जागा नसेल तर पुरुषांनी उठून स्त्रियांना बसण्याला जागा द्यावी. त्याप्रमाणे मी आणि दुसरा एक पुरुष उभे राहून त्यांना जागा देत आहो इतक्यात तो नशेने धुंद झालेला माणूस झोकांड्या जात असताही उठला आणि उभे राहण्याचा प्रयत्न करू लागला. गाडीत बसलेले लोक म्हणाले, “ तू बसून राहा. ते उठत आहेत. ” पण त्याने ते ऐकले नाही. तो झिंगलेल्या आवाजात म्हणाला, ‘ नो ! लेडीज. ’ म्हणजे ‘ तसे होणार नाही. सभ्य स्त्रिया आहेत त्या ! ’ त्यावरून मला कळून आले की, जो वेहोष त्यालाही स्त्रियांना असा मान देण्याची जाणीव आहे.

स्त्रियांना मान देणे हे इंग्रजांच्या चारित्र्याचे एक मुख्य लक्षण आहे. त्या देशात असतानाच एकदा ऐकले की, एका सुटीच्या दिवशी क्रिस्टल पॅलेसमध्ये शोभणूपास जास्ती मजूर कसल्याशा एका विषयावरून मोठ्या मारामारीला उद्युक्त झाले. होते. थोड्या वेळाने तेथे एक आजारी दिसणारी, किरकोळ देहयष्टी असलेली स्त्री त्यांच्यात मध्यस्थी करायला आली आणि ती होणारी मारामारी तिने थांबविली. ती लोकांत मधून मधून त्यांची परिस्थिती समजावून घेण्यासाठी आणि त्यांच्या उन्नतीचा प्रयत्न करण्यासाठी येत असे.

## इंग्रजांच्या वागणुकीतील सत्याची आवड आणि फसवणुकीबद्दल तिरस्कार

प्रथम स्थूलमानाने लोकांच्या चारित्र्याबद्दल सांगतो. त्यांच्यात विशेष म्हणजे सत्यपरायणता फार आढळते. ते असत्याचा तिरस्कार करतात आणि कुणाची फसवणूक करायलाही तयार होत नाहीत. अमुक एक काम करायचे असे त्यांनी एकदा ठरविले की ते चांगल्या प्रकारे करण्याचाच ते प्रयत्न करणार. ते दुसऱ्याच्या सांगण्यावर सहज विश्वास ठेवतात. कुणी त्यांना फसविण्याच्या उद्देशाने सांगितले तरी त्यांच्या लक्षात येत नाही. पण नंतर याने आपली फसवणूक केली, असे लक्षात येताच ते त्याच्यावर खूपच रागावतात आणि त्याला चोपूनही काढतात.

सेनापती गॉर्डनचे चरित्र वाचताना एक घडलेली गोष्ट त्यात वाचल्याचे मला स्मरते, ती अशी : गॉर्डन फार दयाळू मनुष्य होता. एकदा एक फसव्या माणूस भिकार्याचे सोंग घेऊन त्याच्याकडे आला आणि बनावट नकली गोष्ट सांगून त्याच्याकडे भिक्षा मागू लागला. त्याला पाहून आणि त्याचे दारिद्र्य-कथन ऐकून गॉर्डनला दया आली. त्याने त्याला भरपूर दान दिले. हेतू हा की तो त्याने वर्णन केलेल्या संकटातून लवकर मुक्त व्हावा. दोन दिवसांनी गॉर्डनने ऐकले की, तोच मनुष्य पाच सहा मैलांवर असलेल्या दुसऱ्या कोणत्याशा ठिकाणी आणखी एक अशाच प्रकारची कळवळा आणणारी गोष्ट सांगून याचना करीत आहे. हे ऐकून गॉर्डनला त्याचा इतका राग आला की तो हातात चाबूक घेऊन, पाच सहा मैल चालत त्याला मारायला गेला. तेथे गेल्यावर त्याला शोधून काढले आणि चांगले झोडपले. मात्र स्वतः त्याने त्याला दान म्हणून जे रुपये दिले होते ते परत घेण्याची त्याला आठवण राहिली नाही. या वागणुकीने गॉर्डनने ब्रिटिश जातीच्या चारित्र्याचे एक चांगले लक्षण व्यक्त करून दाखविले असे म्हटले पाहिजे.

## इंग्रजांची कर्तव्यबुद्धी

येथील सर्वसाधारण लोकांत सत्यप्रियता आणि कर्तव्यपरायणता ही

स्वाभाविक असलेली आढळते. त्याचे एकदोन दृष्टांत मला आठवतात ते सांगतो. एकदा मिस मॅनिंग हिने मला, नॅशनल इंडियन असोसिएशनच्या एका पार्टीने निमंत्रण दिले. मी जायचे ठरवून तयारी करीत आहे, इतक्यात माझी घरवाली मला म्हणाली, “तुमची पॅट, पार्टीस जाण्याला योग्य अशी नाही. तुम्ही एक नवा कोट आणि नवी पॅट शिवून घ्या.”

मी म्हटले, “आणखी सातच दिवसांनी पार्टी आहे. तेवढ्यात कोट पॅट तयार होऊन मिळेल ?”

घरवाली म्हणाली, “थांबा, मी एका शिंप्याला बोलावून आणते. मला वाटते तो तेवढ्या मुदतीत करून देईल.”

तिने बोलाविल्याप्रमाणे योग्य वेळी एक शिंपी आला आणि तो माझे माप घेऊन गेला. जाताना त्याने, ठराविक वेळी कपडे आणून देण्याचे वचन दिले. दोन दिवसांनी त्याची पत्नी कोटपॅटचे कापलेले कापड घेऊन आली आणि म्हणाली, “आपले काम करून देण्याचे मान्य करून गेल्यावर माझ्या नवऱ्याला स्कॉटलंडहून एक मोठ्या कामाची ऑर्डर आली. पुष्कळ दिवसांपासून या ऑर्डरची बोलणी चालली होती. अर्थात् हा सौदा पटल्यामुळे त्यांना गेलेच पाहिजे. आम्ही आपले कापड वेढून थोडी शिलाईही केली आहे. पण आता कोणा दुसऱ्या शिंप्याला बोलवून उरलेले काम करून घ्या.” असे बोलून ती निघाली. केलेल्या शिलाईचे व कापड वेतल्याचे ती पैसे घेऊ इच्छित नव्हती. मी मनात म्हटले, माझी गैरसोय होऊ नये म्हणून हिला केवढी काळजी ! आमच्या देशातील श्रमिक लोकांत ही दक्षता आणि कर्तव्यबुद्धी सहसा आढळत नाही.

दुसरी घटना घडली ती अशी : मी मायदेशी परत निघालो त्यावेळी घरवालीने एका मनुष्याला बोलावून आणले. तो माझी पुस्तके वगैरे सामान आणण्यासाठी पॅकिंग केस करून देणार होता. त्याला पॅकिंग बॉक्स, पत्र्याने कशा प्रकारे आच्छादित केली पाहिजे म्हणजे बोटीत त्या बॉक्समध्ये पाणी शिरू शकणार नाही ते समजावून सांगितले. माझ्या कल्पनेप्रमाणे बॉक्स कशी असावी हे त्या माणसाला समजावून द्यायला मला वेळ लागू लागला. मी हे सर्व त्याला समजावून देत असता, एक शब्दही न उच्चारता आ वासून तो माझे बोलणे ऐकून घेत होता. त्याचा तोंडावळा पाहूनच मी जाणले की, मी ज्या बारीकसारीक गोष्टी सांगत आहे त्या तो मनःपूर्वक आत्मसात करण्याचा प्रयत्न करीत आहे. जेव्हा त्याची पूर्णपणे समजूत पटली तेव्हा, “तुम्ही सांगता तशी पॅकिंग केस मी तयार करून देईन. आणि उद्या बारा वाजता आणीन” असे सांगून तो गेला. आम्ही जेवणानंतर पॅकिंगला आरंभ करावा असे ठरले. त्याप्रमाणे दुसऱ्या दिवशी माझे दुपारचे जेवण आटोपून घड्याळात ११ वाजून काही मिनिटे होतात न होतात तोच पॅकिंग बॉक्सचा आवाज मी ऐकला. उठून जाऊन पाहतो तो त्याने सुन्दर बॉक्स

करून आणखी असल्याचे आम्हाला दिसले. कोणताही दोष त्यात राहिला नव्हता. यावरून इंग्रज कारागीर ज्या कार्याची जोखीम पतकरतो ते कार्य परिश्रमपूर्वक करण्याची तत्परता राखतो त्यातच तो तन्मय होतो. ते जितके चांगले होऊ शकेल तितके तो करतो, असे मला दिसून आले.

त्या ठिकाणच्या सामान्य लोकांची अशी सत्यपरायणता व सातत्य यामुळे या देशात अशी पुष्कळ कामे चालू आहेत, की जी आपल्या देशात दोन दिवसही चालणार नाहीत. याविषयी आणखी एका गोष्टीचा मी उल्लेख करतो.

### इंग्लंडची सर्व्हेलेटिंग लायब्ररी

मी तेथे हे पाहिले की, सुशिक्षित देशहितैषी व्यक्तींच्या मनात, खालच्या वर्गाला साक्षर करून त्यांच्यात शिकण्याची गोडी व उत्साह निर्माण करण्याची होस फार आणि त्यामुळेच या वर्गाच्या अन्तःकरणात ज्ञानसंपादनाची आवड दिवसेंदिवस वाढत आहे. आणि त्यांच्या उपयोगासाठी चौहोकडे असंख्य लहान-लहान पुस्तकालये स्थापन झाली आहेत. बहुतेक राजरस्त्यावर दहापाच घरांच्या अंतराने एखादे लहानसे पुस्तकालय असायचेच. खालच्या वर्गातील माणसे त्या ठिकाणी नाममात्र वर्गणी देऊन आठवड्याच्या आठवड्याला पुस्तके घेऊन जातात आणि घरी बसल्या बसल्या वाचून ती पुस्तके परत आणून देतात. यांपैकी बरीचशी पुस्तकालये दुकानाच्याही खोलीत ठेविली जातात. दुकानदार इतर जिनसांची देवघेव करीत असतानाच एका बाजूला ठेवलेल्या या पुस्तकालयातून आपल्या मिळकतीत भर घालीत असतो. यांखेरीज अल्प किंमतीत मिळणाऱ्या पुस्तकांची दुकानेही खूप आहेत.

अशाप्रकारच्या एका पुस्तकालय असलेल्या दुकानात जाऊन एके दिवशी मी जे पाहिले आणि ऐकले ते मनात राहिले आहे. दुसऱ्या एका कामासाठी म्हणून त्या दुकानात मी गेलो असता, एका बाजूला दोन कपाटांत काही पुस्तके ठेविलेली मला दिसली. मला वाटले, ही कमी किंमतीने विकली जाणारी पुस्तके असावीत. मी विचारले, “ही सर्व पुस्तके काय विक्रीसाठी ठेविली आहेत ?”

“नाही. ही सर्व्हेलेटिंग लायब्ररी आहे” मला त्याने उत्तर दिले.

“ही सर्व पुस्तके कोण घेतात !” मी प्रश्न केला.

“या भागातील खालच्या वर्गातील लोक.” उत्तर मिळाले.

“मला घेता येईल का एखादे पुस्तक ?” मी विचारले.

“अवश्य. सर्वसाधारण लोकांसाठीच ही आहेत.” त्याने सांगितले.

नंतर मी सहासात रुपये किंमतीचे एक पुस्तक घेतले आणि त्याच्या हातावर दोन आण्यांचे पैसे ठेवून माझे नाव पत्ता लिहिला आणि आलो. नंतर आठवड्याने ते पुस्तक परत देऊन आणि दोन आणे भरून दुसरे एक पुस्तक

वेऊन आलो. अशाप्रकारे तीनचार आठवडे झाल्यावर एके दिवशी जाऊन विचारले, “ हा व्यवसाय तुम्ही किती दिवसांपासून चालविला आहे ? ”

“ गेली आठनऊ वर्षे. ” उत्तर मिळाले.

“ मधून मधून तुम्हाला तोटाही सहन करावा लागत असेल ? ” मी विचारले.

“ तो कसा ? ” त्याने प्रश्न केला.

मी सांगितले, “ लंडनसारख्या बऱ्या शहरी मनुष्य एका भागातून दुसऱ्या भागात राहायला गेला तर तपास लागणे कठीण. समजा, पुस्तक परत न करताच तो दुसरीकडे गेला तर पुस्तक कसे मिळणार ? ”

माझा हा प्रश्न ऐकून तो आश्चर्यचकित होऊन म्हणाला, “ तसे कसे होईल ? हे पुस्तक आमचे आहे. बिन्हाड बदलताना त्याने हे पुस्तक आम्हांला देऊनच गेले पाहिजे. ”

“ समजा. त्याने दिले नाही तर ? ” मी मुद्दामच प्रश्न केला. त्याने हसून म्हटले, “ अहो, तसे होणारच नाही. ”

पुस्तक न देता कोणी जाईल अशी ते मुळी कल्पनाच करू शकत नाहीत.

### इंग्लंडात अन्यायाचा उघड विरोध

पुष्कळसे खालच्या वर्गातील लोक कोणत्याही उपासनेच्या जागी जात नाहीत. हा अभाव दूर करण्यासाठी, मी तेथे जाण्यापूर्वी काही दिवसांपासून एका कामाला सुरवात झाली होती. वेगवेगळ्या ख्रिस्तीय संप्रदायांचे प्रचारक व उपदेश देणारे यांनी रविवारी सकाळी आणि सायंकाळी, रस्त्याच्या वळणावळणावर आणि बागबगीचा इत्यादींच्या झाडाखाली लोक जमतात तेथे उपासना व उपदेश करण्याला आरंभ केला होता. मी अनेकदा या सर्व उपासनांच्या जागी उपस्थित राहात असे. खालच्या वर्गातील स्त्रीपुरुष बहुसंख्येने उभे राहून ती उपासना पाहात असत आणि उपदेश ऐकत असत हे मी पाहिले होते. दुसरीकडे कुठे कुठे असेही आढळे की धर्मप्रचारकांची ही पद्धत पाहून राजकारणातील पक्षीय लोक व ब्रॅडला दलातील नास्तिक लोक आपले म्हणणेही त्या लोकांना ऐकविण्यासाठी तेथे येत. मला तो मोठा कुतुहलाचा प्रकार वाटे. एका झाडाखाली एक ख्रिस्तीय उपदेशक बायबलचे पुस्तक उंच धरून सांगत असे, “ पाहा, हा ग्रंथ ईश्वरदत्त आहे. या ग्रंथातून तुम्हाला दुर्बलतेत सामर्थ्य, निराशेत आशा, शोकात सांत्वन, आणि संकटात आधार अवश्य मिळेल. ” दुसरीकडे थोड्या अंतरावर त्याच वेळी ब्रॉड्लॉचा एक शिष्य मोठ्याने ओरडून सांगत असायचा, “ बायबल हा मनुष्याने लिहिलेला ग्रंथ आहे, भ्रमप्रमादपूर्ण आहे. ईश्वर म्हणून कोणी कुठे आहे याला आधार काय ? तुम्ही बुद्धिजीवी प्राणी. विचार, चिंतन, मनन करून पाहून अनुभवून जे काम करायचे ते करा. ” मी ज्यावेळी इंग्लंडात होतो त्यावेळी राज्यकारभार टोरीपक्षाच्या

हाती होता. कोणी एक वक्ता, टोरी सरकारच्या कारभारावर टीका करित आहे, ते सरकार अन्यायाने राज्य चालवीत आहे असे म्हणत आहे ! दुसऱ्या बाजूला पाहता तो कोणी एक मळलेल्या फाटक्या पोषाखात अनवाणी असलेला सुतार की लोहार कोणीतरी, ज्याच्या हातांच्या बोटांना घडे पडले आहेत, चेहेरा लालबुंद झाला आहे असा, डाव्या हातावर उजव्या हाताची मूठ आपटून चवताळून म्हणत आहे. 'दि टोरीज आर रास्कल्स !' (टोरी तेवढे बदमाश). ज्याला जे अन्याय्य, असत्य वा अधार्मिक वाटते त्यावर त्याचा केवढा राग हा ! खालच्या वर्गातील लोकांच्या अनेक सभांना उपस्थित राहून पाहात असे, की त्यांना जे अन्याय्य वाटते त्याचा ते मनःपूर्वक आवेशाने विरोध करतील; तसेच त्यांना जे योग्य वाटते त्यात ते जिवाभावाने सामील होतील. सारांशाची गोष्ट अशी की या खालच्या वर्गातील लोकांचा हा आवेश व अन्यायाबद्दलची चीड म्हणजे यांच्या अन्तःकरणातील, धर्मावर गाढ श्रद्धा असल्याची खूण होय.

कोणा एखाद्या शिंप्याच्या दुकानात जाऊन जेव्हा त्याला मी कपड्यांची ऑर्डर देऊन येतो तेव्हा माझी निश्चित खात्री असते की, तो पोषाख मला ठरलेल्या वेळी मिळणारच. वचन न पाळणे, कामाला आरंभ करून, जोखीम पत्करून त्यात चुकारपणा करणे, सहज गोष्टीत फसवणे या सगळ्या गोष्टींचा त्या देशातील सर्व-साधारण लोकांना तिढकारा आहे. ते तसल्या गोष्टीकडे अत्यंत तिरस्काराने पाहतात.

### लोककल्याणाची आवड

यानंतर पाहिले, ज्याप्रमाणे एका बाजूला दारिद्र्य आहे, दुर्नीती आहे, विविध प्रकारचे सामाजिक पाप आहे त्याप्रमाणे दुसऱ्या एका बाजूला, हे सर्व नाहीसे करण्यासाठी शेकडो व्यक्तींचे हात पुढे झालेले आहेत. पाश्चात्य जगातील इतर ख्रिस्ती देशात मी गेलो नाही त्यामुळे त्या सगळ्या देशांतील लोककल्याणेच्छू अशा स्त्रीपुरुषांनी काय काय केले आहे त्याची मला विशेष माहिती झाली नाही. पण इंग्लंडात मनुष्यमात्राच्या हितासाठी म्हणून केलेल्या अगर करण्यात येणाऱ्या ज्या गोष्टी मी पाहिल्या त्या चकित करणाऱ्या अशा, मला वाटल्या. मानवी-बुद्धीत लोकहित साधणाऱ्या इतक्या प्रकारच्या योजना सुचतात व कृतीत येतात हे परमार्थच म्हणायचे. त्या सर्वांचा नामनिर्देश किती म्हणून करावा ? असंख्य म्हटले तर तीही अतिशयोक्ती होणार नाही. लंडनमध्ये डॉ. बर्नाडोची आणि ब्रिस्टल येथे भक्तसाधू जॉर्ज मूलर महाशयांची अनाथाश्रम वाटिका जेव्हा मी पाहिली तेव्हा विस्मित होऊन विचार करू लागलो, की ईश्वरभक्ती, लोककल्याणेच्छा आणि कार्यदक्षता यापैकी कोणत्या गुणाची अधिक प्रशंसा करावी ? त्यानंतर श्रमजीवी लोकांच्या इन्स्टिट्यूट, पीपल्स पॅलेस, कामकऱ्यांचे



रविवार विद्यालय, पूअर हाऊस वा दरिद्री लोकांसाठी आश्रमवाटिका वगैरे जे जे माझ्या पाहण्यात आले ते ते पाहून मी नवलाईने अगदी भारावूनच गेलो. विशेष काय सांगू, इंग्लंडमध्ये असताना हे सर्व पाहणे हेच माझे एक मुख्य कर्तव्य होऊन बसले होते.

## शिशुरक्षिणी सभा

इंग्रज जातीने लोकहितकारी अशा ज्या ज्या कार्यांचा उपक्रम केला आहे त्यांपैकी काहींचा येथे उल्लेख करतो. मी ज्यावेळी तेथे होतो त्यावेळी अशा तऱ्हेची तीन प्रकारची कार्ये मी ऐकली. पहिले, मिस्टर बेंजामिन या नावाच्या एका पादरी गृहस्थाने एके दिवशी कोणा एका शहराच्या हमरस्त्यावरून जाता जाता एक मुलगा रस्त्यात उभा असलेला पाहिला. त्याच्या तोंडावर जखमांचे अनेक वण होते आणि ते सुजलेले होते. त्याने त्या मुलाला विचारले, तेव्हा तो म्हणाला, “माझ्या आईने आणि वडलांनी मला दारूच्या धुंदीत खूप मारले.” तेव्हा मग मिस्टर बेंजामिन याच्या मनात प्रश्न उत्पन्न झाला, ‘तर मग आई-वडलांच्या हातूनही असहाय मुलांचे व मुलींचे रक्षण करणे अवश्य आहे!’ आणि याच विचारात मग हाऊन तो घरी गेला. त्याच्या मनावर परिणाम झालेला हा विषय त्याच्या मनातून जाईना. त्याने आपल्या मित्रमंडळींतही यासंबंधाने चर्चा केली. शेवटी या सर्वांचा परिणाम म्हणून शिशुरक्षिणीसभा नावाची एक संस्था स्थापन झाली. शेकडो लोक या सभेचे सदस्य झाले. आणि पाहाता पाहाता या कार्याला लोकांपयोगी विराट संस्थेचे स्वरूप आले. त्यानंतर या संस्थेच्या सभासदांनी या काही वर्षांत मोठेच कार्य करून दाखविले. इतकेच नव्हे तर अशा या असहाय मुलांच्या संरक्षणाचा पार्लमेंटकडून एक कायदाही पास करून घेतला. या कायद्याने मुलांशी निर्दयतेने वागणाऱ्या आईवडिलांना शिक्षाही होऊ शकते. इंग्लंडसारख्या नशाखोर देशात अशा कायद्याची अतिशय जरूरी आहे.

## कामकरी स्त्रियांची रिकाम्या वेळातील करमणूक

आणखी एका कार्याची आवश्यकता या कारणानेच निर्माण झाली होती. एके दिवशी एका सभ्य स्त्रीने लंडनच्या राजमार्गावरून जाता जाता पाहिले, दिवसा तिसऱ्या प्रहरानंतर सायंकाळ होण्यापूर्वी राजरस्त्याने वयात आलेल्या हजारो मुली म्हणजे १६ ते २५ वर्षे वयाच्या तरुण मुली भटकत आहेत. हे दृश्य या ठिकाणी नवीन होते असे नाही; पण त्या दिवशी हा भटकणारा घोळका पाहून त्या स्त्रीच्या मनात एका नवीन विचाराचा उगम झाला. ती मनात म्हणाली, ‘या सगळ्या मुली शहराबाहेरून कामाच्या निमित्ताने येथे आल्या आहेत. नोकरीधंदा करून येथे राहातात. कुणी दुकानात, कुणी पोस्ट ऑफिसात, कोणी

हॉटेलात अशा नोकरी करतात. सायंकाळी कामावरून सुटल्यानंतर रस्त्यातून फिरतात. दहाजणी 'मेस' करून राहातात. आईवडलांचे यांना सान्निध्य नाही. यांच्यावर देखरेख कोण करणार ? ' असे विचार करीत करीत ती सभ्य स्त्री आपल्या घरी आली. पुढे आपल्या नवऱ्याजवळ तिने हे सर्व सांगितले आणि परिचितांकडेही या बाबतीत विचारविनिमय करू लागली. हळूहळू या विचारामुळे तिला दुसरे काही सुचेना. शेवटी आपल्या बरोबरीच्या व सहविचारी अशा काही स्त्रिया जमवून तिने एक लहानशी संस्था स्थापन केली. लंडनमधील ज्या भागात अशा कर्मचारी स्त्रिया जास्त राहतात व फिरतात तो भाग प्रथम त्यांनी विचारात घेतला. आणि तेथेच एक मोठे घर भाड्याने घेतले. नंतर ते चांगले सजवले, बसण्यासाठी उत्तम खुर्च्या वगैरेंची व्यवस्था केली. एक पिअनोही आणला गेला. गायन-वादनाची योग्य ती सोय केली आणि मग आपल्या कित्येक मैत्रिणींची भेट घेऊन, आठवड्यातून कोणकोण कोणत्या कोणत्या दिवशी सायंकाळी या विश्रांतिगृहात येऊन गायन-वादन ऐकवितील व त्या मुलीशी सलोख्याने बोलणे-चालणे करतील ते निश्चित केले. पुढे एके दिवशी लहान लहान कागदांवर थोडक्या शब्दात एक जाहीर विनंती छापून ते कागद रस्त्यावर फिरणाऱ्या मुलींना वाटण्यात आले. त्यात लिहिले होते, 'तुम्ही जर X X नंबरच्या घरात तळमजल्यावर याल तर तुम्हांला उत्तम गीत-वाद्यांचा कार्यक्रम ऐकायला मिळेल.' वगैरे. पहिल्या दिवशी एकदांन मुली आल्या; त्यांना गीतवाद्य ऐकायला मिळाले. बोलणेचालणेही झाले, परिचयविधीही उरकला. कुठे जाता, कुणाबरोबर फिरता, कसे दिवस घालविता हीही बातमी मिळविली. त्या दिवशी संतुष्ट होऊन त्या निघून गेल्या. दुसरे दिवशी सायंकाळी पुष्कळ मुली आल्या. पुढे पुढे त्या जागेत कित्येकींना बसायला जागा मिळना, अशी अवस्था झाली. त्यामुळे लंडन-मध्ये एकामागून एक अशी त्या भागात सातआठ घरे भाड्याने घ्यावी लागली. शेकडो तरुणी प्रत्येक दिवशी सायंकाळी त्या सर्व ठिकाणी येऊन गायनवादन, व उपदेशही ऐकू लागल्या; पुढे त्या उद्योगी स्त्रियांच्या संस्थेचा कार्यविस्तार फार वाढू लागला. खरोखर किती आश्चर्यकारक ही परोपकारी वृत्ती.

### तुरुंगातून सुटणाऱ्यांना सहाय्य संस्था

आणखी अशाच एका कल्याणकारी कार्याची गोष्ट मी त्यावेळी ऐकली. या कार्याची योजना मला वाटते, पूर्वीपासूनच झालेली असावी. हे कार्य असे : 'जे प्रथमच कोणत्या एखाद्या अपराधासंबंधाने तुरुंगवासाची शिक्षा भोगून तुरुंगातून सुटतात त्यावेळी ते तुरुंगाबाहेर आल्यानंतर त्यांना पूर्वीप्रमाणे समाजात मिसळण्याची संधी मिळत नाही, त्यांना नोकरीवर ठेवायला अगर काम द्यायला लोक भितात, घरात ठेवून ध्यायला घाबरतात, समाजात त्यांच्याशी साहचर्य

करायला संकोच मानतात, तेव्हा मग त्यांची अवस्था काय होत असेल ! आणि याच कारणाने अनेक मुक्तकैदी पुनः अपराध करायला प्रवृत्त होऊन तुरुंगात जातात. बंदीमुक्त मनुष्याला सन्मार्गाला लावण्यासाठी आणि समाजात त्याला प्रतिष्ठेची जागा मिळवून देण्यासाठी काय करता येईल ? असे विचार काही प्रतिष्ठित लोकांत चर्चिले जाऊ लागले आणि या चर्चेतून त्या समाजकल्याणकर्त्या कळकळीच्या थोर लोकांनी 'तुरुंगातून सुटणाऱ्यांना सहाय्य करणारी संस्था' नावाची एक संस्था स्थापन केली. त्याचा परिणाम असा झाला की, इंग्लंडातील अनेक तुरुंग कैदी नसल्यामुळे रिकामे पडले आहेत.

तेथील मध्यमवर्गातील दयाळू स्त्रीपुरुषांच्या परोपकारी सदिच्छेच्या गोष्टीं-बद्दल मी जास्त काय सांगू ? त्या ठिकाणी अनेक उच्च दर्जाच्या स्त्रियांनी हॉस्पिटल मध्ये रोग्यांना पुष्पगुच्छ पाठविण्यासाठी ठिकठिकाणी संस्था काढल्या आहेत. खालच्या वर्गातील दरिद्री लोकांच्या मुलांसाठी नाताळसारख्या मोठ्या सणासुदीत बाहुल्यांची देणगी पाठविणाऱ्याही मोठमोठ्या संस्था आहेत, मोठमोठ्या शहरी, खालच्या वर्गातील बालक-बालिकांना मधून मधून निसर्गाची शोभा दाखविण्यासाठी व शहराबाहेर विशुद्ध हवेत त्यांना फिरता यावे म्हणून संस्था आहेत. वास्तविक मनुष्याच्या लोककल्याणकारी प्रवृत्तीतून किती प्रकारची कार्ये होऊ शकतात ! हे पाहून खरोखरीच विस्मयचकित व्हायला होते.

मी त्या देशात जाण्यापूर्वी काही दिवसांपासून तेथील सर्वसाधारण लोकांत ज्ञानप्रसाराचे प्रयत्न चाललेच होते. शिकलेले लोक अशिक्षित कामगारांत शिक्षण प्रसाराचा प्रयत्न करीत होतेच.

**श्रमिकांसाठी ' टॉयनबी हॉल ' आणि ' पीपल्स पॅलेस '**

याला थोडी पूर्वीची बैठक आहे. मिस्टर अनॉल्ड टॉयनबी नावाच्या ऑक्सफर्ड विश्वविद्यालयातील एका तरुणाच्या मनात आले की, ' आपली परिस्थिती जर उत्तम आहे, जीवननिर्वाहाची काळजी नाही, तर मग आपले आयुष्य आपण कोणत्या एखाद्या चांगल्या कामात का बरे घालवू नये ? यापुढचे आयुष्य मी खालच्या वर्गातील लोकांत शिक्षणप्रसार करण्याकडे खर्च करीन. ' असा संकल्प केल्यावर त्याने लंडन शहराच्या पूर्व भागात येऊन एक घर भाड्याने घेतले आणि तेथे तो राहू लागला. कारण याच भागात श्रमजीवी लोकांचा भरणा जास्त होता. टॉयनबीने प्रथम प्रथम या लोकांना आपल्या घरी बोलावून त्यांना काही वाचून दाखविणे व तोंडी उपासना वगैरे मार्गांनी आपल्या कार्याला सुरवात केली. आरंभ उत्तम झाला आणि हळू हळू त्याच्या उपक्रमांचे उत्तम फळ दिसू लागले. पुढे आणखी सुशिक्षित तरुणांनी त्याला सहकार्य दिले. ते रात्रीच्या शाळा काढून श्रमजीवी लोकांना रीतसर शिक्षण देऊ लागले. त्यांच्या या उपक्रमाला

लवकरच चांगले स्वरूप आले. ठिकठिकाणी अशा प्रकारच्या रात्रीच्या शाळा निघू लागल्या. त्यात कामगारांना पद्धतशीर शिक्षण मिळू लागले. वेगवेगळ्या ठिकाणी 'वर्किंग मेन्स इन्स्टिट्यूट' नावाच्या पाठशाळा निर्माण झाल्या. पुढे टॉयनबी मरण पावला. तेव्हा त्याच्या देशवासियांनी त्याच्याविषयी आदर व्यक्त करण्यासाठी लंडनच्या या पूर्वभागात, त्याच्या कार्यक्षेत्राच्या जवळच 'टॉयनबी हॉल' नावाचे विद्यालय उभारले. ते अजूनही खालच्या वर्गात शिक्षणदान करण्याचे कार्य करीत आहे. याशिवाय लंडनच्या या पूर्वभागातच 'दि पीपल्स पॅलेस' म्हणजे 'प्रजाप्रासाद' नावाची एक भव्य इमारत उभारली. तिच्या हल्ली खालच्या वर्गातील लोकांचे विद्यालय म्हणून वापर होत आहे. मी ती भव्य इमारत पाहिली आहे. त्यात खालच्या वर्गातील लोकांसाठी, वाचनालय, पुस्तकालय, रंगमंच, भोजनागार, वगैरे सर्व काही सोयी केलेल्या आहेत. या प्रासादात उभे राहिले म्हणजे इंग्रजांच्या लोककल्याणकारी कार्याचे प्रात्यक्षिक स्पष्ट दिसते आणि सर्वांग रोमांचित होते.

### इंग्लंडात मजूरवर्गासाठी शिक्षणालय

मी एके दिवशी वर्किंग मेन्स इन्स्टिट्यूटचे वाचनालय पाहायला गेलो. एक १७।१८ वर्षांचा कामगार तरुण मला नेण्याला होता. तो त्यावेळी एका सुवर्णकाराचा सहाय्यक म्हणून काम करीत असे. तो मला उत्तर लंडनमधील एका इन्स्टिट्यूटमध्ये घेऊन गेला. तो एक फार मोठा वाडाच होता. आत जाऊन पाहिले तेव्हा त्यात वेगवेगळ्या विषयांच्या चर्चेसाठी व माहिती देण्यासाठी निरनिराळ्या खोल्या असलेल्या दिसल्या. कोणा एखाद्या खोलीवर 'केमिस्ट्री' असे लिहिलेले आहे. त्या बाबतीत ऐकले की, त्या खोलीत आठवड्यातून काही दिवस दर सायंकाळी रसायनशास्त्राची माहिती देण्यात येते. आत जाऊन पाहिले तो एक लहानशी लॅबोरेटरीही तयार असलेली दिसली. कोणा एखाद्या खोलीच्या दारावर 'फिजिक्स' म्हणजे पदार्थविज्ञान असे लिहिले होते. खोलीत जाऊन पाहिले तो पदार्थविज्ञान शिकविण्याचे सगळे साहित्य तेथे होते. अशा प्रकारे निरनिराळ्या खोल्यांत निरनिराळी शास्त्रे शिकविण्याचे साहित्य मला आढळले. मुख्य संचालकाकडे माहिती घेतली तेव्हा समजले, त्याने त्यापूर्वी चौदा वर्षेपर्यंत हेच काम केले होते. आणि येथे तो विनावेतन काम करीत आहे. प्रत्येक दिवशी तिसऱ्या प्रहरी आपल्या ऑफिसातून येऊन जेवल्यावर सायंकाळी या इन्स्टिट्यूटमध्ये यायचे आणि अकरा वाजेपर्यंत काम करायचे. हे परिश्रम तो गेली चौदा वर्षे करीत आहे. केवढे देशहिताचे आणि लोककल्याणाचे काम आहे हे!

इन्स्टिट्यूटच्या दोन मोठ्या खोल्यांत पुष्कळच पुस्तके असलेली एक लायब्ररी मी पाहिली. मजूर लोक या लायब्ररीतून पुस्तके नेऊन वाचतात असे

ऐकले. नंतर बाहेर येऊन अंगणात पाहिले तो तेथे विद्यार्थी-विद्यार्थिनींसाठी शारीरिक व्यायामाची आणि खेळण्याची सगळी उपकरणे तयार. विद्यार्थी आणि विद्यार्थिनींसाठी वेगवेगळी दोन क्रीडांगणे होती. व्याख्याने वगैरे ऐकून झाल्यावर या क्रीडांगणांवर थोडासा खेळही होतो.

मी असे ऐकले आहे की ही एवढी मोठी सगळ्या सोयींनी युक्त अशी इमारत देशहितैषी लोकांच्या स्वतःस्फूर्त देणग्यातून निर्माण झाली आहे. आणि या ठिकाणी जी सर्व व्याख्याने वगैरे दिली जातात, ती लंडन युनिव्हर्सिटीतील प्रोफेसर आणि निरनिराळे तज्ञ विद्वान यांच्याकडून आणि तीही विनावेतन.

**इंग्रज, सत्कार्यांना देणग्या देतात**

इंग्रजांची अशा प्रकारची सत्कार्याला देणग्या देण्याची प्रवृत्ती पाहून मला विशेष नवल वाटल्यावाचून राहिले नाही. एकदा ऐकले की अशा एका इन्स्टिट्यूटसाठी एका प्रतिष्ठित गृहस्थाने १०।१२ लाख रुपये दिले; पण ते कुणी दिले हे कोणालाच समजले नाही. श्रीमंत, मध्यमवर्गीय, गरीब या सर्वांमध्येच या दानप्रवृत्तीचे नमुने माझ्या दृष्टीस पडत. ज्या घरात मी राहात असे त्या घरात अनेकदा अशा घटना घडल्या आहेत. मुली सायंकाळच्या जेवणानंतर बैठकीच्या खोलीत वाचता बसल्या आहेत. काही कामेही करीत आहेत. अशावेळी एक मुलगी वर्तमानपत्र वाचता वाचता म्हणाली, “आई, पाहा पाहा तरी. एका नवीन कामाची तयारी चालली आहे. आम्हाला या कामासाठी काही मदत करता येणार नाही का ?” असे म्हणून त्या मुलीने वर्तमानपत्रात प्रसिद्ध झालेली ती कार्याच्या योजनेची हकीगत वाचून दाखविली. आईने म्हटले, “बरे पाहाते, देण्यासारखे असे आपल्याजवळ काय आहे ते !” असे म्हणून तिने जमाखर्चाची चोपडी आणली व रोजमेळ पाहू लागली. आणि मग काही वेळाने म्हणाली, “आम्हांला पाच शिलिंग देता येतील.” आणि मग त्याच वेळी मनिऑर्डरने पाच शिलिंग त्या योजनेचे सेक्रेटरी यांच्या नावाने पाठविण्यात आले. हे सर्व पाहून मला वाटले, वेगवेगळ्या सवयीप्रमाणे हॅबिट ऑफ पब्लिक चॅरिटीही म्हणजे लोककल्याणकारक प्रवृत्तीही, संगत आणि परिस्थिती यामुळे विकास पावते. ज्या देशातील लोकांत अशी ही प्रवृत्ती नसेल किंवा ती विकसित होत नसेल त्या देशातील लोकांना एखाद्या चांगल्या कामासाठी दारोदार भिक्षा मागत फिरावे लागते. मुठीत पैसे घेऊन लोक बसलेले आहेत, जो जोराने ती मूठ उघडून ते पैसे घेऊ शकेल त्यालाच मिळतील; दुसऱ्याला मिळणार नाहीत. आमच्या देशाची ही अशी अवस्था आहे.

\* \* \*



## इंग्लंडात नवीन जाणीव

### डॉक्टर बर्नाडोचा अनाथाश्रम

इंग्लंडातील धर्मश्रद्धाळू व्यक्तींनी परोपकारासाठी ज्या सगळ्या योजना कार्यवाहीत आणल्या होत्या त्याही पुष्कळशा मी पाहिल्या होत्या. त्यातील डॉ. बर्नाडोने स्थापन केलेला मुलांचा अनाथाश्रम विशेष उल्लेखनीय. डॉ. बर्नाडो हा एक डॉक्टरी व्यवसायातील माणूस होता. हा व्यवसाय करीत असतानाच अनाथ मुलांकडे त्याचे लक्ष वेधले गेले. त्यामुळे या मुलांसाठी आपण काहीतरी केले पाहिजे असे त्याला वाटू लागले. कित्येक आईबापांवेगळी अनाथ मुले जमवून लंडन शहरात त्याने एक आश्रयस्थान निर्माण केले. मी जाण्यापूर्वी कित्येक वर्षांपासून हे काम चालले होते. तसेच या आश्रयस्थानातून उत्तीर्ण झालेले पुष्कळसे तरुण त्यापूर्वी कॅनडा देशात कामकाजानिमित्त पाठविण्यात आले होते. मी जेव्हा तो आश्रम पाहायला गेलो तेव्हा तिथे जाऊन उभा राहाताच विस्मयचकित होऊन विचार करू लागलो. कशाची म्हणून जास्त प्रशंसा करावी? इंग्रजांच्या कृतिशीलतेच्या अद्भुत शक्तीची की लोककल्याणाची? कार्याची अशी सुव्यवस्था जन्मात कधी मी पाहिली नव्हती. आणि अशा प्रकारची परोपकार प्रवृत्तीही कधी दिसली नव्हती.

### जॉर्ज मूलरचा अनाथाश्रम

असाच आणखी एक आश्रम पाहून मी चकित झालो होतो. तो म्हणजे ब्रिस्टल शहरातील सुप्रसिद्ध जॉर्ज मूलरने स्थापन केलेला अनाथाश्रम होय. याचा आरंभही अद्भुत प्रकारानेच झाला. जॉर्ज मूलरने, एका पैशाचीही भिक्षा न मागता, वर्गणी गोळा न करता, केवळ ईश्वराच्या चरणी प्रार्थना करून स्वतः-

प्रवृत्त देणगीद्वारा आज ६३ वर्षे ह्या सगळ्या आश्रमपरिसरात एकाच वेळी हजारो पितृ-मातृहीन मुलां-मुलींना ठेवून त्यांचे कसे पालनपोषण चालविले आहे, त्याचा इतिहास अत्यंत नवलाईचा असून तो परमेश्वरावर श्रद्धा ठेवणाऱ्या प्रत्येकाने जाणून घेण्यासारखा आहे. मी जाऊन पाहिले तो पाच आश्रमालयांत मिळून सुमारे दोन हजार मुलगे-मुली यांचे संगोपन होत आहे. त्यांच्यासाठी पाच भव्य अशा इमारती उभारल्या आहेत. त्यांच्या खिडक्यांचीच संख्या अकराशे होईल. ईश्वराच्या चरणी प्रार्थना आणि स्वतःची सहजप्रवृत्ती यामुळे मिळालेल्या देणग्यांवर या सर्व इमारती बांधल्या गेल्या. या इमारतीत प्रवेश करताच प्रथम बालकगृहात गेलो. पाहतो तो दोन स्त्रिया २०।२५ मुलांना खेळ देऊन त्यांचा सांभाळ करीत आहेत असे दिसले. नंतर इतर खोल्यांतूनही पाहिले. तेथील सुव्यवस्था, संरक्षण आणि शिक्षणाची पद्धत पाहून मी थक्क झालो.

### क्वेकरांची समाजसेवा

क्वेकर संप्रदायातील कित्येक व्यक्तींनी नियम केला होता की, प्रत्येक रविवारी सकाळी एका भवनात आपण सर्व मजूरवर्गाला एकत्र जमवून धर्मोपदेश द्यावयाचा. मलाही एकदा हा धर्मोपदेश ऐकण्यासाठी त्यांनी बोलाविले होते. त्याप्रमाणे तेथे जाऊन त्यांची ही कार्य करण्याची पद्धत पाहिली. ती पद्धत अशी : सुमारे शंभराहून जास्त मजूर एकत्र झालेले होते. प्रथम एका मोठ्या दालनात त्यांना नेऊन अर्धा तासपर्यंत उपासना करण्यात आली. त्यानंतर त्यांना दुसऱ्या एका तसल्याच दालनात नेण्यात आले. तेथे अर्धा तास दोन प्रकारचे काम चालू झाले. प्रथम बँकेच्या कामाला आरंभ झाला. मजूरवर्गाने आठवड्यात जो पैसा साठविला असेल तो जमा करण्याला सुरवात झाली. नंतर दुसऱ्या बाजूला अनेकजण लिहिण्याच्या वड्या उघडून बसले आणि त्यांवर ए बी सी डी लिहायला लागले. आणि जे घडून लिहून आणले होते ते शिक्षकांना दाखवू लागले. ३०।३५ वर्षे वयाचे वयस्कर पुरुषही ए, बी, सी, डी लिहून दाखवीत आहेत असे मी पाहिले. नंतर चार पाच खोल्यांतून धर्मोपदेशाचे क्लास सुरू झाले. एकेका क्लासात एकेक प्रतिष्ठित गृहस्थ शिक्षकाच्या उच्चासनावर बसले होते. मलाही त्यांपैकी एका खोलीत उच्चासनावर शिक्षकाजवळ बसविले. नंतर वर्गाचे काम सुरू झाले. ते असे : शिक्षक म्हणाले, “ गेल्या रविवारी अमुक गृहस्थाला बायबलातील अमुक अमुक पृष्ठावरचा मजकूर वाचून यायला सांगितले होते. तो जर येथे उपस्थित असेल तर त्याने उठून उमे राहावे आणि त्या पृष्ठावरील उपदेश वाचून काय बोध मिळाला ते सांगावे ” नंतर जमलेल्या मजूरवर्गातील एक इसम उभा राहिला आणि बायबलातील कोण-कोणत्या ठिकाणी काय काय बोध मिळाला ते सांगू लागला. वक्त्याची आध्यात्मिक दृष्टी आणि भावग्रहण करण्याची बुद्धी पाहून मला आश्चर्य वाटले. शिक्षकांनी

मला काही बोलण्याची सूचना केली, पण मी काही बोललो नाही. इतर काहीजण थोडथोडे बोलले. शेवटी शिक्षकांनी उपदेशात्मक थोडे बोलून उपसंहार केला. अशा-प्रकारे एक तास होऊन गेला. यात जे मी पाहिले आणि ऐकले त्यामुळे माझ्यावर हा एक उपकारच झाला असे मला वाटले.

## इंग्लंडची मुक्तिफौज

मी इंग्लंडला असताना मुक्तिफौजेचे (सेल्व्हेशन आर्मी) कामकाज विशेष आस्थेने पाहता असे. त्यांच्या सभा संमेलनाची बातमी समजताच तेथे उपस्थित राहण्याचा प्रयत्न करीत असे. एकदा 'अलेक्झांड्रा पॅलेस' नावाच्या काचमंदिरात त्यांनी एक जाहीर सभा बोलाविली होती. त्यावेळी सभासदांचा, विशेषतः जनरल बूथ यांच्या पुत्रकन्या-परिवाराचा जो विलक्षण उत्साह पाहिला होता त्याचे किती म्हणून वर्णन करावे? मी त्या प्रासादात पाऊल ठेवले मात्र तोच स्त्रियांमागून स्त्रिया माझ्याकडे येऊ लागल्या. 'आपण काय सेल्व्हेशनिस्ट? आपण काय ख्रिश्चन?' या त्यांच्या प्रश्नाला मी 'नाही' म्हणताच मग काय विचारता! असा काही आरडाओरडा आणि तर्कवितर्क सुरू झाला की मला काही बोलताच येईना. एका स्त्रीच्या हातून सुटावे तर दुसऱ्या स्त्रीने पकडलेच. मुक्तिफौजेच्या कार्यात स्त्रियांचाच उत्साह मला जास्त दिसून आला. असे ऐकले, की जनरल बूथची सून, ब्रॉम्बेल बूथची पत्नी प्रत्येक दिवशी सायंकाळनंतर लंडनमधील रस्त्यावर फिरते आणि बारांगनांशी तर्क-वितर्क करून त्यांना वाममार्गाकडे जाण्यापासून परावृत्त करण्याचा प्रयत्न करते.

एके दिवशी मी यांचे मुख्य कार्यालय पाहण्यासाठी म्हणून उत्सुकतेने जनरल बूथच्या राहात्या घरी गेलो. मला वाटते त्यावेळी मिसेस बूथ आजारी असावी. त्यामुळे जनरल बूथ येऊ शकले नाहीत. त्यांचे सुपुत्र ब्रॉम्बेल बूथ आले आणि मला आपले साधनगृह दाखवायला घेऊन गेले. मी ते पाहाताना ज्या ज्या बाजूला गेलो त्या त्या ठिकाणी पाहिले तो भिंतीवर लिहिलेले आहे, 'येशू तुम्हांला बोलावीत आहे.' 'येशूच्या पायी लक्ष ठेवा.' 'येशूच्या चरणी प्रार्थना करा. तो तुम्हांला सामर्थ्य देईल.' वगैरे वगैरे. सगळ्या भिंती येशूच्या गुणसंकीर्तनाने पुरेपूर चित्तारलेल्या. ईश्वराचे नाव कुठेही नाही. पाहून माझे मन काहीसे विषण्ण होऊन गेले. माझा तो मनोभाव चेहेऱ्यावर उमटलेला पाहून ब्रॉम्बेल बूथने विचारले, "आपण विषण्ण झालेले का दिसता!" मी त्याला उत्तर दिले, "केवळ येशू येशू असेच सर्वत्र दिसत आहे. ईश्वराचे नाव कुठेच नाही! त्यामुळे मला दुःख वाटले. आपण येशूरूप पडद्यामागे ईश्वराला पूर्णपणे झाकून टाकले आहे." ब्रॉम्बेल बूथ हसून म्हणाला, "येशूच आमचा ईश्वर हे आपण जाणत नाही वाटते? येशू हे ईश्वराचे दुसरे नाव आहे फक्त." मी विचार करू लागलो. 'अवतारवादाने



भक्तवत्सल भगवंताच्या स्वरूपाला किती दडपून टाकण्यात आले आहे ? ' आणि याच विचारात गुंग होऊन मी बिन्हाडी आलो.

## इंग्लंडची शिक्षणव्यवस्था : किंडरगार्डन स्कूल

इंग्लंडची शिक्षणपद्धती पाहण्यासाठी किंडरगार्डन स्कूल, ' बोर्डस्कूल ', ' अपर मिडलक्लास ' स्कूल वगैरेचे मी निरीक्षण केले. किंडरगार्डनची शिक्षणपद्धती पाहून मी आश्चर्यचकितच झालो. मुलांना स्वतःच्या हातांनी काम करून शिक्षण देण्याचे प्रकार इतके असू शकतात याची माहिती मला पूर्वी नव्हती. मुलांना खेळ-करमणुकीतून सहज समजतील अशा निरनिराळ्या महत्त्वाच्या विषयांची माहिती देण्यात येते. मुले विविध रंगांच्या कागदापासून वेगवेगळ्या वस्तू तयार करीत होती. तसेच ओली माती घेऊन लहानसान घरे बांधीत होती. शिक्षकिणींनी मला बरोबर नेऊन हे सगळे विभाग दाखविले. शेवटी एक शिक्षिकाच जेव्हा लहान मुलांसह टाळ्या वाजवीत नाचत-नाचत खोलीतल्या खोलीत फिरू लागली तेव्हा विस्मयाने आणि आनंदाने उत्फुल्ल होऊन मी पाहातच राहिलो. मुलांची ही शिक्षणपद्धती मला इतकी आवडली की, मी भारतात येतेवेळी किंडरगार्डनचा उद्योक्ता फ्रोबेल याचे जीवनचरित्र आणि त्याच्या त्या शिक्षणपद्धतीची काही पुस्तके विकत घेऊन मी ती इकडे आणली. इकडे आल्यावर मी ती ब्राह्म-बालिका विद्यालयाला देणगीदाखल दिली.

## बोर्डस्कूल

बोर्डस्कूलची शिक्षणपद्धतीही मला फार विलक्षण वाटली. विशेषतः तोंडी हिशेबाप्रमाणे मनातल्या मनात बेरीज, वजाबाकी, गुणाकार भागाकार करून बोलता बोलता चटकन उत्तरे देण्यात मुलांनी जे विलक्षण प्रावीण्य दाखविले त्याचा मला कधीही विसर पडणार नाही. शिक्षकाने उभे राहून मुलांना म्हटले, " याच्यात इतके मिळवा, त्यातून इतके वजा करा, येईल त्याला इतक्याने गुणा, त्या गुणाकाराला एवढ्याने भागा. काय उत्तर आले सांगा. ( वगैरे वगैरे ) ज्याने उत्तर काढले असेल त्याने हात वर करावा. " इतके शिक्षकाने म्हणताच चटकन एका विद्यार्थ्याने हात वर केला आणि उत्तर सांगितले.

## ' अपर मिडलक्लास ' स्कूल

या स्कूलमध्ये जाऊन पाहिले तो भूगोल व भूतत्त्व या विद्येत मुले पारंगत असलेली दिसली. सगळ्या पृथ्वीची बारीकसारीक सर्व माहिती जणू काय त्यांच्या नखाप्रावर त्यांना दिसत आहे. त्यानंतर तिथेच एक दुसरा प्रकार पाहिला, एकेका वर्गात २५।३० मुलांपेक्षा जास्त होणार नाहीत इतकीच मुले. पण एकाच वेळी दोन शिक्षक काम करीत आहेत !

## मुलींचे बोर्डिंग स्कूल

केवळ मुलांच्याच शाळा पाहून मी थांबलो नाही. मुलींचे एक बोर्डिंगस्कूलही मी पाहायला गेलो होतो. किती शिस्त, किती स्वच्छता व व्यवस्थितपणा ! वाचन, खेळ वगैरेत किती नियमबद्धता ! पाहून मी थक्क झालो. शेवटी व्यवस्थापिकाबाई मला मुलींच्या शयनगृहात घेऊन गेली. तो एक हॉस्पिटलमधील मोठ्या दालनाप्रमाणे लांबरुंद असा हॉलच होता. त्यात पुष्कळ मुलींच्या व्यवस्थित शय्या घातलेल्या आहेत. हॉलच्या एका बाजूला एक उंच लाकडी व्यासपीठ. एक शिक्षिका मुलींसह त्या दालनात शयन करायची. तिची शय्या त्या उंच व्यासपीठावर होती.

मी व्यवस्थापिकेला विचारले, “ शिक्षिकेला या लांकडी व्यासपीठावर का झोपावे लागते ? ” तिने उत्तर दिले, “ तेथे पडल्या पडल्या तिला मुलींच्या हालचाली दिसू शकतात. ”

## लंडनमधील ब्रिटिश म्युझियम लायब्ररी

लंडनमध्ये असताना मी पुष्कळ दिवस तेथील ब्रिटिश म्युझियम लायब्ररीत जाऊन वाचीत असे. असे ऐकले आहे की, त्या ठिकाणी पुस्तकांच्या इतक्या आल्माम्या आहेत की त्यांची एकीला एक लावून रांग केल्यास सहा मैल होईल. असे असले तरी कामाची व्यवस्था फारच उत्तम. वाचकाने एखादे नवे पुस्तक मागितले की अवघ्या पाच मिनिटांत ते हातात पडलेच. लायब्ररीचे वेड हे इंग्रजांचे एक विशिष्ट वेड आहे. प्रतिष्ठित गृहस्थांच्या घरात जाऊन पाहावे तर त्यांचे वाचनालय जमिनीपासून छपरापर्यंत पुस्तकांच्या आलमारीने परिपूर्ण असलेले दिसायचे. रस्ता, घाट, गल्लीकुच्ची सर्वत्र पुस्तकालये असायचीच. या पुस्तकालयांत अल्प खर्चात सर्व वर्गातील वाचकांना वाचण्याची चांगली सोय असते. एवढ्या-वरूनच इंग्रजांची ज्ञान मिळविण्याची इच्छा केवढी प्रबल आहे हे दिसून येते.

## ऑक्सफोर्ड विश्वविद्यालय

उच्च दर्जाच्या शिक्षणालयात प्रसिद्ध अशी ऑक्सफोर्ड आणि केंब्रिज ही विश्वविद्यालये असल्यामुळे त्यातील सर्व कॉलेजे पाहण्यासाठी मी गेलो होतो. ऑक्सफोर्ड येथे गेल्यावर माझ्या मनात आले, हाय ! केवळ एका दिवसासाठी ही सर्व विद्यालये पाहण्याला न येता सहा महिने अगर वर्षभर येथेच काल घालविला असता तर मी विशेष धन्य झालो असतो. येथील कॉलेजेस् पाहून मला आमच्या देशातील प्राचीन हिंदू शिक्षण पद्धतीची आठवण होऊ लागली. आमचा प्राचीन नियम असा होता की, विद्यार्थ्यांनी शिक्षाकालात ब्रह्मचर्य व्रताचे पालन करावे आणि त्याने गुरुकुलात वास्तव्य करावे. तिथे पाहिले तो विद्यार्थी तितके सर्व अविवाहित आणि ब्रह्मचर्य व्रत पाळणारे. तसेच कॉलेजाच्या वसतिगृहात आचार्य

मंडळीसह एकत्र मिळूनमिसळून राहणारे. या सगळ्या वसतिगृहांच्या वातावरणात जणू काय ज्ञान आणि ज्ञानालोचनाच भरून राहिली आहे असे वाटायचे. ऑक्स-फोर्डची बॉडलियन लायब्ररी जेव्हा पाहायला गेलो तेव्हा तेथील अद्भुत प्रकार पाहून मी विस्मयसागरात बुडालो. लंडनमधील ब्रिटिश म्युझियमची लायब्ररी पाहून जसा मी विस्मित झालो होतो तसाच येथेही झालो.

## केंब्रिज

ऑक्सफोर्डहून आल्यावर केंब्रिजला गेलो. योगायोगाने तेथे त्या दिवशी वादळी हवा होती. त्यामुळे सर्व कॉलेजे मला फिरून पाहाता आली नाहीत. केवळ मिल्टन आणि डार्विन एवढीच कॉलेजे मला पाहाता आली. त्यांची ती स्मृतिचिन्हे पाहून माझ्या अंतःकरणात एक अपूर्व भावोद्गम झाल्यावाचून राहिला नाही.

## केंब्रिजमध्ये संस्कृत अध्यापक इ. बी. काऊयेल

केंब्रिज पाहात असतानाची आणखी एक घटना मला आठवते. ऋषितुल्य इ. बी. काऊयेल हे एके काळी, कलकत्ता येथे प्रेसिडेन्सी कॉलेजचे प्रोफेसर आणि संस्कृत कॉलेजचे प्रिन्सिपॉल होते. त्यांच्या साधुतुल्य आचारविचारांच्या सान्निध्यात आल्या-मुळे प्रेसिडेन्सी कॉलेजच्या कितीक विद्यार्थ्यांनी ख्रिस्ती धर्माची दीक्षा घेतली होती. ते त्यावेळी संस्कृतचे अध्यापक म्हणून तेथे राहात होते. शिकविण्यासाठी त्यांना कॉलेजात जावे लागत नसे. संस्कृत शिकणारे विद्यार्थी त्यांच्या राहात्या घरी येऊनच शिकून जात. अशा त्या विद्वान् माणसाने जेव्हा ऐकले की, 'भारतातील एक नेतृस्थानीय गृहस्थ केंब्रिज येथे असलेली कॉलेजे पाहण्यासाठी आले आहेत.' तेव्हा तशा त्या तुफानी हवेतच मी ज्या माझ्या एका मित्राच्या घरी उतरलो होतो तेथे ते आले आणि मला भेटले. लहानपणी संस्कृत शिकण्यासाठी मी संस्कृत कॉलेजात जात असे, तेव्हा आमच्या संस्कृत कॉलेजचे प्रिन्सिपॉल म्हणून मी त्यांना पाहिले होते. आणि त्यांचे साधूप्रमाणे असलेले आचरण पाहून मुग्ध होऊन गेलो होतो. पूर्वी मी हे सांगितलेच आहे. ते मला येथे (केंब्रिज येथे) भेटले त्यावेळी ते साधुपुरुष केस पिकलेले आणि वृद्ध असे दिसले. त्यांची शुभ्र दाढी नाभिप्रदेशाच्या खालीपर्यंत येऊन पोचली होती. दोन्ही डोळ्यांत आणि चेहेऱ्यावर सखोल ज्ञानानुराग आणि साधुत्वाचे देदीप्यमान तेज झळकत होते; ते आलेले पाहून मला अत्यंत आश्चर्य वाटले. माझ्या लहानपणी मी त्यांना कसे पाहिले होते, आणि त्यांनी माझ्या जीवनात सत्यानुरागाचे बीज कसे अंकुरित केले होते, हे जेव्हा अत्यंत विनयाने मी त्यांना बोलून दाखविले, तसेच बंडाची दंगल थांबल्यावर नवीन वर्षांचे पारितोषिक देताना त्यांनी जो संस्कृत श्लोक रचून म्हटला होता तो जेव्हा मी म्हणून दाखविला तेव्हा विस्मयाने व आनंदाने ते उत्फुल्ल होऊन गेले. त्या

हर्षभरात मला व्हालिंगन देण्याचे तेवढेच त्यांनी बाकी ठेविले. त्यांनी रचलेला तो श्लोक असा होता—

विद्यालयः स्वालयमेत्य साम्प्रतम्  
समृद्ध-कीर्तिभुवने भविष्यति ।  
तथाहि सानौ मलयस्य नान्यतः  
ध्रुवं समारोहति चन्दनद्रुमः ॥

भावार्थ—कॉलेज आपल्या घरी येऊन उजती संपादून जगात विख्यात होईल. तसे तर होणारच, कारण मलयपर्वताच्या पायथ्याशीच चंदनाचे वृक्ष वाढतात.

हा श्लोक त्यांना मी म्हणून दाखविल्यावर आमचे उभयतांचे जुने संबंध पुनः जागृत झाले. ते माझ्याजवळ बसून संस्कृत कॉलेज, जयनारायण तर्कपंचानन, प्रेमचंद तर्कवागीश इत्यादींच्या गोष्टी सांगू लागले. तसेच केंब्रिज येथे पाहण्यासारखे उपयुक्त काय काय आहे तेही त्यांनी मला सांगितले. वॉईट वाटले ते इतकेच की वॉईट हवेमुळे सर्व काही मला पाहाता आले नाही. पण पुष्कळ दिवसांनी साधुतुल्य काऊन्सेलरी संमिलित होता आले त्यामुळे ती अपूर्णता जाणवली. ती भेट माझ्या अंतःकरणात चिरस्मरणीय होऊन राहिली आहे.

### आचार्य जेम्स मार्टिनोंची भेट

दुसरे जे जे स्मरणीय गृहस्थ त्या ठिकाणी मी पाहिले होते, आणि ज्यांचा परिचय झाल्यामुळे मला धन्यता वाटली त्यांच्या संबंधाने थोडाबहुत उल्लेख करतो. पहिली उल्लेखनीय व्यक्ती युनिटेरियनचे नेते आणि गुरू आचार्य जेम्स मार्टिनो. हे स्वतःच्या धर्मज्ञान, चिंतनशीलता, आणि साधुत्व या गुणांनी जगात अमर झाले आहेत. यांच्याबद्दल मी जास्त असे काय सांगू ? यांच्याशी माझे फक्त एकच दिवस बोलणे झाले, पण तो एक दिवस माझ्या आयुष्यात चिरस्मरणीय होऊन राहिला आहे. मी लंडनमध्ये असताना डॉ. मार्टिनो सर्व कार्यातून निवृत्त होऊन स्कॉटलंडमधील कोणत्याशा अज्ञात प्रदेशात राहात होते. इतक्यात ऑक्स-फर्डमधून पदवी देण्यासाठी म्हणून त्यांना एक निमंत्रणपत्र गेले. ते ती पदवी घेऊन स्कॉटलंडकडे परत जात असता दोन दिवस लंडनमध्ये मुकामाला होते. मला ही बातमी समजताच मी त्यांना भेटलो. अर्धा एक तास त्यांच्या संगतीत असेन नसेन. पण त्या अर्ध्याच तासात त्यांनी धार्मिक जीवनासंबंधाने अनेक महत्त्वाची तत्त्वे बोलून दाखविली. त्यातील एक असे होते. “केवळ भ्रम आणि कुसंस्कारांचा विरोध तसेच विचारस्वातंत्र्य यावर धार्मिक समाजाची उभारणी करण्याच्या मार्गात हे एक संकट आहे की, धर्मभावसंपन्न भक्तिप्रधान व्यक्तींना त्या समाजात समाधानपूर्वक राहाता येणार नाही. पाहा, माझ्याच आप्तवर्गापैकी

कित्येक लोक, आम्ही स्वीकारलेल्या युनिटेरियन धर्मात समाधान न लाभल्यामुळे त्रित्ववादी ख्रिस्तीधर्मात प्रविष्ट झाले आहेत. आणि असे लोकही पाहण्यात आले आहेत की, जे एकदम निरीश्वरवादांच बनून गेले आहेत.” त्यांचे मुख्य सांगणे अजूनही माझ्या कानात प्रतिसाद देत आहे. ते असे म्हणाले, ‘सम हाऊ मेन टू नॉट स्टे वुईथ अस’ (कोणत्याही कारणाने असो पण आमच्या संप्रदायात आलेला माणूस जास्त दिवस टिकून राहू शकत नाही.) नंतर युनिटेरियन परिवारात मुलांच्या धार्मिक शिक्षणाकडे द्यावे तसे लक्ष दिले जात नाही याबद्दल त्यांनी खेद व्यक्त केला. तसेच भारतवर्षीय हिंदूंचा धर्मभाव आणि भक्तिप्रवणता याबद्दलही ते पुष्कळ बोलले. मी जेव्हा शेवटी जाण्यासाठी उठलो तेव्हा जिन्यापर्यंत माझ्याबरोबर येऊन मी जिन्वाच्या पायऱ्या उतरत असता ते वरूनच म्हणाले, ‘गिव्ह अस ए लिटल ऑफ युअर मिस्टिसीझम अँड टेक फ्रॉम अस ए लिटल ऑफ अवर प्रॅक्टिकल जीनियस.’ याच वाक्याचा विचार करीत करीत मी आलो. दोन शब्दांत दोन जातींतील विशेष भावना किती सुंदर रीतीने त्यांनी व्यक्त केली आहे ! पौर्वात्य भक्तिप्रवणता आणि पाश्चिमात्य कर्मशीलता जर एकमेकात मिळून जातील तर ते एक चादर्श धर्मजीवन घडेल यात संशय नाही.

### वेल्सची मिस कॉब

दुसरी स्मरणीय व्यक्ती मिस कॉब. इंग्लंडला जाण्यापूर्वीच मी त्यांचे ग्रंथ वाचले होते. आणि त्यामुळे माझ्या मनात त्यांच्याबद्दल प्रगाढ आस्था निर्माण झाली होती. त्यांच्या निर्मळ भक्तीने आणि प्रगाढ धर्मभात्राने माझे अन्तःकरण उचंबळून आले होते. मी ज्यावेळी लंडन येथे गेलो तेव्हा त्या वेल्स प्रदेशाच्या एका अज्ञात भागात राहात होत्या. त्यांची भेट कशी होईल या विचारात मी असताना मी एके दिवशी असे ऐकले, की त्या लंडनमध्ये आल्या असून एका मित्राच्या घरी राहात आहेत; लागलीच मी त्यांना भेटायला धावलो. जाऊन जे पाहिले आणि ऐकले ते मला केव्हाच विसरता येणे शक्य नाही. मनुष्याचा चेहरा इतका प्रफुल्ल, पवित्र आणि प्रसन्न असू शकतो हेच नवल ! कुमारी कॉब यांचे वदन जणू काय प्रेम आणि आनंद यांनी माखलेले. त्या मनःपूर्वक हसल्या आणि अत्यंत खुल्या दिलाने माझ्याशी बोलू लागल्या. त्यांच्या त्या निर्व्याज प्रेमळ बोलण्याने माझे मन भारावून गेले. ब्राह्मसमाज या देशात काय काय काम करीत आहे याबद्दल मला त्यांनी अनेक प्रश्न विचारले. तसेच वेल्स भागात आपले वास्तव्य कसे आहे, कोणत्या तऱ्हेने चालले आहे आणि निरुपद्रवी जनावरांचे रक्षण करण्यासाठी कायकाय उपाययोजना केली आहे तेही सांगितले. शेवटी त्यांच्या एका सभेत मला चार शब्द बोलण्याची त्यांनी विनंती केली आणि मीही त्यांच्या विनंतीप्रमाणे एके दिवशी त्यांच्या सभेत थोडेफार बोललोही.

## फ्रान्सिस न्यूमनच्या घरी काही दिवस

तिसरी आठवणीत राहिलेली व्यक्ती म्हणजे फ्रान्सिस न्यूमन ही होय. हे त्यावेळी सगळ्या कामकाजातून निवृत्त होऊन समुद्रकिनार्यावर असलेल्या वेस्टर्न सुपर मेयर येथे राहात होते. मी त्यांना पाहण्यासाठी तेथे गेलो आणि दोन दिवस त्यांच्याकडे राहिलो. त्यावेळी त्यांचे वय ऐंशी वर्षांहून जास्त असावे. तो शक्तिप्रधान देश असल्यामुळे त्यांचे हातपाय परस्वाधीन झाले होते. त्यांची पत्नी त्यांना कपडे घालण्याला मदत करी आणि हाताला धरून जिन्यावरून खाली आणी. जे दोन दिवस मी त्यांच्या घरात होतो त्या दोन दिवसांत मी पाहिले की, सकाळी खाली येऊन त्यांचे पहिले काम म्हणजे परमेश्वराचे नामस्मरण करणे. त्या उपासनेत त्यांची पत्नी, सैपाकीण, मोलकरीण वगैरे सर्वजण उपस्थित असत. ते पहिल्याने धर्मग्रंथातील काही भाग वाचीत. नंतर ते स्वतः रचलेल्या प्रार्थनापुस्तकातून एक प्रार्थना म्हणत. जेवणाच्या वेळी पाहिले तो जेवायला म्हणून ते टेबलाजवळ येताच सर्व मंडळी उठून उभी राहत. ते बृद्ध साधुपुरुष जेवणाला आरंभ करण्यापूर्वी ईश्वराला धन्यवाद देऊन जेवणाला बसत. दुसऱ्या दिवशी जेवायला बसल्यावर ते मला म्हणाले, 'तुम्ही ज्या ज्या ठिकाणी जाल, त्या त्या ठिकाणी जे एकेश्वरवादी असतील त्यांना सांगा की त्यांनी नास्तिकाप्रमाणे जगात वागू नये. आपापल्या घरी व परिवारात ईश्वराचे नाव आणि उपासना यांना कायमचे स्थान द्यावे !' मी त्यांच्या वाचनालयात जाऊन पाहिले, तो त्यांच्या ज्या ग्रंथाचे मला नावही माहीत नव्हते त्या सर्व ग्रंथांनी ते वाचनालय परिपूर्ण असलेले दिसले. त्यांना इतक्या भाषा येत होत्या व इतक्या विषयांवर त्यांनी ग्रंथ लिहिले आहेत हे माझ्यासारख्या अनुयायी भक्तमंडळींनाही माहीत नव्हते. दोन दिवस मला त्यांनी समुद्रतीरावर नेऊन खूपच बोधसुधा पाजली.

## रेव्हर्ण्ड चार्ल्स व्हॉयसी कुटुंबात एक दिवस

आठवणीत राहण्याला योग्य अशी चौथी व्यक्ती थिड्सिटक चर्चचे आचार्य रेव्हर्ण्ड चार्ल्स व्हॉयसी ही होय. मी लंडनमध्ये असताना मधून मधून यांच्या उपासना मंदिरात जात असे. ते ज्या तऱ्हेने वेळीअवेळी ख्रिस्ती धर्माचे व येशूचे दोष वर्णन करीत ते मला आवडत नसत. पण उदार आध्यात्मिक सर्वव्यापी धर्माचे सत्यस्वरूप व्यक्त करण्याची त्यांची शैली पाहून माझे मन सुग्ध होऊन जात असे. त्यांच्याशी परिचय झाल्यावर त्यांनी मला आपल्या घरी जेवणाचे आमंत्रण दिले. त्यावेळी त्यांची पत्नी व मुलगे-मुली यांच्याशी माझा परिचय झाला. बोलणेचालणेही झाले. त्यात त्यांनी मला अगदी आपलेसे करून घेतले. त्यानंतर एके दिवशी व्हॉयसी साहेबांच्या विनंतीवरून त्यांच्या उपासनामंदिरात माझे एक प्रवचनही झाले. त्यात ब्राह्मसमाजाने कोणकोणत्या कार्यात मन घातले आहे व तो समाज काय करीत आहे त्याचे थोडे-

फार विवेचन केले. त्याप्रमाणेच या देशात ब्राह्मसमाजिष्टांची कशी सामाजिक अडवणूक होत आहे तेही ओघाने आले म्हणून सांगितले. ते वर्णन उपस्थित व्यक्तींना अतिशय आवडल्याचेही मला स्मरते. एक विशेष घटना माझ्या मनात राहिली ती अशी : उपासना मंडपातून उतरून बाजूच्या खोलीत आल्यावर हॉयसी-साहेब आणि त्यांची पत्नी यांचे-माझे बोलणे चालले आहे तोच मिस्टर हॉयसींची धाकटी मुलगी ( तिचे वय त्यावेळी २७।२८ वर्षांचे असावे ) तेथे आली आणि मला बोल्ड न देता हाताला धरून ओढीत ओढीत म्हणाली, “ मिस्टर शास्त्री, ब्राह्म-समाज हा माझा समाज आहे आणि भारत हा माझा देश आहे. मी तुमच्याबरोबर तिकडे येणार. मला नेणार की नाही सांगा ना ? ” मी एकदोनदा तिला म्हटले, “ थांब. बोल्ड तरी देशील की नाही ? ” पण तिला विलंब सहन होत नव्हता. ती पुनः मला ओढून धक्का देऊन म्हणाली, “ मला तुम्ही आपल्याबरोबर नेणार की नाही ते सांगाना ” तेव्हा मग मी तिच्या आईच्या तोंडाकडे पाहून हसून म्हटले, “ आपली मुलगी माझ्याबरोबर निघाली बरं ! ” तीही हंसूनच म्हणाली, “ जाण्याचा अर्थ काय तेही हिला अजून कळत नाही. तरीपण वाईट काय, जा तिला घेऊन. ” व्हॉयसी साहेबांची एक मुलगी, सिंधप्रांतातील कोणाएका ब्राह्म-तरुणाशी विवाहित होऊन भारतात आली आहे. ती हीच मुलगी की दुसरी ते मला माहीत नाही.

यानंतर मी भारतात आल्यावर व्हॉयसी साहेब आपली छापलेली प्रवचने दर आठवड्याला मला पाठवीत असत. नेहेमी पत्रेही पाठवीत. आणि ब्राह्मसमा-जाच्या कार्यासाठी पैसेही पाठवीत. मरेपर्यंत त्यांनी हा आपलेपणा कायम ठेविला होता.

### पेलमेल गॅझेटचे संपादक विल्यम स्टेड यांच्या घरी

पाचवी स्मरणीय व्यक्ती विल्यम स्टेडसाहेब ही होय. हे त्यावेळी पेलमेल गॅझेटचे संपादक होते. कुमारी कॉलेट हिने पत्रद्वारे त्यांची माझी ओळख करून दिली होती. मी प्रथम पेलमेल गॅझेटच्या ऑफिसात जाऊन यांची भेट घेतली. आणि आसामातील कूलींची परिस्थिती व कूली कायद्याचे स्वरूप वर्णन करून या विषयाकडे इंग्लंडातील सर्वसाधारण लोकांचे लक्ष वेधेल असे लिहा अशी विनंती केली. या बाबतीत माझ्या तोंडून विशेष माहिती मिळावी म्हणून एके दिवशी मला त्यांनी आपल्याकडे जेवण्याचे आमंत्रण दिले. मी जाऊन पाहिले तो ते जेवणापूर्वी आपल्या लहान मुलांना घेऊन बाजूच्या खोलीत एकीकडे बसले होते आणि गप्पागोष्टी करता करता वागणुकीसंबंधाने निरनिराळे नियम उपदेशरूपाने सांगत होते. मी आलो आहे हे समजताच त्यांनी मला त्या खोलीत बोलवून घेतले. आणि मी तेथे जाऊन बसल्यावर मला म्हणाले, ‘ मी मोठ्या महत्वाच्या कामात

नेहेमी गढलेला मनुष्य. दिवसाचा बराचसा भाग त्याच गडबडीत मी असतो. मुलांत दिवसाचा काही वेळ घालवावयाचा असा निश्चय न केल्यास त्यांच्या शिक्षणा-कडे आणि प्रगतीकडे माझे दुर्लक्ष होईल. यासाठी असा नियम केला आहे की जेवणापूर्वी एक तास त्यांच्यात कसेही करून बसायचेच. यावर मी म्हटले, 'हे फार उत्तम' त्यानंतर माझ्या समक्षच ते त्या मुलांशी बोळू लागले. पाहिले तो, अगदी सहज सोप्या भाषेत इतक्या गहन आणि महत्त्वाच्या विषयांचे ज्ञान त्यांना ते देऊ लागले की, त्यामुळे मुलांचे भवितव्य अतिशय उज्ज्वल होऊ शकेल.

जेवणानंतर आसामातील कूलींची अवस्था मी सांगू लागलो. मी खुर्चीवर बसून सांगत होतो आणि स्टेडसाहेब खोलीच्या या टोकापासून त्या टोकापर्यंत येरझारा घालीत होते. मधून मधून 'त्यानंतर' 'त्यानंतर' असे म्हणत होते. यावरून थोडासा हास्यविनोद झाला. मी हसतच म्हटले, तुम्ही मला झुऑलॉजिकल गार्डनमधील वाघाचीच आठवण करून देत आहा ! थोडे बसा ना !' स्टेड म्हणाले, 'आय् कॅनॉट मेक माय माईंड सिट्टाउन' (मी माझ्या मनाला बसवू शकत नाही ना ! ) मी पुनः म्हटले, "अर्धा तास बसा. तेवढेही होत नाही ? तर माझ्याबरोबर भारतात चला. म्हणजे आमच्या देशातील साधूलोक सकाळपासून सायंकाळपर्यंत ध्यानमग्न असलेले तुम्हांला मी दाखवून देईन." यावर ते टाळी वाजवून हसतच म्हणाले, "ओः समजलो. समजलो. अजूनपर्यंत मी विचार करीत होतो, इतक्या कोट्यावधी लोकांना आम्ही जिंकले तरी कसे ? आता इतक्या दिवसांनी त्याचे कारण समजले. तुम्ही डोळे मिटून बसला आणि आम्ही मागून तुमच्यावर झडप घालून जिंकले !" या त्यांच्या विनोदाने हास्याचे फवारेच उसळले.

आणखीं एका दिवसाची गोष्ट मला आठवते. त्या दिवशीही त्यांनी मला जेवायलाच बोलाविले होते. त्या दिवशी जेवणानंतर मी त्यांना व त्यांच्या पत्नीला, प्रेमतत्त्व व मानसिक प्रेरणा ( टेलिपथि ) या बाबतीत काही सांगितले. त्यापूर्वी लंडनमधील कोणत्याशा एका कुटुंबात असाच पाहुणा म्हणून गेलो असता तेथे घडलेल्या हकीगतीचे वर्णन केले होते. तो विषय असा : एके दिवशी जेवणानंतर त्या घरातील मुलींनी मला एक खेळ दाखविला. एक मुलगी मला शेजारीच असलेल्या एका खोलीत घेऊन गेली आणि हातरुमालाने तिने माझे दोन्ही डोळे बांधले. नंतर ती मला म्हणाली, "तुम्हांला मी बैठकीच्या खोलीत घेऊन जात आहे. तेथे मी तुम्हाला उभे करीन. स्वतःच्या मनात कोणतीच इच्छा ठेवू नका. गप्प उभे राहायचे. त्यानंतर चालावेसे वाटले तर चालू लागायचे. काही करावेसे वाटले तर तसे करा अड्ड नका. मी तुमच्या खांद्यावर हात ठेवून मागे उभी आहे. असे म्हणून तिने माझ्या डोळ्यांवर रुमाल बांधून मला बैठकीच्या खोलीत आणून उभे केले. मागे राहून माझ्या खांद्यावर हात ठेवला. प्रयत्नपूर्वक मी माझे मन निर्विचार केले. हळू हळू चालावेसे वाटले. डोळे बांधलेल्या स्थितीतच मी चालू लागलो.



हात पुढे करावासे वाटले. हात पुढे केला. एका खुर्चीवरून एक कापड उचलण्याची इच्छा झाली. त्याप्रमाणे ते उचलले. त्याच वेळी चोहोकडून टाळ्या वाजविल्याचा आवाज ऐकू आला. लागलीच डोळ्यांवरचा बांधलेला रमाल मी काढला. तेव्हा ऐकले की, त्या खोलीत स्त्रीपुरुषांनी जसे मनात योजिले होते, तसेच सर्व घडून आले. डोळे बांधलेल्या त्या मनुष्याकडून ठराविक ठिकाणी ठेवलेले कापड उचलले जाईल. मी त्या खोलीत येताच तीच इच्छा त्यांच्या मनात जागृत होती. माझ्या मागे असलेल्या मुलीला हे सर्व माहीत होते आणि तिचीही तीच इच्छा होती. मला याबाबतीत काहीही माहीत नव्हते. पण त्यांच्या इच्छेप्रमाणे सर्व गोष्टी माझ्या हातून झाल्या याचे मला नवल वाटल्यावाचून राहिले नाही.

स्टेड आणि त्यांची पत्नी यांना जेव्हा मी ही हकीगत सांगितली तेव्हा स्टेडसाहेब हसून म्हणाले, ‘असे कधी झाले आहे? मला काही समजू द्यायचे नाही आणि माझ्याकडून काम करून घ्यायचे. छे. माझा नाही यावर विश्वास बसत.’ मी म्हटले, ‘‘या मी करून दाखवितो.’’ त्यानंतर बाजूच्या खोलीतून स्टेड साहेबांना डोळे बांधलेल्या स्थितीत बाहेर आणले. मी त्यांच्या खांद्यावर हात ठेवून मागे उभा राहिलो. पण त्यांच्याकडून जे काम करविण्याचे ठरविले होते त्यात मी यशस्वी होऊ शकलो नाही. मी त्यांना म्हटले, ‘‘तुम्ही आपले मन निगेटिव्ह करू शकला नाही. माझ्या इच्छेचा तुम्ही प्रतिरोध केलात.’’ नंतर त्यांच्या खोलीतील एका कोपऱ्यात असलेल्या टोपीत एक पैसा ठेवून मिसिस स्टेडचे डोळे बांधून तिला आणली. मी तिच्या पाठीवर हात ठेवून मागे उभा राहिलो. ती नंतर अगदी सरळ चालत खोलीच्या कोपऱ्यात गेली आणि तिने वाकून टोपीत हात घातला पण पैसा उचलला नाही. हे पाहून मात्र स्टेड काहीसे विस्मित झाले. त्यानंतर त्यांच्या एका मुलीला डोळे बांधलेल्या अवस्थेत आणण्यात आले. यावेळी असे ठरले, की तिने ठरलेली एक वस्तू घ्यावी आणि ती नेऊन आपल्या धाकट्या भावाच्या हातात द्यावी. नंतर त्याप्रमाणे ती येऊन उभी राहिली. मी मागे उभा राहून तिच्या खांद्यावर हात ठेविला. थोड्या वेळाने डोळे बांधलेल्या स्थितीत ती चालू लागली आणि ती ठरविलेली वस्तू उचलून धाकटा भाऊ उभा होता तिकडे निघाली. तितक्यात स्टेड साहेब आपली पत्नी व इतर मुले यांसह त्या तिच्या भावाजवळ जाऊन त्याच्याप्रमाणेच हात पसरून उभे राहिले. डोळे बांधलेली मुलगी तेथे गेली आणि सर्वांच्या हाताला स्पर्श करून ते सोडले आणि शेवटी आपल्या धाकट्या भावाच्या हातातच तिने ती वस्तू दिली. आता मात्र स्टेडसाहेब आश्चर्यचकित झाले आणि मला म्हणाले, ‘‘तर मग या प्रक्रियेत काही विशेष आहे खरे. एका मनाच्या शक्तीने जर दुसऱ्या एका मनाकडून व शरीराकडून अपेक्षित कार्य करविले जाते तर मग परलोकी असलेले आत्मे या जगातील माणसांकडून कामे करून घेणार नाहीत?’’ मी उत्तर दिले, ‘‘हो अगदी बरोबर’’ नंतर मी भारतात

निघून आलो. काही दिवसांनंतर ऐकले की स्टेड साहेबांनी भूत-पिशाचासंबंधाने अनेक गोष्टी उघडपणे प्रसिद्ध केल्या आहेत. त्यांनी प्रसिद्ध केलेल्या वर्तमानपत्रातून आणि पुस्तकातून याबद्दलचे अनेक आधार मला मिळू लागले. पण ज्यावेळची ही हकीगत मी लिहीत आहे त्यावेळी त्यांच्याकडे असताना असा काहीच प्रत्यय मला आला नाही. यावरून असे अनुमान करता येईल की, इतर घटनांप्रमाणे याही बाबतीत त्यांना तशी प्रेरणा झाली असावी.

ज्या ज्या व्यक्तींचा विशेषरूपाने नामोल्लेख केला आहे त्याखेरीज आणखीही कित्येक नामवंत स्त्रीपुरुषांशी माझी प्रत्यक्ष भेट झाली होती. अध्यापक मॉनियर विल्यम्स, अध्यापक जॉन एस्टलीन कार्पेंटर, रेव्हरेंड स्टॉपफोर्ड ब्रुक, मिसेस फॉसेट, मिसेस जोसेफाईन बटलर अशी बरीच नावे सांगता येतील.

### मिसेस बटलरची स्त्रीस्वातंत्र्याची चळवळ

या सर्वांत मिसेस बटलरला पाहून माझ्या अन्तःकरणात नवशक्ती संचरल्या-सारखा मला अनुभव आला. ती त्यावेळी ज्या पद्धतीने कार्य करीत होती त्या पद्धतीमुळे महिलांमंडळात एक आश्चर्यकारक उत्साह व सामर्थ्य संचारले होते. ज्यावेळी तिचेमाझे बोलणे झाले त्यावेळी ती-आयरिश नेता पार्लेल याच्या पक्षात होती. पण पुढे लवकरच पार्लेलची चारित्र्यहीनता उघड झाल्यावरून तिच्या महिला मंडळाने त्याच्या विरुद्ध शस्त्र धारण केले. आणि स्त्रियांच्या शस्त्राघातासमोर पार्लेलला उभे राहणे अशक्य होऊन तो लवकरच ख्रिस्तवासी झाला. इंग्लंडची स्त्रीशक्ती सामाजिक पावित्र्याचे कशातऱ्हेने रक्षण करीत असते ते या देशातील लोकांना माहीतच नाही. भारतातील प्राचीन सनातन्यांना असे वाटते की, स्त्रियांना सामाजिक स्वातंत्र्य दिल्यास समाजात पावित्र्यच राहणार नाही. अगदी याच्या उलट खरा प्रकार असा आहे की स्त्रियांचे शिक्षण आणि स्वातंत्र्य यांवरच समाजाचे सामर्थ्य आणि पावित्र्य टिकून राहते.

\* \* \*

## इंग्लंडचा स्त्रीसमाज

### इंग्लंडच्या स्त्रीजातीची प्रगती

इंग्लंडला गेल्यावर त्या देशाचे जे मुख्य स्वरूप माझ्या नजरेसमोर आले आणि जे पाहून मी विस्मयचकित झालो ते म्हणजे स्त्रियांची प्रगत आणि उन्नत अवस्था. दुर्गामोहन दास यांची माझी बहुतेक रोज भेट ग्हायचीच. ते भेटले की मी त्यांना म्हणायचा, “दुर्गामोहनबाबू, हा तर स्त्रीराज्याचा देश आहे.” त्यांच्या गुणवत्तेनेच या देशाला एवढा मोठेपणा आला.” ते यावर म्हणत, “खरेच. नेपोलियन म्हणत असे, इंग्लंडच्या स्त्रियांसारख्या स्त्रिया या म्हणजे मी फ्रान्सला सामाजिक दृष्ट्या श्रेष्ठ बनवून दाखवितो.” याचे प्रत्यंतर मला येथे आल्यावर झाले. इंग्लंडच्या श्रेष्ठतेला तेथील स्त्रियांची पार्श्वभूमीच कारण आहे. अशी इंग्लंडला गेल्यावर माझी पक्की खात्री झाली.

श्रीमंत स्त्रीवर्गात मिळून मिसळून वागण्याचा मला योग आला नाही आणि त्यामुळे त्यांचे स्वभावगत चारित्र्य मला जाणता आले नाही. मग त्याबद्दल काय सांगणार ! मध्यमवर्गीच्या स्त्रियांत मला मिळून मिसळून वागण्याचा योग येई; त्यामुळे त्यांच्याविषयी मला माहिती आहे. भारतातील लोक पडदानशीन पद्धतीत वाढलेले आणि सामाजिक बंधनात जखडलेले असल्यामुळे त्यांच्या हाडी-माशी अशा समजुती बद्धमूल झालेल्या आहेत की, स्त्रियांना स्वातंत्र्य दिल्यास च त्यांना मोकळेपणाने समाजात वावरू दिल्यास त्यांना आपले चारित्र्यिक पावित्र्य सांभाळता येणार नाही. ही किती चुकीची कल्पना आहे हे, जर ते इंग्लंडच्या मध्यमवर्गीय स्त्रियांत मिळून मिसळून वागतील तर त्यांना कळेल.

मी ज्यावेळी इंग्लंडला गेलो होतो त्यावेळी तेथे स्त्रियांत शिक्षणाचा विस्तार करण्यासाठी, त्यांना राजकीय अधिकार मिळावे म्हणून आणि स्त्रीवर्गाची सर्व

प्रकारे उन्नती व्हावी म्हणून प्रयत्न चालले होते. यामुळे तेथील स्त्रियांत एक नवी भावना व उन्नतीची विशेष आकांक्षा वाढीला लागलेली आढळली. सर्व प्रकारच्या सत्कार्यांत, सर्व उन्नतिकारक चर्चेत, त्यासंबंधी विचारविनिमयात आणि सद्योगात त्या गुंतलेल्या आढळत. एखादी उद्योगधंद्याची सभा असू दे; एखादे धार्मिक समालोचन असू दे, किंवा प्रवचन असू दे तेथे पाहावे तर निम्मेपेक्षा जास्त स्त्रिया आहेतच. आणि त्यांची गर्दी बाजूला सारून मला पुढे जावे लागायचे. एखाद्या मित्राच्या घरी काही विचारविनिमयासाठी त्याच्या बोलवण्यावरून मी गेलो तर तेथे पाहावे तो निम्मेपेक्षा जास्त स्त्रिया आहेतच.

### खालच्या वर्गातील मध्यम श्रेणीच्या कुटुंबात स्त्रियांची वाचनाची सवय

एकदोन घटनांचा उल्लेख केला असता, तेथील स्त्रियांची काय स्थिती मी पाहिली हे सर्वांना कळून येईल. मी ज्यांच्या घरात राहात होतो त्या कुटुंबाचे वर्णन पूर्वी दिलेच आहे. ते कुटुंब म्हणजे खालच्या वर्गातील मध्यमश्रेणी म्हणायला हरकत नाही. त्या स्त्रिया दारांना व खिडक्यांना लावण्याचे पडदे शिवून त्यांच्या विक्रीवर आपला निर्वाह करीत. तरी पण आपल्या वृद्ध पित्याला दर सोमवारी घरातील स्त्रियांना वाचण्यासाठी म्हणून मुडी येथील सुप्रसिद्ध ग्रंथालयातून पुस्तकांचा एक गट्टा आणावा लागे. आठवड्यात घरातील तीन मुली आणि त्यांची आई ही सगळी पुस्तके वाचून काढीत. ती परत देऊन पुनः सोमवारी नवीन पुस्तके येत. कोणा एखाद्या दिवशी संध्याकाळच्या जेवणानंतर स्त्रियांच्या बसण्याच्या खोलीत जर डोक्यावर पाहावे तर, त्या चौघीही वाचण्यात गढलेल्या आहेत असे दिसायचे. हे वाचन रात्री ११.१२ पर्यंत चालायचे. घरमालकाची मोठी मुलगी जेवणाच्या वेळी माझ्या-जवळ जेवायला बसायची. मी, इंग्रज कवि शेली आणि वर्डस्वर्थ यांचा भक्त, हे जाणून ती मला शेलीच्या पुष्कळशा कविता तोंडपाठ म्हणून दाखवी आणि शेलीच्या प्रतिभासंपन्नतेची प्रशंसाही करी. मी एके दिवशी एडविन आर्नोल्डने लिहिलेले ‘इंडियन आयडिअल्स’ नावाचे कवितांचे पुस्तक विकत आणून त्या मुलीला देणगीदाखल दिले आणि म्हटले, ‘या कविता तु वाच. आमच्या देशातील प्राचीन कविता तुला कशा आवडल्या ते नंतर तुझ्या तोंडून ऐकेन.’ या ग्रंथात रामायण महाभारतातील सावित्रीचरित्र वगैरे अनेक चांगले चांगले विषय संग्रहीत केलेले आहेत. हे पुस्तक मिळताच त्या मुलीने रात्री सुमारे एकदोन वाजेपर्यंत ते वाचले. त्यानंतर दुसरे दिवशी प्रातःकालीन उपाहाराला बसलो असता मला म्हणाली, ‘ओमिस्टर शास्त्री, तुमच्या सावित्रीचे चरित्रचित्रण किती सुंदर आहे! किती सुंदर आहे म्हणून सांगू? किती दिवसांपूर्वी हे चित्र रेखाटले आहे?’ मी हसून म्हणाले, “येशू जन्मण्यापूर्वी दोन-चारशे वर्षे अगोदर की नंतर असावे, बरोबर सांगता येत नाही.” तेव्हा ती मुलगी म्हणाली, “ज्या राष्ट्रांने इतक्या काळापूर्वी हे सौंदर्य निर्माण केले

आहे ते राष्ट्र काही सामान्य राष्ट्र नव्हे !”

इंग्लंडात असताना मी ब्राह्मसमाजाच्या इतिहासाचे एक पुस्तक लिहायला आरंभ केला होता. मी जेवढे लिहीत असे तेवढे कुमारी कॉलेटला वाचून ऐकवीत असे. ब्राह्मसमाजाच्या इतिहासाविषयी तिच्यासारख्या जाणकार व्यक्ती फारच थोड्या. तिला त्यात सुधारणा करण्यासारखे असे जे काही वाटे त्याची सुधारणा करण्यात येई. पुस्तक लिहून झाल्यावर त्या लिखाणाची कॉपी कोण करणार, हा प्रश्न उत्पन्न झाला. कुमारी कॉलेट म्हणाली, ‘मी तुम्हाला एक मुलगी देते. ती तुमच्या लिखाणाची नकल करू देईल. तिला प्रत्येक शंभर शब्दांना एक पेनीप्रमाणे द्या. असे म्हणून त्या मुलीसंबंधाने तिने मला थोडीशी हकीगत सांगितली; हिच्या आईच्या मृत्यूनंतर हिच्या बापाची चालचालणूक बदलली. त्याचे दारू पिणे तर वाढलेच पण त्याचे वेगवेगळे चरित्रगत दोषही दिसू लागले. तेव्हा त्या विचारीला ते घर सोडून दुसरीकडे राहणे भाग पडले. ती आता वेगळ्या ठिकाणी राहाते आणि स्वतः उद्योग करून निर्वाह करते. रोज दुपारच्या वेळी काही तास बापाकडेही राहाते. घरातील टापटीप ठेवते, केरवारा करते, सामानसुमान लावते अशा प्रकारे बापाची सेवा करून तो चांगल्या वागणुकीने राहील अशा प्रयत्नात असते. रात्री मात्र ती तेथे राहू शकत नाही.

या तरुणीबद्दलची एक घटना मला आठवते ती अशी : एके दिवशी सायंकाळच्या वेळी झालेले लेखन येऊन ती माझ्याकडे आली. त्यावेळी मी फिरायला जाण्याच्या तयारीत होतो. तिने आणलेले ते लिखाण मी घेतले आणि तिचे झालेले पैसे तिला देऊन म्हटले, ‘थांब, मी बाहेर जात आहे. आपण दोघेही एकदमच बाहेर पडू’ नंतर दोघेही बाहेर पडलो. रस्त्यात मी तिला म्हटले, ‘चल, तुझ्या घरापर्यंत फिरत फिरत जाऊ.’ असे म्हणून तिच्या घराकडे निघालो. तेथून तिचे घर दीड मैलावर होते. पण हे अंतर चालता चालता आम्ही विसरूनच गेलो. बोलता बोलता प्राचीन यहुदी जातीच्या इतिहासाच्या गोष्टी निघाल्या. मी ओल्ड टेस्टमेंट आणि थोड्या दिवसांपूर्वी प्रसिद्ध झालेले प्राचीन यहुदी जमातीच्या इतिहासाचे एक पुस्तक वाचून जे मला कळले होते ते तिला सांगू लागलो. सांगता सांगता पाहिले तो त्या मुलीला यासंबंधाने इतकी माहिती असलेली मला जाणवली की, मी पूर्वी स्वप्नातही त्याबद्दल विचार केला नव्हता. बोलण्यात आम्ही इतके गुंग झालो होतो आणि ती इतक्या गोष्टी सांगू लागली होती की, तिच्या घराच्या दारात केव्हा येऊन पोचलो ते कळले नाही. कसा वेळ गेला कुणाला माहीत! तिच्या घरातून आम्ही दोघेही पुनः माझ्या घराकडे यायला निघालो. शेवटी माझ्या घराजवळ आल्यावर मी घड्याळ पाहिले तो जेवणाची वेळ झालेली. तिलाही कामासाठी दुसरीकडे जायचे होते. अर्थात् मला सोडून ती निघून गेली. ती मुलगी निघून गेल्यावर मी विचार करू लागलो, शंभर शब्द लिहिल्यावर हिला एक पेनी

मिळणार, पण हिचे ज्ञान माझ्यापेक्षा इतके विपुल आहे की, हिच्याशी केलेल्या संभाषणामुळे व ऐकलेल्या माहितीमुळे माझ्यावर तिने फार उपकार केले असेच मला वाटले. या देशात ज्ञानसंपादनाची आकांक्षा किती प्रबल आहे ! सर्वसाधारण प्रजाजनांत ज्ञानसंपादनाची प्रबल आकांक्षा असणे हा स्त्रीपुरुषांच्या साहचर्यात पावित्र्यरक्षणाचा एक मुख्य उपाय आहे असेही मला वाटले. जे दोन तास आम्ही दोघेही बोलण्याचालण्यात गढून होतो त्यात मी पुरुष आहे आणि ती एक तरुण कुमारिका आहे हे मी विसरूनच गेलो होतो. कसा वेळ गेला ते समजलेच नाही.

## बंगाली तरुणाच्या चित्तचांचल्याची गोष्ट

इंग्रज समाजातील मध्यमवर्गाच्या स्त्रियांच्या स्वभावचारित्र्याबद्दल जास्त सांगण्याचे कारणच नाही. एका गोष्टीचा उल्लेख केल्याने त्याची काहीशी कल्पना येईल. मी तेथे असताना एका बंगाली तरुणाच्या तोंडून जी घटना ऐकली होती, तिचाच मी येथे उल्लेख करतो. हा तरुण कोणत्याशा खेड्यात राहात होता. त्या ठिकाणी खालच्या वर्गातील मध्यम स्थितीतील एका तरुण दांपत्याकडे त्याने आपले बिऱ्हाड केले होते. घराच्याबाहेर ते दांपत्य एक दुकान चालवीत असे. त्यावर त्यांचा निर्वाह अवलंबून. शिवाय घरातील एक खोली ती भाड्याने देत व त्या राहणाऱ्याच्या जेवणखाणाचीही सोय करीत. त्यामुळे त्यांच्या प्रपंचाची सोय होई. घरात नोकरचाकर कोणी नव्हता. ती तरुण घरवालीच सर्व घरकाम करी. तिचे वय २२/२३ वर्षांहून जास्त नसावे. आमच्या या बंगाली तरुणाचे वय २६/२७ असावे. त्या तरुणीच्या पतीचे वयही तेवढेच. बंगाली तरुण सद्बर्तनी असल्यामुळे त्या दांपत्याला आनंद वाटला. पण इकडे एक संकट उपस्थित झाले. घरवाली तरुण स्त्री पाहुण्याची योग्य सेवा, या दृष्टीने त्या तरुणाशी अत्यंत सन्द्रावाने वागे. बोलण्याचालण्यात आपलेपणा असे. वेळच्या वेळी स्वतः चहा आणून देई, कपडे फाटले असतील तर शिवून आणी. त्याचे कोणतेही काम करण्यात ती तत्परता दाखवी, हे कर ते कर म्हणून सांगे. एकांतात तो असायचा. त्यावेळी ती त्याच्याकडे येऊन म्हणे, “कसे काय, बरे आहे ना ! तुमचे तोंड आज उतरलेले का दिसते ? ” वास्तविक या प्रश्नात तिचा सरळ स्वभाव व अगत्यच व्यक्त होई. पण आमच्या बंगाली तरुणाचे मन अस्थिर होई. त्याला कसेसेच वाटे. पण मुलगा संयमी आणि सदाचरणी असल्यामुळे मनातल्या मनातच तो हा संग्राम सहन करी. त्या तरुणीला आपली ही मनस्थिती तो जाणवू देत नसे. अशा या अवघड स्थितीतून बाहेर पडावे म्हणून या घरात यापुढे आपण राहणे योग्य होणार नाही, असे त्याने शेवटी ठरविले. कारण केव्हा आपल्याकडून काय घडेल आणि कोणता शब्द तोंडातून निघेल हे कोणी सांगावे ? आणि त्यापासून

पुढे भलताच प्रकार घडायचा ! शेवटी एके दिवशी सायंकाळच्या वेळी जेवण चालले असताना, काही कारण न दाखविता त्याने त्या तरुण दांपत्याला आपला हा ठरविलेला वेत सांगितला; तो ऐकून त्या दोघांनाही फार वाईट वाटले. त्यांनी त्या स्थितीतच त्या तरुणाला राहण्याचा आग्रह चालविला. दोघांनीही दाखविलेल्या त्या आपुलकीमुळे त्याला कमजास्त काही बोलता येईना. मनाचा बिघडत चाललेला तोल व अंतरीचा वासनाविकार यांचा संग्राम तो कसा सांगणार ! ती रात्र त्याने मोठ्या काळजीतच घालविली. चांगलीशी झोपही लागली नाही त्याला. दुसऱ्या दिवशी दुपारी कपाळ विशेष दुखू लागल्यामुळे अवेळीच कॉलेजातून तो घरी आला. त्यावेळी ती तरुण स्त्री एकटीच घरी होती. पती दुकानात गेला होता. तो येताच तिला म्हणाला, “ हे पाहा, माझे मस्तक आज फारच दुखू लागले आहे. एक कप चहा देशील तर बरे होईल. ” ती म्हणाली, “ त्यात काय ! आणते करून. ” आणि मग चहा बनविण्यासाठी ती आत गेली. आणि लवकरच त्याच्या त्या एकांतातील खोलीत बिछान्याजवळ येऊन तिने त्याला चहा देऊन विचारले, “ तुम्हाला काय होत आहे ? डोके का दुखू लागले ? चेहेराही कसासाच झालेला दिसतो. रात्री झोप लागली नाही वाटते ? खात्रीने तुमच्या मनात कसले तरी दुःख होत असावे. काय होत आहे ते सांगा. आमच्याकडून त्या दुःखाचा परिहार करता आला तर आम्ही अवश्य करू. ”

यावेळी त्या तरुणीच्या चेहेऱ्याकडे पाहून त्याला आपले मन आवरता येणे कठीण झाले. मनाच्या त्या आवेगासरशी त्याने तिचा हात धरला आणि म्हटले, “ तू बस इथे. सांगतो मी. ” ती हात धरण्याची तऱ्हा आणि त्यावेळचा त्याच्या चेहेऱ्यावरचा भाव यावरून ती तरुण स्त्री काय समजायचे ते समजली. इतके दिवस जे त्याचे गुपित होते ते संधी सापडताच एकदम उफाळून आले. तरुणीने आपला हात सोडवून घेऊन विस्मयाने म्हटले, “ हे काय मिस्टर ! तुम्ही विवाहित आहा ना ? आणि तुमची पत्नीही घरी आहे ना ? भारतातील विवाहित पुरुष काय असे वागू शकतात ? ”

त्यानंतर त्या बंगाली तरुणाच्या तोंडून जे ऐकले ते असे : तो सांगत होता, “ तिचे ते बोलणे ऐकून माझ्या छातीत एखाद्याने धारदार सुरा खुपसावा असेच मला वाटले. माझ्या मस्तकात तुफानी वाऱ्यासारखा कसला तरी आवाज होऊ लागला आणि मला चक्कर येत आहे असे वाटले. मी तिचा हात तर सोडलाच पण खाली मान घालून स्वस्थ बसून राहिलो. ती काही वेळ स्तब्ध उभी राहिली आणि चहाचा कप टेबलावर ठेवून निघून गेली. मी मग चहा कसचा घेतो. तसाच विगलित होऊन बिछान्यावर पडून राहिलो. डोळे मिटले होते आणि विचारांनी मन भारावून गेले होते. बऱ्याच वेळाने मी उठलो आणि तिच्या नवऱ्याच्या नावाने

एक पत्र लिहिले. त्याचा सारांश असा- 'मी तुमचे घर सोडून जात होतो त्याचे कारण असे की, तुमच्या पत्नीला पाहून माझे मन लालसेने लोभावत होते. तिला बिचारीला मात्र यातले काहीच माहीत नव्हते. आज मला ती एकांतात असलेल्या माझ्या खोलीत मिळताच माझा तो मनोवेग अनावर होऊन मी तिचा अपमान केला आहे, ते सर्व तिला विचारले असता तुम्हाला कळून येईल. याबद्दलचा बदला माझ्याकडून तुम्ही काय घेऊ शकता, कळवा. जर तुम्ही मला लथा मारून घालवून देत असाल, तर त्याचा मला खेद वाटणार नाही. जर आर्थिक शासन करीत असाल तर किती ते सांगा. आणि मी तुमचे किती देणे आहे त्याचे बिल द्या. उद्या सकाळीच मी तुमचे घर सोडून जाणार. मला क्षमा करण्याबद्दल तुम्ही आपल्या पत्नीला सांगा. दुसरे, आज सायंकाळी मी तुमच्याबरोबर जेवणार नाही. माझे जेवण माझ्या खोलीतील टेबलावर ठेवायला सांगा. बाहेरून फिरून आल्यावर रात्री मी जेवीन.'

'सायंकाळी मी हे पत्र त्याच्या पत्नीच्या हाती देऊन बाहेर फिरायला गेलो. नंतर रात्री येऊन पाहिले तो, माझ्या टेबलावर माझे जेवण आणून ठेविलेले दिसले. जेवणानंतर मी झोपी गेलो. सकाळी उठून सामानसुमान बांधीत आहे तोच घरवाली तरुण पत्नी चहा घेऊन हसत हसत आत येत असलेली मला दिसली. तिला पाहताच लाजेने मी खाली मान घातली. ती म्हणाली, 'तु माझ्या नवऱ्याला जे पत्र लिहिलेस ते मी वाचले आहे. तू फार चांगला माणूस आहेस. हे पाहा, अशा प्रकारचे प्रलोभन आपल्यापैकी अनेकांच्या मार्गात येत असते. ईश्वराचे नाव घेऊन त्याला दूर झटकून मोकळे झाले की संपले. तुझे तसेच होईल. हे प्रलोभन आता राहणार नाही. तुझी मी बहीण आहे असेच समज ना ! मला बहीण समजून माझ्याकडे पाहा पाहू ! मीच तुला ते सामर्थ्य देईन. आम्ही उभयतांनी या बाबतीत विचारविनिमय केला आहे. तुला आम्ही केव्हाच इथून जाऊ देणार नाही. तू आमचा मित्र आहेस. असा मित्र सहसा मिळत नसतो.' नंतर मी त्याच घरात राहिलो. आणि त्या वेळेपासून मी त्यांचा मित्रच झालो आहे."

खालच्या वर्गातील मध्यमवर्गीय स्त्रियांचे चारित्र्य जर असे तर उच्च दर्जाच्या मध्यमवर्गीय स्त्रियांचे चारित्र्य कसे असेल याचे सहजच अनुमान करता येण्यासारखे आहे.

### इंग्लंडातील स्त्री-स्वातंत्र्याचे स्वरूप

मध्यमवर्गीय स्त्रिया स्वतंत्रतेने सर्व ठिकाणी, सर्वसमालोचक सभात, सर्व कामात सामील होत असतात, असे पूर्वी मी सांगितले आहे; यावरून त्यांच्यात सामाजिक बंधन अगर सामाजिक शासन नाही असे कोणी समजू नये. इतकेच नव्हे तर इतकी कडक बंधने दुसरीकडे क्वचितच आढळतील. मी ज्यांच्या घरी



राहात असे त्या घराच्या बाहेरच्या दरवाजाची चावी जर बाहेर जाताना बरोबर न्यायला एखाद्या दिवशी विसरलो आणि येण्याला बरीच रात्र झाली तर दाराला धक्का देताच जिऱ्यावरून उतरतानाचा खटखट आवाज ऐकू येई. एक मुलगी येऊन चावीने दार उघडून देई. पण मी खट् करून दार उघडतो न उघडतो तोच ती अंतर्धान पावलेली असे. मी वर पाहिले तर जिऱ्याच्या वरच्या टोकाला नाईट गाऊन घातलेली स्त्रीमूर्ती पाठमोरी असलेली आढले. मी सहासात महिने त्यांच्या घरात होतो पण मुली कोणत्या खोलीत झोपतात हे मला ठाऊक नव्हते. त्या देशातील स्त्रियांच्या शयनमंदिरात पुरुषाने प्रवेश करण्याइतके निद्रा काम दुसरे कोणतेही नाही. स्त्रीपुरुषांनी एकत्र बसणे उठणे, मिळूनमिसळून वागणे, रस्तो-रस्ती एकत्र फिरणे हे निषिद्ध नाही. पण चालीरीती, मानसन्मान यांचे कायदे इतके कडक आहेत की, त्यात थोडीशी चूक होताच मित्रत्व राहात नाही. समजा, एका स्त्रीची दोन दिवसांपूर्वीच ओळख झाली. बोलीभाषण झाले, परिचय झाला अशा स्थितीत अकस्मात् एखाद्या पत्रात जर थोडीफार प्रेमाची भाषा लिहिली तर त्यांच्या घरात त्या पत्रलेखकाचे नाव निघताच “हे काही चांगले लक्षण नाही. कामाला सुरवात करण्याअगोदरच विदागी मागणे !” अशी भाषा चालते. समजा त्यावेळी तिच्याकडून उत्तर आले नाही, कदाचित् तिच्या वडील बहिणीने गंभीर-तेने जे काही सांगावयाचे असेल ते सांगितले. तर मग समजावे, मित्रत्वापासून आपल्याला दहा हात दूर लोटण्याचाच त्यांचा हेतु आहे. यापुढे ते मित्र म्हणून आपला स्वीकार करणार नाहीत. असे सामाजिक कायदे-कानूचे पुष्कळ बंधन आहे. स्वातंत्र्याबरोबरच शिस्तही आहे असेच समजायचे.

### एक केकर कुटुंब

इंग्लंडातील स्त्रियांच्या उन्नतीचे प्रमाणभूत असे एक निदर्शन मी पाहिले त्याची मला आठवण आहे. सॉमसेटशायरमध्ये स्ट्रीट नावाचा एक गाव आहे. त्या ठिकाणी इम्पी नावाचा केकर सांप्रदायातील एक परिवार राहतो. त्या परिवारात पुरुष असा कोणी नाही. विधवा आई आणि अविवाहित दोन मुली अशी तीनच माणसे. या मुलींचा बाप शेतीला आवश्यक असे बी-बियाणे विकण्याचे काम करीत असे. त्या धंद्यात त्याने चांगलीच कमाई केली आणि पुष्कळ संपत्ती मागे ठेवून तो मरण पावला. त्याच्या मृत्यूनंतर त्याच्या वडील मुलीने ते बी-बियाणे विक्रीचे काम आपल्या हाती घेतले. शिवाय या व्यवसायाखेरीज आणखीही तदंगभूत अशा काही व्यवसायांची भर घालून बापाचा धंदा तिने चांगलाच भरभराटीला आणला. वेगवेगळ्या व्यवसायांतून तिने ज्या एका उपयुक्त आणि मोठ्या व्यवसायाला आरंभ केला, त्याची हकीगत मी आता सांगतो. त्या जिल्ह्यात सफरचंदांची फारच निपज होत असे. आणि त्या देशातील लोक त्या फळांचा उपयोग मद्य-

निर्मितीकडे करीत. त्यामुळे या फळांचा व्यापार तेथे चांगलाच चालत असे. मी ज्या परिवाराची गोष्ट सांगत आहे त्या परिवारातील सर्व मंडळी मद्यपानविरोधी. म्हणून त्या मायलेकींनी असा विचार केला, की या फळापासून जेली तयार करून जर त्याची विक्री केली तर मद्यनिर्माण करणारी हजारो सफरचंदे या उपयुक्त व आहारापयोगी पदार्थाकडे खर्च होऊ लागल्यामुळे आपोआपच मद्याचा व्यवसाय मंदावेल. हा दूरदर्शी बेत आईला पसंत पडल्यामुळे तिने आपल्या भावाचा सल्ला घेऊन व दोघांचेही भांडवल एकत्र करून जेली तयार करण्याचे यंत्र बसविले. भाऊ म्हणजे मुलींचा मामा झाला स्लीपिंग पार्टनर. म्हणजे त्याने फक्त भांडवल गुंतविले. व्यवसायात लक्ष घातले नाही. त्याची बहीण म्हणजे मुलींची आई झाली मॅनेजिंग पार्टनर. अर्थात् कार्याध्यक्ष.

या कुटुंबातील धाकटी मुलगी पूर्वीपासूनच ब्राह्मसमाजाची आवड असलेली होती. आणि त्यामुळे आमची अनेकांची नावे तिने ऐकलेली होती. मी एकवेळ त्यांच्या गावी व त्यांच्या घरी 'आलेच पाहिजे' या मजकुराची पत्रे ती मला वारंवार लंडन येथे पाठवू लागली.

'आम्ही तिघीजणी स्वतःचे जीवन कसे चालवितो ते एकदा इथे येऊन राहून पाहा.' हा मजकूर तिच्या पत्रात मला वारंवार आढळू लागला.

एकदा ती धाकटी मुलगी कॅथेरिन लंडनमध्ये येऊन मला भेटली. आणि आपल्या गावी येण्याबद्दल मला तिने आग्रह चालविला. शेवटी त्यांच्या घरी काही दिवस राहून येताना प्रो. एफ. डब्ल्यू. न्यूमनची भेट घेऊन मागे परतावे असे ठरवून मी कॅथेरिनच्या गावाला निघालो. तिच्या घराहून परत येताना प्रो. न्यूमनच्या घरी दोन दिवस मुकाम केला होता. ही हकीगत पूर्वी आलीच आहे.

स्ट्रीट रेल्वेस्टेशनात उतरलो तो कॅथेरिन स्वतः गाडी घेऊन आलेली दिसली. दहा बारा मिनिटांत तिने माझे सामान गाडीत ठेवले आणि मला आपल्याजवळ बसवून घेऊन तिने गाडी हाकण्याला सुरवात केली. दुपारी घरी पोचल्यावर तिच्या आईला पाहिले. पण तिची वडील बहीण ऑफिसात गेली असल्यामुळे मला ती घरी दिसली नाही. माझा अल्पोपाहार झाल्यावर कॅथेरिन मला म्हणाली, 'चला आपण फिरून येऊ या.' असे म्हणून ती मला एका निर्जन पहाडावरील जंगलात घेऊन गेली आणि म्हणाली, 'माझ्या धार्मिक जीवनाची माहिती सांगावी म्हणून मी तुम्हाला येथे घेऊन आले आहे. पण सकाळपासून झालेल्या पायचालीने मी अगदी दमून गेले आहे तेव्हा या हिरवळीवर पडून बोलते. तुम्ही त्याबद्दल मनाला काही वाटून घेऊ नका.' असे म्हणून ती गवतावर आडवी झाली आणि आपल्या धार्मिक जीवनात कसकसे परिवर्तन घडले ते सांगू लागली. तिच्या सांगण्याचा

सारांश असा; ती शाळेत शिकत असताना एका सहाध्यायी मुलीच्या भावाची संगत तिला जडली आणि त्यामुळे ब्रॅडलॉंच्या दलांतील नास्तिकांच्या पश्चात ती सामील झाली होती. तिची आई आणि वडील बहीण कट्टर ख्रिश्चन. आपल्या धाकट्या मुलीचा धार्मिक मनोभाव बदललेला आहे हे ध्यानात येताच आई आणि बहीण यांना दुःख वाटले. पण परमेश्वराने अगदी लवकरच या नास्तिकतेतून तिचा उद्धार केला. नंतर तिचे मन सर्वव्यापी किंवा सार्वभौमिक एकेश्वरवादाकडे वळले. याच वेळी योगायोगाने ब्राह्मसमाजाविषयी तिला कळल्यामुळे तिने त्या समाजाची माहिती मिळविण्याचा प्रयत्न केला. शेवटी तिने मनोमन संकल्प केला की, अविवाहित राहून ईश्वरभक्ती आणि मानवसेवा यातच आपल्या सर्व शारीरिक आणि मानसिक शक्तीचा व्यय करावयांचा ? त्यालाच समर्पण व्हायचे. आणि सध्याचे तिचे आयुष्य या संकल्पाप्रमाणे चालले होते.

मी दोन दिवस या परिवारात राहिलो आणि तेथे मला फार अपूर्वाई वाटली. सगळे काही अपूर्वच. त्या घरात सर्व स्त्रियाच. पुरुषाचा वासवारा नाही; हे मी पूर्वीच सांगितले आहे. चोवीस तासांत एकाही पुरुषाचे तोंड दिसत नाही. अशा या स्थितीत त्यांची दिनचर्या कशी होती पाहा : वडील मुलीची धर्मनिष्ठा फार दांडगी. ती सकाळीच निरनिराळे धार्मिक ग्रंथ आणि चांगल्या चांगल्या उपदेशपूर्ण ग्रंथातील उतारे असलेले पुस्तक वाचीत असे. नंतर स्वतः उपासना करी. उजाडताच वाचलेल्या मजकुरापैकी जो जो चांगला वाटला त्यावर खुणा करून ते पुस्तक आपली धाकटी बहीण कॅथेरीन हिच्या डोकीखाली असलेल्या उशीखाली ठेवून प्रातःकृत्ये आटोपल्यावर ऑफिसात जाण्याच्या तयारीला लागे. सात वाजता उपाहाराची घंटा वाजे. मी जाऊन पाहावे तो, आई, वडील व धाकटी अशा दोन्ही मुली, इतर चार दोन प्रतिष्ठित स्त्रिया आणि मोलकरणी उपासनेच्या जागी उपस्थित. ती उपासनाही नावीन्यपूर्ण अशीच. गाणे नाही, तोंडी प्रार्थना नाही. मोठ्या मुलीने कोणत्याशा धार्मिक ग्रंथातील काही भाग वाचून दाखविला. त्यानंतर सर्वांनी डोळे मिटलेल्या स्थितीत पंधरा मिनिटे ईश्वरध्यानात घालविली. नंतर सकाळचा उपाहार झाला. पाहातो तो सर्वजणीच शाकाहारी. टेबलावर मांसमच्छराचा वासही नाही !

ज्या एकदोन दुसऱ्या स्त्रिया पाहिल्या त्यांची हकीगत अशी : आई आणि वडील मुलगी दोघेही जेव्हा आपापल्या परीने धंदा-व्यवसायात यशस्वी होऊ लागली तेव्हा तिघा मायलेकरांनी एकत्र बसून एकमेकांच्या विचाराने असे ठरविले की, जगदीश्वर आपल्याला संपत्ती देत आहे तेव्हा त्या संपत्तीचा उपयोग आपण त्याच्या कामासाठी केला पाहिजे. आपल्या घराशेजारी जी बाग आहे त्यात हॉस्पिटल बांधून ते लोकोपयोगी होईल असे करावे. त्यात डॉक्टर, परिचारिका इत्यादि सर्व असतील. आपल्या मैत्रिणीपैकी कोणी आजारी पडल्यास त्यांनी रोगमुक्त

होण्यासाठी, स्वास्थ्यासाठी इच्छेनुसार तेथे येऊन राहावे. त्यांचा खर्च आपल्या परिवारातून व्हावा. मी ऐकले की अशाप्रकारच्या चारदोन स्त्रिया तेथे नेहमी असतातच.

याशिवाय त्यांनी असे ठरविले, आपण कॅथेरिनला एक गाडी व दोन घोडे द्यायचे. तिने गाडीत बसून स्ट्रीटगावच्या चारपाच मैलांच्या परिघात शेतकरी आणि मजूर यांच्या घरी जाऊन त्यांना मद्यपानापासून मुक्त करण्याचा प्रयत्न करावा आणि त्यांच्या मुलाबाळांचे शिक्षण इत्यादींची व्यवस्था करावी. कॅथेरिन तेव्हापासून ते काम करू लागली. एके दिवशी सायंकाळी मला दाखविण्यासाठी म्हणून तिने एका गावी शेतकऱ्यांची सभा बोलाविली. जाऊन पाहिले तो ५०।६० शेतकरी लोक चहापानासाठी म्हणून पत्र्यांच्या बऱ्याच मोठ्या हॉलबजा खोलीत जमलेले दिसले. कॅथेरिनने त्यांच्यापैकी पुष्कळांशी माझा परिचय करून दिला. त्यांच्यापैकी कोणी कोणी आपल्या प्रयत्नांनी दाखू सोडली, ते ती माझ्या कानात सांगू लागली.

एके दिवशी ती मला आपल्या गावच्या टाऊन हॉलमध्ये घेऊन गेली. गेल्यावर ऐकले की, प्रसिद्ध जॉन ब्राइटचा जावई याच गावचा असून बूट तयार करण्याचा कारखाना त्याचा आहे. हा टाऊन हॉलही त्यानेच बांधला आणि तो शेतकरी आणि श्रमिक लोक यांना त्यांच्या उपयोगासाठी भेट म्हणून दिला आहे. त्या हॉलमध्ये मी वाचनालय, नाट्यमंच, ग्रंथालय, भोजनालय वगैरे सर्व सोयी असलेल्या पाहिल्या. त्या हॉलमध्ये ब्राह्मसमाजाची मते आणि श्रद्धा यासंबंधाने व कार्यासंबंधाने मी थोडे बोललो. जॉन ब्राइटची मुलगी त्यावेळी तेथे उपस्थित होती. माझे व्याख्यान झाल्यानंतर ती उठून म्हणाली, “ब्राह्मसमाजाच्या मतांवद्दल व श्रद्धेवद्दल मला काही बोलायचे नाही. पण भारतातील स्त्रियांसाठी ब्राह्मसमाजाच्या लोकांनी जे काही केले आहे व करीत आहेत त्याबद्दल त्यांच्या मस्तकावर ईश्वराच्या आशीर्वादाचा पुष्पवर्षाव होवो, इतकेच मी सांगते. तिच्या या मनःपूर्वक उद्गारांचा मला केव्हाच विसर पडणार नाही. एवढेच नव्हे तर तिच्या चेहेऱ्याचा ठसाही माझ्या अन्तःकरणात कायम राहिला आहे. मी अशा पवित्र स्त्रीमूर्ती फारच थोड्या पाहिल्या असतील. असे सौजन्य, अशी लज्जाशीलता, आणि असे पावित्र्य ज्या स्त्रीत असते तिला एकदा पाहिल्यानेही आपल्या आयुष्यात एक परमलभ ज्ञानासारखे मला वाटते.

त्यानंतर तेथून परत येताना कॅथेरिन मला म्हणाली, “या सगळ्या शिक्षण-विषयक कार्याला कोणते फळ आले आहे ते एका शेतकऱ्याच्या घरी नेऊन तुम्हाला दाखविते चला.” असे म्हणून ती मला एका शेतकऱ्याकडे घेऊन गेली. तो मनुष्य त्यावेळी घरात नव्हता. आत जाऊन पाहिले तो ती एक लॅबोरेटरी असावी

असेच मला वाटले. कितीतरी प्रकारची यंत्रे, अर्क, बाटल्या वगैरे उपकरणे व साहित्य तेथे होते. एका बाजूला पुस्तकांनी भरलेले एक मोठे कपाट होते. कॅथेरिन म्हणाली. “हा मनुष्य रसायनशास्त्र आणि वनस्पतीशास्त्र यांनी वेडावून गेला आहे !” ते पाहून मी चकितच झालो. नंतर मी स्ट्रीटगाव सोडून लंडनला परत आलो.

\* \* \*

## इंग्रजजातीच्या चारित्र्यातील शक्तीचा उगम कोठे आहे ?

इंग्रजजात इतकी अल्पसंख्य असताही एवढ्या मोठ्या विस्तीर्ण साम्राज्यावर राजत्व कसे चालविते, हा मोठा विचार इंग्लंडात येताच माझ्या मनात उत्पन्न झाला. या शक्तीचे मूळ खात्रीने त्यांच्या राष्ट्रीय चारित्र्यातच असले पाहिजे. ते मूळ तत्त्व कोणते, ते एकवार पाहणे अवश्य आहे.

### स्वातंत्र्यप्रेम असताही कायदा पाळण्याचे अगत्य

त्यांच्या राष्ट्रीय चारित्र्याचे जे गुण मला प्रशंसनीय वाटले ते हे :—पहिला, त्यांच्या राष्ट्रीय चारित्र्यात ज्याप्रमाणे एका बाजूला स्वातंत्र्य प्रवृत्ती व स्वावलंबन आहे त्याचप्रमाणे दुसऱ्या बाजूला सद्भक्ती व शिस्तबद्धता आहे. कायदे मानण्याचे बंधन आहे. या उभयगुणांचा समन्वय अत्यंत विस्मयकारक वाटतो. प्रत्येक दिवशी मी वर्तमानपत्रे वाची आणि या इंग्लंड देशाचा भारताशी एका बाबतीत वेगळेपणा असलेला मला जाणवे. भारतात असताना सर्वच बाबतीत मनुष्य सरकारवर विसंबून असलेला मला दिसून येई. दुर्भिक्ष आले, सरकार पाहील. महापुराने सर्व जलमय झाले, सरकार पाहील. खालच्या वर्गाला शिक्षण मिळत नाही, सरकार पाहील. मद्यपानासक्ती वाढत आहे, सरकार पाहील. वगैरे. इंग्लंडात पाहिले तर सरकारने कानावर हात ठेवलेले. येथे सरकारची वास्तपूस फारशी आढळत नाही. सगळी कामे प्रजाच करीत आहे. सरकार मात्र कोणा एखाद्या बाबतीत मदत देते इतकेच.

सर्वसाधारण लोक जाहीर सभेतून वगैरे गव्हर्नमेंटला कटुशब्दांनी वाक्ताडण करण्याला मागेपुढे पाहात नसत. पार्लमेंटच्या सभेत सभासदांच्या नाकासमोर गुद्दे उगारून मन मानेल ते बोलत. एका बाजूला ही अशी स्वतंत्र वृत्ती आणि स्वावलंबन तर दुसरीकडे कोणते एखादे कार्य संपादन करावयाचे मनात आले तर दहाजण मिळून ते करूनही जात. त्या कामातच असे दिसून येई की ज्या उच्चतम

कर्मचाऱ्यावर त्या कामाचा मुख्य भार सोपविलेला असेल त्या कर्मचाऱ्याची आज्ञा पालन करून इतर जण ते कार्य पूर्ण करीत आहेत. या राष्ट्रीय चारित्र्यपालनामुळे मोठमोठी कामे यंत्राप्रमाणे होऊन जात. इंग्रजलोक महान् स्वातंत्र्यप्रवृत्तीचे असूनहि कायद्याची बंधने, पोलिसांची बंधने, कोर्टदरबारच्या मर्यादा पूर्णतेने पाळीत. इतकेच काय पण सामाजिक धर्म आणि गृहस्थधर्म पाळण्यातही ते दक्षता दाखवीत. राष्ट्रीय चारित्र्यातील विरुद्ध गुणांचे हे अद्भुत मीलन त्यांच्यात दिसून येते.

### परंपरा पालनाबरोबरच प्रगतिशीलतेचाही समावेश

समन्वयाचे दुसरे उदाहरण असे : जुने राखून नव्याचा स्वीकार करण्याचा उत्साह. जुन्या आचारविचारांचे आस्थेने पालन करणारे असे राष्ट्र दुसरीकडे सहसा आढळत नाही. कोणाही एखाद्या प्रतिष्ठित गृहस्थाच्या घरात जा, तेथे वेगवेगळ्या दिसणाऱ्या वस्तूंबरोबर कुटुंबातील पूर्वजांची स्मृतिचिन्हेही आदराने व भक्तीने दाखविली जातील. कदाचित् घरचा मालक तुमच्या हाती बायबल देऊन म्हणेल, 'हा माझ्या अतिवृद्ध पणजोबांच्या वापरण्यात असलेला ग्रंथ !' गुणी लोकांवर व देशात होऊन गेलेल्या महान् व्यक्तींवर या देशातील सर्वच श्रेणीतील लोकांची श्रद्धा-भक्ती फार दांडगी.

विंडसर पॅलेस मी पाहायला गेलो तेव्हा मला दिसले, की ज्या डोलकाठी-खाली नेल्सन प्राणांतिक जखमी झाला होता त्या डोलकाठीचा काही भाग अंगणात एका बाजूला पुरून ठेवलेला आहे. तसेच जनरल गॉर्डनच्या वापरात असलेले बायबल एका लाकडी पेटीत जपून ठेवण्यात आलेले होते. आपल्या लोकांवरची सद्भक्ती त्यांची इतकी प्रबल. तसेच, जुन्यावद्दलची आस्था इतकी दांडगी की राज्येश्वरी महाराणीलासुद्धा प्रजेपैकी एकाचे स्मृतिचिन्ह आपल्याजवळ सुरक्षित असावे असे वाटते.

इंग्लंडच्या कोणत्याही मोठ्या शहरात जा, सर्वच ठिकाणी राजमार्गावर त्या त्या भागातील मोठ्या नामवंत लोकांच्या पाषाणमूर्ती भरपूर दिसतात. वेस्टमिनिस्टर अँव नावाच्या प्रख्यात स्मशानात-समाधि क्षेत्रात-पाऊल ठेवताच देशात होऊन गेलेले मोठमोठे कवी, फार थोर पंडित, साधुतुल्य विख्यात पुरुष या सर्वांची तेथे सर्वत्र स्मृतिचिन्हे दिसतात. त्यांची प्रसिद्ध बोधवचने त्यांच्या स्मृतिस्तंभांवर कोरलेली आढळतात. ते तसे सर्व पाहून शरीर रोमांचित झाल्यावाचून राहात नाही.

एके दिवशी तेथील सेंटपॉल्स नावाच्या चर्चमध्ये पाऊल टाकले तोच, भारत विख्यात विल्यम जोन्समाहेबांचा एक दगडी पुतळा ठेवलेला दिसला. त्याच्या जवळच एका ब्राह्मण शिक्षकाची मूर्ती आणि दुसऱ्या बाजूला एका मुसलमान मौलवीची मूर्ती होती. त्या देशातील इतरही वेगवेगळ्या ठिकाणी

मोठ्या लोकांच्या स्मृती आणखी एका तऱ्हेने सुरक्षित ठेवलेल्या दिसल्या. त्यांनी आपल्या आयुष्यातील पुष्कळसे दिवस ज्या ज्या घरात घालविले असतील ती ती घरे पूर्वावस्थेत ठेवलेली असायची आणि त्यात त्यांची भरपूर स्मृतिचिन्हे सुरक्षित व व्यवस्थित असलेली दिसायची. एकंदरीत हे सर्व पाहिले की असे वाटते, या देशातील राजा आणि प्रजा या सर्वांच्या अंतःकरणात सत्प्रवृत्त माणसांबद्दल अलोट भक्ती हा त्यांचा स्वभावगुणच असावा.

तसे म्हणावे तर दुसऱ्या बाजूला विज्ञानाचा विचार व चर्चा करण्याची सर्वानाच अत्यंत आवड. मनःपूर्वक सर्व पाहायचे, ऐकायचे. धर्म, समाजनीती, राजकारण, वगैरे सर्वच विषयांत नवीन तत्त्वे काय आहेत व येऊ शकतात याचे समालोचन करण्याची निरनिराळ्या प्रकारची तयारी असायची. सद्भक्ती प्रबल असली तरी कोणीही तेथेच थांबून राहात नाही. जिज्ञासा, आकांक्षा आहेच. सभा, समित्या, वाचनालये वगैरे ज्ञानप्रवृत्तीची साधने सर्वत्रच विपुल आहेत.

### प्रबल आकांक्षा असूनही सहिष्णुता

राष्ट्रीय चारित्र्यातील परस्परविरोधी गुणांतही समन्वयाचे तत्त्व पाहिले. त्याचे मला नवल वाटले. त्याचे हे तिसरे उदाहरण असे : एका बाजूला ज्ञान आणि श्रद्धा यांच्यावर प्रगाढ निष्ठा आणि त्यामुळे प्रगतीविषयीच्या आकांक्षेत उत्कटता. तर दुसऱ्या बाजूला त्यांच्यापासून मिळणाऱ्या लाभान्या बाबतीत धैर्य-पूर्वक सहिष्णुता. उतावीळपणा नाही आणि निराशाही नाही. मद्यपान निषेधाच्या समेत वा फिमेल् सफरेज समेत जाऊन तेथील वक्त्यांची भाषणे ऐकताच वाटायचे, देशाचा खरा उद्धार आणि कल्याण ते दर्शवीत असलेल्या मार्गाचे अवलंबन केल्याशिवाय होणारच नाही; असे त्यांना निश्चित वाटत असावे; पण वर्तमानपत्रे वाचली तर त्यांचे हे जोरदार म्हणणे पार्लमेंटमध्ये दाखल होऊन दहा-वीस नाही, तीस वर्षे झाली तरी ते अजून त्याच्या पूर्ततेची वाटच पाहात आहेत. म्हणजे प्रबल आकांक्षा असूनही त्यात अधिरेपणा नाही तर सहिष्णुताही आहे.

### कर्ममय जीवनाच्या धडपडीतही त्या गोंगाटापासून दूर राहण्याची सवय

चौथा प्रकार विरुद्ध गुणद्वयाचा समन्वय साधून मौन, एकान्तवास, आत्मचिंतन याचा लाभ घेता घेता जनपदात कार्यक्षमता व्यक्त करणे. या जीवनात मनुष्य स्वल्पभाषी राहून आपला निर्धारित कर्मयोग कसा साधू शकेल या संबंधाने मानवी बुद्धीद्वन जितक्या प्रकारचे उपाय निघू शकतील, तितके सर्व करायचे, हा इंग्रज जातीचा एक विशेष गुण आहे. एखाद्या प्रतिष्ठित गृहस्थाच्या घरात लहान मूल जर नसले तर त्या घरात राहणे आणि हिमालयावरील गिरिकंदरात राहणेही सारखेच. चाकर-मोलकरणी येत आहेत जात आहेत,



हुकूम ऐकत आहेत, आणि त्यांचे काटेकोर पालनही करीत आहेत. फेरीवाला सामानसुमान देऊन जात आहे; जलप्रवाह वाहावा तशी कामे होत आहेत; पण घरात हूं की चूं नाही. चाकर-मोलकरणी ज्या खोलीत राहातात, त्या खोलीत, प्रत्येक खोलीच्या नंबरवारीने नंबराच्या घंटा आहेत. तसेच त्या प्रत्येक खोलीचा संबंध अन्य खोल्यांशी जोडलेला आहे. मोलकरणीला बोलवायचे असेल तर खोलीत बसल्या बसल्या तुम्ही घंटेचे बटण दाबा की एका मिनिटात ती येऊन तयार. दारावर ती टिचकी मारील. तिला आत बोलवा की ती आत येईल. तुम्ही तिला आज्ञा करा की लागलीच त्या आज्ञेचे ती पालन करील. बोलायचे तर तुम्ही इतक्या हळू आवाजात बोलायचे की दुसऱ्या खोलीतील माणसाला तो आवाज ऐकू येता कामा नये. समजा, तुम्ही एखाद्या रस्त्याच्या बाजूला असलेल्या घरात आहा, स्वतःच्या खोलीत बसून लिहीत आहा. रस्त्यावरून ना आवाज येत आहे ना शब्द. केवळ मसमस असा बुटांचा आवाज आला तर. पण एकवार जर खोलीच्या खिडकीशी जाऊन उभे राहाल तर, जणू काय रस्त्यात टोप्यांची तुफान गर्दी आहे. पुष्कळ लोक जात आहेत असे दिसून येईल. दुकानात कापड विकत व्यायला जा. दार उघडताच ठण असा घंटेचा आवाज होईल. आत जावे तोच एक मनुष्य हजर. हळूहळू सावकाश सावकाश तुम्हाला काय काय पाहीजे असेल ते त्याला सांगा. लागलीच ती वस्तू तो तुमच्या समोर आणून ठेवील. दरदामाची कटकट नाही; घासाघीस नाही. पाच मिनिटांत काम खलास. जशी निस्तब्ध तऱ्हेने काम करण्याची पद्धत तशीच वेळ वाचविण्याची तत्परता. आणि याच गुणांनी इंग्रज लोकांना काम करण्याला भरपूर वेळ मिळतो.

विशेष काय सांगू ! सहा महिने इंग्लंडात राहिल्यामुळे खालच्या आवाजात बोलण्याची मला इतकी सवय झाली होती की, भारतात आल्यावर वंगदेशातील आवाजाएवढ्या मोठ्या आवाजात बोलण्याला मला अनेक दिवस लागले. या वेळात जे माझ्याकडे कामानिमित्त भेटायला येत त्यातील पुष्कळसे मला विचारीत, “तुम्ही आजारी आहा का ? मग इतक्या खालच्या आवाजात का बोलता ?”

इंग्रज जातीचा हा एकांतवास आणि निस्तब्धता यांचा परिणाम चांगला होतो, हे मी पाहिले आहे. प्रत्येक प्रतिष्ठित इंग्रजाच्या घरात एक खोली असते. त्याला ते ड्रॉइंगरूम म्हणजे बैठकीची खोली म्हणतात. त्या खोलीत कोणी झोपत नाही. तेथे फक्त मित्रमंडळी किंवा पै पाहुणा आला तर बोलणीचालणी व गाठीभेटी होतात. घरातील लोक सारंकाळच्या जेवणानंतर तेथे गप्पागोष्टी करतात. भेटायला येणारेही तेथेच भेटतात-बोलतात. पण घरच्या मालकाची म्हणून जी एक खोली असते आणि तेथे जेव्हा तो घरमालक असतो तेव्हा तेथे कोणी जात नाही. त्या खोलीला स्टडी किंवा वाचनाची खोली म्हणतात. मालक त्या ठिकाणी बसून वाचन अगर चिंतन करतो. यामुळेच इंग्रजांना मोठमोठी कामे करता येतात. हेच त्यांच्या या

एकान्तवासाचे व आत्मचिंतनाचे फळ.

एका बाजूला या अशा एकांतवासात वाचन आणि चिंतन तर दुसरीकडे जनतेत दक्षतेने कार्य करणे आणि आवश्यकता असल्यास व्याख्याने देणे. इंग्रज लोक जनतेत कामकाज करताना किती पराकाष्ठेचे श्रम करतात ते पाहिले असता आश्चर्य वाटल्यावाचून राहात नाही. काम करताना ते लोक इतके लक्षपूर्वक काम करतात की, पाहिले असता वाटते यांना दुसरे काहीच काम नसावे.

## सुखोपभोगाची आवड असूनही धर्म आणि सत्यप्रीती

विरुद्ध गुणांच्या समन्वयाचा पाचवा प्रकार म्हणजे, समाजप्रेम आणि धार्मिक भावना. मी जेव्हा तेथे होतो, तेव्हा उत्सवाच्या किंवा रजेच्या दिवशी हजारो लोक लंडन शहरातून रेल्वेने बाहेर जात असलेले मी पाहिले आहेत. अशा तऱ्हेने जाण्याचा हेतू म्हणजे मोकळ्या माळावर किंवा रानात मौजमजा करण्यात दिवस घालवावा हाच. तिकडून परत येताना रेल्वे गाडीतून उतरून जर एखाद्या लहान पियानोवर नाचाचे गाणे वाजविले तर लागलीच स्त्री व पुरुष दलबद्ध होऊन व एकमेकांचे कटिवेष्टन करून रेल्वेच्या प्लॅटफॉर्मवर नाचायला लागलेच म्हणून समजावे. जणू काय त्यांचा आनंद हृदयात मावेनासा होतो. इटालियन बँड नावाचे एक वाद्य घेऊन कित्येक लोक दारोदार ते वाजवतात आणि पैसा कमावतात. हे वाद्य कोणत्या एकाद्या ठिकाणी वाजत असले आणि १७।१८ वर्षे वयाच्या दोन खालच्या वर्गाच्या मुली बाजारात काही तरी जिन्नस घेण्यासाठी जात असल्या तर त्या वाद्याचे सूर ऐकताच एकमेकांच्या कमरेला धरून रस्त्यातच त्या नाचू लागतात. इंग्रजांत सामाजिक सुखोपभोगाची प्रवृत्ती फार प्रबळ आहे; पण त्यांची मनोवृत्ती मात्र खालच्या दर्जाची नसते. केवळ मौज-मजा एवढ्यापुरताच मर्यादित न्यायान्यायाचा विचार जेव्हा येतो किंवा राजकारण वा सामाजिक नीतीच्या उत्कर्षाबद्दल जेव्हा कायद्याच्या कक्षेत एखादा ठराव मांडण्याची वेळ येते तेव्हा इंग्रज मनुष्य आपादमस्तक गंभीर बनून विचारात मग्न होतो. सत्याचा जय होणारच होणार, अधर्म हा निंद्य असून धर्म हाच श्रेयस्कर आहे, हे त्याच्या हाडीमाशी खिळलेले. मी ब्रॅडलॅडलाच्या नास्तिकवादी सभेलाही उपस्थित राहून पाहिले आहे. त्यांची बोलण्याची ढब व मत व्यक्त करण्याची एकता पाहून असे वाटले की त्यांच्या मताप्रमाणे त्यांच्या पंथात सामील झाले नाही, तर इंग्लंडचे रक्षण होणे कठीण. म्हणून त्यांच्या मताशी सर्वांनी सहमत झालेच पाहिजे, हे सर्व पाहिले म्हणजे मनोमन असे जाणवे की इंग्रजजात ही सत्यप्रेमी व धर्मप्रेमी जात आहे.

मी इंग्लंड सोडण्याच्या प्रारंभी एके दिवशी स्टेंडसाहेबांनी मला विचारले. "तू इंग्लंडातून काय घेऊन जात आहेस ?"

इंग्रजजातीच्या चारित्र्यातील शक्तीचा उगम कोठे आहे ? : ३२७

“ काय काय सामानसुमान घेऊन जातोस असे विचारता ? ” मी विचारले. स्टेड म्हणाले. “ छे. छे. ते कशाला मी विचारू ? काय पाहिलेस, काय शिकलास आणि त्यातील काय घेऊन जाणार ? ”

“ तुम्ही धर्मप्रवण आणि श्रद्धाळू लोक आहा. तुमचा हा स्वभावधर्मच. तुमच्यातील नास्तिकही आस्तिकच. कारण त्यांचाही असा विश्वास आहे की हे ब्रह्मांड धर्माच्या नियमांनी बद्ध आहे. येथे सत्याचा जय होणारच होणार. ” मी थोडक्यात उत्तर दिले.

स्टेड साहेबांना ते मानवले आणि ते म्हणाले, “ तू योग्य बोललास. आमची धर्मप्रवण जात आहे खरी. ”

शेवटी सांगायचे म्हणजे ही धर्मप्रवणताच इंग्रजजातीच्या चारित्र्याची मूळ महाशक्ती आहे आणि तीच त्यांच्यात विराजमान आहे.

### मध्यमवर्गीय प्रतिष्ठित इंग्रजांची घरे

इंग्रजजातीच्या उन्नतीचे आणि मोठेपणाचे आणखी मूळ कारण माझ्या पाहण्यात आले. ते म्हणजे त्यांचा गृहस्थधर्म. मध्यमवर्गीय प्रतिष्ठित इंग्रजाचे घर ही एक पाहण्यासारखी वास्तू आहे. दहा दिवस त्यांच्या घरात राहिल्याने मनात अभूतपूर्व अशा शांतीचा, आनंदाचा आणि पावित्र्याचा अनुभव जाणवू लागतो. इंग्रजांच्या घरांचे सौंदर्य जाणवते त्याला अनेक कारणे आहेत. ज्या कारणांनी त्यांनी माझ्या मनाला चटका लावला, त्याच कारणांचा मी उल्लेख करतो.

### इंग्रजांच्या घरातील स्त्रीचा अधिकार

पाहिले कारण त्यांच्या घरातील स्त्रीची सत्ता. मध्यमवर्गीय सभ्य इंग्रजाच्या घरातील गृहिणी म्हणजे खरोखरच गृहस्वामिनी, राणी. पुरुष मिळविणारा. तेव्हा विचार केला तर त्याचाच घरात खरा अधिकार, सत्ता आणि कर्तेपणा असला पाहिजे. पण इंग्रज जातीच्या सामाजिक नियमाप्रमाणे गृहिणीच राणी. पुरुष हा घरातील तिची प्रजा वा मुख्यमंत्री. पुरुषाला तो जे मिळवितो ते गृहिणीच्या हाती देऊन तिच्या कर्तृत्वाधीनतेत राहणेच आवडते. गृहव्यवस्थेविषयी निश्चित राहून वाचन-चिंतनादि द्वारा आत्मोन्नती साधनात तो मग्न राहू शकतो.

गृहिणीच्या सर्वमय कर्तृत्वाबरोबरच स्त्रीशिक्षण व स्त्रीस्वातंत्र्य वास्तव्य करीत असल्यामुळे त्याचा परिणाम उत्तमच होतो. स्त्री सर्व प्रकारच्या ज्ञानचर्चेत भाग घेते व सर्व प्रकारच्या शुभकार्यात व प्रयत्नात सहाय्यक बनते. मी एखादे व्याख्यान ऐकायला गेलो तर त्या सभेत अर्ध्याअधिक स्त्रियाच मला दिसत. अनेक वेळी कोणा एखाद्या विख्यात आचार्याचे प्रवचन ऐकायला जावे तर स्त्रियांना ढकलूनच उपासना मंदिरात प्रवेश मिळवावा लागे, कोणा एखाद्या प्रतिष्ठित गृहस्थाच्या घरी निमंत्रित होऊन जाण्याचा प्रसंग आला तर घरच्या स्त्रियांशी कोणत्या

एखाद्या ज्ञानाच्या बाबतीत वा सामाजिक उन्नतीच्या विषयावर बोलता बोलता वेळ कसा जाई हे कळतच नसे.

तरीपण प्रत्येक प्रतिष्ठित गृहस्थाच्या घरात स्त्रियांच्या स्वातंत्र्याबरोबरच अशा प्रकारचे सगळे सामाजिक शासन व नियमबद्ध वागणूक दिसून येई की, ते पाहिले म्हणजे मन मुग्ध होऊन जाई. आपल्या भारतातील लोक स्त्रियांच्या पडदानशीनपणाला सरावलेले; त्यांच्या मनात स्वाभाविकच असे येईल की, ज्या समाजात स्त्रियांना संपूर्ण सामाजिक स्वातंत्र्य दिले जाते, अथवा त्या स्वातंत्र्य भोगतात, त्या समाजातील स्त्रियांचा नैतिक दर्जा खालावलेला असणार ! इतर देशांच्या बाबतीत काय असेल ते मला सांगता येत नाही; पण इंग्रज मध्यमवर्गीय प्रतिष्ठित गृहस्थांच्या स्त्रिया पावित्र्याचा आदर्श आहेत असे म्हटले तर ती अतिशयोक्ती होणार नाही. याच स्त्रिया इंग्रजजातीच्या गौरवाच्या आणि सामर्थ्याच्या मुळाशी आहेत.

### घरात शिस्तबद्धता

स्त्रीशिक्षण आणि त्यांचा समाजातील दर्जा हे सांगितल्यावर आता इंग्रज गृहस्थांच्या घरातील दुसरे मुख्य आकर्षण म्हणजे त्यांची कौटुंबिक शिस्तबद्धता. जे काम ज्यावेळी करायचे ते काम त्यावेळी झालेच पाहिजे. उठण्याची घंटा, चहा पिण्याची घंटा, कौटुंबिक उपासनेची घंटा, फराळाची घंटा, दुपारच्या जेवणाची घंटा, तिसऱ्या प्रहरी चहापानाची घंटा, अशा प्रकारे घंटामागून घंटा वाजायच्या. ठरलेल्या वेळी आले पाहिजे. ठरलेल्या वेळी जेवले पाहिजे आणि ठरलेल्या वेळी उठले पाहिजे. अशा प्रकारची वेळेची शिस्त असल्यामुळे स्त्रियांना इतर कामे करायला भरपूर वेळ उरतो. कुटुंबातील मंडळींना इतर अनेक कामांकडे तो गुंतविता येतो. नंतर मागे जे निस्तब्धतेचे वर्णन केले तेही अशा या परिवारात असतेच. घरात जलप्रवाहाप्रमाणे सातत्याने आणि शिस्तीने काम चाललेले असते. पण घरात असणाऱ्याला ते कळतही नाही. ज्याला वाचायचे आहे तो एकांतातील आपल्या निस्तब्ध खोलीत एकाग्रपणे वाचीत आहे. जो चिंतन करीत बसला आहे. त्याचेही ते कार्य त्याच्या खोलीत शांततेने चालले आहे. जो कामात गुंतला आहे तोही खोलीच्या दुसऱ्या बाजूला अविश्रांत आणि कठोर श्रम करण्यात मग्न आहे. ज्याचे जे काम असेल तो ते काम करण्यात मग्न. दुसऱ्या कोणाचा त्याच्याशी संबंध नाही. उपद्रव नाही. उपसर्ग नाही. चिंतन आणि कार्य अव्याहत चालू ! किती मनोरम दृश्य हे !

त्यानंतर आणखी एक गुण सांगायचा म्हणजे, ज्याला इंग्रजीत ऑर्डर म्हणतात, ( जिथली वस्तू तिथे असणे ) तो. दौतीच्या जागी दौत, पुस्तकांच्या जागी पुस्तके. जरूरीप्रमाणे ती ती वस्तू तेथे तेथे मिळायचीच. एखादी वस्तू पाहिजे

असेल तर दोन मिनिटांपेक्षा कमीच वेळात ती मिलेल. भारतात असे क्वचितच आढळायचे. मी तर कितीदा पाहिले आहे आणि अनुभवलेही आहे की घरमालक एके ठिकाणी दौत लेखणी ठेवून गेला असेल तर घरातील कोणता एखादा मुलगा त्या दोन्ही वस्तू कुठे नेऊन ठेवील त्याचा नेम नाही. घरमालकाला एखाद्या बिलावर सही करून घ्यायची असेल तर लेखणीची गरज. पण ती आहे कुठे जाग्यावर ! तो मग ओरडतो. 'अरे, रामा, लेखणी कुणी नेली ? पाहून आण बरे कुठे आहे ती !' लेखणी आणण्याला विलंब होत आहे आणि मालकाची मिजास बिघडत चालली आहे ! जो बिलावर सही घ्यायला आला तो दारात उभा. त्याचा वेळ जात आहे. घरमालक संतापतो, अद्वातद्वा बडबडतो, सगळीच धांदल आणि गडबड ! इंग्रजांच्या घरात असे घडले तर तो फार निंदेचा विषय ठरेल. आणि गृहिणीला तर बाहेर तोंडही दाखवायला नको !

### निर्मळ स्वच्छता

मध्यमवर्गीय प्रतिष्ठित घरातील गार्हस्थ्यजीवन आणि त्यातील सुव्यवस्था. यानंतर मुख्य कौटुंबिक गुण म्हणजे निर्मळ स्वच्छता. प्रत्येक दिवशी घरातील प्रत्येक भाग स्वच्छ केला जातो. केर तर कुठेच दिसणार नाही. इतकेच नव्हे तर प्रत्येक खुर्ची तिच्या पायासह, प्रत्येक कॉट सर्वगासह, आणि प्रत्येक कपाट काना-कोपण्यांसह कापडाने स्वच्छ पुसलेले असते. पुष्कळ गृहस्थांच्या घरातील लहान-मोठी चीजवस्तू पाहिल्यावर वाटते की, हे लोक थोड्याच दिवसांपूर्वी या घरी राहावयास आले असावेत.

### धर्माची छाया

सर्वात विशेष म्हणजे मध्यमवर्गीतील पुष्कळशा गृहस्थांच्या घरात धार्मिकतेची एक प्रकारची छाया दिसते. प्रत्येक दिवशी कौटुंबिक उपासना होत असते. रविवार हा दिवस चर्चमध्ये जाण्यात व धर्मग्रंथ वाचण्यात जातो. पुष्कळसा दानधर्म सत्कार्यात अयाचितरूपाने होतो. ही धर्मभावना आणि नैतिक मर्यादा त्यांच्या कौटुंबिक वातावरणातच असते. आणि दोन दिवस त्या वातावरणात राहणाऱ्याला याचा अनुभव येतो.

मी लंडनमध्ये व बाहेर ज्या ज्या ठिकाणी जाऊन राहात होतो, त्या त्या ठिकाणी कौटुंबिक जीवनाचे हे सगळे सौंदर्य पाहून मुग्ध होऊन जात असे.

\* \* \*



## इंग्लंडहून स्वदेशात पुनरागमन

इंग्लंडला जाण्याचा माझा मुख्य उद्देश पाहून, पैकून व त्यापासून काही शिकून परत यावे असा होता. लोकहितकारक अशी निरनिराळी कामे, इंग्रजांचा स्वभाव, त्यांचे चारित्र्य, नीतिरीती, वगैरे पाहाण्यात आणि निरनिराळ्या वर्गांच्या लोकांशी भेटण्या बोलण्यातच माझा पुष्कळसा वेळ गेला. याखेरीज लंडनमध्ये व लंडन बाहेर वेगवेगळ्या ठिकाणी ब्राह्मसमाजावर व्याख्यानेही दिली. तसेच युनि-टेरियन वगैरेंनी व ब्राह्म (थिड्स्टिक) आचार्य व्हॉयसी यांनी बोलविल्यावरून त्यांच्या उपासना मंदिरातहि कित्येकदा प्रवचने केली. याशिवाय मद्यपानाविरुद्ध व भारतातील शिक्षण, धर्म, समाजव्यवस्था या विषयांवर निरनिराळ्या सभासमितीत पुष्कळ भाषणे केली.

### ब्रिस्टल येथे राजा राममोहन राय स्मृतिसभा

१८८८ सालच्या २७ सप्टेंबर रोजी महात्मा राजा राममोहनराय यांच्या मृत्युदिनी ब्रिस्टल येथे त्यांच्या स्मृत्यर्थ झालेल्या सभेसाठी त्या शहरी मी गेलो होतो. त्यापूर्वी मी व माझे मित्र दुर्गामोहन दास अशा दोघांच्या खटपटीने आर्नोस-व्हेल नावाच्या समाधीक्षेत्रांत द्वारकानाथ ठाकूर यांनी बांधलेल्या राजांच्या समाधी मंदिराचा जीर्णोद्धार करण्याची व्यवस्था आम्ही केली होती. ती कशीकाय झाली आहे हेही पाहाण्याची इच्छा होती. आम्ही त्या दिवशी सगळी दुपारची वेळ राजांच्या समाधी मंदिरातच घालविली आणि सायंकाळी हॉलमध्ये राजांसंबंधी जाहीर व्याख्यान दिले.

राजांची स्मृती अजूनही ब्रिस्टल नागरिकांना असेल हे मला माहीत नव्हते. मी दुपारच्या वेळी समाधीमंदिरात बसलो होतो, त्यावेळी पाहिले तो कित्येक व्यक्तींनी येऊन समाधिमंदिरासमोर भक्तिभावाने उभे राहून समाधीवर लिहिलेली

वाक्ये वाचण्याला आरंभ केला. नंतर सायंकाळी माझे व्याख्यान संपल्यावर पाहिले तो एका वृद्ध स्त्रीला काही लोक धरून सभेतून माझ्याकडे आणित आहेत. ती येताना पाहून मी सन्मानपूर्वक काही पावले पुढे गेलो. तिने आपले हात पुढे करून माझे हात धरले आणि ती सांगू लागली, “ या हातांनी मी राममोहन रायचे हात धरले होते या आज तुमचे हात धरते.” असे म्हणून तिने मोठ्या उत्साहाच्या भरात माझे हात घट्ट धरले. त्यानंतर तिच्या तोंडून; कुठे, कशारीतीने राम-मोहन रायना आपण पाहिले होते ते ऐकले.

### इंग्रज स्त्रीकडून राजा राममोहनरायच्या आठवणीचे रक्षण

नंतर आणखी एक घटना घडली, तीहि चिरस्मरणीय अशीच आहे. मृत्यु-काली राजा राममोहरायना ज्या डॉक्टरांची ट्रीटमेंट चालू होती त्यांची मुलगी यावेळीही हयात होती. तिने आपल्या पूर्ववयात स्वतः आपल्या बापाबरोबर अनेकदा राममोहनरायना पाहिले होते. त्यांच्याशी ती मिळून मिसळून वागली होती आणि त्यांचा पाहुणचारही केला होता. पुढे राय वारले आणि तिचा बापही वारला. त्यानंतर स्वतःच्या वडीलांकडून मिळालेला राय यांचा मृण्मय अर्धपुतळा व त्यांची काश्मिरी शालीच्या कापडापासून बनविलेली पगडी आणि इतर वस्तू स्मृति-चिन्हे म्हणून तिने अगत्याने राखून ठेविली होती. आता, वृद्धपणामुळे आपणाला केव्हा मरण येईल सांगता येत नाही म्हणून ती स्मृतिचिन्हे माझ्या हाती सोपविण्याच्या हेतूने मला बोलविले आणि ती तिने माझ्या हाती दिली. मी तिला धन्यवाद देऊन ती स्वीकारली आणि येताना इकडे आणली. सांगायला वाईट वाटते की, मी वेगवेगळ्या ठिकाणी बिन्हाड बदलत असल्यामुळे त्या स्मृतिचिन्हांपैकी काही किरकोळ वस्तू कुठे हरवल्या कळलेच नाही. शेवटी त्यांचा तो मातीचा अर्धपुतळा आणि काश्मिरी शालीपासून बनविलेली पगडी या दोन वस्तू बंगीय साहित्य परिषदेच्या हाती मी सोपविल्या. त्यांच्याकडे त्या सुरक्षित राहिल्या आहेत. राजा राममोहन राय हे बंगसाहित्याच्या जन्मदात्यांपैकी एक होते. अर्थात् त्यांची स्मृतिचिन्हे बंगीय साहित्य परिषद मंदिरात ठेवणेच अत्यंत उपयुक्त व योग्य होते. म्हणून लंडन येथून भेट म्हणून मला मिळालेल्या वस्तू मी परिषदेकडे सोपविल्या.

### ब्राह्मसमाजाचा इतिहास लिहिण्याची सूचना—

मी फक्त सहाच महिने इंग्लंडमध्ये होतो. जे जे पाहिले होते त्याखेरीज पाहाण्यासारखे पुष्कळच होते. ठिकाणे होती आणि विषयही होते. पण माझ्यावर एक महत्त्वाचे काम सोपविले गेले असल्यामुळे अखेरचे काही महिने त्या परिदर्शनात अडथळा आला. तो महत्त्वाचा विषय असाः—

दुबनर नावाच्या प्रिंटिंग कंपनीच्या मॅनेजरने एके दिवशी कुमारी कॉलेट जवळ एका सद्गृहस्थाने लिहिलेल्या ब्राह्मसमाजाच्या इतिहासाचे हस्तलिखित

पाठवून दिले आणि कळविले की आपण कृपा करून हे वाचा, चुका वगैरे असल्यास दुरुस्त करून घ्या म्हणजे हे आम्हाला छापता येईल.' तिने ते वाचून पाहिले तो त्या अनेक ठिकाणी चुकीची विधाने असल्याचे तिला आढळले. तेव्हा हे छापणे योग्य नाही असे तिला वाटले. नंतर तिने त्या मॅनेजरला ते लिखाण परत करताना लिहिले की, 'ब्राह्मसमाजाचा एक नेता सध्या या ठिकाणी आलेला आहे. तुम्हाला जर ब्राह्मसमाजाचा इतिहास छपायचाच असेल तर त्याच्याकडून मी तो लिहून घेईन.' नंतर ती मला ब्राह्मसमाजाचा इतिहास लिहिण्याचा आग्रह करू लागली. तेव्हा तिच्या विनंतीप्रमाणे तिच्याकडे असलेल्या टिपणांवरून मी तो इतिहास लिहायला बसलो. शेवटचे दोन महिने मी या कामात गुंतून पडलो होतो.

मी मे महिन्यात लंडनमध्ये आलो होतो. नोव्हेंबर महिन्यात परत भारतात आलो. येताना मला दुर्गामोहनबाबूंची सोबत मिळाली नाही. ते आजारी पडल्यामुळे माझ्यापूर्वीच पार्वतीबाबूंच्या बरोबर भारतात निघून गेले होते. मी ब्राह्मसमाजाचा इतिहास लिहिण्यात गुंतल्यामुळे त्यांच्याबरोबर मला येता आले नाही.

### पुनरागमन

जो ब्राह्मसमाजाचा इतिहास लिहिण्यासाठी मला दुर्गामोहनबाबूंची संगत सोडावी लागली तो इतिहास लिहिण्याचे काम लवकरच मला बंद करावे लागले. लिहीत असतानाच मला समजले की टुबनर प्रिंटिंग कंपनीने हा इतिहास छापण्याचा मानस रद्द केला आहे. त्यांनी काय ऐकले, काय विचार केला, ते आम्हाला कळू शकले नाही. फक्त कुमारी कॉलेटला त्यांनी कळविले की, 'कंपनीने ते पुस्तक छापण्याचे रद्द केले आहे.' तिच्याच सांगण्यावरून मी इतिहासाचा लिहिलेला भाग इंडिया लायब्ररीचा ग्रंथपाल असलेल्या एका जर्मन पंडिताला दाखविला होता आणि त्यानेही तो भाग वाचून समाधान व्यक्त केल्याचे मला आठवते. आपण होऊनच त्यातील काही भाग मी रेव्हंड स्टॉफोर्ड ब्रुक महाशयांना वाचून दाखविला होता. तेहि ऐकून फार खूष झाले होते. टुबनर कंपनीने हा इतिहास छापण्याचे रद्द केल्याचे ऐकून त्यांना राग आला. ते मला म्हणाले 'तु थांव. मी मॅकमिलन कंपनीकडून हे पुस्तक छापवितो; पण मी राहायचे कसे? माझे काही मित्र मला इंग्लंडला राहाण्याचा खर्च देत होते. त्यांच्यावर तो भार घालावा हे मला लक्षास्पद वाटू लागले. काही वर्तमानपत्रांत लेख लिहून थोडेफार द्रव्य मिळवीत होतो. पण तेवढ्यानेहि तेथील सर्व खर्च चालविणे मला अवघड होऊ लागले. शेवटी मी मनात विचार केला, जे लिहायचे शिल्लक आहे ते देशात गेल्यावरच पुरे करावे हे चांगले म्हणून मी भारताकडे परत यावयास निघालो.

### बोटीत पादरीसाहेबांबरोबर तर्कवितर्क—

परत येताना सागरीमार्गात घडलेली ही घटना आहे. आठवणीप्रमाणे तीहि



सांगतो ' टाल मूडिक मिसलेनिस ' लाइफ अँड टिचिंग्स ऑफ कॉन्फ्यूशियस ' वगैरे कित्येक पुस्तके मी विकत घेऊन, येताना बरोबर आणली होती. बोटीवर त्यांचे वाचन चालले होते. आणि पुष्कळसा वेळ धार्मिक चिंतनात घालवीत होते. माझ्या बरोबर एक ईंग्रज ख्रिश्चन मिशनरी सहप्रवासी होता. तो प्रथम प्रथम माझ्याबरोबर बोलत नसे. पण जेव्हा त्याने पाहिले की, मी केव्हा टालमूड तर केव्हा कॉन्फ्यूशियस वाचीत असतो, केव्हा बायबल वाचीत असतो तेव्हा मी कोण हे जाणून घेण्याचे त्याला कुतूहल वाटू लागले. एके दिवशी त्याने मला विचारले; " तुमचा धर्म कोणता ? "

" मी एकाच सत्यस्वरूप ईश्वराचा उपासक आहे. " मी उत्तर दिले.

यावर त्याने पुनः प्रश्न केला, " तुम्हाला केव्हा टालमूड वाचताना पाहातो तर तुम्ही केव्हा कॉन्फ्यूशियस वाचीत असलेले दिसता. मग हे सर्व कशाला वाचता ? "

" वाचल्याने ज्ञानोपदेश मिळतो म्हणून. धर्मतत्त्वासंबंधाने या ग्रंथात काही उच्च विचार आढळतात म्हणून. " मी सांगितले.

" तुम्ही बायबलहि वाचीत असलेले मी पाहातो. तुम्हाला बायबलबद्दल काय वाटते ? " त्याने प्रश्न केला.

" यातहि काही चांगले विचार आहेत, बायबल वाचूनहि मला आनंद मिळतो. "

माझे हे उत्तर ऐकून मिशनरी म्हणाला, " तुम्ही सगळ्या ग्रंथांबरोबर बायबल ग्रंथही एकाच जागी ठेवता हे योग्य नाही. बायबल हा एकच बिनचूक असा ईश्वरदत्त ग्रंथ आहे. यात जे सगळे उपदेश आहेत ते दुसऱ्या कोणत्याहि ग्रंथात नाहीत. "

मी विचारले, " ठीक आहे. तर मग आपण दुसऱ्या कोणत्याच ग्रंथात नाही असा बायबलातील एखादा उपदेश सांगा पाहू ! "

मिशनरी म्हणाला, " झू अन् दू अदर्स अँज यू बुड दॅद दे शुड झू अन् डू यू. "

सुदैवाने याच उपदेशवाक्याप्रमाणे असलेली दोन उपदेश वाक्ये मी काही दिवसांपूर्वी टालमूड आणि कॉन्फ्यूशियस या दोन्ही ग्रंथांत वाचली होती. लगलीच मी ते दोन्ही ग्रंथ आणले आणि त्यातील ती वाक्ये वाचून त्याला ऐकविली. आणि नंतर म्हटले, " हे पाहा, कॉन्फ्यूशियसचा अनुवादक डॉ. लेग हा आपल्यातीलच एक मिशनरी. त्याच्याच उक्तीच्या आधारे, कॉन्फ्यूच ( कॉन्फ्यूशियस ) हा येशूच्या जन्मापूर्वी ५५० वर्षे जन्मला होता. एक शिष्य कॉन्फ्यूचला विचारीत आहे, " गुरुदेव, सगळ्या उपदेशाचे सार काय ? " त्याचे उत्तर

देण्यासाठी काँग्रेसूच सांगतो, “ सगळ्या उपदेशांत श्रेष्ठ असा हाच उपदेश आहे. तो असा— तुमच्याशी दुसऱ्याची जशी वागणूक नसावी असे तुम्हाला वाटते, तसे तुम्ही दुसऱ्याशी वागू नका. ” थोड्याशा फरकाने ही दोन्ही वाक्ये सारखीच आहेत. मग सांगा, तुमच्या म्हणण्याप्रमाणे बायबलत अलौकिकता अशी कुठे आहे ? आपले मत काय ? सत्याचा प्रवर्तक कोण ? ईश्वर हाच तर सत्याचा प्रवर्तक आहे ! आणि यावरून असे सिद्ध होते की, त्याने देश आणि जात यात भेदभाव न करता आध्यात्मिक सर्व सत्य अभिव्यक्त केले आहे ! ”

माझ्या स्मरणशक्तीप्रमाणे सांगायचे तर तो मिशनरी यावर गप्पच बसला. त्याने मौन स्वीकारले. पण दुसरा एक प्रतिष्ठित मिशनरी म्हणाला, “ त्याचे असे आहे. दुष्ट सैतान अनेक वेळी धर्माचा मुखवटा लावून मनुष्याला आडमार्गांला नेत असतो. अनेक उच्च तत्त्वे मनुष्याला दाखवून त्याला मार्गच्युत करतो. म्हणजे सैतानही सत्याची अभिव्यक्ती करतोच. त्या आपत्तीतून वाचविण्यासाठीच, रक्षण करण्यासाठीच येशूचा अभ्युदय ! ”

हे त्याचे विवेचन ऐकून मी म्हटले, “ मी आपल्याकडे माझा पराभव स्वीकारतो. ” कारण मी विचार केला, यांच्याशी तर्कवितर्क करणे व्यर्थ आहे.

याचवेळी भारतातून लंडनला येत असता एक घटना घडली ती योग्य त्या ठिकाणी लिहिण्याचे राहून गेल्यामुळे आता लिहितो. इंग्लंडला जाताना सिलोनातून कित्येक ख्रिश्चन मिशनरी आमच्या बोटीवर चढले आणि सहप्रवासी बनले. या मिशनरी कथेबरोबर तीहि आठवली. हे सहप्रवासी मिशनरी, मार्गात दर रविवारी उताऱ्यांना जमवून बोटीच्या एका भागात चर्च बनवीत. मी त्यांच्या उपासनेला जात असे. दोनतीनदा अशा तऱ्हेने गेल्यावर एके दिवशी एका मिशनऱ्याने मला विचारले. “ आमची ही उपासना तुम्हाला कशी काय वाटली. ”

मी उत्तर दिले, “ वा फार उत्तम. फक्त एकच प्रश्न बारंवार मनात येतो. ’ मिशनरीने विचारले, “ तो कोणता ? ”

“ आपण उपदेश करताना प्रत्येक वेळी सांगता की, मनुष्य हा पापात जन्मतो, मनुष्याचा स्वभावच पापप्रवण, सम्यपणाची जितकी जितकी उंची वाढत आहे तितका तितका मनुष्य जास्त जास्त पापबद्ध होत आहे. आणि हेहि सांगता की शेवटी मनुष्य ईश्वराच्या पायांशी येणारच. हे कसे काय ? जर मनुष्य दिवसेंदिवस पापात जास्त जास्त बुद्ध लागला तर त्याची पूर्ण उन्नती कशी होणार ? त्याला पूर्ण सुख कसे मिळणार ? ” असा त्याला मी स्पष्टच प्रश्न केला.

यावर मिशनरी म्हणाला, “ ते माहीत नाही वाटते तुम्हाला ? प्रभू येशू जेव्हा पुनः येईल तेव्हा तो सैतानाला पकडून एका अंधान्या गुंफेत बंद करून टाकील. मग मनुष्याला लोभमोहात गुंतविणारा कोणीहि राहणार नाही. अर्थात मनुष्य सहजच निष्पाप होईल. ”


हे उत्तर ऐकूनही मी आ वासून स्तब्धच राहिलो. पुढे लंडन येथे असताना एके दिवशी सुप्रसिद्ध रेव्हरंड स्टॉपफोर्ड ब्रुक यांजकडे गेलो असताना बोटीत झालेला आमचा हा संवाद सांगितला. तेव्हा ते हसून म्हणाले होते. “तुमच्या पुराणाप्रमाणेच हेही एकप्रकारचे पुराणच आहे.”

### सिलोनात जॉर्ज मुलर यांचे दर्शन

या जलयानाकालीन आणखी एका गोष्टीची आठवण होते. आम्ही जेव्हा सिलोनची राजधानी कोलंबो शहरात आलो तेव्हा ऐकले की त्रिस्टल येथे अनाथा-श्रमाची प्रतिष्ठापना करणारे जॉर्ज मूलर भारतात फिरून आपल्या देशी, लंडनला जाताना वाटेत कोलंबो शहरातील एका हॉटेलात उतरले आहेत. बातमी ऐकताच मी त्यांना भेटण्यासाठी त्या हॉटेलात गेलो. त्यांनीही कृपाळू होऊन मला भेट दिली. मी त्यांच्याशी त्यावेळी काही मिनिटेच बोलण्यात घालविली. पण ती काही मिनिटेच चिरस्मरणीय होऊन राहिली आहेत. मी त्यांना सांगितले, “आपण लिहिलेला, ‘दि लॉर्डस डिलिंग्स बुइथ जॉर्ज मूलर’ हा ग्रंथ यापूर्वी वाचला आहे आणि त्यामुळे मला फार लाभही झाला आहे.” माझे हे सांगणे ऐकून त्यांना आनंद झाला. मी विचारले, “आपण सगळ्याच बाबतीत ईश्वराची प्रार्थना करता वाटते !” त्यांनी उत्तर दिले, “माझी एखादी चावी हरवली तरीही ती मिळावी म्हणून मी ईश्वरचरणी प्रार्थना करतो. माझ्या आयुष्यातील कोणत्याही वेळी अगर प्रसंगी मुक्तिदात्या परमेश्वराची प्रार्थना करण्यास मी विसरत नाही. मी त्याला नित्यशरण आहे.”

मी आणखी एका साधूपुरुषाची, चावी हरवल्याबद्दल प्रार्थना केल्याची गोष्ट ऐकली आहे. ते साधुपुरुष म्हणजे ढाक्याचे सुप्रसिद्ध कृष्णगोविंद गुप्त महाशयांचे वडील स्वर्गवासी कालीनारायण गुप्त होत. या साधुपुरुषाच्या कुटुंब परिवारातून ऐकले आहे की, कोणतेही कार्य करताना अगर करण्यापूर्वी ‘ॐ ब्रह्म ॐ ब्रह्म’ असे म्हटल्यावाचून त्यांनी ते केलेच नाही. प्रत्येक वेळी ते त्याची कृपायाचना करीत. मुलांनी असेही पाहिले आहे की वडीलांची चावी हरवली आहे आणि ते ती शोधीत आहेत पण तोंडाने ‘ॐ ब्रह्म ॐ ब्रह्म’ असे ईश्वर-स्मरण चाललेच आहे. भक्तांचे वागणेच वेगळे ! प्रार्थनेच्या बाबतीत आवश्यकता, योग्यायोग्य याचा विचारच नाही. सर्व बाबतीत सर्वावस्थेत प्रार्थना हा त्यांचा स्वभावधर्मच होऊन बसतो. साधुपुरुष जॉर्ज मुलरच्या तोंडावर भवतीचे व शरण्यतेचे ते नैसर्गिक भक्तिलक्षण मी अगदी स्पष्टपणे पाहिले आहे. अशा माणसाला आयुष्यात एकवार पाहिले तरी तो परमलभच म्हणायचा.

\* \* \*



## पुनः दक्षिण भारतात

### कलकत्त्यात इंग्रज आणि फिरंगी एकेश्वरवादींसाठी उपासना उपक्रम

मी अशा तऱ्हेने अनुभव घेत घेत भारतात येऊन पोचलो. आल्यानंतर काही दिवसांनी इंग्लंडच्या मि. व्हायसी यांच्या चर्चचे सभासद मि. ब्लेकर नावाचे एक प्रतिष्ठित इंग्रज गृहस्थ (जे केलनर कंपनीत कसलीशी नोकरी करीत) यांनी मला भेटण्यासाठी पत्र लिहिले. त्यांच्या भेटीत असे ठरले की, कलकत्त्यात इंग्रज व फिरंगी एकेश्वरवाद्यांसाठी एका उपासक मंडळाची स्थापना करण्यात येईल. त्यातील उपासनेची भाषा इंग्रजी असेल. आणि उपासनेची सर्व जबाबदारी माझ्यावर असेल. या सगळ्या शर्तीप्रमाणे मि. ब्लेकर यांनी वर्गणी जमवून लालदिघी जवळ 'डलहौसी इन्स्टीट्यूट' रविवार सकाळसाठी भाड्याने घेतली. अशा रीतीने उपासनेची व्यवस्था झाली. मी आचार्यांचे काम करू लागलो. उपासना चालविताना मी; मि. व्हायसी यांनी प्रकाशित केलेले आणि त्यांच्या लंडनमधील उपासना मंदिरात उपासनेसाठी उपयोगात आणले जाणारे पुस्तक घेऊन त्यातून आराधना, प्रार्थना वगैरे आणि एक उपदेशपर प्रवचन लिहून आणून तेही वाचीत असे. यावेळी होणाऱ्या उपदेशपर प्रवचनांचा बराच भाग इंडियन मेसेंजर पत्रात प्रसिद्ध झाला आहे. मि. ब्लेकरचे हे उपासक मंडळ हळूहळू डलहौसी इन्स्टीट्यूट सोडून निरनिराळ्या ठिकाणी प्रतिष्ठित लोकांच्या घरी जमत असे. असा हा क्रम कितीकडे वर्षे नियमितपणे चालला होता. शेवटी मिस्टर ब्लेकर कार्यानुरोधाने दुसरीकडे गेल्यामुळे तो प्रचार बंद पडला. उपासकमंडळ चालविल्यावर मला असे दिसून आले की, मुख्यतः ज्यांच्यासाठी हे मंडळ स्थापन केले होते ते बरेचसे येतच नसत. इंग्रज किंवा फिरंगी फारच थोडे येत. विलायतेहून आलेले देशी लोकच मुख्यतः येत. यामुळे शेवटी ते मंडळही राहिले नाही.

## इंदूर येथे प्रचारासाठी गेलो

इंग्लंडहून आल्यावर मी पुनः धर्मप्रचार कार्याला वाहून घेतले. वेगवेगळ्या कार्यापैकी इंदूरचे पहिले प्रचारकार्य आठवते. माझे मित्र नवीनचंद्र राय त्यावेळी सेवानिवृत्त होऊन खांडवा येथे राहात होते. त्यांना रतलाम येथे नोकरीही मिळाली. मी १८८९ साली नोव्हेंबर महिन्यात श्री. लछ्मनप्रसाद यांना बरोबर घेऊन खांडव्याहून रतलामवरून इंदूरला गेलो. तेथे पुष्कळसे उत्साही ब्राह्म होते, इंदूरला मी राजाचा पाहुणा म्हणून राजाच्या अतिथीगृहात राहू लागलो. माझ्या पाहुणचारासाठी नोकर-चाकर व जाण्यायेण्यासाठी गाडीही मिळाली.

हळूहळू मी माझ्या कार्याला सुरवात केली. इंदूरला ब्रिटिश सरकारचा राजप्रतिनिधी ( रेसिडेंट ) राहात असे. तो ज्या भागात राहात असे तो भाग रेसिडेन्सी या नावाने ओळखला जाई. या भागात अनेक प्रतिष्ठित गृहस्थही बंगले बांधून राहात. माझ्या ब्राह्ममित्रांनी मला रेसिडेन्सी विभागात एक व्याख्यान देण्याची विनंती केली. त्यांच्या विनंतीला मी मान देऊन व्याख्यान देण्याचे ठरविले. पुढे माझ्या व्याख्यानासाठी तेथील मंडळींनी रेसिडेन्सी भागातील एक सभागृह निश्चित करून जाहीर विनंतीपत्र काढले. या छापील विनंतीपत्राची एक प्रत रेसिडेन्टसाहेबाच्या हाती पडली. त्यावेळी तेथे रेसिडेंट कोण होता हे मला चांगलेसे आठवत नाही पण तो बहुतेक सर लैपेल ग्रिफिन असावा. ती जाहिरात मिळताच त्याने विचारले, “ हा शिवनाथ शास्त्री कोण ? ” त्याला उत्तर मिळाले “ एक बंगाली ब्राह्मधर्म प्रचारक. ” तेव्हा तो रागावून म्हणाला, ” बंगाली लोक येथे कशाला येतात ? हे व्याख्यान येथे होता कामा नये ! ” नाइलाजाने त्या दिवशीचे माझे व्याख्यान रेसिडेन्सी विभागात न होता, ताबडतोब राजाच्या अधिकारात असलेल्या एका शाळागृहात झाले.

## होळकरांचे मतपरिवर्तन

त्यानंतर मी आणि माझे मित्र लछ्मनप्रसाद असे दोघेही २८ नोव्हेंबर रोजी होळकर महाराजांना भेटायला गेलो. भेटीचा दिवस व वेळ त्यापूर्वी ठरविला होता. तसेच काळा पोषाख करून गेलेले त्यांना आवडत नसल्यामुळे आम्ही पांढरा कोट घालून गेलो होतो, हेही मला चांगले आठवते. भेटीत ते आमच्याशी फारच चांगले वागले. आमच्या साधारण ब्राह्मसमाजाच्या ऋणफेडीसाठी त्यांनी ४०,००० ( चाळीस हजार ) रु. आणि माझ्या व लछ्मनप्रसादांच्या प्रवास- खर्चासाठी थोडेबहुत रुपये अशी रक्कम देणगी म्हणून दिली. नंतर त्यांनी ब्राह्म-समाजाचा उल्लेख करून म्हटले, “ जब मैंने सुना आप लोगोंके बीचमे झगडा हुआ तब मेरा दिल टूट गया. ” ( जेव्हा आपल्यात वादविवाद झाल्याचे मी

ऐकले तेगहा मी फार निराश झालो. ) महाराजांचे हे कळकळीचे उद्गार अजूनही माझ्या कानात प्रतिध्वनित होत आहेत.

पण सांगण्यासारखे आश्चर्य हे की मी जेव्हा पुनः एकदोन वर्षांनी इंदूरला गेलो तेव्हा ऐकले की, ब्राह्मसमाजाबद्दल महाराजांचे मन बदलले आहे. आपल्या राज्यात ब्राह्मसमाजिष्ठांची कोणतीही सभा, समिती होता कामा नये, असे त्यांनी फर्मान काढले आहे. राजाचा राग पाहून आर्यसमाज वगैरे अनेक समाजांनी सभा घेणे बंद केले असेही मी ऐकले. फक्त ब्राह्मलोक त्यांच्या रागाची पर्वा न करता जेव्हा उपासना मंदिरात नेहेमीप्रमाणे जमून उपासना करू लागले तेव्हा महाराजांनी ब्राह्मसमाजाच्या सभासदांना राजवाड्यावर बोलावून सांगितले की 'मी तुमचे मंदिर पाहून टाकीन' एकेवेळी त्यांनीच हे मंदिर बाधण्यासाठी हजारो रुपये दिले होते ! आणि आता तेच मंदिर पाहून टाकण्याची तयारी ! महाराजांची ही ताकीद ऐकून मला वाटले, देशी राजांच्या राज्यात राहाणे म्हणजे मोठे संकटच म्हणायचे !

त्यावेळी आणखी एक घटना घडली. त्यावरून महाराजांचा ब्राह्मसमाजावरचा राग जास्तच भडकलेला दिसला. तो दसऱ्याचा दिवस होता. या दसऱ्याच्या दिवशी इंदूरचे महाराज हत्तीवर बसून आपल्या लवाजम्यासह व सरदारकरदारांसह मिरवणुकीने बाहेर पडतात. फार वर्षांपासून ही प्रथा चालत आलेली आहे. या दसऱ्याच्या यात्रेच्या दिवशी मी व माझे मित्र सदाशिव पांडुरंग केळकर असे ही मिरवणूक पाहायला गेलो. राजरस्त्यावर फारच गर्दी असल्यामुळे आम्ही राजरस्ता सोडून मोकळ्या माळावर उभे राहून पाहू लागलो. तिथे विशेष गर्दी नव्हती. त्याच्या दुसऱ्या दिवशी राजकुमारांचे शिक्षक आम्हाला म्हणाले, "महाराजांनी मला असे विचारले, "मी  $\times \times \times$  माळावर केळकराजवळ शिवनाथशास्त्र्यांना पाहिलेसे वाटते. ते तेथे आले आहेत काय ?" शिक्षक म्हणाले, "होय महाराज, सध्या येथे ब्राह्मसमाजाचा उत्सव चालू आहे त्यासाठी ते आले आहेत." यावर 'या असल्या सर्व माणसांनी माझ्या राज्यात यावे हे मला पसंत नाही' असे महाराज म्हणाले. ते "शिक्षक पुढे सांगू लागले, 'ते एकदोन दिवसात जातील' असे मी महाराजांना उत्तर दिले.

पुढे ब्रिटिश सरकारने या महाराजांना पदच्युत करून बंदिशाळेत ठेविले व त्यांच्या पुत्राला राज्यपदावर बसविले.

### कलकत्त्यात ब्राह्मबालिका विद्यालयाची स्थापना

इंग्लंडहून परत आल्यावर मी जी काही कामे आरंभिली होती त्यात ब्राह्मबालिका विद्यालयाची स्थापना हे एक होते. पूर्वीच सांगितले आहे की मी इंग्लंडमध्ये असताना किंडरगार्डन स्कूल पाहिले होते आणि शिक्षणविषयक काही

ग्रंथही विकृत आणले होते. ते वाचून शिक्षणासंबंधाने कित्येक नवीन विचार माझ्या मनात उद्भवले. ब्राह्मबालिका विद्यालयाची स्थापना हे त्याचेच फळ.

## मुलांना मी अशा तऱ्हेने शिकवीत होतो

अशा प्रकारचे विचार अनेक दिवसांपासूनच माझ्या मनात येत होते. मी जेव्हा बी. ए. चे शिक्षण घेत होतो तेव्हा एका विशेष घटनेने शिक्षणासंबंधी नवे विचार माझ्या मनात येऊ लागले. ती घटना अशी : एकदा उन्हाळ्याच्या सुटीत मी घरी गेलो असता बाबांनी मला आपल्या बदली शिक्षक नेमून स्वतः काही दिवस विश्रांती घेतली होती. मी एके दिवशी दुसऱ्या इयत्तेला शिकवीत असता सर्वात खालच्या वर्गावर असलेले पंडित महाशय, एका चार की पाच वर्षांच्या मुलाला घेऊन दुसऱ्या इयत्तेच्या वर्गात माझ्याकडे आले. आणि म्हणाले, “महाशय हा मुलगा वाच म्हणताच रडायला लागतो. काय करू ?” आणि पाहिले तो खरेच. त्याच्या दोन्ही डोळ्यातून वाहणारे अश्रू पोटावरून वाहात होते, असे मला दिसले. मला मोठे नवल वाटले. “वाच म्हटले की रडतो होय ? ठीक आहे. याला माझ्याकडे सोपवा. मी पाहातो.” ते त्या मुलाला माझ्याकडे ठेवून निघून गेले.

मी त्या मुलाला म्हटले, “तु माझा हात धरून माझ्याबरोबर थोडे चालून दाखविशील ?” नंतर माझा हात धरून तो तेथल्या तेथेच थोडावेळ चालला. मला जेव्हा वाटले की फिरता फिरता याच्या मनातील भीती पार नाहीशी झाली आहे, तेव्हा मी त्याला उचलून बाकावर बसविले. नंतर माझ्या बोटाने त्याचे पोट दाबू लागलो. तो हसू लागला. मी विचारले, “सांग बरे, तु, भात कशाबरोबर खाल्लास ?” तेव्हा तो भात, (वरण) डाळ निरनिराळ्या भाज्या, उल्लेख करू लागला. पण माझाचे काही नाव घेईना. मला वाटले, याने मासे खाल्ले असण्याची पुष्कळशी शक्यता आहे पण नाव व्यायचे तेव्हा विसरला असावा. तेव्हा मी म्हटले, “तु आणखी एक पदार्थ खाल्ला आहेस. मला का बरे नाही सांगत ? तु मासे खाल्ले आहेस.” तेव्हा त्याला फार नवल वाटले. त्याला वाटले असावे, पोटाच्या बाहेरून बोटाने, दाबून यांना मी मासे खाल्ले हे कसे कळले ? तो हसून म्हणाला, “तुम्ही कसे ओळखलेत ?” मी सांगितले, “आँ ? म्हणजे ? अरे बाळा बोटाने पोट दाबून कोणी मासे खाल्लेले असले तर ते मला ओळखता येते. हे तुला माहीत नाही वाटते ?”

अशा प्रकारे त्याची भीती पार नाहीशी झालेली आहे असे जेव्हा मी पाहिले, तेव्हा त्याचे पुस्तक उघडून त्याच्या समोर धरले आणि, “हे पहा, तु वाईट मुलगा आहेस आणि मी चांगला मुलगा आहे.” त्याने विचारले, “का ? मी वाईट मुलगा का ?” मी उत्तर दिले “मला वाचता येते. तुला वाचता येत

नाही ? हे पहा मी कसे वाचतो ते. ” असे म्हणून क ख ग घ असे वाचीत चाललो. तो मला वाचू देईना. म्हणाला, “ मलाही वाचता येते ” मी सांगितले, “ वाच बघू ? ” लागलीच तो क ख ग घ असे जोराजोराने वाचू लागला.

शेवटी मी त्याला सर्वात खालच्या ( त्याच्या ) वर्गात घेऊन गेलो. आणि त्याच्या पंडित महाशयांना म्हटले, “ पहा, तुम्ही सांगत होता, हा वाच म्हटले की रडतो; पण माझ्याकडे तर त्याने चांगलेच वाचले. ” निरखून पाहिले तो पंडित महाशयांच्या बाजूला छड्यांचा जुडगा. कोणता एखादा मुलगा वाचीत नाही म्हणाला अथवा ऐकेनासा झाला तर त्याच्या पाठीवर वा त्याला जमिनीवर आडवा पाडून त्याच्या पोटावर या छड्या बसायच्या. मी म्हटले, “ या छड्या पाहिल्या तर याचा बापही रडू लागेल मग याची काय कथा ! हा तर रडेलच. तेव्हा प्रथम या छड्या आपण फेकून दिल्या पाहिजेत. ” ते म्हणाले, “ मग लिहिणे वाचणे होणार नाही. ”

मी सांगितले, “ ठीक आहे. पहा तर मी आता तुमच्यासमोरच वाचून घेतो. ” असे म्हणून शाळेच्या नोकराला म्हटले, “ एक मोठे जाजम पसर पाहू. मी एक खेळ दाखविणार आहे. ” लागलीच क्लासमधील सगळी मुले माझ्या सभोवार जमली आणि म्हणाली “ पाहू या. काय खेळ आहे तो. ”

मी म्हटले, “ थांबा ना. पहा आता मी फार मजेदार खेळ दाखविणार आहे ” नंतर जाजम पसरताच त्या जाजमावर मुलांना घेऊन बसलो. प्रथम त्या सर्वांच्या कबुलीने एक नियम केला की, खेळात जो दांडगाई अगर गडबड गोंधळ करील त्याला या खेळातून बाहेर घालवून देण्यात येईल. शेवटी खेळाला आरंभ झाला. मी मुलांच्या नकळत पाठीवर घोड्याचे एक चित्र काढले. त्याची जीभ बाहेर आलेली होती. शेवटी त्याच्या जिभेवर ‘ क, ’ शेपटीच्या टोकाला ‘ ख, ’ पायाच्या खुरावर ‘ ग ’ अशा प्रकारे वर्णमालेची अक्षरे लिहिली. शेवटी तो घोडा जेव्हा सर्वांच्या समोर बाहेर काढून दाखविला, तेव्हा सर्वांनाच हसू आवरेनासे झाले. ज्यांना थोडाफार अक्षर परिचय झाला होता, ते ओरडू लागले. ‘ घोड्याच्या जिभेवर क, शेपटीवर ख ’ वगैरे, आणि ज्यांना अक्षर ओळख झाली नव्हती, ते पुढे वाकून विचारू लागले, कुठे आहे जिभेवर क पाहू. ” वगैरे. पाहाता पाहाता त्यांना वर्णपरिचय होऊ लागला. त्याच्या दुसऱ्या दिवशी जो मी स्कूलमध्ये येतो तोच खालच्या वर्गातील सर्व मुले मला धरून सांगू लागली, ‘ पंडित मोशाय, तुम्ही आमच्या क्लासात या. आमच्याशी खेळ करा. ’

ही घटना माझ्या अन्तःकरणात कायमची राहून गेली आहे. नंतर हरिनाभी येथे आणि भवानीपूर येथे जेव्हा हेडमास्तर म्हणून काम करू लागलो तेव्हा खालच्या वर्गावरील शिक्षकांना, मुलांना खेळवीत हसवीत, त्यांना आत्मविस्मरण



होईल अशा पद्धतीने शिकवावे असे मी सांगितले होते. इंग्लंडात जाऊन किंडरगार्डन स्कूल पाहिले आणि माझ्या त्या पूर्वीच्या सगळ्या भावना उचंबळून आल्या.

### ब्राह्मबालिका विद्यालयाची प्रथम कल्पना

ब्राह्मपरिसरातील लहान मुलामुलींना नेहमी समाजाच्या मोकळ्या माळावर खेळताना पाहून मनात विचार करू लागलो. 'यांना येथून स्कूल वगैरे विद्यालयात न पाठविता यांच्यासाठी एक लहान विद्यालय स्थापन करावे. हे विद्यालय फक्त तीन तास भरवायचे आणि किंडरगार्डन पद्धतीने यांना शिक्षण द्यावयाचे.' हा विचार मनात आल्यावर प्रथम कित्येक लहान मुले जमवून शिकविण्याला आरंभ केला. या विद्यालयात मुलीच जास्त जमल्या. त्यांच्याबरोबर लहान मुलगेही असत. या विद्यालयाचे 'ब्राह्मबालिका विद्यालय' असे नाव ठेविले. बोर्डावर चित्रे काढून त्यांच्या सहाय्याने या अल्पवयी मुलांना कसे शिकवावे ते मी प्रथम शिष्टवर्गीला शिकवून दाखवू लागलो. त्यावेळचे कोणी कोणी शिक्षक त्या वेळेपासून शिष्टशिक्षणाची ही नवी पद्धत पाहून ती उपयोगात आणू लागले आणि पुढे किंडरगार्डन शिक्षक बनले.

हळूहळू या विद्यालयाला मोठे स्वरूप आले. हे शिष्ट विद्यालय विश्वविद्यालयाला जोडावे अशी माझी इच्छा नव्हती. यात नव्या पद्धतीने शिक्षण चालावे असा माझा मनोदय होता आणि त्याप्रमाणे मी तयारीही चालविली होती. पण समाजाच्या सभासदांनी ते विश्वविद्यालयाला जोडले. आणि श्रद्धास्पद गुरुचरण महलानवीश यांनी स्थापन केलेल्या बालिका बोर्डिंगशी याचा संबंध जोडून त्याला एक प्रसिद्ध बालिकाबोर्डिंग स्कूल करून सोडले. नंतर मी त्याच्याशी जडलेला माझा प्रत्यक्ष संबंध सोडून दिला.

### साधुप्रवण नवीनचंद्र राय यांचा मृत्यू

१८९० सालच्या ऑगस्ट महिन्यात एक शोचनीय घटना घडली. माझे श्रद्धास्पद मित्र नवीनचंद्र राय हे, कलकत्त्यात एक राहाते घर बांधावे म्हणून माझ्या बिन्हाडी येऊन राहू लागले. या घरबांधकामाची देखरेख करण्यात व सामानसुमान जुळविण्यात त्यांना फारच श्रम पडले. शिवाय नेहमी त्यांना बंगालच्या बायव्येकडील भागात राहण्याची सवय होती. त्यांचे जेवणाखाण्याचे नियम वेगळे होते. माझ्या घरातील बायकामंडळींना ते माहीत नव्हते. त्यांनी विचारले असता नवीनबाबूही संकोची स्वभावामुळे सांगत नसत. खेरीज मनाला उद्वेग वाटण्यासारख्या आणखीही त्यांच्या काही गोष्टी असल्यात. ते काही असो पण या सगळ्या गैरसोयींमुळे माझ्या बिन्हाडी ते रक्तातिसाराने आजारी पडले. लागलीच खांडव्याहून कुडंबीय मंडळींना आणण्यात आले आणि त्यांच्या इच्छेनुसार त्यांना नवीन बांधलेल्या घरात नेऊन तेथे उपचाराला सुरवात केली. या रुग्णशय्येवर असताना

त्या साधुपुरुषाची जी मनस्थिती मी पाहिली होती तिचा मला केव्हाच विसर पडला नाही. तो ठसा मनावर कायमचा उमटून राहिला आहे.

जेव्हा त्यांना कळून आले की, यातून काही आपला यावेळी निभाव लागणार नाही; तेव्हा प्रथम प्रथम असे माझ्या पाहण्यात आले की त्यांची पत्नी त्यांच्याजवळ जाऊन बसली की त्यांचे अन्तःकरण भावावेगाने उचंबळून येई आणि डोळ्यांतून अश्रू वाहू लागत. कदाचित आपल्या मागे आपल्या पत्नीची कोण काळजी घेईल असे त्यांना वाटत असावे. पण पुढे दोन तीन दिवसांनी त्यांच्या मनाचा हा भाव ओसरला. चेहरा प्रसन्न दिसू लागला आणि मनही शांत झाले. त्यानंतर त्यांची पत्नी त्यांच्याजवळ बसून रडू लागली तर माझ्याकडे बोट दाखवीत आणि संसाराच्या गोष्टी माझ्याजवळ बोलू नको असे तिला सांगत. अशाच स्थितीत एके दिवशी एक ब्राह्मतरुण येऊन त्यांना म्हणाला, 'आपणाला एक गाणे ऐकवावे असे मला वाटते. सांगा कोणते गीत म्हणू!' नवीनचंद्रांनी सांगितले, 'ऐ जे देखाजाय आनंद धाम.' ते गीत असे—

ऐ जे देखाजाय आनन्द धाम अपूर्व शोभन,

भवजलधिर पारे ज्योतिर्मय !

शोकतापितजन सवेचल, सकल दुख हवे मोचन,

शान्ति पाडवे हृदयमाझे, प्रेम जागिवे अन्तरे !

कत योगीन्द्रऋषिमुनिगण ना जानि कि ध्याने मगन,

स्तिमित लोचने कि अमृत-रस पाने भुलिल चराचर !

कि सुधामय गान गाइले सुरगण, विमल विभुगुण वन्दना,

कोटिचन्द्रतारा उलसित, नृत्य करिळे अबिराम !

भावार्थ—भवजलधीच्या (संसारसागराच्या) पलीकडे, ज्योतिर्मय, अपूर्व शोभामय, असे ते आनंदधाम दिसत आहे. शोकसंतप्त झालेल्या सगळ्या लोकांना चला. (तुमचे) सगळे दुःख नाहीसे होईल. (तुम्ही दुःखमुक्त व्हाल.) हृदयात शांतीचा लाभ होईल. अंतःकरणात प्रेमभक्ती जागृत होईल. स्थिर दृष्टीने कितीतरी योगी, ऋषी मुनी कसल्या ध्यानात गुंग होऊन कोणत्या अमृतरसपानात या चराचराला विसरून गेले आहेत न कळे ! देवगण किती अमृतमधुर गीत गात आहेत ! पवित्र ईश्वरीगुणाचे हे वंदनगीतच (असावे ! ) ( हे गाणे ऐकता ऐकता ) कोट्यवधी चंद्र-तारका उलसित होऊन एकसारखे नृत्यच करीत ( सुटल्या ) आहेत !

हे गीत जेव्हा सुरू झाले तेव्हा नवीनबाबूंच्या डोळ्यातून घळघळ अश्रू वाहू लागले. सुखमंडळ एका अपूर्व ज्योतीने प्रभामय दिसू लागले. मला वाटले, मी काय पाहत आहे हे !

नवीनबाबूत असे काही होते की, जे पाहून देशी-परदेशी सगळेच त्यांच्याकडे श्रद्धापूर्ण अन्तःकरणाने पाहात. श्रद्धाळू बनत. हे सगळे वर्गाने जेव्हा वर्तमानपत्रात प्रसिद्ध झाले, तेव्हा खांडव्याच्या डेप्युटी कमिशनर साहेबांनी ‘नवीनचंद्रांनी स्वनेत्रांनी स्वर्गधाम पाहिले होते यावर मी विश्वास ठेवतो !’ असे उद्गार काढल्याचे मी ऐकले. असो.

यानंतर जे दोन दिवस ते जिवंत होते ते दोन दिवस, स्वतःच्या पत्नीचे सांत्वन करण्याचे प्रयास घेण्यात त्यांनी घालविले होते. मरणाच्या काही वेळ आधी ते पत्नीला म्हणाले, ‘मोहबतसे मिलकर हमेशा यहाँ रहना !’ (तू प्रेमाने मिळून मिसळून नेहेमी येथेच यांच्याजवळ राहा.) हाच त्यांनी आपल्या पत्नीला केलेला अखेरचा उपदेश. त्यांनी जेव्हा अखेरचा श्वास सोडला तेव्हा आम्ही सर्व ईश्वरनामसंकीर्तन करू लागलो. त्यांनी आपले दोन्ही हात जोडून वक्षस्थलावर ठेवले आणि ईश्वराला धन्यवाद देता देता अखेरचा निरोप घेतला. सर्व परिवाराची देखभाल करण्याचा भार अखेरीस ते माझ्यावर सोपवून गेले.

### पुनः मद्रासमध्ये

नवीनचंद्र स्वर्गवासी झाल्यावर मी एकदा धर्मप्रचारासाठी म्हणून मद्रास प्रेसिडेन्सीत गेलो. ४ ऑक्टोबर १८९० रोजी मद्रासला पोचलो. तेथून १४ ऑक्टोबरला कोइमटूर आणि मग २१ ऑक्टोबरला पश्चिम ससुद्र किनाऱ्यावर असलेल्या कालिकतला गेलो. कालिकत येथे गेल्यावर जी आख्यायिका ऐकली ती फारच नवलाईची. तेथे लोकप्रवाद असा आहे की, मलबार किनाऱ्यावर स्वतः परशुरामाने ब्राह्मणांचे राज्य स्थापन केले होते. तेथे नंबुद्री ब्राह्मणांचे विलक्षण प्रभुत्व. तेथे दुसऱ्या एका वर्गाचे लोक आहेत. त्यांना नायर म्हणतात. नायर हे प्रथम क्षत्रियच होते असे म्हणतात आणि ते ब्राह्मणांबरोबर हा देश जिंकण्यासाठी आले होते. त्यांच्या शौर्याच्या अनेक कथा ऐकल्या.

### कालिकतचे नंबुद्री ब्राह्मण आणि नायर यांच्या विलक्षण सामाजिक रूढी

तेथे कितीतरी अतिशय आश्चर्यकारक चालिरीती मला दिसल्या. प्रथम असे पाहिले, तेथील ब्राह्मण वर्ग अगर गुरुजन यांना पाहताच नायर किंवा शूद्र स्त्रियांनी आपले वक्षस्थल अनावृत्त केले पाहिजे. ब्राह्मण अगर गुरुजन यांना सन्मानदर्शक अशी ही रूढी आहे असे मला समजले. या विचित्र रूढीसंबंधाने एक गोष्ट ऐकली. एकदा टिपू सुलतानाने म्हणे, उपहास करण्याच्या हेतूने एका नायर पुरुषाला विचारले, “नायर, तरुणीचे वक्षस्थल उघडे का ? अशाने लोकांकडून विनयभंग होईल.” यावर नायर पुरुषाने उत्तर दिले, “नायर स्त्रीचे वक्षस्थल अनावृत्त तशीच नायर पुरुषाची तरवारही अनावृत्त.” नायर लोकांच्या वीरत्वाची ख्याती आहेच.

दुसरी सामाजिक रूढी जी पाहिली, ती एका घटनेनेच व्यक्त करतो. एके दिवशी एका ब्राह्मण मित्रासह मी फिरायला म्हणून बाहेर पडलो होतो. आम्ही दोघे रस्त्याने जात असता पाहिले तो, आमच्या समोरून एक खालच्या वर्गाचा मनुष्य येता येता दहा बारा हात अंतरावर बाजूस उभा राहिला आणि काही शब्द बोलला. मी माझ्या मित्राला तो का थांबला असे विचारता त्याने सांगितले, “ तो मला ब्राह्मण म्हणून ओळखतो. त्यासाठी उभा राहून सावधगिरीची सूचना देत आहे. आपला वारा तुम्हाला लागेल. सावलीही पडेल. तेव्हा सांभाळून जा. ही इकडील आमची समाजरीत आहे. खालच्या जातीच्या लोकांनी रस्त्यात ब्राह्मणांना पाहताच असे करावे लागते. ” मी अशा प्रकारची सामाजिक रूढी आर्यावर्तात कुठेच पाहिली नव्हती. त्यामुळे हा प्रकार पाहून दाक्षिणात्यांत जातिभेदाची चाल किती दूरवर गेली आहे हे कळून चुकले.

त्यानंतर जे ऐकले ते तर याहूनही आश्चर्यकारक. ते असे : नायर आणि शूद्र यांच्या मुलींची लग्ने होत नाहीत. लग्नाचे वय झाले की एका स्वजातीय मुलाशी नाममात्र लग्न लागते. एक भोजन समारंभही होतो. पण ज्याला विवाह म्हणतात तसा तो नव्हे. कारण विवाहाच्या दुसऱ्याच दिवशी त्या वधूचा त्या वराशी कसलाच संबंध राहात नाही. मुलगी आपल्या आईकडेच राहते. वयात आल्यावर तिचे आतङ्ग एका ब्राह्मण तरुणाला बोलवून आणून त्याच्याशी तिचा परिचय करून देतात. आणि तो ब्राह्मणतरुण त्या मुलीचा खरा पती बनतो. पुढे तिला वाटल्यास ती नवरा बदलही शकते. असा नाममात्र व काममात्र तो पती झाला तरी मुलांची त्या पित्यावर कोणतीही जबाबदारी असत नाही. ती जोखीम त्या मुलांच्या मामावर राहते. आणि ती मुले मामाच्या संपत्तीची अधिकारी होतात.

एका बाजूला ही अशी प्रथा तर दुसऱ्या बाजूला नंबुद्री ब्राह्मणात या बाबतीत एक वेगळीच प्रथा रूढ आहे. त्यांच्यात पहिला मुलगा वंशरक्षणासाठी विवाह करतो. दुसरे मुलगे विवाह न करता नायर व शूद्र जातीच्या स्त्रियांशी आणि जहरीप्रमाणे एकाधिक स्त्रियांशी सहवास करतात. त्यांना तसे करण्याची सुभा असते. याचा परिणाम असा झाला आहे की, अनेक ब्राह्मण मुलींना पतीच्या अभावामुळे कायमचे कौमार्यव्रत स्वीकारावे लागते. नायर स्त्रियांशी नंबुद्री ब्राह्मणाचा सहवास होण्याच्या या पद्धतीचा किंवा स्वाभाविक रूढीचा असा परिणाम झाला आहे की, ते गैर आहे असे कुणालाच वाटत नाही. एके दिवशी एक नायर जातीचा सभ्य गृहस्थ बोलता बोलता स्वतःच्या देहाकडे बोट दाखवून म्हणाला, “ माझ्या देहात ब्राह्मणांचे रक्त आहे ! ”

### कोकोनाडा येथे भयंकर आजारी

कालीकतहून पुनः कोइमटूरला गेलो. आणि त्यानंतर त्रिचनापल्ली व बंगलोर

येथे जाऊन ३० ऑक्टोबरला पुनः मद्रासला आलो. तेथे काही दिवस राहिल्यावर वेङ्गवाडा, मच्छलीपट्टण आणि राजमहेंद्रीमार्गे १८ नोव्हेंबरला कोकोनाडा येथे आलो. माझी ही येथे येण्याची दुसरी वेळ. येथे आल्यावर २० नोव्हेंबर रोजी मी अतिशय आजारी पडलो. नंतर तो आजार म्हणजे टायफॉईड ठरल्याचे ऐकले. तापाबरोबर रक्ताचे जुलाब आणि डोक्यात भयंकर वेदना सुरू झाल्या. तेथील मित्रमंडळींनी माझ्यासाठी एक भाड्याची खोली घेऊन तेथे माझी राहण्याची सोय केली होती. दुसऱ्या ठिकाणाहून माझे दोन्ही वेळचे जेवण त्या खोलीवर येत असे; पण आजार जेव्हा जास्त वाढला तेव्हा सर्वांनाच काळजी वाटू लागली. यावेळी कोकोनाडा येथील शाळेत एक बंगाली ख्रिश्चन, हेडमास्तरच्या हुद्यावर होते आणि आपल्या कुटुंबीय मंडळींसह शाळागृहातच एका बाजूला राहात असत. त्यांनी कृपाळू होऊन मला आपल्याकडे नेले आणि तेथे माझ्यावरील औषधोपचारांना सुरवात केली.

माझ्या शुश्रूषेची जोखीम ब्राह्मसमाजप्रेमी काही तरुणांनी आपल्याकडे घेतली होती. पण त्यांचा त्यावेळी हिंदुसमाजाशीही संबंध होता. अर्थात त्या समाजाच्या भीतीने माझे खाणेपिणे, धुणे सवरणे या गोष्टी मनमोकळेपणाने त्यांना करता येईनात. त्यासाठी मेथर जातीची एक बाई ठेवण्यात आली होती. ती लंगडी व अशक्त होती. त्यामुळे मला संडासात वगैरे नेताना पाडील की काय अशी भीती वाटे. एके दिवशी तिच्या रक्त हातात मी पकडलेला असताना माझा इकडे तिकडे तोल जाऊ लागला तेव्हा मी बोललो ‘आय सी माय करियर इज गोइंग टू एण्ड इन् दि आर्मस् ए स्वीपर वूमन !’ (‘एका मेथराणीच्या हातात हे माझे जीवन संपणार असे दिसते !’) मी असे उद्गार काढले मात्र तोच एका ब्राह्मण तरुणाने आपल्या अंगावरचे उपरणे काढून व जानवे कंबरेला गुंडाळून म्हाटले, “लोक माझे काय करणार असतील ते कळू देत; पण मी आपणाला असे लांछित होऊ देणार नाही. असे म्हणून तो धावतच आला आणि त्याने मेथराणीला दूर करून मला आपल्या छातीशी घट्ट धरले. आणि नंतर मुलापेक्षाही जास्त आस्थेने तो माझी सेवाशुश्रूषा करू लागला. त्याची ती आपुलकीची प्रेमळ वागणूक मला कधीच विसरता येणार नाही.

### आश्चर्यकारक स्वप्न

या आजारातील तीन गोष्टी मुख्यतः माझ्या विशेष लक्षात राहिल्या. माझ्या शरीरातील मज्जागत दुर्बलता इतकी अधिक वाढली होती की, पडल्या पडल्या माझ्या मनात असे येई, की कोणीतरी माझ्या सगळ्या अंगातून शिशाचे किंवा पोलादाचे धारदार पातें फिरवीत आहे ! दुसरी गोष्ट विशेष आश्चर्याची. मी निदाराण डोकेदुखीमुळे अर्धनिद्रित, अर्धजागृत अवस्थेत बहुतेक अचेतन

झालो आहे. इतक्यात घंटेच्या आवाजासारखा कसलातरी आवाज माझ्या कानावर आला. मला वाटले हा घंटेचा आवाज हळूहळू माझ्याजवळ येत आहे. तिकडे माझे लक्ष वेधताच अनेक लोकांचे वृंदगायन चालले असल्याचे मला ऐकू आले. मद्रास प्रेसिडेंसित असताना मी नेहेमीच इंग्रजीतून बोलत असे. म्हणून मी इंग्रजीतून बोलू लागलो, “व्हेअर इज दॅट नॉइज फ्रॉम ?” लागलीच मी एका स्त्रीचा आवाज ऐकला. (मला वाटले तीच घंटा वाजवीत होती.) ती म्हणाली, “दॅट्स दि अँन्थेम ऑफ दि इंमॉर्टलस !” म्हणजे हा देवगणांचा वंदनाध्वनी. मी विचारले, “इन् व्हाट लॅंग्वेज इज इट ?” अर्थात् कोणत्या भाषेत हे संगीत गाइले जात आहे ?”

स्त्रीचा आवाज, “हॅव दी इंमॉर्टलस एनि लॅंग्वेज ? दोज आर थॉट्स. अर्थात् देवांची काय भाषा असते ? ते केवळ विचार असतात !”

मी म्हटले, “बट आय नोटीस ए ट्यून् ?” अर्थात् माझे कोणत्यातरी एका सुराकडे लक्ष वेधले आहे.

स्त्रीचा आवाज, “दॅट्स दि ट्यून् ऑफ दि युनिव्हर्स-हार्मनी” म्हणजे हा या ब्रह्मांडातील आवाज. याचेच नाव महायोग !

हे तिचे भाषण ऐकून मी मनातल्या मनात विचार करू लागलो. सुरगणांचा विचार एक होऊन तो महायोगाच्या सुरात वाजत आहे. त्यानंतर मी प्रश्न केला पण उत्तर मात्र स्त्रीच्या आवाजात मिळाले नाही. तेव्हा मी व्याकूळतेने विचार करू लागलो, तोच आचार्य केशवचंद्रसेन महाशय हसत हसत येत आहेत असे दिसले ! अशा प्रकारची मृत व्यक्तींची स्वप्ने मला सहसा कधी पडत नाहीत. का कोणास ठाऊक पण माझ्या अगदी जवळच्या नातेवाईकाची पण स्वप्ने मला पडत. पण यावेळी मात्र आचार्य केशवचंद्रांना मी पाहिले. ते हसून म्हणाले, “पहा. पृथ्वीवर असताना किती चुका केल्या जातात. पण एकमेकांना ओळखता येत नाही. ते काही असो. तू ये. तुला राममोहन रायकडे घेऊन जातो.” मी उठू लागलो तोच माझी झोपमोड झाली, मी सावध झालो. सांगातचे आश्चर्य म्हणजे, त्यानंतर दोनतीन दिवस जाग्रत स्थितीतही तो महान् गदारोळ आणि सुरगणांची गाथा मला ऐकू येत असे.

### एक अलौकिक घटना


तिसरी घटनाही आश्चर्यकारक हे मी नंतर ऐकले. मी कोकोनाडा येथे बिछान्यावर पडून या कुशीवरून त्या कुशीवर आणि त्या कुशीवरून या कुशीवर असा तळमळत होतो तेव्हा ‘आई ग, आई ग’ असे शब्द माझ्या तोंडून निघत. त्यावेळी माझ्या आईने गावातल्या आमच्या घरी माझ्या वडिलांना “तुम्ही कल-कत्याला जा त्याची खुशाली आणा. माझे मन का कोणाला ठाऊक अगदी बेचैन

होत आहे. ” असे आग्रहाने विनवून त्यांना अस्वस्थ करून सोडले. तिच्या बड-बडीला कंटाळून रागानेच बाबा कलकल्याला आले असावेत. येऊन त्यांनी गुरुचरण महलानवीशकडे चौकशी केली तेव्हा त्यांना मी फार आजारी असल्याचे कळले.

ते काही असो. मी फार आजारी आहे असे समजताच कलकल्यातील मित्रमंडळींनी, डॉ. बिपिनबिहारी सरकार, (माझे सध्याचे जावई) साधारण ब्राह्मसमाजाचे त्यावेळचे उपाध्यक्ष शशिभूषण बसू, माझी दुसरी पत्नी विराज-मोहिनी आणि माझी वडील मुलगी हेमलता या चार जणांना कोकोनाडा येथे रवाना केले. आणि त्यांच्या अगत्याच्या व आपुलकीच्या सेवाशुश्रूषेने मी लवकरच त्या आजारातून उठलो. २० डिसेंबरला माझा ताप ओसरला. आणि २६ डिसेंबर रोजी मी त्या चौघांबरोबर कलकल्याला येण्यासाठी निघालो.

\*

\* \*



## आयुष्याची अखेर

### साधनाश्रम

१८९२ च्या फेब्रुवारी महिन्यात मी साधनाश्रमाची स्थापना केली. १८९१ साली मी शहराच्या बाहेर बालिंगंज येथे बिन्हाड केले होते. शहर सोडण्याचे कारण असे, काही दिवसांपासून माझ्या मनाची अवस्था उदासीनतेकडे वळू लागली होती. माझ्या स्वतःच्या चालू असलेल्या कामकाजाकडे आणि समाजाच्या कार्याकडे लक्ष लागेना. एक प्रकारची विरक्तता येऊ लागली. कशातही मन गुंतेना. रमेना. कंटाळा येत चालला. साध्यासुध्या गोष्टींत मित्रांशी आणि आत्मा-इष्टांशी माझे पटेना. जुळेना. वैताग येऊ लागला. शेवटी मनात आले शहरापासून थोडेसे दूर राहणेच चांगले. म्हणून बालिंगंजमध्ये एका मित्राच्या घरात भाड्याने राहू लागलो. येथे आल्यावर बहुतेक रोज पहाटे उठून एखाद्या निर्जन बागेत जात असे आणि तेथे चिंतन-मननात काळ घालवीत असे. अशा प्रकारे चिंतन करता करता मनाला वाटू लागले, की जे ब्राह्मधर्मप्रचार, ब्राह्मधर्मसाधना, ब्राह्म-समाज आणि जनताजनार्दनाची सेवा करण्यासाठी आत्मसमर्पण करणारे असतील, जे श्रद्धा, वैराग्य आणि सेवेच्या भावनेने प्रेरित होऊन कार्य करणारे असतील अशा साधकांची एक मजबूत संघटना बनविणे अत्यावश्यक आहे. त्याशिवाय ब्राह्मसमाज शक्तिसंपन्न होणार नाही. श्रद्धाळू आणि वैराग्यशील माणसे असणे हेच धर्मसमाजाचे सामर्थ्य. अशा प्रकारची माणसे तयार न झाली तर धार्मिक समाजाची शक्ती वाढणार नाही. ही मनाची समजूत इतकी पक्की होऊन बसली की, तिने रात्रंदिवस माझ्या मनाचा ताबाच घेतला. दुसरे काही सुचेचना. शेवटी १८९२ सालच्या माघोत्सवाचे वेळी अशा प्रकारची साधक मंडळी तयार केली आणि त्याच बाबतीत मी प्रार्थना करू लागलो. शेवटी अन्तःकरणात तशी प्रेरणा



आली. याच वर्षी माझ्या जन्मदिवसापूर्वी (३१ जानेवारीपूर्वी) मी तो संकर कृतीत आणण्याच्या प्रयत्नाला लागलो. प्रस्तावित आश्रमाचा उद्देश व व्यापकत ज्ञात लिहिली आहे असे एक पत्रक तयार केले आणि मित्रवर्ग आनंदमोहन बसू यांना दाखविले. त्यांनी मनःपूर्वक त्याचा पुरस्कार केला, त्यामुळे माझा उत्साह दुणावला.

त्यानंतर ३१ जानेवारी हा माझा जन्मदिवस साजरा झाला. १ फेब्रुवारी १८९२ रोजी ४५ नं. बेनियाटोला लैन येथील सिटीस्कूलच्या इमारतीत एक खोली मागून घेऊन कित्येक मित्रांना निमंत्रित केले. आणि त्या खोलीत उपासना-पूर्वक आश्रम स्थापन केला.

त्या दिवशी जे उपस्थित होते, त्यात मैमनसिंहचे श्रीयुत गुरुदास चक्रवर्ती हे एक होते. माझे ते पत्रक वाचून त्यांचे मन उचंबळून आले आणि या कार्याला स्वतःला वाहून घेण्यासाठी ते उतावीळ झाले. ते त्यावेळी मैमनसिंहस्कूलचे शिक्षक होते. रजा घेऊन कलकत्त्याला आले होते. अर्थात त्यावेळी मी त्यांना निरोप दिला हे सांगावयास नकोच. पण ते आपल्या कामावर गेल्यानंतर बारंवार आश्रमा-संबंधाने पत्रे लिहू लागले. त्यांना थोडे कर्ज होते. शेवटी ते कर्ज फेडण्यासाठी त्यांना रुपये देऊन आश्रमासाठी बोलविले.

जगदीश्वर आश्चर्यकारक उपायांनी व मार्गांनी आश्रमासाठी द्रव्य देऊ लागला. एका मुलाच्या हाती भिक्षेची झोळी पाठवीत असे. त्यात स्वतः होऊन लोक जे घालीत त्यातून सगळा खर्च चालत असे. गुरुदास सर्वस्वाचा त्याग करून आले. त्यानंतर काशीचंद्र घोषाल नावाचे विक्रमपूर येथील एक ब्राह्म आपले चपलांचे दुकान बंद करून आले. हळूहळू आणखीही अनेक आले. त्यातील काही परतही गेले. आश्रम प्रथम निरनिराळ्या घरी फिरता असे. शेवटी समाज वाडीतील समाजाने बांधलेल्या प्रचारक भवनात तो कायम करण्यात आला. आणि आतापर्यंत तो तेथेच आहे.

आश्रमाचा इतिहास नावाचे एक हस्तलिखित पुस्तक आहे. त्यात या आश्रमाच्या अनेक घटनांचे विवरण पाहिले असता मिळेल. म्हणून या ठिकाणी जास्त लिहीत नाही. केवळ काही विशेष घटनांचा उल्लेख करतो. आश्रम जेव्हा स्थापन झाला तेव्हा माझ्या हाती एक पैसाही नव्हता. इतकेच काय पण बसण्या-लिहिण्यासाठी एक खुर्ची व डेस्क व्यावे तर तेवढ्या पैशांचाही अभाव होता. असे असताही आश्रमाच्या स्थापनेदिवशी केलेल्या उपासनेला जे सर्व मित्र आले होते त्यांच्याकडेही काही मागितले नाही. मनाची अशी धारणाही होती की हे कार्य जर परमेश्वराला आवडत असेल अगर पसंत असेल तर मदत आपोआप चालून येईल. स्वतः होऊन देण्यात येणाऱ्या दानावर चालेल. आणि आश्चर्य

असे की, दोन दिवस होतात न होतात तोच इंग्लंडहून प्रोफेसर फ्रान्सिस न्यूमनने पाठविलेली पंधरा रुपयांची मनिऑर्डर आली. त्याने लिहिले होते, 'तुम्हाला ब्राह्मसमाजाच्या ज्या कार्याकडे याचा व्यय करावासा वाटेल तिकडे करा.' या रुपयांतून डेस्क, खुर्ची आणि इतर आवश्यक वस्तू ज्या पाहिजे होत्या त्या विकत घेण्यात आल्या. या भावनेने भारून गेल्यामुळे ज्या मुलांच्या हाती घरोघर पेटी पाठविली होती, त्याला सांगितले होते, 'कोणाकडेही विशेष तऱ्हेने काही मागावयाचे नाही. केवळ पेटी घेऊन घरोघर जाऊन उमे राहायचे. आपण होऊन जे कोणी काही देतील ते घ्यावयाचे. अशा तऱ्हेने चोहोकडून मदत मिळाली होती.

आश्रमाशी निगडित अशा आणखी एका चिरस्मरणीय घटनेचा येथे उल्लेख करतो. १८९२ च्या १ फेब्रुवारीला आश्रमाची स्थापना झाली. १८९३ सालच्या माघोत्सवात, माघ महिन्याच्या १२ तारखेला सकाळीच साधनाश्रमाचा उत्सव व्हायचा आणि माझ्यासह सात जणांना विधिपूर्वक आश्रमीय म्हणून नियुक्त करावयाचे असे ठरले. या नियुक्तीसाठी आम्ही महर्षी देवेन्द्रनाथ ठाकूर यांना निमंत्रण दिले. त्यांनीही कृपाळू होऊन येण्याचे मान्य केले. मी नित्याची उपासना थोडक्यात आटोपून वेदीवरून खाली उतरलो. संगीत प्रार्थना चालू होतीच. यानंतर महर्षी आले. आणि त्यांच्यासाठी नवीन केलेल्या वेदीवर ते स्थानापन्न झाले. एक पद म्हणून झाल्यावर मुख्य समारंभाला सुरवात झाल्याचे सूचित करून मी साधकमंडळ व साधकाश्रम यांचे उद्देशपत्रक वाचून दाखविले. त्यानंतर आम्ही सातजणांनी एकेक याप्रमाणे आमचे व्रतपत्र वाचले आणि महर्षींनी आम्हा प्रत्येकाच्या मस्तकावर हात ठेवून आपली आशीर्वादवाणी उच्चारली. नंतर महर्षी गेल्यावर उपासनेचा उरलेला भाग पुरा केला. त्या दिवशीच्या माझ्या प्रवचनाचा विषय 'जीवनात सत्यावाचून शक्ती संचरत नाही' हा होता. हे प्रवचन झाल्यानंतर सर्वांच्याच अन्तःकरणात असा अपूर्व भाव निर्माण झाला की, जमलेल्या मंडळीजवळ दान करण्याला योग्य असे जे काही होते ते, सगळ्यांनी आश्रमासाठी देणगी म्हणून देण्याला सुरवात केली. इतकेच काय पण शेवटी चोहोकडून माझ्या मस्तकावर, पुष्पांच्या अंगावरच्या शाली, मौल्यवान रेशमी वस्त्रे व स्त्रियांच्या हातातील, गळ्यातील सुवर्णलंकार वगैरे वस्तूंचा वर्षावच होऊ लागला. नंतर हे सर्व विकून शेकडो रुपये आश्रमाकडे जमा करण्यात आले.

अशा प्रकारे स्वतः होऊन दिलेल्या दानधर्माने साधनाश्रम कायमचा चालला आहे. साधनाश्रमाचे हे इतिवृत्त पाहून, मित्रमंडळींना, ईश्वराला धन्यवाद देण्याला एक चांगलेच कारण होईल. त्या जगन्नियंत्याने आश्रमाचा द्रव्याभाव सतत पूर्ण केला इतकेच नव्हे तर यामुळे अनेकांची मने या धर्मानुष्ठानाकडे ओढली जाऊन पुष्कळांनी ब्राह्मधर्मप्रचार आणि ब्राह्मसमाजाची सेवा या महान कार्याला

स्वतःला वाहून घेतले. त्यांतील चौघांना आतापर्यंत एकामागून एक याप्रमाणे साधारण ब्राह्मसमाजाने आपले प्रचारक म्हणून निवडले आहे.

आणखी एक स्मरणीय घटना अशी :- एकदा मी आश्रमाची सर्व व्यवस्था आश्रमीयांपैकी एकाकडे सोपवून धर्मप्रचारार्थ लाहोरला गेलो होतो. तेथे गेल्यावर कळले की आश्रमाची परिस्थिती पैशांच्या अभावामुळे फार अडचणीची झाली आहे. दिवसाला दोनतीन आण्यांत बाजार करावा लागतो. ज्या रविवारी सकाळी ही बातमी मला समजली त्याच दिवशी तेथील एका ब्राह्ममित्राच्या घरी मला भोजनाचे आमंत्रण होते. भोजनाला जाताना बरोबर असलेल्या एका ब्राह्ममित्राला म्हटले, “आज जेवायला जायला मला उत्साह वाटत नाही. कलकत्त्याच्या साधनाश्रमात जे आहेत त्यांच्याकडे बाजार करायला पैसा नाही आणि मी इकडे मेजवाऱ्या झोडीत फिरत आहे ! हे मला बरे वाटत नाही. पण काय करू येतो म्हणून कबूल केले आहे; न जाऊनही चालण्यासारखे नाही.” असे म्हणून कसाबसा मी भोजनाच्या जागी जाऊन जेवून आलो. सायंकाळी लाहोरच्या ब्राह्ममंदिरात उपासना मलाच करावी लागली. उपासना संपवून मी वेदीवरून खाली उतरतो तोच एकजण माझ्याकडे येऊन म्हणाला, “एक पंजाबी बड्या घरची स्त्री तुमची भेट घ्यावी म्हणून मंदिराच्या मागच्या बाजूला असलेल्या खोलीत वाट पाहत आहे.” मी जाऊन पाहिले, तो ती एका बड्या गृहस्थाची सून होती. तिच्या नवऱ्याला थोड्याच दिवसांपूर्वीपासून ब्राह्मसमाजाचे विशेष आकर्षण वाटू लागले होते. तिने मला पाहताच स्वतःच्या बैठकीवरून उठून आणि गलबन्न होऊन (साडीचा पदर गळ्यात घेऊन) माझ्या पायांवर मस्तक ठेविले आणि पायांवर शंभर रुपयांची नोट ठेवून म्हटले, ‘आपण स्थापन केलेल्या आश्रमासाठी हे दान आहे.’ दुसऱ्याच दिवशी ते रुपये मी कलकत्त्याला कार्याध्यक्षांकडे पाठवून दिले.

### ब्राह्मबालक बोर्डिंग

याच दिवसात आणखी एका कामाला मी हात घातला; पण त्यात यशस्वी झालो नाही. त्यावेळी आश्रमाच्या स्थापनेच्या गडबडीत होतो. अशाच वेळी सीतानाथ नंदी नावाच्या एक ब्राह्मतरुणाने, ब्राह्मबालकांसाठी एका बोर्डिंग स्कूलच्या स्थापनेच्या आवश्यकतेचा माझ्याकडे उल्लेख केला. मी त्याला म्हटले, “तुम्ही कामाला आरंभ करा. मी तुमच्या पाठीमागे आहे.” यावर तो म्हणाला, “आपण कार्याध्यक्ष म्हणून नाव देत असाल तर आम्ही या कार्याला आरंभ करतो.” मी त्याचे म्हणणे मान्य केले आणि कार्याची जोखीमही पत्करली. सीतानाथच्या देखरेखीखाली बोर्डिंगची स्थापना झाली. हळूहळू पुष्कळशी मुलेही जमली. पण सांगायला खेद वाटतो की, त्यानंतर थोड्याच दिवसांत सीतानाथ नंदी मरण पावला. तो वारस्यानंतर मी त्या बोर्डिंगची जबाबदारी, साधनाश्रमाचे परिचारक

गुरुदास चक्रवर्ती यांच्याकडे सोपविली. याच दिवसांत सतीशचंद्र चक्रवर्ती नावाचा एक पूर्ववंगीय तरुण आश्रमाला येऊन मिळाला. आणि तो मुलांच्या बोर्डिंगच्या बाबतीत गुरुदासबाबूंचे सहकार्य करू लागला. त्यांच्या व्यवस्थेखाली ते बोर्डिंग काही दिवस चालले. नंतर गुरुदासबाबू वगैरे मंडळी कलकत्ता सोडून आरा येथे गेली आणि तेथून त्यांनी बांकीपूर गाठले. तेथे त्यांनी साधनाश्रमाची शाखा सुरू केली. त्यावेळी मग बोर्डिंगची जबाबदारी श्रद्धास्पद गुरुचरण महलानवीश यांच्याकडे सोपविण्यात आली. मुलांनी बोर्डिंगला द्यावयाचे ठराविक पैसे न दिल्यामुळे गुरुदासबाबू वगैरे मंडळींना बाजारचे सुमारे पाचशे रुपये देणे झाले होते, ते मला द्यावे लागले. महलानवीशांच्या हातून ते बोर्डिंग जरी चालले नाही तरी त्यांनी आणखी एक तसेच बोर्डिंग ब्राह्मबालकांसाठी काढले आणि शाळाही सुरू केली. ती दोन्ही आतापर्यंत चालू आहेत.

### उपासक मंडळाचे जबाबदार असे कायमचे आचार्य

माझे याच वेळचे आणखी एक महत्वाचे काम म्हणजे, कलकत्ता साधारण ब्राह्मसमाजाच्या उपासक मंडळाची उन्नती होण्याचा उपाय. सध्या उपासक मंडळाचे कार्य थांबले होते असे नाही, चाललेच होते. कार्यध्यक्षाने साप्ताहिक उपासनेसाठी कोणा एखाद्याला विनंती करायची आणि त्याने उपासना चालवायची. आम्ही आतापर्यंत अशाच तऱ्हेने साप्ताहिक उपासना करित आलो होतो; पण अशा उपासनेने व्हावे तसे समाधान होईना. नंतर १८९४ साली डॉ. प्रसन्नकुमार राय हे उपासना मंडळाचे अध्यक्ष झाले. त्यांना असे वाटू लागले की, ख्रिस्ती पद्धतीप्रमाणे पॅस्टोरल सिस्टिम चालू केल्यावाचून खरी आध्यात्मिक उन्नती होणार नाही. माझ्याजवळ ही उणीव त्यांनी बोलून दाखविताच मी अन्तःकरणपूर्वक त्याला अनुमोदन दिले आणि उपासकमंडळाचा पहिला अधिकृत स्थायी आचार्य म्हणून त्या जागेचा मी स्वीकार केला. आचार्य आणि उपासकमंडळ यांना उपयुक्त असा पुस्तकसंग्रह असावा म्हणून 'ब्राह्मसमाज लायब्ररी' नावाची एक लायब्ररीही काढण्यात आली. मी माझे ऑफिस त्या लायब्ररीतच ठेवून आचार्याचे काम करू लागलो. प्रत्येक साप्ताहिक उपासनेत द्यावयाचा उपदेश मी लिहून आणून तो वाचत असे. नंतर तोच उपदेश छोट्या आकारात छापला जाई. या सर्व मुद्रित प्रवचनांचा 'धर्मजीवन' नावाच्या एका पुस्तकात संग्रह करण्यात आला. हा ग्रंथ म्हणजे माझ्या आध्यात्मिक जीवनाचा आणि आध्यात्मिक चिंतनाचा परिपाक होय असे म्हटले तरी चालेल.

काही दिवसांनी शारीरिक अस्वास्थ्यामुळे मला अधिकृत आचार्याची जागा सोडून स्वास्थ्यासाठी निरनिराळ्या ठिकाणी जावे लागले. त्यामुळे उपासकमंडळाचे कार्य पुनः पूर्वस्थितीवर आले, असे मोठ्या खेदाने म्हणावे लागते.

आयुष्याची अखेर : ३५३

यानंतर या काळात मी कोणत्याही नव्या कामाला हात घातला नाही. काही वर्षेपर्यंत साधनाश्रमाचे काम आणि उपासक मंडळीत आचार्यांचे काम ही दोनच माझी मुख्य कामे होऊन बसली. १८९८ साली प्रकृतिस्वास्थ्यासाठी चंदन-नगरातील गंगेच्या काठी असलेल्या एका घरात मी जाऊन राहू लागलो, तेथून दर रविवारी कलकत्त्याला येऊन मंदिरात आचार्यांचे काम करीत असे. तसेच समाजाच्या इतर कामातही भाग घेत असे. १८९९ सालच्या अखेरीस पुनः कलकत्त्याला येऊन राहू लागलो.

### ‘रामतनु लाहिडी आणि तत्कालीन वंगसमाज’ हे पुस्तक

या काळातील इतर उल्लेखनीय घटनांमध्ये ही एक उल्लेखनीय घटना घडली. या काळात आमच्या मंदिरात झालेल्या प्रवचनांच्या ‘धर्मजीवन’ नावाच्या संग्रहाखेरीज, ‘युगान्तर’ आणि ‘नयनतारा’ या दोन कादंबऱ्या आणि ‘माघो-त्सवातील प्रवचने व व्याख्याने वगैरेंच्या छोट्या छोट्या पुस्तिका अशी माझी साहित्यनिर्मिती झाली. ही सर्व पुस्तके प्रकाशितही झाली. याखेरीज ‘रामतनु लाहिडी आणि तत्कालीन वंगसमाज’ नावाचा एक ग्रंथ आणि माझ्या सगळ्या प्रबंधांचा संग्रह करून ‘प्रबंधावली’ अशी माझी दोन पुस्तके छापली गेली.

### मुला-मुलींचे विवाह

याच कालात १८९३ साली माझी ज्येष्ठ कन्या हेमलता हिचा विवाह झाला. मी कोकोनाडा येथे आजारी असताना ब्राह्ममित्र मंडळींनी ज्या बिपिन-बिहारी सरकार डॉक्टरना माझ्या औषधोपचारांसाठी पाठविले होते, त्यांचा, माझी वडील मुलगी हेमलता हिच्याशी कोकोनाडा येथेच परिचय झाला. त्या परिचयाचे पर्यवसान पुढे दांपत्यप्रेमात झाले आणि शेवटी त्यांनी तिच्याशी विवाह करण्याची इच्छा व्यक्त केली. मी अनुमती देताच ती दोघे विवाहित झाली.

याच संधीला माझी सर्वात धाकटी मुलगी सुहासिनीही विवाहित झाली. साधनाश्रमाशी संबंध असलेल्या कुंजलाल घोष नावाच्या तरुणाशी तिचा विवाह १८९९ साली झाल्यानंतर १९०६ सालपर्यंत ती जिवंत होती. त्याच सालच्या १५ नोव्हेंबर रोजी ती मरण पावली.

१९०१ च्या उन्हाळ्यात माझा मुलगा प्रियनाथ याचा विवाह, कटकचे सुप्रसिद्ध ब्राह्ममित्र मधुसूदन राव यांची द्वितीय कन्या अवन्ती देवी हिच्याशी झाला. पुढे यांना मुलगाही झाला.

याच साली (१९०१) ३ जून रोजी माझी प्रथम पत्नी प्रसन्नमयी ही स्वर्गवासी झाली. त्यापूर्वी पुष्कळ वर्षे ती फार मोठ्या बहुमूर्त रोगाने पराकाष्ठेचे क्लेश भोगीत होती. १८८८ साली तिने, परलोकवासी बंधू राजकुमार विद्यारत्न

यांच्या मातृहीन अशा सर्वांत धाकट्या एक वर्षांच्या मुलीला-रमेली आपली मुलगी मानून सांभाळायला आणले. तिला आणल्यावर थोड्याच दिवसांत त्या मुलीला भयंकर असा रक्ती आमंशाचा विकार जडला, त्यामुळे प्रसन्नमयीला रात्रीच्या रात्री जागरणात काढाव्या लागल्या. शिवाय तिच्या काळजीने ती व्याकूल झाली. याच वेळी बहुमूत्र रोगाने तिला पछाडले. त्या रोगाचा उपशम व्हावा व तिला स्वास्थ्य लाभवे म्हणून अनेक ठिकाणी तिचे स्थलांतर केले; पण काही केल्या तो रोग हटेना. शेवटी १९०१ सालच्या जून महिन्यात बोडाला कसलेसे क्षत होऊन ती गतप्राण झाली.

### मलाही त्याच रोगाने पछाडले

प्रसन्नमयी गेल्यावर त्याच वर्षी माझी साधारण ब्राह्मसमाजाच्या अध्यक्ष-पदावर निवड झाली. त्यामुळे मला पुष्कळच परिश्रम करावे लागले. ते तसे परिश्रम आणि मानसिक चिंता यांचा परिणाम माझ्या प्रकृतीवर होऊन प्रसन्नमयीच्या मृत्यूनंतर थोड्याच दिवसांत मलाही बहुमूत्राचा आजार जडल्याचे दिसून आले. त्या वेळेपासून बसल्या बसल्याही उद्विग्नतेमुळे काम करणे मला अशक्य होऊ लागले. वर्षातून काही महिने स्वास्थ्यासाठी म्हणून मला सिमला, दार्जिलिंग, कटक, पुरी वगैरे ठिकाणी राहावे लागत आहे.

### सगळ्या भारताचा प्रवास

या असल्या आजारी स्थितीतच समाजाचे शक्यनुसार कार्य करणे अवश्य असल्यामुळे शहरात न राहिल्याने साधनाश्रमाच्या कार्याची हानी होणार हे जाणूनही सगळ्या भारताचा प्रवास करण्याची, या रोगी अवस्थेतही एकवार मला इच्छा झाली. आणि त्या इच्छेला अनुसरून १९०४ साली फेब्रुवारी महिन्यात पत्नी विराजमोहिनी आणि आश्रमाशी संबंधित असलेले श्रीमान् हेमचंद्रनाथ दत्त यांना घेऊन भारतभ्रमणासाठी बाहेर पडलो. बाहेर पडताना संकल्प केला की प्रवासाच्या मदतीसाठी आवश्यक म्हणून विशेष प्रकारे ( खास अशी ) कुणा-कडेही मदतीची याचना करावयाची नाही. निघण्यापूर्वी मंदिरात ब्राह्मधर्माच्या प्रचाराविषयी एक व्याख्यान देईन. त्या व्याख्यानाचे वेळी एके जागी भिक्षेची झोळी ठेवण्यात येईल. त्यात स्वयंप्रेरणेने मित्रमंडळीपैकी जो जे टाकील तेच प्रवासाचे पाथेय, असे मी मानीन. त्याप्रमाणे व्याख्यानाच्या दिवशी एक झोळी टांगण्यात आली. त्यात ज्यांनी जे दिले ते घेऊन आम्ही बाहेर पडलो. मार्गात एकदाच भिक्षा न मागण्याचा नियम मोडावा लागला. आम्ही अलाहाबादेहून एका ब्राह्ममित्राला आमच्यासाठी भिक्षा मागण्याची अनुमती दिली होती. पण त्या ठिकाणी भिक्षेचा काही उपयोग झाला नाही. त्यामुळे पुढे भिक्षा मागणे एकदम बंद केले. कोणालाही आमची गरज जाणवू देत नव्हतो. जे आपण होऊन

काही देतील त्याचाच आम्ही स्वीकार करीत होतो. असा आमचा प्रवासखर्च चालला होता. मी अलाहाबादेहून लखनौ आणि लखनौहून कानपूरला गेलो. त्यानंतर आग्रा, दिल्ली, लाहोर, रावळपिंडी, इंदूर, मुंबई, मंगलोर, कालिकत, कोईमटूर, बंगलोर, त्रिचनापल्ली, मद्रास, मुंबई, नागपूरवरून कलकत्त्याला परतलो. कोणाकडेही काही याचना न करता स्वतः होऊन दिलेल्या दानावर आमचा हा सर्व प्रवास उत्तम तऱ्हेने झाला.

त्यानंतर इतक्या लांबचा प्रवास मी केला नाही. गेल्या वर्षी म्हणजे १९०७ साली मार्च महिन्यात आंध्र कॉन्फरन्सचा अध्यक्ष म्हणून कॉन्फरन्सच्या कामासाठी कोकोनाडा येथे गेलो होतो. तेथून कलकत्त्याला परतल्यावर प्रकृती अगदीच खालावली. मग त्याच स्थितीत हवापालट करण्यासाठी दार्जिलिंग येथे गेलो.


### १९०७ सालचा मोठा आजार

दार्जिलिंग येथे असताना पितृदेवमहाशय फार आजारी असल्याचे समजले. यामुळे ताबडतोब मला गावी जावे लागले. त्यांना बरे वाटल्यावर गावाहून कलकत्त्याला परतलो. कलकत्त्याला आल्यावर १७ जून रोजी मी फार आजारी झालो. या आजारात कित्येकदा 'मी आता वाचत नाही' असेही मला वाटले. असो. ईश्वरकृपेने ४।५ महिने त्या आजारात घालविल्यावर मी रोगमुक्त झालो. पण त्याची अखेरची निशाणी अजूनही कायम आहे. आजही (५ जून १९०८) संपूर्णतः निरोगी आणि सशक्त झालो नाही. येत्या १५ जूनपासून कमाला सुरवात करावी अशा विचारात मी आहे.

रुग्णशय्येवर असताना आध्यात्मिक चिंतनात पुष्कळसा वेळ घालविता आला. जसजशी शक्ती येऊ लागली तसतशा नवीन भावभावना मनात उद्भवू लागल्या. शिळक असलेली जी काही वर्षे मला जगात घालविता येतील ती नव्या भावभावनेत व्यतीत करावी असे मनात येत आहे. ईश्वराने हा माझा शुभसंकल्प तडीस नेण्याला सहाय्य व्हावे हीच इच्छा.

[ येथे या आत्मचरित्राची २३ प्रकरणे ३५६ पृष्ठात पूर्ण झाली असून ते संपले आहे. पुढे तीन परिशिष्टे आहेत. —अनुवादक. ]

\* \* \*



## परिशिष्ट-१

[ ज्या सगळ्या साधू-साध्वींच्या संसर्गात येऊन मी माझ्या आयुष्यात धन्य झालो, ज्यांचे कार्य पाहून मी मुग्ध झालो त्यांची थोडक्यात माहिती.— शास्त्रीजी. ]

### पितृदेव हरानंद भट्टाचार्य

माझे पूजनीय पितृदेव हरानंद भट्टाचार्य हे ईश्वरचंद्र विद्यासागर महाशयांचे अत्यंत आवडते होते. इतकेच नव्हे तर विद्यासागर महाशयांच्या चरित्रगत स्वभावातील अनेक गुणही त्यांच्यात होते. केवळ गुणच का ? त्यांच्या स्वभावातील काही दोषही माझ्या वडिलात होते. तेच प्रखर व्यक्तिमत्त्व, त्यांची ती तेजस्विता, अन्यायाबद्दलचा तिढकारा, तीच स्वाभिमानाची जाणीव, परदुःखाचा कळवळा, हे सर्व गुण माझ्या वडिलात होते. स्वमतप्रियता, तसेच आत्मपरीक्षा व आत्मसंशोधनाबद्दल प्रयत्नशील नसणे आणि परिणामाकडे नजर देण्याचा अभाव हेही होते. पण मनुष्यमात्रांत हे सगळे गुणदोष नसतात असे कुठे आहे ? माझ्या वडिलांचे जे दोष असतील ते असू देत पण हे निश्चित आहे की, लहानपणापासून ते तेजस्वी, अधर्मविद्वेषी आणि सत्यानुरागी होते आणि अशा या दृढप्रतिज्ञ मनुष्याच्या शासनाधीन मी नसतो तर माझ्या चारित्र्याची घडण झाली नसती.

मी माझ्या दीर्घजीवनाच्या परीक्षेत हे पाहिले की, कोणा गृहस्थाच्या घराच्या अंगणाला चोहोकडून जर भिंत असेल आणि ती भिंत जर उंच असेल तर घरातील मुले-मुली शैजान्याच्या अंगणातील घाण केरकचरा ज्याप्रमाणे पाहू शकत नाहीत, सुखाने राहतात—त्याचप्रमाणे आई-वडिलांची वागणूक जर उच्च दर्जाची असेल, त्यांच्यामध्ये जर मुलांना पापाविषयी स्पष्ट व मनःपूर्वक तिरस्कार व सद्वर्तनाविषयी स्पष्ट व मनःपूर्वक ( अकृत्रिम ) आदर दिसत असेल तर त्यामुळे ते मातापित्यांचे चारित्र्य उंच भिंतीप्रमाणे त्यांना घेऊन टाकते. त्यांना जगातील



वाईट गोष्टी सहजासहजी दिसत नाहीत. ती सन्मागनिच जातात आणि सन्मागीत राहूनच ती वाढतात.

अकृत्रिम ( म्हणजे स्पष्ट व मनःपूर्वक ) असा शब्द मी यासाठी वापरला आहे की, अनेक घरी असे अनेक मातापिता पाहतो की, जसे इंग्रज लेखक डिकन्सने वर्णन केलेल्या ‘ गुरुमहाशयां ’ प्रमाणे, स्वतः मांसाचा तुकडा तोंडात घालून त्याचे चर्वण करीत करीत लहान मुलांना उपदेश करतात : ‘ हे पाहा मुलांनो, लोभाचा संयम करणे, लोभ आवरणे ही सद्वर्तनाची पहिली पायरी आहे. ’ सांगा-यचे म्हणजे, या वडीलधाऱ्या माणसांना, ‘ मुलांना तोंडी उपदेश करणे ’ हे आपले कर्तव्य आहे असे वाटते. तोंडाने मोठमोठ्या चांगुलपणाच्या गोष्टी सांगायच्या, अधर्मा-बद्दल तिरस्कार व्यक्त करायचा, साधुत्वाबद्दल, सदाचाराबद्दल आदर दाखवावा असे फक्त वक्तृत्वाच्या अभिनिवेशात सांगायचे, ‘ बरे सत्य बोला यथातथ्य चाला ’ फक्त म्हणायचे. वागणुकीत ते येवो न येवो. मला अशा एका बोलक्या पंडिताची गोष्ट ठाऊक आहे. तो मुलांना मोठा मोठा उपदेश करी. बोलताना, सांगताना, शिकविताना तो चांगलेपणाबद्दल सांगे. इतकेच नव्हे तर मुलांना घेऊन तो नाम-स्मरणही करी. पण एके दिवशी कोणा एका सद्गृहस्थाच्या बागेत काम करणाऱ्या माळ्याने माळकाच्या नकळत, चांगल्या चांगल्या झाडांची रोपे काढून विकायला आणली. या उपदेशक गृहस्थाने ती स्वस्ताईत मिळतात म्हणून विकत घेण्याचे ठरविले आणि घेऊ लागला. त्याच वेळी तेथे आलेल्या एका गृहस्थाने त्या विकत घेणाऱ्या उपदेशक गृहस्थाला आठवण करून देण्याच्या हेतूने म्हटले, “ महाशय, तुम्हांला माहित आहे ना, ही चोरून आणलेली रोपे आहेत. नाही तर इतक्या स्वस्ताईने ही कशी मिळणार ! ” यावर तो गृहस्थ, म्हणतो, “ मला पाहण्याचे काय कारण ? माझ्या दारात रोपे विकायला आणली आहेत, स्वस्तात मिळत आहेत, मी घेत आहे. मी काही त्याला नसता लोभ दाखवून बोलविलेले नाही. ” असे म्हणून ती रोपे त्याने घेतली. त्यावेळी त्याचे मुलगे तेथे उपस्थित होते, असेही मी ऐकले आहे. नंतर कितीतरी वेळा मनात आले की या गृहस्थाच्या मुलांपैकी पुष्कळशी मुले पुढे अड्डल बदमाष निघाली तर त्यात आश्चर्य वाटण्याचे कारण नाही. वर्तणुकीत नसलेल्या तोंडी उपदेशाचा काही उपयोग होत नाही आणि पुढे झालेही तसेच.

माझे वडील स्वतःच्या वागणुकीने शिकविणारे होते. त्यांनी आम्हाला कधी तोंडी उपदेश केला नाही. ‘ हे पाहा, या ठिकाणी असे वागले पाहिजे. ’ असे ते बोलले नसले तरी त्यांची जीवननीती आम्ही पाहिली आहे. ते मला लहानपणी खूप मार देत असत. फार काय, केव्हा केव्हा त्यांच्या माराने मी वेशुद्धही होत असे. पण ही शिक्षा, त्यांची आज्ञा मानली नाही म्हणून रागाच्या भरात करत नसत, तर माझ्या वागणुकीत खोटेपणा किंवा अन्याय पाहिल्यामुळे. आता त्यांच्या

अधर्मविद्वेषाची काही उदाहरणे देतो.

एकदा उन्हाळ्याच्या दिवसांत आमच्या गावातच शेजारी राहणाऱ्या एका प्रतिष्ठित गृहस्थाच्या तलावात मासे मरून ते वर येऊ लागले. दुसऱ्या दिवशी सकाळी आमची मोलकरीण भांडी घासण्यासाठी त्या तलावावर गेली असता तिकडून येताना तिने एक मोठा मासा आणला आणि आईला म्हणाली, “आई, XXX च्या तलावात रात्री पुष्कळ मासे मरून वर आले आहेत आणि वाडीतील बरेच लोक ते नेत आहेत म्हणून मीही एक आणला.” आईला वाटले, वाडीतील सर्व लोक जर घेऊन जात आहेत तेव्हा तलावाचा मालक सर्वांना ते वाटीत असेल ! म्हणून आईने काही न बोलता तो मासा घेतला.

नंतर बाजारात जाताना बाबांनी आईजवळ पैसे मागितले. आईने धान्य-भाजीपाला वगैरे आणण्यासाठी पैसे दिले. मासे आणण्यासाठी पैसे दिले नाहीत. तेव्हा बाबांनी विचारले, “हे काय, मासे आणण्यासाठी कुठे पैसे दिलेस ? आज मासे आणायचे नाहीत ?”

आईने उत्तर दिले, “आज मासे आणायला नकोत. मासा आहे. XXX च्या तलावात रात्री पुष्कळ मासे मरून वर आले होते. लोक घेऊन जात होते. एक आमच्या मोलकरणीनेही आणला.”

बाबांनी हे ऐकताच ते एकदम भडकले. त्यांच्या ज्वालामुखीतून आगीच्या ठिणग्या उडू लागल्या. कापून ठेविलेल्या माशांसह ती टोपली पाहायला आणविली. मोलकरणीला शिव्यागाळी देऊ लागले. फक्त मारायचे तेवढे बाकी ठेविले. लागलीच कापून ठेविलेल्या माशाची ती टोपली त्यांनी त्या प्रतिष्ठित गृहस्थाकडे पाठविली आणि मासे आणण्यासाठी ते बाजारात गेले. आम्ही हे सर्व पाहात होतो. याउपर मुलांना, “मुलांनो, चोरी करणे हे मोठे पाप आहे.” असे गोंगाण्या आवाजात (नाकीसुरांत) सांगण्याची आवश्यकता कुठे उरली ?

अशीच आणखी एक घटना माझ्या मनात चांगली ठसली असल्यामुळे ती अजून ध्यानात आहे. बाबा त्यावेळी कलकत्त्याला बंगाली प्राथमिक शाळेत मास्तर होते. ते मला घेऊन उन्हाळ्याच्या सुटीत घरी आले होते. त्यावर्षी देशात दुष्काळ पडल्यामुळे गरीब लोक अन्नाला मोताद होऊन हालात दिवस काढीत होते. त्यांच्या मदतीसाठी गव्हर्नमेंटने एक रिलीफकमिटी काढली होती. बाबांवर या कमिटीतील सभासदांची इतकी श्रद्धा होती की ते ज्याला मदतीसाठी योग्य ठरवीत त्यालाच कमिटी-कडून मदत दिली जाई. याचे कारणही होते. कोणालाही सर्टिफिकेट द्यायचे झाल्यास-ते त्याच्या गावीच नव्हे तर त्याच्या चुलीपर्यंत जाऊन सर्व पाहात आणि तो योग्य आहे असे वाटले तरच सर्टिफिकेट देत. आम्ही बापलैक गावाहून कलकत्त्याला जाताना बाबांनी एके दिवशी ऐकले की, आमच्या गावापासून तीनचार मैलांवरील एका गावी कोणी शेतकरी मनुष्य सहकुडंब उपाशी आहे. हे ऐकताच लागलीच त्यांनी

स्वतःच्या कोठीतील दोन पायली तांदूळ धोतरात बांधून घेतले आणि चालत जाऊन ते त्याच्या घरी पोचविले. आणि त्याला सांगून आले की, “ परवा बाजारचा दिवस आहे, तेव्हा तू माझ्याकडे ये; मी तुला स्वतः रिलीफकमिटीतील सभासदांकडे घेऊन जाईन आणि तुला मदत मिळण्याची व्यवस्था करीन. ” दुसऱ्याच दिवशी आम्हाला कलकत्त्याला जायचे होते. आणि त्या बाजारच्या दिवशीच त्यांना शाळेत शिकविण्यासाठी हजर व्हायचे होते आणि हजर न झाल्यास सुटीतील दोन महिन्यांचा पगार मिळणार नव्हता, ( तसा त्यावेळी नियम होता. ) हे त्यावेळी त्यांच्या ध्यानातही आले नाही.

दुसऱ्या दिवशी ठरल्याप्रमाणे शालती नौका भाड्याने करून आम्ही बापलेक कलकत्त्याला निघालो. आमचा गाव सोडून आमची नौका तीनचार मैल आलीही, मी शालतीत आरामशीर बसून सभोवारचा माळ, घाट, झाडझाडोरा पाहात आहे. बाबा बाहेरच्या फलाटावर बसून तंबाकू ओढीत आहेत. तितक्यात त्यांना कसलीशी आठवण झाली आणि नावेच्या नाळीवर जोराचा आघात करीत ते नावाड्याला म्हणाले, “ अरे बाबा, फार मोठी चूक झाली. थांबव शालती. आता मागे गेले पाहिजे. ” नावाड्याने विचारले, “ हे काय मोशाय ! इतके लांब आल्यावर परत जाणार ? ”

बाबांनी उत्तर दिले, “ होय रे होय. परत गेलेच पाहिजे. एक फार मोठी चूक झाली आहे. तुम्ही काळजी करू नका. तुम्हाला जे भाडे द्यायचे कबूल केले आहे ते मी देईन. तुमचा काय अपराध ? मी तुमची नाव भाड्याने ठरविली नसती तर तुम्हाला दुसरे भाडे मिळाले असते. ”

मी म्हटले, “ बाबा, तुम्हांला तर उद्या शाळेत हजर झालेच पाहिजे. तसे न केले तर दोन महिन्यांचा पगार कापला जाईल ना ! ”

यावर बाबांनी उत्तर दिले, “ तसे करून कसे चालेल ? महेश कावरा बिचारा सहकुटुंब उपाशी मरेल ना ! मी बाजारादिवशी त्याला ये म्हणून सांगितले आहे. त्याच्याबरोबर मला रिलीफकमिटीकडे गेले पाहिजे व त्याच्या कुटुंबाला मदत मिळण्याची व्यवस्था केली पाहिजे. त्या बिचान्याला मी वचन देऊन आलो आहे. विसरून गेलो होतो. पण आता आठवले. ते मोडून मला जाता येणार नाही. ” आम्ही परत घरी आलो. बाबांना शालतीचे पुरे भाडे द्यावे लागले. शाळेचे वेतन कापण्याचा प्रश्न पुढचा.

सुदैव असे की या खेपेस बाबांचा दोन महिन्यांचा पगार कापला गेला नाही. बाबांना कलकत्त्याला यायला एक दिवस उशीर झाला होता त्याबद्दलची सविस्तर हकीगत त्यांनी अधिकारीवर्गाला लिहून कळविली. त्यामुळे अधिकाऱ्यांनी त्यांचा पगार कापला नाही. स्पेशल केस म्हणून त्यांनी बाबांना त्या नियमाची माफी दिली.

तिसरी घटना चांगली ठळक रूपाने माझ्या आठवणीत राहिली, ती अशी— बाबा त्यावेळी आमच्या गावातील हार्डिज मॉडेल बंगाली स्कूलचे हेडमास्तर होते. एकदा सरकारने शाळागृहाची दुरुस्ती करण्यासाठी काही रुपये पाठविले. शाळागृहाची दुरुस्ती झाल्यावर काही लाकूडसामान, वासे, लाकडांचे तुकडे वगैरे-शिल्लक राहिले, त्याचे पुढे काय करायचे म्हणजे दुसऱ्या एखाद्या गावच्या शाळेच्या दुरुस्तीसाठी पाठवावयाचे की लिलाव करून आलेली रक्कम सरकारी तिजोरीत भरावयाची हे समजावे म्हणून बाबांनी संबंधित वरिष्ठ अधिकाऱ्यांना पत्र पाठविले. पत्राचे उत्तर काही येईना. एक दोन महिने त्यांनी वाट पाहिली. शेवटी बाबांनी ते लाकूडसामान, वासे वगैरे शाळागृहाजवळील तलावात बुडवून ठेवण्यास सांगितले. तथा व्यवस्था करण्यात आली.

काही दिवसांनंतर मी जेव्हा उन्हाळ्याच्या सुटीत घरी आलो, तेव्हा एके दिवशी सायंकाळी बाबा बाहेर ओढ्यावर बसून तंबाकू ओढीत होते अशावेळी गावातील एक प्रतिष्ठित गृहस्थ भेटायला आले. येताच त्यांनी ‘पंडित मोशाय, नमस्कार’ असे म्हटले.

“या बापू, कल्याण असो. या ओढ्यावर बसा. तंबाकू ओढा.” बाबा म्हणाले.

“राहू दे. आता ओढ्यावर बसत नाही. थोडे विचारायचे आहे, तेव्हा येथे खाली उभा राहूनच विचारतो. शाळेच्या तलावात जे शिल्लक लाकूड-सामान तुम्ही पाण्यात बुडवून ठेविले आहे त्याचे पुढे काय करणार ?” आलेल्या गृहस्थांनी विचारले.

त्यावर बाबांनी उत्तर दिले, “त्याचे पुढे काय करायचे हे मला माहीत नाही. तो सरकारी माल आहे. त्यांना मी पत्राने कळविले आहे. कदाचित् दुसऱ्या एखाद्या शाळेच्या दुरुस्तीसाठी ते पाठविण्यात येईल, नाही तर लिलावाने विक्री करावी लागेल.”

“ते सामान मला देऊन टाका ना ! मी आपली काही तजवीज करीन.” आलेले गृहस्थ म्हणाले.

बाबांना त्या गृहस्थांच्या या बोलण्याचा अर्थ प्रथम चांगलासा कळला नाही. त्यांना वाटले याला हे वासे व तुकडे पाहिजे असतील तेव्हा तो विकत मागत आहे. म्हणून ते त्याला म्हणाले, “तुम्हाला माझे सांगणे ऐकू आले नाही का ? तो सरकारी माल आहे. तेव्हा त्यांचा जसा हुकूम येईल तसे केले पाहिजे. त्यांच्या हुकमावाचून तो मला कसा विकता येईल ?”

“मी आपले म्हणणे ऐकले आहे. मी एक घर बांधायला सुरुवात केली आहे. लहानमोठे वासे मला पाहिजे आहेत. मी आपणाला दहाबारा रुपये देईन. मला तेवढे ते लाकूडसामान द्या ना.” आलेल्या गृहस्थांनी स्पष्ट खुलासा केला.

आता मात्र त्या गृहस्थांच्या सांगण्यामागचा हेतू बाबांच्या लक्षात आला. हा मनुष्य मला लाच देऊन सामान हस्तगत करू पाहात आहे, हे त्यांना कळून चुकले. लागलीच बाबा ओठ्यावरून उडी मारून खाली आले आणि त्यांनी त्याचा हात धरला. नंतर ते त्याला रागाने म्हणाले, “तू इतका नीच आहेस की मला दहा बारा रुपये लाच देऊन हे सामान फुकटात घेऊ इच्छितोस ? आणि मलाही आपल्यासारखाच नीच समजतोस ? परक्याची वस्तू मी तुला लाच घेऊन देईन ? चल तुला ठाण्यावर नेऊन पोलिसांच्या हवाली करतो. तू नक्कीच त्या सामानातील काही सामान चोरले आहेस. ”

आणि मग दोघांत ओढाताण सुरू झाली. मी मध्ये पडून ती हाताहाती सोडविली. नंतर मी बाबांना म्हटले, “वासे तर मोजलेले आहेत. उद्या शाळेत गेल्यावर ते पाण्यातून काढून मोजून पाहता येतील. त्यात कमी भरले तर याच्या नावाने ठाण्यावर तक्रार नोंदविता येईल. आता याला सोडून द्या.” अशा तऱ्हेने बाबांना पुष्कळसे समजाविल्यावर त्यांनी त्याला सोडून दिले.

आणखी काही घटना लिहून ठेवण्यासारख्या व ध्यानात ठेवण्यासारख्या घडल्या. बऱ्याच वर्षांपूर्वी बाबा एकदा स्वतःच्या पगाराचे बिल घेऊन इन्स्पेक्टरच्या सहीसाठी व पैसे आणण्यासाठी कलकत्त्याला येत होते. अशा वेळी गावचा एक सर्कल शाळेतील शिक्षक बाबांच्या हाती एक १५ रुपयांचे बिल देऊन म्हणाला, “पंडित मोशाय, कृपा करून हे माझेही पगाराचे बिल घेऊन जा आणि इन्स्पेक्टरची सही घेऊन पैसे आणा. ” बाबांनी त्याचे ते बिल घेतले.

इकडे कलकत्त्याला आल्यावर इन्स्पेक्टरच्या ऑफिसात जायला काही दिवस लागले. इतक्यात गावाकडून बातमी आली की, तो सर्कल शिक्षक कॉलण्याने मरण पावला आहे. पुढे बाबा जेव्हा उड्डोसाहेबांच्या ऑफिसात गेले, तेव्हा उड्डोसाहेब बाबांना म्हणाले की, “मला त्या शिक्षकाच्या पत्नीचे पत्र आले असून त्यात तिने आपल्या नवऱ्याचे पैसे हस्तांतरित होऊ नयेत अशी विनंती केली आहे. ” बाबा समजले की, या बाईचे आपल्या दिरांशी पटले नसावे त्यामुळे तिने अशी विनंती केली असावी त्यामुळे बाबांनी ते पैसे घेण्यास नकार दर्शविला. पण उड्डोसाहेब बाबांकडे अतिशय श्रद्धेच्या नजरेने पाहता असल्यामुळे ते म्हणाले, “पंडित, मी तुम्हाला ओळखतो. तुम्ही हे त्यांच्या पगाराचे पैसे घेऊन जा. आणि तुम्ही स्वतः हे रुपये त्या विधवेच्या हाती द्या. ” इतके झाल्यावर नाइलाजाने बाबांनी ते १५ रुपये घेतले आणि ते गावी गेले. पण घरी गेल्यावर त्यांना समजले की, ती विधवा आपल्या माहेरी निघून गेली आहे. म्हणून बाबांनी ते रुपये आपल्या पेटीत एका बाजूला ठेवून दिले. ती माहेराहून आल्यावर स्वतः तिला द्यावे असा त्यांचा हेतू.

पुढे दोन महिने गेले, सहा महिने झाले पण ती विधवा काही आली नाही.

बाबाही ती गोष्ट विसरून गेले. आणि घरच्या खर्चात ते वेगळे ठेवलेले रुपयेही खर्चून गेले.

१५।१६ वर्षांनी बाबांना त्या गोष्टीची आठवण झाली. काही दिवस ती मनोव्यथा सहन केल्यावर शेवटी दुसरा कोणी ते रुपये घेऊन जाण्याला न मिळाल्यामुळे बाबा स्वतः दहाबारा मैल चालत जाऊन त्या विधवेला ते १५ रु. देऊन परत आले.

गरिबीच्या राहणीत जगणाऱ्या मनुष्याला पुष्कळ वेळी मित्रांकडून कर्ज काढावे लागते. बाबांना उत्तर आयुष्यात अनेकदा स्वतः पूर्वी कधी काळी कोणा स्नेह्यासोबत्यांकडून काढलेल्या कर्जाची अगर उसनवारीची आठवण होई. त्या कर्जफेडीसाठी ते उतावीळ होऊन जात. आणि कलकत्याला माझ्याकडे येत. एकदा ते असेच कलकत्यातील ब्राह्मसमाजाच्या लायब्ररीतील माझ्या ऑफिसात येऊन काही दिवस राहिले होते. त्या दिवसांत एके सायंकाळी मी बाहेरून फिरून आल्यावर पाहतो तो बाबा म्लान चेहेऱ्याने माझ्या कॉटवर झोपलेले मला दिसले. मी त्यांना विचारले, “ बाबा, आपण आज फार खिन्न दिसता ! का बरे, काय वाटते ? ”

ते म्हणाले, “ अरे, हे पाहा. मनाला खेद वाटण्यासारखे एक कारणच घडले आहे. मला असे वाटते कुणाचा एक पैसाही देणे ठेवून मला मरण येऊ नये. वाटत होते, मी आता कुणाचेही कसले देणे ठेवलेले नाही. पण त्या दिवशी असाच विचार करीत बसलो असता एकदम एक आठवण झाली. मी जेव्हा कॉलेजात शिकत होतो तेव्हा श्रीश विद्यारत्न हा माझ्या बरोबरच शिकत होता. कित्येकदा मला पैशाची गरज लागली तर तो मला उसनवार पैसे देत असे. तसे दोनतीनदा मी त्याच्याकडून घेतले होते व ते एकंदर ४० रुपये होतील. कॉलेज-मधून बाहेर पडल्यावर नोकरी लागताच मी तुझे हे देणे देईन असेही मी त्याला बोललो होतो. नंतर मी कुठे गेलो, तो कुठे गेला. तो विधवाविवाहाच्या गोंधळात अडकला. पुढे आम्ही दोघेही त्या देण्याची बाबच विसरून गेलो. इतक्या वर्षांनी मला त्याची आठवण झाली. पण आता करायचे कसे ! ”

हे आमचे बोलणे बहुधा १८९७ की १८९८ सालचे असावे. विद्यारत्न महाशय ( ज्यांनी प्रथम विधवाविवाह केला. ) त्याच्या अनेक वर्षांपूर्वी वारले होते. मी बाबांना म्हटले, “ त्यासाठी आपण असे मनाला लावून घेऊ नका. विद्यारत्न महाशयांचा कोण वारस आहे त्याचा मी तपास करतो. ” नंतर त्याचा शोधतपास सुरू केला. आनंदाची गोष्ट म्हणजे त्यांच्या पहिल्या पत्नीचा मुलगा जिवंत होता. त्याच्याकडे जाऊन मी त्याला सांगितले. “ माझ्या वडिलांनी शिकत असता तुमच्या वडिलांकडून चाळीस रुपये कर्जाऊ घेतले होते. इतक्या वर्षांनी त्या देण्याची त्यांना आठवण होऊन ते तळमळत आहेत. तेव्हा हे चाळीस रुपये तुम्ही

ध्या आणि एक पोचपावती द्या. मी घरी त्यांच्याकडे ही पोचपावती पाठविली की त्यांचे समाधान होईल.” ते म्हणाले, “६५ वर्षांपूर्वीचे कर्ज अशा रीतीने घर-पोच परत केल्याची हकीगत मी कधी कुठे ऐकली नाही.” नंतर मी त्यांना ४० रुपये दिले आणि त्यांनी मला पोचपावती दिली. ती मी बाबांना गावी पाठवून दिली तेव्हा त्यांची तळमळ शान्त झाली.

आणखी एकदा असेच ते शहरात आले असता मला म्हणाले, “आणखी एक घटना मला आठवली. सुमारे २५ की ३० वर्षांपूर्वी आमच्या गावातील मुलांनी एक पब्लिक लायब्ररी सुरू केली होती. मी शहरात यायला निघालो असता त्या मुलांनी माझ्या हाती पुस्तकांची एक यादी देऊन म्हटले, ‘पंडित मोशाय, कोणत्या एखाद्या चांगल्या परिचित दुकानातून ही एवढी पुस्तके आणून द्या. नंतर पैसे देऊ.’ मीही माझ्या एका सहाध्यायी मित्राकडून दहा रुपयांची ती पुस्तके घेतली आणि मुलांना आणून दिली. त्यानंतर महिन्यांमागून महिने गेले. वर्षे गेली पण त्या पुस्तकांचे पैसे मला देता आले नाहीत. पुढे ती गोष्ट मी विसरून नही गेलो, पण आता त्याची मला आठवण झाली !” लागलीच मी त्यांच्या त्या सहाध्यायी मित्राच्या कुटुंबातील कोणी जिवंत आहे की नाही याच्या तपासाला लागलो. सुदैवाने कलकत्त्यातील वटतला भागात त्या पुस्तक-विक्रेत्याचा मुलगा मला भेटला. त्यानेही तोच पुस्तकविक्रीचा व्यवसाय चालविला होता. बाबांना कळविताच त्यांनी दहा रुपये पाठविले आणि मी ते त्याला देऊन त्याची पावती घेऊन बाबांकडे पाठवून दिली, तेव्हा त्यांना समाधान वाटले.

आणखी एक देण्याची गोष्ट आठवली. वीस पंचवीस वर्षांपूर्वी बाबांनी भवानीपूर येथील एका कापडदुकानातून पाच रुपयांचे कापड उधार घेतले होते. त्यानंतर ते दुकान बंद झाले. मग त्या दुकानदाराचे देणे कसे द्यायचे ? आम्ही तपास करून पाहिला पण त्या दुकानदाराचा ठावठिकाणा काही आम्हाला मिळाला नाही. आता करायचे काय ? बाबांच्या मनाला काही स्वस्थता वाटेना. शेवटी पाच रुपयांचे कापड विकत घेऊन ते त्यांच्याकडे पाठविले. ते त्यांनी गावातील गोरगरिबांना दान केले.

माझ्या वडिलांचा स्वभाव किती तेजस्वी होता आणि त्यांची माणुसकी किती जागृत होती त्याची दोन उदाहरणे मला आठवतात. असे ऐकले आहे की, माझ्या मातृदेवीच्या लग्नाच्या दिवशी आमच्या गावातील जमलेल्या वरपक्षीय लोकांशी चांगडीपोता व त्याच्या जवळ असलेल्या गावातील वधूपक्षीय मंडळी यांचे भांडण झाले. हे भांडण कशासाठी झाले हे मला सांगता येत नाही. अनुमान असे की, वरपक्षातील वात्सगोत्रीय भट्टाचार्य वांशिक ब्राह्मण, आपल्या मान-मर्यादेच्या अभिमानाने स्वतःला वरिष्ठ दर्जाचे मानीत असत. आपला मानमरातब

वधूपक्षीय मंडळीनी योग्य तऱ्हेने ठेवला नाही असे त्यांना वाटले. त्यांचा तो राग विवाहानंतर उघडकीस आला. विवाहानंतर माझ्या आईच्या वडिलांनी जेव्हा आमंत्रित मंडळींना भोजनासाठी गच्चीवर बसविले तेव्हा वरपक्षीयमंडळी एकत्र बसली. पानात वाढलेल्या भोज्य पदार्थांची नासधूस करून या अपमानाचा वचपा काढू असे त्या मंडळींनी ठरविले. या योजनेप्रमाणे त्यांनी मुठीमुठींनी पुऱ्या, कचोऱ्या, संदेश वगैरे पक्वान्ने घराच्या मागे असलेल्या पडीक जागेत गच्चीवरून फेकण्याला सुरुवात केली. त्याचा परिणाम असा झाला की इतर जातीच्या लोकांना वाढण्यासाठी म्हणून पुऱ्या, संदेश वगैरेंची जी तयारी केली होती ती व्यर्थ गेली व त्या लोकांना चिवडा दही लाह्या वगैरे पदार्थ देऊन संतुष्ट करावे लागले. आईच्या वडिलांना या नासधुशीचा फार राग आला. आणि वऱ्हाडीमंडळीची रवानगी ज्या मानसन्मानाने करण्याचे त्यांनी ठरविले होते ते रद्द केले. अर्थात् आमचे शातिबंधूही एक प्रकारच्या दृष्ट्यातच वरात घेऊन गावी आले.

याचे पर्यवसान असे झाले की माझी बालवयाची आई जेव्हा प्रथमच सासरी आली तेव्हा तिला तेथे बंदिस्त करण्यात आले. माहेरी पाठवावयाची नाही, असे सर्वांनी ठरविले. दोन वर्षे गेली, तीन वर्षे गेली, माहेरची मंडळी बोलवायला येऊन परत जाऊ लागली. आईला काही माहेरी पाठविण्याचे त्यांनी नाव काढले नाही. माझी मोठी आत्या व तिचा नवरा यांचाच घरात वरचष्मा होता. आपण शातिबंधूच्या मताविरुद्ध कसे वागावे म्हणून तेही स्वस्थ राहिले. त्यावेळी माझे वडील कलकत्याला सासुरवाडीला राहून शालेत जात होते. त्यावेळी त्यांचे विद्यार्जन चालले होते. आपल्या शातिबंधूंनी आपल्या अल्पवयी बालिका पत्नीचा चालविलेला हा कोंडमारा त्यांनी आपल्या सासुरवाडीच्या लोकांकडून ऐकला. एका निरपराध बालिकेशी अशा प्रकारचे वागणे त्यांना अन्यायाचे वाटू लागले. पण वडील बहीण व तिचा नवरा यांना कसे बोलावे याची त्यांना पंचाईत पडली, संकाच वाटू लागला. असेही काही दिवस गेले. शेवटी बाबांना ही परिस्थिती असह्य झाली. आणि काय होईल ते होवो पण आपल्या अल्पवयी पत्नीला सासरच्या बंदिवासातून मुक्त करून माहेरी आणावयाचे असे त्यांनी ठरविले. आणि कॉलेजला सुटी पडल्याची संधी साधून ते घरी आले. आल्याबरोबर त्यांनी एक डोळी ठरविली आणि स्वतः आपल्या पत्नीला माहेरी पोचविण्याचे निश्चित केले. हा त्यांचा बेत ऐकून गावात मोठी खळबळ उडाली. शातिबंधू खवळून उठले, बहीण आणि मेहुणा शरमेने मेल्यासारखे झाले. कारण एका १५-१६ वर्षांच्या मुलाने असे कृत्य करण्यास प्रवृत्त होणे ही गोष्ट फारच शरमेची आहे असे त्यांना वाटू लागले. पण बाबांनी कुणाच्याच कसल्या हरकतीकडे व बोलण्याकडे लक्ष दिले नाही. आईला डोळीत बसवून तिच्याबरोबर आपण गावाबाहेर पडले आणि शातिबंधूच्या घरांसमोरून जाताना मोठ्या आवाजात सांगू लागले, “कोण



आहे ते बाहेर या. हे पाहा. मी माझ्या पत्नीला माहेरी पोचविण्यास स्वतः जात आहे. ”

आणखी अशीच बाबांचा तेजस्वीपणा व माणुसकी दर्शविणारी एक गोष्ट घडली. कॉलेजात बाबा शिकत असताना विद्यासागर महाशयांचे ते आवडते शिष्य होते हे पूर्वी सांगितलेच आहे. मदनमोहन तर्कालंकार यांच्याशीही ते आदराने व आपुलकीने वागत असत. या दोघा सदाचरणी व प्रगतिशील पुरुषांशी ते मिळून मिसळून वागत असल्यामुळे स्त्रीशिक्षणाची आवश्यकता त्यांनाही पटली होती. आणि त्याप्रमाणे ते उन्हाळ्याच्या सुटीत घरी येताच आईला लिहायला-वाचायला शिकवू लागले. आई घरकाम आटोपून रात्री दहा वाजता झोपायला आल्यावर तिला ते शिकवायला आरंभ करीत. आईही मोठ्या हौसेने शिकत असे. कॉलेज सुरू होताच आईला वाचण्याची पुस्तके देऊन कलकत्त्याला येत. तीही कुणाच्या मदतीशिवाय जितके शक्य होई तितके वाची. केव्हा केव्हा आळीतील मुलांकडून कठीण शब्दांचा अर्थ विचारून घेई. आईच्या वाचनीय पुस्तकात कृत्तिवासी रामायण हा मुख्य ग्रंथ होता. मी तिला बहुतेक रोज रामायण वाचताना पाही असे मला आठवते. ती सुटीच्या दिवसात माझ्याकडून ते वाचून घेई आणि आपण ऐकत बसे. आईच्या लिहिण्यावाचण्यासंबंधी मी सांगत आहे याचे विशेष कारण असे की, त्यामुळे बाबांना छळ सोसावा लागे. आत्या तर शिव्यागाळीही देई. शेजारपाजारच्या मुली उठता बसता आईची थट्टा करीत. शातिबंधूनी तर बाबांना ‘साहेब’ म्हणण्याचाच परिपाठ ठेविला होता. याचे एक कारणही होते. ते एकदा काळा बूट घालून व चिनी छत्री डोकीवर घेऊन गावात आले होते. त्यावेळी ब्राह्मण पंडिताचा मुलगा पायात साध्या चपला न घालता व गोलपानाची (ताड, नारळ याप्रमाणे असलेल्या एका लहान झाडाची पाने) छत्री न वापरता तो बूट घालतो आणि चिनी छत्री वापरतो. हे गावातील लोकांना विशेषतः आतश्ट्र शातिबंधूंना सहन होत नसे. पण अशा तऱ्हेने छळणूक होत असतानाही बाबांनी आईच्या शिक्षणात खंड पडू दिला नाही. भाऊबंदांची व शातिबंधूंची हरकत ते याबाबतीत मुळीच छुमानीत नसत. स्वतंत्रतेने व निश्चयपूर्वक ते आपले काम करण्यात गडून जात.

स्त्रीशिक्षणाच्या बाबतीत हा दृढ निश्चय व ही तेजस्विता गावातील कन्या-विद्यालयाच्या स्थापनेच्या वेळी कशी व्यक्त झाली होती व स्त्रीशिक्षणाचे पुरस्कर्ते म्हणून ते कसे पुढे आले होते, ही सर्व हकीगत मागे आलीच आहे.

आता त्यांच्या प्रखर आणि उत्कट आत्मसन्मानाच्या जाणिवेबद्दल थोडे सांगतो. मी त्यांचा राग सहन करूनही ब्राह्मसमाजात प्रवेश केल्यामुळे त्यांनी मनोमन अशी प्रतिज्ञा केली होती की, मी मिळविलेल्या पैशाचा आपण केव्हाही स्वीकार करावयाचा नाही, त्यामुळे मला त्यांना सहाय्य करायचे झाले तर ते

किती गुप्तपणाने करावे लागे हे माझे मलाच माहीत. एकदा माझ्या मधल्या बहिणीचे बाबांनी लग्न आरंभिले. तेव्हा त्यांना कळू न देता आईकडे मी काही रक्कम दिल्यामुळे व ते त्यांना पुढे कळल्यामुळे त्यांनी त्या रागाच्या भरात घराला कशी आग लाविली होती ते पूर्वी सांगितलेच आहे. माझ्या बहिष्काराच्या बाबतीतील हा त्यांचा कडकपणा चांगला १७।१८ वर्षे कायम होता. पुढे ते माझ्यावर काहीसे प्रसन्न झाले आणि संसारात मी केलेली मदत घेऊ लागले. ज्यावेळी माझे सहाय्य न घेण्याच्या बाबतीत ते दृढप्रतिज्ञ होते त्यावेळी मी एकदा भयंकर आजारी पडलो असता त्यांनी आईच्या अंगावरचे दागिने गहाण ठेवून पैसे काढले आणि आईला घेऊन ते कलकत्याला माझ्या शुश्रूषेसाठी आले तीही हकीगत मी पूर्वी सांगितलीच आहे. ज्याच्या उपार्जनाचा एक पैसाही आपण घ्यायचा नाही अशी प्रतिज्ञा केली होती, तोच मी आजारी पडताच त्यांना न जुमानणाऱ्या माझ्याकरिता अपत्यवात्सल्याने ते सर्वस्व द्यायला तयार झाले. असा मनाचा मोठेपणा कुठे पाहायला मिळेल ?

मला आजारीपणात ते पाहायला आले त्यावेळीच आणखी एक घटना घडलेली आठवते. त्यावरूनही त्यांचा स्वाभिमान किती जाणवल्या होता हे स्पष्ट दिसून आले. त्यांनी माझ्या शुश्रूषेसाठी एक स्वतंत्र घर भाड्याने घेतले आणि तेथे आईला व मला ठेवून ते गावी गेले. पण गावात काही लोक त्यांचा द्वेष करणारे होतेच. ते गावच्या जमीनदारबाबूंकडे जाऊन त्यांना म्हणाले, “ऐकलेत मोशाय ? हाराण पंडित (हरानंदाचा अपभ्रंश) त्या आपल्या जातिबहिष्कृत मुलाच्या घरी आपल्या पत्नीला ठेवून आले बरे का.” जमीनदारबाबू—मुख्य बाबू—पूर्वीपासूनच कन्याविद्यालयासंबंधापासून बाबांबद्दल असंतुष्ट होते. त्यामुळे ही वार्ता ऐकताच ते फुत्कारून म्हणाले, “अस्स ! इकडे तोंडच्या बोलण्यात तर खूप जोर दाखवितात ! आता मात्र पंडिताला सोडायचे नाही.” अशा प्रकारे बाबांना वाळीत टाकण्याचे कारस्थान सुरू झाले. बाबांच्या बाबतीत मत्सरी, असंतुष्ट व पूर्वग्रहदूषित असे जे होते ते सर्व यावेळी जमीनदारांच्या या पक्षात सामील झाले. आणि या निमित्ताने पाहाता पाहाता गावात वेगळे दोन पक्ष तयार झाले. बाबांनी प्रथम या बाबतीत काही काही मंडळींना खरी खरी हकीगत सांगितली होती पण आपल्याविरुद्ध असलेला पक्ष संघटित होत आहे असे जेव्हा त्यांनी ऐकले तेव्हा त्यांनी तोंड बंद केले. आणि इतकेच म्हणाले, “अच्छा. ज्याला जे काय करायचे असेल ते करूदे.”

हळूहळू खरी गोष्ट गावात सर्वांना कळली. गावातील काही लोकांनी कलकत्याला घेऊन सर्व पाहिले आणि गावात जाऊन सांगितले की शिवनाथाकडे आई राहिली नसून शिवनाथाला आईकडे आणून ठेविले आहे. शिवनाथची बायकामुले स्वतःच्याच घरी आहेत. हे ऐकताच जमीनदारबाबू मोठ्या संकटात

पडले. हरानंद पंडितांना वाळीत टाकायचे असे बोद्धून दाखविल्यावर आता ते शब्द मागे कसे घ्यायचे हा त्यांना मोठा पेच पडला. शेवटी ते सांगू लागले, “पंडितांनी एकवार समक्ष येऊन सांगावे की, मी माझ्या पत्नीला स्वतंत्र बिऱ्हाड करून ठेविली आहे. म्हणजे मग आमचे म्हणणे आम्ही मागे घेतो.” बाबांना हे समजताच ते म्हणाले, “शर्मा त्या जातीचा मुलगाच नव्हे ! जरी ही गोष्ट खरी असली तरी ज्यांनी मला भीती दाखविली होती, त्यांच्याकडे जाऊन ही गोष्ट सांगायलाही मी तयार नाही. त्यांना जे करायचे असेल ते करूया.” दोन महिने गेले. चार महिने गेले. तरी बाबा काही जमीनदारबाबूंकडे गेले नाहीत. जमीनदार-बाबूंनी निरनिराळ्या लोकांकडून बाबांना बोलावणे पाठविले. पण बाबा काही गेले नाहीत. अखेरीस जमीनदारबाबूंनी आपला मान आपण तरी राखावा म्हणून एक वेगळेच कौशल्य लढविले.

बाबा आपल्या थोरल्या मामेभावाला— गोवर्धन शिरोमणी महाशयांना— अतिशय भक्तिश्रद्धेच्या नजरेने पाहतात. ते जमीनदारबाबूंचेही गुरू होते. शेवटी— बाबांच्या बहिष्कारप्रकरणात जमीनदारबाबू निरुपायाने त्यांना शरण गेले. ते मग एके दिवशी जमीनदारबाबूंच्या कचेरीत आले आणि त्यांनी बाबांना बोलावणे पाठविले. नोकराने येऊन बाबांना सांगितले, “काण्वायन घरचे थोरले मालक बाबूंच्या कचेरीत आले असून त्यांनी आपणाला बोलाविले आहे.” गावात जमीनदारांखेरीज कुणाला बाबू म्हटले जात नसे. तेव्हा बाबांनी विचारले, “बाबूंच्या कचेरीत ते मला कशाला बोलवीत आहेत ?” नोकराला त्या बाबतीत काहीच माहीत नसल्यामुळे बाबांच्या त्या प्रश्नावर त्याने काहीच उत्तर दिले नाही. बाबांना तिकडे जाण्याची फारशी इच्छा नव्हती. पण करतात काय ? दादा बोलावतात तेव्हा न जाऊन कसे चालेल ! शेवटी अनिच्छेने का होईना पण ते तिकडे गेले. त्यावेळी बाबूलोकांचे काहीतरी कारस्थान असावे असे त्यांच्या मनातही आले नाही. तेथे गेल्यावर त्यांना असे दिसून आले की, मोठे बाबू व त्यांचे गुरुमहाशय ( आपले मामेभाऊ ) बसलेले आहेत. गुरुमहाशयांना पाहताच बाबांचा चेहेरा गंभीर झाला. त्यांनी गुरुमहाशयांना विचारले, “मला आपण कशाला बोलविले ?” गुरुमहाशयांना कळून चुकले की लक्षण काही ठीक दिसत नाही. नंतर त्यांनी मोठ्या बाबूंना उद्देशून म्हटले, “बाबू, मी जे शब्द उच्चारतो, ते हाराण पंडितांचे आहेत असे समजा. आता मी काय सांगतो ते ऐका, आमच्या घरची गृहिणी कलकत्त्याला गेली आहे खरी पण ती मुलाच्या बिऱ्हाडी गेली नसून तिच्याच बिऱ्हाडी तिचा मुलगा आलेला आहे.”

हे बोलणे आटोपताच माझे बाबा तेथून जलद पावले टाकून बाहेर पडले आणि आपल्या मामेभावाने आपला अपमान केला असे समजून त्यांनी तीन वर्षे-पर्यंत त्याचे तोंडही पाहिले नाही.

विद्यासागर महाशयांप्रमाणेच बाबांनाही मी दुराग्रही म्हटले आहे, त्याचीही काही उदाहरणे येथे देतो.

दुराग्रहाचे पहिले उदाहरण माझ्या द्वितीय विवाहासंबंधाचे. पूर्वीच सांगितले आहे की, काही कारणाने माझी पहिली पत्नी प्रसन्नमयी व तिच्या माहेरचा परिवार यांच्यावर रागावून बाबांनी अशी प्रतिज्ञा केली होती की, प्रसन्नमयीचा त्याग करून माझा दुसरा विवाह करायचाच. या प्रतिज्ञेपासून त्यांना च्युत करण्याची अनेकांनी खटपट केली. आईचा तर माझ्या द्वितीय विवाहाला विरोध होताच. मी त्यावेळी १७।१८ वर्षांचा असेन. पण मीही माझे विरुद्ध मत व्यक्त केले होते. माझ्या आईच्या आईचे प्रसन्नमयीवर फार प्रेम आणि वात्सल्य. तिनेही बाबांना 'असे करू नका' असे आग्रहाने सांगितले. गावातील ज्ञातिबंधूंनी व आतड्यांनीही पुष्कळच अडथळे आणले पण बाबांनी कुणाचाही कसलाच विरोध न जुमानता, ऐकूनही न घेता माझा दुसरा विवाह केला तेव्हा ते स्वस्थ बसले.

आणखीही अशीच एक स्मरणीय घटना घडली. मी ब्राह्मसमाजात सामील होताच ते म्हणाले, "माझ्या वडिलार्जित संपत्तीपैकी एक फुटकी कवडीही मी याला देणार नाही." याच हेकेखोरपणात त्यांनी एकदा आपले मृत्युपत्र केले. त्यात त्यांनी माझ्या धाकट्या व सर्वात मोठ्या बहिणीला घराची मालकी देण्याची व त्यात त्यांनी वास्तव्य करावे अशी व्यवस्था केली होती. ते मृत्युपत्र गुप्तपणाने बाहेर काढून माझ्या आईने फाडून टाकले.

त्यानंतर पुष्कळ वर्षे निघून गेली. मी स्वतःच्या खर्चाने आईवडिलांना डोके टेकण्यासाठी चांगले घर असावे म्हणून पूर्वीच्या गवती छपराच्या घराच्या जागी दगडांविटांचे पक्के घर बांधले. आईने परलोकी जाण्यापूर्वी काही वर्षे त्यात घालविली होती. ती परलोकवासी झाल्यावर बाबांनी स्वतःच्या त्या-मुलाला वडिलार्जित घर न देण्याच्या-प्रतिज्ञेप्रमाणे पुनः एक मृत्युपत्र केले आणि त्यात माझ्या धाकट्या बहिणीला वडिलार्जित घर दिले आणि मला वडिलार्जित सगळ्या संपत्तीला वर्जित केले. थोडीशी चार बिघे अग्रहार जमीन होती तिचे तीन भाग माझ्या तीन बहिणींना दिले. आणि त्यांनी विनंती केल्यावरून उरलेला एक भाग माझा मुलगा प्रियनाथ याला दिला. त्यांच्या दोन ग्रंथांपैकी एक प्रियनाथला व दुसरा माझी द्वितीय पत्नी विराजमोहिनी हिला दिला. मी बांधलेले पक्के घर त्यांनी माझ्या धाकट्या बहिणीला दिले. त्यांच्या या व्यवस्थेला मीही संमती दिली. कारण वडिलांच्या वृद्धावस्थेत तिनेच त्यांची जिवपाड सेवाशुश्रूषा केली होती. मी पूर्वी त्यांना सांगितले होते, "मृत्युपत्र लिहिणे, ते रजिस्टर करणे वगैरेची आवश्यकता काय? आपली काय इच्छा असेल ती सांगा. मी त्याप्रमाणे व्यवस्था करीन." शेवटी विचार केला, दुराग्रही मनुष्याला त्याची इच्छा पूर्ण झाल्याखेरीज समाधान वाटत नाही, मन शांत होत नाही. म्हणून मृत्युपत्र करायला व शेवटी ते रजिस्टर

करायलाही मी प्रोत्साहन दिले. यामुळे त्यांच्या मनाला शांती वाटली यातच मला समाधान.

विशेष काय सांगू, रोज रोज त्यांच्या दुराग्रही वृत्तीचा पदोपदी पुरावा मिळे. एकदा ते आणि माझी धाकटी बहीण कुसुम ही दोघेही माझ्या बालि-गंजातील बिन्हाडी येऊन राहिली होती. कोणत्याशा कारणाने बाबांना एकदा घरी जाणे अवश्य झाले. त्या दिवशी सकाळीच ते मला म्हणाले, “ मी सायंकाळच्या तीनच्या गाडीने घरी जाणार ” मी म्हटले, “ तीनच्या गाडीने का जाता बाबा ? घरी पोचायला रात्र होईल. अंधारामुळे रस्त्यात अडखळून पडाल. सायंकाळी तीनच्या गाडीने जाण्याची इतकी काय जरूर ? कुसुम सकाळीच सैपाक करील. आपण जेवा आणि सकाळी ११ च्या गाडीने जा. काळोख पडण्यापूर्वी घरी जाऊन पोचाल. ” त्यांनी मस्तक फिरल्यासारखे करून म्हटले, “ नाही तेच सांगतोस. मला इतक्या घाईने निघता येणार नाही. ” तेव्हा मग यांच्याशी तर्कवितर्क करण्यात अर्थ नाही असे जाणून आम्ही दोघांनी ( मी आणि कुसुम ) आपसात विचार करून ठरविले की, कसेही करून बाबांना सकाळच्या ११ च्या गाडीने पाठवावे हे उत्तम. लागलीच कुसुमने स्नान वगैरे करून सैपाकाला आरंभ केला. बाबांना जाण्यासाठी म्हणून जी काही बांधाबांध करायची होती त्या कामाला मी सुरुवात केली. आठ वाजता बाबांसाठी कुसुमने गच्चीवर आंधोळीचे पाणी दिले, आणि तसे बाबांना सांगितले. बाबा काही न बोलता आंधोळ करायला गेले. आंधोळीनंतर त्यांचे पूजा आन्विक वगैरे आटोपेपर्यंत नऊ वाजून गेले. दरम्यान सैपाक तयार होताच. कुसुम त्यांना ‘ जेवायला चला. ’ म्हणाली. यावेळीही बाबा काही न बोलता जेवायला येऊन बसले. साडेनऊ वाजता त्यांचे जेवण आटोपले. तेव्हा घड्याळ दाखवून मी त्यांना म्हटले, “ आपण तासभर झोप घ्या. नंतर मी गाडीतून आपणाला स्टेशनावर पोचवून रेल्वेत बसवून देईन. ” ते म्हणाले, “ छे ! ते जमायचे नाही. मी तीनच्याच गाडीने जाणार. ” असे म्हणून बिछान्यावर ते आडवे झाले आणि गाढ झोपी गेले. कुसुम आणि मी दोघेही किती हसलो ते सांगून सोय नाही. एकदा त्यांच्या तोंडून ‘ तीनच्या गाडीने ’ हा शब्द बाहेर पडला ना ! मग पोरामोरांच्या सांगण्याने तो फिरवावा हे त्यांना कसे सहन व्हायचे !

या ठिकाणी हेही सांगणे आवश्यक आहे की, या त्यांच्या हट्टी व आग्रही स्वभावामुळे घरसंसारात माझ्या आईला किती त्रास सहन करावा लागला असेल त्याचे वर्णन करणेच कठीण ! बाबांनी ऐकले नाही तर आई जेव्हा त्यांच्याशी भांडू लागे तेव्हा ते म्हणत, “ मी काही तसा ‘ घंटेचा गरुड ’ नाही. तसे असते तर ‘ जी सरकार, म्हणून तुझ्या आवाजासरशी तुझ्यापुढे हात जोडून उभा राहिलो असतो. ” खरे सांगायचे म्हणजे, मागाहून कोणीतरी आपल्याला ‘ घंटेचा गरुड ’

( जी हुआ ) असे मानील या भीतीने ते नेहेमीच अगदी स्वतःच्या मताविषयी आग्रही असत.

यानंतर माझ्या पूजनीय वडिलांचा आणखी एक गुण सांगायचा म्हणजे त्यांची सहृदयता हा होय. अशा प्रकारच्या दयाळू अन्तःकरणाची माणसे फारच थोडी आढळतात. पूर्वी त्यांच्या दयाळूपणाची काही उदाहरणे मी सांगितलीच आहेत. आणखी काहींचा येथे उल्लेख करतो. एकदा माझ्या आईने शेजारच्या गावी राहणाऱ्या एका शेतकऱ्याला सोळा रुपये अशा शर्तीवर कर्जाऊ दिले होते की, त्याने दर बाजारच्या दिवशी ध्याजापोटी थोडी भाजी आणून द्यावी. नंतर पैसे मिळताच ते परत करावे. पुढे दोन वर्षे गेली, चार वर्षे गेली तो शेतकरी दर बाजारच्या दिवशी आईला भाजी देऊन जात असे. या अवधीत आईला पैशांची अत्यंत जरूरी उत्पन्न झाली. तिने त्या शेतकऱ्याकडे पैसाफेडीचा तगादा लावला. पण त्यावेळी त्याच्या हाती पैसे मुळीच नव्हते. त्याने आईकडून मुदत मागून घेतली तिने मुदत दिली. पण त्यानंतर बाजारच्या दिवशी आमच्या घरावरून जाण्याचेच त्याने बंद केले. तो काही आईला कुठे भेटेना. त्याच वेळी इकडे दुष्काळ पडल्यामुळे गोरगरिबांची उपासमार होऊ लागली. अशा या संकटकाळात तो शेतकरी एके दिवशी आईला कुठे तरी रस्त्यांत दिसला, तेव्हा कर्जफेड न केल्याबद्दल ती त्याला फार बोलली. बाबांनी हे ऐकताच ते घरी येऊन आईला म्हणाले, 'तुं हरचंद्र न्यायरत्नांची मुलगी ना ? तुझ्या अंगावर हिंदूची चामडी आहे ना ? तू काय म्हणून अशा भयंकर दुष्काळात त्या गरिबाला कर्जसंबंधाने इतके बोललीस ? पैशांचा तगादा करण्याची ही वेळ होय ?' नंतर सायंकाळी त्यांनी आपल्या कोठीतून सुमारे दोन शेर तांदूळ एका फडक्यात बांधून घेतले आणि तीन चार मैल चालत जाऊन त्या शेतकऱ्याला नेऊन दिले. कर्जचि पैसे वसूल करणे तर राहिलेच, उलट त्याच्या उपासमारीचा त्यांना कळवळा आला.

आणखी एक अशीच उल्लेखनीय घटना आहे. एकदा आमच्या वाडीतील एका गरीब मनुष्याचे घर-परसू वगैरे अग्नीच्या भक्ष्यस्थानी पडले. त्याचे घर बांधून देण्याइतकी बाबांची परिस्थिती नव्हती. तेव्हा त्यांनी त्याला बरोबर घेऊन गावातील बड्या बड्या लोकांकडे मदतीसाठी फिरण्याला आरंभ केला. त्यात कोणाकडून वासे तर कोणाकडून दोरी, कोणाकडून पैसा तर कोणाकडून लहानमोठी रक्कम अशी मदत मिळवून त्याचे घर उभारता येईल अशी व्यवस्था केली. अखेरीस ते त्याला घेऊन कलकत्याला माझ्याकडे आले आणि "याला काही रुपये जमवून दे" असे मला म्हणाले. मीही काही रक्कम जमवून दिली. त्यांची ही सहृदयता केवळ मनुष्यांच्या बाबतीतच असे असे नाही तर इतर प्राण्यांच्या बाबतीतही त्याचा हा कनवाळूपणा दिसून येई. आणि तो पाहून मी अगदी मुग्ध होऊन जात असे.

त्यांनी एकदा एका कुऱ्याच्या पिछाला कोल्ह्याच्या तोंडातून बचावून आणले आणि त्याच्या पाठीला झालेली जखम दही लावून लावून कशी बरी केली होती, त्याला वात्सल्याने कसे वाढविले होते आणि त्याचे 'शेयाल खाकी' हे लाडके नाव त्यांनी कसे ठेविले होते हे पूर्वी सांगितलेच आहे. कोणता ना कोणता एखादा कुत्रा नेहेमी घरी असेच. त्याला मूठभर अन्न घातल्यावाचून त्यांना जेवलेसे वाटत नसे. कित्येक दिवस तर "कुऱ्याला भाताबरोबर मासळी का घालीत नाहीस?" असा आपल्या मुलींबरोबर व भाचा-भाचींबरोबर त्यांचा झगडा चालायचा.

आमचे एक मांजर होते. आईने त्याचे नाव ठेवले होते 'दुलची,' कारण त्याच्या अंगावर दुलईप्रमाणे सुंदर पट्टे पट्टे होते. ते दुलची मांजर बाबांचे मोठे आवडते व लाडके होते. ते मासळीखेरीज काही खात नसे. आणि बिछान्यावाचून दुसरीकडे निजत नसे. पुढे आई जेव्हा वारली तेव्हा रूढीप्रमाणे काही ठराविक सुदतीपर्यंत आमच्या घरी मासे आणले जात नसत. या मासे न आणण्यासंबंधाने मुलांबद्दल बाबांना काही विशेष वाटले नाही, पण मांजराचे कसे होणार याची त्यांना काळजी लागली आणि ते अस्वस्थ झाले. माझी बहीण कुसुम हिला ते सांगू लागले, "अग कुशे, दुलचीसाठी तरी मला मासे आणू दे." यावर कुसुम म्हणाली "पुरे झाले तुमचे. मांजरासाठी मासे विकत आणायचे ! भलतेच काहीतरी !" बाबांनी सांगितले, "त्याला काय श्राद्ध वगैरे करायला बसायचे आहे ? त्याचे मासे खाणे बंद का ?" "नाही. हे काही दिवस घरात मासे आणायला मुळीच देणार नाही." कुसुमने उत्तर दिले. यावर बाबा तिला म्हणाले, "ठीक आहे. तर मोठ्या आत्याच्या घरून दुलचीला मासे खायला घालून आण."

या एवढ्याशा बाबतीत बापलेकीचे खूप झगडा-भांडण व्हायचे.

इतक्यात त्यातूनच आणखी एक नवी घटना निर्माण झाली. काही दिवसांनंतर दुलचीला तीनचार पिले झाली. बाबांची मोठी धांदल उडाली. ते म्हणाले, "अग कुशे, दुलची अगदी खंगली बघ. तिच्या पिल्लांना दूध कसे मिळणार ! हे बघ आणखी अर्धा शेर दुधाची, रतिबात वाढ कर. दुलची आणि तिच्या पिल्लांना होईल, तसेच तुमच्या आईने जो पक्षी पाळला होता त्यालाही होईल."

कुसुमने उत्तर दिले, "मांजराच्या पिलांसाठी रतिबात वाढ करायची हे मी तर कुठे कधी ऐकले नाही." यावर बाबा कळवळून म्हणाले, "अहाहा ! अग ती लहान मुलांसारखी आहे !"

एके दिवशी बाबांच्या या 'लेकरां'पैकी एक मध्यरात्रीच्या सुमारास आर्त स्वर काढू लागले. तो अकस्मात् आलेला आर्तध्वनी ऐकताच बाबांची झोप उडाली आणि ते घाबरून म्हणाले, "अग कुशे, मांजराचे पिल्लू का रडते ग ? मला वाटते त्याला थंडी लागत असावी." "तुम्ही स्वस्थ झोपा पाहू. जवळ

त्याची आई न दिसल्यामुळे ते तिला हाका मारीत आहे. आत्ता त्याची आई आली की ते गप्प राहील. ” कुसुमने उत्तर दिले.

पण बाबांना तिचे हे सांगणे रुचले नाही. ते तसेच उठले आणि त्या मांजराच्या पोराला आपल्या पांघरणात घेतले तेव्हा त्यांना समाधान वाटले. पण त्या पोराचे ओरडणे काही थांबेना. तेव्हा बाबा म्हणाले, “अरेरे, बिचारे पोर ! लहानच ते. मला वाटते त्याच्या पोटात दुखत असावे. ”

यावर कुसुम रागाने म्हणाली, “होय. त्याच्या पोटातच दुखत असावे. तुम्ही जा आणि वैद्याला बोलावून आणा पाहू. ”

या पोटादुखीवर आणखी एक गोष्ट आठवली. माझे बाबा सामान्य बोली भाषणातही अनेकदा शुद्ध-संस्कृत शब्दांचा उपयोग करीत. आणि या बाबतीत आमच्या घरात वेळोवेळी फार मोठा हास्यकल्लोळ उठे. त्याचे एक उदाहरण सांगतो. एके दिवशी ते दुपारच्या जेवणानंतर बिछान्यावर लवंगडले होते. नुकतीच झोप येत होती. इतक्यात वाडीतील कितीक मुलगे-मुली, माझ्या भाचीबरोबर खेळण्यासाठी म्हणून आमच्याकडे आली. अर्थात त्यांच्या बोलाचालीने गलबला होऊ लागलाच. बाबांना नुकतीच झोप लागत असल्यामुळे, ते त्या गलबल्याने जागे झाले आणि रागावून म्हणाले, “छे निद्राकर्षण होत आहे. यावेळी कोण आरडाओरड करीत आहे ? ” आई आली आणि तिने त्या मुलांना दूर घाल-विताना सांगितले, “जा, जा इथून. दुसरीकडे जाऊन खेळा जा. यावेळी कर्षण होत आहे. दिसत नाही ? ” दोघांच्या बोलण्याने माझ्या बहिणीत हास्यकल्लोळ उसळला.

मनुष्येतर प्राण्यांवरील बाबांच्या प्रेमाचे आणखी एक उदाहरण सांगतो. कितीक गिधाडे कालीनाथबाबूंच्या नारळांच्या बागेत नारळांच्या झाडांवर बसून नेहमी स्वतःचे घरटे बांधण्यासाठी पानांची चिरफाड करीत असत. बाबांना कुणा-कडून तरी अशी चुकीची बातमी समजली की, कालीनाथबाबूंनी गिधाडांना भीती दाखविण्यासाठी अथवा मारण्यासाठी बंदूक आणून ठेविली आहे. हे ऐकताच बाबांना राग आला आणि ते म्हणाले, “हे स्वतःला ब्राह्म समजतात ! गिधाडे ती ! तुमच्या आमच्या बागेतील पाने त्यांनी नेली तर काय झाले ? त्यांची घरटी बांधायची असली तर त्यांची काय स्वतःची झाडे आहेत ? ” यानंतर काही दिवसांनी मी घरी गेलो तेव्हा बाबांनीच ही हकीगत मला सांगितली होती.

अशा या पितृदेवांच्या घरात मी जन्मल्यामुळे व वाढल्यामुळे त्यांच्या आचार-विचारांचा माझ्यावर परिणाम झाला. मी माझ्या आत्मजीवनाचे परीक्षण केल्यावर मला हे स्पष्ट दिसून आले की, ही तेजस्विता, ही सत्यप्रियता, ही दृढ-निश्चयी वृत्ती आणि अशी ही सहृदयता मला लहानपणापासून पाहता आली नसती तर मला नैतिक मूल्यांचे केव्हाच आकलन करता आले नसते आणि



किंमतही कळली नसती. तरीपण हेही मला जाणवते की त्यांची तेजस्विता, माणुसकी, स्वाभिमान व दृढनिश्चयी वृत्ती हे गुण पूर्णपणे माझ्यात उतरले नाहीत. हे गुण जर मोठ्या प्रमाणात माझ्यात उतरले असते तर चांगले झाले असते.

### माता गोलोकमणि देवी

मी लहानपणापासून माझ्या वडिलात ज्याप्रमाणे माणुसकी आणि निश्चयी-वृत्ती पाहात आलों, त्याप्रमाणेच आईच्या वागणुकीत आध्यात्मिकता आणि धर्म-निष्ठा यांचा आदर्श पाहिला आहे. माझ्या आईचे वडील धार्मिक गृहस्थाचा आदर्श नमुना होते. तसेच माझे मामाही स्वतःच्या गावात कर्तव्यपरायण, दृढनिश्चयी आणि देशप्रेमी म्हणून प्रख्यात होते. तिचे वडील सत्यवादी, मनाचे निश्चयी आणि परोपकारी पुरुष होते. त्यामुळे माझी आई, धर्मपरायणतेत व नैतिक आचार-विचाराच्या प्रभावात जन्मली आणि त्याच प्रभावात मोठी झाली होती. ती स्वतः तेजस्विनी आणि मनस्विनी स्त्री होती. ती श्रीमंत नसली तरी तिचे मन उदार होते. अन्तःकरण मृदू असले तरी निर्भयता होती. साधुसंतांची भक्ती तिच्यात पूर्णतेने वास करीत होती, पण अंधश्रद्धा नव्हती. तिला स्वधर्माबद्दल पराकाष्ठेचे प्रेम असले तरी परधर्माचा तिने कधीही द्वेष केला नाही.

तिला आत्ममर्यादेची वा आत्मसन्मानाची विलक्षण चाड होती. माझ्या वडिलांची प्राप्ती दरमहा ३०।३५ रुपयांपेक्षा जास्त नसली तरी माझी आई अशी काही सुगृहिणी होती की, त्यातच तिने मुलांचे शिक्षण, तीन मुलींची लग्ने आणि धार्मिक हिंदू गृहस्थाधरील कुलाचार, कुलधर्म, व्रतवैकल्ये सर्व काही उत्तम रीतीने पार पाडले. आपल्या अभावग्रस्त संसाराबद्दल दुसऱ्या कुणाकडे तिने अवाक्षर उच्चारले नाही. इतकेच नव्हे तर माहेरीही कुणाला जाणवू दिले नाही. कुणाकडे दोन रुपये उसने मागतानाही मी तिला पाहिले नाही. ती माझ्या वडिलांना संपूर्णतः ऋणमुक्त ठेवूनच गेली.

धर्मपरायणता ही तर तिच्या हाडा-मासात खिळून गेलेली होती. बालपणातच लग्न होऊन जेव्हा ती आमच्या घरात आली तेव्हा येताच तिला ऐशी-वर्षाहून जास्त वयाचे असलेले माझे पणजोबा रामजय न्यायालंकार महाशय यांच्या सेवाश्रूषेचा भार वाहावा लागला. या साधुतुल्य पुरुषाच्या संसर्गाने व उपदेशाने आईची धर्मश्रद्धा अनेक पटींनी वाढली. तिने त्यांच्याचकडून मंत्रदीक्षा घेतली आणि देवाप्रमाणे ती त्यांची मनःपूर्वक सेवा करू लागली. माझे हे पणजोबा परलोकवासी झाल्यावर पन्नास वर्षाहून अधिक काल माझी आई जिवंत होती. या दीर्घकालात क्षणभरही आईला त्यांचा विसर पडला नाही. ती आपल्या आयुष्याच्या अखेरीपर्यंत, माझ्या पणजोबांच्या जयाच्या माळेने रोज जप करीत असे.

लहानपणी मी एका जबरदस्त आजारातून बरा झाल्यावर तिने हातावर व डोक्यावर जो धूप जाळला होता व हृदयाच्या रक्ताने इष्ट देवतेचे स्तोत्र लिहिले होते, त्याची हकीगत मी पूर्वी सांगितलीच आहे.

तारुण्यात आल्यावर मी जेव्हा ब्राह्मसमाजात दाखल झालो तेव्हा आईला वाटले की आपल्या पूर्वजन्मीच्या कोणत्या तरी पापामुळे मुलाला ही दुर्बुद्धी सुचली असावी. तरौपण तिने माझ्याशी कठोरतेची वागणूक केव्हाच केली नाही. मात्र पूर्वजन्मीच्या कल्पित पापनिवृत्तीसाठी तिने जपतपात व व्रतवैकल्यात पुष्कळच वाढ केली. ज्योतिषी ब्राह्मण पाहिला की त्याला माझी जन्मपत्रिका दाखविण्याचा तिला नादच लागला. ती जन्मपत्रिका पाहून ज्योतिषी ब्राह्मण जे व्रतवैकल्य वा धार्मिक कृत्य सांगे ते ती निष्ठेने करी. अशा या कृत्यात तिने बराच पैसा खर्च केला. तिचे आरोग्यही बिघडले. औषधोपचारासाठी अनेकदा तिला कलकत्त्यालाही आणावे लागले. शेवटी एक ज्योतिषी ब्राह्मण माझी पत्रिका पाहून म्हणाला की, “याच्या पत्रिकेवरून पाहता, देवाब्राह्मणाकडे हा केव्हाच लक्ष देणार नाही. तशी बुद्धीच याला होणार नाही.” इतके झाल्यावर मग आईने माझ्यासाठी व्रत-वैकल्ये करण्याचे सोडून दिले. त्या कष्टातून ती सुटली.

आई-वडिलांतही या माझ्या बाबतीत कितीतरी फरक. मला मारण्यासाठी वडिलांनी गुंडांची योजना करून काही वर्षात २०।२२ रु. खर्च केले. तर आईने माझ्यासाठी देहकष्ट आणि व्रतवैकल्ये करण्यात जवळजवळ तितकेच पैसे खर्च केले.

गेल्या वर्षी ( १९०७ सालच्या जून महिन्यात ) जबरदस्त आजाराने जेव्हा मी मृत्युशय्येवर पडलो तेव्हा आई काही दिवस माझ्याकडे राहायला आली होती. तेव्हा रोज सकाळी स्वतः पूजा जप करून ते मंतरलेले तीर्थ ती मला पाजीत असे. पणजोबांची जपाची माळ माझ्या वक्षस्थळावर ठेवी आणि स्वतःची पायधूळ माझ्या मस्तकाला लावी. माझे मित्र माझ्या बाबतीत निराश झाले पण आईने काही माझ्या जगण्याची आशा सोडली नाही. तिच्या मनाची ती दडता पाहून सर्वजण थक्क झाले. आपल्या प्रार्थनेने आणि आशीर्वादाने मी पूर्णपणे त्या कठीण आजारातून बरा होईन अशी तिची श्रद्धा होती.

ही स्वभाविक धर्मनिष्ठा हे तिच्या स्वभावातील मुख्य लक्षण होते. तिने गया, काशी, वृन्दावन, जगन्नाथपुरी वगैरे सर्व मुख्य मुख्य क्षेत्रे पाहिली होती. यात्रा केल्या होत्या, पण पुण्यक्षेत्रे पाहण्याची तिची आकांक्षा काही तृत झाली नव्हती. तिच्या धर्मनिष्ठेला जणू काही सीमाच नव्हती.

माझ्या लहानपणापासूनच आई आपल्या अन्तःकरणातील उदात्त भाव माझ्या मनात ठसविण्याचा प्रयत्न करीत असे. प्रथम मला अक्षरओळख होताच

आणि मी वाचू लागताच तिने असा एक नियमच केला होता की, ज्या दिवशी माझ्या शाळेला सुटी असे त्या दिवशी दुपारी ती जेवणानंतर बिछान्यावर विश्रांती-साठी पडली की, मी कृत्तिवासी रामायण वाचून तिला ऐकवायचे. त्या ग्रंथातील जो भाग तिला जास्त आवडत असे तो भाग दिवसानुदिवस अनेकदा ती मला वाचायला लावी. केव्हा केव्हा आम्ही मायलेक दोघेही तो भाग तोंडपाठ म्हणत असू तेव्हापासून बराच काळपर्यंत रामायणातील पुष्कळसा भाग मला तोंडपाठ म्हणता येत होता. अजूनही त्यातील काही काही दृश्ये मला डोळ्यांसमोर दिसतात. अशाप्रकारे ब्राह्मधर्मानुयायी होण्यापूर्वी रामायणाचा धर्म तो माझा धर्म आणि रामायणातील नीती ती माझी नीती बनून गेली होती. त्यावेळी रामायणातील आदर्शपेक्षा उच्चतर आदर्श आहे असे कुणी म्हटल्यास ते मला सहन होत नसे.

दुसरे, ईश्वर आणि परलोक अगर परकाल या बाबतीत अविश्वास किंवा अश्रद्धा उत्पन्न करणारा असा माझ्याशी कोणी तर्कवितर्क करीत आहे असे जर कधी तिच्या कानावर आले. तर ती एकाद्या वाघिणीप्रमाणे धावून येई आणि रागारागाने तो तर्कवितर्क थांबविण्याचा प्रयत्न करी. फार काय, माझ्या वडिलांनी जरी या वादविवादात थोडीफार अनुकूलता दर्शविली तरी तीही तिला सहन होत नसे. त्यांना ती म्हणे, “ माझ्या मुलाचे असे डोके बिघडवू नका. ” आणि यासाठीच आजपर्यंत एखादे दिवशीसुद्धा माझ्या मनात ईश्वर आणि परकाल या संबंधाने अश्रद्धा निर्माण झाली नाही. ईश्वरी सत्तेवरचा माझा विश्वास उडाला आहे, असा दिवस नव्हे तर क्षणही मी अनुभवला नाही.

आणखी एक दृढ भावना आईच्या अन्तःकरणात असलेली मी पाहिली. कपटी वागणूक असणाऱ्या माणसाचा ती मनापासून तिठकारा करी. जे लोक तोंडाने मोठमोठ्या गोष्टी बोलत आणि वागताना नीचपणाने वागत तसेच मनात अश्रद्धाळू असून बाहेरून श्रद्धाळू असल्याचे दाखवीत, मनातून दुराचारी असताना बाहेरून सदाचाराचा आव आणीत, अशा ढोंगी माणसांचे नाव घेतलेलेही आईला सहन होत नसे. इतकेच काय पण कोणी त्यांची प्रशंसा केली तर आपल्या अंगावर त्याने गरम पाण्याचा शिडकावा केला आहे असेच तिला वाटे. एकतर ती तिथून उठून जात असे नाहीतर ती प्रशंसा ब्रंद करवीत असे. आणि सांगे, “ त्याचे नाव घेऊ नको, नकोच घेऊ. आग लागो त्याच्या ढोंगी धार्मिकतेला. आग लागो त्याच्या भगव्या वस्त्राला आणि त्याच्या भस्मचर्चित तोंडाला. ”

एकदा तिला एखादे कृत्य हे आपले कर्तव्यकर्म आहे असे वाटले तर ते ती दृढभावनेने तडीला नेई. इतरांच्या रागालोभाची पर्वा करीत नसे. मी हे प्रत्यक्ष पाहिले आहे, त्याचे उदाहरण सांगतो. एकदा महान् दुष्काळ पडला आणि अन्ना-वाचून तडफडणारे अनेक लोक आमच्या गावी आले. त्यांपैकी उपासमारीने अखेरच्या अवस्थेला पोचलेला असा एक अगदी खालच्या जातीचा मनुष्य मरणप्राय

अवस्थेत आमच्या वाडीत येऊन ठेपला. ब्राह्मणाच्या मुलीबाळी त्याच्या सभोवार जमल्या. माझी आईही त्यात होती.

पण ती पाहात न राहाता त्याच्याजवळ जाऊन बसली आणि त्याला “तुला किती दिवस खायला मिळाले नाही ?” असे विचारले. पण त्याला काही बोलवेनाच. केवळ आ वासून तो स्वतःची भूक जाणवू लागला.

मग आईने त्याला, “थांब. तुझ्या तोंडात मी भात आणून घालते.” असे म्हणून ती त्या घाळक्यातून बाहेर पडली. वाडीतल्या जमलेल्या मुलीबाळी म्हणाल्या, “अगबाई, ते ग कसे होणार ? तो कोणत्या जातीचा आहे कुणाला माहीत. कुणा खालच्या जातीच्या माणसाला बोलवून त्याला स्वतःच्या हाताने खायला घालणे...” वगैरे वगैरे. पण आईने त्यांच्या बोलण्याकडे लक्षच दिले नाही. भात आणून तो चांगल्याप्रकारे कालवून ती त्याला भरवू लागली. तोही खाऊ लागला. नंतर तिने पाणी दिले. तो पाणी प्याला. पण हाय ! दुसऱ्याच क्षणी त्याचा प्राणवायू देहाला सोडून गेला ! माझी आई रडू लागली. त्यानंतर आई मला म्हणाली, ”तो पूर्वजन्मीचा कोणतरी माझा आत असावा !”

कुठेही पुराण सांगितले जात आहे अगर धार्मिक प्रवचन होत आहे असे ऐकले की आई मग आजारी स्थितीत असली तरी आणि अगदी वार्धक्यामुळे चालता येणे अशक्य असले तरी तिला घरात पडून राहवत नसे. आमच्या घरापासून ते ठिकाण दूर असेना का ती आपली काठी टेकीत टेकीत तेथपर्यंत जायचीच.

एकदा कलकत्याला येऊन ती बालिगंज येथील माझ्या बिऱ्हाडी राहिली होती. तितक्यात तिचे कसलेसे व्रत आले. हे व्रत करणाऱ्या स्त्रीने त्या व्रताची कथा ऐकलीच पाहिजे. असा त्या व्रताचा नियम होता. मी पूजा सांगणारा ब्राह्मण आणला पण त्याला बिऱ्याच्याला ती कथा सांगता येत नव्हती. मी पुनः कथा सांगणारा ब्राह्मण शोधायला बाहेर पडलो. पण ब्राह्मण मिळाला नाही. घरी येऊन पाहतो तो आई घराच्या एका बाजूला एका आसनावर बसून स्वगत म्हटल्या-सारखी अस्पष्टपणे भराभर ती संपूर्ण कथा स्वतःच म्हणत होती. माझ्या मुली तिच्या सभोवार बसून हसत होत्या व म्हणत होत्या, “अग बाई, हे कसले कथा-श्रवण ?” ती हाताच्या इघाऱ्याने गप्प बसायला मुलींना सांगत होती. शेवटी उठून हसत हसत म्हणाली, “कथा ऐकली पाहिजे, एवढेच धर्मशास्त्रात सांगितले आहे. दुसऱ्याच्या तोंडून ऐकावी किंवा स्वतःच्या तोंडून ऐकावी, याविषयी काही नियम नाही. ती कथा माझ्या कानात गेली म्हणजे झाले ! माझीच कथा माझ्या कानात गेली त्यात काय बिघडले !” हे ऐकून एक नात चटकन म्हणाली, “आजी, धन्य तुझी बुद्धी बाई !” त्यावर आईने म्हटले, “समजले ना ? कथा न ऐकली तर व्रत करून व्यर्थ होते. म्हणून नियम पाळला झाले.”

मला वाटते, बाबांना लोकांच्या तोंडून “वाहवा पंडित मोशाय” असे ऐकायला फार आवडायचे. निदान माझ्या मातृदेवतेला तरी तसे वाटत असावे. कारण कोणतेही धार्मिक कार्य अथवा कुलाचार करावयाचा झाल्यास धर्म जितकी अपेक्षा करतो, शास्त्रात जसे सांगितले आहे तसे विधिपूर्वक केले म्हणजे झाले असे मानून ते संतुष्ट होत नसत. सगळे लोक ‘धन्य धन्य’ ‘वाहवा’ ‘वाहवा’ म्हणतील असे ते अवडंबरयुक्त झाले पाहिजे असे त्यांना वाटे. सर्वच वेळी अगर स्थळी केवळ प्रशंसाप्रियतेमुळे हे होई असे नाही तर काही ठिकाणी त्यांची सहृदयताच याच्या मुळाशी असायची. लोकांना द्यावे, त्यांना भोजनाने संतुष्ट करावे असे त्यांना मनापासून वाटे. परंतु मला वाटते त्यांच्या स्वभावात थोडीशी प्रशंसाप्रियता कदाचित् असावी. ते काही असले तरी आईला हे आवडत नसे आणि सहनही होत नसे. त्यामुळे तिला या प्रशंसाप्रियतेचा भास झाला की बाबांच्या त्या धार्मिक कृत्याकडे ती तितक्या आपुलकीने अगर आस्थेने पाहात नसे. म्हणत असे, “तुम्ही हे धर्मकार्य म्हणून थोडेच करिता ! पंडित फार चांगले आहेत असे ऐकण्यासाठी करता !” आईने असे म्हटले की मग दोघांचा कलह सुरू होई. मी हे भांडण अनेकदा पाहिले आहे. धर्मकृत्यामध्ये धार्मिक भावनेखेरीज अन्य कोणत्याही प्रकारच्या हेतूचा भासदेखील तिला सहन होत नसे.

जे काही असत, जे काही अपवित्र त्यांचा माझ्या आईला इतका तिटकारा असे की, लहानपणी मी आणि माझ्या बहिणी वाडीतील मुलांमुलीत मिसळून कितीतरी वाईटसाईट गोष्टी पाहात होतो, ऐकत होतो, पण त्यांपैकी कशाचाही घरात उल्लेख करण्याचा आम्हाला धीर होत नसे. मी वाडीत एकदा वाईट शिबी उच्चारलेली ऐकली आणि ती घरात आल्यावर उच्चारली त्यावेळी मला जी शिक्षा भोगावी लागली तिचा उल्लेख पूर्वी आलाच आहे. आई वात्स्याच्या बाबतीत फुलाप्रमाणे कोमल होती पण शिक्षा करताना लोखंडाइतकी कठीण आणि कठोर होत असे.

म्हणून प्रांजलपणाने कबूल करतो की, ईश्वर आणि परकाल तसेच सत्य आणि स्वतःच्या कर्तव्याच्या बाबतीत आस्था ठेवण्याविषयी मी जे काही शिकलो ते पुष्कळसे आईची वागणूक पाहूनच. तिने केवळ पान्हा पाजूनच माझे लालन-पालन केले असे नव्हे तर तिने स्वतःच्या चारित्र्यानेही माझे चरित्र घडविले होते.

### वडील मामा द्वारकानाथ विद्याभूषण

१८५६ साली मी जेव्हा माझ्या वडलांबरोबर कलकत्त्याला शिकायला आलो आणि चाँपातला भागात आईच्या वडलांकडे राहू लागलो, तेव्हा माझे आजोबा तेथे नव्हते. ते आजारी पडून गावी गेले होते. त्या वेळेपासून बिन्हाडा-तील इतर लोकांची वागणूक आणि माझे वडील मामा, द्वारकानाथ विद्याभूषण

महाशय यांची चालचालणूक यात मला वेगळेपणा दिसून आला. मामा तंबाकू सुद्धा ओढीत नसत. नेहेमी ते गंभीर असत, घरात चाललेल्या मौजमजेत ते कधी भाग घेत नसत आणि नेहेमी वाचनात मग्न असत. मला वाटते त्यावेळी ते ' ग्रीस व रोमचा इतिहास ' लिहीत असावेत.

घरात ज्याप्रमाणे त्यांना वाचनात मग्न असलेले मी पाहात असे, तसेच संस्कृत कॉलेजात मी शिकायला गेल्यावर तेथील लायब्ररीच्या एका कोपऱ्यात ते वाचनात निमग्न असलेले मला दिसत असत. ते इतके गंभीर दिसत की, कोणीही त्यांच्याजवळ जायला भीत असे. आणि खरे सांगायचे तर ते इतके गंभीर स्वभावाचे मनुष्य होते, की मामा खोलीत आहेत असे पाहताच बहिणी जिना उतरताना पायातील पैंजण गुडव्यापर्यंत वर घेऊन आवाज होऊ न देता एकेक पायरी उतरत, असे मी आईच्या तोंडून ऐकले आहे. मोठ्या मामांना कमी बोलण्याची इतकी सवय होती की, माझ्यावर त्यांचे सर्वात जास्त प्रेम असताही माझे लाड करण्यासाठी अगर मला प्रेमाने जवळ घेण्यासाठी ते एकही शब्द उच्चारित नसत. ते वाचायला बसले आहेत अगर शतपावली घालीत आहेत असे दिसल्यास त्या बाजूला आम्ही फिरकतही नसू.

मी जेव्हा १२।१३ वर्षांचा होतो, तेव्हा माझी मोठी मामी १७।१८ वर्षांची असावी. ( ही मोठ्या मामांची तिसरी पत्नी ). त्यावेळी माझ्या मांवशांत एका गोष्टीबद्दल हसण्याची फार खसखस पिके. ती गोष्ट ही :-

मामांना वाचण्याचा नाद इतका दांडगा होता की, रात्री ११ वाजता घरकाम आटोपून मोठी मामी जेव्हा झोपायला जाई तेव्हा मामा आपले वाचनात गढलेले. ते इतके की मामीकडे ते पाहातही नसत. मामी अगदी गळेपड्डपणाने त्यांच्याशी बोलण्याचा प्रयत्न करू लागली तर डाव्या हाताच्या इशाऱ्याने तिला ते थांबवीत. मामी मग रुसून बिछान्यावर दणकन आदळून घेई. त्या रात्री मग मामांशी ती एक शब्दही बोलत नसे. खरोखरच मी अनेकदा ११ वाजता झोपायला जाताना पाहिले आहे की, मामा आपले वाचनात गुंग. पुन्हा पहाटे चार वाजता उठून पाहावे तर मामांचे वाचन चाललेलेच. मग हे झोपतात तरी केव्हा असे वाटून मी आश्चर्यचकित व्हायचा.

१८५८ सालापासून ' सोमप्रकाश ' पत्र प्रसिद्ध होऊ लागले. तेव्हापासून यांचा हा एकांतवास आणि वाचनाभ्यास जास्तच वाढला. जेव्हा ते आपला छापखाना व सोमप्रकाश साप्ताहिक आपल्या गावी चाँगडीपोता येथे घेऊन गेले तेव्हा ते मातलारेल्वेचे डेलि-पेंसेंजर बनले. तेव्हाही पाहिले तो गाडी यायला वेळ आहे, निरनिराळे लोक निरनिराळ्या गोष्टी बोलत आहेत, पण हे आपले स्टेशनात गर्दी-गोंगाटात एकीकडे बसून मनःपूर्वक कॉलेजात शिकवावयाची पुस्तके तन्मयतेने

वाचीत असायचे. त्यांच्याबरोबर गाडीत बसल्यावर अनेकदा पाहिले आहे. निर-  
निराळे लोक निरनिराळ्या प्रासंगिक गप्पा मारीत असले तरी हे फारसे त्यांत लक्ष  
घालीत नसत. तोंडाने फक्त हां हूं म्हणत तेवढेच. पुष्कळसा वेळ डोळे झाकून  
डोलत असलेलेच दिसत. नाही तर कॉलेजचे पुस्तक वाचण्यात मग्न आहेतच.  
केवळ अधर्म आणि अन्याय या बाबतीत कुठे वादविवाद चाललेला त्यांनी ऐकला  
व त्यावर त्यांचे म्हणणे विचारण्यात आले तरच त्यांचे ते गांभीर्य एकदम नाहीसे  
होऊन चेहेऱ्यात बदल होत असे. अन्यायाचा तर ते तीव्र विरोध करीत. विशेष  
सांगायचे म्हणजे ते बोलू लागले की गाडीच्या ज्या डब्यात ते असत त्या डब्या-  
तील वातावरण ते असेतोपर्यंत जणू काय उच्च भावनांनी भारावल्यासारखे होई.

कर्तव्यकर्मात त्यांचा इतका गाढ अभिनिवेश आणि चित्ताची अशी काही  
अदृशुत एकाग्रता मला दिसून येई की, ते जेव्हा घरात असत तेव्हा सोमप्रकाश  
लेखनाखेरीज त्यांचे जगात दुसरे कोणतेच कार्य राहिलेले नाही असे मला वाटे.  
नंतर ते कॉलेजात जाऊन जेव्हा शिकविण्याला बसत तेव्हा त्यात ते इतके मग्न  
होत की जगात शिकविण्याखेरीज त्यांना कोणतेच दुसरे कार्य नाही असे पाहणा-  
ऱ्याला वाटे. आरब्ध कार्यात पूर्ण एकाग्रता हे त्यांचे वैशिष्ट्य होते. खरोखरी एकदा  
कर्तव्य म्हणून कोणतेही कार्य हाती घेतले की त्यात ते इतके मग्न होत की त्यामुळे  
होणाऱ्या नुकसानीला ते नुकसान म्हणायलाही तयार नसत; इतकेच नव्हे तर ते कार्य  
पूर्ण केल्यावाचून ते राहात नसत. या बाबतीत एकदोन उदाहरणे येथे देतो.

एकदा ते सकाळी प्रातःकृत्य आटपून येत असता, गोप जातीची एक  
विधवा तरुणी रडत रडत त्या रस्त्याने चालली होती. मोठ्या मामांनी तिला रड-  
ण्याचे कारण विचारले तेव्हा ती म्हणाली, “ गावातील एका धनिक गृहस्थाने  
दासी म्हणून मला घरात ठेविले. त्या स्थितीत असताना मला प्रलोभन दाखवून  
बाईट मार्गाला लावले आणि नंतर मी गरोदर झाल्याचे पाहून मला घालवून दिले  
आहे. माझा आता निरुपाय आहे. ” ते ऐकून मामांचा क्रोधाग्नी भडकला. त्यांनी  
प्रथम त्या श्रीमंत मनुष्याकडे एकजण पाठवून त्या दुर्दैवी स्त्रीच्या पाळनपोषणा-  
साठी योग्य ते द्रव्य त्याच्याकडून मिळविण्याचा प्रयत्न केला. त्यात यश न  
आल्यामुळे त्यांनी त्या बाईच्या नावाने सरकारात पोटीगीची फिर्याद लाविली आणि  
स्वतःच्या खर्चाने हो खटला चालविण्याची तयारी केली. इतका प्रसंग आला तेव्हा  
त्या श्रीमंत गृहस्थाने त्या बाईला आमरण दरमहा चार रुपये पोटीगी देण्याचे मान्य  
केले असावे असे मला वाटते. नंतर मामांनी तिने ते मूल गर्भावस्थेत मारून टाकू  
नये म्हणून बंदोबस्त केला आणि मायलेकरांच्या रक्षणाची व्यवस्था केली.

आणखी एक उदाहरण असे— गावी कायमचे राहू लागल्यावर त्यांना  
वाटले की गावात एखादे चांगले इंग्रजी स्कूल असणे आवश्यक आहे. त्यापूर्वी

जमीनदारबाबूंनी स्थापन केलेले एक स्कूल होते. मामांनी प्रथम त्या जमीनदार-बाबूंशी संपर्क साधून ते स्कूल चांगल्या स्थितीत ठेवण्याचा प्रयत्न केला. पण दोन-तीन वर्षांतच त्यांना अनुभव आला की, तसा प्रयत्न करणे व्यर्थ आहे. तेव्हा मग स्वतःवरच स्कूलची वाढ करण्याची संपूर्ण जोखीम घेऊन त्या कार्याकडेच त्यांनी देहमन अर्पण केले. त्यांच्यासारख्या एका गरीब ब्राह्मण पंडिताने हे स्कूल स्वतःच्या जोखमीवर चालविणे म्हणजे दुःसाहसच होते. पण ही गोष्ट एकदाही त्यांच्या मनात आली नाही. स्कूलचा सगळा खर्च त्यांच्याच अंगावर पडला. हा भार त्यांनी अखेरपर्यंत—देहांतापर्यंत सहन केला. महिन्याच्या पहिल्या तारखेला संस्कृत कॉलेजचे वेतन मिळताच त्याच दिवशी घरी येताना प्रथम ते त्या स्कूलमध्ये जाऊन जमाखर्च पाहात आणि आवश्यक ती रक्कम स्वतःच्या वेतनातून देऊन शिक्षकांचा पगार वगैरे भागवीत आणि नंतर घरी येत.

माझ्या मोठ्या मामांचे औदार्य आणि थोरपण यांचे थोडेफार विवरण पूर्वी दिलेले आहे. त्याची पुनरावृत्ती आता करीत नाही. थोडक्यात एवढेच सांगतो की, माझ्या आई-वडिलांच्या चरित्रानंतर माझ्या मामांचे उदात्त आचरण, माझे चरित्र घडविण्याला मुख्यतः कारण झाले आहे. त्यांची ज्ञाननिष्ठा; त्यांची कर्तव्य-परायणता, त्यांची देशभक्ती आणि त्यांची निष्कपटवृत्ती कायमची माझ्या मनावर ठसून राहिली आहे. रामतनु लाहिडी आणि तत्कालीन वंगसमाज या माझ्या ग्रंथात यांचे जीवनचरित्र आले आहे.

### पंडित ईश्वरचंद्र विद्यासागर

माझ्या मामानंतर ज्यांच्या संपर्कात येऊन मी विशेषरूपाने उपकृत झालो ते म्हणजे पंडितवर ईश्वरचंद्र विद्यासागर. मी १८५६ त नऊ वर्षांचा असताना कलकत्त्यात आलो. येताच संस्कृत कॉलेजात भरती झालो. त्यावेळी विद्यासागर महाशय या कॉलेजचे अध्यक्ष होते. इतकेच केवळ नव्हे तर मित्र म्हणून माझ्या मोठ्या मामांना भेटण्याला ते मधून मधून आमच्या बिऱ्हाडी येत. मी पूर्वी सांगितलेच आहे की, मला पाहताच ते हाताच्या दोन बोटांच्या चिमटीत माझ्या पोटाची चामडी धरून ओढीत. आणि या भीतीने ते येत आहेत असे पाहताच मी तिथून गायब होत असे. पण ते माझ्यावर फार प्रेम करीत. येताच प्रथम माझा तपास करीत आणि माझे कुशल विचारित. माझ्या बाबांवरही त्यांचे फार प्रेम होते आणि माझ्या मामांशी संस्कृत व्याकरणाची चर्चा करताना एखादा अंतिम निर्णय व्यायचा झाल्यास ते बाबांना बोलवून मीमांसा करून घेत. व्याकरणातील व्युत्पत्तीसंबंधी त्यांची बाबांवर प्रगाढ निष्ठा होती.

कॉलेजात आम्ही त्यांना भीतियुक्त नजरेने पाहत असू आणि दूरदूर राहात असू. मुलांनी दांडगाई अगर वात्रटपणा केल्यास ते त्यांना आपल्या खोलीत घेऊन



जात आणि कोपन्यात उमे करून ठेवीत. तसेच पाने कापलेल्या पुस्तकाच्या पुढ्याने त्याच्या पोटावर चापट्या देत. माझ्या काही त्रात्यपणामुळे मलाही त्यांनी अशी शिक्षा केल्याचे आठवते.

आम्ही कॉलेजातील सगळी लहानमोठी मुले विद्यासागर महाशयांना एक भाग्यवान पुरुष म्हणून ओळखीत असू. मला चांगले आठवते, त्यांनी जेव्हा डायरेक्टरांशी भांडण करून कॉलेज सोडले तेव्हा गव्हर्मेंटर आम्ही फार चिडलो होतो. आम्हाला वाटले जणू काय ते आमचा प्राणच बरोबर घेऊन गेले!

त्यानंतर जसजसे माझे वय वाढू लागले तसतसा त्यांच्याशी माझा संबंध जास्तच येऊ लागला. मी ब्राह्मसमाजात गेल्यामुळे बाबांना दुःख झाले आणि त्यामुळे त्यांनाही दुःख झाले. बाबा त्यांना म्हणाले होते, “मनुष्य जसा यमाला मुलगा देतो तसा मी माझ्या मुलाला केशवाला (केशवचंद्र सेन) दिला!” बाबांचे हे शब्द ऐकताच विद्यासागर रडू लागले. पण रस्त्यात अगर घाटावर त्यांची माझी भेट झाली तर लागलीच ते मला पहिला हा प्रश्न करीत, “काय रे, तुझे कसे काय चालले आहे?” मी घरावेगळा झाल्यामुळे मी दुःखाकष्टात दिवस काढीत असेन असे वाटून त्यांना दुःख होई. मी सरकारची नोकरी जेव्हा सोडली तेव्हा एकाने त्यांना जाऊन सांगितले, “मोशाय, त्या पाजी माणसाने अशी सुखाची नोकरी सोडून दिली!” यावर ते हसून म्हणाले, “या पाजी माणसाकडे हे कशाला सांगतोस? त्याने तर माझ्या मनासारखे काम केले आहे!”

• कोणी त्यांच्याकडे जाऊन मला शिष्यागाळी देऊ लागला तर, मी ब्राह्मसमाजात गेल्याबद्दल ते दुःख करीत; पण म्हणत, “काही म्हणा त्याला हृदयाशी धरले तर माझ्या मनाला होणाऱ्या वेदना नाहीशा होतात.”

मी निरनिराळ्या ठिकाणी निरनिराळ्या स्थितीत त्यांच्याशी मिळून मिसळून वागलो असून त्यांचे स्वाभाविक गुण पाहण्याची व अजमावण्याची चांगलीच संधी मला लाभली. अशा प्रकारचे दयाळू, सदाचारी, तेजस्वी आणि उग्र उत्कट व्यक्तिमत्त्वसंपन्न पुरुष मी माझ्या आयुष्यात फारच थोडे पाहिले असतील. मी संपादिलेल्या ‘प्रबंधावली’ नावाच्या ग्रंथात ‘विद्यासागर’ या प्रबंधात त्यांच्या अनेक गुणांचा उल्लेख केला आहे.

### प्रथम पत्नी प्रसन्नमयी देवी

सुमारे १८५० साली कलकत्त्यापासून पाच कोसांवर आग्नेयेला असलेल्या राजपूर नावाच्या गावीं एका गरीब ब्राह्मणाच्या घरी प्रसन्नमयीचा जन्म झाला. मी जेव्हा तीन वर्षांचा होतो आणि ती एक महिन्याची होती तेव्हा दाक्षिणात्य कुलीन वैदिक ब्राह्मणांच्या कुलाचाराप्रमाणे तिच्याशी माझ्या विवाहाचा वाङ्निश्चय झाला आणि तिच्या ८ वे की ९ वे वर्षी, आणि माझ्या ११ वे किंवा

१२ वे वर्षी आमचा दोघांचा विवाह झाला. माझे पूजनीय पणजोबा रामजय न्यायालंकार महाशय यांनी हे विवाहकार्य संपन्न केले.

बालिका प्रसन्नमयी वधू म्हणून आमच्या घरात आल्यावर जितक्या सन्मानाने व आदराने तिचा गृहप्रवेश व्हावा तितक्या आदराने तो झाला नाही. ज्ञानवत्ता व सामाजिक उच्चता या दृष्टीने हीन म्हणून माझ्या श्वशुर कुलातील मंडळीबद्दल माझ्या आई-वडिलांचा विशेषतः माझ्या वडिलांचा तुच्छता व अवहेलनाभाव कायमच राहिला. प्रसन्नमयी ही त्या घराण्यातील मुलगी. त्यामुळे तिच्या बाबतीतही काही अंशी तीच वृत्ती दिसून आली.

तिच्या सर्व गृहकृत्यांत आणि वागणुकीत माझ्या आईवडिलांना तिच्या अडाणी व अशिक्षित घराण्याची ओळख पटे. तिच्या वयसुलभ लहानसान कृत्यातही तिच्या आढळणाऱ्या चुकांना मोठ्या अपराधाचे स्वरूप देण्यात येई. हिंदू गृहस्थाच्या घरात लहान अल्पवयी वधूला सासरी सासू व वडीलधारी माणसे यांच्याशी वागताना किती भयभीतपणाने वागावे लागते हे सर्वांना माहीत आहेच. फारच थोड्या मुली सासरच्या या कठीण परीक्षेत पास होत असत. अर्थात लहानग्या प्रसन्नमयीला सासरी आल्यावर अज्ञतेमुळे या सर्व मानमर्यादा पाळणे अशक्य होई. त्यामुळे लवकरच तिला सासरी सर्वांच्या रोषास पात्र व्हावे लागले.

मी यावेळी या सगळ्या गोष्टी लिहीत आहे. पण त्यावेळी मी काहीच बोललो नाही. मीही त्यावेळी लहान मुलगाच होतो. सर्व तऱ्हेने वडीलधाऱ्या माणसांच्या व आतपरिवाराच्या आधीन होतो. शिवाय माझा बराचसा काल शिक्षणासाठी म्हणून कलकत्त्यात जात असे. उन्हाळ्याच्या आणि पूजेच्या ( आश्विन नवरात्र ) सुटीत घरी येत असे तेव्हा त्या बालवयी पत्नीची आणि माझी भेट व्हायची. तरी पण त्यावेळी मी दुसऱ्याच्या नजरेनेच तिचे गुणदोष पाही आणि अनेकदा वडीलधाऱ्या मंडळींनी केलेल्या तिच्या तिरस्काराचे प्रमाण वाढवून प्रसन्नमयीचे जीवन मी विषमय करून टाकी. पुढे हे सगळे जेव्हा आठवे तेव्हा माझे अन्तःकरण क्षुब्ध होई. असो.

माझे बालपण संपण्यापूर्वीच तिच्या सासर-माहेरच्या मंडळीत धुमसणारा विद्वेष वाढीला लागला. प्रसन्नमयीला माझ्या घरातून निर्वासित करण्यात आले आणि मी आईवडिलांचा एकुलता एक मुलगा असल्यामुळे त्यांनी माझे दुसरे लग्न केले. ते न बोलता मला सहन करावे लागले.

या दुसऱ्या लग्नानंतर माझ्या अंतःकरणात पश्चात्तापाचा उदय झाला. त्यामुळे मी हळूहळू ब्राह्मसमाजाकडे ओढला जाऊ लागलो. ब्राह्मधर्म मला आवडू लागल्यावर मला कळून आले की, प्रसन्नमयीला विनाकारण शासन करण्यात आले आहे. माहेराहून तिला सासरी आणण्याची मला तळमळ लागली. आणि मग ती पुनः सासरी येऊन राहिली.

इकडे मी पावलापावलाने ब्राह्मसमाजाच्या दिशेने पुढे जाऊ लागलो. नंतर अनेक कसोट्या पार पडून मला ब्राह्मसमाज आपलासा करावा लागला. ती सगळी हकीगत येथे सांगण्याचे कारण नाही. इतकेच सांगितले म्हणजे पुरेसे आहे की, त्या सगळ्या कठीण परीक्षेत प्रसन्नमयीने माझा चांगलाच पाठपुरावा केला. ती गुप्तपणे मला प्रोत्साहन देऊन सबळ करू लागली.

शेवटी मला आप्तस्वजनांतून वेगळा होण्याचा तो दिवस उगवला. १८६९ साली मी उघडरीतीने ब्राह्मधर्माची दीक्षा घेऊन ब्राह्मसमाजात दाखल झालो. त्यावेळी प्रसन्नमयीला तिच्या मैत्रिणी, नातेवाईक या सगळ्यांनीच माझ्याकडे न जाण्याबद्दल आग्रहाने सांगितले. पण कोणाच्याही सांगण्याकडे तिने लक्ष दिले नाही. माझी अल्पवयी मुलगी हेमलता हिला घेऊन ती माझ्याकडे आली.

मी त्यावेळी विद्यार्थीदशेतच होतो. जी काही थोडीबहुत छात्रवृत्ती मिळे त्यातच मला माझा संसार चालवावा लागे. घरातून घालवून दिल्यामुळे किती पराकाष्ठेच्या गरिबीत मला राहावे लागले याची सर्वांना कल्पना करता येईल. पण प्रसन्नमयी मात्र अत्यंत आनंदाने आणि संतोषाने त्या दारिद्र्यात दिवस काढीत होती.

जेव्हा कॉलेजच्या शेवटच्या परीक्षेत पास झाल्यावर गुप्तपणाने मी प्रसन्नमयीला सांगितले की, धर्मप्रचारात आयुष्य घालवावे अशी माझी तीव्र इच्छा आहे तेव्हा तिने मला विरोध न करता म्हटले, 'तुम्हाला ज्यात आनंद व सुख वाटेल ते खुशाल करा.' मीही ईश्वराच्या प्रेरणेप्रमाणे चालायचे असे ठरवून हळू हळू धर्मप्रसाराच्या मार्गाला लागलो. प्रसन्नमयीने जर मला विरोध केला असता तर या मार्गाकडे सुखाने आणि सहजतेने मला वळता आले नसते. तिने मला केवळ अडविले नाही इतकेच नव्हे तर सर्वप्रकारची गरिबी आणि संकटे सहन करण्यासाठी तिने कंबर कसली.

हे असे चालले असतानाच एक दोन अनाथ आणि घरादारावेगळ्या झालेल्या मुलींचाहि सांभाळ करण्याची तिच्यावर जबाबदारी पडली. हळू हळू अशा मुलींची संख्या वाढू लागली. मी आणलेल्या मुलींना सांभाळून तिची हौस भागेना म्हणूनच की काय तीही स्वतः आणखी मुलींना आणून आश्रय देत असे. अशा तऱ्हेने निरनिराळ्या वेळी प्रसंगानुरोधाने आलेल्या अशा वीस बावीस मुलां-मुलींना माझ्या घराचा आधार मिळाला. प्रसन्नमयी स्वतःच्या मुलांप्रमाणे त्यांचे पालनपोषण करीत असे. त्याबाबतीत ती कोणताच भेदभाव करीत नसे. त्यांचे हट्ट आणि ब्राह्मपणाही सहन करीत असे. सैपाक करून त्यांना जेवायला घालणे, आजारात शुश्रूषा करणे वगैरे सर्व प्रकारांनी ती त्या मुलांमुलींना कोणत्याही प्रकारे आईची उणीव भासू देत नसे. फार काय सगळ्या गृहस्थांच्या घरासभोवार तसा तटच

असतो, परवानगीशिवाय कुणालाही आत येता येत नाही, शिवाय स्वतःच्या मंडळी-खेरीज इतरांना परका मानण्याची पद्धत; पण प्रसन्नमयीचा वास्तव्यगुण इतका प्रबल होता की, आमच्या घराच्या सभोवार तसा तटच नव्हता. ज्याला येऊन आपुलकीने राहायचे असेल त्याने खुशाल राहावे. दोणी आश्रय मागायला आला तर तो विमुख होऊन परत जात नसे. ही अतिशयोक्ती म्हणून मी सांगत नाही, तर सत्यस्थिती सांगत आहे.

आता तिच्या काही गुणांचे वर्णन करतो. तिचा मुख्य गुण म्हणजे परक्याला आपलेसे करायचे. या बाबतीत तिच्या तोडीची स्त्री तर नाहीच पण कोणी पुरुषही मला आढळलेला नाही. ज्या सगळ्या मुलींना एकेकाळी आमच्या घरात आश्रय मिळाला होता, त्या पुढे कुठेही राहोत, कुठेही जावोत पण आमचे घर त्यांना पितृगृहाप्रमाणे वाटत असे. हजारो कामांत असली तरी प्रसन्नमयी त्यांचा कुशल समाचार घेण्यास विसरत नसे. इतकेच काय पण त्यांना वेळप्रसंगी आर्थिक सहाय्यही करीत असे. आणि त्यांच्या बऱ्यावाईट प्रसंगी दक्षतेने त्यांच्याकडे लक्ष देत असे. शेवटी ती मृत्युश्च्येवर असताही त्यांपैकी अनेकांची नावे घेऊन त्यांच्या भेटीची इच्छा ती व्यक्त करी. खरोखरच परक्याला अशा रीतीने आपलेंसें करणारी स्त्री पाहण्यात येत नाही.

तिचा दुसरा गुण म्हणजे गृहकार्यदक्षता. ज्यांनी तिला पाहिले आहे त्या सगळ्यांना ठाऊक आहे की हिला आळस म्हणजे काय ते माहीतच नाही. अंगात शक्ती होती तोपर्यंत तिने सैंपाकीण ठेवू दिली नाही. स्वतःच्या हातांनी सैंपाक करून मुलांना खाऊ घालणे तिला फार आवडत असे. माझ्या मुलांनी तिला कधी झोपलेली पाहिली असेल की नाही याचा संशयच आहे, असे म्हटले तर ती अतिशयोक्ती आहे असे मला मुळीच वाटत नाही. कारण मुले झोपल्यावर ती झोपायला जाई आणि ती उठण्यापूर्वी उठून अर्धेअधिक घरकाम उरकून टाकी. साधनाश्रमात आल्यावर सकाळीच आठ वाजण्यापूर्वी सैंपाक वगैरे तयार करून ठेवून उठलेल्या वेळी उपासनेला हजर असे.

तिसरा गुण कामकाजाची सुव्यवस्था. सगळ्या गोष्टी वेळच्या वेळी व्हाव्या असा तिचा कटाक्ष असे. सैंपाकघरात व सामानाच्या कोठीत नेहेमी एक घडयाळ ठेवलेले असे. घडयाळाच्या वेळेप्रमाणे सर्व कामे होत. माझी मित्रमंडळी, तिचे कोणत्या वेळी कोणते काम चाललेले असेल हे सहज सांगत असत.

चौथा गुण आनंदी वृत्ती. ती इतके परिश्रम करी, इतक्या गरिबीत दिवस काढी, संसाराचा एवढा गाढा चालवी पण तिच्या चेहेऱ्याकडे पाहिल्यास ती कधी दुःखीकष्टी दिसत नसे. नेहेमी प्रसन्न आणि प्रफुल्ल असे. केव्हा केव्हा गाणे गुण-गुणत असायची अगर गाण्याचा एखादा चरण म्हणत काम करायची. गाऊन-हसून हावभाव करून परिवारातील सर्वांना नेहेमी आनंदित ठेवायची. मित्र नेहेमी

म्हणायचे या आनंदी कुडंबातील मंडळींना दुःख कशाला म्हणतात हे माहीतच नाही.

तिच्या स्वाभाविक आनंदी वृत्तीची दोन उदाहरणे येथे देतो :- एकदा आम्हाला अत्यंत विपन्नावस्था प्राप्त झाली. त्याच वेळी प्रसन्नमयीचा आरसा फुटला. नवा आरसा विकत आणण्यासारखी त्यावेळी आमची परिस्थिती नव्हती. पैसा नव्हता. तेव्हा तिने पाण्याने भरलेल्या मोठ्या मडक्यात तोंड पाहून केस विंचरण्याला सुरवात केली. मला यातले काहीच तिने जाणवू दिले नाही. अशा स्थितीत एके दिवशी माझे मित्र दुर्गामोहन दास महाशयांची पत्नी ब्रह्ममयी सायंकाळी तिला भेटायला आली. पाहाते तो प्रसन्नमयी पाण्याने भरलेल्या मोठ्या मडक्याजवळ उभी. तिने विचारले, “ हे काय हेमाच्या आई ! पाण्याने भरलेल्या मडक्याजवळ उभी का ? ”

प्रसन्नमयीने हसून उत्तर दिले, “ आरसा फुटला म्हणून पाण्यात तोंड बघून केस विंचरण्याला सुरवात केली. ”

“ अग बाई, मी तर असे कधी ऐकले नाही ! ” ब्रह्ममयी म्हणाली.

त्यावर प्रसन्नमयी खळाळून हसत म्हणाली, “ पाहिलेत, मी कसा एक नवीन शोध लावला ते. ” नंतर दोघीही हसू लागल्या. तितक्यात मी तेथे आलो, त्यामुळे ही सगळी हकीगत मला समजली.

याबरोबरच मला हेही सांगणे अवश्य आहे की, माझ्या मित्राची पत्नी हसली खरी पण हा प्रकार तिच्या मनाला लागल्यावाचून राहिला नाही. तिला धक्काच बसला. तिने त्याच वेळी बाजारात जाऊन एक मोठा आरसा विकत आणून माझ्या पत्नीला देणगी म्हणून दिला.

आणखी एक घटना अशीच घडली. अशा या विपन्नावस्थेतच आम्हाला एकदा मोलकरीण ठेवणे शक्य झाले नाही. एके दिवशी प्रसन्नमयी एक मळके वस्त्र नेसून अंगण झाडीत होती. इतक्यात कुठच्याशा दुसऱ्या वाडीतील स्त्री आमच्या वाडीत फिरायला म्हणून आली. तिने प्रसन्नमयीला विचारले, “ काय ग, तुला या घरात महिना पगार काय मिळतो ? ” प्रसन्नमयीने उत्तर दिले, “ अग हे काही मला मासिक वेतन देत नाहीत. पोटावारीच मी येथे काम करते. ” त्या स्त्रीला आश्चर्य वाटून ती विचार करीत आहे तोच माझ्या मुलांपैकी कुणी तरी ‘ आई ’ अशी हाक मारून व धावत येऊन प्रसन्नमयीला मिठी मारली. तेव्हा मग ती विचारणारी स्त्री म्हणाली, “ अगबाई, तू या घराची घरकारीण वाटते ! ” त्यावेळी प्रसन्नमयी झाडू तेथेच टाकून मोठ्याने हसत हसत घरात गेली.

पाचवा गुण, मनाचे पावित्र्य. पवित्र अन्तःकरणाच्या बाबतीत प्रसन्नमयी ही स्त्रीवर्गात अग्रगण्य होती. अपवित्र कार्यांच्या बाबतीत तिच्याइतकी घोर वितृष्णा

कुणाला वाटत नसावी. वाईटसाईट गोष्टी बोलणे, विशोभित वर्तन करणे अगर थडामस्करी करणे तिला सहन होत नसे. इतकेच नव्हे तर अपवित्र विचारही तिच्या मनात कधी येत नसत. इतकेच काय पण एखादे वाईट, तिटकारा येण्यासारखे स्वप्नही जरी तिला पडले तर हा आपल्या वागणुकीतील हीनपणा असावा असे वाटून तिचे मन क्षुब्ध होत असे. मी कितीही समजावले तरी तिची ती क्षुब्धता दूर करता येणे मला शक्य होत नसे.

सहावा गुण मनाचा सरळपणा. अकल्याणाची भावना तिच्या अन्तःकरणात कधीही निर्माण झाली नाही. जगातील कुटिलतेविषयी ती अनभिज्ञ होती. तिच्या मनाचा साधेपणा इतका पराकाष्ठेला गेला होता की बयाच्या पन्नास वर्षांपेक्षाही जास्त काळ तिने प्रपंच केला. पण तिच्या अन्तःकरणात लांछनाची रेखाही उमटली नाही.

तिचा सातवा गुण सांगायचा म्हणजे तिच्या शिक्षणासंबंधीचा. तिचे शिक्षण असे काहीच झाले नव्हते. पण ब्राह्मसमाजात येऊन तिने माझ्या कित्येक मित्रांच्या बाबतीत आपल्या अंतःकरणात अशा प्रकारची श्रद्धा स्थापन केली होती की त्यापासून तिला कोणीही विचलित करू शकत नसे. धर्मासंबंधाने तिचे मन इतके कुसंस्कारविहीन आणि सामाजिक विषयात इतके प्रगत होते की, ते पाहून अनेकांना आश्चर्य वाटे. अनेक सुशिक्षित व्यक्तीतही ते तसे दिसत नाही. उदाहरण म्हणून एका विषयाचा येथे उल्लेख करतो. आम्ही ब्राह्मसमाजात सामील झाल्यावरही माझे आईवडील नेहेमीच अशी इच्छा व्यक्त करीत की, माझ्या मुलांचे ब्राह्मण मुलांमुलींशीच विवाह व्हावे. प्रसन्नमयी म्हणे, 'ते कसे सांगता येईल ? मुलगेमुली यांचे जेथे प्रेमाचे संबंध जुळतील तेथेच त्यांनी विवाह करावे. ब्राह्म झालो खरे, मग आता जातीपातीचा प्रश्न उरलाच कुठे ? ' पुढे मुलांच्या विवाहाचे वेळीही तिने तसेच केले.

उपासनेवर तिची प्रगाढ श्रद्धा होती. आजाराने ती अत्यंत अशक्त झाल्यावरही प्रत्येक दिवशी ईश्वरोपासना करण्याला ती चुकत नसे. इतकेच काय पण ज्या आजाराने तिचा प्राण गेला त्यातही जोपर्यंत तिला शक्ती होती तोपर्यंत अतिशय कष्टाने का होईना ती उठून बसे आणि गायन व उपासना करण्याचा प्रयत्न करी. त्यावेळी बहुतेक रोज साधनाश्रमातील उपासनेच्या वेळी ती मला म्हणत असे, "मला नेऊन आश्रमाच्या पडवीत निजवा." मी शिलचर येथे असताना 'प्रसन्नमयीचा आजार विकोपाला गेला आहे' अशी मला तार आली. तार मिळताच मी कलकल्याला आलो आणि येताच तिला हाक मारून म्हणालो, "पाहा, मी आलो आहे." तेव्हा ती म्हणाली, "माझ्या मस्तकाजवळ बसून उपासना करा." मृत्यूपूर्वी ती मुलींना म्हणाली होती, "माझे प्रेत घाटावर नेण्यापूर्वी एकदा आश्रमाच्या उपासनमंदिरातील पडवीत ठेवा." त्याप्रमाणे तिचा मृत देह आश्रमाच्या पडवीत ठेवून प्रार्थना करण्यात आली होती.

तिच्या साध्याभोळ्या पवित्र हृदयात परस्परविरोधी भावनांचा आश्चर्य-कारक समावेश झालेला असल्याचे मला दिसून आले. दुराचरणाचा तिला इतका तिडकारा होता की अशी ज्वलज्जहाल घृणा सहसा कुठे आढळत नाही. इतके सांगितले म्हणजे पुरे आहे की, स्वतःच्या कोणा एका निकटच्या आप्ताकडून काही निंद्य प्रकार झाल्याचे ऐकून ती इतकी कुद्ध झाली होती की, तो भेटायला आला तेव्हा तिने त्याची भेट घेतली नाही. आणि पुनः त्याने आपल्या दारात पाऊल ठेवू नये अशी त्याला ताकीदही दिली.

ब्राह्ममंडळीपैकी कोणी कर्जफेड करीत नाहीत, फसवणूक करतात, खोटी कारणे सांगतात वा आणखी एखाद्या कळ नये त्या पापात गुंतले आहेत असे तिने ऐकले तर घृणेने ती अत्यंत अस्वस्थ होई आणि म्हणे, “ब्राह्मसमाजात काय माणसे नाहीत ? या दुश्चरित्र माणसांचे कान पकडून त्यांना हाकलून का देत नाही ?” आणि इतके असूनही जर तिची खात्री झाली की, कोणी एकादी स्त्री केवळ दुबळेपणामुळे पापात पडली आहे अथवा तिला फुसलावून कोणी तरी आडवाटेला नेले आहे, आणि त्याबद्दल तिला पश्चात्ताप होत आहे तर तिला ती आपल्या बहिणीप्रमाणे मानून मिठी मारी. वेळोवेळी तिला ती पुष्कळ मदत करी. तिच्या श्रद्धेला व प्रीतीला ती केव्हाच बंचित होत नसे. विशेष सांगायचे म्हणजे पश्चात्ताप झालेल्या व्यक्तींबद्दलचा तिचा असा सद्भाव पाहून केव्हा केव्हा आम्ही थक्क होऊन जात असू.

समाजाच्या कामकाजाच्या बाबतीत ब्राह्म मित्रमंडळीशी वेळोवेळी माझा मतभेद होत असे. साधारणतः मी बाहेरच्या गोष्टी घरात नेत नसे. पण प्रसन्नमयीने कोणाच्या तरी तोंडून ऐकले की, मला कोणी तरी कठोर शब्द बोलला आहे तर त्या बोलणान्यावर ती मुळीच रागावत नसे. उलट मला म्हणे, “समाज जसा तुमचा आहे तसाच त्यांचाही आहे. दहा गोष्टी बोलल्या तर दहा गोष्टी ऐकूनही ध्याव्या लागतात.” फार काय सांगावे, नवविधानच्या मित्रांशी मी किती विरोध केला आहे आणि त्या बाबतीत मला त्यांचे कडवे बोल किती ऐकून ध्यावे लागले आहेत, ते सर्वानाच ठाऊक आहे. प्रसन्नमयीला जर या सर्व कडव्या बोलांचे गान्हाणे कुणी सांगितले तर ती नुसती हसत असे. मला लागतील असे शब्द बोललेल्या या नवविधान मित्रांसहित ती एकेकाळी एकत्र राहिली होती. त्यांना ती आपली माणसे मानीत असे आणि वडील भावाप्रमाणे त्यांच्यावर श्रद्धाही ठेवीत असे. त्यांचे कोणाचे नाव ऐकताच त्याबद्दल ती खूप श्रद्धा व्यक्त करी. भेट झाली तर तिला आनंद वाटे. असे ऐकले आहे की श्रद्धेय बंधू गोविंदराय आणि कान्तिचंद्र मित्र महाशय असे दोघेही तिला रुग्णशय्येवर भेटून बाहेर जाताना काही जणांजवळ बोलले होते, “ही तर आमच्या आप्तांपैकी आहे !” खरे सांगायचे म्हणजे प्रसन्नमयी कुठेही राहिली तरी आपुलकी आणि श्रद्धा यामुळे तिचा कोणालाच

केव्हाही विसर पडत नसे. तरीपण नवविधानाची नवी मते व कामकाज यांची तिला चांगली माहिती नव्हती. आणि त्या बाबतीत तिला समजण्यासारखेही काही नव्हते.

मला विरोध करणाऱ्यांच्या बाबतीत एका बाजूला तिची उदारतेची वागणूक ही अशी; तर दुसऱ्या बाजूला पाहायचे झाल्यास अगदी वेगळी. जर कधी तिच्या कानावर आले की कोणी एखादा मनुष्य माझी व्यक्तिगत निंदा करत आहे किंवा लोकदृष्टीने मला हीन ठरविण्याचा प्रयत्न करत आहे तर त्याचे नावही घेतलेले तिला सहन होत नसे. ती म्हणे, “ त्या भिड्या अपरोक्ष-निंदकाचे नाव माझ्यासमोर उच्चारूही नका. ” आणि मग असे बोलून ती रागाच्या भरात तिथून निघून जाई.

या सगळ्या गुणांनी प्रसन्नमयीने सर्वांची आपुलकी आणि श्रद्धा संपादन केली होती. तिच्या मृत्यूने माझी मुलेच केवळ आईवेगळी झाली असे नाही तर तिच्यासाठी अनेकांनी अश्रू ढाळले.

मी अनेक वर्षांपूर्वी ईश्वरचरणी असे निवेदन केले होते :

“ आमी बड दुःखी ताते दुःख नाइ,  
परे सुखी करे सुखी हते चाई ।  
निजे तो काँदिव, किन्तु मुछाईब—  
अपरेर आँखि—एइ भिक्षा चाइ  
सत्य ! धन मान, चाहे ना हे प्राण  
यदि काजे असि, तवे वेचे जाइ ।  
बहु कष्टे पूर्ण आमार अन्तर  
एइ आशिर्वाद कर, हे ईश्वर—  
खाटिते वाँचीव; खाटिया मरीब,  
एइ बड आशा; पूर्ण कर ताइ । ”

अर्थ— मी फार दुःखी आहे, त्याचें ( मला ) दुःख वाटत नाही. दुसऱ्याला सुखी करून मी सुखी होऊ इच्छितो. स्वतः मी रडेन पण दुसऱ्यांचे अश्रू पुशीन, एवढीच भिक्षा मागतो. हा प्राण ( मी स्वतः ) धन मानाची इच्छा करीत नाही हे सत्य, जर मी ( तुझ्या ) कोणत्याही कामाला योग्य ठरलो तरच मी जगलो असे होईल. हे माझे अन्तःकरण अनेक दुःखाकष्टांनी भरलेले आहे. हे ईश्वरा, श्रम करण्यासाठी मी जगेन आणि श्रम करीतच मरेन; एवढाच मला आशीर्वाद दे. ही माझी मोठी इच्छा आहे म्हणून तू ती पूर्ण कर.

परिशिष्ट—१ : ३८९



त्यावेळी मी जे चित्र आदर्श म्हणून समोर ठेविले होते ते प्रसन्नमयीने आपल्या जीवनात परिपूर्ण करून दाखविले आणि ती गेली. संसारातील नाना-प्रकारच्या दुःखात आणि अशांततेत दुसऱ्याला सुखी करून तो सुखी झाली आहे. स्वतः रडून तिने दुसऱ्याचे अश्रू पुसले आहेत. निरलसपणे, श्रमसातत्याने आणि कर्तव्यपरायण होऊन आपले जीवन संपविले आहे. खरोखरच ती श्रम करण्यासाठी जगली आणि श्रम करीतच ती मरण पावली

\* \* \*

### चरित्रगत विदेशी व्यक्तींचा परिचय

#### १ आर्थर हेल्पस : ( सर )

जन्म १८१३-विख्यात प्रबंधकार आणि इतिहासकार. लिहिलेले ग्रंथ : ' थॉट्स इन् दि क्लाइस्टर् अँड दि क्राउड ' ( १८३५ ) फ्रेंड्स इन् कौन्सिल ( १८४७-५९ ) टॉकस् अबाउट अॅनिमल्स् अँड देअर मास्टर्स ' ( १८७३ ) ' कॉर्कर्स ऑफ् दि न्यू वर्ल्ड अँड देअर बॉडस्मेन ' ( १८४८-५२ ) वगैरे. विविध सामाजिक प्रश्न आणि गुलामगिरी यावर यांनी विख्यात प्रबंधावलो लिहिली.

#### २ आर्नोल्ड टायन्बी :

जन्म १८५२. विख्यात समाजसुधारक. बॅलियल कॉलेजात असताना यांनी विद्यार्थीदशेतच मजूरवर्गाच्या आर्थिक आणि नैतिक उन्नतीसाठी चळवळ आरंभिली. मृत्यूनंतर दोन वर्षांनी १८८५ साली त्यांची स्मृती राहावी म्हणून व्हाइट चॅपेलमध्ये ' टॉयन्बी हॉल ' बांधण्यात आला.

#### ३ इ. बी. कारुएल :

जन्म १८२६. १८५६ साली कलकत्त्यात प्रेसिडेन्सी कॉलेजात इतिहासाचे प्राध्यापक आणि थोड्याच दिवसांनी संस्कृत कॉलेजचे अध्यक्ष म्हणून नेमणूक. १८६७ साली केंब्रिज विश्वविद्यालयात यांनी संस्कृत अध्यापकाची जागा स्वीकारली.

#### ४ वुइल्यम स्टेड :

जन्म ५ जुलै १८४९. १८८३ पासून १८८९ सालापर्यंत ' पेलमेल '

पत्रिकेचे संपादक होते. 'मेडन ट्रिब्यून' निबंध लिहिल्याबद्दल यांना तीन महिन्यांचा बंदिवास भोगावा लागला होता. 'रिव्ह्यू ऑफ रिव्ह्यूज' पत्र यांनी सुरू केले. यांनी शांती, अध्यात्मवाद आणि रशियाशी मैत्रीचे संबंध जोडण्यासाठी पुष्कळच खटपट केली. बोअर युद्धाच्या वेळी बोअर लोकांशी यांचे सहानुभूतीचे संबंध होते. १५ एप्रिल १९१२ साली 'टिटनिक बोट' बुडाली. त्यात हे बुडून मृत्यू पावले.

#### ५ एड्विन आर्नोल्ड : ( सर )

जन्म १० जून १८३९. कवी आणि शिक्षणतज्ज्ञ. १८५२ साली 'बेल्जार्जस फीस्ट' नावाचे काव्य लिहून यांनी न्यूडिगेट बक्षिस मिळविले. पुण्याच्या सरकारी संस्कृत कॉलेजचे हे अध्यक्ष होते. १८६९ साली इंग्लंडात परत जाऊन 'डेलि टेलिग्राफ' पत्राच्या संपादक मंडळात हे सामील झाले. यांचे काव्य-ग्रंथ : 'पोएम्स' ( १८५३ ), 'दि इंडियन साँग ऑफ साँगस' ( १८७५ ) 'दि लाइट ऑफ एशिया' ( १८७९ ) 'इंडियन पोएट्री' ( १८८३ ) 'दि साँग सेलेस्टियल' ( १८८५ ) वगैरे.

#### ६ कार्पेन्टर ( जोसेफ अस्टेलिन कार्पेन्टर ) :

जन्म १८४४. प्रख्यात समाजसेविका मेरी कार्पेन्टर हिच्या भावाचा मुलगा. धर्मतत्त्वज्ञ. १९०६ ते १९१५ पर्यंत मॅचेस्टर कॉलेजचे अध्यापक आणि नंतर अध्यक्ष.

#### ७ चार्ल्स व्हॉयसी : ( रेव्हरेंड )

जन्म १८२८. व्हाईट चॅपेलचे क्युरेटर होते. धर्मविषयक व्याख्यानांमुळे १८८३ साली यांना तुरुंगवास भोगावा लागला. नंतर यांनी लंडनमध्ये अद्वैतवादी थिडिस्टिक चर्च स्थापन केले. मृत्यू १९१२.

#### ८ जॉर्ज मुलर :

जन्म १८०५. विख्यात 'नॉन् कन्फर्मिस्ट' धर्मोपदेशक. १८३५ साली ब्रिस्टलच्या एडिलडाउन येथे यांनी एक अनाथाश्रम स्थापन केला. मृत्यू १८९८.

#### ९ जॉन हेन्री न्यूमन ( कार्डिनल ) :

जन्म २१ फेब्रुवारी १८०१. इटलीत प्रवास करीत असता त्यांनी 'लीड काइंडली लाइट' नावाच्या प्रख्यात कवितेची रचना केली. ट्रॅक्टेरियन चळवळीचे हे एक मुख्य नेते होते. या चळवळीनिमित्त लिहिलेल्या धार्मिक पुस्तकांमुळे यांनी फार मोठी कीर्ती मिळविली. काही दिवसांनी ही चळवळ समाप्त

झाली आणि १८४५ साली यांनी स्वतःच पोपचे अनुयायी बनून रोमन कॅथॉलिक धर्माचा स्वीकार केला. १८७९ साली कार्डिनल म्हणून यांची नेमणूक झाली. मृत्यू १८९०.

## १० वुइल्यम जोन्स : ( सर )

विख्यात प्राच्यभाषा पंडित. जन्म १७४६. १७८३ साली बंगालच्या सुप्रीम कोर्टाचे जज म्हणून यांची नेमणूक झाली. १७८७ साली यांनीच प्रथम, संस्कृत भाषेशी लॅटिन आणि ग्रीक भाषेचे साम्य असल्याचे दाखवून देऊन विद्वान् मंडळीचे लक्ष वेधले. कलकत्त्याच्या रॉयल सोसायटीची स्थापना यांनी केली व पहिले अध्यक्ष झाले. यांनी लिहिलेले ग्रंथ : शाकुन्तल आणि हितोपदेश यांचे संपूर्ण इंग्रजीत अनुवाद व वेद आणि मनुस्मृती यांचा काही भाग अनुवादित केला. २७ एप्रिल १७९४ साली कलकत्त्यातच हे मरण पावले.

## ११ जेम्स मार्टिनो :

हरिएट मार्टिनो या लेखिकेचे हे बंधू. जन्म १८०५ नॉर्विच येथे. हे डब्लिन आणि लिंहरपूलच्या युनिटेरियन संप्रदायाचे धर्मोपदेशक होते. मॅचेस्टर न्यूकॉल्लेजचे अध्यापक व नंतर अध्यक्ष झाले. विख्यात तत्त्वज्ञानासू लैखक म्हणून हे प्रसिद्ध. यांचे ग्रंथ : ' दि रॅशनल ऑफ् रिलिजस हिस्ट्री ' ( १८३६ ) ' हिम्स फॉर दि ख्रिश्चन चर्च अँड होम, ( १८४० ) ' टाईप्स ऑफ् एथिकल थिअरी ' ( १८८५ ) ' ए स्टडी ऑफ् स्पिनोजा ' ( १८८२ ) वगैरे.

## १२ डॉ. बर्नार्डो :

जन्म १८४५. आयर्लंड. अनाथ मुलांसाठी १८६६ साली ' बर्नार्डो होमस 'ची यांनी स्थापना केली.

## १३ डॉक्टर लेगी :

जन्म १८१५. मलाक्का येथे अँग्लो-चायनीज कॉलेजचे अध्यक्ष होते. १८७६ साली ऑक्सफर्ड येथे चिनी भाषेचे अध्यापक म्हणून यांची नेमणूक झाली. यांनी मूल, अनुवाद आणि टीकेसह ' चायनीज क्लासिकल ' ( १८६१-८६ ) नावाचा विख्यात ग्रंथ संपादिला.

## १४ डेव्हिड हेयर

जन्म ( १७७५ ) स्कॉटलंड येथे. घड्याळांचा व्यवसायी म्हणून भारतात आले. पण बंगालमध्ये इंग्रजी शिक्षणाच्या प्रचाराला मदत केल्यामुळे यांची ख्याती झाली. स्मरणीय ठरले. राजा राममोहन राय आणि कित्येक प्रतिष्ठित इंग्रज यांच्यासह

यांनी हिंदू कॉलेजची स्थापना आणि शालेय क्रमिक पुस्तकांसाठी 'स्कूलबुक सोसायटी' स्थापन केली. यांच्या प्रोत्साहनाने कलकत्त्यात निरनिराळ्या ठिकाणी आपखीही काही इंग्रजी आणि बंगाली विद्यालये प्रतिष्ठित झाली. प्रख्यात 'हेयर स्कूल' हे याच हितेच्छू इंग्रज गृहस्थाची स्मृती म्हणून आज विद्यमान आहे. मृत्यू १८४२.

### १५ थिओडोर पार्कर :

जन्म १८१०. अमेरिकेतील प्रख्यात धर्मप्रचारक. युनिटेरियन मताचे अनुयायी असूनही ते युक्तिवादी म्हणजे योग्यायोग्य पाहणारे होते. अमेरिकेतील गुलामगिरीची प्रथा बंद करण्यासाठी ज्या ज्या चळवळी झाल्या त्यांच्या मुख्य नेत्यांपैकी हे एक होते. यांची ग्रंथरचना : 'ए डिस्कोर्स ऑफ मॅटर्स पर्टेनिंग टु रिलिजन' (१८४१), 'सर्मन्स ऑफ दि टाइम्स' वगैरे. आत्यंतिक परिश्रमा-मुळे आरोग्य बिघडून १८८८ साली या विद्वान गृहस्थाला मृत्यू आला.

### १६ फ्रान्सिस न्यूमन :

कार्डिनल न्यूमनचे बंधू. जन्म १८०५. मॅचेस्टर न्यू कॉलेज आणि नंतर लंडन युनिव्हर्सिटी कॉलेज यात अध्यापक. कार्डिनल न्यूमनच्या विरुद्ध धर्ममताला यांचा पाठिंबा असे. इतिहासात ज्या सगळ्या भिन्न भिन्न धर्ममतांचा उल्लेख आहे त्या सर्वांचे मुख्य वैशिष्ट्य ज्यात असेल अशा समन्वयात्मक धार्मिक मताचे प्रयोजन आहे असा यांचा विश्वास होता. १८५३ साली त्यांचा 'फेजिस् ऑफ फेथ' हा विख्यात ग्रंथ प्रसिद्ध झाला.

### १७ बूथ :

जन्म १८२९. सॅल्व्हेशन आर्मीचे संस्थापक आणि त्या संस्थेचे पहिले जनरल. त्यांचा मुलगा वुईल्यम ब्रॉमवेल बूथ १९१२ ते १९२८ पर्यंत सॅल्व्हेशन आर्मीचा जनरल होता.

### १८ ब्रॅडलॉ :

जन्म २८ सप्टेंबर १८३३ रोजी. समाजवाद विरोधक समाजसुधारक. पार्लमेंटमध्ये सभासद म्हणून निवडून आल्यावर शपथ घेण्याला नाकबूल झाल्या-मुळे दोनदा त्याची निवड व्यर्थ गेली. शेवटी तिसऱ्या वेळी निवडून आल्यावर त्याने शपथ घेण्याचे मान्य केले. अॅनि बेझंटबरोबर सहकार्य करून 'दि फ्रूट्स ऑफ फिलासॉफी' नावाची पुस्तिका प्रकाशित केल्यामुळे यांना सहा महिन्यांची कारा-वासाची शिक्षा आणि २०० पौंड दंड झाला. 'जगातील वाढत्या जननसंख्येचे

नियंत्रण' या विषयावरही यांच्या हातून पुस्तिका लिहिली गेली होती. हे ३० जानेवारी १८९१ रोजी मृत्यू पावले.

### १९ मोनियर वुइल्यम्स ( सर ) :

यांचा जन्म १२ नोव्हेंबर १८१९ त मुंबई येथे झाला. हायलीवेरी आणि नंतर ऑक्सफोर्ड येथे हे संस्कृतचे अध्यापक होते. मुख्यतः यांच्याच प्रयत्नांनी 'इंडियन इन्स्टिट्यूट' ची स्थापना झाली. संस्कृत भाषेचे व्याकरण आणि कोश यांनीच लिहिला. यांनी केलेले ग्रंथ : 'रूडिमेंट्स ऑफ हिंदुस्थानी' ( १८५८ ) 'इंडियन एपिक् पोएट्री' ( १८६३ ) 'इंडियन विजडम' ( १८७५ ) 'हिंदु-इझम' ( १८७७ ) 'मॉडर्न इंडिया' ( १८७८ ) 'रिलिजस थॉट्स अँड लाइफ इन इंडिया' ( १८८३ ) 'बुद्धिझम' ( १८९० ) 'शाकुंतल आणि काही संस्कृत काव्ये' यांचे संपादन.

### २० मॅडम ब्लॅव्हॅटस्की :

रशियात १८३१ साली जन्म. आधुनिक थिऑसॉफी अर्थात् ब्रह्मविद्या मतवाद प्रवर्तक.

### २१ मिसेस कौसिट :

सर थिओडर मार्टिन यांची पत्नी. ११ ऑक्टोबर १८२७ रोजी जन्म. शेक्सपियरच्या नाटकात नायिकांच्या भूमिका करून हिने अभिनय नैपुण्याबद्दल खूप ख्याती मिळविली होती. १८५१ साली विवाह झाल्यावर रंगभूमीशी असलेला हिचा संबंध सुटला. १८८५ साली 'ऑन सम ऑफ शेक्सपीयर्स फिमेल कॅरेक्टर्स' नावाचा ग्रंथ हिने लिहिला. ३१ ऑक्टोबर १८९८ रोजी ही मरण पावली.

### २२ मिस् कॉब ( फ्रान्सिस पॉवर कॉब ) :

१८२२ साली डब्लिनजवळील न्यूब्रिज गावी हिचा जन्म झाला. आई आणि नंतर वडील अशी एकामागून एक मरण पावल्यामुळे हिच्या अन्तःकरणात गाढ धर्मजिज्ञासेचा उदय झाला. ही स्त्रीस्वातंत्र्य चळवळीतील मुख्य नेत्यांपैकी एक होती. ग्रंथरचना :— 'फ्रॅडलेस गर्ल्स' ( १८६१ ) 'क्रिमिनल्स', 'इडियट्स' 'विमेन अँड मायनर्स' ( १८६९ ) 'डार्विनिझम इन मॉरल्स' ( १८७२ ) 'थि होप्स ऑफ दि ह्यूमन रेस् हियर आफ्दर अँड हियर' ( १८७४ ) वगैरे.

### २३ मिसेस बटलर :

हॅरो विद्यालयातील मुख्य शिक्षक जॉर्ज बटलर यांची पत्नी. जन्म १८२८. स्त्रीस्वातंत्र्याच्या चळवळीतील नेत्री आणि समाजसुधारक म्हणून प्रसिद्ध.

## २४ स्टॉपफोर्ड ब्रुक ( रेव्हरंड ) :

जन्म १८३२. हे डब्लिन ट्रिनिटी कॉलेजचे प्रसिद्ध विद्यार्थी होते. धर्मोप-  
देशक या नात्याने यांनी दिलेली व्याख्याने विचार व भाषा यांच्या ऐश्वर्यानि युक्त  
अशी असत. ग्रंथरचना : ‘ थिऑलॉजी इन् दि इंग्लिश पोएटस् ’ ( १८७४ )  
‘ प्रायमर ऑफ् इंग्लिश लिटरेचर ’ ( १८७६ ) ‘ मिल्टन ’ ( १८७९ ) ‘ टेनि-  
सन ’ ( १८९४ ) ‘ सरमनस् ’ ( १८६८ ते ९४ ) पोएट्री ऑफ् ब्राउनिंग  
( १९०२ ) इत्यादि. मृत्यू १९१६.

\* \* \*

## वर्णानुक्रमिक नामसूची

|                                 |                                 |
|---------------------------------|---------------------------------|
| अघोरकामिनी १६१, २२२             | आनंदचंद्र मित्र १८९, १९९        |
| अघोरनाथ गुप्त ८६, १९८           | आनंदचंद्रराय २३९, २४०           |
| अन्नदाचरण खास्तगीर १०८, १४९,    | आनंदमयी ( मोठी आत्मा ) ६        |
| १६४                             | आनंदमोहन बसू १०७, १२३, १७७,     |
| अन्नदायिनी सरकार २२७            | १९१-९२, १९५, २०६, २०७,          |
| ‘ अन्यपूर्वा ’ ७                | २३८, ३५०                        |
| अभयाचरण चक्रवर्ती ( मामा ) १८   | आनंदवादी दल १३०                 |
| अभयाचरण चक्रवर्ती ( श्वशुर ) ८३ | आमदपूर ६७, ४५                   |
| अभयाचरणदास १३६                  | आर्नोल्ड ( एडविन ) ३१३, ३९१,    |
| अमृतलाल बसू २५४                 | ३९२                             |
| अमृतबन्नार पत्रिका १७७          | आर्यसमाज २४१                    |
| अमृतसर २२७, २३०                 | आश्रमाचा इतिहास ३५०             |
| अयोध्यानाथ पाकडाशी ६९, १३५      | इंडियन आयडिअल्स ३१३             |
| ऑल्काट ( कर्नल ) २३२, २३३       | आसाम २७२                        |
| ऑक्रॉईड १६४                     | इंडियन असोसिएशन १९१, १४०,       |
| अलैक्झांड्रा ( पॅलेस ) ३०१,     | १४१                             |
| अवन्तीदेवी ३५४                  | ‘ इंडियन मेसेंजर ’ पत्रिका २६४, |
| अलिपूर जेल ७१                   | ३३७                             |
| अबला-बांधव पत्रिका २८, १३६,     | इंडियन रॅडिकल लीग १०३           |
| १३७, १४०                        | इंडिया लायब्ररी ३३३             |
| अपर मिडल क्लास ३०२              | इंदुप्रकाश पत्रिका २३०          |
| अलाहाबाद २२१, २२३, २२४          | इंदूर ३३८, ३३९                  |
| ऑक्सफर्ड ३०३, ३९५               | इंद्रनाथ बंद्योपाध्याय १७८      |
| अहमदाबाद २३०, २३४               | इंपी ( कॅथेरिन ) ३१८, ३१९       |
| आल्बर्ट हॉल १९५                 | इंग्लंड ३१७, ३२७, ३३९, ३४२,     |
| आग्रा २२१, २२४                  | ३५१                             |
| आंध्र कॉन्फरन्स ३५६             | ईशानचंद्रराय ९४, ९५, ९७, ९८,    |
| अडवानी ( नवलराय शौकिराम ) २२८   | ईश्वरचंद्र गुप्त ५१, ८०         |



ईश्वरचंद्र घोषाल १३५  
 ईश्वरचंद्र विद्यासागर १७, ४५, ५९,  
 १७७  
 उड्डोसाहेब ७६, ७७, ७८, ७९,  
 १७३  
 उन्मादिनी २१, ३३, ४४, ५२,  
 ५३, १२४  
 उपासक मंडळी १८७  
 उपेंद्रनाथ दास ९४, १०३  
 उपेंद्रनाथ बसू २११  
 उमानाथ गुप्त १९८, २३४  
 उमेशचंद्र दत्त २५, ६९, ७१, ८४,  
 १६३, १७३, १७८  
 उमेशचंद्र मुखोपाध्याय ८०, ८५,  
 १०३, १३७  
 एक्रॉइड ( कुमारी ) १६४  
 ' एज्युकेशन गॅझेट ' पत्रिका ७९, ८०  
 एस. एन्. डॉट ७९  
 कटक ३५५  
 कम्प्यूशियस ३३४  
 कमलकुटीर १८८  
 कमलाम्मा २५३, २५४  
 कराची २२८  
 कलाईघाट १२२  
 कलकत्ता ३३७, ३३९, ३४७,  
 ३४८  
 कलकत्ता कॉलेज ८५, ३९  
 कलकत्ता ट्रेनिंग अँकडेमी १६६  
 कॉम्प्यूच, कॉम्प्यूशस, ३३५  
 कांकुडगाछी १५२  
 कॉब ( मिस ) ३०६, ३९५  
 कानपूर ३५६  
 कॉलेट ( मिस ) २८२, २८७, ३१४,  
 ३३२, ३३३

कानाईबाबू ( ट्रेनिंग इन्स्टिट्यूटचे  
 हेडमास्तर ) २१७  
 कांतिकेचंद्र मित्र १४३, १४८, ३८८  
 कामिनी सेन २६४  
 कार्पेंटर ( अध्यापक जॉन अँस्टेलीन )  
 ३११, ३९२  
 कालिकत ३४४-४५  
 कालीनाथदत्त ६९, ७०, ७१, १२७,  
 १७८  
 कालीनाथ बसू १९८  
 कालीनारायण गुप्त ३३६  
 कालीप्रसन्न चक्रवर्ती १२८  
 काशी १०३  
 काशीचंद्र घोषाल ३५०  
 काशीश्वर मित्र १३४  
 किंडरगार्डन ३०२, ३३९, ३४२  
 कुचबिहार विवाह १८८, १९५,  
 २०९  
 कुंजलाल घोष ३५४  
 कुडोराम चौधुरी ६५  
 कुंटे २३०  
 कुलसंबंध ६, ९३, ६०  
 कुली कायदा ( मजुरांचा कायदा )  
 २७२  
 कुसुम ( धाकटी बहीण ) ३७०, ३७२  
 कृष्णचरण ( न्हावी ) ५९  
 कृष्णदास पाल २४६  
 कृष्णबिहारी सेन १२३, २१७  
 केदारनाथ राय १६४, १७७, १९९  
 केंब्रीज ३०३, ३०४  
 केलकर ( सदाशिव पांडुरंग ) ३३९  
 केलनार कंपनी १७३-७५, १७६,  
 १८८-८९, १९५-९६-९७,  
 २३४, २३५, ३३७, ३४७

केशवचंद्र सेन ६८, ८५, १०६, १०८,  
 १२०, १३१, १३८, १३९,  
 १४०, १४१, १४८-४९, १५१,  
 १६१, १६४, १६५, १६६,  
 १६८, १७३, १७५, १७६,  
 १८८, १८९, १९५-९६-९७,  
 २३४-३५, २६८-६९  
 केशवचंद्रसेनची पत्नी १४४  
 कैलासचंद्र चक्रवर्ती ४०, १५९  
 केशवदल १३३  
 कोइमदूर २५१, २५२, ३४४, ३४५  
 कोकोनाडा २४७, २४८, २४९,  
 २५०, ३४५-४६, ३४७-४८  
 कोन्नगर १७६  
 कोलंबो ३३६  
 कौएल ४९, ३०४, ३०५, ३९१  
 कौमुदीपत्रिका २०५  
 कॅथेरिन ईपी ३१९  
 क्रिस्टल पॅलेस २८९  
 क्षेत्रनाथ शेठ १३५  
 खांडवा ३३८, ३४२  
 खार्सियांग २४०, २६९, २७०  
 खोदाई ( नोकर ) १८३, १८५-८६  
 खिश्न तरुणी १८१  
 गंगाधर हाती ५०  
 गंगार बादा १  
 गणेशचंद्र घोष २०९, २१०  
 गणेश सुंदरी १२८, १२९, १३०  
 गॉर्डन ( सेनापती ) २८९  
 गाजीपूर २३५  
 गुडिह चक्रवर्ती ४८  
 गुरुचरण महलानवीश १०५, २११,  
 २१४, २३८, २४३, २६३,  
 ३४२, ३४८

गुरुदास चक्रवर्ती ३५०  
 गोपालस्वामी अय्यर २५३,  
 गोयालपाडा २७२  
 गोलकमणीदेवी ( माता ) ९, १४, १५,  
 १६, १७, १८, १९, २०, २१,  
 ३४, ४३  
 गोवर्धन शिरोमणी ३६८  
 गोविंदचंद्र घोष २०३  
 गौर गोविंदराय १४१, १९६, ३८८  
 गोहत्ती २७२  
 संघटित दल ( घननिविष्ट दल ) १८८  
 चंद्रनगर ३५४  
 चंदावरकर ( नारायण गणेश ) २३०,  
 २३१  
 चंद्रकैतु दत्त २  
 चांगडीपोता ( गाव ) ८, १४, ४०,  
 ५२, ६३, ९६, १५७  
 चालस ( डॉक्टर ) १४१  
 चांदमोहन मैत्र ५१  
 चितादासी २२, २३, ४४  
 चैतन्यचरितामृत २  
 चौदावा कायदा ( चौदुआईन ) १८०  
 जगच्चंद्र वंद्योपाध्याय ८८  
 जॉन ब्राईटची कन्या व जावई ३२१  
 जयनगर १  
 जयनारायण तर्कपंचानन ३०५  
 जॉर्ज मूलर २९३, २९९, ३३७  
 जालासी ( गाव ) ७२  
 जेम्स मार्टिनो ३०५,  
 जोन्स ( सर वुडव्यम ) ३९३  
 टॉयनबी ( आर्नोल्ड ) २९६, ३९१  
 टॉयनबी हॉल २९६, ३९१  
 टी. के. घोष अँकडेमी बांकीपूर २२३  
 टिपू सुलतान ३४४

टी. माधवराव ( सर ) २३०

टुंडला २२४

टॉलमूड ३३४

टूबनर कंपनी ३३२, ३३३

ठाकुरदासी २७६

डिकन्स ३५८

डिब्रूगड २७२

डुमराओ २२२

डेविड हेयर ७, ४५, ३९३

डॅल ( सी. एच. ए. ) १४१, २३९

डलहौसी इन्स्टिट्यूट ३३७

‘ तत्त्वकौमुदी ’ पत्रिका २०५, २११,

२२१, २७९

‘ तत्त्वबोधिनी ’ पत्रिका २४, ६९

तरंगिणी ( द्वितीय कन्या ) १२८,

१४७, २७८

तीन नंबरचा कायदा १४१

तिनकडी घोष २२३

‘ तुली ’ १२८

तेजपूर २७२

तेलंग ( के. टी. ) २३०

त्रिचनापल्ली ३४५

त्रैलोक्यनाथ सान्याल १३१

थाकमणी १७९, १८१

थिओडोर पार्कर ११९

थिऑसॉफिकल सोसायटी २३२

दक्षिणेश्वर १६८-६९

दयानंद सरस्वती २२६, २४१

दयाळसिंग ( सरदार ) २२६, २२७

दाक्षिणात्य वैदिक ब्राह्मण २, ३, ९२

दार्जिलिंग २३९, २४०, २६९, २७०,

२७१

दुर्गामोहनदास १३७, १४९, १६४,

१६९, १७०-७२, १९०, १९२,

१९४, १९६-९७, २३८, २७९,

३१२, ३३१, ३८६

दुलची ( मांजर ) ३७२

देपूर ८३

देवी प्रसन्नराय चौधुरी १९५, १९७

देवेन्द्रनाथ ठाकूर ६८, ११९, १४९,

१५१, १६१, १७६, १७८-७९,

३५१

द्वारकानाथ गंगोपाध्याय २८, १३७,

१४९, १६४, १६६, १९५,

१९७, २०५, २३५, २७२

द्वारकानाथ ठाकूर ३३१

द्वारकानाथ बागची २१०

द्वारकानाथ विद्याभूषण ७, १०, ४५,

६०, ११९, १२३, १५५,

१७३, १९२

द्विजेंद्रनाथ ठाकूर १३५, २१२,

२१३

‘ धर्मजीवन ’ ३५३

‘ धर्मतत्त्व ’ पत्रिका १२२, १४३

धुबडी २७२

नवगाव २७२

नगेंद्रनाथ चट्टोपाध्याय १४८, १४९,

१५२, १५३, १५५, १६६,

१७३, १७८

नंदलाल राय १२८

‘ नयनतारा ’ ३५४

नवद्वीपचंद्र दास २६९

नवविधान २५४, २५५, २६८,

३८८-३८९

नवीन ठाकूर ६६, ६७, ६८

नवीनचंद्र चक्रवर्ती ५४

नवीनचंद्र राय २२१, २२४, ३३८,

३४२

नवीनचंद्र सेन ( कवि ) ८०  
 नवीनचंद्र सेन ( केशवचंद्र सेनचे वडील  
 भाऊ ) १२१  
 नागपूर ३५६  
 नम्बुद्री ब्राह्मण ३४४-४५  
 नायर ३४४  
 नारायण गणेश चंदावरकर २३०  
 नारायण परमानंद २३०  
 न्यूमन ( जॉन हेनरी ) १६८, ३१९,  
 ३५१, ३९२  
 न्यूमन ( फ्रान्सिस ) ३०७, ३९४  
 'निर्वासिताचा विलाप' ( काव्य ) ८१  
 नीति विद्यालय २६३  
 नीलकमल देव १२८  
 नीलमणी मित्र २४३  
 नेपालचंद्र मल्लिक १३६  
 नेपोलियन १६६, ३१२  
 नेल्सन ३२४  
 नॅशनल इन्डियन असोसिएशन २२३,  
 २९०  
 'पंचप्रदीप' १७८  
 परमानंद ( नारायण ) २३०  
 परशुराम ३४४  
 पार्कर ( थिओडोर ) ३९४  
 पार्नेल ३११  
 पार्वतीचरण राय २७१, २७९  
 पिगोट ( मिस ) १४५  
 पिता, 'हरानंदभट्टाचार्य' पहा. ६  
 पितामह-आजोबा-रामकुमार भट्टाचार्य  
 ५  
 पितामही-आजी-लक्ष्मीदेवी ३  
 पिसामशाय-आतेचा नवरा- ६  
 पिंसीमाता- ( अमात्या आनंदमयी ) ६  
 'पीपल्स पॅलेस' २९३, २९६

पुणे २३१  
 पुण्यदाप्रसाद सरकार २६५  
 पुरी ३५५  
 'पुष्पांजली' ( ग्रंथ ) १८७  
 'पुष्पमाला' ( ग्रंथ ) १८७  
 प्यारीचरण सरकार ७९, ८०, ८१  
 प्यारी मोहन चौधुरी १०६  
 प्रकाशचंद्र राय १६१, २२२, २२३  
 प्रतापचंद्र मञ्जुमदार १५१  
 पणजोबा- प्रपितामह- 'रामजय न्याया-  
 लंकार' पहा  
 प्रबंधावली ३५४, ३८२  
 'प्रभाकर' पत्रिका ७  
 प्रमदाचरण सेन १५१, २६३  
 प्रसन्नकुमार राय ३५३  
 प्रसन्नकुमार सर्वाधिकारी १३५, १४२  
 प्रसन्नकुमार सेन १५१  
 प्रसन्नमयीदेवी ( प्रथमपत्नी ) ५४,  
 ५५, ७५, ८२, ९२, ९८,  
 ११३, १२८, १२९, १५६,  
 १५७, १६१, १६२, १७०-  
 ७१, १८४, १८६, १८७, २१०,  
 २११, २२०, २२१, ३८५,  
 ३८६, ३८७-३९०  
 प्राणकुमार दास १३६  
 प्रियनाथ भट्टाचार्य १३६, १४७  
 प्रियनाथ राय चौधुरी ५३, ६९  
 प्रियनाथ बसू २४०  
 प्रेमचंद तर्कवागीश ३०५  
 'प्रौढ महिला विद्यालय' २०९  
 फर्निट्र यति २४२, २४३  
 फॉसेट ( मिसेस ) ३११, ३९५  
 बंगचंद्रराय २३४  
 बर्णाडो ( डॉक्टर ) २९३, २९९

बडलियन लायबरी ( आक्सफर्ड ) ३०४

बंगलोर २५३, २५४, ३४५

बटलर ( मिसस ) ३११, ३९५

बडवेलून ( गाव ) २६५

बडोदे २३०

बर्णाडों ३९३

बायबल. १३१, ३३४

बाघ आंचडा ( गाव ) २०९

बारासत ८३

बारीपूर ७१

बर्ड कंपनी २४०

बालिंगंज १६४, ३४९

बांकीपूर २११, २२१, २२३, २३५

बी. एल. गुप्त ( मिसस ) १५१

‘ बिरादर हिंदू ’ पत्रिका २२६

बिपिनचंद्र पाल १८९

बिपिनबिहारी सरकार १, ३४८

बुचिया पंतलू २४५, २५४

बूथ ( जनरल व मिसस ) ३०१

बूथ ( ब्रॉमवेल ) ३०१, ३९४

बेजवाडा ३४६

बेथून कॉलेज १६४

बेलघेरिया १५२

बेंजामिन २९४

बेहाला ( गाव ) १५७, १५८

बोर्डस्कूल ३०२

ब्रजनाथ दत्त २४, २५, ६९

ब्रजेंद्रकुमार बसू २२३

ब्रह्मपुत्र नद २७३

ब्रह्ममयी ( दुर्गा मोहनदास यांची पत्नी )

१७०-१७२, ३८६

ब्राडला २९२, ३२७, ३९५

‘ ब्राह्म पब्लिक ओपिनियन ’ पत्रिका

१९४, २०५, २०६, २५९, २६४

ब्राह्म प्रतिनिधि सभा १७५

ब्राह्ममिशन प्रेस २६४

ब्राह्मबालक बोर्डिंग २३८, ३५२

ब्राह्मबालिका विद्यालय ७०, ३३९,

३४०, ३४२

‘ ब्राह्मसमाज कमिटी ’ १९४, १९५,

१९८, ३३३, ३३८, ३३९,

३४९, ३५१, ३८७, ३८८

ब्राह्मसमाज लायबरी ३५३

ब्राह्मसमाजाचा इतिहास ३३२, ३३३

ब्राह्मधर्म साधना ३४९

ब्राह्मसाधनाश्रम ३५१

ब्रिटिश इंडियन असोसिएशन १७७

ब्रिटिश म्युझियम लायबरी ३०३

ब्रिस्टल २९३, २९९, ३३१, ३३६

ब्रुक ( रेव्हरंड स्टॉप फोर्ड ) ३३३, ३३६

ब्लॅन्हॉटस्की २३२, २३३, ३९५

ब्लेकर ( मिस्टर ) ३३७

भगवती देवी ( विद्यासागर यांची आई )

१११

भगवानचंद्र बसू २४३, २६३

भगि दिदी १५९

‘ भट्टीबाबू ’ ६६, ६७

भवानीपूर ६४, ६९, ८१, ८३, ८५,

८६, ८८, ९३, १००, १०२,

१०४, १६३, १६७, १७४

भवानीपूर आदि ब्राह्मसमाज १६४,

१६८

भवानीपूर ( स्वतःच्या घरात ) ब्राह्म-

समाज ७१, ७९, १६४, १६५,

१७३, १८०, २६१, ३४१

भवानीपूर साउथ सबर्बन स्कूल १७३,

२३८, २४३

भांडारकर ( रामकृष्ण गोपाळ ) २३०

भारत आश्रम १३८, १४२, १६४,  
 १६९, २६८, १७३, २०५,  
 २६८  
 भारतचंद्र (राय गुणाकर) ५१  
 भारतवर्षीय ब्राह्मसमाज १९६, २०३,  
 २०४  
 भारतसभा १७५, १७७, २०९  
 भीमराव २४९, २५०  
 भुवनमोहनदास १९४, २६१, २६४  
 भोलानाथ पाल २१७  
 भोलानाथ साराभाई २३०  
 मगराहाट ७२  
 मजिलपूर १, २, ३, १४, ७०  
 'मजिलपूर पत्रिका' २४  
 मजिलपूर बालिका विद्यालय ६९  
 मजिलपूर हार्डिज मॉडेल (बंगाली)  
 स्कूल १७  
 मजिलपूरचे इंग्रजी स्कूल २४  
 मुजफरपूर २१०  
 मतिहारी २१०, २११  
 मदनमोहन तर्कालंकार १७, २४  
 'मद्य की विष' १४०  
 मधुसूदन राव ३५४  
 मणिलाल मल्लिक १३६  
 मोनियर बुइल्यम्स (अध्यापक) ३११,  
 ३९५  
 मनमोहन घोष १७७  
 मनोमोहिनी (गणेशसुंदरी) १०३, १३०  
 २३२, २४५, २५१, २५४  
 २५७  
 मद्रास ३४४  
 मयदा गांव १  
 मछलीपट्टण ३४६  
 मलबार किनारा ३४४

महादेव गोविंद रानडे २३०, २३१,  
 २३२  
 महालक्ष्मी ९७, ९८, ९९, १००,  
 १०१, १०२, १११, ११३,  
 ११४  
 महीमचंद्र बंद्योपाध्याय ८८, ८९, ९०  
 महेंद्रलाल सरकार (डॉक्टर) १०२,  
 १०३  
 महेशचंद्र चौधुरी ६४, ६५, ६६,  
 ६७, ८१, ८२, १०१  
 'मद्रास मेल' पत्रिका २५०  
 मायकेल मधुसूदन दत्त ८२  
 'माघोत्सवी उपदेश' २३९  
 मंगलोर ३५६  
 माधवराव (सर टी.) २३०  
 मार्टिनो (जेम्स) ३९३  
 मार्सेलिस २८१  
 म्युटिनी (शिपायांचे बंड) ४८  
 'मिरर' पत्रिका १२२, १६६,  
 १६८, १७६, १९२, १९९,  
 २३३, २५५  
 'मुकुल' पत्रिका २६४  
 मुक्तिफौज (साल्व्हेशन आर्मी) २३५  
 मुंगेर १८१, १८७, २१०, २११  
 मुंबई २३०  
 मुदलियार (रंगनाथन) २५१  
 मुलतान २२७, २२८  
 मूलर (जॉर्ज) २९३, २९९, ३९२  
 'मेजबऊ' २२३  
 मॅकमिलन कंपनी ३३३  
 मॅनिंग (मिस) २९०  
 यदुमणी घोष २५८, २५९  
 यदुनाथ चक्रवर्ती १२२  
 याजपूर ३

यादवचंद्र चक्रवर्ती १८९  
 'युगान्तर' ३५४  
 योगेंद्रनाथ बंधोपाध्याय (जावई) ८५,  
 २७८  
 योगेंद्रनाथ बंधोपाध्याय (विद्याभूषण)  
 ९०, ९४, ९५  
 रघुनाथराव (दिवाणबहादूर) २४६  
 रंगनाथम् मुदलियार २५१  
 रंगाचार्य (दिवाण) २५३  
 रजनिनाथ राय १२८, १४९, १६४  
 रतलाम ३३८  
 रवा (कुत्रा) ५५, ५६  
 रमानाथ घोष ६९  
 रमा (रामकुमार विद्यारत्न यांची  
 मुलगी) ३५५  
 रावळपिंडी ३५६  
 राव (सर टी. माधव) २३०  
 राजकृष्ण बंधोपाध्याय ४९  
 राजकृष्ण मुखोपाध्याय १५२  
 राजनारायण बसू १४१, १८३, २१२,  
 २१३  
 राजपूर ५४, १५७, १५८  
 राजमहेंद्री २४४, २४७, २५०,  
 २५१, ३४६  
 राजलक्ष्मी सेन १५१  
 रानडे (महादेव गोविंद) २३०,  
 २३१, २३२  
 राणी रासमणी ७४  
 राधाकान्त देव (राजा सर) ७८  
 राधाकांत बंधोपाध्याय १३०  
 राधागोविंद मैत्र ५१  
 राधाराणी लाहिडी ११४, १२७,  
 १३५

राधिकाप्रसन्न मुखोपाध्याय (स्कूल  
 इनस्पेक्टर) १६३, १७३  
 राधिकाप्रसन्न मुखोपाध्याय (इंजिनीयर)  
 २४४  
 रामकुमार भट्टाचार्य (आजोबा वडिलांचे  
 वडील) ५  
 रामकुमार विद्यारत्न १७८, १९  
 २०९, २६९  
 रामकृष्ण गोपाल भांडारकर २३०  
 रामकृष्ण परमहंस १६८-६९  
 रामकृष्णिया २४७, २४८, २५०  
 रामगती चक्रवर्ती ४८  
 रामजय न्यायालंकार (पणजोबा) ३,  
 ६, १८५  
 रामतनु लाहिडी १२७  
 'रामतनु लाहिडी आणि तत्कालिन बंग  
 समाज' ३५४  
 राममोहन राय (राजा) १०७, २०६,  
 २५७, ३३१, ३३२, ३४७,  
 ३९३  
 रामयादव चक्रवर्ती ५६  
 रुटलेज (जेम्स) १४१  
 रेजिमेंटल ब्राह्मसमाज बंगलोर २५३  
 लखनौ २११  
 लक्ष्मीदेवी (वडलांची आई) ३  
 लक्ष्मीमणी १६१, १६२, १६३,  
 १६७, १७८, १८०  
 लछमनप्रसाद ३३८  
 लंगडी चुलत बहीण २७  
 लंडन २८२, २८६, २८७ ३३५  
 लॉरेन्स (लॉर्ड) १२१, १३१  
 लालसिंग २२६, २२८, २३०  
 लावण्यप्रभा बसू २६३  
 लाहोर १०३, २२४, २२६, ३५२

लीलावती अग्निहोत्री २२६  
 लैग ( डॉक्टर ) ३३४  
 लैहना सिंग २२७  
 लोकनाथ मैत्र १०८  
 वर्किंग मेन्स इन्स्टिट्यूट २९७  
 वागळे ( बी. एम्. ) २३०  
 विजयकृष्ण गोस्वामी ८६, १२१,  
 १२२, २०९  
 विनोदिनी ( हरनाथ बसूंची पत्नी )  
 १६५  
 विराजमोहिनी देवी ( द्वितीय पत्नी )  
 ८३, ९१, ९९, १०३, १४६,  
 १५६, १६३, १७३, १८५,  
 २२०, २२१, २७६, ३४८  
 विल्यम् ( अध्यापक मोनियर ) ३९५  
 वीरेशलिंगम् पंतलु २४७, २५०  
 बुइंडसर कॅसल ३२४  
 बुइलियम स्टेड ३०८, ३१०, ३११  
 वेणीसंहार नाटक ११४, ११५, ११६  
 वेस्टमिनिस्टर अँवे ३२४  
 वैदिक ब्राह्मण २, ९२  
 वंगमहिलाविद्यालय १६४  
 वंगीय साहित्य परिषत् ३३२  
 व्हॉन साहेब १३०  
 व्हॉयसी ( रेव्हरंड चार्ल्स ) ३०७,  
 ३०८, ३३१, ३३७  
 शरच्चंद्र राय १८९  
 शशिभूषण बसू ( प्रचारक ) २६९  
 शशिभूषण बसू ( सह-संपादक ) ३४८  
 शितिकंठ महिष १७०  
 शिवकृष्ण दत्त २४, २५, ६९  
 शिवनाथ दत्त ६९  
 शिवचंद्रदेव २१५, २४४  
 शिवनारायण अग्निहोत्री २२६, २३९

शिवसागर २७२  
 शिल्लिंग २७२  
 शिल्लिगुडी २७१, २३९  
 शुक्ना २३९  
 शुकरमुल्ला ७०, ७१  
 शेयालखाकी ( कुत्री ) ३४, ३५, ३६  
 शोभाबाजार ११५  
 श्यामबाजार ब्राह्मसमाज १३४  
 श्यामाचरण गुप्त २४, २५  
 श्रीकृष्ण उद्गाता २, ३  
 श्रीनाथ दत्त १२८  
 श्रीनाथ दास १०३, १०८, १०९  
 श्रीशचंद्र चौधुरी ६६  
 श्रीशचंद्र विद्यारत्न ३६३  
 श्रीराजाराम मोहनराय रंगेडस्कूल २५७  
 स्टॉपफोर्ड ब्रुक ३११  
 स्ट्रीट ( गाव ) ३१८, ३१९  
 सक्कर २२८  
 ' सखा ' पत्रिका २६३  
 सटवी ( ' जातहरिणी ' ) २१  
 सतीशचंद्र चक्रवर्ती ३५३  
 मासिक ' समदर्शी ' पत्रिका १६७  
 ' समालोचक ' पत्रिका १९४, १९६  
 सर क्लिफ साहेब १७४  
 सरला महलानवीश २६३  
 सरोजिनी ( कन्या ) १६७, १८७  
 संस्कृत कॉलेज १४, ४०, ८८, १०३,  
 १०४, ११४, ३०५, ३९१  
 साउथ सबर्बन स्कूल ( भवानीपूर ) ७९,  
 १६३  
 ' साधनकानन ' १७६  
 ' साधनाश्रम ' २३८, ३८५, ३८७,  
 ३४९, ३५१  
 साधनाश्रमाचा इतिहास ३५०



- साधारणचंद्र २०३  
 साधारण ब्राह्मसमाज १९३, १९९,  
 २०१, २०३, २०४, २०८,  
 २१०, २११, २१९, २२०,  
 २३७, २३८, २४३, २५५  
 'साप्ताहिक समाचार' पत्रिका १६५  
 शारदानंद हालदार १२८  
 'सारस पक्ष्याची वाणी' १९६  
 साराभाई (भोलानाथ) २३१  
 सिटीस्कूल २१५, २१६, २१९,  
 २६३, ३५०  
 सिन्दुरियापटी पारिवारिक समाज  
 (कौटुंबिक समाज) १३६  
 सिन्दुरियापटी ब्राह्मसमाज १३६,  
 १६४  
 सिमला ३५५  
 सीतानाथ नन्दी ३५२  
 सुंदरी मोहनदास १८९  
 सुरत २३१  
 सुरेंद्रनाथ बंगोपाध्याय १७७  
 'सुलभ समाचार' पत्रिका १४०  
 सुहासिनी (कन्या) १५७  
 'सोमप्रकाश' पत्रिका ७, ५९, ६०,  
 ७८, ७९, ८१, ११५, १२३,  
 १३३, १५५, १५६, १५७,  
 १५८, १६३, १७४, २२४  
 सोसायटी ऑफ थिस्टिक फ्रेंड्स १४०  
 सौदामिनी खास्तगीर १५१  
 स्टेड (बुइल्यम) ३०८, ३१०, ३११,  
 ३२७-२८, ३९१  
 सॅल्वेशन आर्मी ३०१  
 हरगोपाल सरकार १२७  
 हरचंद्र न्यायरत्न (आईचे वडील) ७, ४६  
 हरनाथ बसू ६९, ७१, १६५

हरलाल राय १३२  
 हरानंद भट्टाचार्य (वडील) ३, ५  
 हरिदास दत्त २४  
 हरिनाभी १५६, १५७, १५८,  
 १६१, १६२, १६३, १६४,  
 १६५, १७३, १८३, ३४१  
 हरिनाभी धर्मादाय दवाखाना १५८  
 हरिनाभी ब्राह्मसमाज १३८, १६१  
 हरिनाभी म्युनिसिपालिटी १५८  
 हरेकृष्ण बाबाजी ४६, ४७, ४८  
 'हायवर्च' १६७, १६८  
 'हा काय ब्राह्मविवाह!' १९९  
 हार्डिज मॉडेल स्कूल (मजिलपूर) १७,  
 ५९  
 'हिंदू पेट्रिएट' पत्रिका २४६  
 हिंदू महिला विद्यालय १६४  
 'हिमाद्रिकुसुम' २७२  
 हेमचंद्र विद्यारत्न ९४, ११९, १२०  
 हेमचंद्र कुमार घोष १३१  
 हेमलता (ज्येष्ठ कन्या) ९२, ९३,  
 १२८, १४७, १६५, २११,  
 २६४, ३४८  
 हेमेंद्रनाथ दत्त १८४  
 हेयर (डेव्हिड) ७  
 हेयर स्कूल १७३, १८१, १९३,  
 २१८, २६३, ३९४  
 हेल्पस् (सर आर्थर) ११९, ३९१  
 हैदराबाद (सिंधप्रदेश) २२८  
 होळकर ३३८  
 शानदा (रामकुमार विद्यारत्न यांची  
 पत्नी) २१०

\* \* \*